

سلیس با محاورہ جدید ترجمہ

تاریخ طبری

اردو ترجمہ

تَارِيخُ الْأُمَمِ وَالْمُلُوكِ

علامہ ابی جعفر محمد بن جریر طبری

www.ahlehaq.org

دارالانشاء

اردو بازار ایم ایس جٹ روڈ کراچی پاکستان 2213768

www.ahlehaq.org

اردو
تاریخ طبری

www.ahlehaq.org

ترجمہ جدید، تسہیل و تشریحی نوٹس، عنوانات کے جملہ حقوق
ملکیت بحق دارالاشاعت کراچی محفوظ ہیں۔

باہتمام : خلیل اشرف عثمانی دارالاشاعت کراچی
کمپوزنگ : محمد زید مغل
طباعت : ۲۰۰۳ء حسان پرنٹنگ پریس، کراچی۔
ضخامت : ۸۲۰ صفحات

www.ahlehaq.org

..... ملنے کے پتے ❁

ادارۃ المعارف جامعہ دارالعلوم کراچی
ادارہ اسلامیات ۱۹۰۔ انارکلی لاہور
مکتبہ سید احمد شہید اردو بازار لاہور
مکتبہ امدادیہ فی بی ہسپتال روڈ ملتان
ادارۃ اسلامیات موہن چوک اردو بازار کراچی
ادارۃ القرآن والعلوم الاسلامیہ B-437 ویب روڈ لسبیلہ کراچی

بیت القرآن اردو بازار کراچی
بیت العلوم 20 نا بھر روڈ لاہور
گنیمت بکڈ پو۔ چنیوٹ بازار فیصل آباد
کتب خانہ رشیدیہ۔ مدینہ مارکیٹ راجہ بازار اوپنڈی
یونیورسٹی بک اینجینی خیر بازار پشاور
بیت الکتب بالمقابل اشرف المدارس گلشن اقبال کراچی



فہرست مضامین

تاریخ طبری

جلد چہارم حصہ اول و دوم

۴۳	جنگ کے تین پاٹ	۵	فہرست مضامین
۴۴	خوارج سے جنگ کرنا	۳۹	ذکر بیعت حسن بن علیؑ
۴۴	مغیرہ بن شعبہ کا حاکم مقرر کرنا	۳۹	قیس بن سعد کا حسن سے بیعت کی ابتداء کرنا
۴۴	بصرہ پر حملہ	۳۹	حضرت حسن کا خلیفہ مقرر ہونا
۴۴	بسر کے چند گرفتار لڑکے	۴۰	مختار کی بدینتی اور حسنؑ کا حسنؑ کو صلح سے منع کرنا
۴۵	بسر کا خطبہ	۴۰	مغیرہ کی جعلی تحریر
۴۵	امیر معاویہؓ اور زیاد کا تنازعہ	۴۱	۴۱ ہجری کے واقعات
۴۶	بسر کا ابوبکرہ کے بیٹے اور اس کے بھتیجوں کے قتل کا ارادہ	۴۱	حسنؑ کا خلافت حضرت معاویہؓ کے حوالے کرنا
۴۶	حضرت ابوبکرہؓ کی امیر معاویہؓ سے ملاقات	۴۱	اہل عراق کا حسنؑ کا ساتھ چھوڑ دینا
۴۶	امیر معاویہؓ کی زیاد کو دہمکی اور اس کا رد عمل	۴۱	حضرت حسنؑ کا حضرت معاویہؓ سے خط و کتابت
۴۷	عبداللہ بن عامر کا بصرہ پر تقرر	۴۱	حضرت معاویہؓ کا حضرت حسنؑ کی شرائط ماننے سے انکار
۴۷	یزید بن مالک باہمی کی بغاوت	۴۱	حضرت حسنؑ کی تقریر
۴۷	۴۲ ہجری کے واقعات	۴۲	معاویہؓ نے حسنؑ و ابن عباسؓ کی صلح
۴۷	مختلف صوبوں میں گورنروں کا تقرر	۴۲	قیس بن سعدؓ کا امیر معاویہؓ کے خلاف محاذ
۴۸	خوارج کی بغاوت	۴۲	معاویہؓ کا صلح کی پیشکش کرنا
۴۸	ابن ابی طالب کا قتل	۴۳	پانچ بہادر اشخاص
۴۸	نصر بن صالح کا قول	۴۳	حسنؑ کا اہل کوفہ سے شکوہ اور اہل قادیسیہ کا آپ
۴۹	جہاد کی دعوت		کو ملامت

۵۷	حجار اور علی بن ابی شمر	۴۹	حضرت مغیرہ بن شعبہ کو گورنر مقرر کرنا اور ان سے حسن سلوک
۵۷	خوارج کی روانگی		
۵۸	حضرت مغیرہ کو اطلاع	۴۹	سردار خوارج کا انتخاب
۵۸	حضرت مغیرہ کی اہل کوفہ کو تقریر	۵۰	مستورد نے کہا کہ اے مسلمانو
۵۸	معقل بن قیس کی حضرت مغیرہ سے گفتگو	۵۰	مسلمانوں کے لئے نئے سردار کا انتخاب
۵۸	قوم کا رد عمل	۵۰	مسلمانوں کی سرداری پر بحث
۵۹	صعصعہ کی قبیلہ عبدالقیس میں تقریر	۵۱	مسلمانوں کا بے رحمی سے قتل
۶۰	تفصیلی بات چیت	۵۱	زیاد کی امیر معاویہ سے صلح
۶۰	مستور اور سلیم بن محدود	۵۱	زیاد سے مصالحت میں حضرت مغیرہ کی کوششیں
۶۰	صعصعہ کی تقریر	۵۲	امیر معاویہ کو زیاد سے خطرہ
۶۱	معاذ بن جوبن کے مدحیہ اشعار	۵۲	مغیرہ کا زیاد کے پاس آنا
۶۲	خوارج کا عقیدہ رکھنے والے لوگ	۵۲	حضرت مغیرہ اور زیاد کی امیر معاویہ سے ملاقات
۶۲	حضرت مغیرہ کی قبائلی سرداروں سے مشاورت	۵۳	امیر معاویہ کی زیاد سے پیشکش
۶۲	معقل کی خوارج سے لڑنے کی پیش کش	۵۳	عبداللہ بن عمر اور زیاد
۶۲	صعصعہ بن صوحان	۵۳	بعض راویوں کی رائے
۶۲	عثمان بن عفان پر الزام لگانے کا سبب	۵۴	امیر معاویہ اور زیاد میں مصالحت
۶۳	معقل بن قیس کی روانگی	۵۴	معاویہ نے زیاد سے اندیشہ ظاہر کرنا
۶۳	معقل بن قیس کو ہدایت	۵۴	مغیرہ کا تعظیم و اکرام کا سلوک
۶۳	سماک بن عبید عیسیٰ کی ہدایت	۵۴	باب الفیل
۶۳	معقل بن قیس کی جنگ کے لیے روانگی	۵۵	۴۳ھ ہجری
۶۴	عبداللہ بن عقبہ غنوی	۵۵	حضرت عمرو بن عاص کی وفات
۶۴	مستورد بن علفہ کا سماک بن عبید کو خط	۵۵	مستورد بن علفہ خارجی
۶۴	عبداللہ بن عقبہ کی نامہ بری	۵۵	حیان بن ظبیان کے گھر سے خوارج کی گرفتاری
۶۵	کم سن نوجوان کی روانگی	۵۶	حیان بن ظبیان کے گھر کا محاصرہ
۶۵	امیر المومنین کا خط پہنچانا	۵۶	سازش بے نقاب ہو گئی
۶۵	اصحاب اور خوارج کی گفتگو	۵۶	مستورد بن علفہ کی روانگی حیرہ
۶۶	خط کا جواب	۵۶	حجار الجبر

۷۵	مل نہر الملک کا انہدام	۶۶	مستور کا خوارج سے خطاب
۷۵	مستور کا خبر سننے کے بعد رد عمل	۶۶	مستور کے ساتھیوں کی تقریر
۷۶	معقل بن قیس پر خوارج کا حملہ	۶۷	حضرت عبداللہ بن عامر کی خوارج کے خلاف کاروائی
۷۶	معقل بن قیس کا خاتمہ		
۷۶	خوارج کی جنگی چال اور معقل سے مقابلہ	۶۷	معقل بن قیس کا تعاقب
۷۷	عبداللہ بن عقبہ غنوی	۶۸	معقل بن قیس کی تلاش جاری
۷۷	عبداللہ علوی کے بچنے کا واقعہ	۶۸	اصحاب سے مشورہ
۷۷	عبداللہ بن عقبہ فرار	۶۸	ابو الرواغ کے دستے کی خوارج سے جھڑپ
۷۸	عبداللہ بن عقبہ کو امان	۶۸	مسلمانوں کی دشمنوں سے شکست
۷۸	مستور بن علفہ اور معقل بن یسار کے قتل کا واقعہ	۶۹	عبدالرواغ کا دشمن کا پیچھا کرنا
۷۸	ابو الرواغ کا مشورہ	۶۹	معقل کا خط بنام ابو الرواغ
۷۹	عبداللہ اور وہیب بن ابی اشارہ ازدی کا دشمن کے راز معلوم کرنا	۶۹	تمیمی اور دوسرے لوگوں کو جنگی
۷۹	مفرو فوجیوں کی ترغیب جنگ	۷۰	معقل بن قیس کی آمد
۷۹	امیر کے بارے میں معلومات	۷۰	معقل بن قیس اور مستور کی جنگ
۸۰	عبدالرواغ کی کمک	۷۰	مسکی بن عامر کا لوگوں کو حیا دلانا
۸۰	عبدالرواغ کی بہادری	۷۱	خوارج کی پسپائی
۸۰	مستور کا قتل	۷۱	شرک بن اعور کا مقابلہ پر اترنا
۸۰	خارجی سپاہ کا خاتمہ	۷۲	مستور کا اپنے ساتھیوں سے گفتگو
۸۱	قیس بن البیثم کی گورنری خراسان سے معزولی	۷۲	عبداللہ بن الحارث کوشنوں کا خطرہ
۸۱	قیس بن البیثم اور ابن خازم	۷۲	عتاب کا معقل سے حال بیان کرنا
۸۲	ابن خازم کی طلبی و بھلی	۷۳	شریک بن اعور کی آمد
۸۲	قیس بن البیثم کی رہائی	۷۳	خالد بن معدان اور نبیس جرمی کا اختلاف
۸۳	زیاد بن ابوسفیان	۷۳	نبیس کا جواب
۸۳	۳۴ھ ہجری کے واقعات	۷۴	شریک بن اعور اور معقل کی گفتگو
۸۳	عبداللہ بن عامر کی معزولی	۷۴	خوارج کا تعاقب
۸۳	بصرہ میں جاہلوں کا غلبہ	۷۵	خوارج کا فرار
			ابو الرواغ کا تعاقب

۹۲	حکم بن عمرو کی وفات	۸۳	ابن عامر کی دمشق میں طلبی
۹۲	امیر حج مروان بن حکم	۸۴	تین اہم شرائط
۹۳	۴۶ھ کے واقعات	۸۴	ابن عامر کی معزولی
۹۳	عبدالرحمن بن خالد کی زہر نوشی سے وفات	۸۴	استحاق زیاد
۹۳	عبدالرحمن بن خالد کا انتقال	۸۵	زیاد کے حکم کی تعمیل
۹۳	ابن اثال کا قتل	۸۵	امیر معاویہؓ اور ابن عامر میں مصالحت
۹۳	خوارج کی بغاوت	۸۵	امیر المومنین کا قول
۹۴	نخسیم بن غالب خارجی کا قتل	۸۵	امیر حج معاویہؓ بن ابی سفیان
۹۴	امیر حج عتبہ بن ابی سفیان	۸۶	۴۵ ہجری کے واقعات
۹۴	۴۷ھ کے واقعات	۸۶	حارث بن عبداللہ کی معزولی
۹۴	معاویہ بن خدیج کا مصر میں تقرر	۸۶	زیاد کا بصرہ پر تقرر
۹۵	کوہستان عور و فراندہ کی جنگ	۸۶	اشراف کو بدگمانی کا اندیشہ
۹۵	۴۹ ہجری شروع ہوا	۸۷	زیاد کی بصرہ آمد
۹۵	مروان بن حکم	۸۷	خطبہ زیاد
۹۵	یزید کارومیوں سے جہاد	۸۷	باغیوں کی لوٹ مار
۹۵	حضرت مغیرہ کی وفات اور کوفہ پر زیاد کا تقرر	۸۸	برائیوں کے خلاف جہاد
۹۶	۵۰ ہجری شروع ہوا	۸۹	اہل بصرہ کا رد عمل
۹۶	مغیرہ بن شعبہ کی وفات	۹۰	اہل بصرہ پر پابندیاں
۹۶	اہل کوفہ سے زیاد کا خطاب	۹۰	زیاد کا انتظام حکومت
۹۶	اونی بن حصن کا قتل	۹۰	مدینہ رزق کی تعمیر
۹۷	عمرو بن حمق کے خلاف شکایت	۹۰	بصرہ میں امن وامان
۹۷	بصریوں کا قتل	۹۱	صحابہ کبار کی حکومت میں شرکت
۹۸	قریب اور زخاف کی بغاوت	۹۱	خراسان کی تقسیم
۹۸	قریب کا قتل	۹۱	نافع پر عتاب
۹۸	فرقہ حروریہ کا قتل عام	۹۱	نافع کی رہائی
۹۹	منبر رسول ﷺ کی شام منتقلی کی کوشش	۹۲	حکم بن عمرو کی خراسان پر تقرری
۹۹	امیر معاویہؓ کی منبر رسول اللہ کے متعلق معذرت	۹۲	امارات خراسان پر حکم بن عمرو کا تقرر

۱۲۷	عبدالرحمن غزی کے ساتھ انجام	۱۱۷	قبیصہ بن ضبیعہ عسی کی گرفتاری
۱۲۷	حضرت حجر حرمہ اللہ کے ساتھیوں میں جو لوگ قتل ہوئے	۱۱۷	قیس بن عمار کی حق گوئی و اسیری
۱۲۸	جو لوگ قتل سے بچ گئے	۱۱۸	عصا کی پٹائی
۱۲۸	ہبیرہ کا کوفہ میں جوش و ولولہ	۱۱۸	عبداللہ بن خلیفہ
۱۲۸	عائشہ کی ناراضگی امیر معاویہ سے	۱۱۹	عدی بن حاتم کا کوفہ سے اخراج
۱۲۹	حجر کے بارے میں امیر معاویہ کی رائے	۱۱۹	روسائے ارباع کی گواہی
۱۲۹	حجر بن عدی کے انتقال پر مرثیہ	۱۲۰	زیاد کی گفتگو
۱۲۹	مرثیہ حجر بن عدی	۱۲۰	حجر بن عدی کے خلاف کاروائی
۱۲۸	حجر بن عدی پر اگلا مرثیہ	۱۲۰	بنی ربیعہ کی گواہی
۱۳۰	قیس بن عباد کا قتل	۱۲۰	مختار بن ابی عبید اور عروہ بن مغیرہ کا گواہی سے گریز
۱۳۰	عبداللہ بن خلیفہ کا حضرت عدی کی بھوک کرنا	۱۲۱	گواہی کا درجہ ہونا
۱۳۰	ابن خلیفہ کے اشعار	۱۲۱	قبیصہ کا استقبال
۱۳۲	ربیع بن زیاد حارثی کا خراسان پر تقرر	۱۲۱	حجر اور اسحاب حجر کی روانگی
۱۳۳	بلخ کی فتح	۱۲۲	زیاد کا امیر معاویہ کے نام خط
۱۳۳	یزید بن معاویہ کا حج	۱۲۲	شریح بن ہانی کی اپنی گواہی سے برات
۱۳۳	یزید کی ولی عہدی (۵۲ ہجری کے واقعات)	۱۲۳	زیاد کا قتل حجر پر اصرار
۱۳۳	عبداللہ بن مسعدی کو جانشین بنانا	۱۲۳	حجر بن عدی اور عامر بن اسود عجلی
۱۳۳	۵۳ ہجری کے واقعات	۱۲۴	عامر بن اسود عجلی کی سفارش
۱۳۳	جزیرہ رودس کی فتح	۱۲۴	ارقم، عتبہ، سعد اور ابن کویہ کی جان بخشی
۱۳۴	زیاد بن ابی سفیان کی وفات	۱۲۵	حضرت معاویہ کا مالک بن ہبیرہ کو جواب
۱۳۴	زیاد کی علالت	۱۲۵	خشمی کی ہدایت
۱۳۵	زیاد کے الوداعی اشعار	۱۲۵	امیر معاویہ کا پیغام دینا
۱۳۵	حضرت ربیع بن زیاد حارثی کی وفات	۱۲۶	مختصر نماز
۱۳۵	عبداللہ بن خالد کو جانشین مقرر کرنا	۱۲۶	کریم بن عقیف خشمی کو پناہ
۱۳۶	حضرت سمرہ کی وفات	۱۲۶	میرا بن عم کو بخش دینا
۱۳۶	۵۴ ہجری کے واقعات	۱۲۷	عبدالرحمن غزی کی بچی گواہی

۱۳۶	جنادہ بن ابی امیہ کا جزیرہ قسطنطنیہ فتح کرنا	۱۳۶	مروان بن حکم کی معزولی	۱۳۷	۱۳۷
۱۳۶	گورنری مدینہ پر مروان کا تقرر	۱۳۷	۵۸ کے واقعات	۱۳۷	۱۳۷
۱۳۷	سعید کا حضرت معاویہ کو لکھنا	۱۳۷	مختلف واقعات	۱۳۷	۱۳۷
۱۳۷	مروان کا سعید کے گھر کو ڈھانا	۱۳۸	خوارج کی رہائی	۱۳۷	۱۳۷
۱۳۸	والی خراسان مقرر کرنا	۱۳۸	خوارج کی ایک اور بغاوت	۱۳۸	۱۳۸
۱۳۸	معاویہ کے احکامات	۱۳۸	معاذ کا مشورہ	۱۳۸	۱۳۸
۱۳۹	زیاد کا خراسان روانہ ہونا	۱۳۹	خروج کے متعلق حیان کی رائے	۱۳۹	۱۳۹
۱۳۹	فتح بخارا	۱۳۹	عتزلیس بن عرقوب شیبانی کا اختلاف	۱۳۹	۱۳۹
۱۴۰	عبداللہ بن زیاد کی شجاعت	۱۴۰	حیان بن فلبیان کا مشورہ	۱۴۰	۱۴۰
۱۴۰	۵۵ ہجری کے واقعات	۱۴۰	خوارج کا اجتماع	۱۴۰	۱۴۰
۱۴۰	عبید اللہ بن زیاد کا بصرہ پر تقرر	۱۴۰	ابن ام الحکم کا کوفہ سے اخراج	۱۴۰	۱۴۰
۱۴۱	بصرہ کی امارت پر زیاد کا تقرر	۱۴۱	عروہ بن ادیہ کی ابن زیاد سے سخت کلامی	۱۴۱	۱۴۱
۱۴۱	۵۶ ہجری کے واقعات	۱۴۱	عروہ ادیہ کا قتل	۱۴۱	۱۴۱
۱۴۱	ولی عہدی یزید	۱۴۱	الولاء مرداس کا پابندی عہد	۱۴۱	۱۴۱
۱۴۲	زیاد بن ابی سفیان سے مشورہ	۱۴۲	ابو ازیل مرداس کا خروج	۱۴۲	۱۴۲
۱۴۲	عبید بن کعب عمیری کا مشورہ	۱۴۲	۵۹ ہجری کے واقعات	۱۴۲	۱۴۲
۱۴۳	اصحاب خمسہ کی مخالفت کا تذکرہ	۱۴۳	عبدالرحمن بن زیاد کا خراسان پر تقرر	۱۴۳	۱۴۳
۱۴۳	امیر معاویہ اور امام حسین کی گفتگو	۱۴۳	عبدالرحمن بن زید کی معزولی	۱۴۳	۱۴۳
۱۴۳	ابن زبیر کا جواب	۱۴۳	شرفاء عراق کا وفد	۱۴۳	۱۴۳
۱۴۴	ابن عمر کی گوشہ نشینی	۱۴۴	احنف بن قیس کا امیر معاویہ کو مشورہ	۱۴۴	۱۴۴
۱۴۵	سعید بن عثمان کی خراسان پر گورنری کے واقعات	۱۴۵	یزید بن مفرغ حمیری	۱۴۵	۱۴۵
۱۴۵	مارات خراسان پر سعید بن عثمان کا تقرر	۱۴۵	عباد بن زیاد و بجو	۱۴۵	۱۴۵
۱۴۶	ابن عثمان اور اہل سغد	۱۴۶	منذر بن جارود کی ابن مفرغ کو امان	۱۴۶	۱۴۶
۱۴۶	سغد والوں کی شکست	۱۴۶	امیر معاویہ اور ابن مفرغ	۱۴۶	۱۴۶
۱۴۶	عبداللہ بن زیاد	۱۴۶	عبدالرحمن بن حکم اور عبداللہ بن زیاد میں مصالحت	۱۴۶	۱۴۶
۱۴۷	۵۷ ہجری کے واقعات	۱۴۷	ابن مفرغ کی روانگی ابواز	۱۴۷	۱۴۷

۱۶۳	میر معاویہ کی عمرو بن العاص کو ہدایت	۱۵۵	ابن مفرغ کو ابن زیاد کی امان
۱۶۳	ابرہہ بن سباہ کی رہائی	۱۵۵	امیر حج عثمان بن محمد
۱۶۴	زید بن عمرو اور بسر بن ارطاة	۱۵۵	وفات امیر معاویہ
۱۶۴	امیر معاویہ کی پسندیدگی	۱۵۶	۶۰ ہجری کے واقعات
۱۶۵	امیر معاویہ کی عبدالرحمن	۱۵۶	امیر معاویہ کی وصیت یزید کو
۱۶۵	امیر معاویہ اور مروان	۱۵۶	وصیت کے متعلق دوسری روایت
۱۶۵	امیر معاویہ کا حلم	۱۵۷	حال المؤمنین حضرت امیر معاویہ کی رحلت
۱۶۵	عبداللہ بن جعفر اور امیر معاویہ	۱۵۷	مدت حکومت
۱۶۶	ابن عباس کی امیر معاویہ کے متعلق رائے	۱۵۷	مدت عمر
۱۶۶	خلافت یزید بن امیر معاویہ	۱۵۷	حضرت معاویہ کا مرض وفات
۱۶۶	یزید کا ولید بن عتبہ کو خط	۱۵۸	امیر معاویہ کا آخری دن
۱۶۷	ولید کا مروان سے مشورہ	۱۵۸	مال کے متعلق وصیت
۱۶۷	مروان بن حکم کا ولید کو مشورہ	۱۵۸	جنازہ کس نے پڑھایا
۱۶۷	سیدنا حسین اور حضرت ابن زبیر کی امیر مدینہ کے	۱۵۹	حضرت معاویہ کا نسب و کنیت
	ہاں طلبی	۱۵۹	ازواج و اولاد
۱۶۸	سیدنا حسین کی ولید سے ملاقات	۱۵۹	نا مکہ عمارہ کلیبہ
۱۶۸	امام حسین اور مروان بن حکم میں تلخ کلامی	۱۶۰	حضرت معاویہ کے اخبار و سیر جو ہم کو معلوم
۱۶۸	ولید بن عتبہ کا امام حسین کو شہید کرنے سے انکار	۱۶۰	ایوان خاتم کا قیام
۱۶۹	حضرت ابن زبیر کا ولید بن عتبہ کو جواب	۱۶۰	امیر معاویہ اور عمرو بن العاص
۱۶۹	حضرت ابن زبیر کی مدینہ منورہ سے روانگی	۱۶۱	حضرت عمر اور امیر معاویہ
۱۶۹	حضرت حسین کی مدینہ منورہ سے روانگی	۱۶۱	امیر معاویہ اور مغیرہ بن شعبہ
۱۷۰	حضرت محمد بن حنفیہ کا سیدنا حسین کو مشورہ	۱۶۱	امیر معاویہ کا قول
۱۷۰	محمد بن حنفیہ کا مشورہ	۱۶۱	ابو بردہ کے لئے یزید کی سفارش
۱۷۰	ابوسعید مقبری کی روایت	۱۶۲	امیر معاویہ اور محمد بن اشعث
۱۷۱	ولید بن عتبہ کا حضرت ابن زبیر سے بیعت کا	۱۶۲	ربیعہ بن عسل یربوعی
	مطالبہ	۱۶۲	عتبہ اور عتبہ میں کشیدگی
۱۷۱	حضرت ابن زبیر اور حضرت حسین کا مکہ میں	۱۶۳	قیصر کی پیش قدمی

۱۸۱	عابس بن ابی شیبہ شاکری	داخلہ
۱۸۱	حبیب بن مظاہر فقہی	ولید بن عتبہ کی معزولی
۱۸۱	نعمان بن بشیر والی کوفہ کا خطبہ	واقعی کی روایت
۱۸۲	عبدال بن مسلم حضرمی نعمان کے خلاف شکایت	امیر مدینہ عمرو بن سعید
۱۸۲	یزید کا سرجون سے مشورہ	رئیس شرطہ عمرو بن زبیر کے مظالم
۱۸۳	سیدنا حسین کا اہل بصرہ کے نام خط	ابن سعید کی مکہ پر فوج کشی
۱۸۴	عبید اللہ بن زیاد کا اہل بصرہ سے خطاب	عمرو بن زبیر کا خب بنام عبداللہ بن زبیر
۱۸۴	عبید اللہ بن زیاد کا کوفہ میں داخلہ	عبداللہ بن صفوان کی برہمی
۱۸۴	ابن زیاد کی اہل کوفہ کو تقریر	عمرو بن زبیر کی گرفتاری
۱۸۵	عبید اللہ بن زیاد کی اہل کوفہ کو دھمکی	عمرو بن زبیر کی وفات
۱۸۵	عبداللہ بن حارث اور شریک بن اعور	سیدنا حسین کو کوفیوں کے خطوط اور واقعہ مسلم بن
۱۸۵	ابن زیاد کوفہ میں	عقیل
۱۸۶	نعمان بن بشیر	مسلم بن عقیل کی کوفہ میں آمد
۱۸۶	ابن زیاد کے قتل کی تیاری	کوفہ پر ابن زیاد کا تقرر
۱۸۷	ہانی بن عروہ اور ابن زیاد کی گفتگو	ہانی بن عروہ کی طلبی
۱۸۷	ہانی اور عبید اللہ کی گفتگو	قصر ابن زیاد کا محاصرہ
۱۸۷	قبیلہ مذحج کا محاصرہ	مسلم بن عقیل سے کوفیوں کی بدعہدی
۱۸۸	مسلم بن عقیل اور ہانی بن عروہ	مسلم بن عقیل کی گرفتاری
۱۸۸	آزاد غلام معقل	دوسری تفصیلی روایت
۱۸۸	شریک بن اعور کی علالت	عبداللہ بن مطیع کا حضرت حسین کو مشورہ
۱۸۹	شریک بن اعور کی وفات	اہل مکہ کی اما حسین سے عقیدت
۱۸۹	معقل کی جاسوسی	اہل کوفہ کا اجتماع اور خطوط
۱۸۹	ہانی کی عروہ کی مصنوعی علالت	کوفیوں کے خطوط بنام امام حسینؑ
۱۹۰	ہانی کی یرغمال کی پیش کش	امام حسین کا خط کا جواب دینا
۱۹۰	ہانی بن عروہ اور مسلم باہلی	ماریہ بنت سعدؓ
۱۹۰	ہانی کی ابن زیاد کو دھکی	مسلم بن عقیل کے راہبوں کی موت
۱۹۱	قاضی شریح کی گواہی	ابن مسیب کا گھر

۲۱۱	مسلم بن عقیل کا سیدنا حسینؑ کو خط	۱۹۱	قاضی شریح اور بانی عبداللہ
۲۱۲	عبداللہ بن مطیع کی سیدنا حسینؑ سے منت سماجت	۱۹۲	ابن زیاد کا فرار ہونا
۲۱۳	ولید بن عقبہ کی مکہ سے معزولی	۱۹۶	مسلم بن عقیل کا سیدنا حسینؑ کو پیغام
۲۱۵	۶۱ ہجری شروع ہوا	۲۰۱	واقعہ مسلم کی تاریخ
۲۱۵	حر بن یزید	۲۰۲	اسی سال سیدنا حسینؑ مکہ سے کوفہ کی طرف روانہ ہوئے
۲۱۷	مقام بیصہ میں سیدنا حسینؑ کا خطاب	۲۰۳	حضرت ابن عباسؓ کا مشورہ
۲۱۷	سیدنا حسینؑ کا ذی حسم میں خطاب	۲۰۳	حضرت عبداللہ بن زبیرؓ کا سیدنا حسینؑ کو مشورہ
۲۱۸	زہیر بن قین بجلی کی تقریر	۲۰۴	مکہ سے کوفہ روانگی
۲۱۸	طرماح بن عدی کی آمد	۲۰۴	شاعر فرزوق سے ملاقات
۲۱۹	طرماح بن عدی کی پیشکش	۲۰۶	عمرو بن سعید اور حضرت عبداللہ بن جعفر کی
۲۲۱	حر کو ابن زیاد کی ہدایات	۲۰۷	کوشش
۲۲۲	عمرو بن سعد کی آمد	۲۰۷	مسم بن عقیل کا خط پہنچا اور آخر سے ملاقات
۲۲۳	عبداللہ بن ابی حسن کا عبرناک واقعہ	۲۰۷	کر بلا میں قیام
۲۲۳	حضرت عباسؓ بن علیؑ کا پانی لے کر آنا	۲۰۷	عمرو بن سعد کا تقرر
۲۲۵	عمرو بن سعد کی سیدنا حسینؑ سے ملاقات	۲۰۷	سیدنا حسینؑ کی تین شرائط
۲۲۵	لوگوں کی افواہیں	۲۰۷	شہادت امام عالی مقام
۲۲۵	حسینؑ کی بے کسی	۲۰۸	سر مبارک دربار یزید میں
۲۲۶	ابن سعد کا ابن زیاد کو خط اور مصالحت کا امکان	۲۰۸	سیدنا حسینؑ کا اہل خانہ کی شام روانگی
۲۲۶	شمر بن ذی الجوشن کی فتنہ انگیزی	۲۰۸	خاندان حسینؑ مدینہ میں
۲۲۶	ابن زیاد کا عمرو بن زیاد کو خط	۲۰۹	واقعہ کر بلا کی دوسری روایت
۲۲۷	شمر لعین کی کر بلا روانگی	۲۰۹	مسلم بن عقیل کی کوفہ آمد و شہادت کا واقعہ
۲۲۷	ابن سعد کی امان کو رفقاء حسینؑ کا ٹھکرانا	۲۱۰	سیدنا حسینؑ کا قصد شام
۲۲۸	حسینؑ! تم ہمارے پاس آ جاؤ گے، آپ ﷺ	۲۱۰	حر بن یزید کی شہادت
۲۲۸	حبیب ابن مظاہر اور زہیر بن قین کی دشمنوں سے گفتگو	۲۱۱	شہادت سیدنا حسنؑ
۲۲۸	زہیر کو نصرت حسینؑ کا القاء	۲۱۱	حضرت حسینؑ کی تاریخ شہادت
۲۲۹	شب عاشور کے حالات	۲۱۱	شہادت حسینؑ کی ایک اور روایت

۲۲۳	لشکر حسینؑ کا ولولہ	۲۲۹	دس محرم کی شب حسینؑ کا خطاب
۲۲۴	شبث کی احتیاط	۲۳۰	سب لوگ آپ سے لڑنے پر آمادہ ہیں
۲۲۴	حرکی شجاعت	۲۳۰	اہل بیت کی حسینؑ سے محبت
۲۲۵	ام وہب کی شہادت	۲۳۱	شب عاشوراء حسینؑ کے اشعار
۲۲۵	شمر بد بخت کی حرکت	۲۳۱	اشعار پر زینبؑ کا آہ و بکا
۲۲۶	حبیب بن مظاہر کی شہادت	۲۳۳	یوم عاشوراء کی صبح
۲۲۶	قاسم بن حبیب کا اپنے باپ حبیب کے سر کیلئے	۲۳۳	لشکر حسینؑ کی صف بندی
	سرگرداں ہونا	۲۳۳	لشکر ابن زیاد کی صف بندی
۲۲۷	زہیر کی شہادت	۲۳۳	حسینؑ کا نورہ لگانا
۲۲۷	نافع بن ہلال کی گرفتاری اور شہادت	۲۳۴	جنگ کے حالات
۲۲۸	اصحاب حسینؑ کی جانثاری	۲۳۴	سیدنا حسینؑ کی میدان جنگ میں تقریر
۲۲۸	حظلمہ بن اسعد کی شہادت	۲۳۵	ابن عباسؑ کی نصیحت
۲۲۹	دو جابری بچوں کی شہادت	۲۳۶	حملہ کا آغاز اور زہیر بن قین کی تقریر
۲۲۹	شوذب کی شہادت	۲۳۷	شمر کا زہیر کو جواب
۲۲۹	عابس بن ابی شیبہ کی مردانہ شہادت	۲۳۷	حر بن یزید کا سیدنا حسینؑ سے آمانا
۲۵۰	ضحاک بن عبداللہ کا بچ جانا	۲۳۸	اہل کوفہ سے حر کا خطاب
۲۵۰	یزید بن زیاد کی شہادت	۲۳۹	عمرو بن سعد کا پہلا تیر
۲۵۰	ابن خالد، سعد اور جابر کی شہادت	۲۳۹	عبداللہ بن عمیر کی شرکت
۲۵۱	خاندان نبوت میدان قتال میں	۲۴۰	ام وہب کا شوق شہادت و عشق اہل بیت
۲۵۱	جگر حسینؑ کے ٹکڑے ٹکڑے	۲۴۰	عبداللہ بن حوزہ دشمن الہ بیت کا انجام
۲۵۱	مختلف فرزندگان کی شہادت	۲۴۱	بریر کے ہاتھوں یزید بن معقل کا قتل اور بریر کی شہادت
۲۵۲	کندی کا سیدنا حسینؑ پر حملہ		
۲۵۳	حصین بن تمیم کا آپؑ کو تیر مارنا	۲۴۲	عمرو بن قرظہ کی شہادت
۲۵۵	واقعہ شہادت	۲۴۲	یزید بن سفیان شعری کی ہلاکت
۲۵۵	حسینؑ کے سر اقدس کو کانٹے پر پس و پیش	۲۴۲	مبارزت کی ممانعت
۲۵۶	علی بن حسینؑ کے قتل کی کوشش	۲۴۳	لعین عمرو بن حجاج اور حضرت حسینؑ کا مکالمہ
۲۵۶	لعین سنان بن انس کی حالت	۲۴۳	مسلم بن عوسجہ کی شہادت

۲۷۳	ابن زبیرؓ کا بیعت لینا	۲۵۷	بقیہ انصار حسین کے احوال
۲۷۳	یزید کا ابن زبیرؓ کے خلاف رد عمل کا آغاز:-	۲۵۷	نغش مبارک کی پامالی
۲۷۵	عبداللہ بن عمرو کے احوال	۲۵۸	قافلہ حسینی کی کوفہ روانگی
۲۷۵	آغاز ۶۲ ہجری	۲۵۸	سر حسینؓ دربار ابن زیاد میں
۲۷۵	عمرو بن سعید کے غلاموں کی گرفتاری	۲۵۸	اہل بیت ابن زیاد کے دربار میں
۲۷۵	عمرو بن سعید یزید کے دربار میں	۲۵۹	ابن زیاد کی علیؓ بن الحسین سے گفتگو
۲۷۶	ولید کی برطرفی کی وجہ	۲۵۹	علی بن الحسین کے قتل کا حکم:-
۲۷۶	قتل حسینؓ کے بعد ابن زبیر اور نجدہ بن عامر کا رویہ	۲۶۰	ابن زیاد کی تقریر
۲۷۶	ولید کی معزولی	۲۶۰	عبداللہ بن عقیف کی شہادت
۲۷۷	مدینہ کا ایک وفد یزید کے پاس	۲۶۰	سر حسینؓ شام میں
۲۷۷	منذر کی مدینہ روانگی اور یزید کے خلاف لوگوں کو بھڑکانا	۲۶۱	یزید کا رد عمل
۲۷۸	یزید کا نعمان بن بشیر کو اہل مدینہ کی طرف بھیجنا	۲۶۱	حسینی قافلہ کی شام میں آمد
۲۷۸	آغاز ۶۳ ہجری	۲۶۲	مدینہ روانگی کا حکم
۲۷۸	بنو امیہ کے نام یزید کا خط	۲۶۳	ایک اور روایت
۲۸۹	مدینہ منورہ پر لشکر کشی کا مشورہ	۲۶۵	ایک اور روایت
۲۸۹	حجاز پر لشکر کشی	۲۶۵	ابن زیاد کی کمینگی
۲۸۹	لشکر کے لیے یزید کی ہدایات	۲۶۷	شہداء کو بلاء
۲۸۱	عبدالملک کی نصائح مسلم کے لیے	۲۶۸	عبید اللہ بن حر کا واقعہ
۲۸۲	مسلم کا اہل مدینہ کو تین دن کی مہلت دینا	۲۷۰	مرد اس کا انتقال
۲۸۲	مہلت کے بعد اہل مدینہ کی مقابلے کے لیے تیاری اور ابتدائی جنگ	۲۷۰	اوس کے لڑکے کا قتل
۲۸۳	جنگ کی شدت اور طرفین کے افراد کا قتل ہونا	۲۷۰	مسلم کا خراسان و جہتان کا والی بننا
۲۸۳	فضل کی مردانگی	۲۷۱	عباد یزید کے دربار میں
۲۸۳	فضل کی شہادت	۲۷۱	مسلم کا لشکر تیار کرنا
۲۸۳	ابن غسیل کا مدنی لشکر سے پر جوش خطاب	۲۷۱	خراسان پر حملہ اور مسلمانوں کی فتح
		۲۷۲	مسلم کی سمرقند پر لشکر کشی
		۲۷۲	عبداللہ بن الزبیرؓ کی بیعت
		۲۷۲	ابن زبیرؓ کا اہل مکہ سے خطاب:-

۲۸۴	مسلم اور ابن غسیل کے لشکر میں گھمسان کی جنگ	۲۸۴	خاندان حسینؑ کے قتل پر یزید کا اظہار افسوس
۲۸۵	اہل مدینہ پر لوٹ مار	۲۸۵	یزید کی موت اور ابن زیاد کی اظہار خوشی
۲۸۵	ابو سعید خدریؓ کا واقعہ	۲۸۵	ابن زبیر کے لیے بیعت اور ابن زیاد کا اظہار ناراضگی
۲۸۶	مسلم کا بیعت خلافت طلب کرنا اور بعض لوگوں کا قتل:-	۲۸۶	ابن زیاد کی کمزوری
۲۸۶	علی بن حسین مسلم کے دربار میں	۲۸۶	ابن زیاد کو ملنے والا خزانہ
۲۸۷	عمرو بن عثمان مسلم کے پاس	۲۸۷	ابن زیاد کی قتال کے لیے تیاری اور قوم کا انکار
۲۸۷	اہل مکہ کی تیاریاں	۲۸۷	ابن زیاد کا وہاں سے فرار
۲۸۸	واقعہ حرہ سے متعلق دوسری روایات:-	۲۸۸	ابن زیاد کی تلاش
۲۸۸	آغاز ۶۳ھ	۲۸۸	ابن زیاد کا مسعود کے گھر پناہ لینا
۲۸۸	مسلم کا انتقال اور اپنے نائب کو نصائح	۲۸۸	ابن حارث (بہ) کے ہاتھ پر بیعت
۲۸۹	حصین بن نمیر کی نیابت	۲۸۹	بنو بکر اور قرشی کا جھگڑا
۲۸۹	مکہ پر چڑھائی	۲۸۹	حالات کی نزاکت سے ابن زیاد کا فائدہ اٹھانا
۲۸۹	پہلا محاصرہ	۲۸۹	مسعود کا قتل
۲۹۰	دوسرا محاصرہ	۲۹۰	سلمہ کو بنی تمیم کی مدد
۲۹۰	خانہ کعبہ جلنے کا واقعہ	۲۹۰	احنف کی بے بسی
۲۹۰	وفات یزید	۲۹۰	احنف کا جوش
۲۹۱	یزید کی اولاد	۲۹۱	ابن زیاد کا شام جانا
۲۹۱	ابن زبیر اور ابن نمیر کی باہمی گفتگو	۲۹۱	سیاف اور ابن زیاد کی باہمی گفتگو
۲۹۱	اہل شام کی طواف کے بعد واپسی	۲۹۱	ابن زیاد کی آپ بیتی
۲۹۲	عمرو ابن زبیرؓ کے مابین تلخی	۲۹۲	ابن زیاد کے دل کی بات
۲۹۲	ابن نمیر کا مدینہ میں استقبال	۲۹۲	ابن زیاد کے خلیفہ بننے کا واقعہ
۲۹۲	معاویہ بن یزید کی خلافت اور وفات	۲۹۲	مسعود کے قتل سے متعلق دوسری روایت
۲۹۳	اہل بصرہ و کوفہ کا ابن زیاد سے بیعت کرنا اور توڑنا	۲۹۳	احنف کی کامیاب تدبیر
۲۹۳	ابن یزید کا اہل بصرہ کے سامنے خطاب	۲۹۳	مسعود کے قتل کی وجہ سے جھگڑا اور پھر صلح
۲۹۳	اہل بصرہ کا ابن زیاد پر حملہ	۲۹۳	مذکورہ واقعہ پر ہشتم کے اشعار
۲۹۴	بنی سدوس کے ایک شخص کا مختلف سرداروں سے ملنا	۲۹۴	بہ کے دور حکومت کے حالات

۳۲۴	قصر اسفاد پر حملے کا واقعہ	۳۱۰	بہہ کے دوران حکومت میں طاعون کا واقعہ
۳۲۴	ثابت قطنہ کے اشعار	۳۱۱	مروان بن حکم کی خلافت کی تحریک
۳۲۵	ابن خازم اور ابن ثعلبہ کی جنگ	۳۱۱	یزید کے بیٹے معاویہ کی حکومت سے دستبرداری
۳۲۶	قصاص حسین رضی اللہ عنہ	۳۱۱	بنو امیہ اور ابن زبیر کے حامیان
۳۲۶	کوفہ کے شعیوں کا اس سال حرکت میں آنا	۳۱۲	جیرون کا واقعہ اولیٰ
۳۲۶	قتل حسین پر شیعوں کا اظہار افسوس	۳۱۳	عارضی صلح
۳۲۶	مسیب کی ندامت بھری تقریر	۳۱۳	خلیفہ مروان کی بیعت خلافت
۳۲۷	رفاعہ کی تقریر	۳۱۴	ضحاک اور مروان کی شدید جنگ
۳۲۷	مختلف رائے	۳۱۴	مروان بن حکم کی بیعت کے لئے لوگوں کی تیاریاں:-
۳۲۸	ابن سرد کی پر جوش تقریر	۳۱۵	مروان کا خلیفہ بننا اور ضحاک سے مقابلہ:-
۳۲۸	خالد بن سعد کا اظہار جذبات	۳۱۵	ضحاک کی شکست:-
۳۲۹	سلیمان کا جواب	۳۱۶	مروان کے اشعار
۳۲۹	ابن حذیفہ بن یمان کے نام ابن سرد کا خط	۳۱۶	ضحاک کے قاتل کے لیے انعام
۳۳۰	سعد کا سلیمان کے خط کو کوفیوں کو سنانا	۳۱۷	محارب خاندان کے ایک شخص کی بہادری
۳۳۱	سعد کا سلیمان کو جواب	۳۱۷	زفر کا عیاض کو دھوکہ دینا
۳۳۱	سلیمان کا پہلے خط کی مانند ثنی کو خط ارسال	۳۱۸	عمر بن سعید اور مصعب کا مقابلہ
۳۳۱	ثنی کا جواب	۳۱۸	اہل تدمر کا مروان کی بیعت کرنا:-
۳۳۱	ثنی کے اشعار	۳۱۸	زفر قریسیا کا سردار بن گیا:-
۳۳۲	شیعان حسین کی مستعدی جنگ اور یزید کی موت	۳۲۱	حصین بن نمیر کا مروان کی مشروط بیعت کرنا
۳۳۲	مختار کا اشتیاق انتقام	۳۲۱	ابن خازم کے حالات
۳۳۲	سلیمان بن سرد کا مصلحتاً انکار	۳۲۱	لوگوں کے دلوں میں سلم کی بے پناہ محبت
۳۳۳	حامیان حسین کی قاتلان حسین کے خلاف کاروائیاں	۳۲۲	ابن خازم کی خلافت کے لیے کوششیں
۳۳۳	عبداللہ بن مری کی اہل بیت کی حمایت میں درد انگیز خطابت	۳۲۲	ابن خازم اور سلیمان بن مرشد کی باہمی جنگ
۳۳۳	کوفہ سے یزید کے گورنر عمرو کی معزولی اور بہہ کی تقرری	۳۲۳	بعض لوگوں کا ابن ثعلبہ کی بیعت کرنا
		۳۲۳	ابن خازم اور ابن ثعلبہ میں جنگ کی تیاریاں
			ہلال ضعی کی صلح کی کوشش

۳۳۴	خیال	۳۳۴	عامل بن ازبیر اور مختار ثقفی کی کوفہ میں آمد
۳۳۱	مختار کی کوفہ آمد کی تاریخ	۳۳۴	مختار کی رسہ کشی
۳۳۱	مسلم بن عقیل اور مختار کا واقعہ	۳۳۴	مختار کی کامیابی کا آغاز
۳۳۲	ابن زیاد قاتل حسینؑ کا مختار کو زخمی کرنا	۳۳۴	یزید بن شیبانی کا عبداللہ بن یزید کو ورغلاانا
۳۳۲	ابن عمرؓ سے مختار کا اپنی رہائی کے لیے رقعہ لکھوانا	۳۳۵	عبداللہ بن یزید کا یزید بن شیبانی کی بات ماننے سے انکار
۳۳۳	ابن عمرؓ کا یزید کو خط	۳۳۵	ابن زبیر کے گوزر عبداللہ بن یزید کا اہل کوفہ کو خطاب
۳۳۳	مختار کا حجاز کی طرف سفر اور ابن زیاد کے خلاف انتقامی جذبہ	۳۳۵	ابن یزید کا دشمنان حسینؑ کے خلاف نصرت کا وعدہ
۳۳۴	مختار کی پیش گوئیاں اور اولوالعزمی	۳۳۶	ابن زبیرؓ کے امیر کوفہ اور امیر خراج کوفہ کا اہم تنازعہ
۳۳۴	ابن العرق اور حجاج کی مختار کے متعلق خیال آرائی	۳۳۶	مسیب کا فتنہ پرداز ابراہیم کو دندان شکن جواب
۳۳۴	مختار کی ابن زبیر سے ملاقات	۳۳۶	عبید اللہ بن وال کا بھی ابراہیم کو منہ توڑ جواب
۳۳۵	مختار سے ابن زبیر کی دوبارہ ملاقات	۳۳۷	خوارج کا ابن زبیر کا ساتھ چھوڑنا
۳۳۶	مختار کی جرات و بہادری	۳۳۷	خوارج کی ابن زبیر کی طرف واپسی
۳۳۷	مختار کی غیرت	۳۳۷	خوارج کا پھر رنگ بدلنا
۳۳۷	مختار کی ابن زبیر سے اختلاف اور جدائی	۳۳۷	حضرت عثمانؓ کے بارے میں خوارج کی نفرت اور ابن زبیرؓ کا ان کو سبق دینا
۳۳۸	مختار کی دوسرے گروہ میں شمولیت کا آغاز	۳۳۸	نافع بن ازرق کی غلط تقریر
۳۳۸	مختار کی کوفیوں کے پاس آمد	۳۳۸	عبیدہ خارجی کی عثمانؓ کے خلاف گستاخانہ تقریر
۳۳۹	مختار کی فتنہ پردازیاں اور اشتعال انگیزیاں	۳۳۹	ابن زبیرؓ کا خوارج کے سامنے عثمانؓ کے اوصاف بیان کرنا
۳۵۰	مختار کے خلاف عامل ابن زبیرؓ کی کارروائی	۳۳۹	خوارج کا منتشر ہونا
۳۵۰	مختار کی گرفتاری	۳۴۰	نافع کی قیادت میں خوارج کا مجتمع ہونا
۳۵۰	مختار کی پس زندان ملاقاتوں سے تقریر	۳۴۱	نافع خارجی کا عامہ مسلمین کے متعلق نظریہ
۳۵۱	ابن زبیر کے ہاتھوں کعبہ کی نئی تعمیر	۳۴۱	ابن اباض خارجی کا عامہ مسلمین کے متعلق نظریہ
۳۵۱	حکومت ابن زبیر کے ارکان		
۳۵۱	۶۵ ہجری شروع ہوا		
۳۵۱	سلیمان بن صرد کی لشکر کشی		
۳۵۱	ابن صرد کی لوگوں کو جمع کرنے کے لیے تدبیر		
۳۵۲	عبداللہ بن خازم کی شمولیت		

۳۶۲	ابن زیاد کے سپہ سالار کا ابن سرد کو صلح کی دعوت دینا	۳۵۲	ابوعزہ کا لبیک کہنا
۳۶۳	آغاز جنگ اور ابتدائی جیت	۳۵۲	انتقام حسین کے لیے سولہ ہزار بیعت کرنے والوں میں سے صرف چار ہزار کا پیش ہونا
۳۶۳	ابن زیاد کے دوسرے لشکر سے مقابلہ اور جیت	۳۵۳	ابن سرد کی لشکر انتقام سے تقریر
۳۶۳	سلیمان و مسیب کا قتل	۳۵۳	ابن نفیل کا مشورہ
۳۶۴	سعد کا کمک و مدد کو پہنچنا	۳۵۳	پہلے انتقام حسین کو فیوں سے لیا جائے یا ابن زیاد سے؟
۳۶۵	عبداللہ بن سعد کا قتل ہونا	۳۵۴	ارکان ابن زبیر کی ابن سرد کو مدد کی پیش کش
۳۶۵	تو ابین کا علم اٹھانے پر اختلاف	۳۵۴	عبداللہ، ابراہیم اور ابن سرد کی گفتگو و تقاریر
۳۶۶	عبداللہ بن وال کا قتل ہونا	۳۵۵	سلیمان ابن سرد کا خطاب
۳۶۸	رفاعہ کی واپسی	۳۵۵	عبداللہ، ابراہیم اور ابن سرد کی گفتگو و تقاریر
۳۶۸	سعد کو رفاعہ کی آمد	۳۵۶	مزار حسین پر حاضری
۳۶۸	مختار کا حال	۳۵۶	مزار حسین پر ابن سرد اور اسکے ساتھیوں کی گفتگو
۳۶۹	مختار کی قید کی وجہ	۳۵۷	مزار حسین سے کوچ
۳۶۹	خدا سے خدا کی طرف بھاگنے والا	۳۵۷	عبداللہ بن یزید کا سلیمان کو خط
۳۶۹	عبدالملک اور عبدالعزیز کی ولی عہدی اور عمرو بن سعید کیلئے ولایت سے انکار	۳۵۷	مضمون خط
۳۷۱	مروان کی موت کا واقعہ	۳۵۸	ابن سرد کا تو ابین سے رائے طلب کرنا
۳۷۲	مروان کا متوقع خلیفہ خالد کی بے عزتی کرنا	۳۵۸	ابن سرد کا عبداللہ بن یزید کو جواب
۳۷۲	ام خالد کا مروان کو ٹھکانے لگانا	۳۵۸	عبداللہ بن یزید کی پریشانی
۳۷۲	مروان کا نسب نامہ اور موت	۳۵۸	مسیب اور زفر کی ملاقات
۳۷۳	جیش بن دلجہ کے قتل کا بیان	۳۵۹	زفر رئیس قریہ کا اہل لشکر کی مدح سرائی کرنا اور ہدیہ نوازی کرنا:
۳۷۳	قاتل جیش کی عزت افزائی	۳۵۹	زفر کا اہل لشکر کی مشایعت کرنا اور اکثریت دشمنان کا اطلاع کرنا
۳۷۳	بصرہ میں طاعون	۳۶۰	زفر کا ابن سرد کو جنگ کی رائے سے نوازا:
۳۷۴	نافع بن الازرق کا قتل	۳۶۱	دشمن کے قریب پہنچنے پر ابن سرد کا لشکر کو خطاب
۳۶۴	خارجی اور بصری ہر دو سردار کا قتل	۳۶۱	پہلے دستہ کی جانب دشمن کی روانگی
۳۷۴	اہل بصرہ کی جانب سے عبداللہ بن الزبیر کا خط		
	مہلب کے نام		

۳۹۴	ابراہیم کا ایاس بن مضارب کو قتل کرنا	۳۷۵	مہلب کا خارجیوں سے مقابلہ اور مہلب کی فتح
۳۹۵	جنگ میں پہل کرنے سے حتی الوسع گریز کرو	۳۷۶	خارجیوں کا جنگ کے لئے روانہ ہونا
۳۹۵	ابن قیس اور ابن الاشتر کا ٹکراؤ	۳۷۸	مہلب کا اپنی فوج سے خطاب
۳۹۶	عبد المنقری کی چڑھائی ابراہیم پر	۳۷۸	خارجیوں کے سردار عبید اللہ بن الماحوز کا قتل
۳۹۶	اور ابن المنقری کی شکست	۳۷۹	مہلب کا خط حارث کے نام
۳۹۷	قصاص حسین کا نعرہ	۳۷۹	حارث نے یہ خط مہلب کو لکھا
۳۹۷	ابن مطیع کی جنگی تیاری	۳۸۰	مہلب کی جنگ کیلئے سزا
۳۹۸	مختار کے جاسوس کی روانگی	۳۸۰	بیت اللہ کی تعمیر
۳۹۸	شبث کی امامت اور فوجی تعداد	۳۸۱	بنی تمیم کی عبد اللہ بن خازم سے سرکشی و جنگ
۳۹۸	مختار کا ابن الاشتر کو راشد کے مقابلہ	۳۸۲	محمد بن عبد اللہ بن خازم کے قتل کا بیان
۳۹۸	ابراہیم کا مقابلہ راشد بن ایاس سے	۳۸۲	ابن خازم اور حریش میں جنگ
۳۹۹	خلید کا قتل	۳۸۳	ابن خازم کی فتح
۳۹۹	سعر کی جان بخشی	۳۸۴	۶۶ ہجری شروع ہوا
۴۰۱	یزید بن انس کا اپنی فوج کو غیرت دلانا	۳۸۴	کوفہ میں مختار کا خروج اور شیعوں کو اس کی
۴۰۱	راشد بن ایاس کا قتل		دعوت
۴۰۱	حسان کو جان بخشی	۳۸۴	مختار کے خط کا جواب
۴۰۱	ابن مطیع کو راشد کے قتل کی خبر	۳۸۵	احضرت عبد اللہ بن عمر نے دونوں کے نام یہ خط
۴۰۱	ابن مطیع کا لوگوں سے خطاب		لکھا
۴۰۲	مختار کی فوج کی دعوت	۳۸۶	عبد اللہ بن مطیع کا ایک دن کوفہ میں
۴۰۲	مختار روزہ سے تھا یا نہیں؟	۳۸۶	عبد اللہ بن مطیع کا کوفہ والوں سے خطاب
۴۰۲	مختار کی جنگی ترتیب	۳۸۷	سائب بن مالک الاشعری کا اعلان
۴۰۳	ابن الاشتر کا ابن مساحق کو شکست دینا	۳۸۹	ابن الحنفیہ سے عبد الرحمن بن شریح اور اس کے
۴۰۳	ابن الاشتر کا ابن مساحق کی جان بخشی کرنا		ساتھیوں کی ملاقات
۴۰۳	ابن مطیع کا محاصرہ	۳۹۰	ابراہیم بن الاشتر کو سپہ سالاری کی دعوت
۴۰۴	حصار کی ترتیب	۳۹۱	مختار کی ابن الاشتر سے ملاقات
۴۰۴	حصار کا نتیجہ	۳۹۲	ابن الاشتر کے نام مہدی کا خط
۴۰۴	عبد اللہ اللیشی کا مختار کو گالیاں دینا اور اس کو تیر لگنا	۳۹۳	ابراہیم کا خروج

۴۱۷	عمر بن سعد کا قتل	۴۰۴	ابن مطیع کا محل سے نکل جانا
۴۱۷	قاتل حسین کا بیٹا باپ کے پاس	۴۰۵	محل پر مختار کا قبضہ اور لوگوں سے خطاب
۴۱۷	عمر بن سعد کے قتل کی وجہ	۴۰۵	منذر بن حسان بن ضرار الضحیٰ اور اس کے بیٹے کا قتل
۴۱۸	قاتلان حسین مختار کے ساتھ کرسیوں پر بیٹھے ہیں	۴۰۹	ابراہیم کا سفر یوں سے مقابلہ اور ان کو شکست
۴۱۸	مختار کا خط محمد بن حنفیہ کے نام	۴۰۹	جنگ کا انجام
۴۱۸	حکیم بن طفیل کی گرفتاری اور اسکے قتل کا بیان	۴۱۰	مختار کا قاتلان حسین کو قتل کرنا
۴۱۹	عدی بن حاتم کی حکیم کیلئے مختار سے سفارش	۴۱۱	مختار کا شمر بن ذی الجوشن کی گرفتاری کیلئے غلام کا بھیجنا
۴۱۹	قاتل حسین حکیم کا حشر	۴۱۱	شمر کا خط مصعب بن الزبیر کے نام
۴۱۹	سفارش سے قبل حکیم کا کام تمام ہو جانا	۴۱۱	شمر کے قتل کا بیان
۴۲۰	علی بن الحسین کے قاتل مرثد بن منقذ بن النعمان	۴۱۲	سراقہ کی مختار سے امان طلبی
۴۲۰	العدی کی گرفتاری کے لئے ابن کامل کو روانہ کرنا	۴۱۲	عصبیت کی جنگ
۴۲۰	زید بن رقاد کی گرفتاری اور اس کے قتل کا بیان	۴۱۳	عبدالرحمن بن سعید بن قیس الہمدانی کے قتل کے دعویدار
۴۲۰	عبداللہ بن مسلم بن عقیل کی دردناک شہادت کا بیان	۴۱۳	عکرمہ کی ہمت و جوانمردی
۴۲۰	زید بن رقاد کا انجام	۴۱۳	مختار کو قاتلان حسین کی تلاش
۴۲۰	مختار کا سنان بن انس اور دیگر چند افراد کو تلاش کرانا	۴۱۴	چند قاتلین حسین کی دستیابی
۴۲۱	عمر بن صبیح کی گرفتاری کا حکم	۴۱۴	حسین کی ٹوپی اتارنے والے کا حشر
۴۲۱	عمر بن صبیح کی جسارت	۴۱۴	چند قاتلین کا اور قتل
۴۲۱	مختار کے حامیوں پر تیر اندازی	۴۱۵	ابن عقیل کے قاتلوں کی گرفتاری
۴۲۲	بصرہ میں مختار کے لئے بیعت کی تحریک	۴۱۵	حسین کا سر کاٹنے والا
۴۲۲	ثنی بن مخریہ کا بصرہ میں خروج	۴۱۵	خولی بن یزید کی گرفتاری اور اس کا قتل
۴۲۲	عباد کی لشکر کشی	۴۱۶	عیوف بنت مالک کی اپنے شوہر خولی سے نفرت
۴۲۲	عباد اور قیس کا لشکر آ منے سامنے	۴۱۶	ایک دشمن خدا اور رسول کا قتل
۴۲۳	عباد کا اپنے ساتھیوں کو چھتوں پر چڑھانا	۴۱۶	عمر بن سعد کے نام مختار کا وعدہ امان
۴۲۳	جنگ کا انجام ثنی کی شکست	۴۱۷	عمر بن سعد کا چھپتے پھرنا
۴۲۳	عباد اور قیس کی عبدالقیس سے جنگ		

۴۲۳	مثنیٰ کا جنگ سے کنارہ کر لینا	۴۳۰	مختار کا دستوں کو جنگ کیلئے روانہ کرنا
۴۲۴	جنگ کا مختصر انجام	۴۳۰	مختار کے سالار ابو عبد اللہ کا ابن الحنفیہ کی مدد کیلئے پہنچ جانا
۴۲۴	مثنیٰ کی امیر مختار سے سرگزشت بیان کرنا اور مختار کی تدبیر	۴۳۱	ابن الحنفیہ کا حرم کے تقدس کو ملحوظ رکھنا
۴۲۴	احنف اور اس کے ساتھ کے نام مختار کا خط	۴۳۱	عبد اللہ بن خازم کا بنی تمیم کا محاصرہ کرنا
۴۲۴	شعی کی ایک شخص سے گفتگو	۴۳۱	زہیر بن زویب العدوی کی دادِ شجاعت
۴۲۵	احنف کا شعی کو مختار کا خط دکھانا	۴۳۳	ابن خازم کی فتح
۴۲۵	متفرقات	۴۳۳	زہیر بن زویب کی ابن خازم سے ملاقات اور اس کے قتل کا بیان
۴۲۵	مختار کا ابن الزبیر کی مدد کے لئے فوج بھیجنا	۴۳۳	زہیر کی موت کے سامنے دلیری
۴۲۵	ابن الزبیر کے نام مختار کا خط	۴۳۴	متفرقات
۴۲۶	مختار کی چال ابن الزبیر کے ساتھ	۴۳۴	عبید اللہ بن زیاد کے مقابلے کیلئے ابراہیم بن الاشتر کی روانگی
۴۲۶	زائد بن قدامہ کا رقم وصول کر کے واپس ہو جانا	۴۳۴	کرسی کے تعزیہ کا جلوس
۴۲۶	مختار کو چہار طرف سے گھرنے کا خوف	۴۳۵	مختار کی ابن الاشتر کو جنگی نصیحت
۴۲۷	مختار کی ابن الزبیر کو فوج کی پیشکش	۴۳۵	مختار کے ساتھی ابن الاشتر کی کرسی والوں کے متعلق رائے
۴۲۷	ابن الزبیر کا مختار کو خط	۴۳۵	کرسی کا واقعہ
۴۲۷	مختار کی ابن الزبیر کے خلاف چال	۴۳۶	شبث بن ربعی کی حق گوئی
۴۲۷	ابن الزبیر کی جوابی تدبیر	۴۳۶	شیعوں کے تعزیہ کی ابتداء بدعت
۴۲۷	ابن الزبیر کے سالار عباس اور مختار کے سالار شریحیل کا آمنہ سامنا	۴۳۶	کرسی کا دوسرا قصہ
۴۲۷	عباس بن سہل کا شریحیل بن درس سے مقابلہ اور فتح	۴۳۶	تاریخ طبری جلد چہارم حصہ دوم
۴۲۸	ابن الحنفیہ کے نام مختار کا خط	۴۳۹	۶۷ ہجری کے واقعات کا بیان
۴۲۸	ابن الحنفیہ کا مختار کو جواب	۴۳۹	ابراہیم بن الاشتر کا مقابلہ عبد اللہ بن زیاد کے ساتھ اور عبد اللہ کا قتل
۴۲۹	اشعبیہ جماعت کا موسم حج میں مکہ آنا	۴۳۹	عمیر بن المسلمی کی ملاقت ابن الاشتر کے سالار
۴۲۹	ابن الحنفیہ کو ابن الزبیر کا قید کرنا		
۴۳۰	ابن الحنفیہ کا خط مختار کے نام		
۴۳۰	مختار کا ابن الزبیر کے خلاف جوش و ولولہ		

۴۵۹	عبدالملک بن مروان کا خط ابن الاشتر کے نام	۴۴۰	اور اس کے ہاتھ پر بیعت
۴۵۹	مصعب نے جو خط ابراہیم کو لکھا تھا وہ حسب ذیل ہے	۴۴۱	ابن الاشتر کا لشکر کو ترتیب دینا
۴۵۹	مصعب کا خط ابن الاشتر کے نام	۴۴۱	ابراہیم بن الاشتر کا دشمن کی فوج میں جاسوس بھیجنا
۴۵۹	اسی طرح عبدالملک بن مروان نے جو خط ابراہیم کو بھیجا تھا وہ بھی حسب ذیل ہے:	۴۴۲	ابراہیم کا اپنی فوج سے خطاب اور جوش دلانا۔
۴۵۹	عبدالملک بن مروان کا خط ابن الاشتر کے نام	۴۴۲	ابراہیم کی فوج کا عبید اللہ بن زیاد کی فوج پر حملے کا آغاز کرنا
۴۶۰	مصعب کا مختار کی بیوی کو قتل کرنے بیان	۴۴۳	ابن الاشتر کی شجاعت اور ابن زیاد کو شکست دینا
۴۶۰	مصعب کی حسرت عبداللہ بن عمر سے ملاقات	۴۴۳	شریک بن جریر الثعلبی کا حصیر بن نمیر کو قتل کرنا
۴۶۲	مصعب کا مختار سے مقابلہ	۴۴۵	مصعب کا اہل بصرہ سے بیان
۴۶۳	عبداللہ بن زبیر کا مصعب کو معزول کرنا اور حمزہ کو مقرر کرنا۔	۴۴۶	مصعب کے مختار پر حملہ کرنے اور مختار کے قتل کا بیان
۴۶۵	۶۸ھ کے واقعات	۴۴۷	مصعب کا خط مہلب کے نام
۴۶۵	خارجیوں کا فارس سے واپس آنا	۴۴۷	گمصب کا گورنر کوفہ پر حملہ کرنے کی تیار کرنا
۴۶۵	عمر بن عبداللہ کا خط مصعب کے نام	۴۴۷	مختار کا اہل کوفہ سے بیان
۴۶۵	عمر بن عبداللہ کا خارجیوں سے مقابلہ اور ان کی فتح	۴۴۸	احمد بن شمیٹ کا مقابلہ مصعب کے ساتھ
۴۶۶	خارجیوں کا ساباط میں جنگ کرنا	۴۴۹	مہلب کا ابن کامل کی فوج کو شکست دینا
۴۶۷	خارجیوں کا عورتوں پر بھی ہاتھ اٹھانا	۴۴۹	ابن شمیٹ کی فوج کو شکست
۴۶۷	ایک بزدل اور ایک بہادر کا ذکر	۴۵۰	مختار کا مصرہ والوں سے جنگ کیلئے نکلنا۔
۴۶۸	حارث کا خارجیوں کے مقابلے پر نکلنا	۴۵۱	عبداللہ بن عمر التھدی کے قتل کا بیان
۴۶۸	ابن الاشتر کا حارث سے جنگ کی اجازت دینا	۴۵۳	ابن حنفیہ کا خط شیعان کوفہ کے نام
۴۶۹	حارث کا اپنی فوج سے خطاب کرنا	۴۵۵	مختار کے قتل کا بیان
۴۶۹	خارجیوں کو شکست	۴۵۵	مختار کا اپنی قوم سے آخری خطاب
۴۶۹	خارجیوں کا عتاب بن درہ سے مقابلہ کرنا	۴۵۶	مختار کا کہا حرف بحرف سچ ہوا
۴۷۰	عتاب کے فوجی ابو ہریرہ کی بہادری	۴۵۷	مصعب کے سامنے پھر رحم کی درخواست کرنا
۴۷۰	خارجیوں کا ابو ہریرہ کو طعنہ دینا	۴۵۸	مصعب کی رحم کی درخواست کرنا
۴۷۰	عتاب کا اپنی فوج سے بیان کرنا	۴۵۸	مصعب کا خط ابن الاشتر کے نام

۴۸۳	یحییٰ بن سعید کا عبد الملک کے محل میں داخل ہو کر ان کے ساتھیوں کو قتل کرنا	۴۷۱	عتاب کا خارجیوں پر حملہ کرنا
۴۸۴	یحییٰ بن سعید کے قتل کی تیاری اور یحییٰ کی گرفتاری	۴۷۱	مہلب کا خارجیوں سے مقابلہ
۴۸۴	عبداللہ بن مسعدۃ الفراری کی یحییٰ کے متعلق رائے دینا اور عبد الملک کا اس رائے کو پسند کرنا	۴۷۲	عبید اللہ بن الحر کے قتل کے واقعات و اسباب
۴۸۵	عبداللہ بن یزید اور عمرو کے درمیان مقاتلہ اور عمرو کا قتل ہونا اور اس کا سر لوگوں کے سامنے لانا	۴۷۵	ابن حرکی تکریت پر عملداری
۴۸۶	عمرو بن سعید کے بیٹوں کی عبد الملک سے ملاقات کرنا اور ان سے تکبرانہ لہجے میں گفتگو کرنا	۴۷۵	ابن حرکی تکریت سے کوفہ کو روانگی
۴۸۶	سعید بن عمرو کی عبد الملک سے گفتگو کرنا	۴۷۶	ابن حرکی عبد الملک اور اہل کوفہ کے پاس آمد
۴۸۶	خالد بن یزید بن معاویہ کی عبد الملک سے ملاقات اور اپنے تعجب کا اظہار کرنا	۴۷۶	ابن زبیر کے عامل سے ابن حرکی جنگ اور ابن حرکی غرکالی و ہلاکت
۴۸۷	عمرو بن سعید اور عبد الملک کے درمیان مقابلہ کا واقعہ اور ایک خارجی کا قتل ہونا	۴۷۶	ابن حرکی قتل کا سبب
۴۸۷	۷۰ ہجری کے حالات	۴۷۷	میدان عرفات میں مختلف حکمرانوں کے جھنڈے
۴۸۷	حضرت عبداللہ بن زبیر کا لوگوں کو حج کرانا	۴۷۷	ابن جبیر کی چاروں سربراہوں سے گفتگو
۴۸۷	۷۱ ہجری کے واقعات	۴۷۸	مختار کا کہا حرف بحرف سچ ہوا
۴۸۸	خالد کا نافع بن حارث کے جفرۃ کی طرف جانا اور ان لوگوں کا اجرت دے کر بھرتی کرنا	۴۷۸	۶۹ھ کے اہم واقعات
۴۸۹	مالک اور عباد میں شدید جنگ	۴۷۸	عبداللہ کے قائم مقام کی ان کے خلاف جنگ
۴۸۹	مصعب کا جفرۃ جماعت کو بلانا اور بلا کر انہیں برا بھلا کہنا	۴۷۹	عمرو بن سعید کا عبدالرحمن اور عبد الملک کے ساتھ قتال کرنا
۴۹۰	مصعب کا حمران کو برا بھلا کہنا	۴۸۰	عمرو اور عبد الملک کے درمیان صلح
۴۹۰	مصعب کا ان قیدیوں کو سخت سے سخت سزا دینا	۴۸۰	عبد الملک کا عمرو کو بلانے کے لئے اپنا قاصد بھیجنا
۴۹۲	دونوں فوجوں کے درمیان شدید مقابلہ	۴۸۱	عمرو کا عبد الملک کے محل میں پہنچ کر اپنے غلام کو ڈانٹنا اور عبد الملک کی عمرو کے خلاف کارروائی کرنا
۴۹۳	مصعب کا اپنے بیٹے کو مکے میں جانے کا حکم دینا اور بیٹے کا اس کو زد کرنا اور پھر بیٹے کا میدان جنگ	۴۸۲	عبداللہ کا عمرو کو اپنی قسم کی اطلاع دینا اور بیڑیاں پہنانے کی دھمکی دینا
		۴۸۲	عمرو کے قتل کا واقعہ
		۴۸۲	عمرو کو قتل کرنے کی تیاری

۵۰۲	عبد الملک کا بشر بن مروان کو کوفہ کا اور خالد بن عبد اللہ کو بصرہ کا گورنر مقرر کرنا	۴۹۴	میں لڑتے لڑتے قتل ہو جانا
۵۰۲	خالد کا خارجیوں کے مقابلہ کے لئے لشکر بھیجنا۔	۴۹۴	مصعب کا قتل ہونا
۵۰۳	مہلب اور عبد العزیز کے درمیان مراسلت	۴۹۴	مصعب کے قتل کے بعد عبد الملک کی لوگوں سے بیعت لینا اور لوگوں کو حکم دینا کہ مصعب کی تدفین وغیرہ کر دو
۵۰۳	مہلب کا ازدی سے گفتگو کرنا	۴۹۵	عبد اللہ بن شریک کا عبد الملک کا خط مصعب کو پہنچانا
۵۰۴	ازدی کا عبد الملک کو خط لکھنا	۴۹۵	مصعب کا قتل ہونا اور اس کا سر عبد الملک کے پاس لانا
۵۰۵	عبد الملک کا بشر بن مروان سے فوج کا امداد طلب کرنا	۴۹۶	مصعب کے قتل کی تاریخ
۵۰۶	عبد الملک کا اس خط کا جواب لکھنا	۴۹۶	بنی جعفی اور عبد الملک کے درمیان مراسلت
۵۰۷	مصعب کے قتل کے بعد عبد الملک کا حجاج بن یوسف کو حضرت عبد اللہ بن زبیر سے لڑنے کے لئے بھیجنا	۴۹۶	یحییٰ کا عبد الملک کے ہاتھ بیعت کرنا
۵۰۸	عبد الملک بن مروان کا عبد اللہ بن خازم کو خط ارسال کرنا	۴۹۷	عبد الملک کی لوگوں سے بالمشافہ گفتگو
۵۰۹	ابن خازم کا بحیر سے مقابلہ کرنا اور جنگ میں	۴۹۸	عبد الملک کا خطبہ
۵۰۹	ابن خازم کا قتل ہونا	۴۹۸	عبد الملک کی برہمی
۵۰۹	ابن خازم کے قاتل کا نام	۴۹۸	حمران کی حکومت کے لئے رسہ کشی اور کامیابی
۵۱۰	عبد الملک کا ابن زبیر کے سر کا خازم کے پاس بھیجنا اور ابن خازم کا عبد الملک کی اطاعت کرنے سے انکار کرنا	۴۹۹	عبد اللہ بن زبیر کا مصعب کے قتل کے بعد خطبہ
۵۱۰	شروع اسلام سے اب تک جو اہل قلم ہوئے ان کا تذکرہ	۵۰۰	مصعب کے قتل کی خوشی میں عبد الملک کا مہمان نوازی کرنا
۵۱۰	ان اصحاب کا نام جو رسالت مآب میں کاتب تھے	۵۰۱	۲۷ ہجری کے اہم واقعات
۵۱۱	حضرت عمر کا اپنے کاتبوں کو نصیحت کرنا	۵۰۱	خارجیوں کا خروج، مہلب بن ابی صفرہ اور عبد العزیز بن عبد اللہ بن خالد بن اسید کے واقعات
۵۱۱	حضرت علی کے کاتب کے نام	۵۰۱	مہلب کی جماعت اور خارجیوں کے درمیان گفتگو کرنا
۵۱۱	حضرت امیر معاویہ کے کاتب کا نام	۵۰۱	مہلب کا عبد الملک بن مروان کے لئے لوگوں

۵۲۰	عثمان بن ولید اور رومیوں کے باہم مقاتلہ اور رومیوں کا شکست کھانا	۵۱۱	عبدالملک کے میرنشی کا نام
۵۲۱	۳۷ ہجری کے واقعات	۵۱۲	حضرت عمر بن عبدالعزیز کے میرنشی کا نام
۵۲۱	مہلب کا خارجیوں کے خلاف مہم لے کر جانا	۵۱۲	یزید بن عبدالملک کے میرنشی کا نام
۵۲۲	بشر کا عبدالرحمن بن مخنف کو مہلب کے خلاف ابھارنا اور عبدالرحمن کا بشر کی بات کو ماننا	۵۱۳	یزید بن ولید الناقص کے میرنشی کا نام
۵۲۲	مہلب کا خارجیوں سے مقاتلہ	۵۱۳	ابراہیم بن ولید کے میرنشی کا نام
۵۲۳	عبدالرحمن بن مخنف کا اپنے بیٹے کو اہل کوفہ کی تلاش میں بھیجنا	۵۱۴	ابو جعفر کے میرنشی کا نام
۵۲۴	زحر، اسحق بن محمد اور محمد بن عبدالرحمن کا عمرو بن حریث سے شہر میں داخل ہونے کی اجازت مانگنا اور عمرو کا انکار کرنا	۵۱۴	ہادی موسیٰ کے میرنشی کا نام
۵۲۴	بکیر کا بکیر کو قید کرنا اور پھر صلح کرنا	۵۱۴	ثمامہ جعفر بن یحییٰ سے بیان کی تعریف پوچھنا اور بیان کی تفصیلی تعریف یہ ہے
۵۲۵	عبدالملک کا ارباب سیاست سے گفتگو کرنا	۵۱۴	۳۷ ہجری کے اہم واقعات
۵۲۶	بکیر کا امیہ کے بارے میں معلومات کرنا	۵۱۴	حجاج اور حضرت عبداللہ بن زبیر کی جنگ اور ان کا قتل ہونا
۵۲۶	بکیر کا امیہ سے ملاقات کرنا اور خراسان کے حالات سے آگاہ کرنا	۵۱۵	حضرت عبداللہ کا اپنی والدہ کے پاس جانا اور جنگ کے متعلق ان کی رائے دریافت کرنا
۵۲۶	بکیر کا امیہ کے ساتھ مرو آنا اور امیہ کا بکیر کو اپنا باڈی گارڈ بنانے کی پیشکش کرنا اور بکیر کا انکار کر دینا	۵۱۵	ابن زبیر کا اپنی ماہ کو بوسا دینا اور آخری ملاقات کرنا
۵۲۶	بکیر کے انکار کرنے کی وجوہات	۵۱۶	حضرت عبداللہ بن زبیر کی اپنی والدہ سے آخری ملاقات
۵۲۷	بکیر کا امیہ سے خلاف باتیں کرنا	۵۱۷	حضرت عبداللہ بن زبیر اور اہل حمص کے درمیان مقاتلہ
۵۲۷	۳۵ ہجری کے واقعات	۵۱۸	حضرت عبداللہ بن زبیر کا دشمن پر حملہ کرنا اور حضرت عبداللہ کی شہادت کا واقعہ پیش آنا
۵۲۷	عبدالملک کا حجاج بن یوسف کو عراق بھیجنا	۵۱۹	حضرت عبداللہ بن زبیر کے ہاتھ سے ایک حبشی غلام کا قتل ہونا
۵۲۷	عبدالملک کا حجاج بن یوسف کو عراق بھیجنا	۵۱۹	خارجیوں کے خلاف مہم کا بھیجا جانا
۵۲۸	حجاج کا خطبہ دینا	۵۲۰	عبدالملک کا اپنے بھائی بشر بن مروان کو بصرہ کا گورنر مقرر کرنا
۵۲۹	حجاج بن یوسف کا بکیر کی آواز سن کر دوبارہ خطبہ		

۵۳۶	صالح کا خط جو کہ وہ اپنے پیروکار کی طرف روانہ کیا کرتا تھا	۵۳۰	دینے کے لیے کھڑا ہونا
۵۳۷	صالح کے خطبہ کی تفصیل	۵۳۰	حجاج کے خطبہ کے بعد ایک شخص کا اپنے بیٹے کو
۵۳۸	صالح کی اپنے پیروکاروں سے گفتگو کرنا	۵۳۰	حجاج بن یوسف کے حوالے کرنا اور حجاج کا اس سے گفتگو کرنا
۵۳۸	صالح کے متبعین کا آپس میں مراسلت کرنا اور	۵۳۱	حجاج بن یوسف کا عمیر کو قتل کرنا
۵۳۹	شبیب کا صالح کو خط بھیجنا	۵۳۱	گزشتہ واقعہ کی ایک دوسری روایت
۵۳۹	صالح کا شبیب کے خط کا جواب دینا۔	۵۳۱	لوگوں کے حجاج بن یوسف کے بارے میں تاثرات
۵۳۹	شبیب کے پاس صالح کا جواب آنا اور اس کا	۵۳۲	اس واقعہ کی تفصیل یہ ہے
۵۳۹	لوگوں کو جنگ کے لیے تیار کرنا	۵۳۲	بنی یثغر کے ایک شخص کو حجاج کے سامنے لانا اور اس کا قتل کر ڈالنا
۵۳۹	شبیب کا صالح سے مشورہ لینا	۵۳۲	لوگوں کا عبداللہ بن جبار کی قیادت میں حجاج کے خلاف علم بغاوت بلند کرنا
۵۴۰	شبیب کا مال غنیمت کے متعلق صالح سے مشورہ کرنا۔	۵۳۲	عبداللہ بن الجارود کے قتل کا واقعہ
۵۴۰	صالح کا دشمن پر پہلی مرتبہ حملہ کرنا	۵۳۲	اس واقعہ کی تفصیل یہ ہے
۵۴۱	عدی کا صالح کے مقابلہ کے لیے نکلنا	۵۳۳	اہل بصرہ کا بیان
۵۴۱	عدی اور صالح کے درمیان مراسلت	۵۳۳	خارجیوں کا عبدالرحمن پر حملہ کرنا اور ان کا قتل کرنا
۵۴۱	صالح کا عدی کے مقابلہ کے لیے روانہ ہوتا اور	۵۳۳	کوفہ والوں کا بیان
۵۴۱	عدی کو شکست ہونا	۵۳۳	عبدالرحمن کا مہلب کی امداد کرنا
۵۴۲	صالح کا اپنے دشمنوں سے مقابلہ	۵۳۳	عبدالرحمن بن مخنف کا قتل ہونا
۵۴۲	صالح کا مع اپنی فوج کے واپس آنا	۵۳۳	حجاج کا عبدالرحمن کو فوج کا سردار مقرر کرنا
۵۴۳	حجاج کو مذکورہ واقعہ کی اطلاع موصول ہونا اور	۵۳۵	مہلب اور عتاب کے درمیان مخاصمہ
۵۴۳	صالح کے مقابلہ کے لیے اپنی فوج کو بھیجنا	۵۳۵	عتاب کا حجاج کو مہلب کی شکایت کرنا اور حجاج کا عتاب کو اپنے پاس بلانا
۵۴۳	حارث کا صالح سے مقابلہ کے لیے صف بندی کرنا	۵۳۵	شورش کا ایک نیا فتنہ
۵۴۳	حارث کا صالح پر حملہ کرنا اور صالح کا قتل ہونا	۵۳۶	شورش کے اسباب و واقعات
۵۴۴	شبیب کا حارث کی فوج کے آدمی سے گفتگو کرنا	۵۳۶	۶۷ ہجری کے واقعات
۵۴۴	شبیب کا اپنی فوج سے مشورہ کرنا		
۵۴۴	شبیب کا رات کے وقت حارث پر حملہ کرنا اور		

۵۵۱	حجاج کی طرف سے ایک نقیب کا اعلان کرنا	۵۴۴	انہیں شکست دینا
۵۷۳	عصبہ کے واقعات	۵۴۴	شہیب کے کوفہ آنے کے اسباب و واقعات اور
۵۷۳	عتاب بن ورقہ الرباحی اور زہرا بن حویہ کے قتل کی تفصیل	۵۴۵	اس پر حجاج کی کارروائی کی تفصیل
۵۷۵	عتاب کی بطور سپہ سالار تقرری	۵۴۵	فاضلہ کے قتل کا واقعہ
۵۷۵	قبیضہ کا امیر المؤمنین کو مشورہ اور امیر کی عملدرآمد	۵۴۵	شہیب کا اپنے ساتھیوں کے ساتھ رازان
۵۷۶	مطرف اور شہیب کے درمیان مراسلت	۵۴۶	کی طرف چلنا
۵۷۷	مطرف کا روپوش ہونا	۵۴۶	شہیب کا بنی تیم بن شیبان سے مقابلہ کرنا اور ان
۵۷۷	حجاج کے لشکر کی تعداد	۵۴۶	کے سرداروں کو قتل کرنا
۵۷۷	حجاج کا خطبہ	۵۴۶	سلام بن حیان کا شہیب کے ساتھیوں سے گفتگو
۵۷۸	شہیب کا فوج کو جہاد کے لیے ابھارنا	۵۴۷	کرنا اور ان سے امان طلب کرنا۔
۵۷۸	عتاب کا خندق کھودنا	۵۴۷	شہیب کے ساتھیوں کا انکی درخواست کو منظور کرنا
۵۷۹	عتاب کا اپنی فوج کو قصص و حکایات کے ذریعے ابھارنا	۵۴۷	شہیب کا سفیان سے مقاتلہ
۵۸۰	شہیب کا میدان جنگ میں آنا	۵۴۸	سوید بن سلیم کا ابن ابی العالیہ کا تعاقب کرنا
۵۸۰	شہیب کا اپنے دشمنوں پر حملہ کرنا	۵۴۸	سوید کا ابن ابی العالیہ پر حملہ کرنا
۵۸۱	عتاب کا قتل	۵۴۸	سفیان کا شکست کھا کر خط کے ذریعے اس واقعہ
۵۸۲	حجاج کا خطبہ	۵۴۹	کی اطلاع حجاج کو دینا
۵۸۲	حجاج کا خطبہ	۵۴۹	حجاج کا سفیان کے خط کا جواب دینا
۵۸۳	عامل کا قتل	۵۵۰	حجاج کا سورۃ ابن ابجر کو خط لکھنا
۵۸۳	حجاج کا شہیب سے مقابلہ کے لیے بڑھنا	۵۵۰	سورۃ ابن ابجر کا شہیب سے مقابلہ کے لیے آنا
۵۸۴	شہیب کا دوسری مرتبہ کوفہ میں داخل ہونا	۵۵۰	سورۃ کا شہیب کی جماعت پر حملہ کرنا
۵۸۴	اور حجاج کی اس سے جنگ کی تفصیل اور واقعات	۵۵۱	سورۃ کا شہیب کے راستے سے ہٹ جانا
۵۸۴	حارث کو شہیب کے مقابلے پر روانہ کرنا	۵۵۱	شہیب کا سورۃ کے تعاقب میں جانا
۵۸۵	حجاج کے غلاموں کا قتل	۵۵۱	اہل مدائن میں شہیب کے آنے کی افواہ کا مشہور
۵۸۵	شہیب کی پیش قدمی	۵۵۱	ہونا
۵۸۶	محلل کی پسپائی	۵۵۱	حجاج کا سورۃ کو قید کرنا اور پھر اس کو معاف کرنا
			جزل کا حجاج سے اپنی گزارش کرنا اور حجاج کا
			اسکو منظور کر لینا

۵۹۵	حجاج کا مقابلہ کوا نعام سے نوازنا	۵۸۶	حجاج کی دوراندیشی
۵۹۵	ایک بڑے لشکر کی سفیان کی ماتحتی میں شیب کے	۵۸۶	شیب کی حوصلہ افزاء تقریر
	مقابلے پر روانگی	۵۸۶	حجاج کا فوج کو ابھارنا
۵۹۶	اہل بصرہ کے ذریعہ سفیان کی کمک	۵۸۷	حجاج کی پہلی فتح
۵۹۶	شیب اور سفیان کا سامنا اور صف بندی	۵۸۷	شیب کی شکست خوردہ واپسی اور بحفاظت پل
۵۹۶	آغاز جنگ		پار کرنا
۵۹۷	رات کا واقعہ	۵۸۸	قتبہ کی حجاج سے اختلاف رائے
۵۹۷	بروایت فروہ شیب کی ہلاکت کا عجیب قصہ	۵۸۸	قتبہ کی سپہ سالاری
۵۹۷	شیب کی ہلاکت سے متعلق دوسری روایت	۵۸۹	قتبہ کی روانگی اور خارجیوں کی شکست
	اور قصہ	۵۸۹	حجاج و قتبہ کی تلخ کلامی
۵۹۸	مسلمانوں میں شیب کی ہلاکت کی اطلاع اور	۵۹۰	حجاج و شیب کے لشکروں کی صف بندی
	ان کی خوشی	۵۹۰	شیب کی کوئی کی طرف پیش قدمی
۵۹۸	شیب کا دل نکالا گیا	۵۹۱	تمام اہل کوفہ کا شیب کے خلاف جنگ میں نکلنا
۵۹۹	شیب کی ماں کے عجیب تصدیق	۵۹۱	شیب کا حجاج کے ہم شکلوں کو قتل کرنا
۵۹۹	شیب کی ماں کا قصہ	۵۹۲	عین دوران جنگ خارجیوں کا شیب سے
۵۹۹	شیب کی ماں کا خواب		اختلاف اور فراز
۶۰۰	شیب کی اہل شام سے لڑائی کا ایک قصہ	۵۹۲	آٹھ خارجیوں کا خالد کے تعاقب میں، پھر خالد
۶۰۰	شیب کے غلام حیان کا اپنے آقا شیب کو قتل		کا ان کے تعاقب میں نکلنا
	کرنے کا ارادہ	۵۹۳	خالد خارجیوں کے تعاقب میں دریا گھوڑا ڈال
۶۰۱	مطرف کی حجاج کے ساتھ جھگڑے کی تفصیل		دینا
۶۰۱	مغیرہ بن شعبہ کے بیٹوں کیساتھ حجاج کا اچھا	۵۹۳	شیب کی شکست
۶۰۱	برتاؤ	۵۹۳	حجاج کا نئی چال چلنا
۶۰۱	مطرف کا اپنے منصب کا لحاظ کرنا	۵۹۳	ایک نامعلوم شخص کی روایت
۶۰۲	حجاج کو مطرف کا شیب کی آمد کی اطلاع دینا	۵۹۳	شیب کا شب خون مارنا
۶۰۲	مطرف اور شیب کے درمیان گفتگو	۵۹۴	شیب کی مردانگی
۶۰۳	شیب کے قاصدوں کا مطرف کو دین اسلام کی	۵۹۴	شیب کا ایک بزدل اور بہادر سے مقابلہ
	دعوت دینا	۵۹۵	شیب کی ہلاکت کا واقعہ

۶۱۱	حجاج کا جواب دینا	۶۰۳	مطرف کا شیب کے قاصدوں کو اپنی قوم کے
۶۱۱	حجاج کا اپنی فوج کو بھیجنا		خلاف لڑائی کے لیے ابھارنا
۶۱۲	حجاج کا جواب دینا اور مطرف کے خلاف جہاد کی	۶۰۴	شیب کا سید کو مطرف کے پاس بھیجنا
	اجازت لینا	۶۰۴	سید اور مطرف کے درمیان مکالمہ
۶۱۲	حجاج کا عدی کے نام خط	۶۰۵	مطرف کا سید کو جواب دینا اور اپنے ساتھیوں
۶۱۳	حجاج کے ماتحتوں کے لشکر کی تعداد		سے مشورہ طلب کرنا
۶۱۳	مطرف کی خندق کھدائی	۶۰۶	مطرف کا اپنے ساتھیوں کو لیکر روانہ ہونا۔
۶۱۳	براء کا عدی کے حکم ماننے سے انکار	۶۰۶	مطرف کی ملاقات قبیصہ کے ساتھ
۶۱۳	حجاجیوں کے لشکر کا پھوٹ و انتشار سے بچ جانا	۶۰۶	مطرف کا اپنے دل کا اظہار کرنا
۶۱۴	مطرف کا بکیر بن ہارون البجلی کو دشمن کی طرف	۶۰۶	مطرف کا سیرہ بن عبد الرحمن کو جہاد کی ترغیب
۶۱۵	بھیجنا		دینا
۶۱۵	صارم عدی کا بکیر کے مقابلے کے لئے نکلنا	۶۰۷	عبد الرحمن بن مخنف اور عبد اللہ بن کناز النہدی
۶۱۵	حجاج بن جاریہ کا عمر بن ہبیرہ پر حملہ کرنا		کا مطرف کو دھوکہ دینا
۶۱۵	مطرف کا اپنے دشمن کو خطاب کرنا	۶۰۷	سید کا جنگ کرنا مطرف کے ساتھ
۶۱۶	مطرف کا لڑتے لڑتے قتل ہو جانا	۶۰۷	حجاج کا مطرف کے ساتھ شریک ہونا
۶۱۷	خارجیوں میں اختلاف کے اسباب کی تفصیل	۶۰۷	سید اور مطرف کے سپاہیوں میں آپس کی جنگ
۶۱۸	حجاج کا مہلب کے نام خط	۶۰۸	سید کا غلام کو بھیجنا پیغام دیکر حجاج کی طرف
۶۱۸	مہلب کا حجاج کے خط کے بعد مقابلہ کے لئے	۶۰۸	رستم غلام کا مطرف کے پاس آنا
	فوج روانہ کرنا	۶۰۸	مطرف کا اپنے ساتھیوں کے ساتھ سفر کرنا
۶۱۹	مہلب کا حجاج کو لکھنا	۶۰۸	مطرف کا اپنے غلام کو اپنے بھائی حمزہ کے پاس
۶۱۹	مہلب کا حجاج کو خط لکھنا		خط دیکر بھیجنا
۶۲۰	حجاج کا جواب مہلب کے نام	۶۰۹	یزید اور حمزہ کے درمیان گفتگو
۶۲۰	قطری بن عبیدہ بن ہلال۔ عبد رب کبیر	۶۰۹	یزید کا مطرف کے پاس پہنچنا
۶۲۰	اوران کے ساتھی خارجیوں کی تباہی اور اس کے	۶۰۹	مطرف کا سفر کرنا
	وجوہ	۶۱۰	مطرف کا خط دیکر بھیجنا
۶۲۱	قطری کا قتل ہونا اوران کے قاتلوں کے نام	۶۱۰	ان دونوں کا مطرف کے پاس آنا
۶۲۲	سفیان کا عبیدہ بن ہلال کی فوج پر حملہ کرنا اور انہیں	۶۱۱	براء بن قبیصہ کا خط بھیجنا اور حجاج کی طرف

۶۳۷	حجاج کا عبدالملک کے پاس خط بھیجنا اور	۶۲۳	شکست دینا
۶۳۸	عبدالملک کی طرف سے اس کا جواب	۶۲۴	اس واقعہ کی تفصیل یہ ہے
۶۳۹	عبدالرحمن کو فوج کا افسر اعلیٰ مقرر کرنا اور	۶۲۵	امیہ کا اپنے بیٹے کے حکومت چلانے میں عدم
۶۴۰	عبدالرحمن کا حجاج کی تقریر سننا	۶۲۶	اطمینان
۶۴۱	۸۰ھ کے اہم واقعات کا تذکرہ	۶۲۷	شمال کا بکیر سے انتقام لینے کے لئے امیہ کو
۶۴۲	صعصعہ پر بکیر کے اعتماد کی بحالی	۶۲۸	اطمینان دلانا
۶۴۳	بکیر کی ہلاکت	۶۲۹	شمال کی شکست
۶۴۴	دوسری روایت کے مطابق بکیر صعصعہ کو مارنے	۶۳۰	امیہ کی بدعہدی بکیر سے جنگ کرنے کے لئے
۶۴۵	کے بعد مرا	۶۳۱	خودروانگی
۶۴۶	صعصعہ اور بکیر کی وجہ سے قبیلوں میں پھوٹ	۶۳۲	بکیر کی شکست اور اس کا زخمی ہونا
۶۴۷	عبدالرحمن کی حجاج کے خلاف بغاوت	۶۳۳	بکیر کی امیہ سے صلح
۶۴۸	عبدالرحمن بن محمد بن الاشعث کی حجاج سے	۶۳۴	عبدالملک کا ایک فوج کو خراسان بھیجنا
۶۴۹	بغاوت	۶۳۵	بکیر اور اس کے بھتیجے بدل اور شمر دل کا گرفتار
۶۵۰	اور اس کے تفصیلی واقعات	۶۳۶	ہونا
۶۵۱	حجاج کا ابن الاشعث کے نام سخت خط	۶۳۷	بکیر کے قتل حکم اور اختلاف
۶۵۲	حجاج کا ابن اشعث کے نام دوسرا خط	۶۳۸	۸۰ھ کے واقعات
۶۵۳	تیسرا خط	۶۳۹	ان عالموں کا بیان جنہیں حجاج نے خراسان اور
۶۵۴	ابن الاشعث کی تقریر اور عوام کا حجاج کے خلاف	۶۴۰	بجستان پر مقرر کیا
۶۵۵	ہم رائے ہونا	۶۴۱	اور ان کے تقرر کے وجوہات و اسباب وغیرہ
۶۵۶	حجاج کے خلاف عامر کا عوام سے خطاب	۶۴۲	۹۰ھ کے واقعات
۶۵۷	سالار دستہ عبدالملک من کی حجاج کے خلاف تقریر	۶۴۳	رتبیل سے مسلمانوں کی صلح اور حجاج کا اسکی
۶۵۸	ابن الاشعث کا لوگوں سے حجاج کے خلاف	۶۴۴	سلطنت پر حملہ کروانا
۶۵۹	بیعت لینا	۶۴۵	حجاج کا خط
۶۶۰	ابن الاشعث کا علاقوں پر گورنر مقرر کرنا اور رتبیل	۶۴۶	۸۰ھ کے اہم واقعات
۶۶۱	صلح کرنا	۶۴۷	بل کا اپنے چچیرے بھائی کو قتل کرنا
۶۶۲	ابن الاشعث کے دستہ کا حجاج کے دستہ صف آرا	۶۴۸	دشمن کی فوج میں سے ایک شخص کا لڑائی کے لئے
	ہونا	۶۴۹	انکنا اور اس کا قتل

۶۵۵	حجاج کا برطرفی پر شاہی دربار میں غور	۶۴۶	عبدالرحمن ابن الاشعث کے لشکریوں کا
۶۵۵	حجاج کا عبدالملک کے نام خط		عبدالملک کی بیعت سے بھی انحراف
۶۵۶	ابن الاشعث کی فوج کا عبدالملک کی شرائط کو رد	۶۴۷	مہلب کا ابن اشعث کو خط
	کرنا اور اظہار بغاوت	۶۴۷	مہلب کا حجاج کے نام خط
۶۵۷	حجاج نے جنگ کا افسر اعلیٰ بنادیا گیا۔	۶۴۷	حجاج کی رائے اور عبدالملک کے پاس حجاج کے
۶۵۷	حجاج اور ابن الاشعث کے درمیان جنگ کا آغاز		خطوط کا پہنچنا
۶۵۸	دونوں فوجوں کا ایک دوسرے سے قریب ہونا	۶۴۸	خلیفہ عبدالملک کی تقریر
۶۵۸	یزید کی مروروانگی	۶۴۸	پہلی جھڑپ اور حجاجیوں کی شکست
۶۵۹	یزید کا ترکوں سے مقابلہ	۶۴۹	حجاج کے دونوں سالاروں کی شکست اور حجاج کو
۶۶۰	مہلب کی مقابلہ سے واپسی اور اس کے اسباب		اطلاع
۶۶۰	ترکوں کا فدیہ کا مطالبہ اور یزید اور حریت کا انکار	۶۴۹	حجاج کی روانگی اور ابن الاشعث کا اس کے
۶۶۱	مہلب اور حریت کی باہمی دشمنی		تعقب میں جانا
۶۶۲	مہلب کی وفات اور مقام وفات کا بیان	۶۴۹	۸۱ھ کو عرفہ کی شام حجاج کے دستہ کا ابن
۶۶۲	انتقال کے وقت مہلب کی بیٹوں کو نصیحت		اشعث پر حملہ اور حجاج کی شکست
۶۶۳	مہلب کا انتقال اور یزید کا جانشین بننا	۶۵۰	۸۲ھ کے اہم واقعات
۶۶۳	مہلب نے ذی الحجہ ۸۲ھ میں انتقال کیا	۶۵۰	شامی اور عراقیوں میں شدید جنگ
۶۶۳	۸۳ھ کے اہم واقعات کا تذکرہ	۶۵۱	عراقیوں کی فتح
۶۶۳	دیر جماجم پر ابن الاشعث کی شکست کا واقعہ	۶۵۱	سعید بن یحییٰ اور طفیل بن عامر کا قتل
۶۶۵	دشمن سے حملہ کی تیاری	۶۵۲	عبداللہ بن عباس کا حجاج سے مقابلہ
۶۶۵	جبلہ کا قتل ایک اہم واقعہ	۶۵۲	زیادہ قتل پر اس کی بیٹی کا نوحہ
۶۶۶	بسطام کا تعارف	۶۵۲	کوفہ میں حجاج کا قائم مقام
۶۶۷	جبلہ کا سر حجاج کے دربار میں	۶۵۳	مطر اور ابن الحضرمی کا مقابلہ
۶۶۷	ابن عوف اور اس کا چچا زاد بھائی آسے سامنے	۶۵۳	جنگ ”دیر جماجم“ کے اسباب اور واقعات کی
۶۶۷	ابن رزام اور جراح کا مقابلہ	۶۵۳	تفصیل
۶۶۸	قدامہ بن حریش اور سعید کا مقابلہ	۶۵۳	اہل کوفہ ابن الاشعث کا استقبال کرنا
۶۷۰	عراقیوں کو شکست	۶۵۴	مطر کی گرفتاری
۶۷۰	عراقیوں اور شامیوں کا دوبارہ مقابلہ	۶۵۴	حجاج کی فوج ”دیرہ قرہ“ پر

۶۸۷	حجاج کی طرف سے ایک شخص کو معافی	۶۷۲	عراق میں حجاج کی حکومت
۶۸۷	قتل عام	۶۷۲	حجاج کا بیعت کرنے کا انوکھا طریقہ
۶۸۸	حجاج اور ابن الاشعث کی دوبارہ لڑائی	۶۷۲	حجاج کا حکم پر مختلف افراد کا قتل
۶۸۸	ایک بوڑھے رہبر کا واقعہ	۶۷۳	حجاج اور ابن الاشعث کے درمیان ایک اور جنگ
۶۸۸	حجاج کی فوج کا اچانک حملہ		
۶۸۹	مقتولین کے سر حجاج کے سامنے	۶۷۶	عبدالرحمن کی گرفتاری اور رہائی
۶۸۹	واسط شہر کی بنیاد اور اس کی وجہ	۶۷۶	عبدالرحمن رتبیل کے پاس
۶۹۰	بعض انتظامی تبدیلیاں	۶۷۷	ابن عامر البعار کا محاصرہ
۶۹۱	۸۴ ہجری کے اہم واقعات کا تذکرہ	۶۷۷	خراسان پر حملے کی تیاری
۶۹۱	ابن القرینہ کا قتل	۶۷۷	عبداللہ بن سمرہ کی بے وفائی پر عبدالرحمن کا لشکر
۶۹۲	قلعہ بادغیس کی فتح		سے خطاب اور حملے کا ارادہ ملتوی کرنا
۶۹۳	۸۵ ہجری کے اہم واقعات	۶۷۸	یزید اور عبدالرحمن بن عباس کی باہمی جنگ
۶۹۳	ابن الاشعث کا انتقال اور اس کے اسباب و	۶۷۹	یزید کی فتح
	واقعات	۶۸۰	یزید کا ابن طلحہ کو معاف کرنا
۶۹۴	مذکورہ واقعہ سے متعلق دوسری روایت	۶۸۱	حجاج کے دربار میں پیش ہونے والے قیدی
۶۹۵	ابن الاشعث کا سر حجاج کے دربار میں	۶۸۱	(۱) عمرہ بن موسیٰ
۶۹۵	حمید الارقط کے اشعار پڑھنے کا واقعہ	۶۸۱	(۳) عمرہ بن ابی قرۃ الکندی
۶۹۷	یزید کی برطرفی کے اسباب و واقعات	۶۸۲	(۴) شععی
۶۹۷	حجاج کی ایک راہب سے ملاقات	۶۸۲	(۵) اعمش ہمدانی
۶۹۷	حجاج کے دل میں یزید کی نفرت	۶۸۳	ابن طلحہ کو حجاج کے دربار میں نہ بھیجنے کی وجہ
۶۹۸	یزید کو معزول کرنے کے لیے حجاج کی کوششیں	۶۸۴	(۶) فیروز
۶۹۹	یزید کی برطرفی	۶۸۴	(۷) محمد بن سعد بن ابی وقاص
۶۹۹	نحسین کے اشعار	۶۸۵	(۸) عمر بن موسیٰ کی دوبارہ حاضری
۷۰۰	یزید کا خورزام پر حملہ	۶۸۵	(۹) عبید اللہ
۷۰۰	یزید کی برطرفی سے متعلق دوسری روایت	۶۸۶	(۱۰) ابن عامر
۷۰۱	مقہصل کی بازغیس پر فوج کشی اور اس کی فتح	۶۸۶	فیروز کو دی جانے والی تکالیف
۷۰۱	موسیٰ بن عبداللہ کے قتل اور ان کے ترند جانے	۶۸۷	دیہاتیوں کے متعلق حجاج کا حکم

۷۱۳	موسیٰ کے متعلق اہل خراسان کی رائے		کے واقعات و اسباب
۷۱۴	عثمان کی فوج موسیٰ کے مقابلے میں	۷۰۲	باشندگان صغد کی رسم
۷۱۴	فیصلہ کن جنگ	۷۰۲	موسیٰ کی مقام ”کس“ کی طرف روانگی
۷۱۵	موسیٰ کا قتل اور اس کی فوج کو شکست	۷۰۳	موسیٰ اور طرخون کے باہمی تعلقات میں تبدیلی
۷۱۵	قیدیوں کا قتل	۷۰۳	عربوں اور ترکوں کی لڑائی کے آثار
۷۱۶	ترمذ شہر کا فیصلہ		جنگ نہ ہونا
۷۱۶	عبدالملک کا اپنے بھائی عبدالعزیز بن مروان کو	۷۰۴	اہل ترمذ اور موسیٰ کا باہمی مقابلہ
	ولی عہدی خلافت سے علیحدہ کرنا	۷۰۵	مسلمانوں کی فتح
۷۱۸	ابن یزید الانصاری کا منشی بننا	۷۰۵	خزاعی کا عمرو کو پناہ دینا
۷۱۹	ولید کا عبدالعزیز کی جگہ گورنر بننا	۷۰۶	عمرو کا خزاعی کو قتل کرنا
۷۱۹	سعید بن المسیب کا بیعت سے انکار	۷۰۶	یزید سے قتل سرزد ہونا
۷۱۹	دیگر روایات	۷۰۶	یزید کے خلاف موسیٰ کا حملہ کرنے کا ارادہ
۷۲۰	۸۶ھ کے اہم واقعات	۷۰۷	حملہ کے بجائے دوسری تدبیر
۷۲۰	عبدالملک کا انتقال	۷۰۷	موسیٰ کو حریت و ثابت کے خلاف بھڑکایا جانا
۷۲۱	عبدالملک کی عمر	۷۰۸	طرخون کا موسیٰ پر حملہ کرنے کا ارادہ
۷۲۱	نسب اور کنیت کا بیان	۷۰۸	موسیٰ کا عجمیوں پر اچانک حملہ اور فتح
۷۲۳	ولید بن عبدالملک کی خلافت	۷۰۹	ثابت کو موسیٰ کے مشیروں کی طرف سے خوف
۷۲۳	ولید کے ہاتھ پر لوگوں کا بیعت کرنا	۷۰۹	ثابت وہاں سے بھاگ گیا
۷۲۴	خراسان میں ترغیب جہاد کے لیے قتیبہ کی تقریر	۷۰۹	موسیٰ اور ثابت کی لڑائی
۷۲۵	اس سال خراسان میں قتیبہ کو پیش آنے والے	۷۱۰	ثابت اور رقبہ میدان جنگ میں آمنے سامنے
۷۲۵	واقعات کا ذکر	۷۱۰	ثابت کا رقبہ سے تعاون
۷۲۶	مختلف علاقوں پر قبضہ	۷۱۱	یزید کا ثابت کا قتل کرنے کا منصوبہ
۷۲۶	خراسان پر حملہ	۷۱۱	ثابت کا قتل
۷۲۶	قتیبہ کے بھائی کے حصہ میں برکی باندی	۷۱۲	ثابت کے بعد عجمیوں کی حالت
۷۲۷	۶۷ھ کے اہم واقعات کا تذکرہ	۷۱۲	موسیٰ کا حملہ
۷۲۷	ہشام کی برطرفی	۷۱۳	علی بن المہاجر اور نیزک کا ایک دوسرے سے
۷۲۷	عمر بن عبدالعزیز کا مدینہ کا گورنر بننا اور پہلا خطبہ		مقابلہ

۷۴۰	نیزک کا اعلان بغاوت	۷۲۷	ہشام کی تشہیر
۷۴۱	عبدالرحمن بن مسلم کو یروقان جانے کا حکم	۷۲۸	اہل باذغیس سے قتیہ کی صلح
۷۴۱	طالقان کی فتح	۷۲۹	قتیبہ کی بیکند پرفوج کشی اور اس کی فتح
۷۴۱	مختلف گورنروں اور قاضیوں کا ذکر	۷۲۹	سند رجمی اور قتیہ بن مسلم
۷۴۲	یزید اور اس کے بھائیوں کا حجاج کی قید سے	۷۳۰	مال غنیمت
۷۴۲	فرار	۷۳۱	شہر نو مشکٹ پر حملہ اور صلح
۷۴۲	جیل سے فرار	۷۳۱	مسلم اور دالان کا عجیب واقعہ
۷۴۲	بھاگنے والوں کی تلاش	۷۳۲	۸۸ ہجری کے اہم واقعات کا تذکرہ
۷۴۳	یزید سلیمان بن عبداللہ کے پاس	۷۳۲	قلعہ طوانہ کی فتح
۷۴۴	ولید کا یزید کو طلب کرنا	۷۳۴	رومیوں سے جہاد اور نو مشکٹ پر امینہ کی فتح
۷۴۴	یزید ولید کے دربار میں	۷۳۴	ان واقعات کی تفصیل
۷۴۵	سلیمان کا خط ولید کے نام	۷۳۴	قتیبہ بن مسلم کی کمک
۷۴۵	یزید کی تقریر	۷۳۵	پہاڑی راستوں کی صفائی
۷۴۶	یزید کو معافی ملنے پر حجاج کا مخالفت چھوڑ دینا	۷۳۵	نوارہ کی تعمیر
۷۴۶	یزید اور سلیمان کے تعلقات پر ولید کی ناراضگی	۷۳۵	حج
۷۴۶	ولید کا قصد سلیمان کے پاس	۷۳۵	حج کے سفر دوران قبولیت دعا کا واقعہ
۷۴۷	۹۱ ہجری کے اہم واقعات کا تذکرہ	۷۳۶	۸۹ ہجری کے اہم واقعات کا تذکرہ
۷۴۷	نیزک اور قتیہ کی جنگ	۷۳۶	قلعہ سوریہ کی فتح
۷۴۸	راستہ میں مختلف علاقوں کی فتح	۷۳۶	قلعہ عموریہ کی فتح
۷۴۸	سمنجان کے بادشاہ کی تجویز پر عمل اور فتح	۷۳۶	امینیہ کی فتح
۷۴۹	نیزک کی طرف پیش قدمی	۷۳۷	بخارا کی فتح کا ذکر
۷۴۹	قتیبہ کا سلیم کے ذریعے نیزک سے رابطہ	۷۳۸	وکیع اور ہریم کا ترکوں پر حملہ
۷۴۹	سلیم اور نیزک کی گفتگو	۷۳۸	کافرؤں کے سر لانے پر انعام کا واقعہ
۷۵۱	نیزک کا قتل	۷۳۹	حجاج کا قتیہ پر غصہ
۷۵۱	مذکورہ واقعہ سے متعلق دوسری روایت	۷۳۹	صلح نامے کی تجدید
۷۵۱	نیزک کے قید کے زمانے کا ایک اہم واقعہ	۷۳۹	نیزک کی مسلمانوں سے بد عہدی اور قتیہ کا حملہ
۷۵۲	عابس الحالی کے خوش ہونے کا واقعہ	۷۳۹	اور فتح
۷۵۳	نیزک کے قتل پر ثبات کے اشعار	۷۴۰	نیزک کا اجازت لینا
۷۵۳	قتیبہ کے متعلق حجاج کی رائے		
۷۵۳	بادشاہ جوزجان کا واقعہ		
۷۵۳	شومان کی مہم		

۷۷۱	قتیبہ کی خندہ پر فوج کشی	۷۵۴	شومان کا قتل اور اس کے قلعہ کی فتح
۷۷۱	شاش کی تارا جی	۷۵۴	کس و نسف کی فتح
۷۷۱	سندھ سے عراقیوں کی طلبی	۷۵۴	فریاب کی تباہی
۷۷۲	عثمان بن حیان کے دورے حکومت کے واقعات	۷۵۵	شاہ سغد سے جزیہ کی وصولی
۷۷۲	عثمان بن حیان کا اہل مدینہ سے خطاب	۷۵۵	طرخون کی خود کشی
۷۷۴	ابوسوادہ البصری	۷۵۵	بابلی کی دوسری روایت
۷۷۴	ابوسوادہ البصری کی گرفتاری کا حکم	۷۵۶	خالد بن عبداللہ القسری کا بطور گورنر مکہ تقریر
۷۷۴	حضرت سعید بن جبیر کی شہادت	۷۵۶	ابوجبیہ کی روایت
۷۷۴	قتل کا پس منظر	۷۵۷	ولید بن عبدالملک کا سفر حج اور مدینہ آمد
۷۷۵	حضرت سعید کی گرفتاری	۷۵۸	ولید کا مسجد نبوی خطبہ جمعہ
۷۷۵	قید کے واقعات	۷۵۹	۹۲ ہجری کے اہم واقعات کا تذکرہ
۷۷۶	صلحائے کوفہ کی سعید بن جبیر سے ملاقات	۷۵۹	فتح اندلس
۷۷۶	سعید بن جبیر کی حجاج سے گفتگو اور شہادت	۷۵۹	قتیبہ کا ربیع سے صلح
۷۷۷	اس برس کی دفیات	۷۵۹	امیر حج حضرت عمر بن عبدالعزیز
۷۷۸	امیر حج	۷۶۰	شاہ خوارزم سے صلح کی تفصیل
۷۷۸	۹۵ ہجری کے اہم واقعات	۷۶۱	فتح سمرقند
۷۷۸	فتوحات ہند	۷۶۱	واقعہ کی تفصیل
۷۷۸	شاش پر قتیبہ کی فوج کشی	۷۶۵	دیگر عجمی فوجوں کی سرکوبی
۷۷۸	مہم کے اہم واقعات	۷۶۶	مجاہدین کو انعام و اکرام
۷۷۹	حجاج بن یوسف کی وفات	۷۶۸	خلیفہ وقت کو فتوحات کی خوشخبری
۷۷۹	۹۶ ہجری کے اہم واقعات	۷۶۸	سمرقند میں قتیبہ کے اہم احکامات
۷۷۹	ولید بن عبدالملک کی وفات	۷۶۹	اہل خوارزم کی بغاوت کی کوشش
۷۸۰	ولید کے بعض عادات و خصائل کا بیان	۷۶۹	مغیرہ بن عبداللہ کی خوارزم پر فوج کشی
۷۸۰	سخاوت	۷۶۹	تارک بن زیاد کی معزولی
۷۸۰	تعلیم قرآن کا اہتمام	۷۶۹	واقعہ کی تفصیل
۷۸۱	ولید کا شوق تعمیر	۷۷۰	افریقہ میں قحط
۷۸۲	سلیمان کو ولی عہدی سے ہٹانے کی کوشش	۷۷۰	حضرت عمر بن عبدالعزیز کی معزولی
۷۸۳	جامع دمشق کی تعمیر	۷۷۰	امارت مدینہ پر عثمان بن حیان کا تقرر
۷۸۳	فتح کاشغر	۷۷۰	حنیب بن عبداللہ بن زبیر کا خاتمہ
۷۸۴	شاہ چین سے مذاکرات	۷۷۰	امیر حج عبدالعزیز بن ولید و عمال
۷۸۷	خلافت سلیمان بن عبدالملک	۷۷۱	۹۴ھ کے واقعات

۸۰۷	یزید بن مہلب کا جرجان و طبرستان پر حملہ	۷۸۷	عثمان بن حیان کی برطرفی
۸۰۷	ابن ابی سیرہ کے حالات و واقعات	۷۸۷	یزید بن ابی مسلم کی برطرفی اور بنو مہلب کا عروج
۸۰۸	دھستان کی فتح	۷۸۸	قتیبہ بن مسلم کی بغاوت
۸۰۸	طبرستان کی مہم	۷۹۰	قتیبہ کا عربوں سے خطاب
۸۰۹	ابوعینہ بن مہلب کا حملہ اور ناکامی	۷۹۰	قتیبہ کی عرب قبائل پر برہمی
۸۰۹	دجان کی غداری	۷۹۱	قتیبہ کی تقریر کا رد عمل
۸۰۹	اہل جرجان کی داستان دغا	۷۹۲	حیان کے قتل کی کوشش
۸۱۰	صول ترکی سے جنگ	۷۹۲	وکیع کی بیعت
۸۱۱	ابن ابی شجرہ کی سخاوت	۷۹۳	وکیع کے قتل کی کوشش
۸۱۲	یزید کی فوج کو تنخواہ کی ادائیگی	۷۹۴	وکیع کی بغاوت
۸۱۳	طبرستان پر چڑھائی	۷۹۵	صالح بن مسلم پر حملہ
۸۱۳	ابوعینہ کی مہم کی ناکامی	۷۹۵	عام جنگ کا آغاز
۸۱۳	بیاستان میں مسلمانوں کی اجتماعی شہادت	۷۹۶	قتیبہ بن مسلم کا قتل
۸۱۴	حیان نبطی کی تقریر اور اصہد سے صلح	۷۹۷	قتیبہ کی موت پر عجمیوں کا رد عمل
۸۱۵	جرجان کی دوسری مرتبہ فتح	۷۹۸	مقتولین کے کپڑے اتارنے کی ممانعت
۸۱۶	خالد بن یزید کی مہم کی تفصیل	۷۹۸	خالد بن عبد اللہ کی معزولی
۸۱۷	فتح جرجان کی دوسری روایت	۷۹۹	۹۷ ہجری کے اہم واقعات
۸۱۷	یزید کا خلیفہ وقت کو خط	۷۹۹	قسطظنیہ پر چڑھائی
۸۱۸	ایوب بن سلیمان کی وفات	۷۹۹	یزید بن مہلب کا بطور گورنر خراسان تقرر
۸۱۹	۹۹ ہجری کے اہم واقعات	۸۰۰	سلیمان کی خراسان کے لیے گورنر کی تلاش
۸۱۹	خلیفہ سلیمان کی وفات	۸۰۱	گورنری خراسان کے لیے یزید کی کوشش
۸۱۹	سلیمان کے بعض عادات و خصائل	۸۰۲	یزید کا خراسان پر تقرر
		۸۰۲	دوسری روایت
		۸۰۳	قتیبہ کے قتل کی تحقیقات کا حکم
		۸۰۴	۹۸ ہجری کے اہم واقعات
		۸۰۴	مسلمہ بن عبد الملک کا قسطظنیہ پر حملہ
		۸۰۵	الیون اور ابن ہبیرہ کے مذاکرات
		۸۰۵	الیون کی سازش
		۸۰۶	مسلمان فوج کی مشکلات
		۸۰۶	ایوب بن سلیمان کی ولی عہدی اور وفات
		۸۰۶	حقلیہ کی فتح
		۸۰۶	

ذکر بیعت حسن بن علیؑ

قیس بن سعد کا حسن سے بیعت کی ابتداء کرنا

۴۰ھ ہجری میں حسن بن علیؑ سے خلافت کی بیعت ہوئی۔ سب سے پہلے قیس بن سعد نے یہ کہہ کر بیعت کی کہ اپنا ہاتھ بڑھائیے میں آپ سے خدائے عزوجل کی کتاب اور اس کے نبی کی سنت اور مفسدوں سے جنگ کرنے پر بیعت کرتا ہوں۔ حسنؑ نے کہا کہ خدا کی کتاب اور اس کی سنت ہی کافی ہے کہ یہی سب شرطوں پر شامل ہے قیس نے اس پر بیعت کر لی اور کچھ نہ کہا پھر اور لوگوں نے بیعت کی۔

علیؑ نے اہل عراق کے مقدمہ الجیش جو آذربائیجان و اصفہان سے تعلق رکھتا تھا اور اس خاص لشکر پر جو عرب نے ترتیب دیا تھا اور شمار میں چالیس ہزار تھے اور انھوں نے علیؑ سے آخر دم تک لڑنے مارنے پر بیعت کی تھی قیس بن سعد کو رئیس مقرر کیا تھا اور قیس اس مہم کو نالتے رہے۔

حضرت حسن کا خلیفہ مقرر ہونا

اسی اثناء میں علیؑ کا قتل واقعہ ہوا اور اہل عراق نے حسن بن علیؑ کو خلیفہ مقرر کیا۔ حسن جنگ و جدال کرنا مناسب نہ سمجھتے تھے۔ وہ چاہتے تھے کہ جس طرح ممکن ہو سکے حضرت امیر معاویہ سے سمجھوتہ کر کے انکی جماعت میں داخل ہو جائیں۔ وہ سمجھتے تھے کہ قیس بن سعد میری رائے سے اتفاق نہ کریں گے اس لئے ان کو معزول کر کے عبداللہ بن عباس کو امیر لشکر مقرر کیا۔ ابن عباس کو جب یہ معلوم ہوا کہ حسن اپنا بھلا چاہتے ہیں تو انھوں نے خط لکھ کر معاویہ سے امان طلب کی اور جس قدر مال ان کے پاس تھا وہ اپنی ذات کے لیے مشروط کرنا چاہا اور معاویہ نے اس شرط کو منظور کر لیا۔

یہ بھی روایت ہے کہ بیعت خلافت کے بعد حسنؑ لوگوں کو ساتھ لیے ہوئے جدائن میں آ کر ٹھہرے اور اپنے مقدمہ لشکر پر بارہ ہزار آدمیوں کے ساتھ قیس بن سعد کو روانہ کیا۔ معاویہ نے اہل شام کے ساتھ مقام مسکن میں منزل کی۔ حسن ابھی جدائن میں تھے کہ کسی نے لشکر میں پکار کر کہا کہ قیس بن سعد مارے گئے اب بھاگو۔ (سنتے ہی) لوگ بھاگ کھڑے ہوئے، حسنؑ کے خیمہ کو لوٹ لیا یہاں تک کہ جس فرش پر وہ بیٹھے ہوئے تھے اسے بھی گھسیٹ لیا۔ حسن وہاں سے نکل کھڑے ہوئے اور جدائن کے مقصورہ بیضاء میں جا کر اترے۔

مختار کی بد نیتی اور حسنؑ کا صلح سے منع کرنا

انہی دنوں میں سعد بن مسعود جو کہ مختار بن ابی عبیدہ کے چچا تھے اور مدائن کے حاکم تھے، مختار نے ان سے کہا اور ابھی یہ ایک نوجوان لڑکا تھا کہ اگر تم کو مال و عزت کی خواہش ہو تو حسن کا باندھ لو اور معاویہ سے اس کے صلہ میں امان مانگ لوں گا۔ سعد نے جواب دیا خدا تجھ پر لعنت کرے میں رسول اللہ ﷺ کے نواسے پر حملہ کروں اور ان کو باندھ لوں، کیا بد شخص ہے تو۔ حسنؑ نے جب دیکھا کہ ان کے کام میں تفرقہ پڑ گیا تو معاویہ کے پاس صلح کا پیام بھیجا۔ معاویہ نے عبداللہ بن عامر و عبدالرحمن بن سمرہ کو ان کے پاس روانہ کیا یہ دونوں شخص مدائن میں حسن کے پاس آئے اور جو کچھ وہ چاہتے تھے، سب منظور کر لیا اور اس بات پر صلح کر لی کہ کوفہ کے بیت المال سے پچاس لاکھ کے علاوہ اور چیزوں کے جو حسن لینا چاہتے ہیں لے لیں۔ پھر اہل عراق کے مجمع میں حسن نے کھڑے ہو کر تقریر کی کہا کہ اے اہل عراق!

میں نے تم لوگوں سے جو اپنی جان چھڑائی اس کے تین سبب ہیں میرے باپ کو تم نے قتل کیا، مجھ پر تم نے برچھی کا وار کیا، میرے مال کو تم نے لوٹ لیا۔ حسینؑ اور عبداللہ بن جعفر سے حسن نے ذکر کیا کہ میں معاویہ کو صلح کے لیے لکھ چکا اور امان مانگ لی۔ یہ سن کر حسینؑ نے کہا میں آپ کو خدا کا واسطہ دیتا ہوں کہ معاویہ کی بات کی آپ تصدیق اور علیؑ کی بات کی تکذیب نہ کریں حسن نے جواب دیا خاموشی میں اس بارے میں تم سے زیا

زیادہ جانتا ہوں۔

جب صلح ہو گئی تو حسنؑ نے قیس بن سعد کو لکھ بھیجا کہ معاویہ کی اطاعت کریں اور قیسؑ اس وقت مقدمہ فوج میں بارہ ہزار پر رکیں تھا۔ قیس نے لوگوں کے سامنے کھڑے ہو کر یہ تقریر کی اے لوگو! یا تو امام ضلالت کی اطلاع منظور ہے اور معاویہ سے انھوں نے بیعت کر لی قیسؑ ان لوگوں سے علیحدہ ہو گئے۔ معاویہ کے ساتھ صلح کی شرطیں یہ تھیں کہ حسن کے بیت المال میں جو کچھ ہے وہ سب ان کو مل جائے اور علاقہ دار اب جرد کاراج ان کو ملا کرے اور ان کے سامنے کوئی علیؑ کو سب دشمن نہ کرے۔ غرض کوفہ کے بیت المال میں جو پچاس لاکھ تھے وہ حسنؑ نے لے لیے۔

مغیرہ کی جعلی تحریر

جس سال علیؑ قتل ہوئے اور حج کے ایام جب آئے تو مغیرہ بن شعبہؓ نے معاویہؓ کے نام سے ایک جعلی تحریر بنا کر لوگوں کے ساتھ ۴۰ ہجری کا حج کیا۔ مغیرہ نے اس خوف سے کہ کہیں یہ حال کھل نہ جائے، ترویہ کے دن عرفہ کیا، عرفہ کے دن نحر کیا۔ بعض لوگ کہتے ہیں کہ مغیرہ کو خبر مل گئی تھی کہ عتبہ بن ابوسفیان والی حج مقرر ہو کر دوسری صبح کو آنے والے ہیں۔ اسی وجہ سے حج کے پورا کرنے میں مغیرہ نے تعیل کی۔

اسی سال مقام ایلیا میں بھی معاویہ کے لیے بیعت خلافت لی گئی اس سے قبل معاویہ کو شام میں امیر کے لقب سے پکارتے تھے اور علیؑ کو عراق میں امیر المومنین۔ جب علیؑ قتل ہو گئے تو معاویہ کو امیر المومنین کہنے لگے۔

۴۱ ہجری کے واقعات

حسنؓ کا خلافت حضرت معاویہؓ کے حوالے کرنا

اسی سال حسن بن علیؓ نے حکومت معاویہ کے سپرد کر دی۔ اور معاویہ نے کوفہ میں داخل ہو کر اہل کوفہ سے خلافت کی بیعت لی۔

اہل عراق کا حسنؓ کا ساتھ چھوڑ دینا

اہل عراق نے جب حسن بن علیؓ سے خلافت کی بیعت کی تو حسن نے ان سے یہ شرط لگائی کہ تم لوگ میری بات کو سننا میری اطاعت کرنا، میں جس سے صلح کروں اس سے صلح کرنا، میں جس سے جنگ کروں اس سے جنگ کرنا۔ اس شرط سے عراق والوں کے دل میں شک پیدا ہو گیا انھوں نے سوچا کہ یہ شخص ہمارے کام کا نہیں ان کا ارادہ جنگ کرنے ہی کا نہیں ہے۔ غرض حسنؓ کی بیعت کو تھوڑے ہی دن گزرے تھے کہ ان پر برچھی کا وار کا گیا جو اوچھا پڑا۔ اب حضرت حسنؓ کے دل میں اہل عراق کے لیے بغض و دہشت زیادہ ہو گئی۔

حضرت حسنؓ کا حضرت معاویہؓ سے خط و کتابت

انھوں نے معاویہ سے خط و کتابت کی اور اپنی شرائط لکھ کر بھیجیں کہ اگر تم انھیں منظور کر لو تو میں اطاعت کروں گا اور تم پر اس عہد کا وفا کرنا لازم ہوگا۔ یہ خط حسنؓ کا معاویہ کو جب پہنچا جب کہ خود معاویہ نے ایک سادہ کاغذ پر اپنی مہر لگا کر پہلے ہی حسنؓ کو لکھ بھیجا تھا کہ اس کاغذ پر جو شرطیں تمہارا جی چاہے لکھ لو مجھے سب منظور ہیں۔ حسنؓ کو جب یہ مہر لگا ہوا کاغذ پہنچا تو انھوں نے اس سے پہلے معاویہ کو جو شرطیں لکھی تھی اس سے بھی کئی گنا زیادہ شرائط اس کاغذ پر لکھیں۔ اور اپنے پاس اس معاہدہ کو رکھ لیا۔ ادھر معاویہ نے حسنؓ کی پہلی شرائط کو اپنے پاس رکھ لیا۔ جب حسنؓ و معاویہ میں ملاقات ہوئی تو حسنؓ نے معاویہ سے انھیں شرائط کے پورا کرنے کا سوال کیا جو معاویہ کے مہر لگے ہوئے کاغذ پر لکھی ہوئی تھیں۔ معاویہ نے اس کے منظور کرنے سے انکار کر دیا۔

حضرت معاویہؓ کا حضرت حسنؓ کی شرائط ماننے سے انکار

اور کہا تم نے جو پہلے شرائط لکھی تھیں اور جب تمہارا خط پہنچا تو اسی وقت میں نے انہیں منظور کر لیا تھا۔ حسنؓ نے جواب دیا کہ تمہارا خط جب مجھے پہنچا تو میں نے اس پر شرائط لکھی ہیں جن کے وفا کرنے کا تم نے عہد کیا ہے۔ غرض اس بات میں دونوں میں اختلاف ہو گیا پھر معاویہ نے حسنؓ کی کسی شرط کو بھی پورا نہ کیا۔

حضرت حسنؓ کی تقریر

کوفہ میں مجمع ہوا تو عمرو بن عاص نے معاویہ سے کہا کہ حسنؓ سے کہو کہ انھیں تقریر کریں، معاویہ گویہ بات

گوارانہ ہوئی پوچھا آخر تم کیا چاہتے ہو کہ وہ تقریر کریں؟ عمرو نے کہا میں یہ چاہتا ہوں کہ لوگوں کو معلوم ہو جائے کہ وہ تقریر میں عجز ہیں۔ اس باب میں عمرو نے ایسا اصرار کیا کہ آخر معاویہ کو ماننا پڑا۔ معاویہ نے مجلس میں آ کر تقریر کی پھر ایک شخص کو حکم دیا کہ اس نے حسنؓ کو پکار کر کہا اٹھیے اس مجلس میں تقریر کیجئے۔ انھوں نے فوراً بلاتامل تشہد پڑھا اس کے بعد کہا ایہا الناس خدا نے ہم میں سے پہلے شخص کے ذریعے سیتہماری ہدایت کی اور ہم میں سے آخر شخص کے ذریعے سے تم کو کشت و خوان سے بچالیا۔ اور سنو اس حکومت کی ایک مدت و معیاد ہے اور دنیا دست بدست (پھر اکر تی) ہے۔ اور حق تعالیٰ اپنے نبی سے فرما چکا ہے ”وان ادری لعلہ فتنۃ لکم و متاع الی حین“ کیا معلوم شاید کہ وہ تمہاری آزمائش ہو اور ”چند دن کی آزمائش“ اتنا ہی کہا تھا کہ معاویہ نے کہا بیٹھ جائیے اور عمرو پر معاویہ کو غصہ ہی رہا کہ تمہاری رائے پر چلنے کا یہ انجام ہوا۔ اس کے بعد حسنؓ مدینے چلے گئے۔ کوفہ میں معاویہ کا داخلہ ربیع الاول یا جمادی الاول ۴۱ ہجری کی پچیسویں تاریخ کو ہوا۔

معاویہؓ نے حسنؓ و ابن عباسؓ کی صلح

اسی سال معاویہ اور قیس بن سعد میں صلح ہو گئی پہلے ان کو معاویہ کی بیعت سے انکار تھا۔ عبداللہ بن عباس کو حسنؓ کا یہ ارادہ جب معلوم ہوا کہ وہ اپنے نفس کے لیے معاویہ سے امان کی طالب ہیں، تو انھوں نے بھی اپنے نفس کے لیے امن مانگنے کو اور اس شرط کے قبول کرنے کو معاویہ کو لکھا کہ ان کے پاس جو مال آ گیا ہے وہ انھی کو مل جائے۔ معاویہ نے ان کی شرط کو منظور کر لیا اور ابن عامر کو بڑے لشکر کے ساتھ ان کے پاس روانہ کیا۔ ابن عباس راتوں رات اس لشکر میں جا پہنچے اور وہیں منزل کی۔ یہاں جس لشکر کے وہ سردار تھے اور قیس بن سعد بھی جس میں تھے اس لشکر کو بے سردار کے چھوڑ دیا۔ حسنؓ نے اپنے نفس کے لیے شرائط کر کے معاویہ سے بیعت کر لی۔ اس خاص لشکر کے لوگوں نے قیس بن سعد کو اپنا رئیس بنالیا۔

قیس بن سعد کا امیر معاویہ کے خلاف محاذ

اور اہل لشکر و رئیس لشکر میں یہ عہد و پیمان ہو گیا کہ جب تک شیعہ علی اور ان کے معین کی جان و مال کے لیے ان کے ہاتھ آ گیا ہے، شرط نہ کر لیں گے معاویہ سے لڑتے رہیں گے۔ معاویہ نے عبداللہ بن عباس و حسن کے کام سے فارغ ہو کر اب اس شخص کے ساتھ چال کرنے کی مہلت پائی جس کا یہ رعب دل میں بیٹھا ہوا تھا کہ اس سے بڑھ کر کوئی ذوق نہ ہوگا۔ اور چالیس ہزار کے لشکر کا سردار بھی ہے۔ معاویہ و عمرو اہل شام سب ان کے مقابل فروکش ہوئے۔ اور معاویہ نے قیس بن سعد کے پاس اپنی روانہ کیا کہ ان کو خوف خدا دلائے اور پوچھے کہ اب کس کے حکم سے تم لڑتے ہو جس کے تابع حکم تم تھے اس نے تو مجھ سے بیعت کر لی۔

معاویہ کا صلح کی پیشکش کرنا

قیس نے معاویہ سے دب جانا گوارانہ کیا یہاں تک کہ معاویہ نے ایک کاغذ پر مہر کر کے بھیج دیا اور کہا کہ جو کچھ تمہارا جی چاہے اس کاغذ پر لکھ لو مجھے سب منظور ہے۔

عمرو نے کہا یہی کہ قیس کے ساتھ یہ رعایت نہ کرنا چاہیے، لڑنا ہی چاہیے۔ معاویہ نے کہا ہوش کی خبر لو اتنے

لوگوں کو ہم ہرگز قتل نہیں کر سکتے جب تک کہ اتنے ہی اہل شام ان کے ہاتھ سے نہ مارے جائیں جن کے بعد زندگی بے لطف ہے۔ خدا کی قسم! جب تک کچھ بھی چارہ کار ممکن ہے میں قیس سے کبھی نہ لڑوں گا۔

معاویہ نے وہ مہر شدہ کاغذ جب بھیجا تو قیس نے اپنے لیے اور شیعہ علیؑ کے لیے جو کچھ ان کے ہاتھ سے قتل کا واقعہ ہوا ہے یا جو مال ان کے ہاتھ لگا ہے اس میں امان طلب کی اور اس عہد نامہ میں معاویہ سے مال کے مطلق خواہش نہ کی۔ اور معاویہ نے جو کچھ ان کی خواہش تھی سب منظور کی۔

قیس اور ان کے ساتھ کے لوگ معاویہ کے حلقہ اطاعت میں داخل ہو گئے۔

پانچ بہادر اشخاص

اس فتنہ و آشوب کے زمانے میں پانچ شخص بڑے مشہور تھے۔ لوگ کہا کرتے تھے کہ عرب کے بڑے ذوفنون معاویہ بن ابوسفیان و عمرو عاص و مغیرہ بن شعبہ و قیس بن سعد ہیں اور مہاجرین میں عبد بن بدیل زئی ہیں۔ ان میں سے قیس و ابن بدیل علیؑ کے ساتھ تھے اور مغیرہ و عمرو معاویہ کی طرف تھے۔ ہاں مغیرہ نے پہلے سب سے علیؑ کی اختیار کر کے طائف میں اس وقت تک قیام کیا جب کہ حاکمین مقرر نہ کیے گئے اور پھر سب لوگ مقام اذرح میں جمع ہوئے۔ یہ بھی روایت ہے کہ حسنؑ اور معاویہ میں اسی سال ماہ ربیع الاخر میں صلح تکمیل کو پہنچی اور اسی سال عہد جمادی الاولیٰ میں معاویہ کا داخلہ کوفہ میں ہوا۔ اور واقندی کا قول ہے کہ ربیع الاخر میں معاویہ کا داخلہ ہوا۔

صلح کے بعد مقام مسکن سے حسن و حسین و عبد اللہ بن جعفر اپنے حشم و خدم و ساز و سامان کے ساتھ کوفہ کی طرف روانہ ہوئے۔

حسنؑ کا اہل کوفہ سے شکوہ اور اہل قادسیہ کا آپ کو ملامت

جب حسنؑ وہاں پہنچے اور اب زخم بھی ان کا چھپ گیا تھا تو مسجد کوفہ میں آئے کہا اے اہل کوفہ! اپنے ہمسائے، اپنے مہمان، اپنے نبی کے اہل بیعت کے بارے میں جن سے خدا نے نجاست کو دور کر دیا اور طیب و طاہر کیا، خوف خدا کرنا چاہیے۔ یہ سن کے لوگوں نے رونا شروع کر دیا۔ اس کے بعد مدینہ کی طرف روانہ ہوئے اور اہل بصرہ حسنؑ کو خراج دار اب جرد سے مانع ہوئے اور کہا کہ یہ میرا حق ہے۔ جب مدینہ کی طرف چلے تو قادسیہ کے لوگوں نے اے عرب کے ذلیل کرنے والے کہہ کر پکارا۔

جنگ کے تین پاٹ

حسنؑ ابھی کوفہ سے روانہ نہیں ہوئے تھے کہ معاویہ کا گزر مقام نخیلہ میں ہوا۔ یا سو حور یہ جو (علیؑ) سے علیحدہ ہو کر شہر زور میں مع فردہ بن نوفل اجتماعی ٹھہرے ہوئے تھے، ان سب نے کہا اب اس شخص سے ہمیں سابقہ پڑا ہے جس کے بارے میں ہمیں کچھ شک بھی نہیں ہے چلو معاویہ سے جہاد کرو۔ وہ سب کے سب بڑھے اور فردہ بن نوفل ان کا رئیس تھا اور کوفہ میں داخل ہو گئے۔ معاویہ نے ان کے مقابلے کے لیے اہل شام کے سواروں میں سے ایک دستہ روانہ کیا۔ انھوں نے شام کے سواروں کو منتشر کر دیا۔ اب معاویہ نے اہل کوفہ سے کہا کہ قسم بخدا جب تک اپنے یہاں کی اس آفت کو دور نہ کرو گے تمہارے لیے میرے پاس امان نہیں ہے۔

خوارج سے جنگ کرنا

یہ سن کر اہل کوفہ نکلے اور خوارج سے جنگ کرنے لگے۔ خوارج نے ان سے کہا افسوس ہو تم پر، ہم سے تم کو کیا کام ہے؟ معاویہ ہمارا تمہارا دونوں کا دشمن ہے۔ ہمیں اس سے لڑ لینے دو۔ اگر ہم اس پر ظفر مند ہوئے تو ایک دشمن کے ہاتھ سے ہم نے تم کو بچا لیا اگر وہ ہم پر ظفر مند ہوا تو ہماری رحمت سے تم بچے۔ یہ سن کر اہل کوفہ نے کہا نہیں نہیں واللہ ہم تو تم سے لڑیں گے۔ وہ کہنے لگے خدا ہمارے نہروان والے بھائیوں پر رحمت نازل کرے تم کو تو اے اہل کوفہ والے ہی خوب پہچانتے تھے۔

اور فردہ بن نوفل جو قوم کا سردار تھا لڑائی میں مارا گیا تھا، اب ان لوگوں نے اپنا رئیس عبداللہ بن ابی الحوسا طائی کو مقرر کر کے قتال کیا اور مارے گئے۔

منیرہ بن شعبہ کا حاکم مقرر کرنا

معاویہ نے عبداللہ بن عمرو بن عاص کو حاکم مقرر کیا ہی تھا کہ منیرہ بن شعبہ نے آ کر کہا کہ تم نے عبداللہ بن عمرو کو کوفہ میں اور عمرو کو مصر میں حاکم مقرر کیا ہے۔ اب خود تم شیر کے ان دونوں جڑوں کے درمیان آ گئے۔ معاویہ نے عبداللہ کو معزول کر دیا اور منیرہ بن شعبہ کو حاکم مقرر کیا۔ منیرہ نے معاویہ سے جو باتیں کی تھیں عمرو بن عاص کو معلوم ہو گئیں۔ عمرو نے معاویہ سے آ کر پوچھا کیا تم نے منیرہ کو حاکم کوفہ مقرر کیا ہے۔ کہا کہ ہاں پوچھا کیا خراج پر بھی اسی کو مقرر کیا؟ کہا کہ ہاں۔ عمرو نے کہا منیرہ کو خراج پر مقرر کیا وہ مال مار لے گا اور پھر تم اس سے لے بھی نہ سکو گے۔ خراج پر کسی ایسے کو مقرر کرو جس کو تمہارا خوف ہو جس کے دل میں تمہاری بیعت ہو جو تم سے ڈرتا ہو۔ معاویہ نے یہ سن کر منیرہ کو خراج سے معزول کر کے نماز پر مقرر کر دیا۔ منیرہ نے عمرو سے ملاقات کی تو عمرو نے پوچھا کیا تم ہی نے عبداللہ کے بارے میں امیر المومنین کو مشورہ دیا تھا؟ جواب دیا کہ ہاں۔ کہا کہ یہ اسی کا بدلہ ہے۔

بصرہ پر حملہ

مجھے جو روایت پہنچی اس سے معلوم ہوتا ہے کہ عبداللہ بن عمرو عاص نہ کوفہ کی طرف گئے نہ وہاں سے آئے۔ حسن بن علی نے اوائل ۴۱ ہجری معاویہ سے صلح کی۔ حکمران بن آبان نے بسرہ پر حملہ کیا اور قابض و متصرف ہو گیا۔ معاویہ نے چاہا کہ بنی قیس میں سے کوئی شخص وہاں بھیجا جائے۔ ابن عاص نے منع کیا اور کہا کسی اور کو بھیجنا چاہیے۔ معاویہ نے بسر بن ابی ارطاة کو روانہ کیا۔

بسر کے چند گرفتار لڑکے

مسلمہ نے مجھ سے بیان کیا کہ بسر نے زیاد کے بعض لڑکوں کو گرفتار کر کے قید میں ڈال دیا اس زمانے میں زیاد ملک فارس میں تھا۔ کردوں نے یہاں خروج کیا تھا اور علیؑ نے زیاد کو اس مہم پر روانہ کیا تھا۔ زیادہ فتح مند ہوا تھا اور اصطر میں مقیم تھا۔ ابوبکرہ معاویہ کے پاس کوفہ جانے کے لیے سوار ہوئے اور بسر سے مہلت مانگی۔ اس نے ایک ہفتہ

کی مہلت آمدورفت کے لیے منظور کی۔ یہ ایک ہفتہ تک سفر میں رہے دو جانوران کی سواری میں مر گئے۔ غرض معاویہ سے اس باب میں کہا سنا اور معاویہ نے ان لڑکوں کی جانب لی۔ بعض علما نے مجھ سے بیان کیا کہ ساتویں دن کا آفتاب طلوع کر چکا تھا کہ بسر نے زیاد کے لڑکوں کو بلوایا تھا اور اس بات کا منتظر تھا کہ آفتاب غروب ہو جائے تو ان کو قتل کر ڈالے۔ لوگوں کا ایک ہجوم تھا سب کی آنکھیں ابوبکرہ کے انتظار میں تھیں کہ دور سے دیکھا ابوبکرہ کسی اونٹ یا گھوڑے پر سوار اسے دوڑاتے چلے آ رہے ہیں اور جانور چلتا نہیں آخرا تر پڑے اپنے کپڑے سے اشارہ کیا اور تکبیر کہی۔ اسے سن کر سب لوگوں نے بھی تکبیر کا شور بلند کیا غرض پیادہ ہو کر بسر کے پاس ان لڑکوں کے قتل ہونے سے پہلے پہنچ گئے معاویہ کا خط اسے دیا۔ بسر نے سب کو رہا کر دیا۔

بسر کا خطبہ

بسر نے بصر کے منبر پر خطبہ پڑھا اور علیؓ کو سب و شتم کر کے کہنے لگا: کہ میں خدا کی قسم دے کر کہتا ہوں کہ تم میں سے جو شخص مجھے سچ سمجھتا ہے وہ میری تصدیق کرے اگر جھوٹ سمجھتا ہے تو تکذیب کرے۔ ابوبکرہ نے کہا ہم لوگ تجھے جھوٹا ہی سمجھتے ہیں۔ بسر نے حکم دیا اور ان کے گلے میں پھانسی پڑ گئی۔ یہ دیکھ کر ابولولوہ ضعی اٹھ کھڑا ہوا، ابوبکرہ سے لپٹ گیا اور انھیں بچا لیا۔ ابوبکرہ نے اس کے صلہ میں اسے عطا کر دی۔ ابوبکرہ سے یہ پوچھا گیا اس حرکت سے تمہارا مطلب کیا تھا انھوں نے کہا خدا کی قسم دے کر ہم سے وہ پوچھے اور ہم سچ بات نہیں کہیں۔ بسر چھ مہینے بصرہ میں رہ کر چلا گیا۔ یہ نہ معلوم ہوا کہ فوج کس کے حوالے کر گیا۔

امیر معاویہؓ اور زیاد کا تنازعہ

معاویہ نے زیاد کو لکھا کہ ایک ولایت کا تو حاکم ہے، تیرے ہاتھ میں جو مال ہے وہ بیت المال میں سے ہے اسے ضرور ادا کر۔ زیاد نے جواب میں لکھا میرے پاس کچھ مال نہیں رہا۔ جس موقع میں مناسب سمجھا میں نے صرف کر ڈالا اور اس میں سے کچھ لوگوں کے پاس امانت رکھ دیا کہ وقت پر کام آئے اور جو کچھ بچا وہ امیر المومنین کو بھیج دیا۔ معاویہ نے لکھا میرے پاس آؤ ہم دیکھیں کہ تیرے کیا کیا اختیارات تھے اور تو نے کیا کام کیے۔ اگر حساب درست نکلا تو بہت بہتر ورنہ تو اپنے ٹھکانے چلا جانا۔ زیاد معاویہ کے پاس نہ آیا تو بسر نے اسکی اولاد میں سے عبدالرحمن و عبید اللہ و عباد کو کہ یہی سب میں بڑے تھے گرفتار کر کے قید میں ڈال دیا اور زیاد کو لکھ بھیجا کہ امیر المومنین کے پاس چلا آ، ورنہ میں تیرے لڑکوں کو قتل کر ڈالوں گا۔ زیاد نے جواب دیا کہ میں اپنی جگہ سے اس وقت تک نہیں ہٹوں گا جب تک کہ خدا میرے اور تیرے امیر کے بارے میں انصاف کرے میرے لڑکے جو تیرے قبضے میں ہیں ان کو تو قتل کرے گا تو خدا کو منہ دکھانا ہے اور ہمارے درمیان فیصلہ قیامت کے دن ہوگا۔ ”و سيعلم الذين ظلموا ای منقلب ینقلبون“ اور جو لوگ ظلم کرتے ہیں ان کو معلوم ہو جائے گا کہ کس انقلاب میں مبتلا ہونے والے ہیں۔

بسر کا ابوبکرہ کے بیٹے اور اس کے بھتیجوں کے قتل کا ارادہ

اب بسر نے ان کے قتل کا ارادہ کر لیا۔ ابوبکرہ نے اس سے کہا کہ میرے اور میرے بھائی کے لڑکوں کو تو نے بیگناہ پکڑ لیا۔ حسن نے تو معاویہ سے اس شرط پر صلح کی ہے کہ اصحاب علی جہاں جہاں ہیں ان کے لیے امان ہے تجھے ان لڑکوں پر ان کے باپ پر ہاتھ ڈالنے کا کوئی حق نہیں ہے۔ بسر نے کہا تیرے بھائی کے ذمے مال ہے کہا گیا دیتا نہیں۔ کہا اس کے ذمے کچھ بھی نہیں ہے۔ خیر میرے بھتیجوں کو اتنی مہلت دے کہ معاویہ کا رقعہ ان کی رہائی کے لیے لے کر آؤں۔ بسر نے کچھ دنوں کی مہلت دے کر کہا کہ اگر تم امیر معاویہ کا رقعہ ان کی رہائی کے لیے نہ لائے تو میں انہیں قتل کر ڈالوں گا یا یہ ہو کہ زیاد امیر المومنین کے پاس چلا آئے۔

حضرت ابوبکرہ کی امیر معاویہ سے ملاقات

ابوبکرہ کا امیر معاویہ کے پاس کوفہ میں پہنچے ہیں تو حضرت معاویہ نے پوچھا کیوں ابوبکرہ ملاقات کو آئے ہو یا مجھ سے کچھ کام ہے؟ فرمایا ابوبکرہ نے میں جھوٹ نہیں کہوں گا میں تو کام سے آیا ہوں۔ امیر معاویہ نے فرمایا اے ابوبکرہ تم کامیاب ہو گے ہمتہاری بزرگی کو مانتے ہیں تم اس کے اہل ہو، کیا کام ہے تمہارا۔ ابوبکرہ نے کہا میرے بھائی زیاد کو امان دیدیں اور سر کے نام ایک رقعہ لکھ دیں کہ اسکے لڑکوں کو رہا کر دے اور ان سے کوئی تعرض نہ کرے۔ حضرت معاویہ نے کہا زیاد کے لڑکوں کے لیے تو جیسا تم چاہتے ہو میں لکھ دیتا ہوں لیکن زیاد کے پاس مسلمانوں کا مال ہے اگر وہ اسے ادا کر دے تو پھر ہمیں اس سے کوئی تعلق نہیں۔ ابوبکرہ نے کہا امیر المومنین اس کے پاس کچھ ہے تو انشاء اللہ وہ آپ کے حوالے کرنے میں تامل نہ کریں گے۔ امیر معاویہ نے بسر کے نام یہ رقعہ لکھ کر ابوبکرہ کو دیدیا کہ زیاد کے لڑکوں میں کسی سے تعرض نہ کرے۔ پھر فرمایا اے ابوبکرہ مجھے کچھ نصیحت کرتے ہو۔ فرمایا جی ہاں۔ امیر المومنین میں یہ نصیحت کرتا ہوں کہ اپنے نفس پر اور اپنی رعیت پر نظر رکھیے کہ ایک بہت اہم امر خلق خدا میں خدا کی خلفات کرنا اپنے سر لیا ہے تو خدا سے ڈرتے رہیے۔ کیونکہ آپ کے لیے ایک حد مقرر ہے اس سے آگے آپ بڑھ نہیں سکتے اور آپ کا ایک وقت ہے کہ دوڑتا ہوا آ رہا ہے۔ قریب ہے کہ آپ کی مدت پوری ہو جائے اور وہ وقت آ پہنچے اور آپ کو اس کے سامنے جانا پڑے۔ جو آپ کے حالات کی باز پرس کرے گا اور آپ سے زیادہ آپ کے حالات کو جانتا ہوگا اسے حساب لینا ہے اور جتنا دینا ہے غرض خدا نے عز و جل کی مرضی سے بڑھ کر کبھی کسی شے کو نہ سمجھے گا۔

امیر معاویہ کی زیاد کو ذہمکی اور اس کا رد عمل

ایک روایت ہے کہ شہادت کا واقعہ ہوا تو امیر معاویہ نے زیاد کو ایک خط لکھا تھا اور اس میں ذہمکی دی تھی کہ زیاد نے سب کے سامنے یہ تقریر کی کہ سرگرہ احزاب پر چشمہ نفاق ہند جگر خوار کے بیٹے پر تعجب آتا ہے کہ مجھے ذہمکی لکھی ہے۔ حالانکہ میرے اور اسکے درمیان میں رسول اللہ ﷺ کے دو ابن عم یعنی ابن عباس و حسن ابھی موجود ہیں جن

کے ساتھ نوے ہزار جانباز کاندھے پر تلواریں رکھے ہوئے جنگ سے منہ موڑنے والے نہیں۔ مجھے موقع ملا تو ایک بڑے سخت کوش شمشیر زن سے اسے سابقہ پڑے گا۔

زیاد اس وقت تک ملک فارس کا حاکم رہا جب تک کہ سیدنا حسنؓ نے حضرت معاویہؓ سے صلح نہیں کر لی اور حضرت معاویہؓ کا داخلہ کوفہ میں نہیں ہوگا۔ اب زیاد ایک قلعہ میں گوشہ نشین ہو گیا جسے قلعہ زیاد کہتے ہیں۔

عبداللہ بن عامر کا بصرہ پر تقرر

اسی سال امیر معاویہؓ نے عبداللہ بن عامر کو والی برہ اور بختان و خراسان کے لیے ناظم حرب مقرر کیا۔ حضرت معاویہؓ نے عتبہ بن ابوسفیان کو بصرہ پر روانہ کرنے کا ارادہ کیا ہی تھا کہ عبداللہ بن عامرؓ نے عرض کیا کہ بصرہ میں میرا مال اور امانتیں ہیں اگر مجھے آپ نے مجھے وہاں نہ بھیجا تو یہ امانتیں ضائع ہو جائیں گی۔ معاویہؓ نے انھی کو بصرہ کا عامل مقرر کر دیا اور بختان و خراسان کو بھی انھیں کے متعلق کیا۔

یہ ۴۱ ہجری میں بصرہ میں داخل ہوئے زید بن جبہ نے چاہا کہ فوج کی کمان سے آملے۔ ابن عامر نے منظور نہ کیا اور حبیب بن شہاب شامی کو رئیس فوج مقرر کیا۔ یہاں قیس بن پیشم سلمی کا نام بھی لیا جاتا ہے۔ اسی طرح عمرو بن یثرب طبری کے بھائی عمیرہ بن یثرب ضعی کو قاضی مقرر کیا۔

یزید بن مالک باہمی کی بغاوت

ابن عامر کے زمانہ حکومت میں یزید بن مالک باہلی نے جس کی ناک پر ایک ضرب کا نشان ہونے کی وجہ سے عرب اسے عظیم کہا کرتے تھے، سہم بن غالب نجیحی کے ساتھ امیر معاویہؓ کے خلاف خروج کیا۔ ان لوگوں کو پل پر پہنچ کر صبح ہوئی۔ پل کے پاس عبادہ بن قرص لیشی جو کہ بنی سبیر سے تھے اور شرف صحابیت بھی ان کو حاصل تھا، نماز پڑھ رہے تھے۔ یہ اپنا مخالف سمجھے اور انھیں قتل کر ڈالا۔ پھر ابن عامرؓ سے امان مانگی، ابن عامرؓ نے ان کو امان دے کر حضرت معاویہؓ کو لکھ بھیجا کہ میں نے آپ کی طرف سے ان کو امان دیدی۔ حضرت معاویہؓ نے جواب میں لکھا کہ یہ ایسا عہد ہے کہ اگر تم نے توڑ ڈالا ہوتا تو تم سے باز پرس نہ ہوتی۔ غرض ابن عامرؓ کے معزول ہونے تک وہ سب لوگ امن و امان کے ساتھ رہے۔

اسی سال علی بن عبداللہ بن عباس پیدا ہوئے اور وادی کا قول یہ ہے کہ حضرت علیؓ کی شہادت سے پہلے ہی ۴۰ ہجری میں پیدا ہو چکے تھے۔ اس سال ابو حشر کی رائے کے مطابق عتبہ بن ابوسفیان نے جبکہ وادی کی رائے کے مطابق عنہ بن سفیان نے حج کی امارت کی ہے۔

۴۲ ہجری کے واقعات

اس سال مسلمانوں نے لان اور روم سے جہاد کیا اور ان کو شکست فاش دی اور بطریقوں کی ایک جماعت کو قتل کیا۔ کہا گیا ہے کہ حجاج بن یوسف اسی سال پیدا ہوئے۔

مختلف صوبوں میں گورنروں کا تقرر

امیر معاویہؓ نے مروان بن الحکم کو والی مدینہ مقرر کیا اور مروان نے عبداللہ بن حارث بن نوفل کو قاضی مقرر کیا۔ جبکہ مکہ پر امیر معاویہؓ نے خالد بن عاص بن ہشام کو مقرر کیا۔ اسی زمانے میں امیر معاویہؓ کی جانب سے کوفہ کے حاکم مغیرہ بن شعبہ تھے اور شریح قاضی تھے۔ جبکہ بصرہ کے حاکم عبداللہ بن عامرؓ اور منصب قضا پر عمرو بن شیبہ تھے۔ خراسان پر ابن عامرؓ کی طرف سے قیس بن یثیم تھے۔ خراسان میں دو برس حکومت کی، یہ بھی کہا گیا کہ اسے معاویہؓ کو منصب خلافت حاصل ہوا تو قیس کو خراسان پر روانہ کر دیا تھا اس کے بعد خراسان کو ابن عامرؓ کے ماتحت کر دیا ابن عامرؓ نے قیس کو اسی خدمت پر بحال رکھا۔

خوارج کی بغاوت

اس سال نہروان کے بقیۃ السیف یا زخیوں میں سے جو خوارج بچ گئے تھے اور حضرت علیؓ نے ان کو معاف کر دیا تھا، حرکت میں آئے۔ حیان بن ظبیان سلمی خارجی نہروان کے ان چار سوزخیوں میں سے تھا جن کو حضرت علیؓ نے معاف کر دیا تھا۔ کوئی مہنہ بھروہاں اپنے اہل و عیال میں رہا پھر اپنے ہم مذہب لوگوں کی طرف چلا گیا اور سب نے وہیں قیام کیا۔ یہاں حضرت علیؓ کی شہادت کی خبر اُسے پہنچی اس نے اُن سب لوگوں کو جمع کیا جو بیس سے بھی کم تھے اور انھیں میں سالم بن ربیعہ عسسی بھی تھا۔

ابن ابی طالب کا قتل

حمد و ثنائے خدا کے بعد اس نے کہا: اے برادران اسلامی مجھے خبر ملی ہے کہ تمہارا بھائی ابن ملجم مرادی علی بن ابی طالب کو قتل کرنے کے لئے صبح کے دھندلکے میں آستانہ مسجد جمامہ کے مقابل آکر بیٹھا، اور اُن کے نکلنے کے انتظار میں وہیں ٹھہرا رہا۔ جب نماز طُح کی اقامت شروع ہوئی تو وہ اُس کی طرف سے نکلے اُس نے حملہ کیا اور اُن کے سر پر تلوار کا وار کیا بس دو دن زندہ رہے اور مر گئے۔ یہ سن کر ربیعہ عسسی نے کہا خدا اُس ہاتھ کو قطع نہ کرے جس نے اُن کے سر پر تلوار لگائی سب لوگ حضرت علیؓ کی وفات کی خبر سن کر شکر بجالائے (خدا اُن لوگوں کو اپنی رحمت و رضوان سے دور رکھے)۔

نصر بن صالح کا قول

نصر بن صالح کہتے ہیں کہ مصعب بن زبیر کی امارت میں، میں نے سالم بن ربیعہ سے پوچھا کہ تم نے حضرت علیؓ کی نسبت یہ کلمہ کہا تھا اُس نے مجھ سے اقرار کیا اور یہ کہا کہ ایک زمانہ تک مجھے خوارج کی رائے سے اتفاق تھا پھر میں بے ترک کیا۔ نصر کہتے ہیں ہم یہی سمجھتے تھے کہ اُس نے اس عقیدہ کو ترک کر دیا اور جب اس بات کا ذکر کوئی اُس کے سامنے کرتا تھا تو اسے ناگوار گزرتا تھا۔

غرض اس کے بعد حیان بن ظبیان نے اپنے اصحاب سے کہا:

کہ خدا کی قسم کوئی ہمیشہ باقی رہنے والا نہیں۔ راتیں اور دن برس اور مہینے ابن آدم پر گزرتے رہتے ہیں یہاں تک کہ اُسے موت کا ذائقہ چکھاتے ہیں اور وہ اپنے نیک بھائیوں سے جدا ہوتا ہے اور اُسے دنیا کو چھوڑنا پڑتا ہے جس کے چھوڑنے پر وہی لوگ روتے ہوئے جودل

کے بودے ہیں اور دنیا جس کے پاس آتی ہے ہمیشہ اُسے رنج و غم دے کر ضرر پہنچاتی ہے۔

جہاد کی دعوت

خدا تم پر رحم کرے اب اپنے وطن کی طرف پلٹ چلو وہاں ہم اپنے بھائیوں سے ملیں گے اور اُن کو امر بالمعروف و نہی عن المنکر اور اُخرا ب سے جہاد کرنے کی دعوت دیں گے۔ اب ترک جہاد میں ہمارے لئے کوئی عذر نہیں ہے، ہمارے حکام ظالم ہیں، ہدایت کی رسم اٹھ گئی ہے جن سے ہم کو قصاص لینا چاہئے جنہوں نے ہمارے بھائیوں کو قتل کیا ہے وہ اپنی اپنی جگہ بے خطر بیٹھے ہیں۔ اگر خدا نے ہمیں اُن پر فتح یاب کیا تو ہم وہ راہ اختیار کریں گے جو زیادہ پسندیدہ اور ہدایت و استقامت رکھتی ہے اور اُس سے بحکم خدا المومنین کے دل ٹھنڈے ہوں گے۔ اور اگر ہم سب قتل ہو گئے تو ظالموں کے ہاتھ سے چھٹکارا پانے میں ہمارے لئے راحت ہے اور اپنے بزرگوں کی پیروی بھی ہے۔

یہ سن کر سب نے کہا ہم سب کی رائے ہے جو آپ نے کہی اور جو رائے آپ نے دی ہم سب اُس کی ستائش کرتے ہیں۔ ہمارے وطن میں ہمیں لے کر چلیں ہم آپ کی ہدایات اور حکم پر چلنے کے لئے راضی ہیں۔ ابن ظبیان سب کو ساتھ لئے ہوئے کوفہ کی طرف اس مضمون کے شعر پڑھتا ہوا بڑھا۔

”دوستوں نہر پر جو قتل ہو گئے اُن کے بعد میرے دل کو صبر ہے نہ
قرار ہے نہ اس کے سوا کچھ خواہش ہے کہ لشکر عظیم کو ساتھ لئے ہوئے
کوچ پر کوچ کروں۔ اللہ کی طرف ہم لوگوں کو بلائیں اور اللہ کی راہ میں
مسافت قطع کریں۔ قسطانہ رے سے میرا خچر گزر جائے تو پھر میں کبھی
ادھر کا رخ نہ کروں گا اگرچہ میری نصرت کرنے والے قریب ہیں کہ
تھوڑے ہی سے ہوں جو میرے ساتھ چلیں کیا ان کو لے کر میں جاؤں
گا۔“

حضرت مغیرہ بن شعبہ کو گورنر مقرر کرنا اور ان سے حسن سلوک

غرض یہ کوفہ میں پہنچ گیا اور امیر معاویہؓ کے آنے تک رہا جبکہ امیر معاویہؓ نے حضرت مغیرہ بن شعبہ کو والی کوفہ مقرر کر کے بھیجا۔ مغیرہؓ نے یہاں امن کے ساتھ رہنا چاہا، لوگوں سے اچھا سلوک کیا اور اہل ہوادس کی بھی کچھ تفتیش نہ کی۔ لوگ آ آ کر خبر دیتے تھے کہ فلاں عقیدہ شعیہ رکھتا ہے، فلاں عقیدہ خوارج رکھتا ہے سب کو یہی جواب ملتا تھا کہ خدا کو یہی منظور ہے کہ بندوں میں اختلاف رہے۔ اب خدا ہی اپنے بندوں کا جن باتوں میں اختلاف کر رہے ہیں فیصلہ کر دیگا۔ غرض مغیرہؓ کی طرف سیلواؤں کو اطمینان ہو گیا تھا۔ خوارج ایک دوسرے سے ملا کرتے تھے اور اپنے نہروان والے بھائیوں کو یاد کرتے تھے، اُن کا عقیدہ تھا کہ بیٹھے رہنے میں ظلم اور خیانت ہے اور اہل قبلہ سے جہاد کرنے میں اجر و فضیلت ہے۔

سردار خوارج کا انتخاب

مغیرہ کے زمانے میں خوارج تین شخصوں سے رجوع کرتے تھے مستورد بن علفہ تیمی ربابی، حیان بن ظبیان سلمی، معاذ بن جویں بن حصین طائی سہسی۔ یہ شخص زید بن حصین کا چچا زاد بھائی تھا۔ زید ان لوگوں میں شامل تھا جن کو حضرت علیؓ نے نہروان میں قتل کیا اور خود یہ معاذ خوارج کے ان چار سوزنمیوں سے تھا جن کو حضرت علیؓ نے معاف کر دیا تھا۔ یہ سب کے سب حیان بن ظبیان کے گھر میں جمع ہوئے اور یہ مشورہ کرنے لگے کہ اپنا سردار کسے مقرر کریں؟

مستورد نے کہا کہ اے مسلمانو

اے مومنین جیسا تم چاہتے ہو اللہ ویسا ہی کریا اور ناپسندیدہ امور کو تم سے دور رکھے جس کو چاہو اپنا سردار بنا لو قسم ہے اُس خدا کی جو آنکھ کے اشارے اور دل کی چھپی ہوئی باتوں کو جانتا ہے، تم میں سے کوئی بھی سردار بنے مجھے ذرا دریغ نہ ہوگا۔ ہم کو دنیا کی عزت کی پروا نہیں ہے نہ دنیا میں باقی رہنے کی کوئی سبیل ہے جس گھر میں ہمیشہ رہنا ہے اُس کے سوا ہم کچھ نہیں جانتے۔

حیان بن ظبیان نے کہا مجھ سے پوچھتے ہو تو مجھے سرداری کی کوئی خواہش نہیں میں تم کو اور ہر شخص کو اپنے بھائیوں میں سے پسند کرتا ہوں۔ غور کرو تم اپنے میں سے کس شخص کو چاہتے ہو اُس کا نام لو سب سے پہلے میں اُسے بیعت کروں گا۔

مسلمانوں کے لئے نئے سردار کا انتخاب

یہ سن کر معاذ بن جویں بولا جب تم دونوں جو کہ صلاح و دین و رتبہ میں سادات اہل اسلام میں ہو اور عالی نسب ہو یہ بات کہتے ہو پھر کون مسلمانوں کی سرداری کرے گا؟ ہر شخص تو اس کام کی صلاحیت نہیں رکھتا جب سب لوگ رتبہ میں برابر ہیں تو چاہیے کہ مسلمانوں کی سربراہی وہ کرے جو معاملہ جنگ میں زیادہ بصیرت رکھتا ہو اور دین میں سب سے بڑا عالم ہو، اور اس بوجھ کے اٹھانے کی سب سے بڑھ کر طاقت رکھتا ہو اور تم دونوں الحمد للہ اس کام کے لئے اہل ہو مگر دونوں میں سے کوئی اس کام کو اپنے ذمہ لے۔ ان دونوں نے کہا تم اپنے ذمہ اس کام کو لو ہم نے تمہیں منتخب کیا، الحمد للہ کہ تم اپنے دین اور اپنی رائے میں کامل ہو۔ معاذ نے کہا تم دونوں عمر میں مجھ سے بڑے ہو تمہیں میں سے کوئی اس کام کو اختیار کرے۔

مسلمانوں کی سرداری پر بحث

یہ سن کر خوارج میں سے جو لوگ وہاں موجود تھے کہنے لگے کہ تم تینوں اشخاص کو ہم پسند کرتے ہے جس کو تم چاہو سردار مقرر کر دو تم تینوں میں سے کوئی ایسا نہیں ہے جس نے اپنے ساتھ والے سے یہ نہ کہا ہو ”تم اس کام کو اپنے ذمہ لو میں تمہیں منتخب کرتا ہوں اور خود مجھے اس کی خواہش نہیں“ جب یہ بحث زیادہ بڑھ گئی تو حیان بن ظبیان نے مستورد سے کہا کہ معاذ بن جویں نے مجھ سے اور تم سے کہا ہے کہ تم دونوں پر میں رئیس نہیں ہو سکتا کیونکہ دونوں مجھ سے عمر میں بڑے ہو۔ یہی قول میرا ہے تمہارے ہوتے میں سردار نہیں ہو سکتا کیونکہ کہ تم مجھ سے بھی عمر میں بڑے

شفیق و محتاط، بھروسے کے قابل ہے۔ اے امیر المومنین وہ کونسا راز ہے۔ امیر معاویہؓ نے فرمایا مجھے زیاد کا اور زمین فارس پر بھروسہ کر کے بیٹھ رہنے اور مجھ سے علیحدہ رہنے کا خیال کیا تو رات بھر نیند نہیں آئی۔

امیر معاویہؓ کو زیاد سے خطرہ

مغیرہؓ نے چاہا کہ زیاد کی فکر کو معاویہؓ کے دل سے اتار دیں۔ زیاد وہاں ہے تو کیا ہوا اے امیر المومنین۔ معاویہؓ نے کہا عا جزرہ جنابری بلا ہے ایک عرب کا اموال و دفنون کی فارس کے قلعوں میں پناہ گزین تدبیر میں مصروف حد اور موقع کا منتظر رہنا۔ مجھے تو یہ خوف ہے کہ اسی خاندان کے کسی شخص سے بیعت نہ کر لے ورنہ میرے لیے ازسرنو اسی جنگ و جدال کا سامنا ہوگا۔ مغیرہؓ نے کہا اے امیر المومنین اجازت ہو تو میں زیاد کے پاس جاؤں۔ امیر معاویہؓ نے فرمایا کہ ہاں جاؤ اور لطف سے پیش آؤ۔ مغیرہؓ زیاد کے پاس آئے زیاد نے ان کے آنے کی خبر سن کے کہا یہ تو کسی بڑے کام کے لیے آئے ہیں۔ وہ ایک کھلے برآمدے میں دھوپ کے رخ پر بیٹھا ہوا تھا۔ حضرت معاویہؓ گوا آنے کی اجازت دی گئی۔

مغیرہؓ کا زیاد کے پاس آنا

جب وہ آئے تو زیاد نے کہا بھلا ہو آنے والے کا۔ حضرت مغیرہؓ نے کہا بھلائی تمہارے ہی لیے ہے۔ اے ابو مغیرہؓ امیر معاویہؓ کو تشویش نے اس قدر پریشان کر دیا ہے کہ آخر مجھے تمہارے پاس بھیجا ہے۔ حسن کے علاوہ کوئی ایسا شخص ان کے پیش نظر نہیں تھا جو ریاست کی طرف ہاتھ بڑھائے۔ انھوں نے تو معاویہؓ سے بیعت کر لی۔ تم بھی ان کے یکسو ہونے سے قبل ہی اپنے لیے کچھ ایسا انتظام کر لو کہ امیر معاویہؓ کو تمہاری طرف سے کوئی اندیشہ نہ رہے۔ اس نے کہا آپ کیا مشورہ دیتے ہیں۔ اصل مطلب کی بات کہیے اور لمبی گفتگو نہ کیجئے گا۔ مشورہ اسی سے کیا جاتا ہے جس پر اعتماد ہوتا ہے۔

مغیرہؓ نے کہا میری رائے یہ ہے کہ تم امیر معاویہؓ کے متعلقین میں شامل ہو کر ان کی خدمت میں روانہ ہو جاؤ۔ زیاد نے کہا میں سوچوں گا اور خدا جو چاہے گا وہی ہوگا۔

حضرت مغیرہؓ اور زیاد کی امیر معاویہؓ سے ملاقات

ایک روایت یہ ہے کہ زیاد نے سال بھر سے زیادہ اس قلعے میں قیام کیا آخر امیر معاویہؓ نے اسے لکھا کہ تم کیوں اپنے کو ہلاک کر رہے ہو میرے پاس چلے آؤ اور مجھ سے بیان کرو کہ خراج سے کس قدر مال تمہیں وصول ہوا ہے اور کس قدر تم نے خرچ کیا ہے؟ اور کس قدر تمہارے پاس باقی ہے اور تمہارے لیے امان ہے جی چاہے میرے پاس قیام کرنا چاہے اپنے مقام پر واپس ہو جانا۔

زیاد فارس سے روانہ ہوا اور حضرت مغیرہؓ کو بھی خبر ہو گئی تھی کہ زیاد نے معاویہؓ کے پاس آنے کا ارادہ کر لیا ہے۔ یہ زیاد کی روانگی سے پہلے ہی امیر معاویہؓ کو پسا جانے کو اٹھ کھڑے ہوئے۔ زیاد اصطفیٰؓ سے روانہ ہو کر ار جان کی طرف آیا پھر ماہ بہر ازاں سے ہوتا ہوا حلوان کی راہ سے مدائن میں پہنچا۔ پہلے عبدالرحمنؓ نے جا کر امیر معاویہؓ کو زیاد کے آنے کی خبر دی اس کے بعد زیاد شام میں پہنچا اس کے مہینہ بھر کے بعد حضرت مغیرہؓ کی آمد ہو گئی۔ امیر معاویہؓ نے

ان سے کہا اے مغیرہ زیاد تو آپ سے مہینہ بھر کی راہ کے فاصلہ پر تھا اور آپ روانہ بھی اس سے پہلے ہوئے پھر بھی وہ آپ سے پہلے پہنچا۔ حضرت مغیرہ نے کہا اے امیر المومنین جب عاقل دوسرے عاقل سے کچھ پوچھتا ہے تو اس کا جواب دینا مشکل ہو جاتا ہے۔

امیر معاویہ کی زیاد سے پیشکش

امیر معاویہ نے فرمایا آپ جواب دینے میں احتیاط کرتے ہیں تو کریں کوئی راز کی بات ہو تو مجھ سے نہ کہیے حضرت مغیرہؓ نے فرمایا زیاد زیادتی کی امید میں آیا ہے اور میں نقصان کے خوف سے حاضر ہوا ہوں اور ہم دونوں کا سفر اسی لحاظ سے ہے۔ پھر امیر معاویہؓ نے زیاد سے اس مال کے بارے میں سوال کیا جو ملک فارس سے اسے وصول ہوا تھا۔ زیاد نے سب بیان کر دیا کہ حضرت علیؓ کو کتنا مال بھیجا۔ اور نامور میں خرچ کرنے کی ضرورت تھی ان میں کس قدر خرچ کیا۔ حضرت معاویہؓ نے اس کی بھی تصدیق کی جو کچھ زیاد نے خرچ کیا تھا اور جو کچھ اس کے پاس باقی تھا اسے بھی سچ سمجھا اور باقی مال کو اس سے لے گیا اور فرمایا کہ تم تو ہمارے خلاف کے امین ہو۔

عبداللہ بن عمر اور زیاد

یہ روایت بھی مجھ سے عمر نے بیان کی کہ زیاد جب فارس میں تھا تو امیر معاویہؓ نے اسے آنے کو لکھا۔ زیاد اپنے ساتھ منجانب بن راشد ضعی اور حارثہ بن بدر غدائی کو لے کر فارس سے روانہ ہوا۔ اور عبداللہ بن عامر نے ابن خازم کو ایک جماعت کے ساتھ فارس کی طرف یہ کہہ کر روانہ کیا کہ شاید زیاد تم کو راہ میں مل جائے تو اسے گرفتار کر لینا۔ ابن خازم فارس کی طرف چلا کوئی تو کہتا ہے کہ سوق اہواز میں اور کسی کا بیان ہے کہ ارجان میں زیاد اسے ملا اس نے زیاد کی باگ پر ہاتھ ڈال دیا اور کہا زیاد اتر گھوڑے سے منجاب نے لٹکار کر کہا اے ابن سوداہٹ وہاں سے نہیں تو تیرا ہاتھ اسی باگ میں لٹکا دوں گا۔ یہ بھی کہا گیا ہے کہ زیاد بیٹھا ہوا تھا کہ ابن خازم وہاں پہنچا اور زیاد سے تلخ کلامی کی اس پر منجاب نے اسے گالی دی زیاد نے پوچھا ابن خازم میں جا رہا ہوں۔ یہ سن کر ابن خازم زیاد سے شرمندہ ہو کر وہاں سے چلا گیا۔

بعض راویوں کی رائے

بعض راوی یہ کہتے ہیں کہ ابن خازم اور زیاد کے درمیان ارجان میں ملاقات ہوئی اور آپس میں جھگڑا بھی ہو گیا۔ زیاد نے ابن خازم سے کہا مجھے امیر معاویہؓ نے امان دی ہے اور میں وہیں جا رہا ہوں۔ دیکھو یہ ان کا خط میرے پاس موجود ہے۔ ابن خازم نے کہا اگر تم امیر المومنین کے پاس جا رہے ہو تو ہمیں تم سے کچھ غرض نہیں۔ یہاں سے ابن خازم ساور کی طرف سے اور زیاد ماہ بہنراذان کی جانب روانہ ہوا۔ امیر معاویہؓ کے پاس پہنچا تو فارس کے بارے میں اس سے سوال کیا۔ زیاد نے کہا اے امیر المومنین وہ مال میں نے ارزاق و عطایا میں اور کفالتوں میں صرف کیا جو کچھ باقی رہا وہ کچھ لوگوں کے پاس امانت کے طور پر میں نے رکھ دیا ہے۔ امیر معاویہؓ نے یہ سن کر بار بار اسی کلمہ کو دہرایا (باقی مال کو امانت رکھ دیا ہے)۔

امیر معاویہ اور زیاد میں مصالحت

زیاد نے لوگوں کو خطوط روانہ کیے جن میں شعبہ بن قلعم کا نام بھی تھا اور لکھا کہ تم لوگوں کو معلوم ہے کہ میری امانت تمہارے پاس ہے خدائے عزوجل کی کتاب پر ”انا عرضنا الامانة على السموات والارض والجبال“ (ہم نے آسمانوں اور زمین اور پہاڑوں کے سامنے امانت کو پیش کیا) یہ غور کرو اور جو کچھ تمہارے ذمہ ہے اسکی حفاظت کرو۔ زیاد نے جس مبلغ کا معاویہ سے اقرار کیا تھا ان خطوط میں اس کی تعین بھی کر دی تھی۔ اس نے یہ خط چھپا کر اپنے قاصد کے ہاتھ روانہ کیے اور اس سے کہا کہ کسی ایسے شخص کو بھی دکھا دینا جو امیر معاویہ تک اس خبر کو پہنچا دے۔ قاصد نے ایسا ہی کیا اور یہ بات کھل گئی۔ قاصد کو گرفتار کر کے معاویہ کے پاس لائے۔

معاویہ نے زیاد سے اندیشہ ظاہر کرنا

ان خطوط کو امیر معاویہ نے پڑھا تو معلوم ہوا کہ زیاد نے جو اقرار کیا تھا وہی ان خطوط میں بھی ہے۔ اب امیر معاویہؓ نے زیاد سے فرمایا مجھے اندیشہ ہے کہ تم نے مجھ سے مکر کیا اب جس طرح تمہارا جی چاہے میرے ساتھ مصالحت کرو۔ زیاد نے اسی مال پر معاملہ کر لیا جسے وہ کہہ چکا تھا کہ میرے پاس ہے اور معاویہ کے پاس اسے بھیج بھی دیا۔ اور کہا اے امیر المومنین والی فارس ہونے سے پیشتر بھی میرے پاس کچھ مال تھا اور میں چاہتا تھا کہ وہی مال رہ جائے اور جو کچھ فارس کی گورنری سے میں نے لیا ہے وہ نہ رہے۔ پھر زیاد نے امیر معاویہ سے درخواست کی کہ کوفہ میں رہنے کی اس اجازت اسے ہو جائے۔ امیر معاویہؓ نے اجازت دیدی اور وہ کوفہ روانہ ہو گیا۔

مغیرہ کا تعظیم و اکرام کا سلوک

حضرت مغیرہؓ نے اس کے ساتھ تعظیم و اکرام کا سلوک جاری رکھا۔ امیر معاویہؓ نے حضرت مغیرہؓ کو لکھ بھیجا کہ نماز جماعت میں زیاد، سلیمان بن صرو اور حضر بن عدی اور شبث بن ربعی وابن الہلوا اور عمرو بن الحق کو شریک ہونے کی تاکید رہے۔ اسی بناء پر یہ لوگ حضرت مغیرہؓ کے ساتھ نماز پڑھنے کو حاضر ہوا کرتے تھے۔

باب الفیل

یہ بھی روایت ہے کہ زیاد کوفہ میں آیا اور نماز ہونے کو تھی تو مغیرہؓ نے اس سے کہا تم آگے بڑھو اور نماز پڑھاؤ۔ زیاد نے کہا میں ایسا نہیں کر سکتا اپنی ریاست میں نماز پڑھانے کے لیے آپ مجھ سے زیادہ حقدار ہیں۔ اور ایک دفعہ مغیرہؓ کے پاس ام ایوب بنت عمارہ بن عقبہ بن ابی معیط بیٹھی تھی کہ زیاد آیا مغیرہؓ نے ام ایوب کو زیاد کے سامنے کر دیا۔ اور کہا ابو مغیرہؓ سے پردہ نہیں چاہیے۔ حضرت مغیرہؓ کی وفات کے بعد زیاد نے اس عورت سے عقد کر لیا ابھی وہ کم سن تھی۔ چنانچہ زیاد کے پاس ایک ہاتھی تھا لوگ اسے زیاد کے حکم سے ام ایوب کے سامنے لا کر کھڑا کر دیتے تھے اور وہ اسے دیکھا کرتی تھی۔ اس دروازہ کا نام ہی باب الفیل ہو گیا۔ اس سال غصبہ بن ابوسفیان نے لوگوں کو جج کرایا۔

۴۳ھ ہجری

واقدی کا خیال ہے کہ بسر بن رطاع نے اس سال روم سے جنگ کی اور اسی سرزمین پر جاڑوں کی فصل گزار دی اور قسطنطنیہ تک پہنچ گیا۔ مگر اکثر اہل تاریخ اس خبر کو غلط سمجھتے ہیں۔ ان کا بیان ہے کہ زمین روم پر بسر کو کبھی کوئی جاڑا نہیں گزرا۔

حضرت عمرو بن عاص کی وفات

اسی سال حضرت عمرو بن عاص نے مصر میں عید الفطر کے دن رحلت کی۔ عمرو بن خطابؓ کے عہد میں چار برس اور عثمان کے زمانہ میں دو مہینے کم چار برس اور معاویہ کے وقت میں ایک مہینہ کم دو برس انھوں نے مصر میں حکومت کی ہے۔

اسی سال معاویہ نے حضرت عبداللہ بن عمرو بن عاص کو باپ کے مرنے کے بعد والی مصر مقرر کیا واقدی کے قول کے مطابق دو برس کے قریب یہ والی مصر رہے۔

اسی سال مدینہ میں محمد بن مسلمہ نے انتقال کیا انکی نماز جنازہ مروان بن حکم نے پڑھی۔

اسی سال بعض مورخین کہتے ہیں کہ مستورد بن علفہ خارجی قتل کیا گیا۔ بعض کہتے ہیں کہ ۴۲ھ ہجری میں

قتل ہوا۔

مستورد بن علفہ خارجی

ہم پہلے ذکر کر چکے ہیں کہ وہ خوارج جو نہرون کے زخمیوں میں تھے اور جورے میں تھے اور ان کے علاوہ اور بھی سب کے سب تین شخصوں سے رجوع کرتے تھے۔ جن میں سے ایک مستورد بن علفہ بھی تھا اور انھوں نے مستورد سے بیعت کی تھی اور اس بات پر اتفاق کیا تھا کہ یکم شعبان ۴۳ھ ہجری میں بغاوت کریں گے۔ قبیصہ بن دمون نے جو حضرت مغیرہ کے عہد میں رئیس شرط پولیس سربراہ تھا۔ مغیرہ کو یہ خبر پہنچائی کہ خوارج نے حیان بن ظبیان کے گھر میں مجتمع ہو کر یہ عہد کیا ہے کہ یکم شعبان میں جگہ آپ پر خروج کریں گے۔ یہ شخص بنی ثقیف کے حلیفوں میں تھا اور کہتے ہیں کہ اس کی اصل جگہ حضرموت و صدف سے ہے۔ حضرت مغیرہ نے اس سے کہا کہ کو تو الی کی جمعیت لے کر جاؤ اور حیان بن ظبیان کے مکان کو گھیرے میں لے لو اور میرے پاس لے آؤ۔ سب اسی کو رئیس خوارج سمجھتے تھے۔ قبیصہ پولیس کی جمعیت اور بہت سے لوگ ساتھ لے کر روانہ ہوا۔

حیان بن ظبیان کے گھر سے خوارج کی گرفتاری

حیان بن ظبیان کیا دیکھتا ہے کہ دن دو پہر اس کے گھر میں لوگ گھس آئے۔ اس وقت معاذ ابن جویں اور کوئی بیس شخص ان دونوں کے اصحاب میں سے وہاں موجود تھے۔ اور اس کی عورت جو کہ ایک جا رہی ام ولد تھی فوراً انھی اور سب کی تلواریں پچھونوں کے نیچے اس نے چھپا دیں۔ بعض لوگ اپنی اپنی تلوار ڈھونڈنے کو اٹھے تو کوئی تلوار نہ ملی۔

سب نے خود کو گرفتار کروادیا۔ قبیلہ سب کو لے کر مغیرہ بن شعبہ کے پاس پہنچا۔ مغیرہ نے ان سے پوچھا کہ مسلمانوں میں تفرقہ ڈالنے کا فرمایا تم نے ارادہ کیا۔ ان لوگوں نے کہا ہم نے اس بات کا ارادہ ہی نہیں کیا۔ حضرت مغیرہ نے فرمایا نہیں نہیں مجھے سب خبر ملی اور اس کی تصدیق تمہارے اس اجتماع سے ہوگئی۔

حیان بن ظبیان کے گھر کا محاصرہ

انہوں نے کہا کہ اس گھر میں ہمارے اجتماع کا سبب یہ تھا کہ جبیان بن ظبیان نے ہمیں قرآن سیکھنے پر آمادہ کیا۔ اس لئے ہم لوگ اس کے پاس مجتمع ہوا کرتے ہیں اور اسے قرآن سنایا کرتے ہیں۔ مغیرہ نے حکم دیا کہ ان سب کو قید خانہ میں لے جاؤ۔ اس کے بعد یہ لوگ کئی برس تک قید رہے ان کے گرفتار ہو جانے کا حال ان کے ساتھ والوں کو معلوم ہوا تو وہ خائف ہو گئے۔

سازش بے نقاب ہوگئی

وہ اسی بحث میں تھے کہ کوئی کہتا تھا فلاں جگہ چلے جائیں کوئی کہتا تھا نہیں فلاں مقام پر جانا چاہیے کہ حجار بن ابجر نے ایک گھر میں سے جس میں وہ خود اور کچھ اس کے رشتہ دار موجود تھے، اس مکان کے اندر چلے گئے اور فوراً ہی دو سوار اور آئے وہ بھی اندر چلے گئے تھوڑی دیر نہ گزری تھی کہ ایک اور آیا اور اندر چلا گیا پھر ایک اور آیا اور اسی مکان میں گھس گیا۔ اسے یہ دیکھ کر ایک فکر ہوگئی بات یہ تھی کہ ان لوگوں کے بغاوت کرنے کا وقت قریب آ گیا تھا۔ حجار جس گھر میں اتر ا ہوا تھا وہاں کی مکان مالکہ اپنے بچہ کو دودھ پلا رہی تھی اس عورت سے اس نے پوچھا۔ ارے یہ سوار کیسے ہیں جو سامنے والے مکان کے اندر جا رہے ہیں۔ کہنے لگی واللہ میں نہیں جانتی یہ کون لوگ ہیں؟ یہی دیکھتی ہوں کہ بہت سے لوگ پیادے اور سوار اس مکان میں آتے جاتے رہتے ہیں یہ سلسلہ بند نہیں ہوتا کچھ دنوں سے ہم سب کو ان لوگوں کی طرف سے اندیشہ سا ہو رہا ہے یہ نہیں معلوم یہ ہیں کون لوگ ہیں؟

مستور دبن علفہ کی روانگی حیرہ

یہ سن کر حجاز اپنے گھوڑے پر سوار ہوا ایک غلام کو ساتھ لے کر اس مکان کے دروازہ پر آیا۔ اس نے دیکھا کہ انہیں میں سے ایک شخص دروازہ پر نگہبانی کر رہا ہے جو کوئی دروازہ پر آتا ہے پہلے یہ جا کر اپنے سردار کو اطلاع کرتا ہے اور وہ آنے کی اجازت دیتا ہے اگر ان کے شناساؤں میں سے کوئی آتا ہے تو سیدھا اندر چلا جاتا ہے اس کے لیے اجازت لینے نہیں جاتا۔

حجار ابجر

حجاز جب پہنچا وہ اسے پہچانتا نہ تھا۔ اس نے کہا آپ کون صاحب ہیں؟ آپ کو کیا کام ہے؟ کہا میں اپنے سردار سے ملنا چاہتا ہوں۔ اس نے پوچھا آپ کا نام کیا ہے؟ کہا حجاز بن ابجر۔ اس نے کہا ذرا ٹھہریے لوگوں کو آپ کے آنے کی اطلاع دیکر میں ابھی آتا ہوں۔ حجاز نے کہا ضرور جاؤ۔ وہ اندر گیا ہی تھا کہ اس کے پیچھے پیچھے حجار بھی بڑی پھرتی سے چلا آیا اور ایک بڑے سائبان کے دروازہ تک پہنچ گیا۔ سائبان میں سب بیٹھے ہوئے تھے اور نگہبان

ان سے کہہ رہا تھا کہ یہ شخص جس پر مجھے شبہ ہوتا ہے، امیر کے پاس آنا چاہتا ہے۔ حجاز بن ابجر اپنا نام بتاتا ہے۔ اس نے سن لیا کہ سب لوگ ڈر رہے ہیں اور کہہ رہے ہیں واللہ حجاز بن ابجر کا آنا اچھا نہیں۔ یہ سن کر اس نے ارادہ کیا کہ یہیں سے پلٹ جائے اور ان لوگوں کی طرف سے جو شبہ اس کے دل میں پیدا ہو گیا ہے اس پر اکتفا کرے مگر بغیر ان کے دیکھے ہوئے پلٹ جانے پر بھی اس کا دل راضی نہ ہوا۔ آگے بڑھا سائبان کے دروازہ پر دوپرت کا پردہ پڑا تھا دونوں پرتوں کے بیچ میں آ کر اسلام علیکم کہہ کر وہیں ٹھہر گیا۔ دیکھا کہ ایک بڑی جماعت ہے ہتھیار ہیں زر ہیں۔

حجاز اور علی بن ابی شمر

حجاز نے کہا خداوند ان کو توفیق خیر دے پوچھا خدا عافیت سے رکھے آپ کون لوگ ہیں؟ اس جماعت میں علی بن ابی شمر بن حصین تمیم برابی بھی موجود تھا۔ خوارج میں سے آٹھ شخص جو نہر دان سے بھاگے تھے ان میں سے ایک یہ بھی تھا اور عرب کے شہسواروں اور زاہدوں اور نیک لوگوں میں اس کا شمار ہوتا تھا۔ اس نے حجاز کو پہچانا اور کہا اے حجاز بن ابجر اگر تم مخبری کرنے کی ارادہ سے آئے ہو تو سب حال تم کو معلوم ہو گیا اگر کچھ اور کام ہے تو اندر چلے آؤ۔ بیٹھو ہم سے اپنے آنے کا سبب بیان کرو۔ اس نے کہا اندر آنے کی ضرورت نہیں اور یہ کہہ کر وہاں سے پلٹا۔ وہ لوگ آپس میں کہنے لگے کہ اس شخص کو پکڑ کر قید کر لو۔ بہتمباری مخبری کر دے گا۔

یہ لوگ یہ سن کر اس کے پیچھے چلے، آفتاب غروب ہونے کو تھا وہ گھوڑے پر سوار ہو چکا تھا اس وقت اس کے پاس پہنچے کہا کہ اپنا حال ہم سے بیان کر دو اور یہ بتا دو کہ تم کیوں آئے تھے۔ اس نے کہا میں کسی ایسے کام کے لیے نہیں آیا تھا جس سے تم کو تشویش اور پریشانی ہو۔ ان لوگوں نے کہا کہ ذرا ٹھہرو کہ ہم تمہارے پاس آ کر باتیں کریں یا تمہیں ہمارے پاس آ کر حال بیان کر دو تا کہ ہم اپنا حال تم سے بیان کر دیں اور اپنا مطالبہ ظاہر کر دیں اس نے کہا میں تمہارے پاس نہیں آتا اور نہ اسکا روادار ہوں کہ تم میں سے کوئی شخص میرے پاس آئے۔ یہ سن کر علی بن ابی شمر نے کہا کہ آج کی رات تم ہمیں اس بات سے مطمئن کر دو کہ ہماری مخبری نہ کرو گے اور اس میں تمہارا احسان ہوگا ہمارے تمہارے درمیان حق قرابت بھی تو ہے۔ حجاز نے کہا رات کی رات کیا ہمیشہ کے لیے تم میری طرف سے مطمئن رہو یہ کہہ کر میں کوفہ چلا آیا اور اپنے لوگوں کو بھی ساتھ لیتا آیا۔

خوارج کی روانگی

یہاں اور لوگوں نے آپس میں کہا کہ ہمیں تو اس بات کا اطمینان نہیں ہے کہ یہ شخص ہماری مخبری نہ کرے گا۔ ہمیں اسی وقت اس جگہ کو چھوڑ دینا چاہیے۔ بس مغرب کی نماز سب نے پڑھی اور حیرہ سے نکل کر متفرق ہو گئے۔ ان کے سردار نے سب سے کہہ دیا تھا کہ بنی سلمہ میں سلیم بن محدود ج بدی کے مکان میں مجھ سے ملیں اور وہ حیرہ سے نکل کر قبیلہ عبد القیس سے ہوتا ہوا بنی سلمہ میں آیا۔ سلیم بن محدود اسکا خسر تھا اسے بلا بھیجا اس نے اس کو اور اس کے ساتھ پانچ یا چھ شخص اور تھے ان کو اپنے گھر میں اتار لیا۔ حجاز اپنے گھر واپس آیا اور وہ لوگ بھی انتظار کر رہے تھے کہ ان کا ذکر حاکم سے یا لوگوں سے جو اس نے کیا ہوگا اس کا کچھ حال معلوم ہو۔ اس نے کسی سے بھی ان کا ذکر نہیں کیا نہ کوئی ایسی بات اس کی طرف سے جو انھیں ناگوار ہونے کے سننے میں آتی۔

حضرت مغیرہ کو اطلاع

مغیرہ بن شعبہ کو خبر پہنچ گئی کہ خوارج انھیں دنوں میں بغاوت کرنے والے ہیں اور اپنے میں سے ایک شخص کو اپنا امیر بھی وہ مقرر کر چکے ہیں۔ مغیرہ نے یہ سن کر لوگوں کے سامنے تقریر کی۔

حضرت مغیرہ کی اہل کوفہ کو تقریر

حمد وثنائے باری تعالیٰ کے بعد فرمایا:

اے لوگوں تم خوب جانتے ہو کہ میں ہمیشہ تمہاری جماعت کے لیے عافیت کا خواہاں رہا ہوں۔ بمعہ حالات سے تم کو دور رکھتا ہوں اور بخدا مجھے اندیشہ رہا کرتا ہے کہ یہ طرف اہل تقویٰ و دانش کے سوا جو لوگ کہ تم میں جاہل ہیں ان کے حق میں بدسلوکی ہے۔ اور بخدا مجھے ڈر ہے کہیں ایسا نہ ہو کہ اس کے سوا چارہ کار ہی نہ رہے کہ اہل تقویٰ و دانش بھی امقا اور جاہل کے گناہ میں دھر لیے جائیں تو اے لوگو تم پر لازم ہے کہ بلا کے پھیل جانے سے پہلے ہی اپنے جاہلوں کو روک لو۔ میں نے یہ سنا ہے کہ تم میں کچھ لوگ یہ ارادہ کیے ہوئے ہیں کہ شہر میں بغاوت و مخالفت کر کے خروج کریں۔ میں قسم کہا کر کہتا ہوں کہ عرب کے جس قبیلہ کے ساتھ وہ خروج کریں گے اسے میں ایسا تباہ کروں گا کہ اوروں کو عبرت ہوئے گی۔ لوگوں کو چاہیے کہ پشیمان ہونے سے پیشتر ہی سوچ سمجھ لیں میں نے یہ تقریر آج اسی لیے کی ہے کہ تمام حجت ہو جائے۔ اور کوئی عذر باقی نہ رہے۔

معقل بن قیس کی حضرت مغیرہ سے گفتگو

معقل بن قیس ریاحی یہ سن کر اٹھ کھڑا ہوا اور کہا اے امیر کسی نے آپ کو یہ بھی بتایا کہ یہ کون لوگ ہیں اگر ان کے نام معلوم ہیں تو ہمیں بتائیے وہ کون کون لوگ ہیں؟ ہم میں سے اگر وہ ہونگے تو ہم خود ان سے نمٹ لیں گے آپ کو زحمت نہ کرنا پڑے گی اور اگر وہ اور ہی لوگ ہیں تو آپ اہل شہر میں سے جو اطاعت گزار ہیں انھیں حکم دیجئے کہ ہر ہر قبیلہ کے لوگ اپنی قوم کے جاہلوں کو یہاں حاضر کر دیں۔ مغیرہؓ نے کہا نام تو کسی کا میں نے نہیں سنا مجھے اتنا ہی معلوم ہوا ہے کہ ایک جماعت نے شہر میں بغاوت کرنے کا ارادہ کیا ہے۔ معقل نے کہا خدا آپ کا بھلا کرے میں تو اپنی قوم میں جاتا ہوں جس خیال میں وہ ہونگے اس کے لیے آپ کو زحمت نہ کرنا پڑے گی۔

قوم کا رد عمل

اسی طرح ہر سردار قوم کو چاہیے کہ اپنی قوم کے بارے میں آپ کو زحمت نہ دیں مغیرہؓ منبر سے اتر آئے۔ اب مغیرہ بن شعبہ نے سب قبائلی سرداروں کو بلا کر ان سے کہا کہ جو کچھ ہوا وہ تمہیں معلوم ہے اور میں نے جو کچھ کہا وہ تم نے سنا۔ روستا قوم میں سے ہر شخص کو اب یہ چاہیے کہ اپنی اپنی قوم کے بارے میں مجھے زحمت نہ دیں اگر ایسا نہ ہوا تو قسم ہے مجھے اس خدا کی جس کے سوا کوئی معبود نہیں ہے کہ تمہارے لیے نیکی کو بدی سے اور گوارا کو ناگوار سے بدل کر

رہوں گا۔ اب کوئی ملامت گر ملامت کرے تو اپنے ہی نفس پر کرے جب میں نے پہلے ہی متنبہ کر دیا تو پھر مجھ پر کچھ الزام نہیں۔

صعصعہ کی قبیلہ عبدالقیس میں تقریر

اب روسائے قوم وہاں سے ٹھہ کر اپنے اپنے قبیلہ میں آئے اور انھیں خدا اور مذہب کا واسطہ دے کر کہا کہ جس شخص پر تمہارا گمان ہو کہ وہ فساد برپا کیا چاہتا ہے یا جماعت سے الگ ہونا چاہتا ہے ہمیں بتادو کہ وہ کون شخص ہے۔

صعصعہ بن صوحان نے قبیلہ عبدالقیس میں آ کر تقریر کی اور اسے خوب معلوم تھا کہ مستور داوڑ اس کے اصحاب سلیم بن محدود کے گھر میں موجود ہیں۔ گویہ ان لوگوں سے الگ تھا اور ان کے مذہب سے نفرت کرتا تھا مگر یہ گوارا نہ تھا کہ اس کی برادری میں رہ کر وہ گرفتار ہوں اور اپنی قوم کے ایک خاندان سے برائی کرے۔ جو کچھ اس نے کہا وہ کلمہ خیر تھا اور اس زمانے میں اس خاندان میں بہت شرفاء تھے اور شمار میں بھی کم نہ تھے اس نے نماز عصر کے بعد تقریر کی۔

اس نے کہا اے خدا کے بندو

شکر ہے اس پروردگار کا کہ جب اس نے مسلمانوں میں فضیلت کی تقسیم کی تمہیں بہترین فضائل سے مخصوص کیا۔ اسی سبب سے تم نے خدا کے اس دین کو قبول کیا جو خدا نے اپنے لیے پسند کیا اور اپنے اسی ملائکہ و انبیاء کے واسطے انتخاب کیا اور اس دین پر تم قائم رہے یہاں تک کہ خدا نے اپنے رسول ﷺ کو اپنے پاس بلا لیا۔ ان کے بعد لوگوں میں اختلاف پڑا۔ ایک گروہ ثابت قدم رہا ایک گروہ مرتد ہو گیا۔ ایک گروہ نے بے پروائی کی ایک گروہ نے تامل کیا۔ تم نے اللہ اور اس کے رسول پر ایمان رکھنے کے سبب سے اس کے دین کو اپنے لیے لازم کر لیا اور مرتدوں سے یہاں قتال کیا کہ دین قائم ہو گیا اور خدا نے ظالموں کو ہلاک کیا۔ اسی سبب سے خدا نے ہر شے میں ہر حال میں تمہارے لیے خیر و برکت میں زیادتی کی یہاں تک کہ امت کے درمیان اختلاف پڑ گیا۔ ایک گروہ نے کہا ہم کو طلحہ و زبیر و عائشہ سے مطلب ہے، ایک گروہ نے کہا ہم کو اہل مغرب سے تعلق ہے، ایک گروہ نے کہا ہم کو عبد اللہ بن وہب سے راسی ازدی سے غرض ہے۔ تمہیں خدا نے توفیق و تصویب رائے عطا کی تھی تم یہی کہتے رہے کہ ہم کو کسی سے مطلب نہیں سوا اہل بیعت کے جن کے سبب سے خدا نے پہلے ہی ہم کو شرف بخشا۔ پھر تم ہمیشہ حق پر رہے کبھی اس کو تم نے نہیں چھوڑا یہاں تک کہ خدا نے تمہارے اور جو لوگو تمہاری طرح ہدایت و رائے رکھتے تھے ان کے ہاتھوں بیعت توڑنے والوں کو (ناکشین) جنگ جمل میں اور دین سے نکل جانے والوں کو (مارقین) جنگ نہروان میں ہلاک کیا۔ ”صعصعہ نے یہاں اہل شام کا ذکر اس سبب سے ترک کیا کہ اس وقت انھیں کی بادشاہی تھی۔“ اور اس فرقہ مارقین سے بڑھ کر خدا کا تمہارا، تمہارے بنی کے اہل بیعت کا، تمام مسلمانوں کا کوئی دشمن نہ

ہوگا جن خطا کاروں نے ہمارے امام کو چھوڑ دیا اور ہمارے خون کو حلال سمجھا، ہم کو کافر بنایا تم کو اس بات سے اجتناب کرنا چاہیے کہ ان کو اپنے گھروں میں جگہ دو اور ان کے حال کو چھپاؤ۔ اس فرقہ مارعین کے ساتھ دشمنی کرنے میں تم کو عرب کے تمام قبائل سے بڑھ کر کردار ارا کرنا چاہیے اور میں اس بات کی تفتیش کرونگا اور پوچھوں گا اگر مجھ سے سچ سچ بیان کر دے تو میں ان کی خون ریزی کو تقریب الہی کا موجب سمجھوں گا۔ اس لیے کہ ان کا خون بہانا حلال ہے

تفصیلی بات چیت

اس نے کہا کہ اے بنی عبد قیس! یہ حکام ہمارے تم کو خوب پہچانتے ہیں اور تمہاری رائے سے خوب واقف ہیں ان کو ایسا موقع نہ دو کہ وہ تم کو قتل کر ڈالیں۔ تم سے اور تم جیسوں سے بگڑ جاتے انھیں دیر نہ لگے گی۔ یہ کہہ کر وہ سرک کر بیٹھ گیا اور اس کی قوم کے سب لوگوں نے یہی کہا کہ خدا ان پر لعنت کرے اور ان سے بیزار رہے۔ قسم ہے خدا کی ہم ان کو پناہ نہ دیں گے اور اگر ہم کو ان کا حال معلوم ہو جائے گا تو ضرور تجھ کو مطلع کر دیں گے۔

مستور اور سلیم بن محدوج

بس ایک سلیم بن محدوج تھا کہ اس نے زبان سے کچھ نہ کہا۔ وہ شکستہ و خاموش اپنی قوم کی طرف روانہ ہوا۔ اسے گوارانہ تھا کہ اپنے رفقاء کو اپنے گھر سے نکال دے اور وہ اس پر ملامت کریں ان کے ساتھ سدھیانہ بھی تھا۔ ان کو اس پر بہت بھروسہ تھا یہ بھی اسے گوارانہ تھا کہ اسی کے گھر میں وہ گرفتار کر لیے جائیں پھر وہ بھی ہلاک ہوں اور یہ بھی اسی تشویش میں گھر میں داخل ہوا۔ ادھر مستورد کے پاس اس کے رفقاء بھی آئے ان میں سے کوئی ایسا نہ تھا جس نے یہ خبر نہ بیان کی ہو کہ مغیرہ بن شعبہ نے لوگوں کے سامنے کیا تقریری کی اور روساء قبائل کی خبر لے کر آئے اور انھوں نے کیا تقریر کی اور سب نے مستورد سے کہا کہ ہم کو یہاں سے لے چل بخدا ہمیں اندیشہ ہے کہیں اپنے ہی قبیلہ میں گرفتار نہ ہو جائیں۔ اس نے پوچھا جس طرح تمام قبائل کے رسوا نے اپنے اپنے قبیلہ میں تقریر کی ہے کیا قبیلہ عبد قیس کے سردار نے اپنے لوگوں میں کچھ تقریر نہیں کی۔ لوگوں نے کہا کیوں نہیں کی بے شک کی ہے۔ مستورد نے کہا صاحب خانہ نے تو مجھ سے کچھ بھی ذکر نہیں کیا۔ لوگوں نے کہا اسے شرم مانع ہوئی ہوگی جو تم سے اس بات کا ذکر نہیں کیا۔

صعصعہ کی تقریر

اس نے ابن محدوج کو بھلا بھیجا وہ آیا تو کہا میں نے سنا ہے کہ میرے اور میرے اصحاب کے بارے میں تمام خاندانوں کے رئیسوں نے اپنے اپنے قبیلہ میں جا کر تقریر کی ہے تو میں پوچھتا ہوں کہ کیا تمہارے قبیلہ میں بھی کسی نے آ کر اس قسم کی کچھ گفتگو کی ہے؟ اس نے کہا ہاں۔ صعصعہ نے ہم لوگوں میں آ کر یہ تقریر کی کہ حاکم کے

ملزمین میں سے کسی کو اپنے گھر میں ہم پناہ نہ دیں اور بہت سی باتیں ہیں جن کا ذکر تم سے میں اس لیے نہیں کہتا کہ تم سمجھو گے کہ تمہارا معاملہ مجھ پر گراں ہے۔ مستورد نے کہا تم نے مہمان نوازی کی اور احسان کیا۔ ہم لوگ انشاء اللہ بہت جلد یہاں سے کوچ کر جائیں گے۔ ابن محدوج نے کہا واللہ اگر میرے گھر میں وہ تم کو گرفتار کرنے کا ارادہ کرتے تو جب تک تمہارے بچانے میں اپنی جان نہ دے دیتا۔ اس وقت تک تم کو تمہارے رفقاء میں سے کسی کو وہ نہ پاسکتے۔ مستورد نے کہا خدا حفاظت فرمائے۔

معاذ بن جوہن کے مدحیہ اشعار

مغیرہ کے قید خانہ جو لوگ تھے ان کو بھی یہ خبر پہنچی کہ اہل شہر نے اس بات پر اتفاق کیا ہے کہ خوارج یہاں سے نکال دیئے جائیں اور گرفتار کئے جائیں تو اسی بارے میں معاذ بن جوہن نے اس مضمون کے کچھ اشعار کہے۔

”اے جانباز و اب وہ وقت آ گیا کہ جس جس نے اپنی جان خدا کے ہاتھ بیچی ہے شہر سے نکل جائے۔“ تم نے خطا کاروں کے شہر میں نادانی سے قیام کیا۔ تم میں سے ایک ایک شخص گرفتار کیا جاتا ہے کہ قتل کیا جائے۔“ ”اب حملہ کرد و دشمنوں کی قوم پر کہ انھوں نے گمراہی سے تم کو ذبح کرنے کے لیے ٹھہرا رکھا ہے۔“ ”ہاں بھائیو اس انجام کے حاصل کرنے کا اب قصد کرو جو نیکی اور انصاف کی یادگار رہ جائے۔ کاش میں بھی ایک سخت استخوان زرہ پوش بے عیب باد پر پر سوار تمہارے ساتھ ساتھ ہوتا کاش میں بھی تمہارے ساتھ ساتھ تمہارے دشمن سے مقابلہ کرتا اور سب سے پہلے مجھ ہی کو وہ جام مرگ پلا دیتا۔ مجھ پر بہت شاق ہے کہ تم ستائے جاؤ، نکالے جاؤ اور میں ابھی تک مفسدوں پر تلوار نہ کھینچوں اور کسی باوقار شخص نے ابھی تک ان (مفسدوں) کی جماعت کو متفرق نہ کیا ہو جس کی شجاعت کا یہ حال کہ جہاں کسی نے کہا کہ وہ پیٹھ پھیری فوراً اس نے رخ کیا۔ گھمسان کی جنگ میں شمشیر بکف در آیا

اور مشکلات پر صبر کرنے کو سب سے بہتر سمجھا۔ مجھ پر شاق ہے کہ تمہاری توہین و تنقیص ہو رہی ہو اور میں اسیرِ پابزِ نجیرِ غم و غصہ میں مبتلا رہوں۔ اگر میں اس وقت موجود ہوں جب دشمن تم پر حملہ کریں تو دونوں لشکروں کے درمیان گرد و غبار کے بلند کرد و دنگا۔ کتنے ہی مجموعوں کو میں توڑ چکا ہوں کتنی ہی دفعہ لوٹ مار میں شریک رہا ہوں کتنے ہی حریفوں کو خاک و خون میں لٹا چکا ہوں۔

اب مستورد نے اپنے رفقاء کو بلا بھیجا اور کہا کہ تم سب اس قبیلہ سے نکل جاؤ ایسا نہ ہو کہ ہماری وجہ سے نادارہ کسی مسلمان کو ضرر پہنچے۔ ان لوگوں میں سے ایسے لوگ بھی تھے۔

خوارج کا عقیدہ رکھنے والے لوگ

جو خوارج کا عقیدہ رکھتے تھے۔ سب نے مقام سورا میں جانے کی تجویز کی اور وہاں چلے بھی گئے۔ چار چار پانچ پانچ دس دس کر کے تین سو آدی وہاں جمع ہوئے پھر یہاں سے صراۃ کی طرف گئے اور ات وہیں بسر کی۔

حضرت مغیرہ کی قبائلی سرداروں سے مشاورت

حضرت مغیرہ بن شعبہ کو یہ خبر ہوئی تو قبائل کے سرداروں کو بلا کر کہا کہ ان بد بختوں کی موت اور نادانی اس کا باعث ہوئی کہ انھوں نے خروج کیا۔ کون شخصتمہاری رائے میں ایسا ہے جسے میں وہاں بھیجوں۔ حضرت عدی بن حاتم اٹھ کھڑے ہوئے اور فرمایا ہم بھی ان سے دشمنی رکھتے ہیں ان کی رائے کو بے وقوفی سمجھتے ہیں تمہارے طاعت گزاروں میں ہیں۔ ہم میں سے جسے کہو گے جائے گا۔ معقل بن قیس اٹھ کھڑے ہوئے اور انھوں نے کہا جتنے روسائے شہر یہاں موجود ہیں ان میں سے جسے بھیجیں گے اسے بات سننے والا طاعت گزار اس فرقے سے بیزاران کی تباہی کا خواستگار ہی پائیں گے۔ اور خدا آپ کا بھلا کرے ایسے کسی شخص کو آپ وہاں نہیں بھیج سکتے جو مجھ سے بڑھ کر ان کا دشمن اور ان کے ساتھ سختی سے پیش آنے والا ہو مجھ ہی کو وہاں بھیجے اور میں بحکم خدا ان کے لیے کافی ہوں۔ مغیرہ نے کہا بسم اللہ کرو روانہ ہو جاؤ۔ اور اس کے ساتھ جانے کے لیے تین ہزار آدمیوں کی روانگی کا سامان کر دیا۔

معقل کی خوارج سے لڑنے کی پیش کش

اور قبضہ میں دمعون سے مغیرہ نے کہا شعیہ سے مل کر ان کے معقل کے ساتھ روانہ کر کہ یہ ان کے بڑے اصحاب میں تھا جب مشہور و معروف شعیوں کو تو روانہ کرے گا تو سب کے سب جمع ہو جائیں گے ایک دوسرے سے مانوس ایک دوسرے کا خواہ خیر ہوگا پھر سب سے زیادہ یہی خوارج کے قتل کو حلال سمجھتے ہیں اور ان پر جرات ان کی بہت بڑھی ہوئی ہے اور اس سے پیشتر بھی ان سے لڑ چکے ہیں۔

صعصعہ بن صوحان

مرہ بن منذ انھیں لوگوں میں ہے جن کو اسی مجلس میں معقل کے ساتھ جانے کا حکم ہوا تھا وہ کہتا ہے معقل کے بعد صعصعہ بن صوحان اٹھ کھڑے ہوئے اور کہا اے امیر مجھے وہاں بھیجے قسم بخدا میں ان کے خوان کو مباح سمجھتا ہوں اس کا بار اپنے سر لینے کو تیار ہوں۔ مغیرہ نے کہا تم بیٹھو تم تو خطیب ہو اور ذرا اس بات کو یاد رکھنا۔

عثمان بن عفانؓ پر الزام لگانے کا سبب

سبب یہ تھا کہ مغیرہ کو خبر پہنچی تھی کہ وہ عثمان بن عفانؓ میں عیب نکالا کرتا ہے اور علیؓ کا ذکر بہت کیا کرتا ہے اور ان کو فضیلت دیتا ہے۔ اور ایک بار مغیرہ نے اسے بلا کر یہ کہہ بھی دیا تھا کہ خبردار اب میں کسی سے نہ سنوں کہ تو نے کسی کے سامنے عثمان کو عیب لگایا اور علیؓ کی کوئی فضیلت علانیہ بیان کی تم جو کچھ علیؓ کی فضیلت بیان کرتے ہو میں اس سے ناواقف نہیں ہوں۔ بلکہ تم سے زیادہ میں جانتا ہوں لیکن حاکم وقت غالب ہے ہم تو لوگوں کے سامنے ان کے عیب ظاہر کرنے کے لیے مجبور ہیں۔ اس بارے میں جو کچھ ہمیں حکم دیا گیا ہے اس میں سے بہت کچھ ہم چھوڑ دیتے ہیں

بس اتنا ہی ذکر کرتے ہیں۔ تقیہ کے طور پر جس سے کچھ چارہ نہیں ہے تاکہ ان لوگوں تک نہ پہنچے۔ اگر تو علی کی فضیلت بیان کرنا چاہے تو اپنے اصحاب میں اپنے گھروں میں چھپا کر بیان کرنا چاہیے اگر مسجد میں اعلانیہ بیان کرے گا تو خلیفہ وقت اس کا متحمل نہ ہوگا نہ اس بارے میں ہمارا کوئی عذر سنے گا۔ صمصعہ یہی کہتا رہا بہت اچھا یہی کرونگا۔ پھر مغیرہؓ کو یہی خبر پہنچتی رہی کہ جس بات سے اسے منع کیا تھا اس نے پھر وہی کام کیا۔

معقل بن قیس کی روانگی

اب جو صمصعہ نے کھڑے ہو کر یہ کہا کہ مجھے وہاں بھیجے تو مغیرہؓ کو ناگوار گزرا۔ کیونکہ اس کی مخالفت کرنے کا غصہ دل میں بھرا ہوا تھا اس لیے انھوں نے فرمایا کہ بیٹھو تم تو خطیب ہو۔ اور ذرا اس بات کو یاد کر کھنا اس نے کہا کیا میں فقط خطیب ہوں؟ ہاں میں زبردست خطیب اور رئیس ہوں واللہ اگر جنگ جمل میں عبدالقیس کے علم کے نیچے سرکٹ رہے تھے تو تمہیں معلوم ہو جاتا کہ میں بر شیر ہوں۔ مغیرہؓ نے کہا اب بس کرو زبانتہاری بہت فصیح ہے۔ بہت جلد قبصیہ بن دمون نے تین ہزار آدمی شیعون میں سے چیدہ چیدہ شہسوار معقل کے ساتھ روانہ کیے۔

معقل بن قیس کو ہدایت

معقل حضرت مغیرہؓ سے رخصت ہونے اور اسلام کرنے کو آئے تو مغیرہؓ نے کہا اے معقل اس شہر کے شہسوار میں نے تمہارے ساتھ روانہ کیے ہیں میرے حکم سے یہ لوگ انتخاب کئے گئے ہیں بس اب تم اس بے دین فرقہ کی طرف روانہ ہو جاؤ۔ جس نے ہماری جماعت کو چھوڑا اور ہمیں کافر بنایا ہے ان سے توبہ کرنے کو اور جماعت میں داخل ہونے کو کہنا اگر وہ مان جائیں تو ان کی توبہ قبول کرنا اور ان سے جنگ نہ کرنا اگر نہ مانیں تو بسم اللہ کروان سے لڑو۔ معقل نے کہا ہم تو ان سے سب کچھ کہیں سنیں گے۔ مگر بخدا میں نہیں سمجھتا کہ وہ مانیں گے اور جب وہ حق بات کو نہ مانیں گے تو ہم بھی ان کے باطل کو نہ مانیں گے خدا آپ کا بھلا کرے کچھ یہ بھی آپ کو معلوم ہوا کہ یہ لوگ کہاں ٹھہرے ہوئے ہیں۔

سماک بن عبید عسی کی ہدایت

مغیرہؓ نے کہا ہاں سماک بن عبید عسی نے مجھے لکھا ہے۔ یہ شخص مدائن کا گورنر تھا۔ اس نے اطلاع دی ہے کہ وہ لوگ صراۃ سے روانہ ہو گئے اور بہر سیر میں آ کر اترے ہیں وہ پرانے شہر میں جہاں کسری کے ایوانات اور ابیض المدائن ہے، جانا چاہتے تھے۔ سماک نے نہ جانے دیا بہر سیر میں ٹھہرے ہوئے ہیں اب تم روانہ ہو جاؤ ان کے پیچھے جانے میں جلدی کرو یہاں تک کہ ان تک پہنچ جاؤ جس شہر میں وہ لوگ ملیں گے بس اتنی ہی دیر انھیں وہاں ٹھہرنے دینا کہ تمہیں جو کچھ ان سے کہنا سننا ہے کہہ سن لو۔ اگر نہ مانیں تو لڑائی شروع کر دو یہ لوگ دو دن بھی جہاں ٹھہر جائیں گے جن جن لوگوں سے ملیں گے ان کے خیالات کو فاسد کر دیں گے۔

معقل بن قیس کی جنگ کے لیے روانگی

معقل اسی دن روانہ ہوئے اور سوار میں شب کو قیام کیا۔ حضرت مغیرہؓ نے اپنے آزاد کردہ غلام وراذ کو حکم دیا

اس نے مسجد جامع میں آ کر پکارا لوگو:

معقل بن قیس اس فرقہ باغیہ کے دفع کرنے کو روانہ ہو چکا ہے اور آج کی رات اس نے سوار میں بسر کی ہے اس کے ساتھ جانے والوں میں سے ہرگز کسی کو پیچھے نہ رہنا چاہیے سنو: امیر شہر مسلمان شخص کے لیے جو اس کے اصحاب میں ہے، نکلنے والے ہیں اور یہ حکم دینے والے ہیں کہ یہ لوگ ہرگز کوفہ میں اب نہ ٹھہریں اور سن لو کہ اس مہم کے جانے والوں میں سے آج کے بعد جو شخص پھر کوفہ میں رکھائی دے گا وہ اپنی سزا کا خود ذمہ دار ہوگا۔

عبداللہ بن عقبہ غنوی

عبداللہ بن عقبہ غنوی مستود کے ساتھ تھا اور سب سے زیادہ کم سن تھا وہ کہتا ہے ہم لوگ کوفہ سے نکل کر صراۃ تک آئے اور جب تک ہماری جمعیت پوری نہیں گئی وہیں ٹھہرے رہے پھر وہاں سے روانہ ہو کر بہر سیر تک پہنچے اور شہر میں داخل ہوئے۔ سماک ابن عبید عسی پرانے شہر میں تھا وہ ہمارے آنے سے خوفزدہ ہوا جب ہم لوگوں نے پل کے پار اتر کے ان کے پاس جانا چاہا تو ہمیں لڑنا پڑا اور آخر اس نے پل کو توڑ دیا اب ہم کو بہر سیر میں ٹھہرنا پڑا۔ مستود بن علفہ نے مجھے بلا کر پوچھا بھتیجے تجھ کو لکھنا آتا ہے؟ میں نے کہا ہاں آتا ہے۔ اس نے ہرن کی کھال اور دوات مجھ کو منگادی اور کہا لکھ:

مستورد بن علفہ کا سماک بن عبید کو خط

اللہ کے بندے!

امیر المؤمنین مستورد کی طرف سے سماک بن عبید کو معلوم ہو کہ اپنی قوم کا احکام میں نا انصافی کرنا حدود کو معطل کر دینا اور مال غنیمت کو ہتھیالینا ہم کو گوارا نہیں۔ تمہیں کتاب اللہ عزوجل اور اس کے نبی کی سنت اور ابو بکرؓ اور عمرؓ کی ولایت اور عثمانؓ علیؓ سے بیزار ہونے کی دعوت کرتے ہیں کہ ان دونوں نے دین میں نئی باتوں کو پیدا کیا اور حکم قرآن کو ترک کیا اگر تم نے ہماری دعوت کو قبول نہیں کیا تو ہدایت و صواب کو حاصل، ورنہ جو ہم کو کچھ کہنا سننا تھا کہہ سن چکے اور ہم تم سے جنگ کا اعلان کرتے ہیں اور یہ برابر کا توڑ ہے خدا خیانت کرنے والوں کو ہرگز دوست نہیں رکھتا۔

عبداللہ بن عقبہ کی نامہ بری

پھر مستورد نے کہا یہ خط سماک کو لے جا کر دے اور جو کچھ وہ کہے اُسے یاد رکھنا اور مجھ سے آ کر بیان کرنا۔ میں ایک کم سن نوجوان ابھی شعور کو پہنچا ہی تھا، بہت سی باتوں کا مجھے تجربہ نہ تھا، نہ کچھ معلوم تھا۔ میں نے کہا! خدا آپ کا بھلا کرے اگر آپ حکم دیں کہ دجلہ کے پاس جا کر اپنے آپ کو اُس میں گرا دوں تو میں انکار نہ کروں گا لیکن یہ بتائیے کہ سماک سے آپ کو اطمینان ہے کہیں وہ مجھے پکڑ تو نہ رکھے گا اور آپ کے پاس آنے سے روکے

گا تو نہیں۔ اور میں جہاد سے محروم تو نہ رہ جاؤں گا۔ مستور نے مسکرا کر کہا بھتیجے تو قاصد ہے اور سفیروں سے چھیڑ چھاڑ کرنے کا دستور نہیں ہے اگر مجھے تیرے باپ میں کچھ اندیشہ ہوتا تو میں خود تجھے بھیجتا، اس کا خیال تجھ سے بڑھ کر مجھے ہے۔

کم سن نوجوان کی روانگی

اب میں روانہ ہوا اور کسی نے کسی کشتی کے ذریعہ سے پارا تر کر سماک بن عبید کے پاس پہنچا لوگ اُسے گھیرے ہوئے تھے جب میں نے ادھر کا رخ کیا تو سب کی نگاہیں میری طرف اٹھیں۔ قریب پہنچا تو کوئی دس آدمی میری طرف جھپٹے، بخدا میں یہی سمجھا کہ یہ لوگ مجھے پکڑ لیں گے اور امیر نے جو مجھ سے کہا تھا اس کے خلاف ہوتا نظر آتا ہے۔ غرض میں نے تلوار کھینچ لی اور کہہ دیا کہ جس کے قبضہ قدر میں میری جان ہے اسی کی قسم کھا کے کہتا ہوں کہ تم لوگ اس وقت تک مجھے نہ پاسکو گے جب تک کہ حق تعالیٰ سے تمہارے قتل کرنے کا ضد نہ کر لوں۔ انھوں نے کہا اے مرد خدا تو کون شخص ہے؟ میں نے جواب دیا امیر المومنین مستور کا قاصد ہوں۔ انھوں نے کہا پھر تو نے تلوار کیوں کھینچی؟ میں نے کہا تم لوگ میری طرف جھپٹے میں سمجھا کہ مجھے باندھ لو گے اور مجھ سے دغا کرو گے۔ انھوں نے کہا تیرے لیے امان ہے ہم تو فقط اس لیے بڑھے تھے کہ تیرے ساتھ ساتھ رہیں اور تیری تلوار کے قبضہ پر ہاتھ رکھے رہیں اور دیکھیں کہ تو کس لیے آیا ہے اور کیا چاہتا ہے؟ میں نے پوچھا کہ مجھے اتنی امان ہے کہ میرے لوگوں میں مجھے واپس کر دو گے۔ انھوں نے کہا بیشک اب میں نے تلوار نیام میں کر لی۔ آگے بڑھا اور سماک بن عبید کے سر پر جا پہنچا اس کے رفقاء مجھ سے لپٹے ہوئے تھے، کوئی میری تلوار کے قبضہ پر ہاتھ رکھے تھا، کوئی میرا بازو تھامے ہوئے تھا۔

امیر المومنین کا خط پہنچانا

میں نے اپنے امیر کا خط اسے دیدیا۔ جب پڑھ چکا تو میری طرف سر اٹھا کر کہنے لگا مستور کی خاکساری و اکاسری کو دیکھ کر میں تو اسے ایسا نہ سمجھتا تھا کہ مسلمانوں پر تلوار اٹھائے گا اور مجھ سے علی و عثمان سے بیزار کی مطالبہ کرے گا اور اپنی حکومت کی طرف دعوت کرے گا اس بڑھاپے میں میری کیا شامت ہے کہ اس کی بات سنوں۔ پھر میری طرف دیکھا اور کہا اے فرزند اپنے امیر کے پاس جا کر کہہ دے کہ خدا سے ڈر اس خیال سے باز آ اور دوبارہ مسلمانوں کی جہات میں داخل ہو جا۔ اگر وہ بے تو مغیرہ سے اسکے لیے امان دینے کو میں درخواست کروں اور مغیرہ کو تو اصلاح و عافیت کی خود ہی خواہش ہے۔

اصحاب اور خوارج کی گفتگو

میں نے کہا اور میں ان لوگوں کو خوب سمجھ چکا تھا ایسا نہ خیال ہم نے یہ کام جس میں آپ لوگوں سے ہمیں اس چند روزہ دنیا میں ضرر پہنچنے کا اندیشہ تھا محض اس لیے کیا ہے کہ اللہ کے پاس قیامت کے دن ہم کو امن و اطمینان حاصل ہو۔ کہنے لگا تیرا برا ہو تجھ پر کسی کو کیا ترس آئے گا۔ پھر اپنے اصحاب سے کہنے لگا انھوں (خوارج) نے اُسے بہکایا پھر اسکے سامنے قرآن پڑھ پڑھ کے اور خضوع و خشوع ظاہر کر کے اور رونے کی آواز بنانا کہ اس کو اس دھوکے میں ڈالا کہ یہی لوگ کچھ حق پر ہیں۔ ”ان ہم الا کلا نعام بل هم اضل سبیلا“ وہ تو نرے جانور ہی ہیں بلکہ

طلب یا ناموس دینوی زندگی میں فخر کی خواہش ہو، میں نہیں چاہتا کہ دنیا تمام و کمال اور چند در چند اس سے جسکی آرزو کی جاتی ہے۔ میری جوتی کے تسمہ کے عوض مجھے ملے۔ محض شہادت کی آرزو میں اور اس تمنا میں کہ خدا بعض گمراہوں کو میرے ہاتھ سے ذلیل کروا کے مجھے اعزاز عنایت کرے میں نکلا ہوں۔ میں نے جس بارے میں تم سے مشورہ طلب کیا ہے اس پر میں غور کر چکا ہوں۔ میری رائے یہ ہے کہ ٹھہرنا نہیں چاہیے کہ وہ زور شور میں بھرے ہوئے ہم پر آپڑیں ہم کو روانہ ہو جانا چاہیے اور دور تک نکل جانا چاہیے ان کو جب یہ خبر پہنچیں گی تو ہمارے ڈھونڈنے کو نکلیں گے اور متفرق و پریشان ہو جائیں گے اس وقت ہمیں ان سے لڑ لینا چاہیے خدا کا نام لے کر اب سب کے سب چل کھڑے ہو۔

ہم لوگ اب دجلہ کے کنارے کنارے چلے۔ جرایا میں پہنچ کر دجلہ کو عبور کیا پھر اسی طرح سرزمین جوخی میں مذارتک چلے گئے اور وہاں مقام کیا۔

حضرت عبداللہ بن عامرؓ کی خوارج کے خلاف کاروائی

عبداللہ بن عامر کو جس مقام پر ہم تھے وہاں کا حال معلوم ہوا، انھوں نے لوگوں سے پوچھا کہ مغیرہ نے خوارج کے لیے لشکر جمع کیا اور کتنے لوگ روانہ کیے ہیں۔ لوگوں نے لشکر کی تعداد کو بیان کیا اور کہا کہ مغیرہ نے ایک معزز سردار اور رئیس کو جو اصحاب علیؓ میں تھا اور ان کے ساتھ خوارج سے لڑ بھی چکا تھا، روانہ کیا ہے۔ اور اس کے ساتھ شیعہ علیؓ کو جنھیں خوارج سے عداوت ہے کر دیا ہے۔ ابن عامرؓ نے کہا کیا اچھی تدبیر کی ہے پھر شریک بن اعرارؓ کی کو بلا بھیجا اور یہ بھی علیؓ کی رائے تھی۔ اس سے کہا اس فرقہ باغیہ کے دفع کرنے کو تین ہزار آدمی منتخب کر کے ساتھ لے کر روانہ ہو جاؤ اور ان کا پیچھا کرو۔ یہاں تک کہ زمین بصرہ سے ان کو نکال دو یا ان کو قتل کرو۔ اسی گفتگو کے درمیان یہ بھی کہا کہ دشمنان خدا کے قتال کے لیے بصرہ کے ان لوگوں کو ساتھ لے کر نکلو جو ان سے قتال کو حلال سمجھتے ہیں۔ شریک یہ سن کر سمجھ گیا کہ ان لوگوں سے شعیہ علیؓ مراد ہیں لیکن ابن عامر کو ان کا نام لینا پسند نہ تھا۔ اس نے لوگ منتخب کیے اور شہسواران بنی بریجہ سے جن کا عقیدہ شعیوں کا تھا اور ان کے سردار اس کی بات مانتے تھے اس نے بہت ہی اصرار کیا اور ان لوگوں کو ساتھ لے کر مقام مذارتک کی طرف مستور بن غلفہ کے مقابلے کو روانہ ہوا۔

معقل بن قیس کا تعاقب

معقل بن قیس کوفہ سے نکل کر سوار میں ایک دن ٹھہرا رہا اور اسکے احصاب میں جو نامی گرامی لوگ تھے سب اس کے گرد آ کر جمع ہو گئے۔ اندیشہ یہ تھا کہ دشمن کہیں قابو سے نکل نہ جائیں اس لیے کچھ لوگوں کو مقدمہ الجیش کے طور پر روانہ کر کے باقی لوگ بھی بہت جلد سورا سے روانہ ہو کر مقام کوتی میں آ کر ایک دن اور ٹھہرے رہے۔ جو لوگ ابھی تک پیچھے رہ گئے تھے وہ بھی سب آ کر جمع ہو گئے۔ یہاں سے کچھ رات گئے سب روانہ ہوئے جب مدائن کے قریب پہنچے تو کچھ لوگ شہر سے ملنے کو آئے ان سے معلوم ہوا کہ دشمن وہاں سے روانہ ہو چکا ہے یہ بات سب کو شاق گزری اور یہی خیال ہوا کہ اب بہت تھکنا پڑے گا اور بہت ہی ڈھونڈنا پڑے گا۔

معقل بن قیس کی تلاش جاری

معقل بن قیس شہر بہر سیر کے ناکہ ہی پر اتر پڑا شہر میں نہیں گیا۔ ساک بن عبید خود ہی اس کے سلام کو آیا اور اپنے غلاموں کو حکم دیا کہ وہ بکریاں اونٹ جو گھاس لے کر آئے جو تمام لشکر کے لیے کافی ہوا۔ معقل بن قیس نے تین دن مدائن میں قیام کیا اور اپنے ساتھیوں کو جمع کر کے کہا یہ فرقہ گمراہ و باغی یہی سمجھ کر یہاں سے کسی طرف نکل گیا کہ تم لوگ انھیں ڈھونڈتے پھرو اور متفرق و پریشان ہو جاؤ جب ان سے سامنا ہو جائے تو تم لوگ تھکے ماندے ہو۔ مگر جس طرح تم کو تھکانا پڑے گا ان کو بھی تو تھکانا پڑے گا۔ چنانچہ پہلے ابوالرؤغ شاہ کرمی کو تین سواردے کر باغیوں کی طرف روانہ کیا، پھر خود اسکے پیچھے مدائن سے روانہ ہوا۔ ابوالرؤغ لوگوں سے پوچھتا ہوا چلا جدھر سنا کہ وہ گئے ہیں اسی طرف اپنا بھی رخ کر دیا ان کی تلاش میں جرجریا سے پار چلا گیا۔ پھر جدھر ان کے جانے کا ذکر سنا خود بھی ادھر چلا۔ یہی طریقہ اس نے رکھا آخر مقام نذار میں جہاں خوارج کھبرے ہوئے تھے جا پہنچا۔

اصحاب سے مشورہ

اور اپنے اصحاب سے اس بارے میں مشورہ کیا کہ معقل کے آنے سے پہلے لڑائی شروع کر دے یا انتظار کرے بعض نے کہا لڑنا چاہتے اور بعض نے کہا ہمیں جناب میں جلدی نہ کرنا چاہیے۔ ہمارا امیر آ جائے تو پوری جماعت کے ساتھ ان سے مقابلہ کریں گے۔

ابوالرؤغ نے کہا معقل بن قیس نے اپنے آگے مجھے یہ کہہ کر روانہ کیا ہے کہ دشمن کا تعاقب کروں اور جب وہ مجھے مل جائیں تو اس کے آنے تک لڑائی نہ شروع کروں۔ یہ سن کر سب نے کہا اب سب رائے یہی ہے کہ معقل کے آنے تک ہمیں ان کے قریب قریب رہنا چاہیے غرض شام کے قریب یہ سب لگ خوارج کے قریب جا کر اترے ساری رات ان کی نگہبانی میں گزری۔

ابوالرؤغ کے دستے کی خوارج سے جھڑپ

جب صبح ہوئی اور دن چڑھا تو دشمنوں نے صف آرائی کی اور ان لوگوں نے بھی مقابلہ پر کمر باندی۔ تعداد میں تین سو وہ بھی تھے اور تین سو یہ بھی۔ انھوں نے سخت حملہ کیا کہ ادھر سب کے پاؤں اکھڑ گئے۔ ایک گھڑی تک شکست کی حالت رہی ابوالرؤغ نے پکار کر کہا اے بزدل! خدا تم سے سمجھے تمام دن حملہ پر حملہ کئے جاؤ، یہ کہہ کر اس نے خود حملہ کر دیا اور سب لوگ اس حملہ میں شریک ہوئے۔ دشمن کے قریب پہنچے تھے کہ پھر انھوں نے بھی حملہ کیا اور ان کا رخ پھیر دیا، ان کے حملہ نے سب کو بڑی دیر تک متفرق کر دیا پھر یہاں سب کے گھوڑے بھی سدھے ہوئے تھے۔ اس لیے ان میں سے کوئی قتل تو نہیں ہوا اور زخمی بھی کم لوگ ہوئے تھے۔ پھر ابوالرؤغ نے کہا کہ تم کو خدا موت دے ارے پلٹو قریب سے حملہ کرو ہم ان کو جب تک نہیں چھوڑ سکتے جب تک ہمارا امیر نہ آ لے۔

مسلمانوں کی دشمنوں سے شکست

دشمنوں سے شکست کھا کر لشکر کی طرف ہمارا واپس جانا رسوائی کی بات ہے اتنا جہم کر تم نہ لڑ سکے کہ جنگ

شدید ہوتی اور بہت سے لوگ قتل ہوتے۔ ایک شخص نے جواب میں کہا کہ حق بات سے شرم نہیں کرتا واللہ انہوں نے ہم کو شکست دیدی۔ ابوالرواغ نے کہا تجھ جیسے لوگوں کو خدا نہ پیدا کرے جب تک ہم میدان سے نہیں ہٹے ہرگز ہم کو شکست نہیں ہوئی ہم جب ان کی طرف مڑ پڑیں گے اور ان کے قریب قریب رہیں گے اور لشکر کے آنے تک واپس نہ ہونگے تو یہ امر ہمارے لیے بہت مناسب ہوگا۔ لوگ یہی کہیں گے کہ ابوالرواغ نے شکست کھائی اور مجھے کچھ پروا نہ ہوتی تو بس ان کے قریب ہی چل کر اب ٹھہرو۔ وہ لڑنے آئیں اور تم ان سے نہ لڑ سکو۔ ذرا سرک آؤ اور اگر وہ تم پر حملہ کر بیٹھیں اور تم تاب نہ لاسکو تو اپنی کمک کی طرف پلٹ آؤ، اب بھی اب اگر پلٹ جائیں تو پھر تم ان کی طرف مڑ جاؤ اور ان کے قریب قریب رہو زیادہ دیر نہیں گزرے گی کہ لشکر آ پہنچے گا۔

عبدالرواغ کا دشمن کا پیچھا کرنا

اب ان پر خوارج حملہ کرتے تھے تو یہ سرک آئے تھے اور ان لوگوں میں مل جاتے تھے جو کمک کے لیے الگ موجود تھے اور جہاں انہوں نے جنگ شروع کی یہ سب متفرق ہو گئے ابوالرواغ اور اس کے رفقاء اپنے گھوڑوں پر سوار دشمن کے پیچھے ہی پیچھے اور ان کے قریب ہی رہے۔ جب انہوں نے دیکھا کہ یہ کسی طرح پیچھا نہیں چھوڑتے شکست بھی کھا چکے دن چڑھے سے لے کر زوال کی پہلی گھڑی تک یہی حال رہا اور ظہر کا وقت بھی آ گیا۔ مستورد نماز کے لیے اتر پڑا اور ابوالرواغ اپنے اصحاب کے ساتھ ان سے میل دو میل کے فاصلہ پر الگ جا کے اترے۔ سب نے نماز ظہر پڑھی اور دو شخصوں کو گراں مقرر کیا اور سب اسی جگہ ٹھہرے رہے۔

معقل کا خط بنام ابوالرواغ

یہاں تک کہ نماز عصر سے فارغ ہوئے اس کے بعد ہی ایک جوان معقل بن قیس کا خط لے کر آیا۔

جتنے دیہات والے اور راہ گیر ادھر سے گزرتے تھے ان کو لڑتے ہوئے دیکھتے ہی تھی ان میں سے جو کوئی اس راستہ سے جاتا تھا جہاں سے معقل آ رہا تھا تو وہ معقل کے سامنے جا کر اس کے ساتھیوں کی خوارج کے ساتھ جنگ و جدال کرنے کی خبر دیتا تھا۔ یہ پوچھتا تھا تم نے ان کو کیسے لڑتے ہوئے دیکھا؟ یہ لوگ کہتے تھے کہ فرقہ حروہ تمہارے ساتھیوں کو شکست پر شکست دے رہا ہے۔ یہ پوچھتے کیا یہ تم نے نہیں دیکھا کہ ہمارے لوگ شکست کھا کر پھر ان کی طرف مڑ پڑتے ہیں؟ وہ کہتے تھے ہاں یہ لوگ پلٹ پلٹ کے تو آتے ہیں مگر پھر شکست اٹھاتے ہیں۔ قل نے کہا اگر ابوالرواغ کی نسبت میرا گمان صحیح ہے تو وہ شکست کھا کر کبھی تم لوگوں کو منہ نہ دکھائے۔

تمیمی اور دوسرے لوگوں کو جنگی بھائیوں سے جا ملانا

اسکے بعد اس نے محرز بن شہاب تمیمی کو بلا کر کہا کہ ضعیف و ناتواں لوگوں کو آہستہ آہستہ اپنے ساتھ لے کر تم میرے پاس چلے آنا اور لشکر میں صدا لگائی کہ جس کو طاقت ہو وہ میرے ساتھ چلنے میں جلدی کرے اسو اپنے بھائیوں کے پاس پہنچنے میں جلدی کرو۔ وہ تمہارے دشمن کے مقابلے میں پہنچ گئے ہیں۔ مجھے تو امید ہے کہ تمہارے پہنچنے سے پہلے ہی دشمنوں کو خدا ہلاک کر دے گا۔ غرض توفی بہادر جوان کے پاس اچھے اچھے گھوڑے پاس تھے ان میں سے

سات سو آدمی اس نے راضی کر کے وہاں سے چلا اور بہت تیزی کے ساتھ چلا۔

معقل بن قیس کی آمد

ابوالرواغ کے قریب پہنچا تو وہ پکارا اٹھا وہ گرداٹھی، وہ سوار آ پہنچے، بڑھو دشمن کی طرف، بڑھو لشکر والے یہی دیکھیں کہ ہم دشمن کے مقابلے میں ہیں، یہ نہ سمجھیں کہ ہم ان سے دور دور رہے اور ان کے رعب میں آ گئے۔ یہ کہہ کر ابوالرواغ بڑھا مستورد اور اس کے ساتھیوں کے مقابل میں جا کر ٹھہرا اور ادھر سے معقل بھی سواروں کو لیے ہوئے آن پہنچا۔ آفتاب غروب ہو چکا تھا، وہ گھوڑے اور اپنے لوگوں کے ساتھ نماز پڑھی۔ ابوالرواغ نے بھی اتر کر اپنے رفقاء کے ساتھ اور حوارج نے بھی نماز پڑھی۔

اب معقل بن قیس اپنے اصحاب کو ساتھ لیے ہوئے ابوالرواغ کے پاس آیا اور پکار کر اس سے کہا ابوالرواغ مجھے تم سے اسی پامردی و وفاداری کی امید تھی اس نے کہا خدا آپ کا بھلا کرے ان لوگوں کے حملے بڑے سخت ہیں۔ آپ خود قتال کا ارادہ نہ کریں کسی اور کو بھیجیں کہ وہ ان سے لڑنے اور آپ پشت پر کمک کے لیے رہیں معقل نے کہا بہت اچھی رائے ہے۔

معقل بن قیس اور مستور کی جنگ

یہ بات منہ سے نکلی ہی تھی کہ سخت حملہ ہوا وہ لوگ اس طرح ٹوٹ پڑے کہ عوام الناس اس کو چھوڑ کر بھاگ کھڑے ہوئے۔ معقل اپنی جگہ سے نہیں سرکا میدان میں اتر پڑا۔ پکار کر کہا اے اہل اسلام ”زمین پر زمین“ پر ابوالرواغ بھی اس کے ساتھ ہی اتر اور نامور و معزز شہسوار لڑنے کو اتر پڑے۔ مستور اور اس کے ساتھی ان پر چھا گئے تو میں ان لوگوں نے برچھیوں اور تلواروں پر ان کو رکھ لیا۔ ایک گھڑی تک معقل کے سوار بھاگتے رہے۔

مسکی بن عامر کا لوگوں کو حیا دلانا

مسکین بن عامر نے جو بڑا بہادر اور صاحب رعب تھا پکار کر کہا اے مسلمانوں کہاں بھاگ کر جاتے ہو امیر تمہارا تو اتر پڑا، تمہیں حیا نہیں آتی کہ بھاگنے میں روائی ہے اور ننگ و ملامت آسمان ہے۔ یہ کہہ کر اس نے پلٹ کر حملہ کیا اس کے ساتھ ہی بہت سے سوار پلٹ پڑے اور خوارج پر حملہ کیا معقل اور ان کے صبر آزا جنگ جو اس کے ساتھ اتر پڑے تھے، اپنے لشکر کے علم کے نیچے تلواریں مار رہے تھے۔ اتنے در ان پر کئے کہ مجبور ہو کر اپنے اپنے خیموں کی آریکڑی۔ اس کے تھوڑی دیر بعد جو لوگ پیچھے رہ گئے مجرز بن شہاب ان کو لیے ہوئے آ پہنچا۔ معقل نے ان سے اترنے کو کہا صفیں باندھ دیں میمنہ و میسرہ مقرر کیا۔ ابوالرواغ کو میمنہ اور محرز بن بکیر کو میسرہ اور سواروں کا رسالہ مسکین بن عامر کو دیا اور ان کو حکم تھا کہ صبح تک کوئی اپنی اپنی صف سے نہ ہٹے۔ صبح ہوتے حملہ ہوگا اور ہم جنگ شروع کریں گے۔ غرض شب بھر لوگ اپنے مقام پر اپنی اپنی صفوں میں ٹھہرے رہے۔

خوارج کی پسپائی

روایت ہے کہ مستورد نے جب یہ دیکھا کہ معقل آ گیا ہے تو اپنے لوگوں سے کہا کہ اسے اتنی مہلت نہ دو

کہ پیادوں اور سواروں کی صفیں درست کرے ایک برے زور کا حملہ کر دو شاید اللہ اسی حملہ میں اسے ہلاک کر دے۔ غرض اس نے حملہ کر دیا اور یہ لوگ ٹھہر نہ سکے منشر ہو کر بھاگے۔ معقل نے جب اپنے لوگوں کو بھاگتے دیکھا تو گھڑے سے کود پڑا علم لشکر کو بلند کیا اس کے ساتھ اور لوگ بھی اتر پڑے اور بڑی دیر تک لڑتے رہے اور دشمن کے حملوں کو برداشت کرتے رہے پھر انھوں نے بھاگے ہوئے لوگوں کو پکارا وہ بھی ہر طرف سے دشمن پر آ پڑے۔ خوارج کے پاؤں اکھڑ گئے۔ اپنے اپنے خیموں کی آڑ پکڑی کچھ لوگ انکے قتل بھی ہو گئے کچھ زخمی بھی ہوئے۔ معقل کے جو لوگ میدان جنگ میں اترے تھے ان میں سے عمیر بن ابی اشاء وازوی بھی قتل ہو گیا۔ وہ بڑی جرات سے لڑا اس مضمون کے شعر پڑھتا جاتا تھا۔

”جب ساتھ والے مجھے چھوڑ کر بھاگ گئے اور نالائق کمینوں نے آنے میں دیر کی

تو ملامت گر کو معلوم ہو گیا کہ میں جنگ میں کیسا دلیر و چالاک اور حیرت انگیز ہوں“

اس نے بہت لوگوں کو زخمی کیا اور ایک شخص کے لپٹ گیا اس کی چھاتی پر گر کر اسے ذبح کر ڈالا ابھی سر نہیں کاٹنے پایا تھا کہ دشمنوں میں سے ایک شخص نے حملہ کیا اور اس کی ہنسی پر برچھپی پڑ گئی بس دشمن کی چھاتی پر سے نیچے آ رہا اور اس کا کام تمام ہو گیا۔ خوارج جب قریہ کی طرف بھاگے تو ایک شخص اس امید پر کہ شاید عمیر میں کچھ جان باقی ہو ڈھونڈھتا ہوا آیا بھی دیکھا تو اس میں کچھ دم نہ تھا۔

شرک بن اعمور کا مقابلہ پر اترنا

خوارج ابھی اس قرہ میں ٹھہرے ہوئے تھے رات ہو گئی تھی کہ ایک شخص نے آ کر خبر دی کہ بصرہ سے ایک لشکر اسی رخ پر آ رہا ہے۔ یہ شخص راہ گیروں میں سے تھا اور خود انھوں نے اول شب اسے خبر لانے کے لیے بھیجا تھا۔ اس کی بات کا کسی نے اعتبار نہ کیا ایک اور شخص جو وہیں کارہنہ والا تھا، اسے یہ کہہ کر بھیجا کہ جا کر خبر لائے کیا بصرہ سے ہمارے طرف کوئی لشکر آ رہا ہے، اسے کچھ دینے کا وعدہ بھی کیا۔ ابھی یہ لوگ اہل کوفہ ہی میں پہنچے ہوئے تھے کہ اس نے آ کر خبر دی کہ ہاں شریک بن اعمور آ رہا ہے اور کچھ لوگ ان میں سے وقت زوال کی ساعت اول میں یہاں سے ایک فرنس کے فاصلہ پر بڑھ آئے ہیں اور میرا گمان ہے کہ اسی رات یا صبح ہوتے وہ تمہارے مقابلے میں اتر پڑیں گے یہ سن کر سب کے سب پشیمان ہوئے۔

مستورد کا اپنے ساتھیوں سے گفتگو

مستورد نے اپنے ساتھیوں سے کہا اب کیا رائے ہے سب نے کہا جو آپ کی رائے اس نے کہا ان سب لوگوں سے لڑنے کے لیے ٹھہرے رہنا۔ میں سچ نہیں سمجھتا جس راہ سے ہم آئے ہیں اسی راہ سے ہمیں پلٹ جانا چاہیے۔ اہل بصرہ زمین کوفہ تک ہمارا تعاقب نہیں کریں گے بس ہمارے ہی شہر والے ہمارے تعاقب میں رہیں گے۔ لوگوں نے پوچھا کہ اس سے کیا فائدہ؟ اس نے کہا دو شہروں کی فوج کے ساتھ لڑنے سے ایک ایک شہر کی فوج سے نمٹ لینا آسان ہے۔ سب نے کہا پھر جہاں تمہارا جی چاہے وہیں ہمیں لے چلو۔ اس نے کہا اچھا اپنی اپنی سوار یوں

پر سے اتر پڑو گھڑی بھرا نہیں دم لینے دو ذرا چارہ ڈال دو پھر دیکھو میں کیا قسم دیتا ہوں۔ غرض سب کے سب سوار یوں پر سے اتر گئے چارہ ڈال دیا۔ اب خوراج میں اور اہل کوفہ میں ایک گھڑی کا فاصلہ تھا وہ لوگ بستی سے دور چلے گئے تھے کہ ایسا نہ ہو یہ لوگ شب خون ماریں۔ جب راہوردم لے چلے اور چارہ کھا چکے تو مستور کے حکم سے سب کے سب بستی میں داخل ہو کر اس کی پشت پر نکل چلو اور بستی میں سے کسی گوبیگار میں ساتھ لے لیا۔ اس سے کہا آگے آگے چلے اور بستی کے باہر آ کر اس سے کہا کہ ہم کو اس بازار کی پشت پر سے لے کر چل اور جس راہ سے ہم لوگ آئے ہیں اس راہ پر ہم کو لگا دے اس نے ایسا ہی کیا سب کو اس راستہ پر لے آیا جدھر سے یہ آئے تھے اور سب نے اس راہ سے واپس ہونا شروع کیا اور سب جرجرایا میں آ کر اتر پڑے۔

عبداللہ بن الحارث کو شبخون کا خطرہ

عبداللہ بن الحارث کو سب سے پہلے خوراج کی طرف سے کھٹکا ہوا۔ اس نے معقل سے کہا خدا بھلا کرے امیر کا مجھے بڑی دیر سے دشمنوں کی طرف سے کھٹکا ہوا اس نے معقل سے کہا خدا بھلا کرے میرا کیا مجھے بڑی دیر سے دشمنوں کی طرف سے کھٹکا ہے وہ سامنے ٹھہرے ہوئے تھے ان کی سیاہی ہم کو صاف نظر آ رہی تھی اب ایک گھڑی ہوئی کہ وہ سیاہی غائب ہو گئی۔ مجھے اندیشہ ہے کہ یہاں سے چلے نہ گئے ہوں اور کچھ چال چلنا نہ چاہتے ہوں۔ اس نے پوچھا کس طرح کے مکر کا اندیشہ ہے اس نے کہا مجھے ڈر یہ ہے کہ بستی میں ڈاکہ نہ ڈالیں۔ معقل نے کہا کہ اس سے تو مجھے بھی اطمینان ہے اس نے پوچھا پھر میں اس کام کے لیے تیار ہو جاؤں کہا ذرا ٹھہرو میں سوچ لوں۔ عتاب، ذرا جاؤ تو سہی اور جن لوگوں کو جی چاہے ساتھ لیتے جاؤ اس بستی کے قریب جا کر دیکھو کہ خوراج میں سے کوئی ہے یا کچھ اُن کا چہ چاہور ہا ہے لوگوں سے پوچھو کہ وہ کہاں ہے۔ عتاب بہت سے لوگ ساتھ لے کر گھوڑا دوڑاتا ہوا بستی کے سامنے پہنچا کوئی اُسے نہ ملا کہ اُس سے کچھ پوچھتا۔ گاؤں والوں کو آواز دی تو کچھ لوگ نکل آئے اُن سے خوراج کا حال دریافت کیا انھوں نے جواب دیا کہ وہ لوگ چلے گئے یہ نہیں معلوم کہ کیسے گئے۔

عتاب کا معقل سے حال بیان کرنا

عتاب نے آ کر معقل سے یہ حال بیان کیا کیا معقل نے کہا مجھے شب خون کا اندیشہ ہے قوم مُضَر کو بلاؤ۔ بنی مضر سب آئے تو اُن سے کہا کہ تم اس جگہ ٹھہرو۔ پھر کہا بنی ربیعہ کہاں ہیں؟ اور بنی ربیعہ کو اُس نے دوسری سمت میں رکھا۔ بنی تمیم کو اور جانب ہمدان کو اور جہت میں اہل یمن کو اور طرف ٹھہرنے کو کہا فوج کی ایک ایک ٹکڑی ایک ایک سمت میں اس طرح کھڑی کر دی کہ اس صف کی پشت دوسری صف کی پشت کے مقابل تھی۔ معقل گھوڑا دوڑاتا ہوا ایک ایک صف میں اُن سے کہہ آیا کہ اگر دشمن آپریں اور کسی صف سے لڑنا شروع کر دیں تو میرے کہہ بغیر ہر گز اپنی جگہ سے نہ ہٹنا ہر شخص تم لوگوں میں جس سمت میں ہے اُسی سمت کی نگہبانی اُس کے ذمے ہیں صبح ہو گی تو دیکھا جائے گا۔ غرض صبح تک سب اپنی اپنی جگہ ٹھہرے ہوئے نگہبانی کرتے ہوئے اور سب خون سے ڈرتے رہے۔

شریک بن اعور کی آمد

صبح ہوئی تو سب گھوڑوں پر سے اترے نماز پڑھی اور یہ خبر ملی کہ وہ لوگ جس راہ سے آئے تھے اسی راہ واپس ہو گئے۔ شریک بن اعمور بصرہ کا لشکر لئے ہوئے معقل بن قیس کے پاس آ کر اترادونوں میں ملاقات ہوئی باتیں ہوئیں اُس کے بعد معقل نے شریک سے کہا میں ان لوگوں کا پیچھا نہیں چھوڑوں گا جب تک میرے ہاتھ نہ آجائیں شاید خدا انہیں ہلاک کر دے اگر ان کے تعاقب میں کوتاہی کروں تو اندیشہ ہے کہ ان کا مجمع بڑھتا ہی جائے گا۔

شریک بن اعمور یہ سنتے ہی اٹھ کھڑا ہوا فوج کے بڑوں کو جمع کیا جن میں خالد بن معدان خانی اور بیہس بن صہیب جرمی بھی شامل تھے اور خطبہ پڑھا کہ اے لوگوں! کچھ نیک کام کرنا چاہتے ہو؟ ہمارے بھائی اہل کوفہ کی تلاش میں جانے والے ہیں جو ہمارا اور ان کا دونوں کا دشمن ہے کیا تم لوگ ان کے ساتھ چل سکتے ہو خدا ان کو نیست و نابود کر دے گا تو ہم سب مل کر پلٹ جائیں گے۔

خالد بن معدان اور بیہس جرمی کا اختلاف

خالد بن معدان اور بیہس جرمی نہ کہا نہیں واللہ ایسا نہیں ہو سکتا ہم فقط اس لئے آئے ہیں کہ ان کو اپنی سرحد سے نکال دیں اور روکیں۔ جب خدا کی طرف سے اُس کا سامان ہو گیا تو اب ہم اپنے شہر کی طرف پلٹ جائیں گے اہل کوفہ میں خود اتنی طاقت ہے کہ ان کتوں سے اپنے شہروں کو پاک رکھیں۔ شریک نے کہا مجھے تمہارے حال پر افسوس ہوتا ہے میرا کہا مانو وہ بہت ہی بری قوم ہے اُس سے لڑنا ثواب ہے اور سرکار میں باعث انعام و اکرام ہے۔ بیہس جرمی نے کہا واللہ اس صورت میں ہماری وہی دہائی ہوگی جو شاعر بنی کنانہ کہہ چکا ہے۔

”جیسے ایک دودھ پلانے والی عورت نے دوسرے کے بچوں کو دودھ پلا کر اپنے بچوں کو ضائع کر دیا کچھ گرا چھا گٹھوا وہ سکی وہ نہ گانٹھ سکی۔“

بیہس کا جواب

تم کو کیا نہیں معلوم کہ کوہستان فارس میں افراد کا فر ہو گئے ہیں۔ اُس نے کہا مجھے معلوم ہے انھوں نے کہا اس پر بھی تم ہم سے کہتے ہو کہ اہل کوفہ کی حمایت کرنے کو ہم تمہارے ساتھ چلے چلیں اور ان کے دشمن سے لڑے اور اپنے شہر کی حمایت کو ترک کریں۔ اُس نے کہا اگر اُد کے لئے تم لوگوں کا ایک جرگہ کافی ہے۔ یقین مانو اگر اہل کوفہ کو ہماری مدد کی ضرورت ہوتی تو ہم پر ان کی مدد واجب تھی لیکن انھیں ابھی تک ہماری ضرورت نہیں۔ پھر وہاں بھی اسی قسم کا فساد موجود ہے جیسا ان کے یہاں ہے چاہیے تو یہ کہ جو ہم ان کو درپیش ہے اُس کا انتظام وہ کریں اور جو امر ہمیں درپیش ہے اُس کا انتظام ہمیں کرنا ہے اور سنو اگر تمہارے کہنے پر ہم چلتے تو تم ان لوگوں کا تتبع کرتے تو امیر کو بلا اطلاق تمہاری یہ جرأت گوارا نہ ہوتی۔

شریک بن اعمور اور معقل کی گفتگو

یہ حال دیکھا تو شریک نے سب سے کہہ دیا اچھا روانہ ہو جاؤ وہ سب روانہ ہو گئے اور خود آ کر معقل سے

ملاقات کی یہ دونوں شیعہ تھے اور اسی وجہ سے دونوں میں بہت محبت و مودت تھی۔ کہنے لگا واللہ میں نے بہت چاہا کہ میرے ساتھ والے میرا بہت ساتھ دیں تاکہ تمہارے ساتھ دشمن کے تعاقب میں چلوں مگر اُن سے میری کچھ نہ چلی۔ معقل نے کہا کہ بھائی خدا تجھے جزائے خیر دے ہمیں اس کی حاجت بھی نہ تھی۔ سنو واللہ مجھے تو یہ امید ہے کہ اگر سب نے جدوجہد کی تو اُن میں سے کوئی اتنا بھی نہ بچے گا کہ خبر تو کسی سے بیان کرے۔ شریک بن اعود کہتے ہیں کہ معقل کی زبان سے جب یہ کلمہ نکلا تو مجھے اچھا معلوم ہوا مجھے اُس کی جان کا اندیشہ ہو گیا میں ڈرا کہ یہ بڑا بول اُس کی زبان سے نکلا اور قسم بخدا ہم لوگوں کے نزدیک معقل لاف و گزاف کرنے والوں میں نہ تھا۔

خوارج کا تعاقب

جس وقت یہ خبر معلوم ہو گئی کہ مستورد بن علفہ اور اُس کے ساتھی جس راہ سے آئے تھے اُسی راہ سے اُنھوں نے واپسی کی تو بعض لوگ خوش ہوئے کہنے لگے اب ہم اُن کے پیچھے پیچھے جائیں گے اور مدائن میں اُن سے مقابلہ کریں گے اور اگر کہیں وہ کوفہ کی طرف گئے تو اور بھی تباہ ہوں گے۔ معقل نے ابوالرواغ کو بلا کر کہا کہ تمہارے ساتھ جو لوگ تھے اُنکو لے کر مستورد کے پیچھے جاؤ اور میرے پہنچنے تک اُنکو روک رکھو۔ اُس نے کہا کچھ لوگ تو مجھے اور دیجئے کہ آپ کے آنے سے پہلے ہی اگر دشمن مجھ سے لڑیں تو میری قوت اُن سے بڑھکر ہو یہ اس لئے کہتا ہوں کہ ہم لوگوں کو ان سے ضرر پہنچ چکا ہے۔ معقل نے تین سو سپاہی اور دیئے اور چھ سو جوانوں کی جماعت خوارج کے تعاقب میں روانہ ہوا وہ بہت جلدی کرتے ہوئے چلے آخر جرجریا میں پہنچے تھے اُن کے پیچھے پیچھے ابوالرواغ بھی جا پہنچا۔ دیکھا تو سب لوگ اتر چکے تھے آفتاب نکل رہا تھا یہ بھی سب کے ساتھ اتر پڑا۔ خوارج کیا دیکھتے ہیں کہ پھر وہی ابوالرواغ اور وہی مقدمہ انجیش۔ ایک نے ایک سے کہا اُن کا مار لینا اُن سے زیادہ آسان ہے اب جو آنے والے ہیں غرض اُنھوں نے حملہ کر دیا دس دس بیس بیس سوار لڑنے کو نکلنے لگے ادھر سے بھی مقابلہ میں اتنے ہی سوار نکلتے تھے ایک گھڑی تک اُنھیں سواروں میں جھڑپ ہوتی رہی ایک دوسرے سے انتقام لیتے رہے۔ جب یہ حالت دیکھی سب نے ملکر ایسا ایک حملہ زوروں کا کیا کہ ان لوگوں کا منہ پھر گیا اور میدان اُن کے ہاتھ رہا۔ ابوالرواغ نے اب پکارنا شروع کیا اے بزدل سواروں اے بزدل مددگاروں کیا بری طرح سے تم نے جنگ کی میرے پاس آؤ غرض کوئی سو سوار پکڑ دھکڑ کر ساتھ لئے اور دشمن کی طرف یہ شعر پڑھتا ہوا متوجہ ہوا:

”بہادر اور بڑا بہادر وہ ہے جس پر ہول و ہراس ایسے وقت میں طاری نہ ہو جس وقت کہ بزدل برچھیوں کی زد سے ڈر رہا ہو“ ملامت گر کو اب اس بات کا یقین ہو گیا کہ روز جنگ جب خوف و خطر کا سامنا ہوتا ہے تو ایک حیرت انگیز پہلوان سب سے آگے رہنے والا ہوتا ہے۔،، اب وہ دشمنوں پر جا پڑا اور دیر تک کشت و خون میں مصروف رہا۔

خوارج کا فرار

اسی اثنا میں اُس کے ساتھ والے لوگ بھی ہر طرف سے آ کر شریک ہوتے گئے اور ایسے سخت حملے کئے کہ خوارج جس جگہ پہلے تھے ادھر ہی پلٹ جانے پر مجبور ہوئے۔ یہ دیکھ کر مستورد اور اُس کے ساتھیوں کو اندیشہ ہوا کہ معقل اگر اسی کے متعاقب آ گیا تو ان لوگوں کو قتل کرنے میں کوئی امر اس کو مانع نہ ہوگا۔ غرض وہ اور اُس کے ساتھی چل

کھڑے ہوئے۔ راہ دجلہ کو طے کر کے زمین بہر سیر تک پہنچے اُن کے پیچھے پیچھے ابوالرواغ اُس کے مستقل بن قیس دجلہ کی راہ سے چلے مستورداب یہاں سے پرانے شہر کی طرف بڑھا۔ سماک بن عبید کو یہ خبر ہو گئی وہ دجلہ کے پار اتر کر اپنے ساتھیوں اور اہل مدائن کو لے کر نکلا مدائن کے دروازہ پر صف بندی کر دی اور فصیل پر قدرا فگن تیر اندازوں کو بٹھا دیا۔ خوارج کو یہ خبر پہنچی تو وہ ادھر سے پلٹ گئے اور ساباط میں جا کر اترے۔

ابوالرواغ کا تعاقب

ادھر ابوالرواغ ان کو ڈھونڈتا ہوا مدائن میں سماک بن عبید کے پاس پہنچا اُس نے بتا دیا کہ اس رخ پر وہ لوگ گئے ہیں۔ ابوالرواغ اسی رخ پر چلا اور ساباط میں پہنچ کر اُن کے مقابلے میں اتر ا۔ مستورد نے اپنے ساتھیوں سے کہا دیکھو یہ لوگ جو ابوالرواغ کے ساتھ تمہارے مقابل اترے ہیں معقل کے خاص اصحاب ہیں۔ واللہ اُس نے تمہارے لئے اپنے بڑے جاں نثاروں اور جیوٹ شہسواروں کو بھیج دیا ہے۔ واللہ اگر مجھے اتنا معلوم ہو جائے کہ ان لوگوں سے ساعت بھر پیشتر بھی معقل کے پاس پہنچ سکتا ہوں تو میں اُسی طرف جاؤں تم میں سے کوئی جائے دریافت کرے کہ معقل کہاں ہے کہاں تک پہنچا ہے۔ یہ سن کر ایک شخص چلا اُھے نو مسلم بدو جو مدائن کی طرف آرہے تھے مل گئے۔ اُس نے اُن سے پوچھا کہ معقل بن قیس کی بھی کچھ خبر تم کو معلوم ہے اُنھوں نے کہا ہاں سماک بن عبید نے ایک پیک کو معقل کے پاس بھیجا تھا کہ دیکھے وہ کہاں تک پہنچا ہے کہاں اترنے کا ارادہ رکھتا ہے۔

مل نہر الملک کا انہدام

اُس نے آ کر بیان کیا کہ جب میں چلا ہوں تو وہ دیلمایا میں مقام کیے ہوئے تھا (دیلمایا استان بہر سیر کے قریوں میں سے قدامہ بن عجلان ازوی کا ایک گاؤں ہے جو دجلہ کی جانب میں واقع ہے) اس نے پوچھا ہم میں اُن میں اس مقام سے کتنا فاصلہ ہوگا ان لوگوں نے کہا کوئی تین فرسخ کا۔ یہ خبر لیکر وہ شخص پلٹا اور اپنے سردار سے آ کر حال بیان کیا۔

مستورد کا خبر سننے کے بعد رد عمل

مستورد نے یہ خبر سنتے ہی اپنے ساتھیوں سے کہا اُٹھو سوار ہو سب سوار ہوئے یہ سب کو لئے ہوئے ساباط کے پل تک پہنچا یہ پل نہر الملک پر بندھا ہوا تھا اب مستورد نہر کے اُس جانب تھا جدھر کوفہ تھا۔ ابوالرواغ اور اس کے اصحاب اُس پار تھے جدھر مدائن ہے۔ سب لوگ جب اُس پل پر پہنچ گئے تو مستورد نہ کہا کچھ لوگوں کو اب اترنا چاہیے کوئی پچاس آدمی اتر پڑے تو حکم دیا کہ اس پل کو کاٹ دو سب نے مل کر پل کو کاٹ دیا۔ ابوالرواغ کی فوج نے خوارج کے سواروں کو دیکھا کہ پل پر ٹھہرے ہوئے ہیں سمجھے کہ ہم سے لڑنے کے لئے اس پار آنا چاہتے ہیں جلد جلد صفیں درست کرنے لگے سنگر باندھنے لگے اپنے حال میں ایسے مشغول ہوئے کہ پل کے ٹوٹنے کی انھیں ذرا خبر نہ ہوئی ادھر انھوں نے اہل ساباط میں ایک ایسے شخص کو راہ بتانے کے لئے ساتھ لیا اُس سے کہہ دیا کہ جب تک دیلمایا میں نہ پہنچ جائیں ہماری آنکھوں کے سامنے سے اوجھل نہ ہو۔ وہ آگے آگے دوڑتا ہوا چلا اور سرپٹ چال سے گھوڑے سب

کو لے اڑے۔

معقل بن قیس پر خوارج کا حملہ

ایک گھڑی سے زیادہ دیر نہ ہوئی تھی کہ سب کے سب معقل کے سر پر جا پہنچے۔ جب اُس کے ساتھی روانہ ہو رہے تھے۔ اُس نے جب خوارج کو دیکھا تو سب لوگ اُس کے متفرق ہو چکے تھے۔ مقدمہ لکچش بھی اُس کے قریب نہ تھا۔ ساتھ والوں میں سے کچھ لوگ بڑھ گئے تھے کچھ روانہ ہو چکے تھے۔ اور وہ سب بے خبر تھے کسی کو کچھ حال معلوم نہ تھا۔

معقل نے خوارج کو دیکھ کر عم لشکر بلند کر دیا گھٹنوں کے بل کھڑا ہو گیا پکار کر کہنے لگا اللہ کے بندوں! زمین پر اتر آؤ کوئی دوسرا سر باز گھوڑوں سے اتر پڑے خوارج نے حملہ شروع کر دیئے۔ اُن لوگوں نے گھٹنوں کے بل کھڑے ہو کر برچیوں کی نوکوں پر اُن کو کھ لیا۔ کچھ ان کا قابو نہ چل سکا۔ مستورد نے کہا گھوڑوں پر سے یہ لوگ اتر پڑے ہیں اُن کو یئیں چسور دو۔ اُن کے گھوڑوں پر حملہ کر دو یہ پھر اپنے اپنے گھوڑوں کو نہ پاسکیں۔ گھوڑوں کو تم نے مار لیا تو ہم تو ایک گھڑی میں سب کے سب تمہارے شکار ہیں۔ یہ سنتے ہی سب کے سب گھوڑوں کی طرف اس طرح پلٹ پڑے کہ اُن کے اور گھوڑوں کے درمیان حائل ہو گئے۔ گھوڑے بندھے ہوئے تھے۔ سب کی باگیں کاٹ دیں اور وہ ادھر ادھر نکل گئے اس کے بعد یہ خوارج اُن لوگوں کی طرف مڑ پڑے جو روانہ ہو چکے تھے یا آگے بڑھ گئے تھے اُن پر بھی حملہ کر کے منتشر کر دیا۔

معقل بن قیس کا خاتمہ

اب یہ لوگ معقل بن قیس کی متوجہ ہوئے دیکھا کہ اُن کے اصحاب اسی طرح گھٹنے ٹیکے ہوئے کھڑے ہیں۔ جاتے ہی حملہ کر دیا۔ وہ اُسی طرح ڈٹے رہے۔ اور پھر حملہ کیا اور وہ اسی طرح پیش آئے اور مستورد نے کہا اتر کر اُن سے اب لڑنا بہتر ہے۔ آدھے سواروں کو اب اتر جانا چاہیے۔ اس حکم پر آدھے لوگ اتر پڑے، آدھے سوار رہے، پیادے الگ لڑ رہے۔

خوارج جس جگہ پہلے تھے ادھر ہی پلٹ جانے پر مجبور ہوئے یہ دیکھ کر مستورد اور اسکے ساتھیوں کو اندیشہ ہوا کہ معقل اگر اسی کے تعاقب آ گیا تو ان لوگوں کے قتل کرنے میں کوئی امر اس کو مانع نہ ہوگا۔ غرض وہ اور اس کے ساتھی چل کھڑے ہوئے۔ راہ دجلہ کو طے کر کے زمین بہر سیر تک پہنچے ان کے پیچھے پیچھے ابوالرواغ اس کے پیچھے عقیل بن قیس دجلہ کی راہ سے چلے۔ مستورد اب یہاں سے پرانے شہر کی طرف بڑھا۔ سک بن عبید کو یہ خبر ہو گئی وہ دجلہ کے پار اتر کے اپنے فصیل اور اہل مدائن کو لے کر نکلا مدائن کے دروازہ پر حلف بندی کر دی۔ اور فصیل پر قدر افکن تیر اندازوں کو بٹھا دیا۔ خوارج کو یہ خبر پہنچی تو وہ ادھر سے پلٹ گئے اور ساباط میں جا کر اترے ادھر ابوالرواغ ان کو ڈھونڈتا ہوا مدائن میں سماک بن عبید کے پاس پہنچا۔ اس نے بتا دیا کہ اس رخ پر وہ لوگ گئے ہیں۔ ابوالرواغ اسی رخ پر چلا اور ساباط میں پہنچ کر ان کے مقابلے میں اتر ا۔

خوارج کی جنگی چال اور معقل سے مقابلہ

مستورد نے اپنے ساتھیوں سے کہا دیکھو یہ لوگ جو ابوالرؤغ کے ساتھ تمہارے مقابل آرہے ہیں معقل کے خاص اصحاب ہیں واللہ اس نے تمہارے لیے اپنے بڑے جان نثاؤں اور جیوٹ شہسواروں کو بھیج دیا ہے۔ اللہ اگر مجھے اتنا معلوم ہو جائے کہ ان لوگوں سے ساعت بھر پشت میں معقل کے پاس پہنچ سکتا ہوں تو میں اسی طرف جاؤں۔ تم میں سے کوئی جائے دریافت کرے کہ معقل کہاں ہے کہاں تک پہنچا ہے۔ یہ سن کر ایک شخص چلایا کہ نو مسلم بدو جو مدائن کی طرف سے آرہے تھے مل گئے۔ اس نے ان سے پوچھا کہ معقل بن شیس کی بھی کچھ خبر تم کو معلوم ہے انہوں نے کہا ہاں۔ ساک بن عبید نے ایک پیک کو معقل کے پاس بھیجا تھا کہ دیکھے وہ کہاں تک پہنچا ہے، کہاں اترنے کا ارادہ رکھتا ہے۔ اس نے آکر بیان کیا کہ جب میں چلا ہوں تو وہ دیلمایا میں مقام کیے ہوئے تھا۔ (دیلمیا یا استان بہر سیر کے قریبوں میں سے قدامہ بن عجلان ازوی کا ایک گاؤں ہے جو دجلہ کی جانب میں واقع ہے) اس نے پوچھا ہم میں اور ان میں اس مقام سے کتنا فاصلہ ہوگا؟ ان لوگوں نے کہا کوئی تین فرسخ۔ یہ خبر لے کر وہ شخص پلٹا اور اپنے سردار سے آکر حال بیان کیا۔

مستورد نے یہ خبر سنتے ہی اپنے ساتھیوں سے کہا اٹھو سوار ہو۔ سب سوار ہوئے یہ سب کو لیے ہوئے سباباٹ کے پل تک پہنچا یہ پل ہزار الملک پر بندھا ہوا تھا اب مستورد نہر کے اس جانب تھا جدھر کوفہ ہے اور ابوالرؤغ اور اسکے اصحاب اس پار تھے جدھر مدائن ہے۔ سوار الگ حملہ کر رہے تھے۔ خوارج کو گمان غالب ہو گیا تھا کہ کوئی دم میں غالب ہوا چاہتے ہیں۔ کہ یکا یک ابوالرؤغ مقدمہ فوج کو لیے ہوئے مکہ کو آ گیا۔ اس مقدمہ میں معقل کے خاص خاص یار و مددگار بڑے بڑے سوار ماٹھسوار تھے۔ انہوں نے قریب آتے ہی دشمن پر حملہ کیا۔ یہ سب لوگ بھی گھوڑوں سے اتر پڑے۔ تلوار چلنے لگی، معقل و مستورد دونوں و مارے گئے۔

عبداللہ بن عقبہ غنوی

خوارج میں عبداللہ بن عقبہ غنوی کے سوا کوئی نہ بچا ان سب سے زیادہ کم سن بھی یہی تھا۔ دو مرتبہ یہ داستان اسی کی زبان سے سننے میں آئی۔ ایک دفعہ مقام باجمیر امین مصعب بن زبیر کے عہد گورنری میں اور دوسری دفعہ دیر الجاجم میں جب وہ عبدالرحمن بن الاشعث کے ساتھ تھا۔

عبداللہ علوی کے بچنے کا واقعہ

دیر ججاجم میں جب اس نے یہ روایت بیان کی تو ایک شخص نے اس سے کہا کہ یہی ذکر یا جمیر میں نے کیا تھا۔ جب ہم لوگ مصعب بن زبیر کے ساتھ تھے میں نے تم سے یہ نہ پوچھا کہ آخر تم کیونکر بچ گئے اس پر عبداللہ غنوی نے کہا سنو جب ہمارا رئیس مارا گیا تو اس کے اصحاب بھی پانچ یا چھ شخص کے سوا سب قتل ہو گئے۔ اب ہم نے مخالفوں کی ایک جماعت پر جس میں کوئی بیس آدمی ہو گئے حملہ کر دیا۔ وہ سب متفرق ہو گئے میں پھرتا ہوا ایک گھوڑے تک پہنچ گیا اس پر زین بھی تھا، لگام بھی تھی، اس پر سوار پر کیا گزری مارا گیا یا اسے چھوڑ کر لڑنے کو اتر پڑا تھا مجھے کچھ نہیں معلوم میں نے لگام پر ہاتھ ڈالا، رکاب میں پاؤں رکھا اور سوار ہو گیا۔

عبداللہ بن عقبہ فرار

معتقل کے سواروں نے میرا تعاقب کیا اور میرے قریب آ گئے۔ میں نے گھوڑے کو ایڑ لگائی تو معلوم ہوا کہ وہ بادیا اپنا جواب نہیں رکھتا۔ لوگوں نے میرے پیچھے گھوڑے ڈالے مگر مجھے نہ پاسکے۔ میں بھی دوڑتا ہوا چلا اب شام ہو گئی تھی۔ جب مجھے یقین ہو گیا کہ اب وہ مجھے نہیں پاسکتے تو میں گھوڑے کو پوہ اور دل کی چال سے لے کر چلا۔ اسی چال سے میں جا رہا تھا کہ ایک گنوار مل گیا۔ میں نے اس سے کہا کہ میرے آگے آگے چل پڑ اور ساتھ جو کوفہ کو جاتا ہے اس پر مجھے لگا دے وہ اس حکم کو بجالایا۔ ایک گھڑی گزری ہوگی کہ میں کوئی تک پہنچ گیا اب میں نہر کے اس مقام پر آیا جہاں بہت وسیع و عرض تھی۔ گھوڑا اس میں ڈال دیا اور پارا تر گیا یہاں سے اسی گھوڑے پر دیر کعب تک میں آیا، اتر اور گھوڑے کو باندھ دیا تاکہ دم لے لے اور میں بھی ذرا اونگھ گیا۔

پھر بہت جلد بیدار ہوا اور گھوڑے کی پشت پر سوار ہو کر کچھلی رات کی تاریکی میں چل نکلا۔ جو کچھ رات رہ گئی تھی اسے غنیمت سمجھا۔ نماز صبح میں نے مزاحیہ پڑھی جو قبیلین سے دو فرسخ کے فاصلہ پر ہے، دن چڑھا تو میں نے ارادہ کیا کوفہ میں داخل ہوا اور سیدھا شریک بن نملہ مجاربی کے پاس جاؤں۔

عبداللہ بن عقبہ کو امان

غرض میں نے اس سے جا کر اپنا حال اور اسکے ساتھیوں کا سب حال بیان کر دیا اور یہ درخواست کی کہ مغیرہؓ سے مل کر میرے لیے امان مانگ لے۔ اس نے کہا انشاء اللہ تیرے لیے امان ہے تو تو بڑی خوشخبری لایا ہے۔ رات بھر واللہ مجھے لوگوں کی فکر رہی۔

شریک بن نملہ فوراً مغیرہؓ کے پاس گیا اجازت طلب کی، بازیاں ہوا تو کہا میں ایک مژدہ بھی لایا ہوں اور ایک حاجت بھی ہے۔ حاجت پوری کیجئے تو مجھ سے مژدہ بھی سنئے۔ فرمایا حاجت میں نے پوری کی۔ مژدہ سناؤ کہا عبداللہ بن عقبہ غنوی کو امان دیجئے کہ یہ بھی خوارج کے ساتھ تھا۔ فرمایا میں نے مان دی۔ آرزو تو واللہ مجھے یہ تھی کہ تو ان سب کو لے کر آتا اور میں سب کو امان دیتا۔ کہا مبارک ہو وہ سب کے سب قتل ہو گئے۔ میرا دوست ان کے ساتھ ہی تھا اسکا بیان ہے اسکے سوا کوئی ان میں سے نہیں بچا۔ فرمایا معتقل پر کیا گزری کہا خدا آپ کا بھلا کرے ہمارے ساتھیوں کو اس کا کچھ علم نہیں ہے۔

مستورد بن علفہ اور معقل بن یسار کے قتل کا واقعہ

یہ ذکر ہو رہا تھا کہ ابوالرواغ و مسکین بن عامر نے کرفج کی مبارک باد دی۔ پھر یہ سرگزشت بیان کی معتقل بن قیس و مستورد بن علفہ ایک دوسرے سے لڑنے کو نکلے۔ مستورد کے ہاتھ میں برچھی تھی، معتقل کے ہاتھ میں تلوار تھی۔ دونوں میں مقابلہ ہوا مستورد نے معتقل کے سینہ پر برچھی ماری کہ اس کی سان پشت کو توڑ کر نکل آئی۔ معتقل نے تلوار اس کے سر پر لگائی جو دماغ تک اتر آئی گرنے سے پیشتر ہی دونوں کا کام تمام ہو گیا۔

ابوالرواغ کا مشورہ

مستورد بن علفہ جب ساباط سے پل کی طرف بڑھا اور اس نے پل کو کاٹ دیا تو معتقل کے لشکر والوں کو یہی دھوکہ ہوا کہ وہ اس پار آ کر ہم پر حملہ کرنا چاہتا ہے اس بناء پر یہ لوگ ساباط کے تاریک مقام سے اس صحرا کی طرف

بڑھ گئے جو سابط و مدائن کے درمیان واقع ہے، وہاں صف بندی و سامان جنگ میں مشغول ہوئے۔ جب عرصہ گزر گیا اور دشمن مقابلے میں آتا دکھائی نہ دیا تو ابوالرواغ نے کہا کہ اس میں کچھ نہ کچھ بھید ہے۔ کیا ہم میں کوئی شخص ایسا نہیں ہے جو ان لوگوں کا حال دریافت کر کے ہمیں اطلاع دے عبداللہ اور وہیب بن ابی اشارہ ازدی نے کہا کہ ہم دریافت کر کے آپ کو مطلع کرتے ہیں۔

عبداللہ اور وہیب بن ابی اشارہ ازدی کا دشمن کے راز معلوم کرنا

یہ دونوں گھوڑوں کو اڑاتے ہوئے پل کے قریب آئے دیکھا کہ پل کاٹ دیا گیا ہے ان کو یہی گمان ہوا کہ انھوں نے ہم سے بیعت کھا کر ہمارے رعب میں آ کر پل کو قطع کر دیا ہے۔ وہاں سے گھوڑوں کو دوڑاتے ہوئے رئیس کے پاس آئے اور جو کچھ دیکھا تھا بیان کر دیا۔ اس نے کہا تمہارا کیا گمان ہے؟ انھوں نے کہا پل اسی لیے کاٹ دیا ہے کہ ہماری ہیبت چھا گئی ہے۔ خدا نے ہمارا رعب ان کے دلوں میں ڈال دیا ہے۔ ابوالرواغ نے کہا سنتے ہو یقین مانو وہ لوگ بھاگے نہیں تم سے چال چلی گئی ہے۔ واللہ میرا گمان یہی ہے کہ انھوں نے یہ کہا ہوگا کہ معقل نے اپنے خاص خاص رفیقوں کو ابوالرواغ کے ساتھ تمہارے مقابلہ میں بھیج دیا ہے اگر ہو سکے تو ان کو یہیں پر پڑا رہنے دو تم سب معقل اور اسکے ساتھ جو لوگ ہیں ان کی طرف جتنا جلد ہو سکے، روانہ ہوں وہاں جا کر تمہیں معلوم ہوگا کہ سب کے سب بے خبر اطمینان سے بیٹھے ہیں۔ انھوں نے پل کو بھی اسی لیے کاٹ دیا ہے کہ تم اس میں مشغول رہو۔ ان کا تعاقب نہ کر سکو اور وہ تمہارے امیر پر عین غفلت میں جا پڑیں۔ اٹھو دوڑو اور ان کو جانے نہ دو۔

مفرور فوجیوں کی ترغیب جنگ

ابوالرواغ کی یہ بات اس طرح سب کے دل میں اتر گئی۔ کہ سمجھ گئے جو کچھ اس نے کہا واقعی یہی بات ہے۔ گاؤں والوں کو سب نے پکارا وہ دوڑے ہوئے آئے ان سے کہا بہت جلد پل باندھ دو اور بہت تاکید کر دی انھوں نے بھی دیر نہیں لگائی بہت ہی جلد پل سے فراغت پائی۔ یہ سب پارا تر گئے اور دشمن کے تعاقب میں اس قدر جلد چلے کہ راہ میں کسی شے کی طرف مڑ کر بھی نہ دیکھا۔ انھیں کے نقش قدم پر چل رہے تھے جس سے پوچھتے تھے یہی کہتا تھا کہ ابھی ابھی وہ لوگ تم سے آگے جا چکے ہیں۔ بس اب تم ان کو پا گئے بہت ہی قریب تم پہنچ گئے ہو۔ یہ لوگ اسی امید میں دوڑے چلے جاتے تھے کہ ان کو آگے نہ بڑھنے دیں۔ پہلے ان کو کچھ لوگ شکست خوردہ بھاگتے ہوئے دکھائی دیئے، ایسے کوئی بدحواس مڑ کر نہیں دیکھتا تھا۔ ابوالرواغ نے آگے بڑھ کر آواز دی ارے ادھر آؤ ادھر آؤ یہ سن کر سب نے اس کے پاس پناہ لی۔ اس نے کہا تمہارا برا ہو کہو تو سہی کیا ماجرا ہے۔ بولے ہم کو کچھ خبر نہیں بس یکا یک دشمن ہمارے لشکر پر ٹوٹ پڑے ہم لوگ اس وقت جمع نہ تھے۔ انھوں نے اور بھی ہم کو متفرق و منتشر کر دیا۔

امیر کے بارے میں معلومات

پوچھا امیر پر کیا گزری کوئی بولا وہ میدان میں اتر اور لڑ رہا ہے۔ کسی نے کہا میں تو جانتا ہوں کہ مارا گیا۔ یہ سن کر اس نے کہا یا رو میرے ساتھ پھر چلو اگر ہمارا امیر زندہ ہے تو اس کے ساتھ شریک ہو کر لڑیں گے، اگر دیکھیں گے وہ قتل ہو گیا تو ہم خود دشمنوں سے قتال کریں گے۔ آخر ہم لوگ شہر کے نامور شہسواروں میں ہیں۔ اسی دشمن سے لڑنے

کے لیے ہم سب کا انتخاب ہوا ہے۔ ایسا نہ ہو کہ حاکم کوفہ اور اہل کوفہ کی نظر سے گر جاؤ اگر دشمن کو تم پا جاؤ اورہ معقل ک قتل کر سکے ہوں تو ان سے نقام لیے بغیر یا مقابلہ کیے بغیر انھیں چھوڑ دینا بخدا تمھیں زیبا نہیں ہے۔ بس اب خدا کا نام لے کر روانہ ہو۔

عبدالرداغ کی کمک

غرض اب یہ بھی روانہ ہوئے اور ان کے ساتھ وہ بھی چلے جس کو ابوالرداغ دستہ میں دیکھتا اسے پکارتا اور واپس لے چلتا۔ لشکر کے بڑوں سے بھی پکار کر کہہ دیا کہ جس جس رخ پر لوگ جا رہے ہوں ادھر سے انھیں واپس لے آؤ۔ اسی طرح لوگوں کو ساتھ لیتے ہوئے سب معقل کے لشکر تک پہنچ گئے۔ دیکھا کہ لشکر کا علم بلند ہے اور معقل کے ساتھ کوئی دو سو شخص یا کچھ زیادہ سب کے سب بڑے شہسوار اور نامور رہ گئے ہیں۔ اور سب کے سب پیادہ ہیں اور ایسی شدید جنگ ہو رہی ہے جو کبھی سننے میں نہ آئی ہوگی۔

یہ لوگ اس وقت پہنچے ہیں کہ خوارج کا غلبہ ہونے کو تھا مگر اس پر بھی معقل کے ساتھیوں کو دیکھا کہ بڑی جوان مردی و شجاعت دکھا رہے ہیں۔ جب انھوں نے دیکھا کہ یہ لوگ بھی کمک کو آ پہنچے تو خوارج پر پلٹ حملہ کیا۔ اب خوارج ذرا ہٹ گئے اور یہ لوگ بھی ان تک پہنچ گئے۔ ابوالرداغ نے معلق کو دیکھا کہ میدان کی طرف رخ کئے لوگوں کو ابھار رہا ہے اور جنگ پر آمادہ کر رہا ہے۔

عبدالرداغ کی بہادری

ابوالرداغ نے کہا میں فدا ہو جاؤں آپ پر آپ تو زندہ ہیں۔ معقل نے جواب میں ہاں کہا اور دشمن پر حملہ کیا اور ابوالرداغ نے اپنے ساتھیوں سے پکار کر کہا دیکھو تمہارا امیر زندہ سلامت موجود ہے بڑھو دشمنوں پر حملہ کرو۔ یہ سن کر سب کے سب نے حملہ کیا۔ اس سے خوارج کے سواروں پر بہت سخت چھوٹ پڑی۔ ادھر معقل اور اسکے ساتھیوں نے حملہ کیا۔ مستورد گھوڑے سے اتر پڑا، اپنے ساتھیوں کو پکارا اسے جانباز و سر فروشوں زمین پر آ جاؤ۔ زمین پر ان ظالموں ان کمینوں سے سچے دل سے جہاد کرنے میں جو مارا جائے گا۔ قسم ہے اس نے خدا کے جس کے سوا کوئی معبود نہیں کہ اس کے لیے جنت ہے۔ یہ سن کر اس سرے سے اس سرے تک سب اتر پڑے اور ہم سب لوگ بھی اتر پڑے اور تلواریں کھینچ کھینچ کر مستورد کی طرف چلے۔

مستورد کا قتل

دن کی کئی گھڑی اس طرح تلوار چلی کہ ایسا رن کبھی نہ پڑا ہوگا۔ مستورد نے معقل سے پکار کر کہا اے معقل مجھ سے لڑنے کو نکل۔ معقل یہ سنتے ہی نکل آیا۔ سب نے قسمیں دیدے کر سمجھایا کہ اس کتے کے مقابلے میں جسے خدا زندگی سے ناامید کر چکا ہے آپ کا نکلنا مناسب نہیں ہے۔ معقل نے کہا واللہ ایسا نہیں ہو سکتا کہ کوئی شخص مجھے لڑنے کو پکارے اور میں ہچکچا جاؤں۔ یہ کہہ کر شمشیر بکف بڑھا۔ حریف نیزہ تانے مقابل ہوا۔ لوگوں نے پکار کر کہا اس کے ہاتھ میں نیزہ ہے۔ نیزہ ہی سے اسے کا مقابلہ کرنا چاہیے۔ یہ بات بھی اس نے نہ مانی۔ مستورد نے بڑھ کر نیزہ مارا

کہ پشت سے اسکا بھالہ نکل آیا۔ معقل نے تلوار ماری کہ اس کے دماغ تک اتر گئی۔ ادھر مستورد بے دم ہو کر گر پڑا۔

خارجی سپاہ کا خاتمہ

ادھر معقل بھی قتل ہو گیا۔ یہ جب لڑنے نکلا تو تو کہتا گیا تھا کہ میں قتل ہو جاؤں تو تم لوگوں کا امیر عمر بن محرز منقری ہوگا۔ غرض معقل جب مارا گیا تو فوج کا نشان عمرو بن محرز نے لیا۔ اور یہ کہا میں قتل ہو جاؤں تو امیر تمہارا ابو الرواع ہوگا۔ ابو الرواع بھی اگر قتل ہو جائے تو سب کا امیر مسکین بن عامر ہوگا۔ اور یہ شخص ابھی نو جوان عنوان شباب میں تھا یہ کہہ کر علم لیے ہوئے اس نے حملہ کیا اور لوگوں کو حکم دیا کہ سب خوارج پر حملہ کر دیں۔ پھر تو ان کو ذرا مہلت نہ دی سب کو قتل کر کے ڈال دیا۔

اسی سال حضرت عبداللہ بن عامرؓ نے عبداللہ بن خازم کو خراسان کا عامل مقرر کیا اور قیس بن الہیثم وہاں سے واپس آیا۔

قیس بن الہیثم کی گورنری خراسان سے معزولی

سبب اس کا یہ ہوا کہ ابن عامرؓ نے دیکھا کہ قیس دیر کر کے خراج بھیجتا ہے اور اس کے معزول کرنے کا انھوں نے ارادہ کر لیا۔ ابن خازم نے ان سے کہا مجھے والی خراسان مقرر کیجئے میں آپ کو خراسان اور ابن ہشتم کی طرف سے بے فکر کر دوں گا۔ اس پر ابن عامرؓ نے اس کے نام پر فرمان لکھ دیا یا لکھنے کو تھے۔ قیس کو یہ خبر پہنچی کہ اب عامر کا تم نے رتبہ نیچا کیا اور ہدیہ بھیجنا موقوف کر دیا وہ تم سے رنجیدہ ہو گئے ہیں۔ اور ابن خازم کو عامل خراسان مقرر کیا ہے۔ ابن خزام کا نام سن کر قیس ڈر گیا کہ آتے ہی جھگڑے لگالے گا اور حساب کر لے گا۔ خراسان کو چھوڑ کر ابن عامر کے پاس چلا آیا۔ ابن عامر کو اس حرکت پر اور زیادہ غصہ آیا یہ کہہ کر تو نے سرحد کو چھوڑ دیا اس کو مارا اور قید میں بھی ڈال دیا۔ ایک شخص بنی یثکر سے تھا اسے خراسان روانہ کیا۔ ایک روایت یہ ہے کہ اسلم بن رزاعہ کلابی کو مقرر کیا۔

قیس بن الہیثم اور ابن خازم

ایک روایت یہ ہے کہ ابن عامر نے عہد معاویہ میں قیس بن ہشتم کو والی خراسان مقرر کیا تھا۔ اس پر ابن عازم نے کہا آپ نے ایک ذلیل آدمی کو خراسان روانہ کیا ہے۔ مجھے اندیشہ ہوا ہے کہ اگر جنگ پیش آئی تو لوگوں کے ساتھ بھاگ کھڑے ہوگا۔ اس میں ملک ضائع اور آپ کی ننھیال والے رسوا ہو جائیں گے۔ ابن عامر نے پوچھا پھر کیا مناسب ہے۔ اس نے کہا فرمان میرے نام پر لکھ دیجئے اگر وہ دشمن کے مقابلے سے منہ پھیر لے گا تو میں اس کی جگہ پر کھڑا ہوگا۔ ابن عامر نے اس کے نام پر لکھ دیا۔ ادھر ملخارستان کی ایک جماعت نے سرکشی کی اور قیس نے ابن خازم سے اس بارے میں مشورہ کیا۔ اس نے یہ رائے دی کہ تم یہاں سے سرک جاؤ اور ابھی تمام اطراف و جوانب کے لوگوں کو جمع کرو۔ قیس یہ سن کر چل کھڑا ہو گیا کوئی منزل دو منزل کے فاصلہ پر گیا ہوگا کہ ابن خازم نے اپنا فرمان نکال کر دکھایا اور سب کا رئیس بن کر دشمن کا مقابلہ کیا اور شکست دی۔

یہ خبر دونوں شہروں کوفہ، بصرہ میں اور شام میں پہنچی۔ قیس کی جماعت والے بہت ہی بڑے انھوں نے کہا ابن خازم نے قیس کو بھی دکھو کا دیا اور ابن عامر کو بھی۔ اس بات نے بہت طول پکڑا نوبت یہاں تک پہنچی کہ معاویہ

سے جا کر شکایت کی۔

ابن خازم کی طلبی و بحالی

حضرت معاویہؓ نے ابن خازم کو بلا بھیجا وہ آیا اور معذرت کی۔ امیر معاویہؓ نے فرمایا کل صبح کو لوگوں کے سامنے کھڑے ہو کر اپنا عذر پیش کرنا۔ ابن خازم نے اپنے ساتھیوں کے پاس آ کر کہا کہ خطبہ پڑھنے کا حکم ہوا ہے اور مجھے بات کرنا بھی نہیں آتی۔ کل تم سب لوگ منبر کو گھیر کر بیٹھنا جو کچھ میں کہوں اس کی تصدیق کرتے جانا۔

عرض دوسری صبح کو خطبہ پڑھنے کھڑا ہوا۔ حمد و ثناء کی اسکے بعد کہا کہ خطبہ پڑھایا تو امام کا منصب ہے جسے اس کے سوا چارہ نہیں یا ایک احمق کا کام ہے جس کا دماغ چل گیا ہو جو منہ میں آئے بکلتا چلا جائے۔ میں نہ امام ہوں نہ احمق ہوں۔ جو لوگ مجھے جانتے ہیں وہ اس بات سے خوب واقف ہیں کہ میں بڑا آزمودہ کار ہوں محل و موقع کو تاڑ لیتا ہوں اور فوراً دوڑتا ہوں۔ جان جو کھوں کے مقام سے قدم نہیں سرکاتا، لشکر کشی میں حالات تقسیم غنیمت میں انصاف پسند ہوں۔ تم کو خدا کی قسم دے کر کہتا ہوں کہ جو اساب کو جانتا ہو میری تصدیق کرے۔ منبر کے گرد جو اس کے لوگ بیٹھے ہوئے تھے سب نے کہا بے شک ایسا ہی ہے۔ پھر اس نے کہا امیر المومنین آپ کو بھی میں نے قسم دی ہے آپ جو کچھ جانتے ہوں کہہ دیجئے۔ امیر معاویہؓ نے فرمایا ہاں ایسا ہی ہے۔

قیس بن الہیشم کی رہائی

ایک روایت میں ہے کہ قیس خراسان سے ابن خاتم کی مخالفت میں ابن عامر کے پاس چلا آیا۔ ابن عامر نے اسے سو کوڑے مارے ڈاڑھی منڈوا ڈالی قید کر لیا مگر اس کی ماں نے ابن عامر سے مانگ لیا اور انھوں نے رہا کر دیا۔

مروان اس سال امیر حج مقرر ہوا یہی عامل مدینہ بھی تھا۔ مکہ پر خالد بن العاص بن ہشام مقرر تھا۔ کوفہ پر مغیرہ بن شعبہ اور منصب قضا پر کوفہ میں شریح بصرہ و فارس و بختان و خراسان پر ابن عامر کی حکومت تھی اور عمیر بن یثرب کو عہدہ قضا حاصل تھا۔

زیاد بن ابوسفیان ۴۴ھ ہجری کے واقعات عبداللہ بن عامرؓ کی معزولی

اسی سال عبدالرحمن بن ولید کے ساتھ مسلمان بلاد روم میں داخل ہوئے اور وہیں جاڑہ بسر کیا اور بسر بن ارطاة نے دریا میں جنگ کی۔

اسی سال معاویہؓ نے ابن عامر کو حکومت بسرہ سے معزول کر دیا۔ اس کا سبب یہ ہوا کہ ابن عامرؓ بہت ہی نرم دل اور کریم الطبع تھے۔ جاہلوں کی دست درازی کو نہ روکتے تھے اسی سبب سے ان کے زمانے میں بسرہ میں خرابیاں پھیلیں۔ ابن عامر نے زیاد سے اہل بسرہ کی شکایت کی اس نے کہا تلوار میان سے نکال کر ان کی خبر لو اس نے کہا ان کی اصلاح کے لیے اپنے نفس کی خرابی کروں یہ مجھے گوارا نہیں۔ ابن عامر کی حکومت اس قدر ضعیف تھی کہ کسی کو سزا نہ دیتے تھے۔ چور کے ہاتھ نہ کاٹتے تھے، لوگوں نے کہا بھی تو انھوں نے یہ جواب دیا کہ مجھے لوگوں سے ایک الفت ہے جسکے باپ یا بھائی کا ہاتھ میں نے قطع کیا ہو اس سے پھر کیا چار آنکھ کرونگا۔

بسرہ میں جاہلوں کا غلبہ

اسی زمانے میں ابن الکوا معاویہؓ کے پاس گیا۔ امیر معاویہؓ نے یہاں کا حال اس سے پوچھا اس نے کہا بسرہ میں جاہلوں کا غلبہ ہے اور حاکم وہاں کا کمزور ہے۔ ابن عامر کو یہ خبر ہوئی تو انھوں نے طفیل بن عوف یشکری کو خراسان کا حاکم مقرر کر دیا۔ اس سبب سے کہ ابن الکوا کو اس سے عداوت تھی۔ اس پر ابن الکوا کہنے لگا کہ ابن دجلہ کیسا بھولا ہے سمجھتا ہے کہ طفیل کے حاکم خراسان ہونے سے میں جل جاؤں گا۔ خدا کرے دنیا میں جتنے یشکری ہیں سب کے سب مجھ سے عداوت کریں اور وہ سب کو حام بنادے۔ یہ سبب ہوا امیر معاویہؓ کے ابن عامرؓ کو معزول کر دینے اور حارث بن عبداللہ ازدی کو وہاں بھیج دینے کا۔

روایت ہے کہ ابن عامرؓ نے لوگوں سے پوچھا سب سے زیادہ ابن کو آپ کا دشمن کون ہے؟ عبداللہ بن ابی شیخ کا نام لیا گیا۔ انھوں نے اسے حاکم خراسان مقرر کیا تھا جس پر ابن کو آپ نے وہ بات کہی جس کا ذکر ابھی گزرا۔

ابن عامر کی دمشق میں طلبی

ایک روایت یہ ہے کہ حضرت اب عامرؓ نے حضرت معاویہؓ کے پاس ایک وفد روانہ کیا یہ لوگ اس وقت پہنچے جس وقت اہل کوفہ کا وفد بھی وہاں آیا ہوا تھا اور ان میں ابن کو یشکری بھی تھا۔ معاویہؓ نے ان لوگوں سے عراق خصوصاً اہل بسرہ کا حال پوچھا ابن کو ابول اٹھا امیر المومنین اہل بسرہ کو وہاں کے بیہودہ لوگ لوٹ کر کھا گئے اور حکومت

کی طرف سے کچھ نہ ہو سکا۔ اس کے ساتھ ہی ابن عامرؓ کو امیر معاویہؓ کی نظر میں بہت ہی عاجز و کم زور اس نے ثابت کیا۔ امیر معاویہؓ نے اسے ٹوکا بھی کہ تم اہل بصرہ کی طرف سے کیوں کہہ رہے ہو وہ لوگ خود یہاں موجود ہیں۔ یہ وفد جب بصرہ کو واپس ہوا تو ابن عامرؓ سے سب ماجرا بیان کیا اس پر ابن عامرؓ کو غیظ و غضب آیا اور انھوں نے فرمایا اہل عراق میں سب سے زیادہ کون شخص ابن کو اسے عداوت رکھتا ہے؟ عبداللہ بن ابی شکرؓ کا نام لیا گیا۔ انھوں نے اسے والی خراسان کر دیا جب ابن الکوا نے یہ ذکر سن کر وہ بات کہی جس کا ذکر گزرا۔

تین اہم شرائط

جب ابن عامرؓ کا ناقابل ہونا مشہور ہوا تو معاویہؓ نے ملاقات کرنے کے لیے انھیں لکھ بھیجا۔ ابن عامرؓ نے قیس بن یثیمؓ کو اپنی جگہ پر چھوڑا اور خود امیر معاویہؓ کے پاس آیا۔ معاویہؓ نے انھیں عہدہ پر بحال کر دیا۔ جب وہ رخصت ہونے لگے تو معاویہؓ نے کہا میں تین چیزوں کا سوال تم سے کرتا ہوں کہ دو کہ مجھے منظور۔ ابن عامرؓ نے کہا مجھے منظور اور میرا باپ احم حکیم ہے۔ معاویہؓ نے کہا میں نے جو عہدہ تم کو دیا ہے اسے واپس کرو اور خفانہ ہو۔ کہا مجھے منظور۔ پھر کہا تمہاری جائیداد جو عرہ میں ہے مجھے دیدو۔ کہا مجھے منظور۔ کہا تمہارے جتنے مکان مکہ میں ہیں سب مجھے دیدو۔ کہا مجھے منظور۔ امیر معاویہؓ نے فرمایا تم نے قرابت کا پاس کیا۔ اب ابن عامرؓ نے کہا امیر المومنین میں بھی آپ سے تین چیزوں کا سودا کرتا ہوں کہہ دیجئے مجھے منظور۔ معاویہؓ نے کہا مجھے منظور اور ہند میری ماں ہے۔ کہا میری جائیداد جو عرفہ میں ہے مجھے واپس کر دیجئے۔ کہا مجھے منظور۔ کہا میرے کسی عامل سے حساب نہ لیا جائے اور میری کسی معاملہ سے تعرض نہ کیا جائے۔ کہا مجھے منظور۔ عرض کیا اپنی بیٹی ہند میرے نکاح میں دیجئے۔ کہا مجھے منظور۔

ابن عامر کی معزولی

یہ بھی روایت ہے کہ امیر معاویہؓ نے ابن عامرؓ سے کہا کہ یا تو یہ بات قبول کرو کہ ہم تم سے باز پرس کریں اور جو کچھ مال تم کو پہنچا ہے اس کا حساب کریں اور بعد ازاں تم کو تمہارے عہدہ پر بحال کر دیں یا اپنی حکومت سے دست بردار ہو جاؤ۔ میں وہ سب مال جو تم کو پہنچا ہے چھوڑ دیتا ہوں۔ اس پر ابن عامرؓ نے عہدہ سے دستبردار ہو گئے اور مالی معاملات میں باز پرس سے برات حاصل کر لی۔

استحاق زیاد

اسی سال معاویہؓ نے زیاد بن سمیہؓ کو اپنے باپ ابوسفیانؓ کے نسب میں شریک کیا۔ جب زیاد معاویہؓ کے پاس حاضر ہوا تو ایک شخص بنی عبد قیسؓ کا اس کے ساتھ آیا تھا اس نے زیاد سے کہا کہ ابن عامرؓ میرے میچوں میں ہیں تمہاری اجازت ہو تو میں ان سے ملوں۔ زیاد نے کہا اس شرط پر کہ تمہارے اور ان کے درمیان جو کچھ باتیں ہوں مجھ سے آکر بیان کر دینا۔ اس نے کہا بہت اچھا۔ اجازت مل گئی اور یہ ابن عامرؓ سے ملا۔ انھوں نے کہا ”ہاں ہاں ابن سمیہؓ میرے امور میں اعتراضات کیا کرتا ہے اور میرے کارندوں کو برا کہتا ہے۔ میں نے ارادہ کر لیا ہے کہ قریش سے ایک قسامہ لے کر آؤں گا۔ (پچاس آدمی جو قسم کھائیں) وہ اس بات پر حلف اٹھائیں گے کہ ابوسفیانؓ نے کبھی سمیہؓ کی صورت تک نہیں دیکھی“

زیاد کے حکم کی تعمیل

جب یہ واپس ہوا تو زیاد نے حال پوچھنا چاہا پہلے اس نے بیان کرنے سے انکار کیا۔ اس نے کسی طرح پیچھا نہ چھوڑا آخر اسے کہ دینا پڑا۔ زیاد نے جا کر امیر معاویہؓ سے سارا ماجرا بیان کیا۔ معاویہؓ نے اپنے او جب کو حکم دیدیا کہ ابن عامرؓ نے لگیں تو پہلے ہی پھانک پر سے ان کی سواری واپس کر دے۔ اس نے اس حکم کی تعمیل کر دی۔ ابن عامرؓ نے یزید سے آ کر شکایت کی۔ یزید نے پوچھا تم نے زیاد کا تو کچھ فکر نہیں کیا تھا۔ ابن عامرؓ نے کہا کیا تو تھا۔ یہ سن کر زیاد اسے اپنے ساتھ لیے ہوئے حضرت معاویہؓ کے پاس آیا۔ امیر معاویہؓ نے ابن عامرؓ کو دیکھتے ہی مجلس برخاست کی اور محل کی طرف رخ کیا۔ یزید نے یہ دیکھا تو ابن عامرؓ سے کہا تم بیٹھو وہ کب تک اپنی نشست کو چھوڑ کر گھر میں بیٹھے رہیں گے۔

امیر معاویہؓ اور ابن عامرؓ میں مصالحت

ان دونوں کو بیٹھے ہوئے بہت دیر ہو گئی تو امیر معاویہؓ محل سے باہر تشریف لائے ان کے ہاتھ میں اسے دروازوں پر مارتے جاتے تھے اور یہ کسی کا شعر پڑھتے جاتے تھے۔

ہماری اور راہ یتیم باری اور
اس بات کو سب لوگ جان چکے ہیں

پھر بیٹھ گئے اور ابن عامرؓ سے کہا کیا تمہیں نے زیاد کے بارے میں زبان کھولی ہے۔ سنو واللہ تمام عرب اس سے آگاہ ہے کہ زمانہ جاہلیت میں سب سے زیادہ معزز میں تھا اور اسلام نے اور بھی میری عزت بڑھا دی۔ کیا زیاد کے سبب سے کچھ کمی مجھ میں تھی جو پوری ہو گئی ہو۔ یا میری ذلت عزت سے بدل گئی ہو۔ یہ بات ہرگز نہیں ہے ہاں اس کو میں نے جس بات کا حقدار پایا وہ سلوک اس کے ساتھ میں نے کیا۔

امیر المومنین کا قول

بن عامرؓ نے کہا امیر المومنینؓ میں اپنے قول سے رجوع کرتا ہوں۔ زیاد کی جس میں خوشی ہو وہی زبان سے نکالوں گا۔ سیدنا معاویہؓ نے فرمایا اب ہم بھی جس میں تمہاری خوشی ہوگی وہی بات کریں گے۔ ابن عامرؓ اٹھ کر زیاد کے پاس گئے اور اسے راضی کر لیا۔

روایت ہے کہ زیاد کوفہ میں جب آیا تو کہنے لگا کہ جس کے لیے تمہارے پاس آیا ہوں اور جس بات کا تم سے طالب ہوں اس میں تمہاری ہی بہتری ہے۔ سب نے کہا ہم سے جو کچھ تم چاہتے ہو کہو۔ اس نے کہا امیر معاویہؓ کے نسب میں مجھے شریک کر دو۔ لوگوں نے کہا کہ جھوٹی گواہی تو ہم نہیں دے سکتے۔ اب زیاد بصرہ میں آیا وہاں ایک شخص نے اس کے حق میں گواہی دیدی۔

امیر حج معاویہؓ بن ابی سفیان

اس سال کا حج معاویہؓ کے لوگوں نے کیا۔ اسی سال مروان نے مسجد میں مقصورہ بنایا اور بتایا جاتا ہے کہ

حضرت معاویہؓ نے بھی شام میں مقصور بنایا۔ اور ۴۳ ہجری میں جو حکام و عمال مختلف ممالک میں تھے جن کا ہم ذکر کر چکے ہیں وہی لوگ اس سال بھی اپنے اپنے منصب پر رہے۔

۴۵ ہجری کے واقعات

حارث بن عبد اللہ کی معزولی

حضرت معاویہؓ نے ابن عامر کو معزول کر کے اسی سال کے شروع میں حارث بن عبد اللہ ازدی الشامی کو بصرہ کا گورنر مقرر کیا۔ امیر معاویہؓ کا ارادہ یہ تھا کہ زیاد کو یہ عہدہ دیں لیکن فرس محلل کی طرح (گھڑ دوڑ کا وہ دگھوڑ جو جیتے تو حصہ لے ہارے تو کچھ نہ دے) حادث کو عامل بصرہ کر دیا تھا۔ حارث نے پولیس سربراہ عبد اللہ بن عمرو بن غیلان ثقفی کو مقرر کیا تھا۔ چار مہینے بعد امیر معاویہؓ نے حارث کو معزول کر کے زیاد کو والی بصرہ مقرر کیا۔

زیاد کا بصرہ پر تقرر

زیاد پہلے کوفہ میں مسلمان بن ربیعہ باہلی کے گھرا ترا۔ حضرت مغیرہ کو یہ اندیشہ ہوا کہ زیاد والی کوفہ ہو کر آیا ہے۔ انھوں نے وائل حضرمی کو جسے ابو ہنیدہ بھی کہتے تھے، اس بات کی خبر لگانے کے لیے زیاد کے پاس بھیجا۔ وہ زیاد کے پاس آیا مگر کچھ حال نہ کھلا۔ شگون و فال میں اسے بہت دخل تھا واپس جانے کے لیے زیاد کے پاس سے نکلا تو کوئے کو بولتے سنا۔ پلٹ کر اس نے زیاد سے کہہ دیا کہ یہ کوئے تو تمہیں کہاں سے روانہ ہونے کے لیے کہہ رہا ہے۔ اسی دن ایک قاصد امیر معاویہؓ کا زیاد کے پاس یہ حکم لے کر پہنچا کہ بصرہ کی طرف روانہ ہو جاؤ۔

یہ بھی روایت ہے کہ مغیرہ امارت کوفہ پر تھے کہ انھیں خبر ملی کہ زیاد اس منصب پر آیا چاہتا ہے۔ انھوں نے قطن بن عبد اللہ حاوٹی کو بلا کر کہا کہ تم میرا اتنا کام کرو گے کہ جب تک میں امیر معاویہؓ کے پاس جا کر واپس آؤں کوفہ کی نگرانی کرتے رہوں۔ اس نے کہا مجھ سے یہ نہیں ہو سکے گا۔ اب انھوں نے عیینہ بن نہاس عجمی کو بلوایا اور یہی استدعا اس سے کی اس نے منظور کر لیا۔ مغیرہؓ امیر معاویہؓ کے پاس جانے کو روانہ ہو گئے اور جا کر ان سے درخواست کی کہ مجھے معزول کر دیجئے اور وہ سب مکان جو مقام قر قیسا جو ابنی قیس میں واقع ہیں مجھے عنایت کیجئے۔

اشراف کو بدگمانی کا اندیشہ

یہ سن کر معاویہؓ کو ان سے اشراف کا اندیشہ ہوا قسم کھا کر کہا کہ واللہ تم اپنی خدمت پر واپس چلے جاؤ۔ انھوں نے انکار کیا معاویہؓ کی بدگمانی اور زیادہ ہو گئی۔ اور احران کو واپس آنا ہی پڑا۔ رات گئے کوفہ پہنچے اور دارالامارہ کا دروازہ کھٹکھٹایا۔ ایک نگاہبان جو قصر کے اوپر پہرہ دے رہا تھا کہتا ہے کہ مغیرہؓ کے دروازہ کھٹکھٹانے سے ہم سب لوگوں میں تشویش پھیل گئی اور مغیرہؓ کو یہ خوف ہوا کہ کہیں اور پر سے پتھر نہ آئے۔ اپنا نام بتایا۔ پہرے والا کوٹھے سے اتر کر آیا خیر مقدم کہا اور سلام کیا مغیرہؓ نے کسی کا شعر پڑھا۔

اے ام عمر و جب میں دور کے سفر پر آمادہ ہوں تو مجھ سے ڈرتی رہے۔

اور کہا ابن سمیہ کے پاس ابھی جا اسے شہر سے نکال دے دیکھ پل کے اس پار جا کر اسے صبح ہو۔ غرض یہاں

سے لوگ روانہ ہوئے اور صبح ہونے کے پیشتر ہی زیادہ کوپل کے پار کر دیا۔

زیادہ کی بصرہ آمد

معاویہ نے زیادہ کو بصرہ و خراسان و ستیسن کا حاکم کر دیا پھر ہندو بحرین و عمان بھی اس کے ماتحت کر دیئے۔ آخر ربیع ال آخر یا یکم جمادی الاولیٰ ۴۵ ہجری میں زیادہ بصرہ میں داخل ہوا اس وقت فسق و فجور بصرہ میں علانیہ طور پر پھیلنا ہوا تھا۔ زیادہ نے خطبہ تبراء (جس میں حمد باری تعالیٰ سے ابتدائے کی جائے) پڑھا۔ یہ بھی کہا گیا ہے کہ حمد باری تعالیٰ بھی تھی۔

خطبہ زیاد

خدا کے فضل و احسان کا شکر ہے اور ہم اس سے مزید نعمت کے خواستگار ہیں۔ خداوند! جس طرح تو نے نعمتیں ہم کو عطا فرمائی ہیں اسی طرح شکر نعمت کے ادا کرنے کی توفیق بھی ہم کو دے۔

سنوخت جاہلیت اندھا دہند گمراہی اور بدکاری جو دوزخ کو ہمیشہ کے لیے مشتعل کر دیتی ہے یہ وہی بڑے بڑے جرائم ہیں جو تم میں سے انالائق لوگ کر گزرتے ہیں اور عقلاک بھی لپیٹ لیتے ہیں۔ بوڑھے ان افعال سے پرہیز نہیں کرتے، بچے وہی باتیں سیکھتے جاتے ہیں۔ تم نے تو جیسے آیات ربانی کو سنا ہی نہیں، خدا کی کتاب کو پڑھا ہی نہیں، نہ جانتے ہی نہیں کہ چھٹکارا ہی نہیں۔ کیا تم بھی ان لوگوں میں ہو جن کی آنکھوں میں حرص و دنیا نے خاک جھونک دی، جن کے کانوں میں ہوس و خواہش نے ڈائیس دیدی، جنہوں نے باقی کو چھوڑ کر فانی کو پسند کیا۔ دیکھتے نہیں کہ تم نے اسلام میں وہ بدعت کی جو پہلے کسی نہ کی تھی۔ حرافات کھلے رہنے دیئے کم زور بیچاروں کو دن دھاڑے لٹنے دیا جن کی گنتی کچھ کم نہیں ہے۔

باغیوں کی لوٹ مار

کیا باغیوں کو دن کی لوٹ مار اور شب گردی سے روکنے والے تم میں نہ تھے۔ قرابت کا تم نے خیال کیا اور دین سے دور رہے۔ کوئی عذر تو نہیں اور معذور بنتے ہو اور اچکوں کی پردہ پوشی کرتے ہو۔ تم میں سے ہر شخص ایک نالائق کی طرح کرتا ہے۔ جیسے کسی کو نہ عذاب کا ڈر نہ قیامت کا اندیشہ۔ نالائقوں کے نقش قدم پر چلتے تو پھر تم کہاں کے لائق رہے۔ تم ان کو اپنی پناہ میں اس طرح لیے رہے کہ انہوں نے اسلام کی ہتک عزت کی اور پھر تمہارے پس پشت گوشہ رسوائی میں آ کر چھپ رہے۔ جب تک میں ان کی جائے پناہ کو ڈھانہ دوں اور جلا کے خاک نہ کر ڈالوں مجھے کھانا پینا حرام ہے۔ میں دیکھتا ہوں کہ اس امر کا انجام اسی طرح ہوگا جس طرح آغاز ہوا۔ نرمی کی جائے گی مگر ایسی جس میں کمزوری نہ بابت ہو۔ سختی کی جائے گی مگر ایسی جس میں جبر و تعدی نہ ہو۔ واللہ باللہ میں غلام کا مواخذہ آقا سے، مسافر کا تمیم سے، مستمند کا اقبال مند سے، بیمار کا تندرست سے کروں گا کہ تم میں سے کوئی شخص اپنے دوست سے ملے گا تو یہ مثل زبان پر ہوگی۔ انج یا شہد قد ملک سید یا یہ ہوگا کہ تمہاری برچھیاں میرے لیے سیدھی ہو جائیں گی۔

برائیوں کے خلاف جہاد

منبر پر جھوٹ کہنا دائمی رسوائی کا باعث ہوتا ہے۔ تم پر کوئی میرا جھوٹ ثابت ہو جائے تو میری نافرمانی کرنا تمہیں جائز ہے۔ تم میں سے کسی پر ڈاکہ پڑے تو اس کے نقصان کا ذمہ دار ہوں۔ دیکھو ڈاکہ کی شکایت میرے پاس نہ آنے پائے جو ڈاکو گرفتار ہو کر میرے پاس آئے گا میں قتل ہی کر ڈالوں گا۔ بس تمہیں اتنی مہلت دیتا ہوں جتنے عرصے میں کوفہ تک خبر لے جائیں اور واپس آجائیں۔ دیکھو کسی سے دعویٰ جاہلیت میں نہ سننے پاؤں جس کے بارے میں سنوں گا کہ اس نے ایسا کلمہ زبان سے نکالا، میں اس کی زبان کاٹ ڈالوں گا۔ تم لوگوں نے وہ کروت کیے جو پہلے نہ تھے۔ ہم نے بھی ہر گناہ کے لیے سزا مقرر کر رکھی ہے۔ کوئی کسی کو ڈبو دیگا تو میں بھی اسے ڈبو دوں گا، کوئی آگ لگائے گا تو میں بھی اسے جلا دوں گا، کوئی شخص کسی گھر میں نقب لگائے گا تو میں بھی اس کے قلب میں سوراخ ڈال دوں گا، کوئی اگر کسی شخص کے لیے قبر کھودیگا میں اسی کو جیتا اس میں گاڑ دوں گا۔ اپنے ہاتھ کو اپنی زبان کو مجھ پر دراز نہ کرنا میں بھی اور اپنے ہاتھ اپنی ایذا رسانی تم سے باز رکھوں گا۔ عام رسم و دستور کے خلاف کوئی حرکت کسی سے سرزد ہوگی تو میں اسکی گردن ماروں گا۔

یہ میرے اور کچھ لوگوں کے درمیان عداوت چلی آتی ہے اب میں نے ان باتوں کو کانوں کے پیچھے اور قدموں کے نیچے ڈال دیا۔ تم میں جو نیک لوگ ہیں انہیں چاہیے اپنی نیکی کو زیادہ کریں جو برے لوگ ہیں اپنی بدی سے باز آجائیں۔ اگر میں وہ میری دشمنی کسی شخص کو مارے ڈالتی ہے تب بھی میں اس کا پردہ فاش نہ کروں گا۔ جب تک کہ اعلانیہ روگردانی و ردکشی نہ کرے ہاں اس صورت میں اسے میں دم نہ لینے دوں گا۔ اب تم اپنے اپنے کاموں میں از سر نو مصروف ہو جاؤ اور اپنے خیالات کو درست کرو۔ کتنے ہی لوگ میرے آنے سے رنجیدہ ہوئے ہیں۔ جو خوش ہو جائیں گے

اے لوگو ہم لوگ تمہارے سردار ہیں تمہاری حفاظت کرنے والے ہیں۔ خدا نے جو حکومت ہمیں عطا کی اسی رو سے ہم تم پر حکم چلائیں گے، خدا نے جو مال غنیمت ہم کو بخشا ہے اس سے ہم تمہاری حفاظت کریں

گے۔ ہمارا حق تم پر ہے کہ ہماری مرضی کے مطابق ہماری اطاعت کرو۔ اور تمہارا حق ہم پر یہ ہے کہ اپنی اس حکومت میں عدل کریں۔ ہماری خیر خواہی کر کے تم اپنے آپ کو ہمارے عدل کا اور مال کا مستحق بناؤ اور جان لو کہ میں اگر کوتاہی بھی کروں تو تین باتوں میں ہر گز ایسا نہ کروں گا۔ کوئی حاجتمند آدھی رات کو بھی میرے پاس آئے گا تو میں اس سے روپوش نہ ہوں گا۔ کسی کی تنخواہ کو یا وظیفہ کو عین وقت پر ادا ہونے سے نہ روکوں گا۔ تمہارے لیے کسی فوج کو بھی نہ رکھوں گا۔ تمہیں چاہیے کہ اپنے ائمہ کی بہبود کے لیے خدا سے دعا کرو۔ یہ سب تمہارے حاکم ہیں تمہیں ادب دینے والے ہیں۔ تمہاری جائے پناہ ہیں جن کا سہارا تم رکھتے ہو۔

اور سنو تم نیک ہو جاؤ تو وہ بھی نیک ہو جائیں گے۔ ان کی طرف سے دل میں بغض نہ رکھو کہ اس سے تم غم و غصہ میں ہمیشہ مبتلا رہو گے۔ ایسی حاجت کے طلبگار نہ ہو جو پوری کی جائے تو تم کو ضرور پہنچائے۔ میں خدا سے سوال کرتا ہوں کہ وہ ہر ایک کی مدد ہر ایک کے مقابلے میں کیا کرے۔ جب دیکھنا کہ میں تم لوگوں میں کوئی حکم جاری کرنا چاہتا ہوں تو اسے آسانی سے جاری ہونے دو۔ واللہ تم میں سے بہت لوگ میرے ہاتھ سے مارے جائیں گے، ہر شخص کو چاہیے کہ میرے مقتولوں میں شامل ہونے سے بچے۔

اہل بصرہ کا رد عمل

عبداللہ بن ابیہتم نے کھڑے ہو کر کہا اے امیر میں اعتراف کرتا ہوں کہ خدا نے آپ کو دانائی اور قوت فیصلہ عنایت فرمائی ہے۔ زیاد نے کہا تم نے غلط کہا یہ مرتبہ حضرت داؤد کو ملا تھا۔ اخف نے کہا اے امیر آپ نے جو کچھ کہا خوب کہا لیکن آزمائش کے بعد ستائش اور عطار کے بعد سپاس چاہیے۔ ہم کبھی تعریف نہ کریں گے جب تک احتجاج نہ کر لیں۔ زیاد نے کہا یہ بات صحیح ہے۔ پھر ابن ادیہ آہستہ آہستہ یہ کہتا ہوا اٹھا کہ تم نے جو کچھ بیان کیا خدا نے اس کے خلاف خبر دی ہے۔ اور فرماتا ہے ”و ابراہیم الذی وفی الا تزدوا و اردو و زر اخری و ان لیس للانسان الا ماسعی“ یعنی صحف موسیٰ و ابراہیم میں لکھا ہے کہ کوئی بوجھ اٹھانے والا دوسرے کا بوجھ نہیں اٹھائے گا اور انسان جیسا کریگا ویسا پائے گا، اے زیاد تم نے جو وعدہ کیا اس سے بہتر خدا نے ہم سے وعدہ کیا۔ زیاد نے جواب دیا کہ تم لوگ جو بات چاہتے ہو ہم خون کے دریا میں تیرے بغیر وہاں تک پہنچ نہیں سکتے۔ شعی کہتے ہیں کہ میں نے جس خوش بیان کو تقریر کرتے سنا اس اندیشہ میں کہ کہیں اب بگڑ نہ جائے یہی جی چاہا کہ بس خاموش رہے مگر زیاد نے نہ تھا وہ تو جس قدر زیادہ تقریر کرتا

اس کا کلام اتنا ہی جید ہوتا جاتا۔

اہل بصرہ پر پابندیاں

زیاد نے پولیس کی سربراہی عبداللہ بن حصن کو دی اور لوگوں کو اتنی مہلت دی کہ کوفہ تک خبر پہنچا کر واپس آسکیں اور عشاء کی نماز سب گئے آخر میں پڑھا کرتا تھا اور کسی شخص سے کہتا تھا کہ سورۃ بقرہ یا اتنا ہی بڑی اور سورت قرآن شریف سے ترتیل کے ساتھ تلاوت کرے۔ اس سے فارغ ہونے کے بعد اتنا انتظار اور کرتا تھا کہ چلنے والا مقام خریہ تک پہنچے جائے۔ اب پولیس کو یہ حکم ہوتا تھا کہ نکلے اور جسے پائے قتل کرے۔ ایک رات کا ذکر ہے کہ کسی اعرابی کو زیاد کے پاس پکڑ لائے۔ اس سے زیاد نے پوچھا کہ جو حکم پکارا گیا تھا تو نے سنا تھا۔ اس نے کہا بخدا میں نے نہیں سنا۔ میں اپنی دو دھیل اونٹنی کو لیے ہوئے آ رہا تھا کہ رات ہو گئی اور مجبور ہو کر ایک مقام پر صبح تک ٹھہرنے کا ارادہ کر لیا مجھے مطلق علم نہیں ہے کہ امیر نے کیا حکم دیا تھا۔ زیاد نے جواب دیا واللہ مجھے یہی گمان ہے کہ تو سچ کہتا ہے لیکن تیرے قتل کرنے میں اس امت کی بہتری ہے۔ حکم دیا اور اس کی گردن ماری گئی۔

زیاد کا انتظام حکومت

امیر معاویہؓ کی سلطنت کو مستحکم کر دیا۔ جس نے لوگوں کو اطاعت زاری پر مجبور کر دیا، جس نے سزا دینے میں سبقت کی، جس نے تلوار کو برہنہ کیا، جس نے تہمت پر گرفتار کر لیا اور جس نے شبہ پر سزا دیدی۔ اس کی شاہی کے زمانہ میں لوگ اس سے بے حد ڈرتے تھے۔ یہاں تک کہ ایک کو دوسرے سے کچھ کھٹکانہ رہا تھا۔ کسی شخص کی کوئی چیز گر پڑتی تو کوئی اسے نہ چھوتا۔ جس کا مال تھا وہی جب آتا تو اٹھا لیتا۔ عورت اپنے گھر کا دروازہ بند کیے بغیر سو جاتی۔ اس نے ایسا انتظام کیا جو کبھی دیکھنے میں نہ آیا تھا۔

مدینہ رزق کی تعمیر

اس کی ہیبت لوگوں کے دلوں میں اس قدر سمائی ہوئی تھی کہ اتنی کسی کی ہیبت آج تک نہ ہوئی تھی۔ تنخواہیں اس نے جاری کیں اور پورے شہر جتنا محکمہ تقسیم رزق تعمیر کیا۔

ایک دفعہ زیاد نے عمیر کے گھر سے گھنٹی کی آواز سنی پوچھا کہ یہ کیا ہے؟ کہا گیا کہ پاسبانی۔ کہا اسے موقوف کر دیں اصطخر سے جو بال انھوں نے حاصل کیا ہے اس میں کچھ جائے گا تو میں اس کا ضامن ہوں۔ اس کے پولیس ملازمین چار ہزار تھے ان لوگوں پر سربراہ عبداللہ بن حصن تھا جو صاحب مقبرہ ابن حصن اور قبیلہ بنی عبید بن ثعلبہ سے تھا اور جہد بن قیس تمیمی صاحب طاق جہد تھا۔ یہ دونوں انتظامیہ کے سردار تھے ایک دن یہ دونوں چھوٹے نیزے ہاتھ میں لیے ہوئے زیاد کی اردلی میں اس کے آگے آگے چل رہے تھے کہ دونوں میں تنازعہ ہو گیا۔ زیاد نے کہا او جہد حربہ ہاتھ سے ڈال دے اس نے ڈال دیا۔ جب سے لے کر زیاد کے مرنے تک ابن حصن اس عہدہ پر باقی رہا۔ کہا گیا ہے کہ بدکار و بد اطوار لوگوں کے امور پر زیاد نے جہد کو مقرر کیا وہ ایسے ہی لوگوں کی تلاش میں رہا کرتا تھا۔

بصرہ میں امن و امان

زیاد سے کسی نے کہا کہ راہیں پر خطر ہیں اس نے جواب دیا کہ بصرہ میں پہنچے کے علاوہ مجھے کسی بات کی فکر نہیں ہے۔ بصرہ پر میں غلبہ حاصل کر لوں اور انتظام کر دوں یہ چاہتا ہوں اگر اہل بصرہ مجھ پر غالب ہو گئے تو اور شہروں کے لوگ تو زیادہ غالب ہو جائیں گے۔ بصرہ کا انتظام جب کر چکا تو اور بھی جہاں تک اس سے ہو سکا قانون مستحکم کر دیا۔ وہ کہا کرتا تھا کہ یہاں سے لے کر خراسان تک کسی کی ایک ڈوری جاتی رہے تو مجھے معلوم ہو جائے گا کہ کس نے چرائی لے۔

اس نے مشائخ بصرہ کے پانچ سونام لکھے جو اسکی صحبت میں تھے اور تین سو سے پانچ سو تک ان کا ذریعہ معاش معین کر دیا۔ اس پر حارثہ بن بدر نے اس کی شان میں قصیدہ لکھا۔

صحابہ کبار کی حکومت میں شرکت

زیاد نے صحابہ کرام میں سے چند کو اپنے ساتھ شریک کیا۔ ان حضرات میں سے حضرت عمران بن حصین خزاعی کو بصرہ کا قاضی مقرر کیا۔ حکم بن عمرو غفاری کو والی خراسان کر دیا۔ انھیں لوگوں میں حضرت سمرہ بن جندب، حضرت انس بن مالک، حضرت عبدالرحمن بن سمرہ کا بھی نام ہے۔ حضرت عمران نے اپنی خدمت سے استعفیٰ دیا زیادہ نے قبول کر لیا۔ اور حضرت عبداللہ بن فضالہ لیشی کو پھر ان کے بھائی جاسم بن فضالہ کو پھر رزارہ بن اونی جری کو قاضی مقرر کیا اور رزارہ کی بہن لبابہ زیاد کے عقد میں تھی۔

زیاد پہلا شخص ہے جسکے آگے آگے حربے اور ڈنڈے ہاتھوں میں لیے ہوئے سپاہی دوڑا کرتے تھے۔ اس نے پانچ سو سپاہی پہرہ پر مقرر کیے تھے کہ وہ مسجد کو چھوڑ کر کہیں جاسکتے نہ تھے۔ شبیان جو صاحب مقبرہ شبیان اور قبیلہ بنی سعد سے ہے ان کا سردار تھا۔

خراسان کی تقسیم

زیاد نے خراسان کے چار صوبے کر دیئے تھے۔ مرو پر امیز بن احمریشکری کو، ابرشہر پر خلید بن عبداللہ حنفی کو، مرو زنا ریاب و طالقان پر قیس بن الہیثم کو۔ بہرات دبا و غیس و فارس و بوشخ پر نافع بن خالد طاحی کو مقرر کیا تھا۔

نافع پر عتاب

ایک دفعہ نافع پر زیاد نے عتاب کیا قید کر لیا اور ایک لاکھ کوئی کہتا ہے آٹھ لاکھ کارمنہ اس پر عائد لکھا۔ سبب یہ ہوا کہ زیاد کے پاس فادرز ہر کا بنا ہوا ایک خوانچہ کسی نے بھیجا تھا اس کے چاروں پائے بھی فادرز ہر کے تھے۔ نافع نے ایک پایہ اس کا نکال کر سونے کا پایہ لگا دیا۔ خوانچہ اپنے غلام کے ہاتھ زیاد کے پاس روانہ کیا اس کا نام زید تھا۔ یہ نافع کے تمام امور میں بہت دخل انداز تھا۔ اس نے زیاد سے نافع کی شکایت کی اس سے کہ دیا کہ نافع نے آپ کے ساتھ خیانت کی ہے خوانچہ کا ایک پایہ نکال کر اسکی جگہ سونے کا پایہ لگا دیا ہے۔

نافع کی رہائی

ازد قبیلہ کے بڑوں میں سے چند شخص جن میں سیف بن وہب معولی شریف قوم تھا، زیاد کے پاس آئے

وہ مسواک کر رہا تھا سیف نے یہ شعر پڑھا۔

اذکر بنا موقف افراسین۔ بالحو اذ انت الینا فقیر

یعنی مقام حنویں گھوڑوں کو روک روک ہمارا ٹھہر جانا ذرا یاد کر۔ جبکہ تجھے اس بات کی ضرورت تھی۔

صبرہ نے ایک زمانے میں زیاد کو پناہ دی تھی اس شعر میں وہی بات زیاد کو یاد دلائی ہے۔ زیاد نے

کہا ہاں یعنی مجھے یادہ اور اپنا حکمنامہ منگوا کر مسواک سے جرمانہ کو منادیا اور نافع ک قید سے رہا کیا۔

حکم بن عمروؓ کی خراسان پر تقرری

پھر زیاد نے نافع، خلید اور امیر کو معزول کر کے حکم بن عمرو بن فہد و ج بن نعیلہ کو حاکم

مقرر کیا۔ نعلیہ غفار کا بھائی تھا لیکن یہ لوگ بہت کم تھے اس سبب سے سب عتقاری کہلاتے ہیں۔

زیاد نے اپنے حاکم کو یہ حکم دیا تھا کہ حکم کو بلائے مطلب یہ تھا کہ حکم بن ابی العاص ثقفی کو بلائے حاجب

بابر آیا تو حکم بن عمرو غفاری کو دیکھا وہ ان کو لے کر زیاد کے پاس آیا زیاد دیکھتے ہی کہنے لگا یہ شخص صاحب شرف ہے

۔ رسول اللہ ﷺ کی صحبت سے مشرف ہو چکا ہے اور ان کو خراسان کا حاکم مقرر کر دیا پھر ان سے کہا کہ آپ کو اس عہدہ

پر سرفراز کرنے کا میرا ارادہ نہ تھا۔ لیکن خدائے عز و جل کو یہی منظور تھا۔

امارات خراسان پر حکم بن عمروؓ کا تقرر

حضرت حکم بن عمرو غفاری کے ساتھ زیاد نے کچھ لوگوں کو اضلاع پر مقرر کیا اور حکم کی اطاعت کرنے

کا سب سے کہہ دیا۔ یہ سب لوگ خراج کی وصولی کا کام کرتے تھے یعنی اسلم بن زرعہ۔ خلید بن عبد اللہ حنفی، نافع بن

خالد طاحی، ربیعہ بن عسل یربوعی، امیر بن احمریشکری، حاتم بن نعمان باملی۔

حکم بن عمروؓ کی وفات

حکم بن عمروؓ نے طخارستان میں جہاد کیا غنیمت میں کثیر مال حاصل ہوا۔ اس کے بعد انھوں نے قتل

کیا، وفات کے وقت انس بن ابی اناس بن زنوم کو اپنا نائب مقرر کیا اور زیاد کو لکھ بھیجا کہ میں نے اس شخص کو خدا کے

لئے اور مسلمانوں کے لئے اور تمہارے لئے منتخب کیا۔ زیاد نے یہ دیکھ کر کہا خداوند میں اس شخص کو نہ تیرے دین کے

لئے نہ مسلمانوں کے لئے اور نہ اپنے لئے پسند کرتا ہوں۔ اور خلید کے نام پر ولایت خراسان کا فرمان لکھ بھیجا۔ اس

کے بعد ربیع بن زیاد حارثی کو پچاس ہزار کی سپاہ کے ساتھ خراسان روانہ کیا۔ ان میں پچیس ہزار بصرہ کے لوگ تھے

ربیع ان کا سردار تھا۔ پچیس ہزار کوفہ کے تھے اور عبد اللہ بن اوی عقیل ان کا سردار تھا۔ اور سب کے سب ربیع بن زیاد

کے ماتحت تھے۔

امیر حج مروان بن حکم

مروان بن حکم والی مدینہ اس سال حج کی امارت کی اور باقی حکام و عمال اس سال وہی لوگ تمام شہروں

میں تھے جن کا ذکر گزر چکا۔ مغیرہ بن شعبہ کوفہ کے امیر اور شریح قاضی تھے زیاد والی بصرہ تھا اور عمال وہی ان کا ذکر گزرا۔ اور اسی سال عبدالرحمن بن خالد بن ولید نے زمین روم میں جاڑا بسر کیا۔

۳۶ھ کے واقعات

عبدالرحمن بن خالد کی زہر نوشی سے وفات

اس سال مالک بن عبید اللہ نے زمین روم میں جاڑا بسر کیا۔ عبدالرحمن بن خالد و مالک بن ہبیرہ سکونی کا نام بھی لیا گیا ہے۔

اس سال عبدالرحمن بن خالد زمین روم سے حمص کی طرف واپس آئے۔ ابن اثال نصرانی نے شربت میں زہر ملا کر انھیں دیدیا۔ کہا گیا ہے کہ انھوں نے وہ شربت پی لیا اسی زہر سے ان کی وفات ہوئی۔

سبب اُس کا یہ ہوا کہ ملک شام میں عبدالرحمن بن خالد کی شان بہت بڑھ گئی تھی یہاں کے لوگ دل سے ان کے والد خالد بن ولید کے آثار لوگوں کے پاس موجود تھے۔ دوسرے زمین روم میں مسلمانوں کے لئے ان کی جفاکشی انکار عب و دبدبہ تھا۔ امیر معاویہ تک ان سے خوف ہو گیا کہ ان سے ضرر نہ پہنچے اسی خیال سے امیر معاویہ نے ابن اثال کو حکم دیا کہ ان کے قتل کا کوئی حیلہ نکالے اور اس بات کی ضمانت لی کہ اگر اُس نے ایسا کیا تو عمر بھر کے لئے اُسے خراج معاف ہو جائے گا اور حمص کے خراج کی وصولی اُس کے متعلق کر دی جائے گی۔

عبدالرحمن بن خالد کا انتقال

ابن اثال نے اپنے کسی غلام کے ہاتھ عبدالرحمن کے پاس زہر ملا ہوا شربت بھیجا وہ پی گئے اور وفات پا گئے۔ امیر معاویہ نے نصرانی سے جو وعدے کئے تھے پورے کر دیئے۔ اُسے خراج معاف ہو گیا اور حمص کی وصولی اُس کے پاس ہو گئی۔ جب عبدالرحمن کا بیٹا خالد مدینہ میں آیا تو ایک دن عروہ بن زبیر سے ملاقات کی سلام کیا تو عروہ نے کہا تم کون ہو؟ کہا خالد بن عبدالرحمن۔ عروہ نے طنز سے کہا کہو ابن اثال کی کیا خبر ہے۔ خالد اُسی وقت کھڑا ہوا سیدھا حمص میں پہنچا اور ابن اثال کی تاک میں رہنے لگا۔

ابن اثال کا قتل

ایک دن دیکھا کہ وہ سوار جا رہا ہے خالد نے بڑھ کر روکا اور تلوار کا وار کر کے اُسے قتل کر ڈالا۔ یہ خبر امیر معاویہ کو ہوئی تو کچھ دنوں کے لئے خالد کو قید کر لیا اور اس سے خون بہا لینے کا حکم دیا۔ مگر اس کے عوض میں اسے قتل نہیں کیا۔ اب خالد پھر مدینہ آیا، عروہ سے ملا اور اُسے سلام کیا۔ عروہ نے کہا کہو ابن اثال کی کیا خبر ہے خالد نے کہا ابن اثال کی طرف سے تو میں نے تم کو بے خبر کر دیا لیکن تم بتاؤ ابن جرموز کی کیا خبر ہے عروہ نے جواب میں خاموشی اختیار کی۔

خوارج کی بغاوت

اس سال خطیم و سہم بن غالب بھیجی نے خروج کیا اور تحکیم کرتے رہے۔ اس کا سبب یہ ہوا کہ زیاد کو جب

عمر و عاص نے اشعری کے ساتھ جو کچھ کرنا تھا کیا تو سب سے پہلے تمہیں نے اُچک کر بیعت کی۔

کوہستان غور و فراوندہ کی جنگ

بعض اہل سیر کہتے ہیں کہ اس سال زیاد نے حکم بن عمرو غفاری کو امیر خراسان کر کے روانہ کیا۔ انہوں نے کوہستان غور و فراوندہ میں جنگ کی بزور شمشیر غالب آ کر فتح یاب ہوئے بہت کچھ مال غنیمت اور قیدی ہاتھ آئے۔ حکم نے واپس ہو کر مرو میں انتقال کیا اس روایت میں جو اختلاف ہے اُسے ہم انشاء اللہ آگے بیان کریں گے۔ اس سنہ میں امارۃ حج عتبہ بن ابی سفیان یا عنبسہ بن ابی سفیان نے کی عمال و حکام سب وہی رہے جو سال گذشتہ تھے۔

۴۹ ہجری شروع ہوا

مروان بن حکم

اس سال مالک بن ہبیرہ نے زمین روم میں جاڑا بسر کیا۔ فضالہ بن عبیدہ نے جرہ میں جنگ کی، جاڑا بھی وہیں کاٹا، فتح حاصل ہوئی اور بہت سے قیدی ہاتھ آئے۔ اور عبد اللہ بن کرزہ بکلی نے گرمیوں میں چڑھائی کی۔ اور یزید بن شجرہ ہاوی نے دریا میں جنگ کی اور اہل شام کے ساتھ جاڑا بسر کیا۔ اور عقبہ بن نافع نے دریا میں جنگ کی اور اہل مصر کے ساتھ جاڑا بسر کیا۔

یزید کا رومیوں سے جہاد

اور یزید بن معاویہ نے روم میں جنگ کی۔ یہاں تک کہ قسطنطنیہ تک پہنچ گیا۔ ابن عاص و ابن عمرو ابن زبیر و ابویوب انصاری اس کے ساتھ تھے۔

اسی سال امیر معاویہؓ نے مروان بن حکم کو ربی الاول میں مدینہ سے معزول کیا اور سعید بن عاص کو ربیع الاول یا ربیع الاخر میں مدینہ کا امیر مقرر کیا۔ امیر معاویہؓ کی طرف سے مروان کی حکومت مدینہ میں آٹھ برس دو مہینے رہی۔ مروان کی معزولی کے وقت عبد اللہ بن حارث بن نوفل مدینہ کے قاضی تھے۔ سعید بن عاص نے انہیں معزول کر کے ابوسلمہ بن عبد الرحمن بن عوف کو قاضی مقرر کیا۔

حضرت مغیرہ کی وفات اور کوفہ پر زیاد کا تقرر

کہا گیا ہے کہ اسی سال کوفہ میں طاعون آیا۔ حضرت مغیرہ بن شعبہ طاعون کے خوف سے چلے گئے تھے۔ جب طاعون دفع ہو گیا تو کسی نے کہا اب تو کوفہ میں چلے، وہ چلے آئے اور آتے ہی طاعون میں مبتلا ہو گئے اور وفات پا گئے۔ یہ بھی کہتے ہیں کہ مغیرہ کی وفات ۵۰ ہجری میں واقع ہوئی۔ اور امیر معاویہؓ نے کوفہ کی امارۃ بھی زیاد کے حوالہ کر دی۔ زیاد پہلا شخص ہے جو کوفہ و بصرہ دونوں کا امیر ہوا۔

سعید بن عاص اس سال امیر حج تھے اور حکام و عمال سب وہی تھے جو سال گذشتہ تھے ہاں مغیرہ کے سال وفات میں اختلاف ہونے کی وجہ سے کوفہ کے گورنر میں اشتباہ ہے۔

۵۰ ہجری شروع ہوا

مغیرہ بن شعبہ کی وفات

اس سال بسر بن ابی ارطاة اور سفیان بن عوف ازدی نے زمین روم میں جہاد کیا۔ یہ بھی کہا جاتا ہے کہ فضالہ بن عبید الضاری نے دریا میں جہاد کیا۔

بقول واقدی و مدائنی حضرت مغیرہؓ کی وفات اسی سال واقع ہوئی کہتے ہیں کہ مغیرہ دراز قد تھے۔ ان کی ایک آنکھ یرموک میں جاتی رہی تھی۔ ستر برس کے سن میں شعبان ۵۰ ہجری اور بعض کا قول ہے ۵۱ ہجری میں وفات پائی۔ زیادہ سمرہ بن جندب کو بصرہ میں اپنی جگہ چھوڑ کر خود کوفہ میں چلا آیا۔ چھ مہینے کوفہ میں رہا کرتا تھا چھ مہینے بصرہ میں۔

اہل کوفہ سے زیاد کا خطاب

جب کوفہ میں آیا تو منبر پر آ کر حمد و ثناء الہی کی، پھر کہا کہ میں بسرہ میں تھا جب مجھے یہ خدمت ملی میں نے ارادہ کیا کہ بسرہ کی انتظامیہ میں سے دو ہزار سپاہیوں کے ساتھ یہاں آؤں پھر مجھے خیال آیا کہ تم لوگ اہل حق ہو تمہارے حق نے بہت دفعہ باطل کو دفع کیا ہے۔ اس لیے فقط اپنے گھر والوں کو ساتھ لیے ہوئے تمہارے پاس چلا آیا۔ الحمد للہ کہ لوگوں نے جتنا مجھے پست کیا تھا اس خدا نے اتنا ہی مجھے بلند کر دیا اور لوگوں نے جس بات کو ضائع کر دیا تھا خدا نے اس کی اتنی ہی حفاظت کی۔

خطبہ سے فارغ ہو چکا تھا ابھی منبر پر ہی تھا کہ اسے لوگوں نے سنگریزے مارے اور جب تک سنگریزے آنا موقوف نہ ہوئے بیٹھا ہی رہا۔ پھر اپنے خاص لوگوں کو بلا کر سکھ دیا۔ انھوں نے مسجد کے سب دروازوں کو روک لیا پھر کہا میں ہر شخص کو حکم دیتا ہوں کہ اپنے پاس والے آدمی کو پکڑ لے ہر گز ہرگز کوئی یہ نہ کہے کہ میں جنہیں جتنا میرے پاس کون بیٹھا تھا۔ اس کے بعد اپنے لیے ایک کرسی مسجد کے دروازہ پر رکھوائی۔ پھر چار چار شخصوں کو بلا کر یہ قسم لی کہ ہم میں سے کسی نے ڈھیلا نہیں مارا۔ جس نے قسم کھالی اسے چھوڑ دیا جس نے قسم نہ کھالی اسے علیحدہ روک رکھا۔ یہ سب تمیں آدمی تھے اور یہ بھی کہا جاتا ہے کہ نہیں اسی شخص تھے۔ اسی جگہ سب کے ہاتھ کاٹ ڈالے گئے۔

اونی بن حصن کا قتل

شععی کہتے ہیں ہم نے زیاد کو غلط کہتے کبھی نہیں سنا اچھی بات ہو یا بری جو وعدہ کرتا اسے ضرور پورا کر کے چھوڑتا۔ پہلے جس شخص کو اس نے کوفہ میں قتل کیا وہ اونی بن حصن تھا۔ اسکی کوئی بات زیاد کو معلوم ہوگئی تو اسے طلب کیا وہ بھاگ گیا۔ زیاد نے لوگوں کا جائزہ لیا ابن حصن بھی سامنے آیا پوچھا یہ کون شخص ہے؟ سب نے کہا اونی بن حصن طائی۔ زیاد نے یہ مثل کہی ”انتک معائن رجلاه“ ”لواجل گرفت کو اسی کے دونوں پاؤں لے کر آئے ہیں۔ اونی نے معذرت میں کچھ شعر پڑھے زیاد نے پوچھا عثمان کے بارے میں تیری کیا رائے ہے؟ اس نے جواب دیا رسول اللہ ﷺ کے داماد ہیں، انکی دو بیٹیوں کے شوہر ہیں۔ اس نے پوچھا اچھا امیر معاویہ کے بارے میں تو کیا کہتا ہے؟ اس نے کہا وہ بڑے سخی و بردباد ہیں۔ کہا اچھا میرے بارے میں تو کیا کہتا ہے۔ اس نے کہا کہ میں سنتا ہوں کہ بسرہ میں آپ نے یہ کلمہ کہا تھا کہ واللہ میں بیمار کا مواخذہ تندرست سے اور بد نصیب کا اقبال مند سے کرونگا۔ زیاد نے کہا ہاں یہ میں نے کہا تھا۔ اس نے کہا ”خبطتھا خبط عشواء“ ”آپ اندھی اونٹنی کی طرح بہک گئے۔ اس پر زیاد نے یہ مثل کہی ”لیس النفاق بشر الزمرہ“ اس کی شہنائی کچھ زیادہ تو بری نہیں ہے۔ آخر اسے قتل کیا۔

عمر بن حمق کے خلاف شکایت

جب زیاد کوفہ میں آیا تو عمارہ بن عقبہ بن ابی معیط نے اس سے آ کر کہا کہ عمرو بن حمق کے پاس شعیہ ابو تراب جمع ہوا کرتے ہیں۔ عمرو بن حریث نے یہ سن کر اسے سے کہا کہ جس بات کا مجھے یقین نہیں، جس کے انجام کی تجھے خیر نہیں پھر اسے عرض کیوں کر رہا ہے۔ زیاد نے کہا تم دونوں خطا پر ہو۔ تو نے علانیہ یہ تذکرہ مجھ سے کیا اور عمرو نے تیرے کلام پر اعتراض کر دیا۔ اب تم دونوں عمرو بن حمق کے پاس جا کر کہو کہ تمہارے پاس یہ کیسا مجمع رہا کرتا ہے۔ کوئی تم سے بات کرنا چاہے یا تم کسی سے بات کرنا چاہو تو مسجد میں کیا کرو۔ اور یہ بھی کہا گیا ہے کہ جس شخص نے عمرو بن حمق کی نسبت زیاد سے یہ بات کہی اور یہ بھی کہا کہ اس نے دونوں شہروں کو ہلاک کر رکھا ہے وہ یزید بن رویم تھا۔ اسی بات پر عمرو بن حریث نے طعن سے کہا کہ اس نے اپنے نفع کی ایسی حرص نہ کی تھی جیسی آج کی ہے۔ یہ سن کر زیاد نے یزید بن رویم سے کہا کہ تو نے اسکا خون بدر کر دیا تھا۔ لیکن عمرو نے بچا لیا اگر میں جانتا کہ میرے بغض میں اس کی کھوپڑی پکھل رہی ہے اس پر بھی میں اس کو تب تک نہ چھڑتا جب تک وہ مجھ پر خروج نہ کرتا۔

جب زیاد کو اہل کوفہ نے سنگریزے مارے تو اس نے مقصورہ مسجد میں بیٹھنا اختیار کیا۔ بسرہ میں اسکی جگہ پر

سمرہ بن جندب تھے۔

بصریوں کا قتل

ایک شخص نے انس بن سیرین سے سوال کیا کہ سمرہ نے بھی کیا کسی کو قتل کیا۔ اسکا جواب انھوں نے یہ دیا کہ سمرہ نے جتنے لوگوں کو قتل کیا ہے ان کا کیا شمار بھی ہو سکتا ہے۔ زیاد سمرہ کو اپنا جانشین کرے کوفہ میں چلا آیا جب واپس گیا تو سمرہ آٹھ ہزار آدمیوں کو قتل کر چکے تھے۔ زیاد نے پوچھا کہ آپ کو اسکا اندیشہ تو نہیں ہے کہ کسی کو بے گناہ قتل کیا ہو۔ جواب دیا اگر اتنے ہی مزید قتل کرتا جب بھی مجھے یہ اندیشہ نہ ہوتا۔

ابو سوار عدوی کا بیان ہے کہ سمرہ نے میری قوم کے لوگوں میں سے فقط ایک دن صبح کے وقت سینتالیس آدمیوں کا قتل کیا وہ سب کے سب حافظ قرآن تھے۔

حضرت سمرہؓ شہر سے باہر جا رہے تھے بنی اسد کے محلہ تک جب سواری پہنچی تو کسی گلی سے ایک شخص نکل آیا اور ادھر سے اُسکی اردلی کے سوار آ پڑے ایک سوار نے بڑھ کر اُسے برچھی ماردی سوار جب نکل گئے اور سمرہ اُس مقام تک پہنچے اُسے خاک و خون میں لوٹتے دیکھا۔ پوچھنے لگے یہ کیا ماجرا ہے کسی نے کہا آپ کی سواری کے لوگوں نے یہ کیا۔ سمرہ نے کہا تم جب سنا کرو کہ ہم سوار ہوئے ہیں تو ہماری برچھیوں سے بچا کرو۔

قریب اور زخاف کی بغاوت

قریب اور زخاف نے جب خروج کیا تو زیاد کوفہ میں تھا اور سمرہ بصرہ میں۔ یہ لوگ پہلے بنی یشکر میں آئے یہاں ستر آدمی تھے اور یہ واقعہ رمضان کا ہے اس کے بعد سب کے سب بنی ضبیعہ میں آئے یہاں بھی ستر آدمی تھے۔ ایک بوڑھا آدمی حکاک ان کو ملا۔ انھیں دیکھتے ہی اُس نے پکار کر کہا آؤ ابو شعشاء آؤ۔ یہ لوگ بڑھے کو قتل کر کے ازد کی مسجدوں میں متفرق ہو گئے اور ایک گروہ ان میں سے صحن بنی علی میں چلا آیا اور ایک گروہ مسجد معاول میں گیا۔

قریب کا قتل

سیف بن وہب اپنے رفیقوں کو ساتھ لے کر اُن لوگوں سے لڑنے کو نکل آیا اور جو شخص اُس کے سامنے آیا اُسے قتل کیا۔ بنی علی و بنی راہب کے چند نوجوان قریب و زخاف سے لڑنے کو نکلے اور اُن کو تیر مارے۔ قریب نے پوچھا کیا تم لوگوں میں عبد اللہ بن اوس طاحی بھی ہے اور یہ اُسے تیر مار رہا تھا۔ جواب دیا ہاں ہے۔ قریب نے کہا ہَلَمْ اَلِیَ الْبَرِّ ان مقابلہ میں آئے۔ عبد اللہ نے نکل کر اُسے قتل کیا اور سر کاٹ لایا زیاد نے کوفہ سے آ کر عبد اللہ کو سرزنش کی اور کہا اے گروہ طاحیہ اگر تم نے ان لوگوں سے جنگ نہ کی ہوتی تو میں سب کو قید خانہ میں بھیج دیتا۔

قرین بنی ایاد سے تھا اور زخاف بنی طے سے اور دونوں خالہ زاد بھائی تھے، اہل نہروان کے بعد جن جن لوگوں نے خروج کیا ہے یہ دونوں اُن سب میں اول ہیں۔ ابو بلال نے کہا ہے ”خدا قریب کو قریب نہ آنے دے۔ واللہ آسمان پر گر پڑنا میرے لئے اس بات سے بہتر ہے کہ اُس کی سی حرکتیں کروں،“ اُسے نشانہ ملامت بنانا مقصود تھا۔

فرقہ حرور یہ کا قتل عام

قریب اور زخاف کے قتل ہو جانے کے بعد زیاد نے اس فرقہ حرور یہ کے قتل و استیصال میں بہت سختی کی اور بصرہ سے کوفہ جب آنے لگا تو سمرہ کو اس بارے میں تاکید کردی۔ سمرہ نے بھی ان لوگوں میں سے ایک کثیر تعداد کو قتل کیا۔ ایک دفعہ زیاد نے ممبر پر کہا:

کہ اے اہل بصرہ ان لوگوں کے دفع کرنے کی زحمت تمہیں اپنے سر لے لو نہیں تو واللہ میں پہلے تمہیں کو قتل کرنا شروع کر دوں گا۔ بخدا اگر ایک شخص بھی ان میں سے بچ کر نکل گیا تو اس سال تمہارے عطیات میں سے ایک درہم بھی تم کو نہ ملے گا۔ یہ سن کر تمام

عوام حروریہ کے قتل پر آمادہ ہو گئی اور وہ سب کے سب مارے گئے۔

منبر رسول ﷺ کی شام منتقلی کی کوشش

اس سال امیر معاویہؓ نے حکم دیا کہ منبر رسول ﷺ کو اٹھا کر شام میں لے جائیں۔ منبر کو ذرا جنبش دی تھی کہ آفتاب میں گہن لگ گیا ایسا کہ دن کو تارے نکل آئے۔ امیر معاویہؓ کے اس حکم کو سب لوگ ایک خطرناک معاملہ سمجھے۔ اس امیر معاویہؓ نے فرمایا کہ میرا یہ ارادہ نے تھا کہ منبر اٹھایا جائے مجھے اندیشہ یہ ہوا کہ دیمک لگ گئی ہوگی اس لئے میں نے خود دیکھ لیا۔ پھر اسی دن منبر پر پوشش ڈال دی۔

امیر معاویہؓ کی منبر رسول اللہ کے متعلق معذرت

خود امیر معاویہؓ نے بیان کیا کہ میری رائے یہ تھی کہ رسول ﷺ کے منبر اور عصا کو مدینہ میں نہ چھوڑنا چاہیے وہاں کے لوگ امیر المومنین عثمان کے قاتل اور دشمن ہیں۔ جب امیر معاویہؓ جب مدینہ میں ورود ہوا تو عصائے مبارک حضرت سعد قرظ کے پاس تھا۔ اُن سے امیر معاویہؓ نے منگوا بھیجا حضرت ابو ہریرہؓ حضرت جابر بن عبد اللہؓ یہ سن کر معاویہؓ کے پاس آئے اور کہا اے امیر المومنین خدا کے واسطے ایسا نہ کیجئے، یہ بات مناسب نہیں کہ جس جگہ رسول اللہ ﷺ خود منبر کو رکھ دیا ہے وہاں سے آپ اٹھا کر منبر اور عصا کو شام میں لے جائیں پھر مسجد کو بھی یہاں سے لے جائیے آخر امیر معاویہؓ نے یہ ارادہ ترک کیا اور منبر میں چھ زینے اور بڑھادیئے۔ اس زمانے میں منبر رسول اللہ ﷺ آٹھ زینوں کا ہے۔ اور اس بارے میں امیر معاویہؓ لوگوں سے بہت معذرت کی۔

منبر رسول اللہ کی عظمت

پھر عبد الملک نے اپنے عہد میں منبر کے اٹھالانے کا قصد کیا۔ قبیصہ بن ذویب نے کہا خدا کے واسطے ایسا نہ کیجئے۔ منبر کو اسکی جگہ سے اٹھائیے۔ امیر المومنین معاویہؓ نے ذرا اسے سرکایا تھا کہ آفتاب میں گہن لگ گیا۔ رسول ﷺ فرماتے ہیں کہ میرے منبر پر جو کوئی جھوٹی قسم کھائے وہ اپنا ٹھکانہ دوزخ میں بنالے۔ اسی منبر کے پاس اہل مدینہ کے حقوق کا قطعی فیصلہ ہوا کرتا ہے اور آپ اسے مدینہ سے لے جانا چاہتے ہیں۔ آخر عبد الملک نے یہ خیال دل سے نکال ڈالا پھر کبھی اس کا ذکر نہ کیا۔

پھر ولید کا زمانہ یا تو اس نے بھی جس سال حج کیا یہی ارادہ کر لیا اور کہا کہ میں تو اس بات کو کر ہی گزروں گا۔ یہ دیکھ کر سعید بن الحسیب نے عمر بن عبد العزیز سے کہلا بھیجا کہ ذرا ولید کو سمجھاؤ کہ خدا سے ڈرے اسے ناراض نہ کرے۔ غرض محمد بن عبد العزیز کے کہنے سے ولید اس کام سے باز آیا پھر اس کا ذکر نہ کیا۔

جس سال سلیمان بن عبد الملک حج کو آیا تو حضرت بن عبد العزیز نے اس سے باتوں کا ذکر کیا کہ ولید نے ایسا ارادہ کیا تھا اور سعید بن المسیب نے یہ کہلا بھیجا۔ سلیمان نے یہ سن کر کہا کہ امیر المومنین عبد الملک اور ولید کی اس بات کا ذکر کرنا ہی مجھے اچھا نہیں معلوم ہوتا۔ ہم کو اس بات کی ضرورت ہی کیا ہے۔ دنیا کو تو ہم لے چکے وہ تو

ہمارے قبضہ میں ہے۔ پھر یہ بھی ارادہ کریں کہ اسلامی نشانیوں میں سے ایک بڑی نشانی کو جس کی زیات کو لوگ آیا کرتے ہیں، اٹھا کر اپنے پاس لے جائیں یہ کسی طرح مناسب نہیں۔

فتح افریقہ

حضرت معاویہ بن ابی سفیان نے عقبہ بن نافع فہری کو افریقہ کی طرف روانہ کیا تھا۔ عقبہ نے اسے فتح کیا اور شہر قیروان کی بنیاد ڈالی۔ اس مقام پر درندے اور جانوروں اور سانپوں سے بھرا ہوا ایسا جنگل تھا کہ وہاں جانے کی کسی کو جرات نہ ہوتی تھی۔ عقبہؓ نے ان جانوروں کے لیے بددعا کی سب کیے سب وہاں سے بھاگ گئے۔ درندے اپنے بچوں کو منہ میں اٹھائے ہوئے وہاں سے نکل گئے۔ عقبہ نے پکار کر کہا کہ اب ہم لوگ یہاں آئے ہیں تم سب غول کے غول متفرق ہو جاؤ۔ یہ سنتے ہی سوراخوں سے نکل نکل سب بھاگے۔ اسی لشکر کا ایک شخص جو عقبہ کے ساتھ وہاں گیا تھا کہتا ہے کہ عقبہ سب سے پہلے شخص جس نے قیروان کی بنیاد ڈالی لوگوں کو رہنے اور گھر بنانے کے لیے زمینیں دیں اور وہاں کی مسجد انھیں نے بنوائی ان کے معزول ہونے تک ہم سب ان کے ساتھ رہے عقبہ بہترین حکام داد امر میں تھے۔

عقبہ بن نافع کی معزولی

امیر معاویہؓ نے اسی سال یعنی ۵۰ ہجری میں معاویہ بن حدیج کو مصر سے اور عقبہ بن نافع کو افریقہ سے معزول کیا اور مسلمہ بن مخلد کو مصر اور تمام ممالک مغرب کا فرمان روا کر دیا۔ یہ پہلے شخص ہیں جن کے زیر حکومت ملک مصر اور تمام مغرب و برقہ و افریقہ و طرابلس تھا۔ مسلمہ نے اپنے غلام ابوالمہاجر کو والی افریقہ مقرر کیا۔ انھوں نے عقبہ کو معزول کر دیا اور ان کے اختیارات کو برطرف کیا۔ اس وقت سے لے کر حضرت معاویہؓ کی وفات تک والی مصر و مغرب مسلمہ اور والی افریقہ ان کی طرف سے ابوالمہاجر رہا۔

حضرت ابوموسیٰ اشعری کی وفات

اسی سال ابوموسیٰ اشعری نے وفات پائی۔ یہ بھی روایت ہے کہ ۵۲ ہجری میں ان کا انتقال ہوا۔ بعض مورخین کہتے ہیں اس سال لوگوں کے ساتھ معاویہؓ نے حج کیا جبکہ بعض یزید بن معاویہ کا نام لیتے ہیں۔ اس سال سعید بن عاص والی مدینہ جبکہ بصرہ و کوفہ و مشرق و جستان و فارس و سند و ہند کا حاکم زیاد تھا۔

زیاد کی فرزدق کے خلاف کارروائی

اسی سال زیاد نے فرزدق کو حاضر کرنے کا حکم دیا بنی نہشل و فہم نے اس کی شکایت کی تھی وہ بھاگ کر والی مدینہ سعید بن عاص کے پاس چلا گیا۔ سب نے اسے اپنی پناہ میں لے لیا۔ اس کا سبب خود فرزدق نے بیان کیا ہے کہ میں نے اشہب بن رمیلہ اور بعیث کی ہجو کہی تھی وہ دونوں رسوا ہو گئے۔ اس پر بنی نہشل و بنی فہم نے زیاد سے میرے خلاف فریاد کی۔ بعض لوگ کہتے ہیں یزید بن مسعود نہشلی نے

بھی فریاد کی پہلے زیاد نہ سمجھا کہ یہ کس کی شکایت کر رہے ہیں لوگوں نے پتا دیا کہ وہی بدوی لڑکا جسکے روپے اور کپڑے سب لٹ گئے تھے، تب زیاد سمجھا۔

فرزدق کہتا ہے میرے باپ غالب نے اپنے اونٹوں اور دنبوں کے ریوڑ کے ساتھ مجھ کو بھیجا تھا کہ اسے بیچ کر غلہ خریدوں اور ان کے اہل و عیال کے لیے کپڑا مول لوں۔ میں نے بصرہ میں آ کر سب دے بیچ ڈالے اس کی قیمت لے کر اپنے ایک کپڑے میں باندھ لی۔ میں اسے سنبھالے ہوئے تھا کہ ایک شخص بھوت جیسا مجھے ملا اور کہنے لگا تجھے تو اس مال پر بڑا بھروسہ ہے۔ میں نے رکاوٹ کیا ہے؟ وہ بولا اگر تمہاری جگہ ایک شخص ہوتا جسے میں جانتا ہوں اس سے اتنا صبر کبھی نہ ہو سکتا۔ میں نے پوچھا وہ شخص کون؟

صعصعہ سے ملاقات

اس نے کہا غالب بن صعصعہ۔ یہ سن کر میں نے مقام مرید کے لوگوں کو پکارا اور سب روپے ان کے آگے پھینک دیئے اور کہا کہ لے لو۔ ایک شخص نے مجھ سے کہا اب غالب اپنی چادر بھی ڈال دے میں نے چادر بھی ڈال دی۔ دوسرا بولا اپنی قمیض بھی اتار دے۔ میں نے قمیض بھی دیدی۔ ایک اور شخص پکارا اپنا عمامہ بھی لا۔ میں نے عمامہ بھی اتار دیا۔ اب میرے جسم پر تہبند کے سوا کچھ نہ رہا۔ ان لوگوں نے کہا تہبند بھی ادھر پھینک۔ میں نے کہا تہبند تو میں نہیں دوں گا۔ تم کو تہبند دے کر زنگا پھروں میں دیوانہ نہیں ہوں۔

یہ خبر زیاد کو پہنچی اس نے سوار دوڑائے کہ مجھے اس کے پاس لے جائیں۔ اتنے میں بنی کا ایک شخص گھوڑے پر سوار میرے پاس آ کر کہنے لگا کہ تجھ پر پولیس دوڑ رہی ہے بھاگ اور اس نے اپنے پیچھے بٹھالیا اور ایڑ لگا تارہا۔ یہاں تک کہ نظروں سے چھپ گیا۔

ذمیل بن صعصعہ اور زحاف بن صعصعہ کی گرفتاری

زیاد کے سوار جب پہنچے تو میں آگے جا چکا تھا۔ زیاد نے میرے دونوں چچاؤں ذمیل بن صعصعہ اور زحاف بن صعصعہ کو گرفتار کر لیا اور یہ دونوں دفتر میں تھے دودو ہزار پاتے تھے اور زیاد کے ساتھ رہتے تھے۔ اس نے ان کو قید کر لیا۔ یہ سن کر میں نے ان سے کہا بھیجا۔ کہ آپ کہیں تو میں آپ کے پاس چلا آؤں۔ انھوں نے میرے پاس یہ پیغام بھیجا کہ ادھر نہ آنا کوئی اور نہیں یہ زیاد ہے۔ ہماری یہ کیا کرے گا۔ ہم نے تو کوئی خطا نہیں کی ہے۔ کچھ دنوں قید رہے پھر لوگوں نے زیاد سے ان کی سفارش کی کہ دونوں سن رسیدہ تابع فرمان اور اطاعت گزار ہیں۔ ایک بدوی لڑکے کی خطا سے وہ گناہ گار نہیں ہو سکتے۔ زیاد نے انھیں رہا کر دیا۔ انھوں نے مجھ سے پوچھا کہ تمہارے باپ نے جس قدر غلہ اور کپڑا منگایا ہو ہمیں بتاؤ۔ میں نے سب کہہ دیا اور وہ جا کر سب چیزیں مول لے آئے۔ میں ان چیزوں کو ساتھ لے کر وہاں سے چلا اور غالب کے پاس پہنچا۔ میری ساری کیفیت انھیں معلوم ہو چکی تھی مجھ سے پوچھنے لگے کہ تم نے کیا کیا میں نے سب حال بیان کر دیا۔ یہ سن کر وہ لے بے شک تیرے احسانات ایسے ہی ہونے چاہئیں اور شفقت سے میرے سر پر ہاتھ پھیرا۔ جب سے زیاد کے دل میں اسکی طرف سے کدورت تھی۔

امیر معاویہ اور ختات

ایک روایت یہ ہے کہ ابھی فرزدق شعر نہیں کہتا تھا کہ بنی ربیعہ میں سے احنف بن قیس اور جاریہ بن قدارمہ اور بنی فزاع میں سے حون بن قتادہ عثمی اور حنات بن زیدی معاویہ بن ابی سفیان کے پاس انعام کی امید میں حاضر ہوئے۔ حضرت معاویہؓ نے ہر ایک شخص کو ایک ایک لاکھ عطا کیے اور حنات کو ستر ہزار دیئے۔ یہ لوگ رخصت ہو کر چلے راہ میں ایک نے دوسرے سے پوچھا سب نے اپنے اپنے انعام کی مقدار بیان کر دی۔ سب کو معلوم ہوا کہ حنات کو ستر ہزار ملے ہیں یہ وہیں سے پلٹا اور حضرت معاویہؓ کے پاس پہنچا۔ امیر معاویہؓ نے پوچھا اے ابا منازل پلٹ کیوں آئے۔ اس نے جواب دیا کہ آپ نے بنی تمیم میں مجھے ذلیل کیا۔ کیا میں معزز خاندان سے نہیں ہوں؟ کیا میں معمر نہیں ہوں۔ کیا میں اپنے قبیلے کا سردار نہیں ہوں۔ امیر معاویہؓ نے فرمایا یہ بات نہیں ہے۔ اس نے کہا پھر آپ نے اور سب کو چھوڑ کر میرے ساتھ کنجوسی کیوں کی۔

امیر معاویہ کے لئے رائے عثمانی کے لئے

امیر معاویہؓ نے کہا ان لوگوں کو روپیہ دے کر ان کا ایمان میں نے مول لے لیا۔ اور تم کو تمہارے ایمان پر رہنے دیا اور تمہارے اعتقاد پر جو عثمان بن عفان کے ساتھ تم کو ہے اور یہ شخص عثمانی تھا۔ حنات نے کہا مجھ سے بھی مول لے لیجئے۔ معاویہؓ نے اس کے لیے بھی انعام پورا کر دینے کا حکم دیدیا۔ جب لوگوں نے اس بارے میں طعن کیا تو اس کا باقی انعام موقوف رکھا۔ اس بات پر فرزدق نے معاویہ کی شکایت اور اپنی مفاخرت میں ایک قصیدہ کہا۔ اس پر معاویہؓ نے حنات کے متعلقین کو وہ تیس ہزار دلوادینے اس قصیدہ نے بھی زیادہ کو فرزدق سے برا فروختہ کر دیا۔

فرزدق کے خلاف

جب نہشل و فقیہ نے اس پر مقدمہ کیا تو زیاد اور بھی برا فروختہ ہوا اور اس کے درپے ہو گیا۔ یہ بھاگ کر عیسیٰ بن حصیلہ بنہزی کے پاس رات کو آیا اور کہا اے ابو حصیلہ اس شخص سے میں ہر اس سال ہوں اور میرے دوستوں نے اور جن جن سے مجھے امید تھی سب نے مجھے چھوڑ دیا۔ میں تمہارے پاس اس لیے آیا ہوں کہ مجھے چھپا رکھو۔ ابو حصیلہ نے کہا (وہا بک) تمہارے لیے جگہ کی کمی ہیں۔ فرزدق تین دن یہاں رہا۔ پھر کہنے لگا میرے خیال میں یہ بات آتی ہے کہ شام چلا جاؤں۔ ابو حصیلہ نے کہا جب تک جی چاہے میرے پاس رہو تمہارے لیے آسائش و کشائش ہے۔ اگر یہاں سے جانا چاہتے ہو تو یہ ار جی اونٹنی میں تمہیں دیتا ہوں۔

فرزدق ایک دن بعد سوار ہوا۔ عیسیٰ نے اس کے پہنچانے کے لیے کسی کو ساتھ کر دیا یہاں تک کہ وہ آبادی سے باہر نکل گیا جب صبح ہوئی تو تین دن کی مسافت طے ہو چکی تھی۔ اس وقت فرزدق نے عیسیٰ کی مدح میں کچھ شعر کہے۔ وہ ایک طولانی قصیدہ ہے۔ زیاد کو خبر ہوئی کہ فرزدق نکل گیا۔

فرزدق کا فرار

اس نے علی بن زہدم بن فقیہ کو اسکی تلاش میں روانہ کیا۔ وہ بنت مرار ایک نصرانیہ کے گھر میں اسے ڈھونڈھنے آیا۔ یہ عورت بنی قیس بن ثعلبہ کے میدان کاظمۃ میں خیمہ زن تھی۔ اس نے فرزدق کو ڈیرے کے ایک جانب سے نکال دیا۔ ابن زہدم اُسے نہ پاسکا۔ اس پر بھی فرزدق نے دو شعر کہے

”کہ تو بنت مزار کے یہاں مجھے کیا ڈھونڈتا ہے

مجھے صحراؤں کے میدانوں میں ڈھونڈ،،

یہ بھی کہا گیا ہے کہ اس نصرانیہ کا نام ربیعہ تھا مزار بن سلامہ عجمی کی بیٹی اور ابوالنجم شاعر کی ماں تھی۔

یہاں سے فرزوق روحا میں پہنچا اور بکر بن وائل کے ہاں اتر۔ ان لوگوں کی مہمان نوازی پر اس نے بہت

سے قصیدے کہے ہیں۔

اب فرزوق نے یہ شیوہ اختیار کیا کہ جب زیاد بصرہ میں ہوتا تو یہ کوفہ میں چلا آتا وہ کوفہ آتا تو یہ بصرہ چلا جاتا۔ زیاد کو یہ حال بھی معلوم ہو گیا۔ اُس نے عامل کوفہ عبدالرحمن بن عبید کو لکھ بھیجا کہ وحشی شاعر ویرانوں میں چلتا پھرتا ہے جہاں انسانوں کو دیکھتا ہے بھڑک کر دوسرے میدانوں میں جا کر چرتا ہے۔ جب تک اُسے پکڑ نہ پاؤ اس کی تلاش سے باز نہ آنا۔

فرزوق کی تلاش

فرزوق کہتا ہے کہ اب میری تلاش بہت اہتمام سے ہونے لگی۔ یہ نوبت پہنچی کہ جو شخص مجھے پناہ دیتا تھا وہی اپنے گھر سے نکال دیتا تھا۔ دنیا میں کہیں میرا ٹھکانہ نہ رہا۔ میں اپنا سر چادر میں لپیٹے ہوئے راستہ میں تھا کہ وہی شخص میرے راستے سے گزرا جو میری تلاش میں آیا تھا جب رات ہوئی تو میں اپنی ننھیاں کے لوگوں میں جو بنی صنبہ سے تے چلا آیا۔ یہاں شادی تھی میں نے کھانا نہ کھایا تھا۔ اس ارادہ سے آیا کہ وہاں جا کر کھانا کھالوں گا۔ یہاں میں بیٹھا ہوا تھا کہ دیکھا ایک شخص گھوڑا لئے ہوئے برچھے کی بھال سامنے کئے دروازہ میں سے اندر آیا۔ یہاں سب لوگوں نے اُٹھ کر قنات کی خس اونچی کردی میں نکل گیا تو پھر گرا دی پھر وہ اپنی جگہ پر آ گئی اور سب لوگوں نے کہا ہم نے فرزوق کو نہیں دیکھا۔ تھوڑی دیر ڈھونڈتے رہے۔ پھر سب چلے گئے۔

فرزوق کی روانگی حجاز

صبح کو میرے پاس آ کر ان لوگوں نے کہا زیاد کے بچے سے نکل حجاز کے طرف روانہ ہو جاؤ۔ کہیں وہ تجھے پناہ جائے۔ رات کو پکڑ لیا جاتا تو ہم سب کو تو نے خراب کیا تھا۔ سب نے مل کر دو اونٹوں کی قیمت جمع کر لی اور مقاعس سے میرے لئے گفتگو کی۔

یہ شخص بنی تیم اللہ کا تھا راہبری کرتا تھا اور تاجروں کے ساتھ سفر میں رہتا تھا۔ غرض ہم دونوں بالقیا کی طرف روانہ ہوئے۔ وہاں مسافروں کے اترنے کی ایک سرائی تھی وہاں تک ہم پہنچ گئے کسی نے پھانک نہ کھولا۔ ہم نے دیوار سے متصل اپنا بستر لگایا۔ چاندنی کھلی ہوئی تھی میں نے مقاعس سے کہا اگر ہم عتیق میں جا کر صبح کریر اور زیاد کے آدمی وہاں پہنچ جائیں تو کیا ہمیں گرفتار کر سکتے ہیں۔ اُس نے کہا ہاں ہماری تاک میں سب لگے ہوئے ہیں عتیق جہم کی ایک خندق کا نام ہیں ابھی دونوں وہاں تک نہ پہنچے تھے۔

فرزوق کی تلاش

فرزوق کہتا ہے کہ میں نے پوچھا عرب کیا کہہ رہے ہیں۔ مقاعس نے کہا یہ لوگ کہہ رہے ہیں ایک در

عوام حروریہ کے قتل پر آمادہ ہو گئی اور وہ سب کے سب مارے گئے۔

منبر رسول ﷺ کی شام منتقلی کی کوشش

اس سال امیر معاویہؓ نے حکم دیا کہ منبر رسول ﷺ کو اٹھا کر شام میں لے جائیں۔ منبر کو ذرا جنبش دی تھی کہ آفتاب میں گہن لگ گیا ایسا کہ دن کو تارے نکل آئے۔ امیر معاویہؓ کے اس حکم کو سب لوگ ایک خطرناک معاملہ سمجھے۔ اس امیر معاویہؓ نے فرمایا کہ میرا یہ ارادہ نے تھا کہ منبر اٹھایا جائے مجھے اندیشہ یہ ہوا کہ دیمک لگ گئی ہوگی اس لئے میں نے خود دیکھ لیا۔ پھر اسی دن منبر پر پوشش ڈال دی۔

امیر معاویہؓ کی منبر رسول اللہ کے متعلق معذرت

خود امیر معاویہؓ نے بیان کیا کہ میری رائے یہ تھی کہ رسول ﷺ کے منبر اور عصا کو مدینہ میں نہ چھوڑنا چاہیے وہاں کے لوگ امیر المومنین عثمان کے قاتل اور دشمن ہیں۔ جب امیر معاویہؓ جب مدینہ میں ورود ہوا تو عصائے مبارک حضرت سعد قرظ کے پاس تھا۔ اُن سے امیر معاویہؓ نے منگوا بھیجا حضرت ابو ہریرہؓ حضرت جابر بن عبد اللہؓ یہ سن کر معاویہؓ کے پاس آئے اور کہا اے امیر المومنین خدا کہ واسطے ایسا نہ کیجئے، یہ بات مناسب نہیں کہ جس جگہ رسول اللہ ﷺ خود منبر کو رکھ دیا ہے وہاں سے آپ اٹھا کر منبر اور عصا کو شام میں لے جائیں پھر مسجد کو بھی یہاں سے لے جائیے آخر امیر معاویہؓ نے یہ ارادہ ترک کیا اور منبر میں چھ زینے اور بڑھادیئے۔ اس زمانے میں منبر رسول اللہ ﷺ آٹھ زینوں کا ہے۔ اور اس بارے میں امیر معاویہؓ لوگوں سے بہت معذرت کی۔

منبر رسول اللہ کی عظمت

پھر عبد الملک نے اپنے عہد میں منبر کے اٹھالانے کا قصد کیا۔ قبیصہ بن ذویب نے کہا خدا کے واسطے ایسا نہ کیجئے۔ منبر کو اسکی جگہ سے اٹھائیے۔ امیر المومنین معاویہؓ نے ذرا اسے سرکایا تھا کہ آفتاب میں گہن لگ گیا۔ رسول ﷺ فرماتے ہیں کہ میرے منبر پر جو کوئی جھوٹی قسم کھائے وہ اپنا ٹھکانہ دوزخ میں بنالے۔ اسی منبر کے پاس اہل مدینہ کے حقوق کا قطعی فیصلہ ہوا کرتا ہے اور آپ اسے مدینہ سے لے جانا چاہتے ہیں۔ آخر عبد الملک نے یہ خیال دل سے نکال ڈالا پھر کبھی اس کا ذکر نہ کیا۔

پھر ولید کا زمانہ یا تو اس نے بھی جس سال حج کیا یہی ارادہ کر لیا اور کہا کہ میں تو اس بات کو کر ہی گزروں گا۔ یہ دیکھ کر سعید بن الحسیب نے عمر بن عبد العزیز سے کہلا بھیجا کہ ذرا ولید کو سمجھاؤ کہ خدا سے ڈرے اسے ناراض نہ کرے۔ غرض محمد بن عبد العزیز کے کہنے سے ولید اس کام سے باز آیا پھر اس کا ذکر نہ کیا۔

جس سال سلیمان بن عبد الملک حج کو آیا تو حضرت بن عبد العزیز نے اس سے باتوں کا ذکر کیا کہ ولید نے ایسا ارادہ کیا تھا اور سعید بن المسیب نے یہ کہلا بھیجا۔ سلیمان نے یہ سن کر کہا کہ امیر المومنین عبد الملک اور ولید کی اس بات کا ذکر کرنا ہی مجھے اچھا نہیں معلوم ہوتا۔ ہم کو اس بات کی ضرورت ہی کیا ہے۔ دنیا کو تو ہم لے چکے وہ تو

ہمارے قبضہ میں ہے۔ پھر یہ بھی ارادہ کریں کہ اسلامی نشانیوں میں سے ایک بڑی نشانی کو جس کی زیات کو لوگ آیا کرتے ہیں، اٹھا کر اپنے پاس لے جائیں یہ کسی طرح مناسب نہیں۔

فتح افریقہ

حضرت معاویہ بن ابی سفیان نے عقبہ بن نافع فہری کو افریقہ کی طرف روانہ کیا تھا۔ عقبہ نے اسے فتح کیا اور شہر قیروان کی بنیاد ڈالی۔ اس مقام پر درندے اور جانوروں اور سانپوں سے بھرا ہوا ایسا جنگل تھا کہ وہاں جانے کی کسی کوجرات نہ ہوتی تھی۔ عقبہؓ نے ان جانوروں کے لیے بددعا کی سب کیے سب وہاں سے بھاگ گئے۔ درندے اپنے بچوں کو منہ میں اٹھائے ہوئے وہاں سے نکل گئے۔ عقبہ نے پکار کر کہا کہ اب ہم لوگ یہاں آئے ہیں تم سب غول کے غول متفرق ہو جاؤ۔ یہ سنتے ہی سوراخوں سے نکل نکل سب بھاگے۔ اسی لشکر کا ایک شخص جو عقبہ کے ساتھ وہاں گیا تھا کہتا ہے کہ عقبہ سب سے پہلے شخص جس نے قیروان کی بنیاد ڈالی لوگوں کو رہنے اور گھر بنانے کے لیے زمینیں دیں اور وہاں کی مسجد انھیں نے بنوائی ان کے معزول ہونے تک ہم سب انکے ساتھ رہے عقبہ بہترین حکام داد امر میں تھے۔

عقبہ بن نافع کی معزولی

امیر معاویہؓ نے اسی سال یعنی ۵۰ ہجری میں معاویہ بن حدتج کو مصر سے اور عقبہ بن نافع کو افریقہ سے معزول کیا اور مسلمہ بن مخلد کو مصر اور تمام ممالک مغرب کا فرمان روا کر دیا۔ یہ پہلے شخص ہیں جن کے زیر حکومت ملک مصر اور تمام مغرب و برقہ و افریقہ و طرابلس تھا۔ مسلمہ نے اپنے غلام ابوالمہاجر کو والی افریقہ مقرر کیا۔ انھوں نے عقبہ کو معزول کر دیا اور ان کے اختیارات کو برطرف کیا۔ اس وقت سے لے کر حضرت معاویہؓ کی وفات تک والی مصر و مغرب مسلمہ اور والی افریقہ ان کی طرف سے ابوالمہاجر رہا۔

حضرت ابوموسیٰ اشعری کی وفات

اسی سال ابوموسیٰ اشعری نے وفات پائی۔ یہ بھی روایت ہے کہ ۵۲ ہجری میں ان کا انتقال ہوا۔ بعض مورخین کہتے ہیں اس سال لوگوں کے ساتھ معاویہؓ نے حج کیا جبکہ بعض یزید بن معاویہ کا نام لیتے ہیں۔ اس سال سعید بن عاص والی مدینہ جبکہ بصرہ و کوفہ و مشرق و بختان و فارس و سند و ہند کا حاکم زیاد تھا۔

زیاد کی فرزدق کے خلاف کارروائی

اسی سال زیاد نے فرزدق کو حاضر کرنے کا حکم دیا بنی نہشل و فہم نے اس کی شکایت کی تھی وہ بھاگ کر والی مدینہ سعید بن عاص کے پاس چلا گیا۔ سب نے اسے اپنی پناہ میں لے لیا۔ اس کا سبب خود فرزدق نے بیان کیا ہے کہ میں نے اشہب بن رمیلہ اور بعیث کی ہجو کہی تھی وہ دونوں رسوا ہو گئے۔ اس پر بنی نہشل و بنی فہم نے زیاد سے میرے خلاف فریاد کی۔ بعض لوگ کہتے ہیں یزید بن مسعود نہشلی نے

بھی فریاد کی پہلے زیاد نہ سمجھا کہ یہ کس کی شکایت کر رہے ہیں لوگوں نے پتا دیا کہ وہی بدوی لڑکا جسکے روپے اور کپڑے سب لٹ گئے تھے، تب زیاد سمجھا۔

فرزدق کہتا ہے میرے باپ غالب نے اپنے اونٹوں اور دنبوں کے ریوڑ کے ساتھ مجھ کو بھیجا تھا کہ اسے بیچ کر غلہ خریدوں اور ان کے اہل و عیال کے لیے کپڑا مول لوں۔ میں نے بصرہ میں آ کر سب دے بیچ ڈالے اس کی قیمت لے کر اپنے ایک کپڑے میں باندھ لی۔ میں اسے سنبھالے ہوئے تھا کہ ایک شخص بھوت جیسا مجھے ملا اور کہنے لگا تجھے تو اس مال پر بڑا بھروسہ ہے۔ میں نے رکاوٹ کیا ہے؟ وہ بولا اگر تمہاری جگہ ایک شخص ہوتا جسے میں جانتا ہوں اس سے اتنا صبر کبھی نہ ہو سکتا۔ میں نے پوچھا وہ شخص کون؟

صعصعہ سے ملاقات

اس نے کہا غالب بن صعصعہ۔ یہ سن کر میں نے مقام مرید کے لوگوں کو پکارا اور سب روپے ان کے آگے پھینک دیئے اور کہا کہ لے لو۔ ایک شخص نے مجھ سے کہا اب غالب اپنی چادر بھی ڈال دے میں نے چادر بھی ڈال دی۔ دوسرا بولا اپنی قمیض بھی اتار دے۔ میں نے قمیض بھی دیدی۔ ایک اور شخص پکارا اپنا عمامہ بھی لا۔ میں نے عمامہ بھی اتار دیا۔ اب میرے جسم پر تہبند کے سوا کچھ نہ رہا۔ ان لوگوں نے کہا تہبند بھی ادھر پھینک۔ میں نے کہا تہبند تو میں نہیں دوں گا۔ تم کو تہبند دے کر ننگا پھروں میں دیوانہ نہیں ہوں۔

یہ خبر زیاد کو پہنچی اس نے سوار دوڑائے کہ مجھے اس کے پاس لے جائیں۔ اتنے میں بنی کا ایک شخص گھوڑے پر سوار میرے پاس آ کر کہنے لگا کہ تجھ پر پولیس دوڑ رہی ہے بھاگ اور اس نے اپنے پیچھے بٹھالیا اور ایڑ لگا تارہا۔ یہاں تک کہ نظروں سے چھپ گیا۔

ذمیل بن صعصعہ اور زحاف بن صعصعہ کی گرفتاری

زیاد کے سوار جب پہنچے تو میں آگے جا چکا تھا۔ زیاد نے میرے دونوں چچاؤں ذمیل بن صعصعہ اور زحاف بن صعصعہ کو گرفتار کر لیا اور یہ دونوں دفتر میں تھے دودو ہزار پاتے تھے اور زیاد کے ساتھ رہتے تھے۔ اس نے ان کو قید کر لیا۔ یہ سن کر میں نے ان سے کہا بھیجا۔ کہ آپ کہیں تو میں آپ کے پاس چلا آؤں۔ انھوں نے میرے پاس یہ پیغام بھیجا کہ ادھر نہ آنا کوئی اور نہیں یہ زیاد ہے۔ ہماری یہ کیا کرے گا۔ ہم نے تو کوئی خطا نہیں کی ہے۔ کچھ دنوں قید رہے پھر لوگوں نے زیاد سے ان کی سفارش کی کہ دونوں سن رسیدہ تابع فرمان اور اطاعت گزار ہیں۔ ایک بدوی لڑکے کی خطا سے وہ گناہ گار نہیں ہو سکتے۔ زیاد نے انھیں رہا کر دیا۔ انھوں نے مجھ سے پوچھا کہ تمہارے باپ نے جس قدر غلہ اور کپڑا منگایا ہو ہمیں بتاؤ۔ میں نے سب کہہ دیا اور وہ جا کر سب چیزیں مول لے آئے۔ میں ان چیزوں کو ساتھ لے کر وہاں سے چلا اور غالب کے پاس پہنچا۔ میری ساری کیفیت انھیں معلوم ہو چکی تھی مجھ سے پوچھنے لگے کہ تم نے کیا کیا میں نے سب حال بیان کر دیا۔ یہ سن کر وہ لے بے شک تیرے احسانات ایسے ہی ہونے چاہئیں اور شفقت سے میرے سر پر ہاتھ پھیرا۔ جب سے زیاد کے دل میں اسکی طرف سے کدورت تھی۔

امیر معاویہ اور ختات

ایک روایت یہ ہے کہ ابھی فرزدق شعر نہیں کہتا تھا کہ بنی ربیعہ میں سے احنف بن قیس اور جاریہ بن قدارمہ اور بنی فزاع میں سے حون بن قتادہ عثمی اور حنات بن زیدی معاویہ بن ابی سفیان کے پاس انعام کی امید میں حاضر ہوئے۔ حضرت معاویہؓ نے ہر ایک شخص کو ایک ایک لاکھ عطا کیے اور حنات کو ستر ہزار دیئے۔ یہ لوگ رخصت ہو کر چلے راہ میں ایک نے دوسرے سے پوچھا سب نے اپنے اپنے انعام کی مقدار بیان کر دی۔ سب کو معلوم ہوا کہ حنات کو ستر ہزار ملے ہیں یہ وہیں سے پلٹا اور حضرت معاویہؓ کے پاس پہنچا۔ امیر معاویہؓ نے پوچھا اے ابا منازل پلٹ کیوں آئے۔ اس نے جواب دیا کہ آپ نے بنی تمیم میں مجھے ذلیل کیا۔ کیا میں معزز خاندان سے نہیں ہوں؟ کیا میں معمر نہیں ہوں۔ کیا میں اپنے قبیلے کا سردار نہیں ہوں۔ امیر معاویہؓ نے فرمایا یہ بات نہیں ہے۔ اس نے کہا پھر آپ نے اور سب کو چھوڑ کر میرے ساتھ کنجوسی کیوں کی۔

امیر معاویہ کے لئے رائے عثمانی کے لئے

امیر معاویہؓ نے کہا ان لوگوں کو روپیہ دے کر ان کا ایمان میں نے مول لے لیا۔ اور تم کو تمہارے ایمان پر رہنے دیا اور تمہارے اعتقاد پر جو عثمان بن عفان کے ساتھ تم کو ہے اور یہ شخص عثمانی تھا۔ حنات نے کہا مجھ سے بھی مول لے لیجئے۔ معاویہؓ نے اس کے لیے بھی انعام پورا کر دینے کا حکم دیدیا۔ جب لوگوں نے اس بارے میں طعن کیا تو اس کا باقی انعام موقوف رکھا۔ اس بات پر فرزدق نے معاویہ کی شکایت اور اپنی مفاخرت میں ایک قصیدہ کہا۔ اس پر معاویہؓ نے حنات کے متعلقین کو وہ تیس ہزار دلوادینے اس قصیدہ نے بھی زیادہ کو فرزدق سے برا فروختہ کر دیا۔

فرزدق کے خلاف

جب نہشل و فقیہ نے اس پر مقدمہ کیا تو زیاد اور بھی برا فروختہ ہوا اور اس کے درپے ہو گیا۔ یہ بھاگ کر عیسیٰ بن حضیلہ بنہری کے پاس رات کو آیا اور کہا اے ابو حصیلہ اس شخص سے میں ہر اس سال ہوں اور میرے دوستوں نے اور جن جن سے مجھے امید تھی سب نے مجھے چھوڑ دیا۔ میں تمہارے پاس اس لیے آیا ہوں کہ مجھے چھپا رکھو۔ ابو حصیلہ نے کہا (وہا بک) تمہارے لیے جگہ کی کمی ہیں۔ فرزدق تین دن یہاں رہا۔ پھر کہنے لگا میرے خیال میں یہ بات آتی ہے کہ شام چلا جاؤں۔ ابو حصیلہ نے کہا جب تک جی چاہے میرے پاس رہو تمہارے لیے آسائش و کشائش ہے۔ اگر یہاں سے جانا چاہتے ہو تو یہ ار جی اونٹنی میں تمہیں دیتا ہوں۔

فرزدق ایک دن بعد سوار ہوا۔ عیسیٰ نے اس کے پہنچانے کے لیے کسی کو ساتھ کر دیا یہاں تک کہ وہ آبادی سے باہر نکل گیا جب صبح ہوئی تو تین دن کی مسافت طے ہو چکی تھی۔ اس وقت فرزدق نے عیسیٰ کی مدح میں کچھ شعر کہے۔ وہ ایک طولانی قصیدہ ہے۔ زیاد کو خبر ہوئی کہ فرزدق نکل گیا۔

فرزدق کا فرار

اس نے علی بن زہدم بن فقیہ کو اسکی تلاش میں روانہ کیا۔ وہ بنت مرار ایک نصرانیہ کے گھر میں اسے ڈھونڈھنے آیا۔ یہ عورت بنی قیس بن ثعلبہ کے میدان کاظمۃ میں خیمہ زن تھی۔ اس نے فرزدق کو ڈیرے کے ایک جانب سے نکال دیا۔ ابن زہدم اُسے نہ پاسکا۔ اس پر بھی فرزدق نے دو شعر کہے

”کہ تو بنت مزار کے یہاں مجھے کیا ڈھونڈتا ہے

مجھے صحراؤں کے میدانوں میں ڈھونڈ،،

یہ بھی کہا گیا ہے کہ اس نصرانیہ کا نام ربیعہ تھا مزار بن سلامہ عجمی کی بیٹی اور ابوالنجم شاعر کی ماں تھی۔

یہاں سے فرزدوق روحا میں پہنچا اور بکر بن وائل کے ہاں اتر۔ ان لوگوں کی مہمان نوازی پر اس نے بہت

سے قصیدے کہے ہیں۔

اب فرزدوق نے یہ شیوہ اختیار کیا کہ جب زیاد بصرہ میں ہوتا تو یہ کوفہ میں چلا آتا وہ کوفہ آتا تو یہ بصرہ چلا جاتا۔ زیاد کو یہ حال بھی معلوم ہو گیا۔ اُس نے عامل کوفہ عبدالرحمن بن عبید کو لکھ بھیجا کہ وحشی شاعر ویرانوں میں چلتا پھرتا ہے جہاں انسانوں کو دیکھتا ہے بھڑک کر دوسرے میدانوں میں جا کر چرتا ہے۔ جب تک اُسے پکڑ نہ پاؤ اس کی تلاش سے باز نہ آنا۔

فرزدوق کی تلاش

فرزدوق کہتا ہے کہ اب میری تلاش بہت اہتمام سے ہونے لگی۔ یہ نوبت پہنچی کہ جو شخص مجھے پناہ دیتا تھا وہی اپنے گھر سے نکال دیتا تھا۔ دنیا میں کہیں میرا ٹھکانہ نہ رہا۔ میں اپنا سر چادر میں لپیٹے ہوئے راستہ میں تھا کہ وہی شخص میرے راستے سے گزرا جو میری تلاش میں آیا تھا جب رات ہوئی تو میں اپنی ننھیاں کے لوگوں میں جو بنی صنبہ سے تے چلا آیا۔ یہاں شادی تھی میں نے کھانا نہ کھایا تھا۔ اس ارادہ سے آیا کہ وہاں جا کر کھانا کھالوں گا۔ یہاں میں بیٹھا ہوا تھا کہ دیکھا ایک شخص گھوڑا لئے ہوئے برچھے کی بھال سامنے کئے دروازہ میں سے اندر آیا۔ یہاں سب لوگوں نے اُٹھ کر قنات کی خس اونچی کردی میں نکل گیا تو پھر گرا دی پھر وہ اپنی جگہ پر آ گئی اور سب لوگوں نے کہا ہم نے فرزدوق کو نہیں دیکھا۔ تھوڑی دیر ڈھونڈتے رہے۔ پھر سب چلے گئے۔

فرزدوق کی روانگی حجاز

صبح کو میرے پاس آ کر ان لوگوں نے کہا زیاد کے بچے سے نکل حجاز کے طرف روانہ ہو جاؤ۔ کہیں وہ تجھے پناہ جائے۔ رات کو پکڑ لیا جاتا تو ہم سب کو تو نے خراب کیا تھا۔ سب نے مل کر دو اونٹوں کی قیمت جمع کر لی اور مقاعس سے میرے لئے گفتگو کی۔

یہ شخص بنی تیم اللہ کا تھا راہبری کرتا تھا اور تاجروں کے ساتھ سفر میں رہتا تھا۔ غرض ہم دونوں بالقیا کی طرف روانہ ہوئے۔ وہاں مسافروں کے اترنے کی ایک سرائی تھی وہاں تک ہم پہنچ گئے کسی نے پھانک نہ کھولا۔ ہم نے دیوار سے متصل اپنا بستر لگایا۔ چاندنی کھلی ہوئی تھی میں نے مقاعس سے کہا اگر ہم عتیق میں جا کر صبح کریر اور زیاد کے آدمی وہاں پہنچ جائیں تو کیا ہمیں گرفتار کر سکتے ہیں۔ اُس نے کہا ہاں ہماری تاک میں سب لگے ہوئے ہیں عتیق جہم کی ایک خندق کا نام ہیں ابھی دونوں وہاں تک نہ پہنچے تھے۔

فرزدوق کی تلاش

فرزدوق کہتا ہے کہ میں نے پوچھا عرب کیا کہہ رہے ہیں۔ مقاعس نے کہا یہ لوگ کہہ رہے ہیں ایک در

ٹھہر جاؤ پھر اسے پکڑ لو۔ میں نے کہا میں ابھی روانہ ہوں گا۔ اس نے کہا درندوں کا بہت ڈر ہے۔ یہ سن کر میں نے جواب دیا زیادہ سے بڑھ کر درندہ نہیں ہی۔ غرض ہم چل کھڑے ہوئے جو مقام یا جو شخص ملتا تھا ہم اس سے گذر جاتے تھے۔ ہاں ایک پر چھائی ہمارے ساتھ ساتھ چلی آتی تھی وہ پیچھا نہ چھوڑتی تھی۔ میں نے مقاعس سے کہا ذرا اس پر چھائیں کی طرف دیکھا کہ ہر ایک مقام سے ہم گزرتے چلے جاتے ہیں اور یہ رات سے ہمارے ساتھ ساتھ آرہی ہے۔ اس نے کہا یہ درندہ ہے۔ جانور جیسے ہماری بات سمجھ گیا آگے برہ کر بیچ راستہ میں بیٹھ گیا۔ یہ دیکھ کر ہم دونوں آدمی اتر پڑے اور اونٹنیوں کے اگلے پاؤں کوری سے کس دیا اور میں نے اپنی کمان ہاتھ میں لے لیا۔

جنگلی جانوروں سے سامنا

مقاعس نے کہا اولومڑی کے بچے تو جانتا ہے کہ ہم زیادہ سے بھاگ کر تیری طرف آئے ہیں۔ وہ اپنی دم پھٹکارنے لگا ہم دونوں آدمی اور دونوں اونٹنیاں ہمارے گرد میں چھپ گئے۔ اس وقت میں نے پوچھا کہ میں تیرا سے ماروں۔ مقاعس نے کہا اسے چھیڑ نہیں صبح ہو جائے تو وہ چلا جائے گا۔ وہ غراتا اور ڈکارتا رہا اور مقاعس اسے دھمکاتا رہا۔ یہاں تک کہ صبح کا سپیدہ نمایاں ہوا اور شیر وہاں سے چل دیا۔

اس وقت فرزدق نے کچھ شعر کہے، اس میں شیر کی ملاقات اور اپنی ثابت قدمی کا ذکر کیا ہے۔ شہت بن ربیع ریاحی نے یہ شعر زیادہ کے سامنے پڑھے اسے کچھ ترس آ گیا۔ کہنے لگا میرے پاس چلا آتا تو میں اسے امان دیتا انعام دیتا۔

فرزدق کی سعید بن عاص سے امان طلبی

فرزدق کو یہ خبر پہنچی تو اس نے اس پر بھی کچھ شعر کہے۔ کہتا ہے کہ چلتے چلتے ہم مدینہ پہنچے۔ اس زمانے میں سعید بن عاص والی مدینہ تھے۔ اس وقت کسی جنازہ میں گئے ہوئے تھے۔ میں بھی وہیں پہنچا۔ دیکھا وہ بیٹھے ہوئے ہیں اور یہ میت دفن کی جا رہی ہے۔ میں جا کر سامنے کھڑ ہو گیا اور کہا کہ ایک شخص کے ہاتھ سے ایک پناہ مانگنے والا حاضر ہے جس نے نہ کوئی خون کیا ہے نہ کسی کا مال لیا ہے۔

فرزدق کے امیر کی مدح میں اشعار

سعید نے کہا اگر تم نے کسی کا خون نہیں کیا مال نہیں لیا تو میں نے پناہ دی پھر پوچھا تو کون ہے؟ میں نے کہا ہمام بن غالب بن صعصعہ میں ہی ہوں امیر کی مدح بھی کی ہے اگر اجازت ہو تو سناؤں۔ انھوں نے کہا پرھو میں نے پڑھنا شروع کیا

و کوم تنعم الاضیاف علینا

وتصبح فی مبارکھائنا

یعنی امیر کے انعام میں اونٹوں کے وہ گلے ہیں جنہیں دیکھ کر مہمانوں کے آنکھیں روشن ہو جاتی ہیں۔ گلے کے گلے صبح ہوتے ہی شتر خانوں میں صلہ و نعمت سے لادے جاتے ہیں۔ پڑھتے پڑھتے قصیدہ آخر ہو گیا تو مروان نے کہا ”قعودا بنظر ونا الی سعید“ یعنی لوگ بیٹھے ہوئے سعید کا منہ تک رہے ہیں (یعنی سب بے کار و بے شغل ہیں)

یہ سن کر میں نے کہا اے ابو عبد الملک واللہ آپ تو برسر کار ہیں۔

کعب بن جعیل کا خواب

کعب بن جعیل نے کہا واللہ یہی خواب میں نے رات کو دیکھا تھا۔ سعید نے پوچھا کیا خواب دیکھا تھا۔ اس نے کہا میں نے خواب میں دیکھا کہ مدینہ کی ایک گلی میں سے جا رہا ہوں۔ دیکھتا کیا ہوں کہ ایک بابی میں سے ایک افعی مجھ پر چوٹ کیا چاہتا ہے میں اس سے بچ کر نکل آیا۔ اس کے بعد حطیہ اٹھ کھڑا ہوا اور دو شخصوں کو سر کا کران کے بیچ میں سے ہوتا ہوا میرے پاس آ کر کہنے لگا جو چاہو کہو زیبا ہے۔ قدمائے رتبہ کو تو پہنچ گیا اور متاخرین تیرے رتبہ کو نہیں پاسکتے۔ اور سعید کے کہا واللہ شعر اسے کہتے ہیں آج اس پر کوئی حرف نہیں رکھ سکتا۔ غرض کبھی ہم مدینہ میں رہتے تھے کبھی مکہ میں۔ فرزدق نے اس بارے میں کچھ اشعار کہے جن کا مضمون یہ ہے کہ

”کوئی زیاد کو میرا یہ پیام پہنچا دے کہ میں سعید کی پناہ میں آ گیا اور سعید جس کا حامی ہوا اس کی طرف مجال نہیں کہ کوئی آنکھ اٹھا کے دکھ سکے۔ اب میرا جی چاہے صار نے سے اپنا نسب ملا، چاہے یہودیوں میں داخل ہو جا

اس کے علاوہ اور بھی طولانی نظمیں اسی مضمون میں اس نے کی ہیں۔ فرزدق زاد کی وفات تک مکہ و مدینہ میں رہا۔

حکم بن عمرو کی وفات

اسی سال حکم بن عمرو غفاری نے کوہستان اشل کی جنگ سے واپس ہو کر مروع میں پہنچ کر وفات پائی۔ زیاد نے حکم کو خراسان میں یہ لکھ کر بھیجا تھا کہ کوہستان اشل میں رہنے والوں کے ہتھیار مندے ہیں اور ان کے ظوف سونے کے ہیں۔ حکم نے اس قوم پر لشکر کشی کی یہاں تک نوب پہنچی کہ یہ سب لوگ بیچ میں آ گئے۔ انھوں نے تمام راستے اور درہ کو بند کر دے۔ حکم کو لشکر سمیت گھیر لیا۔ آخر حکم عاجز آ گئے کہا کیا کریں۔ اب کام مہلب کے حوالہ کیا۔ مہلب نے کسی خیال سے دشمن سے ایک سردار کو گرفتار کر لیا۔ اس سے کہا تو اپنا قتل ہونا گوارا کر یا اس محاصرہ سے ہمارے جانے کی کوئی تدبیر بتاؤ۔ اس نے کہا ان راستوں میں سے کسی راہ میں آگ روشن کر دو اور حکم دو کہ ساز و سامان اس طرف سے روانہ ہو۔ لوگ جب دیکھیں گے کہ تم اس راستہ سے نکل چلے تو سب اس طرف جمع ہو جائیں گے دوسری راہوں کو چھوڑ دیں گے۔ جب یہ دیکھنا تو بڑی پھرتی سے دوسرے راستہ کی طرف مڑ جانا جب تک وہ پہنچیں تم نکل جاؤ گے۔ سب نے اسی پر عمل کیا اور اسی حیلہ سے نجات پائی اور بہت کچھ مال غنیمت ہاتھ آیا۔

حکم کی جنگ سے واپسی

حکم جب اس جنگ سے واپس آنے لگے تو ساقہ لشکر مہلب کے حوالہ کی۔ پہاڑ کی تنگ گھاٹیوں میں سے یہ وگ گزر رہے تھے کہ ترکوں نے راستہ روکا۔ ابھی انھیں گھاٹیوں میں ب تھے کہ ایک شخص کو سنا کہ دیوار کے دوسری جانب دو شعر گارہا ہے۔ جس کے مضمون سے وطن میں جانے کی آرزو اور اہل وطن سے ملنے کا اشتیاق ٹپک رہا ہے۔

لوگ اسے حکم کے پاس لے گئے۔ حکم نے حال پوچھا تو اس نے بیان کیا میں اپنا سارا اثاثہ اپنے ابن عم کے ہاتھ بیچ کر کھڑا ہوا کبھی بلند کبھی پست زمین پر سے گزرتا ہوا اس ملک میں آ پڑا ہوں۔ حکم نے اس شخص کو زیاد کے پاس عراق میں بھیج دیا۔ حکم اپنی راہ سے الگ ہو کر ہات کی طرف چلے آئے تھے۔ پھر یہاں سے مرو کی طرف پلٹ گئے۔

زیاد کو مال غنیمت کی خبر پہنچی تو حکم کو لکھا۔ امیر المومنین نے مجھے لکھ بھیجا ہے کہ سونا چاندی اور تمام نادر چیزیں ان کے لیے نکال لے جائیں۔ جب تک یہ چیزیں نکال لے نہ جائیں ہر گز ہر گز مال غنیمت میں کھچ۔ حکم نے اس کے جواب میں لکھا۔ تیرا خط پہنچا تو بیان کرتا ہے کہ امیر المومنین نے تجھے لکھ بھیجا ہے کہ سونا چاندی اور تمام نادر چیزیں ان کے لیے نکال لے جائیں اور ہر گز ہر گز مال غنیمت میں تصرف نہ کرنا۔ خدائے عز و جل کا حکم امیر المومنین کے حکم سے پہلے آچکا ہے۔ اور واللہ خدا سے ڈرنے والے شخص کے لیے زمین و آسمان کی راہیں بند بھی ہو جائیں جب بھی حق سبحانہ تعالیٰ اس کے لیے کوئی راستہ نکال ہی دے گا۔

حکم کی موت واقع ہونا

لوگوں سے کہا چلو اپنی اپنی غنیمت لے لو، سب لوگ آئے حم نے خمس الگ کر کے تمام مال غنیمت لوگوں میں تقسیم کر دیا۔ اس پر زیاد نے ان کو لکھا اگر میں زندہ رہا تو تمہارے ٹکرے اڑا دوں گا۔ حکم نے جواب دیا کہ پروردگار اگر تیرے پاس آنے میں میرے لیے بہتری ہو تو مجھے بلا لے اس کے بعد ان کا انتقال ہو اور وفات کے وقت اس بزرگ ابی اناس کو اپنا جانشین کر گئے۔

۵۱ھ ہجری شروع ہوا

اس سال فضالہ بن عبید نے زمین روم میں جاڑا بسر کیا اور بسر بن ابی ارطاة نے صائفہ کی جنگ کی اور جرج بن عدی مع اصحاب قتل کئے گئے۔

حجر بن عدی کا قتل

معاویہ بن ابی سفیان نے ۴۱ ہجری میں جب حضرت مغیرہ بن شعبہ کو والی کوفہ مقرر کیا تو مغیرہ کو بلا بھیجا۔ حق تعالیٰ کی حمد و ثنا کے بعد کہا۔ عاقل کو بار بار متنبہ کرنے کی ضرورت نہیں۔ پھر علمس کا ایک شعر اسی مضمون کا یہ پڑھ کر کہ عقلمند آدمی بات کو کہے بغیر سمجھ لیتا ہے۔ میرا ارادہ تھا کہ بہت سی باتیں تم کو سمجھاؤں مگر میں اس ذکر کو چھوڑ دے ہوں۔ کیونکہ تمہاری بصیرت و دانائی پر مجھے یہ بھروسہ ہے کہ تم خوب جانتے ہو کن باتوں میں میری خوشنودی، میری حکومت کی ترقی اور میری رعیت کی بہتری ہے۔ ہاں ایک امر کا ذکر کئے بغیر میں نہیں رہ سکتا۔ علی کی مذمت کرنے میں اور عثمان رضوان اللہ علیہ کے لیے طلب مغفرت و رحمت کرنے میں پھر اصحاب علی کی عیب جوئی میں ان کو اپنے سے دور رکھنے میں ان کی بات نہ سننے میں اس کے برخلاف شعیان عثمان کی ستائش گری میں ان کے ساتھ ملکر رہنے میں ان کی بات مان لینے میں تم کو تامل نہ کرنا چاہیے۔

امیر معاویہ اور مغیرہ بن شعبہ

مغیرہ نے کہا اس سے پہلے اور لوگوں کو میں آزما چکا ہوں وہ بھی مجھے آزما کر دیکھ چکے ہیں اور حاکم رہ چکا ہوں کسی کو نکال دینے میں، اکھاڑ دینے میں، گرا دینے میں مجھ پر کبھی الزام نہیں آیا۔ اب تم بھی آزما لینا تو مجھ سے خوش ہو گے یا ناراض ہو جاؤ گے۔ پھر کہا کہ انشاء اللہ خوش ہو گے۔

شعبی کہتے ہیں مغیرہ کے بعد ایسا کوئی حاکم ہمارا نہیں ہوا اگرچہ ان حکام میں بھی جو پیشتر حکومت کی ہے۔ اور بڑے نیک سیرت امن و عافیت کے دل سے خواہشمند رہتے تھے۔ مگر علی کا برا کہنا ان کی مذمت کرنا قاتلان عثمان پر لعنت بھیجنا، انکی عیب جوئی کرنا عثمان کے لیے دعائے رحمت و مغفرت اور ان کے اصحاب کے بے لوث ہونے کو ثابت کرنا، انھوں نے کبھی رد نہیں کیا۔

حجر بن عدی

یہی بات سن کر حجر بن عدی کہنے لگتے ہیں۔ وہ تو نہیں بلکہ تم لوگوں کا خدا برا کرے اور لعنت کرے۔ پھر کھڑے ہو جاتے تھے اور کہتے تھے خدائے عز و جل فرماتا ہے ”کونو اقوامین بالقسط شہداء للہ“ یعنی خدا کی راہ میں گواہی دیکر عدل و انصاف کو قائم کرو۔ میں گواہی دیتا ہوں کہ جن لوگوں کی تم مذمت کرتے ہو جن کو عیب لگاتے ہو وہی فضل و بزرگی کے اہل ہیں اور جن کا بے لوث ہونا تم ثابت کرتے ہو۔ جن کی بیعت کر رہے ہو یہی مذمت کے قابل ہیں۔ مغیرہ یہ سن کر کہتے تھے اے حجر میں تمہارا حاکم ہوں بس اس سبب سے تمہارا تیر چل گیا۔ اے حجر افسوس تم پر بادشاہ سے اور اس کے قرہ و غضب سے خوف کرتے رہو۔ ایک دفعہ کا غضب شاہی تم ایسے کنوں کی باہی کا باعث رہتا ہے۔ مغیرہ اتنا کہہ کر درگزر کرتے تھے چشم پوشی کر جاتے تھے۔

مغیرہ بن شعبہ کے خطبہ کی مخالفت

یہی ہوتا رہا یہاں تک ہ مغیرہ نے اپنی امارت کے آخری زمانہ میں خطبہ پڑھا۔ علی و عثمان کے بارے میں وہ جو بات ہمیشہ کہا کرتے تھے اسی کو اس طور پر کہنے لگے۔ خداوند عثمان بن عفان پر رحم کر ان سے درگزر کر عمل نیک کی انھیں جزا دے۔ انھوں نے تیری کتاب پر عمل کیا تیرے پیغمبر کی سنت کا اتباع کیا۔ انھیں نے ہم لوگوں میں اتفاق قائم رکھا۔ ہم میں خونریزی نہ ہونے دی اور ناحق وہ قتل کئے گئے۔ خداوند ان کے انصار پر ان کے دوستوں اور مجموعوں اور ان کے خون کا قصاص لینے والوں پر رحم فرما۔ اور ان کے قاتلوں پر بدعا کی۔

یہ سن کر حجر بن عدی اٹھ کھڑے ہوئے مغیرہ کی طرف دیکھ کر اس طرف ایک نعرہ بلند کیا کہ مسجد میں جتنے لوگ بیٹھے تھے اور جو باہر تھے سب نے سنا۔ کہا کس شخص کے دھوکے میں تم آئے ہوئے ہو اس بات کو نہیں سمجھ سکتے بڑھاپے کے سبب عقل جاتی رہی ہے اے شخص۔ ہماری تنخواہوں اور عطیوں کے جاری کرنے کا اب حکم دے دو۔ تم نے ہمارے رزق کو بند کر رکھا ہے۔ اس کا تمہیں کیا اختیار ہے۔ تم سے پہلے جو حکام گزرے انھوں نے کبھی اس بات کی طمع نہیں کی۔ اس کے علاوہ تم نے امیر المومنین کی مذمت اور مجرمین کی ستائش کا شیوہ اختیار کیا ہے۔

مغیرہ بن شعبی کی نرم پالیسی

یہ سن کر مسجد میں کوئی دو تہائی سے زیادہ آدمی اٹھ کھڑے ہوئے اور کہا بخدا حجر نے سچ کہا اور نیکی کی۔

ہماری تنخواہوں اور عطیات کے جاری کر دینے کا حکم دو۔ تمہارے اس قول سے تو ہم کو کوئی نفع نہیں حاصل ہوتا اس میں تو ذرا بھی فائدہ ہمارا نہیں۔ اسی طرح کی بہت سی باتیں سب لوگ کہتے رہے۔ مغیرہ منبر سے اتر کر اندر چلے گئے اور ان کی قوم کے لوگوں نے ان کے پاس آنے کی اجازت مانگی، اجازت مل گئی۔ سب کہنے لگے کیا وجہ ہے کہ اس شخص کی ایسی باتیں آپ سنتے ہیں۔ اور اس طرح کی جرات وہ آپ پر آپ کی حکومت کے اندر کرتا ہے۔ اس میں دو طرح کے نقصان ہیں ایک تو آپ کی توہین ہوتی ہے۔ دوسرے امیر معاویہؓ کو اس بات کی خبر ہوگی تو اس شخص کی وجہ سے وہ آپ سے آزرده ہو جائیں گے۔ ان سب لوگوں میں سب سے زیادہ حجر کے رائے میں قیل و قال عبداللہ بن ابی عقیل ثقفی نے کی۔

مغیرہ بن شعبہ کا وفات

حضرت مغیرہؓ نے ان لوگوں کو جواب دیا کہ میں ان کو قتل کر چکا۔ میرے بعد جو شخص والی کوفہ ہو کر آنے والا ہے اس کو بھی میرے طرح سمجھیں گے۔ اور جس طرح میرے ساتھ پیش آتے ہوئے تم انھیں دیکھتے ہو، اسی طرح وہ اس کے ساتھ بھی پیش آئیں گے۔ وہ پہلے ہی دہلے میں ان کو گرفتار کر لے گا۔ اور بہت بری طرح قتل کرے گا۔ میری موت قریب آگئی میری حکومت میں ضعف آ گیا۔ میں نہیں چاہتا کہ اس شہر کے نیک لوگوں سے قتل کی ابتداء میں کروں اور ان کا خون بہاؤں کہ وہ تو سعادت اخروہی حاصل کریں اور میں شقادت میں مبتلا ہو جاؤں۔ معاویہؓ کو تو دنیا میں عزت ملے اور مغیرہؓ کو قیامت میں ذلت۔ میں اچھے آدمی کا عذر سنوں گا اور برے کو معاف کر دوں گا، عاقل کی ستائش کروں گا جاہل کو فہمائش۔ حتیٰ کہ مجھ میں اور ان میں موت جدائی ڈال دے۔ میرے بعد کے حکام سے جب ان کو سابقہ پڑے گا تو مجھے یاد کریں گے۔ شیوخ عرب میں سے آپ شیخ حضرت مغیرہؓ کے اس قول کا ذکر کر کے کہا کرتا تھا کہ واللہ ہم نے سب کو دیکھ لیا اس شخص کو سب سے بہتر پایا بے گناہ کی اصلاح گناہ گار کی تعریف عذر کی پذیرائی میں سب سے بڑھ کر تھا۔

۴۱ ہجری میں مغیرہؓ نے کوفہ کی فرماں روائی اور ۵۱ ہجری میں وفات پائی اب کوفہ اور بصرہ دونوں زیاد کے زیر فرمان ہو گئے۔

کوفہ میں زیاد کی پہلی تقریر

زیاد کوفہ میں آیا قصر میں داخل ہوا پھر منبر پر گیا۔ حمد و ثناء الہی بجالا کر کہا:

زمانہ ہمارا تجربہ کر چکا ہے اور زمانہ کا۔ ہم فرمان روائی بھی کر چکے ہیں اور فرماں بری بھی۔ ہم سمجھ چکے ہیں کہ اس حکومت کے آخر میں بھی وہی بات مناسب حج اول میں تھی۔ آسانی سے اطاعت وہ بھی ایسی کہ باطن کو ظاہر سے غائب کو حاضر سے دل کو زبان سے یکسانیت رہے اور ہم جان چکے ہیں کہ رعایا کی اصلاح اسکے سوا نہیں ہو سکتی۔ نرمی بغیر کمزوری کے سختی بغیر زیادتی کے۔ واللہ میں جو حکم تم لوگوں میں جاری کروں گا اسے قوت کے ساتھ پورا کر کے چھوڑ دوں گا۔ حاکم اور منبر پر بیٹھ کر

غلط گوئی کرے اس سے بڑھ کر خداوند خلق خدا کے سامنے کوئی غلطی نہ ہوگی۔

اسکے بعد زیاد نے عثمان اور ان کے اصحاب کی ستائش اور ان کے قاتلوں پر نفرین کی۔ حجر یہ سن کر اٹھے اور مغیرہ سے جس طرح پیش آتے تھے اب بھی وہی بات انھوں نے کی۔

زیاد کی کوفہ روانگی

زیاد عمون حریت کو والی کوفہ کر کے بصرہ چلا گیا وہاں جا کر اس نے یہ خبر بھی سنی کہ حجر کے پاس شیعان علی کا مجمع رہتا ہے۔ یہ لوگ علانیہ حضرت معاویہ پر لعنت اور بیزاری کا اظہار کرتے ہیں اور ان لوگوں نے عمرو بن حریت کو سنگریزے مارے۔ یہ سنتے ہی پھر کوفہ میں چلا آیا۔ دارامارۃ میں داخل ہوا پھر باہر آیا اور منبر پر بیٹھ گیا۔ سندس کی قبا پہنے اور خز کی سبز چادر اوڑھے ہوئے تھا۔ بالوں کو درست کئے ہوئے تھا۔ حجر بھی اس وقت مسجد میں بیٹھے ہوئے تھے اور آج ان سے بالوں کو درست کئے ہوئے تھا۔ حجر بھی اس وقت مسجد میں بیٹھے ہوئے تھے اور آج ان کے ساتھ مجمع بھی بہت زیادہ تھا۔

زیاد نے حمد و ثناء کے بعد کہا۔ تعدی و گمراہی کا انجام برا ہے۔ ان لوگوں کی حمایت کی گئی تو اتر آئے۔ اور میری طرف سے مطمئن ہوئے تو گستاخ ہو گئے۔ بخدا اگر تم لوگ سیدھے نہ ہوئے تو جو تمہاری دوا ہے اسی سے تمہارا علاج کرونگا۔ اگر حجر کو سر زمین کوفہ سے ناپید نہ کر دوں اور اسے میں دوسروں کے لیے عبرت نہ بنادوں تو مجھے بیچ سمجھنا۔ افسوس ہو تجھ پر اسے حجر طعمہ گرگ اب تو ہونے والا ہے۔

حجر بن عدی اور امیر معاویہؓ کی گفتگو

ایک اور روایت ہے کہ جمعہ کے دن زیاد نے خطبہ میں بہت طویل دیا اور نماز میں تاخیر ہو گئی۔ حجر بن عدی نے پکار کر کہا الصلاۃ۔ اس پر بھی اس نے خطبہ کو جاری رکھا۔ انھوں نے پھر کہا الصلاۃ۔ اور اس نے خطبہ کو جاری رکھا۔ جب حجر نے دیکھا نماز جاتی ہے تو ہاتھ مار کر مٹھی میں کنکرا اٹھائے اور نماز کے لیے اٹھ کھڑے ہوئے اور ان کے ساتھ سب لوگ اٹھے۔ یہ رنگ دیکھ کر زیاد اتر آیا اور سب کو نماز پڑھائی۔ فارغ ہونے کے بعد اس نے معاویہ کو ان کی شکایت میں ایک خط لکھا اور بہت سی باتیں لکھ بھیجیں۔ امیر معاویہؓ نے جواب میں لکھا اسے بیڑیوں میں جکڑ کر میرے پس روانہ کرو۔

یہ خط جب آیا تو ان کی ساری برادری مایت پر آمادہ ہو گئی۔ مگر حجر نے ان سب کو منع کیا اور کہا سمع و طاعہ غرض حجر کو پاب زنجیر معاویہ کے پاس روانہ کر دیا۔ یہ جب معاویہ کے سامنے گئے تو کہا السلام علیکم یا امیر المؤمنین ورحمۃ اللہ وبرکاتہ۔ معاویہ نے کہا ہاں امیر المؤمنین۔ واللہ نہ تجھ سے درگزر کروں گا نہ درگزر ہونے دوں گا۔ لے جاؤ اسے یہاں سے اور اسکی گردن مارو۔

حجر کا نماز پڑھنا

جب انھیں باہر لے کر آئے تو جو لوگ اس کام پر مقرر تھے ان سے درخواست کی کہ دو رکعت نماز مجھے پڑھ

لینے دو۔ انھوں نے کہا پڑھ لو۔ حجر نے دو رکعتیں جلدی سے پڑھ لیں اور یہ کہا کہ مجھے تم لوگوں کے بدگمان ہونے کا اندیشہ نہ ہوتا تو جی چاہتا تھا ذرا اور اس نماز میں طویل کر دیتا۔ مگر جو نمازیں جو کہ آج تک میں نے پڑھی ہیں اگر وہی میرے کام نہ آئیں گی تو ان دو رکعتوں سے کیا ہوگا؟

حجر کی گردن اڑانا

پھر ان کے اقرباء میں سے جو لوگ وہاں موجود تھے، ان سے کہا ”نہ میری زنجیر اتارنا نہ خون کو دھو ڈالنا میں اسی طرح معاویہ سے صراط پر ملاقات کروں گا۔“ پھر انھیں آگے بڑھا کر گردن مار دی گئی۔

حضرت عائشہؓ کی امیر معاویہ سے ملاقات

ام المومنین عائشہؓ اور امیر معاویہؓ سے غالباً مکہ میں ملاقات ہوئی تو پوچھا ”معاویہ تمہارا علم حجر کے معاملے میں دھرا چلا گیا تھا۔“ حضرت معاویہؓ نے کہا ”ام المومنین کوئی عقل دینے والا اس وقت میرے پاس نہ تھا۔“ اور جب معاویہؓ کی وفات ہونے لگی اور گھنگر و بولنے لگا تو کہہ رہے تھے ”اے حجر تمہاری وجہ سے میرا دن پہاڑ ہے۔“

حجر بن عدی کے متعلق

ایک روایت یہ ہے کہ زیاد نے انتظامیہ کو حکم دیا کہ تم میں سے کوئی جا کر حجر کو بلالائے۔ حسین کہتا ہے کہ شداد بن یثم سپرنٹنڈنٹ پولیس نے مجھے حکم دیا کہ تم جا کر انھیں بلالائے۔ میں نے جا کر ان سے کہا کہ امیر کے پاس حاضر ہوں۔ ان کے ساتھیوں نے کہا کہ امیر کے پاس وہ نہ جائیں گے۔ اور نہ ہمیں اس کا پاس لحاظ ہے۔ یہ سن کر میں نے واپس آ کر حال بیان کر دیا۔ زیاد نے پولیس سربراہ کو حکم دیا کہ کچھ لوگ میرے ساتھ کر دے۔ اس نے چند سپاہی میرے ساتھ کر دیئے۔ ہم سب نے ان سے جا کر کہا کہ امیر کے پاس حاضر ہوں۔ ان لوگوں نے اس پر ہمیں برا بھلا کہا گالیاں دیں۔ ہم نے زیاد سے آ کر حال بیان کر دیا۔

یہ سن کر زیاد تمام شفا کوفہ پر خفا ہونے لگا کہ اے اہل کوفہ یہ کیا؟ ایک ہاتھ سے چھری مارتے ہو دوسرے سے پڑی باندھتے ہو۔ جسم تمہارے میرے ساتھ دل تمہارے حجر کے ساتھ۔ یہی بکو اسی احمق دیوانہ۔ تم خود تو میرے ساتھ ہو اور تمہارے بھائی بیٹے برادری والے حجر کے ساتھ ہیں۔ بخدا اس بات سے تمہاری مفسدہ پروازی دریا کاری ثابت ہوتی ہے۔ اب تم لوگ اپنے بے لوث ہونے کا ثبوت دو ورنہ میں کچھ لوگوں کو بلا کر ساری بے رخی و کجیتمہاری نکالے دیتا ہوں۔

حجر بن عدی سے اہل کوفہ کی علیحدگی

یہ سنتے ہی سب زیاد کی طرف یہ کہتے ہوئے لپکے۔ معاذ اللہ یہ کیسے ہو سکتا ہے؟ کہ امیر المومنین کی اور آپ کی اطاعت اور جس بات میں آپ کی مرضی ہو اسکے سوا اس معاملے میں ہماری رائے کچھ اور ہو۔ جس بات میں آپ کے ساتھ ہماری اطاعت اور حجر کیساتھ ہماری مخالفت کا ثبوت ہو جائے آپ ہمیں اسی بات کا حکم دے کر دیکھئے۔ زیاد نے کہا تم سب اٹھ کھڑے ہو یہ لگ جو حجر کو گھیرے ہوئے ہیں ان کے پاس جاؤ تم میں سے ہر شخص کو

پا پیسے کہ اپنے بھائی کو بیٹے کو قرابت دار کو اپنی برادری کے لوگوں میں سے جو تمہارا کہنا مانے اس کو یہاں تک کہ جس جس کو تم حجر سے علیحدہ کر سکتے ہو، علیحدہ کر دیا۔

زیاد نے جب دیکھا کہ حجر کے ساتھ والے زیادہ تر ان کا ساتھ چھوڑ کر پاگل ہو گئے تو صاحب شرط سے کہا ب حجر کے پاس جا اگر وہ چلا آئے تو میرے پاس لے آ۔ نہیں تو اپنے سپاہیوں کو حکم دینا کہ بازار میں سے ستونوں کو اکھاڑیں اور انھیں ستونوں سے ان ان لوگوں پر حملہ کر کے حجر کو میرے پاس لے آئیں اور جو رو کے اسے ماریں۔ غرض پولیس سربراہ حجر کے پاس آیا۔ اور کہا کہ امیر کے پاس حاضر ہوں۔ ان کے اصحاب نے کہا ایسا نہ ہوگا ہم اسکا لحاظ نہیں کرتے ہم اس کے پاس نہیں آتے۔

اصحاب حجر پر حملہ

اس نے اپنے ساتھ والوں سے کہ دیا کہ بازار کے ستونوں پر حملہ کر دو۔ یہ لوگ دوڑے اور سونا چھین لائے۔ اس وقت ابو عمر طہ نے حجر سے کہا کہ تمہارے لوگوں میں سے کسی کے پاس میرے سوا تلوار نہیں ہے۔ ایک تلوار سے تو کام نہیں چلے گا۔ حجر نے کہا پھر کیا رائے ہے۔ اس نے کہا اب یہاں سے نکلوا اپنے لوگوں میں چلے جاؤ وہ ضرور تمہیں بچالیں گے۔

زیاد اس وقت منبر پر تھا منبر ہی پر سے کھڑا ہو کر دیکھنے لگا۔ اس کے لوگ لٹھ لئے ہوئے حجر کے اصحاب پر پل پڑے۔ بکر بن عبید نے عمرو بن حتم کے سر پر لٹھ مارا اور وہ گر پڑے۔ ابوسفیان بن عویمر اور عجلان بن ربیعہ ان کو اٹھا کر عبید اللہ بن مالک کے گھر میں لے گئے۔ یہ تینوں شخص ازدی تھے۔ عمرو اپنے نکلنے کے وقت تک اسی گھر میں پوشیدہ رہے۔

عبداللہ بن عوف کا انتقال

عبداللہ بن عوف کہتے ہیں کہ قتل مصعب کے ایک سال پہلے جب ہم لوگ غزوہ جابمیرہ سے واپس ہوئے ہیں تو میں نے بکر بن عبید کو دیکھا کہ راہ میں میرے ساتھ ساتھ چل رہا ہے۔ جب سے اس نے عمرو کو لٹھ مارا تھا بخدا اس دن سے میں نے کبھی اسے دیکھا ہی نہ تھا۔ میں سمجھتا تھا کہ کہیں دیکھوں گا اسے تو پہچانوں گا بھی نہیں۔ اب اسے دیکھتے ہی مجھے گمان ہوا کہ یہ وہی شخص ہے۔ کوفہ کی عمارتیں اس وقت سامنے سے دکھائی دے رہی تھیں۔ مجھے یہ کہتے ہوئے کہ عمرو کو تو ہی نے لٹھ مارا تھا کراہت معلوم ہوئی کہ وہ مجھے جھٹلائے گا۔ میں نے اس طرح تقریر کی کہ جس دن سے تو نے عمرو کے سر پر مسجد میں لٹھ مارا جب سے آج تک میں نے تجھے دیکھا ہی نہ تھا۔ آج تجھے دیکھتے ہی میں نے پہچان لیا۔ کہنے لگا خدا ان آنکھوں کو روشن رکھے تیری نظر کس قدر صحیح ہے۔ وہ تو ایک شیطانی حرکت تھی۔ اب مجھے معلوم ہوا کہ عمرو صلحا میں سے ہیں۔

ضرب لگنے پر رد عمل

اپنی اس ضرب پر مجھے بہت ندامت ہے اور خدا سے استغفار کرتا ہوں۔ میں نے کہا جس طرح تو نے عمرو بن حتم کو مارا تھا اسی طرح کی ضرب جب تک تیرے سر پر نہ لگا لوں واللہ تجھے میں چھوڑتا نہیں۔ اس میں میں مر جاؤں

یا تو مر جائے۔ یہ سن کر وہ خدا کا واسطہ مجھے دینے لگا خدا کو یاد دلانے لگا۔ میں نے ایک نہ مانی اور اصفہان کی بندی میں سے ایک غلام رشید میرے پاس تھا اس کے نیزہ کی ڈانڈ بہت سخت تھی، میں نے اسے پکارا اور نیزہ اس سے لے لیا کہ اسی سے حملہ کرونگا۔ بکر یہ دیکھ کر سواری سے نیچے اترنے لگا۔ دونوں پاؤں اس کے زمین تک پہنچے ہی تھے کہ میں جا پہنچا۔ اور اس کے دماغ پر ایسی ایک ضرب میں نے لگائی کہ منہ کے بل گر پڑا۔ اسی حالت میں اسے چھوڑ کر میں آگے بڑھا۔ اس کے بعد وہ اچھا ہو گیا۔ اس مدت میں دو مرتبہ اور وہ مجھے ملا۔ ہر دفعہ مجھ سے یہی کہا کہ میرا تیرا انصاف خدا کے سامنے ہوگا۔ میں نے بھی یہی جواب ہر دفعہ دیا کہ تیرا اور عمر کا انصاف خدا کے سامنے ہوگا۔

ابو عمر طہ کی کارگزاری

غرض عمروؓ پر جب ضرب پڑی اور دو شخص انھیں اٹھا کر لے گئے اس وقت اصحاب حجر بنی کندہ کے دروازوں کی طرف آ گئے۔ ایک سپاہی نے عبداللہ بن خلیفہ طائی کو جب کہ وہ حجر کے اشعار پڑھا رہا تھا لٹھ مار دیا وہ گر پڑا۔ عائد بن حملہ تمیمی کے ہاتھ پر لٹھ پڑا اور اس کا دانت بھی ٹوٹا۔ اس مضمون پر اس نے تین مصرعے نظم کیے۔ اور کسی سپاہی کے ہاتھ سے لٹھ چھین کر لڑنا شروع کر دیا۔ حجر کی اور ان کے اصحاب کا دفاع کرتا رہا۔ یہاں تک کہ یہ سب لوگ بنی کندہ کے دروازوں سے باہر نکل گئے۔ حجر کا خچر وہاں موجود تھا۔ ابو عمر طہ خچر کو لے کر آیا اور کہا تمہارا برا ہو گا اب سوار ہو جاؤ۔ میں دیکھتا ہوں تم نے خود کو بھی قتل کیا اور اپنے ساتھ ہم کو بھی حجر نے رکاب میں پاؤں ڈالا مگر چڑھ نہ سکے تھے۔ اور عمر طہ انھیں اٹھا کر خچر پر سوار کیا۔ پھر اچک کر اپنے گھوڑے پر سوار ہو گیا۔ یہ سنبھل کر بٹھا ہی تھا کہ یزید بن طریف مسلی سر پر آ پہنچا۔ اس نے ابو عمر طہ کی ران پر لٹھ مارا۔ ابو عمر طہ نے تلوار سونت کر اس کے سر پر وار کیا۔ وہ منہ کے بل گر پڑا۔ پھر اچھا ہو گیا۔ اس مضمون پر عبداللہ بن ہمام سلولی نے چند اشعار کہے ہیں۔

کوفہ میں خانہ جنگی کی ابتداء

ابو عمرو طہ کی یہ تلوار پہلی تلوار ہے جو کوفہ کی خانہ جنگی میں چلی۔ یہاں سے حجر اور ابو عمر طہ روانہ ہوئے۔ اور حجر کے مکان تک آ پہنچے حجر کے اصحاب میں سے بہت سے لوگ ان کے پاس جمع ہو گئے اور قیس بن فہدان کندی اپنے گدھے پر چڑھ کر نکلا۔ ہاں جہاں بنی کندہ کا مجمع تھا وہاں جا جا کر اس مضمون کے اشعار پڑھتا پھرا۔ اے حجر کی قوم مدافعہ کرو اور حملے کرو اور اپنے بھائی کی طرف سے لڑ دیکھو ایسا نہ ہو کہ تم میں سے کوئی حجر کا ساتھ چھوڑ دے کیا تم لوگوں میں کوئی نیزہ باز کوئی تیر انداز نہیں ہے کیا تم میں کوئی سوار اور یادہ نہیں ہے کیا تم میں کوئی با قدم شمشیر زن ہیں ہے مگر بنی کندہ میں سے کچھ زیادہ لوگ حجر کے پاس نہیں آئے۔

صائدین کا تکیہ

زیاد نے منبر پر کہا کہ قوم ہمدان و تمیم و ہوازن و بنی اعصر و فذحج و اسد و غطفان انھیں اور سب کندہ کے ٹھکانے کی طرف روانہ ہوں۔ وہاں سے حجر کے پاس جائیں اور اسے میرے پاس لے آئیں۔ یہ کہہ کر اسے یہ بات مناسب نہ معلوم ہوئی کہ طائفہ مضر کو طائفہ یمن کے ساتھ روانہ کرے۔ مبادا دونوں فرقوں میں اختلاف وارجھکڑا پیدا نہ ہو جائے اور ان کی حمیت کو ضرر پہنچے۔ یہ سوچ کر زیاد نے حکم دیا کہ تمیم و ہوازن و بنی اعصر و اسد و غطفان و فذحج و

ہمدان کو فقط کندہ کے تکیہ میں جانا چاہیے اور حجر کو میرے پاس لے آنا چاہیے۔ اور باقی اہل یمن صائدین کے علاقہ کی طرف روانہ ہوں اور جا کر حجر کو میرے پاس لائیں۔ یہ سن کر قیلہ از دو بجیلہ و خشم و انصار و خزاعہ و قضاعہ کے لوگ روانہ ہوئے اور صائدین کے تکیہ میں جا کر اترے پڑے۔

بنی کندہ کی گر گرفتاری

حضرموت والے اہل یمن کے ساتھ اس لیے نہیں گئے کہ انھیں کندہ سے رشتہ داری کو تعلق تھا۔ اس وجہ سے جو اہل حضرموت بنی کندہ کے ساتھ رہتے تھے۔ انھیں حجر کے تعاقب میں جانا گوارہ نہ ہوا۔ صائدین کے تکیہ میں روسائے اہل یمن نے حجر کے بارے میں باہم مشورہ کیا۔ عبدالرحمن بن مخنف نے کہا میں جو بات کہتا ہوں اس کو قبول کرو تو مجھے امید ہے کہ تم لوگ ملامت مومصیت سے بچ جاؤ گے۔ میری رائے یہ ہے کہ تم لوگ جلدی نہ کرو ہمدان و مذجج کے نوجوان یہ کام کر گزریں گے۔ اور تم اپنی قوم اور اپنے سردار کے ساتھ برائی کرنے سے جو تمھیں ناگوار ہے بچ جاؤ گے۔ سب نے اس رائے کو اختیار کیا۔ کچھ زیادہ دیر نہیں گزری تھی کہ یہ خبر ملی کہ ہمدان و مذجج تکیہ بنی کندہ میں داخل ہو گئے اور بنی جبکہ میں سے جس جس کو پایا گرفتار کر لیا۔ یہ سن کر اہل یمن بنی کندہ کے گھروں کی طرف گئے اور ان سے عذر کیا۔ اس کی خبر زیادہ کو پہنچی تو اس نے مذجج و ہمدان کی ستائش کی اور تمام اہل یمن کی مذمت۔

قیس بن یزید کی گرفتاری

حجر جس وقت اپنے گھر پہنچے اور انھوں نے دیکھا کہ ان کی قوم کے لوگ ان کے ساتھ کم رہ گئے ہیں اور یہ خبر بھی پہنچی کہ مذجج و ہمدان کندہ کے تکیہ میں اور تمام اہل یمن صائدین کے تکیہ میں اترے ہوئے ہیں، تو انھوں نے اپنے اصحاب سے کہا ”تم سب چلے جاؤ۔ تمہاری ہی قوم کے لوگ جو تمہارے مقابلے میں جمع ہوئے ہیں واللہ تم ان سے لڑ نہیں سکتے۔ اور میں یہ نہیں چاہتا کہ تم کو ہلاکت میں ڈال دوں۔“

یہ سن کر وہ لوگ واپس جانا چاہتے تھے کہ مذجج و ہمدان کے سواروں میں سے جو لوگ پہلے دستہ میں تھے ان تک آ پہنچے۔ یہ دیکھ کر عیسر بن یزید و قیس بن یزید و عبیدہ بن عمرو بدی و عبدالرحمن بن محرز طی و قیس بن شمران سواروں پر پلٹ پڑے اور مصروف جنگ و جدال ہوئے۔ ایک گھڑی تک حجر کی حمایت میں مشغول کارزار رہے آخر زخمی ہو گئے اور قیس بن یزید گرفتار ہو گیا۔ کافی لوگ بچ کر نکل گئے۔ حجر نے ان سے کہا ”تمہارا بھلا ہو سب متفرق ہو جاؤ جنگ نہ کرو، میں خود کسی گلی سے نکلا جاتا ہوں۔ پھر بنی حوت کی طرف چلا جاؤں گا۔“

سلیم بن یزید کی جان نشاری

چلتے چلتے ان میں سے ایک شخص کے گھر تک حجر پہنچ گئے۔ اس کا نام سلیم بن یزید تھا، یہ گھر کے اندر گئے اور لوگ ان کے تعاقب میں آئے اور اس گھر تک آ پہنچے۔ سلیم نے اپنی تلوار اٹھالی پھر ان کے مقابلے میں نکلنا چاہا۔ یہ دیکھ کر اس کی بیٹیاں رونے لگیں۔ حجر نے کہا آخر کیا ارادہ ہے؟ اس نے جواب دیا ”واللہ میرا یہ ارادہ ہے کہ ان لوگوں سے کہوں گا کہ تمہارے پاس سے چلے جائیں وہ مان گئے تو خیر ورنہ اسی تلوار سے جس کے قبضہ پر میرا ہاتھ پڑ چکا ہے تمہاری حمایت میں ان سے جنگ کروں گا۔“ حجر نے کہا تیرا بھلا نہ ہوا۔ ہائے میں نے تو تیری بیٹیوں پر مصیبت

ڈال دی۔ سلیم نے جواب دیا کچھ ان کی پرورش کا ذمہ دار میں نہیں ان کا رزق میں نہیں اس جی قیوم کے سوا جس کو موت نہیں۔ میں کبھی کسی نعمت کے لیے ننگ و عار کا خریدار نہ ہوں گا۔ میری زندگی میں جب تک تلوار کا قبضہ میرے ہاتھ میں ہے میرے گھر سے تم اسیر ہو کر کبھی نہیں جاسکتے۔ اگر میں تمہاری حمایت میں قتل ہو جاؤں تو جو تمہارے جی میں آئے وہ کرنا۔

حجر نے پوچھا کیا اس مکان میں تمہارے کوئی ایسی دیوار نہیں ہے کہ میں اس پر سے چلا جاؤں یا کوئی روشندان ایسا نہیں ہے کہ اس میں سے میں نکل جاؤں۔ ہو سکتا ہے کہ خدائے عز و جل مجھ کو بھی اور تم کو بھی محفوظ رکھے۔ یہ لوگ جب تمہارے گھر سے مجھے گرفتار نہ کریں گے تو تم کو کوئی ضرر نہ پہنچائیں گے۔ سلیم نے کہا ہاں یہ روشندان تو ہے اس میں سے نکل کر بنی عذر کے محلہ میں اور اس کے آگے اپنی قوم والوں میں تم پہنچ سکتے ہو۔

حجر اور جوانان بنی ذہل

حجر اس روشندان سے نکل گئے۔ چلتے چلتے بنی ذہل میں پہنچے۔ ان لوگوں نے بیان کیا ابھی ابھی وہ لوگ تمہیں تلاش کرتے ہوئے ادھر سے گزر رہے ہیں تمہارا پتلا لگا رہا ہے ہیں۔ حجر نے کہا میں یہاں سے بھی بھاگتا ہوں۔ غرض نکل کھڑے ہوئے اور ان کے ساتھ ساتھ جوانان بنی ذہل میں سے کچھ لوگ چلے کہ شاہراہ سے دور دور گلیوں میں سے انہیں لے کر گزر رہے تھے۔ چلتے چلتے قبیلہ نخع میں پہنچے۔ یہاں پہنچ کر حجر نے ان جوانوں سے کہا کہ تم پر خدا کی رحمت بس اب یہاں سے پلٹ جاؤ۔ یہ سن کر سب پلٹ گئے۔ اور حجر اشتر نخعی کے بھائی عبداللہ بن حارث کے مکان کی طرف چلے اور گھر کے اندر چلے گئے۔

حجر کی قبیلہ نخع میں روپوشی

عبداللہ نے بہ کشادہ پیشانی و بشارت ملاقات کی فرش بچھائے اور ان کا بستر لگایا۔ یہاں یہی ہو رہا تھا کہ کسی نے آ کر حجر سے کہا کہ پولیس والے قبیلہ نخع میں تم کو پوچھتے پھرتے ہیں۔ سب اسکا یہ ہوا کہ ایک سیاہ فام کنیر جس کو سب اوماء کہہ کر پکارتے تھے ان لوگوں کو ملی۔ اور ان سے پوچھنے لگی تم کسے ڈھونڈ رہے ہو۔ انہوں نے کہا ہم حجر کو ڈھونڈ رہے ہیں کہنے لگی وہ تو یہیں ہے میں نے اسے قبیلہ نخع میں دیکھا۔ اب یہ لوگ قبیلہ نخع کی طرف پلٹ پڑے۔ یہ خبر سن کر حجر رات ہی کو عبداللہ کے گھر سے بھیس بدل کر نکلے اور عبداللہ بن حارث بھی ان کے ساتھ سوار ہو کر چلے۔ رابعہ بن ناجد ازدی کے مکان پر آ کر محلہ ازا میں حجر اتر پڑے ایک رات دن وہیں قیام کیا۔

زیاد کی اشعث بن کو دھمکی

جب پولیس ازا انتظامیہ حجر پر قابو پانے سے عاجز آ گئی تو زیاد نے محمد بن اشعث کو بلا کر کہا اور ابو میثاء سن رکھ حجر کو میرے پاس لے کر آ نہیں تو بخدا تیرا ایک کھجور کا درخت کٹواؤ ورنہ۔ اور ایک ایک گھر تیرا کھدوا ڈالوں گا۔ اور اس پر بھی تجھے جیتا نہ چھوڑوں گا تیرے ٹکڑے ٹکڑے کروں گا۔ اس نے کہا اتنی مہلت دیجئے کہ میں اسے ڈھونڈوں۔ زیاد نے کہا تین دن کی تجھے مہلت دی۔ اگر اسے تو لے آیا تو خیر ورنہ اپنے کو زندوں میں نہ شمار کرنا۔ اور ابن اشعث کو زندان کی طرف لے چلے۔ اس کے چہرہ پر ہوائیاں اڑ رہی تھیں منہ کے بل گھسیٹتے ہوئے اسے لے

جار ہے تھے۔ حجر بن یزید کندی نے زیاد سے اس کی سفارش کی کہ میں ضامن ہوتا ہوں اسے چھوڑ دیجئے کہ حجر کو ڈھونڈے وہ آزاد ہو کر جس طرح ڈھونڈ سکتا ہے قید میں بھلا کب ڈھونڈ سکتا ہے۔ زیاد نے کہا کیا تم ضامن ہوتے ہو؟ اس نے کہا ہاں میں ضامن ہوتا ہوں۔ زیاد نے کہا کہ یہ سمجھ لو اگر موت سے اس نے گریز کی تو میں تم کو موت کی صورت دکھا دوں گا۔ اگرچہ اس وقت میں تم کو عزیز رکھتا ہوں۔ ابن یزید نے کہا وہ ایسا نہ کرے گا۔ زیاد نے اسے چھوڑ دیا۔

قیس بن یزید کی گرفتاری اور رہائی

قیس بن یزید کو اسیر کر کے لائے حجر بن یزید نے اس کے لیے بھی زیاد سے گفتگو کی۔ زیاد نے سب سے کہہ دیا کہ قیس کو کچھ خوف نہ کرنا چاہیے۔ عثمان کے بارے میں جو اس کا عقیدہ ہے اور صفین میں امیر المومنین کی رفاقت میں جو کام اس نے کیا ہم لوگوں کو خوب معلوم ہے۔ یہ کہہ کر اس نے قیس کو بلا بھیجا جب وہ سامنے آیا تو کہا میں خوب جانتا ہوں کہ حجر کی حمایت میں تم نے جنگ کی وہ اس وجہ سے نہ تھی کہ تم نے اس کا عقیدہ اختیار کر لیا ہو۔ وہ ایک آن بان کی بات تھی کہ تم نے اس کا ساتھ جنگ میں دیا، میں نے تمہارا یہ قصور معاف کر دیا۔ میں جانتا ہوں کہ تم خوش اعتقاد اور جاں نثار ہو۔ لیکن جب تک تم اپنے بھائی عمیر کو میرے پاس حاضر نہ کرو میں تم کو نہ چھوڑوں گا۔ قیس نے کہا انشاء اللہ میں انھیں حاضر کر دوں گا۔ زیاد نے کہا تمہارا اس کا کون ضامن ہوتا ہے لاؤ۔ کہا حجر بن یزید میرا اور اس کا ضامن ہو جائے گا۔ اس پر حجر بن یزید نے کہا ہاں میں اس شرط پر اس کا ضامن ہوتا ہوں کہ اس کے جان و مال کا اطمینان ہو جائے۔ زیاد نے کہا ایسا ہی ہوگا۔

یہ دونوں جا کر عمیر کو لے آئے وہ زخمی تھا۔ حکم ہوا اور وہ زنجیروں میں جکڑ دیا گیا۔

عمر بن یزید کی مشروط رہائی

اور لوگوں نے اسے زمین سے اونچا کیا اور ناف کے قریب تک لا کر ٹکا دیا۔ وہ زمین پر آ رہا۔ پھر اٹھایا اور پھر اسے پڑکا۔ کئی دفعہ یہی سلوک اس کے ساتھ کیا۔

یہ دیکھ کر حجر بن یزید اٹھ کھڑا ہوا اور زیاد سے کہنے لگا خدا سلامت رکھے کیا اس کو جان و مال کی امان نہیں دی گئی ہے۔ زیاد نے کہا ہاں اسے جان و مال کی امان دی ہے۔ میں نہ اس کا خون بہاتا ہوں نہ مال اینٹھنے کا ارادہ ہے۔ اس نے کہا خدا سلامت رکھے اس کے لیے تو موت کا سامنا ہے قریب المرگ ہو گیا ہے اور جتنے اہل میں وہاں تھے سب کھڑے ہو گئے اور زیاد کے پاس آ کر گفتگو کرنے لگے۔ اس نے کہا تم سب اس کے ضامن ہوتے ہو کہ اس نے اگر کوئی بے جا حرکت کی تو میرے پاس اس کو لے آؤ گے اور مسلم پر جو وار کیا گیا ہے اسکی دیت دے دو گے۔ سب نے کہا ہاں ہم ضامن ہیں۔ اس ضمانت پر اس نے عمیر کو چھوڑ دیا۔

حجر بن عدی کی مشروط حوالگی کی پیش کش

ربیعہ ازدی کے گھر میں ایک رات ایک دن حجر بن عدی نے قیام کر کے اپنے ایک اصفہانی غلام مسمیٰ رشید کو محمد بن الاشعث کے پاس یہ پیام دے کر بھیجا کہ اس ظالم جبار نے تمہارے ساتھ جو سلوک کیا اسکی خبر مجھے پہنچی۔ تو

ہرگز نہ گھبرانا میں تمہارے پاس خود چلا آتا ہوں۔ تم اپنی قوم میں سے کچھ لوگوں کو جمع کر کے اس کے پاس جاؤ اور اس سے میرے لیے بس اس قدر امان کے طالب ہو کہ وہ مجھے معاویہ کے پاس بھیج دے جیسی ان کی رائے ہو اس طرح مجھ سے پیش آئیں۔ ابن اشعث حجر بن یزید اور جریر بن عبداللہ اور عبداللہ بن حارث اشتر کے بھائی کے پاس گیا۔ اور ان لوگوں کو لے کر زیاد کے پاس آیا۔ ان لوگوں نے زیاد سے گفتگو کی اور حجر کے لیے اس باب میں امان کے طالب ہوئے کہ ان کو امیر معاویہ کے پاس بھیج دے، یا اپنی رائے سے جو چاہیں ان کے حق میں کریں۔ زیاد نے منظور کیا۔ ان لوگوں نے حجر سے انھیں کے پیامبر کے ہاتھ کہلا بھیجا کہ ہم نے جو بات چاہتے تھے زیاد سے طے کر لی اور یہ بھی کہلا بھیجا کہ اب چلے آئیں۔

حجر اور زیاد کی گفتگو

حجر یہ سن کر چلے آئے اور زیاد کے سامنے گئے۔ زیاد کہنے لگا ابوزمانہ جنگ میں بھی لڑنے کو تیار۔ اور جب لوگوں میں امن ہے جب بھی لڑنے کو تیار۔ مثل ہوئی کہ اپنے ہی لوگوں کو کتیا نے بھونک کر قتل کروا دیا۔ حجر نے کہا نہ میں نے اطاعت سے سرکشی کی نہ جماعت سے علیحدگی۔ میں اپنی بیعت پر قائم ہوں۔ زیاد نے کہا اس دعویٰ کا تم سے کیا تعلق؟ ایک ہاتھ سے تو چھری مارتا ہے دوسرے سے پٹی باندھتا ہے۔ جب خدا نے ہمارے قابو میں تجھے دے دیا تو اب ہمیں خوش کرنا چاہتا ہے۔ واللہ ہرگز یہ نہ ہوگا۔ حجر نے پوچھا کیا تو نے اتنی امان مجھے نہیں دی ہے کہ میں معاویہ کے پاس چلا جاؤں اور میرے باپے میں اپنی رائے پر وہ عمل کریں۔ زیاد نے کہا ہاں یہ ہمیں منظور ہے۔ اسے لے جاؤ قید خانہ میں۔ جب وہ زیاد کے پاس سے بھیج دیئے گئے تو کہنے لگا کہ خدا کی قسم اگر امان نہ دی ہوتی تو یہاں سے وہ ہل نہیں سکتا یہاں تک کہ اس کی جان نکال لی جاتی۔ بخدا اسکی رگ گردن کاٹنے کے لیے میرا جی بہت ہی چاہ رہا ہے۔

زیاد کے پاس سے حجر کو جب زندان کی طرف لے جا رہے تھے تو انھوں نے بلند آواز سے پکار کر کہا بارالہا میں اپنی بیعت پر قائم ہوں نہ میں اسے چھوڑ دوں گا نہ چھوڑنا چاہتا ہوں یہ محض خدا و خلق خدا کی اطاعت کے لیے۔“ صبح کا وقت تھا اور بہت سردی پڑ رہی تھی حجر اس وقت سر پر برنس (ابتدائے اسلام کی ایک خاص وضع کی ٹوپی) پہنے ہوئے تھے۔ دس دن انھیں قید میں گزرے۔

عمر و بن احمق کی گرفتاری

اب زیاد کو ان سرداروں کی فکر ہوئی جو حجر کے احصاب میں تھے۔ عمرو بن حمق اور رفاعہ بن شداد کوفہ سے نکل گئے۔ مدائن میں پہنچے پھر وہاں سے بھی چلے سرزمین موصل میں آئے۔ یہاں ایک پہاڑ میں یہ دونوں چھپ رہے۔ اس دوران کے ناظم کو یہ خبر معلوم ہوئی کہ دو شخص اس پہاڑ کے دامن میں چھپے ہوئے ہیں۔ اسے ان دونوں پر شک ہوا۔ یہ شخص ہمدان سے تھا اس کا نام عبداللہ بن ابی المہنہ تھا۔ اپنے ساتھ سواروں کو اور اہل شہر کو لے کر یہ پہاڑ کی طرف آیا۔ جب ان دونوں شخصوں تک پہنچا تو وہ نکل آئے۔ عمرو تھے اس کے پیٹ میں پانی اتر آیا۔ وہ تو اپنے کو بچا نہیں سکتا تھا۔ ہاں رفاعہ بن شداد قومی ہیکل جو ان تھا وہ اپنے سبک رفتار گھوڑے پر سوار ہو گیا۔ اور عمرو سے کہا میں تمہاری طرف سے لڑتا ہوں۔ اس نے کہا تمہارے لڑنے سے مجھے کا نفع پہنچے گا اگر ہو سکے تو اپنی جان بچا کر نکل

جاؤ۔ اس نے ان سب پر حملہ کر دیا سب منتشر ہو گئے۔ یہ نکل گیا اور گھوڑے اسے لے بھاگا۔ تعاقب میں سوار گئے۔ رفاعہ قدر انداز شخص تھا جو سوار قریب پہنچتا تھا تیر مار کر اسے زخمی کر دیتا تھا یا اس کے گھوڑے کو بیکار کر دیتا تھا۔ آخر اسے چھوڑ کر سب پلٹ آئے۔

عمر و گرفتار ہو گیا۔ انھوں نے پوچھا تو کون ہے؟ اس نے کہا میں وہ شخص ہوں جسے چھوڑ دو گے تو تمہارے لیے اچھا ہوگا اور اگر قتل کرو گے تو تمہارے لیے برا ہوگا۔ ان لوگوں نے بہت پوچھا مگر اس نے کچھ نہ بتایا۔

عمر و بن حنظل کا قتل

ابن ابی بلتعہ نے اسے عامل موصل عبدالرحمن ثقی کے پاس بھیج دیا۔ اس نے دیکھتے ہی عمر و کو پہچان لیا۔ اور امیر معاویہؓ کو اس کا حال لکھ بھیجا۔ حضرت معاویہؓ نے جواب میں اسے لکھا کہ عمر و نے حضرت عثمانؓ پر تیر کی بھال سے جو اس کے پاس موجود تھی، نو زخم کئے تھے۔ میں یہ نہیں چاہتا کہ اس پر زیادتی کی جائے۔ جس طرح اس نے عثمانؓ پر طعن کئے ہیں تو بھی نو طعن اس پر کر۔ اس حکم پر عمر و کو نکال کر باہر لائے اور نو طعن اس پر کیے گئے پہلے یا دوسرے وار میں وہ مر گیا۔

زیاد نے حجر کے اصحاب کو تلاش کرنے کے لیے لوگوں کو روانہ کیا۔ سب نے بھاگنا شروع کیا۔ ان میں سے جو ہاتھ لگ گیا اسے گرفتار کر لیا۔

قبیصہ بن ضبیعہ عسبی کی گرفتاری

اب قبیصہ بن ضبیعہ عسبی کے پاس زیاد نے اپنے پولیس سپرنٹنڈنٹ شرداد بن یشیم کو بھیجا۔ قبیصہ نے اپنی قوم والوں کو پکارا اور تلوار اٹھائی۔ رابعی بن حراش عسبی اور کچھ لوگ اور ان کی قوم کے آہنچے۔ یہ کچھ زیادہ نہ تھے، قبیصہ لڑنے پر آمادہ ہو گئے۔ شداد نے کہا تم کو جان و مال کی امان ہے پھر کیوں خود کو ہلاک کرتے ہو۔ یہ سن کر ان کے ساتھی بھی کہنے لگے کہ تمام کو امان مل گئی پھر کیوں اپنے کو اور اپنے ساتھ ہم سب کو ہلاک کرتے ہو۔ قبیصہ نے کہا خدا تم کو قتل دے یا آیا لگایا ہو افا حشہ زادہ اگر میں اس کے ہاتھ لگا تو واللہ ہر گز نہیں بچ سکتا ضرور مجھے قتل کرے گا۔ انھوں نے کہا ایسا نہ ہوگا۔ یہ سن کر قبیصہ نے اپنا ہاتھ ان کے ہاتھ میں دے دیا اور سب ان کو لیے ہوئے زیاد کے پاس چلے۔ سامنا ہوتے ہی زیاد نے کہا واللہ میں تجھے ایسی سزا دوں گا کہ یہ فتنہ و فساد اٹھانا، حکموں پر حملہ کرنا سب بھول جائے گا۔ قبیصہ نے کہا میں تو امان پا کر چلا آیا ہوں۔ زیاد نے حکم دیا لے جاؤ اسے زندان میں۔

قیس بن عمار کی حق گوئی و اسیری

قیس بن عباد شیبانی نے زیاد سے آکر کہا کہ ایک شخص ہم میں سے بنی ہمام کا جسے سیفی بن فیسل کہتے ہیں، اصحاب حجر کے سرگروہوں میں ہے اور سب سے بڑھ کر تمہارا دشمن ہے۔ زیاد نے ان پر پولیس کی ٹیم بھیجی۔ وہ لوگ انھیں بھی پکڑ کر اس کے پاس لے آئے۔ زیاد نے ان سے کہا اے دشمن خدا! ابو تراب کے بارے میں تیری کیا رائے ہے؟ کہا میں ابو تراب کو نہیں جانتا۔ کہا تو خوب جانتا ہے۔ کہا میں تو نہیں جانتا۔ کہا علی ابن ابی طالب کو تو نہیں جانتا۔ کہا ہاں جانتا ہوں۔ کہا وہی ابو تراب ہیں۔ کہا ہر گز نہیں وہ تو ابوالحسن والحسین ہیں۔ اب پولیس سربراہ بول اٹھا کہ

امیر تو کہتا ہے وہی ابو تراب ہیں اور تو کہتا ہے کہ نہیں۔ اس نے کہا امیر جھوٹ بولے تو تو چاہتا ہے کہ میں بھی جھوٹ بولوں اور امیر ناحق پر شہادت دوں جس طرح اس نے شہادت دی۔

عصا کی پٹائی

زیاد نے کہا قصور واری اور زبان درازی، لاؤ تو میرا عصا۔ عصا آیا اور زیاد نے پھر پوچھا بتا تیری کیا رائے ہے۔ کہا بندگان خدا میں سے کسی بندہ مومن کی نسبت جیسی میری رائے ہونی چاہیے اس سے بڑھ کر ہے۔ لوگوں کو حکم دیا کہ عصا لے کر اس کے شانہ پر اس قدر مارو کہ زمین پر لوٹنے لگے۔ آخر صدمات ضروب سے وہ زمین پر گر پڑے۔ اب مار کو موقوف کرنے کا حکم ہوا اور پوچھا اب بتا علی کے بارے میں تیری کیا رائے ہے۔ کہا واللہ اگر تو چھرویوں سے میری بوٹیاں اڑا ڈالے جب بھی میں اس کے سوانہ کہونگا جو تو سن چکا۔ زیاد نے کہا ان پر لعنت کر نہیں تو تیری گردن مارونگا۔ کہا واللہ اس سے پیشتر ہی میری گردن مار۔ اگر تو میری گردن مارے گا تو میں حکم خدا پر راضی ہو جاؤں گا۔ اور تو شقادت میں مبتلا ہو جائے گا۔ کہا اب اس کی گردن کی خبر لو۔ پھر کہنے لگا اسے بیڑیاں پہنا کر زندان میں ڈال دو۔

عبداللہ بن خلیفہ

اس کے بعد عبداللہ بن خلیفہ طائی کی تلاش میں جنھوں نے حجر کے ساتھ شریک ہو کر ان لوگوں سے شدید قتال کیا تھا، زیاد نے کے بکیر بن حمران احمری کو جو کہ عمال کے تابعین میں سے تھا، کچھ لوگ اپنے اصحاب میں سے ساتھ کر کے روانہ کیا۔ یہ لوگ عبداللہ کی طلب میں نکلے۔ ان کو عدی بن حاتم کو مسجد میں پایا۔ مسجد کے باہر انھیں لے آئے اور ارادہ کیا کہ زیاد کے پاس لے جائیں۔ وہ معزز شخص تھے، انھوں نے نہ مانا ان لوگوں سے جدال و قتال کرنے لگے۔ انھوں نے بھی ان کو زخمی کر دیا۔ دور سے پتھر برسا دیئے۔ آخر وہ زمین پر گر پڑے۔ اور ان کی بہن میشاء دہائی دینے لگیں کہ اے بنی طے کیا عبداللہ بن خلیفہ کو تم حوالے کر دو گیتہاری زبان اور تمھیں سان کدھر ہے۔ احمری یہ سن کر اندیشہ مند ہوا کہ بنی طے جمع ہو جائیں گے تو جان بچانا مشکل ہوگا بھاگ کھڑا ہوا۔ ادھر بنی طے کی عورتیں باہر نکل پڑیں اور عبداللہ کو بھر میں لے گئیں۔ اور احمری نے زیاد کے پاس جا کر یہ کہا کہ بنی طے نے مجھ پر ہجوم کیا میں تاب نہ لاسکا تیرے پاس چلا آیا۔ اب زیاد نے عدی کے لیے لوگوں کو بھیجا۔ وہ اس وقت مسجد میں تھے۔ غرض انھیں قید کر لیا اور کہا عبداللہ کو میرے پاس لا۔ عدی کو عبداللہ کی خبر مل چکی تھی انھوں نے جواب دیا جس شخص کو لوگوں نے قتل کیا ہوا سے تیرے پاس میں کس طرح دلاؤں۔ کہا میرے پاس لا تو میں دیکھوں اگر لوگوں نے قتل کیا ہوگا تو یہ بہانہ کرتا۔ کہا میں نہیں جانتا کہ وہ کہاں ہے اور اسکا کیا حال ہے۔ غرض زیاد نے انھیں قید رکھا۔

عدی بن حاتم کا کوفہ سے اخراج

اہل شہر میں یمن اور مضر اور ربیعہ کے لوگوں میں کوئی شخص ایسا نہ تھا جو عدی کے لیے بے تاب نہ ہو گیا ہو۔ یہ سب لوگ زیاد کے پاس آئے اور عدی کے بارے میں گفتگو کی۔ عبداللہ کو لوگ نکال لے گئے اور سحر میں جا کر چھپ رہے اور عدی سے کہلا بھیجا اگر آپ کی مرضی ہو تو میں نکل آؤں اور اپنا ہاتھ آپ کے ہاتھ میں

دیدوں تو میں اس حکم کے بجالانے کے لیے موجود ہوں۔ عدی نے جوان میں کہلا بھیجا کہ واللہ اگر تم میرے دامن کے نیچے بھی چھپے ہوتے تو دامن کو تم پر سے ہٹانا مجھے گوارا نہ تھا۔ اب زیاد نے عدی کو بلا کر کہا کہ میں تمہیں اس شرط پر چھوڑ دیتا ہوں کہ عبد اللہ کو شہر سے نکال دینے کا مجھ سے اقرار کرو اور اُسے پہاڑوں کی طرف روانہ کر دو۔ عدی نے اُسے قبول کیا اور عبد اللہ سے کہلا بھیجا کہ تم پہاڑوں کی طرف نکل جاؤ۔ اگر زیاد کے غیظ و غضب میں سکون ہو جائے گا تو میں تمہارے بارے میں کہوں سنو گا۔ انشا اللہ پھر تم شہر میں چلے آؤ گے۔ غرض عبد اللہ پہاڑوں کی طرف نکل گئے۔

کریم بن عقیف حشعی کو زیاد کے پاس لیکر آئے۔ پوچھا تیرا نام کیا ہے؟ کہا میں کریم بن عقیف ہوں۔ کہا تیرا براہو، تیرا اور تیرے باپ کا نام تو کیسا اچھا ہے اور تیرا فعل اور عقیدہ کیسا برا ہے؟ کہا کہ ہاں واللہ میرا عقیدہ کا حال تو تجھے اب معلوم ہوا ہے۔

روسائے ارباع کی گواہی

اسی طرح زیاد نے بارہ آدمی اصحاب حجرین سے زندان میں جمع کئے۔ اب روسائے ارباع کو بلایا۔ ان سے کہا کہ حجر کے جوا فعال تم نے دیکھے ہیں اس کے گواہ ہو جاؤ۔ اس زمانہ میں یہ لوگ روسائے ارباع تھے۔ عمرو بن حرث ربع اہل مدینہ پر، خالد بن عرفطہ ربع تمیم و ہمدان پر، قیس بن ولید ربعہ و کندہ پر، ابو بردہ ابن ابوموسی قبیلہ مذحج و اسد پر مقرر تھے۔ ان چاروں سرداروں نے اس امر کی گواہی دی کہ حجر نے اپنے پاس لوگوں کو جمع کیا، خلیفہ کو علانیہ برا کہا، امیر المومنین سے جنگ کرنے پر لوگوں کو اکسایا اور ان کا عقیدہ یہ ہے کہ آل ابی طالب کے سوا خلافت کسی کے لیے شایاں نہیں ہے۔ اور انھوں نے شہر میں بغاوت کر کے امیر المومنین کے عامل کو نکال دیا۔ اور ابو تراب کی طرف سے معذرت اور ان پر رحمت کی۔ ان کے دشمن اور اہل حرب سے جرات کی اور یہ لوگ جوان کے ساتھ ہیں ان کے احصاب کے سرگروہ ہیں۔ انہی کا سا عقیدہ انہی کی سی حالت ان کی بھی ہے۔

زیاد کی گفتگو

اب زیاد نے حکم دیا کہ ان لوگوں کو روانہ کر دیا جائے۔ قیس بن لوید نے جو یہ سنا تو زیاد کے پاس اگر یہ بات کہی کہ مجھے خبر ملی ہے کہ جب یہ لوگ روانہ کئے جائیں گے تو ان کے خیر خواہ چھیڑ چھاڑ کریں گے۔ زیاد نے یہ سن کر کنا سہ سے سرکش اونٹ مول لانے کا حکم دیا۔ ان اونٹوں پر مخملیں کسودیں اور دن چڑھے مقام رجبہ میں حجر کو اور ان کے ساتھیوں کو سوار کر دیا۔ جب رات ہو گئی تو زیاد نے کہا اب جس کا جی چاہے چھیڑ چھاڑ کرے۔ کسی نے بھی اپنی جگہ سے ذرا جنبش نہ کی۔ زیاد نے گواہوں کی شہادت پر نظر ڈالی اور یہ کہا کہ میں اس گواہی کو قطعی نہیں سمجھتا، چاہتا ہوں کہ چار سے زیادہ گواہ ہوں۔

دوسری روایت میں شہادت کا حال اس طرح لکھا ہے۔ بسم اللہ الرحمن الرحیم ابو بردہ بن ابی موسی رضائے الہی کے لیے شہادت دیتا ہے کہ حجر بن عدی نے طاعت و جماعت کو ترک کیا اور خلیفہ پر لعنت کی، اور جنگ و فتنہ پر لوگوں کو آمادہ کیا، اور اپنے پاس لوگوں کو جمع کیا تا کہ وہ بیعت کو توڑیں اور امیر المومنین معاویہ کو خلافت سے معزول کریں اور خدائے عز و جل کے ساتھ علانیہ کفر کیا۔

حجر بن عدی کے خلاف کاراوائی

زیاد نے اس شہادت کو دیکھ کر کہا اسی طرح کی شہادت تم سب لوگ دو۔ سنو واللہ میں اس قبر میں پاؤں لٹکائے احمق کی رگ گردن کے قطع ہونے میں انتہائی کوشش کرونگا۔ باقی روسائے ارباع نے بھی ابو بردہ کی شہادت کی مانند گواہی دی۔ اس کے بعد زیاد نے اور سب لوگوں کو بلایا اور ان سے کہا کہ روساء ارباع کی طرح تم بھی گواہی دو۔ اور ساری تحریری ان کو پڑھ کر سنا دی۔ سب سے پہلے عناق بن شرجیل تمیمی نے اٹھ کر کہا کہ میرا نام گواہوں میں لکھو۔

زیاد نے کہا پہلے قریش کے ناموں کو لکھو پھر عناق کا نام لکھو اور ان لوگوں کا جن کی خیر خواہی و راست بازی کو ہم لوگ بھی جانتے ہیں اور امیر المومنین بھی ان کو ایسا ہی سمجھتے ہیں۔ یہ سن کر اسحاق بن طلحہ اور موسیٰ بن طلحہ اور اسمعیل بن طلحہ اور منذر بن زبیر اور عمارہ بن عقبہ اور عبد الرحمن بن ہناد اور عمر بن سعد اور عامر بن مسعود اور محرز بن جاریہ اور عبیدہ اللہ بن مسلم حضرمی نے گواہی دی۔ پھر عناق بن شرجیل اور وائل بن حجر حضرمی اور کثیر بن شہاب حارثی اور قطن بن عبد اللہ کی گواہی ہوئی۔ پھر سری بن وقاص حارثی کی شہادت لکھی گئی۔ حالانکہ وہ اس وقت وہاں موجود بھی نہ تھا اپنی ملازمت پر گیا ہوا تھا۔ پھر سائب بن اقرع ثقفی اور شیب بن شعبی اور عبد اللہ بن ابی عقیل ثقفی اور مصلحہ بن ہبیرہ شبیانی اور قعقاع بن شوزہ بلی کی شہادت لی گئی۔ پھر شداد بن بزیعہ کا نام آیا تو زیاد نے کہا کیا اس کا کوئی باپ نہیں ہے۔ جو ماں کی طرف نسبت کی گئی ہے۔ اسے گواہوں میں سے نکال دو۔ کسی نے کہ دیا کہ وہ حصین کا بھائی ہے اور حصین تو منذر کا بیٹا ہے۔ زیاد نے کہا بس اسے بھی اسی کا بیٹا لکھ دو۔ غرض ابن بزیعہ کو ابن منذر لکھ دیا۔ یہ خبر شداد کو بھی پہنچی تو کہنے لگا تف ہے اس فاحشہ زادے پر کیا اسکی ماں اس کے باپ سے زیادہ زبان عام تھی۔ واللہ اسے تو اسکی ماں سمیہ کے ساتھ ہمیشہ نست دی جائے گی۔ پھر حجار بن ابجر عجمی کی گواہی لی گئی۔

بنی ربیعہ کی گواہی

ان گواہوں میں جو لوگ بنی ربیعہ کے تھے بنی ربیعہ ان پر غضبناک ہوئے اور ان سے کہا کہ تم نے ہمارے دوستوں اور خلفاء کے خلاف یہ گواہی دی ہے۔ انھوں نے جواب دیا خود انکی قوم کے بہت سے لوگوں نے ان کے خلاف گواہی دی ہے۔ ہم بھی آخر آدمی ہیں۔

پھر عمرو بن حجاج زبیدی اور عبید بن عطار دتمیمی اور محمد بن عمیر تمیمی اور سوید بن عبد الرحمن تمیمی کی گواہی ہوئی۔ امساء بن خارجہ قراری گواہی دینے سے عذر کرتا رہا۔ مگر اس کی گواہی لکھی گئی۔ پھر شمر بن ذی الجوشن عامری اور ہشم ہلالی کے دونوں بیٹے شداد و مروان اور محسن بن ثعلبہ نے گواہی دی۔ ہشام بن اسود نخعی بھی سب سے عذر کرتا تھا مگر اس کی گواہی بھی لکھی گئی۔ پھر عبد الرحمن بن قیس اسدی اور از مع ہمدانی کے دونوں بیٹے حارث اور شداد اور کریب بن سلمہ جعفی اور عبد الرحمن بن ابی سبرہ جعفی اور زحر بن قیس جعفی اور قدامہ بن عجلان ازدی اور عزرہ بن عزرہ اسی گواہوں میں لکھے گئے۔

مختار بن ابی عبید اور عروہ بن مغیرہ کا گواہی سے گریز

مختار بن عابدی عبیدوار عروہ بن مغیرہ بن شعبہ کو بھی زیاد نے بلا بھیجا کہ حجر کے خلاف میں گواہی دیں، مگر وہ دونوں بچ کر نکل گئے۔ پھر عمر بن قیس ذی اللحیہ

و ادعیٰ اور ہانی بن حید و ادعیٰ نے گواہی دی۔ کل ستر گواہ تھے اس پر زیاد نے کہا کہ ان لوگوں کے علاوہ حسب نسب والے اور دیندار ہیں اور سب کے نام نکال ڈالو۔ جو لوگ گواہی سے نکالے گئے ان میں عبداللہ بن حجاج تغلشی بھی تھا۔ اس انتخاب کے بعد بس اتنے لوگ گواہوں میں شامل رہے۔

گواہی کا درج ہونا

ان کی گواہی ایک کتاب میں لکھی گئی۔ یہ کتاب زیاد نے وائل بن حجر حضرمی اور کثیر بن شہاب حارثی کے حوالے کی اور ان دونوں کو حجر اور ان کے ساتھیوں پر نگران مقرر کیا اور حکم دیا کہ ان لوگوں کو لیکر روانہ ہوں۔ گواہوں میں قاضی شریح بن حارث اور شریح بن ہانی حارثی کا نام لکھ دیا گیا۔ قاضی شریح کا بیان یہ ہے کہ زیاد نے مجھے سے حجر کا حال پوچھا تھا میں نے کہا وہ بڑے روزہ دار اور نمازی شخص ہیں۔ اور شریح بن ہانی کہتے ہیں میں نے گواہی دی ہی نہیں جب مجھے خبر ہوئی کہ میری گواہی بھی لکھی گئی ہے تو میں نے زیاد کو ملامت کی اور اسے کاذب کہا۔ وائل بن حجر و کثیر بن شہاب رات کے وقت سب لوگوں کو لے کر روانہ ہوئے۔ پولیس سربراہ بھی ساتھ ساتھ رہا اور کوفہ کے باہر تک ان کو نکال آیا۔

قبیصہ کا استقبال

جب یہ لوگ محلہ عزم تک پہنچے تو قبیصہ نے اپنے گھر کی طرف ایک نظر کی دیکھا کہ ان کی بیٹیاں کسی بلندی پر چڑھ کر دیکھ رہی ہیں۔ انھوں نے وائل و کثیر سے کہا کہ مجھے اتنی اجازت دو کہ اپنے اہل و عیال کو وصیت کر لوں۔ دونوں نے اجازت دے دی۔ جب یہ گھر کے قریب پہنچے تو دیکھا کہ لڑکیاں رو رہی ہیں۔ پہلے یہ گرا خاموش رہے پھر ان سے کہا کہ چپ ہو جاؤ وہ سب چپ ہو گئیں تو کہا خدائے عز و جل سے ڈرو اور صبر کرو میں اس سفر میں اپنے پروردگار سے امید رکھتا ہوں کہ دو باتوں میں سے ایک بات ضرور مجھے حاصل ہوگی۔ یا تو شہادت ہوگی اور وہ تو بہت بڑی سعادت ہے یا تمہارے پاس خیر و عافیت کے ساتھ واپس چلا آؤں گا۔ اور سنو جو معبود تمہیں رزق دیتا تھا اور تمہاری پرورش میں میرا مددگار ہوتا تھا وہ اللہ تعالیٰ ہے۔ وہ تو زندہ ہے اس کے لیے موت نہیں۔ مجھے امید ہے کہ وہ تم کو ضائع نہ ہونے دے گا اور تمہارے لیے میری حفاظت کرے گا۔

قبیصہ یہ کہہ کر وہاں سے مڑے اور اپنی برادری والوں کی طرف سے گذرے۔ وہ لوگ انھیں دیکھ کر اللہ تعالیٰ سے ان کے لیے دعا مانگنے لگے۔ انھوں نے کہا مجھے اپنی جان جس قدر عزیز ہے اسی کے برابر اپنی قوم کے ہلاک ہونے کا خیال ہے تو وہ میری نصرت نہ کریں۔ اس وقت کچھ یہ امید بھی قبیصہ کو ہوئی تھی کہ یہ لوگ مجھے چھڑالیں گے۔

حجر اور اصحاب حجر کی روانگی

عبید اللہ بن حرجی بیان کرتے ہیں کہ حجر اور ان کے ساتھیوں کو جب لے کے چلے تو میں سری بن ابی وقاص کے درازہ پر کھڑا ہوا تھا۔ میں نے کہا کیا دس آدمی بھی ایسے نہیں ہیں جو اس وقت میرے ساتھ شریک ہو جائیں

کہ میں ان لوگوں کو چھڑالوں۔ کیا پانچ آدمی بھی ایسے نہیں ہیں۔ افسوس ہزار افسوس کسی نے مجھے جواب نہ دیا۔ جب غرین کے مقام پر یہ لوگ پہنچے تو شریح بن ہانی ایک خط لیے ہوئے پہنچے۔ اور کثیر سے کہا کہ میرا یہ خط امیر المومنین کو پہنچا دینا۔ کہا اس میں کیا مضمون ہے۔ انھوں نے کہا یہ نہ پوچھو اس میں کچھ میری حاجت ہے۔ کثیر نے انکار کیا اور کہا ایسا خط امیر المومنین کے پاس میں نہیں لے جاتا جس کا مضمون مجھے معلوم نہ ہو ممکن ہے کہ انھیں ناگوار ہو۔ شریح نے وائل کو جا کر خط دیا اور انھوں نے لے لیا۔ پھر جو یہ قافلہ روانہ ہوا تو مرج عذرا میں جا کر ٹھہرا۔ یہاں سے دمشق بارہ میل کے فاصلے پر ہے۔ وہ سب لوگ جو مرج عذرا میں قید کئے گئے تھے۔ یہ ہیں حجر بن عدی کنڈی، ارقم بن عبد اللہ کنڈی، شریک بن شداد حضرمی، صفی بن فیل، قبصیہ بن ضبیعہ عبسی، کریم بن عفیف عجمی، عاصم بن عوف بکلی، ورقاء بن سبی بکلی، کدام بن حیان غزوی، عبد الرحمن بن حسان غزنی، محرز بن شہاب تمیمی، عبد اللہ بن حویہ سعدی، زیاد نے عمر بن اسود عجمی کے ساتھ دو اشخاص اور مزید بھیجا عتبہ بن اخنس اور سعد بن نمران ہمدانی۔

زیاد کا امیر معاویہ کے نام خط

امیر معاویہؓ نے وائل و کثیر کو بلا بھیجا۔ ان سے خط لے کر مہر توڑی اور اہل شام کو خط پڑھ کر سنایا مضمون یہ

تھا۔

بسم اللہ الرحمن الرحیم!

بندہ خدا امیر المومنین معاویہ کو زیاد بن ابی سفیان کی طرف سے۔ خدا نے اس بلا کو خوبی کے ساتھ امیر المومنین سے دفع کر دیا اور باغیوں کے دفع کرنے کی زحمت سے انھیں بچا لیا۔ اس فرقہ ترابیہ سائیہ کے شیاطین نے جن کا سرگروہ حجر بن عدی ہے۔ امیر المومنین سے مخالفت اور جماعت مسلمان سے علیحدہ اختیار کی۔ اور ہم لوگوں سے جنگ کی۔ خدا نے ہمیں ان پر غلبہ دیا اور ہم نے انھیں گرفتار کر لیا۔ شہر کے معززین اور معمرودیندار لوگوں کو میں نے بلایا۔ انھوں نے جو کچھ دیکھا تھا اس کی گواہی دی۔

میں نے ان کو امیر المومنین کے پاس بھیج دیا ہے۔ اور میرے اسی خط کے نیچے میں صلحا و اخبار شہر کی گواہیاں مندرجہ ذیل ہیں۔

حضرت معاویہؓ نے خط اور گواہوں پڑھ کر پوچھا کہ ان لوگوں کے بارے میں جن کے خلاف انھیں کی قوم نے یہ گواہیاں دی ہیں جو تم سن رہے ہو تمہاری کیا رائے ہے؟

یزید بن اسد بکلی نے کہا میری رائے تو یہ ہے کہ ملک شام کے مختلف قریبوں میں ان کو متفرق کر دجائے۔ وہاں کے شورش انگیز لوگ ان کے لیے کافی ہیں۔ آپ کو سزا دینے کی ضرورت نہ ہوگی۔

شریح بن ہانی کی اپنی گواہی سے برات

شریح بن ہانی کا خط سیدنا معاویہؓ کو حضرت وائل بن حجر نے دے دیا۔ امیر معاویہؓ نے اس خط کو بھی پڑھا۔

لکھا تھا۔

بسم اللہ الرحمن الرحیم

بندہ خدا امیر المؤمنین معاویہؓ کو شریح بن ہانی کی طرف سے مجھے خبر ملی ہے کہ زیاد نے آپ کے پاس میری شہادت حجر بن عدی کے خلاف میں لکھ کر بھیجی ہے۔ حجر بن عدی کے بارے میں میری شہادت یہ ہے کہ وہ نماز پڑھنے والوں میں، زکوٰۃ دینے والوں میں، ہمیشہ حج و عمرہ حج لانے والوں میں، امر بالمعروف اور انہی عن المنکر کرنے والوں میں سے ہیں۔ ان کا خون بہانا اور ان کا مال لینا حرام ہے۔ اب چاہو ان کو قتل کرو چاہو چھوڑ دو۔

حضرت معاویہؓ نے یہ خط وائل و کثیر کو پرھ کر سنایا اور یہ فرمایا کہ معلوم ہوتا ہے کہ انھوں نے خود کو تم لوگوں کی شہادت سے الگ کر لیا۔

غرض یہ لوگ مچ عذرا میں قید رہے۔ اور حضرت معاویہؓ نے زیاد کو لکھا کہ تم نے حجر بن عدی اور ان کے ساتھیوں اور ان کے خلاف جو شہادت تمہاری جانب سے ہوئی ہے اس بارے میں جو کچھ بیان کیا ہے میں سمجھ گیا۔ میں نے غور کیا تو کبھی یہ رائے ہوئی کہ انکو چھوڑ دینے سے قتل کرنا افضل ہے اور کبھی یہ رائے ہوئی کہ ان کو قتل کرنے سے معاف کر دینا افضل ہے والسلام۔

زیاد کا قتل حجر پر اصرار

زیاد نے اس کے جواب میں حضرت معاویہؓ کو لکھا کہ میں نے آپ کے خط کو پڑھا اور آپ کی رائے کو سمجھا۔ مجھے تعجب ہوتا ہے کہ حجر اور اسکے ساتھیوں کے بارے میں آپ کو کیسا شبہ ہے۔ جو لوگ ان کے احوال سے زیادہ واقف ہیں انھوں نے تو ان کے خلاف گواہیاں دیں اور آپ سن چکے۔ اب اگر اس شہر پر قبضہ رکھنا چاہتے ہیں تو حجر کو اس کے اصحاب کو ہرگز میرے پاس واپس نہ کیجئے گا۔

یزید بن حبیہ تیمی یہ خط لے کر روانہ ہوا۔ مرج عذرا میں پہنچا اور قیدیوں سے کہا واللہ تمہارے بچنے کی کوئی صورت نہیں۔ میں ایک خط لے کر آیا ہوں جس کا انجام قتل ہے۔ اب جو کچھ تم اپنے حق میں بہتر سمجھتے ہو مجھ سے بیان کرو کہ میں اس بارے میں کچھ کر سکوں کچھ کہہ سکوں۔

حرنے کہا کہ معاویہؓ کو یہ پیغام پہنچا دو کہ ہم لوگ اپنی بیعت پر قائم ہیں نہ چھوڑنا چاہتے ہیں نہ اسے چھوڑیں گے۔ جنھوں نے ہمارے خلاف شہادت دی ہے وہ سب ہمارے دشمن اور بدخواہ ہیں۔

یزید بن جحیہ خط لے کر حضرت معاویہؓ کے پاس آیا۔ حضرت معاویہؓ نے زیاد کا خط پڑھ لیا تو یزید حجر کا پیغام بھی سنا دیا۔ حضرت معاویہؓ نے اس کا جواب دیا کہ زیاد کو ہم حجر سے زیادہ سچا سمجھتے ہیں۔ اس پر عبدالرحمن بن ام الحکم ثقفی یا عثمان بن عمیر ثقفی اور حضرت معاویہؓ میں کچھ باتیں ہوئیں۔

حجر بن عدی اور عامر بن اسود عجلی

اہل شام وہاں سے اٹھے اور ان کی سمجھ میں نہ آیا کہ امیر معاویہؓ اور عبدالرحمنؓ نے کیا باتیں کیں۔ نعمان بن بشیر سے آ کر عبدالرحمنؓ کا قول انھوں نے بیان کیا۔ نعمان نے کہا سب لوگ مارے جائیں گے۔ عامر بن اسود عجلی بھی ابھی تک عذرا میں تھا اس نے معاویہؓ کے پاس آنے کا قصد کیا تا کہ جن مزید دو شخصوں کو زیاد نے بھیجا ہے ان کا ذکر کر دے۔ اس کو جاتا دیکھ کر حجر بن عدی زنجیر کو کھڑکھڑاتے ہوئے اٹھے اور کہا اے عامر ایک بات میری سن لے معاویہؓ سے کہنا کہ ہم لوگوں کا خون بہانا ان پر حرام ہے۔ اور یہ کہہ دینا کہ ہم لوگوں کو امان دی جا چکی ہے اور ہم صلح کر چکے ہیں۔ ارے خدا سے ڈور و اور ہمارے بارے میں غور کر..... حجر نے بار بار عامر سے یہی بات کہی..... عامر نے کہا میں سمجھ گیا تم تو بہت دفعہ کہہ چکے۔ حجر نے کہا میرے لے کسی طرح کی بدنامی نہیں ہوئی..... تجھ کو تو انعام و اکرام ملے گا اور حجر کو کھینچ لے جائیں گے اور قتل کریں گے۔ اگر میری بات تجھے گراں گذرے تو شکایت کا موقع نہیں ہے..... اس بات پر عامر کو شرمندگی سی ہوئی کہنے لگا واللہ یہ بات نہیں ہے۔ میں ضرور تمہارا پیام پہنچا دوں گا اور ضرور کاوش کروں گا۔ اسی کا بیان ہے کہ اس نے کیا بھی ایسا ہی.....

عامر بن اسود عجلی کی سفارش

عامر نے معاویہؓ سے ان دونوں شخصوں کا ذکر جو کیا تو یزید بن اسد بن بجلی اٹھ کھڑا ہوا اور کہا اے امیر المومنین دونوں میرے ابن عم جریر مجھے بخش دیجئے۔ ان دونوں کی سفارش میں جریر بن عبداللہ پہلے ہی امیر معاویہؓ کو لکھ چکا تھا کہ ”میری قوم کے دو شخص جو اہل جماعت سے ہیں اور خوش عقیدہ ہیں کسی بدخواہ چغل خور نے زیاد سے ان کی شکایت کی۔ زیاد نے ان دونوں کو بھی ان کو فیوں کے ساتھ بھیج دیا ہے جن کو امیر المومنین کے پاس اس نے روانہ کیا ہے ان دونوں نے نہ تو اسلام میں کوئی بدعت، نہ خلفیہ سے کچھ مخالفت کی ہے۔ امیر المومنین سے اس کا نفع انھیں ملنا چاہیے“ اب جو یزید نے ان دونوں کی سفارش کی تو حضرت معاویہؓ جو جریر کا خط بھی یا دیا آ گیا۔ یزید سے کہا کہ تمہارے ابن عم جریر پر نے بھی ان دونوں کی تعریف مجھے لکھ بھیجی ہے۔ اور وہ ایسا ہی شخص ہے کہ اس کی بات پر یقین کرنا چاہیے اور اسکی خیر خواہی کو مان لینا چاہیے اور تم نے بھی اپنے ابن عم مجھ سے مانگے ہیں لو میں نے دونوں کو بخش دیا۔

ارقم، عتبہ، سعد اور ابن کوہ کی جان بخشی

واکل بن حجر نے ارقم کے لیے کہا اس کو بھی اس کی خاطر سے چھوڑ دیا۔ ابوعور سلمی نے عتبہ بن اخنس کو مانگ لیا اسکی بھی جان بخشی ہوگئی۔ حمزہ بن مالک ہمدانی نے سعد بن نمران ہمدانی کو مانگا اسے بھی معاف کر دیا۔ حبیب بن مسلمہ نے ابن حویہ کے باب میں گفتگو کی اسے بھی رہائی مل گئی۔

حضرت معاویہؓ کا مالک بن ہبیرہ کو جواب

اب مالک بن ہبیرہ سکونی نے کھڑے ہو کر حضرت معاویہؓ سے کہا ”امیر المومنین میرے ابن عم حجر کو میرے کہنے سے چھوڑ دو“ معاویہؓ نے کہا تیرا ابن عم تو رئیس قوم ہے۔ اگر اسے چھوڑ دوں تو مجھے اس بات کا ڈر ہے کہ سارے شہر کو مجھ سے بد عقیدہ کر دے گا اور کل کو مجبور ہو کر مجھے اس کے مقابلے کے لیے پھر تجھ ہی کو تمام ساتھیوں سمیت عراق بھیجنا پڑے گا۔ مالک نے کہا واللہ تم نے میرے ساتھ انصاف نہیں کیا۔ اے معاویہؓ میں نے آپ کے ساتھ شریک ہو کر آپ کے ابن عم سے قتال کی۔ مجھے ان لوگوں کے مقابلے میں صفین کا معرکہ پیش آیا۔ آخر آپ کا ہاتھ اونچا رہا اور پایہ بلند ہو گیا اور پھر کسی بات کا آپ کو خوف نہ رہا۔ اب میں نے اپنے ابن عم کے لیے جو آپ سے سوال کیا تو خفا ہو گئے اور بات میں طول دے دیا جس سے مجھے کچھ نفع نہ پہنچا اور بیکار خوف تم نے کیا۔

حشمتی کی ہدایت

مالک تو یہ کہہ کر چلا گیا اور اپنے گھر میں جا کر بیٹھ گیا، حضرت معاویہؓ نے اسیریوں کے پاس ہدیہ بن فیاض قضاعی (یک چشم) ار حصین بن عبداللہ کلابی اور ابو شریف بدی کو بھیجا۔ یہ لوگ شام کے وقت وہاں پہنچے۔ حشمتی نے جونہی یک چشم کو سامنے سے آتے ہوئے دیکھا کہ دیا ”کہ ہم میں سے آدھے قتل ہو جائیں گے آدھے بچ جائیں گے“ سعد بن نمران نے کہا اے اللہ! مجھے اس صورت میں بچالینا کہ تو بھی مجھ سے راضی رہے۔ عبدالرحمن بن حسان غزی نے کہا خداوندان کی ذلت سے مجھے عزت دے اس طرح سے کہ تو بھی مجھ سے راضی رہے۔ میں نے تو بہت دفعہ اپنی جان کو خطرہ میں ڈال دیا مگر خدا کو وہی منظور ہوا جو اسکی مشیت تھی۔ حضرت معاویہؓ کے قاصد نے ان لوگوں سے کہا کہ چھ شخص چھوڑ دیئے جائیں گے آٹھ قتل کئے جائیں گے۔ ہم لوگوں کو حکم ہے کہ علی سے تبرا اور ان پر لعنت کرنے کا تم سے کہیں ہیں اگر تم ایسا کرو تو تم کو چھوڑ دیں ورنہ تم کو قتل کریں۔ امیر المومنین کا خیال ہے کہ خود تمہارے ہی ہم وطنوں کی گواہی سے تمہارا قتل کرنا ان کے لئے جائز ہو چکا ہے۔ مگر انھوں نے معاف کر دیا ہے۔ تم اس شخص پر تبرا کرو تو ہم سب کو چھوڑ دیں۔

امیر معاویہؓ کا پیغام دینا

ان لوگوں سے کہا ”خداوند ہم سے تو یہ فعل کبھی نہ ہو سکے گا۔،، بس ان کے لئے قبروں کا کھودنے کا حکم دیدیا گیا۔ قبریں کھدنے لگیں، کفن سب کے لئے آگئے۔ رات بھر یہ لوگ نمازیں پڑھتے رہے۔ صبح ہوئی تو حضرت معاویہؓ کے آدمیوں نے ان سے کہا رات تو تمہاری لمبی لمبی نمازوں اور دعاؤں کو ہم نے دیکھا یہ تو بتاؤ حضرت عثمانؓ کے بارے میں تمہارا کیا عقیدہ ہے؟ انھوں نے کہا وہی تو پہلے شخص ہیں جس نے حکم میں ظلم اور ناحق پر عمل کیا۔ یہ سن کر معاویہؓ کے آدمیوں نے کہا امیر المومنین نے تم کو خوب پہچانا تھا۔ اور یہ کہہ کر قتل کرنے کو اٹھ کھڑے ہوئے اور کہنے لگے اس شخص پر تبرا کرو۔ انھوں نے جواب دیا کہ ہم تو ان سے محبت رکھتے ہیں اور ان سے جس نے تبرا کیا ہم بھی اُس پر تبرا کرتے ہیں۔ اب ایک ایک شخص نے ایک ایک شخص کو قتل کرنے کیلئے کھینچا۔ قبصہ پر ابو شریف بدی کا ہاتھ پڑا۔ قبصہ نے کہا میرے تیرے خاندان میں شر..... مجھے کوئی اور ہی شخص قتل کرے۔ بدی نے کہا کچھ قرابت

کا ہونا اس وقت تیرے کام آیا۔ یہ کہہ کر اُس نے حضرمی کو اور قضاعی نے قبیصہ کو قتل کیا۔

مختصر نماز

پھر حجر نے اُن لوگوں سے کہا ذرا مجھے وضو کر لینے دو۔ کہا کرلو۔ جب وضو کر چکے تو کہا دو رکعت نماز بھی پڑھ لینے دو۔ بخدا جب بھی میں نے وضو کیا ہے دو رکعت نماز ضرور پڑھنی ہے۔ کہا پڑھ لو۔ حجر نماز پڑھ کر واپس آئے اور کہنے لگے واللہ اتنی مختصر نماز میں نے کبھی نہیں پڑھی۔ اگر یہ بات نہ ہوتی کہ تم خیال کرو گے کہ مجھے موت سے گھبراہٹ ہے تو جی چاہتا تھا کہ اس نماز کو طول کر دیتا۔ پھر کہا خداوند ہم لوگ تجھ سے مدد چاہتے ہیں اس امت کے مقابلہ میں اہل کوفہ نے ہمارے خلاف گواہی دی اور اہل شام ہم کو قتل کر رہے ہیں۔ اور واللہ اگر تم مجھ کو قتل کرتے ہو تو سن رکھو کہ مسلمانوں میں پہلا فارسی میں ہوں جو وادی شام میں ہلاک ہوا۔ اور پہلا شخص میں ہوں جن پر یہاں کے کتے بھونکے۔ یہ سن کر یک چشم ہد بہ قضاعی تلوار کھینچے ہوئے اُن کی طرف بڑھا۔ اور اُن کے ہاتھ پاؤں میں تھر تھری پڑ گئی۔ ہد بہ نے کہا ہاں تم تو سمجھتے تھے کہ موت کو تم سے گھبراہٹ نہیں ہے۔ لو میں تمہیں چھوڑ دیتا ہوں۔ اپنے امام سے برات کا اقرار کر لو کیونکر مجھے اضطراب نہ ہوں۔ دیکھ رہا ہوں قبر کھدی ہوئی ہے، کفن سامنے پھیلا ہوا ہے، تلوار سر پر کھینچی ہوئی ہے۔ لیکن واللہ اس اضطراب میں بھی ایسا کلمہ منہ سے نہ نکالوں گا جس سے خدا ناراض ہو۔ یہ سن کر ہد بہ نے اُن کو قتل کیا۔ پھر سب بڑھے اور ایک ایک کر کے قتل کرنے لگے۔ یہاں تک کہ چھ آدمی قتل ہو گئے۔

کریم بن عقیف خثعمی کو پناہ

عبدالرحمن بن حسان غزی اور کریم بن عقیف خثعمی نے کہا تھا ہم دونوں کو امیر المومنین کے پاس بھیج دو۔ اس شخص کے بارے میں جو کلمہ وہ کہتے ہیں ہم بھی اسی طرح کہہ دیں گے۔ ان دونوں آدمیوں کے اس قول کو معاویہؓ کے پاس ان لوگوں نے کہلا بھیجا۔ حضرت معاویہؓ نے کہا جاؤ کہہ دو دونوں کو میرے پاس لے آئیں۔ جب یہ دونوں شخص معاویہؓ کے سامنے گئے تو خثعمی نے کہا ”اے معاویہؓ خدا سے ڈرو اس دار فانی سے دارِ آخرہ کی طرف آپ کو بھی جانا ہے اور اس بات کا جواب دینا ہے کہ ہمیں آپ نے کیوں قتل کیا، ہمارا خون آپ نے کیوں بہایا۔“ معاویہؓ نے پوچھا علیؓ کے بارے میں تو کیا کہتا ہے۔ کہا جو تم کہتے ہو۔ پوچھا علیؓ جس دین پر تھے کیا تو اس دین سے برات کرے گا۔ انھوں نے جواب نہ دیا اور حضرت معاویہؓ نے بھی جواب دینے سے کراہیت کی۔

میرا بن عم کو بخش دینا

شمر ذی الجوشن نے اٹھ کر کہا اے امیر المومنین یہ میرا بن عم ہے۔ مجھے بخش دیجئے۔ حضرت معاویہؓ نے کہا بخشا۔ مگر میں اسے مہینہ بھر تک قید رکھوں گا۔ اسکے بعد سے ہر دوسرے دن ان کی طلبی ہوتی تھی اور ان میں اور معاویہؓ میں باتیں ہوا کرتی تھیں۔ حضرت معاویہؓ نے ان سے کہہ دیا کہ تجھ ایسے شخص کا عراق میں جا کر رہنا مجھے گوارا نہیں۔ آخر شمر نے پھر ان کی سفارش کی تو حضرت معاویہؓ نے کہا میں تمہیں اطمینان دلاتا ہوں کہ تمہارے ابن عم کو بخش دیا۔

یہ کہہ کر ان کو بلا بھیجا اور رہا کر دیا۔ شرط یہ ہوئی تھی کہ جب تک حضرت معاویہؓ کی سلطنت ہے یہ کوفہ میں نہ جائیں گے۔ ان سے پوچھا کہ بلا دعر ب میں سے کونسا شہر تمہیں پسند ہیں جہاں میں تم کو بھجوادوں۔ انہوں نے موصل کو پسند کیا۔ اور یہ کہا کرتے تھے کہ حضرت معاویہؓ کی وفات کے بعد میں کوفہ میں چلا جاؤں گا۔ حضرت معاویہؓ سے ایک مہینہ پیشران کی وفات ہو گئی۔

عبدالرحمن غزی کی سچی گواہی

پھر حضرت معاویہؓ نے عبدالرحمن غزی کی طرف رخ کر کے کہا۔ بتا اے اخور ربیعہ علی کے باب میں تیرا کیا قول ہے۔ کہا یہی بہتر ہے کہ یہ بات مجھ سے نہ پوچھیں۔ کہا جب تک تو یہ نہ بتائے گا میں چھوڑنے کا نہیں۔ کہا میں گواہی دیتا ہوں کہ وہ ذکر خدا کرنے والے اور حق کا حکم کرنے والے تھے اور عدل کے قائم رکھنے والے اور لوگوں سے درگزر کرنے والے۔ کہا عثمانؓ کے بارے میں تیرا کیا قول ہے؟ کہا انہیں نے سب سے پہلے ظلم کا دروازہ کھولا اور حق کے دروازوں کو ہلا ڈالا۔ کہا تو نے اپنے آپ کو قتل کیا۔ میں نے تو تجھ کو قتل کیا اور اس وقت بنی ربیعہ میں سے کوئی میدان میں نہیں ہے۔ غزی نے یہ بات اس وقت کہی تھی جب شمر نے خیمہ کی سفارش کی تھی اور ان کے خاندان کا کوئی شخص اس وقت حاضر نہ تھا کہ ان کے بارے میں کچھ کہتا سکتا۔

عبدالرحمن غزی کے ساتھ انجام

حضرت معاویہؓ نے اس کو زیاد کے پاس واپس کر دیا اور اسے لکھ بھیجا کہ تیرے بھیجے ہوئے لوگوں میں سب سے بدتر یہ غزی ہے۔ اس کو ایسی سزا دے جسکے وہ لائق ہے اور بہت ہی بری طرح اسے قتل کر۔ زیاد کے پاس جب یہ پہنچے تو اس نے ان کو قس ناطف میں بھیج کر اسی مقام میں زندہ گاڑ دیا۔ جس وقت غزی حور خیمہ کو معاویہ کے پاس لے جانے لگے تو غزی نے حجر کی طرف خطا کر کے کہا ”اے حجر خدا آپ پر رحم کرے کیا اچھے آپ برادر ایمانی تھے“ اور خیمہ نے کہا تم سلامت رہو کہ ہمیشہ امیر بالمعروف و نہی عن المنکر کرتے رہے۔ اتنے میں ان دونوں کو لے کر لوگ دور نکل گئے۔ جب تک سامنا رہا حجر ان کی طرف دیکھتے رہے پھر کہا۔ دوستوں کے تعلقات قطع کرنے کے لیے موت کافی ہے۔ حجر کے قتل ہونے کے چند روز بعد عتبہ بن اخنس اور سعد بن نمران کو بھی معاویہ کے پاس لے جایا گیا اور دونوں کو رہا کرنے کا حکم ہوا۔

حضرت حجر حرمہ اللہ کے ساتھیوں میں جو لوگ قتل ہوئے

حجر بن عدی، شریک بن شداد حضرمی، جیفی بن فیل شیبانی، شبیعہ بن ضبیعہ عبسی محرز بن شہاب سعدی، کدام بن حیان عنزی، عبدالرحمن بن حسان غزی جس کو زیاد کے پاس بھیج دیا گیا تھا اور وہ قس ناطف میں زندہ گاڑ دیا گیا۔ یہ کل سات شخص ہیں جو قتل کئے گئے اور ان کو کفن دیئے گئے اور ان پر نماز پڑھی گئی۔ حضرت جس کو حجر کے مع اصحاب قتل ہونے کی خبر پہنچی تو پوچھا نماز ان پر پڑھی گئی، کفن انہیں ملا، وہ لوگ دفن ہوئے، ان کو قبلہ رخ کیا تھا۔ سب نے کہا کہ ہاں ایسا ہوا۔ کہا بخدا وہ کچل دیئے گئے۔

جولوگ قتل سے بچ گئے

کریم بن عقیف نخعی، عبداللہ بن حویہ تمیمی، عاصم بن عوف بجلی، ورقاء بن سبی بجلی، ارقم بن عبداللہ کنزی، عتبہ بن اخنس سعدی، سعد بن نمرن ہمدانی۔ یہ بھی سات شخص ہیں۔

مالک بن ہبیرہ سکونی کی سفارش کو بھی حجر کی جان بخشی کے لیے حضرت معاویہؓ نے نہ سنا اور بنی کدہ اور بنی سکون اور اہل یمن سے بہت سے لوگ اس کے پاس جمع ہو گئے تو اس نے یہ بات کہا ”واللہ ہمیں معاویہ کی اتنی پروا نہیں ہے جتنی ان کو ہم لوگوں کی ضرورت ہے۔ ہم کو انھیں کی قوم میں سے ان کا بدل مل جائے گا انھیں ہمارا بدل نہیں مل سکتا۔ چلو حجر کو ان لوگوں کی قید سے چھڑالائیں“ یہ سن کر سب کے سب چل کھڑے ہوئے۔ انھیں یقین تھا کہ سب لوگ عذار میں ہونگے۔ ابھی قتل نہیں ہوئے۔ سامنے سے قاتلوں کو دیکھا کہ اس طرف سے چلے آ رہے ہیں اور انھوں نے جو یہ دیکھا کہ مالک کے ساتھ بہت سے لوگ چلے آ رہے ہیں تو سمجھ گئے کہ حجر کے چھڑانے کو یہ آ رہا ہے۔ مالک نے ان سے پوچھا کہ کیا خبر ہے۔ ایک شخص نے کہا ان لوگوں نے توبہ کر لی۔ اب ہم حضرت معاویہؓ کے پاس یہی کہنے کو جا رہے ہیں۔ مالک نے سکوت کیا اور عذرا کی طرف متوجہ ہوا۔ ایک شخص ادھر سے آتا ہوا راہ میں ملا۔ اس سے خبر ملی کہ وہ لوگ قتل ہوئے۔ مالک نے پکار کر ان قاتلوں کو میرے پاس پکڑ لاؤ۔ کچھ سوار بھی ان کے تعاقب میں دوڑائے۔ گروہ نکل گئے تھے اور انھوں نے حضرت معاویہؓ کے پاس جا کر مالک بن ہبیرہ کا اور اسکے ساتھ کے لوگوں کا جو قصہ تھا سب بیان کر دیا۔

ہبیرہ کا کوفہ میں جوش و ولولہ

حضرت معاویہؓ نے کہا گھبراؤ نہیں یہ ایک جوش تھا جو اسے آگیا شاید اب ٹھنڈا بھی ہو گیا ہوگا۔ مالک وہاں سے واپس ہوا تو سیدھا اپنے گھر پر آ کر اترا۔ حضرت معاویہؓ کے پاس بھی نہیں گیا۔ حضرت معاویہؓ نے بھلا بھیجا تو اس نے آنے سے انکار کیا۔ جب رات ہوئی تو حضرت معاویہؓ نے ایک لاکھ درہم اس کے پاس بھیج دیئے اور یہ کہلا بھیجا کہ امیر المومنین نے جو حجر کے بارے میں تیری سفارش کو نہ مانا وہ محض تیری اور تیرے ساتھیوں کی بہتری کے خیال سے تھا کہ کہیں پھر جنگ و جدال کی مصیبت نہ پڑ جائے۔ حجر بن عدی اگر زندہ رہتا تو اس بات کا اندیشہ تھا کہ تجھ کو اور تیرے اصحاب کو اس سے لڑنے کے لیے جانا پڑتا۔ اور اس جنگ سے مسلمانوں کی ایسی تباہی ہوتی جو حجر کے قتل سے کہیں بڑھ کر ہے۔ مالک نے ہدیہ قبول کر لیا اور خوش ہو گیا۔ اور صبح کو اپنی ساری جماعت سمیت حضرت معاویہؓ کے پاس آ کر رضا مندی کا اظہار کیا۔

عائشہؓ کی ناراضگی امیر معاویہؓ سے

ام المومنین سیدنا عائشہؓ نے حجر اور اصحاب حجر کی سفارش کے لیے عبدالرحمن بن حارث کو معاویہؓ کے پاس بھیجا تھا۔ جب یہ معاویہؓ کے پاس پہنچے تو وہ لوگ قتل ہو چکے تھے۔ عبدالرحمن نے پوچھا کہ ابوسفیان کا سا علم جو تم میں تھا اسے کب سے چھوڑ دیا۔ کہا جب سے تم ایسے اہل حلم نے مجھے چھوڑ دیا۔ ابن سمیہ نے جو کہا وہ میں نے مان لیا۔ اور حضرت عائشہؓ کہا کرتی تھیں اگر ایسا نہ ہوتا کہ جب ہم کسی یز کو متغیر کرتے ہیں تو اس سے زیادہ مشکلات ہم پر الٹ

پڑے ہیں جن میں ہم تھے۔ ہم ضرور حجر کے قتل کو متغیر کرتے۔ بخدا میرے علم میں تو یہ ہے کہ وہ شخص دیندار اور جو عمرہ کا بجالانے والا تھا۔ جب حضرت معاویہؓ نے حج کیا تو حضرت عائشہؓ رضوان اللہ علیہا کے دروازے سے گذرے اور اندر آنے کی اجازت مانگی۔ آپ نے اجازت دے دی۔ جب وہ آ کے بیٹھے تو آپ نے کہا۔ معاویہ تم کو اسکا اطمینان کیونکر ہوا کہ تمہارے قتل کرنے کے لیے میں نے کسی کو یہاں چھپا کر نہ رکھا ہوگا۔ معاویہ نے کہا میں تو دارالامان میں آیا ہوں۔ آپ نے پوچھا معاویہؓ حجر و اصحاب حجر کے قتل کرنے میں تم کو خوف خدا نہ آیا۔ کہا میں نے انہیں قتل نہیں کیا۔ جنہوں نے ان کے خلاف میں گواہیاں دیں انہیں نے ان کو قتل بھی کیا۔

لوگ کہا کرتے تھے کہ پہلی ذلت جو کوفہ کے لیے ہوئی وہ حضرت حسن بن علی کی موت ہے اور حجر بن عدی کا قتل اور زیادہ سے رشتہ جوڑا۔

حجر کے بارے میں امیر معاویہ کی رائے

لوگوں کا خیال ہے کہ حضرت معاویہؓ نے مرتے وقت تین دفعہ کہا ”ابن ادبر (حجر) کی وجہ سے میرا دن دراز ہو گیا“ اور حسن کا قول تھا کہ معاویہ کی چار خصلتیں ایسی ہیں کہ اگر ان میں سے ایک بھی ہوتی تو مہلک تھی۔ اس امت پر جاہلوں کو مسلط کر دینا۔ حد ہو گئی کہ امت سے مشورہ کئے بغیر امارت کو معاویہ دبا بیٹھے۔ اور اس وقت تک صحابہ میں بھی کچھ لوگ باقی تھے اور صاحبان فضل بھی امت میں موجود تھے۔ پھر اپنے بیٹے کو اپنے بعد خلیفہ مقرر کر دینا ایک شراب خوار سیاہ مست کو جو حریر پہنتا تھا اور طنبورہ بجاتا تھا۔ پھر زیادہ سے رشتہ جوڑ لینا حالانکہ رسول ﷺ فرما گئے ہیں کہ ”لڑکا اسی کا ہے جس کے بستر پر پیدا ہوا اور زنا کار کے لیے پتھر ہے“۔ پھر حجر کو قتل کرنا۔ ویل ہوان پر حجر اور اصحاب حجر کی طرف سے۔ ویل ہوان پر حجر اور اصحاب حجر کی طرف سے۔

حجر بن عدی کے انتقال پر مرثیہ

شارعہ انصاریہ ہند بنت زید نے حجر کا مرثیہ کہا ہے اور یہ عورت اہل بیت کی طرفدار تھی (ترجمہ منظوم)

مرثیہ حجر بن عدی

خوش و خرم ہو کا مراں ہو تو مجھ کو لیکن دمشق سے بخدا آ رہی ہے ڈکار نے کی صدانیک بندوں کا خوں ہے شہ کو حلال اور ہے ناگفتہ بہ وزیر کا حال حجر کا شاپنی موت سے مرا کوئی اس کو نہ ذبح تو کرتا یوں تو جتنے ہیں قوم میں سردار ایک دن چل بسیں گے آخر کار

حجر بن عدی پر اگلا مرثیہ

ایک شاعرہ نے حجر کا یہ مرثیہ کہا ہے۔ کوئی اس مرثیہ کو بھی انصاریہ کی طرف منسوب کرتا ہے

میری نکھ کے آنسو ایک جھڑی ہے کہ لگی ہوئی ہے حجر کو رونے میں میری
آنکھ بخل نہیں کرتی ہائے قوم اگر اس کی پیروی کرتی تو کانا اس پر تلوار نہ اٹھا سکتا

قیس بن عباد کا قتل

پھر ایک شاعر نے کچھ کہے جس میں بنی ہند کو ابھارا تھا کہ قیس بن عباد سے صفی بن فیل کا انتقام لیں۔ مگر قیس بچ گیا اور اتنے دن زندہ رہا کہ ابن اشعث کے معرکوں میں شریک ہو کر اس نے جنگ آزمائی کی۔

حجاج سے حوشب نے مخبری کی (حوشب بنی ہند میں سے ہے) کہ ایک شخص ہم لوگوں میں بڑا فتنہ انگیز اور سلطنتوں کے مخالفوں میں ہے۔ عراق میں کوئی فتنہ ایسا نہیں ہوا جس میں وہ شریک نہ ہوا ہو۔ وہ ترابی ہے اور حضرت عثمانؓ پر لعن طعن کرتا ہے۔ ابن اشعث کے ساتھ اس نے بھی بغاوت کی تھی اور اس کے سب معرکوں میں شریک تھا اور لوگوں کو بغاوت پر آمادہ کرتا تھا۔ جب ان سب لوگوں کو خدا نے ہلاک کر دیا۔ تو اب گھر میں گوشہ نشین ہو کر بیٹھ گیا ہے۔ حجاج نے یہ سن کر قیس بن عباد کے گرفتار کرنے کے لیے لوگوں کو بھیجا اور اسکی گردن ماری۔ قیس کے برادری والوں نے حوشب کے خاندان سے شکایت کی کہ تم نے ہمارے ایک عزیز کو سزا دلانے کی کوشش کی۔ انھوں نے جواب دیا کہ تم لوگوں نے بھی تو ہمارے ایک عزیز (صفی بن فیل) کی شکایت کی تھی۔

عبداللہ بن خلیفہ کا حضرت عدی کی ہجو کرنا

صحابی رسول ﷺ عدی بن حاتم کو زیاد نے اس شرط پر زندان سے رہا کیا تھا کہ وہ اپنے ابن عم عبداللہ بن خلیفہ کو شہر سے نکال دیں اور کہا جب تک کوفہ میں میری حکومت ہے وہ یہاں نہ آنے پائے۔ عدی نے ان کو پہاڑوں میں بھیج دیا تھا۔ وہاں سے عدی کو برابر لکھا کرتے تھے کہ مجھے بلو لیجئے اور عدی بھی ان کو امید دلاتے رہتے تھے۔ آخر ایک قصیدہ انھوں نے لکھ کر بھیجا۔ (ملکھا)

ابن خلیفہ کے اشعار

رو لے ان دوسوں کو جو تباہ کر دیئے گئے اور منوت کے گھاٹ سے نکل کر نہ آ سکے
موت نے انھیں بلا لیا۔ اور جس کا وقت آ جاتا ہے سمجھ لو کہ اب وہ تار نہیں کر سکتا

جب کبھی جنگ کی آگ بھڑکتی تھی اور تیز ہو جاتی تھی وہی لوگ میرے مددگار ہوتے تھے اور میری سپر بن جاتے تھے
ان کے بعد مجھے دنیا کی کسی چیز کی خواہش نہیں ہے نہ زندگی کی اب پروا ہیو اللہ جب تک میں قبر میں نہیں جاتا اور زندہ ہوں ان کی یاد مجھے کبھی نہ بھولے گی سلام ہو اللہ کا اہل عذر اپرا اور بارانِ رحمت انھیں سیراب کرے

اسی مقام میں حجر رحمت خدا سے واصل ہوا ہے اور حجر وہ شخص ہے جس نے خدا کو رضا مندر رکھا۔
حجر کی قبر پر روزندائے محشر تک بارانِ رحمت کے ڈونگرے پڑے رہیں اور جھڑی لگی رہے.....

اے حجر تیرے بدکون خوف خدا سے اب حق کے ساتھ زبان کھولے گا اور کون ایسا ہے کہ ظلم کا ذکر سن کر اس کے مٹانے پر آمادہ ہو جائے۔

تو کیا اچھا اسلامی بھائی تھا مجھے امید ہے کہ بہشت کی نعمتیں اس قدر تجھے ملیں گی کہ تو خوش ہو جائے گا۔
جہاد میں شمشیر زنی کا حق ادا کرتا تھا اور نیکی کو اچھا اور بدی کو برا سمجھنے والا تھا۔
اے حضرت موت وغالب و شہیدان سے میرے بھائیوں خدا تم پر حساب کو آسان کرے۔

تم لوگوں نے سعادت حاصل کی مرتے مرتے صائب الرائے اور ثابت قدم تم سے بڑھ کر میں نے کسی کو نہیں پایا۔

جب تک آسمان پر تارا چمکتا ہے اور باغ میں فاخہ چہل اور قہقہے کرتی ہے میں تم کو رویا کرونگا۔
یہ میرا قول ہے اور غلط نہیں کہتا ہوں کہ اے ابن طے مجھے اسکا اندیشہ نہ تھا کہ تمہارے ہوتے میں گرفتار کر لیا جاؤں گا۔

تمہارا براہو تم نے اپنے بھائی کی طرف سے جنگ نہ کی وہ دفع کرتے کرتے خود کو سنبھال نہ سکا اور گر پڑا۔
تم لوگ مجھے چھوڑ کر اس طرح منتشر ہو گئے گویا میں قبیلہ ایاد و اعصر میں ایک اجنبی شخص تھا کہ مجھے گرفتار کر دیا۔

اب ہر ایک مہم میں کیا میرا شخص تم کو ملے گا کیا مجھ سا شخص تم پاسکو گے جب کبھی رن پڑے گا۔
جب کہ جنگ آستینیں چڑھا لے گی اور جانباز حریف تر کتازی کرے گا تو کون شخص مجھ سیمتہاری نصرت کو آئے گا۔

میرا تو یہ حال ہے کہ شہر سے نکالا ہوا کوہستان بنی طے میں پڑا ہوں۔ ہاں اگر خدا چاہتا تو اس حالت کو بدل دیتا۔

میرے دشمن نے مجھے میرے دارالہجرت سے نکال دیا۔ میں خدا کی مشیت و تقدیر پر راضی ہوں۔
خود میری قوم نے بے گناہ مجھے دشمن کے حوالہ کر دیا۔ جیسے وہ میری برادری والے اور میرے خاندان کے لوگ نہ تھے۔

اگر زمانہ ابن طے کی قوم سے خلاف ہو کر بدل جائے تو اب مجھے نصرت کے لیے نہ پکاریں۔
میں نے لشکریوں کو لے کر ان کے ساتھ جنگ نہیں کی تو تیرہ تارہ گردوغبار کو کوفہ میں ان پر بلند نہیں کیا۔
اے ہمد اگر تو مشرق کی طرف سفر کرے تو میرا پیام قوم جدیدہ اور معن اور بحر کو پہنچا دے۔
اور قوم بنہاں کو اور طے کے لوگوں کو۔ کیا میں تم لوگوں میں متغیر مزاج و زبردست شخص نہ تھا؟
وہ میرا حملہ کرنا مہران پر جب کہ میرے ساتھ والے خود اور زرہ بھی نہ پہنے ہوئے تھے، وہ قتل کرنا اس مرد جانباز کو جو کنگن پہنے ہوئے تھا۔

وہ جلولا کا واقعہ جس میں مجھ پر حرف نہیں آنے پایا وہ نہاوند و شوستر کی فتح؟
تم بھول گئے میرا لب آب صفین میں جنگ کرنا جب کہ میری برچھی دشمنوں کی پشت میں ٹوٹ کر رہ گئی تھی۔

خدا بھلا کرے عدی بن حاتم کو اور جزادے ان کو کہ مجھے چھوڑ دیا اور میری نصرت نہ کی۔
اے ابن حاتم جس رات بنی عدی سے ذرا بھی تمہارا کام نہ نکل سکا اس وقت تمہاری نصرت کے لیے بے باکانہ میرا آپڑنا کیا تم بھول گئے؟
میں نے دشمنوں کے نرغہ کو تم پر سے منتشر کر دیا یہاں تک کہ وہ تتر بتر ہو گئے اور میں نے ثابت کر دیا کہ میں ایک درشت و سخت حریف ہوں۔

سب نے پیٹھ دکھلا دی میرے سامنے کوئی نہ ٹھرسکا وہ لوگ سمجھے کہ ہر شیر کا سامنا ہے۔
میں نے ایسے وقت میں تم لوگوں کو نصرت کی کہ جو قریب تھا وہ بد دل ہو چکا تھا اور جو دور تھا وہ اور دور نکل گیا
تھا میں تنہا مدگار تھا جو فتح کا باعث ہوا۔

اس کا عوض میرے ساتھ یہ ہوا کہ تم لوگوں کے سامنے مجھے گھسیٹے ہوئے لے جائیں اور میں ذلیل کیا جاؤں
اور قید کیا جاؤں۔

کتنے ہی وعدے تم نے مجھ سے کئے کہ مجھے پھر بلا لو گے۔ مجھے ان وعدوں سے کچھ بھی نفع نہ ہوا۔
اب میری یہ اوقات ہے کہ کبھی اونٹنیوں کو چراہا ہوں کبھی چرواہے کے ساتھ بکریوں کے پیچھے بھر بھر کرتا
پھرتا ہوں۔

گویا میں کبھی تخت و تاج کرنے کو اسب تازی پر سوار نہیں ہوا تھا میں نے کسی پہلوان کو قتل کر کے نہیں
ڈال دیا تھا۔

کبھی سواروں کی ترک تاز کو تلوار کھینچ کر میں نے روکا نہ تھا جب کہ بزدل الٹے پاؤں بھاگ کر چلا اٹھا تھا۔
شہر ساجس و ابہر کی چڑھائی پر جانے والی فوج کا تعاقب بھی گھوڑے کو ایڑ لگا کر میں نے نہیں کیا تھا۔
میں نے ابلا کم کی بستی والوں کو ایک ایسی فوج سے جو پرندوں کے غول کے مانند تھی، اضطراب میں ڈالا بھی
نہ تھا اور مظفر و منصور ہو کر واپس بھی نہیں ہوا تھا۔

مجھے قزوین یا شروین میں شہسواروں کے ساتھ برچھیاں مارتے کسی نے نہیں دیکھا تھا یا میں نے کندر سے
جنگ نہیں کی تھی۔

دنیا کی خوبیوں نے مجھ سے کنارہ کیا جو شے خوشگوار تھی وہ اب میرے لیے ناگوار ہو گئی۔
میری قوم والوں کا خدا بھلا کرے اگرچہ میں ان میں نہیں ہوں اگرچہ انھوں نے مجھے ضائع کر دیا اور
ناسپاسی کی۔

اگرچہ میں ان سے دور ہوں محصور ہوں۔ ان کے بعد دنیا اور زندگانی دنیا کا کچھ لطیف نہیں۔
ان خلفیہ زیاد کے مرنے سے پیشتر ہی پہاڑوں میں وفات پا گئے۔ حجر سے محمد بن شعث سے بے وفائی
کرنے پر عبیدہ کندی نے بھی چند شعر کہے ہیں۔

ربیع بن زیاد حارثی کا خراسان پر تقرر

اسی سال زیاد نے بریہ بن زیاد حارثی کو خراسان کا امیر مقرر کر کے روانہ کیا۔ حکم بن عمرو غفاری نے مرتے
وقت اپنی جگہ انس بن ابی انس کو خراسان پر مقرر کر دیا تھا۔ انھیں نے حکم کے جنازہ پر نماز پڑھی۔ اور خالد بن عبد اللہ
کے گھر میں دن ہوئے۔ یہ خالد بن عبد اللہ حنفی کے بھائی تھے۔ حکم نے زیاد کو بھی اس تقرر کی اطلاع دے دی تھی۔ زیاد
نے انس کو معزول کر کے ان کی جگہ خلید کو مقرر کر دیا۔ انس نے زیاد کی بجو میں کچھ شعر کہے۔ مہینہ بھر کے بعد اس نے
خلید کو بھی معزول کر دیا اور خراسان پر ۵۱ ہجری میں ربیع کو مقرر کر دیا لوگ اپنے عیال سمیت خراسان میں جا کر بس
گئے پھر اسے بھی معزول کیا۔ ربیع نے صلح کر کے بلخ کو فتح کیا۔ احنف بن قیس سے بھی اس سے پہلے اہل بلخ صلح کر تو

چکے تھے مگر پھر شہر کے دروازے بند کر کے بیٹھ رہے تھے اور قہستان کو بھی بزور و غلبہ ربیع نے فتح کیا۔ اسکے اضلاع میں ترکوں کو قتل کر کے شکست دی۔

بلخ کی فتح

ایک ترک طرفان باقی رہ گیا تھا اسے قتیہ بن مسلم نے اپنے عہد حکومت میں قتل کیا۔ ربیع اپنے غلام فرخ اور اپنی کنیز شریفہ کو ساتھ لیے ہوئے لڑتا ہوا نہر ترکستان سے سالم دغانم عبور کر گیا۔ فرخ اس سے پیشتر نہر کے پار جا چکا تھا۔ ربیع نے اسے غلامی سے آزاد کر دیا۔ حکم بن عمرو نے بھی اپنے عہد امارت میں نہر کو عبور کیا تھا مگر فتح یاب نہ ہوئے تھے۔ اہل اسلام میں سب سے پہلے حکم کے ایک غلام آزاد نے اس نہر کا پانی سپر کوڈ بو کر پانی لیا خود پیا اور حکم کو دیا۔ حکم نے پانی پیا وضو کیا اور نہر کے اس پار جا کر دو رکعت نماز پڑھی اور واپس آئے۔ حکم پہلے شخص ہیں جنہوں نے اس طرح نماز پڑھی۔

یزید بن معاویہؓ کا حج

اس سال یزید بن معاویہ نے لوگوں کے ساتھ حج کیا اور عامل مدینہ سعید بن عاص تھے اور کوفہ و بصرہ اور تمام ملک مشرق کا حاکم زیاد تھا۔ کوفہ میں شریح قاضی تھے اور بصرہ میں عمیرہ بن یثربی۔

یزید کی ولی عہدی (۵۲ ہجری کے واقعات)

عبداللہ بن مسعدی کو جانشین بنانا

بعض مورخین کہتے ہیں کہ سفیان بن عوف ازدی نے زمین روم پر اس سال جہاد کیا اور وہیں جاڑوں میں قیام کیا اور وہیں وفات پائی۔ اور عبداللہ بن مسعدہ فزاری کو اپنا جانشین کیا۔ بعض کہتے ہیں کہ اس سال زمین روم پر بسر بن ارطاة نے لوگوں کے ساتھ جاڑا بسر کیا۔ انھیں لوگوں میں سفیان بن عوف بھی تھے۔ اسی سال محمد بن عبداللہ ثقفی نے جنگ صائفہ کی (زمین روم پر ہمیشہ فصل گرماہی میں جنگ ہوا کرتی تھی اسی وجہ سے عرب اس جنگ کو صائفہ کہا کرتے تھے۔ مترجم) اس سال سعید بن عاص امیر حجاج تھے اور شہروں کے حکام وہی لوگ تھے جو ۵۱ ہجری میں تھے۔

۵۳ ہجری کے واقعات

جزیرہ رودس کی فتح

اس سال عبدالرحمن بن ام الحکم ثقفی نے زمین روم میں جاڑا بسر کیا۔ اسی سال جنادہ بن ابی امیہ ازدی نے

جزیرہ رودس کو فتح کیا۔ مسلمان وہاں گئے زراعت کی زمینیں اور مویشی خریدے وہ اپنی زمینوں کے گرد مویشی کو چرایا کرتے تھے۔ جب شام ہو جاتی تھی تو سب جانوروں کو قلعہ کے اندر لے جاتے تھے۔ ان لوگوں کے پاس ایک مالی تھا وہ انھیں سمندری دشمنوں کی چالوں سے ہوشیار کر دیا کرتا تھا۔ چنانچہ یہ سب بہت چوکے رہتے تھے۔ یہ لوگ رومیوں پر غضب کے دلیر تھے۔ سمندر میں انھیں روک لیتے اور ان کے جہازوں کی رہزنی کرتے تھے۔ حضرت معاویہؓ نے ان کے لیے عطیات اور تنخواہیں مقرر کر دی تھیں اور دشمن پر ان کا خوف چھایا ہوا تھا۔ امیر معاویہؓ کے بعد یزید نے سب کو وہاں سے بلا لیا۔

زیاد بن ابی سفیان کی وفات

اسی سال زیاد کوفہ میں پانچ برس گورنری کر کے بسرہ میں اپنی جگہ سمرہ بن جندب کو چھوڑ کر ماہ رمضان میں وفات پا گیا۔ اس نے حضرت معاویہؓ کو لکھا کہ عراق کا نظم و نسق تو میرے بائیں ہاتھ کا کھیل ہے داہنا ہاتھ خالی ہی رہتا ہے۔

ایک روایت ہے کہ حضرت معاویہؓ نے اس بات پر یمامہ اور اس کے اضلع بھی زیاد کی حکومت میں شامل کر دئے۔

اور ایک روایت ہے کہ حجاز کا ملک اور سے داہنے ہاتھ میں دے دیا۔ اور اسکے نام کا فرمان لکھ کر یشم بن اسود کے ہاتھ روانہ کیا۔ جب اہل حجاز کو یہ خبر معلوم ہوئی تو کچھ لوگ حضرت عبداللہ بن عمر بن خطاب کے پاس آئے۔ اور ان سے یہ مصیبت بیان کی۔ انھوں نے فرمایا میں اسکے لیے بددعا کروں گا تم اسکے شر سے بچ جاؤ گے۔ یہ کہہ کر وہ اور سب لوگ قبلہ کی طرف مڑے اور اسکے لیے بددعا کی۔ چنانچہ طاعون میں مبتلا ہو کر وفات پا گیا۔ حضرت ابن عمرؓ نے جب یہ خبر سنی و فرمایا ”جادور ہوا بن سمیہ نہ دنیا ہی تیرے پاس رہی نہ آحرت ہی تجھے ملی“

زیاد کی علالت

اسکی انگلی میں طاعون نکلا تو شریح کو بلا بھیجا یہی اسکے قاضی تھے۔ ان سے کہا دیکھو میں اس مرض میں مبتلا ہوا ہوں لوگ کہتے ہیں اسے کٹواؤ الو تم کیا مشورہ دیتے ہو۔ شریح نے فرمایا مجھے اندیشہ ہوتا ہے کہ تمہارے ہاتھ پر کٹے ہوئے ہاتھ پر لگے اور صدمہ تمہارے دل کو پہنچے اور ایسے اجل قریب آچکی ہو تو تم خدائے عزوجل سے ملاقات کرے اور اپنے ہاتھ کو تم نے اس لیے کاٹا ہو کہ تم اسکی ملاقات کو ناپسند کرتے تھے۔ یا اجل میں ابھی تاخیر ہو اور تم اپنے ہاتھ کو اس لئے کاٹا ہو کہ اس کی ملاقات سے کراہت رکھتا تھا یا اجل میں ابھی تاخیر ہو اور تو اپنے ہاتھ کاٹ چکا ہو تو دست بردیہ ہو کر جیو گے اور اپنی اولاد کو عیب لگاؤ گے۔ زیاد نے اسکے کٹوانے میں تامل کیا۔ شریح جب اس کے پاس سے نکلے تو سب نے حال پوچھا۔ شریح نے جو مشورہ دیا تھا بیان کر دیا۔ لوگوں نے ان کو ملامت کی کہنے لگے تم نے ہاتھ کاٹنے کا اسے مشورہ کیوں نہیں دیا۔ شریح نے کہا رسول اللہ ﷺ نے فرمایا ہے کہ مشورہ دینے والا امانتدار ہے۔ آخر زیاد نے کہا یہ نہیں ہو سکتا کہ میں اور طاعون ایک ہی لحاف میں سوؤں۔ اور اپنا ہاتھ قطع کرنے کا مصمم ارادہ کر لیا۔ جب

آگ آئی اور داغنے کے آلات اس نے دیکھے تو مضطرب ہو کر اس ارادے سے باز آ گیا۔ مرنے کا وقت آیا تو اسکے بیٹے نے کہا کہ بابا تمہارے کفن کے لیے میں نے ساٹھ کپڑے مہیا کر رکھے ہیں۔ کہا اے فرزند تیرے باپ کے لیے اب وہ وقت آیا ہے کہ یا تو اس لباس سے بہتر لباس ملے گا یا یہ کپڑے بھی اتر جائیں گے۔ جب وہ مر گیا تو کوفہ کے ایک جانب مقام ثویہ میں دفن ہوا۔ اور حجاز کی حکومت پر یزید روانہ ہوا۔

زیاد کے الودئی اشعار

مسکین دارجی نے ایک شعر میں یہ مضمون باندھا۔ کہ جب سے ہم نے زیاد کو الوداع کہا زیادتی اسلام بھی رخصت ہو گئی۔ فرزدق نے ابھی تک زیاد کی ہجو نہیں کی تھی۔ مسکین کا شعر سن کر چند اشعار کہے جن میں یہ مضمون بھی تھا کہ ”مسکین خدا تجھے رولائے تو ایسے شخص کو رویا جو اپنے زمانے کا کسری و قیصر تھا“۔ مسکین نے بھی سکے جواب میں چند شعر کہے۔ پھر فرزدق نے اس مضمون کو نظم کیا کہ زیاد سے جا کر کہو کہ ”حرم کو چھوڑ کر کبوتران حرم بھی اڑ گئے وہ بھی جنگلوں میں جا کر چھپے ہیں“۔

ایک شخص کہتا ہے میں نے زیاد کو دیکھا ہے۔ اسکے رنگ میں سرخی کچھ تھی، ذہنی آنکھ ڈراؤنی ہوئی تھی، داڑھی سفید اور گاؤم پیوند لگی ہوئی قمیض پہنے ہوئے تھا۔ وہ ایک نچر پر سوار تھا اور باگیں ڈھیلی کر دی تھیں۔

حضرت ربیع بن زیاد حارثی کی وفات

اسی سال ربیع بن زیاد حارثی نے جو زیاد کی طرف سے خراسان کے گورنر تھے دو برس اور چند مہینے حکومت کر کے وفات پائی۔ انھوں نے اپنا جانشین اپنے بیٹے عبداللہ کو مقرر کیا تھا دو مہینے حکومت کر کے عبداللہ بھی وفات پا گئے۔ حکومت کا فرمان زیاد کے پاس سے خراسان میں اس وقت پہنچا کہ وہ دفن ہو رہے تھے۔ عبداللہ بن ربیع خلید بن عبداللہ حنفی کو اپنا جانشین خراسان میں کر گئے تھے۔ زیاد نے بھی خلید کو برقرار رکھا۔

ربیع نے ایک دن خراسان میں حجر بن عدی کے ذکر فرمایا تھا۔ اب عرب یونہی گرفتار ہو ہو کر قتل ہوا کریں گے حجر کے قتل کے وقت اگر سب مل بیٹھے تو ایک شخص بھی اس مجبوری سے نہ قتل کیا جاتا۔ انھوں نے خود گوارا کر لیا اور خود ذلیل ہو گئے۔ اس گفتگو کے ایک ہفتہ بعد جمعہ کو سفید کپڑے پہنے ہوئے برآمد ہوئے۔ لوگوں سے کہا۔ حضرت میں زندگی سے بیزار ہو گیا ہوں۔ اس وقت میں دعا مانگتا ہوں سب صاحب آمین کہیں۔ نماز کے بعد دونوں ہاتھ بلند کر کے انھوں نے یہ دعا کی ”خداوند اتیرے پاس میرے لیے کچھ بہتری ہے تو جلد مجھے اپنے پاس بلا لے“ سب نے آمین کہی۔ اور ربیع وہاں سے چلے عبا کے دامن ابھی سنبھالے نہ تھے کہ گر پڑے۔ لوگ اٹھا کر گھر میں لے گئے بس اسی دن جاں بحق ہو گئے۔

عبداللہ بن خالد کو جانشین مقرر کرنا

زیاد کے مرنے پر خلید خراسان میں اور حضرت سمرہ بن جندب بصرہ کے حاکم تھے اور جب زیاد فوت ہونے لگا تو کوفہ میں عبداللہ بن خالد کو اپنا جانشین کر گیا۔ حضرت معاویہؓ نے زیاد کے بعد سمرہ کو چھ مہینے مزید بصرہ کی حکومت پر رکھا اسکے بعد معزول کر دیا۔ سمرہ کہتے تھے کہ خدا پوچھے معاویہ سے جتنی اطاعت اس کی میں نے کی اگر خدا کی کرتا

تو عذاب ابدی سے نجات پاتا۔

ایک شخص ذکر کرتا ہے کہ میں مسجد کی طرف گذرا وہاں ایک آدمی نے آکر سمرہ کو اپنے مال کی زکوٰۃ دی اور نماز پڑھنے لگا۔ یکا یک ایک شخص نے آکر اسکی گردن ماری کہ سر تو مسجد میں تھا اور بدن کنارے پر تھا۔ اسی اثناء میں حضرت ابو بکرؓ کا گذر ہوا انھوں نے یہ آیت پڑھی جس کا یہ مضمون ہے ”جس نے زکوٰۃ دی اور ذکر خدا کیا اور نماز پڑھی اس کے لیے فلاح ہے“

حضرت سمرہؓ کی وفات

یہی شخص کہتا ہے کہ میں نے حضرت سمرہؓ کو دیکھا سخت سردی میں مبتلا ہو کر بڑی مشکل میں وفات پائی۔ ایک مرتبہ کچھ لوگ حضرت سمرہؓ کے پاس لائے گئے اور چند شخص پہلے ہی سے وہاں موجود تھے۔ یہ ہر ایک شخص سے پوچھتے جاتے تھے کہ تیرا دین کیا ہے؟ وہ کہتا تھا اللہ وحدہ لا شریک ہے۔ محمد بندہ خدا اور رسول خدا ہیں اور مذہب حروریہ سے میں بیزار ہوں۔ اسکے بعد اسکی گردن ماری جاتی تھی اسی طرح بیس سے زیادہ شخص قتل ہوئے۔ اس سال امیر حج سعید بن عاص تھے اور حاکم مدینہ بھی سعید بن عاص ہی تھے۔ حاکم کوفہ زیاد کے بعد عبداللہ بن خالد اور حاکم بصرہ، سمرہؓ تھا اور حاکم خراسان خلید بن عبداللہ حنفی تھے۔

۵۴ھ ہجری کے واقعات

جنادہ بن ابی امیہ کا جزیرہ قسطنطنیہ فتح کرنا

اس سال محمد بن مالک نے زمین روم میں جاڑا بسر کیا اور معن بن یزید سلمیٰ نے گرمیوں میں جہاد کیا۔ جنادہ بن ابی امیہ نے دریا میں قسطنطنیہ کے قریب جزیرہ ارواد کو فتح کیا۔ مسلمان اس جزیرہ میں مدتوں مقیم رہے۔ تقریباً سات برس تک مجاہدین جیرا نہیں لوگوں میں سے ہیں۔ اور زوجہ کعب کا بیٹا تبعی کہتا تھا کہ یہ زینہ جب اکھڑ جائے گا تو ہم لوگ اس جزیرہ سے واپس ہونگے۔ ایک شدت کی آندھی آئی اور وہ زینہ اکھڑ گیا۔ حضرت معاویہؓ ذرا دیر بعد ہی حضرت معاویہؓ کی وفات کی خبر آئی اور اسکے ساتھ ہی یزید کا خط پہنچا کہ سب لوگوں کو جزیرہ سے چلے آنا چاہیے۔ سب واپس ہو گئے۔ پھر وہ آباد نہ ہوا ویران ہو گیا اور رومیوں کو اطمینان نصیب ہوا۔

گورنری مدینہ پر مروان کا تقرر

اسی سال معاویہؓ نے سعید بن عاص کو مدینہ سے معزول کر کے مروان بن حکم کو وہاں کا حاکم مقرر کیا۔ وجہ یہ ہوئی کہ ان دونوں کو لڑوانا حضرت معاویہؓ کا مقصد تھا۔ جب سعید حاکم مدینہ تھا تو حضرت معاویہؓ نے اسے لکھا تھا کہ مروان کا گھر ڈھا دے سعید نے اس حکم پر عمل نہ کیا۔ حضرت معاویہؓ نے پھر لکھا اور اس نے پھر عمل نہیں کیا۔ اسی بات پر اسے معزول کر کے مروان کو اس کی جگہ مقرر کیا۔ یہ بھی نقل کیا گیا ہے کہ سعید کو حکم ہوا تھا کہ مروان کے تمام مال و دولت کو ضبط کر کے سرکاری اموال میں

شامل کر دے اور فدک بھی اس سے لے کر اپنے قبضے میں رکھے۔ خود حضرت معاویہؓ نے مروان کو فدک عطا کیا تھا۔ اس بارے میں سعید بن عاص نے حضرت معاویہؓ کو لکھا کہ قرابت قریبہ کا لحاظ ہونا چاہیے۔ حضرت معاویہؓ نے ضبط الماک کے لیے دوبارہ لکھا اور سعید نے نہ مانا۔ یہ دونوں خط اس کنیز کے پاس رکھوا دیئے تھے۔ جب یہ معزول ہوا اور مروان حاکم ہو گیا تو حضرت معاویہؓ نے مروان کو لکھا کہ حجاز میں سعید کا جس قدر زمین و مال ہے اس پر قبضہ کر لو۔ اور اس کے بیٹے عبد الملک کے ہاتھ یہ خط مروان کو روانہ کیا۔ عبد الملک نے سعید سے کہا کہ امیر المومنین کے خط کے علاوہ اگر کوئی بات ہوتی تو میں اس کے لانے سے کنارہ کشی کرتا۔ سعید نے حضرت معاویہؓ کے وہ دونوں خط منگوا کر جن میں مروان کی زمینوں پر قبضہ کر لینے کا حکم تھا، دکھائے۔ اور عبد الملک نے وہ خط مروان کو لے جا کر دکھائے۔ مروان نے کہا ہم سے زیادہ اس نے قرابت کا لحاظ کیا اور سعید کی الماک پر قبضہ کرنے سے باز رہا۔

سعید کا حضرت معاویہؓ کو لکھنا

سعید نے حضرت معاویہؓ کو لکھا کہ امیر المومنین پر تعجب ہے کہ دو قرابت داروں میں ایسی بات کریں کہ ایک دوسرے سے عداوت ہو جائے۔ پھر بھی امیر المومنین کے حکم پر اور ناگوار گستاخیوں کے سہمہ جانے اور درگزر کرنے پر اور ہم لوگوں کے درمیان ایسی غیریت و دشمنی ڈلوانے پر کہ ہماری اولاد میں بھی اس کا اثر رہے جائے۔ واللہ اگر ہم سب ایک دادا کی اولاد میں بھی نہ ہوتے جب بھی محض اس لیے کہ خدا نے خلیفہ مظلوم کی نصرت کے لیے ہمیں آپ کے ساتھ کر دیا ہے اور ہم سب یکدل و یک زبان ہو گئے ہیں، ہم کو اس کا لحاظ رکھنا واجب ہے۔ اور ہم نے اس معاملہ میں اپنی بہتری ہی دیکھی۔ حضرت معاویہؓ نے جواب میں معذرت لکھ بھیجی اور لکھا کہ تمہارے ساتھ آج تک جس طرح کا سلوک میں کرتا تھا اب اس سے بہتر ہوگا۔

یہ روایت بھی ہے کہ مروان سعید کے گھر پر مزدوروں کو بھیج چکا تھا اور خود سوار ہو کر آیا تھا کہ اس کا گھر کھودا ڈالے۔

مروان کا سعید کے گھر کو ڈھانا

سعید نے پوچھا! اے ابو عبد الملک کیا میرا گھر کھود ڈالو گے؟ مروان نے کہا ہاں۔ امیر المومنین نے مجھے یہی لکھ بھیجا ہے۔ اگر وہ تم کو میرا گھر کھودنے کے لیے لکھتے تو تمہیں وہ بھی یہی کرنا پڑتا۔

سعید! میں تو ایسا نہ کرتا مروان! نہ کو وہ اگر لکھتے تو تم بھی میرا گھر کھود ہی ڈالتے۔

سعید! اے ابو عبد الملک ایسا نہ ہوتا۔

سعید نے اپنے غلام سے کہا! جا معاویہؓ کا خط لے کر آ۔ غلام جا کر معاویہؓ کا خط سعید کے پاس لایا کہ مروان بن حکم کا گھر کھود ڈالا جائے۔

مروان! اے ابو عثمان میرا گھر کھودنے کا تم کو حکم ہوا۔ اور تم نے نہ کھودا اور مجھ سے ذکر بھی نہ کیا۔ سعید! میں ایسا نہ تھا کہ تمہارا گھر کھود ڈالتا یا اپنا احسان جتا تا۔ معاویہؓ کا مقصد یہ تھا کہ میرے تمہارے

درمیان عداوت ہو جائے۔

مروان: میرے ماں باپ تم پر فدا ہو جائیں تم تو ہم سے بھی زیادہ تعلقات واولاد رکھتے ہو۔
 آخر مروان سعید کا گھر بغیر کھودے واپس چلا آیا۔ اور سعید حضرت معاویہؓ کے پاس چلے گئے۔
 حضرت معاویہؓ نے پوچھا۔ اے ابو عثمان کہو: ابو عبد الملک کا کیا حال ہے؟
 سعید نے کہا: آپ کی خدمت بجالانے، آپ کے احکام کے نافذ کرنے میں سرگرم ہیں۔
 حضرت معاویہؓ! مروان کی وہ مثال ہے کہ کئی پکائی روٹی ملی چکھنے لگے۔
 سعید: نہیں امیر المومنین ایسا نہیں ہے۔ اسے تو ایسی قوم سے سابقہ پڑا ہے کہ نہ وہاں تازیانہ چل سکتا ہے نہ تلوار۔ انکے پیش کردہ ہدایات تیر بہدف ہیں بعض مفید ہیں تمہارے لیے اور بعض مضر۔
 معاویہؓ: مروان میں اور تم میں نفرت کیسے پیدا ہوئی۔
 سعید: اسے اپنی عزت کا مجھ سے خوف تھا مجھے اس سے اپنی عزت کا خوف تھا۔
 حضرت معاویہؓ: تم اس سے کیونکر پیش آنا چاہتے ہو۔
 سعید: میں اسے ہر حال میں خوش رکھنا چاہتا ہوں۔
 حضرت معاویہؓ! ابو عثمان تم نے ہم کو اس مصیبت میں چھوڑ دیا۔
 سعید: ہاں امیر المومنین ایسا ہی ہے۔ میں نے اپنا بار اٹھالیا اب مجھے احتیاط کرنے کی ضرورت نہیں اور میں تو آپ کا قریبی عزیز تھا۔ آپ پکارتے تو حاضر ہوتا اگر مجھ سے آپ دور رہتے تو حال عرض کئے جاتا۔
 اسی سال حضرت معاویہؓ نے سمرہ بن جندب کو بصرہ سے معزول کر کے عبد اللہ بن عمرو بن غیلان کو مقرر کیا اس نے پولیس سربراہی پر عبد اللہ بن حصن کو مقرر کیا۔ ابن عیلان چھ مہینے تک امیر بصرہ رہا۔

والی خراسان مقرر کرنا

اسی سال حضرت معاویہؓ نے عبید اللہ بن زیاد کو والی خراسان مقرر کیا۔ زیاد کے مرنے کے بعد عبید اللہ امیدوار ہو کر حضرت امیر معاویہؓ کے پاس گیا تھا۔
 معاویہؓ: میرے بھائی نے کوفہ کی حکومت پر اپنا جانشین کسے کیا۔
 عبید اللہ: عبد اللہ بن خالد بن اسید کو
 پھر پوچھا: بصرہ کا حاکم کسے مقرر کیا
 کہا: حضرت سمرہ بن جندب فزاری کو۔
 حضرت معاویہؓ نے فرمایا: تمہارے باپ نے تم کو خدمت دی ہوتی تو میں بھی دیتا۔
 عبد اللہ نے کہا: خدا کے لیے بتائیے کہ آپ کے بعد کوئی مجھ سے کہے کہ تمہارے باپ اور چچا نے تم کو خدمت دی ہوتی تو میں بھی دیتا اسکا کیا جواب دوں۔

اور حضرت معاویہؓ کی عادت یہ تھی کہ جب اولاد حرب میں سے سرفراز کرنا چاہتے پہلے اسے طائف کی حکومت عطا کی۔ پھر اگر دیکھا کہ اس نے کام اچھا کیا اور پسند آ گیا تو مکہ کا حاکم بھی اسے بنا دیا۔ اگر اس نے مکہ میں

بھی اچھی طرح حکومت کی اور جس خدمت پر مامور تھا اسے خوبی کے ساتھ بجالایا تو اسکی حکومت میں مدینہ کو بھی شامل کر دیا۔ تو جہاں کسی شخص کو طائف میں امیر معاویہؓ نے مقرر کیا لوگ کہنے لگے ابجد شروع ہوئی۔ جب مکہ کی امارت بھی اسے ملی تو سب کہتے تھے اب شرآن کی نوبت آئی۔ جب مدینہ بھی اسکی حکومت میں شامل ہوگا تو کہتے تھے اب یہ فاضل ہو گیا۔

معاویہ کے احکامات

غرض عبید اللہ کی تقریر سن کر حضرت معاویہؓ نے اسے والی خراسان مقرر کر دیا۔ پھر فرمایا ”تمہارے لیے میرے وہی احکام ہیں جو احکام میرے دوسرے عہدیداروں کے لیے ہیں۔ اسکے علاوہ تمہاری قراب کے لحاظ سے تمہیں میں وصیت کرتا ہوں کہ تمہیں میرے ساتھ خصوصی ہے۔ قلیل کے لیے اکثر کو ہرگز نہ چھوڑنا۔ اور اپنے نفس کا محاسبہ اپنے ہی نفس سے کرنا۔ اور تمہارے اور دشمن کے درمیان جو معاملہ ہو اس میں وفائے عہد کا لحاظ رکھنا کہ اس میں تم پر اور تمہاری وجہ سے ہم پر بوجھ کم پڑے گا۔ اور لوگوں کے لیے اپنا دروازہ کھلا رکھنا کہ تم کو ان کے حالات معلوم ہوتے رہیں گے۔ وہ اور تم برابر ہو اور جب کسی مہم کا قصد کرنا تو لوگوں پر اسے ظاہر کر دینا۔ کسی صاحب غرض کا اس میں دخل نہ ہونے پائے اور جب اس مہم کا انجام دینا تمہارے لیے ممکن ہو تو کوئی شخص تمہاری بات کو رد نہ کرنے پائے۔ اور جنگ میں اگر دشمن تم پر غالب بھی ہو جائیں تو یہ سمجھ لو کہ زمین کے اندر وہ تم پر غالب نہیں ہو سکتے۔ اگر تمہارے رفقاء پر ایسا وقت پڑ جائے کہ اپنی جان سے تم کو ان کی مدد کرنا پڑے تو تم کو ایسا ہی کرنا چاہیے۔ اور کند تلوار بھی اگر کاٹ نہ سکتی ہو قبضے سے جدا نہ کرنا۔ اور خوف خدا کرنا اور اس سے برہ کر کسی چیز کو نہ سمجھنا کہ خوف خدا میں بیشک ثواب ثواب ہے۔ اور اپنی آبرو کو داغ سے بچائے رکھنا۔ اور کسی سے عہد کرنا تو اسے پورا کرنا اور اپنے کسی عزم کو جب تک مصمم نہ ہو ظاہر نہ کرنا۔ جب ظاہر ہو جائے تو ہرگز کوئی مخالفت نہ کرے پائے اور جب دشمن سے لڑائی چھڑ جائے تو جتنی فوج تمہارے پاس ہے اس سے زیادہ ہونی چاہیے۔ اور غنیمت کی تقسیم قرآن کے مطابق ہونی چاہیے اور کسی کو ایسی چیز کا لالچ نہ دینا جس کا مستحق وہ نہ ہو اور نہ کسی کو اس کے حق سے مایوس کرنا“ یہ کہہ کے اسے رخصت کیا۔

زیاد کا خراسان روانہ ہونا

یہ ۵۳ ہجری کا واقعہ ہے۔ عبید اللہ کی عمر اس زمانے میں پچیس برس تھی۔ اپنے روانہ ہونے سے پہلے اسلم بن زرعہ کلابی کو خراسان کی طرف روانہ کر دیا گیا۔ پھر خود شام سے خراسان روانہ ہوا اور اسکے ساتھ ساتھ جعد بن قیس نمری زیاد کا مرثیہ پڑتا ہوا چلا۔ عبید اللہ ایک وجیہ شخص تھا عمامہ سر پر رکھے ہوئے تھا۔ جعد کے اس مرثیہ پر اس قدر رویا کہ عمامہ سر سے گر گیا۔ جب وہ خراسان پہنچا تو دریائے ترکستان کو کوہستان بخارا تک اس نے اونٹوں پر قطع کیا۔

فتح بخارا

اور مسلمانوں میں وہ پہلا شخص ہے جس نے لشکر کے ساتھ بخارا کے پہاڑوں کو طے کیا اور وہاں جا کر رامیثن اور نصف بیکد کو ملک بخارا میں فتح کر لیا۔ پھر بخاریہ کو اسیر کیا۔ بخارا کے تیر انداز و قدرا فلگن جو عبید اللہ کے ساتھ بصرہ

میں آئے تھے، کل دو ہزار تھے (انھیں کو بخاریہ کہتے ہیں)۔ عبید اللہ بن زیاد جب بخارا میں لڑ رہا تھا تو ترکوں کے بادشاہ کے ساتھ ملکہ بھی تھی۔ جب خدا نے انھیں شکست دی تو ملکہ کی وجہ سے بھاگنے کے لیے لوگوں نے ایسی جلدی کی کہ اس نے ایک جراب پاؤں میں پہنی اور دوسری وہیں رہ گئی اور وہ مسلمانوں کے ہاتھ لگی۔ اس جراب کی قیمت دو لاکھ درہم لگائی گئی تھی۔

عبید اللہ بن زیاد کی شجاعت

عبادہ بن حصن اسی لشکر میں تھا وہ کہتا ہے میں نے عبید اللہ بن زیاد سے زیادہ کسی کو جری نہیں دیکھا ترکوں کی فوج سے لڑتے ہوئے خراسان میں نے اسے دیکھا۔ ان پر حملہ کرتا تھا برچھیاں مارتا تھا اور ہم لوگوں کی نگاہوں سے چھپ جاتا تھا۔ پھر اپنا خون آلودہ علم بلند کرتا تھا۔

ترکوں کی فوج جو عبید اللہ کے زمانہ میں بخارا میں تھی یہ خراسان کی انھیں فوجوں میں سے تھی جو کمک کے لیے رکھی گئی تھیں۔ یہ کل پانچ فوجیں تھیں۔ چار فوجوں سے احنف بن قیس نے مقابلہ کیا۔ ایک فوج سے تو کوہستان و ابرشہر میں جنگ ہوئی اور باقی تین فوجوں سے مرغاب میں اور پانچویں فوج زحف قران تھی جسے عبید اللہ بن خاتم نے منتشر کر دیا۔ عبید اللہ بن زیاد خراسان میں دو برس رہا

اس سال امیر حج مروان تھا اور مدینہ کا حاکم بھی وہی تھا جبکہ کوفہ کا حاکم عبید اللہ بن خالد تھا بعض مورخین ضحاک بن قیس کا نام لیتے ہیں۔ اور بسرہ میں عبید اللہ بن عمرو بن غیلان تھا۔

۵۵ھ ہجری کے واقعات

اس سال سفیان بن عوف ازدی نے جاڑے روم میں بسر کئے۔ کوئی کہتا ہے عمرو بن محرز نے اس سال کے جاڑوں میں وہاں قیام کیا۔ کوئی کہتا ہے عبید اللہ فزاری نے جاڑا وہاں بسر کیا۔ کوئی مالک بن عبید اللہ کا نام لیتا ہے۔

عبید اللہ بن زیاد کا بصرہ پر تقرر

اسی سال معاویہ نے عبید اللہ بن عمرو بن غیلان کو بسرہ سے معزول کر کے عبید اللہ بن زیاد کو والی بصرہ مقرر کیا۔ اسکی وجہ یہ بتائی جاتی ہے کہ عبید اللہ بن عمرو بصرہ کے منبر پر خطبہ پڑھ رہا تھا کہ بنی ضبہ میں سے ایک شخص نے (یا بنی ضرار میں سے کسی نے جس کا نام خبیر بن ضحاک تھا) اسے ایک پتھر پھینچ مارا۔ عبید اللہ نے اسکا ہاتھ کٹوا دیا۔ بنو ضبہ نے اس سے آکر کہا کہ ہماری برادری کے ایک شخص سے جو خطا ہونے والی تھی ہو گئی اور امیر نے سزا بھی اسے قرار واقعی دے دی۔ لیکن اب ہمیں یہ اندیشہ ہے کہ یہ خبر امیر المومنین کو پہنچ جائے گی۔ تو وہاں سے بھی کوئی عذاب کسی خاص شخص پر یا تمام برادری پر نازل ہو جائے گا۔ اس لیے آپ مناسب سمجھیں تو خود ہی ایک خط امیر المومنین کے نام لکھ کر ہمیں دے دیجئے۔ ہم اپنے لوگوں میں سے کسی کے ہاتھ بھجوادیں گے۔ مطلب یہ ہو کہ شبہ سے ہاتھ کاٹا گیا ہے جرم واضح نہیں ہے۔ عبید اللہ بن عمرو نے معاویہ کے نام خط لکھ کر انھیں دے دیا۔ سال بھر یا چھ مہینے یہ خط پڑا رہا۔ اسکے بعد عبید اللہ خود حضرت معاویہؓ کے پاس آیا یہ واقعہ لکھ کر روانہ کر دیا۔ اور بنی ضبہ بھی معاویہ کے پاس پہنچے۔ انھوں نے کہا امیر المومنین عبید اللہ نے ہمارے ایک بھائی کا ہاتھ ناحق کٹوا ڈالا۔ یہ خط ان کا آپ کے نام موجود ہے۔ حضرت

معاویہؓ نے خط پڑھ کر کہا کہ میرے مقرر کئے ہوئے امیروں سے قصاص لیا جائے یہ تو درست نہیں، کسی طرح نہیں ہو سکتا۔ ہاں اگر تم کہو تو دیت دلوادوں۔ یہ لوگ دیت لینے پر راضی ہو گئے۔ حضرت معاویہؓ نے بیت المال سے انھیں دیت دلوادی اور عبداللہ بن غیلان کو معزول کر دیا۔ پھر ان سے کہا جس کو تم پسند کرو اسی کو تمہاری امیر مقرر کر دوں۔

بصرہ کی امارت پر زیاد کا تقرر

انھوں نے کہا ”امیر المومنین جسے چاہیں ہمارا امیر مقرر کر دیں“ اور ابن عامرؓ کے میں اہل بصرہ کی جو رائے تھی وہ حضرت معاویہؓ کو پہلے سے معلوم تھی۔
ان سے پوچھا: کیا ابن عامر کو تم پسند کرتے ہو۔ وہ تو ایسا شخص ہے جس کی عفت و طہارت و شرف سے تم خوب واقف ہو“

سب نے کہا۔ امیر المومنین ہم سے زیادہ واقف ہیں“

ان لوگوں کے آزمانے کے لیے معاویہؓ نے بار بار اسی بات کو ان کے سامنے دہرایا۔ پھر کہا۔ لو میں نے اپنے بھتیجے عبید اللہ بن زیاد کو تمہارا امیر مقرر کیا۔ عبید اللہ نے اسلم بن زرعہ کو والی خراسان مقرر کیا۔ یہ شخص نہ لڑا نہ کچھ فتح کیا اور عبداللہ بن حصن کو اپنا پولیس سپرنٹنڈنٹ کیا۔ پہلے زرارہ بن اونی کو قاضی کا عہدہ دیا پھر اسے معزول کر کے ابن ادنیہ کو مقرر کیا۔

اسی سال معاویہؓ نے عبداللہ بن خالد کو کوفہ سے معزول کر کے ضحاک بن قیس فہری کو اسکی جگہ مقرر کیا۔
امیر حج اس سال بھی مروان بن حکم تھا۔

۵۶ھ ہجری کے واقعات

اس سال جنادہ بن ابی امیہ نے زمین روم میں جاڑا بسر کیا۔ بعض نے عبدالرحمن بن مسعود کا نام لیا ہے اور سمندر میں یزید بن شجرہ رہاودی نے اور خشکی میں عیاض بن حارث نے رومیوں سے جنگ کی۔
اور اسی سال ولید بن عقبہ بن ابی سفیان نے امارت حج کیا۔ اسی سال حضرت معاویہؓ نے رجب میں عمرہ کیا۔

ولی عہدی یزید

اسی سال حضرت معاویہؓ نے یزید کو ولی عہد کیا اور لوگوں سے اسکے لیے بیعت لی۔ اس ولی عہدی کا سب یہ ہوا کہ حضرت مغیرہؓ نے امیر معاویہؓ کے پاس آ کر اپنی ضعیفی کی شکایت کی اور مستعفی ہونا چاہا۔ حضرت معاویہؓ نے استعفیٰ منظور کر لیا اور سعید بن عاص کو اس خدمت پر مقرر کرنا چاہا۔ یہ خبر ابن نیس کاتب مغیرہ کو پہنچی۔ یہ سعید بن عاص کے پاس پہنچا اس سے یہ حال بیان کر دیا۔ اس وقت سعید کے پاس ربیع یا ربیعہ خزاعی بیٹھا ہوا تھا۔ اس نے حضرت مغیرہ سے جا کر کہا کہ مغیرہ میں سمجھتا ہوں کہ امیر المومنین آپ سے آرزوہ ہیں۔ میں نے آپ کے کاتب ابن حنیس کو سعید بن عاص کے پاس دیکھا وہ اس سے کہہ رہا تھا کہ امیر المومنین اب تم کو کوفہ کا امیر کرنے والے ہیں۔ حضرت

مغیرہ نے کہا اسے تو یہ کہنا چاہیے تھا کہ مغیرہ پھر بڑے استحکام کے ساتھ واپس آنے والا ہے۔ ٹھہرو میں یزید کے پاس جاتا ہوں۔ حضرت مغیرہؓ نے یزید کے پاس جا کر بیعت لینے کا ذکر کیا۔ یزید نے یہ ذکر اپنے والد صاحب تک پہنچا دیا۔ اس پر حضرت معاویہؓ نے پھر مغیرہ ہی کو امارت کوفہ پر واپس کیا۔ اور حکم دیا کہ یزید کی بیعت کے لیے کچھ تیاری کرے۔

مغیرہ کا درود کوفہ میں ہوا تو ابن حمیس نے آ کر کہا۔ واللہ میں نے کوئی خیانت و بے وفائی آپ کے ساتھ نہیں کی۔ نہ میں آپ کی امارت کو برا سمجھتا ہوں۔ صرف بات اتنی ہے کہ سعید بن عاص کا مجھ پر احسان ہے۔ انھوں نے میرے لیے زحمت اٹھائی ہے۔ میں نے انکی شکر گزاری کر دی۔ حضرت مغیرہؓ نے یہ عذر قبول کر لیا اور اسے سیکریٹری کی سیٹ پر بحال کر دیا۔ بیعت یزید کے لیے حضرت مغیرہ نے فکر کی اور اسی بارے میں ایک قاصد بھی سیدنا معاویہؓ کے پاس روانہ کیا۔

زیاد بن ابی سفیان سے مشورہ

حضرت معاویہؓ نے زیاد کو خط لکھ کر اس بارے میں اس سے مشورہ کیا۔ زیاد نے عبید بن کعب نمیری کو بلا کر کہا کہ مشورہ کے لیے کوئی نہ کوئی بھروسے کا آدمی مل ہی جاتا ہے۔ ہر ایک راز کے لیے کوئی نہ کوئی امین ضرور ہوتا ہے۔ دو عادتیں ایسی ہیں جس نے لوگوں کو خراب کر رکھا ہے۔ افشائے راز اور نا اہل کی خیر خواہی۔ بس مرحم راز اگر ہو سکتے ہیں تو دو شخص ہو سکتے ہیں۔ ایک تو دیندار شخص جو ثواب آخرت کا امیدوار ہو۔ دوسرا دنیا دار شریف النفس آدمی جسے اپنی عزت کے بچانے کی فکر ہو۔ میں نے یہ دونوں وصف تم میں دیکھے اور مجھے بہت پسند آئے۔ اس وقت میں نے تمہیں ایک ایسی بات کہنے کے لئے بلایا ہے جس کا میرے نزدیک قلم سے بھی آشنا ہونا درست نہیں ہے۔ امیر المومنین نے مجھے لکھا کہ انھوں نے یزید کے لئے بیعت لینے کا مصمم ارادہ کر لیا ہے۔ اور ان کو لوگوں کے بیزار ہونے کا خوف بھی ہے۔ اور ان کے اتفاق کرنے کی آرزو بھی ہے۔ اور اس بارے میں مجھ سے مشورہ طلب کرتے ہیں۔ لیکن اسلام کا تعلق اور ذمہ داری بہت بڑی چیز ہے۔ اور میں دیکھتا ہوں کہ یزید کی طبیعت میں بہت کاہلی و سہل انگاری ہے۔ اس پر طرہ یہ کہ شکار کا گرویدہ رہتا ہے۔ میں چاہتا ہوں تم میری طرف سے امیر المومنین کے پاس جاؤ اور یزید کے حالات جو میں نے بیان کئے ہیں، ان سے بیان کر دو۔ اور یہ کہو کہ ابھی تا مل کیجئے۔ آپ جو چاہتے ہیں یہ بات ہو کر رہیں گی، جلدی نہ کیجئے۔ جس تاخیر میں مطلب حاصل ہو وہ اس تعبیر سے بہتر ہے جس میں مقصود کے فوت ہو جانے کا اندیشہ ہو۔“

عبید نے کہا: کیا اسکے علاوہ کوئی اور بات آپ کے خیال میں نہیں آتی“

زیاد نے کہا: اور کیا بات ہو سکتی ہے“

عبید بن کعب عمیری کا مشورہ

عبید نے کہا: امیر معاویہؓ کی رائے پر اعتراض نہ کرنا چاہیے انکے بیٹے کی طرف سے ان کو نفرت، دلانا مناسب نہیں ہے۔ میں حضرت معاویہؓ سے چھپ کر یزید سے ملاقات کرونگا۔ اور آپ کی طرف سے کہوں گا اس سے کہ امیر المومنین نے تمہاری بیعت کے بارے میں مجھ سے مشورہ طلب کیا ہے۔ میں دیکھتا ہوں کہ تمہارے بعض امور

سے لوگ بیزار ہیں۔ مجھے اندیشہ ہے کہ تمہاری معیت میں وہ مخالفت کریں گے۔ میری رائے یہ ہے کہ لوگ جن باتوں سے بیزار ہیں تمہیں وہ سب باتیں ترک کر دینا چاہیے۔ اس سے امیر المومنین کی بات اونچی ہو جائے گی۔ اور تم جو چاہتے ہو وہ کام بھی آسانی سے ہو جائے گا۔“ اس طرح کرنے سے تم یزید کے بھی خیر خواہ ٹھہرو گے۔ اور امیر المومنین کو بھی خوش رکھو گے اور ذمہ داری اسلام کا جو تمہیں خوف ہے اس سے بھی بچے رہو گے۔“

یزید کی جانشینی کے متعلق خیالات

زیاد نے کہا ”تمہاری رائے تیر بہدف ہے۔ بس اب خیر و برکت کے ساتھ روانہ ہو جاؤ۔ اگر بہتری ہوئی تو کیا پوچھنا۔ اور اگر چوک ہو گئی تو بھی یہ فعل بے لاگ ہوگا۔ اور خدا نے چاہا تو خطا سے محفوظ رہے گا“ عبید نے کہا: آپ اپنی رائے سے یہ بات کہتے ہیں خدا کو جو منظور ہے وہ فی الحال پردہ غیب میں ہے۔“

عبید یزید کے پاس پہنچا اور اس سے گفتگو کی۔ اور زیاد نے حضرت معاویہؓ کو تامل کرنے کے لیے لکھا اور جلدی کرنے کو منع کی۔ حضرت معاویہؓ نے اس بات کو مان لیا اور یزید نے اپنے اکثر افعال کو ترک کر دیا۔ عبید جب زیاد کے پاس سے واپس آیا تو زیاد نے اسے جاگیر عطا کی۔

اصحاب خمسہ کی مخالفت کا تذکرہ

جب زیاد وفات ہو گئی تو امیر معاویہؓ نے ایک تحریر نکالی اور لوگوں کے سامنے پڑھی اس میں زیاد کے جانشین کرنے کا مضمون تھا کہ اگر حضرت معاویہؓ کی وفات ہوئے تو یزید ولی عہد ہوگا۔ یہ سن کر پانچوں شخصوں کے سوا اور سب لوگ یزید کی بیعت پر تیار ہو گئے۔ حضرت حسین بن علی، ابن عمر بن ابن زبیر، عبدالرحمن بن ابی بکر اور ابن عباسؓ نے بیعت نہیں کی۔ حضرت معاویہؓ نے مدینہ میں آ کر سیدنا حسینؓ ابن علیؓ کو بلا بھیجا۔

اور کہا: اے فرزند بردار قریش میں سے پانچ شخصوں کے سوا جن کے بڑے تم ہو اور سب لوگ بیعت کرنے پر آمادہ ہیں۔ آخر مخالفت کرنے سے تمہارا کیا مطلب ہے۔

امیر معاویہ اور امام حسین کی گفتگو

کہا: میں کیا انکا سر گروہ ہوں۔

حضرت معاویہؓ نے کہا: ہاں تمہیں ان لوگوں کے سربراہ ہو۔

کہا: ان لوگوں کو بلاؤ اور وہ بیعت کر لیں گے تو میں بھی ان کے ساتھ ہوں ورنہ میرے بارے میں کسی قسم کی جلدی نہ کیجئے گا۔

حضرت معاویہؓ نے کہا: کیا تم ایسا کرو گے

فرمایا: ہاں

یہ سن کر حضرت معاویہؓ نے ان سے وعدہ لیا کہ کسی سے ان باتوں کا ذکر نہیں کریں گے۔ سیدنا حسینؓ بن علیؓ نے پہلے انکار کیا اور پھر آخر قبول کر لیا اور باہر نکل آئے۔

ابن زبیر کا جواب

حضرت ابن زبیر نے ایک شخص کو سیدنا حسینؓ بن علیؓ کی تاک میں راستے میں بٹھا دیا تھا۔ اس نے پوچھنا شروع کیا کہ تمہارے بھائی ابن زبیرؓ پوچھ رہے ہیں کہ کیا معاملہ گذرا۔ اور اصرار کرتا ہی رہا آخر کچھ مطلب پا گیا۔ اب حضرت معاویہؓ نے حضرت ابن زبیرؓ کو بلا بھیجا۔

ان سے فرمایا: پانچ شخصوں کے سوا جن کے سرگروہ تم ہو سب لوگ اس امر پر آمادہ ہیں۔ آخر مخالفت کرنے سے تمہارا کیا مطلب ہے۔

حضرت ابن زبیرؓ نے کہا: کیا میں ان کا سرگروہ ہوں۔

فرمایا: ہاں تمہیں ان کے سرگروہ ہو۔

کہا: ان سب کو بلاؤ وہ بیعت کر لیں گے تو میں بھی ان کے ساتھ ہوں۔ ورنہ میرے بارے میں کسی معاملہ میں تعجیل نہ کیجئے گا۔

کہا: کیا تم ایسا کرو گے۔

کہا: ہاں

حضرت معاویہؓ نے ابن زبیرؓ سے وعدہ لیا کہ کسی سے ان باتوں کا ذکر نہ کریں گے۔

کہا: اے امیر المومنین ہم لوگ خدائے عزوجل کے حرم میں ہیں اور خدا سبحانہ تعالیٰ کے نام پر عہد کرنا امر عظیم ہے۔ حضرت ابن زبیرؓ نے عہد کرنے سے انکار کیا اور باہر چلے آئے۔ اب حضرت معاویہؓ نے ابن عمرؓ کو بلا بھیجا اور ان کے ساتھ بہت نرمی سے باتیں کیں۔

ابن عمرؓ کی گوشہ نشینی

چنانچہ فرمایا: میں نہیں چاہتا کہ امت محمدیہؐ کو اپنے بعد اس طرح چھوڑ جاؤں جیسے بھیڑوں کا ایسا گلہ جس کا چرواہا کوئی نہ ہو۔ اور قریش میں پانچ شخصوں کے سوا جن کے سرگروہ تم ہو سب لوگ اس امر پر آمادہ ہیں۔ آخر مخالفت کرنے سے تمہارا کیا مطلب ہے۔“

ابن عمرؓ نے کہا: ایسی بات کیوں نہ کرو جس میں کچھ برائی بھی نہیں خوریزی بھی نہ ہو تمہارا کام بھی ہو جائے۔

معاویہؓ نے کہا: میں ایسا ہی چاہتا ہوں۔

حضرت ابن عمرؓ نے فرمایا: اپنی کرسی باہر نکالیں میں آ کر آپ سے اس بات پر بیعت کر لوں گا کہ آپ کے بعد جس بات پر قوم اتفاق کر لے گی میں بھی اس اتحاد میں داخل ہو جاؤں گا۔ واللہ تمہارے بعد اگر کسی حبشی غلام پر بھی قوم کا اجماع ہو جائے گا تو میں بھی اس اجماع میں داخل ہوں گا۔

حضرت معاویہؓ نے فرمایا تم ایسا کرو گے۔

فرمایا، ہاں ”حضرت ابن عمرؓ یہ کہہ کر باہر نکل آئے گھر پر کردروازہ بند کر کے بیٹھ رہے۔ لوگ آیا کرتے تھے تو اجازت نہ ملتی تھی اب حضرت معاویہؓ نے عبدالرحمن بن ابی بکرؓ کو بلا بھیجا۔

کہا: اے ابن ابی بکرؓ دل سے کس جگر سے میری مخالفت کر رہے ہو“

کہا: میں سمجھتا ہوں کہ میرے حق میں یہی بہتر ہے۔“

فرمایا: تو ایسا کرے گا تو ساتھ ہی خدا تجھ پر دنیا میں لعنت بھی بھیجے گا اور آخرت میں تجھے دوزخ میں بھی ڈال دے گا اس روایت میں ابن عباس کا ذکر نہیں ہے۔

اس سال مدینہ کا عامل مروان بن حکم تھا۔ کوفہ پر ضحاک بن قیس، بصرہ پر عبید اللہ بن زیاد، خراسان پر سعید

بن عثمان

سعید بن عثمان کی خراسان پر گورنری کے واقعات

سعید بن عثمان نے معاویہؓ سے حکومت خراسان کو طلب کیا تو حضرت معاویہؓ نے فرمایا تھا وہاں تو عبید اللہ

بن زیاد ہے۔“

سعید نے کہا سینے تم سے میرے باپ نے سلوک کیا اور تمہیں اس قدر بلند کیا کہ تم ان کے سلوک کی وجہ سے اس حد تک پہنچ گئے جسے کوئی پانہیں سکتا نہ کوئی برابری کر سکتا ہے تم نے ان کی جانفشانی کا کچھ عوض نہ دیا ان کے احسانوں کا کچھ خیال نہ کیا اور مجھ پر اس کو یعنی یزید بن معاویہؓ کو مقدم کر دیا اور کے لیے لوگوں سے بیعت کی۔ واللہ میرا باپ اسکے باپ سے میری ماں اسکی ماں سے میں خود اس سے بہتر ہوں۔“

معاویہؓ نے کہا: تمہارے والد کی جانفشانی کا عوض دینا مجھ پر واجب ہے یہ بھی تو اسی کا عوض تھا کہ میں نے انکے خون کا بدلہ لیا۔ یہاں تک کہ تمام امور سلجھ گئے اور آپ کے اس طرح آمادہ ہو جانے پر مجھے کچھ بھی پشیمانی نہیں ہوئی۔ تم نے اپنے باپ کو اس کے باپ سے افضل کہا تو واللہ تمہارے باپ مجھ سے بہتر اور رسول ﷺ سے قریب تر ہیں۔ اپنی ماں کو اس کی ماں سے تم نے بہتر کہا تو اسکا بھی انکار نہیں ہو سکتا۔ قریشہ بہتر ہے زن کلبیہ سے۔ تم خود کو جو اس سے بہتر کہتے ہو میں اس بات کو پسند نہیں کرتا کہ تم شخص اس اور یزید کے معاملہ میں خرابی ڈالے۔“

مارات خراسان پر سعید بن عثمان کا تقرر

یہ سن کر یزید نے کہا۔ امیر المومنین یہ تو آپ کا ابن عم ہے آپ سے بڑھ کر کون ان کے حال پر نظر التفات کر سکتا ہے۔ میرے بارے میں یہ آپ سے خفا ہیں۔ ان کو راضی کر لیجئے۔“ اس پر حضرت معاویہؓ نے سعید کو خراسان کے جنگ و جدال کا اور اسحاق بن طلحہ کو راج کا حاکم مقرر کر دیا۔ اسحاق حضرت معاویہؓ کے خالہ زاد بھائی ہیں۔ انکی ماں ام ابان عتبہ بن ربیعہ کی بیٹی ہیں۔ جب رمی میں اسحاق پہنچے تو انتقال کیا اور سعید ہی خراج و جنگ خراسان کے حاکم مقرر ہوئے۔

سعید جب خراسان کی طرف روانہ ہوئے تو ان کے ساتھ یہ سب لوگ بھی تھے۔

اوس بن ثعلبہ تمیمی صاحب قصر اوس

طلحہ بن عبد بن خلف خزاعی

مہلب بن ابی صفرة

ربیعہ بن عسل خاندان بنی عمرو بن ربوع سے

ابن عثمان اور اہل سغد

بطن تلج کے مقام پر اعرابیوں کا ایک گروہ حاجیوں کے قافلہ کی رہزنی کیا کرتا تھا۔ لوگوں نے سعید سے کہا کہ یہاں ایک گروہ ہے جو قافلہ حجاج کی رہزنی کیا کرتا ہے۔ ان کی وجہ سے راہ پر خطر ہو گئی ہے۔ ان کو بھی اپنے ساتھ ہی لیتے جاؤ۔ سعید نے ان لوگوں کو اپنے ساتھ لے لیا یہ سب بنی تمیم میں سے تھے۔ انھیں لوگوں میں مالک بن ریب مازنی تھا۔ اسکے ساتھ ایسے ایسے جوان تھے جن کے بارے میں چند شعر کسی شاعر نے کہے ہیں۔ سعید نے سمرقند پہنچ کر نہر کو عبور کیا۔ یہاں اہل سغد مقابلہ کو نکلے۔ شام تک سب اپنے اپنے مقام پر جمے رہے پھر جنگ کئے بغیر واپس ہو گئے۔ اس پر مالک بن ریب نے سعید کی ہجو میں کچھ شعر کہے۔

”اہل سغد کے مقابلہ میں دن بھر تو بزدلی سے کھڑا ہوا کانپتا رہا۔ مجھے یہ خوف تھا کہ کہیں تو بھی عیسائی نہ ہو جائے۔“

سغد والوں کی شکست

دوسرے دن سعید بن عثمان نے صف آرائی کی اور قوم سغد نے مبارز طلبی کی، سعید نے جنگ کی، دشمنوں کو شکست دی، ان کے شہر کو محصور کر لیا، آخر انھوں نے صلح کر لی اور پچاس لڑکے امرا و عمائد شہر کے سعدی کے پاس بطور رینمال بھیج دیئے۔ سعید نے دریا کو عبور کر کے ترمذ میں قیام کیا۔ پھر ان لوگوں کے ساتھ ایفائے عہد کرنے کی بجائے ان سب لڑکوں کو ساتھ لیے ہوئے مدینہ چلے آئے۔

جب سعید بن عثمان حراسن میں داخل ہوئے تو یہاں اسلم بن زرعہ کلابی عبید اللہ بن زیاد کی طرف سے حکومت کر رہا تھا۔ اب بھی اسلم اپنی جگہ سے نہ ہٹا۔ آخر عبید اللہ بن زیاد کی طرف سے دوسرا فرمان والایت خراسان کا اسلم ہی کے نام پر آیا۔ سعید نے جب یہ دیکھا تو راتوں رات خراسان سے نکل گئے۔ سعید کی ایک کنیز حاملہ تھی اسی روز اروی میں اس کا بچہ ضائع ہو گیا۔ سعید کہا کرتے تھے اس لڑکے کے بدلے بنی حرب کے ایک شخص کو میں ضرور قتل کرونگا۔ حضرت معاویہؓ کے پاس جا کر انھوں نے اسلم کی شکایت پیش کی۔ اس پر تمام بنی قیس بروختہ ہو گئے۔ ہمام بن قبیصہ نمری حضرت معاویہؓ کے سامنے آیا۔ حضرت معاویہؓ نے دیکھا اسکی دونوں آنکھوں مارے غصہ کے لال ہو رہی ہیں۔ کہا کہ اے ہمام آنکھیں تمہاری سرخ ہو رہی ہیں۔ جواب دیا کہ صفین میں تو اس سے زیادہ سرخ تھیں۔ حضرت معاویہؓ کو اس بات سے صدمہ ہوا۔ جب سعید نے یہ دیکھا تو اسلم کی شکایت سے باز آ گئے۔ غرض اسلم ہی دو برس تک ابن زیاد کی طرف سے خراسان کا حاکم رہا۔

عبداللہ بن زیاد

۵۷ھ ہجری کے واقعات

مروان بن حکم کی معزولی

اس سال عبداللہ بن قیس نے سرزمین روم میں جاڑا بسر کیا۔ ذیقعدہ میں مروان حکومت مدینہ سے معزول

ہوا۔ مورخین میں سے بعض لوگ کہتے ہیں کہ معاویہؓ نے مروان کو معزول کر کے ولید بن عتبہ بن ابی سفیان کو مدینہ کا حاکم کیا۔ بعض کہتے ہیں اس سال بھی مدینہ مروان کی حکومت میں رہا۔ کوفہ کا حاکم ضحاک بن قیس اور بصرہ کا عبید اللہ بن زیاد تھا۔ سعید بن عثمان بن عفان اس سال والی خراسان تھے۔

۵۸ کے واقعات

مختلف واقعات

بعض مورخین کہتے ہیں کہ اس سال ذیقعدہ میں سیدنا معاویہؓ نے مروان کو معزول کر کے ولید کو مدینہ کا حاکم مقرر کیا۔ بعض راویوں کا خیال ہے کہ یزید بن شجرہ اس سال دریا میں کشتیوں میں قتل ہوئے۔ بیان کرتا ہے کہ عمرو بن یزید جہنی نے اس سال زمین روم میں جاڑا بسر کیا تھا، وہیں قتل بھی ہوئے۔ ایک قول ہے کہ جنادہ بن ابی امیہ نے اس سال دریا میں رومیوں سے جنگ کی تھی۔

اس سال ولید بن عتبہ بن ابی سفیان امیر حجاج تھا۔

خوارج کی رہائی

اس سال معاویہؓ نے عبدالرحمن بن عبداللہ ثقفی کو کوفہ کا حاکم مقرر کر کے ضحاک بن قیس کو وہاں کی حکومت سے معزول کیا۔ یہ عبدالرحمن حضرت معاویہؓ کی بہن ام الحکم کا بیٹا ہے۔

اس کے عہد میں اسی سال یہ واقعہ ہوا جن خوارج نے مستورد سے بیعت کی تھی ان میں سے جو لوگ حضرت مغیرہ بن شعبہ کے ہاتھ لگ گئے تھے انھیں جیل میں ڈال دیا تھا اور حضرت مغیرہ کی وفات کے بعد وہ قید خانہ سے نکل آئے تھے۔ اب ان لوگوں نے خروج کیا۔

خوارج کی ایک اور بغاوت

حیان بن ظہیان سلمی نے اپنے اصحاب کو جمع کیا اور حمد و ثنائے باری تعالیٰ بجالایا پھر کہا ”خدائے عزوجل نے ہم سب پر جہاد واجب کیا ہے۔ ہم میں سے کچھ اپنی جان نثار کر چکے اور کچھ لوگ منتظر ہیں۔ وہ نیک بندے تھے جو اپنے مرتبہ پر فائز ہو سکے۔ اب جو شخص ہم میں سے منتظر ہے وہ بھی انھیں میں سے ہے جو اپنی جان نثار کر سکے۔ اور نیکی میں سبقت لے گئے تو اب تم میں جو شخص خدا کا اور ثواب کا طالب ہو اسے چاہیے کہ اپنے ساتھیوں اپنے بھائیوں کے راستہ پر چلے خدا سے ثواب دینا اور بہترین ثابت آخرت عطا کرے گا خدا نیکوں کا روبرو ساتھ ہے“

معاذ بن جویں طائی نے کہا۔ اے اہل اسلام اگر ظالموں کے مقابلہ میں جہاد کو ترک کرنے میں ان کے ظلم و جور پر طرح دینے میں کوئی بھی عذر ہمارے ہوتا تو جہاد کرنے سے نہ کرنا بہت ہی آسان تھا۔ لیکن ہم خوب جانتے ہیں اور ہمیں اس بات کا یقین ہے کہ کوئی عذر ہمارے پاس نہیں ہے۔ اس نے ہمیں دل و دماغ اور سماعت اسی لیے

عنایت کی ہے کہ ہم ظلم کو برا سمجھیں جو رکو برا کہیں اور ظالموں سے جہاد کریں۔“ یہ کہہ کر اپنا ہاتھ لاؤ ہم سب تم سے بیعت کرتے ہیں“ معاذ نے اس سے بیعت کی۔ پھر سب لوگوں نے حیان بن ظبیان کے ہاتھ پر ہاتھ مارا۔ اور اس سے بیعت کی۔

یہ واقعہ عبدالرحمن بن ام الحکم کی امارت کا ہے۔ جس کا سربراہ پولیس زائدہ بن قدامہ ثقفی تھا، تھوڑے دنوں کے بعد یہ لوگ معاذ بن جویں کے گھر میں جمع ہوئے۔

حیان بن ظبیان نے کہا خدا کے بندو اپنی رائے مجھ سے بیان کرو کہ کس مقام سے اٹھ کھڑے ہونے کا مشورہ تم مجھے دیتے ہو۔

معاذ کا مشورہ

معاذ نے کہا: میری رائے یہ ہے کہ ہم سب لوگوں کو یہاں سے مقام حلوان میں لے چلے، وہیں ہم اتر پڑیں۔ یہ ویران پہاڑی بستی کوفہ اور رے کے درمیان واقع ہے۔ کوفہ اور رے کہ پہاڑوں اور اصلاخ میں جو لوگ ہماری رائے سے اتفاق رکھتے ہیں وہ سب ہم سے آملیں گے۔

خروج کے متعلق حیان کی رائے

حیان نے کہا: جب تک ہم لوگ جمع ہوں دشمن حملہ کر چکا ہوگا۔ میں قسم کھا کر کہہ سکتا ہوں کہ وہ تمہیں اتنی مہلت نہ دیں گے کہ تمہارے پاس لوگ جمع ہوں۔ اس لیے میری رائے یہ ہے کہ تم سب کو لے کر کوفہ و سنجہ یا زرارہ و حیرہ کے اطراف میں نکل جاؤ۔ پھر ہم سب مل کر ان لوگوں سے اس وقت تک قتال کریں کہ اپنے پروردگار سے جا ملیں۔ کیوں کہ بخدا مجھے معلوم ہے کہ تم لوگ جو سو سے بھی کم ہونہ دشمن کو شکست دے سکتے ہونہ کوئی ضرر شدید پہنچا سکتے ہو۔ ہاں خدا دیکھ لے گا کہ اس کے دشمن اور اپنے دشمن سے جہاد کرنے میں تم نے اپنی جانیں مصیبت میں ڈالیں تو یہ تمہارا ایک عذر ہو جائے گا اور تم گناہ سے بری ہو جاؤ گے۔

سب نے کہا: جو تمہاری رائے وہی رائے ہماری بھی ہے“

عمر لیس بن عرقوب شیبانی کا اختلاف

عمر لیس بن عرقوب شیبانی نے کہا: میری تو یہ رائے نہیں ہے جو تم لوگوں کی ہے۔ اپنی رائے پر خوب غور کر لو جنگ و جدال میں جو تجربہ و مہارت مجھے حاصل ہے تم اس سے ناواقف نہیں ہو۔

سب نے کہا ہاں جیسا تم نے بیان کیا تم ویسے ہی ہوا چھا تمہاری کیا رائے ہے

کہا: میری یہ رائے نہیں ہے کہ تم شہر میں خروج کرو۔ لوگوں میں تم بہت تھوڑے ہو۔ بخدا اس سے زیادہ تم کچھ نہیں کر سکتے ہو کہ خود کو دشمنوں کے حوالے کر دو اور ان کے ہاتھ سے قتل ہو کر ان کا دل خوش کرو۔ یہ تو کوئی طریقہ لڑائی کا نہیں ہے۔ جب ہم نے یہ قصد کر لیا ہے کہ اپنی قوم پر خروج کریں گے تو دشمنوں کے ساتھ ایسی چال چلو جس

سے ان کو ضرر پہنچے۔

پوچھا کیا رائے ہے؟

اس نے کہا: اس قریہ کی طرف نکل چلو جہاں اترنے کا مشورہ معاذ نے دیا ہے۔ یعنی حلوان یا عین التمر میں ہم سب کو لے چلو۔ وہیں ہم لوگ مقیم ہو جائیں۔ یہ خبر جب ہمارے مسلمان بھائی سنیں گے تو اطراف و اکناف سے ہمارے پاس آ جائیں گے۔

حیان بن ظبیان کا مشورہ

حیان بن ظبیان نے کہا۔ ان دونوں مقامات سے کسی مقام میں تم ہم سب کو اور اپنے تمام رفقاء کو لے کر چلو تو واللہ وہاں اطمینان سے دم لیں بھی نصیب نہ ہوگا کہ شہر کے شہسوار جوق در جوق ہمارے تعاقب میں آ پہنچیں گے۔ پھر تم کیونکر اپنا حوصلہ نکالو گے واللہ تم لوگ تعداد میں اتنے نہیں کہ دنیا میں ظالموں اور بدکاروں پر فتح پانے کی امید کر سکو۔ بس اسی شہر کی کسی سمت میں نکل چلو اور جو لوگ اطاعت الہی کی مخالفت کر رہے ہیں۔ خدا کے حکم سے ان سے لڑو اب انتظار اور تاخیر نہ کرو۔ تم دوڑے ہوئے بہشت میں چلے جاؤ گے اور اس فتنہ و بلا سے اپنی جان چھڑا لو گے۔

خوارج کا اجتماع

سب نے کہا: جب ہمیں سوا اسکے کوئی چارہ نہیں ہے تو پھر ہم تمہارے خلاف ہرگز کوئی بات نہیں کریں گے۔ اب جدھر جی چاہے ہم کو لے چلو۔ کچھ دنوں اور غور کرنے کے بعد ربیع الاخر کی پہلی تاریخ ابن ام الحکم نے عہد ولایت کے یہ سب لوگ حیان بن ظبیان کے پاس جمع کئے۔

حیان نے کہا بھائی بحق تعالیٰ نے امر خیر کے لیے اور امر خیر پر تم کو جمع کر دیا ہے۔ قسم ہے اس خدا کی جس کے سوا کوئی معبود نہیں ہے۔ جب سے مجھ کو ظرف اسلام حاصل ہوا ہے، دنیا کی کسی چیز سے میں اس قدر خوش نہیں ہوا جتنا ان ظالموں بدکاروں پر اس خروج کرنے سے خوش ہوں۔ واللہ اگر کوئی دنیا و مافیہا مجھے ملتی ہو اور اس سے خروج میں شہادت سے محروم رہوں تو مجھے منظور نہیں۔ میری رائے یہ ہے کہ یہیں سے نکل کر دار جریر کے پہلو میں اتر پڑیں جب لوگ تم سے لڑنے آئیں تو لڑو۔

عتریں نے کہا: اگر اس طرح ناف شہر میں ہم قتال کریں گے تو مرد تلواروں سے اور عورتیں، بچے اور لونڈیاں چھتوں پر چڑھ کر پتھروں سے ہم کو ماریں گے۔

یہ سن کر انھیں میں سے ایک شخص بولا تو پھر ہمیں پشت شہر کے قلعہ کی طرف لے چلو۔ وہ مقام ہے جہاں اب موضع زرارہ واقع ہے اس زمانے میں چند ڈیروں کے سوا وہاں کچھ نہ تھا۔

معاذ بن جویں نے کہا، نہیں، ہم لوگوں کو بانقیا میں جا کر اترنا چاہیے۔ فوراً دشمن تم سے لڑنے کو آ پہنچے گا۔ اور اس صورت میں ہم ان لوگوں کی طرف تو رخ کریں گے اور گھروں کو اپنی پشت پر رکھیں گے۔ بس ان سے ایک ہی رخ سے قتال کریں گے۔ غرض سب کے سب چل کھڑے ہوئے مقابلہ کے لیے لشکر پہنچا اور سب کے سب قتل

ہو گئے۔

ابن ام الحکم کا کوفہ سے اخراج

ابن ام الحکم نے ایسی ایسی بد اطواریاں کی کہ اہل کوفہ نے اسے نکال دیا، وہ اپنے ماموں حضرت معاویہؓ کے پاس پہنچا اور معاویہؓ نے فرمایا میں تمہیں اس سے بہر ولایت مصر کا بھادوں گا۔ اب یہ مصر کی طرف روانہ ہوا۔ اور ابن خدیج سکونی یہ خبر سنتے ہی مصر سے نکلا۔ دو منزلیں طے کی تھیں کہ وہ راہ میں مل گیا۔ ابن خدیج نے کہا۔ جا اپنے ماموں کے پاس یہیں سے واپس چلا جا۔ ہمارے کوئی بھائیوں کے ساتھ جو بد سلوکی تو نے کی ہمارے ساتھ نہیں کر سکتا۔ یہ وہیں سے واپس ہوا۔ اور ابن خدیج بھی معاویہؓ سے ملنے کو آیا۔ یہ جب آتا تھا تو رستہ آراستہ ہوتا تھا۔ یعنی اسکے لیے پھولوں کے قے نصب کئے جاتے تھے۔ حضرت معاویہؓ کے پاس پہنچا ام الحکم بھی وہاں بیٹھی ہوئی تھی۔ پوچھنے لگی امیر المؤمنین یہ کون ہیں؟ حضرت معاویہؓ نے فرمایا آہا ابن خدیج کہنے لگی خدا ان کا قدم نہ لائے۔ بس دور کے ڈھول سہانے۔ ابن خدیج نے کہ ام الحکم ذرا سنبھلی ہوئی۔ واللہ تو نے شوہر ایسا کیا جو شریف نہیں۔ بیٹا ایسا جنا جو نجیب نہیں تو چاہتی ہے کہ یہ لچا ہم لوگوں پر حکومت کرے اور ہمارے کوئی بھائیوں کے ساتھ جو سلوک اس نے کیا وہی ہمارے ساتھ بھی کرے۔ خدا وہ دن نہ دکھائے۔ اگر ہم سے ایسا کرتا تو ہم بھی ایسی دھول جڑتے کہ سر ہل جاتا۔ اور ہم حضرت معاویہؓ کے برامانے کی بھی پرواہ نہ کرتے۔ اب حضرت معاویہؓ نے مڑ کر بہن سے فرمایا بس کرو۔

عروہ بن ادیہ کی ابن زیاد سے سخت کلامی

اس سال عبید اللہ بن زیاد نے خوارج پر بہت سختی کی۔ ایک انبوہ کثیر کو گرفتار کر کے قتل کیا۔ ایک جماعت کو جنگ میں قتل کیا۔

سبب اس کا یہ ہوا کہ ابن زیاد اپنی گھڑ دوڑ میں گھوڑوں کے انتظار میں بیٹھا ہوا تھا۔ ایک خلقت جمع تھی۔ ان میں سے ابو بھائی عروہ بن ادیہ ابن زیاد کے پاس آ کر کہنے لگا۔ ہم سے پہلے جو قومیں گذریں ان میں پانچ خصلتیں تھیں کہ اب وہ ہم میں آگئیں ”اُتبنون بکل ریع آیۃ تعبثون وتتخذون مصانع لعلکم تخلدون و اذا بطشتم بطشتم جبارین“ یعنی کیا ہر زمین پر تم کھیل کھیل کر اپنی ایک نشانی چھوڑو گے اور قلعے بنا رہے ہو شاید ہمیشہ تم یا کرو گے اور جب حملہ کرو گے تو جباروں کا سا حملہ کرو گے۔

دو باتیں اور تھیں جو راوی کو یاد نہیں رہیں۔ یہ سن کر ابن زیاد کو یہ شک ہوا کہ ضرور اسکے ساتھ کوئی جماعت اسکے ساتھیوں کی ہے ورنہ میرے ساتھ ایسی گستاخی نہ کرتے۔ گھڑ دوڑ کو چھوڑ کر ابن زیاد اٹھ کھڑا ہوا اور سوار ہو گیا۔

عروہ ادیہ کا قتل

عروہ سے لوگوں نے کہا تم نے یہ کیا حرکت کی وہ ضرور تمہیں قتل کرے گا۔ وہ روپوش ہو گیا اور ابن زیاد اس کی تلاش میں تھا۔ جب وہ آیا تو پکڑ لیا گیا۔ ابن زیاد کے سامنے لا گیا گیا اس نے حکم دیا اور اسکے دونوں ہاتھ اور دونوں پاؤں کاٹ ڈالے گئے۔ اسکے بعد ابن زیاد نے اسے بلا کر پوچھا کہو کیسا مزاج ہے۔ عروہ نے کہا تو نے میری دنیا کو خراب کیا اور اپنی آخرت کو۔ اس بات پر اسے قتل کیا۔ پھر کسی کو اسکی بیٹی کے پاس بھیجا اور اسے بھی قتل کیا۔ اس کا بھائی

ابو بلال مرداس بن ادیہ اس سے پہلے خوارج کے ساتھ ابن زیاد کی قید میں تھا۔ زندان کا نگہبان اس کی عبادت و ریاضت کو دیکھ کر اسے رات کو اجازت دے دیتا تھا کہ وہ چلا جاتا تھا۔ پھر صبح ہوتے ہی زندان میں آ جایا کرتا تھا۔ مرداس کے دوستوں میں ایک شخص ابن زیاد کی صحبت میں رہتا تھا۔ ایک دفعہ شب کو ابن زیاد نے خوارج کا ذکر کیا اور یہ ارادہ کر لیا کہ صبح کو انھیں قتل کرے گا۔ یہ شخص مرداس کے گھر پر گئے۔ ان لوگوں سے خبر بیان کی اور کہا مرداس سے زندان میں کہلا بھیجو کہ کسی کو وصی کرے وہ قتل کئے جائیں گے۔ مرداس نے بھی یہ بات سن لی۔ زندان کے نگہبان کو بھی خبر ہو گئی۔ اسے اس تبشلیش میں رات گزری کہ مبادا مرداس کو یہ خبر ہو جائے اور وہ صبح کو زندان میں نہ آئے۔

ابو بلال مرداس کا پابندی عہد

جب مرداس کے واپس آنے کا وقت آیا تو دیکھا کہ وہ آ پہنچے۔ زندان کے نگہبان نے پوچھا کہ امیر نے جو قصد کیا ہے تمہیں معلوم ہے؟ انھوں نے کہا ہاں معلوم ہے۔ اس نے کہا پھر بھی تم چلے آئے۔ کہا ہاں چلا آیا۔ تمہارے احسان کا بدلہ یہ نہیں ہو سکتا تھا کہ تمہاری وجہ سے تم کو سزا ملے۔

صبح ہوئے ہی ابن زیاد نے خوارج کو قتل کرنا شروع کیا۔ مرداس کو پکارا یہ حاضر ہوئے۔ صاب زندان ابن زیاد کا مربی تھا دوڑا اور اسکے قدم پکڑ لیے اور یہ کہا کہ اس شخص کو مجھے بخش دو۔ اور سارا قصہ اس کا بیان کیا۔ ابن زیاد نے مرداس کو اسے بخش دیا۔ اور رہا کر دیا۔

اہواز میں مرداس کا خروج

اب اس زمانہ میں مرداس نے چالیس آدمیوں کو ساتھ لیے ہوئے اہواز میں جا کر خروج کیا۔ ابن زیاد نے ان کے مقابلہ میں ایک لشکر ابن حصن تميمی کی قیادت میں روانہ کیا۔ خوارج نے اسکے ساتھیوں کو قتل کر کے اسے شکست دی۔ قبیلہ تميم اللہ بن ثعلبہ کے ایک شخص نے اس واقعہ پر یہ تین شعر کہے۔ مضمون یہ تھا۔
دو ہزار شخص جو تمہارے زعم میں دیندار تھے، تعجب ہے ان کو مقام آسک میں چالیس آدمی قتل کر کے رکھ دیں۔

تمہیں باطل پر ہو تمہارا زعم غلط ہے۔ یہ خوارج ہی دیندار ہیں۔

تم خوب جانتے ہو یہی وہ جماعت قلیل ہے کہ جماعت کثیر کے مقابل میں ان کی نصرت کی گئی۔ تیسرا شعر جس میں آیت کریمہ کم من فتنۃ کی طرف اشارہ ہے (بعض روایات میں نہیں ہے۔

اس سال قاضی بصرہ عمیرہ بن یثرب فوت ہو گیا اور اس کی جگہ ہشام بن ہبیرہ مقرر ہوا۔

اس سال حاکم کوفہ عبدالرحمان بن ام الحکم یا ضحاک بن قیس فہری تھا اور بصرہ میں عبید اللہ بن زیاد، کوفہ کے قاضی شریح تھے۔ اور امیر الحجاج ولید بن عتبہ۔

۵۹ ہجری کے واقعات

عمرہ بن مرة جہنمی نے سرحد روم کے میدان میں اس سال جاڑے بسر کئے۔ دریا میں جہاد اس سال نہیں ہوا۔ بعض مورخین کہتے ہیں دریا میں جنادہ بن ابی امیہ نے جہاد کیا۔

عبدالرحمن بن ام الحکم کے کوفہ سے معزول ہونے کا سبب اس سے پیشتر بیان ہو چکا ہے اس سال وہ معزول ہوا اور اسکی جگہ حضرت نعمان بن بشیر انصاری مقرر ہوئے۔

عبدالرحمن بن زیاد کا خراسان پر تقرر

اسی سال عبدالرحمن بن زیاد بن ابی سفیان کو حضرت معاویہؓ نے خراسان کا حاکم مقرر کیا۔ سبب یہ ہوا کہ عبدالرحمن حضرت معاویہؓ کے پاس امیدوار ہو کر آیا۔ اور کہا اے امیر المومنین کیا ہمارا کچھ حق نہیں ہے۔ معاویہؓ نے کہا ضرور ہے۔ کہا پھر کیا خدمت آپ مجھے دیتے ہیں۔ معاویہؓ نے کہا کوفہ میں تو عمان ہے وہ ایک لائق شخص اور نبی ﷺ کے صحابہ میں سے ہے۔ عبید اللہ بن زیاد بصرہ اور خراسان کا حاکم ہے۔ عباد بن زیاد بختان میں ہے۔ کوئی خدمت ایسی جو تمہارے لائق ہو معلوم نہیں ہوتی۔ ہاں یہ ہو سکتا ہے کہ تمہارے بھائی عبداللہ کے ساتھ تم کو شریک کر دوں۔ کہا پھر انھیں کے ساتھ مجھے شریک کر دائیے۔ ان کے پاس ملک وسیع ہے اس میں شرکت کی گنجائش بھی ہے۔ غرض حضرت معاویہؓ نے اسے والی خراسان مقرر کر دیا۔ اس نے قیس بن یثم سلمیٰ کو روانہ کیا اس نے جا کر اسلم بن زرعہ کو گرفتار کر کے قید کر لیا۔

عبدالرحمن بن زید کی معزولی

جب عبدالرحمن خود یا تو اسلم سے تین لاکھ درہم کا مطالبہ کیا۔ امام حسینؓ کی مظلومانہ شہادت کے بعد عبدالرحمن بن زید ابن یزید بن معاویہؓ کے پاس آیا تو خراسان پر قیس بن یثیم کو اپنا جانشین کر کے آیا۔ یزید نے پوچھا کتنا مال خراسان سے اپنے ساتھ لائے ہو۔ کہا دو کرو درہم۔ یزید نے کہا تمہاری خوشی ہو تم سے حساب کر کے یہ مال لے لیا جائے اور تم کو تمہاری امارت پر واپس کر دیا جائے۔ یا تمہاری خوشی ہو تو یہ مجال تمہیں دے کر معزول کر دیں اور عبداللہ بن جعفر کو پانچ لاکھ درہم بھی تم دو۔ عبدالرحمن نے کہا ہاں آپ نے جو مجھے دیئے ہیں دے دیجئے خراسان پر کسی اور کو حاکم کر دیجئے۔ عبداللہ بن جعفر کو اس نے دس لاکھ درہم بھیج دیئے کہ پانچ لاکھ امر المومنین کی طرف سے ہیں اور پانچ لاکھ میری طرف سے۔

شرفاء عراق کا وفد

اسی سال عبید اللہ بن زیاد شرفاء عراق کو ساتھ لیے ہوئے سیدنا معاویہؓ کی خدمت میں حاضر ہوا۔ حضرت معاویہؓ نے کہا اپنے ان سفیروں کو ان کے مرتبہ و منزلت کی ترتیب سے حاضر ہونے کی اجازت دو۔ اس نے سب لوگوں کو بلایا اور سب کے آخر میں اخف داخل ہوا۔ عبید اللہ کے نزدیک اخف کی کچھ منزلت نہ تھی۔ معاویہؓ نے اخف کو دیکھتے ہوئے خیر مقدم کیا اور اپنے تخت پر اپنے پاس اسے بٹھالیا۔ اب لوگوں نے عرض معروض کرنا شروع کیا۔ سب نے عبید اللہ کی مدح و ثنا سب کی۔ اخف خاموش رہا۔ حضرت معاویہؓ نے کہا اے ابو بکر تم کچھ کیوں نہیں بولے اخف نے کہا اگر میں کچھ کہوں گا تو سب کے خلاف کہوں گا۔ یہ سنتے ہی حضرت معاویہؓ نے فرمایا میں نے عبید اللہ کو معزول کیا۔ جواب پر خاست کرو۔ اور اپنی مرضی کا حاکم ڈھونڈو۔ حضرت معاویہؓ کے اس کہنے پر کوئی ایسا شخص نہ تھا جو بنی امیر یا اشرف اہل شام میں کسی امیر کے پاس نہ گیا۔ سب لوگ جستجو میں مصروف تھے اور اخف اپنی جگہ پر بیٹھا رہا۔

وہ کسی کے پاس نہیں گیا۔

احنف بن قیس کا امیر معاویہؓ کو مشورہ

کچھ دن یونہی گزر گئے۔ پھر حضرت معاویہؓ نے سب کو بلا بھیجا سب جمع ہو کر معاویہؓ کے سامنے آئے تو پوچھا تم لوگوں نے کسے انتخاب کیا۔ ان لوگوں میں اختلاف پیدا ہو گیا۔ ان میں سے ہر ایک فریق نے ایک ایک شخص کا نام لے دیا۔ اور احنف خاموش رہا۔ معاویہؓ نے کہا اے ابو بکر تم کیوں نہیں بولتے۔ احنف نے کہا اپنے خاندان والوں میں سے اگر کسی کو ہمارا امیر بنانا چاہو تو ہم عبید اللہ کے برابر کسی کو نہیں سمجھتے۔ اگر کسی غیر شخص کو حکومت دینا چاہو تو اسے اچھی طرح سوچ لیں۔ یہ سن کر معاویہؓ نے کہا لو میں پھر اسی کو تمہارا امیر مقرر کرتا ہوں۔ یہ کہہ کر احنف کے باب میں عبادت کا زمانہ آیا تو احنف کے سوا عبید اللہ کا کوئی دوست نہ نکلا۔

یزید بن مفرغ حمیری

اسی سال یزید بن مفرغ حمیری نے عباد بن زیاد کی ہجو کی اور اس پر یزیدی کو کیا کیا امور پیش آئے۔ سب یہ ہوا کہ یزید بھی عباد کے راستے بھتان میں تھا۔ عباد ترکوں سے جہاد کے دوران یزید کی طرف سے غافل رہا، یزید کو یہ امر شاق گذرا۔ اس زمانہ میں عباد کے لشکر میں جانوروں کے لیے چارے کی بہت تنگی تھی۔ اس پر ابن مفرغ نے یک شعر کہا۔ جس کا مضمون یہ تھا۔

”کاش یہ ڈاڑھیاں گھاس بن جاتیں کہ مسلمانوں کے گھوڑوں کے آگے ہم ڈال دیتے“

عباد بن زیاد کو ہجو

عباد بن زیاد کی ڈاڑھی بڑی تھی۔ یہ شعرا سے سنا دیا گیا اور اسکے ساتھ یہ بھی کسی نہ کہہ دیا کہ بس تمہارے یہ شعر اس نے کہا ہے عباد نے یزید کو گرفتار کرنا چاہا۔ وہ بھاگ نکلا اور عباد کی ہجو میں بہت سے قصیدے کہے۔ یزید یہاں سے بصرہ کی طرف چلا اور عبید اللہ بصرہ سے سفارت لے کر معاویہؓ کے پاس جا رہا تھا۔ عباد نے اس کی ہجو کے بعض اشعار عبید اللہ کو لکھ کر بھیج دئے۔ عبید اللہ نے وہ شعر پڑھے۔ جب معاویہؓ کے سامنے گیا تو یہ شعر پڑھ کر سنائے اور ابن مفرغ کو قتل کرنے کی اجازت چاہی۔ حضرت معاویہؓ نے قتل کرنے کو منع کیا۔ یہ کہا اسے تعزیر کرو۔ مگر قتل کی حد تک نہ پہنچے۔

ادھر ابن مفرغ بصرہ میں داخل ہوا اور احنف بن قیس کی پناہ میں رہنے کی اس نے خواہش کی۔ احنف نے کہا ابن سمیہ کے خلاف میں تجھے پناہ تو نہیں دے سکتا۔ ہاں اگر تو کہے تو شعراے بنی تمیم کے لتاڑنے سے تجھے بچالوں۔ اس نے کہا ان لوگوں کے لتاڑنے کی مجھے پروا نہیں ہے۔ اب یہ خالد بن عبد اللہ کے پاس آیا اس نے دھمکا دی۔ عمر بن معمر کے پاس آیا اس نے دھمکا دیا۔

منذر بن حارود کی ابن مفرغ کو امان

عمر بن معمر کے پاس آیا اس نے بھی دھمکا دیا۔ آخر میں منذر کی بیٹی بحریہ عبید اللہ بن زیاد کے پاس تھی۔

جب عبید اللہ بصرہ میں آیا تو اسے خبر ہو گئی کہ ابن مفرغ منذر کے یہاں ہے۔ ادھر منذر عبید اللہ کے پاس سلام کے لیے آیا۔ اسی موقع پر عبید اللہ نے منذر کے گھر پر سپاہیوں کو بھیج دیا۔ ان لوگوں نے آتے ہی ابن مفرغ کو گرفتار کر لیا۔ منذر عبید اللہ کے پاس بیٹھا تھا کیا دیکھتا ہے کہ ابن مفرغ اسکے سر پر کھڑا ہے۔ دیکھتے ہی منذر اٹھ کھڑا ہوا اور کہا اے امیر میں نے اسے پناہ دی ہے۔ عبید اللہ نے کہا تمہاری اور تمہارے بات کی تو یہ مدح کریگا اور میری اور میرے باپ کی جھوکتا ہے۔ پھر بھی میرے خاطر تم اسے پناہ دیتے ہو۔

عبید اللہ کے حکم سے اسے دعائے مسہل پلا دی گئی۔ پالان خرید پر سوار کیا اور تشہیر کرنے لگے۔ اسے اپنے کپڑوں ہی میں دست آتے جاتے تھے اور لوگ بازاروں میں پھر رہے تھے۔ یہ ماجرا دیکھ کر ایک فارسی نے پوچھا ”ایں چسیت“ ابن مفرغ سمجھ گیا جواب دیا۔

”آب ست و نبید دست و عصارات زیب است و سمیہ روسپی است“

امیر معاویہ اور ابن مفرغ

پھر منذر کی ججو میں کچھ شعر پڑھے اور عبید اللہ سے خطاب کر کے یہ شعر پڑھا (مضمون)
 ”تو نے جس نجاست میں مجھے لتھیر دیا ہے پانی سے چھوٹ جائے گی مگر میں نے جو جو تیری کی ہے۔ ہڈیاں تیری چونا ہو جائیں گی اور وہ باقی رہیں گی“ عبید اللہ نے ابن مفرغ کو عباد کے پاس اب بستان میں بھیج دیا۔ یہ سن کر شام میں جو اہل یمن تھے انھوں نے معاویہؓ سے اس بارے میں گفتگو کی۔ معاویہؓ نے ایک قاصد عباد کے پاس روانہ کیا۔ عباد نے ابن مفرغ کو معاویہؓ کے پاس روانہ کر دیا۔ جب یہ راہ میں تھا تو اس نے معاویہؓ کی مدح میں اشعار کہے۔ (مضمون)

اے لعلہ: عباد کی حکومت اب تجھ پر نہیں رہی تجھے نجات ملی جس کی سواری میں تو ہے وہ اب آزاد ہے۔
 اپنی جان کی قسم کہ گہری قبر سے تجھ کو اس امام نے جو خلق کے لیے جلالتین ہے چھڑا لیا۔
 مجھ پر احسان کیا ہے میں شکر اسکا ادا کرونگا اور شکر کا ادا کرنا بس میرا ہی کام ہے۔

معاویہؓ کے سامنے آتے ہی رونے لگا اور کہا بلا قصور و خطا جو بیداد مجھ پر گزری ہے وہ کسی مسلمان پر نہ ہوئی ہوگی۔

حسرت معاویہؓ نے پوچھا ”تم نے یہ قصیدہ کیا نہیں کہا کہ
 معاویہؓ پسر حرب کو ایک مرد یمانی کی طرف سے یہ پیغام پہنچا دو“
 کہا ”قسم ہے اس خدا کی جس نے امیر المومنین کے حق کو عظیم و خلیل کیا ہے میں نے یہ نہیں کہا
 معاویہؓ نے پوچھا کیا یہ بھی تم نے نہیں کہا کہ

میں گواہی دیتا ہوں کہ تیری ماں چادر کو اتار کر ابوسفیان کے پاس مباشرت کے لیے نہیں گئی۔

اور بھی بہت سے شعر ہیں جن میں ابن زیاد کی تو نے جھوکی ہے۔ جا میں نے تیرا قصور معاف کیا۔ اگر تو ہم سے مل کے رہتا تو جو کچھ گزرا یہ کچھ بھی نہ ہوتا۔ جاؤ جہاں جی میں آئے وہاں رہو۔

پہلے یہ موصول میں رہا پھر بصرہ میں آیا۔ عبید اللہ کے پاس گیا اس نے امان دی۔

عبدالرحمن بن حکم اور عبداللہ بن زیاد میں مصالحت

ایک روایت یہ ہے کہ حضرت معاویہؓ نے جب یہ پوچھا کہ کیا تم نے یہ قصیدہ نہیں کہا کہ معاویہؓ پسر حرب کو ایک مرد یمانی کی طرف سے یہ پیغام پہنچا دو تو ابن مفرغ نے قسم کھا کر کہا کہ یہ میں نے نہیں کہا ہے۔ یہ تو مروان کے بھائی عبدالرحمن بن حکم نے کہا ہے اور اسی نے زیاد کی جو کا ذریعہ مجھے بنایا۔ اس سے پیشتر زیاد سے وہ رنجیدہ بھی تھا۔ یہ سن کر امیر معاویہؓ کو عبدالرحمن پر غصہ آ گیا اس کا وظیفہ بند کر دیا اور اسے سخت تکلیف پہنچی۔ حضرت معاویہؓ سے لوگوں نے کہا سنا تو انھوں نے فرمایا کہ میں اس سے خوش نہیں ہوں گا جب تک کہ عبید اللہ کو بھی خوش نہ کرو گے۔ عبدالرحمن عراق میں عبید اللہ کو خوش کرنے کے لیے گیا اور اسکی مدح میں یہ شعر کہے۔ مضمون

”تیری ذات سے خاندان حراب میں زیادتی ہو گئی میں تجھ کو اپنا قوت بازو سمجھتا ہوں۔

میں تو یہ جانتا ہوں کہ تو میرا برادر ہے میرا ابن عم ہے بلکہ میرے بزرگ تو نہیں ہے یہ نہیں معلوم تو مجھے کیا سمجھتا ہے۔

عبید اللہ نے اس کے جواب میں کہا میں تو تجھے برا شاعر سمجھتا ہوں“ پھر اس سے راضی ہو گیا

ابن مفرغ کی روانگی اہواز

ابن مفرغ جو موصل میں تھا تو اس نے ایک عورت سے عقد بھی کیا تھا شب زفاف کی صبح شکار پر چلا گیا۔ دیکھا کہ ایک گندھی یا عطار گدھے پر سوار چلا آتا ہے۔ ابن مفرغ نے پوچھا کہاں سے آ رہا ہے۔ اس نے کہا اہواز سے۔ پوچھا کہ موضع مسرقان کی جھیل کا کیا حال ہے؟ کہا اسی طرح ہے۔ یہ سن کر ابن مفرغ بصرہ کی طرف چل کھڑا ہو۔ اپنی عورت تک کو خبر نہ کی۔

ابن مفرغ کو ابن زیاد کی امان

عبید اللہ کے پاس بصرہ میں پہنچا اس نے امان دی۔ کچھ دنوں اسی کے پاس ٹھہرا اس سے کرمان میں جانے کی اجازت مانگی۔ عبید اللہ نے اسے اجازت بھی دی اور اپنے عامل کے نام پر جو کرمان میں تھا ایک خط بھی لکھ دیا کہ اس کے ساتھ اچھی طرح پیش آئے اور آرام کرے۔ خط لے کر یہ کرمان کی طرف روانہ ہو گیا۔ اس زمانہ میں شریک بن اعمور حارثی عبید اللہ کی جانب سے کرمان کا حاکم تھا۔

امیر حج عثمان بن محمد

اس سال عثمان بن محمد بن ابی سفیان امیر الحجاج تھا۔ اور والی مدینہ ولید بن عتبہ بن ابی سفیان۔ کوفہ میں نعمان بن بشیر تھے اور خدمت قضا پر شریح۔ بصرہ میں عبید اللہ بن زیاد اور وہاں قاضی ہشام بن ہبیرہ تھا۔ حراسان پر عباد الرحمن بن زیاد بستان پر عباد بن زیاد۔ کرمان پر عبید اللہ بن زیاد کی طرف سے شریک بن اعمور تھا۔

وفات امیر معاویہ

۶۰ ہجری کے واقعات

اس سال مالک بن عبد اللہ نے سوریہ میں جہاد کیا اور جنادہ بن ابی امیہ نے رودس میں داخل ہو کر وہاں کے شہر کو منہدم کر دیا۔

اسی سال عبید اللہ چند سفیروں کو لئے ہوئے معاویہؓ کے پاس آیا اور معاویہؓ نے ان لوگوں سے اپنے بیٹے یزید کے لیے بیعت لی۔

امیر معاویہ کی وصیت یزید کو

اسی سال معاویہؓ کو مرض موت لاحق ہوا۔ یزید کو بلا بھیجا اور فرمایا بیٹا میں نے تجھے سفر زحمت و مشقت سے بچا، اتیرے لیے ہر امر کو سہل کر دیا تیرے لیے میں نے دشمنوں کو رام کر دیا۔ عرب کی گردنوں کو جھکا دیا۔ اور تیرے لیے میں نے جو کچھ جمع کیا ہے وہ کسی نے نہ کیا ہوگا۔ مجھے اس بات کا اندیشہ نہیں ہے کہ امر خلافت جو تیرے لیے مستحکم ہو چکا ہے قریش میں سے چار شخصوں کے سوا کوئی تجھ سے اس بارے میں نزاع کرے گا۔ حسینؓ بن علیؓ و عبد اللہ بن عمرؓ و عبد اللہ بن زبیرؓ و عبد الرحمن بن ابی بکرؓ ان میں سے عبد اللہ بن عمرؓ کا تو عبادت نے کام تمام کر دیا ہے اور جب وہ دیکھیں گے کہ انکے سوا اب کوئی باقی نہیں رہا تو وہ بھی تجھ سے بیعت کر لیں گے۔ اور حسین بن علیؓ کو عراق کے لوگ جب تک خروج پر آمادہ نہ کر لیں گے ہرگز نہ چھوڑیں گے۔ اگر وہ تجھ پر خروج کریں اور تو اس پر قابو پا جائے تو در گذر کرنا۔ ان کو قرابت قریبہ حاصل ہے اور بہت بڑا حق رکھتے ہیں۔ ابن ابوبکر وہ شخص ہیں کہ اپنے ساتھیوں کو جو کام کرتے دیکھیں ویسا ہی خود بھی کریں گے اسے عورتوں اور لہو لعب کے سوا کسی بات کا خیال نہیں۔ ہاں جو شخص کی شیر کی طرح تیری گھات میں بیٹھے گا اور لومڑی کی طرح تجھے دھوکا دے گا۔ اور جب اسے موقع ملے گا حملہ کرے گا وہ بن زبیر ہے۔ اگر ایسی حرکتیں وہ تیرے ساتھ کرے اور تیرے قابو میں آ جائے تو اسے ٹکڑے اڑا دینا۔

وصیت کے متعلق دوسری روایت

ایک روایت یہ ہے کہ جب حضرت معاویہؓ کی وفات کا وقت قریب آیا اور یہ واقعہ ۶۰ ہجری کا ہے تو یزید اس وقت موجود نہ تھا۔ اپنے پولیس سربراہ اضحاک بن قیس فہری اور مسلم بن عقبہ مری کو بلایا ان دونوں شخصوں کو وصیت کی اور فرمایا میری وصیت یزید کو پہنچا دینا کہ ”اہل حجاز کے حال پر نظر رکھنا وہ تیری قوم کے لوگ ہیں۔ ان میں سے جو کوئی تیرے پاس آئے اسکا اکرام کرنا اور جو دور ہوں ان کا خیال رکھنا۔ اور اہل عراق کے حال پر نظر رکھنا اگر تجھ سے وہ ہر روز سوال کریں کہ ان کے حاکم کو بدل دے تو بدل دیا کرنا۔ ایک حاکم کو معزول کر دینا میں اس سے بہتر سمجھتا ہوں کہ ایک لاکھ تلواریں میرے مقابلہ میں کھینچ جائیں۔ اور اہل شام کے حال پر نظر رکھنا ان کو اپنا ہمارا اور دم ساز بنائے رکھنا۔ اگر دشمن کی طرف سے تجھے کوئی مہم درپیش ہو تو ان کے ذریعہ سے انتقام لینا۔ جب فتح مند ہو جاؤ تو اہل شام کو ان کے وطن کی طرف واپس کر دینا۔ غیر شہروں میں رہیں گے تو وہیں کی باتیں سیکھیں گے۔

اور قریش میں تین شخصوں کے سوا مجھے کسی کا خوف نہیں ہے حسن بنی علی و عباد بن عمرو عبد اللہ بن زبیر۔ ابن عمر کو تو دینداری نے مار ڈالا ہے وہ تجھ سے کسی بات کے طلبگار نہ ہو گے۔ حسین بن علی سب وضع آدمی ہیں اور مجھے امید ہے جن لوگوں نے انکے ولد گرامی کو قتل کیا اور ان کے بھائی کا ساتھ چھوڑ دیا خدا انھیں لوگوں کے ذریعے سے تجھے حسینؓ کی فکر سے بھی نجات دیگا۔ اور اس میں شک نہیں کہ ان کو قرابت قریبہ حاصل ہے ان کا حق بہت بڑا ہے اور وہ محمد ﷺ کے یگانوں میں ہیں۔ میرا گمان ہے اہل عراق ان کو خروج پر آمادہ کئے بغیر نہ چھوڑیں گے۔ ان پر قابو پا جاؤ تو معاف کر دینا۔ میرے پاس کوئی ایسا شخص آتا تو میں بھی معاف ہی کر دیتا۔ ہاں ابن زبیرؓ پر فریب اور کینہ تو زہ ہے اسکے مقابلہ کے لیے تیار رہنا۔ وہ اگر صلح کا طالب ہو تو مان لینا جہاں تک تجھ سے ہو سکے اپنی قوم میں خون ریزی نہ ہونے دینا۔

حال المومنین حضرت امیر معاویہؓ کی رحلت

حضرت معاویہؓ بن ابی سفیان کے رحلت فرما ہونے پر سب کا اتفاق ہے کہ یہ واقعہ رجب ۶۰ ہجری میں ہوا۔ اس میں اختلاف ہے کہ رجب کی پہلی تھی یا پندرہویں یا بائیسویں تھی اور دن بدھ تھا۔

مدت حکومت

مقام اذرح میں حضرت معاویہؓ سے بیعت کی اور حسن بن علیؓ نے جمادی الاولیٰ ۴۱ ہجری میں بیعت کی۔ جبکہ سیدنا معاویہؓ کی وفات ۶۰ ہجری میں ہوئی۔ کل مدت خلافت انیس برس تین مہینے تھی۔ یہ بھی روایت ہے کہ اہل شام ذیقعدہ ۳۰ ہجری میں جب حکمین کا اختلاف ہوا تو حضرت معاویہؓ سے بیعت خلافت کر چکے تھے اور اس سے پیشتر طلب خون عثمان کی بیعت بھی انھیں لوگوں نے کی تھی۔ جب ۲۵ ربیع الاول ۴۱ ہجری حسن بن علیؓ نے صلح کر کے امر خلافت امیر معاویہؓ کے حوالہ کر دیا تو اور سب لوگوں نے بھی بیعت کر لی اور اس سال کا نام عام الجماعہ ہوا۔ اور ۲۲ رجب ۶۰ ہجری بروز بدھ دمشق میں حضرت معاویہؓ کی وفات ہوئی۔ کل مدت امارت انیس برس تین مہینے ستائیس دن ہے۔ یہ بھی کہتے ہیں کہ علیؓ کی رحلت اور حضرت معاویہؓ کی رحلت میں انیس برس دس مہینے تین دن کا فاصلہ تھا۔ یہ ایک روایت یہ بھی ہے کہ امیر معاویہؓ انیس برس تین مہینے خلیفہ رہے۔

مدت عمر

ولید نے زہری سے خلفاء کے سن کو پوچھا تو کہا حضرت معاویہؓ کی عمر پچھتر سال تھی۔ ولید نے کہا واہ واہ کیا عمر تھی۔ کسی روایت میں تہتر ۷۳ کسی میں اٹھتر ۷۸ کسی میں اسی ۸۰ کسی میں پچاسی ۵۰ سال کی عمر لکھی ہے۔

حضرت معاویہؓ کا مرض وفات

سیدنا امیر معاویہؓ کو مرض وفات لاحق ہوا اور لوگ کہنے لگے کہ یہ مرض وفات ہے۔ تو حضرت معاویہؓ نے اپنے گھر کے لوگوں سے کہا میری آنکھوں میں سرمہ لگا دو اور میرے سر میں تیل ڈال دو۔ لوگوں نے ایسا ہی کیا۔ تیل لگا

کرانکے چہرہ کو چکنا کر دیا اس کے بعد ان کے لیے فرش بچھا دیا۔ کہا مجھے تکیہ سے لگا کر بٹھا دو پھر کہا لوگوں کو بلا لو۔ کھڑے کھڑے سلام کر لیں کوئی بیٹھے نہیں۔ لوگ آتے تھے کھڑے کھڑے سلام کرتے تھے دیکھتے تھے ہم تو سنتے تھے کہ انکا وقت آخر ہے یہ تو سب سے زیادہ تندرست ہیں جب سب لوگ باہر چلے گئے تو حضرت معاویہؓ نے یہ شعر پڑھے (مضمون)

میں نے دشمنوں کے لیے اتنی جرات کی ہے کہ ان کو دکھا دوں کہ میں حادثات زمانہ سے متزلزل نہیں ہوتا۔
جہاں انسان موت کے پنجہ میں آیا پھر میں نے دیکھا کہ کوئی تعویذ نفع نہیں بخشتا۔

امیر معاویہ کا آخری دن

بلغم میں خون آنے کا عارضہ انھیں ہوا اور اسی دن انتقال ہو گیا۔ اسی مرض میں ان کی دو بیٹیاں جس وقت انھیں کروٹ دلواری تھیں حضرت معاویہؓ نے ان سے کہا تم اس شخص کو الٹ پلٹ رہی ہو جو دنیا کے الٹ پلٹ کرنے میں استاد تھا۔ پھر ایک شعر پڑھا۔ اسی مرض میں یہ بھی فرمایا کہ رسول ﷺ نے مجھے ایک قمیض پہننے کو دیا تھا میں نے اسے رکھا ہوا ہے۔ اور ایک دن حضرت نے ناخن تراشے تھے میں نے کترن اٹھالی اور ایک شیشہ میں اسے رکھ دیا ہے۔ جب میں مرجاؤں تو وہ قمیض مجھے پہنا دینا اور اس کترن کو ریزہ ریزہ کر کے رگڑ رگڑ کے میری آنکھوں میں میرے منہ میں چھڑک دینا۔ امید ہے کہ اس کی برکت سے خدا مجھ پر رحم کرے گا۔ یہ کہہ کر کراشب بن رمیلہ ہشلی کے شعر پڑھے جو اس نے قباہ کی مدخ میں کہے تھے۔ (مضمون)

تیرے مرنے سے جو دو کرم مرا جائیگا لوگوں کو فیض پہنچنا موقوف ہو جائے گا یا رہے گا تو صرف سدر مق“
سائل کا ہاتھ جھٹک دیا جائے گا۔ لوگ دین و دنیا میں سے اب اونٹنی کے ایک سوکھے ہوئے تھن کو پکڑے ہوئے ہیں“

انکی بیٹیوں میں سے کسی نے یا کسی اور شخص نے کہا۔ نہیں امیر المومنین ایسا نہیں ہے بلکہ اللہ اس مرض کو دفعہ کرے گا۔ یہ سن کر حضرت معاویہؓ نے یہ شعر پڑھا
”جہاں انسان موت کے پنجہ میں آیا میں نے دیکھا پھر کوئی تعویذ نفع نہیں کرتا“

مال کے متعلق وصیت

اسکے بعد بے ہوشی سی طاری ہو گئی پھر کچھ ہوش آیا تو جو لوگ موجود تھے ان سے فرمایا۔ خدائے عزوجل سے ڈرتے رہو۔ جو کوئی اس سے ڈرتا ہے اسے اللہ سبحانہ تعالیٰ محفوظ رکھتا ہے۔ اور جو کوئی خدا سے نہیں ڈرتا اسے کوئی بچا نہیں سکتا۔ اسکے بعد حضرت معاویہؓ نے رحلت فرما گئے۔ حالت اختصار میں معاویہؓ نے اپنے آدھے مال کو بیت المال میں بھیجنے کی وصیت کی تھی۔ اس سے یہ مطلب تھا کہ باقی مال پاک ہو جائے۔ اس لیے کہ حضرت عمر فاروقؓ اپنے زمانہ کے گورنروں کا آدھا مال بانٹ لیا کرتے تھے۔

جنازہ کس نے پڑھایا

حضرت معاویہؓ کے وقت رحلت یزید موجود نہ تھا۔ ضحاک بن قیس فہری نے آپ کی نماز جنازہ پڑھائی۔ جب

حضرت معاویہؓ کا انتقال ہوا تو ضحاک نکل آئے اپنے دونوں ہاتھوں پر کفن کورکھے ہوئے منبر پر آئے۔ حمد و ثنائے باری تعالیٰ بجالائے اور کہا کہ معاویہ عرب کے سردار تھے ان سے عرب کی شان و شوکت تھی۔ خدائے عز و جل نے ان کے ذریعہ سے فتنہ و فساد کو قطع کیا اور ان کو اپنے بندوں کا بادشاہ بنایا اور ان کے ہاتھ سے ملک فتح ہوئے، سنو وہ گذر گئے۔ دیکھو یہ ان کا کفن ہے، یہی کفن اب ہم انھیں پہنا دیں گے۔ اور انھیں قبر میں سلا دیں گے۔ اور انھیں ان کے اعمال کے ساتھ چھوڑ دیں گے۔ پھر قیامت تک زمانہ برزخ ہے۔ تم لوگوں میں جو کوئی شریک ہونا چاہے وہ پہلی نماز کے وقت حاضر ہو جائے۔ یزید مقام حواریں میں تھا حضرت معاویہؓ کی بیماری کا حال لکھ کر اس کے پاس بھیج دیا گیا تھا۔ وہ اس وقت پہنچا جب لوگوں نے حضرت معاویہؓ کو دفن کر چکے تھے۔ اس نے قبر مبارک پر آ کر نماز پڑھی دعا کی اسکے بعد گھر پر آیا۔ اور چند شعر کا مرثیہ کہا۔

حضرت معاویہؓ کا نسب و کنیت

حضرت معاویہؓ کا نسب یہ ہے کہ وہ سیدنا ابوسفیانؓ کے بیٹے ہیں۔ حضرت ابوسفیانؓ کا نام صخر بن حرب بن امیہ بن عبد شمس بن عبد مناف بن قصی بن کلاب ہے۔ ان کی ماں حضرت ہند بنت عتبہ بن ربیعہ بن عبد شمس بن عبد مناف بن قصی ہے۔ اور کنیت ان کی ابو عبد الرحمن ہے۔

ازواج و اولاد

ان کی ازواج میں میسون بنت بحدل بن احنف بن دلجہ بن قنافہ بن عدی بن زہیر بن حارثہ بن جناب کلبی ہیں۔ یزید انھیں کے پیٹ سے پیدا ہوا۔ یہ بھی منقول ہے کہ ایک لڑکی بھی ان سے پیدا ہوئی تھی امتہ رب المشارق نام تھا بچپن میں فوت ہو گئی۔

دوسری زوجہ فاحہ بنت قرظہ بن عبد عمرو بن نوفل بن عبد مناف ہیں ان سے عبد اللہ بن عبد الرحمن دولڑکے پیدا ہوئے۔ عبد اللہ کم عقل تھا ابو الخیر کنیت تھی۔ ایک دفعہ اس کا گزرا ایک چکی والے کی طرف ہوا۔ اس نے چکی میں خچر کو باندھا تھا اور خچر کے گلے میں گھنٹی باندھ دی تھی۔ عبد اللہ نے پوچھا گھنٹی اسکے گلے میں تم نے کیوں باندھی ہے؟ کہا اس لیے گھنٹی باندھ دی ہے کہ یہ کھڑا ہو جائے اور چکی رک جائے تو مجھے معلوم ہو جائے۔

عبد اللہ بن معاویہؓ نے کہا اگر خچر کھڑے کھڑے سر ہلاتا رہے اور چکی نہ چلائے تو پھر تمہیں کیونکر خبر ہوگی؟ چکی والے نے کہا خدا آپ کا بھلا کرے میرے خچر میں آپ کی سی عقل نہیں ہے۔ عبد الرحمن بچپن میں فوت ہو گیا۔

نائکہ عمارہ کلبیہ

نائکہ بنت عمارہ کلبیہ سے بھی حضرت معاویہؓ نے عقد کیا۔ اور مسون سے کہا تم ہی جا کر اپنی بنت عم کو دیکھو۔ میسون اسے جا کر دیکھ آئی۔ حضرت معاویہؓ نے پوچھا یہ عورت کیسی ہے؟ اس نے کہا بہت ہی خوبصورت ہے۔ لیکن میں نے دیکھا کہ اسکی ناف کے نیچے ایک تل ہے۔ اسکے شوہر کا سر ضرور اس کی گود میں رکھ جائے گا۔ یہ سن کر حضرت معاویہؓ نے اسے طلاق دے دی اور حبیب بن مسلمہ فہری نے اس سے عقد کر لیا۔ پھر حبیب کے بعد نعمان بن بشیر انصاری نے اس سے عقد کیا۔ اسکے بعد نعمان قتل کئے گئے تو ان کا سر نائکہ کی گود میں ڈال دیا گیا۔

کتوہ بنت قرضہ فاختہ کی بہن بھی معاویہؓ کی زوجہ ہے۔ قبروں میں جب انھوں نے جہاد کیا تو یہ عورت ساتھ تھی۔ انکی وفات ہوئی۔

حضرت معاویہؓ کے اخبار و سیر جو ہم کو معلوم

حضرت معاویہؓ سے جب خلافت کی بیعت ہوئی تو رئیس شرط (پولیس سربراہ) قیس بن حمزہ ہمدانی کو مقرر کیا۔ پھر اس کو معزول کر کے زبیل بن عمرو عدری یا سکسکی کو یہ عہدہ دیا۔ ان کا سکریٹری اور احکام کا جاری کرنے والا سرجون بن مصور رومی تھا۔ دربانوں کا سرگروہ ایک غلام آزاد تھا۔ جس کا نام مختار تھا یا مالک باو الخاری یہ شخص میر کا غلام آزاد تھا۔ حضرت معاویہؓ پہلے شخص ہیں جنھوں نے دربارن مقرر کئے۔ حاجیوں کا سرگروہ ان کا غلام سعد تھا۔ ان کے عہد کا قاضی فضالہ بن عبید انصاری اور ان کے مرنے کے بعد ادریس عائد اللہ بن عبد اللہ خولانی کو قاضی مقرر کیا تھا۔

ایوان خاتم کا قیام

دیوان خاتم مقرر کیا اور اس کا سبب یہ ہوا کہ حضرت معاویہؓ نے عمر بن ذبیر کی کفالت کرنے کے لیے اور ان کا قرض ادا کرنے کے لیے ایک لاکھ درہم کا حکم زیاد بن ابوسفیان کے نام پر لکھ دیا تھا۔ عمرو نے اس فرمان کی مہر توڑ کر لاکھ کے بدلے دو لاکھ کر دیے۔ زیاد نے جب حساب پیش کیا تو حضرت معاویہؓ نے انکا کیا۔ اب زیاد نے عمرو سے مواخذہ کیا کہ اس مال کو واپس کرے اور اسے قید بھی کر لیا۔ یہ آحر حضرت عبد اللہ بن زبیر نے بھائی کی طرف سے مال کو ادا کیا۔ اس پر معاویہؓ نے دیوان خاتم کو قائم کیا اور مراسلات پر کمر بند لگائے جانے لگے۔ اس سے پیشتر اس کا رواج بھی نہ تھا حضرت عمرؓ نے لوگوں سے کہا تھا کہ قیصر و کسری کی عقل و تدبر کا تم کیا ذکر کرتے ہو تمہارے یہاں بھی تو معاویہ موجود ہے۔

امیر معاویہؓ اور عمرو بن العاص

حضرت عمرو عاص اہل مصر کو ساتھ لیے ہوئے ایک دفعہ حضرت معاویہؓ کے پاس آئے۔ اور ان لوگوں کو سکھا دیا۔ کہ پسر ہند کے سامنے جانا تو امیر المومنین کہہ کر اسے سلام نہ کرنا۔ اس سے اس کی نظر میں تمہاری عظمت ہوگی اور جہاں تک بن پڑے تعظیم میں کمی نہ کرنا۔

جب وہ لوگ سب آنے لگے تو معاویہؓ نے حاجیوں سے کہہ دیا مجھے ایسا معلوم ہوتا ہے کہ پسر نالغہ نے ان لوگوں کے نزدیک میرے رتبہ کو کم کر دیا ہے۔ دیکھوں جب یہ آئیں تو جہاں تک ہو سکے ان کو خوب جھکنا اور ستانا۔ غرض پہلے جو شخص حضرت معاویہؓ کے سامنے آیا وہ ابن الحیاط تھا۔ حاجیوں نے اسے بہت ہی کر دیا تھا۔ حضرت معاویہؓ کو دیکھ کر کہنے لگا السلام علیکم یا رسول اللہ پھر پے در پے لوگ آنے لگے اور اسی طرح کا سلام سب نے کیا۔ جب وہاں سے نکلے تو حضرت ابن عاص نے کہا: خدا کی مارتی لوگوں پر میں نے تو منع کیا تھا کہ امیر المومنین کہہ کر اسے سلام نہ کرنا۔ تم نے رسول اللہ کہہ کر سلام کیا۔

معاویہؓ کے سر پر خرقانیہ عمامہ تھا اور سرمہ لگائے ہوئے تھے اور جب کبھی وہ اس عمامہ کو پہنچے تھے اور سرمہ لگاتے تھے تو بہت خوبصورت معلوم ہوتے تھے۔

حضرت عمر اور امیر معاویہ

حضرت عمرؓ جب ملک شام میں تشریف لائے تو حضرت معاویہؓ نے حشم و خدم کے ساتھ ان سے ملاقات کی اور اسی طرح کے حشم و خدم کے ساتھ ان کے پاس گئے۔ عمرؓ نے کہا اے معاویہؓ تم شام کو بھی حشم و خدم کے ساتھ پھرے تو اور صبح کو بھی ویسا ہی حشم و خدم ساتھ لے کر نکلتے ہو۔ اور یہ بھی سنا کہ تم گھر میں ہوتے اور اہل حاجت تمہارے دروازہ ہی پر رہتے ہیں۔ حضرت معاویہؓ نے کہا۔ امیر المومنین دشمن یہاں سے بہت قریب ہے۔ اس کے جاسوس و مخبر بہت سے ہیں۔ میں چاہتا ہوں کہ وہ شوکت اسلام کو دیکھیں۔ حضرت عمرؓ نے فرمایا پھر ایک عاقلانہ چال ہے۔ حضرت معاویہؓ نے کہ امیر المومنین آپ جیسا فرمائیے میں اسی حکم کو بجالاؤں۔ حضرت عمرؓ نے فرمایا میں نے جب کسی بات پر تم کو ٹوکا ہے تم نے ضرور اسے ترک کر دیا ہے۔ اس بارے میں نہ میں حکم دیتا ہوں نہ منع کرتا ہوں۔

امیر معاویہ اور مغیرہ بن شعبہؓ

حضرت مغیرہؓ نے حضرت معاویہؓ کو لکھا میرا سن زیادہ ہو گیا ہے ہڈیاں چور ہو چکی ہیں قریش میرے دشمن ہو گئے ہیں تم مجھے معزول کرنا چاہو تو کر دو۔ معاویہؓ نے جواب میں لکھا تمہارا خط مجھے پہنچا تم کہتے ہو کہ میری عمر زیادہ ہو گئی ہے۔ میں اپنی جان کی قسم کھا کر کہتا ہوں کہ تمہاری عمر کا فائدہ تمہیں کو پہنچا۔ تم ذکر کرتے ہو کہ قریش میرے دشمن ہو گئے ہیں۔ میں قسم کھا کر کہتا ہوں کہ ان کے سوا تمہیں کسی سے فائدہ نہیں پہنچا ہے کہ میں تمہیں معزول کر دوں۔ لو میں نے تم کو معزول کر دیا۔ اگر تم سچے ہو تو سمجھو میں تمہاری بات کو قبول کر لیا۔ اور اگر تم مکر کرتے ہو تو میں نے بھی تم سے مکر کیا۔

امیر معاویہؓ کا قول

حضرت معاویہؓ کا قول ہے کہ جو شخص اموی ہو کر اپنے مال کا انتظام نہ کرے حکم اس میں نہ ہو وہ اپنے خاندان سے الگ ہے اور جو شخص ہاشمی ہو کر خنی و جواد نہ ہو وہ بھی اپنے خاندان سے الگ ہے۔ ہاشمی کی طاقت و بلاغت و شجاعت و سخاوت چھپ نہیں سکتی۔

ایک دن حضرت معاویہؓ کھانا کھا رہے تھے ان کے ساتھ عبید اللہ بن ابی بکرہؓ اور ان کا بیٹا بشیرؓ بھی تھا۔ بشیرؓ نے بہت سا کھانا کھالیا۔ حضرت معاویہؓ نے گوشہ چشم سے اس کی طرف نگاہ کی اور عبید اللہؓ اس بات کو سمجھ گیا۔ اس نے چاہا کہ لڑکے کو اشارہ کرے وہ جب تک فارغ نہ ہوا۔ اس نے کھانے سے سر نہ اٹھایا۔ عبید اللہؓ نے باہر آ کر اسے ملامت کی کہ یہ تو نے کیسی بے تمیزی کی۔ پھر معاویہؓ کے پاس آیا تو لڑکا ساتھ نہ تھا۔ معاویہؓ نے پوچھا۔ تمہاری بیٹا کھاؤ کیسا ہے۔ کہا کہ بیمار ہو گیا۔ حضرت معاویہؓ نے کہا میں سمجھ گیا تھا کہ یہ کھانا اسے بیمار ڈال دے گا۔

ابو بردہ کے لئے یزید کی سفارش

ایک دفعہ حضرت ابو موسیٰؓ سیاہ برنس سر پر پہنے ہوئے حضرت معاویہؓ کے پاس آئے۔ اور کہا السلام علیک یا امین اللہ۔ حضرت معاویہؓ نے کہا وعلیک السلام۔ جب وہ چلے گئے و معاویہؓ نے کہا یہ بڑے میاں اس لیے آئے تھے

کہ میں انھیں کوئی خدمت دوں۔ واللہ کوئی خدمت میں انھیں نہ دوں گا۔

ابو بردہ کہتے ہیں حضرت معاویہؓ کو ایک زخم لگا تھا میں انھیں دنوں میں ان کے پاس گیا۔ مجھ سے کہا بھتیجے میرے پاس آ کر دیکھ۔ میں ے دیکھا تو زخم میں سلائی دی جا چکی تھی۔ میں نے کہا امیر المومنین آپ کے لیے کچھ خوف کی بات نہیں ہے۔ اسی وقت یزید بھی آ گیا۔ حضرت معاویہؓ نے اس سے کہا۔ اگر کسی کو حکومت کی کچھ خدمت دو تو اس کو دو۔ انکے والد میرے دوست تھے۔ یہ بات کہی یا اسی قسم کی کوئی بات کہی تھی۔ اور کہا کہ ہو جدال کے جو معرکے میں نے دیکھے وہ انھوں نے نہیں دیکھے۔

امیر معاویہ اور محمد بن اشعث

ایک دفعہ حضرت معاویہؓ نے احنفؓ کے لیے اجازت دی کہ اسے بلا لیا اور سب سے پہلے انھیں کے لیے اذن ہوا کرتا تھا۔ محمد بن اشعث بھی اسکے بعد چلا آیا اور احنفؓ اور حضرت معاویہؓ کے بیچ میں بیٹھ گیا۔ حضرت معاویہؓ نے فرمایا اسے پہلے بلا لیا تو اس کا یہ مطلب نہ تھا کہ تم اس سے ادنیٰ درجہ رکھتے ہو۔ مگر تمہارے اس فعل سے معلوم ہوتا ہے کہ تم اس میں اپنی ذلت سمجھے۔ ہم جس طرح تمہارے امور کا اختیار رکھتے ہیں تمہارے اذن دینے کا بھی اختیار رکھتے ہیں۔ ہم جو بات تم سے چاہیں تم بھی اسی بات کی ہم سے خواہش کرو۔ تمہاری بہتری اسی میں ہے۔

ربیعہ بن عسل یربوعی

ربیعہ بن عسل یربوعی نے حضرت معاویہؓ کے پاس آ کر نکاح کی درخواست کی۔ حضرت معاویہؓ نے اسے ستوپلانے کے لیے کہا اور پوچھا۔ ربیعہ تمہاری طرف لوگوں کا کیا حال ہے۔ اس نے کہا لوگوں میں اختلاف ہے۔ کوئی فرقہ ایسا ہے کوئی ویسا۔ پوچھا تم کس فرقہ میں ہو۔ کہا میں نے کسی فرقہ میں ہوں۔ معاویہؓ نے کہا۔ میں جانتا ہوں کہ اس سے بھی زیادہ فرقے وہاں ہیں۔ ربیعہ نے کہا امیر المومنین مجھے گھر بنانے کے لیے بارہ ہزار لٹھے دلواد دیجئے۔ پوچھا تمہارا گھر کہاں ہے۔ کہا کہ بصرہ میں اور اتنا بڑا مکان ہے جس کی لمبائی دو فرسخ اور چوڑائی دو فرسخ ہے۔ حضرت معاویہؓ نے کہا تمہارا گھر بصرہ میں ہے یا بصرہ گھر میں ہے۔ اس کا ایک بیٹا ابن ہبیرہ کے پاس گیا۔ اس سے کہا خدا امیر کو خوش رکھے میں رئیس قوم کا بیٹا ہوں۔ میرے والد نے حضرت معاویہؓ کے یہاں نکاح کی درخواست کی ہے۔ ابن ہبیرہ نے مسلم بن قتیبہ سے پوچھا کیا کہہ رہا ہے۔ کہا کہ یہ احمق ترین قوم کے بیٹے ہیں۔ ابن ہبیرہ نے پوچھا۔ کیا معاویہؓ نے تمہارے والد کا عقد کر دیا؟ کہا نہیں۔ ابن ہبیرہ نے کہا پھر تو تمہارے والد کی کچھ عزت نہ رہی۔

عتبہ اور عنبہ میں کشیدگی

ابوسفیان کے دونوں بیٹوں عتبہ اور عنبہ میں ایک دفعہ نزاع واقع ہوئی۔ عتبہ ہند کے پیٹ سے تھا اور عنبہ ابوازیہر دوسی کی بیٹی کے پیٹ سے تھا۔ امیر معاویہؓ نے عنبہ پر عتاب کیا۔ عنبہ نے کہا امیر المومنین آپ بھی مجھ سے برہم ہوتے ہیں۔ کہا اے عنبہ عتبہ ہند کا بیٹا ہے۔ عنبہ نے کہا ہم سب تو ہمیشہ سے اتفاق رکھتے تھے۔ اب ہند نے ہم میں جدائی ڈلوادی۔ اگر میں ہند کے پیٹ سے نہیں ہوں تو کیا میری ماں گوری چٹی جسکی قرابت پر بڑے

بڑے سردار فخر کرتے ہیں۔ جس کا باپ ہر جاڑے میں مہمانوں کا شفیق، ضعیفوں کا ماویٰ مشقا میں اس کی بھری رہتی ہیں تہامہ یا نجد کی زمینوں سے جو مصیبت زدہ آجائے اس کی خبر گیری کرتی ہیں۔ حضرت معاویہؓ نے کہا اب یہ کلمہ تمہاری نسبت میں کبھی زبان سے نہ نکالونگا۔

قیصر کی پیش قدمی

ایک شب حضرت معاویہؓ کے پاس خبر آئی کہ قیصر لوگوں کو لیے ہوئے ان کی طرف آ رہا ہے۔ اور ناقل بن قیس جذامی فلسطین پر غالب آ گیا اور وہاں کا بیت المال اس نے لے لیا۔ اور اہل مصر میں سے جو لوگ زندان میں تھے بھاگ گئے۔ اور علی بن ابی طالب لوگوں کو لیے ہوئے تمہارے قصد میں آ رہے ہیں۔ حضرت معاویہؓ نے موذن کو حکم دیا کہ اسی وقت اذال دے۔ اور آدھی رات ہو گئی تھی۔ حضرت عمرو عاصؓ نے حضرت معاویہؓ سے آ کر پوچھا کہ مجھے کیوں بلا بھیجا۔ حضرت معاویہؓ نے کہا میں نے تو کسی کو نہیں بھیجا۔ عمروؓ نے کہا اس وقت جو اذال ہوئی ہے وہ میرے ہی لیے ہوئی ہے۔ حضرت معاویہؓ نے کہا چار کمانون کے تیر مجھ پر چل گئے۔ حضرت عمروؓ نے کہا یہ لوگ جو تمہارے زندان سے نکل گئے ہیں خدا عزوجل کے زندان میں تو ہیں۔

میر معاویہ کی عمرو بن العاص کو ہدایت

یہ سب خوارج ہیں ان کا کہیں ٹھکانہ نہیں۔ تم یہ حکم دے دو کہ جو شخص ان میں سے کسی شخص کو گرفتار کر کے یا اس کا سر لے کر آئے گا اسے انعام اسی کے خزانہ بھاگے برابر ملے گا۔ اسی طرح سب کے سب تمہارے پاس آ جائیں گے۔ قیصر سے تم صلح کر لینا اسے مال اور خلعت دینا وہ اسی میں خوش ہو جائے گا۔ ہاں ناقل بن قیس کے بارے میں قسم کھا کر میں کہہ سکتا ہوں کہ اس نے مذہب کے جوش میں یہ حرکت نہیں کی ہے جو کچھ وہ پا گیا بس اسی کا وہ طالب تھا۔ تم اسے ایک خط لکھو جو کچھ اس نے لیا ہے معاف کر دو اور اسے ہضم ہو جانے دو۔ مگر وہ تمہارے قابو میں آ جائے یا نہ آئے اس سے مطمئن ہو جانے دو۔ مگر وہ تمہارے قابو میں آ جائے یا نہ آئے اس سے مطمئن نہ ہونا۔ اپنا زور اور اپنی تلوار اسی کام میں لگا دینا کہ تمہارے ابن عم کا خون اس پر ہے۔

ابرہہ بن سباہ کی رہائی

زندان سے ابرہہ بن صباح کے سوا سب کے سب بھاگ گئے تھے۔ حضرت معاویہؓ نے اس سے پوچھا اپنے ساتھیوں کے ساتھ تم کیوں نہیں بھاگے۔ اس نے کہا بغض علیؓ یا حب معاویہؓ نے مجھے نہیں روک رکھا بلکہ میں نکل ہی نہ سکا۔ یہ سن کر حضرت معاویہؓ نے اسے بھی رہا کر دیا۔ شام کے ایک گاؤں سے کسی ضلع کی طرف حضرت معاویہؓ جا رہے تھے۔ شام کے ایک مکان میں اتر پڑے کوٹھے پر انکے لیے فرش ہو گیا۔ ابن مسعدہ بھی ان کے پاس بیٹھے ہوئے تھے۔ اس طرف سے اونٹوں کی قطاریں اونٹنیاں، گھوڑے اور لونڈیاں گزریں۔ معاویہؓ نے کہا اے ابن مسعدہ خدا ابو بکرؓ پر رحم کرے نہ تو انھوں نے دنیا کی خواہش کی نہ دنیا نے ان کی۔ اور عمرؓ کی دنیا تو خواہش کی مگر انھوں

نے دنیا کی خواہش نہ کی۔ اور عثمانؓ نے دینا سے نفع اٹھایا اور دنیا نے ان سے۔ ہماری یہ حالت ہے کہ دنیا میں لتھڑ گئے۔ یہ کہہ کے کچھ پشیمان ہوئے پھر کہنے لگے واللہ یہ تو بادشاہی ہے کہ خدا نے ہم کو عطا کی۔

زید بن عمر اور بسر بن ارطاة

حضرت معاویہؓ کو لکھا کہ ملک مصر میں جاگیر ان کو عطا ہوئی ہے وہ ان کے بیٹے عبداللہ بن عمرو کو بھی ملے۔ حضرت معاویہؓ نے کہا ابو عبداللہ نے یہ کیا خرافات لکھا ہے۔ دیکھو تم لوگ گواہ رہو۔ میں ان کے بعد زندہ رہا تو ان کے اس عہد کو توڑ دوں گا۔ حضرت عمرو عاص کہتے ہیں جب میں دیکھتا تھا کہ معاویہؓ تکیہ لگائے پاؤں پر پاؤں رکھے آنکھ کو دبائے ہوئے کسی شخص سے پوچھ رہے ہیں کہ ”بتا“ تو مجھے ترس آ جاتا تھا۔ حضرت عمروؓ نے حضرت معاویہؓ سے کہا کہ کیوں سب سے بڑھ کر تمہارا خیر خواہ میں نہیں ہوں۔ کہا تمہارے لیے جو کچھ ہوا اسی سبب سے تو ہوا۔

ایک دفعہ بسر بن ابی ارطاة نے معاویہؓ کے سامنے سیدنا علیؓ کو کچھ سخت کہا۔ زید بن عمر بن خطاب وہاں بیٹھے ہوئے تھے وہ عصا لے کر بسر پر پل پرے اس کا سر پھاڑ ڈالا۔ حضرت معاویہؓ نے زید سے کہا ایک قریشی بزرگ رئیس اہل شام پر تم نے حملہ کیا اور مارا۔ اور بسر سے کہا کہ سب کے سامنے تم علیؓ کو گالیاں دیتے ہو۔ وہ ان کے نانا ہیں یہ فاروق کے فرزند ہیں۔ تم سمجھے تھے کہ یہ سنیں گے اور برداشت کر لیں گے۔ پھر دونوں کو معاویہؓ نے راضی کر لیا۔

امیر معاویہ کی پسندیدگی

حضرت معاویہؓ کا قول ہے کہ میں اپنے نفس کو اس سے برتر سمجھتا ہوں کہ کوئی بناہ میرے عفو سے بڑھ کر ہو۔ کوئی جہالت میرے حلم سے زیادہ ہو۔ یا کسی کا عیب ہو اور میں درگزر نہ ڈھانکوں۔ یا کسی کی بدی میرے احسان سے بڑھ کر ہو۔

ان کا قول ہے کہ عفت شریف کی زینت ہے۔ حضرت معاویہؓ کا ارشاد ہے کہ مجھے اس سے بڑھ کر کوئی شے پسند نہیں ہے کہ شاداب زمین میں ابلتا ہوا چشمہ ہو۔ حضرت عمرو عاص نے کہا مجھے اس سے بڑھ کر کوئی شے پسند نہیں ہے کہ عرب کی کسی عالی خاندان عورت سے شادی کروں۔ دردان مولائے عمرو عاص نے کہا مجھے اس سے بڑھ کر کوئی شے پسند نہیں ہے کہ بھائیوں پر احسان کروں۔ معاویہؓ نے کہا میں تجھ سے زیادہ اس خصلت کا حقدار ہوں۔ اس نے کہا جو بات آپ کو پسند ہے وہی کیجئے۔

مدینہ کا عامل جب حضرت معاویہؓ کے پاس مراسلت روانہ کرتا تھا تو حکم دیتا تھا کہ منادی کر دی جائے کہ جس کو ضرورت ہو وہ امیر المومنین کو لکھے۔ زر بن حبیش یا ایمن بن خریم نے ایک پرچہ لکھ کر خطوں میں ڈال دیا اس میں یہ چار مصرعے تھے۔

جب اپنی اولاد کے یہاں اولاد ہو بڑھا پے سے بازو تہرانے لگیں

بیماریوں کی عادت پڑ گئی ہو تو پھر کھیت کے کٹنے کا زمانہ قریب ہے

جب یہ خط پہنچے اور سیدنا معاویہؓ نے اس پرچہ کو بھی پڑھیں مجھے میری موت کی خبر دے رہا ہے۔ حضرت

معاویہؓ کا قول ہے کہ غصہ کے پی جانے میں مجھے جو مزہ ملتا ہے وہ کسی شے میں نہیں ملتا۔

امیر معاویہ کی عبدالرحمن

عبدالرحمن بن حکم سے حضرت معاویہؓ نے کہا پیارے بھتیجے تم کو شعر کا بہت ذوق ہے دیکھو عورتوں سے اظہار عشق کے مضامین کبھی نہ کہنا۔ اس میں کوئی شریف عورت بدنام ہو جائے گی۔ ہجو کبھی نہ کہنا کہ کسی معزز کو بدنام کرو یا کسی ذلیل کو ہیجان میں لاؤ، باد فروشی نہ کرنا کہ یہ ایک بیہودہ لقمہ ہے۔ ہاں اپنی قوم کی شان میں شعر کہوں۔ اور ایسی مثال نظم کرو جس سے تمہارے نفس کی زینت ہو اور دوسرے ادب سیکھیں۔ حضرت معاویہؓ نے الشما کو گاڑھا پہنے ہوئے دیکھا تو اسے برا سمجھے۔ اس نے کہا امیر المومنین یہ گاڑھا تو آپ سے بات نہیں کرتا۔ بات تو وہ کرتا ہے جو اسے پہنے ہوئے ہیں۔

امیر معاویہؓ اور مروان

حضرت معاویہؓ نے ایک دفعہ کہا دو شخص ایسے ہیں کہ مر کے بھی نہ مریں گے۔ ایک شخص ایسا ہے کہ مر گیا تو مر گیا۔ میں مر جاؤں گا تو میرا بیٹا میری جگہ پر ہوگا۔ سعید مر جائے گا تو عمر اس کی جگہ پر ہوگا۔ عبداللہ بن عامر مر جائے گا تو مر ہی جائے گا۔

یہ خبر مروان کو پہنچی تو پوچھنے لگا کیا میرے بیٹے عبدالملک کا نام نہیں لیا۔ لوگوں نے کہا ”نہیں“ مروان نے کہا ان دونوں کے بیٹوں کو میں اپنے بیٹے کے برابر نہیں سمجھتا۔ ایک شخص نے حضرت معاویہؓ سے پوچھا کن لوگوں کو آپ زیادہ عزیز رکھتے ہیں؟ حضرت معاویہؓ نے کہا جو مجھ کو عزیز خلش بناتے ہیں۔

امیر معاویہ کا حلم

حضرت معاویہؓ کا قول ہے کہ بندہ کو جو نعمتیں عطا ہوئی ہیں عقل و علم ان میں سب سے افضل ہے کہ جب اسکی تعریف کی جائے تو وہ بھی ذکر خیر کرے۔ جب اسے عطا کیا جائے تو وہ بھی شکر گزار ہو۔ جب مصیبت پڑے تو صبر کرے۔ غصہ آجائے تو ضبط کرے۔ قابو پا جائے تو بخش دے۔ خطا کرے تو بخشوالے وعدہ کر لے تو اسے پورا کرے۔

ایک شخص نے معاویہؓ سے زبان درازی اور پھر اس سے بھی زیادتی کی۔ کسی نے کہا آپ اس میں بھی حلم سے کام لیتے ہیں کہا میں اس وقت تک لوگوں کی زبان نہیں روکتا جب تک وہ میری بادشاہی میں رکاوٹ نہ ڈالیں۔

عبداللہ بن جعفر اور امیر معاویہ

حضرت معاویہؓ نے حضرت عبداللہ بن جعفر کو گانے بجانے پر ملامت کی تھی۔ ایک دن ابن جعفر بدتج کو ساتھ لیے ہوئے حضرت معاویہؓ کے پاس آئے۔ وہ ایک پاؤں کو دوسرے پاؤں پر رکھے ہوئے تھے۔ ابن جعفر نے بدتج سے کہا۔ کچھ گاؤ وہ گانے لگا حضرت معاویہؓ اسکے گانے پر پاؤں ہلانے لگے۔ ابن جعفر نے کہا ”امیر المومنین ذرا ٹھہرے ہوئے“ حضرت معاویہؓ نے جواب دیا۔ اہل کرم کی طبیعت مزہ دار ہوتی ہے۔

ایک دفعہ عبداللہ بن جعفر حضرت معاویہؓ کے پاس آئے۔ ان کے ساتھ سائب خاثر بنی لیث کا غلام آزاد بھی تھا اور یہ بڑا بدکار شخص تھا۔ حضرت معاویہؓ نے ابن جعفر سے کہا بیان کرو کیا کام ہے۔ ابن جعفر کے ساتھ سائب خاثر کا کچھ کام تھا وہ بیان کیا۔ حضرت معاویہؓ نے پوچھا یہ کون شخص ہے؟ انھوں نے سب حال کہہ دیا۔ حضرت معاویہؓ نے کہا اسے اندر بلاؤ۔ سائب خاثر دیوان خانہ کے دروازہ پر آ کر کھڑا ہوا۔ اور ایک گیت گانے لگا۔ حضرت معاویہؓ نے تعریف کی اور اس کا کام پورا کر دیا۔

ابن عباس کی امیر معاویہؓ کے متعلق رائے

حضرت ابن عباسؓ کہا کرتے تھے کہ بادشاہی کا اہل حضرت معاویہؓ سے برہ کر میں نے کسی کو نہ پایا۔ لوگوں کے اترنے کے لیے ان کا فیض ایک وادی وسیع کے مثل تھا۔

قبیصہ بن جابر اسدی نے لوگوں سے بیان کروں میں نے کن لوگوں کی صحبت اٹھائی ہے۔ حضرت عمر بن خطابؓ کی صحبت میں رہا ہوں۔ میں نے ان سے بڑھ کر فقہ میں اور وعظ و نصیحت میں کسی کو نہ پایا۔ پھر حضرت طلحہ بن عبید اللہؓ کی صحبت میں رہا۔ میں نے ان سے بڑھ کر مال کثیر کا بے مانگے دینے والا کسی کو نہیں دیکھا۔ پھر حضرت معاویہؓ کی صحبت میں رہا۔ میں نے ان سے بڑھ کر رفیق کو دوست اور ظاہر و باطن کو یکساں رکھنے والا کسی کو نہیں دیکھا۔ اور حضرت مغیرہؓ کو کسی ایسے شہر میں رکھا جاتا جس کے تمام دروازوں سے بے مکرو و غانا نکلتا محال ہوتا تو وہ اس سے بھی نکل ہی آتے۔

خلافت یزید بن امیر معاویہؓ

اسی سال سیدنا معاویہؓ کی وفات کے بعد یزید سے لوگوں نے بیعت خلافت کی۔ یہ واقعہ ۱۵ یا ۲۲ رجب کا ہے۔ بعض مورخین یکم رجب لکھتے ہیں۔ اس نے عبید اللہ بن زیاد کو بصرہ میں اور نعمان بن بشیر کو کوفہ میں بحال رکھا۔ مدینہ کا امیر ولید بن عتبہ بن ابی سفیان تھا اور مکہ کا عمرو بن سعد بن العاص۔ یزید جب خلفیہ ہوا تو اسے اسکے سوا کوئی فکر نہ تھی کہ سیدنا معاویہؓ نے جب اپنے بعد اسکے ولی عہد کرنے کے لیے لوگوں سے بیعت طلب کی تو جن لوگوں نے حضرت معاویہؓ کے کہنے پر بیعت نہیں کی ان سے بیعت لی جائے اور ان کی طرف سے فراغت حاصل کی جائے۔ اسی بناء پر اس نے ولید بن عتبہ کو یہ خط لکھا۔

یزید کا ولید بن عتبہ کو خط

بسم اللہ الرحمن الرحیم

امیر المؤمنین یزید کی طرف سے ولید بن عتبہ کو معلوم ہو کہ معاویہؓ خدا کے بندوں میں سے ایک بندہ تھے۔ خدا نے ان کو کرامت و خلافت و عطا یا و حکومت سے سرفراز کیا تھا۔ جتنی عمران کی لکھی ہوئی تھی اس وقت تک زندہ رہے جب مدت تمام ہو گئی رحلت فرما گئے۔ خدا ان پر رحم کرے کہ زندگی بھر لائق سائش رہے اور ان نیکو کار و پرہیزگار ہو کر

رحلت فرما ہوئے والسلام۔ ایک اور رقعہ میں اسے لکھا کہ حضرت حسینؑ،
عبداللہ بن عمر اور عبداللہ بن زبیرؓ سے بیعت لینے میں سختی کرو اور جب
تک بیعت نہ کر لیں انھیں ذرا مہلت نہ دو۔

ولید کا مروان سے مشورہ

حضرت معاویہؓ کی خبر وفات سے ولید کو تشویش ہو گئی ایک امر عظیم سمجھا۔ اور مروان بن حکم کے پاس قاصد کو
بھیج کر بلایا۔ ولید جس روز مدینہ میں آیا ہے مروان بھی اسے گالیاں دی تھیں۔ یہ خبر مروان کو ہوئی تو اس نے ولید سے
ملنا ترک کر دیا اور اس سے قطع تعلق کر لیا۔

اس کو اتنا زمانہ گزرا کہ امیر معاویہؓ کی خبر وفات ولید کو پہنچی۔ جب حضرت معاویہؓ کے رحلت کر جانے کو ولید
امر عظیم سمجھا اور اس کے ساتھ ان لوگوں سے بیعت لینے کا اسے حکم ہوا تو اس وقت مروان سے مشورہ لینے پر وہ مجبور
ہوا۔ اور اسے بلا بھیجا۔

جب اس نے یزید کو خط مروان کو پڑھ کر سنایا تو مروان نے کہا ان للہ وانا الیہ رجعون ورحمہ اللہ۔

مروان بن حکم کا ولید کو مشورہ

ولید نے اس بارے میں اس سے مشورہ چاہا۔ پوچھا تمہاری کیا رائے ہے ہم کو کیا کرنا چاہیے۔ مروان
نے جواب دیا کہ میری رائے یہ ہے کہ اسی وقت ان لوگوں کو بلا بھیجو۔ جب وہ آئیں تو ان سے زیادہ کی بیعت اور
اطاعت گزاری کا اقرار کر لو۔ وہ مان جائیں تو تم بھی مان جانا اور ان کو اذیت دینے سے باز رہنا۔ انکار کریں تو سب
کی گردن مارنا۔ ان کو حضرت معاویہؓ کے وصال کی خبر نہ ہونے پائے۔ اگر انھیں یہ با معلوم ہو گئی کہ حضرت معاویہؓ
وصال کر گئے وہ ان میں سے ہر شخص کسی طرف اٹھ کھڑا ہوگا۔ اور مخالفت و مقابلہ پر کمر باندھ لے گا۔ اور کیا معلوم کہ
لوگوں کو اپنی اطاعت پر آمادہ کرے۔ لیکن ابن عمر کو تو میں سمجھتا کہ جدال و قتال کو پسند کریں یا حکومت کی ان کو
خواہش ہو۔ ہاں بے مانگے یہ حکومت ان کے سر ڈال دی جائے تو اور بات ہے۔

سیدنا حسینؑ اور حضرت ابن زبیرؓ کی امیر مدینہ کے ہاں طلبی

غرض ایک نوجوان عبداللہ بن عمرو بن عثمان کو دونوں شخصوں کے بلانے کے لیے بھیجا۔ اس نے مسجد میں
ان دونوں کو پایا۔ وہ بیٹھے ہوئے تھے کہ اس نے آ کر کہا کہ امیر نے تم دونوں آدمیوں کو طلب کیا ہے۔ وقت یہ ایسا تھا
کہ ولید اس وقت لوگوں سے نہیں ملتا تھا۔ نہ یہ دونوں شخص کبھی ایسے وقت اس سے ملنے جاتے تھے۔ دونوں نے یہ
جواب دیا۔ تم جاؤ ہم ابھی آتے ہیں۔ حضرت عبداللہ بن زبیرؓ نے اب سیدنا حسینؑ سے پوچھا کہ اس وقت تو ولید کسی
سے ملتا نہیں بتاؤ کیوں ہم لوگوں کو بلایا ہے۔ حسینؑ نے کہا میں سمجھتا ہوں کہ حضرت معاویہؓ کی وفات ہو گئی ہے ہم کو اس
لیے بلا بھیجا ہے کہ اس خبر کو فاش ہونے سے پہلے ہی بیعت کے لیے ہم پر جبر کرے۔ حضرت ابن زبیرؓ نے کہا میں بھی

یہی سمجھتا ہوں۔ پھر پوچھا تمہارا کیا ارادہ ہے۔ کہا اسی وقت اپنے جوانوں کو ساتھ لے کر ولید کے پاس جاتا ہوں۔ دروازہ پر ان لوگوں کو روک دوں گا۔ اور خود اس کے پاس جاؤں گا۔ ابن زبیرؑ نے کہا اگر تم اس کے پاس گئے تو مجھ سے تمہاری جان کا اندیشہ ہوتا ہے۔ حضرت حسینؑ نے کہا میں اسی طرح جاؤں گا کہ نکل بھی سکوں۔ یہ کہہ کے اٹھ کھڑے ہوئے۔ اور اپنے خادموں اور اقرباء کے ساتھ لے کر چلے۔ ولید کے دروازہ پر پہنچے۔ تو ساتھ کے لوگوں سے کہا کہ میں اندر جاتا ہوں اگر میں تم کو پکاروں یا تم سنو کہ ولید نے آواز بلند کی تو تم سب کے سب اندر چلے آنا۔ نہیں تو جب تک میں باہر نہ آؤں اپنی جگہ پر موجود رہنا۔

سیدنا حسینؑ کی ولید سے ملاقات

یہ کہہ کر داخل ہوئے اور کہا السلام علیک یا امیر، مروان اس کے پاس بیٹھا ہوا تھا۔ حضرت حسینؑ نے وفات حضرت معاویہؓ سے انجان ہو کر کہا۔ میل رکھنا ترک ملاقات سے بہتر ہے۔ خدا نے تم دونوں آدمیوں میں صلح صفائی کر دی۔ دونوں نے اس بات کا کچھ جواب نہ دیا۔ سیدنا حسینؑ آ کر بیٹھ گئے تو ولید نے خط پر ہ کر سنایا امیر معاویہؓ کے وصال کی خبر دی اور بیعت کا طالب ہوا۔ سیدنا حسینؑ نے یہ سن کر انا للہ وانا الیہ راجعون کہا اور کہا کہ خدا معاویہؓ پر رحم کرے اور تمہارا اجر زیادہ کرے۔ بیعت کا تم نے مجھ سے سوال کیا۔ تو میں پوشیدہ طور پر بیعت کرنے والا نہیں۔ اور میں سمجھتا ہوں کہ تم کو بھی مجھ سے پوشیدہ طور پر بیعت لینے کی جرات نہ کرنا چاہیے۔ مجھ سے تو سب لوگوں کے سامنے اعلانیہ بیعت لینا چاہیے۔

امام حسینؑ اور مروان بن حکم میں تلخ کلامی

ولید نے کہا اچھا حسینؑ نے کہا جب لوگوں کے مجمع میں آ کر سب سے بیعت لینا تو ان کے ساتھ ہی ہم سے بھی لینا ایک ہی بات ہے۔

ولید کا مزاج عافیت پسند تھا کہنے لگا بسم اللہ آپ تشریف لے آئیے۔ جب لوگوں کے مجمع ہی میں ہم سے ملیے گا۔ مروان بول اٹھا اگر اس وقت بغیر بیعت کئے یہ تمہارے پاس سے چلے گئے تو واللہ پھر جب تک کہ تم میں ان سے شدت کشت و خون نہ ہو اس طرح تمہارے قابو میں یہ نہ آئیں گے۔ اس شخص کو قید کر لو۔ تمہارے پاس سے نکلنے نہ پائے۔ بیعت کرے تو کرنا نہیں تو اسکی گردن مارو۔ حضرت حسینؑ اٹھ کھڑے ہوئے اور کہا ابن الزرقاء کیا تو مجھے قتل کرے گا یا یہ قتل کرے گا۔ واللہ تو نے جھوٹ بکا جھک مارا۔ یہ کہہ کر چلے گئے۔ اپنے مددگاروں میں آ گئے۔ اور سب کو ساتھ لیے ہوئے اپنے مکان پر آ گئے۔

ولید بن عتبہ کا امام حسینؑ کو شہید کرنے سے انکار

مروان نے ولید سے کہا تم نے میرا کہنا نہ مانا۔ حسینؑ کے لیے ایسا موقع تمہیں اب کبھی نہیں ملے گا۔ ولید نے کہا سنو مروان کسی اور ہی کو ملامت کرو۔ تم مجھے ایسا مشورہ دیتے تھے جس میں میرے دن کی تباہی تھی۔ واللہ حسینؑ کو قتل کر کے ساری دنیا کا مال و ملک جہاں تک آفتاب طلوع و غروب ہوتا ہے، مجھے مل جائے تو مجھے منظور نہیں۔ سبحان اللہ حسینؑ کو ایک بیعت کے نہ کرنے پر میں قتل کر دوں۔ واللہ میں تو یہ سمجھتا ہوں کہ جس شخص سے خون حسینؑ کی باز پرس

ہو وہ قیامت کے دن خدا کے سامنے بہت ہی ہلکے ٹھہر گیا۔

مروان نے کہا: یہ تمہاری رائے ہے تو جو کچھ تم نے کیا وہی اچھا کام کیا۔ یہ کلمہ ولید کی رائے کو ناپسند کر کے مروان نے کہا تھا۔

حضرت ابن زبیرؓ کا ولید بن عتبہ کو جواب

اور ابن زبیرؓ نے کہا میں ابھی آتا ہوں یہ کہہ کر اپنے گھر میں آ کر روپوش ہو گئے۔ ولید نے ان کے پاس کسی کو بھیجا تو معلوم ہوا کہ انھوں نے اپنے تمام اصحاب کو جمع کر کے اپنی حفاظت کر لی ہے۔ اس پر ولید نے زیادہ تر اصرار کیا بہت سے لوگوں کو پے در پے ان کے پاس بھیجا۔ سیدنا حسینؑ نے تو یہ کہا کہ ٹھہرو تم بھی غور کر لو ہم بھی غور کر لیں۔ تم بھی سوچ لو ہمیں بھی سوچنے دو۔ ابن زبیرؓ نے کہا میرے ساتھ جلدی نہ کرو میں ضرور آؤں گا مجھے ذرا مہلت دو۔ اس پر وہ لوگ ان دونوں آدمیوں سے نہایت مصر ہوئے۔ دن سے رات گئے تک اصرار کرتے رہے۔ حضرت حسینؑ کو بہت ہی رعایت دیتے رہے۔ اور ابن زبیرؓ کے پاس ولید نے اپنے خادموں کو بھیجا انھوں نے ابن زبیرؓ کو گالیاں دیں۔ پکار پکار کر کہا۔ اے پسر کاہیلہ امیر کے پاس چل نہیں تو واللہ وہ تجھے قتل کریں گے۔ ابن زبیرؓ نے اس دن رات گئے تک یہ کہہ کہہ کر ٹالا کہ میں ابھی آتا ہوں۔ جب ان لوگوں نے بہت سختی کی تو یہ کہا ”پے در پے تم لوگوں کے آنے سے اور میرے پاس اتنے لوگوں کو بھیجنے سے مجھے کھٹکا ہو گیا ہے۔ تم لوگ میرے ساتھ جلدی نہ کرو۔ میں خود امیر کے پاس کسی کو بھیجتا ہوں تاکہ ان کی رائے ان کا حکم معلوم ہو۔ یہ کہہ کر انھوں نے اپنے بھائی جعفر بن زبیرؓ کو امیر کے پاس بھیجا۔ انھوں نے جا کر کہا خدا کے واسطے عبداللہ پر شدت کرنے سے باز آئیے۔ آپ نے پے در پے لوگوں کو بھیج کر انھیں فکر مند و خائف کر دیا ہے۔ صبح کو انشاء اللہ وہ آپ کے پاس آ جائیں گے۔ اپنے لوگوں کو حکم دیجئے کہ ہمارے مکان پر سے چلے آئیں۔ ولید نے اپنے لوگوں کو بلا لیا وہ سب چلے آئے۔

حضرت ابن زبیرؓ کی مدینہ منورہ سے روانگی

ابن زبیرؓ رات ہی کو گھر سے نکل کر فرع کی طرف روانہ ہوئے۔ انکے بھائی جعفر کے سوا کوئی شخص ساتھ نہ تھا۔ اصل سڑک کو تعاقب کے خوف سے انھوں نے ترک کیا۔ اور مکہ کی طرف چلے۔ صبح ہوئی تو ولید نے ان کے پاس کسی کو بھیجا۔ معلوم ہوا کہ وہ نکل گئے۔ مروان نے کہا میں قسم کھا کے کہتا ہوں کہ ابن زبیرؓ مکہ کی طرف جانے میں ہرگز نہ چو کے گا۔ اور ابن زبیرؓ کے تعاقب میں لوگوں کو روانہ کیا۔ بنی امیہ کے خادموں میں سے ایک سوار کے اسی سواروں کے ساتھ اس کام کے لیے بھیجا۔ وہ ابن زبیرؓ کو ڈھونڈتے رہے مگر نہ پاسکے واپس چلے آئے۔

دن بھر ابن زبیرؓ کے ڈھونڈنے میں حضرت حسینؑ کو بھولے رہے۔ شام کے وقت ان کے پاس لوگوں کو بھیجا۔ انھوں نے کہا صبح ہونے دو پھر دیکھا جائے گا۔ شب بھر کے لیے خاموش ہو رہے۔ اصرار نہیں کیا۔

حضرت حسینؑ کی مدینہ منورہ سے روانگی

حضرت حسینؑ اسی رات کو یعنی ۲۸ رجب ۶۰ ہجری اتوار کی شب کو مدینہ سے نکل گئے۔ ابن زبیرؓ اس سے

ایک شب پہلے ہفتہ کی رات کو نکلے تھے اور فرع کی طرف روانہ ہو گئے تھے۔ جعفر بھائی کے ساتھ ساتھ چل رہے تھے کہ صبر و خطی کا یہ شعر زبان سے نکلا۔

جو شخص ماں کے پیٹ سے پیدا ہوا اس پر ایسی رات بھی

آنے والی ہے کہ اپنے جگر گوشوں کا داغ دل پر اٹھائے ہو

یہ سن کر عبد اللہ نے کہا کہ سبحان اللہ بھائی اس شعر کے پڑھنے سے تمہارا کیا مطلب تھا۔ جعفر نے کہا بھائی واللہ کسی ایسی بات کا مجھے خیال نہ تھا جو آپ کو ناگوار ہو۔ عبد اللہ نے کہا بلا ارادہ تمہاری زبان پر یہ شعر آ گیا وہ اور بھی زیادہ ناگوار ہونے کی بات ہے۔ وہ اسے فال بد سمجھے۔

حضرت حسینؑ اپنے بیٹوں کو بھائیوں کو بھتیجوں کو اور حضرت محمد بن حنفیہ کے سوا تمام اہل بیت کو لے کر نکلے تھے۔

حضرت محمد بن حنفیہ کا سیدنا حسینؑ کو مشورہ

محمد بن حنفیہ نے کہا بھائی تمام مخلوق میں آپ سے بڑھ کر کسی کو میں دوست و عزیز نہیں رکھتا۔ اور خیر خواہی کا کلمہ آپ سے زیادہ دنیا میں کسی کے لیے میرے منہ سے نہیں نکلے گا۔ آپ اپنے لوگوں کے ساتھ یزید بن معاویہ سے اور سب شہروں سے جہاں تک ہو سکے الگ رہیے۔ اور اپنے قاصدوں کو لوگوں کے پاس بھیجئے کہ وہ آپ سے بیعت کریں۔ اگر لوگ آپ سے بیعت کر لیں تو خدا کا لاکھ لاکھ شکر ہے۔ اگر کسی دوسرے کی بیعت پر وہ متفق ہو جائیں تو اس میں آپ کے دین و عقل و مروت و فضل کو خدا کوئی ضرر نہیں پہنچے دے گا۔ ان شہروں میں سے کسی شہر میں لوگوں کی کسی جماعت میں آپ کے جانے سے مجھے اس بات کا ڈر ہے کہ ان میں اختلاف پڑ جائے۔ ایک گروہ آپ کے ساتھ ہو دوسرا آپ کے خلاف ہو۔ کشت و خون کی نوبت آئے تو اس سے پہلے آپ کی طرف برچھیوں کا رخ ہو جائے اور آپ سا شخص جو ذاتی و خاندانی شرف میں امم سے بہت آسانی کے ساتھ اس کا خون بہایا جائے اور سب اہل و عیال تباہی میں مبتلا ہوں۔

محمد بن حنفیہ کا مشورہ

حضرت حسنؑ نے کہا پھر میں کدھر جاؤں بھائی۔ کہا ”آپ مکہ میں قیام فرمائیں“ وہاں اطمینان حاصل ہو جائے تو ٹھیک ہے۔ اور اگر تشویش کا سامنا ہو تو ریگستانوں اور کوہستانوں کی طرف نکل جائے۔ ایک مقام کو چھوڑیے دوسری زمین کی طرف آئے۔ دیکھتے رہیے کہ آخر اونٹ کس کروٹ بیٹھتا ہے۔ اور اس وقت آپ کی رائے کیا قرار پاتی ہے، تمام امور کو سامنے کے رخ سے دیکھئے۔ یہی زیادہ قرین صواب اور مقتضائے عقل کی بات ہے۔ اور اس سے بڑھ کر مشکل کا سامنا کسی معاملہ میں نہیں ہے کہ اٹھ کر رخ سے اس پر نظر کی جائے۔“ محمد بن حنفیہ کے مشورہ کو سن کر جواب دیا کہ ”بھائی تم نے خیر خواہی و شفقت کا کلمہ کہا امید یہی ہے کہ تمہاری رائے درست اور موافق ہوگی۔“

ابوسعید مقبری کی روایت

ابوسعید مقبری کہتے ہیں کہ میں نے مسجد مدینہ میں سیدنا حسینؑ کو آتے ہوئے دیکھا دو شخصوں کے درمیان

چل رہے تھے۔ کبھی اس طرف بوجھ ڈال دیتے تھے کبھی اس طرف اور (یزید) بن مفرغ کے یہ دو شعر زبان پڑھے مضمون یہ تھا

شہسواری کا پھر میں نام نہ لوں پھر وہ رکھوں یزید نام اپنا میں گوارا کروں اگر ذلت
ایسے جینے کو ہے سلام اپنا

اسی وقت میں نے دل میں کہہ ڈالا کہ اللہ یہ کچھ اور ہی ارادہ رکھتے ہیں تبھی یہ شعر پڑھے۔ ابھی دو ہی دن گذرے تھے کہ سنا وہ مکہ روانہ ہو گئے۔

ولید بن عتبہ کا حضرت ابن زبیرؓ سے بیعت کا مطالبہ

اب ولید نے سیدنا عبد اللہ بن عمرؓ کو بلا بھیجا اور کہا یزید سے بیعت کرو۔ انہوں نے فرمایا سب لوگ جب بیعت کر لیں گے تو میں بھی بیعت کرونگا۔ ایک شخص بول اٹھا آپ کو بیعت کرنے سے کون سا امر مانع ہے۔ کیا آپ یہی چاہتے ہیں کہ لوگوں کے درمیان اختلاف پیدا ہو، کشت و خون ہو، سب فنا ہو جائیں، جب یہ مصیبت گذر جائے تو سب کہیں ابو عبد اللہ بن عمرؓ کے سوا کوئی باقی نہیں رہا۔ ان سے بیعت اب لو۔ حضرت عبد اللہ نے فرمایا میں یہ نہیں چاہتا کہ کشت و خون ہو۔ میں یہ نہیں چاہتا کہ لوگوں میں اختلاف پیدا ہو۔ میں یہ نہیں چاہتا کہ سب لوگ فنا ہوں۔ میں اتنا ہی کہتا ہوں کہ سب لوگ بیعت کر لیں گے اور میرے سوا کوئی باقی نہ رہے گا تو میں بھی بیعت کر لوں گا۔ غرض حضرت عبد اللہ بن عمرؓ ان کے حال پر چھوڑ دیا کوئی ان کو ڈراتا دہکا تا بھی نہ تھا۔

حضرت ابن زبیرؓ اور حضرت حسینؓ کا مکہ میں داخلہ

ابن زبیرؓ مکہ پہنچ گئے۔ وہاں عمرو بن سعید حاکم تھا۔ ابن زبیرؓ داخل ہوئے تو کہا میں یہاں پناہ لینے آیا ہوں۔ لوگوں کے ساتھ نماز اور اعمال میں شریک نہ ہوتے تھے۔ اپنے ہمراہیوں کے ساتھ کنارے توقف کرتے تھے۔ سب کے بعد انہیں ساتھیوں کے ساتھ نماز و اعمال بجالاتے تھے۔ حضرت حسینؓ جب مکہ کی طرف چلے تو یہ آیت پڑھی فخرج منها خائفا يترقب قال رب نجني من القوم الظالمين “یعنی (موسیٰ) بیم و امید کی حالت میں شہر سے نکلے کہا پروردگار اظالم قوم کے ہاتھ سے مجھے نجات دے۔ جب مکہ میں حضرت حسینؓ داخل ہوئے تو یہ آیت پڑھی ”فلما توجه تلقاء مدين قال عسى ربى ان يهدينى سواء السبيل “یعنی جب موسیٰ مدین کی طرف متوجہ ہوئے تو کہا امید ہے کہ میرا مالک مجھے سیدھے رستہ پر لگا دے۔

ولید بن عتبہ کی معزولی

اسی سال رمضان میں ولید بن عتبہ کو مدینہ سے یزید نے معزول کر کے عمرو بن سعید اشدق کو مقرر کیا۔ عمرو بن سعید رمضان میں مدینہ میں داخل ہوا۔

واقدی کی راویت

واقدی کہتا ہے کہ حضرت معاویہؓ کی خبر وفات اور یزید کا بیعت کا حکم جب ولید کو پہنچا تو ابن عمرؓ مدینہ میں نہ

تھے۔ اور ابن زبیرؓ کو جب بیعت کے لیے بلایا تو انھوں نے انکار کیا اور اسی رات کو مکہ روانہ ہو گئے۔ ابن عباسؓ و ابن عمرؓ مکہ سے آ رہے تھے وہ ان کو راہ میں ملے اور پوچھنے لگے کہ کیا خبر ہے۔ انھوں نے جواب دیا کہ رحلت امیر معاویہؓ اور بیعت یزید۔ ابن عمرؓ نے کہا تم دونوں خدا سے ڈرو جماعت مسلمین سے علیحدہ نہ ہو۔

پھر ابن عمرؓ مدینہ میں چلے آئے وہیں ٹھہرے رہے۔ کچھ دنوں تک انتظار کرتے رہے۔ جب تمام شہروں کی بیعت کا حال ان کو معلوم ہوا تو ولید بن عتبہ کے پاس آ کر انھوں نے بیعت کر لی اور ابن عباسؓ نے بھی۔

امیر مدینہ عمرو بن سعید

عمرو بن سعید بن عاص اشدق رمضان ۶۰ ہجری میں مدینہ میں داخل ہوا۔ اہل مدینہ ملاقات کو گئے۔ دیکھا کہ وہ ایک بزرگ منش اور خوش بیان آدمی ہیں۔ اس دوران یزید و ابن زبیرؓ کے درمیان قاصدوں کی آمد و رفت بیعت کے بارے میں جاری رہی۔ آخر کو یزید نے قسم کھالی ”جب تک ابن زبیرؓ زنجیر میں جکڑ ہوا میرے سامنے نہ آئے گا۔ اسکی کوئی بات میں نہ مانو نگا۔“ حرا بٹ بن خالدؓ کو لکھ بھیجا۔ کہ ابن زبیرؓ کی طرف لشکر روانہ کرے۔

رئیس شرطہ عمرو بن زبیر کے مظالم

عمرو بن سعید جب مدینہ میں آیا تو اس نے اس خیال سے عمرو بن زبیرؓ کو رئیس شرطہ مقرر کیا تھا کہ اسے معلوم تھا کہ عبداللہ بن زبیرؓ میں اور اس میں بغض و عداوت ہے۔ اسی خیال سے اس کو اشدق نے اہل مدینہ میں سے کچھ لوگوں کے پاس بھیجا تو اس نے جا کر بہت بڑی طرح ان کو مارا پیٹا۔ اس نے جن لوگوں کو عبداللہ بن زبیرؓ کے خیر خواہوں میں دیکھا ان کو پٹوا ڈالا۔ منذر بن زبیرؓ اس کا بیٹا محمد بن منذر عبدالرحمن بن اسود بن عبد یغوث، عثمان بن عد اللہ بن حکیم، خبیب بن عبداللہ بن زبیرؓ، محمد بن عمار بن یاسر۔ ان سب لوگوں میں سے کسی کو چالیں کسی کو پچاس کسی کو ساٹھ کوڑے لگائے۔ عبدالرحمن بن عثمان، عبدالرحمن بن عمرو بن ہبل کچھ لوگوں کے ساتھ لے کر اس کے ہاتھ سے جان بچا کر مکہ بھاگ گئے۔

عمرو بن سعید نے اس سے پوچھا کہ تمہارے بھائی کے مقابلہ میں کون شخص یہاں سے جائے گا۔ عمرو بن زبیرؓ نے کہا اس کی سرکوبی کے لیے مجھ سے بڑھ کر کوئی نہیں ہو سکتا۔

ابن سعید کی مکہ پر فوج کشی

اہل مدینہ کے آزاد کردہ غلاموں کا ایک ہجوم عمرو بن زبیرؓ کے ساتھ ہوا۔ انیس بن عمروؓ سلمیٰ سات سو جنگجوؤں کو ساتھ لے کر شریک ہوا۔ عمرو نے مقدمہ لکچیش بنا کر اسے روانہ کیا۔ اس نے مقام جرف میں جا کر لشکر ڈالا۔ اس وقت مروان نے آ کر ابن سعید سے کہا مکہ پر حملہ نہ کرو خدا سے ڈرو خانہ کعبہ کی بے حرمتی کرنے سے بچو۔ ابن زبیرؓ سے درگزر کرو وہ بوڑھا ہو گیا ہے۔ ساٹھ برس سے زیادہ اس کی عمر ہو چکی اور وہ ضدی آدمی ہے۔ اور تم اسے قتل نہ بھی کرو تو بخدا وہ خود مرنے کو ہے۔

اس پر عمرو بن زبیرؓ بولا کہ واللہ ہم تم کو خانہ کعبہ کے اندر اس سے جنگ و جدال کریں گے کسی کو ناگوار ہو تو ہماری بلا سے۔ مروان نے کہا مجھے یہ بات بہت ناگوار ہے۔

عمر و بن زبیر کا حب بنام عبداللہ بن زبیر

غرض انیس روانہ ہو کر مقام کی ذی طوی میں اور عمرو بن زبیر مقام لبطخ میں اترا۔ یہاں سے عمرو بن زبیر نے اپنے بھائی کو لکھا ”خليفة کی قسم کو پورا کر اپنی گردن میں چاندی کی ہلکی سے زنجیر جو دکھائی بھی نہ دے ڈال لے۔ لوگ کیوں آپس میں لڑیں۔ خدا سے ڈرو کہ اس شہر میں ہے جہاں جنگ و جدال حرام ہے“ ابن زبیرؓ نے کہا میرا تیرا مقابلہ مسجد الحرام میں ہوگا۔

حضرت ابن زبیرؓ نے عبداللہ بن صفوان کو ذی طوی کی طرف سے انیس کے مقابلہ میں روانہ کیا۔ عبداللہ بن صفوان کے ساتھ وہ سب لوگ بھی شریک ہو گئے جو بیرون مکہ مقیم تھے۔ انیس پر حملہ کیا اور جنگ میں اسے شکست فاش دی۔

عمرو کے لشکر میں سے ایک جماعت نے اسکا بھی ساتھ چھوڑ دیا۔ اور وہ علقمہ کے گھر میں چلا گیا۔ اس کا بھائی عبیدہ بن زبیر اس سے ملنے آیا اور اسے پناہ دی۔ پھر عبداللہ بن زبیر سے جا کر کہا کہ میں نے عمرو کو پناہ دے دی۔ عبداللہ نے کہا کیا لوگوں کے مظالم سے تم نے اسے پناہ دے دی۔ یہ تو کسی طرح مناسب نہیں۔

عبداللہ بن صفوان کی برہمی

ایک روایت یہ ہے کہ عمرو بن زبیر اور انیس یزید کے حکم سے مدینہ سے روانہ ہوئے تھے۔ عمرو کو وہ صفا کے قریب اپنے مکان میں اور انیس ذی طوی میں اترا۔ عمرو نماز پڑھایا کرتا تھا اور عبداللہ بن زبیر بھی سب کے ساتھ اسکے پیچھے نماز پڑھا کرتے تھے۔ وہاں سے دونوں بھائی ہاتھ میں ہاتھ انگلیوں میں انگلیاں ڈالے ہوئے نکلتے تھے۔ قریش میں کوئی شخص ایسا نہ تھا جو عمرو بن زبیر سے ملنے کو نہ آیا ہو۔ بس ایک عبداللہ بن صفوان تھا کہ نہیں آتا تھا۔ اس پر عمرو نے کہا تعجب ہے کہ عبداللہ بن صفوان میرے پاس نہیں آیا۔ واللہ اگر میں اٹھ کھڑا ہوں گا تو اسے معلوم ہو جائے گا کہ سارا قبیلہ بن جمع اور ان کے سوا بھی جو لوگ اس کے حلیف ہیں میرے مقابلہ میں کچھ حیثیت نہیں رکھتے۔

یہ کلمہ اس کی زبان سے نکلا تھا کہ حریب کے کان تک پہنچ یا وہ برا فروختہ ہوا۔ اور حضرت عبداللہ بن زبیر سے کہنے لگا کہ تم تو اپنے بھائی کی سلامتی مناتے ہو ابن زبیرؓ نے کہا ابو صفوان بھلا میں اور اس کی سلامتی مناؤں۔ واللہ ایک چیونٹی بھی اس کا استیصال کرنے میں میرا ساتھ دیتی تو میں اس سے بھی مدد مانگتا۔

عمر و بن زبیر کی گرفتاری

اس پر ابن صفوان نے کہا انیس کی طرف سے میں تم کو مطمئن کیے دیتا ہوں اپنے بھائی کی طرف سے تم مجھ کو مطمئن کر دو۔ ابن زبیرؓ نے اس سے اقرار کر لیا۔ اور ابن صفوان انیس کے درپے ہو کر ذی طوی کی طرف روانہ ہوا۔ اہل مکہ کا ایک انبہ کثیر اور بہت سے اعوان و انصار کو ساتھ لیے ہوئے انیس کے لشکر پر جا پڑا۔ اسے شکست دی اس کے ساتھیوں کو منتشر کر دیا جو بھاگا اسے قتل کر دیا جو زخمی ہو گئے تھے انھیں امان دی۔ اور مصعب بن عبدالرحمان عمرو کے استیصال کرنے کو روانہ ہوا۔ اسکی ساری جمعیت اسے چھوڑ کر پراگندہ ہو گئی۔ عمرو کو حریف گرفتار کرنے پہنچ گیا۔ اس وقت عبیدہ بن زبیر نے اس سے کہا۔ آؤ میں تمھیں پناہ دیتا ہوں۔ اور عبداللہ بن زبیر سے آکر کہا میں نے عمرو کو پناہ

دی ہے آپ بھی اسے پناہ دیدتے۔ عبد اللہ نے پناہ دینے سے انکار کیا اور جس جس شخص کو عمرو نے مدینہ میں پٹوایا تھا ان سب کے قصاص میں عبد اللہ نے عمرو کو پٹوایا پھر اسے زندان عارم میں قید کیا۔

یہ بھی روایت ہے کہ ذیقعدہ ۶۰ ہجری میں عمرو بن سعید حاکم ہو کر مدینہ میں آیا۔ اس نے عمرو بن زبیر کو رئیس شرط مقرر کر کے یہ بات کہا کہ امیر المومنین نے قسم کھالی ہے کہ ابن زبیر جب تک زنجیروں میں جکڑ ہوا میرے سامنے نہ لایا جائے گا اس کی بیعت میں نہ قبول کر لوں گا۔ امیر المومنین کی قسم کا پورا کرنا ضرور ہے۔ میں چاندنی یا سونے کی ملکی سی زنجیر نادونگا اس پر کلاہ برنس وہ پہن لے۔ زنجیر چھپ جائے تو جھنکار سنائی دے گی۔

عمرو بن زبیر کی وفات

عمرو بن سعد جب عبد اللہ بن زبیر سے قتال کرنے پر مقرر ہوا ہے تو ابو شریح نے اس سے کہ اہل مکہ سے قتال نہ کر۔ میں نے رسول اللہ ﷺ کو یہ کہتے ہوئے سنا ہے کہ خدا نے ایک ساعت کے لیے مکہ میں قتال کرنے کی مجھے اجازت دی تھی۔ جب وہ ساعت گزر گئی تو پھر وہاں قتال حرام ہو گیا۔ عمرو نے ان کے کہنے پر کوئی توجہ نہ کی اور کہا اے شیخ تم سے زیادہ حرمت مکہ کو ہم جانتے ہیں۔

اب عمرو نے عمرو بن زبیر و انیس وزید غلام محمد بن عبد اللہ کے ساتھ دو ہزار آدمی روانہ کیے۔ اہل مکہ نے ان سے مقابلہ کیا۔ انیس بن عمرو مہاجر مولا، سے قلمس اور ان کے ساتھ بہت سے لوگ مارے گئے اور عمرو کے لشکر کو بھی شکست ہوئی۔ عبید نے اپنے بھائی عمرو سے کہا کہ تمہارا میں ضامن ہوں اور تمہیں پناہ دینے کا میں ذمہ کرتا ہوں اور اسے لیے ہوئے عبد اللہ بن زبیر کے پاس آیا۔ عبد اللہ نے پوچھا او خبیث تیرے چہرہ پر یہ خون کیسا ہے۔ عمرو نے جواب میں یہ شعر پڑا

ہم لوگوں کے زخم ایڑیوں کی طرف خوں چکاں

نہیں ہوتے ہاں قدموں کی طرف ابو ٹپکاتے ہیں“

عبد اللہ نے اسے قید کر لیا۔ اور عبیدہ کے ذمہ کو توڑ ڈالا اور کہا کیا میں نے تم کو حکم دیا تھا اس فاسق کو پناہ دو جو خدا کی حرام کی ہوئی باتوں کو حلال سمجھتا ہے۔ اس کے بعد عمرو نے جن جن لوگوں کو پٹوایا تھا ان سب کا بدلہ اس نے لیا۔ البتہ منذر اور اسکے بیٹے نے اپنا بدلہ لینے سے انکار کیا اور عمرو کوڑوں کی سزا سے مر گیا۔

سیدنا حسینؑ کو کوفیوں کے خطوط اور واقعہ مسلم بن عقیل

سیدنا حسینؑ بن علیؑ مکہ میں تھے کہ ان کے پاس اہل کوفہ اور ان لوگوں کے قاصد یہ پیغام لے کر آئے کہ ”ہم سب لوگ آپ پر بھروسہ کیے بیٹھے ہیں۔ ہم نماز جمعہ میں والی کوفہ کے ساتھ شریک نہیں ہوتے۔ آپ ہم لوگوں میں آجائیے“

اس زمانہ میں حضرت نعمان بن بشیر انصاری والی کوفہ تھے۔ حضرت حسینؑ نے اپنے ابن عم مسلم بن عقیل کو بلا بھیجا۔ ان سے کہا کوفہ روانہ ہو جاؤ اور دیکھو یہ لوگ مجھے کیا لکھ رہے ہیں اگر وہ سچ لکھ رہے ہیں تو میں وہاں چلا جاؤں۔ مسلم وہاں سے روانہ ہو کر مدینہ میں آئے۔ یہاں دور ہبروں کو ساتھ لے کر کوفہ کی طرف چلے۔ دونوں رہبر انھیں صحرا کی طرف سے لے چلے ان میں ایک راہ میں پیاس کے مارے مر گیا۔ مسلم نے سیدنا حسینؑ کو کھا کہ اس سفر

سے مجھے معاف رکھیے۔ حضرت حسینؑ نے یہی لکھا کہ تم کوفہ جاؤ۔

مسلم بن عقیل کی کوفہ میں آمد

مسلم آگے بڑھے آخر کوفہ تک پہنچ گئے۔ وہاں ایک شخص کے یہاں اترے۔ جس کا نام ابن عوسجہ تھا۔ ان کے آنے کا اہل کوفہ میں چرچا ہوا۔ تو لوگ آ کر ان سے بیعت کرنے لگے۔ بارہ ہزار آدمیوں نے بیعت کی۔ یزیدیوں میں سے ایک شخص نے کھڑے ہو کر حضرت نعمان بن بشیر سے کہا یا تو آپ کمزور ہیں یا کم زور بنتے ہیں۔ شہر میں خرابی پھیل رہی ہے۔ نعمان نے کہا اگر طاعت خدا میں رہ کر میں کمزور سمجھا جاؤں تو یہ اس سے بہتر ہے کہ معصیت خدا میں رہ کر طاقتور کہلاؤں۔ میں ایسا شخص نہیں ہوں کہ جس بات پر خدا نے پردہ ڈال دیا ہے میں اس کا پردہ فاش کر دوں۔

اس نے نعمانؑ کی یہ گفتگو یزید کو لکھ بھیجی۔ یزید نے اپنے ایک غلام آزاد کو بلایا جس کا نام سرجون تھا اور ہو اسی سے مشورہ کیا کرتا تھا۔ سب حال اس سے بیان کیا۔ سرجون نے کہا اگر حضرت معاویہؓ زندہ ہوتے تو ان کی بات کو قبول کر لیتے۔ یزید نے کہا کہ ہاں۔ کہا پھر میری بات مانے کوفہ کے لیے عبید اللہ بن زیاد سے بہتر کوئی نہیں۔ اسی کو وہاں کی حکومت دیجئے۔

کوفہ پر ابن زیاد کا تقرر

اس سے پہلے یزید عبید اللہ سے ناراض تھا چاہتا تھا کہ اسے حکومت بصرہ سے بھی معزول کر دے۔ اب اسے لکھ بھیجا کہ میں تم سے خوش ہوں اور میں نے بصرہ کے ساتھ کوفہ کی حکومت بھی تم کو عطا کی۔ اور یہ لکھا کہ مسلم بن عقیل کا پتہ لگائے وہ ہلتھ آ جائیں تو ان کو قتل کرے۔

عبید اللہ روسائے بصرہ کو ساتھ لیے ڈھانسا باندھے ہوئے کوفہ میں وارد ہوا۔ جس مجمع کی طرف سے گذرتا اور سلام علیکم کہتا تھا۔ جواب میں لوگ وعلیک اسلام یا بن بنت رسول اللہ کہتے تھے۔ ان لوگوں کو شبہ حضرت حسینؑ بن علیؑ کا تھا۔ عبید اللہ قصر ماں آ کر اتر اور اپنے ایک غلام آزاد کو بلا کر اسے تین ہزار درہم دیے اور کہا۔ جاؤ اور اس شخص کا پتہ لگاؤ جس سے اہل کوفہ بیعت کر رہے ہیں۔ اس سے یہی کہنا کہ میں حمص سے اسی بیعت کے لیے آیا ہوں اور یہ مال اسے دیدینا کہ اس سے قوت اکٹھی کرے۔ اسی طرح لطف و دلداری سے ملا لیا ہوا۔ یہ کہہ کر وہ شیخ غلام کو اندر لے گیا اس سے مال لے لیا اور اس سے بیعت لی۔ غلام نے عبید اللہ کے پاس آ کر سب حال کھول دیا۔

جب عبید اللہ کوفہ میں آیا تو مسلم ابھی تک جس گھر میں تھے اسے چھڑ کر ہانی بن عروہ مرادی کے گھر میں چلے آئے۔ اور سیدنا حسینؑ بن علیؑ کو لکھ بھیجا کہ بارہ ہزار کوفیوں نے بیعت کر لی ہے آپ ضرور تشریف لائیے۔

ہانی بن عروہ کی طلبی

ادھر عبید اللہ نے روسائے کوفہ سے پوچھا کہ سب لوگوں کے ساتھ ہانی بن عروہ میرے پاس کیوں نہیں

آئے۔ یہ سن کر محمد بن اشعث اپنی برادری کے لوگوں کو لیے ہوئے ہانی کے پاس آیا۔ دیکھا کہ وہ دروازہ کے باہر ہی ہیں۔ ان سے کہا کہ حاکم نے ابھی تمہارا ذکر کیا اور یہ کہا کہ انھوں نے آنے میں بہت تاخیر کی۔ تم کو اسکے پاس جانا چاہیے۔ یہ لوگ اسی طرح اصرار کرتے رہے۔ آخر ہانی سوار ہو کر ان لوگوں کے ساتھ عبید اللہ کے پاس چلے آئے۔ اس وقت قاضی شریح بھی وہاں موجود تھے۔ ہانی کو دیکھ کر عبید اللہ نے شریح سے کہا لو! جل گرفتہ اپنے پاؤں سے تمہارے پاس چلا آیا۔ ہانی نے جب اسے سلام کیا تو کہنے لگا بتاؤ! مسلم کہاں ہیں؟ ہانی نے کہا میں نہیں جانتا۔ عبید اللہ نے اپنے غلام کو جو درہم لے کر گیا تھا بلایا جب وہ ہانی کے سامنے آیا تو یہ اسے دیکھ کر متحیر ہو گئے۔ کہنے لگے امیر کا خدا بھلا کرے واللہ! مسلم کو میں نے اپنے گھر میں نہیں بلایا وہ خود سے آئے اور اپنے آپ کو میرے اوپر ڈال دیا۔ عبید اللہ نے کہا ان کو میرے پاس لاؤ۔ ہانی نے جواب دیا واللہ اگر میرے پاؤں کے نیچے وہ چھپے ہوئے ہوتے ہیں وہاں سے قدم نہ سرکاتا۔ عبید اللہ نے حکم دیا کہ اسے میرے قریب لاؤ۔ ہانی کو اس کے قریب لے کر گئے۔ اس نے ان پر ایک ایسی ضرب لگائی کہ ان کی ابرو خون آلود ہو گئی۔ ہانی نے ایک سپاہی کی تلوار کی طرف ہاتھ بڑھایا کہ اسے یہاں سے نکالیں۔ مگر لوگوں نے روک لیا۔ عبید اللہ نے کہا خدا نے اب تمہارا قتل کرنا حلال کر دیا۔ یہ کہہ کر اس نے قید کا حکم دیا۔ اور قصر کی ایک جانب وہ محبوس کر دیئے گئے۔

قصر ابن زیاد کا محاصرہ

ایک روایت یہ ہے کہ جو شخص عبید اللہ کے پاس ہانی کو لے کر آیا وہ عمرو بن حجاج زبیدی تھا۔ ہانی اس حالت میں تھے کہ یہ خبر قبیلہ مذحج کو پہنچ گئی۔ قصر ابن زیاد کے دروازہ پر ایک شور بلند ہوا۔ وہ سن کر پوچھنے لگا یہ کیا ماجرا ہے۔ لوگوں نے کہا مذحج کے لوگ ہیں۔ ابن زیاد نے شریح سے کہا ”آپ ان لوگوں کے پاس جا کر انھیں مطلع کیجئے کہ میں نے کچھ گفتگو کرنے کے لیے ہانی کو فقط قید کیا ہے“ اور اپنے آزاد غلاموں میں سے ایک ایک غلام کو جاسوسی کے لیے بھیجا کہ دیکھ شریح کیا گفتگو کرتے ہیں۔ شریح کا گذر ہانی کی طرف سے ہوا تو ہانی نے کہا ”اے شریح خدا سے ڈر یہ شخص تجھے قتل کرنے کو ہے“ شریح نے قصر کے دروازہ پر کھڑے ہو کر کہا ”ان کے لیے کچھ ضرر پہنچنے کا اندیشہ نہیں امر نے کچھ گفتگو کرنے کے لیے انھیں روک رکھا ہے“ سب پکاراٹھے ”شریح سچ کہتے ہیں تمہارے سردار کے لیے ضرر پہنچنے کا کچھ اندیشہ نہیں ہے۔ یہ سن کر وہ سب متفرق ہو گئے۔ مسلم کو یہ خبر پہنچی تو انھوں نے اپنے شعار کی منادی کر دی اور اہل کوفہ میں سے چار ہزار آدمی ان کے پاس جمع ہو گئے۔

مسلم بن عقیل سے کوفیوں کی بد عہدی

مسلم نے مقدمہ فوج کو آگے بڑھایا میمنہ و میسرہ کو درست کیا اہل کوفہ کو بلا کر اپنے پاس خاص قصر میں جمع کیا۔ مسلم جب قصر کے دروازے پر پہنچے تو تمام روسا محل کی چھت پر چڑھ کر اپنے اپنے برادری والوں کے سامنے آئے اور انھیں سمجھا سمجھا کر واپس کرنے لگے۔ اب لوگ مسلم کے پاس سے سرکنے لگے۔ شام ہونے تک پانچ سو آدمی رہ گئے۔ جب شب کی تاریکی پھیل گئی تو وہ بھی ساتھ چھوڑ کر چلے گئے۔

مسلم اکیلے گلیوں میں پھرتے پھرتے ایک مکان کے دروازہ پر بیٹھ گئے۔ ایک عورت نکل کر آئی تو اس سے پانی مانگا اس نے پانی لا کر پلا دیا اور پھر اندر چلی گئی۔ کچھ دیر کے بعد وہ پھر نکلی اور دیکھا کہ وہ بیٹھے ہوئے ہیں۔

اس نے کہا بندہ خدا تیرے یہاں بیٹھے سے مجھے اندیشہ ہوتا ہے یہاں سے اٹھ جا۔ کہا مسلم بن عقیل میں ہی ہوں۔ کیا تمہارے یہاں پناہ لینے کی کوئی جگہ ہے۔ اس عورت نے کہا اندر چلے آؤ جگہ ہے۔

مسلم بن عقیل کی گرفتاری

اس عورت کا لڑکا محمد بن اشعث کے نوکروں میں تھا۔ اسے جو یہ حال معلوم ہوا تو ابن اشعث سے جا کر کہہ آیا۔ اس نے جا کر عبید اللہ کو خبر کر دی۔ عبید اللہ نے اپنے صاحب شرط عمرو بن حریت مخزومی کو روانہ کیا اور محمد بن اشعث کے لڑکے عبدالرحمن کو اس کے ساتھ کر دیا۔ مسلم کو خبر ہوئی کہ گھر کو سپاہیوں نے گھیر لیا ہے۔ انھوں نے یہ دیکھ کر تلوار اٹھا لی اور باہر آ کر قتال میں مصروف ہوئے۔ عبدالرحمن نے کہا تمہارے لیے امان ہے۔ انھوں نے اسے ہاتھ میں ہاتھ دے دیا اور وہ ان کو لیے ہوئے عبید اللہ کے پاس آیا۔ عبید اللہ کے حکم سے قصر کی چوٹی پر ان کو لے گئے وہاں ان کی گردن ماردی اور لاش لوگوں کے سامنے باہر پھینک دی۔ پھر اس نے حکم دیا لوگ ہانی کو گھسیٹتے ہوئے کوڑے کے ڈھیر پر لے گئے اور وہاں ان کو سولی دے دی۔ اس حال کو ان لوگوں کے شاعر نے نظم بھی کیا۔

دوسری تفصیلی روایت

اس سے زیادہ مفصل اور کامل بیان اس روایت میں ہے کہ حضرت حسینؑ شاہراہ کی طرف سے مکہ روانہ ہوئے۔ اہل حرم نے کہا آپ اس راہ کو چھوڑ دیتے تو اچھا تھا۔ دیکھے ابن زبیرؓ نے بھی تو یہی کیا۔ اگر کوئی تلاشی پارٹی آپ کے پیچھے آئے تو آپ کو نہ پاسکے گی۔ حضرت حسینؑ نے کہا واللہ میں تو اس راہ سے نہیں پھرونگا۔ جو خدا کو منظور ہے وہ ہوگا۔

عبداللہ بن مطیعؓ کا حضرت حسینؑ کو مشورہ

اس راہ میں عبداللہ بن مطیعؓ حضرت حسینؑ کو ملے انھوں نے پوچھا میری جان آپ پر نثار ہو کہاں کا ارادہ ہے۔ حضرت حسینؑ نے کہا۔ ابھی تو میں مکہ جاتا ہوں اسکے بعد حق تعالیٰ سے استخارہ کرونگا۔ ابن مطیعؓ نے کہا حق تعالیٰ آپ کو خیریت سے رکھے اور ہم لوگوں کو آپ پر قربان کر دے۔ مکہ جائیے تو وہاں سے کوفہ کا قصد ہرگز نہ کیجئے وہ منحوس شہر ہے۔ آپ کے پدر بزرگوار وہاں قتل ہوئے آپ کے بھائی وہیں بے کس اور بے بس ہو گئے۔ برچھیں کا واران پر کیا گیا کہ جان جاتے جاتے پکھی۔ آپ حرم کعبہ کو نہ چھڑیئے۔ آپ ہی تو سید عرب ہیں۔ واللہ ملک حجاز میں کوئی آپ کا ہمسر نہیں۔ ہر طرف سے لوگ آپ کی طرف آئیں گے۔ میرے باپ باپ فدا ہو جائیں آپ پر حرم کعبہ سے نہ جدا ہوئے گا۔ واللہ اگر آپ قتل ہو جائیں گے تو ہم سب لوگ آپ کے بعد غلام بنا لیے جائیں گے۔

اہل مکہ کی اما حسینؑ سے عقیدت

حضرت حسینؑ آگے بڑھے مکہ میں جا کر اترے۔ وہاں کا منظر یہ تھا کہ وہاں کے لوگ اور زائرین کعبہ اور اہل آفاق آپ کی طرف متوجہ ہوئے اور آپ کے پاس آنے جانے لگے۔ ابن زبیرؓ بھی وہاں موجود ہیں کعبہ سے ذرا جدا نہیں ہوتے تمام تمام دن نماز پڑھا کرتے ہیں طواف کیا کرتے ہیں۔ لوگوں کے ساتھ حضرت حسینؑ کے پاس بھی

آتے ہیں۔ آنے کی صورت یہ ہے کہ دو دن برابر آتے ہیں پھر دو دن میں ایک دن آتے ہیں۔ ایک دن نہیں۔ اور برابر انھیں رائے دیا کرتے ہیں۔ حالانکہ وہ جانتے تھے کہ حسن کے ہوتے اہل حجاز کبھی مجھ سے بیعت نہ کریں گے نہ کبھی میری اطاعت کریں گے۔ حضرت ابن زبیرؓ جانتے تھے کہ سب کی نگاہوں میں سب کے دلوں میں سیدنا حسینؑ کی عظمت اور ان کی طرف لوگوں کی رغبت مجھ سے زیادہ ہے۔

جب اہل کوفہ کو معاویہ کے ہلاک ہونے کی خبر پہنچی تو عراق کے لوگ مضطرب ہو گئے۔ اور کہا حسینؑ اور ابن زبیرؓ نے بیعت نہیں کی دونوں آدمی مکہ میں چلے آئے۔ اس پر اہل کوفہ نے حسینؑ کو خط لکھا اور نعمان بن بشیر ان سب کے امیر تھے۔

اہل کوفہ کا اجتماع اور خطوط

حضرت سلیمان بن سرد کے مکان میں شیعہ جمع ہوئے۔ حضرت معاویہؓ کے وصال کا ذکر کیا۔ ابن سرد نے کہا کہ معاویہؓ کا وصال ہو گیا اور حسینؑ نے بیعت میں تامل کیا اور وہ مکہ میں چلے آئے ہیں۔ تم لوگ ان کے اور ان کے والد کے شیعوں میں ہو۔ اگر تم ان کی نصرت اور ان کے دشمن سے جہاد کرنا چاہتے ہو تو ان کو لکھو۔ اور اگر تم کو ڈر جانے یا بزدلی کرنے کا اندیشہ ہو تو ان کو دھوکا نہ دو۔

سب نے کہا ہم ان کے دشمن سے قتال کریں گے اپنی جانیں ان پر نثار کریں گے کہا اچھا ان کو لکھ بھیجو۔ خط لکھا گیا۔

بسم اللہ الرحمن الرحیم حسین بن علیؑ کو سلیمان بن سرد، مسیب بن لجبہ، رفاع بن شداد، حبیب بن مظاہر اور کوفہ کے مومنین مسلمین کی طرف سے۔ سلام علیک ہم لوگ حمد کرتے ہیں اللہ تعالیٰ کی جس کے سوا کوئی لائق پرستش نہیں ہے۔ بس اسکے شکر ہے اللہ کا کہ اس نے آپ کے دشمن کو بلا لیا جس نے اس امت کی حکومت کو دبا لیا تھا غنائم کو چھین لیا تھا۔ ان کی مرضی کے بغیر ان کا حاکم بن بیٹھا تھا۔ نیک بندوں کو اس نے قتل کر ڈالا تھا اور بدکاروں کو رہنے دیا تھا۔ مال خدا کو ظالموں میں دست بدست پھرارہا تھا۔ ہم لوگوں کو ہدایت کرنے والا کوئی نہیں۔ آپ تشریف لائیے۔ شاید آپ کی وجہ سے خدا ہم سب کو حق پر مجتمع کر دے۔ نعمان بن بشیر قصر امارت میں موجود ہیں ہم جمعہ میں ان کا ساتھ نہیں دیتے نہ عید گاہ میں ان کے ساتھ جاتے ہیں۔ ہمیں اتنا معلوم ہو جائے کہ آپ ہمارے پاس تشریف لارہے ہیں تو ہم ان کو اس طرح نکال دیں کہ انھیں شام میں انشاء اللہ چلا جانا پڑے والسلام۔

ورحمۃ اللہ علیک

کوفیوں کے خطوط بنام امام حسینؑ

اس خطوط کو عبداللہ بن سبیع ہمدانی اور عبداللہ بن وال کے ہاتھ روانہ کیا اور انھیں حکم کیا کہ جلد پہنچادیں۔ دونوں شخص بہ تعجل روانہ ہوئے۔ یہ خط رمضان کی دسویں تاریخ مکہ میں حضرت حسینؑ کو پہنچا۔ اس خط کے روانہ کرنے کے دو دن بعد اہل کوفہ نے قیس بن مسہر صیداوی اور عبدالرحمن بن عبداللہ ارجی ارمارہ بن عید سلولی کے ہاتھ قریب قریب ترین خط روانہ کیے ایک شخص کی طرف سے دو کی طرف سے چار کی طرف سے۔ پھر دو دن کے بعد ہانی بن ہانی سبعی اور سعید بن عبداللہ حنفی کے ہاتھ یہ خط روانہ کیا۔

بسم اللہ الرحمن الرحیم

حسین بن علی کو ان کے شعیہ مومنین و مسلمین کی طرف سے۔ جلد روانہ ہو جائیے لوگ آپ کے منتظر ہیں۔ سب کی رائے بس آپ ہی کے اوپر ہے۔ جلدی کیجئے جلدی کیجئے والسلام علیک۔

اور شبث بن ربعی اور حجاز بن بکر اور یزید بن حارث اور یزید بن دویم اور عزہ بن قیس اور عمرو بن حجاج زبیدی اور محمد بن عمیر تمیمی نے لکھا۔

نواحی کوفہ لہلہا رہے ہیں میوے پختہ ہو گئے ہیں، چشمے چھلک رہے ہیں۔ آپ جب جی چاہے آئیے آپ کا لشکر یہاں تیار موجود ہے۔

یہ سب پیامبر ایک ہی وقت میں حضرت کے پاس پہنچے۔ آپ نے خطوں کو پڑھا پیامبروں سے لوگوں کا حال دریافت کیا۔ ہانی بن ہانی سبعی اور سعید بن عبداللہ حنفی کو جو سب پیغامیوں کے آخر میں پہنچے تھے۔ آپ نے جواب لکھ کر دیا۔

امام حسینؑ کا خط کا جواب دینا
بسم اللہ الرحمن الرحیم

حسین بن علی کی طرف سے جماع مومنین و مسلمین کو۔ ہانی اور سعید تم لوگوں کے خط لے کر میرے پاس آئے تمہارے قاصدوں میں یہ دونوں شخص سب کے آخر میں میں وارد ہوئے۔ جو کچھ تم نے لکھا اور بیان کیا اور تم سب لوگوں کا یہ قول کہ ”ہمارا کوئی ہدایت کرنے والا نہیں ہے آپ آئیے۔ شاید اللہ آپ کے سبب سے ہم کو حق و ہدایت پر مجتمع کر رہے۔“ مجھے معلوم ہوا۔ میں نے اپنے بھائی اور ابن عم کو جن پر مجھے بھروسہ ہے اور میرے اہل بیت میں ہیں تمہارے پاس روانہ کیا ہے۔ میں نے ان سے کہہ دیا ہے تم لوگوں کا حال اور سب کی رائے وہ مجھے لکھ کر بھیجیں۔ اگر ان کی تحریر سے یہ بات ثابت ہو گئی کہ تمہاری جماعت کے صاحبان فضل و عقل تم میں سے سب اس بات پر متفق رائے ہیں۔ جس امر کے لیے تمہارے قاصد میرے پاس آئے ہیں اور جو مضامین تمہارے خطوں میں میں نے پڑھے ہیں۔ تو میں بہت جلد انشاء اللہ تمہارے پاس چلا آؤں گا۔ اپنی جان کی قسم رہنمائے قوم وہی شخص ہو سکتا

ہے جو قرآن پر عمل کرے۔ عدل کو لیے رہے حق کا طرفدار ہو، ذات
خدا پر توکل رکھے والسلام۔

مار یہ بنت سعدؓ

بصرہ میں ایک ضعیفہ بنی عبد قیس میں سے رہا کرتی تھی اسکا نام مار یہ بنت سعد یا بنت منقذ تھا۔ مذہب تشیع رکھتی تھی۔ کچھ دنوں تک بصرہ کے چند شیعہ اس کے گھر میں جمع ہوا کرتے۔ اس گھر سے یہ لوگ بہت مانوس تھے وہاں آکر باتیں کیا کرتے تھے۔ اسی زمانہ میں ابن زیاد کو حسین کے اس طرف آنے کی خبر پہنچی۔ اس نے بصرہ میں اپنے عامل کو لکھ بھیجا کہ نگران مقرر کرے اور راستہ روکے۔ بنی عبد قیس میں سے یزید بن نبیط ایک شخص تھا اس نے حضرت حسین کے پاس چلے جانے کا عزم کر لیا۔ اس کے دس بیٹے تھے ان سے کہا تم میں سے کون میرا ساتھ دیتا ہے۔ اس کے دو بیٹے عبد اللہ و عبید اللہ ساتھ چلنے پر تیار ہوئے۔ اسی ضعیفہ کے گھر میں ابن نبیط نے اپنے دوستوں سے کہا۔ میں نے نکل جانے کا مصمم ارادہ کر لیا ہے اب میں نکلتا ہوں۔ لوگوں نے کہا تیرے بارے میں ابن زیاد کے احصاب کی طرف سے ہمیں اندیشہ ہوتا ہے۔ اس نے کہا واللہ یہ اونٹ چل کھڑا ہو تو پھر مجھے کوئی نہیں پاسکتا۔ غرض وہ نکل گیا اور اونٹ اسے لے اڑا اور وہ حسینؑ تک جا پہنچا۔ یعنی مقام انطح میں جہاں حضرت حسینؑ فروکش تھے۔ ابن نبیط وہاں آیا۔

ادھر حسینؑ کو اس کے آنے کی خبر ہو گئی تھی وہ خود اس سے ملنے کے لیے اسکی فرودگاہ پر گئے ہوئے تھے۔ لوگوں نے اس سے کہا کہ وہ تو تمہارے ہی منزل میں گئے ہوئے ہیں۔ یہ سنتے ہی وہ پھر واپس مڑا۔ یہاں حسینؑ نے جو اسے نہ پایا یہیں اس کے انتظار میں ٹھہرے رہے۔ مرد بصری نے دیکھا کہ آپؑ تو اسکی فرودگاہ میں بیٹھے ہوئے ہیں۔ پکارا ”فضل خدا و رحمت باری! بڑی خوشی کہ بات ہے“ یہ کہہ کر اس نے سلام کیا سامنے بیٹھ گیا جس ارادہ سے آیا تھا اسے بیان کیا۔ آپؑ نے اس کے لیے دعائے خیر کی۔ پھر وہ آپؑ ہی کے ساتھ رہا یہاں تک کہ منزل مقصود تک پہنچا۔ آپؑ کے ساتھ جنگ میں شریک ہوا۔ آپؑ ہی کے ساتھ وہ اور اس کے دونوں فرزند قتل ہو گئے۔

مسلم بن عقیل کے راہبوں کی موت

مسلم بن عقیل کو آپؑ نے بلا کر قیس بن مسہر صیداوی و عمارہ بن عبید سلولی و عبد الرحمن بن عبد اللہ ارجبی کے ساتھ روانہ کیا۔ انھیں خوف خدا، اخفائے راز و خوبی و نرمی کرنے کا حکم دیا۔ اور یہ بات کہی کہ اگر دیکھنا لوگ مجتمع اور آمادہ ہیں تو بہت جلد اس امر کی اطلاع دینا۔

مسلم روانہ ہوئے مدینہ میں پہنچ کر مسجد نبوی ﷺ میں نماز پڑی، اپنے لوگوں سے رخصت ہوئے۔ اس کے بعد بنی قیس کے دوراہبروں کو اجرت پر لیا۔ یہ دونوں راہبروں کو لے کر چلے راستہ بھول گئے۔ شدت کی پیاس سب پر طاری ہوئی۔ دونوں نے کہہ دیا کہ اسی راستہ پر چلے جانا چاہیے جب تک کہ پانی ملے۔ پیاس کے مارے قریب تھا کہ مرجائیں۔ مسلم بن قیس بن مسہم کے ہاتھ حضرت حسینؑ کو بطن خبیث سے خط لکھا۔ مدینہ سے دوراہبروں کو ساتھ لے کر میں نکلا تھا وہ راستہ میں بھٹک گئے ہم سب پیاس کی تکلیف شدید میں مبتلا ہو گئے۔ دونوں راستہ بتانے والے بہت جلد مر گئے۔ ہم لوگ چلتے چلتے پانی تک پہنچ تو گئے مگر اس حالت میں کہ ذرا سی جان باقی تھی۔ پانی جس جگہ ملا ہے اس مقام کا نام ہضیق ہے (یعنی تنکنائے) سفر کے ان واقعات سے مجھے وسوسہ ہوتا ہے اگر

مناسب سمجھے تو مجھے اس کام سے معاف رکھیے کسی اور کو بھیجئے والسلام۔ سیدنا حسینؑ نے جواب میں لکھا۔ مجھے اندیشہ ہوتا ہے کہ کہیں خوف تو تمہیں پیدا نہیں ہو گیا کہ جس کام کے لیے میں نے تم کو بھیجا ہے اسی طرف جاؤ، والسلام علیکم۔ جس شخص کو یہ خط مسلم نے پڑھ کر سنایا تھا اس سے کہتے تھے کہ مجھے اپنے جان کا اس میں کچھ خوف نہ تھا۔

ابن مسیب کا گھر

”مسلم یہاں سے روانہ ہوئے اور بنی نلے کے پانی پر جا کر اترے۔ پھر جب وہاں سے چلنے لگے تو ایک شخص کو شکار کھیلے دیکھا۔ یہ ادھر دیکھنے لگے کہ اس نے ایک ہرن کو تیر مارا اور اس کے سر پر جا پہنچا اور شکار مار لیا۔ یہ دیکھ کر مسلم نے کہا ہمارا دشمن انشاء اللہ مارا جائے گا۔ پھر یہاں سے روانہ ہوئے تو کوفہ میں داخل ہوئے اور مختار بن عبید کے یہاں اترے۔

یہ وہی گھر ہے جسے اس زمانہ میں ابن مسیب کا گھر کہتے ہیں۔ شیعہ ان کے پاس آنے جانے لگے۔ جب ان لوگوں کا ہجوم ہو گیا تو مسلم نے سب کو حسینؑ کا خط پڑھ کر سنایا۔ خط کو سن کر سب روانہ لگے۔

عابس بن ابی شیبہ شاکری

اس وقت عابس بن ابی شیبہ شاکری اٹھ کھڑا ہوا۔ حق تعالیٰ کی حمد و ثناء بجالا کر کہا۔ اور لوگوں کی طرف سے تو میں کچھ نہیں کہتا میں نہیں جانتا کہ ان کے دل میں کیا ہے۔ میں ان کی طرف سے واللہ آپ کو دھوکا دینا نہیں چاہتا۔ میں آپ سے وہی بات کرتا ہوں جس پر اپنے دل کو آمادہ کر چکا ہوں۔ واللہ جب آپ مجھے پکاریں گے میں حاضر ہوگا۔ آپ کے ساتھ آپ کے دشمن سے قتال کروں گا۔ آپ کے لیے اپنی تلوار کے وار اس وقت تک کئے جاؤں گا جب تک کہ حق تعالیٰ سے ملاقات کروں۔ اس سے مجھے رضائے خدا کے سوا اور کچھ مطلوب نہیں۔

اس کے بعد حبیب بن مظاہر فقصدی اٹھ کھڑے ہوئے اور کہا۔ رحمت خدا ہو تم پر، تم نے اپنے دل کی بات بڑی خوبی سے بیان کی اور کہا تم ہے اس خدا کی جس کے سوا کوئی معبود نہیں میرا بھی یہی ارادہ ہے جو ان کا ہے۔

حبیب بن مظاہر فقصدی

پھر حنفی نے بھی یہی بات کہی۔ اس وقت حجاج بن علی نے محمد بن بشر سے پوچھا کہ تم بھی کچھ کہا چاہتے ہو۔ اس نے جواب دیا میں تو یہ چاہتا ہوں کہ میرے ساتھی کامیاب ہوں یہ نہیں چاہتا کہ میں قتل ہو جاؤں میں جھوٹ بولنا نہیں چاہتا۔

فرقہ شعیہ کی آمد و رفت مسلم کے پاس جارہی رہی نوبت یہاں تک پہنچی کہ نعمان بن بشر کو خبر ہو گئی۔

نعمان بن بشیر والی کوفہ کا خطبہ

نعمان نکلے منبر پر گئے حق تعالیٰ کی حمد و ثنا بجالائے اور کہا۔

اے بندگان خدا: خدا سے ڈرو قتل و فساد کی طرف نہ دوڑو۔ اس میں لوگ ہلاک ہو جاتے ہیں۔ خون ریزی ہوتی ہے مال و متاع چھن جاتی ہے۔

نعمان ایک بردبار و زاہد شخص تھے اور امن عافیت کے خواہاں تھے۔ انھوں نے کہا جو مجھ سے جنگ و جدال نہیں کرے گا میں بھی اس سے جنگ آزماؤں نہ کروں گا، جو مجھ پر حملہ نہیں کرے گا میں بھی اس پر حملہ آور نہیں ہوں گا، میں تمہارے ساتھ درشتی نہ کروں گا، میں افترو بدگمانی و تہمت و پرگرفت نہ کروں گا۔ لیکن اگر تم نے روگردانی کی بیعت کو توڑا، اپنے امام سے مخالفت کی تو قسم ہے اس خدا کی جسکے سوا کوئی معبود نہیں ہے کہ جب تک میرے قبضہ میں تلوار رہے گی میں تم پر وار کئے جاؤں گا۔ خواہ تم میں سے کوئی میرا شریک و مددگار ہو یا نہ ہو۔ مجھے امید یہی ہے کہ تم لوگوں میں حق کے طرفداروں اور لوگوں سے زیادہ ہونگے۔ جنہیں باطل نے تباہ کر رکھا ہے۔

عبدال بن مسلم حضرمی نعمان کے خلاف شکایت

یہ سن کر عبداللہ بن مسلم حضرمی جو بنی امیہ کے ہوا خواہوں میں تھا، اٹھ کھڑا ہوا۔ اور کہا یہ جو تم دیکھ رہے ہو سخت گیری کیے بغیر اسکی اصلاح ہو نہیں سکتی۔ اپنے اور اپنے دشمن کے درمیان جو رائے تم نے قائم کی ہے یہ کمزوروں کی رائے ہے۔“ کہا کہ اطاعت خدا کے ساتھ میرا شمار کمزوروں میں ہونا اس سے بہتر ہے کہ معصیت خدا کے ساتھ معززوں میں شمار ہو۔ یہ کہہ کر نعمان منبر سے اتر آئے اور عبداللہ حضرمی نے وہاں سے اٹھ کر یزید کو لکھ بھیجا کہ مسلم بن عقیل کوفہ میں آگئے ہیں۔ شیعوں نے حسین بن علی کے نام پر ان سے بیعت کر لی ہے۔ اگر تمہیں کوفہ کی خواہش ہے تو کسی زبردست شخص کو حاکم کر کے بھیجو جو تمہارے حکم کو یہاں جاری کرے۔ تمہارے دشمن کے ساتھ وہ سلوک کرے جو تم خود کرتے۔ نعمان بن بشیر یا تو کمزور ہیں یا کمزور بنتے ہیں۔ پہلا شخص یہ ہے جس نے یزید کو لکھا۔

یزید کا سرجون سے مشورہ

اسکے بعد عمارہ بن عقبہ نے اسی مضمون کا خط لکھا۔ اس کے بعد عمر بن سعد نے یزید کو لکھا۔ یزید کے پاس دو تین دن میں یہ سب خط پے در پے پہنچے تو اس نے حضرت معاویہؓ کے غلام آزاد سرجون کو بلا بھیجا۔ پوچھا تمہاری کیا رائے ہے حسین کوفہ کی طرف آ رہے ہیں۔ مسلم بن عقیل کوفہ میں ان کے لیے بیعت لے رہے ہیں۔ نعمان کی کمزوری کا حال اور انکی ناگوار گفتگو سب مجھے معلوم ہوئی۔ یہ کہہ کر یزید نے غلام کو خط بھی دکھائیے اور یہ پوچھا کہ میں کسے کوفہ کا حاکم کروں۔ عبید اللہ بن زیاد پر اس زمانہ میں یزید کا عتاب تھا۔

سرجون نے کہا اگر معاویہ اس وقت تمہارے لیے زندہ کر دیے جائیں تو تم ان کی رائے کو مانو گے۔ یزید

نے کہا ہاں۔ یہ سن کر سرجون نے معاویہ کا وصیت نامہ نکالا کہ عبید اللہ کو حاکم کوفہ کرنا اور کہا یہ معاویہ کی رائے ہے وہ مرتے وقت اس نوشتہ پر عمل کرنے کا حکم دے گئے تھے۔ یزید نے اس رائے پر عمل کیا۔ عبید اللہ کو بصرہ اور کوفہ دونوں کا حکم کر دیا اور حکومت کوفہ کا فرمان اس کے نام پر لکھ دیا۔

یزید کا خط بنام ابن زیاد

اس وقت مسلم بن عمرو باہلی وہاں موجود تھا۔ اسے بلایا۔ اور فرمان اسے دے کر عبید اللہ کے پاس بصرہ روانہ کیا۔ فرمان کے ساتھ یہ خط بھی تھا۔

میرے ہمدرد جو کوفہ میں ہیں انھوں نے مجھے لکھا ہے کہ کوفہ میں ابن عقیل مسلمانوں میں فرقہ ڈالنے کے لیے جمعیتیں تیار کر رہے ہیں۔ میرا یہ خط دیکھتے ہی تم کوفہ کی طرف روانہ ہو جاؤ۔ وہاں جا کر ابن عقیل کو اس طرح ڈھونڈو جیسے کوئی نگینہ کو ڈھونڈھتا ہے۔ انھیں یا تو گرفتار کر لینا یا قتل کر ڈالنا یا شہر سے نکال دینا والسلام
مسلم باہلی بصرہ میں عبید اللہ کے پاس پہنچا۔ عبید اللہ نے سامان سفر کی تیاری کا حکم دیا کہ دوسرے ہی دن کوفہ روانہ ہو جائے۔

سیدنا حسینؓ کا اہل بصرہ کے نام خط

ادھر سیدنا حسینؓ نے اپنے ایک علام آزاد سلیمان کے ہاتھ بصرہ کے پانچوں گروہوں کے سرداروں اور اشراف شہر کو ایک خط روانہ کیا۔ ان لوگوں میں مالک بن مسمع بکری اور احنف بن قیس اور منذر بن جارد اور مسعود بن عمرو اور قیس بن الہیثم اور عمر بن معمر شامل ہیں۔ یہ ایک ہی خط تھا جو سب کے نام آیا تھا۔

خدا نے محمد ﷺ کو اپنے مخلوقات میں برگزیدہ کیا۔ نبوت سے ان کا اکرام اور رساں کے لیے ان کا انتخاب کیا۔ اور جب اس کے بندوں کی خیر خواہی کر چکے اس کے پیغام کو پہنچا چکے تو حق تعالیٰ نے ان کو اپنے پاس بلا لیا۔ ہم لوگ ان کے اہل و ولی و وصی و وارث ان کی جگہ کے سب سے زیادہ حقدار تھے۔ ہماری قوم والوں نے اس بارے میں اپنے آپ کو ہم پر ترجیح دی۔ ہم بھی راضی ہو گئے اور افتراق کی ہم نے ناپسند کیا امن و عافیت کو ہم نے پسند کیا یہ جان بوجھ کر کہ جنھوں نے اس امر کا ذمہ لیا ہے بہ نسبت ان کے ہم اس حق کے مستحق ہیں۔ انھوں نے احسان کیا اصلاح کی حق کے طالب رہے خدا ان پر رحم کرے اور ہمارے اور ان کے گناہوں کو بخش دے۔ میں نے اپنا قاصد تم لوگوں کے پاس یہ خط دیکر روانہ کیا ہے۔ میں تم کو کتاب اللہ و سنت رسول ﷺ کی طرف سے دعوت دیتا ہوں۔ اسلئے کہ سنت رسول ﷺ مٹا دی گئی ہے او بدعت کو روانہ کیا جا رہا ہے۔ اگر تم لوگ میری بات کو سنو گے اور میری اطاعت کرو گے تو میں تم کو راہ ہدایت پر لا دوں گا۔ والسلام علیکم

ورحمہ اللہ

شرفائے بصرہ میں سے جس جس نے اس خط کو پڑھا اس نے چھپا کر رکھ دیا۔ ہاں منذر بن جارد کو دوسو سوہ ہوا کہ ایسا نہ ہو کہ عبید اللہ نے ہم لوگوں کو چکر دیا۔ وہ عبید اللہ کے پاس قاصد کو لیے ہوئے چلا آیا۔ اور خط بھی اسے دکھایا۔

عبید اللہ بن زیاد کا اہل بصرہ سے خطاب

عبید اللہ نے اسی وقت قاصد کی گردن ماردی۔ اور منبر پر گیا۔ حمد ثنا الہی بجالایا اور کہا واللہ کوئی کیسا ہی منہ زور ہو میرے مقابلہ میں ٹھہ نہیں سکتا کسی کی دشمنی کی میں پرواہ نہیں کرتا جو مجھ سے عداوت رکھے اس کے لیے میں عذاب ہوں جو کوئی مجھ سے جنگ آزمائی کرے میں اس کے حق میں زہر ہوں۔ جس نے کسی قدر افکن کے ساتھ تیز اندازی کی اس نے انصاف کی بات کی۔ اے اہل بصرہ مجھے امیر المومنین نے کوفہ کا حاکم مقرر کیا ہو اس خدا کی جسے سوا کوئی معبود نہیں۔ اگر مجھے تم میں سے کسی شخص کی مخالفت کا حال معلوم ہوگا تو میں اسے اس کے سر غنہ کو اسکے خیر خواہ کو ضرور قتل کروں گا۔ میں قریب کو بعید نکلے عوص میں پکڑوں گا کہ تم سب میرے اطاعت کرنے لگو۔ تم میں کوئی مخالف و معاند نظر نہ آئے۔ میں زیاد کا بیٹا ہوں اور دنیا میں سب سے زیادہ اس کے ساتھ مشابہت رکھتا ہوں مجھے کسی ماموں یا چچا کے ساتھ مشابہت نہیں ہے۔

عبید اللہ بن زیاد کا کوفہ میں داخلہ

دوسرے دن اس نے اپنے بھائی عثمان بن زیاد کو جانشین کیا اور مسلم بن عمرو باہلی و شریک بن اعور حارثی و تمام حشم و خدم و اہل و عیال کو ساتھ لے کر بصرہ سے کوفہ روانہ ہوا۔ کالامامہ سر پر رکھے ڈھانٹا باندھے کوفہ میں داخل ہوا۔ یہاں لوگوں میں سیدنا حسینؑ کے روانہ ہونے کی خبر پہنچ چکی تھی۔ سب ان کے منتظر تھے۔ عبید اللہ کو سمجھے کہ حسینؑ ہیں۔ جس جس مجمع کی طرف سے وہ گذرتا تھا لوگ سلام کرتے تھے اور کہتے تھے یا بن رسول اللہؐ مرحبا آپ کا آ جانا کیا اچھا ہوا۔ سیدنا حسینؑ کے لیے ان کا خوش ہونا عبید اللہ کو ناگوار گذرا۔ جب ان لوگوں کو زیاد خوشی کرتے دیکھا تو مسلم باہلی نے کہا ہٹ جاؤ۔ یہ امیر عبید بن زیاد ہے۔

ابن زیاد کے ساتھ اس وقت کوئی دس یا بیس ہی آدمی تھے۔ جب قصر میں وہ داخل ہوا اور لوگوں کو معلوم ہوا کہ یہ عبید اللہ بن زیاد ہے تو سب کو بے انتہار رنج اور قلق ہوا۔ اور عبید اللہ نے ان کی زبان سے جو کچھ سنا اس سے اسے بے انتہا غیظ و غضب آیا۔ اس نے کہا یہ لوگ جیسے ہیں میں نے دیکھ لیا۔ جب یہ قصر میں داخل ہوا تو الصلاة جامعہ کی ندا کی گئی۔ سب لوگ جمع ہو گئے تو ابن زیاد آیا۔ حمد و ثنائے الہی کے بعد کہا

ابن زیاد کی اہل کوفہ کو تقریر

امیر المومنین اعلیٰ اللہ نے مجھے تمہارے شہر کا اور حدود کا والی مقرر کیا ہے۔ اور مجھے حکم دیا ہے کہ تم میں جو مظلوم ہو اس سے انصاف کروں، جو محروم ہو اس کو عطا کروں، جو بات سنے اور اطاعت کرے اس پر احسان کروں، جو بے ایمان و نافرمان ہو اس پر سختی کروں۔ میں تم لوگوں کے ساتھ اس کے کم کا اتباع کروں گا۔ اس کے فرمان کو نافذ کروں گا۔ تم میں جو شخص کردار و مطیع ہے، میں اس سے مہربان باپ کی طرح پیش آؤں گا۔ اور جو شخص میرا حکم نے مانے گا میرا فرمان بجا نہ لائے گا اس کے لیے میرا تازیہ اور میری تلوار ہے۔ انسان کو چاہیے کہ اپنی جان کی خیر منائے۔ راستی بلا کو نالتی ہے دھمکی سے کچھ نہیں ہوتا۔

عبداللہ بن زیاد کی اہل کوفہ کو دھمکی

یہ کہہ کر اتر آیا اور تمام سرگرمیوں پر اور سب لوگوں پر تشدد کرنے لگا کہ تم لوگوں میں جو جو نووارد ہیں۔ اور جن کی تلاش میں امیر المومنین ہے اور جو لوگ فرقہ دار مشکوک گروپوں میں سے ہیں، جن کی رائے مخالفت و نافرمانی ہے، ان سب کے نام مجھے لکھ کر دو۔ جو شخص لکھ دے گا وہ بری ہو جائے گا۔ اور جو کسی کا نام نہیں لکھے وہ اس بات کا ضامن ہو کہ اس کے قبیلہ میں سے کوئی ہماری مخالفت اور ہم سے بغاوت نہ کرنے پائے گا۔ ایسا نہ ہوا تو پھر ہم سے شکایت نہیں اس کی جان و مال کا لینا ہم پر حلال ہے۔ اور جس سرگروہ کے قبیلہ میں کوئی ایسا شخص پایا جائے گا جس کی امیر المومنین کو تلاش ہو اور اس نے اب تک اسے پیش نہ کیا ہو۔ تو وہ اپنے ہی گھر کے دروازہ پر لٹکا دیا جائے گا۔ ادھر دفتر عطیات سے اس کی یہ خدمت سلب کر لے جائے گی۔ اور موضع عمان الزارہ کی طرف وہ نکال دیا جائے گا۔

عبداللہ بن حارث اور شریک بن اعمور

یہ بھی ذکر کیا گیا ہے کہ جب یزید کا خط ابن زیاد کو پہنچا تو اس نے اہل بصرہ میں سے پانچ سو آدمی چن لیے۔ ان میں عبداللہ بن حارث بھی تھا، اور شریک بن اعمور بھی اور یہ شخص شعیہ علیؑ میں سے تھا۔ سب سے پہلے یہی ان کے ساتھ اور لوگ بھی راہ میں تھک کر رہ گئے۔ کہا گیا کہ زحمت سفر سے وہ تھک گئے اور لوگ بھی ان کے ساتھ تھے۔ ان کے بعد عبداللہ بن حارث اور ان کے ساتھ والے سب تھک کر رہ گئے۔ ان کو امید تھی کہ ہم لوگوں کے رہ جانے سے ابن زیاد بھی راستہ میں توقف کرے گا اور اس سے پہلے حسین کوفہ میں پہنچ جائیں گے۔ مگر ابن زیاد کا یہ حال تھا کہ تھکے ہوئے لوگوں کی طرف مڑ کے دیکھا تک نہ تھا برابر چلا ہی جاتا تھا۔ جب قادسیہ میں پہنچا تو اس کا غلام آزاد مہران بھی تھک کر رک گیا۔ ابن زیاد نے کہا اے مہران اسی حالت سے اگر تو خود کو سنبھال کر چلتا رہے کہ قصر کوفہ دکھائی دینے لگے تو تجھے لاکھ درہم دوں گا۔ اس نے کہا بخدا مجھ سے نہیں ہو سکتا۔

ابن زیاد کوفہ میں

ابن زیاد یہ سن کر اتر پڑا۔ لباس فاخر یمنی نکال کر پہنا۔ یمنی چادر کو اوڑھا اور اپنے خنجر پر سوار ہوا۔ پھر پیادہ ہو کر تنہا چلا۔ جس جس کے پاس سے یہ گذرتا تھا لوگ اسے دیکھتے تھے سب سمجھتے تھے کہ حسینؑ ہیں۔ سب پکار کر کہتے تھے مرحبا یا بن رسول اللہ ﷺ یہ کسی کو جواب ہی نہ دیتا تھا۔ لوگ گھروں سے نکل نکل کر اس کے پاس چلے آ رہے تھے۔ حضرت نعمان بن بشیر نے لوگوں کا یہ حال سنا۔ تو انہوں نے قصر کا دروازہ اندر سے بند کر لیا کہ حسین اور ان کے ساتھ والے نہ آنے پائیں۔ عبید اللہ دروازہ پر پہنچ گیا اور نعمان کو یہی یقین تھا کہ حسین ہیں اور تمام خلق خدا ان کے گرد جمع ہے۔ نعمان نے کہا میں آپ کو قسم دیتا ہوں کہ میرے پاس سے چلے جائیں۔ میں اپنی امانت آپ کے حوالہ نہیں کروں گا۔ مجھے آپ کا قتل کرنا بھی منظور نہیں ہے۔

نعمان بن بشیر

عبید اللہ نے کچھ جواب نہ دیا۔ پھر دنوں کنگروں کے درمیان جا کر کہا ”ارے کھول تیرا بھلا ہو بڑی دیر سو یا“ اس کے پیچھے ایک شخص نے اسکی آواز سن لی۔ اس نے سب سے کہہ دیا۔ یا ر و قسم ہے خدا کی یہ تو ابن مرجانہ ہے۔ انھوں نے جواب دیا واہ یہ تو حسینؑ ہیں۔ اب نعمان نے دوازہ کھولا ابن زیاد قصر میں داخل ہوا اور لوگوں کے لیے دروازہ بند کر دیا گیا وہ سب منتشر ہو گئے۔

صبح ہوئی تو ابن زیاد منبر پر گیا اور کہا کہ ”میرے ساتھ ساتھ اظہار اطاعت کرتے ہوئے جو لوگ آئے اور سمجھے کہ حسین داخل ہوئے اور شہر پر قابض ہو گئے ہیں۔ انھوں نے حسینؑ کے ساتھ دشمنی کی ہے۔ واللہ میں نے تم میں سے کسی کو نہیں پہچانا۔ یہ کہہ کر منبر سے اتر آیا اور اس کو یہ خبر ملی کہ مسلم بن عقیل ابن زیاد سے پہلے آچکے ہیں۔ اور ناجیہ کوفہ میں ٹھہرے ہوئے ہیں۔ بنی تمیم کے ایک غلام آزاد کو ابن زیاد نے بلایا اسے کچھ مال دیا اور یہ کہا کہ تو بھی ان لوگوں کا سا شیوہ اختیار کر لے۔ اور اس مال سے ان کی اعانت کر۔ ہانی و مسلم کو ڈھونڈ۔ اور ہانی کے پاس جا کر ٹھہر جا۔ غلام ہانی کے پاس آیا ان سے کہا کہ میں شعیہ ہوں اور میں کچھ مال لے کر آیا ہوں۔

ابن زیاد کے قتل کی تیاری

شریک بن اعور بیمار ہو کر ہانی کے یہاں آئے ان سے کہا کہ مسلم سے کہیے یہاں موجود ہیں۔ عبید اللہ میری عیادت کو یہاں آئے گا۔ پھر مسلم سے شریک نے پوچھا اگر عبید اللہ کے قتل کا آپ کو موقع دوں تو آپ اسے تلوار ماریں گے۔ مسلم نے کہا ہاں۔ واللہ میں اسے ماروں گا۔ اور عبید اللہ شریک کی عیادت کے لیے ہانی کے گھر میں آیا۔ شریک مسلم سے کہہ چکے تھے کہ جب میں کہوں مجھے پانی پلا دو تم نکل کر اس پر وار کرنا۔ عبید اللہ آ کر شریک کے بستر پر بیٹھ گیا اور مہران اس کے پاس کھڑا ہو گیا۔ شریک نے کہا مجھے پانی پلا دو۔ ایک چھو کری کٹورالے کر آئی مسلم کو دیکھ کر پھر چلی گئی۔ شریک نے پھر کہا مجھے پانی پلا دو۔ پھر تیسرے دفعہ کہا لعنت ہو تم پر مجھے پانی سے پرہیز کراتے ہو، مجھے پانی پلاؤ۔ اس میں میری جان بھی جائے تو جائے مہران تاڑ گیا اسے عبید اللہ کی طرف آنکھ سے اشارہ کیا وہ اٹھ کھڑا ہوا۔ شریک نے کہا اے امیر میں تم سے کچھ وصیت کرنا چاہتا ہوں کہا کہ میں پھر آؤں گا۔ اب مہران اسے دھکیلتا ہوالے کے چلا اور کہا واللہ تمہارے قتل کرنے کا سامان ہے۔ عبید اللہ نے کہا یہ کیونکر ہو سکتا ہے میں تو شریک کی خاطر کر جاتا ہوں اور پھر ہانی کے گھر میں جس پر میرے باپ کا احسان ہے

ہانی بن عروہ اور ابن زیاد کی گفتگو

اس نے واپس آ کر اسماء بن خارجہ اور محمد بن اشعث کو بلا بھیجا۔ ان سے کہا ہانی کو میرے پاس لاؤ۔ انھوں نے کہا ہانی بغیر امان دیئے تو نہیں آئیں گے کہا ان کو امان سے کیا واسطہ۔ ایسا کونسا قصور ان سے ہوا ہے۔ تم دونوں جاؤ تو۔ اگر بغیر امان دیئے وہ نہ آئیں تو ان کو امان دو اور لے آؤ۔ دونوں شخص ہانی کو بلانے آئے۔ ہانی نے کہا مجھے وہ پا جائے گا ورنہ قتل کرے گا۔ یہ اصرار کرنے سے باز نہ آئے آخر ہانی کو لے ہی آئے۔

عبید اللہ خطبہ جمعہ پڑھ رہا تھا ہانی آ کر مسجد میں بیٹھ گئے اور ان کے دونوں گیسو ادھر ادھر پڑے ہوئے تھے۔ عبید اللہ نماز سے فارغ ہو چکا تو ہانی کو پکارا یہ اس کے ساتھ ساتھ چلے مکان میں داخل ہوئے تو سلام کیا۔ عبید اللہ نے کہا ہانی تمہیں کیا معلوم نہیں کہ میرا باپ جب اس شہر میں آیا ہے تو اس نے تمہارے باپ کے اور حجر کے سوا ان شعیوں میں سے قتل کئے ہوئے بغیر کسی کو نہیں چھوڑا۔ حجر کا جو انجام ہو وہ بھی تم کو معلوم ہے۔ پھر تم سے وہ اچھی طرح پیش آتا رہا پھر امیر کوفہ سیمتہاری سفارش میں اس نے یہ کلمہ لکھا کہ میری حاجت تم سے ہانی کے بارے میں ہے۔

ہانی اور عبید اللہ کی گفتگو

ہانی نے کہا ہاں ایسا ہی ہے۔ کہا اس کا عوض یہی تھا کہ تم نے اپنے گھر میں ایک شخص کو چھپا کر رکھا کہ مجھے قتل کر ڈالے۔ ہانی نے کہا میں نے تو ایسا نہیں کیا۔ عبید اللہ نے یہ سن کر اسی تسمی غلام کو جو ان لوگوں کی جاسوسی پر مقرر تھا بلا لیا۔ ہانی اسکو دیکھ کر سمجھ گئے کہ اس نے سب حال کہہ دیا ہوگا کہا اے امیر جو خبر تم کو پہنچی ہے صحیح ہے۔ مگر میں ہرگز تمہارے احسان کو نہیں بھولوں گا۔ تمہارے لیے اور تمہارے اہل و عیال کے لیے امان ہے جدھر تمہارے دل میں آئے یہاں سے چلے جاؤ۔ عبید اللہ کچھ سوچنے لگا۔ مہران اس کے پاس عصا لئے ہوئے کھڑا تھا۔ وہ پکارا ہائے غضب یہ جلاہات تمہاری سلطنت میں تم کو امان دیتا ہے۔ اس نے مہران سے کہا اسے پکڑو اس نے عصا رکھ دیا اور دونوں گیسو ہانی کے پکڑ لیے اور ان کے چہرہ کو بلند کیا۔ عبید اللہ نے عصا اٹھا کر ان کے چہرہ پر مارا وہ اسکی بوٹی اکھڑ کر دیوار میں پیوست ہو گئی۔ پھر ان کے چہرہ پر مارا کہ ماتھا اور ناک مجروح ہو گئی۔

قبیلہ مذحج کا محاصرہ

لوگوں نے شور و غل کی آواز سنی قبیلہ مذحج کو خبر ہو گئی۔ ان لوگوں نے آ کر گھر کو گھیر لیا۔ عبید اللہ نے حکم دیا کہ ہانی کو لے جا کر کسی حجرہ میں ڈال دیا۔ پھر مہران کو حکم دیا کہ ان کے پاس شترج کو لیجائے۔ وہ شترج کو لے کر آیا ان کے ساتھ ہی اہل خرت بھی چلے آئے۔ ہانی نے کہا شترج تم دیکھتے ہو میرے ساتھ کیا سلوک کیا جاتا ہے۔ کہا میں دیکھتا ہوں کہ تم زندہ ہو۔ ہانی نے کہا یہ حال دیکھ کر بھی تم سمجھتے ہو کہ میں زندہ ہوں؟ میری برادری والوں سے یہی کہنا اگر وہ چلے جائیں گے تو ابن زیاد مجھے قتل کر دیگا۔ اب شترج عبید اللہ کے پاس آئے کہا ہانی زندہ تو ہیں مگر زخم کاری لگا ہے۔ اس نے کہا حاکم وقت اپنی رعیت پر سزا جاری کرے تو تم اعتراض کرتے ہو۔ باہر جا کر ان لوگوں کو سمجھاؤ۔ شترج باہر گئے تو عبید اللہ نے ایک شخص کو ان کے ساتھ کر دیا۔ شترج نے کہا یہ کیا گستاخی ہے؟ وہ شخص زندہ ہے۔ حاکم نے کہا ایک ضرب اسے ماری ہے۔ اس سے وہ مر نہیں گیا۔ خود کو بھی اور اس شخص کو بھی بلا میں نہ

ڈالو یہاں سے چلے جاؤ۔

مسلم بن عقیل اور ہانی بن عروہ

ایک روایت یہ ہے کہ شریک بن اعمور شیعہ تھے اور جنگ صفین میں عمار کے ساتھ ساتھ یہ بھی تھے۔ یہ ہانی بن عروہ کے گھر میں اترے۔ اور مسلم بن عقیل مختار کے گھر میں تھے کہ انھیں عبید اللہ کے آنے کا حال معلوم ہوا۔ یہاں ان کا رہنا سب کو معلوم ہو چکا تھا یہ بھی ہانی کے گھر میں چلے آئے۔ دروازہ میں داخل ہوئے ہانی نے کہا: بھجھا کہ باہر آئیں۔ ہانی باہر آئے جو نبی مسلم کو دیکھا ان کا آنا انھیں اچھا نہ معلوم ہوا۔ مسلم نے کہا میں تمہارے پاس اس لئے آیا ہوں کہ مجھے پناہ دو اور رہمان رکھو۔ ہانی نے کہا خدا تمہارا بھلا کریں تم نے مجھے بڑی تکلیف دی۔ مجھ پر بھروسہ کر کے میرے گھر میں نہ چلے آئے ہوتے تو میری خواہش اور سوال یہی ہوتا کہ میرے یہاں سے چلے جاؤ۔ مگر اس میں میری ذلت ہے۔ ہانی اور مسلم کو جہالت سے واپس کرے؟ آؤ گھر کے اندر چلے آؤ۔ غرض ہانی نے انھیں پناہ دے دی۔

آزاد غلام معقل

عبید اللہ نے جس شخص کو تین ہزار درہم دے کر افشائے راز کے لئے بھیجا تھا یہ اسی کا غلام آزاد معقل تھا۔ معقل پہلے مسلم بن عوجہ سے ملا۔ بڑی مسجد میں وہ نماز پڑھ رہے تھے۔ لوگوں سے اس نے سنا تھا کہ سیدنا حسینؑ کے لئے وہ بیعت لیتے ہیں۔ یہ شخص ابن عوجہ کے پاس شیعوں کے ساتھ آمد و رفت بھی رکھتا تھا کہ ہانی بیمار ہوئے اور عبید اللہ ان کی عیادت کو آیا۔ عمارہ بن عبید سلولی نے کہا ہمارا بڑا کام یہ ہے کہ اس سرکش کو قتل کریں۔ اس وقت وہ تمہارے قبول میں ہے اسے قتل کرو۔ ہانی نے کہا یہ میں نہیں چاہا کہ میرے گھر وہ قتل کیا جائے۔ ایک ہفتہ اور گزرا ہوگا کہ شریک بن عاور بیمار ہوئے۔ ابن زیاد اور تمام امراء ان کی تعظیم کرتے تھے۔ ابن زیاد نے کہا بھجھا کہ میں شام کو تمہارے دیکھنے کے لیے آؤنگا۔

شریک بن اعمور کی علالت

شریک نے مسلم سے کہا آج شام کو یہ مرد و میری عیادت کو آنے والا ہے۔ جب وہ آپ کے پاس بیٹھے تو تم نکل کر اسے قتل کر ڈالنا۔ اس کے بعد قصر میں جا کر بیٹھ جانا۔ تمہیں کوئی نہیں روکے گا۔ میں ان دونوں میں اس بیماری سے اچھا ہو گیا۔ تو خود بصرہ میں جا کر تمہارے لیے سب انتظام کر دوں گا۔ شام کو عبید اللہ شریک کی عیادت کے لیے آیا۔ مسلم اٹھے کہ آڑ میں چلے جائیں اور شریک نے تاکید کی کہ دیکھو جس وقت وہ آکر بیٹھے پھر اسے ہرگز نہ دم لینے دینا۔ یہ سن کر ہانی بن عروہ مسلم کے پاس گئے اور کہا میں ہیں چاہتا کہ میرے گھر میں وہ قتل ہو۔ ہانی اس بات کو کچھ معیوب سمجھے۔ عبید اللہ بیٹھا شریک کا حال پوچھا کہ تمہیں کیا شکایت ہے اور کب سے ہے۔ ان باتوں کو جب طول ہوا اور شریک نے دیکھا کہ مسلم نہیں نکلے انھیں خوف ہوا کہ یہ موقع ہاتھ سے نکل جائے تو یہ شعر پڑھنے لگے۔

ماتنظرون بسلمی ان تحیوہا

اسقونیہا وان کان بھانفسی

یعنی سلمیٰ کو سلام کرنے میں تمھیں اب کیا انتظار ہے۔ مجھے پلا دو اس میں جان بھی میری جائے تو جائے۔
شریک نے دو تین دفعہ اسی شعر کو پڑھا۔ عبید اللہ کچھ سمجھا نہیں پوچھا ان کا کیا حال ہے دیکھو یہ تو ہڈیاں بک رہے ہیں۔ ہانی نے کہا خدا آپ کا بھلا کرے۔ ہاں یہی ان کی حالت ہے۔ طلوع صبح سے لے کر یہ وقت ہونے کو آیا۔ عبید اللہ اٹھا اور چلا گیا۔

شریک بن اعور کی وفات

اب مسلم باہر آئے شریک نے پوچھا تم نے اسے کیوں نہ قتل کر ڈالا۔ کہا دو امر مانع ہوئے ایک تو یہ کہ ہانی کو گوارا نہ تھا۔ ان کے گھر میں واقعہ ہو دوسری بات یہ ہوئی کہ لوگ نبی کریم ﷺ سے یہ روایت کرتے ہیں کہ اچانک قتل کرنے کو ایمان مانع ہے اور مومن کو اچانک قتل کرنا نہ چاہیے۔ ہانی نے کہا واللہ اسے قتل کرے تو ایک بڑے فاسق و فاجر اور کافر و غاباز کو قتل کرتے۔ مگر مجھی کو گوارا نہ تھا کہ میرے گھر میں اسے قتل کرو۔ شریک بن اعور اس کے بعد تین دن اور زندہ رہے پھر وفات پا گئے۔ عبید اللہ نے ان کی نماز جنازہ پڑھی۔ مسلم و ہانی کے قتل کے بعد عبید اللہ کو یہ بات معلوم ہوئی کہ اس نے شریک کو بیماری میں جو شعر پڑھتے سنا تھا وہ مسلم کو آمادہ کر رہے تھے کہ نکلیں اور اسے قتل کریں۔ یہ سن کر عبید اللہ نے کہا میں اب کسی عراق کے جنازہ پر نماز نہ پڑھوں گا۔ اور واللہ اگر زیاد کی قبر وہاں نہ ہوتی تو میں شریک کی قبر کھدوا دیتا۔

معقل کی جاسوسی

غرض شریک کے مرنے کے بعد مسلم بن عوجہ معقل کو مسلم بن عقیل کے پاس لے گئے اور اس کا سب حال بیان کر دیا۔ ابن عقیل نے اس سے بیعت لی اور ابو ثمامہ صائدی کو حکم دیا کہ معقل جو مال پیش کرتا ہے لے لیں۔ یہ خدمت انھیں کے سپرد تھی کہ مال پر قبضہ کرتے تھے بعض لوگوں کی اس سے اعانت کرتے تھے۔ ہتھیار خریدتے تھے۔ اور اس کام میں بڑی نظر رکھتے تھے۔ شجاعان عرب و مجبان علی کے بڑوں سے تھے۔ معقل سب سے پہلے ان کی صحبت میں آتا تھا اور سب کے آخر میں جاتا تھا۔ تمام خبریں سنا کرتا تھا اور تمام اسرار کو جانتا تھا اور جا جا کر ابن زیاد کے کان میں پھونکتا تھا۔

ہانی کی عروہ کی مصنوعی علالت

ہانی پہلے ابن زیاد کے پاس صبح و شام جایا کرتے تھے۔ جب مسلم ان کے یہاں آ کر اترے تو انھوں نے وہاں کی آمد و رفت ترک کر دی خود کو بیمار ظاہر کر کے نکلنا موقوف کر دیا۔ ابن زیاد نے ان کو ملانے کے لیے محمد ابن اشعث و اسماء بن خریجہ اور عمرو بن حجاج زبیدی کو روانہ کیا۔ ابن حجاج کی بہن روعہ ہانی کی زوجہ تھیں۔ کہتے ہیں کہ اسماء اس بات سے بے خبر تھا کہ بن زیاد نے ہانی کو کیوں بلایا ہے لیکن محمد ابن اشعث اس کے ارادہ سے واقف تھا۔ یہ سب لوگ جب ہانی کو لے کر پہنچے تو ابن زیاد کے پاس قاضی شریح بھی موجود تھے اور اسی دن ابن زیاد نے ام نافع بنت عمارہ کے ساتھ شادی کی تھی شریح کی طرف دیکھ کر ابن زیاد نے یہ شعر پڑھا۔

میں اس سے سلوک کا ارادہ کرتا ہوں وہ مجھے قتل کرنا چاہتا ہے

اپنے دوست مرادی کے لیے میرا یہ عذر سن رکھو۔

ہانی کی یرغمال کی پیش کش

پھر ہانی سے پوچھا کیوں ہانی امیر المومنین اور عامہ مسلمین کے لیے تمہارے گھر میں یہ کیسے سامان ہو رہے ہیں؟ مسلم کو اپنے گھر میں تم نے رکھا ان کے لیے ہتھیار اور جنگجو جوان اور اور گھر تم نے مہیا کئے۔ ہانی نے انکار کیا تو اس نے معقل کو سامنے بلا کر کھڑا کر دیا۔ ہانی مجبور ہو گئے انھوں نے صاف صاف سب حال بیان کر دیا۔ کہ مسلم خود سے میرے گھر میں چلے آئے اور ان سے متعلق جو کچھ تم نے سنا وہ سب صحیح ہے۔ اب مجھ سے جیسا عہدہ پیمان تم چاہو لے لو کہ میں تمہارے ساتھ کوئی برائی نہیں کرنے کا۔ اگر کہو تو طور یرغمال تمہارے پاس کسی کو رکھ دوں اتنے دیر کے لیے کہ میں یہاں سے جا کر مسلم سے کہ دوں کہ میرے گھر سے جہاں ان کا جی چاہے چلے جائیں تاکہ میں ذمہ داری سے بری ہو جاؤں۔ ابن زیاد نے کہا واللہ جب تک مسلم کو میرے پاس نہ لاؤ تم ہرگز یہاں سے جا نہیں سکتے۔ کہا واللہ میں ہرگز ان کو تمہارے پاس نہیں لاؤنگا۔ اپنے مہمان کو تمہارے پاس لاؤں کہ تم قتل کرو۔ کہا واللہ تمہیں لانا ہوگا۔ کہا واللہ میں نہیں لاؤنگا۔

ہانی بن عروہ اور مسلم باہلی

جب تکرار بڑھ گئی و مسلم باہلی اٹھ کھڑا ہوا۔ اس وقت تک کوفہ میں اس کے سوا کوئی شامی یا بصری نہ تھا۔ اس نے دیکھا کہ ہانی اپنی بات کی ضد کر رہے ہیں اور مسلم کو حوالہ کر دینے میں ابن زیاد کی بات نہیں سنتے کہا خدا امیر کا بھلا کرے ذرا ہانی سے مجھے گفتگو کرنے لینے دو۔ اور ہانی سے کہا ذرا اٹھ کر ادھر آؤ میں بھی تم سے کہنا چاہتا ہوں۔ ہانی اٹھے اور ابن زیاد سے علیحدہ تخیلہ میں اس سے گفتگو کرنے لگے۔ اب بھی یہ دونوں اس سے قریب تھے اس کے سامنے ہی تھے جب دونوں کی آواز بلند ہوتی تھی تو وہ سن سکتا تھا جب آہستہ بات کرتے تھے تو نہیں سن سکتا تھا۔ مسلم نے کہا اے ہانی خدا کے واسطے اپنے کو قتل نہ کرو اپنی قوم اور برادری والوں پر مصیبت نہ لاؤ۔ واللہ مجھے تمہارے قتل ہونے کا افسوس ہوتا ہے۔ اور ہانی اپنے دل میں سمجھ رہے تھے کہ برادری کے لوگ اب آتے ہی ہوں گے۔ اس نے کہا یہ شخص (ابن عقیل) ان لوگوں کے بنی اعمام سے ہیں نہ کوئی انھیں قتل کرے گا نہ کسی طرح کا ضرور ان کو پہنچے گا۔ انھیں ان کے حوالے کر دو۔ اس میں تمہارے لیے نہ کوئی رسوائی نہ کوئی بے عزتی ہے۔ تم تو انھیں حاکم وقت کے حوالے ہوں، صحیح سلامت، دیکھتا ہوں سمجھتا ہوں، دست و بازو میں طاقت رکھتا ہوں، میرے اعوان و مددگار بہت ہیں۔ پھر بھی اسے میں نے پناہ دی ہے جو میرا مہمان ہے اسے حوالے کر دوں۔ واللہ اگر میں اس وقت تنہا ہوتا، بے یار و مددگار ہوتا جب بھی جب تک اپنی جان نہ دے دیتا اس وقت تک اسے حوالے نہ کرتا۔ باہلی ان کو قسمیں دیئے جاتا تھا اور وہ کہے جاتے تھے واللہ میں کبھی حوالے نہ کرونگا۔

ہانی کی ابن زیاد کو دھکی

عبید اللہ نے یہ بات سنی کہا اسے میرے قریب لاؤ۔ لوگ ہانی کو اس کے قریب لے گئے اس نے کہا اسے میرے پاس لائیں تو واللہ تیری گردن مارونگا۔ ہانی نے کہا پھر تو یہاں تلواریں بھی بہت چمک جائیں گی۔ کہا کہ افسوس ہے تیرے حال پر مجھے تلواروں سے ڈراتا ہے۔ ہانی کو یہی خیال تھا کہ ان کی برادری کے لوگ انھیں اب بچالیں گے۔ ابن زیاد نے کہا اسے میرے قریب لاؤ۔ قریب لائے تو ان کے چہرہ کو لکڑی کے نیچے دھر لیا، ناک اور پیشانی اور رخسار پر متصل لکڑیاں مارے جاتا تھا کہ ناک کے ٹکڑے اڑ گئے۔ کپڑے ان کے خون میں ڈوب گئے۔ رخساروں اور ماتھے کا گوشت داڑھی پر لٹک آیا آخر لکڑی ٹوٹ گئی۔ ہانی نے ایک سپاہی کی تلوار پر ہاتھ ڈالا تھا مگر اس نے ان کے ہاتھ سے قبضہ کو چھڑا لیا۔ اس پر عبید اللہ نے کہا ہر وقت فتنہ و فساد؟ تو نے اپنا خون مباح کر دیا۔ اب تجھے قتل کرنا ہمیں مباح ہو گیا۔ اسے پکڑو۔ کسی حجرے میں لے جا کر ڈال کر دروازہ بند کر دو اور پہرہ بٹھا دو۔ جو اس نے حکم دیا تھا وہی کیا گیا۔ اب اسماء بن خارجہ اٹھ کھڑا ہوا۔ اور کہا ہر وقت مکرو دغا؟ تو نے ہمیں حکم دیا کہ ہانی کو لے کر آئیں جب ہم لائے اور گھر کے اندر انھیں پہنچا دیا تو ان کا تو نے چہرہ زخمی کر دیا، ان کے خون سے ان کی داڑھی کو رنگ دیا اور ان کے قتل کرنے کو بھی کہہ رہا ہے۔ عبید اللہ نے کہا لو تم بھی یہاں موجود ہو۔ پھر سپاہیوں سے کہہ دیا اس کو بھی مارا پیٹا س، سزا دی پھر قید کر دیا۔ مگر محمد بن اشعث کہنے لگا ہم تو امیر کی رائے پر راضی ہیں۔ ہمارے لیے اس میں بہتری ہو یا برائی۔ سزا دینا امیر کا کام ہے۔

قاضی شریح کی گواہی

عمر بن حجاج کو یہ خبر پہنچی کہ ہانی قتل ہو گئے۔ وہ بنی مذجج کو ساتھ لیے ہوئے آیا۔ قصر کو گھیر لیا اور پکار کے کہا میں عمرو بن حجاج ہوں اور میرے ساتھ بنی مذجج کے شرفاء و معززین ہیں۔ ہم نے طاعت سے روگردانی ہیں کی ہے۔ ہم نے جماعت کا ساتھ نہیں چھوڑا ہے۔ ہم کو یہ خبر ملی ہے کہ ہمارا سردار قتل کیا جاتا ہے۔ اور یہ امر ہم کو سخت ناگوار گزار ہے۔

عبید اللہ سے لوگوں نے کہا کہ بنی مذجج دروازے پر کھڑے ہیں۔ اس نے قاضی شریح سے کہا ان کے رئیس کو جا کر دیکھ لو اور ان سے باہر جا کر کہہ دو کہ وہ زندہ ہے کسی نے قتل نہیں کیا ہے۔ میں خود دیکھ کر آیا ہوں۔ غرض شریح نے جا کر ان کو دیکھا۔

قاضی شریح اور ہانی عبد اللہ

وہ خود بیان کرتے ہیں ”مجھے دیکھ کر ہانی نے کہا ہانی ہے خدا کی اور مسلمانوں کی کیا میری برادری والے مر گئے۔ ورنہ وہ اہل دین و اہل شہر کیا ہو گئے۔ سب مجھے اپنے دشمن اور دشمن کے بیٹے کے ساتھ چھوڑ کر گم ہو گئے۔ اور اس وقت خون ان کا داڑھی پر جاری تھا۔ کہ قصر کے دروازہ پر کھٹ پٹ کی آواز سنائی دی۔ اور میں وہاں سے نکلا اور ہانی میرے پیچھے پیچھے آ کر کہنے لگے۔ شریح! یہ بنی مذجج کی آوازیں ہیں۔ یہ سب مسلمان میرے حلیف ہیں۔ دس آدمی بھی ان میں سے مجھ تک پہنچ جائیں تو مجھے چھڑا لے جائیں۔ میں نکل کے ان لوگوں کے سامنے گیا۔ عبید اللہ نے میرے ساتھ اپنے اہل شرط میں سے جو ہر وقت اس کے سامنے موجود رہتے تھے حمید بن بکرامری کو کر دیا تھا

اور بخدا اگر یہ شخص میرے ساتھ نہ ہوتا تو ہانی کے برادری والوں کو ان کا پیام میں ضرور پہنچا دیتا۔ غرض جب میں نکل کر ان کے سامنے گیا تو میں نے کہا ”امیر کو تم لوگوں کے یہاں نے کی خبر ہوئی اور اپنے سردار کے بارے میں جو کچھ خیال ہے اسے معلوم ہوا تو مجھے حکم دیا کہ تمہارے رئیس کے پاس جاؤں۔ میں ان کے پاس گیا اور انھیں دیکھ کر آیا تو مجھے یہ حکم دیا کہ تم سے جل کر تمہیں مطلع کر دوں کہ وہ زندہ ہیں ان کے قتل ہونے کی خبر ہو تمہیں پہنچی ہے وہ غلط ہے۔ یہ سن کر عمرو نے اور اسکے ساتھ والوں نے کہا خدا کا شکر ہے کہ وہ قتل نہیں ہوئے اور سب چلے گئے۔

ابن زیاد کا فرار ہونا

ایک روایت یہ ہے کہ عبید اللہ نے ہانی کو جب مارا اور قید کیا تو اسے اندیشہ ہوا کہ لوگ اس پر حملہ کریں گے تمام وہ اپنے اہل شرط بجالایا اس کے بعد کہا لیہا الناس خدا کی اور اپنے آئمہ کی اطاعت کو نہ چھوڑو۔ اختلاف و افتراق سے بچے رہو کہ اس میں ہلاک ہو گئے۔ ذلیل ہو گئے، قتل ہو گئے، جفائیں سہو گئے، محروم رہو گئے، تمہارا بھائی وہی ہے جو تم سے سچ بات کہہ دے۔ اور سنو میں نے جتا دیا پھر اس پر الزام نہیں ہے ”منبر سے اترنا چاہتا تھا مگر ابھی اترنا تھا کہ کھجور فروشوں کی طرف سے بازاری لوگ مسجد میں گھس آئے اور دوڑتے ہوئے کہتے جاتے تھے ”ابن عقیل آگئے، ابن عقیل آگئے۔ یہ دیکھتے ہی عبید اللہ دوڑ کر قصر میں چلا گیا اور سب دروازے بند کر لیے۔

عبد اللہ بن حازم کہتے ہیں کہ ابن عقیل نے مجھے قصر کی طرف بھیجا تھا کہ دیکھو ہانی پر کیا گزری؟ جب ہانی کو عبید اللہ نے مارا اور قید کر لیا تو میں اپنے گھوڑے پر چڑھا اور گھر والوں میں سب سے پہلے میں ہی مسلم بن عقیل کو خبر پہنچائی۔ قبیلہ مراد کی عورتیں جمع ہو گئی تھیں فرید اور اوہلا کر رہی تھیں کہ میں نے مسلم سے سب حال بیان کر دیا۔ اس وقت مسلم کے ارد گرد تمام مکانوں میں ان کے چار ہزار اصحاب بھرے ہوئے تھے۔ اور اٹھارہ ہزار آدمی ان سے بیعت کر چکے تھے۔ مسلم نے مجھے حکم دیا کہ میرے انصار میں یا منصور امت کہہ کر پکارو۔ میں نے پکار کر کہا یا منصور امت۔ اسی کو اہل کوفہ بھی پکار پکار کر کہنے لگے۔ سب کے سب مسلم کے پاس جمع ہو گئے۔ مسلم نے ارباع کوفہ میں سے بنی کندہ و بنی ربیعہ کا علم عبید اللہ بن عمرو کندی کو دیا۔ اور کہا تم میرے آگے آگے سواروں کو لے کر چلو۔ قبیلہ مذحج و بنی اسد کا علم مسلم نے مسلم بن عوجہ کو دیا اور کہا تم پیادوں کو لے کر میدان میں اترو یہ فوج تمہارے حوالے ہے۔ اور تمیم و ہمدان کی جمعیت کا علم ابن ثمامہ صائدی کو دیا۔ اور اہل مدینہ کا علم عباس بن جعدہ جذلی کو دیا۔ اب وہ قصر کی طرف چلے۔ جب ابن زیاد کو مسلم کے ادھر آنے کی یہ خبر پہنچی تو اس نے قصر میں اپنی حفاظت کا انتظام کیا اور سب دروازے مستحکم بند کر لئے۔

عباس جذلی کہتے ہیں کہ ہم چار ہزار آدمی ابن عقیل کے ساتھ چلے تھے جب قصر تک پہنچے تو تین سوار اور ہو گئے تھے۔ مسلم قبیلہ مراد کے ساتھ قصر تک پہنچے اور اسے گھیر لیا۔ پھر لوگ آنے لگے اور جمع ہونے لگے۔ ہمیں تھوڑا ہی وقت گزرا تھا کہ لوگوں اور بازاریوں سے مسجد بھر گئی۔ اور شام تک سب جمع ہوتے گئے۔ عبید اللہ بہت پریشان ہو گیا بڑا سبب یہ تھا کہ دروازہ قصر کے سوا کوئی اس کے لئے پناہ نہیں تھی۔ اہل شرطہ میں سے کل تیس سرہنگ اس کے پاس تھے۔ اور بیس شخص معززین شہر اور گھر کے لوگ و نوکر چاکر ملا کر تھے۔ قصر کا جو دروازہ رومی محلہ سے ملا ہوا تھا ادھر سے ابن زیاد کے پاس معززین شہر آمدورفت کرتے تھے۔ ابن زیاد کے پاس جو لوگ تھے یہ بلند ہو کر اس

جلوس کو دیکھتے تھے اور ڈرتے تھے کہ وہ کہیں پتھر نہ ماریں، گالیاں نہ دیں اور ان کا یہ حال تھا کہ عبید اللہ اور ان کے باپ کو گالیاں دے رہے تھے۔

عبید اللہ نے کثیر بن شہاب حارثی کو بلا کر حکم دیا کہ قبیلہ مذجج کے جو لوگ اس کی اطاعت میں ہیں، انھیں ساتھ لے کر کوفہ میں پھرے اور ابن عقیل کا ساتھ چھوڑنے پر لوگوں کو آمادہ کرے۔ ان کو جنگ کا خوف دلائیے، ان کو شاہی عقوبت سے ڈرائیے، اور محمد بن اشعث کو حکم دیا کہ کندہ و حضرت موت کے جو لوگ اس کی اطاعت میں ہیں ان کو ساتھ لے کر نکلے اور ایک علم بلند کر دے کہ جو شخص اس طرف آ جائے اسے امان ہے۔ اسی طرح کے احکام قعقاع اور شعبث اور حجار اور شمر ذی الجوشن کو دیے اور جو روسائے قوم اس کے پاس موجود تھے ان کو روک کر رکھا کہ وہاں سے نکلنے نہ پائیں اس لیے کہ امیر کے پاس کم لوگ ہیں۔

کثیر لوگوں کے اغواء کرنے کے لیے نکلا اس نے دیکھا بنی کلب کا ایک شخص عبدالاعلیٰ مسلح ہو کر کچھ لوگوں کے ساتھ ابن عقیل کے پاس جانا چاہتا ہے کثیر نے اسے گرفتار کیا اور ابن زیاد کے پاس لے کر آیا۔ اس نے ابن زیاد سے کہا میں تو تیرے ہی پاس آتا تھا۔ یہ سن کر اس نے جواب دیا ہاں تو نے مجھ سے وعدہ بھی کیا تھا۔ پھر حکم دیا کہ اسے قید کر لو۔ ابن اشعث قصر سے نکل کر محلہ بنی عمارہ میں آ کر ٹھہرا اس نے دیکھا عمارہ بن صلب ہتھیار لگائے ہوئے بن عقیل کے پاس جانا چاہتا ہے۔ ابن اشعث نے اسے گرفتار کر کے ابن زیاد کے پاس بھیج دیا۔ اس نے قید کر لیا۔ ابن عقیل نے محمد بن اشعث کے مقابلہ میں عبدالرحمن شامی کو مسجد سے روانہ کیا۔ اس ہجوم کو دیکھ کر ابن اشعث روگردانی کرنے لگا۔ اور پیچھے ہٹنے لگا۔ اور قعقاع نے ابن اشعث کے پاس کہلا بھیجا کہ میں عرار کی طرف سے ابن عقیل پر حملہ کیا ہے وہ اس مقام سے پیچھے ہٹ گئے۔ ابن اشعث رومی محلہ کی طرف سے ابن زیاد کے پاس پہنچا۔

جب کثیر اور محمد بن اشعث اور قعقاع اپنی اپنی برادری کے لوگوں میں سے جنہوں نے ان کی بات سنی، انھیں ساتھ لیے ہوئے ابن زیاد کے پاس جمع ہو کر آئے، تو کثیر نے ان سے کہا اور یہ سب کے سب ابن زیاد سے خیر خواہوں میں تھے۔ خدا بھلا کرے امیر کا اس وقت آپ کے قصر میں بہت لوگ آپ کے پاس موجود ہیں۔ اشراف شہر اہل شرط آپ کے گھر والے اور تمام خدام آپ کے ہم سب کو لیکر اب آپ ان لوگوں کے مقابلہ میں باہر نکلیے۔ عبید اللہ نے اس کا کہنا نہ مانا۔ اور شعبث بن بعبی کو علم دے کر باہر نکالا۔ ابن عقیل کے ساتھ جو لوگ تھے وہ شام تک تکبیر کہتے رہے اور ہجوم کرتے رہے اور ان کا حملہ بہت شدید ہو گیا۔ اب عبید اللہ نے اشراف شہر کو بلا کر جمع کیا۔ اور ان سے کہا بلندی پر چھڑو، ان لوگوں کے سامنے جاؤ۔ اور ان میں سے جو اطاعت کریں انھیں انعام و اکرام کا امیدوار کرو۔ اور جو نافرمانی کریں ان کو محروم رہنے اور سزا پانے کا خوف دلاؤ۔ اور ان کو آگاہ کر دو کہ ان کے لیے شام سے فوجیں روانہ ہو چکی ہیں۔ غرض اشراف شہر بلندی پر چڑھ کر سب کو سامنے آئے اور سب سے پہلے کثیر بن شہاب نے تقریر کی آفتاب غروب ہونے کو تھا، جب تک وہ کہتا ہی رہا کہ ”لوگوں اپنے اپنے گھروں کی طرف واپس جاؤ۔ شرفساد میں جلدی نہ کرو، خود کو اپنے ہاتھوں قتل نہ کراؤ۔ دیکھو امیر المومنین یزید کی فوجیں چل چکی ہیں۔ سنو امیر نے خدا سے یہ عہد کر لیا ہے کہ اگر تم اس سے جنگ پر آمادہ رہے اور اسی شام کو یہاں سے واپس نہ ہوئے تو تمہاری نسلوں کو اطاعت سے محروم کر دے گا۔ اور تمہارے جنگجو لوگو کو غزوات اہل شام میں متفرق کر دے گا۔ برے کی جگہ اچھے کو غائب کے عوض میں حاضر کو گرفتار کر لے گا۔ جس جس نے نافرمانی کی ہے ان کو سزا دیے ایک کو بھی نہ چھوڑے

گا۔ دیگر تمام اشراف شہر نے بھی اسی طرح کی تقریر کی۔ ان کی گفتگو سن کر لوگ متفرق ہونے لگے اور واپس جانے لگے۔ ایک ایک عورت اپنے بیٹے یا بھائی کے پاس آتی تھی اور کہتی تھی تم یہاں سے چلو اتنے لوگ ہیں یہ سمجھ لیں گے۔ کوئی مرد اپنے بیٹے یا بھائی کے پاس آتا تھا اور کہتا تھا کل اہل شام جائیں گے تو تم ان سے کیونکر جنگ کر سکو گے چلو یہاں سے اور وہ اس کے ساتھ چلا جاتا تھا۔ اسی طرح لوگ متفرق وپراگندہ ہوتے رہے۔ شام تک ابن عقیل کے پاس تیس آدمیوں سے زیادہ مسجد میں نہ تھے۔

جب انھوں نے یہ دیکھا کہ شام ہوگئی اور ان کے ساتھ یہی چند شخص رہ گئے ہیں تو وہ نکلے اور ابوتراب کندہ کی طرف متوجہ ہوئے۔ دروازہ تک پہنچے تھے ک دس ہی آدمی رہ گئے۔ دروازہ سے باہر نکلے تو کوئی بھی ساتھ نہ تھا۔ اجومڑ کر دیکھتے ہیں تو کوئی ایسا بھی نہ تھا کہ راستہ بتائے۔ یا کسی گھر میں لے جائے یا دشمن کا سامنا ہو جائے تو ان کے آڑے ہوئے چلے۔ کوفہ کی گلیوں میں چاروں طرف مڑ مڑ کر دیکھتے جاتے تھے۔ یہ بھی معلوم نہ تھا کہ میں کہاں جا رہا ہوں۔ جاتے جاتے بنی جبلہ کندہ کے محلہ میں ایک عورت کے دروازہ پر پہنچے۔ اس عورت کا نام طوعہ تھا۔ یہ اشعث بن قیس کی ام ولد تھی۔ جب اس نے آزاد کر دیا تو اسید حضرمی نے اس سے عقد کر لیا۔ بلال اس کے پیٹ سے پیدا ہوا۔ بلال بھی لوگوں کے ساتھ اس ہنگامہ میں گیا ہوا تھا۔ ماں دروازہ پر کھڑی ہوئی اس کا انتظار کر رہی تھی۔ ابن عقیل نے اسے سلام کیا۔ اس نے سلام کا جواب دیا۔ ابن عقیل نے کہانیک بخت مجھے تھوڑا پانی پلا دو۔ اس نے پانی لا کر پلا دیا۔ مسلم وہیں بیٹھ گئے۔ عورت پانی کا برتن رکھ کر پھر باہر آئی کہنے لگی۔ بندہ خدا کیا تو نے پانی نہیں پیا؟ کہا ہاں پیا۔ کہا اچھا اب اپنے گھر جاؤ۔ جسمل چپ ہو رہے۔ اتنے میں وہ پھر باہر آئی اور وہی بات پھر کہی۔ اب بھی مسلم چپ رہے تو اس نے کہا سبحان اللہ۔ اے بندہ خدا اب اپنے گھر جا خدا تیرا بھلا کرے۔ میرے دروازہ پر تمہارا بیٹھنا مناسب نہیں۔ میں اسکی اجازت نہیں دیتی۔ یہ سن کر مسلم اٹھ کھڑے ہوئے اور کہا اے نیک بخت اس شہر میں کہیں ٹھکانہ نہیں ہے نہ برادری والے ہیں۔ تم کچھ نیکی کرو اور ثواب کماؤ شاید میں کبھی اسکی تلافی بھی کروں گا۔ اس نے کہا اے شخص تم کیا کہہ رہے ہو۔ کہا میں مسلم بن عقیل ہوں لوگوں نے مجھ سے دغا کی مجھے دھوکا دیا۔ پوچھا کیا تمہی مسلم ہو؟ کہا کہ ہاں۔ اب اس نے کہا اندر چلے آؤ اور ایک حجرہ میں انھیں داخل کر دیا۔ یہ حجرہ اس حجرہ کے علاوہ تھا جس میں وہ خود رہا کرتی تھیں۔ ان کے لیے اس نے بستر لگا دیا کھانا لے کر آئی۔ مسلم نے کچھ نہیں کھایا۔ اتنے میں اس کا بیٹا آ گیا۔ اس نے ماں کو دیکھا کہ بار بار اس حجرہ میں جاتی ہے۔ کہنے لگا تیرے اس حجرہ میں بار بار آنے جانے سے مجھے شک ہوتا ہے۔ کوئی نہ کوئی بات ضرور ہے۔ اس نے کہا بیٹا یہ بات نہ پوچھو اسے جانے دو۔ اس نے کہا میں خدا کی قسم دیتا ہوں کہ مجھے بتا دو۔ کہنے لگی بیٹھ اپنا کام کر مجھ سے کچھ نہ پوچھ۔ وہ بہت اصرار کرنے لگا تو اس نے کہا اس کا کسی سے ذکر نہ کرنا۔ پھر اس سے قسم لی اور اس نے قسم کھائی تو ماں نے بیٹے سے حال بیان کر دیا۔ یہ سن کر وہ لیٹ رہا اور چپ ہو گیا۔

ایک کہتے ہیں کہ یہ ایک آوارہ شخص تھا۔ بعض کہتے ہیں اپنے ساتھ والوں میں بیٹھ کر شراب بھی پیا کرتا تھا۔ جب زیادہ دیر ہوگئی اور ابن زیاد نے دیکھا مسلم کے ساتھیوں کی آوازیں جس طرح پہلے سنائی دیتی تھیں اب نہیں سنائی دیتیں تو اپنے ساتھیوں سے کہا کوٹھے پر جا کے دیکھو تو ان لوگوں میں سے اب بھی کوئی شخص دکھائی دیتا ہے۔ لوگوں نے جا کر دیکھا کسی کو بھی نہ پایا۔ ابن زیاد نے کہا دیکھو سائبانوں کے نیچے چھپے ہوئے تمہاری گھات میں نہ بیٹھے

ہوں۔ یہ سن کر لوگ مسجد کے صحن میں جو دالان (قصر کے متصل) بنے ہوئے تھے ان کی چھتوں پر چڑھ گئے۔ اور ان کے ہاتھ میں مشعلیں تھیں جھکا جھکا کر دیکھتے تھے کہ سائبانوں میں کوئی ہے تو نہیں۔ مشعلیں کبھی روشنی دیتی تھیں کبھی اچھی طرح جلتی نہ تھیں تو لوگوں نے قندیلوں کو لٹکایا اور کچھیوں کے ٹکڑے رسیوں میں باندھ باندھ کر آگ لگا دی۔ پھر زمین تک اسے لٹکا دیا۔ دور کے قریب کے درمیان کے سب سائبانوں کی اسی طرح دیکھ بھال کی۔ بلکہ جس سائبان میں منبر تھا اسے بھی اسی طرح دیکھ بھال لیا۔ جب وہاں کسی کو نہ پایا تو ابن زیاد کو اس کی اطلاع دی۔

اب اس نے مسجد کی طرف کا دروازہ کھولا۔ قصر سے نکلا منبر پر گیا۔ اس کے رفقاء بھی اس کے ساتھ آئے۔ اس نے حکم دیا کہ وہ لوگ اسے گھیر کر بیٹھیں۔ یہ وقت عشاء سے ذرا پہلے کا واقعہ ہے۔ اب عمرو بن نافع کو حکم دیا کہ مذکورہ کوئی شخص ہو خواہ اہل شرطہ میں سے خواہ اہل کاروں میں سے یا معتمدوں میں سے یا سربازوں میں سے اگر نماز عشاء مسجد میں آ کر نہ پڑھے تو اس کے لیے امان نہیں ہے۔ گھڑی بھر میں مسجد لوگوں سے بھر گئی۔ پھر منادی کو حکم دیا کہ نماز کے لیے پکارے۔ اس وقت حصین بن تمیم نے ان سے کہا جی چاہیے تم خولوگوں کو نماز پڑھاؤ یا یہ ہو کہ کوئی اور نماز پڑھائے اور تم اندر جا کر قصر میں نماز پڑھو۔ اس لیے کہ مجھے اندیشہ ہوتا ہے تمہارا کوئی دشمن تم پر حملہ نہ کر بیٹھے۔ کہا میرے سپاہیوں سے کہہ دو جس طرح میرے پیچھے کھڑے رہتے ہیں اسی طرح کھڑے رہیں اور تم خود ان کے درمیان پھرتے رہو۔ میں اس وقت تو قصر میں نہ جاؤں گا۔ اس نے سب کے ساتھ ہی نماز پڑھی۔ پھر کھڑے ہو کر حمد و ثنائے الہی بجالایا۔ پھر کہا ابن عقیل احمق جاہل نے جو مخالفت و سرکشی کی ہے وہ تم نے دیکھی اب جس شخص کے گھر میں اس کو میں پاؤں گا۔ خدا کی طرف سے اس کے لیے امان نہیں اور جو شخص اس کو لے آئے گا اس کا خون بہا اسے انعام میں ملے گا۔ اللہ کے بند و ڈرتے رہو! اپنی اطاعت و عیت کو نہ چھوڑو۔ اپنی جان کے پیچھے نہ پڑو۔ حصین بن تمیم تو سن رکھ اگر کوفہ کی کسی گلی کے دروازہ سے صبح کو آمد و رفت ہوئی یا یہ شخص نکل گیا اور تو اسے میرے پاس لے کر نہ آیا تو تیری موت ہی جائے گی۔ میں تجھے اہل کوفہ کے گھروں پر مسلط کرتا ہوں۔ گلیوں کے نکاس پر نگہبان مقرر کر دے۔ اور صبح ہوتے ہی سب گھروں کی تلاشی لے۔ گھروں کے اندر چھان بین کر۔ اور کسی نہ کسی طرح اس شخص کو میرے پاس لا۔ حصین بنی تمیم سے تھا اور ابن زیاد کے اہل شرطہ میں سرگروہ تھا۔ یہ کہہ کر ابن زیاد تر اور قصر میں چلا گیا۔

عمرو بن حرث کو ایک جھنڈا دے کر ابن زیاد نے لوگوں پر حاکم مقرر کر دیا تھا۔ صبح ہوئی تو اپنے مقام پر آ کے بیٹھ گیا۔ لوگوں کو اندر آنے کی اجازت دی۔ سب لوگ آئے محمد بن اشعث بھی آیا تو ابن زیاد کہنے لگا اس شخص کا کیا پوچھنا جس پر بدگمانی و خیانت کا شائبہ بھی نہیں ہو سکتا۔ پھر اپنے پہلو اسے بٹھالیا۔ اس ضعیفہ کا بیٹا بلال بن اسید جس کی ماں نے مسلم کو گھر میں رکھ لیا تھا، صبح ہوتے ہی محمد بن اشعث کے بیٹے عبد الرحمن کے پاس پہنچا اور اس سے کہہ دیا کہ مسلم میری ماں کے یہاں ہیں۔ عبد الرحمن اپنے باپ کے پاس آیا وہ ابن زیاد کے یہاں تھا اس سے چپکے چپکے سب حال بیان کر دیا۔

ابن زیاد نے پوچھا بتاؤ تمہارے بیٹے نے کیا باتیں کیں۔ اس نے کہا مسلم ہمارے ہی گھروں میں سے ایک گھر میں ہیں۔ ابن زیاد نے چھڑی لے کر اس کے پہلو میں چھو دی۔ اور کہا اٹھو ابھی میرے پاس اسے لے کر آؤ۔ ابن اشعث اٹھ کھڑا ہوا اور ابن زیاد نے عمرو بن حرث کو جو مسجد میں اسکی جانشینی کر رہا تھا، کہلا بھیجا کہ بنی قیس میں سے ساٹھ یا ستر آدمی ابن اشعث کے ساتھ کر دے۔ ابن اشعث کے ساتھ اسی کے خاندان والوں کو بھیجنا ابن

زیاد کو اچھا معلوم نہ ہوا۔ وہ خوب جانتا تھا کہ ہر قوم کے لوگ مسلم جیسے شخص کا اپنے یہاں گرفتار ہو جانا گوارا نہ کریں گے۔ اس نے عمرو بن عبید اللہ سلمیٰ کے ماتحت بنی قیس کے ساتھ یا ستر شخص کر دیے۔ اور یہ سب ابن اشعث کے ساتھ اس گھر پر پہنچے جس میں مسلم تھے۔ گھوڑوں کی ٹاپ اور لوگوں کی آوازیں سن کر مسلم سمجھ گئے کہ مجھ پر فوج آگئی۔ یہ تلوار لے کر ان لوگوں کی طرف بڑھے اور وہ لوگ گھر میں گھس پڑے۔ مسلم نے تلواریں مار مار کر سب کو گھر سے نکال دیا۔ انھوں نے پھر پلٹ کر حملہ کیا اور مسلم نے بھی سی طرح مقابلہ کیا۔ بکیر بن حمران امیری اور مسلم میں تلوار چلنے لگی۔ بکیر نے مسلم کے منہ پر تلوار ماری ان کا اوپر والا ہونٹ کٹ گیا۔ نیچے کا ہونٹ بھی زخمی ہوا سامنے کے دو دانت گر گئے۔ مسلم نے اس کے سر پر کاری زخم لگایا پھر دوسری تلوار اس کے کاندھ پر اس زور سے لگائی کہ سینہ تک اتر گئی۔ یہ حالت دیکھ کر سب لوگ مکان کی پشت پر سے بلند ہو کر ان پر ڈالنے لگے۔ یہ دیکھ کر مسلم تلوار کھینچتے ہوئے گلی میں ان سے لڑنے کو نکل آئے اوقال میں مصروف ہو گئے۔ ابن اشعث نے سامنے آ کر کہا اے شخص تمہارے لیے امان ہے۔ تم کیوں اپنے کو خود قتل کر رہے ہو۔ مسلم اسی طرح شمشیر زنی کرتے رہے اور رجز پڑھتے جاتے تھے۔ (جس کا آخری مصرع یہ تھا) ع

اخاف ان اکذب او اغرا

مجھے یہ اندیشہ ہے کہ مجھ سے جھوٹ بولیں گے یا مجھے دھوکہ دیں گے۔

ابن اشعث نے کہا کوئی تم سے جھوٹ نہیں بولے گا کوئی تمہارے ساتھ فریب نہیں کرے گا کوئی تم کو دھوکا نہیں دے گا۔ سب لوگ تمہاری برادری کے ہیں۔ تم کو قتل کرنا نہیں چاہتے نہ تم پر ہاتھ اٹھانا چاہتے ہیں۔ مسلم پتھروں کی مار سے زخموں میں چور ہو رہے تھے۔ جنگ کرنے کی طاقت ان میں باقی نہ رہی تھی اور ہانپ رہے تھے۔ اسی مکان کے ایک جانب دیوار سے پیٹھ لگا کر کھڑے ہو گئے۔ ابن اشعث ان کے قریب آ کر کہنے لگا آپ کے لیے امان ہے۔ مسلم نے کہا میرے لیے امان ہے۔ کہا کہ ہاں امان ہے۔ اور سب لوگ پکار اٹھے کہ آپ کے لیے امان ہے۔ بس ایک سلمیٰ تھا کہ وہ یہ کہہ کر کنارہ ہو گیا کہ مجھے اس امر میں کوئی دخل نہیں ہے۔ مسلم نے کہا ”اگر تم لوگ مجھ سے امان کے لیے نہ کہتے تو میں تمہارے ہاتھ میں اپنا ہاتھ نہ دیتا۔“ ایک خنجر پران کو سوار کر دیا اور سب کے سب ہجوم کر کے آئے۔ مسلم نے تلوار گلے میں ڈال لی تھی، ان لوگوں نے تلوار ان کے گلے سے نکال لی۔ اس وقت مسلم کو اپنی جان کے بچنے سے مایوسی ہو گئی۔ آنکھوں میں آنسو بھر لائے اور کہا یہ پہلی دعا میرے ساتھ کی۔ ابن اشعث نے کہا مجھے امید ہے کہ تمہارے لیے کوئی خطرہ نہیں ہے۔ مسلم نے کہا بس امید ہی امید ہے جو امان تم نے دی تھی وہ کیا ہوئی۔ پھر انا اللہ وانا الیہ رجعون کہا اور رونے لگے۔

سلمیٰ نے مسلم سے کہا کہ جو شخص اس امر کا طلبگار ہو جس بات کے تم طالب تھے اس پر تمہاری سی مصیبت پڑ جائے تو وہ تو اس طرح نہ روئے گا۔

مسلم بن عقیل کا سیدنا حسینؑ کو پیغام

مسلم نے کہا اگرچہ ایک چشم زدن کے لیے بھی میں اپنی جان کا تلف ہونا گوارا نہیں کرتا پھر بھی میں اپنی جان کے لیے نہیں رو رہا ہوں نہ اپنے قتل کا ماتم کر رہا ہوں میں تو اپنے ان عزیزوں کے لیے رو رہا ہوں جو میرے پاس

آنے والے ہیں۔ میں حسین کے اور ان کی اولاد کے لیے رو رہا ہوں۔ یہ کہہ کر ابن اشعث کی طرف متوجہ ہوئے کہا اے بندہ خدا میں سمجھتا ہوں کہ تو مجھے امان نہیں دے سکے گا۔ بھلا اتنا سلوک میرے ساتھ تو کرے گا کہ اپنے کسی آدمی کو میری طرف سے حسین کے پاس بھیج دے۔ وہ آج ہی کل میں تم لوگوں کے پاس آنے کو روانہ ہو چکے ہونگے اور اہل بیت بھی ان کے ساتھ ہونگے۔ تم جو میری بے تابی دیکھ رہے ہو وہ محض اسی سبب سے ہے۔ میری طرف سے یہ پیام پہنچا دے کہ ”مسلم نے مجھے آپ کے پاس بھیجا ہے وہ گرفتار ہو چکے ہیں یہ نہیں چاہتے کہ آپ یہاں آئیں اور قتل کیے جائیں۔ آپ اہل بیت کو لے کر پلٹ جائیے۔ کوفیوں کے دھوکے میں نہ آئیے۔ یہ وہی لوگ ہیں جن سے چھٹکارا پانے کے لیے آپ کے والد مرنے کی قتل ہو جانے کی اپنے تمنار کھتے تھے۔ اہل کوفہ آپ سے بھی جھوٹ بولے مجھ سے بھی جھوٹ بولے۔ جس کو فریب دیا اس کی رائے کیا۔ ابن اشعث نے کہا واللہ میں ایسا ہی کرونگا اور ابن زیاد سے بھی کہہ دوں گا کہ تم کو میں امان دے چکا ہوں۔ ابن اشعث نے اس طلائی کو جو کہ ایک شاعر تھا اور اسکے پاس بہت آیا جایا کرتا تھا بلا بھیجا۔ اس سے کہا تم حسین کے پاس روانہ ہو جاؤ اور یہ خط ان کو پہنچا دو۔ خط میں جو جو باتیں مسلم نے کہی تھیں وہ سب اس نے لکھ دیں اور کہا لو یہ زادراہ ہے، یہ سامان سفر ہے۔ یہ تمہارے عیال کو دینے کے لیے بھی ہے۔ اس نے کہا میرے پاس اونٹ نہیں ہے جو اونٹ تھا وہ ازکار رفتہ ہو چکا ہے۔ ابن اشعث نے کہا لو یہ اونٹ پالن سمیت موجود ہے سوار ہو جاؤ۔

یہ روانہ ہوا چار دن کی مدت میں منزل زبالہ میں سیدنا حسین سے ملا اور خط ان کو دے دیا۔ پڑھ کر فرمایا جو مقدر میں ہے وہ ہونے والا ہے۔ اپنی جانوں کے تلف ہونے کو اور قوم کی برائی کرنے کو ہم نے خدا پر رکھا۔ مسلم ہانی کے گھر میں جب اٹھ آئے اور اٹھارہ ہزار آدمیوں نے ان سے بیعت کی ہے تو عابس بن ابی حبیب کے ہاتھ حسین کو لکھ کر بھیج چکے تھے۔ قاصد اپنے لوگوں سے جھوٹ نہیں بولتا۔ مجھ سے اٹھارہ ہزار اہل کوفہ نے بیعت کی ہے جلدی میرے خط کو دیکھتے ہی اس طرف روانہ ہو جائیے۔ سب لوگ آپ کے ساتھ ہیں۔ آل معاویہ سے ان کو کچھ غرض نہیں نہ انکی خواہش رکھتے ہیں والسلام۔“

ابن اشعث مسلم کو لیے ہوئے قصر کوفہ کے دروازہ پر آیا اور اجازت طلب کی اذن مل گیا۔ اس نے ابن زیاد سے مسلم کا سب ماجرا اور بکیر نے جو وار ان پر کیا سب بیان کیا۔ ابن زیاد نے کہا خدا اس کا برا کرے۔ اس کے بعد ابن اشعث نے امان دینے کا ذکر کیا۔ ابن زیاد نے کہا تم امان دینے والے کون؟ تم کو اس لیے میں نے بھیجا تھا کہ جا کر ان کو امان دو۔ تمہیں تو اس لیے بھیجا تھا کہ میرے پاس ان کو لے آؤ۔ ابن اشعث یہ سن کر چپ ہو رہا۔ مسلم قصر کے دروازہ پر جب پہنچے تو پیاسے تھے۔ یہاں دروازہ پر کچھ لوگ اذن کے منتظر بیٹھے ہوئے تھے۔ ان میں عمارہ بن عقبہ و عمرو بن حرث و مسلم بن عمرو و کثیر بن شہاب بھی تھے۔ قصر کے دروازہ پر ٹھنڈے پانی کی گھروچی رکھی ہوئی تھی۔ مسلم نے کہا مجھے اس میں سے تھوڑا پانی پلا دو۔ ابن عمرو نے جواب دیا دیکھو کیا ٹھنڈا پانی تمہارے پینے میں آئے گا۔ مسلم نے پوچھا ارے تو کون شخص ہے۔ کہا ”میں اس شخص کا فرزند ہوں کہ جب تو نے حق کا انکار کیا تو اس نے اعتراف کیا۔ جب تو نے کھوٹا پن ظاہر کیا تو اس نے خلوص دکھایا۔ جب تو نے نافرمانی اور مخالفت کی تو اس نے بات کو سنا اور اطاعت کی۔ میں مسلم بن عمرو باہلی ہوں“ مسلم نے کہا ”خدا تجھے سمجھے“ تو کیسا بے رحم و بد زبان ہے تو کیسا سنگ دل و درشت طبیعت ہے۔ اے بن باہلی دوزخ کے دائمی عذاب اور اس کھولتے ہوئے پانی کا زیادہ تو حقدار ہے۔“

مسلم یہ کہہ کر دیوار سے لگ بیٹھ گئے اور عمرو بن حریث نے اپنے غلام سلیمان کو بھیجا وہ ایک مٹکی میں پانی لے کر آیا اور مسلم کو پلا دیا۔

ایک روایت یہ ہے کہ عمارہ نے اپنے غلام قیس کو بھیجا وہ ایک مٹکی لے کر آیا اس پر رومال پڑا ہوا تھا اور اس کے ساتھ ایک کٹورا تھا۔ کٹورے میں پانی انڈیل کر مسلم کو اس نے پلایا۔ یہ جب پینا چاہتے تھے کٹورا خون سے بھر جاتا تھا۔ جب تیسری دفعہ غلام نے کٹورا بھر کر دیا اور مسلم نے پینے کا ارادہ کیا تو سامنے کے دونوں دانت کٹورے میں آ رہے۔ مسلم نے کہا ”الحمد للہ میری قسمت میں یہ پانی ہوتا تو میں پیتا“ اب مسلم کو ابن زیاد کے سامنے لے گئے تو انھوں نے اسے سلام نہیں کیا۔ ایک سپاہی بولا میں امیر کو سلام نہیں کرتا۔ مسلم نے کہا امیر مجھے قتل کرنا چاہتا ہے تو میرا سلام کیا۔ اور اگر قتل کرنا نہیں چاہتا تو بے شک بہت دفعہ اسے میں سلام کر لوں گا۔ ابن زیاد نے جواب دیا بے شک میں تجھے قتل کروں گا۔ مسلم نے پوچھا کیا یہی بات ہے۔ کہا ہاں یہی بات ہے۔ مسلم نے کہا تو مجھے ذرا اپنی قوم کے کسی شخص سے وصیت کر لینے دے۔ یہ کہہ کر مسلم نے ابن زیاد کے ہم نشینوں کی طرف نظر کی۔ عمر بن سعد وہاں موجود تھا۔ کہا ”اے عمر مجھ اور تجھ میں قرابت ہے۔ میں تجھ سے ایک حاجت رکھتا ہوں۔ تجھ پر اس کا پورا کرنا ضرور ہے۔ اور وہ ایک راز ہے“ ابن سعد نے اس کے سننے سے انکار کیا۔ اس پر ابن زیاد نے کہا اپنے ابن عم کی بات کو سننے سے انکار نہ کرنا چاہیئے۔ ابن سعد اٹھ کھڑا ہوا اور مسلم کے ساتھ ایسی جگہ جا کر بیٹھا جہاں سے ابن زیاد کا بھی سامنا تھا۔ مسلم نے کہا ”کوفہ میں مجھ پر قرض ہو گیا ہے جب سے میں یہاں وارد ہوا ہوں سات سو درہم قرض لے چکا۔ یہ قرض میرا ادا کر دینا اور میری لاش کا ذرا خیال رکھنا۔ ابن زیاد سے مانگ لینا اور دفن کر دینا اور حسین کے پاس کسی شخص کو بھیج دینا کہ ان کو واپس کر دے۔ میں تو انھیں لکھ چکا ہوں کہ لوگ آپ کا ساتھ دیں گے۔ میرا خیال یہی ہے کہ وہ آتے ہی ہوں گے۔ اب عمر نے ابن زیاد سے کہا۔ آپ سمجھے انھوں نے مجھ سے کیا کہا۔ انھوں نے مجھ سے یہ باتیں کی ہیں۔ ابن زیاد نے کہا ”بھروسے کا شخص تو کبھی خیانت نہیں کرتا ہاں کبھی خائن پر بھروسا کر لیتے ہیں۔ تمہارا مال تو تمہارے ہم تم کو اس امر سے نہیں روکتے جس طرح چاہو اسے صرف کرو۔ حسین بھی اگر ہماری طرف آنے کا ارادہ نہ کریں گے تو ہمیں بھی ان سے کچھ مطلب نہیں۔ ہاں اگر انھوں نے ادھر کا ارادہ کیا تو ہم بھی ان سے باز نہ رہیں گے۔ لاش کے بارے میں تمہاری سفارش کو ہم نہیں سنیں گے۔ مسلم ہماری طرف سے اس رعایت کا مستحق نہیں ہے۔ اس نے ہم سے جنگ کی ہماری مخالفت کی ہمارے ہلاک کرنے پر آمادہ رہا۔

یہ بھی کہتے ہیں کہ ابن زیاد نے کہا اس کی لاش سے ہمیں کیا کام جب ہم اسے قتل کر چکے تو پھر لاش کے ساتھ جو سلوک چاہو کرو۔

اس کے بعد ابن زیاد نے کہا۔ ہاں ابن عقیل بتا لوگ یہاں امن کی حالت میں تھے اور سب یک زبان تھے تو اس لیے آیا کہ ان میں تفرقہ ڈالے انھیں پریشان کر دے بعض کو بعض سے لڑوا دے۔

مسلم نے کہا ”ہرگز ایسا نہیں ہے۔ میں اس لیے نہیں آیا بلکہ اہل شہر یہ کہتے ہیں کہ تیرے باپ نے ان میں سے نیک لوگوں کو چن چن کر قتل کیا ان کا خون بہایا ان کے ساتھ قیصر و کسری کی طرح پیش آیا۔ ہم اس لیے آئے کہ عدل کے ساتھ حکم کریں اور حکم قرآن کی طرف دعوت دیں۔“

کہا بدکار کجا تو کجا یہ دعویٰ جب مدینہ میں تو شراب پیا کرتا تھا جب تجھے یہ خیال نہ آیا کہ ان لوگوں میں عدل

کرے۔

کہا ”میں شراب پیتا نہیں! واللہ خدا خوب جانتا ہے کہ تو جھوٹا ہے اور جو کچھ تو نے کہا ناواقفیت سے کہا۔ میں ایسا نہیں ہوں جیسا تو کہہ رہا ہے۔ شراب تو وہ پیے گا جو مسلمانوں کا خون پی لیا کرتا ہے۔ خدا نے جس کا قتل حرام کیا ہے اسے قتل کرتا ہے۔ جس نے کوئی خون نہیں کیا اس کا خون بہایا کرتا ہے۔ غضب ناک ہو کر اور بغض کی وجہ سے اور بدگمان ہو کر خون ریزی کرتا ہے۔ پھر اس طرح بھول جاتا ہے جیسے کچھ کیا ہی نہیں۔

ابن زیاد نے کہا ”اوبد کار تیرے دل میں وہ تمنا ہے جس سے خدا نے محروم کر دیا۔ اور مجھے اس قابل نہ سمجھا

کہا! پھر قاتل کون ہے؟

کہا: امیر المومنین یزید۔

کہا: ہر حالت میں شکر ہے خدا کا ہم نے اپنا اور تمہارا انصاف خدا پر رکھا۔

کہا: شاید تیرے خیال میں ہے کہ تم لوگوں کا بھی اس امار میں کچھ حق ہے

کہا: واللہ زعم نہیں ہے بلکہ یقین ہے۔

کہا: خدا مجھے مارے اگر میں اس طرح تجھے قتل نہ کروں کہ اسلام میں کوئی اس طرح نہ قتل ہوا ہوگا۔

کہا: ہاں بے شک اسلام میں جو ظلم کبھی نہیں ہوا اس کے ایجاد کرنے کا تو ہی اہل ہے۔ بری طرح قتل کرنا، بری طرح سرکاشا، بدافعالی کرنا، غالب ہو کر ملامت سمیٹنا تیرا ہی حصہ ہے۔ اور دنیا بھر میں تجھ سے بڑھ کر کوئی اس کا حقدار نہیں ہے۔“ ابن زیاد نے اب مسلم اور حسین اور علی و عقیل کو گالیاں دینا شروع کیں اور مسلم نے سکونت کیا۔

اہل تاریخ کا خیال ہے کہ ابن زیاد نے مسلم کو پانی دینے کا حکم دیا۔ ایک مٹی کے برتن میں انھیں پانی پلایا۔ پھر ان سے کہا اس واسطے تجھے اس برتن میں پانی دیا کہ تیرے پینے سے دوسرا برتن حرام ہو جاتا۔ پھر لوگوں سے کہا۔ اسے قصر کی چھت پر لے جاؤ اور گردن مارو اور سر کے ساتھ جسم کو بھی نیچے پھنک دو۔ اب مسلم نے ابن اشعث کی طرف دیکھ کر کہا۔ تو نے مجھے امان نے دی ہوتی تو واللہ میں خود کو حوالہ نہ کرتا۔ اب میرے بچانے کو تلوار لے کر اٹھ۔ تیری بات رد کی جاتی ہے۔ یہ کہہ کے ابن زیاد نے کہا واللہ اگر مجھ میں تجھ میں کچھ بھی قرابت ہوتی تو مجھے تو قتل نہ کرتا۔ ابن زیاد نے پوچھا وہ شخص کہاں ہے جس کے چہرہ اور شانہ پر مسلم نے تلوار ماری ہے۔ لوگ اسے بلا لائے۔ کہا کوٹھے پر چڑھ جا تو ہی اس کی گردن مار۔ مسلم کو کوٹھے پر لے کر چلے وہ تکبیر و استغفار و صلوات پڑھتے جاتے تھے اور کہتے جاتے تھے خداوند ہمارا اور ان لوگوں کا انصاف تیرے ہاتھ ہیں ہے۔ جنھوں نے ہمیں دھوکا دیا، ہم سے جھوٹ بولے ہمیں ذلیل کیا۔

قصر کی اس جہالت میں جہاں آج رہتے ہیں مسلم کو لیکر گئے وہاں ان کی گردن ماری۔ اور سر کے ساتھ جسم کو بھی نیچے پھنک دیا۔

بکیر جس نے مسلم کو قتل کیا تھا کوٹھے سے اتر اتوا ابن زیاد نے کہا اسے قتل کر آیا بکیر نے کہا ہاں۔ پوچھا جب تم اسے کوٹھے پر لے جا رہے تھے تو کیا کہتا جاتا تھا۔ کہا ”تکبیر اور استغفار پڑھ رہا تھا۔ جب میں نے قتل کرنے کے لئے اسے اپنی طرف کھینچا تو کہا خداوند ہمارا اور ان لوگوں کا انصاف تیرے ہاتھ ہے۔ جو ہم سے جھوٹ بولے جنھوں نے ہمیں دھوکا دیا، ہمیں چھوڑ دیا، ہمیں قتل کیا۔ میں نے کہا میرے قریب آ کر کہا خدا کا شکر ہے کہ تجھ سے اپنا قصاص

لینے کے لئے مجھے موقع دیا۔ یہ کہہ کر میں نے ایک وار کیا اور وہ بیکار گیا۔ تو مسلم نے مجھ سے کہا بندہ خدا یہ چرکا جو تو نے دیا کیا اس میں تیرے زخم کا بدلہ نہیں ہوا۔ ابن زیاد کہنے لگا میرے وقت بھی یہ فخر۔ بکیر نے کہا پھر میں نے دوسرے وار میں قتل کیا۔

محمد بن اشعث نے کھڑے ہو کر ہانی کے بارے میں ابن زیاد سے گفتگو کی اور کہا آپ واقف ہیں ہانی اور اس کے خاندان کا شہر میں اور برادری میں کیا مرتبہ ہے۔ اور اس کی قوم کو یہ بات معلوم ہے کہ میں اور میرا ساتھ والا ہانی کو آپ کے پاس لے آئے ہیں۔ میں خدا کا واسطہ دے کر آپ سے کہتا ہوں کہ اسے مجھے بخش دیجئے۔ مجھے اس کی قوم سے عداوت مول لینا ناگوار معلوم ہوتا ہے۔ کیوں کہ وہ اہل شہر میں بہت عزت رکھتے ہیں اور اور ایک جماعت اہل عیما کی بھی ہے۔ ابن زیاد نے وعدہ کر لیا تھا کہ ایسا ہی کرونگا۔ جب مسلم بن عقیل کے لیے جو کچھ ہونے والا تھا ہو چکا تو اس کی رائے بدل گئی۔ ابن اشعث سے جو وعدہ کیا تھا اس کے پورا کرنے انکار کیا۔ مسلم کے قتل ہوتے ہی اس نے حکم دیا کہ ہانی کو بازار میں لے کر جاؤ اور اس کی گردن مارو۔ ہانی کو بازار میں اس مقام پر لے گئے جہاں بکریاں بکتی تھیں۔ ان کی مشکلیں بندھی ہوئی تھیں اور بار بار وہ کہتے جاتے تھے۔ کہاں ہیں بنی مذحج آج میری کمک نہیں کرتے۔ جب دیکھا کوئی کمک کو نہیں آتا تو اپنے ہاتھ کو زور سے کھینچا اور رسی میں سے نکال لیا۔ اور کہا ارے کوئی عصا نہیں، کوئی چھری نہیں، کوئی پتھر نہیں، کیا اونٹ کی کوئی ہڈی بھی نہیں کہ انسان اسی کو لے کر اپنی جان بچانے کے لیے ہاتھ پاؤں مارے۔ یہ کہہ رہے تھے کہ لوگ ان پر پل پڑے۔ پھر ان کو رسی میں باندھ لیا۔ پھر ان سے کہا۔ اپنی گردن آگے بڑھاؤ۔ کہا میں ایسا سخی نہیں ہوں کہ اپنا سر دے دوں۔ میں اپنی جان لینے میں تمہاری نصرت نہیں کرنے کا۔ اب ابن زیاد کے ایک غلام ترکی نجس کا نام رشید تھا، ان پر تلوار کا وار کیا لیکن تلوار نے کچھ کام نہ کیا۔ ہانی کہنے لگے ”خدا ہی کے پاس جانا ہے۔ خداوند اپنی حرمت و رضوان میں مجھ کو لے“ ترکی نے دوسرے وار میں ان کو قتل کیا۔

پھر اسی غلام ترکی کو عبدالرحمن بن حصین نے مقام خازمی ابن زیاد کے ساتھ دیکھا۔ لوگ کہہ رہے تھے دیکھو ہانی کا قاتل یہی ہے۔ یہ سن کر ابن حصین نے کہا اگر میں اس کو قتل نہ کروں یا اس کے پیچھے مار ڈالانہ جاؤں تو خدا مجھے مارے۔ یہ کہتے ہی اس پر برچھی کا وار کر کے وہیں قتل کیا۔

ابن زیاد مسلم و ہانی کو قتل کر چکا تو عبدالاعلیٰ کلبی کو بلایا۔ یہ وہی شخص ہے جسے کثیر بن شہاب گرفتار کر کے ابن زیاد کے پاس لے آیا تھا۔ ابن زیاد نے اس سے پوچھا کہ اپنا حال بیان کرے۔ اس نے کہا خدا آپ کا بھلا کرے میں اس لیے نکلا تھا کہ دیکھوں لوگ کیا کر رہے ہیں کہ مجھے ابن شہاب نے گرفتار کر لیا۔ ابن زیاد نے کہا اگر تو اسی لیے نکلا تھا تو شدید و غلیظ قسمیں کھا کر بیان کر۔ اس شخص نے قسم کھانے سے انکار کیا۔ حکم دیا اسے جبانہ سیح میں لے جا کر گردن مارو۔ سب اسے لے کر چلے اور وہاں جا کر گردن ماری۔

لوگ عمرہ بن صلیب کو زنداں سے نکال کر لائے۔ یہ ان لوگوں میں سے تھے کہ مسلم کی نصرت کے لیے جا رہے تھے۔ بن زیاد نے ان سے پوچھا کہ تم کس قبیلہ سے ہو۔ انھوں نے کہا میں بنی ازد سے ہوں۔ کہا اسے اس کے قبیلہ میں لے جاؤ۔ انھیں کے برادری کے سامنے ان کو لے جا کر ان کی گردن ماری۔ مسلم و ہانی کے واقعہ پر عبداللہ اسدی یا فرزوق نے چند شعر بھی کہے۔

اب مسلم وہابی کے سروں کو ابن زیاد نے ہانی بن ابی حنیہ اور زبیر بن اوح کے ساتھ یزید کے پاس بھیج دیا۔ اس کا کاتب عمرو بن نافع تھا اسے حکم دیا کہ مسلم اور ہانی کا واقعہ یزید کو لکھ بھیجے۔ اس نے بہت ہی لمبا چوڑا خط لکھا۔ خط میں طول دینا اسی غشی کی ایجاد ہے۔ ابن زیاد نے خط کو دیکھا تو ناپسند کیا۔ کہنے لگا اس طوالت فضول سے کیا فائدہ بس یہ لکھو۔

الحمد للہ خدا نے امیر المومنین کے حق کو محفوظ رکھا دشمن کی فکر سے اسے بچالیا۔ میں امیر المومنین کو خبر دیتا ہوں کہ مسلم نے ہانی بن عروہ کے گھر میں پناہ لی تھی میں نے ان دنوں پر جاسوس مقرر کئے۔ کچھ لوگ فریب سے ان کے پاس بھیجے۔ اور ان سے مکروکید کر کے آخر دونوں کو میں نے باہر نکالا۔ اور خدا کے فضل سے دونوں میرے قابو میں آ گئے۔ میں نے دونوں کی گردن ماری اور ان کے سر سے دونوں میرے قابو میں آ گئے۔ میں نے دونوں کی گردن ماری اور ان کے سر ہانی بن ابی حنیہ و زبیر بن اوح کے ساتھ آپ کے پاس بھیجتا ہوں۔ یہ دونوں شخص تابع فرمان و طابع اور خیر خواہ ہیں۔ امیر المومنین جس بات کو چاہیں ان سے دریافت کریں۔ دونوں واقف کار و راست گو و صاحب فہم و پرہیزگار ہیں، والسلام۔

یزید نے جواب میں لکھا جو میں چاہتا تھا وہی تو نے کیا۔ تو نے عاقلانہ کام اور دلیرانہ حملہ کیا مجھے مطمئن و بے فکر کر دیا۔ میں تجھے جیسا سمجھتا تھا اور تیرے بارے میں جو میری رائے تھی تو نے اپنے کو ویسا ہی ثابت کیا۔ دونوں قاصدوں کو میں نے بلا کر ان سے کچھ پوچھا کچھ راز کی باتیں کیں۔ جیسا تو نے ان کے فضل و فہم کے بارہ میں لکھا ہے ویسا ہی ان کو پایا۔ ان سے نیکی کے ساتھ پیش آنا چاہیے۔ اور مجھے خبر ملی ہے کہ حسینؑ عراق کی طرف آرہے ہیں۔ دیدار بنا مقرر کر مورچے تیار رکھ۔ جس سے بدگمانی ہو اس کو حراست میں لے لو۔ جس پر تہمت بھی ہو اسے گرفتار کر لے۔ ہاں جو تجھ سے خود جنگ نہ کرے اسے قتل نہ کرنا۔ اور جو جو واقعہ پیش آئے اس کا حال مجھے لکھتا رہے، والسلام علیک ورحمۃ اللہ۔

واقعہ مسلم کی توارتخ

مسلم کا کوفہ میں چڑھائی کرنا ذی الحجہ ۶۰ ہجری کی منگل کے دن وقوع میں آیا۔ اور یہ بھی روایت ہے کہ مکہ سے کوفہ کی طرف سیدنا حسینؑ کے روانہ ہونے کے ایک بعد نویں تاریخ بدھ کے دن روزہ عرفہ یہ واقعہ ہوا۔ اور سیدنا حسینؑ مدینہ سے ۲۸ رجب ۶۰ ہجری اتوار کے دن مکہ کی طرف روانہ ہوئے۔ اور شعبان کی تیسری شب جمعہ کو مکہ میں داخل ہوئے۔ مکہ میں شعبان و رمضان شوال ذیقعدہ میں قیام کیا۔ پھر ذی الحجہ کی منگل کے دن روز ترویہ مکہ سے نکلے، اسی دن مسلم نے حملہ کیا تھا۔ اور مسلم کے ساتھ مختار اور عبد اللہ بن حارث بھی نکلے تھے۔ مختار سبز علم لیے ہوئے تھا۔ عمرو بن حریث کے مکان پر آ کر اس نے علم کو گاڑ دیا اور کہا میں تو اس لیے نکلا ہوں کہ عمرو کو روکے رکھوں۔ اور عبد اللہ بن حارث سرخ علم اٹھائے ہوئے تھے۔ اور سرخ کپڑے پہنے ہوئے تھے۔ مسلم جب قصر کی طرف بڑھے تو اشعث اور قعقاع اور شبیث نے مسلم اور ان کے اصحاب کا مقابلہ کیا اور فریقین میں بڑی خونریز جنگ ہوئی۔ شبث کہنے لگا ان لوگوں کو رات ہو جانے دو تو متفرق ہو جائیں۔ یہ سن کر قعقاع نے کہا کہ تو نے سب کے راستے روک رکھے ہیں نکل جانے کی راہ دے تو سب چل دیں۔ ادھر ابن زیاد نے مختار اور عبد اللہ کو گرفتار کرنے کا لوگوں کو حکم دیا اور انعام اس کے

لیے مقرر کر دیا۔ دونوں شخص گرفتار ہو کر آئے اور قید کر لیے گئے۔

اسی سال سیدنا حسینؑ مکہ سے کوفہ کی طرف روانہ ہوئے

عمر بن عبد الرحمان مخزومی کا بیان ہے کہ اہل عراق کے خط جب حسینؑ کے پاس آئے ہیں اور انھوں نے عراق کی طرف روانہ ہونے کا تہیہ کر لیا تو میں ان کے پاس آیا۔ اور ابھی وہ مکہ ہی میں تھے۔ میں نے حمد و ثنائے حق تعالیٰ کے بعد کہا۔ بھائی میں آپ کے پاس ایک حاجت لے کر آیا ہوں اسے میں بیان کرنا چاہتا ہوں۔ آپ ہی کی خیر خواہی کا کلمہ ہے۔ اگر آپ چاہتے ہیں کہ میں کہوں تو کہوں۔ ورنہ میں اپنے ارادہ سے باز آیا۔ کہا کیوں نہیں کہتے؟ بخدا تمہاری رائے کو میں برا نہیں سمجھتا نہ کسی امر بد فعل قبیح کا تم پر گمان ہے۔ میں نے کہا سنتا ہوں آپ عراق کی طرف جایا چاہتے ہیں اس سفر میں آپ کے لیے مجھے اندیشہ ہے۔ آپ اس شہر میں جاتے ہیں جس میں عہدیداروں امراء ہیں ان کے پاس خزانہ ہے۔ لوگ درہم و دینار کے غلام ہیں۔ مجھے اس بات کا ڈر ہے کہ جن لوگوں نے آپ سے نصرت کا وعدہ کیا ہے اور آپ کے مخالفین کا ساتھ دینے سے آپ کا ساتھ دینا بہتر سمجھتے ہیں وہی آپ سے آمادہ پیکار نہ جائیں۔ کہا بردار تمہیں خدا جزائے خیر دے۔ واللہ مجھے یقین ہے کہ تم نے خیر خواہی کی بات کہی اور عاق کلمہ کہا۔ جو مقدریں ہے وہ تو ہوگا۔ میں تمہاری رائے پر عمل کروں یا نہ کروں۔ مگر کو میں اپنا بہترین مشیر و خواہ بگتھا ہوں۔ میں وہاں سے اٹھ کر حارث بن خالد بن عاص کے پاس آیا۔ پوچھنے لگا تم حسینؑ کے پاس گئے تھے۔ میں نے کہا گیا تھا۔ پوچھا تم نے کیا کہا ان سے انھوں نے کیا کہا تم سے۔ میں نے بیان کیا کہ میں نے یہ کہا تھا ان سے انھوں نے یہ کہا تھا مجھ سے۔ کہنے لگا خدائے مردہ و رب کعبہ کی قسم کھا کر میں کہتا ہوں کہ تم نے خیر خواہی کا کلمہ ان سے کہا۔ بس رائے ہے تو یہی رائے ہے جو تم نے ان کو دی اب چاہیں وہ مانیں نہ منیں۔ عبد اللہ بن عباس نے حسینؑ کی روانگی کا ذکر سنا تو حسینؑ کے پاس آئے۔ کہا بھائی لوگوں میں چرچا ہے کہ آپ عراق کی طرف روانہ ہونے کو ہیں مجھ سے بیان تو کیجئے آپ کیا قصد رکھتے ہیں۔ کہا انشاء اللہ تعالیٰ اسی دو دن کے اندر میں روانہ ہو جاؤنگا۔ ابن عباس نے کہا میں خدا کا واسطہ دیتا ہوں ایسا نہ کیجئے۔ خدا آپ پر رحم کرے مجھے یہ تو بتا پے کہ آپ ان لوگوں میں جاتے ہیں جنھوں نے اپنے حاکم کو قتل کر ڈالا ہے اپنے شہروں کا انتظام کر چکے ہیں، اپنے دشمن کو وہاں سے نکال چکے ہیں، اگر یہ سب کچھ پہلے ہی وہ چکر چکے ہیں تو آپ جائیے۔ اور اگر یہ بات ہے کہ انھوں نے فقط آپ کو بلایا ہی ہے اور حاکم ان پر اسی طرح مسلط ہے۔ اسی کے عہدیدار شہروں سے خراج وصول کر رہے ہیں تو وہ آپ کو جنگ و جدال کے واسطے بلا رہے ہیں۔ مجھے اندیشہ ہوتا ہے کہ یہ لوگ آپ کو دھوکا دیں گے آپ کو جھٹلائیں گے، آپ کی مخالفت کریں گے، آپ کا ساتھ چھوڑ دیں گے اور اگر آپ پر حملہ کریں گے تو ان کا حملہ سب سے سخت گیر ہوگا۔ حسینؑ جواب دیا میں خدا سے خیر کا طالب ہوں اور دیکھتا ہوں کہ کیا ہوتا ہے۔ بن عباس وہاں سے اٹھے تو ابن زبیر آئے کچھ دیر تک باتیں کرتے رہے پھر کہنے لگے میری سمجھ میں نہیں آتا کہ اس قوم کو ہم کیوں چھوڑ دیں کیوں ان سے باز رہیں۔ ہم تو مہاجرین کی اولاد میں ہیں اور ان سے بڑھ کر ریاست کے حقدار ہیں۔ یہ تو بتائیے آپ کا کیا ارادہ ہے۔ حسینؑ نے کہا میرا دل تو یہی کہتا ہے کہ کوفہ میں چلا جاؤں۔ وہاں کے اشراف نے اور میرے شیعوں نے مجھے خط لکھے ہیں اور میں خدا سے خیر کا خواستگار ہوں۔ یہ سن کر ابن زبیر نے کہا آپ کے شیعوں کے مثل اگر میرے لوگ وہاں ہوتے تو میں تو اس سے

انحراف نہ کرتا۔ یہ کہہ کر ابن زبیر کو اندیشہ ہوا کہ کہیں مجھ سے بدگمان نہ ہوں۔ تو کہا اگر آپ حجاز ہی میں رہ کر اس ریاست کا ارادہ کریں تو کوئی بھی نشاء اللہ آپ کی مخالفت نہ کرے گا۔ حضرت ابن زبیر اٹھ کر چلے تو حضرت حسینؑ کہنے لگے اس شخص کو دنیا کسی کسی چیز کی اتنی آرزو نہیں ہے جتنی اس بات کی ہے کہ میں حجاز سے عراق چلا جاؤں۔ یہ خوب جانتے ہیں کہ میرے ہوتے ہوئے ان کو ریاست نہیں مل سکتی۔ لوگ ان کو میرے برابر نہیں سمجھتے اس لیے چاہتے ہیں کہ میں یہاں سے چلا جاؤں تاکہ ان کے لیے میدان خالی ہو جائے۔

حضرت ابن عباسؓ کا مشورہ

پھر اسی دن شام یا دوسری صبح حضرت حسینؑ کے پاس حضرت عبداللہ بن عباسؓ آئے اور فرمایا اے باذر میں چاہتا ہوں کہ صبر کروں مگر مجھ سے صبر نہیں ہوتا۔ مجھے اس راہ میں آپ کے ہلاک اور تباہ ہونے کا ڈر ہے۔ اہل عراق دغا باز لوگ ہیں ہرگز ان کے پاس نہ جاؤ۔ اسی شہر میں قیام کرو تم اہل حجاز کے سردار ہو۔ اگر اہل عراق کو بلاتے ہیں تو انہیں لکھو کہ اپنے دشمن سے پیچھا چھڑالیں۔ اس کے بعد ان کے پاس جاؤ۔ اگر تم اس بات کو نہیں مانتے اور یہیں سے نکل جانا ہی منظور ہے تو یمن کی طرف چلے جاؤ وہاں قلعے ہیں، پہاڑی درے ہیں، ایک طویل عریض ملک ہے۔ تمہارے والد مکرم کے حامی وہاں موجود ہیں۔ تم سب سے الگ رہ کر لوگوں سے خط و کتابت کرو اپنے قاصدوں کو بھیجو۔ اس میں مجھے امید ہے کہ جو بات تم چاہتے ہو امن عافیت کے ساتھ تم کو حاصل ہو جائے گی۔

سیدنا حسینؑ نے ان کو جواب دیا برادر واللہ میں جانتا ہوں کہ خیر خواہ و شفیق ہو لیکن میں تو روانگی کا مصمم ارادہ کر چکا۔ حضرت ابن عباسؓ نے کہا تم جانتے ہی ہو تو عورتوں کو چوں کو ساتھ لے کر نہ جاؤ واللہ مجھے ڈر ہے کہیں عثمان کی طرف تم بھی اپنی عورتوں اور بچوں کے سامنے قتل نہ کئے جائے۔ پھر حضرت ابن عباسؓ کہنے لگے کہ تم نے تو حضرت ابن زبیرؓ کی مراد پوری کر دی، حجاز کو ان کے لیے چھوڑ دیا خود نکل چلے۔ تمہارے سامنے کوئی ان کی طرف آنکھ اٹھا کر بھی نہیں دیکھتا تھا۔ قسم ہے خدائے وحدہ لا شریک کی اگر میں یہ سمجھتا کہ اس وقت میں تم سے دست و گریبان ہو جاؤں حتیٰ کہ لوگ میرا تمہارا تماشا دیکھنے جمع ہو جائیں تو تم میری بات مان لو گے۔ تو میں ایسا ہی کرتا۔

حضرت ابن عباسؓ یہاں سے اٹھ کر حضرت ابن زبیرؓ کی طرف گزرے کہا اے ابن زبیرؓ تمہاری مراد پوری ہو گئی پھر اس مضمون کے شعر پڑھے۔

اے چکاوک سبزہ زار کی رہنے والی
میدان خالی ہے انڈے بچے نکال چھپے کر
جب تک جی چاہے چرتی چگتی بھر
حسین تو عراق کو چلے اب تو حجاز کو نہ چھوڑ

حضرت عبداللہ بن زبیرؓ کا سیدنا حسینؑ کو مشورہ

ایک روایت میں یہ ہے کہ بعض حجاج نے بروز تروہ حضرت حسینؑ و ابن زبیرؓ کو حجر اسود اور کعبہ کے درمیان کھڑے دیکھا۔ ابن زبیرؓ سے کہہ رہے تھے اگر آپ یہاں رہنا چاہتے ہیں تو رہیں۔ حکومت کو اپنے ہاتھ میں لے لیجے۔ ہم آپ کے معین و شریک اور خیر خواہ رہیں گے۔ آپ سے بیعت کریں گے۔ سیدنا حسینؑ نے جواب

دیا میں نے اپنے والد ماجد سے یہ حدیث سنی ہے کہ ایک مینڈھا مکہ کی حرمت کو حلال کر دے گا۔ میں وہ مینڈھا بننا نہیں چاہتا۔ اس پر سیدنا ابن زبیرؓ نے کہا اچھا آپ یہاں رہے حکومت میرے حوالہ کر دیجئے آپ کی اطاعت کی جائے گی کوئی بات آپ کے خلاف نہ ہونے پائے گی۔ سیدنا حسینؓ نے فرمایا مجھے یہ بھی منظور نہیں۔ پھر دونوں حضرات چپکے چپکے باتیں کرتے رہے یہاں تک کہ ظہر کا وقت ہو گیا اور لوگ منی کی طرف چلے۔ سیدنا حسینؓ نے کعبہ کا طواف کیا صفا و مروہ کے درمیان سعی کی بال کتر وائے اور عمرہ سے حلال ہو گئے پھر کوفہ کی طرف روانہ ہوئے۔

بعض لوگوں کا بیان ہے کہ انھوں نے مکہ میں حسینؓ بن علیؓ اور عبداللہ بن زبیرؓ دونوں کو کھڑے ہوئے دیکھا۔ ابن زبیرؓ نے حسینؓ سے کہا اے ابن فاطمہؓ میری بات سنو۔ حضرت حسینؓ ان کی طرف متوجہ ہوئے اور ان سے چپکے چپکے باتیں کیں۔ پھر ہم لوگوں کی طرف مڑ کر فرمانے لگے۔ تم سمجھے ابن زبیرؓ کیا کہہ رہے ہیں۔ ہم لوگوں نے عرض کیا ہم آپ پر فدا ہو جائیں ہم کچھ نہیں سمجھے۔ حضرت حسینؓ نے فرمایا یہ کہتے ہیں آپ مسجد الحرام میں رہے میں آپ کی نصرت کے لیے لوگوں کو جمع کر لوں گا۔

یہ کہہ کر حضرت حسینؓ نے کہا اگر ایک بالشت بھر اس مسجد کے باہر قتل ہو جاؤں تو واللہ میں اسے اس بات سے بہتر سمجھتا ہوں کہ ایک بالشت پھر مسجد کے اندر قتل ہوں۔ بخدا اگر میں حشرات کے کسی سوراخ میں بھی چھپوں گا تو لوگ مجھے وہاں سے بھی نکال لیں گے اور جو سلوک میرے ساتھ کرنا چاہتے ہیں کریں گے اور تو مجھ پر یہ لوگ ایسا ظلم کریں گے جیسا یہود نے روز سبت کیا تھا۔

مکہ سے کوفہ روانگی

جب حضرت حسینؓ مکہ سے نکلے تو عمرو بن سید کے لوگ جن کا سردار یحییٰ بن سعید تھا، رکاوٹ بنے اور کہا آپ کہاں جاتے ہیں؟ واپس جائیے۔ حضرت حسینؓ نے ان کا کہنا نہ مانا اور آگے بڑھے۔ دونوں طرف کے گروہوں میں ہاتھ پائی ہونے لگی اور تازیانے چلنے لگے۔ حضرت حسینؓ نے اور ان کے ساتھیوں نے سخت مزاحمت کی اور جس طرف جانے والے تھے اسی طرف بڑھے۔ ان لوگوں نے پکار کر کہا ”اے حسینؓ تم خدا سے نہیں ڈرتے جماعت سے نکلے جاتے ہو امت میں تفرقہ ڈالتے ہو، سیدنا حسینؓ نے اس آیت کی تلاوت کی۔ لسی عملی ولکم اعمالکم انتم بریثون مما عمل وانا بری مما تعملون“ یعنی میرے اعمال میرے لیے ہیں تمہارے تمہارے لیے تم میرے اعمال سے بری الذمہ ہو میں تمہارے اعمال سے۔

حضرت حسینؓ جب مقام تنعم میں پہنچے تو ایک قافلہ ملا جو یمن سے آرہا تھا عامل یمین بن ریمان نے یزید کے پاس اہل قافلہ کے ہاتھ ورس اور ریشمی کرتے روانہ کئے تھے (ورس زعفران سے مشابہ خشبودار ایک چیز ہے) حضرت حسینؓ نے وہ سب چیزیں لے لیں اور اونٹ والوں سے کہا میں کسی پر جبر نہیں کرتا تم میں سے جو کوئی میرے ساتھ عراق چلے گا میں اسے پورا کرایہ دوں گا۔ غرض ان میں سے جن لوگوں نے جانا چاہا ان کا حساب کر دیا گیا اور اس کی خاطر خواہ اجرت دیدی گئی۔ اور جو لوگ آپ کے ساتھ رہے انھیں کرایہ بھی دیا اور لباس بھی۔

شاعر فرزدق سے ملاقات

جب آپ مقام صفاح پر پہنچے تو رزدق بن غالب شاعر نے آپ کو ٹھہرایا۔ کہنے لگا خداوند عالم آپ کی

امید و مراد کو خاطر خواہ پورا کرے۔ سیدنا حسینؑ نے عرض کیا آپ نے اس شخص سے یہ سوال کیا جو خوب واقف ہے۔ لوگوں کے دل آپ کی طرف مائل ہیں اور تلواریں ان کی بنی امیہ کی اعانت کے لیے ہیں۔ اور ہر حکم آسمان سے اترتا ہے اور خدا ہی جو چاہتا ہے کرتا ہے۔ حضرت حسینؑ نے کہا تم نے سچ کہا خدا ہی کی طرف سے حکم ہے اور خدا ہی جو چاہتا ہے کرتا ہے اور ہر روز وہ مصروف ہے اگر حکم آسمانی ہمارے موافق ہوگا تو ہم اسکی نعمت کا شکر بجالائیں گے اور اللہ ہی ادائے شکر کی توفیق دینے والا ہے اور اگر حکم آسمانی ہمارے ارادہ کے خلاف ہو تو جس کی نیت حق پر ہے اور جس میں خوف الہی ہے اس پر الزم نہیں ہو سکتا۔ یہ کہہ کر حسینؑ نے اونٹ کو آگے بڑھایا السلام علیک کہا اور دونوں آدمی اپنے اپنے رستہ چل کھڑے ہوئے۔

خود فردوق کا بیان ہے کہ میں اپنی ماں کے ساتھ لے کر حج کو گیا تھا۔ ان کے اونٹ کو میں ہانک رہا تھا۔ یہ حج کے دن تھے اور ۶۰ ہجری کا واقعہ ہے کہ میں حرم میں داخل ہوا میں نے حسینؑ بن علیؑ کو مکہ کے باہر پایا، تلواریں اور ڈھالیں ان کے ساتھ تھیں۔ میں نے لوگوں سے پوچھا کہ یہ قطار کس کے ساتھ ہے۔ معلوم ہوا کہ حسینؑ بن علیؑ کا قافلہ ہیں۔ میں حاضر خدمت ہوا اور میں نے پوچھا اے فرزند رسول ﷺ میرے ماں باپ آپ پر فدا ہو جائیں، کیا جلدی تھی کہ آپ حج کو چھوڑ کر چلے۔ فرمایا میں جلدی نہ کرتا تو گرفتار کر لیا جاتا۔ پھر مجھ سے پوچھا تم کون ہو؟ میں نے کہا میں عراق کا ایک شخص ہوں۔ بس واللہ اتنا ہی مجھ سے پوچھا اور اسی جواب کو کافی سمجھے۔ پھر یہ پوچھا کہ جن لوگوں کے پاس سے تم آرہے ہو مجھ سے ان کا حال بیان کرو۔ میں نے جواب دیا لوگوں کے دل آپ کی طرف ہیں اور تلواریں بنی امیہ کی طرف اور حکم خدا کے ہاتھ میں ہے۔ یہ سن کر آپ نے فرمایا تم سچ کہتے ہو۔ اس کے بعد میں نے نذر و اعمال حج کے بارے میں کچھ باتیں دریافت کیں سب آپ نے بتا دیں۔

فرزدق کو عراق میں سرسام ہو گیا تھا، اسکی زبان میں ثقل پایا جاتا تھا۔ کہتا ہے پھر میں آگے بڑھا تو میں نے دیکھا کہ حرم میں ایک شاندار خیمہ نسب ہے۔ میں قریب گیا تو معلوم ہوا کہ عبد اللہ بن عمرو بن عاص کا خیمہ ہے۔ انھوں نے مجھ سے پوچھا تو میں نے حسین بن علیؑ کی ملاقات کا حال بیان کر دیا۔ عبد اللہ نے کہا افسوس تجھ پر ان کے ساتھ کوفہ نہ چلا گیا واللہ وہ ضرور و بادشاہی حاصل کر لیں گے ان کے اور انکے اصحاب کے مقابلہ میں ہتھیار اٹھانا درست نہیں۔

فرزدق کہتا ہے واللہ یہ سن کر میرا ارادہ ہوا کہ میں بھی حضرت کے ساتھ ہو جاؤں عبد اللہ کی بات میرے دل میں اتر گئی مگر اسکے ساتھ ہی پیغمبروں کے قتل ہو جانے کے واقعات مجھے یاد آ گئے اور اس خیال نے مجھے آپ کے ساتھ جانے سے روکا۔ میں اپنے اہل و عیال میں جو عسکان میں ہے، چلا آیا۔ ابھی میں وہیں تھا کہ میں نے سنا کوفہ سے غلہ لیے ہوئے ایک قافلہ جا رہا ہے۔ میں اس کے پیچھے چلا ان لوگوں کو چلا کر پکارا۔ ان سے پوچھا کہ حسینؑ بن علیؑ کا خیال ہے۔ ان لوگوں نے جواب دیا کہ وہ قتل ہو گئے۔ میں عبد اللہ بن عمرو بن عاص پر افسوس کرتا ہوا واپس آیا۔

اس زمانہ میں سب لوگ یہی کہا کرتے تھے کہ اور شب روز اس واقعہ کے اندیشہ میں رہتے تھے اور عبد اللہ بن عمرو تو فرمایا کرتے تھے کہ درخت بڑھنے نخل پھکنے بچہ جوان ہونے نہ پائے گا کہ یہ امر ظاہر ہو جائے گا۔ میں نے عبد اللہ سے کہا پھر تم زمین و مہط کو کیوں نہیں بیچ ڈالتے۔ کہنے لگا کہ فلاں شخص یعنی سیدنا معاویہؓ اور تیری وجہ سے۔ میں نے کہا میں کیوں بلکہ آپ خود۔ یہ سن کر وہ اور بھی زیادہ خفا ہوئے اور اس وقت ان کے نوکروں میں سے کوئی ان کے

پاس نہ تھا کہ مجھے کچھ ضرور پہنچتا۔ میں وہاں سے اٹھ آیا انھوں نے مجھے پہچانا نہیں۔ وہبٹ ایک احاطہ طائف میں تھا عبداللہ اسکے مالک تھے۔ حضرت معاویہؓ نے عبداللہ سے اس زمین کو مول لینا چاہا بہت کچھ مال دیا وہ کسی طرح بیچنے پر راضی نہ ہوا۔ حسینؓ نے سفر میں بہت جلدی کی کسی شے کی طرف مڑ کر نہ دیکھا یہاں تک کہ ذات عرق پہنچ کر اترے۔

عمرو بن سعید اور حضرت عبداللہ بن جعفر کی کوششیں

علی بن الحسینؓ کا بیان ہے کہ جب ہم لوگ مکہ سے نکلے تو عبداللہ بن جعفر نے اپنے دونوں فرزندوں عون و محمد کے ساتھ ایک خط حسینؓ بن علیؓ کو بھیجا کہ میں آپ کو خدا کا واسطہ دیتا ہوں کہ میرا خط دیکھتے ہی واپس چلے آئیے۔ مجھے خوف ہے کہ آپ جہاں جا رہے ہیں وہاں جانے میں آپ ہلاک اور اہل بیت تباہ نہ ہو جائیں۔ اگر آپ کو کچھ ہو گیا تو دنیا میں اندھیر ہو جائے گا۔ اہل ہدایت کے رہنما اور اہل ایمان کا سہارا آپ ہی کی ذات ہے۔ روانگی میں جلدی نہ کیجئے اسی خط کے پیچھے پیچھے میں بھی آتا ہوں، والسلام

عبداللہ بن جعفر عمرو بن سعید کے پاس گئے اس سے گفتگو کی اور کہا حسینؓ کو ایک خط لکھوں جس میں انھیں امان دینے کا اور ان کے ساتھ نیکی اور احسان کرنے کا وعدہ ہو اور ان کو لکھو کہ واپس چلے آئیں۔ شاید ان کو تمہارے خط سے اطمینان ہو جائے اور راستہ سے پلٹ آئیں۔ عمرو بن سعید نے کہا جو تمہاری جی چاہے لکھ کر میرے پاس لے آؤ۔ میں اس پر مہر تصدیق ثبت کر دوں گا۔

عبداللہ بن جعفر خط لکھ کر عمر ابن سعید کے پاس لے آئے اور یہ کہا اس پر مہر کرے اپنے بھائی یحییٰ بن سعید کے ہاتھ روانہ کرو۔ یحییٰ کے جانے سے ان کو اطمینان ہو جائے گا اور سمجھ جائیں گے کہ جو کچھ تم نے لکھا ہے دل سے لکھا ہے۔ عمرو بن سعید نے ایسا ہی کیا۔ یزید کی طرف سے مکہ کا حاکم تھا۔

غرض یحییٰ و عبداللہ بن جعفر دونوں آپ کے پاس پہنچے۔ یحییٰ نے خط دیا اور دونوں شخصوں نے بہت اصرار کیا۔ آپ نے یہ عذر کیا کہ میں رسول ﷺ کو خواب میں دیکھا۔ آپ ﷺ نے جو حکم دیا ہے میں اسے بجا لاؤں گا۔ اس میں میرے لیے ضرر ہو یا نفع ہو۔ دونوں شخصوں نے پوچھا کہ وہ کیا خواب ہے۔ آپ نے کہا نہ میں نے کسی سے بیان کیا نہ بیان کروں گا۔ یہاں تک کہ آپ اپنے خدا سے ملاقات کروں۔

عمرو بن سعید کا خط اس طرح پر تھا۔ بسم اللہ الرحمن الرحیم۔ عمرو بن سعید کی طرف سے حسینؓ بن علیؓ کو (معلوم) ہو کہ میں خدا سے سوال کرتا ہوں کہ آپ کو اس ارادہ سے باز رکھے جس میں آپ کے لیے تباہی کا سامنا ہو آپ کو وہ راہ دکھائے جس میں آپ کے لیے بہتری ہو۔ مجھے خبر ملی ہے کہ آپ عراق کی طرف جاتے ہیں۔ میں خدا سے امید کرتا ہوں کہ وہ آپ کو خلاف سے بچالے گا۔ اس لیے کہ خلاف کرنے میں آپ کے ہلاک ہو جانے کا مجھے اندیشہ ہے۔ میں نے آپ کے پاس عبداللہ بن جعفر و یحییٰ بن سعید کو بھیجا ہے (۱۰) کے ساتھ میرے پاس چلے آئیے۔ میرے یہاں آپ کے لیے امان ہے، صلہ ہے، نیکی ہے، پناہ ہے۔ اس بارے میں خدا کو گواہ اور کفیل و وکیل نگہبان قرار دیتا ہوں والسلام علیک۔ حسینؓ نے جواب میں لکھا کہ لوگوں کو خدائے عز و جل کی طرف جو دعوت دے اور اعمال نیک کرے وہ خدا و رسول کا نافرمان نہیں ہو سکتا۔ میں مسلمانوں میں سے ایک شخص ہوں مجھے تم نے امان، صلہ اور نیکی کی طرف دعوت دی ہے۔ امان تو وہ ہے جو خدا کی طرف سے ہو اور سنو جو شخص دنیا میں خدا سے نہیں ڈرتا وہ

قیامت دلوں میں اپنا ڈر پیدا کر دے جس سے قیامت کے دن اسکی طرف سے ہم سب کو امان ملے۔ اگر تم نے اپنے خط میں میرے ساتھ صلہ رحمی اور نیکی کا ارادہ کیا تو دنیا و آخرت میں تم کو جزائے خیر ملے والسلام۔

مسم بن عقیل کا خط پہنچا اور حر سے ملاقات

ایک روایت یہ ہے کہ حضرت حسینؑ کو مسلم بن عقیل کا خط پہنچا تو آپ وہاں سے روانہ ہو کر ابھی اس مقام تک پہنچے تھے جہاں سے قادسیہ تین میل کے فاصلے پر تھا کہ حرب بن یزید تمیمی سے ملاقات ہوئی۔ حرب نے پوچھا آپ کہاں جاتے ہیں؟ کہا اسی شہر میں جانا چاہتا ہوں۔ حرب نے کہا پلٹ جائیے مجھے وہاں آپ کے لیے بہتری کی کوئی امید نہیں ہے۔ یہ سن کر آپ نے واپس جانے کا ارادہ کیا۔ مسلم کے سب بھائی آپ کے ساتھ تھے انھوں نے کہا واللہ آج تک مسلم کا انتقام ہم نہ لے لیں یا سب کے سب قتل نہ ہو جائیں واپس نہ جائیں گے۔ آپ نے کہا تمہارے بعد زندگی کا لطف نہیں۔ یہ کہا اور آگے بڑھے۔

کربلا میں قیام

جب لشکر ابن زیاد کے سوار آپ کو ملے تو آپ کربلا کی طرف مڑ گئے۔ ایک سرکنڈوں کی کھیتی جو نشیب میں واقع تھی، اسے آپ نے پشت لشکر پر رکھا تا کہ لڑائی ہو تو ایک ہی رخ سے ہو۔ وہیں آپ اتر پڑے اور اپنے خیمے نصب کر دیے۔ آپ کے ساتھیوں میں پختا لیس سوار اور سو پیادے تھے۔

عمر و بن سعد کا تقرر

عمر و بن سعد بن وقاص کو عبید اللہ بن زیاد نے رے کی حکومت دیدی اور اس کے نام پر فرمان لکھ دیا اور یہ کہا کہ میری جانب سے تم اس شخص سے نمٹ لو۔ ابن سعد نے کہا مجھے تو معاف رکھیے۔ ابن زیاد کسی طرح نہ مانا تو اس نے کہا آج کی شب مجھے مہلت دیجئے۔ اس نے مہلت دی اور یہ اپنے اس معاملہ کو سوچتا رہا۔ صبح ہوئی تو ابن زیاد کے پاس آیا اور اس کے حکم کو بجالانے پر راضی ہو گیا۔ اور حسین بن علیؑ کی طرف روانہ ہوا۔

سیدنا حسینؑ کی تین شرائط

جب وہاں پہنچا تو آپ نے اس سے کہا تین باتوں میں سے ایک بات اختیار کر لو۔ یا تو مجھے چھوڑ دو کہ میں جہاں سے آیا ہوں وہیں چلا جاؤں یا مجھے یزید کے پاس چلا جانے دو۔ یا کسی سرحد کی طرف نکل جانے دو۔ عمر بن سعد نے اس بات کو قبول کر لی۔ مگر ابن زیاد نے لکھا کہ وہ جب تک اپنا ہاتھ ہمارے ہاتھ میں نے پکڑا دیں ایسا ہر گز نہیں ہو سکتا۔ سیدنا حسینؑ نے کہا یہ تو کبھی نہیں ہو سکتا۔

شہادتِ امام عالی مقام

اس بات پر ابن سعد نے لڑائی شروع کر دی اور تمام احصاب حسینؑ شہید ہو گئے۔ جن میں سترہ اٹھارہ نوجوان آپ کے اہل بیت سے تھے۔ اور ایک تیر آ کر ایک بچہ کے لگا جو آپ کی گود میں تھا۔ حسینؑ اس کا خواب پوچھتے جاتے تھے اور کہتے جاتے تھے خداوند ہمارا اور ان لوگوں کا انصاف کر۔ انھوں نے نصرت کرنے کے لیے ہمیں

بلایا اور ہم لوگوں کو قتل کیا۔ اس کے بعد آپ نے ایک چادر منگائی اسے پھاڑا اور گلے میں پہن لیا پھر تلوار لے کر نکلے لڑے اور مظلومانہ شہید ہوئے۔ صلوٰۃ اللہ علیہ۔

آپ کو بنی مذحج میں سے ایک شخص نے قتل کیا اور آپ کا سر کاٹ کر ابن زیاد کے پاس لے گیا اور نظم میں یہ مضمون ادا کیا

میرے اونٹوں کو سیم وزر سے لدوادے میں نے باداشہ جلیل لقمہ قتل کیا
میں نے اسے قتل کیا جسکے ماں باپ بہترین خلق ہیں اور جو نسب کے
اعتبار سے خود بھی بہترین خلد ہے۔

سر مبارک دربار یزید میں

ابن زیاد نے اس شخص کو سر حسینؑ سمیت یزید کے پاس بھیج دیا۔ اس وقت اس کے پاس حضرت ابو برزہؓ
اسلمی بیٹھے ہوئے تھے۔ اس نے حضرت حسینؑ کا سر یزید کے سامنے رکھ دیا وہ چھڑی سے آپ کے ذہن کو کھٹکھٹا رہا تھا
اور کسی شاعر کا یہ شعر پڑھ رہا تھا۔ مضمون

اپنے پیاروں کو کیا خود ہم نے قتل
وہ بھی تو سرکش تھے نافرمان تھے

ابو برزہؓ کہنے لگے اپنی چھڑی کو ہٹاؤ اللہ میں نے بارہا دیکھا ہے کہ رسول اللہ ﷺ اپنا دہن اس دہن پر رکھ کر
بو سے لیتے تھے۔

سیدنا حسینؑ کا اہل خانہ کی شام روانگی

ابن سعد نے حسینؑ کے حرم و عیال کو ابن زیاد کے پاس روانہ کر دیا۔ آپ کے اہل بیت میں عورتوں کے
ساتھ ایک بیمار لڑکے کے سوا کوئی باقی نہ رہا تھا۔ ابن زیاد نے حکم دیا کہ اسے بھی قتل کر دو۔ حضرت زینبؓ یہ سن کر بیمار
سے لپٹ گئیں اور کہنے لگیں جب تک مجھے نہ قتل کر لو اللہ یہ قتل نہیں ہو سکتا۔ ابن زیاد کو ترس آ گیا اس ارادہ سے باز آیا
اور سب کو یزید کے پاس بھیج دیا۔

یہ لوگ جب یزید کے پاس پہنچے تو اس نے اہل شام میں سے جو اس کے درباری تھے سب کو جمع کیا۔ اس
کے بعد اہل بیت کو دربار میں لائے۔ اہل دربار نے فتح کی مبارک باد دی۔ انھیں لوگوں میں سے ایک شخص نے جس
کی نیلی آنکھیں تھیں اور رنگ سرخ تھا اہل بیت میں سے ایک لڑکی کی طرف دیکھا اور کہا امیر المومنین اس کو مجھے
عنایت دیجئے۔ زینبؓ نے کہا واللہ یہ نہیں ہو سکتا۔ جب تک دین اسلام سے خارج نہ ہو جائے نہ یزید کو یہ اختیار ہے نہ
تجھے۔ اس شامی نے پھر وہی سوال کیا تو یزید نے اسے ڈانٹا کہ اس ارادہ سے باز آ جا۔
اس کے بعد اہل بیت کو اپنے محل میں بھیج دیا۔ پھر ان کی روانگی کا سامان کر کے سب کو مدینہ کی طرف روانہ
کر دیا۔

خاندان حسینؑ مدینہ میں

جب اہل بیت مدینہ میں داخل ہوئے تو خاندان عبدالمطلب کی ایک بی بی بالوں کو بکھرائے ہوئے گوشہ دامن کو سر پر رکھے استقبال کو نکلیں۔ روتی جاتی تھیں اور کہہ رہی تھیں (ترجمہ اشعار)

”لوگو کیا جواب دو گے جب پیغمبر تم سے پوچھیں گے کہ تم نے آخری امت ہو کر میرے بعد میری عزت و اہل بیت سے یہ کیا سلوک کیا۔ کچھ لوگ ان میں سے قیدی ہیں کچھ لوگ قتل کئے ہوئے خاک و خون میں آلودہ پڑے ہیں۔ میں نے جو تم کو ہدایت کی اس کا عوض یہ نہ تھا کہ میرے خاندان سے میرے بعد تم برائی کرو“

واقعہ کربلا کی دوسری روایت

دوسری روایت یہ ہے کہ سیدنا حسین بن علیؑ کو اہل کوفہ نے لکھا تھا کہ ایک لاکھ دمی آپ کے ساتھ ہیں۔ آپ نے مسلم بن عقیل کو روانہ کیا۔

مسلم بن عقیل کی کوفہ آمد و شہادت کا واقعہ

مسلم کوفہ میں آئے اور ہانی بن عروہ کے گھر میں اترے۔ مسلم کے پاس لوگ جمع ہونے لگے اور ابن زیاد کو خبر ہو گئی۔ اس نے ہانی کو بلا بھیجا اور کہا کیوں میں نے تم کو انعام نہیں دیا تمہارا اکرام نہیں کیا تمہارے ساتھ یہ نہیں کیا وہ نہیں کیا؟ ہانی نے کہا ہاں ایسا کیا۔ اس نے پوچھا پھر اس کا عوض۔ ہانی نے جواب دیا اس کا عوض یہ ہے کہ میں تم کو بچا لوں گا۔ کہنے لگا تم مجھ کو بچا لو گے اور وہیں عصا اٹھا کر ہانی کو مارنا شروع کر دیا۔ پھر حکم دیا تو ان کی مشکلیں کس لی گئیں پھر گردن مار دی گئی۔

یہ خبر مسلم کو پہنچی اور وہ ایک انبوہ کثیر کو ساتھ لے کر نکلے۔ ابن زیاد نے جو یہ سنا تو قصر کوفہ کا پھاٹک بند کر دیا۔ اور ایک منادی کو حکم دیا اس نے ندا کی ”اے لشکر خدا جنگ کے لیے سوار ہو جاؤ۔ کسی نے اس کا جواب نہ دیا۔ ابن زیاد کو گمان ہو گیا کہ وہ گھر گیا ہے۔

راوی کہتا ہے کہ اسی شب کو میں نے مسلم کو اور ان کے انصار کو مسجد انصار کے پاس دیکھا کہ جہاں داہنے بائیں کوئی راہ پاتے تھے۔ تیس تیس چالیس چالیس آدمی ان کا ساتھ چھوڑ کر الگ ہوتے جاتے تھے۔ جب اندھیری رات میں مسلم بازار تک پہنچے اور کچھ لوگ مسجد کے اندر بھی چلے گئے۔ تو ابن زیاد سے کسی نے کہا ہمیں تو واللہ نہ کوئی مجمع معلوم ہوتا ہے نہ کسی مجمع کی آویزی سنائی دیتی ہیں۔ اس نے حکم دیا اور مسجد کی چھت اکھاڑ ڈالی گئی۔ بانس کی جالیں جو مسجد میں ٹھیں ان میں آگ لگا دی گئی۔ تاریکی ختم ہوئی تو دیکھا کہ مسجد میں کوئی پچاس آدمی ہیں۔ یہ دیکھ کر ابن زیاد ر آیا اور منبر پر گیا۔ لوگوں کو حکم دیا کہ ہر قبیلہ کے لوگ الگ الگ ہو جائیں۔ یہ سنتے ہی سب لوگ اپنے اپنے سردار کے پاس جمع ہو گئے اور مسلم سے لڑنے لگے۔ مسلم بری طرح زخمی ہو گئے۔ ان کے انصار میں سے کچھ لوگ قتل ہو گئے باقی بھاگ گئے۔ مسلم وہاں سے نکلے اور بنی کندہ کے محلہ میں ایک گھر میں چلے گئے۔

محمد بن اشعث عبید اللہ بن زیاد کے پاس بیٹھا ہوا تھا کہ ایک شخص نے آ کر اس سے چپکے چپکے یہ خبر بیان کی کہ مسلم فلاں شخص کے گھر میں ہیں۔ ابن زیاد نے پوچھا اس نے کیا کہا۔ ابن اشعث نے کہہ دیا یہ کہتا ہے کہ مسلم فلاں شخص کے گھر میں ہیں۔ ابن زیاد نے دو شخصوں کو مسلم کے لیے آنے کے لیے روانہ کیا۔ یہ دونوں مسلم کے پاس گئے دیکھا وہ ایک ضعیفہ کے یہاں ہیں۔ اس نے ان کے لیے آگ سلگائی ہے تاکہ اپنے بند سے خون دھوئیں۔

دونوں کہنے لگے چلو امیر نے تم کو بلایا ہے۔ مسلم نے کہا مجھ سے کچھ عہد و پیمان تو کر لو۔ انھوں نے کہا ہمیں اس کا اختیار نہیں ہے۔ مسلم ان دونوں شخصوں کے ساتھ ابن زیاد کے پاس چلے گئے۔ اس نے حکم دیا اور مشکیں کس لی گئی۔ پھر کہنے لگا ہاں اے مطلقہ زادے تو اس لیے آیا تھا کہ میری سلطنت مجھ سے چھین لے۔ اس کے بعد اس نے حکم دیا انکی گردن ماری گئی۔

پھر اس نے یہ حکم دیا تو اقصیٰ سے شام اور بصرہ تک کی راہیں بند کر دی جائیں۔ نہ کسی کو اس راہ سے آنے دیں نہ جانے دیں۔ حضرت حسینؑ کو ان باتوں کی کچھ خبر نہ تھی وہ اسی طرف آ رہے تھے کچھ اعرابی راہ میں ملے آپ نے ان سے حال پوچھا۔ انھوں نے کہ ہمیں اور تو کچھ نہیں معلوم البتہ نہ ہم کہیں جاسکتے ہیں نہ آسکتے ہیں۔

سیدنا حسینؑ کا قصدِ شام

یہ سن کر آپ نے یزید کے پاس چلے جانے کے لیے شام کا رخ کیا۔ کربلا میں کچھ سواروں نے گھیر لیا۔ آپ ار پڑے اور ان لوگوں کو خدا و دین خدا کا واسطہ دینے لگے۔ ابن زیاد نے عمر بن سعد و شمیر بن ذی الجوشین و حصن بن نمیر کو بھیجا تھا۔ آپ نے ان کو خدا و دین خدا کا واسطہ دے کر کہا کہ مجھے امیر المومنین کے پاس چلا جانے دو، اپنا ہاتھ ان کے ہاتھ میں دے دوں گا۔ ان لوگوں نے جواب دیا کہ سوا اس کے کہ ابن زیاد کے حکم پر تم راضی ہو جاؤ اور کچھ نہیں ہو سکتا۔

جن لوگوں کو ابن زیاد نے بھیجا تھا ان میں حربن یزید نہشلی بھی ایک رسالہ کے رئیس تھے۔ جب انھوں نے حسینؑ کی درخواست کو سنا تو ان لوگوں سے کہنے لگے کیا تم ان کی درخواست کو قبول نہ کرو گے واللہ اگر ترک و شریلم میں سے بھی کوئی یہ درخواست تم سے کرتا تو اس کا بھی رد کرنا تم کو جائز نہ تھا۔ انھوں نے حکم ابن زیاد کے سوا ہر بات کا انکار کر دیا۔

حربن یزید کی شہادت

حربن نے اپنے گھوڑے کا منہ پھیر دیا اور حسین و انصار حسین کی طرف چلے۔ یہ لوگ سمجھے کہ حربن سے لڑنے آرہا ہے۔ حربن نے ان کے قریب آ کر اپنی سر پرالوٹی کر لی اور سب کو سلام کیا۔ اس کے بعد ابن زیاد کی فوج پر حملہ کر دیا۔ ان میں دو شخصوں کو قتل کیا اور خود بھی قتل ہو گئے۔ خدا ان پر رحمت کرے۔

زہیر بن قین سفر حج میں تھے راہ میں حسنؑ سے ملاقات ہو گئی اور وہ بھی آپ کے ساتھ ہو گئے۔ ابن ابی بحر یہ مرادی اور عمرو بن جاج اور معن سلمیٰ اور دو شخص اور بھی آپ کی طرف چلے آئے۔ ایک شخص نے دیکھا کہ شیوخ کوفہ میں سے کچھ لوگ ایک ٹیلہ پر کھڑے ہوئے رورہے ہیں اور کہتے جاتے ہیں یا اللہ مدد کر۔ یہ سن کر اس شخص نے کہا ”دشمنان خدا اتر کر کیوں نہیں جاتے اور ان کی مدد کیوں نہیں کرتے۔“

شہادتِ سیدنا حسنؑ

اسی اثناء میں اس نے دیکھا کہ حسینؑ برد کا جبہ پہنے ابن زیاد کی فوج سے باتیں کر رہے ہیں۔ باتیں کر کے آپ مڑے تو بنی تمیم کے ایک شخص نے جس کا نام عمر طہوی تھا۔ آپ کو ایک تیر مارا۔ اس کا تیر آپ کے دونوں شانوں

کے درمیان جبہ میں اٹکا ہوا دکھائی نہیں لگایا گیا۔

حسین کہتے تھے میرے جسم کا خون بہائے بغیر یہ لوگ مجھے نہ چھوڑیں گے۔ یہ ایسا کریں گے تو اللہ ان پر اسے مسلط کرے گا جو ان کو ٹھیک کر دے گا کہ ایک چھو کری کے لٹے سے زیادہ یہ ذلیل ہو جائیں گے۔

حضرت حسینؑ کی تاریخ شہادت

آپ عراق میں آئے اور روز عاشورہ ۶۱ ہجری میں قتل کئے گئے۔

یہ بھی روایت ہے کہ حسینؑ بن علیؑ صفر ۶۱ ہجری میں قتل کیے گئے اور سن آپ کا بچپن برس کا تھا۔ ثابت یہی ہوتا ہے کہ دس محرم کو قتل ہوئے اور س سے پہلے جو سر نیزہ پر بلند کیا گیا وہ حسینؑ کا سر تھا۔ خدا ان سے راضی ہو اور ان کی روح پر صلوات بھیجے۔

شہادت حسینؑ کی ایک اور روایت

حسینؑ اپنے اہل و عیال کو لے کر جب مکہ آئے تو محمد بن حنفیہ مدینہ میں تھے۔ طشت میں وضو کر رہے تھے کہ ان کو یہ خبر پہنچی سن کر اس قدر روئے کہ بیان کرنے والا کہتا ہے کہ آنسوؤں کے گرنے کی آواز طشت سے نکلتے ہوئے میں نے سنی۔

ابن زیاد کو جب یہ معلوم ہوا کہ حسینؑ مکہ سے کوفہ کی طرف آرہے ہیں تو اس نے اپنے صحب شرطہ حصین بن نمیر کو روانہ کیا۔ وہ آ کر قادیسیہ میں اترا۔ اور قادیسیہ سے خفان اور قطقطانہ لعلع تک سوار پھیلا دیے۔ لوگوں نے یہ دیکھ کر کہا کہ یہ عراق کی طرف حسینؑ کی آمد آمد ہے۔ بطن الرمہ میں ایک مقام حاجر ہے وہاں پہنچ کر حسینؑ نے اہل کوفہ کو یہ خط لکھا اور قیس بن مسہر صیداوی کے ہاتھ روانہ کیا۔

بسم اللہ الرحمن الرحیم۔ حسینؑ بن علیؑ کی طرف سے ان کے برادران ایمانی و اسلامی کو السلام علیکم۔ میں تم سے حمد کرتا ہوں اللہ کی جس کے سوا کوئی معبود نہیں ہے۔ مسلم بن عقیل کا خط مجھے پہنچا۔ تم لوگوں کے حسن عقیدہ اور تم سب کے میری مدد پر اور میرے حق کی طلب پر متفق ہونے کا حال مجھے معلوم ہوا۔ میں خدا سے دعا کرتا ہوں کہ ہم پر احسان کرے اور تم لوگوں کو اس بات پر اجر عظیم دے میں تمہارے پاس آنے کے لیے ۸ ذی الحجہ کو منگل کے دن روز تردیہ مکہ سے روانہ ہو چکا۔ جب میرا قاصد تمہارے پاس پہنچے تو اپنے کام میں جلدی کرو اور کوشش کرو میں انھیں دنوں میں تمہارے پاس انشاء اللہ آ جاؤں گا۔ والسلام علیکم ورحمہم اللہ وبرکاتہ

مسلم بن عقیل کا سیدنا حسینؑ کو خط

مسلم نے اپنے قتل سے ستائیس دن پیشتر آپ کو خط لکھا تھا ”(مثل ہے) کہ رائد اپنے لوگوں سے غلط بات کہے گا۔ جماعت اہل کوفہ آپ کے ساتھ ہے میرا خط پڑھتے کے ساتھ ہی ادھر روانہ ہو جیسے والسلام علیکم۔

آپ بچوں کو اور بیویوں کو ساتھ لیے ہوئے اس طرح روانہ ہوئے کہ ذرا کہیں نہ ٹھہرتے تھے۔ آپ کا خط لے کر قیس بن مسہر صیداوی کوفہ کی طرف روانہ ہوئے۔ جب قادیسیہ میں پہنچے تو ابن نمیر نے ان کو گرفتار کر کے ابن زیاد کے پاس بھیج دیا۔ ابن زیاد نے ان سے کہا کہ قصر پر چڑھ جا اور کذاب کو سب و شتم کر۔ قیس چڑھ گئے قصر پر اور

کہا۔ ایہا الناس حسین بن علیؑ بہترین خلق اللہ فرزند فاطمہ بنت رسول اللہؐ ہیں اور میں ان کا قاصد ہو کر تم لوگوں کے پاس آیا ہوں۔ میں نے ان کو مقام حاجر میں چھوڑا ہے۔ ان کی نصرت کے لیے تم سب جاؤ۔ یہ کہہ کر قیس نے ابن زیاد اور اس کے باپ پر لعنت کی اور علی بن ابی طالب کے لیے قلب مغرفت کی۔ ابن زیاد نے حکم دیا قصر پر سے وہ نیچے گرا دیے گئے چور چور ہو گئے اور رحلت کر گئے۔

عبداللہ بن مطیع کی سیدنا حسینؑ سے منت سماجت

حسینؑ کوفہ کی راہ میں عرب کی ایک جھیل پر پہنچے۔ وہاں عبداللہ بن مطیع عدوی بھی اترے ہوئے تھے۔ انہوں نے آپ کو دیکھا تو اٹھے اور آپ کے پاس آئے۔ آپ کو اور آپ کے سامان سفر کو اتر وایا اور کہا یا بن رسول اللہؐ میرے ماں باپ آپ پر فدا ہوں آپ کے ادھر آنے کا کیا سبب ہوا۔ آپ نے کہا معاویہ کے وصال کا واقعہ تو تم نے سنا ہوگا۔ اس واقعہ کے بعد اہل عراق نے اپنی طرف میری دعوت کی۔ یہ سنتے ہی عبداللہ بن مطیع نے کہا یا بن رسول اللہؐ خدا کے واسطے حرمت اسلام کو ضائع نہ کیجئے۔ میں آپ کو خدا کی قسم دیتا ہوں کہ حرمت رسول اللہؐ کا خیال کیجئے۔ میں آپ کو خدا کی قسم دیتا ہوں کہ حرمت عرب کا خیال رکھیے۔ واللہ اگر آپ اس منصب کے طالب ہو گئے جو بنی امیہ کے قبضہ میں ہے تو وہ آپ کو ضرور قتل کریں گے۔ اور جب آپ کو قتل کیا تو پھر آپ کے بعد وہ کسی کی پرواہ نہ کریں گے۔ واللہ آپ حرمت اسلام و حرمت قریش و حرمت عرب کو ضائع کر دیں گے۔ آپ ایسا نہ کیجئے۔ آپ کوفہ میں نہ جائیے۔ آپ بنی امیہ سے تعرض نہ کیجئے۔

آپ نے روانہ ہو جانے کے سوا کسی بات کو نہ مانا۔ روانہ ہوئے اور موضع تک جہاں پانی بھی تھا پہنچ گئے۔ زہیر بن قیس بجلی کا قافلہ مکہ سے نکلا تو حسینؑ کے ساتھ ہو گیا تھا۔ ان لوگوں کو کسی منزل میں بھی آپ کا ساتھ ہونا گوارا نہ تھا۔ جب آپ روانہ ہوتے تھے تو زہیر ٹھہر جاتے۔ جب آپ اتر پڑتے تو زہیر آگے بڑھ جاتے تھے۔

ایک شخص بی فزارہ کا زہیر کے ساتھ تھا، بیان کرتا ہے ایک منزل میں ایسا اتفاق ہوا کہ سوا اس کے کوئی چارہ ہی نہ تھا کہ ہم اور حسینؑ وہیں مقام کریں۔ حسین ایک طرف اترے ہم لوگ دوسری جانب اترے۔ ہم سب بیٹھے کھانا کھا رہے تھے کہ حسینؑ کے پاس سے ایک پیغام آیا اس نے سلام کیا اندر پہنچا اور کہا اے زہیر بن قیس ابو عبید اللہ حسین بن علی نے مجھے تمہارے پاس اس لیے بھیجا ہے کہ تم ان کے پاس چلو۔ یہ سنتے ہی سب نے نوالہ ہاتھ سے ڈال دیا معلوم ہوا کہ ہاتھوں نے طوطے اڑ گئے۔ تو ہم زوجہ زہیر کہنے لگی سبحان اللہ فرزند رسول اللہؐ تم کو بلائیں اور تم ان کے پاس نہ جاؤ۔ گئے ہوتے ان سے باتیں کرتے پھر چلے آتے۔ زہیر آپ کے پاس گئے اور بہت جلد خوش خوش بشاش چہرہ کے ساتھ واپس آئے۔ اپنا خیمہ ڈیرہ ساز و سامان مال و متاع اٹھوا کر حسینؑ کی طرف بھجوا دیا۔ بی بی سے کہا میں نے کو اپنے نکاح سے باہر کیا تم اپنی برادری میں چلی جاؤ۔ میں نہیں چاہتا کہ میرے سبب سے نیکی کے سوا کوئی برائی تمہارے لیے ہو۔ پھر اپنے ساتھ والوں سے کہا تم میں سے جو چاہے میرے ساتھ چلا آئے ورنہ یہ سمجھ لے کہ یہ آخری ملاقات ہے۔ میں ایک حدیث تم لوگوں سے بیان کرتا ہوں۔ غزوہ بلنجر میں خدا نے ہم کو فتح دی مال غنیمت ہمارے ہاتھ آیا و سلمان فارسی نے ہم سے پوچھا کیا خدا نے جو یہ فتح تم کو دی اور مال غنیمت تمہارے ہاتھ آیا تو تم خوش ہو گئے۔ ہم نے کہا ہمیں خوشی وہوئی۔ کہنے لگے ”جو انان آل محمد کا زمانہ تمہیں ملے اور ان کی نصرت میں تم قتال کرو

تو اس مال غنیمت سے زیادہ تم کو خوشی ہو“ مجھ کو پوچھو تو میں تم سے خدا حافظ کہتا ہوں۔ اس وقت سے زہیر سب کے آگے ہی آگے رہے تاکہ قتل کئے گئے۔

عباد اللہ اور مذری بنی اسد کے دو شخص جج کو گئے تھے وہ بیان کرتے ہیں کہ ”ہم جج سے فارغ ہوئے تو اس کے سوا ہمیں کوئی فکر نہ تھی کہ راستہ ہی میں حسین تک پہنچ جائیں۔ دیکھیں انھیں کیا امر پیش آتا ہے۔ ہم اپنے اونٹوں کو دوڑاتے ہوئے چلے۔ اور موضع زردود میں آپ کے قافلہ تک پہنچ گئے۔ ہم قریب پہنچے ہی تھے کہ اہل کوفہ میں سے ایک شخص کو دیکھا کہ وہ داہرا رہا تھا، جب اس نے حسینؑ کو دیکھا تو راستہ چھوڑ کر دوسری طرف مڑ گیا۔ حسینؑ اسے دیکھ کر ٹھہر گئے گویا اس سے ملنا چاہتے تھے پھر آپ روانہ ہو گئے اور ہم بھی روانہ ہوئے۔ ہم میں سے ایک نے دوسرے سے کہا آؤ چل کر اس شخص سے کوفہ کی خبر پوچھیں۔ ہم دونوں اس شخص کے پاس پہنچ گئے اسلام علیکم کہی اس نے کہا وعلیکم اسلام ورحمۃ اللہ۔ پوچھا تم کون شخص ہو؟ اس نے کہا میں اسدی ہوں۔ ہم نے کہا ہم دونوں شخص بھی اسدی ہیں آپ کا کیا نام ہے؟ کہا بکیر بن مشعبہ۔ پھر ہم نے بھی اپنا نسب اس سے بیان کیا اور پوچھا تم جہاں سے آتے ہو وہاں کی کیا خبر ہے؟ اس نے کہا میں کوفہ سے ابھی نہیں نکلا تھا کہ مسلم وہاں قتل ہو چکے تھے۔ میں نے دیکھا لوگ ان دونوں کے پاؤں پکڑ کر بازار میں گھسیٹتے ہوئے لیے جاتے ہیں۔ یہ خبر سن کر ہم دونوں پھر حسینؑ کے قافلہ سے آملے۔ جب شام کو آپ منزل ثعلبیہ میں اترے تو ہم آپ کے پاس گئے سلام کیا آپ نے سلام کا جواب دیا۔ ہم نے کہا رحمت خدا ہو آپ پر، ہم کچھ خبر کہنا چاہتے ہیں۔ کہیے تو بیان کر دیں یا چپکے سے کہہ دیں۔ آپ نے اپنے انصار کی طرف دیکھا اور کہا ان لوگوں سے چھپانے کی کوئی بات نہیں ہے۔ ہم نے کہا کہ ایک سوار کو سامنے سے آتے ہوئے آپ نے دیکھا تھا فرمایا ہاں دیکھا تھا اور میں اس سے کچھ پوچھنا چاہتا تھا۔ ہم نے کہا آپ کو اس سے پوچھنے کی ضرورت نہیں رہی ہم کو اس سے بے لوث خبر مل گئی۔ وہ ہمیں لوگوں میں سے ایک شخص ہے بنی اسد میں سے۔ رائے و راستی و فصل و عقل رکھتا ہے۔

اسنے ہم سے بیان کیا کہ وہ کوفہ سے ابھی نہیں نکلا تھا کہ مسلم وہاں قتل ہو چکے تھے۔ اس نے دیکھا کہ لوگ ان دونوں کے پاؤں پکڑ کر بازار میں گھسیٹتے ہوئے لیے جاتے تھے۔ یہ سن کر آپ نے کہا ان اللہ وانا الیہ رجعون خدا کی رحمت ہو دونوں پر۔ آپ بار بار یہی کہتے رہے۔ ہم نے کہا ہم آپ کو خدا کی قسم دیتے ہیں کہ اپنی جان کا اور اپنے اہل بیت کا خیال کیجئے اسی جگہ سے پلٹ جائیے۔ کوفہ میں نہ کوئی آپ کا یار و مددگار ہے نہ آپ کے شیعہ ہی۔ بلکہ ہمیں تو خوف اس بات کا ہے کہ وہ لوگ آپ کی مخالفت کریں گے۔

یہ سن کر عقیل بن ابی طالب کے فرزند اٹھ کھڑے ہوئے اور کہنے لگے واللہ ہم جب تک بدلہ نہ لے لیں گے یا جو ہمارے بھائی کا حال ہو اوہی ہمارا نہ ہوگا اس جگہ سے ہم نہ سرکیں گے۔ یہ سن کر آپ نے ہم دونوں شخصوں کی طرف دیکھا اور فرمایا ان لوگوں کے بعد زندگی کا کچھ لطف نہیں۔ ہم سمجھ گئے کہ آپ نے کوفہ کی طرف جانے کا مصمم ارادہ کر لیا ہے۔ ہم نے کہا خدا آپ کے لیے بہتری پیدا فرمائے۔ آپ نے جواب میں کہا خدا تم دونوں پر رحمت کرے۔

آپ کے بعض ساتھیوں نے یہ کہا مسلم بن عقیل کا آپ سے کیا مقابلہ آپ کوفہ میں جائیں گے تو سب لوگ آپ کی طرف دوڑیں گے۔

آپ صبح کا انتظار کرتے رہے جب وقت سحر ہوا تو خادموں اور غلاموں سے کہا جتنا پانی لے سکو لے لو ان لوگوں نے پانی بھر لیا اور بہت زیادہ بھرا۔ پھر سب وہاں سے روانہ ہوئے۔

چلتے چلتے منزل بزبالہ میں پہنچے۔ راہ میں جہاں جہاں سے آپ پانی لیتے تھے وہاں کے لوگ آپ کے ساتھ ہو لیتے تھے۔ زبالہ میں آپ کو اپنے رضائی بھائی عبداللہ بن بقطر کے قتل کی خبر ملی۔ ان کو آپ نے رستہ ہی سے مسلم کے پاس بھیجا تھا ابھی آپ کو یہ معلوم نہ تھا کہ مسلم قتل ہو گئے۔ ابن بقطر قادیسیہ تک پہنچے تھے کہ حصین بن نمیر کے سواروں نے انھیں گرفتار کر لیا۔ اور ابن زیاد کے پاس بھیج دیا۔ اس نے کہا قصر پر چڑھ جا اور کذاب بن رکاب پر لعنت کر پھر وہاں سے اتر۔ اسکے بعد میں تیرے بارے میں حکم دوں گا۔ عبداللہ بن بقطر کو ٹھٹھے پر چڑھ گئے جب سب لوگوں کا سامنا ہوا تو پکارے ”ایہا الناس میں حسین بن فاطمہ بنت رسول اللہ کا پیغام ہوں کہ اس ابن ایک روای کہتا ہے کہ جس نے ذبح کیا وہ عبدالملک ہرگز نہ تھا وہ تو ایک گرواد نام دراز قدر شخص عبدالملک سے مشابہ تھا۔

یہ خبر جب آپ کو ملی تو آپ نے سب لوگوں کو ایک تحریر پڑھ کر سنائی۔ بسم اللہ الرحمن الرحیم ایک بہت ہی سخت واقعہ کی خبر مجھے پہنچی ہے۔ مسلم بن عقیل ہانی بن عمو عبداللہ بن بقطر قتل کئے گئے ہمارے شعویوں نے ہمارا ساتھ چھوڑ دیا۔ تم میں سے جو کوئی جانا چاہے چلا جائے۔ میں نے تم سے اپنا ذمہ اٹھالیا۔ یہ سنتے ہی وہ سب لوگ متفرق ہو گئے۔ کوئی ذنی جانب چلا کوئی بائیں جانب۔ یہ نوبت پہنچی کہ جو لوگ مدینہ سے آپ کے ساتھ چلے تھے بس وہی رہ گئے۔ اور آپ نے جو ایسا کیا تو یہ سمجھ کر کیا کہ یہ عراقی جو ساتھ ساتھ چلے آتے ہیں۔ یوں سمجھے ہوئے ہیں کہ حسین کسی ایسے شہر میں جا رہے ہیں۔ جہاں سب لوگ ان کی اطاعت پر آماد ہیں۔ آپ کو مناسب نہ معلوم ہوا کہ ان کو ساتھ لے چلیں جب تک ان کو پختہ علم نہ ہو جائے کہ کہاں جا رہے ہیں۔ آپ کو یقین تھا کہ ان کو مفصل حال معلوم نہ ہو جائے گا تو پھر وہی لوگ ساتھ دیں گے جو میرا ساتھ دینے والے میرے ساتھ مرنے والے ہوں گے، باقی سب متفرق ہو جائیں گے۔ صبح ہوئی آپ نے غلاموں کو حکم دیا۔ پانی ساتھ لیا اور بہت زیادہ لیا۔ پھر یہاں سے روانہ ہوئے اور بطن العقبہ جا کر اترے۔

بنی عکرمہ میں سے ایک شخص نے سیدنا حسینؑ سے پوچھا کہ آپ کہاں جا رہے ہیں؟ آپ نے حال بیان کر دیا۔ اس نے کہا میں آپ کو خدا کی قسم دیتا ہوں آپ پلٹ جائیے۔ واللہ آپ برچھیوں اور تلواروں کے زد میں چلے جا رہے ہیں۔ جن لوگوں نے آپ کو بلایا ہے۔ اگر آپ کو جنگ و جدال کی زحمت سے بچا لیتے خود ہی سب کام درست کر چکے ہوتے۔ اسکے بعد آپ جاتے تو قرین مصلحت تھا۔ آپ نے جو حال بیان کیا میں تو اس صورت میں یہی کہوں گا کہ آپ نہ جاییے۔ آپ نے جواب دیا اے بندہ خدا میں جانتا ہوں جو رائے تم نے دی وہی ٹھیک ہے۔ لیکن مشیت خدا سے چارہ نہیں۔ اسکے بعد آپ روانہ ہو گئے۔

ولید بن عقبہ کی مکہ سے معزولی

اسی سال یزید نے رمضان میں ولید بن عقبہ کو مکہ سے معزول کر دیا اور عمر بن سعید بن عاص کو وہاں کا حاکم مقرر کیا۔ اسی نے لوگوں کے ساتھ اس سال کاج کیا۔ عمرو مکہ و مدینہ کا حاکم تھا اور عبید اللہ بن زیاد کوفہ و بصرہ وغیرہ کا۔

اور شریح بن حارث کوفہ کے قاضی تھے اور ہاشم بن ہبیرہ بصرہ کے۔

۶۱ ہجری شروع ہوا

سیدنا حسینؑ نے منزل اشراف میں مقام کیا۔ صبح کے وقت خادموں کی حکم دیا کہ پانی بھر لیں۔ انھوں نے بہت سا پانی لیا پھر وہاں سے روانہ ہوئے۔ صبح سے لے کر راستہ کو قطع کرتے رہے یہاں تک کہ دوپہر ہو گئی۔ اور ایک شخص پکارا اللہ اکبر۔ آپ نے بھی کہا اللہ اکبر اور پوچھا کہ اللہ اکبر تم نے کس بات پر کہا؟ اس نے کہا مجھے کھجور کے درخت دکھائی دے رہے ہیں۔ یہ سن کر بنی اسد میں سے دو شخص آپ سے کہنے لگے۔ ہم نے تو کبھی یہاں خرے کے درخت نہیں دیکھے۔ آپ نے پوچھا تم کو کیا معلوم ہوتا ہے۔ انھوں نے کہا ہمیں تو مقدمہ الجیش معلوم ہوتا ہے۔ آپ نے کہا واللہ مجھے بھی ایسا ہی معلوم ہوتا ہے۔ کیا ہمارے پناہ کے لیے یہاں کوئی ایسی جگہ مل سکی ہے کہ اس کو پس پشت رکھ کر ان لوگوں کا ایک ہی رخ سے سامنا کریں۔ دونوں شخصوں نے کہا آپ کے پہلو میں دو جسم موجود ہے۔ آپ بائیں جانب مڑ جائیے۔ ان لوگوں سے پہلے آپ وہاں پہنچ جائیں۔ تو جو بات آپ چاہتے ہیں وہ مل سکتی ہے۔ آپ بائیں طرف مڑے ساتھ ہی اس کے سوار بھی آ ہی پہنچے۔ جب انھوں نے دیکھا کہ آپ راہ کو چھوڑ کر دوسری طرف مڑ پڑے تو وہ بھی اسی طرف مڑے۔ ان کی برچیوں کے پھل شہد کی مکھیوں کے غول معلوم ہوتے تھے۔ ان کے پرچموں کے پٹیاں گدھ کے پیروں کی طرح پھیلی ہوئی تھیں۔

پہلے ہی سواروں سے آپ دو جسم تک پہنچ گئے اور وہیں اتر پڑے۔ حکم دیا خیمے نصب ہو گئے۔

حر بن یزید

ہزار سواروں کا رسالہ لیے ہوئے حراس جلتی دوپہر میں آپ کے مقابل آ کر ٹھہرا۔ دیکھا آپ اور آپ کے انصار عمامے باندھے ہوئے ہیں، تلواریں لگائے ہوئے ہیں۔ آپ نے خادموں کو حکم دیا کہ سب لوگوں کو پانی پلا کر ان کی پیاس بجھاؤ۔ اور گھوڑوں کو بھی پانی دکھا دو۔ خدام اٹھ کھڑے ہوئے۔ رسالہ کے سواروں کو پانی پلا پلا کر سیراب کر دیا۔ پھر پیالے اور طشت بھر بھر کر گھوڑوں کے سامنے لے گئے۔ گھوڑا جب تین یا چار یا پانچ دفعہ پانی میں منہ ڈال چکتا تو ظروف کو ہٹا کر دوسرے گھوڑے کو پانی پلاتے تھے۔ اسی طرح سب گھوڑوں کو پانی پلایا۔

حر کے رسالہ کا ایک شخص پیچھے رہ گیا تھا وہ بیان کرتا ہے۔ آپ نے جب میری اور میرے گھوڑے کی حالت جو پیاس سے ہو رہی تھی دیکھی تو کہا راویہ کو بٹھاؤ میں مشک کو راویہ سمجھا۔ تو آپ نے فرمایا اے لڑکے اونٹ کو بٹھا۔ میں نے اونٹ کو بٹھایا تو کہا پیو۔ میں جب پیتا تھا مشک سے پانی انڈیل انڈیل پڑتا تھا۔ آپ نے کہا مشک کے دہانہ کو الٹ دو۔ مجھ سے الٹنے بن نہ پڑا۔ آپ خود اٹھ کھڑے ہوئے اور دہانہ کو الٹ دیا۔ میں نے پانی پیا اپنے گھوڑے کو پلایا۔

آپ کی طرف قادسیہ سے حر کے آنے کا سبب یہ تھا کہ جب ابن زیاد کو یہ خبر ملی کہ حسینؑ آ رہے ہیں تو اس نے حصین بن نمیر کو اسکی انتظامیہ کا سرادر تھا روانہ کیا۔ حکم دیا کہ قادسیہ میں ٹھرے۔ اور قطقطانہ سے خفان تک مورچہ باندھے۔ اور حر کو ہزار سوار دیکرا سکے آگے آگے قادسیہ سے روانہ کیا کہ حصین سے مزاحمت کرے۔ حر آپ کیورو کے

رکھا یہاں تک کہ ظہر کا وقت آیا۔

اب آپ نے حجاج بن مسروق جعفی کو حکم دیا کہ اذان کہیں۔ انھوں نے اذان دی اقامت کی باری آئی تو آپ تہمند اور چادر اور غلیں پہنے ہوئے نکلے۔ حق تعالیٰ کی حمد و ثناء کی اور کہا ایہا الناس خدائے عز و جل سے اور تم سب لوگوں سے میں ایک عذر کرتا ہوں کہ جب تک تم لوگوں کے خط اور تمہاری پیغامی یہ پیام لے کر میرے پاس نہیں آئے۔ ہمارا کوئی امان نہیں ہے۔ شاید آپ کے سبب سے خدا ہم سب کو لوگوں کو ہدایت پر متفق کر دے۔ اس وقت تک میں تمہارے پاس نہیں آیا۔ اب اگر تم اسی قول پر ہو تو میں تمہارے پاس آ گیا ہوں۔ تم مجھ سے ایسے عہد و پیمان کر لو۔ جس پر مجھے اطمینان ہو جائے تو میں تمہارے شہر میں چلوں۔ اور اگر ایسا نہیں کرتے اور میرا آنا تم کو ناگوار ہو تو جہاں سے میں آیا ہوں وہاں واپس چلا جاؤں۔

یہ سن کر سب نے سکوت کیا اور موزن سے کہا اقامت کہو۔ اس نے اقامت کہی تو حسینؑ نے حر سے پوچھا تم لوگ کیا الگ نماز پڑھو گے۔ حر نے کہا نہیں ہم سب آپ کے ساتھ نماز پڑھیں گے۔ آپ نے سب کو نماز پڑھائی اور اپنے خیمہ میں چلے گئے اور آپ کے انصار بھی سب آپ کے پاس جمع ہو گئے۔ حراپنی جگہ پر جہاں وہ پہلے تھا واپس آیا اس کے لیے اس کے پاس جمع ہو گئے۔ باقی لوگ اپنی اپنی صفوں میں واپس آ گئے اور پھر صفیں باندھ لیں پھر ہر ایک شخص نے اپنے اپنے گھوڑے کی باگ پکڑ لی۔ اور گھوڑوں کے سایہ میں اتر کر بیٹھ گئے۔

عصر کا وقت ہوا تو آپ نے حکم دیا سب روانہ ہونے کے لیے تیار ہو جائیں۔ پھر آپ خیمہ سے نکلے موزن کو حکم دیا اس نے عصر کی اذان کے لیے اذان دی۔ اور اقامت کہی۔ آپ آگے بڑھے سب کو نماز پڑھائی سلام پھیرا۔ پھر سب کی طرف رخ کر کے حمد و ثنائے الہی بجا کر کہا ایہا الناس اگر تم خوف خدا کرو گے اور حق داروں کو پہنچانو گے تو تمہارا یہ عمل خوشنودی خدا کا باعث ہوگا۔ ہم اہل بیت رسول ﷺ ہیں اور یہ لوگ جو تم پر حکومت کرنے کا دعویٰ رکھتے ہیں جس کا انھیں کچھ حق نہیں ہے اور تمہارے ساتھ ظلم و نقدی سے پیش آئے ہیں اس خلافت کے لیے ان سے زیادہ ہم حقدار ہیں۔ اگر تم کو ہم ناپسند ہیں اور ہمارے حق سے تم واقف ہیں ہو اور اپنے خطوط میں اور اپنے پیغامیوں کی زانی تم نے جو کچھ مجھ سے کہلا بھیجا ہے اب وہ تمہاری رائے نہیں ہے۔ تو میں تمہارے پاس سے واپس چلا جاؤں۔ حر نے جواب میں کہا واللہ مجھے نہیں معلوم وہ کیسے خطوط تھے جن کا آپ ذکر فرما رہے ہیں۔

یہ سن کر آپ نے عقبہ بن سمعان سے کہا وہ دونوں تھیلے جن میں ان لوگوں کے خط ہیں لاؤ۔ عقبہ دونوں تھیلے نکال لائے۔ دونوں میں خط بھرے ہوئے تھے۔ سب کے سامنے لا کر خطوط کو بکھیر دیا۔ حر نے کہا جن لوگوں نے آپ کو خط لکھے تھے ہم ان میں شامل نہیں ہیں۔ اور ہم کو یہ حکم ملا ہے کہ آپ کو ہم پا جائیں تو ابن زیاد کے پاس لے چلیں۔ اسکے بغیر نہ چھوڑیں۔ آپ نے کہا اس مطلب کے حاصل کرنے سے تیرے لیے مرجانا آسان ہے۔ اور اپنے ساتھیوں سے کہا اٹھو سوار ہو جاؤ۔ سب سوار ہوئے اور انتظار کرنے لگے کہ ان کے مستورات بھی سوار ہو جائیں۔ آپ نے ساتھیوں سے کہا ہم اس کو واپس لے چلو۔ وہ لوگ واپس ہونے لگے تو حر کے رسالہ والے مزاحم ہوئے۔ اس پر آپ نے حر سے کہا ”تیری ماں تجھے روئے آخر تیرا کیا مطلب ہے“ حر نے کہا واللہ اگر عرب میں کسی اور نے یہ کلمہ میرے حق میں آپ کی طرح کہا ہوتا اس میں چاہے کوئی ہوتا تو میں بھی اس کی ماں کے رونے کا ذکر کئے بغیر نہ رہتا۔ مگر واللہ آپ کی ماں کا ذکر بغیر حد درجہ کی تعظیم کے میرے مجال نہیں جو کروں۔ آپ نے کہا پھر تیرا کیا ارادہ

ہے۔ حرنے کہا واللہ میرا یہ ادارہ ہے کہ آپ کو ابن زیاد کے پاس لے جاؤں۔ آپ نے کہا واللہ میں تیرے ساتھ نہیں جانے کا۔ حرنے کہا واللہ میں آپ کو نہیں چھوڑوں گا۔ دونوں آدمیوں نے تین مرتبہ بار بار یہی کلمہ کہا۔ جب تکرار بڑھ گئی تو حرنے کہا۔ آپ سے قتال کرنے کا تو مجھے حکم نہیں لا۔ مجھے اتنا ہی حکم ملا ہے کہ جب تک آپ کو کوفہ میں نہ لے آؤں آپ کے پاس سے نہ ہٹوں۔ آپ کہنا نہیں مانتے تو کسی ایسے رستہ پر چلے جو نہ کوفہ کی راہ ہو نہ مدینہ کی۔ میں ابن زیاد کو لکھوں گا کہ آپ بھی اگر جی چاہے تو یزید کو یا ابن زیاد کو لکھیے شاید خدا کوئی صورت ایسی نکال دے کہ آپ کے کسی معاملہ میں مبتلا ہونے سے میں بچ جاؤں آپ یہ راستہ اختیار کیجئے۔ عذیب وقادسیہ کی راہ سے بائیں طرف مڑ جائیے۔ اس وقت عذیب اڑتیس میل کے فاصلہ پر تھا۔ آپ اپنے انصار کے ساتھ روانہ ہوئے اور حرب بھی ساتھ ساتھ چلا۔

مقام بیصہ میں سیدنا حسینؑ کا خطاب

مقام بیصہ میں آپ نے اپنے اور حرنے کے ساتھیوں سے یہ خطاب فرمایا:

حمد وثنائے الہی کے بعد آپ نے فرمایا ”ایہا الناس رسول اللہ ﷺ نے فرمایا ہے کہ جو شخص ایسے بادشاہ کو دیکھے جو ظالم ہو، جو حرام کو حلال سمجھتا ہو، جو عہدہ خدا توڑتا ہو، جو سنت رسول ﷺ کے خلاف کرتا ہو، جو بندگان خدا کے ساتھ ظلم و سرکشی سے پیش آتا ہو، اور پھر فعلاً یا قولاً اس پر دوسرا شخص اعتراض نہ کرے تو خدا اس کو بھی اسی کے اعمال میں شریک کرے گا۔ سنو ان حکام نے شیطان کی اطاعت اختیار کر لی ہے خدا کی اطاعت کو ترک کر دیا ہے فساد کا اظہار، حدود شرع کو معطل، غنیمت کو غصب، حرام کو حلال، حلال کو حرام کر رکھا ہے۔ ان پر اعتراض کرنے کا سب سے زیادہ مجھے حق ہے۔ تمہارے مکاتیب میرے پاس آئے تمہارے قاصد میرے پاس تمہاری طرف سے اس بات پر بیعت کرنے کو آئے کہ تم میرا ساتھ نہ چھوڑو گے مجھے دشمن کے حوالہ نہ کرو گے۔ اگر تم اپنی بیعتوں کو پورا کرو گے تو بہر مند ہو گے۔ میں حسینؑ ہوں علیؑ و فاطمہ بنت رسول ﷺ کا فرزند۔ میری جان تمہاری جانوں کے ساتھ ہے میرے اہل و عیال تمہارے اہل و عیال کے ساتھ ہیں۔ میں تمہارا پیشوا ہوں اور اگر تم نے ایسا نہ کیا اور عہد و پیمان توڑا اور میری بیعت کو اپنی گردن سے نکال ڈالا تو قسم ہے اپنی جان کی! یہ بات تمہاری کوئی نئی بات نہیں ہے۔ یہی سلوک تم نے میرے باپ، میرے بھائی اور میرے ابن عم مسلم کے ساتھ کیا ہے۔ جس نے تم پر بھروسہ کیا اس نے دھوکا کھایا۔ اور جس نے تم سے بدعہدی کی اس نے اپنے نفس کے لیے بھلائی کی۔ تم خطا کار اور نفع سے محروم رہے۔ خدا اب تم سے بے نیاز کر دے گا۔ والسلام علیکم ورحمۃ اللہ وبرکاتہ

سیدنا حسینؑ کا ذی حسم میں خطاب

ذی حسم میں جو خطبہ آپ نے پڑھا وہ ایک راویت میں اس طرح ہے:

حمد وثنائے الہی کے بعد آپ نے کہا تم لوگ دیکھ رہے ہو کیا حال ہو رہا ہے۔ دنیا بدل گئی پہچانی نہیں جاتی۔ نیکیاں

روگرداں ہو گئیں اور نیکی بالکل اجنبی ہو گئی۔ اب رہا کیا؟ برتن کا نچلا پانی رہ گیا۔ اور بری زندگانی اور ناگوار چارہ۔ کیا تم نہیں دیکھتے کہ حق پر عمل نہیں ہوتا باطل سے پرہیز نہیں کیا جاتا۔ اب مؤمن کو چاہیے کہ حق پر رہ کر خدا سے ملاقات کرے۔ میں دیکھتا ہوں کہ مرجانا شہادت ہے اور ظالموں کے ساتھ زندگی بسر کرنا ناگوار امر ہے۔

زہیر بن قین بجلی کی تقریر

یہ سن کر زہیر بن قین بجلی اٹھ کھڑے ہوئے۔ اپنے سات کے لوگوں سے کہا تم کچھ کہتے ہو یا میں کہوں۔ انھوں نے کہا آپ ہی کہیے۔ زہیر نے حمد و ثنائے الہی کے بعد کہا اے رسول ﷺ ہدایت اللہ آپ کے ارشاد کو ہم قبول کرتے ہیں۔ واللہ اگر دنیا ہمارے لیے باقی رہنے والی ہوتی ہم اس میں ہمیشہ رہنے والے ہوتے۔ اور آپ کی نصرت و غم خواری میں ہمیں دنیا کو چھوڑنا پڑتا۔ تو ہم اس دنیا میں رہنے سے اس کے چھوڑنے کو آپ کے ساتھ بہتر سمجھتے۔ آپ نے یہ سن کر ان کے لیے دعائے خیر کی۔

خرا آپ کے ساتھ ساتھ چلا آتا تھا اور آپ سے کہتا جاتا تھا۔ یا حسینؑ میں خدا کا واسطہ آپ کو دیتا ہوں کہ اپنی جان کا خیال کیجئے۔ میں کہے دیتا ہوں آپ خود حملہ کریں گے تو قتل ہو جائیں گے۔ یا آپ پر حملہ ہوگا تو بھی آپ ہی ہلاک ہونگے۔ مجھے ایسا ہی معلوم ہوتا ہے۔ آپ نے کہا تو مجھے مرنے سے ڈراتا ہے۔ کیا یہاں تک نوبت پہنچے گی کہ تم لوگ مجھ کو قتل کرو گے۔ اس بات کے جواب میں وہی بات میں کہونگا جو بنی اوس میں سے ایک صحابی نے اپنے ابن عم سے کہی تھی وہ رسول ﷺ کی نصرت کو چلے تو اس نے کہا کہاں جاتے ہو مارے جاؤ گے۔ انھوں نے جواب دیا (شعر کا ترجمہ)

میں جاؤں گا اور موت سے اس شخص کو کیسی شرم جس نے حق کی نیت کی ہو اور مسلم ہو کر جہاد کیا ہو
جس نے اپنی جان سے نیک بندوں کی غمخواری کی ہو جس نے ہلاک ہونے والے خائن و ذلیل
سے کنارہ کیا ہو حرنے یہ بات سنی تو آپ کے پاس سے چلا گیا۔

حرا اپنے اصحاب کے ساتھ ایک طرف چلا جا رہا تھا اور حسینؑ راہ کی دوسری طرف۔ چلتے چلتے عذیب البجانات تک پہنچے۔ یہاں ملک نعمان کی اونٹنیاں کسی زمانہ میں چرا کرتی تھیں۔ (ہجانات اونٹنیوں کو کہتے ہیں)

طرماح بن عدی کی آمد

اس مقام میں آپ پہنچے ہی تھے کہ کوفہ سے چار افراد اونٹوں پر سوار نافعہ بن ہلال کا مشہور گھوڑا کو تل دوڑاتے ہوئے ظاہر ہوئے۔ اس گھوڑے کا نام کامل تھا اور طرماح ابن عدی اپنے گھوڑے پر سوار ان کے راہ نما تھے وہ شعر پڑھتے جاتے تھے

اے ساندنی میرے ڈانٹنے سے گھبرانہ جا صبح ہونے سے پہلے ان سواروں کو لے کر روانہ ہو جا
یہ تمام سواروں میں اور سفر کرنے والوں میں سب سے بہتر ہیں ان کو لیے ہوئے تو اس شخص کے
پاس جا کر ٹھہر جو کریم النسب معزز کشادہ دل ہے جسے خدا ایک امر خیر کے لیے یہاں لایا ہے
رہتی دنیا تک اس کو خدا سلامت رکھے۔

یہاں پہنچ کر ان لوگوں نے یہی شعر آپ کے سامنے پڑھے۔ آپ نے کہا واللہ میں بھی جانتا ہوں کہ حق تعالیٰ کی

مشیت میں ہم لوگوں کا قتل ہونا یا فتح مند ہونا دونوں طرح خیر ہے۔

ان لوگوں کو دیکھ کر حر بڑھا آپ سے کہنے لگا یہ سب جو کوفہ سے آئے ہیں آپ کے ساتھ والوں میں نہیں ہیں۔ میں ان لوگوں کو قید کر لوں گا یا واپس کر دوں گا۔ آپ نے کہا جو بات میں اپنے لیے گوارا نہیں کرتا ان کے لیے بھی گوارا نہ کروں گا۔ یہ لوگ میرے مددگار ہیں۔ اور تم مجھ سے کہہ چکے ہو کہ جب تک ابن زیاد کا خط تمہارے پاس نہ آئے گا تم مجھ سے کچھ چھیڑ نہ کرو گے۔ جرنے کہا درست ہے لیکن یہ لوگ تو آپ کے ساتھ نہیں آئے ہیں۔ آپ نے کہا یہ میرے ساتھ والے ہیں یہ بھی ان لوگوں کی طرح ہیں جو میرے ساتھ آئے ہیں۔ جو بات تم مجھ سے کہہ چکے ہو بس اسی پر قائم رہو ورنہ میں تم سے قتال کروں گا۔

یہ سن کر حر اپنے ارادہ سے باز آ گیا۔ اب آپ نے ان لوگوں سے پوچھا کہ جہاں سے تم آ رہے ہو وہاں کی کیا خبر ہے مجھ سے بیان کرو۔ مجمع بن عبداللہ عائدی ایک شخص انہیں چار افراد میں تھے جو کوفہ سے آئے تھے کہنے لگے بڑے لوگوں کا تو یہ حال ہے کہ ان کو بڑی بڑی رشوتیں دی گئی ہیں۔ ان کے تھیلے بھر دیئے گئے ہیں۔ ان کو ملتا رہے ہیں اور انہیں اپنا خیر خواہ بنا رہے ہیں وہ سب لوگ آپ کے خلاف متفق ہیں۔ رہے اور لوگ ان کا یہ حال ہے کہ دل سے آپ ہی کی طرف ہیں لیکن کل یہی لوگ آپ پر تلواں کھینچے ہوئے آپریں گے۔ آپ نے کہا بیان کرو میرا ایک قاصد تمہارے پاس آیا تھا۔ انہوں نے پوچھا وہ کون؟ آپ نے کہا فیس بن مہر شیدادی۔ انہوں نے کہا ہاں ان کو حصین بن نمیر نے پکڑ کر ابن زیاد کے پاس بھیج دیا تھا۔ اس نے حکم دیا کہ آپ پر اور آپ کے باپ پر وہ لعنت کریں۔ انہوں نے آپ پر اور آپ کے باپ پر رحمتیں بھیجیں، ابن زیاد اور اس کے باپ پر لعنت کی۔ اور لوگوں کو آپ کی نصرت کے لیے پکارا۔ اور آپ کے آنے کی سب کو خبر کر دی۔ اس بات پر ابن زیاد نے حکم دیا اور وہ ایون کی چوٹی سے نیچے گرا دیے گئے۔

حسینؑ ابن علیؑ کی آنکھیں یہ سن کر ڈبڈبا آئیں آنسوؤں کو ضبط نہ کر سکے اور آپ نے آیت پڑھی (ترجمہ) ان میں سے کوئی گزر گیا کوئی انتظار کر رہا ہے اور ان لوگوں نے ذاتِ غیر و تبدل نہیں کیا۔ خداوند ہم کو اور ان کو نعمت بہشت میں یکجا کر دے۔

طراح بن عدی آپ کے قریب آئے اور کہنے لگے واللہ میں تو یہی دیکھ رہا ہوں کہ آپ کے ساتھ ساتھ چل رہے ہیں آپ سے قتال کریں تو کافی ہیں۔ حالانکہ جب میں آپ کے پاس آنے کے لیے کوفہ سے نکلا ہوں اس سے ایک دن پیشتر بیرون شہر میں نے سپاہ کی ایسی کثرت دیکھی کہ اس سے بڑھ کر کسی قمام پر میری نظر سے نہیں گذر تھی۔ میں نے اس کا سبب دریافت کیا تو کسی نے کہا۔ یہ اجتماع تو لشکری مظاہرہ کے لیے۔ مظاہرے سے فارغ ہونے کے بعد یہ سب لوگ حسینؑ کے مقابلہ میں روانہ ہو گئے۔

طراح بن عدی کی پیشکش

اب میں آپ کو خدا کا واسطہ دیتا ہوں کہ اگر ممکن ہو تو ایک قدم ہی اس طرف جانے کے لیے اٹھائیے۔ اگر آپ کسی ایسے شہر میں جانا چاہتے ہوں جہاں اللہ آپ کی حفاظت کرے کہ آپ کوئی رائے قائم کر لیں اور جو کام کرنا چاہیں اسے اچھی طرح سوچ سمجھ لیں۔ اس لیے میں آپ کو اپنے بلند پہاڑ پر جسے کوہِ اجا کہتے ہیں لے چلوں۔ واللہ ہم لوگ اسی پہاڑ پر شاہانِ غسن و حمیر اور نعمان ابن منذر اور ہر اسود و احمر سے محفوظ رہے ہیں۔ واللہ ہمیں کبھی یہ لوگ مطیع

نہیں کر سکے۔ میں آپ کے ساتھ چلاتا ہوں۔ مقام قریہ میں آپ کو اتار دوں گا۔ پھر کوہ سنانا اجاوسلمی میں بنی طے میں سے جو لوگ ہیں ان سے کہلا بھیجوں گا۔ واللہ دس دن کے اندر اندر آپ کے پاس بنی طے کے سوار اور پیادے جمع ہو جائیں گے۔ آپ کا جب تک جی چاہے ہم لوگوں میں رہیں۔ اگر کوئی واقعہ آپ کو پیش آئے تو میں آپ سے بیس ہزار بنی طے کے جمع کر دینے کا ذمہ لیتا ہوں۔ جو آپ کے سامنے شمشیر زنی کریں گے جب تک ان میں سے ایک شخص بھی زندہ رہے گا آپ کو فرزند پہنچنے دیں گے۔

آپ نے یہ سن کر کہا ”خدا تجھے اور تیری قوم کو جزائے خیر دے بات یہ ہے کہ ہم میں اور ان لوگوں میں ایک معاہدہ ہو چکا ہے جس کے سبب سے ہم واپس نہیں جاسکتے۔ نا معلوم ہمارا اور ان کا کیا انجام ہو؟ طرماح کہتے ہیں میں آپ سے رخصت ہوا اور میں نے کہا۔ خداوند عالم جن وانس کے شر سے آپ کو بچائے۔ میں کوفہ سے کچھ غلہ وغیرہ اپنے اہل و عیال کے لیے لے کر چلا ہوں۔ میں کچھ ان کو خرچ کرنے کے لیے دوں گا۔ یہ سب چیزیں انھیں دے کر انشاء اللہ آپ کے پاس آؤں گا۔ اگر میں آپ تک پہنچ گیا تو واللہ میں بھی آپ کے ساتھیوں میں شامل ہو جاؤں گا۔ آپ نے کہا اللہ تم پر اپنی رحمت کرے اگر تمہارا یہ ارادہ ہے تو جلدی کرو۔

اس سے مجھے معلوم ہوا کہ آپ کو اس بات کا اہتمام ہے کہ لوگ آپ ساتھ شریک ہوں۔ جب ہی تو مجھے جلدی کرنے کو کہتے ہیں۔ میں اپنے اہل و عیال میں پہنچا۔ جن چیزوں کی انھیں ضرورت تھی وہ ان کو دے کر میں نے وصیت کی۔ سب کہنے لگے اس دفعہ تم نے کو باخبر کر دیا۔ اور بنی ثعل کی راہ سے روانہ ہوا۔ عذیب الہجانات تک پہنچا ہی تھا کہ سماعہ بن بدر سے قتل حسین کی خبر مجھے معلوم ہوئی یہ سن کر میں واپس آیا۔

حسینؑ چلتے چلتے قصر بنی مقاتل خیمہ میں جا کر اترے۔ دیکھا کہ ایک خیمہ ایسا ہے۔ پوچھا یہ کس کا خیمہ ہے۔ معلوم ہوا عبد اللہ بن الحر جعفی کا ہے۔ کہا ان کو میرے پاس بلا لاؤ۔ کوئی شخص بلانے کو گیا۔ اس نے جا کر کہا حسینؑ بن علیؑ یہاں آئیں ہیں تم کو بلاتے ہیں۔ ابن الحر نے یہ سن کر کہا انا للہ وانا الیہ راجعون۔ واللہ میں کوفہ سے اسی لیے نکل آیا کہ میں نہیں چاہتا تھا کہ میں کوفہ میں ہوں اور حسینؑ بھی وہاں آئے واللہ میں نہیں چاہتا کہ میں ان سے ملوں اور وہ مجھ سے ملیں۔ پیغام پہنچانے والا واپس آیا اور آپ سے یہ حال بیان کر دیا۔ یہ سن کر آپ نے نعلین اٹھائی پہنی کھڑے ہوئے اس کے پاس آئے یمنہ کے اندر گئے سلام کیا بیٹھے اور اسے اپنے ساتھ شریک ہونے کو کہا۔ ابن الحر نے جو بات پہلے کہی تھی وہی پھر کہی۔ آپ نے کہا اگر تو ہماری نصرت نہیں کرتا تو ہمارے قاتلوں کے ساتھ شریک ہونے میں خوف خدا کر۔ واللہ جو شخص ہماری پکار سن کر ہماری نصرت نہ کرے گا وہ ہلاک ہو جائے گا۔ ابن الحر نے کہا انشاء اللہ یہ تو کبھی نہ ہوگا۔ حضرت حسینؑ یہ سن کر اس کے پاس سے اٹھ کھڑے ہوئے اور قیام گاہ میں چلے آئے۔

کچھ رات باقی تھی کہ آپ نے پانی بھرنے کا حکم دیا اس کے بعد سب قصر بنی مقاتل سے روانہ ہوئے۔ ایک سمت بھیڑ چلے تھے کہ آپ ذرا اونگھ گئے پھر چونک کر فرمایا انا للہ وانا الیہ راجعون والحمد للہ رب العالمین۔ دو دفعہ کلمہ آپ نے کہا۔ یہ سن کر آپ کے فرزند علی بن الحسینؑ گھوڑا بڑھا کر قریب آئے اور کہنے لگے انا للہ وانا الیہ راجعون والحمد للہ رب العالمین۔ میرے باپ ماں آپ پر فدا ہو جاؤں اس وقت آپ نے یہ کلمہ کیوں فرمایا؟ آپ نے کہا اے فرزند ذرا میری آنکھ جھپک گئی تھی میں نے ایک سوار کو اپنے سامنے گھوڑے پر دیکھا۔ اس نے کہا لوگ چلے جا رہے ہیں اور موت ان کی طرف آرہی ہے۔ اس سے میں سمجھ گیا کہ ہم کو شہادت کی خوشخبری سنائی گئی ہے۔ انھوں نے عرض کیا بابا خدا آپ کو ہر با

سے محفوظ رکھے کیا ہم لوگ حق پر نہیں۔ آپ نے فرمایا قسم ہے اسی خدا کی جسکے پاس سب کو جانا ہے ہم حق پر ہیں علی بن الحسن نے پھر کہا ہمیں کچھ پروا نہیں۔ مرے گئے تو حق پر مرے گئے۔ آپ نے کہا جزاک اللہ باپ کی طرف سے فرزند کو جو بہرین جزا مل سکتی ہے وہ تم کو ملے۔

صبح ہوئی اور آپ نے نماز پڑھی فجر جلدی کر کے سوار ہوئے اور اپنے انصار کے ساتھ بائیں جانب مڑنے لگے آپ چاہتے تھے کہ ان کو مفرق کر دیں۔ یہ دیکھ کر حرقریب آتا تھا اور لوگوں کو ادھر جانے سے روکتا تھا اور وہ لوگ حرقو ہٹا دیتے تھے۔ جب حران کو مجبور کرتا کوفہ کے رخ پر چلنے کے لیے تو وہ نہیں مانتے تھے اور آگے بڑھ جاتے تھے۔ وہ اسی طرح بائیں جانب مڑتے ہوئے چل رہے تھے یہاں تک کہ نینوا میں پہنچے۔ یہ وہی مقام ہے جہاں حسینؑ گر پڑے۔

حرکوا بن زیاد کی ہدایات

اتنے میں ایک اونٹنی سوار ہتھیار لگائے کمان شانہ پر ڈالے کوفہ سے آتا ہوا دکھائی دیا۔ سب کے سب اس کے انتظار میں ٹھہر گئے۔ وہ آیا تو حرکوا اور اس کے ساتھیوں کو سلام کیا حضرت حسینؑ اور ان کے انصار کو اس نے سلام کیا۔ اس نے حرکوا بن زیاد کا خط دیا۔

اس میں لکھا تھا کہ:

میرا قاصد اور میرا خط جب تمہیں پہنچے تو حسینؑ کو بہت تنگ کرنا۔ ان کو صرف ایسی جگہ اترنے دینا جہاں چٹیل میدان ہو کوئی پناہ کی جگہ نہ ہو جہاں پانی نہ ہو۔ دیکھو قاصد کو میں نے حکم دیدیا ہے کہ وہ تم پر نگران رہے تمہارا ساتھ نہ چھوڑے جب کہ میرے پاس یہ خبر لے کر نہ آئے کہ تم نے میرے حکم کو پورا کر دیا یا السلام

حرنے خط پڑھ کر انصار حسینؑ سے کہا ”یہ خط امیر عبید اللہ بن زیاد کا ہے۔ مجھے حکم دیا ہے کہ جس مقام پر مجھے یہ خط پہنچے وہیں ہاتھ تنگ کروں اور دیکھو یہ شخص اس کا قاصد ہے۔ اس کو حکم ہے کہ میرے پاس سے نہ ہٹے جب تک یہ نہ دیکھ لے کہ میں نے امیر کی رائے پر عمل کیا اور اس کے حکم کو جاری کر دیا“

یہ سن کر قاصد کی طرف ابو شعثاء یزید بن مہاجر کندی نہدی نے دیکھا اور اسے کے سامنے آ کر کہا تو کیا مالک بن نسیر بدی ہے۔ اس نے کہا کہ ہاں (اور یہ قاصد بھی کندی تھا) ابو شعثاء نے کہا تیرا براہو تو کیا پیغام لے کر آیا ہے۔ کہا جو پیغام میں لایا ہوں۔ اس میں اپنے امام کی اطاعت کی اور اپنی بیعت کو میں نے پورا کیا۔ ابو شعثاء نے کہا ”تو نے اپنے خدا کی نافرمانی کی اور اپنے امام کی اطاعت کر کے خود کو ہلاک کیا تو نے اپنے لیے عار و نار کو اختیار کیا۔ حق تعالیٰ فرماتا ہے

☆ وجعلنا منهم ائمة يذعون الى النار

و يوم القيامة لا ينصرون ☆

ہم نے کچھ امام پیدا کر دیئے ہیں جو کہ دوزخ کی طرف بلاتے ہیں روز قیامت ان کی مدد نہ کی جائے گی۔ بس ایسا ہی تیرا امام ہے۔

اب حرنے سب لوگوں کو اسی جگہ اترنے کے لیے مجبور کیا جہاں نہ پانی تھا نہ کوئی بستی تھی۔ ان لوگوں نے کہا ہمیں نینوا میں یا غاضریہ میں یا شفیہ میں اتر جانیدو۔ حرنے نے کہا واللہ ایسا نہ ہوگا۔ میں ایسا نہیں کر سکتا۔ دیکھو یہ شخص جاسوسی

کے لیے میرے پاس بھیجا گیا ہے۔

اس وقت زہیر بن قیس نے عرض کیا ابن رسول ﷺ ہمیں ان لوگوں سے لڑ لینا بہ نسبت ان لوگوں کے جو ان کے بعد لڑنے کو آئیں گے زیادہ آسان ہے۔ میں قسم کھا کر کہتا ہوں کہ ان کے بعد آپ خیال فرمائیں اتنے لوگ ہم سے لڑنے کو آئیں گے جن کا مقابلہ ہم نہیں کر سکتے۔ آپ نے جواب دیا میں جنگ میں ابتداء نہیں کرونگا۔ زہیر نے کہا اچھا اس بستی میں چلیے ہم سب وہیں اتر پڑے یہ مقام محفوظ بھی ہے اور فرات کے کنارے پر واقع ہے۔ یہ لوگ ہمیں روکنا چاہیں گے تو اس بات پر ہم ان سے لڑیں گے۔ ان سے لڑ لینا بہ نسبت ان لوگوں کے جو ان کے بعد آنے والے ہیں ہمارے لیے زیادہ آسان ہے۔ آپ نے پوچھا یہ کون سا قریہ ہے۔ کہا کہ اس کا نام عقر (زخم) ہے۔ آپ نے کہا خداوند عقر سے مجھ کو بچانا اور آپ وہیں اتر پڑے۔ یہ ۲ محرم ۶۱ ہجری کی جمعرات کا دن تھا۔

عمر بن سعد کی آمد

اس کے دوسرے دن صبح کو عمر بن سعد چار ہزار کی سپاہ لیے ہوئے کوفہ سے یہاں وارد ہوا۔ سیدنا حسینؑ پر ابن سعد کے لشکر کشی کرنے کی وجہ یہ ہوئی کہ فرقہ ویلم نے موضع دستکی پر قبضہ کر لیا تھا۔ یہ سن کر ابن زیاد نے ملک رتے کا فرمان ابن سعد کے نام لکھا اور حکم دیا کہ اس طرف روانہ ہو جاؤ۔ ابن سعد لوگوں کے ساتھ لے کر روانہ ہوا اور حمام اعمین میں لشکر گاہ مقرر کی جب سیدنا حسینؑ کا معاملہ پیش آیا اور آپ کوفہ کی طرف روانہ ہوئے تو ابن زیاد نے عمر بن سعد کو بلا بھیجا۔ اور کہا پہلے حسین کی طرف متوجہ ہو۔ ہمارے اور ان کے درمیان جو معاملہ ہے اس کا فیصلہ ہو جائے تو اپنی جگہ پر جانا۔ ابن سعید نے کہا خدا آپ کا بھلا کرے اگر مناسب سمجھے تو مجھے اس کام سے معاف رکھیے۔ ابن زیاد نے جواب دیا ہاں ایسا ہو سکتا ہے اس شرط پر کہ رے کا فرمان واپس کر دو۔

جب یہ اس نے کہا تو ابن سعد غور کرنے کے لیے ایک دن کی مہلت مانگی۔ وہاں سے واپس آ کر اس نے اپنے بھی خواہوں میں جس سے شمرہ کیا اس نے اس حرکت سے منع کیا۔ خود اس کا بھانجا حمزہ بن مغیرہ بن شعبہ اسکے پاس آیا اور کہا ”ماموں خدا کے واسطے حسینؑ سے مقابلہ کرنے کا قصد نہ کرنا اس میں اپنے خدا کی معصیت بھی ہے اور قطع رحم بھی۔ واللہ اگر روز مین کی سلطنت اور تمام دنیا و مال دنیا سے محروم ہو جاؤ تو وہ اس سے بہتر ہے کہ خدا کے سامنے حسینؑ کے خون میں آلودہ ہو کر تم کو جانا پڑے“ ابن سعد نے کہا انشاء اللہ یہی کرونگا۔

ابن سعد کو جب یہ حکم ملا تو عبد اللہ نے یسار جہنی اسکے پاس آیا ابن سعد نے کہا کہ امیر نے مجھے حسینؑ کے مقابلہ میں جانے کا حکم دیا میں نے انکار کر دیا۔ ابن یسار نے کہا خدا نے تجھ کو راہ صواب دکھادی۔ خدا تجھ کو ہدایت کی توفیق دے۔ اس بلا کو نال دے ایسا نہ کر اس کام کے لیے روانہ نہ ہو۔ ابن یسار یہ کہہ کر ابن سعد کے پاس سے چلا آیا۔ کسی نے آ کر خبر دی کہ لو ابن سعد حسینؑ پر چڑھائی کرنے کے لیے لوگوں کو جمع کر رہا ہے۔ یہ سن کر ابن یسار پھر اس کے پاس گیا۔ دیکھا بیٹھا ہوا ہے اسے آتے دیکھ کر منہ پھیر لیا۔ یہ سمجھ گیا کہ اب اس نے لشکر کشی کا مصمم ارادہ کر لیا ہے اور وہاں سے چلا آیا۔

ابن سعد نے ابن زیاد سے آ کر کہا۔ خدا آپ کا بھلا کرے آپ نے مجھے خدمت دی میرے نام کا فرمان لکھ دیا۔ سب نے سنا۔ پھر اب آپ کی رائے ہو تو اس حکم کو نافذ کر دیجئے۔ اور یہ لشکر جو اشراف کوفہ کا ہے اس پر کسی ایسے شخص

کو جس کی کاردانی و کار آگاہی فن جنگ میں آپ کی مرضی کے موافق ہو مجھے اس پر کوئی فوقیت نہ ہو مقرر کر کے حسینؑ کے مقابلہ پر بھیج دیجئے۔ یہ کہہ کر ابن سعد نے کچھ لوگوں کے نام بھی لیے۔ ابن زیاد نے کہا معززین کوفہ کے نام مجھے کیا بتاتے ہو میں تم سے یہ مشورہ نہیں چاہتا کہ کس کو مقرر کرو تم اگر لشکر لے کر جاتے ہو تو جاؤ۔ ورنہ میرا فرمان واپس کر دو۔ ابن سعد نے جب اس کا اصرار دیکھا تو کہا اچھا میں جاتا ہوں۔

وہ چار ہزار کے لشکر کے ساتھ نکلا اور جس دن سید حسینؑ نینوا میں اترے اس کے دوسرے دن صبح کو آپ کے مقابل آ کر اترے۔ اور عزہ بن قیس احمسی کو حکم دیا کہ حضرت حسینؑ کے پاس جا کر پوچھے کہ وہ یہاں کیوں آئے ہیں کیا ارادہ رکھتے ہیں؟ عزہ ان لوگوں میں سے تھا جنہوں نے آپ کو خط لکھ کر بلایا تھا اسے آپ کے سامنے جاتے ہوئے شرم آئی۔ ابن سعد نے لشکر کے اور رئیسوں سے بھی جنہوں نے آپ کو خط لکھے تھے یہ پیام لے جانے کو کہا اس نے انکار کیا۔ یہ پیام لے جانا کسی کو گوارا نہ ہوا۔ یہ دیکھ کر کثیر بن عبد اللہ ثعنی اٹھ کھڑا ہوا۔ یہ بڑا شہسوار و جری تھا۔ ہر بات میں نہایت بے باک تھا۔ اس نے کہا میں حسینؑ کے پاس جاتا ہوں اور آپ کہیں تو واللہ اچانک ایک وار میں ان کام بھی تمام کر دوں۔ ابن سعد نے کہا یہ میں نہیں کہتا کہ تم ان کو اچانک قتل کرو۔ ہاں ان کے پاس جا کر یہ پوچھو کہ ان کے آنے کا کیا سبب ہے۔ کثیر یہ پوچھنے کو چلا۔

ابو ثمامہ صاندی نے اسے آتے دیکھ کر آپ سے کہا اے عبد اللہ خدا آپ کا بھلا کرے یہ جو شخص آپ کے پاس آ رہا ہے دنیا بھر کا شریر و سفاک ہے۔ یہ کہہ کر ابو ثمامہ اٹھ کھڑے ہوئے اس سے کہا کہ اپنی تلوار رکھ دے۔ اس نے کہا واللہ یہ نہیں ہوگا بس میں کسی کا لحاظ نہ کرونگا۔ میں فقط قاصد کی حیت سے آیا ہوں۔ تم لوگ میری بات سنو گے تو جو پیام میں لے کر آیا ہوں پہنچا دوں گا۔ اگر نہیں سنتے تو میں واپس چلا جاتا ہوں۔ ابو ثمامہ نے کہا میں تیری تلوار کے قبضہ پر ہاتھ رکھ لیتا ہوں۔ پھر جو کچھ تجھے کہنا ہو کہہ لے۔ کہنے لگا واللہ یہ بھی نہ ہوگا قبضہ کو ہاتھ نہ لگانا۔ ابو ثمامہ نے کہا اچھا جو تجھے کو کہنا ہو مجھ سے کہہ دے میں جا کر آپ سے عرض کر دوں گا۔ تجھے تو آپ کے قریب نہ جانے دوں گا تو ایک بدکار شخص ہے۔ دونوں میں گالی گلوچ ہوئی اور وہ واپس چلا گیا۔ ابن سعد سے یہ حال بیان کر دیا۔

ابن سعد نے اب قرہ بن قیس خنظلی کو بلا کر کہا۔ قرہ تم ذرا حسینؑ سے مل کر پوچھو کہ وہ کیوں آئے ہیں؟ کیا ارادہ ہے؟ قرہ وہاں سے چلا کہ آپ سے ملاقات کرے۔ آپ نے جب اسے آتے ہوئے دیکھا تو ساتھیوں سے پوچھا اس شخص کو تم جانتے ہو۔ حبیب بن مظاہر نے کہا ہاں میں پہچانتا ہوں یہ ابی خنظلہ میں سے ہے اور تمیمی ہے۔ ہماری بہن کا بیٹا ہے۔ میں تو اس کو خوش عقیدہ سمجھتا تھا۔ میں نہ جانتا تھا کہ ان لوگوں کے ساتھ یہ آئے گا۔ اتنے میں قرہ آ پہنچا۔ آپ کو سلام کیا اور ابن سعد کا پیام پہنچا دیا۔ آپ نے جواب دیا کہ تمہارے شہر والوں نے مجھے لکھا کہ آپ یہاں آئیے۔ اب اگر میرا یہاں آنا انھیں ناگوار ہے میں واپس چلا جاؤں گا۔ حبیب بن مظاہر نے اس سے کہا قرہ کیا تو ان ظالموں میں پھر وہاں سے چلا جائے گا۔ تجھے چاہیے کہ آپ کی نصرت کرے۔ جن کے بزرگوں کی بدولت خدا نے تجھے اور ہمیں عزت عطا فرمائی ہے۔ قرہ نے کہا میں جس کے ساتھ ہوں اس کے پیام کا جواب اسے پہنچانے واپس جاؤں گا اور میری جیسی رائے ہوگی وہ کرونگا۔ یہ کہہ کر وہ ابن سعد کے پاس گیا سب حال بیان کیا۔ ابن سعد نے کہا امید تو ہے کہ خدا مجھ کو ان سے لڑنے اور ان کے ساتھ کشت و خون کرنے سے محفوظ رکھے گا۔ اور ابن زیاد کو یہ خط لکھا۔

بسم اللہ الرحمن الرحیم میں یہاں جب آ کر حسین کے مقابل اترتا تو ایک قاصد کو ان

کے پاس بھیجا۔ ان سے میں نے پوچھا کہ ان کے آنے کا کیا سبب ہے۔ اور وہ کیا چاہتے ہیں کس چیز کے طلبگار ہیں۔ انھوں نے اس کا یہ جواب دیا کہ اس شہر کے لوگوں نے مجھے خط لکھے میرے پاس ان کے قاصد آئے اور اس بات کے خواہ گار ہوئے کہ میں یہاں آؤں۔ میں چلا آیا اب اگر میرا آنا ان کو ناگوار ہے اور قاصدوں سے جو کچھ انھوں نے کہلا بھیجا اب اس کے خلاف ان کی رائے ہوگئی ہے تو میں واپس چلا جاؤں گا۔

ابن زیاد کو یہ خط جب سنایا گیا تو اس نے یہ شعر پڑھا

الآن اذ علقت مخالبنا به

یرجو النجاة ولات حین مناص

یعنی جب ہمارے پنجہ میں پھنس گئے تو نکلنا چاہتے ہیں اب تو ان کے لیے مفر نہیں“

اس خط کا جواب اس نے ابن سعد کو یہ لکھا

”بسم اللہ الرحمن الرحیم تمہارا خط مجھے پہنچا جو کچھ تم نے لکھا معلوم ہوا، حسین سے کہو کہ یزید بن معاویہ سے وہ خود اور ان کے تمام انصار بیعت کریں۔ اگر انھوں نے بیعت کر لی تو پھر ہم جیسا مناسب سمجھیں گے کریں گے والسلام“

ابن سعد کو یہ خط پہنچا تو کہنے لگا میں سمجھ گیا ابن زیاد کو عافیت منظور نہیں ہے۔ ابن زیاد کا ایک خط ابن سعد کو آیا اس میں یہ مضمون تھا:

کہ دریا کے اور حسینؑ واصحاب حسینؑ کے درمیان حائل ہو جا۔ یہ لوگ ایک بوند پانی نہ پی سکیں وہی سلوک جو تقی زکی مظلوم امیر لمومنین عثمان بن عفان کے ساتھ کیا گیا تھا ان کے ساتھ بھی روا رکھو۔

اس خط کو دیکھ کر ابن سعد نے عمرو بن حجاج کو پانچ سو سواروں کا سردار کر کے روانہ کیا۔ یہ لوگ دریا پر جا کر ٹھہرے اور دریا اور حسین واصحاب حسینؑ کے درمیان یہ سب حائل ہو گئے تاکہ وہ اس سے بوند بھر پانی نہ پینے پائیں۔

عبداللہ بن ابی حسن کا عبرناک واقعہ

یہ واقعہ آپ کے شہید ہونے سے تین دن قبل کا ہے۔ عبداللہ بن ابی حسن ازید جو بنی بجیلہ میں شمار ہوتا تھا آپ کے سامنے آ کر پکارا اے حسینؑ ذرا پانی کی طرف دیکھو اس کا آسمانی رنگ کیسا معلوم ہوتا ہے؟۔ واللہ تم پیاسے مر جاؤ گے ایک قطرہ بھی تم کو نہ ملے گا۔ آپ نے سن کر کہا خداوند! اس شخص کو پیاس کی افیت دے کر قتل کر اور کبھی اس کی مغفرت نہ ہو۔ اسکے بعد حمید بن مسلم اس کی بیماری میں عیادت کو گیا تھا وہ کہتا ہے قسم ہے اس خدائے وحدہ لا شریک کی میں نے اسے دیکھا کہ پانی پیتا ہے اور پیاس پیاس کہے جاتا ہے پھر قے کر دیتا ہے پھر پیتا ہے اور پھر پیاسا ہو جاتا ہے پیاس نہیں بجھتی ہے۔ اسکی یہ حالت یکساں رہی آخر مر گیا۔

حضرت عباسؑ بن علیؑ کا پانی لے کر آنا

جب آپ پر اور آپ کے انصار پر پیاس کا غلبہ ہوا تو آپ نے اپنے بھائی عباس بن علی کو بلایا تیس سوار، بیس

پیادے اور بیس مشکیں ان کے ساتھ کر دیں اور پانی کے لیے روانہ کیا۔ یہ لوگ رات کے وقت نہر کے قریب پہنچے۔ نافع ابن ہلال علم لیے ہوئے سب سے آگے بڑھ گئے۔

ملعون ابن حجاج کہنے لگا کون ہے آؤ! کیوں آئے ہو؟۔ نافع نے کہا ہم تو یہ پانی پینے آئے ہیں جس سے تم لوگوں نے محروم کر دیا ہے۔ کہا خوشی سے پی لو، کہا حسینؑ کو اور ان کے انصار کو دیکھتا ہوں کہ پیاسے ہیں، انکے بغیر واللہ میں بھی اس پانی کا ایک قطرہ نہ پیوں گا۔ اتنے میں اور سب لوگ بھی اس کے سامنے آئے۔ ابن حجاج نے کہا ان لوگوں کو پانی پلانا ممکن نہیں۔ ہم اس مقام پر اسی لیے متعین کیے گئے ہیں کہ ان کو پانی نہ لینے دیں۔

نافع کے ساتھ والے جب آگئے تو انھوں نے پیادوں سے کہا اپنی اپنی مشکیں بھر لو۔ پیادے دوڑ پڑے سب نے مشکیں بھر لیں۔ ابن حجاج نے اپنے اصحاب کے ساتھ ان پر حملہ کیا۔ یہ دیکھ کر عباس بن علی اور نافع بن ہلال نے بھی ان پر حملہ کیا ان کا منہ پھیر دیا۔ پھر اپنے خیموں کی طرف واپس جانے لگے۔ پیادوں سے کہا نکل جاؤ اور خود دشمنوں کو روکنے کے لیے ٹھہرے رہے۔

عمرو بن حجاج اپنے اصحاب کے ساتھ پھر ان لوگوں پر پلٹ پڑا اور ہٹا دیا۔ اصحاب ابن حجاج میں سے ایک شخص پر نافع بن ہلال نے نیزہ کا وار کیا وہ سمجھا اچھا زخم آیا ہے مگر اسکے بعد زخم پھٹ گیا اور وہ مر گیا۔ انصار حسینؑ مشکیں لیے ہوئے آئے اور آپ کی خدمت میں پہنچا دیں۔

عمرو بن سعد کی سیدنا حسینؑ سے ملاقات

سیدنا حسینؑ نے عمرو بن قرظہ بن کعب انصاری کو عمرو بن سعد کے پاس بھیجا کہ آج رات کو میرے اور اپنے لشکروں کے درمیان مجھ سے ملاقات کر۔ ابن سعد بیس سوار ساتھ لے کر لشکر سے نکلا۔ آپ بھی بیس سوار ساتھ لے کر نکلے۔ جب ملاقات ہوئی تو آپ نے اپنے ساتھیوں سے کہا کہ سب ہٹ جائیں۔ ابن سعد نے بھی اپنے ہمراہیوں سے ہٹ جانے کا کہا۔ سب وہاں سے اتنی دور ہٹ گئے جہاں نہ آواز سنائی دیتی تھی نہ کوئی بات۔ دونوں آدمیوں کی باتوں میں بہت طول ہوا حتیٰ کہ تھوڑی رات گزر گئی۔ پھر اپنے اپنے اصحاب کے ساتھ اپنے اپنے لشکر میں چلے آئے۔

لوگوں کی افواہیں

لوگوں نے اپنے اپنے وہم و گمان سے کہنا شروع کیا کہ حسینؑ نے ابن سعد سے کہا تو میرے ساتھ یزید کے پاس چل۔ دونوں لشکروں کو ہم یہیں چھوڑ دیں۔ ابن سعد نے کہا میرا گھر ڈھا دیا جائے گا۔ آپ نے کہا میں بنو ادونگا۔ اس نے کہا میری جاگیریں چھن جائیں گی۔ آپ نے کہا اس سے بہتر میں تجھے اپنے مال میں سے دونگا جو حجاز میں ہے۔ ابن سعد نے اسے گوارا نہ کیا۔ لوگوں میں اسی بات کا چرچا تھا۔ بغیر اسکے کچھ چنا ہوا کچھ جانتے ہوں ایک دوسرے سے یہی ذکر کرتے تھے۔

حسینؑ کی بے کسی

لیکن محدثین کی ایک جماعت کا بیان ہے کہ آپ نے کہا تین باتوں میں سے ایک بات میرے لیے اختیار کرو۔ یا یہ کہ جہاں سے میں آیا ہوں وہیں چلا جاؤں۔ یا یہ کہ میں اپنا ہاتھ یزید کے ہاتھ میں دے دوں۔ وہ اپنے اور

میرے درمیان جو فیصلہ چاہے کرے۔ یا یہ کرو کہ مملکت اسلام کی سرحدوں میں سے کسی سرحد پر مجھے روانہ کر دو۔ میں ان لوگوں میں سے ایک عامی شخص بن کر رہوں گا۔ میرا نفع و نقصان ان کے نفع و نقصان کے ضمن میں ہوگا۔

یہ بھی روایت ہے کہ آپ نے یہ بات ہرگز نہیں کہی جیسا لوگ خیال کرتے ہیں اور ذکر کیا کرتے ہیں کہ اپنا ہاتھ یزید کے ہاتھ میں دیدیں گے۔ یا یہ کہ کسی بلاد اسلام کی سرحد کی طرف مجھے روانہ کر دو۔ بلکہ آپ نے یہ کہا مجھے اس وسیع و عریض زمین میں کسی طرف نکل جانے دو۔ میں دیکھوں کہ انجام کیا ہوتا ہے۔

ابن سعد کا ابن زیاد کو خط اور مصالحت کا امکان

ابن سعد سے آپ نے تین یا چار ملاقاتیں کیں۔ اس نے ابن زیاد کو لکھا ”خدا نے آگ کے شعلہ کو بجھا دیا۔ اختلاف کو دفع کیا، قوم کی بہتری چاہی، حسین اس بات پر راضی ہیں کہ جہاں سے آئے ہیں وہیں چلے جائیں، یا ملک اسلام کی سرحدوں میں سے جس سرحد پر ہم چاہیں وہیں بھیج دیں۔ وہاں ایک مسلم کی حیثیت سے وہ رہیں گے۔ نفع و ضرر میں سب کا ساتھ دیں گے۔ یا امیر المومنین یزید کے پاس جا کر اسکے ہاتھ میں اپنا ہاتھ دے دیں گے۔ اپنے اور ان کے درمیان جو فیصلہ چاہے وہ کرے۔ اس میں آپ کی بھی خوشنودی ہے اور امت کی بھی بہتری ہے۔“

ابن زیاد نے خط پڑھ کر کہا ایسے شخص کا یہ خط ہے جو اپنے امیر کا خیر خواہ، اپنی قوم کا شفیق ہے۔ اچھا میں نے قبول کیا۔

شمر بن ذی الجوشن کی فتنہ انگیزی

یہ سن کر شمر بن ذی الجوشن اٹھ کھڑا ہوا اور اس نے کہا انکی یہ بات قبول کرتا ہے۔ ارے وہ تو تیری زمین پر اترے ہوئے ہیں۔ تیرے پہلو میں موجود ہیں۔ واللہ تیری اطاعت کئے بغیر اگر وہ تیرے شہر سے چلے گئے تو ان کے لیے قوت و غلبہ اور تیرے لیے عاجزی و کمزوری ہوگی۔ یہ موقع ان کو نہ دینا چاہیے اس میں تیرے لیے ذلت ہے۔ ہونا یہ چاہیے کہ وہ اور ان کے انصار سب تیرے حکم پر سر جھکا دیں۔ اگر تو سزا دے تو تجھے سزا کا حق ہے۔ اگر معاف کر دے تو تجھ کو اختیار ہے۔ واللہ میں تو یہ سنتا ہوں کہ حسین اور ابن سعد دونوں لشکروں کے درمیان رات رات بھر بیٹھے ہوئے باتیں کیا کرتے ہیں۔ ابن زیاد نے کہا تو نے کے اچھی رائے دی ہے۔ رائے ہے تو بس یہ ہے۔

ابن زیاد کا عمرو بن زیاد کو خط

پھر ابن زیاد نے ایک خط لکھ کر شمر کو دیا کہ یہ خط لے کر ابن سعد کے پاس جا۔ اسے چاہیے کہ حسین اور ان کے انصار سے کہے کہ وہ سب میرے حکم پر سر جھکا دیں۔ اگر وہ ایسا کریں تو ان سب کو اطاعت گزاروں کی طرح میرے پاس بھیج دے۔ اگر وہ اس بات کو نہ مانیں تو ان سے قتال کرے۔ اگر ابن سعد نے ایسا ہی کیا۔ تو تو بھی اس کی اطاعت کرنا۔ اور اس کی بات کو ماننا۔ اگر اس نے انکار کیا تو ان لوگوں سے تو خود قتال کرنا تو ہی امیر لشکر ہے۔ اور ابن سعد پر حملہ کرنا۔ اس کی گردن مارنا اور اس کا سر میرے پاس بھیج دینا۔

اور ابن سعد کو ابن زیاد نے جو خط لکھا اس کا یہ مضمون تھا۔

”میں نے تجھے حسینؑ کے مقابلہ میں اس لیے نہیں بھیجا کہ تو ان کو بچانے کی فکر کرے یا ان پر احسان کرے یا ان کی سلامتی منائے یا میرے سامنے ان کا سفارشی بن بیٹھے۔ سن اگر حسینؑ اور ان کے انصار میرے حکم پر سر جھکا دیں اور گردنیں خم کر دیں۔ تو سب کو طاعت گزاروں کی طرح میرے پاس بھیج دے۔ اگر وہ نہ مانیں تو ان پر اس طرح لشکر کشی کر کہ سب قتل ہو جائیں اور سب کے سر کاٹ لے۔ وہ سب اسی لائق ہیں۔ حسینؑ جب قتل ہو جائیں تو ان کے سینہ پر اور پشت پر سواروں کو دوڑا دے۔ کہ وہ نافرمان مخالف خود سر ظالم ہیں۔ میری دل کی یہ بات نہیں ہے کہ مرنے کے بعد کچھ ان کو ایذا پہنچے۔ لیکن میں زبان سے کہہ چکا ہوں کہ اگر میں انھیں قتل کرتا تو ان کے ساتھ یہ سلوک کرتا۔ اگر ان کے بارے میں تو ہمارے حکم کی تعمیل کرے گا۔ تو تجھ کو وہ عوض ملے گا جو ایک فرماں دار و طاعت گزار کو ملنا چاہیے۔ اور اگر تجھے یہ منظور نہیں ہے تو ہماری خدمت سے اور ہمارے لشکر سے علیحدہ ہو جا۔ لشکر کو شمر پر چھوڑ دے۔ ہم نے اسے اپنے احکام بتا دیئے ہیں والسلام۔

شمر لعین کی کربلا روانگی

شمر کو جب یہ خط ملا تو وہ خود اور اس کے ساتھ عبداللہ بن ابی محل دونوں اٹھ کھڑے ہوئے۔ اس کی پھوپھی ام البنین بنت حزام علی بن ابوطالبؑ کے نکاح میں تھیں۔ ان کے لطن سے عباس و عبداللہ و جعفر و عثمان پیدا ہوئے تھے۔ عبداللہ بن ابی محل بن حزام نے کہا خدا امیر کا بھلا کرے ہماری بہن کے بیٹے حسین کے ساتھ ہیں۔ تو مناسب سمجھے تو ان کے لیے امان لکھ دے۔ عبداللہ نے اپنے آزاد کردہ غلام کے ہاتھ جس کا نام کرمان تھا اس حکم کو روانہ کیا۔ کرمان نے وہاں جا کر ان لوگوں کو بلایا اور کہا تمہارے ماموں نے یہ تمہارے لیے امان بھیجی ہے۔ ان جوانوں نے کہا ہمارے ماموں کو سلام کہنا اور کہہ دینا ہمیں تم لوگوں کی امان نہیں چاہیے۔ پسرسمیہ کی امان سے خدا کی امان بہتر ہے۔

شمر جب ابن زیاد کا خط لے کر ابن سعد کے پاس آیا اس نے خط کو پڑھا ابن سعد نے شمر سے کہا ”وائے ہو تجھ پر تو نے کیا حرکت کی خدا تیری صحبت سے بچائے خدا غارت کرے یہ کیا تو میرے پاس لے کر آیا ہے۔ واللہ میرا یہی گمان ہے کہ تو نے ہی اس کی رائے کو پھیر دیا کہ وہ میری تحریر کو نہ مانے۔ جس معاملہ میں اصلاح کی ہم کو امید تھی تو نے اسے بگاڑ دیا۔ واللہ حسینؑ گردن جھکانے والے شخص نہیں ہیں۔ ان کے پہلو میں وہ دل ہے جو برداشت نہیں کر سکتا۔

ابن سعد کی امان کو رفقاء حسین کا ٹھکرانا

شمر نے کہا یہ تو بتا تیرا کیا ارادہ ہے؟ تو اپنے امیر کے حکم پر چلے گا اس کے دشمن کو قتل کرے گا؟ یہ نہیں تو لشکر کو مجھ پر چھوڑ دے۔ ابن سعد نے کہا نہیں تجھے لشکر نہیں مل سکتا۔ میں خود یہ کام کروں گا شمر نے کہا پھر تمہیں کرو۔ ابن سعد اب لشکر لے کر چلا یہ جمعرات ۹ محرم اور شام کا وقت تھا۔ شمر آ کر انصار حسین کے سامنے کھڑا ہوا اور کہا ہم لوگوں کی بہن کے بیٹے کہاں ہیں؟۔ یہ سن کر عباس و جعفر و عثمان بنی علی اسکے پاس آئے۔ کہا تجھے کیا کام ہے کیا کہتا ہے۔ کہا میری بہن کے فرزندو! تمہارے لیے امان ہے۔ ان نو جوانوں نے جواب دیا کہ تجھ پر لعنت! تیری امان پر لعنت! تو ہمارا ماموں ہے تو ہم کو امان دیتا ہے اور رسول اللہ ﷺ کے فرزند کو امان نہیں۔

حسین! تم ہمارے پاس آ جاؤ گے، آپ ﷺ

ابن سعد نے ندا کی ”اے خدائی فوج کے سوارو! گھوڑوں پر چڑھو اور خوش رہو“ نماز عصر کے بعد اپنے لوگوں کو لے کر سوار ہوا اور ان لوگوں پر چڑھائی کر دی۔ اس وقت حسینؑ اپنے خیمہ کے سامنے اس ہیئت میں بیٹھے ہوئے تھے کہ دونوں گھٹنے بلند تھے اور تلوار پر نکلے ہوئے تھے۔ آپ نے گھٹنوں پر سر رکھ دیا۔

آپ کی بہن زینب نے شور کی آواز سنی تو بھائی کے پاس آئیں۔ کہا بھائی آپ نے سنا کہ لوگوں کی آوازیں قریب سے آرہی ہیں۔ سیدنا حسینؑ نے زانوں سے سر اٹھایا اور کہا۔ میں نے رسول ﷺ کو خواب میں دیکھا کہ مجھے فرماتے ہیں تم ہمارے پاس آ جاؤ گے۔ بہن نے یہ سن کر اپنے منہ کو پیٹ لیا اور کہا ہائے آپ نے کہا ہائے نہیں! بہن خدا تم پر رحم کرے! چپ رہو۔

عباس بن علیؑ نے کہا بھائی وہ لوگ حملہ آور ہو گئے۔ یہ سن کر آپ اٹھ کھڑے ہوئے کہا ”عباس میں تم پر فدا ہو جاؤں گھوڑے پر سوار ہو۔ بھائی ان لوگوں سے جا کر ملو پوچھو تم کیا چاہتے ہو تمہارا ارادہ کیا ہے؟۔ ادھر آنے کا کیا سبب ہے۔“

عباس کوئی بیس سواروں کو ساتھ لے کر جن میں زہیر بن قین اور حبیب بن مظاہر بھی تھے ان لوگوں کے پاس آئے۔ کہا تمہارا ارادہ کیا ہے تمہارے جی میں کیا آئی ہے۔ ان لوگوں نے کہا امیر کا یہ حکم آیا ہے تم لوگوں سے کہہ دیں کہ تم اس کے حکم پر سروں کو جھکا دو، ورنہ ہم تم سے لڑیں گے۔ عباس نے کہا ذرا ٹھہرو میں ابی عبد اللہ حسین کے پاس جا کر جو کچھ تم کہتے ہو ان سے عرض کرتا ہوں۔ یہ لوگ ٹھہر گئے اور کہنے لگے جاؤ ان کو خبر کر دو پھر ہم سے آ کر بیان کرو کہ وہ کیا کہتے ہیں۔ عباس گھوڑا دوڑا کر حسین کے پاس یہ خبر لے کر چلے۔ اور ان کے سب انصار ان لوگوں سے گفتگو کرنے کو ٹھہرے رہے۔

حبیب ابن مظاہر اور زہیر بن قین کی دشمنوں سے گفتگو

ابن مظاہر نے زہیر سے کہا چاہو تو تم ان لوگوں سے گفتگو کر دیا کہو تو میں کچھ کہوں۔ زہیر نے کہا تمہیں نے یہ ذکر نکالا ہے تمہیں ان سے گفتگو کرو۔ حبیب نے ان لوگوں سے خطاب کر کے کہا۔

سنوکل کے دن خدا کے سامنے جو لوگ آئیں گے۔ واللہ بہت برے وہی لوگ ٹھہریں گے جنہوں نے اس کے نبی ﷺ کی اولاد کو ان کی عترت کو ان کے اہل بیت کو اور اس شہر کے عابدوں کو قتل کیا ہوگا۔ جن کی صبح عبادت میں گذرتی ہے۔ جن کی زبان پر ذکر خدا جاری رہتا ہے۔

یہ سن کر عزرہ بن قیس بولا یا تم سے جہاں تک ہو سکے اپنے نفس کو پاک رکھو۔ زہیر نے اس سے کہا اے عزرہ خدا نے ان کے نفس کو پاک کیا ہے انہیں ہدایت کی ہے۔ اے عزرہ خدا سے ڈر۔ میں تیری خیر خواہی کا کلمہ کہتا ہوں۔ اے عزرہ خدا کے واسطے ان نفوس زکیہ کے قتل میں ان لوگوں کے ساتھ تو شریک نہ ہو۔ جو اس ضلالت کے بانی ہیں۔ عزرہ نے کہا اے زہیر اہل بیت کے شیعوں میں سے تجھے نہیں جانتے تھے تو تو عثمان والوں میں تھا۔

زہیر کو نصرت حسین کا القاء

زہیر نے کہا مجھے اس مقام پر دیکھ کر بھی کیا تو نہیں سمجھتا کہ میں انھیں لوگوں میں سے ہوں۔ سن! بخدا نہ میں نے کبھی کوئی خط ان کو لکھا۔ نہ کبھی کوئی قاصد ان کے پاس بھیجا۔ نہ کبھی میں نے ان سے نصرت کا وعدہ کیا۔ ہوا یہ کہ راہ میں انکی مجھ سے ملاقات ہو گئی۔ ان کو دیکھ کر مجھے رسول ﷺ یاد آ گئے۔ اور ان کا مرتبہ جو انکے رشتہ سے ہے اس کا خیال آ گیا۔ اور میں سمجھ گیا کہ یہ کن دشمنوں میں اور تمھارے جرگہ کے لوگوں میں جا رہے ہیں؟۔ بس میری رائے یہ ہوئی کہ ان کی نصرت کروں۔ ان کے جرگہ میں شریک ہو جاؤں۔ اپنی جان انکی جان پر فدا کر دوں۔ تاکہ جس حق خدا و حق رسول ﷺ کو تم نے ضائع کر دیا اپنی جان ان کی جان پر فدا کر دوں۔

اتنے میں عباس بن علی گھوڑے کو ایڑ لگاتے ہوئے ان لوگوں تک آ پہنچے۔ اور کہا اے لوگو! ابو عبد اللہ الحسین تم سے درخواست کرتے ہیں کہ اس وقت تم واپس ہو جاؤ تاکہ وہ اس بارے میں غور کر لیں۔ یہ ایسی بات ہے کہ ابھی تک تمھارے اور ان کے درمیان اس بارے میں گفتگو نہیں ہوئی تھی۔ کل صبح کو انشاء اللہ پھر ہم لوگ ملیں گے۔ یا تو جس بات کو تم چاہتے ہو اور جو سلوک تمھیں منظور ہے ہم اس پر راضی ہو جائیں گے۔ یا ہمیں یہ بات ناگوار ہوگی تو انکار کر دیں گے۔

اس سے آپ کا مطلب یہ تھا کہ اس وقت ان لوگوں کو ٹال دیں جو کچھ کہنا سننا ہو کہہ سن لیں۔ اپنے اہل بیت کو وصیت کر لیں۔ عباس بن علی نے آ کر جب یہ بات کہی۔ تو ابن سعد نے شمر سے پوچھا کہ تیری کیا رائے ہے۔ شمر نے کہا تیری جورائے ہو۔ تو امیر لشکر ہے تیری جورائے ہو بس وہی رائے ہے۔ ابن سعد نے کہا میں تو چاہتا ہوں کہ کچھ نہ ہو۔ ابن سعد اب لوگوں کی طرف متوجہ ہوا۔ ان سے پوچھا تمھاری کیا رائے ہے؟ یہ سن کر عمرو بن حجاج زبیدی نے کہا۔ سبحان اللہ! اگر یہ لوگ کفار دیلم سے ہوتے اور تجھ سے یہی سوال کرتے تو واللہ تجھے قبول کر لینا چاہیے تھا۔ قیس بن اشعث نے کہا ان کی یہ بات مان لو، اپنی جان کی قسم کھا کر کہتا ہوں کہ کل صبح کو یہ لوگ تجھ سے لڑنے پر آمادہ ہو جائیں گے۔ ابن سعد نے کہا اگر یہ مجھے معلوم ہو جائے کہ یہ لوگ لڑیں گے تو میں اس وقت مہلت نہ دوں۔

اور عباس بن علی نے جب سیدنا حسینؑ سے یہ آ کر کہا تھا کہ ابن سعد ایسا ایسا کہتا ہے تو آپ نے کہا تھا تم پھر پلٹ کر جاؤ تم سے ہو سکے تو ان لوگوں کو کل صبح پر ٹال دو اور آج کی شام کے لیے ان کو ہم سے دفع کرو۔ آج کی رات ہم اپنے پروردگار کی عبادت کر لیں۔ اس سے دعا کر لیں۔ اس سے مغفرت طلب کر لیں۔ خدا ہمیں خوب جانتا ہے کہ اس کی عبادت کو، اس کی کتاب کی تلاوت کو، دعا و استغفار کی کثرت کو میں محبوب رکھتا تھا۔

شب عاشور کے حالات

علی بن حسین کہتے ہیں ابن سعد کے پاس سے ایک قاصد ہم لوگوں کے پاس آیا اور ایسے مقام پر کھڑا ہو گیا جہاں سے آواز سنائی دیتی تھی اور کہا ہم نے تم لوگوں کو کل صبح تک کی مہلت دی ہے اگر تم اطاعت کر لو گے تو تمھیں اپنے امیر ابن زیاد کے پاس ہم روانہ کر دیں گے۔ اگر تم انکار کرو گے تو پھر ہم تمھیں نہیں چھوڑیں گے۔

دس محرم کی شب حسینؑ کا خطاب

ابن سعد جب لشکر کو لے کر واپس گیا اس وقت شام ہونے کو تھی۔ حضرت حسینؑ نے اپنے انصار کو جمع کیا۔ علی بن حسین کہتے ہیں یہ دیکھ کر میں آپ کے قریب چلا گیا کہ سنوں کیا فرماتے ہیں۔ اور میں بیمار تھا۔ میں نے سنا کہ

میرے والد اپنے انصار سے فرما رہے ہیں: خدائے تبارک و تعالیٰ کی بہترین حمد و ثناء میں بجالاتا ہوں۔ اور راحت و مصیبت میں اس کا شکر ادا کرتا ہوں۔ خداوند! میں تیرا شکر بجالاتا ہوں کہ تو نے ہم لوگوں کو نبوت کے رشتے سے معزز فرما دیا، تو نے ہم کو قرآن کی تعلیم دی، تو نے ہم کو علم دین عطا کیا، تو نے ہم کو سماعت و بصارت دی اور دل دیا، تو نے ہم کو مشرکوں میں شمار نہ ہونے دیا۔ اس کے بعد مجھے یہ کہنا ہے کہ اپنے انصار سے افضل و بہتر انصار اور اپنے اہل بیت سے زیادہ وفادار و فرماں بردار اہل بیت میں نے نہیں دیکھے۔ سنو! میں سمجھ چکا ہوں کہ ان دشمنوں کے ہاتھوں صبح کو ہم لوگوں کی شہادت طے ہے۔ سنو! تم سب کے بارے میں میری یہ رائے ہو چکی ہے، میری اجازت سے تم سب چلے جاؤ، میری طرف سے کوئی ممانعت تم پر نہیں ہے، دیکھورات کی تاریکی چھائی ہوئی ہے اسے غنیمت سمجھو، (اور میرا ساتھ چھوڑ کر اپنی جان بچاؤ)۔

سب لوگ آپ سے لڑنے پر آمادہ ہیں

اس سے کچھ پیشتر ضحاک بن عبداللہ اور مالک بن نصر آپ کے پاس آئے سلام کر کے بیٹھ گئے۔ آپ نے جواب سلام دے کر خیر مقدم کیا، آنے کا سبب پوچھا۔ انھوں نے کہا ہم اس لیے آئے کہ آپ کو سلام کر لیں۔ آپ کی سلامتی کی دعا مانگیں۔ آپ سے ملاقات کر لیں۔ لوگوں کی حالت آپ سے بیان کریں۔ سنئے ہم آپ سے کہے دیتے ہیں سب لوگ آپ سے لڑنے پر آمادہ ہیں آپ اپنے لیے کچھ فکر کریں۔

حسینؑ نے کہا حسبی اللہ و نعم الوکیل۔ دونوں شخص کچھ شرمندہ ہوئے۔ خدا سے آپ کے لیے دعا مانگنے لگے۔ آپ نے کہا میری نصرت کرنے کو تمہیں کیا امر مانع ہے؟۔ مالک نے کہا میں قرضدار ہوں، صاحب عیال ہوں۔ ضحاک نے کہا میں بھی قرضدار و عیال دار ہوں لیکن جب کوئی لڑنے والا نہ رہے تو مجھے واپس جانے کی اجازت دیجئے گا۔ پھر میں آپ کی طرف سے قتال بھی کرونگا اگر دیکھوں گا کہ میرا نصرت کرنا آپ کے لیے نافع ہے۔ اور آپ کی مصیبت کو میں دفع کر سکتا ہوں۔ آپ نے کہا تم کو اجازت ہے۔ یہ سن کر ضحاک کہتا ہے میں وہیں ٹھہرا رہا۔

اہل بیت کی حسینؑ سے محبت

جب یہی شب آئی تو آپ نے کہا دیکھورات کی تاریکی چھائی ہوئی ہے اسے غنیمت سمجھو۔ تم میں سے ایک ایک شخص میرے اہل بیت میں سے ایک ایک شخص کا ہاتھ پکڑ لے۔ پھر جب تک کہ خدا اطمینان دے تم سب اپنے اپنے قبضوں میں شہروں میں نکل جاؤ۔ یہ لوگ میرے ہی طلبگار ہیں۔ مجھے قتل کر دیں گے تو پھر کسی اور کا خیال بھی نہ کریں گے۔

یہ سن کر آپ کے بھائی، بیٹے، بھتیجے اور بھانجے سب کہنے لگے: ہم سے یہ نہ ہوگا کہ آپ کے بعد ہم زندہ رہیں، ہمیں خدا وہ دن نہ دکھائے۔ سب سے پہلے عباس بن علی نے یہ کلمہ کہا پھر سب نے اسی طرح کلام کیا۔

حسینؑ نے پکار کر کہا۔ اے اولادِ عقیل مسلم کا قتل ہونا تمہارے لیے کافی ہے! تم چلے جاؤ، میں اجازت دیتا ہوں۔ انھوں نے کہا لوگ کیا کہیں گے یہی کہیں گے ناکہ ہم اپنے بزرگ اپنے سردار اور ان کے ساتھ اپنے بنی عم کو جو بہترین عم تھے چھوڑ کر چلے آئے۔ نہ ان کے ساتھ شریک ہو کر ایک تیر لگایا، نہ برچھی کا کوئی وار کیا، نہ کوئی تلوار کا ہاتھ مارا۔ یہ بھی نہ معلوم ہوا کہ ان پر کیا گزری۔ ہر گز نہیں۔ واللہ ہم سے یہ نہ ہوگا۔ بلکہ ہم اپنی جانیں، اپنا مال، اپنے اہل و عیال کو آپ پر فدا کر دیں گے۔ آپ کے ساتھ شریک ہو کر قتال کریں گے۔ جو آپ کا حال ہو وہی ہمارا بھی ہو۔ خدا وہ زندگی نہ

دے جو آپ کے بعد ہو۔

مسلم بن عویض اسید اٹھ کھڑے ہوئے اور کہا کیا ہم آپ کو چھوڑ کر چلے جائیں۔ اور ابھی خدا کے سامنے آپ کے حق سے ہم بری الذمہ نہیں ہوئے۔ ہاں واللہ جب تک میری برچھی ان لوگوں کے سینہ میں ٹوٹ کر نہ رہ جائے۔ جب تک قبضہ میرے ہاتھ میں ہے تلواریں ان کو نہ ماروں۔ میں آپ سے جدا نہ ہوں گا۔ اگر ان سے لڑنے کے لیے ہتھیار میرے پاس نہ ہوتے تو میں آپ کی نصرت میں انھیں پتھر مار مار کر آپ ہی کے ساتھ مر جاتا۔

سعد بن عبداللہ نے کہا واللہ ہم آپ کو چھوڑ کر نہ جائیں گے۔ خدایہ تو دیکھ لے کہ رسول اللہ ﷺ کے بعد ہم نے آپ کی کیسی حفاظت کی۔ واللہ اگر میں جانتا کہ میں قتل ہو جاؤں گا۔ پھر زندہ کیا جاؤں گا پھر جیتا جلایا جاؤں گا پھر میری راکھ اڑادی جائے گی۔ ستر مرتبہ یہی حالت مجھ پر گزرے گی۔ تب بھی جب تک آپ کی نصرت میں مجھے موت نہ آ جاتی آپ سے جدا نہ ہوتا اور اب تو ایک ہی دفعہ قتل ہو جانا ہے۔ اور اس میں وہ شرف و اعزاز ہے جسے ابد تک زوال نہیں پھر میں اسے کیوں نہ حاصل کروں۔

زہیر بن قیس نے کہا واللہ میں تو یہ چاہتا ہوں کہ قتل کیا جاؤں پھر زندہ کیا جاؤں پھر قتل کیا جاؤں اسی طرح ہزار دفعہ قتل ہوں کہ خدا آپ کو اور آپ کے اہل بیت میں ان نو جوانوں کو بچالے۔

اسی طرح ایک ہی طرز کے کلام آپ کے انصار میں ایک جماعت نے کیے۔ کہتے تھے واللہ آپ کو ہم چھوڑ کر نہیں جائیں گے۔ بلکہ آپ پر اپنی جانیں فدا کر دیں گے۔ ہم اپنے ہاتھوں سے اپنی گردنوں سے اپنی پیشانیوں سے آپ کو پسائیں گے۔ ہم قتل ہو جائیں تو وہ حق جو ہم پر ہے وفا ہو جائیگا۔

شب عاشوراء حسینؑ کے اشعار

علی بن حسین بیان کرتے ہیں اس شام کا ذکر ہے جس کی صبح کو میرے والد قتل ہوئے میں بیٹھا ہوا تھا اور میری پھوپھی زینب میری تیمارداری میں مصروف تھیں جب کہ میرے والد نے اپنے انصار کے ساتھ اپنے خیمہ میں تخیلہ کیا تھا اس وقت ابوذر غفاری کے آزاد کردہ غلام حوثی آپ کے پاس تلوار کو دیکھ بھال کر درست کر رہے تھے اور آپ اس مضمون کے شعر پڑھ رہے تھے:

”اے دہرنا پائیدار تجھ پر وا ہو۔ کیا برا دوست ہے تو کہ ہر صبح و شام کسی

دوست یا دشمن کو مارتا ہے۔ ایک کے عوض میں دوسرے کو قبول نہیں کرتا۔

اور یہ سب حکم خدا سے ہوتا ہے۔ اور جو زندہ ہے اسے اس رستہ پر جانا ہے“

ان اشعار کو آپ نے دو تین دفعہ پڑھا۔ میں جان گیا کہ کیا ارداہ آپ نے کیا تھا۔ مجھے بے اختیار رونا آیا۔ میں نے آنسوؤں کو ضبط کر لیا۔ خاموش رہا۔ سمجھ گیا کہ مصیبت ٹوٹ پڑی ہے۔

اشعار پر زینبؑ کا آہ و بکا

مگر میری پھوپھی نے بھی ان اشعار کو سن لیا۔ عورتوں کی طبیعت میں رقت اور بے صبری ہوتی ہے وہ خود کو سنبھال نہ سکیں۔ برہنہ سر دوڑیں چادر کو کھینچتی ہوئی آپ کے پاس پہنچیں۔ کہنے لگیں ”وامصیبتاہ“ ارے آج مجھے موت آگئی ہوتی! اے بزرگوں کے جانشین! اے در ماندوں کے شفیق! بس آج میری ماں فاطمہؑ مر گئیں اور میرے باپ

میرے بھائی حسن نے آج رحلت کی۔“

آپ نے ان کی طرف دیکھا فرمانے لگے۔ پیاری بہن دیکھو کہیں شیطان تمہارے حلم کو زائل نہ کر دے۔ کہنے لگیں اے ابو عبد اللہ میرے ماں باپ تم پر فدا میری جان تم پر فدا تم نے قتل ہونا گوارا کر لیا۔ یہ سن کر آپ نے طبیعت کو سنبھالا اور آنکھوں میں آنسو بھر لائے اور کہا کہ موت نے چین سے نہ بیٹھنے دیا۔ کہا ہائے بھائی کیا تمہیں مجبور کر کے قتل کریں گے اس سے تو اور بھی میرا کلیجہ ٹکڑے ہوا جاتا ہے۔ میرے دل پر سخت قلق گذر رہا ہے۔ یہ کہہ کر منہ کو پیٹا، گریبان کو پھاڑ ڈالا، غش کھا کر گر پریں۔ (یہ روایت ابو مخنف رافضی کی ہے، اور یہ راوی متعصب اور غیر ثقہ ہے)۔

بہن کا یہ حال دیکھ کر آپ کھڑے ہو گئے، ان کے پاس آ کر چہرہ پر پانی چھڑکا، کہا: پیاری بہن! خدا کا خوف کرو، خدا کے لیے صبر کرو، اس بات کو سمجھو کہ روئے زمین پر سب مرنے والے ہیں۔ اہل آسمان بھی باقی نہ رہیں گے۔ بس اللہ کی ذات کے سوا جس نے اپنی قدرت سے اس زمین کو پیدا کیا ہے اور جو پھر خلق کو زندہ کرے گا۔ اور سب کے سب واپس آ جائیں گے اور جو یگانہ و تنہا ہے۔ سب چیزیں مٹ جانی والی ہیں۔ میرے باپ مجھ سے بہتر تھے۔ میری ماں مجھ سے بہتر تھیں، میرے بھائی مجھ سے بہتر تھے اور مجھے اور ان سب کو اور ہر مسلمان کو رسول ﷺ کے حال سے تسکین ہونی چاہیے۔

اسی طرح کے کلمے کہہ کر آپ نے انھیں سمجھایا۔ پھر کہا پیاری بہن! میں تم کو قسم دیتا ہوں میری اس قسم کو پورا کرنا۔ میں مرجاؤں تو میرے غم میں گریبان کو چاک نہ کرنا، منہ کو نہ پیٹنا، ہلاکت و موت کو نہ پکارنا۔ یہ کہہ کر آپ انھیں اپنے ساتھ لائے اور میرے پاس لا کر بٹھا گئے۔ پھر آپ خیمہ سے باہر چلے گئے۔ انصار کو حکم دیا کہ خیموں کو قریب قریب اس طرح نصب کریں کہ طنابوں کے اندر طنائیں آ جائیں (خیموں کا ایک حلقہ سا بن جائے) سب لوگ خود اس حلقہ کے درمیان رہیں۔ بس ایک رخ جدھر سے دشمن آنے والے ہیں کھلا رہنے دیں۔

حسینؑ اور ان کے اصحاب تمام رات بیدار رہے۔ سواروں کا ایک دستہ جوان لوگوں کی نگہبانی کرنے کو دشمن کی طرف سے مقرر ہوا تھا ادھر سے گذرا۔ اس وقت آپ یہ آیت تلاوت کر رہے تھے:

”الایحسبن الذین کفروا انما نملیٰ لہم خیر لانفسہم، انما نملیٰ لہم لیزدادوا اثمًا ولہم عذاب مہین۔ ما کان اللہ لیدر المؤمنین علی ما انتم علیہ حتی یمیز الخبیث من الطیب“

ہاں جو لوگ کافر ہو گئے وہ یہ سمجھ رہے ہیں کہ ہم جو انھیں ڈھیل دے رہے ہیں۔ اس میں ان کے لیے بہتری ہے، ہم تو اس لیے انھیں ڈھیل دے رہے ہیں کہ اور بھی گناہوں میں مبتلا ہو جائیں ان کے لیے تو ذلیل کرنے والا عذاب ہے۔ خدا یہ نہیں کریگا کہ تم لوگ جس حال میں ہو اسی حالت میں مؤمنین کو رہنے دے۔ وہ پاک و ناپاک دونوں کو جدا کر کے رہے گا۔

اس آیت کو اس دستے کے لوگوں میں سے ایک شخص نے سنا اور کہنے لگا قسم ہے رب کعبہ کی ہمیں لوگ پاک ہیں اور تم لوگوں سے ہم جدا کر لیے گئے ہیں۔ ایک شخص نے اسے پہچان کر بریر سے پوچھا جانتے ہو یہ کون شخص ہے؟ کہا میں نہیں جانتا کہایہ ابو حرب سبعی ہے اور یہ شخص بڑا ہنسے والا بے ہودہ شرفاء میں بڑا دلیر و سفاک تھا۔

سعید بن قیس نے اسے قتل پر کبھی قید بھی کیا تھا۔ بریر نے اس کا نام سن کر پکارا۔ اوفاسق تجھ کو خدا نے پاک لوگوں میں شام کیا پوچھا تو کون ہے۔ کہا بریر بن حفیر ہوں میں کہنے لگا انا اللہ یہ بات مجھ پر شاق ہے۔ اے بریر اللہ تو ہلاک

ہوا واللہ تو ہلاک ہوا۔ بریر نے کہا اے ابو حرب خدا کے سامنے اپنے کبیرہ کبیرہ سے توبہ کر لینے کا یہی وقت ہے۔ سن واللہ ہم سب پاک لوگوں میں ہیں اور تم سب ناپاک ہو کہنے لگا (تمسخر سے) وانا علی ذالک من الشاہدین یعنی ہاں ہاں میں بھی گواہوں میں ہوں۔ ایک شخص نے کہا وائے ہو تجھ پر جان کر بھی تو نہیں سمجھتا۔

یوم عاشوراء کی صبح

روز عاشورہ ہفتہ گادن تھا یا جمعہ، جب ابن سعد صبح کی نماز پڑھ چکا تو اپنی فوج کو ساتھ لے کر نکلا۔ حسینؑ نے بھی اپنے انصار کی صفیں جمائیں۔ ان کے ساتھ صبح کی نماز پڑھی۔

لشکر حسینؑ کی صف بندی

آپ کے ساتھ بتیس سوار تھے اور چالیس پیادے۔ آپ نے میمنہ پر زہیر بن قین کو میسرہ پر حبیب بن مظاہر کو مقرر کیا۔ اور اپنا علم اپنے بھائی عباس بن علیؑ کو دیا۔ خیموں کو پشت پر رکھا۔ اور خیموں کے پیچھے آپ نے حکم دیا کہ لکڑیاں اور بانس جمع کر کے اس میں آگ لگادی جائے۔ خوف یہ تھا کہ دشمن پیچھے سے نہ حملہ کریں۔ حسینؑ کے خیموں کے پیچھے زمین پست تھی جیسے ایک پتلی سی نہر کھدی ہوئی ہوتی ہے۔ اسی کو شب کے وقت سب نے کھود کر خندق سا بنالیا تھا اس میں لکڑیاں اور بانس ڈال دیئے تھے تاکہ صبح کو دشمن یہاں سے ہم پر حملہ نہ کر سکیں۔ یہی احتیاط انہوں نے کی اور ان کے کام بھی آئی۔

لشکر ابن زیاد کی صف بندی

ابن سعد نے جب آپ پر چڑھائی کی تو اس کے ساتھ ایک چوتھائی اہل مدینہ تھے۔ ان کا رئیس عبداللہ بن زہیر ازدی تھا۔ ایک چوتھائی قبیلہ مذحج واسد کے لوگ تھے۔ ان کا سردار عبدالرحمن بن ابی سبرہ تھا۔ ایک چوتھائی قبیلہ ربیعہ وکندہ کے لوگ تھے۔ ان کا سردار قیس بن اشعث تھا۔ ایک ربع قبیلہ تمیم و ہمدان کے لوگ تھے۔ ان کا سردار خرت تھا۔ خرت کے سوا یہ سب لوگ قتل حسین میں شریک تھے۔ صرف ایک خرت تھا کہ ان لوگوں سے جدا ہو کر حسینؑ کی طرف چلایا اور آپ کے ساتھ قتل ہوا۔

ابن سعد نے اپنے میمنہ پر عمرو بن حجاج کو مقرر کیا۔ میسرہ پر شمر بن ذی الجوشن ابن شرییل بن اعور بن عمر بن معاویہ بن کلاب کو متعین کیا۔ رسالہ عزہ بن قیس کو دیا۔ پیادے شبث بن ربعی کے حوالے کئے اور اپنے غلام آزاد درید کو لشکر کا علم دیا۔

حسینؑ کا نورہ لگانا

جب یہ لوگ آپ سے قتال کے لیے بڑھے تو آپ نے حکم دیا کہ بڑے پیالہ میں مشک حل کیا جائے۔ حل کیا گیا۔ اب خیمہ کے اندر آپ نورہ لگانے کے لیے گئے۔ آپ کو انصار لگانے کے لیے بڑھے۔ عبدالرحمن بن عبد ربہ انصاری یہ چاہتے تھے کہ آپ کے بعد سب سے پہلے میں نورہ لگاؤں اور بریر کہتے تھے پہلے میں لگاؤں گا۔ خیمہ کے در پر دونوں کا شانہ سے شانہ لڑ گیا۔ بریر عبدالرحمن سے کچھ مزاح کرنے لگے۔ عبدالرحمن نے کہا مجھے معاف رکھیے واللہ بے ہودہ باتوں

کا یہ وقت نہیں ہے۔ بریر نے کہا میری قوم کے سب لوگ واللہ اس امر سے خوب واقف ہیں کہ نہ جوانی میں مجھے بے ہودہ باتوں سے رغبت تھی نہ بڑھاپے میں کبھی رغبت ہوئی۔ لیکن واللہ اب جو واقعہ ہم لوگوں پر گزرنے والا ہے میں اس کے خیال سے خوش ہو رہا ہوں۔ ہمیں حوریں ملنے میں واللہ بس اتنی ہی دیر ہے کہ یہ لشکر والے تلواریں کھینچ کر ہم پر آ پڑیں۔ اور مجھے تو آرزو ہے کہ وہ تلواریں کھینچ کر ہم سب پر آ پڑیں۔

غرض جب آپ نورہ سے فراغت کر چکے تو سب انصار نے خیمہ کے اندر آ کر نورہ لگایا۔ اب آپ سوار ہوئے اور قرآن منگا کر اپنے سامنے رکھ لیا۔ آپ کے پیش نظر آپ کے انصار نے شدید جنگ کی۔

جنگ کے حالات

راوی کہتا ہے کہ جب وہ لوگ قتل ہو گئے تو میں وہاں سے سرک گیا۔ ایک روایت یہ ہے کہ صبح کے وقت دشمنوں کا رسالہ جب حسین کی طرف بڑھا تو آپ نے اپنے دونوں ہاتھ بلند کیے اور کہا ”خداوند! ہر مصیبت میں مجھے تجھ پر بھروسا ہے۔ ہر طرح کی سختی میں تجھی سے مجھ کو امید ہے جو بلا مجھ پر نازل ہو اس میں تیرا ہی سہارا ہے۔ تجھی پر بھروسا ہے۔ کتنی ہی آفتیں اس طرح کی پیش آئیں، جس میں دل بیٹھ جائے جس کا کوئی چارہ کار نہ ہو۔ جس میں دوست ساتھ نہ دے جس میں دشمن خوشی منائے۔ میں نے تجھ پر بھروسہ کیا۔ تجھ سے اپنا درد دل کہا، تیرے سوا کسی سے کہنے کو دل نہ چاہا، تو نے آفتوں کو ٹال دیا دفع کر دیا۔ بس ہر نعمت کا بخشنے والا، ہر نیکی کا عطا کرنے والا، ہر مراد کا دینے والا تو ہی ہے۔ جب وہ لوگ ادھر متوجہ ہوئے تو دیکھا کہ ان کے پاس پشت پر آگ بھڑک رہی ہے۔ ایک شخص ان میں گھوڑا دوڑاتا ہوا ادھر سے گذرا۔ اس نے کسی سے کچھ بات نہیں کی۔ سیدھا خیموں کی طرف گیا۔ دیکھا آگ کے شعلوں میں اسے خیمے دکھائی نہیں دیے۔ وہاں سے پلٹا اور پکار کر کہنے لگا حسین قیامت سے پیشتر دنیا ہی میں تم نے آگ میں جانے کی جلدی کی۔ آپ نے پوچھا یہ کون شخص ہے؟ شاید شمر بن ذی الجوشن ہوگا۔ لوگوں نے کہا ہاں وہی ہے۔ خدا آپ کو سلام دے رکھے۔ آپ نے جواب میں کہا۔ او بکریاں چرانے والی کے بچے! آگ میں جلنے کا اہل تو ہے۔

مسلم بن عوسجہ نے کہا۔ یا بن رسول اللہ! میں آپ پر فدا ہو جاؤں کہیے تو اسے تیرا روں وہ میری زد پر ہے، تیرا خطانہ کرے گا۔ یہ فاسق بڑے جباروں میں سے ہے۔ آپ نے کہا تیرا مارنا، ابتداء ادھر سے کرنا مجھے گوارا نہیں۔ اور آپ کے ساتھ ایک گھوڑا تھا۔ اس کا نام لاحق تھا۔ اس گھوڑے پر علی بن حسین کو سوار کیا۔ دشمن جب آپ پڑے تو آپ نے اپنے اونٹ کو طلب کیا۔ اس پر سوار ہوئے۔ اور بہت بلند آواز سے پکار کر کہا جسے سب لوگوں نے سنا۔

سیدنا حسینؑ کی میدان جنگ میں تقریر

لوگو! میری بات سن لو۔ میرے ساتھ جل وہی نہ کرو، جو باتیں تم سے کہنا ضروری ہیں مجھے کہہ لینے دو۔ اور لوگوں کے پاس چلے آنے کا عذر مجھے کر لینے دو، اگر تم میرا عذر مان لو گے میری بات کو سچ سمجھو گے۔ میرے ساتھ انصاف کرو گے تو تم نیکی حاصل کرو گے۔ اور پھر مجھ پر الزام نہ دھر سکو گے۔ اور اگر تم میرا عذر نہیں مانتے اور میرے ساتھ انصاف نہیں کرتے،

”فاجمعوا امرکم و شرکاءکم ثم لایکن امرکم علیکم غمۃ ثم اقضوا الی ولا تنظرون ان ولی اللہ الذی نزل الكتاب و هو یتولی الصالحین“

یعنی پھر جو تمہارا ارادہ ہو اس پر آمادہ ہو جاؤ۔ اپنے شرکاء کو پکارو اور اچھی طرح سمجھ لو کہ اب کوئی تردید تم کو نہیں۔ پھر میرے ساتھ جو سلوک کرنا چاہتے ہو کر گزرو۔ اور مجھے ذرا مہلت نہ دو۔ میرا تو سہارا خدا پر ہے جس نے کتاب کو نازل کیا ہے۔ وہی نیک بندوں کو دوست رکھتا ہے۔

ابن عباسؓ کی نصیحت

آپ کا یہ کلام آپ کی بہنوں، بیٹیوں نے سنا تو چلا چلا کر رونے لگیں۔ ان کی آوازیں بلند ہوئیں آپ نے اپنے بھائی عباس بن علی اور اپنے فرزند علی بن حسین کو انکے پاس بھیجا کہ انھیں چپ کراؤ۔ ابھی تو انھیں بہت رونا ہے۔ یہ دونوں صاحب جب ان کو خاموش کرنے کے لیے چلے گئے تو آپ نے کہا ”ابن عباس نے کیا بات کہی تھی“ یعنی حضرت ابن عباسؓ نے آپ کو منع کیا تھا کہ حرم کو ساتھ نہ لے جائیے۔ اب ان کے رونے کی آواز سن کر آپ کو ابن عباس کا کہنا یاد آ گیا۔

جب حرم کے رونے کی آواز موقوف ہو گئی تو آپ نے حمد و ثنائے الہی کی اور اس کی شان کے لائق اس کا ذکر کیا اور اللہ کی صلوات محمد ﷺ پر اور اس کے ملائکہ اور اس کے انبیاء پر بھیجی۔ حمد و نعت میں خدا جانے کیا کیا باتیں آپ نے کہیں۔ بیان میں اس کے ذکر کی گنجائش نہیں، راوی کہتا ہے کہ میں نے کسی کی ایسی فصیح و بلیغ تقریر نہ اس سے پہلے کبھی سنی تھی نہ اسکے بعد کبھی سنی۔ اسکے بعد آپ نے کہا

”میرے خاندان کا خیال کرو کہ میں کون ہوں۔ پھر اپنے اپنے دل سے پوچھو اور غور کرو کہ میرا قتل کرنا، میری ہتک عزت کرنا، کیا تم لوگوں کے لیے حلال ہے؟ کیا میں تمہارے نبی کا نواسہ نہیں ہوں؟ کیا میں ان کے ابن عم کا فرزند نہیں ہوں؟ جو کہ خدا پر سب سے پہلے ایمان لائے اور خدا کے پاس سے اس کا رسول جو احکام لے کر آیا انھوں نے اس کی تصدیق کی۔ کیا سید الشہداء حمزہ میرے والد کے چچا نہیں ہیں؟ کیا جعفر طیار شہید ذوالجناحین میرے چچا نہیں ہیں؟ کیا تم میں سے کسی نے یہ نہیں سنا کہ رسول ﷺ نے میرے اور میرے بھائی کی نسبت یہ فرمایا ہے کہ یہ دونوں جوان اہل بہشت کے سردار ہیں جو کچھ میں تم سے کہہ رہا ہوں یہ حق بات ہے۔ اگر تم میری تصدیق کرو گے تو سن لو واللہ جیسے مجھے اس بات کا علم ہوا کہ جھوٹ بولنے والے سے خدا بیزار ہوتا ہے اور جھوٹ گھڑنے والے کو اس کے جھوٹ سے ضرر پہنچتا ہے، میں نے کبھی جھوٹ نہیں بولا۔ اگر تم مجھ کو جھوٹا سمجھتے ہو تو سنو! تم میں ایسے لوگ موجود ہیں کہ ان سے تم پوچھو تو وہ بیان کریں گے، جابر بن عبد اللہ انصاری یا ابوسعید خدری یا سہل بن سعد ساعدی یا زید بن ارقم یا انس بن مالک سے پوچھ کر دیکھو۔ یہ لوگ تم سے بیان کریں گے کہ انھوں نے میرے اور میرے بھائی کی نسبت رسول ﷺ کو یہی کہتا سنا ہے۔ کیا یہ امر بھی میرا خون بہانے میں تم لوگوں کو ارفع نہیں ہے۔

شمر نے کہا یہ خدا کی عبادت ایک ہی رخ سے کرتے ہیں۔ خدا جانے کیا کہہ رہے ہیں۔ حبیب بن مظاہر نے جواب دیا۔

واللہ میں سمجھتا ہوں کہ تو خدا کی عبادت ستر رخ سے کرتا ہے۔ بے شک تو سچ کہتا ہے تیری سمجھ میں نہیں آتا کہ آپ کیا کہہ رہے ہیں۔ خدا نے تیرے دل پر مہر کر دی ہے۔

پھر آپ نے ان لوگوں سے کہا تمہیں اس بات میں اگر شک ہے تو کیا اس امر میں بھی شک ہے کہ میں تمہارے نبی کا نواسا ہوں۔ واللہ اس وقت مشرق سے مغرب تک میرے سوا کوئی شخص تم میں سے ہو یا تمہارے سوا ہو کسی نبی کا نواسا نہیں ہے۔ اور میں تو خاص تمہارے نبی کا نواسا ہوں۔ یہ تو بتاؤ کیا تم اس لیے میرے درپے ہو کہ میں نے تم میں سے کسی کو قتل کیا ہے۔ یا تمہارے کسی رجا کو ڈبو دیا ہے۔ یا میں نے کسی کو زخمی کیا ہے۔ اس کا قصاص مجھ سے چاہتے ہو۔

اب کوئی آپ کی بات کا جواب ہی نہیں دیتا تھا۔ آپ نے پکار کر کہا ”اے شعث بن ربیع! اے حبار بن ابجر! اے قیس بن اشعث! اے یزید بن حارث! تم لوگوں نے مجھے یہ نہیں لکھا تھا کہ میوے پک گئے ہیں۔ باغ سرسبز ہو رہے ہیں۔ تالاب چھلک رہے ہیں۔ آپ کی نصرت کے لیے لشکر یہاں آراستہ ہیں۔

ان لوگوں نے جواب دیا ہم نے نہیں لکھا تھا۔ آپ نے کہا نہیں واللہ تم نے لکھا تھا۔ لوگو! میرا آنا تمہیں ناگوار ہوا ہو تو مجھے دنیا میں کسی گوشہ امن کی طرف چلا جانے دو۔ قیس بن اشعث نے کہا آپ اپنے قرابت داروں کے حکم پر کیوں نہیں سر جھکا دیتے۔ یہ سب آپ سے اسی طرح پیش آئیں گے جیسا آپ چاہتے ہیں۔ ان کی طرف سے کوئی امر آپ کے ناگوار خاطر ہرگز ظہور میں نہ آئے گا۔

آپ نے جواب دیا ”آخر تو محمد بن اشعث کا بھائی ہے اب تو یہ چاہتا ہے کہ تجھ سے مسلم بن عقیل کے خون سے بڑھ کر بنی ہاشم کا مطالبہ ہو۔ واللہ میں ذلت کے ساتھ ان لوگوں کے ہاتھ میں ہاتھ نہیں دینے والا، نہ غلاموں کی طرح اطاعت کا اقرار کرنے والا ہوں ”عباد اللہ انی عذت برہبی وربکم ان ترجمون۔ اعوذ برہبی و ربکم میں کل متکبر لا یؤمن بیوم الحساب“ یعنی اے بندگان! خدا میں اپنے اور تمہارے پروردگار سے پناہ مانگتا ہوں ہر ایسے ظالم سے جو روز حساب پر ایمان نہیں رکھتا۔ یہ کہہ کر آپ نے اپنے اونٹ کو بٹھا دیا۔ عقبہ بن سمعان کو حکم دیا۔ انھوں نے ناقہ کو باندھ دیا۔

حملہ کا آغاز اور زہیر بن قین کی تقریر

اب دشمنوں نے آپ پر حملہ کرنا شروع کیا۔ زہیر بن قین ایک تیار گھوڑے پر سوار ہتھیار لگائے نکل کر آئے اور کہا اے اہل کوفہ! عذاب خدا سے ڈرو! عذاب خدا سے۔ سنو! مسلمان کو اپنے مسلمان بھائی کی خیر خواہی کرنا واجب ہے۔ ہمارے تمہارے درمیان جب تک تلوار نہیں آئی اس وقت تک ہم تم بھائی بھائی ہیں، ایک ہی دین پر، ایک ہی ملت پر ہیں۔ تم ہماری خیر خواہی کے لائق ہو۔ ہاں جب تلوار درمیان میں آ جائے گی پھر موت منقطع ہو جائے گی۔ خدا نے ہمیں اور تمہیں اپنے نبی ﷺ کی اولاد کے بارے میں امتحان میں ڈالا ہے، تاکہ دیکھ لے ہم کیا کرتے ہیں تم کیا کرتے ہو۔ ہم لوگ تمہیں اس بات کی طرف بلاتے ہیں کہ زیادہ کے بیٹے مردود عبید اللہ کا ساتھ چھوڑ کر ذریت رسول کی نصرت کرو۔ تم ان دونوں کے کل عہد حکومت میں برائی کے سوا کچھ نہ دیکھو گے۔ وہ تم لوگوں کی آنکھیں نکلو الیتے ہیں،

ہاتھ کٹوا ڈالتے ہیں، پاؤں قطع کرتے ہیں، گوش و بینی و سر کاٹ لیتے ہیں، تمھاری لاشوں کو ٹنڈ منڈ درختوں پر لٹکا دیتے ہیں، تمھارے بزرگوں کو، تمھارے قاریوں کو، حجر بن عدی اور ان کے اصحاب اور ہانی بن عروہ اور ان کے اصحاب جیسے لوگوں کو قتل کر دیا کرتے ہیں۔

یہ سن کر انھوں نے زہیر کو سخت کلمے کہے اور عبید اللہ بن زیاد کی تعریف کی اور اسے دعادی اور کہا ہم لوگ جب تک تمھارے سردار اور ان کے اصحاب کو قتل نہ کر لیں گے۔ یا جب تک ان کو اور ان کے اصحاب کو گرفتار کر کے امیر عبید اللہ کے پاس نہ بھیج لیں گے اس وقت تک یہاں سے قدم نہ ہٹائیں گے۔ زہیر نے کہا اے بندگان خدا! فاطمہؑ کی اولاد سمیہ کے بیٹے سے زیادہ نصرت و مودت کا حق کھتی ہے۔ اگر تم ان کی نصرت نہیں کرتے تو خدا کے واسطے ان کے قتل سے تو باز آؤ۔ ان کو ان کے ابن عم یزید کی رائے پر چھوڑ دو۔ میں قسم کھا کر کہہ سکتا ہوں کہ یزید تمھاری طاعت گزاری سے حسین کے قتل کیے بغیر راضی رہے گا۔

شمر کا زہیر کو جواب

یہ سن کر شمر ذی الجوشن نے ایک تیر زہیر کو مار کر کہا خاموش۔ خدا تیری بک بک کو خاموش کر دے، تو نے ہم لوگوں کا دماغ پریشان کر دیا۔ زہیر نے جواب دیا ”اے اس باپ کے بیٹے! جس کا پیشاب ایڑیوں تک بہہ کر آتا تھا میں تجھ سے مخاطب نہیں ہوں۔ تو تو جانور ہے، واللہ میں جانتا ہوں کتاب خدا کی دو آیتیں بھی تو نہیں سمجھ سکتا۔ لے قیامت کی رسائی و عذاب الیم تجھے مبارک ہو! شمر نے کہا خدا تجھ کو اور تیرے رئیس کو ابھی قتل کرے گا۔ کیا تو مجھے موت سے ڈراتا ہے، واللہ حسن کے ساتھ مارا جانا تم لوگوں کے ساتھ زندگانی جاوید سے بہتر سمجھتا ہوں۔ یہ کہہ کر زہیر نے باواز بلند سب لوگوں کی طرف خطاب کر کے کہا۔ بندگان خدا! اس احمق پاچی کی باتوں کی وجہ سے اپنے دین سے نہ پھرنا۔ واللہ محمد ﷺ کی شفاعت ان لوگوں کو نہ پہنچے گی جنھوں نے آپ کی ذریت و اہل بیت کا خون بہایا اور ان کے نصرت کرنے والوں، ان کے اہل بیت کے بچانے والوں کو قتل کیا۔

اسی اثناء میں ایک شخص نے زہیر کو پکارا اور کہا ابو عبد اللہ الحسن تم سے کہتے ہیں اب چلے آؤ۔ اور فرماتے ہیں قسم ہے اپنی جان کی! اگر مؤمن آل فرعون نے اپنی قوم کی خیر خواہی کی اور انھیں حق کی طرف بلانے میں انتہا کر دی تو تم نے بھی ان لوگوں کی خیر خواہی کی اور انتہا کر دی۔ کاش تمھاری خیر خواہی اور انتہاء کی کی کوشش کچھ نفع کرتی۔

حربن یزید کا سیدنا حسینؑ سے آملنا

جب ابن سعد حملہ کرنے کے لیے بڑھنے لگا تو حرنے پوچھا خدا تیرا بھلا کرے کیا تو ان سے لڑے گا؟ ابن سعد نے کہا ہاں واللہ لڑنا بھی ایسا لڑنا جس میں کم سے کم یہ ہوگا کہ سر اڑیں گے اور ہاتھ قلم ہونگے۔ حرنے کہا کیا ان کی تین باتوں میں سے کسی بات کو تم لوگ نہ مانو گے۔ ابن سعد نے کہا واللہ اگر میرا اختیار ہوتا تو میں ایسا ہی کرتا لیکن تیرا امیر اسے نہیں مانتا۔

یہ سن کر حرا ایک طرف جا کر ٹھہرے۔ اور اپنی برادری کے ایک شخص قرہ بن قیس سے کہنے لگے قرہ تم اپنے گھوڑے کو آج پانی پلا چکے ہو؟ کہا نہیں پلایا، کہا: پھر اسے پانی پلانے چلتے ہیں۔ قرہ کو یہ گمان ہوا کہ حرنہ کرنا چاہتا ہے یہ جنگ میں شریک نہ ہوگا اور چاہتا ہے کہ میں اس بات سے بے خبر رہوں اسے مجھ سے ڈر ہے کہ اس راز کو فاش نہ

کردوں۔ اس خیال سے قرہ نے کہا ہاں ابھی تک میں گھوڑے کو پانی نہیں پلاتا۔ اب جا کر پلاتا ہوں۔ یہ کہہ کر قرہ وہاں سے سرک گیا۔ کہتا تھا اگر حرنے مجھے اپنے ارادہ سے مطلع کیا ہوتا تو واللہ میں بھی اسکے ساتھ ہی حسن کے پاس چلا جاتا۔

اب حرنے ذرا حسینؑ کی طرف بڑھنا شروع کیا۔ اسی کی برادری کا ایک مہاجر بن اوس شخص حر کا یہ حال دیکھ کر کہنے لگا اے ابن یزید! تمہارا کیا ارادہ ہے؟ کیا تم حملہ کرنا چاہتے ہو؟ حر یہ سن کر چپ رہا اور اسکے ہاتھ پاؤں میں لرزش سی پیدا ہو گئی۔ اس پر ابن اوس نے کہا۔ تمہارا یہ حال دیکھ کر واللہ مجھے شبہ ہوتا ہے میں نے کسی مقام پر واللہ تمہاری یہ حالت نہیں دیکھی جو اس وقت دیکھ رہا ہوں۔ مجھ سے کوئی پوچھے کہ اہل کوفہ میں سب سے بڑھ کر جبری کون ہے؟ تو میں تمہارا ہی نام لوں گا۔ پھر تمہاری یہ حالت میں دیکھ رہا ہوں؟ حرنے جواب دیا واللہ میں اپنے دل سے پوچھ رہا ہوں کہ دوزخ میں جانا چاہتا ہے یا بہشت میں؟۔ اور قسم ہے خدا کی اگر میرے ٹکڑے اڑا دیئے جائیں اور میں زندہ جلا دیا جاؤں جب بھی میں کسی شے کے لیے بہشت کو نہیں چھوڑنے کا۔

یہ کہہ کر حرنے گھوڑے کو تازیانہ مارا اور سیدنا حسینؑ کے پاس جا پہنچا۔ عرض کی یا بن رسول اللہ ﷺ میں آپ پر فدا ہو جاؤں۔ میں وہی شخص ہوں جس نے آپ کو واپس نہ جانے دیا، جو راستہ بھر آپ کے ساتھ ساتھ چلتا رہا، جس نے آپ کو اسی جگہ ٹھہرنے پر مجبور کیا۔ قسم ہے خداوند وحدہ لا شریک کی! میں ہرگز یہ نہ سمجھا تھا کہ جتنی باتیں آپ ان لوگوں کے سامنے پیش کریں گے یہ ان میں سے کسی کو نہ مانیں گے۔ اور یہاں تک نوبت پہنچ جائے گی۔ میں دل میں یہ سوچے ہوئے تھا کہ بعض باتوں میں ان لوگوں کی اطاعت کروں تو کیا مضائقہ ہے۔ یہ لوگ یہ نہ سمجھیں کہ میں نے ان کی اطاعت سے انحراف کیا۔ یہی ہوگا کہ حسینؑ جن باتوں کو پیش کرتے ہیں یہ ان باتوں کو مان لیں گے۔ واللہ اگر میں یہ جانتا کہ آپ کی کوئی بات یہ لوگ نہ قبول کریں گے تو میں اس امر کا مرتکب نہ ہوتا۔ مجھ سے جو قصور ہو گیا ہے میں خدا کے سامنے اس کی توبہ کرنے اور اپنی جان آپ کی نصرت میں فدا کرنے آیا ہوں میں آپ کے سامنے ہی مرجانے کا ارادہ رکھتا ہوں۔ یہ فرمائیے کہ اس طرح توبہ قبول ہوگی؟۔ کہا ہاں خدا تیری توبہ کو قبول کرے گا اور تجھے بخش دے گا۔ تیرا نام کیا ہے؟ کہا حر (آزاد) فرمایا تو آزاد ہے تیری ماں نے جس طرح تیرا نام آزاد رکھا ہے انشاء اللہ دنیا و آخرت میں تو آزاد ہے۔ اب گھوڑے سے اتر۔ حرنے کہا میرا گھوڑے پر رہنا اترنے سے بہتر ہے۔ ایک گھڑی ان لوگوں سے قتال کرونگا جب میرا خیر وقت ہوگا تو گھوڑے سے اتر دوں گا۔ آپ نے کہا اچھا جو تمہارا دل چاہے وہی کرو خدا تم پر رحم کرے۔

اہل کوفہ سے حر کا خطاب

حر یہ سن کر اپنے اصحاب کی طرف بڑھے اور کہا لوگو حسینؑ نے جو باتیں پیش کی ہیں ان میں سے کسی بات کو تم نہیں مانتے کہ خدا تم کو ان کے ساتھ جنگ و جدال میں مبتلا ہونے سے بچالے۔ کہا ہمارا امیر عمر بن سعد موجود ہے اس سے گفتگو کرو۔ حرنے یہ سن کر وہی گفتگو ابن سعد سے کی، جو گفتگو اس سے کر چکا تھا۔

ابن سعد نے جواب دیا میری خواہش یہی تھی۔ اگر ہو سکتا تو میں یہی کرتا۔ اب حرنے اہل کوفہ کی طرف خطاب کر کے کہا کہ خدا تم کو ہلاک اور تباہ کرے کہ تم نے انھیں بلایا۔ اور جب وہ چلے آئے تو انھیں دشمن کے حوالہ کر دیا تم کہتے تھے کہ ان پر اپنی جان کو نثار کریں گے اور اب انھیں پر قتل کرنے کے لیے حملہ کر رہے ہو ان کو تم نے گرفتار کر لیا۔ ان کا دم بند کر دیا، ان کو چار جانب سے گھیر لیا، ان کو خدا کی بنائی ہوئی وسیع و عریض زمین میں کسی طرف نہ نکل جانے دیا کہ وہ

اور ان کے اہل بیت امن سے رہتے۔ اب وہ ایک قیدی کی طرح تمہارے ہاتھ میں آ گئے ہیں۔ اپنے نفس کے لیے اچھایا برا کچھ نہیں کر سکتے۔ تم نے ان کو، ان کے حرم کو، ان کے بچوں کو اور ان کے رفیقوں کو بہتے ہوئے آب فرات سے روکا جسے یہودی و مجوسی و نصرانی پیا کرتے ہیں۔ اور اس میدان کے سوراورکتے اس میں تیرا کرتے ہیں۔ اب پیاس کی شدت نے ان سب لوگوں کو ہلاک کر رکھا ہے۔ تم نے محمد ﷺ کی ذریت سے ان کے بعد کیا براسلوک کیا۔ اگر آج کے دن اسی وقت تم اپنے ارادہ سے باز نہ آؤ اور تم توبہ نہ کرو تو خدا تمہیں تشنگی محشر میں سیرا بن نہ کرے۔

یہ سن کر پیدل فوج نے حر پر تیر برسانے شروع کئے۔ حروہاں سے پلٹے اور حضرت کے سامنے آ کر کھڑے ہو گئے۔

عمر بن سعد کا پہلا تیر

عمر بن سعد لڑنے کو نکلا۔ پکار کر کہا اے ذوید! نشان کو آگے کر، وہ لے کر بڑھا۔ اسکے بعد ابن سعد نے کمان میں تیر جوڑا اور چلایا تم سب لوگ گواہ رہو! سب سے پہلے میں نے ہی تیر مارا۔

عبداللہ بن عمیر کی شرکت

ایک شخص بنی علیم میں سے عبداللہ بن عمیر کوفہ میں آئے ہوئے تھے۔ قبیلہ ہمدان میں جعد کے کنویں کے پاس گھر لے کر اترے ہوئے تھے ان کی بیوی ام وہب خاندان نمر بن فاسط کی، ان کے ساتھ تھیں۔ عبداللہ نے مقام نخیلہ میں دیکھا کہ حسینؑ پر فوج کشی کرنے لیے عرض لشکر کا سامان ہے۔ عبداللہ نے دریافت کیا کہ یہ کیا ماجرا ہے؟ کسی نے کہا حسینؑ بن فاطمہؑ بنت رسول ﷺ پر لشکر کی چڑھائی ہے۔

عبداللہ کو مدت سے آرزو تھی کہ مشرکین سے جہاد کریں۔ خیال آیا کہ اپنے پیغمبر کے نواسے پر یہ لوگ لشکر کشی کر رہے ہیں ان سے جہاد کرنا بھی عند اللہ جہاد مشرکین کے ثواب سے کم نہیں ہے۔ یہ سوچ کرام وہب کے پاس آئے ان سے جو کچھ سن کر آئے تھے اور جو بات دل میں ٹھان لی تھی بیان کی۔ انھوں نے کہا تم نے کیا اچھی کہی خدا تمہاری بہترین تمنا کو پورا کرے۔ چلو اور مجھے بھی ساتھ لیتے چلو۔

عبداللہ راتوں رات بیوی کو ساتھ لیے ہوئے آپ کے لشکر میں آ گئے اور وہیں مقیم ہو گئے تھے۔

جب ابن سعد نے قریب آ کر تیر مارا اور سب لوگوں نے بھی تیر مارے تو زیاد بن ابی سفیان کا آزاد غلام یسار اور عبید اللہ بن زیاد کا آزاد غلام سالم دونوں صف سے نکلے۔ اور کہا کوئی تم میں سے ہمارے مقابلے میں آئے۔ یہ سن کر حبیب بن مظاہر اور بریر بن حفیر اٹھ کھڑے ہوئے مگر آپ نے ان دونوں صاحبوں سے کہا کہ بیٹھ جاؤ۔ یہ دیکھ کر عبداللہ بن عمیر کلبی اٹھے اور عرض کیا اے ابو عبداللہ الحسین رحمک اللہ مجھے تو ان دونوں سے لڑنے کی اجازت دیجئے۔ آپ نے نظر اٹھائی تو دیکھا ایک گندمی رنگ، دراز قامت، قوی بازو اور قوی ہیکل شخص سامنے کھڑا ہے۔ کہا کہ میرے خیال میں یہ شخص مقابلے کا ہے۔ اچھا تم لڑنا چاہتے ہو تو لڑو۔

عبداللہ ان دونوں کے مقابلے میں نکلے۔ دونوں نے پوچھا تم کون ہو انھوں نے اپنا نسب ان دونوں کے سامنے بیان کیا۔ انھوں نے کہا ہم تمہیں نہیں جانتے۔ زہیر بن قین یا حبیب بن مظاہر یا بریر بن حفیر کو ہمارے مقابلے میں آنا چاہیئے۔ یسار اس وقت سالم سے آگے بڑھا ہوا تھا۔ عبداللہ کلبی نے جواب دیا اوپر فاحشہ کسی شخص سے مقابلہ

کرنے میں تجھے بھی عار ہے۔ تیرے مقابلہ میں بھی وہی شخص آئے جو مجھ سے بہتر ہو۔ یہ کہتے ہی سالم پر حملہ کیا ایک تلوار ماری کہ وہ ٹھنڈا ہو گیا۔ یہ اس پر وار کرنے میں ابھی مشغول ہی تھے کہ یسار نے ان پر حملہ کیا اور للکار کر کہا کہ میں آپہنچا۔ عبداللہ نے اس کی طرف توجہ نہ کی اور اس نے آتے ہی ان پر وار کر دیا۔ انھوں نے اس کی تلوار کو بائیں ہاتھ پر روکا۔ اس ہاتھ کی انگلیاں تلوار سے اڑ گئیں۔ اس کے بعد انھوں نے مڑ کر اس پر بھی وار کیا اور قتل کر ڈالا۔ دونوں کو قتل کر کے یہ اشعار پڑھتے ہوئے آگے بڑھے۔ مضمون

تم لوگ مجھے نہیں پہچانتے تو سنو! میں خاندان بنی کلب سے ہوں، یہ فخر میرے لیے کافی ہے کہ میرا گھر قبیلہ علیم میں ہے۔ میں صاحب قوت و نصرت ہوں۔ مصیبت پڑے تو بد دل نہیں ہو جاتا۔ اے ام وہب میں اس بات کا ذمہ کرتا ہوں کہ بڑھ بڑھ کر تلواروں کے اور برچھیوں کے وار ان لوگوں پر کرونگا۔ جو شیوہ کہ خدا پرست نوجوان کا ہوتا ہے۔

ام وہب کا شوق شہادت و عشق اہل بیت

ام وہب نے یہ سن کر ایک عمود ہاتھ میں لے لیا اور اپنے شوہر کی طرف یہ کہتی ہوئی بڑھی۔ میرے ماں باپ تم پر فدا ہو جائیں ذریت رسول ﷺ کی طرف سے لڑے جاؤ۔

عبداللہ کلبی زوجہ کی آواز سن کر پلٹ پڑے تاکہ ان کو عورتوں میں لے جا کر بٹھا آئیں۔ ام وہب ان کے دامن سے لپٹ گئیں کہتی تھیں تمہارے سامنے میں جب تک نہ مر لوں تم کو نہ چھوڑوں گی۔ حسنؑ نے پکار کر کہا ”اہل بیت کی طرف سے تم دونوں کو جزائے خیر ملے۔ بی بی عورتوں کی طرف واپس چلی آ۔ انھیں کے پاس بیٹھی رہ۔ عورتوں کو قتال نہیں چاہیئے۔“ ام وہب اس حکم کو سن کر عورتوں کی طرف پلٹ گئیں۔

ابن سعد کے مینہ پر عمرو بن حجاج تھا وہ سارے رسالہ کو ساتھ لے کر حسین کے انصار کے طرف بڑھا۔ جب آپ کے قریب آ گیا تو یہ سب لوگ گھٹنوں کے بل اس کے روکنے کو کھڑے ہو گئے اور برچھیوں کے پھل اس کی طرف کر دیئے۔ سواران کی سانوں کی طرف بڑھ نہ سکے۔ واپس جانے لگے تو انصار نے انھیں تیر مارے۔ کچھ لوگوں کو گرا دیا کچھ لوگوں کو زخمی کیا۔

عبداللہ بن حوزہ دشمن الہ بیت کا انجام

ایک شخص جس کا نام عبداللہ بن حوزہ تھا، بڑھتا ہوا آپ کے سامنے آیا۔ حسین حسین کہہ کر آپ کو پکارا۔ آپ نے کہا کیا کہتا ہے کہنے لگا: نار دوزخ مبارک۔ آپ نے کہا ایسا نہ سمجھ میں پروردگار رحیم اور نبی کریم ﷺ کے پاس جاتا ہوں۔ پھر پوچھا یہ کون ہے؟ آپ کے انصار نے عرض کی یہ شخص ابن حوزہ ہے۔ آپ نے اس کے لیے بد دعا کی۔ کہا رب رہ الی النار خداوند! اسے نار میں لے جا۔ اسے اس کا گھوڑا ایک نالی میں لے گیا اور یہ گرا۔ اور اس طرح گرا کہ پاؤں تو رکاب میں الجھا رہ گیا سر زمین پر آ رہا، گھوڑا بھڑکا اسی طرح اسے لے کر بھاگا۔ کہ پتھروں اور درختوں سے اس کا سر ٹکراتا رہا آخر مر گیا۔

مسروق بن وائل ان سواروں میں آگے آگے تھا، جنھوں نے حسین پر حملہ کیا تھا۔ کہتا ہے میں اس لیے آگے آگے تھا کہ شاید حسین کا سر مجھے مل جائے کہ ابن زیاد کی نظر میں میری منزلت ہو۔ یہ لوگ جب حسین تک پہنچے تو ابن حوزہ نے آگے بڑھ کر پوچھا تم لوگوں میں حسینؑ ہیں؟ حسینؑ نے اسے جواب نہیں دیا۔ اس نے دوبارہ اسی طرح پوچھا آپ

نے سب کو منع کر دیا کہ خاموش رہیں۔ جب تیسری دفعہ اس نے پوچھا تو آپ نے کہا کہہ دو کہ یہی حسینؑ ہیں تجھے کیا کہنا ہے۔ اس نے کہا اے حسینؑ نار میں جانا مبارک ہو۔ آپ نے کہا تو نے جھوٹ بکا۔ میں تو غفور رحیم و نبی کریم کے پاس جاتا ہوں۔ تو کون شخص ہے اس نے کہا ابن حوزہ۔ حسینؑ نے دونوں ہاتھ اپنے بلند کیے کہ قمیض کی سفیدی عبا کی بغلوں میں سے دکھائی دینے لگی۔ اور کہا اللھم حزہ الی النار! یا اللہ اسے نار میں لے جا۔ ابن حوزہ نے غضبناک ہو کر اپنی گھوڑی کو آپ کی طرف بڑھانا چاہا لیکن آپ کے اور اس کے درمیان خندق تھی۔ اس کا پاؤں رکاب میں الجھ گیا۔ گھوڑی اسے لے کر بھاگی اور یہ اسکی پشت سے گرا۔ اسکے ایک پاؤں کی پنڈلی ران سے الگ ہو گئی اور آدھا دھڑ رکاب میں اٹکا رہا۔ یہ دیکھ کر مسروق رسالہ سے الگ ہو کر چلا آیا۔ اسکے بھائی عبدالجبار نے اس کا سبب اس سے پوچھا کہنے لگا اس خاندان کے لوگوں سے ایسی بات میرے دیکھنے میں آئی کہ میں کبھی ان سے قتال نہ کرونگا۔ اس کے بعد گھمسان کی لڑائی ہونے لگی۔

بریر کے ہاتھوں یزید بن معقل کا قتل اور بریر کی شہادت

یزید بن معقل صف سے نکلا۔ پکار کر کہنے لگا کیوں بریر بن حضیر! تم نے دیکھ لیا کہ خدا نے تمہارے ساتھ کیا کیا۔ بریر نے کہا واللہ خدا نے میرے ساتھ بھلائی کی اور تیرے حق میں برائی کی۔ وہ کہنے لگا تم نے جھوٹ کہا تم تو کبھی جھوٹ نہیں بولتے تھے۔ تم کو یاد ہوگا کہ بنی لؤذان میں تمہارے ساتھ میں پھر رہا تھا اور تم یہ کہتے جاتے تھے کہ عثمان بن عفان نے اپنے نفس کے ساتھ اسراف کیا اور معاویہ گمراہ و گمراہ کنندہ ہیں۔ اور امام ہدیٰ و برحق علی ابن ابی طالب ہیں۔ بریر نے کہا ہاں ہاں یہی میرا عقیدہ ہے اور یہی میرا قول ہے۔ یزید بن معقل کہنے لگا اس میں کوئی شک نہیں کہ تو گمراہ ہے۔ بریر نے جواب دیا آؤ ہم تم مبالغہ کریں پہلے خدا سے دعا مانگیں کہ وہ جھوٹے پر لعنت کرے اور گمراہ کو قتل کرے۔ اسکے بعد ہم تم لڑیں گے۔ اب وہ دونوں نکلے۔ خدا کی طرف ہاتھوں کو بلند کر کے یہ دعا کی۔ کہ جھوٹے پر عذاب نازل ہو اور جو راہ راست پر ہو وہ گمراہ کو قتل کرے۔ اسکے بعد دونوں لڑنے کو بڑھے۔ دو دو چوٹیں ہوئی تھیں کہ یزید کا ایک اوچھا سا وار بریر پر پڑا جس سے کوئی ضرر بریر کو نہیں پہنچا۔ بریر نے تلوار یزید کو ماری وہ مغفر کو کاٹی ہوئی دماغ تک پہنچی۔ وہ اس طرح گرا کہ معلوم ہوا پہاڑ سے نیچے آ رہا ہے اور بریر کی تلوار اسی طرح شگاف زخم میں موجود تھی۔ بریر تلوار کو زخم میں کھینچ رہے تھے۔

یہ دیکھ کر رضی بن منقذ عبدی بریر سے لپٹ گیا۔ کچھ دیر تک کشتی ہوتی رہی۔ بریر اس کی چھاتی پر چڑھ بیٹھے تو عبدی چلانے لگا ”بہادر و! کمک کرنے والو! دوڑو“۔

اب کعب ازدی نے بریر پر حملہ کرنے کا ارادہ کیا۔ ایک شخص نے اسے جتا بھی دیا کہ یہ تو قاری قرآن بریر ہیں جو مسجد میں ہم لوگوں کو قرآن پڑھاتے تھے۔ کعب نے نیزہ کا وار کیا اسکی سنان بریر کی پشت پر لگی۔ بریر برچھی کھا کر زانو کے بل ہو گئے اور عبدی کی ناک دانتوں سے کاٹ لی اس کے چہرے کو زخمی کر دیا۔ کعب نے ایسا وار کیا کہ بریر عبدی کے سینے پر سے الگ جا رہے اور اسکی برچھی کا پھل بریر کی پشت میں اتر گیا۔ عبدی خاک جھاڑ کراٹھ کھڑا ہوا، ازدی سے کہنے لگا تم نے ایسا احسان مجھ پر کیا جسے میں کبھی نہ بھولوں گا۔

کعب ازدی جب میدان جنگ سے واپس ہوا تو اس کی بیوی یا اسکی بہن نوار بنت جابر نے کہا تو نے فرزند

فاطمہ کے مقابلہ میں مکہ کی تو نے سید قارئین کو قتل کیا، تو کیسے امر عظیم کا مرتکب ہوا، واللہ میں تجھ سے کبھی بات نہ کروں گی۔ کعب نے اپنی برچھی کی مدح میں اور بنی حرب کی خوش آمد میں اور عبدی پر احسان کرنے کی مفاخرت میں چند شعر کہے۔ عبدی نے اس کے جواب میں چند شعر کہے اور اپنی اس دن کی حرکت پر پشیمانی و ندامت کا اظہار کیا۔

عمرو بن قرظہ کی شہادت

عمرو بن قرظہ انصارِ حسینؑ کی طرف سے لڑنے کو نکلے۔ دو شعر رجز کے پڑھے۔ ان کا بھائی علی بن قرظہ ابن سعد کے ساتھ تھا اس نے دیکھا کہ عمرو بن قرظہ قتل ہو گئے تو پکار کر کہنے لگا اے حسینؑ کذاب بن کذاب! تم نے میرے بھائی کو گمراہ کیا اسے دھوکا دیا، اسے تمہیں نے قتل کیا۔ آپ نے جواب دیا خدا نے تیرے بھائی کو گمراہ نہیں کیا اسے ہدایت کی اور تجھے گمراہ کیا۔ یہ سن کر وہ کہنے لگا یا تو میں تمہیں قتل کروں گا یا اس بات کے پیچھے اپنی جان دے دوں گا، اگر ایسا نہ کروں تو خدا مجھے مارے۔ یہ کہہ کر اس نے آپ پر حملہ کیا۔ نافع بن ہلال مرادی نے روک کر اسے ایک ایسی برچھی ماری کہ زمین پر گر گیا۔ اس کے لشکر والے بچانے کو آئے، اٹھالے گئے پھر اسکی دوا کی گئی بچ گیا۔

یزید بن سفیان شعری کی ہلاکت

حرب لشکر حسینؑ میں آچکے تو ایک شخص بنی شقرہ میں سے یزید بن سفیان کو کہنے لگا واللہ اگر میں حر کو یہاں سے جاتے ہوئے دیکھ لیتا تو برچھی لے کر اسکے پیچھے دوڑتا۔ مگر جب لڑائی ہونے لگی اور دیکھا کہ حرب بڑھ کر قوم پر حملے کر رہے ہیں انکے گھوڑے کے چہرے پر تلواریں پڑ گئی ہیں اس کا خون بہہ رہا ہے، اس وقت یزید بن سفیان سے حصین بن تمیم جو ابن زیاد کا امیر شرطہ تھا اور اسی کو حصین کے روکنے کے لیے بھیجا تھا لیکن پھر ابن سعد آیا تو اس نے حصین کو جمعیت شرطہ کے علاوہ زرہ پوش سواروں کا بھی سردار کر دیا تھا وہ کہنے لگا کیا اسی حرب کے قتل کی تم کو آرزو تھی؟ اس نے کہا ہاں یہ کہہ کر مقابلہ کو نکلا۔ حرب سے کہا مجھ سے لڑنا چاہتے ہو؟ حرب نے کہا ہاں میں تجھ سے لڑوں گا۔ حرب یہ کہہ کر اس طرح میدان میں آئے کہ حصین بن تمیم کہتا ہے۔ واللہ یہ معلوم ہوتا تھا کہ حریف کی جان اسی کی منہی میں ہے اور آتے ہی یزید بن سفیان کو قتل کر ڈالا۔

نافع بن ہلال اس دن جدال و قتال میں مصروف تھے۔ اور کہتے جاتے تھے انا الجملی انا علی دین علی۔ مزاحم بن حریش ان سے لڑنے کو یہ کہتا ہوا بڑھا کہ انا علی دین عثمان۔ نافع نے کہا علی دین شیطان۔ اور حملہ کرتے ہی اسے قتل کر ڈالا۔

مبارزت کی ممانعت

یہ دیکھ کر عمرو بن حجاج پکارا۔ اے احمقو! اے اہل کوفہ تم نہیں جانتے کہ کس سے لڑ رہے ہو۔ یہ وہ لوگ ہیں جو مرنے پر آمادہ ہیں۔ ایک ایک کر کے ان سے ہرگز نہ لڑو۔ یہ تھوڑے سے لوگ ہیں اور تھوڑی دیر میں فنا ہو جائیں گے۔ واللہ اگر تم انہیں پتھر اٹھا اٹھا کر مارو تو سب کو قتل کر سکتے ہو۔ ابن سعد نے کہا تو سچ کہتا ہے یہی رائے ٹھیک ہے۔ اس نے لوگوں کو سخت ممانعت کر دی کہ ایک ایک کر کے نہ لڑیں۔

لعین عمرو بن حجاج اور حضرت حسینؑ کا مکالمہ

عمرو بن حجاج انصار حسین کے مقابل ہو کر اپنے لوگوں سے کہنے لگا۔ اے کو فیو! اپنی اطاعت و جماعت کو نہ چھوڑو جس نے دین کو چھوڑ دیا اور امام کے خلاف کیا اس شخص کے قتل کرنے میں تامل نہ کرو۔ آپ نے یہ کلمہ سن کر اس سے کہا۔ اے عمرو بن حجاج! تو میرے قتل پر لوگوں کو ابھار رہا ہے۔ ہم لوگوں نے تو دین کو چھوڑ دیا اور تم لوگ دین پر قائم ہو۔ واللہ قبض روح کے بعد ان افعال کے ساتھ مرنے پر تم کو معلوم ہوگا کس نے دین کو چھوڑ دیا کون دوزخ کا کندہ ہوا۔ اسکے بعد ابن سعد کے میمنہ میں عمرو بن حجاج نے فرات کی طرف سے حملہ کیا۔ ایک گھڑی تک جنگ ہوتی رہی۔

مسلم بن عوسجہ کی شہادت

اسی میں مسلم بن عوسجہ اسدی انصار حسین میں سب سے پہلے زخمی ہو کر گرے۔ ابن حجاج حملہ کر کے جب پلٹا اور غبار پھٹا تو دیکھا کہ مسلم بن عوسجہ زمین پر پڑے ہیں۔ حسین ان کے پاس آئے ابھی ذرا جان باقی تھی۔ آپ نے کہا مسلم بن عوسجہ خدا تم پر رحم کرے۔ منہم من قضیٰ نحبه ومنہم من ینتظر وما بدلوا تبدیلا۔ یعنی مجاہدوں میں سے کسی نے اپنی جان فدا کر دی، کوئی انتظار کر رہا ہے۔ انھوں نے ذرا تغیر و تبدل نہیں کیا۔

پھر حبیب ابن مظاہر نے قریب آ کر کہا اے ابن عوسجہ تمہارے قتل ہونے کا مجھے بڑا قلق ہے۔ تمہیں بہشت مبارک ہو۔ بہت آہستہ سے جواب دیا خدا تم کو بھی خیر و خوبی مبارک کرے۔ حبیب نے کہا میں جانتا ہوں کہ تمہارے پیچھے ہی پیچھے اسی وقت میں بھی تمہارے پاس آنے کو ہوں ورنہ یہ کہتا کہ جو جی چاہے مجھے وصیت کرو کہ تم سے قرابت و اخوت دینی کا تقاضا ہے، اسی کے مطابق تمہاری وصیت کو میں بجالاؤں گا۔

مسلم بن عوسجہ نے حسن کی طرف ہاتھ اٹھا کر کہا بس ان کے بارے میں تم سے میں یہ وصیت کرتا ہوں کہ ان پر اپنی جان فدا کرنا۔ حبیب نے کہا واللہ میں ایسا ہی کروں گا۔ جو نبی مسلم بن عوسجہ کی روح نے مفارقت کی اور ان کی کنیز ان کا نام لے لے کر بین کرنے لگی عمرو بن حجاج کے لشکر میں شور مچ گیا کہ ہم نے مسلم بن عوسجہ اسدی کو قتل کیا۔

شبث نے یہ سن کر اپنے پاس کے لوگوں سے کہا تم کو موت آئے اپنے عزیزوں کو اپنے ہی ہاتھ سے قتل کر کے خوش ہو رہے ہو۔ سنو واللہ مسلمانوں میں ان کو بڑے بڑے معرکوں میں نے بڑی شان کے ساتھ دیکھا ہے۔ آذر بیجان کے دھاوے میں میں نے دیکھا کہ انھوں نے چھ کافروں کو قتل کیا اور ابھی مسلمانوں کے سب سوار آنے بھی نہ پائے تھے بھلا ایسا شخص تم میں سے قتل ہو جائے۔ اور تم خوش ہو رہے ہو۔ جنھوں نے مسلم بن عوسجہ کو قتل کیا ہے ان کا نام مسلم بن عبد اللہ ضبابی اور عبد الرحمن بکلی ہے۔

لشکر حسینؑ کا ولولہ

شرذی الجوشن نے اپنے میسرہ کے ساتھ حضرت کے میسرہ پر حملہ کیا۔ یہ سب لوگ اپنی جگہ سے نہ سر کے شمر کو اور اسکے اصحاب کو برچھیاں مارنے لگے۔ اب حسین اور انصار حسینؑ پر چاروں طرف سے لوگ ٹوٹ پڑے اسی حملہ میں کلبی قتل ہو گئے۔ انھوں نے پہلے دو شخصوں کو قتل کیا پھر اور دو کو قتل کیا۔ اور بڑی شدت و جرات سے حملہ کر رہے تھے کہ ہانی بن حضری و بکیر بن جی تیمی نے ان پر حملہ کیا۔ اور انھیں دونوں نے انھیں قتل کیا۔ انصار حسین میں سے دوسرے مقتول

یہ ہیں۔

آپ کے انصار نے بڑی شدت و قوت سے جنگ کی۔ ادھر کل بتیس سوار تھے انھوں نے جب حملہ کیا جدھر رخ کیا اہل کوفہ کے سواروں کو شکست دی۔ اہل کوفہ کا سرخیل عزہ بن قیس تھا۔ اس نے دیکھا کہ اس کے رسالہ کے سوار ہر طرف سے پسپا ہو رہے ہیں۔ ابن سعد کے پاس عبدالرحمن بن حصن کو بھیج کر یہ کہلا بھیجا۔ تو دیکھ رہا ہے کہ ان چند سواروں کے مقابلہ میں کتنی دیر سے میرا رسالہ منتشر ہو رہا ہے ان کے لیے پیادوں کو اور تیراندازوں کو جلدی بھیج۔

شبث کی احتیاط

ابن سعد نے شبث بن ربیع سے کہا تم ان سے لڑنے کو نہ جاؤ گے۔ اس نے کہا سبحان اللہ اس شخص کو جو قوم عرب اور تمام اہل شہر کا بزرگ ہو۔ اس کیلئے تم چاہتے ہو کہ تیراندازوں کو لے کر جاؤں۔ تمہیں کوئی دوسرا نہیں ملتا جو اس کام کی حامی بھرے اور میری ضرورت نہ ہو۔ غرض شبث لڑنے سے پہلو تہی کرتا ہی رہا۔

ایک شخص نے مصعب کے عہد حکومت میں شبث کو یہ کہتے سنا کہ خدا اہل کوفہ کو خیر و خوبی کبھی نصیب نہ کرے گا ان کو کبھی راہ راست کی توفیق نہ دے گا۔ تعجب کی بات ہے کہ ہم لوگ پانچ برس تک علی بن ابی طالب کے ساتھ پھر ان کے فرزند کے ساتھ رہ کر بنی امیہ سے کشت و خون میں مشغول رہے ہوں پھر ہمیں لوگ اولادِ معاویہ و پسرِ سمیہ فاحشہ کے ساتھ ان کے دوسرے فرزند سے جو تمام روئے زمین کے لوگوں سے افضل ہو کشت و خون کریں۔ ہائے گمراہی ہائے گمراہی۔

حرکی شجاعت

ابن سعد نے حصین بن تمیم کو پکارا اور تمام زرہ پوش سواروں اور پانسو تیراندازوں کے ساتھ اسے روانہ کیا۔ یہ لوگ حسین و انصار حسین پر حملہ کرنے کو بڑھے۔ قریب پہنچے تو اپر تیر برسانے لگے۔ تھوڑی ہی دیر میں ان کے گھوڑوں کو ناکارہ کر دیا سب کے سب پیادہ ہو گئے۔

ایوب بن مشرح کہتا تھا واللہ حر کے گھوڑے کو میں نے ناکارہ کیا اس کے حلق میں تیرا تار دیا بس وہ ڈمگایا اور گرا۔ حراسکی پشت پر سے اس طرح کود پڑا معلوم ہوا جیسے کوئی شیر تلوار کھینچ کر میدان میں آ گیا اس وقت حر کی زبان سے یہ شعر نکلا:

ان تعقروابی فانا ابن الحر

اشجع من ذی لبدھزبر

یعنی میرے گھوڑے کو بے کر دیا تو کیا ہوا میں شیر بر سے بڑھ کر بہادر و شریف ہوں۔

ابن مشرح کہتا تھا کہ حر کی طرح تیغ زنی کرتے ہوئے میں نے کسی کو نہیں دیکھا۔ لوگوں نے اس سے کہا تو بتی نے حر کو قتل کیا۔ کہا نہیں واللہ میں نے نہیں قتل کیا۔ کسی اور شخص نے قتل کیا۔ میں نہیں چاہتا کہ میں نے اسے قتل کیا ہوتا۔ یہ سن کر ابوالوداک نامی ایک شخص پوچھنے لگا۔ آخر یہ کیوں؟ کہنے لگا لوگوں کا خیال ہے کہ حرنیک بندوں میں سے تھا اور اگر ایسا ہی ہے تو واللہ میں خدا کے سامنے ایک زخم لگانے کا اور میدان میں آنے کا گنہگار ہوں نہ یہ کہ کسی کے قتل کرنے کا گناہ لے کر خدا کے سامنے جاؤں۔ ابوالوداک نے کہا میں تو سمجھتا ہوں کہ ان سب لوگوں کا خون گردن پر لئے ہوئے خدا کے

سامنے جائے گا۔ یہ تو سمجھ کہ تو نے اس کو تیر مارا۔ اس کے گھوڑے کو ناکارہ کر دیا۔ دوسرے کو نشانہ بنایا۔ میدان میں شریک ہی رہا ان لوگوں پر تو نے حملے کیے۔ ان سے قتال کرنے پر اپنے اصحاب کو ابھارتا رہا۔ اپنے جتھے کو بڑھاتا چلا گیا تجھ پر حملہ ہوا تو بھاگنے کو ننگ سمجھا۔ اگر تیرے ساتھ والوں میں سے ایک شخص نے جو کچھ تجھے کرتے دیکھا وہی خود بھی کیا۔ اور ایسا ہی کسی اور نے بھی کیا۔ تو ایسے شخص نے اور اسکے اصحاب نے ضرور خون ریزی کی ہے۔ بس تم سب کے سب ان سب لوگوں کے خون بہانے میں شریک ہو، کہنے لگا اے ابوالوداک تم رحمت خدا سے مایوس کیے دیتے ہو۔ قیامت کے دن ہمارا حساب کتاب اگر تمہارے ہاتھ میں آئے اور تم ہمیں بخش دو تو خدا تمہیں نہ بخشے۔ کہا جو کچھ میں کہہ رہا ہوں یہی بات ہے۔

ایسی شدید جنگ کائنات میں کبھی نہ ہوئی ہوگی جیسی اس روز ہوئی دو پہر ہونے کو آئی اور کوفیوں کے لیے ایک رخ کے سوا کسی دوسرے طرف سے انصار حسین پر حملہ کرنا ممکن نہ ہوا۔ وجہ یہ تھی کہ ان کے خیام ایک ہی مقام پر تھے خیمہ سے خیمہ متصل تھا۔ یہ دیکھ کر ابن سعد نے پیادوں کو بھیجا کہ دہنی اور بائیں طرف کے خیمے اکھاڑ ڈالیں تو وہ لوگ گھر جائیں۔ انصار حسین میں سے تین چار شخص خیموں کے بیچ میں آ آ کر جسے دیکھتے تھے کہ خیمہ اکھاڑ رہا ہے اور تاراج کر رہا ہے اس پر حملہ کرتے تھے اور قتل کر ڈالتے تھے۔ قریب سے تیر مارتے تھے اور اسے ہلاک کرتے تھے۔ ابن سعد نے اب یہ حکم دیا کہ خیمہ کے اندر کوئی نہ جائے۔ نہ اکھاڑنے کا قصد کرے ان سب خیموں کو آگ لگا دو۔ آگ لگا دی گئی خیمے جلنے لگے۔ یہ دیکھ کر آپنے انصار سے کہا یہ لوگ خیمے جلاتے ہیں تو جلانے دو۔ خیموں میں آگ لگ جائے گی تو اس رخ سے دشمن حملہ نہ کر سکے گا۔ جیسا آپ نے کہا تھا ویسا ہی ہوا۔ ایک رخ کے سوا دوسری طرف سے وہ لوگ یورش نہ کر سکے۔

ام وہب کی شہادت

اسی حالت میں زوجہ کلبی اپنے شوہر کی لاش پر آئیں۔ انکے سرہانے بیٹھ گئیں۔ گردوغبار ان کے چہرے سے پاک کرتی جاتی تھیں اور کہہ رہیں تھیں ”تم کو بہشت میں جانا مبارک ہو“ شمر نے رسم نامی غلام سے کہا اس عورت کے سر پر لٹھ مار۔ لٹھ پڑا تو سر پاش پاش ہو گیا اسی جگہ وہ شہید ہو گئیں۔

شمر بد بخت کی حرکت

خاص آپ کے خیمہ پر شمر نے حملہ کیا برچھی مار کر پکارا۔ آگ لاؤ میں اس خیمہ کو اور ان لوگوں کو جو اس میں ہیں جلاؤ لو۔ بی بیوں چلاتی ہوئی باہر نکل آئیں۔ آپنے پکار کر کہا اے پسر ذی الجوش تو آگ منگا رہا ہے کہ میرے گھر کو میرے اہل بیت کو جلاؤ الے۔ خدا تجھے آگ میں جلائے۔

حمید بن مسلم نے شمر سے کہا سبحان اللہ ایسی حرکت مناسب نہیں۔ تو چاہتا ہے دو دو گناہ اپنے سر لے۔ چاہتا ہے کہ اس قسم کا عذاب کرے جو خدا کی ذات کے ساتھ مخصوص ہے اور اس طرح بچوں کو اور عورتوں کو قتل کرے۔ واللہ مردوں کو تیر قتل کر ڈالنا میر کو خوش کر دینے کے لیے کافی ہے۔ شمر نے پوچھا تو کون ہے حمید نے کہا میں نہیں بتاؤنگا میں کون ہوں۔ وہ دل میں ڈرا کہ حاکم کو خبر کر کے مجھے کچھ نقصان نہ پہنچائے۔ اسی مقام پر ایک اور شخص پہنچ گیا حمید سے زیادہ شمر اسکی بات کو سنتا تھا وہ شبث بن ربعی تھا۔ کہنے لگا جو کلمہ تیری زبان سے نکلا اس سے بدتر میں نے نہیں سنا اور جو حرکت تو کرنا چاہتا ہے۔ اس سے بدتر کوئی بات نہیں ہو سکتی۔ ارے تو عورتوں کو دھمکاتا ہے۔

شمر کو کچھ یاد آئی اور پلٹنے کا قصد کیا۔ اس وقت زہیر بن قین نے اپنے اصحاب میں سے دس شخصوں کو ساتھ لے کر اس پر اور اس کے اصحاب پر حملہ کیا ان سب کو پسپا کیا خیمہ کے پاس سے دور کر دیا۔ ابو مزہ ضبابی کو گرا دیا اور قتل کر ڈالا۔ یہ شخص شمر کے اصحاب میں تھا۔

بھاگے ہوئے لوگ پھر پلٹ پڑے اور ان کے ساتھ اور لوگ بھی شامل ہو گئے۔ انصار حسین میں سے کوئی نہ کوئی قتل ہو جاتا تھا اب ان میں سے ایک یا دو شخص بھی قتل ہوتے تھے تو لشکر میں کمی صاف معلوم ہوتی تھی۔ ادھر کے کتنے ہی قتل ہو جائیں ان کی کثرت میں کمی نہیں ہوتی تھی۔ یہ حال دیکھ کر ابو ثمامہ صائدی نے آپ سے کہا اے ابو عبد اللہ میری جان آپ پر فدا۔ یہ لوگ آپ سے قریب آ گئے۔ اور واللہ جب تک آپ کی نصرت میں قتل نہ ہو جاؤں انشاء اللہ آپ قتل نہ ہونگے۔ میرا دل یہ چاہتا ہے کہ نماز کا وقت قریب ہے اس نماز کے بعد حق تعالیٰ سے ملاقات کروں۔ یہ سن کر آپ نے سر اٹھا کر دیکھا اور کہا خداتم کو نماز گزاروں میں اور اہل ذکر میں شمار کرے کہ تم نے نماز کا ذکر کیا۔ ہاں یہ نماز کا اول وقت ہے۔ ان لوگوں سے پوچھو کہ ہم کو اتنی مہلت دیں کہ وہ نماز پڑھ لیں۔ حصین بن تمیم نے کہا نماز قبول ہی نہ ہوگی۔ حبیب بن مظاہر نے جواب دیا۔ اوگدھے! تیرے زعم میں ال رسول ﷺ کی نماز تو قبول نہ ہوگی اور تیری نماز قبول ہوگی۔ ابن تمیم نے یہ سن کر حملہ کیا۔ حبیب نے بڑھ کر اسکے گھوڑے کے منہ پر تلوار ماری۔ وہ الف ہوا یہ گھوڑے سے گرا اس کے اصحاب دوڑے اور اٹھالے گئے اسے بچالیا۔

حبیب بن مظاہر کی شہادت

حبیب رجز پڑھتے جاتے تھے اور بڑے شہدود سے شمشیر زنی کر رہے تھے کہ بنی تمیم میں سے ایک شخص بدیل بن حریم نے ان پر حملہ کیا اور ان کے سر پر تلوار مار کے انھیں قتل کیا۔ بنی تمیم ایک اور شخص نے بڑھ کر برچھی کا وار کیا۔ حبیب گر کر اٹھنا چاہتے تھے کہ حصین بن تمیم نے ان کے سر پر تلوار ماری اور وہ گر گئے۔ تمیمی نے گھوڑے سے اتر کر ان کا سر کاٹ لیا۔ حصین نے کہا میں بھی ان کے قتل میں شریک تھا۔ اس نے کہا واللہ میں نے ہی انھیں قتل کیا۔ حصین نے کہا یہ سر تو ذرا مجھے دیدے میں اپنے گھوڑے کے گلے میں لٹکا دوں۔ لوگ دیکھ لیں اور اتنا جان جائیں کہ میں بھی انکے قتل میں شریک ہوں۔ پھر یہ سر مجھ سے تم لے لینا ابن زیاد کے پاس لے جانا۔ انکے قتل کا جو صلہ تم کو ملے گا مجھے اس کی ضرورت نہیں۔ تمیمی نے کہا اس کا نہ مانا۔ اس کی قوم والوں نے دونوں کے درمیان پڑ کر اسی بات پر صلح کروادی۔ اس نے حبیب کا سر حصین کو دیدیا۔ یہ اپنے گھوڑے کے گلے میں سر کو ڈال کر تمام لشکر میں گھوم کر آیا۔ اور اس سر کو پھر تمیمی کے حوالہ کر دیا۔ یہ لوگ جب کوفہ میں واپس آئے ہیں تو حبیب کے سر کو اپنے گھوڑے کے سینہ پر لٹکائے ہوئی تمیمی ابن زیاد کے قصر کی طرف آیا۔

قاسم بن حبیب کا اپنے باپ حبیب کے سر کیلئے سر گرداں ہونا

قاسم بن حبیب نے باپ کا سر اس سوار کے پاس دیکھا۔ اس وقت بالغ ہونے کے قریب ہو چکا تھا۔ بس جب سے اس سوار کے پیچھے پیچھے پھرنا لڑ کے نے اختیار کیا۔ کسی وقت اس کا ساتھ نہ چھوڑتا تھا۔ وہ قصر میں جاتا تو یہ بھی اس کے ساتھ قصر میں جاتا۔ وہ نکلتا تو یہ بھی نکلتا۔ سوار کو کچھ بدگمانی ہوئی۔ کہنے لگا اے فرزند تو میرے پیچھے پیچھے کیوں رہا کرتا ہے۔ اس نے کہا کوئی سبب نہیں۔ کہا کوئی سبب ضرور ہے مجھ سے بیان کر۔ کہا یہ میرے باپ کا سر تیرے پاس ہے مجھے دیدے

کہ میں اسے دفن کر دوں۔ کہنے لگا اے فرزند اس کے دفن کرنے پر امیر راضی نہ ہوگا۔ اور مجھے امید ہے کہ اسکے قتل کے صلہ میں امیر مجھے بہت اچھا عوض دیگا۔ لڑکے نے کہا خدا تجھ سے بہت بڑا عوض لے گا۔ واللہ تو نے اپنے سے بہتر شخص کو قتل کیا یہ کہہ کر وہ لڑکارو نے لگا۔ غرض لڑکا اسی فکر میں رہا اور اب وہ بالغ ہو گیا مگر اسکے سوا جرأت نہ ہوئی کہ باپ کے قاتل کی تاک میں لگا رہے۔ موقع پا جائے تو باپ کا بدلہ اس سے لے اور اسکے عوض میں قتل کرے۔ آخر مصعب بن زبیر کے عہد حکومت میں جس زمانہ میں کہ مصعب نے باجمیر پر فوج کشی کی تھی۔ قاسم بن حبیب اس لشکر میں آیا اپنے باپ کے قاتل کو دیکھا کہ ایک خیمہ میں ہے، جب سے اس نے اس کی تاک میں آمدورفت جاری رکھی اور موقع کا منتظر رہا۔ ایک دن دوپہر کو قیلولہ کے وقت اسے جا کر تلواریں ماریں کہ ٹھنڈا ہو کر رہ گیا۔

زہیر کی شہادت

ایک روایت یہ ہے حبیب بن مظاہر جب قتل ہو گئے تو سیدنا حسینؑ کا دل ٹوٹ گیا کہا کہ میں نے اپنے نفس کو اور اپنے انصار کو خدا کے حوالہ کیا۔ اب حرنے رجز پڑھنا شروع کیا۔ ان کے ساتھ شریک ہو کر زہیر بن قین نے بہت شدید قتال کیا۔ ان دونوں میں ایک شخص حملہ کرتا تھا جب وہ دشمنوں میں گھر جاتا تو دوسرا حملہ کر کے اس کو چھڑا لیتا تھا۔ ایک ساعت تک اسی طرح یہ دونوں شمشیر زنی کرتے رہے۔ اسکے بعد پیادوں کے جم غفیر نے ہجوم کر کے حر کو قتل کیا اور ابو ثمامہ صاندی نے اپنے ابن عم کو جو ان کے دشمنوں کے ساتھ تھا قتل کیا۔ اسکے بعد سب نے نماز ظہر پڑھی۔ یہ نماز خوف تھی جو حسین کے ساتھ ان لوگوں نے پڑھی۔ ظہر کے بعد پھر بہت شدت سے کشت و خون ہونے لگا۔ دشمن حسین تک پہنچ گئے۔ یہ دیکھ کر خنی آپ کے سامنے آ کھڑے ہوئے تھے اور داہنی طرف سے اور بائیں جانب سے ان پر تیر پڑ رہے تھے۔ آخر تیر کھاتے کھاتے گر گئے۔ زہیر بن قین نے بہت شدت سے شمشیر زنی کی رجز پڑھتے جاتے تھے اور حسینؑ کے شانہ پر ہاتھ مار مار کر یہ اشعار پڑھ رہے تھے (مضمون)

”اے مہدے ہادی بڑھے۔ اپنے جد رسول ﷺ علیٰ ہستی، حسنؑ، ذوالجناحین جعفرؑ، شیر خدا حمزہ سے ملاقات کیجئے۔“

اسی حالت میں کثیر بن عبد اللہ شعی اور مہاجر بن اوس نے حملہ کر کے زہیر کو قتل کیا۔

نافع بن ہلال کی گرفتاری اور شہادت

نافع بن ہلال جملی نے تیروں کے سو فاروں پر اپنا نام لکھا تھا زہر میں بچھے ہوئے تیر لگاتے جاتے تھے اور کہتے جاتے تھے۔ میں جملی اور دین علی پر ہوں۔ ابن سعد کے اصحاب میں سے بارہ شخصوں کو انھوں نے قتل کیا۔ کچھ لوگ زخمی بھی ہوئے۔ ان پر وار ہوا اور ان کے دونوں بازو ٹوٹ گئے۔ زندہ گرفتار ہو گئے۔ شمر اور اسکے اصحاب انھیں دھکیلتے ہوئے ابن سعد کے پاس لائے۔ ابن سعد نے کہا اے نافع! تم نے اپنے نفس کے ساتھ ایسی برائی کیوں کی؟۔ نافع نے کہا میرے ارادہ کا حال خدا خوب جانتا ہے۔ انکی داڑھی پر خون بہتا جاتا تھا اور کہہ رہے تھے۔ میں نے زخموں کے علاوہ تمھارے بارہ شخصوں کو قتل کیا۔ اور پھر مجھے ذرا بھی پشیمانی نہیں۔ میرے دست و بازو ٹوٹ نہ گئے ہوتے تو مجھے تم اسیر نہ کر سکتے۔ شمر نے ابن سعد سے کہا خدا آپ کو سلامت رکھے اسے قتل کیجئے۔ ابن سعد نے کہا تو ہی ان کو لے کر آیا ہے۔ قتل کرنا چاہتا ہے تو قتل بھی تو ہی کر۔ شمر نے تلوار کھینچی تو نافع نے کہا واللہ اگر تو مسلمان ہوتا تو ہم لوگوں کا خون گردن

پر لے کر خدا کے سامنے جانا تجھے شاق ہوتا۔ شکر ہے خدا کا جو لوگ بدترین خلاق ہیں انکے ہاتھوں ہماری موت اس نے مقدر کی۔ اسی کے بعد شمر نے ان کو قتل کیا۔

اصحاب حسین کی جانثاری

اب شمر رجز پڑھتا ہوا انصار حسین کی طرف بڑھا۔ انصار نے دیکھا کہ قاتلوں کا بڑا ہجوم ہے۔ وہ اب حسین کو بچا سکتے ہیں نہ خود کو۔ سب کو یہ آرزو ہوئی کہ آپ کے سامنے ہی قتل ہو جائیں۔ عزہ غفاری کے دونوں فرزند عبداللہ و عبدالرحمن آپ کے پاس آئے۔ اور کہا اے ابو عبداللہ دشمن نے ہمیں آپ کے ساتھ گھیر لیا۔ ہماری آرزو ہے کہ آپ کے سامنے قتل ہو جائیں۔ آپ کو دشمنوں سے بچاتے جائیں۔ ان کے نرغہ کو ہٹاتے جائیں۔ آپ نے کہا مرحباً بکم آؤ میرے قریب آ جاؤ۔ دونوں آپ کے قریب آ کر رجز پڑھ پڑھ کر شمشیر زنی کرنے لگے۔

سیف بن حارث و مالک بن عبد دونوں آپس میں بنی عم تھے ماں دونوں کی ایک تھی۔ یہ دونوں جابری نو جوان روتے ہوئے آپ کے پاس آئے۔ آپ نے کہا بچو! کیوں روتے ہو؟ واللہ میں تو جانتا ہوں اب تھوڑی ہی دیر میں تم خوش ہو جاؤ گے۔ انھوں نے جواب دیا ہم آپ پر فدا ہو جائیں۔ اپنے لیے ہم نہیں روتے۔ آپ کے حال پر ہمیں رونا آتا ہے، ہم دیکھ رہے ہیں کہ آپ نرغہ میں ہیں اور ہم آپ کو بچا نہیں سکتے۔ آپ نے جواب دیا میری حالت پر محزون ہونے کی جزا میرے سامنے ہمدردی کرنے کا عوض کرے جیسا ثواب کہ نیک بندوں کو وہ دیتا ہے۔

حظہ بن اسعد کی شہادت

اسی اثناء میں حظہ بن اسعد بامی آپ کے سامنے آ کر کھڑے ہو گئے۔ پکار پکار کر کہنے لگے۔

یا قوم ان اخاف علیکم مثل یوم الاحزاب مثل داب قوم نوح و عاد ثمود و الذین من بعد ہم وما اللہ یرید ظلماً للعباد۔ و یا قوم انی اخاف علیکم یوم التناد۔ یوم تولون مدبرین مالکم من اللہ من عاصم۔ و من یضلل اللہ فمالہ من ہاد۔

یا قوم لا تقتلوا حسینا فینستحکم اللہ بعذاب۔ وقد خاب من افتری۔

یعنی اے میری قوم والو مجھے ڈر ہے کہ تم لوگوں پر جنگ احزاب کا ساعذاب نازل ہوگا۔ جیسا کہ قوم نوح و عاد اور ثمود پر اور ان کے بعد والوں پر نازل ہوا۔ اور خدا بندوں پر ظلم کرنا نہیں چاہتا۔ اے میری قوم کے لوگو مجھے تمہارے لیے قیامت کا ڈر ہے۔ جس روز کہ تم پیٹھ پھیرے ہوئے بھاگتے پھرو گے اور خدا کی طرف سے تمہارا کوئی بچانے والا نہ ہوگا۔ اور سنو جسے خدا گمراہ کرتا ہے اسے کوئی راہ پر لگانے والا نہیں ملتا۔

اے میری قوم کے لوگو حسینؑ کو نہ قتل کرو کہ خدا عذاب نازل کر کے تم کو تباہ نہ کر دے۔ اور سنو جس نے (خدا پر) بھتان کیا وہ زیاں کار ہے۔ حظہ کا یہ کلام سن کر آپ نے کہا رحمک اللہ ابن سعد یہ لوگ تو اسی وقت سے عذاب کے لائق ہو چکے جب تم نے ان کو حق کی طرف پکارا اور انھوں نے تمہارے قول کو رد کر دیا تھا اور تمہارے اصحاب کا خون بہانے کو آمادہ ہو گئے اور اب تو یہ لوگ تمہارے بردران صالح کو بھی قتل کر چکے۔ حظہ نے کہا میں آپ پر فدا ہو جاؤں آپ نے سچ فرمایا۔ آپ مجھ سے افقہ ہیں اور اس منصب کے زیادہ حقدار ہیں۔ کیا ابھی ہم اپنے بھائیوں سے ملنے کو نہ جائیں۔ آپ نے اجازت دی کہ جاؤ دارالبقاء کی طرف جو دنیا و مافیہا سے بہتر ہے۔ حظہ نے کہا السلام علیک ابا

عبداللہ خدا آپ پر اور آپ کے اہل بیت پر رحمتیں بھیجے اور ہم کو آپ کو بہشت میں ملائے۔ آپ نے یہ سن کر دوبارہ آمین کہی۔ حظلہ آگے بڑھے شمشیر زنی کرتے رہے یہاں تک کہ قتل ہو گئے۔

دو جابری بچوں کی شہادت

(حظلہ کے بعد دونوں جابری نو جوان آگے بڑھے مڑ کر آپ سے کہتے جاتے تھے السلام علیک یا بن رسول اللہ ﷺ آپ نے ان دونوں کے جواب میں کہا وعلیکم السلام ورحمۃ اللہ۔ ان دونوں نے قتال کیا اور قتل ہو گئے)

شوزب کی شہادت

عابس ابن ابی شیبہ شاکری اپنے غلام آزاد شوزب کو ساتھ لیے ہوئے آئے۔ شوزب سے پوچھا کہو کیا ارادہ ہے؟۔ اس نے کہا ارادہ کیا ہے۔ بنت رسول ﷺ کے فرزند کی طرف سے میں بھی آپ کے ساتھ شریک ہو کر قتال کروں گا اور قتل ہو جاؤں گا۔ عابس نے کہا مجھے تجھ سے یہی امید تھی۔ پھر اگر جینا نہیں منظور ہے تو ابا عبداللہ کے سامنے جاتا کہ تجھے رخصت کریں۔ جس طرح اپنے اور انصار کو انھوں نے رخصت کیا ہے اور میں بھی تجھے رخصت کروں۔ اگر اس وقت تجھ سے بڑھ کر میرا کوئی عزیز ہوتا تو میری خوشی یہی تھی کہ میرے سامنے آتا اور میں اسے رخصت کرتا۔ آج کا دن وہ دن ہے کہ جتنا ہم سے ہو سکے ثواب لوٹ لیں۔ بس آج کے بعد عمل خیر کا موقع نہیں پھر روز حساب آنے والا ہے۔ شوزب نے حسینؑ کو جا کر سلام کیا لڑنے کو نکلا اور یہاں تک جنگ کی اور قتل ہو گیا۔

عابس بن ابی شیبہ کی مردانہ شہادت

عابس بن ابی شیبہ نے اب آپ سے یہ عرض کیا کہ اے ابو عبداللہ آپ سے بڑھ کر روئے زمین پر کوئی قریب یا بعید واللہ مجھے عزیز نہیں ہے۔ اگر اپنی جان دینے سے اور خون بہانے سے بڑھ کر کوئی ایسی بات ہوتی کہ میں آپ کو مصیبت سے اور قتل سے بچا سکتا تو میں وہ بھی کر گزرتا۔ السلام علیک یا ابا عبداللہ میں خدا کو گواہ کرتا ہوں کہ آپ اور آپ کے پدر بزرگوار کی ہدایت پر میں قائم ہوں۔ یہ کہہ کر تلوار کھینچے ہوئے دشمنوں کی طرف چلے ان کی پیشانی پر ایک زخم کا نشان بھی تھا۔ ربیع بن نمیم نے ان کو آتے ہوئے دیکھ کر پہچان لیا یہ اور معرکوں میں بھی ان کو دیکھ چکا تھا۔ یہ بہت بڑے بہادر تھے۔ ربیع نے لوگوں سے کہا یہ شیر میدان ہے۔ یہ عابس بن ابی شیبہ ہے۔ تم میں سے کوئی ایک شخص اس سے لڑنے کو ہرگز نہ جائے۔ عابس نے پکارنا شروع کیا۔ کیا ایک کے مقابل میں کوئی ایک نہ نکلے گا۔ ابن سعد نے حکم دیا کہ پتھر پھینک پھینک کر اس شخص کو چور کر دو۔ چاروں طرف سے پتھر آنے لگے۔ یہ دیکھ کر انھوں نے اپنی زرہ اور مغفر کو اتار ڈالا اور ان لوگوں پر حملہ کیا۔

ربیع کہتا ہے واللہ یہ دوسو سے زیادہ آدمی تھے جو بھاگ کھڑے ہوئے۔ مگر بھاگے ہوئے پھر پلٹ پڑے ہر طرف سے حملہ کر دیا اور وہ قتل ہو گئے۔ میں نے چند لوگوں کے ہاتھ میں ان کا سر دیکھا یہ کہتا تھا میں نے قتل کیا وہ کہتا تھا میں نے قتل کیا ہے سب کے سب ابن سعد کے پاس آئے اس نے کہا کیوں جھگڑتے ہو۔ اس شخص کو ایک برجھی نے قتل نہیں کیا ہے یہ کہہ کر ان کا جھگڑا چکایا۔

ضحاک بن عبداللہ کا بیچ جانا

ضحاک بن عبداللہ مشرقی نے جب دیکھا کہ انصار حسین کام آگئے۔ اور اب آپ پر اور آپ کے اہل بیت پر دشمنوں کو دسترس حاصل ہو گئی ہے۔ اور سوید بن عمرو غمی و بشیر بن مروحضری کے سوا انصار میں کوئی باقی نہ رہا اس نے آپ سے کہا یا بن رسول ﷺ میں نے جو بات آپ سے کہی تھی وہ آپ کو معلوم ہے۔ میں نے یہی کہا تھا کہ جب تک کسی شخص کو آپ کی طرف سے قتال کرتے ہوئے دیکھوں گا میں بھی قتال کئے جاؤں گا۔ جب دیکھوں گا اب کوئی لڑنے والا نہیں رہا تو میں چلا جاؤں گا۔ اس پر آپ نے فرمایا تھا کہ اچھا چلے جانا۔ آپ نے جواب دیا تو بیچ کہتا ہے مگر اب کیونکر جا سکتا ہے اگر جا سکتا ہے تو نکل جا۔ یہ سن کر ضحاک اپنے گھوڑی کے پاس آیا۔ اس نے جب دیکھا کہ انصار کے گھوڑوں کو دشمن ناکارہ کر رہے ہیں تو اپنی گھوڑی کو اپنے رفیقوں کے ایک خیمہ میں جو سب کے بیچ میں تھا، چھپا دیا تھا اور خود پیادہ جنگ میں مشغول تھا۔ اس نے اس دن دو شخصوں کو قتل کیا تھا اور ایک کا ہاتھ اڑا دیا تھا۔ آپ نے اس کے لیے دعا کی تھی کہ تیرا ہاتھ کبھی شل نہ ہو۔ خدا تیرے ہاتھ کو نہ قطع کرے۔ ﴿وَإِذْ أَخَذَ اللَّهُ خِيَرَاتِ الْأَهْلِ الْبَيْتِ﴾ غرض جب اسے اجازت مل گئی تو اس نے خیمہ سے گھوڑی کو نکالا اور اس کی پیٹھ پر جا بیٹھا۔ وڑا مارا۔ گھوڑی نے قدموں پر بوجھ دیا تھا کہ اس نے لوگوں کے انہوہ پر اسے ڈال دیا۔ سب نے راستہ دیدیا۔ ان میں سے پندرہ شخصوں نے اس کا تعاقب کیا۔ شط فرات پر ایک قریہ شقیہ قریب واقع تھا وہاں تک یہ جا پہنچا۔ یہ لوگ بھی اسکے قریب پہنچ گئے تھے۔ اب اس نے مڑ کر ان کی طرف دیکھا۔ کثیر بن عبداللہ شعمی اور ایوب بن مشرح خیوانی اور قیس بن عبداللہ صامدی نے اسے پہچان کر کہا۔ یہ تو ضحاک بن عبداللہ ہمارا ابن عم ہے۔ خدا کے واسطے اس پر ہاتھ نہ ڈالو۔ ان لوگوں میں تین شخص بنی تمیم سے تھے پکاراٹھے واللہ ہم تو اپنے بھائیوں اور اپنے ساتھ والوں کا کہنا کریں گے۔ ان کے ابن عم پر ہاتھ نہ ڈالیں گے۔ جب ان تین شخصوں کے ساتھ اتفاق کیا تو اور لوگ بھی اس کے تعاقب سے باز آئے۔ اس طرح خدا نے اسے بچالیا۔

یزید بن زیاد کی شہادت

روایت ہے کہ بہدلہ میں سے ابو شعثاء یزید بن زیاد حسین کے سامنے آ کر دونوں زانو ٹیک کر کھڑے ہو گئے۔ اور سو تیر دشمنوں کو مارے۔ ان میں سے پانچ تیر خطا ہو گئے۔ یہ شخص قادر انداز تھے۔ جب تیر سر کرتے تھے تو کہتے تھے۔ انا ابن بہدلہ فرسان العرجلہ۔ یعنی میں بنی بہدلہ سے ہوں جو لوگ کہ شہسوار لشکر ہیں۔ حسین کہتے جاتے تھے۔ بار خدا یا ان کے نشانہ کو صائب فرما اور انھیں بہشت نصیب کر۔ سب تیر لگا چکے تو اٹھ کھڑے ہوئے۔ اور کہا پانچ تیروں کے سوا میرا کوئی تیر خطا نہیں ہوا۔ اور مجھے یقین ہے کہ پانچ شخصوں کو میں نے قتل کیا۔ انصار میں سے جو لوگ پہلے ہی قتل ہو گئے یہ بھی ان میں سے ہیں۔ ان کے رجز کا یہ مضمون تھا کہ میرا نام یزید ہے میرے باپ کا نام مہاجر۔ میں شیر پیشہ شجاعت ہوں۔ خداوند میں حسین کا مددگار ہوں اور ابن سعد کا ساتھ میں نے چھوڑ دیا اور اس سے دوری اختیار کی۔ پہلے یہ ابن سعد کے لشکر میں تھے۔ جب انھوں نے دیکھا کہ حسین نے جتنی شریطیں پیش کیں وہ سب رد کی گئیں تو انصار حسین میں آ کر مل گئے۔ اور مشغول قتال رہے یہاں تک کہ قتل ہو گئے۔

ابن خالد، سعد اور جابر کی شہادت

آپ کے انصار میں سے عمر بن خالد صیداوی اور ان کے آزاد غلام سعد اور جابر بن حارث سلمانی اور مجمع بن عبداللہ عاندی نے لڑائی شروع ہوتے ہی حملہ کر دیا تھا۔ تلواریں کھینچے ہوئے دشمنوں کے انبوه میں در آئے۔ جب لڑتے ہوئے دور تک نکل گئے تو بھاگے ہوئے پلٹ پڑے انھیں گھیرنے لگے۔ اور ان کے اصحاب اور ان کے درمیان حائل ہو گئے۔ یہ دیکھ کر عباس بن علی نے حملہ کیا اور ان لوگوں کو نزعہ سے نکال لائے۔ سب زخمی ہو گئے تھے دشمنوں کو قریب آتے دیکھ کر پھر تلواریں کھینچ کھینچ کر جا پڑے۔ اور ایک ہی جگہ لڑتے لڑتے سب قتل ہو گئے۔ یہ واقعہ شروع جنگ میں ہوا۔

آپ کے انصار میں سے بس سوید بن عمرو غمی باقی تھے اور وہ آپ کے ساتھ تھے۔

خاندان نبوت میدان قتال میں

جگر حسین کے ٹکڑے ٹکڑے

اولاد ابوطالب میں سب سے پہلے علی اکبر ابن حسین قتل ہو گئے۔ ان کی والدہ لیلی بنت ابومرہ ثقفی تھیں۔ یہ دشمنوں پر حملہ کرنے لگے اور بار بار اس مضمون کا رجز پڑھنے لگے ”میرا نام علی بن حسین ہے رب کعبہ کی قسم! ہم لوگ رسول ﷺ سے قریب تر ہیں۔ واللہ پیر ابن سمیہ کے حکم کو ہم نہ مانیں گے۔ مرہ بن منقذ عبدی نے ان کی طرف دیکھ کر کہا یہ جو ان میری طرف سے اسی طرح لڑتا ہوا اور یہی کلمہ کہتا ہوا گذرا اور میں اسکے ماتم میں اسکے باپ کو نہ رلاؤں تو سارے عرب کا پھٹکار مجھ پر ہو۔ علی اکبر شمشیر زنی کرتے ہوئے اس کی طرف گذرے۔ مرہ نے سامنے آ کر انھیں برچھی ماری۔ وہ گرے دشمنوں نے گھیر لیا تلواریں مار مار کر ٹکڑے ٹکڑے کر دیا۔

حمید بن مسلم کہتا ہے میں نے اپنے کان سے سنا کہ حسینؑ کہہ رہے ہیں خدا ان لوگوں کو قتل کرے اے فرزند جنھوں نے تجھے قتل کیا۔ خدا پر اور رسول ﷺ کی آبروریزی پر ان کی جرأت کس قدر بڑھی ہوئی ہے۔ بس تیرے بعد دنیا پر خاک ہے۔ میں نے دیکھا ایک بی بی دوڑ کر نکل آئیں۔ یہ معلوم ہوا کہ آفتاب نے طلوع کیا۔ پکار رہی تھیں اے بھیا اے میرے بھتیجے میں نے لوگوں سے پوچھا تو معلوم ہوا کہ یہ زینب بنت فاطمہ بنت رسول ﷺ ہیں۔ وہ آئیں اور علی اکبر کی لاش پر گڑ پڑیں۔ یہ دیکھ کر حسین ان کا ہاتھ تھامے ہوئے ان کو خیمہ پر لے گئے۔ اور لڑکوں کو ساتھ لے کر لاش پر آئے۔ حکم دیا کہ بھائی کی لاش کو اٹھاؤ۔ لڑکے کے لاشہ کو مقتل سے اٹھا لے گئے۔ جس خیمہ کے سامنے میدان کا رزار تھا وہیں لاش کو لٹا دیا۔

مختلف فرزندگان کی شہادت

مسلم بن عقیل کے فرزند عبداللہ کو عمرو بن صبیح نے تیر مارا۔ عبداللہ نے ماتھے پر ہاتھ رکھ لیا کہ سر کو تیر سے بچائیں۔ تیر ہاتھ کو چھیدتا ہوا ماتھے تک پہنچ گیا۔ اب یہ ہاتھ کو ذرا جنبش نہ دے سکتے تھے۔ پھر اس نے ہٹ کر دوسرا تیر ان کے قلب پر مارا۔

اب چاروں طرف سے دشمنوں کا ہجوم ہو گیا۔ عبداللہ بن قنوبہ طائی نے عون بن عبداللہ بن جعفر پر حملہ کر کے انھیں قتل کیا۔ عامر بن نہشل نے عون کے بھائی محمد پر حملہ کر کے قتل کیا۔ عثمان بن خالد جہنی اور بشر بن سوید ہمدانی

عبدالرحمن بن عقیل پر جا پڑے دونوں نے مل کر انھیں قتل کیا۔ عبداللہ بن عرزہ شعمی نے جعفر ابن عقیل کو تیر مار کر قتل کیا۔ حمید بن مسلم نے ایک بچہ کو دیکھا جیسے چاند کا ٹکڑا ہاتھ میں تلواریں لئے ہوئے معرکہ کی طرف بڑھا۔ کہتا ہے اس کے گلے میں کرتا تھا پاؤں میں پاجامہ اور مجھے خوب یاد ہے کہ ان کی نعلین میں سے بائیں پاؤں کے جوتے کا تسمہ ٹوٹا ہوا تھا۔ ان کو دیکھ کر عمرو بن سعید از دی مجھ سے کہنے لگا اسے تو واللہ میں قتل کرونگا۔ میں نے کہا سبحان اللہ اسکے قتل کرنے سے تجھے کیا مقصود ہے۔ انصار حسین میں سے یہ لوگ جن کو تم نے گھیر لیا ہے بس ان کا قتل ہو جانا تجھے کافی ہے۔ اس نے جواب دیا واللہ اسے تو میں قتل کرونگا۔ یہ کہہ کر اس نے حملہ کیا اور ان کے سر پر تلواریں مار کر پلٹا۔ وہ طفل منہ کے بل گر پڑا اور چچا کہہ کر پکارا۔ یہ سن کر حسینؑ اس طرح جھپٹ کر آئے جیسے شاہین آتا ہے۔ اور شیر غضبناک کی طرح آپؑ نے حملہ کیا عمرو کو تلواریں ماری اس نے تلواریں ہاتھ پر روکا۔ ہاتھ اس کا کہنی کے پاس سے جدا ہو گیا وہ چلایا اور وہاں سے ہٹ گیا۔ اہل کوفہ کے سوار دوڑے کہ اس کو حسینؑ کے ہاتھ سے بچا کر لے جائیں۔ گھوڑے اسکی طرف پلٹ پڑے ان کے قدم اٹھ گئے۔ سواروں کو لیے ہوئے اس کو پائے مال کرتے گذر گئے آخر وہ مر گیا۔ غبار فرو ہوا تو دیکھا حسینؑ اس طفل کے سر ہانے کھڑے ہوئے ہیں وہ ایڑیاں رگڑ رہا ہے آپؑ یہ کہہ رہے ہیں خدا سمجھے ان لوگوں سے جنہوں نے تجھے قتل کیا۔ جن سے قیامت کے دن تیرے جد بزرگوار تیرے خون کا دعویٰ کریں گے واللہ چچا پر یہ امر شاق ہے کہ تو پکارے وہ جواب نہ دے سکے۔ جواب دے بھی تو اس سے تجھے کچھ نفع نہ ہو۔ واللہ تیرے چچا کے دشمن بہت ہیں مددگار کم رہ گئے۔ پھر آپؑ نے ان کو گود میں اٹھالیا۔ میں نے دیکھا کہ حسین ان کو سینہ سے لگائے ہوئے تھے ان کے دونوں پاؤں زمین پر گھسیٹے ہوئے جارہے تھے میں اپنے دل میں کہہ رہا تھا کہ انھوں نے گود میں کیوں اٹھالیا۔ دیکھا کہ ان کی لاش کو اپنے فرزند علی اکبر کے پہلو میں اور ان کے خاندان کے جو لوگ ان کے گرد اگر قتل ہوئے تھے ان کی لاشوں میں لٹا دیا۔ میں نے لوگوں سے پوچھا کہ یہ بچہ کون ہے؟ معلوم ہوا کہ یہ قاسم بن حسن ہے۔

کندی کا سیدنا حسینؑ پر حملہ

سیدنا حسینؑ اس دن پہروں اس حالت میں رہے کہ جو شخص آپؑ کی طرف بڑھتا تھا آپؑ کے قریب پہنچ کر واپس چلا آتا تھا۔ آپؑ کے قتل کرنے اور اس گناہ عظیم کے سر پر لینے سے جھجک جاتا تھا۔ اس اثناء میں مالک بن نسیر کندی نے آپؑ کے سر پر تلواریں ماری۔ آپؑ برسی ٹوپی پہنے ہوئے تھے۔ تلواریں کو کاٹی ہوئی سر تک پہنچ گئی زخم کے خون سے ٹوپی لبریز ہو گئی۔ آپؑ نے کہا تجھے اس ضرب کا نفع کھانا پینا نصیب نہ ہو۔ خدا تیرا حشر ظالموں کے ساتھ کرے۔ یہ کہہ کر آپؑ نے ٹوپی کو اتار ڈالا۔ ایک اور ٹوپی منگوا کر پہنی اور عمامہ باندھ لیا۔ اس وقت آپؑ خستہ وزمین گیر ہو گئے۔ کندی نے آکر ٹوپی اٹھالی۔ یہ ٹوپی خنز کی تھی۔

اس کے بعد جب یہ اپنی زوجہ ام عبداللہ بنت حر کے یہاں گیا۔ ٹوپی کا خون دھونے بیٹھا۔ عورت نے کہا ہائے بنت رسول ﷺ کے فرزند کی ٹوپی لوٹ کر تو میرے گھر میں لایا ہے۔ لے جا اسے یہاں سے۔ لوگ کہتے ہیں وہ سخت محتاجی میں مبتلا رہا اور اسی حالت میں مر گیا۔

آپؑ بیٹھے ہوئے تھے کہ کوئی ایک بچہ کو آپؑ کے پاس لے آئے۔ آپؑ نے اسے گود میں بٹھالیا۔ یہ بچہ عبداللہ بن حسنؑ تھا۔ بنی اسد میں سے ایک شخص نے تیرا بچہ ذبح ہو گیا۔ حسینؑ نے اس کے زخم میں چلو لگا دیا۔ دونوں

چلو ہو سے بھر گئے تو زمین پر اس خون کو پھینک دیا۔ اس کے بعد کہا۔ بارِ خدا تو نے آسمان سے ہمارے لیے اگر نصرت نہیں نازل کی تو جو اس سے بہتر ہے وہ ہم کو دے اور ان ظالموں سے ہمارا انتقام لے ”ابن عقبہ غنوی نے ابو بکر بن حسن کو تیر مار کر قتل کیا۔ خاندان کی نبوت کے کسی شاعر نے کہا ہے:

وعند غنی قطرة من دماننا

وفی اسد احری تعد و تذکر

یعنی ہمارے خون کی ایک بوند قبیلہ غنی کی گردن پر۔ اور دوسری بوند بنی اسد کی گردن پر ہے۔ جس کا ذکر ہوتا رہے گا کہتے ہیں کہ عباس بن علی نے عبد اللہ و جعفر و عثمان سے کہا میری ماں جائے بھائیو! تم مجھ سے پہلے ہی جاؤ کہ میں تمہارا وارث ہو جاؤں۔ تمہاری تو کوئی اولاد نہیں ہے۔ وہ اس حکم کو بجالائے۔ ان سے پہلے ہی قتل ہو گئے۔ عبد اللہ بن علی کو ہانی حضری نے قتل کیا۔ ان کو قتل کر کے پھر اس نے جعفر بن علی پر حملہ کیا انھیں قتل کر کے ان کا سر لیے ہوئے آیا۔ عثمان بن علی کو خولی بن یزید اصبحی نے تیر مارا اور بنی دارم کے ایک شخص نے ان پر حملہ کر کے انھیں قتل کیا اور ان کا سر کاٹ لایا۔ پھر ایک دارمی نے محمد بن علی کو تیر مار کر قتل کیا اور ان کا سر لے آیا۔

ہانی حضری کہتا ہے قتل حسین کے روز میں بھی موجود تھا۔ دس سواروں میں سے میں بھی ایک سوار تھا۔ گھوڑے چاروں طرف دوڑ رہے تھے۔ میں نے واللہ ایک لڑکے کو دیکھا کہ خیمہ کی ایک لکڑی ہاتھ میں لئے ہوئے نکل آیا۔ کرتا پا جامے پہنے ہوئے تھا۔ ڈرتا ہوا کبھی داہنے طرف دیکھتا تھا کبھی بائیں جانب۔ اس کے کانوں میں بندے تھے جب ادھر ادھر مڑتا تھا تو بندوں کے ہلنے کی تصویر میرے آنکھوں میں اس وقت تک پھر رہی ہے، ایک شخص گھوڑے کو ایڑ لگاتا ہوا بڑھا۔ اس طفل کے قریب آ کر گھوڑے سے جھکا اسے تلوار سے ٹکڑے کر ڈالا۔ اصل میں یہ حرکت خود ہانی حضری نے کی تھی۔ اپنا نام چھپاتا تھا کہ لوگ ناراض ہونگے۔

حسین بن تمیم کا آپ کو تیر مارنا

جب پیاس کی شدت ہوئی تو آپ پانی کی طرف آئے۔ حسین بن تمیم نے آپ کو تیر مارا دہانہ پر آ کر لگا۔ آپ خون کو منہ میں سے لیتے جاتے تھے اور آسمان کی طرف پھینکتے جاتے تھے۔ اس کے بعد خدا کا شکر بجالائے اور حمد و ثناء کی۔ پھر دونوں ہاتھوں کو ملا کر کہا ”اللہما حصہم عددًا اقتلہم بددا و لا تذر علی وجہ الارض منہم احدا۔ یعنی خداوندان سے گن گن کر بدل لے لے ان کو چن چن کر قتل کر ان میں سے کسی کو روئے زمین پر نہ چھوڑ۔

ایک روایت یہ ہے کہ جب آپ کے لشکر پر دشمنوں نے غلبہ حاصل کر لیا۔ تو آپ گھوڑے پر سوار ہوئے۔ فرات کی طرف رخ کیا۔ بنی ابان میں سے ایک شخص نے پکار کر کہا۔ ارے ندی کے اور ان کے درمیان حائل ہو جاؤ۔ کہیں انکے شعیہ کمک کو نہ دوڑیں۔ آپ نے گھوڑے کو تازیانہ مارا تھا کہ لوگ پیچھے دوڑے، آپ کے اور فرات کے بیچ میں حائل ہو گئے۔ آپ نے اس ابانی کے حق میں بددعا کی کہ خداوند! اسے تشنگی میں مبتلا کر۔ ابانی نے تیر مارا کہ آپ کی ٹھوڑی کے نیچے پیوست ہو گیا۔ اس تیر کو آپ نے کھینچ کر زم زم میں دونوں چلو لگائے۔ خون دونوں چلوں میں بھر گیا۔ آپ نے کہا خداوند! تیرے پیغمبر نواسے کے ساتھ جو سلوک کیا جاتا ہے میں اس کی فریاد تجھی سے کرتا ہوں۔

بہت کم زمانہ گزرا تھا کہ خدا نے ابانی کو پیاس میں مبتلا کیا۔ کسی طرح اس کی تشنگی بجھتی ہی نہ تھی۔ پانی ٹھنڈا کیا

جاتا تھا اس میں شکر ڈالی جاتی تھی، دودھ کے قدے بھرے ہوئے تھے پانی کے مٹکے، وہ یہی کہے جاتا تھا ارے پانی پلاؤ، پیاس مجھے مارے ڈالتی ہے۔ قاسم بن اصبح نے یہ تماشہ دیکھا تھا وہ کہتے ہیں واللہ تھوڑے ہی دنوں میں اس کا پیٹ اس طرح ترخ گیا جیسے اونٹ کا پیٹ۔

شمر ذی الجوشن کو فیوں میں سے کوئی دس پیادوں کو ساتھ لے کر خیمہ کے طرف چلا جس میں سیدنا حسن کے عیال اور اسباب تھا۔ یہ لوگ بڑھے اور آپ کے اور اس خیمہ کے درمیان حائل ہو گئے۔ آپ نے یہ دیکھ کر کہا وائے ہوتم پر! اگر تم لوگوں کا کوئی دین نہیں ہے قیامت کا تمہیں خوف نہیں ہے تو امور دنیا میں تو شرفاء اور بھلے مانسوں کا طریق اختیار کرو۔ میرے گھر کو، میرے عیال کو جاہلوں اور نالائقوں سے بچاؤ۔ شمر نے کہا اچھا اے ابن فاطمہ یہی ہوگا۔ اب وہ پیادوں کے پیچھے ہوا اور آپ کی طرف بڑھا۔ ان لوگوں میں ابوالجوب جعفی اور قشعم بن عمرو جعفی اور صالح بن وہب یزنی اور سنان بن انس نخعی اور خولی بن یزید اصبحی تھے۔ شمر انہیں آپ کے قتل کرنے پر آمادہ کرنے لگا۔ ابوالجوب کی طرف آیا۔ یہ سر سے پاؤں تک سلاح جنگی میں مزین تھا۔ اس سے کہا حسین کی طرف بڑھ۔ ابوالجوب نے کہا تو خود کیوں نہیں بڑھتا۔ کہا میرے ساتھ اور ایسا کلام۔ جواب دیا کہ تو اور میرے ساتھ ایسا کلام۔ اس نے اسے سخت ست کہا۔ ابوالجوب بہت دلیر تھا کہنے لگا واللہ تیری آنکھ کو برچھی کی نوک سے کھرچ ڈالوں گا۔ یہ سن کر اسکے پاس سے سرک گیا۔ کہتا جاتا تھا واللہ مجھے موقع ملا تو تجھ سے سمجھوں گا۔ اسکے بعد شمر پیادوں کو لیے ہوئے آپ کی طرف بڑھا۔ آپ حملہ کرتے تھے تو سب بھاگ جاتے تھے۔ اسکے بعد دشمنوں نے سب طرف سے آپ کو گھیر لیا۔ یہ دیکھ کر ایک لڑکا خیمہ سے نکلا اور آپ کے پاس آنے لگا۔ آپ کی بہن زینب اس طفل کے پیچھے دوڑیں کہ اسے روکیں۔ آپ نے پکار کر کہا زینب اسے روکو۔ طفل نے کہنا نہ مانا دوڑتا ہوا آپ کے پاس پہنچا۔ پہلو میں آ کر کھڑا ہو گیا۔ بحر بن کعب نے آپ پر تلوار اٹھائی کہ وار کرے بچہ نے کہا اے خبیث تو میرے چچا کو قتل کرتا ہے۔ اس نے آپ پر وار کیا۔ بچہ نے اس کی تلوار کے روکنے کو اپنا ہاتھ بڑھایا۔ ہاتھ قلم ہو کر لٹک گیا۔ بس ایک تسمہ لگا رہ گیا تھا۔ بچہ امان امان کہہ کر چلایا تو حسینؑ نے اس کو سینہ سے لپٹا لیا۔ اور کہا کہ اے میرے بھائی کے لخت جگر اس مصیبت پر صبر کر اسے اپنے حق میں بہتر سمجھ۔ خداوند تعالیٰ اب تجھ کو تیرے بزرگوں سے ملا دیگا۔ رسول اللہ ﷺ اور علی بن ابی طالب اور حمزہ اور جعفر اور حسن بن علی رضی اللہ عنہم جمعین کے پاس پہنچا دے گا۔

حمید بن مسلم کہتا ہے اس دن میں نے حسینؑ کو کہتے سنا: خداوند! ان لوگوں کو آسمان کی بارش سے، زمین کی برکتوں سے محروم کر دے۔ اگر تو انہیں کچھ مہلت دے تو ان میں تفرقہ ڈال دے۔ ان کو فرقہ فرقہ کر کے متفرق کر دے۔ ان کے حکام کو ان سے کبھی راضی نہ ہونے دے۔ انہوں نے ہمیں بلایا تھا نصرت کرنے کو اور ہمیں پر حملہ کرنے کو دوڑ پڑے۔ اور انہوں نے ہمیں قتل کیا۔ پھر جو پیادے ہجوم کئے ہوئے تھے آپ نے ان سے مقابلہ کیا۔ سب کے سب پسپا ہو گئے۔

آپ کے انصار میں تین یا چار شخص باقی رہ گئے تو آپ نے ایک مضبوط جامہ بردیمنی کا منگایا۔ جس کی بناوٹ میں روئی کے بندوں کے ریزے دکھائی دے رہے تھے۔ پھر اسے چاک کیا اور پھاڑ ڈالا۔ آپ کو اندیشہ یہ تھا کہ قتل کرنے کے بعد مجھے برہنہ نہ کر دیں۔ یہ دیکھ کر آپ کے بعض اصحاب نے کہا کہ اس کے نیچے جا نگیہ بھی ہوتا تو اچھا تھا۔ کہا کہ وہ بہت ذلیل لباس ہے مجھے نہیں پہننا چاہئے۔ لیکن آپ کے قتل ہو جانے کے بعد بحر بن کعب نے اس پائجامہ

کو اتار کر آپ کو برہنہ کر دیا۔ جب سے اس کے ہاتھ ایسے ہو گئے تھے کہ جاڑوں میں دونوں ہاتھوں سے پانی ٹپکا کرتا تھا۔ اور گرمیوں میں لکڑی کی طرح سوکھ کر رہ جاتے تھے۔

عبداللہ بن عمار پر لوگوں نے عتاب کیا کہ تو بھی قتل حسینؑ میں شریک تھا۔ عبداللہ نے کہا میں نے تو بنی ہاشم پر احسان کیا۔ پوچھا احسان تو نے کیا کیا؟۔ کہا میں نے برجھی تان کر حسین پر حملہ کیا تھا۔ ان کے قریب پہنچا اور واللہ میں چاہتا تو انھیں برجھی مار دیتا۔ پھر میں ان کے پاس سے ہٹ آیا۔ اور میں نے دل میں کہا میں کیوں انھیں قتل کروں کوئی اور قتل کرے تو کرے۔ میں نے دیکھا انکے داہنے بائیں جو پیادے نرغہ کئے ہوئے تھے انھوں نے آپ پر حملہ کیا۔ آپ نے داہنی جانب کے پیادوں پر حملہ کر کے سب کو منتشر کر دیا۔ بائیں جانب کے پیادوں پر حملہ کر کے سب کو منتشر کر دیا۔ آپ عمامہ باندھے ہوئے تھے اور خنز کا میض گلے میں تھا۔ واللہ کسی ایسے بے کس اور بے بس کو جس کی اولاد و اہل بیت و انصار سب قتل ہو چکے ہوں۔ اس دل سے اور اس حواس سے اور اس جرات سے لڑتے ہوئے میں نے کبھی نہیں دیکھا۔ واللہ نہ ان سے پیشتر ان کا مثل دیکھنے میں آیا نہ ان کے بعد کہ انکے دائیں بائیں لوگ اس طرح بھاگ رہے تھے جیسے گرگ کے حملہ کرنے سے بکریاں بھاگتی ہیں۔ اسی حالت میں ان کی بہن زینب بنت فاطمہ خیمہ سے نکل آئیں۔ واللہ ان کے کان کے بندے ہلتے ہوئے اب تک میری نگاہ میں ہیں۔ کہہ رہی تھیں: ہائے آسمان زمین پر پھٹ پڑتا۔ ابن سعد اس وقت حسین کے قریب آیا تو کہنے لگیں اے ابن سعد حسین قتل ہو رہے ہیں اور تو دیکھ رہا ہے۔ میں نے دیکھا کہ ابن سعد کے آنسو نکل آئے داڑھی تک بہتے ہوئے گئے اور اس نے زینب کی طرف سے منہ پھیر لیا۔

واقعہ شہادت

حمید بن مسلم کہتا ہے کہ آپ خنز کا جبہ پہنے ہوئے تھے عمامہ باندھے ہوئے تھے۔ وسمہ کا خضاب کئے ہوئے تھے۔ پیدل ہو کر اس طرح قتال کر رہے تھے جیسے کوئی غضب کا شہسوار تیر کے فاصلہ سے خود کو بچاتا جائے۔ کمین گاہوں سے اپنا ہدف ڈھونڈتا جائے سواروں پر حملہ کرتا جائے۔ اور میں نے شہادت سے پہلے آپ کو کہتے سنا۔ کیا تم میرے قتل پر آمادہ ہو۔ سن لو واللہ میرے بعد بندگان خدا سے کسی ایسے بندے کو تم نہ قتل کرو گے جسکے قتل پر میرے قتل سے زیادہ خدا تم سے ناراض ہو۔ واللہ مجھے تو یہ امید ہے حق تعالیٰ تمہیں ذلیل کر کے مجھ پر کرم کریگا۔ پھر میرا انتقام تم سے اس طرح لے گا کہ تم حیران ہو جاؤ گے۔ تم نے مجھے قتل کیا تو کیا۔ واللہ تم لوگوں میں خدا آپس میں کشت و خون ڈلوادے گا اور تمہاری خون کی ندیاں بہا دیگا۔ اور اس پر بھی بس نہ کریگا۔ یہاں تک کہ عذاب الیم کو تمہارے لئے دگنا بلکہ چار گنا کر دیگا، اور بہت دیر تک آپ اسی حالت میں رہے۔

لوگ قتل کرنا چاہتے تو ممکن تھا لیکن ایک ایک کے پیچھے چھپتا تھا۔ یہ چاہتا تھا وہ اس کام کو کرے وہ چاہتا تھا یہ کرے۔ آخر شمر نے پکار کر کہا۔ وائے تم لوگوں پر! اس شخص کے بارے میں تمہیں اب کیا انتظار ہے ارے تمہاری مائیں تم کو روئیں اسے قتل کرو۔

حسینؑ کے سر اقدس کو کاٹنے پر پس و پیش

اب ہر طرف آپ پر حملہ ہوا۔ زرعد بن شریک تمیمی نے وار کیا بائیں ہاتھ کی ہتھیلی پر اسکی ضرب پڑی۔ آپ کے شانہ پر کسی کی ضرب پڑی۔ پھر سب ہٹ گئے۔ اس وقت آپ اٹھتے تھے اور گرتے پڑتے تھے۔ پھر اسی حالت میں

سنان بن انس نخعی نے آپ کو برچھی ماری۔ آپ گر پڑے تو اس نے خولی بن یزید اسحٰجی سے کہا کہ سر کاٹ لے۔ خولی نے ارادہ کیا مگر اس سے یہ کام ہونہ سکا کاٹنے لگا۔ سنان بن انس نے کہا۔ خدا تیرے بازوؤں کو توڑے تیرے ہاتھوں کو قطع کرے۔ یہ کہہ کر وہ اتر کے آپ کی طرف بڑھا۔ آپ کو ذبح کیا اور آپ کا سر کاٹ لیا۔ اور خولی کو دیدیا۔ ذبح ہونے سے پہلے بہت سی تلواریں بھی آپ پر پڑ چکی تھیں۔ سر جدا کرنے سے پہلے سنان بن انس کی یہ حالت تھی کہ جسے دیکھتا تھا کہ حسین کے قریب آ رہا ہے اس پر حملہ کر بیٹھتا تھا کیونکہ اسے یہ ڈرتھا کہ مجھے ہٹا کر کہیں وہی سر نہ لے جائے۔

آپ جو لباس پہنے ہوئے تھے وہ بھی لٹ گیا بحر بن کعب نے پائے جامہ لیا۔ قیس بن اشعث نے چادر اتار لی۔ جب سے اس کا نام قیس قطیفہ مشہور ہو گیا یعنی چادر والا۔ اسود نے آپ کی نعلین اتار لی۔ نبی نہشل کے ایک شخص نے تلوار نکال لی۔ اس کے بعد وہ حبیب بن بدیل کے خاندان میں آ گئی۔ پھر یہ لوگ ورس (زعفران) پوشاک اور اونٹوں کی طرف جھکے اور یہ سب چیزیں لوٹ لے گئے۔ پھر اہل حرم اور مال و متاع کے لوٹنے کو گئے۔ یہ حال تھا کہ ایک بی بی کے سر سے چادر کوئی اتارتا تھا دوسرا اس سے چھین لیتا تھا۔

آپ کے انصار میں سوید بن عمرو زخمیوں میں چور ہو کر مقتولین میں پڑے ہوئے تھے۔ انھوں نے لوگوں کو کہتے سنا کہ حسین قتل ہو گئے۔ ذرا چونکے تو دیکھا کہ ان کی تلوار تو کوئی لے گیا ہے مگر ایک چھری ان کے پاس موجود ہے۔ اسی چھری سے کچھ دیر تک وہ لڑتے رہے۔ آخر عروہ بن بطار تغلشی اور زید بن رقاد جنبی نے مل کر انھیں قتل کیا اور یہ سب کے آخر میں قتل ہوئے۔

علی بن حسین کے قتل کی کوشش

حمید بن مسلم کہتا ہے میں علی اصغر بن حسین کے پاس پہنچا۔ وہ فرش پر لیٹے ہوئے تھے اور بیمار تھے۔ شمر اپنے ساتھ کے پیادوں کو لیے ہوئے ادھر آیا وہ کہتے جاتے تھے کیا اسے قتل نہ کریں۔ میں نے کہا سبحان اللہ ہمیں یہ نہیں چاہئے کہ اطفال کو قتل کریں۔ یہ تو ابھی اطفال میں داخل ہیں۔ میں پھر جس کو ان کی طرف آتے دیکھتا تھا اسے ٹال دیتا تھا آخر ابن سعد آیا اس نے کہا۔ دیکھو عورتوں کے خیمہ میں ہرگز کوئی نہ جائے اور اس بیمار لڑکے سے کوئی تعرض نہ کرے اور جس نے انکا اسباب لوٹا ہو وہ واپس کر دے۔ لیکن کسی نے کوئی چیز بھی واپس نہیں کی۔ علی بن حسین نے مجھ سے کہا اے شخص تجھے خیر نصیب ہو۔ واللہ تیرے کہنے سے مجھ پر آفت ٹل گئی۔

لعین سنان بن انس کی حالت

لوگوں نے سنان بن انس سے کہا علی کے فرزند رسول اللہ ﷺ کے نواسے کو تو نے قتل کیا۔ عرب میں سب سے بڑے مرتبہ والے شخص کو جو اس ارادہ سے آیا تھا کہ ان لوگوں کی سلطنت کو زائل کر دے تو نے اس کو قتل کیا۔ امیروں کے پاس جا اور ان سے صلہ مانگ۔ اگر وہ قتل حسین کے صلہ میں اپنے سارے خزانے تجھے عطا کر دیں تو وہ بھی کم ہیں۔ سنان یہ سن کر گھوڑے پر سوار ہوا تھا بڑا دلیر اور شعر بھی کہتا تھا اور کچھ اسے سنک بھی تھی۔ وہ ابن سعد کے خیمہ کی طرف آیا۔ دروازہ پر کھڑا ہوا اور پکار پکار کر یہ دو شعر پڑھے (مضمون)

میرے اونٹوں کو چاندی سونے سے لدوادے میں نے بادشاہ بلند مرتبہ کو قتل کیا جو شخص ماں باپ کی طرف سے بہترین خلق ہے اور نسب میں سب سے بہتر ہے میں نے اسے قتل کیا۔

ابن سعد نے کہا میں اس بات کا گواہ ہوں کہ تو دیوانہ ہے کبھی تو ہوش میں آیا ہی نہیں کوئی اسے میرے پاس لے آئے جب اسے ابن سعد کے سامنے لے کر گئے تو اس نے ایک اسے لکڑی ماری۔ اور کہا اود یوانے یہ کلمہ تو زبان سے نکالتا ہے۔ واللہ اگر ابن زیاد سنتا تیری گردن مار دیتا۔

بقیہ انصار حسین کے احوال

پھر ابن سعد نے عقبہ بن سمعان کو گرفتار کیا۔ یہ شخص رباب بنت امراء القیس کلیبہ کا غلام آزاد تھا اور رباب سلیمہ بنت حسین کی والدہ تھیں۔ ابن سعد نے اس سے پوچھا کہ تو کون ہے؟ اس نے کہا میں ایک غلام زر خرید ہوں۔ یہ سن کر ابن سعد نے اسے چھوڑ دیا۔ بس اسکے سوا ان لوگوں میں سے کوئی نہیں بچا۔ ہاں مرقع بن ثمامہ اسدی نے جس وقت اپنے تیر بکھرادیے تھے اور دونوں زانو ٹیک کر تیر افگنی کر رہا تھا۔ اسکے پاس اسکے خاندان کے کچھ لوگ آئے۔ اس سے کہا تو ہمارے ساتھ آ۔ تیرے لیے امان ہے۔ یہ ان کے ساتھ ہولیا۔ جب ابن سعد ابن زیاد کے پاس ان لوگوں کو لے کر آیا اور سب حال اس شخص کا بیان کیا تو ابن زیاد نے اس شخص کو موضع زارہ کی طرف شہر بدر کر دیا۔

نعلش مبارک کی پامالی

اسکے بعد ابن سعد نے اپنے ساتھیوں میں یہ منادی کی کون کون لوگ اپنے گھوڑوں سے حسین کو پامال کریں گے؟۔ یہ سن کر دس شخص نکلے۔ ان میں اسحق بن حیوۃ حضرمی بھی تھا جس نے آپ کا کرتہ اتار لیا تھا اور آخر برص کا شکار ہو گیا تھا۔ اور ان لوگوں میں حبشی بن مرثد حضرمی بھی تھا۔ یہ دس سوار آئے اور اپنے گھوڑوں سے حسین کو پامال کیا۔ حتیٰ کہ آپ کے سینے و پشت کو چور چور کر دیا۔ اس کے بعد ہی حبشی کو ایک تیر کہیں سے آ کے لگا وہ ابھی تک میدان قتال میں موجود تھا۔ تیر اسکے قلب میں پڑا وہ مر گیا۔

سیدنا حسینؑ کے ساتھیوں میں بہتر شخص قتل ہوئے۔ ان کے قتل ہونے کے ایک دن بعد مقام غاضریہ میں جو بنی اسد کے لوگ رہتے تھے انھوں نے مل کر ان لوگوں کو دفن کیا۔ ابن سعد کے اصحاب میں سے اٹھاسی شخص قتل ہوئے اور زخمی ان کے علاوہ تھے۔ ابن سعد نے اپنے اصحاب کی لاشوں پر نماز پڑھی اور دفن کیا۔

حسین کے قتل ہوتے ہی ان کے سر کو اسی دن خولی کے ہاتھ حمید بن سلم کے ساتھ کر کے ابن زیاد کے پاس روانہ کر دیا تھا۔ خولی سر کو لیے ہوئے ابن زیاد کے قصر کی طرف آیا۔ قصر کا دروازہ بند ہو چکا تھا۔ یہ اپنے گھر چلا آیا سر کو ایک لگن کے نیچے ڈھانک کر رکھا دیا۔ اس کی دو عورتیں تھیں ایک بنی اسد میں کی اور ایک حضرمی تھی اس کا نام نوار تھا۔ یہ رات اسی کے پاس رہنے کی تھی۔ جب وہ خواب پر آیا تو نوار نے پوچھا کیا خبر ہے تو کیا لے کر آیا ہے؟ اس نے کہا تمام دنیا کی دولت تیرے پاس لے کر آیا ہوں۔ تیرے خیمہ میں حسینؑ کا سر لے کر آیا ہوں۔ نوار نے کہا تف ہے تجھ پر لوگ چاندی سونا لے کر آئے اور تو رسول اللہ ﷺ کے فرزند کا سر لایا ہے۔ واللہ میں اور تو دونوں ایک خیمہ اب کبھی نہیں رہیں گے۔ نوار یہ کہہ کر بستر سے اٹھی اور سیدھی اسی گھر میں گئی جہاں آپ کا سر رکھا ہوا تھا اب اس نے اسد یہ بیوی کو بلا لیا۔ نوار بیٹھی ہوئی سر دیکھتی رہی۔ وہ کہتی ہے واللہ آسمان سے ایک نور کا ستون اس لگن تک تھا میں برابر دیکھتی رہی۔ اور سفید سفید پروانے اسکے گرد اگراڑ رہے تھے۔ صبح ہوئی تو وہ سر کو ابن زیاد کے پاس لے گیا۔

قافلہ حسینی کی کوفہ روانگی

ابن سعد نے اس دن وہیں قیام کیا دوسرے دن صبح کو حمید بن بکیر کو حکم دیا کہ لوگوں میں کوفہ کی طرف روانہ ہونے کی منادی کر دے وہ اپنے ساتھ آپ کی بیٹیوں کو اور بہنوں اور بچوں کو سوار کر کے لے چلا۔ اور علی بن حسین بیمار تھے۔ بی بیوں جب آپ کی لاش اور آپ کے عزیزوں اور فرزندوں کی لاشوں کی طرف گزریں۔ تو آہ و نالہ کرنے لگیں اور منہ پیٹنے لگیں۔

قرہ بن قیس تمیمی کہتا ہے میں گھوڑا بڑھا کر قریب گیا ان عورتوں کو میں نے دیکھا میں نے ایسی عورتیں کبھی نہیں دیکھی تھیں۔ واللہ آہوان صحرائی سے بڑھ کر حسین تھیں۔ مجھے خوب یاد ہے زینب بنت فاطمہ کا یہ کہنا کبھی نہ بھولوں گا۔ جس وقت اپنے بھائی کی لاش پر پہنچیں تو کہتی تھیں۔ ”واحمداہ! واحمداہ! ملائکہ آسمان کی صلوات آپ پر ہوں۔ حسین میدان میں پڑے ہوئے ہیں۔ خون میں ڈوبے ہوئے ہیں۔ تمام اعضاء ٹکڑے ٹکڑے ہیں یا حمداہ آپ کی بیٹیاں آپ کی ذریت قتل کی گئی۔ ہوا انکی لاشوں پر خاک ڈال رہی ہے“ یہ سن کر واللہ دوست دشمن سب رو دیئے۔ پھر باقی لاشوں کے سر جدا کئے گئے۔ شمر اور قیس بن اشعث و عمرو بن حجاج کے ساتھ بہتر سر روانہ کیے گئے۔ ان لوگوں نے ان سروں کو ابن زیاد کے پاس پہنچا دیا۔

سر حسینؑ دربار ابن زیاد میں

حمید بن مسلم کہتا ہے ابن سعد نے مجھے بلا کر اپنے اہل و عیال کے پاس بھیجا کہ ان کو خوشخبری سناؤں کہ اللہ نے اسے فتح دی۔ اور عافیت سے گزری۔ میں جا کر سب کو اطلاع کر آیا۔ واپس آیا تو دیکھا ابن زیاد لوگوں سے ملنے کو دربار میں بیٹھا ہے اور تہنیت دینے کو لوگ آرہے ہیں۔ ان لوگوں کو بھی اس نے اندر بلا لیا اور سب کو بھی اذن دیا۔ ان درجائے والوں کے ساتھ میں بھی چلا گیا۔ کیا دیکھتا ہوں کہ حسین کا سرا سب کے سامنے رکھا ہے۔ ان کے دانتوں کو ایک ساعت تک وہ چھڑی سے کھٹکھٹاتا رہا۔

یزید بن ارقمؓ نے جب دیکھا کہ وہ چھڑی سے کھٹکھٹانا موقوف نہیں کرتا تو کہا ان دانتوں پر سے ہٹا اس چھڑی کو اس وحدہ لا شریک کی قسم ہے کہ رسول اللہ ﷺ کو میں نے دیکھا کہ اپنے ہونٹ ان دانتوں پر رکھ کر پیار کرتے تھے“ یہ کہا اور وہ بزرگ پھوٹ پھوٹ کر رونے لگے۔ ابن زیاد نے کہا خدا تجھے رلائے۔ اگر تو پیر فرقت نہ ہوتا جس کی عقل جاتی رہی ہے تو واللہ میں تیری گردن مارتا۔ زید یہ سن کر اٹھے اور وہاں سے چلے گئے۔ ان کے چلے جانے کے بعد لوگوں میں اس بات کا چرچا ہو رہا تھا کہ زید بن ارقمؓ نے واللہ ایسی بات کہی کہ ابن زیاد سن پاتا تو انہیں قتل کرتا۔ حمید نے پوچھا انھوں نے کیا بات کہی۔ کہا وہ ادھر سے یہ کہتے ہوئے گزرے ملک عبد عبد افتخند ہم تلدا“ غلام نے غلام کو حاکم بنا دیا۔ اس نے تمام بندگان خدا کو اپنا خانہ زاد بنا لیا۔ آج سے اے قوم عرب تم سب غلام ہو گئے۔ تم نے فرزند فاطمہ کو قتل کیا۔ اور پسر مرجانہ کو اپنا حاکم بنالیا کہ وہ تم میں سے نیک لوگوں کو چن چن کر قتل کر رہا ہے۔ اور شریر لوگوں کو غلام بنا رہا ہے۔ تم نے ذلت کو گوارا کر لیا جس نے ذلت کو گوارا کر لیا۔ خدا اسے مارے۔

اہل بیت ابن زیاد کے دربار میں

حسین کے سر کے ساتھ ان کے اہل و عیال ان کی بہنیں سب کے سب ابن زیاد کے سامنے لائے گئے۔ زینب بنت فاطمہ نے خستہ سالباس پہن لیا تھا۔ اپنی ہیئت بدل دی تھی۔ کنیریں آپ کو گھیرے ہوئے تھیں۔ جب داخل ہوئیں تو آپ بیٹھ گئیں۔ ابن زیاد نے پوچھا یہ جو بیٹھی ہوئی ہے کون عورت ہے۔ آپ نے کچھ جواب نہ دیا۔ اس نے تین دفعہ پوچھا اور آپ نے ہر دفعہ جواب نہیں دیا۔ اب کے آپ کی کسی کنیر نے کہا کہ یہ زینب بنت فاطمہ ہیں۔ ابن زیاد نے کہا شکر ہے خدا کا جس نے تم لوگوں کو رسوا کیا قتل کیا تمہاری کہانیوں کو جھوٹا کر دیا۔ آپ نے جواب دیا شکر ہے خدا کا جس نے محمد ﷺ کے وسیلہ سے ہم سب کو عزت دی۔ ہم کو طیب و طاہر کیا تو نے جو کہا ایسا نہیں ہے۔ رسوا وہ ہوتا ہے جھوٹا وہ ہوتا ہے جو فاسق و فاجر ہو۔

ابن زیاد نے کہا تم نے دیکھ لیا کہ تمہارے خاندان والوں سے خدا نے کیا سلوک کیا۔ زینب نے کہا ان کے مقدر میں قتل ہونا تھا وہ اپنی قتل گاہ کی طرف چلے آئے۔ اب تو بھی اور وہ لوگ بھی خدا کے سامنے جائیں گے۔ وہیں تم لوگ اپنی اپنی نزاع و خصومت کو پیش کرو گے۔ یہ سن کر ابن زیاد غضبناک اور برا فروختہ ہو گیا۔ عمرو بن حریث نے کہا خدا امیر کا بھلا کرے۔ یہ ایک عورت ہیں، کیا عورت کی کسی بات کا مواخذہ ہو سکتا ہے؟۔ کسی بات کا یا سخت زبانی کا عورت سے تو مواخذہ نہیں کیا جاتا۔

اب ابن زیاد نے آپ سے مخاطب ہو کر کہا تمہارے خاندان کے سرکشوں اور نافرمانوں کی طرف سے خدا نے میرے دل کو ٹھنڈا کر دیا۔ یہ سن کر آپ رونے لگیں پھر کہا بخدا مردوں کو تو نے قتل کیا۔ میرے خاندان کو تو نے تباہ کر دیا۔ تو نے شاخوں کو قطع کیا۔ جڑ کو اکھاڑ ڈالا۔ اگر اسی سے تیرا دل ٹھنڈا ہو سکتا تھا تو بے شک تو نے ٹھنڈا کر لیا کہنے لگا یہ عورت بڑی دلیر ہے۔ تمہارے باپ بھی تو شاعر اور بڑے دلیر تھے آپ نے کہا عورت کو دلیری سے کیا واسطہ میں کیا دلیری کرونگی جو منہ میں آ گیا وہ میں نے کہہ دیا۔

ابن زیاد کی علی بن الحسین سے گفتگو

حمید بن مسلم کہتا ہے علی بن حسین کو جب ابن زیاد کے سامنے لائے ہیں میں اسکے پاس ہی کھڑا ہوا تھا اس نے کہا تمہارا نام؟ کہا میں علی بن الحسین ہوں۔ کہا کیا علی بن حسین کو خدا نے قتل نہیں کیا۔،، آپ نے جواب نہیں دیا۔ کہنے لگا جواب کیوں نہیں دیتے۔ آپ نے کہا اللہ یتوفی الانفس حین موتھا۔ وما کان لنفس ان تموت الا باذن اللہ یعنی جن کی موت کا وقت آتا ہے خدا ہی انکو وفات دیتا ہے۔ حکم خدا کے بغیر کوئی شخص مر نہیں سکتا، ابن زیاد نے کہا واللہ تم بھی انہیں لوگوں میں ہو۔ ذرا دیکھنا یہ بالغ ہیں؟۔ واللہ میں سمجھتا ہوں کہ یہ مردوں میں داخل ہو چکے ہیں۔ مری بن زیاد نے آپ کو برہنہ کر کے دیکھا اور کہا کہ ہاں یہ بالغ ہیں۔

علی بن الحسین کے قتل کا حکم:-

اس پر علی بن حسین نے پوچھا ان عورتوں کی حفاظت کے لئے تم کس کو مقرر کرو گے؟ انکی پھوپھی زینب ان سے لپٹ گئیں اور کہنے لگیں اے ابن زیاد ہم لوگوں پر جو مصیبت گر چکی اسی پر بس کر۔ کیا ہم لوگوں کا خون بہانے سے ابھی تجھے سیری نہیں ہوئی؟۔ کیا ہم میں سے کسی کو تو نے باقی رکھا؟ یہ کہہ کر بھتیجے کے گلے میں بانہیں ڈال دیں اور کہا اے ابن زیاد! میں تجھے خدا کا واسطہ دیتی ہوں اگر تو مومن ہے تو اسکے ساتھ مجھے بھی قتل کر، علی بن حسین نے کہا اے ابن زیاد

اگر تجھ اور ان لوگوں میں قرابت ہے تو کسی پرہیزگار شخص کو ان عورتوں کے ساتھ روانہ کرنا جو مسلمانوں کی طرح انکے ساتھ رہے۔ ابن زیاد دیر تک ان بی بی کی طرف دیکھتا رہا لوگوں کی طرف دیکھ کر کہنے لگا اس خون کے جوش پر تعجب ہوتا ہے۔ واللہ میں سمجھتا ہوں کہ ان کو یہ آرزو ہے کہ لڑکے کو اگر میں قتل کروں تو اس کے ساتھ ان کو بھی قتل کروں۔ اچھا لڑکے کو چھوڑ دو۔ اپنے گھر کی عورتوں کے ساتھ تم بھی جاؤ۔

ابن زیاد کی تقریر

ابن زیاد جب قصر میں داخل ہوا اور سب لوگ بھی آئے تو الصلاۃ جامعہ کی ندا ہوئی یعنی نماز کے بعد دربار عام ہوگا۔ غرض بڑی مسجد میں لوگ جمع ہو گئے۔ ابن زیاد منبر پر گیا اور کہا شکر ہے خدا کا جس نے حق کو اور اہل حق کو قوی کیا۔ اور امیر المومنین یزید بن معاویہ کی ادران کے گروہ والوں کی نصرت کی۔ اور کذاب بن کذاب حسین بن علی کو اور ان کے گروہ کے لوگوں کو قتل کیا۔

عبداللہ بن عقیف کی شہادت

ابن زیاد ابھی اس گفتگو سے فارغ نہ ہونے پایا تھا کہ عبداللہ بن عقیف ازدی اٹھ کر اسکی طرف دوڑے یہ علی کرم اللہ وجہہ کے گروہ کے تھے۔ ان کی باتیں آنکھ جنگ جمل میں جاتی رہی تھی جب کہ یہ علی کے ساتھ لڑائی میں شریک تھے۔ جنگ صفین میں ایک ضرب ان کے سر پڑی تھی۔ اور ایک ضرب ابرو پر لگی تھی۔ اس کے صدمہ سے دوسری آنکھ بھی جاتی رہی تھی۔ جب سے بڑی مسجد سے یہ نکلتے ہی نہ تھے۔ رات تک وہیں نمازیں پڑھتے رہتے تھے اس کے بعد واپس آتے تھے۔ ابن زیاد کا یہ کلمہ سن کر انھوں نے کہا ”اوپر مر جانہ کذاب ابن کذاب! تو اور تیرا باپ اور جس نے تجھے حاکم بنایا ہلاک ہوں۔ اوپر مر جانہ تم لوگ پیغمبروں کے فرزندوں کو قتل کرتے ہو اور راست بازوں کا سا قول منہ سے کہہ ڈالتے ہو۔ ابن زیاد نے کہا لاؤ تو اسے میرے پاس، سپاہیوں نے ان پر حملہ کر کے گرفتار کر لیا۔ عبداللہ بن عقیف ازدی نے یا مبرور کہہ کر ندا کی یہ کلمہ ازدیوں کا شعار تھا۔ عبدالرحمن بن مخنف ازدی وہیں بیٹھے تھے۔ انھوں نے کہا تمھارا بھلانہ ہو تم نے اپنے کو بھی تباہ کیا اور اپنی قوم کو بھی تباہ کیا۔ کوفہ میں اس وقت سات سوازدی مسلح شور موجود تھے۔ ان میں سے چند شخص عبداللہ بن عقیف کی طرف دوڑے ان کو چھڑالائے انھیں ان کے گھر میں پہنچا آئے اسکے بعد ابن زیاد نے کچھ لوگ بھیج کر انھیں بلوایا اور قتل کیا اور حکم دیا کہ زمین شور پر ان کی لاش سولی پر چڑھا دی جائے اور ایسا ہی کیا گیا۔

سر حسین شام میں

پھر ابن زیاد نے حسین کا سر کوفہ میں نصب کر دیا۔ اور تمام شہر میں تشہیر بھی کیا گیا اسکے بعد زحر بن قیس کے ساتھ حسین اور انکے اصحاب کے سروں کو یزید بن معاویہ کے پاس روانہ کر دیا۔ زحر بن قیس کے ساتھ ابو بردہ بن خوف زادی اور طارق بن ابوظبیاں ازدی بھی تھے۔ یہ لوگ یہاں سے روانہ ہوئے اور شام میں پہنچے۔ زحر جب یزید کے سامنے گیا تو یزید نے پوچھا ارے وہاں کیا ہو رہا ہے اور تو کیا خبر لے کر آیا ہے؟ زحر نے کہا ”اے امیر المومنین خدا کے فضل سے فتح و نصرت تجھے مبارک ہو۔ حسین بن علی ہمارے مقابلہ میں اٹھارہ شخص اپنے اہل بیت میں سے اور ساٹھ آدمی اپنے شیعوں میں سے لے کر وارد ہوئے تھے۔ ہم لوگ ان کے پاس گئے اور ان سے کہا یا تو اطاعت اختیار کریں

اور امیر ابن زیاد کے حکم پر گردن جھکا دیں۔ یا قتال پر آمادہ ہو جائیں۔ انھوں نے اطاعت کرنے سے جنگ کرنے کو بہتر خیال کیا۔ ہم نے آفتاب کے نکلنے ہی ان پر حملہ کر دیا اور ہر طرف سے انھیں گھیر لیا۔ یہاں تک کہ جب ہماری تلواریں ان کے سروں تک پہنچ گئیں تو بھاگنے لگے اور پناہ نہ ملتی تھی۔ ٹیلوں پر اور غاروں پر ہم سے اس طرح وہ جان بچاتے تھے جیسے کبوتر شاہین سے چھپتے پھرتے ہیں۔ امیر المومنین واللہ جتنی دیر میں اونٹ کو صاف کرتے ہیں یا قیلولہ میں جتنی دیر کے لیے آنکھ جھپک جاتی ہے بس اتنی ہی دیر میں ان کے سب سے آخری شخص کو ہم قتل کر چکے تھے۔ اب ان کی لاشیں برہنہ پڑی ہیں۔ ان کے پیرا ہن خون آلود ہیں۔ ان کے رخسار گرد و غبار میں اٹے ہوئے ہیں۔ انھیں دھوپ پگھلائے دیتی ہے اور ہوا خرد برد کرتی ہے۔ ایک سنسان بیابان میں شاہین اور گدھ ان پر اتر رہے ہیں۔

یزید کا رد عمل

یہ سن کر یزید آبدیدہ ہو گیا اور کہنے لگا تمھاری اطاعت سے جب خوش ہوتا کہ تم نے حسین کو قتل نہ کیا ہوتا۔ خدا لعنت کرے پسرمیہ پر۔ سنو واللہ اگر حسین کا معاملہ میرے ہاتھ پڑتا تو میں ان کو معاف ہی کر دیتا۔ خدا حسین پر رحم کرے۔ یزید نے زحر کو کچھ صلہ بھی نہ دیا۔

حسینی قافلہ کی شام میں آمد

ابن زیاد نے مستورات و اطفال حسین کے لیے بھی حکم دیا ان کی روانگی کا بھی سامان کیا گیا۔ علی بن حسین کے لیے حکم دیا کہ پاؤں سے گلے تک زنجیر میں جکڑ دیئے جائیں۔ اور محضر بن ثعلبہ عائدی اور شمر کو ساتھ روانہ کیا۔ یہ دونوں سب کو لئے ہوئے یزید کے پاس پہنچے۔ راستہ میں علی بن حسین ان دونوں سے کبھی کوئی بات نہیں کی۔ جب یزید کے دروازہ پر پہنچے تو محضر نے پکار کر کہا۔ محضر بن ثعلبہ ان ملامت زدہ بدکاروں کو لے کر امیر المومنین کے پاس حاضر ہوا ہے۔ یزید نے جواب دیا کہ محضر کی ماں نے جس بچہ کو جنا ہے بس وہی ملامت زدہ اور سب سے بدتر ہے۔

یزید کے سامنے جب حسین اور ان کے اہل بیت و انصار کے سر رکھے گئے تو اس نے وہ شعر پڑھا (جو اوپر گزرا) اور کہا اے حسین واللہ اگر تمھارا معاملہ میرے ہاتھ میں پڑتا تو میں تم کو قتل نہ کرتا۔

مروان کا بھائی یحییٰ بن حکم اس وقت یزید کے پاس موجود تھا اس نے یہ شعر پڑھا

لہاما مجنب الطف ادنی قرابة

من ابن زیاد العبد ذی الحسب ابو غل

سمیہ امی نسلھا عدد الحصی

ونبت رسول ﷺ لیس لہا نسل

یعنی ایک لشکر کا لشکر ابن زیاد کے قرابت داروں کا جو کہ خاندان کا کمینہ ہے۔ صحرائے طرف کے قریب موجود ہے۔ سمیہ کی نسل تو شمار میں سگر یزوں کے برابر ہو گئی اور بنت رسول ﷺ کی نسل باقی نہ رہی۔ یزید نے جو یہ سنا تو یحییٰ کے سینے پر ہاتھ مار کہا کہا خاموش۔

یزید نے دربار منعقد کیا اور بزرگان شام کو بلا کر اپنے گرد آگرد بٹھایا۔ پھر علی بن حسین اطفال حسین اور مستورات کو بلا بھیجا۔ ان لوگوں کا یزید کے دربار میں داخلہ ہوا اور سب لوگ بیٹھے دیکھ رہے تھے۔ یزید علی بن حسین سے

کہنے لگا تمہارے باپ نے مجھ سے قرابت کو قطع کیا اور میرے حق کو نہ جانا اور میری سلطنت کو مجھ سے چھیننا چاہا۔ دیکھو خدا نے ان سے کیا سلوک کیا۔ علی بن حسین نے جواب دیا ”ما اصاب من مصیبة فی الارض ولا فی انفسکم الا فی کتاب من قبل ان نبوءھا“ یعنی روئے زمین پر نہ تم لوگوں پر کوئی ایسی مصیبت نازل ہوئی ہے جو اس نوشتہ میں نہ ہو جو پیدائش عالم کے پیشتر لکھا جا چکا ہے۔ یزید نے اپنے بیٹے خالد سے کہا ان کی بات کو رد کر دے۔ خالد کی سمجھ میں کوئی بات نہ آئی جس سے رد کر سکتے۔ یزید نے اس سے کہا تم کہو ”ما اصابکم من مصیبة فبما کسبت ایدیکم ویعفو عن کثیر“ یعنی تم پر جو مصیبت آتی ہے وہ تمہارے ہی ہاتھوں تمہارے اعمال کے سبب سے آتی ہے اور بہت سی خطائیں خدا معاف بھی کر دیتا ہے۔ یزید یہ کہہ کر خاموش ہو رہا۔

پھر مستورات کو اور اطفال کو بلوایا۔ یہ سب لوگ سامنے لا کے بٹھائے گئے۔ یزید نے دیکھا کہ سب لوگ بہت ہی برے حال سے ہیں۔ افسردگی سے کہنے لگا خدا برا کرے پسر مر جانہ کا اگر اس میں اور تم لوگوں میں برادری و قرابت ہوتی تو تم سے یہ سلوک نہ کرتا اور اس حالت سے تم کو نہ بھیجتا۔

فاطمہ بنت علی بیان کرتی ہیں جب ہم لوگ یزید کے سامنے لے جا کے بٹھائے گئے تو اسے ترس آ گیا اور ہمارے بارے میں کسی چیز کا اس نے حکم دیا اور ہم پر مہربان ہوا۔ اس وقت اہل شام سے ایک سرخ رنگ آدمی یزید کے سامنے آ کر کھڑا ہو گیا اور کہنے لگا اے امیر المومنین اس عورت کو (یعنی مجھ فاطمہ بنت علی کو) مجھے دیدتجئے۔ میں اس زمانہ میں کم سن اور خوبصورت تھی۔ میرے تن بدن میں تھر تھری پڑ گئی میں ڈر گئی۔ مجھے بدگمانی ہوئی کہ یہ بات ان کے مذہب میں جائز ہوگی۔ میں نے اپنی بڑی بہن زینب کا آنچل پکڑ لیا۔ وہ مجھ سے زیادہ عقل رکھتی تھیں۔ جانتی تھیں کہ ایسا نہیں ہو سکتا۔ وہ بول اٹھیں جھک مارا تو نے اور بے ہودہ بکا نہ تیری یہ مجال ہے نہ یزید کی۔ یزید کو غصہ آ گیا کہنے لگا واللہ تم نے غلط کہا مجھے یہ اختیار ہے۔ میں کرنا چاہوں تو کر سکتا ہوں کہا واللہ ایسا نہیں ہو سکتا خدا نے یہ اختیار تجھے نہیں دیا۔ ہاں اگر ہمارے مذہب سے تو نکل جائے اور ہمارے دین کو چھوڑ کر دوسرا دین اختیار کرے۔ یزید غضبناک ہو گیا برہم ہو کر کہنے لگا تو مجھ سے یہ گفتگو کرتی ہے۔ دین سے تیرے باپ بھائی نکل گئے۔ کہا خدا کے اور میرے باپ بھائی کے دین سے اور میرے جد کے دین سے تو نے تیرے باپ نے تیرے جد نے ہدایت پائی۔ یزید نے کہا او دشمن خدا تو جھوٹ کہہ رہی ہے۔ کہا تو حاکم ہے غالب ہے۔ ناحق سخت زبانی کرتا ہے اپنی حکومت سے دباتا ہے۔ واللہ اب تو یزید کو حیا آ گئی چپ ہو رہا۔ شامی نے پھر وہی کلمہ کہا امیر المومنین یہ کینر مجھے دے ڈالے۔ یزید نے اسے ڈانٹا دور ہو، خدا تجھے موت دے کر تیرا فیصلہ کر دے۔

مدینہ روانگی کا حکم

یزید نے نعمان بن بشیر سے کہا اے نعمان ان لوگوں کی روانگی کا سامان جیسا مناسب ہو کرو۔ اور ان کے ساتھ اہل شام میں سے کسی ایسے شخص کو بھیجو جو امانت دار نیک کردار ہو اور اس کے ساتھ سوار ہوں اور خدام ہوں کہ ان سب لوگوں کو مدینہ پہنچا دے۔ بعد اسکے مستورات کے لیے حکم دیا کہ علیحدہ مکان میں اتاری جائیں جہاں ضرورت کی سب چیزیں موجود ہوں اور ان کے بھائی علی بن حسین اسی مکان میں رہیں جس میں وہ سب لوگ ابھی تک تھے۔ غرض یہ سب لوگ جب اس گھر سے یزید کے گھر میں گئے تو سیدنا معاویہ کی اولاد میں سے کوئی عورت ایسی نہ ہوگی جو حسین کے

لیے روتی ہوئی نوحہ وزاری کرتی ہوئی ان کے پاس نہ آئی ہو۔ غرض سب نے وہاں صف ماتم بچھ گئی۔ یزید صبح و شام کھانے کے وقت علی بن حسین کو بھی بلا لیا کرتا تھا۔ ایک دن اس نے عمرو بن حسن کو بھی بلا لیا وہ بہت کم سن تھے۔ یزید نے ان سے کہا اس جوان سے یعنی خالد سے لڑتے ہو۔ ابن حسن نے کہا یوں نہیں لڑتا ایک چھری میرے ہاتھ میں دو ایک خالد کے ہاتھ میں پھر میں لڑوں گا۔ یزید نے ان کو اپنی طرف کھینچ لیا اور کہا وہ فطرت کہاں جائے گی سانپ کا بچہ سنبھال لیا ہی ہوتا ہے۔

جب ان لوگوں نے روانہ ہونے کا ارادہ کیا تو یزید نے علی بن حسین کو بلا بھیجا اور ان سے کہا خدا پر مہربانہ پر لعنت کرے۔ واللہ اگر حسین میرے پاس آتے جس بات کے مجھ سے وہ خواستگار ہوتے میں وہی کرتا۔ ان کو ہلاک ہونے سے جس طرح بن پڑتا میں بچا لیتا اگرچہ اس میں میری اولاد میں سے کوئی تلف ہو جاتا تو ہو جاتا۔ لیکن خدا کو یہی منظور تھا جو تم نے دیکھا۔ تمہیں جس بات کی ضرورت ہو مجھے خبر کرنا میرے پاس لکھ کر بھیج دینا۔ پھر یزید نے سب کو کپڑے دیئے اور اس بدرقہ کو ان لوگوں کے بارے میں تاکید کر دی۔ یہ شخص جو بدرقہ راہ تھا سب کے ساتھ روانہ ہو ارات بھر قافلہ کے ساتھ ساتھ اس طرح رہتا تھا کہ سارا قافلہ اس کی نگاہ کے سامنے رہے آگے آگے چلے۔ جب یہ لوگ اترتے تھے۔ تو کنارہ ہو جاتا تھا خود بھی اور اسکے ساتھ والے بھی ہر سمت میں قافلہ کے گردا گرد پھیل جاتے تھے جو طریقہ کے پاسبانوں کا ہوتا ہے اور خود اس طرح سب سے علیحدہ اترتا تھا کہ اگر کوئی شخص وضو کرنے کو یا قضائے حاجت کے لیے جائے تو اس کو کچھ زحمت نہ ہو۔ اسی طرح ان لوگوں کو راہ میں راحت پہنچاتا ہوا ان کی ضرورتوں کو پوچھتا ہوا ان کے ساتھ مہربانی سے پیش آتا ہوا مدینہ میں سب کو لے کر داخل ہوا۔

فاطمہ بنت علیؑ نے اس وقت اپنی بہن زینب سے کہا پیاری بہن یہ مرد شامی ہمارے ساتھ سفر میں بہت مہربانی سے پیش آیا۔ اسے کچھ انعام دیجئے۔ کہا واللہ میرے پاس اپنے زیور کے سوا کچھ بھی نہیں ہے جو اسے انعام میں دوں۔ فاطمہ نے کہا اچھا ہم دونوں زیور اپنا اسے انعام میں دیں گے۔ غرض دونوں سیدانیوں نے اپنے اپنے کنگن اور بازو بند اتار کر بدرقہ کے پاس بھیجے۔ اس سے معذرت کے ساتھ یہ کہلا بھیجا کہ راستہ میں جس خوبی سے تم ہم سے پیش آئے یہ اس کا صلہ ہے اس نے کہا میں نے جو کچھ خدمت کی ہے اگر طمع دنیا میں کی ہوتی تو آپ کے اس زیور سے بلکہ اس سے بھی کم میں خوش ہو جاتا۔ لیکن واللہ میں نے جو خدمت کی ہے وہ خوشنودی خدا کے لیے اور رسول ﷺ سے جو قربت آپ کو ہے اسکے خیال سے کی ہے۔

ایک اور روایت

ایک روایت یہ ہے کہ اسیرائے کربلا ابن زیاد کے پاس پہنچے ہیں اور کوفہ میں ابھی قید ہیں کہ زندان میں ایک پتھر میں لپٹا ہوا رقعہ آ کر گرا۔ اس میں یہ لکھا تھا کہ تم لوگوں کے بارے میں یزید سے حکم لینے کے لیے یہاں سے فلاں تاریخ کو قاصد روانہ ہوا ہے۔ اتنے دنوں میں وہ آئے جائیگا۔ فلاں تاریخ تک یہاں پہنچے گا۔ اگر تم لوگ اللہ اکبر کی آواز سنو تو یقین کر لینا کہ تمہارے قتل کا حکم آ گیا ہے۔ اگر تکبیر کی آواز نہ سنو تو سمجھنا کہ انشاء اللہ تعالیٰ امان ہے۔

ابھی قاصد کے پہنچنے میں دو تین دن باقی تھے کہ قید خانہ میں آ کر ایک پتھر گرا اس میں ایک رقعہ اور استرہ لپٹا ہوا تھا۔ رقعہ میں تھا کہ تم لوگوں کو جو وصیت یا عہد کرنا ہو کر لو فلاں تاریخ تک قاصد آ جائے گا۔ قاصد آیا اور تکبیر کی آواز نہ

آئی وہ یہ حکم لے کر آیا کہ قیدیوں کو میرے پاس روانہ کر دے۔

ابن زیاد نے سروں کو اور قیدیوں کو یزید کے پاس روانہ کر دیا۔ حسین کے سر کو دیکھ کر یزید نے لوگوں سے کہا جانتے ہو ان کا یہ انجام کیوں ہوا۔ یہ کہتے تھے کہ ان کے باپ علی میرے باپ سے بہتر تھے۔ ان کی ماں فاطمہ میری ماں سے بہتر تھیں۔ ان کے جد رسول ﷺ میرے جد سے بہتر تھے اور یہ خود مجھ سے بہتر ہیں۔ اور خلافت کا مجھ سے بڑھ کر حق رکھتے ہیں۔ اپنے باپ کو جو میرے باپ سے بہتر کہتے تھے اس کا جواب یہ ہے کہ میرے باپ نے ان کے باپ سے مقابلہ کا فیصلہ کرایا۔ اور لوگ جانتے ہیں کہ کس کے حق میں حکم ہوا۔ اپنی ماں کو جو میری ماں سے وہ بہتر کہتے تھے۔ تو اس میں شک نہیں کہ فاطمہ بنت رسول ﷺ میری ماں سے بہتر ہیں۔ ان کا یہ کہنا ان کے جد میرے جد سے بہتر تھے اس میں بھی شک نہیں جو شخص خدا اور روز جزاء پر ایمان رکھتا ہے اس کی نظر میں رسول ﷺ کا مثل و نظیر کوئی نہیں ہو سکتا لیکن ان پر یہ بلا ان کی سمجھ کی طرف سے آئی۔ انھوں نے یہ آیت پڑھی تھی:

”قل اللهم مالک الملک تؤتی الملک من تشاء وتنزع الملک ممن تشاء و تعز من تشاء وتذل من تشاء بيدک الخير انک علی کل شی قدیر“

یعنی کہو (اے پیغمبر) اے ملک کے مالک پروردگار تو جسے چاہتا ہے ملک دیتا ہے اور جسے چاہتا ہے ملک لے لیتا ہے۔ تو جسے چاہتا ہے عزت دیتا ہے اور جسے چاہتا ہے ذلت دیتا ہے۔ تیرے ہی دست قدرت میں نیکی ہے تو ہر شے پر قادر ہے اسکے بعد اہل حرم کا داخلہ دربار میں ہوا انھیں دیکھ کر یزید کے گھر کی عورتیں اور حضرت معاویہ کی بیٹیاں اور سب گھروالے نالہ و فریاد کرنے لگے۔ فاطمہ بنت حسین جو سیکینہ سے عمر میں بڑی تھیں کہنے لگیں اے یزید رسول ﷺ کی بیٹیاں اور قید میں؟ یزید نے کہا اے بھتیجی مجھے یہ امر بہت ناگوار گذرا۔ کہا واللہ ہم لوگوں کے پاس ایک چھالابھی نہ رہنے دیا۔ جواب دیا اے بھتیجی جتنا تمہارا مال لوٹا گیا ہے میں اس سے بڑھ کر تم کو دوں گا۔

پھر یہ سب لوگ یزید کے گھر میں لائے گئے۔ اس وقت یزید کے گھر کی کوئی عورت ایسی نہ تھی جو ان کے پاس نہ آئی ہو۔ اور ماتم میں شریک نہ ہوئی ہو۔ اسکے بعد یزید نے کسی کو بھیج کر اہل حرم سے پوچھا کہ ان کی کیا چیزیں لوٹ لی گئیں۔ اور جس بی بی نے جو کچھ بتایا اس کا دگنا یزید نے دیا۔ سیکینہ کہا کرتی تھیں میں نے کسی کافر کو یزید سے بڑھ کر اچھا نہیں دیکھا۔

اسیروں میں علی بن حسین بھی یزید کے سامنے لائے گئے تھے۔ یزید نے پوچھا علی تم کیا کہتے ہو آپ نے جواب دیا ”ما اصاب من مصیبة فی الارض ولا فی انفسکم الا فی کتاب من قبل ان نبرأھا ان ذالک علی اللہ یسیر لکیلا نأ سوا علی ما فاتکم ولا تفرحوا بما اتاکم واللہ لایحب کل مختال فخور“ یعنی نہ تو روئے زمین پر نہ تم لوگوں پر کوئی ایسی مصیبت نازل ہوئی ہے جو اس نوشتہ میں نہ ہو جو پیدائش عالم سے پہلے لکھا جا چکا ہے۔ خدا کے نزدیک تو یہ سہل سی بات ہے۔ یہ اس واسطے ہے کہ کسی چیز کے فوت ہونے کا غم نہ کرو اور کسی چیز کے مل جانے پر خوش نہ ہو جاؤ اور اللہ کسی اترانے والے فخر کرنے والے کو دوست نہیں رکھتا۔

یزید نے جواب میں کہا ما اصاب من مصیبة فبما کسبت ایدیکم و یعفو عن کثیر۔ یعنی جو مصیبت آئی ہے وہ تمہارے ہی ہاتھوں تمہارے اعمال کے سبب سے آئی ہے اور بہت سی خطائیں خدا معاف بھی کر دیتا ہے۔

اسکے بعد یزید نے ان لوگوں کی روانگی کا سامان کیا اور علی بن حسین کو کچھ مال دے کر مدینہ روانہ کیا۔

ایک اور روایت

ایک روایت یہ ہے کہ اہل کوفہ سیدنا حسین کا سر لے کر جب آئے تو مسجد دمشق میں داخل ہوئے۔ مروان بن حکم نے ان لوگوں سے پوچھا کہ تم نے کیا کیا؟ کہا ان میں سے اٹھارہ شخص ہم لوگوں میں وارد ہوئے تھے۔ ہم نے سب کو قتل کیا۔ یہ ان کے سر ہیں اور اسیر عورتیں ہیں۔ یہ سنتے ہی مروان دوڑ کر وہاں سے چلا گیا۔ اسکا بھائی تکی بن حکم ان لوگوں کے پاس آ کر پوچھنے لگا کہ تم نے کیا کیا۔ انھوں نے جو مروان سے کہا تھا وہی کلمہ تکی سے بھی کہہ دیا۔ تکی نے کہا تم لوگ قیامت کے دن شفاعت محمد سے محروم ہو چکے۔ میں تو اب کسی معاملہ میں کبھی تمہارا ساتھ نہ دوں گا۔ تکی یہ کہہ کر اٹھا اور وہاں سے چلا گیا۔

یہ لوگ یزید کے پاس گئے اور اسکے سامنے حسین کا سر رکھ دیا اور قصہ بیان کرنے لگے۔ ہند زوجہ یزید نے جو یہ قصہ سنا تو چادر اوڑھ کر باہر نکل آئی۔ پوچھا اے امیر المومنین کیا یہ سر حسین بن فاطمہ بنت رسول کا ہے۔ یزید نے کہا ہاں یہ انھیں کا سر ہے۔ اے ہند رسول ﷺ کے نواسے فخر خاندان قریش حسین بن فاطمہ کے لیے نوحہ وزاری کر۔ ابن زیاد نے ان کے قتل کرنے میں بہت جلدی کی خدا سے قتل کرے۔

اسکے بعد یزید نے لوگوں کو اندر آنے کا اذن دیا۔ لوگ داخل ہوئے اور دیکھا کہ آپ کا سر یزید کے سامنے رکھا ہوا ہے۔ یزید کے ہاتھ میں چھڑی ہے وہ آپ کے دانت کو چھڑی سے کھٹکھٹا رہا ہے اور یہ کہہ رہا ہے ان کی اور میری وہ مثال ہے جو حصین بن عمام مری نے کہی ہے:

یفلقن حاجاً من رال احبة

الینا وقد کانواعق و اظلمنا

ہماری تلواریں اپنے ہی پیاروں کے سر اڑا دیتی ہیں۔ وہ بھی تو بڑے نافرمان اور برے ظالم تھے۔
اصحاب رسول ﷺ میں سے ابو برزہ اسلمی نے یہ دیکھ کر کہا اے یزید تیری چھڑی اور حسین کا دانت۔ ارے تیری چھڑی کس مقام پر ہے۔ میں نے اسی جگہ کو دیکھا کہ رسول ﷺ چوستے تھے۔ سن۔ لے قیامت کے دن تیرا حشر ابن زیاد کے ساتھ ہوگا اور حسین محمد ﷺ کے ساتھ ہوں گے۔ یہ کہہ کر دربار سے اٹھے اور چلے گئے۔

ابن زیاد کی کمینگی

ابن زیاد نے جب حسین کو قتل کیا اور آپ کا سر اسکے پاس آچکا تو عبدالملک سلمی کو بلا کر حکم دیا کہ تو خود مدینہ جا اور عمرو بن سعید کو قتل حسین کا مرثدہ پہنچا۔ عمرو بن سعید اس زمانہ میں امیر مدینہ تھا۔ عبدالملک نے اس حکم کو ٹالنا چاہا ابن زیاد تو ناک پر مکھی نہ بیٹھنے دیتا تھا اسے جھڑک دیا۔ کہا ابھی جا اور مدینہ تک خود پہنچ۔ اور دیکھ تجھ سے پیشتر یہ خبر وہاں نہ پہنچنے پائے۔ اسے کچھ دینار بھی عطا کئے۔ اور تاکید کی کہ سستی نہ کرنا۔ تیرا اونٹ اگر راہ میں رہ جائے تو دوسرا ناقہ مول لے لینا۔ عبدالملک مدینہ میں پہنچا تو اس کو قریش میں سے ایک شخص ملا۔ پوچھنے لگا کہ ”ما الخبر“ اس نے جواب دیا کہ خبر امیر سے کہنے کی ہے۔ یہ سن کر قریشی نے کہا ”قتل الحسین انا للہ وانا الیہ رجعون“ عبدالملک ابن عمرو بن سعید کے پاس آیا۔ دیکھتے ہی اس نے پوچھا ”ما وراءک“ وہاں کی کیا خبر لایا ہے۔ اس نے کہا آپ کے خوش ہونے کی خبر ہے۔ قتل الحسین

بن علی کہا اس خبر کی منادی کر دے۔ عبدالملک کہتا ہے میں نے قتل حسین کی ندا کر دی اور اس کو سن کر زنان بنی ہاشم نے اپنے اپنے گھروں میں جیسا نوحہ و ماتم قتل حسین پر کیا میں نے کبھی نہ سنا تھا اس پر عمر بن سعید نے ہنس کر یہ شعر عمرو بن معدی کرب کا پڑھا:

عجبت نساء بنی زیاد عجة

عجيج نسونا غداة الارنب

یعنی ہماری عورتیں جنگ ارنب میں جس طرح روئی پٹی تھیں آخر اس طرح عبدالہدان والے بنی زیاد کی عورتیں بھی روئی پٹیں۔

ع مرو بن سعید نے یہ شعر پڑھ کر کہا ”عثمان بن عفان کے قتل پر جو فریاد و زاری ہوئی تھی یہ نوحہ و ماتم اسی کے بدلہ میں ہے“ اس کے بعد عمرو بن سعید منبر پر گیا اور لوگوں سے قتل حسین کی خبر بیان کی۔

عبداللہ بن جعفر کو حسین کے ساتھ اپنے دونوں بیٹوں کے قتل ہونے کی خبر جب پہنچی تو ان کے بعض خدام اور سب لوگ پر سہ دینے انکے پاس آئے۔ خدام میں ایک ان کا غلام آزاد شاید ابوسلام کہنے لگا یہ مصیبت ہم پر حسین نے ڈالی۔ عبداللہ بن جعفر نے یہ سن کر اسے جوتا کھینچ کے مارا اور کہا اوپر لختاء حسین کی نسبت تو ایسا کلمہ کہتا ہے۔ واللہ اگر میں خود وہاں ہوتا تو ہرگز ان سے جدا نہ ہوتا اور یہی چاہتا کہ اس کے ساتھ میں بھی قتل ہو جاؤں۔ واللہ وہ ایسے ہیں کہ ان دونوں فرزندوں کے عوض اپنی جان میں ان پر فدا کرتا۔ ان دونوں فرزندوں کی مصیبت کو میں مصیبت نہیں سمجھتا۔ انھوں نے میرے بھائی میرے ابن عم کے ساتھ ان کی رفاقت میں صبر و رضا کے ساتھ اپنی جان دی ہے۔ یہ کہہ کر اپنے ہم نشینوں کی طرف متوجہ ہوئے اور کہا شکر ہے خداوند عالم کا جس نے قتل حسین کے غم و ماتم میں ہم کو مبتلا کیا کہ حسین کی نصرت میرے ہاتھوں سے نہ ہوئی تو میرے فرزندوں سے ہوئی۔ جب اہل مدینہ کو قتل حسین کی خبر پہنچی تو (ام لقمان) بنت عقیل بن ابی طالب اپنے خاندان کی عورتوں کو ساتھ لئے ہوئے نکلیں انکا سر کھلا ہوا تھا چادر کو سنبھالتی جاتی تھیں۔ اور کہہ رہی تھیں

ماذا تقولون اذ قال النبی لکم. ماذا فعلتم وانتم آخر الامم

بعترتی و اہلی بعد مفتقدی. منهم اساری ومنهم ضر جوابدم

لوگو کیا جواب دو گے پیغمبر کو۔ جب وہ تم سے یہ بات پوچھیں گے کہ تم نے آخر الزماں کی امت ہو کر میری عزت اور میرے اہل بیعت کے ساتھ میرے بعد کیا سلوک کیا اور ان میں سے کچھ اسیر ہیں اور کچھ آلودہ خاک و خون۔۔۔

عمر بن سعد سے قتل حسین کے بعد ابن زیاد نے کہا وہ رقعہ جو میں نے قتل حسین کے لئے تم کو لکھا تھا کہاں ہے۔ ابن زیاد نے کہا میں تیرا حکم بجالانے میں مصروف رہا رقعہ ضائع ہو گیا۔ کہاں نہیں وہ رقعہ لاؤ۔ کہا جاتا رہا۔ کہا واللہ وہ رقعہ مجھے دیدے۔ کہا وہ رقعہ واللہ اس لئے پاس رکھا ہے کہ مدینہ میں قریش کی بڑی بوڑھی بیبیوں کے سامنے معذرت کے طور پر پڑھا جائے گا۔ سن! میں نے حسین کے بارے میں ایسی خیر خواہی کے کلمے تجھ سے کہے کہ اگر اپنے باپ سعد و قاص سے کہتا تو انکا حق ادا کر دیتا۔۔۔

یہ سن کر ابن زیاد کا بھائی عثمان بن زیاد کہنے لگا واللہ میں تو یہ کہتا ہوں کہ حسین قتل نہ ہوتے۔ چاہے اس میں بنی

زیاد کی ناک پر ٹیکل چڑھا دی جاتی۔ عبید اللہ بن زیاد نے اس کلمہ کو سن کر کچھ بُرا نہیں مانا۔ جس روز حسین شہید ہوئے اسی دن صبح کو مدینہ میں یہ آواز آئی کہ حسین کے قاتلو! تم کو عذاب و رسوائی مبارک۔ تمام اہل آسمان ملائک و انبیاء تم پر دعائے بد کر رہے ہیں۔ تم پر داؤد موسیٰ و عیسیٰ نے لعنت بھیجی ہے، عمرو بن عکرمہ کہتا ہے میں نے یہ آواز سنی اور عمرو بن خیر کلبی کہتا ہے کہ میرے باپ نے بھی یہ آواز سنی تھی۔

شہداء کربلاء

حسین علیہ السلام کے ساتھ بنی ہاشم میں سے کون کون لوگ قتل ہوئے اور کس کس قبیلہ کے لوگوں نے انھیں قتل کیا۔

سیدنا حسین بن علی جب شہید ہوئے تو انکے اور انکے عزیزوں اور انصار کے سر ابن زیاد کے پاس لائے گئے۔ بنی کندہ تیرہ سر لے کر آئے انکا سردار قیس بن اشعث تھا۔ بنی ہوازن بیس سر لائے انکا سردار شمر بن ذی الجوشن تھا۔ بنی تمیم سترہ سر لائے۔ بنی اسد چھ سر بنی مزج سات باقی لشکر والے بھی سات سر لائے۔ یہ سب ستر سر ہوئے۔ مقتولوں میں حسین بن علی ہیں انکی ماں فاطمہ دختر رسول اللہ صلعم ہیں سنان بن انس نے آپ کو قتل کیا اور خولی بن یزید آپ کا سر لے کر آیا۔

اور عباس بن علی بن ابی طالب۔ انکی ماں ام البنین ہیں۔ خولی بن یزید نے تیر مار کر ان کو قتل کیا۔

اور جعفر بن علی۔ ان کی ماں بھی ام البنین ہیں۔

اور عبد اللہ بن علی۔ ان کی بھی ام البنین ہیں۔

اور عثمان بن علی۔ ان کی ماں بھی ام البنین ہیں۔ خولی بن یزید نے تیر مار کر ان کو قتل کیا۔

اور محمد بن علی بن ابی طالب۔ انکی ماں کنیز تھیں انکو قبیلہ بنی ابان کے ایک شخص نے قتل کیا۔

اور ابو بکر بن ابی طالب انکی ماں لیلے بنت مسعد ہیں انکے قتل ہونے میں بعض مؤرخین کو شک بھی ہے۔

اور علی بن حسین بن علی۔ ان کی ماں لیلیٰ بنت ابو مرہ ہیں یہ میمونہ بنت ابوسفیان بن حرب کی بیٹی ہیں۔ ان کو مرہ بن منقر عبدی نے قتل کیا۔

اور عبد اللہ بن حسین۔ ان کی ماں رباب بنت امرؤ القیس ہیں۔ انکو ہانی بن ثابت حضرمی نے قتل کیا۔ اور علی بن حسین کم سن سمجھے گئے قتل سے بچ گئے۔

اور ابو بکر بن علی بن ابی طالب۔ ان کی ماں ایک کنیز تھیں۔ ان کو عبد اللہ بن عقبہ غنوی نے قتل کیا۔

اور بن حسین۔ ان کی ماں بھی کنیز تھیں۔ ان کو حرملہ بن کاہن نے تیر مار کر قتل کیا۔

اور قاسم بن حسین۔ انکی ماں بھی کنیز تھیں۔ انکو سعد بن عمرو زدی نے قتل کیا۔

اور عون بن عبد اللہ بن جعفر۔ انکی ماں جمانہ بنت مسیب تھیں۔ ان کو عبد اللہ بن قطبہ بن ہانی نے قتل کیا۔

اور محمد بن عبد اللہ جعفر۔ ان کی ماں خواصاء بنت خصفہ تھیں۔ انکو عامر بن نہشل تمیمی نے قتل کیا۔

اور جعفر بن عقیل، انکی ماں ام البنین بنت شقر تھیں۔ ان کو بشر بن حوطہ ہمدانی نے قتل کیا۔

اور عبد الرحمن بن عقیل۔ ان کی ماں کنیز تھیں۔ ان کو عثمان بن خالد جھنی نے قتل کیا۔

اور عبداللہ بن عقیل۔ ان کی ماں بھی کنیز تھیں۔ ان کو عمرو بن صحیح صدائی نے تیر مار کر قتل کیا۔

اور مسلم بن عقیل۔ ان کی ماں بھی کنیز تھیں۔ یہ کوفہ میں قتل ہوئے۔

اور عبداللہ بن مسلم۔ ان کی ماں رقیہ بنت علی ابن ابی طالب تھیں۔ رقیہ کی ماں کنیز تھیں۔ ان کو بھی عمرو بن صبیح صدائی نے قتل کیا۔ بعض کہتے ہیں انھیں اسد بن مالک حضرمی نے قتل کیا۔

اور محمد بن ابی سعید بن عقیل۔ ان کی ماں کنیز تھیں۔ ان کو لقیط بن اسد جہنی نے قتل کیا۔ حسن بن حسن کم سن سمجھے گئے ان کی ماں خولہ بنت منظور فزاری تھیں۔ اور عمرو بن حسن بھی کم سن سمجھے گئے۔ ان کی ماں کنیز تھیں۔ یہ دونوں صاحبزادے قتل سے بچ گئے۔

آپ کے آزاد کردہ غلاموں میں سے سلیمان بھی قتل ہوئے۔ ان کو سلیمان بن عوف حضرمی نے قتل کیا۔

اور منج بھی دوسرے شخص ہیں یہ بھی آپ کے ساتھ قتل ہوئے۔

اور عبداللہ بن فشقتر آپ کے رضاعی بھائی (کوفہ میں قتل ہوئے)

عبید اللہ بن حر کا واقعہ

قتل حسین کے بعد ابن زیاد نے بزرگان کوفہ میں عبید اللہ بن حر کو ڈھونڈا۔ اور نہ پایا۔ کچھ دنوں کے بعد ابن حر خود ہی ابن زیاد کے پاس آیا۔ اس نے پوچھا اے ابن حر تم کہاں تھے۔ کہا میں بیمار تھا۔ کہا دل کی بیماری تھی یا جسم کی۔ اس نے کہا دل تو میرا بیمار نہ تھا اور جسم کی بیماری سے مجھے حق تعالیٰ نے صحت عنایت فرمائی، ابن زیاد نے کہا تو جھوٹا ہے تو ہمارے دشمن کے ساتھ شریک تھا۔ کہا میں تیرے دشمن کے ساتھ ہوتا تو کوئی تو مجھے دیکھتا، میرا شریک ہونا ایسا نہ تھا کہ چھپا رہتا۔ اس کے بعد ابن زیاد کسی اور شخص کی طرف متوجہ ہو گیا۔ یہ دیکھ کر ابن حر وہاں سے نکلا گھوڑے پر سوار ہوا تھا کہ ابن زیاد نے پوچھا ابن حر کہاں گیا؟ لوگوں نے کہا ابھی ابن حر نے گھوڑا دوڑایا ہے اور کہا ہے جا کر کہہ دو کہ واللہ خود سے تو کبھی میں تیرے پاس نہیں آنے کا۔ یہ کہہ کر وہاں سے روانہ ہو گیا۔

وہاں سے احمر بن زیاد طائی کے گھر میں آ کر اترے۔ یہاں اس کے سب رفقاء اسکے پاس آ کر جمع ہو گئے۔

یہاں سے روانہ ہو کر کربلا آیا۔ اس نے اور اسکے رفیقوں نے شہداء کی زیارت کی اس کے بعد مدائن کی طرف نکل گیا اسی باب میں یہ اشعار اس نے کہے

يقول امير غادر وابن غادر

الا كنت قاتلت الحسين بن فاطمه

یہ امیر جو خود بھی دغا پیشہ جس کا باپ بھی دغا پیشہ ہے مجھ سے کہتا ہے کہ تم نے حسین بن فاطمہ سے قتال کیوں نہیں کیا۔

فاندمي الا كون نصره

الاكل نفس لا تسدد نادمه

ہائے مجھے تو یہ ندامت ہے کہ ان کی نصرت میں نے کیوں نہیں کی۔ سچ ہے کہ جس نفس کی اصلاح نہ کی جائے اسے پشیمان ہونا پڑتا ہے،

وانى لانى لم اكن من حماه

لذو حسرة ما ان تفارق لازمه
اس سبب سے کہ میں ان کے انصار میں نہ تھا مجھے حسرت رہے گی۔ حسرت بھی ایسی جو کبھی دل سے نہ نکلے گی ہمیشہ رہے گی۔

سقى الله ارواح الذين تآردوا
على نصرۃ سقيامن الغيث دائمه
خداوند تعالیٰ ان لوگوں کی روحوں کو باران رحمت سے سیراب کرے جو ان کی نصرت پر کمر باندھ کر اٹھ کھڑے ہوئے۔
وقفت على احداثهم ومجالهم
فكاد الحشى ينفض والعين ساجمه
انکے مزاروں پر ان کی قتل گاہوں پر میں جا کر کھڑا ہوا تو کلیجہ پھٹنے لگا اور آنکھ سے آنسو امانڈ آئے
لعمري لقد كانوا مصاليت في الوغى
سراعاً الى الهیما حماة خضارمه
قسم کھا کر کہوں گا کہ یہ لوگ میدان وفا میں ثابت قدم تھے۔ نصرت کرنے میں تامل نہ کرتے تھے، دریائے زخار تھے۔
تأسو على نصر ابن بنت نبیهم
باسیافهم آساہ غیل ضراغمہ
اپنے پیغمبر کے نواسے کی انھوں نے غمخواری کی۔ اپنی تلواؤں سے ان کی نصرت کی۔ یہ شیر پیشہ تھے ضرغام تھے۔
فان يتقلوا فكل نفس تیقة
على الارض قد اوضحت لذالك واجمه
وہ قتل تو ہو گئے لیکن روئے زمین پر کوئی نیک نفس ایسا نہ ہوگا۔ جو اس واقعہ سے غم و غصہ میں مبتلا نہ ہوا ہو۔
وما ان رائی الراؤن افضل منهم
لدى الموت سادات وزهراً قماقمہ
کسی نے ایسے لوگ نہ دیکھے ہو گے کہ مرنے کے وقت نورانی چہرے والے اور سادات و بزرگان دین سے ہوں۔
اتقتلهم ظلماً ورحوا وادانا
فدع خطة لیست لنا بملائمہ
تو انھیں ظلم و جور سے قتل کرے پھر ہم سے دوستی کی امید رکھے اس خیال کو چھوڑ۔ ہماری عادت ایسی نہیں ہے۔
لعمري لقد راغمتونا بقتلهم
فکم نا قم منا علیکم وناقمہ
میں قسم کھا کر کہوں گا ان کو قتل کر کے تم لوگوں نے ہم کو ذلیل کر دیا ہمارے مرد و عورت کے دل میں تمہاری طرف سے کینہ پیدا ہو گیا ہے۔

اهم مراراً ان اسیر بحجفل
الى فئۃ راغب عن الحق ظالمہ

میں بار بار ارادہ کرتا ہوں کہ ان ظالموں کے گروہ پر جنھوں نے حق کو چھوڑ دیا ہے ایک لشکر عظیم کے ساتھ حملہ کروں۔

فکفوا لادوتکم فی کتاب

اشد علیکم من زحوف الدیالمہ

بس بیٹھو نہیں ورنہ ایسے لشکر کو لے کر تم کو منتشر کر دوں گا جس کا حملہ تمھارے لیے دیالمہ کے حملوں سے بھی شدید تر ہوگا۔

مرد اس کا انتقال

اسی سال ابو بلال مرد اس قتل ہوا۔ جس کا ذکر ہو چکا ہے کہ اس نے کیوں خروج کیا تھا اور ابن زیاد نے اسکے مقابلہ میں دو ہزار سپاہ کے ساتھ اسلم بن زرعہ کو روانہ کیا تھا۔ اور اسلم نے اور اس کے لشکر نے ابو بلال سے شکست کھائی تھی۔ شکست کی خبر ابن زیاد کو پہنچی تو اس نے عباد بن اخضر کے ساتھ تین ہزار کی فوج اس کے لیے روانہ کی۔ عباد اسکے تعاقب میں چلا۔ ڈھونڈتا ہوا مقام توج میں پہنچ کر اس کے مقابل صف آرا ہوا۔ ابو بلال نے اپنے اصحاب کے ساتھ ان پر حملہ کیا۔ ان میں سے کوئی اپنی جگہ سے نہیں ہلا۔ ان سب نے حملہ کیا۔ یہ کچھ بھی مقابلہ نہ کر سکے۔ ابو بلال نے اپنے ساتھیوں سے کہا تم میں سے جو شخص طمع دنیا میں نکلا ہو وہ چلا جائے اور جو شخص تم میں آخرت کی طلب اور ملاقات باری تعالیٰ کا ارادہ رکھتا ہو تو سمجھ لے کہ وہ نعمت اس کے لیے موجود ہے۔ پھر یہ آیت پڑھی

”من کان یرید حرث الآخرة نزدلہ فی حرثہ ومن کان یرید حرث الدنیا نؤتہ منها ومالہ فی الآخرة من نصیب“

یعنی جو کوئی آخرت کی کھیتی کا ارادہ کرے گا ہم اس کی کھیتی کو بڑھائیں گے اور جو کوئی دنیا کی کھیتی کا ارادہ کرے گا ہم دنیا میں سے کچھ اسے دیں گے اور آخرت میں اس کا کوئی حصہ نہیں۔

اوس کے لڑکے کا قتل

وہ اور اسکے اصحاب بھی اوس کے ساتھ سب لڑنے کے لیے آ گئے۔ کسی نے اس کا ساتھ نہیں چھوڑا اور سب کے سب قتل ہو گئے۔ عباد اپنے لشکر کو لیے ہوئے بصرہ کی طرف واپس آیا۔ عبیدہ بن ہلال تین شخصوں کو ساتھ لے کر اور چوتھا یہ خود تھا عباد کی گھات میں بیٹھا۔ عباد دارالامارت کے ارادہ سے جا رہا تھا اور اس کا ایک چھوٹا سا لڑکا اس کی ردیف میں تھا۔ ان لوگوں نے کہا اے اللہ کے بندو! ذرا ٹھہرو ہمیں تجھ سے کچھ رائے لینا ہے۔ عباد ٹھہر گیا تو انھوں نے کہا ہم چاروں بھائی ہیں اور ایک بھائی ہمارا مارا گیا اس باب میں ہماری فریاد نہ سنی۔ کہا خدا اسے مارے تو اسے قتل کر دو۔ یہ سن کر سب نے اس پر حملہ کیا اور اسے روک لیا۔ اس نے اپنے لڑکے کو انکے حوالہ کر دیا انھوں نے لڑکے کو قتل کیا۔

سلم کا خراسان و سجستان کا والی بننا

اسی سال کا واقعہ ہے کہ سلم بن زیاد عہدہ کا امیدوار ہو کر یزید کے پاس آیا۔ ابھی اس کی عمر صرف چوبیس سال تھی۔ یزید نے اس سے کہا تمھارے دونوں بھائیوں عبدالرحمن و عبداللہ کے پاس جو عہدہ تھا وہ میں تم کو دیتا ہوں۔ سلم نے کہا جو خوشی امیر المومنین کی ہو۔ یزید نے خراسان و سجستان کا حاکم مقرر کر دیا۔ سلم نے حارث بن معاویہ حارثی کو جو عیسیٰ بن شیبہ کا دادا ہے شام سے خراسان کی طرف روانہ کیا۔ اور خود بصرہ میں آ کر خراسان میں جانے کی تیاری کی۔

اس نے حارث بن قیس سلمیٰ کو گرفتار کر کے قید کیا اور اسکے بیٹے شعیب کے پائے جامہ کے سوا سب کپڑے اتروا کر اس کی پٹائی کروائی۔ اور اپنے بھائی یزید بن زیاد کو بھستان کی طرف روانہ کیا۔ عبید اللہ بن زیاد اپنے بھائی عباس سے محبت رکھتا تھا۔ اس نے سلم کے والی خراسان و بھستان ہونے کا حال عباد کو لکھ بھیجا۔

عباد یزید کے دربار میں

عباد نے بیت المال کا سارا مال اپنے غلاموں کو تقسیم کر دیا۔ اور جو کچھ اس کے بارے میں یہ آواز سنی کہ منادی نے آواز لگائی کہ جو جو لوگ پہلے ہی سے اجرت و قیمت لینا چاہیں آ کر لے لیں۔ غرض سارا خزانہ اس نے اس طرح سے خالی کر دیا جو آیا اسے دیا۔ اور خود بھستان سے روانہ ہو گیا۔ حیرت تک پہنچا تھا کہ اسے معلوم ہوا کہ سلم کے اور اسکے درمیان بس ایک پہاڑ رہ گیا ہے۔ اس نے وہیں سے رخ پھیر دیا۔ اسی ایک رات میں عباد کے ہزار غلام چلے گئے۔ ان میں سے ہر ایک کم سے کم دس ہزار کا مالک تھا۔ عباد ملک فارس کی طرف چلا اور یزید کے پاس پہنچا۔ یزید نے پوچھا کہ مال کہاں ہے۔ جواب دیا کہ میں سرحد پر تھا جو کچھ ملا لوگوں میں تقسیم کر دیا۔ سلم جب خراسان کے ارادہ سے نکلا تھا تو اسکے ساتھ عمران بن فصیل اور عبد اللہ بن خازم اور طلحہ بن عبد اللہ اور مہلب بن ابی صفرہ اور حنظلہ بن عرادہ اور ولید بن نہیک اور تکی بن عامر اور ایک انبوہ کبیر بصرہ کے شہسواؤں اور معزز لوگوں کے خاص آدمیوں کا تھا۔

سلم کا لشکر تیار کرنا

سلم یزید کا خط عبد اللہ بن زیاد کے نام لیے ہوئے آیا تھا کہ سلم کو دو ہزار اور ایک روایت کے مطابق چھ ہزار آدمی انتخاب کرنے کا اختیار دیا گیا۔ سلم نے وہاں کے رئیسوں اور شہسواروں کو انتخاب کرنا شروع کیا۔ ان لوگوں کے اندر بھی جہاد پر جانے کا شوق پیدا ہوا۔ انھوں نے خود خواہش ظاہر کی کہ ہم کو لے چلے۔ سلم نے سب سے پہلے حنظلہ بن عرادہ کو لیا۔ عبید اللہ بن زیاد کہنے لگا کہ ان کو میرے لیے چھوڑ دو۔ سلم نے کہا انھیں کی رائے پر رکھو۔ اگر تمہارے ساتھ رہنا پسند کریں تو تمہارے پاس رہیں۔ اگر میرے ساتھ چلنا چاہیں تو میرے ساتھ چلیں۔ حنظلہ نے سلم کے ساتھ چلنا اختیار کیا۔ لوگوں کا یہ حال تھا کہ سلم سے آ کر کہتے تھے کہ ہمارا نام بھی اپنے ساتھ والوں میں لکھ لے۔ صلہ بن اشیم دیوان خانہ میں آیا کرتا تھا تو کاتب اس سے پوچھا کرتا تھا کہ ابو صہباء کیا اپنا نام نہ لکھواؤ گے۔ یہ تو وہ راہ ہے جس میں جہاد بھی ہے اور فضل بھی۔ یہ جواب دیتا کہ میں استخارہ کرونگا اور سوچوں گا۔ اسی طرح ٹال دیا کرتا تھا۔ آخر سب کا انتخاب ہو چکا اب اس کی بیوی معاذہ بنت عبد اللہ نے کہا تم کیا اپنا نام نہ لکھواؤ گے۔ جواب دیا میں ذرا سوچ لوں تو کہوں یہ کہہ کر اس نے نماز پڑھی اور حق تعالیٰ سے استخارہ کیا۔ اس نے خواب میں دیکھا کہ کوئی شخص آیا اور اس نے یہ کہا کہ جاتیرے لیے نفع اور فلاح ہے۔ اب اس نے کاتب سے آ کر کہا کہ میرا نام بھی لکھو۔ اس نے کہا کہ انتخاب تو ہو چکا ہے۔ لیکن ہم تمہیں نہیں چھوڑیں گے۔ یہ کہہ کر اس کا اور اسکے بیٹے کا نام بھی کاتب نے لکھ لیا۔ سلم جب یزید بن زیاد کو بھستان کی طرف روانہ کرنے لگا تو اس کو بھی اسی کے ساتھ کر دیا۔ سلم جب خود روانہ ہوا تو اپنے ساتھ ام محمد بنت عبد اللہ ثقفی کو بھی لے چلے۔

خراسان پر حملہ اور مسلمانوں کی فتح

یہ عرب کی پہلی عورت ہے جس نے نہر کو پار کیا۔ خراسان کا عملہ سردیوں کے آنے تک جنگ و جدال میں مشغول رہتا تھا۔ سردی آئی اور یہ لوگ مرو شاہ جہاں کی طرف واپس چلے آئے۔ مسلمانوں کے واپس ہونے کے بعد شاہان خراسان کسی شہر میں خوارزم کے قریب جمع ہو کر آپس میں یہ عہد و پیمان کرتے تھے کہ ہم میں کوئی کسی سے نہ لڑے نہ کوئی کسی کو چھیڑے۔ اسکے علاوہ اپنے امور میں مشورہ بھی کیا کرتے تھے۔ مسلمان اپنے امراء سے کہا کرتے تھے کہ اس شہر پر حملہ کیوں نہیں کرتے اور وہ ان کا کہنا نہ مانتے تھے۔ سلم جب خراسان میں آیا تو اس نے بھی جنگ کی اور جاڑا بھی آ گیا۔ مہلب نے سلم سے اصرار کیا کہ مجھے اس شہر پر حملہ کرنے کے لیے روانہ کر۔ اس نے چار ہزار یا چھ ہزار سپاہی اسے دیکر روانہ کیا۔ مہلب نے جا کر اس شہر کا محاصرہ کر لیا۔ اور ان سے کہلایا کہ اطاعت کریں۔ انھوں نے اس بات پر صلح کرنا چاہی کہ اپنا اپنا فدیہ دیں گے۔ مہلب نے اسے قبول کر لیا۔ ان لوگوں نے دو کروڑ سے زیادہ پر صلح کی۔ صلح میں یہ بات بھی داخل تھی کہ نقد کے عوض دوسری چیزیں بھی لی جائیں گی۔ غرض فی کس ہر جانور کی آدھی قیمت کی قیمت کے آدھے دام لگائے گئے۔ اس حساب سے پانچ کروڑ تک قیمت پہنچ گئی۔ اور اس وجہ سے سلم کی نظر میں مہلب کی قدر زیادہ ہو گئی۔ سلم کو جو جو مال پسند آیا وہ نکال لیا۔ مرو کے زمیندار کے ہاتھ کچھ اور لوگوں کو ساتھ کر کے یزید کے پاس روانہ کیا۔

سلم کی سمرقند پر لشکر کشی

سلم نے خوارزم میں مال کثیر پر صلح کر کے اپنی عورت ام محمد کو ساتھ لے کر سمرقند پر لشکر کشی کی۔ ان لوگوں نے بھی صلح کر لی۔ وہیں اسی عورت کے پیٹ سے سلم کے یہاں لڑکا پیدا ہوا۔ اس کا نام صغدی رکھا گیا اور امیر صغدی کی عورت سے ام محمد نے اس کا زیور عاریۃ کے نام سے منگوا یا۔ اس نے اپنا تاج بھیج دیا۔ لوگ واپس ہونے لگے تو یہ تاج کو لیے ہوئے چلے آئی۔

اسی سال ذوالحجہ کی پہلی تاریخ کو یزید نے عمرو بن سعید کو مدینہ سے معزول کیا اور ولید بن عقبہ کو اس کی جگہ مقرر کیا۔ اس سب سے ۶۱ ہجری کا حج بھی ولید کے ساتھ لوگوں نے کیا۔ اور ۶۲ ہجری کے حج میں بھی ولید امیر حج تھا۔ اس سال بصرہ اور کوفہ کا حاکم عبید اللہ بن ریماد تھا۔ اور خراسان و بختان کا حاکم سلم بن زیاد، بصرہ کا قاضی ہشام بن ہبیرہ اور کوفہ کا قاضی شریح۔

عبداللہ بن الزبیر کی بیعت

ابن زبیر کا اہل مکہ سے خطاب :-

اسی سال ابن زبیر نے یزید سے مخالفت کی اسکی خلافت سے بغاوت کی اور خود لوگوں سے بیعت لی۔ حسین علیہ السلام جب قتل ہو گئے تو ابن زبیر نے اہل مکہ کے سامنے تقریر کی اس میں حمد و صلوات کے بعد اس واقعہ کی بہت عظمت بیان کی اور اہل کوفہ کو خصوصاً اور اہل عراق کو عموماً ملامت کی اور کہا

کہ اہل عراق چند لوگوں کے سوا سب کے سب غدار و بدکار ہیں اور بدترین اہل عراق کوفہ والے ہیں۔ حسین کو انہوں نے اس لئے بلایا کہ انکی نصرت کریں گے۔ ان

کو اپنا فرمانروا بنائیں گے۔ جب وہ انکے پاس چلے آئے۔ تو ان سے لڑنے کو اٹھ کھڑے ہوئے۔ اور کہنے لگے یا تو اپنا ہاتھ ہمارے ہاتھ میں دیدو۔ ہم تمہیں بغیر لڑے سمیہ کے بیٹے ابن زیاد کے پاس بھیج دیں۔ کہ وہ جو سلوک تم سے کرنا چاہے کرے۔ ورنہ ہم سے جنگ کرو۔ واللہ حسین اس بات کو سمجھ گئے کہ اس انبوء کثیر میں وہ اور ان کے انصار تھوڑے سے ہیں۔ خدا نے یہ علم غیب تو کسی کو نہیں دیا ہے کہ وہ سمجھتے کہ قتل ہی ہو جائیں گے لیکن انہوں نے اس بری زندگی پر عزت کی موت کو بہتر سمجھا۔ خدا رحم کرے حسین پر اور انکے قاتل کو ذلیل کرے۔

میں قسم کھا کے کہتا ہوں کہ ان سے لوگوں کا مخالفت کرنا اور نافرمانی ظاہر کرنا متنبہ ہو جانے کے لئے کافی تھا۔ لیکن جو مقدر میں ہے وہ ہوتا ہے۔ اور خدا جس بات کا ارادہ کرتا ہے وہ نہیں ٹلتی۔ کیا حسین کے بعد بھی ہم ان لوگوں کی طرف سے اطمینان کر سکتے ہیں۔ کیا انکی بات کو ہم مان سکتے ہیں کیا ان کے عہد و پیمان کو ہم قبول کر سکتے ہیں۔ نہیں نہیں ہم انہیں اس لائق نہیں سمجھ سکتے۔ سنو! واللہ ان لوگوں نے ایسے شخص کو قتل کیا ہے جو زیادہ تر رات کو تہجد پڑھتے اور دن کو روزہ رکھتے اور ان سے بڑھ کر ریاست کے حق دار اور دین و نفل میں امارت کا مستحق تھا۔ واللہ وہ ایسے نہ تھے کہ قرآن کے بدلے غنا کریں اور خوف خدا میں رونے کے بدلے گیت گایا کریں۔ وہ ایسے نہ تھے کہ روزے چھوڑ کر شراب پییں۔ اور ذکر و فکر کے حلقہ سے نکل کر شکار کے لئے سوار ہوں۔ یزید پر طعن کرتے ہوئے کہا۔ فَسَوْفَ يَلْقَوْنَ غَيَابًا یہ گمراہ و تباہ ہو جائیں گے۔

ابن زبیرؓ کا بیعت لینا

ابن زبیرؓ کی یہ تقریر سن کر ان کے اصحاب ان کی طرف دوڑے۔ کہا اے شخص! اپنی بیعت کا اعلان کر۔ جب حسین نہ رہے تو اب خلافت کے معاملے میں آپ سے کون نزاع کریگا۔ ابن زبیر چھپ چھپ کے لوگوں سے بیعت لیا کرتے تھے اور ظاہر یہ کرتے تھے کہ وہ خانہ کعبہ میں پناہ لینے کو آئے ہیں۔ اپنے ساتھیوں کو آپ نے جواب دیا کہ ابھی جلدی نہ کرو۔ اس زمانہ میں عمرو بن سعید مکہ کا حاکم تھا اور وہ ابن زبیر اور ان کے اصحاب کے ساتھ سختی سے پیش آتا تھا پھر نرمی و امداد بھی کرتا تھا۔

یزید کا ابن زبیرؓ کے خلاف رد عمل کا آغاز:-

یزید پر جب یہ بات ثابت ہو گئی کہ ابن زبیر نے مکہ میں لوگوں کو جمع لیا ہے۔ تو اس نے حق تعالیٰ سے عہد کیا کہ ابن زبیر کو میں زنجیر میں ضرور جکڑونگا۔ اس مقصد کے لئے اس نے ایک چاندی کی زنجیر بھیجی۔ قاصد مدینہ سے ہوتا ہوا گزرا یہاں مروان سے ملاقات ہوئی۔ اس نے زنجیر لے کر آنے کا حال اس سے بیان کیا۔ مروان نے کسی شاعر کا یہ شعر پڑھا:

خَذَهَا فَلَيْسَتْ لِلْعَزِيزِ بِخَطَّةٍ

وفیہا مقال لامری متضعف

یعنی اسے گوارا کرنا چاہئے۔ ایک زبردست کے کسی فعل پر کمزور رونا تو اس شخص کو گفتگو کرنے کی گنجائش نہیں۔۔۔

اب وہ قاصد یہاں سے روانہ ہوا اور ابن زبیر کے پاس پہنچا۔ اس نے اپنے مدینہ کی طرف جانے کا مروان سے ملنے کا اس کے شعر پڑھنے کا ذکر ابن زبیر سے کیا۔ ابن زبیر نے یہ سن کے کہا۔ واللہ وہ کمزور رونا تو ان شخص میں نہیں ہوں۔ اور ایک خوبی کے ساتھ اس قاصد کو واپس کر دیا۔ اس کے بعد مکہ میں ابن زبیر کی شان بلند ہو گئی۔ مدینہ والوں نے بھی ان سے خط و کتابت کی۔ لوگ یہ کہا کرتے تھے کہ حسین جب نہ رہے تو اب کوئی ابن زبیر سے نزاع نہیں کریگا۔ عبدالعزیز بن مروان سے روایت ہے کہ یزید نے ابن عطاء شعری اور مسعدہ کو ان کے ساتھی کے ساتھ ابن زبیر کے ساتھ مکہ میں بھیجا تھا۔ چاندی کی ایک زنجیر اور خز کی ایک ٹوپی ان کے ہاتھ روانہ کی تھی۔ کہ زنجیر پہنا کر ابن زبیر کو اسکے پاس لے آئیں۔ تاکہ اس کی قسم پوری ہو جائے۔ میرے والد نے مجھے اور میرے بھائی کو بھی انہیں لوگوں کے ساتھ روانہ کر دیا تھا۔ اور یہ کہہ دیا تھا کہ یہ لوگ جب یزید کا پیغام ابن زبیر کو پہنچائیں تو تم دونوں ان کے سامنے جانا اور دونوں میں سے کوئی ان اشعار کو پڑھ دے

خذھا فلیست للعزیز بخطہ

وفیہا مقال لامری متضعف

اسے برداشت کر لینا چاہئے ایک زبردست کے کسی فعل پر کوئی تابع فرماں ہو کر کیا بحث کر سکتا ہے۔

اعامران القوم ساموک خطہ

وذلك فی الجیران غزل بمغزل

اراک اذا ما كنت اللقوم ناضحا

یقال لہ بالدلو اوبروا قبل

انی لن نبعة حتم مکا سرھا

اذاتنا وحت القصباء والعشر

فلالین لغير الحق اسالہ

حتی یلین لصرس الماضغ الحجر

اے شخص قوم نے تجھے ایک بات کی تکلیف دی ہے اور وہ تکلیف یہ ہے کہ اپنے دوستوں میں بیٹھ کر چرخہ کا تا کر۔ میرے علم کے مطابق تو چرخے کا وہ بیل ہے جسے ادھر جانے کو کہیں تو ادھر چلا جائے ادھر آنے کو کہیں تو ادھر چلا آئے۔ غرض یزید کے قاصدوں نے ابن زبیر کو جب یہ پیغام پہنچایا تو ہم دونوں بھائی بھی ان کے سامنے گئے۔ بھائی نے مجھ سے کہا تمہیں ان اشعار کو پڑھ دو۔ میں نے پڑھ دیے۔ ابن زبیر نے یہ سن کر کہا۔ اے مروان کے فرزندو! تم نے جو کہا وہ میں نے سنا اور جو بھی کہنا چاہتے ہو اسے بھی میں سمجھ گیا۔ جاؤ اپنے والد سے کہدو میں وہ شاخ ہوں کہ جھکنے میں بہت ہی سخت ہوں۔ اور اونچے اونچے درخت جھومنے لگیں تو جھومیں جس حق کا میں طالب ہوں اسے میں نہیں چھوڑنے کا۔ پھر کسی کے دانت کے نیچے اپنی سختی کو چھوڑ دے تو چھوڑ دے۔

عبداللہ بن عمرو کے احوال

میں حیران ہوں کہ ان دونوں نظموں میں سے کون سی نظم زیادہ تر اطمینان دیتی ہے۔ عمرو بن سعید نے جب دیکھا کہ لوگ ابن زبیر کی طرف مڑ پڑے ہیں اور ان کے سامنے گردنیں جھکا دی ہیں۔ تو سمجھا کہ ان کا داؤ چل جائے گا۔ اسی خیال سے اس نے عبداللہ بن عمرو بن عاص کو بلا بھیجا۔ ان کا شمار اصحاب میں تھا اور اپنے والد کے ساتھ مصر میں رہ چکے تھے۔ وہیں انھوں نے حضرت دانیال کی کتابیں پڑھی تھیں۔ اور قوم قریش ان کو علماء میں شمار کرتی تھی۔ عمرو بن سعید نے ان سے پوچھا کہ مجھے بتاؤ کہ یہ شخص اپنے مقصود کو پہنچے گا یا نہیں۔ اور یہ بتاؤ کہ ہمارے خلیفہ کا کیا انجام ہونے والا ہے؟ کیا تم سمجھتے ہو۔ عبداللہ نے کہا تمہارا خلیفہ ان بادشاہوں میں سے ہے جو مرتے دم تک بادشاہ رہے۔ ابن سعید پر اس قول کا یہ اثر ہوا کہ ابن زبیر کے ساتھ اور بھی سختی سے پیش آنے لگا۔ مگر ساتھ ہی خاطر مدارات بھی کرتا رہا۔ ولید بن عقبہ اور اس کے ساتھ بنی امیہ کے اور لوگوں نے بھی یزید سے کہا عمرو بن سعید اگر چاہتا تو ابن زبیر کو گرفتار کر کے تیرے پاس بھیج چکا ہوتا۔ یزید نے ولید بن عقبہ کو حجاز کا امیر کر کے روانہ کیا۔ عمرو بن سعید کو معزول کر دیا۔ یہ ۶۱ ہجری کا واقعہ ہے۔ غزوہ ذبیحہ کو عمرو معزول ہوا اور ولید امیر حجاز ہوا۔ اور اس سال کا حج اسی کے ساتھ لوگوں نے کیا اور اسی نے ابن ربیعہ عامری کو پھر قاضی مقرر کیا۔ ایک روایت یہ ہے کہ ولید کے ساتھ اس سال کا حج لوگوں نے کیا۔ اس باب میں اہل سیر میں سے کسی کو اختلاف نہیں ہے۔ کوفہ اور بصرہ کا امیر عبید اللہ بن زیاد تھا اور خراسان کا حاکم سلم بن زیاد، کوفہ کا قاضی شریح اور بصرہ کا ہشام بن ہبیرہ۔

آغاز ۶۲ ہجری

عمرو بن سعید کے غلاموں کی گرفتاری

ولید نے مدینہ میں جا کر عمرو بن سعید کے بہت سے غلاموں کو پکڑ کے قید کر لیا۔ عمرو نے اس بارے میں کچھ سنا۔ اسے بھی ولید نے نہ مانا۔ اور یہ کلمہ اس کی زبان سے نکلا کہ کیوں اتنے بیتاب ہوتے ہو۔ عمرو کا بھائی ابان بن سعید بن عاص نے جواب دیا۔ عمرو کیا بیتاب ہوگا، اگر ایک انگارہ پر تمہارا اور اس کا قبضہ ہوتا تو وہ اسے بھی نہ چھوڑتا اور تمہیں کو چھوڑنا پڑا۔ عمرو وہاں سے روانہ ہو گیا۔ اور مدینہ سے دور اتوں کے فاصلہ پر جا کر قیام کیا۔ اور اپنے آزاد کردہ غلاموں کو جو تین سو کے قریب تھے یہ لکھ بھیجا کہ میں ہر ایک شخص کے لیے ایک ایک اونٹ بھیجتا ہوں۔ باردان اور ساز و سامان سمیت۔ بازار میں سب اونٹ بٹھا دیئے جائیں گے۔ جب میرا قاصد تمہارے پاس آئے۔ ورنہ زندان کو توڑ کر ہر ایک شخص اپنے اونٹ کے پاس آ جائے۔ اس پر سوار ہو کر سب کے سب میرے پاس چلے آئیں۔ غرض اس کا قاصد آیا، اونٹ خریدے، جو جو سامان ضروری تھا تیار کر کے اسے دیا، پھر بازار میں لا کر اونٹوں کو بٹھا دیا۔ پھر خود ان لوگوں کو جا کر خبر دی۔ سب نے مجلس کا دروازہ توڑ ڈالا۔ اونٹوں پر آ کر سوار ہو گئے۔

عمرو بن سعید یزید کے دربار میں

وہاں سے عمرو بن سعید کے پاس روانہ ہوئے۔ یہ لوگ اسکے پاس اس وقت پہنچے ہیں کہ وہ خود یزید کے پاس

جار ہا تھا جب وہ داخل ہوا تو یزید نے خیر مقدم کیا۔ اور اپنے قریب بٹھالیا۔ ابن زبیر کے بارے میں جو احکام اسے پہنچے تھے ان کو پورا کرنے میں کوتاہی کی شکایت کی کہ جس حکم کو اس نے چاہا نافرمان کیا۔ چاہا ڈال رکھا۔ عمرو نے کہا امیر المومنین جو شخص محل و موقع پر موجود ہوتا ہے مناسب و نامناسب کو وہی خوب جانتا ہے۔ تمام مکہ والے مدینہ والے ابن زبیر کی طرف مائل اور اس کی ریاست کے خواہاں تھے۔ اس کے متعلق اپنی رضامندی ظاہر کر چکے تھے۔ بعض لوگ بعض کو علانیہ یا خفیہ دعوت دے رہے تھے میرے پاس ایسا لشکر بھی نہ تھا جس سے میں اس کا مقابلہ کر کے اس پر غالب آ سکتا تھا۔ وہ مجھ سے پرہیز کرتا تھا اور بچ بچ کر چلتا تھا۔ میں اس سے نرمی و مدارات سے پیش آتا تھا۔ کہ موقع پا کر اسے گرفتار کر لوں۔ اس کے ساتھ ہی میں نے اسے تنگی میں ڈال دیا تھا۔ اور بہت سی باتیں ایسی تھیں جو میں نے اسے نہ کرنے دیں ورنہ اسے تقویت ہو جاتی مکہ میں اور تمام راستوں میں اور گھاٹیوں میں نے لوگ مقرر کر دیئے تھے کہ کسی شخص کو جب تک وہ یہ لکھ کر میرے پاس بھیج نہ دے کہ اس کا اور اسکے باپ کا نام کیا ہے؟ کس شہر سے وہ آیا ہے؟ کیوں آیا ہے؟ کیا چاہتا ہے؟ ابن زبیر کے پاس اسے جانے نہ دیں۔ اگر ان کے اصحاب میں سے ہوتا یا میں یہ سمجھتا کہ یہ انھیں کے پاس جایا چاہتا ہے۔ میں اسے زبردستی واپس کر دیتا تھا۔ اور اگر وہ شخص ایسا ہوتا جس پر مجھے بدگمانی نہیں ہے۔ تو اس کی روک ٹوک میں نہ کرتا تھا۔ اب تم نے ولید کو بھیجا ہے۔ دیکھنا وہ کیا کرتا ہے۔ اور کیا اس کا اثر پڑتا ہے۔ اس سے تمہیں انشاء اللہ میری قدر ہوگی کہ تمہارے امور میں کیسی جدوجہد اور کیسی خیر خواہی میں نے کی ہے۔ اب امیر المومنین خدا تمہیں نیکی دے۔ اور تمہارے دشمن کو ذلیل کرے۔

ولید کی برطرفی کی وجہ

یزید نے کہا تم سچ کہتے ہو اور جن لوگوں نے تمہاری طرف سے لگائی بجھائی کر کے تمہارے معزول کرنے پر مجھے آمادہ کیا وہ سب جھوٹے تھے۔ تم پر مجھے بڑا بھروسہ ہے۔ تم سے مجھے اعانت کی امید ہے۔ تم کو تو میں نے پھٹے میں پیوند لگانے کے واسطے۔ کسی مہم میں کام آنے کے واسطے۔ بڑے بڑے معاملات کی مصیبتوں کو ٹالنے کے واسطے لگا رکھا ہے۔ عمرو نے کہا اے امیر المومنین تمہاری سلطنت کی مضبوطی کے لیے تمہارے دشمن کو ذلیل کرنے کے لیے تمہارے مخالف کے دفع کے لیے اپنے سے بڑھ کر میں بھی کسی کو نہیں سمجھتا۔ ولید ابن زبیر کی بہت فکر میں رہا۔ مگر اس نے بھی دیکھا کہ وہ نہایت احتیاط کرنے والا ہے اور اپنی حفاظت کئے ہوئے ہے۔

قتل حسینؑ کے بعد ابن زبیر اور نجدہ بن عامر کا رویہ

حسین کے قتل کے بعد نجدہ بن عامر نے بھی یمامہ میں یزید سے مخالفت کی تھی۔ ادھر ابن زبیر بھی مخالفت کر رہے تھے۔ ایام حج میں ولید جب عرفات سے روانہ ہوتا تھا عوام الناس بھی اس کے ساتھ روانہ ہوتے تھے۔ ابن زبیر اور نجدہ اپنے اپنے ساتھیوں کے ساتھ ٹھہرے ہوئے تھے۔ اسکے بعد ابن زبیر اپنے اصحاب کو لے کر روانہ ہوتے تھے۔ نجدہ اپنے اصحاب کے ساتھ روانہ ہوتا تھا۔ کوئی کسی کا اتباع نہ کرتا تھا۔ لیکن نجدہ اکثر ابن زبیر سے ملا کرتا تھا لوگوں کو یہاں تک گمان ہو گیا تھا کہ وہ ابن زبیر سے بیعت کر لے گا۔

ولید کی معزولی

آخر ابن زبیر نے ولید کے بارے میں مراسلت کی۔ یزید کو لکھ بھیجا کہ تو نے کس بے وقوف کو یہاں بھیجا ہے۔ جو کسی عقل کی بات پر توجہ نہیں دیتا ہے۔ کسی عاقل کے سمجھانے سے باز نہیں آتا۔ اگر کسی خوش اخلاق و تواضع پسند آدمی کو یہاں بھیجتا تو مجھے امید تھی کہ بہت سی دشواریاں آسان ہو جاتیں۔ اور تفرقہ ختم ہو جاتا۔ اس بارے میں غور کر کہ اسی میں انشاء اللہ خاص و عام کی بہتری ہے والسلام۔ اس پر یزید نے ولید کو معزول کر کے اسکی جگہ عثمان بن محمد بن ابی سفیان کو مقرر کیا۔

مدینہ کا ایک وفد یزید کے پاس

اب ایک نوجوان نا تجربہ کار کم سن حوصلہ مند سے سابقہ پڑا۔ جسے نہ معاملات کا تجربہ تھا نہ عمر نے آزمودہ کاری نہ تجربہ نے استواری اسے بتائی تھی۔ اپنی حکومت و عملداری پر ذرا غور نہ کرتا تھا۔ اس نے اہل مدینہ کا ایک وفد یزید کے پاس روانہ کیا۔ اس وفد میں عبداللہ بن حنظلہ انصاری غسیل ملائکہ اور عبداللہ بن ابی عمرو مخزومی اور منذر بن زبیر اور بہت سے لوگ اشرف مدینہ سے ان کے ساتھ تھے۔ یزید کے پاس آئے تو وہ اکرام و احسان سے پیش آیا۔ سب کو انعام و جائزہ سے سرفراز کیا۔ وہاں سے یہ سب لوگ مدینہ میں واپس آئے۔ ایک منذر بن زبیر بصرہ میں ابن زیاد کے پاس چلا گیا۔ اسے بھی ایک لاکھ درہم یزید نے انعام میں دیئے تھے۔ ان لوگوں نے مدینہ میں آ کر اہل مدینہ کے سامنے یزید کو گالیاں دینا شروع کر دیں۔ کہا ہم ایسے شخص کے پاس ہو کر آئے ہیں جو کوئی دین نہیں رکھتا، شراب پیتا ہے، ظنورہ بجاتا ہے، اسکی صحبت میں گائیں گایا بجایا کرتی ہیں، کتوں سے کھیلتا ہے، لچوں سے اور لونڈوں سے صحبت رکھتا ہے، تم سب لوگ گواہ رہو۔ ہم نے اسے خلافت سے معزول کیا۔ یہ سن کر اور سب لوگوں نے بھی ان کا اتباع کیا۔ سب مل کر عبداللہ بن حنظلہ غسیل ملائکہ کے پاس آئے۔ ان سے بیعت کی اور ان کو اپنا حاکم بنالیا۔

منذر کی مدینہ روانگی اور یزید کے خلاف لوگوں کو بھڑکانا

منذر دوستوں میں تھا زیاد کے اس سبب سے ابن زیاد اس کے اکرام و ضیافت میں مصروف تھا کہ یزید کا فرمان اسکے نام آیا کہ منذر کو گرفتار کر لے اور جب تک میرا حکم اسکے بارے میں نہ آئے اپنے پاس اسے قید رکھے۔ اسکے ساتھ والوں نے مدینہ میں جو کچھ یزید کے خلاف میں کام کیا تھا اس کا سارا حال یزید کو معلوم ہو گیا تھا۔ منذر اس کا مہمان تھا اس سبب سے ابن زیاد کو یہ حکم ناگوار گذرا۔ اس نے منذر کو بلا کر اس حکم کے آنے کا ذکر کیا اور خط بھی اسے دکھایا۔ اور کہا تم زیاد کے دوستوں میں ہو اور میرے مہمان ہو۔ اور میں تم سے دوستانہ سلوک کر رہا ہوں۔ میں چاہتا ہوں خوبی کیساتھ ان سب باتوں کا انجام ہو۔ جس وقت تم دیکھنا کہ لوگ میرے پاس جمع ہیں اٹھ کر مجھ سے کہنا میں اپنے وطن کو جاؤنگا مجھے اجازت دو۔ میں کہوں گا نہیں۔ تم میرے ہی پاس ٹھہرو۔ تمہاری خاطر و مدارت تواضع ہوگی۔ تم کہنا میری جاگیر ہے اور بہت کچھ کام ہے۔ جائے بغیر کچھ نہیں بن پڑتا۔ مجھے رخصت ہی کر دو۔ میں تم کو اجازت دے دوںگا۔ تم اپنے اہل و عیال میں چلے جانا۔ غرض عبید اللہ کے پاس جب لوگ جمع ہوئے تو منذر نے اٹھ کر اجازت مانگی۔ عبید اللہ نے کہا میرے ہی پاس رہو۔ میں تمہاری خاطر کرونگا غمخواری کرونگا، سب سے بڑھ کر تم کو سمجھوں گا۔ منذر نے جواب دیا میری جاگیر ہے اور بہت کام ہے جائے بغیر بن نہیں پڑتا، مجھے رخصت کر ہی دو۔ یہ سن کر ابن زیاد نے اسے رخصت دیدی۔

منذروہاں سے روانہ ہو کر حجاز میں پہنچا۔ اہل مدینہ سے ملا اور ان لوگوں سے مل گیا جو یزید کی مخالفت کو پھیلا رہے تھے۔ کہا کرتا تھا کہ واللہ یزید نے ایک لاکھ درہم مجھے دیئے ہیں۔ اس کا یہ سلوک اس بات سے مجھے روک نہیں سکتا کہ اس کا حال تم سے نہ کہوں اور سچ سچ نہ بیان کر دوں۔ واللہ وہ شراب پیتا ہے، ایسا مست ہو جاتا ہے کہ نماز کا بھی ہوش نہیں رہتا۔ اس کے ساتھ والوں نے یزید کی جو جو حرکتیں بیان کی تھیں ویسی ہی کچھ اس نے بھی بیان کیں۔ بلکہ اس سے بھی بڑھ کر بیان کیں۔

یزید کا نعمان بن بشیر کو اہل مدینہ کی طرف بھیجنا

یزید کو پتہ چلا کہ وہ اس کے بارے میں ایسی باتیں کرتا ہے۔ یہ سن کر وہ کہنے لگا اے اللہ میں نے تو اس کے ساتھ احسان و اکرام کیا اس نے جو کچھ کیا وہ بھی تو نے دیکھ لیا۔ اس کو جھوٹ بولنے والوں میں اور قطع رحم کرنے والوں میں شمار کیجئے۔ اور نعمان بن بشیر انصاری کو بھیجا کہ تو سب لوگوں کے اور اپنی قوم والوں کے پاس جا۔ ان کے غیظ و غضب کو ٹھنڈا کر دے کہ وہ کیا کیا چاہتے ہیں۔ اگر اس معاملہ میں وہ خود نہ اٹھ کھڑے ہوتے تو عوام الناس کو اتنی جرأت نہ ہوتی کہ میری مخالفت کرتے۔ اور مدینہ میں میرے خاندان کے وہ لوگ ہیں جن کا اس فتنہ و فساد میں شریک ہو کر نقصان میں پڑنا مجھے گوارا نہیں۔ نعمان روانہ ہوئے۔ اپنی برادری والوں میں آئے سب لوگوں کو اپنے پاس بلایا ان کو حکم دیا کہ اطاعت اختیار کریں۔ جماعت کو نہ چھوڑیں اور فتنہ و فساد کے برپا کرنے سے سب کو بہت ڈرایا اور یہ کہا کہ اہل شام سے مقابلہ کرنے کی تم میں طاقت نہیں ہے۔ یہ سن کر عبداللہ بن مطیع عدوی نے کہا اے نعمان تو کیوں ہماری جماعت کو متفرق کرتا ہے؟ اور خدا نے جو ہمارا کام بنادیا ہے اسے تو کیوں بگاڑتا ہے۔ نعمان نے کہا واللہ مجھے تو معلوم ہوتا ہے کہ اگر وہ آفت آگئی جس میں قوم کو تو بتلا کیا چاہتا ہے۔ اور مردان جنگی گھٹنے ٹیک ٹیک کر قوم کے سر و پیشانی پر تلواریں مارنے لگے اور موت کا بازار دونوں طرف گرم ہو گیا۔ تو اپنے خچر پر سوار ہو کر منہ پر اسکے کوڑے تارتا ہوا مکہ کی طرف بھاگ جائے گا۔ اور ان بیچاروں انصار کو اس مصیبت میں چھوڑ کر چلے گا۔ کہ گلیوں میں، مسجدوں میں اور اپنے گھروں کے دروازے پر قتل کئے جائیں گے۔ کسی نے نعمان کا کہنا نہ مانا وہ تو چلے گئے اور وہی ہوا جو وہ کہہ گئے تھے۔

اس سال لوگوں نے ولید بن عقبہ کے ساتھ حج کیا۔ عراق و خراسان میں حاکم وہی تھے جن کا ذکر ۶۱ ہجری میں گذرا۔ اسی سال محمد بن عبداللہ بن عباس پیدا ہوئے۔

آغاز ۶۳ ہجری

بنو امیہ کے نام یزید کا خط

یزید کو خلافت سے معزول کر کے جب اہل مدینہ نے عبداللہ بن حنظلہ غسیل مللا نکہ کی بیعت کر لی تو عثمان بن محمد بن ابی سفیان پر اور اسکے ساتھ ہی تمام بنی امیہ اور ان کے موالی اور ہم خیال قریشی میں سے جتنے مدینہ میں موجود تھے سب پر حملہ کیا۔ یہ سب لوگ ہزار کے لگ بھگ ہو گئے وہاں سے نکل کر مروان کے گھر میں چلے آئے۔ لوگوں نے ان کا محاصرہ کر لیا۔ اور یہ محاصرہ بہت ہی کمزور تھا۔ بنی امیہ میں سے مروان اور عمرو بن عثمان بن عفان نے حبیب بن کرہ

کو بلا بھیجا۔ اس وقت مروان ہی وہ شخص تھا جو ان سب کا سر کردہ تھا۔ عثمان بن محمد تو ایک کم سن لڑکا تھا۔ اس کی رائے کی کوئی حیثیت تھی ہی نہ۔ تمام بنی امیہ کی طرف سے ایک خط یزید کو لکھا گیا۔ ابن کرہ کو اس خط کے لیجانے پر مقرر کیا۔ عبدالملک بن مروان خط کو لیے ہوئے ابن کرہ کے ساتھ ساتھ ثنیہ الوداع کے مقام تک آیا۔ یہاں آ کر خط اس کو دیدیا اور یہ کہا کہ بارہ دن جانے کے اور بارہ دن آنے کے تمہارے لیے میں مقرر کرتا ہوں۔ چوبیسویں دن اسی مقام پر انشاء اللہ اپنے انتظار میں بیٹھا ہوا تم مجھے پاؤ گے۔ خط کا مضمون یہ تھا:

بسم اللہ الرحمن الرحیم

ہم لوگ مروان بن حکم کے گھر میں قید کر دیے گئے ہیں۔ پانی ہم پر بند ہے اور اناج کو ہم خود پھینک آئے ہیں۔ فریاد ہے فریاد۔

ابن کرہ یہ خط لے کر یزید کے پاس پہنچا۔ دیکھا کہ وہ کرسی پر طشت میں پاؤں ٹکائے ہوئے بیٹھا ہے۔ طشت میں پاشویہ کے لیے پانی بھرا ہوا تھا۔ اسے درد فقس تھا۔ خط پڑھ کر اس نے یہ شعر پڑھا۔

لقد بدلوا الحلم الذی فی سجیتی

فبدلت قومی غلظتہ بلیان

میری طبیعت میں جو حلم تھا اسے ان لوگوں نے بدل دیا۔ میں نے بھی اب اپنی قوم کے لیے نرمی کے بدلے سختی کو اختیار کر لیا۔

مدینہ منورہ پر لشکر کشی کا مشورہ

یہ شعر پڑھ کر ابن کرہ سے پوچھا کیا مدینہ میں تمام بنی امیہ اور ان کے موالی سب مل کر ہزار آدمی نہ ہونگے۔ قاصد نے کہا ہزار آدمی ضرور ہیں بلکہ زیادہ۔ کہا اتنا بھی ان سے نہ ہو سکا کہ تھوڑی دیر کے لیے قتال کرتے۔ قاصد نے کہا امیر المومنین تمام مخلوق نے ان پر ہجوم کر لیا۔ ان میں اس جماعت سے لڑنے کی طاقت نہ تھی۔ یزید نے یہ سن کر عمرو بن سعید کو بلا بھیجا۔ وہ آیا تو اسے خط دکھایا سب حال بیان کیا اور حکم دیا کہ لوگوں کو ساتھ لے کر اس طرف روانہ ہو۔ عمرو نے کہا میں شہروں شہروں تیرا عمل بٹھا چکا۔ تمام امور کو تیرے میں مستحکم کر چکا۔ لیکن اب یہ نوبت پہنچی کہ قریش کے خون سے زمین رنگین کی جائے، یہ مجھ سے نہ ہوگا۔ وہی شخص یہ کام کرے گا جو ان سے تعلق نہ رکھتا ہوگا۔ اب یزید نے ابن کرہ کو مسلم بن عقبہ مری کے پاس بھیجا۔ یہ شخص بڑی عمر کا ضعیف اور مریض تھا۔ خط پڑھ کر قاصد سے حالات پوچھے اس نے بیان کر دیے۔ اس نے بھی وہی بات کہی جو یزید نے کہی تھی۔ کیا مدینہ میں بنی امیہ اور ان کے انصار موالی سب مل کر ہزار آدمی نہ ہونگے۔ اس نے کہا بے شک ہزار آدمی ہونگے کہا اتنا ان سے نہ ہو سکا کہ ایک دن یا ایک پہر یا ایک ساعت قتال کرتے۔ بس انھیں رہنے دیجئے کہ یہ خود اپنے دشمن سے اپنی قومی سلطنت کے لیے لڑیں۔ آپ کو یہ بھی تو معلوم ہو جائے کہ ان میں سے کون کون آپ کی طرف سے قتال کرتا ہے اور ثابت قدم رہتا ہے یا گردن جھکا دیتا ہے۔ یزید نے کہا تمہارا بھلا ہوا ان لوگوں کے بعد زندگی کا کیا لطف۔ اٹھو لوگوں کو لے کر روانہ ہو اور اپنی خبر مجھے دیتے رہو۔

حجاز پر لشکر کشی

غرض یہ منادی ہوئی کہ لوگو! حجاز کی طرف روانہ ہو جاؤ۔ آؤ اپنا اپنا وظیفہ پورا لے لو۔ اور اسکے علاوہ سو سودینار

ہر ایک شخص کے ہاتھ میں بطور اعانت دیئے جائیں گے۔ غرض بارہ ہزار آدمی حجاز میں جانے کے لیے تیار ہو گئے۔ اور ابن زیاد کو یزید نے لکھا تھا کہ تو ابن زبیر سے لڑنے کو روانہ ہو۔ اس نے جواب دیا کہ اس فاسق کے لیے یہ دوسرا گناہ میں اپنے سر نہ لوں گا۔ ایک تو رسول ﷺ کے نواسے کو قتل کروں دوسرے خانہ کعبہ پر حملہ کروں۔ مرجانہ اس کی ماں ایک سچی عورت تھی جب ابن زیاد نے حسینؑ کو قتل کیا تھا وہ کہتی تھی تیرا برا ہو یہ تو نے کیا کیا؟ یہ کیا حرکت تو نے کی؟ ابن کرہ یہاں سے اسی طرف روانہ ہوا جہاں اس نے عبدالملک کو چھوڑا تھا۔ کہ ٹھیک اسی جگہ پر اسی وقت میں عبدالملک کے پاس پہنچ جائے۔ پہنچا تو دیکھا کہ عبدالملک درخت کے نیچے سر پہ کچھ اوڑھے ہوئے بیٹھا ہے۔ اس نے سب حال بیان کیا۔ عبدالملک خوش ہو گیا۔ وہاں سے دونوں مروان کے گھر پر آئے۔ اور جماعت بنی امیہ کو لشکر کے آنے کی خبر دی۔ سب نے اللہ تعالیٰ کا شکر ادا کیا۔ ابن کرہ شام سے یہ دیکھ کر روانہ ہوا تھا کہ یزید نکلا ہے اور لشکر کے سواروں کو دیکھ بھال رہا ہے۔ اور اسکی زبان سے یہ سن کر روانہ ہوا تھا وہ یہ اشعار پڑھ رہا تھا اور تلوار گلے میں لٹکائے ہوئے تھا اور عربی کمان کا ندھے پر لگائے ہوئے تھا

ابلع ابابکر اذ الیل سری
وحبط القوم علی وادی القری
اجمع سکران من القوم تری
ام جمع یقظان نفی عنہ الکری
یا عجباً من ملحد یا عجباً
مخادع فی الدین یقفو بالعری

میرا پیام اس وقت ابن زبیر کو پہنچا دینا جب دیکھنا کہ رات ہو گئی ہے اور وادی القری پر فوج اتر پڑی ہے، کیا یہ لوگ تجھے مست اور سرشار معلوم ہوتے ہیں یا بے خواب و بیدار ہیں جنھوں نے نیند کو پاس نہیں آنے دیا مجھے تو اس ملحد سے تعجب ہوتا ہے کہ دین میں مکاری کرتا ہے اور بزرگوں کو برا کہتا ہے۔

لشکر کے لیے یزید کی ہدایات

یہ لشکر مسلم بن عقبہ کی سرکردگی میں یزید کی طرف روانہ ہوگا۔ یزید نے اس کو حکم دیا کہ لشکر کا رئیس حصین بن نمیر کو بنانا۔ اور لوگوں کو تین دن تک مہلت دینا۔ مان جائیں تو مان جائیں۔ ورنہ ان سے قتال کرنا۔ جب تمھیں غلبہ ہو جائے تو تین دن تک مدینہ کو لوٹنا۔ وہاں کا مال اور روپیہ اور ہتھیار اور غلہ یہ سب لشکر والوں کا ہے۔ تین دن کے بعد لوٹنا موقوف کرنا اور علی بن حسین سے رعایت کرنا ان کے ساتھ نیکی کرنا ان کو اپنے قریب بٹھانا۔ جن لوگوں نے میری مخالفت کی وہ اس میں شریک نہ تھے۔ میرے پاس ان کا خط آیا تھا ”علی بن حسین کو ان باتوں کی خبر نہ تھی کہ یزید نے ان کے بارے میں مسلم بن عقبہ سے رعایت کی سفارش کر دی ہے۔“

بنی امیہ جب شام کی طرف روانہ ہوئے ہیں تو مروان کی زوجہ جو ابن مروان کی ماں ہیں یعنی عائشہ بنت عثمان بن عفان نے مروان کے تمام ساز و سامان کے ساتھ علی بن حسین کے یہاں آ کر پناہ لی تھی۔ بنی امیہ مدینہ سے جب نکالے گئے تو مروان نے ابن عمر سے کہا کہ میری عیال کو اپنے ہاں چھپا رکھو۔ ابن عمر نے یہ بات نہ مانی۔ علی بن حسین

سے جب مروان نے کہا کہ مجھے تم سے قرابت ہے میرے اہل بیت تمہارے اہل بیت کے ساتھ رہیں گے۔ تو انہوں نے منظور کیا۔ مروان نے اپنے عیال کو علی بن حسین کے ہاں بھیجا۔ یہ ان لوگوں کو اپنے عیال کیساتھ لے کر ینبع میں چلے آئے۔ وہیں سب کو رکھا مروان ان کا شکر گزار تھا اور ان دونوں میں قدیم سے محبت تھی۔ مدینہ والوں کو جب یہ خبر ہوئی کہ ابن عقبہ لشکر لیے ہوئے آرہا ہے تو انہوں نے مروان کے گھر میں بنی امیہ کو جا کر گھیر لیا۔ اور کہا اللہ کی قسم تم کو جب تک اس گھر سے نکال کر گردن نہ ماریں گے تم سے باز نہ آئیں گے۔ ہاں اللہ تعالیٰ کو درمیان میں واسطہ بنا کر ہم سے عہد و میثاق کرو کہ تم لوگ ہم کو دھوکا نہ دو گے، کوئی چھپا ہوا موقع ہمارا دشمن کو نہ بتاؤ گے، ہمارے دشمن کی مدد نہ کرو گے، تو ہم تم سے باز آتے ہیں اور اپنے یہاں سے تمہیں نکال دیتے ہیں۔ ان لوگوں نے خدا کو درمیان دے کر اس بات کا عہد و میثاق ان سے کر لیا۔ کہ ہم تم کو دھوکہ نہ دیں گے۔ یہ اپنا اسباب و مال لے کر نکلے اور وادی الری میں جا کر مسلم بن عقبہ سے ملے۔

عائشہ بنت عثمان طائف کی طرف روانہ ہوئیں۔ علی بن حسین کی کچھ زمین مدینہ کے قریب تھی وہ شہر سے نکل کر یہیں الگ ٹھہر گئے تھے تاکہ وہاں کے کسی معاملہ میں شریک نہ ہوں۔ عائشہ جب طائف جانے لگیں تو انہوں نے کہا میرے بیٹے عبداللہ کو بھی اپنے ساتھ طائف میں لیتے جاؤ۔ عائشہ اپنے ساتھ عبداللہ کو طائف میں لے آئیں اور اپنے ہی پاس اس وقت تک ان کو رکھا کہ اہل مدینہ کا بنایا ہوا گھر وندا بگڑ گیا۔ ابن عقبہ نے بنی امیہ میں سے عمرو بن عثمان بن عفان کو بلا بھیجا۔ اور کہا وہاں کا حال بتاؤ اور کچھ مشورہ دو۔ کہا میں کچھ بھی نہیں جانتا۔ ہم لوگوں سے عہد میثاق اس بات کا لیا گیا ہے کہ ہم کوئی چھپا ہوا موقع نہ بتائیں۔ ابن عقبہ بولا میں تیری گردن ماروں بخدا! اب میں کسی شخص کی یہ بات نہیں سنوں گا۔ عمرو بن عثمان اس کی یہ سختی دیکھ کر اپنے اصحاب میں چلے آئے۔ اب مروان نے اپنے بیٹے عبدالملک سے کہا مجھ سے پہلے تمہیں اس کے پاس چلے جاؤ۔ شاید وہ تمہاری ہی جان کو کافی سمجھے۔ مجھے نہ بلائے۔

عبدالملک کی نصائح مسلم کے لیے

عبدالملک یہ سن کر ابن عقبہ کے پاس چلا گیا۔ اس نے کہا جو باتیں تم جانتے ہو بتاؤ۔ ان لوگوں کی ساری خبر مجھ سے بیان کرو۔ اور یہ بتاؤ کہ تمہارا مشورہ کیا ہے۔ عبدالملک نے کہا اچھا اچھا۔ میری رائے یہ ہے کہ اس رستہ کو چھوڑ کر لشکر کو دوسرے راستہ سے لے جاؤ۔ جب مدینہ کے قریب کا نخلستان تجھے ملے تو وہیں اتر پڑو۔ لوگ چھاؤں میں بیٹھیں گے، کھجوریں کھائیں گے، جب رات ہو جائے تو پہرہ والوں کو سوار ہونے کا حکم دینا کہ وہ ساری رات لشکر کے درمیان پھرتے رہیں۔ جب صبح ہو جائے تو سب کے ساتھ نماز پڑھ کر روانہ ہونا۔ مدینہ کو اپنے بائیں جانب رکھ کر شہر کے گرد پھرنا اور حرہ کی زمین بلند کی طرف سے اہل مدینہ کا مقابلہ کرنا۔ جب تو ان کے سامنے ہوگا تو اس وقت ان کے سامنے سورج چمک کر طلوع ہوگا۔ اور تیری فوج کی پشت پر ہوگا۔ دھوپ انہیں ایذا پہنچائے گی۔ جب تم لوگ ان کے مشرق میں ہو گے۔ اور وہ تمہارے مغرب میں ہوں گے تو تمہارے خود ہتھیار برچھیوں کی سنائیں، تلواریں زرہیں، سعاد و بازو اس قدر چمکتے ہوئے انہیں دکھائی دیں گے کہ تمہاری نظروں میں ان کے ہتھیاروں سے اس قدر ہیبت نہ ہوگی۔ اس کے بعد ان لوگوں سے لڑائی شروع کرنا۔ اور خدا سے نصرت طلب کرنا۔ بیشک اللہ تیری مدد کرے گا کہ ان لوگوں نے اپنے امام کی مخالفت کی ہے اور جماعت سے خارج ہو گئے ہیں۔

مسلم کا اہل مدینہ کو تین دن کی مہلت دینا

مسلم نے کہا خدا تجھے جزائے خیر دے۔ جس باپ کا تو بیٹا ہے اس نے کیسا خلف الرشید پایا۔ اس کے بعد مروان اس کے پاس گیا۔ اس نے کہا کچھ تم کہو۔ مروان نے کہا کیا عبدالملک تیرے پاس نہیں آیا۔ مسلم نے کہا میں ان سے مل چکا۔ عبدالملک تو عجب شخص ہے۔ میں نے کسی کو اس کے جیسا نہیں پایا۔ مروان نے کہا عبدالملک سے تم مل چکے تو گویا مجھ سے مل چکے۔ کہا اچھا اچھا۔ اسکے بعد مسلم وہاں سے لشکر کے ساتھ روانہ ہوا۔ اسی منزل میں جا کر اتر ا جہاں اترنے کا عبدالملک نے مشورہ دیا تھا۔ او جو کچھ اس نے کہا تھا ویسا ہی کیا۔ پھر وہ زمین حرہ پر ہوتا ہوا مشرق کی طرف اہل مدینہ کے مقابل میں جا کر اتر ا۔ سب کو بلا کر کہا۔ اے اہل مدینہ امیر المومنین یزید کا یہ خیال ہے کہ تم لوگ اصل ہو۔ تمہارا خون بہانا مجھے گوارا نہیں۔ تمہارے لیے تین دن کی مدت میں مقرر کرتا ہوں جو کوئی تم میں سے باز آ جائے گا اور حق کی طرف رجوع کرے گا ہم اس کا عذر قبول کر لیں گے۔ اور یہاں سے واپس چلے جائیں گے۔ اور اس ملحد کی طرف جو مکہ میں ہے متوجہ ہونگے۔ اور اگر تم لوگ نہ مانو گے تو یہ سمجھ لو کہ ہم حجت تمام کر چکے۔

مہلت کے بعد اہل مدینہ کی مقابلے کے لیے تیاری اور ابتدائی جنگ

تین دن ہو گئے تو مسلم نے کہا اے اہل مدینہ تین دن ہو گئے۔ کہو اب تم کو کیا منظور ہے۔ ملاپ کرتے ہو یا لڑنا چاہتے ہو۔ انہوں نے کہا ہم لڑیں گے۔ کہا ہر گز ایسا نہ کرو بلکہ تم سب طاعت گزاری اختیار کرو۔ ہم تم مل کر اپنا زور اس ملحد پر ڈالیں۔ جس نے بے دینوں کو فاسقوں کو چار جانب سے اپنے پاس جمع کر رکھا ہے۔ اہل مدینہ نے کہا اے دشمن خدا اگر تم لوگ وہاں جانے کا ارادہ رکھتے ہو تو ہم تم کو قتل کیے بغیر نہ چھوڑیں گے۔ کیا ہم تم کو اس لیے چھوڑیں گے۔ کہ تم خانہ کعبہ پر حملہ کرو وہاں کے رہنے والوں کو خوف و ہراس میں مبتلا کرو۔ وہاں ملحدوں کی سی حرکتیں کرو۔ بیت اللہ کی بے حرمتی کرو۔ نہیں نہیں واللہ ہم سے یہ نہ ہوگا۔ مدینہ کے لوگوں نے شہر کے ایک جانب خندق بنالی تھی۔ ان میں کا ایک انبؤہ عظیم خندق میں اتر ا ہوا تھا۔ رئیس ان کا عبدالرحمن بن زہیر زہری تھا۔ اہل مدینہ کے دوسرے ربع پر عبداللہ بن مطیع قریش کے رئیس شہر کی ایک جانب میں۔ اور معقل بن سنان اجمعی مہاجرین کے رئیس ایک اور ربع پر شہر کی ایک جانب میں اور عبداللہ بن غسیل ملائکہ سب سے بڑے ربع کے رئیس تھے۔ جس میں بہت لوگ تھے۔ اور یہ انصار کے امیر تھے۔ مسلم نے اپنے سب لوگوں کو ساتھ لے کر حرہ کی زمین کی طرف حرکت کی۔ کوفہ کی راہ پر پہنچ کر اپنے سر پر پردہ نصب کیا۔ پھر سواروں کے ایک دستہ کو ابن غسیل کے مقابلہ میں بھیجا۔ ابن غسیل نے اپنے اصحاب کو ساتھ لے کر سواروں پر حملہ کیا۔ سوار سب بھاگ کھڑے ہوئے بھاگتے ہوئے مسلم کے پاس پہنچے۔ مسلم یہ دیکھ کر تجربہ کار لوگوں کو ساتھ لیے ہوئے اٹھ کھڑا ہوا۔ اور سواروں کو لگا راوہ سب پلٹ پڑے۔ اور بڑی دلیری سے لڑنے لگے۔ اسی دوران فضل بن عباس جو حارث بن عبدالمطلب کے پوتوں میں تھے کوئی بیس سواروں کو ساتھ لیے ہوئے ابن غسیل سے آ کر ملے۔ اور انہوں نے بڑی خوبی سے نہایت شدید جنگ کی۔ پھر ابن غسیل سے کہا تمہارے ساتھ جتنے سوار ہوں۔ سب کو حکم دیدو کہ میرے پاس آ کر ٹھہریں۔ جب میں حملہ کروں تو وہ بھی حملہ آور ہوں۔ اللہ کی قسم میں مسلم تک پہنچے بغیر دم نہیں لینے کا۔ یا تو میں اسے قتل کرونگا۔ یا قتل ہو جاؤنگا۔

جنگ کی شدت اور طرفین کے افراد کا قتل ہونا

ابن غسیل نے عبداللہ بن ضحاک انصاری کو حکم دیا کہ سواروں سے پکار کر کہہ دو کہ سب فضل بن عباس کے ساتھ رہیں۔ غرض ندا ہوئی اور سب سوار فضل بن عباس کے پاس جمع ہو گئے۔ انھوں نے اہل شام پر حملہ کر دیا۔ سب منتشر ہو گئے۔ فضل نے اپنے اصحاب سے کہا تم نے دیکھ لیا یہ نالائق کیسے بھاگ رہے ہیں۔ میں تم پر قربان ہو جاؤں پھر حملہ کرو۔ ان کے سردار کو میں دیکھ پاؤں تو واللہ ضرور اسے قتل کرونگا۔ یا اس کوشش میں خود مارا جاؤنگا۔ سمجھ لو ایک گھڑی کی ثابت قدمی کا نتیجہ خوشی ہے۔ ثابت قدمی کے گر سے توفیق ہے، یہ کہہ کے فضل نے اور ان کے ساتھ کے لوگوں نے ایسا حملہ کیا کہ شامیوں کا رسالہ مسلم کو پیدلوں میں چھوڑ کر منتشر ہو گیا۔ اس کے گرد پانسو پیادے گھٹنے ٹیکے ہوئے برچھیاں ان لوگوں کی طرف تانے ہوئے کھڑے تھے۔

فضل کی مردانگی

فضل اسی حالت میں علمدار فوج کی طرف بڑھے۔ اس کے سر پر ایک وار کیا کہ مغفر کو کاٹ کر سر ٹکڑے کر دیا۔ وہ گرتے ہی مر گیا اس کے گرتے ہی فضل نے پکارا اخذھا منی وانا ابن عبدالمطلب۔ یہ سمجھے کہ مسلم کو مار لیا۔ کہا قتلت طاعیۃ القوم ورب الکعبۃ: مسلم نے فحش گالی دے کر کہا تو غلط کہتا ہے۔ جھنڈے والا اسی کا رومی غلام تھا جسے فضل نے قتل کیا تھا مگر تھا بڑا بہادر۔ اب مسلم نے جھنڈا خود اٹھا لیا اور پکار کر کہا اے اہل شام کیا اپنے دین کی حمایت میں اس طرح قتل کرتے ہیں۔ کیا اپنے امام کی نصرت میں اسی طرح جہاد کرتے ہیں۔ خدا کی مارتہ باری اس لڑائی پر جیسی لڑائی کہ تم آج لڑ رہے ہو۔ کیسا میرے دل کو دکھا رہے ہو۔ کیسا مجھے غصہ دلا رہے ہو۔ سنو: واللہ اس کا بدلہ تمہیں یہ ملے گا کہ عطیات سے محروم کر دیے جاؤ گے اور کسی دور دراز سرحد کی طرف بھیج دیے جاؤ گے۔ اس علم کے ساتھ بڑھو اگر تلافی تم سے نہ ہو سکے تو خدا سمجھے تم سے۔

فضل کی شہادت

مسلم نشان کو لے کر بڑھا۔ اور نشان کے آگے آگے سب لوگ حملہ کرتے ہوئے چلے۔ اس حملہ میں فضل بن عباس قتل ہو گئے۔ یہ جب قتل ہوئے ہیں کہ مسلم کا خیمہ ان سے کوئی دس گز کے فاصلہ پر رہ گیا تھا۔ فضل کے ساتھ زید بن عوف اور ابراہیم عدوی اور بہت سے لوگ مدینہ کے قتل ہو گئے۔

ایک روایت یہ ہے کہ اس جنگ میں مسلم بیمار تھا۔ اس نے دونوں صفوں کے درمیان ایک تخت پر اپنی کرسی رکھوا دی۔ اور کہا اے اہل شام اب اپنے امیر کی طرف سے لڑو۔ یا چھوڑ کر چلے جاؤ۔ اس کے بعد سب لوگوں نے اہل مدینہ پر حملہ کیا۔ ان کے جس گروہ کی طرف رخ کیا اسے شکست دی۔ یہ یہ لوگ جم کر لڑتے ہی نہ تھے ان کے رخ ہی پھر جاتے تھے۔ آخر سب شکست کھا گئے۔ اب مسلم کا لشکر ابن غسیل کی طرف بڑھا اور ان سے بہت شدید جنگ کی۔ شکست کھائے ہوں میں سے جن کو جنگ آزمائی کا خیال آ گیا وہ بھی ابن غسیل کے شریک ہو گئے۔ آتش جنگ شدت سے مشتعل ہو گئی۔ اسی اثناء میں جنگ آزما و بہادر شہسواروں کی جماعت کو ساتھ لیے ہوئے فضل نے اہل شام پر حملہ کر دیا۔ اور یہ مسلم کی کرسی و تخت کی طرف بڑھے۔ مسلم کو اسی کے سر پردہ کے سامنے درمیان صف جنگ خادموں نے لا

کر بٹھا دیا۔ فضل اس کے تخت تک پہنچ گئے ان کے چہرہ کا رنگ سرخ تھا۔ تلوار اٹھا کر وار کیا چاہتے تھے کہ وہ چلایا ”یا رتم کہاں ہو یہ سرخ رنگ کا مرد مجھے قتل کرنے والا ہے۔ اے نیک بی بیوں کے بیٹو: دوڑو اسے برچھیوں میں پرولو“ فضل کی طرف برچھیا لے کر لوگ دوڑے وہ برچھیاں کھا کر گر پڑے۔ اس کے بعد مسلم کے سوار اور پیادے سب کے سب ابن غسیل کی طرف چلے اور قریب پہنچ گئے۔ اس وقت مسلم گھوڑے پر سوار ہو کر اہل شام کا دل بڑھانے لگے کہ ”اہل شام تم حسب و نسب میں عرب سے بڑھ کر نہیں ہو۔ شمار میں ان سے زیادہ نہیں ہو۔ تمہارے شہر اتنے وسیع نہیں ہیں۔ پھر بھی خدا نے تم کو یہ خاص مرتبہ عنایت کیا کہ دشمن کے مقابلہ میں تمہاری مدد کی۔ تمہارے ابا مومن کے دل میں تمہارا مقام پیدا کر دیا۔ اس کا سبب یہی ہے کہ تم لوگ طاعت گزار ہو اور اپنے دین پر قائم ہو۔ اور اس قوم نے اور جو جوان کے مثل ہیں ان سب نے دین کو بدل ڈالا۔ خدا نے بھی انکی حالت کو بدل دیا۔ جس طاعت گزاری پر تم قائم ہو اسے خوبی کے ساتھ پورا کر دو کہ خدا بھی جو نصرت و غلبہ تم کو دے رہا ہے اسے پورا کر دے۔ یہ کہہ کر جہاں وہ تھا وہیں پھر چلا آیا۔ سواروں کو حکم دیتا گیا کہ ابن غسیل پر اور ان کے اصحاب پر حملہ کر دیں۔ لیکن جب سوار اپنے گھوڑیوں کو اہل مدینہ کی طرف بڑھاتے تھے منتشر ہو جاتے تھے، رخ پھیر دیتے تھے، یہ دیکھ کر مسلم نے پکار کر کہا ”اے اہل شام خدا نے ان لوگوں کو تم سے بڑھ کر میدان جنگ میں ثابت قدم نہیں بنایا۔ اے حصین بن عمیر تو اپنی فوج کو لے کر میدان کارزار میں اتر“ حصین اہل حمص کو لے کر اہل مدینہ سے نبرد آزما کی کرنے کو چلا۔

ابن غسیل کا مدنی لشکر سے پر جوش خطاب

ابن غسیل نے جب ان لوگوں کو دیکھا کہ ہر ایک فوج اپنے اپنے جھنڈے کے ساتھ حملہ کرنے کے لیے آرہی ہے تو اپنے اصحاب میں یہ خطبہ پڑھا۔

لوگو جس طریقہ سے تمہیں جنگ کرنا مقصود تھا۔ وہی طریقہ تمہارے دشمن نے تم سے جنگ کرنے کا اختیار کیا۔ مجھے یقین ہے کہ ایک ہی ساعت کے بعد تمہارے اور ان کے درمیان خدا فیصلہ کر دے گا۔ خواہ تمہارے موافق ہو یا خلاف۔ سنو تم لوگ صاحب بصیرت ہو۔ دارالہجرت کے رہنے والے ہو۔ واللہ میں خوب سمجھتا ہوں کہ بلاد اسلام میں سے کسی شہر کے لوگوں سے خدا اتنا خوش نہ ہوگا جتنا کہ تم لوگوں سے خوش ہے۔ اور بلاد عرب میں سے کسی شہر کے لوگوں پر خدا ایسا غضبناک نہ ہوگا جیسا ان لوگوں پر غضبناک ہے جو تم سے لڑنے آئے ہیں۔ تم سب کو ایک دن مرنا ہے اور واللہ کسی طرح کی موت شہید ہو کر مرنے سے بہتر نہیں۔ لو شہادت کی دولت خدا نے تمہارے سامنے رکھ دی ہے اسے لوٹ لو اور واللہ ایسا نہیں ہو سکتا کہ جتنی تمہاری مرادیں ہوں سب پوری ہو جائیں۔

یہ کہہ کر جھنڈا لیے ہوئے بڑھے تھوڑی دور جا کر ٹھہر گئے۔ ابن نمیر بھی اپنا علم لیے ہوئے قریب آ پہنچا۔

مسلم اور ابن غسیل کے لشکر میں گھمسان کی جنگ

مسلم نے عبداللہ بن عضاء کو پانچ سو تیر اندازوں کے ساتھ ابن غسیل پر حملہ کرنے کے لیے بھیجا۔ اہل مدینہ پر تیروں کا مینہ برسنے لگا۔ ابن غسیل نے کہا آخر کب تک تیر کھایا کرو گے جسے بہشت میں چلنے کی جلدی ہو وہ اس علم کے

ساتھ ہوئے۔ یہ سنتے ہی جتنے جانباڑ تھے وہ اٹھ کھڑے ہوئے۔ ابن غسیل نے کہا اپنے پروردگار کے حضور میں چلو۔ واللہ مجھے امید ہے کہ بس ایک ساعت کی دیر ہے کہ تمہاری آنکھیں ٹھنڈی ہو جائیں گی۔ یہ سن کر سب جنگ پر آمادہ ہو گئے۔ ایک ساعت تک اسی گھمسان کی لڑائی ہوئی۔ کہ اس زمانہ میں کم ہوئی ہوگی۔ ابن غسیل نے اپنے فرزندوں کو ایک ایک کر کے میدان جنگ میں بھیجا۔ سب انکے سامنے قتل ہو گئے۔ وہ خود رجز پڑھتے جاتے تھے..... اور شمشیر زنی کر رہے تھے۔ اسی طرح قتل ہو گئے۔ ان کے برادر اخیناف بن محمد بن ثابت انھیں کے ساتھ قتل ہوئے۔ یہ کہتے تھے اگر کفار و یلم مجھے قتل کرتے تو میں ایسا خوش نہ ہوتا جیسا ان لوگوں کے ہاتھ سے قتل ہو جانے میں میں خوش ہو رہا ہوں۔ انھیں کے ساتھ محمد بن خرم انصاری بھی قتل ہو جانے میں خوش ہو رہا تھا۔ انھیں کے ساتھ محمد بن خرم انصاری بھی قتل ہوئے۔ ان کی لاش پر مروان بن حکم گذرا۔ لاش سے خطاب کر کے کہنے لگا خدا تم پر رحم کرے میں نے کتنے ہی رکنوں کے پاس تمہیں لمبی لمبی نمازیں پڑھتے دیکھا ہے۔

اہل مدینہ پر لوٹ مار

روایت ہے کہ مسلم کرسی پر بیٹھتا تھا تو لوگ کرسی کو اٹھائے ہوئے پھرتے تھے اسی ہیبت سے وہ ابن غسیل سے جنگ حرہ میں قتال کر رہا تھا اور یہ رجز پڑھتا جاتا تھا۔

احیا اباہ ہاشم بن حرمہ، یوم الہباتین ویوم الیعلمہ“

جنگ ہباتین و جنگ یعلمہ میں ہاشم بن حرمہ نے اپنے باپ کا نام روشن کر دیا۔

کل الملوک عندہ مغربلہ ورمحہ اللولیات مشکلہ

ملوک اسکے سامنے لاش کا ڈھیر ہیں۔ اس کی برچھی ماؤں کو بیٹوں کے غم میں رلاتی ہے۔

لایث القتل حتی یحمد لہ، ویقتل ذالذنب ومن لا ذنب لہ

وہ کشتوں کو خاک پر لٹاتا ہے۔ گناہگار اور بے گناہ دونوں کو قتل کر ڈالتا ہے۔

ابوسعید خدری کا واقعہ

محمد بن سعد بن وقاص بھی اس جنگ میں تیغ زنی کر رہے تھے۔ جب لوگ پسپا ہونے لگے پہلے تو یہ بھاگنے والوں ہی کو تلواریں مارنے لگے۔ آخر خود ہی بھاگے۔ سلم نے تین دن مدینہ کی لوٹ شامیوں کے لیے جائز کر دی۔ لوگوں کو قتل کرتے پھرتے تھے اور ان کا مال لوٹ لیتے تھے۔ صحابہ میں سے جو لوگ مدینہ میں تھے ہر اس میں سے۔ ابوسعید خدری شہر سے نکل کر پہاڑ کی کھوہ میں جا کر چھپے۔ ایک شامی نے انہیں دیکھ لیا تھا وہ تلوار کھینچے ہوئے اس غارتگ پہنچا۔ خدری نے بھی اسکے دھمکانے کے لیے تلوار کھینچ لی کہ شاید بے لڑے ہوئے پلٹ جائے۔ اس پر کچھ اثر نہ ہوا، بڑھتا چلا آیا۔ جب انھوں نے دیکھا کہ وہ باز نہیں آتا تو اپنی تلوار میان میں رکھ لی۔ اس سے کہا اگر تو میرے قتل کرنے کے لیے ہاتھ اٹھائے گا تو میں تیرے قتل کرنے کے لیے ہاتھ اٹھانے والا نہیں۔ میں پروردگار عالم سے ڈرتا ہوں اس نے پوچھا خدا تمہارا بھلا کرے تم کون شخص ہو؟۔ کہا میں ابوسعید خدری ہوں اس نے کہا رسول اللہ ﷺ کے صحابی کہا کہ ہاں۔ یہ سن کر وہ چلا گیا۔

مسلم کا بیعت خلافت طلب کرنا اور بعض لوگوں کا قتل:-

مسلم نے مقام قبایں بیعت کرنے کے لئے لوگوں کو بلایا۔ قریش میں سے یزید بن ذمعه اور محمد بن ابی الجہم کے لئے اور معقل بن سنان کے لئے بھی امان طلب کی گئی تھی۔ لڑائی کے ایک دن بعد یہ تینوں شخص مسلم کے پاس لائے گئے۔ مسلم نے دونوں قریشیوں سے بیعت کرنے کو کہا۔ انہوں نے کہا ہم کتاب خدا اور سنت رسول اللہ ﷺ پر تجھ سے بیعت کرتے ہیں۔ مسلم نے جواب دیا واللہ میں تمہاری اس بات کو ہرگز نہیں معاف کروں گا۔ اس کے بعد وہ دونوں سامنے لائے گئے۔ اور دونوں کی گردن ماری گئی۔ مروان نے کہا سبحان اللہ دو قریشی اس لئے لائے گئے تھے کہ ان کو امان مل جائیں گی تو نے انہیں قتل کر دیا ہے۔ مسلم نے مروان کی کمر میں چھڑی کی نوک کو چبھو کر کہا۔ واللہ اگر تو بھی وہ کلمہ کہے جو ان دونوں نے کہا تو تلوار کی چمک سے تیری آنکھیں بھی خیرہ کر دی جائیں گی۔ اسکے بعد معقل بن سنان کو مسلم کے سامنے لوگ لے کر آئے اور پہلے مسلم اس کے دوستوں میں تھا۔ مسلم نے کہا مرحبا یا بی محمد خوش آمدید ابو محمد۔ معلوم ہوتا ہے تم اس وقت پیا سے ہو۔ معقل نے کہا ہاں پیا سا ہوں۔ مسلم نے کہا دیکھو میرے ساتھ جو برف آئی ہے وہ شہد میں ڈال کر شربت بنا کر انکے لیے لاؤ۔ شربت آیا معقل نے پی کر کہا سقاک اللہ من شراب الجحہ۔ مسلم نے جواب دیا سن واللہ اب تجھے حیم جہنم کے سوا کبھی کچھ پینا نصیب نہ ہوگا۔ اس نے کہا خدا کا اور صلہ رحمی کا میں تجھے واسطہ دیتا ہوں۔ مسلم نے جواب دیا مجھ سے تیری ملاقات اس رات ہو چکی تھی جب تو مقام طبرہ میں رات یزید سے رخصت ہو کر نکلا۔ میں نے تجھے یہ کہتے سنا کہ مہینہ بھر کا ہم نے سفر کیا اور یزید کے پاس سے خالی ہاتھ واپس جاتے ہیں۔ اب ہم مدینہ میں جا کر اس فاسق کو خلافت سے معزول کر دیں گے۔ بھلا غطفان و اشجع کو عزل و نصب خلافت میں کیا دخل؟ سن میں قسم کھا چکا ہوں کہ جب کسی جنگ میں تیرے قتل کرنے کا موقع پاؤں گا ضرور تجھے قتل کروں گا۔ یہ کہہ کر مسلم نے حکم دیا کہ معقل کو قتل کرو اور یوں وہ قتل ہو گیا۔

پھر یزید بن وہب کو مسلم کے سامنے لایا گیا۔ مسلم نے اس سے کہا کہ بیعت کر۔ اس نے کہا میں سنت عمر پر تم سے بیعت کروں گا۔ کہا واللہ میں تیرے قصور کو معاف نہ کروں گا۔ مروان اور ابن وہب میں کچھ عروسی و دامادی کا رشتہ تھا۔ اس سبب سے مروان نے کچھ سفارش کی۔ مسلم نے حکم دیا کہ مروان کا گلا گھونٹ ڈالو۔ خادموں نے اس کا گلا دبا دیا۔ اور مسلم نے کہا تم لوگ اس بات پر بیعت کرو کہ تم سب کے سب یزید بن معاویہ کے غلام ہو۔ اس کے بعد ابن وہب کے قتل کا حکم دیا وہ قتل ہو گیا۔

علی بن حسین مسلم کے دربار میں

اسکے بعد لوگ علی بن حسین کو مسلم کے سامنے لائے۔ علی بن حسین نے مروان کے ساتھ یہ سلوک کیا تھا۔ کہ جس زمانہ میں بنی امیہ مدینہ سے نکالے گئے ہیں۔ انہوں نے مروان کے مال و متاع کو اور اسکی بیوی ام ابان بنت عثمان کو لٹنے سے بچا لیا تھا اور اپنے ہاں انھیں پناہ دی تھی۔ پھر جب ام ابان طائف کی طرف روانہ ہوئیں تو علی بن حسین نے ان کی حفاظت کے لیے اپنے بیٹے عبداللہ کو ان کے ساتھ کر دیا تھا اور مروان نے اس احسان کا شکر بھی ادا کیا تھا۔ علی بن حسین اس وقت مروان بن عبدالملک کو اپنے ساتھ لیے ہوئے مسلم کے سامنے آئے کہ یہ دونوں شخص ان کے لیے مسلم سے امان کی سفارش کریں گے۔ غرض مسلم کے پاس آ کر ان دونوں شخصوں کے بیچ میں علی بن حسین بیٹھ گئے۔ مروان

نے شربت پینے کو مانگا۔ مطلب یہ تھا کہ مسلم کے دل میں جگہ پیدا کرے۔ شربت آیا تو مروان نے تھوڑا سا پی کر علی بن حسین کو دے دیا۔ ان کے ہاتھ میں شربت کا پیالہ دیکھ کر مسلم نے کہا۔ ہمارے یہاں کا شربت تم نہ پیو۔ علی بن حسین کے ہاتھ میں ریشہ سا پیدا ہو گیا۔ انھیں اندیشہ ہوا کہ مجھے یہ قتل کرے گا۔ وہ اسی طرح ہاتھ میں پیالہ لیے ہوئے رہ گئے۔ نہ پیتے ہیں نہ ہاتھ سے پیالہ رکھتے ہیں۔ اب مسلم نے ان سے مخاطب ہو کر کہا۔ تم ان دونوں کو ساتھ لیے ہوئے اس لیے آئے تھے کہ مجھ سے امان ملے گی۔ واللہ اگر انھیں دونوں کا واسطہ ہوتا تو میں تمہیں قتل ہی کرتا لیکن امیر المومنین نے تمہاری سفارش مجھ سے کر دی تھی۔ اور مجھ سے بیان کیا تھا کہ تم نے امیر المومنین کو خط لکھا ہے۔ یہی بات تمہارے حق میں بہتر ثابت ہوئی۔ اب تمہارا جی چاہے اس شربت کو پیو یا کہو تو اور شربت تمہارے لیے منگاؤں۔ علی بن حسین نے کہا میں اسی شربت کو جو میرے ہاتھ میں ہے پیے لیتا ہوں۔ کہا اچھا یہی پی لو۔ شربت پی لیا تو کہا یہاں میرے پاس آ کر بیٹھو۔ علی بن حسین پاس جا کر بیٹھ گئے۔

ایک روایت یہ ہے کہ جب علی بن حسین کو مسلم کے پاس لائے تو پوچھا یہ کون ہیں کہا علی بن حسین کہا تشریف لائے تشریف لائے۔ اور ان کو اپنی قالین اور تخت پر اپنے پہلو میں بٹھالیا۔ اور کہنے لگا امیر المومنین نے تمہارے بارے میں پہلے ہی مجھ سے کہہ سن لیا ہے۔ وہ تو کہتے تھے کہ بد باطن لوگوں نے تمہارے ساتھ سلوک کرنے سے مجھے دور رکھا۔ پھر کہنے لگا یہاں آنے سے تمہارے اہل و عیال کو تشویش ہو رہی ہوگی۔ کہا واللہ یہی بات ہے اس نے اپنی سواری کا گھوڑا منگایا اس پر سامان ڈالا گیا۔ انھیں گھوڑے پر سوار کر کے واپس کیا۔

عمر و بن عثمان مسلم کے پاس

اسکے بعد عمرو بن عثمان کو مسلم کے سامنے لائے۔ یہ بنی امیہ کے ساتھ مدینہ سے نہیں نکلے تھے۔ مسلم ان کو دیکھ کر پکارا اے اہل شام! اس شخص کو پہچانتے ہو کہا کہ نہیں کہا یہ ایک طیب و طاہر کا خبیث فرزند ہے۔ یہ امیر المومنین عثمان کا بیٹا عمرو ہے۔ تعجب ہے اے عمرو! کہ اہل مدینہ کا غلبہ دیکھو تو تم کہو کہ میں بھی تمہیں میں سے ہوں۔ اور اہل شام کا غلبہ دیکھو تو کہو کہ میں امیر المومنین عثمان کا فرزند ہوں۔ یہ کہہ کر مسلم نے ان کی ڈاڑھی کھنچوا ڈالی۔ پھر اہل شام سے مخاطب ہو کر کہا۔ اسکی ماں اپنے منہ میں گوبر کے بدبودار کپڑے کو رکھ کر کہا کرتی تھی امیر المومنین بوجھو میرے منہ میں کیا ہے؟ اور اس کے منہ میں ایسی ناگوار و قابل نفرت چیز ہوتی تھی۔ پھر عمرو کو اس نے رہا کر دیا۔ ان کی والدہ قبیلہ دوس کی تھیں۔ واقعہ حرہ بدھ کے دن ذی الحجہ کی اٹھائیس یا شاید ستائیس تاریخ کو واقع ہوا۔

اہل مکہ کی تیاریاں

۶۲ ہجری میں ابن زبیر نے لوگوں کے ساتھ حج کیا۔ ابھی تک یہ پناہ گیر کہلاتے تھے اور امر خلافت کا مدار شورے پر لوگ سمجھتے تھے۔ محرم کی چاند رات کا ذکر ہے کہ مسور بن مخرمہ کا غلام آزاد سعید مدینہ میں وارد ہوا اس نے آ کر سب سے بیان کیا کہ مسلم نے اہل مدینہ کے ساتھ کیا کیا اور یہ لوگ اس سے کس طرح پیش آئے۔ اس واقعہ کو سب لوگ معاملہ سمجھے۔ اس کو شہر میں مشہور کیا۔ اور سب نے بہت جدوجہد کی۔ سامان جنگ میں مشغول ہوئے۔ سمجھ گئے کہ مسلم ادھر بھی ضرور آئے گا۔

واقعہ حرہ سے متعلق دوسری روایات:-

اہل مدینہ کے شیوخ بیان کرتے ہیں کہ جب معاویہ کی وفات کا زمانہ قریب آیا تو یزید کو بلا پایا۔ اس سے کہا کہ تجھ سے اہل مدینہ ضرور لڑیں گے۔ وہ ایسا کریں تو مسلم بن عقبہ کو ان سے لڑنے کے لئے بھیجنا۔ میں اس شخص کی خیر خواہی سے خوب واقف ہوں، پھر معاویہ کے انتقال ہونے کے دنوں میں ایک گروہ مدینے سے انکے پاس آیا۔ اس مجمع میں عبداللہ بن حنظلہ تھے۔ یہ بڑے شریف و فاضل سردار و عبادت گزار شخص تھے۔ انکے آٹھ بیٹے ان کے ساتھ تھے۔ معاویہ نے ایک لاکھ درہم ان کو اور ہر ہر لڑکے کو دس دس ہزار عطا کئے۔ اس کے علاوہ سب کو خلعت اور بار برداری کا سامان دیا۔ عبداللہ بن حنظلہ مدینہ میں واپس آئے تو سب نے پوچھا کہ کیا خبر ہے۔ کہا ایک ایسے شخص کے پاس سے میں آ رہا ہوں کہ واللہ اگر میں کسی کو اپنے بیٹوں کے سوا شریک و معین اپنا نہ پاؤں جب بھی اس سے جہاد کرونگا۔ کہا ہم نے تو سنا ہے کہ انہوں نے تم کو عطایا و انعامات دیے۔ اور بہت تمہاری خاطر و مدارت کی۔ کہا ہاں انہوں نے ایسا ہی سلوک کیا ہے اور میں نے اس کو قبول کر لیا کہ اپنی قوت بڑھاؤں۔

پھر ابن حنظلہ نے لوگوں کو برا بیغختہ کیا اور سب نے ان سے بیعت لی۔ یزید کو اس کی خبر ہوئی اس نے مسلم کو انکے مقابلے میں روانہ کیا۔ اور اہل مدینہ سے یہاں سے لے کر شام تک جتنے کنویں تھے سب میں قطران کی مشکیں ڈلوادیں یا پاٹ دیے۔ اہل شام کے لئے خدا نے بارش بھیج دی۔ کہ ان کو کسی کنویں میں ڈول ڈالنے کی ضرورت ہی نہ ہوئی۔ جب یہ مدینہ پہنچے تو ان کے مقابلے میں شہر سے بڑی بڑی جماعتیں نکلیں۔ ان کی حالت اور بیعت پہلے کسی نے نہ دیکھی تھی۔ اہل شام پر کسی قدر رعب چھا گیا۔ ان سے لڑنا ان کو ناگوار ہوا اور مسلم اس وقت بہت بیمار تھا۔ ابھی لڑائی ہو ہی رہی تھی کہ ان کے پس پشت اکناف شہر سے تکبیر کی آوازیں آنے لگیں۔ ہوا یہ کہ بنی حارثہ نے انکے مقابلے میں اہل شام کو راستہ دے دیا اور یہ سب لوگ خندق پر لڑ رہے تھے۔ نتیجہ یہ ہوا کہ سب کو شکست ہوئی۔ اور سب سے زیادہ خندق میں لوگ قتل ہوئے۔ سب بھاگے اور شامیوں کے ڈر کے سے مدینہ میں گھس آئے اس وقت عبداللہ بن حنظلہ اپنے ایک بیٹے کے سہارے پر سو رہے تھے۔ نفیر خواب بلند تھی۔ انکے فرزند نے جگا دیا۔ آنکھ کھول کے دیکھا کہ لوگ بھاگ رہے ہیں۔ اپنے فرزند اکبر کو لڑنے کا حکم دیا۔ وہ نکلے لڑے قتل ہو گئے۔ آخر مسلم مدینہ میں داخل ہوا اور لوگوں سے کہا کہ اس بات پر بیعت کرو کہ تم سب یزید کے غلام ہو وہ تمہاری جان و مال و اہل و عیال کا مالک ہے جس طرح چاہے ان سے پیش آئے۔

آغاز ۶۴ھ

مسلم کا انتقال اور اپنے نائب کو نصائح

مسلم مدینہ والوں سے جب فارغ ہوا اور اس کے لشکر والے تین دن تک شہر کو لوٹ چکے۔ تو ان سب کو ساتھ لے کر مکہ کا رخ کیا۔ مدینہ میں روح بن زنباع عمرو بن محرز کو اپنا جانشین مقرر کر گیا۔ مسلم یہاں سے روانہ ہوا اور مقام مشلل تک آ کر محرم ۶۴ میں پہنچا تھا وہیں اس کا انتقال ہو گیا۔ مرتے وقت حصین بن نمیر کو بلا کر کہا اے ابن پالان

خر (گدھے کے بچے) اگر میرے اختیار کی بات ہوتی تو واللہ تجھے میں اس لشکر کا رئیس نہ بناتا۔ لیکن میرے بعد تجھے امیر المومنین نے رئیس لشکر مقرر کر دیا ہے۔ اور امیر المومنین کا حکم ٹل نہیں سکتا۔ چار باتیں میں تجھ سے کہہ دیتا ہوں اسے غور سے سنو۔ بہت جلد روانہ ہو اور جلد لڑائی کو شروع کر دے۔ خبروں کو پوشیدہ رکھ۔ قریش میں کسی کی بات نہ سن۔ اسکے بعد وہ مر گیا اور مثل میں دفن کیا گیا۔

حصین بن نمیر کی نیابت

ایک روایت یہ ہے کہ مسلم ابن زبیر سے لڑنے کو روانہ ہوا۔ جب اس کو ہستانی چڑھائی تک پہنچا جسے ہر شا کہتے ہیں مرنے کا وقت آ گیا۔ تمام سرداران فوج کو اس نے بلا بھیجا اور یہ کہا کہ امیر المومنین نے مجھ سے یہ عہد لیا ہے کہ اگر میرا وقت پورا ہو جائے تو تم سب پر حصین بن نمیر کو اپنا جانشین کر دو۔ واللہ میرے اختیار کی بات ہوتی تو میں ایسا نہ کرتا۔ لیکن مرتے وقت امیر المومنین کے حکم کی مخالفت کرنا مجھے گوارا نہیں۔

پھر ابن نمیر کو بلا کر کہا اے ابن پالن دیکھ میری وصیت کو یاد رکھنا۔ خبروں کو چھپائے رکھنا۔ کسی قرشی کی بات کبھی نہ سننا۔ اہل شام کو دشمنوں کے مقابلہ سے نہ ہٹنے دینا۔ ابن زبیر فاسق سے لڑنے میں تین دن سے زیادہ نہ وقف کرنا۔ اسکے بعد کہا خداوند! شہادت لا الہ الا اللہ محمد رسول اللہ کے بعد اہل مدینہ کے قتل کرنے سے بڑھ کر کوئی عمل خیر ایسا میں نے نہیں کیا جس پر مجھے ناز ہو اور جس پر آخرت میں مجھے بھروسہ ہو۔ پھر بنی مزہ سے کہا کہ مقام حوران میں جو میری کھیتی ہے وہ میں نے خاندان مرہ کے لیے خیرات کی۔ اور فلاں عورت (ام ولد) کے گھر میں جو کچھ میرا مال موجود ہے وہ سب اسی کا ہے۔ وصیت سے پہلے ہی مسلم نے کہہ دیا تھا کہ میرے بیٹے کو یہ گمان ہے کہ ام ولد نے مجھے زہر دیا ہے وہ جھوٹ کہتا ہے۔ یہ پیٹ کی ایک بیماری ہے کہ ہمارے خاندان والوں کو ہوا کرتی ہے۔

مکہ پر چڑھائی

پہلا محاصرہ

مسلم مر گیا تو ابن نمیر لشکر کو لیے ہوئے ابن زبیر سے لڑنے کے لیے مکہ کی طرف روانہ ہوا۔ اور یہاں تمام اہل مکہ و اہل حجاز اس سے بیعت کر چکے تھے۔ اور مدینہ کے سب لوگ بھی ان کی طرف چلے آئے تھے۔ نجدہ بن عامر بھی خارجیوں کی ایک جماعت کو ساتھ لے کر خانہ کعبہ کے بچانے کے لیے ان سے آ ملا تھا۔ ابن زبیر نے اپنے بھائی منذر سے کہا میرے اور تمہارے سوا ان لوگوں سے لڑنے کے لیے اور اس کام کے واسطے اور کوئی شخص نہیں ہو سکتا۔ منذر واقعہ حرہ میں بھی شریک تھا۔ پھر ان سے آ ملا۔ ابن زبیر نے اپنے بھائی منذر کو کچھ لوگوں کے ساتھ لڑنے کے لیے روانہ کیا۔ کچھ دیر بعد اس نے بہت شدید جنگ کی۔ اسی دوران ایک شامی نے اسے اپنے مقابلہ میں بلایا۔ شامی خچر پر سوار تھا منذر اسکی طرف بڑھا۔ ایک نے دوسرے پر حملہ کیا۔ دونوں کے وار کاری پر کئے۔ دونوں بیجان ہو کر زمین پر گر پڑے۔ عبداللہ بن زبیر دونوں زانو جھک کر کھڑے ہوئے اور کہا یارب ابرہا من اصلح و شنہا اور وہ اپنے بھائی کے قاتل کو کوس رہے تھے۔

اسکے بعد اہل شام نے بہت سخت حملہ کیا۔ ابن زبیر کے اصحاب کچھ بھاگ گئے۔ ان کے خچر نے ٹھوکر کھائی

کہنے لگے دور ہو اور اسکی پشت پر سے اتر پڑے۔ اور اپنے اصحاب کو پکارا کہ ادھر آؤ ادھر آؤ۔ ان کی آواز سن کر مسور بن مخزومہ اور مصعب بن عبد الرحمن پلٹ پڑے اور جنگ کرنے لگے اور آخر یہ سب لوگ قتل ہو گئے۔ ان کے ساتھ ابن زبیر ثابت قدم رہے۔ رات ہونے تک ان سب کو قتل پر آمادہ کرتے رہے۔ اس کے بعد دشمن پلٹ گئے اور یہ پہلے حصار کا واقعہ تھا جو لکھا گیا۔

دوسرا محاصرہ

اسکے بعد اہل شام بقیہ ماہ محرم اور کل ماہ صفر تک ابن زبیر نے جدال و قتال کرتے رہے۔ ربیع الاول ۶۴ ہجری کی تیسری تاریخ روز شنبہ ان لوگوں نے خانہ کعبہ پر منجنيق سے پتھر برسائے اور آگ لگادی اور یہ رجز پڑھتے جاتے تھے۔

خطارة مثل الفتيق المربذ.

نومي بها اعدوا هذا المسجد

یہ منجنيق یک شتر مست ہے کہ ہم اس سے کعبہ پر نشانہ لگا رہے ہیں۔ عمر بن حوٰظ سدوسی یہ کہتا جاتا تھا۔

كيف تری صنيع ام فروه

تاخذهم بين الصفاء المروه

ذرا ام فروہ کو دیکھنا کہ صفا و مروہ کے درمیان لوگوں کو نشانہ بنا رہی ہے۔

ام فروہ اس نے منجنيق کا نام رکھا تھا۔ مثل میں مسلم کے دفن ہونے کے بعد ابن نمیر محرم کی تیسیویں کو مکہ کی طرف روانہ ہوا۔ اور محرم کی چھیسویں کو مکہ میں پہنچا۔ چونٹھ دن تک ابن زبیر کا محاصرہ کئے رہا۔ ربیع الثانی کی چاند راتوں میں یزید کے مرنے کی خبر سن کر محاصرہ اٹھالیا۔

خانہ کعبہ جلنے کا واقعہ

خانہ کعبہ کے جلنے کا واقعہ یزید کے مرنے سے انتیس دن پیشتر ہوا۔ لوگ گرد آ گرد آگ سلگایا کرتے تھے۔ ہوا چلی ایک چنگاری اڑ کر غلاف کعبہ پر جا پڑی۔ غلاف کعبہ جلا۔ چوبینہ جل گیا۔ تین ربیع الاول بروز اتوار کو یہ واقعہ ہوا۔ عروہ بن مذینہ اپنی ماں کے ساتھ اسی دن مکہ میں آئے تھے۔ انھوں نے کعبہ کو بے لباس اور رکن حلیم کھلسا ہوا اور تین جگہ سے تڑخا ہوا دیکھ کر لوگوں سے پوچھا کہ یہ کیا مصیبت کب آئی۔ انھوں نے ابن زبیر کے اصحاب میں سے ایک شخص کی طرف اشارہ کر کے کہا کہ اس شخص سے یہ حادثہ ہوا۔ اس نے برچھی کی نوک سے ایک انگارہ کو اٹھایا۔ ہوا سے اڑا کر لے گئی۔ غلاف کعبہ میں رکن یمانی واسود کے درمیان آگ لگ گئی۔

وفات یزید

ایک روایت ہے کہ یزید کی وفات قریہ حوٰدین میں ربیع الاول ۶۴ ہجری کی چودھویں کو اڑتیس برس کے سن میں واقع ہوئی۔ زہری نے انتالیس برس لکھے ہیں اور تین برس چھ مہینے یا آٹھ مہینے اس نے حکومت کی۔ اور اس کے بیٹے معاویہ بن یزید نے جنازہ کی نماز پڑھائی۔ ایک روایت یہ ہے کہ بیس برس چھ مہینے کے سن میں غرہ رجب ۶۰ ہجری میں

یزید خلفیہ ہوا۔ دو برس آٹھ مہینے اس نے حکومت کی۔ ربیع الاول ۶۳ ہجری کی چودھویں تاریخ ۵۲ برس کی عمر میں اس نے وفات پائی۔ اس کی ماں میسون بنت بجدل کلبی ہے۔

یزید کی اولاد

اس کا ایک بیٹا معاویہ ہے۔ اس کی کنیت ابولیلی ہے۔ اس کے بارے میں شاعر کہتا ہے:

انی اری فتنہ تغلی مرا جلہا

والملک بعد ابی لیلی لمن غلبا

دیکھیے فتنہ و فساد کی ہنڈیا پک رہی ہے۔ ابولیلی کے بعد بادشاہی اسی کو ملے گی جو غالب آ جائے گا۔

ایک اور بیٹا اس کا خالد ہے جس کی کنیت ابوہاشم ہے۔ کہتے ہیں کہ یہ کیمیا بنا لیتا تھا۔ اس کی ماں ام ہاشم بنت ابوہاشم بن عتبہ ہے۔ یزید کے بعد مروان نے اس سے شادی کر لی۔ ایک اور بیٹا یزید کا عبداللہ ہے۔ یہ اپنے زمانہ کا بڑا قدر انداز تھا۔ اس کی ماں ام کلثوم بنت اسوار ہے اور عبداللہ اصغر و عمر و ابو بکر و عتبہ و حرب و عبدالرحمن و ربیع و محمد باندیوں کے پیٹ سے ہیں۔

ابن زبیر اور ابن نمیر کی باہمی گفتگو

اسی سال یزید کے بعد شام والوں نے معاویہ بن یزید سے اور حجاز والوں نے عبداللہ بن زبیر سے بیعت کر لی۔ حصین بن نمیر اہل شام کو لیے ہوئے چالیس دن تک ابن زبیر سے لڑتا رہا۔ اور اس کا محاصرہ بہت شدید ہو گیا تھا۔ ابن زبیر اور ان کے ساتھی تنگ آ گئے تھے کہ یزید کے مرنے کی خبر ابن زبیر کو ملی اور ابن نمیر اور اس کا سارا لشکر اس واقعہ سے ناواقف تھا۔ دونوں لشکروں میں تلوار چل رہی تھی جب یہ خبر ابن زبیر کو پہنچی۔ انھوں نے پکار کر اہل شام سے کہا چلو تمھارا طاغوت ہلاک ہو گیا۔ اب تم میں سے جس کا جی چاہے اس بیعت میں شریک ہو جائے جو بیعت یہاں کے لوگوں نے کی ہے۔ جسے یہ منظور نہ ہو وہ شام کو چلا جائے۔ یہ سن کر اہل شام نے ابن زبیر پر حملہ کر دیا۔

اہل شام کی طواف کے بعد واپسی

ابن زبیر نے ابن نمیر سے کہا میرے قریب آ میں تجھ سے کچھ باتیں کرونگا۔ وہ قریب آیا اور یہ اس سے باتیں کر رہے تھے کہ دونوں گھوڑوں میں سے کسی گھوڑے نے لید کی۔ حرم کے کبوتر لید پر گرے۔ ابن نمیر اپنے گھوڑے سے کبوتروں کو بچانے لگا۔ ابن زبیر نے پوچھا یہ کیا کرتے ہو؟ کہا ایسا نہ ہو حرم کا کوئی کبوتر گھوڑی کی ٹاپ سے کچل جائے۔ کہا واہ کبوتر کے قتل سے تو پرہیز ہے اور مسلمان کے قتل کے لیے تیار ہے۔ کہا اب میں تم سے نہیں لڑونگا۔ اتنی اجازت دو کہ ہم لوگ کعبہ کا طواف کر کے چلے جائیں۔ انھوں نے اجازت دے دی اور وہ سب لوگ چلے گئے۔

ایک روایت اس طرح ہے کہ ابن زبیر سے یزید کی موت کا حال سن کر شامیوں میں کسی کو یقین نہ آیا۔ وہ اسی طرح محاصرہ کئے رہے۔ اسی دوران ثابت بن قیس نخعی روسائے اہل عراق کے ساتھ کوفہ سے مکہ میں وارد ہوا۔ اور ابن نمیر سے اس نے ملاقات کی۔ ان دونوں میں دوستی بھی تھی اور رشتہ ازدواجی بھی۔ ابن نمیر نے اسے معاویہ کی صحبت میں بھی دیکھا تھا۔ وہ اسکے فضل و شرف و ملام سے خوب واقف تھا۔ ثابت سے ابن نمیر نے یزید کے مرنے کی خبر پوچھی۔

اس نے بیان کیا کہ یزید مر گیا۔ ابن نمیر نے یہ سن کر ابن زبیر کی طرف یہ پیغام بھیجا کہ آج رات کو مقام ابطح میں مجھ سے ملاقات کرو۔ دونوں یکجا ہوئے تو کہا ”اگر یزید مر گیا تو تم سے زیادہ کوئی خلافت کا حق دار نہیں۔ آؤ ہم تمہاری بیعت کریں اس کے بعد میرے ساتھ شام چلو۔ یہ لشکر جو میرے ساتھ ہے اس میں شام کے تمام رؤسا و سرہنگ شام ہیں۔ واللہ دو شخص بھی تمہاری بیعت سے انکار نہ کریں گے۔ شرط یہ ہے کہ سب کو تم امان دے کر مطمئن کرو۔ اور ہمارے تمہارے درمیان اسکے سوا ہم میں اور اہل حرہ میں جو خونریزی ہوئی ہے۔ اس سے چشم پوشی کرو۔

عمر و ابن زبیر کے مابین تلخی

عمر و بن سعید کہا کرتے تھے کہ ابن زبیر کو ان لوگوں سے بیعت لینے اور ان کے ساتھ شام جانے سے بس شگون و فال نے روک لیا۔ مکہ وہ مقام تھا جہاں خدا نے ان کو محفوظ رکھا۔ واللہ اگر ابن زبیر اہل شام کے ساتھ شام میں چلے گئے ہوتے تو وہاں دو شخص بھی ان کی بیعت سے انکار نہ کرتے۔ بعض قریش کا خیال ہے کہ ابن زبیر نے کہا میں اور اس خونریزی سے چشم پوشی کروں۔ نہیں واللہ۔ اگر ایک شخص کے عوض میں دس دس آدمیوں کو میں قتل کروں جب بھی مجھے چین نہ آئے گا، ابن نمیر ان سے چپکے چپکے باتیں کرتا تھا اور ابن زبیر کہتے جاتے تھے ”نہیں واللہ مجھ سے یہ نہ ہوگا۔“ آخر ابن نمیر نے کہا ”اب بھی اگر کوئی تم کو پر فن اور لسان کے لقب سے یاد کرے تو خدا اس سے تجھے۔ ارے میں تو جانتا تھا کہ تم کچھ عقل رکھتے ہو۔ تمہارے اندر اتنی بھی عقل نہیں کہ میں تو تم سے چپکے سے ایک بات کہوں اور تم بلند آواز سے اس کا جواب دو۔ میں تم کو خلفیہ بنانا چاہتا ہوں اور تم مجھے قتل و قصاص کی دہمکی دیتے ہو۔

حسین بن نمیر یہ کہہ کر اٹھ کھڑا ہوا۔ اور نکل کر لوگوں کو پکارا۔ اور سب کو ساتھ لے کر مدینہ کی طرف روانہ ہوا۔ ابن زبیر کو اب افسوس ہوا کہ یہ میں نے کیا کیا۔ ابن نمیر کے پاس یہ پیغام بھیجا۔ کہ شام تو میں نہیں جاؤنگا لیکن تم لوگ مجھ سے بیعت کر لو میں تم کو امان دیتا ہوں۔ اور تمہارے ساتھ عدل سے پیش آؤنگا۔ ابن نمیر نے کہا یہ تو بتاؤ کہ تم خود تو پیچھے رہے جاتے ہو اور میں گیا شام میں۔ وہاں جا کر خاندان بنی امیہ کے بہت سے لوگوں کو میں نے دیکھا کہ خلافت کا دعویٰ کر رہے ہیں اور بہت سے لوگ ان کی طرف مائل ہو رہے ہیں۔ تو اس وقت میں کیا کرونگا۔

ابن نمیر کا مدینہ میں استقبال

غرض سب کو ساتھ لیے ہوئے ابن نمیر مدینہ میں پہنچا۔ علی بن حسین اس کے استقبال کے لیے اپنے ساتھ جو اور چارہ لے کر نکلے۔ ابن نمیر کے راہوار گھوڑے کے لیے دانہ چارہ نہ تھا۔ اسے ان چیزوں کی سخت ضرورت تھی۔ وہ غلام کو گالیاں دے رہا تھا کہہ رہا تھا کہ اب میرے گھوڑے کے لیے کہاں سے اس وقت چارہ آئے گا۔ علی بن حسین نے اسے سلام کیا تو بھی کچھ توجہ نہ دی۔ انھوں نے کہا میرے ساتھ دانہ چارہ ہے اپنے گھوڑے کے لیے اس میں سے لیلے۔ اب وہ ان کی طرف موجہ ہوا۔ اور حکم دیا کہ آپ سے چارہ لے لو۔

معاویہ بن یزید کی خلافت اور وفات

اہل مدینہ اور اہل حجاز کی جرات شامیوں پر زیادہ ہو گئی تھی۔ ان کی نظر میں اہل شام بہت ذلیل ہو گئے تھے۔ نوبت یہاں تک پہنچ گئی تھی کہ جہاں کوئی شامی اکیلا مل گیا اسکے گھوڑے کی لگام پر ہاتھ ڈال دیا۔ اس کا گھوڑا چھین لیا اور

اسے نکال دیا۔ یہ سب اس ڈر سے اپنے لشکر ہی میں رہتے تھے چھاؤنی سے نکلتے ہی نہ تھے۔ بنی امیہ نے ان سے کہا ہمیں بھی اپنے ساتھ شام میں لے چلو ہمیں یہاں چھوڑ کر نہ جاؤ۔ انھوں نے ایسا ہی کیا۔ سب کو لیے ہوئے شام میں پہنچے۔ یہاں یزید وصیت کر گیا تھا کہ اس کے بعد معاویہ بن یزید سے لوگ بیعت کریں۔ تین مہینے یا چالیس دن یہ زندہ رہا اور دمشق میں اس سے بیعت ہوئی۔ ابو عبد الرحمن اس کی کنیت تھی اور ابولیلی بھی اسے کہتے ہیں۔ تیرہ برس اٹھارہ دن کی عمر میں اس کی وفات ہوئی۔

اہل بصرہ و کوفہ کا ابن زیاد سے بیعت کرنا اور توڑنا

اسی سال بصرہ کے لوگوں نے ابن زیاد سے اس بات پر بیعت کی کہ وہ اس وقت تک ان کا امیر رہے جب تک کہ لوگوں میں صلح ہو اور وہ سب مل کر اپنا کوئی امام مقرر کریں۔ ابن زیاد نے اب کوفہ میں پیغام روانہ کیا کہ اہل کوفہ بھی بصرہ والوں کے ساتھ شریک ہو جائیں۔ اہل کوفہ نے انکار کیا اس وقت تک جو ان کا حاکم تھا اسے پتھر مارے۔ اس کے بعد اہل بصرہ نے بھی ابن زیاد سے مخالفت کی۔ اور بہت بڑا فتنہ برپا ہوا اور ابن زیاد شام میں چلا گیا۔

ابن یزید کا اہل بصرہ کے سامنے خطاب

یزید جب ہلاک ہو گیا تو ضحاک بن قیس نے (شام سے) قیس بن یثیم کو (عراق سے) یہ خط لکھا ہم اور آپ بھائی بھائی ہیں یزید مر گیا۔ جب تک کہ ہم کسی کو انتخاب نہ کر لیں تمہیں ہم پر سبقت نہ کرنا چاہیے۔ یہاں یزید کے بعد ابن زیاد نے لوگوں کے سامنے حمد و ثناء کے بعد یہ خطبہ پڑھا۔

اہل بصرہ میرے نسب کا خیال کرو۔ واللہ تم جانتے ہو کہ میرے والد نے تم لوگوں کی طرف ہجرت کی۔ میری ولادت کی جگہ اور میرا وطن تمہیں لوگ ہو۔ میں جب تمہارا امیر مقرر ہوا تو دفتر میں اہل تلوار ستر ہزار سے زیادہ نہ تھے۔ اور اب اسی ہزار ہیں۔ اور اہل قلم و کار گزار دفتر کے رو سے نوے ہزار سے زیادہ نہ تھے۔ اور اب ایک لاکھ چالیس ہزار ہیں۔ اور کوئی ایسا تمہارا بد خواہ جس کا تمہیں خوف ہو میں نے نہیں چھوڑا۔ وہ سب کے سب تمہارے محسن میں ہیں۔ سنو امیر المؤمنین یزید نے وفات پائی۔ اور اہل شام میں جھگڑا پڑ گیا ہے۔ تمہارا شمار اس وقت سب سے زیادہ ہے تمہارا میدان سب سے زیادہ وسیع ہے۔ تمہیں کسی کی پروا نہیں۔ تمہارا ملک بہت بڑا ہے۔ اپنے دین اور اپنی جماعت کے لیے جس شخص کو مناسب سمجھو اسے منتخب کرو۔ جسے تم انتخاب کرو گے سب سے پہلے میں اس کا تابع فرمان اور اس سے خوش رہوں گا۔ اس کے بعد اگر اہل شام کسی ایسے شخص کو انتخاب کریں جسے تم بھی پسند کرو تو تم بھی تمام مسلمانوں کے ساتھ شریک ہو جانا اور اگر تم کو اس سے اختلاف ہو تو جب تک تمہاری مرضی پوری نہ ہو تم اپنے ہی ملک اپنی ہی سر زمین پر رہنا۔ تمام شہروں میں تم کسی شخص کے محتاج نہیں ہو۔ اگر محتاج ہو تو وہ لوگ تمہارے حاجت مند ہیں۔

اہل بصرہ کا ابن زیاد پر حملہ

یہ سنتے ہی اہل بصرہ کے خطیب اٹھ کھڑے ہوئے اور کہا اے امیر ہم نے تیری تقریر سنی۔ اور واللہ تو ہی ہمارا امیر ہے! ابن زیاد نے کہا مجھے اس کی ضرورت نہیں۔ تم اپنے لیے کسی کو انتخاب کرو۔ ان لوگوں نے اس کا کہنا نہ مانا اس نے انکا کہنا نہ مانا۔ یہاں تک کہ تین دن ان لوگوں نے اصرار کیا تو اس نے اپنا ہاتھ بڑھا دیا۔ اور سب نے اس سے بیعت کر لی اور بیعت کرنے کے بعد سب کے سب اس سے پھر گئے۔ کہتے تھے مرجانہ کا بیٹا یہ سمجھتا تھا کہ ہم انفرادی و اجتماعی ہر حالت میں اسکی اطاعت کریں گے۔ واللہ جو کچھ وہ سمجھا غلط سمجھا اسکے بعد سب نے حملہ کر دیا۔

بنی سدوس کے ایک شخص کا مختلف سرداؤں سے ملنا

شفیق بن ثور و مالک بن مسع اور حصین بن منذر رات کے وقت دارالامارہ میں ابن زیاد کے پاس آئے۔ اس کی خبر بنی سدوس میں سے ایک شخص کو ہو گئی۔ یہ جا کر دارالامارہ کے دروازہ پر بیٹھ گیا۔ رات گئے یہ لوگ ایک خچر پر مال لادے ہوئے نکلے۔ یہ دوڑ کر حصین کے پاس گیا اور کہا اس مال میں سے مجھے بھی کچھ دلوا دے۔ اس نے کہا اپنے چچا زاد بھائی کے پاس جا ان سے مانگ۔ اب یہ شفیق کے پاس آیا اور کہا اس مال میں سے مجھے بھی کچھ دلوا دے۔ اور اسکا ایک آزاد غلام ایوب جس کا نام تھا وہی اس کے مال کا خزینہ دار تھا۔ اسے پکار کر کہا۔ ایوب اسے سودر ہم دیدے۔ سدوسی نے کہا میں سودر ہم تو نہیں لوں گا۔ یہ سن کر شفیق چپ ہو رہا تھوڑی دور تک چلتا رہا۔ سدوسی نے پھر جا کر سوال کیا۔ اس نے جواب دیا۔ ایوب اسے دو سودر ہم دیدے۔ اس نے کہا دو سودر ہم بھی میں نہیں لیتا۔ کہا تین سو پھر چار سو۔ اب مقام طافوہ تک سب پہنچ گئے۔ سدوسی نے پھر تقاضا کیا۔ شفیق نے پوچھا میں نہ دوں گا تو تو کیا کرے گا۔ اس نے کہا واللہ ابھی جاتا ہوں اور محلہ کے درمیان پہنچ کر دونوں انگلیاں کانوں میں رکھ کر پکار پکار کر کہتا ہوں کہ اے خاندان بکر بن وائل شفیق اور حصین اور مالک ابن زیاد کے پاس جا کر تم لوگوں کی خونریزی کا حلف کر کے آئے ہیں۔ یہ سن کر شفیق نے کہا اس شخص کو کیا ہو گیا ہے۔ خدا سے سمجھائے۔ ارے اسے پانچ سودر ہم دیدے۔ یہ پانچ سودر ہم شفیق سے لے کر صبح کو مالک بن مسع کے پاس پہنچا۔ معلوم نہیں وہاں سبھی کچھ ملایا نہیں۔ پھر حصین کے پاس آیا اس نے پوچھا تیرے چچا زاد بھائی نے تجھ سے کیا سلوک کیا۔ اس نے سب حال بیان کر کے کہا تم بھی تو کچھ مجھے دلواؤ۔ حصین نے کہا ہم نے مال لیا اور لے کر نکل بھی آئے اب ہمیں کسی کا خوف نہیں ہے۔ غرض اس نے کچھ بھی نہ دیا۔

خاندان حسینؑ کے قتل پر یزید کا اظہار افسوس

ابن زیاد نے حسینؑ بن علیؑ اور ان کے خاندان کے سب لوگوں کو قتل کر کے جب سب کے سر یزید کے پاس بھیجے تو پہلے تو یزید ان لوگوں کے قتل ہو جانے سے خوش ہوا اور ابن زیاد کی منزلت اسکے نزدیک زیادہ ہو گئی۔ پھر تھوڑے ہی دنوں کے بعد اکثر کہا کرتا تھا کہ اگر میں ذرا تکلیف گوارا کرتا اور حسین کو اپنے ہی گھر میں رکھتا جو وہ چاہتے انھیں اس کا اختیار دیدیتا۔ اس لیے کہ رسول اللہ ﷺ کی خوشی تھی اس میں ان کے حق کی اور ان کی قرابت کی رعایت تھی۔ گو میری حکومت کی اس میں سبکی بھی ہوتی تو میرا کیا حرج تھا خدا ابن مرجانہ پر لعنت کرے۔ اس نے انھیں لڑنے پر مجبور کیا۔ وہ تو یہ کہتے تھے کہ مجھے واپس چلا جانے دو اس نے نہ مانا اپنا ہاتھ یزید کے ہاتھ میں دیدوں۔ یا مسلمانوں کی سرحدیں میں سے کسی سرحد کی طرف مجھے نکل جانے دو وہاں خدائے عزوجل میری حفاظت کرے گا۔ یہ بات بھی اس نے نہ مانی۔ اس سے بھی انکار کیا۔ ان کو کوفہ کی طرف واپس کیا اور قتل کیا۔ اس واقعہ کی وجہ سے اس نے مسلمانوں کے دلوں میں میرا بغض بھر دیا۔

اور میری عدوات کا بیج بویا۔ اب نیک ہوں یا بد سب مجھ سے اس بات پر بغض رکھتے ہیں کہ میں نے حسین کو قتل کیا۔ لوگ اسے امر عظیم سمجھتے ہیں۔ مجھے ابن مرجانہ سے کیا مطلب تھا۔ خدا اس پر لعنت کرے اور اپنا غضب نازل کرے۔

یزید کی موت اور ابن زیاد کی اظہار خوشی

ابن زیاد نے اپنے ایک آزاد کردہ غلام حمران کو شام کی طرف روانہ کیا کہ یزید کی خبر لے کر آئے۔ خود ایک دن سوار ہوا۔ قصابوں کی دکانوں تک پہنچا تھا کہ ایوب سامنے سے آیا اور چپکے سے یزید کی موت کا حال بیان کیا۔ یہ سنتے ہی راستے سے پھر اگھر آ کر عبد اللہ بن حصین کو حکم دیا کہ الصلوٰۃ جامعۃ کہہ کر پکارے۔ یا یہ ہوا کہ ابن زیاد عبد اللہ بن نافع برادر اخیانی زیاد کی عیادت کے لیے گیا تھا۔ جب اسی مکان کی ایک دری سے نکل کر مسجد میں آیا تو سر شام حمران کو دیکھا۔ یہی حمران معاویہ اور یزید کے زمانے بھر ابن زیاد کی طرف سے پیغام بری کیا کرتا تھا۔ مگر اسکی مجال نہ تھی کہ خود آگے بڑھ کر کچھ کہہ سکے۔ ابن زیاد نے پوچھا کیا ہے کہا خیریت ہے۔ کہا وہاں کا حال کیا ہے؟ کہا میں قریب آ سکتا ہوں۔ کہا چلا آ۔ حمران نے چپکے چپکے یزید کے مرنے کا اور اہل شام میں جھگڑا پڑنے کا حال بیان کیا۔ یزید پندرہ ربیع الاول ۶۲ھ بروز جمعرات مر گیا۔ ابن زیاد نے یہ سنتے ہی فوراً موزن کو حکم دیا کہ نماز جماعت کہہ کر پکار دے۔ لوگ جمع ہوئے یہ منبر پر گیا۔ یزید کی موت کی خبر لوگوں کو سنائی اور اسکی مذمت بھی کی۔ یہ جانتا تھا کہ یزید مجھ سے بری طرح پیش آنے والا ہے اور اس سے ڈرا کرتا تھا۔

ابن زبیر کے لیے بیعت اور ابن زیاد کا اظہار ناراضگی

احنف نے کہا ہم لوگوں کی گردنوں میں یزید کی بیعت ہے۔ بھڑوں کے چھتہ کو نہ چھیڑنا چاہئے۔ یہ سن کر اس نے زبان روک لی۔ اسکے بعد ابن زیاد نے اہل شام کے اختلاف کا ذکر کیا اور جو باتیں اوپر گذریں وہ سب بیان کیں۔ یہاں تک کہ سب نے بخوشی و بمشورہ اس کی بیعت کر لی۔ مگر وہاں سے اٹھتے ہی درودیوار سے اپنے ہاتھوں کو پاک کرنے لگے۔ اور کہتے جاتے تھے مرجانہ کا بیٹا یہ سمجھے ہوئے ہے کہ اس اختلاف کی حالت میں ہم لوگ اسی کو اپنا امیر بنائیں گے۔ غرض ابن زیاد کی یہ امارت بہت دنوں نہ چلی۔ روز بروز ضعیف ہوتی چلی گئی۔ وہ حکم دیتا تھا کوئی سنتا نہ تھا۔ وہ کچھ رائے دیتا تھا اسے رد کر دیتے تھے۔ کسی مجرم کو قید کرنے کو کہتا تھا تو اسکے سپاہیوں کو لوگ روک لیتے تھے۔

ایک جنازہ کے ساتھ سوق اہل میں لوگ جارہے تھے کہ ایک شخص ہاتھ میں جھنڈی لیے ہوئے سر سے پاؤں تک اونچی بنا ہوا ایک اشہب رنگ گھوڑی پر نمودار ہوا۔ وہ کہتا جاتا تھا لوگو آؤ میں تمہیں اس بات کی دعوت دیتا ہوں جو کسی نے نہ دی ہوگی۔ اس شخص کی طرف آؤ جو حرم کعبہ میں پناہ گزیں ہے۔ یعنی عبد اللہ بن زبیر سے بیعت کر لو۔ یہ سن کر کچھ لوگ اسکے پاس جمع ہو گئے اور اس سے بیعت کرنے لگے۔ ابن حوشب جنازہ کے ساتھ تھا۔ کہتا ہے جب ہم نماز جنازہ سے فارغ ہو کر آئے تو دیکھا بہت سے لوگ اس سے بیعت کرنے کو جمع ہو گئے ہیں۔ اور وہ اس راستے پر جا رہا ہے۔ جو محلہ قیس بن یثیم اور محلہ حارثین کے درمیان ہوتا ہوا بنی تمیم تک گیا ہے۔

اس نے کہا اگر کوئی پوچھنا چاہتا ہے تو سن لو میرا نام ہے سلمہ بن ذویب۔ ابن حوشب جب مقام رجبہ تک پہنچا تو اسے عبد الرحمن بن بکر ملا۔ اس نے اس سے سلمہ کا ذکر کیا۔ عبد الرحمن نے جا کر ابن زیاد سے یہ قصہ بیان کیا۔ ابن زیاد نے اسے بلوایا اور سارا قصہ اس کی زبان سے سنا۔ حکم دیا الصلوٰۃ جامعۃ کی ندا ہوئی۔ لوگ جمع ہو گئے۔ ابن زیاد نے کہنا

شروع کیا:

کہ میرے تمہارے درمیان کیا معاملہ گذرا! میں کہتا تھا تم کسی کو انتخاب کرو میں بھی اسی سے بیعت کر لوں گا۔ تم میرے سوا کسی سے بیعت کرنے پر راضی نہ ہوئے۔ پھر میں نے سنا کہ تم نے دیواروں میں اور دروازوں میں اپنے ہاتھوں کو گر کر صاف کیا۔ اور جو تمہارے منہ میں آیا وہ کہا۔ اب یہ حال ہے کہ جو حکم دیتا ہوں نہیں چلتا، جو رائے میں دیتا ہوں رد کر دی جاتی ہے۔ میرے سپاہیوں کے اور میرے گناہگار کے درمیان لوگ حائل ہو جاتے ہیں، لودیکھو سلمہ بن ذویب تمہارے خلاف ہمیں دعوت دے رہا ہے۔ اس کا ارادہ ہے کہ تمہاری جماعت میں تفرقہ ڈالے۔ تم میں سے ایک دوسرے کے منہ پر تلوار کھینچ کر جا پڑے۔

یہ سن کر اخف نے کہا ہم تیرے پاس سلمہ کو لیے آتے ہیں۔ یہ لوگ سلمہ کو لانے کے لیے گئے۔ دیکھا کہ وہاں ایک مجمع عظیم ہے۔ موقع ہاتھ سے نکل گیا اور اس نے مزاحمت کی۔ یہ سامان دیکھ کر سب کے سب بیٹھے رہے۔ ابن زیاد کے پاس کوئی بھی نہیں گیا۔

ابن زیاد کی کمزوری

ایک دفعہ خطبہ میں اس نے کہا ”اے اہل بصرہ ہم نے ریشمی اور نرم نرم کپڑے یہاں تک پہنچے کہ اب ہم اسی کی آرزو رکھتے ہیں۔ اور ہمارا جسم انھیں کپڑوں کی خواہش کرتا ہے۔ ہم نے اس لباس کو اتار کر لباس آہنیں نہ پہنا۔ اے اہل بصرہ واللہ اگر تم سب جمع ہو کر کسی کو خطا سے باز رکھنا چاہتے تو یہ بھی تم سے نہ ہو سکے گا۔ اسکے بعد اس پر کسی نے کوئی حملہ بھی نہ کیا تھا کہ بھاگ گیا اور مسعود کے پاس جا کر چھپا رہا۔ جب مسعود مارا گیا تو ابن زیاد شام میں چلا گیا۔

ابن زیاد کو ملنے والا خزانہ

سلمہ کے خروج کرنے سے پہلے ابن زیاد کے پاس اسی لاکھ اور ایک روایت کے مطابق ایک کروڑ نو لاکھ فوج تھیں۔ اس نے لوگوں سے کہا یہ تمہارا ہی حصہ ہے۔ اپنے اپنے وظیفے اور اپنی اپنی اولاد کی تنخواہیں اس میں سے لے لو۔ یہ کہہ کر اس نے حکم دیا کہ لوگوں کو بلائیں۔ اور سب کے ناموں کی فہرست نکالیں اور اس بارے میں بہت تاکید کی۔ پہرہ مقرر کر دیا کہ دفتر کے کاتب و محاسب رات کو بھی جانے نہ پائیں۔ شمعیں روشن کر کے کام کریں۔ مگر لوگ ادھر متوجہ نہ ہوئے اور سب کے سب اسے چھوڑ کر بیٹھے رہے۔ ادھر سلمہ نے اس سے مخالفت کی بنا ڈالی۔ تو ابن زیاد نے اپنا ہاتھ روک لیا اور خزانہ بھی بھاگتے وقت اٹھا لے گیا۔ یونس کہتا ہے ابھی تک اس کی اولاد میں وہ دولت موجود ہے۔ ان کی شادی وغنی کی سی رونق قریش میں نہیں دکھائی دیتی۔ نہ قریش میں کوئی شخص کھانے پینے پہننے اوڑھنے میں ان جیسا ہے۔

ابن زیاد کی قتال کے لیے تیاری اور قوم کا انکار

ابن زیاد نے ملک کے خاص رئیسوں کو بلا کر کہا تھا کہ تم سب میرے ساتھ شریک ہو کر مخالفوں سے قتال کرو۔ انھوں نے کہا اگر ہمارے سرگروہ لوگ ہمیں حکم دیں تو ہم تیرے ساتھ جائیں گے۔ لوگوں کا یہ حال دیکھ کر اسکے بھائیوں نے سمجھایا کہ اس زمانہ میں خلفیہ ہی نہیں ہے جس کی طرف سے تم قتال کرو اور جب شکست ہو جائے تو اس سے پناہ کے طالب ہو اور اس کی مدد کے تم طلبگار ہو اور وہ تمہاری مدد کرے۔ اور یہ تمہیں خوب معلوم ہے کہ جنگ کے اندر دونوں پہلو

ہوتے ہیں۔ کیا معلوم تمہیں فتح ہو یا شکست۔ اگر شکست ہوئی تو یہ دولت جو اس وقت ہمارے قبضہ میں ہے، یہی لوگ جن سے ہمیں واسطہ ہے۔ ہمارے ہلاک کرنے اور مال و دولت کے تباہ کرنے پر آمادہ ہو جائیں گے۔ اور تیرے پاس اذرقہ بھی باقی نہ رہے گا۔ اس کا برادر یعنی عبداللہ کہنے لگا دوستو واللہ اگر تم نے ان لوگوں سے قتال کیا تو میں تلوار کی نوک پر اپنے سینہ کو ٹیک دوں گا کہ پشت کے پار ہو جائے۔

ابن زیاد کا وہاں سے فرار

ابن زیاد نے اب بنی فہم سے حارث بن قیس کو بلا بھیجا اور اس سے کہا اے حارث میرے باپ نے مجھے وصیت کی تھی کہ اگر کبھی تمہیں بھاگنے کی ضرورت پڑے۔ تو بنی فہم کے ذریعہ سے کام نکالنا اور میرے دل کو بھی تم لوگوں کے سوا کسی پر اعتماد نہیں ہے۔ حارث نے کہا تمہارے باپ کے لیے جن خطوں میں ہم لوگوں نے اپنی جان کو ڈالا مجھے خوب معلوم ہے۔ نہ اس نے ہمیں اس کا عوض دیا اور نہ کبھی تم نے دیا۔ اب جو التجا تو نے کی ہے تو میں اسے رد بھی نہیں کرتا۔ مجھے انکار کرتے نہیں پڑتا۔ اگر میں تجھے دن کو لے کر نکلوں تو خطرہ ہوتا ہے کہ اپنی قوم میں پہنچتے پہنچتے میں بھی قتل ہو جاؤں گا اور تو بھی۔ لیکن میں تیرے پاس ٹھہرا ہوں گا۔ جب رات تاریک ہو جائے گی اور راہ گیروں کی آمد و رفت بند ہو جائے گی اس وقت میں تجھے اپنی سواری کے پیچھے بٹھا لوں گا کہ تجھے کوئی نہ پہچان سکے۔ اور تجھے بنی ناجیہ اپنی برادری والوں میں لے چلوں گا۔ ابن زیاد نے کہا بس یہی رائے اچھی ہے۔

حارث ٹھہرا رہا جب اتنی تاریکی ہو گئی کہ ہاتھ کو ہاتھ بھائی نہ دیتا تھا۔ تو ابن زیاد کو اپنے پیچھے بٹھالیا۔ اور مال و دولت کو تو وہ پہلے ہی محفوظ کر چکا تھا۔ حارث اسے لے کر چلا۔ ان لوگوں میں ہو کر نکلا جو خوارج حروریہ کے خوف سے راتوں کو پہرہ دیا کرتے تھے۔ ابن زیاد پوچھتا جاتا تھا یہ کون سا مقام ہے۔ یہ کون لوگ ہیں؟ بنی سلیم میں جب پہنچے تو ابن زیاد نے کہا اب ہم کہاں آئے؟ کہا بنی سلیم میں۔ کہا سلامتی ہے انشاء اللہ۔ بنی ناجیہ میں پہنچے پوچھا اب ہم کہاں آئے۔ کہا بنی ناجیہ میں۔ کہا نجات ہے انشاء اللہ۔ بنی ناجیہ نے حارث سے پوچھا تو کون ہے؟ کہا حارث بن قیس۔ کہا ہمارا بھتیجا۔ ان میں سے ایک شخص نے ابن زیاد کو پہچانا اور کہا مر جانے کا بیٹا پھر ایک تیرا اسکی طرف پھینکا۔ وہ عمامہ میں اٹک کر رہ گیا۔ حارث اسے لے کر چلا تا کہ محلہ جہاضم میں لے جا کر اپنے گھر میں اسے اتارے۔ اب یہ مسعود بن عمرو کے پاس آیا۔ مسعود نے کہا اے حارث دنیا کی آفتوں سے تو لوگ پناہ مانگتے ہیں میں اس آفت سے پناہ مانگتا ہوں جسے تو لے کر آیا ہے۔ حارث نے کہا میرے آنے میں خیریت کے سوا کوئی اندیشہ نہیں ہے۔ تم کو خوب معلوم ہے کہ تمہاری ہی قوم کے لوگوں نے زیاد کو بچا لیا تھا اور اپنے عہد پر قائم رہے تھے۔ اس سے ان کی قدر و منزلت تمام عرب میں کیسی ہو گئی تھی کہ ہمیشہ فخر کیا کرتے تھے۔ اب تم لوگ ابن زیاد سے دو دو بیعتیں کر چکے ہو۔ ایک بیعت رضا و مشورہ۔ دوسری بیعت جو تمہاری گردنوں پر اس بیعت سے پہلے ہے۔ وہ بیعت جماعت ہے۔ مسعود نے کہا تم یہ چاہتے ہو کہ ابن زیاد کے جانے کی وجہ سے ہم تمام اہل شہر سے عداوت مول لیں۔ اس کے باپ کے ساتھ ہم لوگوں نے خیر خواہی کی تو کیا پایا۔ اس نے کچھ بھی اس کا عوض ہمیں نہیں دیا۔ میں تمہیں ایسا نہ سمجھتا تھا کہ تمہاری یہ رائے ہوگی۔ حارث نے کہا اپنی بیعت کے وفا کرنے پر اور اس کو کسی اچھے ٹھکانے تک پہنچا دینے پر کوئی بھی تمہارے ساتھ نہیں ہوگا اور حارث نے یہ بھی کہا کہ جب وہ تمہارے گھر میں آچکا تو اب کیا اسے نکال دو گے۔

ابن زیاد کی تلاش

ایک روایت یہ ہے کہ ابن زیاد نے حارث سے خود التجا کی تھی کہ مجھے مسعود کے گھر میں لے چل کر وہ بڑے مرتبہ کا آدمی ہے، شریف ہے، عمر رسیدہ ہے، لوگ اس کی اطاعت کرتے ہیں، بنی ازد کے بیچوں بیچ اس کا مکان واقع ہے۔ اس التجا پر حارث اسے مسعود کے گھر پر لے آیا۔ عبدالغافر کے گھر میں اس کو جگہ دیکر اسی رات مسعود سوار ہوا۔ حارث بھی اسکے ساتھ تھا اور خود اسکی قوم کے بھی لوگ ہمراہ تھے۔ یہ سب بنی ازد کی محفلوں میں گئے اور سب سے کہہ دیا کہ ابن زیاد چھپ گیا ہے۔ سب کا گمان تمھیں پر ہوگا۔ صبح تک تم سب لوگ مسلح ہو جاؤ۔ اور ایسا ہی ہوا کہ جب اہل شہر نے سنا کہ ابن زیاد کا پتہ نہیں لگتا سب نے یہی کہا کہ وہ بنی ازد میں ہوگا۔ ایک بڑھیا نے کہا ارے واللہ وہ اپنے باوا کے جنگل میں چھپا ہوا ہے۔ ابن زیاد نے روپوش ہونے سے پہلے بصرہ کا مال کچھ تو اپنے خاندان والوں میں تقسیم کر دیا تھا اور جو کچھ ساتھ لجا سکتا تھا اپنے ہی ساتھ لے گیا۔ خاندان زیاد کے لوگوں سے بھی اس نے خواہش کی تھی کہ سب مل کر دشمنوں سے قتال کریں مگر کسی نے اس کا ساتھ نہ دیا۔ ابن زیاد مسعود کے یہاں چھپا ہوا تھا کہ شفیق بن ثور کو خبر ملی کہ ابن منجوف اور ابن مسمع راتوں کو مسعود کے پاس جایا کرتے تھے۔ چاہتے ہیں کہ ابن زیاد کو دارالامارہ میں واپس لائیں۔ اور دونوں گروہوں کے اتفاق سے کشت و خون کا بازار گرم کریں۔ اور اپنی عزت بڑھالیں۔ شفیق نے عبداللہ مازنی کو مسعود کے پاس بھیجا۔ مازنی نے دیکھا کہ مسعود کے ایک پہلو میں عبید اللہ بن زیاد بیٹھا ہوا ہے، دوسرے پہلو میں عبداللہ بن زیاد۔ اس نے شفیق کا سارا پیغام اور سلام مسعود کے سامنے بیان کر دیا۔ جسکے آخر میں یہ تھا کہ دونوں اپنے مہمان کو یہاں سے نکال دو۔ مسعود نے کہا واللہ میری بھی یہی رائے ہے۔ عبید اللہ نے کہا ایسا ہرگز نہیں ہو سکتا۔ اور عبداللہ نے کہا واللہ ہم تو یہاں سے نہ نکلیں گے۔ تم نے پناہ دی۔ اپنے ذمہ میں ہم کو لیا۔ ہم تو تمھارے ہی گھر میں قتل ہو جائیں گے۔ اور قیامت تک یہ دھبہ تمھارے دامن پر رہ جائے گا۔ یہاں اہل بصرہ نے اتفاق کر کے نعمان راہی اور ایک اور مرد مضری کو یہ اختیار دے دیا کہ جس کو چاہیں اسے یہ دونوں شخص ہم سب کا حاکم مقرر کر دیں۔ جس کو وہ دونوں پسند کریں سب اسی کو پسند کریں گے۔ مضری چاہتا تھا کہ بنی امیہ میں سے کوئی امیر ہو۔ اور نعمان بنی ہاشم کی طرف مائل تھا۔ نعمان نے کہا میری رائے میں فلاں شخص سے بڑھ کر کوئی اس منصب کا حقدار نہیں ہے۔ مضری نے کہا کیا یہی تمھارے رائے ہے۔ نعمان نے کہا ہاں یہی میری رائے ہے۔ کہا میں نے اپنی رائے بھی تمھارے تابع کر دی۔ تم جسے پسند کرو گے اسے میں بھی پسند کرونگا۔ اب یہ دونوں لوگوں کے پاس آئے اور قیس بن یثم مضری نے پکار کر کہہ دیا۔ نعمان جس شخص کو پسند کرے میں بھی اسی کو پسند کرونگا۔ اب سب لوگ نعمان کو تنکے لگے۔ نعمان نے کہا میری رائے عبداللہ بن حارث کے لیے ہے جسے بہہ کہتے ہیں۔ اب مضری نے کہا ان کا نام تو تم نے نہیں لیا تھا۔ نعمان نے کہا نہیں نہیں واللہ انھیں کا نام میں نے لیا تھا۔ غرض سب نے بہہ سے بیعت کر لی۔

ابن زیاد کا مسعود کے گھر پناہ لینا

ایک روایت یہ ہے کہ حارث بن قیس پہلے ابن زیاد کو مسعود کے پاس لایا ہی نہیں۔ وہ ابن زیاد کو لے کر چلا اور ابن زیاد نے لاکھ درہم اپنے ساتھ لے والیے تھے۔ حارث ابن زیاد اور اسکے بھائی عبداللہ کو لیے ہوئے مسعود کی بیوی ام بسطام کے پاس آیا۔ اس سے کہا میں ایک ایسا معاملہ تمھارے پاس لے کر آیا ہوں جس سے خاندان کی سب عورتوں

میں تمھارا نام ہو جائے گا۔ تمھاری قوم کے لیے اس میں شرف و بزرگی ہے اور تمھارے لیے مالداری اور دنیا کی نعمت ہے۔ لو یہ لاکھ درہم لو اور ابن زیاد کو اپنے پاس رکھو۔ وہ کہنے لگی میں جانتی ہوں مسعود راضی نہیں ہوگا۔ وہ قبول نہیں کریگا۔ حارث نے کہا تم اسے اپنی چادر اوڑھا دینا۔ اپنے گھر میں بلا لو۔ پھر مسعود جانے اور ہم جانیں تمھیں کچھ مطلب نہیں۔ ام بسطام اس بات پر راضی ہو گئی۔ اس نے مال لے لیا اور ان کا کہنا مان لیا۔ جب مسعود آیا تو عورت اور وہ دونوں اسی گھر کے ایک حجرہ میں تھے۔ اب وہ نکل آئے۔ ابن زیاد نے کہا تیری چچا زاد بہن نے مجھے پناہ دی ہے۔ دیکھ تیرے کپڑے میں پہنے ہوئے ہوں۔ میرے پیٹ میں تیرا ہی نان و نمک ہے۔ تیرا ہی گھر ہے جس نے مجھے اپنی پناہ میں لے لیا ہے۔ اس بات پر حارث بھی ہاں میں ہاں ملاتا گیا اور دونوں نے بہت کچھ الحاح و زاری کر کے اسے راضی کر لیا۔ اس معاملہ میں حارث کو بھی ابن زیاد نے پچاس ہزار دیے۔

ابن حارث (بہ) کے ہاتھ پر بیعت

اس وقت سے لے کر مسعود کے قتل ہونے تک ابن زیاد اسی گھر میں رہا۔ ابن زیاد جب بصرہ سے بھاگا تو اہل بصرہ پر کوئی امیر نہ رہا۔ اور اب بصرہ میں حاکم بنانے کے بارے میں جھگڑے پیدا ہو گئے۔ آخر سب اس بات پر متفق ہوئے کہ قیس بن یثیم اور نعمان کسی شخص کو منتخب کریں۔ ان دونوں نے بنی عبدالمطلب میں سے عبد اللہ بن حارث کا نام لیا جس کی ماں ہند بنت ابوسفیان تھی اور سب اسے بہہ کہتے تھے۔ اور اس کے سوا عبد اللہ بن اسود زہری کا نام بھی آیا۔ ان دونوں میں سے کسی پر دونوں حکموں کی رائے میں اتفاق ہو گیا۔ تو دونوں نے مقام مرہ میں آنے کا وعدہ کر لیا۔ اور لوگوں سے کہہ دیا کہ اس بات پر آمادہ رہو کہ ان دو شخصوں میں سے کوئی مقرر ہوگا۔ غرض لوگ جمع ہوئے پہلے قیس بن یثیم آیا اسکے بعد نعمان آیا۔ پھر قیس اور نعمان میں بحث ہوئی۔ نعمان نے قیس سے یہ ظاہر کیا کہ میں چاہتا ہوں ابن اسود کو امیر مقرر کروں۔ پھر یہ کہا کہ ہم تم دونوں ساتھ ساتھ گفتگو نہیں کر سکتے۔ اس کا مطلب یہ تھا کہ گفتگو کرنا اپنے لیے مخصوص کر لے۔ قیس نے اسے منظور کر لیا۔ اور ایک نے دوسرے پر بھروسہ کر لیا۔ اب نعمان نے لوگوں سے یہ عہد لیا کہ جس کو وہ انتخاب کرے سب لوگ اسی پر راضی ہو جائیں۔ اس کے بعد عبد اللہ بن اسود کی طرف نعمان بڑھا۔ اور کچھ شرائط اس پر لازم کئے۔ لوگوں کو گمان ہو گیا کہ اسی سے بیعت کر لے گا۔ مگر اسے چھوڑ کر نعمان عبد اللہ بن حارث کی طرف آیا۔ اس کا ہاتھ پکڑ کر اسی طرح کی شرطیں اس پر بھی لازم کیں۔ اسکے بعد اللہ تعالیٰ کی حمد بیان کی اور حضور ﷺ کی مدح فرمائی اور ان کے اہل بیت و اہل قرابت کا حق بیان کیا۔ پھر کہا اے لوگو:

ایسے شخص کو جو تمھارے نبی ﷺ کے چچا کی اولاد سے ہے اور جسکی ماں ہند بنت ابی سفیان ہے۔ ناپسند کرنے کی کوئی وجہ نہیں ہے۔ اگرچہ یہ شخص بنی ہاشم سے ہے ماں تو اسکی بنی امیہ سے ہے اور لوگوں کی بہن ہے یہ کہہ کر نعمان نے اس سے بیعت کر لی۔ اور کہا سنو میں نے تمھارے لیے اس شخص کو انتخاب کیا ہے۔ سب نے پکار پکار کر کہا ہم سب پسند کرتے ہیں اور راضی ہیں۔ پھر سب لوگ عبد اللہ بن حارث کو دارالامارہ میں لے کر آئے۔ یہ واقعہ غرہ جمادی الآخر ۶۴ھ کا ہے۔ بہ نے اپنے اہل شرطہ کا رئیس ہمایین بن عدی سدوسی کو مقرر کیا۔ اس نے آواز لگائی کہ سب لوگ آؤ، بیعت کرو۔ سب نے آ کر بیعت کی۔ فرزدق نے جب اس سے بیعت کی تو یہ شعر کہا:

وبایعت اقواما وفیت بعہدہم

وبية قد بايعته خير نادم

یعنی میں نے کتنی ہی قوموں سے بیعت کر لی اور وفا بھی کی اور بہ سے بیعت کرنے پر بھی مجھے ندامت نہیں۔

بنو بکرا اور قرشی کا جھگڑا

مالک بن مسمع کا گھرباطنہ میں عبداللہ اصہبہانی کے دروازہ کے قریب بنی محمد کے حدود میں جامع مسجد کے پاس واقع تھا۔ اسی قرب کی وجہ سے مالک مسجد میں آیا کرتا تھا۔ بہہ کی امارت کے تھوڑے ہی دنوں بعد کا ذکر ہے کہ مالک مسجد میں بیٹھا ہوا تھا اس کی صحبت میں ایک قرشی بھی پہنچا۔ یہ شخص بہہ کے پاس ابن خازم کا خط لے کر آیا تھا اور یہ خبر لایا تھا کہ اہل ہرات نے بہہ کے نام پر بیعت کر لی ہے اور بہہ کے پاس وہ جانا چاہتا تھا۔ کہ اس مجلس میں بحث وغیرہ ہونے لگی قرشی نے مالک کے ساتھ سخت کلامی کی۔ بکر بن وائل کے ایک شخص نے قرشی کو طمانچہ مار دیا۔ اس حرکت پر قبیلہ مضرو ربیعہ کے درمیان ہيجان پیدا ہو گیا۔ اس مجلس میں ربیعہ والے غالب آ گئے۔ اب ایک شخص نے پکار کر کہا۔ دہائی ہے بنی تمیم کی۔ اس آواز کو بنی ضبہ کی ایک جماعت نے سنا۔ یہ لوگ اس وقت شہر کے قاضی کے پاس حاضر تھے۔ انھوں نے مسجد کے پہرہ والوں سے برچھیاں اور ڈھالیں لے کر بنی ربیعہ پر حملہ کر دیا۔ اور اس کو شکست فاش دی۔ شفیق سدوسی اس زمانہ میں بکر بن وائل کا رئیس تھا۔ اسے یہ خبر پہنچی وہ مسجد میں دوڑا ہوا آیا اور اس نے لوگوں کو حکم دیدیا کہ بنی مضر میں سے جسے پاؤ قتل کر ڈالو۔ مالک بن مسمع کو یہ حال معلوم ہوا تو وہ اس فتنہ کو ختم کرنے کے لیے خود آیا اور ایک دوسرے پر حملہ کرنے سے باز رکھا۔ تقریباً ایک مہینے کے قریب اسی طرح گزر گیا۔

بنی یشکر کا ایک شخص بنی ضبہ کے ایک شخص کا ہم نشین تھا، دونوں مسجد میں بیٹھا کرتے تھے۔ اس طمانچے کا ذکر نکلا جو بکر بن وائل کے ایک شخص نے قریشی کو ماراتھا۔ اس پر یشکری فخر و ناز کرنے لگا..... ضبہ کو اس بات پہ غصہ آیا۔ اس نے یشکری کا گلا دبا دیا۔ اسکے بعد نماز جمعہ میں لوگوں نے زد کو بکیا۔ لوگ اسے اٹھا کر چلے گھر تک پہنچتے پہنچتے وہ مر گیا۔ اب بکر بن وائل کی برادری والوں کو جوش آیا ان کا رئیس اشیم بن شفیق تھا اس سے کہا کہ ہم سب کو لے کر چلو۔ اس نے کہا پہلے میں اپنی کو بھیجتا ہوں۔ اگر انھوں نے خون بہا دید یا تو خیر ورنہ ہم لوگ لڑنے کے لیے روانہ ہونگے۔ بنی بکر نے اس کی بات نہ مانی۔ مالک بن مسمع کے پاس آئے۔ اشیم سے پہلے یہی مالک سب کا امیر تھا۔ اشیم اسکی ریاست کو دبا بیٹھا۔ یہ یزید کے پاس پہنچا۔ یزید سے ابن زیاد کے نام یہ حکم لکھوا لایا کہ اشیم کو ریاست دی جائے۔ قوم لہازم نے یزید کے اس حکم کو نہ مانا۔

لہازم کی تفصیل یہ ہے۔ اول بنی قیس اور ان کے حلفاء عنزہ، دوم قوم لات اور ان کے حلفاء عجل اور یہ سب مجتمع بھی ہو گئے تھے۔ سوم آل ذہل بن شیبان اور ان کے حلفاء یشکر۔ چہارم ذہل بن ثعلبہ اور ان کے حلفاء ضبیعہ۔ یہ سب چار اور چار آٹھ قبیلے تھے۔ اور یہ حلف زمانہ جاہلیت میں اس حلف میں شریک نہ ہوا تھا۔ ان کے شریک نہ ہونے کی وجہ یہ تھی کہ یہ سب شہری تھے۔ پھر یہ سب لوگ اپنی برادری والوں بنی عمل کے ساتھ مسلمان ہو گئے تھے۔ اسی وجہ سے ان کو لہازم کہتے ہیں۔ غرض لہازم اس بات پر راضی ہو گئے کہ عمران عنزی جو حکم دیدے اسے ہم سب قبول کر لیں گے۔ خلاصہ یہ ہے کہ ریاست اشیم کو مل گئی۔ جب یہ فتنہ برپا ہوا تو بکر بن وائل نے مالک کی توہین کی۔ وہ بہت ناراض ہوا اس نے لوگوں کو جمع کیا اور سامان جنگ کرنے لگا۔ اس نے بنی ازد سے خواہش کی کہ پھر از سر نو وہی حلف اٹھائیں جو یزید کے

بارے میں جماعت کے سامنے ہو چکا تھا۔ اس واقعہ پر حارثہ بن بدر نے کہا:

نزعنا و امرنا و بکر بن وائل

تجرخصا صا یتغی من تحالف

ہم نے جسے چاہا معزول کر دیا جسے چاہا امیر بنادیا۔ اور بکر بن وائل کے لوگ ابھی تک ایڑیاں رگڑ رہے ہیں کہ کوئی ملے تو اس سے حلف کریں۔

حالات کی نزاکت سے ابن زیاد کا فائدہ اٹھانا

ابن زیاد ابھی مسعود کے یہاں تھا کہ اسے خبر ملی کہ قبیلہ بکر اور قبیلہ تمیم میں نا اتفاقی ہو گئی ہے۔ اس نے مسعود سے کہا جا مالک سے مل اور سابق کے حلف کی تجدید کر۔ مسعود جا کر مالک سے ملا۔ اور دونوں میں اسی بات پر گفتگو ہوئی۔ مگر ادھر ادھر کچھ کچھ لوگ ان دونوں کو اس بات سے عملدرآمد کروانے سے مانع ہوئے۔ اب ابن زیاد نے اپنے بھائی عبداللہ کو مسعود کے ساتھ کر دیا۔ اور اسے بہت سامان دیدیا۔ اس نے اس معاملہ کو دو لاکھ درہم سے زیادہ خرچ کر ڈالے۔ آخر ان دونوں سے سب نے بیعت کر لی۔ ابن زیاد نے اپنے بھائی سے کہا کہ اہل یمن کے بارے میں سب سے عہد و پیمان کر لے۔ غرض حلف کی تجدید ہو گئی۔ اور ان دونوں نوشتوں کے علاوہ جو جماعت کے سامنے ان دونوں کے درمیان لکھے گئے تھے ایک نوشتہ اور لکھا گیا اور وہ نوشتہ مسعود کے پاس رکھوا دیا گیا۔ سب سے پہلا نام اس میں صلت بن حریش کا تھا اور ایک نوشتہ صلت بن حری کے پاس رکھوا دیا گیا۔ سب سے پہلے اس میں رجاء غوذی کا نام تھا۔ اور اس سے پیشتر ان لوگوں میں حلف ہو چکا تھا۔ کہتے ہیں کہ شروع میں قوم مضر بصرہ میں قبیلہ ربیعہ کو کثرت کے ساتھ بسا رہی تھی۔ جماعت ازد سب کے آخر میں بصرہ میں آ کر اتری اس جماعت کو جب بصرہ بسایا جا رہا تھا تو یہ اپنی جگہ مقیم رہی۔ عمر بن خطاب نے جب قوم تنوخ کے مسلمانوں کو بصرہ میں آباد ہونے کے لیے بھیجا ہے اس کے بہت دنوں بعد آخر خلافت معاویہ اور خلافت یزید کے ابتدائی دور میں قوم ازد بصرہ میں آئی ہے۔ یہ لوگ جب آنے لگے تو بنی تمیم نے اخف سے کہا کہ جب تک ربیعہ ان سے ملنے کے لیے جائے پہلے تو ہی جا کر ان سے مل لے۔ اخف نے جواب دیا وہ خود ہی تمہارے پاس آئیں تو ان سے مل جاؤ ورنہ تم لوگ خود ان کے پاس نہ جانا۔ اگر تم خود ان کے پاس چلے گئے تو یہ سمجھ لو کہ تمہارا شمار انہیں کے اتباع میں ہوگا۔

مالک بن مسمع ازد کے پاس آیا۔ اس وقت ان لوگوں کا رئیس مسعود بن عمرو تھا۔ مالک نے کہا ہم سے تجدید حلف کرو اور زمانہ جاہلیت میں جو کندہ کا حلف تھا اور بنی ذہل بن ثعلبہ کا تھا اسے پھر تازہ کرو۔ اخف نے کہا جب یہ لوگ خود ہی ازد کے پاس چلے آئے تو اب ہمیشہ کے لیے ان کا شمار ازد کے متعلقین اور اتباع کرنے والوں میں رہے گا۔ غرض مضر کے مقابلہ میں بکر نے جب ازد کا ساتھ دیا اور پہلے حلف کی تجدید ہو گئی اور وہاں سے سب نے روانہ ہونے کا ارادہ کیا۔ تو قوم ازد نے بھی کہا کہ ہم تمہارے ساتھ ایسے نہیں جائیں گے۔ ہمارا سردار ہمیں میں سے ہونا چاہئے۔ آخر مسعود کو سب کا سردار کر دیا۔ اب مسعود نے ابن زیاد سے کہا۔ میرے ساتھ چل تجھے دارالامارہ میں لے جا کر حکومت اور امارت کے منصب پر بٹھاتا ہوں۔ ابن زیاد نے کہا مجھ میں اتنی قدرت نہیں ہے۔ تمہیں جاؤ۔ پھر اپنے اونٹوں کے کئے کیلئے اس نے حکم دیا۔ اونٹ کسے گئے لوگ سوار ہوئے، گلیم سفر ابن زیاد نے اوڑھ لی۔ مسعود کے دروازہ پر اس کے لیے

ایک کرسی بچھا دی گئی۔ یہ کرسی پر بیٹھا ہوا سب کی روانگی کو دیکھتا رہا۔ مسعود روانہ ہو گیا اور ابن زیاد نے اپنے غلاموں کو گھوڑوں پر سوار کر کے مسعود کے ساتھ کر دیا۔ چلتے وقت ان سے کہا میں خود نہیں جانتا کہ کیا ہوگا ورنہ تم سے کہہ دیتا کہ جب یہ واقعہ ہو تو تم میں سے کوئی آ کر مجھے خبر کرے۔ لیکن میں یہ حکم دیتا ہوں کہ دیکھو کوئی نیکی یا بدی پیش آئے ہر بات کی خبر کرنے کے لیے میرے پاس تم میں سے کوئی نہ کوئی ضرور حاضر ہو۔

اب مسعود کسی راہ سے یا کسی قبیلہ سے گذرتا تھا تو کوئی غلام دوڑ کر ابن زیاد کو یہ خبر پہنچا آتا تھا۔ غرض مسعود قبیلہ ربیعہ سے آ ملا۔ مالک بن مسعم ان لوگوں کا رئیس تھا۔ یہاں سے سب نے مرید کارخ کیا۔ مسعود مسجد میں آیا اور منبر پر گیا۔ بہ اس وقت دارالامارہ میں موجود تھا۔ کسی نے اس سے کہا کہ مسعود اور اہل یمن اور قبیلہ ربیعہ یہ سب بصرہ میں آ گئے۔ لوگوں میں فتنہ و فساد برپا ہونے لگا ہے۔ اٹھوانکی اصلاح کرو۔ یا بنی تمیم کو ساتھ لے کر ان کے مقابلہ میں سوار ہو۔ بہ نے یہ جواب دیا۔ خدا انھیں سمجھائے انکی اصلاح کے لیے میں خود کو خراب نہیں کرتا۔ مسعود کے ساتھیوں میں سے ایک شخص یہ شعر پڑھ کر چڑانے لگا:

مشط راس لعبہ

انکحن بہ حاو دية کا لقبہ

بہ کی شادی ایسی دلہن سے ہوگی جس کا قد قبہ کے برابر ہوگا جو گڑیا کے سر میں کنگھی کرے گی

مسعود کا قتل

یہ بیان تو از دور ربیعہ کا تھا لیکن مضر کہتے ہیں بہ کی ماں ہند بنت ابوسفیان اسے بچپن سے نچاتی تھی۔ اور یہ شعر پڑھتی جاتی تھی۔ غرض مسعود کو منبر پر چڑھنے میں کسی نے نہیں روکا تو مالک بن مسعم اپنی فوج لے کر نکلا۔ اور مرید کے راستہ سے بیابان کی طرف چڑھ گیا۔ پھر بنی تمیم کے گھروں کی طرف سے گذرتا ہوا بنی عدویہ کی گلی میں بیابان کی طرف سے داخل ہوا۔ محلہ والوں کی طرف سے ان لوگوں کے دل میں یہ کینہ تھا کہ ایک ضعیف نے یشکری کو قتل کیا تھا۔ اور ہرات میں ابن خازم نے ربیعہ کو ستایا تھا۔ اسی دشمنی میں مسعود نے اہل محلہ کے گھروں کو جلانا شروع کیا اسی اثناء میں لوگوں نے اس سے آ کر کہا کہ مسعود قتل ہو گیا۔ اور یہ بھی کہا کہ بنی تمیم مسعود پر چڑھائی کرنے کو جا رہے ہیں۔ مالک نے بھی اسی طرف کارخ کیا۔ مرید کے راستہ میں بنی قیس کی مسجد تک پہنچا تھا کہ مسعود کے قتل کی خبر اسے ملی۔ اب وہ ٹھہرا۔ اسی زمانہ میں بنی تمیم احنف کے پاس پہنچے۔ اس سے کہا کہ مسعود دارالامارہ میں داخل ہو گیا اور تم ہم سب کے سردار ہو کر کیا کر رہے ہو۔ احنف نے کہا میں تمھارا سردار نہیں۔ تمھارا سردار شیطان ہے۔ انھوں نے کہا اے ابا حرقوم از دور ربیعہ صحن مسجد میں داخل ہو گئی۔ جواب دیا ان سے بڑھ کر تم لوگ مسجد کے حقدار نہیں ہو۔ پھر لوگوں نے آ کر اس سے کہا کہ وہ لوگ تو دارالامارہ میں داخل ہو گئے۔ کہا ان سے بڑھ کر تم لوگ دارالامارہ کے حقدار نہیں ہو۔

سلمہ کو بنی تمیم کی مدد

یہ دیکھ کر سلمہ بن ذویب دوڑا اور کہا اے جوانو! میرے ساتھ آؤ۔ یہ شخص تو بے وقوف ہے۔ اسکے پاس رہنے سے تمھیں کچھ نفع نہیں ملے گا۔

یہ سن کر بنی تمیم میں سے جماعت میں اضافہ ہوا۔ یہ پانچ سو آدمی ماہ افریدوں کے ساتھ تھے۔ سلمہ نے پوچھا

کدھر چلے۔ کہا تمہارے ہی پاس آتے ہیں۔ کہا آگے بڑھو۔

احنف کی بے حسی

ایک عورت انگلیٹھی لے کر احنف کے سامنے آئی کہا تجھے ریاست کی لیاقت نہیں تو عورت ہے۔ یہ انگلیٹھی لے اپنے کپڑوں کو خوشبو سے بسا۔ اس نے کہا عورتوں ہی کی نسل کو انگلیٹھی چاہیے۔ لوگوں نے آ کر کہا ارے علیہ یا غرہ کے پاؤں سے پازیب اتار لی گئی اس عورت کا مکان میصاہتہ پر رجبہ بنی تمیم کے راستہ میں واقع تھا۔ پھر یہ آ کر کہا کہ تیرے راستہ میں جو رنگریز تھا اسے بھی لوگوں نے مار ڈالا۔ ایک اپانج جو مسجد کے دروازہ پر پڑا رہتا تھا اسے بھی قتل کیا۔ یہ بھی آ کر کہا ارے مالک بن مسع بیابان کی طرف سے بنی عدویہ کی گلی میں آ گیا اور اس نے گھروں میں آگ لگا دی۔ احنف نے جواب میں کہا جو بات تم کہتے ہو اس پر گواہ پیش کرو۔ اسکے بغیر ان لوگوں سے لڑنا جائز نہیں۔ لوگوں نے آ کر گواہی دی۔ پوچھا عباد آیا۔ کہا نہیں آیا۔ یہ سن کر ذرا سکوت کیا۔

احنف کا جوش

پھر پوچھا عباد آیا کہا نہیں آیا۔ پوچھا عبس یہاں ہے۔ کہا ہاں ہے۔ اسے سامنے بلایا۔ پٹکے سر سے کھول کر گھٹنوں کے بل کھڑا ہوا اور ایک نیزہ میں اسے باندھ دیا۔ عبس کو یہ رایت دیکر کہا کہ روانہ ہو جاؤ۔ وہ چلا تو احنف نے دعا مانگی اے اللہ اس نشان کی آج بھی شرم رکھنا۔ تو نے کبھی اسے رسوا نہیں ہونے دیا۔

لوگوں میں شور مچ گیا ”بی زیرا کو جوش آ گیا“ زیرا اس کی لونڈی تھی۔ لوگوں نے اسی کا نام زیرہ رکھ دیا۔ عبس جب جا چکا تو ساٹھ سواروں کو لیے ہوئے عباد آیا۔ پوچھنے لگا لوگوں نے کیا کیا۔ کہا لڑنے کو گئے ہیں۔ پوچھا انکا سردار کون ہے؟ کہا عبس۔ یہ سن کر کہنے لگا میں اور عبس کے نشان کے ساتھ جاؤں یہ کہہ کر وہ اور اسکے ساتھ کے سب سوار اپنے اپنے گھر کو چلے گئے۔ عبس کے ساتھ جو لوگ روانہ ہوئے تھے یہ جب راہوں کے دروازوں پر پہنچے تو رک گئے۔ ماہ افریدوں نے فارسی میں پوچھا۔ اے جوانمردو! تمہیں کیا ہو گیا؟ کہا دشمن بر چھیاں تانے ہوئے مقابل میں ہیں۔

اس نے فارسی میں کہا۔ تم بھی بخگان سے انھیں چھید لو۔ بخگان یعنی ایک ایک پر تاب میں پانچ پانچ تیر اور سب چار سو سوار تھے۔ ان پر دو ہزار تیر دفعہ برس گئے۔ وہ دروازوں کو چھوڑ کر پسپا ہو گئے۔ مسجد کے دروازہ پر جا کر ٹھہرے۔ بنی تمیم کی جماعت ان کی طرف بڑھی۔ مسجد کے قریب جا کر رک گئی۔ ماہ افریدون نے پوچھا۔ اب کیا ہے کہا انھوں نے بر چھیوں کے پھل ہمارے طرف سیدھے کر دیے ہیں کہا تم اسی طرف تیر مارے جاؤ۔ دو ہزار تیر پھر چلے۔ دشمن کو دروازوں پر سے ہٹا کر یہ لوگ مسجد میں در آئے۔ مسعود ممبر پر خطبہ پڑھا تھا اور لوگوں کو جوش دلارہا تھا یہ دیکھ کر غطفان نے اپنے لوگوں کو ابھارنا اور لڑنا شروع کیا دو تین مصرعے اس نے پڑھے جن کا یہ مطلب تھا۔ اے بنی تمیم مسجد کے مقصورہ کو گھیرے رہو ایسا نہ ہو کہ مسعود بھاگ کر ہمارے ہاتھ سے نکل جائے۔ غرض ان لوگوں نے مسعود کو منبر سے اتار کر قتل کر ڈالا۔ اشیم دروازہ مقصورہ کی طرف بھاگ نکلا۔ کسی نے بر چھی ماری وہ دروازہ پر پڑی اشیم بچ گیا اسی باب میں فرزدق نے کہا

لو اشیم لم یسبق استننا

واخطا الباب ازیرا نبا تقد

اذالصاحب مسعودا وصاحبه

وقدتها فت الاعفاج والكبد

ہم نے جب آتش جنگ مشعل کی تھی۔ اس وقت اشیم ہماری برچیوں سے بچ گیا ہوتا اور مقصورہ مسجد کے دروازہ کو نہ پا گیا ہوتا۔ تو پھر وہ بھی مسعود کے ساتھ چلا گیا ہوتا اور جگر و دل کے ٹکڑے اڑ گئے ہوتے۔

ابن زیاد کا شام جانا

یہ واقعہ شوال کی پہلی تاریخ ۶۴ ہجری میں ہوا۔ بعض لوگ ازد کے گھروں کی طرف اشارہ کر کے کہتے تھے کہ ادھر سے مسعود آیا تھا۔ جیسے پرندہ آتا ہے۔ نقش و نگار لگائے ہوئے۔ زبرد کی قبا پہنے ہوئے۔ قبا میں کچھ سیاہی لگی ہوئی تھی۔ سنت کا حکم دیتا تھا۔ فتنہ سے روکتا تھا۔ لوگ کہتے تھے چاند کو دیکھو چاند کو دیکھو۔ ایک ساعت نہ گزری ہوگی کہ ان کا چاند گھنا گیا۔ پھر بنی تمیم کے گھروں کی طرف اشارہ کر کے کہتے تھے۔ دیکھو لوگ اس طرف سے آپڑے اور اسے قتل کر ڈالا لوگوں نے ابن زیاد سے آکر کہا کہ مسعود منبر پر چڑھ گیا۔ ابھی یہی باتیں تھیں اور ابن زیاد دارالامارہ میں آنے کا ارادہ کر رہا تھا کہ اور کچھ لوگ آئے انھوں نے کہا مسعود مارا گیا۔ یہ سنتے ہی ابن زیاد نے رکاب میں پاؤں ڈالا اور شام کی طرف روانہ ہو گیا۔ یہ شوال ۶۴ھ کا واقعہ ہے۔ اس کے بعد قوسنصر کے کچھ لوگ مالک بن مسمع کی فکر میں نکلے۔ اسے اسی کے گھر میں محصور کر لیا۔ اور گھر میں آگ لگا دی۔ غطفان کعبی نے اس واقعہ کو اس طرح بیان کیا:

واصبح ابن مسمع محصورا.

یغی قصورا دونہ درورا

حتی شینا حوله سعیرا

یعنی ابن مسمع محصور ہو کر کوشکوں اور مکانوں میں بھاگتا پھرا۔ یہاں تک نوبت پہنچی کہ ہم نے اس کے گرد آگ کے شعلے بلند کر دیئے۔

ابن زیاد بھاگا تو لوگوں نے تعاقب کیا۔ وہ ہاتھ نہ لگا تو اس کا جو مال و دولت ہاتھ لگا اٹھالائے۔ وافر بن خلیفہ

نے اس باب میں کہا:

یارب جبار شدید کلمہ

قد صار فینا تاجہ و سلیہ

منہم عبید اللہ حین انسلبہ

جیادہ و بزہ و ننبہ

یوم التقی مقتننا مقبہ

لؤلیم ینح ابن زیاد حربہ

وہ ظالم جس کا بوڑھا پن حد سے گذر گیا تھا اور اس کا تاج اسکی لوٹ ہم کو مل گئی۔ عبید اللہ کو ہم نے لوٹ لیا۔ اسکے راہواروں کو اسکی جامہ داروں کو تاج کیا یہ اس دن کا ذکر ہے کہ ہمارا گلہ اسکے گلہ سے جا کر بھڑ گیا تھا۔ اے کاش: ابن زیاد اس طرح بھاگ کر بچ نہ گیا ہوتا۔

جرہم عدوی نے مسعود کے قتل پر ایک لمبی نظم لکھی اس میں کہتا ہے:

ومسعود ابن عمر و اتنا
صبحنا احد مطرور سنينا
رجا التامير مسعود فاضحي
صريغا قد از رناہ المنيونا

مسعود جب ہماری طرف آیا ہے تو ہم نے اوپتی ہوئی سانوں کے پانی سے صبح کی۔ مسعود اس امید میں آیا تھا کہ ابن زیاد کو امیر بصرہ بنادے۔ وہ خود ہی قتل ہو گیا ہم نے اسے موت کی صورت دکھا دی۔

ایک روایت یہ ہے کہ مسعود نے قرہ کے ماتحت قوم لزد کے شخص دے کر ابن زیاد کے ساتھ کر دیا۔ ان لوگوں نے اسے شام تک پہنچا دیا۔

یساف اور ابن زیاد کی باہمی گفتگو

ابن زیاد کی آپ بیتی

بعض روایوں میں اتنا مضمون اور بڑھا ہوا ہے کہ ایک شب کا ذکر ہے کہ شام کے سفر میں ابن زیاد نے کہا کہ اونٹوں کی سواری سے اکتا گیا ہوں میرے لیے کوئی گدھا کس دو۔ یساف یشکری نے گدھے پر چار جامہ ڈال دیا۔ یساف کہتا ہے کہ ابن زیاد اس پر سوار ہوا۔ اسکے دونوں پاؤں گویا زمین پر رگڑتے ہوئے جاتے تھے۔ بڑی دیر تک خاموشی کے عالم میں رہا۔ میں نے اپنے دل میں کہا ”یہ شخص کل تک امیر عراق تھا آج اس وقت گدھے کی پیٹھ پر سوار ہا ہے گر پڑے تو کیسی چوٹ آئے“ پھر میں نے یہ ارادہ کیا کہ اگر یہ سوار ہا ہے تو میں اس کی نیند کو پریشان کرونگا۔ یہ سوچ کر میں اس کے قریب گیا میں نے پوچھا کیا سو گئے؟ کہا نہیں۔ میں نے کہا پھر یہ خاموشی کیسی؟ کہا کچھ دل سے باتیں کر رہا تھا۔ میں نے کہا میں بتا دوں کیا باتیں دل سے کر رہے تھے۔ کہا واللہ تو ضرور بیان کر۔ تو نہ سمجھ سکتا ہے نہ ٹھیک ٹھیک بیان کر سکتا ہے۔ میں نے کہا دل میں یہ کہہ رہے تھے اے کاش کہ حسین کو میں نے قتل نہ کیا ہوتا۔ کہا یہ نہیں تھا۔ میں نے کہا تم یہ کہہ رہے تھے۔ اے کاش جن لوگوں کو میں نے قتل کیا ہے نہ کیا ہوتا۔ کہا یہ بھی نہیں۔ میں نے کہا یہ کہہ رہے تھے۔ اے کاش میں نے بیضا سے تعلق نہ کیا ہوتا۔ کہا یہ بھی نہیں۔ میں نے کہا یہ کہہ رہے تھے۔ اے کاش میں نے اس سے زیادہ سخاوت کی ہوتی۔ کہا یہ بھی نہیں۔ میں نے کہا یہ کہہ رہے تھے۔ اے کاش میں نے اس سے زیادہ سخاوت کی ہوتی۔ پھر اس نے کہا واللہ تو نے کوئی ٹھیک بات نہ کہی۔ نہ کسی غلط گوئی سے پرہیز کیا۔ حسین کا نام جو تو نے لیا تو سن وہ مجھے قتل کرنے آرہے تھے۔ میں نے اپنے قتل ہونے سے ان کے قتل کرنے کو بہتر سمجھا۔ بیضا کو میں نے عبد اللہ نقفی سے مول لیا۔ یزید نے دس لاکھ میرے پاس روانہ کیے تھے۔ وہ میں نے اسی بیضا پر لگا دیے۔ اگر یہ دولت باقی رہ گئی تو میرے اہل کے پاس رہی۔ تباہ ہو گئی تو مجھے اس کا افسوس بھی نہیں۔ اس کے تلف ہونے سے مجھ پر کوئی الزام بھی نہیں۔ دہقانوں کو حکومت دینے کا یہ سبب ہوا کہ عبد الرحمن بن ابی بکرہ اور زازان فروخ نے معاویہ سے میری غیبت کی۔ دہان کی بھوسی تک کا ذکر کیا۔ دس کروڑ تک خراج بیضا دیا۔ معاویہ نے مجھے یہ اختیار دیا کہ یا تو معزول ہونا گوارا کروں یا تاوان۔ مجھے معزولی گوارا نہ ہوئی۔ اب یہ مشکل آپڑی کہ اگر عرب میں سے کسی کو حاکم بناؤں اور وہ خراج میں نقصان

پہنچائے تو میں اس سے باز پرس کروں۔ یا یہ بوجھ اس کی قوم کے سرداروں پر یا اس کی برادری والوں پر ڈالوں تو ان لوگوں کو مجھ سے ضرر پہنچے گا۔ اگر چھوڑ دوں تو خدا کے مال کو یہ جان بوجھ کر کہ کس کے ذمہ ہے کیسے چھوڑ دوں۔ میں نے دہقانوں کو تم لوگوں سے بڑھ کر خراج وصول کرنے میں واقف کار اور تم سے بڑھ کر امانت دار اور مطالبہ کے وقت تم سے بڑھ کر نرم و سہل پایا۔ پھر یہ بات بھی تو ہے کہ میں نے تم لوگوں کو ان کا نگران مقرر کر دیا تھا کہ وہ کسی پر ظلم نہ کرنے پائیں۔ سخی ہو جانے کا جو تم نے ذکر کیا تو واللہ میرے پاس کچھ مال ہی نہ تھا کہ میں سخاوت کرتا۔ ہاں یہ ہوتا کہ ایک کا مال لے کر دوسرے کو دے دیتا۔ لوگ کہتے بڑا سخی ہے۔ یہ جو تم نے کہا کاش جن لوگوں کو میں نے قتل کیا ہے نہ کیا ہوتا۔ سنو واللہ کلمہ اخلاص کے بعد کوئی عمل جس سے زیادہ تر قربت خدا حاصل ہو میں نے نہیں کیا سوا اسکے کہ جن لوگوں کو خوارج میں سے میں نے قتل کیا میرے نزدیک وہ عمل خیر سب سے بڑھ کر ہے۔

ابن زیاد کے دل کی بات

لو اب میں تم سے کہے دیتا ہوں کہ میں کیا باتیں دل ہی دل میں کر رہا تھا سنو میں دل میں یہ کہہ رہا تھا! اے کاش میں نے اہل بصرہ سے قتال کیا ہوتا۔ انھوں نے تو اپنی خوشی سے مجھ سے بیعت کی تھی کسی نے ان پر جبر نہیں کیا تھا۔ اور بخدا مجھے آرزو تھی کہ میں لڑوں لیکن میرے بھائیوں نے نہ مانا انھوں نے کہا اگر تم لڑے اور ان کو غلبہ ہوا تو ہم میں سے ایک کو جیتنا نہ چھوڑیں گے۔ تم ان کو یونہی چھوڑ دو گے۔ تو ہم سے ایک ایک شخص اپنی اپنی ننھیال یا سسرال والوں میں جا کر چھپ رہے گا۔ ان کے اس کہنے پر مجھے ترس آ گیا اور قتال سے باز آیا۔ میں دل میں یہ کہہ رہا تھا کاش میں نے قید خانہ میں سے سب قیدیوں کو نکلوا کر سب کی گردنیں ماری ہوتیں جب یہ دونوں باتیں نہ ہوئیں تو کاش میں شام میں اس وقت پہنچ جاؤں کہ امر خلافت کا کچھ فیصلہ نہ ہوا ہو بعض کہتے ہیں کہ وہ شام میں ایسے ہی وقت پہنچا کہ کچھ فیصلہ نہ ہوا تھا اور وہاں کے سب لوگ اس کے سامنے ہیچ تھے۔ بعض کہتے ہیں وہاں یکسوئی ہو چکی تھی جب یہ پہنچا تو اس نے پھر اختلاف ڈال دیا اور اپنی رائے کی طرف سب کو مائل کر لیا۔

ابن زیاد کے خلیفہ بننے کا واقعہ

زیاد اور اس کا بیٹا پہلے دو شخص ہیں جو بصرہ اور کوفہ دونوں شہروں کے حاکم تھے۔ ان دونوں نے تیرہ ہزار خوارج کو قتل کیا۔ ان میں سے چار ہزار شخص ابن زیاد کی قید میں تھے۔ یزید کے ہلاک ہونے کے بعد اس نے خط اہل بصرہ میں پڑھا۔ کہا جس اطاعت کے لیے ہم قتال کرتے تھے وہ تو مر گیا۔ اب تم لوگ اگر اپنا امیر مجھے مقرر کرو گے تو تمہارے لیے خراج میں وصول کرونگا اور تمہارے دشمن سے قتال میں کرونگا۔

اور مقاتل بن مسعم اور سعید بن قرا کو کوفہ میں اس نے بھیجا اور اہل کوفہ سے بھی یہی پیغام کہلا بھیجا۔ اس وقت اس کی طرف سے عمرو بن حریش کوفہ میں امیر تھا۔ دونوں نے اہل کوفہ کے سامنے جب یہ تقریر کی تو یزید شیبانی اٹھ کھڑا ہوا اور اس نے کہا خدا کا شکر ہے کہ اس نے پسر سمیہ کے بیٹے کے ہاتھ سے ہمیں چھڑایا۔ اب تو یہ ہرگز نہیں ہونے کا۔ یہ سن کر عمرو نے اس کے گرفتار کرنے کا حکم دیا۔ گردن میں ہاتھ دیا گیا اور قید خانہ کی طرف اسے لیجانے لگے۔ قبیلہ بکر نے دشمنوں کے ہاتھ سے اسے بچا لیا۔ یزید ڈرا ہوا اپنی برادری والوں میں چلا گیا۔ یہاں محمد بن اشعث نے اس سے کہلا بھیجا تم اپنی رائے پر قائم رہنا۔ ہر جگہ سے اس کے پاس یہی پیغام آیا۔ عمرو جو خطبہ پڑھنے کو منبر پر گیا تو اس پر ڈھیلے آنے

لگے۔ وہ اپنے گھر میں چلا گیا۔ مسجد میں لوگوں نے ہجوم کیا کہ ہم کسی کو اپنا امیر مقرر کریں گے۔ فقط اتنے دنوں کے واسطے جتنے دنوں میں سب لوگ کسی خلیفہ پر اتفاق کریں۔ غرض عمرو بن سعید کو سب نے امیر مقرر کر لیا اور ہمدان کی عورتیں قتل حسین پر گریہ و زاری کرتی ہوئی آئیں۔ اور ان کے مرد تلواریں باندھے ہوئے منبر کے گرد جمع ہو گئے۔ اس پر ابن اشعث نے کہا ہم لوگ اور ہی حالت میں تھے اب کچھ اور ہو گیا۔ بنی کندہ سب عمرو بن سعید کے ننھیال والے تھے وہ ابن سعید کا استحکام چاہتے تھے۔ یہ لوگ عامر بن مسعود کے پاس جمع ہوئے۔ اور سب نے ابن زبیر کو یہ حال لکھ بھیجا۔ ابن زبیر نے اسے مستقل امیر بنا دیا۔

مسعود کے قتل سے متعلق دوسری روایت

یہ بھی روایت ہے کہ عمرو بن حریث نے لوگوں کو جمع کر کے یہ خواہش کی جس طرح بصرہ والوں نے ابن زیاد کو اپنا امیر بنا لیا ہے اسی طرح اہل کوفہ بھی اسی کو اپنا امیر بنالیں۔ ابن زیاد نے جن دو شخصوں کو اس کام کے لیے بصرہ سے بھیجا تھا ان دونوں نے بھی اہل کوفہ کے سامنے تقریر کی۔ یزید بن حارث پہلا شخص تھا جس نے ان دونوں کو سنگریزے اٹھا کر مارا۔ یزید کے بعد پھر سب لوگوں نے انھیں سنگریزے مارے۔ یزید نے کہا ہم اور مرجانہ کے بیٹے کی بیعت کریں: ہرگز ایسا نہ ہوگا۔ یزید کے اس فعل نے تمام شہر کی نظر میں اس کی وقعت و عزت بڑھادی۔ یہ دونوں شخص کوفہ سے جب بصرہ گئے اور اہل بصرہ سے وہ ماجرا بیان کیا جو یہاں گذرا تھا تو سب کہنے لگے کوفہ والوں نے تو اسے معزول کر دیا اور تم اے اہل بصرہ اسکی بیعت کرو اور اسے اپنا امیر بناؤ، بس لوگ ابن زیاد کی مخالفت پر آمادہ ہو گئے۔ ابن زیاد سے بڑی غلطی یہ ہو گئی کہ اس نے ازد میں جا کر پناہ لی۔ مسعود بن عمرو ازدی نے اسے پناہ دی۔ یہ یزید کے مرنے کے بعد ۹۰ دن مسعود کے یہاں رہا۔ بعد میں شام کی طرف روانہ ہو گیا۔ چلتے چلتے مسعود کو اپنا جانشین مقرر کر گیا۔ اس پر بنی تمیم و قیس نے کہا ہم ہرگز راضی نہیں۔ ہم اسے درست نہیں سمجھتے۔ ہم اسی شخص کو اپنا امیر سمجھیں گے۔ جسے ہماری جماعت کے لوگ پسند کریں۔ مسعود نے جواب دیا مجھے وہ اپنا جانشین بنا کر گیا ہے۔ میں اسے محض کو نہیں چھوڑوں گا۔ اپنی قوم کو ساتھ لے کر نکلا اور دارالامارہ میں داخل ہو گیا۔

احنف کی کامیاب تدبیر

اب بنی تمیم احنف بن قیس کے پاس پہنچے۔ اسے مسعود کے استیصال پر آمادہ کیا اسی زمانہ میں کچھ خوارج نہرا ساورہ پر اترے ہوئے تھے۔ لوگ کہتے ہیں احنف نے ان سے کہلا بھیجا کہ جو شخص دارالامارہ میں داخل ہو گیا ہے۔ ہمارا بھی دشمن ہے اور تمہارا بھی ہے، پہلے تم اسی سے لڑ کیوں نہیں لیتے۔،،۔ بس خوارج کی ایک جماعت مسجد میں پہنچی۔ اس وقت مسعود منبر پر تھا۔ جو کوئی اس کی بیعت کرنے کے لئے آتا تھا۔ بیعت لیتا تھا۔ ایک نو مسلم نے اسے تیر مار دیا۔ یہ شخص مسلم کہلاتا تھا اہل فارس میں سے تھا۔ بصرہ میں آ کر مسلمان ہوا تھا۔ پھر خوارج میں مل گیا۔ اس کا تیر مسعود کے دل پر لگا جس سے وہ مر گیا۔ لوگوں میں ہیجان پیدا ہو گیا کہ مسعود کو خوارج نے قتل کیا۔ قوم ازد خوارج سے لڑنے کو نکلی۔ ان میں سے اکثر کو قتل کیا زخمی کیا بصرہ سے نکال دیا۔ پھر مسعود کو دفن کیا۔

مسعود کے قتل کی وجہ سے جھگڑا اور پھر صلح

اب لوگوں نے ان سے آ کر کہا کہ بنی تمیم تو کہتے ہیں کہ مسعود کو انہوں نے قتل کیا ہے۔ ازدیوں نے لوگوں کو بنی تمیم کے پاس روانہ کیا جا کر ان سے پوچھیں۔ جب وہاں گئے تو بعض لوگوں کو انہوں نے یہی دعویٰ کرتے سنا۔ اب تمام ازدی جمع ہو گئے زیاد عتکی کو اپنا رئیس بنایا۔ اور بنی تمیم سے لڑنے کو چل پڑے۔ ان کے ساتھ مالک بن مسعود اور بکر بن وائل بھی تھے۔ اور بنی تمیم کے ساتھ بنی قیس بھی تھے بنی تمیم اس وقت احنف کے پاس پہنچے کہ گھر سے نکلے۔ اس نے بہت کچھ ٹالنے کے بعد اپنا علم نکالا۔ بہت کشت و خون کے بعد بنی تمیم نے کہا ازد کی جماعت خدا سے ڈرو۔ یہ آپس کی خون ریزی کب تک رہے گی۔ ہمارے تمہارے درمیان قرآن ہے اور اہل اسلام میں سے جسے چاہو حکم مقرر کرو۔ اگر تم یہ ثابت کر دو کہ ہم نے تمہارے سردار کو قتل کیا ہے۔ تو ہم میں سے بہترین قوم کو تم لے کر اپنے رئیس کے قصاص میں قتل کرو۔ اور اگر اس بات پر کوئی دلیل تمہارے پاس نہیں۔ تو ہم حلف کرتے ہیں کہ واللہ ہم نے اسے نہ قتل کیا نہ کسی کو حکم دیا۔ ہم نہیں جانتے تمہارے سردار کو کس نے قتل کیا۔ اگر یہ بھی تمہیں منظور نہ ہو تو ہم سے اسکا خون بہا ایک لاکھ درہم لے لو۔ اس پر آپس میں صلح ہو گئی۔ احنف بزرگان سفر کو ساتھ لے کر عتکی کے پاس آیا اور کہا اے قوم ازد تم لوگ گھر میدان میں ہمارے مددگار ہو۔ ہم تمہارے ہاں اس لیے آئے ہیں کہ تمہارے اشتعال کو بجھائیں تمہارے دل سے کینہ کو نکالیں۔ ہم تمہیں اختیار دیتے ہیں کہ ہم لوگوں پر ہمارے مال پر جو حکم کرنا چاہو کرو اپنے مال کا نقصان کسی طرح سے ہو ہمیں ناگوار نہ ہوگا۔ کہ اس میں آپس میں صلح اور امن کی صورت پیدا ہوگی۔ قوم ازد نے جواب میں کہا ہمارے سردار کی دیت میں دس دیتیں تم دے سکتے ہو؟۔ کہا ہم نے دیں۔ اس پر صلح ہو گئی۔ سب لوگ میدان جنگ سے اپنے اپنے گھر چلے گئے۔

مذکورہ واقعہ پر یثیم کے اشعار

یثیم بن اسود نے اس بارے میں یہ شعر کہے:

علی بمسعود النناع فقلت احد
فتی دعاه لراس العدة الداعی
آدی بن حرب وف قدرت مذاہبہ
فاوسع السرب منه ای ایساع
حتی توارت به ارض دعا مرہا
وکان ذاناصبر فیہا و اشیاع

اس نے زندگی کے اسی برس پورے کر دیے جسے ہر ایک نہیں کر سکتا جب معیاد عمر آخر ہوئی تو داعی اجل نے اسے پکارا۔ اس نے ابن زیاد بن ابی سفیان کو اس حالت میں پناہ دی جب اس پر تمام راہیں بند تھیں۔ پھر کیسی کشادہ راہ اسے مل گئی۔ آخر اسے ایک سرزمین نے اور اس کے مالک نے چھپا رکھا اور یہاں اس کے ناصر و مددگار پیدا ہو گیا۔ اور عبد اللہ حرنے یہ اشعار کہے تھے:

مازلت ارجو الا زر حتی رایتھا

تقرصر عن بینانہا للتطاؤل
ایقتل مستود ولم یشار دبہ
وصارت سیوف الازد مثل المناجل
وما خم علقل اورث الازد ذلة
تسب بہ احیاء ہم فی المحافل
علی انہم شمت کان لحاہم
ثعالب فی انعاقہم کالجلاجل

مجھے قوم ازد سے یہ امید نہ تھی کہ اپنی امارت کے غرور کو چھوڑ دیں گے۔ مسعود قتل کیا جائے اور یہ لوگ اس کا انتقام نہ لیں ان کی تلواریں کیا کھر پیاں ہو کر رہ گئیں۔ یہ کینسی عقل جس سے ذلت کا سامنا ہوا اور محفلوں میں ان کو سب برا بھلا کہیں۔ پھر یہ لطف یہ کہ سب لوگ عمر رسیدہ ہیں۔ ان کی بڑی بڑی ڈارھیاں ایسی معلوم ہوتی ہیں جیسے گھنٹیوں کی طرح گردن میں لومڑیاں بندھی ہوئی ہیں۔

اہل بصرہ نے جمع ہو کر نماز پڑھانے کے لیے عبداللہ کو پہلے اپنا امیر مقرر کیا۔ پھر مہینہ بھر کے بعد بہ کو امیر بنایا۔ اس نے دو مہینے نماز پڑھائی۔ اس کے بعد عمرو بن معمر کو ان کا امیر بنا کر بھیجا۔ وہ بھی مہینہ بھر رہا۔ پھر حارث مخزومی نے جسے قباع کہتے ہیں آ کر اسے بھی معزول کر دیا اور اسکی جگہ لی۔

بہ کے دور حکومت کے حالات

یہ بھی روایت ہے کہ لوگوں نے بہ سے بیعت کی تو اس نے ہیمان بن عدی کو پولیس کا رئیس مقرر کیا تھا۔ اہل مدینہ میں سے کوئی شخص بہ کے پاس اسی اثناء میں وارد ہوا تھا۔ بہ نے ابن عدی کو حکم دیا کہ اس سے قریب کسی جگہ پر اسے اتاریں۔ زیاد کے آزاد کردہ غلام جس کا نام فیل تھا کا ایک گھر بنی سلیم میں تھا۔ ابن عدی نے ارادہ کیا کہ اسی گھر کو خالی کروا کر مدنی کو اتارے۔ بنی سلیم نے اس بارے میں اس سے مزاحمت کی اور کشت و خون کی نوبت پہنچی۔ ان لوگوں نے عبدالملک بن عامر سے فریاد کی اس نے اپنے ملاحوں کو اور غلاموں کو مسلح کر کے بھیج دیا۔ انھوں نے ابن عدی کو وہاں سے نکال دیا۔ اور اس گھر میں نہ آنے دیا۔ دوسرے دن عبدالملک دارالامارہ میں بہ کو سلام کرنے کے لیے آیا۔ بنو قیس کا ایک شخص بنی قیس سے دروازہ پر ملا۔ اسے دیکھتے ہی کہنے لگا۔ کل تمہیں نے ہمارے خلاف میں کمک بھیجی تھی۔ یہ کہہ کر اس نے ہاتھ اٹھایا۔ عبدالملک کو ایک طمانچہ مارا۔ اسکے خادموں میں سے کچھ لوگوں نے قیس پر وار کیا اور اس کا ہاتھ اڑا دیا۔ عبدالملک غصہ میں بھرا ہوا بہ کے دروازہ پر سے واپس آیا۔ اور تمام قوم مضمر غضبناک ہو گئی۔ اور سب جمع ہو گئے۔ قبیلہ بکر بن وائل اشیم کے پاس فریاد کرنے کو آئے۔ اشیم اٹھ کھڑا ہوا۔ مالک بن مسع بھی اسکے ساتھ تھا۔ منبر پر جا کر اشیم نے کہا۔ جس مضمری کو پاؤ قتل کرو۔

بنی مسع کا خیال ہے مالک جو اشیم کے ساتھ آیا تھا رفع شر کے خیال سے آیا تھا۔ وہ ہتھیار بھی لگائے ہوئے نہ تھا وہ تو چاہتا تھا کہ اشیم کو اس ارادہ سے باز رکھے۔ اس کے بعد قبیلہ بکر واپس تو ہوا مگر ان میں اور قوم مضمر میں دشمنی کا آغاز ہو گیا۔ قوم ازد نے اس بات کو غنیمت سمجھا۔ انھوں نے قبیلہ بکر کے ساتھ حلف کر لیا۔ اور مسعود کے ساتھ مسجد جامع

میں آئے۔ اس وقت بنی تمیم نے احنف سے جا کر التجا کی اور اس نے اپنا عمامہ اتار کر ایک نیزہ پر باندھ دیا اور سلمہ بن ذویب کو یہ نشان دیا۔ اس کے آگے آگے قوم اسوارہ کے لوگ چلے۔ اس حالت میں مسجد میں آئے دیکھا کہ مسعود خطبہ پڑھ رہا ہے منبر سے اتار کر اس کو قتل کیا۔ قوم ازد کہتی ہے کہ ازرقہ نے اسے قتل کیا۔ اسی بات پر فتنہ و فساد برپا ہوا۔ عمر بن معمر اور عبدالرحمن بن حارث نے ان لوگوں کے درمیان سفارت کی۔ آخر بنی ازد اس بات پر راضی ہو گئے کہ دس دیتیں لیں گے۔ بہ خانہ نشین ہو گیا۔ دیندار شخص تھا۔ اس نے کہا دوسروں کی اصلاح کے لیے میں اپنے آپ کو کیوں خراب کروں۔ اہل بصرہ نے ابن زبیر کو سب حال لکھ بھیجا۔ انھوں نے انس بن مالک کو لکھا کہ وہ سب کو نماز پڑھایا کریں۔ غرض چالیس دن انھوں نے نماز پڑھائی۔ ابن زبیر نے عمر کو امیر بصرہ مقرر کر کے فرمان روانہ کیا۔ پیغامی یہ فرمان لے کر عمر کے پاس اس وقت پہنچا کہ عمر نکل چکے تھے۔ انھوں نے عبید اللہ کے نام حکم بھیج دیا کہ نماز پڑھایا کرے۔ غرض عمر کے مکہ سے آنے تک عبید اللہ نے اہل بصرہ کو نماز پڑھائی۔ بہ کی امارت چار مہینہ تک بصری میں رہی۔ اسی زمانہ میں نافع بن ازرق نے ابواز کی طرف رخ کیا۔ لوگوں نے بہ سے کہا کہ لوٹ مچی ہوئی ہے۔ عورت کو راستہ میں سے پکڑ لے جاتے ہیں، بے آبرو کرتے ہیں، کوئی اسے نہیں بچاتا۔ کہا پھر تم کیا چاہتے ہو؟ کہا اپنی تلوار ان کے درمیان رکھ۔ اور ان لوگوں پر حملہ کر دے۔ کہا دوسروں کی اصلاح میں اپنے کو میں کیوں خراب کروں۔ غلام میرا جو تالا۔ جو تاپہنا اور گھر میں جا کر خانہ نشین ہو گیا۔ لوگوں نے عمر بن معمر کو خود اپنا امیر بنالیا۔

بہ کے دوران حکومت میں طاعون کا واقعہ

بہ جس زمانہ میں امیر تھا اس زمانہ میں طاعون کی وبا پھیل گئی اس کی ماں مرگئی بصرہ میں اسے اٹھنے والے ملے۔ آخر چار نو مسلموں کو مزدوری دے کر اسکی لاش اٹھوائی۔ بہ نے اپنی امارت میں بیت المال سے چالیس ہزار لے کر ایک شخص کے پاس رکھوا دیئے تھے۔ ابن عمر جب امیر مصرہ ہو کر آیا تو اس نے بہ کو گرفتار کیا۔ اور قید کر لیا۔ اسکے ایک غلام آزاد کو اسی مال کے بارے میں اسے سزا بھی دی۔ آخر اس سے تاوان لیا۔ ایک شخص نے بہ سے پوچھا کہ اپنی مارت کے زمانہ میں خون سے تم بچے رہے لیکن مال سے نہ بچ سکے۔ اس نے کہا خون میں جیسا گناہ ہے ویسا مال میں نہیں ہے۔ اہل کوفہ نے ابن زیاد کے دونوں سفیروں کو جب کوفہ سے نکال دیا تو سب نے بافاق عامر بن مسعود قرشی کو نماز پڑھانے کے لیے مقرر کر لیا تھا کہ جب تک کہ خلافت کا کوئی فیصلہ نہ ہو جائے۔ یزید کے مرنے کے بعد تین مہینے تک یہ شخص خدمت پر رہا۔ لوگ اسے پست قامت ہونے کے سبب سے درجۃ الجعل کہتے تھے۔ ابن ہمام سلوی نے اسکے بارے میں ایک شعر کہا تھا۔

اشدد یدیک بزیدان ظفرت بہ

و کشف الامل من دحر دجۃ الجعل

اور یزید تجھے مل جائے تو اس نیک کو قتل کر اور اس گوبر کے گیند کی طرف سے بیواؤں کے دل کو ٹھنڈا کر۔

پھر عبداللہ بن یزید نماز پڑھانے پر اور ابراہیم خراج پر مقرر ہوا۔ اس وقت کوفہ بصرہ اور قبلہ کی جانب کے عرب اور اہل شام و اہل جزیرہ اردن کے سوا ابن زبیر کی طاعت میں آگئے تھے۔

مروان بن حکم کی خلافت کی تحریک

جب لوگوں نے ابن زبیر کے ہاتھ پر بیعت کی تو انھوں نے عبیدہ بن زبیر کو مدینہ کا اور عبدالرحمن فہری کو مصر کا حاکم مقرر کیا۔ اور بنی امیہ اور مروان بن حکم کو شام کی طرف نکال دیا۔ عبدالملک اس زمانہ میں اٹھارہ سال کا تھا۔ حصین بن نمیر وغیرہ جب شام میں آئے تو ابن نمیر نے مروان سے ابن زبیر کا سارا حال بیان کیا اور یہ بھی کہا کہ آؤ میں تم سے بیعت کروں۔ مروان نے انکار کیا تو اس نے اسے اور تمام بنی امیہ سے کہا تم لوگوں کے معاملہ میں بڑی الجھنیں پیدا ہو گئی ہیں۔ اپنے معاملات کو درست کرو۔ ایسا نہ ہو کہ اب تمہارا شام کا ملک بھی قبضہ سے نکل جائے اور ایک بہت بڑی مصیبت برپا ہو۔ مروان کی یہ رائے ہو گئی تھی کہ وہاں سے روانہ ہو کر ابن زبیر کے پاس جائے اور ان سے بیعت کر لے۔ اس دوران ابن زیاد وہاں وارد ہوا۔ تمام بنی امیہ اسکے گرد جمع ہو گئے۔ اسے یہ بھی معلوم ہو چکا تھا کہ مروان کیا سوچے ہوئے ہے۔ اب اس نے مروان سے کہا تم نے جو ارادہ کیا ہے اس سے تمہیں شرم نہیں آتی۔ تم بزرگ قریش اور سردار قوم ہو کر کیا کیا چاہتے ہو۔ مروان نے کہا ابھی کچھ نہیں گیا ہے۔ غرض تمام بنی امیہ اور ان کے موالی اسکے ساتھ ہو گئے۔ اہل یمن بھی جمع ہو کر ساتھ ہوئے۔ مروان یہ کہتا ہوا روانہ ہوا کہ ”ابھی کچھ نہیں گیا ہے“ یہ سب دمشق میں داخل ہوئے۔ یہاں ضحاک بن قیس فہری سے اہل شہر اس بات پر بیعت کر چکے تھے کہ جب تک امت میں اجتماع و اتفاق کی صورت پیدا ہو وہی سب کو نماز پڑھایا کرے۔ اور انتظام قائم رکھے۔

یزید کے بیٹے معاویہ کی حکومت سے دستبرداری

یزید کے بعد اس کا بیٹا معاویہ امیر ہوا تو اس نے حکم دیا کہ شام میں الصلوٰۃ جامعۃ کی ندا کر دی جائے۔ سب جمع ہوئے تو اس نے کہا ”میں نے تم پر حکومت کرنے کے بارے میں فکر کی تو معلوم ہوا کہ یہ کام مجھ سے نہ ہو سکے گا۔ اب میں نے چاہا کہ کوئی شخص تمہارے لیے ایسا تلاش کروں جیسے عمر بن خطاب ابو بکر کو مل گئے تھے۔ مجھے کوئی ایسا شخص بھی نہ ملا۔ پھر میں نے چاہا کہ تمہارے لیے شوری کرنے کو ایسے چھ شخص ڈھونڈوں جیسے عمر کو مل گئے تھے۔ ایسے لوگ بھی مجھے نہ ملے۔ اب تم کو اختیار ہے جسے چاہو اسے اپنا امیر بنالو۔ یہ کہہ کر معاویہ گھر میں گیا اور ایسا گیا کہ مر کر نکلا۔ بعض کہتے ہیں اسے زہر دے دیا گیا۔ بعض کہتے ہیں چھری ماری گئی۔

بنو امیہ اور ابن زبیر کے حامیان

عبید اللہ ابن زیاد جب دمشق میں آیا ہے تو یہاں ضحاک بن قیس حکومت کر رہا تھا۔ قنسرین میں زفر بن عبد اللہ ابن زبیر کے لیے بیعت لے رہا تھا۔ حمص میں نعمان بن بشیر انصاری ابن زبیر سے بیعت کر چکے تھے۔ فلسطین میں حسان بن مالک معاویہ بن ابی سفیان کے زمانہ سے اب تک حکومت کر رہا تھا وہ اہل فلسطین کا سردار تھا۔ اور بنی امیہ کا خیر خواہ۔ اس نے روح بن زبناع حذامی کو بلا کر کہا۔ میں تم کو فلسطین میں اپنا جانشین مقرر کر جاتا ہوں۔ تم قبیلہ لخم و جذام میں رہنا۔ اہل فلسطین کے نگران کار ہونے کی وجہ سے تم تنہا نہ رہو گے۔ اپنی قوم کے لوگوں کو ساتھ لے کر قتال بھی کر سکتے ہو۔ یہ کہہ کر حسان اردن کی طرف روانہ ہوا۔ یہاں ناقل بن قیس نے روح کے مقابلہ میں خروج کیا۔ اسے فلسطین سے

نکال کر قبضہ سنبھال لیا۔ اور ابن زبیر کے لیے بیعت لینے لگا۔ ابن زبیر نے عامل مدینہ کو حکم بھیجا تھا کہ بنی امیہ کو مدینہ سے نکال دے۔ یہ لوگ اپنے بیوی بچوں کو لیے ہوئے شام میں آئے۔ یہاں مروان بھی موجود تھا۔ اور سب لوگ دو فرقوں میں منقسم تھے۔ حسان اردن میں بنی امیہ کا خیر خواہ تھا۔ اور ضحاک فہری دمشق میں ابن زبیر کی طرف مائل تھا۔

حسان نے خطبہ میں کہا اے اہل اردن ابن زبیر اور مقتولوں کے بارے میں تم کیا کہتے ہو۔ انھوں نے کہا ابن زبیر منافق ہے اور کشتگاں حرہ جہنمی ہیں۔ اس نے اب پوچھا یزید کو اور اپنے ان کشتوں کو جو واقعہ حرہ میں قتل ہوئے ہیں کیا کہتے ہو؟ انھوں نے کہا یزید حق پر تھا اور ہماری طرف کے سب کشتے بہشت میں ہیں۔ یہ سن کر حسان نے کہا۔ سنو اگر یزید اپنی زندگی میں دین حق پر تھا تو اپنے مرنے کے بعد بھی یزید اور اسکے شیعہ حق پر ہیں۔ اور اگر ابن زبیر اور اسکے شیعہ اس زمانہ میں گمراہ تھے تو اب بھی وہ سب گمراہ ہیں۔ سب نے حسان سے کہا آپ سچ کہتے ہیں۔ ہم سب تم سے اس بات پر بیعت کرنے کے لیے موجود ہیں کہ جو تمھاری مخالفت اور ابن زبیر کی اطاعت کرے گا اس سے ہم لوگ قتال کریں گے۔ ہاں یزید کے ان دونوں بیٹوں یعنی عبداللہ و خالد سے ہم بیزار ہیں۔ یہ ابھی کم سن ہیں۔ ہمیں یہ بات ناپسند ہے کہ اور لوگ تو کسی عمر رسیدہ شخص کو ہمارے مقابلہ میں لائیں اور ہم ایک چھو کرے کو اس کے سامنے کھڑا کریں۔

ضحاک بن قیس تو دمشق میں ابن زبیر کی طرف مائل تھا۔ مگر اس بات کو ظاہر نہیں کرنا چاہتا تھا بنی امیہ میں وہ گھرا ہوا تھا جو کچھ کرتا تھا چھپ کر کرتا تھا۔ یہ خبر حسان کو ہوئی اس نے ضحاک کو ایک خط لکھا اس میں بنی امیہ کے حق کو بہت بڑھا کر ظاہر کیا۔ اور جماعت میں شامل رہنے اور اطاعت کو لازم کرنے پر بہت زور دیا۔ اور بنی امیہ نے خلافت کے بارے میں جو جو کوششیں کیں اور خود حسان کے ساتھ جو جو سلوک کئے تھے وہ یاد دلانے۔ اور اس سے بنی امیہ کی اطاعت کو اختیار کر لینے کی درخواست کی۔ اور ابن زبیر کی مذمت لکھی اور گالیاں دیں اور منافق کہا کہ اس نے خلافت میں سے دو شخصوں کو خلافت سے معزول کیا۔ اور حسن کو یہ بھی لکھا کہ میرا یہ خط سب لوگوں کو پڑھ کر سنا دینا۔ اور بنی کلب میں سے ایک شخص ناغضہ کو بلا کر یہ خط دیا۔ اور ضحاک کے پاس روانہ کیا۔ اور ایک نقل اس خط کی اتار کر ناغضہ کو دیدی کہ اگر ضحاک اس خط کو سب لوگوں کے سامنے نہ پڑھے تو تم خود کھڑے ہو جانا اور یہ خط سب کو پڑھ کر سنانا اور بنی امیہ کو بھی ایک خط اس مضمون کا حسان نے لکھا۔ کہ اس مجلس میں سب ضرور شریک ہوں۔ غرض ناغضہ خط لے کر ضحاک کے پاس پہنچا۔ اس کا خط اسے دیدیا۔ بنی امیہ کے نام جو خط تھا وہ بنی

امیہ کو پہنچا۔ جمعہ کا دن ہوا تو ضحاک منبر پر گیا۔ ناغضہ نیکھڑے ہو کر کہا آپ سلامت رہیں۔ حسن کا خط سب کو پڑھ کر سنا دیجئے۔ ضحاک نے کہا بیٹھ جاؤ۔ وہ بیٹھ گیا مگر پھر اٹھا۔ اس نے پھر کہا کہ بیٹھو۔ تیسری دفعہ یہ پھر اٹھا اس نے پھر کہا کہ بیٹھو۔ ناغضہ نے جب یہ دیکھا کہ وہ خط کو نہیں پڑھتا تو اسکے پاس جو نقل موجود تھی وہ نکال کر سب کو سنادی۔

حیرون کا واقعہ اولیٰ

ولید بن عتبہ بن ابی سفیان نے اٹھ کر حسان کے قول کی تائید کی اور ابن زبیر کو کہا کہ وہ جھوٹا ہے۔ یزید نے غسانی نے اٹھ کر حسان کی تائید کی اور ابن زبیر کو گالیاں دیں۔ سفیان بن کلبی نے اٹھ کر حسان کی تائید کی اور ابن زبیر کو گالیاں دیں۔ عمرو بن حکم نے اٹھ کر حسان کو گالیاں دیں اور ابن زبیر کی ستائش کی۔ انھیں لوگوں کی پیروی میں اور لوگ بھی باہم اختلاف کرنے لگے۔ ضحاک نے ان تینوں شخصوں کو جنھوں نے حسان کی تائید کی تھی اور ابن زبیر کو گالیاں دی

تھیں۔ یعنی ولید و یزید و سفیان کو قید کرنے کا حکم دیا۔ وہ تو قید کر لئے گئے۔ لوگوں نے ایک دوسرے پر حملہ کر دیا۔ بنی کلب عمرو بن حکمی پر جا پڑے۔ اسے مارا پیٹا اور اسکے کپڑے پھاڑ ڈالے۔ خالد بن یزید اٹھا اور منبر کے دوزینوں پر چڑھ گیا ابھی وہ لڑکا تھا اور ضحاک بھی منبر پر بیٹھا ہی ہوا تھا۔ اس نے مختصر سے دو کلمے کہے جو کسی نے کبھی سنے نہ ہونگے۔ اور لوگوں کے شور و شغب کو موقوف کر دیا۔ ضحاک نے منبر سے اتر کر نماز جمعہ پڑھائی اور محل میں داخل ہو گیا۔ اب بنی کلب آئے اور سفیان کو قید سے چھڑا لے گئے۔ بنی غسان آئے وہ یزید کو چھڑا لے گئے۔ ولید نے کہا اگر میں کلب و غسان سے ہوتا تو میں بھی رہا ہو گیا ہوتا۔ یزید کے دونوں بیٹے عبداللہ و خالد اور ان کی انھیال کے لوگ بنی کلب میں سے ان کے ساتھ آئے اور ولید کو بھی قید سے نکال لے گئے۔ اہل شام اس دن کو جیرون کا واقعہ اولیٰ کہتے ہیں۔ یہ سب لوگ دمشق میں ہی ٹھہرے رہے۔

ضحاک ایک دفعہ مسجد دمشق میں آ کر بیٹھا۔ یزید کا ذکر کر کے اس کی مذمت کرنے لگا۔ یہ سن کر قبیلہ کلب کا ایک نوجوان عصا لے کر اٹھ کھڑا ہوا اور ضحاک کو مارا۔ لوگ تلواریں لگائے ہوئے وہیں بیٹھے تھے۔ ایک نے دوسرے پر حملہ کیا۔ مسجد میں تلوار چل گئی۔ بنی قیس تو ابن زبیر اور ضحاک کی طرف سے لڑ رہے تھے۔ اور بنی کلب خاندان امیہ خصوصاً خالد بن یزید کے لئے لڑ رہے تھے۔ اور یزید کی حمایت کر رہے تھے۔ یہ دیکھ کر ضحاک دارالامارہ میں جا کر بیٹھ گیا۔ صبح کو نماز پڑھانے کے لئے بھی نہ نکلا۔ فوج میں بھی کچھ لوگ ایسے تھے جو بنی امیہ کی طرف مائل تھے۔ کچھ لوگ ابن زبیر کے طرفدار تھے۔

عارضی صلح

اس کے دوسرے دن ضحاک نے بنی امیہ کو بلا بھیجا۔ وہ لوگ آئے تو بہت معذرت کی۔ اور ان کے احسانات کا ذکر کیا جو اسکے ساتھ یا اسکے دوستوں کے ساتھ انہوں نے کئے تھے۔ اور یہ بھی کہا جو کام تم کو ناگوار ہو میں وہ کام کرنا نہیں چاہتا۔ تم لوگ حسان کو لکھو اور میں بھی لکھتا ہوں۔ کہ وہ اردن سے روانہ ہو کر جابیہ تک آئے۔ یہاں سے ہم تم روانہ ہو کر اسی مقام میں اس سے مل جائیں گے۔ وہاں پہنچ کر تمہیں میں سے کسی کے ساتھ بیعت کر لیں گے۔

بنی امیہ اس بات سے راضی ہو گئے۔ اور انہوں نے حسان کو لکھا ضحاک نے بھی یہی مضمون اسے لکھ بھیجا۔ لوگ جابیہ کی طرف روانہ ہونے لگے۔ بنی امیہ بھی روانہ ہوئے۔ بیرقیس اڑتی ہوئی چلی۔ اسی اثنا میں ثور بن سلمیٰ ضحاک کے پاس آیا۔ اور کہا تم نے ہم سے تو ابن زبیر کی اطاعت پر بیعت لی۔ اور خود اس بدوی کلبی کے ساتھ چلے کہ وہ اپنے بھتیجے خالد بن یزید کو خلیفہ بنا دے،، ضحاک نے پوچھا پھر اب تمہارے کیا رائے ہے۔ ثور نے کہا ہمیں اب چھپانا نہیں چاہئے کھل کر کہہ دینا چاہئے کہ ہم سب لوگوں کو ابن زبیر کی طرف دعوت دیتے ہیں۔ اور اس بات کے لئے قتال کرنے کے لئے آمادہ ہیں۔ آخر ضحاک اپنے سب لوگوں کو ساتھ لئے ہوئے واپس آیا۔ اور مرج راہط کی طرف روانہ ہوا۔

خلیفہ مروان کی بیعت خلافت

محرم ۶۵ میں مروان سے لوگوں نے بیعت کر لی۔ اور وہ لشکر لے کر ضحاک سے لڑنے کے لئے روانہ

ہوا۔ اور سب کو قتل کر ڈالا۔ قبیلہ قیس کے اتنے لوگ مرج راہط کی لڑائی میں قتل ہوئے کہ کسی معرکہ میں کبھی اس قدر کشت و خون نہیں ہوا۔ اکثر لوگوں نے یہی لکھا ہے۔ کہ مرج راہط میں ضحاک و مروان میں جو ۶۴ھ میں جنگ ہوئی۔ ایک روایت ہے کہ اہل اردن وغیرہ نے مروان سے کہا کہ تو شیخ بزرگ ہے اور یزید کا بیٹا ہے اور ابن زبیر ادھیڑ ہو چکا ہے۔ فولاد کو فولاد ہی کاٹتا ہے یزید کے چھوکرے کو ابن زبیر کے مقابلہ میں نہ کھڑا کرو۔ تو خود خم ٹھونک کر اس سے مقابلہ کرنے کو ڈٹ جا۔ لا ہاتھ لا ہم سب تجھ سے بیعت کرنے پر مستعد ہیں۔ مروان نے ہاتھ پھیلا دیا سب نے بیعت کر لی۔ یہ بیعت بدھ کے دن ذیقعدہ کی تیسری تاریخ ۶۴ھ میں مقام جابیہ میں واقع ہوئی۔

ضحاک اور مروان کی شدید جنگ

ضحاک کو جب یہ خبر پہنچی کہ مروان سے لوگوں نے خلافت کی بیعت کر لی۔ تو اس کے ساتھ جتنے لوگ تھے ان سے ابن زبیر کے لئے اس نے بیعت لی۔ اور ضحاک اور مروان دونوں ایک دوسرے کے قتال کرنے کو روانہ ہوئے۔ ان دونوں فرقوں میں بہت بڑی کشت و خون ہوئی۔ ضحاک اور اس کے ساتھی سب قتل ہو گئے۔ عبدالرحمن بن ضحاک ایک نوجوان شخص تھا جب یہ مدینہ کا حاکم بن کر آیا ہے تو اس نے ایک دن ذکر کیا۔ کہ ضحاک نے جو بنی قیس وغیرہ سے بیعت لی تھی وہ اپنی خلافت کے لئے لی تھی۔ یہ سن کر زفر بن فہری نے کہا ہم جانتے ہیں اور یہی سنتے چلے آئے ہیں۔ لیکن زبیر کی اولاد یہی کہتی ہے۔ کہ ضحاک نے عبداللہ بن زبیر کے لئے بیعت لی تھی۔ اور اسی کی اطاعت میں خروج کیا تھا۔ اور کہتے ہیں کہ واللہ وہ باطل پر قتل ہوا۔ اس سے پہلے ہی قریش نے اس سے بیعت کرنے کو کہا تھا۔ جب تو اس نے ابن زبیر کی بیعت سے انکار کر دیا۔ پھر مجبور ہو کر اسے یہی کرنا پڑا۔

مروان بن حکم کی بیعت کے لئے لوگوں کی تیاریاں:-

ضحاک نے ابن زبیر کے لئے بیعت لینا شروع کی تو دمشق کے سب لوگوں نے جو اہل یمن وغیرہ تھے اس سے بیعت کر لی تھی۔ بنی امیہ اور ان کے تابعین جابیہ میں چالیس دن تک حسان کے ساتھ نماز پڑھتے اور مشورہ کرتے رہے۔ نعمان بن بشیر حمص میں زفر بن حارث قنسرین میں اور نائل بن قیس فلسطین میں حاکم تھے۔ ان تینوں امیروں کو ضحاک نے کمک بھیجنے کے لئے لکھا تھا۔ نعمان نے شرحبیل کو کمک طلب کرنے کے واسطے روانہ کیا۔ اور زفر و نائل نے قنسرین اور فلسطین سے لوگوں کو روانہ کیا۔ یہ سب فوجیں ضحاک کے پاس ہرج راہط میں جمع ہو گئی تھیں۔ جابیہ میں یہ جھگڑا پڑا ہوا تھا کہ مالک بن سکونی تو یہ چاہتا ہے کہ یزید کا کوئی بیٹا خلیفہ ہو جائے۔ حصین بن نمیر چاہتا تھا کہ مروان کو خلافت ملے۔ مالک نے حصین سے کہا آؤ۔ ہم تم اس لڑکے سے بیعت کر لیں (یعنی خالد سے) اس کا باپ ہمارا عزیز ہے۔ یہ ہمارا بہانجا ہے اس کا باپ ہماری جیسی عزت کرتا تھا اس سے یہ خوب واقف ہے۔ یہ تو ہم کو سارے عرب کا حاکم بنادے گا۔ حصین نے کہا واللہ ایسا نہیں ہو سکتا۔ عرب تو کسی شیخ بزرگ کو ہمارے روبرو لائیں۔ اور ہم ایک چھوکرے کو ان کے سامنے لے کر جائیں۔ مالک نے کہا۔ اگر تو نے مروان اور ان کے خاندان کو خلیفہ بنادیا۔ تو وہ لوگ تیری ذرا ذرا سی چیز پر حسد کریں گے۔ یہ تیرا کوڑہ اور جوتے کا تسمہ تک نہ دیکھ سکیں گے۔ کسی درخت کی چھاؤں میں تیرا بیٹھنا بھی انہیں گوارا نہ ہوگا۔ مروان ایک بڑے خاندان کا باپ ہے بڑے خاندان کا بھائی اور بڑے خاندان کا چچا ہے۔ اس سے بیعت کر کے سارے خاندان کے غلام تم بن جاؤ گے۔ تمہیں چاہئے کہ اپنے

بہانجے خالد سے بیعت کرلو۔ حصین نے کہا میں نے خواب میں دیکھا ہے کہ آسمان سے ایک قندیل لٹکی ہوئی ہے۔ اور جتنے لوگ حکومت کی ہوس رکھتے ہیں یہ سب چاہتے ہیں۔ قندیل کو پکڑ لیں۔ اور نہیں پاسکتے۔ مروان بڑھتا ہے اور قندیل کو پا جاتا ہے۔ واللہ ہم تو اسی کو خلیفہ بنائیں گے۔ جب مروان کی بیعت پر سب کی رائے ہو گئی۔ تو روح بن زنباع کھڑا ہوا۔ حق تعالیٰ کی حمد و ثناء کیا اور کہا اے لوگو! عبداللہ بن عمر سے تم لوگ واقف ہو ان کا رسول اللہ صلعم کے شرف صحبت سے مشرف ہونا اور ان کا اسلام میں سابق ہونا تم کو معلوم ہے جو کچھ ان کے بارے میں تمہیں معلوم ہے وہ ایسے ہی ہیں۔ لیکن وہ ایک کمزور مرد ہیں۔ اور امت محمد کا امیر ضعیف نہیں ہو سکتا۔ عبداللہ بن زبیر کے بارے میں لوگ جو کچھ کہتے ہیں۔ اور جس جس وصف کا ان کے لئے دعویٰ کرتے ہیں۔ واللہ وہ ایسے ہی ہیں جیسا کہ لوگ کہتے ہیں۔ وہ رسول اللہ صلعم کے صحابی حضرت زبیرؓ کے بیٹے ہیں۔ اسماء بنت ابوبکر صدیق ذات النطاقین کے فرزند ہیں۔ اور ان میں اب بھی جو فضیلت ان کی تم بیان کرتے ہو موجود ہے۔ لیکن ابن زبیر منافق ہے۔ انہوں نے خلفاء میں سے دو شخصوں کو چھوڑ دیا۔ ایک یزید دوسرے ان کے بیٹے معاویہ کو۔ اس کے علاوہ انہوں نے خون ریزی کی۔ مسلمانوں میں اختلاف ڈالا۔ اور امت محمد ﷺ کا امیر منافق نہیں ہو سکتا۔ مروان کے بارے میں پوچھو۔ تو واللہ اسلام میں کبھی ایسا کوئی رخنہ نہیں پڑا جسے اس نے بند نہ کیا ہو۔ یہ وہ شخص ہے کہ امیر المومنین عثمان کی طرف سے یوم الدار میں اس نے قتال کیا۔ یہ وہ شخص ہے جس نے علی سے جنگ جمل میں قتال کیا۔ ہماری رائے سب لوگوں کے لئے یہ ہے کہ قوم کے بزرگ (یعنی مروان) سے بیعت کر لیں اور کم سن لوگوں کو (یعنی خالد) نائب قرار دیں۔ غرض بیعت کرنے پر سب اتفاق کیا۔ اس ترتیب سے کہ پہلے مروان خلیفہ ہو پھر خالد پھر عمرو بن سعید۔ اور دمشق کا امیر عمرو بن سعید رہے گا۔ اور حمص کا خالد حکمراں رہے گا۔

مروان کا خلیفہ بننا اور ضحاک سے مقابلہ:-

اب حسان نے خالد کو بلا کر کہا کہ پیارے بہانجے تیرے کم سن ہونے کے سبب سے لوگوں نے تیری خلافت کو پسند نہیں کیا۔ میں خلافت کے معاملے میں تیرے اور تیرے خاندان کے سوا کسی کے لئے نہیں چاہتا اگر میں مروان سے بیعت بھی کرونگا تو محض تم لوگوں کے خیال سے۔ خالد نے کہا نہیں ہم لوگوں سے آپ اکتا گئے۔ کہا واللہ اکتایا نہیں لیکن مصلحت یہی ہے جو میں کہہ رہا ہوں اس کے بعد حسان نے مروان کو بلا کر کہا کہ اے مروان واللہ سب لوگ تو اس بات پر راضی نہیں ہیں کہ تجھ سے بیعت کریں۔ مروان نے جواب دیا۔ اگر خدا کو منظور ہے کہ مجھی کو خلافت ہو۔ تو خلق خدا میں سے کوئی روک نہیں سکتا۔ اگر خدا ہی کو منظور نہیں ہے۔ تو خلق خدا میں سے کوئی مجھے خلافت دے نہیں سکتا، حسان نے کہا یہ تو تم نے سچ کہا۔ یہ کہہ کر منبر پر گیا اور کہا اے لوگو! انشا اللہ جمعرات کے دن ہم لوگ کسی کو خلیفہ مقرر کر دیں گے۔ جمعرات کا دن آیا تو مروان سے سب نے بیعت کر لی۔ اور مروان لوگوں کو ساتھ لے کر جابیہ سے روانہ ہوا۔ اور مرج راہط میں جا کر ضحاک کے مقابلہ پر اترا۔ مروان کے ساتھ کلب و سکا سک و سکون و غسان اور حسان کے لوگ اس کے علاوہ تھے۔ عمرو بن سعید لشکر کے میمنہ پر تھا اور ابن زیاد میسرہ پر۔ یزید بن غسان جابیہ کی لڑائی میں شریک نہیں ہوا وہ دمشق میں چھپا رہا۔

ضحاک کی شکست:-

مروان جب مرج راہط میں پہنچا تو اس نے اپنے غلاموں کو ساتھ لے کر اہل دمشق پر حملہ کر دیا۔ شہر پر قبضہ

کر لیا۔ ضحاک کے عامل کو وہاں سے نکال دیا خزانوں پر اور بیت المال پر قابض ہو گیا۔ مروان کے لئے لوگوں سے بیعت لی اور مال و اسباب اور ہتھیاروں کے ذریعے اس کی مدد کی۔ بنی امیہ کے فتوحات میں یہ پہلی فتح تھی۔ مروان بیس دن تک ضحاک سے لڑتا رہا۔ اسکے بعد ضحاک قتل ہوا اور ان لوگوں کو شکست ہوئی۔ ضحاک کے ساتھ رؤسائے شام میں سے اسی افراد مارے گئے۔ جو صاحب قطفہ تھے۔ اور جو شخص صاحب قطفہ ہوتا ہے۔ اس کا وظیفہ دو ہزار مقرر تھا۔ اس جنگ میں اتنے اہل شام بہت قتل ہوئے۔ کسی واقعہ میں اس طرح قتل نہیں ہوئے تھے۔ اور شامی قبیلوں کے لوگ اس میں شامل تھے۔ ضحاک کے ساتھ ایک شخص بنی کلب کا مالک بن یزید بھی قتل ہوا۔ قضاعہ کا علمدار بھی قتل ہوا۔ قضاعہ کی جمعیت شام میں جب داخل ہوئی تھی۔ تو یہی شخص اس دن بھی علم لئے ہوئے تھا۔ ثور بن سلمیٰ جس نے ضحاک کی رائے بدل دی تھی۔ اسی جنگ میں مارا گیا۔

مروان کے اشعار

ایک شخص کلبی ضحاک کا سر لے کر مروان کے پاس آیا۔ تو اسے برا معلوم ہوا۔ کہنے لگا جب عمر گزر گئی ہڈیاں چور ہو گئیں زاع سحری ہو گیا تو میں فوجیں لڑانے کو اٹھا۔ اور ایک دن کسی کی لاش پر اسکا گزر ہوا تو یہ شعر پڑھا:

وما ضرّهم غیر حین النفوس ائی امیری قریش غلب
جان تو جاتی رہی اب انہیں کچھ پروا نہیں کہ دو امیروں میں سے کسے غلبہ ہوا۔ اب کوئی انکا کیا کر سکتا ہے؟۔
جب مروان سے بیعت ہوئی اور اس نے خلافت کا دعویٰ کیا تو یہ شعر کہے:

لما رایت الامر امر انہا یسرت غسانا لہم و کلبا
جب میں نے یہ دیکھا کہ امر خلافت میں لوٹ مار ہو رہی ہے تو میں نے مخالفوں کے مقابلہ میں قوم غسان و بنی کلب کو مہیا کیا۔

واسلس رجالا غلبا وطیناً تاباہ الاضربا
اور قوم سلسک کے قوی ہیکل سپاہیوں کو اور بنی طے کو جو ایسے ناگوار امور میں بغیر وار کئے نہیں رہتے۔

والقین غشی فی الحدید نکبا ومن تنوخ مشحخر اصعبا
اور بنی قین جو زہرہ بکتر پہنے بانگین سے چلتے ہیں اور قوم تنوخ کو جو متکبر و سردار ہیں۔

لایاخذون الملک الا غصبا وان دنت قیس فقل لا قربا
یہ لوگ جس ملک کو لیتے ہیں چھین کر لے لیتے ہیں۔ اب اگر بنی قیس تمہارے قریب آئیں تو ان سے کہہ دو کہ دور رہو۔

ضحاک کے قاتل کے لیے انعام

جو شخص ضحاک کا سر لے کر مروان کے پاس آیا تھا کہتا ہے میں نے زحہ بن کلبی کو دیکھا کہ جیسے لوگوں پر آگ برسا رہا ہے۔ جس پر برچھی کا وار کیا اسے گرا دیا۔ جسے تلوار ماری اسے قتل کر دیا۔ اسی اثناء میں اس نے ضحاک سے مقابلہ کیا۔ زحہ نے اسے بھی قتل کیا۔ اور اسے وہیں چھوڑ دیا۔ میں اس کا سر لے کر مروان کے پاس پہنچا۔ پوچھا کہ کیا تم نے اسے قتل کیا۔ میں نے کہا قتل تو اسے زحہ نے کیا ہے میرا سچ سچ کہہ دینا مروان کو اچھا معلوم ہوا۔ میرے لئے بھی اس نے انعام کا حکم دیا اور زحہ کے ساتھ بھی احسان سے پیش آیا۔ مروان کا علم ابن کرہ اٹھائے ہوئے تھا۔ قتال کے وقت مروان

اس کی پیٹھ میں نیام شمشیری سے ٹھوکا دیتا جاتا تھا اور کہتا جاتا تھا نشان کو اور قریب لے جا۔ یہ لوگ جب تلوار کی آنچ پائیں گے تو اس طرح بھاگیں گے جس طرح اونٹ اور بھیڑیں چرواہے کے سامنے سے بھاگتی ہیں۔

محارب خاندان کے ایک شخص کی بہادری

مروان کے لشکر میں چھ ہزار فوجی تھے۔ سواروں کا افسر ابن زیاد تھا پیادوں کا مالک بن ہبیرہ۔ بشر بن مروان بھی جھنڈا لیے ہوئے جنگ میں مصروف تھا۔ اور کہتا جاتا تھا:

ان علی الرئيس حقا حقا ، ان یخضب الصعدة او تندقا

فوج کے سردار کا کام یہ ہے کہ خون سے رنگین کرتا رہے یہاں تک کہ وہ ٹوٹ جائے۔

عبدالعزیز بن مروان بھی اسی لڑائی میں مارا گیا۔ مروان نے خاندان محارب کے ایک شخص کو دیکھا کہ وہ مروان کی طرف سے جنگ کر رہا تھا اسکے علم کے نیچے تھوڑے ہی سے لوگ تھے۔ مروان نے کہا مجھ پر خدا کی رحمت ہو۔ تیرے ساتھ بہت کم لوگ ہیں اپنے ساتھیوں کے ساتھ جا کر مل جا۔ اس نے کہا اے امیر المومنین ہماری مدد کے لیے ملائکہ ان لوگوں سے کہیں زیادہ ہیں جن کے ساتھ مل جانے کو تو ہم سے کہہ رہا ہے۔ اس بات سے مروان بہت خوش ہوا ہنسنے لگا اپنے سپاہیوں میں سے کچھ لوگ اس کے ساتھ کر دیے۔

زفر کا عیاض کو دھوکہ دینا

مرج سے شکست کھا کر لوگ اپنے اپنے لشکر کی طرف بھاگے اہل حمص حمص کی طرف گئے۔ یہاں نعمان بن بشیر حاکم تھے۔ نعمان کو یہ خبر جو معلوم ہوئی تو وہ راتوں رات اپنی بی بی نائلہ کلبیہ کو اور سب لڑکوں کو اور مال و متاع کو ساتھ لے کر بھاگ گئے۔ رات بھر مارے مارے پھرتے رہے۔ اہل حمص صبح کو ان کی تلاش میں نکلے۔ عمرو بن کلائی نے انھیں ڈھونڈ نکالا اور قتل کر ڈالا۔ ان کے سر کو اور ان کی زوجہ اور بچوں کو وہ ساتھ لیے ہوئے آیا۔ اور ان کی بیٹی ام ابان کی گود میں ان کا سر ڈال دیا۔ یہی ام ابان اس کے بعد حجاج بن یوسف کے پاس تھی۔ نعمان کی بیوی نے کہا یہ سر مجھے دو اس سے زیادہ میں اس سر کی حقدار ہوں۔ غرض اس نے نائلہ کی گود میں نعمان کا سر ڈال دیا۔ حمص میں ان سب کو لیے ہوئے کلائی جب پہنچا تو بنی کلب نائلہ کو اور اسکے بچوں کو آ کر لے گئے۔

زفر قنسرین سے بھاگ کر قرقیسیا کی طرف پہنچا۔ یہاں یزید کی طرف سے عیاض حاکم تھا۔ اس نے زفر کو قرقیسیا میں داخل نہ ہونے دیا۔ زفر نے طلاق اور تعلق کی بہت شدید قسمیں اٹھا کر کہا کہ کہا مجھے فقط یہاں حمام میں جانے کی اجازت دے دو۔ حمام سے نکل کر میں یہاں قیام نہ کرونگا۔ اجازت ملتے ہی قرقیسیا میں داخل ہو گیا۔ حمام میں گیا ہی نہیں۔ عیاض کو وہاں سے نکال کر خود وہیں قلعہ بند ہو گیا۔ بنی قیس اس کی حمایت پر اٹھ کھڑے ہوئے۔ ناقل صاحب فلسطین میدان سے بھاگ کر ابن زبیر کے پاس مکہ چلا گیا۔ اب تمام اہل شام کا اتفاق مروان پر ہو گیا۔ وہ مرجع خلائق بن گیا۔ ملک شام میں اس نے اپنی طرف سے حکام مقرر کئے۔ شام کی طرف سے مطمئن ہو کر وہ مصر میں آیا۔

مصر میں حاکم ابن جعد تھا اور وہ بھی ابن زبیر کی طرف لوگوں کو دعوت دیتا تھا۔ مروان کے آنے کی خبر سن کر وہ بنی فہر کے کچھ لوگ ساتھ لے کر ادھر مروان کی طرف متوجہ ہوا۔ ادھر مروان نے عمرو بن سعید کو اس کے پیچھے پیچھے روانہ کیا۔ یہ مصر میں داخل ہوا اور منبر پر جا کر خطبہ پڑھا۔ لوگوں کو عمرو کے مصر میں داخل ہو جانے کا حال جو معلوم ہوا تو سب

ابن جردم کے ساتھ سے الگ ہو کر واپس چلے آئے۔ سب نے مروان کو اپنا امیر بنایا اور اس سے بیعت کر لی۔ مروان مصر سے دمشق کو واپس جا رہا تھا۔ قریب پہنچ کر یہ خبر سنی کہ ابن زبیر نے اپنے بھائی مصعب کو فلسطین کی طرف روانہ کیا ہے۔

عمر بن سعید اور مصعب کا مقابلہ

مروان نے عمرو بن سعید کو فوج کے ساتھ مصعب سے مقابلہ کرنے کو روانہ کیا۔ ابھی وہ سرحد شام میں داخل نہ ہونے پایا تھا کہ عمرو کے لشکر نے اسے روک لیا دونوں فوجوں میں لڑائی ہوئی۔ مصعب کو شکست ہو گئی۔ اس کے ساتھ ایک شخص محمد بن حریث تھا جسے عمرو بن سعید سے قرابت تھی۔ اس کا بیان ہے کہ واللہ میں نے مصعب کا ساد لیر نہیں دیکھا۔ سوار ہو یا پیدل دونوں حالتوں میں زور و شور سے حملہ کرتا تھا۔ راستہ میں پیدل ہو جاتا تھا۔ اور اپنے ساتھیوں کو ترتیب و انتظام سے لے چلتا تھا۔ اور پیادہ پا دوڑتا تھا کہ اس کے تلووں کو میں نے دیکھا زخمی ہو گئے ہیں۔ مروان واپس آیا اور دمشق کی طرف سے اسے اطمینان ہو گیا اور عمرو بن سعید بھی واپس آ گیا۔

اہل تدمر کا مروان کی بیعت کرنا۔

ایک روایت یہ ہے کہ ابن زیاد عراق سے جب شام میں آیا ہے تو اس نے بنی امیہ کو تدمر میں پایا۔ ان لوگوں کو ابن زبیر نے مدینہ سے مکہ سے سارے ملک حجاز باہر سے نکال دیا تھا۔ یہ لوگ تدمر میں اتر پڑے۔ اور ان کو معلوم ہوا کہ ضحاک بن قیس اس وقت ابن زبیر کی طرف سے امیر شام ہے۔ ابن زیاد اس وقت پہنچا ہے کہ ابن زبیر سے بیعت کرنے کو اور بنی امیہ کے لئے ان سے امان طلب کرنے کے لئے مروان روانہ ہونے والا تھا۔ ابن زیاد نے کہا ”خدا کے لئے اس ارادے سے باز آ۔ یہ عقل کی بات نہیں ہے کہ بزرگ قریش ہو کر تو اس مکار سے بیعت خلافت کرنے جائے۔ تجھے چاہئے کہ اہل تدمر کو دعوت دیکر ان سے بیعت لے۔ پھر ان کو تمام بنی امیہ جو تیرے ساتھ ہیں کو لے کر ضحاک بن قیس پر چڑھائی کر اسے شام سے نکال دے۔“

عمرو بن سعید پکارا واللہ ابن زیاد سچ کہتا ہے۔ اور یہ بات بھی تو سچ ہے کہ تو قریش کا سردار اور رئیس ہے خلافت کا سب سے بڑھ کر تجھے حق ہے۔ ہاں اس لڑکے پر لوگوں کی نظر پڑتی ہے (یعنی خالد بن یزید) تو اس کی ماں سے نکاح کر لے۔ وہ تیرا فرزند ہو جائیگا۔ مروان نے ایسا ہی کیا پہلے اس نے خالد کی ماں سے عقد کیا اس عورت کا نام فاخہ تھا۔ پھر بنی امیہ کو جمع کر کے ان سے بیعت لی۔ انہوں نے اسے اپنا امیر بنایا پھر تدمر کے سب لوگوں نے بیعت کی۔ اب مروان ایک انبوه کثیر اپنے ساتھ لے کر ضحاک سے لڑنے کے لئے نکلا۔ ضحاک نے سنا کہ بنی امیہ نے مروان سے بیعت کر لی اب مجھ سے لڑنے کے لئے آرہے ہیں۔ تو اہل دمشق وغیرہ میں جو لوگ اس کے پاس تھے ان کو لے کر مقابلہ کرنے کو نکلا۔ انہیں لوگوں میں زفر بھی تھا۔ مرج رابطہ میں بہت شدید لڑائی ہوئی۔ ضحاک اور اس کے ساتھی قتل ہو گئے۔ جو باقی رہے وہ کسی نہ کسی طرف بھاگ گئے۔ زفر بھی دونوں جوانوں کے ساتھ کسی طرف بھاگا جاتا تھا۔

زفر قر قیس کا سردار بن گیا۔

اسی طرف سے مروان کے سوار آ پڑ گئے۔ اور وہ انہیں کے تعاقب میں تھے۔ دونوں جوانوں نے زفر سے کہا۔ ہم دونوں تو مارے جائیں گے تم اپنے کو بچا سکتے ہو تو بچاؤ۔ زفر ان دونوں سے الگ ہو کر قر قیس کی طرف نکل

گیا۔ وہاں بنی قیس اس کے پاس جمع ہو گئے۔ انہوں نے اسے اپنا رئیس بنالیا۔

زفر کے اشعار:-

وہیں زفر نے یہ اشعار کہے:

ارینی سلاحی لا ابالک اننی
اری الحرب لاتزداد لاتمادیا
فقدینت الرعی علی ومن الثری
وتبقى حزازات النفوس کماہیا
اتذهب کلب لم تنلہا رماحنا
وتترک قتلی راہط ہنی ماہیا
فلم ترمنی بنوۃ قبل ہذہ
فراری وترکی صاحبی ورائیا
ایذحب یوم واحد ان اساتہ
باصلاح ایامی و حسن بلائیا
فلا صلح حتی شہط الخیل بالقنا
وتشار من نسوان کلب نسائیا

میرے سلاح میرے سامنے لا کر رکھ دے۔ میں دیکھتا ہوں کہ لڑائی میں بہت طول ہوگا۔ زمین کے خس و خاشاک پر تو سبزہ اگ بھی آتا ہے دلوں میں جو کدورتیں بھری ہوئی ہیں وہ اسی طرح رہ جاتی ہیں۔ کیا بنی کلب ہماری برچھیوں سے بچ جائیں گے اور جنگ راہط کے مقتولوں عوض نہ لیا جائے گا۔ اس لغزش کے سوا کہ اپنے دو ساتھیوں کو چھوڑ کر میں بھاگ آیا مجھ سے کوئی قصور نہیں ہوا ہے۔ کیا اس کی ایک لڑائی میں جو مجھ سے یہ غلطی ہوئی اسکے سبب سے اور میرے کارنامے اور میری ثابت قدمی مٹ جائے گی۔ ہم جب تک برچھیا مار مار کے سواروں کو خون میں لٹا نہ دیں۔ جب تک بنی کلب کی عورتوں سے ہماری عورتیں انتقام نہ لے لیں۔ صلح کیسے ہو سکتی ہے؟

ابن قعطل نے ان اشعار کا اس طرح جواب دیا:

لعمری لقد ابقت وقیعہ راہط
علی زفر دا من الداء باقیا
وعا بسلاح ثم احجم اذرای
سیوف جناب والطوال طذا کیا

میں قسم کھا کر کہتا ہوں کہ جنگ راہط نے زفر کو ہمیشہ کے بغض میں مبتلا کر دیا ہے۔ اسلحہ اس نے طلب تو کیا لیکن جب ہماری طرف کی تلواریں اور گھوڑے دیکھے تو ہچکچا رہ گیا۔

عمرو بن کلبی نے زفر کے جواب میں یہ اشعار کہے:

بکی زفر المہقرسی من ہلک قومہ
 بعبرة عین ماتجف سجومہا
 ابحننا حمی للحمی قیس براہظ
 دولت شلا لا لا واستبیح حریمہا
 مت کمد او عش ذلیلا مہضما
 بحسرة نفس لاتنام ہمومہا

ہم نے جنگ رابطہ میں بنی قیس کو تباہ کر دیا وہ تو ادھر ادھر بھاگے جاتے تھے اور ان کے اہل حرم کو ہم لوٹ رہے تھے۔
 زفر قیس اپنی قوم کے قتل ہو جانے پر ایسے آنسوؤں سے رویا جن کا ٹپکنا موقوف ہی نہیں ہوتا۔ اے زفر اس غم میں مرجایا جی
 تو ذلت و حسرت میں جو مٹنے والی نہیں۔
 یہ اشعار بھی زفر نے جی بھی کہے تھے:

افی اللہ اما مجدل وابن بحدل
 فیحی واما ابن الربی فیقتل
 کذبترم و بیت اللہ لا تقتلونہ
 ولما یکن یوم اغرمجل
 ولما یکن للمشرقیۃ فوقکم
 شعاع کقرن الشمس حین ترجل

کیا یہ مرضی ہے خدا کی کہ بحدل اور ابن بحدل تو زندہ رہیں اور ابن زبیر قتل کیے جائیں۔ خانہ کعبہ کی قسم ہے کہ یہ گمان
 تمہارا غلط ہے۔ ابن زبیر کو تم قتل نہ کر سکو گے۔ ابھی گھمسان کی لڑائی کہاں ہوئی؟ ابھی تم لوگوں کی صفوں پر تلوار اس طرح
 کہاں چمکی جس طرح سورج کی کرن طلوع ہوتی ہے۔
 عبدالرحمن بن حکم نے زفر کے جواب میں یہ شعر کہے:

اتذهب کلب قد حمتہا رما حہا
 وترک قلی را حولاً ما اجنت
 لہا اللہ قیساً قیس عیلان انہا
 اضاعت ثغو المسلمین دولت
 فباہ بقیس فی الرخاء ولا تکن
 اخاہا اذا ما المشرقیۃ سلت

بنی کلب جن کی برچھیاں ان کی کمک کرتی رہیں کیا ایسے ہیں کہ جنگ رابطہ میں جو لوگ ان کی طرف کے قتل ہوئے بغیر
 ان کو دفن کیے میدان سے چلے آتے۔ بنی قیس پر خدا کی مار ہو اس نے اسلام کی حد کو چھوڑ دیا اور سب بھاگ گئے۔ بس
 زمانہ میں بنی قیس کی دوستی پر فخر کر لے۔ تلوار کھینچ جائے تو پھر ان لوگوں پر بھروسہ نہ کر۔

حصین بن نمیر کا مروان کی مشروط بیعت کرنا

حصین بن نمیر نے مروان سے بیعت کی اسکے ساتھ یہ شرط بھی کی کہ شام میں جو لوگ بنی کندہ کے ہیں ان کو مقام بلقام میں زمینیں دے اور جاگیر دے۔ مروان نے ایسا ہی کیا۔ مالک نے حصین بن نمیر کو یہ مشورہ دیا تھا کہ خالد بن زید سے بیعت کرے۔ حصین نے اسکا کہنا نہ مانا اور مروان سے بیعت کر لی۔ حکم کی اولاد میں سے اور لوگوں نے بھی خالد بن زید سے کچھ وعدے لئے تھے۔ اسی پر ایک دن مروان نے اپنی محفل میں یہ کلمہ کہا کہ لوگوں نے اپنے لیے وعدے لے رکھے ہیں۔ انھیں لوگوں میں ایک صاحب عطر میں بے ہوئے آنکھوں میں سرمہ لگائے ہوئے ہیں، یہ اشارہ ابن ہبیرہ کی طرف تھا۔ اور وہ اس محفل میں مروان کے پاس ہی بیٹھا ہوا تھا اور اسے عطر ملنے اور سرمہ لگانے کا بہت شوق تھا۔ یہ سن کر ابن ہبیرہ نے کہا۔ ہنوز دلی دور ہے اور کوئی مشکل بھی درپیش نہیں۔ مروان نے کہا معاف کرنا میں نے مزاح سے یہ بات کہی تھی۔ ابن ہبیرہ نے کہا ہاں ایسا ہی ہے۔

ابن خازم کے حالات

لوگوں کے دلوں میں سلم کی بے پناہ محبت

سلم بن زیاد نے سمرقند و خوارزم کی غنیمت میں سے یزید بن معاویہ کے لیے عبداللہ بن خازم کے ہاتھ ہدایا روانہ کیے۔ یزید کے مرنے تک سلم خراسان کا حاکم رہا۔ اس کو ادھر تو یزید کے مرنے کی اطلاع ملی۔ اسکے ساتھ ہی یہ معلوم ہوا کہ اس کا ایک بھائی یزید بن زیاد بختان میں مارا گیا دوسرا بھائی ابو عبیدہ بن زیاد اسیر ہو گیا۔ سلم نے اس خبر کو چھپایا آخر ابن عرواہ نے چند شعر کہے:

ابنی امیۃ ان اخر ملک کم
جسد بحوارین ثم مقیم
طرق منیتہ و عندو سادہ
کوب و زق و اعف مرقوم
مورنہ تبکی علی نشوانہ
بالصبح تقعد تارۃ و تقوم

ابے بنی امیہ تمھارے جری بادشاہ کی لاش حواریں میں پڑی ہوئی ہے۔ ایسے وقت موت آئی کہ اسکے بستر مرگ کے پاس ساغرو مینا اور شراب کا سر بمبر مشکیزہ رکھا ہوا تھا جس میں سے شراب رس رہی تھی۔ اور ایک مغینہ اس مست کے بستر کے پاس رو رہی تھی سارنگی لیے ہوئے کبھی اٹھتی تھی کبھی بیٹھتی تھی۔

ابن عرواہ کے یہ اشعار جو مشہور ہوئے تو سلم نے یزید اور معاویہ بن یزید کے مرنے کا حال ظاہر کر دیا۔ اور لوگوں سے کہا آؤ جب تک کسی خلیفہ کو سب لوگ مقرر کریں۔ اس پر بیعت کر لو۔ سب نے اس کی بیعت کی۔ دو مہینے تک اس بیعت پر قائم رہے۔ پھر اس عہد کو توڑ ڈالا۔ اہل خراسان سلم کو جس قدر عزیز رکھتے تھے اتنا کسی حاکم کو نہیں رکھتے تھے۔ اسی وجہ سے اس کے زمانہ میں جو اولادیں ہوئی ان میں سے بیس ہزار بچوں کا نام سلم رکھا گیا۔ جب اہل خراسان

نے سلم سے بیعت کر کے تو ڈالی تو وہ خراسان سے روانہ ہو گیا۔ مہلب کو اپنا جانشین بنا گیا۔ سرخس تک پہنچا تھا کہ سلیمان بن مرثد سے ملاقات ہوئی۔

ابن خازم کی خلافت کے لیے کوششیں

اس نے پوچھا کہ خراسان میں کسے اپنا جانشین کر آیا کہا مہلب کو۔ کہا بنی نزار سے تجھے کوئی نہ ملا کہ تمہی کو حاکم خراسان بنادیا۔ سلم نے ابن مرثد کو بھی مروروز و فاریاب و طالقان و جوزجان کا امیر کر دیا۔ اور اس بن ثعلبہ کو والی ہرات بنادیا۔ جب نیشاپور میں سلم پہنچا تو عبداللہ بن خازم سے ملاقات ہوئی۔ اس نے بھی یہی سوال کیا کہ تو نے خراسان میں کسے چھوڑا۔ سلم نے سارا حال بیان کر دیا۔ ابن خازم نے یہ سن کر کہا شہر میں تجھے کوئی نہ ملا کہ اسے والی خراسان بنائے۔ تو نے خراسان کو بنی بکر و مزین اہل یمن میں تقسیم کر دیا۔ خراسان کا فرمان میرے نام پر لکھ دے۔ میں خراسان پر حکومت کرونگا۔ تو میرے نام فرمان لکھ دے پھر تجھ پر کوئی اعتراض نہیں۔ سلم نے اس کے نام فرمان لکھ دیا اس نے کہا ایک لاکھ درہم سے میری مدد بھی کر۔ سلم نے لاکھ درہم بھی اسے دلوادے۔ ابن خازم مہلب کی طرف متوجہ ہوا۔ مہلب کو بھی خبر ہو گئی۔ اس نے بنی جشم میں سے ایک شخص کو اپنا جانشین کیا اور خود ابن خازم کی طرف متوجہ ہوا۔ ابن خازم جب خراسان میں پہنچا تو جشمی اسے مانع ہوا۔ دونوں میں فتنہ و فساد برپا ہوا۔ جشمی کے ماتھے پر ایک پتھر آگیا۔ لڑائی موقوف ہو گئی۔ جشمی نے ابن خازم کو مروروز کی طرف جانے کا راستہ دیدیا۔ ابن خازم مروروز میں داخل ہو گیا۔ اس واقعہ کے دین بعد جشمی مر گیا۔ اس زمانہ میں خراسان کے لوگوں نے اپنے اپنے حاکموں پر حملہ کر کے وہاں سے انھیں نکال دیا۔ جسے جو صوبہ مل گیا وہ اس کو دبا بیٹھا۔ ابن خازم کا تسلط خراسان پر ہو گیا اور آتش حرب مشتعل ہو گئی۔

ابن خازم اور سلیمان بن مرثد کی باہمی جنگ

ابن خازم نے مرو پر قبضہ کر کے سلیمان بن مرثد پر مروروز میں چڑھائی کی۔ کچھ دنوں جنگ ہوتی رہی۔ سلیمان بن مرثد کو قتل کر کے عمرو بن مرثد سے لڑنے کو طالقان کی طرف بڑھا۔ عمرو کے ساتھ سات سو سرباز تھے۔ اسے معلوم ہوا کہ ابن خازم اسکے بھائی کو قتل کر کے خود اس سے لڑنے کو آ رہا ہے یہ مقابلہ کے لیے نکلا۔ نہر پر دونوں حریفوں کا مقابلہ ہوا۔ ابن خازم کے سب لوگ ابھی پہنچے ہی تھے۔ اس نے میدان جب میں آنے کا حکم دیا اور خود بھی جنگ کے لیے تیار ہوا پوچھا کہ زہیر کہاں ہے؟ لوگوں نے جواب دیا ابھی نہیں آیا۔ اس اثناء میں زہیر بھی آ گیا۔ ابھی اس نے رخت سفر کو بھی نہ اتارا تھا کہ لوگوں نے ابن خازم سے کہا لوز ہیر آ گیا۔ اسے ابن خازم نے حکم دیا کہ آگے بڑھ کر قتال کرے۔ دونوں فریق دیر تک لڑتے رہے۔ عمرو بن مرثد اسی لڑائی میں مارا گیا۔ اسکے ساتھی بھاگ کر اس بن ثعلبہ کے پاس ہرات میں چلے گئے۔ اور ابن خازم مرو کی طرف واپس آیا۔ شاعر نے کہا:

اتذهب ایام الحروب ولم بنی

زہیر بن یان بعمر و بن مرثد

ایام جنگ کیا یونہی نکل جائیں گے۔ ابھی تو عمرو بن مرثد کا بدلہ زہیر سے نہیں لیا گیا۔

بعض لوگوں کا ابن ثعلبہ کی بیعت کرنا

مروروز میں قبیلہ بکر بن وائل کے جو لوگ تھے سب بھاگ کر ہرات میں چلے آئے۔ اور اس خاندان کے لوگ جو خراسان کے قریب میں تھے وہ بھی سب آ کر ان سے مل گئے۔ بکر بن وائل کا ایک جم غفیر ہرات میں جمع ہو گیا۔ اوس بن ثعلبہ ان سب کا رئیس تھا۔ اوس سے سب نے کہا ہم تجھ سے بیعت کرتے ہیں اس شرط پر کہ ابن خازم سے چل کر لڑے۔ اور قوم مضمر کے سب لوگوں کو خراسان سے نکال دے۔ ابن ثعلبہ نے کہا یہ تو بغاوت ہے اور بغاوت کا ساتھی کوئی نہیں ہوتا۔ تم لوگ اپنی اسی جگہ ٹھہرے رہو اگر ابن خازم تم سے تعرض نہ کرے اور میں یہی سمجھتا ہوں کہ ضرور تعرض کرے گا تو تم اپنے اسی جگہ پر راضی رہو۔ وہ جہاں ہے وہیں اسے رہنے دو۔ یہ سن کر صہیب کہنے لگے نہیں اللہ کی قسم ہم اور قوم مضمر جس نے مرشد کے دونوں بیٹوں کو قتل کیا ایک شہر میں رہیں ہم کو یہ منظور نہیں۔ تم ہماری بات مانتے ہو تو مانو نہیں تو ہم کسی اور کو اپنا امیر بنالیں گے۔ ابن ثعلبہ نے کہا تمہیں میں سے ایک شخص میں بھی ہوں جو تمہاری مرضی ہے وہ سہی۔ یہ سن کر سب نے اس سے بیعت کر لی۔

ابن خازم اور ابن ثعلبہ میں جنگ کی تیاریاں

ابن خازم اپنے بیٹے موسیٰ کو اپنا جانشین کر کے ان لوگوں سے قتال کرنے کے لیے روانہ ہوا۔ ہرات کے اور اس کے درمیان جب ایک وادی کا فاصلہ رہ گیا تو وہیں اس نے لشکر ڈال دیا۔ اب بنی بکر نے ابن ثعلبہ سے کہا۔ نکل شہر کے باہر خندق کھود۔ ہم سب شہر کو پس پشت رکھ کر دشمن سے قتال کریں گے۔ ابن ثعلبہ نے کہا تم کو شہر ہی میں رہنا چاہیے تمہارا شہر مستحکم ہے۔ ابن خازم جہاں اترے وہیں اسے رہنے دو۔ زیادہ دن ہو جائیں گے وہ اکتا جائے گا۔ اور تمہاری مرضی کے موافق ملک تمہیں دیدے گا۔ پھر جب ضرورت ہو تو قتال بھی کر سکتے ہو۔ کسی نے اس کا کہنا نہ مانا۔ شہر سے نکلے اور شہر کے اور دشمنوں کے درمیان انھوں نے خندق کھود لی۔ اور ابن خازم ان لوگوں سے کوئی سال بھر لڑتا رہا۔

ہلال ضمی کی صلح کی کوشش

جنگ شروع ہونے سے پیشتر ہلال ضمی نے ابن خازم سے کہا کہ اپنے چچا زاد بھائی پر تو تلوار اٹھاتا ہے۔ واللہ اگر تو کامیاب بھی ہو جائے تو ان لوگوں کو قتل کر کے زندگی کا لطف کیا رہے گا۔ ابھی مروروز میں انھیں میں سے کتنے لوگ تو قتل کر چکا ہے۔ کاش ان کو تھوڑا سا ملک دے کر تو راضی کر لیتا اور آپس میں صلح ہو جاتی۔ کہا واللہ اگر میں خراسان سارا ان کے لیے چھوڑ کر نکل جاؤں جب بھی وہ راضی نہ ہوں گے۔ ان کا بس چلے تو ہم کو دنیا سے نکال دیں۔

ضمی نے کہا جب تک تو ان سے عذر نہ کر لے گا واللہ نہ میں اور نہ بنی خندف میں سے کوئی شخص جو میری بات مانتا ہے ایک تیر بھی تیری طرف سے سر نہ کرے گا۔ ابن خازم نے کہا تمہیں میری طرف سے پیغام لے کر ان لوگوں کے پاس جاؤ انھیں راضی کرو۔ ضمی یہ سن کر ابن ثعلبہ کے پاس آیا۔ اسے خدا کا واسطہ دیا حق قرابت کو یاد دلایا اور کہا بنی نزار کا خون بہانے ایک کو دوسرے سے لڑانے سے خدا سے ڈر۔ ابن ثعلبہ نے کہا بنی صہیب سے بھی تو مل کر آیا کہا اللہ کی قسم ایسا نہیں ہوگا۔ کہا ان لوگوں سے مل تو سہی اب جو یہاں سے نکلا تو ارقم بن حنفی و عبد اللہ بن ضمضم اور یزید اور عاصم بن صلت اور بنی بکر کے بہت لوگوں سے ملاقات ہوئی۔ ان سب کے سامنے اس نے وہی تقریر کی جو ابن ثعلبہ سے کی

تھی۔ سب نے یہی کہا کہ بنی صہیب سے بھی ملا۔ ضحیٰ نے کہا تم لوگوں کے درمیان بنی صہیب کا بڑا مقام ہے۔ میں ان سے تو ابھی نہیں ملا۔ کہا ان سے ذرا مل تو سہی اب یہ بنی صہیب کے پاس آیا۔ اور اس بارے میں ان سے گفتگو کی۔ انھوں نے یہ جواب دیا اگر تو قاصد نہ ہوتا تو ہم تجھ کو قتل کرتے۔ پوچھا کیا تم لوگ کسی طرح راضی نہ ہو گے۔ کہا ہاں دو باتوں میں سے ایک بات اختیار کر لو۔ یا تو تم لوگ خراسان سے نکل جاؤ کہ قوم مضر کا کوئی نام لیوا یہاں باقی نہ رہے اور اگر ہو تو اس طرح رہو کہ اپنے جانور ہتھیار سونا چاندی سب ہمیں دیدو۔ قاصد نے پوچھا کیا ان دونوں باتوں کے سوا اور کوئی صورت نہیں ہے۔ کہا ہرگز نہیں۔ اس نے کہا حسبنا اللہ ونعم الوکیل اور ابن خازم کے پاس واپس آیا۔ کہا کیا خبر؟۔ کہا انھوں نے تو قطع رحم پر کمر باندھی ہے۔ ابن خازم نے کہا میں تو پہلے ہی کہہ چکا ہوں کہ جب سے خدا نے نبی ﷺ کو بنی مضر میں سے انتخاب کیا اسی دن سے قوم ربیعہ خدا سے ناراض ہو گئی ہے۔

قصر اسفاد پر حملے کا واقعہ

انھیں دنوں میں ترکوں نے قصر اسفاد پر چڑھائی کی۔ اس کا محاصرہ کر لیا۔ محل میں سب سے زیادہ ازد کے لوگ تھے۔ ترکوں نے انھیں شکست دی۔ انھوں نے اور جہاں جہاں بنی ازد تھے انھیں اس واقعہ کی اطلاع دی۔ وہ بھی از دیوں کی کمک کو پہنچے بنی تمیم کے گروہ کے ساتھ زہیر بن حیان کو روانہ کیا۔ اور یہ کہہ دیا کہ ترکوں کے ساتھ نیزہ بازی نہ کر۔ سامنا ہوتے ہی ان پر جا پڑ۔ زہیر روانہ ہوا اور بہت سردی کے دن ان کے مقابلہ میں پہنچا۔ سب نے ترکوں پر حملہ کر دیا۔ انھیں شکست دی سب کے قدم اکھڑ گئے۔ بڑی رات آگئی اور سب ترکوں کا تعاقب کرتے رہے۔ صحرا میں قصر تک پہنچے تو کچھ لوگ قصر میں چلے گئے۔ زہیر چند سواروں کے ساتھ ترکوں کے تعاقب میں رہا۔ راستہ سے وہ خوب واقف تھا۔ آدھی رات گئے وہ واپس لوٹ آیا۔ سردی سے اس کا ہاتھ برچھی کی ڈانڈ پر جم گیا تھا۔ غلام کو آواز دی وہ نکلا اور اسے قصر میں لے گیا چربی کو گرم کر کے اسکے ہاتھ پر ملا۔ اور تیل کی بھی مالش کی۔ آگ سلگا دی۔ تھوڑی دیر کے بعد ہاتھ کی نرمی پیدا ہوئی اور بدن میں گرمی آگئی۔ اسکے بعد وہ پھر ہرات میں چلا آیا۔ اس واقعہ پر کعب اشقری نے کچھ اشعار کہے:

اتاک اتاک الغوث فی برق عارض

دروع و بیض حشوہن تمیم

لو کمک پہنچ گئی۔ ابر کے کوندے میں زہر ہیں اور تلواریں دکھائی دیتی ہیں جن میں بنی تمیم چھپے ہوئے ہیں۔

ثابت قطنہ کے اشعار

ثابت قطنہ نے بھی یہ اشعار کہے:

فدت نفسی فوارس مین تیم

علی ماکان من ضنک المقام

بقصر الباہی وقدارانی

احامی حین قل بہ الحامی

بسیفی بعد کسر الرمح فیہم

اذودهم بذی شطب حسام
اکر علیہم الیحموم کرا
ککر الشرب آنیۃ المدام
فلولای اللہ لیس لہ شریک
وضبری قونس الملکا لہمام
اذا فاضلت نساء بی رثار
امام التبرک بادیۃ الخدام

بنی تمیم کے شہسواروں پر میری جان فدا ہو جائے۔ کس تنگی و دشواری میں انہوں نے مدد کی۔ قصر بابل میں سب کے سب سخت دشواری میں مبتلا تھے۔ اور جس وقت وہاں کوئی مدد کرنے والا نہ تھا میں مدد کر رہا تھا۔ میری برہمچی ٹوٹ گئی تو میں نے اس تیغ تیز سے دشمنوں کو نکالا جس میں شامیں بنی ہوئی تھی۔ میں اپنے گھوڑے تکموم کو اس طرح ان پر دوڑا کر لے جاتا تھا جس طرح میخوارے خانے کی طرف دوڑاتے ہیں۔ اگر خدائے وحدہ لا شریک کی مدد نہ ہوتی اور میں نے ایک زبردست رئیس کے خود پروار نہ کیا ہوتا۔ تو پردہ نشین عورتیں مرگئی ہوتیں ان کی چھاگل اور پازیب پر ترکوں کی نظر پڑ جاتی۔

ابن خازم اور ابن ثعلبہ کی جنگ

ابن خازم نے ایک دن کہا ان لوگوں کے محاصرہ میں تین دن گزر گئے ان سے پکا کر کہو اے بنی ربیعہ تم نے خندق کی آڑ پکڑی ہے کیا خراسان میں بھی اسی خندق پر تم نے قناعت کر لی۔ بنی ربیعہ کو اس کلمہ پر بہت جوش آ گیا۔ سب کے سب جنگ پر آمادہ ہو گئے۔ ابن ثعلبہ نے کہا خندق کو ہرگز نہ چھوڑو۔ جس طرح آج تک لڑائی ہوئی اسی طرح ان سے لڑے جاؤ۔ دیکھو اپنی جماعت کو لے کر ان سے لڑنے نہ جاؤ۔ کسی نے کہا نہ مانا، لڑنے کے لیے نکلے اور دونوں لشکروں کا آمناسا منا ہو گیا۔ ابن خازم نے اپنے ساتھیوں سے کہا۔ آج کے دن کو اپنا دن سمجھو اور اپنا بنالو۔ آج جو غالب ہو اسی کو ملک ملے گا۔ میں اگر آج قتل ہو جاؤں تو شماس بن عطار دی تمہارا امیر ہوگا۔ شماس بھی قتل ہو جائے تو بکیر ثقفی ہوگا۔ سنو میری پڑی نہیں جی ہے مجھے زین میں باندھ دو۔ اور ہتھیار اتنے میں نے لاد دیئے ہیں کہ میرا قتل ہونا آسان نہیں۔ میرے قتل کی افواہ ہرگز قبول نہ کرنا۔ بنی عدی کا نشان زہیر کے ہاتھ میں تھا۔ اور اس کا بیٹا ایاس گھوڑے پر سوار اسکے ساتھ تھا۔ ابن خازم نے ان لوگوں کو حکم دیا کہ سوار جب تمہارے مقابلہ میں آئیں تو گھوڑوں کے نتھیوں پر برچھیوں سے وار کرنا۔ گھوڑے کا قاعدہ ہے کہ اسکے نتھنے پر وار پڑا اور وہ بھاگا۔ یا سوار کو اپنی پیٹھ پر سے پھینک دے۔ اس دوران ہتھیاروں کی آواز سے ایاس کا گھوڑا بھڑکا اور ایک وادی کی طرف اسے لیے بھاگا۔ جو اس کے اور بنی بکیر کے درمیان واقع تھی۔ دشمن اس پر حملہ کرنے کے لیے بڑھا۔

کہتا ہے میں نے اس کے گھوڑے کو تاک کر اس کے نتھنے پر برچھی ماری۔ اس نے سوار کو پیٹھ پر سے گرا دیا۔ زہیر نے عدی کے ساتھ دشمن پر حملہ کیا۔ بنی تمیم بھی چار جانب سے اس کے پیچھے ہوئے۔ کچھ دیر تک بنی بکر لڑے تھے اسکے بعد خندق کی طرف بھاگے۔ کچھ لوگ خندق میں گر گئے کچھ ادھر بھاگ گئے۔ بہت بری طرح سے قتل ہونے لگے۔ اس پر ثعلبہ بھی زخمی ہو کر بھاگا۔ ابن خازم نے قسم کھائی کہ غروب آفتاب تک ان میں سے جو شخص ہو کر آئے گا۔ اسے

ضرور قتل کرونگا۔ سب کے آخر میں ایک شخص جس کا نام میہ تھا، گرفتار ہو کر آیا۔ لوگوں نے ابن خازم سے کہا آفتاب تو غروب ہو گیا۔ کہا اسے قیدیوں میں ملا دو۔ غرض وہ بھی قتل ہوا۔ ابن ثعلبہ بختان کے قریب پہنچ کر مر گیا۔ اس لڑائی میں بنی بکر کے آٹھ ہزار آدمی قتل ہوئے۔ ابن ثعلبہ بھاگ گیا تو ابن خازم ہرات پر قابض ہو گیا۔ اس نے اپنے بیٹے محمد کو ہرات کا حاکم بنایا۔ شمس کو اس کے پاس چھوڑا۔ اور بکیر کو اس کا رئیس شرطہ مقرر کیا۔ اور ان دونوں سے کہہ دیا کہ اس کی تربیت کرتے رہنا یہ تمہارا بھانجہ ہے۔ (اس کی ماں صفیہ بنی سعد میں سے تھی) اور اسے بھی یہ کہہ دیا کہ ان دونوں شخصوں کی رائے کے خلاف کوئی کام نہ کرنا اس کے بعد ابن خازم مرو کی طرف پلٹا۔

قصاصِ حسین رضی اللہ عنہ

کوفہ کے شعیوں کا اس سال حرکت میں آنا

قتل حسین پر شیعہوں کا اظہارِ افسوس

حسین بن علی جب قتل ہو گئے اور ابن زیاد اپنے لشکر گاہ سے جوخیلہ میں تھا واپس آ کر کوفہ داخل ہوا۔ تو اب شیعہ آپس میں ایک دوسرے پر ملامت کرنے لگے اور سب کے سب بہت پشیمان ہوئے اور یہ سمجھے کہ ہم سے بہت بڑا قصور ہوا کہ حسین کو مدد کرنے کے لیے بلایا اور انکی نصرت نہ کری۔ وہ مارے یہاں آ کر قتل ہو گئے۔ ہم سے یہ کلنک کا ٹیکا یہ گناہ کا داغ بغیر اسکے چھٹ نہیں سکتا کہ انکے قاتلوں کو قتل کریں اور خود بھی قتل ہو جائیں۔ کوفہ کے روسائے شیعہ میں سے پانچ شخصوں کی طرف ان لوگوں نے رجوع کیا۔ سلیمان بن صرد خزاعی نبی ﷺ کے صحابی تھے اور حسیب فزاری علیؑ کے بہترین اصحاب میں تھے اور عبد اللہ ازدی اور عبد اللہ تمیمی اور رفاعہ بجلی سے ان لوگوں نے التجا کی۔ یہ پانچوں شخص سلیمان بن صرد کے گھر میں مجتمع تھے۔ یہ لوگ علیؑ کے بہترین ساتھیوں میں سے تھے۔ اور ان کے ساتھ شرفاء و رؤسائے شیعہ میں سے بہت لوگ تھے۔

مسیب کی ندامت بھری تقریر

مسیب نے لوگوں کی طرف رخ کر کے تقریر شروع کی۔ حمد باری تعالیٰ اور حضور ﷺ پر درود بھیجنے کے بعد کہا ہم لوگ بہت دنوں جیئے۔ اور انواع و اقسام کی آفتوں کا سامنا رہا۔ ہمیں اپنے پروردگار کی طرف اب رجوع ہونا چاہیئے کہ ہمیں ان لوگوں میں نہ شمار کرے جن سے کل کے دن وہ یہ کہنے والا ہے۔ اولم نعمر کم مایتذکر فیہ من تذکر و جاء کم النذیر “ کیا ہم نے تمہاری اتنی عمر نہیں کی جس میں نصیحت لینے والا نصیحت لے لے۔ جب کہ ایک پیغمبر بھی تمہاری تنبیہ کے لیے آچکا تھا۔ اسی لیے تو امیر المؤمنین نے فرمایا ہے کہ جس عمر میں ابن آدم پر خدا نے حجت تمام

کردی ہے وہ ساٹھ برس ہیں۔ اور ہم لوگوں میں کوئی ایسا نہیں ہے جو ساٹھ سے نیچے ہو۔ ہمیں تو یہ آرزو تھی کہ اپنے نفسوں کو پاک کریں۔ اپنے شیعوں کو نیک نام کریں۔ کہ خود حق تعالیٰ نے ہم لوگوں کی آزمائش کر لی۔ اور اپنے نبی ﷺ کے نواسے کے باپ میں ہر طرح سے ہم کو جھوٹا پایا۔ اس سے پہلے ان کے خط ہمارے پاس آئے ان کے پیامبر ہمارے پاس آئے انھوں نے ہم سے نصرت طلب کرنے میں اعلانیہ اور پوشیدہ اول میں اور آخر میں حجت تمام کردی۔ ہم نے ان سے اپنی جانوں کو عزیز کیا۔ آخر وہ مارے یہاں آ کر قتل ہو گئے، نہ تو ہم نے ہاتھ سے ان کی خدمت کی نہ زبان سے انکے لیے لڑے نہ اپنے مال سے انکی اعانت کی۔ اور نہ اپنی برادری سے انکے لیے نصرت طلب کی اب ہم خدا کے سامنے کیا عذر پیش کریں گے؟۔ نبی ﷺ کو کیا منہ دکھائیں گے؟ انکا فرزند، ان کا پیارا، ان کی اولاد، ان کی نسل ہم لوگوں میں آ کر سب قتل ہو گئے۔ اللہ کی قسم اب اسکے سوا اور کوئی عذر ہمارے پاس نہیں کہ انکے قاتل اور اسکے تابعین کو تم قتل کرو۔ یہاں تک کہ تم خود قتل ہو جاؤ۔ شاید اسکے بعد ہمارا پروردگار ہم سے راضی ہو جائے۔ مجھے تو خدا کے سامنے جا کر اسکے عذاب سے بچنے کی توقع نہیں ہے۔ اب کسی کو اپنے لوگوں میں سے سردار بنالو۔ تمہارا کوئی امیر ضرور ہو جس سے رجوع کرتے رہو۔ اور کوئی علم ضرور ہو جسکے گرد تم رہو۔ مجھے بس یہی کہنا تھا اور خدا سے اپنے اور تمہارے گناہوں کے لیے مغفرت کا خواستگار ہوں۔

رفاعہ کی تقریر

سیتب کے بعد رفاعہ نے بڑھ کر سب سے بہتر تقریر کی۔ حمد باری تعالیٰ اور حضور ﷺ پر درود بھیجنے کے بعد اس نے کہا اے سیتب یہ خدا کی ہدایت تھی کہ ایسی بات تمہاری زبان سے نکلی۔ اور سب سے بہتر جو کام ہے اسکی دعوت تم نے دی۔ تم نے حق تعالیٰ کی حمد و ثنا سے اور نبی ﷺ پر درود سے ابتدا کی۔ اور فاسقوں سے جہاد کرنے کی گناہ عظیم سے توبہ کرنے کی دعوت دی۔ ہم نے تمہاری بات کو سنا۔ تمہاری رائے کو قبول کیا۔ تمہارے کہنے کو مانا۔ تم کہنے ہو اپنے میں سے ہم کسی کو امیر بنالیں جس سے رجوع کرتے رہیں جسکے علم کے گرد جمع رہیں۔ یہی رائے ہم لوگوں کی بھی تھی۔ اگر وہ امیر تم ہوئے تو ہم سب لوگ تم کو پسند کرتے ہیں۔ تمہیں اپنا خیر خواہ سمجھتے ہیں۔ اور ہماری جمعیت میں سب تم کو دوست رکھتے ہیں۔ یا اگر تمہاری رائے ہو اور تمہارے ساتھیوں کی بھی رائے ہو تو شیخ شیعہ صحابی رسول ﷺ سلیمان بن صرد کو اپنا امیر بنالیں جن کا قدم سب پر سبقت رکھتا ہے۔ جن کی دینداری و سطوت مسلم ہے۔ جن کی دانشمندی پر سب کو بھروسہ ہے۔ بس مجھے یہی کہنا تھا اور خدا سے اپنے اور تمہارے گناہوں کے لیے مغفرت کی دعا کرتا ہوں۔

مختلف رائے

ان کے بعد عبداللہ بن وال اور عبداللہ بن سعد نے تقریر کی۔ حمد و ثناء کے بعد انھوں نے بھی وہی بات کہی جو رفاعہ کی زبان سے نکلی تھی۔ انھوں نے سیتب کی بزرگی اور فضیلت کا اقرار کیا اور سلیمان بن صرد کی سبقت کا اظہار اور انھیں کے امیر ہونے پر اپنی مرضی ظاہر کردی۔ سیتب بول اٹھے کیا اچھی بات تم نے کہی یہ تو فتنہ الہی تمہارے لیے ہوئی تم دونوں کی رائے سے مجھے بھی اتفاق ہے۔ ہاں سلیمان بن صرد کو امیر کر دو۔ حمید بن مسلم کہتا ہے جب سلیمان بن صرد کو امیر بنایا گیا۔ میں بھی ان کے گھر میں موجود تھا اور بزرگان و شہسواران شعیہ میں سے سو آدمیوں سے زیادہ اس وقت ان کے مکان میں تھے۔

ابن سرد کی پر جوش تقریر

سلیمان بن سرد نے بہت سخت گفتگو کی۔ اور اسی خطبہ کو ہر جمعہ کے دن بار بار دہراتے رہے جو مجھے پہلے یاد ہو گیا تھا۔ انھوں نے کہا

”حق تعالیٰ کی بہترین شا میں کرتا ہوں اس کی نعمتوں اور اسکی آزمائشوں کا شکر گزار ہوں۔ میں گواہی دیتا ہوں کہ کوئی معبود خدا کے سوا نہیں اور محمد ﷺ اسکے پیغمبر ہیں۔ حمد و صلوٰۃ کے بعد اللہ کی قسم مجھے خوف ہے اس زمانہ میں کہ جس میں زندگی گزارنا مشکل ہو گیا جس میں مصیبت بہت سخت ہو گئی ہے۔ اس گروہ کے بزرگوں پر ظلم ہو رہا ہے۔ ایسا نہ ہو کہ ہمارا انجام اچھا نہ ہو۔ ہم نے اپنے نبی ﷺ کے اہل بیت کی طرف طلب کا ہاتھ بڑھایا تھا۔ ہم نے انہیں نصرت کی امید دلائی تھی۔ ہم نے انہیں یہاں چلے آنے پر آمادہ کیا تھا جب وہ لوگ آ گئے تو ہم ہاتھ پر ہاتھ دھرے بیٹھے رہے۔ ہم سے کچھ نہ ہو سکا۔ ہم نے مدابنت کی ہم انتظار کرتے رہے کہ دیکھیں کیا ہوتا ہے ہمارے یہاں آ کر ہمارے نبی کا فرزند، ان کا پارہ دل، ان کا لخت جگر، جسکی رگوں میں ان کا خون تھا قتل ہو گیا۔ وہ فریاد کرتے تھے اور کوئی فریاد رس نہ تھا۔ وہ داد چاہتے تھے اور کوئی داد کو نہ پہنچتا تھا۔ ان فاسقوں نے انہیں تیروں کا ہدف اور برچھیوں کا نشانہ بنا لیا۔ آخر انہیں قتل کیا۔ پھر سب دوڑ پڑے اور انہیں سب کیا۔ اٹھواٹھو پروردگار تم پر ناراض ہے۔ جب تک اسے راضی نہ کر لو اپنی بیویوں اور بچوں کے پاس نہ جاؤ۔

میں جانتا ہوں واللہ جب تک ان کے قاتلوں سے لڑ کر تم ان کو ہلاک نہ کر دو گے خدا تم سے راضی نہ ہوگا۔ سنو سنو موت سے ہرگز نہ ڈرو۔ واللہ موت سے جوڑا وہ ضرور ذلیل ہوا۔ بنی اسرائیل نے جو کام کیا وہی تم کرو۔ ان کے پیغمبروں نے ان سے کہا ”انکم ظلمتم انفسکم با تخاذ کم العجل فتوبوا الی بارئکم فاقتلوا انفسکم ذلکم خیر لکم عند بارئکم“ یعنی پھڑے کی پوجا کر کے تم نے اپنے آپ کو تباہ کیا اب اپنے خالق سے توبہ کرو اور خود کو قتل کرو۔ خدا کے نزدیک اسی میں تمھاری خیر ہے۔ یہ حکم سن کر بنی اسرائیل نے کیا کیا۔ گھٹنوں کے بل کھڑے ہو گئے۔ گردنوں کو بڑھادیا حکم قضا پر راضی ہو گئے انھیں یقین ہو گیا کہ اس گناہ عظیم سے قتل ہوئے بغیر ان کی نجات نہیں ہوگی۔ اگر اسی طرح تم کو بھی حکم دیا جاتا تو تم کیا کرتے۔ اپنی تلواروں کو تیز کر لو۔ ننانوں کو ڈانڈوں پر جڑ لو۔ سامان جنگ اور گھوڑے جس قدر تم سے ممکن ہو سکیں دشمنوں سے لڑنے کے لیے تیار کر لو جب تک وہ وقت آئے کہ تم کو پکاریں کہ لڑنے کو نکلو۔

خالد بن سعد کا اظہار جذبات

یہ سن کر خالد بن سعد اٹھ کھڑے ہوئے اور کہا اگر میں جانتا ہوں کہ قتل کرنے سے مجھے گناہ سے نجات ہو جائے گی اور میرا پروردگار مجھ سے خوش ہو جائے گا تو میں اپنے قتل کر ڈالتا ہوں۔ یہ بات یہ ہے کہ یہ حکم اس قوم کو ہوا تھا جو ہم سے پہلے گز گئی۔ ہمیں خود کشی سے ممانعت کی گئی ہے۔ لیکن کل کے یہ لینا کہ میدان میں جو پہلی تلوار مجھ پر چلے گی میں خدا کو اور یہاں پر موجود تمام مسلمانوں کو گواہ کر کے کہتا ہوں کہ اسے ہتھیاروں کے سوا کہ اس سے تو میں دشمن سے قتال کرونگا اور جو کچھ میری ملک ہے وہ سب مسلمانوں کو میں۔ اس دن کہ اس سے قوت حاصل کر کے ظالموں سے لڑیں۔

سلیمان کا جواب

انکے اس کلام پر سلیمان بن صرد نے کہا تم کو بہت زیادہ ثواب کی بشارت ہو جو ثواب خدا ان لوگوں کو دیتا ہے جو لوگ اپنے لیے سامان کر جاتے ہیں۔

ابوالمعتز نے کھڑے ہو کر کہا میں بھی تم لوگوں کو اپنی نسبت بھی اسی بات کا گواہ کرتا ہوں جو بات کہ خالد نے کہی۔ سلیمان بن صرد نے کہا بس اب تم میں سے جو شخص چاہے اپنا مال عبداللہ بن وال کے پاس لا کر جمع کرے۔ جتنا جتنا مال تم دینا چاہتے تو وہ سب جمع ہو جائے تو تمہاری جماعت میں جو لوگ بے سامان اور نادار ہیں۔ ان کے لیے سامان جنگ ہم مہیا کریں گے۔

ابن حذیفہ بن یمان کے نام ابن صرد کا خط

حذیفہ بن یمان کے فرزند سعد اس وقت مدائن میں تھے۔ انکو سلیمان بن صرد نے یہ خط لکھا۔

بسم اللہ الرحمن الرحیم

سلیمان بن صرد کی طرف سے سعد بن حذیفہ کو اور ان کے پاس مومنین میں سے جو لوگ ہوں سلام پہنچے۔ دیکھو دنیا وہ مقام ہے کہ نیکی یہاں سے چل بسی اور برائی درپیش ہے۔ اسے اہل عقل سے نفرت ہے۔ اور خدا کے نیک بندوں نے اس سے علحیدہ ہونے کا عزم کر لیا ہے۔ انھوں نے اپنی تھوڑی سی دنیا جو ناپائیدار تھی دے کر حق تعالیٰ کے ثواب کثیر کو جو ہمیشہ رہنے والی دولت ہے مول لے لیا ہے۔ تمہارے بھائیوں میں جو مردان خدا و شیعہ اہل بیت ہیں انھوں نے اس معاملہ میں غور کیا تمہارے پیغمبر کے نواسے کے بارے میں وہ کس بلاء میں پڑ گئے۔ وہ تو بلائے سے چلے آئے اور انھوں نے پکارا تو کسی نے جواب نہ دیا۔ انھوں نے پلٹ جانے کا ارادہ کیا تو روک لیے گئے۔ امان مانگی تو نہ ملی انھوں نے ان لوگوں سے اعراض کرنا چاہا تو انھوں نے ان کو نہ چھوڑا۔ ان پر حملہ کیا ان کو قتل کیا۔ انکا مال لوٹ لیا۔ ظلم و سرکشی و غرور سے انکی لاشوں کو برہنہ کر دیا۔ یہ ظالم قضا و قدر سے بے خبر تھے کہ کیا کر رہے ہیں؟ اور خدا کو کیا جواب دیں گے؟ وسیعلم الذین ظلموا ای منقلب ینقلبون۔ جن لوگوں نے ظلم کئے ہیں انھیں اب معلوم ہو جائے گا کہ کس طرح کے انقلاب میں وہ مبتلا ہوتے ہیں۔

تمہارے بھائیوں کو جو مصیبت پیش آئی انھوں نے ایسے بزرگ و برتر کا ساتھ نہ دیا۔ ان کی ہمدردی نہ کی۔ انکی نصرت کو نہ نکلے۔ اب سوا اسکے کہ ان کے قاتلوں کو قتل کریں یہاں تک کہ خود فنا ہو جائیں اور کسی طرح اس گناہ سے نجات نہیں ہو سکتی۔ نہ تو بہ قبول ہو سکتی ہے۔ اس بات پر تمہارے برادران ایمانی آمادہ ہو گئے ہیں۔ تم بھی آمادہ ہو جاؤ۔ سامان جنگ کرو اور مستعد رہو ہم نے اپنے بھائیوں کیلئے ایک وقت اور ایک مقام مقرر کر دیا ہے، ربیع الآخر کی یکم ۶۵ ہجری میں وہ ہم سے مقام نخیلہ میں ملیں۔ تم لوگ ہمیشہ سے ہمارے فرقہ میں اور ہمارے بھائیوں میں ہو۔ اور ایسا نہ بھی ہوتا تو ہماری رائے یہ ہوتی ہے کہ تم کو بھی اس امر میں شریک کریں کہ خدا نے چاہا تو تمہارے سب بھائی اب توبہ کر لیں گے۔ یہی ان کا خیال ہے اور اسی بات کو وہ ہمارے سامنے زبان سے ظاہر بھی کر رہے ہیں۔ اسی طرح طلب فضل و حصول اجر اور خدا سے گناہوں کی توبہ تم لوگوں کو بھی ضروری ہے۔ خواہ اس میں گردنیں کٹ جائیں اولاد قتل ہو جائے۔ مال و دولت لٹ جائے۔ خاندان تباہ ہو جائے۔ مرنج خدروالے جو قتل ہو گئے آج زندہ نہیں ہیں تو ان کا کیا نقصان ہوا۔

وہ تو اپنے پروردگار کی نعمتوں میں سرشار ہیں۔ وہ سب شہداء ہیں۔ انھوں نے صبر و شکر کے ساتھ خدا سے ملاقات کی۔ خدا نے انھیں صابروں کا اجر مرحمت فرمایا۔ یعنی حجر اور انکے اصحاب۔

اور تمھارے بھائیوں میں وہ لوگ جو بے بس نہ ہو کر قتل کئے گئے جو ظلم سے سولی دئے گئے جن کے سرو گردن کاٹے گئے جن پر ظلم و ستم کیا گیا آج وہ زندہ نہیں ہیں اور تمھاری طرح گنہگاروں میں مبتلا نہیں ہوئے تو ان کا کیا نقصان ہوا؟ انکے بارے میں خدا کی جو مشیت تھی وہ پوری ہوئی انھوں نے اپنے پروردگار سے ملاقات کی اور انشاء اللہ ان کا ثواب ملے گا۔ خدا تم پر رحم کرے اور تم ہر طرح کے ضرر و مصیبت اور جنگ کی حالت میں ثابت قدم رہو۔ اور بہ جلد خدا کے سامنے توبہ کرو۔ واللہ تم لوگوں کو ضروری ہے کہ تمھارے بھائیوں نے ثواب حاصل کرنے کے لیے جس جس مصیبت پر صبر و تحمل کیا ہے تم بھی اسی طرح کے اکتساب اجر کے لیے اسی بلا میں ثابت قدم رہو۔ اگر کسی نے رضائے خدا حاصل کرنے کے لیے قتل ہو جانے تک کو گوارا کر لیا ہے تو تم لوگ بھی اسی طرح رضائے خدا کو حاصل کرو بس خوف خدا دنیا میں بہترین توشہ ہے۔ اسکے سوا جو کچھ ہے فانی ہے۔ اس دنیا سے تم کو بیزار ہو جانا چاہئے۔ تمھیں دار آخرت پر نظر رکھنا چاہیے۔ اور اپنے دشمن اور خدا کے دشمن اور اہل بیت رسول خدا کے دشمن سے جہاد پر اس وقت تک آمادہ رہنا چاہئے جب تک کہ تم خدا کے سامنے رغبت و شوق سے توبہ کرنے کو حاضر ہو۔

حق تعالیٰ ہم کو اور تم کو پاک زندگانی عطا کرے اور ہم کو اور تم کو عذاب جہنم سے پناہ میں رکھے۔ اور اپنی راہ میں ایسے شخص کے ہاتھ سے قتل ہونا ہمیں نصیب کرے جس سے اسکو شدید بغض و عدوات ہو۔ وہ جس بات کو چاہے اسکے قبضہ قدرت میں ہے اور وہ اپنے دوستوں کے ساتھ ہر بات میں نیکی کرتا ہے والسلام علیکم

سعد کا سلیمان کے خط کو کو فیوں کو سنانا

یہ خط سعد کے پاس عبداللہ بن مالک طائی کے ہاتھ روانہ کیا۔ سعد نے اس خط کو پڑھ کر مدائن کے شیعہ افراد کو بلا بھیجا۔ کوفہ کے بہت لوگ مدائن میں رہا کرتے تھے۔ انھیں یہ جگہ پسند آگئی تھی یہیں بس گئے تھے تقسیم و طائف کا جب زمانہ ہوتا تھا تو کوفہ میں آ کر اپنے وظیفوں کو لے کر پھر مدائن میں چلے آتے تھے۔

یہ لوگ جب آئے تو سعد بن حذیفہ نے سلیمان بن صرد کا خط ان کو پڑھ کر سنایا۔ اسکے بعد حمد و ثنائے باری تعالیٰ بجالائے اور کہا تم سب لوگ حسینؑ کی نصرت پر اور انکے دشمن سے جنگ کرنے پر عزم مقصم اور باہم اتفاق کر چکے تھے۔ لیکن انکے قتل ہو جانے سے پہلے تم کو موقع نہ ملا۔ خداوند عالم تم کو اس نیک ارادہ کا اور نصرت حسینؑ پر اتفاق کرنے کا بہترین ثواب عطا فرمائے گا۔

اب یہ خط تمھارے بھائیوں نے بھیجا ہے وہ تمھیں جرات دلاتے ہیں تم سے مدد چاہتے ہیں۔ تمھیں حق کی جانب بلاتے ہیں۔ جس کے لیے تم خدا سے بہترین اجر و ثواب کی امید رکھتے ہو۔ بتاؤ تمھاری کیا رائے ہے؟ اب کیا کہتے ہو؟

سب نے با اتفاق کہا ہم ان کی بات کو قبول کرتے ہیں۔ ہم انکے ساتھ شریک ہو کر قتال کریں گے۔ جو انکی رائے ہے وہی ہماری رائے ہے۔

عبداللہ بن طائی نے کھڑے ہو کر حمد و ثنائے الہی ادا کری اور کہا ہم نے اپنے بردران ایمان کی بات کو قبول

کر لیا جس امر کی طرف وہ ہمیں بلاتے ہیں ہم موجود ہیں ہماری بھی وہی رائے ہے جو انکی ہے مجھے فوج کے ساتھ ان کے پاس روانہ کر دیجئے۔

سعد نے کہا ٹھرو جلدی نہ کرو۔ دشمن سے لڑنے کے لیے مستعد رہو اور سامان جنگ مہیا کرو اسکے بعد ہم تم سب ہی روانہ ہونگے۔

سعد کا سلیمان کو جواب

سعد بن حذیفہ نے اس خط کا جواب لکھ کر عبداللہ بن مالک کے ہاتھ سلیمان بن صرد کو روانہ کیا۔
بسم اللہ الرحمن الرحیم

سلیمان بن صرد سعد بن حذیفہ کی طرف سے اور ان سب مومنین کو جو ان کے ساتھ ہیں سلام پہنچے۔ میں نے تمہارے خط کو پڑھا اور تمہارے بردران ایمان کی جماعت جس امر پر متفق ہوئی ہے اور اس میں تم ہم لوگوں کو شریک کرنا چاہتے ہو۔ میں اس امر کو بخوبی سمجھ گیا ہوں۔ خدا نے تمہیں حصول ثواب کی ہدایت کی۔ یقیناً بڑی فضیلت تم کو میسر ہوئی۔ ہم لوگ دل سے سعی و کوشش کر رہے ہیں۔ سامان حرب مہیا ہو رہا ہے۔ گھوڑوں پر زین ڈال چکے ہیں۔ لگا میں چڑھا چکے ہیں۔ حکم کے منتظر ہیں۔ آواز پر کان لگائے ہوئے ہیں۔ جیسے ہی پکارا گیا ہم روانہ ہوئے۔ انشاء اللہ کہیں دم نہ لیں گے والسلام۔

سلیمان بن صرد نے یہ خط پڑھ کر اپنے اصحاب کو سنایا سب بہت خوش ہوئے۔

سلیمان کا پہلے خط کی مانند ثنی کو خط ارسال

سعد بن حذیفہ بن یمان کو جو خط بھیجا تھا اسی خط کی نقل ثنی بن عبدی کو بھی سلیمان بن صرد نے ظبیان بن تمیمی کے ہاتھ روانہ کی تھی۔

ثنی کا جواب

ثنی نے اس کا جواب لکھا ”میں نے تمہارے خط کو پڑھا اور سب بھائیوں کو پڑھ کر سنایا۔ سب نے تمہاری رائے کی تعریف کی اور تمہاری بات کو قبول کر لیا۔ انشاء اللہ ہم سب لوگ ٹھیک اسی وقت جو وقت تم نے مقرر کیا ہے اور ٹھیک اسی مقام پر جس کا تم نے ذکر کیا ہے پہنچ جائیں گے۔ والسلام علیک

ثنی کے اشعار

اس خط کے نیچے یہ اشعار بھی لکھے تھے۔

تبصر کانی قد اتیت ک معلما

علی انع الہادی اجشن ہزیم

طویل القری هذا الشواع مقلص

ملح علی اس اللجام اذدم
بکل فتی لایم الروع قلبہ
محس لعض الحرب غیر سودم
اخی ثقۃ ینوی الالہ بسعیہ
ضربوب نبصل السیف غیر ائیم

دیکھنا میں علمبردار سے ملوں گا ایسے گھوڑے پر سوار ہوں گا جس کی گردن دراز جس کا شبیہ صدائی رداغ جس کی پشت طویل جس کے جوڑ بلند قوی ہونگے وہ لگام کے دہانہ کو بار بار چبار ہا ہوگا۔ میرے ساتھ ایسے ایسے جوان ہونگے جن کے دل میں خوف کا گزر نہیں۔ جو جنگ کی مصیبت کو برداشت کر لیتے ہیں۔ کبھی اس سے اکتاتے نہیں۔ جو بھوسے کے لوگ ہیں جن کی سعدی وجد و جہد رضائے الہی کے لیے ہے جو تلواریں لگاتے ہیں اور گناہگار نہیں ہوتے۔

شیعان حسین کی مستعدی جنگ اور یزید کی موت

حسینؑ کے قتل ہو جانے کے بعد ہی ۶۱ ہجری میں ان لوگوں نے اپنا کام شروع کر دیا تھا۔ آلات حرب و سامان جنگ کے جمع کرنے میں مشغول تھے۔ پوشیدہ طور سے شیعہ اور غیر شیعہ کو بدلہ لینے پر آمادہ کرتے رہے تھے۔ لوگ ان سے آ آ کر ملتے جاتے تھے۔ یکے بعد دیگرے جماعتیں ان کے ساتھ شریک ہوتی جاتی تھیں۔ وہ لوگ اسی کام میں منہمک تھے کہ یزید ربیع الاول ۶۴ ہجری کی چودھویں تاریخ کو مر گیا۔

حسینؑ کے قتل ہونے میں اور یزید کے ہلاک ہونے میں تین برس دو مہینے چار دن کا فصل تھا۔ اس وقت امیر عراق ابن زیاد بصرہ میں تھا۔ کوفہ میں اس کی طرف سے عمرو بن حریث مخزومی تھا۔

مختار کا اشتیاق انتقام

سلیمان بن صرد کے پاس شیعوں نے آ کر کہا وہ فرعون تو مر گیا اور اس وقت حکومت کمزور ہو رہی ہے۔ اس کے بعد خون حسین کا بدلہ لینا شروع کریں اور ان کے قاتلوں کو ڈھونڈ ڈھونڈ کر نکالیں۔ لوگوں کو اہل بیت کی طرف آ جانے کی دعوت دیں۔ جو کہ مظلوم اور اپنے حق سے محروم ہیں۔ اس بارے میں لوگوں نے بہت اصرار کیا۔

سلیمان بن صرد کا مصلحتاً انکار

سلیمان بن صرد نے کہا ابھی جلدی نہ کرو۔ ٹھہرو، جو بات تم کہتے ہو میں اس پر غور کر چکا ہوں میں دیکھتا ہوں کہ قاتلان حسین روسائے کوفہ اور شہسواران عرب میں سے ہیں اور انھیں سے ان کے خون کا انتقام لینا چاہیے اگر ان کو تمہارے ارادہ کا حال معلوم ہو جائے گا۔ اور وہ یہ سمجھ جائیں گے کہ ان سے تم انتقام لینا چاہتے ہو تو یہ تمہارے ساتھ بہت سختی سے پیش آئیں گے جو لوگ اس وقت میرے تابعین میں ہیں میں نے ان کے بارے میں بھی غور کر کے دیکھا۔ یہ اگر اٹھ کھڑے ہوں گے تو انتقام نہ لے سکیں گے اپنے دل کو ٹھنڈا نہ کر سکیں گے۔ اپنے دشمن کو ضرر نہ پہنچا سکیں گے اور سب کے سب خود قتل ہو جائیں گے۔ مصلحت یہ ہے کہ اپنی طرف سے کچھ لوگوں کو شہر میں پھیلا دو۔ اور شیعہ وغیرہ شیعہ جو ہوں ان کو اس امر کی طرف دعوت دو۔ مجھے اس بات کی امید ہے کہ اب لوگ تمہارے بلانے پر دوڑ پڑیں گے۔ کیونکہ

وہ فرعون ہلاک ہو گیا ہے اور اس کی زندگی میں یہ بات ممکن نہ تھی۔

حامیان حسینؑ کی قاتلان حسینؑ کے خلاف کاروائیاں

لوگوں نے ایسا ہی کیا۔ ان میں سے ایک گروہ دعوت دینے کے لیے اور رائے عامہ ہموار کرنے کے لیے نکل کھڑا ہوا اور ایک کثیر جماعت نے ان کی دعوت کو قبول کیا۔

عبداللہ بن مری کی اہل بیت کی حمایت میں دروانگیر خطابت

جن لوگوں نے یزید کی زندگی میں دعوت قبول کی تھی ان سے چند ہی لوگوں نے اس وقت آمادگی ظاہر کی۔ ان واعظوں میں عبید اللہ بن مری بڑے فصیح البیان واعظ تھے۔ جب ان کا بیان سننے کو جمع ہوتا تھا تو پہلے حمد و ثنائے الہی بجا لاتے تھے اور رسول ﷺ پر صلوات بھیجتے تھے اس کے بعد کہتے تھے کہ خدائے تعالیٰ نے اپنی تمام خلق سے محمد ﷺ کو برگزیدہ کیا۔ ان کو ہر فضیلت کے ساتھ مخصوص کیا۔ انکے پیرو ہونے کی وجہ سے تم کو عزت دی۔ ان پر ایمان لانے کی وجہ سے تم کو بزرگی عطا کی۔ اس ایمان کے طفیل سے تم لوگوں میں جو کشت و خون ہوا کرتے تھے۔ حق تعالیٰ نے اسے روک دیا اور تمھاری رائے جو پر خوف و خطر رہا کرتی تھیں ان میں امن ہو گیا۔

وکنتم علی شفا حفرة من النار فانقذکم منها۔ کذا لکم یبین اللہ لکم آیاتہ لعلکم تہتدون۔ یعنی تم لوگ دوزخ میں جا پڑنے والے تھے۔ خدا نے تم کو بچا لیا۔ بس اسی طرح خدا اپنی نشانیاں تم کو دکھاتا ہے کہ شاید تم راہ پر آ جاؤ۔

یہ تو بتاؤ کہ اولین و آخرین میں خدا نے کوئی ایسا شخص بھی پیدا کیا ہے؟ جس کا حق اس امت میں ان کے نبی سے بھی بڑھ کر ہے۔ کیا انبیاء مرسلین وغیرہ کی کوئی اولاد ایسی ہو سکتی ہے جس کا حق اس امت پہ اپنے پیغمبر کی ذریت سے بڑھ کر ہو۔ لا واللہ نہ کبھی یہ ہوا ہے نہ ہوگا۔ خدا تمھارا بھلا کرے۔ تم کو خبر بھی ہے۔ تمھارے نبی کے نواسے کے ساتھ کیا سلوک کیا گیا۔ کیا تم نے نہیں دیکھا کہ اس قوم نے ان کو بے کس دیکھ کر کیسی انکی بے حرمتی کی؟ ان کو خاک و خون میں لت پت پیش کر دیا؟ نہ خوف خدا نہ قرابت رسول ﷺ کا اس قوم نے پاس کیا۔ ان کو تیروں کا نشانہ بنا لیا۔ ان کی لاش درندوں کے لیے ڈال آئے۔ خدایہ مصیبت کسی کو آنکھ سے نہ دکھائے۔ خدا رحم کرے حسین بن علیؑ پر۔ یہ لوگ کسے قتل کر کے صحرا میں ڈال آئے؟ صادق و صابر و امین و شجاع و عالم کو، سابق الاسلام کے فرزند کو، رسول رب العالمین کے نواسے کو۔ افسوس آپ کے یار و مددگار تھوڑے سے تھے۔ ان کے دشمن کثرت سے انھیں گھیرے ہوئے تھے۔ دشمنوں نے انھیں قتل کیا۔ دوستوں نے انھیں چھوڑ دیا۔ قتل کرنے والوں پر لعنت۔ آپ کا ساتھ چھوڑ دینے والوں پر ملامت۔ قتل کرنے والے کے واسطے خدا نے کوئی حجت نہیں رکھی ہے اور چھوڑ دینے والوں کے لیے کوئی عذر نہیں پیدا کیا ہے۔ سوا اسکے کہ خدا سے سچی توبہ کریں اور ان کے قاتلوں سے جہاد کریں۔ ظالموں سے لڑیں شاید اس صورت میں خدا توبہ قبول کرے اور خطا کو معاف کر دے۔ ہم لوگ تمھیں کتاب و خدا و سنت رسول ﷺ خدا کا اور خون اہل بیت کے انتقام اور ظالموں اور بے دینوں سے جہاد کی طرف دعوت دیتے ہیں۔

کوفہ سے یزید کے گورنر عمرو کی معزولی اور بے کی تقرری

اگر ہم قتل ہو گئے تو یہ سمجھو کہ جو ثواب حق تعالیٰ کی طرف سے ہم کو ملے گا وہی سب سے بہتر ہے۔ اور اگر ہم نے فتح پائی تو اپنے پیغمبر کے اہل بیت کی طرف اس حکومت کو منتقل کر دیں گے۔

عبداللہ بن مری نے اسی کلام کو روز بروز بار بار سب کے سامنے دہرایا۔ حتیٰ کہ لوگوں کو زبانی یاد ہو گیا۔ یزید کے ہلاک ہو جانے کے بعد لوگوں نے عمرو بن حریث پر حملہ کر دیا۔ دارالامارہ سے اسے نکال دیا۔ بہہ کے حاکم بنانے پر راضی ہو گئے۔ لوگ اسے گوبر کا ڈھیر کہتے تھے۔ انگلی کی پور برابر اس کا قد تھا۔ یہی لوگوں کو نماز پڑھایا کرتا تھا۔ اور ابن زبیرؓ سے اس نے بیعت کر لی تھی۔

عامل بن ازبیرؓ اور مختار ثقفی کی کوفہ میں آمد

یزید کو ہلاک ہوئے ابھی چھ مہینے گزرے تھے کہ رمضان کی پندرھویں تاریخ جمعہ کے دن مختار کوفہ میں وارد ہوا۔ اور بائیسویں تاریخ جمعہ کے دن عبداللہ بن یزید حاکم کوفہ ہو کر ابن زبیر کی طرف سے کوفہ میں آیا۔ یہی شخص حفاظت سرحد و جنگ و جدال کا بھی امیر تھا۔ اور اسی کے ساتھ ابراہیم بن اعرج ابن زبیرؓ کی طرف کوفہ کے عشر و خراج وغیرہ کی تحصیل پر عامل بن کر آیا۔ یہاں عبداللہ بن یزید سے آٹھ دن پہلے مختار کوفہ میں آ گیا تھا۔

مختار کی رسہ کشی

مگر تمام روسائے شیعہ ابن سرد کے پاس جمع تھے۔ کوئی مختار کو ان کے مثل نہیں سمجھتا تھا۔ مختار شیعوں کو دعوت دیتا تھا کہ میرے ساتھ خون حسینؑ کا انتقام لینے کو آؤ۔ وہ جواب دیتے تھے شیخ الشیعہ سلیمان بن سرد ہیں۔ سب نے انھیں کی اطاعت اختیار کر لی۔ انھیں کے پاس سب مجتمع ہیں۔

مختار کی کامیابی کا آغاز

اسکے جواب میں وہ کہتا تھا کہ میں مہدی وقت محمد بن حنیفہ کے پاس سے آیا ہوں مجھے انھوں نے اپنا وزیر و امین و معتمد علیہ بنا کر لوگوں کے پاس بھیجا ہے۔ شیعوں سے اسی طرح کی باتیں کرتے کرتے آخر اس نے کچھ لوگوں کو ادھر سے تاڑ لیا وہ اسکی تعظیم کرنے لگے اسکی بات سننے لگے اسکے حکم کے منتظر رہنے لگے۔

مگر بڑی جماعت شیعوں کی ابن سرد کے ساتھ تھی۔ اس سبب سے مختار اپنے کام میں ابن سرد کو بہت بڑا مزاحم اور رکاوٹ سمجھتا تھا۔ اپنے اصحاب سے کہا کرتا تھا تمھیں معلوم بھی ہے اس شخص کا یعنی سلیمان بن سرد کا کیا ارادہ ہے؟ ان کا ارادہ یہ ہے کہ لڑنے کو نکلیں اپنے آپ کو بھی قتل کروائیں اور تم کو بھی۔ نہ انکو جنگ و جدال کا تجربہ ہے نہ اس فن کا علم ہے۔

یزید بن شیبانی کا عبداللہ بن یزید کو ورغلانا

اسی زمانہ میں یزید بن شیبانی نے عبداللہ بن یزید سے جا کر کہا لوگوں میں یہ چہ میگوئیاں ہو رہی ہیں کہ یہاں کے شیعہ ابن سرد کے ساتھ تم پر چڑھائی کرنے کو ہیں۔ اور ایک چھوٹا گروہ ان لوگوں کا مختار کے بھی ساتھ ہے۔ لیکن یہی لوگ کہتے ہیں کہ مختار ابھی چڑھائی کرنے کا ارادہ نہیں رکھتا۔ ابھی وہ اس کا منتظر ہے کہ دیکھے سلیمان بن سرد کے لشکر کشی

کرنے کا کیا انجام ہوتا ہے؟ ان کے پاس ساز و سامان سب تیار ہے۔ وہ انھیں دنوں میں خروج یعنی لشکر کشی کیا چاہتے ہیں۔ اگر مناسب سمجھو تو اپنی پولیس اور سپاہ کو اور شرفائے قوم کو جمع کر کے ہم تم سب کے ساتھ سلیمان بن صرد کے پاس چلیں۔ ان کے مکان پر پہنچ کر انھیں اپنے پاس بلاؤ۔ اگر وہ چلے آئے تو چلے آئے یا اگر وہ لڑنے پر آمادہ ہوں تو ان سے لڑلو۔ فوج تو تمہاری آمادہ پیکار و صف آرا موجود ہوگی۔ انھیں اسکی خبر بھی نہیں جو تیار ہو رہتے۔ میں اس لیے یہ کہہ رہا ہوں کہ اگر انھوں نے جنگ کی ابتدا کی اور تم نے اتنی مہلت دی کہ وہ تیار ہو جائیں تو یہ معاملہ بہت بڑھ جائے گا پھر انکی شوکت و غلبے کا توڑ نادشوار ہو جائے گا۔

عبداللہ بن یزید کا یزید بن شیبانی کی بات ماننے سے انکار

عبداللہ بن یزید نے کہا ہمارے ان کے درمیان خدا انصاف کرے گا وہ ہم سے لڑیں گے تو ہم بھی ان سے لڑیں گے وہ ہم سے چھیڑ نہ کریں گے تو ہم بھی ان کے پیچھے نہ دوڑیں گے۔ یہ تو بتاؤ کہ ان کا مطلب و مقصد کیا ہے؟ شیبانی نے کہا لوگ یہ چرچا کر رہے ہیں کہ وہ حسین بن علیؑ کے خون کا انتقام لینے والے ہیں۔ اس نے کہا کیا حسین بن علیؑ کو میں نے قتل کیا ہے؟ انھیں جس نے قتل کیا ہے اس پر خدا لعنت کرے۔ شیبانی نے کہا کہ سلیمان بن صرد اور ان کے اصحاب یہ ارادہ رکھتے ہیں کہ کوفہ پر قبضہ کر لیں۔

ابن زبیر کے گورنر عبداللہ بن یزید کا اہل کوفہ کو خطاب

عبداللہ بن یزید یہ سن کر گھر سے نکلا۔ منبر پر جا کر خطبہ پڑھا حمد و ثنائے الہی بجالایا۔ اس کے بعد کہا مجھے خبر ملی ہے کہ اہل شہر میں سے ایک گروہ نے ہم پر خروج اور لشکر کشی کرنے کا ارادہ کیا ہے۔ میں نے پوچھا آخر وہ چاہتے کیا ہیں؟ معلوم ہوا کہ وہ حسین بن علیؑ کے خون کا بدلہ لینا چاہتے ہیں۔ خدا ان لوگوں پر رحم کرے۔ واللہ مجھے ان کے گھروں کا پتہ بتایا گیا۔ مجھ سے یہ کہا گیا کہ ان لوگوں کو گرفتار کر لوں۔ مجھے یہ مشورہ دیا گیا کہ ان کے خروج کرنے سے پہلے میں ان سے جنگ کی ابتدا کروں۔ میں نے اس بات کو نہ مانا اور کہہ دیا کہ وہ مجھ سے لڑیں گے تو میں ان سے لڑوں گا۔ وہ مجھ سے تعرض نہ کریں گے تو میں ان کے پیچھے نہ پڑوں گا۔ آخر وہ مجھ سے کیوں لڑنے لگے؟ واللہ نہ میں نے حسینؑ کو قتل کیا، نہ انکے قاتلوں کے ساتھ شریک ہوا۔ ان کے قتل ہو جانے کا تو مجھے غم ہوا۔ خدا ان پر رحمت نازل کرے۔

ابن یزید کا دشمنان حسینؑ کے خلاف نصرت کا وعدہ

ان لوگوں کے لیے امان ہے یہ علانیہ خروج کریں۔ چلیں پھر جس نے حسینؑ سے قتال کیا ہے اس سے لڑنے کو روانہ ہوں۔ وہ بھی تو ان سے لڑنے کو آ رہا ہے۔ میں تو قاتل حسینؑ کے مقابلہ میں انھیں لوگوں کی امداد کروں گا۔ یہی (امین) ابن زیاد تو حسینؑ کا قاتل ہوا۔ اسی نے تمہارے رفقاء و بہترین قوم کو قتل کیا ہے۔ وہ تم سے لڑنے کو چلا آ رہا ہے۔ جس رینج سے ایک رات کی مسافت پر جو اس سے ملنا چاہے، مل سکتا ہے۔ اس سے لڑنا اور سامان جنگ کرنا اس بات سے افضل و اولیٰ ہے کہ تم لوگ آپس میں لڑ مرو۔ اور ایک دوسرے کو قتل کرو۔ ایک دوسرے کا خون بہاؤ۔ کل تمہارا دشمن تمہارے سر پر آ جائے تو دیکھے کہ تمہاری قوت ٹوٹ گئی۔ اور واللہ یہی تو تمہارے دشمن کی آرزو ہے۔ لو وہ تمہاری طرف آ رہا ہے۔ جو خلق خدا میں سب سے زیادہ تمہارا دشمن ہے۔ یہ وہ شخص ہے کہ یہ اور اسکا باپ دونوں سات برس تک

تم پر حکومت کرتے رہے۔ پاکدامن اور اہل دین کے قتل کرنے سے یہ دنوں کبھی تھکتے نہ تھے۔ اسی شخص نے تم لوگوں کو قتل کیا۔ اسی کے سبب سے تم پر مصیبتیں ہوتی رہیں۔ اسی نے ان کو بھی قتل کیا ہے جن کے خون کا بدلہ تم لینا چاہتے ہو لو وہ تمہارے سر پر آ گیا۔ اب اپنی تمام قوت و شوکت کے ساتھ اس کا مقابلہ کرو۔ تم اسی سے لڑو اپنے لوگوں سے لڑنے کا ارادہ نہ کرو۔ میں نے تم سے کلمہ خیر کہنے میں دریغ نہیں کیا۔ خدا ہمیں تمہیں یکجا و یک زبان رکھے اور ہمارے رہنماؤں کو نیکی عطا فرمائے۔

ابن زبیرؓ کے امیر کوفہ اور امیر خراج کوفہ کا اہم تنازعہ

یہ تقریر سن کر ابراہیم بن محمد بن طلحہ نے کہا اے لوگو! اس خوشامدی صلح جو کی باتوں سے دھوکے میں نہ آنا۔ تلوار چلنے اور فتنہ و فساد کے برپا ہونے سے غافل نہ ہونا۔ واللہ اگر کوئی ہم پر خروج کرے گا تو ہم ضرور اسے قتل کریں گے۔ اگر ہمیں معلوم ہو جائے کہ لوگ ہم پر خروج کرنا چاہتے ہیں تو ہم باپ کو بیٹے کے بدلے اور بیٹے کو باپ کے بدلے گرفتار کر لیں گے۔ ہم قرابتدار کے عوض میں قرابتدار سے مواخذہ کریں گے۔ اور ماتحت کو اسکے بڑے عوض میں ماخوذ کریں گے انھیں دین حق پر لا کر اور اطاعت پر مجبور کر کے چھوڑیں گے۔

مسیب کا فتنہ پرداز ابراہیم کو دندان شکن جواب

مسیب یہ سن کر اس پر جھپٹ پڑے اس کی بات کاٹ دی اور کہا اور بیعت توڑنے والوں کے نطفے؟ تو ہمیں اپنی تلوار سے اور فتنہ پردازی سے ڈراتا ہے۔ واللہ تجھ میں تو اتنی بھی لیاقت نہیں ہے۔ تو تو ہم سے بغض رکھتا ہے۔ تیرے باپ دادا ہمارے ہی ہاتھ سے مارے گئے ہیں۔ واللہ مجھے ایسا معلوم ہوتا ہے کہ تیرے باپ دادا جہاں ہیں وہیں تجھے بھی شہر والے پہنچا دیں گے۔ اسی طرح خدا تجھے اس شہر سے نکالے گا۔ اور اے امیر تم نے بہت ٹھیک بات کہی۔ واللہ میں سمجھتا ہوں کہ جو لوگ انتقام پر آمادہ ہیں وہ تمہارے خیر خواہ اور تمہارے قول کے سننے والے ہیں۔ ابراہیم نے کہا واللہ یہ تو مارا جائے گا۔ اس نے بے پروائی کی اور علانیہ کی۔

عبداللہ بن وال کا بھی ابراہیم کو منہ توڑ جواب

عبداللہ بن وال تیمی اب اٹھ کھڑے ہوئے اور کہا اے برادر تیمی تو ہمارے اور ہمارے امیر کے درمیان کیوں دخل دیتا ہے؟ واللہ نہ تو ہمارا امیر ہے نہ تجھے ہم پر حکومت کرنے کا حق ہے۔ تو فقط امیر جزیہ ہے۔ جا اپنے خراج کی خبر لے۔ قسم خدا! یہ فتنہ پردازی جو تو کر رہا ہے۔ تیرے باپ دادا بویعت توڑنے والوں میں تھے، انھیں نے تو اس امت میں فتنہ و فساد برپا کئے ہیں۔ اور جیسا انھوں نے کیا انکے آگے آئے گا اور وہ خود برائی کے چکر میں پڑ جائیں گے۔

اس کے بعد مسیب و عبداللہ بن وال امیر کی طرف متوجہ ہوئے اور کہنے لگے ہمیں امید ہے کہ عوام الناس میں تمہاری تعریف ہوگی۔ اور خاص لوگوں میں تمہاری قدر ہوگی۔ ابراہیم کے ساتھ والوں میں سے اور اسکے عاملین میں سے ایک گروہ کو غصہ آ گیا۔ سخت و درشت الفاظ زبان پر لائے۔ لوگوں نے بھی ان کو سخت ست کہا اور سب کو ناگوار گذرا یہ باتیں سن کر عبداللہ منبر سے اتر اور دارالامارہ میں چلا گیا۔ ابراہیم یہ کہتا ہوا اٹھ کھڑا ہوا کہ عبداللہ نے اہل کوفہ کی خوشامد کی۔ میں تو واللہ ابن زبیرؓ کو یہ حال لکھ کر بھیج دوں گا۔ شبث بن ربعیؓ تمیمی نے عبداللہ سے جا کر یہ ذکر کیا۔ عبداللہ اس کو اور

یزید بن حارث کو اپنے ساتھ لے کر سوار ہوا اور ابراہیم کے پاس آ کر قسم کھائی کہ واللہ امن و عافیت اور باہمی صلح کے سوا میرا کچھ اور مطلب نہ تھا۔ یزید بن حارث نے میرے پاس آ کر یہ باتیں کیں۔ مجھے خیال ہوا کہ سب لوگوں کے سامنے یہ تقریر کروں جو تم نے سنی۔ اس سے میرا مقصد یہی تھا کہ اختلاف و افتراق نہ پیدا ہو۔ ان میں آپس ہی میں کشت و خون نہ ہو جائے۔ ابراہیم نے اسکے عذر کو قبول کر لیا اور سلیمان بن مرد کے اصحاب اپنے علانیہ ہتھیار لے کر نکلنے لگے اور سامان جنگ اور اپنی ضرورت کی اشیاء کو بے پردہ مہیا کرنے لگے۔

خوارج کا ابن زبیر کا ساتھ چھوڑنا

اسی سال خوارج نے ابن زیادؓ کا ساتھ چھوڑ دیا ان کا بھی عجب معاملہ تھا یا تو مکہ میں آ کر حصین بن نمیر کے مقابلہ میں ابن زبیرؓ کی طرف سے لڑتے تھے یا پھر یہ ہوا کہ سب کے سب بصرہ کی طرف چلے گئے۔ ان میں اتفاق نہ رہا۔ متفرق و منتشر ہو گئے۔ اس کا سبب یہ ہوا کہ ابو بلال کو قتل کرنے کے بعد خوارج سے جس طرح پیش آنا تھا پیش آیا۔ پہلے بھی وہ ان کے قتل کرنے سے باز نہ آتا تھا ان کا وجود اسے ناگوار تھا۔ مگر ابو بلال کے بعد اس نے ان لوگوں کے ہلاک و تباہ کرے پر مزید کمر باندھ لی۔

خوارج کی ابن زبیر کی طرف واپسی

اسی زمانہ میں ابن زبیر نے مکہ میں یلغار کی اور اہل شام ان سے لڑنے کے لیے روانہ ہوئے۔ خوارج نے جمع ہو کر جو جو مصیبتیں ان پر گزری تھیں اس کا ذکر کیا۔ نافع بن ازرق نے کہا خدا نے تم لوگوں پر کتاب نازل کی اس میں جہاد کرنا تم پر فرض کیا اور اسے بیان فرما کر حجت تم پر تمام کر دی۔ تمہارا حال یہ ہے کہ دشمن ظالم تمہارے لیے شمشیر بکف ہے۔ دیکھو مکہ میں جو شخص اٹھ کھڑا ہوا ہے چلو ہم سب لوگ بیت اللہ میں جا کر اس سے ملاقات کریں۔ اگر وہ ہمارے عقیدہ پر ہے تو اس کے ساتھ شریک ہو کر دشمن سے جہاد کریں۔ اگر ہمارا عقیدہ وہ نہیں رکھتا۔ تو بیت اللہ پر چڑھائی کرنے والوں سے جہاں تک ہو سکے دفاع کریں پھر اسکے بعد دیکھیں گے ہمیں کیا کرنا چاہئے؟

غرض یہ لوگ وہاں سے روانہ ہوئے اور ابن زبیر سے آ کر ملے۔ ابن زبیر ان کے آنے سے بہت خوش ہوئے۔ ان کو یقین دلادیا کہ میں بھی وہی خیال رکھتا ہوں جو تم لوگوں کا ہے۔ اور باوثوق ان کو اپنے پاس آنے کا عندیہ دے دیا۔ یہ لوگ ابن زبیر کے ساتھ شریک ہو کر شامیوں سے جہاد کرتے رہے۔

خوارج کا پھر رنگ بدلنا

جب یزید کے ہلاک ہونے کی خبر آئی اور اہل شام مکہ سے واپس چلے تو ان لوگوں نے باہم ملاقاتوں میں یہ ذکر کیا کہ ہم لوگ کیا کر رہے ہیں یہ کوئی رائے صواب نہیں ہے۔ کہ ایسے شخص کی اعانت ہم کر رہے ہیں جس کا حال نہیں معلوم۔ شاید یہ شخص ہم لوگوں کے عقیدہ پر نہیں ہے۔ کل کا ذکر ہے کہ یہی شخص اور اس کا باپ دونوں تم سے قتال کر چکے ہیں اور پکار رہے تھے ”عثمان کا انتقام لینے والے کہاں ہیں“

حضرت عثمانؓ کے بارے میں خوارج کی نفرت اور ابن زبیرؓ کا ان کو سبق دینا

چلو ان سے چل کر پوچھیں کہ عثمان کے باب میں ان کی کیا رائے ہے۔ اگر انھوں نے عثمان سے بیزاری ظاہر کی تو سمجھو کہ وہ تمہارے دوستوں میں ہیں۔ ورنہ تمہارے شریک ہو کر ہم نے قتال کیا۔ ہم نے اس بات کی بھی تحقیق نہیں کی کہ تمہارا نظریہ کیا ہے؟ آیا تم ہم میں سے ہو یا ہمارے دشمنوں میں سے؟ ہمیں یہ بتاؤ کہ عثمان کے بارے میں کیا کہتے ہو؟ ابن زبیرؓ نے ادھر ادھر دیکھا کہ اس وقت ان کے انصار بہت تھوڑے سے وہاں موجود ہیں۔ خوارج سے انھوں نے کہا تم ایسے وقت میرے پاس آئے کہ میں اٹھنے ہی کو تھا اب شام کو میرے پاس آؤ تو جو بات تم پوچھنا چاہتے ہو اس کا جواب میں دوں۔

یہ سن کر وہ لوگ تو پلٹ گئے اور ابن زبیرؓ نے اپنے اصحاب کو بلایا۔ ان سے کہا تم سب لوگ مسلح ہو جاؤ اور سب کے سب جمع ہو کر شام کو میرے پاس آؤ۔ انھوں نے ایسا ہی کیا۔ خوارج جو آئے تو کیا دیکھا کہ ابن زبیرؓ کے اصحاب دائیں بائیں صف باندھے کھڑے ان کے گرد کھڑے ہیں۔ اور ایک بڑی جماعت لائٹیاں تھامے ہوئے ان کے سر پر موجود ہے۔

ابن ازرقؓ نے اپنے اصحاب سے کہا اس شخص کو یہ ڈر ہے کہ تم اچانک حملہ کر بیٹھو گے۔ تمہارے خلاف جواب دینے پر یہ جنگ کے لیے مستعد ہیں۔ یہ سامان جو تم دیکھ رہے ہو اسی لیے کیا ہے۔ یہ کہہ کر ابن زبیرؓ کے قریب گیا اور کہنے لگا:

نافع بن ازرق کی غلط تقریر

یا ابن زبیرؓ خدا سے ڈر۔ اس خائن اور خود غرض سے بیزاری اختیار کر۔ سب سے پہلے جس شخص نے ضلالت کی بنا ڈالی اس سے عدوات کرنا چاہیے۔ جس نے بد بختی کو جنم دیا۔ جس نے حکمِ قرآن کے خلاف کیا اس سے نفرت کر۔ تم ایسا کرو گے تو تمہارا پروردگار تم سے خوش ہوگا۔ عذاب شدید سے تم کو نجات حاصل ہوگی۔ اگر تم نے ایسا نہ کیا تو تمہارا شمار ان لوگوں میں ہوگا جنہوں نے اپنے مفاد سے کام رکھا۔ زندگی دنیا کے پیچھے آخرت کی نعمتوں کو کھو بیٹھے۔ پھر نافع پیچھے ہٹا اور اپنے ساتھی عبیدہ کو مخاطب ہوا اے عبیدہ بن بلال اس شخص کے سامنے اور سب کے سامنے ہمارے عقائد جن کی طرف ہم لوگوں کو دعوت دیتے ہیں بیان کر۔

یہ سن کر عبیدہ آگے بڑھا۔ حکم ایک راوی کہتا ہے میں وہاں موجود تھا۔ واللہ ابن بلال سے بڑھ کر میں نے کوئی فصیح و بلیغ نہیں دیکھا۔ عقیدہ اس کا خوارج کا تھا۔ وہ مطالب کثیر کو چند لفظوں میں ادا کر دیتا تھا۔

عبیدہ خارجی کی عثمانؓ کے خلاف گستاخانہ تقریر

پہلے حمد و ثنائے الہی بجالایا پھر کہا حق تعالیٰ نے محمد ﷺ کو مبعوث کیا کہ عبادتِ خدا اور اخلاصِ دین کی طرف دعوت دیں۔ انھوں نے دعوتِ دی مسلمانوں نے اسے قبول کیا۔ حضرت محمد ﷺ حکمِ خدا اور کتابِ خدا کے ساتھ امت میں عمل کرتے رہے۔ یہاں تک کہ خدا نے ان کو اپنے پاس بلا لیا۔ حضور ﷺ کے بعد لوگوں نے ابوبکر کو جانشین کیا اور ابوبکرؓ نے عمرؓ کو۔ ان دونوں صاحبوں نے کتاب اللہ و سنت رسول ﷺ پر عمل کیا الحمد للہ رب العالمین۔ ان کے بعد لوگوں نے عثمان بن عفان کو جانشین کیا۔ انھوں نے اراضی مسلمان پر

قبضہ کیا۔ قرابتداروں کو مقدم کیا۔ مال و دولت جمع کرنے کا شوق رکھا۔ کوڑے اور تازیانہ کو جاری کیا۔ کتاب کو چاک کر ڈالا۔ مسلمانوں کو حقارت سے دیکھا۔ اس ظلم و جور پر جس نے اعتراض کا اسے زد و کوب کر ڈالا۔ پیغمبر ﷺ نے جس شخص کو شہر بدر کیا تھا اسے بلالیا۔ سائبقین میں سے جو صاحب فضل تھے ان کو مارا اور شہر بدر کیا ان پر جرم رکھا اسکے بعد مال غنیمت پر جو خدا نے مسلمانوں کو دیا تھا قبضہ کیا۔ اسے قریش کے فاسقوں اور عرب کے لوگوں میں تقسیم کر دیا۔ یہ دیکھ کر اہل اسلام کا ایک گروہ جن سے خدا اپنی طاعت کا عہد لے چکا تھا جو خدا کے کام میں ملامت کی پروانہ کرتے تھے اٹھ کھڑا ہوا۔ انھوں نے آ کر عثمان کو قتل کیا ہم لوگ اسی گروہ کے خیر خواہوں میں ہیں اور ابن عفان سے اور ان کے دوستوں سے بیزار ہیں۔ بتاؤ ابن زبیر اب تم کیا کہتے ہو؟

ابن زبیر کا خوارج کے سامنے عثمانؓ کے اوصاف بیان کرنا

ابن زبیرؓ یہ سن کر حمد و ثنائے الہی بجالائے اسکے بعد کہا:

تم نے نبی ﷺ کا جو ذکر کیا میں نے سنا وہ ایسے ہی تھے جیسا تم نے بیان کیا ﷺ۔ وہ تو اس سے بھی برتر تھے جیسا تم نے ذکر کیا۔ ابو بکرؓ و عمرؓ کے بارے میں تم نے جو کہا اسے بھی میں نے سنا۔ یہ وصف ان کا خدا نے تمھاری زبان پر جاری کیا تم نے جو کچھ کہا درست کہا۔

عثمان بن عفانؓ کے باب میں جو کچھ تم نے کہا۔ اسے بھی میں نے سنا۔ اب خلق خدا میں ابن عفان اور ان کے حالات کا جاننے والا مجھ سے بڑھ کر کوئی نہیں۔ جب ان سے لوگوں نے دشمنی کی اور ان پر عتاب کیا ہے۔ وہیں ان کے پاس موجود تھا جن باتوں پر لوگ خفا تھے انکے راضی کرنے میں انھوں نے کوئی دقیقہ نہیں اٹھا رکھا۔ پھر یہ ہوا کہ سب جا کر واپس آئے اور ایک خط لیے ہوئے آئے جس پر انھیں یہ شبہ تھا کہ عثمان نے ان لوگوں کے قتل کرنے کا حکم اس خط میں دیا ہے۔ انھوں نے دیا تھا۔ انھوں نے کہہ دیا میں نے یہ خط نہیں لکھا تم سے ہو سکے تو اس بات کو ثابت کرو۔ اگر تم نہیں ثابت کر سکتے تو لو میں قسم کھاتا ہوں۔ واللہ وہ کسی گواہ کو اسکے ثبوت میں نہ لاسکے اور نہ عثمان سے قسم لینے پر راضی ہوئے۔ آخر کار سب نے حملہ کر کے انھوں کو قتل کیا۔ تم نے ان کے جو عیب بیان کیے ہیں وہ بھی میں نے سنے وہ ہرگز ایسے نہ تھے وہ تو ہر طرح کی نیکی کرنے والے تھے۔ تم لوگ اور تمام حاضرین اس بات کے گواہ رہنا۔ کہ میں دنیا و آخرت میں ابن عفان کے دوستوں میں ہوں اور ان کے دوستوں کو دوست رکھتا ہوں۔ ان کے دشمنوں کا دشمن ہوں۔

خوارج نے یہ سن کر کہا اے دشمن خدا تجھ سے خدا بیزار ہو۔ جو بلائے دشمنان خدا تم سے خدا بیزار ہو۔

خوارج کا منتشر ہونا

اسکے بعد وہ لوگ متفرق ہو گئے۔ نافع بن ازرق اور عبداللہ صفار اور عبد اللہ اباض اور حنظلہ بن ہنس اور ماحوز کے تینوں بیٹے عبداللہ و عبید اللہ اور زبیر بصرہ چلے گئے۔ اور ابو طالوت ازر عبداللہ بن ثور اور عطیہ بن یشکری یمامہ کی طرف گئے اور ابو طالوت کے ساتھ یمامہ پر حملہ کیا۔ اسکے بعد سب کے سب نجدہ بن عامر کے ساتھ ہو گئے۔ بصرہ میں جو خوارج پہنچے وہ سب ابو بلال کے عقیدہ پر تھے۔ یہ سب لوگ مجتمع ہوئے اور ان میں عوام الناس نے یہ بات کہی کہ ہم میں سے کچھ لوگ جو راہ خدا میں جہاد کرنے کو نکل گئے تو ہم نے اپنے کام میں سستی کی۔ چاہیے تو یہ تھا کہ ہم میں جو عالم ہیں وہ

دنیا میں وعظ کہتے ہوئے پھریں۔ وہ لوگوں کے لیے چراغ ہدایت بن جائیں۔ دین کی طرف دعوت دیں جو لوگ اہل ورع اور کوشش کرنے والے ہیں وہ جہاد کو نکلیں۔ اپنے پروردگار سے ملاقات کریں۔ شہدا میں داخل ہوں جن کو خدا کے پاس سے رزق ملا کرتا ہے اور وہ زندہ رہتے ہیں۔

نافع کی قیادت میں خوارج کا مجتمع ہونا

یہ سن کر نافع بن ازرق آمادہ ہو گیا۔ تین سو آدمیوں کو ساتھ لے کر روانہ ہوا۔ یہ اس زمانہ کا ذکر ہے جب لوگوں نے ابن زیاد پر حملہ کیا۔ اور قید خانوں میں جو خوارج محبوس تھے وہ دروازوں کو توڑ کر نکل آئے۔ اور مسعود کے خون کا انتقام لینے کو لوگ از دور بیعہ بنی تمیم و قیس سے قتال کر رہے تھے۔ خوارج نے اس موقع کو غنیمت سمجھا۔ انھوں نے سامان جنگ تیار کیا اور اپنا گروہ بنالیا۔ جب لوگوں نے دیکھا کہ نافع بن ازرق نے خروج کیا ہے تو سب اسکے ساتھ ہو گئے۔ ادھر اہل بصرہ نے اس امر پر اتفاق کر لیا کہ بہ جو اولاد عبدالمطلب میں سے تھا سب کو نماز پڑھایا کرے۔ ابو اور ابن زیاد شام کی طرف نکل گیا اور ازد بنی تمیم میں بھی صلح ہو گئی۔ اب لوگوں نے خوارج کی طرف رخ کیا ان کا تعاقب کرنے لگے انھیں پریشان کرنے لگے۔ نوبت یہ ہوئی کہ بصرہ میں جتنے خوارج رہ گئے تھے وہ بھی شہر چھوڑ کر نافع بن ازرق سے جا کر مل گئے۔ ان میں سے چند لوگ جو ابھی خروج کرنے کا ارادہ نہ رکھتے تھے بس وہ باقی رہ گئے۔ ان میں عبداللہ صفار تھا اور عبداللہ اباض اور ان کے علاوہ لوگ بھی تھے، جو ان دونوں کی رائے سے اتفاق رکھتے تھے۔

ابن ازرق کی یہ رائے ہوئی کہ جو لوگ پیچھے رہ گئے ہیں ان سے کوئی واسطہ نہ رکھنا چاہئے اور ہمارا ساتھ نہ دیا اور ان کی نجات نہیں ہو سکتی۔ اس نے اپنے اصحاب سے کہا خدا نے تم کو یہ شرف بخشا کہ تم نکل آئے تم کو بصیرت عطا کی اور تمھارے سوا جو لوگ تھے وہ اندھے رہ گئے تم خوب جانتے ہو کہ تم نے اسی لیے خروج و لشکر کشی کی ہے کہ تم شریعت الہی و حکم الہی کے خواہاں ہو۔ سنو اس کا حکم تمھارا رہنما ہے اور اس کی کتاب تمھاری امام ہے۔ بس تم اسی کے سنن و اثر کی پیروی کرنے والوں میں ہو۔

سب نے کہا ہاں ایسا ہی ہے۔

نافع نے پھر کہا تمہیں اپنے دوستوں سے اسی طرح پیش آنا چاہئے جس طرح نبی اپنے دوست سے پیش آتے تھے۔ اور اپنے دشمن سے تمہیں اسی طرح پیش آنا چاہئے جس طرح نبی اپنے دشمن سے پیش آتے تھے۔ آج جو تمھارا دشمن ہے وہ دشمن خدا و رسول ہے۔ اسی طرح جو رسول خدا کا دشمن ہے وہ دشمن خدا ہے اور آج وہی تمھارا دشمن ہے۔ سب نے ایسا ہی کہا۔

کہا اللہ تبارک و تعالیٰ نے نازل فرمایا ”برآءة من اللہ ورسولہ الی الذین عاہدتم من المشرکین“ یعنی جن مشرکوں سے تم نے عہد کیا ہے ان سے خدا و رسول بیزار ہیں اور کہا ”لا تنکحوا المشرکات حتی یومن“ یعنی مشرک عورتوں سے جب تک ایمان نہ لائیں ہرگز نکاح نہ کرو۔

غرض خدا نے ان سے دوستی رکھنا انکے جوار میں رہنا انکی گواہی کو سننا انکے ذبیحہ کو کھانا ان سے علم دین کو سیکھنا۔ انکے ساتھ نکاح و میراث کو حرام کر دیا ہے۔ خدا نے ہم پر حجت تمام کر دی ہے کہ ہم ان باتوں کو مانیں۔ ہم کو لازم ہے کہ دین کی یہ بات ان لوگوں کو کو بھی بتا دیں جن کے پاس سے ہم سب نکل کر چلے آئے ہیں اور جو احکام خدا نے نازل کیے

ہیں انھیں نہ چھپائیں خدائے عزوجل فرماتا ہے ”ان الذین یکتُمون ما انزلنا من البینت والہدی من بعد ما بینناہ للناس فی الکتاب اولانک لعنہم اللہ ویلعنہم اللاعنون“ یعنی جو لوگ ان دلیلوں کو اور ہدایت کو چھپاتے ہیں جنکو ہم نے نازل کیا ہے اور بعد اسکے ہم نے کتاب میں واضح کر کے اسے بیان کر دیا ان پر خدا لعنت کرتا ہے اور سب لعنت کرنے والے بھی لعنت کرتے ہیں۔

اسکے تمام اصحاب نے اس رائے کو قبول کیا اور یہ خط لکھا گیا۔

نافع خارجی کا عامہ مسلمین کے متعلق نظریہ

بندہ خدا نافع بن ازرق کی طرف سے عبداللہ بن صفار و عبداللہ بن اباض اور ان لوگوں کو جو ساتھ ہیں جو بندگان خدا کی طاعت کے اہل ہیں ان کو سلام پہنچے۔ بات یہ ہے کہ..... پھر یہ سارا قصہ اور جو کچھ اس نے بیان کیا تھا سب لکھا۔ اور یہ خط ان دونوں شخصوں کے پاس بھیج دیا اور ان کو موصول بھی ہو گیا۔

عبداللہ صفار نے اسے پڑھ کر ڈال دیا۔ لوگوں کو اس لیے پڑھ کر نہیں سنایا کہ کہیں ایسا نہ ہو کہ وہ مفترق ہو جائیں اور اختلاف پیدا ہو۔ عبداللہ اباض نے پوچھا کہ کیا واقعہ ہوا؟ خدا خیر کرے۔ کس بات کی تم کو تشویش لاحق ہے؟ کیا ہمارے بھائی کام آگئے؟ یا ان میں سے کچھ لوگ قید ہو گئے؟ ابن صفار نے اسے خط دیدیا۔

ابن اباض خارجی کا عامہ مسلمین کے متعلق نظریہ و خیال

ابن اباض نے خط کو پڑھا پھر کہنے لگا۔ خدا کی مار ہو اس پر کیا برا خیال ہے اسکا؟ نافع کا یہ کہنا جب بجا ہوتا جب سب لوگ مشرک ہوتے۔ اس صورت میں اس کا خیال اور جو امر کہ وہ جائز کرتا ہے ٹھیک تھا اور نبی کا سلوک جو مشرکوں کے ساتھ تھا ویسا ہی سلوک اسکا بھی ہوتا۔ لیکن وہ جھوٹ بولا اور ہمیں بھی جھٹلایا۔ بات یہ ہے کہ لوگ کفران نعمت و نافرمانی میں بے شک مبتلا ہیں۔ مگر شرک سے بری ہیں ہمیں ان کا قتل کرنا جائز ہے۔ ان کے مال پر تصرف ہمارے لیے حرام ہے۔ ابن صفار نے کہا خدا تجھ سے پوچھے تو نے بہت تفریط کی اور خدا سمجھے ابن ازرق سے اس نے بہت افراط کی۔ تم دونوں سے خدا سمجھے۔ اس نے جواب دیا خدا تجھ سے بھی اور اس سے بھی سمجھے۔

بس سب میں تفرقہ پڑ گیا۔ ابن ازرق کی شان و شوکت بہت بڑھ گئی۔ بڑا مجمع اس کے ساتھ ہو گیا۔ اس نے اہواز میں قیام کیا، خراج وصول کرتا تھا اور اسی سے اپنی قوت کو بڑھاتا تھا اسکے بعد بصرہ کی طرف رخ کیا اور پل کے قریب تک پہنچ گیا عبداللہ ابن زبیر نے اس سے لڑنے کے لیے مسلم بن عیسٰی کو روانہ کیا۔

مختار کی کوفہ آمد کی تاریخ

اسی سال رمضان کی پندرہویں تاریخ مختار کوفہ میں آیا۔ اس نے جس زمانہ میں حسن بن علی پر سابط میں برچھی کا وار ہوا تھا اور وہاں سے مدائن کے قصر ابیض میں آپ کو لوگ لے گئے تھے آپ کی نسبت میں اپنا جو خیال ظاہر کیا تھا اس سے شیعہ بہت ناراض تھے اور مختار کو برا بھلا کہتے تھے۔

مسلم بن عقیل اور مختار کا واقعہ

جب حسن نے مسلم بن عقیل کو کوفہ میں بھیجا تو یہ مختار کے گھر میں اترے تھے۔ راوی کہتا ہے وہی گھراب مسلم بن مسیب کا ہے۔ مختار نے دوسرے اہل کوفہ کے ساتھ مسلم سے بیعت کی انکے ساتھ خیر خواہوں کی طرح پیش آیا۔ جو لوگ اسکے کہنے میں تھے ان کو مسلم کی طرف دعوت دی۔ جب مسلم نے خروج کیا ہے اس وقت مختار اپنے گاؤں میں تھا جسے لفظاً کہتے تھے۔ ظہر کے وقت اسے مسلم کے خروج کرنے کی یعنی لشکر کشی کرنے کی خبر پہنچی۔ مسلم نے اپنے اصحاب سے خروج کرنے کا جودن مقرر کیا تھا۔ یہ وہ دن نہ تھا۔ لیکن انھیں جب یہ معلوم ہوا کہ ہانی کو مارا پٹا اور قید کر لیا گیا ہے تو انھوں نے اسی وقت خروج کر دیا۔

مختار یہ خبر سن کر اپنے موالی کو ساتھ لیے ہوئے چلا۔ مغرب کے بعد باب الفیل تک پہنچا۔ ادھر ابن زیاد نے عمرو بن حریت کو لوگوں کا رئیس بنا کر ایک علم دیا تھا اسے یہ حکم دیا تھا کہ سب کو لے کر مسجد میں بیٹھے۔ مختار باب الفیل پر ٹھہر گیا تھا ادھر سے ہانی بن وداعی کا گذر ہوا۔ مختار کو دیکھ کر کہنے لگا یہاں تمہارے ٹھہرنے کی کیا وجہ؟ نہ تو ہم لوگوں کے ساتھ ہونا اپنے ٹھکانے پر؟ مختار نے کہا تم لوگوں نے خطائے عظیم کی ہے یہ دیکھ کر میری رائے متزلزل ہو گئی ہے۔ ہانی نے کہا واللہ تو اپنی جان کے ساتھ دشمنی کرتا ہے۔

پھر ہانی نے یہاں سے جا کر عمرو بن حریت سے اپنی اور مختار کی گفتگو سب بیان کر دی۔ ابن حریت نے یہ سن کر عبدالرحمن ثقفی سے کہا۔ اٹھ اپنے ابن عم کے پاس جا اس سے کہہ کہ ابن عقیل کو تو یہ بھی معلوم نہیں کہ مختار کہاں ہے؟ کیوں اپنی جان کے پیچھے پڑا ہے۔ عبدالرحمن جانے کے لیے اٹھا تھا کہ زائدہ بن قدامہ نے بڑھ کر ابن حریت سے کہا کہ مختار تمہارے پاس اس شرط سے آئے گا کہ اسکے لیے امان ہو۔ ابن حریت نے کہا میری طرف سے تو اسے امان ہے بلکہ ابن زیاد تک بھی اگر کچھ خبر اسکی پہنچ گئی۔ تو میں امیر کے سامنے اسکی طرف سے گواہی دوں گا۔ اور اچھی طرح سفارش کروں گا۔ عبدالرحمن اور زائدہ دونوں مختار کے لینے کو روانہ ہوئے۔ اس نے ہانی وداعی و ابن حریت کی گفتگو کا ذکر کر کے کہا خدا کے لیے اپنے قتل کے درپے نہ ہو۔ مختار آخرا ابن حریت کے پاس چلا آیا اسے سلام کیا اسکے علم کے نیچے بیٹھ گیا۔ صبح کو لوگوں میں مختار کی ان باتوں کا چرچا ہوا۔

عمارہ بن عقبہ یہ حال سن کر ابن زیاد کے پاس پہنچا اس سے سب، حال بیان کر دیا۔ دن چڑھے ابن زیاد کا دروازہ کھلا۔ لوگوں کو آنے کا اذن ہوا۔ مختار بھی سب کے ساتھ دربار میں داخل ہوا ابن زیاد نے اسے بلا کر کہا تم تو ایک مجمع ساتھ لے کر آئے تھے کہ ابن عقیل کی نصرت ہو۔ مختار نے کہا ایسا نہیں ہے بلکہ میں آیا اور ابن حریت کے علم کے نیچے بھی اتر۔ صبح تک انھیں کے ساتھ رہا۔

ابن حریت نے بھی اسکی شہادت دی اور کہہ اللہ امیر کو سلامت رکھے۔ سچ کہتا ہے۔

ابن زیاد قاتل حسینؑ کا مختار کو زخمی کرنا

ابن زیاد نے عصا اٹھا کر مختار کے منہ پر مارا جس سے اس کی آنکھ کا پونا پھٹ گیا اور کہا اچھا ہوا یہ تیرے حق میں۔ ابن حریت نے شہادت نہ دی ہوتی تو واللہ میں تیری گردن اڑا دیتا۔ لے جاؤ اسے قید خانہ میں۔ اہل شرط اسے لے گئے، قید خانہ میں ڈال دیا۔ حسین کے قتل ہونے تک یہ قید ہی رہا۔

ابن عمرؓ سے مختار کا اپنی رہائی کے لیے رقعہ لکھوانا

اسکے بعد مختار نے زائدہ سے کہلا بھیجا کہ عبداللہ بن عمر کے پاس مدینہ میں جا کر ان سے کہے کہ وہ ایک رقعہ یزید کے نام لکھ دیں کہ وہ ابن زیاد کو مختار کی رہائی کے لیے لکھ بھیجے۔

زائدہ وہاں سے روانہ ہوا عبداللہ بن عمر کے پاس آیا مختار کا پیام انھیں دیا۔

مختار کی بہن صفیہ ابن عمرؓ کے نکاح میں تھیں۔ بھائی کے قید ہو جانے پر بہت روئیں۔

عبداللہ بن عمر نے یزید کے نام پر خط لکھ کر زائدہ کے ہاتھ روانہ کیا۔ مضمون یہ تھا:

ابن زیاد نے مختار کو قید کر لیا ہے اور وہ میری بیوی کا بھائی ہے، سو اگر مناسب ہو تو ابن زیاد کو لکھ بھیجو کہ وہ اسے رہا کر دے۔ والسلام۔

ابن عمرؓ کا یزید کو خط

”زائدہ یہ خط لے کر اپنے ناقوں پر روانہ ہوا۔ یزید کے پاس شام میں پہنچا۔ یزید ان کا خط پڑھ کر ہنسنے لگا اور کہا ابو عبدالرحمن نے سفارش کی ہے اور وہ سفارش کر سکتے ہیں۔

یہ کہہ کر ابن زیاد کو لکھ بھیجا کہ میرا خط دیکھتے ہی مختار کو رہا کر دے والسلام۔

زائدہ یہ خط لے کر ابن زیاد کے پاس آیا۔ ابن زیاد نے مختار کو زندان سے نکلوا کر اپنے سامنے بلایا اور کہا تین دن کی تمھیں مہلت دیتا ہوں۔ اسکے بعد اگر کوفہ میں تم مل جاؤ گے تو تمھاری خیر نہیں۔

ابن زیاد کا زائدہ پر عتاب اور زائدہ کا بیچ نکلنا

مختار وہاں سے روانہ ہو گیا۔

ابن زیاد کو اب خیال آیا کہ زائدہ نے بڑی گستاخی کی۔ امیر المومنین کے پاس گیا کہ جس شخص کو میں نے قید کیا ہے اور ابھی اسے قید رکھنا چاہتا ہوں اسکی رہائی کا پروانہ لے کر میرے پاس آئے۔ جاؤ زائدہ کو پکڑ لاؤ۔

عمر بن نافع کاتب ابن زیاد کا زائدہ کی طرف روانہ ہوا اس سے کہا ارے جان بچا کر بھاگ اور میرا یہ احسان ذرا یاد رکھنا۔

یہاں زائدہ کو لوگ ڈھونڈتے پھرتے تھے۔ وہ اس دن تو چھپا رہا۔ پھر اپنی قوم کے کچھ لوگوں کو ساتھ لے کر قعقاع اور مسلم باہلی کے پاس آیا ان دونوں نے ابن زیاد سے اسکے لیے امان لے لی۔

مختار کا حجاز کی طرف سفر اور ابن زیاد کے خلاف انتقامی جذبہ

مختار یہاں سے نکل کر حجاز کی طرف جا رہا تھا۔ واقعہ کے اس طرف ابن العرق جو بنی ثقیف کے موالی میں تھا اسے ملا۔ اس نے اسکا خیر مقدم کیا اور محبت سے پیش آیا۔ اس کی آنکھ دیکھ کر اس نے انا للہ وانا الیہ رجعون پڑھا اور بہت مضطرب ہو کر اس سے پوچھنے لگا خداتم کو ہر طرح کی برائی سے محفوظ رکھے۔ تمھاری آنکھوں کو یہ کیا صدمہ پہنچا مختار نے کہا اس حرام زادہ نے ایک لکڑی ماری جس سے آنکھ کی یہ حالت ہو گئی جو تم دیکھ رہے ہو۔ ابن العرق نے کہا یہ کیا حرکت اس نے کی، خدا اسکے ہاتھ کو شل کر دے۔ مختار نے کہا اگر میں اس کے ہاتھ پاؤں اور اسکے اعضاء کو ٹکڑے ٹکڑے نہ کر ڈالوں تو خدا کی مجھ پر پھنکار پڑے۔ اس نے کہا رحمک اللہ یہ بات تم نے کیا سمجھ کر کہی۔ مختار نے کہا میں جو کچھ کہہ

رہا ہوں اسے یاد رکھنا اور دیکھ لینا۔

اسکے بعد اس نے ابن زبیرؓ کے حالات پوچھنا شروع کئے۔ اس نے کہا انھوں نے بیت اللہ میں پناہ لی ہے۔ کہتے ہیں میں تو رب کعبہ کی پناہ میں ہوں۔ مگر لوگوں میں یہ چرچا ہے کہ وہ چھپ چھپ کر بیعتیں لیتے ہیں۔ میں تو یہ سمجھتا ہوں کہ اگر ان کی شوکت اور جمعیت بڑھ جائے تو وہ ابھی مخالفت ظاہر کر دیں گے۔ مختار نے کہا ہاں بالکل اس میں شک نہیں وہ آج عرب میں ممتاز ہیں۔ اگر وہ میرے نقش قدم پر چلیں میری بات کو سنیں تو میں انھیں زحمت سے بچا لوں۔

مختار کی پیش گوئیاں اور اولوالعزمی

اے ابن العرق فتنہ و فساد کے بادل گر خ رہے ہیں چمک رہے ہیں۔ وہ دیکھو جنگ برپا ہو گئی اور بے مہار اونٹ کی طرح اس نے سب کو کچل ڈالا۔ اور یکا یک تم دیکھو گے کہ کہیں سے میں نے ظہور کیا ہوگا۔ لوگ کہتے ہو گئے کہ مختار مسلمانوں کی فوجوں کے ساتھ مظلوم، شہید، کشتہ زمین، مسلمانوں کے سردار سید المرسلین کے نواسے حسین بن علیؑ کے خون کا انتقام لینے کو اٹھا ہے۔ اپنے پروردگار کی قسم! میں ان کا انتقام لینے میں اتنے لوگوں کو قتل کرونگا جتنے یحییٰ بن زکریا علیہ السلام کے انتقام میں قتل ہوئے ہیں۔

ابن العرق نے کہا یہ دوسری بات بھی جو تم نے کہی بہت ہی عجیب معلوم ہوتی ہے۔ کہا میں جو کہتا ہوں ایسا ہی ہوگا اسے یاد رکھنا اور دیکھ لینا یہ کہہ کر اس نے اونٹنی کو بڑھایا ابن العرق بھی تھوڑی دور تک دعائیں دیتا ہوا اور اسکی سلامتی مناتا ہوا ساتھ ساتھ چلا۔ مختار نے اونٹنی کو روک کر اسے قسمیں دے کر واپس جانے کے لیے کہا۔

ابن العرق اور حجاج کی مختار کے متعلق خیال آرائی

ابن العرق کہتا ہے میں نے اس کا ہاتھ پکڑ لیا سلام کیا اور رخصت ہو کر واپس آیا۔ یہی دل میں سوچتا تھا کہ یہ شخص کیا کہتا ہے، ایسا نہیں ہو سکتا یہی بات میرے دل میں جم گئی واللہ یہ خیال اس کا ایک خواب پریشان ہے۔ ہر دفعہ ایسا نہیں ہو سکتا کہ انسان اس امر کو کہہ دے کہ ہونے والا ہے اور وہ ہو بھی جائے۔ مگر واللہ میں نے اپنی زندگی ہی میں دیکھ لیا جو اس نے کہا تھا وہی ہوا۔ واللہ یہ اسے الہام ہوا تھا تو ثابت ہو گیا۔ اگر اسکی ایک تمنا تھی تو پوری ہو گئی۔

پھر میں نے حجاج بن یوسف کے زمانہ میں مختار کی انھیں باتوں کا اس سے ذکر کیا۔ سن کر ہنسنے لگا پھر مجھ سے کہا یہ بھی تو وہ کہا کرتا تھا۔ ”ودفعہ ذیلھا۔ وادعیہ ویلھا۔ بدجلۃ احولھا“ یعنی دجلہ پر اور اسکے گرد ایک تند آندھی جھاڑو پھیر رہی ہے اور بہائی کو پکار رہی ہے۔ (یہ فتنہ و فساد و کشت و خون کی پیش گوئی ہے) ابن العرق نے حجاج سے پوچھا تم کیا سمجھتے ہو یہ باتیں وہ دل سے بنالیتا تھا یا کچھ انداز اور انکل سے کہہ دیتا تھا یا اسے الہام ہوتا تھا۔ حجاج نے کہا جو بات تم مجھ سے پوچھتے ہو واللہ میں خود حیران ہوں کہ یہ کیا ماجرا ہے؟ لیکن اتنا کہوں گا کہ خدا سے جزائے خیر دے۔ کیسا دیندار و جنگ جو و نبرد آزما شخص تھا۔

مختار کی ابن زبیر سے ملاقات

عباس بن سہل بن سعد بیان کرتا ہے کہ میں ابن زبیرؓ کے پاس مکہ میں بیٹھا تھا کہ مختار وہاں آیا۔ ابن زبیر کو اس نے سلام کیا۔ انھوں نے سلام کا جواب دیا خیر مقدم کیا اور اسکو جگہ دی۔ اور کہا ابواسحق کوفہ کے لوگوں کا حال کچھ بیان

کرو۔ کہا ظاہر میں تو سب حاکم وقت کے دوست بنے ہوئے ہیں۔ باطن میں سب کے سب دشمن ہیں۔ ابن زبیر نے کہا برے غلاموں کی یہی خصلت ہوا کرتی ہے۔ اپنے آقا کے سامنے خدمت و طاعت پر کمر بستہ ہیں۔ پیٹھ پیچھے گالیاں دیتے ہیں، تبرا کرتے ہیں۔ مختار تھوڑی دیر بیٹھا رہا پھر ذرا رازدارانہ لہجے میں کہا ”ابن زبیر میری بات سنو“ کہا تم کیا انتظار کر رہے ہو۔ کہا ہاتھ بڑھاؤ میں تم سے بیعت کرتا ہوں اور ہمیں ایسا کچھ دو کہ ہم خوش ہو جائیں۔ حجاز کو تم دبا بیٹھو۔ وہ سب کے سب تمہارا ساتھ دیں گے۔

پھر مختار وہاں سے اٹھ کر چلا گیا۔ ایک سال گزر گیا اسے کسی نے نہیں دیکھا۔ ایک دن میں ابن زبیر کے پاس بیٹھا ہوا تھا۔ مجھ سے پوچھنے لگے تمہاری مختار سے کب سے ملاقات نہیں ہوئی؟ میں نے کہا ایک سال پیشتر آپ ہی کے پاس میں نے دیکھا تھا پھر نہیں دیکھا۔ کہا آخر بتاؤ یہ کہاں چلا گیا مکہ میں ہوتا تو پھر بھی کہیں نظر آتا۔ میں نے کہا مختار کو جب آپ کے پاس میں نے دیکھا تھا اسکے مہینے دو مہینے کے بعد میں مدینہ چلا گیا اور وہاں کئی مہینے گزار کر مکہ آپ کے پاس چلا آیا۔ طائف سے کچھ لوگ عمرہ کرنے یہاں آئے ہوئے تھے۔ انہیں میں نے کہتے سنا کہ مختار ہمارے یہاں طائف میں آیا تھا۔ اسے تو یہ زعم ہے کہ میں صاحب غضب ہوں اور ظالموں کا تباہ کرنے والا ہوں۔

ابن زبیر نے کہا خدا اس پر لعنت کرے، بڑا جھوٹا ہے، کاہن بنتا ہے، خدا ظالموں کو ہلاک کرے گا تو مختار بھی انہیں کے ساتھ ہلاک ہوگا۔

مختار سے ابن زبیر کی دوبارہ ملاقات

واللہ یہ گفتگو ابھی تمام ہوئی تھی کہ مسجد الحرام کے ایک جانب مختار دکھائی دیا۔ ابن زبیر مجھ سے کہنے لگا جس کا تم ذکر کر رہے تھے لو وہ سامنے موجود ہے بتاؤ یہ کہاں جانا چاہتا ہے؟ میں نے کہا غالب گمان یہ ہے کہ خانہ کعبہ کی طرف جائے گا۔ وہ کعبہ ہی کی طرف آیا۔ حجر الاسود کے سامنے آکر سات دفعہ طواف کیا۔ پھر حجر کے پاس دو رکعت نماز پڑھی اور وہیں بیٹھا رہا۔ اسے زیادہ دیر نہیں ہوئی تھی کہ کچھ لوگ طائف کے کچھ حجاز کے اس کے شناساؤں میں سے وہاں آکر بیٹھ گئے۔

ابن زبیر کو دیر تک انتظار رہا کہ وہاں سے اٹھ کر میرے پاس آئے گا۔ آخر ابن زبیر مجھ سے پوچھنے لگے کہ کیا یہ شخص میرے پاس نہ آئے گا؟ میں نے کہا کیا معلوم؟ مگر جو بات آپ چاہتے ہیں میں دریافت کئے لیتا ہوں۔ ابن زبیر کو میری یہ بات بہت پسند آئی۔ وہاں سے اٹھ کر میں اس طرح چلا جیسے کوئی مسجد الحرام سے باہر جانے کا ارادہ رکھتا ہے۔ پھر میں نے مڑ کر مختار کی طرف دیکھا اور اسی طرف بڑھا۔ اسے سلام کیا اور اسکے پاس بیٹھ گیا۔ پھر میں نے اس کا ہاتھ پکڑ کر کہا تم کہاں تھے؟ کیا طائف میں تھے؟ کہو تم ہماری ملاقات کے بعد کہاں کہاں پھرتے رہے؟ مختار نے کہا ہاں میں طائف وغیرہ میں تھا۔ اتنا کہہ کر وہ جیسے انجان بن گیا۔ میں نے جھک کر اسے رازدارانہ لہجے میں کہا تم سا شخص ایک ایسے شخص کی صحبت سے دور ہو جس پر تمام اہل شرف اور قبائل عرب قریش و انصار و ثقیف اتفاق کر چکے ہوں، کوئی خاندان کوئی قبیلہ ایسا نہیں رہا جس کا رئیس و سرگروہ اس شخص سے آکر بیعت نہ کر گیا ہو۔ مجھے تم سے اور تمہاری دانشمندی سے تعجب ہوتا ہے۔ کہ تم ان کے پاس نہ آئے۔ ان سے تم نے بیعت نہ کی۔ اس حکومت میں اپنا حصہ تم نے حاصل نہ کیا۔ مختار نے کہا تم نے دیکھا تھا کہ سال گزشتہ میں ان کے پاس آیا اور انہیں مشورہ دیا۔ انہوں نے اپنے معاملہ کو مجھ سے چھپایا۔ میں نے دیکھا انہیں میری پرواہ نہیں ہے تو میں نے بھی یہ دکھا دیا کہ مجھے بھی ان کی پرواہ نہیں ہے۔ اور واللہ مجھے

ان سے ملنے کی ایسی ضرورت نہیں ہے جیسی کہ انھیں مجھ سے ملنے کی ضرورت ہے۔ میں نے کہا تم نے جو باتیں ان سے کیں علانیہ سب کے سامنے مسجد حرام میں کیں۔ یہ وہ باتیں ہیں کہ پردوں کی آڑ میں دروازے بند کر کے کی جاتی ہیں۔ اگر جی چاہے تو آج رات کو ابن زبیر سے ملاقات کرو۔ میں بھی تمہارے ساتھ چلوں گا۔ مختار نے کہا آج شب کو نماز عشاء پڑھ کر چلوں گا۔ وعدہ یہ ہوا کہ حجر اسود کے پاس ہم دونوں ملاقات کریں گے۔

اب میں اس کے پاس سے اٹھ کر ابن زبیر کے پاس آیا۔ ہمارے درمیان جو باتیں ہوئی تھیں وہ بیان کیں۔ ابن زبیر سن کر خوش ہوئے۔ عشاء کی نماز پڑھ کر ہم دونوں حجر اسود کے پاس ملے۔ وہاں سے ابن زبیر کے مکان پر آئے داخلہ کی اجازت طلب کی۔ آنے کی اجازت ملی۔ وہاں پہنچ کر میں نے کہا میں یہاں درمیان سے ہٹ جاتا ہوں تم دونوں تنہائی میں باتیں کرو۔ یہ سن کر دونوں نے کہا تم سے کسی بات کا پردہ نہیں ہے۔ میں بھی بیٹھ گیا۔ ابن زبیر نے مختار سے مصافحہ کیا خیر مقدم کیا۔ اس کا اور اسکے متعلقین کا حال پوچھا۔ پھر دونوں آدمی ذرا خاموش رہے اسکے بعد مختار نے حمد و ثنائے الہی بجا کر کہا۔ زیادہ گفتگو کرنا ضرورت بھر بھی نہ کرنا دونوں باتیں بیکار ہیں۔ میں اس لیے تمہارے پاس آیا ہوں کہ تم سے اس شرط پر بیعت کروں کہ بغیر میرے مشورہ کے تم کوئی کام نہ کرو۔ اور سب سے پہلے اپنے پاس آنے کی اجازت مجھے دیا کرو۔ اور جب تم خود کو ظاہر کر دو تو اپنے ہر ایک بڑے کام میں مجھے شریک رکھا کرو۔ ابن زبیر نے کہا میں تو کتاب اللہ و سنت رسول ﷺ پر تم سے بیعت چاہتا ہوں۔ مختار نے ناپسندیدہ لہجے میں کہا میرا ادنیٰ سادنی غلام کوئی ملے، تو اس سے کتاب و سنت پر تم بیعت لینا۔ پھر تمہاری اس حکومت میں مجھ میں اور غیر میں کیا امتیاز رہا؟ واللہ میں تم سے ہرگز بیعت نہیں کروں گا۔ عباس بن سہل نے جھک کر ابن زبیر کے کان میں کہا۔ اس وقت تو اسکی وفاداری حاصل کر تو پھر جیسی رائے ہو ویسا کرنا۔ اس پر ابن زبیر نے اس سے کہا۔ اچھا جو تم کہتے ہو وہی سہی۔ یہ کہہ کر ہاتھ بڑھایا مختار نے ان سے بیعت کی اور انکے ساتھ رہنے لگا۔

مختار کی جرات و بہادری

حصین بن نمیر نے جب شام سے آ کر مکہ کا حصار کیا ہے تو مختار بھی اس معرکہ میں شریک تھا اور سب سے بڑھ کر اس نے میدان کارزار میں ثابت قدمی و دلیری ظاہر کی۔ جب یہ نوبت پہنچی کہ منذر بن زبیر، مسور بن مخرمہ، مصعب بن عبد الرحمن بن عوف قتل ہو گئے تو مختار نے پکار پکار کر کہا۔ اے اہل اسلام! میری طرف آؤ میری طرف۔ میں ابو عبیدہ کا بیٹا ہوں۔ میں اس عالی ہمت کا فرزند ہوں جو بڑھ کر حملہ کرنے والا ہے نہ کہ دکھانے والا۔ میرے باپ دادا معرکوں میں گھس جاتے تھے کبھی قدم پیچھے نہ ہٹاتے تھے۔ اے غیرت دارو! اے غضب والو! میرے پاس آؤ۔ غرض اس نے لوگوں کو بچالیا اور اس معرکہ میں بڑی بہادری سے لڑا۔ پھر ابن زبیر کے ساتھ اسی حصار میں یہ بھی تھا کہ خانہ کعبہ جلایا گیا۔ روز شنبہ ربیع الاول ۶۴ ہجری کی تیسری تاریخ یہ واقعہ ہوا۔

اسی دن کا ذکر ہے کہ تین سو سپاہیوں کی ایک فوج لے کر مختار نے شامیوں سے ایسی جنگ کی کہ جس کی کوئی مثال نہیں۔ لڑتے لڑتے تھک جاتا تھا تو ذرا بیٹھ جاتا تھا اور اسکے اصحاب اسے گھیر کر کھڑے ہو جاتے تھے۔ دم لیا اور اٹھا اور جا پڑا۔ شامیوں کے جس حصہ پر جس صف پر یہ پہنچا۔ اس کی شمشیر زنی سے سب پسپا ہو گئے۔

عباس بن سہل بیان کرتا ہے کہ عبد اللہ بن مطیع اور مختار اور میں اہل شام سے قتال کر رہے تھے۔ ہم تینوں میں مختار سب سے بڑھ کر جاں بازی و جانفشانی کر رہا تھا۔ اہل شام کو یزید کے مرنے کی اطلاع پہنچنے کے ایک دن پہلے

بڑے کشت و خون کی جنگ ہوئی۔ یہ معرکہ ربیع الاخر ۶۴ ہجری کی پندرہویں تاریخ اتوار کے دن ہوا تھا۔ اہل شام کو یہ امید تھی کہ وہ ہم پر فتیاب ہونگے۔ کیونکہ مکہ کی تمام راہیں ہم لوگوں پر وہ بند کر چکے تھے۔ ابن زبیر نے نکل کر لوگوں سے مرنے اور جان دینے پر بیعت لی تھی۔ اور بہت سے لوگ اسی شرط پر بیعت کر چکے تھے۔ ایک جماعت کو ساتھ لیے ہوئے میں ایک طرف اہل شام سے قتال کر رہا تھا۔ ایک جانب عبداللہ بن مطیع لڑ رہے تھے۔ ایک طرف اہل یمامہ کے خوارج کو ساتھ لے کر مختار شمشیر زنی کر رہا تھا۔ یہ خوارج خانہ کعبہ کے بچانے کے لیے جنگ میں شریک ہو گئے تھے۔ شامیوں نے مجھ پر حملہ کیا تھا مجھے اور میرے اصحاب کو دور تک دباتے ہوئے لے گئے۔ نوبت یہ ہوئی کہ میں اور مختار مع اصحاب ایک ہی جگہ جمع ہو گئے۔ میں نے دیکھا کہ میں جس قسم کی جرات کر جاتا تھا مختار بھی وہی کام کر کے دکھا دیتا تھا۔ اور وہ جس قسم کی دلیری کر بیٹھتا تھا مجھے ویسی ہی جرات دکھانے میں تکلف ہوتا تھا میں نے کبھی ایسا حملہ آور نہیں دیکھا۔ شامیوں کے پیادے اور سوار ہم دونوں پر حملہ کر رہے تھے۔ اور ہم ان سے قتال کرنے میں مشغول تھے۔ مجھے اور مختار کو اور کوئی ستر آدمی بڑے ثابت قدم جو ہمارے ساتھ تھے ان سب کو مجبور ہو کر ایک مکان کی طرف سرک آنا پڑا۔ اس وقت مختار نے فوج شام سے نبرہ آزمائی کی اور کہنا شروع کیا ایک ایک کر کے لڑو اور جو بھاگے اسے پناہ نہ ملے۔ غرض مختار لڑنے کو بڑھا اور اسکے ساتھ میں بھی آیا۔ میں نے پکار کر کہا۔ کوئی مجھ سے لڑنے کو نکلے۔ یہ سن کر ایک شامی میرے طرف آیا اور ایک شخص مختار کے مقابلہ میں۔ میں اپنے حریف کو قتل کرنے کے لیے چلا اور مختار نے بڑھ کر اپنے حریف کو قتل کیا۔ پھر ہم نے ایک نعرہ کیا اور اپنے اصحاب کو جرات دلا کر فوج شام پر حملہ کر دیا۔ واللہ ایسی تلواریں ان لوگوں کو ہم نے ماریں کہ تمام گلیوں سے ان کو نکال دیا۔

مختار کی غیرت

پھر ہم دونوں اپنے دونوں حریفوں کی طرف جنھیں ہم نے قتل کیا تھا متوجہ ہوئے۔ جسے میں نے قتل کیا تھا وہ نہایت سرخ رنگ شاید یورپین تھا اور جسے مختار نے قتل کیا تھا وہ نہایت ہی سیاہ فام تھا۔ مختار کہنے لگا سنو واللہ یہ معلوم ہوتا ہے کہ ہمارے یہ دونوں کشتے شامیوں کے غلام ہیں اگر یہ ہم دونوں کو قتل کر ڈالتے تو ہماری برادری والے اور جو لوگ ہم سے حسن ظن رکھتے ہیں بہت ہی غمگین ہوتے۔ یہ دونوں شخص میری نظر میں دوکتوں کے برابر ہیں۔ میں تو اب کبھی کسی شخص سے جب تک اسے جان پہچان نہ لونگا لڑنے کو نہ نکلوں گا۔ میں نے کہا واللہ میں بھی جب تک جان پہچان نہ لونگا کسی شخص سے لڑنے کو نہ نکلوں گا۔ یزید کے ہلاک ہونے تک مختار ابن زبیر کے ساتھ رہا۔ حصار اٹھ گیا اہل شام تو شام کی طرف واپس ہوئے اور اہل کوفہ نے عامر بن مسعود کو اپنا امیر بنالیا۔ کہ جب تک لوگ متفق ہو کر کسی کو اپنا امام مقرر کریں۔ یہ عامر کے پیچھے نماز پڑھا کریں۔ عامر کو ابھی ایک مہینہ ہی گزرا تھا کہ اس نے اہل کوفہ کے ساتھ ابن زبیر سے بیعت کر لی اور یہاں کہلا بھیجا۔

مختار کی ابن زبیر سے اختلاف اور جدائی

یزید کے مرنے کے پانچ مہینے چند دن بعد تک مختار ابن زبیر کے ساتھ رہا۔ اسی زمانہ میں ایک دن ابن زبیر لوگوں کے ساتھ طواف کر رہے تھے۔ یکا یک ان کی نظر مختار پر پڑی تو ابن صفوان سے کہنے لگے ذرا اس شخص کو دیکھو جیسے ساتاروہن مقام کا بھیڑیا انتہائی محتاط و چوکنا ہوتا ہے۔ واللہ یہ اس سے بھی بڑھ کر ہے۔ طواف اور نماز طواف سے

جب سب فراغت کو ہو گئی تو مختار نے آ کر ابن صفوان سے پوچھا ابن زبیر میرے بارے میں تم سے کیا کہہ رہے تھے؟ ابن صفوان نے بات کو چھپایا کہا انھوں نے کوئی بری بات نہیں کی۔ مختار نے کہا واللہ تم دونوں میرا ہی ذکر کر رہے تھے۔ خدا کی قسم! ابن زبیر کو ایڑیاں رگڑ کر بھی میری اطاعت رکنی چاہئے ورنہ میں اسے ایسی جنگ میں جھونک دوں گا کہ اسکی آگ بجھنے نہ پائے گی۔

چار پانچ ماہ تک جب مختار نے دیکھا کہ ابن زبیر نے اسے کوئی عہدہ و امارۃ نہیں دی۔ تو کوفہ سے جو شخص بھی اسکے پاس آتا تھا اس سے مزید لوگوں کے حالات و کیفیت پوچھنے لگا۔

مختار کی دوسرے گروہ میں شمولیت کا آغاز

رمضان میں ہانی بن الوداعی عمرہ کی نیت سے مکہ میں آیا۔ مختار نے اس سے بھی کوفہ کی حالت اور وہاں کے لوگوں کی کیفیت کو پوچھا۔ اس نے کہا خیریت ہے اور ابن زبیر کی اطاعت پر سب متفق ہیں۔ ہاں ایک گروہ اور اسکے ساتھ شہر کے بھی کچھ لوگ ہیں اگر کوئی شخص ان لوگوں کو متفق کر کے انھیں کی رائے پر انھیں لے چلے تو وہ ایک زمانہ تک دنیا کو لوٹ لوٹ کر کھا سکتا ہے۔ مختار نے کہا میں ہوں ابو اسحق میں واللہ ان لوگوں کو امر حق پر متفق کر لوں گا۔ انھیں ساتھ لے کر اہل باطل کو شہر سے نکال دوں گا۔ اور ہر سرکش و ہٹ دھرم کو قتل کر دوں گا۔

ابن الوداعی نے کہا واہ اے ابن ابی عبید جہاں تک تیرے امکان میں ہو گمراہی کی طرف نہ دوڑ۔ ان لوگوں کا سرگروہ کسی اور ہی شخص کو بن جانے دے۔ سنو فتنہ پرداز کی عمر بہت کم ہوتی ہے اور ایسے شخص سے بہت برے برے افعال سرزد ہوتے ہیں۔ مختار نے کہا فتنہ پرداز کی کیسی؟ میں تو ہدایت و جماعت کی طرف سب کو کھینچوں گا۔

یہ کہہ کے وہ اٹھ کھڑا ہوا وہاں سے نکل کر اپنی اونٹنیوں پر سوار ہوا اور کوفہ کی طرف چل پڑا۔ مقام قرعاء تک پہنچا تھا کہ سلمہ بن مرثد سے راہ میں ملاقات ہو گئی۔ دونوں نے مصافحہ کیا حالات پوچھے۔ مختار نے حال بیان کر کے اہل کوفہ کی حالت ابن مرثد سے دریافت کی اس نے کہا کا اس ریوڑ کا سا حال ہے جس کا کوئی چراوا نہ ہو۔ مختار نے کہا میں اس گلہ کو خوب چراؤں گا اور انکے مقصد کو پہنچ جاؤں گا۔ ابن مرثد نے کہا ارے خدا سے ڈر۔ تجھے مرنا ہے قبر سے اٹھنا ہے محشر کی باز پرس کا جواب دینا ہے۔ اعمال کی جزا پانی ہے۔ اعمال اچھے ہیں تو جزا بھی اچھی ملے گی برے ہیں تو بری۔ اس کے بعد یہ ادھر وہ ادھر چلا۔

مختار کی کوفیوں کے پاس آمد

مختار جمعہ کے دن نہر حیرہ پر پہنچا۔ وہاں اترانہایا ذرا ساتیل لگایا کپڑے پہنے عمامہ باندھا تلوار کو گلے میں لٹکایا۔ پھر اونٹنی پر سوار ہو کر مسجد سکون اور میدان کندہ کی طرف آیا۔ جن جن لوگوں کی طرف سے گذرتا تھا سلام علیکم کہتا تھا اور فتح و نصرت کی بشارت دیتا تھا۔ کہتا تھا وہ دن آ گیا جو تمھیں مقصود تھا۔ پھر مسجد بنی ذہل و بنی حجر کی طرف آیا۔ یہاں کسی کو نہ پایا۔ سب جمعہ میں گئے ہوئے تھے۔ یہاں سے بنی بداء کے محلہ میں آیا۔ عبیدہ بدی سے ملاقات ہوئی۔ اسے سلام کر کے کہا فتح و نصرت و آسانی کی تمھیں بشارت ہو۔ ابو عمرو! تمھارا اعتقاد بہت اچھا ہے۔ اس اعتقاد کے ساتھ خدا ہر گناہ بخش دے گا۔ ہر خطا کو ڈھانک دے گا۔ اور عبیدہ بڑا بہادر اور شاعر تھا اور محبت علیؑ تھا شراب بہت پیتا تھا۔ مختار کی بات کا عبیدہ نے یہ جواب دیا۔ تمھیں خیر و خوبی کی بشارت ہو کہ تم نے مجھے بشارت دی۔ کچھ کھل کے بھی کہو گے۔ کہا کہ ہاں آج

شب کو میرے بستر پر ملنا۔ یہ کہہ کر آگے چلا گیا۔ یہ بھی اس نے کہا کہ اپنی مسجد کے لوگوں کو یہ پیام پہنچا دینا۔ کہ ان لوگوں سے اللہ تعالیٰ اپنی طاعت کا وعدہ لے چکا ہے۔ یہ تک حرمت کرنے والوں کو قتل کریں گے۔ اور پیغمبر زادوں کے خون کا انتقام لیں گے۔ اور خدا ان کو نور و روشنی کی طرف ہدایت کرے گا۔ یہ کہہ کر وہ روانہ ہو گیا۔ اور عبیدہ سے پوچھا بنی ہند کی طرف جانے کا کونسا راستہ ہے۔ اس نے کہا ٹھرو میں ساتھ چلتا ہوں۔ عبیدہ نے اپنا گھوڑا منگایا زین ڈالی گئی پھر وہ سوار ہوا۔ اور مختار کو بنی ہند تک پہنچا دیا۔

یہاں پہنچ کر مختار نے کہا اسمعیل بن کثیر کا گھر مجھے بتاؤ۔ عبیدہ اسے لیے ہوئے اسمعیل کے گھر تک آیا اسے باہر بلایا۔ اسمعیل سے ملا مرحبا کہا مصافحہ کیا بشارت دی اور کہا آج رات کو تم اور تمھارے بھائی اور ابو عمرو تینوں آدمی مجھ سے ملنا۔ جو بات تم لوگ چاہتے تھے میں اسی کے لیے آیا ہوں۔ پھر یہاں سے بھی روانہ ہوا اور عبیدہ کے ساتھ جہینہ کی اندرونی بستی میں مسجد کے پاس سے گذرتا ہوا باب الفیل پر آیا اونٹنی کو اس نے بٹھا دیا۔ اور مسجد کے اندر گیا۔ لوگوں نے اسے دیکھ کر کہا لو مختار آ گیا۔ مختار آ گیا۔ مسجد کے ایک ستون کے پاس مختار نماز میں مشغول ہو گیا۔ جماعت کا وقت بھی آ گیا تھا۔ یہ سب کے ساتھ نماز میں شریک ہوا۔ پھر دوسرے ستون کے پاس جا کر جمعہ و عصر کے درمیان نماز پڑھی۔ پھر جماعت کے ساتھ عصر پڑھ کر واپس ہوا۔ یہ بھی روایت ہے کہ اس کا گذر محلہ ہمدان کی طرف بھی ہوا۔ اور ابھی لباس سفر پہنے ہوئے تھا۔ لوگوں سے کہا تمھیں بشارت ہو میں تمھارے پاس وہ خوش کن پیغام لے کر آیا ہوں جس سے تم خوش ہو جاؤ گے۔ یہ کہہ کر چلا اور اپنے گھر میں آ کر اتر ا۔ یہ وہی گھر ہے جسے لوگ مسلم بن مسیب کا گھر کہتے ہیں۔ اسی گھر میں شیعہ مختار کے پاس آمد و رفت رکھتے تھے۔

مختار کی فتنہ پردازیاں اور اشتعال انگیزیاں

عبیدہ و اسمعیل و بنی ہند کو مختار نے جس شب کو بلایا تھا شب ہوئی تو یہ لوگ اسکے پاس گئے مختار نے ان سے وہاں کے سب لوگوں کا اور شیعوں کا حال پوچھا۔ کہا شیعہ تو متفق ہو کر سلیمان بن صرد کے پاس جمع ہو گئے ہیں اور ابن صرد اب خروج کیا چاہتے ہیں۔ مختار یہ سن کر حمد ثنائے الہی بجالایا اور نبی پر درود بھیجا۔ اسکے بعد کہا کہ مہدی ابن وصی محمد بن علی نے مجھے اپنا وزیر دراز و برگزیدہ و امیر کر کے تم لوگوں کے پاس بھیجا ہے کہ بے دینوں سے قتال کروں اور خون اہل بیت کا ان سے انتقام لوں اور ضعیف کو ان کے ظلم سے بچاؤں۔ سب سے پہلے عبیدہ و اسمعیل نے اس کی دعوت کو قبول کیا اسکے ہاتھ پر ہاتھ مارا اس سے بیعت کر لی۔

ابن صرد کے پاس جو شیعہ جمع تھے مختار نے ان کو بلا بھیجا۔ ان سے کہا میں صاحب الامر معدن فضل وصی امام مہدی کی طرف سے تم لوگوں کے پاس اس کام کے لیے آیا ہوں۔ جس سے تمھارے دل ٹھنڈے ہو جائیں گے پردے اٹھ جائیں گے، دشمن قتل ہو جائیں گے، نعمت و دولت تمام و کامل حاصل ہوگی، سلیمان بن صرد تو خدا اس پر اور ہم سب پر رحم کرے بس ایک پیر ضعیف ہڈیوں کا تھیلا ہے۔ نہ انھیں معاملات کا تجربہ نہ جنگ و جدال کا علم ہے۔ وہ یہ چاہتے ہیں کہ تم لوگوں کو لے کر نکلیں۔ خود بھی قتل ہوں تمھیں بھی قتل کر دیں۔ میں جو کچھ کرونگا وہ اس حکم کے بموجب ہوگا جو مجھے ملا ہے جو مجھے سمجھا دیا گیا ہے۔ جس میں تمھارے دوستوں کی عزت ہوگی تمھارے دشمن ہلاک ہو جائیں گے، تمھارے دل ٹھنڈے ہو جائیں گے۔ میری بات سنو میرے حکم کو مانو پھر خوش ہو اور سب کو بشارت دو۔ جو تمھارا مقصود ہے اس کام

کے لیے میں بہترین سردار ہوں۔ غرض اس قسم کی باتیں وہ کرتا رہا اور شیعوں کے ایک گروہ کو اپنی طرف مائل کر لیا۔ وہ لوگ اسکے پاس آتے تھے اس کی تعظیم کرتے تھے۔ اسکے امور پر نظر رکھتے تھے۔ مگر روساؤ و عظمائے شیعہ ابنِ صرد کے ساتھ تھے۔ وہی شیخ الشیعہ اور سب کے بزرگ تھے۔ یہ لوگ ان کے برابر کسی کو نہیں سمجھتے تھے۔ مختار نے جن شیعوں کو ملا لیا تھا بہت تھوڑے سے تھے اسی سبب سے سلیمان بن صرد کا وجود مختار پر بہت گراں تھا۔ ان کا سامان پورا ہو چکا تھا وہ خروج کیا چاہتے تھے۔ مختار چاہتا تھا کہ ابھی ذرا حرکت نہ کرے ذرا سی چھڑی بھی نہ ہلائے۔ وہ دیکھنا چاہتا تھا کہ ابنِ صرد کا انجام کیا ہوتا ہے؟ اسے یہ فکر تھی کہ تمام شیعہ میرے ساتھ ہو جائیں تو تب میرا مقصود اچھی طرح حاصل ہو۔

مختار کے خلاف عامل ابنِ زبیر کی کارروائی

ابنِ صرد نے جب خروج کیا اور وہ جزیرہ کی طرف روانہ ہوئے تو عمر بن سعد و شبث بن ربعی و یزید بن حارث نے عبداللہ بن یزید خطمی اور ابراہیم بن محمد بن طلحہ سے کہا۔ کہ مختار تو ابنِ صرد سے بڑھ کر تمہارا مخالف ہے۔ وہ تو تمہارے دشمن سے لڑنے کو اسکا زور توڑنے کو تمہارے شہر سے نکل گئے۔ مختار چاہتا ہے تمہارے شہر میں بیٹھے بیٹھے تم پر حملہ کرے۔ چلو اٹھو اسے زنجیروں میں جکڑ لو۔ جب تک لوگوں کو اطمینان حاصل نہ ہو اسے زندان میں ہمیشہ کے لیے قید کر دو۔

مختار کی گرفتاری

یہ لوگ اسے گرفتار کرنے کو چلے۔ جاتے ہی یکا یک اسے اور اس کے گھر کو گھیر لیا اور اسے باہر بلایا۔ مختار نے اس رش کو دیکھ کر کہا یہ کیا ماجرا ہے؟ واللہ تم کو کچھ بھی فائدہ نہ ہوگا۔ اس وقت ابراہیم بن محمد بن طلحہ نے عبداللہ بن یزید سے کہا اسے رسی میں باندھ لو اور ننگے پاؤں دوڑاتے ہوئے لے چلو۔ ابنِ یزید نے کہا سبحان اللہ اسے رسی میں باندھ لو اور ننگے پاؤں دوڑاتے ہوئے لے چلو۔ ابنِ یزید نے کہا سبحان اللہ میں کیوں اسے دوڑاتے ننگے پاؤں لے جانے لگا۔ جس شخص نے ہم سے عداوت ظاہر کی نہ جنگ کی اسکے ساتھ میں ایسا سلوک کیوں کروں؟ ہم نے تو فقط بدگمان ہو کر اسے گرفتار کر لیا ہے۔ ابراہیم نے مختار سے مخاطب ہو کر یہ مثل کہی لیس بعث فادرجی ”کجا تو کجا یہ ارادہ“ اے ابنِ ابی عبیدہ کجا تو اور کجا یہ باتیں جن کی خبر ہم لوگوں کو پہنچ گئی ہے۔ مختار نے جواب دیا تم نے میری جو خبر سنی ہے غلط ہے۔ اس بات سے خدا مجھے محفوظ رکھے کہ تمہارے باوا اور دادا کی طرح میں بھی حق ناشناس کہلاؤں۔ معلوم نہیں یہ کلمہ مختار کا ابراہیم نے سنا بھی یا نہیں۔ مختار کی سواری کے لیے ایک خچر اس کا ہم رنگ کا لے کر آئے۔ ابراہیم نے عبداللہ بن یزید سے کہا اسکے بیڑیاں ڈالنا چاہیے۔ عبداللہ نے کہا اسکے لیے زندان خود ایک بیڑی ہے۔ وہی کافی ہے زندان میں۔

مختار کی پس زندان ملاقاتیوں سے تقریر

اسکی ملاقات کو جو لوگ آتے تھے ان کے سامنے کہا کرتا تھا۔ اس خدا کی قسم کھا کے کہتا ہوں جو مالک ہے دریاؤں کا، نخلستان کا، درختوں کا صحراؤں کا، بیابانوں کا، پاک فرشتوں کا برگزیدہ پیغمبروں کا۔ میں لچکتی ہوئی برچیوں سے چمکتی ہوئی تلواروں سے ایسے مددگاروں کے جھرمٹ میں۔ جن میں کوئی ناقص نہیں، جال نہیں، نکما نہیں، بد ذات نہیں ان کے ساتھ جنگ کروں گا اور قتل کروں گا سب ظالموں کو۔ جب دین کے ستون کو قائم کر لوں گا۔ اسلام کے رخنہ

کو بند کر چکونگا، مومنوں کا دل ٹھنڈا کر دوں گا، پیغمبروں کا قصاص لے چکونگا۔ پھر دنیا کو چھوڑنا مجھے ناگوار نہ ہوگا اور موت کی کچھ بھی پرواہ نہ ہوگی۔

اسی تقریر کو وہ جب تک زندان میں رہا ہمیشہ دوہراتا رہتا تھا۔ اور ابنِ صرد کے خروج کرنے کے بعد اپنے انصار کو شجاعت دلایا کرتا تھا۔

ابنِ زبیر کے ہاتھوں کعبہ کی نئی تعمیر

اسی سال ابنِ زبیر نے کعبہ کو منہدم کر کے زمین کے برابر کر دیا۔ اس لیے کہ منجیق کے پتھروں سے دیواروں جھک گئی تھیں۔ ابنِ زبیر نے کعبہ کی عمارت کھدوائی اور حجرِ اسود کو اس میں داخل کر لیا۔ اس زمانہ میں لوگ اسی عمارت کے گرد طواف کر لیتے تھے اور نماز کی جگہ پر جا کر نماز پڑھا کرتے تھے۔ رکنِ اسود کو ابنِ زبیر نے ایک ریشمی کپڑے میں لپیٹ کر اپنے پاس ایک صندوق میں رکھا تھا۔ اور کعبہ کا زیور و لباس و عطریات خزانہ کعبہ میں حاجیوں کی نگہبانی میں رکھ دیا تھا۔ کعبہ کی تعمیر جب پوری ہو گئی تو سب چیزیں پھر اس میں واپس کی گئیں۔

حکومت ابنِ زبیر کے ارکان

اس سال ابنِ زبیر امیرِ حجاج تھے۔ مدینہ میں ان کی طرف سے انکے بھائی عبیدہ بنِ زبیر عامل تھے۔ کوفہ کے عامل عبداللہ بنِ یزید خطمی تھے۔ اور یہاں کے قاضی سعد بنِ نمران تھے۔ شریح نے کوفہ میں قاضی ہونے سے انکار کر دیا تھا۔ وہ کہتے تھے میں اس فتنہ و فساد میں عہدہ قضا نہیں قبول کروں گا۔ بصرہ کا عامل عمر بنِ تمیمی اور ہشام بنِ ہبیرہ تھا۔ خراسان کا حاکم عبداللہ بنِ خازم تھا۔

۶۵ ہجری شروع ہوا

سلیمان بنِ صرد کی لشکر کشی

سلیمان بنِ صرد نے جب روانگی کا قصد کیا تو اپنے اصحاب میں جو بزرگان قوم تھے ان کو بلا بھیجا۔ وہ سب جمع ہو گئے۔ ربیع الاول ۶۵ ہجری کا چاند دیکھ کر وہ سب لوگوں کو لے کر روانہ ہوئے۔ وہ پہلے ہی سے اس گروہ کو اس شب کو خروج کرنے کی اطلاع دے چکے تھے۔ جو اپنی کچھلی بد اعمالیوں پر نادم تھے۔ اور خیلہ کو لشکر گاہ مقرر کیا تھا۔ ابنِ صرد نے یہاں آ کر تمام لشکر کو پھر گھر کر دیکھا۔

ابنِ صرد کی لوگوں کو جمع کرنے کے لیے تدبیر

اسے لوگوں کی تعداد معلوم ہوئی تو حکیم بنِ کنذی اور ولید بنِ کنانی کی ماتحتی میں تھوڑے تھوڑے سوار کر کے حکم دیا کہ تم دونوں شہر میں جا کر یا لثاراتِ الحسین (حسین کا انتقام لینے والو دوڑو) کہہ کر پکارو اور بڑی مسجد تک پکارتے ہوئے چلے جاؤ۔ یہ دونوں روانہ ہوئے اور جو حکم ملا تھا اسے بجالائے۔ خلقِ خدا میں سے پہلے جن لوگوں نے یا لثاراتِ الحسین کا نعرہ بلند کیا۔

عبداللہ بن خازم کی شمولیت

وہ یہی دونوں شخص تھے جب یہ دونوں بنی کثیر کے محلہ میں پہنچے وہاں ان کی آواز سنتے عبداللہ بن خازم بھی اٹھ کھڑا ہوا۔ کپڑے پہنے ہتھیار منگائے، گھوڑے پر زین رکھنے کا حکم دیا۔ سہرا بنت بسرہ ان کی بیوی نہایت حسین و جمیل عورت تھی۔ اور یہ بھی اسے بہت چاہتا تھا۔ کہنے لگی کہ کیا تمہیں جنون ہوا ہے؟ کہا جنون ہرگز نہیں۔ میں نے وہ آواز سنی جو حق کی طرف پکارتی ہے۔ اب میں اس آواز کے ساتھ ہوں۔ میں اس شخص کے خون کا انتقام لوں گا۔ خواہ اس بات میں میری جان جائے یا جو خدا کو میرے حق میں منظور ہے۔ وہ ہو جائے گا۔ اس نے کہا اپنے اس بچہ کو کس پر چھوڑ کے جاتے ہو۔ جواب دیا خدائے وحدہ لا شریک کے حوالہ کرتا ہوں۔ خداوند اپنی بیوی اور بچہ کو تیرے سپرد کرتا ہوں تو ان کی حفاظت کرنا۔ یہ کہہ کے گھر سے نکلا اور تو ابین سے ملا۔ اس کی عورت رونے لگی اور اسکے گھر کی سب عورتیں اسکے پاس جمع ہو گئیں۔ اسکے بچہ کا نام عزہ تھا یہ زندہ رہا اور مصعب بن زبیر کے ساتھ مارا گیا۔ ابن سرد کے بھیجے ہوئے سوار رات کو کوفہ میں پکارتے پھرے رات گئے مسجد کی طرف آئے۔ یہاں بہت لوگ نماز پڑھ رہے تھے۔ انھوں نے یا ثنات الحسین کا نعرہ بلند کیا۔

ابوعزہ کا لبیک کہنا

مسجد کے نمازیوں میں ابوعزہ قابضی نے اس نعرہ کو سن کر کہا۔ یا ثنات الحسین۔ اور پوچھا کہ سب لوگ کہاں جمع ہوئے ہیں؟ کہا نخلہ میں۔ ابوعزہ وہاں سے نکلا۔ گھر میں آ کر ہتھیار لگائے سوار ہونے کے لیے گھوڑا منگوایا۔ اس کی بیٹی رواع جو ابن مرثد قابضی کی بیوی تھی اسکے پاس آئی۔ پوچھنے لگی بابا یہ کیا ماجرا ہے؟ کہ آپ نے ہتھیار لگائے ہیں تلوار آویزاں ہے۔ کہا بیٹی تمہارا باپ اپنے گناہ سے بھاگ کر اپنے پروردگار کے پاس جاتا ہے۔ وہ یہ کلمہ سن کر چلا چلا کر رونے لگی۔ برادری کے لوگ جمع ہو گئے۔ ابوعزہ سب سے رخصت ہوا۔ اور تو ابین کے گروہ میں جا کر شریک ہو گیا۔ صبح ہوتے ہوتے ابن سرد کے لشکر میں اتنے ہی لوگ اور آ گئے جتنے کہ پہلے سے آئے ہوئے تھے۔ صبح کو ابن سرد نے رجسٹر منگا کر دیکھا کہ جتنے لوگوں نے بیعت کی تھی کتنے شخص ان میں سے آئے۔

انتقام حسین کے لیے سولہ ہزار بیعت کرنے والوں میں سے صرف چار ہزار کا پیش ہونا

معلوم ہوا کہ سولہ ہزار شخصوں نے بیعت کی تھی۔ ابن سرد کہنے لگے سبحان اللہ سولہ ہزار میں سے صرف چار ہزار۔ حمید بن مسلم نے کہا واللہ مختار تمہاری طرف سے لوگوں کو توڑ رہے ہیں۔ تین دن پیشتر کا ذکر ہے کہ میں مختار کے پاس میں موجود تھا۔ کچھ لوگوں کو میں نے کہتے سنا کہ اب ہماری جمعیت میں پورے دو ہزار ہو گئے ہیں۔ یہ سن کر ابن سرد نے کہا اچھا یہی سہی پھر بھی تو دس ہزار آدمی ایسے ہیں جو نہ ادھر آئے نہ ادھر گئے۔ کیا وہ لوگ ایمان نہیں رکھتے۔ کیا وہ لوگ خدا سے نہیں ڈرتے۔ کیا وہ لوگ خدا کو بھول گئے۔ ہم سے جو عہد و پیمان کیا تھا انھیں یاد نہیں رہا۔ وہ تو کہتے تھے ہم ضرور جہاد کریں گے۔ ہم ضرور نصرت کریں گے۔ ابن سرد تین دن تک نخلہ میں ٹھہرے رہے۔ اپنے بھروسے کے لوگوں کو ان سب لوگوں کے پاس بھیجتے رہے جو عین وقت پر جماعت سے الگ ہو گئے تھے کہ ان کو خوف خدا دلائیں ان کے عہد و پیمان کا ذکر کریں۔

اس طرح کی کوشش میں ایک ہزار آدمی اور آ کر شریک ہو گئے۔ اب مسیب نے اٹھ کر ابنِ صرد سے کہا اللہ آپ پر رحم کرے جو شخص ہجر آیا اس سے آپ کو کیا نفع ہوگا؟ بس وہی لوگ آپ کے ساتھ قتال کریں گے جو دل سے شریک ہوئے ہیں۔ اب آپ اپنے کام میں کسی کا انتظار ہرگز نہ کیجئے۔ ابنِ صرد نے کہا واللہ کیا خوب بات تم نے کہی۔ یہ کہہ کر اٹھ کھڑے ہوئے۔ اور ایک عربی کمان پر سہارا دے کر لوگوں سے اس طرح خطاب کیا:

ابنِ صرد کی لشکر انتقام سے تقریر

ایہا الناس جو لوگ رضائے خدا و جزائے آخرت کے خیال سے شریک ہوئے ہیں وہ ہمارے ہیں ہم انکے ہیں۔ ان پر خدا کی رحمت نازل ہو، زندگی میں بھی اور موت کے بعد بھی۔ اور جو لوگ دنیا اور مال دنیا کی ہوس رکھتے ہیں، وہ سن لیں کہ خوشنودی پروردگار عالم کے سوانہ میں مال غنیمت ملنے والا ہے نہ ہمارے پاس سونا و جواہرات ہیں۔ ریشم و بیاج ہے۔ بس ہمارے کاندھوں پر تلواریں ہیں، ہمارے ہاتھوں میں برچھے ہیں۔ اور بس اتنی زادراہ ہے جس قدر کہ دشمن تک پہنچنے میں کفایت کرے۔ تو جس کسی کا مقصود اسکے علاوہ ہوا سے ہمارے ساتھ آنا نہ چاہیے۔

یہ سن کر صیحر مرنی اٹھ کھڑے ہوئے اور کہا ”خدا نے آپ کو ہدایت کی اور فیصلہ کی بات آپ کو بتادی۔ قسم ہے خدا کے وحدہ لا شریک کی جو لوگ دنیا کی ہوس اور طمع میں شریک ساتھ ہوئے ہیں ہمیں ان سے خیر کی امید نہیں۔ ایہا الناس! ہم اپنے گناہ سے توبہ کرنے اور اپنے پیغمبر ﷺ کے نواسہ کا انتقام لینے کو نکلے ہیں۔ نہ ہمارے پاس دینار ہیں نہ درہم۔ ہم تو تلواروں کی دھار اور برچھیوں کی نوکوں کے سامنے جا رہے ہیں۔ ہر طرف سے لوگ پکارنے لگے۔ ہم دنیا کے طالب ہیں نہ دنیا کے لیے ہم نکلے ہیں۔

ابنِ نفیل کا مشورہ

ابنِ صرد روانہ ہونے کو تھے کہ عبداللہ بن نفیل ان کے پاس آئے۔ پہلے یہ مشورہ دیا کہ ابنِ زیاد کے مقابلہ میں روانہ ہوں۔ اس پر ابنِ صرد اور ان کے روسائے لشکر نے کہا عبداللہ نے بہت اچھی رائے دی کہ ہمیں ابنِ زیاد کی طرف جانا چاہیے۔ جس نے ہمارے امام کو قتل کیا اور اسی کے سبب سے یہ مصیبت ہم پر نازل ہوئی ہے۔

پہلے انتقام حسین کو فیوں سے لیا جائے یا ابنِ زیاد سے؟

عبداللہ نے ابنِ صرد سے تمام رؤسائے اصحاب کے سامنے اب یہ کہا کہ میری ایک رائے اور ہے۔ اگر صواب پر ہے تو حق تعالیٰ کی توفیق ہے۔ اگر خطا پر ہے تو میری جانب سے ہے۔ اپنی جان کی قسم! میں تم سے خیر خواہی کا کلمہ دریغ نہ کرونگا۔ صواب پر ہو یا خطا پر۔ ہم لوگ اس لیے نکلے ہیں کہ حسینؑ کے خون کا بدلہ لیں۔ حسینؑ کے تمام قاتل تو کوفہ میں ہیں ان دشمنوں اور قاتلوں کو یہاں چھوڑ کر کہیں اور ہم کیوں جائیں؟

ابنِ صرد نے لوگوں سے پوچھا کہو کیا کہتے ہو۔ سب نے کہا واللہ یہی رائے بہت اچھی ہے۔ جو بات عبداللہ نے کہی وہی ٹھیک ہے۔ واللہ اگر شام کی طرف ہم لوگ جائیں گے تو قاتلانِ حسین میں سے ابنِ زیاد کے سوا کسی کو بھی نہ پائیں گے۔ جن کو ہم ڈھونڈتے ہیں وہ سب تو یہیں موجود ہیں اسی شہر میں۔

ابنِ صرد نے کہا میں تمہارے لیے یہ مناسب نہیں سمجھتا جس نے تمہارے امام کو قتل کیا۔ جس نے ان پر لشکر کشی کی۔ جس نے یہ کہا کہ میں انہیں بغیر اسکے امان نہیں دوں گا کہ گردن جھکا کر میرے حکم پر چلے آئیں جس طرح میرا

جی چاہے اس طرح ان سے پیش آؤں۔ وہ یہی فاسق ابن فاسق عبید اللہ بن زیاد ہے۔ اب بسم اللہ کہہ کر اسی کے مقابلہ میں روانہ ہو۔ اگر خدا نے اس پر ہمیں غلبہ دیا تو اسکے بعد جو لوگ رہ جائیں گے ان کی کیا حقیقت ہے۔ بہت آسانی سے تمہارے اہل شہر تمہاری طرف مائل ہو جائیں گے۔ اور اب تمام ان لوگوں کی طرف جو خون حسین میں شریک ہیں متوجہ ہو کر تم ان سے قتال کر لینا اور اگر اس معرکہ میں تم شہید ہو گئے تو ان ظالموں سے قتال کر کے شہید ہوئے۔ نیک اور پرہیز گار لوگوں کے لیے خدا کی طرف سے جزائے خیر ہے۔ میں چاہتا ہوں تم اپنا سارا زور اپنی پوری قوت ان ظالموں کے مقابلہ میں صرف کرو۔ جنہوں نے ظلم کی بنیاد ڈالی۔ اگر تم شہر کے لوگوں سے لڑ پڑتے ہو۔ ایسے لوگوں کا بھی سامنا ہوتا ہے جن میں سے کسی نے تمہارے بھائی کو قتل کیا ہے یا باپ کو یا کسی دوست کو یا جو تم سے لڑنا ہی نہ چاہتا ہو۔ بس اب خدا کا نام لے کر چل کھڑے ہو۔ سب لوگ روانہ ہونے پر آمادہ ہو گئے۔

ارکان ابن زبیر کی ابن صرد کو مدد کی پیش کش

عبداللہ و ابراہیم کو ابن صرد کے خروج کرنے کی خبر پہنچی۔ انہوں نے سوچا کہ ان کے پاس چل کر سمجھانا چاہیے کہ ابھی ٹھہریں۔ ہم سب ساتھ مل کر بڑی قوت سے دشمن کا مقابلہ کریں گے۔ اگر اس بات کو ابن صرد نے نہ مانا تو ان سے کہیں گے کہ اتنا توقف کریں کہ ہم بھی ایک لشکر تیار کر کے ان کے ساتھ کر دیں۔ دشمن سے مقابلہ ہو تو جمعیت عظیم کے ساتھ ہو۔ غرض ان دونوں نے سوید بن عبداللہ کو ابن صرد کے پاس بھیجا۔ اس نے ابن صرد سے آ کر یہ کہا کہ عبداللہ و ابراہیم اس وقت آپ کے پاس آنا چاہتے ہیں۔ امید ہے کہ اس ملاقات میں خدا ایسی صورت نکال دے جس میں ان کی بھی بہتری ہو اور آپ کی بھی بہتری ہو۔ ابن صرد نے کہا اچھا وہ آئیں۔

پھر رفاعہ بکلی سے کہا ان دونوں شخصوں نے یہ کہلا بھیجا ہے۔ تم اٹھو اور لشکر کو اچھی طرح نیا کر لو۔ اور سلیمان ابن صرد نے روسائے اصحاب کو بلا بھیجا سب آ کر ابن صرد کے گرد گرد بیٹھ گئے۔ ایک ساعت گزری ہوگی کہ عبداللہ شرفائے کوفہ و اہل شرط و مردان جنگ آزما کے ساتھ اور ابراہیم اپنے اصحاب کے مجمع میں یہاں وارد ہوئے۔ یہاں آنے سے پیشتر عبداللہ نے ان لوگوں سے جو قتل حسین میں شریک تھے، کہہ رکھا تھا کہ میرے ساتھ ان میں سے کوئی نہ آئے۔ مبادا تو ابن ان کو دیکھ کر حملہ کر بیٹھیں۔ اور عمرو بن حریث سے کہہ آیا تھا کہ مجھے آنے میں دیر ہو تو ظہر کی نماز تو لوگوں کو پڑھا دینا۔

اور جب سے سلیمان بن صرد نے نخیلہ کو لشکر گاہ بنایا تھا عمرو بن سعد رات کو اپنے گھر میں نہیں رہتا تھا۔ دارالامارہ میں عبداللہ کے پاس آ کر سویا کرتا تھا۔ اسے خوف تھا کہ اسکے گھر میں آ کر خانہ جنگی نہ کریں۔ اور وہ غفلت و بے خبری میں قتل نہ ہو جائے۔

عبداللہ، ابراہیم اور ابن صرد کی گفتگو و تقاریر

یہ دونوں جب ابن صرد کے پاس پہنچے۔ پہلے عبداللہ حمد و ثنائے باری تعالیٰ بجالایا پھر یہ کہا کہ مسلمان مسلمان بھائی ہیں۔ ایک بھائی دوسرے بھائی کے ساتھ خیانت نہیں کرتا۔ اسے دھوکا نہیں دیتا۔ تم سب لوگ ہمارے بھائی ہو۔ ہمارے ہم وطن ہو، اہل شہر میں محبوب ترین ہمارے نزدیک تم ہو، ہم کو اپنے غم میں مبتلا نہ کرو۔ اپنی رائے پر ہم سے اصرار نہ کرو۔ ہم سے علحیدہ ہو کر ہماری جماعت کو نہ توڑو، جب تک ہم لوگ جنگ و جدال کا سامان نہ کر لیں تم لوگ بھی ہمارے

ہی ساتھ رہو۔ جب ہم دیکھیں گے دشمن شہر کے قریب آ گیا ہے ہم تم دونوں اپنے اپنے لشکر کے ساتھ نکلیں گے۔ اور ان سے قتال کریں گے۔ پھر ابراہیم نے بھی اسی قسم کی تقریری کی۔ سلیمان نے حمد و ثنائے الہی بجالا کر دونوں سے کہا تم دونوں نے بے شک خالص خیر خواہی کا کلمہ کہا اور مشورہ کا حق ادا کیا۔ لیکن ہم تو اللہ کی راہ میں نکلے ہیں اور اللہ کے ساتھ ہیں تو نکل چکے۔ اب ہم خدا سے رشد و ہدایت کے عزم کی دعا کرتے ہیں۔ انشاء اللہ اب ہم ٹھہرنے والے نہیں۔

عبداللہ نے کہا اتنا تو توقف کرو کہ ایک لشکر جہاں تیار کر کے تمہارے ساتھ ہم روانہ کر سکیں۔ دشمن سے قتال کرو تو قوت و شان و شوکت کے ساتھ کرو۔

ابن سرد نے کہا تمہارے واپس چلے جانے کے بعد بھی اس بات کا مجھے خیال رہے گا اور انشاء اللہ تم کو اس کا جواب پہنچے گا۔ اب عبداللہ و ابراہیم نے کہا اگر تم لوگ فوج شام کے آنے تک ہمارے پاس ٹھہر جاؤ تو مقام جوخی کا خراج تمہارے اصحاب کے لیے ہم مخصوص کر دیں گے۔ اور کسی کو اس خراج میں سے کچھ نہ دیا جائے گا۔ ان دونوں کو یہ خبر مل چکی تھی کہ ابن زیاد شام سے کوفہ کی طرف آ رہا ہے۔ سلیمان نے جواب دیا ہم لوگ طلب دنیا کے لیے نہیں نکلے ہیں۔

اب یہ دونوں کوفہ کی طرف واپس چلے آئے۔ اور یہاں سب روانگی پر اور بڑھ کر ابن زیاد سے مقابلہ کرنے پر آمادہ ہو گئے۔ بصرہ اور مدائن کے شیعوں نے جو شریک ہونے کا وعدہ کیا تھا وہ ابھی تک نہیں آئے تھے۔ کچھ لوگ ان کو ملامت کرنے لگے۔ سلیمان نے کہا ان کو تمہارے نکلنے کی اور روانگی کی خبر نہ ہوئی ہوگی ورنہ وہ ضرور آتے۔ ملامت نہ کرو میرا یہ خیال ہے کہ ان کے پاس زاد راہ نہیں ہے سامان جنگ نہیں ہے اسی سبب سے نہ آ سکے۔ کچھ عرصے ٹھہرو وہ سامان کر لیں تو تم سے آ کر مل جائیں۔ وہ تمہارے نقش قدم پر دوڑتے ہوئے آئیں گے۔

سلیمان ابن سرد کا خطاب

اب سلیمان بن سرد خطبہ پڑھنے کو کھڑے ہوئے۔ خدا کی حمد و ثنا کی پھر کہا

ایہا الناس خداوند عالم جانتا ہے کہ تم کس نیت سے نکلے ہو اور کس بات کے طالب ہو۔ دنیا کا سودا اور ہے آخرت کا اور۔ جو آخرت کا سودا کرتا ہے وہ آخرت کی طرف دوڑتا ہے۔ اور اس کے حاصل کرنے میں دم نہیں لیتا۔ کسی قیمت پر اسے نہیں چھوڑتا۔ رکوع و سجود و قیام و قعود میں ہمیشہ اپنا وقت بسر کرتا ہے۔ دنیا اور اسکے مال و دولت سے مطلب نہیں رکھتا۔ اور جسے دنیا کا سودا ہے وہ دنیا ہی کی طرف منہ کے بل گرتا ہے۔ اسی میں چرتا چکتا ہے۔ کسی بات پر اسے چھوڑنا نہیں چاہتا۔ رحمکم اللہ اس راہ میں راتوں کو نماز میں بسر کو۔ ہر حال میں ذکر خدا کرتے رہو اور جو نیکی تم سے ہو سکے اس سے درگاہ الہی میں تقرب حاصل کو۔ پھر اس دشمن ظالم و جبار سے جب مقابلہ ہو جائے تو جہاد کرو۔ تم اپنے پروردگار سے جہاد و نماز سے بڑھ کر کسی عمل کو ذریعہ توسل نہیں بنا سکتے۔ جہاد تمام اعمال کی چوٹی ہے۔ خداوند کریم ہم تم کو نیک بندن میں، جہاد کرنے والوں میں، مصیبت پر ثابت قدم رہنے والوں میں شمار کرے۔ ہم لوگ اس قیام سے انشاء اللہ آج رات کو روانہ ہونگے۔ تم بھی روانہ ہونے پر مستعد ہو جاؤ۔

عبداللہ، ابراہیم اور ابن سرد کی گفتگو و تقاریر

ربیع الاخر ۶۵ ہجری کی پانچویں رات کو یہ لوگ روانہ ہوئے۔ نخیلہ سے روانہ ہونے کے بعد سلیمان نے ابن منذر کو حکم دیا کہ پکار کہدیں کہ سب لوگ دیراعور میں جا کر رہیں۔ لوگ دیراعور میں رہے اور بہت سے لوگ ساتھ سے

الگ ہو گئے۔ یہاں سے روانہ ہو کر اقسام مالک پر جو کنارفرات واقع ہے سب نے قیام کیا۔ یہاں لشکر کا جائزہ لیا تو معلوم ہوا کہ ہزار آدمی کم ہو گئے۔ سلیمان نے کہا جو لوگ ساتھ چھوڑ کر چلے گئے ان کا تمہارے ساتھ رہنا مجھے گوارا ہی نہیں۔ وہ ساتھ ہوتے تو اور تباہی میں تمہیں مبتلا کرتے۔ حق تعالیٰ کو ان کا ساتھ آنا ناپسند ہوا انھیں باز رکھا یہ فضیلت اس نے تمہارے ہی لیے خاص کر دی۔ اس کا شکر بجالاؤ۔ پھر اس منزل سے بھی رات کو یہ لوگ روانہ ہوئے۔

مزار حسینؑ پر حاضری

صبح ہوتے ہوتے حضرت حسینؑ کی قبر شریف پر پہنچے۔ ایک رات دن وہیں قیام کیا آپ کے لیے استغفار کرتے رہے۔ اور صلوات پڑھتے رہے۔ یہ لوگ جب شہر کے سامنے پہنچے ہیں تو ایک شور نالہ و آہ وزاری کا بلند ہوا۔ ایسا گریہ و بکا کا دن کسی نے نہ دیکھا ہوگا۔ ہر شخص اس بات کی حسرت کرتا تھا کہ آپ ہی کے ساتھ شہید ہو گیا ہوتا۔ سلیمان بن صرد نے دعا کی۔ خداوند حسین شہید بن شہید مہدی بن مہدی صدیق بن صدیق پر رحمت نازل فرما۔ خداوند تو شاہد رہنا کہ ہم سب انھیں کے دین پر ہیں انھیں کے راہ کے سالک ہیں۔ ان کے قاتلوں کے دشمن ان کے دوستوں کے خیر خواہ ہیں۔

اور سب لوگ پکار پکار کر کہہ رہے تھے خداوند! ہم اپنے پیغمبر کے فرزند کو چھوڑ کر بیٹھ رہے۔ جو کچھ ہم نے کیا اسے معاف کر دے۔ ہماری توبہ کو قبول کر لے تو رحیم و تواب ہے، حسین و اصحاب حسینؑ شہدائے صدیقین پر اپنی رحمت کو نازل کر پروردگار تو گواہ رہ کہ جس راہ میں وہ لوگ قتل ہوئے ہیں ہم بھی اسی راہ پر ہیں اگر تو ہمارے گناہ کو نہ بخشے گا۔ اگر تو ہم رحم نہ کرے گا تو ہم سب خائب و خاسر، تباہ اور برباد ہو جائیں گے۔

پھر اس وقت سے لے کر دوسرے دن کی صبح تک جس وقت کہ انھوں نے قبر حسین کے قریب نماز پڑھی ہے۔ آپ کے لیے نزول رحم کی دعا برابر کرتے رہے۔ اس واقعہ سے ان کا جوش اور بھی زیادہ ہو گیا اسکے بعد سلیمان نے کوچ کا حکم دیا۔ اب ہر شخص قبر حسینؑ کے وداع کرنے کو چلا۔ ہر ایک آپ کی قبر کے پاس آتا تھا۔ اور نزول رحمت و مغفرت کی دعا کرتا تھا۔ حجر اسود پر بھی لوگوں کا ایسا ازدحام نہیں ہوتا۔ جیسا آپ کی قبر پر تھا۔ اور سلیمان قبر کے پاس کھڑے ہوئے تھے۔

مزار حسینؑ پر ابن صرد اور اسکے ساتھیوں کی گفتگو

جو لوگ دعا و استغفار سے فارغ ہوتے جاتے تھے۔ سلیمان ان لوگوں سے کہتے جاتے تھے۔ رحمکم اللہ اب جاؤ اپنے ساتھ والوں سے مل جاؤ۔ اسی طرح وہ کہتے رہے یہاں تک کہ ان کے اصحاب میں سے کوئی تیس آدمی رہ گئے۔ اب سلیمان نے ان لوگوں کے ساتھ قبر کو گھیر لیا۔ اور کہا شکر ہے اس پروردگار کا جسے منظور ہوتا تو حسینؑ کے ساتھ شہید ہو جانے کی فضیلت ہم کو عطا کرتا۔ خداوند! جب ان کے ساتھ شہید ہونے سے ہم کو محروم رکھا ہے تو ان کے بعد ان کی راہ میں شہید ہونے سے ہم کو محروم نہ رکھ۔

عبداللہ بن وال نے کہا واللہ میرا اعتقاد یہ ہے کہ حسینؑ اور ان کے باپ اور بھائی امت محمدیہ ﷺ میں قیامت کے دن بہت بڑے وسیلہ عند اللہ ہیں۔ عجب ہوتا ہے کہ یہ امت ان حضرات کے بارے میں کیسی مبتلائے بلا ہوئی۔ دو قتل کیا تیسرے سے قصاص لے کر دل ٹھنڈا کیا۔

مسیب بن نجیبہ نے کہا میں ان کے کرتوتوں سے اور جو ان ظالموں کا سا اعتقاد رکھتا ہو بیزار ہوں میں انھیں سے لڑونگا انھیں کے مقابلہ میں شمشیر زنی کرونگا۔

ثنی بن مجزیہ بھی روساء و شرفاء میں تھے انھوں نے کہا جن حضرات کا تم ذکر کر رہے ہو ان کو پیغمبر کے ساتھ جو خصوصیت ہے اس اعتبار سے پیغمبر کے سوا سب سے افضل ہیں۔ جن لوگوں نے ان کو قتل کیا ہم انکے دشمن ہیں ان سے بیزار ہیں۔ ہم اپنے گھر کو اہل عیال کو مال و دولت کو چھوڑ کر نکلے ہیں کہ انکے قاتلوں کو فنا کر دیں۔ یہ جنگ آفاق کے مغرب میں یا زمین کے پرلے سرے پر ہو تب بھی ہمیں اس میں شمولیت کرنا واجب ہے۔ یہ جنگ ہمارے لیے بڑی دولت ہے اور یہی وہ شہادت ہے جس کا ثواب جنت ہے۔ سب نے یہ سن کر کہا تم نے سچ کہا درست کہا تم کو خدا نے توفیق عطا کی۔ اور جتنے سردار تھے سب نے بہت فصیح تقریریں کیں۔

مزار حسینؑ سے کوچ

سلیمان بن صردیہاں سے روانہ ہو کر حصاصہ میں آئے پھر انبار میں پھر صدود میں پھر قیارہ میں اور مقدمہ لشکر پر کریب حمیری کو مقرر کیا تھا۔ یہ لوگ چلے جا رہے تھے کہ عبداللہ بن عوف اپنے ایک چار سالہ کیت گھوڑے پر سوار بہت ہی چمک دمک کے ساتھ سامنے سے آیا۔ اور یہ رجز پڑھتا آتا تھا۔

خرجن یلمعن بنا رسالا

عوابسا یحملنا ابطالا

نریدن نلقى بہ الاقتالا

القاسطین الغدر الظلالا

وقدر فضنا الامل والاموالا

والخضرات البیض والحجالا

نرضی بہ ذالنحم المفضالا

گھوڑوں کی کئی ٹکڑیاں چمک دمک دکھاتی ہوئی ہم سب تند مزاج بہادروں کو پیٹ پر سوار کئے ہوئی نکلیں۔ ارادہ ہمارا یہ ہے کہ اسی طرح ظالم و دغا شعار و گمراہ دشمنوں سے مقابلہ کریں۔ ہم لوگ اہل و عیال کو مال و منال کو باجیا خوبصورت عورتوں کو اور انکے جملہ عروسانہ کو چھوڑ کر اس لیے نکلے ہیں۔ کہ پروردگار رحمن و صاحب فضل کو خوش کریں۔

عبداللہ بن یزید کا سلیمان کو خط

عبداللہ بن یزید نے سلیمان کو ایک خط لکھا اور محل بن خلفیہ کے ہاتھ روانہ کیا۔ محل نے قیارہ میں پہنچ کر سلیمان سے ملاقات کی۔ سلیمان اپنے اصحاب سے آگے نکل آئے تھے۔ سب جانتے تھے وہ سب سے آگے ہیں۔ محل خط لے کر پہنچا تو سلیمان ٹھہر گئے۔ ساتھ والوں سے بھی اشارہ کیا وہ بھی ٹھہر گئے۔ خط پڑھا گیا لکھا تھا:

مضمون خط

بسم اللہ الرحمن الرحیم

یہ خط عبداللہ بن یزید کی طرف سے سلیمان بن سرد اور ان سب اہل اسلام کے نام ہے جو ان کے ساتھ ہیں۔ سلام علیکم تم لوگوں کو یہ خط خیر خواہی و مہربانی کی راہ سے لکھا گیا ہے۔ ہاں ایسے بھی خیر خواہ ہوتے ہیں جن پر دغا شعار ہونے کا گمان ہوتا ہے۔ اور دغا شعار بھی ایسے ہوتے ہیں جن پر خیر خواہ و محبت ہونے کا گمان ہوتا ہے۔ مجھے خبر ملی ہے کہ تھوڑے سے لوگوں کو لے کر ایک عظیم الشان سے مقابلہ کرنے کو تم روانہ ہوئے ہو۔ مگر جو شخص یہ چاہے کہ پہاڑوں کو ان کے ٹھکانے سے سرکا دے تو یہ غلط ہے۔

الغرض عبداللہ بن یزید نے اس طرح کی بہت سی باتیں لکھنے کے بعد ان کو رک جانے کا مشورہ دیا اور واسلام کہہ کر خط مکمل کر دیا۔

ابن سرد کا تواہین سے رائے طلب کرنا

ابن سرد اور اس کے اصحاب کے سامنے یہ خط پڑھا گیا تو ابن سرد نے پوچھا بتاؤ اب تمہاری کیا رائے ہے؟ انہوں نے کہا جب ہم اپنے اہل و عیال میں تھے تب ہم نے ایسی بزدلی کو نہ مانا اب جب کہ ہم راہ خدا میں نکل پڑے ہیں تو کس طرح اس نیکی سے باز آ سکتے ہیں؟

اب یہ لوگ وہاں سے مقام ہیئت میں آ کر اترے۔

ابن سرد کا عبداللہ بن یزید کو جواب

بسم اللہ الرحمن الرحیم

ہم نے تمہارا خط پڑھا تم نے اخلاص کے ساتھ مشورہ دیا اور ہم تم سے اپنے پیچھے سے مطمئن ہیں تم نیک امیر ہو۔ لیکن اب ہمارے سامنے خدا کا یہ حکم مد نظر ہے:

ترجمہ: اللہ نے مؤمنین سے ان کی جان و مال کو خرید لیا ہے اس قیمت پر کہ ان کو بہشت ملے گی۔ یہ لوگ راہ خدا میں قتال کریں گے۔ ماریں گے اور مر جائیں گے۔ یہ سچا وعدہ ہے تو رات اور انجیل اور قرآن میں، جس کا وفا کرنے والا اللہ سے بڑھ کر کون ہو سکتا ہے۔ یہ خرید و فروخت کا معاملہ تم نے اللہ سے کر لیا ہے۔ اس پر خوش رہو یہ بڑی کامیابی ہے۔ یہ لوگ توبہ و عبادت، حمد و سیاحت، رکوع و سجود، امر و نہی اور حدود اللہ کا خیال کرنے والے ہیں۔

عبداللہ بن یزید کی پریشانی

عبداللہ کو یہ خط پہنچا تو اس نے پریشانی سے کہا کہ دیکھ لینا پہلی خبر یہی آئے گی کہ یہ قتل ہو گئے۔ اگرچہ خدا کی قسم یہ دشمنوں کو خوب تہ تیغ کر لیں گے لیکن بزرگان اسلاف کی طرح خود بھی تمام ختم ہو جائیں گے۔

مسیب اور زفر کی ملاقات

سلیمان بن سرد نے نہایت خوبی سے لشکر ترتیب دیا۔ قر قیسیا کے قریب پہنچ کر سب اترے۔ زفر بن کلابی یہاں کا رئیس تھا۔ اس نے بستی کے دروازے بند کر لئے کہ یہ لوگ نہ آ پائیں۔ اور خود بھی ان سے ملنے کو باہر نہ آیا۔ سلیمان نے مسیب سے کہا اپنے ابن عم کے پاس جاؤ۔ کہو کہ ہم کو بازار کی چیزیں درکار ہیں۔ وہ ہمیں بھیج دے ہمیں اس

سے کچھ کام نہیں۔ ہمارا ارادہ تو ان ظالموں سے لڑنیکا ہے۔ مسیب قرقیسیا کے دروازہ پر آئے۔ کہا کھولو کس لئے تم نے دروازہ بند کر لیا ہے؟ انھوں نے پوچھا تم کون ہو؟ کہا میں ہوں مسیب بن نجبہ۔ یہ سکر زفر کا بیٹا ہڈیل اپنے باپ کے پاس آیا۔ اور کہا ایک شخص جو بہت خوش ہیئت ہے آپ کے پاس آنا چاہتا ہے۔ ہم نے پوچھا کہ تم کون ہو انھوں نے کہا مسیب بن نجبہ۔ مجھے ان لوگوں کا کچھ علم نہیں ہے میں کچھ نہ سمجھا کہ یہ کون شخص ہیں۔ زفر نے کہا اے فرزند تو نہیں جانتا یہ کون ہیں۔ یہ شخص شہسواروں میں ہیں تمام بنی مضر کے۔ شرفائے بنی مضر میں سے دن شخصوں کا نام اگر لیا جائیگا تو ایک نام انکا بھی ضرور ہوگا۔ اور پھر زاهد و دیندار۔ انھیں آنے دو۔ مسیب جب آئے تو زفر نے اپنے پہلو میں بٹھالیا۔ بہت محبت سے حالات دریافت کئے۔ مسیب نے کہا تم نے شہر کے دروازے کیوں بند کئے ہیں؟ واللہ ہم لوگوں کو تم سے کچھ سروکار نہیں۔ بس اس لئے ہم تمہارے سامنے آئے کہ ان ظالموں اور بے ادبوں کے مقابلہ میں تم ہماری اعانت کرو۔ بازار کی جو چیزیں ضرورت کی ہیں وہ ہمیں دے دو۔ ہم تمہارے حدود میں زیادہ نہ ٹھہریں گے۔ ایک دن یا اس سے بھی کم۔

زفر رئیس قریہ کا اہل لشکر کی مدد سرائی کرنا اور ہدیہ نوازی کرنا:

زفر نے کہا میں نے اس لئے شہر کے دروازے بند کروائے تھے کہ اتنا معلوم ہو جائے کہ تم لوگ ہم سے لڑنے آئے ہو یا کسی اور سے۔ واللہ جب تک مجبوری نہ ہو ہم کسی سے لڑنے میں عاجز نہیں ہیں۔ تمہارے ساتھ جنگ و جدال میں مبتلا ہونا ہمیں گوارا نہیں ہے۔ تم لوگوں کے صلاح و تقویٰ اور سیرت حسنہ کا حال میں سن چکا ہوں۔ یہ کہہ کے اپنے بیٹے کو پکارا اسے حکم دیا کہ بازار کی چیزیں ان لوگوں کو منگوادے۔

اور ہزار درہم اور ایک گھوڑا مسیب کو عطا کیا۔ مسیب نے کہا دینار و درہم کی ہمیں حاجت نہیں۔ واللہ نہ ہم لوگ اس لئے نکلے ہیں نہ اسکے طلبگار ہیں۔ ہاں گھوڑے کو میں نے قبول کیا۔ شاید میرا گھوڑا نہ چل سکے یا میری سواری رہ جائے تو اسکی مجھے ضرورت ہوگی۔ مسیب گھوڑے کو لئے ہوئے اپنے اصحاب میں آئے۔ اور بازار کی چیزیں بھی آئیں۔ خرید و فروخت ہوئی۔ بازار اور وافر مقدار غلے اور دانہ گھاس کے علاوہ زفر نے بیس اونٹ مسیب کو اور بیس سلیمان کو بھیجے۔ اور اپنے بیٹے کو حکم دیا کہ دریافت کرے۔ اور کون کون روئے لشکر میں ہیں؟ معلوم ہوا عبد اللہ بن سعد بن عقیل اور عبد اللہ بن وال اور رفاعہ اور امرائے ارباع بھی ہیں۔ زفر نے ان تینوں رئیسوں کو دس دس اونٹ اور گھوڑوں کا چارہ وافر اور طعام بھیجا۔ اور اہل لشکر کے لئے اناج سے لدے ہوئے اونٹ، چاہو نخر کرو اور جو جتنے چاہوں لادلو۔ اور آنا بھی موجود ہے جتنا تم سے اٹھایا جاسکے لے لو۔

اس دن یہ لوگ اس قدر آسودہ ہو گئے کہ انھیں اس بازار میں سے جو انکے لئے لگایا تھا کچھ خریدنے کی ضرورت نہ ہوئی۔ گوشت آنا جو بقدر کفایت یہ تینوں چیزیں تھیں۔ ہاں کسی شخص کو کپڑے کی یا کوڑے کی ضرورت ہو تو بازار سے مول لے لے۔ اسکے دوسرے دن سب وہاں سے روانہ ہوئے۔

زفر کا اہل لشکر کی مشایعت کرنا اور اکثریت دشمنان کی اطلاع کرنا

زفر نے کہا بھیجا میں بھی آتا ہوں تھوڑی دور تمہاری مشایعت کرونگا۔ یہاں سے لشکر کو اچھی طرح ترتیب دیکر سب روانہ ہوئے۔ زفر آیا انکے ساتھ ساتھ چلا۔ سلیمان سے کہا امرا میں سے پانچ شخص رقبہ سے روانہ ہو چکے ہیں۔ حصین بن نمیر۔

شرحیل ذی الکلاع۔ ادہم باہی اور اسکا بیٹا ابو مالک۔ ربیعہ غنوی۔ ببلہ غمی۔ اور ایک جنگل کا جنگل مسلح چلا آتا ہے۔ بہت لوگ ہیں اور بڑی شان و شوکت۔ مگر یہ لوگ جو تمہارے ساتھ ہیں ایسی مقبول شکل و اصاف اور ساز و سامان والے نیک بندے میرے دیکھنے میں کم آئے ہیں۔ لیکن مجھے خبر ملی ہے کہ جو لوگ تمہارے مقابلہ میں آرہے ہیں اتنے ہیں جنکا شمار نہیں ہو سکتا ابن صرد نے کہا ہم نے اللہ پر بھروسہ کیا ہے اور اہل توکل کو اسی پر توکل کرنا چاہئے زفر نے کہا میں کوئی ایسی بات پیش کروں جس میں ہماری تمہاری دونوں کی بہتری ہو؟ اگر تمہاری مرضی ہو تو شہر کے دروازے کھول دئے جائیں تم سب شہر میں چلے آؤ۔ پھر ہماری تمہاری ایک حالت ہو جائے۔ اور ہم تم مل کر ایک قوت بن جائیں۔ یا تمہارا جی چاہے تو شہر کے دروازے پر ٹھہر جاؤ۔ ہم لوگ بھی اپنا لشکر لیکر تمہارے قریب اتر پڑیں۔ دشمن کا سامنا ہو تو ہم مل کر اس سے قتال کریں۔ یہ سن کر سلیمان نے کہا ہمارے شہر والوں نے یہی بات جو تم کہتے ہو ہم سے کہی تھی۔ اور ہمارے روانہ ہونے کے بعد اسی مضمون کے خط بھی انھوں نے ہمیں بھیجے تھے۔ ہمیں یہ بات منظور ہوئی اور نہ ہم ایسا کریں گے۔

زفر کا ابن صرد کو جنگ کی رائے سے نوازنا:

زفر نے کہا میں اب کیا کہتا ہوں اسے غور سے سنو۔ یاد رکھو اور قبول کرو۔ میں ان لوگوں کا سخت دشمن ہوں۔ میں چاہتا ہوں خدا انھیں تباہ کر دے۔ میں تم لوگوں کا دوست ہوں۔ میں چاہتا ہوں خدا تم کو عافیت سے رکھے۔ سنو وہ لوگ رقبہ سے چل چکے۔ تم ان سے پہلے ہی عین الوردہ پر پہنچ جاؤ۔ شہر کو اپنے پس پشت رکھو۔ وہاں کے گاؤں اور پانی اور سب سامان تمہارے قبضہ میں ہوگا۔ یہ جگہ ہمارے شہر اور تمہارے شہر کے درمیان کی ہوگی۔ اور تم اطمینان سے رہو گے۔ واللہ اگر میرے پاس پیادوں کے مثل سوارا بھی ہوتے تو میں تمہاری مدد کرتا۔ تم ابھی مزلیں طے کرتے ہوئے عین الوردہ میں پہنچ جاؤ۔ وہ لوگ تو لشکروں کی چال سے آرہے ہیں۔ تم سب سوار ہو۔ واللہ میں نے ایسے شاندار سوار بہت کم دیکھے ہیں۔ مجھے امید ہے کہ تم اس سے پہلے وہاں پہنچ جاؤ گے اگر ان سے پیشتر تم عین الوردہ پر پہنچ جاؤ۔ تو میدان میں نکل کر ان سے یوں قتال نہ کرنا کہ برچھیاں چل رہی ہوں کمائیں بج رہی ہوں۔ وہ لوگ تم سے بہت زیادہ ہیں کہیں وہ تم کو گھیر نہ لیں۔ تم انکے سامنے ٹھہرو ہی نہیں کہ تیر چلیں اور برچھیاں تنیں۔ تمہارے پاس اتنے لوگ ہی کہاں ہیں جتنے انکے لشکر میں ہیں۔ اگر تم ذرا بھی ان کی زد پر ٹھہرو گے تو اسی وقت وہ تم سب کو قتل کر ڈالیں گے۔

ان سے جب مقابلہ ہو جائے تو تم اپنی فوج میں صف بندی نہ کرنا۔ اس لئے کہ تمہارے پاس پیادے نہیں ہیں۔ تم سب کے سب سوار ہو۔ وہ تمہارے مقابلہ میں پیادے سوار لائیں گے۔ تمہارے ساتھ پیادے ہیں نہیں جو سواروں کی کمک کرتے۔

تم کو چاہئے کہ سواروں کے دستے اور رسالے بنا کر دشمن سے مقابلہ کرو اور اسکے میمنہ و میسرہ کے درمیان اپنے رسالوں کو پھیلا دو۔ ان میں ہر رسالہ کے ساتھ ایک ایک رسالہ کمک کے لئے موجود ہے۔ اگر ان میں سے ایک پر حملہ ہو تو دوسرا بڑھ کر سواروں کو اور پیادوں کو بٹائے۔ اور ہر رسالہ جب چاہے میدان کی طرف بڑھ جائے اور جب چاہے پیچھے ہٹ آئے۔ اگر تم ایک ہی صف باندھ کر لڑو گے۔ تو جب پیادے تم پر حملہ کر دیں گے تو صف ٹوٹ جائیگی اور شکست ہو جائیگی۔

پھر وہاں ٹھہر کر زفر نے سب کو رخصت کیا۔ اور خدا سے دعا کی کہ ان لوگوں کا حافظ و مددگار رہے۔ سب نے

اسکی ستائش کی اور اسے دعائیں دیں۔ سلیمان نے کہا۔ کیا اچھا مہمان نواز ہے اے شخص تو۔ ہم لوگوں کی آمد کا احترام کیا۔ ضیافت میں اہتمام کیا۔ مشورہ میں خیر خواہی کی۔ اسکے بعد سب جلد جلد قدم اٹھاتے روانہ ہوئے۔ دو منزل کی مسافت ایک منزل میں طے کرتے جاتے تھے۔ مقام ساع میں پہنچ کر سلیمان نے زفر کے مشورہ پر دستوں کو مرتب کیا۔ یہاں سے روانہ ہو کر دشمنوں سے پیشتر عین الوردہ پر سب لوگ پہنچ گئے۔ اور جانب غربی میں لشکر ڈال دیا۔ پانچ دن تک وہیں ٹھہرے رہے۔ مطمئن اور آسودہ ہو گئے۔ گھوڑوں کو بھی آرام ملا۔ اسکے بعد اہل شام کا لشکر یہاں سے ایک دن کی راہ پر آ گیا۔

دشمن کے قریب پہنچنے پر ابن صرد کا لشکر کو خطاب

سلیمان بن صرد نے خطبہ پڑھا۔ حمد باری تعالیٰ میں بہت طول دیا۔ پھر ثنائے الہی دیر تک بیان کی۔ پھر آسمان وزمین و کوہ و دریا میں جو خدا کی نشانیاں پائی جاتی ہیں انکو بیان کیا۔ اسکے بعد حق تعالیٰ کی نعمتوں کا ذکر کیا۔ دنیا سے نفرت اور آخرت سے رغبت ظاہر کی اور اس بیان میں اتنا طول دیا کہ راوی کو پاؤں پر کھنا دشوار ہو گیا۔

پھر کہا۔ خدا تمہارے اس دشمن کو تمہارے پاس لے آیا۔ جسکے لئے رات دن تم سرگرم رواں دواں تھے۔ تم سچی توبہ اور ملاقات باری تعالیٰ کا ارادہ رکھتے ہو۔ وہ لوگ تمہارے پاس آ گئے۔ بلکہ تم خود ہی انکے پاس انکے گھر میں انکی سرحد میں چڑھ آئے۔ اب ان سے مقابلہ کے وقت اپنی ساکھ اور ثابت قدمی دکھا دو۔ ان اللہ مع الصابرين۔ دیکھو دشمن کے سامنے سے کوئی منہ نہ پھیرے۔ ہاں حملہ کرنے کے ارادہ سے یا اپنی جماعت میں واپس آنے کے لئے منہ پھیرے تو پھیرے۔

کسی بھاگنے والے کو یا کسی زخمی کو قتل نہ کرو۔ جو اسیر کہ تمہارے عقیدہ پر ہو اسے بھی قتل نہ کرو۔ ہاں اگر اسیر ہو کر بھی وہ تم سے قتال کرے یا وہ شخص ہمارے ان برادران رحمۃ اللہ علیہم کے قاتلوں میں ہو جو کر بلا میں قتل ہوئے ہیں تو اسے قتل کرو۔ امیر المومنین علی بن ابی طالب رضی اللہ عنہ کا اس عقیدہ والوں کے ساتھ یہی سلوک تھا۔ اسکے بعد سلیمان نے کہا میں قتل ہو جاؤں تو مسیب سب کے امیر ہیں۔ مسیب بھی کام آ جائیں تو عبد اللہ بن سعد۔ انکے بعد عبد اللہ بن وال انکے بعد رفاعہ سب کے رئیس ہونگے۔ خدا اس شخص پر رحمت کرے جو اپنے اس عہد پر جو خدا سے اس نے کیا ہے قائم رہے اور اسے سچ کر کے دکھاوے۔

پہلے دستہ کی جانب دشمن کی روانگی

پھر مسیب کو چار سو سواروں کے ساتھ یہ حکم دیکر روانہ کیا۔ کہ جاؤ پہلا لشکر جو دشمن کا تم کو ملے تو اسے غارت و تباہ کر دو۔ اگر تمہاری مرضی کے موافق نتیجہ ہو تو خیر ورنہ اپنے لشکر میں پلٹ آنا۔ دیکھو ہرگز تم ہتھیار نہ ڈالنا۔ نہ اپنے اصحاب میں سے کسی کو ڈالنے دینا۔ اور کسی کو آگے نہ بڑھانے دینا۔ الا یہ کہ کوئی مجبوری ہو۔

حمید بن مسلم بھی مسیب کے رسالہ میں تھا۔ کہتا ہے ہم لوگ ایک دن رات چلتے رہے۔ صبح کے پہر ایک جگہ اترے۔ گھوڑوں کے منہ پر تو بڑے (اناج کے تھیلے) چڑھائے۔ اور اتنی دیر کے لئے ہم اونگھ گئے۔ کہ گھوڑے دانہ کھالیں۔ پھر سورا ہو کر چلے۔ صبح صادق ہو گئی تو گھوڑوں سے اتر کر ہم نے نماز پڑھی۔ مسیب پھر سوار ہوئے اور ہم لوگ بھی اپنے اپنے گھوڑوں پر چڑھے۔ مسیب نے سو سوار ساتھ کر کے الوجورہ کو اور ایک سو بیس سواروں کے ساتھ عبد اللہ

بن عوف کو اور اتنے ہی سوار حنشل بن ربیعہ کو دیئے۔ اور سو سوار اپنے پاس رہنے دیئے۔ ابو جویریہ سے کہا جاؤ دیکھو سب سے پہلے جو شخص تم کو ملے میرے پاس لے آؤ۔ سب سے پہلے ایک اعرابی ملا۔ گدھے ہنکاتا جاتا تھا اور یہ شعر پڑھتا تھا۔

یا مال لاتعجل الی صبحی واسرح فانک آمن السرب

اے میرے مال مویشی چلنے میں جلدی نہ کرا طمینان سے چل راہ میں کوئی کھٹکا نہیں ہے۔

عبداللہ بن عوف نے کہا اے حمید بن مسلم خوش ہو قسم ہے رب کعبہ کی یہ بشارت ہے۔ پھر صاحب حمار سے پوچھا۔ اے اعرابی تو کس قبیلہ سے ہے؟ اس نے کہا بنی تغلب کہا واللہ ہم لوگوں کو انشاء اللہ غلبہ ہوگا۔

اتنے میں مسیب بھی اس مقام پر پہنچ گئے ان لوگوں نے اعرابی سے جو سنا تھا ان سے بیان کیا۔ اور اعرابی کو انکے پاس لے آئے۔ مسیب نے کہا تمہارے اس کہنے سے کہ اے حمید بن مسلم خوش ہو مجھے خوشی ہوئی۔ مجھے امید ہوتی ہے کہ تم خوش ہو گے جو بات تمہارے خوش ہونیکی ہے وہی ہوگی۔ تم اپنے کام کو خوبی سے انجام دو گے۔ اور دشمن سے محفوظ رہو گے۔ یہ بہت اچھی فال ہے۔ رسول اللہ صلی اللہ علیہ بھی فال سے خوش ہوتے تھے۔

پھر مسیب نے اعرابی سے پوچھا یہ تو بتاؤ کہ ان لوگوں کے لشکروں میں سے کونسا لشکر ہم سے قریب تر ہے کہا ابن الکلاع کا لشکر تم سے قریب تر ہے۔ اور اس لشکر کے رئیس میں اور حصین میں اس بات پر اختلاف ہو گیا ہے کہ حصین خود کو تمام جماعت کا سردار کہتا تھا ابن ذی الکلاع نے کہا۔ تم مجھ پر سردار نہیں ہو سکتے۔ ابن زیاد کو دونوں نے اس باب میں لکھا ہے۔ اور اسکے حکم کا انتظار کر رہے ہیں۔

ابن ذی الکلاع پر حملہ کرنے کے لئے عجلت کے ساتھ روانہ ہوئے انکی بے خبری میں اچانک یہ لوگ جا پہنچے۔ اور لشکر کے ایک پہلو پر حملہ کر دیا۔ وہ زیادہ دیر تک نہ لڑ سکے۔ بھاگ نکلے۔ لشکر مسیب نے کچھ لوگوں کو قتل کیا اور بہت لوگوں کو زخمی کر دیا۔ اور بہت سے چوپائے انکے ہاتھ آئے۔

اہل شام لشکر گاہ کو ان پر چھوڑ کر فرار ہو گئے اور جو جو چیزیں با آسانی یہ اٹھا سکتے تھے اٹھا لیں۔ اب مسیب نے واپس ہونیکی نداء کی۔ کہا۔ تم نے فتح پائی۔ غنیمت پائی۔ صحیح و سالم رہے۔ بس اب پلٹ چلو غرض سب یہاں سے پلٹ کر سلیمان کے پاس آئے۔

ابن زیاد کو جو یہ خبر پہنچی اس نے فوراً حصین بن نمیر کو روانہ کیا۔ وہ بارہ ہزار کا لشکر لیکر مقابلہ میں آیا۔ جمادی الاولیٰ کی بائیسویں تاریخ بدھ کے دن دونوں لشکروں میں صف بندی ہوئی۔

سلیمان نے اپنے میمنہ پر عبداللہ بن سعد کو میسرہ پر مسیب کو مقرر کیا اور قلب لشکر میں وہ خود رہے۔ حصین نے اپنے لشکر کو اس طرح مرتب کیا کہ جبلہ کو میمنہ پر اور ربیعہ غنوی کو میسرہ پر رکھا۔ اسکے بعد حملہ کر دیا۔ قریب آ کر سلیمان اور انکے اصحاب کو عبدالملک بن مروان کی اطاعت اختیار کرنے کی دعوت دی۔

ابن زیاد کے سپہ سالار کا ابن صرد کو صلح کی دعوت دینا

ان لوگوں نے ان سے یہ خواہش کی کہ ابن زیادہ کو ہمارے حوالہ کر دو۔ کہ ہم اسے اپنے بعض برادران ایمانی کے قصاص میں قتل کریں۔ اور عبدالملک کو معزول کر دو۔ اور ہمارے شہروں سے ابن زبیر والوں کو نکال دو۔ ہم اپنے پیغمبر کے اہل بیت کی طرف خلافت کریں گے۔ اسی گھر سے نعمت و کرامت ہم کو حاصل ہوئی ہے۔ انھوں نے انکی بات نہ سنی۔ انھوں

آغاز جنگ اور ابتدائی جیت

لڑائی شروع ہو گئی۔ سلیمان کے میمنہ نے شامیوں کے میسرہ پر حملہ کیا اور شکست دی۔ میسرہ نے انکے میمنہ پر حملہ کیا۔ سلیمان نے قلب لشکر کے ساتھ ساری جماعت پر حملہ کیا۔ شامیوں کو شکست پر شکست ہوئی مجبور ہو کر اپنی لشکر گاہ میں واپس ہوئے۔ تاریکی شب تک اہل عراق برابر ظفر مندر ہے۔ شامیوں کو انکی لشکر گاہ تک پہنچا کر کے اپنے لشکر میں واپس آئے۔

ابن زیاد کے دوسرے لشکر سے مقابلہ اور جیت

صبح کو ابن ذی الکلاع آٹھ ہزار کا لشکر لیکر انکی کمک پر پہنچا۔ ابن زیاد نے اسے گالیاں لکھیں۔ سخت ست کہا۔ اور کہا تو نے احمقوں کی سی حرکت کی اپنے لشکر کو اپنے مورچوں کو تباہ کیا۔ تجھے حصین کے پاس جانا چاہئے۔ وہی امیر جماعت ہے۔ ابن ذی الکلاع اور سب اہل شام صف آرا ہوئے۔ تو ابین اس دن اس طرح لڑے۔ کہ جوان و پیر میں سے کسی نے ایسی جنگ نہ دیکھی ہوگی۔ نماز کے سوا تمام دن ذرا دم نہ لیا۔ شام کو لڑائی موقوف ہوئی۔ دونوں طرف کے بہت سے جنگجو زخمی ہو گئے تھے۔ اس لشکر میں تین بارعب اور بڑے خوش بیان تھے۔ رفاعہ مجلی، صحیر مری ابو الجویریہ عبدی۔

رفاعہ برابر اہل میمنہ کو جہاد کی ترغیب دیتے رہے۔ اور جویریہ دوسرے دن کی لڑائی میں دن چڑھے تک زخمی ہو گئے اور اپنے بستر پر چلے آئے تھے۔ صحیر تمام رات لشکر میں گشت کرتے رہے۔ اور سب سے کہتے تھے اے بندگان خدا کرامت و رضوان الہی کی تم کو بشارت ہو۔ اب اپنے دوستوں سے ملنے میں جنت کے داخل ہونے میں دنیا کی اذیتوں سے راحت پانے میں اتنی بات رہ گئی ہے کہ اس حریص ولیم نفس امارہ سے مفارقت حاصل ہو۔ واللہ جو شخص یہ بات جانتا ہے وہ اس سے مفارقت پر خوشی خوشی آمادہ ہوگا۔ اور اپنے پروردگار کی ملاقات سے مسرور ہوگا۔ اسی طرح حالت میں صبح ہو گئی۔ صبح کو ادھم باہی دس ہزار کا لشکر لیکر وارد ہوا۔ اسی وقت سے ہنگامہ کارزار گرم ہو گیا۔ یہ تیسرا دن جنگ کا جمعہ کا تھا۔ دن چڑھے تک بہت سخت جنگ ہوتی رہی۔ اسکے بعد اہل شام ہر طرف سے تو ابین پر ٹوٹ پڑے۔ سلیمان نے جو اپنے اصحاب کو اس مصیبت میں دیکھا۔ تو گھوڑے سے اتر پڑے۔ اور ندا کی بندگان خدا جسے اپنے پروردگار سے ملاقات کرنا منظور ہو جسے اپنے گناہ سے توبہ اپنے عہد کو پورا کرنا مقصود ہو۔ وہ میرے ساتھ آئے یہ کہہ کر تلوار کے میان کو توڑ ڈالا۔ اور بہت سے لوگ انکی آواز پر اتر پڑے اور تلواروں کی لکڑیوں کو توڑ توڑ کر سب نے پھینک دیا یہ سب لوگ سلیمان کے ساتھ ساتھ پیدل چلے۔

سلیمان و مسیب کا قتل

ان لوگوں کے گھوڑے لشکر میں سے ہوتے ہوئے کسی طرف نکل گئے۔ اب انھوں نے ایسی شمشیر زنی کی کہ اور سب لوگ حملہ کرنے کو تلواریں سونت کر گھوڑوں سے کود پڑے لکڑیوں کو توڑ توڑ کر پھینک دیا سواروں نے سواروں پر حملہ کیا تلوار چلی۔ اہل شام میں کشتوں کے پشے لگائے۔ اور بہت سے شامیوں کو زخمی کر دیا حصین نے انکے ثبات قدم

انکی سطوت کو دیکھ کر پیادوں کو بھیجا کہ ان کو تیروں کا نشانہ بنائیں۔ اب سواروں نے اور پیادوں نے انکو ہر طرف سے گھیر لیا۔ اسی حالت میں سلیمان بن صرد رحمہ اللہ قتل ہو گئے۔ ان کو یزید بن حصین نے تیر مارا۔ تیر کھا کر گرے پھر حملہ کیا پھر گرے انکے بعد مسیب نے علم اٹھالیا اور سلیمان سے خطاب کر کے کہا۔ بھائی خدا کی رحمت ہو تم پر جو کہا تھا وہی کیا اور جو تمہارے ذمہ تھا اس کام کو تم نے پورا کر دیا۔ ہمارے ذمہ جو کام ہے وہ ابھی باقی ہے یہ کہہ کر مسیب نے علم لیکر حملہ کیا اور ایک ساعت لڑتے رہے اسکے بعد واپس آئے پھر حملہ کیا وار لڑے پھر واپس آئے اسی طرح بہت دفعہ حملہ کر کے واپس آئے پھر قتل ہو گئے رحمہ اللہ۔

فردہ بن لقیط نے مسیب کے غلام آزاد کو شعیب بن یزید خارجی کے ساتھ مدائن میں دیکھا۔ باتوں باتوں میں عین الوردہ کے لوگوں کا ذکر آیا۔ تو اس شیخ نے کہا واللہ مسیب اور انکے ساتھ والوں سے بڑھ کر میں نے کسی کو شجاع نہیں دیکھا۔ عین الوردہ کی جنگ میں مسیب کو میں نے دیکھا کہ اس زور سے وہ قتل کر رہے تھے۔ کہ میرے گمان میں بھی یہ بات نہیں آتی۔ کہ ایک شخص اس طرح سے قتل کرے۔ اور اس طرح دشمنوں کو تباہ کر سکے۔ بہت لوگوں کو انھوں نے قتل کر ڈالا۔ وہ اپنے قتل ہونے سے پیشتر یہ شعر پڑھتے تھے اور لڑتے جاتے تھے

لقد علمت میالۃ الذوائب واضحۃ اللبات والترائب

یعنی پڑیشان زلفوں والی وہ گورے گورے شکم اور پسلیوں والی اب تو جان گئی۔

انی غداۃ الروع والتغالب . اشجع من ذی بعد موائب

قتل و جھپٹ کے روز میں اس شیر سے بڑھ کر دلیر ہوں جو متواتر حملے کرنے والا ہو

قطاع اقران مخوف الجانب

میں اپنے حریف کے ٹکڑے اڑا دیتا ہوں میرے قریب آنے کا کسی کو حوصلہ نہیں پڑتا۔

مسیب کے قتل ہونے کے بعد عبد اللہ بن سعد رحمہ اللہ نے لشکر کا علم اٹھالیا اور کہا میرے دونوں بھائیو! منہم

من قضی نحبہ ومنہم من ینتظر وما بدلو تبدیلا“ یعنی کوئی اپنی جان دے چکا کوئی انتظار کر رہا ہے۔ ان لوگوں نے کسی طرح کی تبدیل و تحریف نہیں کی۔

اس آیت کو پڑھ کر بنی ازد کے جو لوگ انکے ساتھ تھے انھیں لیکر قتال پر آمادہ ہوئے۔ بنی ازد علم کو گھیرے ہوئے تھے۔

سعد کا کمک و مدد کو پہنچنا

اسی حالت میں تین سوار وارد ہوئے۔ عبد اللہ طائی و کثیر مزنی و سحر خنی یہ تینوں سوار سعد بن حذیفہ بن یمان کے ساتھ ایک سو ستر شخصوں میں اہل مدائن کے شامل تھے۔ سعد نے مدائن سے روانہ ہونے کے دن ان تین سواروں کو راہوار گھوڑوں پر جنکے سم ترشے ہوئے تھے اور سدھائے ہوئے تھے روانہ کیا تھا۔ کہ جاؤ ہمارے بھائیوں کو ہم لوگوں کی روانگی کا مژدہ دو۔ کہ انکے دل قوی ہو جائیں اور انکو یہ خبر بھی دو کہ بصرہ سے بھی تین سو شخص متنی عبدی کے ساتھ تمہاری کمک کے لئے نکل چکے ہیں۔ سعد بن حذیفہ مدائن سے ابھی روانہ نہ ہوئے تھے کہ ثنی اور انکے ساتھ کے لوگ بصرہ سے نکل چکے تھے۔ سعد کے نکلنے کے پانچ دن بعد بصرہ والے بہر سیر تک پہنچ گئے تھے۔ اور سعد کو مدائن سے روانہ ہونے کے پیشتر ہی معلوم ہو گیا تھا کہ بصرہ سے لوگ ثنی کے ساتھ نکل چکے ہیں۔ غرض وہ تینوں سوار جب میدان کارزار میں پہنچے تو

یہ خوشخبری انھوں نے دی کہ مدائن سے اور بصرہ سے تمھارے بھائی تمھاری نصرت کے لئے آرہے ہیں۔ عبداللہ بن سعد نے یہ سنا جواب دیا کاش ہماری زندگی میں یہاں تک پہنچ گئے ہوتے اب خوش خبری کے لائیوالوں نے اپنے بھائیوں کا حال غور سے دیکھا بہت سے لوگ قتل ہو گئے بہت سے جان بلب مجروح ہیں۔ یہ دیکھ کر سب رونے لگے۔ انا للہ وانا الیہ راجعون کہا۔ ایسی حالت انھوں نے دیکھی کہ دیکھی نہ گئی۔ اس پر عبداللہ نے کہا بھائیوں اسی آرزو میں تو ہم آئے تھے۔ پھر سب کے ساتھ شریک ہو کر نہایت اطمینان سے لڑتے رہے۔ مرنے والے ہو گیا تو سب لوگ بیتاب ہوئے اور وہ بچ گئے طائی کو بھی برچھی لگی۔ انکی ناک پر زخم آ گیا۔ انھوں نے بڑی شمشیر زنی کی یہ شاعر و شہسور اچھے۔ یہ مصرعے پڑھنے شروع کئے۔

قد علمت ذات القوامہ الرود

ان لست بالوانی ولا الدعدید

یوماً والا بالفرق الحیود

یعنی وہ معشوقہ نازنین سہی قد اب تو جان گئی کہ میں کسی جنگ میں ست و ترسان و خائف نہیں ہوں۔

عبداللہ بن سعد کا قتل ہونا

اہل شام کی طرف سے ربیعہ بن مخارق نے بہت شدید حملہ کیا تو ابین نے بھی بہت سخت جنگ کی۔ اسکے بعد ربیعہ اور عبداللہ میں تلوار چل گئی مگر دونوں کے وارا ایک دوسرے پر کاری نہ ہوئے۔ اب یہ دونوں لپٹ گئے اور زمین پر آ رہے پھر اوٹھے اور ڈمگا گئے۔ ربیعہ کے بھتیجے نے عبداللہ کی ہنسی پر برچھی مار کر انھیں قتل کیا۔ عبداللہ بن عوف نے ربیعہ کو برچھی مار کر گرا دیا۔ زخم کاری نہ تھا یہ پھر اٹھا اور دوبارہ ابن عوف نے اس پر حملہ کیا۔ ربیعہ کے ساتھیوں نے ابن عوف پر برچھی کا وار کر کے گرا دیا۔ اور ربیعہ کو بچالے گئے۔ خالد بن سعد نے کہا میرے بھائی کو کس نے قتل کیا؟ مجھے بتاؤ لوگوں نے ربیعہ کے بھتیجے کی طرف اشارہ کیا۔ خالد نے دوڑ کر اسکے تلوار پر وار کیا۔ حریف اس سے لپٹ گیا خالد زمین پر گرا دونوں لشکروں سے لوگ دوڑ پڑے لیکن شامیوں کی کثرت تھی اور تو ابین تھوڑے وہ لوگ حریف کو بچالے گئے اور خالد کو قتل کرتے گئے۔

تو ابین کا علم اٹھانے پر اختلاف

علم کے پاس اب کوئی نہ تھا یہاں تک کہ جب نہت سے شہسور میدان جنگ میں کام آچکے تو انھوں نے عبداللہ بن وال کو پکارا۔ عبداللہ بن وال اور انکے ساتھیوں کو اہل شام ادھر آنے سے روکے ہوئے تھے یہ دیکھ کر رفاعہ بن شداد نے حملہ کر کے فحاشیوں کو منتشر کر دیا۔ اب علم کی طرف ابن وال بڑھے دیکھا کہ عبداللہ بن خازم علم کو سنبھال ہوئے ہیں۔ انھیں دیکھتے ہی ابن خازم نے پکار کر کہا لو اپنا علم مجھ سے لے لو۔ ابن وال نے کہا خدا کی رحمت ہو تم پر میرے بدلے تمھیں لئے رہو۔ جو تمھارا حال ہے وہی حال میرا بھی ہے کہا تمھیں اپنے علم کو لو مجھے جہاد کرنے دو کہا تم جس حالت میں ہو یہ بھی جہاد ہے اور ثواب کا کام ہے اب اور لوگ بھی ابن خازم سے پکار پکار کر کہنے لگے۔ خدا کی رحمت تم پر ہو امیر کی اطاعت کرو یہ سن کر ابن خازم تھوڑی دیر تک اور علم کو سنبھالے رہے پھر ابن وال نے اون سے علم لے لیا۔ اور تو ابین سے عصر کے وقت مخاطب ہو کر کہا جو ایسی زندگی چاہتا ہو جسکے بعد موت نہیں۔ جو ایسی راحت کا خواہاں ہو جسکے بعد

کوئی تکلیف نہیں جو اس خوشی کا خواستگار ہو جسکے بعد کوئی غم نہیں۔ انھیں چاہئے کہ ان بے ادبوں سے جہاد کرنے میں اپنے پروردگار سے تقرب حاصل کریں۔ بھائیو تم پر خدا کی رحمت ہو شام ہم کو بہشت میں ہونگے۔ یہ کہہ کر اپنے اصحاب کے ساتھ لشکر شام پر حملہ کیا بہت سے شامیوں کو قتل کیا۔ بڑی دیر تک تمام لشکر کو پسپا کر دیا۔

عبداللہ بن وال کا قتل ہونا

اہل شام بھاگے اور پھر بڑا ہجوم ساتھ لیکر پلے۔ ہر طرف سے تو ابین کو دباتے ہوئے اس مقام تک لے گئے جہاں یہ لوگ حملہ آور ہونے سے پیشتر ٹھہرے ہوئے تھے یہ ایسا مقام تھا کہ ایک رخ کے سوا کسی اور طرف سے ان پر حملہ نہیں ہو سکتا تھا۔ شام کے قریب ادہم بابلی تو ابین سے قتال کرنے پر آمادہ ہوا۔ اور بہت سے سوار اور پیادوں کو لیکر اس نے حملہ کیا۔ عبداللہ بن وال اس جنگ میں قتل ہو گئے۔ ادہم بابلی نے انکو قتل کیا وہ خود لوگوں سے حجاج بن یوسف کے زمانہ میں ذکر کرتا تھا کہ امراء عراق میں سے عبداللہ بن وال سے مجھ سے مقابلہ ہوا یہ یہ آیت پڑھ رہا تھا

”لَا تَحْسِبَنَّ الَّذِينَ قَتَلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ فَرَحِین

یعنی جو لوگ راہ خدا میں قتل ہو گئے انھیں مردہ نہ سمجھو وہ تو زندہ ہیں خوش ہیں اپنے خدا کے پاس سے رزق پا رہے۔ میں مجھے یہ سنکر غصہ آیا میں نے اپنے دل میں کہا۔ یہ لوگ ہم کو مشرکین کے مثل سمجھتے ہیں جانتے ہیں کہ ہم جسکو قتل کرتے ہیں وہ شہید ہوتا ہے میں نے اس پر حملہ کیا بائیں ہاتھ پر اسکے وار کیا ہاتھ اوڑ گیا تو میں نے ذرا سرک کر پوچھا میں جانتا ہوں اس وقت تجھے آرزو ہوگی کہ کاش گھر میں بیٹھ رہا ہوتا۔ ابن وال نے جواب دیا تیرا خیال غلط ہے۔ واللہ مجھے اسکی بھی آرزو نہیں کہ میرے ہاتھ کے بدلے تیرا ہاتھ قلع ہوتا ہاں تیرا ہاتھ قطع کرنے میں اگر مجھے اتنا ہی اجر ہوتا جتنا اجر اپنے ہاتھ کے قطع ہو جانے میں مجھے حاصل ہوا ہے میں نے پوچھا یہ کیوں کہا اسلئے کہ میرا ہاتھ کاٹنے میں خدا تیرے گناہ کو شدید کر دے اور میرے ہاتھ کا اجر عظیم مجھے دے یہ سنکر مجھے اور بھی غصہ آیا میں نے سواروں کو اور پیادوں کو جمع کر کے اس پر اور اسکے اصحاب پر حملہ کیا اور اسے برچھی مار کر میں نے قتل کیا۔ وہ میری طرف منہ کئے رہا برچھی کے وار سے اپنے کونہ بچایا لوگوں سے میں سنتا ہوں کہ عراق کے ان فقہاء میں سے تھا جو صوم و صلوٰۃ میں ہمیشہ مصروف رہتے ہیں اور جن سے لوگ فتویٰ لیا کرتے ہیں عبداللہ بن وال کے قتل ہو جانے کے بعد لوگوں نے دیکھا کہ ابن خازم بھی انھیں کے پہلو میں قتل کئے ہوئے پڑے ہیں۔ اس وقت رفاعہ بن شداد سے ولید بن غصین نے کہا اپنے لشکر کا علم اٹھاؤ کہا میں نہیں اٹھاتا ولید نے یہ جواب سنکر کہا اناللہ تمھیں کیا ہو گیا۔ کہا ہم سب لوگوں کو پلٹ چلنا چاہئے شاید خدا پھر کوئی ایسا موقع دے جس میں دشمنوں پر ہم غلبہ پاسکیں۔ یہ سنتے ہی عبداللہ بن عوف نے چھپٹ کر رفاعہ سے کہا۔ واللہ تم نے تو مار ڈالا۔ اگر ہم اس وقت میدان سے پلٹے تو یہ سب ہمارے پیچھے دوڑ پڑیں گے۔ ایک فرسخ تک جاتے جاتے ہم سب لوگوں کا خاتمہ ہو جائے گا کوئی بچ کے نکل بھی گیا تو اسکو اعرابی و روستائی دشمنوں کے خوش کر نیکو پکڑ لیجائیں گے۔ اور وہ رسی میں بندھا ہوا قتل کیا جائیگا۔ خدا کے واسطے ایسا نہ کرنا لو آفتاب غروب ہوا چاہتا ہے۔ اور اندھیری رات ہونی کو ہے۔ ہم اسی طرح گھوڑوں پر سوار لڑتے رہیں گے۔ کہ ابھی تک تو ہم بھاگے نہیں ہیں۔ جب رات کی تاریکی چھا جائیگی اور شب اپنے اپنے گھوڑوں پر سوار ہو کر سرپٹ دوڑا دیں گے۔ یونہی صبح تک چلتے رہیں گے پھر یہ تو دیکھے اس صورت میں کیا اطمینان ہے اپنے اپنے زخمیوں کو ساتھ مل کر چلیں گے سب کو معلوم ہو جائیگا کہ کس رخ پر جانیا لے ہیں۔ آپس میں ایک دوسرے کا ساتھ نباہ

لیجائے گا مگر جو تم سوچے ہو اسکا انجام یہ ہوگا کہ ماں بیٹے کو چھوڑ کر بھاگ جائیگی کسی کو یہ بھی نہ معلوم ہوگا کہ کس رخ پر جانا ہے کہاں مرنا چاہئے کہاں اترنا چاہئے اور پھر صبح ہوتے ہوتے ہم میں سے کوئی تو قتل ہو گیا ہے کوئی اسیر و دستگیر ہے۔ رفاعہ نے کہا کیا اچھی رائے تم نے دی ہے۔ یہ کہہ کر ابن عصمین کی طرف متوجہ ہوا اور اس سے پوچھا تم علم کو لئے رہو گے یا میں لے لوں۔ کہا میرا وہ ارداہ نہیں ہے جو تم سوچے ہوئے ہو۔ میں اپنے پروردگار کی ملاقات کا مشتاق ہوں۔ اپنے بھائیوں کے ساتھ مل جانے کا آرزو مند ہوں۔ میں دنیا سے نکل کر آخرت کی طرف جانا چاہتا ہوں۔ تم کو مال دنیا کی خواہش ہے جان پیاری ہے۔ دنیا کے چھوڑنے کو تمھاری جی نہیں چاہتا۔ واللہ مجھے آرزو ہے کہ تمھیں عقل آئے۔ یہ کہہ کر رفاعہ کے ہاتھ میں علم دیدیا۔ اور حملہ کرنے کو شامیوں کی طرف بڑھے۔ ابن عوف نے یہ دیکھ کر ان سے کہا رحمک اللہ تھوڑی دیر ہمارے ساتھ شریک ہو کر لڑو دیکھو اپنے ہاتھوں خود کو تہلکہ میں نہ ڈالو اسی طرح انھیں قسمیں دیدیکر جان دینے سے روکا اہل شام نے پکارنا شروع کیا۔ واللہ نے سب کو ہلاک کیا اب جلد حملہ کر کے رات ہونے سے پہلے ہی انکا خاتمہ کر دو اب شامیوں نے اس طرف بڑھنا شروع کیا یہ لوگ بھی بڑھ بڑھکر شام کے شہسواروں سے اور بڑے بڑے بہادروں سے شمشیر زنی کرنے لگے۔ نہ انکا کوئی شخص کسی بات میں ذرا چوکا نہ کسی طرح یہ لڑنے سے تھکے۔ کہ دشمن کا قابو چل جاتا۔ عشاء کے وقت تک گھمسان کی لڑائی ہوتی رہی۔ ابن عصمین شام ہونے سے پہلے ہی قتل ہو گئے۔ عبداللہ بن عزیز کنذی اپنے ایک چھوٹے سے لڑکے محمد کو ساتھ لیکر نکلے اور کہا ہم لوگ کنذی ہیں۔ کہا اپنے بھتیجے کو مجھ سے لے لو۔ اسے اپنے خاندان کے لوگوں کے پاس کوفہ میں بھیج دینا۔ یس عبداللہ بن عزیز کنذی ہوں۔ انھوں نے کہا تم ہمارے ابن عم ہو تمھارے لئے امان ہے عبداللہ کنذی نے جواب دیا۔ واللہ میں اپنے بھائیوں کے مقتل سے جدا ہونا نہیں چاہتا۔ یہ ایسے برادران ایمانی تھے جن سے شہروں میں اوجالا تھا جن سے زمین اپنی جگہ پر قائم تھی۔ ذکر خدا ایسے ہی لوگوں کے دم سے جاری تھا انکے بیٹے نے رونا شروع کیا تو کہنے لگے۔ اے فرزند اگر اطاعت خدا سے بڑھ کر کسی چیز کو میں سمجھتا تو بے شک تجھی کو سمجھتا۔ شامیوں میں جو لوگ انکے خاندان کے تھے انھوں نے بہت قسمیں انھیں دیں۔ انکے فرزند کا اپنے باپ کے لئے تڑپنا اور رونا ان سے نہ دیکھا گیا۔ یہ لوگ بھی بے اختیار رونے لگے۔ عبداللہ کنذی اب اس طرف مڑے جدھر انکے اصحاب تھے۔ اور شامیوں کی صف پر قریب شام حملہ کیا اور جب تک قتل نہیں ہوئے لڑے گئے اسی شام کا ذکر ہے کہ ایک اطبق نشان ہاتھ میں لئے گریب حمیر و ہمدان کے لوگوں کو بھی یہیں جمع کیا اور کہا بندگان خدا اپنے پروردگار کی طرف چلو۔ واللہ خوشنودی خدا اور توبہ کی برابری دنیا کی کوئی چیز نہیں کر سکتی میں نے سنا ہے کچھ لوگ تم میں سے دنیا کو ترک کر نیکے بعد پھر دنیا کی طرف پلٹ جانا چاہتے ہیں۔ اگر دنیا کی طرف پلٹیں گے تو پھر گناہوں میں مبتلا ہوں گے۔ میں تو واللہ دشمن سے منہ نہیں پھیرنے کا جب تک کہ اپنے بھائیوں کے پاس نہ پہنچ جاؤں۔ حمیری کے کہنے کو سب لوگ مان گئے۔ کہا جو تمھاری رائے وہی ہماری رائے ہے۔ اب یہ نشان لئے ہوئے لشکر شام کے قریب پہنچے۔ ابن ذی الکلاع نے نشان دور سے دیکھ کر کہا واللہ یہ نشان تو حمیری یا ہمدانی معلوم ہوتا ہے۔ یہ کہہ کر وہ نشان کے قریب آیا۔ باتیں ہوئیں۔ اس نے کہا تم لوگوں کے لئے امان ہے انکے رئیس نے جواب دیا۔ دنیا میں تو ہمارے لئے پہلے بھی امان تھی۔ ہم آخرت کی امان کے خواستگار ہو کر آئے ہیں غرض یہ لوگ لڑے اور لڑتے لڑتے قتل ہو گئے صحیر مزنی بنی مزینہ کے تیس آدمیوں کو لیکر چلے۔ کہا راہ خدا میں موت سے کیا ڈرتے ہو وہ تو ضرور آئیوالی ہے جس دنیا کو چھوڑ کر تم خدا کی طرف آچکے اب اس دنیا کی طرف ہرگز نہ پلٹنا۔ دنیا کیا باقی رہ جائیگی۔ خدا کے جس ثواب کی طرف تم راغب ہو چکے ہو اب اس سے منہ نہ پھیرنا

تمہارے لئے وہ ثواب ہی بہتر ہے جو خدا کے پاس ہے غرض یہ لوگ بھی لڑے اور لڑتے لڑتے قتل ہو گئے۔

رفاعہ کی واپسی

اب شام ہوئی اور اہل شام لشکر گاہ کی طرف پلٹ گئے۔ رفاعہ نے اپنے لشکر کے زخمیوں کو غور سے دیکھا۔ جن کو دیکھا کہ اعانت کے محتاج ہیں بس ان لوگوں کو انکی قوم والوں کے حوالہ کر دیا۔ باقی سب کو ساتھ لیکر رات ہی کو روانہ ہو گیا۔ صبح ہوتے تنینیر میں پہنچا۔ پھر خابور سے گذرا۔ اور پارا ترنے کے تمام ذریعوں کو قطع کرتا گیا۔ اسکے بعد بھی جہاں جہاں اسے ایسے ذرائع ملے انھیں قطع کر دیا۔

حصین بن نمیر نے صبح کو دریافت کیا تو معلوم ہوا کہ سب لوگ چلے گئے اس نے انکے تعاقب میں کسی کو روانہ نہیں کیا اپنے لشکر کو لے کر تعجیل کے ساتھ روانہ ہوا۔ رفاعہ نے ابو جویریہ کو ستر سواروں کے ساتھ اپنے لشکر کے پیچھے رکھا۔ اسکا یہ کام تھا کہ اگر کسی شخص کا کچھ مال یا گٹھری راستہ میں پڑی ہوئی مل جائے تو وہ اسے اٹھالے اور پہنچوائے۔ اگر کوئی ڈھونڈھے یا نوازش کرے تو رفاعہ کے پاس اس چیز کو بھیج دے وہ لوگوں کو دکھائے اسی طرح چلتے چلتے خشکی کی راہ سے قریباً تک یہ لوگ پہنچ گئے۔ زفر نے جس طرح پہلے سب کے لئے طعام اور انوروں کے لئے دانہ چارہ بھیجا تھا اب بھی اسی طرح سے سب کی مدارات کی اور طبیبوں کو اس نے روانہ کیا۔ یہ بھی کہا کہ جتنے دنوں تمہارا جی چاہے ہمارے پاس قیام کرو ہم تمہارے ہمدرد اور بھی خواہ ہیں یہ لوگ تین دن تک وہیں رہے اسکے بعد جس کو جس قدر کھانے اور چارہ کی ضرورت ہوئی اپنے ساتھ لے لیا۔

سعد کو رفاعہ کی آمد

سعد بن حذیفہ بن یمان جب مقام ہیبت میں پہنچے تو اعرابیوں نے تو امین کا سارا حال ان سے بیان کیا سعد یہ سنکر وہاں سے پلٹے۔ مقام صندودا میں ثنی عبدی سے ملاقات ہو گئی سعد نے جو سنا تھا ان سے بیان کر دیا یہ لوگ اسی مقام پر ٹھہرے ہوئے تھے کہ رفاعہ کے آنے کی خبر ملی سب استقبال کے لئے قریہ سے باہر نکلے ایک نے دوسرے کو سلام کیا ایک کو دیکھکر ایک رویا اپنے بھائیوں کی خبر مرگ سنی سب ایک رات دن وہیں ٹھہرے رہے۔ اسکے بعد مدائن والے مدائن کی طرف بصرہ والے بصرہ کی جانب پلٹ گئے کوفہ کے لوگ کوفہ میں واپس آئے دیکھا کہ مختار قید میں ہیں۔

ادہم باہی نے جا کر عبد الملک کو فتح کی مبارک باد دی یہ خبر سنکر وہ منبر پر گیا حمد و ثنائے باری تعالیٰ بجالایا اور کہا۔ خدا نے روسائے عراق میں سے بڑے فتنہ انگیز و گم کردہ راہ سلیمان بن صرد کو ہلاک کیا۔ اور سنو تلواروں نے میتب کے سر کو گیند کی طرح اچھال دیا۔ اور سنو خدا نے انکے دو بڑے سرداروں کو جو بڑے گمراہ گمراہ کنندہ تھے قتل کیا۔ عبد اللہ ازدی اور عبد اللہ بن وال اب ان گوں کے بعد کوئی ایسا شخص باقی نہیں رہا جو دفع یا منع کی قدرت رکھتا ہو۔

مختار کا حال

مختار کوئی پندرہ دن خاموش رہا اسکے بعد اپنے اصحاب سے کہا۔ عدہ والغاز یکم ہذا اکثر میں عشر۔ ورون الشھر۔ ثم تحینکم۔ بناء ہتر۔ من طعن تنز۔ وضرب ہبر۔ وقل جم۔ وامر رجم۔ فمن لھا۔ انا لھا۔ لا تلکذبن۔ یعنی اپنے اس غازی کے لئے دن گن رکھو۔ دس دن سے زیادہ مہینہ بھر سے کم۔ اسکے بعد تم حیرت انگیز خبریں سن لینا کہ اچانک برچھی چل گئی ایک

دار نے ٹکڑے اور ادیے۔ بہت لوگ قتل ہو گئے سنگسار ہو گئے جانتے ہو یہ کام کون کریگا میں کرونگا تم سے جھوٹ نہیں کہتا میں اس کام میں کامیاب ہونگا۔

رفاعہ جنگ عین الوردہ سے جب کوفہ میں واپس آئے ہیں تو مختار نے قید خانہ سے انکو یہ خط لکھا۔ میں ان لوگوں کا خیر مقدم کرتا ہوں کہ جب وہ واپس ہوئے تو خدا نے انکو اجر عظیم دیا۔ پلٹ آئے تو خدا ان سے خوش رہا۔ رب کعبہ کی قسم! تم لوگوں میں جس نے ایک قدم اٹھایا اور ایک گام چلا۔ خدا نے اسکو ملک دنیا سے عظیم تر ثواب عنایت کیا۔ سلیمان نے اپنی بات کو پورا کر دیا خدا نے انکو وفات دیکر انکی روح کو انبیاء صدیقین و شہداء صالحین کی ارواح میں شامل کیا۔ وہ ایسے سردار تمھارے نہ تھے کہ انکے ساتھ تم فحیاب ہو سکتے ہاں میں وہ امیر ہوں جسے حکم مل چکا ہے میں وہ امین ہوں جس پر بھروسہ کر لیا ہے میں ظالموں کا قاتل دشمنان دین سے انتقام لینے والا ان سے قصاص کرنیوالا ہوں سامان کرو مستعد ہو جاؤ خوشی کرو خوش خبری دو میں کتاب خدا اور سنت رسول اللہ صلی اللہ علیہ اور انتقام خون ناحق اہل بیت اور حمایت ضعفا اور جہاد ظالمہ کی طرف تم کو دعوت دیتا ہوں والسلام۔

مختار کی قید کی وجہ

مختار کے قید ہونیکی وجہ یہ ہوئی تھی کہ لوگوں نے اسکی ان باتوں کا ذکر عبداللہ بن یزید اور ابراہیم بن محمد کے سامنے کیا۔ وہ دونوں شخص ایک جماعت کو ساتھ لئے ہوئے مختار کے پاس آئے اور اسے گرفتار کر لیا۔ حمید بن مسلم کہتا ہے جب ہم لوگ عین الوردہ سے واپس ہونے لگے تو ہم میں سے عبداللہ بن غزیہ تو امین کی لاشوں کے پاس جا کر کھڑے ہوئے اور کہا۔ یہ حکم اللہ صدقتم و صبرتم و کذبنا و فرنا۔ تمھیں لوگ سچے ہوئے ثابت قدم نکلا ہم سب جھوٹے ہوئے اور بھاگ کر چلے جب سب روانہ ہوئے اور صبح ہوئی تو کیا دیکھا کہ عبداللہ بن غزیہ اور انکے ساتھ کوئی بیس آدمی اور واپس ہونے پر اور دشمن سے پھر لڑنے پر آمادہ ہو گئے۔ رفاعہ اور ابن عوف اور بہت سے آکر کہنے لگے۔ خدا کے لئے ہماری کمر کو اب نہ توڑو۔ تم ایسے خوش عقیدہ لوگ جب تک ہم میں ہیں ہمارے لئے برکت و خیر ہے غرض قسمیں دیدیکر ان لوگوں کو روک لیا۔

خدا سے خدا کی طرف بھاگنے والا

ان میں کا ایک شخص عبیدہ مزنی باز نہ آیا۔ ہم سب کے ساتھ ساتھ چلا تو مگر لوگوں کو اپنی طرف سے غافل پا کر پھر پلٹا اور اہل شام تک پہنچتے ہی حملہ کر دیا تلواریں لگاتے لگاتے تھکے اور قتل ہو گئے یہ مرد مزنی حمید بن مسلم کے دوستوں میں تھے اس دن سے حمید کو اس بات کی آرزو تھی کہ ایسا کوئی شخص ملے جو مزنی کے تنہا حملے کرنیکا واقعہ مجھ سے بیان کرے۔ ایک زمانے کے بعد حمید سے اور عبدالملک ازدی سے مکہ میں ملاقات ہوئی باتوں باتوں میں جنگ عین الوردہ کا ذکر نکلا۔ ازدی نے کہا ان لوگوں کے ہلاک ہونیکے بعد نہایت عجیب واقعہ یہ ہوا کہ ایک شخص نے آکر تلوار کا مجھ پر وار کیا میں بھی لڑنے پر آمادہ ہو گیا۔ وہ بہت زخمی ہو گیا تھا اور کہتا جاتا تھا۔

انی من اللہ الی اللہ افر۔ رضوانک اللہم ابدی واسر۔

میں اللہ سے اللہ ہی طرف بھاگ کر جاتا ہوں۔ اے خدا تیری خوشنودی کی آرزو میرے ظاہر و باطن میں ہے۔ میں نے پوچھا تو کس خاندان سے ہے کہا اولاد آدم سے میں نے خاندان ہی کو پھر پوچھا کہا اے کعبہ کے خراب کرنے

والوں میں نہیں چاہتا کہ تم مجھے پہچانو۔ سلیمان بن عمرو اس سے لڑ نیکو نکلا۔ وہ اس زمانہ میں بہت قوی اور شہزور تھا۔ دونوں شخصوں نے ایک دوسرے کو زخموں میں چور کر دیا پھر ہر طرف سے اہل شام ٹوٹ پڑے اور اسے قتل کیا میں نے واللہ ایسا حملہ آور کسی کو نہیں دیکھا۔ یہ ذکر سنکر حمید کی آنکھوں میں آنسو بھر آئے۔ ازدی نے پوچھا۔ کیا تمہاری اس سے قرابت تھی حمید نے کیا قرابت نہ تھی یہ شخص خاندان مضر سے تھا میرا دوست تھا اور بھائیوں میں میرے تھا کہا خدا تجھے روتا ہی رکھے۔ ایک شخص بنی مضر کا گمراہ ہو کر مارا گیا اور تو اسے روتا ہے۔ حمید نے کہا واللہ گمراہ ہو کر نہیں مارا گیا وہ اپنے پروردگار کی ہدایت اور دلیل روشن پر مارا گیا۔ کہا جہاں وہ گیا خدا تجھے بھی وہیں پہنچا دے۔ حمید نے کہا آمین۔ اور تجھے حصین بن نمیر کی جگہ خدا پہنچا دے۔ اور اسکے ماتم میں خدا تجھے روتا رکھے۔

واقعہ تو ابین پر آشی ہمدانی نے جو قصیدہ لکھا ہے اسکو بھی لوگ پہلے چھپایا کرتے تھے۔

توسل بالتقوی الی اللہ صادقاً۔ وتقوی الالہ خیر تلک سب کاسب

اس بزرگ نے راست بازی سے خوف خدا پر عمل کیا۔ اور خوف خدا کیا اچھی کمائی ہے۔

وخلی عن الدنیا جلم بلبس بھا۔ وتاب الی اللہ الرافع المراتب

اس نے دنیا کو چھوڑا کوئی واسطہ اس سے نہ رکھا۔ تو کر نیکو خدا سیر جوع ہوا۔

فوجہ نحو الشولیۃ سائر۔ الی ابن زیاد جی الجموع الکباکب

اسکو خدا نے سواروں کی جماعت کے ساتھ ابن زیاد سے مقابلہ کر نیکو ثویہ کی طرف روانہ کیا۔

بقومہ ہم اهل التقیۃ والنہی۔ مصالیت انجاد سراقۃ مناجب

اسکے ساتھ صاحبان تقوی و فرہنگ تھے۔ جو دلیروں کے دلیر اور نجیبوں کے نجیب تھے

مصواتار کی رائی ابن طلحہ حسبہ۔ ولم یستجیبو اللامیر الخاطب

یہ لوگ کارثواب سمجھکر روانہ ہو گئے۔ نہ ابن طلحہ کی رائے پر عمل کیا نہ امیر کوفہ کی بات کا جواب دیا

فسروا وہم من بین ملتہم التقی۔ و آخر مہاجر بالامس بائب

یہ لوگ اس حالت میں چلے جا رہے تھے۔ کہ کوئی توان میں سے خواہان تقوی تھا۔ اور کوئی گناہ کی جو اس سے سرزد ہوا تھا۔

تو بہ کرنا چاہتا تھا

فلا قوا بعین الوردۃ الحیش فاصلا۔ لیہم فہم بیض قواضب

عین الوردہ میں پہنچکر اس لشکر سے انکام مقابلہ ہو گیا جو ان سے لڑ نیکے لئے نکلا تھا۔ یعنی ابن ذی الکلاع کا لشکر۔ بس

تلواریں ہینچکر انھوں نے کشتوں کے پستے لگائے۔

یمانیۃ تذرۃ الا کفوتارۃ۔ بخیل عناق مقربات سلاھب

جنکی تلواریں یمانی تھیں جو ہاتھوں کو اوڑا رہی تھیں۔ پھر سواروں نے بھی شامیوں پر حملہ کیا جنکے گھوڑے نجیب و اصل

راہوار و دراز قد تھے۔

فباہم جمع من اشامہ بعدہ۔ جموع کمون البحر من کل جانب

اسی اثنا میں اہل شام کے بعد کتنی ہی فوجیں موج دریا کی طرح ہر طرف سے ان پر او منڈ پڑیں۔ (یعنی حصین

بن نمیر کا لشکر)

فما بر حواحتی أبیدت سر اہتم۔ فامہ منیج منہم ثم غیر عصائب

یہ لوگ اب بھی میدان سے نہ ملے۔ یہاں تک کہ تمام رؤسا کے قتل ہو گئے۔ چند لوگوں کے سوا وہی نہ رہے۔

وغودراہل الصبر صرعی فاصحوا۔ تعاورہم ریح الصبا والجنائب

اہل شام نے صابروں کی جماعت کو قتل کر کے ڈال دیا۔ انکا یہ حال تھا۔ کہ شمال کی باد صبا اور جنوب کی ہوائیں انکی لاشوں پر سے آتی تھیں اور جاتے تھیں۔

واضحی الخزاعی رئیس مجد لا۔ کان لم یقاتل مرة ویحارب

انکارئیس سلیمان بن صر و خزاعی اس طرح کشتوں میں پڑا تھا۔ جیسے اس نے کبھی شمشیر زنی کی ہی نہ تھی کبھی میدان میں لڑا ہی نہ تھا۔

وارس بنی شیح و فارس قومہ۔ شنوءہ۔ و الیتمی ہادی الکتاب

وعمر و بن بشر۔ والولید۔ و خالد۔ وزید بن بکر۔ و الخلیس بن غالب

وضارب عن ہمدان کل مشیق۔ اذا شد لم ینکل کریم المکاسب

یہی حال تھا بنی شیح کے رئیس (مسیب) کا۔ اور قوم شنوءہ کے شہسورا (عبدالہ بن سعد) کا اور تیمی (عبداللہ بن وال) کا جو صاحب لشکر تھا۔ اور عمرو بن بشر۔ اور ولید۔ اور خالد۔ اور زید بن بکر۔ حلیمیس بن غالب کا۔ اور ہمدان کے اس رئیس کا جو شجاعوں پر حملہ کرتا تھا۔

اسی سال مروان بن الحکم نے دونوں بیٹوں عبدالملک اور عبدالعزیز کو اپنا ولی عہد مقرر کیا اور اہل شام کو ان کی

بیعت کا حکم دیا اس واقعے کی تفصیل حسب ذیل ہے۔

عبدالملک اور عبدالعزیز کی ولی عہدی اور عمرو بن سعید کیلئے ولایت سے انکار

عمرو بن سعید بن عاص الاشدق مصعب بن زبیر مصعب بن عبدالعزیز کو ان کے بھائی حضرت عبداللہ بن زبیر نے فلسطین بھیجا تھا۔

اب تمام شام اور مصر پر مروان کی حکومت قائم ہو چکی تھی۔ مروان کو معلوم ہوا کہ عمرو کہتا ہے کہ مروان کے بعد وہ امیر المومنین ہوگا نیز وہ اس کا بھی دعویٰ کرتا ہے کہ خود مروان نے اس سے اس کا وعدہ کیا ہے۔ مروان نے اس طلاع کے بعد حسان بن مالک بن بجذل کو اپنے پاس بلایا اور کہا کہ میں چاہتا ہوں کہ اپنے بیٹوں عبدالملک اور عبدالعزیز کو اپنا ولی عہد بنادوں اور اس کے لئے سب لوگوں سے بیعت سٹلاؤں اور اسی کے ساتھ مروان نے اسے عمرو بن سعید کے خیال سے بھی آگاہ کیا حسان نے کہا کہ مروان کے پاس جمع ہوئے تو ابن بجذل نے کھڑے ہو کر کہا مجھے معلوم ہے کہ لوگوں کی بڑی بڑی امیدیں ہیں آپ سب لوگ کھڑے ہوں اور امیر المومنین کے بعد عبدالملک اور عبدالعزیز کے لئے بیعت کریں۔

بلا استثنا لوگوں نے اس سال دونوں کے لئے بیعت کر لی اس ماہ رمضان المبارک کے شروع میں مروان کا

نقال ہوا۔

مروان کی موت کا واقعہ

مروان کا متوقع خلیفہ خالد کی بے عزتی کرنا

جب معاویہ بن یزید ابی لیلے کا آخری وقت آیا اس نے اپنا جانشین مقرر کرنے سے انکار کر دیا۔ حسان بن مالک بن بجدل کا ارادہ تھا کہ وہ معاویہ کے بعد اس کے بھائی خالد بن یزید بن معاویہ کو خلیفہ بنائے مگر یہ کمسن تھا اور یہ حسان اس کے باپ یزید بن معاویہ کا ماموں تھا۔ اس وقت اس نے مروان کے ہاتھ پر بیعت کر لی اور یہ نیت کر لی کہ مروان کے بعد وہ خالد بن یزید کو خلیفہ بنائے گا، مگر جب مروان کے ہاتھ پر اس نے اور تمام اہل شام نے بیعت کر لی تو کسی نے مروان کو یہ رائے دی کہ تم خالد کی ماں سے شادی کر لو (خالد کی ماں کا نام ام خالد تھا یہ ابوہشام بن نتبہ کی پوتی تھی) تاکہ اس طرح خالد کی شان کم ہو جائے اور وہ خلافت کا دعویٰ نہ کر سکے۔

مروان نے اس تجویز پر عمل کیا ایک دن خالد مروان سے ملنے آیا مروان کے پاس بہت سے لوگ جمع تھے اور وہ دونوں صفوں کے درمیان چکر لگا رہا تھا اسے دیکھ کر مروان نے کہا بخدا یہ احمد ہے اے فر بہ اندام عورت کے بیٹے اس جملہ سے اس کا مقصد تھا کہ اہل شام کی نظروں میں خالد کی بے عزتی ہو جائے۔

خالد نے یہ واقعہ اپنی ماں سے آ کر بیان کیا اس نے کہا خبردار اس واقعہ کو کسی اور سے بیان نہ کرنا تم چپ رہو میں اس سے سمجھ لوں گی۔ جب مروان اس کے پاس آیا تو اس نے پوچھا کیا خالد نے میرے بارے میں کوئی بات تم سے کہی ہے؟ اس نے کہا بھلا خالد تمہارے متعلق کوئی بات کہہ سکتا ہے؟ وہ تمہاری اس قدر تعظیم کرتا ہے کہ اسے اس کی جرات کہاں کہ وہ کوئی بات تمہارے متعلق کہے۔

ام خالد کا مروان کو ٹھکانے لگانا

مروان نے اس کے بیان کو سچ سمجھا کچھ دن وہ بھی خاموش رہی ایک مرتبہ مروان اس کے پاس سویا اس نے بہت سے گدے اس پر ڈال دیئے اور اس طرح دبا کر اسے مار ڈالا۔

واقعی کہتے ہیں کہ ماہ رمضان میں دمشق کے مقام پر تریسٹھ سال کی عمر میں مروان ہلاک ہوا مگر ہشام بن محمد الکھمی کہتے ہیں کہ مروان کی عمر اسیٹھ سال ہوئی۔ یہ بھی بیان کیا گیا ہے کہ مروان کی عمر اکہتر سال سے بھی بیان کی گئی ہے۔

مروان کا نسب نامہ اور موت

ابو عبدالملک اس کی کنیت تھی اور اس کا نام مروان بن الحکم بن ابی العاص بن امیہ بن عبد شمس ہے اس کی ماں آ - نہ بنت علقمہ بن صفوان بن امیہ الکنانی ہے۔

اس کی مدت خلافت نو ماہ تھی اس نے تین دن کم دس ماہ بیان کی ہے اپنے مرنے سے پہلے مروان نے ایک مہم جیسی بن دلجہ الیقینی کے ماتحت مدینے اور دوسری عبداللہ بن زیاد کے زیر قیادت عراق بھیجی تھی جب عبداللہ شام سے روانہ ہو کر جزیرے آیا تو اسے یہاں مروان کی ہلاکت کا علم ہوا حضرت امام حسینؑ کے خون کا بدلہ لینے کیلئے اہل کوفہ کا گروہ اس کے مقابلہ پر آیا۔ ان لوگوں نے جو کاروائیاں کیں ہم اسے پہلے بیان کر چکے ہیں اور اس لئے اپنے قبل ہونے تک جو کاروائی کی اسے ہم انشاء اللہ آئندہ بیان کریں گے۔

جیش بن دلجہ کے قتل کا بیان

جیش مدینے آیا اس وقت حضرت عبداللہ بن الزبیر کی جانب سے جابر بن اسود بن عوف عبدالرحمن بن عوف کا بھتیجا مدینہ کا حاکم تھا یہ اس کے خوف سے مدینے سے بھاگ آیا اسی زمانے میں حارث بن ابی ربیع نے جو عمر بن عبداللہ بن ابی ربیعہ کا بھائی تھا اور عبداللہ بن الزبیر کی جانب سے بصرے کا حاکم تھا حنیف بن اخیف التمیمی کی زیر قیادت جیش بن دلجہ سے لڑنے کے لئے بصرہ سے ایک وفد بھیجا جب جیش کو اس فوج کا علم ہوا وہ مدینے سے اس سمت روانہ ہوا۔

دوسری جانب سے حضرت عبداللہ بن الزبیر نے بھی عباس بن سہل بن سعد الناصری کو مدینے کا عامل مقرر کر کے روانہ کیا اور حکم دیا کہ وہ جیش کی تلاش میں جائے اور بڑھتے بڑھتے اس فوج سے جو ان کی امداد کیلئے حنیف کی زیر قیادت بصرے سے آئی ہے مل جائے۔

عباس اور بہت سے ان کی تلاش میں روانہ ہوئے اور ربذہ مقام پر انہیں پکڑ لیا۔ ابن دلجہ کے ساتھیوں نے اسے مشورہ دیا کہ تم اس جماعت سے ابھی چھیڑ نہ کرو مگر اس نے اسے نہ مانا اور کہا کہ میں یہاں ٹھہرتا ہوں تاکہ انکا بیٹھاسٹو لوٹ کر کھاؤں۔ ایک تیر نے اس کا کام تمام کر دیا نیز اس کے ہمراہ منذر قیس الحذامی اور ابو عقیاب البوسفیان، یوسف بن الحکم اور حجاج بن یوسف بھی اس لڑائی میں اس کے ساتھ موجود تھے۔ یہ دونوں ایک ہی اونٹ پر بھاگ کر اپنی جان بچا سکے اس جماعت کے پانچ سو آدمیوں نے مدینہ کے محلوں میں پناہ لی۔ عباس نے ان سے اپنے آپ کو حوالے کر دینے کا مطالبہ کیا انہوں نے ہتھیار رکھ دیئے اس نے ان سب کو قتل کر دیا جیش کی شکست خوردہ فوج شام چلی گئی۔

قاتل جیش کی عزت افزائی

ابن محمد کہتے ہیں کہ زید بن سیاہ الاسواری نے ربذہ کی جنگ میں جیش کو اپنے تیر سے ہلاک کیا جب یہ لوگ مدینہ آئے تو زید بن سیاہ جو ایک سفید خراسانی گھوڑے پر سفید لباس پہنے سوار تھا لوگوں کے مجمع میں آ کر کھڑا ہوا لوگوں نے اس کے لباس کو اس قدر چھوا اور اس قدر خوشبودار اشیاء اس پر ڈالیں کہ تھوڑی ہی دیر میں میرے دیکھتے دیکھتے اس کے کپڑے میلے ہو گئے۔

بصرہ میں طاعون

ابو جعفر کہتے ہیں کہ اس سال بصرہ میں وہ خطرناک طاعون پھیلا کہ اس سے ہزاروں اہل بصرہ ہلاک ہو گئے۔ مصعب بن زید کہتے ہیں کہ جب یہ خطرناک بیماری بصرہ میں پھیلی اس وقت عبداللہ بن عبید اللہ بن عمر بصرہ کا حاکم تھا اس کی ماں نے اسی وباء میں انتقال کیا کوئی شخص اس کی نعش کا اٹھانے والا نہ تھا حالانکہ وہ بصرہ کا امیر تھا آخر کار چار دیہاتی کرائے پر لائے گئے اور وہ اسے قبر تک اٹھالائے اسی سال بصرہ میں خارجیوں کا بہت زور پڑ گیا اور نافع بن الازرق کو قتل کیا گیا۔

نافع بن الازرق کا قتل

عبداللہ بن عبید اللہ بن معمر نے اپنے بھائی عثمان بن عبید اللہ کو نافع کے مقابلے کے لئے بھیجا۔ مقام دولاب پر دونوں کا مقابلہ ہوا۔ عثمان مارا گیا اور اس کی فوج کو شکست ہوئی ایک دوسری روایت سے بھی اس بیان کی تائید ہوتی ہے۔

وہب کے باپ بیان کرتے ہیں کہ بصرے والوں نے ایک لشکر حارثہ بن بدر کی سرپرستی میں خارجیوں کے مقابلے کیلئے بھیجا تو نافع نے اپنے ساتھیوں سے کہا:

کرنبوا ودولبوا و حیث شنتم فاذهبوا

ترجمہ۔ کرنب میں قیام کرو یا دولب میں اور جہاں چاہو چلے جاؤ۔

معاویہ بن قرہ روایت کرتا ہے کہ ہم ابن عمیس کے ہمراہ خارجیوں کے مقابلے کیلئے بڑھے ہم نے ان سے مقابلہ کیا انہیں میں نافع بن الازرق اور ماحوز کے دو یاتین بیٹے مارے گئے۔ ابن عمیس بھی مارا گیا مگر اس واقعے کے متعلق مذکورہ بالا بیان کے علاوہ ایک دوسری روایت بھی ہے کہ مسعود بن عمر کی وجہ سے اہل بصرہ کے ازدر بیعہ اور تمام اپنے باہمی اختلاف میں مشغول تھے اس لئے ابن الازرق کی شوکت بہت بڑھ گئی اور اس کی تعداد بھی زیادہ ہو گئی۔ بصرے کی جانب بڑھا جب پل کے قریب آیا تو عبید اللہ بن الحارث نے مسلم بن عمیس بن کر یز بن ربیعہ بن حبیب بن عبد شمس بن عبد مناف کو اہل بصرہ جماعت کے ساتھ اس کے مقابلے کیلئے بھیجا۔ یہ اس کی جانب بڑھا اور اسے بصرے اور اس کے علاقے سے ہٹا تا رہا اور اسی طرح ہٹتے ہٹتے علاقہ اسوار گئے دولاب نام ایک جگہ پر دونوں حریف مقابلے کیلئے تیار ہوئے اور ایک دوسرے پر حملہ آور ہوئے۔

خارجی اور بصری ہر دوسرے کا قتل

مسلم بن عمیس نے اپنے مہم پر حجاج بن باب الحمری کو، بائیں جانب چارثہ بن بدر التمیمی ثم الھندانی کو متعین کیا تھا ابن الازرق نے اپنے عبدہ بن ہلال الیشکری کو زبیر بن ماحوز التمیمی کو مقرر کیا تھا دونوں ایک دوسرے پر حملہ آور ہو گئے اور ایسا سخت مقابلہ ہوا کہ اس سے پہلے کبھی اسکی نظیر نہیں ملتی۔ نہایت خونریزی جنگ کے بعد مسلم بن عمیس بصریوں کا سردار اور نافع بن الازرق خارجیوں نے عبداللہ بن الماحوز کو اپنا اپنا امیر مقرر کیا اور پھر جنگ شروع ہوئی۔ اس مرتبہ بھی نہایت شدید لڑائی ہوئی حجاج بن باب الحمری اہل بصرہ کا امیر اور عبداللہ بن الماحوز خارجیوں کا سردار دونوں مارے گئے۔

اس کے بعد اہل بصرہ نے ربیعہ الجزام التمیمی کو اور خارجیوں نے عبداللہ بن الماحوز کو اپنا اپنا امیر بنالیا اور پھر لڑائی شروع ہوئی۔ شام تک اسی طرح دونوں حریف جوش و خروش سے لڑتے رہے مگر اب دونوں جنگ سے تھک کر چور ہو گئے تھے اور حیران و پریشان ایک دوسرے کے مقابل کھڑے ہوئے تھے کہ خارجیوں کی ملک اور والوں کی شکست اتنے میں خارجیوں کی امداد کیلئے ایک اور دستہ آ گیا جس نے اس لڑائی میں کوئی حصہ نہیں لیا تھا چونکہ یہ تازہ دم تھا اس لئے اس نے میدان میں آتے ہی عبدالقیس کی جانب سے اہل بصرہ پر حملہ کر دیا اور اب تمام اہل بصرہ کو شکست ہوئی۔ ربیعہ الجزام ان کا سردار برابر لڑتا رہا اور مارا گیا اس کے بعد اہل بصرہ کے جھنڈے حارثہ بن بدر نے

اٹھالیا اور لڑتار ہاگراس وقت تمام فوج شکست کھا کر میدان چھوڑ چکی تھی۔ یہ چند غیور بہادروں کے ہمراہ اپنی فوج کے پیچھے حصے کو بچانے کے لئے لڑتار ہا اور پھر سب کو لیکر اہواز میں کسی مقام پر پڑاؤ ڈالا۔

جب اس واقعے کی اطلاع بصرے پہنچی تو لوگوں کو سخت خوف پیدا ہوا ابن الزبیر نے حارث بن ربیعۃ القرشی کو ان خارجی فتنہ اٹھانے والوں کو ختم کرنے کیلئے بھیجا۔ یہ بصرے آیا اور اس نے عبداللہ بن حارث کو معزول کر دیا اب خارجیوں نے بصرہ کا رخ کیا۔ تمام لوگ اہل بصرہ کا مہلب کو سپہ سالاری کیلئے مجبور کرنا اپنی پریشانی میں مبتلا تھے کہ مہلب بنابی صفرہ عبداللہ بن الزبیر کی طرف سے خراسان کی گورنری کا فرمان لے کر آئے۔ اس لئے حارث بن ابی ربیعۃ اور دوسرے لوگوں سے کہا کہ خارجیوں کا کامیابی سے مقابلہ مہلب کے سوا اور کوئی نہیں کر سکتا۔ معزز لوگوں کی ایک جماعت ان کے پاس آئی اور اس بارے میں ان سے گفتگو کی مگر مہلب نے کہا کہ میں ایسا نہیں کروں گا۔ میرے پاس امیر المؤمنین کا فرمان موجود ہے جس میں انہوں نے مجھے خراسان کا والی مقرر کیا ہے میں ان کے حکم کی خلاف ورزی نہیں کر سکتا۔ ابن ابی ربیعۃ نے بھی انہیں بلا کر اس سے گفتگو کی مگر مہلب نے اس سے بھی انکار کر دیا۔ اب ابن ابی ربیعۃ اور اہل بصرہ کی یہ رائے ہوئی کہ عبداللہ بن الزبیر کی جانب سے ایک خط مہلب کے نام لکھا جائے۔ چنانچہ حسب ذیل خط اور اسکی طرف سے لکھا گیا۔

اہل بصرہ کی جانب سے عبداللہ بن الزبیر کا خط مہلب کے نام

بسم الرحمن الرحیم - یہ خط عبداللہ بن الزبیر کی طرف سے مہلب بن ابی صفرہ کو لکھا جاتا ہے۔ السلام علیکم اللہ تبارک وتعالیٰ کی حمد و ثناء کے بعد میں تم کو مطلع کرتا ہوں کہ حارث بن عبداللہ نے مجھے لکھا ہے کہ گمراہ خارجیوں کے ایک گروہ نے مسلمانوں کی ایک بڑی فوج اور بہت سے سرداروں کو ہلاک کر دیا ہے اور اب وہ بصرے کی جانب پیش قدمی کر رہے ہیں میں نے تمہیں خراسان بھیجا تھا اور خراسان کی گورنری کا فرمان بھی لکھ کر تم کو دیدیا تھا مگر جب مجھے خارجیوں کی اس شورش کا علم ہوا تو اب میری رائے یہ ہے کہ تم ہی ان کا مقابلہ کرو کیونکہ مجھے یہ امید ہے کہ تمہاری قیادت تمہارے اپنے کے لئے بہت ہی مبارک و مسعود ہوگی اور نیز خراسان جانے کے مقابلے میں اس کا روائی کا اجر بھی تم کو زیادہ ملے گا پس بہتر یہ ہے کہ تم خارجیوں کے مقابلہ کو جاؤ ان سے لڑو اور اپنے شہر والوں کے حقوق کی گورنری بھی تمہارے ہاتھ سے نہیں جاسکتی۔ والسلام علیکم ورحمۃ اللہ۔

جب یہ خط مہلب کے حوالے کیا گیا انہوں نے کہا۔۔۔ وقتیکہ یہ واضح نہ ہو جائے کہ جس چیز پر میں قبضہ حاصل کروں وہ میری ہوگی اور بیت المال سے مجھے اپنے ساتھیوں کو مضبوط کرنے کے لئے جس قدر روپیہ درکار ہوگا مل سکے گا اور اس بات کا حق نہ دیا جائے۔ سرداروں اور شہسواروں میں سے میں جسے چاہوں اس مہم پر اپنے ساتھ لے جاؤں میں ہرگز ان کے مقابلے کے لئے نہ جاؤں گا اس پر تمام اہل بصرہ نے کہا ہمیں آپ کی یہ تمام شرائط منظور ہیں مہلب نے کہا فوج کی پانچوں جماعتوں کو میرے ماتحت کر دو اور اس کے لئے ان کے نام باقاعدہ ہدایات لکھ دی جائیں بصرے والوں نے اس تجویز پر عمل کیا مگر مالک بن سمع اور بکر بن وائل کے بعض لوگوں نے اس کی مخالفت کی اور اسی وجہ سے مہلب کے دل میں ان کی جانب سے دشمنی ہو گئی۔ عبداللہ بن زیاد بن ظبیاں اور بصرے کے اور معزز

لوگوں نے مہلب سے کہا کہ جبکہ اور تمام اہل بصرہ نے آپ کی شرائط تسلیم کر لی ہیں تو اگر مالک بن مسعم یا اس کے حمایتیوں نے اس معاملے میں آپ کی مخالفت کی ہے تو اس کی مخالفت سے کیا ہو سکتا ہے آپ اس بات سے بالکل قطع نظر کیجئے اپنے ارادے کو مضبوط کر کے دشمن کی طرف پیش قدمی فرمائیں۔

مہلب کا خارجیوں سے مقابلہ اور مہلب کی فتح

مہلب نے اس تجویز پر عمل کیا اور فوج کے پانچوں دستوں پر امیر مقرر کر دیئے اس نے عبید اللہ بن زیاد بن طہیان کو بکر بن وائل کے دستے پر اور حریش بن بلال السعدی کو بنی تمیم کے دستے پر امیر مقرر کیا۔

خارجی عبید اللہ بن ماحور کی قیادت میں بڑھتے ہوئے - اصغر (چھوٹے پل) تک پہنچے مہلب تمام سرداروں اور بہادروں کو لیکر ان کے مقابلے پر آئے اور انہیں اس پل سے مار بھگایا اہل بصرہ کی پہلی کاروائی ان کے مقابلے میں یہی تھی حالانکہ قریب تھا کہ وہ شہر میں داخل ہو جاتے۔

خارجی اس پل سے ہٹ کر بڑے پل کی جانب چلے مگر اب مہلب نے بھی پوری ترتیب و تنظیم کے ساتھ رسالے اور پیدل فوج کو لیکر ادھر کا رخ کیا۔ جب خارجیوں نے دیکھا کہ یہ لوگ تو سائے کی طرح ساتھ ساتھ ہیں پیچھا ہی نہیں چھوڑتے ادھر مہلب بھی ان کے قریب آ گئے تو وہ اس پل سے بھی ایک منزل آگے ٹھہر گئے مگر مہلب ان کا تعاقب کرتے رہے جہاں وہ رہتے یہ ان تک پہنچے اور وہاں سے کوچ کر جانے پر انہیں مجبور کر دیتے۔ اسی طرح ایک منزل سے دوسری اور دوسری سے تیسری منزل چھوڑنے پر انہیں مجبور کرتے رہے۔

یہاں تک کہ خارجی ابوازی کی ایک منزل پر پہنچے جس کا نام سلی سلمی تھا اور یہاں انہوں نے قیام کیا۔

جب حارث بن بدر الغدانی کو معلوم ہوا کہ خارجیوں سے جنگ کرنے کے لئے مہلب مقرر ہوئے ہیں اس نے اپنے ساتھیوں سے کہا کہ کربنواودو لیوو حیث شنتم فاذهبوا قد امر المہلب (ترجمہ) چاہے کرب چلو یا دولب اور جہاں چاہو چلو اب مہلب امیر بنائے گئے ہیں۔

یہ اپنے ساتھیوں کو لیکر بصرے روانہ ہوا مگر حارث بن عبد اللہ بن ابی ربیعہ نے اسے مہلب کے پاس بھیج دیا۔

جب مہلب خارجیوں کے سامنے آئے انہوں نے اپنے چاروں طرف خندق کھودی اور دامن کی نگرانی کے لئے چوکیاں بنادیں۔ جاسوس مقرر کر دیئے اور پہرے لگا دیئے فوج ہر وقت جنگ کے لئے اپنے اپنے جھنڈوں کے نیچے باقاعدہ پانچوں دستوں میں تقسیم ہو کر آمادہ تیار تھی خندق کے دروازوں پر پہرہ دار متعین تھے۔ چنانچہ خارجی جب کبھی شب خون مارنے کا ارادہ کرتے وہ اس کا کوئی موقع نہ پاتے اور واپس چلے جاتے اسی بنا پر آج تک جو جو ان سے لڑ چکا تھا ان میں سے مہلب سے زیادہ نہ کوئی ان کے لئے سخت ثابت ہوا تھا اور نہ خارجیوں کو کسی اور سے اتنی دشمنی اور اس کے خلاف جوش نفرت تھا۔

خارجیوں کا جنگ کے لئے روانہ ہونا

ایک رات کو خارجیوں نے عمیدہ بن بلال اور زبیر بن الماحوز کو دوز بردست سرداروں کے ہمراہ مہلب کی فوج پر حملہ کرنے کیلئے بھیجا۔

زبیر دھنی اور ربیعہ بائیں سمت سے اس پڑاؤ پر آئے تکبیر کہی اور دشمن کو لکارا مگر دیکھا کہ مہلب کی فوج ہر وقت لڑنے کیلئے تیار ہے انہیں ان پر شب خون مارنے کا کوئی موقع نہ مل سکا اور خارجی بغیر کسی کاروائی کے واپس چلے گئے۔

جب وہ جانے لگے تو عبید اللہ بن زیادہ بن ظبیان نے انہیں لکارا اور یہ شعر پڑھا۔

وَجَدْتَنَا وَقَرَاتِ جَادَا

الاکشفا خور اولاً او فـ

ترجمہ: تم نے ہمیں مقابلے میں ثابت قدم اور بہادر پایا نہ کہ بزدل اور بھگوڑا۔ خبردار ہو ہمیں جب المکارا جاتا ہے تو ہم مقابلے کے لئے بڑھ جاتے ہیں دوزخیو کو صبح تم دوزخ میں جاؤ گے وہی تمہاری جائے قرار ہے۔

خارجیوں نے جواب دیا اے فاسق آگ تیرے اور تجھ جیسے لوگوں کے لئے جمع کی گئی ہے اور وہ کفار کے لئے تیار کی گئی ہے اور تو بھی کفار میں سے ہے۔

ابن ظبیان نے کہا سن لو کہ اگر تم جنت میں داخل ہوئے تو وہ تمام مجوسی بھی جو صفوان سے لیکر خراسان کی انتہائی سرحد تک آباد ہیں جو اپنی ماں بیٹیوں اور بہنوں سے فائدہ حاصل کرتے ہیں وہ بھی ضرور جنت میں جائیں گے۔ اور اگر ایسا ہو تو میری تمام لونڈی غلام آزاد ہیں۔

خارجی نے کہا اے فاسق تو پرہیزگار مسلمان کا دشمن اور شیطان مردود کا قائم مقام لونڈی غلام آزاد ہیں۔
خارجی نے کہا اے فاسق تو پرہیزگار مسلمان ہو دشمن اور شیطان مردود کا قائم مقام ہے اب اور لوگوں نے ابن ظبیان سے کہا اللہ تیرا بھلا کرے تو نے اس فاسق کو بہت صحیح جواب دیا۔

صبح کو مہلب نے اپنی فوج کو پوری جنگی ترتیب کے ساتھ خارجیوں کے مقابلے پر کھڑا کیا۔ ازوا اور تمیم مہلب کے پر بکر بن وائل اور عبدالقیس میسرے پر اور اہل العالیہ قلب میں متعین تھے۔ خارجی بھی اس ترتیب سے ان کے مقابل ہوئے کہ عبیدہ بن ہلال المشیکری میمنے پر اور زبیر بن الماحور میسرے پر تھا۔

اہل بصرہ کے مقابلے میں خارجیوں کے پاس نہایت عمدہ اور کثرت سے اسلحہ اور گھوڑے تھے اور اس کی وجہ یہ تھی کہ انہوں نے کرمان سے ابواز تک تمام علاقہ پر پورے قبضہ کر لیا تھا۔

خارجی ایسے خود پہنے ہوئے تھے کہ جس کی لڑیاں سینوں پر پڑی ہوئی تھیں اور پہنے ہوئے بھی تھے اس کے علاوہ فولادی کڑیوں کی چادریں ان کے کمر کے پٹکے سے قلابوں کے ذریعے سے پیوستہ تھیں جو زمین تھیں۔

اب دونوں آمنے سامنے آ گئے اور تمام دن دونوں حریفوں نے پوری ثابت قدمی اور شجاعت سے خوب ہی جوش و خروش سے لڑے جس سے سخت مقابلہ ہوا۔ پھر خارجیوں نے اپنی پوری قوت سے مسلمانوں پر ایسا شدید حملہ کیا کہ ان کے پاؤں اکھڑ گئے اور وہ میدان جنگ سے ایسے بے اوسان ہو کر بھاگے کہ ماں نے اپنے بچے کی خبر نہ لی اس شکست کی خبر بصرے بھی پہنچ گئی جس سے انہیں اپنے لونڈی غلام بنائے جانے کا خوف پیدا ہو گیا۔

اور مہلب نے بھی پیشقدمی کو روکنے میں کوئی تاخیر نہ کی اور وہ ان سے پہلے ایک ایسے بلند مقام پر پہنچ گئے جو مفرد سپاہیوں کے بھاگنے کے راستوں کے ایک پہلو میں واقع تھا۔

مہلب کا اپنی فوج سے خطاب

اس بلند مقام پر چڑھ کر انہوں نے اپنی فوج کو لکارا اور اپنی جانب بلایا ان کی فوج کی ایک جماعت ان کے پاس پلٹ آئی۔ اسی طرح عمان کا دستہ بھی ان کے پاس ٹھہر گیا اور اب تقریباً تین ہزار فوج ان کے پاس آ گئی۔ اس تعداد کو دیکھ کر انہیں اطمینان ہوا۔

انہوں نے حمد و ثنا کے بعد کہا کہ بسا اوقات ایک بڑی جماعت کو اپنی کثرت پر غرور ہو جاتا ہے اور وہ مغلوب ہو جاتی ہے اور بسا اوقات اللہ ایک چھوٹی جماعت پر اپنی امداد نازل فرماتا ہے اور وہ غالب آ جاتی ہے اس کے علاوہ اس وقت یوں بھی تمہاری تعداد تھوڑی نہیں ہے بلکہ میرے خیال میں بالکل کافی ہے اور آپ لوگ تو اپنے شہر کے مشہور بہادر اور ثابت قدم لڑنے والے ہیں میں یہ بھی چاہتا کہ جنہوں نے راہ فرار اختیار کی ہے وہ آپ لوگوں میں شامل ہوں کیونکہ ان کی شرکت صرف کمزوری ہی کا باعث ہوگی۔ میرا ارادہ یہ ہے کہ آپ میں سے ہر شخص دس دس پتھر اپنے ساتھ لے لے اور پھر ہم سب خارجیوں کے مقام پر حملہ کریں کیونکہ اس وقت وہ اپنے بے خوف بیٹھے ہوں گے ان کے سوار بھی ہمارے بھائیوں کے تعاقب میں جا چکے ہیں اس لئے مجھے امید ہے کہ ان کے رسالے کی واپسی سے ہی ہم ان کے پڑاؤ کو تباہ و برباد کر کے لوٹ آئیں گے اور ان کے امیر کو قتل کر دیں گے۔

سب نے ان کی تجویز کو پسند کیا اب مہلب اپنی جماعت کو لیکر خارجیوں کے پڑاؤ پر ٹوٹ پڑے اور جب تک خارجیوں کو کچھ بھی خیر ہو مہلب اور ان کی جماعت نے ان کے قیام کی ایک سمت ان پر تلواروں سے ہاتھ صاف کرنا شروع کر دیا۔

اب یہ لڑتے لڑتے عبید اللہ بن الماحوز اور اس کی فوج کے سامنے آئے جو پوری طرح مسلح تھی حالت یہ تھی کہ مہلب کی فوج والے خارجی کا مقابلہ کرنے سے پہلے اس کے منہ پر پتھر مار کر اس سے بدحواس کر دیتے اور پھر نیزے یا تلوار سے اس کا کام تمام کر دیتے ہیں۔

خارجیوں کے سردار عبید اللہ بن الماحوز کا قتل

نتیجہ یہ ہوا کہ تھوڑی ہی دیر کے مقابلے کے بعد عبید اللہ بن الماحوز مارا گیا نیز اس کے بڑے بڑے سرداروں کو بھی زخمی کر دیا گیا مہلب نے خارجیوں کے مقام اور جو کچھ وہاں تھا اس پر قبضہ کر لیا اور وہ بری طرح قتل کر دیئے گئے اب وہ خارجی جو بصرے والوں کے تعاقب میں گئے تھے واپس آئے مگر مہلب نے پہلے ہی سے ان کے مقابلے کیلئے ان کی واپسی کے راستوں پر سوار اور پیدل مقرر کر دیئے تھے خارجیوں میں سے جوان کے ہاتھ آتا اسے یہ قتل کر دیتے باقی لوگوں نے نہایت بری حالت میں کرمان اور اصفہان کی راہ لی اور مہلب نے ابواز ہی میں قیام کیا۔

اسی جنگ کے متعلق سلطان العبدی نے یہ شعر کہا

بسلی وسلیری مصارع فتیة

کرام وقتلی لم تود خدودھا

ترجمہ۔ مقام سلی اور سلیری ان شریف بہادروں اور مقتولوں کا مقتل عام ہے جن کے گالوں کے لئے تنکے نہیں کہے گئے۔

واپسی میں خارجیوں کی ایسی بری حالت تھی کہ پانچ پانچ اور چھ چھ دستے کے لوگ ایک ہی دستے پر جمع ہوتے تھے اس کی وہ کچھ تو بے سروسامانی تھی اور کچھ قلت تعداد جو جنگ کے بعد ان میں نمایاں تھی پھر بحرین سے سامان خوراک و لباس انہیں پہنچا اور اب وہ کرمان اور اصفہان کی جانب چل دیئے۔

مہلب نے ابوازی ہی میں قیام کیا اور مصعب کے بصرے آنے اور حارث بن عبید اللہ بن ربیعہ کے بصرے کی ولایت کے معزول ہونے تک یہیں مقیم رہے۔

مہلب کا خط حارث کے نام

خارجیوں پر فتح پانے کے بعد مہلب نے یہ خط حارث کو لکھا:

حمد و ثناء کے بعد اس خدا کا شکر ہے۔ کہ جس نے امیر المومنین کو فتح دی فاسقین کو شکست دی، ان پر اپنا قہر نازل کیا۔ انہیں بری طرح قتل کیا اور انہیں منتشر کر دیا۔ میں امیر کو مطلع کرتا ہوں کہ ابوازی کے علاقے میں بمقام سلمی و سلمبر ہمارا خارجیوں سے مقابلہ ہوا۔ ہم نے ان پر حملہ کیا ان سے لڑے، دن کے اکثر حصے میں ان سے نہایت شدید جنگ ہوئی پھر خارجیوں کے دستوں کو جمع کر کے مسلمانوں کی ایک جماعت پر حملہ کیا اور انہیں شکست دی مسلمانوں میں ایسی بھگڑ مچ گئی کہ مجھے خوف ہوا کہ یہ ہمارے لئے شکست کا ملہ ہو اس خطرے کو محسوس کرتے ہی میں ایک بلند مقام پر چڑھ گیا وہاں میں نے اپنے قبیلے کو خاص کر اور رہ عام مسلمانوں کو عموماً اپنے پاس بلانے کے لئے لکارا۔ میری اس دعوت پر مسلمانوں کا ایک ایسا گروہ جس نے اپنی جانیں اللہ کی راہ میں اس کی خوشنودی کے حصول کے لئے فروخت کر دی تھیں جس میں نہایت ہی ثابت قدم صابر اور سچے لوگ تھے میرے پاس جمع ہو گیا۔

میں اسی جماعت کو لیکر دشمن کے لشکر پر جہاں ان کے لوگ ان کا سردار اور ان کے ٹھہرنے کی جگہ تھی پلٹا ہمارے بہادروں نے دشمن کے پڑاؤ کا محاصرہ کر لیا اور لڑائی شروع ہوئی۔

ہم نے پہلے تیر اندازی کی پھر نیزہ بازی تھوڑی دیر اس طرح لڑنے لگے بعد میں حریفوں کی نوبت تلوار پر آ گئی۔ کچھ دیر دونوں فریقوں نے ایک دوسرے پر بہادری سے بڑھ کر وار کئے مگر پھر اللہ نے مسلمانوں کو فتح دی خارجی بری طرح مارے گئے پھر میں نے ان کی بھاگی ہوئی جماعتوں کے لئے سوار متعین کر دیئے جو دیہات میں راستوں میں اور گڑھوں میں چن چن کر قتل کر دیئے گئے کہ والحمد للہ رب العلمین و سلام علیک و رحمۃ اللہ

جب یہ خط حارث بن عبید اللہ بن ابی ربیعہ کے پاس پہنچا اس نے اسے ابن الزبیر کے پاس بھیج دیا جو مکہ کے سب لوگوں کے سامنے پڑھا گیا۔

حارث نے یہ خط مہلب کو لکھا

مجھے تمہارا خط ملا۔ جس میں تم نے اس نصرت کا ذکر کیا جو اللہ نے تمہیں دی اور جس ک بدولت مسلمانوں کو فتح نصیب ہوئی اے برادر از تم کو یہ فتح دنیا کی عزت اور آخرت کے

ثواب کے ساتھ مبارک ہو والسلام

مہلب اس خط کو پڑھ کر ہنسے اور کہنے لگے کہ یہ صرف مجھے برادر ازدی کے نام سے جانتا ہے بے شک اہل مکہ

اعرابی ہی ہیں۔

ابوعلقہ الحمیدی اس جنگ میں جس دلیری اور جرات سے لڑا ایسا کوئی اور بہادر نہ لڑ سکا۔ یہ ازدوا اور بچہ کے شہسواروں میں جاتا اور پکارتا کہ اپنی یہ گھنی زلفیں مجھے عاریت دیدو۔ اس کا نتیجہ یہ ہوا کہ ان میں سی کچھ جوانمرد جوابی حملہ کرتے اور دشمن سے لڑ کر ہستے ہوئے اس کی طرف واپس آئے تو کہتے آئے ابوعلقہ۔۔۔ مستعاروی جاتی ہیں۔ العجب مہلب کو فتح ہوئی اور انکی شجاعت اچھی رہنمائی انہوں نے دیکھی تو ایک لاکھ درہم دیئے۔

مہلب کی جنگ کیلئے شرائط

بیان کیا گیا ہے کہ مہلب سے پہلے اہل بصرہ نے اخف سے کہا تھا کہ آپ ہمیں لیکر خارجیوں کا مقابلہ کیجئے مگر انہوں نے مہلب کا نام تجویز کیا اور کہا کہ اس کام کے لئے وہ مجھ سے زیادہ اہل ہیں اور جب مہلب نے ان کی درخواست قبول کی تو یہ شرط لگائی کہ اس جنگ میں وہ جس علاقے پر قبضہ کریں گے وہ تین سال تک انہیں اور ان کے ساتھیوں کو دیدیا جائے گا اور جو لوگ ان کے ساتھ اس جنگ میں شرکت نہ کریں گے انہیں اس علاقے کی آمدنی سے کوئی فائدہ نہ پہنچ سکے گا۔

اہل بصرہ نے یہ شرط مان لی اور اس کے لئے باقاعدہ تحریری دیدی پھر اس تحریر کو وہ ابن الزبیر کے پاس منظوری کیلئے گئے جسے انہوں نے بھی منظور کر لیا اور اسے مہلب کے لئے نافذ بھی کر دیا۔

جب مہلب کی شرط مان لی گئی انہوں نے اپنے بیٹے کو چھ سو شہسواروں کے ساتھ ان کی سمت بھیجا جہاں وہ چھوٹے پل کے پیچھے پڑاؤ ڈالے ہوئے تھا مہلب کے حکم سے چھوٹا پل باندھا گیا۔ حبیب نے دریا کو اس پل سے عبور کر کے عمرو اور اس کے ساتھیوں پر حملہ کیا اور انہیں دونوں پلوں کے درمیان سے ہٹا دیا یہ شکست کھا کر فرات کی سمت سے پسپا ہوئے۔

مہلب نے اپنی قوم والوں کو جو اس کے ساتھ رہ گئے تھے اور جن کی تعداد بارہ ہزار تھی اور دوسری تمام فوجوں میں سے جو صرف ستر آدمی اس کے ہمراہ گئے تھے انہیں کوچ کے لئے تیار کیا اور آگے بڑھ کر بڑے پل پر ٹھہر گیا ان کے سامنے ہی عمرو چھ سو خارجیوں کے ہمراہ پڑاؤ ڈالے ہوئے تھا۔

مہلب نے اپنے بیٹے مغیرہ کو سواروں اور پیدل کے ساتھ ان کے مقابلے کے لئے بھیجا پیدل فوج نے تیروں کی ان پر ایسی بوچھاڑ کی کہ وہ اپنی جگہ ہٹ گئے اب ان کا پیچھا شروع کیا مہلب کے حکم سے یہاں بھی پل بنایا گیا انہوں نے اپنی تمام فوج کے ساتھ اسے عبور کیا۔ عمرو الغنا اور اس کی تمام فوج ابن الماحوز سے جاملی جو اس وقت مفتاح مقام میں مقیم تھا اور اس سے اپنی ساری زواواد بیان کی اب یہ سب کے سب یہاں سے چل دیئے اور ابواز سے آٹھ میل کی فاصلے پہنچ کر انہوں نے قیام کیا۔

اس سال کی بقیہ مدت میں مہلب وہیں قیام پذیر رہے۔ انہوں نے دجلہ کے دیہات سے اخراج وصول کیا اور اس سے اپنی افواج کو تنخواہیں دیں۔

جب اہل بصرہ کو مہلب کی اس کامیابی کا علم ہوا انہوں نے ان کی امداد کے لئے مزید فوج بھیج دی جو مہلب

کے پاس آگئی۔ مہلب نے ان کے نام رجسٹر میں درج کر کے ان کی تنخواہیں دیدیں اس طرح اب ان کے پاس تیس ہزار فوج ہوگئی۔

اس بیان کے مطابق یہ کہ جس میں خارجیوں نے ابواز سے کوچ کیا ہے ان کی تعداد تین ہزار تھی اور سلی سلمری میں مہلب سے ان کی جو لڑائی ہوئی تھی اس میں سات ہزار خارجی کام آچکے تھے۔

اس سال میں مروان نے اپنے مرنے سے پہلے اپنے بیٹے محمد کو مصر بھیجنے سے پہلے جزیرے سے بھیجا اس سال میں حضرت عبداللہ الزبیر نے عبداللہ بن یزید کو کوفہ کی گورنری سے برطرف کر کے ان کی جگہ عبداللہ بن مطیع کو مقرر کیا نیز عبیدہ بن زبیر اپنے بھائی کو مدینے کی گورنری سے برطرف کر کے اس جگہ اپنے دوسرے بھائی مصعب بن الزبیر کو مامور کیا۔ عبیدہ کی برطرفی کی وجہ واقدی نے یہ بیان کی ہے کہ اس نے اپنے کسی خطبے میں کہا تھا تمہیں معلوم ہے کہ اونٹنی کے معاملے میں جس کی قیمت پانسو درہم تھی اس قوم کے ساتھ کیا تاؤ ہوا اس جملے سے اس کا نام مقوم الناقہ اونٹنی کی قیمت لگانے والا پڑ گیا جب ابن الزبیر کو اس کی اطلاع ہوئی انہوں نے کہا یہ تکلف دکھلاوا۔

بیت اللہ کی تعمیر

اسی سال عبداللہ بن الزبیر نے بیت اللہ کی تعمیر کی اور مقام حجر کو اس میں داخل کر دیا زیاد بن جبل کہتے ہیں کہ مکے پر قبضہ ہونے کے بعد میں نے عبداللہ بن الزبیر کو یہ کہتے سنا مجھ سے میری ماں اسماء بنت ابوبکر نے بیان کیا کہ رسول اللہ نے حضرت عائشہ سے فرمایا کہ اگر تمہاری قوم کفر سے قریب نہ ہوتی تو میں کعبے کو ابراہیم علیہ السلام کی بنیاد پر دوبارہ بناتا اور حجر کو کعبے میں داخل کرتا۔

چنانچہ عبداللہ بن الزبیر کے حکم سے بنیاد کھودی گئی اور اونٹ کے برابر پتھر کی سلیں حاصل ہوئیں ان میں سے ایک سل کو سرکایا گیا اس کے ساتھ مطلق نہیں ان کے حکم سے وہ پتھر اسی پر رکھ دیا گیا اسی پر انہوں نے کعبے کی تعمیر کی اور اس کے دروازے سے ایک اندر جانے کے لئے اور ایک باہر آنے کے لئے قائم کئے۔

حضرت عبداللہ بن الزبیر کی امارت میں اسی سال حج ہوا انکے بھائی مصعب مدینے کے والی تھے اس سال کے آخری حصے میں عبداللہ بن مطیع کوفہ کا اور حارث بن عبداللہ بن ابی ربیعہ الحضری بصرے کا والی تھا انہیں کو بے وقوف مرد کہا جاتا تھا۔ ہشام بن بصرے کے قاضی تھے اور عبداللہ بن خازم خراسان کا والی تھا۔

اسی سال میں بنی تمیم نے جو خراسان میں تھے عبداللہ بن خازم کی مخالفت شروع کی اور ان میں جنگ تک نوبت پہنچی۔

بنی تمیم کی عبداللہ بن خازم سے سرکشی و جنگ

خراسان کے تمیمیوں نے بنی ربیعہ اور اولیس بن ثعلبہ کے مقابلے میں عبداللہ بن خازم کی امداد کی اور اسی وجہ سے اس نے اپنے مخالفین کو قتل کیا اور ان پر فتح پائی جب خراسان میں عبداللہ بن خازم کا کوئی مخالف نہ رہا تو اس نے بنی تمیم کے ساتھ ظلم و زیادتی کی اس نے ہرات کو اپنے بیٹے محمد کے ماتحت کر دیا۔ بکیر بن وشاح کو اس کی فوج خاصیہ کا افسر مقرر کیا نیز شماس بن وثار العطاروی جب ابن خازم نے بنی تمیم پر ظلم و زیادتی شروع کی یہ محمد کے پاس ہرات آئے ابن خازم نے بکیر و شماس کو لکھا کہ بنی تمیم کو ہرات میں نہ آنے دیں شماس نے تو اس حکم ماننے سے انکار کر دیا اور

خود ہرات چھوڑ کر ان کے ساتھ ہو گیا البتہ بکیر نے انہیں ہرات میں نہ آنے دیا۔

محمد بن عبداللہ بن خازم کے قتل کا بیان

اس کے قتل سے متعلق یہ روایت بیان کی گئی ہے کہ اس نے بنی تمیم کو شہر میں آنے سے روک دیا اور خود ایک دن باہر شکار کے لئے گیا بنی تمیم اس کی گھات میں بیٹھے ہوئے تھے۔ انہوں نے اسے گرفتار کر کے سب کچھ چھین لیا اور خود ساری رات شراب پیتے رہے ان میں سے جب کسی کو شب آتا وہ اس پر جا کر پیشاب کرتا اس پر شمس نے ان سے کہا کہ جب تم نے اس کی یہ حالت کردی ہے تو اس سے بہتر تو یہ ہے کہ اسے اپنے ان دو تمیمیوں کے عوض میں جنہیں اس نے کوڑوں سے ہلاک کیا ہے قتل کر ڈالو۔

اس واقعے سے پہلے یہ ہو چکا تھا کہ محمد نے بنی تمیم کے دو شخصوں کو پکڑا اور ان کے اتنے کوڑے مارے کہ وہ مر گئے۔

ایک ایسا شخص جو واقعے میں شریک تھا بیان کرتا ہے جب بنی تمیم نے محمد کو قتل کرنا چاہا تو جیہان بن مشجہ الضحیٰ نے انہیں منع کیا اور اسے بچانے کیلئے اپنے آپ کو اس پر ڈال دیا بعد میں اسی احسان کے عوض میں ابن خازم نے واقعہ فرمایا میں نے اسے قتل نہیں کیا بلکہ اس کی جاں بخشی کی بنی مالک بن سعد کے دو شخصوں عجلہ اور کسیب نے محمد بن خازم کو قتل کیا جب ابن خازم کو اس کی اطلاع ملی تو اس نے کہا کہ کسیب نے اپنی قوم کے لئے بہت برا فعل کیا اور عجلہ اپنی قوم کے لئے جلد مصیبت لے آیا۔

محمد کو قتل کر کے بنی تمیم نے مردکارخ کیا بکری بن وشاح نے اس کا پیچھا کیا اور بنی عطارو کے ایک شخص شمیم کو پکڑ کر قتل کر دیا۔

جب شمس وغیرہ مرد آئے تو انہوں نے بنی سعد سے کہا کہ ہم نے محمد کو قتل کر کے تمہارا بدلہ لیا ہے (اس سے مراد اس کا بدلہ تھا جو مرد میں مارا گیا تھا) اس بات پر یہ سب کے سب ابن خازم سے لڑنے کے لئے تیار ہو گئے اور سب نے حریش بن ہلال القرطبی کو اپنا امیر مقرر کیا۔

ابن خازم اور حریش میں جنگ

بنی تمیم میں سے ابن خازم سے لڑنے کے لئے تیار ہو گئے حریش کے ساتھ بعض ایسے بہادر بھی تھے جن کی مثال نہ تھی ان میں سے ہر ایک فرد فوج کے ایک ایک دستے کے برابر تھا اس میں حماس بن وثار بکیر بن ورقاء الصریکی شعبہ بن ظہیر النشلی درد بن العلق العنبری حجاج بن تاشب العدی جو بہترین نشانہ لگانے والا تھا اور عاصم بن حبیب العدی شامل تھے حریش بن ہلال دو سال تک ابن خازم سے لڑتا رہا۔

جب جنگ نے اس قدر طول کھینچا اور فریقین کو نقصانات برداشت کرنا پڑے وہ بھی لڑائی سے تنگ آ گئے آخر کار حریش میدان میں نکلا اس نے ابن خازم کو آواز دی اور کہا کہ ہمارے درمیان اس طویل مدت سے جنگ ہو رہی ہے تم کیوں اپنی اور میری قوم کو تباہ کرتے ہو آؤ ہم تم فیصلہ کریں کہ جو دوسرے کو قتل کر دیگا اس ملک کا امیر بن جائے۔

ابن خازم نے اس تجویز کو منظور کر لیا اور اب دونوں ایک دوسرے پر مردوں کی طرح حملہ کرنے لگے کچھ دیر

زک اسی طرح مقابلہ رہا کوئی ایک دوسرے کو نقصانات نہ دے سکا ابن خازم ذرا غافل ہوا حریش نے اس کے سر پر تلوار ماری اس کے سر کی کھال منہ پر آ پڑی حریش کی رکاب ٹوٹ گئی اور تلوار چھوٹ گئی۔

ابن خازم اپنے گھوڑے کی گردن سے چمٹا ہوا اپنی فوج میں واپس آ گیا اس کے سر پر زخم آ گیا تھا دوسرے صبح پھر دونوں فوجوں میں جنگ شروع ہوئی مگر اب ابن خازم کے زخمی ہونے کی وجہ سے دونوں فریق چند روز تک جنگ سے باز رہے اور تنگ آ کر الگ ہو گئے ان کی تین جماعتیں ہو گئیں۔ بحرین و رقہ۔ ایک جماعت کے ساتھ بر شہر چلا گیا۔

شماس بن ورثار العطاروی نے دوسری سمت اختیار کی یہ بھی بیان کیا گیا ہے کہ جب وہ چلا گیا تو عثمان بن بشیر بن المختضر قرتنا آیا اور وہاں ایک قلعے میں قیام پذیر ہو گیا خود حریش نے مرد الروز کی سمت اختیار کی ابن خازم نے اس کا تعاقب کیا اور مرد الروز کے ایک گاؤں میں جس کا نام المکحہ یا قصر المکحہ تھا اس میں قیام کیا۔ حریش بن ہلال کے مراہ صرف بارہ آدمی تھے باقی اس کا ساتھ چھوڑ کر علیحدہ ہو گئے تھے۔ یہ مختصری جماعت ایک ویرانے میں قیام پذیر تھی حریش نے وہاں ایک نیزہ اور ڈھال جو اس کے پاس تھی نصب کر دی تھی جب ابن خازم اس کا ایک بڑا دلاور غلام بھی تھا۔

اس نے حریش پر تلوار کی ضرب لگائی مگر اس کا کچھ نہ بگاڑ سکا اس پر اس کے ایک شخص نے حریش کو اس کی جانب متوجہ کیا اس نے کہا کہ یہ پوری طرح مسلح ہے میری تلوار اس کی زرہ پر کچھ اثر نہیں کر سکتی البتہ ایک موٹا ڈنڈا میرے لئے لاؤ اس سے اس کی خبر لونگا۔ چنانچہ عناب کے درخت سے ایک موٹا ڈنڈا کاٹ کر حریش کو دیا گیا یہ بھی یان کیا جاتا ہے یہ ڈنڈا اس شخص کو قلعے میں مل گیا وہ اس لئے حریش کو دیدیا۔ اب حریش نے اس ڈنڈے سے ابن خازم کے غلام پر حملہ کیا اور ایک ہی ضرب میں اس کا کام تمام کر دیا۔

اس سے فارغ ہو کر وہ ابن خازم کی طرف آیا اور اس سے کہا کہ تم کو کیا سروکار رہا۔ میں نے تمام علاقے کو منہارے لئے چھوڑ دیا ہے ابن خازم نے کہا تم پھر واپس آؤ گے حریش نے کہا میں اب نہیں آؤں گا اس وعدے پر ابن خازم نے اس سے اس شرط پر صلح کی کہ خراسان چھوڑ کر چلا جائے اور پھر کبھی اس کے مقابلے پر نہ آئے نیز ابن خازم نے حریش کو چالیس ہزار درہم بھی دیئے۔

بن خازم کی فتح

حریش نے قلعے کا دروازہ ابن خازم کے لئے کھولا یا ابن خازم قلعہ میں آ کر اس سے ملا اسے صلہ دیا اس کا نرض ادا کرنے کا بوجھ اپنے سر لیا اور دیر تک دونوں باتیں کرتے رہے اثنائے ملاقات میں ابن خازم کے سر کے زخم پر جو روٹی کا بھایا چپکا ہوا تھا اسے اڑ گیا۔ حریش نے اٹھ کر اسے اٹھالیا اور اپنے ہی ہاتھ سے اسے پھر زخم پر رکھ دیا۔ بن خازم کہنے لگا اے ابو قداسہ آج تمہارا چھونا مجھے کل کے تمہارے چھونے سے بہت زم معلوم ہوا۔ حریش نے کہا میں اللہ سے اور تم سے اس کی معذرت کرتا ہوں اور اگر میری رکاب نہ ٹوٹ جاتی تو تلوار تمہارے دانتوں تک ترقی ابن خازم یہ سنکر ہنسا اور واپس چلا گیا اس واقعے سے بنی تمیم کی جماعت منتشر ہو گئی اور ان میں کوئی تجارتی نہ رہا۔ اشعث بن ذویب، زہیر بن ذویب العدوی کا بھائی اسی جنگ میں مارا گیا ابھی اس میں جان باقی تھی کہ زہیر

نے اس سے اس کے قاتل کے بارے میں پوچھا اس نے کہا مجھے اس کا نام معلوم نہیں البتہ اتنا یاد ہے کہ وہ ایک زرو ترکی گھوڑے پر سوار تھا زہیر نے جس کسی سوار کو زور و حرکی گھوڑے پر دیکھا اس پر حملہ کیا ان میں سے بعض لوگوں کو قتل کر دیا اور بعضوں نے بھاگ کر جان بچائی اس کے خوف سے تمام ان لوگوں نے جن کے پاس زرد رنگ کا گھوڑا تھا اس پر سواری ترک کر دی اور اس وجہ سے اس رنگ کے گھوڑے قیام گاہ خالی پھر رہے تھے۔

۶۶ ہجری شروع ہوا

اس سال میں مختار بن ابی عبید نے حضرت حسین کے خون کا بدلہ لینے کے لئے کوفے میں خروج کیا اور ابن الزبیر کے عامل عبداللہ بن مطیع العادی کو کوفے سے نکال باہر کیا۔

کوفے میں مختار کا خروج اور شیعوں کو اس کی دعوت

جب سلیمان بن صرد کے ساتھی کوفے میں آئے تو مختار نے انہیں یہ خط لکھا:

اما بعد: چونکہ تم نے ظالموں سے علیحدگی اختیار کی اور ان سے جہاد کیا اس لئے اللہ تم کو اس کا بڑا اجر دے گا اور گناہوں کے بوجھ کو اتار لے گا اگر تم نے اللہ کی راہ میں کچھ بھی خرچ کیا کسی گھائی پر چڑھے یا کوئی قدم اٹھایا اس کے عوض میں اللہ نے تمہارا ایک درجہ آخرت میں بڑھا دیا اور اس کے صلے میں ایسی نیکیاں تمہارے نام لکھیں کہ ان کا شمار صرف خدا ہی کر سکتا ہے۔ اگر میں خروج کر کے تمہارے پاس آؤں تو اللہ کی مہربانی سے پھر ہر سمت سے تمہارے دشمنوں کے لئے تلوار نیام سے باہر نکالوں گا اور پھر ان کے پرچے اڑا دوں گا جو تم سے قریب ہوں اور اس تجویز پر عمل کرنے کے لئے پھر تیار ہوں اللہ انہیں اپنے سے نزدیک کرے اور جو اس کے قبول کرنے سے انکار کریں۔ انہیں اللہ دور کر دے اے اہل ہدایت تم پر سلام ہو۔

سبحان بن عمرو جو عبدالقیس کے خاندان بنی لیث سے تھا اس خط کو اپنی ٹوپی کی اندرونی استر اور بڑے کے درمیان چھپا کر رفاعہ بن شراذنی بن مخزیمہ العبدی سعد بن حذیفہ بن الیمان یزید بن اس۔ احمر بن شمیٹ الاعمسی عبداللہ بن شہداد الجھنلی اور عبداللہ بن کامل کے پاس لایا اور ان سب کو یہ خط پڑھ کر سنایا۔

مختار کے خط کا جواب

اس جماعت نے ابن کامل کو اپنا قائم مقام بنا کر مختار کے پاس بھیجا اور یہ پیغام دیا کہ ہم آپ کی دعوت کو قبول کرنے کے لئے بالکل تیار ہیں جس طرح آپ چاہیں ہم سے کام لیں اگر آپ کی رائے ہو تو ہم آکر آپ کو قید سے نکال لائیں۔

کامل قید میں آکر مختار سے ملا جو پیغام لایا تھا وہ اس نے سنا دیا شیعوں کے اس ادارے سے مختار بہت خوش ہوا اور انہیں کہا بھیجا کہ وہ لوگ مجھے چھڑانے نہ آئیں بلکہ میں خود ہی صبح و شام یہاں سے نکل آؤں گا۔

مختار نے زرپی نام غلام کو حضرت عبداللہ بن عمر کے پاس یہ خط دے کر بھیجا تھا۔

اما بعد مجھے بلا وجہ قید کر دیا گیا ہے۔ والیوں نے جھوٹے الزام مجھ پر لگائے آپ مہربانی فرما کر ان دونوں ظالموں کے نام پر میرے سفارش کا ایک خط لکھ دیں ممکن ہے کہ اللہ آپ کی برکت

سے ان کے بچے سے مجھے رہائی دے و سلام علیک۔

حضرت عبداللہ بن عمر نے دونوں کے نام یہ خط لکھا

اما بعد تم کو معلوم ہے کہ مختار بن ابی عبید میرے سرالی رشتہ دار ہیں اور میرے تم دونوں سے جو دوستانہ تعلق ہیں میں ان سے بھی واقف ہوں اسی لئے میں تم کو اپنی اس دوستی کے حق کی قسم دیکر لکھتا ہوں کہ میرے اس خط کو دیکھتے ہی تم مختار کو چھوڑ دو و السلام علیکم ورحمۃ اللہ۔

جب عبید اللہ بن یزید اور ابراہیم بن محمد بن طلحہ کے پاس حضرت عبداللہ بن عمر کا یہ خط پہنچا انہوں نے مختار سے کہا کہ تم اپنے ضامن پیش کر دو اس کے بہت سے حمایتی اس غرض سے اس کے پاس آئے یزید بن الحارث بن یزید بن رویم نے عبداللہ بن یزید سے کہا کہ ان سب کی ضمانت سے کیا فائدہ ان میں سے جو دس مشہور اشخاص ہوں صرف ان کی ضمانت لے لو۔ عبداللہ بن یزید نے اسی تجویز پر عمل کیا۔

اور جب ان سے ضمانت لے لی تو عبداللہ بن یزید اور ابراہیم بن محمد بن طلحہ نے مختار کو بلایا اور اس سے کہ اخدا کے سامنے یہ قسم کھاؤ کہ جب تک ہم دونوں برسر اقتدار ہیں تم ہمارے خلاف کوئی سازش یا بغاوت نہ کرو گے اگر تم اس عہد کی خلاف ورزی کرو گے تو تم کو ایک ہزار جانور کفار کیلئے کعبے کے دروازے پر ذبح کرنے پڑیں گے اور تمہارے تمام لونڈی غلام آزاد ہو جائیں گے۔

مختار نے یہ قسم کھائی اس کو رہائی مل گئی اور وہ اپنے گھر آ گیا۔ اس کے بعد ایک صاحب نے مختار کو یہ کہتے سنا کہ یہ لوگ کس قدر احمق ہیں سمجھتے ہیں کہ میں نے ان سے قسم کھائی ہے اسے میں پورا کروں گا اگرچہ میں نے ان کے لئے خدا کی قسم کھائی ہے مگر مناسب یہ ہے کہ میں دیکھوں کہ جس بات کے لئے میں نے قسم کھائی ہے مگر مناسب یہ ہے کہ میں دیکھوں کہ جس بات کیلئے میں نے قسم کھائی وہ میرے لئے بہتر ہوگی وہی میں کروں گا اور اپنی قسم کا کفارہ کر دوں گا۔

اب میرے ان کے خلاف خروج کرنا خروج نہ کرنے سے بہتر ہے۔ اسی لئے میں ضرور خروج کرونگا اپنی قسم کا کفارہ کروں گا، ہزار جانوروں کا ذبح کرنا میرے لئے بالکل آسان ہے۔ ایک ہزار جانوروں کی قیمت بھی کچھ ایسی زیادہ نہیں جو مجھے پریشان کر دے اب رہا غلاموں کا آزاد کرنا تو میں خود ہی چاہتا ہوں کہ اگر مجھے میرے اس ارادے میں کامیابی ہو جائے تو میں کبھی کسی کو اپنا غلام نہ بناؤں۔

قیس سے رہائی کے بعد جب مختار نے اپنے مکان میں سکونت اختیار کی تو شیعہ اس کے پاس آئے اور سب نے اس کو اپنا رب بنا لیا جس وقت وہ قید میں تھا اس وقت بھی پانچ آدمی اس کے نئے لوگوں سے بیعت لے رہے تھے سائب بن مالک الاشعری یزید بن انس احمد بن شمیط، فاعہ بن شداد انقیانی اور عبداللہ بن شداد اٹمی میں اضافہ اور اس کی تحریک کو قوت پہنچتی ہے۔

دوران میں ابن الزبیر نے عبداللہ بن یزید اور ابراہیم بن محمد طلحہ کو علیحدہ کر کے ان کی جگہ عبداللہ بن مطیع کو کوفے بھیج دیا ابن الزبیر نے بنی عدی بن کعب کے عبداللہ بن مطیع کو بلا کر کوفے کا والی مقرر کیا اور حارث بن عبداللہ بن اب رجبہ کو بصرے کا والی مقرر کر کے بصرے بھیجا۔

ان کے تقرر کی اطلاع بحیز بن رسیان الحمیری کو ملی وہ ان سے ملنے آیا اور کہا کہ آج ندات مقام میں ہے۔ آج

تم دونوں سفر نہ کرنا ابن ربیعہ نے ان کا کہا مانا اور اس روز نہ روزانہ ہوا بحکم چند دن اور ٹھہر گیا اور پھر اپنے ٹھکانے کی طرف روانہ ہوا اور محفوظ رہا مگر عبداللہ بن مطیع نے اس سے کہا اگر چاند، مقام ناطح میں ہے تو ہوا کرے ہم بھی تو لڑنا ہی چاہتے ہیں اور واقعہ بھی ایسا ہی ہے کہ لڑائی ہوئی اور اس میں عبداللہ بن مطیع کو ذلت اٹھانا پڑی۔

جب عبدالملک بن مروان کو معلوم ہوا کہ ابن الزبیر نے عمال مقرر کئے ہیں اس نے دریافت کیا کہ بصرے پر کسے مقرر کیا ہے لوگوں نے کہا حارث بن عبداللہ بن ابی ربیعہ کو عبدالملک نے کہا کہ وادی عوف میں نہ کوئی شریف آدمی نہیں ہے اس لئے ایک عوفی کو بصرے پر مقرر کیا ہے۔

یہ کہہ کر عبدالملک نے کہا کہ یہ محتاج آدمی ہے مگر بسا اوقات احتیاط ترک کر دیتا ہے بہادر ہے مگر بھاگنے کو برابر بھی نہیں سمجھتا۔ پھر پوچھا مدینے پر کسے مقرر کیا معلوم ہوا کہ اپنے بھائی صعب کو عبدالملک نے کہا بے شک یہ بہادر شیر ہے اور ان کے گھر کا آدمی ہے۔

عبداللہ بن مطیع کا ایک دن کوفے میں

جمعرات کے دن ۶۵ھ ہجری کے ماہ رمضان کے ختم میں ابھی پانچ راتیں باقی تھیں کہ عبداللہ بن مطیع کوفے آیا اس نے عبداللہ بن یزید سے کہا کہ اگر تم پسند کرو تو یہاں میرے پاس رہو میں ہر طرح تمہاری خاطر مدارات کروں گا۔

اور چاہو تو امیر المومنین کے پاس چلے جاؤ کیونکہ تم نے ان کے ساتھ اور ان کی مسلم آبادی کے ساتھ خیر خواہی کی ہے ابراہیم بن محمد بن طلحہ نے کہا کہ تم امیر المومنین کے پاس چلے جاؤ۔

مطیع نے کوفے میں اپنے دونوں عہدوں کا جائزہ لے لیا یہی نماز بھی پڑھاتا تھا اور محصول کا بھی افسر تھا اس نے ایاس بن مضارب العلجی کو اپنی فوج خاصہ کا افسر مقرر کیا اور علم دیا کہ سب سے اچھا سلوک کرنا البتہ شبہ اشخاص پر سختی کرنا حصیرہ بن عبداللہ بن الحارث بن درید الازدی جس نے یہ زمانہ پایا ہے اور جو مصعب بن الزبیر کے قتل میں موجود تھا۔

عبداللہ بن مطیع کا کوفہ والوں سے خطاب

وادی ہے کہ جب عبداللہ بن مطیع مسجد کوفہ میں آیا میں وہاں موجود تھا اس نے منبر پر چڑھ کر حمد و ثنا کے بعد کہا امیر المومنین عبداللہ بن الزبیر نے مجھے تمہارے شہر اور علاقے کا حاکم مقرر کر کے بھیجا ہے اور حکم دیا ہے کہ لگان وصول کروں اور یہاں کے اخراجات کے بعد جو روپیہ فاضل ہو وہ تمہاری مرضی کے بغیر کسی جگہ منتقل نہ کروں حضرت عمرؓ نے بھی انتقال کے وقت یہی وصیت کی تھی اور اسی پر حضرت عثمانؓ نے عمل بھی کیا تھا اللہ سے ڈرو صراط مستقیم پر چلتے رہو اختلاف پیدا نہ کرو بے وقوفوں کے ہاتھوں میں اپنے کو نہ دو اگر تم نے میرے کہنے کو نہ مانا تو پھر تم مجھے الزام نہ ٹھہرانا بلکہ اپنے ہی کو برا بھلا کہنا ایسی صورت میں بخدا میں مجرم کو سخت سزا دوں گا اور مشتبہ اشخاص کو سیدھا کر دوں گا۔

سائب بن مالک الاشعری کا اعلان

اس تقریر کے بعد سائب بن مالک الاشعری نے کھڑے ہو کر کہا ابن الزبیر نے تم کو حکم دیا ہے کہ تم ہماری فاضل آمدنی کو ہماری مرضی کے بغیر منتقل نہ کرو گے تو ہم علی الاعلان کہتے ہیں کہ ہماری آمدنی کہیں اور نہ بھیجی جائے بلکہ اس کو ہم میں تقسیم کر دیا جائے اور ہمارے ساتھ حضرت علی کا سا طرز عمل اختیار کیا جائے ہم حضرت عثمان کے طرز عمل کو اپنے مال و جان کے لئے پسند نہیں کرتے کیونکہ اس کی بنیاد اثر و اغراض پر مبنی تھی اور نہ ہم اپنے مال کے متعلق حضرت عمر کے طرز عمل کو پسند کرتے ہیں اگرچہ ان کا طرز جہاں باقی دونوں طریقے حکومت جن کا پہلے ذکر ہوا ہمارے لئے نقصان میں کم اور خلق اللہ کے لئے فائدہ میں کم نہ تھا۔

یزید بن انس نے کہا سائب بن مالک نے بالکل واجبی بات کہی ہے۔ ہماری رائے ان کے ساتھ ہے ابن مطیع نے کہا میں تم پر ہر اس طرز عمل سے حکومت کروں گا جسے تم پسند کرو گے اس کے بعد وہ منبر سے اتر آیا یزید بن انس الاسعدی نے سائب سے کہا تم نے خوب کیا کہ اس کی ساری شیخی خاک ملا دی اللہ مسلمانوں کے لئے تمہاری عمر دراز کرے بخدا میں خود چاہتا تھا کہ کھڑے ہو کر وہی کہوں جو تم نے کہا اور یہ بھی بہت اچھا ہوا کہ اس کی تردید کو فے والے نے کی جسے ہماری جماعت سے تعلق نہیں ہے۔

ایاس بن مضاربہ نے ابن مطیع سے آ کر کہا کہ سائب مختار کے جماعتوں کا سرگردہ ہے اور اس لئے مجھے مختار کی جانب سے خطرہ ہے تم اسے اپنے پاس بلا کر اس وقت تک کے لئے قید کر دو جب تک کہ لوگوں کی حالت درست نہ ہو جائے میرے مخبروں نے مجھ سے بیان کیا ہے کہ اس کی تحریک مکمل ہو چکی ہے اور وہ صبح و شام ہی کو فے پر حملہ کرنے والا ہے۔ ابن مطیع نے زائدہ بن قدامہ اور حسین بن عبداللہ البرسی الہمدانی کو مختار کے بلانے کے لئے بھیجا۔ یہ دونوں اس کے پاس آئے اور کہا کہ امیر بلاتے ہیں چلے۔

مختار نے کپڑے منگوائے اور سواری کو ترین لگانے کا حکم دیا اور ان دونوں کے ہمراہ چلنے کے لئے تیار ہو گیا۔ جب زائدہ بن قدامہ نے یہ دیکھا اہل نے یہ آیت پڑھی:

وَالَّذِينَ كَفَرُوا لَيُشْتَكَوْنَ اَوْ يُقْتَلُوْكَ اَوْ يُخْرَجُوْكَ وَيَمْكُرُوْنَ وَيَمْكُرُ اللّٰهُ وَاللّٰهُ خَيْرُ

الْمَاكِرِيْنَ

ترجمہ اور جب ان لوگوں نے جنہوں نے خدا کی ہستی سے انکار کیا تیرے ساتھ چال چلی کہ تجھے روک لیں یا قتل کر دیں یا خارج البلد کر دیں۔ وہ اپنی چال چلتے ہیں اور اللہ اپنی چال چلتا ہے اور اللہ بہتر چال چلنے والا ہے اس کو سن کر مختار سمجھ گیا پھر بیٹھ گیا کپڑے اتار دیئے اور کہا کہ مجھ پر لحاف ڈالو مجھے شدید لرزہ آ گیا ہے اس لئے اس وقت عبدالعزی بن صہیل الازدی نے یہ اشعار کہا،

اِذَا مَا عَشَرَ تَرَكُوْا نَدَاهُمْ

وَلَمْ يَأْتُوا لِحَرْهِيَةِ لَمْ يَهَابُوا

ترجمہ۔ جب کسی گروہ نے اپنے دیوانخانہ کو نہ چھوڑا اور وہ جنگ میں شریک نہ ہو اس سے کوئی نہیں ڈرتا۔

مختار نے ان دونوں سے کہا کہ آپ ابن مطیع کے پاس جائیں اور میری حالت آپ دیکھ رہے ہیں میری جانب

سے معذرت کر دیجئے میں نہیں چل سکتا اس پر زائدہ بن قدامہ نے کہا کہ میں تو اب اس کے پاس واپس نہیں جاؤنگا۔ البتہ اے میرے ہمدانی دوست تم جا کر اس سے ان کی معذرت کر دینا۔

حسین بن عبداللہ کہتا ہے کہ اس وقت میں نے اپنے دل میں کہا اگر میں نے اس کی جانب سے پیغام نہ پہنچایا جو وہ چاہتا ہے تو مجھے یہ ڈر ہے کہ کل یہ مجھے ہلاک کر دے گا اس بناء پر میں نے مختار سے کہا اچھا میں ابن مطیع سے تمہارا حذر جس طرح تم چاہتے ہو اسی طرح بیان کر دوں گا۔

ہم اس کے پاس سے نکل آئے دیکھا کہ اس کے دروازے پر اس کے حمایتی جمع ہیں خود اسکے مکان میں بھی ان کی اچھی خاصی جماعت پہلے سے موجود تھی۔

اب ہم ابن مطیع کے پاس آنے کے لئے روانہ ہوئے راستے میں میں نے زائدہ بن قدامہ سے کہا جب تم نے کلام اللہ کی آیت پڑھی میں تمہارا مقصد سمجھ گیا تھا اور اسی وجہ سے وہ باوجود کپڑے پہن لینے اور گھوڑے پر زین رکھنے کے ہمارے ساتھ آنے سے رک گیا نیز جب اس نے شعر پڑھا اس سے میں نے یہ بھی سمجھ لیا کہ اس شعر کے پڑھنے سے اس کا مقصد یہ تھا کہ وہ تم کو دے کہ جو تم اسے بتانا چاہتے تھے اسے اس نے سمجھ لیا ہے اور اب وہ ابن مطیع کے پاس نہیں جائے گا۔

زائدہ نے اس ساری گفتگو سے انکار کیا اور کہا کہ اس سے میرا مقصد ہرگز کچھ اور نہ تھا میں نے کہا تم قسم نہ کھاؤ بخدا میں کوئی بات ابن مطیع سے تمہارے یا مختار کے خلاف مرضی بیان نہیں کروں گا۔ میں جانتا ہوں کہ تم اس کے لئے خوف زدہ ہو اور تم کو اس کا اتنا ہی خیال ہے جتنا کسی کو اپنے چچا کے بیٹے کے لئے ہوا کرتا ہے۔

ہم نے ابن مطیع سے آ کر اس کی بیماری کا حال بیان کر دیا ابن مطیع نے ہماری بات معلوم نہیں نیز اسے بھی معذور سمجھا۔

مختار نے اپنے حمایتیوں میں سے بنی شام کا ایک معزز شخص عبدالرحمان بن شریح نامی سعید بن نقذ الثوری سر بن، سود بن جراد الکندی، در قدامہ بن مالک سے آ کر ملایہ سب لوگ سحر الحنفی کے مکان میں جمع ہوئے یہاں عبدالرحمن بن شریح نے ان کے سامنے تقریر کی اور اس میں کہا:

عبدالرحمن بن شاریح کا اپنے ساتھیوں سے مشورہ

حمد و ثنا کے بعد مختار ہمیں لے کر خروج کرنا چاہتے ہیں ہم نے ان کی بیعت کر لی ہے مگر ہمیں معلوم نہیں کہ انہیں ابن الحنفیہ نے ہمارے پاس بھیجا ہے یا نہیں بہتر یہ ہے کہ ہم سب ابن الحنفیہ کے پاس چلیں اور انہیں مختار کی دعوت سے آگاہ کر دیں اگر وہ ہمیں مختار کی پیروی کی اجازت دینگے تو ان کی پیروی کریں گے ورنہ نہیں۔ بخدا دین کی سلامتی ہمارے لئے دنیا کے ہر فائدہ سے زیادہ قابل قبول ہے۔

سب نے کہا تمہاری رائے بالکل درست ہے تم جب چاہو ہمیں لیکر ابن الحنفیہ کے پاس چلو انہیں دنوں میں یہ سب لوگ ابن الحنفیہ سے ملنے روانہ ہوئے اور ان کے پاس آئے عبدالرحمن بن شریح ان کا سر گردہ تھا ابن الحنفیہ نے ان سے اہل کوفہ کی حالت دریافت کی انہوں نے ساری کیفیت سنائی۔

اسود بن جراد الکندی کہتا ہے کہ ہم نے ان سے کہا کہ ہمیں آپ سے ایک بات کہنا ہے انہوں نے کہا اعلانیہ یا راز میں ہم نے کہا کہ وہ راز ہے انہوں نے کہا تو ذرا ٹھہر جاؤ۔

ابن الحنفیہ سے عبدالرحمن بن شریح اور اس کے ساتھیوں کی ملاقات

تھوڑی دیر کے بعد وہ ایک جانب اٹھ آئے انہوں نے ہمیں اپنے پاس بلایا ہم ان کے پاس گئے عبدالرحمان بن شریح نے گفتگو شروع کی اور حمد و ثنا کے بعد کہا۔ آپ اہل بیت ہیں اللہ نے آپ کو فضیلت دی اور شرف نبوت سے سرفراز فرمایا اور اس امت پر آپ کا بڑا حق قرار دیا ہے کہ جس سے صرف بے عقل اور بدنصیب انکار کر سکتے ہیں۔ حضرت حسینؑ کی شہادت سے جو مصیبت آپ لوگوں کو اٹھانا پڑی اس سے آپ کو ایک خاص حق حاصل ہو گیا کیونکہ تمام مسلمانوں کو اس حادثے کا صدمہ ہے مختار بن ابی عبید ہمارے پاس آئے ہیں انہوں نے ہمیں کتاب اللہ و سنت رسول اللہ اہل بیت کے خون کا بدلہ لینے اور کمزوروں کی حمایت کرنے کے لئے دعوت دی ہم نے ان سب باتوں کیلئے ان کی بیعت کر لی مگر اب ہم نے مناسب سمجھا کہ آپ سے ان باتوں کا ذکر کر دیں اگر آپ ان کی پیروی کرنا ہمیں حکم دینگے تو ہم ان کی اتباع کریں گے اور اگر آپ منع کر دینگے تو ہم آپ کے حکم کی تعمیل کریں گے۔

اس کے بعد ہم نے الگ الگ اسی طرح کی تقریر کی وہ سب کی باتوں کو سنتے رہے جب ہم سب کہہ چکے تو اب انہوں نے اللہ کی حمد اور رسول اللہ کی ثنا کے بعد فرمایا: فان الله يؤتیه من یشاء والله ذو الفضل العظیم ترجمہ: اور بے شک اللہ جسے چاہتا ہے اپنا فضل عطا کرتا ہے اور اللہ بڑے فضل والا ہے۔

اس فضل پر اس کا شکر واجب ہے آپ نے حسینؑ کی شہادت کی مصیبت کا ذکر کیا ہے یہ ایک ایسا ظالمانہ قتل عام تھا جو ان کی تقدیر میں تحریر تھا اور ایسی کرامت تھی جو اللہ نے بعض لوگوں کے مراتب کے اضافے کے لئے اور دوسروں کے مراتب کے کمی کے لئے انہیں عطا کی تھی۔

وکان امر الله مفعولا۔ (اللہ کا حکم پورا ہوا اور اللہ کا حکم پہلے سے ہو چکا تھا) آپ نے ہمارے خون کا بدلہ لینے کا ذکر کیا ہے میں چاہتا ہوں کہ اللہ اپنی مخلوق میں سے جس کسی کے ذریعہ سے چاہے ہمارے دشمن سے بدلہ لے اس کے بعد میں اپنے اور آپ کے لئے اللہ سے طلب مغفرت کرتا ہوں۔

ہم ان کے پاس سے چلے آئے اور ہم نے کہا کہ ان کے آخری جملے سے معلوم ہوتا ہے کہ انہوں نے ہمیں مختار کی پیروی کی اجازت دیدی ہے کیونکہ اگر وہ اسے برا سمجھتے تو ہمیں منع کر دیتے۔

ہم اپنے مقام پر واپس آئے یہاں ہمارے کچھ شیعہ ہم خیال جنہیں ہم نے اپنے ابن الحنفیہ کے پاس جانے اور اس کی غرض سے اطلاع دیدی تھی ہمارا انتظار کر رہے تھے مختار کو بھی ہمارے اس جانے کی خبر ہو چکی تھی یہ بات اس پر ناگوار تھی اور یہ خوف تھا کہ کہیں ہم اس کی مدد نہ کرنے کا حکم لے کر نہ آئیں اسی خوف سے اس کا ارادہ تھا کہ ہمارے آنے سے پہلے ہی وہ شیعوں کو لیکر خروج کر دے مگر اسے اس ارادے میں کامیابی نہیں ہوئی۔

اسی اثنا میں مختار شیعوں سے کہا کرتا تھا کہ تمہارے کچھ لوگوں کو شک پیدا ہو گیا ہے پریشان ہیں اور اس وجہ سے وہ محرم ہیں اگر ان میں درست رائے ہے تو وہ واپس آ کر میرے ساتھ شریک ہو جائینگے اور اگر وہ ڈر کر منحرف ہو گئے اور انہوں نے میری تجویز کو مسترد کر دیا تو وہ ہلاک ہوئے اور محروم رہیں گے۔

ایک ماہ سے کچھ زیادہ مدت اسی انتظار میں گزری، اس کے بعد یہ وفد ابن الحنفیہ کے پاس سے بغیر اپنے گھروں کو گئے سیدھا مختار کے پاس آیا مختار نے ان سے پوچھا کہ کیا قصہ ہے معلوم ہوتا ہے تم فتنے میں پڑ گئے ہو اور

میری تحریک کو مشکوک نگاہوں سے دیکھتے ہو سب نے کہا ہمیں آپ کی مدد کرنے کا حکم ہوا ہے مختار نے تکبیر کہی اور کہا میں ابواسحاق ہوں تمام شیعوں کو میرے پاس بلاؤ۔ چنانچہ قریب کے تمام شیعہ اس کے پاس جمع ہوئے مختار نے کہا اے جماعت شیعہ تمہارے بعض لوگوں نے میری دعوت کی تصدیق کرنا چاہی اور وہ امام الہدی ابن الحنفیہ کے پاس گئے جو علی مرتضیٰ کے بیٹے ہیں اور رسول اللہ کے خاندان میں ہیں۔ ان لوگوں نے ان سے میری دعوت کی تصدیق چاہی اور انہوں نے انہیں بتایا کہ میں ان کا وزیر مددگار قاصد اور دوست ہوں اور انہیں حکم دیا ہے کہ میری اتباع کریں ظالموں سے لڑنے اور اہل بیت رسول اللہ کے خون کا بدلہ لینے میں میرے حکم کی بجا آوری کریں۔

اس کے بعد عبدالرحمان بن شریح نے کھڑے ہو کر تقریر کی حمد و ثناء کے بعد کہا: اے جماعت شیعہ ہم نے اپنے لئے خاص کر اور آپ سب کے لئے عامۃ اس بات کو مناسب خیال کیا کہ اس معاملے میں مشورہ کر لیں اس وجہ سے ہم مہدی ابن علی کے پاس گئے ہم نے ان سے اپنی اس جنگ کے سچا ہونے اور مختار کی دعوت کی صداقت دریافت کی انہوں نے ہمیں حکم دیا ہے کہ ہم مختار کی دعوت کو قبول کریں اور اس کی پوری طرح امداد و پشت پناہی کریں اس حکم کو سن کر ہم خوش ہو گئے اور ہمارے سینے صاف ہو گئے جو شک و شبہ ہمارے دل میں اس تحریک کے متعلق تھا وہ سب اللہ نے دور کر دیا اور اب ہم نے اپنے مشترکہ دشمن سے لڑنے کا ارادہ کر لیا ہے۔

جو لوگ اس وقت موجود ہیں انہیں چاہئے کہ وہ اس بات کو ان لوگوں کو پہنچا دیں جو یہاں موجود نہیں نیز آپ لوگ اب تیاری کیجئے۔ اس تقریر کو ختم کرنے کے بعد عبدالرحمان بیٹھ گیا پھر ہم میں سے ہر شخص نے علیحدہ علیحدہ یہی تقریر کی اس کا اثر یہ ہوا کہ تمام شیعوں اس تحریک میں شرکت کے لئے پوری طرح تیار ہو گئے۔

عامر الشعمی کہتا ہے کہ سب سے پہلے میں نے اور میرے باپ نے مختار کی دعوت پر لبیک کہا۔ جب پوری تیاری ہو گئی اور خروج کا وقت قریب آ گیا تو احمد بن شمیٹ زید بن انس عبداللہ بن خالد اور عبداللہ بن شداد نے مختار سے کہا کہ کوفے کے تمام اطراف تمہارے مقابلے کے لئے ابن مطیع کے پاس جمع ہیں اگر ہم ابراہیم بن لاشتر کو اپنا سپہ سالار مقرر کر لینگے تو چونکہ وہ ایک بہادر جوان اور شریف زادے ہیں نیز کافی شہرت بھی رکھتے ہیں اور معزز و کثیر خاندان کے فرد بھی ہیں کہ یہ ہمیں امید ہے کہ اللہ کی مدد سے ہمیں دشمن کے خلاف بڑی قوت حاصل ہو جائیگی اور اس کی مخالفت بے ضرر ہو جائیگی۔

مختار نے کہا ان کے پاس جاؤ انہیں دعوت دو اور مطلع کرو کہ ہمیں حسینؑ اور ان کے خاندان والوں کے خون کا بدلہ لینے کا حکم دیا گیا ہے۔

ابراہیم بن لاشتر کو سپہ سالاری کی دعوت

شعمی کہتا ہے کہ ہم سب لوگ ابراہیم کے پاس آئے ہیں اور میرے والد بھی اس جماعت میں شریک تھے۔ زید بن انس نے گفتگو شروع کی اور کہا کہ ہم ایک اہم بات آپ سے کہنے اور اس کی دعوت دینے آئے ہیں اگر آپ اسے قبول فرمائیں گے تو آپ کے لئے بہتری ہے اور اگر قبول نہ کریں گے تو ہم سمجھیں گے کہ ہم نے اپنا حق ادا کر دیا اور یہ درخواست کریں گے کہ اسے آپ کسی سے بیان نہ کریں۔

ابراہیم نے کہا میں ایسا شخص نہیں ہوں کہ مجھ سے کسی بات کو بیان کرتے ہوئے کسی قسم کا اندیشہ کیا جائے یا

میرے بادشاہ سے قریب ہونے کی وجہ سے کسی کو خوف ہوتے ہیں جو اس قسم کی رعایتیں ملحوظ نہیں رکھتے۔
یزید بن انس نے ان سے کہا کہ ہم آپ کو ایسی بات کے لئے دعوت دیتے ہیں جس پر شیعوں کی جماعت نے اتفاق کر لیا ہے اور وہ یہ ہے کہ کتاب اللہ اور سنت رسول اللہ پر عمل کیا جائے اہل بیت کا بدلہ لیا جائے اور گھروں کی حفاظت کی جائے۔

اس کے بعد احمر بن محیط نے تقریر کی اور کہا کہ میں آپ کا مخلص و دوست ہوں آپ کے والد کا انتقال ہو چکا ہے وہ ایک بڑے شریف سردار تھے ان کی وجہ سے اگر آپ سے سمجھیں تو اللہ کا آپ پر حق باقی ہے جو دعوت ہم نے آپ کو دی ہے اگر آپ اسے قبول فرمائیں گے تو آپ کو وہی مرتبہ عزت حاصل ہو جائے گا جو آپ کے والد کا تھا اور اس طرح آپ ایک مردہ عزت کو جو آپ کے آباء نے آپ کے لئے حاصل کی تھی پھر زندہ کر دیں گے آپ بہادر شخص کی ادنیٰ کوشش اس کام کو کامیابی کی انتہائی حد تک پہنچانے کیلئے بالکل کافی ہے۔

اس تقریر کو شکروہ سوچنے لگے اب سب نے انہیں دعوت و ترغیب و لالچ دینا شروع کی۔ ابراہیم نے کہا میں تمہاری اس دعوت کو کہ حسین اور ان کے اہل بیت کا بدلہ لیا جائے اس شرط پر قبول کرتا ہوں کہ تم اس تمام کارروائی کو میرے سپرد کر دو لوگوں نے کہا ہم تو اس کے لئے بالکل تیار ہیں کہ تم اپنا امیر بنائیں مگر اس کی کوئی سبیل نہیں کیونکہ مختار مہدی کی جانب سے ہمارے پاس ان کے قاصد اور اس جنگ پر مامور ہو کر آیا ہے اور ہمیں اس کی اطاعت کا حکم دیا گیا ہے۔

یہ سکر یہ بالکل خاموش رہے۔ انہوں نے ہماری دعوت قبول نہیں کی ہم نے مختار سے آکر سارا واقعہ بیان کر دیا۔

مختار کی ابن الاشر سے ملاقات

تین دن گزر گئے پھر مختار نے اپنے بعض خاص دوستوں کو میں اور میرے باپ بھی تھے اپنے پاس بلایا اور سب کو لیکر روانہ ہوا۔ وہ ہمارے آگے کوفے کے مکانات سے ایک کے بعد ایک سے گزرتا جاتا تھا ہمیں معلوم نہ تھا کہ کہاں جا رہا ہے اسی طرح چلتے چلتے ابراہیم بن الاشر کے دروازے پر ٹھہرے ہم نے اس سے اندر آنے کی اجازت مانگی اس نے اجازت دی اور ہمارے لئے مسندیں سجادیں (یعنی تکیے لگا دیئے)

ہم سب اپنی اپنی جگہ بیٹھ گئے مختار خود ابراہیم کی مسند پر بیٹھ گیا مختار نے کہا: الحمد للہ واشھد ان لا الہ الا اللہ و صلی اللہ علی محمد و السلام علیہ۔ اما بعد یہ مہدی محمد بن امیر المومنین وصی کا خط آپ کے نام ہے جو خود بہترین انسان اور انبیاء کے بعد بہترین انسان ان کے بیٹے ہیں۔ اس خط میں وہ آپ سے استدعا کرتے ہیں کہ آپ ہماری مدد کیجئے اگر آپ کریں گے تو اس میں آپ ہی کا فائدہ ہے اور اگر نہ کریں گے تو یہ خط آپ کے خلاف دلیل ہے اور اللہ مہدی محمد اور ان کے دوستوں کو آپ کی شرکت نہ کرنے سے بے پروا کر دے گا۔

مکان سے روانہ ہوتے وقت مختار نے اس خط کو میرے حوالے کر دیا تھا جب انہوں نے اپنی اس گفتگو کو ختم کر دیا تو مجھ سے کہا کہ وہ خط ابراہیم کو دید و میں نے وہ خط اسے دید یا اس نے چراغ منگوا یا۔ اس کی مہر توڑی اور پڑھا اس خط میں لکھا تھا۔

ابن الاشر کے نام مہدی کا خط

بسم اللہ الرحمن الرحیم

یہ خط محمد المہدی کی طرف سے ابراہیم بن مالک الاشر کو بھیجا جاتا ہے سلام علیک، اس خدا کی تعریف کے بعد جس کے سوا کوئی معبود نہیں میں نے اپنے وزیر معتمد علیہ کو تمہارے پاس بھیجا ہے اور انہیں حکم دیا ہے کہ وہ مرے دشمن سے لڑیں اور میرے اہل بیت کا بدلہ لیں تم ان کی اپنے خداندان اور دوسرے حمایتوں کے ساتھ مدد کرو اگر تم ایسا کرو گے تو یہ تمہارا مجھ پر احسان ہوگا۔

اس کے تم پر فوج کے جوڑنے جائے امیر بنائے جاؤ گے اور کوفے سے لیکر حامیوں کے انتہاء شہروں تک جس جگہ پر تم قبضہ کرو گے تمہارے سپرد کر دیئے جائیں گے میں اس وعدے کے ایفا کے لئے اللہ کے سامنے عہد کرتا ہوں نیز اگر تم نے میری خواہش کو منظور کر لیا تو اللہ کے یہاں بھی تم کو اس کا بڑا اجر ملے گا اگر تم نے اس کے قبول کرنے سے انکار کر دیا تو تم اس طرح تباہ و برباد ہو جاؤ گے کہ پھر کبھی اس کی تلافی ممکن نہ ہوگی۔ والسلام:

خط کو پڑھ کر ابراہیم نے کہا کہ اس سے پہلے میرے اور ان کے درمیان خط و کتابت ہو چکی ہے۔

وہ ہمیشہ اپنے خطوں کو اپنے اور اپنے باپ کے نام سے شروع کرتے ہیں۔ مختار نے کہا کہ ہاں وہ اور زمانہ ہوگا اور زمانہ ہے ابراہیم نے کہا کہ اسے کون جانتا ہے کہ یہ خط ابن الحنفیہ نے لکھا ہے اس پر یزید بن انس، احمر بن عبد اللہ بن خالد اور ان کے اور ساتھیوں نے اس سے کہا کہ ہم اس بات کی شہادت دیتے ہیں کہ یہ خط محمد بن علی ہی نے تم کو لکھا ہے صرف میں نے اور میرے والد نے اس شہادت میں حصہ نہیں لیا۔

یہ سن کر اگر ابراہیم تخت سے اٹھ آیا اور اس جگہ مختار کو بٹھا دیا اور کہا کہ اپنا ہاتھ لائیے میں بیعت کرتا ہوں۔ مختار نے ہاتھ بڑھا دیا ابراہیم نے بیعت کر لی پھر ہم سب کے لئے پھل و شہد کا شربت منگوا یا۔ یہ پی کر ہم وہاں سے اٹھ آئے۔ ابن الاشر بھی ہمارے ساتھ آیا۔ مختار کے ساتھ وار ہو کر اس کے قیام گاہ آیا۔ جب یہاں سے اپنے مکان واپس جانے لگا تو اس نے میرا ہاتھ پکڑ کر کہا اے تبعی واپس لے چلو میں اس کے ساتھ واپس ہوا جب ہم دونوں اس کے مقام پر آئے تو اس نے کہا:

مجھے یاد ہے کہ تم نے اور تمہارے والد نے مختار کی تائید میں شہادت دی ہے اس سے تم خود واقف ہو ان میں بڑے بڑے قاری شہد کے شیوخ اور عرب کے سردار شامل تھے میں نہیں سمجھتا کہ ان لوگوں نے کوئی غلط بیانی کی ہوگی کہنے کو تو میں نے یہ کہہ دیا مگر بخدا مجھے خود ان کی شہادت پر اعتبار نہ تھا البتہ اتنا ضرور تھا کہ مختار کے خروج کو میں نے اپنی دلی خواہش سے اسے آگاہ نہ کیا ابن الاشر نے مجھ سے کہا کہ چونکہ میں ان سب حاجیوں کو پہچانتا نہیں ہوں اس لئے تم ان سب کے نام مجھے لکھو اس نے کاغذ اور دوات منگوائی اور یہ تحریر لکھ لی۔

بسم اللہ الرحمن الرحیم

سائب بن مالک الاشعری یزید بن انس الاسدی، احمر بن الامسی اور مالک بن

عمر والنہدی اس طرح اس نے اور سب لوگوں کے نام لکھ کر کہا کہ ان لوگوں نے یہ شہادت دی ہے کہ محمد بن علی نے ابراہیم بن الاشتر کو یہ تحریر حکم بھیجا ہے کہ وہ ظالموں سے جگ اور اہل بیت کا بدلہ لینے کے لئے مختار کی مدد و نصرت کرے اور اس شہادت کی صداقت پر شراجیل بن عبد جو ابو عامر الشعمی مشہور فقیہ ہیں عبد الرحمن بن عبد اللہ الحنفی اور عامر شراجیل الشعمی نے شہادت دی ہے اس پر میں نے ابراہیم سے کہا اللہ آپ پر رحم کرے یہ آپ کیا کر رہے ہیں ابراہیم نے کہا رہنے دو ممکن ہے کہ یہ مفید ہو۔

ابراہیم نے اپنے عزیزوں بھائیوں اور دوسرے اپنے حمایتیوں کو اپنے پاس بلایا اور اب یہ مختار کے پاس جانے لگا دیجئے بن ابی عیسیٰ الازدی حمید بن الاصدی ابراہیم بن الاشتر کا دوست تھا یہ اس کے پاس جایا کرتا تھا نیز اس کے ساتھ مختار کے پاس بھی جاتا تھا۔ ابراہیم مغرب کے قریب مختار کے پاس جاتا صبح ہونے تک اس کے پاس رہتا پھر گھر آ جاتا کچھ زمانہ تک یہ آپس میں اپنے معاملات پر غور کرتے رہے آخر کار انہوں نے فیصلہ کیا ۱۴ ربیع اول جمعرات کے دن خروج کریں ان کے شیعہ اور دوسرے نے بھی اس پر پوری طرح آمادگی ظاہر کی۔

ابراہیم کا خروج

غروب آفتاب کے وقت ابراہیم نے اذان دی اور خود ہی آگے بڑھ کر امامت کی اور انہیں نماز پڑھائی مغرب کی نماز کے بعد جب کہ اچھی طرح تاریکی چھا گئی یہ ہمیں لیکر مختار کی طرف چلا ہم پوری طرح مسلح ہو کر مختار کی جانب حملے اس اثناء میں ایاس بن مضارب نے عبد اللہ بن مطیع سے یہ بات کہہ دی تھی کہ ان دو راتوں میں سے کسی ایک رات میں مختار رسم پر خروج کرنے والا ہے۔

ایاس جنگی پولیس کو لیکر گشت کے لئے نکلا اس نے اپنے بیٹے راشد کو کناسہ بھیجا اور خود بازاروں کے گرد گشت کرتا رہا اس نے ابن مطیع سے جا کر کہا کہ میں نے اپنے بیٹے راشد کو کناسہ بھیج دیا ہے اگر آپ کو فتنے کے بہر بازار میں اپنے کسی بڑے سردار کو وفادار جماعت کے ساتھ بھیج دیں تو مجھے امید ہے کہ اس سے مختار ڈر جائے گا اور خروج نہ کرے گا۔

چنانچہ ابن مطیع نے عبد الرحمن بن سعد بن قیس کو ابن السبیع بھیجا اور کہا کہ تم اپنی قوم والوں کو روک رکھو جس حلقہ پر میں تم کو بھیجتا ہوں اس کی تم اچھی طرح نگرانی کرو اور کسی کو اپنے حلقے سے آگے نہ بڑھنے دو اگر وہاں کوئی واقعہ پیش آجائے تو پوری قوت اور ہوشیاری سے اسے ختم کرو۔

ابن مطیع نے کعب بن ابی کعب الشعمی کو جبانیہ بشر بھیجا زحر بن قیس کو کندہ، شمر بن ذی الجوشن کو جبانیہ، سالم عبد الرحمان بن مخنف بن سلیم کو جبانیہ صائدین اور یزید بن المحارب بن رویم ابو حوشب کو جبانیہ مراد بھیجا ان تمام سرداروں کو ہدایت کی کہ وہ اپنے ہم قوموں کو ہماری مخالفت سے باز رکھیں اور کسی کو اپنے حلقے سے آگے نہ آنے دیں اور جس حلقے پر مقرر کیا اس کی پوری نگرانی رکھیں۔

شعب بن ربیع کو وہاں بھیجا اور کہا کہ اگر دشمن کی آواز سنو تو فوراً اس کا رخ کرنا۔

اتوار کو یہ سردار اپنی اپنی جماعت کے ساتھ اپنے اپنے سپرد کئے ہوئے حلقوں پر آ گئے دوسری جانب ابراہیم بن الاشتر مغرب کے بعد مختار کے پاس آنے کے ارادے سے قیام گاہ سے روانہ ہوا اسے یہ اطلاع مل چکی تھی کہ تمام بازاروں میں فوجیں متعین ہیں نیز جنگی پولیس نے بڑے بازار اور قصر امارت کو گھیر رکھا ہے۔ حمید بن مسلم بیان کرتا ہے کہ منگل کی رات کو میں ابراہیم کے ساتھ اس کے مکان سے روانہ ہوا ہم عمرو بن حریث کے مکان سے گزرے ہماری جماعت سوا افراد پر مشتمل تھی ابراہیم ہمارا سردار تھا ہم زمین اور قبائیں پہنے ہوئے تھے تلواریں ہمارے پاس نہ تھیں البتہ زرہیں قباؤں کے نیچے پہنے ہوئے تھے جب ہم سعد بن قیس کے مکان سے گزر کر اسامہ کے مکان پہنچے تو ہم نے ابراہیم سے کہا کہ آپ ہمیں خالد بن عرفطہ کے مکان سے ہو کر بنی بجلہ کے محلے میں لے چلیے وہاں پہنچ کر ہم ان کے مکانات میں سے ہو کر مختار کے پاس آ جائیں گے۔

ابراہیم جو ایک بہادر جوان تھا اور دشمن کے مقابلے میں خوف نہیں کرتا تھا، کہنے لگا کہ میں عمرو بن حریت کے مکان پر قصر امارت کے پہلو میں بازار کے درمیان میں سے گزروں گا اس طرح اپنے دشمن کو خوف زدہ کروں گا اور بتاؤں گا کہ مجھے ان کی کچھ پروا نہیں۔

اب ہم باب الفیل کے راستے سے مختار کے مکان کی طرف چلے ابراہیم دہنی سمت کو مڑ کر عمرو بن حریث کے مکان کی طرف چلنے لگا جب اس مکان سے ہم گزرے ہم نے دیکھا کہ ایاس بن مضارب پولیس کے ساتھ تلوار کھولے کھڑا ہوا ہے اس نے پوچھا تم کون ہو اور کہاں جا رہے ہو۔

ابراہیم نے جواب دیا میں ابراہیم بن الاشتر ہوں۔ ابن مضارب نے پوچھا تمہارے ساتھ یہ جماعت کیسی ہے اور کیا ارادہ ہے۔ بخدا تمہاری نیت بخیر معلوم ہوتی مجھے اطلاع ہوئی ہے کہ تم ہر شام اس مقام سے گزرا کرتے ہو میں تم کو بغیر امیر کے سامنے پیش کئے نہیں جانے دوں گا ان کے سامنے چلو جیسا وہ مناسب خیال کریں گے تمہارے بارے میں حکم دیں گے۔

ابراہیم نے کہا تم مجھے نہ روکو اور جانے دو ایاس نے کہا بخدا میں ہر گز تم کو جانے نہ دوں گا۔

ابراہیم کا ایاس بن مضارب کو قتل کرنا

ایاس بن مضارب کے ہمراہ ایک ہمدانی ابو قطن نامی بھی تھا جو ہر کورتوال کے ساتھ رہا کرتا تھا اسی بنا پر سب لوگ اس کی عزت و تعظیم کرتے تھے یہ ابن الاشتر کا دوست تھا اس نے اسے اپنے پاس بلایا ابو قطن کے پاس ایک طویل نیزہ تھا یہ لئے اس کے قریب پہنچا اور اس کا خیال تھا کہ اس نے مجھے اس لئے بلایا ہے کہ میں ابن مضارب کے اس کی سفارش کروں کہ وہ اسے جانے دے۔ ابن الاشتر نے اس نیزہ اس کے حلق میں داخل کر دیا اور گھوڑے سے گرا دیا اپنے ایک ہم قوم سے کہا کہ اتر کر اس کا سر کاٹ لو اس شخص نے اس حکم کی بجا آوری کی اس واقعے سے ابن مضارب کی جماعت منتشر ہو کر ابن مطیع کے پاس آئی اس نے ایاس کے بیٹے راشد کو اس کی جگہ کو توال مقرر کیا اور اس رات کو اس کی جگہ کناسہ میں سو بدین عبدالرحمان المنقری ابو قعقاع بن سوید کو بھیجا۔

ابراہیم بدھ کی رات مختار کے پاس آیا اور اس سے کہا کہ اگرچہ ہم نے کل آنے والی رات میں خروج کا ارادہ کیا

تھا مگر ایک ایسا واقعہ پیش آیا کہ جس کی وجہ سے آج ہی رات کو خروج کرنا ضروری ہے۔ مختار نے پوچھا کیا ہوا ابراہیم نے کہا کہ ایسا بن مضارب نے میرا راستہ روکا اس غرور میں تھا کہ مجھے روک دے گا میں نے اسے قتل کر دیا اور اس کا سر پر ساتھیوں کے پاس موجود ہے مختار نے کہا اللہ تمھے نیک بشارت دے کہ یہ نیک شگون ہے اللہ نے چاہا تو یہ پہلی فتح ثابت ہوگی۔

مختار نے سعید بن منذ کو حکم دیا کہ مسلمانوں کو جمع کرنے کیلئے لکڑی کے بنڈل میں آگ روشن کرو عبداللہ بن شداد کو حکم دیا کہ تم ہمارا طریقہ بلند کرو۔ سفیان بن لیل اور قدامہ بن مالک سے کہا کہ تم لوگوں میں منادی کرو کہ حسین کا بدلہ لینے کون آتا ہے پھر مختار نے اپنی زرہ واسلحہ منگوائے جب وہ آگئے تو بدن پر لگائے اور یہ پڑھتا گیا۔ ترجمہ: جسیم گوری چٹی رنگت، سرخ رخسار، موٹے سرین والی خوبصورت عورت اس بات سے واقف ہے کہ میں جنگ میں آگے بڑھنے والا دلیر ہوں۔

ابراہیم نے مختار سے کہا کہ یہ سردار جنہیں ابن مطیع نے محلوں میں مقرر کیا ہے ہمارے حمایتیوں کو ہمارے پاس آنے نہیں دیتے اگر میں اپنی جماعت کے ساتھ اپنی قوم کے پاس جاؤں تو میری قوم کے وہ تمام لوگ جنہوں نے میری بیعت کی ہے میرے گرد جمع ہو جائیں گے انہیں لیکر کوفے کے اطراف میں چلا جاؤں گا اور پھر ہم اپنا طریقہ بلند کرینگے جو میرے پاس آنا چاہے گا وہ میرے پاس آجائے گا اور جس سے ہو سکے گا وہ تمہارے پاس چلا آئے گا جو تمہارے پاس آجائے اسے تم اپنے حمایتیوں کے ساتھ روک لینا تا کہ اگر ہمارے مقررہ وقت سے پہلے تم پر حملہ کر دیا جائے تو اس طرح تمہارے پاس ایسی جماعت ہو جس سے دشمن کا مقابلہ کیا جاسکے۔ نیز اگر اپنی کاروائی سے فارغ ہو گیا تو سوار پیدل لیکر فوراً تمہارے پاس آ جاؤں گا۔

جنگ میں پہل کرنے سے حتی الوسع گریز کرو

مختار نے کہا تم فوراً آ جاؤ مگر دشمن کے سردار کی طرف لڑنے نہ جانا بلکہ جب تک جنگ سے بچ سکو بچنا میری اس نصیحت کو یاد رکھو کہ جب تک جنگ کی ابتدا دشمن کی طرف سے نہ ہو تو تم پہل نہ کرنا۔

ابراہیم بن الاشتر اپنے اس دستے کے ساتھ جسے وہ لیکر آیا تھا مختار سے رخصت ہو کر اپنی قوم کے پاس آیا جن لوگوں نے اس کی بیعت کی تھی اور ساتھ دینے کا اعلان کیا تھا ان میں سے اکثر نے عہد کو پورا کیا یہ ان سب کو لیکر کوفے کی گلیوں میں رات گئے تک چلتا رہا کیونکہ وہ ان راستوں سے بچ رہا تھا جو ان احاطوں کو جاتے تھے جہاں ابن مطیع نے اپنے سردار متعین کر دیئے تھے۔

ابن قیس اور ابن الاشتر کا ٹکراؤ

اسی طرح وہ شاہراہوں کے چوکی حدود بھی سمجھتا جاتا تھا چلتے چلتے جب یہ مسجد سکون کے پاس پہنچے تو زمر بن قیس کے سواروں کے ایک دستے نے جس کا کوئی قائد یا امیر نہ تھا ابراہیم کی جماعت پر حملہ کر دیا ابراہیم اور اس کے ساتھیوں نے بھی ان پر حملہ کر کے انہیں بھگا دیا یہ شکست خوردہ جماعت کندہ پہنچی ابراہیم نے دریافت کیا کہ کندہ کے احاطے میں کون افسر مقرر ہے؟ قیس نے قبل اس کے کہ اس کا جواب اسے معلوم ہوا اپنے ساتھیوں سمیت حملہ کر دیا ابراہیم کہتا جاتا تھا کہ اے خداوند! تو جانتا ہے کہ ہم تیرے نبی کے خاندان کی حمایت میں کھڑے ہوئے ہیں تو ہمیں

دشمن پر فتح دے اور ہماری اس تحریک کو پایہ تکمیل کو پہنچا۔

جب ابراہیم دشمن کے سواروں تک پہنچا اور اسے مار بھگایا تو اس سے کہا گیا کہ اس سواروں کا سردار زمر بن قیس ہے، یہ سنتے ہی ابراہیم نے لوٹنے کا حکم دیا جب ناکام ہوئے تو ان کی ترتیب بگڑ گئی ایک پر ایک چڑھا جاتا تھا راستے میں اگر کوئی گلی ملتی تو کچھ لوگ اس میں ہو جاتے تھے اس کے بعد یہ لوگ آہستہ آہستہ لوٹتے گئے۔

ابراہیم اشیر کے احاطے میں پہنچا وہاں دیر تک ٹھہرا ہوا اس کے ساتھیوں نے اپنا جھنڈا بلند کیا سوید بن عبداللہ المنقری کو معلوم ہوا کہ اگر اس جماعت کو میں اچانک جا کر تباہ کروں تو اس طرح ابن مطیع کے دل میں میری عزت ہوگی۔ پس اس نے ابراہیم بن الاشتر اور اس کی جماعت پر بے خبری میں حملہ کر دیا۔

عبدالمنقری کی چڑھائی ابراہیم پر

اور ابن المنقری کی شکست

ابراہیم نے اس حالت کو محسوس کر کے اپنی جماعت سے کہا اے اللہ کے سپاہیو! اترو ان فاسقوں کے مقابلہ میں جنہوں نے اہل بیت رسول کے خون بہائے ہیں تم اس بات کے زیادہ لائق ہو کہ اللہ تمہاری مدد کرے اس حکم پر سب نے ان پر حملہ کیا اور اس قدر مارا کہ انہیں میدان سے بھاگنا ہی پڑا کوئی ترتیب باقی نہ رہی ایک پر ایک چڑھا جاتا تھا ایک دوسرے کو برا بھلا کہتے جاتے تھے ان میں سے کسی نے کہا ہم بھی تو یہی چاہتے تھے ہماری جو جماعت ان کا مقابلہ کریگی اسے یہی شکست دیں گے۔

ابراہیم اسی طرح انہیں شکست دیتا رہا آخر کار وہ کنا سے میں گھس گئے ابراہیم کے ساتھیوں نے اس سے کہا کہ آپ ان کا تعاقب کریں وہ ڈر گئے ہیں اس موقع کو غنیمت سمجھنا چاہئے کیونکہ اللہ اس بات کو جانتا ہے کہ ہماری اس کارروائی کا مقصد کیا ہے اور خدا ان کی دعوت اور مقصد سے بھی واقف ہے۔

ابراہیم نے ان کے مشورے کو قبول نہیں کیا اور کہا کہ پہلے ہمیں اپنے امیر کے پاس چلنا چاہئے تاکہ ہماری غیر موجودگی سے ان کو جو پریشانی لاحق ہوگی وہ دور ہو اور ہمیں ان کی حالت سے اور انہیں ہماری کارروائی سے واقفیت ہو اس طرح ان کی اور ان کے دوستوں کی قوت میں اضافہ ہوگا نیز باہمی مشورے سے کوئی اچھا طریقہ پیدا ہوگا اور مجھے یہ بھی ڈر ہے کہ ان پر چڑھائی ہوگئی ہوگی۔

ابراہیم اپنے ساتھیوں سمیت آگے بڑھا مسجد اشعث کے پاس تھوڑی دیر ٹھہرا وہاں سے چلا پھر مختار کے مکان آیا۔ دیکھا کہ شور و غل برپا ہے اور جنگ ہو رہی ہے۔ شبث بن ربعی سنجہ کی جانب سے مختار پر حملہ آور ہوا مختار نے یزید بن انس کو اس کے مقابلے پر بھیجا حجاز بن ابجر انجلی بڑھا مختار نے احمد بن شمیٹ کو اس کے مقابلے کے لئے حکم دیا۔ جنگ خوب ہو رہی تھی کہ ابراہیم قصر امارت کی جانب سے یہاں پہنچا۔ حجاز اور اس کی فوج کو معلوم ہوا کہ ابراہیم ہماری پشت پر آ گیا ہے اس کے آنے سے پہلے ہی وہ متفرق ہو کر گلی کو چوں میں پھیل گئے۔

بنی نہد کے سود دگاریوں کے ساتھ مختار قیس بن طہفہ آیا اور اس نے شبث بن ربعی پر جو اس وقت یزید بن انس سے مصروف پیکار تھا حملہ کر دیا۔ شبث نے اس کی مزاحمت کی اسے راستہ دیدیا اور جب قیس اور یزید دونوں کی فوجیں جمع ہو گئیں تو شبث ان کے لئے راستہ چھوڑ کر ابن مطیع کے پاس آ گیا اور اس سے کہا کہ آپ نے اپنے ان تمام

سرداروں کو جن کو مختلف حلقوں میں آپ نے متعین کیا ہے اپنے پاس بلا لیجئے اور جب سب جمع ہو جائیں تو ایک قابل اعتماد سردار کو سپہ سالار مقرر کر کے ان سے لڑنے بھیجئے۔ دشمن کی طاقت بہت زیادہ ہو گئی ہے مختار نے علی الاعلان خروج کر دیا ہے اور اس کی دعوت کا میاب ہو گئی ہے۔

دوسری طرف مختار کو معلوم ہوا کہ شبث نے ابن مطیع کو اس قسم کا مشورہ دیا ہے وہ اپنی فوج کی ایک جماعت کے ساتھ اپنی قیام گاہ سے چل کر سنجہ آیا اور زائدہ کے باغ کے متصل دیر ہند کی پشت پر قیام پذیر ہوا۔ ابو عثمان نے خروج کر کے بنو شاکر میں آ کر اعلان کیا کہ یہ لوگ خروج کے لئے اپنے مکانات میں جمع تھے مگر چونکہ کعب بن ابی کعب ان کے قریب ہی بشری کے احاطے میں متعین تھا اس کے خوف سے یہ لوگ خروج نہ کر سکے تھے کعب کو یہ معلوم ہوا تھا کہ بنی شاکر خروج کرنے والے ہیں وہ اپنے مقام سے چل کر میدان میں آیا اور ان کے گلی کوچوں کے نا کے اس نے روک دیئے اب ابو عثمان نے اپنی ایک مختصر جماعت کے ساتھ آ کر منادی کی کہ حسین کا بدلہ لینے آؤ اے ہدایت یافتہ قبیلے! امیر و وزیر آل مختار نے خروج کر دیا ہے وہ دیر ہند میں فروکش ہے۔ انہوں نے اس کی بشارت دینے اور تم کو دعوت دینے مجھے بھیجا ہے اللہ تم پر رحم کرے خروج کرو۔

قصاص حسین کا نعرہ

یہ سنتے ہی بنی شاکر حسین کا بدلہ لینے کا نعرہ لگاتے ہوئے اپنے گھروں سے نکل پڑے اور کعب بن ابی کعب سے لپٹ پگئے پھر کعب کی فوج نے انہیں راستہ دیدیا یہ مختار کے پاس آ کر اس کی چھاؤنی میں خیمہ زن ہو گئے۔ عبداللہ بن قرار انعمی نے قبیلہ شعم کے تقریباً دو سو آدمیوں کے ساتھ خروج کیا اور یہ بھی مختار کے پاس اس کے قیام گاہ میں آ گیا کعب بن ابی کعب نے اس کی بھی مزاحمت کرنا چاہی اور ایک دوسرے کے مقابل صف بستہ بھی ہو گئے مگر جب کعب کو معلوم ہوا کہ اس کے قبیلے والے ہیں اس نے بغیر لڑے انہیں راستہ دیدیا۔

بنی شام آخر شب میں جنگ کیلئے نکلے اور مراد کے احاطے میں آ کر جمع ہو گئے۔ جب عبدالرحمن بن سعید بن قیس کو ان کے خروج کا علم ہوا اس نے کہلا بھیجا کہ اگر تم مختار کے پاس جانا چاہتے ہو تو سبیح کے محلے سے نہ گزرو یہ جماعت بھی مختار سے آ ملی۔

ان بارہ ہزار آدمیوں میں سے جنہوں نے مختار کے ہاتھ پر بیعت کی تھی تین ہزار آٹھ سو آدمی طلوع فجر سے پہلے اس کے پاس جمع ہو گئے اور اس نے ان کی ترتیب وغیرہ بھی قائم کر دی۔

والبی کہتا ہے کہ میں حمید بن مسلم اور نعمان بن ابی سعد مختار کے پاس سب سے پہلے اس کے مکان آئے اور پھر کسی مقام سے اس کے فوجی چلے آئے ابھی صبح بھی نمودار نہیں ہوئی تھی کہ مختار اپنی فوج کی ترتیب آرائی سے فارغ ہو گیا جب صبح ہوئی تو اس نے اندھیرے ہی میں خود امام بن کر نماز پڑھائی اور سورہ نازعات اور عبس و تولی تلاوت کی ہم نے اس سے زیادہ کسی امام کو اس سے زیادہ خوش لہجہ میں کلام پاک کی قرات کرتے نہ سنا تھا۔

ابن مطیع کی جنگی تیاری

ابن مطیع نے تمام محلوں کے امراء کو یہ حکم دیا کہ سب کے سب مسجد اعظم میں جمع ہوں نیز یہ اعلان کر دیا کہ آج رات کو جو مسجد میں نہ آئیگا اس کے حقوق حفاظت اسی کے ذمہ ہونگے۔ اس اعلان سے بہت سے لوگ مسجد میں جمع

ہو گئے جب سب جمع ہو گئے تو ابن مطیع نے شبث بن ربعی کو تقریباً تین ہزار فوج کے ساتھ مختار کے مقابلے میں بھیجا اور راشد بن ایاس کو چار ہزار فوج خاصہ دیکر روانہ کیا۔

مختار کے جاسوس کی روانگی

ابی سعید کہتا ہے کہ صبح کی نماز کے بعد جب مختار پلٹا تو ہم نے بنی سلیم کے محلہ اور ڈاک کی سڑک کے درمیان شور و غل سنا۔ مختار نے کہا کون اس کی خبر لاسکتا ہے میں نے کہا میں! مختار نے کہا تو اچھا اپنے ہتھیار اتار ڈالو اور محض تماشا یوں کی طرح ان میں جا ملو اور جو واقعہ ہو اس سے آ کر مجھے آگاہ کرو۔

شبث کی امامت اور فوجی تعداد

اس کی ہدایت کے مطابق جب میں اس جماعت کے قریب پہنچا اس وقت ان کا مؤذن تکبیر اقامت کہہ رہا تھا میں نے دیکھا کہ شبث بن ربعی وہاں زبردست فوج کے ساتھ موجود ہے شبان بن حریث الضحیٰ اس کے سواروں کا سردار تھا اور خود شبث پیدل سپاہیوں میں تھا جنگی تعداد بھی کثیر تھی۔

تکبیر اقامت کے بعد شبث نے امامت کی پہلی رکعت میں اذا زلزلت الارض زلزالها تلاوت کی میں نے اپنے جی میں کہا خدا نے چاہا تو اللہ تمہیں کو متزلزل کر دے گا۔ دوسری رکعت میں اس نے والاعادیات ضبحا تلاوت کی اس پر اس کے بعض ساتھیوں نے کہا آپ کو زیبا تھا کہ ان سے زیادہ طویل سورتیں قرأت کرتے اس نے کہا کہ دیکھ رہے ہو کہ ویلم (یعنی کفار تمہارے سامنے ہیں اور تم چاہتے ہو کہ میں اس وقت سورہ بقرہ یا آل عمران تلاوت کرتا اس فوج کی تعداد تین ہزار تھی۔

میں بہت تیزی سے مختار کے پاس آیا شبث اور اس کی فوج کی مختار کو اطلاع دی اسی وقت سر بن ابی سرحنفی گھوڑا دوڑاتا ہوا محلہ مراد کی جانب سے مختار کے پاس آیا تھا اس نے بھی مختار کی بیعت کی تھی مگر یہ اسی رات مختار کا ساتھ نہ دے سکا۔ صبح کو یہاں پہنچا راہ میں راشد بن ایاس کے بندوں نے اس کو روکا تو اس نے اپنے گھوڑے کو ایڑ دی اور انہیں پیچھے چھوڑ کر مختار کے پاس آ گیا اس نے مختار سے راشد کی خبر سنائی اور میں نے انہیں شبث کی پشت قدمی کی اطلاع دی۔

مختار کا ابن الاشتر کو راشد کے مقابلے پر بھیجنا

مختار نے ابراہیم بن الاشتر کو نو سو سواروں یا جیسا کہ بیان کیا گیا ہے چھ سو سواروں اور چھ سو پیادوں کے ہمراہ راشد بن ایاس کے مقابلے پر بھیجا نیز نعیم بن مصقلہ بن مسیرہ کے بھائی کو تین سو سواروں اور چھ سو پیادوں کے ساتھ روانہ کیا اور ہدایت کی کہ تم دونوں جاؤ جب دشمن سے مقابل ہو تو دونوں پیدل سپاہیوں میں گھوڑوں سے اتر پڑنا اور جاتے ہی اس کام سے فراغت کرنا خود ہی بڑھ کر حملہ کر دینا اپنے آپ کو دشمن کا ہدف نہ بنالینا کیونکہ اس کی تعداد بہت زیادہ ہے اور بغیر غلبہ پائے مجھے اپنا منہ نہ دکھانا اور جان دیدینا۔

ابراہیم کا مقابلہ راشد بن ایاس سے

ابراہیم نے راشد کارخ کیا مختار نے یزید بن انس کو نو سو سپاہ کے ہمراہ اپنے آگے مسجد شبث کے مقام میں روانہ کیا اور نعیم بن ہبیرہ شبث کی جانب بڑھا۔ میں اس فوج میں تھا جسے مختار نے نعیم بن ہبیرہ کے ساتھ شبث کی سمت روانہ کیا تھا میرے ساتھ سحر اصفی بھی تھا ہم نے شبث تک پہنچتے ہی حملہ کر دیا اور خوب ہی جوش و خروش سے لڑے۔ نعیم بن ہبیرہ نے سحر بن ابی سحر اصفی کو اپنے رسالے پر مقرر کیا تھا اور وہ خود پیدل سپاہیوں چل رہا تھا اب سورج طلوع ہوا اس کی روشنی اچھی طرح پھیل گئی ہم نے انہیں اس قدر مارا کہ انہیں مکانات میں داخل ہونے پر مجبور کر دیا اس پر شبث نے انہیں للکارا! اے برے حامیو! تم بالکل نکلے ہو، کیا تم اپنے غلاموں سے بھاگتے ہو۔

خلید کا قتل

اس زجر کا نتیجہ یہ ہوا کہ ایک جماعت اس کے پاس ٹھہری رہی اور اس نے ہم پر شدید حملہ کیا ہم اس سے پہلے ہی منتشر ہو گئے تھے نتیجہ یہ ہوا کہ ہمیں شکست ہوئی۔ نعیم بن ہبیرہ میدان میں جمار ہا اور مارا گیا سحر قید کر لیا گیا میں اور خلید حسان بن یحییٰ کا آزاد غلام دونوں قید کر لئے گئے، شبث نے خلید سے جو ایک موٹا آدمی تھا پوچھا تم کون ہو اس نے کہا خلید حسان بن یحییٰ کا آزاد غلام، شبث نے اس سے کہا اے حرامزادے تو نے کنا سے میں برتن بیچنا اب چھوڑ دیا ہے جس نے تجھ کو آزاد کیا اس کا عوض تو نے یہ دیا کہ اسی کے خلاف تلوار لیکر لڑنے آیا ہے اس کی گردن مار دو، پھر خلید قتل کر دیا گیا۔

سحر کی جان بخشی

سحر کو شبث نے پہچانا اور کہا تم بنی حنفیہ سے متعلق ہو اس نے کہا ہاں شبث نے کہا تم نے ان لونڈی کے بچوں کی کیوں اتباع کی۔ اللہ تیرا برا کرے اچھا اسے چھوڑ دو، میں نے اپنے جی میں کہا کہ اس نے آزاد غلام کو قتل کر دیا اور عرب کو چھوڑ دیا میں بھی آزاد غلام ہوں وہ مجھے قتل کر دے گا اسی خوف سے جب اس کے سامنے پیش ہوا اور اس نے مجھ سے پوچھا تو میں نے کہا میں بنی تیم اللہ سے ہوں اس نے پوچھا آزاد غلام ہو یا عرب ہو میں نے کہا عرب ہوں زیاد بن ہفہ کے خاندان سے تعلق رکھا ہوں۔ شبث نے کہا ہاں ہاں ٹھیک ہے تم نے ایک مشہور شریف کا ذکر کیا ہے اچھا اپنے گھر جاؤ میں وہاں سے روانہ ہو کر حراء آیا۔

چونکہ میں نے دشمن سے لڑنے کا غور و فکر کے بعد عزم کیا تھا میں مختار کے پاس چلا آیا اور میں نے اپنے جی میں کہا کہ مجھے اپنے دوستوں کے پاس چل کر خود ان کی غم خواری کرنا چاہئے کیونکہ ان کے بعد زندگی تلخ ہے جب میں اپنے دوستوں کے پاس پہنچا تو اس سے پہلے ہی سحر ان کے پاس آ گیا تھا اب شبث کا سواروں کا دستہ مختار کی فوج کی طرف بڑھا مختار کو نعیم بن ہبیرہ کے مارے جانے کی اطلاع ہوئی جسے اس کی فوج نے سخت نقصان محسوس کیا۔

میں نے مختار سے آ کر اپنی داستان سنائی اس نے مجھے خاموش رہنے کی ہدایت کی اور کہا کہ یہ وقت باتوں کا نہیں ہے شبث نے آتے ہی مختار اور یزید بن انس کو گھیر لیا دوسری طرف سے ابن مطیع نے یزید بن الحارث بن رویم کو دو ہزار سپاہیوں کے ساتھ لحام جزیر کی سڑک سے ہمارے مقابلے کے لیے بھیجا یہ فوج ناکوں کو روک کر ٹھہر گئی مختار نے یزید بن انس کو اپنے سواروں کا سردار مقرر کیا اور خود پیدل سپاہیوں کو لیکر بڑھا۔

یزید بن انس کا اپنی فوج کو غیرت دلانا

حارث بن کعب الوالبی (دوالہ ازد) بیان کرتا ہے کہ شبث کے سواروں نے ہم پر وہ حملے کئے مگر ہمارا کوئی شخص اپنی جگہ سے نہیں ہٹا یزید بن انس نے اپنی فوج کو مخاطب کر کے کہا اے گروہ شیعہ تم کو اب تک قتل کیا جاتا رہا ہے تمہارے ہاتھ پاؤں کاٹے جاتے رہے، تم کو اندھا کیا جاتا رہا ہے اور تم کو کھجور کے درختوں پر سولی دی جاتی رہی ہے یہ سب کچھ تم اپنے نبی کے اہل بیت کی محبت میں برداشت کرتے رہے ہو اور یہ بھی اس وقت کہ تم اپنے گھروں میں دشمن کی فرمانبرداری میں خاموشی کے ساتھ بیٹھے رہے ہو؟ اب یاد رکھو اگر آج ہمارے دشمن نے ہم پر غلبہ پالیا تو ہم میں سے کوئی زندہ نہ بچے گا یہ تم سب کو نہایت بے رحمی سے قتل کر دیں گے۔ تمہاری اولاد بیویاں مال و جائداد کے ساتھ وہ سلوک کرینگے جس کے دیکھنے سے موت بہتر ہے ان سے بچنے کی آج صرف ایک ہی صورت ہے کہ ثابت قدم رہو دشمن کی آنکھوں میں نیزے کے گہرے زخم لگاؤ ان کے سروں پر پوری ضرب لگاؤ اب تم شدید جنگ اور حملے کے لئے تیار رہو اور جب میں اپنے پرچم کو دو مرتبہ حرکت دوں فوراً حملہ کر دینا۔

اس تقریر کے بعد ہم حملے کے لئے بالکل تیار ہو گئے، اپنے گھٹنوں کے بل کھڑے ہو گئے اور اسکے حکم کا انتظار کرنے لگے۔ ابراہیم بن الاشتر راشد بن ایاس کی جانب چلا، محلہ مراد میں دونوں کا مقابلہ ہوا اور راشد کے ہمراہ چار ہزار فوج تھی اس پر ابراہیم نے اپنے ساتھیوں سے کہا کہ دشمن کی کثرت سے خوف زدہ نہ ہو جانا بخدا اکثر ایسا ہوا ہے کہ ایک آدمی دس سے زیادہ مفید ثابت ہوا ہے۔

فئة قليلة غلبت فئة كثيرة باذن الله والله مع الصابرين۔ بسا اوقات ایک چھوٹی جماعت اللہ کے حکم سے ایک بڑی جماعت پر غالب آگئی اور اللہ صبر کرنے والوں کے ساتھ ہے۔

ابراہیم نے خزیمہ بن نصر کو حکم دیا کہ تم ساتھ دشمن کا مقابلہ کرو خود ابراہیم پیدل سپاہ کے ساتھ چلتا رہا اس کا پرچم مزاحم بن طفیل کے پاس تھا ابراہیم نے اس سے کہا کہ پرچم لیکر آہستہ آہستہ چلو۔

راشد بن ایاس کا قتل

اب دونوں فریق ایک دوسرے سے دست و گریباں ہو گئے نہایت شدید خون ریز جنگ ہوتی رہی۔ خزیمہ نے راشد بن ایاس کو دیکھا اس پر حملہ کیا اور نیزے سے اسے ہلاک کر دیا اور اعلان کیا کہ رب کعبہ کی قسم میں نے راشد کو قتل کر یا راشد کو شکست ہو گئی۔

راشد کے قتل کے بعد ابراہیم اور خزیمہ بن نصر اپنے ساتھیوں کو لیکر مختار کی طرف پلٹے انہوں نے نعمان بن ابی جعد کو راشد کے قتل اور فتح کی خوشخبری دینے کے لئے مختار کے پاس بھیجا جب یہ خبر مختار کو ہوئی اس کی فوج نے خوشی سے نعرہ تکبیر بلند کیا۔

ان کے حوصلے بڑھ گئے اور ابن مطیع کی فوج کی نیتیں کم ہو گئیں اب ابن مطیع نے حسان بن قائد بن بکیر کو تقریباً دو ہزار سپاہ کے ساتھ مقابلے کے لئے بھیجا یہ مقام حمراء سے کچھ ہی اوپر ابراہیم بن الاشتر کا مقابل ہوا تا کہ اسی وہ ابن مطیع کی اس فوج پر جو سنجہ میں تھی حملہ نہ کرنے دے۔ ابراہیم نے خزیمہ بن نصر کو سواروں کے ساتھ حسان بن قائد کے مقابلے کے لئے بھیجا اور خود پیدلوں کے ساتھ ساتھ اس کی جانب چلا۔

حسان کو جان بخشی

بخدا کسی قسم کی نیزہ بازی یا شمشیر زنی کے بغیر حسان کی فوج بھاگ گئی۔ خود حسان فوج کے ساتھ جماعتوں کے ہمراہ قتل سپاہ کو بچاتا جاتا تھا۔ خزیمہ بن نصر نے اس پر حملہ کیا مگر پھر اسے پہچانا اور کہا اے حسان بن قائد اگر میرے اور تمہارے درمیان رشتہ داری نہ ہوتی تو میں تمہارے قتل کرنے میں پوری کوشش صرف کرتا لیکن اب چھوڑ دیتا ہوں بھاگ جاؤ مگر حسان کے گھوڑے نے ٹھوکر کھائی اور گر پڑا یہ تلوار لئے سر پہ منڈلانے والوں سے لڑتا رہا خزیمہ نے اسے پکارا اے ابو عبد اللہ تم کو امان دیجاتی ہے تم خود کو ہلاک نہ کرو اس کے بعد خود خزیمہ اس کے بچانے کے لئے آگیا اور لوگ بھی اس سے علیحدہ ہو گئے۔ ابراہیم اس کے پاس سے گزرا خزیمہ نے ابراہیم سے کہا میرا چچا زاد بھائی ہے میں نے اسے امان دیدی ہے۔ ابراہیم نے کہا تم نے اچھا کیا اس کے بعد خزیمہ نے حسان کا گھوڑا منگوا یا اسے سوار کیا اور کہا کہ اپنے گھر چلے جاؤ۔

ابن مطیع کو راشد کے قتل کی خبر

ابراہیم مختار کی جانب آیا اس وقت شبث نے مختار اور یزید بن انس کو چاروں طرف سے گھیر لیا تھا۔ یزید بن حارث نے جو سنجہ کے قریب کوفہ کے حدود سرحد پر متعین تھا دیکھا کہ ابراہیم کی طرف بڑھ رہا ہے وہ خود ابراہیم کو روکنے بڑھا اس نے خزیمہ بن نصر کو ایک جماعت کے ساتھ اس کے مقابلے پر بھیجا اور ہدایت کی کہ تم یزید بن حارث کو مجھ تک نہ آنے دینا۔ خود ابراہیم نے اس کے قریب پہنچتے ہی اس پر حملہ کر دیا۔ اب یزید بن انس نے ہمیں بھی حملہ کرنے کا حکم دیا۔ ہم نے حملہ کیا دشمن پیچھے ہٹ کر کوفہ کے مکانات تک پہنچا۔ ادھر خزیمہ بن نصر نے یزید بن حارث کو حملہ کر کے شکست دی اور اب یہ سب کوفہ کے حدود پر جمع ہو گئے۔ یزید بن حارث نے مکانوں کی چھتوں پر جو راستوں کے حدود پر تھے درست نشانہ لگانے والوں کو مقرر کر دیا تھا۔ مختار بھی ایک جماعت کے ساتھ یزید بن حارث کی سمت بڑھا جب یہ جماعت ناکوں پر پہونچی تو تیر اندازوں نے ان پر ایسی تیر اندازی کی کہ اس سمت سے وہ کوفہ میں داخل نہ ہو سکے۔ لوگ سنجہ سے شکست کھا کر ابن مطیع کے پاس چلے آئے جب راشد بن ایاس کے قتل کی خبر سے معلوم ہوئی تو اس نے اپنا سر پکڑ لیا۔

یحییٰ بن ہانی راوی ہے کہ اس موقع پر عمرو بن الحجاج الزبیدی نے ابن مطیع سے کہا کہ یہ سر پکڑے بیٹھے رہنے کا وقت نہیں ہے تم خود چلو اور سب لوگوں کو دشمن کے مقابلے کے لئے دعوت دو اور ان سے لڑو شہر کی آبادی کثیر ہے اور صرف اس ایک چھوٹی سی باغی جماعت کے علاوہ جس نے خروج کیا ہے اور جسے اللہ رسوا اور ہلاک کر دیا باقی سب آپ کے ساتھ ہیں۔ یہ سب سے پہلے میں ان کے مقابلے کے لئے تیار ہوں ایک جماعت میرے ساتھ کیجئے اسی طرح اور لوگوں کے ساتھ اور کسی جماعت کو بھیجئے۔

ابن مطیع کا لوگوں سے خطاب

اس مشورہ سے متاثر ہو کر ابن مطیع نے سب کے سامنے آ کر تقریر کی حمد و ثنا کے بعد کہا: یہ بڑے تعجب کی بات ہے کہ تم ایک ذلیل و حقیر اور گمراہ چھوٹی سی جماعت کے مقابلے

سے عاجز آ گئے ان کے مقابلے پر چلو اپنے گھر کی ان کے مقابلے میں حفاظت کرو اپنے شہر اور زر لگان کو ان سے بچاؤ ورنہ یاد رکھو کہ تمہاری آمدنی میں غیر مستحق شریک ہو جائیں گے۔ بخدا مجھے معلوم ہوا ہے کہ ان باغیوں میں پانسو آدمی ایسے ہیں جو تمہارے آزاد کردہ ہیں ان کا امیر بھی انہیں میں سے ہے اگر ان کی تعداد زیادہ ہوگئی تو اس سے تمہاری عزت تمہاری حکومت تمہارا دین سب خاک میں مل جائے گا یہ کہہ کر ابن مطیع نے اپنی تقریر ختم کر دی یزید بن حارث نے باغیوں کو کوفے میں داخل ہونے سے روک دیا۔

مختار کی فوج کی دعوت

مختار سب سے چل کر جہانہ کی پشت پر ظاہر ہوا اور وہاں سے بھی اور اوپر ہٹ کر خزینہ خمس اور یارق کے مکانات کے قریب ان کی مسجد اور مکانات کے نزدیک اتر پڑا اور ان لوگوں کے مکانات اہل کوفہ کے مکانات سے علیحدہ واقع ہوئے ہیں اور خود یہ مکانات بھی ایک دوسرے سے ملے ہوئے نہیں ہیں۔ یہاں کے رہنے والے مختار کے لئے پانی لائے۔

مختار روزہ سے تھایا نہیں؟

اس کی فوج نے پانی پیا مگر خود مختار نے نہیں پیا اس پر اس کے احباب نے خیال کیا کہ وہ روزہ رکھے ہوئے ہے احمر الہمدانی نے ابن کامل سے پوچھا کیا امیر روزے سے ہیں اس نے کہا ہاں احمر نے کہا اگر آج وہ روزے سے نہ ہوتا تو یہ بات اس کے لئے زیادہ قوت کا باعث ہوتی۔ ابن کامل نے کہا وہ معصوم ہیں وہ اپنے اعمال کی خوبی اور بدی سے زیادہ واقف ہیں احمر نے کہا تم سچ کہتے ہو میں اللہ سے اپنے کہے کی معافی طلب کرتا ہوں۔

مختار کی جنگی ترتیب

اس مقام کو دیکھ کر مختار نے کہا لڑنے کے لئے یہ مناسب جگہ ہے مگر ابراہیم نے اس سے کہا اللہ نے دشمنوں کو شکست دی ہے ان کے دلوں میں ہمارا رعب بیٹھ گیا ہے آپ یہاں قیام کیجئے یہ مناسب نہیں ہے کہ آپ ہمیں لیکر چلیں۔ اب ہمیں محل کے فتح کرنے سے کوئی طاقت روکنے والی نہیں ہے اور مجھے یہ امید ہے کہ ہماری ایسی کوئی زیادہ مزاحمت بھی نہ کی جائیگی۔ مختار نے کہا جس قدر ضعف یا مریض ہیں وہ یہاں ٹھہر جائیں نیز اپنا تمام سامان و اسباب بھی یہاں رکھ دیا جائے اور دشمن کے مقابلے پر چلو سب نے اس تجویز پر عمل کیا۔

مختار نے ابو عثمان النہدی کو اس جماعت پر اپنا قائم مقام بنایا ابراہیم بن الاشتر کو اپنے آگے روانہ کیا اور یہاں بھی اس نے فوج کی وہی ترتیب قائم رکھی جو مقام سبھ میں تھی ابن مطیع نے عمر بن الحجاج کو دو ہزار فوج کے ہمراہ مقابلے کے لئے روانہ کیا: یہ ثوریوں کی سڑک سے ان کے مقابلے کے لئے آیا مختار نے ابراہیم سے کہا تم اسے نظر انداز کر دو اور اس کا مقابلہ نہ کرو چنانچہ ابراہیم نے اس کی کچھ پروا نہیں کی۔

مختار نے یزید بن انس کو بلا کر عمرو بن الحجاج کے مقابلے کے لئے جانے کا حکم دیا اس نے اس کا رخ کیا اور خود

مختار ابراہیم کے پیچھے ہولیا اب یہ سب کے سب دشمن کی طرف چلے جب مختار خالد بن عبداللہ کی عید گاہ کے قریب پہنچا تو خود تو وہیں ٹھہر گیا اور ابراہیم کو حکم دیا کہ وہ اسی طرح سیدھا بڑھتا چلا جائے اور کنا سے کی سمت سے کوفے میں داخل ہو۔

ابراہیم برابر بڑھتا چلا گیا شمر ذی الجوشن دو ہزار فوج کے ساتھ ابن مجرز کی سڑک سے ابراہیم کے مقابلے پر آیا مختار نے سعید بن منقذ الہمدانی کو اس کے روکنے کے لئے بھیجا سعید اس کے سامنے آ گیا نیز مختار نے ابراہیم سے کہلا بھیجا کہ تم اس کی بھی کچھ پروا نہ کرو بلکہ سیدھے اپنے مقصد کے لئے بڑھتے چلے جاؤ یہ اس طرح بڑھتے ہوئے شبث کی سڑک پر پہنچا وہاں نوفل بن مساحق بن عبداللہ بن مخزومہ پانچ ہزار فوج کے ساتھ مقابلے کے لئے تیار تھا دوسری جانب ابن مطیع نے سوید بن عبدالرحمن کو حکم دیا تھا کہ وہ لوگوں میں اعلان کر دے کہ سب ابن مساحق کے پاس جمع ہوں۔ اس نے شبث بن ربیع کو حکومت پر اپنا جانشین مقرر کیا تھا اور خود کنا سے میں ٹھہرا ہوا تھا۔

حصیرہ بن عبداللہ راوی ہے کہ جب ابن الاشتر اپنی جماعت کے ساتھ دشمن کے مقابل آیا میں اسے دیکھ رہا تھا اس نے دشمن کے قریب پہنچتے ہی اپنی فوج سے کہا کہ اتر جاؤ اپنے گھوڑوں کو ایک دوسرے سے بالکل قریب کر لو اور پھر اسی طرح پیدل دشمن کی سمت تلواریں نیام سے نکالے ہوئے چلو اگر یہ کہا جائے کہ شبث بن ربیع آ گیا ہے یا عتیبہ بن الجفاس کا خاندان یا اشعث کا خاندان یا یزید بن حارث کا خاندان آیا ہے (یہاں اس نے کوفے کے بعض مشہور خاندانوں کا نام لیا) تو اس سے تم خوفزدہ نہ ہو جانا یہ لوگ جب تلوار کی حرارت محسوس کریں گے تو ابن مطیع کا اس طرح ساتھ چھوڑ کر بھاگ جائیں گے جس طرح بھیڑیں بھڑیئے سے ڈر کر فرار ہو جاتی ہیں۔

ابن الاشتر کا ابن مساحق کو شکست دینا

ابن الاشتر کی فوج نے اپنے گھوڑے ایک دوسرے کے بالکل قریب کر لئے اس نے اپنی قبا کے دامن کا کنارہ اٹھا کر اپنے سرخ شامی پٹکے میں لگا لیا جسے اس نے اپنی قبا پر باندھ رکھا تھا اور قبا کو زورہ پر پہن رکھا تھا پھر اس نے کہا میرا چچا اور ماموں تم پر قربان ہوں دشمن پر حملہ کرو بخدا لڑائی شروع ہوئی تھوڑی ہی دیر ہوئی تھی کہ ابراہیم کی فوج نے ان کو شکست دی ان میں ایسی افراتفری ہوئی کہ سڑک کے کنارے سے ایک پر ایک گرتا پڑتا تھا اور سب گڈمڈ ہو گئے۔

ابن الاشتر کا ابن مساحق کی جان بخشی کرنا

ابن الاشتر ابن مساحق کے پاس پہنچا اس نے اس کے گھوڑے کی لگام پکڑ لی اور تلوار اٹھائی ابن مساحق نے کہا اے ابن الاشتر میں تم کو خدا کا واسطہ دیتا ہوں کیا کسی کے عوض میں تم مجھ کو قتل کرتے ہو یا کبھی میرے اور تمہارے درمیان کوئی دشمنی تھی۔ ابن الاشتر نے اسے چھوڑ دیا اور کہا کہ میں صرف یہ چاہتا ہوں کہ تم اس واقعے کو یاد رکھنا چنانچہ ابن مساحق ہمیشہ اس بات کو یاد کیا کرتا تھا۔

اب ابراہیم کی فوج دشمن کے تعاقب میں بڑھتی ہوئی کنا سے میں داخل ہو گئی۔ یہاں تک کہ بازار اور مسجد میں داخل ہو گئی اور انہوں نے ابن مطیع کا محاصرہ کر لیا جو تین دن تک قائم رہا۔

ابن مطیع کا محاصرہ

ابن مطیع نے صرف تین دن تک اپنے ساتھیوں کو حالت محاصرہ میں کھانا دیا کیونکہ آٹا روک دیا گیا تھا اس کے ساتھی کو فے کے اشراف موجود تھے البتہ عمرو بن حریث نے قصر میں جا کر محاصرے کی تکلیف کے مقابلے میں اپنے گھر کی راحت کو ترجیح دی تین دن کے بعد ابن مطیع قصر سے مکمل کر آبادی کے باہر چلا گیا۔

حصار کی ترتیب

جنگ کے بعد مختار بازار کے ایک پہلو میں ٹھہر گیا۔ قصر امارت کے حصار کا کام اس نے ابراہیم بن الاشتر یزید بن انس اور احمر بن شمیٹ کے سپرد کر دیا ابن الاشتر محل کے دروازے اور مسجد کے متصل متعین تھا، یزید بن انس بنی حذیفہ اور دار الروایتین کی گلی پر مقرر تھا اور احمر بن شمیٹ عمارہ اور ابو موسیٰ کے مکان کے متصل متعین تھا۔

حصار کا نتیجہ

جب محاصرہ شدید ہو گیا تو اس معاملے پر اشراف نے ابن مطیع سے گفتگو کی شبث نے کہا اللہ امیر کو نیک ہدایت دے آپ اپنے اور اپنے ساتھیوں کے لئے غور فرمائیے۔ نہ ہم آپ ہی سے بے پروائی کر سکتے ہیں اور نہ خود اپنی ذات سے۔

ابن مطیع نے کہا کہ اچھا تو آپ لوگ مجھے مشورہ دیجئے شبث نے کہا آپ مختار سے اپنے اور ہمارے لئے امان حاصل کیجئے اور خود کو اور اپنے حمایتیوں کو ہلاکت میں نہ ڈالئیے۔ ابن مطیع نے کہا ایسی صورت میں کہ امیر المومنین عبد اللہ بن الزبیر کی حکومت تمام حجاز اور بصرے میں مضبوطی سے قائم ہے میں خود اس سے امان طلب نہیں کرنا چاہتا، شبث نے کہا تو بہتر یہ ہے کہ (آپ خفیہ طور سے قصر امارت سے لشکر شہر میں کسی ایسے شخص کے پاس جس پر آپ کو پورا اعتماد ہو جا کر قیام کریں اور اس بات کی کوشش کیجئے کہ آپ کی سکونت کا مختار کو علم نہ ہو اور پھر آپ امیر المومنین کے پاس چلے جائیں۔

ابن مطیع نے اماء بن خارجہ، عبدالرحمن بن مخنف، عبدالرحمان بن سعد بن قیس اور دوسرے اشراف کو فہ سے پوچھا کہ کیا آپ بھی شبث کی رائے سے متفق ہیں؟ سب نے کہا ہم ان کی رائے سے بالکل اتفاق کرتے ہیں۔ ابن مطیع نے کہا اچھا تو رات ہو جانے دو۔

عبداللہ اللیشی کا مختار کو گالیاں دینا اور اس کو تیر لگنا

شام کے وقت عبد اللہ بن عبد اللہ اللیشی محل کی دیوار پر مختار کی فوج کے سامنے آیا اور انہیں خوب گالیاں دیں مالک بن عمرو ابو تمر النہدی نے اس کے تیر مارا جو اس کے حلق کی کھال کو زخمی کرتا ہوا گزر گیا یہ چکر کھا کر گر پڑا پھر اٹھ کھڑا ہوا اور اچھا ہو گیا جب تیر اس کے لگا تھا تو مالک نے کہا تھا کہ یہ اپنی گالیوں کا انعام لے۔

ابن مطیع کا محل سے نکل جانا

حسان بن قائد بن بکیر بیان کرتا ہے کہ محاصرے کے تیسرے دن جب محل میں شام ہوئی تو ابن مطیع نے ہم سب کو اپنے پاس بلایا حمد و ثنا کے بعد اپنی تقریر میں کہا جن لوگوں نے ہمارے خلاف بغاوت کی ہے ان کی حیثیت سے

میں واقف ہوں ان میں دو ایک شخصوں کے سوا باقی تمام کوفے کے کمینے اور احمق ہیں آپ کے تمام اشراف باعزت اور سردار لوگ ہمیشہ میرے اطاعت گزار اور سچے خیر خواہ رہے ہیں میں یہ بات امیر المومنین کو پہچادوں گا اور کہوں گا کہ آپ لوگوں نے اپنی پوری کوشش اور خلوص نیت سے ہمارا ساتھ دیا مگر کیا کیا جاتا اللہ کا حکم سب پر غالب آیا۔ آپ حضرات نے مجھے جو مشورہ دیا ہے اسے آپ جانتے ہیں میں نے اب یہ مناسب سمجھا ہے کہ ابھی ابھی محل سے باہر چلا جاؤں اس پر شبث نے کہا اللہ امیر کو اس کی جزائے خیر عطا فرمائے آپ نے ہمارے مال و متاع کو محفوظ کر دیا ہمارے اشراف کی عزت افزائی کی اپنے آقا کی خیر خواہی کی اپنے فرض کو بخوبی انجام دیا بغیر آپ کی اجازت کے ہم بھی کہیں آپ کا ساتھ نہ چھوڑتے ابن مطیع نے بھی شبث کے جذبات کی تعریف کی اور کہا ہر شخص کو اپنی رائے پر کام کرنے کا اختیار ہے۔ ابن مطیع رومیوں کے کوچے سے ہو کر ابو موسیٰ کے مکان چلا آیا اور محل چھوڑ دیا اس کے جانے کے بعد اس کے اور احباب نے محل اور دانہ کھول دیا اور ابن الاشتر سے کہا ہمیں امان دیجئے ابن الاشتر نے سب کو امان دی انہوں نے محل سے باہر آ کر مختار کے ہاتھ پر بیعت کر لی۔

محل پر مختار کا قبضہ اور لوگوں سے خطاب

ابوالاشعر راوی ہے کہ مختار محل میں آ گیا یہیں اس نے رات گزاری۔ صبح کے وقت تمام شہر کے سردار مسجد اعظم اور قصر امارت کے دروازے پر جمع ہوئے مختار نے قصر سے نکل کر برسر منبر تقریر کی، حمد و ثنا کے بعد کہا اس خدا کی تعریف ہے جس نے اپنے دوست سے ہمیشہ کے لئے نصرت و مدد کا وعدہ فرمایا ہے اور اپنے دشمن سے ذلت و ناکامی کا اس کا یہ وعدہ ایسا یقینی ہے کہ گویا وہ واقع ہو چکا جس نے اس میں شک کیا وہ محروم رہا تمہارے لئے ایک علم بلند کیا گیا اور مقصد پیش نظر کیا گیا علم کے متعلق کہا گیا ہے کہ اسے بلند رکھو نیچے نہ گرنے دو غرض و غایت کے لئے کہا گیا ہے کہ اس کے حصول کے لئے پوری کوشش کرو ہم نے ایک داعی کی دعوت کو سنا اور اسے قبول کیا اب دیکھئے کتنے مرد اور عورتیں مرنے والوں کی موت کی خبر دیتی ہیں وہ ہلاک ہو جس نے سرکشی روگردانی اور نافرمانی کی ہمیں جھٹلایا اور ہماری دعوت سے منہ پھیر لیا، پس اے لوگو آؤ ہدایت کے لئے بیعت کرو اس خدا کی قسم جس نے آسمان و زمین بنائے علی بن ابی طالبؑ اور ان کی آل کی بیعت کے علاوہ اس بیعت سے جس کی میں دعوت دیتا ہوں کوئی بیعت بہتر نہیں اتنی تقریر کرنے کے بعد مختار منبر سے اتر آیا مقصود ملی میں چلا گیا۔

ہم اور تمام اشراف اس کے پاس آئے اس نے بیعت کے لئے اپنا ہاتھ پھیلا دیا لوگ بڑھ بڑھ کر بیعت کرنے لگے مختار کہتا جاتا تھا اور بیعت کرو میری کتاب اللہ سنت رسول اللہ اہل بیعت کے خون کا بدلہ لینے ظالموں سے لڑنے اور کمزوروں کی حفاظت کے لئے نیز اس بات کے لئے جس سے ہم لڑیں گے تم بھی لڑو گے اور جس سے ہم صلح کریں گے تم بھی صلح کرو گے اور ہماری بیعت کو پورا کرو گے نہ ہم تم کو معاف کریں گے نہ تم ہمیں اپنے لئے معافی کے طلب گار ہونگے۔

منذر بن حسان بن ضرار الضحیٰ اور اس کے بیٹے کا قتل

جو شخص ان باتوں کو تسلیم کر لیتا تھا مختار کے ہاتھ پر بیعت کر لیتا تھا منذر بن حسان بن ضرار الضحیٰ کی صورت اس وقت بھی میرے سامنے ہے کہ وہ مختار کے پاس آیا اسے امیر سلام کیا بیعت کی اور واپس چلا گیا جب یہ قصر سے واپس

آنے لگا سعید بن منقذ النوری شیعوں کی ایک جماعت کے دہلیز پر کھڑا ہوا تھا جب ان لوگوں نے اسے اور اس کے ساتھ اسکے بیٹے حیان بن المنز رکودیکھا تو ایک سفیہ نے ان میں سے کہا کہ یہ سرکشوں کے سرداروں سے ہے اور یہ کہتے ہی انہوں نے حملہ کر کے ان دونوں کو قتل کر دیا اگرچہ سعید بن منقذ نے منع بھی کیا کہ جلدی نہ کرو ان کے بارے میں اپنے امیر کی رائے معلوم کر لینے دو مگر دوسروں نے اس کی بات نہ مانی۔ جب مختار کو اس واقعے کے علم ہوا اسے یہ سخت ناگوار گزرا جس کے آثار اس کے چہرے سے نمایاں تھے۔ اب مختار لوگوں کو امیدیں دلاتا رہا ان کی اور سرداروں کی دوستی کے حاصل کرنے کی کوشش کرتا رہا اور اس مقصد کے لئے وہ ان کے ساتھ اچھی طرح پیش آتا تھا۔ ابن کابل نے مختار سے آکر کہا کہ ابن مطیع ابو موسیٰ کے گھر میں مقیم ہیں مختار نے اسے کوئی جواب نہیں دیا۔ ابن مالک نے تین مرتبہ یہی کہا اور اس نے کوئی جواب نہیں دیا کامل کو محسوس ہوا کہ یہ بات انہیں ناگوار نہیں ہے۔

واقعہ یہ ہے کہ مختار اور ابن مطیع اس ہنگامہ سے پہلے باہم مخلص دوست تھے شام کو مختار نے ایک لاکھ درہم ابن مطیع کو بھیجے اور کہا کہ اس روپیہ سے سفر کا انتظام کر کے چلے جاؤ مجھے تمہاری قیام گاہ معلوم تھی اور مجھے یہ خیال پیدا ہوا کہ محض روپیہ نہ ہونے کی وجہ سے تم اب تک روانگی سے رکے رہے۔

مختار کو کوفے کے خزانے سے نوکر اور درہم ملے اس میں سے اس نے لوگوں کو جو ابن مطیع کو قصر میں محصور کرتے وقت اس کے ہمراہ تھے اور جن کی تعداد تین ہزار آٹھ سو تھی پان سو درہم ہر فرد کو دیئے اور جو لوگ محل میں محصور کرنے کے بعد اس کے علم کے نیچے آئے اور محاصرہ کی تینوں راتوں میں برابر اس کے ساتھ رہے انہیں دو دو سو دیئے ان کی تعداد چھ ہزار تھی مختار سب کے ساتھ نیکی سے پیش آیا ان کے ساتھ عدل و انصاف کرتا اس نے شرفا کو اپنا مصاحب بنایا جو ہر وقت اس کے ساتھ بیٹھتے اور باتیں کرتے عبداللہ بن کامل الشاکری کو کو تو ال مقرر کیا عریشہ کے آزاد غلام کیسان ابو معہ کو اپنی فوج خاصہ کا سردار مقرر کیا۔

ایک دن ابو عمرہ مختار کے سرانے کھڑا تھا اور مختار اشراف کوفہ سے بہت ہی توجہ سے باتیں کر رہا تھا موالیوں میں سے کسی شخص نے اس سے کہا کہ دیکھو ابو اسحاق (مختار) ہمیشہ عربوں ہی سے ہمکلام رہتا ہے اور ہماری طرف دیکھتا ہی نہیں مختار نے ابو عمرہ کو بلا کر پوچھا کہ یہ شخص جیسے میں نے تم سے باتیں کرتے دیکھا ہے تم سے کیا کہہ رہا تھا اس نے کہا کہ اللہ آپ کو نیک ہدایت دے آپ کا ان کی طرف سے منہ پھیر کر عربوں سے متوجہ ہونا انہیں ناگوار اور شاق گزرا مختار نے کہا ان سے کہہ دو کہ اس بات سے تم رنجیدہ نہ ہو ہم تم ایک ہی ہیں اس کے بعد دیر تک خاموش رہنے کے بعد مختار نے کہا

انامن المجرمین منتقمون

ترجمہ : ہم مجرموں سے بدلہ لینے والے ہیں۔

اس بات کو موالیوں نے بھی اس کی زبانی سن لیا تو انہوں نے آپس میں

کہا کہ بشارت ہو اب تم ان سب کو قتل کر دو گے۔

مختار نے سب سے پہلے عبداللہ بن الحارث اشتر کے بھائی کو پرچم (باندھ کر) دیا اور اسے آر مینا بھیجا محمد بن عمر بن عطاء اور آذر بیجان روانہ کیا عبدالرحمن بن سعید بن قیس کو موصل اسحاق بن مسعود کو مدائن اور علاقہ جوخی قدامہ بن ابی عیسیٰ بن ربیعہ النصری کے بنی ثقیف کے حنیف کو بہقباذ علی محمد بن کعب بن قرطبہ کو بہقباذ الاوسطہ حبیب بن منقذ

الثوری کو بھیقنا ذالافل اور سعد بن حذیفہ بن یمان کو مکوان بھیجا۔ حلوان میں ان کے ہمراہ دو ہزار سوار تھے ایک ہزار ماہانہ اس کی تنخواہ مقرر کی اسے کردوں سے لڑنے کا حکم دیا اور ہدایت کی کہ راستوں کی حفاظت کی جائے نیز مختار نے اپنے علاقہ جبال کے عمال کو حکم دیا کہ وہ اپنے اپنے دیہاتوں کے تمام ٹیکس سعد بن حذیفہ کو حلوان میں دیدیا کریں۔

اس سے پہلے حضرت عبداللہ بن الزبیر نے محمد بن الاشعث بن قیس کو موصل کا والی مقرر کیا تھا اور اسے ہدایت کی تھی کہ وہ تمام سرکاری معاملات میں ابن مطیع لکچر حکام حاصل کرے اور اسکے احکام کی اطاعت کرے البتہ ابن مطیع کو بغیر ابن الزبیر کے حکم کے محمد بن الاشعث کو برطرف کر دینے کا حق حاصل نہ تھا اس سے پہلے عبداللہ بن یزید اور ابراہیم بن الاشعث موصل چھوڑ کر عراق روانہ ہوا اور تکریت میں اپنی قوم کے اشراف اور دوسرے سرداروں کے ساتھ سب سے الگ تھلک قیام پذیر ہو گیا اور دیکھنے لگا کہ اس تحریک کے ساتھ لوگوں کا طرز عمل کیا ہوتا ہے اور اسے کہاں تک کامیابی ہوتی ہے پھر یہ بھی مختار کے پاس آ گیا اور جس طرح کوفے کے اور لوگوں نے مختار کا ساتھ دینے کے لئے اس کی بیعت کی تھی اس نے بھی اس کے ہاتھ پر بیعت کر لی۔

مسلم بن عبداللہ الضبابی راوی ہے کہ جب مختار ظاہر ہوا اس کی طاقت جم گئی ابن مطیع کو نکال دیا اور اپنے عمال بھیج دیئے تو اب یہ صبح و شام دربار عام کرنے لگا پہلے جھگڑے ختم بھی کرتا تھا بعد میں اس نے کہا کہ مجھے اور اہم امور سرانجام دینا ہیں اس لئے اب میں فیصلے نہیں کروں گا۔ اس کے بعد اس نے شریح کو قاضی مقرر کیا یہ چند روز اس عہدے کا کام کرتے رہے پھر یہ شیعہوں سے ڈر کر بیمار بن گئے اس کی وجہ یہ ہوئی تھی کہ شیعہ کہا کرتے تھے کہ یہ عثمان کے حمایتی ہیں انہوں نے حجر بن عدی کے خلاف شہادت دی تھی اور انہوں نے ہانی بن عورہ کا وہ پیغام نہیں پہنچایا تھا انہیں حضرت علی نے عہدہ قضا سے علیحدہ کر دیا تھا۔

شریح نے جب دیکھا کہ لوگ اس قسم کی چہ گوئیاں ان کے متعلق کر رہے ہیں وہ بیمار بن گئے۔ مختار نے ان کی جگہ عبداللہ بن عیتہ بن مسعود کو قاضی مقرر کیا یہ بیمار پڑے تو ان کی جگہ عبداللہ بن مالک الطائی کو قاضی بنایا۔ یہی راوی بیان کرتا ہے کہ عبداللہ بن ہمام نے ابو عمرو کو حضرت علی کی حمایت میں اور حضرت عثمان کی برائی میں باتیں بیان کرتے سنا اس بنا پر ان کے کوڑے لگوائے جب مختار نے ظہور کیا تو یہ گوشہ نشین ہو گیا مگر عبداللہ بن شداد نے مختار سے اس کے لئے امان لے لی اس کے بعد یہ مختار کے پاس آیا اور اسکی شان میں قصیدہ خوانی کی جب قصیدہ سنا چکا تو مختار نے اپنے دوستوں سے کہا آپ لوگوں نے سنا اسنے کیسی عمدہ آپ کی تعریف کی ہے مناسب یہ ہے کہ ایسا ہی عمدہ اس کا صلہ بھی اسے دیا جائے یہ کہہ کر وہ خود اندراٹھ کر چلا گیا اور اپنے ساتھیوں سے کہا کہ تم سب میرے واپس آنے تک یہاں بیٹھے رہو۔

عبداللہ بن شداد انجمنی نے ابن ہمام سے کہا میں تم کو گھوڑا اور شال دوں گا قیس بن طہقہ النہدی نے جس کی بیوی رباب اشعث کی بیٹی تھی کہا کہ میں بھی تم کو گھوڑا اور شال دوں گا اسے بات سے شرم آئی کہ اس کا کوئی ہم رتبہ ساتھی ابن ہمام کو ایسی شے جو یہ اسے نہ دے سکے اس نے یزید بن انس سے پوچھا تم اسے کیا دو گے اس نے کہا اگر اس نے ہم سے روپیہ وصول کرنے کے لئے یہ قصیدہ کہا ہے تو بخدا ہمارے پاس اتنا نہیں ہے کہ ہم اسے دے سکیں میری تنخواہ میں سے جو کچھ بچا تھا وہ میں نے اپنے ساتھیوں کو دیدیا۔

اس تقریر کے بعد قبل اس کے کہ کوئی اور احمد بن خمیط سے اس کے متعلق کہے خود اس نے ابن ہمام کو مخاطب کر

کے کہا اگر اس مدح سے تمہارا مقصد اللہ کی خوشنودی ہے تو اسے حاصل کرو اور اگر اس سے تمہارا مقصد لوگوں کی خوشنودی ہے تو اسے حاصل رو اور اگر اس سے تمہارا مقصد لوگوں کی خوشنودی اور ان کے مال کا حصول ہے تو اس میں تم کو کبھی کامیابی نہ ہوگی کیونکہ بخدا خدا کے علاوہ اگر کسی نے کسی اور ذات کی تعریف کی تو وہ ہرگز کسی صلے کا مستحق نہیں ہے۔

ابن ہمام نے اس پر اسے گالی دی یزید بن انس نے اس کے مارنے کے لئے درّہ اٹھایا اور ابن شمیٹ تلوار اٹھا کر اس پر دوڑا ان دونوں کے حمایتی بھی ابن ہمام پر جھپٹے مگر ابراہیم بن الاشر نے اس کا ہاتھ پکڑ کر اسے اپنے پیچھے کر لیا اور کہا میں اس کا محافظ ہوں تم اس پر کیوں حملہ کرتے ہو بخدا یہ ہمارا دوست ہے ہماری تحریک میں شال ہے اس نے ہماری بہت اچھی تعریف کی اگر تم اس کی تعریف کرنے کا صلہ نہیں دے سکتے تو کم از کم اسے گالیاں تو نہ دو اور مار تو نہ ڈالو۔

بنی مذحج فوراً اس کے اور اس کے حملہ آوروں کے درمیان حائل ہو گئے اور کہا کہ اسے ابراہیم نے اپنی حفاظت میں لے لیا ہے اب کسی کا ہاتھ اس تک نہیں پہنچ سکتا۔

ان کی یہ گفتگو سن کر مختار باہر نکل آیا اور ہاتھ سے سب کو بیٹھ جانے کا اشارہ کیا جب سب بیٹھ گئے تو ان سے کہا کہ اگر تم سے کوئی اچھی بات کہی جائے تو اسے قبول کرو اگر اس کا کچھ صلہ دے سکتے ہو تو صلہ دو ورنہ خاموش ہو شاعر کی زبان سے بچو جو کچھ وہ کہدے گا وہ جگہ مشہور ہو جائیگا۔

سب نے کہا ہم اسے قتل کیوں نہ کر دیں مختار نے کہا یہ نہیں ہو سکتا ہے ہم نے اسے امان و پناہ دی ہے نیز تمہارے بھائی ابراہیم نے بھی اسے پناہ دی ہے۔

مختار بھی سب کے ساتھ بیٹھ گیا ابراہیم مجلس سے اٹھ کر اپنے مکان چلا گیا۔ اس نے ابن ہمام کو گھوڑا اور شال دی یہ اسے لے کر واپس چلا گیا اور کہنے لگا کہ اب میں کبھی ان کے پاس نہ جاؤں گا بنی ہوازن کو جب اس واقعے کا علم ہوا انہیں ابن ہمام کی حمایت میں بہت جوش آیا اور وہ سب مسجد میں جمع ہوئے حکم دیا کہ تم بن کامل کے پاس جاؤ اگر وہ مارا گیا ہو تو تم اس کی جگہ متعین کئے جاتے ہو اپنی اور اس کی فوج کو لیکر دشمن کا مقابلہ کرو اور اگر وہ زندہ ہو تو خود صرف سو سوار اپنے ساتھ لے لینا بقیہ کو ابن کامل کے سپرد کر دینا اور انہیں ہدایت کرنا کہ وہ نہایت وفاداری اور خلوص نیت کے ساتھ اس کے احکام پر چلیں کیونکہ اس مخلصانہ طرز عمل کا فائدہ مجھے ہوگا اور جو میرے ساتھ اخلاص کے ساتھ پیش آئیگا اسے بشارت ہونی چاہئے خود تم اپنے سو سواروں کو لیکر دشمن کی احاطہ سمیع والی جماعت کے مقابلہ پر جاؤ اور ان کے قریب اس پر حملہ کرو۔

عبداللہ بن قراذ روانہ ہو کر ابن کامل کے پاس آیا یہ زندہ تھا اور عمرو بن حریث کے حمام کے پاس اپنے بعض حمایتیوں کے ساتھ جو اس کے ساتھ میدان معرکہ میں جمے ہوئے تھے دشمن سے لڑ رہا تھا عبداللہ نے تین سو آدمی اس کے حوالے کئے اور خود سمیع کے احاطے کی طرف بڑھا پھر انہیں راستوں میں سے ہو کر مسجد عبدالقیس پہنچا اور ٹھہر گیا یہ سو سپاہی اس کی فوج کے تھے اس نے اپنے ساتھیوں سے پوچھا کیا رائے دیتے ہو انہوں نے کہا جو آپ کی رائے ہو ہم بھی اس پر عمل کریں گے اس نے کہا بخدا میں دل سے چاہتا ہوں کہ مختار کو کامیابی ہو مگر اسی کے ساتھ یہ بھی نہیں چاہتا کہ آج میرے خاندان کے اشراف ہلاک ہو جائیں بلکہ اپنے ہاتھوں ان کی ہلاکت کے بجائے میں خود مر جانا

اچھا سمجھتا ہوں بہر حال تھوڑی دیر ٹھہرو میں نے سنا ہے کہ بنی شام عقب سے ان پر حملہ کرنے والے ہیں اگر وہ ایسا کریں تو بہتر ہے ہم اس ناخوشگوار فرض کو انجام دینے سے بچ جائیں گے اس کے ساتھیوں نے اس کی رائے پسند کی عبد اللہ بن قرا دو ہیں بنی عبد القیس کی مسجد کے پاس رک گیا۔

مختار نے مالک بن عمرو النہدی کو دو سو پیادوں کے ہمراہ دشمن کے مقابلے پر بھیجا یہ ایک نہایت ہی شجاع آدمی تھا نیز مختار نے عبد اللہ بن شریک النہدی کو دو سو سواروں کے ہمراہ احمر بن شحیط کی مدد کے لئے روانہ کیا احمد بن شمیٹ برابری جگہ جما ہوا تھا یہ امدادی فوج اس وقت اس کے پاس پہنچی جب کہ دشمن نے کثیر تعداد میں اسے اکٹھا کیا تھا اس بنا پر مقام پر طرفین میں نہایت خونریزی معرکہ ہوا۔

ابراہیم کا سفر یوں سے مقابلہ اور ان کو شکست

ابن الاشر شیبٹ بن ربیع اور اس کے ساتھی مضر یوں کی کثیر جماعت کے سامنے آیا جس میں حسان بن فائد العصبی بھی تھا ابراہیم نے اس سے کہا کہ میدان سے چلے جاؤ میں نہیں چاہتا کہ کوئی مضر میرے ہاتھوں ہلاک ہو تم اپنے آپ کو ہلاک نہ کرو دیگر انہوں نے لوٹنے سے انکار کیا اور لڑائی کی ابراہیم نے انہیں شکست دی حسان زخمی ہو گیا اور میدان سے اٹھا کر اپنے گھر لایا گیا اور یہاں پہنچ کر مر گیا۔

مرنے سے پہلے اسے موت سے پہلے کچھ اضافہ ہو گیا تھا اس فائقے میں اس نے کہا میں اپنے ان زخموں سے اچھا ہونا نہیں چاہتا میری آرزو یہی تھی کہ میں نیزے یا تلوار کے وار سے مروں مضر یوں کی شکست کی خوشخبری ابراہیم نے مختار کو بھیجی مختار نے اس خبر کو اپنی طرف سے احمر بن ضمیط اور ابن اکمل کو بھیجی جو فوجیں راستوں پر متعین تھیں وہ اپنے قریب کے ساتھیوں کی مدد کر رہی تھیں۔

اب بنی شام جمع ہوئے ابو القلوص کو اپنا سردار بنایا اور اسب کی یہ رائے ہوئی کہ اہل یمن کے عقب سے ان پر حملہ کیا جائے اس رائے کے متعلق بعضوں نے کہا اگر تم اپنی کوشش اپنے ان دشمنوں کے مقابلے میں صرف کرو جو تمہاری قوم سے نہیں ہیں تو یہ زیادہ اچھا ہے اس لئے مضر اور ربیعہ سے چل کرو۔

جنگ کا انجام

اس گفتگو میں ان کے شیخ ابو القلوص نے کوئی حصہ نہیں لیا وہ خاموش رہا لوگوں نے اس سے کہا کہ آپ کی کیا رائے ہے اس نے کہا اللہ تعالیٰ فرماتا ہے:

ترجمہ: تم ان کافروں سے لڑو جو تمہارے قریب ہیں اور انہیں ضرورت میں سختی محسوس ہونا چاہئے۔

کھڑے ہو جاؤ سب کھڑے ہو گئے قیس نے انہیں دو یا تین نیزوں کی مسافت تک بیٹھنے کو کہا اور پھر کہا بیٹھ جاؤ سب بیٹھ گئے اس کے بعد پھر انہیں پہلی مرتبہ سے زیادہ مسافت تک لے کر اور پھر کہا بیٹھ جاؤ اس پر انہوں نے کہا ابو القلوص ہم تم کو عرب کے شجاع ترین لوگوں میں سمجھتے ہیں تم یہ کیا کر رہے ہو اس نے کہا تجربہ کار اور ناتجربہ کار برابر نہیں ہیں میں چاہتا ہوں کہ اس طرح تمہارے دل مضبوط ہو جائیں اور تم لڑنے کے لئے پوری طرح تیار ہو جاؤ خوف کی حالت میں تم کو لے کر دشمن پر ٹوٹ پڑنے کو میں نے مناسب خیال نہیں کیا سب نے کہا تم ہی اپنے فعل کو خوب سمجھتے ہو۔

جب بنی شام سبع کے احاطے میں پہنچے تو راستے کے منہ پر امین الشاکری نے ان کا مقابلہ کیا۔ اور ابو الزبیری بن کریب نے اس پر حملہ کر کے زمین پر گرادیا اور یہ دونوں احاطے میں داخل ہو گئے اور اس کی پیچھے ایک بڑی جماعت حسین کا بدلہ حسین کا بدلہ نعرہ لگاتے ہوئے احاطے میں داخل ہو گئی۔ دوسری جانب سے ابن شمیٹ کی فوج نے اس نعرے کے جواب میں یہی نعرہ بلند کیا اسے سن کر یزید بن عمر بن ذی مران الہمدانی نے یا ثارات عثمان کا نعرہ لگا کر رفاعہ بن شداد نے اس پر اپنے ساتھیوں سے کہا کہ ہم ایسے لوگوں کی حمایت میں لڑنے نہیں آئے ہیں جو عثمان کے خون کا بدلہ لینا چاہیں اس کی قوم کے بعض لوگوں نے اس سے کہا تم ہم کو مقابلہ پر لائے ہم نے تمہاری اطاعت کی اب جب کہ ہم دیکھ رہے ہیں کہ ہماری قوم پر تلواریں پڑ رہی ہیں تم کہتے ہو کہ دشمن کا مقابلہ چھوڑ کر پلٹ جائیں یہ نہیں ہو سکتا۔ رفاعہ بن شداد اشعار پڑھتا ہوا فوج پر پلٹا لڑا اور مارا گیا۔

اس جنگ میں یزید بن عمر بن ذی مران نعمن بن صہیان الحرمی الرابی جو ایک عابد و زاہد آدمی تھا اور رفاعہ بن شداد بن عوسجہ الفقیانی مہران کے حمام کے قریب جو سنجہ میں واقع ہے مارے گئے رفاعہ بھی عابد و زاہد تھا فرات بن زحر بن قیس الجعفی بھی مارا گیا زحر بن قیس زخری میدان سے اٹھایا گیا۔

عبدالرحمان بن سعید بن قیس اور عمرو بن مخنف بھی مارے گئے عبدالرحمان بن مخنف لڑتا ہوا زخمی ہو کر گر پڑا پیدلوں نے اسے بیہوشی کی حالت میں اپنے ہاتھوں پر اٹھالیا اور اس کے گرد سے بعض از دی بڑی بہادری سے لڑتے رہے۔

مختار کا قاتلان حسین کو قتل کرنا

پانسو قیدی جن کے ہاتھ پاؤں بندھے ہوئے تھے مختار کے سامنے پیش کئے گئے اس پر بنی نہد کے عبداللہ بن شریک نے جو مختار کے سرداروں میں تھا یہ کہا کہ جو عرب اس کے سامنے لائے جائیں اور ان میں سے جو حسین کے قتل میں موجود تھے وہ مجھے بتائے جائیں چنانچہ جس شخص کے متعلق مختار سے کہا جاتا کہ یہ حسین کے قتل میں موجود تھا یہ اسے قتل کر دیتا اس سے پہلے کہ یہ پوری تعداد ختم ہو ان میں سے دو سواڑ تالیس آدمی مختار نے قتل کر دیئے۔

ان قیدیوں میں سے اس جنگ سے پہلے جس نے مختار کے ساتھیوں کو کوئی تکلیف یا نقصان پہنچایا تھا انہوں نے اسے علیحدہ لے جا کر قتل کر دیا اس طرح انہوں نے بہت سے آدمیوں کو قتل کر دیا اور مختار کو اس کا علم بھی نہ ہوا جب بعد میں اسے معلوم ہوا تو اس نے بقیہ قیدیوں کو رہا کر دیا اور یہ وعدہ لے لیا کہ وہ اس کے دشمن کے ساتھی کو بھی گھسیٹ کر نہ لائیں۔

مختار نے یہ اعلان کر دیا کہ ان لوگوں کے علاوہ جو آل نبی کے قتل میں شریک رہے ہیں اور جو شخص اپنا دروازہ بند کر لے گا وہ مامون ہے۔

یزید بن الحارث بن یزید بن رویم اور حجار بن البحر نے اپنے دو قاصد جنگ کا نتیجہ معلوم کرنے کے لئے اہل یمن کی طرف روانہ کئے اور انہیں ہدایت کی کہ تم یمنیوں کے قریب جاؤ اور دیکھو اگر ان کو فتح نصیب ہو تو تم میں سے جو شخص پہلے ہمارے پاس آئے وہ لفظ صرفان کہے اور انہیں شکست ہوئی ہو تو لفظ جزان کہے چونکہ اہل یمن کو شکست ہو چکی تھی اس لئے جو پہلا قاصد خبر لیکر ان کے پاس آیا اس نے جزان کہا یہ دونوں اٹھ کھڑے ہوئے اپنی قوم والوں

سے کہا کہ اپنے گھروں کو واپس چلے جاؤ یہ سب واپس چلے گئے۔

عمر بن الحجاج الزبیدی جو حسین کے قتل میں شریک تھا اپنی سواری پر سوار ہو کر شراف اور رقصہ کے راستے ہولیا مگر پھر آج تک اس کی کوئی خبر نہ ملی معلوم نہیں زمین اسے کھا گئی یا آسمان نے اسے اٹھالیا۔

فرات بن زحر بن قیس جب مارا گیا تو عائشہ بنت خلیفہ بن عبداللہ الحنفیہ نے جو حضرت حسین کی بیوی تھیں مختار سے اس کے دفن کرنے کی اجازت طلب کی مختار نے اجازت دیدی اور عائشہ نے اسے دفن کر دیا۔

مختار کا شمر بن ذی الجوشن کی گرفتاری کیلئے غلام کا بھیجنا

مختار نے اپنے غلام ذربہ کو شمر بن ذی الجوشن کی تلاش میں روانہ کیا۔ مسلم بن عبداللہ الضیابی راوی ہے کہ مختار کے غلام ذربہ نے ہمارا تعاقب کیا اور ہمیں پہنچ گیا ہم اپنے دبے پتلے تیز رو گھوڑوں پر کوفے سے نکل چلے تھے ہم نے دیکھا کہ یہ اپنے گھوڑے پر اڑا ہوا چلا آ رہا ہے اس کے قریب آتے ہی شمر نے ہم سے کہا کہ تم اپنے گھوڑوں کو ایڑ دو اور خوب تیزی سے بھگاؤ۔ غلام نے شمر پر حملہ کیا پہلے تو شمر اس کے وار کو بچانے کے لئے گھوڑے کو چکر و تیار رہا اور جب ذربہ اپنے ساتھیوں سے علیحدہ ہو گیا شمر نے ایک ہی وار میں اس کی کمر توڑ دی جب یہ مختار کے سامنے لایا گیا اور اس واقعہ کی اسے اطلاع دی گئی اس نے کہا کہ اگر یہ مجھ سے مشورہ لیتا تو میں اسے کبھی شمر پر حملہ آور ہونے کا حکم نہ دیتا۔

ذربہ کو قتل کر کے شمر سائید ما پہنچا یہاں سے روانہ ہو کر یہ کلتانیہ نام ایک گاؤں کے پہلو میں جو دریا کے کنارے واقع تھا ایک ٹیلہ کے پہلو میں قیام پذیر ہوا گاؤں سے ایک کسان کو بلا کر اسے پٹا اور کہا مصعب بن الزبیر کے پاس میرا یہ خط لیجا اس خط پر یہ پتہ مرقوم تھا۔

شمر کا خط مصعب بن الزبیر کے نام

امیر مصعب بن الزبیر کے نام شمر ذی الجوشن کی طرف سے یہ کسان اس خط کو لیکر روانہ ہوا ایک ایسے گاؤں میں پہنچا جو زیادہ آباد تھا اور یہاں ابو عمرہ متعین تھا ان دونوں سے مختار نے اپنے اور اہل بصرہ کے درمیان جنگی چوکی کے فرائض انجام دینے کی غرض سے گاؤں میں مقرر کر دیا تھا اس گاؤں کا ایک کسان اس کسان سے ملا اور شمر نے اس کے ساتھ جو زیادتی کی تھی اس کی شکایت کی یہ دونوں کھڑے ابھی باتیں ہی کر رہے تھے کہ ابو عمرہ کا ایک سپاہی ان کے پاس سے گزرا اور اس نے اس خط کو اور اس کے پتے کو دیکھا اور اس سے شمر کا مقام پوچھا اس نے بتا دیا جس سے معلوم ہوا کہ وہ ان سے صرف تین فرسخ کے فاصلے پر ہے۔ اب یہ لوگ شمر کی طرف چلے۔

شمر کے قتل کا بیان

میں اس شب شمر ہی کے ساتھ تھا ہم نے اس سے کہا بہتر یہ ہے کہ آپ ہمیں لیکر یہاں سے روانہ ہو جائیں ہمیں یہاں ڈر معلوم ہوتا ہے شمر نے کہا کہ میں اسے مختار جھوٹے کے خوف پر محمول کرتا ہوں بخدا میں تین دن تک یہاں سے کوچ نہیں کروں گا تم لوگ خوف زدہ ہو گئے ہو جس جگہ ٹھہرے ہوئے تھے وہاں ریچھ کثرت سے تھے میں کچی نیند میں تھا جب میں نے گھوڑوں کے ٹاپوں کی آواز سنی میں نے اپنے جی میں کہا کہ یہ ریچھ ہو گئے

مگر جب آواز زیادہ تیز آنے لگی تو میں جاگ اٹھا آنکھیں ملیں اور پھر میں نے کہا کہ یہ ہرگز ریکھوں کی آواز نہیں ہے میں اٹھنے لگا کہ اتنے ہی میں وہ لوگ ٹیلے سے اتر کر ہمارے پاس پہنچ گئے انہوں نے تکبیر کہی اور ہماری جھونپڑیوں کا احاطہ کر لیا ہم اپنے گھوڑوں کو چھوڑ کر پیدال ہی بھاگے، یہ سب شمر پر ٹوٹ پڑے۔ یہ اس وقت ایک پرانی چادر اوڑھے ہوئے تھا چونکہ برص کا مریض تھا مجھے اس کی کوکھ کی سپیدی چادر پر سے نظر آ رہی تھی یہ نیزے سے وار کرتا رہا پھر نیزہ چھوڑ کر اپنی جھونپڑی میں گیا اور تلوار لے کر ہم پر حملہ آور ہوا۔

سراقہ کی مختار سے امان طلبی

یونس بن ابی اسحاق راوی ہے جب سبع کے احاطہ سے نکل کر مختار محل کی طرف روانہ ہوا سراقہ بن مرد اس نے نہایت بلند آواز سے ان اشعاروں کو پڑھ کر مختار کو مخاطب کیا۔

امن علی الی یا خیر معد خیر من حل بشحر والجنند وخیر من حین ولین وسجد ،
اے وہ شخص جو تمام عرب کا بہترین فرد ہے اور جو شجر اور جند کے قیام کرنے والوں میں بہترین ہے اور جو ان سب سے بہتر ہے جنہوں نے اذان دی، لبیک کہا، یا سجدہ کیا آج تو مجھ پر احسان کر۔

مختار نے اسے جیل خانے بھیج دیا۔ یہ ساری رات قید رہا دوسری صبح کو اسے جیل سے نکالا گیا یہ مختار کی تعریف میں قصیدہ پڑھتا ہوا اس کی طرف بڑھا۔ جب مختار کے پاس پہنچا تو خود سراقہ نے کہا اللہ امیر کونیک ہدایت کرے میں خدائے واحد کی قسم کھا کر کہتا ہوں کہ میں نے ملائکہ کو سیاہ و سفید چتکبرے گھوڑوں پر سوار زمین و آسمان کے درمیان لڑتے ہوئے دیکھا ہے مختار نے کہا اچھا ممبر پر چڑھ کر سب کو اس کی اطلاع کرو اس نے منبر پر چڑھ کر اس بات کو بیان کر دیا اور اتر آیا مختار نے تنہائی میں بلا کر اس سے کہا کہ میں جانتا ہوں کہ تم نے ملائکہ کو نہیں دیکھا ہے اور جس غرض سے تم نے یہ بات بتائی ہے کہ میں تم کو قتل نہ کروں میں اس سے بھی واقف ہوں، اچھا جہاں تمہاری چاہے جاؤ مگر میری حمایتیوں کو میرے خلاف نہ بھڑکانا۔

راوی بیان کرتا ہے کہ میں نے کبھی ایسی غلیظ قسمیں نہیں کھائی تھیں جیسی کہ اس موقع پر کھائیں کہ میں نے ملائکہ کو لڑتے ہوئے دیکھا ہے مختار نے اسے رہا کر دیا۔ وہ بھاگ کر عبدالرحمن بن مخنف کے ساتھ ہو گیا جو بصرہ میں مصعب بن الزبیر کے پاس تھا پھر کوفہ کے تمام اشراف سردار مصعب بن الزبیر کے پاس بصرہ چلے آئے۔

ایک اور صاحب بیان کرتے ہیں کہ جب سراقہ البارقی گرفتار کیا گیا تو اس نے اپنے پکڑنے والوں سے کہا بخدا تم نے مجھے گرفتار نہیں کیا مجھے تو ایسے لوگوں نے گرفتار کیا ہے جو سفید لباس پہنے گھوڑوں پر سوار تھے اس پر مختار نے کہا بلاشبہ یہ ملائکہ تھے اس کے بعد مختار نے اسے رہا کر دیا۔

عمیر بن زیادہ بیان کرتا ہے کہ احاطہ سبع کے معرکہ کے دن عبدالرحمان بن سعید بن قیس الہمدانی نے پوچھا یہ کون لوگ ہیں جو ہمارے پیچھے سے حملہ کر رہے ہیں لوگوں نے کہا یہ بنی شیام ہیں عبدالرحمان نے کہا کیسے تعجب کی بات ہے کہ وہ شخص جسکی خود کوئی قوم نہیں ہے وہ ہماری قوم کو ہمارے خلاف لڑا رہا ہے۔

عصیت کی جنگ

ابو ورق راوی ہے کہ اس معرکہ میں شرییل بن ذی بقلان (جو ناعطیوں میں سے تھا) مارا گیا ناعطی ہمدان کے قبیلہ کا

ایک خاندان ہے۔ اپنے مارنے جانے سے پہلے اس نے کہا تھا اس جنگ میں جو شخص مارا جائے گا وہ کیسی گمراہی کی موت مرے گا نہ ہمارے ساتھ امام ہے نہ ہمارا کوئی مقصد ہے اور دوستوں کی جدائی کا وقت قریب آ پہنچا ہے۔ اگر ہم نے اپنے مقابل کو آج قتل بھی کر دیا تب بھی ہم ان سے بچ نہیں سکتے۔ انا للہ وانا الیہ راجعون۔

بخدا میں صرف اپنی قوم کی ہمدردی کے لئے لڑنے آیا ہوں تاکہ انہیں کوئی مصیبت نہ پہنچے مگر بخدا اس سے نہ میں بچوں گا اور نہ میری قوم۔ ورنہ میں نے انہیں کوئی فائدہ پہنچایا اور نہ مجھے ان سے کوئی فائدہ پہنچا۔

عبدالرحمن بن سعید بن قیس الہمدانی کے قتل کے دعویدار

ابھی وہ یہ کہہ ہی رہا تھا کہ ہمدان ہی کے خاندان کے ایک شخص احمد بن ہدیج نے اسے تیر سے ہلاک کر دیا۔ سعید بن ابی سعد الحنفی ابوالزبیر الشیامی اور ایک تیسرے شخص نے عبدالرحمان بن سعید بن قیس الہمدانی کے قتل کا دعویٰ کیا سعد نے کہا میں نے اس پر نیزے کا وار کیا تھا ابوالزبیر نے کہا مگر میں نے تلوار سے دس سے زیادہ اس پر وار کئے تھے اور میرے بیٹے نے مجھ سے کہا تھا کہ تم اپنے ہی قوم کے سردار کو قتل کر رہے ہو اس پر میں نے یہ جواب دیا تھا کہ لا تجد قوما یؤمنون باللہ والیوم الآخر یوادون من حاد اللہ ورسولہ ولو کانوا آبائہم او ابناءہم او اخوانہم او عشیرتہم

ترجمہ: تم ان لوگوں کو جو اللہ اور آخرت پر ایمان لے آئے ہیں ان لوگوں سے دوستی کرتے ہوئے نہ پاؤ گے جنہوں نے اللہ اور اس کے رسول کی مخالفت کی چاہے وہ ان کے باپ بیٹے بھائی یا خاندان والے ہی کیوں نہ ہوں مختار نے کہا تم سب نے مجھ پر احسان کیا۔

عکرمہ کی ہمت و جوانمردی

نضر بن صالح بیان کرتا ہے کہ اس جنگ میں اہل یمن بہت مارے گئے اور مضر یوں کے تو صرف چند آدمی ہی کنا سے میں کام آئے تھے کہ اس کے بعد ہی یہ بنی ربیعہ کے پاس چلے گئے حجار بن الحمر، یزید بن الحارث بن رویم، شداد بن المنذر حصین کا بھائی اور عکرمہ بن ربیعہ یہ سب کے سب اپنے اپنے ٹھکانوں کو واپس جانے لگے مگر واپس جاتے جاتے عکرمہ دشمن پر ٹوٹ پڑا اور نہایت بہادری سے لڑتا رہا زخمی ہو کر پلٹا اور اپنے گھر چلا آیا۔ مکان میں اس سے کسی نے کہا سواروں کا دستہ ہمارے قبیلہ کی طرف آیا ہے یہ اپنے کمرے سے نکلا اور چاہتا تھا کہ اپنے مکان کی دیوار کو دکر دوسرے کے مکان میں کود جائے مگر زخمی ہونے کی وجہ سے کود نہ سکا تو اس کے غلام نے سہارے سے دیوار پر چڑھایا۔

مختار کو قاتلان حسینؑ کی تلاش

احاطہ سبع کی یہ جنگ ۶۶ ہجری میں جبکہ ماہ ذی الحجہ کے ختم میں ابھی چھ راتیں باقی تھیں، بدھ کے دن واقع ہوئی۔ کوفہ کے اشراف بصرہ چلے گئے اور اب مختار نے صرف قاتلین حسین کی تلاش شروع کی مختار نے کہا ہمارا یہ مسلک نہیں ہے کہ ہم قاتلین حسین کو دنیا میں زندہ چلتا پھرتا رہنے دیں اگر میں ان کو ختم کر دوں تو بخدا میں اہل بیت رسول اللہ کا بڑا حامی و مددگار ثابت ہوں گا۔

اور میں واقعی کذاب کہلانے کا مستحق ہوں جیسا کہ یہ آج مجھے کہتے ہیں۔ میں قاتلان حسین کے خلاف اللہ

سے مدد طلب کرتا ہوں اللہ کا شکر ہے کہ اس نے مجھے اپنے انتقام لینے کا ذریعہ بنایا ہے کہ ان کے خون کا بدلہ لیا جائے ان کے حق کو قائم کیا جائے اور اللہ کے لئے یہ بات زیادہ لائق ہے کہ ان کے قابضوں کو قتل کرے اور ان لوگوں کو ذلیل کر دے جو اہل بیت رسول اللہ ﷺ کے حقوق کو نہیں سمجھتے۔ مجھے ان سب کے نام بتاؤ پھر میرے حکم سے ان کو تلاش کر کے سب کو فنا کر دو۔

موسیٰ ابن عامر راوی ہے کہ مختار نے کہا قاتلان حسینؑ کو تلاش کر کے میرے سامنے لاؤ بخدا جب تک میں اس شہر اور زمین کو ان کے ناپاک اجسام سے پاک نہ کروں گا مجھے کھانا نہ اور پینا بھلا معلوم نہیں ہوتا۔

چند قاتلین حسینؑ کی دستیابی

مالک ابن اعین الجہنی راوی ہے کہ عبداللہ ابن ایاس نے جس نے محمد بن عمار بن یاسر کو قتل کیا تھا قاتلان حسینؑ میں سے مختار کو چند آدمیوں کے نام بتادیئے جن میں عبداللہ بن اسید بن النزل الجہنی (از حرقة) مالک بن النسر البدی اور حمل بن مالک المحاربی تھے۔ مختار نے اپنے سرداروں میں سے ابونمر مالک ابن عمرو النہدی کو ان کی گرفتاری کیلئے بھیجا۔ یہ لوگ قادسیہ میں تھے اس نے انہیں جا کر پکڑ لیا اور عشاء کے وقت مختار کے پاس لے آیا۔ مختار نے ان سے کہا اے اللہ اور اس کے رسولؐ، اس کی کتاب اور آل رسول کے دشمنو! حسین بن علیؑ کہاں ہے؟ میرے پاس حسینؑ گولاؤ تم نے اس شخص کو قتل کیا جس پر نماز میں درود بھیجنے کا تم کو حکم دیا گیا تھا انہوں نے کہا اللہ آپ پر رحم کرے ہمیں ان کے مقابلہ پر بھیجا گیا تھا حالانکہ ہم اسے ناپسند کرتے تھے آپ ہم پر احسان کریں اور ہمیں چھوڑ دیں مختار نے کہا تم نے نبی ﷺ کے نواسے پر احسان نہیں کیا اس پر تم کو رحم نہ آیا اسے تم نے سیراب نہ ہونے دیا۔

حسینؑ کی ٹوپی اتارنے والے کا حشر

مختار نے بدی سے کہا تو نے ان کی ٹوپی اتاری تھی، عبداللہ بن کامل نے کہا جی ہاں یہی وہ شخص ہے مختار نے حکم دیا کہ اس کے دونوں ہاتھ پاؤں کاٹ کے چھوڑ دیا جائے تاکہ یہ اسی طرح تڑپ تڑپ کر جان دیدے۔ چنانچہ اس حکم پر عمل کیا گیا اور اسی طرح خون نکلتے نکلتے وہ مر گیا جو دو اور تھے ان میں سے عبداللہ الجہنی کو عبداللہ بن کامل نے قتل کر دیا اور حمل بن مالک المحاربی کو سعد ابن ابی سعد الحنفی نے قتل کر دیا۔

چند قاتلین کا اور قتل

ابوسعید الصقل راوی ہے کہ کئی قاتلان حسینؑ کا پتا مختار کو سعد الحنفی نے دیا۔ مختار نے عبداللہ بن کامل کو ان کی گرفتاری کے لئے بھیجا ہم اس کے ہمراہ روانہ ہوئے یہ بنی ضبیعہ سے گزرا اور ان میں سے اس نے زیاد بن مالک کو گرفتار کر لیا پھر بنی عنستر کی طرف آیا اور ان میں سے عمران بن خالد کو گرفتار کیا پھر اس نے مجھے اپنے چند ساتھیوں کے ساتھ جو دبا بہ کہلاتے تھے حمرا میں ایک مکان کی طرف بھیجا جس میں عبدالرحمن بن ابی خشکارہ البجلی اور عبداللہ بن قیس الخولانی تھے ہم انہیں مختار کے پاس لے آئے اس نے ان سے کہا اے نیک بندوں اور جنت کے نوجوانوں کے سردار کے قاتلو! آج اللہ تم سے سے بدلہ لے گا آج تمہارے پاس ایک منحوس دن آیا ہے۔ ان لوگوں نے اس پر بھی قبضہ

کیا تھا جو حسینؑ کے ساتھ تھے مختار نے حکم دیا کہ بازار کے بیچ میں انہیں قتل کر دیا جائے اس حکم کے مطابق وہ قتل کر دیئے گئے یہ کل چار ہوئے۔

حمید بن مسلم بیان کرتا ہے کہ سائب بن مالک الاشعری مختار کے سواروں کا دستہ لیکر ہم تک پہنچ گیا میں عبدالقیس کی طرف بھاگا اور عبدالرحمان صلح کے بیٹے بھی میرے پیچھے ہی بھاگے۔ سائب بن مالک الاشعری ان دونوں کے گرفتار کرنے میں مصروف ہو گیا اور اس طرح مجھے بھاگنے کا موقع مل گیا وہ دونوں پکڑ لئے گئے اور سائب انہیں لے کر عبداللہ بن وہب بن عمرو اشی ہمدان کے چچا زاد بھائی کے مکان پر بنی عبد سے ہو کر آیا اور اسے بھی پکڑ کر مختار کے پاس لایا۔ مختار نے ان کے قتل کا حکم دیدیا اور انہیں بھی بازار کے بیچ میں قتل کر دیا گیا یہ تین ہوئے حمید بن مسلم نے اپنے بھاگ کر بیچ جانے پر دو شعر بھی کہے۔

ابن عقیل کے قاتلوں کی گرفتاری

موسیٰ بن عامر العدوی (از جہنیہ) کہتے ہیں کہ مختار نے ابن کامل کو عثمان بن خالد بن اسید الہمانی (از جہینہ) اور ابواسماء بشر بن سوط القابضی کو گرفتار کرنے بھیجا کہ یہ دونوں حسین کے قتل میں موجود تھے اور عبدالرحمان بن عقیل بن ابی طالب کے قتل کرنے میں شریک تھے اور ان کے اسلحہ اور لباس پر بھی انہوں نے قبضہ کر لیا تھا عبداللہ بن کامل نے عصر کے وقت بنی دہمان کی مسجد کو گھیر لیا اور کہا اگر عثمان بن خالد بن کریز الدہمانی میرے پاس نہ لایا گیا تو ابتداء عالم سے لیکر قیامت تک جتنے گناہ بنی دہمان نے کئے ہیں ان سب کا وبال مجھ پر پڑے اگر میں ان سب کی گردن نہ مار دوں! ہم نے کہا آپ ہمیں مہلت دیجئے ہم اسے تلاش کرتے ہیں ہم سب سواروں کے ہمراہ اس کی تلاش میں روانہ ہوئے۔ ہم نے ان دونوں کو احاطے میں بیٹھا ہوا پایا یہ جزیرے بھاگ جانا چاہتے تھے یہ دونوں عبداللہ بن کامل کے پاس لائے گئے اس نے دیکھ کر کہا خدا کا شکر ہے کہ اس نے مومنین کو جنگ سے بچایا اگر یہ ابواسماء اس کے ہمراہ نہ ملتا تو ہم اس کی تلاش میں اس کے مکان جاتے بہر حال خدا کا شکر ہے اس نے تجھ کو ہمارے قبضے میں دیدیا۔ یہ انہیں لیکر روانہ ہوا اور جب جعد کے کنوئیں کے مقام پر پہنچ کر ان دونوں کی گردن اڑادی اور مختار سے آ کر ان کا واقعہ بیان کیا مختار نے اسے حکم دیا کہ واپس جاؤ اور ان کی لاشوں کو جلاؤ الوجب تک لاش جل نہ جائے یہ دفن نہ ہونے پائے۔

حسینؑ کا سر کاٹنے والا

خولی بن یزید کی گرفتاری اور اس کا قتل

مختار نے معاذ بن ہانی بن عدی الکندی حجر کے بھتیجے اور ابو عمرہ اپنے کو تو ال کو خولی بن یزید الاصحی کی گرفتاری کے لئے بھیجا یہ وہ شخص ہے جس نے حضرت حسینؑ کا سر کاٹا تھا۔ ان دونوں نے اس کے مکان کو جا کر گھیر لیا یہ ایک گلی میں جا چھپا معاذ نے ابو عمرہ کو اس کے گھر کی تلاشی کا حکم دیا اس کی بیوی باہر آئی انہوں نے اس سے پوچھا کہ تمہارا شوہر کہاں ہے؟ اس نے زبان سے تو اپنی لاعلمی ظاہر کی مگر ہاتھ کے اشارے سے اس کے چھپنے کا مقام بتا دیا یہ اس جگہ پہنچے اور اسے نکال لائے۔

مختار اس وقت کوفہ میں تھا۔ ابو عمرہ نے مختار کے پاس اپنا قاصد بھیج دیا تھا یہ ابی بلال کے مکان کے پاس پہنچا اس وقت مختار کے ہمراہ ابن کامل بھی تھا اس قاصد نے خولی کی گرفتاری کی خبر اس سے بیان کی مختاران کی طرف چلا آگے بڑھا تو وہ مل گئے۔ مختار کے حکم سے خولی کو اس کے گھر والوں کے سامنے لا کر قتل کر دیا گیا پھر اسے جلادیا گیا اور جب تک اس کی لاش راکھ ہوئی اس کے پاس ٹھہرا رہا پھر اس کے بعد چلا آیا۔

عیوف بنت مالک کی اپنے شوہر خولی سے نفرت

اس کی بیوی عیوف بنت مالک بن نہار بن عقرب حضرت موت کی رہنے والی تھی جس وقت سے یہ حسینؑ کا سر لایا تھا وہ اس کی دشمن ہو گئی تھی۔

ایک دشمن خدا اور رسول کا قتل

ایک دن مختار نے اپنے ساتھیوں سے کہا کل میں ایسے شخص کو قتل کروں گا جس کے پاؤں بڑے جس کی آنکھیں گڑی ہوئی اور بھنویں ابھری ہوئی ہیں اس کے قتل سے تمام مومن اور ملانکہ مقررین خوش ہوں گے۔

یثم بن الاسود انھیں اس وقت مختار کے پاس بیٹھا تھا اس بات کو سن کر اس کے دل میں خیال پیدا ہوا کہ اس سے اس کی مراد عمر بن سعد بن ابی حمص ہے۔ مکان آ کر اس نے اپنے بیٹے عریان سے کہا کہ آج ہی رات جا کر تم عمر بن سعید کو اطلاع کر دو اور کہہ دو کہ تم اپنی حفاظت کا انتظام کر لو وہ تمہیں کو قتل کرنا چاہتا ہے۔

عریان نے اس کے پاس آ کر تنہائی میں یہ واقعہ بیان کیا۔ عمر بن سعد نے کہا اللہ تمہارے باپ کو اس کی جزائے خیر دے۔ مگر وعدہ امان اور عہد و میثاق کے بعد وہ کیسے میرے ساتھ ایسا سلوک کر سکتا ہے اپنے خروج کے ابتدائی زمانے میں مختار لوگوں کے ساتھ نہایت ہی اخلاق و مہربانی سے پیش آتا تھا اور عبد اللہ بن جعدہ بن میسرہ کی حضرت علی سے قرابت کی وجہ سے سب سے زیادہ تعظیم و تکریم کرتا تھا عمر بن سعد نے عبد اللہ بن جعدہ سے کہا کہ مجھے مختار کی جانب سے اپنے متعلق خوف ہے آپ مہربانی فرما کر اس سے میرے لئے امان حاصل کیجئے۔ موسیٰ ابن عامر ابولا شعر اس واقعہ کا راوی بیان کرتا ہے کہ میں نے اس وعدہ امان کو خود دیکھا ہے وہ حسب ذیل ہے:

عمر بن سعد کے نام مختار کا وعدہ امان

بسم اللہ الرحمن الرحیم

یہ وعدہ امان مختار بن ابی عبیدہ کی جانب سے عمر بن سعد بن ابی وقاص کے لئے لکھا جاتا ہے تمہاری جان تمہارے مال اعزاء، اقربا اور اولاد کو امان دیجاتی ہے تمہارے سابقہ اعمال کا تم سے اس وقت تک کوئی مواخذہ نہیں کیا جائے گا جب تک تم ہمارے احکام کی اطاعت کرو گے ہمارے فرماں بردار رہو گے اپنے مکان اپنے خاندان اور اپنے شہر میں قیام رکھو گے۔ شیعان اہل بیت اور ہماری فوج وغیرہ سب کو یہ ہدایت کی جاتی ہے کہ وہ عمر بن سعد کے ساتھ کوئی برائی نہ کریں۔

سائب بن مالک، احمر بن شمیط، عبد اللہ بن شداد اور عبد اللہ بن کامل اس عہد

پر شاہد ہیں نیز مختار نے اللہ کے سامنے یہ پختہ عہد کیا کہ وہ اس امان کو عمر بن سعد کے لئے پورا کریگا البتہ اگر کوئی نیا واقعہ رونما ہو تو الگ بات ہے۔ نیز اس نے کہا کہ میں اللہ کو اس عہد پر شاہد کرتا ہوں اور اسی کی شہادت بالکل کافی ہے۔

ابو جعفر محمد بن علی کہا کرتے تھے کہ مختار نے عمر بن سعد سے جو وعدہ امان کیا تھا اور اس میں یہ استثنا کی تھی کہ ان حدث حدثا اس سے اس کی مراد خروج رت ہو تھی۔

عمر بن سعد کا چھپتے پھرنا

جب عریان عمر بن سعد کے پاس آیا یہ اسی رات اپنے گھر سے روانہ ہو کر اپنے حمام آ گیا پھر اس نے اپنے دل میں کہا کہ بہتر یہ ہے کہ میں اپنے ہی مکان چلوں اس خیال سے وہ پلٹا اور وہاں سے گزر کر صبح اپنے مکان آیا۔ اس نے اپنے حمام آ کر اپنے آزاد غلام سے کہا کہ مختار نے مجھے یہ وعدہ امان لکھ کر دیا تھا اور اب مجھے قتل کرنا چاہتا ہے اس نے کہا کہ آپ نے یہ بڑی غلطی کی کہ اپنے مقام اور گھر کو چھوڑ کر یہاں آئے آپ اپنے گھر واپس جائیں اور مختار کو اپنے خلاف کوئی موقع نہ دیں اس مشورہ پر عمل کر کے عمر بن سعد اپنے مکان آ گیا۔

مختار کو معلوم ہوا کہ عمر بن سعد اپنے مکان سے چلا گیا ہے مختار نے کہا وہ جانہیں سکتا اس کی گردن میں ایسی زنجیر پڑی ہے کہ اگر وہ بھاگنا بھی چاہے تو بھاگ نہیں سکتا۔

عمر بن سعد کا قتل

صبح کو مختار نے ابو عمرہ کو عمر بن سعد کے بلانے کے لئے بھیجا ابو عمرہ اس کے پاس آیا اور اس سے کہا کہ امیر نے تم کو بلایا ہے چلو! عمر اٹھا اس کا پاؤں اس کے جبہ میں الجھا اور یہ گر پڑا ابو عمرہ نے تلوار سے اس کا کام تمام کر دیا اس کا سر کاٹ کر اپنی قبا کے دامن میں رکھ کر مختار کے پاس آیا اور اسے مختار کے سامنے ڈال دیا۔

قاتل حسین کا بیٹا باپ کے پاس

مختار نے عمر بن سعد کے بیٹے حفص بن عمر سے جو اس وقت اس کے پاس بیٹھا تھا پوچھا پہچانتے ہو یہ کون ہے اس نے انا للہ وانا الیہ راجعون پڑھا۔

اور کہا ہاں اب ان کے بعد زندگی کا مزہ نہیں، مختار نے کہا تم نے سچ کہا اور تم زندہ بھی نہ رہو گے مختار نے اسے بھی قتل کر دیا اور اس کا سر بھی اس کے باپ کے سر کے پاس رکھ دیا گیا مختار کہنے لگا یہ حسین کے عوض اور یہ علی بن حسین کے عوض۔ اگرچہ یہ برابر نہیں ہو سکتے بخدا اگر میں قریش کے تین دستے بھی قتل کر دوں تب بھی یہ ان کی انگلیوں کا معاوضہ نہیں ہو سکتے۔

حمیدہ بنت عمر بن سعد نے اپنے باپ کا مرثیہ لکھا۔

عمر بن سعد کے قتل کی وجہ

ان دونوں کو قتل کر کے مختار نے ان کے سر مسافر بن سعید بن تجران الناعطی اور ظبیان بن عمارۃ کے ہاتھ محمد

بن الحنفیہ کے پاس بھیجے اور اسکے متعلق ایک خط بھی لکھا موسیٰ بن عامر راوی ہے کہ جس نے مختار کو عمر بن سعد کے قتل کی ترغیب دی وہ یہ واقعہ تھا۔

قاتلان حسین مختار کے ساتھ کرسیوں پر بیٹھے ہیں

یزید بن شریک و دعوت کے متعلق جوابل بیت نبی کے خون کا بدلہ لینے کے بارے میں تھی، گفتگو ہونے لگی محمد بن الحنفیہ نے نہایت ہی اہستگی سے کہا کہ مختار دعویٰ تو کرتا ہے کہ وہ ہمارے شیعوں میں ہے حالانکہ قاتلان حسین اس کے ساتھ کرسیوں پر بیٹھے ہوئے اس سے باتیں کرتے ہیں۔

یزید نے اس بات کو یاد رکھا اور جب یہ کوفے آیا اور مختار سے ملا تو مختار نے اس سے دریافت کیا کیا تم مہدی سے ملے تھے ان سے کیا بات چیت ہوئی یزید نے سارا واقعہ سنایا اسے سنتے ہی مختار نے عمر بن سعد اور اس کے بیٹے کو قتل کر کے ان کے سر مذکور بالا دو شخصوں کے ہاتھ محمد بن الحنفیہ کے پاس بھیج دیئے اور یہ خط انہیں لکھا۔

مختار کا خط محمد بن حنفیہ کے نام

بسم اللہ الرحمن الرحیم

یہ خط مہدی محمد بن علی کے نام مختار بن ابی عبیدہ کی جانب سے بھیجا جاتا ہے۔ السلام علیک ایہا المہدی! خدائے واحد کی حمد کے بعد اللہ نے آپ کے دشمنوں سے بدلہ لینے کے لئے مجھ کو مقرر فرمایا۔

ان میں سے بہت سے قتل ہوئے بہت سے قید ہوئے بہت سے اپنا گھر بار چھوڑ کر فرار ہو گئے اس احسان پر خدا کا شکر ہے کہ اس نے آپ کے قاتلوں کو قتل کیا اور آپ کے حامیوں کی مدد کی میں عمر بن سعد اور اس کے بیٹے کے سر کو آپ کے پاس بھیجتا ہوں، قاتلان حسینؑ اور اہل بیت میں سے جس پر ہماری رسائی ہوئی ہم نے اسے قتل کر دیا جو باقی رہ گئے ہیں وہ بھی اللہ کی پکڑ سے بچ نہیں سکتے اور جب تک زمین کو میں ان سے بالکل پاک نہ کر دوں گا ان کی تلاش سے باز نہ رہوں گا یہاں تک کہ میں اس پر عمل کروں، والسلام علیک ورحمۃ اللہ وبرکاتہ۔

حکیم بن طفیل کی گرفتاری اور اسکے قتل کا بیان

مختار نے عبد اللہ بن کامل کو حکیم بن طفیل الطائی السبسی کی گرفتاری کے لئے بھیجا اس نے مقتل کر بلا میں عباس بن علی کے لباس و اسلحہ پر قبضہ کیا تھا اور حضرت حسینؑ کے تیر مارا تھا یہ کہا کرتا تھا کہ میرا تیر ان کے پا جامے میں لگا تھا مگر حسین کو اس سے کوئی نقصان نہ ہوا۔

عدی بن حاتم کی حکیم کیلئے مختار سے سفارش

عبداللہ بن کامل نے جا کر اسے پکڑ لیا اور مختار کے پاس لے چلا اسکے گھر والے عدی بن حاتم کے پاس اسکی فریادری کو گئے کہ وہ اس کے بارے میں مختار سے سفارش کریں عدی انہیں راستہ ہی میں مل گیا اسنے عبداللہ بن کامل سے اس کی سفارش کی اس نے کہا میں اس کے بارے میں کچھ نہیں کر سکتا امیر مختار حاکم مجاز ہیں عدی نے کہا میں ان کے پاس آتا ہوں عبداللہ نے کہا شوق سے تشریف لائیے عدی مختار کی طرف روانہ ہوا۔

اس سے پہلے یہ واقعہ پیش آچکا تھا کہ سبیح کے احاطہ کی جنگ میں جو لوگ قید ہوئے ان میں سے کئی کے متعلق عدی نے مختار سے سفارش کی اور صرف اس کی سفارش پر ان کو چھوڑ دیا گیا مگر وہ سب ایسے لوگ تھے جن کے متعلق حسین یا اہل بیت حسین کے قتل میں شرکت کی کوئی بات نہیں سنی گئی تھی۔

قاتل حسین حکیم کا حشر

شیعوں نے ابن کامل سے کہا ہمیں یہ خوف ہے کہ امیر اس خبیث کے متعلق عدی کی سفارش قبول کر لیں گے حالانکہ اس کے جرم سے آپ بخوبی واقف ہیں بہتر ہے کہ ہم اسے قتل کر دیں ابن کامل نے انہیں اجازت دیدی جب یہ عزمین کے مکان پہنچے تو انہوں نے حکیم کو جس کے ہاتھ پاؤں بندھے ہوئے تھے ایک جگہ نشانہ بنا کر کھڑا کیا اور کہا کہ تو نے ابن علی کے کپڑے اتارے تھے ہم تیری آنکھوں کے سامنے تیری زندگی میں تیرا سارا لباس اتارتے ہیں۔ چنانچہ انہوں نے اسے بالکل برہنہ کر دیا پھر اس سے کہا تو نے حسین کو اپنے تیر کا نشانہ بنایا تھا اور تو کہا کرتا تھا کہ تیرا تیران کے پا جامہ سے لگ گیا تھا اور اس سے حسین کو کوئی نقصان نہیں پہنچا بخدا ہم بھی تیرے اسی طرح تیرا مارتے ہیں کہ وہ تیرے جسم کو نہ لگیں اور اگرچہ انہوں نے اس کے صرف ایک تیر مارا مگر اس میں سے بہت سے تیر نکل کر اسے آگے اور وہ مر گیا ایک عینی شاہد بیان کرتا ہے کہ تیروں کی کثرت سے وہ چھلنی معلوم ہوتا تھا۔

سفارش سے قبل حکیم کا کام تمام ہو جانا

اب عدی بن حاتم مختار کے پاس آیا مختار نے اسے اپنے پاس بٹھایا۔ عدی نے اپنے آنے کی غرض بیان کی مختار نے کہا کیا اے ابو ظریف تم قاتلان حسین کی بھی سفارش کرتے ہو اس نے جواب دیا کہ اس پر چھوٹا الزام لگایا گیا ہے مختار نے کہا تو ہم اسے چھوڑ دیں گے۔

ابھی یہ گفتگو ختم ہوئی تھی کہ ابن کامل بھی آ گیا مختار نے پوچھا اس کے ساتھ کیا کیا ابن کامل نے کہا شیعوں نے اسے قتل کر دیا مختار نے کہا میرے پاس لائے بغیر تو نے کیوں اسے قتل کر دیا (حالانکہ واقعہ یہ تھا اگر ابن کامل اسے قتل نہ کر دیتا تو یہ بات مختار کو اچھی معلوم نہ ہوتی۔) مختار نے کہا دیکھو یہ عدی اس کی سفارش کے لئے آئے ہیں اور یہ اس بات کے اہل ہیں کہ ان کی سفارش قبول کی جائے ابن کامل نے کہا میں مجبور تھا شیعوں نے نہ مانا عدی نے اس سے کہا اے دشمن خدا! تو جھوٹ بولتا ہے تجھے یہ گماں تھا کہ وہ شخص جو تجھ سے بہتر ہے وہ اس کے معاملے میں میری سفارش قبول کرے گا اس لئے میرے آنے سے پہلے ہی تو نے اس کا کام تمام کر دیا اس کے علاوہ اور کوئی خطرہ تجھے نہ تھا۔

ابن کامل عدی کو گالیاں دینا چاہتا تھا مگر مختار نے فوراً اپنی انگلی اپنے منہ پر رکھ کر اسے خاموش رہنے کی ہدایت کر دی عدی مختار سے خوش ہو کر اور ابن کامل سے ناراض ہو کر مختار کی مجلس سے چلا آیا ابن کامل کی قوم میں سے جس شخص سے یہ ملتا ہے ابن کامل کی شکایت کرتا۔

علی بن الحسین کے قاتل مرۃ بن منقذ بن النعمان العدی کی گرفتاری کے لئے ابن کامل کو روانہ کرنا

مختار نے ابن کامل کو علی بن الحسین کے قاتل مرۃ بن منقذ بن النعمان العدی از قبیلہ عبدالقیس کی گرفتاری کے لئے بھیجا یہ ایک بہادر آدمی تھا۔ ابن کامل نے اس کے مکان کو گھیرا تو یہ نیزہ لے کر تیز گھوڑے پر سوار مقابلہ کیلئے نکلا اور اس نے عبداللہ بن ناحیۃ الشیامی کے نیزہ مارا جس سے وہ گر پڑا مگر نیزہ اپنے بائیں ہاتھ سے روکتا گیا اس طرح تلوار ہاتھ میں اتر گئی مگر گھوڑا اس تیزی سے اسے لے اڑا کہ یہ اسے نہ پاسکے اور وہ مصعب سے جا ملا۔ اس کے بعد اس کا ہاتھ بیکار ہو گیا۔

زید بن رقاد کی گرفتاری اور اس کے قتل کا بیان

نیز مختار نے عبداللہ الشاکری کو بنی جب کے زید بن رقاد کو گرفتار کرنے کے لئے روانہ کیا۔

عبداللہ بن مسلم بن عقیل کی دردناک شہادت کا بیان

یہ کہا کرتا تھا کہ میں نے حسین کے خاندان کے ایک ایسے نوجوان کے تیر مارا جس نے تیر سے اپنی پیشانی کو بچانے کیلئے اس پر اپنا ہاتھ رکھ لیا مگر میرے تیر نے اس ہاتھ کو پیشانی سے ایسا پیوست کر دیا کہ وہ اسے اپنی پیشانی سے ہٹا ہی نہ سکا۔ اس سے اس کی مراد عبداللہ بن مسلم بن عقیل تھے جب ان کا ہاتھ پیشانی سے جدا نہ ہو سکا تو انہوں نے یہ دعا مانگی کہ اے خداوند ہمارے دشمنوں نے ہمیں قتل کیا ہے تو انہیں قتل کر اس نے ایک اور تیر سے اس لڑکے کا خاتمہ کر دیا یہ شخص یہ بھی کہا کرتا تھا کہ میں اپنے مقتول کے پاس آیا جس تیر سے ان کی ہلاکت واقع ہوئی تھی وہ تو میں نے آسانی سے ان کے پیٹ میں سے نکال لیا مگر تیر کا اگلا حصہ پیشانی ہی میں پیوست رہا اور اسے میں نہ نکال سکا۔

زید بن رقاد کا انجام

جب ابن کامل اس کے مکان پہنچا بہت سے لوگ اس پر ٹوٹ پڑے یہ بھی ایک بڑا بہادر آدمی تھا تلوار لیکر مقابلہ پر آیا ابن کامل نے کہا اسے نیزہ یا تلوار سے ہلاک نہ کرو بلکہ تیر اور پتھر سے اس کا خاتمہ کر دو لوگوں نے اس قدر تیر اور پتھر مارے کہ یہ گر پڑا ابن کامل نے کہا دیکھو اگر اس کے جان ہو تو اسے باہر نکال لاؤ چونکہ ابھی اس میں جان تھی لوگ اسے باہر نکال لائے ابھی وہ زندہ ہی تھا کہ ابن کامل نے اسے آگ لگا کر جلا ڈالا۔

مختار کا سنان بن انس اور دیگر چند افراد کو تلاش کرانا

مختار نے سنان بن انس کو جو حضرت امام حسین کے قتل کا مدعی تھا تلاش کیا مگر معلوم ہوا کہ وہ بصرہ بھاگ گیا

ہے مختار نے اس کا گھر گرا دیا۔

نیز اس نے عبداللہ بن عقبہ العنوی کو تلاش کیا یہ بھی بھاگ کر جزیرے چلا گیا تھا مختار نے اس کے گھر کو منہدم کر دیا۔ اس شخص نے اہل بیت حسین کے ایک لڑکے کو شہید کیا تھا۔ اسی طرح بنی اسد کے ایک اور شخص حرمہ بن کامل نے آل حسین میں سے کسی کو قتل کیا تھا۔

مختار نے عبداللہ بن عورۃ الحنفی کو جو کہا کرتا تھا کہ میں نے آل حسین پر بارہ تیر چلائے مگر وہ سب ضائع گئے تلاش کیا مگر یہ بھی بھاگ کر مصعب کے پاس آ گیا تھا مختار نے اس کے مکان کو بھی گرا دیا۔

عمر بن صبیح کی گرفتاری کا حکم

مختار نے بنی صدا کے ایک شخص عمر بن صبیح کی گرفتاری کا حکم دیا۔ یہ شخص کہا کرتا تھا کہ میں نے حسین کے ساتھیوں کو تیر سے زخمی کیا مگر کسی کو قتل نہیں کیا جب سب لوگ سو گئے تب پولیس (شرطہ) اس کی گرفتاری کے لئے اس کے مکان آئی یہ اس وقت اپنی چھت پر بے خبر سو رہا تھا تلوار اس کے سر ہانے رکھی تھی پولیس نے اسے پکڑ لیا اور تلوار پر بھی قبضہ کر لیا یہ کہنے لگا اللہ اس تلوار کا برا کرے یہ مجھ سے کس قدر قریب تھی اور اب کس قدر دور ہو گئی یہ مختار کے سامنے پیش کیا گیا۔

عمر بن صبیح کی جسارت

اس وقت تو مختار نے اس کو محل میں ہی قید کر دیا اور صبح کو دور بار حاضر کیا جب بہت سے لوگ جمع ہو گئے تو یہ شخص بندھا ہوا اس کے سامنے لایا گیا اور نہایت ڈھٹائی سے کہنے لگا اے کافرو فاجر اگر میرے ہاتھ میں تلوار ہوتی تو تم کو معلوم ہو جاتا کہ میں اس وقت نکما اور بزدل نہیں ہوں۔ یہ میری عین خوشی ہوتی اگر میں تمہارے علاوہ کسی اور کے ہاتھ سے مارا جاتا کیونکہ میں تم کو بدترین خلاق سمجھتا ہوں کاش اس وقت تلوار میرے ہاتھ میں ہوتی کہ میں تھوڑی دیر تمہارا مقابلہ کرتا اس کے بعد اس نے ابن کامل کی آنکھ پر طمانچہ مارا ابن کامل ہنسا اور اسے اپنے ہاتھ سے پکڑ کر کہنے لگا کہ یہ شخص کہتا ہے کہ اس نے آل محمد کو زخمی کیا ہے اور ان پر نیزہ بازی کی ہے اب اس کے بارے میں آپ حکم دیجئے مختار نے کہا نیزے لاؤ نیزے لائے گئے مختار نے حکم دیا کہ نیزوں سے اس کا کام تمام کرو اس حکم کی تعمیل کر دی گئی۔

مختار کے حامیوں پر تیر اندازی

مختار کے حمایتی ابو ذر عہ بن مسعود کے بیٹوں کے مکان کے پاس سے گزر رہے تھے انہوں نے مکان پر سے ان کے تیر مارے ان لوگوں نے مکان میں گھس کر ہیاط بن ابی زرعہ الشقی اور عبدالرحمان بن عثمان بن ابی زرعہ الشقی کو قتل کر یا البتہ عبدالملک بن ابی زرعہ سر پر زخم کھا کر ان کی گرفت سے نکل گیا اور بھاگتا ہوا مختار کے پاس آیا مختار نے اپنی بیوی ام ثابت سمرہ بن جندب کی پوتی سے اس کے سر کو باندھنے کو کہا اور پھر اسے اپنے پاس بلایا اور کہا اس میں میرا کیا قصور ہے؟ تم نے ان پر تیر اندازی کی اور اس طرح انہیں جوش انتقام آ گیا۔

محمد بن الاشعث بن قیس اشعث کے گاؤں میں جو قادیسیہ کے پہلو میں واقع تھا مقیم تھا مختار نے جو شب ساون الکمری (کمری سے مراد وہ تابوت جس کا مختار نے جلوس نکالا تھا، اس کی طرف منسوب ہے) کو سو آدمیوں کے

ساتھ اس کی تلاش میں روانہ کیا اور کہا کہ تم اس کے پاس جاؤ تو وہ شکار میں ہوگا یا کسی یا خوف کی حالت میں جھگڑ رہا ہوگا یا کسی جگہ چھپا ہوگا اگر ہو سکے تو اس کا سر لے آنا۔

جوشب اس کی جانب روانہ ہوا وہاں پہنچ کر اس نے اس کے محل کو گھیر لیا مگر یہ اس محاصرے سے پہلے ہی اپنے محل سے نکل کر مصعب بن الزبیر کے پاس چلا گیا تھا۔ جوشب یہی سمجھتا رہا کہ وہ محل میں ہے جب اس کی فوج محل میں داخل ہوئی تو انہیں اس کے نکل جانے کا حال معلوم ہوا یہ مختار کے پاس واپس چلے آئے مختار نے اس کے مکان کو گرا دیا۔ اور اسکے چوڑے اور اینٹ سے حجر بن عدی الکندی کا مکان تعمیر کرایا جسے زیاد بن سمیہ نے گرا دیا تھا۔

بصرہ میں مختار کے لئے بیعت کی تحریک

ثنیٰ بن مخزبہ العبدی سلیمان بن صرد کے ساتھ عین الوردہ کی جنگ میں شریک ہوا پھر گروہ تو ابین میں سے جو لوگ بچ کر کوفہ واپس آئے یہ ان کے ہمراہ کوفہ آئے یا اس وقت مختار قید تھا اب یہ کوفہ ہی میں رہا جب مختار قید سے آزاد ہوا تو اس نے پوشیدہ طور پر اس کی بیعت کی مختار نے اس سے کہا کہ تم اپنے شہر بصرہ جاؤ اور میرے لئے چپکے چپکے دعوت دو اس نے بصرہ آ کر مختار کیلئے تحریک شروع کی اس کی قوم کے کچھ لوگوں نے اور بعض دوسرے لوگوں نے بھی اس کی دعوت قبول کی۔

ثنیٰ بن مخزبہ کا بصرہ میں خروج

جب مختار نے ابن مطیع کو کوفہ سے نکال دیا اور عمر بن عبدالرحمان بن الحارث بن شام کو کوفہ آنے سے روک دیا تو ثنیٰ بن مخزبہ بصرہ میں خروج کر کے مسجد اعظم آیا اس کی قوم والے اس کے پاس جمع ہو گئے اس نے مختار کیلئے لوگوں کو دعوت دی پھر مسجد سے گنج آیا اور اسی کے قریب اس نے اپنی چھاؤنی قائم کی وہیں انہوں نے سامان خوراک جمع کیا اور قربانی کی۔

عباد کی لشکر کشی

قباع نے اپنے کو تو ال عباد بن حصین اور قیس بن الہشیم کو پولیس اور فوج کے ساتھ ان کے مقابلہ کے لئے بھیجا یہ دونوں موالیوں کی گلی سے سنجہ کی مسجد آئے اور وہیں ٹھہر گئے تمام لوگ اپنے اپنے مکانات میں ٹھہرے رہے باہر نہیں نکلے عباد دیکھنے لگا کہ کوئی شخص نظر آئے تو اس سے حال دریافت کرے مگر کوئی نظر نہیں آیا اس پر اس نے کہا کیا یہاں بنی تمیم کا کوئی آدمی نہیں ہے خلیفۃ الاعور بنی عدی کے (عدی الرباب) کے آزاد کردہ غلام نے اس سے کہا کہ یہ وڑاد بنی عبد شمس کے مولیٰ کا مکان ہے عباد نے کہا اس کا دروازہ کھٹکھٹاؤ خلیفۃ الاعور نے دروازہ کھٹکھٹایا۔ وڑاد نکل آیا، عباد نے اسے گالی دی اور کہا کہ میں یہاں ٹھہرا ہوا ہوں اور تو میرے پاس نہیں آیا اس نے کہا کہ مجھے معلوم نہیں تھا، آپ یہاں کیوں ٹھہرے ہوئے ہیں عباد نے کہا ابھی جاؤ ہتھیار سنبھالو اور گھوڑے پر سوار ہو کر آؤ یہ مسلح ہو کر آ گیا اور اب یہ سب وہیں ٹھہرے رہے۔

عباد اور قیس کا لشکر آ منے سامنے

دوسری جانب ثنی کے ساتھی سامنے آئے اور وہ بھی ان کے مقابل آ کر ٹھہر گئے عباد نے وراد سے کہا تم قیس کے ہمراہ کھڑے رہو قیس بن الہیثم اور وراد وہیں ٹھہرے اور خود عباد وہاں سے پلٹ کر قصابوں کے راستے سے ہوتا ہوا کلا آیا، گنج کے چار دروازے تھے ایک بصرہ کے متصل تھا، ایک خلا لین کے محلہ کی طرف، ایک مسجد کی طرف اور ایک دوسرے رخ تھا۔

عباد کا اپنے ساتھیوں کو چھتوں پر چڑھانا

عباد اس دروازے پر آیا جو نہر کے قریب کباڑیوں کے محلہ کے متصل واقع تھا یہ ایک چھوٹا سا دروازہ تھا عباد ٹھہر گیا اس نے سیڑھی منگائی اسے گنج کی دیوار پر نصب کیا تیس آدمی چڑھ گئے عباد نے انہیں چھتوں پر رہنے کا حکم دیا اور کہا کہ جب تکبیر کی آواز سنو تو تم چھتوں پر تکبیر کہنا۔
ان ہدایات کے دینے کے بعد عباد قیس بن الہیثم کے پاس آ گیا اس نے وراد سے کہا دشمن کو چھیڑو، وراد نے ان پر سواروں سے حملہ کیا حریفوں میں جنگ شروع ہو گئی۔

جنگ کا انجام ثنی کی شکست

ثنی کے چالیس آدمی کام آئے اور عباد کے بھی کچھ آدمی مارے گئے جب ان لوگوں نے جو چھتوں پر تھے جنگ کا شور اور تکبیر کی آواز سنی تو انہوں نے بھی تکبیر کہی اسے سنکر گنج میں جتنے آدمی تھے وہ سب بھاگے ثنی اور اس کی فوج نے جب اپنے عقب میں تکبیر کی آواز سنی تو وہ بھاگے، عباد اور قیس بن الہیثم نے ان کے تعاقب سے اپنی فوج کو روک دیا اور پورے گنج پر قبضہ کر لیا ثنی اور اس کے ساتھی بنی عبدالقیس کے پاس چلے آئے۔

عباد اور قیس کی عبدالقیس سے جنگ

عباد اور قیس اپنے ساتھیوں کو لیکر قباع کے پاس چلے آئے قباع نے ان کو اب عبدالقیس کی طرف روانہ کیا قیس تو بل کی سمت سے اور عباد مرید کے راستے سے ان کے مقابلہ پر آیا اور جنگ شروع ہوئی۔
زیاد بن عمرو قباع کے پاس آیا جو اس وقت مسجد منبر پر بیٹھا ہوا تھا یہ اپنے گھوڑے پر سوار ہی مسجد میں چلا آیا اور اس نے قباع سے کہا کہ یا تو تم اپنے سواروں کو ہمارے بھائیوں کے مقابلہ سے ہٹا لو ورنہ ہم اس کا مقابلہ کرتے ہیں۔

قباع نے احنف بن قیس اور عمرو بن عبدالرحمن المخزومی کو بھیجا تا کہ یہ لوگوں میں صلح کرادیں یہ دونوں عبدالقیس کے پاس آئے احنف نے بنی بکر النہد اور تمام لوگوں سے سوال کیا کہ کیا تم ابن الزبیر کی بیعت پر قائم نہیں ہو؟ انہوں نے کہا ہم قائم ہیں۔ مگر ہم اپنے اہل برادری کا ساتھ چھوڑ نہیں سکتے۔ احنف نے کہا اچھا تم ان سے علیحدہ ہو جاؤ اس شرط پر انہیں امان دی جاتی ہے کہ وہ اس شہر میں فتنہ و فساد برپا نہ کریں اور یہاں سے جہاں چاہیں چلے جائیں۔

ثنی کا جنگ سے کنارہ کر لینا

مالک بن اسمع اور زیاد بن عمر اپنے اور سردار حمایتیوں کے ساتھ ثنی کے پاس آئے اس سے اور اس کے دوستوں سے کہا کہ ہم تمہارے مقصد میں شریک رائے نہیں ہیں مگر اس کے ساتھ ہم اسے بھی برا سمجھتے ہیں کہ تم پرختی کی جائے بہتر یہ ہے کہ چونکہ تمہارے شرکائے عمل کی تعداد تھوڑی ہے تم اپنے امیر کے پاس چلے جاؤ اور تم کو پوری امان حاصل ہے ثنی ان کے مشورہ کو قبول کر لیا اور واپس چلا گیا احنف بھی واپس آ کر کہنے لگا آج کے علاوہ میری رائے نے کبھی غلطی نہیں کی میں ان کے پاس گو گیا مگر میں نے بکر اور ازد کو پس پشت ڈال دیا۔

جنگ کا مختصر انجام

عباد اور قیس قباع کے پاس آ گئے ثنی اپنے گئے چند آدمیوں کے ساتھ کوفہ میں مختار کے پاس چلا آیا۔ اس جنگ میں سوید بن رباب الشنی اور عقبہ بن عثیرہ الشنی مارے گئے ایک تمیمی نے ان دونوں کو قتل کیا تھا پھر یہ تمیمی بھی مارا گیا تو عقبہ بن عثیرہ کا بھائی اس کا خون پی گیا اور کہنے لگا کہ میں اپنے بھائی کا بدلہ لے رہا ہوں۔

ثنی کی امیر مختار سے سرگزشت بیان کرنا اور مختار کی تدبیر

ثنی نے کوفہ جا کر مختار سے اپنی ساری سرگزشت بیان کی اور کہا کہ مالک بن سمع اور زیاد بن عمر میرے پاس آئے اور میری بصرہ سے روانگی تک ان دونوں نے میری حفاظت کی اس بات سے مختار کے دل میں انہیں ملانے کا لالچ پیدا ہوا اور اس نے ان کو ایک خط لکھا جس میں تحریر تھا کہ تم میری دعوت کو قبول کرو اور میری اطاعت کرو دنیا میں جو تم چاہو گے تم کو دیا جائے گا اور جنت کا تمہارے لئے میں ضامن ہوں۔

اس خط کے موصول ہونے کے بعد مالک نے زیاد سے کہا اے ابوالغیرہ مختار دین و دنیا تم کو دے رہا ہے زیاد نے مذاقاً جواب دیا اے ابوغسان میں تو خالی وعدہ پر لڑتا نہیں بلکہ جو مجھے درہم دے گا اس کے ساتھ لڑوں گا۔

احنف اور اس کے ساتھ کے نام مختار کا خط

مختار نے احنف اور اس کے دوسرے ساتھیوں کو یہ خط لکھا

”السلام علیکم بنی مضر اور ربیعہ کا برا ہو، احنف اپنی قوم کو اس طرح دوزخ کی طرف لے جا رہا ہے کہ وہاں سے واپسی ممکن ہی نہیں تقدیر کو میں بدل نہیں سکتا مجھے معلوم ہوا ہے کہ تم مجھے کذاب کہتے ہو، پہلے انبیاء کو بھی اس طرح جھٹلایا گیا ہے اور میں ان میں سے اکثر سے اچھا نہیں ہوں اس لئے اگر مجھے جھوٹا سمجھا گیا تو کیا ہوا“

شعی کی ایک شخص سے گفتگو

شعی کہتا ہے میں بصرہ آیا اور ایک جلسہ میں شریک ہوا جس میں احنف بن قیس بھی تھا حاضرین مجلس میں سے ایک شخص نے مجھ سے پوچھا کہاں کے ہو؟ میں نے کہا کوفہ کا رہنے والا ہوں اس نے کہا تم ہمارے مولا ہو میں نے کہا کیسے؟ اس نے کہا ہم نے تم کو مختار کے ساتھیوں سے جو تمہارے غلام ہیں بچا لیا میں نے کہا تم جانتے ہو کہ

ہمارے اور تمہارے متعلق میدان کے شیخ نے کیا کہا ہے احنف نے پوچھا کیا میں نے اس کے یہ اشعار سنائے
”کیا تم اس بات پر فخر کرتے ہو کہ تم نے غلاموں کو قتل کیا ہے اور ایک مرتبہ آل عزل کو شکست دی
اگر ایسا ہی ہے تو تم یہ بھی یاد کرو کہ جنگ جمل میں ہم نے تمہارے ساتھ کیا کیا تھا۔“

احنف کا شععی کو مختار کا خط دکھانا

یہ سن کر احنف ناراض ہوا اس نے اپنے غلام کو خط لانے کا حکم دیا غلام ایک خط لایا جس میں مرقوم تھا
بسم اللہ الرحمن الرحیم

یہ خط احنف بن قیس کی جانب لکھا جاتا ہے اما بعد ربیعہ اور مضر ہلاک
ہونے والے ہیں کیونکہ احنف اپنے قوم کو اس طرح دوزخ کی جانب لے جا رہا ہے
کہ وہاں سے واپسی ممکن نہیں معلوم ہوا ہے کہ تم مجھ کو جھوٹا کہتے ہو پہلے بہت سے انبیا
کو جھوٹا کہا گیا ہے اور میں ان سے بہتر نہیں ہوں“
پھر احنف نے کہا بتاؤ مختار تم میں سے ہے یا ہم میں سے؟۔

متفرقات

مسکین بن عامر بن انیف بن شریح بن عمرو بن عدس بھی مختار سے لڑا تھا جب سب کو شکست ہوئی تو یہ محمد بن
عمر بن عطار دے کے پاس آذر بایجان چلا گیا۔

مختار کا ابن الزبیر کی مدد کے لئے فوج بھیجنا

اس سال مختار نے ایک فوج مدینہ اس غرض سے روانہ کی کہ یہ دھوکہ سے ابن الزبیر کو قتل کر دے حالانکہ اس
نے ابن الزبیر پر یہ ظاہر کیا کہ میں اس فوج کو آپ کی امداد کے لئے بھیج رہا ہوں تاکہ آپ اس کی مدد سے اس فوج کا
مقابلہ کریں جو عبدالملک نے آپ کے مقابلہ پر بھیجی ہے اور جو وادی القریٰ میں آ کر قیام پذیر ہوئی تھی۔
موسیٰ بن عامر راوی ہے کہ جب مختار نے ابن مطیع کو کوفہ سے نکال دیا یہ بصرہ آ گیا اس نے شکست کھا کر
ابن الزبیر کے پاس جانا مناسب نہ سمجھا اور بصرہ ہی میں قیام پذیر ہو گیا اس کے بعد عمر بن عبدالرحمن بن الحارث بن
ہشام بھی بصرہ آ گیا اور اب یہ دونوں بصرہ میں رہنے لگے۔

ابن الزبیر کے نام مختار کا خط

عمر کے بصرہ آنے کی وجہ یہ ہوئی کہ جب مختار نے کوفہ پر غلبہ حاصل کر لیا اور اسکی حکومت مضبوطی سے
قائم ہو گئی تو اب تک شیعہ سمجھتے تھے کہ یہ ابن الحنفیہ کیلئے دعوت دے رہا ہے اور اسکا مقصد اہل بیت کے خون کا بدلہ لینا
ہے مگر اب اس نے ابن الزبیر سے چال چلی اور انہیں لکھا میں نے آپ کی خیر خواہی کی اور آپ کے دشمن کے مقابلہ
میں جو کوشش کی اسے آپ جانتے ہیں آپ نے خود ہی مجھ سے بہت کچھ دینے کا وعدہ کیا تھا بشرطیکہ خیر خواہی میں
کامیاب ثابت ہوں میں نے جو عہد کیا تھا وہ پورا کیا مگر آپ نے وعدہ پورا نہیں کیا اب جو کچھ میں نے کیا ہے اس

سے آپ واقف ہیں اگر آپ پھر میرے ساتھ تعلقات قائم کرنا چاہتے ہیں تو میں تیار ہوں۔

اس خط کے لکھنے سے اس کا مقصد صرف یہ تھا کہ اپنے اقتدار کے پوری طرح قائم ہونے تک وہ ابن الزبیر کو اپنی مخالفت سے باز رکھے اس کا روائی سے شیعوں کو اس نے آگاہ نہ کیا اور اگر کوئی بات انہیں معلوم بھی ہوئی تو اس نے قطعی انکار کر دیا۔

اس خط کے موصول ہونے کے بعد ابن الزبیر نے چاہا کہ معلوم کریں کہ آیا مختار صلح کرنا چاہتا ہے یا لڑنا چاہتا ہے؟ اس غرض سے انہوں نے عمر بن عبدالرحمن بن الحارث بن ہشام المخزومی کو بلا کر حکم دیا کہ تم کوفہ جاؤ ہم نے تم کو کوفہ کا والی مقرر کیا اس نے کہا وہاں تو مختار نے قبضہ کر رکھا ہے ابن الزبیر نے کہا جاؤ وہ ہماری اطاعت و فرماں برداری کا مدعی ہے۔ ابن الزبیر نے عمر کو تیس چالیس ہزار درہم دیئے۔ اور وہ چلا گیا۔

مختار کی چال ابن الزبیر کے ساتھ

مختار نے زائد بن قدامہ کو بلایا اور کہا کہ اپنے ساتھ ستر ہزار لے جاؤ، یہ اس رقم سے دو گنی ہے جو ابن الزبیر نے عمر کو کوفہ آنے کے لئے دی ہے اور صحرا میں عمر سے جا کر ملو اور مسافر بن سعید نمران الناعطی کو پانسویزہ باز شہسواروں کے ساتھ جو خود اور زرہ سے مسلح ہوں اپنے ساتھ لے جاؤ اور عمر سے کہو کہ جس قدر روپیہ تم کو دیا گیا ہے یہ اس سے دو گنا موجود ہے ہم نہیں چاہتے کہ تمہارا نقصان ہو۔ اسے لے لو اور واپس چلے جاؤ اگر صرف اتنا کہنے پر واپس چلا جائے تو ٹھیک ورنہ اسے یہ لشکر دکھانا اور کہہ دینا کہ اس کے پیچھے اسی طرح سواروں کے سودے اور موجود ہیں۔

زائد بن قدامہ کا رقم وصول کر کے واپس ہو جانا

زائد بن قدامہ اور سواروں کو لیکر عمر سے ملنے روانہ ہوا صحرا میں اس سے ملاقات کی اور کہا یہ روپیہ لو اور واپس چلے جاؤ عمر نے کہا مجھے امیر المؤمنین نے کوفہ کا والی مقرر کیا ہے ان کے حکم کی بجا آوری ضروری ہے زائد نے اسے سواروں کو دکھایا جسے اس نے اپنے ایک جانب کمین گاہ میں متعین کر رکھا تھا اسے دیکھ کر عمر نے کہا کہ اب میں مجبور ہوں میں نے اپنا فرض پورا کیا اب وہ مجھ پر کوئی الزام نہیں رکھ سکتے لائیے وہ روپیہ مجھے دیجئے۔

عمر نے یہ رقم لے کر بصرہ کا رخ کیا اور اب وہ اور ابن مطیع حارث بن عبداللہ ابی ربیعہ کی ولایت میں بصرہ میں جمع ہوئے۔ ابھی تک ثنی بن مخربہ العبدی نے بصرہ میں وہ فتنہ برپا نہیں کیا تھا جیسے ہم بیان کر چکے ہیں۔

مختار کو چہار طرف سے گھرنے کا خوف

ابوحنفہ راوی ہے کہ مختار کو معلوم ہوا کہ شامی عراق کی جانب آرہے ہیں اس نے ارادہ کیا کہ پہلے ان سے فارغ ہو جانا چاہئے مگر اس کے ساتھ اسے یہ بھی خوف ہوا کہیں شامی مغرب سے مجھ پر آجائیں اور مصعب بصرہ سے پیش قدمی کریں اس بنا پر اس نے ابن الزبیر سے صلح کی اور اس کا مقصد صرف یہ تھا کہ وقت ٹال دیا جائے اور پھر ان سے بھی دیکھ لیا جائے گا اس وقت عبدالملک نے عبدالملک بن الحارث بن الحکم بن العاص کو وادی القری میں ابن الزبیر سے مقابلہ کے لئے بھیج دیا تھا اور مختار نے اب ابن الزبیر سے یہ چال چلی کہ صلح کر لی۔

مختار کی ابن الزبیر کو فوج کی پیشکش

مختار نے ابن الزبیر کو یہ خط لکھا کہ مجھے معلوم ہوا ہے کہ عبدالملک بن مروان نے آپ سے لڑنے کیلئے ایک فوج بھیجی ہے اگر آپ پسند کریں تو میں آپ کی مدد کیلئے امدادی فوج بھیج دوں۔

ابن الزبیر کا مختار کو خط

ابن الزبیر نے اسے لکھا کہ اگر تم میرے مطیع ہو تو اس میں کوئی ہرج نہیں کہ تم میرے پاس فوج بھیجو اور وہاں میرے لئے بیعت لو جب مجھے معلوم ہو جائے گا کہ تم نے میری بیعت کر لی ہے تو میں تمہاری اس بات کو سچ سمجھوں گا اور تمہارے علاقہ پر اپنی فوجیں روانہ نہیں کروں گا جو فوج تم میری امداد کے لئے بھیجنا چاہتے ہو اسے فوراً بھیج دو اور اسے حکم دو کہ وادی القریٰ میں عبدالملک کی بھیجی ہوئی فوج کے مقابلہ پر جا کر لڑے والسلام۔

مختار کی ابن الزبیرؓ کے خلاف چال

مختار نے شرحبیل ابن درس الہمدانی کو بلایا اور اسے تین ہزار فوج کے ہمراہ جن میں غالب تعداد موالیوں کی تھی اور عرب صرف سات سو تھے مدینہ جانے کا حکم دیا اور ہدایت کی کہ مدینہ پہنچتے ہی اپنی رسید سے مجھے مطلع کرنا اس کے بعد میں آئندہ کے لئے تم کو ہدایت بھیجوں گا مختار اصل میں یہ چاہتا تھا کہ جب یہ پہنچ جائے تو اس فوج پر کسی اور شخص کو اپنی طرف سے سپہ سالار مقرر کر کے بھیج دے اور شرحبیل کو مکہ جانے کا حکم دے تاکہ یہ وہاں جا کر ابن الزبیر کا محاصرہ کر لے اور لڑے۔

ابن الزبیرؓ کی جوابی تدبیر

شرحبیل کو فہ سے مدینہ روانہ ہوا۔ ابن الزبیر کو یہ خوف پیدا ہوا کہ مختار نے میرے ساتھ کوئی فریب کیا ہے اس لئے انہوں نے عباس بن سہل بن سعد کو دو ہزار فوج کے ساتھ مدینہ بھیجا اور ہدایت کی کہ عربوں کو نفرت دلائے اور اس جماعت کو نظر میں رکھے اگر یہ ان کے مطیع و فرماں بردار ہوں تو خیر ورنہ کسی حیلہ سے ان سب کو تباہ کر دے عراقی بھی آگئے اور عباس بن سہل رقیم میں ابن الورس سے آکر ملا۔ ابن درس نے اپنی فوج کی جنگی ترتیب قائم کر دی تھی میمنہ پر سلیمان بن حمیر الثوری الہمدانی کو متعین کیا تھا اور میسرہ پر عباس بن جعدہ الجذلی کو، اس کا سارا رسالہ ان دونوں بازوؤں میں متعین تھا ابن درس نے قریب پہنچ کر عباد کو سلام کیا اور خود وہ پیدل فوج کے ساتھ ساتھ چل رہا تھا۔

ابن الزبیر کے سالار عباس اور مختار کے سالار شرحبیل کا آمناسا منا

عباس اس طرح ان کے پاس پہنچا کہ اس کے تمام سپاہی علیحدہ علیحدہ چل رہے تھے کوئی نظام ان میں نہ تھا یہاں آکر اس نے دیکھا کہ ابن درس پانی پر پوری جنگی ترتیب کے ساتھ قیام پذیر ہے۔ عباس نے عراقیوں کے قریب پہنچ کر انہیں سلام کیا اور ابن درس سے کہا کہ تم سے تنہائی میں کچھ کہنا چاہتا ہوں۔

ابن درس تنہائی میں اس سے ملا۔ عباس نے اس سے پوچھا کہ تم ابن الزبیر کی اطاعت میں نہیں ہو؟ اس نے کہا ہاں میں ہوں۔ عباس نے کہا تو وادی القریٰ میں ان کے دشمن قیام پذیر ہیں تم ہمارے ساتھ ان کے مقابلہ پر

چلو ابن درس نے کہا مجھے تمہارے احکام بجالانے کی ہدایت نہیں کی گئی۔ عباس نے کہا مجھے یہ حکم دیا گیا کہ میں تم کو اور تمہاری فوج کو وادی القریٰ اپنے دشمنوں کے مقابلہ پر لے جاؤں۔ ابن درس نے کہا مجھے تمہارا حکم ماننے کا حکم نہیں دیا گیا اور نہ میں تمہارے ساتھ وادی القریٰ جاؤں گا البتہ مدینہ پہنچ کر اپنے حاکم حجاز کو اپنے پہنچنے کی اطلاع دوں گا پھر وہ جو حکم مجھے دیں گے ویسا کروں گا۔

عباس بن سہل نے جب اسکی یہ عاجزانہ گفتگو سنی تو اسے معلوم ہو گیا کہ وہ اس کے خلاف ہے مگر اس نے مناسب نہ سمجھا کہ ابن درس اس بات سے آگاہ ہو کہ اس نے اس کے رویہ کو سمجھ لیا ہے اس لئے عباس نے اس سے کہا اچھا تمہیں جو مناسب معلوم ہو وہ کرو میں تو وادی القریٰ جاتا ہوں۔

عباس بن سہل بھی پانی پر آ کر قیام پذیر ہوا اس نے کچھ قیمتی اشیاء جو اس کے ساتھ تھیں تحفہ ابن درس کو بھیج دیں نیز آٹا اور کھال اتری ہوئی بکری بھیج دیں اور اس کی فوج کو بھیج دیں۔ وہ فوج بھوکوں مر رہی تھی عباس بن سہل نے ہر دس آدمی کے لئے ایک بکری بھیجی تھی۔ ان لوگوں نے انہیں ذبح کیا اور گوشت کے صاف کرنے میں مصروف ہو گئے اکثر پانی کے کنارے جمع ہو گئے ان میں جنگی ترتیب قائم نہ رہی اور وہ ایک دوسرے سے بے خطر اپنے کاروبار میں مشغول ہو گئے۔

عباس بن سہل کا شریک بن درس سے مقابلہ اور فتح

عباس نے ان کی اس بے خبری کی حالت کا اندازہ کر کے اپنی فوج میں سے ایک ہزار بہادر منتخب کئے اور انہیں لیکر شریک بن درس کے خیمہ کی طرف بڑھا۔ ابن درس نے انہیں اپنی جانب آتا دیکھ کر اپنی فوج کو لگا کر انگر ابھی سو آدمی بھی اس کے پاس جمع نہ ہوئے تھے کہ عباس بن سہل اس کے پاس آ گیا اس وقت ابن درس کہہ رہا تھا اے اللہ کے سپاہیو! میرے پاس آؤ، ظالموں سے جو شیطان ملعون کے پیروکار ہیں لڑو، تم حق اور راہ راست پر ہو اور انہوں نے دھوکہ اور فریب بھی کیا ہے۔

ابو یوسف راوی ہے کہ عباس اشعار پڑھتا ہوا عراقیوں پر ٹوٹ پڑا تھوڑی دیر لڑائی ہونے کے بعد ابن درس ستر بہادروں کے ساتھ مارا گیا۔ اس کے مارے جانے کے بعد عباس نے ابن درس کی فوج کو عام امان دیدی اور اس کے لئے امان کا جھنڈا بلند کر دیا۔

تین سو آدمیوں کے علاوہ سلیمان بن حمیر الہمدانی اور عباس بن عمدة الجدلی کے ساتھ واپس چلے گئے اور سب کے سب ابن عباس کے پاس چلے آئے عباس نے ان کو قتل کر دیا البتہ دو سو آدمی اس طرح بچ گئے کہ جن لوگوں کے حوالے قتل کرنے کے لئے ان کو کیا گیا ان میں سے کچھ لوگوں نے انہیں قتل کرنا برا سمجھا اور چھوڑ دیا باقی بچے ہوئے عراق واپس روانہ ہوئے مگر ان میں سے بھی اکثر راستہ ہی میں مر گئے۔

جب مختار کو ان کے حشر کا علم ہوا اور جب کچھ لوگ واپس آئے تو اس نے سب کے سامنے تقریر کی اور کہا کہ شریر گناہ گاروں نے اچھے پاک بندوں کو قتل کر دیا مگر یہ مقدر ہو چکا تھا اور وہ پورا ہوا۔

ابن الحنفیہ کے نام مختار کا خط

مختار نے حسب ذیل خط صالح بن مسعود الحنفی کے ہاتھ ابن الحنفیہ کو بھیجا۔

بسم اللہ الرحمن الرحیم

میں نے ایک فوج آپ کے پاس اس غرض سے بھیجی تھی کہ وہ آپ کے دشمنوں کو ذلیل کرے آپ کے لئے ملکوں کو فتح کرے۔ جب یہ لوگ آپ کے پاس آنے کے لئے مدینہ طیبہ کے قریب پہنچے تو بے دین کی ایک فوج ان سے ملی اور باوجود عہد و امان کے انہوں نے دھوکہ سے میری فوج پر اچانک حملہ کر کے ان کو قتل کر دیا۔ اب اگر آپ مناسب خیال کریں تو میں اہل مدینہ کی جانب ایک زبردست فوج بھیجتا ہوں اور آپ ان کے پاس اپنے سفیر بھیج دیں تاکہ ان کو معلوم ہوا جائے کہ میں آپ کا مطیع ہوں اور یہ فوج میں آپ کے حکم سے بھیج رہا ہوں اگر آپ اس غرض کے لئے اپنے سفیر روانہ فرمادیں گے تو آپ کو معلوم ہوگا کہ یہ لوگ بے دین ظالم آل زبیر کے مقابلہ میں آپ کے اور اہل بیت نبی کے حق کو زیادہ سمجھنے والے ہیں اور زیادہ نرمی و خلق سے پیش آنے والے ہیں۔

ابن الحنفیہ کا مختار کو جواب

ابن الحنفیہ نے اسے لکھا:

تمہارے خط کو میں نے پڑھا اور مجھے معلوم ہوا کہ تم کس قدر میرے حق کو سمجھتے ہو اور میری خوشنودی کے لئے تم کیا کرنا چاہتے ہو۔

نیز یہ بات بھی مجھے معلوم ہوئی کہ جب تک میں اللہ کی اطاعت کرتا رہوں گا تمام امور سیاسی کی باگ میرے ہی ہاتھ میں ہوگی۔ اس لئے جہاں تک ہو سکے ہر بات میں جسے تم نے اعلانیہ کیا ہے یا حصہ لیا ہے اللہ کی اطاعت کرو تم کو معلوم ہونا چاہئے کہ اگر میں لڑائی کا ارادہ کروں تو میرے بہت سے مددگار فوراً میری حمایت کے لئے کھڑے ہوں گے مگر میں سب سے الگ تھلک ہوں اور چپ بیٹھا ہوں اب جو اللہ کرے کرے اور وہی بہتر فیصلہ کرنے والا ہے۔

صالح بن مسعود رخصت ہونے کے لئے ابن الحنفیہ کے پاس آیا انہوں نے اسے رخصت کیا دعا دی۔ اور مختار کے نام خط دیا اور کہا کہ زبانی کہہ دینا کہ اللہ سے ہر وقت ڈرتا رہے اور لڑائی سے بچے۔ صالح بن مسعود نے ان سے کہا کیا آپ نے یہ باتیں اپنے خط میں انہیں نہیں لکھیں؟ ابن الحنفیہ نے کہا میں نے تم کو اللہ کی اطاعت کا حکم دیا ہے اس کی اطاعت تمام خوبیوں کی جامع اور تمام برائیوں کو روکنے والی ہے۔ جب مختار کو یہ خط ملا اس نے لوگوں سے کہا کہ مجھے ایسی بات کا حکم دیا گیا ہے جس سے نیکی اور خوش حالی حاصل ہوگی اور کفر و فریب دور ہو جائیگا۔

حشبیہ جماعت کا موسم حج میں مکہ آنا

ابن الحنفیہ کو ابن الزبیر کا قید کرنا

ابن الزبیرؓ نے محمد بن الحنفیہ کو ان کے ساتھیوں اور اہل خاندان اور کوفہ کے سترہ سرداروں کے ساتھ زمزم میں اس وجہ سے قید کر دیا کہ چونکہ تمام امت نے ابن الزبیر کی خلافت پر اجتماع نہیں کیا تھا اس لئے ان لوگوں نے ان

کے ہاتھ پر بیعت نہیں کی اور بھاگ کر حرم میں پناہ حاصل کی۔ ابن الزبیر نے یہ دھمکی دی کہ میں خدا کے سامنے عہد کرتا ہوں کہ اگر تم بیعت نہ کرو گے تو میں سب کو قتل کر کے جلادوں کا اس کے لئے انہوں نے ایک مہلت مقرر کر دی کہ وہ اس اثناء میں بیعت کر لیں۔

ابن الحنفیہ کا خط مختار کے نام

ابن الحنفیہ کے ساتھیوں میں سے بعضوں نے انہیں یہ مشورہ دیا کہ آپ مختار اور کوفیوں کے پاس قاصد بھیجے تاکہ وہ ہماری حالت اور ابن الزبیر کی اس حرکت سے ان کو آگاہ کرے۔

ابن الحنفیہ نے تین کوفیوں کو مختار کے پاس اس غرض سے روانہ کیا جب باب زمزم کے پہرہ دار سو گئے تو یہ تینوں کو فہ روانہ ہوئے ان کے ہاتھ انہوں نے مختار اور اہل کوفہ کے نام ایک خط بھیجا جس میں اپنی اور اپنے ساتھیوں کی حالت اور ابن الزبیر کی انہیں قتل کرنے اور جلادوں کے لئے دھمکی سے آگاہ کیا اور درخواست کی کہ وہ اس موقع پر انہیں اس طرح بے یار و مددگار نہ چھوڑیں جس طرح انہوں نے حسینؑ اور ان کے خاندان کو چھوڑ دیا تھا۔

مختار کا ابن الزبیر کے خلاف جوش و ولولہ

یہ قاصد مختار کے پاس آئے اور وہ خط اس کے حوالہ کیا مختار نے دربار عام کے لئے منادی کر دی جب سب لوگ جمع ہو گئے تو انہیں وہ خط پڑھ کر سنایا اور کہا کہ یہ تمہارے مہدی کا خط ہے جو تمہارے اہل بیت نبی کے قائم مقام ہیں غضب خدا کا انہیں اس طرح چار دیواری میں بند کر دیا گیا ہے جس طرح بھیڑ بکریاں بند کی جاتی ہیں اور یہ اب انتظار کر رہے ہیں کہ رات دن کے کسی وقت میں انہیں قتل کر کے جلادیا جائے میں ابو اسحاق نہیں اگر میں ان کی پوری مدد نہ کروں اور سواروں کا ایسا سیلاب اس کے مقابلے پر نہ بھیج دوں جو ابن الکاہلیہ کو برباد اور تباہ کر دے۔

مختار کا دستوں کو جنگ کیلئے روانہ کرنا

مختار نے ابو عبد اللہ الجذلی کو ستر بہادر اور شہہ سواروں کے ہمراہ مکہ روانہ کیا۔ طہیان بن عثمان الشیبی کو چار سو آدمیوں کے ساتھ، ابو المعتمر اور ہانی بن قیس کو سو سو آدمیوں کے ساتھ، عمیر بن طارق اور یونس بن عمران کو چالیس چالیس آدمیوں کے ساتھ روانہ کیا۔

مختار نے طفیل بن عامر اور محمد بن قیس کے ہاتھ ابن الحنفیہ کو خط لکھا کہ میں نے آپ کے لئے فوجیں روانہ کر دی ہیں اب یہ سب سردار ایک دوسرے کے پیچھے روانہ ہوئے ابو عبد اللہ ستر سواروں کے ساتھ ذات عرق پہنچ گیا پھر عمیر بن طارق بھی چالیس شہسواروں کے ساتھ اسکے پاس پہنچ گیا نیز یونس بن عمران بھی چالیس شہسواروں کے ساتھ آ گیا اس طرح اب ان کی تعداد ایک سو پچاس ہو گئی۔

مختار کے سالار ابو عبد اللہ کا ابن الحنفیہ کی مدد کیلئے پہنچ جانا

ابو عبد اللہ اس جماعت کو لیکر وہاں سے روانہ ہوا اور اب یہ حرم میں داخل ہوئے ان کے ہمراہ خوشی کا سامان بھی تھا اور یہ ہائے قصاص حسین! ہائے قصاص حسین! پکار رہے تھے اسی طرح یہ زمزم پہنچے وہاں ابن الزبیر نے ابن

الحنفیہ وغیرہ کو جلانے کے لئے بہت سی لکڑی جمع کر رکھی تھی اور جو مہلت انہوں نے اس کے لئے مقرر کی تھی اس میں صرف دو دن باقی رہ گئے تھے۔

ابن الحنفیہ کا حرم کے تقدس کو ملحوظ رکھنا

عراقیوں نے وہاں پہنچتے ہی پہرہ داروں کو بھگا دیا اور زمزم کے گرد لکڑیوں کے ڈھیر کو توڑ دیا اور ابن الحنفیہ کے پاس پہنچ گئے۔ اور ان سے کہا کہ آپ ہمیں دشمن خدا ابن الزبیر سے لڑنے کی اجازت دیجئے ہم ابھی ابھی اس کو ختم کئے دیتے ہیں ابن الحنفیہ نے کہا میں حرم میں لڑنے کی اجازت نہیں دوں گا۔

ابن الزبیر نے ان عراقیوں سے کہا کیا تم سمجھتے ہو کہ میں ابن الحنفیہ اور دوسرے لوگوں سے بیعت لئے بغیر انہیں چھوڑ دوں گا یہ ہر گز نہیں ہو سکتا ابو عبد اللہ الحجد لی نے کہا ہاں تم کو ایسا کرنا پڑے گا ورنہ بخدا ہم تم سے اس طرح لڑیں گے جس سے باطل پرستوں کے ہوش و حواس جاتے رہیں۔ ابن الزبیر نے کہا یہ کیا کہتا ہے یہ ایک مٹھی بھر جماعت ہے اگر میں اپنی فوج کو حکم دیدوں تو وہ ابھی ابھی ان سب کے سر اتار لے۔ قیس بن مالک نے کہا تمہارا یہ خیال غلط ہے اگر تم نے اس کا ارادہ کیا اس سے پہلے کہ تم ہمارے ساتھ وہ سلوک کر سکو جو تم چاہتے ہو خود تم پر ایک زبردست فوج تم پر چھا جائے گی۔

ابن الحنفیہ نے اپنے حامیوں کو روکا اور فتنہ و فساد برپا کرنے سے انہیں ڈرایا۔

اس کے بعد ابوالمعتز سو سواروں کے ساتھ، ہانی بن قیس سو کے ساتھ اور طبیان بن عمارہ دو سو سواروں کے ساتھ پہنچ گئے، طبیان کے ساتھ کثیر روپیہ بھی تھا انہوں نے مسجد میں داخل ہو کر ہائے قصاص حسینؑ! کا نعرہ بلند کیا۔ ابن الزبیر انہیں دیکھ کر ڈر گئے۔

محمد بن الحنفیہ مددگاروں کے ساتھ زمزم سے نکل کر شعب علی آئے۔ عراقی ابن الزبیر کو گالیاں دیتے جاتے تھے اور ان سے لڑنے کی اجازت مانگتے تھے مگر انہوں نے لڑنے کی اجازت نہیں دی۔ اسی گھائی میں محمد بن علی کے پاس چار ہزار آدمی جمع ہو گئے انہوں نے وہ روپیہ جو مختار نے بھیجا تھا انہیں لوگوں میں تقسیم کر دیا۔ اس سال عبداللہ بن خازم نے اپنے بیٹے محمد کے قاتلوں کا جو بنی تمیم میں سے تھے محاصرہ کر لیا۔

عبداللہ بن خازم کا بنی تمیم کا محاصرہ کرنا

ابن خازم کے خراسان کی گورنری میں جب بنی تمیم متفرق ہو گئے تو اس کے ستر یا اسی شہسوار محل فرتا میں آ کر قیام پذیر ہوئے انہوں نے عثمان بن بشیر بن الحضر المزنی کو اپنا امیر بنایا۔ اس کے ہمراہ شعبہ بن ظہیر النہشلی در دین الفلق العنبری، زبیر بن زویب العدوی، حیان بن مشعۃ الضمی، حجاج بن ناشب العدوی اور رقیہ بن البحر بنی تمیم کے دوسرے شہسواروں کے ساتھ موجود تھے۔

زہیر بن زویب العدوی کی دادِ شجاعت

ابن خازم نے ان کا محاصرہ کر لیا اور ایک مضبوط خندق ان کے گرد بنالی یہ محل سے نکل کر اس سے لڑتے اور پھر قلعے میں واپس چلے آتے ایک دن ابن خازم پورے ساز و سامان سے چھ ہزار فوج لیکر اپنی خندق سے لڑنے

نکلا عثمان بن بشیر بن المختصر نے اپنے دوستوں سے کہا کہ واپس چلے چلو میں گمان نہیں کرتا کہ آج تم اس کا مقابلہ کر سکو گے۔ زہیر بن زویب العدوی نے کہا میری بیوی پر طلاق ہے اگر میں ابن خازم کی صفوں کو توڑے بغیر واپس ہو جاؤں۔

ان کے پہلو ہی میں ایک ایسی ندی تھی جس میں صرف سردی کے زمانے میں پانی بہتا تھا اور آج کل یہ خشک تھی زہیر اس ندی کے راستے میں ہولیا اور بے خبری میں ابن خازم کی فوج پر حملہ آور ہوا اور اول سے آخر تک ان کی ترتیب درہم برہم کر دی اور وہ گھوم گئے اس نے پلٹتے پلٹتے پھر حملہ کیا ابن خازم کی فوج نے اس کا پیچھا کیا اور ندی کے دونوں کناروں سے اسے لاکارتے چلے گئے مگر کسی کو یہ جرات نہ ہوئی کہ ندی میں آ کر اس پر حملہ کرتا جب وہ اس موقع پہنچا جہاں سے وہ ندی میں اتر ا تھا تو یہ پھر اس میں سے نکل کر ان پر حملہ آور ہوا۔ یہ لوگ منتشر ہو گئے اور وہ واپس چلا آیا ابن خازم نے اپنے سپاہیوں سے کہا جب تم زہیر پر نیزہ کا وار کر دو تو اپنے نیزوں میں کانٹے لگا لینا اور انہیں اس کی زرہ میں الجھا دینا۔

زہیر ایک دن ان کے مقابلے پر نکلا ابن خازم کے آدمیوں نے اسے گرفتار کرنے کے لئے پہلے ہی سے اپنے نیزے اس کی زرہ میں لٹکا دیئے۔ یہ ان پر حملہ کرنے کے لئے جھپٹا ان کے ہاتھ لڑکھڑا گئے اور نیزے چھوٹ گئے یہ ان چاروں نیزوں کو اپنی ساتھ لئے ہوئے قلعہ میں چلا آیا۔

ابن خازم نے غزو ان بن جزا العدوی کو زہیر کے پاس بھیجا اور کہا کہ زہیر سے کہہ دو کہ اگر تم چاہو تو میں تم کو امان دیتا ہوں ایک لاکھ درہم دوں گا اور باسان تمہاری جاگیر میں دیدوں گا بشرطیکہ تم میری دوست بن جاؤ۔ زہیر نے غزو ان سے کہا میں کیونکر ایسے لوگوں کا دوست بن سکتا ہوں جنہوں نے اشعث بن زویب کو قتل کیا ہے غزو ان نے یہ بات موسیٰ بن عبداللہ بن خازم سے کہہ دی۔

جب محاصرہ کو ایک طویل مدت گذر گئی تو محصورین نے ابن خازم سے درخواست کی کہ تم نکل جانے دو ہم خود متفرق ہو جائیں گے ابن خازم نے کہا یہ نہیں ہو سکتا مگر اس شرط پر کہ تم سب اپنے کو میرے حوالے کر دو یہ لوگ اسکے لئے بھی تیار ہو گئے مگر زہیر نے کہا غضب ہے تم یہ کیا کرتے ہو بخدا! یہ سب کو قتل کر دیگا اگر تم مرنا ہی چاہتے ہو تو شریف بہادروں کی موت اختیار کرو ہم سب مقابلے پر چلیں یا تو سب مارے جائیں گے یا بعض بچ جائیں گے اور بعض مارے جائیں گے بلکہ مجھے تو یقین ہے کہ اگر تم پوری شجاعت بہادری سے ان پر حملہ کرو گے تو وہ تم کو راستہ دینگے اگر تم چاہو تو میں سب کے آگے رہتا ہوں اور اگر چاہو تو سب سے پیچھے رہوں گا۔

مگر دوسرے لوگوں نے اس کی رائے نہ مانی زہیر نے کہا اچھا میں تم کو دکھا دیتا ہوں یہ اور رقیہ بن الحر معہ اپنے ترک غلام کے اور شعبہ بن ظہیر کیساتھ دشمن کے سامنے آئے اور اس دلیری سے ان پر حملہ آور ہوئے کہ دشمن کائی کی طرح الگ الگ ہو گئے اور لوگ تو نکل گئے مگر زہیر پھر قلعے میں واپس آ گیا اور ان سے کہا تم نے دیکھا کہ اس حملہ کا کیا نتیجہ ہوا؟ اب تو تم میرا کہنا مانو رقیہ اس کا غلام اور شعبہ نکل گئے محصورین نے کہا ہم میں بعض ایسے لوگ ہیں جو اس قدر جرات نہیں کر سکتے اور وہ زندگی کے زیادہ شوقین ہیں۔ زہیر نے کہا اللہ تم کو دور کر دے تم اپنے دوستوں سے علیحدگی چاہتے ہو بخدا مجھے موت کی کوئی فکر نہیں ہے۔

ابن خازم کی فتح

محصورین نے قلعے کا دروازہ کھول دیا اور سب نے ہتھیار رکھ دیئے۔

ابن خازم نے سب کو بیڑیاں ڈلوادیں۔ اور فردا فردا اس کے سامنے پیش کیئے گئے اس کی خواہش تھی کہ ان کو چھوڑ دے مگر اس کے بیٹے موسیٰ بن خازم نے کہا کہ اگر آپ ان کو چھوڑیں گے تو میں خودکشی کر لوں گا۔ ابن خازم نے بیٹے کو کہا کہ تم مجھے غلط مشورہ دے رہے ہو مگر پھر اس نے تین کے سوا سب کو قتل کر دیا، ان میں حجاج بن ناشب العدوی بھی تھا جس نے محاصرہ کے دوران ابن خازم کو تیر مار کر اس کا دانت توڑ دیا تھا۔

ابن خازم نے قسم کھائی تھی کہ اگر اس پر میرا قابو ہوا تو اسے یا تو ضرور قتل کر دوں گا یا اس کے ہاتھ کٹوا دوں گا یہ بالکل نوجوان تھا اس وجہ سے بنی تمیم کے کئی ایسے افراد جو عمرو بن حنظلہ سے علیحدہ رہے تھے اور اس کی کارروائی میں شریک نہ تھے۔ ابن خازم سے اس کی سفارش کی ان میں سے ایک نے کہا یہ میرا چچا زاد بھائی ہے یہ بالکل نوجوان ہے آپ اسے میری خاطر معاف کر دیجئے ابن خازم نے اسے چھوڑ دیا اور کہا کہ بھاگ جاؤ اب میں تجھے نہ دیکھ پاؤں اس قتل عام سے جیہاں بن مشجعہ الضحیٰ بھی بچ گیا یہ وہ شخص ہے کہ جس روز ابن خازم کا بیٹا محمد مارا گیا تو اس نے اسے بچانے کے لئے اپنے آپ کو اس پر ڈال دیا تھا۔ ابن خازم نے کہا اس خچر کو چھوڑ دو نیز بنی سعد کا ایک شخص بھی بچ گیا جس روز اس کا ابن خازم سے مقابلہ ہوا تھا اس نے کہا تھا کہ شہسوارو! مضر کے مقابلے سے واپس چلو۔

زہیر بن زویب کی ابن خازم سے ملاقات اور اسکے قتل کا بیان

اب لوگ زہیر بن زویب کو ابن خازم کے سامنے لائے پہلے ان لوگوں نے چاہا تھا کہ کسی سواری پر اسے سوار کریں مگر اس نے انکار کیا حالانکہ بیڑیاں پہنے ہوئے تھا۔ یہ اسی طرح جھنکارتا ہوا ابن خازم کے سامنے آ کر بیٹھ گیا ابن خازم نے اسے کہا اگر میں تم کو رہا کر دوں اور مقام تمہاری جاگیر میں دیدوں تو تم میرا کس قدر احسان مانو گے اس نے کہا اگر آپ میری صرف جان ہی بخشیں تو بھی میں آپ کا شکر گزار رہوں گا۔ اس کے بیٹے موسیٰ نے کہا آپ کیا غضب کرتے ہیں بھوکو قتل کرتے ہیں اور بھیڑیے کو چھوڑ دیتے ہیں شیرنی کو قتل کرتے ہیں اور شیر کو آزادی دیتے ہیں ابن خازم نے کہا یہ کیسے ممکن ہے کہ ہم زہیر جیسے بہادر کو قتل کر دیں، پھر مسلمانوں کے دشمنوں سے کون لڑیگا اور پھر کون غریب عورتوں کی حفاظت کریگا۔

موسیٰ نے اپنے باپ سے کہا بخدا اگر آپ بھی میرے بھائی کے قتل میں شریک ہوتے تو میں آپ کو بھی قتل کر دیتا۔ اس پر بنی سلیم کے ایک شخص نے ابن خازم سے کہا میں زہیر کے بارے میں آپ کو خدا کا واسطہ دیتا ہوں کہ آپ اسے قتل نہ کریں۔ موسیٰ نے کہا ہاں اب تم اسے اپنی بیٹیوں کے لئے ساند بنا کر رکھ لو ابن خازم کو غصہ آ گیا اور اس نے زہیر کے قتل کا حکم دیدیا۔

زہیر کی موت کے سامنے دلیری

زہیر نے اس سے کہا میں آپ سے ایک درخواست کرنا چاہتا ہوں۔ ابن خازم نے پوچھا کیا اس نے کہا آپ مجھے اور لوگوں سے علیحدہ قتل کریں اور میرے خون کو ان کمینوں کے خون سے نہ ملائیں میں نے ان کو ہتھیار

رکھنے سے منع کیا تھا اور کہا تھا کہ تلواریں نکال کر تم پر ٹوٹ پڑیں اور عزت کی موت مر جائیں۔ بخدا اگر یہ لوگ میرے مشورے پر عمل کرتے تو پھر نہ تمہارے بیٹے کو یہ کہنے کا موقع ہی نہ آتا اور نہ اسے اپنے بھائی کے خون کا بدلہ لینے کا ہی خیال آتا مگر انہوں نے میری رائے نہ مانی اگر یہ میرے مشوروں پر عمل کرتے تو ان میں سے کوئی شخص بغیر تمہارے کئی آدمیوں کے قتل کئے قتل نہ ہوتا۔ ابن خازم نے اس کے قتل کا حکم دیدیا اور ایک جانب لے جا کر قتل کر دیا گیا۔

مسلمہ بن محارب راوی ہے کہ جب احنف بن قیس ان لوگوں کو یاد کرتا تو کہا کرتا تھا اللہ ابن خازم کا برا کرے اس نے اپنے ایک بے وقوف بزدل نو عمر لڑکے کے بدلے میں بنی تمیم کے بہت سے آدمیوں کو قتل کر دیا اگر ایک آدمی کو قتل کر دیتا تو بدلہ پورا ہو جاتا۔

بنو عدی کہتے ہیں کہ جب ابن خازم کے حمایتیوں نے زہیر کو سوار کرنا چاہا تو اس نے انکار کیا اور نیزے پر پورا زور ڈال کر اپنے دونوں پیروں پر جم کر خندق میں کود گیا۔

متفرقات

حریش بن بلال کو جب ان کے قتل کی خبر معلوم ہوئی تو اس نے ان کا مرثیہ لکھا اس موقع پر زبیر بن زویب عثمان بن بشیر بن الخضر الازنی، ورد بن فلق العنبری اور سلیمان بن المتضر بشر کا بھائی سب کے سب مارے گئے۔ اس سال ابن الزبیر کی امارت میں حج ہوا۔ مصعب بن الزبیر اپنے بھائی کی جانب سے مدینے اور حارث بن عبد اللہ بن ابی ربیعہ بصرے کا والی تھا ہشام بن ہبیرہ بصرہ کے قاضی تھے کوفے پر مختار کا قبضہ تھا اور عبد اللہ بن خازم خراسان میں تھا۔

اس سال ابراہیم بن الاشتر عبید اللہ بن زیاد سے لڑنے اس وقت روانہ ہوا جب کہ ماہ ذی الحجہ کے ختم میں ابھی آٹھ راتیں باقی تھیں۔

عبید اللہ بن زیاد کے مقابلے کیلئے ابراہیم بن الاشتر کی روانگی

اہل سبع اور اہل کناسہ سے فارغ ہونے کے بعد ابراہیم صرف دو دن کوفے میں مقیم رہا اس کے بعد ہی مختار نے اہل شام کے مقابلے کے لئے روانہ کر دیا۔

۶۶ھ ہجری کے ماہ ذی الحجہ کے ختم میں ابھی آٹھ راتیں باقی کہ ابراہیم ہفتہ کے دن اہل شام کے مقابلے کے لئے روانہ ہوا۔ مختار نے اسکے ساتھ کئی جنگ میں آزمائے ہوئے تجربہ کار اور بہادر و ہوشیار سرداروں کو روانہ کیا اس کے ساتھ قیس بن طہفۃ الہدی اہل مدینہ کے دستے کے ساتھ، عبد اللہ بن حنیۃ الاسدی مدحج اور اسد کے دستے کے ساتھ، اسود بن جراد الکندی کندہ اور ربیعہ کے دستے کے ساتھ، حبیب بن منقذ الشوری الہمدانی تمیم اور ہمدان کے دستے کے ساتھ روانہ ہوئے۔

کرسی کے تعزیه کا جلوس

خود مختار اسے رخصت کرنے کے لئے کوفے سے دیر عبد الرحمن ابن ام الحکم تک آیا۔ یہاں مختار کے حمایتی ایک کرسی کو ایک سفید خچر پر رکھے ہوئے ایک جلوس کی شکل میں اس کے سامنے آئے اس کرسی کو انہوں نے پل پر ٹھہرا

دیا۔ اس کرسی کے جلوس کا منتظم جو شب البرسمی تھا اور وہ کہتا جاتا تھا: اے خداوند! تو ہمیں اپنی اطاعت کے لئے ہماری عمروں کو دراز کر، ہمیں دشمن کے خلاف مدد دے۔ ہمیں یاد رکھ، اور نہ بھول اور ہمیں اپنے رحمت کے پردے سے ڈھانپ لے۔ اس کے اور ساتھی آمین آمین کہتے جاتے تھے۔

جب مختار اور ابراہیم اس جماعت کے پاس پہنچے تو پل پر ان کا اجتماع زیادہ ہو گیا۔ یہ دونوں راس الجالوت کے پلوں کی طرف جو دیر عبدالرحمن کے پہلو میں واقع تھا چلے گئے۔ مگر یہاں بھی وہ کرسی والے آگئے اور اللہ سے امداد طلب کرتے رہے۔

مختار کی ابن الاشتر کو جنگی نصیحت

مختار کوفہ واپس آنے کے ارادے سے دیر عبدالرحمن کے پل اور راس الجالوت کے پلوں کے درمیان پہنچ کر ٹھہر گیا۔ ابن الاشتر سے کہا میری یہ تین نصیحتیں غور سے سن لو اور انہیں یاد رکھو ایک یہ کہ اللہ سے اپنے اعلانیہ اور خفیہ ہر کام میں ڈرتے رہو، تیزی سے سفر طے کرو، جس وقت دشمن سے تمہارا سامنا ہو فوراً اس سے جنگ کرنا۔ اگر رات کو دشمن کے پاس پہنچو تو صبح ہونے سے پہلے ہی اس سے جنگ میں مصروف ہو جانا اگر دن میں پہنچو تو رات کا انتظار کئے بغیر اسی وقت دشمن سے لڑ لینا اس کے بعد مختار نے کہا تم نے میری ہدایتوں کو یاد کر لیا۔

ابراہیم نے کہا جی ہاں مختار نے کہا خدا تمہارے ساتھ ہو اس کے بعد مختار واپس آ گیا ابراہیم کا فوجی مقام اسی جگہ تھا جہاں حمام امین واقع ہے اور یہیں سے وہ شامیوں کے مقابلے پر اپنی فوج کو لے گیا۔

مختار کے ساتھی ابن الاشتر کی کرسی والوں کے متعلق رائے

مختار کی واپسی کے بعد ابراہیم اپنے ساتھی سرداروں کے ہمراہ روانہ ہوا جب کرسی والوں کے پاس پہنچا تو دیکھا کہ وہ اس کے چاروں طرف جمع ہیں اور آسمان کی طرف ہاتھ اٹھائے دشمنوں کے خلاف مدد مانگ رہے ہیں ابراہیم نے ان کی حالت کو دیکھ کر کہا اے اللہ تو ان جاہل احمقوں کی حرکت کا ہمیں ذمہ دار قرار نہ دینا بخدا انہوں نے تو بالکل بنی اسرائیل کی نقل اتاری ہے جس طرح کہ بنی اسرائیل بچھڑے کے گرد جمع ہو گئے تھے یہ کرسی کے گرد جمع ہوئے ہیں۔

جب ابراہیم اور اس کی فوج پل سے گزر گئی تو یہ کرسی والے واپس چلے آئے۔

کرسی کا واقعہ

طفیل بن جعدہ بن ہبیرہ راوی ہے کہ ایک مرتبہ میں بالکل مفلس ہو گیا تھا اور بہت ہی تنگدست تھا کہ ایک دن میں نے اپنے پڑوسی تیلی کے پاس ایک ایسی کرسی دیکھی جس پر اس قدر تیل جم گیا تھا کہ لکڑی نظر نہ آتی تھی۔ میں نے اپنے دل میں کہا چلو اس کے متعلق مختار سے بات کریں۔ میں نے وہ کرسی تیلی کے یہاں سے منگوالی اور مختار سے آ کر کہا میں ایک بات آپ سے کہنا تو نہیں چاہتا تھا مگر پھر مناسب یہی سمجھا کہ بیان کردوں مختار نے کہا کیا ہے میں نے کہا جس کرسی پر جعدہ بن ہبیرہ بیٹھا کرتا تھا وہ موجود ہے اس کے متعلق خیال ہے کہ اس میں ایک خاص اثر اور کرامت ہے مختار نے کہا سبحان اللہ تم نے آج تک یہ بات بیان نہیں کی تھی۔

اسے ابھی منگاؤ اسے جب دھویا گیا تو بہت عمدہ لکڑی نمایاں ہوئی اور چونکہ اس نے خوب زیتون کا تیل پیا

تھا اس لیے وہ چمک رہی تھی یہ کپڑے سے ڈھانپ کر مختار کے پاس لائی گئی مختار نے مجھے بارہ ہزار درہم دلائے پھر سب لوگوں سے کہا کہ نماز میں شرکت کریں۔

سعید بن خالد الجذلی بیان کرتا ہے کہ مختار میرے اسماعیل بن طلحہ بن عبداللہ اور اخبث بن ربیع کے ساتھ مسجد آیا تمام لوگ جوق در جوق مسجد میں جمع ہو رہے تھے۔

مختار نے اپنی تقریر میں کہا کہ پہلی قوموں میں کوئی بات ایسی نہیں ہوئی ہے جو ہماری قوم میں موجود نہ ہو۔ بنی اسرائیل کے پاس ایک تابوت تھا جس میں آل موسیٰ و آل ہارون کا بقیہ موجود تھا اسی طرح ہمارے پاس بھی ایک چیز موجود ہے۔

شبث بن ربیع کی حق گوئی

مختار نے کرسی لانے والوں کو حکم دیا کہ اسے کھولا جائے کپڑے کا غلاف ہٹایا گیا اس پر سبائیہ فرقے والے کھڑے ہوئے اور انہوں نے ہاتھ اٹھا کر تین تکبیریں کہیں۔ شبث بن ربیع نے کھڑے ہو کر کہا اے معشر مضر! کافر نہ ہو جاؤ لوگوں نے اسے دھکے دے دے کر مسجد سے نکال دیا۔

شیعوں کے تعز یہ کی ابتداء بدعت

اسحق کہتا ہے کہ مجھے اس گڑبڑ سے یہ یقین ہوا کہ یہ ضرور شبث ہی ہوگا اس کے کچھ زمانے کے بعد ہی یہ خبر مشہور ہوئی کہ عبید اللہ بن زیاد شامیوں کے ساتھ یا جمیر پہنچ گیا ہے۔ شیعوں نے ایک خچر پر اسی کرسی کا جلوس نکالا اس پر غلاف پڑا ہوا تھا سات آدمی دہنی جانب سے اور سات بائیں جانب سے روکے ہوئے تھے چونکہ اس جنگ میں اہل شام اس بری طرح قتل کئے گئے تھے کہ اس سے پہلے انہیں کبھی ایسا دن دیکھنا نصیب نہ ہوا تھا اس وجہ سے اس کرسی پر ان کا اعتقاد اور بھی جم گیا تھا اور اس میں ان کی افراط کفر صریح حد تک پہنچ گئی۔ میں اپنے کئے پر بہت نادم ہوا کہ میں نے یہ کیا فتنہ پیدا کیا۔ پھر لوگوں کی باتوں کی وجہ سے یہ کرسی کہیں چھپا دی گئی اور اس کے بعد میں نے اسے نہیں دیکھا۔

اشی ہمدانی نے اس کرسی کا قصہ اپنے چند شعروں میں بیان کیا ہے اس کرسی کے متعلق ابو مخنف نے اپنے شیوخ سے اس مذکورہ بالا بیان کے علاوہ حسب ذیل قصہ بیان کیا ہے۔

کرسی کا دوسرا قصہ

مختار نے جعدہ بن ہیرہ ابی وہب المخزومی کی اولاد سے جس کی ماں ام ہانی رضی اللہ عنہا ابوطالب کی بیٹی اور حضرت علی کی حقیقی بہن تھیں کہا کہ مجھے علی بن ابی طالب کی کرسی لا دو انہوں نے کہا نہ وہ ہمارے پاس ہے اور نہ ہم جانتے ہیں کہ کہاں سے لائیں مختار نے کہا احمق نہ بن جاؤ اور مجھے لا دو۔

اس سے انہوں نے سمجھ لیا کہ وہ جس کرسی کو لا کر دیدیں گے مختار اسے قبول کرے گا۔

چنانچہ یہ لوگ ایک کرسی مختار کے پاس لائے اور کہا کہ یہی حضرت علی کی کرسی ہے مختار نے اسے قبول کر لیا اب بنی شام بنی شا کر اور مختار کے اور سرداروں نے اس کرسی کو ریشم اور دیباچ لپیٹ کر اس کا جلوس نکالا۔ موسیٰ بن عامر ابو الشعر الجہنی بیان کرتا ہے کہ جب اس کرسی کی اطلاع ابن الزبیر کو ہوئی تو کہنے لگے کہ بنی ازد کے کیڑے کیوں اس کرسی کے ساتھ نہ ہوئے۔

جب یہ کرسی نکالی گئی تو سب سے پہلے موسیٰ ابن ابوموسیٰ الاشعری اس کا محافظ اور متولی بنا اس کا یہ حال تھا کہ صبح کو سب سے پہلے ہی مختار کے پاس آتا تھا اور مختار اس کے ساتھ مہربانی سے پیش آتا تھا کیونکہ اس کی ماں ام کلثوم بنت الفضل بن العباس بن عبدالمطلب تھی اس کے بعد جب اس معاملے میں اس پر ملامت کی گئی تو اس نے وہ کرسی جو شب البرسی کے حوالے کر دی اور پھر یہی مختار کی ہلاکت تک اس کرسی کا متولی یا مالک رہا۔

اشی کے باپ کے رشتہ داروں میں سے ایک شخص جس کی کنیت ابو امامہ تھی اور جو شب کی مجلس میں شریک ہوا کرتا تھا کہتا تھا کہ آج ہمارے لئے آخری حتمی وحی رکھی گئی ہے جسے کسی نے آج تک نہیں سنا تھا اور یہ ہر واقع ہونے والی بات کی خبر دیتی ہے۔ موسیٰ بن عامر کہتا ہے کہ اس قسم کی باتیں عبداللہ بن نوف بنایا کرتا تھا اور کہا کرتا تھا کہ مختار نے مجھے اس کا حکم دیا تھا حالانکہ اپنے آپ کو اس سے بے تعلق ظاہر کرتا تھا۔

تاریخ طبری^{اردو}

جلد چہارم

حصہ دوم

۶۷ھ ہجری کے واقعات کا بیان

ابراہیم بن الاشتر کا مقابلہ عبداللہ بن زیاد کے ساتھ اور عبداللہ کا قتل

اس سال میں عبید اللہ بن زیاد اپنے ساتھیوں کے ساتھ قتل کئے گئے اس واقعے کی تفصیل یہ ہے
ابی سعید الصقل کہتے ہیں کہ ہم نے ابراہیم بن الاشتر کے ساتھ عبید اللہ بن زیاد اور اس کے ہمراہی شامیوں
کارخ کیا۔ اس لئے ہم تیزی کے ساتھ اپنے مقصود کی طرف سیدھے چلے جا رہے تھے۔ ہم اس سے پہلے کہ عبید اللہ
بن زیاد سرزمین عراق میں داخل ہوا سے پکڑ لیں۔ ہم عراق کی سرحد میں اس سے بہت پہلے پہنچ گئے اور علاقہ موصل
میں داخل ہوئے۔ ہم نے اپنی رفتار اور بھی تیز کر دی۔ اور دریائے خازر کے مقام بارشیا کے پہلو میں واقع ہے اسے
پکڑ لیا اس جگہ اور موصل کے درمیان پانچ فرسخ کا فاصلہ ہے۔ ابن اشتر نے اپنی فوج کے مقدمۃ الحیش پر طفیل بن
لقیط کو سردار مقرر کیا تھا۔ یہ شخص اس کا ہم قبیلہ بہادر اور شجاعت تھا۔ جب یہ ابن زیادہ کے قریب پہنچ گیا تو ابن الاشتر
نے حمید بن حریت کو بھی اپنے پاس بلایا۔

اس وقت ابن الاشتر بغیر پورے ساز و سامان کے آگے نہیں بڑھتا تھا۔ اس نے اپنے تمام سوار اور پیدل کو
اپنے قریب ایک مجمع میں رکھ کر کوچ کرنا شروع کیا اور سوائے اس کے کہ طفیل بن لقیط کو نگرانی کے لئے روانہ کیا اپنی
جماعت کو علیحدہ علیحدہ ہونے نہ دیا۔ یہاں تک کہ اس نے آ کر مورچے باندھے۔

دوسری جانب سے عبید اللہ بن زیاد بھی آ پہنچا۔ اور ان کے قریب ہی خازد کے کنارے ڈیرے ڈال
دیئے۔ عمر بن الجبار المسلمی نے ابن الاشتر کے پاس کہلا بھیجا کہ میں تمہارے ساتھ ہوں اور میں چاہتا ہوں کہ آج
رات تم سے ملوں۔ ابن الاشتر نے جواب دیا کہ جب چاہیں آپ مجھ سے مل لیں۔ اس وقت پورا قبیلہ بنی قیس ملک
جزیرہ میں موجود تھا۔ اور یہ لوگ مروان اور اس کے خاندان کے مخالف تھے۔ مردان کی فوج بنی کلب پر مشتمل تھی اور
ابن سجدل اس کا سردار تھا۔

عمیر بن المسلمی کی ابن الاشتر کے ساتھ ملاقات

عمیر رات کو ابن الاشتر کے پاس آیا اور اس کے ہاتھ پر بیعت کی اور کہا کہ میں اپنے سردار کے میسرے
پر ہوں اور یہ بھی وعدہ کیا کہ میں اپنی فوج کے ساتھ شکست کھا جاؤں۔ ابن الاشتر نے اس سے پوچھا کہ تمہاری کیا

رائے ہے۔ آیا میں اپنے گرد اگر دُخندق کھودلوں اور دو دو یا تین روز تک جنگ کوالتار ہوں گا۔

عمیر نے کہا کہ ایسا ہرگز نہ کرنا کیونکہ تمہاری مخالف جماعت یہی تو چاہتی ہے کہ وہ جنگ کو طول دے کیونکہ یہ بات ان کے لئے مفید ہے۔ وہ تم سے تعداد میں بہت زیادہ ہیں اور جنگ کے طول دینے میں تھوڑی فوج اپنے سے زائد فوج کے مقابلے میں کبھی کامیابی حاصل نہیں کر سکتی۔ اس لئے تمہیں چاہئے کہ اپنے مد مقابل سے فوراً فیصلہ کر لو۔ اس لئے کہ تمہاری طرف سے ان کے دلوں میں رعب بیٹھا رہے۔ تمہیں چاہئے کہ تم فوراً ان پر حملہ کر دو۔ اور اگر تمہاری فوج سے ان کی لڑائی اور مسلسل کئی روز تک وہ لڑتے رہے تو تمہاری فوج کو رعب ان کے دل سے جاتا رہے گا۔ انہیں معلوم ہو جائے گا تم کہ تم کتنے پانی میں ہو وہ تم پر دلیر ہو جائیں گے۔

ابراہیم نے جواب دیا کہ مجھے اب معلوم ہوا کہ تم میرے مخلص دوست ہو۔ اور تمہاری رائے بھی ٹھیک ہے۔ میرے رئیس نے بھی مجھے یہی ہدایت کی تھی۔ اس پر عمیر نے کہا کہ بس مناسب یہ ہے کہ تم بوڑھے تجربہ کار کی رائے سے متجاوز نہ کرو کیونکہ مصائب جنگ کا جس قدر سے تجربہ اسے ہے ہمیں تمہیں نہیں۔ صبح ہوتے ہی کاروائی شروع کر دو۔ اور اپنے مقابل پر حملہ کر دو۔

ابن الاشتر کا لشکر کو ترتیب دینا

عمیر واپس چلا گیا۔ ابن الاشتر نے اس تمام رات میں اپنے محافظ دستے کو ہوشیار رہنے کا حکم دیا۔ اور اس کی آنکھ تک بند نہ ہوئی۔ جب صبح کاذب نمودار ہوئی اور روشنی پھیلی اس نے اپنے ساتھیوں کو مسلح کیا۔ اپنی فوج کے دستوں کو قاعدہ سے تقسیم کیا اور اپنے ماتحت سرداروں کو احکام دیئے۔ سفیان بن یزید بن مغفل الازوی کو اپنے مہمہ پر علی بن مالک اشجعی ابوالاحوص کے بھائی کو میسرہ پر اور عبدالرحمن بن عبداللہ کو جو ابن الاشتر کا سگا بھائی تھا سواروں پر سردار مقرر کیا۔

چونکہ سواروں کی تعداد تھوڑی تھی اس لے ابراہیم نے انہیں اپنے قریب رکھا۔ حالانکہ وہ اس سے پہلے فوج کے حصہ مہمہ اور قلب میں مقرر تھے۔ اسی طرح اس نے اپنی پیدل فوج پر طفیل بن لقیط کو سردار مقرر کیا۔ مزاحم بن ماک ابن الاشتر کے جھنڈا اٹھانے والے تھے۔

اب صبح ہو گئی۔ ابراہیم نے صبح طلوع ہوتے وقت اپنی فوج کو صبح کی نماز پڑھائی اور اس کے بعد میدان جنگ میں سب کو لے کر چلا۔ صف بندی کی فوج نے مختلف حصوں کے حدود کو اپنی اپنی جگہ مقرر کر دیا۔ مہمہ کا سردار مہمہ پر میسرہ کا سردار میسرہ پر۔ اور پیدل فوج پیدل فوج پر مقرر کر دیا گیا۔ سواروں کو اپنے قریب رکھا جس کا سردار عبدالرحمن بن عبداللہ ابراہیم کا ماں شریک بھائی تھا۔ اور اس طرح سوار تمام فوج کے درمیان تھا۔

ابراہیم میدان جنگ میں پیدل ہو گیا اور اپنے ہمراہیوں کو آگے بڑھنے کا حکم دیا۔ فوج نے اس کے ساتھ اطمینان سے آہستہ آہستہ بڑھنا شروع کیا۔ یہاں تک کہ ابراہیم ایک بلند ٹیلے پر چڑھ گیا۔ جہاں سے وہ دشمن کو اچھی طرح سے دیکھ سکتا تھا اس لئے وہ اس پر بیٹھ گیا جب اس نے دیکھا کہ مقابل فوج میں سے کسی شخص نے حرکت تک نہیں کی تو عبداللہ بن زہیر السلولی کو جو اپنے ایک بیمار گھوڑے پر سوار تھا حکم دیا کہ تم فوراً دشمن کی فوج میں جاؤ اور ان کی حالت سے اطلاع دو۔ عبداللہ اس حکم کی تعمیل کے لئے روانہ ہوا اور ابھی تھوڑا ہی عرصہ گزرا تھا کہ واپس آ گیا اور کہا کہ

ہمارے دشمنوں پر ہماری طرف سے خوف و دہشت طاری ہے۔

ابراہیم بن الاشتر کا دشمن کی فوج میں جاسوس بھیجنا

ان میں سے ایک شخص مجھ سے ملا اور اس بے غیرتی سے مجھے یا شعیۃ ابی تراب اور یا شعیۃ المختار الکذاب

کے لقب سے پکارا۔

میں نے اس سے کہا کہ اب ہمارے درمیان جو معاملہ درپیش ہے وہ گالی گلوچ سے بہت زیادہ اہم ہے پھر اس نے مجھ سے کہا کہ اے اللہ کے دشمن تو مجھے کس طرف بلا رہا ہے حالانکہ تم بغیر امام کے لڑنے آئے ہو۔ میں نے جواب دیا کہ نہیں ایسا نہیں ہے بلکہ ہم حسین ابن رسول کے خون کا بدلہ لینے کے لئے جنگ کرنے آئے ہیں۔ عبید اللہ ابن زیاد کو ہمارے حوالے کر دو کیونکہ اس نے رسول اللہ ﷺ کے فرزند کو جو جو انان جنت کے سردار ہیں قتل کیا ہے۔ ہم چاہتے ہیں کہ حسینؑ کے ساتھ جو بعض آزاد غلام ہوئے ہیں ان کے خون کے بدلے میں اسے قتل کر ڈالیں کیونکہ اس قابل تو ہم اسے سمجھتے نہیں کہ اسے حسین کا بدل سمجھیں اور ان کے خون کے عوض اسے قتل کر ڈالیں۔ جب تم اسے ہمارے حوالے کر دو گے اور ہم اسے اپنے کسی غلام کے عوض جسے اس نے قتل کیا ہو قتل کر ڈالیں گے تو ہم اپنے اور تمہارے درمیان کتاب اللہ کو حاکم بنائیں گے یا مسلمانوں میں سے کسی اور قابل اور اس کام کے اہل کو جسے تم کہو گے حاکم بنائیں گے۔

اس پر اس نے جواب دیا کہ اس حاکم مقرر کرنے کے معاملے میں ہم تمہارا ایک مرتبہ سے زیادہ تجربہ کر چکے ہیں۔ مگر تم نے دھوکہ دیا ہے۔ میں نے دریافت کیا کہ کب اور کیسے اس نے جواب دیا کہ ہم نے اپنے اور تمہارے درمیان حاکم فیصلے کے لئے مقرر کئے گئے تھے مگر تم نے ان کے حکم کی تعمیل نہیں کی۔ میں نے پھر جواب دیا کہ یہ تمہارا بیان بلا دلیل ہے۔ ہم نے اس امر پر آمادگی ظاہر کی تھی کہ اگر وہ دونوں بالاتفاق کسی ایک شخص کو امیر منتخب کریں گے تو ہم اس کی تابعداری کریں گے۔ اس پر اظہار اطمینان کریں گے۔ اور اسی کے ہاتھ پر بیعت کر لیں گے۔ مگر کیا کیا جائے کہ ان دونوں نے ایک شخص پر اتفاق نہیں کیا اور اختلاف رائے ہوا۔ خدا نے اس دونوں کو نہ توفیق خیر عطا فرمائی نہ سچائی بخشی۔

اس نے مجھ سے دریافت کیا کہ تم کون ہو میں نے اسے بتا دیا میں کون ہوں پھر میں نے اس سے دریافت کیا کہ تم کون ہو اس پر اس نے خچر کو جیسے وہ ہانک رہا تھا جھڑکی دی کہ چل۔ میں نے کہا اس معاملے میں تم نے میرے ساتھ انصاف نہیں کیا۔ یہ تمہاری پہلی بے ایمانی ہے۔

ابراہیم کا اپنی فوج سے خطاب اور جوش دلانا۔

ابراہیم نے اپنا گھوڑا منگوایا اور اس پر سوار ہو کر جس قدر نشان اٹھائے ہوئے سردار تھے سب کے پاس پہنچا۔ جب کبھی کسی ایک جھنڈے کے پاس پہنچتا تو ٹہر جاتا اور حسب ذیل الفاظ کہتا۔

اے دین کے مددگارو! اے حق و صداقت کے ساتھیو! اے اللہ کے سپاہیو! یہ عبید اللہ بن مرجانہ حضرت

حسینؑ ابن علی اور ابن فاطمہ بن رسول اللہ کا قاتل ہے۔ جو حسین اور ان کی صاحبزادیوں عورتوں اور ان کے شیعوں کے درمیان حائل ہو گیا۔ اور ان کے پاس مدد کو آنے نہیں دیا۔ باوجودیکہ دریائے فرات انہیں نظر آ رہا تھا مگر اس نے اپنی تک حسین اور ان کے ہمراہیوں پر بند کر دیا وہ اپنے چچا زاد بھائی کے پاس صلح کرنے کی غرض سے چاہتے تھے مگر اس نے اس بات سے بھی روک دیا وہ اپنے وطن اور اہل و عیال کی طرف واپس جانا چاہتے تھے مگر اس نے اس سے بھی آپ کو روک دیا اور آپ کو اور آپ کے اہل بیت کو شہید کر ڈالا۔

خدا کی قسم فرعون نے بنی اسرائیل کے معزز لوگوں کے ساتھ ایسی بدسلوکی نہیں کی جیسی کہ ابن مرجانہ نے اہل بیت رسول اللہ سے کی ہے جو بالکل پاک اور بے گناہ تھے۔ اب اللہ تمہیں اور اسے ایک دوسرے کے مقابلے میں لے آیا ہے پس خدا کی قسم میں یہ توقع رکھتا ہوں کہ اللہ تعالیٰ نے تمہیں اور اسے اس میدان میں اسی لئے جمع کیا ہے کہ تمہارے کلیجے اس کے خون بہنے سے ٹھنڈے ہوں کیونکہ خدا خوب جانتا ہے کہ تم اپنے نبی کریم کے اہل بیت کی حمایت میں جہاد کے لئے نکلے ہو۔

ابراہیم کی فوج کا عبید اللہ بن زیاد کی فوج پر حملے کا آغاز کرنا

ابراہیم نے اسی طرح میمنہ اور میسرہ اور تمام فوج کا چکر لگایا اور لوگوں کو جہاد اور مارنے مرنے پر ترغیب دی پھر واپس آ کر اپنے جھنڈے کے نیچے گھوڑے سے اتر پڑا۔

اب فوج ابن زیاد کی طرف بڑھی۔ ابن زیاد نے اپنے میمنے پر حصین بن نمیر الکونی کو میسرہ پر عمری بن الحباب المسلمی اور سواروں پر شرجیل بن ذی الکلاح کو سردار مقرر کیا تھا اور خود پیدل فوج میں پیدل چل رہا تھا۔ دونوں صفیں ایک دوسرے کے مقابل آگئیں۔ حصین بن نمیر نے اہل شام کے میمنے کو لے کر اہل کوفہ کے میسرے پر حملہ کر دیا۔ اہل کوفہ کے میسرے پر علی بن مالک اشجعی سردار تھا جو خود نہایت ثابت قدمی سے لڑا اور مارا گیا۔

اس کے بعد فوج کے جھنڈے کو قرۃ بن علی نے لے لیا مگر وہ بھی اور بہت سے غیرت مند بہادروں کے ساتھ مارا گیا اور اہل کوفہ کا میسرہ شکست کھا کر پیچھے ہٹا۔ علی بن مالک کے جھنڈے کو عبید اللہ بن ورقاء بن جنادۃ اہلسلونی نے جو حبشی بن جنادہ رسول اللہ کے صحابی کو بھیجتے تھے اپنے ہاتھ میں لے لیا۔

اور جب یہ فوج بھاگی تو اس کے سامنے آئے اور کہا کہ اے اللہ کے سپاہیوں میری طرف آؤ فوج کی ایک کثیر تعداد اور ان کی طرف چلی۔ اور انہوں نے کہا کہ دیکھو یہ تمہارا سردار خود لڑ رہا ہے۔ آؤ میسرہ ساتھ اسکی طرف چلو۔ چنانچہ یہ سب کے سب اس طرف چلے اور وہاں جا کر دیکھا کہ ابراہیم ننگے سر پکار رہا ہے کہ اے اللہ کے سپاہیو میں ابن الاشتر ہوں تمہارے لئے بھاگنے کا بہترین طریقہ یہ ہے کہ تم جو ابی حملہ کرو وہ شخص قابل الزام نہیں جس نے اپنے اوپر سے الزام ہٹا دیا۔ اس کے ساتھی اس کی طرف متوجہ ہوئے۔

ابراہیم نے اپنے میمنے کے سردار کو حکم بھیجا کہ تم دشمن کے میسرے پر حملہ کرو کیونکہ اسے یقین تھا کہ عمیر بن الحباب حب وعدہ شکست کھا جائیگا۔ پس سفیان بن یزید بن الغفل میمنے کے سردار نے عمیر پر حملہ کیا مگر عمیر اپنی جگہ جما رہا اور نہایت سخت جنگ کی ابراہیم نے لڑائی کی۔ یہ حالت دیکھ کر اپنی فوج کو دشمن کے بڑے مجمع پر حملہ کرنے کا حکم دیا اور اپنی فوج سے کہا کہ خدا کی قسم اگر ہم نے اس حصہ فوج سے دم دبا کر بھاگ جائیں گے۔ جس طرح کوئی پرند تم

سے خوف زدہ ہو کر اڑ جاتا ہے۔

ابن عازب بیان کرتے ہیں کہ ہم دشمنوں کی جانب بڑھے اور جب ان سے بالکل قریب ہو گئے تو تھوڑی دیر نیزوں سے لڑتے رہے پھر تلوار اور ڈنڈوں پر نوبت پہنچی۔ اور تمام دن اسی طرح جنگ ہوتی رہی۔ خدا کی قسم ہے کہ جب تلوار پر تلوار پڑتی تھی تو ایسا معلوم ہوتا تھا کہ گویا یہ ولید بن عقبہ بن ابی معیط کے گھر کے دھویوں کے موصل میں جن سے وہ کپڑے دھو رہے ہیں۔ عرصہ تک یہ ہی حالت قائم رہی مگر پھر اللہ نے انہیں شکست دی اور دم دبا کر بھاگ گئے۔ ابراہیم اپنے نشان بردار سے کہہ رہے تھے کہ تم اپنا جھنڈا لے کر دشمنوں میں گھس جاؤ۔ اس نے جواب دیا کہ میں آپ پر قربان ہو جاؤں میسرہ بڑھنے کا وقت نہیں آیا ابراہیم نے کہا ایسا نہیں ہے کیونکہ تمہارے ساتھی سب جنگ میں مصروف ہیں۔ اور انشاء اللہ ان کے پاؤں میدان جنگ سے نہ اکھڑیں گے۔

ابن الاشتر کی شجاعت اور ابن زیاد کو شکست دینا

جب علم بردار جھنڈا لے کر آگے بڑھا۔ ابراہیم نے اپنی تلوار سے حملہ کیا اور جس شخص پر تلوار مارتے تھے اسے فوراً گرا دیتے تھے۔ اور دشمنوں کو اپنے سامنے سے بھیڑ بکریوں کی طرح ہٹا دیتے تھے۔ جب ابراہیم نے جھنڈا لے دشمنوں پر حملہ کئے تو ان کے ساتھی بے ہوش ہو کر دشمن پر ٹوٹ پڑے۔ عبید اللہ بن زیاد کے پاس اس روز ایک ایسی تلوار تھی کہ جس چیز پر پڑتی اس پر کچھ اثر نہ کرتی۔ جب اس کی فوج شکست کھا کر بھاگی تو عنیبہ ابن اسماء نے اپنی بہن ہند بنت اسماء کو جو ابن زیاد کی بیوی تھی گھوڑے پر سوار کر لیا اور لے کر چلتا ہوا اور یہ شعر عاجزی میں پڑھنے لگا۔

ان تصری جان فر بـمـا

اردیت فی ابہا کمی المعلما

اگرچہ تو نے ہمارے باہمی رشتہ قرابت ختم کر دیا ہے خیر مگر میں نے اکثر میدان جنگ میں مسلح سردار کو ہلاک کر ڈالا ہے

ابراہیم نے جب ابن زیاد اور اس کی فوج پر حملہ کیا تو وہ نہایت شدید جنگ کے بعد بھاگے اور فریقین کا شدید جانی نقصان ہوا۔

عمیر بن الحباب نے جب دیکھا کہ ابراہیم کی فوج نے ابن زیاد کی فوج کو شکست دیدی ہے تو ابراہیم کے پاس کہلا بھیجا کہ میں اب آپ کے پاس آنا چاہتا ہوں۔ ابراہیم نے جواب دیا کہ جب تک اللہ کے سپاہیوں کا غیظ و غضب کم نہ ہو جائے تم ہرگز میرے پاس نہ آنا۔ کیونکہ ہو سکتا ہے کہ تمہیں ان سے نقصان پہنچے۔

خود ابراہیم کہتے ہیں کہ دریائے خازر کے کنارے ایک اکیلے جھنڈے کے نیچے میں نے ایک ایسے شخص کو قتل کیا جس سے مشک کی خوشبو آ رہی تھی۔ اس کے دونوں ہاتھ مشرق میں اور دونوں پاؤں مغرب کی طرف اڑ گئے تھے لوگوں نے اس کی تلاش کی تو معلوم ہوا کہ یہی تو عبید اللہ بن زیاد تھا۔ جو مقتول پڑا ہوا تھا ابراہیم نے اس کو دور کر دیا تھا اس لئے اس کے دونوں ہاتھ مشرق اور مغرب کی طرف علیحدہ علیحدہ پڑے ہوئے تھے۔

شریک بن جریر الثعلبی کا حصیر بن نمیر کو قتل کرنا

شریک بن جریر الثعلبی نے ابن زیادہ کے دھوکے میں حصین بن نمیر السکو فی پر حملہ کیا اور وہ دونوں آپس

میں گھٹم گھٹا ہو گئے۔ شریک نے پکار کر کہا کہ مجھے اور ابن زیاد کو قتل کر ڈالو۔ اس طرح ابن نمیر قتل کر دیا گیا۔
شریک بن جدیر ثعلبی حضرت علیؑ کے ساتھ بھی جنگ میں شریک تھے۔ اور ان کی ایک آنکھ بھی جنگ میں جاتی رہی تھی۔ جب حضرت علیؑ کی لڑائیاں ختم ہو گئیں تو یہ بیت المقدس چلے گئے اور وہیں رک گئے۔ پھر حضرت حسینؑ کی شہادت کی خبر انہیں معلوم ہوئی تو کہنے لگے کہ میں خدا سے عہد کرتا ہوں کہ اگر میرا بس چلا تو میں ابن زیاد کو قتل کر ڈالوں گا یا خود جان دے دوں گا۔ جب انھیں یہ خبر ملی کہ مختار حضرت حسینؑ کا بدلہ لینے کیلئے کھڑا ہوا ہے تو شریک مختار کے پاس آئے۔

مختار نے انھیں ابراہیم کے ساتھ بنی ربیعہ کے سواروں پر سردار مقرر کر کے میدان جنگ میں روانہ کیا۔ شریک نے اپنے ساتھیوں کو بتایا کہ میں نے اس کام کے لئے اللہ سے عہد کیا ہے تو تین سو بہادروں نے ان کے ہاتھ پر آخردم تک لڑنے کے لئے بیعت کر لی۔ جب دونوں فوجیں آپس میں ایک دوسرے سے دست و گریباں ہو گئیں تو انہوں نے اپنے ساتھیوں سمیت ایسا شدید حملہ کیا کہ صفیں کی صفیں صاف کر ڈالیں اور ابن نمیر تک جا پہنچے۔ غبار کا ایک طوفان اٹھا اور تلواروں کی کھٹا کھٹ کے سوا اور کوئی آواز نہ سنائی دیتی تھی جو غبار ختم ہوا تو معلوم ہوا کہ وہ دونوں ثعلبی و ابن زیاد مقتول پڑے ہیں اور دونوں کے بیچ میں کوئی نہیں ہے۔ شریک یہ شعر پڑھا کرتے تھے:

کل عیش قد راہ قدراً

غیر دکز کرمح فی ظل الفرس

(گھوڑوں کے سایہ میں نیزہ بازی کے علاوہ میں ہر قسم کی زندگی بہودہ سمجھتا ہوں۔)

مقتولوں میں شریک بن ذی الکلاح بھی تھا۔ سفیان بن یزید بن المغفل الازدی۔ ورقابن عازب الاسدی اور عبید اللہ بن زہیر المسلمی تینوں نے اس کے قتل کا دعویٰ کیا۔
جب ابن زیاد کی فوج شکست کھا کر بھاگی تو ابراہیم کی فوج نے اس کا پیچھا کیا اور مقتولین سے کہیں زیادہ اس کی فوج کے سپاہی دریا میں غرق ہو گئے اور پھر انہوں نے ابن زیاد کے لشکر گاہ پر قبضہ کر لیا جس میں ہر قسم کی اشیاء موجود تھیں۔

مختار کو بھی اس واقعے کی خبر پہنچی۔ حالانکہ وہ خود اپنے ساتھیوں سے کہہ رہا تھا کہ انشاء اللہ آج یا کل ہمیں ابراہیم کی جانب سے فتح کی خوشخبری ملنے والی ہے ان کی فوج نے ابن زیاد کی فوج کو شکست دیدی ہے۔ مختار سائب بن مالک الاشعری کو کوئے پر اپنا جانشین مقرر کر کے خود اپنے لوگوں کے ساتھ روانہ ہوا اور ساباط میں آ کر قیام کیا۔ ایک راوی کہتا ہے کہ جب ہم ساباط سے گزرے تو مختار نے لوگوں سے کہا کہ اللہ کی جماعت نے مقام نصیبین یا اس کے قریب ہی دشمنوں سے ان کے قیام کرنے کے مقامات سے بالکل قریب ہی تمام دن شمشیر زنی کی ہے اور ان کی بڑی تعداد اور نصیبین میں قید ہے۔ جب ہم مدائن پہنچے تو سب لوگ مختار کے گرد جمع ہو گئے۔

مختار نے منبر پر خطبہ پڑھنے کھڑا ہوا اور ہمیں سوچ کر کام آنے کی کوشش کرنے اور اطاعت امیر میں ثابت قدمی رہنے اور اہل بیت رسول کے خون کا بدلہ لینے کے لئے مخاطب کر رہا تھا کہ اتنے میں متواتر کئی قاصداں ابن زیاد کے قتل اس کی فوج کے شکست کھانے گرفتار کئے جانے اور شام والوں کے بڑے بڑے سرداروں کے قتل کی خوشخبری لائے۔ اس پر مختار نے کہا کہ اسے اللہ والوں کیا میں نے قبل وقوع اس فتح کی تمہیں خوشخبری نہیں دی تھی۔ اس پر اس

نے کہا کہ مختار نے ہم سے یہ نہیں کہہ دیا تھا کہ دشمنوں کو شکست بری نصیب ہوئی میں نے جواب دیا کہ اس نے بیان کیا تھا کہ مقام نصیبین پر انہیں شکست ہوئی ہے۔ حالانکہ دریائے خازر علاقہ موصل میں یہ واقعہ پیش آیا۔ اس نے کہا اے شعی خدا کی قسم جب تک تم دردناک عذاب نہ دیکھو گے ایمان نہ لاؤ گے جب ان سے پوچھا گیا کہ یہ ہمدانی کون تھا جو تم سے اس قسم کے سوالات کر رہا تھا تو راوی نے بتایا کہ ایک بہادر آدمی تھا جو اس جنگ کے بعد جنگ میں مختار کے ساتھ میدان جنگ میں کام آیا۔ سلمان بن عمیر اس کا نام تھا اور ہمدان میں جو قبیلہ نور تھا اس سے تعلق رکھتا تھا۔

مختار کوفہ واپس آ گیا اور ابراہیم موصل آ گیا اور اس کے تمام علاقے پر اپنے عاملوں کو روانہ کر دیا۔ اپنے بھائی عبدالرحمن کو نصیبین کا حاکم بنا کر بھیجا اور مقامات سنجار دارا اور اس کے متصل ملک جزیرہ کا جو علاقہ تھا اس پر بھی قبضہ کر لیا۔ اہل کوفہ جن سے مختار پہلے لڑ چکا تھا اور انہیں شکست دے چکا تھا اور جواب مصعب بن زبیر سے بصرے میں جا ملے۔ ان لوگوں میں جو مصعب کے پاس آئے شہت بن ربیع بھی تھا۔ سراقہ بن مرداس البارقی نے عبید اللہ بن ایاد کے قتل کرنے کی وجہ سے ابراہیم اور اسکے ساتھیوں کی تعریف میں چند شعر بھی کہے۔

اسی سال میں عبداللہ بن زبیر نے قباغ کو بصرے سے برطرف کر دیا اور اس کی جگہ اپنے بھائی مصعب کو حاکم بصرہ مقرر کر کے روانہ کیا۔

عمر بن سرح حضرت زبیر کے آزاد غلام بیان کرتے ہیں کہ میں بھی ان لوگوں میں تھا جو مکے سے مصعب کے ساتھ بصرہ آئے تھے جب تک کہ وہ مسجد کے دروازے کے سامنے نہ اترے انہوں نے اپنے چہرے کو نقاب میں پوشیدہ رکھا مسجد میں داخل ہو کر منبر پر چڑھے اور لوگوں نے کہا کہ امیر آ گئے۔ اتنے میں حارث بن عبداللہ بن ابی ربیعہ بھی جو پہلے بصرے کے امیر تھے مسجد میں آئے۔

مصعب نے اپنا چہرہ بے نقاب کیا تب لوگوں نے انہیں شناخت کیا اور کہا کہ آپ مصعب بن زبیر ہیں۔ مصعب نے حارث سے کہا کہ منبر پر آؤ۔ چنانچہ حارث بھی منبر پر چڑھے اور مصعب سے ایک درجہ نیچے بیٹھ گئے۔ مصعب خطبے کے لئے کھڑے ہوئے اور حمد و ثنا کے بعد کلام پاک کی یہ آیات تلاوت کیں۔

بسم اللہ الرحمن الرحیم

مصعب کا اہل بصرہ سے بیان

طسم تلک آیات الکتاب المبین نتلوا علیک من نبأ موسیٰ (انہ کان من المفسدین)

تک

ترجمہ۔ طسم یہ خدا کی روشن کتاب کی آیات ہیں ہم تمہارے سامنے موسیٰ کا حال بیان کرتے ہیں (بیشک فرعون فساد کرنے والوں میں تھا۔ یہاں تک تلاوت کرنے کے بعد ملک شام کی طرف اپنے ہاتھ سے اشارہ کیا پھر مصعب نے یہ آیت پڑھی

ونريد ان نمّن على الذين استضعفوا في الارض ونجعلهم ائمة ونجعلهم الوارثين
ترجمہ: اور ہم چاہتے ہیں کہ ان لوگوں پر احسان کریں جو اس سرزمین میں ذلیل کے گئے ہیں ہم انہیں کو سردار بنادیں
گے اور انہیں کو ملک کا وارث کر دیں گے۔

اس آیت کو پڑھ کے مصعب نے حجاز کی طرف اشارہ کیا پھر یہ آیت پڑھی: ونرى فرعون وهامان وجنودهما
منهم ما كانوا يحذرون O

اور ہم فرعون و ہامان ان دونوں کے لشکروں کو ان کی جانب سے وہ دکھائیں گے جن کا انہیں ڈر لگا ہوا تھا۔ اور پھر شام
کی طرف اشارہ کیا عورت کہتے ہیں کہ مصعب نے بصرے نے خطبے کے وقت اہل بصرہ کو مخاطب کر کے کہا کہ مجھے
معلوم ہوا ہے کہ تم اپنے حاکموں کے نام رکھ لیا کرتے ہو اور اس لیے میں نے پہلے ہی سے اپنا نام قصاب رکھا ہے۔ اسی
سال مصعب نے مختار کی طرف رخ کیا اور اسے قتل کیا

مصعب کے مختار پر حملہ کرنے اور مختار کے قتل کا بیان

جب شبث بصرہ میں مصعب کے پاس آیا تو اسکی یہ حالت تھی کہ ایک خچر پر سوار تھا اس کی دم اور کان کے
کنارے کا لے تھے۔ اپنی قبا کو بھی چاک کر دیا تھا اور پکار رہا تھا کہ یا ثوثاہ یا غوثاہ (میری فرمادری کیجئے۔ میری فریاد
رسی کیجئے مصعب کو اس کی اطلاع ہوئی لوگوں نے ان سے کہا کہ ایک شخص دروازہ پر کھڑا ہوا ہے اور اپنی فریادری
چاہتا ہے اور اس کی یہ حالت ہے کہ قبا پھٹی ہوئی اور اسی طرح اس کے خچر کی دم اور کان کاٹ لئے ہیں۔

مصعب نے کہا بے شک یہ شبث بن ربیع ہے اس کے سوا اور کوئی ہیئت نہیں بنا سکتا اسے اندر بلا لو۔ شبث
اندر آیا کوفے کے بڑا سروار بھی مصعب کے پاس آئے۔ اپنے آنے کا حال بیان کیا۔ مصیبت کی داستان سنائی اور
کہا کہ ہمارے ہی غلام اور آزاد غلام ہم پر چڑھ آئے ہیں۔ اب آپ ہماری مدد کیجئے اور ہمارے ساتھ مختار پر فوج کشی
کیجئے۔

محمد بن الاشعث بن قیس بھی مصعب کے پاس آئے۔ یہ کوفے کی جنگ میں موجود نہ تھے بلکہ اس وقت
اپنے قصر واقع طیزن آباد میں جو قادیسیہ کے قریب ہے مقیم تھے۔ جب اہل کوفہ کی شکست کی انہیں اطلاع ہوئی تو
بھاگ کر نکل جانے کا ارادہ کیا۔ مختار نے دریافت کیا کہ محمد بن الاشعث کہاں ہے؟ اس پر لوگوں نے ان کے مکان کا
پتہ دیا۔ مختار نے عبداللہ بن کوسو سواروں کے ساتھ ان کی طرف روانہ کیا۔ جب یہ فوجی دستہ ان کی طرف چلا تو انہیں
بھی خیر ہو گئی کہ دشمن سر پر آ پہنچا ہے۔ فوراً جنگل میں مصعب کی طرف جانے کا قصد کر کے نکل کر کھڑے ہوئے اور
مصعب سے جا ملے۔ اور انہیں مختار کے خلاف جنگ کرنے پر ابھارا مصعب نے ان کے بلند مرتبہ کی وجہ سے ان کی
بہت تعظیم و تکریم کی۔ مختار نے فوج بھیج کر محمد بن الاشعث کو گرا دیا۔

جب مصعب کے جھنڈے کے نیچے ایک بڑی جماعت جمع ہو گئی انہوں نے کوفے پر حملہ کرنے کا ارادہ کیا
مگر محمد بن الاشعث سے کہا کہ میں اس وقت تک کوچ نہیں کروں گا جب تک کہ مہلب بن ابی صفرہ نہ آ جائیں گے۔
مہلب مصعب کی طرف سے فارس کے گورنر تھے۔ مصعب نے انہیں لکھا کہ تم میرے پاس آؤ تاکہ
ہماری کاروائیوں میں شریک رہو۔ کیونکہ ہم کوفے پر حملہ کرنا چاہتے ہیں مہلب اور اس کے ساتھیوں نے آنے میں

دیر کی۔ اور چونکہ وہ لڑائی میں جانا نہ چاہتے تھے اس لئے خراج کے وصول کرنے کا بہانہ دیا۔ مصعب نے محمد بن الاشعث کو کچھ وعدے وعید کر کے اس بات تیار کر لیا کہ وہ خود جا کر مہلب کو لے کر آئیں۔ اور ان سے یہ کہیں کہ میں تمہارے بغیر جنگ کے لئے نہیں نکلوں گا۔

مصعب کا خط مہلب کے نام

محمد بن الاشعث مصعب کا خط لے کر مہلب کے پاس آئے جب مہلب نے خط پڑھا تو محمد سے حقارتا کہا کہ کیا تمہیں کو قاصد بن کر آنا چاہئے تھا۔ مصعب کو تمہارے سوا کوئی اور قاصد ہی نہیں ملا۔ محمد بن الاشعث نے کہا کہ میں ہرگز کسی شخص کا قاصد نہیں ہوں مگر کیا کہا جائے حالت یہ ہے کہ ہمارے ہی غلام اور آزاد غلاموں نے ہماری آل اور اولاد عورتوں پر قبضہ کر لیا ہے۔

غرض کہ اب مہلب ایک ایسی زبردست جماعت۔ اس قدر روپیہ اور ساز و سامان کے ساتھ روانہ ہوئے کہ کسی بعد والے کو نصیب نہ تھا۔ جب مہلب بصرے میں آئے تو مصعب کے دروازے پر پہنچے تاکہ ان میں ملیں۔ حالانکہ لوگوں کو اندر جانے کی اجازت تھی مگر پھر بھی چونکہ دربان انہیں پہنچا نہ تھا اس نے انہیں لوگوں کو اندر جانے سے روک دیا مہلب نے اس کی ایک ایسا گھونسہ رسید کیا کہ اس کی ناک ٹوٹ گئی۔ دربان اسی حالت میں مصعب کے پاس چلا آیا اس کی ناک سے خون جاری تھا۔ مصعب نے پوچھا کہ کیا ہوا۔ اس نے جواب دیا کہ ایک شخص نے مجھے مارا ہے مگر میں اسے نہیں پہنچا نہ تھا۔

جب مہلب مصعب کے پاس پہنچ گئے تب دربان نے پہچانا یہی وہ شخص ہے جس نے مجھے مارا ہے مصعب نے دربان کو حکم دیا کہ اپنی جگہ واپس چلا جائے۔ اس کے بعد مصعب نے لوگوں کو بڑے پل کے پاس۔ چھاؤنی کے میدان میں جمع ہونے کا حکم دیا اور عبد الرحمن بن مخنف کو بلا کر کہا کہ تم جلدی کوفہ جاؤ اور جس قدر لوگوں پر تمہارا بس چل سکے انہیں میری جماعت میں شامل کر۔ اور خفیہ طور پر انہیں ترغیب دو کہ وہ میری بیعت کر لیں۔ اور مختار کے ساتھیوں سے قطع تعلق کر لیں۔ عبد الرحمن بن مخنف چپکے سے مصعب کے پاس چلے آئے اور اپنے گھر میں چھپ کر بیٹھ گئے۔

گمصب کا گورنر کوفہ پر حملہ کرنے کی تیار کرنا

مصب نے کوفہ کا رخ کیا۔ قبیلہ بنی تمیم کے عباد بن المخصین المظلی کو اپنے مقدمۃ الجیش پر آگے روانہ کیا۔ مالک بن مسعم کو قبیلہ بکر بن وائل کے دستے پر مالک بن منذر کو قبیلہ عبد قیس بن حشیم کو اہل نجد کے دستے پر سردار مقرر کیا۔

مختار کا اہل کوفہ سے بیان

جب مختار کو ان واقعات کی خبر پہنچی تو وہ اپنے ساتھیوں میں خطبہ پڑھنے کھڑا ہوا۔ حمد وثنا کے بعد اس نے کہا کہ اسے کوفہ والوے دین والو صداقت اور کمزوروں کے مددگارو۔ اور اے رسول اور آل رسول کے حامی گروہ۔ تم نے ان باغیوں کو بھگا دیا جنہوں نے تم سے سرکشی ک وہ اپنے ہی جیسے فاسقوں کے پاس آئے اور انہیں تمہارے خلاف ابھا کر لائے ہیں تاکہ حق مٹ جائے اور باطل کو عروج ہو۔ اور اللہ کی جماعت بدل جائے۔

خدا کی قسم اگر تم لوگ ہلاک ہو گئے تو اللہ تعالیٰ کی عبادت صرف اس طرح ہوگی کہ اس پر بہتان لگائے

جائیں گے۔ اور اس کے رسول کے اہل بیت پر ملامت کیا جائے گا۔ اس لئے تم فوراً احمد بن شمیٹ کے ساتھ میدان جنگ میں جانے کے لئے تیار ہو جاؤ کیونکہ مجھے پورا یقین ہے کہ اگر تم ان سے لڑو گے تو انشاء اللہ تم انہیں ہلاک کر دو گے۔ جس طرح عاد اور ارم ہلاک ہو گئے۔

احمد بن شمیٹ جنگ کے لئے تیار ہوا اور مقام حمام العین پر فوج ترتیب دی اور جمع کی گئی مختار نے ان تمام سرداران فوج کو بلایا جو ابن الاشتر کے ساتھ تھے روانہ کیا۔ یہ سردار ابن الاشتر سے علیحدہ ہو چکے تھے کیونکہ انہوں نے دیکھ لیا تھا کہ ابراہیم ابن الاشتر کی مطلقاً پروانہ کرتا تھا۔ مختار نے ان سرداروں کو ایک زبردست لشکر کے ساتھ ابن شمیٹ کے ساتھ روانہ کیا۔

احمد بن شمیٹ کا مقابلہ مصعب کے ساتھ

احمد بن شمیٹ جنگ کے لئے روانہ ہوا اور انہوں نے مقدمۃ الجیش پر ابن کامل الشاکری کو روانہ کیا۔ ابن شمیٹ چلتے چلتے چشمہ ہذا پر آ پڑا۔ دوسری سمت سے مصعب بھی آ گئے اور اسی کے قریب خیمہ زن ہو گئے۔ دونوں سرداروں نے اپنے اپنے لشکر کو آراستہ کیا۔ اور ایک دوسرے پر حملہ آور ہوئے۔

احمد بن شمیٹ نے اپنے مہمے پر عبداللہ بن کامل الشاکری کو میسرہ پر عبداللہ بن وہب بن نفلۃ الحبشی کو۔ سواروں پر رزین عبدالسلولی کو اور پیدال فوج کثیر بن اسمعیل الکندی کو جو جنگ خازر میں ابن الاشتر کے ہمراہ تھا سردار مقرر کیا۔ اسی طرح کیسان ابی عمرہ عرینہ کے آزاد غلام کو سواہیوں کی جماعت کا افسر مقرر کیا۔

عبداللہ بن وہب بن اس اس حبشی میسرہ کا سردار ابن شمیٹ کے پاس آیا اور اس سے کہا کہ یہ غلام اور موالی شدید جنگ کے موقع پر ثابت قدم رہنے والے نہیں ہیں۔ ان کے ساتھ ایک بڑی تعداد سرداروں کی ہے آپ پیدل ہیں آپ انہیں حکم دیں تاکہ وہ بھی آپ کے ساتھ گھوڑوں سے اتر پڑیں۔ اس لئے جو آپ کریں گے انہیں اس کی پیروی کرنا پڑے گی، کیونکہ مجھے خوف ہے کہ اگر نیزہ اور شمشیر سے ان پر سخت حملہ کیا گیا تو وہ اپنے گھوڑوں پر سوار ہو کر میدان جنگ سے پرندوں کی طرح اڑ جائیں گے۔ اور آپ کو تنہا چھوڑ دیں گے

البتہ اگر آپ نے انہیں پیدل کر دیا تو پھر انہیں ثابت قدم رہ کر لڑنے کے سوا چارہ کار نہ ہوگا چونکہ موالیوں کے ہاتھوں انہیں کوفے میں تکلیف اٹھانا پڑی تھی اس لئے ان میں سے کوئی بھی نہ بچ سکے گا۔ ابن شمیٹ نے اس رائے پر بدگمانی نہیں کی بلکہ یہی خیال کیا کہ اس میں اس کی خیر خواہی ہے۔ اور اس ترکیب کا مقصد سوائے اس کے اور کچھ نہیں کہ یہ گروہ استقلال سے جنگ کرے۔

چنانچہ اس نے اس جماعت کو مخاطب کر کے کہا کہ اے آزاد شدہ غلامو میری ساتھ تم بھی گھوڑوں سے اتر کر جنگ کرو۔ یہ سنتے ہی وہ لوگ پیدل ہو گئے اور ابن شمیٹ اور اس کے علم کے سامنے پیدل ہو کر چلنے لگے۔ مصعب نے عباد بن المحصین کو اپنے سرداروں کا افسر مقرر کیا تھا۔ عباد ابن شمیٹ اور ان کے ساتھیوں کے پاس آئے اور کے لگے کہ ہم آپ کو کتاب اللہ اور اس کے رسول کی سنت اور امیر المؤمنین عبداللہ بن زبیر کے ہاتھ پر بیعت کرنے کے لئے دعوت دیتے ہیں۔ تاکہ ہم آل رسول میں سے کسی شخص کو باہم مشورے سے امیر مقرر کر لیں۔ اگر کوئی اور شخص اس بات کا مطالبہ کرے گا کہ وہ آل رسول پر حکمرانی کرے تو ہمارا اس سے کوئی تعلق نہیں بلکہ اس کے خلاف جہاد کریں

گے۔

عباد مصعب کے پاس واپس آئے اور جو کچھ پیش آیا تھا اس سے انہیں آگاہ کیا۔ مصعب نے انہیں حکم دیا کہ واپس جاؤ اور دشمنوں پر حملہ کرو۔ عباد نے ابن شمیٹ اور ان کی فوج پر حملہ کر دیا مگر ان میں سے کوئی بھی اپنی جگہ سے نہیں ہٹا۔ اس کے بعد وہ پھر اپنی جگہ پر پلٹ آئے۔ مہلب نے ابن کامل پر حملہ کیا۔ ابن کامل کی فوج میں ایسی برہمی پڑی کہ کوئی نظام قائم نہیں رہا۔ اور صفیں آپس میں مختلط ہو گئیں۔ ابن کامل گھوڑے سے اتر پڑا۔

مہلب کا ابن کامل کی فوج کو شکست دینا

مہلب ابن کامل کی جانب سے پلٹ آئے اور پھر اپنی جگہ آ کر کھڑے ہو گئے اور ان کے ساتھی بھی تھوڑی دیر تک اپنی اپنی جگہ چپ کھڑے رہے۔ پھر مہلب نے اپنے فوج والوں کو ایک فیصلہ کن حملہ کرنے کا حکم دیا اور انہیں بتا دیا کہ تمہارا دشمن تمہاری شجاعت کا مزہ چکھ چکا ہے۔ کیونکہ ان میں سخت بد نظمی پڑ چکی تھی۔ مہلب کی فوج نے اس مرتبہ ایسا شدید حملہ کیا کہ ابن کامل کی فوج کے پاؤں اکھڑ گئے۔ مگر خود ابن کامل ہمدان کے کچھ لوگوں کے ساتھ برابر اپنی جگہ جم رہا اب مہلب نے اپنا قومی لقب لوگوں کو سنانا شروع کیا کہ میں بنی شاکر کا بہادر ہوں میں بنی شامہ کا بہادر ہوں، میں بنی ثور کا نو جوان ہوں اور اس کے تھوڑے ہی دیر ابن کامل کی فوج کو شکست ہو گئی۔

عمر بن عبداللہ بن معمر نے عبداللہ بن انس پر حملہ کیا اور تھوڑی دیر لڑنے بعد پھر اپنی جگہ پر واپس چلا گیا۔ اس کے بعد تمام فوج نے ابن شمیٹ پر حملہ کر دیا۔ ابن شمیٹ لڑتا رہا یہاں تک کہ میدان جنگ میں کام آیا۔ اب اس کے گروہ نے ایک دوسرے سے پکار کر کہا کہ اے بخیلہ و خشم کے گروہ استقلال اور ثابت قدمی سے جے رہو۔ دوسری جانب سے مہلب نے بلند آواز سے ان سے کہا کہ اگر اپنی جان بچانا چاہتے ہو تو بھاگ جاؤ۔ تم کیوں خواہ مخواہ اپنی عزیز جانوں کو ان غلاموں کے ساتھ ہلاکت کی جگہ میں ڈال رہے ہو (خدا تمہاری کوششوں کو کبھی بار آور نہ ہونے دے)

پھر اس نے اپنی فوج کی طرف دیکھ کر کہا کہ خدا کی قسم آج موت نے میری ہی قوم میں اپنی گرما گرمی ظاہر کی ہے۔

ابن شمیٹ کی فوج کو شکست

اب رسالے نے شمیٹ کی پیدل فوج پر حملہ کر دیا۔ پیدل بے ترتیبی سے پسپا ہو گئی اور جنگل کی سمت اس نے راہ فرار اختیار کی۔ مصعب نے عبد بن الحصین کو رسالہ دے کر ان کے تعاقب میں روانہ کیا۔ اور حکم دیا کہ جو قیدی تمہارے ہاتھ لگے اس کی گردن مار دینا اسی طرح مصعب نے محمد بن الاشعث کو بھی اہل کوفہ کے بڑے دستے کے ساتھ جنہیں مختار نے اس سے پہلے شکست دی تھی ابن شمیٹ کی فوج کے تعاقب میں روانہ کیا اور کہا کہ اب موقع ہے کہ تم اپنا بدلہ لے لو۔ ہزیمت خوردہ فوج کے لیے یہ لوگ بھرے والوں سے بھی زیادہ سخت تھے۔ جس شخص کو پکڑنے تھے فوراً اسے قتل کر ڈالتے تھے اور کوئی ایسا قیدی نہ تھا جسے انہوں نے معاف کیا ہو۔ اس فوج میں سے سوائے چند سواروں کے اور کوئی نہ بچ سکا۔ اور پیدل فوج تقریباً بالکل تباہ ہو گئی۔

معاویہ بن قرۃ المزنی کہتے ہیں کہ شکست کھائی ہوئی فوج کے ایک سپاہی تک میں پہنچ گیا اور میں نے اپنے

پر چھ کی انی اس کی آنکھ میں ڈال دی اور اس کی آنکھ کو انی سے ہلانے لگا۔ جب اس سے میں نے کہا کہ تم نے بھی ایسا ہی کیا ہے تو کہنے لگا کہ بیشک ان لوگوں کا خون ہمارے لئے ترک اور دلیلم کے خون سے بھی زیادہ حلال ہے۔ معاویہ بن قرۃ بصرے کے قاضی تھے۔

مصعب خود رانہ ہوئے۔ اور جس جگہ اب واسط القصب واقع ہے اس مقام سے انہوں نے دریا کو عبور کیا شہر واسط اس وقت موجود نہ تھا۔ اس واقعے کے کچھ عرصے بعد آباد کیا گیا ہے۔ پھر جنگل طے کرنا شروع کیا۔ اس کے بعد مصعب نے پیدل فون اس کے ساز و سامان بوڑھے لوگوں کو کشتیوں میں سوار کر دیا۔ اور دریائے خرمذ سے ہوتے ہوئے دریائے قوسان کو عبور کیا اور اسی دریا کے راستے سے دریائے فرات میں پہنچ گئے۔ اہل بصرہ جب کشتیاں چلا رہے تھے تو یہ شعر پڑھتے جاتے تھے:

عَوْدَنَا الْمَصْعَبَ جَرَّ التَّنْفَسِ
وَالزَّبَرِيَّاتِ الطُّوَالَ الْقَعَسِ
ترجمہ: مصعب نے ہمیں جہازوں کے اڑان کی سی کے کھینچنے کا عادی بنایا۔

جب ان عموں کو جو مختار کے ساتھ تھے اپنے بھائیوں کی مصیبت کا علم ہوا جو انہیں ابن شمیٹ کے ساتھ پیش آئی تھی تو کہنے لگے کہ ایں بار و روغ گفت یعنی اس مرتبہ تو جھوٹ کہا۔

عبدالرحمن بن ابی عمیر السقنی کہتے ہیں کہ میں اس وقت مختار کے پاس بیٹھا ہوا تھا جب اسے اپنی فوج کی شکست کی خبر پہنچی۔ مختار میری طرف متوجہ ہوا اور کہنے لگا کہ یہ غلام اس طرح قتل کر ڈالے گئے جس کی مثال سی میرے کان مانوس نہیں۔ پھر اس نے بتایا کہ ابن شمیٹ اور ابن کامل اور فلاں فلاں شخص بھی مارے گئے۔ پھر اہل عرب کے چند بہادروں کے نام لئے جو اس جنگ میں کام آئے تھے۔ اور کہنے لگا کہ بخدا ان میں سے ہر ایک ایک بڑی جماعت سے بھی بہتر تھا۔ اس پر میں نے کہا کہ بیشک یہ تو ایک مصیبت ہے جو آپ پر نازل ہوئی۔ مختار نے کہا کہ موت سے تو چارہ نہیں اور ابن شمیٹ جس طرح میدان جنگ میں بہادیروں کی موت مرے ہیں اس موت سے زیادہ اور کوئی موت مجھے محبوب نہیں میں بھی چاہتا ہوں کہ اسی طرح اپنی جان دوں۔

راوی کہتے ہیں کہ مختار کی گفتگو سے مجھے معلوم ہو گیا کہ اس نے اپنی دل سے اس امر کا فیصلہ کر لیا ہے کہ وہ اپنے حصول مقصد کے لئے آخر دم تک لڑتا رہے گا۔

مختار کا مصرہ والوں سے جنگ کیلئے نکلنا۔

جب مختار کو معلوم ہوا کہ دشمن ان کی جانب گھوڑوں، اونٹوں کشتیوں پر چلا آ رہا ہے تو وہ خود بھی مقابلے کے لئے آگے بڑھے اور مقام سلجین پر آ کر اپنے ڈیرے ڈال دیئے۔ اس مقام کو دیکھ کر معلوم ہو گیا کہ یہ مختلف دریاؤں کے ملنے کی جگہ ہے۔ اس مقام پر دریائے حیرہ، دریائے یحسین، دریائے قادسیہ، دریائے پرسف فرات سے ملتے تھے۔ مختار نے اسی سنگم پر ایک بند بنا کر دریائے فرات کا پانی روک دیا۔ اور اس طرح فرات کا تمام پانی اس نے معاون دریاؤں میں چڑھ گیا اس کا نتیجہ یہ ہوا کہ بصرے والے جو کشتیوں میں سوار ہو کر پہلے آ رہے تھے ان کی

کشتیاں کیچڑ میں پھنس گئیں۔ بصرے والوں نے یہ حالت دیکھ کر کشتیاں چھوڑ دیں اور پیدل کوچ کرنا شروع کیا۔ ان کے سواروں کا دستہ ان کے آگے دریائے فرات کے اس بند تک پہنچ گیا اور اسے گرا کر کوفہ کی طرف اسے اپنی رسیوں کو چھوڑ دیا۔

مختار کو جب اس کی خبر ہوئی تو وہ بھی مقابلے کے لئے آگے بڑھا اور مقام حرار میں اپنا قیام گاہ بنایا۔ اور اہل بصرہ اور کوفہ کے درمیان مورچے باندھ لئے۔ مختار نے اپنے محل اور مسجد کو مضبوط کر لیا تھا بلکہ اپنے وہ تمام سامان بھی مہیا کر رکھا تھا جس کی حالت محاصرہ میں ضرور پیش آتی ہے۔ مختار نے اپنے غیر حاضر ہونے کی وجہ سے عبداللہ بن شداد کو کوفہ کا عامل مقرر کر دیا تھا۔

مختار ابھی حروراء ہی میں تھا کہ مصعب آگئے۔ مختار بھی ان کے مقابلے کے لئے نکلا اس نے اپنے میمنے پر سلیم بن زید الکندی کو میسرہ پر سعید بن منقذ ہمدانی ثوری کو دردار مقرر کیا۔ اور باڈی گارڈ شخصی محافظی دستے کا عبداللہ بن قراذہ شعمی سردار تھا۔ اسی طرح مختار نے اپنے رسالے پر عمر بن عبداللہ کو اور پیدل فوج پر مالک بن عمر التھدی کو سردار مقرر کیا۔

دوسری جانب مصعب نے اپنے میمنہ پر مہلب بن ابی صفرہ اور میسرے پر عمر بن عبداللہ بن معمر التیمی کو۔ سواروں پر عباد بن حصین الجبلی کو اور پیدل فوج پر مقاتل بن مسمع کو سردار مقرر کیا۔ خود مصعب گھوڑے سے اتر آئے وہ اپنی کمان کو ٹیک ٹیک کے چلنے لگے مصعب نے اہل کوفہ پر محمد بن الاشعث کو امیر مقرر کیا تھا اب محمد بھی میدان جنگ میں آگئے اور مصعب اور مختار کے درمیان دہنی جانب مغرب رویہ ایک جگہ جم گئے۔ جب مختار نے میدان جنگ کا یہ نقشہ دیکھا تو اس نے بصرے والوں کے ہر دستہ فوج پر اپنے ایک ایک سردار کو حملہ کرنے کا حکم دیا۔ سعید بن منقذ کو جو میسرہ کا سردار تھا قبیلہ بنی بکر بن وائل کے دستے پر حملہ کرنے کا حکم دیا۔

مالک بن مسمع الکبریٰ اس دستے کا سردار تھا عبدالرحمن بن شریح البشامی اپنے افسر بیت المال کو قبیلہ عبدالقیس پر جس کا سردار مالک بن المند ر تھا، عبداللہ بن جعدہ القرشی ثم الخزومی کو اہل نجد پر جس کا سردار قیس بن یثیم تھا۔ مسافر بن سعید بن تمران الناعطی کو قبیلہ ازو پر جس کا سردار زیاد بن عمرو التمکی تھا سلیم بن یزید الکندی اپنے میمنے کے افسر کو قبیلہ بنی تمیم پر جس کے سردار احنف بن قیس تھے۔ اسی طرح سائب بن مالک کو محمد بن الاشعث پر حملہ کرنے کا حکم دیا اور اس کی فوج نے اپنے مقابل لوگوں پر ایسا شدید حملہ کیا کہ پر نچے اڑ گئے۔ اور میدان کو ان سے صاف کر دیا۔

عبداللہ بن عمر التھدی کے قتل کا بیان

عبداللہ بن عمر التھدی جو جنگ صفیں میں بھی شریک تھے کہنے لگے کہ اے اللہ میں اسی عقیدے پر قائم ہوں جیسا کہ میں جنگ صفیں میں جمعرات کی شب تھا۔ میرا ان لوگوں سے کوئی تعلق نہیں جو میدان جنگ سے پیچھے ہٹ گئے اور اپنے ساتھیوں کو چھوڑ کر گئے۔ اسی طرح مجھے مصعب کے حمایتیوں سے بھی کوئی تعلق نہیں۔ اس کے بعد شمشیر زنی کرتے رہے اور مارے گئے۔

مالک ابن عمر نمران التھدی پیدل فوج کے سردار تھے ان کے پاس ان کا گھوڑا لایا گیا۔ اور وہ سوار ہوئے

اس وقت تک مختار کی فوج شدید ترین نقصان اٹھا چکی تھی معلوم ہوتا تھا کہ وہ ایک جھاڑی ہے جس میں آگ لگی ہوئی ہے جب مالک گھوڑے پر سوار ہوئے تو کہنے لگے کہ میں اب سوار ہو کر کیا کروں۔ خدا کی قسم اپنے گھر میں مرنے سے مجھے یہاں مرنا زیادہ محبوب ہے کہاں ہیں وہ دور اندیش لوگ اور کہاں ہیں صبر و استقامت والے یہ سن کر پچاس آدمی ان کی طرف چلے۔ اب شام کا وقت ہو گیا تھا اس جماعت نے محمد بن الاشعث کے ساتھیوں پر حملہ کیا۔ اور محمد بن الاشعث اپنے تمام ساتھیوں سمیت وہیں مارے گئے۔

بعض لوگ کہتے ہیں کہ مالک ہی نے محمد بن الاشعث کو قتل کیا۔ ابونمران بھی محمد بن الاشعث کے پہلو ہی میں مقتول پایا گیا۔ بنی کندہ کا دعویٰ ہے کہ عبدالملک بن اشاة الکندی نے ابونمران کو قتل کیا۔

جب مختار اپنے ساتھیوں کے ساتھ محمد بن الاشعث کی لاش پر گزرا تو اس نے اپنے ساتھیوں سے مخاطب ہو کر کہا کہ اے انصار کے گروہ ان مکار لومڑیوں پر حملہ کرو۔ چنانچہ انہوں نے حملہ کیا۔ اور عبدالملک بن اشاة الکندی مارا گیا۔ بنی خشم کا یہ دعویٰ ہے کہ عبداللہ بن قرار نے ابن اشاة کو قتل کیا ہے۔

ابوحنفہ کہتے ہیں کہ میں نے سنا کہ عوف ابن عمر اشعی اس بات کا دعویٰ کرتا ہے کہ ان کے قبیلہ کے ایک آزاد غلام نے ابن اشاة کو قتل کیا۔ اسی طرح چار مختلف اشخاص نے یہ دعویٰ کیا کہ ہم نے ابن اشاة کو قتل کیا ہے۔

سعید بن منقذ کے ساتھی منتشر ہو گئے اور وہ اپنی قوم کے ستر آدمیوں کے ساتھ دور آ زادی کرتے رہے یہاں تک کہ سب کے سب مارے گئے۔ اسی طرح سلیم بن یزید الکندی نوے آدمیوں کی جماعت کے ساتھ جس میں اس کے خاندان اور دوسرے قبیلے کے بھی لوگ تھے شمشیر زنی کرتا رہا۔ اور وہ بھی مارے گئے۔

مختار شبث کی سرک کے کنارے پر لڑتا رہا۔ گھوڑے پر سے اتر پڑا اس نے مصمم ارادہ کر لیا کہ اپنی جگہ سے نہ ہٹے گا اور تمام رات لڑتا رہا۔ یہاں تک کہ اس کے دشمن پیچھے ہٹ گئے۔ اس رات مختار کے ساتھیوں میں کئی شجاع اور بہادر شخص میدان جنگ میں کام آئے ان میں عاصم بن عبداللہ الزری۔ عیاش بن خازم الہمدانی الشوری اور احمر بن بدرج الہمدانی القاشی بھی تھے۔

اسی رات کو بنی ہمدان نے پکار کر کہا کہ اے ہمدان کے گروہ دشمن سے آگے بڑھ کر مقابلہ کرو۔ اسکے بعد ان لوگوں نے نہایت شدید جنگ کی۔ جب دشمن مختار سے پیچھے ہٹ گیا تو اس کے ساتھیوں نے عرض کی کہ اے امیر دشمن ہی پیچھے ہٹ گیا ہے تو بہتر ہے کہ اللہ کا نام لے کر ہمارے ساتھ گھوڑوں پر سوار ہو کر چلو۔ مختار اپنے محل واپس چلا آیا۔

سائب بھی مصعب ابن زبیر کے ساتھ لڑائی میں آیا تھا۔ قبیلہ بنی ذہیل کے ورقا نخعی نے اسے قتل کیا۔ ہند بنت المتکلفہ الناعطیہ ایک عورت تھی جس کے مکان میں تمام غالی شیعہ جمع ہوتے تھے اور باتیں کرتے تھے۔ اسی طرح لیلیٰ بنت قمامہ المزنیہ کے مکان میں بھی شیعہ جمع ہوتے تھے اس کا بھائی رفاعہ بن قمامہ اگرچہ شیعان علی میں سے تھا مگر غالی نہ تھا اور اس وجہ سے لیلیٰ اسی اچھا نہیں سمجھتی تھی۔

ابو عبداللہ الجذقی اور یزید بن شراحیل نے دونوں عورتوں کے غلو کی حالت سے ابن حنفیہ کو اطلاع دی۔ اور اسی طرح ابوالاحرا اس المرادی شیطن اللیشی اور ابوالحارث الکندی کی بھی شکایت کی۔ اس پر ابن حنفیہ نے یزید بن شراحیل کے ہاتھ ایک خط شیعان کوفہ کے نام لکھا۔ جن میں انہیں ان لوگوں سے ڈرایا۔ اور وہ خط یہ ہے۔

ابن حنفیہ کا خط شیعان کوفہ کے نام

یہ خط محمد بن علی کی طرف سے ہمارے ان شیعوں کے نام بھیجا جاتا ہے کہ جو کوفے میں ہیں تمہیں چاہئے کہ مجالس اور مساجد میں جمع ہو کر خفیہ اور علانیہ اللہ کو یاد کرو اور مومنین کے علاوہ کسی کو اپنا ہمارا نہ بناؤ اگر تمہیں اپنی جانوں کا خوف ہو تو تمہیں اپنے دین و مذہب کے لئے چھوٹے دعویداروں سے خوف کرنا چاہئے۔ نماز روزے پر مداومت کرو۔ اور اللہ کو پکارتے رہو اور یقین جانو کہ مخلوقات میں کوئی ایسا نہیں جو سوائے اللہ تعالیٰ کے حکم کے کسی کو فائدہ یا نقصان پہنچا سکے۔ ہر شخص اپنے اعمال میں گرفتار ہے اور ایک کا بوجھ دوسرے پر نہیں پڑیگا۔ اللہ تعالیٰ ہر شخص سے اس کے اعمال کا حساب لے گا۔ پس تمہیں چاہئے کہ اچھے کام کرو اور نیکیوں کو اپنے لئے پہلے سے بھیج دو اور غافل نہ بنو۔ والسلام علیکم

جب جنگ حرور کے لئے یہ لوگ روانہ ہوئے تو عبد اللہ بن نوف بھی ہند بنت المتکلفہ کے گھر سے یہ کہتے ہوئے نکلا۔ ”بدھ کے دن آسمان بلند ہوگا اور موت دشمنوں کی شکست کے ساتھ اترے گی۔ پس اللہ کا نام لے کر حرور کی طرف بڑھو۔ جب میدان جنگ آراستہ ہوا، اور لڑائی شروع ہوئی تو عبد اللہ بن نوف کے چہرے پر ایک زخم آیا اور لوگ شکست کھا کر پیچھے ہٹے۔ عبد اللہ بن شریک التھدی ابن نوف سے ملا وہ پہلے سے ان کی فخریہ بات کو سن چکا تھا۔ عبد اللہ بن شریک نے ابن نوف سے کہا کیا تم نے ہمارے سامنے یہ دعویٰ نہیں کیا تھا کہ ہم اپنے دشمن کو بھگادیں گے ابن نوف نے کہا کہ تم نے کلام اللہ میں یہ نہیں پڑھا کہ اللہ تعالیٰ جو چاہتا ہے مٹا دیتا ہے اور جو چاہتا ہے قائم رکھتا ہے اور اسی کے پاس اصل کتاب ہے۔

صبح کو مصعب اپنے ساتھیوں کو لے کر جن میں بصرے اور کوفے والے سب شریک تھے سخت کی طرف چلے۔ جب مہلب کے پاس آئے تو مہلب نے ان سے کہا کہ اگر محمد بن المشعث نہ مارے جاتے تو یہ فتح آپ کو نہایت ہی خوش معلوم ہوتی۔ مصعب نے کہا کہ بے شک تم ٹھیک کہتے ہو اللہ تعالیٰ محمد پر اپنا رحم نازل کرے۔ یہ کہتے ہی مصعب آگے بڑھے اور پھر مہلب کو مخاطب کر کے کہا کہ عبید اللہ بن علی مارے گئے۔ مہلب نے کہا انا للہ وانا الیہ راجعون۔ مصعب نے کہا وہ شخص تھے کہ کاش وہ زندہ ہوتے اور ہماری اس فتح کی خوش خبری سنتے۔ اگر وہ زندہ ہوتے تو ہم انہیں اپنے اوپر ترجیح دیتے اور جو اقتدار انہیں حاصل ہے اس کے وہی مستحق ہوتے کیا تم ان کے قاتل کو جانتے ہو مہلب نے کہا میں نہیں جانتا۔ مصعب نے کہا کہ اس شخص نے انہیں قتل کیا ہے جو اپنے شیعان علی میں سے کہتا ہے۔ مگر پھر بھی بڑی مسجد میں جارہی ہیں۔

یا کسی اپنے عزیز واقارب سے ملنے جارہی ہیں اور جب مختار کے محل کے پاس پہنچیں تو ان کے لئے دروازہ کھول دیا جاتا اور جس اپنے عزیز یا کیلئے وہ کھانا لے جائیں اس طرح اسے پہنچ جاتا۔ جب اس کی اطلاع مصعب اور ان کے ساتھیوں کو ہوئی تو مہلب نے جو ان معاملات کا وسیع تجربہ رکھتا تھا یہ تجویز پیش کی کہ ان پر پہرے بٹھا دینے چاہئیں اور کسی شخص کو محل میں جانے نہ دیا جائے۔ تاکہ قیدی اسی طرح تمام ہو جائیں۔ دوسری جانب قیدیوں کی یہ حالت تھی کہ جب زیادہ پیاس معلوم ہوئی تو کنویں کا کھار پانی ہی پینے لگے یہ دیکھ کر مختار نے حکم

دیدیا کہ کنویں میں شہد ڈال دیا جائے تاکہ پانی کا مزہ بدل جائے اور پینے کے قابل ہو جائے اس طرح بھی اکثر لوگ سیراب ہو جاتے۔

اب مصعب نے اپنے ساتھیوں کو محل سے اور زیادہ قریب رہنے کا حکم دیا۔ عباد بن المحصین الحبلی نے مسجد کے قریب مورچہ لگائے، عباد دوران جنگ میں لڑتے لڑتے اکثر بنی مخروم کی مسجد تک پہنچ گیا تھا بلکہ اس قدر قریب پہنچ جاتے تھے جہاں سے ان کی فوج والے مختار کے ان ہمراہیوں پر جو محل پر دکھائی دیتے تیر اندازی کرتے تھے۔ محل کے نزدیک جو عورت ملتی اس سے اس کا نام پتہ اور منزل مقصود دریافت کرتے ایک ہی دن میں تین عورتیں گرفتار کیں جن میں سے وہ بنی شامہ کے دو شخصوں کی بیویاں تھیں اور ایک بنی شا کر کے کسی شخص کی اہلیہ تھی۔ یہ اپنے خاوند کے پاس جو محل محصور تھے آئی تھیں کھانا بھی ان کے پاس تھا۔ عباد نے انہیں مصعب کے پاس بھیج دیا۔ مصعب نے ان سے کوئی پوچھ گچھ نہیں کیا اور واپس بھیج دیا۔

زحر بن قیس بھی مصعب کے حکم سے لوہاروں کے محلہ میں جہاں گھوڑے خچر وغیرہ کی یہ پر ملتے تھے مورچہ لگائے ہوئے تھے۔ عبید اللہ بن الحر بلال کے مکان کے قریب ٹھہرے محمد بن عبدالرحمن ابن سعید بن قیس اپنے باپ کے مکان کے قریب ٹھہر گئے جو شب بن یزید بصریوں کی کلی میں جو بنی جز یہ ابن مالک کی مشاہر اور حام کے کنارے پر واقع ہے مقیم ہوئے مہلب بھی بڑھتے بڑھتے چار سو جنیس پر اتر پڑے۔ اور عبدالرحمن بن مخنف دار السقایۃ کی جانب سے آئے۔

بصرے اور کوفے کے کچھ نوجوان جو جنگ کی مصیبتوں سے بالکل ناواقف تھے جان بوجھ کے انہیں قتل کر ڈالا۔ جو بغیر کسی سردار کے بڑے بازار میں نکل پڑے۔ اور مختار کو ابن دومۃ خطاب کر کے پکارنے لگے۔ مختار اپنے محل پر ظاہر ہوا اور کہنے لگا کہ معلوم ہوتا ہے کہ ان میں کوفے اور بصرے کا کوئی بڑا معتبر سردار نہیں ہے ورنہ کبھی مجھے اس نام سے نہ پکارتے۔ جب اس نے ان نوجوانوں کے گردہ کی ہنیت اور غیر منتظم حالت دیکھی تو ان کے قتل پر تیار ہو گیا اور اپنی فوج کے ایک دستے کو محل سے نکل کر حملہ کرنے کا حکم دیا۔ مختار کے ساتھ سو سو آدمیوں کی ایک جماعت نے محل سے نکل کر ان نوجوانوں پر حملہ کیا۔ تقریباً دو سو نوجوان جنگ و جدل کرتے رہے باقی نہایت بے ترتیبی سے کہ ایک پر ایک گرا پڑتا تھا بھاگے۔ مگر فرات بن حیان اعجلی کے مکان تک پہنچتے پہنچتے مختار کے ساتھیوں نے انہیں پکڑ لیا۔ ایک شخص قبیلہ بنی جبہ کا بصرے کا رہنے والا تھی بن مضم نامی تھا۔ اس کے پاؤں اس قدر لمبے تھے کہ جب گھوڑے پر سوار ہوتا تھا تو زمین کو چھو جاتے تھے۔ بڑا سفاک و مہیب تھا کوئی شخص اس کے سامنے نہیں ٹھہرتا تھا اس نے مختار کے اصحاب پر حملہ کر دیا۔ جہاں وہ بڑھتا کوئی اس کے سامنے نہ ٹھہرتا۔

مختار نے اسے دیکھا اور حملہ کر کے ایک ہی وار پیشانی پر ایسا لگایا کہ پیشانی اور کاسہ سر دونوں غائب ہو گئے۔ اور دہم سے زمین پر مردہ ہو کر گر پڑا جب اس جھڑپ کا علم مصعب کے سرداروں کو ہوا وہ چاروں طرف سے بڑھے۔ مختار کے ساتھیوں میں اتنی طاقت کہاں تھی کہ وہ اس متحدہ قوت کا مقابلہ کرتے۔ مجبوراً انہیں قصر میں واپس جانا پڑا۔

مختار اور ان کے ساتھی محل میں قید تھے۔ محاصرہ کی تکلیف روز بروز زیادہ ہوتی جاتی ایک روز مختار نے اپنے ہمراہیوں سے کہا کہ اسے اچھی طرح سمجھ لو کہ جس قدر محاصرہ طویل ہوگا تمہاری طاقت گھٹتی جائے گی۔ اس لئے بہتر

یہ ہے کہ میرے ساتھ کھلے میدان میں اتر کر دشمنوں سے ایک فیصلہ کن لڑائی لڑ لو۔ تاکہ عزت سے ہم اپنی جانیں دیدیں۔ اگر تم لوگ بہادری سے لڑے تو مجھے اب بھی اپنی فتح سے ناامید۔۔ نہیں مگر وہ لوگ کب اس نصیحت پر عمل کرتے وہ تو اور بھی بزدل بن گئے۔ پھر مختار نے کہا کہ خدا کی قسم میں نہ تو کسی شخص کے ہاتھ پر بہت کروں گا اور نہ خود کو دشمنوں کے سپرد کروں گا۔

عبداللہ بن جعدہ بن ہیرہ بن ابی وہیب نے جب مختار کے اس استقلال اور ارادہ دیکھا تو چپکے سے رسی کے ذریعے قصر سے اترائے اور اپنے بھائی میں مل گئے۔ اور پوشیدہ رہے۔ جب مختار کو اپنے ساتھیوں کی بزدلی اور بے ہمتی کا اچھی طرح علم ہو گیا تو اس نے فیصلہ کیا کہ قلعے سے نکل کر دشمن سے آخری جنگ کرے۔ اپنی بیوی ام ثابت بنت سمر ابن جندب انفرادی کے پاس قاصد بھیجا۔ اس نے بہت سی خوشبو بھیج دی۔ مختار نے غسل کیا اپنے سردار داڑھی میں خوشبو لگائی اور کل انیس جاں نثاروں کے ساتھ جن میں سائب بن مالک الاشعری بھی تھا قلعے سے نکلے۔

یہ وہی شخص ہے جو مختار جانے کے وقت کوفے پر اس کا جانشین بھی رہ چکا تھا ان کی بیوی کا نام عمرہ تھا جو ابو موسیٰ اشعری کی بیٹی تھیں ان کے لطن سے ایک لڑکا بھی تھا۔ جس کا نام محمد تھا۔ یہ لڑکا اس محاصرے کے وقت باپ کے ساتھ قلعے میں موجود تھا جب باپ مارا گیا اور قلعے میں جس قدر لوگ تھے سب گرفتار ہو گئے یہ بچہ بھی ان میں تھا۔ چھوٹی عمر سے چھوڑ دیا گیا

مختار کے قتل کا بیان

جب مختار قلعے سے نکلا تو سائب کی طرف متوجہ ہو کر کہنے لگا کہ تمہاری کیا رائے ہے؟ سائب نے کہا کہ اصل میں رائے تو آپ کی رائے ہے۔ مختار نے کہا کہ بھلا میری رائے یا ارادہ کوئی چیز ہے یا اللہ کا ارادہ۔ سائب نے کہا کہ حقیقت میں خدا کا ارادہ ارادہ ہے۔ مختار کہنے لگے افسوس ہے تم پر بالکل بے وقوف ہو میں بھی عرب ہوں۔ جب میں نے دیکھا کہ ابن زبیر نے حجاز پر اور نجدہ نے یمامہ پر اور مروان نے شام پر اپنا اپنا تسلط جمالیا ہے تو میں بھی یہ حیثیت عرب ہونے کے کسی طرح ان سے کم نہیں تھا۔ میں نے ان ممالک پر قبضہ کر لیا اس لیے میں بھی انہیں کے مثل تھا۔ البتہ جب اہل بیت رسول کے خون کا بدلہ لینے کی طرف سے عربوں نے خواب خرگوش کی سی بے پروائی کی تو میں نے اس فرض کو بھی انجام دیا اور جو جو لوگ اہل بیت کے قتل میں شریک تھے انہیں ان کو میں نے انجام کو پہنچایا۔ اسی بنا پر مجھے آج یہ دن دیکھنا پڑا ہے۔ اگر تمہاری نیت خالص ہے تم اپنی خاندانی شرافت کے اعتبار سے بہادری دکھاؤ۔ سائب کہنے لگے انا اللہ وانا الیہ راجعون، میں اپنی شرافت کے لئے لڑ کر کیا کر لوں گا۔

مختار کل ۱۹ ساتھیوں کے ساتھ قلعے سے نکلا اور دشمنوں سے کہنے لگا کہ میں تمہارے پاس چلا آؤں تو کیا تم مجھے امان دو گے؟ مصعب کے ساتھیوں نے کہا کہ صرف اس شرط پر کہ تمہارا فیصلہ ہمارے ہاتھ میں ہوگا۔ مختار کہنے لگا کہ میں اپنی قسمت کی ڈور بھی کبھی تمہارے ہاتھ میں نہ دوں گا۔ یہ کہا اور شمشیر زنی کرتا ہوا مارا گیا۔

مختار کا اپنی قوم سے آخری خطاب

مختار نے اپنے ساتھیوں کو قلعے سے نکل لڑنے کے لئے کہا انہوں نے نہ مانا پس مختار نے اس سے کہہ دیا تھا

کہ جب میں قلعے سے نکل کر دشمن سے لڑتا ہوا کام آیاؤں گا تمہاری کمزوری اور ذلت اور زیادہ ہوگی۔ اگر تم نے اپنے دشمنوں کو اپنی قسمتوں کا حاکم بنادیا تو تمہارے تو وہ تمہارے دشمن جنہیں تمہارے ہاتھوں تکلیف یا صدمہ اٹھانا پڑا ہی تم پر حملہ کر دیں گے۔ اور ہر شخص یہ کہے گا کہ فلاں شخص سے میں اپنا بدلہ لوؤں گا اور اس طرح تم قتل کر ڈالے جاؤ گے۔

تم میں سے جنگ سے باقی بچ جانے والے ساتھیوں کے اس عبرت انگیز انجام کو اپنی آنکھوں سے دیکھیں گے۔ اس وقت نادم ہو کر کہیں گے کہ کاش ہم نے مختار کا کہا مانا ہوتا اور اسکی رائے پر عمل کیا ہوتا اگر تم اب میرے ساتھ قلعے سے نکل کر دشمن پر حملہ اور ہوتے ہو تو چاہے فتح ہمیں نصیب نہ ہو پھر بھی یہ کیا کم ہے کہ عزت سے جان دو گے۔ اگر تم میں سے کوئی شخص بھاگ کر اپنے خاندان میں جا ملے گا تو تمام خاندان والی اسے گھیر لیں گے۔ مختصر یہ ہے کہ کل اسی وقت تم اس قدر ذلیل و خوار ہو جاؤ گے کہ روئے زمین پر تمہارا سایہ عزت نہ نکلے گا۔

مختار کا کہا حرف بحرف سچ ہوا

بعض لوگوں کا یہ دعویٰ ہے کہ مختار اسی روز مقام زیاتین کے قریب قتل کیا گیا قبیلہ بنی حیفہ کے دو بھائیوں نے اس کے قتل کرنے کا دعویٰ کیا۔ ایک کا نام طرف اور دوسرے کا طر آفا تھا۔ یہ عبداللہ بن وجاجہ کے لڑکے تھے۔ مختار کے قتل کے دوسرے دن بحرین عبداللہ المسکی اپنی فوج والوں کو مخاطب کر کے کہنے لگا کہ کل مختار نے ایک اچھی رائے دی تھی کاش تم اس کا کہنا مانتے۔ اب اگر آج تم نے اپنے آپ کو دشمن کے حوالے کر دیا تو بھیڑ بکری کی طرح موت کے گھاٹ اتارے جاؤ گے۔ اب بھی موقع ہے تلواریں لے کر میدان جنگ میں اتر پڑو۔ آخر دم تک لڑتے رہو اور با عزت موت مرو گے اس کی کوشش بھی رائیگاں گئی۔ فوج نے صاف طور پر کہہ دیا کہ اگر ہمیں اس مشورہ عمل کرنا ہوتا تو اس شخص کا کہنا نہ مانتے جو ہمارے نزدیک تم سے کہیں زیادہ واجب الطاعت تھا۔ اس کے حکم جو جب ہم نے نہ مانا تو ہم تمہاری اطاعت کب کر سکتے ہیں۔

آخر کار اس محصور فوج نے اپنے آپ کو مصعب کے حوالے کر دیا۔ مصعب نے عباد بن المحصین کو قلعے کی طرف روانہ کیا۔ عباد نے ہاتھ پاؤں بندھوا کر محصورین کو نکالنا شروع کیا۔ عبداللہ بن شراحیل عباد بن المحصین کے سپرد کیا گیا۔ عبداللہ بن قراذ نے لڑنے کے لئے لکڑی۔ تلوار وغیرہ تلاش کی مگر کچھ نہ ملا۔ کیونکہ جب یہ لوگ اسکے پاس پہنچے تو ایک ندامت سی اس پر طاری ہو گئی۔ بہر حال لوگوں نے ان کی تلوار لے لی۔ اور ہاتھ پاؤں باندھ کر اسے بھی قلعے سے باہر نکالا۔

عبدالرحمن بن محمد اس کے پاس سے گزرا تو اس نے کہا کہ اسے میرے حوالے کر دو تا کہ میں اس کی گردن ماروں۔ اس پر عبداللہ بن قراذ کہنے لگا اس بات کی قسم کھا کر کہ میں نے تمہارے باپ کو اپنی تلوار سے موت کے گھاٹ اتارا ہے۔ میں پوچھتا ہوں کہ کیا میں تمہارے دادا کے دین پر نہیں ہوں جو پہلے ایمان لے آئے اور پھر مرتد ہو گئے۔ یہ سنتے ہی عبدالرحمن گھوڑے سے اتر پڑا اور کہا کہ اسے میرے قریب لے آؤ۔ لوگوں نے اس کے قریب کر دیا۔ اور عبدالرحمن نے عبداللہ بن قراذ کو قتل کر ڈالا۔ اس پر عباد ناراض ہوا اور کہنے لگا کہ تم نے اسے قتل کر ڈالا۔ حالانکہ اس کے قتل کرنے کا حکم نہیں دیا گیا۔

عبدالرحمن عبداللہ بن شراحیل کے پاس آیا جو ایک شریف آدمی تھا اور عباد سے درخواست کی کہ آپ انہیں

اس وقت تک قید رکھیے جب تک کہ خود امیر ان کے متعلق کوئی فیصلہ نہ کریں۔ عبدالرحمن مصعب کے پاس آئے اور کہنے لگے کہ عبداللہ بن شراح کو آپ مجھے دیدیں تاکہ میں اسے قتل کر ڈالوں کیونکہ میرے باپ کو اس نے قتل کیا تھا۔ مصعب نے ان کی درخواست منظور کر لی۔

اور عبدالرحمن نے ابن شراح کی گردن ماردی جب عباد کو اس واقعہ کی اطلاع ہوئی تو کہنے لگے کہ خدا کی قسم مجھے تمہاری نیت کا علم ہوتا تو میں ابن شراح کو کسی اور کے حوالے کرتا کہ وہ اسے قتل کر ڈالے۔ مگر مجھے تو یہ خیال تھا کہ تم مصعب سے سفارش کر کے انہیں رہائی دلاؤ گے۔

اسود بن سعید نے مصعب سے درخواست کی کہ اگر میرا بھائی اپنے کو ہمارے حوالے کر دے تو اس کو امان دی جائے۔ اس کی درخواست منظور ہوئی۔ اسود اپنے بھائی کے پاس آیا اور کہا کہ تمہیں امان دی گئی ہے۔ اس نے اپنے کو حوالے کرنے سے انکار کیا اور کہا کہ میں اپنے ساتھیوں کے ساتھ مرنے کو تمہارے ساتھ جینے پر ترجیح دیتا ہوں۔ قیس اس کا نام تھا۔ یہ بھی قبیلے سے نکالا گیا اور دوسرے قیدیوں کے ساتھ قتل کر ڈالا گیا۔ بجر بن عبداللہ المسلمی جن کے متعلق بھی کہا جاتا ہے کہ موالیوں میں سے تھے جب یہ مصعب کے سامنے پیش کئے گئے تو ان کے ساتھ اور بھی بہت سے لوگ تھے۔ بجر نے مصعب کو مخاطب کر کے کہا کہ سب تعریف اسی خدائے برتر کے لئے ثابت ہے جس نے ہمیں قید کی مصیبت میں مبتلا کیا اور تمہیں یہ طاقت دی کہ تم ہمیں معافی دو۔ یہ دونوں وہ ہیں کہ ایک سے اللہ کی خوشنودی اور دوسرے سے اس کی ناراضی حاصل ہو سکتی ہے جو شخص درگزر کرتا ہے اللہ تعالیٰ بھی اس سے درگزر کرتا ہے اور اسکی عزت بڑھاتا ہے اور جو شخص سزا دیتا ہے وہ کبھی اس کے بدلے سے مامون نہیں رہ سکتا۔ اے ابن زبیر ہمارا تمہارا قبلہ ایک، مذہب ایک ہے ہم ترک یادیلیم نہیں ہیں۔ بالغرض اپنے ہم وطن بھائیوں سے ہم نے مخالفت کی بھی تو اس کی دو ہی صورتیں ہیں۔ یا ہم سچائی پر تھے اور وہ غلطی پر یا اس کے برعکس پھر ہم آپس میں جنگ و جدال میں مصروف ہو گئے تو یہ کوئی انوکھی بات نہیں کیونکہ اسی طرح اسے پہلے اہل شام اور اہل بصرہ اختلاف رائے کی وجہ سے۔ باہمی جدال و قتال میں مصروف ہے اور پھر صلح بھی کر لی اور اتحاد کر لیا۔ اب آپ ہمارے مالک ہیں معاف کیجئے اب ہماری قسمتیں آپ کے ہاتھ میں ہیں درگزر کیجئے۔

مصعب کے سامنے پھر رحم کی درخواست کرنا

بجر اسی طرح عاجزی سے رحم کی درخواست کرتا رہا یہاں تک کہ لوگوں پر اور خود مصعب پر اس کا اثر پرا اور انہوں نے سب کے چھوڑ دینے کا ارادہ کر لیا اس پر عبدالرحمن بن محمد بن الاشعث اٹھے اور کہنے لگے کہ آپ ان سے درگزر کرنا چاہتے ہیں۔ اسی طرح ہمارے خاندان کے تمام بڑے بڑے لوگ اور دوسرے شہر والے ان کے ہاتھوں مقتول ہوئے ہیں باوجود اس کے آپ انہیں یوں ہی چھوڑ دینا چاہتے ہیں۔ ہمارا خون ان کے پیٹھوں میں بہہ رہا ہے یا آپ ہمیں اپنا بنالیں یا انہیں۔ اسی طرح ہر قبیلے اور خاندان والے جن کے عزیز و اقارب مارے گئے تھے اٹھے اور یہی مطالبہ پیش کرنے لگے۔

جب مصعب نے اپنی فوج کا یہ رنگ دیکھا قیدیوں کے قتل کر دینے کا حکم دیدیا۔ اس حکم کے سنتے ہی تمام قیدی باواز بلند کہنے لگی کہ اے ابن زبیر آپ ہمیں قتل نہ کیجئے۔ بلکہ جب آپ کی اہل شام سے جنگ ہو تو اپنے

مقدمۃ الحیش پر آپ ہمیں مقرر کیجئے کیونکہ خدا کی قسم جب اہل شام سے آپ سے آپ کا مقابلہ ہوگا تو ہم جانتے ہیں کہ آپ کی اور آپ کے فوج والوں کی ایسی حالت نہیں کہ ہماری مدد کی اس وقت ضرورت نہ ہو۔ اگر ہم مارے بھی جائیں گے تو انہیں اس قدر کمزور کر دیں گے کہ آپ آسانی سے ان پر غلبہ حاصل کر لیں اور اگر کامیاب ہوئے تو اس فتح کے فوائد سے آپ اور آپ کے ساتھی فائدہ اٹھائیں۔

مصعب نے ان کی ایک نہ سنی اور رائے عامہ کی پیروی کی۔ اس پر بحیر السلی نے کہا کہ یہ میری ایک آرزو ہے اسے آپ منظور کر لیں کہ میں ان دوسرے قیدیوں کے ساتھ نہ مارا جاؤں کیونکہ میں نے انہیں حکم دیا تھا کہ تلواریں لے کر کھلے میدان میں آخری دم تک دشمن کا مقابلہ کرو اور عزت سے جان دو۔ مگر ان لوگوں نے میرے حکم کا اتباع نہیں کیا۔ چنانچہ بحیر سب سے پہلے قتل کیا گیا۔

مصعب کی رحم کی درخواست کرنا

مسافر بن سعید بن نمران نے مصعب سے کہا کہ اے ابن زبیر جب تم خداوند عالم کے سامنے جاؤ گے تو اس کا یہ جواب دو گے کہ تم نے مسلمانوں کی ایک ایسی جماعت کو جنہوں نے اپنی قسمت تمہارے سپرد کر دی تھی اس بے رحمی سے قتل کر ڈالا۔ مگر باقی جو بچیں انہیں تو رہا کر دینا چاہئے ہم میں بہت سے ایسے لوگ ہیں جو ہماری تمہاری جنگ میں کبھی ایک مرتبہ بھی شریک نہیں ہوئے۔ یہ لوگ پہاڑی اور میدانی علاقے میں لگان وصول کرنے اور راستے کی حفاظت میں مشغول تھے مگر مصعب نے ان کی اس درخواست پر مطلقاً کان نہیں دھرا۔

مسافر نے کہا کہ خدا اس جماعت کا برا کرے باوجودیکہ میں نے ان سے کہا کہ رات کے وقت قلعے سے نکل چلو اور سڑکوں کے پہرہ داروں کو قتل کر کے اپنے قبائل میں مل جائیں مگر انہوں نے میرا حکم نہ مانا۔ مجھے مجبور کیا کہ اس انتہائی ذلت و خواری کی حالت کو قبول کروں انہوں نے ذلیل غلاموں کی موت کو باعزت موت پر ترجیح دی۔ میں آپ سے درخواست کرتا ہوں کہ آپ میرے خون کو ان کے خون سے نہ ملائیں۔ چنانچہ انہیں دوسروں سے پہلے ایک سمت لے جا کر قتل کر دیا گیا۔

مصعب کے حکم سے مختار کے ساتھ اور تھیلی کاٹ دیئے گئے اور مسجد کے پہلو میں کیلوں سے ٹھونک کر نصب کر دیئے گئے۔ ایک عرصے کے بعد حجاج ابن یوسف کی اس پر نظر پڑی۔ دریافت کرنے پر معلوم ہوا کہ یہ مختار کی کف دست ہیں۔ اس پر اس نے حکم دیا کہ اتار دی جائیں۔

مصعب کا خط ابن الاشتر کے نام

مصعب نے اپنے عاملوں کو علاقہ کوہستانی اور میدانی کی طرف روانہ کر دیا۔ مصعب نے ابن الاشتر کو ایک خط لکھا جن میں انہیں دعوت دی کہ:

تم میری اطاعت کر لو اور اگر تم میری دعوت کو قبول کر کے میری اطاعت منظور کرتے ہو تو شام کا ملک تمہیں دیدیا جائے گا۔ سواروں کے سردار بنا دیئے جاؤ گے اور مغرب الاقصیٰ کا وہ تمام علاقہ جس پر تم قبضہ کر لیا ہے۔ بدستور تمہارے ہی اقتدار میں رہے گا جب تک کہ خاندان زبیر میں حکومت ہے۔

عبد الملک بن مروان کا خط ابن الاشتر کے نام

دوسری جانب سے عبد الملک بن مروان نے بھی ابن الاشتر کو اسی مضمون کا ایک خط بھیجا اور لکھا کہ تم میری اطاعت قبول کرتے ہو تو تمام علاقہ عراق تمہارے قبضہ تصرف میں دیدیا جائے گا۔

ابراہیم نے اپنے ساتھی کو جمع کیا اور اس معاملہ میں ان کا مشورہ طلب کیا بعض لوگوں نے ابن زبیر کی اطاعت کرنے کا مشورہ دیا۔ بعضوں نے عبد الملک کے حق میں رائے دی۔

ابن الاشتر نے کہا کہ اگر عبید اللہ بن زیاد اور اہل شام کے دوسرے سرداروں کو میں نے قتل نہ کیا ہوتا تو میں عبد الملک کی دعوت قبول کر لینا۔ اس کے علاوہ میں اسے بھی پسند نہیں کرتا کہ اپنے شہر یا قبیلے پر دوسرے کو ترجیح دوں۔

ابن الاشتر نے مصعب کی دعوت منظور کر لی۔ مصعب نے انہیں لکھا کہ میرے پاس آؤ ابراہیم گئے اور حلف اطاعت بھی اٹھایا۔

مصعب نے جو خط ابراہیم کو لکھا تھا وہ حسب ذیل ہے

مصعب کا خط ابن الاشتر کے نام

”اللہ تعالیٰ نے جھوٹے دعویٰ اور مختار کو اس کے انجام کو پہنچا دیا۔ ان کے حمایتیوں کا بھی جن کا طرز عمل کفر کی حد تک پہنچ چکا تھا اور جادو سے شعبدہ بازیاں کرنے لگے تھے یہی حشر ہوا۔ اب میں تمہیں اللہ کی کتاب اس کے نبی کی سنت اور امیر المومنین کے ہاتھ پر بیعت کرنے کی دعوت دیتا ہوں۔ اگر تم اس دعوت کو قبول کرو تو میرے پاس آ جاؤ ملک جزیرہ اور تمام مغرب الاقصیٰ جب تک تم زندہ ہو اور حکومت خاندان زبیر میں ہے تمہارے ہی قبضہ میں کر دیئے جائیں گے اس وعدے کے لئے ہم خدا سے عہد کرتے ہیں یہ عہد ان معاہدات سے جو خدا نے نبیوں سے لیا تھا زیادہ موثر ہے والسلام۔“

اسی طرح عبد الملک بن مروان نے جو خط ابراہیم کو بھیجا تھا وہ بھی حسب ذیل ہے:

عبد الملک بن مروان کا خط ابن الاشتر کے نام

”حمد و صلوٰۃ کے بعد تمہیں معلوم ہونا چاہئے کہ آل زبیر نے آئمہ ہادیین کے خلاف بغاوت برپا کی اور مستحقین حکومت سے اقتدار چھین لیا۔ کعبہ اللہ میں خلاف شرع کاروائیاں کیں۔ اللہ تعالیٰ ان پر قابو پا کر سخت ذلت و عذاب میں مبتلا کرنے والا ہے۔ میں تمہیں اللہ اور اس کے رسول کی سنت کی طرف دعوت دیتا ہوں۔ اگر میری دعوت تم نے منظور کر لی تو جب تک میں اور تم زندہ میں عراق کی حکومت تمہارے سپرد کر دی جائے گی تمہیں یہ حق

ہوگا کہ مجھ سے یہ وعدہ بطور اپنے حق کے پورا کراؤ میں اللہ کے سامنے بھی یہی عہد کرتا ہوں۔“
 ابراہیم نے اپنے ساتھیوں کو جمع کر کے یہ خط سنایا اور پوچھا کہ مجھے کیا طرز عمل اختیار کرنا چاہئے۔ کسی نے عبدالملک کے حق میں اور کسی نے ابن زبیر کے حق میں رائے دی اس پر ابراہیم بولے کہ میری ذاتی رائے بھی یہی ہے کہ اہل شام کا اتباع کروں۔ مگر یہ ناممکن سا معلوم ہوتا ہے۔ شام میں جس قدر قبائل رہائش پذیر ہیں ان میں کوئی بھی تو ایسا نہیں کہ جسے میرے ہاتھوں نقصان نہ پہنچا ہو اور اس کا میرے ذمے نہ ہو۔ اس کے علاوہ میں اپنے شہر اور قبیلے کو کسی حالت میں چھوڑنا نہیں چاہتا۔ ابراہیم نے مصعب کو اپنے ٹھکانے پر بھیج دیا یہ اسی سال کا واقعہ ہے کہ جب مہلب دریائے فرات پر آ کر خیمہ زن ہوا۔

مصعب کا مختار کی بیوی کو قتل کرنے بیان

مصعب نے ام ثابت بنت سمرۃ بن جندب اور عمرۃ بن النعمان بن بشیر الانصاری کو اپنے سامنے بلایا۔ یہ دونوں مختار کی بیویاں تھیں ان سے پوچھا کہ مختار کے متعلق تمہاری کیا رائے ہے۔ ام ثابت نے جواب دیا کہ جس معاملے میں ہم سے رائے لی جا رہی ہے اسکے متعلق ہمارے لئے سوائے اس کے اور کوئی چارہ کار نہیں کہ آپ کی رائے کی تائید کریں۔ یہ سن کر مصعب نے اسے رہائی دیدی۔ مگر عمرہ نے کہا مختار خدا کے نیک بندوں میں تھے اللہ تعالیٰ اپنا رحم و کرم ان کے شامل حال کرے۔ اس جواب پر مصعب نے اسے جیل خانہ بھیج دیا۔

اور ان کے معاملے میں حضرت عبداللہ ابن زبیرؓ کو لکھا کہ یہ عورت اس بات کی مدعی ہے کہ مختار ایک نبی تھے۔ حضرت عبداللہ ابن زبیر نے اسکے جواب میں حکم دیا کہ انہیں جیل خانہ سے نکال کر قتل کر ڈالو۔ چنانچہ رات گئے ان کو تیرہ اور کوفے کے درمیان لائے۔ مسطر نے تلوار کے تین ہاتھ ان کے رسید کئے۔ یہ شخص بنی قفل متعلقہ بنی تیم اللہ بن ثعلبہ کا شاگرد پیشہ تھا۔ اور پولیس کے ساتھ رہا کرتا تھا۔ عمرۃ نے اپنے قبیلے عزیزوں اور باپ وغیرہ کو مدد کے لئے حسب دستور عرب پکارا ابان بن نعمان بن بشیر نے یہ فریاد سنی۔ فوراً اس طرح کی طرف چھٹا اور ایک تھپڑ اس کے رسید کیا۔ اور کہا حرامزادے تو نے اسے قتل کیا ہے۔ اللہ تعالیٰ تیرے سیدھے ہاتھ کو کاٹ دیگا۔ مسطر نے ابان کو پکڑ لیا۔ اور اسے مصعب کے پاس لایا ابان نے کہا کہ میری ماں مسلمان تھیں یہ بنی قفل اس پر شاہد ہیں مگر کسی شخص نے اس کے بیان کی تصدیق نہیں کی۔ مصعب نے حکم دیا کہ اس شخص کو چھوڑ دو۔ کیونکہ اس نے ایک ایسا واقعہ دیکھا جسے وہ برداشت نہیں کر سکتا تھا۔

مصعب کی حضرت عبداللہ بن عمر سے ملاقات

مصعب کی حضرت عبداللہ بن عمر سے ملاقات ہوئی۔ مصعب نے انہیں سلام کیا۔ اور کہا میں آپ کا بھتیجا مصعب ہوں۔ حضرت عبداللہ بن عمر نے کہا جی ہاں آپ ہی نے سات ہزار مسلمانوں کو ایک ہی دن میں قتل کیا جب تک جیتے ہو جیو۔ مصعب کہنے لگے وہ سب کافر اور جادوگر تھے۔ حضرت عبداللہ بن عمر فرمانے لگے کہ اگر اپنے باپ کی میراث میں سے بھی تم نے اس قدر بھیڑ بکریاں ذبح کی ہوتیں تو یہ بھی فضول خرچی میں داخل ہوگا۔
 سوید بن غفلہ علاقہ نجف میں گزر رہے تھے کہ ایک شخص نے پیچھے سے اپنی کمر کی سہارے کی لکڑی

سے ان کے آہستہ سے ہولا دیا انہوں نے پیچھے مڑ کر دیکھا اس شخص نے کہا کہ بتاؤ شیخ کے متعلق کیا رائے ہے؟ سوید نے دریافت کیا کہ کون سے شیخ کے متعلق دریافت کرتے ہو۔ اس نے اعلیٰ ابن ابی طالب۔ سوید کہنے لگے میں اس امر پر گواہی دیتا ہوں کہ میں حضرت علیؑ کو اپنے کان آنکھ دل اور زبان سے محبوب رکھتا ہوں۔ دوسرا شخص بولا تم گواہ رہو کہ میں انہیں اپنی آنکھ، کان، دل اور زبان سے ناپسند کرتا ہوں یہ دونوں چلتے چلتے کوفہ آئے۔ اور علیؑ ہوجائے اس واقعہ کو ایک عرصہ گزر گیا۔

سوید ایک روز مسجد اعظم میں بیٹھے ہوئے تھے کہ ایک شخص عمامہ باندھے مسجد میں آیا اور ایک ایک شخص کے چہرے کو غور سے دیکھنے لگا۔ اسی طرح دیکھتے دیکھتے ہمدانیوں پر اس کی نظر پڑی۔ ان لوگوں کی داڑھیاں تمام جماعت میں بہت ہی کاٹی ہوئی اور تھوڑی تھوڑی تھیں۔ یہ انہیں ہمدانیوں میں آ کر بیٹھ گیا۔ سوید بھی ان لوگوں میں شامل ہو گئے۔ لوگوں نے اس شخص سے پوچھا کہ تم کہاں سے آئے ہو اس نے کہا کہ میں تمہارے نبی کے اہل بیت کے پاس سے آیا ہوں۔ لوگوں نے دریافت کیا کہ کیا لائے ہو اس نے کہا کہ یہ موقع اس کے اظہار کا نہیں ہے کل فلاں مقام پر آؤ تو بتاؤں۔

دوسرے روز سعید بھی اور لوگوں کے ساتھ اس کے پاس پہنچے۔ اس شخص نے ایک خط نکالا۔ جس کے نیچے سے مہر ثبت تھی۔ ایک لڑکے کو یہ خط دیا اور کہا کہ اسے پڑھو۔ یہ شخص خود جا بل تھا لکھنا نہیں جانتا تھا۔ لڑکے نے خط پڑھا جس میں لکھا تھا بسم اللہ الرحمن الرحیم یہ خط مختار بن ابی عبید کے لئے وصی آل محمد نے لکھا ہے۔ اس کے بعد اور باتیں تھیں جب یہ سنائی گئیں تو تمام جماعت زار و قطار رونے لگی۔ اس شخص نے لڑکے سے کہا کہ ذرا ٹھہر جاؤ تا کہ یہ لوگ اپنے رونے سے ذرا سنبھل جائیں۔

یہ حالت دیکھ کر سوید سے ضبط نہ سکا انہوں نے لوگوں کو بتایا کہ یہ شخص مجھے نجف کے راستے میں ملا تھا اور یہ واقعہ میرے اور اس کے درمیان پیش آیا تھا۔ لوگوں نے ان کے بیان کو کچھ اچھا نہ سمجھا اور کہنے لگے کہ اس شخص کے بیان سے تمہارا انکار کرنا ضرور اس بات پر دلالت کرتا ہے کہ تم آل محمد کی جانب سے ہمارے خیالات کو دوسری طرف متوجہ کرنا اور اس صحائف آسمانی پھاڑنے والے ذلیل و کمین شخص کی حمایت پر آمادہ کرنا چاہتے ہو۔ اس پر سوید نے ہمدانیوں کو مخاطب کر کے کہا کہ میں ہر گز تم سے کوئی ایسی بات بیان نہیں کروں گا کہ جسے خود میرے کانوں نے حضرت علی سے نہ سنا ہو یا جسے میرے دل نے یاد نہ رکھا ہو۔

میں نے خود حضرت علیؑ کو یہ کہتے سنا کہ عثمان کو صحائف کا پھاڑنے والا مت کہو۔ خدا کی قسم انہوں نے جو کچھ کیا ہم اصحاب رسول اللہ کے مشورے سے کیا ہے۔ اگر یہ کام میرے سپرد کیا جاتا تو میں بھی ایسا ہی کرتا۔ ہمدانی کہنے لگے کہ کیا خود تم نے حضرت علیؑ کو یہ کہتے سنا ہے۔ سوید نے جواب دی کہ بیشک میں نے یہ خود انہیں سے سنا ہے۔ اب لوگ اس شخص کے پاس سے دور ہو گئے۔ اس پر اس شخص نے غلاموں کا رخ کیا اور ان سے مدد طلب کرنے لگا۔ اور خیر پھر جو کچھ اس نے کیا کیا۔

مختار کے متعلق واقعہ کا بیان اس بیان سے ذرا مختلف ہے جب کہ مصعب بصرہ آچکے تھے مصعب مختار کی طرف بڑھے اور جب اس کا علم مختار کو ہوا تو اس نے احمد بن شمیٹ۔ کو مصعب کا مقابلہ کرنے کے لئے روانہ کیا۔ اور حکم دیا کہ مقام نذار پر مصعب کی فوج سے لڑو۔ اسلئے واقعہ کے نزدیک یہ فتح مقام نذار پر حاصل ہوئی۔

مختار کے اس حکم دینے کی وجہ یہ تھی کہ اس سے کہا گیا تھا کہ مقام نندار پر بنی ثقیف کے ایک شخص کو عظیم الشان فتح حاصل ہوگی۔ اس سے مختار یہ سمجھا کہ یہ پیشین گوئی میرے لئے کی گئی۔ حالانکہ اس کا اشارہ حجاج بن یوسف کی طرف تھا۔ جب وہ عبدالرحمن بن الاشعث سے اسی مقام پر اس کے بعد لڑ رہے۔

مصعب نے عباد الخطیطی اپنے مقدمۃ الجیش کے سردار کو حکم دیا کہ تم مختار کی فوج کی رک جاؤ۔ عباد آگے بڑھا۔ اس کے ہمراہ عبید اللہ بن علی بھی تھے۔ مصعب دریائے فرات کے کنارے نہر بصرین ٹھہر گئے۔ اس مقام پر ایک نہر کھودی گئی اسی وجہ سے اس کا نام نہر بصرین رکھا گیا۔ مختار بیس ہزار فوج کی ساتھ مصعب کے مقابل صف آرا ہو گیا دوسری جانب سے مصعب مع اپنے ساتھیوں کے آگے بڑھے۔ مختار شام ہونے تک اپنے مقابل کی طرح فوج کی ترتیب میں مصروف رہا۔ جب رات ہو گئی اس نے اپنی فوج کو حکم دیا کہ جب تک یا محمد کوئی منادی باواز بلند نہ پکارے کوئی شخص اپنی جگہ سے نہ ہٹے جس وقت یہ لفظ تم سنو فوراً دشمن پر حملہ کر دینا۔ یہ حکم سن کر مختار کے ساتھیوں میں سے ایک شخص نے کہا کہ خدا کی قسم مختار محض جھوٹا شخص ہے۔ یہ شخص مع اپنے ساتھیوں کے چپکے سے مصعب کی جماعت میں جا ملا۔

مصعب کا مختار سے مقابلہ

جب چاندنی اچھی طرح پھیل گئی مختار نے ایک نقیب کو حکم دیا کہ یا محمد، بلند آواز پکارو۔ اس آواز کے سنتے ہی مختار کی فوج مصعب کی فوج پر ٹوٹ پڑی۔ انہیں پیچھے ہٹنے پر مجبور کیا۔ یہاں تک کہ خود مصعب کو اپنے فوجی قیام گاہ تک ہٹنا پڑا۔ تمام شب اسی طرح جنگ ہوتی رہی۔ مختار شکست کھا کر پیچھے ہٹا اور کوفہ کے قصر میں چلا آیا صبح کو مختار کے ساتھی جب واپس آئے تو بہت دیر تک کھڑے رہے۔ جب دیکھا کہ مختار نہیں ہے تو انہوں نے خیال کیا کہ مارا گیا۔ پھر کیا تھا جن سے بھاگا جا سکا وہ بھاگ گئے اور کوفہ کے مکانوں میں چھپ گئے۔ آٹھ ہزار نے کوفہ کے رخ کیا۔ کوئی دشمن مقابلے کے لئے نہیں تھا۔ مختار پہلے سے محل میں داخل ہو چکا تھا۔ یہ لوگ بھی ان کے ساتھ محل میں بند ہو گئے۔ اس رات کی جنگ میں مختار کی فوج نے مصعب کی فوج میں بہت سے لوگوں کو قتل کیا تھا۔

محمد بن الاشعث بھی اسی رات مارے گئے۔ صبح کے وقت مصعب بھی آگے بڑھے اور محل کا محاصرہ کر لیا چار ماہ تک محاصرہ قائم رہا۔ اس دوران میں مختار روزانہ محل سے نکل کر کوفہ کے بڑے بازار کی ایک سمت میں مصعب کی فوج سے لڑتا مگر ان کا کچھ بگاڑ نہ سکتا یہاں تک کہ مختار میدان جنگ میں کام آ گیا۔

جب مختار مارا گیا تو قصر کے دوسرے قیدیوں نے مصعب سے امان طلب کی مصعب نے امان دینے سے انکار کیا۔ اور کہا کہ بغیر کسی شرط کے خود آپ کو ہمارے حوالے کر دو۔ جب ان لوگوں نے ہتھیار ڈال دیئے تو مصعب نے تقریباً سات سو عرب اور بقیہ جس قدر اہل محم تھے سب کو تلوار کے ذریعہ قتل کر دیا۔

پہلے مصعب کا یہ ارادہ ہوا کہ عربوں کو چھوڑ دیں اور صرف عجمیوں کو قتل کر ڈالیں مگر ان کے مصاحبین نے اس طرز سے عمل سے انہیں روکا اور کہا کہ اگر آپ عربوں کو چھوڑ دیں گے اور صرف عجمیوں نے یہی کیا کہ عربوں کو سب سے پہلے قتل کر ڈالا۔

ان قیدیوں کے متعلق مصعب نے اپنی سرداروں سے مشورہ کیا۔ عبدالرحمن بن الاشعث اور محمد بن عبدالرحمن

بن سعید بن قیس اور ایسے ہی دوسرے لوگوں نے جنکے عزیز واقارب مختار کے ہاتھوں مارے گئے تھے کہا کہ ان سب کو قتل کر دینا چاہیے۔

اس تجویز کو سن کو بنی ضبہ بہت گھبرائے اور کہا کہ منذر بن حسان کی جان بخشی کی جائے عبدی اللہ بن الحر نے کہا کہ اے امیر جتنے قیدی آپ کے قبضے میں ہیں ان سب کو ان کے خاندان والوں کے حوالے کر دیجئے۔ اس طرح آپ ان خاندانوں پر ان کی جان بخشی کر کے احسان کریں گے۔ اگر انہوں نے ہمیں قتل کیا ہے تو ہم نے بھی انہیں قتل کیا۔ پھر جب ہماری سرحد پر جنگ ہوگی تو ہمیں ان کے نہ ہونے سے نقصان پہنچے گا۔ ان قیدیوں میں جو غلام ہیں انہیں ان کے آقاؤں کے سپرد کر دینا چاہیے تاکہ یہ ہمارے یتیم بچوں بیواؤں اور بوڑھوں سے اعزا کا کام کاج کریں۔ البتہ آزاد غلام جس قدر ہیں انہیں قتل کر ڈالئے۔ کیونکہ یہ سخت ناشکرے اور مغرور ہیں۔

مصعب بنسے اور اخنف سے مخاطب ہو کر پوچھا کہ تمہاری کیا رائے ہے۔ اخنف نے کہا کہ زیاد نے مجھ سے اسی قسم کی خواہش کی تھی مگر میں نے نہ مانا۔ آپ سب کو بلا لحاظ قتل کر ڈالئے۔ چنانچہ مصعب نے حکم دیا کہ تمام قیدی قتل کر ڈالے جائیں۔ اس حکم کی تعمیل کی گئی اور چھ ہزار جانیں اس جوش انتقام کے نذر ہو گئے۔ مختار بتاریخ ۱۴ رمضان المبارک ۶۷ھ ۶۷ سال قتل کیا گیا۔ اب مصعب مختار کے فیصلے سے فارغ ہو گئے اور ابراہیم بن الاشتر بھی ان کا حمایتی بن گیا۔ وہ خود کوفہ اقامت پذیر رہے اور موصل جزیرہ آذربائیجان اور آرمینیا کی طرف مہلب بن اب صفہ کو روانہ کیا۔

عبداللہ بن زبیر کا مصعب کو معزول کرنا اور حمزہ کو مقرر کرنا۔

اسی ۶۷ھ میں عبداللہ بن زبیر نے اپنے بھائی مصعب کو بصرہ کی امارت سے معزول کر دیا۔ اور ان کی جگہ اپنے بیٹے حمزہ کو گورنر بنا کر بھیجا۔ مصعب کیوں اور کس طرح برطرف ہوا اس میں مورخین کا اختلاف ہے ایک بیان تو اس کے متعلق یہ ہے کہ مصعب بصرہ کے گورنر تھے جب مختار کے مقابلہ کے لئے میدان جنگ کی طرف چلے تو بصرہ پر عبداللہ بن معمر کو اپنا قائم مقام بنا دیا۔ مختار کے قتل کے بعد مصعب عبداللہ بن زبیر کے پاس آئے۔ ابن زبیر نے نہ صرف انہیں اپنے عہدے سے برطرف کر دیا بلکہ اپنے پاس نظر بند بھی کر لیا اور یہ عذر پیش کیا کہ باوجودیکہ اس بات کو خوب جانتا ہوں کہ تم حمزہ سے کہیں زیادہ عہدہ گورنری کے مستحق اور اہل ہو مگر میرے سامنے حضرت عثمان کی مثال موجود ہے کہ آپ نے حضرت ابوموسیٰ اشعری جیسے شخص کو برطرف کر دیا اور ان کی جگہ عبداللہ بن عامر گورنر مقرر کر دیا

حمزہ بصرہ کے گورنر بنا کر بھیج دیئے گئے یہ اگرچہ بڑے سخی تھے مگر مزاج میں مضبوطی نہ تھی ان کی سخاوت بعض مرتبہ حد سے تجاوز کر جاتی کہ جو چیز ان کے پاس ہوتی سب دے ڈالتے اور دوسری دفعہ اس قدر بخل کرنے لگتے کہ اس کی نظیر نہ ملتی۔ بصرہ میں اس نے بعض خفیف حرکتیں ظاہر ہوئیں۔

ایک روز حمزہ بصرہ کے تالاب پر گئے اور کہنے لگے کہ اگر لوگ احتیاط کریں تو اس کا پانی گرمیوں میں بھی باقی رہے اور لوگوں کے کام آئے کچھ عرصے کے بعد پھر تالاب کی طرف سوار ہو کر گئے تالاب کے پانی کو گھٹا ہوا دیکھ

کر کہنے لگے کہ پہلے ایک دن میں نے اسے دیکھا تو کہہ دیا کہ ہرگز کافی نہیں ہو سکتا۔ اس پر احنف نے کہا کہ اس کا پانی اسی طرح پہلے بڑھ جاتا ہی اور پھر خشک ہو جاتا ہے۔

ایک روز حمزہ اہواز گئے اس کا پہاڑ دیکھ کر کہنے لگے کہ یہ مکہ کے کوہ قعقیاں کے مشابہ ہے اس بنا پر اس کا بھی نام قعقیاں رکھ دیا گیا۔

حمزہ نے مروان شاہ کو اپنے وکیل کے ذریعے خراج ادا کرنے کا حکم دیا۔ مروان شاہ نے اس میں کچھ سستی کی۔ حمزہ نے اسے تلوار کے ایک ہی ہاتھ میں قتل کر ڈالا۔ اس پر احنف نے کہا کہ امیر کی تلوار کس قدر تیز ہے۔

حمزہ نے بصرہ میں بہت بد نظمی پیدا کر دی اور جو کچھ بد عنوانیاں ان سے سرزد ہوئیں انہوں نے اسی پر اکتفا نہیں کی بلکہ عبدالعزیز بن بشیر کے قتل کر دینے کا ارادہ کیا احنف نے اس واقعے کی ابن زبیر کو اطلاع کی اور یہ بھی درخواست کی کہ مصعب پھر اپنے عہدہ پر فائز کر دیئے جائیں۔

یہ حمزہ وہی ہیں جنہوں نے عبداللہ ابن عمیر اللیشی کو بحرین میں خارجیوں کے مقابلہ پر جنگ کرنے کے لئے مقرر کیا تھا۔

جب ابن زبیر نے حمزہ کو موقوف کر دیا تو یہ بصرہ کے خزانے سے بہت سا روپیہ لے کر چلے۔ مالک بن مسعم نے اس پر اعتراض کیا اور کہا کہ تم ہماری تنخواہوں کی رقم بھی لئے جا رہے ہو اس طرح ہم تمہیں نہیں جانے دیں گے۔

جب عبید اللہ بن عبداللہ بن معمر نے ادائی روزینہ کی ضمانت کی مالک خاموش رہے۔ اور حمزہ اس روپے کو لے کر اپنے باپ کے پاس بھی نہیں گئے بلکہ سیدھے مدینہ چلے گئے۔ مدینہ پہنچ کر اس روپے کو بطور امانت رکھوا دیا۔ مگر اور سب لوگ اس روپے کو لے کر چلتے ہوئے البتہ ایک یہودی نے امانت واپس کر دی۔

عبداللہ بن زبیر کو اس واقعات کا علم ہوا تو انہوں نے کہا کہ خدا اسے دور کرے میں چاہتا تھا کہ حمزہ کی وجہ سے میں بنی مروان پر فخر کروں گا مگر وہ ہی نکما نکلا۔

مصعب کی موقوفی اور بحالی کے اسباب اور واقعات واقدی نے جو بیان کئے ہیں وہ اس بیان سے قدرے مختلف ہیں۔ ان کے بیان سے یہ پایا جاتا ہے کہ جب مصعب نے کوفہ پر فتح پائی تو ایک سال کوفہ میں مقیم رہے کیونکہ بصرے سے انہیں موقوف کر کے عبداللہ ابن زبیر نے اپنے بیٹے حمزہ کو گورنر مقرر کر دیا تھا۔

ایک سال اس طرح گزارنے کے بعد مصعب اپنے بھائی کے پاس مکہ میں آئے۔ ابن زبیر نے انہیں پھر بصرہ کا گورنر مقرر کر دیا۔ بعض لوگ یہ بھی کہتے ہیں کہ مختار کی جنگ سے فراغت پانے کے بعد مصعب کوفہ پر حارث بن عبداللہ بن ربیعہ کو حاکم مقرر کر کے خود بصرہ چلے آئے تھے۔ ایک بیان یہ ہے کہ مختار کے قتل کے بعد کوفہ اور بصرہ دونوں مصعب ہی کے زیر نگرانی رہے۔

اس سال عبداللہ بن زبیر نے لوگوں کو حج کرایا۔ مصعب اس وقت ان کی طرف سے کوفہ کے گورنر تھے اگرچہ اس امر میں اختلاف ہے کہ اس وقت بصرہ پر کون حاکم تھا۔ اس وقت کوفہ کے قاضی عبداللہ بن عقبہ بن مسعود تھے۔ ہشام بن بصرہ کے قاضی تھے۔ عبدالملک بن مروان شام کے مالک تھے اور عبداللہ بن خازم سلمی خراسان کے گورنر تھے۔

۶۸ھ کے واقعات

اسی سال عبداللہ بن زبیر نے اپنے بھائی مصعب کو دوبارہ عراق کا گورنر مقرر کر کے روانہ کیا۔ برطرنی کے بعد ان کی بحالی کے واقعات و اسباب کا ذکر اوپر آچکا ہے۔

مصعب جب دوبارہ عراق کے گورنر مقرر ہوئے تو پہلے بصرہ آئے اور حارث بن ربیعہ کو کوفہ کا والی مقرر کیا اسی سال میں خارجی فارس سے عراق واپس آئے۔ بڑھتے بڑھتے کوفہ تک پہنچ گئے اور مدائن میں داخل ہو گئے

خارجیوں کا فارس سے واپس آنا

اہواز میں مہلب کے ہاتھوں شکست کھانے کے بعد خارجی فارس کرمان اور مضافات اصفہان میں مقیم تھے۔ جب مہلب موصل اور اس کے مضافات کے حاکم بنا کر بھیجے گئے تو ان کی جگہ مصعب نے عمر بن عبداللہ بن معمر کو فارس کا حاکم مقرر کیا۔ خارجیوں نے اس موقع کو غنیمت سمجھا اور زبیر بن الماحوز کی سرکردگی میں عمر بن عبید اللہ پر ٹوٹ پڑے۔ مقام ساہور پر عمر بن عبید اللہ نے خارجیوں سے مقابلہ کیا اور ایک شدید جنگ کے بعد نمایاں فتح حاصل کی۔ البتہ اس جنگ میں خارجیوں سے مقابلہ کیا اور ایک شدید جنگ کے بعد نمایاں فتح حاصل کیا۔ البتہ اس جنگ میں خارجیوں کے زیادہ لوگ قتل نہیں ہوئے اور وہ بہت باقاعدگی اور ترتیب سے پسپا ہو گئے۔ اس جنگ کے بعد انہیں اپنی حال پر چھوڑ دیا گیا اور کوئی مزاحمت ان کی نہیں کی گئی۔ اس کے متعلق عمر بن عبید اللہ نے حسب ذیل خط مصعب کو لکھا

عمر بن عبداللہ کا خط مصعب کے نام

بسم اللہ الرحمن الرحیم

حمد و ثنا کے بعد میں امیر کو اطلاع دیتا ہوں کہ میں نے خارجیوں کو (جو کہ دین کے نکل گئے ہیں اور اپنی غرض کے بندے ہیں پکڑ لیا۔ اور دن کے وقت کچھ عرصے تک مسلمانوں کے ساتھ اس سے شدید جنگ کی۔ ہم نے اللہ کی مدد سے ان کے چہروں اور پشتوں پر سخت ضربیں لگائیں اور انہیں بھگا دیا۔ کچھ ان میں سے مارے گئے اور باقی شکست کھا کر بھاگے۔ میں اس درخواست تو آپ کی خدمت میں گھوڑے پر بیٹھا ہوا لکھ رہا ہوں اور دشمن کے تعاقب میں چلا جا رہا ہوں اور مجھے توقع ہے کہ اگر خدا نے چاہا تو انہیں اچھی طرح ان کے انجام کو پہنچا دوں گا۔

عمر بن عبداللہ کا خارجیوں سے مقابلہ اور ان کی فتح

عمر بن عبید اللہ نے ان کا تعاقب جاری رکھا۔ مگر خارجی بچ کر نکل گئے اور اصطر پنپے۔ عمر بن عبید اللہ پھر ان کی جانب بڑے طمستان کے پل پر دونوں فوجوں کا مقابلہ ہوا۔ ایک شدید جنگ کے بعد جس میں عمر بن عبید اللہ کا

بیٹا بھی کام آیا عمر کو فتح نصیب ہوئی۔

خوارج نے طمستان کے پل کے توڑ ڈالا۔ اور اصفہان اور کرمان کے پہاڑوں پر چڑھ گئے یہاں انہوں نے اپنے نقصانات کی تلافی کی اور جب ان کی قوت و تعداد بڑھ گئی تو پھر فارس کی طرف آئے۔ عمر بن عبید اللہ معمر اس وقت بھی فارس کے گورنر تھے۔

اس مرتبہ خوارج نے اس راستے کو چھوڑ کر جو انہوں نے سابور پر حملہ کرنے کے وقت اختیار کیا تھا اور دوسرے راستہ سے فارس کو طے کیا اور اس مرتبہ ارجان کی سمت چلے۔ عمر بن عبید اللہ کب جب اس بات کا علم ہوا کہ خوارج کا رخ اس وقت اوپر اوپر بصرہ کی جانب ہے انہیں یہ خوف پیدا ہوا کہ میرے اس طرز عمل کو مصعب بھی پسندیدگی کی نظر سے نہیں دیکھیں گے لہذا وہ نہایت تیزی سے ان کے پیچھے چلے۔ جب ارجان آئے تو انہیں معلوم ہوا کہ خوارج یہاں سے آگے بڑھ کر ابوازی کی سمت جا رہے ہیں۔ دوسری طرف مصعب کو بھی ان کی روانگی کی اطلاع ہوئی۔ امور انہوں نے بڑے پل پر فوج کی صف آرائی کی۔

مصعب نے کہا کہ میں نہیں سمجھتا کہ عمر بن عبید اللہ کو فارس کا گورنر مقرر کرنے سے مجھے کیا فائدہ ہوا حالانکہ جو فوج میں نے ان کی ساتھ روانہ کی ہے اسے ماہ تنخواہ دی جاتی ہے۔ اور ہر سال انہیں انعام و اکرام ملتے رہتے ہیں بلکہ اس مقررہ سالیانہ کے علاوہ بھی انہیں دیتا رہتا ہوں۔ اور یہ بڑے تعجب کی بات ہے کہ خوارج اس کے علاقے کو طے کر کے مجھ پر بڑھے چلے آ رہے ہیں۔ اس کے لئے ان کے پاس کوئی معقول عذر نہیں ہو سکتا کیونکہ میں نے مزید امدادی فوج بھی اس کے پاس بھیجی ہے۔ اگر عمر بن عبید اللہ نے خوارج سے جنگ کی ہوتی اور ان کے مقابلے سے بھاگ گئے ہوتے تو بھی ان کے پاس میرے سامنے پیش کرنے کے لئے ایک عذر ہوتا۔ حالانکہ میدان جنگ سے بھاگنا کوئی اچھا فعل ہے اور نہ بطور عذر کے قبول کیا جاسکتا ہے۔

خوارج زبیر بن الماحوز کے ساتھ بڑھتے ابوازی تک پہنچ گئے۔ یہاں ان کے جاسوسوں نے انہیں اطلاع دی کہ عمر بن عبید اللہ تمہارے پیچھے چلے آ رہے ہیں اور مصعب بن زبیر بصرہ سے تمہارے مقابلے کے لئے نکل کھڑے ہوئے ہیں۔ اس خطرے کو محسوس کر کے زبیر بن الماحوز خطبے کے لئے کھڑا ہوا۔ حمد و ثناء کے بعد زبیر بن الماحوز نے اپنی فوج کو مخاطب کر کے کہا کہ دو دشمنوں کے درمیان واقع ہونا ہمارے لئے مہایت خطرناک ہے۔ اسلئے ہمیں فوراً ایک طرف اپنے دشمن سے نمٹ لینا چاہئے۔

زبیر بن الماحوز اپنی فوج کو لے کر چلا۔ علاقہ جوخی کو طے کرتا ہوا نہر دانات پر آیا اور یہاں سے دریائے دجلہ کے کنارے کنارے مدائن پر قیام پذیر ہوا۔ کردم بن مرشد بن نخبہ انفرادی مدائن کا حاکم تھا۔ خوارج نے مدائن میں سخت غارت گری کی۔ بچوں، عورتوں اور مردوں کو قتل کر ڈالا۔ اور حاملہ عورتوں کے رحموں کو چیر ڈالا۔ کردم نے راہ فرار اختیار کی۔

خوارجیوں کا ساباط میں جنگ کرنا

خوارج ساباط میں آئے اور تمام لوگوں کو قتل کرنا شروع کیا۔ انہوں نے ربیعہ ابن ناجد کی لونڈی کو جس کے بطن سے اس کا ایک لڑکا تھا قتل کر ڈالا۔ اسی طرح خارجیوں نے ابن یزید بن عاصم الازدی کی بیٹی نباتہ کو بھی قتل کیا۔ یہ

قرآن کی حافظہ تھیں اور اپنے زمانے میں سب سے زیادہ حسین عورت تھیں۔ جب خاریوں نے تلواروں سے اس پر حملہ کیا تو انہوں نے کہا کہ صد افسوس! کہیں ایسا بھی ہوا ہے کہ مردوں نے عورتوں کو قتل کیا ہو۔ تم انہیں قتل کر رہے ہو جو تم پر ہاتھ نہیں اٹھاتیں تمہیں نقصان پہنچانے کا ارادہ نہیں کرتیں اور وہ خود اپنے کو بھی کوئی فائدہ پہنچا نہیں سکتیں۔ جن کی نشوونما زیوروں میں ہوئی اور جو جھگڑوں سے ہمیشہ علیحدہ رہی ہیں۔ بعض لوگوں نے کہا کہ اسے قتل کر ڈالو۔ ان میں سے ایک شخص نے کہا کہ کیا ہی اچھا ہوا اگر تم اس کو چھوڑ دو، اس پر دوسرے بولے اے خدا کے دشمن معلوم ہوتا ہے کہ اس کے حسن کا جادو تجھ پر چل گیا ہے تو کافر ہو گیا۔ یہ شخص ان لوگوں کے پاس سے ہٹ آیا اور جب انہیں یقین ہو گیا کہ وہ چلا گیا ہے پھر حملہ کیا اور اس خاتون کو قتل کر ڈالا۔

خارجیوں کا عورتوں پر بھی ہاتھ اٹھانا

ریطہ بنت یزید کہنے لگیں کیا تم سمجھتے ہو کہ جو کچھ تم کر رہے ہو اس سے اللہ تعالیٰ خوش ہو گا۔ تم عورتوں اور بچوں کو اور ان لوگوں کو جنہوں نے تمہارے خلاف کوئی کاروائی کی نہیں کی قتل کر رہے ہو۔ ریطہ یہ کہہ کر ہٹ گئیں۔ خارجی ان پر ٹوٹ پڑے ردا ع ایاس بن شریح کی بیٹی تھیں سامنے آ گئیں۔ خارجیوں نے ان پر بھی حملہ کیا اور سر پر تلوار کا وار لگایا۔ تلوار کی دھار ردا ع کے سر پر پڑی اور یہ دونوں زمین پر گر پڑیں۔ ایاس بن شریح نے تھوڑی دیر خارجیوں کا مقابلہ کیا مگر یہ بھی زیر کر لئے گئے۔ اور زمین پر گر پڑے خارجی انہیں مردہ سمجھ کر وہاں سے ہٹ گئے۔ زرین بن متوکل نامی ایک شخص قبیلہ بکر بن وائل کا اس چھڑپ میں زخمی ہوا۔ خارجی اس کے پاس سے ہٹ گئے بنانہ بنت یزید اور ربیعہ ابن ماجد کی باندی تو جاں بحق ہو گئیں۔ باقی اور بچ گئے ایک نے دوسرے کو پانی پلایا۔ اپنے زخموں کی مرہم پٹی کی اور کرایہ کی سواری پر کوفہ چلے آئے۔

ایک بزدل اور ایک بہادر کا ذکر

ردا ع بنت ایاس نے کہا کہ میں نے اس سے زیادہ بزدل شخص نہیں دیکھا جو ہمارے ساتھ تھا اور اس کی بیٹی بھی اس کے ساتھ تھی جب ہم پر حملہ کیا گیا تو وہ ہمیں اور خود اپنی بیٹی کو ہمارے پاس چھوڑ کر بھاگ گیا۔ اسی طرح میں نے اس شخص سے زیادہ کوئی بہادر نہیں دیکھا جو ہمارے ساتھ تھا۔ مگر نہ ہمیں اسے پہچانتے تھے اور نہ وہ ہمیں مگر پھر بھی دشمن نے ہم پر حملہ کیا تو ہماری حفاظت میں لڑتا رہا۔ یہاں تک کہ زخمی ہو کر زمین پر گر پڑا۔ یہی زرین بن متوکل البکری تھا۔ اس واقعہ کے بعد اکثر ہم سے ملنے آتا تھا۔ اور دوستی رکھتا تھا۔ اس نے حجاج کے دور حکومت میں انتقال کیا۔ تمام عربوں نے اس کی موت کا رنج کیا یہ ایک نیک آدمی تھا۔

مصعب نے ابوبکر بن وائل کو استان عالی کا حاکم مقرر کر کے بھیجا۔ جب حارث بن ابی ربیعہ آگئے تو ابوبکر کو علیحدہ کر دیا۔ مگر اس کے بعد پھر دوسرے سال انہیں کو اس مقام کا حاکم مقرر کر دیا۔ جب خارجی مدائن پر چڑھ آئے انہوں نے اپنی ایک جماعت کو ابوبکر کے مقابلہ کے لئے روانہ کیا۔ صالح بن مخرق اس خوارج کی جماعت کا سردار تھا مقام کرخ پر دونوں کی جنگ ہوئی۔ تھوڑی دیر جنگ ہونے کے بعد ایک دوسرے نے پیدل بغیر سواری کے جنگ کے لئے تیاری کی۔ چنانچہ ابوبکر دوسری طرف خارجی گھوڑوں سے اتر پڑے۔ ابوبکر یساران کا آزاد غلام عبدالرحمن ابی جعال اور ایک اور شخص انہی کے قبیلے کا میدان جنگ میں کام آئے۔ اور ان کے تمام دوسرے ساتھی شکست کھا کر

حارث کا خارجیوں کے مقابلے پر نکلنا

جب خارجیوں کے حملے کی اطلاع کوئے والوں کو ہوئی وہ حارث بن ابی ربیعہ کے پاس آئے۔ واویلا کیا۔ اور ان سے کہا کہ آپ جنگ کے لئے جائیں کیونکہ یہ خوارج ہمارے دشمن ہیں جو ہم پر مسلط ہو گئے ہیں۔ یہ رحم کا نام بھی نہیں جانتے۔ حارث مقابلہ کے لئے بڑھے مگر نہایت آہستہ آہستہ چلے نخیلتہ پہنچے۔ کئی روز تک اسی مقام پر قیام پزیر رہے اس پر ابراہیم بن الاشتر کھڑے ہوئے۔ حمد و ثناء کے بعد انہوں نے کہا کہ ہماری اطراف ایسا دشمن بڑھا چلا آ رہا ہے جس میں رحم نہیں ہے۔ مرد عورت بچوں کو قتل کر رہا ہے۔ شاہراہوں کو خطرناک اور علاقے کو برباد کر رہا ہے۔ اس لئے آپ ہمیں لے کر ان پر حملہ کیجئے۔ حارث نے پھر کوچ کا حکم دیا۔ اور کچھ اور چل کر در عبدالرحمن پر ڈیرے ڈال دیئے۔ اس قیام کے دوران ہی میں شبت بن ربیعہ بھی آئے۔ اور انہوں نے بھی ان سے یہی کہا جو ابن الاشتر پہلے کہہ چکے تھے، مگر کچھ نہ ہوا۔ جب لوگوں نے محسوس کیا یہ جان بوجھ کر آگے بڑھنے میں دیر لگا رہے ہیں۔ تو ایک رجز یہ شعر میں طنزاً اس بات کو ظاہر کیا۔ اور اس طرح انہیں مجبور کر دیا کہ اس مقام سے آگے بڑھیں۔ غرضیکہ جہاں کہیں حارث قیام پزیر ہوتا تھا اس قدر دیر لگاتا تھا کہ لوگ تنگ ہو جاتے اور اس کے خیمے کے نزدیک طنزیہ جملہ کہتے۔ خدا خدا کر کے انیس روز میں صراۃ میں پہنچا۔ دشمن کی دیکھ بھال اور نگرانی کرنے والی جماعتیں پہلے ہی اس مقام تک پہنچ چکیں تھیں۔ دشمن کے مخبروں نے خبر دی تھی کہ ایک جماعت تمہارے مقابلے کے لئے آئی ہے۔ انہوں نے اپنے اور مقابل فوج کے درمیان جو پل تھا اسے توڑ ڈالا۔ بنی سبیع کا ایک شخص سماک میں یزید نامی مقام میں جو رہائش پذیر تھا۔ یہ ذرا سادہ یوانہ سا آدمی تھا۔ خارجی اس کے گاؤں میں آئے۔ اسے اور اس کے بیٹی کو پکڑ لیا اور اس کے سامنے اسے قتل کر ڈالا ام یزید اس کا نام تھا۔ اس نے خارجیوں سے کہا تھا کہ اے مسلمانوں میرا باپ دیوانہ ہے اسے قتل نہ کرو۔ اور میں ابھی لڑکی ہوں۔ میں نے کبھی کوئی برا فعل نہیں کیا۔ نہ اپنے پڑوسی کو کبھی کوئی تکلیف نہیں پہنچائی۔ بلکہ بالا خانے پر بھی نہیں چڑھی۔ خارجی انہیں سامنے لائے تاکہ قتل کر دیں۔ اس نے پھر چلانا شروع کیا بتاؤ تو سہی کیا قصور ہے۔ مگر خارجیوں نے ایک تلواروں سے اس پر وار کرنے شروع کئے۔ وہ زمین پر مردہ یا بے ہوش ہو کر گر پڑی اور پھر اس کے ٹکڑے ٹکڑے کر ڈالے۔

سماک بن یزید خوارج کے ہاتھوں میں قید تھے۔ جب صراۃ پر خوارج نے حملہ کیا تو یہ بھی ان کے۔ اتھ تھے۔ جب ان کے مقابل حکومت وقت فوج صف بنائے ہوئے تھی تو سماک نے اپنی حمایتی فوج کی کثرت تعداد دیکھ کر چلانا شروع کر دیا کہ ان خوارج خبیثوں کی تعداد بہت کم ہے۔ تم دریا کو عبور کر کے ان پر ٹوٹ پڑو اس پر خارجیوں نے اس کی فوج کے سامنے ہی اسے سولی پر لٹکا دیا۔

ابن الاشتر کا حارث سے جنگ کی اجازت دینا

ابراہیم بن الاشتر نے حارث سے کہا کہ آپ مجھے اجازت دیں کہ میں فوج کے ساتھ دریا کو عبور کر کے ان کتوں تک پہنچوں اور تھوڑی ہی دیر میں ان کے سر کاٹ کر آپ کے سامنے لاتا ہوں۔ اس پر شبش بن ربیعہ۔ اسماء بن خارجہ۔ یزید بن الحارث محمد بن الحارث اور محمد بن عمیر نے کہا کہ اللہ امیر کو نیک صلاح دے۔ بہتر ہے کہ آپ

خارجیوں سے مقابلہ نہ کریں۔ یہ لوگ ابراہیم سے حسد کرتے تھے اس وجہ سے یہ رائے دی تھی۔

حارث کا اپنی فوج سے خطاب کرنا

خارجیوں کو صراۃ کے پل پر پہنچ کر معلوم ہوا کہ کوفہ سے ایک فوج ان کے مقابلے کے لئے آئی ہے۔ انہوں نے فوراً پل توڑ ڈالا۔ حارث نے بھی اس فعل کو غنیمت سمجھا اور اپنی جگہ رکا رہا۔ پھر بیٹھ کر خطبہ شروع کیا۔ حسب معمول حمد و ثناء کے بعد جنگ کی ابتداء تیر اندازی سے کرنا پھر نیزہ بازی اور آخر میں تلواریں نکال کر دشمن سے دو ہاتھ کر لینا اور اسی آخری مرحلے میں ہی فیصلہ ہو جاتا ہے۔

ایک شخص نے کھڑے ہو کر کہا کہ خدا امیر کو نیک صلاح دے۔ آپ نے بیان تو خوب کیا ہے۔ مگر ہم اس پر اس وقت تک عمل نہیں کر سکتے جب تک یہ دریا ہمارے درمیان حائل ہے۔ ہمیں آپ حکم دیں کہ پھر پل بنائیں۔ اس کے بعد آپ ہمیں لے کر دریا کو عبور کر کے دشمن پر حملہ کر دیں۔ پھر اللہ آپ کو ان کی وہ بری پٹائی دکھائے گا جس کی آپ کو تمنا ہے۔ پل بنانے کا حکم دیا گیا۔ پل بنا اور فوج نے اسے عبور کر کے خوارج پر حملہ کیا۔ خارجی بھاگے۔ مدائن پہنچے مسلمان بھی ان کے تعاقب میں مدائن پہنچے۔

خارجیوں کو شکست

خارجیوں کے سواروں کا ایک دستہ مسلمانوں سے مقابلے کے لئے نکلا اور پل کے قریب ایک معمولی سی جھڑپ ہوئی۔ خارجی مدائن سے بھی پیچھے ہٹے۔ حارث نے عبدالرحمن بن مخنف کو چھ ہزار سوار دے کر ان کے تعاقب میں روانہ کیا تا کہ انہیں کوفہ سے نکال دیں اور جب وہ بصرے کے علاقے میں داخل ہو جائیں ان کا پیچھا چھوڑ دیں۔

عبدالرحمن حکم کے مطابق ان کے تعاقب میں چلے۔ اور جب خارجی کوفہ کے علاقے سے نکل کر اصفہان کی طرف چلے عبدالرحمن واپس چلے آئے۔ نہ انہوں نے جنگ کی اور نہ کوئی اور جنگ ان کے اور خارجیوں کے درمیان پیچھا کرنے کے دوران ہوئی۔

خارجیوں کا عتاب بن درۃ سے مقابلہ کرنا

خارجیوں نے چلتے چلتے عتاب بن درۃ پر مقام حی (حی اصفہان سے دو میل کے فاصلے پر ایک قصبہ تھا جو اب ویران پڑا ہے اہل عجم اسے شہرستان بھی کہتے ہیں) پر حملہ کر دیا۔ اور محاصرہ کر لیا عتاب نے قلعے سے نکل کر جنگ کی۔ مگر ان سے لڑائی نہ کر سکے خارجیوں نے عتاب کے ساتھیوں پر شدید حملہ کر کے انہیں پھر شہر میں داخل ہونے پر مجبور کر دیا۔

اصفہان اس زمانے میں اسماعیل بن طلحہ بن مصعب بن زبیر کی جاگیر میں تھا اور عتاب اس کے حاکم تھے۔ عتاب صبر و سکون سے خوارج کا مقابلہ کرتے رہے اور ہر روز شہر سے نکل کر دروازہ شہر کے سامنے سے خوارج کا مقابلہ کرتے اور تفصیل پر سے تیر اور پتھر برساتے رہتے۔

عتاب کے فوجی ابو ہریرہ کی بہادری

عتاب کی فوج میں حضور موت کا رہنے والا ایک شخص ابو ہریرہ بن شریح نامی تھا یہ بھی عتاب کے ہمراہ شہر سے نکل کر خارجوں سے جنگ کرتا تھا اور نہایت بہادر شخص تھا۔ جب حملہ کرتا تو رجز کے اشعار پڑھتا۔ جن میں خوارج پر تنزیہ ہوتا۔ عرصہ تک اس کا یہی طریقہ رہا آخر کار ایک خارجی جس کے متعلق یہ کہا جاتا ہے کہ وہ عبید بن ہلال تھا کمین گاہ میں چھپ کر اس کی تاک میں بیٹھ گیا۔ ابو ہریرہ حسب عادت رجز پڑھتا ہوا میدان جنگ میں نکلا عبیدہ بن ہلال نے کمین گاہ سے کود کر اس کے مونڈھے پر تلوار کا ایسا ہاتھ مارا کہ زمین پر گر پڑا۔ ابو ہریرہ کے ساتھی دوڑ پڑے اور انہیں اپنے قیام گاہ میں اٹھالائے۔ ان کا علاج کیا گیا۔ اس کے بعد خارجی طنزاً چلا کر کہنے لگے کہ اے اللہ کے دشمنوں ابو ہریرہ ہرار (بھونکنے والے) پر کیا گزری اس پر عتاب کے ساتھی جب دیتے کہ اے دشمنان خدا ابو ہریرہ کے لئے کوئی اندیشہ نہیں ہے۔ چنانچہ ابو ہریرہ چند ہی عرصہ میں صحتیاب ہو کر پھر پہلے کی طرح خوارج پر حملہ آور ہونے لگے

خارجیوں کا ابو ہریرہ کو طعنہ دینا

اس مرتبہ خوارج نے کہنا شروع کیا کہ اے دشمن خدا ہم تو یہ امید لگائے ہوئے تھے کہ تجھے عنقریب تیری ماں کے پاس بھیج دیں گے۔ ابو ہریرہ نے جواب دیا کہ ایک فاسقو! تم میری ماں کا کیوں ذکر کرتے ہو خارجی کہنے لگے کہ معلوم ہوتا ہے کہ وہ اپنی ماں کا ذکر کرنے سے ناراض ہوتا ہے حالانکہ وہ بہت جلد اس کے پاس پاس پہنچنے والا ہے۔

ابو ہریرہ کے ساتھیوں نے اس سے کہا کہ افسوس تم سمجھے بھی خارجی ماں سے کیا مراد لے رہے ہیں وہ جہنم کو ماں سے تعبیر کر رہے ہیں۔ ابو ہریرہ ان کے فقرے کو سمجھ گیا اور کہنے لگے کہ اے دشمنان خدا کس چیز نے تمہیں تمہاری ماں سے علیحدہ کر دیا ہے کہ اب تم اس سے منکر ہو یا درکھو کہ دوزخ ہی تمہاری ماں اور وہیں تمہاری بازگشت ہے۔

عتاب کا اپنی فوج سے بیان کرنا

محاصرے کو کئی مہینے گزر گئے۔ شہر کے جانور ہلاک ہو گئے۔ سامان خوراک ختم ہو گیا۔ محاصرے کی تکلیف نہایت سخت ہو گئی۔ عتاب نے اپنے ساتھیوں کو بلایا تا کہ تقریر کریں۔

حمد و ثناء کے بعد کہنے لگے کہ تم لوگ جانتے ہو جو تکلیف تمہیں اٹھانی پڑی ہے اب صرف یہی مرحلہ باقی ہے کہ اگر کوئی اپنے میں سے مر جائے تو اس کا بھائی آ کر اگر اس میں قدرت ہے اسے سپرد خاک کر دے اور زیادہ لائق یہ ہے کہ تم اس سے بھی زیادہ کمزور ہو جاؤ کہ اگر کوئی مرے تو اسے دفن کرنے والا یا نماز پڑھنے والا بھی نہیں ملے۔ اللہ سے ڈرو تمہاری تعداد اتنی تھوڑی نہیں ہے کہ جس کا اثر دشمن پر نہ ہو۔ تم میں کوفے کے بڑے بڑے شہسوار ہیں اور ایسے لوگ ہیں جو اپنے قبائل اور خاندانوں میں سب سے زیادہ نیک ہیں اور پرہیزگار ہیں۔ ہمارے ساتھ ان دشمنوں پر حملہ کرو اور جب تک تمہاری یہ حالت نہ ہو جائے کہ چلنے کی طاقت نہ رہے اس قدر کمزوری نہ ہو کہ اگر کوئی عورت بھی تم پر حملہ کرے تو تم اسے روک نہ سکو۔ اس وقت تم میں قوت حیات موجود ہے۔ ہر شخص کو چاہیے کہ اپنی

حفاظت کرے۔ ثابت قدم رہے اور بہادری دکھائے مجھے پوری امید ہے کہ اگر تم بہادری سے لڑے تو ضرور اللہ تعالیٰ تمہیں ان پر فتح دے گا اور تمہیں غالب کرے گا۔ اس تقریر کو سن کر ہر طرف سے آوازیں آنے لگیں کہ امیر کی رائے صائب اور مناسب ہے آپ ہمیں لے کر دشمن پر حملہ کر دیجئے۔

عتاب کا خارجیوں پر حملہ کرنا

رات کے وقت تمام لوگ امیر کے پاس جمع ہوئے۔ عتاب نے حکم دیا کہ تمام فوج والوں کے لئے بہت سا کھانا پکایا جائے تمام فوج نے رات کا کھانا عتاب کے ساتھ کھایا۔ اور صبح ہوتے ہی اپنے اپنے جھنڈوں کے ساتھ خارجیوں پر انہی کے کمپ میں حملہ کر دیا۔ خارجی اپنی جگہ بالکل بے خوف و خطر تھے۔ انہیں کبھی خیال بھی نہ آتا تھا کہ محصور فوج ان کے کمپ میں چلی آئے گی۔ عتاب کے ساتھیوں نے کمپ کے ایک طرف سے حملہ کیا اور دشمن کو اس قدر نقصان پہنچایا۔ کہ وہ قیام گاہ کے دروازے سے ہٹ گئے۔ عتاب کے ساتھی زبیر بن الماحوز تک پہنچ گئے ابن الماحوز ایک جماعت کے ساتھ جنگ میں لڑائی کے لئے آیا مگر کام آیا۔ اپنے سردار کی موت کے بعد خارجی قطری کے پاس آئے ان کے ہاتھ پر سب نے بیعت کی۔

عتاب خارجیوں کے لشکر گاہ کو خوب اچھی طرح لوٹ کر شہر کی طرف واپس آ گئے۔ قطری ان کے پیچھے پیچھے آیا جس سے معلوم ہوتا تھا کہ جنگ کرنا چاہتا ہے اور زبیر بن الماحوز کے قیام گاہ پر آ کر قیام پزیر ہو گیا۔ خارجی کہتے ہیں کہ قطری کے ایک مخبر نے اس سے کہا کہ میں نے عتاب کو یہ کہتے ہوئے سنا ہے کہ اگر خارجی خجروں پر سوار ہوں۔ گھوڑیوں کو جلو میں لے جائیں۔ آج ایک جگہ قیام کریں کل دوسرے مقام پر ڈیرے ڈالیں تب زندہ رہ سکتے ہیں۔ جب قطری کو اس بات کا علم ہوا تو وہاں سے چل دیا اور عتاب کے ساتھیوں نے بھی اس کو روکنے کی کوشش نہیں کی۔ ابو زبیر عبسی جو عتاب کے ساتھ تھے کہتے ہیں کہ ہم دوسرے دن ننگی تلواریں لے کر قطری کی طرف بڑھے مگر خارجی اپنی قیام گاہ سے کوچ کر چکے تھے اس موقع کے بعد پھر ان سے کبھی لڑائی نہیں ہوئی۔

اس کے بعد قطری اطراف کرمان پہنچا۔ کچھ عرصہ یہاں دم لیا ایک بڑی جماعت اپنے جھنڈے کے نیچے جمع کر لی غلے کی فصلیں ہضم کر ڈالیں۔ بہت سا روپیہ جمع کیا۔ اور جب طاقت بڑھ گئی پھر مقابلہ کے لئے سامنا آیا۔ اصفہان کا علاقہ طے کرتا ہوا ناشط کے درے سے ایزج آیا اور اہواز میں ٹھہر گیا۔

اس کے بعد حارث بن ابی ربیعہ مصعب کی طرف سے بصرے کے حاکم تھے ان واقعات کی اطلاع حارث نے انہیں کی۔ اور یہ بھی لکھا کہ مہلب ہی ان خارجیوں کا کامیابی کے ساتھ مقابلہ کر سکتے ہیں۔ مصعب نے مہلب کو جو اس وقت موصل اور جزیرہ کے والی تھے حکم بھیجا کہ تم خوارج سے لڑائی کرو۔ اور مہلب کی جگہ ابراہیم بن الاشرک کو اس علاقے کی حکومت کے لئے روانہ کیا،

مہلب کا خارجیوں سے مقابلہ

مہلب بصرہ آئے اور منتخب بہادروں کو اپنے ساتھ لے کر خارجیوں کے مقابلے کے لئے نکلے۔ مقام سولاف پر دونوں فوجوں میں لڑائی ہوئی۔ مسلسل آٹھ ماہ تک ایسی شدید جنگ ہوئی اور طرفین میں ایسا سخت مقابلہ ہوا جس کی نظیر نہیں ملتی۔

اسی ۶۸ ہجری میں شام میں شدید قحط پڑا۔ شدت قحط کا اندازہ اس امر سے ہو سکتا ہے کہ اسی وجہ سے اس سال کوئی جہاد نہیں ہو سکا۔

اسی سال میں عبدالملک بن مروان مقام بطنان حبیب واقع علاقہ قنسرین میں اپنی فوج کے ساتھ قیام پزیر رہا۔ جب بارش ہوئی تو کچھ بہت زیادہ ہوئی۔ اسی وجہ سے اس مقام کا نام بطنان الطین پڑ گیا۔ عبدالملک نے موسم سرما بھی اسی مقام میں بسر کیا اور پھر وہاں سے دمشق کا رخ کیا۔ نیز اسی سال میں عبید اللہ بن الحر بھی مقتول ہوا۔

عبید اللہ بن الحر کے قتل کے واقعات و اسباب

یہ شخص باعتبار اپنی دانائی، علم و فضل، احکام شرعیہ اور اجتہاد کے اپنی قوم کے ممتاز افراد میں سے تھا۔ جب حضرت عثمان شہید ہوئے اور حضرت علیؓ اور حضرت معاویہؓ کے تعلقات خراب ہوئے۔ تو اس نے کہا کہ خدا تو خوب جانتا ہے کہ میں حضرت عثمان کو محبوب رکھتا ہوں اور اگرچہ وہ اس دار فانی سے کوچ کر گئے ہیں مگر میں ان کی مدد کروں گا۔

عبید اللہ بن الحر حضرت معاویہؓ کے پاس مقیم تھا۔ مالک بن مسمع بھی چونکہ حضرت عثمان کا حامی تھا حضرت معاویہؓ کے پاس جا پہنچا۔ ابن الحر اب برابر حضرت معاویہؓ کے ساتھ رہا کرتا تھا۔ جنگ صفین میں بھی شریک ہوا۔ جب حضرت علیؓ شہید ہوئے تو کوفہ آیا۔ اپنے عزیزوں اور ان لوگوں سے ملا جنہیں حضرت علیؓ اور حضرت معاویہؓ کے آپس کے جھگڑے کی وجہ سے ہر طرح کے نقصان برداشت کرنا پڑے تھے۔ اور ان سے کہا کہ تنہائی کسی کے لئے مفید نہیں میں شام میں رہ چکا ہوں، مگر وہاں معاویہؓ کی حکومت کی یہ کیفیت ہے اسی طرح کوفہ والوں نے حضرت علیؓ کے دور حکومت کی برائی کی۔ ابن الحر نے کہا کہ اگر تم لوگ یہ چاہتے ہو کہ حکومت تمہارے ہاتھ میں آجائے تو غلط راہ چھوڑ کر اپنی سرداری اپنے ہاتھ میں لے لو۔ سب نے جواب دیا کہ ہم اس معاملے میں مشورہ کرنے کے لئے پھر ملیں گے۔ اور اسی طریقہ کار کے اختیار کرنے کے لئے وہ آپس میں سازش کرنے لگے۔

حضرت معاویہؓ کے انتقال کے بعد حضرت عبداللہ بن زبیر کے دعویٰ خلافت کے اختلاف کے زمانے میں یہ ہنگامہ پھر نمودار ہوا۔ ابن حر کہنے لگے میں نہیں سمجھتا کہ قریش عدل و انصاف کے ساتھ حکومت کریں گے، کہاں شریف اور اچھی ماؤں کے بیٹے وہ میرے پاس آئیں چنانچہ تمام قبائل کے چھٹے ہوئے سرکش سات سو شہسوار ابن حر کے جھنڈے کے نیچے جمع ہو گئے اور سب نے استدا کی کہ جہاں چاہیں آپ ہمیں لے چلیں۔ جب عبید اللہ بن زیاد فرار ہو چکا اور یزید بن معاویہ نے بھی انتقال کیا۔ ابن حر نے اپنے شہسواروں سے کہا کہ اب تمہارے لئے موقع ہے

ابن حر اپنی جماعت کے ساتھ مدائن پہنچا۔ اور یہ طریقہ اختیار کیا کہ جو خراج علاقہ جبل سے سلطان کے لئے بھیجا جاتا۔ یہ راستے میں زبردستی چھین لیتا۔ اس میں سے اپنا اور اپنے ساتھیوں کا وظیفہ وصول کر لیتا۔ ابن حر نے اپنے ساتھیوں سے کہا کہ اس مال میں ہمارے ان بھائیوں کا بھی حق ہے جو کوفہ میں ہیں اور انہیں بھی دینا ضروری ہے مگر وہ لوگ کب ایسی باتوں پر کان رکھنے والے تھے۔ اس مال میں سے انہوں نے ایک سال ایڈوانس وظیفہ حاصل کر لیا۔ ابن حر نے وزیر مال کو اپنے اس طرز عمل کی صفائی لکھ بھیجی۔

غرضیکہ عرصہ تک ابن الحر اسی قسم کی غیر قانونی زندگی بسر کرتا رہا۔ مگر کسی شخص کی ذاتی دولت یا تاجروں سے کسی قسم کا تعرض نہیں کرتا تھا۔ بلکہ عورتوں کی عزت و عصمت کا جس قدر وہ محافظ تھا کوئی عرب اس کے مقابلہ میں نہ تھا۔ اسی طرح تمام دوسری منکرات اور منکرات سے ہمیشہ پرہیز کرتا رہا۔ لوگوں میں اس کے متعلق جو برے خیالات پیدا ہوئے اس کی وجہ اس کی شاعری ہے وہ بے شک اپنے ساتھیوں میں بہترین شاعر تھا۔

ابن حر کا یہی رویہ مختار کے برسر اقتدار آنے تک قائم رہا۔ جب انہیں معلوم ہوا کہ ابن حر نے مفصلات میں اس قسم کا ہنگامہ کر رکھا ہے تو اس نے اس کی بیوی ام سلمہ کو قید کر لیا۔ اور قسم کھا کر کہا کہ میں یا تو ابن حر کو قتل کروں گا یا اس کے اہل و عیال کو ختم کروں گا۔

ابن حر کو جب اس واقعہ کی اطلاع ہوئی تو اپنے شہسواروں کے ساتھ رات کے وقت کوفہ میں داخل ہوا جیل خانہ کا دروازہ توڑ ڈالا اور نہ صرف اپنی بیوی کو بلکہ جس قدر مرد و عورتیں تھیں سب کو آزاد کر دیا۔ مختار نے مقابلہ کے لئے فوج روانہ کی۔ مگر یہ لڑتا بھڑتا کوفہ سے صاف بچ کر نکل گیا۔ پھر اس نے مختار کے عاملوں اور حمایتیوں کو سخت تنگ کرنا شروع کر دیا۔ ہمدانی مختار کے ساتھ اس کے مکان پر چھپٹ پڑے۔ اس کے مکان کو جلا کر خاک کر دیا۔ اس کی تمام جائیداد کو جو جبہ اور بداعہ میں تھیں لوٹ لیا۔ اس کے بدلے میں ابن حر ماہ کی طرف چلا۔

عبدالرحمن بن سعید بن قیس اور ہمدانیوں کی جس قدر املاک و جاگیریں وہاں تھیں سب لوٹ لیں۔ پھر دوابہ کے علاقے میں آیا۔ اور یہاں بھی جس قدر املاک ہمدانیوں کی تھیں سب پر قبضہ کر لیا۔ اسی طرح کبھی مدائن کا رخ کرتا اور جوخی کے عاملوں پر حملہ کر کے ان کے تمام مال و متاع کو لوٹ لیتا۔ اور کوہستانی علاقے کی طرف چلا جاتا تھا اب وہ زمانہ آیا کہ مختار مارے گئے۔

اور مصعب دوبارہ گورنر کوفہ مقرر ہو کر آئے لوگوں نے ان سے کہا کہ ابن حر نے زیاد اور مختار دونوں کو تنگ کر رکھا تھا اور اب ہمیں پھر خوف ہے کہ وہ علاقہ سواد پر پھر پہلے کی طرح حملہ کرے گا۔ اس لئے مصعب نے ابن الحر کو قید کر دیا۔

ابن الحر نے بنی ندج کے بعض لوگوں سے درخواست کی کہ وہ مصعب کے پاس جا کر اس کی سفارش کریں۔ بنی ندج کے سردار لوگوں کے قاصدوں کے ذریعے سے درخواست کی کہ آپ نے مجھے بغیر کسی جرم کے محض لوگوں کی شکایت پر مجھے قید کر دیا ہے۔ اور میری جانب سے ایسی باتوں کا خوف دلایا ہے کہ میں نے نہ ان کا ارتکاب کیا اور نہ یہ میری شان ہے کہ میں انہیں کروں۔ اس کے ساتھ اس نے بنی ندج کے شہسواروں کو لکھا کہ تم ذرہ بکتر سے مسلح ہتھیار سجا کر تیار رہو۔ میں نے بعض لوگوں کو مصعب کے پاس بھیجا ہے تاکہ وہ میرے متعلق ان سے گفتگو کریں۔ اگر ان کی کوشش کامیاب ہو تو تم کسی سے تعارض نہ کرنا۔ اپنے ہتھیاروں کو معمولی لباس کے نیچے چھپائے رکھنا۔ چنانچہ بنی ندج کے بعض لوگ اسی غرض کے لئے مصعب کے پاس آئے ان کی سفارش کامیاب ہوئی مصعب نے ابن حر کو چھوڑ دیا۔ ابن حر نے اپنے ساتھیوں سے یہ بھی کہہ دیا تھا کہ اگر یہ جماعت اپنے مقصد میں ناکام ہو کر واپس آئے تو تم لوگ فوراً مجلس پر حملہ کر دینا میں اندر سے تمہاری مدد کروں گا۔

جب ابن حر جیل سے نکلا اس نے اپنے ساتھیوں سے کہہ دیا کہ اب اپنے ہتھیاروں کو ظاہر کر دو سب نے اس حکم کی تعمیل کی بغیر کسی تعارض کے ابن حر اپنے گھر واپس آ گیا

مصعب ابن حرقہ رہا کر دینے پر شرمندہ ہوئے مگر۔ اب کیا ہو سکتا تھا اس نے مخالفت شروع کر دی۔ لوگ اسے مبارکباد دینے آئے۔ کہنے لگا کہ حکومت صرف خلفاء ماضیین کو زیبا تھی۔ اب کہ لوگوں میں کسی کو بھی ان کے حسا نہیں پاتا تا کہ ان کے ہاتھ میں حکومت کی ذمہ داریاں سپرد کر دیں۔ یا خیر خواہی سے پیش آئیں۔ اس وقت انصوبوں نے قبضہ حاصل کر لیا ہے۔ اس لئے ہم کیوں ان کی بیعت کے طوق سے اپنی گردنوں کو زلیل و رسوا کریں۔ میدان جنگ میں وہ ہم سے دلیر نہیں۔ اور نہ کسی سخت مشکل کے وقت وہ ہم سے زیادہ سودمند ہیں۔۔

خود رسول ﷺ نے ہم سے یہ فرمایا ہے کہ جو کوئی برے کام کرے تم اس کی اطاعت نہ کرو۔ خلفاء اربعہ کے بعد ہم نے نہ کسی امام صالح کو دیکھا اور نہ کسی وزیر کو جو متقی ہو۔ سب کے سب اللہ کی نافرمانی اور خلاف منشاء خداوندی کرنے پر تیار ہیں۔ دنیا کی محبت ان پر غالب ہے۔ آخرت کا کچھ خیال نہیں ہماری عزتوں پر حملہ کرنا ان کے لئے کس طرح جائز ہے۔ ہم وہ مجاہد ہیں جنہوں نے نخیلہ قادسیہ جلولہ اور نہباوند معر کے سر کئے۔ ہم نیزوں کے لئے اپنے سینے اور تلواروں کے لئے اپنی پیشانیاں پیش کر دیتے ہیں۔ مگر باوجود ان تمام خدمات و حقوق کے نہ ہمارا کوئی حق سمجھا جاتا ہے نہ فضیلت۔ اس لئے تمہیں چاہیے کہ اپنی عزت و آبرو کی حفاظت کے لئے تلواریں نیام سے نکال لو اب بس کی بھی حکومت ہوگی اس میں تمہارے حقوق سب سے افضل ہوں گے۔ میں نے تو اب مخالفت اور جنگ کا کھلم کھلا اظہار کر لیا ہے اور اللہ ہی میں تمام قدرتیں ہیں۔

ابن حرقہ نے اپنے ہمراہیوں کی مدد سے جنگ اور لوٹ مار شروع کر دی۔ مصعب نے صیف بن ہانی المرادی کو اس کے پاس بھیجا صیف نے ابن حرقہ سے کہا کہ اگر تم مصعب کی بیعت کر لو اور ان کی اطاعت قبول کر لو تو بادر یا کا خراج تمہیں دیا جائے گا۔ ابن حرقہ نے جواب دیا کہ اب بادر یا اور دوسرے مقامات کا خراج میرے قبضہ قدرت میں نہیں ہے نہ میں کچھ قبول کروں گا نہ کسی بات میں ان پر اعتماد کروں گا مگر اے جوان میں تمہیں عاقل آدمی سمجھتا ہوں۔ (سیف اس وقت بالکل جوان تھا) اگر تم میرا اتباع کرنے پر تیار ہو جاؤ تو میں تمہیں دولت مند بنادوں گا۔

سیف نے اس خواہش کو رد کر دیا۔ مصعب نے ابرو بن قرۃ الریاحی کو ابن حرقہ کے مقابلہ کے لئے بھیجا۔ ابن حرقہ نے اسے شکست دی اور اس کے چہرے پر ایک زخم بھی لگایا۔ اس کے بعد مصعب نے حریث بن زید (بایزید) کو مقابلہ کے لئے بھیجا۔ ان دونوں میں تنہا جنگ ہوئی۔ ابن حرقہ نے حریث کو قتل کر ڈالا۔ پھر مصعب نے حجاز بن حارثہ اشجعی اور مسلم ابن عمرو کو مقابلہ کے لئے روانہ کیا۔ نہر صرصر پر طرفین میں جنگ ہوئی ابن حرقہ نے دونوں کو شکست دی۔

اب مصعب نے ایک وفد ابن حرقہ کے پاس بھیجا اس نے ابن حرقہ کو دعوت دی کہ تم کو امان عطا کی جائے گی۔ تمہاری عزت کی جائے گی اور جس علاقے کی حکومت تم چاہو تمہارے حوالے کر دی جائے گی۔ مگر اس نے قبول نہیں کیا۔ اور مقام نرسی میں آیا۔ یہاں کا ذمہ دار مسمی طیر حبشنس مقام فلوجہ کے خراج کا روپیہ لے کر بھاگ گیا۔ ابن حرقہ اس کے تعاقب میں چلا۔ زمیندار عین التم پہنچا۔ بسطام بن مصقلہ بن ہبیرۃ الشیبانی اس جگہ حاکم تھے ان کے پاس پناہ لی۔ بسطام اپنی فوج کے ساتھ جو ایک سو پچاس سواروں پر مشتمل تھی ابن حرقہ کے مقابلے کے لئے نکلے۔ یونس بن ہامان المرادی نے جب کہ ابن حرقہ نے اسے پکارا کہ آؤ مجھ سے مقابلہ کرو۔ یہ بات کہی کہ سب سے بدتر زمانہ آخر عمر کا ہوتا ہے۔ مجھے خیال نہ تھا کہ میں اتنے دنوں تک بقید حیات رہوں گا کہ مجھے کوئی شخص مقابلہ کے لئے پکارے گا۔ ابن حرقہ نے اپنے مقابل کے لئے ایک کاری وار لگایا۔ دونوں ایک دوسرے سے لپٹ گئے۔ اور اپنے گھوڑوں سے گر پڑے

ابن حرنے یونس کا عمامہ لے لیا اور اسی سے اس کے ہاتھ پاؤں باندھ دیئے اور پھر سوار ہو گیا۔
 حجاز بن حارثہ اسٹعمی بھی پہنچ گئے۔ ابن حرنے حملہ کر کے انہیں بھی قید کر لیا پھر بسطام بن مصقلہ اور
 بھشر میں مقابلہ ہوا۔ اس طرح ایک نے دوسرے پر وار کئے کہ دونوں تنگ آ گئے۔ آخر کار بسطام بھشر پر غالب
 آ گئے۔ ابن حریہ دیکھتے ہی بسطام پر چھپٹ پڑا، بسطام اس سے لپٹ گئے۔ اور دونوں زمین پر آ گرے۔ ابن حر
 بسطام کے سینے پر آ گرا اور انہیں جکڑ لیا۔ اس روز بہت سے لوگ قید کئے گئے۔ جن کا ذکر لوگوں میں کئی روز رہا جس
 قدر قیدی تھے سب کی یہ خواہش تھی کہ ہم آزاد کر دیئے جائیں۔

ابن حر کی تکریت پر عملداری

ابن حر تکریت پہنچا۔ مہلب کی طرف سے جو عامل مقرر تھا وہ خوف سے بھاگ گیا ابن حرنے خراج وصول
 کرنا شروع کیا۔

مصعب نے پھر ابرد بن قرۃ الریاحی اور جون بن کعب الہمدانی کو ایک ہزار سواروں کے ساتھ اس کے
 مقابلے کے لئے بھیجا، علوہ بریس مہلب نے پانچ سو سوار یزید بن المغفل کی سرکردگی میں ان کی مدد کے لئے روانہ کئے

بنی بھٹی کے ایک شخص نے ابن حر کو مشورہ دیا کہ اس قدر کے فوج کے مقابلے میں آپ نہ لڑیں۔ مگر وہ کب
 ماننے والا تھا۔ بھشر سے جنہیں اس نے اپنا جھنڈا دے دیا تھا کہا کہ حملہ کرو اور ولہم المرادی کو بھی اس کے ساتھ آ گے
 بڑھایا۔ چنانچہ دو ہزار مسلسل ابن حر صرف تین سو شہسواروں کے ساتھ لڑتا رہا۔ جریر بن کرب ذخمی ہوئے عمرو بن
 جندب الازدی اور اس کے شہسواروں کی ایک بڑی تعداد اس جنگ میں کام آئی شام کے قریب دونوں فوجیں ہٹ
 گئیں۔

ابن حر کی تکریت سے کوفہ کو روانگی

ابن حر تکریت سے روانہ ہوا۔ اپنے ساتھیوں سے کہنے لگا کہ میں تمہیں عبدالملک بن مروان کے پاس لے
 جا رہا ہوں۔ چنانچہ لوگ آمادہ ہو گئے۔ پھر کہنے لگا کہ مجھے ڈر ہے کہ مبادا میں مصعب اور اس کے ساتھیوں کو قتل واقعی
 مزا چکھائے بغیر جاؤں اس لئے پھر کوفہ چلو۔ کوفہ کے ارادہ سے کسکر پہنچا، اس کے عامل کو نکال دیا۔ اور بیت المال
 میں جس قدر روپیہ تھا اس پر قبضہ کر لیا۔ غرضیکہ اس طرح کوفہ پہنچا اور قصابوں کے محلے میں ٹھہر گیا۔

مصعب نے عمرو بن عبید اللہ کو معمر کے مقابلے کے لئے بھیجا۔ دونوں میں مقابلہ ہوا۔ پھر ابن حردیر الاعور کی
 طرف چلا۔ اس مرتبہ مصعب نے مختار ابن ابجر کو اس کے مقابلے میں بھیجا یہ بھی شکست کھا کر واپس آئے۔ مصعب
 نے انہیں بہت کچھ برا بھلا کہا اور پھر مقابلہ کے لئے بھیجا۔ اس مرتبہ جون بن کعب الہمدانی، اور عمرو بن عبید اللہ بن
 معمر کو بھی مقابلے کے لئے بھیجا۔ یہ تمام سردار اپنی فوج کے ساتھ ابن حر پر ٹوٹ پڑے۔ ابن حر کے اکثر ساتھی ذخمی
 ہو گئے۔ ان کے گھوڑے نہتے کر دیئے گئے۔ بھشر بھی جس کے پاس ابن حر کا جھنڈا تھا ذخمی ہوئے مگر انہوں نے جھنڈا
 احمر طئی کے نام سپرد کر دیا، حجاز ابن ابجر پیچھے ہٹے۔ مگر پھر حجاز نے جوابی حملہ کیا اور شام تک نہایت شدید جنگ ہوتی
 رہی اور پھر ابن حر کوفہ سے چل دیا۔

مصعب نے یزید بن الحارث ابن روم الشیبانی کو جو مدائن کا حاکم تھا حکم بھیجا کہ تم ابن حر کا مقابلہ کرو۔ یزید نے پہلے اپنے بیٹے حوشب کو مقابلہ کے لئے روانہ کیا۔ یہ مقام باجری پردونوں میں معرکہ جنگ پیش آیا۔ ابن حر نے اپنے مقابل کو شکست دی اور کچھ لوگ بھی قتل کئے۔

ابن حر مدائن پہنچا۔ یہاں لوگ مقابلہ کے لئے قلعہ بند ہو گئے۔ ابن حر یہاں سے بھی آگے بڑھا۔ جون ابن کعب الہمدانی اور بشر بن عبید اللہ الاسدی اس کے مقابلہ کے لئے چلے۔ جون نے مقام حولایا پر مورچہ باندھا اور بشر تادمہ آیا۔ اور ابن حر سے برسر پیکار ہوا ابن حر نے بشر کو قتل کیا اور اس کے ساتھیوں کو شکست دی۔

ادھر سے نبٹ کر ابن حر نے جون کا مقابلہ کرنے کے لئے حولایا کا رخ کیا۔ اتنے میں عبدالرحمن بن عبد اللہ اس کے مقابل ہوئے مگر ابن حر نے انہیں بھی اپنے نیزے سے قتل کر ڈالا۔ اس کے ساتھیوں کو شکست دی اور ان کے تعاقب میں چلا۔ اب بشر بن عبدالرحمن بن بشر النخلی اس کا مقابل ہوا۔ مقام سوار پردونوں میں شدید جنگ ہوئی۔ پھر بشر خود پیچھے ہٹ کر اپنے مستقر پر واپس چلا گیا۔ اور کہا کہ میں نے ابن حر کو شکست دی۔ جب اس دعویٰ کی خبر مصعب کو ہوئی۔ کہنے لگے کہ یہ ان لوگوں میں سے ہے جو چاہتے ہیں کہ بن کرے تعریف کے مستحق ہو جائیں۔

اب ابن حر نے علاقہ سواء میں قیام اختیار کیا۔ لوٹ مار کرنے لگے اور خود ہی خراج وصول کر لیتا تھا۔

ابن حر کی عبدالملک اور اہل کوفہ کے پاس آمد

ابن حر عبدالملک بن مروان کے پاس آیا۔ عبدالملک نے دس آدمیوں کے ساتھ اسے روانہ کیا اور کہا کہ تم کوفہ روانہ ہو جاؤ اور ان کے علاوہ مزید سپاہی مل جائیں گے ابن حر اپنے ساتھیوں کو لے کر چلا۔ جب انبار پہنچا ایک شخص کو کوفہ اس غرض سے روانہ کیا کہ وہ اس کے آنے کی خبر لوگوں کو دے۔ اور لوگوں سے یہ بھی درخواست کرے کہ وہ میرے شریک ہو جائیں۔

ابن زبیرؓ کے عامل سے ابن حر کی جنگ اور ابن حر کی غرکابی و ہلاکت

اس کے آنے کی اطلاع بنی قیس کو ہو گئی۔ وہ حارث بن عبداللہ کے پاس جو ابن زبیر کی طرف سے کوفہ کا عامل تھا آئے اور درخواست کی کہ ہمارے ساتھ ایک لشکر ابن حر کے مقابلہ کے لئے روانہ کیجئے۔ چنانچہ ایک لشکر بھیجا گیا اور ابن حر سے مقابلہ ہوا۔ تھوڑی دیر جنگ کرنے کے بعد ابن حر کا گھوڑا غرق ہو گیا۔ اور ابن حر ایک کشتی پر سوار ہو گیا۔ یہ دیکھتے ہی ایک حبشی کشتی میں کود پڑا۔ اس نے ابن حر کے دونوں بازو پکڑ لئے اور دوسرے لوگوں نے اسے کشتی کے پتواروں سے مارنا شروع کر دیا دوسرے لوگوں نے کہا کہ یہی وہ شخص ہے جس کی امیر المؤمنین کو تلاش تھی۔ یہ دونوں لپٹ گئے اور دریا میں ڈوب گئے بعد میں ابن حر کو لوگوں نے دریا سے نکال لیا۔ اور اس کا سر جدا کر کے کوفہ بھیج دیا اور پھر کوفہ سے اس کے سر کو بصرہ بھیج دیا۔

ابن حر کے قتل کا سبب

بعض لوگوں نے ابن حر کے مارے جانے کی اور وجہ لکھی ہے۔ وہ کہتے ہیں کہ ابن حر کوفہ میں مصعب کے پاس آیا کرتا تھا اور اس نے دیکھا کہ دیگر اہل بصرہ کو ان پر فوقیت دی جاتی ہے اسے یہ بات ناگوار گزری۔ اس پر

حضرت عبداللہ بن زبیر کو ایک قصیدہ لکھ بھیجا جس میں مصعب کی شکایت تھی اور دھمکی دی تھی کہ میں عبدالملک بن مروان سے جاملوں گا

عطیہ بن عمر الیکری اور ابن حرا ایک ساتھ قید کئے گئے تھے جب عطیہ رہا کر دیئے گئے تھے تو اس موقع پر بھی ابن حرا نے مصعب کو مخاطب کر کے بعض شکایت آمیز اشعار کہے

مصعب سوید بن منجوف کو جس کی گھنی ڈاڑھی تھی عزیز رکھتے تھے۔ ابن حرا کو یہ بات بھی ناپسند ہوئی۔ اور اس پر ایک قصیدہ لکھ ڈالا۔ ایک قصیدہ قبیلہ قیس عیلان کی ہجو میں لکھا۔ اس پر زفر بن الحارث نے مصعب کو لکھا کہ ان زرقا کے مقابلے میں میں ہی آپ کی جانب سے لڑا ہوں اب ابن حرا نے بنی قیس کی ہجو لکھی ہے۔ آپ اس کا تدارک کیجئے۔ اس پر بنی سلیم کے کچھ لوگوں نے ابن حرا کو گرفتار کر کے قید کر دیا ابن حرا نے کہا کہ میں نے تو یہ شعر کہا تھا۔

الم تر قسیسا قیس عیلان اقبلت

الینا و سارت بالقنا والقنابل

”کیا تو نے نہیں دیکھا کہ قبیلہ قیس عیلان ہماری

سمت نیزے اور رسالوں کے دستے لے کر آئے“

اور انہی میں سے کسی نے قتل کر ڈالا۔ اس پر زفر بن حارث نے خوشی منائی اور فخریہ اشعار لکھے اسی طرح عبداللہ بن ہمام نے بھی فخریہ قصیدہ لکھا۔

میدان عرفات میں مختلف حکمرانوں کے جھنڈے

اس سال عرفات میں چار جھنڈے چار مختلف لوگوں کے ہاتھ آئے۔ ابن حنفیہ کا علم کوہ مشاة کے قریب نصب تھا۔ ابن زبیر کا جھنڈا اس مقام پر نصب تھا جہاں عرفات کے اجتماع کے دن امام کھڑا ہوتا ہے۔ بعد میں ابن حنفیہ بھی اپنے ساتھیوں کے ساتھ آئے اور ابن زبیر کے مقابل ٹھہر گئے۔ نجدۃ الحروری ان دونوں کے پیچھے تھے اور بنی امیہ کا جھنڈا اکھاڑا گیا اور لوگوں نے ان کی پیروی کی۔

حضرت عبداللہ بن عمر شام کو اس وقت تک عرفات روانہ ہوئے۔ جب تک ابن زبیر روانہ نہ ہوئے ابن زبیر نے روانگی میں دیر کی۔ حالانکہ ابن الحنفیہ اور نجدۃ اور بنو امیہ روانہ ہو چکے تھے اس پر ابن عمر نے فرمایا کہ ابن زبیر ایام جاہلیت کے طریقے پر عمل کرنا چاہتے ہیں۔ یہ کہہ کر حضرت عبداللہ بن عمر روانہ ہوئے۔ ابن زبیر بھی آپ کے پیچھے چل کھڑے ہوئے۔

ابن جبیر کی چاروں سراہوں سے گفتگو

محمد بن جبیر کہتے ہیں کہ اس موقع پر بھی مجھے اندیشہ ہوا کہ کہیں فتنہ و فساد نہ اٹھ کھڑا ہوا۔ اس کی روک کے لئے میں ان چاروں سرداروں کے پاس گیا۔ سب سے پہلے میں محمد بن علی کے پاس آیا اور ان سے کہا کہ اے ابو القاسم اللہ سے ڈرو۔ ہم ایک مقدس فرض ادا کرنے محترم سرزمین میں جمع ہوئے ہیں۔ جس قدر آدمی یہاں جمع ہیں یہ اللہ کا ایک وفد ہے۔ جو اس بیت مبارک کی زیارت کو حاضر ہوا ہے۔ آپ کوئی بھی ایسی بات نہ کریں جس سے ان کا حج فاسد ہو جائے۔ محمد بن علی نے کہا کہ میرا ہرگز ایسا ارادہ نہیں ہے۔ میں کسی کو بیت اللہ آنے سے نہیں روکوں گا اور نہ

میرے سبب سے کسی حاجی کو کوئی ضرر پہنچے گا۔ میں صرف ابن زبیر اور ان کے مخالف نظریات سے اپنی حفاظت کرنا چاہتا ہوں اور میں ریاست کی خواہش نہ کروں گا جب تک دو شخص بھی میرے متعلق اختلاف رائے رکھیں۔ تم ابن زبیر سے جا کر اس معاملے میں گفتگو کرو اور نجدہ کے پاس بھی جاؤ۔

محمد بن جبیر ابن زبیر کے پاس آئے ان سے وہی گفتگو کی جو ابن خنیس سے کر چکے تھے ابن زبیر نے کہا کہ میں وہ شخص ہوں جس کے ہاتھ پر تمام لوگوں نے بیعت کی مگر یہ میرے مخالف ہیں۔ محمد بن جبیر نے عرض کیا کہ اس وقت تو یہی بہتر ہے کہ آپ رکے رہیں، انہوں نے کہا کہ بہتر ہے میں ایسا ہی کروں گا۔

اس کے بعد محمد ابن جبیر نجدہ کے پاس آئے نجدہ اپنے ساتھیوں سے گفتگو کر رہے تھے۔ عکرمہ ابن عباس کا غلام بھی وہاں موجود تھا۔ انہوں نے کہا کہ میں تمہارے آقا سے ملنا چاہتا ہوں جاؤ اور اجازت طلب کرو فوراً ہی وہ اجازت لے کر واپس آیا۔ یہ ان کے سامنے پہنچے ان کی تعظیم کی اور وہی گفتگو ان سے بھی کی جو پہلے مذکورہ اصحاب سے کر چکے تھے۔

نجدہ نے جواب دیا کہ میں یہ تو نہیں کروں گا کہ خود کسی کے خلاف جنگ و جدل کی ابتدا کروں۔ البتہ اگر کوئی خود چھیڑے گا تو میں ضرور اس سے لڑوں گا۔ ابن جبیر نے انہیں بتایا کہ ابن خنیس اور ابن زبیر بھی آپ سے لڑنا نہیں چاہتے اس کے بعد محمد بن جبیر طرفداران خاندان بنو امیہ کے پاس پہنچے اور حسب سابق ان سے بھی وہی گفتگو پیش آئی ان لوگوں نے کہا کہ جب تک ہم پر کوئی حملہ نہیں کرے گا ہم خود کسی سے نہیں لڑیں گے۔

محمد بن جبیر کہتے ہیں کہ اس موقع پر سب سے زیادہ امن و آتشی کے طریقے پر محمد بن خنیس کے طرفدار عرفات سے روانہ ہوئے۔

جابر بن اسود بن عوف الزہری اس سال ابن زبیر کی جانب سے مدینے کے عامل ۱۱۵ کو فہ اور بصرہ کے عامل ان کے بھائی مصعب تھے۔ بصرہ کے قاضی ہشام بن ہبیرہ۔ اور کوفہ کے عبداللہ بن عتبہ بن مسعود تھے۔ خراسان کے حاکم عبداللہ بن خازم المسلمی تھے۔ اور شام میں عبدالملک بن مروان کی حکومت تھی۔

مختار کا کہا حرف بحرف سچ ہوا

۶۹ھ کے اہم واقعات

عبداللہ کے قائم مقام کی ان کے خلاف جنگ

جب عبدالملک بن مروان مقام عین میں درہ کو گئے۔ دمشق پر عمرو بن سعید بن العاص کو اپنا قائم مقام بنا گئے۔ عمرو بن سعید دمشق میں قلعہ بند ہو کر مقابلہ کے لئے تیار ہو گیا۔ عبدالملک کو اس کی خبر ہوئی۔ دمشق واپس آئے اور شہر کا محاصرہ کر لیا۔

بعض راویوں نے اس واقعہ کے متعلق یہ بھی کہا ہے کہ عمرو بن سعید عبدالملک بن مروان کے ہمراہ تھا جب مقام بطنان حبیب پر عبدالملک فروکش ہوئے تو عمرو دمشق واپس آ کر قلعہ بند ہو گیا۔ پھر عبدالملک بھی دمشق

واپس آئے۔

ایک روایت یہ بھی ہے کہ عبدالملک بطنان حبیب سے دمشق واپس آئے۔ کچھ عرصہ قیام کر کے قر قیسا کا رخ کیا۔ زفر بن حارث الکلابی اور ان کے ہمراہ عمرو بن سعید بھی اس مقام میں تھے۔ عمرو بن سعید ایک رات چپکے سے چل دیا۔ حمید بن حرث بن بجدل الکھمی اور زہیر بن ابرو الکھمی ان کے ساتھ تھے۔ یہ دمشق آئے۔ عبدالرحمن بن ام الحکم الثقفی دمشق پر عبدالملک کے قائم مقام تھے۔ انہیں جب یہ معلوم ہوا کہ عمرو بن سعید واپس آ رہا ہے شہر کی حکومت ترک کر کے فرار ہو گئے۔ عمرو نے دمشق پر قبضہ کر لیا اور جس قدر خزانے تھے ان پر قبضہ کر لیا۔ اور لوگوں نے بیان کیا کہ یہ واقعہ ۶۷ھ میں پیش آیا۔

عبدالملک دمشق سے عراق کی جانب مصعب کے مقابلے کے ارادے سے نکلے۔ عمرو بن سعید نے کہا کہ آپ خود عراق جا رہے ہیں حالانکہ آپ کے والد نے اپنے بعد مجھے خلافت دینے کا وعدہ کیا تھا اور اسی وجہ سے میں ان کی حمایت میں لڑتا رہا ہوں۔ اور جس طرح میں نے ان کی خدمات انجام دی ہے ان سے آپ ناواقف نہیں ہیں۔ بہتر ہے کہ اپنے بعد آپ مجھے اپنا جانشین نامزد فرمائیں عبدالملک یہ سن کر خاموش ہو گئے۔ عمرو بن سعید ناراض ہو کر دمشق چلا۔ عبدالملک بھی اس کے پیچھے پیچھے دمشق آ گئے۔

پہلے بیان کے مطابق جب عمرو بن سعید نے دمشق پر قبضہ کر لیا۔ عبدالرحمن ابن ام حکم الثقفی کو طلب کیا۔ جب یہ نہ ملے حکم دیا کہ ان کا مقام منہدم کر دیا جائے اس حکم کی تعمیل کی گئی۔ عمرو ایک بڑے مجمع کے سامنے تقریر کرنے کھڑا ہوا منبر پر چڑھا حمد و ثنا کے بعد بیان کیا کہ مجھ سے پہلے قریش کا کوئی ایسا شخص نہیں گزرا کہ جس نے منبر پر چڑھ کر یہ دعویٰ نہ کیا ہو کہ جنت و دوزخ اس کے قبضہ تصرف میں ہے جو اس کی اطاعت کرے گا اسے جنت ملے گی اور جو نہ فرمانی کرے گا وہ دوزخ میں جائے گا۔ مگر میں آپ لوگوں سے کہتا ہوں کہ جنت و دوزخ سب کچھ اللہ کے قبضہ قدرت میں ہے۔ میں اس معاملے میں سوائے اس کے اور کچھ نہیں کہتا کہ یہ میرے فرائض میں ہے کہ آپ لوگوں کے ساتھ اچھا سلوک کروں اور انعام اکرام دیتا رہوں۔

اتنا کہہ کر عمرو بن سعید منبر سے نیچے اتر آیا۔ ادھر جب عبدالملک جب صبح کو بیدار ہوئے انہیں معلوم ہوا کہ عمرو بن سعید غائب ہے۔ دریافت کرنے پر اصل کیفیت معلوم ہو گئی۔ عبدالملک دمشق کی جانب چل پڑے یہاں آ کر کیا دیکھتے ہیں کہ عمرو بن سعید نے تمام شہر پر کمرل اڑھا دیئے ہیں چند روز تک دونوں میں جنگ ہوئی۔ عمرو بن سعید نے حمید بن حرث الکھمی کو رسالے پر سردار مقرر کر کے میدان جنگ روانہ کیا اس کے مقابلے میں عبدالملک بن سفیان بن الابر الکھمی کو بھیجا اور جب عمرو نے زہیر بن الابر الکھمی کو میدان جنگ کی طرف روانہ کیا۔ اس کے مقابلے پر عبدالملک نے حسان بن مالک بجدل الکھمی کو بھیجا۔

عمرو بن سعید کا عبدالرحمن اور عبدالملک کے ساتھ قتال کرنا

ایک روز دونوں طرف کے سواروں میں شدید جنگ ہوئی۔ عمرو بن سعید کے ساتھ بنی کلب کا ایک شخص رجا بن سراج تھا۔ اس نے عبدالرحمن بن سلیم کو اکیلے مقابلے کے لئے بلایا یہ عبدالملک کے ساتھ تھا عبدالرحمن نے یہ ضرب المثل مصرع پڑھا۔

قد انصف القارة من رامها

یعنی قبیلہ قارۃ کے بہادروں کو جس نے تیر مارا بے شک اس نے تیرا فتنی کی داد دی۔

دونوں میں مقابلہ شروع ہوا۔ ایک دوسرے پر نیزے سے وار کرنے لگے۔ عبدالرحمن کی رکاب ٹوٹ گئی اس طرح ابن سراج نے اپنی جان بچائی۔ اس پر عبدالرحمن نے کہا کہ اگر میری رکاب نہ ٹوٹی تو جتنے انجیر تو نے کھائے تھے سب پیٹ سے نکل آتے۔

ایک عرصے تک عمرو اور عبدالملک میں مقابلہ رہا۔ آخر کار بنی کلب کے بچے اور عورتیں روتی ہوئی آئیں اور سفیان الابرہ اور ابن بجدل الکلمی سے کہا کہ بھلا تم کو کیا ہو گیا ہے کہ قریش کی خاطر آپس میں لڑ رہے ہو، مگر کوئی بھی واپسی کے لئے تیار نہ ہوا جبکہ اس کا مد مقابل واپسی کی ابتدا نہ کرے۔ بحر حال جب اس بات پر اتفاق ہو گیا کہ ایک دوسرے کو مقابلے سے رک جانا چاہیے۔ تو لوگوں نے غور کیا کہ ابتدا کس جانب سے ہو سفیان عمر میں حریث سے بڑے تھے۔ لوگوں نے حریث سے مطالبہ کیا کہ تمہیں میدان جنگ سے واپس ہو جانا چاہیے چنانچہ حریث نے ایسا ہی کیا۔

عمرو اور عبدالملک کے درمیان صلح

پھر عبدالملک اور عمرو میں صلح ہو گئی۔ ایک صلح نامہ پر دونوں کے دستخط ہو گئے عبدالملک نے عمرو بن سعید کو امان دی یہ واقع جمعرات کی شام واقعہ ہوا۔ عمرو بن سعید اپنے شہسواروں کے ساتھ سیاہ کمان جمائل کئے ہوئے عبدالملک کے کیمپ میں آیا۔ عبدالملک کے خیمے کی رسیاں ان کے گھوڑے نے روند ڈالی جس کی وجہ سے سر اپروہ سلطانی گر پڑا۔ عمرو گھوڑے سے اتر اور بیٹھ گیا۔ عبدالملک غصے میں بھرے ہوئے تھے۔ عمرو کی مخاطب ہو کر کہنے لگے اے ابو امیہ کیا آپ نے یہ تلوار اس لئے لٹکائی ہوئی ہے کہ بنی قیس کے مشابہ بننا چاہتے ہیں۔ عمرو نے کہا کہ ایسا نہیں ہے بلکہ میں اس شخص کا مثل بننا چاہتا ہوں جو ان سب سے بہترین تھا یعنی عاص بن امیہ۔

اسی غصے کی حالت میں عمرو بن سعید اٹھ کھڑا ہوا اور اپنے سواروں کے ساتھ دمشق میں داخل ہوا۔

روز پنجشنبہ عبدالملک بھی دمشق میں داخل ہوئے انھوں نے عمرو سے کہلا بھیجا کہ لوگوں کے واجبات انھیں دے دو۔ عمرو نے جواب دیا کہ آپ کو اس شہر میں دخل دینے کا کوئی حق نہیں۔ آپ یہاں سے چلے جائیں۔ دمشق میں داخل ہونے کے چار روز بعد دو شنبہ کے دن عبدالملک نے حکم دیا کہ عمرو سامنے لایا جائے عمرو اس وقت اپنی کلبیہ بیوی کے پاس تھا۔ اس سے پہلے عبدالملک نے گریب بن ابرہہ بن الصباح الحمیری کو اس لئے اپنے پاس بلایا تھا کہ وہ عمرو کے بارے میں ان سے مشورہ کریں۔ گریب نے کہا کہ بنی حمیر اسی وجہ سے تباہ ہوئے ہیں آپ کو اس معاملے میں مشورہ نہیں دیتا کیونکہ اس سے میرا کوئی تعلق نہیں۔

عبدالملک کا عمرو کو بلانے کے لئے اپنا قاصد بھیجنا

عبدالملک کا قاصد عمرو کو بلانے کے لئے آیا۔ عبداللہ بن یزید بن معاویہ بھی عمرو کے پاس بیٹھا ہوا تھا۔ عبداللہ نے عمرو سے کہا کہ بخدا میں اپنی جان سے بھی زیادہ تم کو عزیز رکھتا ہوں۔ عبدالملک نے تمہیں بلایا ہے۔ میری رائے نہیں کہ تم جاؤ۔ عمرو نے پوچھا کیوں عبداللہ نے کہا کہ تبع کعب الاحبار کی بیوی کے بیٹے نے یہ پیشن

گوئی دی ہے کہ حضرت اسماعیلؑ کی اولاد میں سے ایک سردار واپس آ کر دمشق کے دروازے بند کر لے گا پھر وہ نکل جائے گا اور کچھ عرصہ کے بعد قتل کر دیا جائے گا۔ عمرو نے کہا کہ بخدا اگر میں سوتا بھی ہوتا تو مجھے یہ خوف نہ ہوتا کہ ابن زرق مجھے قتل کر سکے گا اور مجھ پر حملہ کرنے کی جرات کرے گا۔

اس کے علاوہ گذشتہ شب میں نے حضرت عثمان کو خواب میں دیکھا کہ آپ تشریف لائے ہیں اور آپ نے اپنا قمیض مجھے پہنا دیا۔ عبد اللہ عمرو کا داماد تھا۔ عمرو نے عبد الملک کے قاصد سے کہا کہ جا کر میرا سلام کہہ دو اور کہہ دینا کہ میں انشاء اللہ شام کے وقت آؤں گا جب شام ہوئی تو عمرو نے ایک مضبوط زرہ پہنی جس کے اوپر قباء کوہی اور نیچے قمیض کوہی تھا اور تلوار لٹکائی۔ اس وقت اس کے پاس اس کی بیوی اور حمید بن حریث بن بجل الکلمی موجود تھے۔ جب عمرو نے اٹھ کر جانے کا ارادہ کیا اس کے پاؤں فرش میں الجھ گیا اور وہ گر پڑا حمید نے کہا کہ بخدا اگر تم میری مانتے ہو تو ہرگز مت جاؤ۔ اس کی بیوی نے بھی اس کے قول کی تائید کی۔ مگر عمرو نے ایک نہ سنی۔ اپنے مولیوں میں سے سو آدمیوں کو لے کر عبد الملک کی طرف چلا۔ عبد الملک نے بھی تمام خاندان بنی مروان کو اپنے پاس رہنے کا حکم دیا۔ جب عبد الملک کو معلوم ہوا کہ عمرو دروازے تک پہنچ چکا ہے۔ حکم دیا کہ جتنے آدمی اس کے ساتھ ہیں وہیں روک دیئے جائیں۔

عمرو کو اندر آنے کی اجازت دی۔ اس طرح عمرو کے تمام ساتھی ہر دروازے پر روک دیئے جاتے تھے۔ عمرو محل کے صحن میں پہنچا تو اس کے ساتھ سوائے ایک خادم کے اور کوئی نہ تھا۔ عمرو نے عبد الملک کی طرف دیکھا تو تمام مروانی اس کے پاس جمع ہیں۔ ان میں حسان ابن مالک بن بجل الکلمی اور قبیصہ بن زویب الخزاعی بھی ہیں عمرو فوراً سمجھ گیا کہ اب خیر نہیں۔ اپنے خادم سے کہا کہ تو فوراً یحییٰ بن سعید کے پاس جا اور انہیں بلا کر میرے پاس لا خادم نے بغیر مطلب سمجھے کہہ دیا کہ میں حاضر ہوں اس پر عمرو نے کہا کہ دور ہو جہنم میں جا۔ عمرو اب مکان میں آچکا تھا۔

عمرو کا عبد الملک کے محل میں پہنچ کر اپنے غلام کو ڈانٹنا اور عبد الملک کی عمرو کے خلاف کارروائی کرنا۔

عبد الملک نے حسان اور قبیصہ سے کہا کہ جب چاہو تم اٹھ کھڑے ہو اور عمرو سے جا کر ملو۔ عبد الملک نے اس خیال سے کہ عمرو کو کوئی شبہ نہ پیدا ہو اور وہ بالکل مطمئن رہے۔ مذاقاً ان دونوں شخصوں سے مخاطب ہو کر پوچھا بتاؤ تم دونوں میں سے زیادہ کون دراز قد ہے۔ حسان نے جواب دیا کہ امیر المؤمنین قبیصہ مجھ سے اپنے عہدے کی وجہ سے زیادہ بڑے ہیں۔ اس وقت قبیصہ عبد الملک کی شاہی مہر کے نگران تھے۔ عمرو نے کہا پھر اپنے غلام سے کہا کہ تو یحییٰ کو میرے پاس بلا لا۔ غلام نے اس مرتبہ بھی بات بغیر سمجھے جواب دیا کہ حاضر عمرو نے ڈانٹ کر کہا کہ پل ہٹ دور ہو۔ حسان اور قبیصہ کے باہر نکل جانے کے بعد عبد الملک نے حکم دیا تھا کہ تمام دروازے بند کر دیئے جائیں۔ چنانچہ تمام دروازے بند کر دیئے گئے۔ عمرو اب عبد الملک کے پاس پہنچ گیا۔ عبد الملک نے اس کے آنے پر خوش آمدید کہا اور کہا کہ یہاں آئیے اور اپنے ساتھ تخت خلافت پر اسے بٹھایا۔ کافی دیر تک اس سے باتیں کرتا رہا۔ پھر غلام کو حکم دیا کہ ان کی تلوار لے لو۔ عمرو نے کہا کہ افسوس۔ امیر المؤمنین مجھے مشتبہ نظروں سے دیکھتے ہیں۔ عبد الملک نے کہا کہ کیا تم چاہتے ہو کہ میرے پاس بھی بیٹھو اور تلوار بھی باندھ رہو۔ غرض کہ تلوار لے لی گئی اور پھر دونوں کچھ عرصہ تک

باتیں کرتے رہے۔

عبدالملک کا عمرو کو اپنی قسم کی اطلاع دینا اور بیڑیاں پہنانے کی دھمکی دینا

عبدالملک نے عمرو سے کہا کہ جب تم مجھ سے باغی ہو گئے تھے میں نے یہ قسم کھائی تھی کہ اگر میں نے تمہیں کبھی دیکھا اور تم میرے ہاتھ آئے تو تمہیں بیڑیاں پہناؤں گا، مروانی بولے اور آپ انہیں چھوڑ دیں گے۔ عبدالملک نے کہا کہ ہاں بھر میں انہیں چھوڑ دوں گا اور میں ابوامیہ کے ساتھ کر ہی کیا سکتا ہوں۔ مروانیوں نے کہا کہ امیر المؤمنین قسم پوری کیجئے۔ عمرو نے بھی کہا کہ خدا امیر المؤمنین کی قسم پوری کرے۔

عبدالملک نے اپنی گدی کے نیچے سے ایک بیڑی نکالی اور اسے عمرو کی طرف پھینک دیا۔ اور غلام کو حکم دیا کہ عمرو کو اس میں باندھ دو۔ چنانچہ غلام نے اس حکم پر عمل کیا۔ عمرو نے کہا کہ میں امیر المؤمنین کو خدا کا واسطہ دیتا ہوں کہ مجھے اس صورت میں لوگوں کے سامنے نہ نکالیں۔ عبدالملک نے کہا کہ اے ابوامیہ اس وقت کہ موت تمہارے سر پر ہے تم اپنی مکاری سے باز نہیں آتے۔ ہم ہرگز تمہیں اس حالت میں لوگوں کے سامنے نکالیں گے اور یہ بیڑی تمہارے لئے شدید عذاب کے بعد اتاری جائے گی۔ پھر عبدالملک نے ایسا چھٹکا دے کر اسے اپنی طرف گھینچا کہ عمرو کا منہ تخت پر لگا اور اس کا اگلا دانت ٹوٹ گیا۔ عمرو نے کہا کہ میں آپ کو اللہ کا خوف دلاتا ہوں کہیں ایسا نہ ہو کہ میرا دانت توڑنے کے بعد آپ اور سخت سزا مجھے دے بیٹھیں۔

عبدالملک نے کہا کہ اگر مجھے معلوم ہوتا کہ تمہارے اوپر رحم کرنے سے تم بھی مجھ پر رحم کرو گے اور قریش کی حالت درست ہو جائے گی تو تمہیں رہا کر دیتا۔ مگر ہماری سی حیثیت کے دو شخص ایک ملک میں ایک طرح سے نہیں رہ سکتے بلکہ یہ ضروری ہوتا کہ ایک دوسرے کو دور کر دے۔ جب عمرو نے دیکھا کہ دانت ٹوٹ چکا ہے اور عبدالملک کے رادہ کو وہ سمجھ گیا تو کہنے لگا کہ اے ابو زکاتو نے دھوکہ دیا۔

عمرو کے قتل کا واقعہ

عمرو کے قتل کا واقعہ اور لوگوں نے یوں بیان کیا ہے کہ جب عبدالملک نے اسے اپنی طرف گھینچا اس کا ایک دانت گر پڑا۔ عمرو اسے دیکھنے لگا۔ عبدالملک نے کہا کہ تمہارا دانت ایسے موقع پر گرا ہے کہ اب تم مجھ سے کبھی خوش نہیں رہو گے۔ چنانچہ عبدالملک نے اسے قتل کرنے کا حکم دے دیا اور اس کی تعمیل ہو گئی۔

(روایت سابقہ کے مطابق) جب مؤذن نے عصر کی آذان دی عبدالملک نے لوگوں کو نماز پڑھائی اور عبدالعزیز بن مروان کو عمرو کو قتل کرنے کا حکم دے دیا۔ عبدالعزیز تلوار لئے کر عمرو کی طرف چلے۔ عمرو نے انہیں خدا کا خوف اور آپس کی دوستی کاوا۔ طے دیا اور کہا کہ بھلا آپ میرے قتل کے لئے آئے ہیں کوئی اور شخص جو دوستی میں دور ہوتا اس کام کے لئے متعین ہوتا تو مناسب تھا۔ عبدالعزیز نے تلوار پھینک دی اور بیٹھ گئے۔ عبدالملک نے مختصر سی نماز پڑھی۔ محل میں چلے آئے اور دروازے بند کر دئے گئے۔

عبدالملک جب نماز کے لئے باہر نکلے تو لوگوں نے دیکھا کہ عمروان کے ساتھ نہیں فوراً جا کر یحییٰ بن سعید کو اطلاع دی۔ یحییٰ بن عمرو کے ایک ہزار غلام اور ان کے پیچھے اور بہت سے ان کے ساتھیوں کے ساتھ محل کے سامنے آئے۔ عمرو کے ساتھیوں نے چلا چلا کر کہنا شروع کیا اے ابوامیہ آپ ہمیں اپنی آواز سنائیں۔

یحییٰ بن سعید کے ساتھ حمید بن حریش اور زہیر بن ابرو بھی آئے۔ اور انہوں نے محل کا باب المقصورة توڑ کر لوگوں پر تلوار چلانا شروع کی۔ عمرو بن سعید کے غلام مصقلہ نے ولید بن عبدالملک کے سر پتر تلوار کا ایک ہاتھ مارا۔ ابراہیم بن عربی میرنشی انہیں اٹھا کر منشی خانہ میں لے گئے۔ نماز کے بعد عبدالملک جب پھر محل میں واپس آئے تو دیکھا کہ عمرو زندہ موجود ہے۔ عبدالعزیز سے پوچھا کہ تم نے اسے ابھی تک قتل کیوں نہیں کیا۔ عبدالعزیز نے کہا کہ اس نے اللہ کا واسطہ دیا اور میرے صلہ رحم سے سفارش کی درخواست کی۔ مجھے رحم آگیا عبدالملک نے کہا کہ خدا تیری ذلیل ماں کو رسوا کرے تو بھی اس جیسا ہے۔

عبدالملک کی والدہ عائشہ بنت معاویہ ابن المغیرہ بن ابی العاص بن امیہ تھی اور عبدالعزیز کی والدہ کا نام لیلیٰ تھا۔

عمرو کو قتل کرنے کی تیاری

عبدالملک نے اپنے غلام کو حکم دیا کہ چھوٹا خنجر لے آؤ۔ وہ لے آیا عبدالملک نے خنجر کو ہوا میں لہرا کر عمرو پر وار کیا مگر کچھ عصر نہ ہوا۔ دوبارہ وار کیا وہ بھی کارگر نہ ہوا ہاتھ سے ٹٹولا تو معلوم ہوا کہ عمرو زرہ پہنے ہوئے ہے۔ عبدالملک کو ہنسی آگئی۔ عمرو سے کہا کہ اے ابو امیہ تم زرہ بھی پہنے ہوئے ہو۔ گویا پہلے سے تیار ہو کر آئے تھے۔ پھر غلام کو حکم دیا کہ تلوار لاؤ تلوار آئی۔ عبدالملک کے حکم سے اسے گرا دیا گیا وہ عمرو کے سینے پر بیٹھ گیا اور اسے ذبح کر ڈالا۔ قتل کرنے کے بعد عبدالملک کانپنے اور لرزنے لگا۔ لوگوں نے اس بات کو بیان کیا ہے کہ جب کبھی کوئی شخص کسی اپنے عزیز کو قتل کرتا ہے تو اس کی یہی حالت ہوتی ہے۔ بحر حال اور لوگوں نے اسے عمرو کے سینے پر سے اسے اٹھا کر تخت پر بٹھا دیا۔

راوی کہتے ہیں کہ کسی دنیا دار یا دیندار نے کبھی اس بے رحمی سے کسی کو قتل نہیں کیا۔

یحییٰ بن سعید کا عبدالملک کے محل میں داخل ہو کر ان کے ساتھیوں کو قتل کرنا

یحییٰ بن سعید اور اس کے ساتھی محل میں داخل ہو کر بنی مروان اور ان کے موالیوں پر ٹوٹ پڑے۔ اور اکثر کو انہوں نے ذخمی کر دیا۔ انہوں نے بھی ان کا مقابلہ کیا اسی دوران میں عبدالرحمن بن ام الحکم الشقی آگئے۔ عمرو کا سر ان کے حوالے کیا گیا انہوں نے اسے لوگوں کے سامنے ڈال دیا۔ عبدالعزیز بن مروان نے اس موقع پر ایک چال چلی کہ تھلیوں میں روپیہ بھر کر لوگوں کے سامنے ڈال دیں۔ انہوں نے جب یہ روپیہ دیکھا اور اس کے ساتھ عمرو کے سر کو بھی دیکھا۔ فوراً روپیے کی تھلیوں پر ٹوٹ پڑے اور لوٹ کر پھیل گئے۔

یہ بھی بیان کیا گیا ہے جب عبدالملک نماز کے لئے جانے لگے تو اپنے غلام ابو زعیرہ کو عمرو کے قتل کر دینے کا حکم دے کر گئے۔ ابو زعیرہ نے عمرو کو قتل کر کے اس کے سر کو اس کے ساتھیوں اور سب لوگوں کے سامنے ڈال دیا۔ جو روپیہ لوگوں کے سامنے ان کے بہلانے کے لئے ڈالا گیا تھا اس کے متعلق بعد میں عبدالملک نے حکم دیا کہ سب واپس کیا جائے چنانچہ وہ سب وصول کر کے بیت المال میں داخل کر دیا گیا۔

اس روز کی کاروائی میں یحییٰ بن سعید کے سر میں ایک پتھر لگا۔

عبدالملک نے حکم دیا کہ تخت باہر لایا جائے۔ چنانچہ مسجد کے قریب تخت بچھایا گیا اور وہیں عبدالملک بیٹھ

گئے۔ دیکھا کہ ولید بن عبدالملک نہیں ہے پوچھا کہ ولید کہاں ہے اور ساتھ ہی قسم کھا کر یہ بھی کہا کہ اگر باغیوں نے ولید کو قتل کر ڈالا ہے تو وہ اپنا بدلہ لے چکے۔

ابراہیم بن عربی الکنانی آگے بڑھے اور کہا کہ ولید میرے پاس ہیں۔ آپ فکر نہ کریں ایک چھوٹا سا زخم ان کو آگیا ہے جس سے کوئی خطرہ نہیں۔

یحییٰ بن سعید کے قتل کی تیاری اور یحییٰ کی گرفتاری

یحییٰ بن سعید عبدالملک کے سامنے لایا گیا۔ عبدالملک نے اس کے قتل کا حکم دیا عبدالعزیز کھڑے ہوئے خدا مجھے امیر المؤمنین پر قربان کر دے کیا آپ چاہتے ہیں کہ تمام بنی امیہ کو ایک ہی دن میں قتل کر ڈالیں۔ اس پر عبدالملک نے حکم دیا کہ اچھا یحییٰ کو قید کر دیا جائے۔ اس کے بعد عنبہ بن سعید سامنے لایا گیا۔ اس کے لئے بھی قتل کا حکم ہوا۔ پھر عبدالعزیز سفارش کرنے کے لئے کھڑے ہوئے میں آپ کو بنو امیہ کے ہلاک کرنے میں خدا کو یاد دلاتا ہوں کہ آپ ایسا نہ کریں۔ چنانچہ عنبہ کے لئے حکم ہوا کہ قید کر دئے جائیں۔

عامر بن الاسود الکھمی پیش کئے گئے۔ عبدالملک کے ہاتھ میں بانس کی ایک لکڑی تھی اس کے سر پر ماری اور کہا کہ کیوں جی تم ہی عمرو کی حمایت میں مجھ سے جنگ کرنے آئے تھے۔ عامر نے کہا کہ بے شک۔ عمرو نے میرا اکرام کیا تو نے میری توہین کی۔ اس نے مجھے خود سے قریب کیا تو نے دور کیا۔ اس نے احسانات کئے تو نے برائی کی۔ اس لئے میں اس کے ساتھ تیرے مقابلے کے لئے آیا۔ عبدالملک نے حکم دیا کہ قتل کر دیا جائے۔ عبدالعزیز کھڑے ہوئے کہنے لگے کہ امیر المؤمنین یہ میرے ماموں ہیں آپ خدا کے واسطے ان کی جان بخشی کر دیجئے۔ عامر کو عبدالعزیز کے حوالے کر دیا اور سعید کے بیٹوں کو قید کرنے کا حکم دیا وہ سب قید کر لئے گئے۔

یحییٰ کو قید ہوئے ایک ماہ یا اس سے کچھ زیادہ ہوا ہوگا کہ عبدالملک خطبے کے لئے منبر پر کھڑے ہوئے۔ حمد و ثنا کے بعد لوگوں سے یحییٰ کے قتل کے متعلق مشورہ لیا، لوگوں کی طرف سے کوئی صاحب تقریر کرنے کھڑے ہوئے۔ انہوں نے کہا کہ امیر المؤمنین سانپ سے ہمیشہ سنبولیہ ہی پیدا ہوتا ہے۔ ہماری رائے یہ ہے کہ آپ اسے قتل کر ڈالیں۔ وہ منافق اور دشمن ہے۔

عبداللہ بن مسعدۃ الفراری کی یحییٰ کے متعلق رائے دینا اور عبدالملک کا اس

رائے کو پسند کرنا

پھر عبداللہ بن مسعدۃ الفراری تقریر کرنے کھڑے ہوئے اور کہا کہ اے امیر المؤمنین یحییٰ آپ کے چچا کا لڑکا ہے۔ اور جو رشتہ داری آپ سے اور اس سے ہے آپ اس سے واقف ہیں۔ جو کچھ اس نے آپ کے ساتھ کیا میں خود بھی ان کی طرف سے بے خوف نہیں ہوں مگر میں آپ کو یہ رائے بھی نہیں دیتا کہ آپ اسے قتل کر ڈالیں۔ اس کی سب سے بہتر صورت یہ ہے کہ اسے آپ دشمن سے جنگ کرنے کے لئے بھیج دیجئے۔ اگر وہ جنگ میں کام آیا تو اس کے قتل کی ذمہ داری سے آپ بچ جائیں گے اگر وہ صحیح سالم بچ گیا تو جو آپ مناسب سمجھیں کیجئے گا۔

عبدالملک نے اس رائے کو پسند کیا اور سعید کے اولاد کو مصعب کے مقابلے لئے روانہ کیا۔ یہ خاندان

مصعب کے پاس پہنچا۔ یحییٰ بن سعید مصعب سے ملنے کے لئے گئے۔ مصعب نے ان سے کہا کہ تم بچ کر نکل آئے مگر دم جھڑ گئی یحییٰ نے جواب دیا کہ واقعی دم تو اپنے بالوں ہی سے اچھی معلوم ہوتی ہے۔

عبدالملک نے عمرو کی کلبیہ بیوی کے پاس قاصد بھیجا اور مطالبہ کیا کہ صلح نامہ مجھے دے دو جو میرے اور عمرو کے درمیان ہوا تھا۔ عمرو کی بیوی نے جواب دیا کہ میں نے اسے عمرو کے کفن میں لپیٹ دیا ہے تاکہ خدا کے سامنے اسے پیش کر کے تمہارے مقابلے میں داد خواہی کرے۔

عمرو اور عبدالملک ایک ہی دادا کی اولاد تھے۔ امیہ پر جا کر دونوں مل جاتے تھے۔ عمرو کی والدہ ام البنین بنت الحکم بن العاص عبدالملک کی پھوپھی تھیں۔

اصل واقعہ یہ ہوا کہ عمرو اور عبدالملک میں بچپن سے جھگڑا چلا آتا تھا۔ سعید کے بیٹوں کی ماں ام البنین تھیں اور عبدالملک اور معاویہ مروان کے بیٹے تھے۔ یہ سب کے سب بچپن کے زمانے میں مروان بن حکم کی ماں کے پاس جو بنی کنانہ کی بیٹی تھی آیا کرتے تھے اور آپس میں باتیں کرتے تھے۔

عبدالملک اور حضرت معاویہ کے ہمراہ ان کا غلام اسود بھی ہوتا تھا ام مروان کا یہ طریقہ تھا کہ جب یہ لڑکے اس کے پاس آتے ان کے لئے کھانا پکاتی اور ہر ایک کے سامنے علیحدہ علیحدہ رکابیاں رکھتیں۔ معاویہ بن مروان اور محمد بن سعید عبدالملک بن مروان اور عمرو بن سعید میں لڑائی کر ادیتی یہ لڑکے بہت بدزبانی کرتے۔ اور آپس میں بات چیت ختم ہو جاتی۔ ام مروان یہ بھی کہا کرتی تھی کہ اگر دونوں میں عقل نہ ہوگی تو ان دونوں میں تو ان ہوگی۔ غرض کہ جب یہ لوگ بچپن کے زمانے میں اس کے پاس آتے تھے وہ ہمیشہ یہی طریقہ اختیار کرتی اسی طرح آہستہ آہستہ ان دونوں کے دلوں میں دشمنی پیدا ہوتی گئی۔

عبداللہ بن یزید اور عمرو کے درمیان مقاتلہ اور عمرو کا قتل ہونا اور اس کا سر لوگوں کے سامنے لانا

عبداللہ بن یزید القسری اور ابو خالد یحییٰ بن سعید مسجد میں داخل ہونے کے وقت اس کے ساتھ تھا اس نے باب المقصورہ کو توڑ ڈالا۔ اور بنی مروان سے لڑتا رہا۔ جب عمرو قتل کر دیا گیا اور اس کا سر لوگوں کے سامنے ڈالا گیا۔ یہ اور اس کا بھائی دونوں عراق چلے گئے اور سعید کے بیٹوں کے ساتھ جو مصعب کے پاس تھے ٹھہر گئے۔ اور اس وقت تک وہیں رہے جب تک ان کی جماعت عبدالملک کے پاس نہ آئی۔ جنگ مرج میں عبداللہ کی ایک آنکھ ختم ہو چکی تھی جو مصعب کی حمایت میں بنو امیہ سے لڑتا رہا تھا۔ جب تمام لوگوں نے عبدالملک کی خلافت تسلیم کر لی ان سب کے بعد عبداللہ عبدالملک کے پاس آیا۔ عبدالملک نے پوچھا اے یزید کی اولاد تمہارا کیا حال ہے عبداللہ نے جواب دیا کہ (حربا حربا یا حزباً حزباً) یعنی جنگ نے یا جماعت بندی نے حالت خراب کر دی۔ عبدالملک نے اس کے جواب میں ذالک بما قدمت ایدیکم وان الله لیس بظلام للعبید پڑھا (ترجمہ یہ روز بدتم نے اپنی شرارتوں کی وجہ سے دیکھا ہے اور اللہ تو ہر گز بندوں پر ظلم کرنے والا نہیں)۔

عمر بن سعید کے بیٹوں کی عبدالملک سے ملاقات

جب سب نے عبدالملک کی خلافت تسلیم کر لی تو اس کے بعد عمرو بن سعید کے چاروں لڑکے امیہ، سعید، اسماعیل، اور محمد عبدالملک کے پاس آئے۔ عبدالملک نے ان کی طرف دیکھ کر کہا کہ تم ایسے گھرانے سے تعلق رکھتے ہو جو ہمیشہ بغیر کسی استحقاق کے اپنے کو تمام قوم پر افضل سمجھتا رہا ہے۔ میرے اور تمہارے باپ کے درمیان کوئی نئی دشمنی نہ تھی بلکہ ہمارے آباؤ اجداد اور تمہارے بزرگوں میں جاہلیت کے زمانے سے چلی آتی تھی۔ عبدالملک نے تکبرانہ لہجے سے گفتگو کی ابتدا عمرو کے سب سے بڑے بیٹے امیہ سے کی۔ حالانکہ یہ اپنے بھائیوں میں زیادہ ہوشیار اور عقلمند تھا مگر جواب نہ دے سکا۔

سعید بن عمرو کی عبدالملک سے گفتگو کرنا

اس پر سعید بن عمرو منجھلا بھائی کھڑا ہوا اور عرض کیا کہ امیر المؤمنین نے جو کچھ بیان ہے کیا ہے وہ ایام جاہلیت کی باتیں ہیں اسلام نے ان تمام باتوں کو اب خاموش کر دیا ہے اور ہم سے جنت کا وعدہ کیا ہے اور دوزخ سے ڈرایا ہے۔ عمرو اور آپ کے درمیان چاہے دشمنی ہو مگر وہ آپ کے چچا زاد بھائی تھے اسے آپ خوب جانتے ہیں اور جو سلوک آپ نے ان سے کیا ہے اس سے بھی آپ واقف ہیں۔ عمرو واصل بحق ہو گئے اب اللہ ہی ان سے حساب کرنے کے لئے کافی ہے۔ اگر آپ صرف اس دشمنی کی بنا پر جو آپ کے اور عمرو کے درمیان تھی ہمیں سزا دینے کے مستحق سمجھتے ہیں تو اس صورت سے تو ہمارے لئے زمین کی مٹی ہی بہتر ہے۔

اس تقریر نے عبدالملک پر بہت اثر کیا۔ اس نے کہا کہ صورت ہی کچھ ایسی ہو چکی تھی کہ یا تو عمرو مجھے قتل کر دیتے یا میں انھیں قتل کر دیتا۔ اس لئے میں نے ان کے قتل کو اپنے قتل کئے جانے پر ترجیح دی اور اب رہے تم لوگ تم سے میں بہت زیادہ محبت کرتا ہوں۔ صلہ رحم کروں گا۔ تمہارے حقوق کا تحفظ کروں گا۔ چنانچہ عبدالملک ان کے حقوق ادا کرنے لگا اور دربار میں عزت دینے لگا۔ اور اس نے ان کے مناسب میں اضافہ کر دیا۔

خالد بن یزید بن معاویہ کی عبدالملک سے ملاقات اور اپنے تعجب کا اظہار کرنا

خالد بن یزید بن معاویہ نے ایک روز عبدالملک سے کہا کہ مجھے تعجب ہے کہ کس طرح آپ نے عمرو کو دھوکا دے کر قتل کر ڈالا۔ عبدالملک نے جواب میں دو شعر پڑھے

دانیۃ منی لیسکن روعہ

فاصول صولہ حازم مستمکن

غضباً ومحمة لدینی انہ

لیس المسی سبیلہ کالحسن

ترجمہ میں نے اسے اپنے قریب کر لیا تھا کہ اس کا خوف جاتا۔ رہے کہ میں ایک مقتدر ہوشیار کی طرح

اپنے دین کی خاطر غصہ

اور جوش میں بھرا ہوا حملہ کروں اور یہ ظاہر ہے۔ کہ برے کام کا طریقہ عمل نیک کام کرنے والے کی طرح

کبھی نہیں ہو سکتا۔

ایک مرتبہ مکہ معظمہ میں سعید بن عمرو سے ایک شخص ملا اور کہنے لگا کہ رب کعبہ کی قسم بنو امیہ میں تمہارے جیسا کوئی شخص نہیں تھا۔ مگر انہوں نے خاندان بنو امیہ سے حکومت حاصل کرنے کے لئے مخالفت کی اور ہلاک ہوئے۔

عمرو بن سعید اور عبدالملک کے درمیان مقابلہ کا واقعہ اور ایک خارجی کا قتل ہونا

واقعی کہتے ہیں کہ عمرو بن سعید اور عبدالملک کے درمیان گھیراؤ اور مقابلہ کا واقعہ ۶۹ھ میں پیش آیا۔ عمرو دمشق میں محصور ہو کر بیٹھ گیا اور عبدالملک نے بطنان حبیب سے واپس آ کر دمشق کا محاصرہ کر لیا۔ مگر عمرو کا قتل ۷۰ھ میں عبدالملک کے ہاتھوں واقعہ ہوا۔ اسی سال حج کے موقع پر مقام خیف منیٰ میں ایک خارجی نے اپنا شعار **للمحکم الا للہ** پکارا مگر جمرہ کے پاس قتل کر دیا گیا۔ اور ایک صاحب بیان کرتے ہیں کہ میں نے اسے جمرہ کے پاس تلوار کھینچتے دیکھا وہ اکیلا نہ تھا بلکہ اس کے ساتھ خارجیوں کی ایک جماعت تھی۔ اللہ تعالیٰ نے ان کے ہاتھ روک رکھے۔ یہ شخص ان سے آگے بڑھا اور اپنا شعار پکارنے لگا لوگ اس پر ٹوٹ پڑے اور اس کو قتل کر ڈالا۔

اس سال بھی حضرت عبداللہ بن زبیرؓ کی حکومت کے تحت لوگوں نے حج کیا کوئی بصرہ پر ان کے بھائی مصعب گورنر تھے شریح کوفہ کے قاضی تھے بصرہ کے قاضی ہشام بن ہبیرہ تھے اور عبداللہ بن خازم خراسان کے گورنر تھے۔

۷۱ھ ہجری کے حالات

اس سال رومیوں نے جنگ کی تیاری کی اور شام میں جو مسلمان رہتے تھے ان پر حملہ کر دیا۔ عبدالملک نے اس خوف سے کہ رومیوں کے ہاتھ سے مسلمانوں کو نقصان پہنچے گا بادشاہ روم سے ہزار دینار پر ہر جمعہ ادا کرنے کی صلح کر لی۔

اسی سال مصعب بہت سا سامان اور بہت سے جانور لے کر مکے آئے اور اپنے خاندان اور دوسرے لوگوں میں تقسیم کر دیا عبداللہ بن صفوان اور جبیر بن شیبہ اور عبداللہ بن مطیع کو بہت سا روپیہ وغیرہ دیا اور خوب قربانی کی۔

حضرت عبداللہ بن زبیرؓ کا لوگوں کو حج کرانا

حضرت عبداللہ بن زبیرؓ نے اس سال لوگوں کو حج کرایا مختلف صوبہ جات پر ان کے گورنر اور قاضی وہی لوگ تھے جو گذشتہ سال تھے۔

۷۱ھ ہجری کے واقعات

۷۱ھ ہجری کے واقعات میں عبدالملک مصعب کے مقابلے کے لئے عراق کی طرف چلے اب تک یہ ہوتا آیا تھا کہ جب عبدالملک بطنان حبیب پہنچتے اور مصعب مقام بامجیر آتے۔ سردی کا موسم شروع ہو جاتا دونوں صاحب

اپنے اپنے علاقہ کی طرف واپس ہو جاتے اور پھر آئندہ سال اسی طرح مقابلے کی تیاریاں کرتے۔

۵۷ھ ہجری میں عبدالملک شام سے مصعب کے مقابلے کے لئے نکلا۔ خالد بن عبداللہ بن خالد بن اسید بھی ان کے ہمراہ تھا خالد نے عبدالملک سے کہا کہ اگر آپ مجھے کچھ سواروں کے ساتھ بصرہ بھیج دیں تو میں امید کرتا ہوں کہ اس پر قبضہ کر لوں گا۔ عبدالملک نے اس کی مرضی کے مطابق اسے روانہ کیا۔ خالد پوشیدہ طور پر اپنے موالی اور بہت سے سواروں کے ساتھ بصرہ آیا اور عمرو بن اصمع الباہلی کے پاس مقیم ہوا۔ عمرو نے خالد کو پناہ دی۔ عباد بن الحصین ابن معمر کی پولیس کا افسر اعلیٰ تھا۔ مصعب نے اپنے مکے کی روانگی کے وقت عبداللہ بن عبید اللہ ابن معمر کو بصرہ پر اپنا امیر مقرر کیا تھا۔

عمرو بن اصمع نے اس امید سے کہ عباد خالد کے ہاتھ پر بیعت کر لے گا۔ عباد کو کہلا بھیجا کہ میں نے خالد کو پناہ دی ہے میں چاہتا ہوں کہ آپ کو اس بات کا علم ہو جائے تاکہ آپ میری زیر نگرانی رہیں۔ عمرو بن اصمع کا قاصد ایسے وقت پہنچا جب کہ عباد گھوڑے سے اتر رہا تھا۔ اس نے پیغام پہنچا دیا۔ عباد نے اس سے کہا کہ اپنے آقا سے جا کر کہہ دے کہ بخدا میں اپنے گھوڑے سے زین بھی نہیں اتاروں گا اور سواروں کو لے کر تیرے پاس آ رہا ہوں۔ یہ خبر سنتے ہی عمرو نے خالد سے کہا کہ میں تمہیں دھوکا دینا نہیں چاہتا۔ یہ قول عباد کا ہے وہ ابھی آ رہا ہوگا اور میں تمہاری مدافعت کرنے سے قاصر ہوں بہتر ہے کہ تم مالک بن مصمع کے پاس فوراً چلے جاؤ۔ ایک یہ بھی روایت ہے کہ خالد علی بن اصمع کے پاس ٹھہرا ہوا تھا۔ جب عباد کو اس کی خبر پہنچی اس نے کہلا بھیجا کہ میں ابھی تیرے پاس آتا ہوں۔

خالد ابن اصمع کے پاس سے اس بے سرو سامانی میں بھاگا کہ ایک باریک کوہی قمیض اس کے جسم پر تھی۔ دونوں رانیں کھلی ہوئی تھیں۔ پاؤں رکابوں سے نکلے ہوئے تھے۔ مالک کے پاس پہنچا اپنی داستان سنائی اور کہا کہ تم مجھے پناہ دو، مالک نے کہا کہ بہتر ہے مالک اور اس کا بیٹا مقابلہ کے لئے نکلے۔ مالک نے بکر بن وائل اور ازد کو اپنی حمایت کے لئے بلایا۔ سب سے پہلے بنی یشکر کا جھنڈا مالک کے پاس پہنچا۔ دوسری طرف عباد بھی سواروں کا لشکر لئے سامنے آیا۔ دونوں جماعتیں ٹھہری رہیں اور آپس میں جنگ واقع نہیں ہوئی۔

خالد کا نافع بن حارث کے جفرۃ کی طرف جانا اور ان لوگوں کو اجرت دے کر

بھرتی کرنا

دوسرے دن صبح کو خالد نافع بن حارث کے جفرۃ کی طرف چلا۔ (اس جگہ کو اس کے بعد خالد ہی کی طرف سے منسوب کیا جانے لگا) خالد کے ساتھ بنی تمیم کے کچھ لوگ آ کر شریک ہو گئے تھے۔ ان میں صمصعہ بن معاویہ بن عبدالعزیز بن بشر اور مرہ بن محکان بھی بنی تمیم کی ایک جماعت کے ساتھ موجود تھے۔ خالد کے ساتھی جفریہ کہلاتے تھے۔ اور ابن معمر کے سپاہی زبیر یہ کہلاتے تھے۔ جفریوں میں عبید اللہ بن ابی بکرۃ حمران اور مغیرہ بن المہلب تھے۔ زبیریوں کی جانب سے قیس بن ہشیم السہمی تھے۔ یہ اجرت دے کر لوگوں کو اپنے ساتھ بھرتی کر لیتا تھا۔ ایک شخص نے اجرت کا تقاضہ کیا۔ قیس نے کہا کہ کل دوں گا۔ اس پر غطفان بن انیف قبیلہ بنی کعب بن عمرو کے ایک شخص نے طنزیہ شعر کہے۔

قیس اپنے گھوڑے کی گردن میں گھنٹی ڈالے رکھتا تھا۔ عمرو بن وبرة الجعفی بنی حنظلہ کے سواروں پر سردار تھا۔ ان کے جو خدمت گار تھے ان کی تنخواہیں تیس درہم یومیہ مقرر تھیں مگر یہ انہیں صرف دس درہم دیا کرتا تھا ایک شعر میں ان کے اس طریقہ کار کی بھی شکایت کی گئی۔ شعر یہ ہے۔

لبس ما حکمت یا بن وبرة

تعطی ثلثین وتعطی عشرہ

ترجمہ اے ابن وبرة تمہارا طریقہ کار اچھا نہیں کہ تمہیں تو بیس تیس درہم اور تم صرف دس ادا کرو۔ مصعب نے زحر بن قیس الجعفی کو ابن معمر کی مدد کے لئے ایک ہزار سوار دے کر روانہ کیا۔ اس کے مقابلے میں عبدالملک نے عبید اللہ بن زیاد بن ظبیان کو خالد کی مدد کے لئے بھیجا۔ عبید اللہ نے بصرہ میں داخل ہونا مناسب نہ سمجھا بلکہ مطربن توام کو حالات پوچھنے کے لئے روانہ کیا۔ مطربن نے بصرہ سے واپس جا کر عبید اللہ کو اطلاع دی کہ ہمارے ساتھی الگ الگ ہو گئے ہیں۔ عبید اللہ پھر چپکے سے عبدالملک کے پاس واپس چلا آیا۔

مالک اور عباد میں شدید جنگ

مالک اور عباد میں چوبیس دن شدید جنگ ہوتی رہی۔ جب مالک کیا ایک آنکھ ضائع ہوئی تو وہ جنگ سے باز آیا۔ یوسف بن عبد اللہ بن عثمان بن ابی العاص نے دونوں میں صلاح کرادی۔ شرط یہ ہوئی کہ مالک خالد کو بصرہ سے نکال دے اور خود اسے امان دی جاتی ہے۔ چنانچہ خالد بصرہ سے چلا گیا۔ مالک کو یہ خوف پیدا ہوا کہ ممکن ہے مصعب عبید اللہ کی اس امان دینے کی تصدیق نہ کریں اس لئے وہ ثراج چلا گیا۔

فرزوق نے مالک کے قصہ بنی تمیم کے اس سے اور خالد سے مل جانے کے واقعے کو اپنے چند اشعار میں نظم بھی کر دیا ہے۔ جب عبدالملک دمشق واپس ہو گئے۔

جب عبدالملک دمشق واپس ہو گئے۔ مصعب کی پوری کوشش اس بات پر تھی کہ بصرہ پہنچ جائیں۔ انہیں خیال تھا کہ بصرہ پہنچ کر خالد کی سرکوبی کروں گا مگر یہاں آ کر معلوم ہوا کہ خالد یہاں سے آمان پا کر نکل چکا ہے۔ ابن معمر نے لوگوں کو آمان دے دی ہے۔ اکثر لوگ تو بصرہ میں ٹھہرے رہے اور کچھ مصعب کے خوف سے بصرہ چھوڑ کر چلے گئے۔ مصعب ابن معمر پر بہت غصہ ہوئے اور کہا کہ اب میں تمہیں کوئی ذمہ دار عہدہ نہ دوں گا اور جفریہ جماعت کو بلا بھیجا انہیں گالیاں بھی دیں اور لاشی چارج بھی کی۔

مصعب کا جفرۃ جماعت کو بلانا اور بلا کر انہیں برا بھلا کہنا

مصعب نے ان لوگوں کو بلا بھیجا۔ وہ سب ان کے سامنے لائے گئے۔ سب سے پہلے مصعب عبید اللہ بن ابی بکرۃ کی طرف متوجہ ہو کر کہنے لگے۔ اے ابن مسرق تو اس کتیا کا بیٹا ہے جن سے باری باری کتوں نے اپنی خواہش نفسی کو پورا کیا۔ اس نے مختلف رنگ کے سیاہ، سرخ اور زرد پلے کتوں جیسے پیدا کئے، تیرا باپ ایک غلام تھا جو طائف کے قلعے سے حضور اکرم ﷺ کی خدمت میں پیش کیا گیا تھا۔ یہ تم نے ایک نیا شگوفہ چھوڑا اور دعویٰ کیا کہ ابو سفیان نے تمہاری ماں کے ساتھ زنا کیا ہے۔ خدا کی قسم اگر میں زندہ رہا تو پھر تمہاری اصلیت سے تمہیں ملا دوں گا۔

مصعب کا حمران کو برا بھلا کہنا

پھر حمران کو مخاطب کر کے کہا کہ ایک یہودیہ کے بیٹے تو ایک نہطی کافر ہے۔ جنگ عین التمر میں قید کیا گیا۔ حکم بن منذر بن الجارود سے کہا کہ اے خبیث تو جانتا ہے کہ تو کون ہے اور جارود کون تھا۔ جارود ایک کافر تھا جو جزیرہ ابن کادان واقعہ علاقہ فارس میں رہا کرتا تھا۔ پھر سمندر کے کنارے پہنچ کر قبیلہ عبدالقیس میں شامل ہو گیا۔ اور بخدا میں جانتا ہوں کہ دنیا میں کوئی قبیلہ اس قبیلے سے زیادہ برائیوں میں ملوث نہیں۔ بعد میں اس کی بہن سے مکعب الفارسی نے شادی کر لی یہی اس کی انتہائی شرافت ہے اے ابن قبازیہ ہی کے بیٹے ہیں۔

عبداللہ بن فضالہ الزرانی سامنے لایا گیا۔ مصعب نے اس سے کہا کہ تو اہل ہجر اور پھر سامیج نہیں ہے۔ بخدا میں تجھے تیرے نسب کی طرف لے چلوں گا۔ علی ابن اصمع سامنے لایا گیا۔ مصعب نے اس سے کہا کہ جی بھی تو بنی تمیم کا غلام ہوتا ہے اور کبھی جھوٹ سے اپنی نسبت بنی بابلہ سے کرتا ہے۔

عبدالعزیز بن بشر بن حناط سامنے لایا گیا۔ مصعب نے کہا کہ اے ابن مشثور کیا تیرے چچا نے حضرت عمر کے دور میں بکری نہیں چرائی تھی۔ جس کے نتیجے میں حضرت عمر نے حکم دیا تھا کہ اسکا ہاتھ کاٹ ڈالا جائے۔ بخدا معلوم ہوتا ہے کہ تیرے بہنوئی نے تیری مدد کی ہے (اس کی بہن مقاتل ابن مسمع کی بیوی تھی ابی حاضر الاسدی پیش کیا گیا۔ مصعب نے اس سے کہا اے اصطر یہ کے بیٹے بھلا تو کہاں اور شرافت کہاں۔ تو تو اونٹ چرانے والوں فقیروں میں سے ہے جھوٹ سے اپنے کو بنی اسد سے کہتا ہے۔ بنی اسد میں نہ تیرا کوئی رشتہ دار ہے نہ ہم نسب ہے۔ زیاد بن عمرو پیش کیا گیا مصعب نے اس سے کہا کہ اے ابن کرمانی، تو تو کرمانی کفاروں میں سے ہے فارس پہنچ کر کشتی چلانے والا بن گیا اور کہاں میدان جنگ ہاں البتہ کشتی چلانے میں تو ماہر ہے۔

عبداللہ بن عثمان بن ابی العاص پیش کیا گیا۔ مصعب نے اس سے کہا کہ تیری یہ شان تو مجھ پر چڑھائی کرے۔ تو ہجر کے کفار میں سے ہے۔ تیرا باپ طائف میں رہ گیا تھا طائف والوں کا قائد تھا کہ جو شخص ان سے ملنا چاہتا تھا اسے شریک کر لیتے تھے اور اسے وہ اپنی عزت سمجھتے تھے بخدا میں تجھے تیری اصلیت کی طرف لے چلوں گا۔ پھر شیخ بن نعمان پیش کیا گیا مصعب نے کہا کہ اے خبیث تو زندرود کے کفار میں سے ہے تیری ماں بھاگ گئی تھی اور تیرا باپ قتل کر دیا گیا۔ پھر اس کی بہن سے بنی یشکر کے ایک شخص نے شادی کر لی جس سے دولڑکے پیدا ہوئے۔ انہوں نے تجھ کو اپنے نسب میں شامل کر لیا تھا۔

مصعب کا ان قیدیوں کو سخت سے سخت سزا دینا

اس کے بعد مصعب نے ان کو سو سو کوڑے لگوائے سر اور ڈاڑھیاں منڈوا دیں ان کے مکانات گرا دیئے گئے۔ تین روز تک دھوپ میں کھڑے رکھے گئے۔ ان سے ان کی بیویوں کو طلاق دلوائی گئی۔ ان کے لڑکے دشمن سے مقابلہ کرنے والی فوج میں بھرتی کر لئے گئے۔ تمام بصرہ میں انہیں بھرایا گیا اور ان سے قسم لی گئی کہ وہ کبھی کسی آزاد اور شریف عورت سے نکاح نہیں کریں گے۔

خالد کے جو ساتھی بھاگ گئے تھے ان کی تلاش میں خدش بن یزید الاسدی کو روانہ کیا خدش مرۃ بن محکم کی تلاش میں جا پہنچا اور گرفتار کر لیا پھر اپنی طرف گھسیٹ کر قتل کر ڈالا۔ خدش اس وقت مصعب کی نگرانی کرنے والوں کا افسر اعلیٰ تھا۔

سنان بن ذہل (قبیلہ بنی عمرو بن مرثد کے ایک شخص کو) مصعب نے مالک بن مسعم کے مکان کو گرانے کا حکم دیا۔ سنان نے اس کے مکان کو گرا دیا اور جتنا مال غنیمت اس میں تھا اس سب پر مصعب نے قبضہ کر لیا۔ منجملہ اور چیزوں کے ایک لونڈی بھی تھی اس کے بطن سے مصعب کا لڑکا عمر بن مصعب پیدا ہوا۔ مصعب کوفہ جانے سے پہلے تک بصرہ ہی میں ٹھہرے رہے پھر اس وقت تک کوفہ میں مقیم رہے جب تک کہ انھیں عبد الملک سے جنگ کرنے کے لئے نہ جانا پڑا۔

عبد الملک مقام مسکن میں مقیم تھے۔ خاندان مروان کے جتنے افراد عراق میں رہائش رکھتے تھے۔ سب کے نام عبد الملک نے خطوط لکھے۔ سب نے اس کی مدد کا وعدہ کیا۔ اور یہ شرط کی کہ اصفہان کا صوبہ ہمیں دے دیا جائے۔ چنانچہ عبد الملک نے ایسا ہی کیا کہ تمام ولایت اصفہان ان لوگوں کی ملکیت میں دے دی۔ ان میں حجار بن ابجر غضبان ابن القبشری غناب بن ورقاط بن عبد اللہ حارثی محمد ابن عبد الرحمن بن سعید بن قیس زحر بن قیس اور محمد ابن عمیر شامل تھے۔

عبد الملک نے اپنے مقدمہ الجیش پر محمد بن مروان کو مہمنہ پر عبد اللہ بن یزید بن معاویہ میرے پر خالد بن یزید کو سردار مقرر کیا مصعب بھی مقابلے کے لئے بڑھے مگر پرانی عادت کی وجہ سے کوفہ والوں نے ان کے ساتھ بے وفائی کی اور تنہا چھوڑ دیا۔

عروہ بن مغیرہ بن شیبہ کہتے ہیں کہ جب مصعب میدان جنگ کے لئے نکلے وہ اپنے گھوڑے کی پیٹھ کا سہارا لئے ہوئے تھے۔ اور دائیں بائیں لوگوں کو غور سے دیکھتے جاتے تھے، مجھ پر نظر پڑی۔ مجھے قریب بلا کر کہا کہ حسین ابن علی نے اپنے آپ کو ابن زیاد کے حوالے کرنے سے انکار کیا اور جنگ پر ڈٹے رہے۔ بتاؤ ان کا طریقہ کار مناسب تھا کہ نہیں۔ پھر خود ہی ایک شعر بھی پڑھا جس سے میں سمجھ گیا کہ یہ آخر دم تک مقابلہ کریں گے۔

عمر بن سعید کے قتل کر دینے کے بعد عبد الملک کو اب کچھ خوف خطرہ نہیں تھا جس نے مخالفت کی اسے قتل کر ڈالا۔ تمام ملک شام بغیر کسی شریک کے اس کا فرمانبردار ہو چکا تھا۔ جب مصعب سے مقابلے کی بات ہو گئی۔ عبد الملک خطبے کے لئے کھڑے ہوئے۔ لوگوں سے کہا کہ مصعب سے مقابلے کے لئے کھڑے ہو جاؤ۔ شام کے عمائدین نے اس سے اختلاف کیا۔ اگرچہ ان کا یہ اختلاف اصل مقصد سے نہ تھا۔ وہ چاہتے تھے کہ عبد الملک وہیں ٹھہریں اور فوج مصعب کے مقابلے کے لئے بھیجی جائے۔ اگر کامیابی نصیب ہو تو فہا ورنہ ورنہ دوسری امدادی فوج سے اس کی مدد کی جاسکے۔ کیونکہ انھیں یہ خوف تھا کہ اگر عبد الملک مقابلے میں کام آئے تو ان کے بعد شام والوں کا کوئی بادشاہ نہ رہے گا۔ اس لئے انہوں نے درخواست کی کہ اے امیر المؤمنین کیا اچھا ہو کہ آپ خود نہ جائیں بلکہ ان فوجوں پر اپنے خاندان میں سے کسی شخص کو سردار مقرر کر کے مصعب کے مقابلے کو روانہ فرمادیں

عبد الملک نے جواب دیا کہ اس اہم خدمت کو صرف وہ قریشی اچھی طرح انجام دے سکتا ہے جو سمجھ بوجھ رکھتا ہے۔ ممکن ہے کہ میں ایسا شخص منتخب کر کے بھیج دوں جو بہادر ہو مگر صاحب عقل نہ ہو۔ البتہ میں اپنے آپ کو اس کا

مستحق سمجھتا ہوں میں فنون جنگ سے اچھی طرح واقف ہوں اور ضرورت کے موقع پر تلوار کا ماہر ہوں۔ میرے مقابلے میں مصعب ہیں۔ جن کا خاندان کا خاندان بہادر ہے۔ اس شخص کے بیٹے ہیں جو تمام قبیلہ میں سب سے بہادر تھا مگر وہ جنگ کے طریقوں سے ناواقف ہے۔ عیش و عشرت کو پسند کرتے ہیں۔ ان کے ساتھ وہ لوگ ہیں جو پس پشت ان کے مخالف ہیں، میرے ساتھی وفادار اور مخلص ہیں۔

عبد الملک شام سے چل کر مسکن پر مقیم ہوئے۔ مصعب باجمیر تک بڑھے عبد الملک کے اپنے تمام ساتھیوں کو جو عراق میں مقیم تھے خطوط لکھے تھے۔ ابراہیم بن الاشتر عبد الملک کا ایک سر بہ مہر لفافہ لئے ہوئے مصعب کے پاس آئے جسے انہوں نے اس وقت تک نہ پڑھا تھا۔ یہ خط مصعب کو دے دیا۔ مصعب نے پوچھا کہ اس میں کیا ہے ابراہیم نے کہا کہ میں نے اسے اب تک نہیں پڑھا ہے۔ خود مصعب نے اس خط کو پڑھا جس میں عبد الملک نے ابراہیم کو اپنا ساتھی بنانے کے لئے اس وعدے پر انہیں دعوت دی تھی کہ عراق کی صوبہ داری ان کو دی جائے گی۔ ابراہیم نے کہا کہ میں آپ کو یقین دلاتا ہوں کہ اس معاملے میں سب سے زیادہ مایوسی انہیں میری طرف سے ہوگی۔ مجھے ہی نہیں بلکہ اس طرح کے خط عبد الملک نے آپ کے اکثر ساتھیوں کو لکھے ہیں۔ آپ میرے کہنے پر عمل کریں اور ان سب کو قتل کر ڈالیں۔

مصعب نے کہا کہ اگر اس تجویز پر عمل کیا گیا تو ان کے تمام خاندان و قبیلہ والے ہم سے منہ موڑ لیں گے۔ ابراہیم نے کہا کہ اس کا دوسرا طریقہ بھی ہے۔ سب کو بیڑیاں پہنا کر ایچ کسریٰ کے جیل خانہ بھیج دیجئے۔ اور جو نگران ہو اسے ہدایت کر دی جائے کہ اگر آپ کو شکست ہو تو وہ ان سب کو قتل کر ڈالے اور اگر آپ فاتح ہوں تو انہیں رہا کر کے ان کے خاندان والوں پر احسان کا بوجھ رکھ دیجئے گا۔ مصعب کہنے لگے کہ اے ابو نعمان میں اس پر عمل کرنے کے لئے تیار نہیں ہوں۔ اللہ ابو بکر پر رحم کرے وہ مجھے عراق والوں کی غداری سے ڈرا رہے تھے۔ اس سے معلوم ہوتا ہے کہ جس مصیبت کا ہمیں سامنا ہے۔ وہ اس کی انتظار میں تھے۔ جب عراق والوں نے مصعب سے غداری کرنے کا ارادہ کیا قیس بن یثم نے ان پر لعنت ملامت کی اور کہا کہ شامیوں کو ہرگز فاتحانہ حیثیت سے اپنے شہر میں داخل مت ہونے دینا۔ اگر وہ تمہارے اسباب، کسب میں شریک بن گئے تو تمہارے مکانات میں کوئی چیز باقی نہیں رہے گی۔ یہ معلوم ہوگا کہ کسی نے چھاڑ و پھیر دی ہے۔ بخدا میں نے خود ایک شامی سردار کو خلیفہ کے دروازے پر دیکھا جو اس امید پر خوش ہو رہا تھا کہ کاش وہ بھی کسی کام کے لئے عراق بھیج دیا جائے۔ بات یہ ہے کہ ہمارے یہاں پیداوار کی کثرت ہے ہر طرف سرسبزی شادابی ہے۔ ہمارے یہاں ایک ایک شخص کے پاس ہزار ہزار اونٹ ہیں حالانکہ شام کے سرداروں کے پاس صرف ایک ہی گھوڑا ہوتا ہے۔ جس پر وہ جنگ کے لئے جاتے ہیں اور اس پر اپنے پیچھے سامان و خوراک رکھ لیتے ہیں۔

دونوں فوجوں کے درمیان شدید مقابلہ

مقام مسکن میں دیر جا ثلیق کے قریب دونوں فوجوں میں میدان جنگ گرم ہوا۔ ابراہیم بن الاشتر نے آگے بڑھ کر محمد بن مروان پر حملہ کیا اور محمد کو اس کی جہ سے ہٹا دیا۔ عبد الملک نے عبد اللہ بن یزید کو آگے بھیجا۔ عبد اللہ محمد بن مروان کے قریب پہنچ گیا طرفین کی فوجیں ٹوٹ کر ایک دوسرے سے مل گئیں۔ مسلم بن عمرو الباہلی۔ یحییٰ بن

مبشر (متعلقہ قبیلہ بنی چعلبہ بن یثوع) اور ابراہیم بن الاشتر میدان میں کام آئے۔

یہ دیکھتے ہی عتاب بن وراق جو مصعب کے ساتھ رسالے کا سردار تھا میدان جنگ سے بھاگ گیا۔ مصعب نے قطن بن عبد اللہ الحارثی سے کہا کہ اے ابو عثمان اپنے سواروں کو آگے بڑھاؤ۔ قطن نے کہا کہ میں مناسب نہیں سمجھتا۔ مصعب نے پوچھا کہ کیوں قطن نے جواب دیا کہ میں اسے برا سمجھتا ہوں کہ تنہا بنی مذہج خواخوہ قتل کر دئے جائیں۔ مصعب نے حجار بن ابجر سے کہا کہ اے ابو اسید تم اپنا نشان آگے بڑھاؤ اس نے کہا کہ میں ان ناپاک لوگوں کی طرف بڑھوں۔ مصعب نے کہا کہ بخدا تم جس کے لئے پیچھے ہٹتے ہو وہ نہایت برا فعل ہے۔ اس کے بعد مصیب نے محمد بن عبد الرحمن ابن سعید بن قیس کو اسی طرح کا حکم دیا۔ محمد نے جواب دیا کہ جب کسی اور نے آپ کے حکم کی تعمیل نہیں کی تو میں کیوں اسے پورا کروں۔

اس وقت حالت یاس میں مصعب نے کہا کہ اے ابراہیم اور آج ابراہیم میرے پاس نہیں ہے۔ (ابراہیم سے مراد ابراہیم بن الاشتر تھی)۔ ابن خازم والی خراسان کو معلوم ہوا کہ مصعب عبد الملک کے مقابلے کے لیر وانہ ہوئے ہیں۔ اس نے پوچھا کہ آیا؟ ان کے ساتھ عمر بن عبید اللہ معمر ہے۔ کہا گیا وہ فارس پر مصعب کی جانب سے عامل ہے پھر پوچھا کہ کیا مہلب بن ابی صفرة ان کے ساتھ ہے۔ جواب ملا کہ وہ موصل کا عامل ہے۔ اس پر ابن خازم نے کہا اور میں خراسان میں ہوں۔ پھر ایک شعر پڑھا جس میں مصعب کی ناکامی کا خطرہ ظاہر کیا گیا تھا۔

مصعب کا اپنے بیٹے کو مکے میں جانے کا حکم دینا اور بیٹے کا اس کو رد کرنا اور پھر بیٹے کا میدان جنگ میں لڑتے لڑتے قتل ہو جانا

مصعب نے اپنے بیٹے عیسیٰ سے کہا کہ تم اپنے ساتھیوں کو لے کر اپنے چچا کے پاس مکہ چلے جاؤ اور عراق والوں نے جو غداری میرے ساتھ کی ہے اس کی اطلاع کر دو میری تم پر واہ نہ کرو کیونکہ میں تو مارا ہی جاؤں گا۔ عیسیٰ نے کہا کہ میں کسی قریشی سے آپ کی خطرناک حالت کا اظہار نہیں کروں گا۔ البتہ اگر آپ چاہتے ہیں تو بصرہ چلے جائیے۔ مصعب نے کہا کہ بخدا میں قریش کو ہر گز یہ موقع نہیں دوں گا کہ وہ بعد میں اس پر طنزیہ گفتگو کریں کہ بنو ربیعہ کی مدد چھوڑ کر میدان جنگ سے بھاگ گیا۔۔۔ جب تک کہ میں خود حرم محترم میں شکست کھا کر داخل نہ ہوں۔ بلکہ میں برابر لڑتا رہوں گا۔ اگر میں مارا گیا تو میدان جنگ میں تلوار سے مارا جانا برا نہیں۔ بھاگنے کی میری عادت اور خصلت نہیں ہے۔ اگر تمہارا ارادہ بھی میدان جنگ میں واپس جانے کا ہے تو بہتر ہے جاؤ اور لڑو۔ چنانچہ عیسیٰ نے میدان جنگ کا رخ کیا لڑا اور مارا گیا۔

عبد الملک نے اپنے بھائی محمد بن مروان کے ذریعے مصعب کے پاس پیغام بھیجا کہ میں آپ کو امان دیتا ہوں مصعب نے جواب دیا کہ مجھ جیسا شخص اس موقع سے دوہی صورتوں میں واپس ہٹ سکتا ہے کہ یا وہ غالب ہو یا مغلوب۔

عین دوران جنگ میں زیاد بن عمرو نے عبد الملک کے پاس آ کر عرض کی اے امیر المؤمنین اسماعیل بن طلحہ میرے مخلص پڑوسی تھا ایسا بہت کم ہوا ہے کہ مصعب نے میرے لئے کوئی برائی سوچی ہو اور اس نے اس کا توڑ نہ کر دیا ہو۔ مہربانی فرما کر آپ اسے امان دے دیجئے۔ عبد الملک نے کہا کہ ہاں اسے امان ہے۔ زیاد دونوں مقابل سفون کے

درمیان آیا یہ ایک نہایت قوی ہیکل کھیم و شیم آدمی تھا۔ زیاد نے زور سے آواز لگا کر کہا کہ ابوالخبتہ یا اسماعیل بن طلحہ کہاں ہے؟ اسماعیل سامنے لایا گیا زیاد نے کہا کہ میں تم سے ایک بات کہنا چاہتا ہوں اسماعیل اتنا قریب ہو گیا کہ دونوں کے گھوڑوں کی گردنیں آپس میں مل گئیں۔ اس زمانے میں لوگ حاشیہ دار پگڑی باندھا کرتے تھے زیاد نے اسماعیل کی پگڑی میں ہاتھ ڈال کر زین سے اکھاڑ دیا۔ اسماعیل نے کہا کہ اے ابو مغیرہ میں تجھے اللہ کا واسطہ دیتا ہوں تیرا ارادہ کیا ہے یہ تو مصعب سے وفاداری کے خلاف ہے۔ زیاد نے جواب دیا کہ ہاں میں اس بات کو اس سے اچھا سمجھتا ہوں کہ کل تمہیں مقتول دیکھوں

مصعب کا عبدالملک کی امان قبول کرنے سے انکار کرنا

جب مصعب نے امان قبول کرنے سے انکار کیا تو محمد بن مروان نے عیسیٰ بن مصعب کو آواز دی کہ اے میرے بھتیجے تو اپنی جان کو ہلاکت میں مت ڈال۔ تجھے امان ہے مصعب نے بھی اس سے کہا کہ تیرے چچا نے تجھے امان دی ہے تو ان کے پاس چلا جا۔ عیسیٰ نے جواب دیا کہ کہیں قریش کی عورتیں اس بات کا تذکرہ کریں کہ میں نے آپ کو قتل ہونے کے لئے سپرد کر دیا اور خود اپنی جان بچالی مصعب نے کہا کہ اچھا پھر میرے سامنے آگے بڑھو اور جنگ کرو عیسیٰ نے داد مردانگی دی اور کام آیا۔

مصعب کا قتل ہونا

تیروں نے مصعب کو چھلنی کر دیا تھا۔ زایدہ بن قدامنہ نے یہ حالت دیکھ کر مصعب پر حملہ کیا اور نیزے سے ایک سخت حملہ کیا اور کہا کہ یہ مختار کا بدلہ ہے۔ مصعب زمین پر گر پڑے عبید اللہ بن زیاد بن ظبیان نے ان کے قریب گھوڑے سے اتر کر ان کا سر جدا کر دیا اور کہا کہ اس نے میرے بھائی نابی بن زیاد کو قتل کیا تھا۔ عبید اللہ سر لے کر عبدالملک کے پاس آیا۔ عبدالملک نے ایک ہزار دینار دینے کا حکم دیا۔ اس نے لینے سے انکار کیا اور اس نے کہا کہ میں نے آپ کی اطاعت میں اسے قتل نہیں کیا بلکہ ان سے مجھے اپنے بھائی کا بدلہ لینا تھا۔ سراٹھا کر لانے کا میں کوئی معاوضہ نہیں لینا چاہتا۔ اور اس سر کو عبدالملک کے پاس چھوڑ دیا۔ بدلہ لینے کی وجہ یہ تھی کہ مصعب نے اپنے کسی صوبہ کی پولیس پر مطرف بن سیدان الباہلی (ثم اجد بنی جادۃ) کو افسر اعلیٰ مقرر کیا تھا۔ نابی بن زیاد بن ظبیان اور قبیلہ بنی نمیر کا ایک اور شخص ذکیقی کے ملزم ہوئے تھے۔ یہ دونوں مطرف کے پاس لائے گئے۔ نابی قتل کر ڈالا گیا اور دوسرے شخص کو کوڑے لگا کر چھوڑ دیا گیا۔

اس وجہ سے عبید اللہ بن زیاد بن ظبیان نے جسے مصعب نے بصرہ کی حکومت سے برطرف کر کے اہواز کا والی مقرر کیا تھا مطرف کے مقابلے کے لئے فوج جمع کی۔ دونوں کا آمنا سامنا ہوا۔ کچھ دیر ٹھہرے رہے ہیٹھ میں دریا حائل تھا۔

مطرف نے عبید اللہ کا مقابلہ کرنے کے لئے دریا پار کیا مگر اس سے پہلے ہی عبید اللہ آپہنچا اور نیزہ کیا ایک حملہ سے اس کا کام تمام کر دیا۔

مصعب نے مطرف کے بیٹے مکرم بن عبید اللہ کی تلاش میں روانہ کیا۔ مکرم بڑھتا بڑھتا ہوا اس مقام تک پہنچ گیا جواب اس کے نام سے عسکر مکرم پکارا جاتا ہے۔ مگر ابن ظبیان کو نہ پاسکا۔ عبید اللہ ابن ظبیان اپنے بھائی کے قتل

کے بعد عبدالملک سے جا ملا تھا۔

ایک مرتبہ ابن ظبیان بصرہ میں مطرف کی ایک بیٹی کے پاس سے گزرا۔ لوگوں نے اس سے کہا کہ یہی تیرے باپ کا قاتل ہے۔ لڑکی نے جواب دیا کہ میرا باپ فی سبیل اللہ شہید ہوا ہے۔ اس پر ظبیان نے یہ شعر پڑھا

فلا فی سبیل اللہ لا فی حمامہ

ابوک ولکن فی سبیل الدراہم

ترجمہ تیرا باپ خدا کی راہ میں شہید نہیں ہوا

بلکہ دراہم کے پیچھے اس نے اپنی جان دی

مصعب کے قتل کے بعد عبدالملک کی لوگوں سے بیعت لینا اور لوگوں کو حکم دینا کہ مصعب کی تدفین وغیرہ کر دو

مصعب کے قتل کے بعد عبدالملک نے عراق والوں کو بیعت کرنے کے لئے بلایا۔ لوگوں نے آکر بیعت کی۔ مصعب دیر جاشلیق کے متصل دریائے قارون پر قتل کئے گئے۔ عبدالملک نے مصعب اور ان کے بیٹے عیسیٰ کی تجہیز و تدفین کا حکم دیا اور دونوں دفن کر دیئے گئے۔ جب مصعب قتل کر دیئے گئے تو عبدالملک نے حکم دیا کہ انہیں دفن کر دو۔ اور کہا کہ بخدا میری اور ان کی قدیم دوستی تھی مگر کیا کیا جائے حکومت ایک ایسی چے ہے جس میں ان باتوں کا بالکل لحاظ نہیں کیا جاتا۔

عبداللہ بن شریک کا عبدالملک کا خط مصعب کو پہنچانا

عبداللہ بن شریک العامری کہتے ہیں کہ میں مصعب کے پہلو میں کھڑا تھا میں نے اپنی قبا سے ایک خط نکال کر انہیں دیا اور عرض کی کہ یہ خط عبدالملک کا ہے مصعب نے کہا کہ پھر تم کیا چاہتے ہو۔ اسی وقت ایک شامی مصعب کے کیمپ میں آیا اس نے ایک لونڈی کو باہر نکالا۔ اس نے زور سے کہا کہ ”وازالا“ (یہ لفظ اپنی توہین کے اظہار اور اسکے دفعیہ کے لئے امداد طلب کرنے کے لئے بولا جاتا ہے۔) مصعب نے پہلے تو اس کی طرف دیکھا پھر اس کی طرف سے منہ پھیر لیا۔

مصعب کا قتل ہونا اور اس کا سر عبدالملک کے پاس لانا

مصعب کا سر عبدالملک کے سامنے لایا گیا۔ عبدالملک نے اس کی طرف دیکھ کر کہا قریش میں تمہارا اب کوئی مثل نہیں رہا۔ یہ دونوں جب مدینے میں رہتے تھے ایک عورت مسماۃ جی کے پاس جایا کرتے تھے اور آپس میں باتیں کیا کرتے تھے جی سے جب کہا گیا کہ مصعب قتل کر دیا گیا تو کہنے لگی کہ اس کا قاتل ہلاک و برباد ہو۔ اس پر جی نے کہا کہ میرا باپ قاتل و مقتول دونوں پر قربان ہو۔

اس واقعہ کے بعد عبدالملک حج کرنے گئے۔ جی ان سے ملنے آئی۔ اور کہنے لگی کہ کیا تمہیں نے مصعب کو قتل کیا ہے۔ عبدالملک نے جواب دیا کہ جو شخص جنگ میں شریک ہو گا وہ ضرور اس کا مزہ چکھ کر رہے گا۔

یہ بیان کیا گیا ہے مصعب اور عبدالملک کی جنگ اور مصعب کا قتل یہ واقعات ۲۷ھ ہجری میں پیش آئے۔ البتہ خالد بن عبداللہ بن خالد بن اسید کا واقعہ اور عبدالملک کی جانب سے ان کا بصرہ جانا یہ واقعات ۱۷ھ ہجری کے ہیں۔

مصعب کے قتل کی تاریخ

مصعب جمادی الآخر میں قتل کئے گئے۔ اور اسی ۱۷ھ ہجری میں عبدالملک کوفہ آئے اور عراق اور ان دونوں شہروں کو کوفہ اور بصرہ کی اہم خدمات اپنے عاملوں کے سپرد کیں (یہ واقعہ کا بیان ہے)۔ ابوالحسن کا یہ بیان ہے کہ یہ واقعہ ۲۷ھ ہجری میں پیش آیا۔ ایک دوسری روایت سے معلوم ہوتا ہے کہ مصعب منگل کے دن ۱۳ جمادی الاخریٰ یا جمادی الاول ۲۷ھ ہجری میں قتل کئے گئے۔

پہلے بیان کے مطابق عبدالملک جب کوفہ آئے نخیلہ پر مقیم ہوئے اور انہوں نے لوگوں کو بیعت کے لئے بلایا۔ سب سے پہلے بنی قضاۃ بیعت کرنے کے لئے آئے عبدالملک نے دیکھا کہ ان کی تعداد بہت تھوڑی ہے ان لوگوں سے پوچھا کہ تم لوگ اب تک کس طرح بنی مصر سے بچے رہے۔ حالانکہ تمہاری تعداد بھی کم ہے۔ عبداللہ بن یعلیٰ النہدی نے جواب دیا کہ ہم ان سے زیادہ معزز اور بہادر ہیں۔ عبدالملک نے پوچھا کہ کن لوگوں کی وجہ سے تمہیں یہ رتبہ حاصل ہے۔ عبداللہ نے جواب دیا کہ ان لوگوں کی وجہ سے جو ہمارے قبیلے کے امیر المؤمنین کے ساتھ ہیں۔ پھر بنی مذحج اور بنی ہمدان آئے۔ ان لوگوں سے جھگڑا کرنے کی کوئی بات نہیں پاتا میں نہیں دیکھتا کہ کوفہ میں ان میں سے کسی کو بھی کوئی خاص مرتبہ حاصل ہے۔

بنی جعفی اور عبدالملک کے درمیان مراسلت

اس کے بعد بنی جعفی پیش ہوئے۔ عبدالملک نے ان سے کہا کہ تم نے اپنے بھانجے کو چھپا رکھا ہے۔ اس سے عبدالملک کی مراد یحییٰ بن سعید بن العباس تھا۔ ان لوگوں نے کہا کہ ایسا ہی ہے۔ عبدالملک نے ان سے کہا کہ اسے میرے پاس لے آؤ۔ لوگوں نے پوچھا کہ کیا انہیں امان عطا کی گئی ہے۔ عبدالملک نے کہا کہ کیا تم مجھ سے کوئی شرط بھی کرنا چاہتے ہو۔ ان میں ایک نے کہا کہ ہمارا آپ کے ساتھ کسی معاملے کے لئے شرط کرنا اس وجہ نہیں ہے کہ ہم آپ کے اختیار اور حق سے ناواقف ہیں بلکہ ہماری یہ جرات اور گستاخی ایسی ہی ہے جیسا کہ بیٹا اپنے باپ سے کرتا ہے۔ عبدالملک نے کہا کہ بے شک تم لوگ اچھے ہو۔ تم جاہلیت میں بھی اور اسلام میں بھی شہسواروں میں شمار ہوئے۔ میں یحییٰ کو امان دیتا ہوں۔ چنانچہ بنی جعفی یحییٰ بن سعید کو عبدالملک کے پاس لے آئے۔ ابویوب اس کی کنیت تھی۔ جب عبدالملک نے اس کی طرف دیکھا تو کہا کہ ابوقتیج اب کس منہ سے تم اپنے رب کے سامنے جاؤ گے۔ تم نے تو مجھے خلافت سے معزول کر دیا تھا۔ یحییٰ نے جواب دیا کہ اسی منہ سے جسے اس نے بنایا ہے۔

یحییٰ کا عبدالملک کے ہاتھ بیعت کرنا

پھر اس نے بیعت کی اور جب پشت پھیر کر جانے لگے۔ عبدالملک نے اس کی پشت کی طرف دیکھ کر کہا کہ خدا اس کا بھلا کرے کیسا چالاک آدمی ہے۔

معبد بن خالد الجحدلی کہتا ہے کہ پھر ہم بنی عدوان عبد الملک کے سامنے آئے سب آگے ہم نے ایک نہایت

حسین و جمیل شخص کھڑا کیا اور میں پیچھا رہا (معبد بد صورت تھا

عبد الملک کی لوگوں سے بالمشافہ گفتگو

جب عبد الملک نے دریافت کیا کہ یہ کون لوگ ہیں۔ معتمد نے کہا کہ بنی عدوان اس پر عبد الملک نے کچھ شعر پڑھے پھر اس خوبصورت شخص کی طرف متوجہ ہوا اور کہا کہ کہو اس نے جواب دیا کہ میں نہیں جانتا میں اس کے پیچھے سے بول اٹھا اور کچھ شعر پڑھے جس میں قوم کے افراد کی کچھ خوبیاں بیان کیں تھیں۔

عبد الملک مجھے چھوڑ کر پھر اس حسین آدمی کی طرف متوجہ ہوا اور پوچھا کہ یہ کس کا ذکر ہے۔ اس نے کہا کہ میں نہیں جانتا۔ اس پر میں نے اس کے پیچھے سے کہا کہ ذوالصبح کا ذکر ہے۔ عبد الملک نے اسی سے دریافت کیا کہ یہ نام کیوں رکھا گیا۔ اس نے جواب دیا کہ میں نہیں جانتا۔ پھر میں اس کے پیچھے سے جواب دیا کہ سانپ نے اس کی انگلی پر ڈسلیا تھا وہ کاٹ دی گئی اس لئے یہ نام ہوا۔ پھر اس حسین شخص کی طرف متوجہ ہو کر دریافت کیا کہ اس کا نام کیا ہے۔

اس نے کہا کہ میں نہیں جانتا میں نے عرض کیا کہ حرثان بن الحارث۔ اس مرتبہ پھر عبد الملک نے اس شخص کی طرف متوجہ ہو کر دریافت کیا کہ کیا یہ تمہارے قبیلے کا شخص ہے۔ اس نے کہا کہ میں نہیں جانتا میں نے پیچھے سے عرض کیا کہ بنی ناج سے ہے اس پر عبد الملک نے کچھ شعر پڑھے پھر اس شخص کی طرف متوجہ ہو کر پوچھا کہ تمہاری تنخواہ کتنی ہے اس نے کہا کہ سات سو۔ مجھ سے پوچھا کہ تمہیں کتنا ملتا ہے میں نے عرض کی کہ تین سو اس پر عبد الملک نے اپنے معتمدوں کو حکم دیا کہ اس شخص کی تنخواہ سے چار سو کم کر کے اس کی تنخواہ میں اضافہ کر دیا جائے۔ میں اپنی تنخواہ سات سو کرا کے واپس آیا اور اس شخص کی کل تین سو تنخواہ رہ گئی۔

اس کے بعد بنی کندہ عبد الملک کے سامنے پیش کئے گئے۔ عبد الملک نے عبد اللہ بن اسحاق بن الاشث کی طرف دیکھا اور اسے اپنے بھائی بشر بن مروان کے سپرد کر دیا اور ہدایت کی کہ اپنی دوستی میں انہیں بھی مقرر کر لو۔ داؤد بن قحزم بن بکر بن وائل کے دو سو آدمیوں کے ساتھ عبد الملک کے سامنے آئے۔ سب لوگ داؤدی لباس پہنے ہوئے تھے جو اسی داؤد کی طرف منسوب ہیں۔ داؤد عبد الملک کے تخت پر اس کے پہلو میں بیٹھ گیا۔ عبد الملک ان کی طرف متوجہ ہوا۔ کچھ ہی دیر کے بعد داؤد دربار سے اٹھا اس کے ساتھی بھی اس کے ساتھ اٹھ کھڑے ہوئے اور جانے لگے عبد الملک نے انہیں جاتے ہوئے دیکھا اور کہا کہ اگر ان کا سردار میرے پاس نہ آیا ہوتا تو یہ فاسق کبھی میری اطاعت نہیں کرتے۔

عبد الملک نے قطن بن عبد اللہ الحارثی کو کوفہ کا گورنر مقرر کیا۔ مگر صرف چالیس روز قطن اس عہدے پر سرفراز رہے پھر عبد الملک نے انہیں موقوف کر کے ان کی جگہ اپنے بھائی بشر بن مروان کو مقرر کیا۔

عبدالملک کا خطبہ

عبدالملک خطبے کے لئے منبر پر کھڑے ہوئے اور کہنے لگے کہ اگر واقعی عبداللہ بن زبیر خلیفہ ہیں جیسا کہ وہ دعویٰ کرتے ہیں تو انہیں خود آکر لوگوں کی دیکھ بھال کرنا چاہیے بجائے اس کہ وہ حرم میں بیٹھے ہوئے اپنے گناہوں میں اضافہ کر رہے ہیں۔ میں نے بشر بن مروان کو تمہارا گورنر مقرر کیا ہے اور انہیں ہدایت کردی ہے کہ اطاعت شعار رعایا کے ساتھ اچھا سلوک کریں اور نافرمانوں کو سخت سزا دیں۔ تمہیں چاہیے کہ وہ جو کہیں اسے سنو اور ان کی اطاعت کرو۔

محمد بن عمیر کو ہمدان کا حاکم مقرر کیا۔ اور یزید بن رویم کو رے کا حاکم مقرر کیا۔ اسی طرح اور عامل مقرر کئے گئے۔ مگر جس جس سے اصفہان کی صوبہ داری دینے کا وعدہ کیا تھا وہ ایک سے بھی پورا نہیں کیا۔

عبدالملک کی برہمی

پھر عبدالملک نے کہا کہ میرے پاس ان بد کرداروں کو لاؤ جنہوں نے شام اور عراق میں ادھم مچا رکھا تھا۔ لوگوں نے عرض کیا کہ ان لوگوں کو ان کے قبائل کے سرداروں نے اپنی پناہ میں لے رکھا ہے۔ عبدالملک نے کہا کہ کیا میرے مقابلے میں کسی شخص کو پناہ دی جاسکتی ہے۔ حالانکہ عبداللہ بن یزید بن اسد اور یحییٰ بن معیوف الہمدانی نے علی بن عبداللہ بن عباس کے پاس اور ہزیل بن زفر بن الحارث اور عمرو بن زید الحکمی نے خالد بن یزید بن معاویہ کے پاس پناہ لی تھی۔ عبدالملک نے ان سب لوگوں کی خطا معاف کر دی اور یہ لوگ نکل آئے

حمران کی حکومت کے لئے رسہ کشی اور کامیابی

اسی سال عبید اللہ بن ابی بکر اور حمران بن ابان میں بصرہ کی حکومت کے متعلق جھگڑا پیدا ہوا اس کی داستان یہ ہے کہ مصعب کے قتل ہونے کے بعد یہ دونوں بصرہ پر حکومت کرنے کے لئے اٹھ کھڑے ہوئے اور دونوں اس منصب کے مدعی ہوئے۔ ابن ابی بکر نے حمران سے کہا کہ میں تم سے دولت اور مال داری میں زیادہ ہوں۔ جنگ جفرہ کے موقع پر خالد کی فوج کا تمام کرث میں نے ہی برداشت کیا تھا۔ اس پر لوگوں نے حمران کو مشورہ دیا کہ تم ابی بکر کے مقابلے میں کامیاب نہیں ہو سکتے جب تک کہ عبداللہ بن الہتم کی امداد حاصل نہ کر لو اور اس صورت میں تمہارا پایا زبردست ہو جائے گا۔ اور ابی بکر تمہارے مقابلے میں کامیاب نہ ہو سکیں گے۔ حمران نے ایسا ہی کیا اور بصرہ پر اقتدار حاصل کر لیا اور ابن الہتم کو بصرہ کی پولیس کا افسر اعلیٰ مقرر کر دیا۔

حمران کو بنی امیہ میں ایک خاص رتبہ حاصل تھا وہ ان کی بڑی عزت کرتے تھے۔ ایک معمر اعرابی نے آکر حمران سے پوچھا کہ یہ کون ہے۔ لوگوں نے بتایا کہ یہ حمران ہے۔ اس معمر شخص نے بیان کیا کہ میں نے ایک مرتبہ حمران کو دیکھا کہ ان کی چادر مونڈھے سے گر گئی تھی۔ مروان اور سعید بن العاص دونوں دوڑے تاکہ ایک سے پہلا دوسرا اس کی چادر درست کر دے۔

ایک اور روایت سے معلوم ہوتا ہے کہ ایک مرتبہ حمران نے اپنے پاؤں پھیلا دیئے معاویہ اور عبداللہ بن عامر دونوں نے مل کر دباننا شروع کیا۔

اسی سال عبدالملک نے خالد بن عبداللہ کو بصرہ کا گورنر مقرر کیا کچھ روز حمران بصرہ کے حاکم رہے اور ابن بکرۃ مصعب کے قتل کے بعد کوفہ میں عبدالملک کے پاس آئے۔ عبدالملک نے خالد بن عبداللہ ابن خالد ابن اسید کو بصرہ اور اس کے ماتحت علاقے کا گورنر مقرر کیا۔ خالد نے عبید اللہ بن ابی بکرۃ کو اپنا قائم مقام کر کے بصرہ کی گورنری پر روانہ کیا عبید اللہ جب حمران کے پاس پہنچے تو حمران نے کہا تم آگئے کاش نہ آتے۔ غرض ابن بکرۃ خالد کے بصرہ آنے تک ان کے قائم مقام کی حیثیت سے گورنری کی خدمات انجام دیتے رہے واقدی کے بیان کے مطابق اسی سال عبدالملک شام واپس چلے گئے۔

اسی سال میں عبداللہ بن زبیر نے جابر بن اسود بن عوف کو مدینے کی گورنری سے معزول کر دیا اور ان کی جگہ طلحہ بن عبداللہ بن عوف کو مقرر کیا۔ یہ عبداللہ بن زبیر کی جانب سے مدینہ کے آخری گورنر ہوئے ہیں۔ جب طارق بن عمرو حضرت عثمان کے آزاد غلام نے مدینے پر چڑھاؤ کر دیا، طلحہ وہاں سے بھاگ گئے طارق مدینے میں ہنیمتیم رہا یہاں تک کہ عبدالملک نے اسے خط لکھا۔

عبداللہ بن زبیر کا مصعب کے قتل کے بعد خطبہ

واقدی کے بیان کے مطابق اس سال حضرت عبداللہ بن زبیر نے لوگوں کو حج کرایا۔ جب حضرت عبداللہ بن زبیر کو مصعب کے قتل کی خبر ہوئی تو خطبہ پڑھا اور یہ فرمایا۔ تمام تعریف اسی خدا کے لئے ہے جس نے پیدا کیا جس کے ہاتھ میں حکومت ہے۔ جسے چاہتا سلطنت عطا کرتا ہے جس سے چاہتا لے لیتا ہے۔ جسے چاہتا ہے عزت دیتا ہے جسے چاہتا ہے ذلت دیتا ہے۔ جان لوحق و صداقت جس کے ساتھ ہے وہ کبھی ذلیل نہیں ہوتا چاہے وہ تنہا ہی کیوں نہ ہو۔ اسی طرح کبھی اسے عزت نصیب نہیں ہوتی جس کی دوستی شیطان اور اس کے گروہ سے ہے چاہے اس کی امداد کے لئے تمام بنی انسان ہی کیوں نہ ہوں۔ ہمیں عراق سے ایک خبر معلوم ہوئی جس نے ہمیں رنجیدہ کیا اور خوش بھی اور وہ یہ ہے کہ مصعب خدا کی رحمت ان پر نازل ہو قتل ہو گئے۔ ہمیں خوشی اس لئے ہوئی کہ انہیں درجہ شہادت نصیب ہوا۔ اور غم اس لئے کہ ایک محب صادق کی جدائی ایک سوزش نہائی ہے۔ جو اس کے دوست کو مصیبت کے تنگ کرتی ہے۔ مگر عقلاً ان تمام باتوں کے بعد صبر جمیل اختیار کرتے ہیں۔ اس وقت مجھے مصعب کی موت کا صدمہ اٹھانا پڑا۔ حالانکہ اس سے پہلے زبیر کی موت کا صدمہ برداشت کر چکا ہوں۔ نیز حضرت عثمان کی موت کا رنج بھی ایسا نہیں کہ جسے میں نے فراموش کر دیا ہو۔ مصعب بھی اللہ کے ایک بندے اور میرے دست بازو تھے مگر صدمہ اس بات کا ہے کہ اہل عراق نے ان سے بے وفائی کی۔ منافقت کی اور بہت تھوڑی قیمت کے عوض انہیں دشمن کے ہاتھ فروخت کر دیا اور سپرد کر دیا۔ پس اگر وہ مارے گئے تو یہ کوئی تعجب کی بات نہیں کیونکہ ہم اپنے بستر و پر مرنے کے عادی نہیں ہیں جیسا کہ ابی العاص کی اولاد ہے۔

بخدا ان کے خاندان کا کوئی شخص بھی زمانہ جاہلیت یا اسلام کی جنگ میں کام نہیں آیا۔ اور ہم ہمیشہ نیزوں کا نشانہ بنائے گئے۔ اور تلواروں کے سائے میں جان دیتے رہے۔ رہی دنیا یہ اس شہنشاہ اعلیٰ و اعظم کی طرف سے صرف اسی کی حکومت و سلطنت کو بقائے دوام حاصل ہے یہ ایک عاریت ہے۔ اگر وہ سامنے آئے گی تو اسے غرور اور خوشی کے عالم میں سنبھالنے والا نہیں۔ اگر وہ پیٹھ پھیر لے گی تو ذلیل بے وقوفوں کی طرح میں روؤں گا نہیں۔ یہ کہہ کر

میں اپنے اور تمہارے لئے اللہ سے مغفرت مانگتا ہوں۔

مصعب کے قتل کی خوشی میں عبدالملک کا مہمان نوازی کرنا

مصعب کے قتل کے بعد عبدالملک کوفہ میں داخل ہوئے۔ حکم دیا کہ بہت سا کھانا پکایا جائے۔ چنانچہ کھانا تیار کیا گیا۔ حکم دیا کہ قصر خورنق میں کھانا چنا جائے۔ تمام لوگوں کی عام دعوت کی۔ لوگ آ کر اپنی جگہ پر بیٹھ گئے۔ اتنے میں عمرو بن حریث المخزومی بھی آئے عبدالملک نے انہیں اپنے پاس بلایا اور اپنے ساتھ تخت پر بٹھایا۔ پوچھا کہ کون سا کھانا آپ کو زیادہ مرغوب ہے۔ عمرو بن حریث نے جواب دیا کہ سرخ رنگ کا بکری کا بچہ جس میں خوب نمک لگا ہو اور اچھی طرح سے بھنا ہوا ہو۔ عبدالملک نے کہا کہ یہ تو کچھ نہ ہوا آپ بکری کے شیر خوار بچے کو کیوں بھول گئے جس میں خوب مصالحہ لگا ہوا ہو اور اچھی طرح صاف کیا ہوا ہو جس کی ران آپ کے ہاتھ میں ہو اور گھسی دست اور جس کی پرورش دودھ اور گھی سے ہوئی ہو۔

اس کے بعد دسترخوان چنے گئے اور سب نے کھانا کھایا۔

عبدالملک نے کہا کہ ہماری زندگی اس وقت اس قدر خوش آئند ہے کاش کسی شے کی بقاء ہوتی مگر ہماری تو یہ حالت ہے کہ ہر روز اول کی طرف راستہ طے کر رہے ہیں۔ کھانے سے فارغ ہونے کے بعد عبدالملک نے تمام محل میں پھرنا شروع کیا عمرو بن حریث سے پوچھتے جاتے تھے کہ کون اس مکان کا مالک ہے اور کس نے اسے بنایا ہے۔ عمرو انہیں بتاتے جاتے تھے اور یہ شعر عبدالملک کی زبان پر تھا۔

وکل جدید یا امیم الی بلی

وکل امرئی یوماً بصیر الی کان

اے امیم ہر نئی چیز پرانی ہونے والی ہے

ایک دن یہ کہا جائیگا کہ تھا

اس کے بعد عبدالملک اپنی قیام گاہ میں آگئے اور لیٹ گئے۔ واقدی کے قول کے مطابق اسی سال میں عبد

الملک نے قیساریہ کو فتح کیا۔

۲۷ ہجری کے اہم واقعات

خارجیوں کا خروج،

مہلب بن ابی صفرہ اور عبدالعزیز بن عبداللہ بن خالد بن اسید کے واقعات

مقام سولاف پر مہلب اور خارجیوں کے درمیان مسلسل آٹھ ماہ تک شدید جنگ ہوتی رہی۔ آٹھ ماہ گزرنے کے بعد مصعب کے قتل کی اطلاع انہیں ملی۔

مہلب کی جماعت اور خارجیوں کے درمیان گفتگو کرنا

اس خبر کا علم خارجیوں کو مہلب اور ان کے ساتھیوں سے پہلے ہو گیا تھا۔ خارجیوں نے ان سے دریافت کیا کہ مصعب کے بارے میں تمہاری کیا رائے ہے۔ مہلب کی جماعت نے کہا کہ وہ ہمارے پیشوا ہیں خارجیوں نے دریافت کیا کہ وہ دنیا میں تمہارے آقا ہیں۔ مہلب کی جماعت نے جواب دیا کہ بے شک، خارجیوں نے دریافت کیا کہ کیا تم زندگی اور موت دونوں حالتوں میں ان کے دوست ہو۔ انہوں نے جواب دیا کہ بے شک ہم ان کے سامنے اور ان کے بعد ان کے جانشین اور وفادار ہیں۔

پھر خارجیوں نے پوچھا کہ عبدالملک بن مروان کے بارے میں کیا کہتے ہو، مہلب کے طرفداروں نے جواب دیا کہ وہ ملعون کا بیٹا ہے اور اس سے ہمارا کوئی تعلق نہیں اس کی جان ہمارے لئے تمہاری جانوں سے زیادہ حلال ہے۔

خارجیوں نے دریافت کیا کہ پھر تم اس کی زندگی اور موت دونوں حالتوں میں اس کے دشمن ہو؟ انہوں نے جواب دیا کہ ہم اس کے بھی ایسے ہی دشمن ہیں جیسے کے تمہارے دشمن ہیں۔

اس تمام گفتگو کے بعد خارجیوں نے کہا کہ تمہارے امام مصعب کو عبدالملک بن مروان نے قتل کر ڈالا۔ اور ہم دیکھ رہے ہیں کہ جس عبدالملک سے تم آج بے تعلقی ظاہر کر رہے ہو اور اس پر لعنت بھیج رہے ہو کل اسی کو تم اپنا امام بنا لو گے۔ مہلب کی جماعت والوں نے کہا کہ اے دشمنان خدا تم جھوٹ بولتے ہو۔

مہلب کا عبدالملک بن مروان کے لئے لوگوں سے بیعت لینا

جب دوسرا دن ہوا تو مصعب کے قتل ہو جانے کی خبر معلوم ہو گئی۔ مہلب نے عبدالملک بن مروان کے لئے لوگوں سے بیعت لی۔ پھر خارجی آکر کہنے لگے مصعب کے بارے میں تمہاری کیا رائے ہے۔ مہلب کی جماعت والوں نے جواب دیا کہ اے دشمنان خدا ہم تمہیں نہیں بتا سیکہ ان کے متعلق ہماری کیا رائے ہے۔ بات اصل میں یہ تھی کہ اب وہ خارجیوں کے سامنے اپنی زبان سے اپنے آپ کو جھٹلانا نہیں چاہتے تھے۔

خارجیوں نے کہا کہ کل تو تم نے ہم سے کہا تھا کہ تم مصعب دنیا اور آخرت میں تمہارے آقا اور ولی ہیں اور

تم لوگ زندگی اور موت میں ان کے شریک اور دوست ہو۔ اب بتاؤ عبد الملک کے بارے میں کیا کہتے ہو انہوں نے جواب دیا کہ یہ ہمارے امام اور خلیفہ ہیں۔

چونکہ عبد الملک کے لئے حلف و وفاداری اٹھا چکے تھے لہذا اس قول کے کہنے کے سوا ان کے لئے کوئی چارہ باقی نہ تھا۔

خارجیوں نے کہا کہ اے دشمنان خدا کل تک تو تم اسے اپنی دنیا و آخرت میں کامل بے تعلقی ظاہر کر رہے تھے اور دعویٰ کر رہے تھے کہ تم زندگی اور موت میں اس کے مخالف رہو گے اور آج اسے اپنا امام اور خلیفہ بنالیا۔ یہ وہی شخص تو ہے جس نے تمہارے امام کو جس کی دوستی کا تم دم بھرتے تھے قتل کر ڈالا۔ بتاؤ کے ان میں سے کون سچا اور سیدھے راستے پر ہے اور کون گمراہ ہے۔

مہلب کی جماعت والوں نے کہا کہ اے دشمنان خدا جب ہماری قسمتوں کی لگام مصعب کے ہاتھ میں تھی ہم اس پر خوش تھے اور اب عبد الملک ہمارے معاملات کے سربراہ ہیں ہم اس پر بھی خوش ہیں۔ خارجیوں نے کہا کہ نہیں یہ بات نہیں تم بد کردار ظالم اور دنیا کے بندے ہو۔

عبد الملک کا بشر بن مروان کو کوفہ کا اور خالد بن عبد اللہ کو بصرہ کا گورنر مقرر کرنا

عبد الملک نے بشر بن مروان کو کوفہ کا اور خالد بن عبد اللہ بن خالد ابن اسید کو بصرہ کا گورنر مقرر کیا۔ جب خالد بصرہ آئے انہوں نے ابوازا کا خراج وصول کرنے اور اس کی حفاظت کرنے کے عہدے پر مہلب کو برقرار رکھا۔ عامر بن مسمع کو ساہور کا مقاتل بن مسمع کو اردشیر خوہ کا مسمع بن مالک بن مسمع کو فا اور دار الجبرد کا اور مغیرہ بن مہلب کو اصطر کا عامل مقرر کیا۔

خالد کا خارجیوں کے مقابلہ کے لئے لشکر بھیجنا۔

خالد نے مقاتل کو ایک لشکر کے ساتھ روانہ کیا اور حکم دیا کہ عبد العزیز سے جا کر مل جاؤ۔ عبد العزیز خارجیوں کی تلاش میں چلا خوارج عبد العزیز پر کرمان کی طرف سے ورا الجبر میں اتر آئے۔ یہ ان کی طرف بڑھا۔ خارجیوں کے سردار قطری نے صالح بن مخراق کو نو سو سواروں کے ساتھ مقابلے کے لئے بھیجا۔ صالح اس جماعت کو لے کر آگے بڑھا یہاں تک کہ عبد العزیز سامنے آ گیا۔ عبد العزیز اپنی فوج کو لئے ہوئے رات کو چل رہا تھا فوج کو نہ جنگ کا خیال تھا اور نہ وہ اس کام کے لئے تیار تھی اچانک خارجیوں سے جھڑپ ہو گئی اور انہیں شکست ہوئی۔ مقاتل بن مسمع گھوڑے سے اتر پڑا اور کام آیا۔

عبد العزیز بن عبد اللہ کو شکست ہوئی۔ اس کی بیوی جو منذر ابن جارد کی بیٹی تھی خارجیوں کے ہاتھ گرفتار ہو گئی۔ اس کو بذریعہ نیلام فروخت کیا جانے لگا اور ایک لاکھ درہم تک اس کی قیمت لگی۔ یہ ایک خوبصورت عورت تھی۔ اس کا ہم قبیلہ ایک شخص ابوالحدید الشنی جو خارجیوں کے سرداروں میں سے تھا آگے بڑھا۔ اور اس نے دوسروں سے کہا کہ اس سے الگ ہو جاؤ معلوم ہوتا ہے کہ اس مشرک کے حسن و جمال کا جادو تم پر چل گیا ہے اور پھر اس نے اسے قتل کر ڈالا۔ لوگوں نے بیان کیا کہ ابوالحدید جب بصرہ آیا تو خاندان منذر کے لوگوں نے اسے دیکھ کر کہا کہ بخدا ہم نہیں جانتے کہ تیری تعریف کریں یا مذمت۔ ابوالحدید کہا کرتا تھا کہ میں نے یہ فعل عزت و حمیت کے قومی تقاضے سے کیا تھا

مہلب اور عبدالعزیز کے درمیان مراسلت

عبدالعزیز شکست کھا کر مقام رام ہر مز پہنچا۔ مہلب کو اس کے شکست کھانے کی کبر ہوئی۔ مہلب نے اس کے ہم قوم ایک معتبر سربر آوردہ شخص کو جو مہلب کے بہادر شہسواروں میں سے تھا عبدالعزیز کے پاس بھیجا اور کہا کہ تم اس کے پاس جاؤ اور واقعی اسے شکست ہوئی تو تم اس کی حوصلہ افزائی کرنا اور جتا دینا کہ تم نے کوئی ایسی بات نہیں کی جو تم سے پہلے لوگ نہ کر چکے ہوں۔ یہ بھی کہہ دینا کہ عنقریب اور فوج تمہاری مدد کے لئے آرہی ہے پھر اللہ تمہیں عزت و نصرت دے گا۔

یہ شخص عبدالعزیز کے پاس آیا۔ عبدالعزیز صرف تیس ساتھیوں کے ساتھ مقیم تھا نہایت پریشان دل اور رنجیدہ۔ اس ازدی شخص نے اسے سلام کیا اور بتایا کہ میں مہلب کا قصد ہوں اور جو پیغام لایا تھا وہ اسے حرف بحرف پہنچا دیا۔ یہ بھی کہا تھا کہ تمہیں جو ضرورت ہو اس سے مجھے مطلع کرو۔

مہلب کا ازدی سے گفتگو کرنا

اس فرض کو انجام دینے کے بعد یہ شخص پھر مہلب کے پاس آیا اور داستان سنائی۔ مہلب نے اس سے کہا کہ تم خالد کے پاس جاؤ اور انہیں ان واقعات کی اطلاع کردو۔ اس شخص نے کہا کہ بھلا میں خالد کے پاس جاؤں اور اس سے جا کر کہوں کہ تمہارے بھائی کو شکست ہوئی؟ بخدا میں ان کے پاس نہیں جاؤں گا۔

اس پر مہلب نے کہا کہ پھر تمہارے سوا اور کون شخص جائے گا۔ تم اپنی آنکھوں سے اسے دیکھ چکے ہو اور میرے قاصد بن کر جا چکے ہو۔ اس پر اس شخص نے کہا کہ اے مہلب پھر اس کے تو یہ معنی ہوئے کہ اس مرتبہ تم کسی اور شخص کو خالد کے پاس بھیجو۔ یہ کہہ کر یہ شخص باہر نکل آیا۔

مہلب نے کہا کہ بات اصل یہ ہے کہ تم میری طرف سے بالکل بے پرواہ ہو۔ اگر کسی اور شخص کے ساتھ ہوتے اور وہ تمہیں پیدل کہیں روانہ کرتا تو دوڑے ہوئے جاتے۔ وہ شخص پھر سامنے آیا اور اس سے کہا کہ کیا آپ اپنی نیکی کا ہم پر احسان رکھتے ہیں۔ بخدا ہم آپ سے بھی بڑھ کر ہیں۔ کیا آپ کو معلوم نہیں کہ ہم آپ کی خاطر اپنی جانوں کو تلواروں کے سامنے پیش کر دیتے ہیں۔ اور آپ کے دشمنوں سے آپ کی مدافعت کرتے ہیں۔

خدا کی قسم اگر ہم کسی ایسے شخص کے ساتھ ہوتے جو ہماری پرواہ نہیں کرتا اور اپنی ضروریات کے لئے ہمیں پیدل بھیجتا اور پھر اسے جنگ میں ہماری امداد کی ضرورت ہوتی تو ہم اپنے اور دشمن کے درمیان اسے کر دیتے اور اس کی ضد میں اپنی جانیں بچاتے۔

مہلب نے کہا کہ جو کچھ تم نے کہا بالکل درست ہے۔ اور ایک دوسرے نو جوان ازدی کو جو اس کے ساتھ تھا بلایا اور حکم دیا کہ تم اس کے پاس جاؤ اور ان کے بھائی کی حالت سے انہیں مطلع کردو۔

یہ نو جوان شخص خالد کے پاس آیا۔ خالد کے چاروں طرف لوگ حلقہ باندھے ہوئے تھے۔ خالد ایک سبز بہ اور اس پر سبز ریشمی چوبغلہ پہنے ہوئے تھے۔

اس نو جوان نے خالد کو سلام کیا۔ خالد نے سلام کا جواب دے کر دریافت کیا کیوں آئے ہو۔ اس نے کہا کہ مجھے مہلب نے آپ کے پاس اس لئے بھیجا ہے کہ جو کچھ میں نے دیکھا ہے وہ بیان کردوں۔ خالد نے پوچھا کہ

کیا؟ اس نوجوان نے کہا کہ عبدالعزیز شکست کھا کر رام ہرمز میں ٹھہرا ہوا ہے۔ خالد نے کہا تو جھوٹ بولتا ہے۔ اس شخص نے کہا کہ میں نے مطلقاً جھوٹ نہیں بولا۔ بلکہ سچا سچا واقعہ بیان کر دیا ہے۔ اگر میں بھوٹا ثابت ہوں تو آپ میری گردن مار دیجئے گا۔ اگر میرا بیان سچا ہو تو آپ اپنا جبہ اور چوبغلہ دونوں مجھے عنایت کر دیجئے گا۔ خالد نے کہا کہ تو نے بہت ہی چھوٹی شے مانگی ہے۔ تیری صداقت ثابت ہونے کی صورت میں جو معمولی نقصان مجھے ہوگا اس کے مقابلے میں تیرے جھوٹا ثابت ہونے کی صورت میں جو نقصان عظیم ہوگا اس کے برداشت کرنے کے لئے تیار ہوں۔ اس کے بعد حکم دیا کہ اس شخص کو قید کر دیا جائے اور اس کے ساتھ اچھا سلوک کیا جائے اور جب اس کے بیان کی تصدیق ہوگئی تو وہ رہا کر دیا گیا۔

ازدی کا عبدالملک کو خط لکھنا

پھر اس نے عبدالملک کو حسب ذیل خط لکھا

حمد و ثنا کے بعد میں امیر المؤمنین کو مطلع کرتا ہوں کہ میں نے عبدالعزیز بن عبداللہ کو خارجیوں کی تلاش میں بھیجا تھا۔ فارس میں ان سے جھڑپ ہوئی۔ اور شدید جنگ ہونے کے بعد عبدالعزیز کو شکست ہوئی جب کہ ان کی فوج والے ان کو چھوڑ کر بھاگ گئے۔ مقاتل بن مسعم میدان جنگ میں کام آئے۔۔۔ یہ شکست خوردہ فوج اہواز میں مقیم ہے۔ میں نے مناسب سمجھا کہ ان واقعات کی امیر المؤمنین کو اطلاع کر دوں۔ تاکہ جناب والا اپنے رائے بھی اور مزید احکام مجھے حکم فرمائیں۔ تاکہ میں حسب الحکم عمل پیرا ہوں۔ انشاء اللہ آپ پر سلامتی اور اللہ کی رحمت نازل ہو۔

اس خط کے جواب میں عبدالملک نے مندرجہ ذیل خط لکھا

حمد و ثنا کے بعد تمہارا قاصد تمہارا خط لے کر آیا جس سے معلوم ہوا کہ تم نے اپنے بھائی کو خارجیوں سے مقابلے کے لئے بھیجا تھا نیز اس سے معلوم ہوا کہ اس نے شکست کھائی اور کون کون شخص میدان میں کام آیا۔ تمہارے قاصد سے دریافت کرنے پر مجھے معلوم ہوا کہ مہلب تمہاری طرف سے اہواز کے عامل ہیں۔

اسی وجہ سے اللہ نے تمہاری رائے کو ذلیل کیا کہ تم نے مکہ والوں میں سے اپنے ایک اعرابی بھائی کو جنگ کے لئے بھیجا اور مہلب کو اپنے قریب ہی خراج وصول کرنے پر مامور کیا۔ حالانکہ فتح مہلب کے ساتھ رہتی ہے۔ سیاست کے وہ ماہر ہیں فن جنگ سے خوب واقف ہیں تجربہ کار جنگی چالوں کو خوب جانتے ہیں۔ اس لئے تم اب اس بات کا انتظام کرو کہ خود فوج کو لے کر جاؤ اہواز یا اس کے اور آگے جہاں کہیں خارجی ملیں ان کا مقابلہ کرو مین نے بشر کو اطلاع دے دی ہے کہ وہ کوفہ والوں کی فوج سے تمہاری امداد کریں۔

جب دشمن تمہارے مقابل آجائے اس وقت تم کسی تجویز پر عمل مت کرنا جب تک کہ مہلب اس میں موجود نہ ہوں اور تم نے ان سے مشورہ نہ لے لیا ہو انشاء اللہ والسلام علیک

ورحمۃ اللہ۔

خالد کو یہ بات بہت ناگوار گزری کہ عبد الملک نے اس کا روائی کو (کہ انہوں نے مہلب کو چھوڑ کر اپنے بھائی کو خارجیوں کے مقابلے کے لئے بھیجا) احقناہ خیال کیا اور نیز محض ان کی رائے کی کوئی وقعت نہیں جب تک کہ مہلب اس مشورہ میں شریک نہ ہوں۔

عبد الملک کا بشر بن مروان سے فوج کا امداد طلب کرنا

عبد الملک نے بشر بن مروان کو لکھا کہ میں نے خالد کو خارجیوں کے مقابلے میں چڑھائی کرنے کا حکم دیا ہے۔ تم پانچ ہزار فوج ان کی امداد کے لئے کسی اپنے شخص کی زیر قیادت جسے تم پسند کرو بھیج دو۔ جب یہ مہم ختم ہو جائے۔ تم اس فوج کو رے بھیج دینا۔ تاکہ یہ وہاں اپنے دشمنوں کے خلاف عمل کرے اور اپنی چھاؤنیوں میں اپنی مقررہ جگہ ملازمت تک مقیم رہے۔ جب ان کی واپسی کا وقت آئے تو انہیں واپس بھیجنا اور بجائے ان کے دوسری فوج بھیج دینا۔ بشر نے پانچ ہزار سپاہی چنے اور عبد الرحمن بن محمد بن الاشعث کی زیر قیادت انہیں روانہ کیا اور ان سے کہہ دیا کہ جب اس مہم سے فارغ ہو جاؤ تو رے واپس آ جانا اور اس بات کے لئے ایک تحریری وعدہ انہیں دے دیا گیا۔

خالد بصرہ والوں کے ساتھ اور عبد الرحمن کوفہ والوں کے ساتھ اہواز آئے دوسری جانب سے خارجی بھی بڑھے اور شہر اہواز اور ان فوجوں کے پڑاؤ کے قریب آ گئے۔ مہلب نے خالد سے کہا کہ میں دیکھ رہا ہوں کہ یہاں بہت سی کشتیاں موجود ہیں۔ تم فوراً انہیں اپنے قبضے میں کر لو ورنہ میں یہ یقینی طور پر کہتا ہوں کہ خارجی ان میں آگ لگا دیں گے۔ چنانچہ کچھ عرصہ گزرنے نہ پایا تھا کہ خارجیوں کی ایک جماعت کشتیوں کی طرف چلی اور انہیں جلا دیا۔

خالد نے اپنے میمنے پر مہلب کو اور میسرے پر داؤد بن قحذم (متعلقہ بنی قیس بن ثعلبہ) کو سردار مقرر کیا۔ مہلب عبد الرحمن کے پاس سے گزرے۔ انہوں نے اس وقت تک اپنے گرد خندق نہیں بنائیں تھیں۔ مہلب نے پوچھا کہ اے میرے بھتیجے تم نے کیوں اب تک خندق نہیں کھودی۔ عبد الرحمن نے کہا کہ میں انہیں گوز شتر سے زیادہ نہیں سمجھتا۔ مہلب نے کہا کہ نہیں تم انہیں اتنا زیادہ حقیر نہ سمجھو۔ وہ عرب کے درندے ہیں۔ جب تک تم خندق نہ کھود لو گے میں پیچھے نہیں ہٹوں گا۔ آخر کار مہلب نے عبد الرحمن کی رائے پر عمل کیا۔ آہستہ آہستہ عبد الرحمن کے اس قول کی اطلاع کہ میں خارجیوں کو گوز چتر سے زیادہ نہیں سمجھتا خارجیوں کو پہنچی۔ ان کے ایک شاعر نے اس پر چند طنزیہ شعر بھی کہے۔

دونوں فوجیں بیس روز تک ایک دوسرے کے مقابل لڑتی رہیں۔ آخر کار خالد نے فوج لے کر ان پر حملہ کر دیا۔ جب خارجیوں نے دیکھا کہ مقابل فوج کی تعداد اور ساز و سامان بہت زیادہ ہے انہوں نے محسوس کیا کہ اس طرح جنگ کرنا ہمارے لئے خطرناک ہے۔ اور پیچھے ہٹنا شروع کیا۔ اس طرح خالد کی فوج کے دل بڑھ گئے اور اس نے بڑھ کر حملے شروع کئے۔ خارجی قاعدے کے ساتھ پسپا ہوئے۔ ان میں اتنی طاقت نہیں تھی کہ اس ٹڈی دل کا مقابلہ کرتے۔

خالد نے داؤد بن قحذم کو بصرے کی فوج دے کر ان کے تعاقب میں روانہ کیا۔ اس کے بعد خود خالد تو بصرہ واپس آ گئے۔ عبد الرحمن بن محمد رے چلے گئے اور مہلب نے اہواز میں قیام کیا۔

اس واقعے کے متعلق خالد نے عبدالملک کو خط لکھا۔ میں امیر المؤمنین کو مطلع کرتا ہوں کہ میں خارجیوں کے مقابلے کے لئے (جو دین اور مسلمانوں کی حکومت سے علیحدہ ہو گئے ہیں) روانہ ہوا۔ شہر اہواز میں ان کا اور ہمارا مقابلہ ہوا۔ دونوں فوجوں نے ایک دوسرے پر حملہ کیا، نہایت ہی شدید جنگ ہوئی اور بعد ازاں اللہ تعالیٰ نے مسلمانوں کو فتح عطا فرمائی اور ان کے دشمنوں کو ہلاک کیا۔ اس کے بعد مسلمانوں نے انہیں قتل کرنا شروع کیا نہ انہیں کوئی ہٹا سکتا تھا اور نہ وہ خود رکھتے تھے۔ علاوہ بریں جتنا سامان ان کے لشکر میں تھا وہ سب بطور مال غنیمت مسلمانوں کے ہاتھ آیا۔ پھر میں نے داؤد بن قحذم کو ان کے تعاقب میں روانہ کیا ہے۔ اور اللہ نے چاہا تو وہ خود انہیں ہلاک کر دے گا۔ والسلام علیک۔

عبدالملک کا اس خط کا جواب لکھنا

عبدالملک نے اس خط کو پڑھ کر بشر بن مروان کو لکھا کہ تم ایک بہادر جنگ کا تجربہ رکھنے والے شخص کو چار ہزار سواروں کے ساتھ خارجیوں کی تلاش میں فارس بھیجو۔ چونکہ خالد نے مجھے لکھا ہے کہ اس بنے داؤد بن قحذم کو اس فرض کو پورا کرنے کے لئے بھیج دیا ہے۔ اس لئے تم جس شخص کا انتخاب کر کے اس مہم کو اس کے سپرد کرو اسے ہدایت کر دینا کہ جب تمہاری داؤد سے ملاقات ہو تم اس کے مشورہ کے خلاف کوئی کام نہ کرنا کیونکہ تمہارے اختلاف سے دشمن کو طاقت پہنچے گی۔ والسلام علیک۔

اس حکم کی تعمیل میں بشر نے عتاب بن ورقا کو کوفے کے چار ہزار سواروں کے ساتھ روانہ کیا۔ یہ جماعت روانہ ہوئی اور سرزمین فارس میں یہ داؤد بن قحذم سے مل گئے۔ پھر یہ سب متفقہ طور پر خارجیوں کی تلاش میں نکلے۔ یہاں تک کہ اکثر سپاہیوں کے گھوڑے ہلاک ہو گئے تکلیف سفر اور سامان خوراک کے ختم ہو جانے سے انہیں سخت مصیبت اٹھانی پڑی۔ اور ان دونوں فوجوں کا اکثر پیدل حصہ چل کر اہواز واپس آیا۔ عبدالعزیز کی شکست اور اپنی بیوی کو چھوڑ کر بھاگ جانے کے واقعے کو ابن قیس الرقیات الحزمی نے اپنے چند اشعار میں نظم کر دیا ہے۔

اسی سال ابی فدیك الحارثی (جو بنی قیس بن ثعلبہ سے تھا) نے سر اٹھایا۔ بحرین پر قبضہ کر لیا اور نجد بن عامر الحنفی کو قتل کر ڈالا۔

خالد بن عبداللہ کو قطری کے اہواز پر حملہ کرنے اور دوسری طرف ابی فدیك کے خروج کی خبریں دونوں ساتھ ہی پہنچیں۔ خالد نے اپنے بھائی امیہ بن عبداللہ کو ایک زبردست فوج کے ساتھ ابی فدیك کی سرکوبی کیلئے روانہ کیا۔ ابوفدیك نے انہیں شکست دی۔ اور ان کی لونڈی کو گرفتار کر لیا۔ امیہ نے اپنے گھوڑے پر سوار ہو کر بصرے کا رخ کیا۔ اور تین دن میں بصرہ پہنچے۔ خالد نے عبدالملک کو امیہ کی شکست اور خارجیوں کی حالت بذریعہ خط کے ذریعے مطلع کیا۔

اسی سال عبدالملک نے حجاج بن یوسف کو حضرت عبداللہ بن زبیر سے لڑنے کے لئے مکہ روانہ کیا۔ اس مہم پر حجاج کو بھیجنے کی وجہ یہ بیان کی گئی کہ جب عبدالملک نے شام کی طرف واپس جانے کا ارادہ کیا حجاج نے کھڑے ہو کر عرض کی اے امیر المؤمنین میں نے خواب دیکھا ہے کہ میں نے عبداللہ بن زبیر کو گرفتار کر لیا ہے اور ان کی کھال

لھینچی ہے۔ اس لئے آپ مجھے ان کے مقابلے کے لئے بھیجے۔

عبد الملک نے اس کی درخواست کو منظور کر لیا اور شامیوں کی ایک زبردست فوج کے ساتھ حجاج کو روانہ کیا، حجاج مکہ پہنچا۔ عبد الملک نے اس سے پہلے خط کے ذریعے مکہ والوں کو مطلع کر دیا تھا کہ اگر تم میری اطاعت قبول کر لو تو تمہیں امان دی جاتی ہے۔

مصعب کے قتل کے بعد عبد الملک کا حجاج بن یوسف کو حضرت عبد اللہ بن زبیرؓ سے لڑنے کے لئے بھیجنا

مصعب کے قتل کے بعد عبد الملک نے حجاج بن یوسف کو حضرت عبد اللہ بن زبیر سے لڑنے کے لئے مکہ روانہ کیا حجاج شامیوں کی دو ہزار فوج کے ہمراہ ماہ جمادی ۲۷ھ ہجری میں روانہ ہوا۔ مدینہ چھوڑتا ہوا عراق کے راستے طائف پہنچا اور وہیں خیمہ زن ہو گیا۔ اس طرف سے حجاج مقام عرفہ جو حل (حل ماسوائے حرم کو کہتے ہیں جہاں جنگ کرنا جائز ہے) میں یعنی حرم مکہ کے باہر واقع ہے فوج بھیجتا دوسری طرف زبیر اس کے مقابلے پر لشکر روانہ کرتے۔ دونوں فوجوں میں اس مقام پر جنگ ہوتی اور ہر مرتبہ ابن زبیر کے سواروں کو شکست ہوتی اور حجاج کے سوار مظلوم و منصور واپس آتے۔

یہ حالت دیکھ کر حجاج نے عبد الملک سے خط لکھ کر حضرت عبد اللہ بن زبیر کا گھیراؤ کرنے اور حرم میں داخل ہونے کی اجازت طلب کی۔ اور انہیں بتایا کہ ابن زبیر کی طاقت ذائل ہو چکی ہے اور ان کے اکثر ساتھیوں نے ان کا ساتھ چھوڑ دیا ہے اور یہ بھی درخواست کی کہ مدینہ فوج سے میری امداد کی جائے۔ چنانچہ عبد الملک نے اس خط کے جواب میں حجاج کے ان معروضات کو منظور کر لیا اور طارق ابن عمرو کو حکم دیا کہ تم اپنی تمام فوج کے ساتھ حجاج سے جا ملو۔ طارق پانچ ہزار فوج کے ساتھ حجاج کی امداد کے لئے آیا۔ شعبان ۲۷ھ ہجری میں حجاج طائف میں داخل ہوا تھا۔ جب ماہ ذی قعدہ شروع ہوا تو حجاج طائف سے روانہ ہو کر بئر میمون پر مقیم ہوا اور ابن زبیر کا گھیراؤ کر لیا۔ حاجیوں نے اس سال اسی حالت میں حج کیا کہ ابن زبیر محصور تھے۔

طارق مکہ میں ذوالحجہ میں داخل ہوا۔ نہ اس نے بیت الحرام کا طواف کیا اور نہ وہاں تک پہنچا۔ اگرچہ وہ احرام باندھے تھا۔ مگر مسلح رہتا تھا البتہ عورتوں کی نزدیکی اور خوشبو سے پرہیز کرتا تھا۔ حضرت عبد اللہ بن زبیر کے قتل ہونے تک اس کا یہی طریقہ رہا۔

قربانی کے روز ابن زبیر نے بھی مکہ میں قربانی کی مگر اس سال وہ حج نہ کر سکے اور نہ ان کے ساتھی۔ اس لئے کہ انہوں نے عرفات میں وقوف نہیں کیا تھا۔

ایک صاحب بیان کرتے ہیں کہ میں ۲۷ھ ہجری میں حج کرنے گیا۔ مکہ پہنچا اور ان لوگوں میں سے ہو کر جنہوں نے مکہ پر چڑھائی کی تھی ہم مکہ پہنچے۔ ہم نے دیکھا کہ حجاج اور طارق کی فوجیں جھجوں سے لے کر بئر میمون تک پڑاؤ ڈالے پڑیں ہیں۔ ہم نے بیت الحرام کا طواف کیا اور صفا اور مروہ میں سعی کر لی۔ حجاج نے لوگوں کو حج کرایا۔ پھر میں نے اسے عرفات میں پہاڑ کی چٹانوں کے پاس اپنے گھوڑے پر سوار زرہ اور خود پہنے ہوئے دیکھا اس کے بعد حجاج اس مقام سے اتر آیا۔ اور میں نے اسے پھر بئر میمون کی طرف جاتے دیکھا۔ مگر حجاج نے کعبے کا طواف نہیں

کیا اور اس کی تمام فوج مسلح تھی۔ بہت جثرت سے سامان و خوراک ان کے پاس تھا سامان اور خوراک سے لدے ہوئے قافلے شام سے ان کے لئے آتے تھے۔ جس میں کھانا، مسکٹ ستو آٹا بھرا ہوتا تھا ان کے سپاہی عیو سے زندگی بسر کرتے تھے۔ میں نے ایک سپاہی سے ایک درہم کے سکٹ خریدے اس نے اتنے دیئے جو ہم تین آدمیوں کے حصہ پہنچنے تک بالکل کافی ہوئے۔

ایک واقف حال کا بیان ہے کہ حضرت عبداللہ بن زبیر گزہ ماہ زی قعدہ ۲۷ھ میں گھبراؤ میں ڈالے گئے۔ اسی سال میں عبدالملک نے عبداللہ بن خازم المسلمی کو خط بھیج کر اپنی بیعت کی دعوت دی اور وعدہ کیا کہ سات سال تک خراسان تمہاری جاگیر میں رہے گا۔ ۳۷ھ ہجری میں مصعب بن زبیر قتل ہوئے۔ عبداللہ بن خازم اس وقت ابر شہر میں بحیر ابن ورقا الصریکی (صریف بن الحارث) سے مصروف پیکار تھے۔

عبدالملک بن مروان کا عبداللہ بن خازم کو خط ارسال کرنا

عبدالملک بن مروان نے سورۃ بن اثیم النمیری کو اپنا خط دے کر ان کے پاس بھیجا جس میں انہیں دعوت دی تھی کہ اگر تم میری بیعت کر لو گے تو سات سال تک خراسان تمہاری جاگیر میں رہے گا۔ خط پڑھ کر ابن خازم نے سورۃ سے کہا کہ اگر مجھے یہ ڈرنہ ہوتا کہ بنی سلیم اور بنی عامر کے درمیان فساد ہو جائے گا تو تمہیں قتل کر دالتا۔ مگر تم اس خط کو نگل جاؤ چنانچہ سورۃ نے اس خط کو کھالیا۔

بعض راوی کہتے ہیں کہ اس کام کے لئے سوادہ بن عبید اللہ النمیری گیا تھا۔ اور دوسرے کہتے ہیں کہ عبدالملک نے سنان بن مکمل الغنوی کو ابن خازم کے پاس بھیجا تھا اور خط میں لکھا تھا کہ خراسان تمہاری جاگیر میں رہے گا۔ عبدالملک نے بکیر بن دشاح (جو قبیلہ بنی عوف بن سعد سے تھا) کو جو ابن خازم کی گورنری میں خراسان میں ان کی جانب سے مرو پر قائم مقام تھا، ایک خط لکھا جس میں ان سے بہت کچھ وعدے کئے اور امیدیں دلائیں۔ بکیر نے حضرت عبداللہ بن زبیر کی بیعت سے انحراف کر کے لوگوں کو عبدالملک کی اطاعت کرنے کی دعوت دی۔ اہل مرو نے اس دعوت پر لبیک کہی۔ ابن خازم کو اس صورتحال کی خبر ہوئی۔ خوف پیدا ہوا کہ کہیں بکیر اہل مرو کو لے کر مجھ پر حملہ کر دے۔ اس صورت میں تمام اہل مرو اور اہالی ابر شہر میرے خلاف اٹھ کھڑے ہوں گے۔ اس لئے اس نے بحیر کا مقابلہ چھوڑ کر مرو کا رخ کیا ان کا ارادہ تھا کہ ترمذ میں اپنے بیٹے کے پاس چلے جائیں۔ بحیر نے ان کا رعب کیا اور ایک گاؤں جس کا نام شاہمیغد تھا انہیں جالیا۔ اس جگہ مرو کے درمیان آٹھ فرسخ کی مسافت ہے۔

ابن خازم کا بحیر سے مقابلہ کرنا اور جنگ میں ابن خازم کا قتل ہونا

ابن خازم نے بحیر کا مقابلہ کیا۔ بنی لیث کا ایک آزاد غلام جو معرکہ جنگ سے بالکل قریب تھا بیان کرتا ہے کہ۔ سورج طلوع ہوتے ہی دونوں فوجیں ذخار سمندروں کی طرہ آپس میں مل گئیں۔ مجھے تلواروں کی کھٹا کھٹ کی آواز سنائی دیتی تھی جوں جوں آفتاب بلند ہوتا شور کم ہوتا جاتا تھا۔ میں نے اپنے دل میں کہا کہ چونکہ اب دن زیادہ آگیا ہے اس وجہ سے شور کم سنائی دیتا ہے۔ نماز ظہر سے فراغت کے بعد بنی تمیم کا ایک شخص مجھ سے ملا میں نے اس سے جنگ کی کیفیت معلوم کی اس نے جواب دیا کہ میں نے دشمن خدا ابن خازم کو قتل کر ڈالا۔ اور یہ اس کی لاش موجود

ہے۔

اس کا لاشہ ایک نخر پر لدا ہوا تھا۔ اس کے عضو تناسل میں ایک رسی اور پتھر بندھا ہوا تھا تا کہ نخر پر اس کا وزن برابر رہے۔

ابن خازم کے قاتل کا نام

وکیع بن عمیرہ القرظی نے جو دور قیہ کا بیٹا تھا ابن خازم کو قتل کیا تھا۔ بحیر بن ورقا عماد بن عبدالعزیز الجشمی اور وکیع نے اس پر حملہ کیا پھر نیزوں سے حملہ کیا اور زمین پر گرا دیا وکیع نے ابن خازم کے سینے پر سوار ہو کر اسے قتل کر ڈالا

کسی ذمہ دار نے وکیع سے دریافت کیا کہ تو نے کس طرح ابن خازم کو قتل کیا تھا وکیع نے کہا کہ پہلے تو اپنے بھالے کی انی سے اس پر سخت وار کئے جب وہ زمین پر چٹ پڑا تھا میں اس کے سینے پر چڑھ بیٹھا۔ اگرچہ اس نے اٹھنے کی کوشش کی مگر نہ اٹھ سکا اور میں نیاس سے کہا کہ اب بولو میں دویلہ کا بدلہ لیتا ہوں۔ (دویلہ وکیع کا ہم وطن بھائی تھا اور ان جنگوں میں سے نہیں بلکہ اس سے پہلے کی کسی اور لڑائی میں کام آیا تھا۔ ابن خازم نے وکیع کے منہ پر تھوک دیا اور کہا کہ خدا کی لعنت تجھ پر ہو کیا تو عرب کے سردار کو اپنے ایک کافر بھائی کے بدلے میں قتل کرتا ہے۔ چہ نسبت خاک رابا عالم پاک،

وکیع کہتا ہے کہ میں نے کسی شخص کو اس کے سوا نہیں دیکھا کہ اس حال میں جب موت سر پر تھی اس کے اس قدر تھوک نکلا ہو۔

ایک دن ابن ہبیرہ سے جب یہ قصہ بیان کیا گیا تو انہوں نے کہا کہ ایسے وقت میں تھوک کا زیادہ نکلنا انتہائی شجاعت کی علامت ہے۔

ابن خازم کے قتل ہوتی ہی بحیر نے بنی غدانہ کے ایک شخص کو عبدالملک کے پاس روانہ کیا تا کہ وہ ابن خازم کی موت کی خوشخبری انھیں پہنچا دے۔ مگر ابن خازم کا سران کے ساتھ نہ بھیجا۔

بکر بن دشاح اہل مرو کے ساتھ بحیر سے آکر ملا۔ ابن خازم قتل ہو چکا تھا۔ بکیر نے چاہا کہ وہ ابن خازم کا سر لے لے۔ بحیر مانع ہوا۔ بکیر نے اسے ڈنڈے مارے سر پر قبضہ کر لیا اور بحیر کو قید کر دیا۔ اس سر کو عبدالملک کے پاس بھیج دیا اور لکھا کہ میں نے ابن خازم کو قتل کیا ہے۔

جب یہ سر عبدالملک کے پاس پہنچا تو اس نے بنی غدانہ کے ایک شخص جو بحیر کا قاصد بن آیا تھا بلایا اور پوچھا کہ یہ کیا ہے۔ اس نے جواب دیا کہ میں کچھ نہیں جانتا البتہ میں یہ جانتا ہوں کہ ابھی میں فوج سے روانہ بھی نہ ہوا تھا کہ ابن خازم قتل کیا جا چکا تھا۔

اس سال حجاج بن یوسف کے زیر اہتمام لوگوں نے حج کیا۔ عبدالملک کی جانب سے طارق حضرت عثمانؓ کا آزاد غلام مدینہ پر گورنر تھا۔ اور بشر بن مروان کو فہ کا گورنر تھا عبید اللہ بن عبد اللہ بن عتبہ بن مسعود کو فہ کے منصب قضاء پر فائز تھا۔ خالد بن عبد اللہ بن خالد بن اسید بصرے کا گورنر تھا اور ہشام بن ہبیرہ بصرے کے قاضی تھے۔ بعض لوگوں کے بیان سے مطابق عبد اللہ بن خازم السلمی خراسان کے گورنر تھے۔ بعض کہتے ہیں کہ بکیر بن دشاح

گورنر خراسان تھے۔ جو لوگ یہ کہتے ہیں کہ ۷۲ میں عبد اللہ بن خازم السلمی خراسان کے گورنر تھے۔ ان کا یہ بھی بیان ہے کہ ابن خازم حضرت زبیر کے قتل ہونے کے بعد قتل کئے گئے۔

اور کہتے ہیں کہ عبد الملک نے ابن خازم کو خط بھیج کر دعوت دی تھی کہ اگر تم میری اطاعت قبول کر لو تو دس سال تک خراسان تمہاری جاگیر میں رہے گا۔ یہ خط اس وقت بھیجا تھا جب کہ حضرت عبد اللہ بن زبیر قتل ہو چکے تھے۔

عبد الملک کا ابن زبیر کے سر کا خازم کے پاس بھیجنا

عبد الملک نے ابن زبیر کا سر بھی ابن خازم کے پاس بھیج دیا تھا۔ جب یہ سر ابن خازم کے پاس پہنچا ابن خازم نے قسم کھا کر کہا کہ میں اب تو کبھی بھی عبد الملک کی اطاعت نہیں کروں گا۔ پھر ایک طشت منگوا یا۔ اس سر کو غسل دیا۔ خوشبو لگائی کفن پہنایا نماز پڑھی اور سر کو حضرت ابن زبیر کے اہل و عیال کے پاس مدینہ منورہ بھیج دیا۔ اور قاصد کو حکم دیا کہ عبد الملک کا خط نکل جاؤ اور کہا کہ اگر تو قاصد نہ ہوتا تو میں تجھے قتل ہی کر دیتا۔ بعض لوگوں نے بیان کیا ہے کہ ابن خازم نے قاصد کے ہاتھ پاؤں کاٹ دیئے تھے اور گردن مار دی۔

شروع اسلام سے اب تک جو اہل قلم ہوئے ان کا تذکرہ

عربوں میں سب سے پہلے عربی حرب بن امیہ ابن عبد شمس نے لکھا ہے۔ فارس کے اول کاتب کا نام یواسب ہے۔ یہ حضرت ادریس علیہ السلام کے زمانے میں گزرا ہے۔ سب سے پہلے لہر اسب بن دغان بن کیموس نے اہل قلم کا تذکرہ تصنیف کیا اور ان کے درجے قائم کئے۔

بیان کیا گیا ہے کہ ابردیز نے اپنے میرنشی سے کہا کہ کلام کی چار قسمیں ہیں (۱) کسی چیز کا پوچھنا (۲) کسی چیز کی حقیقت دریافت کرنا (۳) کسی چیز کا حکم دینا (۴) اور کسی بات کی خبر دینا۔ یہی چار باتیں گفتگو کی جان ہیں۔ ان کے علاوہ کوئی پانچویں قسم نہیں ہے۔ اگر ان میں سے کوئی بات کم کر دی جائے تو نرم اور شائستگی سے سوال کرنا چاہیے اگر کسی شے کی حقیقت دریافت کرے تو اپنے مطلب کو واضح طور پر بیان کر دینا چاہیے۔ جب تو حکم دے تو اس میں ایسی تاکید ہو جس سے معلوم ہو جائے یہ حکم ناطق ہے۔ اور جب کوئی بات تو بیان کرے تو سچ سچ بیان کرنا چاہیے۔

لفظ اما بعد سب سے پہلے حضرت داؤد علیہ سلام نے استعمال کیا یہ وہ جملہ ہے جہاں سے مقرر نفس مطلب کی طرف لوٹتا ہے اس کا ذکر اللہ تعالیٰ نے حضرت داؤد علیہم کی نسبت اپنے کلام پاک میں فرمایا ہے۔ ایک صاحب یہ بیان کرتے ہیں کہ اس لفظ کو سب سے پہلے قیس بن ساعدۃ الایادی نے استعمال کیا ہے۔

ان اصحاب کا نام جو رسالت مآب میں کاتب تھے

حضرت علی اور حضرت عثمان وحی لکھا کرتے تھے۔ اور اگر کسی وقت یہ حضرات نہ ہوتے تو پھر ابی بن کعب اور زید بن ثابت وہی لکھتے۔ حضرت خالد بن سعید بن العاص اور حضرت معاویہ بن ابی سفیان حضور ﷺ کے سامنے ان کے خانگی معاملات لکھا کرتے تھے اور عبد اللہ بن ارقم بن عبد یغوث۔ اور علامہ ابن عقبہ دوسرے صحابہ کے خانگی معاملات کے کاتب تھے۔ بسا اوقات حضرت عبد اللہ بن ارقم نے رسول ﷺ کی جانب سے دوسرے بادشاہوں کے نام خطوط بھی لکھے ہیں۔

حضرت صدیق اکبر کے زمانے میں کتابت کے فرائض حضرت عثمان حضرت زید بن ثابت حضرت عبداللہ بن ارقم حضرت عبداللہ بن خلف الخزاعی اور حضرت حظلہ بن ربیع انجام دیتے تھے۔

حضرت زید بن ثابت اور حضرت عبداللہ بن ارقم حضرت عمرؓ کے کاتب تھے۔ عبداللہ بن خلف الخزاعی ابو طلحہ الطلحات حضرت عمرؓ کی جانب سے بصرہ کے دفتر کے میرنشی تھے

حضرت عمرؓ کا اپنے کاتبوں کو نصیحت کرنا

حضرت عمرؓ نے اپنے کاتبوں سے فرمایا کہ تم کام پر اس طرح قابو رکھو کہ آج کا کام کل پر مت چھوڑو۔ اس لئے کہ اگر تم نے ایسا کیا تو اتنا کام جمع ہو جائے گا کہ پھر تم حیران ہو جاؤ گے کہ کس کام کو پہلے کریں اور کسے بعد میں۔ ملک عرب زمانہ اسلام میں حضرت عمرؓ اور اول شخص ہیں جنہوں نے دفتر قائم کیا مروان بن حکم حضرت عثمان کا کاتب تھا۔ مدینہ کے دفتر کے میرنشی عبدالملک درابو جیرۃ الانصاری کوفہ کے دفتر کے میرنشی تھے۔ ابو عطفان بن عوف بن سعید بن دینار (یعنی بنی دہمان یعنی قیس غیلان) اہیب اور عمران حضرت عثمانؓ کے آزاد غلام بھی آپ کی پیشی کا کام کرتے تھے

حضرت علیؓ کے کاتب کے نام

سعید بن نمران الہمدانی جو بعد میں حضرت عبداللہ بن زبیر کی جانب سے جوفہ کے قاضی بھی ہو گئے تھے حضرت علیؓ کے کاتب تھے۔ عبداللہ بن مسعود بھی حجت علیؓ کے میرنشی تھے۔ اس طرح یہ بیان کیا گیا ہے کہ عبداللہ بن جبیر بھی آپ کے میرنشی تھے۔ عبید اللہ بن ابی رافع بھی حضرت علیؓ کے کاتبوں میں تھے ابی رافع کے نام میں اختلاف ہے۔ بعض کہتے ہیں کہ ان کا نام ابراہیم تھا۔ بعضوں نے اسلم۔ دوسروں نے سنان اور اور لوگوں نے عبد الرحمن بتایا ہے۔

حضرت امیر معاویہؓ کے کاتب کا نام

حضرت امیر معاویہؓ کے خطوط لکھنے کا کام عبداللہ بن اوس الغسانی کے سپرد تھا۔ اور محکمہ مال کے میرنشی سرجون ابن منصور الرومی تھے۔ ان کے آزاد غلام عبدالرحمن بن دراج بھی ان کے میرنشی تھے۔ اور عبداللہ بن نصر بن الحجاج ابن علاء السلمی حضرت امیر معاویہؓ کے بعض دفاتر کے میرنشی تھے۔ زیان بن مسلم۔ معاویہ بن یزید کے میرنشی تھے اور دفتر کے میرنشی سرجون تھے۔ اور یہ بھی بیان کیا گیا ہے کہ ابو زعیر عان کے میرنشی تھے۔

عبدالملک کے میرنشی کا نام

عبدالملک کے میرنشی قبصہ بن زویب بن الحلتہ الخزاعی تھے۔ جن کی کنیت ابو اسحق تھی۔ اور عبدالملک کے آزاد کے غلام ابو زعیر عد دفتر مراسلات کے میرنشی تھے۔

ولید کے منشی قعقاع بن خالد یا خلید العبسی تھے۔ دفتر مال و خزانہ کے میرنشی سلیمان بن سعد الخشنی تھے محکمہ فرامین شاہی کے سیکرٹری شعیب العمانی تھے۔ دفتر مراسلات کے میرنشی جناح ولید کے آزاد غلام تھے۔ اور محکمہ وصولی اجناس خام بطور لگان (محکمہ بٹائی) کے میرنشی نفیع بن زویب ولید کے آزاد غلام تھے۔

سلیمان بن نعیم النمیر بن سلیمان کے میرنشی تھے۔ مسلمہ کا میرنشی ان کا آزاد غلام سمیع تھا۔ محکمہ مراسلات لیث بن ابی رقیہ ام الحکم بنت ابی سفیان کے آزاد غلام کے سپرد تھا۔ محکمہ مال سلیمان بن سعد الخشنی اور محکمہ مراہین شاہی نعیم بن سلامہ کے متعلق تھا۔ جو فلسطین کا رہنے والا اور اہل یمن کا آزاد غلام تھا۔ یہ بھی بیان کیا گیا ہے کہ رجا بن حیوۃ کے پاس شاہی مہر رہتی تھی۔ مغیرہ بن ابی فروہ یزید بن المہلب کے میرنشی تھے۔

حضرت عمر بن عبدالعزیز کے میرنشی کا نام

حضرت عمر بن عبدالعزیز کے میرنشی لیث بن ابی فروہ ام الحکم بنت ابوسفیان کا آزاد غلام اور رجا بن حیوۃ تھے۔ اسماعیل بن ابی حکیم حضرت زبیر کے آزاد غلام ان کے میرنشی تھے۔ سلیمان بن سعد الخشنی محکمہ مال و خزانہ کے افسر اعلیٰ تھے۔ ان کے بعد صالح ابن جبیر الغسانی (یا غدانی) اور عدی بن السباح بن المثنیٰ اس عہدے پر فائز ہوئے۔

مؤخر الذکر کے متعلق یثم بن عدی نے بیان کیا ہے کہ یہ حضرت عمر بن عبدالعزیز کے بڑے مقتدر اہلکاروں میں سے تھے۔

یزید بن عبدالملک کے میرنشی کا نام

یزید بن عبدالملک کے خلیفہ ہونے سے قبل ایک شخص یزید بن عبداللہ ان کا میرنشی تھا۔ پھر انہوں نے اسامہ بن یزید ایچی کو اپنا نشی مقرر کیا۔

سعید بن ولید بن عمرو جبلة الکھی الا برش جن کی کنیت ابو مجاشع تھی ہشام کے میرنشی تھے۔ نصر بن سیار ہشام کی طرف سے خراسان کے محکمہ مال و خزانہ کے افسر اعلیٰ تھے اور ہشام کی جانب سے رصافہ میں جو اہل کار تھے ان میں شعیب بن دینار بھی تھے۔

بکیر بن شامخ ولید بن یزید کے میرنشی تھے۔ محکمہ مراسلات سالم، سعید بن عبدالملک کے آزاد غلام کے سپرد تھا۔

ان کے دوسرے اہل کاروں میں سے عبداللہ بن ابی عمرو یا عبدالاعلیٰ بن ابی عمرو بھی تھے۔ اور ان کی خاص پیشی کا کام عمرو بن عتبہ کیا کرتے تھے۔

یزید بن ولید الناقص کے میرنشی کا نام

یزید بن ولید الناقص کے میرنشی عبداللہ بن نعیم تھے۔

اور عمرو بن حارث بنی جمح کے آزاد غلام محکمہ مراہین شاہی اور مہر کے افسر تھے۔ اور محکمہ مراسلات ثابت بن سلیمان بن سعد الخشنی کے سپرد تھا۔ یہ بھی بیان کیا گیا ہے کہ ربیع بن عرعرہ الخشنی اس خدمت پر مامور تھے۔ محکمہ مال و خزانہ اور چھوٹے دارالانشاء کے افسر اعلیٰ نصر بن عمرو ایک یمنی شخص تھے۔

ابراہیم بن ولید کے میرنشی کا نام

ابراہیم بن ولید کے میرنشی ابن ابی جمعہ تھے۔ جو ان کے فلسطین کے دفتر کے بھی افسر اعلیٰ تھے۔ حمص والوں کے علاوہ تمام لوگوں نے ابراہیم بن ولید کے ہاتھ بیعت کی اور حمص والوں نے مروان بن محمد الجعدی کے ہاتھ پر بیعت کی۔

عبد الحمید بن یحییٰ (علاء بن وہب العامری کے آشاد غلام ۹ مصعب بن ربیع الخثعمی اور زیاد بن ابی ورد مروان کے منشی تھے۔ محکمہ مراسلات عثمان بن قیس خالد القسری کے آزاد غلام کے سپرد تھا۔ مروان کے بڑے انشا پردازوں میں مخلد بن محمد بن الحارث تھے جن کی کنیت ابو ہاشم تھی۔ اور مصعب بن ربیع الخثعمی تھے۔ جن کی کنیت ابو موسیٰ تھی۔ عبد الحمید بن یحییٰ نہایت ہی بلیغ و نغز گو اہل قلم اور شاعر تھے۔

خالد برکی ابو العباس کے میرنشی تھے۔ ابو العباس نے اپنی صاحبزادی ربطہ کو خالد برکی کے حوالے کر دیا تھا۔ اور خالد کی بیوی ام خالد بنت یزید نے خالد کی بیٹی ام یحییٰ کے ساتھ ابو العباس کی بیٹی ربطہ کو بھی دودھ پلایا۔ اسی طرح ابو العباس کی بیوی ام سلمہ نے خالد کی بیٹی ام یحییٰ کو اپنی بیٹی ربطہ کے ساتھ دودھ پلایا تھا۔ محکمہ مراسلات صالح بن ہشیم ربطہ کے آزاد غلام کے سپرد تھا۔

ابو جعفر کے میرنشی کا نام

ابو جعفر منصور کے میرنشی عبدالملک بن حمید حاتم بن نعمان الباہلی الخراسانی کے آزاد غلام تھے۔ ہاشم بن سعید الجعفی اور عبدالاعلیٰ بن ابی طلحہ اسمعی واسط میں منصور کے میرنشی تھے۔ یہ بھی بیان کیا گیا ہے کہ سلیمان بن مخلد بھی منصور کے میرنشی تھے۔ اسی طرح ربیع بھی ان کے منشی تھے۔ اور عمارۃ بن حمزہ نہایت ہی فاضل لوگوں میں سے تھے۔

ابو عبید اللہ کے میرنشی تھے۔ ابان بن صدقہ محکمہ مراسلات کے افسر اعلیٰ تھے۔ محمد بن حمید الکاتب اور یعقوب بن داؤد کو بعد میں مہدی نے اپنا وزیر مقرر کر لیا تھا۔ مہدی کے بیٹے کے میرنشی عبداللہ بن یعقوب تھے۔ اور محمد اور یعقوب دونوں نہایت اچھے شاعر تھے وہ بھی اس کے منشیوں میں سے تھے۔

یعقوب بن داؤد کے بعد مہدی نے فیض بن ابی صالح کو اپنا وزیر مقرر کیا۔ یہ ایک نئی آدمی تھا۔

ہادی موسیٰ کے میرنشی کا نام

ہادی موسیٰ کے میرنشی عبید اللہ بن زیاد بن ابی لیلیٰ اور محمد بن حمید تھے۔ مہدی نے ایک دن ابو عبید اللہ سے کہا کہ عرب کے کچھ اشعار پڑھو۔ اس پر انہوں نے اشعار عرب کی قسمیں اور ان کی خوبیاں بیان کیں اور شعراء میں سے طرفہ لبیدنا بغہ ہدبتہ بن خشرم۔ زیاد بن زید اور ابن مقبل کے اشعار پڑھ کر سنائے اور کہا کہ عرب کی شاعری کا یہ بہترین نمونہ ہیں۔

یحییٰ بن خالد مہدی کا وزیر ہوا۔ ہارون رشید کا وزیر جعفر بن یحییٰ بن خالد تھا یہ جملہ اس کی انشا پردازی کا بہترین نمونہ ہے۔

الخط سمة الحکمة به تفصل شذورها. وينظم منشورها
ترجمہ تحریر حکمت کی ایک لڑی ہے جس کے ذریعے سے حکمت کے نکتے واضح کئے جاتے ہیں اور بکھرے ہوئے موتی ملا لئے جاتے ہیں۔

نمامہ جعفر بن یحییٰ سے بیان کی تعریف پوچھنا

نمامہ نے جعفر سے دریافت کیا کہ بیان کیا چیز ہے۔ یحییٰ نے کہا کہ بیان کی تعریف یہ ہے کہ جو لفظ بولا جائے وہ قائل کے مطلب کو پورے طور پر احاطہ کئے ہوئے ہو اس کے مقصد کی خبر دے رہا ہو۔ کوئی اور مطلب اس کے سوا اس سے نہ سمجھا جاسکے اور بغیر غور و فکر کے مطلب واضح کر دے۔
اصمعی کہتا ہے کہ میں نے خود یحییٰ کو کہتے سنا ہے کہ دنیا ہمیشہ گردش میں ہے دولت ایک عاریت ہے ہمیں اپنے بزرگوں کی پیروی کرنا چاہیے اور ہم خود اپنی آئندہ نسلوں کے لئے سبق آموز عبرت ہیں۔
بنی عباس کے بقیہ اہل قلم اور انشا کا تذکرہ اور حال اس وقت بیان کیا جائے گا جب خلفاء بنی عباس کی تاریخ بیان ہوگی۔

۳۷۳ ہجری کے اہم واقعات

حجاج اور حضرت عبداللہ بن زبیر کی جنگ اور ان کا قتل ہونا

حجاج اور حضرت عبداللہ بن زبیر کے درمیان بطن مکہ میں چھ مہینے سترہ روز تک جنگ ہوتی رہی غرہ ذی قعدہ ۲۷ ہجری کو حضرت عبداللہ بن زبیر محصور کئے گئے۔ اور بتاریخ ۱۰ جمادی الاول ۳۷۳ ہجری میں مقتول ہوئے اس طرح آپ شھ ماہ سترہ روز محصور رہے۔

محاصرے کی حالت میں جب منجنیقوں سے پتھر برسائے جاتے تھے اس وقت آسمان پر گرج و چمک شروع ہوئی بادلوں کی گرج اور بجلی کی چمک نے ان پتھروں میں جو پھینکے جا رہے تھے لرزہ پیدا کر دیا۔ شامی خوف زدہ ہو کر ٹھنک گئے۔ حجاج نے اپنی قبا کا دامن اپنے کمر کے پٹکے سے لپیٹ لیا اور خود پتھراٹھا کر منجنیق پر رکھے اور فوج کو حکم دیا کہ پتھر برساؤ اور خود بھی اس عمل میں شریک ہوا۔

صبح کے وقت چمک اور کڑک پھر پیدا ہوئی اور پے درپے بجلی گری، حجاج کی فوج کے بارہ آدمی موت کی نذر ہو گئے۔ شامیوں پر اس واقعہ سے ایک دہشت طاری ہو گئی۔ حجاج نے ان سے کہا کہ اس سرزمین تہامہ میں کوئی انوکھی بات نہیں۔ میں اس سرزمین کا رہنے والا ہوں یہ تو یہاں کے معمولات ہیں۔ بلکہ یہ ہماری فتح کی فال نیک ہے۔ بس اب فتح حاصل ہوئی تمہیں خوش ہونا چاہیے کہ تمہارے دشمنوں کو بھی ایسی ہی تکلیف پہنچے گی جیسی تمہیں پہنچی ہے۔ چنانچہ ایسا ہی ہوا دوسرے دن بجلی گری اور حضرت ابن زبیر کی فوج کے چند آدمی ہلاک ہوئے۔ اس پر حجاج نے اپنی فوج والوں سے کہا کہ تم نہیں دیکھتے ہو کہ دشمن ہلاک ہو رہے ہیں۔ حالانکہ تم خلیفہ کی اطاعت کر رہے ہو۔ اور وہ خلاف ہیں۔

بحر حال اس طرح دونوں میں جنگ ہوتی رہی اور وہ وقت آ گیا کہ اس کے بعد ہی حضرت زبیر مقتول

ہوئے آپ کے ساتھی سب آپ کو چھوڑ کر جا چکے تھے اور مکہ کے اکثر رہنے والے وعدہ معافی لے کر حجاج کے پاس چلے گئے تھے۔

منذر بن جہم الاسدی کہتے ہیں کہ جس دن حضرت عبداللہ قتل ہوئے اس روز میں نے دیکھا کہ تھا کہ آپ کے اکثر ساتھی آپ کو چھوڑ کر جا چکے تھے اور تقریباً دس ہزار حجاج سے جا ملے تھے۔

یہ بھی بیان کیا گیا ہے کہ خود منذر بن جہم نے حضرت عبداللہ کا ساتھ چھوڑ دیا تھا اسی طرح ان کے دو لڑکے حمزہ اور حبیب بھی حجاج کے پاس چلے گئے اور اپنے لئے حجاج سے وعدہ امان لے لیا۔

حضرت عبداللہ کا اپنی والدہ کے پاس جانا اور جنگ کے متعلق ان کی رائے

دریافت کرنا

حضرت عبداللہ لوگوں کی اس بے وفائی اور مدد کو چھوڑنا دیکھ کر اپنی والدہ حضرت اسماء کے پاس گئے ان سے کہا کہ لوگوں نے میرا ساتھ چھوڑ دیا ہے یہاں تک کہ میری اولاد رشتہ دار سب مجھے چھوڑ کر چلے گئے۔ اب میرے ساتھ مٹھی بھر آدمی ہیں جن کی قوت مدافعت تھوڑی دیر کی مہمان ہے۔ میرے دشمن میں جو مانگوں مجھے دینے پر تیار ہیں اب آپ بتائیے کہ آپ کی کیا رائے ہے۔

انہوں نے کہا کہ اے میرے بیٹے بخدا خود تم اپنے حال سے زیادہ واقف ہو۔ اگر تم یہ سمجھتے ہو کہ تم حق و صداقت پر ہو اور اس کی طرف دعوت دیتے ہو تو اسے پورا کرو کیونکہ اسی بنا پر تمہارے ساتھیوں نے اپنی جانیں تمہارے لئے قربان کیں ہیں اپنی گردن پر دوسروں کو قبضہ نہ کرنے دو کہ بنی امیہ کے نوعمر لڑکے اس سے کھیلتے پھریں۔ اگر تمہارے یہ تمام کوشش دنیا حاصل کرنے کے لئے ہے تو تم بدترین خلاق ہو تم نے اپنے آپ کو ہلاکت میں ڈالا اور جو تمہارے ساتھ ہیں ان کا خون رائیگاں گیا اگرچہ تم یہ کہتے ہو کہ اگرچہ ہوں تو میں صداقت و سچائی پر مگر چونکہ میرے ساتھی مجھے چھوڑ کر چلے گئے ہیں اس لئے میں بھی اپنے میں کمزوری محسوس کرتا ہوں تو یہ شرف یا نیک بند گان کا مسلک نہیں۔ تم ہمیشہ تو رہ نہیں سکتے اس لئے موت ہی تمہارے لئے بہتر ہے۔

ابن زبیر کا اپنی ماہ کو بوسا دینا اور آخری ملاقات کرنا

اس گفتگو کو سن کر ابن زبیر اپنی ماں کے اور قریب ہو گئے۔ ان کی پیشانی پر بوسا دیا اور عرض کی کہ بخدا میری بھی یہی رائے ہے خدا کی قسم میں نے نہ تو دنیا کی طرف میلان کیا اور نہ دنیا میں رہنا چاہتا ہوں۔ حکومت کے لئے میری جدوجہد اغراض ذاتی پر مبنی نہیں تھی بلکہ بوجہ اللہ میں نے یہ مہم اپنے سر لی تھی۔ میں نے اسے اچھا نہ سمجھا کہ حرم محترم کی حرمت مٹا دی جائے مگر اس وقت میں نے مناسب سمجھا کہ آپ کی رائے بھی لے لوں آپ نے میرے ارادے کو اور بھی مستحکم کر دیا ہے۔ اب آپ ملاحظہ فرمائیں میں آج مارا جاؤں گا مگر آپ مجھ پر رنج و غم مت کریں اور مجھے اللہ کے سپرد کر دیجئے۔ میں آپ کو بتائے دیتا ہوں کہ نہ میں نے کسی ایسے کام کرنے کا ارادہ کیا جس سے میری عزت پر دہبہ آئے اور نہ میں نے کوئی برا کام کیا۔ نہ خدا کے احکام کی تعمیل میں حد سے تجاوز کیا۔ نہ امان دے کر اسے توڑا نہ کسی مسلمان یا ذمی پر ظلم کیا۔ جب کسی ماتحت افسر کے ظلم کی اطلاع مجھے ہوئی میں نے اسے کبھی پسندیدگی کی

نظر سے نہ دیکھا بلکہ اسے تنبیہ کر دی۔ خدا کی خوشنودی میرے نزدیک سب سے بڑھ کر سفارش تھی جو میں کہہ رہا ہوں اس لئے نہیں کہ میں نے برے اعمال کئے ہیں ان سے اپنے آپ کو علیحدہ کر رہا ہوں۔ بلکہ اے کدا تو خوب مجھ سے واقف ہے۔ کوئی شے تجھ سے پوشیدہ نہیں۔ اس بیان سے میرا مقصد یہ صرف یہ ہے کہ میرے ان حالات کو معلوم کر کے میرے بعد میری ماں کو کوئی صدمہ نہ ہو۔ بلکہ وہ میری خوبیوں سے ایک گونہ تسلی حاصل کر سکیں۔

ان کی والدہ نے فرمایا کہ مجھے اللہ سے یہ امید ہے کہ اگر تم مجھ سے اس جہان فانی سے برحلت کر گئے تو میں ثبات اور استقلال سے تمہاری موت پر صبر کروں گی اور اگر میں تم سے پہلے مر گئی تو تو میرے جی میں آتا ہے کہ کم از کم میں نکل کر دیکھ تو لوں کہ تمہاری اس جنگ کا کیا نتیجہ ہوتا ہے۔

حضرت ابن زبیر نے فرمایا کہ اے والدہ محترمہ خدا آپ کو اس کی جزائے ضحیر عطا کرے۔ آپ مہربانی فرما کر ہمیشہ میرے لئے دعا فرماتی رہیں۔ انہوں نے کہا کہ نہیں میں ہرگز ایسا نہ کروں گی کہ تمہارے لئے دعا نہ کروں کیونکہ مجھے یقین کامل ہے کہ چاہے جس شخص نے باطل کے لئے اپنی جان دی ہو مگر تم نے تو حق و صداقت کی راہ میں اپنی جان عزیز قربان کی ہے۔

اس کے بعد انہوں نے یہ دعا مانگی اے اللہ تو اس کی شب ہائے دراز میں عبادت کے لئے شب بیداری۔ اور مکہ اور مدینہ کی دو پہریوں میں تیری عبادت میں آہ بکا کرنے اور روزے میں شدت پیاس کے برداشت کرنے اور اپنے باپ اور مجھ سے حسن سلوک کرنے کی وجہ سے اس پر رحم فرما۔ اے اللہ اس کے معاملے کو میں نے تیرے سپرد کر دیا ہے۔ اور جو کچھ تو نے فیصلہ کیا ہے میں اس پر خوش ہوں۔ میرے بیٹے عبد اللہ کی وجہ سے تو مجھے صبر و شکر کرنے والوں کی طرح ثواب عطا فرما۔

حضرت عبد اللہ بن زبیر کی ماں آپ کے قتل کے بعد صرف پانچ یا دس ہی دن اور زندہ رہیں۔

حضرت عبد اللہ بن زبیر کی اپنی والدہ سے آخری ملاقات

جب حضرت عبد اللہ اپنی والدہ کے پاس گئے تو زرہ اور خود (یہ خاص قسم کی ٹوپی ہوتی ہے جو جنگ میں سر کی حفاظت کے لئے پہنی جاتی ہے)۔ پہنے ہوئے تھے۔ سامنے جا کر کھڑے ہو گئے۔ سلام کیا اور آگے بڑھے اور اپنی والدہ کا ہاتھ لے کر اسے بوسے دیا اس پر انہوں نے فرمایا کہ یہ آخری رخصت کا وقت ہے تم مجھ سے دور مت رہو۔ حضرت عبد اللہ نے فرمایا کہ آپ سے رخصت ہونے آیا ہوں کیونکہ میں جانتا ہوں کہ اس دنیا فانی مہینہ میرا آخری دن ہے۔

اس کے علاوہ میں آپ کو بتانا چاہتا ہوں کہ اگر میں قتل ہو گیا تو میں گوشت کا ایک ٹکڑا ہوں گا جو کچھ میرے ساتھ کیا جائے گا اس سے مجھے کوئی نقصان نہیں پہنچے گا۔

ان کی ماں نے کہا کہ اپنے ارادے کو پورا کرو اپنے آپ کو ابن ابی عقیل کے حوالے نہ کرو میرے قریب آؤ تاکہ میں تمہیں رخصت کروں۔

چنانچہ حضرت عبد اللہ اور قریب آئے ان کے بوسے لئے اور گلے ملے۔ جب انہیں زرہ چھٹی تو انہوں نے فرمایا کہ جو لوگ جان دینے پر تیار ہوتے ہیں وہ زرہ نہیں پہنا کرتے۔ حضرت عبد اللہ نے کہا کہ میں نے تو زرہ صرف

اس لئے پہنی ہے تاکہ آپ کو تسلی رہے کہ میں اچھے طریقے سے مقابلہ کے لئے جا رہا ہوں۔ اس پر ان کی ضعیف بوڑھی ماں نے فرمایا کہ ان باتوں سے مجھے تسلی نہیں ہو سکتی۔ اس پر حضرت عبداللہ نے زرہ اتار دی اور آستین چڑھائی۔ اپنے قمیض کے دامن سے کمر باندھ لی اور ململ کا جبہ جو قمیض کے نیچے تھا اس کے نیچے کے حصے کو بھی کمر کے پٹکے میں لپیٹ لیا۔ ان کی ماں کہتی جاتی تھی کہ کپڑے ایسے پہنو جس سے چستی اور چالاکی معلوم ہو۔ پھر حضرت عبداللہ بن زبیر یہ رجزیہ شعر پڑھتے ہوئے واپس ہوئے۔

انسی اذا عرف یومى اصبر

اذ بعضهم یعرف ثم ینکن

ترجمہ میں جب اپنے معرکے کو پہچان لیتا ہوں تو صبر کرتا ہوں حالانکہ

بعض لوگ جانتے ہیں پھر اور ثابت قدم نہیں رہتے

ان کی ضعیف ماں نے اس شعر کو سن کر کہا کہ تم صبر کرو گے کیونکہ خدا کی قسم تمہارے باپ ابو بکر اور زبیر ہیں اور تمہاری ماں صفیہ عبدالمطلب کی بیٹی ہے۔

حضرت عبداللہ بن زبیر اور اہل حمص کے درمیان مقاتلہ

اہل حمص کے ایک سردار نے جو خود بھی اس واقعہ میں شریک تھا بیان کیا کہ میں نے حضرت عبداللہ کو منگل کے روز دیکھا تھا ہم حمص والے پانچ سو آدمیوں کے دستے کی صورت میں ان پر حملہ آور ہو رہے تھے۔ داخلے کے لئے بھی ایک خاص دروازہ مقرر کر دیا گیا تھا جس سے صرف ہمیں ہی داخل ہونے کا حکم تھا۔

حضرت عبداللہ بن زبیر تنہا ہمارے مقابلے میں آتے اور ہم سب شکست کھا کر پیچھے ہٹ جاتے اور وہ رجزیہ شعر جو اوپر لکھا جا چکا ہے اور یہ مصرع۔ اذ بعضهم یعرف ثم ینکن (ترجمہ جب کہ بعض دوسرے لوگ جان بوجھ کر ایسے وقت ناواقف ہو جاتے ہیں۔ پڑھتے۔ میں ان سے کہتا کہ بلاشبہ آپ ایک شریف بہادر ہیں میں نے انہیں لبطح میں کھڑے ہوئے دیکھا۔ کسی شخص کو آپ کے پاس جانے کی جرات نہ ہوتی تھی اور اسے ہمیں یہ خیال ہوا کہ آپ مارے ہی نہ جائیں گے۔

غرض منگل کے دن حرم کے تمام دروازے شامیوں سے بھر گئے۔ حضرت عبداللہ کی فوج والوں نے مدافعت کے مقامات دشمن کے حوالے کر دیئے دشمن کی تمام فوجیں ان میں سما گئیں۔ ہر دروازے پر خاص خاص جماعتیں افسر اور کئی ایک شہر کے لوگ متعین کر دیئے گئے۔ چنانچہ جس دروازے پر حمص والے مقرر کئے گئے تھے وہ بالکل کعبے کے سامنے تھا۔ اسی طرح دمشق والے باب شیبہ پر اور اہل اردن باب صفا پر اہل فلسطین باب بنی جمح پر اور اہل قنسرین باب بنی سہم پر مقرر کئے گئے تھے۔ حجاج اور طارق بن عمرو دونوں کی فوجیں لبطح کی جانب میں مروۃ تک پھیلی ہوئی تھیں۔ حضرت عبداللہ کبھ اس جانب میں مقابلہ کرتے اور کبھی دوسری جانب اس وقت آپ کی مثال نیستان کی شیر کی طرح تھی۔ جب دشمن کی جماعتیں آپ پر حملہ آور ہوتیں آپ ان کے پیچھے چھپتے حالانکہ وہ دروازے پر ہی کھڑی ہوتیں تھیں۔ یہاں تک کہ آپ دروازے بھی باہر انہیں نکال دیتے اور بلند آواز کہتے اے ابن صفوان تیری والدہ کو فتح کی خوشخبری حاصل نہ ہوگئی کاش میرے ساتھی ہوتے۔

لو کان قرنی واحد کفیتہ

اگر میرا مقابل ایک شخص ہوتا تو میں اس کے لئے کافی تھا

اس کے جواب میں ابن صفوان کہتے بخدا اگر ہزار بھی ہوتے تو آپ ان سے کامیاب ہو جاتے
۱۷ جمادی الاول بروز شنبہ صبح کے وقت حجاج نے تمام سرحدوں پر قبضہ کر لیا۔ اس تمام رات حضرت عبداللہ
بن زبیر عبادت الہی میں مصروف رہے پھر تلوار کے پر تلے سے کمر باندھ کر تھوڑی دیر سو گئے۔ بہت سویرے بیدار
ہوئے۔ سعد سے کہا کہ اذان دو۔ سعد نے مقام ابراہیم کے پاس اذان دی۔ آپ نے وضو کیا دو رکعت سنت پڑھی
۔ پھر آگے بڑھے۔ مؤذن نے اقامت کہی۔ اور آپ نے اپنے ساتھیوں کو نماز پڑھائی۔ دونوں رکعتوں میں سورۃ
نون والقلم حرف بحرف تلاوت کی اور سلام پھیرا۔ پھر خطبے کے لئے اٹھ کھڑے ہوئے حمد و ثناء کے بعد فرمایا کہ آپ
لوگ اپنے چہرے کھول دیجئے تاکہ میں آپ کو دیکھوں۔ کیونکہ تمام لوگوں نے خود اور عمامے سے اپنے چہرے
چھپا رکھے تھے۔ اس کے بعد آپ نے فرمایا کہ اے آل زبیر اگر تم نے میرے ساتھ خیر خواہی کی ہوتی تو عرب میں
ہمارا وہ خاندان ہوتا کہ جس نے اللہ کے راستے میں اپنی جانیں قربان کی ہوتیں اور کبھی ہم پر مصیبت نازل نہیں ہوتی
اے آل زبیر تم ہرگز تلواروں کے لڑنے سے نہ ڈرنا مجھے کیونکہ اس کا تجربہ ہے کوئی ایسی جنگ نہیں ہوئی جس میں زخمی نہ
ہوا ہوں۔ اور میں جانتا ہوں کہ زخم کے علاج کرنے کی تکلیف تلوار کے لگنے سے زیادہ سخت ہے۔ طرہ تم اپنے چہروں
کو بچاتے ہو اسی طرح تلواروں کو بھی بچانا۔ کیونکہ میں کسی ایسے شخص سے واقف نہیں ہوں جس کی تلوار ٹوٹ گئی ہو اور
پھر وہ زندہ باقی رہا ہو۔ کیونکہ مرد کے پاس ہتھیار نہ ہوں تو وہ عورت کی طرح کمزور رہتا ہے۔ جب بجلی چمکے اپنے
آنکھیں بند کر لینا تلواروں سے اپنی آنکھیں بچانا۔ ہر شخص کو چاہیے کہ وہ اپنے مقابل کا دھیان رکھے اپنی توجہ منتشر نہ
کرے۔ البتہ جو شخص دریافت کرے اسے بتا دینا۔ میں سواروں کے سب سے اول دستے میں کھڑا ہوں گا۔ اللہ کا نام
لے کر حملہ کرو۔

حضرت عبداللہ بن زبیر کا دشمن پر حملہ اور حضرت عبداللہ کی شہادت

حضرت عبداللہ نے دشمن پر حملہ کیا اور جوں تک انہیں پیچھے ہٹا دیا۔ ایک اینٹ آپ کے چہرے پر لگی
جس کی وجہ سے آپ کو چکر آ گیا اور تمام چہرہ لولہان ہو گیا جب خون کی گرمی جو چہرے سے بہہ رہا تھا آپ کو محسوس
ہوئی تو آپ نے شعر پڑھا

لسنا علی الاعقاب تدمی کلومنا

ولکن علی اقدامنا تقطر الدما

ہم ان لوگوں میں سے نہیں ہیں جو پشت پر زخم کھاتے ہیں اور ایڑیاں

ان کی خون سے رنگین ہوں بلکہ خون ہمارے پنجوں میں گرتا ہے

اور پھر دشمن پر ٹوٹ پڑے

ایک مجنون لونڈی چلائی وامیر المؤمنینا (ترجمہ افسوس امیر المؤمنین ہلاک ہو گئے) کیونکہ جہاں

آپ گرے تھے اس نے آپ کو دیکھ لیا تھا اور لوگوں کو بتانے کے لئے ان کی طرف اشارہ کیا۔ سفید ململ کا لباس آپ

کے جسم پر تھا۔

حجاج کو جب اس واقعہ کی اطلاع ہوئی تو اس نے سجدہ شکر ادا کیا اور طارق اور وہ حضرت عبداللہ کی لاش کے پاس آئے۔ طارق نے آپ کو دیکھ کر کہا کہ ان سے زیادہ آج تک بہادر انسان پیدا نہیں ہوا۔ حجاج نے یہ سن کر کہا کہ تم ایسے شخص کی تعریف میں رطب اللسان ہو جس نے امیر المؤمنین کی مخالفت کی تھی۔ طارق نے جواب دیا کہ بے شک ان کی یہی غیر معمولی بہادری اور شجاعت ہی تو ہمارے لئے باعث تسلی ہو سکتی ہے اگر یہ بات نہ ہوتی تو ہمارے پاس اس کا کیا جواز ہوتا کہ ہم نے سات ماہ ان کا گھیراؤ کر کے رکھا تھا۔ نہ انہوں نے خندق کھودی نہ کوئی قلعہ اور نہ کوئی بلند مقام تھا جو قدرتی طور پر مدافعت کا کام انجام دیتا مگر پھر بھی لڑائی میں انہوں نے اپنا پلہ ہلکا نہ ہونے دیا بلکہ انہیں کا پلہ بھاری رہا۔ جب اس گفتگو کی خبر عبدالملک کو ہوئی تو اس نے طارق کے خیال کی تائید کی۔

حضرت عبداللہ بن زبیر کے ہاتھ ایک حبشی غلام کا قتل

حضرت عبداللہ بن زبیر نے ایک حبشی غلام قتل کیا پہلے تو اس پر تلوار کا وار کیا پھر پیچھے سے حملہ کر کے اس پر غالب آ گئے۔ اپنے حملے کے دوران یہ کہتے جاتے تھے صبر کر کیونکہ ایسے ہی موقعوں پر بہادر صبر کرتے ہیں۔ حجاج نے حضرت عبداللہ بن صفوان اور عمارۃ بن عمرو بن حزم کے سروں کو مدینے بھیجا جہاں وہ کسی جگہ نصب کر دیئے گئے۔ پھر وہ عبدالملک کے سامنے لائے گئے اور اس کے بعد حجاج مکہ میں داخل ہوا۔ اور تمام اہل قریش سے عبدالملک کے لئے بیعت لی۔

اس سال عبدالملک نے طارق حضرت عثمانؓ کے آزاد غلام کو مدینے کا والی مقرر کیا۔ طارق پانچ ماہ تک اس عہدے پر سرفراز رہا

واقدی کے بیان کے مطابق اسی سال بشر بن مروان نے انتقال کیا واقدی کے علاوہ اور لوگوں کے بیان کے مطابق بشر کی وفات ۷۴ھ ہجری میں ہوئی۔

خارجیوں کے خلاف مہم کا بھیجا جانا

اس سال عبدالملک نے عمر بن عبید اللہ بن معمر کو ابی فدیہ خارجی کے لئے مقابلے کے لئے روانہ کیا اور حکم دیا کہ دونوں شہروں کوفہ اور بصرے کے جن لوگوں کو چاہو اپنے ساتھ لے جاؤ۔ عمر پہلے کوفہ آئے۔ کوفہ والوں کو جمع کیا اور اس طرح دس ہزار آدمی ان کے ساتھ ہوئے۔ اس طرح بصرے سے بھی اتنے ہی آدمی شامل ہوئے۔ اس کے بعد اس تمام فوج کی تنخواہیں اور خوراک تقسیم کر دی گئی۔ اور لشکر جرات لے کر عمر روانہ ہوئے۔ کوفہ والوں کو انہوں نے اپنے میمنے پر رکھا اور محمد بن موسیٰ بن طلحہ کو ان کا سردار مقرر کیا بصرہ والوں کو میرے پر رکھا اور اپنے بھتیجے عمر بن موسیٰ بن عبداللہ کو ان کا سردار مقرر کیا۔ رسالے کو قلب فوج میں متعین کیا غرض کہ اس ترتیب کے ساتھ عمرو بن بحرین پہنچے۔ عمرو نے فوج کی صف بندی کی۔ سب سے آگے پیدل سپاہ کو رکھا ان کے پاس نیزے بھی تھے۔ جو انہوں نے زمین سے لگا رکھے تھے پالانوں سے ڈھانک رکھے تھے۔

ابو فدیہ اور اس کے ساتھیوں نے یکجان ہو کر حملہ کیا اور عمر بن عبید اللہ کے میسرے کو چیر ڈالا۔ اور یہ حصہ فوج شکست کھا کے بھاگا۔ مگر مغیرہ بن مہلب معین بن المغیرہ مجاہد بن عبدالرحمن اور اسی طرح دوسرے شہسوار برابر

مقابلہ کرتے رہے۔ سب لوگ اہل کوفہ کی صف کی طرف چلے جو ابھی اپنی دیوار بنے اپنی جگہ ڈٹے ہوئے تھے۔
عمر بن موسیٰ بن عبید اللہ ڈولی پر ڈال کر میدان جنگ سے اٹھائے گئے یہ ان لوگوں میں جو ان لوگوں میں جو میدان جنگ میں گرے تھے پڑے تھے۔ اور خون ان کے زخموں پر جم گیا تھا۔

جب بصریوں نے دیکھا کہ اہل کوفہ بدستور اپنی جگہ ثابت قدم ہیں اور ایک انچ بھی اپنی جگہ سے نہیں ہٹے انہوں نے اپنے اوپر نفرین کی اور پھر میدان جنگ میں آئے اور لڑنا شروع کر دیا۔ اب ان پر کوئی سردار نہ تھا یہاں تک کہ یہ بے سری فوج عمر بن موسیٰ ابن عبید اللہ کے پاس سے گزری جو ذخمی پڑے تھے اور انہیں اٹھالیا اور خارجیوں کے فروگاہ میں جا گھسے۔ یہاں گھانس کا ڈھیر لگا ہوا تھا اس میں آگ لگا دی ہو ابھی ان کے خلاف چلنے لگی۔

اہل کوفہ اور بصرہ والوں نے خارجیوں پر حملہ کیا اور انہیں سخت نقصان پہنچایا۔ ابوہندیک میدان جنگ میں کام آیا۔ اس فوج نے قلعہ مشقر میں خارجیوں کا گھیراؤ کر لیا۔ خارجیوں نے اپنے آپ کو بلا کسی شرط کے حوالے کر دیا۔ عمر بن عبید اللہ نے چھ ہزار کی گردنوں کو اڑا دیا اور آٹھ سو قیدی بنالیا۔ مالک غنیمت میں امیہ بن عبید اللہ کی ایک لونڈی بھی جو ابوہندیک کی حاملہ تھی ملی۔ اور پھر یہ تمام لشکر بصرہ واپس آ گیا۔

عبدالملک کا اپنے بھائی بشر بن مروان کو بصرہ کا گورنر مقرر کرنا

اسی سال میں عبدالملک نے خالد بن عبداللہ کو بصرہ کی گورنری سے معزول کر کیا ان کی جگہ اپنے بھائی بشر بن مروان کو مقرر کیا۔ اور اس طرح کوفہ اور بصرہ والوں کی صوبہ داری بشر ہی کے سپرد ہو گئی۔ بصرہ کے گورنر مقرر ہونے کے موقع پر بشر عمرو بن حریث کو کوفہ پر اپنا جانشین مقرر کر کے بصرہ آئے۔

اسی سال میں محمد بن مروان مسم گرما کی مہم لے کر رومیوں سے جہاد کرنے گئے اور رومیوں کو شکست دی۔

عثمان بن ولید اور رومیوں کے باہم مقاتلہ اور رومیوں کی شکست

یہ بھی بیان کیا گیا ہے کہ اسی سال میں عثمان بن ولید اور رومیوں کے درمیان آرمینا کے مضافات میں جنگ ہوئی۔ عثمان کے پاس کل چار ہزار افواج تھی حالانکہ ان کے مقابل رومیوں کی تعداد ساٹھ ہزار تھی مگر عثمان نے انہیں شکست دی اور شدید نقصان پہنچایا۔

اس سال حجاج نے لوگوں کو حج کرایا۔ یہ مکہ، یمن اور یمامہ کا صوبہ دار تھا و اقدی کے بیان کے مطابق بصرہ اور کوفہ پر بشر بن مروان صوبہ دار تھے دوسرے لوگ یہ بیان کرتے ہیں کہ بشر کوفہ کے گورنر تھے اور بصرہ کے حاکم خالد بن عبداللہ بن خالد بن اسید تھے۔

شریح بن الحارث کوفہ کے قاضی تھے۔ ہشام بن ہبیرہ بصرہ کے قاضی تھے اور بکیر بن دشاح خراسان کے گورنر تھے۔

۴۷ھ ہجری کے واقعات

اس سال عبدالملک نے طارق بن عمرو کو مدینہ طیبہ کی ولایت سے معزول کر کے اس کی جگہ حجاج کو مقرر کر دیا۔ حجاج مدینہ آیا ایک ماہ قیام کیا اور پھر عمرہ ادا کرنے کے لیے روانہ ہو گیا۔

حجاج بن یوسف نے کعبہ کی ان دیواروں کو جنہیں حضرت عبداللہ نے بنایا تھا گرا دیا۔ حضرت عبداللہ نے حجر کو کعبہ میں شامل کر لیا تھا اور اس کے دو دروازے بنادیئے تھے۔ مگر حجاج نے کعبہ کو پھر اس کی پہلی صورت پر بنا دیا۔ حجاج ماہ صفر میں مدینہ واپس آیا اور اس مرتبہ تین ماہ مقیم رہا اہل مدینہ کے ساتھ بے عزتی سے پیش آتا تھا اور انہیں تکلیف پہنچاتا تھا۔ محلہ بنی سلمہ میں ایک مسجد بنائی جو حجاج ہی کے نام سے مشہور ہے۔ اور تو اور حجاج کی توہین سے صحابہ رسول اکرم ﷺ بھی نہ بچے اس نے ان کی گردنوں میں داغ لگوا دیئے۔ چنانچہ حضرت جابر بن عبداللہ کے ہاتھ میں داغ لگائے اور حضرت انس بن مالک کی گردن میں داغ لگائے اس سے مقصد ان کی توہین اور تذلیل تھی۔

حجاج نے حضرت سہل بن سعد کو بلوایا اور کہا کہ تم نے کیوں امیر المؤمنین حضرت عثمان کی مدد نہیں کی۔ انہوں نے کہا کہ میں نے ضرور ان کی مدد کی حجاج نے کہا کہ تم جھوٹ بولتے ہو اور پھر سیسہ گرم کر کے ان کی گردن پر داغ لگائے۔ اسی سال میں عبدالملک نے ابوادرید خولانی کو قاضی مقرر کیا۔ بعض لوگ کہتے ہیں کہ اسی سال میں بشر بن مروان کوفہ سے بصرہ کے گورنر مقرر ہو کر گئے۔

مہلب کا خارجیوں کے خلاف مہم لے کر جانا

اسی سال عبدالملک نے مہلب کو خارجیوں کے خلاف ایک مہم کا سردار مقرر کر کے روانہ کیا۔ واقعہ اس کا یہ ہے کہ جب بشر بصرہ آگئے عبدالملک نے انہیں لکھا کہ مہلب کو ان کا وطن بصرہ کی ایک جماعت کے ساتھ خارجیوں کے مقابلہ کے لئے بھیجا اور مہلب کو یہ اختیار دے دو کہ وہ خود اپنے شہر کے سربراہ اور شہسواروں اور تجربہ کار لوگوں کو منتخب کر لیں کیونکہ اہالی بصرہ سے وہی خوب واقف ہیں۔ جنگی معاملات میں ان کو بالکل آزادی دے دینا کیونکہ مجھے ان کے تجربے اور مسلمانوں کے ساتھ ان کے اخلاص پر پورا اعتماد ہے۔ اور کوفہ والوں کی بھی ایک زبردست جماعت ان کے ساتھ بھیجنا۔ اس فوج پر ایک مشہور و معروف شریف اور نجیف اور ایسے شخص کو سردار کرنا جس کی شجاعت اور بسالت اور امور جنگ میں اس کا تجربہ محتاج تعرف نہ ہو۔ اس دونوں شہروں کے منتخب لشکر کو خارجیوں کے مقابلے پر روانہ کرنا اور حکم دینا کہ جہاں خارجی جائیں یہ فوج بھی ان کی تلاش میں اسی طرف جائے۔ یہاں تک کہ اللہ تعالیٰ انہیں بالکل نیست و نابود کر دے والسلام علیک۔

بشر نے مہلب کو بلا کر خط سنایا اور حکم دیا کہ جسے چاہو۔ اپنے ساتھ لے جانے کے لئے منتخب کر لو۔ مہلب نے اپنے سالے جدیع بن سعید بن قبیصہ بن سراق الازدی کو اپنے سامنے بلا کر حکم دیا کہ فوج کا رجسٹر لے آؤ تا کہ ان میں

سے لوگوں کا انتخاب کر لیا جائے۔

ابشر کو یہ بات بری لگی کہ مہلب کو اس مہم کی سرداری کی عزت براہ راست عبدالملک کی جانب سے حاصل ہوئی۔ اب ان کی طاقت نہ تھی کہ وہ سوائے مہلب کے کسی دوسرے شخص کا انتخاب کرتے اور اس طرح ان سے حسد کرنے لگے گویا کہ انہوں نے ان کے خلاف کوئی گناہ کیا ہے۔

بحر حال بشر نے عبدالرحمن بن مخنف کو بلایا اور کوفہ کے لوگوں کے پاس بھیجا اور حکم دیا کہ وہ شہسواروں اور شجاع لوگوں کو منتخب کریں۔

بشر کا عبدالرحمن بن مخنف کو مہلب کے خلاف ابھارنا

عبدالرحمن بن مخنف کہتے ہیں کہ بشر نے بلا کر مجھ سے کہا کہ تم جانتے ہو کہ میں تمہاری کس قدر عزت و منزلت کرتا ہوں اور کس قدر تمہیں چاہتا ہوں میرا یہ ارادہ تھا کہ میں تمہیں اس فوج کا چونکہ میں تمہاری شرافت و شجاعت اور دولت مندی اور سخاوت سے بہ خوبی آگاہ ہوں سردار بناؤں یہ سمجھ لو کہ میں تمہارے متعلق نہایت اچھی رائے رکھتا ہوں۔ مگر دیکھو صورت حال یہ واقعہ ہوئی ہے کہ مہلب اس کے سردار بنائے گئے ہیں۔ اس لئے تمہیں چاہیے کہ ان کے مقابلے میں اپنے حکم پر سختی سے ڈٹے رہو ان کی رائے اور مشورہ کو قبول مت کرو اور ان کی تذلیل اور تحقیر کرتے رہو۔ یہ باتیں تو کہیں مگر یہ نہ کہا کہ فوج کا اس طرح انتظام کرنا کہ دشمن سے لڑنا اور مسلمانوں کی خبر گیری کرنا۔ بلکہ مجھے اپنے ایک عزیز دوست کی مخالفت پر تیار کیا گویا میں ایسا ہی بے وقوف چھوٹا سا بچہ تھا جو ان کے عقلمندوں میں آجاتا۔ میں نے ایسی کوئی مثال نہیں دیکھی کہ مجھ جیسے جہاں دیدہ بوڑھے اور صاحب مرتبہ سردار سے کسی نے ایسی خواہش کی ہو جیسی کہ اس بچے نے مجھ سے کی۔ اس نے وہ بات کی جس کے انجام کو پہچاننا اس کی قابلیت اور قدرت سے باہر تھا۔

جب بشر نے محسوس کیا کہ میں نے جواب دینے میں زیادہ دلچسپی کا اظہار نہیں کیا تو مجھ سے دریافت کیا کہو کیا کہتے ہو۔ میں نے جواب دیا کہ بھلا میں آپ کے حکم کی نافرمانی کر سکتا ہوں۔ میں تو اس امر پر مجبور ہوں کہ آپ کے ہر حکم کی چاہے اسے میں پسند کروں یا نہ کروں پوری طرح تعمیل کروں۔ بشر نے کہا کہ بہتر ہے جاؤ ایسا ہی کرنا پھر میں ان سے رخصت ہو کر چلا آیا۔

مہلب کا خارجیوں سے مقاتلہ

مہلب نے اہل بصرہ کو لے کر رام ہرمز پر مورچہ لگایا۔ اور خارجیوں سے مقابلہ شروع ہوا۔ مہلب نے اپنے چاروں طرف خندق کھود لی تھی اتنے میں عبدالرحمن بھی اہل کوفہ کے ساتھ مقام مذکورہ پر آ پہنچے ان کے ساتھ مدینہ کا جو دستہ تھا اس کے سردار بشر بن جریر تھے بنی تمیم اور ہمدانیوں پر محمد بن عبدالرحمن بن سعید بن قیس۔ کندہ اور ربیعہ پر اسحق بن محمد بن الاشعث اور مذحج اور بنی اسد پر زحر بن قیس سردار تھے

عبدالرحمن نے مہلب سے میل یا ڈیڑھ میل کے فاصلے پر ایسی جگہ خیمہ لگایا جہاں سے دونوں فوجیں ایک دوسرے کو دیکھ سکتی تھیں جنگ ہو شروع ہوئے دس ہی دن گزرے تھے خبر آئی کہ بشر بن مروان نے بصرہ میں انتقال کیا اب کیا تھا کوفہ اور بصرہ والوں میں سے اکثر اپنی فوج کو چھوڑ کر بھاگ گئے بشر نے اپنے بعد خالد بن عبداللہ بن

خالد بن اسید کو اپنا نائب چھوڑا اور کوفہ پر عمرو بن حریث ان کے قائم مقام تھے۔ اہل کوفہ میں سے جو لوگ میدان جنگ سے بھاگ گئے تھے ان میں زحر بن قیس۔ اسحق بن محمد بن الاشعث اور محمد بن عبدالرحمن بن سعید بن قیس بھی تھے۔

عبدالرحمن بن مخنف کا اپنے بیٹے کو اہل کوفہ کی تلاش میں بھیجنا

عبدالرحمن بن مخنف نے اپنے بیٹے جعفر کو ان کے تعاقب میں روانہ کیا چنانچہ اسحق اور محمد کو تو یہ واپس لایا البتہ زحر کو نہ پاسکا۔ عبدالرحمن نے اول الذکر دونوں صاحبو کو دو روز تک قید رکھا اور پھر ان سے یہ وعدہ لے لیا کہ اب کبھی وہ اس سے جدا نہیں ہوں گے۔ مگر ان دونوں نے ایک ہی دن قیام کرنے کے بعد پھر راہ فراسرا اختیار کی اور اس شاہراہ عام کو چھوڑ کر دوسرے راستے سے چلے۔

حسب سابق اس مرتبہ بھی ان کا تعاقب کیا گیا مگر ان تک پہنچ نہ ہو سکے اور وہ دونوں ابواز پہنچ کر زحر بن قیس سے جا ملے۔ ابواز میں اور بھی ایسے بہت سے لوگ جو بصرہ جانا چاہتے تھے جمع ہو گئے۔ اس کی اطلاع خالد بن عبداللہ کو ہوئی۔ خالد نے ان لوگوں کے نام ایک خط لکھا اور ایک قاصد کو حکم دے کر بھیجا کہ فوج کے سرداروں کو جسہانی سزا دینا اور ان سب کو واپس لے آنا۔

خالد کا آزاد غلام ہی اس خط کا حامل بن کر قاصد بنا۔ تمام لوگ جمع ہوئے اس نے خط پڑھ کر سنایا وہ خط یہ

ہے۔

بسم اللہ الرحمن الرحیم

یہ خط خالد بن عبداللہ کی جانب سے ہر اس مسلمان اور مومن کے نام ہے جس تک یہ خط پہنچے۔ آپ سب پر اللہ کی سلامتی ہو۔ میں اس معبود کی تعریف کرتا ہوں جس کے سوا کوئی معبود نہیں۔

بعد ازیں آپ کو معلوم ہونا چاہیے کہ اللہ تعالیٰ نے جہاد مسلمانوں پر فرض کیا ہے اور اسی طرح ان کی حاکمان بالادست کی جو جہاد اہتمام کرتے ہیں اطاعت فرض ہے جو شخص جہاد کرتا ہے اس کا فائدہ خود اسی کو ہوگا۔ جو شخص جہاد نہیں کرے گا اللہ تعالیٰ کو اس کی ضرورت نہیں۔ جو شخص مسلمانوں کے اعلیٰ عہدے دار اور سربراہوں کی نافرمانی کرے گا اللہ تعالیٰ اس سے ناراض ہوگا اور وہ سزا کے بھی مستحق ہوگا جس سے اس کا جسم اس کی عزت نفس اس کا مال اور تنخواہ سب متاثر ہوں گی۔ اور وہ دور دراز اور تکلیف دہ علاقوں میں خرض البلد کر دیا جائے گا۔

اے مسلمانوں تمہیں کچھ خبر بھی ہے کہ تم نے کس شخص کے خلاف یہ جرات کی ہے اور کس کی نافرمانی کی ہے۔ وہ امیر المؤمنین عبدالملک بن مروان ہے جس کی یہ عادت نہیں کہ مجرم سے چشم پوشی کرے۔ اور نہ وہ نہ فرمانوں کو معافی دیتا ہے۔ جو اس کے حکم کی اطاعت نہیں کرتا اس کی خبر کوڑے سے لیتا ہے۔ اور جو اس کی مخالفت کرتا ہے اس کی خبر تلوار سے لیتا ہے۔ اس لئے میں تمہیں سمجھاتا ہوں کہ کوئی ایسی بات نہ کرو جس کی وجہ سے تمہارے خلاف کاروائی کی جائے۔ اے اللہ کے بندو میں تمہیں نصیحت کرتا ہوں کہ تم اپنے فوجی کیمپوں میں

چلے جاؤ۔ اپنے خلیفہ کی اطاعت کرو اور سرکش اور نہ فرمان نہ بنو ورنہ تمہارے ساتھ وہ سلوک کیا جائے گا جس تم اچھا نہیں سمجھتے۔ میں خدا کی قسم کھا کر کہتا ہوں کہ اس کے خط کے بعد جس نہ فرمان پر میں نے قابو پایا اسے فوراً قتل کر ڈالوں گا اگر خدا نے چاہا۔

قاصد نے اس خط کی ایک یا دو سطر پڑھیں ہوں گی کہ زحر بن قیس نے کہا کہ اس کا مختصر مضمون بتادو۔ خالد کیا زاد غلام نے کہا کہ خدا کی قسم میں اس شخص کا کلام سن رہا ہوں جس کا مقصد جو کچھ وہ سنتا ہے اسے نہ سمجھے اور میں بتائے دیتا ہوں کہ اس میں کوئی بات نہیں جو اس کو بھلی معلوم ہو زحر نے کہا کہ اے سرخ رنگ کے غلام جیسا تجھے حکم دیا گیا ہے تو اس پر عمل کر تو نہیں جانتا کہ ہمارے کیا ارادے ہیں۔

خط پڑھا جا چکا کسی نے اس پر التفات نہیں کیا زحر اسحق بن محمد اور محمد بن عبدالرحمن کوفہ کے پہلو میں ایک گاؤں میں آکر مقیم ہوئے جو اشعث کی اولاد کی ملکیت تھا۔ اور یہاں سے انہوں نے عمرو بن حریث کو لکھا۔

زحر، اسحق بن محمد اور محمد بن عبدالرحمن کا عمرو بن حریث سے شہر میں داخلہ کی

اجازت مانگنا اور عمرو کا انکار

حمد و ثنا کے بعد جب لوگوں کو امیر مرحوم کی وفات کی خبر ہوئی وہ میدان جنگ سے منتشر ہو گئے اور ہمارے ساتھ کوئی نہیں رہا اس وجہ سے اب ہم آپ کے پاس اور اپنے وطن کی طرف واپس آئے ہیں مگر ہم نے یہ مناسب سمجھا کہ شہر میں داخل ہونے سے پہلے آپ چونکہ حاکم ہیں آپ کی اجازت لے لیں۔

عمرو بن حریث نے اس کے جواب میں لکھا کہ تم نے اپنے فوجی قیام گاہوں کو بلا اجازت چھوڑ دیا اور سرکش اور مخالف ہو گئے اس لئے میں نہ تمہیں شہر میں آنے کی اجازت دے سکتا ہوں نہ امان۔

جب یہ خط ان لوگوں کے پاس آیا یہ انتظار کرتے رہے اور رات کے پڑ میں اپنے اپنے مکان واپس چلے آئے اور حجاج بن یوسف کے کوفہ آنے تک بغیر کسی قسم کی چھیڑ چھاڑ کے اقامت گزین رہے۔

اس سال عبدالملک نے بکیر بن دشاخ کو خراسان کی صوبہ داری سے معزول کر کے ان کی جگہ امیہ بن عبداللہ بن خاد بن اسید کو خراسان کا گورنر مقرر کیا بکیر کی برطرفی اور امیہ کے تقرر کے واقعات یہ ہیں۔

ابو الحسن کے بیان کے مطابق بکیر دو سال تک خراسان کے گورنر رہے کیونکہ ۷۲ھ ہجری میں ابن خازم قتل ہوئے اور ۷۴ھ ہجری میں امیہ نے خراسان آکر اس عہدے کا جائزہ لیا۔

بکیر کی برطرفی کی وجہ یہ ہوئی کہ جب خازم قتل کر ڈالے گئے تو ان کے سر کے بھیجنے کے متعلق بحیر اور بکیر بن دشاخ میں اختلاف ہوا اور اسی بنا پر بکیر نے بحیر کو قید کر دیا۔ اور جب تک امیہ خراسان کے گورنر مقرر نہ ہوئے بحیر قید رہے۔

بکیر کا بحیر کو قید کرنا اور پھر صلح کرنا

بکیر کو جب یہ معلوم ہوا کہ عبدالملک نے ان کی جگہ امیہ کو خراسان کا گورنر مقرر کر کے روانہ کیا ہے اس نے بحیر کے پیغام بھیجا کہ میں راضی نامہ کرنا چاہتا ہوں مگر بحیر نے انکار کر دیا اور کہا کہ شاید بکیر نے سمجھ لیا ہے کہ تمام

خراسان متفقہ طور پر ان کا طرف دار رہے گا غرض کہ کئی مرتبہ پیغام لے کر آیا مگر بحیرا انکار کرتا رہا۔

آخر کار ضرار بن حصین الضعی بحیر کے پاس آیا اور کہنے لگا کہ تم بالکل ہی بے وقوف ہو تمہارا ایک بھائی تم سے معذرت کر رہا ہے حالانکہ تلوار اس کے ہاتھ میں ہے اور تم اس کی قید میں ہو مگر پھر بھی انکار کر رہے ہو اور اگر وہ تمہیں قتل کر ڈالے تو تم اس کا کیا کرو گے تمہاری حمایت میں کوئی چوں بھی نہیں کرے گا۔ اور جو چیز تمہیں مل رہی ہے تم اسے قبول نہیں کرتے صلح کر لو اور پھر تمہیں بالکل آزادی ہے جہاں چاہو چلے جانا۔

بحیر نے اس مشورہ کو قبول کر لیا اور بکیر سے صلح کر لی بکیر نے چالیس ہزار درہم اسے بھیجے اور یہ بھی شرط کر لی کہ میرے مقابلے پر کبھی نہ آنا۔

اس وقت خراسان میں قبیلہ بنی تمیم تھا۔ ان میں لڑائی ہو گئی تھی۔ بنی مقاعس اور دوسرے تحت کے قبیلے والے بکیر سے دشمنی کرنے لگے۔ اس سے قدرتی طور پر خراسانیوں کو یہ ڈر پیدا ہوا صورت معاملات اگر یہی قائم رہی تو اس کا نتیجہ فساد اور تباہی ہے اور ہماری خانہ جنگی سے ہمارے مشرک دشمن ضرور فائدہ اٹھائیں گے اور اس طرح وہ ہمیں نچا کر لیں گے۔ ان تمام خیالات کی بنا پر انہوں نے عبد الملک کو ان حالات کی خبر دی اور لکھا کہ بحیر اور بکیر کے جھگڑے کے بعد اس ملک کی حالت اس وقت تک درست نہیں ہو سکتی جب تک کہ کوئی قریشی زادہ اس کا حاکم اعلیٰ نہ بنے جس سے نہ لوگ حسد کریں اور نہ تعاصب۔

عبد الملک کا ارباب سیاست سے گفتگو کرنا

عبد الملک نے ارباب سیاست سے مخاطب کر کے کہا کہ خراسان ہماری سطنت کے مشرقی سرحد پر ہے اور جو کچھ فتنہ و فساد وہاں ہو چکا ہے وہ ہو چکا۔ اس وقت بنی تمیم کا ایک شخص اس پر گورنر ہے لوگ اسے سے تعصب کرتے ہیں اور انہیں یہ خوف ہے کہ پھر وہی فتنہ و فساد کی آگ بھڑک اٹھے اور تمام سرحدی علاقہ اس کی نذر ہو جائے۔

اہل خراسان نے مجھ سے درخواست کی ہے کہ میں ان پر ایک ایسے شخص کو حاکم بناؤں جو قریش ہو جس کی بات کو وہ سنیں اور جس پر عمل کریں۔ اس پر امیہ بن عبد اللہ نے عرض کی کہ آپ اپنے رشتہ داروں میں سے کسی شخص کو خراسان کا حاکم اعلیٰ مقرر فرمائیں۔

عبد الملک نے جواب دیا کہ اگر تم ابوافدیک کے مقابلہ سے پسپا نہ ہوئے ہوتے تو میری نظر انتخاب تم پر ہی پڑتی۔

امیہ نے عرض کیا کہ اے امیر المؤمنین میں نے اس وقت ان کے مقابلہ سے نہ پھرا تھا جب کہ میرے ساتھ کوئی اور مقابلہ کرنے والا باقی نہیں رہا تھا۔ تمام لوگ مجھے چھوڑ کر بھاگ گئے تھے۔ اس وقت میں نے یہی مناسب سمجھا کہ اپنے گروہ کے پاس واپس جانا اس سے زیادہ بہتر ہے کہ ایک مٹھی بھر فوج کے ساتھ میں دشمن کا مقابلہ کروں اور مفت میں سب کو ہلاکت میں ڈالوں۔ اس طرح میں نے مسلمانوں کو ہلاکت سے بچایا۔

امراء ابن عبد الرحمن بن ابی بکرۃ اس سے خب واقف ہیں اور خود خالد بن عبد اللہ نے بھی جناب والا کو میری مجبوریوں سے آگاہ کر دیا تھا۔ اس میں کچھ شک نہیں کہ خالد بن عبد اللہ نے عبد الملک کو اس واقعہ کے متعلق لکھ دیا تھا چونکہ تمام لوگوں نے امیہ کا ساتھ چھوڑ دیا تھا اس وجہ سے مجبوراً انہیں واپس آنا پڑا۔ مرا جو اس وقت موجود تھے

انہوں نے عبدالملک کے سامنے امیہ کے بیان کی تائید کی اس پر عبدالملک نے امیہ کو خراسان کا گورنر مقرر کر دیا۔
عبدالملک امیہ کو بہت چاہتے تھے اور سے اپنی اولاد کے برابر سمجھتے تھے۔ امیہ کے خراسان کے گورنر مقرر ہونے پر لوگ کہنے لگے کہ یہ بہت اچھا ہوا ایک طرف تو ابی فدیہ کے مقابلے میں شکست کھائی اور دوسری طرف اس کا معاوضہ یہ ملا کہ خراسان کے گورنر مقرر ہوئے۔

بحیر کا امیہ کے بارے میں معلومات کرنا

بحیر اس وقت مقام سنج میں مقیم تھا اور پوچھتا رہتا تھا کہ امیہ کب آتے ہیں جب اسے معلوم ہوا کہ ابرشہر کے قریب آگئے ہیں تو اس نے ایک عجی باشندے سے (جس کا نام رزین یا تھا) کہا کہ تو مجھے ایک ایسے قریب راستے سے لے چل کہ میں ابرشہر امیہ کے پہنچنے سے پہلے پہنچ جاؤں تجھے انعام و اکرام دیا جائے گا بلکہ میں اور بھی تجھے بہت کچھ دوں گا بحیر کا امیہ سے ملاقات کے لئے روانہ ہوا
یہ شخص راستے سے خوب واقف تھا۔ چنانچہ بحیر اس شخص کے ساتھ روانہ ہوا اور ایک ہی رات مین سنج سے سر زمین رخس میں پہنچ گیا۔ پھر وہاں سے نیشاپور آیا اور امیہ سے شہر ابر میں جا ملا۔

بحیر کا امیہ سے ملاقات کرنا اور خراسان کے حالات سے آگاہ کرنا

ملاقات کے وقت اس نے خراسان کی پوری حالت سے انہیں مطلع کیا اور بتایا کہ کیا تدبیر اختیار کی جائیں جس سے کہ باشندوں کی حالت درست ہو اور وہ اچھی طرح سے اطاعت اور فرمان برداری کریں اور ان کے انتظام کی تکلیف گورنر کے لئے کم ہو جائے۔ اس کے علاوہ بحیر نے امیہ سے بکیر کے خلاف اس روپے کے لئے جس پر انہوں نے قبضہ کر لیا تھا مرافعہ بھی کیا اور کہا کہ بکیر ضرور بے وفائی کرے گا۔

بحیر کا امیہ کے ساتھ مرو آنا اور امیہ کا بکیر کو اپنا باڈی گارڈ بنانے کی پیشکش کرنا اور

بکیر کا انکار کر دینا

بحر حال بحیر بھی امیہ کے ساتھ مرو آیا۔ امیہ ایک نہایت شریف سردار تھا اس نے بکیر یا اس کے دوسرے عہدے داروں سے کوئی تعرض نہیں کیا بلکہ بکیر سے کہا تم میرے باڈی گارڈ کے سردار بن جاؤ۔ اس نے قبول کرنے سے انکار کیا اس لئے یہ عہدہ بحیر کو دے دیا۔

اس کے انکار کرنے پر بکیر کے ہم قوم کے چند لوگوں نے اسے ملامت کی اور کہا کہ دیکھا تم نے اس عہدے کو قبول کرنے سے انکار کر دیا اور بحیر اس پر مقرر ہو گیا اور تمہارے ان کے تعلقات جس قدر خراب ہیں اس سے تم اچھی طرح واقف ہو۔

بکیر کے انکار کرنے کی وجوہات

بکیر نے جواب دیا کہ نہیں میں ایسا نہیں کر سکتا تھا۔ کل تک تو میں اس صوبے کا حاکم اعلیٰ تھا جب میں چلتا تھا تو دوسرے میرے نیزے کو اٹھا کر چلتے تھے اب کیا آج میں اس ذلت کو گوارا کر لوں کہ دوسرے کے نیزے کو ہاتھ

میں لے کر چلوں۔

امیہ نے بکیر سے کہا کہ خراسان کے علاقے میں جس جگہ کو تم پسند کرنا چاہو وہ تمہاری جاگیر میں دے دیا جائے بکیر نے کہا طخارستان امیہ نے کہا کہ بہتر ہے طخارستان تمہاری جاگیر میں دیا جاتا ہے۔
بکیر نے واپس جانے کی تیاری شروع کی اور بے انتہار وسیع لوگوں میں تقسیم کیا۔

بکیر کا امیہ سے بکیر کے خلاف باتیں کرنا

بکیر نے امیہ سے کہا کہ اگر بکیر طخارستان پہنچ گیا تو وہ ضرور تم سے دھوکا کرے گا غرض کہ بکیر ہمیشہ اس طرح سے امیہ کے کان بکیر کی جانب سے بھرتا رہتا تھا آخر کار بار بار کہنے کا اثر ہوا اور امیہ نے بکیر کو حکم دیا کہ تم میرے پاس ہی رہو۔

اس سال حجاج بن یوسف نے لوگوں کو حج کرایا۔ حجاج نے اپنے مدینے آنے سے پہلے عبداللہ بن قیس بن مخزومہ کو مدینے کا قاضی مقرر کر دیا تھا۔

مکہ و مدینہ کا گورنر حجاج بن یوسف تھا۔ کوفہ اور بصرہ پر بشر بن مروان خراسان پر امیہ بن عبداللہ بن خالد بن اسید گورنر تھا۔

شریح بن الحارث کوفہ کے قاضی تھے۔ ہشام بن ہبیرہ بصرہ کے قاضی تھے بی بھی بیان کیا گیا ہے کہ عبدالملک بن مروان نے اس سال عمرہ ادا کیا مگر اس سال کی صحت میں کلام ہے۔

۵۷ھ ہجری کے واقعات

اس سال محمد بن مروان نے موسم گرما کی مہم کے رومیوں کے ساتھ جہاد کیا جب ہ رومی مرعش کی جانب سے آگے بڑھے تھے۔

اسی سال عبدالملک نے یحییٰ بن الحکم بن ابی العاص کو مدینہ کا گورنر مقرر کیا اور اس طرح حجاج بن یوسف کو تمام عراق (سوائے خراسان اور بختان کے) گورنر مقرر کیا اور اسی سال حجاج کوفہ آیا۔

عبدالملک کا حجاج بن یوسف کو عراق بھیجنا

حجاج مدینے میں مقیم تھا کہ عبدالملک کا حکم ملا کہ عراق جاؤ کیونکہ بشر کا انتقال ہو چکا ہے۔ حجاج بارہ شہسواروں کے ساتھ نہایت اعلیٰ تیز رفتار اونٹنیوں پر سوار ہو کر کوفہ پہنچا۔

کس وقت کوفہ پہنچا تو دن اچھی طرح طلوع ہو چکا تھا مگر حجاج کا آنا دفعتاً ہوا کیونکہ اس کے آنے کا حال کسی کو معلوم نہ تھا، مہلب بھی کوفہ میں نہ تھے کیونکہ بشر نے مہلب کو خوارج پر بھیج دیا تھا۔

حجاج سب سے پہلے مسجد میں آیا اور منبر پر چڑھا

اس نے ایک سرخ باریک کپڑے کے عمامے سے اپنے چہرے کو چھپا رکھا تھا لوگوں سے کہا کہ میرے

سامنے آؤ تا کہ میں تقریر کروں۔ لوگوں نے پہلے تو اسے اور اس کے ساتھیوں کو خارجی خیال کیا اور ان کے قتل کر دینے کی نیت کر لی تھی۔ مگر لوگ جب جمع ہو گئے تو اس نے اپنا چہرہ بے نقاب کر دیا اور یہ شعر پڑھا

انا ابن جلا و طلاع الثنايا

منی اضع العمامة تعرفونی

میں وہ آفتاب ہوں جو پردہ ظلمت کو چاک کر دیتا ہے اور گھائیوں پر

چڑھنے والا ہوں جب میں اپنا اماما اتاروں گا تب تم مجھے پہچان لو گے۔

بخدا میں شر کو اس کے کجاوہ میں لا دیتا ہوں۔ اور اس کے ویسے ہی پاؤں لگاتا ہوں اور جو جیسا کرتا ہے

ویسے ہی اس کا بدلہ دیتا ہوں میں بہت سے سروں کو دیکھ رہا ہوں کہ وہ پک گئے ہیں اور ان کے توڑ لینے کا وقت آ گیا

ہے۔ اور عماموں اور ڈاڑھیوں کو خون سے زعفرانی دیکھ رہا ہوں۔

اے عراق کے لوگو جان لو میں انجیر کی طرح دبایا نہیں جاسکتا میرا تقرر نہایت عقلمندی سے کیا گیا ہے۔ اور

مجھے بڑے اہم فرائض انجام دینا ہیں۔

امیر المؤمنین نے اپنے ترکش سے تمام تیر نکالے اور ان سب کی لکڑیوں کو دانتوں سے کاٹا اور مجھے ہی کو

سب سے زیادہ مضبوط اور کاٹنے میں سخت پایا۔ اس لئے انہوں نے مجھے تمہاری طرف بھیجا ہے کیونکہ عرصہ دراز سے

فتنہ و فساد تمہارا شیوہ ہو گیا ہے اور بغاوت تمہارا دستور عمل۔ مگر اب سمجھ لو کہ میں اس طرح تمہاری کھال اتار دوں گا

جس طرح لکڑی سے چھال اتار دی جاتی ہے اور اس طرح تمہیں قطع کر ڈالوں گا جس طرح خشک کانٹے دار بول کا

درخت کا ٹاڈالا جاتا ہے۔ اور اس طرح تمہیں ماروں گا جس طرح اجنبی اونٹ کو مارا جاتا ہے۔

بخدا جب میں وعدہ کرتا ہوں اسے پورا کرتا ہوں اس لئے مجھ سے اور ان جماعتوں سے ڈرو قیل وقال

سے بچو جس حالت میں اب تم ہو اس سے اپنے پ کو باہر نکالو۔ س بخدا یا تم راہ راست پر آ جاؤ ورنہ یاد رکھو مہلب کی

فوج سے جو لوگ بگاگ کر آئے ہیں وہ اگر آج سے تین دن کے بعد یہاں دیکھے گئے تو میں انہیں قتل کر ڈالوں گا اور

ان کی جائیداد ضبط کر لوں گا۔

اس قدر خطبہ دینے کے بعد حجاج اپنے قیام گاہ کی طرف چلا گیا جب حجاج دریتک خاموش بیٹھا رہا تو محمد بن

عمیر نے کچھ کنکریاں ہاتھ میں اٹھالیں اور یہ کہا جاتا ہے کہ ارادہ کیا کہ اسے مارے اور یہ بھی کہا کہ خدا سے ہلاک

کرے یہ کس قدر کر یہ منظر اور بد شکل ہے۔ معلوم ہوتا ہے کہ جو یہ کہے گا وہ بھی ایسا ہی ہوگا جیسا کہ اس کی ظاہری شکل و

صورت ہے۔

حجاج کا خطبہ دینا

جب حجاج نے خطبہ شروع کیا تو اس کا اس قدر اثر ہوا کہ خود بخود یہ کنکریاں مٹھی سے گرنے لگیں اور محمد بن

عمیر کو خبر تک نہ ہوئی۔

حجاج نے خطبہ میں یہ بھی کہا تھا کہ شاہت الوجوہ تمہارے منہ برے ہو جائیں، ضرب اللہ مثلاً

قرية كانت امنة مطمئنة ياتيها رزقها رغدا من كل مكان فكفرت بانعم الله فاذا قها الله لباس

الجوع والخوف بما كانوا يصنعون ترجمہ: اللہ تعالیٰ نے ان لوگوں کی مثال اس بستی سے دی ہے جو نہایت امن و سکون میں تھی ہر جگہ سے نہایت اطمینان اور صبر کے ساتھ کھانے کی اشیاء اسے پہنچا کرتی تھیں اس نے اللہ کی نعمتوں کی ناشکری کی پس اللہ تعالیٰ نے اس بستی کو بھوک اور خوف کا لباس پہنایا انہی کے اعمال اس کے ذمہ دار تھے تم لوگ بھی اس بستی کے رہنے والوں کی طرح ہو۔ بہتر یہ کہ تم اپنی حالت درست کر لو ورنہ یاد رکھو کہ میں تمہیں ایسی ذلت کا مزہ چکھاؤں گا کہ تم باز آ جاؤ گے اور تمہیں خشک خاردار درخت ببول کی طرح قطع کر دوں گا پھر تم فرمانبردار ہو جاؤ گے میں قسم کھا کر کہتا ہوں کہ یا تو تم میرے ہاتھوں انصاف قبول کرو قتل و فساد اور جھوٹی افواہوں سے باز جاؤ ورنہ معمولی قطع برید کیا شے ہے میں تلوار سے تمہاری ایسی قطع برید کروں گا کہ تمہاری عورتیں بیوہ اور تمہارے بچے یتیم ہو جائیں گے اور جب تک تم ان فضول باتوں کو چھوڑ نہیں دو گے اور ان باتوں سے باز نہیں رہو گے میں ہوں اور یہ جماعتیں ہیں۔ س تم میں سے کوئی شخص سوار نہیں ہو سکتا مگر تنہا یاد رکھو اگر باغیوں کو ان کی بغاوت اور ان کی سرکشی موافق آ گئی اور وہ اپنے مقصد میں کامیاب ہو گئے تو نہ خراج وصول ہو گا اور نہ دشمنوں سے کوئی لڑنے والا ہو گا نہ سرحد کی حفاظت ہو سکے گی۔ اگر یہ لوگ زبردستی جہاد میں شریک نہ ہوں گے تو خوشی سے تو کبھی بھی نہ ہوں گے۔

مجھے اس بات کی خبر پہنچی ہے کہ تم لوگوں نے مہلب کو چھوڑ دیا اور عدول حکمی کر کے اپنے شہر واپس آ گئے ہو اور میں تم سے قسم کھا کر کہتا ہوں کہ آج سے تین دن کے بعد جس شخص کو میں یہاں دیکھوں گا اس کی گردن مار دوں گا۔ اس کے بعد حجاج نے تمام سرداروں کا بلایا اور انہیں حکم دیا کہ تمام لوگوں کو مہلب کے پاس پہنچا دو۔ اور مجھے تحریری ثبوت اس بات کا دو کہ یہ لوگ اپنی منزل مقصود کو پہنچ گئے۔ اس مدت کے ختم ہونے تک پل کے دروازے شب و روز کھلے رہیں۔

حجاج بن یوسف کا تکبیر کی آواز سن کر دوبارہ خطبہ دینے کے لیے کھڑا ہونا

تیسرے دن حجاج بن یوسف نے بازار میں تکبیر کی آواز سنی گھر سے نکل کر منبر پر کھڑا ہوا اور کہنے لگا اے باشندگان عراق باغیو اور منافقو اور برے اخلاق والو! میں نے تکبیر کی ایک آواز سنی ہے مگر یہ وہ تکبیر نہیں ہے۔ جس سے اللہ کے راستے میں ترغیب و تحریص دلائی جاتی ہو۔ بلکہ اس کا مقصد لوگوں کو ڈرانا ہے اور میں نے خوب جان لیا ہے کہ یہ ایک غبار ہے جس کے پردہ میں سخت و تیز آندھی آنے والی ہے۔

اے بیوقوف لونڈی کے بیٹو اور بندگان سے سرکشی و نافرمانی اور اے بیوہ اور لاوارث عورتوں کے بیٹو کیا تم میں کوئی بھی ایسا شخص نہیں جو اپنی کمزوری و ضعف کے باوجود خاموشی اور اطمینان سے بیٹھے اور اپنے خون کو مفت نہ بہانے دے اور انتہائی احتیاط سے قدم رکھے خدا کی قسم کھا کہتا ہوں کہ عنقریب میں تمہیں ایسی سخت سزا دوں گا جو اگلوں کے لیے عذاب اور آئندہ کے لیے عبرت ثابت ہوگی۔

حجاج کے خطبہ کے بعد ایک شخص کا اپنے بیٹے کو حجاج بن یوسف کے حوالے کرنا

اس تقریر کے بعد عمر بن ضامی التمیمی نے کھڑے ہو کر عرض کی کہ اے خدا امیر کے کاموں کی ہمیشہ اصلاح کرتا رہے میں بھی اس مہم میں شریک تھا۔ اور اس سے متعلق ہوں مگر میں بیمار اور ضعیف العمر ہوں یہ میرا لڑکا بالکل نوجوان ہے یہ میرے بدلے حاضر ہے۔ حجاج نے پوچھا کہ تم کون ہو۔ عمیر نے اپنا نام بتایا حجاج نے پھر پوچھا کہ کیا تم نے میری کل کی تقریر سنی ہے عمیر نے کہا ہاں حجاج نے کہا کہ کیا تم ہی وہ شخص نہیں ہو جس نے امیر المؤمنین حضرت عثمانؓ سے جنگ کی تھی۔ عمیر نے اس کا بھی اقرار کیا۔ حجاج نے پھر پوچھا کہ کس بناء پر تم نے ایسا کیا۔ عمیر نے کہا کہ اگرچہ میرا باپ ایک بہت بوڑھا شخص تھا مگر حضرت عثمانؓ نے اسے جیل خانہ میں ڈال دیا تھا۔ حجاج نے پوچھا کہ کیا تم نے ہی یہ شعر کہا ہے

ہممت ولم افعل وکدت ولتبی

رکت علی عثمان نیکی حلالہ

ترجمہ۔ میں نے قصد کیا مگر اسے عملی جامہ نہیں پہنایا میں اس کام کو کرنے ہی والا تھا اور کاش کہ میں حضرت عثمانؓ کو ایسی حالت میں چھوڑتا کہ ان پر ان کی بیویاں نوحہ کر رہی ہوتیں۔

حجاج بن یوسف کا عمیر کو قتل کرنا

میں تو تمہارے قتل کر دینے میں دونوں شہروں کوفہ بصرہ کی بھلائی خیال کرتا ہوں۔ اس کے بعد حجاج نے اپنے پہرہ دار کو عمیر کی گردن مارنے کا حکم دیا اور ایک شخص نے اٹھ کر اس حکم پر عمل کرتے ہوئے اسے قتل کر ڈالا۔ حجاج نے اس کے تمام مال و دولت پر قبضہ کر لیا۔ اس واقعہ کے متعلق ایک دوسرا بیان یہ ہے کہ عنبسہ بن سعید نے حجاج سے پوچھا کہ آپ اس شخص کو جانتے ہیں۔ حجاج نے کہا نہیں۔ عنبسہ نے کہا کہ یہ بھی حضرت عثمانؓ کے قاتلوں میں سے ہے۔ اس پر حجاج نے اس سے مخاطب ہو کر کہا اے دشمن خدا تو نے امیر المؤمنین کے پاس اپنی طرف سے کیوں نہ کسی اور شخص کو بھیجا اس وقت بھی اپنے بدلہ میں کسی اور کو بھیج دیا ہوتا۔ اور پھر اس کے قتل کر ڈالنے کا حکم دیا اور بعد میں یہ اعلان کر دیا کہ عمیر نے باوجود ہمارا حکم سن لینے کے اس کی تعمیل نہیں کی اور تین کے بعد حاضر ہوا اس لیے ہم نے اسے قتل کر ڈالا۔

اور اس لیے تمام لوگوں کو اطلاع دی جاتی ہے کہ جو مہلب کہ فوج میں تھے ان میں سے اگر کوئی شخص آج رات یہاں رہے گا وہ اپنی جان کو خطرے میں سمجھے۔ اس اعلان کے سنتے ہی تمام لوگ پل پر جمع ہو گئے تمام سربر آوردہ لوگ مہلب کے پاس پہنچے جو اس وقت رام ہرمز میں مقیم تھے۔ اور وہاں جا کر ان سے اپنے پہنچنے کی باقاعدہ رسیدیں حاصل کئیں۔ اس مہلب نے کہا کہ آج عراق میں وہ شخص آیا ہے جو اپنے زمانہ کا بہادر ہے۔ اب دشمن قتل ہو جائیں گے۔ ابو عبیدہ نے اپنی روایت میں بیان کیا ہے کہ اس شب میں صرف بنی مذحج کے چار ہزار آدمیوں نے پل پار کیا مہلب نے اس پر کہا اب عراق میں ایک بہادر آیا ہے جب عبدالملک کا خط لوگوں کے سامنے پڑھا جانے لگا تو

پڑھنے والے نے پڑھا۔

اما بعد سلام علیکم میں تمہارے سامنے اللہ کی تعریف کرتا ہوں اس پر حجان نے کہا خاموش ہو جا اے نافرمان غلام بھلا امیر المؤمنین تو تم پر سلامتی بھیجیں اور تم میں سے کسی شخص کو یہ توفیق نہ ہو کہ اس کا جواب دے۔ یہ اخلاق موئی عورت کے لونڈوں کا ہے۔ رک جاؤ بخدا اب میں تمہیں کچھ اور اخلاق سکھاؤں گا۔ اور جو شخص اس خط کو پڑھ رہا تھا۔ اسے حکم دیا کہ پھر ابتداء سے پڑھے۔ چنانچہ جب پڑھنے والا اما بعد سلام علیکم پر پہنچا تو سب نے بلا استثناء کہا و علی امیر المؤمنین السلام علیکم ورحمۃ اللہ۔

گزشتہ واقعہ کی ایک دوسری روایت

ایک دوسری روایت میں مذکور ہے کہ جب حجاج کوفہ آیا تو اس نے لوگوں سے اپنی تقریر کے دوران میں کہا کہ تم لوگ مہلب کی فوج چھوڑ کر بھاگ آئے ہو اس لیے میں حکم دیتا ہوں کہ آج سے تیسرے دن کی صبح کو ان کی فوج کا کوئی شخص یہاں نہ رہے تیسرے دن ایک شخص لہولہان حجاج کے پاس آیا۔ دریافت کرنے پر اس نے بتایا کہ میں عمیر بن ضابی البرجمی کو حکم دیا تھا۔ کہ تم اپنی فوج میں چلے جاؤ مگر اس کے جواب میں اس نے مجھے مارا اور اس حکم کی تکذیب کی۔ حجاج نے عمیر کو بلایا۔ ایک ضعیف بوڑھا سامنے لایا گیا۔

حجاج نے دریافت کیا کہ تم کیوں اپنے فوجی مرکز سے بھاگ کر چلے آئے۔ عمیر نے کہا میں ایک بوڑھا ضعیف ہوں حرکت تک نہیں کر سکتا اس لیے میں نے اپنے بدلے اپنے بیٹے کو جو مجھ سے زیادہ شجاع اور عمر میں میرے مقابلہ میں بالکل جوان ہے بھیج دیا ہے آپ میرے بیان کی تصدیق فرمائیے۔ اگر میں سچا ہوں تو خیر ورنہ مجھے ضرور سزا دیجئے گا۔ اس پر عنبسہ بن سعید نے کہا کہ یہ ہی وہ شخص ہے کہ جب حضرت عثمان مقتول پڑے ہوئے تھے۔ یہ ان کے لاشہ کے پاس آیا ان کے طمانچے مارے ان پر کود پڑا۔ جس سے آپ کی پسلیاں چور ہو گئیں حجاج نے اس کے قتل کا حکم دیا اور اس کی گردن ماردی گئی۔

لوگوں کے حجاج بن یوسف کے بارے میں تاثرات

عمرو بن سعید کہتے ہیں کہ میں کوفہ سے حیرہ جا رہا تھا کہ راستے میں میں نے چند لوگوں کو رجز پڑھتے سنا۔ میں اس طرف چلا اور ان لوگوں سے پوچھا کہ کیا خبر ہے انہوں نے کہا کہ ہم پر قبائل عرب کے بدترین قبیلہ تمود کا ایک شخص حاکم ہو کر آیا ہے جس کی پنڈلیاں ٹیڑھی، جس کے چوڑے خشک منو کھے ہوئے اور دن کا اندھا شہرہ چشم ہے ہمارے قبیلے کا عمیر بن ضابی اس کے پاس گیا تو اس نے اسے قتل کر ڈالا۔ حجاج اسی سال کے رمضان المبارک میں کوفہ آیا۔ حکم بن ایوب النقی کو بصرے کا حاکم مقرر کر کے روانہ کیا اور حکم دیا کہ خالد بن عبد اللہ پر تشدد کرنا جب خالد کو اس کا علم ہوا وہ حکم کے بصرے پہنچنے سے پہلے ہی وہاں سے نکل کھڑا ہوا۔ اور مقام جلمہ میں قیام کیا

اہل بصرہ اس کے ساتھ ہو لیے اور جب تک اس نے ہر شخص کو دس دس ہزار درہم نہ دیدیئے۔ وہ اس کے کمرے سے نہ گئے۔ اس سال عبدالملک نے لوگوں کو حج کرایا اور سی سال یحییٰ بن حکم عبدالملک کے پاس آیا اور مدینے پر ابان بن عثمان کو اپنا قائم مقام مقرر کرایا۔ عبدالملک نے یحییٰ بن حکم کو حکم دیا کہ تم بدستور سابق مدینے کے حاکم

رہو گے بصرے اور کوفہ پر حجاج بن یوسف اور خراسان پر امیہ بن عبداللہ گورنر تھے شریح کوفہ کے زرارہ بن اونی بصرے کے قاضی تھے۔ اسی سال حجاج کوفہ سے بصرے گیا اور کوفہ پر ابو یعفر عروہ بن المغیرہ بن شعبہ کو اپنا قائم مقام کر دیا اور جب تک کہ حجاج جنگ رستقاء کے بعد کوفہ واپس نہ آ گیا ابو یعفر برابر کوفہ پر قائم مقام کی حیثیت سے کام کرتا رہا۔ اور اسی سال میں بصرے میں لوگوں نے حجاج کے خلاف علم بغاوت بلند کیا۔

اس واقعہ کی تفصیل یہ ہے

عمیر کے قتل کرنے کے بعد حجاج کوفہ سے بصرہ آیا اور جس قسم کی تہدید آمیز تقریر اس نے کی اہل کوفہ کے سامنے کی تھی اسی قسم کی یہاں بھی کی۔

بنی یشکر کے ایک شخص کو حجاج کے سامنے لانا اور اس کا قتل کر ڈالنا

بنی یشکر کا ایک شخص اس کے سامنے پیش کیا گیا اور بیان کیا گیا کہ یہ شخص فوج سے بھاگ آیا ہے اس شخص نے کہا کہ مجھے تو طے بڑھ جانے کا عارضہ ہے بشر نے خود دیکھا تھا۔ اور میرے اس عذر کو قبول بھی کر لیا تھا۔ جو کچھ مجھے بیت المال سے تنخواہ ملتی ہے۔ وہ یہ موجود ہے واپس کر لی جائے۔ حجاج نے اس کی ایک نہ سنی اور قتل کر ڈالا۔

اب اہل بصرہ اس واقعہ سے بہت پریشان ہوئے۔ اور بصرہ سے روانہ ہو کر رام ہرمز کے پل پر فوجی معائنے کے لیے باقاعدہ طور پر آگے پیچھے کھڑے ہو گئے۔ اس پر مہلب نے کہا کہ ان لوگوں پر ایک بہادر شخص سردار مقرر ہو کر آیا ہے

لوگوں کا عبداللہ بن جارد کی قیادت میں حجاج کے خلاف علم بغاوت بلند کرنا

ماہ شعبان ۷۷ھ ہجری کی ابتدائی تاریخوں میں حجاج بصرے سے روانہ ہو کر رستقاء میں مقیم ہوا اور یہاں لوگوں نے اس کے خلاف عبداللہ بن جارد کی زیر قیادت علم بغاوت بلند کیا۔ حجاج نے عبداللہ بن جارد کو قتل کر ڈالا۔ اور اس نے اٹھارہ سر رام ہرمز میں نصب کرنے کے لیے روانہ کئے۔ اس ترکیب سے مسلمانوں کی حالت مضبوط ہو گئی۔ مگر دوسری طرف خارجیوں کو یہ بات بہت ناگوار گزری کیونکہ انھیں امید تھی کہ ہمارے دشمنوں میں پھوٹ اور نفاق پڑ جائے گا۔ اس کے بعد حجاج بصرہ واپس آ گیا۔

عبداللہ بن الجارد کے قتل کا واقعہ

بصرہ آ کر جب حجاج نے لوگوں کو حکم دیا کہ تم مہلب سے جا کر مل جاؤ تو تمام لوگ روانہ ہو گئے اب خود حجاج بھی بصرے سے چل کر آخر شعبان میں رستقاء میں مقام دستوی کے قریب آ کر ٹھہرا اس کے ساتھ بصرہ کے اکابر اور عمائدین بھی تھے۔ مہلب اور اس کے درمیان اٹھارہ فرسخ کا فاصلہ تھا۔

اس مقام پر حجاج لوگوں کے سامنے تقریر کرنے کھڑا ہوا۔ اور اس نے کہا تمہاری تنخواہوں میں ابن زبیر نے جو اضافہ کیا تھا وہ ایک فاسق و منافق کا اضافہ ہے جسے میں کبھی جائز نہیں رکھ سکتا۔ یہ سن کے عبداللہ بن جارد نے کھڑے ہو کر عرض کی کہ یہ اضافہ کسی فاسق و منافق نے نہیں کیا بلکہ امیر المؤمنین عبدالملک نے اس کی تائید کی ہے۔

اور اس اضافے کو ہمارے لیے بحال رکھا ہے۔ مگر حجاج نے اسے جھٹلایا اور دھمکایا۔ اسپر عبداللہ بن جبار و حجاج پر جھپٹ پڑا جتنے عمائدین و اکابر تھے وہ بھی عبداللہ کے ساتھ ہوئے۔ یہ دونوں جماعتوں میں شدید معرکہ جدال و قتال گرم ہوا۔

حجاج نے عبداللہ اور اس کے اکثر ساتھیوں کو قتل کر ڈالا اس کا اور اس کے دس ساتھیوں کا سر کاٹ کر مہلب کے پاس بھیج دیا اور خود بصرے واپس آ گیا۔
مہلب اور عبدالرحمن بن مجفف کو خط لکھا کہ جس وقت میرا یہ خط تمہیں ملے تم فوراً خارجیوں پر حملہ کر دینا۔ اس سال مہلب اور ابن مخفف نے خارجیوں کو رام ہرمز سے نکالا۔

اس واقعہ کی تفصیل یہ ہے

۲۰ شعبان یوم دوشنبہ ۵۷ھ میں حجاج کے تحریری حکم کی تعمیل میں مہلب اور ابن مخفف نے بمقام رام ہرمز خارجیوں پر حملہ کیا اور بغیر کسی شدید مقابلے کے انھیں وہاں سے نکال دیا۔ اگرچہ کوئی خونریز معرکہ کا زار گرم نہیں ہوا۔ تاہم ان دونوں سرداروں نے خارجیوں پر حملہ کیا اور خارجی باقاعدگی سے پسپا ہو گئے۔ اور مقام کا زرون واقع علاقہ ساہور میں جا کر مورچے لگائے۔ مہلب اور ابن مخفف بھی ان کے تعاقب میں چلے اور یکم رمضان کو پہنچ گئے۔ مہلب نے اپنے چاروں طرف خندق کھود لی۔

اہل بصرہ کا بیان

اب اہل بصرہ کا بیان یہ ہے کہ مہلب نے عبدالرحمن بن مخفف سے بھی کہا تھا کہ میری رائے ہے کہ تم بھی ضرور اپنے گرد خندق کھود لو۔ مگر ان کے ساتھی فوج والوں نے انکار کیا اور کہا کہ ہماری تلوار ہی ہماری خندق ہے۔

خارجیوں کا عبدالرحمن پر حملہ کرنا اور ان کا قتل کرنا

خارجیوں نے مہلب پر شب خون مارا ان کا مقصد یہ تھا کہ تاریکی میں ان کا خاتمہ کر دیا جائے۔ مگر مہلب اس قسم کے اچانک حملے کے لیے بالکل تیار تھے۔ چنانچہ جب خارجیوں کو معلوم ہو گیا کہ مہلب نے مدافعت کا پورا سامان پہلے سے کر رکھا ہے وہ اس طرف سے ہٹ کر عبدالرحمن پر حملہ آور ہوئے۔ یہاں کوئی خندق نہ تھی کہ ان کے حملے کو روکتی۔ خارجیوں نے ان سے جنگ شروع کی۔ ان کے ساتھی انھیں چھوڑا کر علیحدہ ہو گئے۔ عبدالرحمن گھوڑے سے اتر پڑے اور اپنی فوج کی ایک جماعت کے ساتھ لڑتے لڑتے مارے گئے۔ اسی طرح جتنے لوگ اس وقت ان کے ساتھ تھے۔ وہ سب بھی میدان جنگ میں ان کے گرد کام آئے۔

کوفہ والوں کا بیان

مگر کوفہ والوں کا بیان ہے کہ جب حجاج کا خط مہلب اور عبدالرحمن بن مخفف کو ملا جس میں حکم دیا گیا تھا۔ کہ اس حکم کے دیکھتے ہی تم دونوں خارجیوں پر حملہ کر دینا۔

یہ دونوں سردار بروز چہار شنبہ ۲۰ رمضان ۵۷ھ ہجری میں خارجیوں پر حملہ آور ہوئے اور اس قدر شدید

جنگ ہوئی کہ اس سے پہلے خارجیوں سے جس قدر لڑائیاں لڑی گئی تھیں۔ ان سب سے زیادہ یہ خونریز اور خطرناک لڑائی تھی۔ یہ واقعہ ظہر کے بعد کا ہے۔ اب خارجی اپنی پوری قوت کے ساتھ صرف مہلب پر ٹوٹ پڑے اور مہلب کو مجبور کر دیا کہ وہ اپنی فوجی قیام گاہ کی طرف واپس چلے آئیں۔

جنگ اس حالت کو دیکھ کر مہلب نے چند نیک و متقی لوگوں کو جو فوج میں تھے عبدالرحمن کے پاس بھیجا۔ یہ لوگ عبدالرحمن کے پاس آئے اور کہا مہلب نے آپ سے کہا ہے کہ ہمارا اور آپ کا دشمن ایک ہی ہے مسلمانوں پر اس وقت جو وقت ہے اسے آپ دیکھ رہے ہیں اس لیے آپ اپنے برادران اسلام کی امداد فرمائیں۔ خدا آپ پر رحمت نازل فرمائے۔

عبدالرحمن کا مہلب کی امداد کرنا

اب عبدالرحمن نے رسالے اور پیدل فوج یکے بعد دیگرے بھیجی جاتی تھی مہلب کو مدد دینا شروع کی۔ عرصے کے بعد جن خوارج نے یہ رنگ دیکھا کہ اس طرح عبدالرحمن کی فوج میں سے پیدل اور رسالہ برابر مہلب کی مدد کو آ رہا ہے انھوں نے اپنے دل میں خیال کیا کہ اب عبدالرحمن کی جمعیت کم ہو گئی ہوگی اس لیے انھوں نے اپنی فوج کے پانچ چھ دستوں کو تو مہلب کے مقابلے پر چھوڑا اور باقی اپنی تمام طاقت کے ساتھ عبدالرحمن کا رخ کیا۔

عبدالرحمن نے جب دیکھا کہ یہ میری طرف بڑھے چلے آ رہے ہیں۔ وہ اور ان کے ساتھ قرالوگ جن کے سردار ابوالاحوص حضرت عبداللہ بن مسعود کے قلبی دوست اور خزیمہ نم نصر بن خزیمہ العنسی جو زید بن علی کیساتھ قتل اور کوفہ میں دار پر کھینچے گئے تھے۔ میدان جنگ میں گھوڑوں سے اتر پڑے۔ اس طرح عبدالرحمن کے ساتھ خاص ان کے خاندان اور قبیلے کے شہسوار بھی اتر پڑے۔

خارجیوں نے ان پر حملہ کر دیا اور سخت ترین جنگ ہوئی۔ اکثر لوگ عبدالرحمن سے علیحدہ ہو گئے اور اب اہل بصرہ کی ایک مختصر جماعت کے ساتھ جو برابر اپنی جگہ ڈٹی رہی عبدالرحمن رہ گئے۔ ان کا بیٹا جعفر ان لوگوں میں تھا جنھیں عبدالرحمن نے مہلب کی امداد کے لیے بھیجا تھا اپنے باپ کو اس خطرے میں دیکھ کر اس نے لوگوں سے کہا کہ میرے ساتھ چلو مگر صرف چند لوگ اس کے ساتھ آئے۔ جب یہ اپنے باپ سے قریب رہ گیا تو خارجی بیچ میں رکاوٹ بنے۔ یہ لڑا اور زخمی ہوا خارجیوں نے اسے میدان جنگ سے اٹھالیا۔

عبدالرحمن بن مخنف کا قتل ہونا

عبدالرحمن بن مخنف اپنے چند ہمراہیوں کے ساتھ ایک ٹیلے پر چڑھ کر نصف سے زیادہ رات گئے تک لڑتے رہے اور پھر اسی جماعت میں مارے گئے۔ صبح کے قوت مہلب آئے انھیں دفن کیا ان کے لیے دعا کی اور ان کی موت کی خبر حجاج کو لکھی۔ حجاج نے اسکی اطلاع عبدالملک کو دی۔ عبدالملک نے مقام منیٰ میں عبدالرحمن کی خبر مرگ کا اعلان کیا اور ماضی کو فہ کی مذمت کی۔

حجاج کا عبدالرحمن کو فوج کا سردار مقرر کرنا

حجاج نے عبدالرحمن بن مخنف کی فوج کا عتاب بن ورقا کو سردار مقرر کر کے روانہ کیا اور حکم دیا کہ جب تم

دونوں (مہلب و عتاب) کسی جنگ میں شریک ہو تو مہلب کے مشورے پر عمل کرنا اور ان کی اطاعت کرنا۔ عتاب کو یہ بات ناگوار ہوئی مگر کیا کرتا حجاج کے حکم پر عمل کرنے کے سوا چارہ نہ تھا۔ واپس جانے کی بھی کوشش کی مگر کامیاب نہ ہوا۔ جنگ آ کر اپنی فوج میں مقیم ہوا اور خارجیوں سے جنگ میں مصروف ہوا۔ خارجیوں کے مقابلے میں جنگ کرنے کی تمام ذمہ داری مہلب پر تھی۔ مگر عتاب برابر اپنی رائے پر کام کرتا رہا اور کسی معاملے میں اس نے مہلب سے مشورہ نہیں کیا۔

مہلب اور عتاب کے درمیان مخاصمہ

جب مہلب نے یہ طرز عمل دیکھا تو اہالی کوفہ میں بعض لوگوں کو جس میں بسطام بن مصقلہ بن ہبیرہ بھی تھے انتخاب کر کے انھیں عتاب کے خلاف ابھارا۔ ایک دوسری روایت میں مذکور ہے کہ رتاب مہلب کے پاس آیا اور کہا کہ میری فوج والوں کی تنخواہ ادا کرو۔ مہلب نے اسے اپنے پاس بٹھایا۔ مگر مہلب نے کہا کہ تو یہاں ہے اے ابن اللخناء (لخناء وہ عورت جس کے بدن سے بد بو آتی ہو) اس کے متعلق بن تمیم یہ کہتے ہیں کہ عتاب نے بھی اس لفظ کو مہلب کے لیے استعمال کیا مگر دوسرے لوگوں کا یہ بیان ہے کہ عتاب نے بھی کہا کہ میری ماں تو بہت سے سخی اور شجاع ماموں اور چچاؤں والی ہے کاش کہ خدا مرے اور تیرے درمیان جدائی کر دے اور میں تیری صورت نہ دیکھوں۔ غرضیکہ اس قسم کی سخت گفتگو دونوں میں ہوتی رہی کہ مہلب اٹھ کر گئے اور چاہتے ہی تھے کہ ڈنڈا اٹھا کر عتاب کے رسید کریں کہ ان کے لڑکے مغیرہ نے ڈنڈا پکڑ لیا اور کہا کہ خدا امیر کو نیک مشورہ دے عتاب عرب کے سربراہ اور شریف لوگوں میں ہیں۔ اگر کوئی بات خلاف طبیعت بھی ان سے سنی ہے تو آپ اسے برداشت کریں اور معاف کر دیں کیونکہ آپ ہی سے اس قسم کے تحمل کی امید ہے۔ مہلب خاموش ہو گیا اور عتاب کو کچھ نہیں کہا۔

عتاب اٹھ کر چلا آیا مگر بسطام بن مصقلہ نے سامنے آ کر اسے گالیاں دینا شروع کیں۔ اور سخت برا بھلا

کہا۔

عتاب کا حجاج کو مہلب کی شکایت کرنا اور حجاج کا عتاب کو اپنے پاس بلانا

عتاب نے حجاج کو شکایت لکھی اور لکھا کہ مہلب نے کوفہ کے چند جاہل بے وقوفوں کو میرے خلاف ابھارا ہے۔ اور ان سے میری توہین کرائی ہے مجھے اپنے پاس بلا لیں۔ چونکہ شبیب کے ہاتھوں کوفہ کے نیک لوگوں کو مصیبت اٹھانی پڑی تھی اس لیے اسکے مذاکر کے لیے خود حجاج کو عتاب کی ضرورت پیش آ گئی اس لیے حجاج نے عتاب کو لکھا کہ تم میرے پاس چلے آؤ اور فوج کا انتظام مہلب کے سپرد کر دو۔ مہلب نے اس پر حبیب بن مہلب کو سرادار مقرر کر دیا۔ مہلب ساہور میں ایک سال تک خارجیوں کے مقابلے میں مصروف رہے۔

شورش کا ایک نیا فتنہ

اسی سال صالح بن مسرح (متعلقہ بنی امری القیس) نے شورش کے لیے سراٹھایا یہ شخص صفریہ فرقے سے تعلق رکھتا تھا۔ یہ بھی بیان کیا گیا ہے کہ یہ ہی پہلا شخص ہے کہ جس نے اس فرقے والوں سے سراٹھایا۔

شورش کے اسباب و واقعات

اس شخص کی شورش کے اسباب اور وہ واقعات جو اس سال میں پیش آئے حسب ذیل ہیں۔
 صالح بن مسرح ۵۷ھ ہجری میں حج کرنے گیا اس کے ہمراہ شیبب بنزید، سوید بطنین اور ایسے ہی اور لوگ بھی تھے اسی سال عبد الملک بن مروان بھی حج کرنے گیا۔
 شیبب نے دھوکے سے عبد الملک کو قتل کرنا چاہا عبد الملک کو بھی ان کی خبر پہنچ گئی جب حج کر کے واپس گیا تو حجاج کو لکھا کہ ان لوگوں کو تلاش کر کے گرفتار کر لو صالح کو فے میں آیا کرتا تھا اور ایک ایک ماہ تک قیام کرتا تھا۔
 اپنے ہمراہ دوستوں سے ملتا جلتا اور وعدے وعید کرتا تھا۔ مگر کو فے میں صالح کی سازش کام نہ آ سکی اور جب حجاج نے اسے پکڑنا چاہا تو کو فے والوں نے اس کی مطلق مخالفت نہیں کی۔

۱۷ھ ہجری کے واقعات

اسی سال میں صالح مسرح علم بغاوت بلند کیا اسکے اسباب و واقعات یہ ہیں۔ صالح ابن مسرح التیمی
 ایک نہایت عابد زاهد شخص تھا۔ اپنے معبود کے سامنے ہمیشہ گڑ گڑاتا تھا اس کا چہرہ زرد تھا مقام دار اور علاقہ موصل اور جزیرے میں بہت سے لوگ اس کے جاننے والے تھے جنہیں وہ قرآن پڑھاتا سمجھاتا اور خطبے دیا کرتا تھا۔ قبضہ بن عبد الرحمن نے اپنے دوستوں سے بیان کیا کہ صالح میرے پاس خطبہ دیا کرتا تھا (خود یہ شخص انہیں کے خیالات و عقائد کا ماننے والا تھا) صالح سے اس کے پیروکار نے درخواست کی کہ آپ ہمارے پاس کوئی خط بھیجیں چنانچہ اس نے ایسا ہی کیا۔

صالح کا خط جو کہ وہ اپنے پیروکار کی طرف روانہ کیا کرتا تھا

یہ اس کا خطبہ تھا جو وہ دیا کرتا تھا۔

الحمد لله الذی خلق السموات الارض وجعل الظلمات والنور. ثم الذین

کفروا برہم يعدلون .

ترجمہ۔ تمام تعریفیں اسی ذات کے لیے ثابت ہیں جس نے آسمانوں اور زمین کو پیدا کیا اور تاریکیاں اور روشنی بنائی۔
 اس پر بھی کافر اپنے پروردگار کے ساتھ دوسروں کو شریک بناتے ہیں۔

اے خداوند، ہم تیرے ساتھ کسی کو عدیل و شریک نہیں بناتے اور سوائے تیرے اور کسی کی طرف نہیں دوڑتے صرف تیری ہی عبادت کرتے ہیں تو نے ہی نے پیدا کیا ہے تیری ہی حکومت ہے۔ تو ہی نفع و نقصان دینے والا ہے۔ اور تو ہی ہماری جائے بازگشت ہے۔

ہم اس بات کی گواہی دیتے ہیں کہ محمد تیرے بندے ہیں جنہیں تو نے برگزیدہ کیا۔ تیرے رسول ہیں جنہیں تو نے پسند فرمایا۔ تاکہ وہ تیرے احکام دنیا کو پہنچا دیں۔ اور تیرے بندوں کے ساتھ خیر خواہی کریں۔ اور ہم اس بات پر بھی گواہ ہیں کہ انہوں نے پیغام خداوندی کو پہنچا دیا۔ قوم کی فلاح و بہبود میں پوری کوشش کی۔ حق کی دعوت دی۔ انصاف کیا، دین کی امداد کی، مشرکین سے جہاد کیا آخر کار خدا نے انہیں اس دنیا سے اٹھالیا صلی اللہ علیہ وسلم۔

صالح کے خطبہ کی تفصیل

اے لوگو! میں تمہیں نصیحت کرتا ہوں کہ اللہ سے ڈرو، دنیا سے علیحدہ رہو، آخرت کی خواہش کرو۔ موت کو اکثر یاد کرتے رہو۔ فاسق لوگوں سے علیحدہ رہو، مومنین سے دوستی پیدا کرو، کیونکہ دنیا کی خواہش کم کرنے سے اللہ تعالیٰ کے پاس جو جو نعمتیں ہیں ان کے حاصل کرنے کی آرزو پیدا ہوتی ہے۔ اور مادی جسم کو عبادت خداوندی میں مشغول ہونے کی صلاحیت پیدا ہوتی ہے۔ موت کو اکثر یاد کرنے سے بندہ اپنے رب سے ڈرنے لگتا ہے۔ اس کے سامنے خضوع و خشوع کرتا ہے۔ اور اس کی طرف رجوع کرتا ہے۔ فاسق سے علیحدہ رہنا مسلمانوں پر فرض ہے۔ اللہ تعالیٰ نے اپنے کلام پاک میں فرمایا ہے۔ ولا تصل علی احد منہم سات ابدًا۔ ولا تقم علی

قبرہ انہم کفرو باللہ ورسولہ و ماتوا اوہم فاسقون

ترجمہ۔ جو شخص ان میں سے مر جائے اس کے لئے تم اے محمدؐ بھی دعا نہ کرنا اور نہ اس کے قبر پر کھڑے ہونا کیونکہ انہوں نے اللہ اور اس کے رسول کی نافرمانی کی اور وہ اس حال میں مرے ہیں کہ وہ گناہ گار تھے۔

مومنین سے دوستی اس لیے کرنا ضروری ہے کہ اس ذریعہ سے اللہ تعالیٰ کی جانب سے اسکی رحمت اور اسکا کرم ہمیں حاصل ہوگا اور جنت ملے گی۔ خدا مجھے اور تمہیں سچے اور صابر لوگوں میں کر دے۔ ایمان والوں پر اللہ تعالیٰ کی بڑی نعمت تھی کہ اس نے انہیں میں سے ایک رسول بھیجا۔ جس نے انہیں کتاب اللہ عقل و حکمت سکھائی ان کے قلوب میں نور ایمان کے لیے صفائی پیدا کی۔ گناہوں سے انہیں پاک کیا اور ان کے مذہب میں ان کی امداد کی۔ اور وہ مسلمانوں پر بے انتہا مہربان اور شفیق رہے۔ پھر اللہ نے انہیں اس جہاں فانی سے اٹھالیا۔ (صلوات اللہ علیہ)

آپ کے بعد حضرت صدیقؓ جیسے متقی شخص تمام مسلمانوں کی خوشی سے سربراہ کار امور خلافت ہوئے۔ جو بالکل آنحضرت ﷺ کے نقش قدم پر چلے اور انہیں کے طریق عمل پر آپ نے بھی کام کیا آخر کار واصل بحق ہوئے (اللہ آپ پر رحم کرے)

اپنا جانشین حضرت عمرؓ کو بنایا جن کے ہاتھ میں اللہ نے قوم کی باگ دی۔ آپ نے کلام خداوندی کے مطابق کام کیا۔ اور اس کے رسول کی سنت کو زندہ کیا حق و صداقت کی راہ میں کبھی وہ ذاتی بغض و عدوات کا کام میں لائے اور نہ اللہ کی راہ میں کسی ملامت کرنے والے کی ملامت پر کبھی کان دہرا۔ آخر کار یہ بھی واصل بحق ہو گئے (اللہ ان پر اپنی رحمت نازل فرمائے)۔

ان کے بعد مسلمانوں کی زمام قیادت حضرت عثمانؓ کے ہاتھ میں آئی۔ انہوں نے مال غنیمت میں تصرف کیا، حدود شرعی موقوف کر دیئے۔ انتظام و سیاست ملک میں حد سے تجاوز کر گئے۔ مسلم کی تذلیل اور مجرم کی عزت افزائی کا نتیجہ یہ ہوا کہ مسلمان ان کے خلاف اٹھ کھڑے ہوئے اور انہیں قتل کر ڈالا۔ پس اللہ اور اس کا رسول اور تمام نیک مومنین کو ان سے کوئی تعلق نہیں۔

بعد ازاں حضرت علیؓ ابن ابی طالبؓ ان کے جانشین ہوئے مگر تھوڑے ہی زمانے بعد انہوں نے جہاں حکم خداوندی جاری کرنا چاہیے تھا وہاں انسانوں کا حکم بنا دیا۔ گمراہ لوگوں کے متعلق بھی شک کیا۔ جادہ مستقیم سے جھک گئے اور تملق و چاپلوسی سے کام لیا۔ اور اس لیے ہم علی اور شعبان علی سے بالکل علیحدہ ہیں۔ پس اے لوگو! اللہ تمہیں اپنا رحیم

نازل فرمائے ان حق سے گزشتہ فرقوں اور گمراہی و تاریکی کے گمراہوں کے خلاف جہاد کرنے کے لیے چلو۔ تاکہ ہم اس فانی دنیا سے عالم جاودانی میں چلے جائیں۔ اور اپنے ان ایمان و یقین رکھنے والے مرادران ملت سے جا ملیں جنہوں نے آخرت کے بدلہ میں دنیا کو بیچ ڈالا۔ اور عاقبت میں اللہ کی خوشنودی حاصل کرنے کے لیے اپنا مال صرف کر ڈالا۔ قتل سے گھبرانا نہیں چاہئے کیونکہ میدان جنگ میں قتل ہونا موت سے زیادہ آسان ہے۔ اور موت تو ایک دن جرور آتی ہے کہ تمہیں اس کا ذرا گمان نہ ہوگا۔ کہ وہ کب آئے گی۔ اور پھر وہ تم میں اور تمہارے باپوں، بیٹوں، اور املاک و جائداد کے درمیان جدائی کر دے گی۔ اور بجائے اس کے کہ تم موت سے اس قدر ڈرو اور گھبراؤ تمہیں نہایت خوشی سے اپنے جان و مال کو اللہ کے سپرد کر دینا چاہئے۔ تمہیں اسکے بدلہ میں جنت الفردوس ملے گی۔ خوبصورت حوروں سے تمہاری ملاقات ہوگی۔ خدا مجھے اور تمہیں ان نیک اس کے شکر کرنے والے لوگوں میں بنادے۔ جو ہمیشہ صداقت کی ہدایت کرتے ہیں۔ اور اسی پر انصاف کرتے ہیں۔

صالح کی اپنے پیروکاروں سے گفتگو کرنا

صالح کے پیروکار ہمیشہ اس کے پاس آتے جاتے رہتے تھے۔ کہ ایک دن اس نے ان سے کہا کہ میں نہیں جانتا کہ تم کس بات کے منتظر ہو اور کب تک منتظر رہو گے۔ ظلم تو اب بالکل کھلم کھلا ہو رہا ہے۔ اور عدل و انصاف کے حلق پر چھری پھیر دی گئی ہے۔ ان اعمال و حاکموں کا ظلم و تکبر روز بروز بڑھتا جا رہا ہے۔ یہ لوگ جادہ حق سے دور ہوتے جاتے ہیں۔ اپنے رب کے خلاف منشا افعال کرنے میں ہٹ دھرم ہو رہے ہیں۔ اس لیے تم جنگ کے لیے تیار ہو جاؤ۔ اور اپنے ان برادران ملت کے پاس قاصد بھیجو جو باطل کے منکر اور حق کے داعی اور تمہارے اغراض و مقاصد سے ہمدردی رکھتے ہوں تاکہ پھر ہم ایک جگہ جمع ہو جائیں۔ اپنی حالت کا اندازہ کریں کہ ہمیں کیا کرنا ہے اور کس وقت ہمیں حق و انصاف کے لیے میدان جنگ میں نکل آنا چاہیے۔

صالح کے متبعین کا آپس میں مراسلت کرنا اور شبیب کا صالح کو خط بھیجنا

چنانچہ اس کے متبعین نے اس مقصد کے لیے آپس میں خط و کتابت کی اور پیام بھیجے اور آپس میں ملاقاتیں کیں۔

ابھی یہ ہی ادھیڑ بن ہو رہی تھی کہ محمل بن وائل الیشکری شبیب کا خط لیکر صالح کے پاس آیا اس خط میں تحریر تھا کہ مجھے معلوم ہوا ہے کہ آپ کا ارادہ جہاد کرنے کا ہے۔ اس غرض کے لیے آپ نے مجھے بھی دعوت دی ہے۔ میں اس دعوت پر لبیک کہتا ہوں اور اگر آپ آج کے دن مناسب سمجھتے ہیں تو آپ ایک دن کو مناسب سمجھتے ہیں تو آپ شیخ المسلمین ہیں۔ ہم میں سے کوئی شخص بھی کبھی آپ کا ساتھ نہیں چھوڑے گا۔

اور اگر آپ ایک دن تاخیر کرنا چاہتے ہوں تو مجھے بتائیں۔ زندگی کا کوئی اعتبار نہیں۔ صبح ہے تو شام کی امید نہیں اور شام ہے تو صبح کی خبر نہیں۔ بہت ممکن ہے کہ موت آج ہی میری امیدوں کا خاتمہ کر دے اور میں گمراہوں سے جہاد نہ کر سکوں۔ یہ کتنا عظیم الشان نقصان ہوگا اور یہ کیسی فضیلت ہوگی جو مجھے ترک کرنی پڑیگی۔ اللہ تعالیٰ ہمیں اور تمہیں ان جیسا کر دے جو اپنے اعمال سے خدا اور اس کی خوشنودی چاہتے ہیں۔ اور اس بات کے خواہشمند

ہیں کہ جنت میں خدا کا جلوہ دیکھیں گے اور نیک لوگوں کی صحبت میں رہیں گے۔ وسلام علیک۔

صالح کا شبیب کے خط کا جواب دینا۔

جب صالح کے پاس محلل شبیب کا یہ خط لے کر آیا اور اس نے اس کا جواب دیا حمد و ثناء کے بعد عرصے سے نہ تمھاری حالت معلوم ہوئی تھی۔ اور نہ تمھارا کوئی خط آیا تھا جس نے مجھے غمگین کر دیا تھا۔ ایک مسلمان نے مجھے اطلاع دی ہے کہ تم جنگ کے لیے تیار ہو اور میں نے اپنے مالک کے اس فیصلے پر اس کا شکریہ ادا کرتا ہوں۔ قاصد خط لے کر آیا جو کچھ اس میں مذکور تھا میں نے بخوبی اسے سمجھ لیا۔ ہم جنگ کی تیاری میں مصروف ہیں صرف تمھاری وجہ سے میں اب تک رکا ہوا ہوں۔ تم یہاں آؤ تا کہ جب تمھاری رائے ہو ہم سب ساتھ جنگ کے لیے نکلیں۔ کیونکہ تمھاری رائے اور مشورے کے بغیر چارہ نہیں اور کوئی معاملہ بغیر تمھارے مشورے کے طے نہیں پاسکتا۔ وسلام علیک۔

شبیب کے پاس صالح کا جواب آنا اور اس کا لوگوں کو جنگ کے لیے تیار کرنا

شبیب کے پاس جب یہ خط آیا اس نے اپنے ساتھیوں میں سے کچھ لوگوں کو اپنے پاس بلا بھیجا ان میں اس کا بھائی مصاد بن یزید بن نعیم۔ محلل بن وائل الیشکری صقر بن حاتم (قبیلہ بنی زہل بن شیبان سے) خاص طور پر قابل ذکر ہیں۔

بہر حال شبیب روانہ ہو کر دارا میں صالح کے پاس آیا جب صالح سے اس کی ملاقات ہوئی تو اس نے کہا اب جہاد کے لیے چلے اللہ آپ پر اپنا رحم نازل فرمائے۔ کیونکہ سنت نبوی روز بروز مٹ رہی ہے اور مجرمین کی سرکشی و نافرمانی میں اضافہ ہو رہا ہے۔ چنانچہ صالح نے اپنے پیروؤں میں قاصد بھیج دیئے اور ان سے وعدہ کیا کہ ماہ صفر کے چاند رات بروز چہار شنبہ (۶۷ھ ہجری) کو جنگ کے لیے نکلیں گے۔ اب لوگ جمع ہونے شروع ہوئے تاکہ مقررہ رات کو میدان کا رخ کریں اور ان کی پوری جماعت اس رات میں اس کے پاس اکٹھی ہو گئی۔ شبیب کا بیان ہے کہ جب ہم نے جنگ کے لیے نکلنے کا ارادہ کیا تو سب کے سب صالح کے پاس جس رات کو جنگ کے لیے چلے ہیں جمع ہوئے چونکہ اللہ کی زمین میں ہر طرف ظلم و ستم کا دور دورہ تھا۔ اس لیے میری رائے یہ تھی کہ جو لوگ ان زیادتیوں میں مشغول ہوئے ان پر حملہ کر دینا چاہیے۔

شبیب کا صالح سے مشورہ لینا

اس لیے میں نے صالح سے کہا کہ اے امیر المؤمنین آپ کی کیا رائے ہے آیا ہمیں اس پردہ ظلمت میں جنگ کے لیے روانہ ہو جانا چاہئے۔ اور قبل اس کے کہ ہم انھیں حق کی دعوت دیں انھیں قتل کر ڈالیں یا اتمام حجت کے لیے پہلے انھیں دعوت دیں قبل اس کے کہ اس معاملے میں آپ کوئی رائے دیں میں اپنی رائے پیش کرنا چاہتا ہوں اور وہ یہ ہے کہ ہر وہ شخص جو ہمارے عقائد و خیالات کو نہ مانیں ہمیں اسے قتل کر ڈالنا چاہئے چاہے وہ ہمارا قریبی رشتہ دار ہو یا غیر ہو۔ کیونکہ بلاشبہ ہم ایسے گمراہوں کے خلاف جنگ کے لیے نکلے ہیں۔ جنھوں نے احکام خداوندی کو پس

پشت ڈال دیا ہے اور شیطان ان پر غالب ہے۔ اس پر صالح نے کہا نہیں پہلے ہم انھیں دعوت دیں گے اس لیے کہ ہماری دعوت پر صرف وہی لبیک کہے گا جس کے عقائد مثل ہمارے ہوں گے۔ اور جو ہمارے مخالف عقائد کے ماننے والے ہیں وہ ضرور ہمارا مقابلہ کریں گے۔ مگر اتمام حجت کے لیے دعوت ضروری ہے تاکہ بعد میں کوئی عذر شرعی باقی نہ رہے۔

شہیب کا مال غنیمت کے متعلق صالح سے مشورہ کرنا۔

شہیب نے پھر دریافت کیا کہ اچھا جن لوگوں سے ہم جنگ کریں گے اور ان پر فتح پانے کی صورت میں ان کے جان و مال کے متعلق آپ کی کیا رائے ہے صالح نے جواب دیا اگر ہم نے انھیں تہ تیغ کر ڈالا اور مال غنیمت حاصل کیا تو وہ ہمارا ہے اور اگر ہم نے درگزر کر دیا تو یہ بھی ہمارے ہی اختیار میں ہے۔ شہیب نے کہا آپ کی رائے (خدا آپ پر اپنا رحم نازل فرمائے درست ہے۔ جس رات میں صالح جنگ کے لیے روانہ ہوا اس نے اپنے پیروؤں سے کہا ”اے اللہ کے بندو خدا سے ڈرو صرف انھیں لوگوں کو قتل کرتا جو تمہارے لیے اور تمہارے مقابلے پر آئیں ہر شخص پر ہاتھ نہ اٹھانا اس لیے کہ یہ تمہارا جوش اور غیظ و غضب محض اللہ کی خاطر ہے۔ کیونکہ اس کے محارم کو توڑ دیا گیا اور اس کے احکام کی خلاف ورزی کی گئی۔ بلاوجہ لوگوں کو خون بہایا گیا۔ بغیر کسی حق کے لوگوں کے مال و متاع پر قبضہ کر لیا گیا۔ تم دوسروں پر ہرگز وہ الزام نہ لگاؤ کی جس میں اس کے بعد تم خود مرتکب ہو جاؤ۔ خوب سمجھ لو کہ تم اپنے فعل کے جواب دہ ہو۔ تم میں زیادہ تر پیدل چلنے والے لوگ ہیں۔

اس منڈی میں محمد بن مروان کے جانور موجود ہیں سب سے پہلے ان پر حملہ کر کے قبضہ کر لو تاکہ جتنے لوگ تمہارے ساتھ ایسے ہیں کہ ان کے پاس سواریاں نہیں ہیں وہ سوار ہو جائیں۔ اور اس طرح تمہاری طاقت دشمن کے مقابلے میں زیادہ ہو جائے گی۔

صالح کا دشمن پر پہلی مرتبہ حملہ کرنا

چنانچہ اسے رات میں سب سے پہلے ان لوگوں نے جس قدر گھوڑے وہاں تھے ان سب پر قبضہ کر کے اپنی پیدل سپاہ کو سوار بنادیا۔ تیرہ دن تک خارجی علاقہ دار میں مقیم رہے ان کے خوف سے باشندگان دارا، نصیبین اور سجار نے اپنے شہروں کے دروازے بند کر لیے اور قلعہ بند ہو گئے۔ جس شب میں صالح پہلی مرتبہ جنگ کے لیے نکلا ہے اس کے ساتھ کل ایک سو بیس یا ایک دس شہسوار تھے۔ جب محمد بن مروان کو جو اس وقت جزیرے کے حاکم تھے خارجیوں کے اس خروج کی اطلاع ہوئی۔ انھوں نے سے ایک معمولی بات سمجھی اور عدی بن عدی بن عمیرہ کو جو بنی الحارث بن معاویہ بن ثور سے تھا۔ پانچ سو فوج کے ساتھ ان کے مقابلے پر روانہ کیا۔

عدی نے عرج کیا خدا امیر کو نیک ہدایت دے کیا آپ مجھے صرف ۵۰۰ فوج کے ساتھ خارجیوں کے سردار کے مقابلے پر بھیج رہے ہیں۔ حالانکہ آج بیس برس سے بنی ربیعہ کے کچھ لوگ ایسے اس کے ساتھ ہیں جو میری تاک میں ہیں۔ اور ہم سے جنگ کر رہے ہیں ان میں ہر شخص ایک سو شہسواروں سے بھی جو پانچ سو پیدل کے ساتھ ہو زیادہ بہادر اور کارآمد ہے۔ محمد بن مروان نے کہا اچھا میں پانچ سو فوج اور تمہارے ساتھ بھیجتا ہوں اور ایک ہزار فوج سے تم ان کا مقابلہ کرنے لے لے جاؤ۔

عدی کا صالح کے مقابلہ کے لیے نکلنا

غرض کہ عدی ایک ہزار سپاہ کے ساتھ حران سے روانہ ہوا۔ یہ پہلی فوج تھی جو صالح کے مقابلے پر بھیجی گئی تھی۔ اگرچہ عدی صالح کے مقابلے پر روانہ ہو گیا مگر ایسا معلوم ہوتا تھا کہ موت اسے اپنی طرف کھینچ رہی ہے۔ عدی ایک عابد و زاہد شخص تھا۔

عدی اور صالح کے درمیان مراسلت

عدی اس مہم پر روانہ ہوا۔ دو غان آیا اور تمام فوج کیساتھ خیمہ زن ہو گیا اور زیاد بن عبداللہ نامی ایک شخص کو جو قبیلے بن خالد بن الورثہ سے تھا۔ چپکے سے صالح کے پاس بھیجا۔ اس شخص نے صالح سے جا کر کہا کہ عدی نے مجھے تمہارے پاس بھیجا ہے۔ اور کہا کہ چونکہ میں تم سے جنگ کرنا چاہتا اس لیے تم اس شہر کو چھوڑ کر کسی اور شہر کا رخ کر دیا اس کے باشندوں سے جا کر لڑو۔ صالح نے جواب میں کہلا بھیجا کہ اگر تم ہمارے عقائد کو مانتے ہو تو مجھے بتا دو ہم رات کے وقت اس شہر سے تمہارا مقابلہ چھوڑ کر کسی دوسری جگہ کا رخ کریں گے۔ اور اگر تم ظالموں اور سرکشوں اور برے لوگوں کے ہم خیال ہو تو اس وقت ہمیں اختیار ہوگا مناسب سمجھیں گے۔ تو تمہیں سے جنگ کی ابتداء کر دیں گے اور یا تمہارے علاوہ کسی اور سے مقابلہ کے لیے چلے جائیں گے۔ قاصد نے یہ پیغام عدی کو پہنچا دیا۔

عدی نے پھر پیغام بھیجا کہ صالح سے جا کر کہو کہ اگرچہ میں تمہارے مذہب کا قائل نہیں مگر میں تو سرے سے جنگ ہی کو اچھا نہیں سمجھتا چاہے تم ہو یا کوئی اور اس لئے بہتر یہ ہے کہ کسی اور کا جا کر مقابلہ کرو۔ صالح نے اسے مان لیا اور ساتھیوں سے کہا کہ سوار ہو جاؤ چنانچہ سب کے سب تیار ہو گئے۔

صالح کا عدی کے مقابلہ کے لیے روانہ ہونا اور عدی کو شکست

خارجیوں نے اس درمیانی شخص کو جب تک کہ وہ روانہ ہو گئے اپنے پاس روکے رکھا صالح اپنے ساتھیوں کو لے کر دو غان کے بازار میں عدی کے پاس آیا۔ عدی نماز میں مشغول تھا اسے کچھ پتہ نہ چلا کہ کیا معاملہ ہے حالانکہ رسالہ برابر اس پر بڑھتا چلا آ رہا تھا جب ان لوگوں نے دیکھا کہ دشمن سر پر آ گیا تو چیخ و پکار شروع ہوئی۔ صالح نے اپنے میمنہ پر شبیب کو اور سوید بن سلیم الہندی الشیبانی کو میسرہ پر مقرر کیا تھا۔ اور خود قلب فوج میں تھا۔ جب یہ لوگ اپنے مقابل دشمن کے بالکل قریب جا پہنچے تو دیکھا کہ وہ مطلقاً جنگ کے لیے تیار نہیں تھے۔ اور سخت بے چینی اور افرا تفری ان میں پڑی ہوئی ہے۔

صالح نے شبیب کو حملہ کرنے کا حکم دیا شبیب نے حملہ کیا پھر سوید نے بھی حملہ کیا نتیجہ یہ ہوا کہ بغیر لڑے انھیں شکست نصیب ہوئی۔ عدی کی شکست خوردہ اور مفروز فوج محمد کے پاس پہنچی۔ محمد بہت خفا ہوا اور خالد بن السلمي کو بلایا اور پندرہ سو فوج کے ساتھ خارجیوں کے مقابلہ پر روانہ کیا۔ پھر حارث بن جعونہ کو جو بنی ربیعہ بن عامر بن صعصعہ سے تھا بلایا اور اسے بھی پندرہ سو فوج کے ساتھ روانہ کیا۔ اور دونوں کو حکم دیا کہ تم خارجیوں کی اس مٹھی بھر خبیث جماعت کی طرف جس قدر جلد ممکن ہو جاؤ تم میں سے جو پہلے ان کے پاس پہنچے وہ ہی اپنے ہم عصر پر سردار سمجھا جائے غرضیکہ یہ دونوں سردار اپنی اپنی جماعت کو لیے ہوئے خارجیوں کی تلاش میں امکانی سرعت کے ساتھ چلے

راستے میں صالح کہ نقل و حرکت کے متعلق میں دریافت کرتے جاتے تھے۔ ان سے کہا گیا کہ وہ آمد کی طرف گیا ہے۔ انھوں نے بھی اسی طرف اپنی باگیں پھیر دیں اور آمد پہنچے۔ یہاں آ کر معلوم ہوا کہ صالح نے باشندگان آمد کا محاصرہ کر رکھا ہے۔

یہ دونوں رات کے وقت اس مقام پہنچے اور اپنے گرد خندق کھود کر محفوظ ہو گئے۔ اور صالح کے پاس پہنچ گئے۔ یہ دونوں علیحدہ اپنی اپنی فوج کے ساتھ مورچہ لگائے تھے۔ صالح نے شیب کو حارث بن جعونہ العامری کے مقابلے پر بھیجا اور خود خالد بن جزاسلمی کی طرف چلا۔

صالح کا اپنے دشمنوں سے مقابلہ

صالح کے ساتھیوں میں سے ایک شخص کا بیان ہے کہ عصر کے وقت میں دونوں فوجوں کا آمنا سامنا ہوا۔ صالح نے اپنی فوج کو نماز عصر پڑھائی اور پھر دشمن سے مقابلہ کرنے کے لیے انھیں تیار کیا معرکہ کا زار گرم ہوا اور ایسا شدید معرکہ گرم ہوا کہ جس کی نظیر نہیں ملتی اب ہماری حالت ایسی ہو گئی تھی۔ کہ فتح بالکل ہمارے سامنے تھی ہم سے ایک آدمی دشمن کے دس آدمیوں پر حملہ کرتا تھا اور انھیں شکست دیتا تھا۔ اس طرح اگر بیس آدمیوں پر بھی اس نے حملہ کیا تو انھیں بھی شکست دی۔ ہمارے مقابل کا رسالہ ہمارے رسالے کے سامنے ٹہرتا نہ تھا۔

جب ان کی سرداران فوج نے جنگ کا یہ نقشہ دیکھا گھوڑوں پر کود پڑے اور اپنی فوج کے اکثر حصہ کو حکم دیا کہ پیدل ہو جاؤ اب لڑائی کا رنگ بدل گیا اور اب ہم جسے چاہتے قابو نہیں پاسکتے تھے۔ جب ہم ان پر حملہ آور ہوتے تھے۔ ان کی پیدل سپاہ ہمارا نیزوں سے مقابلہ کرتی تھی۔ اور ان کے قادر تیراندازوں نے تیر کی بوچھاڑ کر دی۔ اور اس گھمسان میں ان کا رسالہ بھی ہمیں کچلے ڈالتا تھا۔

غرضیکہ رات ہونے تک ہم برابر ان سے لڑتے رہے یہاں تک کہ ظلمت شب نے ہمارے اور ان کے درمیان بچاؤ کر دیا۔ ہم میں سے بہت سے لوگ زخمی ہوئے۔ ہمارے تیس آدمی کا آئے۔ مگر مقابل کے ستر سے زیادہ بہادر ہم نے موت کے گھاٹ اتار دیئے

بخدا شام ہوئی ہم انھیں اور وہ ہمیں لڑائی کا پورا مزہ چکھا چکے تھے۔ اب ہم دونوں مد مقابل اپنی اپنی جگہ ٹھہرے رہے نہ وہ ہم پر بیٹھ کر آتے تھے اور نہ ہم ان پر بڑھتے تھے۔

جب رات ہوئی وہ اپنی فوجی قیامگاہ کو چلے گئے اور ہم اپنے۔ ہم نے نماز پڑھی آرام کیا اور کھانا کھایا۔ اس کے بعد شیب نے کہا ہمارا دشمن سے مدد بھیڑ ہوئی۔ ہم نے ان سے جنگ کی اور انھوں نے خندقوں سے اپنا بچاؤ کیا اس لیے میری رائے میں ہم ان کے مقابل ٹھہر نہیں سکتے۔ صالح نے کہا بے شک میری بھی یہ رائے ہے۔

صالح کا مع اپنی فوج کے واپس آنا

چنانچہ رات ہی رات وہ وہاں سے روانہ ہو گئے علاقہ جزیرہ کو طے کرتے ہوئے موصل کے علاقے میں آئے اسے بھی طے کیا و سکرہ آئے۔

حجاج کو مذکورہ واقعہ کی اطلاع موصول ہونا اور صالح کے مقابلہ کے لیے اپنی فوج کو بھیجنا

اب حجاج کو بھی اس کی خبر معلوم ہوئی اس نے حارث بن عمیرہ بن ذی المصنار الہمدانی کو تین ہزار فوج کے ساتھ ان کے مقابلے کے لیے روانہ کیا۔ اس تین ہزار فوج میں سے ایک ہزار تو اول درجے کی باقاعدہ فوج لڑنے والی فوج تھی۔ باقی کو فوج کے لڑاکو تھے جو اس وقت بھرتی کر لیے گئے تھے۔ حارث اس فوج کے ساتھ روانہ ہوا۔ جب و سکرہ پہنچا صالح یہاں سے بھی جلو لا اور خائقین کی طرف چلا گیا۔ یہ بھی اس کے پیچھے ہوا یہاں تک کہ مذبح نامی ایک گاؤں میں پہنچا۔ یہ گاؤں علاقہ موصل میں دریائے تخوم پر واقع ہے اور اس کے اور علاقہ جوخی کے درمیان واقع ہے۔ صالح کے ساتھ اس وقت کل نوے آدمی تھے۔

حارث کا صالح سے مقابلہ کے لیے صف بندی کرنا

حارث بن عمیرہ نے اپنی فوج کی صف بندی اور اسلحہ بندی کی اپنے میمنہ پر ابو رواح الشاکری کو اور میرے پرزیر بن الارواح النخعی کو سردار مقرر کیا اور عصر کے بعد خارجیوں پر حملہ کر دیا۔ صالح نے اپنی جماعت کے تین حصے کر دیئے تھے۔ میمنہ پر جو رسالے کا دستہ متعین تھا اس کا شیب کو اور میرے کا سوید بن سلیم کو سردار مقرر کیا اور خود بھی ایک دستے کی قیادت کرتا رہا۔ اس طرح ہر دستے میں کل تیس آدمی تھے۔

حارث کا صالح پر حملہ کرنا اور صالح کا قتل

جب حارث نے اپنی جمعیت کے ساتھ ان پر حملہ کیا تو سوید کا قدم میدان جنگ سے اکھڑ گیا اور صالح بن مسرح اپنی جگہ پر ڈنار ہا اور مارا گیا۔ شیب لڑائی لڑتے لڑتے اپنے گھوڑے سے دشمن کے پیدل سپاہ کے دستے میں گر پڑا۔ اور ایسا شدید حملہ کیا کہ وہ علیحدہ ہٹ گیا اور یہ اس جگہ پہنچا جہاں صالح کھڑا ہوا تھا۔ دیکھا کہ صالح مقتول پڑا ہے۔

شیب نے اپنی فوج والوں کو اپنی طرف بلایا اور وہ سب کے سب اسکی آڑ میں آ گئے۔ شیب نے اپنی فوج والوں سے کہا کہ ہر شخص کو چاہئے کہ وہ اپنی پیٹھ دوسرے کی سپاہی کی پیٹھ سے ملائے رکھے اور جب دشمن پر حملہ آور ہو تو نیزہ بازی کرتا رہے تاکہ جس طرح ہو سکے ہم اس قلعے میں داخل ہو جائیں پھر وہاں اطمینان سے مشورہ کریں گے کہ کیا کرنا چاہئے۔ سب نے ایسا ہی کیا اور قلعے میں داخل ہو گئے۔ اور اب شیب کے ساتھ کل ستر آدمی رہ گئے۔ حارث نے سرشام ہی قلعے کا گھیراؤ کر لیا اور فوج کو حکم دیا کہ قلعے کا پھانک جلا دو تاکہ جب یہ بالکل جلتا ہو انکارا ہو جائے اسے چھوڑ دو کیونکہ اس طرح یہ قلعہ سے نکل نہ سکیں گے اور صبح ہوتے ہی ہم سب کو تہ تیغ کر دیں گے۔ چنانچہ ایسا ہی کیا گیا۔

حارث کی فوج والوں نے قلعے کے دروازہ کو آگ لگا دی اور پھر اپنے لشکر میں واپس آ گئے۔

شہیب کی حارث کی فوج کے ایک آدمی سے گفتگو

شہیب اپنے ساتھیوں کی ایک جماعت کے ساتھ قلعے کی فصیل پر آیا۔ اس پر حارث کی فوج میں جوئی فوج بھرتی ہو کر آئی تھی اس میں سے ایک شخص نے انھیں مخاطب کر کے کہا اے حرامیو کیا اللہ تعالیٰ نے تمہیں ذلیل و رسوا نہیں کیا انھوں نے جواب دیا اے فاسق تم ہمارے مقابلے میں لڑ رہے ہو۔ اس لیے کہ ہم تم سے لڑ رہے ہیں کیونکہ اللہ تعالیٰ نے تمہیں اس صداقت اور حق کی راہ سے اندھا کر دیا ہے جس پر ہم چل رہے ہیں۔ مگر یہ تو بتاؤ کہ تم نے ہماری ماؤں پر جو تہمت لگائی ہے خدا کے سامنے اس کا کیا جواب پیش کرو گے۔ ان میں غفلت مند اور سمجھدار لوگ تھے انھوں نے کہا کہ ہماری فوج کے چند چھپھورے نو عمر لٹنڈوں نے یہ بات کہی ہے ان کہ اس بیہودہ حرکت سے ہم نہ خوش ہوئے اور نہ ہم اسے جائز رکھتے ہیں پھر شہیب نے اپنے ساتھیوں سے کہا اب کیا رائے ہے یہ اچھی طرح جان لو کہ اگر صبح کو انھوں نے ہم پر حملہ کیا تو بس سب کے سب مارے جائیں گے انھوں نے کہا جیسا آپ حکم دیں۔

شہیب کا اپنی فوج سے مشورہ کرنا

شہیب نے کہارات مصیبت کی بہترین پردہ پوش ہے۔ چاہے میرے ہاتھ پر یا اپنے میں کسی اور شخص کے ہاتھ پر بیعت کر لو اور ہمارے ساتھ قلعے سے نکل کر دشمن پر خود اس کے لشکر گاہ میں پہنچ کر حملہ کر دو۔ کیونکہ وہ اس بات سے بالکل بے خوف ہوں گے کہ ہم ان پر شب خون ماریں گے۔ اور مجھے امید ہے کہ اس طرح اللہ تعالیٰ تمہیں ان پر فتح دے گا۔ سب نے کہا بہتر ہے۔ آپ ہی اپنا ہاتھ پھیلائے تاکہ ہم سب بیعت کریں۔ چنانچہ سب نے بیعت کی اور اسے اپنا امیر مقرر کر لیا۔ اب سب کے سب قلعے سے باہر نکلنے کے لیے چلے۔ دروازے پر پہنچ کر دیکھا کہ وہ تو ایک انگار بننا ہوا ہے اونی نمندے لائے انھیں پانی سے بھگو کر آگ پر بچھا دیا اور اس طرح دروازہ سے گزر آئے

شہیب کا رات کے وقت حارث پر حملہ اور انھیں شکست

اس واقعے کے بعد کا علم حارث اور اس کی فوج کو اس وقت تک مطلقاً نہ ہو سکا۔ تا وقتیکہ شہیب کی فوج نے حارث کے لشکر گاہ کے وسط میں ان پر تلوار چلانی شروع نہ کر دی حارث لڑتا ہوا میدان جنگ میں گر پڑا۔ اس کے ساتھیوں نے اسے اٹھا کیا اور شکست کھا کے بھاگے اور تمام لشکر اور اس میں جو کچھ تھا سب اپنے دشمن کے لیے چھوڑ کر چلتے ہوئے اور مدائن جا کر دم لیا۔ یہ پہلی فوج تھی جسے شہیب نے شکست دی منگل کے دن ابھی ماہ جمادی الاول کے ختم ہونے میں تیرہ دن باقی تھے کہ صالح بن مسرح میدان جنگ میں مارا گیا۔

شہیب کے کوفہ آنے کے اسباب و واقعات اور اس پر حجاج کی کاروائی کی

تفصیل

جب صالح جنگ مذبح میں مارا گیا تو اس کے ساتھیوں نے اب شہیب کو اپنا سردار مقرر کر لیا شہیب نے علاقہ موصل کا رخ کیا سلامتہ بن سار بن المضاء التیمی (تیم شیبان) سے ملاقات ہوئی۔ شہیب نے اسے دعوت دی

کہ تم بھی میرے ساتھ ہو جاؤ شیب اسے اس وقت سے جانتا تھا کہ وہ دفتر ملازم تھا اور غزوات میں شریک ہوتا تھا۔ سلامتہ نے یہ شرط پیش کی کہ میں اس فوج میں سے تیس سوار منتخب کیے لیتا ہوں اور انھیں لے کر جاتا ہوں۔ صرف تین رات تم سے جدا رہوں گا پھر واپس آ جاؤں گا۔ شیب نے یہ شرط مان لی سلامتہ تیس سواروں کو منتخب کر کے انھیں بنی عنزہ کی طرف لے چلا۔ ارادہ اس کا یہ تھا چونکہ بنی عنزی نے اس کے بھائی فاضالہ کو قتل کر ڈالا تھا یہ ان شہسواروں کی مدد سے اپنا لے۔

فاضالہ کے قتل کا واقعہ

فاضالہ کے قتل کا واقعہ یہ ہے کہ اس سے پہلے فاضالہ اٹھارہ شہسواروں کی جمعیت کے ساتھ لوٹ مار کے لیے نکلا تھا۔ وہ علاقہ جاں کے چشمہ آب پر پہنچا جس کا نام شجرہ تھا اس چشمے پر جھاؤ کا ایک درخت تھا اور قبیلہ بنی عنزہ اس کے مالک تھے جب بنی عنزہ نے فاضالہ کو دیکھا تو ایک دوسرے سے سرگوشیاں کرنے لگے کہ ہم اسے قتل کر ڈالیں اور اس کا سرا میرے پاس لے چلیں گے۔ تو ہمیں انعام و اکرام ملے گا۔ سب نے اس پر اتفاق کر لیا کہ ضرور اسے قتل کرنا چاہئے۔ مگر بنو نصر جو فاضالہ کے ماموں ہوتے تھے انھوں نے اسکی مخالفت کی اور کہا کہ ہم اپنے عزیز کے قتل میں ہرگز تمھاری موافقت نہ کریں گے۔ بہر حال بنی عنزہ نے فاضالہ کی جماعت پر حملہ کیا اور ان سب کو قتل کر کے ان کے سر کاٹ کر عبدالملک کے پاس بھیج دیئے۔ اسی عبدالملک نے ان لوگوں کا بانقیا میں وطن دار بنا دیا۔ اور اگرچہ اس واقعے سے پہلے ان کی معاشیں تھوڑی تھیں انھیں جاگیریں عطا کر دیں۔

سلامتہ نے اپنے بھائی کے قتل اور اس کے ماموں کی ترک نصرت پر شعر کہا۔

وما خلت احوال الفتی یسلمونہ

لوقع السلاح قبل ما فعلت نصر

بنی نصر کی اس حرکت سے پہلے مجھے کبھی یہ خیال نہ تھا کہ کسی شخص کے ماموں اسے ہتھیاروں سے قلم ہونے کے لیے سپرد کر دیتے ہیں۔ سلامتہ کے بھائی فاضالہ نے صالح و شیب کے مہم لیجانے سے پہلے حکومت وقت کے خلاف سر اٹھایا تھا۔ غرضیکہ جب سلامتہ نے شیب کے ہاتھ پر بیعت کی اس وقت یہ شرط کر لی کہ وہ تیس شہسواروں کو اپنے ساتھ لیجائے گا۔ چنانچہ اس نے ایسا ہی کیا اور بنی عنزہ کے قیام گاہ پر پہنچا اور ایک ایک محلے کو قتل کرتا ہوا ان کے اس فریق میں جا پہنچا جسمیں اس کی خالہ بھی تھی یہ اپنے بیٹے پر جو کہ بالغ ہو چکا تھا اس کی جان بچانے کیلئے چھاگئی۔ اور اپنی بستان سلامتہ کے سامنے کر دی اور کہا کہ میں تجھے اس قرابت کی قسم دلاتی ہوں کہ تو میرے بیٹے کو نہ مار۔ سلامتہ نے ایک نہ سنی اور کہا کہ بخدا جب سے فاضالہ چشمے شجرہ پر اتر تھا میں نے نہیں دیکھا (اس سے مراد اس کا بھائی تھا) تو اس سے علیحدہ ہو جاؤ نہ میں تیرے پستان کو نیزہ سے پرودوں گا وہ اپنے بیٹے کو چھوڑ کر علیحدہ ہو گئی اور سلامتہ نے اسے قتل کر ڈالا۔

شیب کا اپنے ساتھیوں کے ساتھ رازان کی طرف چلنا

اب شیب اپنے ساتھیوں کے ساتھ رازان کی طرف چلا۔ بنی تمیم بنی شیبان کے ایک گروہ کو اس نے آنے

کی خبر ہو گئی وہ لوگ اس سے خوف زدہ ہو کر بھاگے اور دیر خیزاد پر جو حو لایا کے پہلو میں واقع ہے مقیم ہوئے۔ ان کے ہمراہ ان کے قبیلہ والوں کے سوا اور لوگوں کی بھی تھوڑی سی تعداد تھی۔ اور اس طرح ان کی مجموعی تعداد تین ہزار کے قریب قریب تھی حالانکہ شیب کے پاس کل ستر یا اس سے دو چار زیادہ شہسوار تھے۔ شیب نے انھیں جالیا۔ یہ لوگ اس سے ڈر کر قلعہ بند ہو گئے۔

رات کے وقت شیب بارہ سواروں کے ساتھ اپنی ماں کے پاس چلا جو کوہ ساسید ما کے پہلو میں عربوں کے ایک خیمے میں مقیم تھی اس نے اپنے ساتھیوں سے کہا کہ میں اپنی والدہ کو لے آتا ہوں۔ اور پھر ہمیشہ اسے اپنے ہی لشکر میں رکھوں گا۔ اور جب تک موت ہمارے آپس میں جدائی نہ ڈالے دے میں اسے اپنے پاس سے جدا نہ ہونے دوں گا۔ بنی تیم بن شیبان کے دو شخص اپنی جان بچانے کے لیے قلعے سے اترے اور اپنی قوم کے ان لوگوں سے (جو اس وقت مقام جاں میں جو ان سے ایک گھڑی دن کی مسافت پر واقع تھا مقیم تھے) جاملے۔

شیب کا بنی تیم بن شیبان سے مقابلہ کرنا اور ان کے سرداروں کو قتل کرنا

دوسری طرف سے شیب بھی بارہ سواروں کے ساتھ اپنی ماں سے ملنے کے لیے جو سح میں مقیم تھی روانہ ہوا۔ کہ اچانک اس کی مڈ بھیڑ بنی تیم بن شیبان کی ایک جماعت سے ہوئی جو مزے سے کھاپی رہی تھی اور اطمینان سے سکونت پذیر تھی۔ انھیں مطلقاً خبر نہ تھی کہ شیب اس وقت ان کے جائے قیام کے پاس سے گزر رہا ہے یہ کیسے ہو سکتا تھا کہ اسے ان کی خبر نہ ہو فوراً اس نے اپنی مٹھی بھر جماعت کے ساتھ ان پر حملہ کر دیا اور ان کے تیس سرداروں کو قتل کر دیا جس میں حوثرہ بن اسد اور دبرہ بن عاصم بھی تھے۔ یہ ہی دونوں قلعے سے اتر کر اس مقام جاں میں آئے تھے۔ شیب اپنی ماں کے پاس چلا گیا تھا اور اسے سح سے لے آیا۔ قلعے میں جو لوگ محصور تھے ان میں سے ایک شخص قبیلہ بکر بن وائل کا قلعے کی دیوار پر شیب کے ساتھیوں کے سامنے آیا۔ اپنی عدم موجودگی میں شیب اپنے بھائی مصاد بن یزید کو اپنا قائم مقام بنا گیا تھا

سلام بن حیان کا شیب کے ساتھیوں سے گفتگو کرنا اور ان سے امان طلب کرنا۔

جو شخص کہ قلعے کی دیوار پر آیا تھا اس کا نام سلام بن حیان تھا۔ اس نے شیب کے ساتھیوں کو مخاطب کر کے کہا اے لوگو! ہم تمہارے درمیان قرآن کو حکم بناتے ہیں کیا اللہ تعالیٰ کا یہ کلام نہیں سنا ہے۔

وان احد من المشرکین استجارک فاجره حتی یسمع کلام اللہ ثم ابلغه مامنہ
ترجمہ۔ اگر کوئی مشرک تجھ سے پناہ مانگے تو اسے پناہ دیدے تاکہ وہ اللہ کے کلام کو سنے اور پھر اسے اس کی جائے پناہ پہنچا دو۔

شیب کے ہمراہیوں نے کہا بے شک ہم نے یہ کلام سنا ہے اس شخص نے کہا تو اچھا تم ہمارے خلاف جنگ کرنے سے باز آؤ۔ صبح کے وقت ہم تم سے مان لیکر تمہارے پاس آئیں گے۔ تاکہ کوئی ایسی بات جو تمہاری طرف سے ہمیں پیش نہ آئے جو ہمیں ناگوار کا طر ہو۔ پھر تم شرائط پیش کرنا اگر ہم تمہارے بھائی ہو جائیں گے اور اگر

ہم ان شرائط کو قبول نہ کریں تو تم پہلے ہماری جائے پناہ کو واپس بھیج دینا اور پھر جو چاہے وہ کرنا۔

شہیب کے ساتھیوں کا انکی درخواست کو منظور کرنا

صبح کے وقت قلعے میں جو لوگ موجود تھے وہ خارجیوں کے پاس چلے آئے۔ شہیب کے ساتھیوں نے ان کے سامنے شرائط پیش کیں جسے انھوں نے بالکل منظور کر لیا۔ ان میں گھل مل گئے اور انھیں کے پاس چلے آئے جس کے پاس موقع ملا مقیم ہو گیا۔ یہ واقعہ شہیب کی عدم موجودگی میں پیش آیا تھا۔ جب شہیب واپس آیا تو ان کے ساتھیوں نے اسے صلح کی خبر کی۔ اس پر اس نے کہا کہ جو کچھ تم نے کیا بہت ٹھیک کیا شہیب نے پھر سفر شروع کیا۔ ایک جماعت اس کے ساتھ ہوئی اور ایک جماعت وہیں مقیم رہی۔ اس روز ان کے ہمراہ ابراہیم بن حجر الحکمی ابوالصقیر بھی جو بنی تیم بن شیبان کے ساتھ مقیم تھا جنگ کے لیے روانہ ہوا۔ شہیب علاقہ موصل کے ملحقہ علاقے اور نخوم علاقہ جوخی کو قطع کر کے آذربائیجان کی طرف چلا۔

شہیب کا سفیان سے مقاتلہ

راستے میں سفیان بن ابی العالیہ ^{لخثعمی} سے جو رسالے کے ساتھ تھا آنا سامنا ہوا سفیان کو حکم دیا گیا تھا کہ اس رسالے کے ساتھ طبرستان جائے مگر چونکہ حاکم طبرستان سے صلح ہو گئی تھی اس لیے اسے پھر حکم دیا گیا تھا کہ واپس چلے آؤ چنانچہ یہ اب تقریباً ایک ہزار سواروں کے ساتھ طبرستان سے واپس آ رہا تھا کہ شہیب سے اس کا سامنا ہو گیا۔ حجاج کا ایک خط سفیان کے پاس آیا تھا جس میں اسے حکم دیا گیا تھا کہ تم اپنی جمعیت کے ساتھ دسکرہ جا کر ٹھہرے رہو۔ اور جب حارث بن عمیرہ الہمدانی بن ذی المشعار کی فوج جس کے صالح کو قتل کیا تھا اور مناظرہ کا رسالہ تمہارے پاس پہنچ جائے تب تم شہیب کا رخ کیا اور اس سے دو دو ہاتھ کر لینا۔ چنانچہ جب یہ خط آیا تو وہ روانہ ہوا اور دسکرہ میں آ کر فروکش ہوا۔ دوسری طرف کوفے اور مدائن میں حارث بن عمیرہ کی فوج کے جو لوگ تھے ان میں اعلان کر دیا گیا کہ جو شخص کہ سفیان بن العالیہ کے پاس دسکرہ میں نہ جائے گا اس کے تمام حقوق ختم ہو جائیں گے۔ بہر حال یہ فوج سفیان کے پاس آئی اسی طرح بنی مناظر کا رسالہ بھی پہنچا۔ ان کی تعداد پانچ سو تھی اور سورۃ بن ابجر المہمی (از بنی آبان ابن دارم) ان کا سردار تھا۔ سوائے پچاس آدمیوں کے جو پیچھے رہ گئے تھے اور نہ آئے تھے باقی تمام فوج سفیان کے پاس پہنچ گئی۔ سورۃ نے سفیان سے کہلا بھیجا تھا کہ جب تک میں تمہارے پاس نہ آ جاؤں تم ہرگز اپنے فوجی قیام گاہ سے آگے نہ بڑھنا۔ مگر سفیان نے اس نصیحت پر عمل نہیں کیا جلدی کی اور شہیب کی تلاش میں روانہ ہو گیا اور خانقین میں اور اس نے شدید بدترین مقابلہ کیا اور خوب ہی دادرمانگی دکھائی بلکہ کہا جاتا ہے کہ اس نے شہیب اور اس کی ساتھیوں کے مقابلے میں برابر کی جنگ کی اور دونوں کے پلے برابر رہے۔

سوید بن سلیم کا ابن ابی العالیہ کا تعاقب کرنا

سوید بن سلیم نے اپنے ساتھیوں سے مخاطب ہو کر پوچھا کہ کیا کوئی شخص تم میں سے ہمارے مد مقابل دشمن کے سردار ابن ابی العالیہ کو پہچانتا ہے۔ اگر مجھے اس کی شناخت ہوتی تو میں اسے قتل کرنے کے لیے پوری کوشش کرتا شہیب نے کہا میں اسے سب سے زیادہ جانتا ہوں وہ دیکھو چاند تارے کی پیشانی والے گھوڑے پر وہ سوار ہے اور تیر

اندازوں کے دستے کے سامنے کھڑا ہے یہ ہی ابن ابی العالیہ ہے اگر تم ان کے مقابلے پر جانا چاہتے ہو تو تھوڑی دیر ٹھہر جاؤ۔ اس کے بعد شیب نے قعنب کو حکم دیا کہ تم بیس سواروں کا دستہ اپنے ہمراہ لیکر جاؤ اور دشمن کی پشت پر سے حملہ آور ہو۔ قعنب بیس سوار لے کر پہاڑ کی بلندی پر چلا۔ ابن ابی العالیہ کی فوج والوں نے جب دیکھا کہ یہ ہمارے پیچھے سے ہم پر حملہ کرنا چاہتا ہے تو انھوں نے بھاگنا اور کھسکنا شروع کیا۔

سوید کا ابن ابی العالیہ پر حملہ کرنا

سوید بن سلیم نے سفیان ابن ابی العالیہ پر حملہ کیا اور نیزہ کا وار کیا۔ مگر دونوں شہسواروں کے نیزے کچھ نہ بنا سکے شمشیر زنی شروع کی۔ اور پھر ایک دوسرے سے لپٹ گئے۔ اور اسی طرح گھٹم گھٹا زمین پر گر پڑے۔ اور پھر دونوں علیحدہ ہو گئے۔ اب شیب نے ان پر حملہ کیا اور دشمن سے میدان کو صاف کر دیا۔

سفیان کے پاس ان کا غلام غزو ان آیا اپنے سواری کے گھوڑے اتر پڑا اور عرض کی کہ اے میرے آقا آپ اس پر سوار ہو جائیں۔ سفیان اس پر سوار ہو گیا خارجیوں نے سفیان کو چروں طرف سے گھیرے میں لے لیا غزو ان نے اس کی جان بچانے کے لیے داد مردانگی دی اور میدان جنگ میں کام آیا اس کے پاس سفیان کا علم بھی تھا

سفیان کا شکست کھا کر خط کے ذریعے اس واقعہ کی اطلاع حجاج کو دینا

سفیان اس معرکے سے بھاگ کے بابل مہر و ذہنچا اور یہ خط اس واقعے کے متعلق حجاج کو لکھا۔ حمد و صلوٰۃ کے بعد میں امیر کو (خدا ہمیشہ آپ کے کاموں کی اصلاح کرتا رہے) اطلاع دیتا ہوں کہ میں نے ان خارجیوں کا تعاقب کیا اور خائفین میں انھیں جالیا۔ میں نے ان سے جنگ کی اللہ تعالیٰ نے ان پر سخت نقصانات عائد کئے اور ہمیں ان پر فتح عنایت کی۔ اسی اثناء میں ان کی مدد کے لیے ایک اور جماعت جو وہاں تھی آگئی اور اس نے ہماری فوج پر حملہ کیا۔ اور شکست دی میں خود چند دیندار ثابت قدم بہادروں کے ساتھ میدان جنگ میں اتر پڑا یہاں تک کہ میں بھی زخمی ہو کر گر پڑا۔ اور لوگ میدان جنگ سے اٹھا کر مجھے یہاں بابل مہر و لائے۔ اب میں یہاں مقیم ہوں۔ جو فوج آپ نے مجھے بھیجی تھی وہ سب پہنش گئی مگر سورۃ ابن ابجر نہ میرے پاس اب تک آیا اور نہ اس جنگ میں میرے ساتھ شریک ہوا۔ اب جب کہ میں یہاں مہر و پہنچ گیا سورۃ میرے پاس آیا اس نے ایسی لایعنی باتیں بنائیں کہ جنھیں میں نہیں سمجھ سکا اور جھوٹ موٹ کا بہانہ کر دیا۔ والسلام علیک

حجاج کا سفیان کے خط کا جواب دینا

حجاج نے اس خط کو پڑھ کر کہا کہ جس شخص نے کہ اس طرح کاروائی کی اور لڑا اس نے ٹھیک کیا وہ کس طرح قابل الزام نہیں اور پھر اسے یہ خط لکھا۔ حمد و صلوٰۃ کے بعد تم نے خوب داد شجاعت دی۔ اپنے فرض منصبی کو پورے طور پر ادا کیا جب تمہارے زخموں کی تکلیف میں

افاقہ ہو تم خوشی خوشی اپنے اہل و عیال کے پاس چلے آنا والسلام۔

حجاج کا سورۃ ابن ابجر کو خط لکھنا

اور حجاج نے سورۃ ابن ابجر کو حسب ذیل خط لکھا حمد و صلوٰۃ کے بعد اے ام سورۃ کے بیٹے تیرے لیے ہر گز مناسب نہ تھا کہ میرے عہد کو توڑنے کی جرات کرتا اور میرے لشکر کی امداد سے باز رہتا جب تجھے میرا یہ خط ملے تو فوراً اپنے میں سے ایک سخت اور جفاکش آدمی کو مدائن روانہ کرنا تاکہ وہ اس رسالے میں سے جو وہاں مقیم ہے پانچ سو سواروں کا انتخاب کر کے تیرے پاس لے آئے۔ پھر تو اس فوج کے ہمراہ خارجیوں کے تعاقب میں روانہ ہو جانا خوب دیکھ بھال کر اور سوچ سمجھ کر کام کرنا۔ دشمن کے ساتھ حیلہ اور تدابیر جنگ سے بھی کام لینا کیونکہ جنگ میں سب سے بہتر طریقہ کار چال ہے والسلام۔

سورۃ کے پاس حجاج کا بھڑپہنچا اس نے اسی وقت عدی بن عمیرہ کو مدائن روانہ کیا۔ مدائن میں ایک ہزار سوار تھے۔ عدی نے اس میں سے پانچ سو چن لیے۔ اور عبداللہ بن عصفیر حاکم مدائن کے پاس آیا۔ (عبداللہ کا یہ پہلا زمانہ صوبہ داری تھا۔) آداب بجالایا۔ عبداللہ نے ایک ہزار درہم دیئے۔ اور گھوڑا اور جوڑا خلعت میں دیا۔ عدی اس کے پاس سے رخصت ہو کر اپنی جمعیت کیساتھ سورۃ ابن ابجر کے پاس بابل مہروز آیا۔ اور اب سورۃ شیب کی تلاش میں چلا۔ شیب علاقہ جوخی میں گھومتا پھرتا تھا۔ اور سورۃ اس کی تلاش میں چلا جا رہا تھا۔ کہ شیب آیا اور مدائن پہنچا۔ اہل مدائن نے اس کا مقابلہ کرنے کے لیے قلعے کے دروازے بند کر لیے اور دوسری مدافعت کی تدابیر اختیار کر لیں۔ مگر چونکہ مدائن قدیم کے استحکامات خراب ہو چکے تھے۔ اس وجہ سے شیب مدائن میں داخل ہونے میں کامیاب ہو گیا مال غنیمت میں فوج کے گھوڑے اور دوسرے جانوروں کی ایک بڑی تعداد اس کے ہاتھ آئی۔ جو شخص سامنے آیا خارجیوں نے اسے قتل کر ڈالا۔ مگر لوگوں کے گھروں میں داخل نہیں ہوئے۔

سورۃ ابن ابجر کا شیب سے مقابلہ کے لیے آنا

اسی اثناء میں قاصد نے آ کر شیب کو خبر دی کہ سورۃ ابن ابجر آپ کے مقابلے کے لیے آ رہا ہے۔ شیب اپنے ساتھیوں کیساتھ یہاں سے بھی روانہ ہوا۔ نہروان پہنچا پڑاؤ کیا وضو کیا نماز پڑھی اور پھر اس مقام پر آیا جہاں حضرت علیؑ نے ان کے ہم ملت اکثروں کو قتل کیا تھا۔ خارجی یہاں پہنچے اپنے بھائیوں کے لیے دعائے مغفرت کی۔ حضرت علیؑ اور شیعان علیؑ سے اپنی بے تعلقی کا اظہار کیا اور بہت دیر تک رونے دھونے کے بعد آگے بڑھے۔ نہروان کو پار کر کے اس کے مشرق میں ایک جگہ ڈیرے لگا دیئے۔ دوسری طرف سورۃ بھی پہنچا اور قضا آٹا پر پڑاؤ کیا۔ اس کے مخبروں نے اطلاع دی کہ شیب نہروان کے قریب خیمہ زن ہے۔ سورۃ نے سرداران لشکر کو جمع کر کے کہا کہ جب کبھی کھلے ہموار میدان یا پہاڑ کی گھاٹیوں میں خارجیوں نے تم سے جنگ کی اس میں یا تو دونوں فریقوں کے پلے برابر رہے ہیں اور یا انھوں نے تم پر فتح حاصل کی ہے۔ مجھ سے بیان کیا گیا ہے کہ ان کی تعداد سو سے کچھ ہی اوپر ہے اس لیے میں نے سوچا ہے کہ میں تم میں تین سو شہسوار ایسے منتخب کر لوں جو سب سے زیادہ لمبے قد کے اور بہادر ہوں اور انھیں لے کر اسی وقت دشمن پر حملہ کر دوں۔ کیونکہ انھیں بالکل یہ خیال نہ ہوگا کہ ہم ان پر شب خوں ماریں گے۔۔

بخدا اس ترکیب سے مجھے پوری امید ہے کہ اللہ تعالیٰ انھیں بھی ان کے بھائیوں سے جو اس سے پہلے نہروان پر قتل کئے گئے تھے ملا دے گا۔ سب لوگوں نے کہا اگر آپ بہتر سمجھتے ہیں تو ایسا ہی کیجئے۔

سورۃ کاشیب کی جماعت پر حملہ کرنا

سورۃ نے اپنے لشکر گاہ پر خازم بن قدامتہ اشعمی کو اپنی جگہ نگران مقرر کیا اپنی فوج میں سے تین سو قوی، دلیر اور بہادر سپاہیوں کا انتخاب کیا اور انھیں لی کر نہروان کی طرف بڑھا۔ دوسری طرف شبیب نے رات اس انتظام سے بسر کرنے کا انتظام کر لیا تھا۔ کہ محافظ تمام رات جاگتے رہیں۔ چنانچہ جب سورۃ کی جماعت ان کے قریب پہنچی وہ فوراً چوکنا ہو گئے۔ اپنے گھوڑوں پر آجے اور پورے طور مسلح ہو گئے اب سورۃ مع اپنے ساتھیوں کے ان کے قریب پہنچا معلوم ہوا کہ انھیں ان کے آنے کی خبر لگ چکی تھی اور وہ جنگ کیلئے پورے طرح تیار ہیں۔ سورۃ اور اس کی جماعت نے ان پر حملہ کیا خارجی آہنی دیوار کی طرح اپنی جگہ جمے رہے اور برابر شمشیر زنی کرتے رہے۔ یہاں تک کہ سورۃ اور اس کے ساتھیوں کو ان سے اپنا رخ پلٹنا پڑا۔ شبیب نے اپنی فوج فوج والوں کو لکارا کہ ہاں دشمن جانے نہ پائے سب کے سب ان پر توٹ پڑے اور انھیں خارجیوں کے سامنے میدان چھوڑنا پڑا۔ تمام فوج نے شبیب کے ساتھ مل کر حملہ کیا۔ شبیب شمشیر زنی کرتا چلا جاتا تھا اور یہ شعر پڑھتا جاتا تھا۔

من ینک العیر ینک نباکا

جند لتان اصطکا اصطکا

ترجمہ۔ جو شخص کہ وحشی گدھے کو زخم لگائے گا وہ ایک بڑے زبردست دولتی جھاڑنے والے کو چھیڑے گا۔ دو بڑے گول پتھر ہیں کہ خوب ہی ایک دوسرے سے رگڑ کھا رہے ہیں۔

سورۃ کاشیب کے راستے سے ہٹ جانا

سورۃ کو راستے کی مشقت برداشت کرنی پڑی اور وہ اس راستے سے بھی ہٹ گیا تھا جس میں کی شبیب تھا

شبیب کا سورۃ کے تعاقب میں جانا

شبیب بھی اس کے تعاقب میں چلا۔ اور اسے یہ امید تھی کہ سورۃ تک پہنچ کر اس کے لشکر کو لوٹ لوں گا۔ اور لشکر والوں کو شکست دوزگا۔ اس لیے نہایت تیزی سے ان کے تعاقب میں جا رہا تھا۔ سورۃ کے ساتھی مدائن آئے اور شہر میں داخل ہو گئے۔

اب شبیب بھی مدائن پہنچا اور شہر کے مکانات کے قریب تک پہنچ گیا اور ان پر حملہ کر دیا۔ مگر وہ لوگ پہلے ہی شہر میں داخل ہو چکے تھے ابن ابی عصفیر اہل مدائن کو لیکر شبیب کے مقابلے کے لیے نکلا۔

لوگوں نے شبیب کی فوج پر تیروں کا مینہ برسا دیا اور مکانات پر سے پتھر پھینکے۔ شبیب اپنے ساتھیوں کو لے کر مدائن سے چلتا ہوا اور مقام کلوازا پہنچا۔ یہاں حجاج کے بہت سے جانور تھے ان سب پر اس نے قبضہ کر لیا اور علاقہ کو طے کرتا ہوا تکریت کی جانب نکلا۔

اہل مدائن میں شعیب کے آنے کی افواہ کا مشہور ہونا

دوسری جانب مدائن میں جو فوج تھی اس میں یہ پریشان کن مشہور ہوئی کہ شعیب بالکل قریب آ گیا اور اس کا ارادہ ہے کہ آج رات اہل مدائن پر شب خون مارے پھر کیا تھا اس افواہ کے مشہور ہوتے ہیں تمام فوج میں افراتفری پڑ گئی اور تمام فوج مدائن سے چل دی اور کوئے آ گئی۔ جو لوگ مدائن سے بھاگے تھے انھوں نے اس بات کا بیان کیا کہ ہمیں اطلاع پہنچی تھی کہ آج ہی رات ہم پر شب خون مارا جائے گا۔ اور شعیب تکریت پہنچ چکا ہے جب یہ شکست خوردہ فوج حجاج کے پاس آئی حجاج نے جزل بن سعید بن شریحیل بن عمرو الکندی کو روانہ کیا۔

حجاج کا سورۃ کو قید کرنا اور پھر اس کو معاف کرنا

اس فوج کے شکست کھا کر واپس آنے پر حجاج نے یہ بھی کہا کہ خدا سورۃ کا برا کرے اس نے چھاؤنی اور فوج دونوں کو تباہ کر ڈالا۔ آپ خارجیوں پر شب خون مارنے گئے تھے بخدا میں اسے ضرور سزا دوں گا۔ اسی بناء پر حجاج نے سورۃ کو قید کر دیا مگر بعد میں اس کا قصور معاف کر دیا گیا۔

اسکے بعد حجاج نے جزل کو جن کا نام عثمان بن سعید تھا بلایا اور حکم دیا کہ تم خارجیوں کے مقابلے پر جانے کے لیے تیار ہو جاؤ۔ جب تمھاری ان سے مڈبھیڑ ہو تو نہ تو ایک نا تجربہ کار کی جلدی کرنا اور نہ کاہل خوفزدہ شخص کی طرح سستی کرنا خدا کے لیے اے بنی عمرو بن معاویہ کے بھائی تم میرے مطلب کو سمجھ گئے ہو گے۔ جزل نے حکم دیا کہ اچھا جاؤ اور میرا عبدالرحمن پر پڑاؤ کرو۔ تاکہ تمام حجاج یہیں تمھارے پاس جمع ہو جائے۔

جزل کا حجاج سے اپنی گزارش کرنا اور حجاج کا اس کو منظور کر لینا

جزل نے عرض کیا کہ میری اتنی گزارش اور ہے کہ اس ہزیمت خوردہ فوج کا کوئی آدمی آپ میرے ساتھ نہ بھیجیں کیونکہ ان کے دلوں میں خارجیوں کی طرف سے رعب جاگزیں ہے ان میں کسی کی ذات سے بھی آپ کو یا مسلمانوں کو کوئی فائدہ نہیں پہنچ سکتا۔ حجاج نے کہا یہ بھی منظور ہے اور اس میں شک بھی نہیں ہے کہ تمھاری یہ رائے قرین مصلحت اور دور اندیشی ہے۔

اس کے بعد حجاج نے منشیوں اور متصدیوں کو بلا کر حکم دیا کہ چار ہزار فوج کا انتخاب کرو ہر دستہ فوج میں سے ایک ہزار جوان چن لو۔ اور اس کام میں جلدی کرو۔ چنانچہ قبائل کر سربد آوردہ ممتاز اشخاص اور متصدیان دفتر جمع ہوئے اور اس مہم پر بھیجی جانے والی فوج کا انتخاب شروع ہوا۔ چار ہزار آدمیوں کا انھوں نے انتخاب کیا۔ اور حکم دیا کہ فوجی چھاؤنی میں باقاعدہ طور پر تیار ہو جائیں۔ اس حکم کی تعمیل کی گئی اور پھر انھیں کوچ کا اعلان دیا گیا اور وہ روانہ ہوئے۔

حجاج کی طرف سے ایک نقیب کا اعلان کرنا

حجاج کی طرف سے نقیب نے اعلان کر دیا کہ اس مہم کا اگر کوئی شخص پیچھے رہ جائے گا اور نہ جائیگا تو اس کے تمام حقوق متعلقہ حفاظت جان و مال باطل ہو جائیں گے۔ غرضیکہ جزل بن سعید روانہ ہوا۔ عیاض بن ابی الکندی اس

کے آگے آگے مقدمتہ الجیش پر تھا اور یہ مدائن پہنچا تین روز تک وہاں مقیم رہا۔ ابن ابی عصفیر نے اسے ایک سواری کا گھوڑا ایک بارکش ٹٹو، دو خچر اور دو ہزار درہم بھیجے اور فوج کے لیے بھیڑوں اور چارے کا اس قدر انتظام کر دیا جو انھیں تین روز تک کافی ہوا۔ پھر یہ لوگ روانہ ہوئے اور جس نے چاہا وہ ان بھیڑوں کو بھی اپنے ساتھ لیتا گیا۔ غرضیکہ اب جزل شیب کی تلاش میں روانہ ہوا۔ اور علاقہ جوخی میں اس کی تلاش کی۔

اب شیب نے یہ طرز عمل اختیار کیا کہ اپنی ہیبت بٹھانے کے لیے آج اس منڈی پر حملہ کرتا اور کل دوسری پردھاوا بولتا۔ آج اس علاقہ کو روند ڈالا۔ اور کل دوسرے کو پامال کر دیا۔ مگر کسی ایک مقام پر ٹھہرتا نہیں تھا کیونکہ اس کی غرض یہ تھی کہ جزل کو اس کے ساتھیوں سے علیحدہ کر دے اور پھر جزل جلد بازی سے اس پر حملہ کرے تا کی جب اس کے ساتھ جماعت تھوڑی ہو اس وقت اچانک اس پر ٹوٹ پڑے۔ جزل بھی اس ارادے کو تاڑ گیا تھا اور اب وہ بغیر پوری تیاری اور ساز و سامان کے آگے ہی نہیں بڑھتا تھا۔ جہاں کہیں پڑاؤ کرتا اپنے چاروں طرف خندق کھود لیتا اس ترکیب سے شیب بھی اکتا گیا کیونکہ حملہ کرنے کا کوئی موقع جزل نے اسے ہمدست نہ ہونے دیا آخر کار اس نے اپنے ساتھیوں کو ایک رات کوچ کا حکم دیا اور وہ رات ہی کوچ چل دیئے۔

ایک شخص جو شیب کے ساتھیوں میں سے تھا بیان کرتا ہے کہ ہم دیر بیریا میں تھے کہ شیب نے ہمیں بلایا ہماری تعداد ایک سو ساٹھ نفوس پر مشتمل تھی اس جماعت کو ان نے پھر چار حصوں میں تقسیم کیا۔ اور ہر چالیس آدمی کی جماعت پر ایک سردار مقرر کیا۔ خود شیب نے چالیس آدمی اپنی زیر قیادت رکھے۔ چالیس اپنے بھائی مصاد کے حوالے کئے۔ سوید بن سلیم اور محلل بن وائل کو بھی چالیس چالیس آدمی دیئے۔ اسکے مخبروں نے آ کر خبر دی تھی کہ جزل بن سعید دیر یز و جرز پر فروکش ہے اس لیے شیب نے ہم سب کو بلایا تیاری کے متعلق احکام دیئے۔ اور حکم دیا کی گھوڑوں کے تو برے چڑھائے جائیں اور سب لوہا اس اثناء میں پیدل چلیں اور جب گھوڑے دانہ کھالیں اس وقت سوار ہو جائیں تم میں سے ہر شخص کو اپنے افسر کے ساتھ چلنا چاہیئے اور دیکھتے رہو تمہارا فرس جو احکام دے فوراً اس کی تعمیل کرو۔ پھر سردار ان فوج کو بلا کر کہا کہ میرا ارادہ ہے کہ میں دشمن کے پڑاؤ پر آج ہی شب خون ماروں۔ اپنے بھائی مصاد کو حکم دیا کہ پہلے دشمن پر حملہ کرنا پھر وہاں سے ہٹ کر حلو ان کی سمت سے ان کے عقب سے حملہ کرنا میں ان کے سامنے سے کوفے کی سمت سے حملہ کروں گا۔ اور دیکھو تم سوید مشرق کی طرف حملہ آور ہونا اور محلل تم مغرب کی جانب سے حملہ کرنا۔ ہر شخص کو اسی سمت سے حملہ آور ہونا چاہئے جو ان کے حملے کے لیے مقرر کر دی گئی ہے اور ان پر اس وقت تک حملہ نہ کرنا اور نہ انھیں للکارنا جب تک کہ میں حکم نہ دوں۔ غرض یہ کہ ہم نے پوری تیاری کر لی۔

روای بیان کرتا ہے کہ میں خود اس جماعت میں تھا جو شیب کے زیر قیادت تھی۔ جب ہمارے گھوڑوں نے دانہ کھالیا اور ابھی بالکل اول شب تھی کہ ہم روانہ ہوئے۔ اور دیر خرارہ کے قریب پہنچے وہاں جا کر دیکھا ہمارے دشمن کی ایک جماعت بیرونی چوکی پر دیکھ بھال کے لیے مستعد ہے۔ اور عیاض بن ابی الکندی اس کا سردار ہے۔ پہنچنے کے ساتھ ہی شیب کے بھائی مصاد نے چالیس آدمیوں کی جماعت سے عیاض پر حملہ کر دیا مصاد شیب کے آگے تھا اور اس کا ارادہ تھا کہ شیب سے آگے پہنچ کر دشمن کی پشت کی طرف سے حملہ کرے جیسا کہ شیب نے حکم دیا تھا۔

مگر جب اس جماعت سے اس کی مدد بھیڑ ہوئی اس نے ان سے جنگ شروع کر دی دشمن تھوڑی دیر تک ثابت قدمی سے لڑتا رہا پھر ہم سب ان کی طرف جھپٹ پڑے ان حملہ کیا اور انھیں شکست دی۔ دشمن نے شاہراہ

اعظم پر راہ فرار اختیار کی حالانکہ ان کے اور ان کی اصل فوج کے درمیان جو دیر یزدجرد پر ڈیرے ڈالے پڑی تھی۔ تقریباً ایک میل سے زیادہ کا فاصلہ نہ تھا۔

شیب نے ہم سے کہا اے مسلمانوں کے گروہو! دشمنوں پر چڑھ دوڑو اور ان سے اتصال قائم رکھو تا کہ اگر تم سے ہو سکے تو تم انھیں کے ساتھ ان کے پڑاؤ میں داخل ہو جاؤ۔ چنانچہ ہم نے ان کا بڑا ہی سخت تعاقب کیا ان سے چمٹے رہے۔ مطلقاً انھیں ڈھیل نہ دی۔

اور وہ شکست کھا کر بھاگ رہے تھے۔ ان میں مقابلے کی تاب نہ تھی۔ اور چاہتے تھے کہ جس طرح ہو سکے اپنے پڑاؤ میں پہنچ جائیں۔

غرض کہ اہل کوفہ اپنی قیام گاہ تک پہنچے۔ مگر ان کے ساتھیوں نے انھیں لشکر گاہ میں داخل ہونے سے باز رکھا اور ہم پر تیروں کی بارش کی۔

ان کے مخبروں نے انھیں پہلے ہی سے ہماری نقل و حرکت کی اطلاع دے دی تھی۔ جزل نے اپنے چاروں طرف خندق کھودی تھی۔ اور حفاظت کی تمام تدبیریں اختیار کر رکھی تھیں اور حفاظت کے لیے یہ بیرونی چوکی بھی قائم کر دی تھی۔ جس سے دیر خرارہ پر ہمارا مقابلہ ہوا۔ اس طرح اور بھی چوکی تھی جو حلوان کے قریب راستے پر قائم کی گئی تھی۔

جب ہم نے دیر خرارہ والی چوکی پر حملہ کر کے اس کی جماعت کو ان کے اصل لشکر گاہ میں واپس جانے پر مجبور کر دیا تو دوسری چوکیوں والے بھی اپنے اپنے مقامات سے جہاں وہ متعین تھے واپس چلے آئے مگر انھیں بھی اس لشکر گاہ والوں نے اپنے احاطے میں داخل ہونے سے روکا اور کہا کہ دشمن سے لڑو اور تیروں سے اپنی مدافعت کرو جو چوکی کہ حلوان قریب متعین کی گئی تھی اس پر عاصم بن حجر اور ایک دوسری پر واصل بن حارث السکونی سردار تھے۔ جب یہ تمام جماعتیں ایک جگہ جمع ہو گئیں شیب نے ان پر حملہ کرنا شروع کیا اور خندق تک پیچھے ہٹنے پر مجبور کیا۔ مگر لشکر والوں نے خارجیوں پر اس قدر تیر برسائے کہ انھیں ہٹا دیا۔ شیب نے جب دیکھا کہ وہ دشمن تک نہیں پہنچ سکتا اس نے اپنے ساتھیوں کو حکم دیا کہ اب انھیں چھوڑ دو اور یہاں سے چلتے ہو۔ خارجی حلوان کی سمت چلے اور جب اس مقام کے قریب پہنچے جہاں کہ حسین ابن زفر (بنی بدر بن فزارہ سے تھا) کے قبے ایستادہ ہیں (یہ قبے اس واقعہ کے بعد بنائے گئے ہیں) شیب نے اپنی فوج کو حکم دیا کہ گھوڑوں سے اتر پڑو یہاں پڑاؤ کر دو گھوڑوں کو دانہ کھلاؤ۔ اپنے تیروں کمان ٹھیک کر لو اور تھوڑی دیر آرام کر لو۔ دو رکعت نماز پڑھو اور پھر اپنے اپنے گھوڑوں پر سوار ہو جاؤ۔ سب نے اس حکم کی تعمیل کی۔ شیب پھر انھیں لے کر اہل کوفہ کے فوجی پڑاؤ کی طرف چلا۔ اور کہا کہ دیکھو انھیں ہدایات پر عمل کرنا جو میں نے اول شب میں مقام دیر بیر ما پر تمھیں دیں تھیں ان کے لشکر گاہ کو چاروں طرف سے گھیر لینا جیسا کہ میں نے حکم دیا ہے۔

غرضیکہ خارجی شیب کے ہمراہ اس فوج کے پڑاؤ کی طرف بڑھے اس اثناء میں اہل لشکر گاہ نے اپنے محافظ چوکیوں کے سپاہیوں کو لشکر گاہ میں آنے کی اجازت دیدی تھی اور وہ سب کے سب وہاں پہنچ چکے تھے اور ان کی طرف سے بالکل بے خوف تھے۔ جب خارجیوں کے گھوڑوں کے سموں کی آواز ان کے بالکل ہی قریب انھیں سنائی دی تب انھیں محسوس ہوا کہ دشمن سر پر آ پہنچا ہے ورنہ اس سے پہلے انھیں کچھ خبر نہ تھی۔ غرضیکہ صبح سے کچھ ہی پہلے

خارجیوں نے انھیں جالیا۔ انھیں گھیر لیا اور ہر جانب سے انھیں لگا کرنا شروع کیا۔

اہل کوفہ نے بھی چاروں طرف سے مقابلہ شروع کیا اور خوب تیر برسائے۔ شیب نے اپنے بھائی مصاد کو جو کوفہ کی سمت سے اہل کوفہ پر حملے کر رہا تھا اپنے پاس بلایا اور کہا کہ دشمن کے لیے کوفہ کا راستہ چھوڑ دو۔ مصاد چلا آیا اور کوفہ کے رخ کو اس نے ان کی پسپائی کے لیے چھوڑ دیا۔ اب بھی خارجی تین طرف سے برابر حملہ آور ہوتے رہے۔ یہاں تک کہ بالکل صبح ہو گئی۔ انھوں نے پھر صبح کو نہایت شدید حملہ کیا مگر کوئی کامیابی نہیں ہوئی اور اہل کوفہ برابر مقابلے پر جمے رہے۔

خارجی انھیں چھوڑ کر چلتے ہوئے اس پر اہل کوفہ نے ان پر طنزیہ فقرے کہنے شروع کیے اور کہنے لگے کہ اے دوزخ کے کتو اے خارجی گروہ مقابلے پر آؤ ہم تیار ہیں مگر خارجیوں نے ایک نہ سنی اور ان سے ڈیڑھ میل کے فاصلہ پر ہٹ گئے۔ یہاں پہنچ کر انھوں نے مختصر سے پڑاؤ کیا۔ نماز صبح پڑھی اور براز الروز کی سمت روانہ ہوئے۔ پھر جرجرایا اور اس کے متصل علاقے کی طرف چلے اور اب اہل کوفہ ان کے تعاقب میں روانہ ہوئے۔ ایک شخص جو بطور تاجر اس فوج کے ساتھ جو خارجیوں کی تلاش میں بھیجی گئی تھی بیان کرتا ہے کہ جزل بن سعید ہمراہ اس در تھا یہ خارجیوں کی جستجو میں روانہ ہوا۔ بغیر پورے انتظامات حفاظت کے آگے نہیں بڑھتا تھا۔ جس مقام پر پڑاؤ کرتا اس کے گرد خندق کھولیتا تھا۔ شیب کی یہ وہ جزل سے کنائی کا ثنا تھا اس کے مقابلہ پر نہیں آتا تھا۔ علاقہ جو خنی اور دوسرے علاقوں میں تاخت و تاراج کر رہا تھا خراج کو وصول کر لیتا تھا۔ حجاج نے اس حالت کو اب زیادہ عرصے تک برداشت نہیں کر سکتا تھا۔ اس نے جزل کو ایک خط لکھا جو تمام فوج کے سامنے سنایا گیا وہ خط یہ ہے حمد و ثناء کے بعد میں نے تمھیں کوفہ کے شہسواروں اور سربراہان و ردہ منتخب لوگوں کے ساتھ اس مہم پر روانہ کیا ہے تمھیں حکم دیا تھا کہ اس گمراہ خارجی گروہ کا تعاقب کرا۔ جب تمھاری ان سے مڈبھیڑ ہو تو جب تک تم انھیں تباہ نہ کر دو۔ اور انھیں پورے طور پر ان کے کیفر کردار کو نہ پہنچا دو ہرگز ان سے اپنا منہ نہ موڑنا۔ مگر اب مجھے معلوم ہوا ہے کہ تم دیہات میں مزے سے راتیں بسر کرتے ہو خندقوں کی اوٹ میں خوب کھاتے ہو اور بجائے اس کے کہ تم میرے حکم کی تعمیل کرتے دشمن پر حملے کرتے اور قلع قمع کر دیتے یہ آرام طلبی تمھیں زیادہ بھلی معلوم ہوتی ہے۔ ہم مقام قطراٹا اور دیرابی میں تھے۔ کہ یہ خط پڑھا گیا جزل کو یہ ڈانٹ ناگوار گزری فوج کو فوراً کوچ کا حکم دیا۔ چنانچہ بہت شتاب روی سے اب فوج خارجیوں کے تعاقب میں روانہ ہوئی۔ ہم نے اپنے امیر سے سرکشی کی اور کہا کہ یہ معزول کر دیا جائے۔ چنانچہ حجاج نے سعید بن مجالد کو اس مہم کا سردار بنا کر بھیجا۔ اور یہ شرط کی کہ جب خارجیوں کا تمھارا مقابلہ ہو تم فوراً بلا توقف اور انتظار ان پر حملہ کر دینا اللہ سے طالب امداد رہنا۔ جزل کا طرز عمل اختیار نہ کرنا ان کا اس طرح پیچھا کرنا جس طرح درندہ جانور اپنے شکار کا تعاقب کرتا ہے اور اس طرح ان کے اچانک حملے سے بچنا جس طرح کہ سوسمار وار بچاتی ہے

جزل شیب کی تلاش میں روانہ ہوا۔ نہروان پہنچا اور یہاں اس نے خارجیوں کو جالیا مگر اپنے لشکر گاہ ہی میں بیٹھا رہا اور اپنے چاروں طرف خندق کھود لی۔ اسی مقام پر سعید بن مجالد حجاج کی جانب سے اس لشکر کا امیر مقرر ہو کر آیا لشکر گاہ میں داخل ہوا اور خطبہ دینے کھڑا ہوا۔ سب سے پہلے اس نے اللہ کی حمد کی اور اس کے رسول کی ثناء کی اور پھر کہا۔ اے کوفہ والو! تم کمزور بزدل ہو گئے ہو۔ تم نے اپنے فرض کے پورا کرنے سے قاصر رہے۔ اور اپنے حاکم اعلیٰ کو ناراض کر لیا۔ غضب خدا کا دو ماہ سے تم ان دبلے پتلے بدویوں کی تلاش میں ہو انھوں نے تمھارے شہروں کو

برباد کر ڈالال تمہاری مال گزاری کو خود وصول کر لیا اور تم خوفزدہ ہو کر خندقوں میں دبی ہوئے ہو۔ اس وقت تک خندقوں سے نکلتے ہی نہیں جب تک تمہیں یہ نہ معلوم ہو جائے کہ خارجی تم سے ہٹ کر کسی اور جانب چلے گئے ہیں یا تمہارے مقام کے علاوہ کسی اور مقام پر انہوں نے دھاوا کیا ہے۔ اللہ کا نام لے کر دشمن کی طرف چلو غرض یہ کہ سعید اور تمام فوج خندقوں سے باہر نکلی سعید نے جس قدر رسالہ تھا اسے ایک جامع کیا اس پر جزل نے دریافت کیا کہ آپ کیا کرنا چاہتے ہیں سعید نے کہا میں چاہتا ہوں کہ اس رسالے کے ساتھ شیب پر بڑھ کر حملہ کروں۔ جزل نے کہا نہیں یہ ٹھیک نہیں آپ اپنی فوج پیدل اور رسالے کے ساتھ ایک جا رہے ہیں البتہ ان کے سامنے آ جائیں کیونکہ شیب ضرور کو دہی تم پر حملہ کریگا۔ اس لیے آپ اپنی جمعیت کو منتشر نہ کیجئے فوج اگر سب یکجا رہی تو اس سے انہیں نقصان اور آپ کو فائدہ پہنچے گا۔ مگر سعید نے جزل سے کہا کہ تم فوج کی صف میں کھڑے رہو۔ جزل نے کہا اے سعید جو کچھ تم کر

رہے ہو اس کی ذمہ داری سے میں بالکل بے تعلق ہوں اور جو کچھ میں کہہ رہا ہوں اللہ تعالیٰ اور تمام مسلمان جو موجود ہیں اسے سن رہے ہیں سعید نے کہا ہاں میری رائے یہ ہے کہ اگر یہ راست آئی تو گویا اللہ تعالیٰ نے مجھے ایسا کرنے کی توفیق عطا فرمائی اور اگر میں اپنی اس چال میں ناکام رہا تو تم پر اس کی کوئی ذمہ داری نہیں جزل اب اہل کوفہ کے ساتھ جنہیں وہ خندقوں سے باہر نکال لایا تھا ٹھہرا ہاں کے مہینے پر عیاض بن ابی لیلۃ الکندی اور میسرے پر عبد الرحمن بن عوف کو سردار مقرر کیا اور خود ان کی اصل فوج میں ٹھہرا رہا۔

سعید بن مجالد آگے روانہ ہوا اور اس کے ساتھ فوج بھی چلی۔ اس اثناء میں شیب براز الروز کی طرف چلا۔ قطبیطیا میں جا کر اس نے پڑاؤ کیا اس مقام کے زمیندار کو حکم دیا کہ ہماری ضروریات کی اشیاء کرید دے اور صبح کا کھانا تیار کرانے زمیندار نے اس فرمائش کو منظور کر لیا شیب شہر میں داخل ہوا۔ دروازے بند کر دیئے گئے ابھی کھانے سے فارغ بھی نہیں ہوا تھا کہ سعید بن مجالد اپنی فوج کے ساتھ آدھمکا۔ زمین دار نے شہر کی فصیل پر چڑھ کر دیکھا کہ فوج بڑھی ہوئی آرہی ہے اور قلعے کے قریب پہنچا چاہتی ہے وہ فصیل پر سے اتر آیا اس کا رنگ فق تھا۔ شیب نے اس سے پوچھا کہ کیوں تمہارے چہرے کا رنگ بدلا ہوا ہے۔ زمین دار نے بیان کیا کہ ہر طرف سے آپ کو فوجوں سے گھیر لیا ہے۔ اس پر شیب نے کہا کچھ پرواہ نہیں۔ ہاں یہ تو بتاؤ کہ ہمارا ناشتہ بھی تیار ہے یا نہیں زمیندار نے کہا ہاں تیار ہے شیب نے کہا اچھا لاؤ۔

شہر کے دروازے پہلے ہی سے بند تھے غرض کہ کھانا لایا گیا شیب اور ان کے ساتھیوں نے ناشتہ کیا وضو کیا اور دو رکعت نماز پڑھی۔ پھر اپنا خچر منگایا اور اس پر سوار ہوا۔ تمام خارجی شہر کے دروازے کے نزدیک جمع ہوئے شیب نے دروازہ کھولنے کا حکم دیا اور اپنے خچر پر سوار ہو کر نکلا دشمن حملہ آور ہوا اور کہنے لگا کہ حکومت اللہ ہی کو زیبا ہے۔ میں ابو مدلہ ہوں اگر چاہتے ہو تو ثابت قدم رہو سعید نے اپنی فوج اور رسالے کو ایک جامع کرنا شروع کیا اور پھر انہیں لیکر شیب کے پیچھے چلا۔ اور کہنے لگا کہ خارجی صرف ایک حملے کے ہیں۔ شیب نے جب دیکھا کہ دشمن علیحدہ علیحدہ اور متفرق ہو گیا ہے اپنے تمام رسالے کو ایک جامع کر کے انہیں کنائی کاٹ کر حملہ کرنے کا حکم دیا اور کہا کہ ان کے سردار کو پیش نظر رکھو کیونکہ بخدایا تو میں اسے قتل کر دالوں کا یا وہ مجھے قتل کر ڈالے۔ چنانچہ حسب ہدایت خارجیوں نے ایک جانب کو بچتے ہوئے اہل کوفہ پر حملہ کیا اور انہیں پیچھے ہٹا دیا سعید بن مجالد اپنی جگہ پر جم رہا اور اپنے ساتھیوں سے پکار کر کہا کہ میرے پاس آؤ میرے پاس آؤ۔ میں ذی مران کا بیٹا ہوں سعید نے اپنی ٹوپی اتار کر زین

کے ہرنے پر رکھ دی تھی۔ شبیب نے اس پر حملہ کر کے تلوار کی ایسی ضرب لگائی جو دماغ تک اتر گئی اور سعید زمین پر مردہ گر پڑا۔ فوج شکست کھا کر بھاگی۔ بہت سے لوگ مارے گئے بقیہ السیف جزل کے پاس پہنچے۔ جزل گھوڑے پر سے اتر پڑا اور لوگوں سے کہا کہ میرے پاس آؤ۔ عیاض بن ابی لیتہ نے لوگوں کو بلایا اور کہا کہ اگر تمہارا اگلا سردار میدان جنگ میں کام آیا تو کیا ڈر ہے یہ تمہارا دوسرا سردار مبارک و میمون نصیب و لازندہ موجود ہے جزل نے پوری داد مردانگی دی اور زخمی ہو کر گر پڑا اور ڈولی میں ڈال کر مدائن اٹھا کر لایا گیا۔ اس فوج کے شکست خوردہ مفروہ کو فہ آئے۔ اس جنگ میں خالد بن نہیک (بنی زہل بن معاویہ) اور عیاض بن ابی لیتہ نہایت بہادری سے لڑے اور انھیں دونوں نے جزل کو دشمن کے زرعے سے نکالا جو زخمی ہو چکا تھا۔

مذکورہ بالا بیان ایک جماعت کا ہے دوسرے لوگوں کا بیان ہے کہ یہ جنگ دیرابی مریم اور برازا الروز کے درمیان ہوئی تھی۔ پھر

جزل نے اسے واقعے کی پوری کیفیت حجاج کو لکھ بھیجی۔ شبیب نے کرخ کے قریب دجلہ کو عبور کیا۔ سوق بغداد کو قاصد بھیجے اور انھیں امان دی۔ بات یہ تھی کہ اس روز بغداد کے بازار کے دن ان پر ٹوٹ پڑے اور لوٹ لے۔ مگر چونکہ شبیب اور اس کے ساتھی بازار سے کپڑے سواری کے جانور اور دوسری مایحتاج چیزیں خریدنا چاہتے تھے۔ اس لیے اس نے مناسب سمجھا کہ ان کے خوف کو امان کا وعدہ کر کے دور کر دے۔ شبیب اپنی فوج کو لیکر کوفہ کی طرف چلا۔ تمام لشکر اول شب میں روانہ ہوا۔ اور مقام عقر الملک پر جو قصر ابن ہبیرہ کے قریب واقع ہے پڑاؤ کیا۔ پھر صبح سے تیزی کے ساتھ کوچ کرنا شروع کیا اور حمام بن سعید اور قہین کے درمیان رات بسر کی۔ جب حجاج کو ان کی نقل و حرکت اور جائے قیام کا علم ہوا اس نے سوید بن عبد الرحمن السعدی کو دو ہزار شہسواروں کے ساتھ روانہ کیا۔ اور سوید کا حکم دیا کہ تم شبیب کے مقابلے کے لیے جاؤ اس پر حملہ کرو۔ میمنہ و میسرہ مقرر کر لینا۔ اور پھر پوری جماعت کے ساتھ اس پر بڑھنا۔ اگر شبیب تمہارے مقابلے سے ہٹ جائے تم اسے دینا اس کا تعاقب نہ کرنا

غرض کے سوید اس مہم پر روانہ ہوا۔ مقام سنجہ پر آ کر اس نے اپنے لشکر کی صف بندی شروع کی اسے معلوم ہوا کہ شبیب سامنے آ رہا ہے یہ بھی اس کے مقابلے پر روانہ ہوا۔ مگر ایسا معلوم ہوتا تھا کہ گویا موت اسے اپنی طرف کھینچ رہی ہے۔ حجاج نے عثمان بن قطن کو بھی روانگی کا حکم دیا اس نے بھی سنجہ پر لشکر کی تیاری کی اور اعلان کر دیا گیا کہ اس لشکر کا جو شخص آج رات کوفہ میں بسر کریگا اور عثمان کے پاس نہ پہنچے گا اس کے تمام حقوق متعلقہ حفاظت جان و مال زایل ہو جائیں گے۔ حجاج نے سوید کو حکم دیا کہ تم اپنے دو ہزار سواروں کے ساتھ شبیب کے مقابلے کے لیے روانہ ہو جاؤ۔ چنانچہ وہ دریا عبور کر کے زرارہ پہنچا ابھی اپنی فوج کی ترتیب اور انھیں جنگ کی تحریص ہی دلانے میں مصروف تھا کہ اس سے کہا گیا کہ شبیب تمہارے بالکل قریب آ گیا ہے۔

سوید گھوڑے پر سے اتر پڑا اس کی فوج کے اکثر لوگ اس کے ساتھ اتر پڑے جھنڈا سامنے لایا گیا اور یہ سب کے سب زرارہ کی انتہائی حد تک پہنچ گئے یہاں آ کر اسے معلوم ہوا کہ چونکہ شبیب کو تمہارے قیام گاہ کا علم ہو چکا تھا اس لیے اس نے تمہارا رخ چھوڑ دیا اور چونکہ دریا یہاں سے پایاب نہ تھا۔ اس لیے اس نے تمہاری سمت کے علاوہ دوسری جگہ سے دریا کے فرات کو عبور کیا ہے اور وہ کوفہ کی طرف جا رہا ہے۔ پھر اس سے کسی نے کہا دیکھئے وہ جا رہا ہے۔ سوید نے اپنی تمام فوج میں اعلان کر دیا اور یہ سب کے سب سوار ہو کر اس کے پیچھے چلے شبیب بڑھتے بڑھتے

ہتے دارالرزاق پہنچا۔ یہاں آ کر اسے معلوم ہوا کہ تمام اہل کوفہ مقابلے کے لیے سنجہ میں تیاری کر رہے ہیں۔ سنجہ میں جو فوج جمع ہو رہی تھی۔ انھیں جب معلوم ہوا کہ شیب قریب آ گیا ان میں پریشانی پھیل گئی۔ ایک نے دوسرے کو آواز دینا شروع کیا وہ پلٹے اور ارادہ کیا کہ شہر کوفہ میں چلے آئیں۔ مگر جب پھر ان سے کہا گیا کہ سوید عبدالرحمن شیب کے پیچھے آ رہا ہے بلکہ اس تک پہنچ چکا ہے اور وہ رسالے کے ساتھ بڑھ رہا ہے تو انھیں قرار آیا اور اپنی اپنی جگہ قائم رہے۔ شیب نے دیر میں تھوڑا قیام کیا حکم دیا کہ ایک بکری اس کے لیے بھونی جائے۔ زمیندار فصیل پر چڑھا اور اتر اس کے چہرے کا رنگ متغیر تھا۔ شیب نے پوچھا کیا ہوا۔ اس نے کہا بخدا ایک بڑی فوج نے تمہیں گھر لیا ہے شیب نے کہا کیا بکری ابھی تک بھنی نہیں اس نے کہا نہیں شیب نے کہا اچھا چھوڑ دو۔ زمیندار پھر دوسری مرتبہ شہر کی فصیل پر دیکھنے کے لیے چڑھا اور آ کر اس نے کہا بخدا فوج نے قلعے کا محاصرہ کر لیا ہے۔ شیب نے کہا اچھا بھنا ہوا گوشت تولاؤ اور بغیر کسی قسم کے تردد یا پریشانی کے کھانے لگا اس سے فراغت کرنے کے بعد وضو کیا اور اپنے ساتھیوں کے ساتھ ظہر کی نماز پڑھی زرہ

پہننے کے بعد دو تلواریں جمائل کیں۔ اور ایک لوہے کا گرز لیا اور حکم دیا کہ میرے لیے ایک خنجر پر زین کسا جائے۔ اس کے بھائی مصاد نے کہا بھی کہ بھلا آج بھی آپ خنجر پر زین کسوا رہے ہیں؟ شیب نے کہا ہاں اسی پر زین رکھو اور سوار ہوا۔ پھر کہا فلا نے تم مینے پر رہو اور فلا نے تم میسرے پر اور مصاد سے کہا کہ تم قلب فوج میں رہو۔ اس کے بعد اس نے زمیندار کو شہر کا دروازہ کھولنے کا حکم دیا۔ چنانچہ کوفہ والوں کے روبرو وہی دروازہ کھولا گیا اور اپنا شعار کہتا ہوا سعید کی طرف چلا۔ سعید اور اس کے ساتھیوں نے رجعت قہقہری شروع کر دی اور اس دیر سے ایک میل کے قریب فاصلے پر پیچھے ہٹ گئے۔ سعید کہتا جاتا تھا اے ہمدانیو میں زی مران کا بیٹا ہوں میرے پاس آؤ۔ سعید نے ایک دستہ فوج کو اپنے بیٹے کے ساتھ روانہ کیا کیونکہ اسے یہ محسوس ہو گیا تھا کہ دشمن مجھ پر غلبہ کر لے گا۔ شیب نے یہ دیکھ کر اپنے بھائی مصاد کی طرف دیکھا اور کہا اللہ تعالیٰ مجھے تیری موت کو سوغوار بنائے اگر میں اسے قتل کر کے اس کے بیٹے کو اس کا سوغوار نہ بناؤں۔ اور پھر گرز لیکر سعید پر چڑھ دوڑا۔ سعید مارا گیا اور زمین پر گر پڑا۔ فوج نے شکست کھا کر راہ فرار اختیار کی۔ مگر سوائے ایک مقتول کے اور کوئی اس روز اہل کوفہ میں مقتول نہیں ہوا۔ سعید کی فوج میدان جنگ سے بھاگ کر جزل کے پاس آئی۔ جزل نے انھیں اپنی طرف بلایا۔ عیاض بن ابی لیتہ نے کہا اے لوگو اگر تمہارا اول درجے والا سردار ہلاک ہو گیا ہے تو کوئی حرج نہیں یہ تمہارا دوسرا مبارک نصیب امیر موجود ہے اس کے پاس آؤ اور اس کے زیر قیادت لڑو۔ یہ سن کر کچھ لوگ تو جزل کی طرف آئے اور بلعوض نے سیدھے کوفہ کی طرف راہ فرار اختیار کی جزل نہایت بہادری سے لڑتا رہا آخر کار زخمی ہو کر گرا۔ خالد بن نہیک اور عیاض بن ابی لیتہ دونوں اسے بچاتے رہے اور بڑی مشکل سے جزل کو دشمن کے زرعے سے نکالا اور وہ ڈولی میں ڈال کر لایا گیا۔ فوج شکست کھا کر کوفہ میں داخل ہوئی۔ جزل کو لوگ اٹھا کر مدائن لے آئے اور یہاں سے اس نے تمام واقعے کی کیفیت حجاج کو لکھی جزل کا وہ خط یہ ہے۔

حمد و ثناء کے بعد میں امیر کو مطلع کرتا ہوں کہ میں اس لشکر کے ساتھ جسے آپ نے میرے ساتھ اس مہم پر روانہ کیا تھا۔ دشمن کے مقابلے کے لیے نکلا۔ آپ نے دشمن کے متعلق جو جو ہدایات مجھے دی تھیں میں ان پر پوری طور پر کار بند رہا اس لیے جب موقع دیکھتا تھا دشمن پر نکل کر حملہ آور ہوتا تھا۔ اور جب کبھی خطرے کا خوف ہوتا تھا۔

میں فوج کو خارجیوں کے مقابلے پر جانے سے باز رکھتا تھا۔ میں برابری طریقہ کار پر عمل پیرا رہا دشمن نے تمام تدبیریں ختم کر دیں مگر وہ مجھے دھوکا نہ دے سکا اور نہ اچانک گفلت کی حالت میں وہ مجھ پر حملہ کر سکا۔ اتنے میں سعید بن جبالد رحمۃ اللہ علیہ آئے میں نے ان سے کہا کہ ہو چ سبجھ کر کام کیجئے غلٹ نہ کیجئے۔ اور میں نے یہ بھی انھیں ہدایت کی تھی کہ پوری فوج کے ساتھ دشمن سے جنگ کی جائے۔ مگر انھوں نے میری بات نہ مانی اور رسالہ لے کر دشمن پر حملہ آور ہو گئے۔ میں نے اس معاملے میں اہل کوفہ اور بصرہ کو گواہ کر لیا کہ میں ان کی رائے سے بالکل بے تعلق ہوں اور جو کچھ انھوں نے کیا وہ ہرگز میرا منشا نہ تھا۔ سعید نے اپنا ارادہ پورا کیا اور شہید ہوئے خدا ان کی خطاؤں کو معاف کرے پھر فوج میری طرف آئی میں گھوڑے سے اتر پڑا۔ انھیں اپنی طرف بلایا اور ان کے لیے اپنا جھنڈا بلند کر دیا۔ لڑا اور زخم کھا کر گر پڑا مجروح زمین میں سے لوگوں نے مجھے اٹھایا جب مجھے ہوش آیا تو نے دیکھا کہ لوگ اپنے ہاتھوں پر مجھے لے جا رہے ہیں اور ہم میدان کارزار سے ایک میل کے فاصلے پر نکل آئے ہیں اب میں مدائن میں مقیم ہوں۔ میرے زخم اس قدر شدید ہیں کہ اگر ان سے کم بھی کسی کو آئے ہوتے تو وہ یقیناً ہلاک ہو جاتا یا مجھ ایسا جو شخص زخمی ہوتا اس کی خطائیں درگزر کی جاتیں۔ جس دیانت داری اور اخلاص سے میں نے آپ کے حکم کی بجا آوری کی اور فوج کے ساتھ سلوک کیا ہے اور

دشمن کے مقابلے میں جو چالیں اختیار کیں اور جنگ میں کس طرح لڑا یہ تمام باتیں آپ خود دریافت فرما سکتے ہیں اس سے جناب والا پر وہ صداقت اور خیر خواہی جو میں نے کی ہے اچھی طرح ظاہر و روشن ہو جائے گی۔ حجاج نے اس کے جواب میں یہ خط لکھا۔

حمد و ثناء کے بعد۔ تمہارا خط مجھے ملا میں نے اسے پڑھا اور جو کچھ تم نے اس میں بیان کیا تھا میں بخوبی سمجھ گیا میری خیر خواہی اہل کوفہ پر تمہارا اقتدار اور دشمن پر تمہارا حملہ ان تمام امور کے متعلق جو کچھ تم نے اپنے لیے لکھا ہے میں اسے سچ سمجھتا ہوں۔ سعید کی کاروائی اور دشمن پر حملہ کرنے میں اس نے غلٹ کا اظہار کیا اس کے متعلق جو کچھ تم نے بیان کیا ہے اسے بھی میں سمجھا۔ میں اس کی جلد بازی اور تمہاری تاخیر دونوں کو پسندیدہ نگاہ سے دیکھتا ہوں اس کی جلد بازی نے تو اسے جنت الفردوس پہنچا دیا۔ رہی تمہاری تاخیر اور ڈھیل اس سے یہ فائدہ ہوا کہ جب تمہیں کوئی موقع ہمدست ہوا تم نے اسے ہاتھ سے نہ جانے دیا۔ اور جب انسان کسی موقع کو اس لیے چھوڑ دے کہ وہ اس سے فائدہ نہیں اٹھا سکتا یہ تدبیر اور احتیاط ہے۔ تمہارا طرز عمل قرین صواب ہے تم خوب لڑے تم نے میرے احکام کی پوری تع میل کی۔ میرے نزدیک تم ان لوگوں میں ہو جن کی بات کو سنا جائے اسے مانا جائے اور ان کی خیر خواہی پر اعتماد کیا جائے۔

میں تمہارے پاس حیان بن ابجر کو بھیجتا ہوں تاکہ وہ تمہارا علاج لاج کرے دو ہزار درہم میں نے تمہیں بھیجے ہیں انھیں تم اپنی ضروریات اور دوسرے غیر معمولی اخراجات میں خرچ کرو۔ والسلام۔

چنانچہ حیان بن ابجر (بنی فراس سے) جو داغ دیکر یا دوسرے طریقے سے علاج کیا کرتے تھے (جزل کے پاس آئے اور اس کا علاج کرنے لگے۔ عبداللہ بن ابی عصفیر نے بھی جزل کو ایک ہزار درہم بھیجے خود عیادت کرنے جاتا تھا علاوہ ازیں تحفے تحائف بھیجا کرتا تھا۔ اب شیب مدائن پہنچا مگر یہاں آ کر اسے معلوم ہوا کہ باشندوں اور شہر پر کسی طرح اس کا دسترس نہیں ہو سکتا اس لیے مدائن سے کوفہ کی سمت چلا۔ کرخ پہنچا دریا کے دجلہ کو

بور کر کے کرخ آیا۔ شیب خود کرخ ہی میں مقیم تھا کہ اس نے بغداد کے بازار والوں کو کہلا بھیجا کہ تم لوگ اپنی اپنی جگہ اطمینان سے کاروبار کرتے رہو تمہیں آنچ تک نہیں آئے گی۔ اس اطمینان دلانے کی وجہ یہ تھی کہ شیب کو خبر پہنچی تھی کہ بازار والے اس سے خوف زدہ ہیں کہ مبادا غارتگری کر۔ سوید جنگ کے لیے روانہ ہوا۔ اس نے مریتہ اور بنی سلیم کے مکانات کو اپنے اور اپنے ساتھیوں کی پشت پر چھوڑا۔ شام کے وقت شیب نے ان پر نہایت شدید حملہ کیا مگر اسے کوئی کامیابی حاصل نہیں ہوئی۔ اب شیب نے حیرہ کی طرف رخ کر کے کوفہ کے مکانات پر حملہ کرنا شروع کیا۔ سوید نے بھی اس کا پیچھا نہ چھوڑا بلکہ برابر لگا ہوا چلا آیا۔ یہاں تک کہ شیب کوفہ کی تمام آبادی قطع کر کے حیرہ پہنچا سوید بھی اس کے تعاقب میں حیرہ آیا۔ مگر یہاں آ کر اس نے دیکھا کہ شیب نے جاتے جاتے پل توڑ ڈالا ہے اس لیے اس نے شیب کا تعاقب چھوڑ دیا اور صبح تک وہاں ٹھہرا رہا۔ حجاج نے سوید کو حکم دیا کہ تم شیب کے پیچھے جاؤ۔ یہ اس کے تعاقب میں چلا مگر شیب وہاں سے نکل آیا اور دریائے فرات کے نیچے کے علاقے میں اس کا ہم قوم جو ملتا اسے لوٹ لیتا۔ مقام خفان کی پشت پر سے اس نے صحرا سے ایک اور پہاڑی علاقے کی طرف جس کا نام غلطہ تھا چڑھنا شروع کیا۔ یہاں بنی ورثہ کے کچھ لوگوں سے اس کی مڈ بھیڑ ہو گئی شیب نے ان پر حملہ کیا اور انہیں مجبور کر دیا کہ وہ زمین کے گڑھوں میں پناہ لیں یہاں سے انھوں نے شیب اور اس کی فوج والوں پر چکی کے سخت پتھر جو ان کے چاروں طرف پڑے ہوئے تھے برسانے شروع کئے۔ آخر کار یہ پتھر کب تک چلتے ختم ہو گئے۔ شیب نے انہیں جالیا۔ اور ان میں سے تیرہ آدمیوں کو قتل کر ڈالا۔ جس میں حظلہ بن مالک، مالک بن حظلہ اور حمران بن مالک بھی تھے یہ سب قبیلہ ورثہ سے تھے۔ اب شیب اپنے ہی خاندان والوں اور ایک جدی عزیزوں پر غارتگری کرنے کے لیے نصف پہنچا (لصف اس کے قبیلے کا چشمہ ہے)۔ یہ چشمہ فز بن الاسود کے جو صلب کی اولاد میں سے تھا زریگیں تھا اور یہ وہی شخص تھا جو شیب کو اس کی طرز عمل سے روکتا تھا اور اس بات سے منع کرتا تھا کہ وہ خود اپنے قبیلہ اور قریبی عزیزوں پر ہاتھ صاف کرنے کا ارادہ رکھتا تھا شیب کو اس کی نصیحت بہت ناگوار گزرتی اور کہا کرتا تھا کہ بخدا اگر سات سواری بھی میرے زیر اقتدار ہوئے تو میں فز پر ضرور غارتگری کرونگا۔ جب شیب نے اس مقام پر حملہ کیا تو پوچھا کہ فز کہاں ہے فز نے زپنے آپ کو اس سے بچا لیا اور ایک گھوڑے پر سوار ہو کر کہ جس کے پیچھے کوئی خارجی مکانات کی اوٹ ہونے کی وجہ سے گھوڑا نہ دھوراسکا اس نے جنگل کا راستہ لیا تما ملوگ شیب سے خوف زدہ ہو کر بھاگ گئے اس لیے یہ واپس آیا۔ شیب نے تمام مفصلات لے لوگوں میں اپنی دہشت بٹھادی مقام قطقطانہ پر حملہ کیا پھر مقاتل کے محل پر دھاوا بولا۔ وہاں سے دریائے فرات کے کنارے پر جو علاقہ تھا اس پر جھپٹا۔ یہاں سے حصاصہ اور انبار ہوتا ہوا قوقا میں گھس آیا اور یہاں سے آذر بایجان کے ملحقہ علاقہ کی طرف روانہ ہوا۔ حجاج نے اس کا خیال چھوڑ دیا اور کوفہ پر عروہ بن مغیرہ بن شعبہ کو اپنا قائم مقام بنا کر خود بصرے چلا آیا۔ اس درمیان میں لوگوں کو شیب کا کچھ حال معلوم نہیں ہوا کہ اتنے میں مازرواسپ یا بلہمر وز کے زمین دار اور رئیس نے عروہ کو خط لکھا کہ انبار کے ایک تاجر نے جو میرے علاقے کا رہنے والا ہے مجھ سے آ کر بیان کیا کہ شیب کا ارادہ ہے کہ اس آئندہ ماہ کی ابتدائی تاریخوں میں وہ کوفہ میں گھس آئے۔ اس لیے میں نے مناسب سمجھا کہ آپ کو اس کی اطلاع کر دوں تاکہ آپ اس کے متعلق کچھ سوچیں اس بیان کو ابھی ایک گھنٹے کا عرصہ نہ گزرا ہوگا کہ میرے دو خراج وصول کرنے والے ملازم آئے اور انھوں نے بیان کیا کہ شیب خانینار پہنچ چکا ہے اور وہاں مقیم ہے۔

عروہ نے اس خط کو ایک دوسرے اپنے خط کے ساتھ منسلک کر کے فوراً حجاج کے پاس بصرے روانہ کیا حجاج اس خط کو پڑھتے ہی نہایت تیزی سے کوفے روانہ ہوا۔ دوسری جانب سے شیب بڑھتے بڑھتے دجلہ کے کنارے ایک گاؤں میں آیا جس کا نام حربی تھا۔ اس مقام سے اس نے دجلہ کو عبور کیا اور پوچھا کہ اس گاؤں کا کیا نام ہے لوگوں نے کہا کہ اس کا نام حربی ہے۔ شیب نے کہا حرب ہے اس کی آگ سے تمہارے دشمن تاپیں گے اور حرب تمہیں ان کے مکانات کا قابض بنا دے گی۔ جو شخص واقف کار ہوتا ہے اور پرہیزگار ہوتا ہے وہ اچھی فال لیا کرتا ہے۔ پھر شیب نے اپنا جھنڈا بلند کیا اور اپنے ساتھیوں کو روانہ ہونے کا حکم دیا بڑھتے بڑھتے مقام عقرقونا پر پڑاؤ کیا۔ سوید بن سلیم نے عرض کی اے امیر المؤمنین کاش آپ ہمیں اس منحوس نام والے گاؤں سے لیکر نہ گزرتے بلکہ کسی دوسرے راستے سے آتے۔ شیب نے کہا معلوم ہوتا ہے کہ تم نے فال لی ہے بخدا میں ہرگز اس مقام سے رخ نہ موڑونگا بلکہ اس میں سے ہو کر دشمن کے مقابلے پر جاؤں گا انشاء اللہ۔ اس کی نحوست تمہارے دشمنوں پر ہوگی اسی موضع میں تم ان پر حملہ کرو انھیں تباہی اور شکست نصیب ہوگی اس کے بعد شیب نے اپنی فوج والوں سے کہا کہ اے لوگو حجاج اس وقت کوفے میں نہیں ہے اور اب کوفے تک انشاء اللہ کوئی ہماری مزاحمت نہ کرے گا۔ اس لیے بڑھے چلو شیب نہایت شتاب روی سے کوفے کی طرف چلا کیونکہ وہ چاہتا تھا کہ حجاج سے پہلے کوفہ پہنچ جائے۔ دوسری جانب عروہ نے حجاج کو لکھا کہ شیب نہایت سرعت سے کوفے پر بڑھا آ رہا ہے اور قریب رہ گیا ہے اس لیے آپ آنے

میں بے جلدی کیجئے۔ حجاج منزلوں کو جلدی جلدی طے کرتا ہوا چلا۔ دونوں چاہتے تھے کہ اپنے مقابل سے پہلے کوفے پہنچ جائیں حجاج ظہر کے وقت کوفے میں داخل ہو گیا۔ اور شیب نماز مغرب کے وقت سنجہ پہنچا یہاں اس نے مغرب اور عشاء کی نماز پڑھی۔ پھر کچھ تھوڑا بہت کھانا کھایا اور خارجی اپنے گھوڑوں پر سوار ہو کر کوفہ میں داخل ہوئے شیب بڑھتا ہوا بازارتک پہنچا پھر قلعے پر حملہ آور ہوا اور قصر کے دروازے کو گرز سے مارنا شروع کیا۔ ابو منذر کہتے ہیں کہ میں نے شیب کے گزر کے نشان کو قصر کے دروازے پر دیکھا ہے اس کی ضرب نے دروازے میں بہت کچھ اثر کیا تھا۔ شیب وہاں سے ہٹ کر چبوترہ پر کھڑا ہوا اور یہ شعر پڑھے۔

وکان حافرہا بكل خميلة

کیل یکیل به الشیح المعدم

عبد دعی من ثمود داصلة

لابل یقال ابو ابہم یقدم

ترجمہ۔ گویا گھوڑے کا سم جو نرم ریتلی زمین پر پڑتا ہے وہ ایک پیانہ ہے جس سے بخیل اور فقیر آدمی وزن کرتا ہے میرا دم مقابل ایک جھوٹے نسب کا مدعی غلام ہے جس کی اصل ثمود سے ہے نہیں بلکہ کہا جاتا کہ ان کا جد اعلیٰ یقدم تھا۔

اس کے بعد خارجی بڑی مسجد میں گھس آئے جس میں اکثر نمازے جمع رہتے تھے ان میں سے شیب نے عقیل بن مصعب الوادی، عدی بن عمرو النقفی اور ابولیس بن ابی سلیم، عنبسہ بن ابی سفیان کے آزاد غلام کو قتل کر ڈالا۔ دوسرے خارجیوں نے ازہر بن عبداللہ العامری کو قتل کر ڈالا۔ خارجی حوشب کے مکان پر پہنچے یہ پولیس کا افسر اعلیٰ تھا

۔ خارجی ان کے دروازے پر جا کر کھڑے ہو گئے۔ اور کہا کہ امیر حوشب کو بلارہے ہیں۔ حوشب کے غلام میمون نے خچر باہر نکالا تا کہ حوشب اس پر سوار ہو کر جائیں اس اثناء میں میمون نے بھانپ لیا کہ یہ درست نہیں بلکہ دشمن ہیں خارجیوں نے خیال کیا کہ اب یہ ہمارا بھانڈا پھوڑ دیگا۔ میمون چاہا کہ مکان میں واپس چلا جائے مگر خارجیوں نے کہا کہ تم اس وقت تک یہیں رہو جب تک تمہارے آقا یہاں باہر نہ آجائیں۔ حوشب نے اس گفتگو کو سنا اور سمجھ لیا کہ دشمن ہیں اور پلٹ کر جانے لگا خارجی اس کی جانب لپکے مگر وہ گھر میں گھس گیا اور اس نے دروازہ بند کر لیا۔ خارجیوں نے اس کے غلام میمون کو قتل کر ڈالا۔ اس کے خچر پر قبضہ کر لیا اور اب خارجی۔ حجاج بن نبیط الشیبانی کے پاس جو کہ حوشب کے خاندان سے تھا پہنچے۔ سوید نے اس سے کہا یہاں اتر کر آؤ۔ حجاج نے کہا میرے آنے سے تمہیں فائدہ سوید نے کہا اس جوان اونٹنی کی قیمت ادا کرنا چاہتا ہوں جو میں نے آپ سے فلاں علاقے میں خریدی تھی۔

حجاج نے کہا واہ اچھے وقت قیمت ادا کرنے آئے۔ کیا یہ وقت اور جگہ ادائیگی کے لیے رہ گئی تھی۔ کیا ایسے وقت میں جبکہ رات اندھیری اور تم گھوڑے کی پشت پر ہو امانت کی ادائیگی کرنی تھی۔ اے سوید اللہ اس ملت کا برا کرے جس کی تکمیل اور اصلاح بغیر عزیزوں کے قتل اور اپنی ہی قوم کے خون بہانے کے ہو ہی نہیں سکتی۔ یہاں سے پلٹ کر خارجی مسجد بنی ذہل پر پہنچے یہاں انھوں نے ذہل بن حارث کو دیکھا یہ اپنی قوم کی مسجد میں نماز پڑھتے تھے اور عادت تھی کہ بہت لابی نماز پڑھتے تھے جب یہ گھر واپس جانے لگے خارجیوں نے انھیں جالیا اور حملہ کہا کہ انھیں قتل کر ڈالیں۔

ذہل نے کہا اے خداوندان لوگوں کے ظلم اور جہل کی میں تجھ سے شکایت کرتا ہوں اے خداوند میں کمزور ہوں ان کا کچھ نہیں

بگاڑ سکتا تو ان سے میرا بدلہ لے۔ مگر اس پر خارجیوں نے ان پر وار کیا اور قتل کر ڈالا پھر کوفہ سے نکل کر مرومہ کی سمت روانہ ہوئے۔ نصر بن قعقاع شور الذہلی اور اس کی ماں نلجہ بنت ہانی قبیصہ بن ہانی الشیبانی شیبیہ کے سامنے آئے جب نصر سامنے آیا تو شیبیہ نے اسے بہت گھور کر غور سے دیکھا نصر نے کہا السلام علیک ایہا الامیر ورحمۃ اللہ اس پر سوید نے فوراً کہا افسوس ہے تجھ پر امیر المؤمنین کے لقب سے مخاطب کر پھر نصر نے امیر المؤمنین کہا خارجی کوفہ سے باہر نکل آئے اور مرومہ کی سمت روانہ ہو گئے۔

حجاج نے حکم دیا کہ ایک اعلان کر دیا جائے چنانچہ منادی نے اعلان کیا کہ اے اللہ کے سوار اپنے اپنے گھوڑوں پر سوار ہو جاؤ اور تمہیں خوش خبرہ ہو اس وقت خود حجاج قلعے کے دروازے پر موجود تھا اس کے پاس ایک غلام بھی کھڑا ہوا تھا۔ جس کے ہاتھ میں چراغ تھا۔ سب سے پہلے عثمان بن قطن بن عبد اللہ بن الحصین ذی الغصہ آزاد غلاموں اور اپنے خاندان اور قبیلے کی ایک معتدیہ جماعت کے ساتھ آ موجود ہوا۔ اس نے کہا کہ امیر سے اطلاع کر دی جائے کہ عثمان حاضر ہے جو حکم ہو اس کی تعمیل کی جائے۔ اس غلام نے بو چراغ لیے کھڑا ہوا تھا کہا کہ آپ ابھی اپنی جگہ پر ٹھہریں اور امیر کی ہدایت کے منتظر رہیں۔ اب ہر جانب سے لوگ جمع ہونے شروع ہوئے۔ عثمان نے تمام رات ان لوگوں کے ساتھ جو جمع ہو گئے تھے اس مقام پر بسر کی۔

پھر حجاج نے بشر بن غالب الاسدی (بنی والیہ) کو دو ہزار فوج کیساتھ اور زاید بن قدامتہ الشقی کو دو ہزار فوج کے ساتھ۔ ابوالنریس بنی تمیم کے آزاد غلام کو ایک ہزار آزاد غلاموں کے ساتھ اور اعین کو جو حملہ امین کا مالک

اور بشر بن مروان کا آزاد غلام تھا ایک ہزار فوج کیساتھ خارجیوں کے تعاقب میں روانہ کیا۔ عبدالملک نے محمد بن موسیٰ بن طلحہ کو بستان کا ناظم مقرر کر کے روانہ کیا تھا اور اس کے لیے باقاعدہ وثیقہ لکھایا تھا۔ اس طرح حجاج کو یہ خط لکھا تھا

حمد و ثناء کے بعد جب محمد بن موسیٰ تمھارے پاس پہنچے ان کے ہمراہ بستان جانے کے لیے دو ہزار فوج کا بندوبست کر دینا اور انھیں جلدی روانہ کر دینا۔ عبدالملک نے محمد بن موسیٰ آئے تو حجاج نے اس فوج کی تیاری اور درستی میں جوان کے ہمراہ جانے والی تھی دیر لگانی شروع کی۔ محمد کے دوستوں نے اسے سمجھایا کہ آپ تو مہربانی کر کے فوراً اپنی منزل مقصود کو جائیے۔ اور اپنی ذمہ دار خدمت کا جائزہ لیجئے۔ کیونکہ معلوم نہیں حجاج کا اس جنگ میں کیا حشر ہو۔ مگر محمد بدستور مقیم رہا اور شبیب کے مقابلہ کا جو واقعہ پیش آیا وہ اس کے سامنے پیش آیا اس کے بعد حجاج نے محمد بن موسیٰ بن طلحہ بن عبداللہ سے کہا کہ تم شبیب اور خارجیوں سے لڑو اور پھر اپنی منزل مقصود کو چلے جانا۔ حجاج نے ان امراء کے ساتھ جو شبیب کے تعاقب میں بھیجے گئے تھے عبداللہ بن عامر بن کریر القزشی اور زیاد بن عمر والنکی کو بھی بھیج دیا۔ شبیب کوفہ سے نکل کر مومہ پہنچا یہاں خراج وصول کرنے کیلئے ایک حضرموت کا باشندہ تاجیہ بن مرثد الحجرمی نامی مقرر تھا یہ شخص ڈر کر حمام میں چھپ گیا شبیب وہاں پہنچا حمام سے اسے باہر نکالا اور قتل کر ڈالا۔ نصر بن قعقاع بن شور شبیب کے سامنے آیا یہ شخص حجاج کے ہمراہ تھا جب حجاج بصرے سے آ رہا تھا مگر جب حجاج نے نہایت سرعت سے کئی کئی منزلوں کو ایک ایک دن میں طے کرنا شروع کیا تو اسے پیچھے چھوڑ دیا تھا۔ جب شبیب نے اسے دیکھا اور اس کے ساتھ جمعیت بھی دیکھی پہچان گیا اور اس سے کہا اے نصر بن قعقاع صرف خدا ہی کا حکم نافذ ہے اس کے اس کہنے سے مطلب یہ تھا کہ وہ نصر کو (بطور خود) راہ راست پر آنے کی ہدایت کرنا چاہتا تھا۔ نصر اس جملہ کے مفہوم کو نہ سمجھا اور اس نے جواب دیا انا للہ وانا الیہ راجعون۔ ہم خدا ہی کے لیے ہیں اور اسی کی طرف لوٹنے والے ہیں۔

اس پر شبیب کے ساتھیوں نے کہا اے امیر المؤمنین معلوم ہوتا ہے کہ آپ کے کہنے سے اس نے یہ سمجھا آپ اسے اپنے مذہب کی تلقین کر رہے ہیں۔ پھر کیا تھا سب نے اس حملہ کر دیا اور قتل کر ڈالا۔ یہ تمام سردار دریائے فرات کے نیچے کے علاقہ میں جمع ہوئے۔ مگر اب شبیب نے اپنا رخ ہی بدل دیا اور بجائے اس کے ودان سرداروں کی طرف آتا اس نے قادسیہ کا رخ کیا۔ حجاج نے زحر بن قیس کو اٹھارہ سو منتخب شہسواروں کے ساتھ شبیب کے تعاقب کا حکم دیا اور کہہ دیا کہ جہاں کہیں تم اسے پاسکو فوراً حملہ کر دینا۔ البتہ اگر وہ اپنی راہ چلا جائے تم اس کا تعاقب نہ کرنا بلکہ جب تک وہ تم پر پلٹ کر خود حملہ آور نہ ہو تم اس سے مزاحم نہ ہونا۔ اور اگر وہ کسی مقام پر پڑاؤ کر دے اور تمھارے مقابلے پر جمار ہے تو تم بھی اس جگہ سے نہ ہلنا جب تک کہ اس سے دو دو ہاتھ نہ کر لو۔ زحر اس مہم پر روانہ ہوا حسین پہنچا۔ شبیب کو بھی معلوم ہوا کہ زحر میرے مقابلہ کے لیے آ رہا ہے اس نے بھی اسی کوچ کیا۔ غرض کہ دونوں ایک دوسرے کے مقابلے میں آ گئے۔ زحر نے اپنے مہم پر عبداللہ بن کنانہ بنہدی کو مقرر کیا جو ایک نہایت ہی بہادر شخص تھا۔ اور اپنے میسرہ پر عدی بن عمیرۃ الکندی ثم الشیبانی کو مقرر کیا۔ شبیب نے بھی اپنے تمام سواروں کو ایک جگہ جمع کیا تا کہ ایک دم سے مجمع حالت میں دشمن پر ٹوٹ پڑیں۔ چنانچہ وہ اپنے سواروں کو لی کر دشمن کی صف پر حملہ کرنے کے لیے بڑھا آندھی کی طرح چلا۔ اور تھوڑی دیر تک ادھر ادھر کا وہ دینے کے بعد زحر بن قیس تک پہنچ گیا۔

زحر گھوڑے سے اتر پڑا۔ لڑا اور زخم کھا کر گر پڑا۔ اس کی فوج شکست کھا کر بھاگی۔ خارجیوں نے سمجھا کہ ہم نے اسے قتل کر دیا مگر جب صبح ہوئی اور اسے سردی محسوس ہوئی اٹھا اور خود اپنے پیروں چل کر ایک گاؤں آیا یہاں اس نے رات بسر کی۔ اور پھر یہاں سے اسے لوگ کوفہ لے آئے۔ اس کے سر اور چہرہ پر تلواروں اور نیزوں کے سترہ اٹھارہ زخم آئے تھے۔ کچھ عرصے تک اپنے جائے قیام سے نہیں ہلا۔ پھر حجاج کے پاس آیا تمام چہرے اور زخموں پر روئی کے پھوئے رکھے ہوئے تھے۔ حجاج نے اسے برابر تخت پر بٹھایا اور جو لوگ اس وقت اس کے آس پاس بیٹھے ہوئے تھے انھیں مخاطب کر کے کہا جس کسی کو ایک جنتی کے دیکھنے کی خوشی حاصل ہوتی ہو چلتا پھرتا بھی ہے حالانکہ وہ شہید ہے اسے چاہئے کہ وہ زحر بن قیس کو دیکھ لے۔

چونکہ شبیب کے ساتھیوں کو اپنی جگہ پر یہ خیال تھا کہ ہم نے زحر بن قیس کو قتل کر دیا ہے اس لیے انھوں نے شبیب سے کہا کہ ہم نے دشمن کے لشکر کو شکست دی۔ ان کے بڑے سردار کو قتل کر دیا اس لیے اب بہتر یہ ہے کہ اپنی عزت و آبرو کو بچا کر آپ ہمیں یہاں سے کسی دوسری طرف لے چلئے۔ شبیب نے کہا کہ ہم نے چونکہ اس امیر کو قتل کیا اور اس لشکر کو شکست دی اس لیے وہ تمام سردار اور فوج جو تمھاری تلاش میں بھیجی گئی تھی تم سے مرعوب ہے اب تم میرے ساتھ ان کے طرف بڑھو بخدا اگر ہم نے انھیں قتل کر لیا تو انشاء اللہ حجاج کے قتل کرنے اور کوفہ پر قبضہ کرنے میں اب کوئی شے ہماری سدراہ نہ ہوگی۔ سب نے کہا اب ہم واپ کی رائے پر چلنے اور اس پر عمل پیرا ہونے کے لیے دل و جان سے حاضر ہیں ہم آپ کی مرضی پر ہیں جیسا آپ کہیں گے ویسا ہم کریں گے۔ شبیب نے سب کو لیکر تیزی سے کوچ کیا نجران پہنچا (یہ بحر ان وہ ہے جو عین التمر کے اطراف میں کوفہ کے قریب واقع ہے) یہاں آ کر اس نے دشمن کی نقل و حرکت دریافت کی معلوم ہوا کہ مقام روزبار واقعہ زیریں فرات علاقہ بھقباذ اسفل میں جو کوفہ سے چودہ فرسخ کے فاصلے پر ہے تمام سردار جمع ہو رہے ہیں۔ حجاج کو بھی خبر ہو گئی کہ شبیب ان سواروں کی طرف بڑھ رہا ہے اس نے عبدالرحمن بن الغرق ابن ابی عقیل کے آزاد غلام جس کی حجاج بہت تکریم و تعظیم کیا کرتا تھا حکم دیا کہ تم ان سرداروں کے پاس جا کر انھیں مطلع کر دو کہ خارجی تمھاری طرف بڑھے آ رہے ہیں اور یہ بھی کہہ دینا کہ اگر ایک ہی جنگ میں تم سب جمع ہو جاؤ تو زایدہ بن قدامہ تم سب کے سردار ہونگے۔ ابن الغرق آیا جو پیام تھا وہ پہنچا دیا اور پھر واپس چلا گیا۔ غرضیکہ شبیب اس جرار فوج تک پہنچا جس میں سات سردار تھے اور زایدہ بن قدامہ سب کے افسر اعلیٰ تھے۔ ہر سردار اپنی اپنی جمعیت کو علیحدہ علیحدہ ترتیب دیا تھا میمنہ پر زیاد بن عمرو العنکی اور مدینہ پر بشر بن غالب الاسدی تھا۔ ہر سردار اپنے دستہ فوج میں ایستادہ تھا۔ اب شبیب بھی اس موقع پر پہنچا ایک ایسے ٹیلے پر چڑھ کر کھڑا ہوا جہاں سے وہ اپنے مقابل کی فوج کو دیکھ سکتا تھا۔ شبیب ایک کیت رنگ کے گھوڑے پر جس کی پیشانی پر سفید داغ تھا سوار تھا۔ شبیب نے اپنے دشمن کی ترتیب وار آراستگی کو دیکھا پھر اپنی فوج میں چلا گیا اب شبیب اپنی فوج کو تین دستوں میں منقسم کر کے تیزی سے حملہ آور ہوا۔ اور اہل کوفہ کی فوج کے قریب آ گیا وہ دستہ جو سوید بن سلیم کی زیر قیادت تھا سامنے سے گزر کر اہل کوفہ کے میمنہ کے مقابل کھڑا ہو گیا اور وہ دستہ جس کی کمان مصاد کر رہا تھا وہ بھی اسی طرح اہل کوفہ کے میسرہ کے مقابل کھڑا ہو گیا خود شبیب اپنے دستے کے ساتھ اس فوج کے قلب کے مقابلہ میں صف آرا ہوا۔ زایدہ بن قدامہ اپنی فوج میں میسرہ سے میمنہ تک جاتے تھے اور لوگوں کو جنگ میں ثابت قدم رہنے کی تحریص دلاتے تھے کہتے تھے اے اللہ کے بندو تم پاک ہو اور تمھاری تعداد بھی کثیر ہے ناپاک مٹھی بھر آ دی تمھارے مقابل ہوئے ہیں

خدا کرے وہ تم پر سے قربان ہونے کے لیے بنائے گئے ہوں۔ تم دو یا تین حملوں میں ثابت قدم رہو پھر ان پر جوابی حملہ کرو فتح سامنے ہے۔ اور یقینی ہے۔ آپ لوگ نہیں دیکھتے کہ انکی تعداد دو سو بھی نہ ہوگی وہ صرف ایک حملے کے ہیں وہ چور ہیں صراط مستقیم سے نکل گئے ہیں تم پر اس لیے حملہ آور ہوئے ہیں۔ کہ تمہارا خون بہائیں تمہاری مالگزاری کو وصول کر لیں اس لیے کسی شے کے حاصل کرنے میں وہ اس قدر طاقتور نہ ہوں گے۔ جس قدر تم اس کی مدافعت کرنے کی حالت میں ہو گے ان کی تعداد کم ہے تمہاری زیادہ ہے وہ ایک ہی خاص فرقہ سے تعلق رکھتے ہیں حالانکہ تم اہل جماعت ہو۔ اپنی آنکھیں بند کر لو اور نیزے لیکر ان پر ٹوٹ پڑو مگر ابھی جب تک میں حکم نہ دوں حملہ نہ کرنا یہ کہہ کر زایدہ پھر اپنی جگہ واپس چلے گئے۔

جنگ شروع ہو گئی سوید نے زیاد بن عمرو پر حملہ کیا ان کی صفیں درہم برہم ہو گئیں۔ مگر زیاد اپنی نصف جماعت کے ساتھ اپنی جگہ ڈٹا رہا۔ سوید تھوڑی دیر کے لیے ہٹ گیا اور پھر دوبارہ حملہ آور ہوا۔ اور دونوں فریق تھوڑی دیر تک نیزہ زنی کرتے رہے۔ فردہ بن لقیط جو خود اس جنگ میں موجود تھا بیان کرتا ہے کہ ہم نے تھوڑی دیر نیزہ زنی کی مگر اہل کوفہ برابر ہمارے مقابلہ میں جمے رہے۔ میں نے خیال کیا کہ یہ اپنی جگہ سے نہ ہٹیں گے۔ زیاد بن عمرو نہایت دلیری سے لڑا اور خوب لڑا۔ اپنے سواروں کے دل اپنی آواز سے بڑھاتا جاتا تھا۔ اور برابر تلوار مارتا چلا جاتا تھا۔ اور اس طرح بے جگری سے لڑ رہا تھا کہ میں نے دیکھا کہ سوید بن سلیم بہادر ترین عرب اور بڑا ہی سخت تلوار یا بھی اس روز اس کے مقابلے سے کنائی کاٹ رہا تھا اور سامنے نہیں آتا تھا۔

پھر ہم دوبارہ پیچھے ہٹ آئے ہم نے دیکھا کہ ہمارے دشمنوں کی صفیں درہم برہم ہو رہی ہیں اس پر خارجیوں نے شیب سے کہا کہ آپ دیکھتے ہیں کہ دشمن کی صفوں میں انتشار پیدا ہو گیا ہے آپ ان پر حملہ آور ہوں شیب نے کہا ذرا ٹھہرو انھیں اپنی اپنی جگہ سے ہٹ جانے دو ان کے پاؤں اکٹرنے دو خارجی تھوڑی دیر تو خاموش رہے اور سہ بارہ حملہ آور ہوئے اہل کوفہ شکست کھا کر بھاگے میں نے زیاد بن عمرو کو دیکھا کہ وہ برابر تلوار مارتا رہا ہے مگر جو تلوار اس پر پڑتی تھی اوچٹ جاتی تھی اور کچھ کارگر نہیں ہوتی تھی حالانکہ اس نے اپنی زرہ بھی اتار کر اپنے گھوڑے کی زین پر رکھ دی تھی۔ میں نے دیکھا کہ بیس تلواریں اس پر پڑیں مگر اس کا بال بھی بیکانہ ہوا۔ مگر آخر کار یہ بھی بھاگا کچھ تھوڑا سا زخمی ہو گیا تھا مگر یہ واقعہ شام کا ہے پھر ہم نے عبدالاعلیٰ بن عبداللہ بن عامر پر حملہ کر کے شکست دی۔ مگر آدمی کچھ زیادہ نہیں مارے اور شمشیر زنی بھی تھوڑی دیر ہوئی مجھے یہ اطلاع ہوئی تھی کہ عبدالاعلیٰ بھی زخمی ہوا تھا یہ بھی زیاد بن عمرو سے جا ملا۔ اور ان دونوں نے راہ فرار اختیار کی۔ مگر ب کے وقت ہم محمد بن موسیٰ بن طلحہ تک پہنچ گئے اور اس سے بھی نہایت ہی شدید جنگ ہوئی مگر محمد اپنی جگہ جمار ہا شیب کے بھائی مصاد نے بشر بن غالب جو اہل کوفہ کے میسرہ پر سردار تھا حملہ کیا۔ بشر نے خوب ہی دادرمانگی دی اور اپنی جگہ جمار ہا۔ آخر کار وہ اور اس کے پیچاس دوسرے بہادر اپنے گھوڑوں سے زمین پر اتر پڑے اور شمشیر زنی کرنے لگے یہاں تک کہ سب مارے گئے۔

ان مقتولین میں عروہ بن زہیر بن ناجذ الازدی بھی تھا اس کی ماں کا نام زرارہ تھا۔ اور یہ عورت بنی ازروہی میں پیدا ہوئی تھی اس وجہ اس قبیلے کو بنی زرارہ بھی کہتے ہیں۔ خارجیوں نے بشر کو قتل کر ڈالا۔ اس کی فوج شکست کھا کر فراف ہو گئی خارجی اب ابی الفریس اس جگہ تک پیچھے ہٹے جہاں کہ اعرین بتعین تھا۔ خارجیوں نے ان دونوں پر حملہ کیا اور دونوں کو شکست دی۔ اور انھیں دبائے ہوئے زایدہ بن قدامتہ تک پہنچ گئے۔ جب خارجی زایدہ

تک پہنچ گئے زایدہ پر اتر پڑے اور پکارنے لگے اے مسلمانوں اپنی جگہ ڈٹے رہو اور میرے پاس آؤ تمہارے دشمن کافر ہیں تم مومن ہو۔ اس لیے وہ تم سے زیادہ ثابت قدم نہیں ہو سکتے۔ زایدہ صبح ہونے تک خارجیوں سے لڑتے رہے۔ پھر شیب نے اپنی فوج کے دستے ساتھ زایدہ پر حملہ کیا۔ زایدہ اور اس کے تمام ساتھیوں کو قتل کر ڈالا اور تمام میدان ان بہادروں کی لاشوں سے پاٹ دیا۔ اس شب کو زایدہ بلند آواز سے اپنی فوج والوں کو کہہ رہے تھے اے لوگو! اپنی جگہ ثابت قدم رہو اور دوسروں کو بھی ثابت قدم رہنے کی ترغیب دلاؤ۔ یا ایہا الذین امنوا ان تنصروا اللہ ینصرکم ویثبت اقدامکم۔ ترجمہ (اے ایمان والو اگر تم اللہ کی مدد کرو گے اللہ تعالیٰ تمہاری مدد کرے گا۔ اور تم کو ثابت قدم رکھے گا)

غرض یہ کہ زایدہ اس طرح سینہ سامنے کئے ہوئے برابر دشمنوں سے لڑتے رہے خوب جوہر شجاعت دکھائے اور آخر کار کام آئے۔ بیان کیا گیا ہے کہ ابوالصقر الشیبانی نے زایدہ کو قتل کیا تھا مگر اس کے اس دعویٰ میں ایک دوسرے شخص فضل بن عامر نے حجت کی اور خود ان کے قتل کا مدعی ہوا۔ شیب نے زایدہ کو قتل کر ڈالا اور ابوالفریس اوت اعین دونوں ایک زبردست قلعے میں جا کھسے۔ شیب نے اپنی فوج کو حکم دیا کہ اب تلوار نیام میں کر لو کای کو قتل نہ کرو بلکہ لوگوں کو بیعت کی دعوت دو۔ چنانچہ صبح کے وقت لوگوں کو بیعت کی دعوت دی گئی۔

عبدالرحمن بن جندب کہتے ہیں کہ میں بھی ان لوگوں میں تھا جو شیب کے ہاتھ پر بیعت کرنے آئے تھے۔ شیب اپنے گھوڑے پر سوار تھا۔ اور اس کے تمام دوسرے سوار اس کے سامنے ایستادہ تھے جو کوئی بیعت کرنے آتا اس کے شانے سے تلوار اتار لی جاتی اس کے ہتھیار بھی لے لیے جاتے تھے پھر وہ شیب کے قریب پہنچتا اور امیر المؤمنین کے لقب سے اسے مخاطب کرتا۔ اس کے بعد اسے جانے کی اجازت ہو جاتی اور کوئی تعارض اس سے نہ کیا جاتا۔ ابھی میں بیعت کرنے ہی گیا تھا کہ صبح ہو گئی محمد بن موسیٰ بن طلحہ بن عبید اللہ ایک چھوٹی سی جماعت کے ساتھ معرکہ کارزار کے انتہائی کنارے پر اب تم اپنی جگہ جمے ہوئے تھے جب صبح ہوئی ان کے حکم سے مؤذن نے اذان دی شیب نے اذان کی آواز سن کر پوچھا کہ یہ کیا ہے کسی نے جواب دیا کہ محمد بن موسیٰ بن طلحہ ہے جواب تک اپنی جگہ جما ہوا ہے۔ شیب نے کہا ہاں میرا بھی یہی خیال تھا کہ اس کی حماقت اور تکبر ضرور محمد بن موسیٰ شیب کی طرف پلٹا شیب نے اس سے کہلا بھیجا کہ تمہیں دھوکا

دیا گیا ہے تمہاری آڑ میں حجاج نے اپنے آپ کو بچا لیا ہے تم میرے پڑوسی ہو تمہارا مجھ پر حق ہے اس لیے بہتر یہ ہے کہ جو احکام آپ کو ملے ہیں ان کے مطابق آپ اپنی منزل مقصود کو چلے جائیں اور میں تم سے خدا کے سامنے عہد کرتا ہوں کہ تمہیں کوئی تکلیف نہیں پہنچاؤں گا

مگر محمد ایسی باتوں پر کب کان دھرتا اسی ضد پر اڑا رہا کہ میں تو شیب سے لڑوں گا شیب نے ٹالنا چاہا اور پھر دوبارہ قاصد کی زبانی کہا بھیجا کہ تم مجھ سے مت لڑو مگر اس بار بھی اس نے نہ مانا اور دعوت دی کہ میں تم سے مبارزت کرنا چاہتا ہوں بطین قعنب اور سوید یکے بعد دیگرے مقابلہ کے لیے بڑھے مگر محمد بن موسیٰ نے کہا کہ میں شیب ہی سے لڑنا چاہتا ہوں۔ ان لوگوں نے شیب سے کہا کہ وہ ہم سے تو لڑنا نہیں چاہتا آپ ہی سے مقابلہ کرنا چاہتا ہے شیب نے کہا خیر کیا حرج ہے۔ وہ اشراف ہے بہر الحال شیب مقابلہ کے لیے محمد بن موسیٰ کی طرف بڑھا اور اس سے کہا کہ میں خدا کی قسم کھا کہتا ہوں کہ تیرا خون بہانا میرے لیے حرام ہے۔ تجھے میرا حق ہمسائیگی

حاصل ہے، محمد نے اب بھی نہ مانا اور اس پر اڑا رہا کہ میں تو لڑوں گا۔ غرض کہ اب شیب نے اس پر حملہ کیا اور ایک گزر سے جس کی شام پر بارہ رطل لوہا لگا ہوا تھا۔ اس کے سر پر ایسی شدید ضرب لگائی کہ خود کے ٹکڑے ہو گئے اور سر بھی پاش پاش ہو گیا۔ اور محمد مردہ گر پڑا۔ شیب نے باقاعدہ اس کی تجہیز و تکفین کی۔ اس کے لشکر گاہ جو مال و متاع اس کے ہاتھ آیا تھا اس کی قیمت لگا کر اس کے اہل و عیال کو بھیج دی۔ اور اپنے ساتھیوں سے معذرت کی کہ چونکہ محمد بن موسیٰ کوفہ میں میں میرا ہمسایہ تھا اس لیے یہ میرا فرض ہے کہ جو کچھ غنیمت میرے ہاتھ آئی ہے میں اسے اس کے ورثاء کو دے دوں۔ اس سے پہلے محمد بن موسیٰ عمر بن عبید اللہ بن معمر کے ہمراہ فارس میں تھا۔ اور اس کے ساتھ ابو فدیہ کے مقابلہ میں اس کے میمنہ کا سردار تھا۔ اس جنگ میں اس نے اپنی بہادری اور شجاعت کی وجہ سے شہرت اور ناموری حاصل کی تھی عمر بن عبید اللہ نے اپنی بیٹی ام عثمان اس کے نکاح میں دے دی تھی۔ عبدالملک اس کا بہنوئی تھا۔ جب عبدالملک نے اسے بستان کا حاکم مقرر کر کے روانہ کیا یہ کوفہ آیا یہاں کسی نے حجاج سے کہا اگر یہ شخص جو اس قدر بہادر اور پھر عبدالملک کا سالہ بھی ہے بستان چلا گیا اور پھر اس کے پاس اگر کسی ایسے شخص نے پناہ لی جس کی تمہیں تلاش ہو تو یہ ہرگز اس شخص کو تمہارے حوا کے نہیں کرے گا حجاج نے کہا کہ پھر کیا کیا جائے۔ مشورہ دیا گیا کہ تم خود اس سے ملنے جاؤ سلام کرو۔ اس کی شجاعت بسالت کی تعریف و توصیف کرو اور کہو کہ شیب آپ کے راستے میں ہے میرا تو اس نے ناک میں دم کر دیا ہے مجھ سے اب کچھ نہیں ہو سکتا اب صرف آپ ہی سے میری تمام امیدیں وابستہ ہیں۔ مجھے توقع ہے کہ آپ کی وجہ سے اللہ تعالیٰ مجھے اس کی طرف سے مطمئن کر دے گا۔ یہ کارنامہ آپ کی شہرت میں چار چاند لگا دے۔

یہ بات محمد کی سمجھ میں آ گئی شیب کی طرف مڑا شیب اس سے دو چار ہوا اور کہنے لگا کہ میں حجاج کی چال کو سمجھ گیا ہوں اس نے تمہیں دھوکا دیا ہے اور اس طرح اس نے تمہاری آڑ میں اپنے آپ کو بچایا آیا اور میں گویا تمہا رے ساتھیوں کے ہمراہ ہوں اور مجھے یقین ہے کہ جب طرفین میں مقابلہ ہو گا یہ تمہیں چھوڑ دیں گے اور تم بھی اوروں کے ساتھ مارے جاؤ گے میری بات مانو اور اپنا راستہ لو کیوں میں نہیں چاہتا کہ تمہاری جان ضائع ہو مگر محمد نے ایک نہ سنی شیب نے اس سے تنہا جنگ کی اور قتل کر ڈالا اس رات جن لوگوں نے شیب کے ہاتھ پر بیعت کی تھی ان میں ابو بردہ بن ابی موسیٰ الاشعری بھی تھے شیب نے کہا کہ کیا تم ابو بردہ نہیں ہو اس نے کہا ہاں شیب نے اپنے ساتھیوں سے کہا اے میرے دوستوں اس کا باپ منجملہ دوسرے بچوں کے تھا۔ سب نے کہا کہ کیوں نہ اسے قتل کر ڈالیں۔ شیب نے کہا کہ اس کے باپ نے جو کچھ کیا تھا اس کا یہ ذمہ دار نہیں سب نے کہا بے شک آپ کا فرمانا درست ہے صبح کے وقت شیب اس قلعے کی طرف بڑھا جس میں ابو الجریس اور اعین پناہ گزیں تھے انھوں نے شیب پر تیر برسائے اور قلعہ بند ہو گئے۔ شیب اس روز تمام دن وہاں قیام کر کے انھیں چھوڑ کر چلتا ہوا اس کے ساتھیوں نے کہا کہ اب کوڈ تک راستہ صاف ہے کوئی مزاحم نہیں۔ شیب نے نظر جو دوڑائی تو دیکھا کہ اس کے ساتھی روانہ ہو گئے ہیں شیب نے کہا کہ جو کچھ ابھی تمہیں کرنا باقی ہے وہ اس سے بہت زیادہ ہے جواب تک تم کر چکے ہو۔

غرض کہ یہ انھیں لے کر نفر، صراۃ، اور بغداد پر دھاوے کرتا ہوا خانجاریا اور یہاں ٹھہر گیا۔ جب حجاج کو معلوم ہوا کہ شیب نفر کی جانب بڑھا ہے اس نے خیال کیا کہ اس کا ارادہ مدائن پر حملہ کرنے کا ہے جو کوفہ کا دروازہ ہے اور جو شخص مدائن پر قبضہ کر لے گا تو کوفہ کا بیشتر علاقہ اس کے قبضہ اقتدار میں آ جائے گا اس سے حجاج کو سخت تشویش

ہوئی اس نے عثمان بن قطن کو بلایا اور مدائن جانے کا حکم دیا اور کہا کہ خطبہ اور نماز پڑھانے کا بھی تم ہی کو حق ہے تمام علاقہ جوخی اور استان کا خراج سب تمہارے لیے ہے۔ عثمان روانہ ہوا۔ تیزی سے منزلوں کو طے کرتا ہوا مدائن پہنچا۔ حجاج نے عبداللہ بن ابی عصفیر حاکم مدائن کو موقوف کر دیا۔ جزل بھی کئی ماہ سے یہاں مقیم تھا اور اپنے زخموں کا علاج کر رہا تھا۔ ابن ابی عصفیر جزل کی عیادت کو آتا تھا اور بہت کچھ سلوک کرتا رہتا تھا جب عثمان مدائن آیا۔ اس نے اس کی خبر گیری کی اور نہ کبھی ملنے ہی جاتا تھا اور نہ کبھی سوغات بھیجتا تھا۔ اس پر جزل نے کہا اے اللہ تو ابن ابی عصفیر کی سخاوت و شرافت میں دن دوئی اور رات چوگنی ترقی دے۔ اور عثمان بن قطن کے بخل میں اضافہ ہو۔ حجاج نے عبدالرحمن بن محمد بن الاشعث کو بلایا اور حکم دیا کہ فوج کا انتخاب کر لو اور اس دشمن کے تعاقب میں جاؤ۔ چھ ہزار شہسوار منتخب کر لو۔ چنانچہ عبدالرحمن نے شہسواروں اور ان کے سرداروں کو منتخب کر لیا اور اپنی قوم کے بھی چھ سو کنڈی اور حضرمی بہادر چنے۔ حجاج نے عبدالرحمن کو مشورہ دیا کہ ایک جگہ فوج کو جمع کر کے اس کی ترتیب کر لو۔ عبدالرحمن نے مقام دیر عبدالرحمن پر لشکر آرائی شروع کی۔ حجاج نے ارادہ کیا کہ اب اس فوج کو روانہ کیا جائے اس نے حسب ذیل خط تمام فوج کے نام لکھا۔

حمد و ثناء کے بعد تم نے ذلیل اور کمینے لوگوں کی سی عادت اختیار کی ہے جنگ میں تم نے پشت موڑی حالانکہ یہ کفار کا وتیرہ ہے۔ میں نے ایک مرتبہ نہیں بلکہ کئی بار تم سے درگزر کیا ہے مگر اب میں تم سے خدا کی سچی قسم کھا کر کہتا ہوں کہ اگر اب کے پھر تم نے ایسا کیا تو میں تمہیں ایسی سخت سزا دوں گا اور ایسی مصیبت میں مبتلا کروں گا کہ جو تمہیں اس دشمن کے ہاتھوں بھی جن کے لیے تم وادیوں اور گھاٹیوں میں دریاؤں میں پہاڑوں میں بھاگتے پھرتے ہو تمہیں اٹھانی نہ پڑی ہوگی۔ جس شخص میں عقل ہوگی وہ تو اس تنبیہ سے متاثر ہو جائے گا اور اپنے خلاف کوئی موقعہ شکایت نہ آنے دیگا۔ جس نے آگاہ کر دیا وہ تو اب بالکل بری الذمہ ہے جس میں حیات ہے اگر انھیں پکارا جائے تو سن لیتے ہیں مگر جنھیں اس وقت پکارا جا رہا ہے ان میں تو حیات ہی نہیں والسلام علیکم۔

طلوع آفتاب کے وقت حجاج نے اپنے مؤذن ابن الاصم کو عبدالرحمن کے پاس بھیجا اور حکم دیا کہ کہہ دو کہ اسی وقت روانہ ہو جائیں اور تمام فوج میں اعلان کر دینا کہ اس مہم کے جو شخص ساتھ نہ جائے گا اور پیچھے رہ جائے گا اس کے تمام حقوق متعلقہ حفاظت جان و مال ساقط ہو جائیں گے۔ عبدالرحمن روانہ ہوا۔ مدائن آیا ایک دن اور ایک رات یہاں قیام کیا اس کی فوج والوں نے ضروریات زندگی خریدیں اور اب پھر کوچ کا اعلان کیا گیا۔

غرضیکہ یہاں سے تمام لاؤ لشکر روانہ ہوا۔ عبدالرحمن عثمان بن قطن کے پاس پہنچا اور پھر جزل کے پاس آیا۔ اس کی خیریت اور زخموں کی حالت دریافت کی اور ایک گھنٹہ اس کی خیریت مزاج پوچھتا رہا اور دوسری باتیں کرتا رہا۔ جزل نے اثنائے گفتگو میں کہا اے میرے دوست تم ایسے لوگوں کے مقابلے پر جا رہے ہو جو عرب کے بہادر ترین لوگ ہیں۔ جنگ وجدال ان کی گھٹی میں پڑا ہے ان کا بچھونا گھوڑے کی پیٹھ ہے۔ بخدا ایسا معلوم ہوتا ہے کہ وہ لوگ گھوڑوں کی پسلیوں میں سپید ہوئے ہیں۔ اور ان کی پشتوں پر انھوں نے پرورش پائی ہے

وہ شیر نیستاں ہیں۔ ان کا ایک بہادر سو پر بھاری ہے۔ اگر تم جنگ ابتداء کرو گے تو وہ بھی لڑنا شروع کر دیں گے اور اگر لٹکار اور ڈانٹ ڈپٹ کی جائے تو بھی آگے بڑھ کر حملہ آور ہوں گے۔ میں ان سے لڑ چکا ہوں ان کا مزاج کچھ چکا ہوں۔ جب کھلے میدان میں میں نے ان سے جنگ کی وہ مجھ سے برابر کیا بلکہ فائق رہے اور جب خندق میں نے اپنے گرد کھود لی اور اس طرح ایک محدود جگہ میں ان سے لڑا تو البتہ مجھے ان کے مقابلے میں کچھ تفوق حاصل ہوا اور میں نے ان پر فتح بھی پائی اس لیے میں تمہیں نصیحت کرتا ہوں کہ جب تک پوری طرح تیار نہ ہو یا خندقوں کی آڑ نہ لے لو اس وقت تک حتی الامکان ان کے مقابلہ پر نہ آنا۔ اس کے بعد جزل نے اسے رخصت کیا اور کہا میری گھوڑی الفسیفا ہے تم اسے لے جاؤ یہ کبھی دھوکا دینے والی نہیں۔ عبدالرحمن نے گھوڑی لے لی اور اب اپنی فوج کو لیکر شبیب کی طرف چلا۔ جب شبیب کے قریب پہنچا شبیب اس سے ہٹ کر دوقا اور شہر زور کی طرف چل دیا۔ عبدالرحمن اس کے تعاقب میں چلا اور تخوم جا کر منزل کی اور کہا کہ شبیب اب علاقہ موصل میں ہے تو اب ہمیں چاہئے کہ کیا تو اپنے شہروں کو اس کے دست برد سے بچائیں یا اسے اس کے حال پر چھوڑ دیں۔ اس پر حجاج نے اسے لکھا کہ شبیب کا تعاقب کرو جہاں وہ جائے تم اس کے پیچھے جاؤ یہاں تک کہ تم اسے جالو۔ اسے قتل کر ڈالو اور صفحہ ہستی سے مٹا دو کیونکہ یہ تمام حکومت امیر المؤمنین کی ہے اور تمہارے ساتھ جو فوج ہے یہ امیر المؤمنین کی فوج ہے والسلام

عبدالرحمن نے جب اس خط کو پڑھا وہ پھر شبیب کی جستجو میں نکلا یوں تو شبیب اس کے مقابلے سے بچتا رہتا تھا مگر رات کے وقت شب خون مارتا مگر جب یہاں آ کر دیکھتا کہ چاروں طرف خندق ہے اور حفاظت کی تمام تدابیر موجود ہیں بے نیل مرام واپس چلا جاتا اور پھر عبدالرحمن اس کے پیچھے ہوتا۔ جب شبیب کو معلوم ہوتا کہ عبدالرحمن اپنے مورچوں سے باہر نکل آیا ہے۔ اور میری طرف آ رہا تھا تو پھر عبدالرحمن کی طرف مڑتا مگر یہاں آ کر دیکھتا کہ تمام رسالہ اور پیدل باقاعدہ صف بستہ ہیں مقابلے کے لیے آمادہ ہیں تیر انداز بھی تیر لیے حکم کے منتظر ہیں۔ کوئی موقع یا کمزوری ہمدست نہ ہوتی کہ حملہ کرے مجبوراً اپنا راستہ لیتا اور چلا جاتا۔ جب شبیب نے دیکھا کہ وہ عبدالرحمن پر کسی طرح دھوکہ سے حملہ آور نہیں ہو سکتا اور نہ اس تک پہنچ سکتا ہے تو اس نے یہ ترکیب شروع کی کہ پسپا ہونا شروع کیا اور جب عبدالرحمن نے اپنے رسالے کے ساتھ اس کے قریب پہنچا اس نے بیس فرسخ کے فاصلے پر جا کر منزل کی اور پھر ایک پتھر لیے دشوار گزار بے آب و گیاہ مقام پر پڑاؤ کیا عبدالرحمن تعاقب کرتا ہوا یہاں بھی پہنچا شبیب نے یہاں سے روانہ ہو کر بیس یا پندرہ فرسخ اور دور جا کر اور ایک سخت دشوار گزار اور پتھر لیے مقام پر منزل کیا اور یہاں بھی اتنے ہی عرصے قیام کیا جتنے عرصے عبدالرحمن یہاں بھی پہنچ گیا۔

غرض کہ اس طرح شبیب نے اس فوج کو سخت تکالیف میں مبتلا کیا اور ان کے گھوڑوں کی نعلین مگر پڑیں جس سے انہیں سخت

تکلیف ہوئی اگرچہ اور بھی تمام مصائب و شدائد اس فوج کو برداشت کرنے پڑے۔ مگر عبدالرحمن برابر تعاقب کرتا رہا۔ خائفین پہنچا، جلولا آیا تا مرا آیا۔ یہاں سے چل کر موضع بت پر جو موصل کا ایک گاؤں دریاے تخوم موصل پر واقع

ہے اور اس موضع اور علاقہ کوفہ کے درمیان صرف ایک ندی جو لایا نامی پڑتی ہے آ کر منزل کی۔ عبد الرحمن نے دریائے جولایا کے لٹن میں اور اذان اعلیٰ واقعہ علاقہ جوخی میں پڑاؤ کیا اس دریا کے ایسے مقامات میں اس نے قیام کیا جو بہت ہی محفوظ تھے۔ اور جہاں عبد الرحمن فروکش ہوا تھا۔ وہ جگہ اسے بہت ہی پسند آئی اور ایسا معلوم ہوتا تھا کہ گویا قدرتی طور پر خندق اور قلعہ بنا ہوا ہے۔ شیب نے عبد الرحمن کے پاس ایک قاصد کی زبانی کہلا بھیجا کہ آج کل ہماری اور آپ کی عید کا زمانہ ہے۔ اگر آپ مناسب سمجھیں تو عید کے جتنے دن ہیں ان کے گزرنے تک جنگ بند کر دی جائے تو مناسب ہے۔

عبد الرحمن تو دل ہی سے چاہتا تھا کہ جنگ میں ڈھیل اور دیر ہو اس نے اس تجویز کو خوشی سے منظور کر لیا۔ عثمان بن قطن نے حجاج کو عبد الرحمن کی شکایت میں حسب ذیل خط لکھا۔

حمد و ثناء کے بعد میں آپ کو مطلع کرتا ہوں کہ عبد الرحمن نے تمام علاقہ جوخی کو کھود کر ایک خندق بنادیا ہے۔ شیب کو تو چھوڑ دیا ہے مگر اس علاقے کی مالگزاری اپنے خرچ میں لا رہا ہے اور باشندوں کا کھائے جاتا ہے والسلام۔

حجاج نے جواب میں لکھا۔

عبد الرحمن کے متعلق جو کچھ تم نے لکھا میں اسے بخوبی سمجھ گیا اور مجھے اپنی جگہ بھی یقین ہے کہ تم نے بیان کیا ہے اسے ایسا ہی کیا ہے اب تم خود وہاں جاؤ اور فوج کی قیادت اپنے ہاتھ میں لو۔ تم ہی فوج کے سر اور مقرر کیے جاتے ہو۔ خارجیوں کے تعاقب میں تیزی سے روانہ ہونا تاکہ تم انھیں جالو اور انشاء اللہ تعالیٰ تمھیں ان پر فتح دے گا والسلام

حجاج نے مطرف بن المغیرہ بن الشعبہ کو مدائن بھیجا۔ عثمان روانہ ہوا اور عبد الرحمن اور جواہل کوفہ اسکے ہمراہ تھے۔ ان کے پاس پہنچا یہ لوگ دریائے جولایا پر مقام بت کے متصل پڑاؤ ڈالے پڑے تھے۔ عثمان منگل کی رات کو وہاں پہنچا اور یہ ذی الحجہ کی آٹھویں تاریخ تھی۔ عثمان ایک خچر پر سوار تھا جاتے ہی اس نے اعلان کیا کہ اے لوگو تمھیں اپنے دشمن کے مقابلے کے لیے روانہ ہونا چاہئے۔ تمام لوگ اس کی طرف دوڑ پڑے اور عرض کی کہ ہم آپ کو خدا کا واسطہ دلاتے ہیں آپ یہ کیا کر رہے ہیں رات ہو چکی ہے فوج جنگ کے لیے آمادہ نہ تھی آج رات تو آپ بسر کیجئے اور پھر پوری تیاری کے ساتھ آپ دشمن پر حملہ کیجئے گا۔ مگر عثمان نے نہ مانا اور کہا کہ میں چاہتا ہوں کہ اسی وقت ان سے نیٹ لوں یا میں اس موقع سے فائدہ اٹھا لوں اور یا وہی فائدہ حاصل کر لیں۔ اتنے میں عبد الرحمن بھی آ گیا اس نے اس کے خچر کی لگام پکڑ لی۔ اور جب وہ اتر پڑا اسے خدا کا واسطہ دلایا عقیل بن شداد و السلولی نے عثمان سے کہا کہ آپ اسی وقت دشمن پر جو حملہ آور ہونا چاہتے ہیں یہ آپ کل بھی کر سکتے ہیں۔ اور کل جنگ کرنا آپ کے اور فوج کے دونوں کے لیے اچھا ہے اس وقت آندھی اور غبار بہت چھایا ہوا ہے شام بھی ہو چکی ہے آج رات آپ قیام کیجئے اور تڑکے ہی ہم سب کو لیکر دشمن پر حملہ کر دیجئے گا۔ غرض کہ عثمان رات بسر کرنے پر راضی ہو گیا۔ نہایت تیز آندھی چل رہی تھی اور غبار سے اٹ گیا تھا۔ تحصیلدار نے بیگار کے مزدوروں کو بلایا انھوں نے اسکے لیے ایک کوٹھری بنائی اور اس میں عثمان نے رات بسر گزاری۔ اب چہار شنبہ کی صبح ہوئی باشندگان بت شیب کے پاس آئے شیب نے یہاں ان کے گرجا میں قیام کیا ان لوگوں نے شیب سے عرض کی کہ آپ کمزوروں اور جزیہ دینے والوں پر رحم فرماتے ہیں جس

شخص پر جزیہ وصول کرنے میں سختی کی جاتی ہے وہ خود آپ سے دادخواہ ہوتا ہے اور جو تکلیف ہمیں پیش آتی ہے وہ ہم سب آپ کے سامنے پیش کر دیتے ہیں آپ ان پر غور فرماتے ہیں اور اس کے انسداد کی کوشش کرتے ہیں۔ اور یہ ظالم لوگ نہ کسی کو بات کرنے دیتے ہیں نہ کسی کا عذر سماعت کرتے ہیں۔ بخدا اگر انھیں معلوم ہوگا کہ آپ ہمارے گرجے میں مقیم ہیں اور پھر آپ اپنے لیے یہ فیصلہ کر لیں کہ یہاں سے کوچ کر کے چلے جائیں تو یہ یقینی ہے کہ وہ ہم سب کو تہ تیغ کر دیں گے اس لیے اگر آپ مناسب سمجھیں تو اس موضع کی ایک جانب یہاں سے ہٹ کر آپ اپنا پڑاؤ ڈالیں تاکہ ہمارے خلاف کوئی بہانہ انھیں نہ ملے۔

شعیب نے کہا میں ایسا ہی کروں گا چنانچہ وہ اس گاؤں سے ہٹ کر ایک جانب مقیم ہو گیا۔ اس تمام رات عثمان اپنی فوج کو جنگ کی ترغیب و تحریص دیتا رہا۔ اور بدھ کے دن صبح کو فوج لیکر خارجیوں کی طرف بڑھا تھا کہ سامنے سے نہایت ہی تند و تیز آندھی اور عبار کا طوفان ان پر چھا گیا۔ تمام فوج نے عرض کیا کہ ہم آپ کو خدا کا واسطہ دیتے ہیں کہ آج تو آپ ہمیں لے کر حملہ آور نہ ہوں کیونکہ آندھی کا رخ ہمارے خلاف ہے عثمان اس روز بھی ٹھہر گیا دوسری جانب اس فوج سے مقابلہ کے لیے بالکل تیار تھا۔ اور اپنے ساتھیوں کے ساتھ میدان جنگ میں بھی آ گیا تھا۔ مگر جب اس نے دیکھا کہ خود دشمن ہی آگے نہیں بڑھا وہ بھی اپنی جگہ رک رہا۔

پنجشنبہ کی رات کو عثمان جنگ کے لیے آمادہ ہوا۔ فوج کے مختلف دستوں پر سردار مقرر کئے اور ہر دستے کو لشکر گاہ کے ایک جانب متعین کر دیا۔ اور کہا کہ اسی ترتیب کے ساتھ دشمن سے نبرد آزما کرنا پھر پوچھا کہ میمنہ پر کون ہے لوگوں نے بیان کیا کہ خالد بن نبیک بن قیس الکندی اور میرے پر عقیل بن شداد اور السلولی ہیں۔ ان دونوں کا بلایا اور حکم دیا کہ اپنی اپنی جگہ کھڑے رہو۔ وہاں سے ہٹنا نہیں میں نے تمہیں دونوں پہلو سپرد کر دیئے ہیں اپنی جگہ پر ڈٹے رہنا ایک قدم نہ ہٹنا اور نہ بھاگنا اور میں خود بقسم کہتا ہوں کہ اپنی جگہ سے کبھی نہ ہٹوں گا دونوں نے عرض کیا کہ ہم اس معبود کی قسم کھا کر عرض کرتے ہیں جس کے سوا اور کوئی دوسرا معبود نہیں کہ ہم میدان جنگ سے ہرگز نہ بھاگیں گے یا فتح حاصل کریں گے یا جان دیدیں گے۔ عثمان نے کہا اللہ تم دونوں کو اس کہ جزائے خیر عطا فرمائے عثمان نے صبح کی نماز پڑھائی اور میدان جنگ کا رخ کیا۔ مدینہ کے بنی تمیم اور ہمدانیوں کا جو دستہ تھا اسے اپنے میسرہ میں دریاے جولایا پر متعین کیا اور بنی کندہ ربیعہ مذحج اور بنی اسد کے دستے کو میمنہ پر متعین کیا اور خود گھوڑے سے اتر کر فوج کے ہمراہ پیدل چلنے لگا۔ دوسری طرف شعیب بھی مقابلہ کے لیے بڑھا آج اس کے ساتھ کل ایک سو اسی بہادر تھے شعیب دریا کو عبور کر کے اہل کوفہ کے مقابل ہوا۔ شعیب خود اپنی فوج کے میمنہ پر تھا۔ سوید بن سلیم میرے پر تھا اور قلب میں اس کا بھائی مصاد قیادت کر رہا تھا۔ خارجیوں نے مجتمعہ طور پر حملہ کیا اور وہ ایک دوسرے کو پکار پکار کر ہمت بندھاتے جاتے تھے۔

عثمان بار بار یہ آیت پڑھتے جاتے تھے۔ لن ینفعکم الفزار ان یردتم من الموت اول قتل واذلا تمتعون الا قليلا۔ (اگر تم نے راہ فرار اختیار کی تو تمہارا یہ فعل تمہیں موت یا قتل سے بچا نہیں سکتا۔ اور پھر نہ جیو گے مگر بہت کم۔ کہاں ہیں اپنے دین کے محافظین اپنے خراج کے بچانے والے۔ اس پر عقیل بن شداد بن حبشی السلولی نے کہا غالباً میں بھی منجملہ ان لوگوں کے ہوں گا جو اس جنگ میں روز بار میں مارے جائیں گے۔ شعیب نے اپنے ساتھیوں سے کہا دیکھو میں دشمن کے میسرہ پر کو جو دریا کے قریب متعین ہے حمل

کرتا ہوں اگر میں اسے شکست دیدوں تو میرے میرے کے سردار کو چاہئے کہ اس وقت وہ دشمن کے میمنہ پر ٹوٹ پڑے۔ البتہ میری فوج کے قلب کا سردار تا وقتیکہ اسے میرا حکم نہ ملے اپنی جگہ سے نہ ہلے۔

غرض کہ شبیب نے اپنے میمنہ کو لے کر دشمن کے میرے پر حملہ کیا اور وہ شکست کھا کر پیچھے ہٹے۔ عقیل بن شداد گھوڑے سے اتر پڑا اور مارا گیا۔ اس روز مالک بن عبداللہ الہمدانی، ثم المرہبی، جو عیاش بن عبداللہ بن عیاش المتوف کا چچا تھا وہ بھی مارا گیا۔ عقیل بن شداد دشمن سے لڑتا جاتا تھا اور یہ شعر پڑھتا جاتا تھا۔

لا ضر بن بالحسام الماتر

ضرب غلام من سلول صابر

”بے شک میں ایک قاطع تلوار سے بنی سلول کے ایک بہادر نو جوان تلوارے کی طرح شمشیر زنی کرتا ہوں شبیب اس فوج کے لشکر گاہ میں بھی داخل ہو گیا۔ سید بن سلیم نے جو شبیب کے میسرہ پر سردار تھا عثمان بن قطن کے میمنہ پر جس کا سردار خالد بن نہیک بن قیس الکندی تھا حملہ کیا۔ خالد زمین پر اتر پڑا اور نہایت بت جغری سے لڑا۔ اس اثناء میں شبیب نے اس کے پیچھے سے حملہ کر دیا۔ اور اگرچہ بنی کندہ اور بنی ربیعہ کا دستہ اس کے زیر قیادت تھا۔ مگر شبیب کہیں نہ رکا اور تلوار لیکر خالد پر حملہ آور ہوا اور اسے قتل کیا عثمان اور اس کے سا اور بڑے بڑے شریف و نجیب لوگ زمین پر اتر پڑے تھے یہ شبیب کی فوج کے قلب پر حملہ کرنے کے لیے بڑھے اس فوج پر شبیب کا بھائی مصاد سردار تھا اور کل ساٹھ سپاہی پیدل اس کے ہمراہ تھے۔ فوج والوں نے پکڑ لیا واصل کو اب اپنی جگہ گمان غالب ہو گیا کہ عبدالرحمن میدان جنگ میں کام آیا۔ اس لیے جو لوگ مقتول پڑے تھے ان میں تلاش کرنا شروع کیا مگر نہ پایا اور لوگوں سے اس کے متعلق پوچھا انھوں نے بیان کیا کہ ہم نے ایک شخص کو دیکھا کہ وہ خود اپنی سواری سے اتر پڑا اور عبدالرحمن کو سوار کر دیا اور کوئی شبہ نہیں کہ یہ عبدالرحمن ہی تھا۔ رہا ان کا گھوڑا اسے دشمنوں نے زبردستی پکڑ لیا۔ یہ سن کر واصل اپنے گھوڑے پر سوار ہو کر اس کے پیچھے چلا۔ واصل کے ہمراہ اس کا غلام بھی ایک خچر پر سوار ہو کر ساتھ ہوا۔ جب یہ دونوں عبدالرحمن اور ابن ابی سیرہ کے قریب پہنچے محمد بن ابی سیرہ نے عبدالرحمن سے کہا کہ دو سوار ہمارے پیچھے آرہے ہیں۔ عبدالرحمن نے پوچھا کہ دو کے ماسوا کوئی اور بھی ہے ابن ابی سیری نے کہا نہیں عبدالرحمن نے کہا تو پھر کچھ خوف نہیں دو دو کے مقابلے میں کمزور نہیں۔ ابن ابی سیرہ نے اب اس طرح باتیں کرنا شروع کیں کہ گویا اسے ان دونوں سواروں کی مطلقاً پرواہ ہی نہیں۔ یہاں تک کہ یہ دونوں سوار ان کے بالکل قریب پہنچ گئے ابن ابی سیرہ نے عبدالرحمن سے کہا کہ دو شخصوں نے ہمیں آ لیا عبدالرحمن نے کہا اچھا اتر پڑو۔

غرض کہ دونوں سواروں سے اتر پڑے اور تلواریں کھینچ کر ان کے طرف بڑھے جب واصل نے ان دونوں کو دیکھا اس نے شناخت کر لیا اور کہا کہ جب میدان جنگ میں اتر کر لڑنے کا موقع تھا اس وقت تو آپ لوگ اترے نہیں اور اب بہادری جتنا چاہتے ہیں۔ اب اس وقت آپ کو اترنے کی ضرورت نہیں۔ اس کے بعد اس نے اپنے چہرہ سے عمامہ ہٹایا۔ تب ان دونوں صاحبوں نے انھیں شناخت کیا اور خوش آمدید کہا۔ واصل نے ابن الاشعث سے کہا کہ جب میں نے دیکھا کہ تمہارا گھوڑا بغیر سوار کے میدان کارزار میں گھومتا پھرتا ہے مجھے یہ خیال پیدا ہوا کہ تم پیدل ہی چلے آئے ہو اس لئے میں اپنا گھوڑا بھی تمہارے لئے لایا ہوں تاکہ آپ اس پر سوار ہوں۔ ابن الاشعث نے خچر تو صرف ابن ابی سیرہ کے لیے چھوڑا دیا اور خود اس گھوڑے پر سوار ہو گیا اور وہاں سے روانہ ہو کر دیر الیعار آ کر

قیام کیا۔

ادھر شیب نے اپنی فوج کو حکم دیا کہ اب تلوار نیا م میں کرلو۔ چنانچہ اس کے ساتھیوں نے اپنے ہاتھ قتل سے کھینچ لیے اور لوگوں کو بیعت کی دعوت دی۔ اور پیدل سپاہ میں سے جو لوگ باقی تھے۔ وہ شیب کے پاس آئے انھوں نے بیعت کی۔ ابوالصقر اٹھلی نے شیب سے کہا کہ میں نے ساتھ کو فیوں کو دریا کے پیٹے میں قتل کیا ہے۔ ان کا جو آخری آدمی تھا وہ میرے کپڑوں سے چمٹ گیا۔ اور چیخ و پکار شروع کی اور مجھے ڈرانے لگا میں بھی اس سے ڈر گیا تھا مگر پھر میں نے اس پر حملہ کر کے اسے قتل کر ڈالا۔ اس زور بنی کندہ کے بیس آدمی کام آئے۔ اور تمام فوج میں سے ایک ہزار یا چھ سو آدمی مارے گئے اور جس قدر سر برآوردہ لوگ تھے ان سے بیشتر مارے گئے۔ قدامتہ بن حازم بن سفیان انہی نے اس روز ایک جماعت کو قتل کیا۔

عبدالرحمن نے اور محمد نے وہ رات دیر الیغار میں بسر کی دوسو آئے اور ان کے پاس کوٹھے پر چڑھ کر چلے گئے ایک تو علیحدہ کھڑا ہو گیا اور ایک بہت دیر تک عبدالرحمن سے تنہائی میں باتیں کرتا رہا۔ پھر وہ اتر آیا اور اس کے دوسرے ساتھی بھی نیچے اتر آئے۔ بعد میں لوگوں نے بیان کیا کہ جو شخص عبدالرحمن سے باتیں کرتا رہا وہ شیب تھا اور عبدالرحمن میں اور اس میں پہلے اے مراسلت ہوا کرتی تھی کچھلی رات عبدالرحمن یہاں سے روانہ ہو کر دیر ابن مریم آئے۔ یہاں آ کر دیکھا کہ رسالے کے تمام سردار بھی موجود ہیں اور محمد بن عبدالرحمن بن ابی سیرہ نے اس کے لیے جو کی روٹیاں تیار کی ہیں جو تہ بہ تہ ایک دوسرے پر اس طرح رکھی ہوئی ہیں کہ قصر معلوم ہوتے ہیں اور ان کے لیے بھیڑیں بھی ذبح کی ہیں۔ وہ دن تو انھوں نے کھانے پینے اور اپنے گھوڑوں اور دوسرے جانوروں کو چارہ کھلانے میں صرف کیا۔ تما لوگ جمع ہو کر عبدالرحمن کے پاس آئے اور کہا کہ سنا گیا ہے کہ شیب تمہارے پاس آیا تھا اور گویا تم بھی اس کے قیدی تھے تمام فوج منتشر ہو گئی ہے اور جو بہترین جوان مرد تھے وہ مارے گئے اس لیے اب آپ کو فہ واپس چلئے۔

غرض کہ عبدالرحمن کو فہ کے طرف روانہ ہوا تمام فوج بھی چلی۔ یہ کوفہ آئے حجاج کے سامنے نہ آتے تھے مگر اس کے بعد انھیں وعدہ معافی دیدیا گیا۔ اسی سال میں عبد الملک نے درہم دینار مضروب کرائے اور مسلمانوں میں یہ ہی پہلے شخص ہیں جنھوں نے ان سکوں کو مضروب کرایا۔ ایک روای بیان کرتے ہیں کہ وہ مشقال جس کے مطابق عبد الملک نے یہ سکے مضروب کرائے تھے۔ ایام جاہلیت کا مشقال تھا اور اس کا وزن ایک سبہ کم بارہ قیراط تھا اور اس کے دس مشقال ایام جاہلیت کے مشقال کے سات کے برابر تھے۔

ہلال بن اسامہ کہتے ہیں کہ میں نے سعید بن المسیب سے دریافت کیا کہ کتنے دیناروں پر زکوٰۃ واجب ہوگی سعید نے کہا کہ جس کے پاس بیس مشقال وزن شامی سے سونا ہوا سے آدھی مشقال زکوٰۃ دینا پڑے گی۔ پھر میں نے دریافت کیا کہ شامی اور مصری میں فرق کیا ہے سعید نے کہا شامی وہ وزن ہے جس کے مطابق دینار مضروب ہوئے ہیں اور ان دیناروں کے مضروب ہونے سے پہلے ہی دینار کا وزن تھا۔ اور وہ ایک سبہ کم بارہ قیراط تھا۔ سعید نے یہ بھی کہا کہ مجھے معلوم ہے کہ اس وزن کے دینار دمشق بھیجے گئے تھے۔ اور پھر اسے کے مطابق وہ مضروب ہوئے۔ اس سال یحییٰ بن الحکم عبد الملک کی خدمت میں حاضر ہوا اور اس سال کے ماہ رجب میں عبد الملک نے ابان بن عثمان کو مدینہ کا حاکم مقرر کیا۔

ابان بن نوفل بن مساحق بن عمرو بن خدّاش (قبیلہ بنی عامر) بن لوی کو منصب فضا پر سرفراز کیا۔ اسی سال مروان بن محمد بن مروان پیدا ہوا۔ ابان بن عثمان نے جو مدینہ کا حاکم تھا اس سال لوگوں کو حج کرایا۔ کوفہ بصرہ کا حاکم حجاج بن یوسف تھا۔ خراسان پر امیہ بن عبد اللہ بن خالد حاکم تھا۔ شریح کوفہ کے اور زرارہ بن اوفی بصرہ کے قاضی تھے۔

حجۃ کے واقعات

عتاب بن ورقہ الرباحی اور زہرا بن حویہ کے قتل کی تفصیل

شعیب نے اس فوج کو جو اس کے مقابلے کے لیے حجاج نے زیر سرکردگی عبد الرحمن بن محمد بن الاشعث روانہ کی تھی شکست فاش دی اور عثمان بن قطن کو قتل کر ڈالا۔ یہ واقعہ نہایت ہی سخت موسم گرما پیش آیا۔ شعیب اور اس کے ہمراہیوں کو گرمی کی شدت نے بیتاب کر دیا اس لیے وہ مقام ماہ نہروان چلا آیا۔ یہاں اس نے تین ماہ گرمی کے بسر کئے۔ اور بہت سے دنیا کے حریص اس کے پاس جمع ہو گئے۔ ایسے لوگ بھی اس سے آملے جن پر کوئی مطالبہ سرکاری باقی تھا یا جنہوں نے کوئی جرم کیا تھا۔ اور حجاج ان کی تلاش میں تھا۔ ایسے ہی لوگوں میں ایک شخص حر بن عبد اللہ بن عوف تھا۔ اس کا واقعہ یہ ہے کہ دریائے درقیط کے علاقہ کے دوزمینداروں نے اس پر سختی کی تھی۔ اس سے بری طرح پیش آئے تھے اس نے دونوں پر حملہ کر کے انہیں قتل کر ڈالا اور شعیب کے پاس چلا گیا۔ اور ماہ میں اسی کے ساتھ تھا۔ اور شعیب کے ساتھ اس کے قتل ہونے تک اس کی تمام لڑائیوں میں شریک رہا۔ شعیب کے قتل کے بعد حجاج نے ان تمام لوگوں کو وعدہ معافی اور امان دیدیا جو شعیب سے جا ملے تھے۔ اور جن پر کسی قسم کا سرکاری مطالبہ باقی تھا۔ یا جو کسی جرم کے مرتکب ہوئے تھے۔ یہ اعلان جنگ سنجہ کے بعد دیا گیا۔ الغرض اس کے شائع ہوتے ہی حربی اپنے ہی طرح کے اور لوگوں کے ہمراہ کھلے بندوں نکلا۔ ان دونوں زمینداروں کے متعلقین جنہیں اس نے قتل کیا تھا آئے۔ اور حجاج کے سامنے اس کے خلاف مستغیث ہوئے۔

حجاج کے سامنے لایا گیا تھا چونکہ یہ اپنی زندگی سے مایوس ہو چکا تھا اس لیے اس نے وصیت بھی کر دی تھی۔ حجاج نے اس سے دریافت کیا کہ اے دشمن خدا تو نے دوسر کاری خراج وصول کرنے والے زمینداروں کو قتل کر ڈالا۔ حجاج نے جواب دیا خدا آپ کو نیک توفیق دے۔ اس سے بڑھ کر بھی ہو گیا حجاج نے پوچھا کیا حجاج نے جواب دیا یہی میرا امیر المؤمنین کی اطاعت سے نکل جانا اور عام جماعت مسلمانوں سے علیحدہ ہو جانا مگر اس کے بعد آپ نے ان تمام لوگوں کو وعدہ معافی دے دیا ہے جو آپ کے پاس چلے آئے۔ حجاج نے کہا اچھا بہتر ہے جاؤ۔ بے شک میں نے وعدہ معافی تو دے دیا ہے اور پھر اسے چھوڑ دیا۔ جب گرمی کی شدت کم ہو گئی شعیب ماہ سے تقریباً آٹھ سو سپاہ کی جمعیت کے ساتھ مدائن کی طرف آیا مطرف بن المغیرہ بن شعبہ اس وقت مدائن کا عامل تھا۔ شعیب قناطر حدیفہ بن الیمان کے قریب آ کر خیمہ زن ہو گیا ماذروا سپ بابل مہروز کے رئیس اعظم نے حجاج کو اس واقعہ کی اطلاع دی۔ اور یہ بھی لکھا کہ نہیں معلوم کہ شعیب کا رادہ کہاں کا ہے۔ حجاج نے اس خط کو پڑھا اور لوگوں کو جمع کر کے خطبہ دینے کے لیے کھڑا ہوا۔ حمد و ثناء کے بعد اس نے کہا اے لوگو! یا تو تم اپنے شہروں اور خراج کی مدافعت کرو ورنہ میں اب مجبوراً ایسے لوگوں کا س کام کے لیے بلاتا ہوں جو تم سے زیادہ اطاعت شعار، فرمانبردار اور مصائب و شدائد جنگ میں

زیادہ صابر اور برداشت کرنے والے ہیں وہ تمہارے دشمنوں کا مقابلہ کریں گے اور تمہاری آمدنی کو اپنے مصارف میں خرچ کریں گے۔ اس پر ہر جانب سے لوگ اٹھ کھڑے ہوئے اور کہا کہ ہم دشمن کے مقابلے کے لیے تیار ہیں اور اپنے امیر کی ناراضی کو دور کریں گے۔ آپ ہمیں دشمن کے مقابلے پر جانے کا حکم دیجئے۔ آپ جہاں حکم دیں گے ہم جائیں گے۔ زہرہ بن حویہ نے جو ایک پیر فروت تھا۔ اور جس سے بغیر سہارے اچھی طرح کھڑا بھی ہوا نہیں جاتا تھا۔ کھڑے ہو کر عرض کی کہ اے سردار خدا آپ کو نیک توفیق دے۔ اس وقت جس قدر ہمیں آپ نے دشمن کے مقابلے پر روانہ کیا ہے وہ چھوٹی چھوٹی جماعتوں پر مشتمل تھیں اب آپ یہاں کی ہو رہی مخلوق کو دشمن کے مقابلے پر بھیج دیجئے اور ایسے شخص کو جو بہادر، صابر، تجربہ کار میدان جنگ سے بھاگنے کو ذلت و عار سمجھنے والا اور ثابت قدم رہنے کو عزت و بزرگی سمجھنے والا ہو۔ اسے اس مہم کا سردار مقرر فرمائیے۔ حجاج نے کہا بس تم ہی اس کام کے لیے سب سے زیادہ موزوں ہو۔ زہرہ نے جواب دیا کہ اس اہم خدمت کے لیے ایسے شخص کی ضرورت ہے جو نیزہ اٹھا سکے۔ زرہ کے بوجھ کو سنبھال سکے۔ تلوار چلا سکے۔ اور گھوڑے پر بیٹھ سکے اور میں ان میں سے کسی بات کا بھی پورا نہیں کر سکتا۔ میری بصارت کمزور ہے اور میں خود بھی بہت ہی ضعیف ہو گیا ہوں۔ ہاں آپ بڑے شوق سے مجھے اس مہم کے ہمراہ بھیج دیجئے۔ میں سواری میں بیٹھ جاؤنگا اور جو اس فوج کا سردار ہوگا اس کے فوجی قیام گاہ میں رہوں گا۔ اسے مشورہ دیتا رہوں گا۔ حجاج نے کہا خدا تمہیں اول اور آخر اسلام میں اس کی جزائے خیر عطا فرمائے تم نے نہایت ہی مخلصانہ بات کہی ہے اور سچ کہا۔ اور میں اس تمام مخلوق کو دشمن کے مقابلے پر بھیجتا ہوں۔ اے لوگو تم سب کے سب روانہ ہو جاؤ۔

تما لوگ واپس پلٹے اور اب اس مہم پر روانہ ہوئے مگر کسی کو معلوم نہیں کہ ان کا سپہ سالار کون ہے۔ حجاج نے عبدالملک کو اس حالت کے بارے میں حسب ذیل خط لکھا۔

حمد و ثناء کے بعد میں امیر المؤمنین (خدا آپ کی عزت بڑھائے) اطلاع دیتا ہوں کہ شیب مدائن کے سامنے آ گیا ہے اور کوفہ پر حملہ کرنا چاہتا ہے باشندگان کوفہ اکثر جنگوں میں اس کا مقابلہ کرنے سے قاصر رہے ہیں جتنی لڑائیاں ہوئیں ان سب میں فوج کے سپہ سالار کو اس نے قتل کر دیا اور فوج کو شکست دی اس لیے اگر امیر المؤمنین اسے مناسب خیال فرمائیں تو شامیوں کو بھیج دیں۔ تاکہ وہ ان کے دشمنوں کا مقابلہ کریں اور تمام آمدنی اپنے صرف میں لے آئیں والسلام۔

یہ خط عبدالملک کے پاس پہنچا اس نے سفیان ابن لابر کو چار ہزار فوج کے ساتھ اور جیب بن عبدالرحمن الحکمی کو بنی مذحج کے دو ہزار شہسواروں کے ساتھ حجاج کے پاس بھیج دیا۔ اب کوفہ والوں کا یہ حال ہے کہ مارا مار شیب کی طرف چلے جا رہے ہیں مگر کوئی نہیں جانتا کہ امیر جیش کون ہے مختلف چہ میگوئیاں ہو رہی ہیں کوئی کہتا ہے فلاں شخص سردار ہے اور کوئی دوسرے کا نام لیتا ہے۔ حجاج نے عتاب بن ورقہ کو حکم بھیج دیا تھا کہ تم میرے پاس چلے آؤ۔ عتاب اس وقت مہلب کے ہمراہ کوفہ والوں کے رسالے کے سردار تھے اور یہ وہی فوج تھی جسے بشر بن مروان نے قطری کے مقابلے پر روانہ کیا تھا۔ عبدالرحمن تقریباً دو ماہ تک اس فوج کے سردار رہے حجاج کے عراق آنے کے بعد صرف دو ماہ رجب اور شعبان میں یہ فوج ان کے ماتحت رہی۔ آخر کار ماہ رمضان المبارک میں قطری

نے عبدالرحمن کو قتل کر ڈالا اور حجاج نے اس فوج کی قیادت کے لیے جس میں کوفہ ہی کے باشندے تھے اور جس میں عبدالرحمن قتل ہوئے تھے۔ عتاب بن ورقہ کو بھیج دیا تھا۔ اور انھیں یہ بھی حکم دیا تھا کہ تم مہلب کے حکام کی تعمیل کرنا یہ بات عتاب کو ناگوار گزری۔ اور پھر مہلب اور عتاب میں جھگڑا ہو

گیا عتاب نے حجاج کو اس عہدہ سے اپنی برطرفی کے لیے استعفیٰ بھیج دیا اور درخواست کی کہ آپ مجھے اپنے ہی پاس بلا لیں۔

عتاب کی بطور سپہ سالار تقرری

اب جب حجاج کا خط عتاب کے پاس پہنچا کہ تم چلے آؤ اس سے وہ بہت خوش ہوا حجاج نے کوفہ کے تمام عمائدین کو اپنے پاس بلا لیا اور کہا کہ آپ لوگوں کی کیا رائے ہے میں کس شخص کو اس مہم کا سپہ سالار بناؤں؟ لوگوں نے کہا اے امیر آپ ہی کی رائے سب سے اولیٰ و اعلیٰ ہے۔ حجاج نے کہا میں نے عتاب بن ورقہ کو بلا لیا ہے اور وہ آج یا کل رات کو یہاں آجائیں گے۔ اور وہی اس مہم کو لیکر دشمن کے مقابلے پر جائیں گے۔ زہرہ بن ہویہ نے کہا اللہ نے امیر کو درست راہ دکھادی۔ آپ نے ٹھیک نشانہ پر تیر لگایا ہے بخدا یہ وہ شخص ہے کہ بغیر فتح حاصل کیے واپس نہیں آئے گا ورنہ اپنی جان دیدیگا۔

قبیصہ کا امیر المؤمنین کو مشورہ اور امیر کی عملدرآمد

قبیصہ بن واثق نے عرض کیا کہ میں امیر کو کچھ مشورہ دینا چاہتا ہوں۔ اگر یہ غلط ہو تو یوں خیال کیجئے گا کہ میں امیر المؤمنین اور عامہ مسلمین کی خیر خواہی میں حد سے زیادہ احتیاط سے کام لیا ہے اور اگر یہ ٹھیک سمجھا جائے تو میں خیال کروں گا کہ اللہ تعالیٰ نے اس کی توفیق مجھے عطا فرمائی۔ ہم نے سنا ہے کہ شام سے ایک فوج آپ کو بھیجی گئی ہے۔ اور کوفہ والوں نے ہر محاذ پر شکست کھائی اور راہ فرار اختیار کرنے پر مجبور کیے گئے جنگ کے نازک موقعوں پر ثابت قدم نہیں رہے۔ بھاگنے کو عار نہ سمجھا اور ایسا معلوم ہوتا ہے کہ ان کے پہلو میں دل ہی نہیں رہا بلکہ ان کا دل دوسرے لوگوں کے سینوں میں جاگزیں ہو گیا ہے۔

اس لیے اگر جناب والا مناسب سمجھیں تو اس فوج کی طرف قاصد بھیج دیجئے جو شام سے آپ کی مدد کے لیے آ رہی ہے۔ تاکہ وہ پوری تدابیر حفاظت اختیار کر لیں اور ہرگز ایک جگہ رات بسر نہ کریں جہاں انھیں خیال ہو کہ یہاں ان پر شب خون مارا جائے گا۔ خود آپ نے ایسا کیا ہے کیونکہ جنگ کے وقت آپ خود نہایت مستعد ہوشیار اور تدابیر جنگ سے کام لینے والے ہیں۔ کبھی آپ پلٹ جاتے ہیں اور کبھی سواری تیار کر کے چل دیتے ہیں اور فی الحال آپ نے شبیب کے مقابلے پر اہل کوفہ کو روانہ کیا ہے حالانکہ ان پر آپ کو اعتماد نہیں ہے۔ اور یہ ان کے بردران ملت جو ملک شام سے ان کی امداد کے لیے آ رہے ہیں انھیں معلوم نہیں کہ شبیب کا طرز عمل یہ ہے کہ آج وہ اس علاقہ پر دھاوا کرتا ہے اور کل دوسری جگہ غارتگری کرتا ہے اور مجھے خوف ہے کہ شبیب اس شام سے آنے والی فوج پر چانک حملہ کر دے گا جب کہ وہ بے خطر اپنے گھوڑوں کی باگیں اٹھائے اڑے آ رہے ہوں گے۔ خدا نخواستہ اگر یہ فوج تباہ ہوگئی تو ہم بھی تباہ ہو جائیں گے اور تمام عراق برباد ہو جائے گا۔

حجاج نے کہا بخدا تم نے نہایت عمدہ رائے اور مشورہ دیا ہے اور پھر عبدالرحمن بن العوق ابن عقیل کے

آزاد غلام کو اس فوج کی طرف روانہ کیا جو شام سے آرہی تھی۔ عبدالرحمن حجاج کا خط لیکر اس فوج کے پاس پہنچا جو اس وقت مقام (ہیت) میں فروکش تھی اس خط میں مسطور تھا۔

حمد و ثناء کے بعد تم ہیت پہنچ جاؤ تو پھر دریائے فرات اور انبار کا راستہ چھوڑ دینا اور عین النمر کے راستہ سے کوفہ آؤ۔ حفاظت کی

پوری تدبیریں اختیار کرنا اور کوشش کرو کہ یہاں جلد پہنچ جاؤ، والسلام۔

چنانچہ اس فوج کے اپنی رفتار بہت تیز کر دی۔ عتاب بن ورقاء اس رات جیسا کہ حجاج نے بیان کیا تھا کوفہ پہنچ گئے۔ حجاج نے انھیں سپہ سالاری کا حکم دیا عتاب لوگوں کو لیکر چلے اور حمام اعمین پر فوج کو آراستہ اور مرتب کرنے لگے۔ دوسری جانب سے شیب بڑھتا ہوا کلوذا آیا یہاں سے اس نے دریائے دجلہ عبور کر کے قریب کے شہر بھرسیر میں آکر قیام کیا۔ اب مطرف بن المغیرہ بن الشعبہ اور شیب کے درمیان صرف دجلہ کا پل حائل رہ گیا۔ جب شیب بھرسیر میں ٹھہرا ہوا مطرف نے پل توڑ ڈالا اور شیب کے پاس قاصد کے ذریعہ پیام بھیجا کہ آپ اپنے ہمراہیوں میں سے چند سربر آوردہ شخصوں کو میرے پاس بھیج دیجئے۔ تاکہ میں کلام کے ذریعہ سے ان سے گفتگو کروں اور غور کروں کہ آپ کا مذہب کیا جس کی آپ دعوت دیتے ہیں۔ شیب نے چند سربر آوردہ آدمیوں کا جن میں قنب، سوید اور محلل تھے اس غرض سے روانہ کیا جب انھوں نے چاہا کہ کشتی میں سوار ہوں۔ شیب نے حکم بھیجا کہ جب تک میرا قاصد مطرف کے پاس سے واپس نہ آجائے سوار نہ ہونا۔ چنانچہ وہ قاصد واپس آ گیا شیب نے پھر مطرف سے کہلا بھیجا کی جس قدر آدمی میرے تمھارے پاس آرہے ہیں اسی قدر تم بھی میرے پاس بھیجو۔ تاکہ یہ بطور یرغمال اور قیدی کے میرے پاس اس وقت تک رہیں جب تک کہ میرے آدمی واپس نہ آجائیں۔

مطرف اور شیب کے درمیان مراسلت

مطرف نے شیب کے قاصد سے کہا کہ جاؤ اور کہہ دو کہ ابھی جو میں نے اپنے آدمی تمھارے پاس بھیجے تھے اس وقت کس طرح میں نے تم پر اعتماد کر لیا تھا اور اب کیوں مجھ پر بھروسہ نہیں کرتے۔ قاصد نے واپس آکر شیب سے یہ پیام کہہ دیا۔ شیب نے پھر قاصد بھیجا اور کہا کہ مطرف سے کہہ دینا کہ تم جانتے ہو کہ ہمارے مذہب میں عہد کا توڑنا حرام ہے بخلاف اس کے تم لوگ عہد شکنی کرتے ہو اور اسے جائز بھی رکھتے ہو۔ اس پر مطرف نے ربیع بن یزید الاسدی، سلمان بن خذیفہ بن ہلال بن مالک المزنی اور اپنے آزاد غلام اور محافظ دستہ کے افسر یزید بن ابی زیاد کو بطور قیدی شیب کے پاس بھیج دیا۔

یہ لوگ مطرف کے پاس آئے اور اس طرح چار روز تک برابر آتے جاتے رہے مگر کسی بات پر دونوں فریقوں کا اتفاق نہیں ہوا۔ اور جب شیب کو معلوم ہو گیا کہ مطرف نہ میرا مطیع ہوتا ہے اور نہ میرے مذہب کا اختیار کرتا ہے اس نے عتاب بن ورقاء اور اہل شام کی طرف روانہ ہونے کا قصد کر لیا۔

شیب نے اپنی فوج کے سرداروں کو جمع کیا اور ان سے کہا کہ آج چار روز سے اس ثقفی شخص نے مجھے اس تجویز پر عمل کرنے سے باز رکھا ہے جو میں نے سوچی تھی میں نے یہ خیال کیا تھا کہ محض رسالے کے لشکر کو لیکر جاؤں اور اس فوج پر جو شام سے آرہی ہے حملہ کر دوں مجھے یہ امید تھی کہ اس طرح یا تو میں اچانک انھیں پالوں گا۔ یا انھیں

حفاظت کی تدبیریں اختیار کرنے پر مجبور کر دوں گا۔ اور مجھے ڈر نہیں اگر میں ان سے ایسی حالت میں مقابلہ کروں جب کہ وہ اس شہر سے دور ہوں جس پر حجاج سا شخص امیر ہو جس پر وہ بھروسہ کریں اور یا کوفہ کا سا شہر ہو جس کی حفاظت میں وہ اپنے آپ کو بچا سکیں آج ہی میرے مخبروں نے مجھے اطلاع دی ہے کہ اس فوج کی اگلی جماعتیں مقام عین التمر میں پہنچ گئی ہیں اور اب وہ کوفہ سے اتنے قریب رہ گئے ہیں کہ وہاں سے کوئی نظر آ رہا ہے عتاب کی طرف سے جو میرے مخبر آ رہے ہیں انہوں نے مجھ سے بیان کیا ہے کہ عتاب ایک کوفہ کی جماعت کے ساتھ مقام صراۃ میں ٹھہرا ہوا ہے اور یہ جگہ ہم سے بہت قریب ہے اس لئے ہم سب کو عتاب کی طرف چلنے کے لیے تیار ہو جانا چاہئے۔

مطرف کا روپوش ہونا

مطرف کو اپنی جگہ یہ خوف پیدا ہوا کہ کہیں میں نے شبیب سے جو خط و کتابت کی ہے اس کی خبر حجاج کو ہو جائے اس لیے وہ پہاڑی علاقے کی طرف چل دیا۔ اور یہ ارادہ کیا کہ جب تک شبیب اور عتاب کے مقابلے کا نتیجہ نہ نکلے اسی علاقے میں قیام کروں گا۔ شبیب نے مطرف کو لکھا کہ اگرچہ تم نے میرے ہاتھ پر بیعت نہیں کی مگر میں تمہیں اپنے برابر سمجھتا ہوں اور مساویانہ سلوک کے لیے تیار ہوں۔ اس پر مطرف نے اپنی جماعت سے کہا کہ اپنی عزت اور طاقت کو بچا کر ہمیں یہاں سے چل دینا چاہئے۔ کیونکہ حجاج ضرور ہم سے لڑیگا۔ مگر اس وقت ہمارے پاس بھی کافی طاقت ہوگی۔ غرض کہ مطرف وہاں سے روانہ ہو کر مدائن پہنچا۔ شبیب نے پھر دریا پر پل باندھا اور اپنے بھائی مصاد کو مدائن کی طرف روانہ کیا۔

حجاج کے لشکر کی تعداد

دوسری جانب ہے عتاب شبیب کی طرف بڑھتے بڑھتے بازار حکمتہ پر آ کر مقیم ہوا تھا۔ حجاج نے اس مہم کے لیے کوفہ سے دو قسم کے لوگ روانہ کئے تھے ایک تو باقاعدہ جنگجو سپاہی اور دوسرے نو جوان رضا کار۔ اس طرح باقاعدہ فوج کی تعداد چالیس ہزار تھی اور دس ہزار نو جوان رضا کار اس کے علاوہ تھے اور اس طرح بازار حکمتہ پر عتاب کے ساتھ یہ دونوں طرح کی جماعتیں شامل ہو گئی تھیں اور اب انکی مجموعی تعداد پچاس ہزار تھی کوفہ میں عربوں کے جس قدر خاندان آباد تھے ان میں سے حجاج نے کسی شخص کو نہیں چھوڑا اور نہ کسی قریشی کو بلکہ سب کو مہم پر روانہ کر دیا تھا۔

حجاج کا خطبہ

حجاج نے جس وقت عتاب کو شبیب کے مقابلے کے لیے روانہ کیا۔ خطبہ دینے منبر پر کھڑا ہوا اور کہنے لگا اے اہل کوفہ تم سب کے سب عتاب کے ساتھ جاؤ سوائے ان لوگوں کے جو سرکاری ملازم ہیں کسی شخص کو اجازت نہیں کہ وہ گھر بیٹھا رہے اور اس مہم پر نہ جائے یہ خوب سمجھ لو کہ اس مجاہد کے لیے جو شدید جنگ میں صابر و مستقیم رہے عزت و بزرگی ہے جو شخص میدان جنگ سے بھاگ جائے اس کے لیے ذلت اور بے رحمی ہے۔ اس معبود کی قسم جس کے سوا اور کوئی معبود نہیں کہ اگر اس موقع پر بھی تم نے وہی کیا جیسا کہ تم پہلے کرتے آئے ہو تو یاد رکھو کہ تمہیں بہت ہی سخت سزا دوں گا۔

اس تقریر کے بعد حجاج منبر سے اتر آیا۔ اور تمام لوگ حکمتہ عتاب کے پاس پہنچ گئے۔ دوسری جانب شبیب

نے اپنی فوج کا جائزہ لیا۔ اسکی کل تعداد ایک ہزار تھی اور پھر خطبہ دینے کھڑا ہوا۔

حمد و ثناء کے بعد اس نے کہا کہ! اے مسلمانوں اللہ تعالیٰ نے آج تک تمہیں دشمنوں پر فتح دی ہے حالانکہ تمہاری تعداد کم و بیش

سودو سو رہی ہے۔ اور آج تو تم سینکڑوں کی تعداد میں ہو۔ خیر مجھے پہلے ظہر کی نماز پڑھنی چاہئے۔ اس کے تمہیں لے کر جنگ کے لیے روانہ ہوں گا۔

چنانچہ شیب نے ظہر کی نماز پڑھی۔ اور پھر اعلان کر دیا گیا کہ اے اللہ کی فوج سوار ہو جاؤ اور تمہیں خوش خبری ہو۔ غرض یہ کہ شیب اپنی جماعت کے ساتھ روانہ ہوا۔ مگر اب اس کی فوج کا یہ حال تھا کہ آگے بڑھنے سے ڈر رہے تھے۔ مگر جب مقام سابط سے یہ لوگ گزرے تو سب کے سب شیب کے ساتھ اتر پڑے۔

اس تقریر کے بعد حجاج منبر سے اتر آیا۔ اور تمام لوگ حمتہ عتاب کے پاس پہنچ گئے۔ دوسری جانب شیب نے اپنی فوج کا جائزہ لیا۔ اسکی کل تعداد ایک ہزار تھی اور پھر خطبہ دینے کھڑا ہوا۔

حمد و ثناء کے بعد اس نے کہا کہ! اے مسلمانوں اللہ تعالیٰ نے آج تک تمہیں دشمنوں پر فتح دی ہے حالانکہ تمہاری تعداد کم و بیش سودو سو رہی ہے۔ اور آج تو تم سینکڑوں کی تعداد میں ہو۔ خیر مجھے پہلے ظہر کی نماز پڑھنی چاہئے۔ اس کے تمہیں لے کر جنگ کے لیے روانہ ہوں گا۔

چنانچہ شیب نے ظہر کی نماز پڑھی۔ اور پھر اعلان کر دیا گیا کہ اے اللہ کی فوج سوار ہو جاؤ اور تمہیں خوش خبری ہو۔ غرض یہ کہ شیب اپنی جماعت کے ساتھ روانہ ہوا۔ مگر اب اس کی فوج کا یہ حال تھا کہ آگے بڑھنے سے ڈر رہے تھے۔ مگر جب مقام سابط سے یہ لوگ گزرے تو سب کے سب شیب کے ساتھ اتر پڑے۔

شیب کا فوج کو جہاد کے لیے ابھارنا

شیب نے ان سے پرانے قصص اور حکایات بیان کیے اور جہاد کے واقعات سنائے۔ اور عرصہ تک اپنی فوج کو دنیا کی نفرت اور آخرت کی رغبت دلاتا رہا۔ پھر اپنے مؤذن کو اذان دینے کا حکم دیا۔ مؤذن نے اذان دی۔ شیب خود آگے بڑھا اور سب کو نماز عصر پڑھائی اور پھر روانہ ہوا اور اب عتاب اور اس کی فوج کے سامنے پہنچ گیا۔

جب شیب کی نظر اپنے دشمن پر پڑی اسی وقت گھوڑے سے اتر پڑا اور پھر مؤذن کو اذان دینے کا حکم دیا۔ مؤذن نے اذان دی اور ان شیب نے اپنے ساتھیوں کو مغرب کی نماز پڑھائی۔ سلام بن سيار الشیبانی اس کا مؤذن تھا۔ جب عتاب بن ورقا کو مخبروں نے اطلاع دی کہ شیب آ پہنچا ہے عتاب تمام فوج کے ساتھ میدان جنگ میں نکلا۔ اور انھیں جنگ کے لیے باقاعدہ طور پر مرتب کیا۔

عتاب کا خندق کھودنا

پہلے روز جب عتاب اس مقام پر پہنچا تھا اس نے اپنے لشکر کے چاروں طرف خندق کھودی تھی۔ اور روزانہ یہ ظاہر کرتا تھا کہ اسکا

ارادہ ہے کہ خود مدائن جا کر شیب کا مقابلہ کرے۔

شیب کو اس بات کی اطلاع ہو گئی۔ اس نے کہا کہ میں اسے زیادہ اچھا سمجھتا ہوں کہ خود اس کی طرف

جاؤں بجائے اس کے کہ وہ میری طرف آئے۔ اور اس لئے اب خود شیب اس کے مقابلہ کے لیے چل کر آیا۔ جب عتاب نے فوج کی صف بندی کی محمد بن عبدالرحمن بن سعید بن قیس کو اپنے لشکر کے دائیں بازو کا امیر مقرر کیا اور اس سے کہا اے میرے بھتیجے تم شریف ہو۔ جنگ میں ثابت قدم مستقیم رہنا اور دوسروں کو ثابت قدم رکھنا۔ محمد نے کہا بخدا میں اس وقت تک لڑتا رہوں گا جب تک ایک آدمی بھی میرے ساتھ رہے گا۔

عتاب نے قبیصہ بن والق سے جو بنی تغلب کے لشکر کا افسر تھا کہا کہ تم میرے میسرہ پر رہو۔ اس پر عتاب نے قبیصہ بن والق سے جو بنی تغلب کے لشکر کا افسر تھا کہا کہ تم میرے میسرہ پر رہو۔ اس پر قبیصہ نے کہا کہ میں تو بہت ہی ضعیف بوڑھا ہوں مجھ سے زیادہ سے زیادہ صرف یہ ہو سکتا ہے کہ اپنے جھنڈے تلے بیٹھا رہوں۔ کیونکہ جب کوئی دوسرا آدمی مجھے کھڑا نہ کرے میں کھڑا نہیں ہو سکتا۔ مگر یہ عبید اللہ بن الحلیس اور نعیم بن علیم دونوں تغلیسی موجود ہیں۔ یہ دونوں سردار بھی بنی تغلب کے دو لشکروں کے سپہ سالار تھے۔ بڑے تجربہ کار محتاط مستقل ارادے والے اور بہادر ہیں ان میں سے جس کسی کو چاہیں آپ یہ خدمت سپرد کر دیں۔

چنانچہ عتاب نے نعیم بن علیم کو اپنے میرے کا سردار مقرر کیا۔ اور حظلہ بن الحارث الیرلوعی اپنے چچا زاد بھائی کو جو اپنے خاندان کو شیخ تھا۔ پیدل فوج پر سردار مقرر کیا اور تمام فوج کو تین صفوں پر تقسیم کیا۔ ایک صف پیدل جنگجوؤں کی تھی جو تلواروں سے مسلح تھے۔ دوسری صف ان لوگوں کی تھی جن کے پاس نیزے اور بھالے تھے۔ اور ایک صف تیراندازوں کی تھی۔

عتاب اپنے لشکر کے دائیں بائیں گھومتا پھرتا تھا۔ اور ہر ایک علم بردار اور اس کی فوج کے پاس جاتا اور انہیں خوف الہی اور صبر و استقامت کی تلقین کرتا اور قصص و حکایات بیان کرتا۔

عتاب کا اپنی فوج کو قصص و حکایات کے ذریعے ابھارنا

تمیم بن الھارث الاذدی بیان کرتا ہے کہ عتاب ہمارے پاس آ کر ٹھہرا اور بہت سے قصے بیان کئے منجملہ ان کے جو مجھے تین کلمے یاد رہ گئے۔ عتاب نے کہا اے مسلمانوں جنت میں سب سے بڑا درجہ شہید کا ہے خداوند عالم اپنے مخلوقات میں سے کسی اور کو اس قدر زیادہ پسند نہیں فرماتا جتنا کہ وہ ان لوگوں کو پسند کرتا ہے جو جہاد میں مستقیم رہتے ہیں کیا تم نہیں دیکھتے اس نے فرمایا ہے۔ اصبروا ان اللہ مع الصابرين (صبر کرو کیونکہ اللہ صبر کرنے والوں کے ساتھ ہے) اب سمجھ لو کہ جس کے فعل کی خود خدا تعریف کرے اس کا درجہ کتنا بڑا ہوگا۔ اسی طرح اللہ تعالیٰ سب سے زیادہ باغیوں سے دشمنی رکھتا ہے اور کیا نہیں دیکھتے کہ یہ تمھارے دشمن بے تحاشا تلواروں سے مسلمانوں کا گلا کاٹتے ہیں اور اسے قربت خداوندی کے حاصل کرنے کا ذریعہ سمجھتے ہیں۔ اس زمین کے بسے والوں میں یہ سب سے بدترین لوگ ہیں اور اہل دوزخ کے کتے ہیں کہاں ہیں قصہ گو۔

روای بیان کرتا ہے کہ ہم میں سے کسی شخص نے اس تقریر پر لبیک نہیں کہا یہ دیکھ کر عتاب نے کہا کہ کیا کوئی شخص ہے جو غترہ کا شعر پڑھے اس کا بھی کسی نے کوئی جواب نہ دیا۔ اب عتاب نے غصہ میں آ کر کہا بخدا میں خوب جانتا ہوں کہ تم مجھے چھوڑ کر بھاگ جاؤ گے۔ اور اس حالت میں چھوڑ جاؤ گے کہ ہوا مجھ پر مٹی اڑا رہی ہوگی۔ عتاب سامنے آ کر فوج کے درمیان میں بیٹھ گیا۔ زہرہ بن حویہ عبدالرحمن بن محمد بن الاشعث ابو بکر بن محمد بن ابی جہم

العدوی بھی اس کے ساتھ بیٹھے ہوئے تھے۔

شہیب کا میدان جنگ میں آنا

شہیب بھی صرف چھ سو آدمیوں کے ساتھ میدان جنگ میں آیا۔ ایک ہزار میں سے چار سو آدمی پیچھے رہ گئے اور اس کے ساتھ نہ آئے۔ اس پر شہیب نے کہا اچھا ہوا کہ ایسے لوگ پیچھے رہ گئے جن کو میں چاہتا تھا بھی نہ تھا کہ اپنی فوج میں دیکھوں۔

شہیب نے سعد بن سلیم کو دو سو سواروں کے ساتھ اپنے میسرے پر اور محلل بن وابل کو دو سو سواروں کے ساتھ اپنے درمیان میں متعین کر دیا اور خود بھی دو سو سواروں کے ساتھ مغرب اور عشاء کے درمیان وقت میں (جبکہ چاند اچھی طرح روشن ہو گیا تھا۔) اپنے میمنہ کی طرف چلا آیا شہیب نے اپنے ساتھیوں سے پوچھا کہ یہ کس کے نشان و علم ہیں۔ انھوں نے جواب دیا کہ بنی ربیعہ کے نشانات ہیں۔ اس پر شہیب نے کہا یہ وہ جھنڈے ہیں جنہوں نے اکثر اسلام کی امداد کی ہے۔ اور کفر کی بھی امداد کی ہے تمام جنگوں میں ان جھنڈوں کا حصہ ہے۔ تمہارے اس جہاد میں بھی حق و خیر کے لیے پوری طرح تمہارے ساتھ تمام صعوبتوں اور تکلیفوں میں شریک رہو گا۔ تم بنی ربیعہ ہو اور میں شہیب ہوں۔ میں ابوالعدلہ ہوں حکومت اس کو دینا ہے جس میں حکومت کرنے کی صلاحیت بھی ہو دیکھو ثابت قدم رہنا۔

شہیب کا اپنے دشمنوں پر حملہ کرنا

اس کے بعد شہیب نے اپنے دشمنوں پر حملہ کیا۔ (یہ اس وقت خندق کے سامنے ایک ٹیلہ پر بیٹھا تھا) اور انھیں منتشر کر دیا۔ مگر قبیسہ بن والق عبید بن الحلیس اور نعیم بن علیم نشان بردار اپنی جگہ ثابت رہے اور سب مارے گئے اور تمام میسرہ کو شکست ہوئی۔

بعض تغلبیوں نے شور مچا دیا کہ قبیسہ بن والق مارے گئے۔ اس پر شہیب نے اپنی فوج کو مخاطب کر کے کہا اے معشر المسلمین تم نے قبیسہ بن والق کو قتل کر ڈالا۔ اللہ تعالیٰ نے فرمایا ہے۔

واتل علیہم نبا الذی اتیناہ من ایاتنا فانسلخ منها فاتبعہ الشیطان فکان من الغاوین .

(ترجمہ) اور تو اس شخص کا قصہ ان سے بیان کر کہ ہم نے اسے اپنی نشانیاں دیں پھر وہ اس سے علیحدہ ہو گیا پھر پیچھے پڑ گیا۔ اسکے شیطان اور وہ گمراہوں میں سے ہو گیا۔) یہی حالت تمہارے بھائی قبیسہ بن والق ہوئی کہ یہ شخص رسول اللہ کے پاس آ کر مسلمان ہوا اور پھر اب کفار کی حمایت میں تم سے لڑنے آیا۔ شہیب اس کے لاشہ پر ٹھہر گیا اور کہنے لگا کہ اگر تو اپنے پہلے اسلام پر قائم رہا ہوتا تو نجات پاتا پھر اپنے میسرہ کو لے کر عتاب بن ورقہ پر حملہ آور ہوا۔ سوید بن سلیم نے اہل کوفہ کے لشکر جس کی قیادت محمد بن عبدالرحمن کی سپرد کی تھی حملہ کیا۔ محمد بنی تمیم اور ہمدانیوں کے کچھ لوگوں کے ساتھ برابر لڑتا رہا۔ اور ان لوگوں نے خوب ہی جوہر و شجاعت دکھائے۔ ابھی لڑائی کا یہی رنگ تھا کہ انھیں معلوم ہوا کہ عتاب بن ورقہ میدان جنگ میں کام آئے۔ اب کیا تھا۔ اس خبر کے سنتے ہی ان کے پاؤں اکھڑ گئے اور وہ منتشر ہو گئے۔

عتاب قلب فوج میں ایک چٹائی پر بیٹھے تھے۔ اور زہرہ بن حویہ بھی ان کے ہمراہ تھا۔ کہ شہیب نے ان پر حملہ کیا اس وقت عتاب نے زہرہ سے کہا کہ آج کے دن اگرچہ ہماری فوج کی تعداد تو بہت زیادہ ہے مگر ان میں

شجاعت و استقلال کی کمی ہے۔ کاش کہ اس تمام فوج کے مقابلے میں میرے پاس اس وقت پانچ سو ستمی سے بہادر ہوتے تو پھر میں دشمنوں کو مزہ چکھاتا کیا ان میں ایک بھی ایسا نہیں جو دشمن کے مقابلے میں ثابت قدم رہے؟ کیا ایک بھی اپنی جان کی قربانی دینے کے لیے تیار نہیں۔ مگر کسی نے اس پر لبیک نہیں کہا۔ اور اسے دشمن کی زد میں چھوڑ دیا

زہرہ نے کہا اے عتاب تم نے خوب کہا وہی کیا جو تم سے اولوالعزم کو کرنا چاہئے تھا۔ بخدا اگر دشمن کے سامنے سے تم اپنی پیٹھ پھیرتے تو پھر کون سی زندگی تھی۔ تمہیں خوش ہونا چاہیے مجھے تو قلع ہے کہ اللہ تعالیٰ ہماری موت کے وقت ہمیں درجہ شہادت دینے والا ہے۔ عتاب نے کہا خدا تمہیں اس کی ایسی جزائے خیر عطا فرمائے جیسی کی نیک کام پر ہدایت کرنے والی کی ملا کرتی ہے۔ اور دونوں نے ایک دوسرے کو صبر و تقویٰ کی نصیحت کی۔

جب شبیب اس کے بالکل قریب آ گیا تو اگرچہ اور لوگ تو دائیں بائیں کائی کی طرح پھٹ گئے تھے۔ مگر ایک مٹھی بھر جماعت اب بھی اس کے ساتھ لڑنے مرنے کے لیے موجود تھی۔ یہ انھیں لے کر مقابلہ کے لیے آگے بڑھا عماد بن یزید الکلسی (بنی المدینہ) نے کہا ”خدا امیر کو نیک ہدایت دے عبدالرحمن بن محمد آپ کو چھوڑ کر بھاگ گئے۔ اور بہت سے لوگ بھی ان کے ساتھ فرار ہو گئے“۔ عتاب نے سن کر کہا ہاں یہ کوئی عجیب بات نہیں وہ اس سے پہلے بھی بھاگ چکا ہے۔ میں دیکھتا ہوں کہ یہ شخص اس قسم کی حرکت کرتا ہے اور ذرہ برابر اس کی پرواہ نہیں کرتا۔ عتاب تھوڑی دیر تک مقابلہ کرتے رہے اور کہہ رہے تھے کہ اس پہلے میں نے کبھی ایسی جنگ میں شرکت نہیں کی جیسی کہ یہ ہے کہ لڑنے والے تو بہت ہی کم ہیں اور بھاگنے والے بہت ہی زیادہ۔

عتاب کا قتل

اسی اثناء میں بنی تغلب کی قبیلہ بنی زید بن عمرو کے ایک شخص نے عتاب کو دیکھا جس کا نام عامر بن عبد عمرو تھا۔ اس نے اپنی قوم میں ایک انسان کو قتل کیا تھا۔ اور اس وجہ سے بھاگ کر شبیب سے جا ملا تھا۔ مگر تھا شہسوار اس شخص نے شبیب سے کہا کہ میرا خیال یہ ہے کہ یہ شخص جو بول رہا ہے یہی عتاب ہے۔ اور پھر حملہ کر کے نیزہ کا ایسا وار کیا کہ عتاب زمین پر گر پڑا۔ اور یہی شخص عتاب کا قاتل تسلیم کیا گیا۔ رسالہ نے زہرہ بن حویہ کو روندنا شروع کیا زہرہ تلوار سے اپنا دفاع کرتا رہا۔ مگر کہاں تک لڑتا نہایت ضعیف تھا۔ اچھی طرح کھڑا بھی نہیں ہو سکتا تھا۔ فضل بن عامر الشیبانی نے حملہ کر کے اسے بھی قتل کر ڈالا۔

شبیب بھی اس کے پاس پہنچا یہ زمین پر مردہ پڑا تھا شبیب نے دیکھ کر پہچانا اور پوچھا کہ کس نے اسے قتل کیا فضل نے کہا میں نے اسے قتل کیا۔ اس پر شبیب نے کہا کہ یہ زہرہ ابن حویہ ہے اگر اب یہ ضلالت و گمراہی کی راہ میں مارا گیا مگر مسلمانوں کی بہت سے جنگیں ایسی تھیں جس میں اس نے خوب ہی جوان مردی دکھائی تھی۔ نہایت شجاعت سے لڑا۔ اور مشرکین کی بہت سی جماعتوں کو اس نے شکست دی۔ رات کے اندھیرے میں بھی وہ لشکر لے کر آئے۔ مگر اس نے بھی انھیں بھی کیفر کردار تک پہنچایا۔ مشرکین کی بہت سی آباد بستیوں کو اس نے فتح کیا مگر اب کیا ہو سکتا ہے۔ اللہ کے علم میں تو یہ تھا کہ یہ ظالموں کی مدد میں اپنی جان دے گا۔

فروہ بن لقیط بیان کرتا ہے کہ زہرہ کی موت کا شبیب کو سخت رنج و غم ہوا۔ اور اس پر بکر بن وائل کے ایک

نوجوان نے کہا بھی کہ امیر المؤمنین گزشتہ رات سے ایک کافر کی موت پر اس قدر رنج و غم میں مبتلا ہیں۔ شیب نے کہا کہ مجھ سے زیادہ تو ان کی گمراہی سے واقف نہیں۔ مگر میں عرصہ سے ان سے واقف تھا اگر یہ اپنی اس حالت پر قائم رہتے تو آج ہمارے بھائی ہوتے۔ میدان جنگ میں عمار بن یزید بن شیب الکھی مارے گئے اور اس روز ابو حشیمہ بن عبد اللہ بھی مارے گئے۔ شیب نے اہل لشکر اور فوج پر قبضہ کر لیا۔ اپنی فوج کو حکم دیا کہ اب تلوار نیام میں ڈال لو۔ اور لوگوں کو بیعت کے لیے دعوت دی۔ اس وقت تو سب نے بیعت کر لی مگر رات ہی کو بھاگ گئے۔ شیب جب ان سے بیعت لے رہا تھا ساتھ ہی کہہ رہا تھا۔ کہ مجھے معلوم ہے کہ دوسرے ہی وقت تم بھاگ جاؤ گے اہل کوفہ کے فوجی کمپ میں جس قدر مال و اسباب تھا۔ سب پر شیب نے کوفہ کا رخ کیا۔ دو روز بیت قرہ میں اپنی فوج کے ساتھ ٹھہرا۔ اور پھر اسی طرف چلا جدھر کہ اہل کوفہ گئے تھے۔ اب سفیان بن ابرو الکھی اور حبیب ابن عبد الرحمن الکھی (بنی مذحج) اپنے ساتھی شامیوں کے ساتھ کوفہ پہنچ چکے تھے۔ اس سے حجاج کو قوت ہو گئی۔ اور اب اسے کوفہ والوں کی کوئی پرواہ نہیں رہی۔

حجاج کا خطبہ

حجاج خطبہ کے لیے منبر پر کھڑا ہوا۔ حمد و ثناء کے بعد یوں گویا ہوا۔ اے کوفہ والو! تمہیں اللہ نے عزت دینی چاہی اسے

عزت نہیں دی۔ جس نے کوشش کی کہ تمہیں فتح حاصل ہو اللہ نے اسے فتح نہیں دی مجھ سے دور ہو جاؤ۔ اور دشمنوں کے مقابلے میں ہمارا ساتھ جنگ میں شریک نہ ہو۔ جاؤ چلے جاؤ اور یہود و نصاریٰ کے ساتھ جا کر آباد ہو جاؤ اور سوائے اس شخص کے کہ جو ہمارا عامل ہو یا جو عتاب بن ورقہ کے ساتھ جنگ میں شریک نہ ہوا ہو اور کوئی شخص ہمارے ساتھ میدان جنگ میں دشمن کے مقابلے کے لیے نہ جائے۔

قائم رہتے تو آج ہمارے بھائی ہوتے۔ میدان جنگ میں عمار بن یزید بن شیب الکھی مارے گئے اور اس روز ابو حشیمہ بن عبد اللہ بھی مارے گئے۔ شیب نے اہل لشکر اور فوج پر قبضہ کر لیا۔ اپنی فوج کو حکم دیا کہ اب تلوار نیام میں ڈال لو۔ اور لوگوں کو بیعت کے لیے دعوت دی۔ اس وقت تو سب نے بیعت کر لی مگر رات ہی کو بھاگ گئے۔ شیب جب ان سے بیعت لے رہا تھا ساتھ ہی کہہ رہا تھا۔ کہ مجھے معلوم ہے کہ دوسرے ہی وقت تم بھاگ جاؤ گے اہل کوفہ کے فوجی کمپ میں جس قدر مال و اسباب تھا۔ سب پر شیب نے کوفہ کا رخ کیا۔ دو روز بیت قرہ میں اپنی فوج کے ساتھ ٹھہرا۔ اور پھر اسی طرف چلا جدھر کہ اہل کوفہ گئے تھے۔ اب سفیان بن ابرو الکھی اور حبیب ابن عبد الرحمن الکھی (بنی مذحج) اپنے ساتھی شامیوں کے ساتھ کوفہ پہنچ چکے تھے۔ اس سے حجاج کو قوت ہو گئی۔ اور اب اسے کوفہ والوں کی کوئی پرواہ نہیں رہی۔

حجاج کا خطبہ

حجاج خطبہ کے لیے منبر پر کھڑا ہوا۔ حمد و ثناء کے بعد یوں گویا ہوا۔ اے کوفہ والو! تمہیں اللہ نے عزت دینی چاہی اسے عزت نہیں دی۔ جس نے کوشش کی کہ تمہیں فتح حاصل ہو اللہ نے اسے فتح نہیں دی مجھ سے دور ہو جاؤ۔ اور دشمنوں کے مقابلے میں ہمارے ساتھ جنگ میں شریک نہ ہو۔ جاؤ چلے جاؤ اور یہود و نصاریٰ کے ساتھ جا کر

آباد ہو جاؤ اور سوائے اس شخص کے کہ جو ہمارا عامل ہو یا جو عتاب بن ورقہ کے ساتھ جنگ میں شریک نہ ہوا ہو اور کوئی شخص ہمارے ساتھ میدان جنگ میں دشمن کے مقابلے کے لیے نہ جائے۔ فروہ بن لقیط (یہ شخص خارجی ہے) بیان کرتا ہے کہ اب ہم دشمن کی تلاش میں روانہ ہوئے۔ اور عبد الرحمن بن محمد بن الاشعث اور محمد بن عبد الرحمن بن سعید بن قیس الہمدانی کے قریب پہنچ گیا۔ یہ دونوں پیدل چلے جا رہے تھے۔ اور میں دیکھ رہا تھا کہ عبد الرحمن کا سر خاک آلودہ تھا۔ ان سے باز رہا اور میں نے مناسب نہیں سمجھا کہ اچانک ان پر حملہ کروں۔ حالانکہ اگر میں شبیب کے ساتھیوں کو ان کے قتل کی جازت دیدیتا تو وہیں دونوں مار ڈالے جاتے مگر میں نے اپنے دل میں کہا کہ یہ دونوں میرے ہم قوم ہیں ایسے شخصوں کو قتل کرنا میرے لئے مناسب نہیں۔ شبیب بڑھتے بڑھتے صراۃ پہنچا۔

شبیب کا ارادہ کوفہ پر حملہ کرنے کا تھا۔ جب مقام سورا پہنچا اپنے ساتھیوں کو جمع کر کے کہا کہ تم میں کون شخص عامل سورا کا سر میرے پاس لاسکتا ہے بطین، قعنب، سوید اور دو اور شخص اس کام کے لیے تیار ہوئے۔ یہ لوگ نہایت تیز رفتاری سے چلے اور بیت المال کے دفتر پہنچے سرکاری عہدہ دار خراج وصول کرنے میں مصروف تھے۔ خارجی مکان میں گھس آئے۔ اور لوگوں کو دھوکا دیا اور کہا کہ امیر کا استقبال کرو۔ لوگوں نے پوچھا کون امیر آئے ہیں خارجیوں نے کیا کہ حجاج نے جن کو فاسق شبیب کا سر لانے کے لیے مقرر کر کے روانہ کیا ہے وہ ہیں۔

عامل کا قتل

عامل بے چارہ دھوکے میں آ گیا۔ اور جب خارجی اس کے بالکل قریب پہنچ گئے انھوں نے تلواریں نکال لیں اور ڈانٹ ڈپٹ شروع کر دی۔ عامل کو قتل کر ڈالا اور جس قدر روپیہ تھا سب پر قبضہ کر لیا۔ اور شبیب کے پاس چلے آئے۔

جب شبیب کے پاس پہنچے اس نے دریافت کیا کہ کیا لائے۔ انھوں نے کہا کہ اس فاسق کا سر اور جو روپیہ ہمیں ملا لائے ہیں۔ روپیہ تھیلیوں میں بھرا ہوا ایک بہادر گھوڑے پر لدا ہوا تھا۔ اسے دیکھ کر شبیب نے کہا ہاں تم میرے پاس وہ شے لائے ہو جس سے مسلمانوں میں فتنہ پیدا ہوتا ہے۔ ”غلام امیر چھوٹا بڑھالانا“۔ شبیب نے اپنے برچھے سے تھیلیوں کو چاک کر ڈالا اور حکم دیا کہ بہادر گھوڑا ہانکا جائے۔ روپیہ تھیلیوں میں سے بکھرتا جاتا تھا۔ اس طرح وہ صراۃ پہنچا یہاں آ کر اس نے کہا دیکھو اب بھی کچھ باقی ہوا ہے پانی میں پھینک دو۔

حجاج کا شبیب سے مقابلہ کے لیے بڑھنا

اب سفیان بن البرد حجاج کے ہمراہ شبیب کے مقابلے کے لیے نکلا۔ سفیان اس سے پہلے ہی حجاج کے پاس آچکا تھا اور اس نے حجاج سے کہا تھا کہ تم مجھے آگے بھیج دو تا کہ قبل اس کے کہ وہ تم تک پہنچے میں اس کا مقابلہ کروں مگر حجاج نے کہا کہ میں نہیں چاہتا کہ تم سے علیحدہ ہو جاؤں۔ قبل اس کے کہ میں شبیب سے تمہاری جماعت کے ساتھ مقابلہ کروں۔ جب کہ کوفہ ہماری پشت پناہ ہو اور قلعہ ہمارے قبضے میں ہو۔

شہیب کا دوسری مرتبہ کوفہ میں داخل ہونا اور حجاج کی اس سے جنگ کی تفصیل اور واقعات

جب شام کی فوج کوفہ آگئی تو سیرۃ بن عبد الرحمن بن مجفف دسکرہ سے کوفہ آیا مطرف بن مغیرہ نے حجاج کو لکھا تھا کہ شہیب نے میراناک میں دم کر رکھا ہے آپ مزید لشکر روانہ کیجئے۔ اس پر حجاج نے سیرۃ بن عبد الرحمن بن مجفف کو دو سو شہسواروں کے ساتھ مطرف کے پاس بھیج دیا۔

جس وقت مطرف نے پہاڑوں میں جا کر پناہ لینے کا ارادہ کیا وہ اپنے تمام ساتھیوں کے ساتھ روانہ ہوا۔ اس نے اپنے تدبیر سے اپنے ساتھیوں کو واقف کر دیا تھا مگر سیرہ سے یہ بات پوشیدہ رکھی تھی۔ جب مطرف دسکرہ الملک پہنچا۔ سیرہ کو بلایا اور اپنے ارادہ سے مطلع کیا اور کہا کہ تم بھی میرے ساتھ ہو جاؤ۔ سیرہ نے اس وقت ہاں کر لی۔ جب اس کے پاس چلا آیا اپنے ساتھیوں کو جمع کر کے وہاں سے روانہ ہو گیا۔ اتنے میں اسے یہ خبر معلوم ہوئی کہ عتاب مارے گئے اور شہیب کوفہ کی طرف روانہ ہوا ہے۔ یہ بیطری نامی ایک گاؤں میں پہنچا۔ اس وقت شہیب مقام حمام عمرو پر ٹھہرا ہوا تھا۔ سیرہ اس گاؤں سے بھی روانہ ہوا۔ اور قریہ شاہی کے پاس دریائے فرات کو پار کر کے سوار یوں پر سوار ہو کر حجاج کے پاس پہنچ گیا۔ یہاں آ کر اس نے دیکھا کہ اہل کوفہ پر سخت عتاب ہے وہ سفیان بن الابرہ کے پاس گیا

اپنا پورا قصہ سنایا اور کہا کہ میں امیر کا فرمانبردار ہوں۔ مطرف کو چھوڑ آیا ہوں۔ عتاب کے ساتھ جنگ میں شریک نہیں ہوا۔ بلکہ آج تم کسی ایک جنگ میں بھی جس کا باشندگان کوفہ کو شکست اٹھانی پڑی ہے میں نے شرکت نہیں کی اور ہمیشہ سے امیر کا (حجاج) عامل رہا ہوں۔ میرے ساتھ ایسے دو سو شہسوار ہیں جو کبھی ایسی جنگ میں میرے ساتھ شریک نہیں ہوئے جس میں شکست کھانا پڑی ہو۔ یہ سب اپنے عہد وفاداری پر اب تک قائم ہیں۔ کسی بغاوت یا سازش میں شریک نہیں ہوئے۔

سفیان یہ تمام باتیں سن کر حجاج کے پاس گیا اور جو کچھ سیرہ نے اپنی کہانی سنائی تھی وہ سب کہہ سنائی۔ حجاج نے کہا کہ یہ سیرہ سچا ہے اور اس کا طرز عمل ٹھیک رہا ہے۔ اچھا اس سے کہہ دو کہ وہ بھی ہمارے ساتھ دشمن کے مقابلے میں جنگ میں شریک ہو۔ سفیان نے آ کر سیرہ کو اطلاع کر دی۔

حارث کو شہیب کے مقابلے پر روانہ کرنا

اب شہیب حمام اعین پر آ کر مقیم ہوا۔ حجاج نے حارث بن معاویہ بن ابی زرعہ بن مسعود الثقفی کو بلایا اور مسلح پولیس کے ساتھ جو عتاب کے ساتھ شریک جنگ نہیں ہوئی تھی۔ شہیب کے مقابلے پر روانہ کیا۔ اور دوسرے لوگوں کو بھی عامل تھے۔ تقریباً دو سو شامیوں کے ساتھ روانہ کیا۔ اس طرح حارث بن معاویہ تقریباً ایک ہزار فوج کے ساتھ زرارہ پہنچا۔ اس مہم کی آمد کی شہیب کو بھی خبر ہوئی شہیب فوراً ہی اپنے ساتھیوں کے ساتھ حارث کی طرف بڑھا اور اس تک پہنچتے ہی حملہ کر دیا اور حارث کو قتل کیا اور اس کی فوج کو شکست دی یہ شکست زدہ فوج کوفہ واپس چلی آئی۔ شہیب بڑھتے بڑھتے فرات کے پل تک پہنچا پل کو پار کر کے دریا کے اس کنارے کوفہ کے سامنے خیمے لگائے

شعب تین روز تک اپنے فوجی کیمپ میں مقیم رہا۔ پہلے دن اس نے حارث بن معاویہ کو قتل کیا۔ دوسرے روز حجاج نے اپنے تمام آزاد غلاموں اور غلاموں کو آہنی لباس سے مسلح کر کے شعب کے مقابلے پر روانہ کیا یہ ڈر کے مارے کوئے کے قریب ہی قریب سڑکوں کے کناروں پر کھڑے رہے اور آگے نہ بڑھے۔ اب کوئے والے بھی میدان جنگ کے لیے نکلے اور اپنے راستوں پر متعین ہو گئے۔ کیونکہ انھیں خوف تھا کہا گروہ مقابلے پر نہ جائیں گے تو حجاج اور عبدالملک ناراض ہو جائیں گے۔ شعب نے سنجہ کی آکری حد پر ایوان کے قریب جہاں کہ خبر رساں کھڑے ہوتے تھے ایک مسجد بنوائی۔ جو آج تک اسے جگہ قائم ہے۔

حجاج کے غلاموں کا قتل

تیسرے روز حجاج نے اپنے غلام ابوالورد کو جو آہنی زرہ پہنے ہوئے تھا اور دوسرے غلاموں کو جو زرہ بکتر سے آراستہ تھے۔ مقابلے کے لیے میدان جنگ میں روانہ کیا۔ خارجیوں نے ابوالورد جو دیکھ کر کہا کہ یہ ہی حجاج ہے شعب نے اس پر حملہ کیا اور قتل کر ڈالا۔ اور کہا کہ اگر یہ ہی حجاج تھا تو میں نے اسے قتل کر کے تمہیں راحت دیدی۔ پھر حجاج نے اپنے غلام طہمان کو اسی ساز و سامان اور اسی وضع و لباس میں مقابلے کے لیے بھیجا۔ شعب نے حملہ کر کے اسے بھی قتل کر ڈالا اور اپنے ساتھیوں سے کہنے لگا کہ اگر یہ شخص حجاج ہے تو میں نے اسے بھی قتل کر کے تمہیں آرام و خوشی پہنچائی۔ جب آفتاب خوب روشن اور اچھی طرح بلند ہو گیا۔ حجاج نے اپنے محل سے برآمد ہوا۔ اور حکم دیا کہ میرے لیے خچر لاؤ اور اس پر سوار ہو کر میں یہاں سے سنجہ تک جاؤں گا۔ چنانچہ ایک ایک رنگی خچر لایا گیا۔ اس پر لوگوں نے کہا خدا امیر کو نیک صلاح دے یہ غمی آج ایسے دن میں ایسے خچر پر سوار ہونے کو سمجھتے ہیں مگر حجاج نے اس کی پرواہ نہیں کی۔ اور خچر کو قریب لانے کا حکم دیا اور کہا کہ ”آج کا دن بھی روشن پیشانی والا خوب روشن ہے۔“ یہ کہہ کر خچر سوار ہو کر شامیوں کے ساتھ میدان جنگ کی طرف روانہ ہوا۔ اور جس راستہ سے مپہ جاتا تھا۔ اس راہ سے روانہ ہوا۔ اور سنجہ کے بلند ترین حصہ تک پہنچ گیا۔ جب حجاج نے شعب اور اس کے ساتھیوں کو دیکھ لیا خچر سے اتر پڑا۔ آج شعب کے ہمراہ چھ سو سوار تھے۔ اسے معلوم ہوا کہ حجاج مقابلے کے لیے آ گیا ہے۔ وہ بھی اپنے ساتھیوں کو لیکر سامنے آیا۔ سیرہ بن عبدالرحمن نے حجاج کے پاس آ کر کہا کہ مجھے آپ کہاں متعین فرماتے ہیں حجاج نے کہا کہ تم راستوں کے کناروں پر کھڑے رہو۔ اگر دشمن تمہارے ہاتھ آئے اور لڑے تو مقابلہ کرنا۔ سیرہ یہ حکم سنتے ہی اپنے ساتھیوں کی جماعت میں جا کر ٹھہر گیا۔ حجاج نے ایک کرسی منگوائی اور اس پر بیٹھ گیا۔ شامیوں کو مخاطب کر کے کہا تم لوگ فرمانبردار، اطاعت شعار، جنگ میں ثابت قدم رہنے والے اور ایمان والے ہو۔ ایسا نہ ہو کہ میں ان ناپاکوں کی گمراہی تمہاری صداقت پر غالب ہو جائے۔ آنکھیں نیچی کر لو اور گٹھنوں کے بل بیٹھ جاؤ اور اس طرح اپنے نیزوں کی دھاروں سے دشمن کا مقابلہ کرو۔ تمام شامی اپنے گٹھنوں کے بل بیٹھ گئے اپنے نیزے نصب کر لیے۔ ایسا معلوم ہوتا تھا۔ کہ ایک سیاہ آتش فشاں زمین کا قطعہ ہے۔

شعب کی پیش قدمی

دوسری طرف سے شعب بھی بڑھا اور جب قریب آ گیا تو اس نے اپنی جماعت کو تین حصوں میں تقسیم کر دیا ایک دستہ خمیو لے لیا سوید نے حملہ کیا۔

شامی اپنی جگہ جمے رہے جب دونوں طرف سے نیزے آپس میں ٹکرائے تو شامی، سوید اور اس کے ہمراہیوں پر سامنے کے رخ سے جھپٹ پڑے اور بڑھ بڑھ کر نیزہ زنی کرنے لگے۔ سوید کو حملے کا حکم دیا۔ سوید واپس پلٹنا پڑا۔ یہ دیکھتے ہی حجاج نے لکارا۔ ”اے اطاعت شعار اور فرمانبردار لوگو! شاباش اس طرح بہادر لڑتے ہیں لڑے جاؤ۔ غلام میری کرسی آگے بڑھا۔“

محلل کی پسپائی

اب شیب نے محلل کو حملے کا حکم دیا۔ محلل حملہ آور ہوا مگر اس کے ساتھ بھی شامیوں نے وہی سلوک کیا جو سوید کے ساتھ کر چکے تھے۔ اس مرتبہ پھر حجاج نے ان کے طرز عمل کی اسی طرح داد دی۔ اور غلام کو حکم دیا کہ کرسی اور آگے بڑھا۔ یہاں تک کہ اب خود شیب حملہ آور ہوا۔ پہلے تو شامی زسی طرح اپنی جگہ کھڑے رہے مگر جب نیزوں کے پھل ایک دوسرے سے ٹکرائے۔ وہ اپنی اپنی جگہ سے آگے جھپٹ کر شیب کے بالکل سامنے سے حملہ آور ہوئے۔ کافی دیر تک شیب ان سے لڑتا رہا۔ آخر کار شامیوں نے آگے بڑھ کر ایسی نیزہ زنی کہ کہ شیب کو اس کی فوج تک پیچھے ہٹا دیا۔ شیب نے جب دیکھا یہ تو اس قدر صبر و استقلال سے لڑ رہے ہیں سوید کو حکم دیا کہ تم لحام جری کی سڑک پر حملہ کرو شاید اس کے محافظین کو تم ہٹا سکو اور اس طرح حجاج پر عقب سے حملہ کرنا اور ہم سامنے سے حملہ آور ہوں گے۔ سوید اپنی جماعت کو ساتھ لیکر چلا گیا۔ اور اس رستہ کے ناکہ پر جو لوگ متعین تھے ان پر حملہ آور ہوا۔ مگر لوگوں نے مکانات کے اوپر سے

سڑک سے اس قدر تیر برسائے کہ سوید کو واپس ہونا پڑا۔

حجاج کی دوراندیشی

حجاج نے پہلے ہی سے عروہ بن مغیرہ بن شعبہ کو تقریباً تین سو شامیوں کے ساتھ اپنے پیچھے اس لیے متعین کر رکھا تھا تا کہ خارجی عقب سے حملہ نہ کر سکیں۔

شیب کی حوصلہ افزاء تقریر

فردہ بن لقیط روای ہے کہ اس جنگ کے روز شیب نے ہم سے کہا اے اہل اسلام ہم نے اپنے آپ کو اللہ کے ہاتھ فروخت کر دیا اور جس کسی نے اپنے آپ کو اللہ کے ہاتھ بیچ ڈالا ہو اسے اللہ کی راہ میں چاہے کیسی ہی تکلیف اور مصیبت کیوں نہ اٹھانا پڑے۔ اسے اس کی پروا نہ نہیں کرنی چاہیے۔ صبر کرو اور ایک ایسا ہی شدید حملہ کرو جیسا کہ تم نے ان لڑائیوں میں حملے کیے تھے۔ جن تمہیں فتح سے سرخروئی حاصل ہوئی تھی۔ اس کے بعد شیب نے اپنے تمام ساتھیوں کو یکجا کیا۔

حجاج کا فوج کو ابھارنا

حجاج نے جب دیکھا کہ شیب حملہ کرنا چاہتا ہے اس نے اپنی فوج سے کہا کہ اے اطاعت شعار اور فرمانبردارو! اس ایک حملے مقابلے میں ثابت قدم رہنا اس کے بعد میں خدا کی قسم کھا کر کہتا ہوں کہ ہمارے اور فتح کے

درمیان کوئی شے حائل نہیں رہے گی۔ تمام شامی اپنے گھٹنوں کے بل بیٹھ کر اطاعت کا اظہار کرنے لگے۔

حجاج کی پہلی فتح

شیب نے اپنی ریپاقت کے ساتھ حملہ کیا اور جب بالکل شامیوں سے بھڑ گیا حجاج نے بھی اپنی فوج کو بڑھنے کا حکم دیا اور ان لوگوں نے آگے بڑھ کر خوب نیز زنی اور شمشیر زنی شروع کی اور شیب اور اس کے ساتھیوں کو پیچھے دھکیلتے رہے اور شیب بھی برابر ان سے لڑتا رہا۔ یہاں تک موضع بستان زایدہ پہنچا۔ یہاں پہنچ کر شیب نے اپنے ساتھیوں سے کہا اے اللہ کے دوستوں گھوڑوں سے اتر پڑو اور خود بھی گھوڑے سے اتر پڑا۔ شیب نے اپنے ساتھیوں کو اترنے کا حکم دیا۔ آدھے تو گھوڑوں سے اتر پڑے اور آدھے سوید بن سلیم کے ساتھ چھوڑ دیے گئے۔

حجاج بڑھتے بڑھتے شیب کی مسجد تک پہنچا اور شامیوں کو مخاطب کر کے اس نے کہا ”اے اطاعت شعاروں اس ذات کی قسم جس کے دست قدرت میں حجاج کی جان ہے یہ پہلی فتح ہے جو ہمیں حاصل ہوئی۔“ حجاج مسجد پر چڑھ گیا اس کے ساتھ تقریباً بیس آدمی اور بھی چڑھ گئے جن کے پاس تیرکمان تھے۔ حجاج نے ان کی سے کہا کہا اگر خارجی ہمارے قریب آئیں تو تیروں سے ان کی خبر لینا۔ غرض کہ دن نہایت ہی شدید جنگ ہوتی رہی کہ دونوں فریق ایک دوسرے کی شجاعت و بسالت کے قائل تھے۔ خالد بن عتاب نے حجاج سے کہا کہ آپ مجھے خارجیوں سے لڑنے کی اجازت دیجئے کیونکہ میرے باپ کو انھوں نے مارا ہے میں اس کا بدلہ لوں گا۔ اور مجھے جانتے ہیں کہ میں ان لوگوں میں سے ہوں جن پر بھروسہ کیا جاتا ہے۔ ان لوگوں میں سے نہیں ہوں جو بے اعتبار ہوں۔ حجاج نے کہا اچھا میں نے اجازت دی۔ خالد نے کہا میں ان کے عقب سے ان پر حملہ کرتا ہوں تاکہ ان کے قیام گاہ غارت گری کروں۔ حجاج نے کہا اچھا۔ خالد اہل کوفہ کی ایک جماعت کے ساتھ چل دیا اور خارجیوں کے عقب سے ان کے پڑاؤ پر حملہ آور ہوا۔ خالد نے شیب کے بھائی مصدا کو قتل کیا اور اس کی بیوی غزالہ کو فردہ بن وفان الکھمی نے قتل کر ڈالا۔ اور ان کے لشکر گاہ میں آگ لگا دی۔ اس واقعہ کی خبر شیب اور حجاج دونوں کو ہوئی۔ حجاج اور اس کی فوج نے تو خوشی میں نعرہ اللہ اکبر بلند کیا اور شیب اور اس کیساتھ جس قدر خارجی اپنے اپنے گھوڑوں سے اتر گئے تھے۔ وہ سب کے سب فوراً اپنے اپنے گھوڑے پر سوار ہو گئے۔ یہ دیکھ کر حجاج نے شامیوں سے کہا کہ کیونکہ انھیں ایسی خبر ملی ہے جس سے وہ مرعوب ہو رہے ہیں اس لیے اب تم ان پر حملہ کرو۔

شیب کی شکست خوردہ واپسی اور بحفاظت پل پار کرنا

شامی ان پر حملہ آور ہوئے اور انھیں شکست دی صرف شیب ایک چھوٹی سی جماعت کے ساتھ میدان جنگ میں باقی رہا۔ ایک ایسا شخص راوی ہے جو خود شیب کے ہمراہ تھا کہ جب شیب کی فوج کو شکست ہوئی تو پل پر سے گزرا یا حجاج کے رسالے نے اس کا تعاقب کیا۔ شیب اپنا سر ہلاتا جاتا تھا۔ میں نے عرض کی اے امیر المؤمنین ذرا مڑ کر دیکھئے آپ کے پیچھے کون آ رہا ہے۔ شیب نے بالکل بے پروائی سے مڑ کر دیکھا اور پھر گردن جھکالی اور سر ہلانے لگا جب حجاج کا رسالہ ہمارے قریب آ گیا۔ ہم نے عرض کی کہ امیر المؤمنین دشمن آپ کے قریب پہنچ گیا ہے۔ شیب نے پھر پیچھے مڑ کر دیکھا مگر بخدا ذرا بھی پروا نہیں کی اور پھر سر ہلانے لگا۔ اس کے بعد حجاج نے اپنے اس

رسالے کو حکم بھیجا کہ شیب کا تعاقب نہ کرو اور اسے اللہ کی آگ میں جلنے کے لیے چھوڑ دو چنانچہ دشمن ہمیں چھوڑ کر واپس چلا گیا۔ جس وقت شیب نے پل کو عبور کر لیا اسے توڑ ڈالا۔

فروہ کہتا ہے کہ جب شکست کھا کر بھاگے میں شیب کے ہمراہ تھا جب تک کہ ہم پل سے گزر نہ آئے نہ کسی نے اسے چھیڑا اور نہ کسی نے ہمارا تعاقب کیا۔ حجاج کوفہ آیا۔ منبر پر خطبہ کے لیے کھڑا ہوا۔ حمد و ثناء کے بعد اس نے کہا کہ اس سے پہلے کبھی شیب سے ایسی جنگ نہیں ہوئی۔ بخدا وہ میدان جنگ سے بھاگ گیا اور اپنی مردہ بیوی کو اغیار کے پاس چھوڑ گیا۔ اس جنگ کے متعلق مزاحم بن زحر بن جساس اتیمی کا یہ بیان ہے کہ جب شیب نے ہر معرکہ میں حجاج کی فوجوں کو شکست دی۔ حجاج نے ہم سب کو اپنے پاس بلایا۔ ہم سب لوگ اس کے دیوان خانہ میں جہاں رات کو وہ رہا کرتا تھا پہنچے۔ حجاج ایک تخت پر متمکن تھا اور لحاف اوڑھے ہوئے تھا۔

قنبہ کی حجاج سے اختلاف رائے

حجاج نے کہا کہ میں نے آپ لوگوں کو ایک ایسی بات کے لیے بلایا ہے جس میں سلامتی بھی ہے اور آپ لوگ مجھے اس معاملے میں مشورہ دیجئے۔ شیب نے آپ کی تمام فصلوں پر قبضہ کر لیا۔ آپ کے گھروں میں گھس آیا۔ آپ کے سپاہیوں کو اس نے قتل کر ڈالا۔ اب بتائیے کہ کیا کرنا چاہئے۔ تمام لوگوں نے سوچنے کے لیے گردنیں نیچی کر لیں پھر ایک صاحب اپنی کرسی کی صف سے آگے بڑھے اور عرض کیا کہ اگر امیر مجھے بولنے کی اجازت دیں تو میں عرض کروں حجاج نے کہا فرمائیے۔ وہ صاحب کہنے لگے سچ تو یہ ہے کہ آپ نے نہ اللہ کے احکام کی نگہداشت کی نہ امیر المؤمنین کی حفاظت کی اور نہ رعیت کی خیر خواہی۔ یہ کہہ کر پھر صف میں اپنی کرسی پر بیٹھ گئے یہ شخص قنبہ تھے۔

یہ سن کر حجاج بہت برہم ہوا لحاف اتار دیا۔ اور اپنے دونوں پاؤں تخت سے نیچے لٹکا دیئے۔ جو مجھے نظر آرہے تھے اور پوچھا کہ کس شخص نے باتیں کہیں۔ قنبہ پھر صف میں سے اپنی کرسی سے اٹھے اور جو کہہ چکے تھے اسے پھر دہرایا۔ حجاج نے کہا اچھا اب کیا کرنا چاہیے۔ قنبہ نے کہا کرنا یہ چاہئے کہ آپ خود اس کے مقابلے کے لیے جائیں اور آخری فیصلہ کر لیں۔ حجاج نے کہا اچھا میرے لیے فوجی قیام گاہ کے لیے جگہ تجویز کرو اور اسے درست کرو پھر صبح کو میرے پاس آؤ۔

راوی کہتا ہے کہ ہم عنبنہ بن سعید کو سب و شتم کرتے ہوئے مجلس مشاورت سے نکلے کیونکہ انھیں حضرت نے حجاج سے قنبہ کی سفارش کی تھی اور اسی بناء پر حجاج نے قنبہ کو اپنا مشیر دوست بنا لیا تھا۔ ہمیں احکام مل ہی چکے تھے۔ صبح ہوتے ہی ہم ہتھیاروں سے مسلح ہو کر روانہ ہوئے حجاج نے صبح کی نماز پڑھی اور پھر محل میں چلا گیا اس کے بعد تھوڑی تھوڑی دیر کے بعد اس کا حاجب آتا تھا اور دریافت کرتا تھا۔ ”کیا اب بھی آئے اب بھی آئے“ ہمیں معلوم نہ تھا۔ کہ کسے دریافت کر رہا ہے اور تمام دیوان کا نہ شاہی لوگوں سے کھچا کھچ بھر گیا تھا اس کے بعد پھر حاجب نے آکر پوچھا کہ کیا اب بھی آئے

قنبہ کی سپہ مالاری

دیکھتے کیا ہیں کہ قنبہ مسجد میں ٹہل رہے ہیں اور ایک ہرات کی بنی ہوئی سبز قبایب تن ہے سرخ باریک ململ

کا عمامہ سر پر بندھا ہوا ہے ایک چوڑی چکلی تلوار اٹھا رکھی ہے معلوم ہوتا تھا کہ بغل میں دبائے ہیں۔ اپنی قبا کے نیچے کے دامن کو کمر کے پٹکے میں لپیٹ دیا تھا۔ زرہ دونوں پنڈلیوں تک لٹکی ہوئی تھی۔ ان کے لیے دروازہ کھولا گیا۔ قتبہ محل میں داخل ہوئے کسی نے انھیں روکا نہیں اور یہ سیدھے حجاج کے پاس اس کے خاص کمرہ میں چلے گئے۔ دیر تک وہاں رہے پھر برآمد ہوئے اب ان کے ساتھ ایک جھنڈا بھی تھا جو ہوا میں بل کھا رہا تھا

حجاج نے دو رکعت نماز پڑھی۔ پھر کھڑا ہوا اور باتیں کرنے لگا۔ اور جھنڈے کو باب الفیل سے باہر نکالے جانے کا حکم دیا خود حجاج بھی اس کے پیچھے ہی باہر نکلا۔ دروازہ پر ایک بھورے رنگ کے چاند تارے والا ایک خوش رنگ نچر موجود تھا۔ حجاج اس پر سوار ہوا خدمت گاروں نے اور گھوڑے بھی پیش کیے۔ مگر حجاج نے اور ان سب پر سوار ہونے سے انکار کر دیا اور اس نچر پر سوار ہو گیا۔ اور باقی تمام لوگ بھی سوار ہوئے۔ قتبہ ایک کمیت رنگ کے چاند تارے والا ایک خوش رنگ گھوڑے پر سوار ہوئے۔ زین اس قدر بڑی تھی کہ جب قتبہ اس پر بیٹھے تو یہ معلوم ہوتا تھا کہ زین میں ایک انار رکھا ہوا ہے۔

قتبہ کی روانگی اور خارجیوں کی شکست

یہ تمام لاؤ لشکر دار السقایۃ کے راستے کی طرف ہو کر سنجہ کی طرف چلا۔ سنجہ میں شیب کا لشکر پڑا ہوا تھا۔ یہ بدھ کا دن تھا۔ دونوں

فریق اس روز اپنی اپنی جگہ ٹھہرے رہے اور جمعرات کی صبح کو جنگ کے لیے روانہ ہوئے اور پھر جمعہ کے دن صبح کو لڑنے لگے۔ اور نماز جمعہ کے وقت خارجیوں کا شکست ہوئی۔ حجاج بن قتبہ راوی ہے کہ شیب بڑھا حجاج نے اس کے مقابلے پر ایک امیر کو بھیجا شیب نے اسے قتل کر دیا۔ پھر دوسرے کو بھیجا شیب نے اسے بھی قتل کر ڈالا۔ ان دونوں من سے ایک امین حمام امین کا مالک تھا۔

شیب کوفہ آیا اس کے ساتھ اس کی بیوی غزالہ بھی تھی اس نے منت مانی تھی کہ مسجد کوفہ میں دو رکعت نماز پڑھوں گی۔ جس میں ایک رکعت سورہ بقرہ اور دوسری میں آل عمران تلاوت کروں گی۔ چنانچہ اس نے اپنی منت پوری کی۔ اور شیب نے اپنے لشکر گاہ میں خیمے بنا لیے۔

حجاج و قتبہ کی تلخ کلامی

حجاج نے کھڑے ہو کر اپنی تقریر میں کہا اے باشندگان عراق میں نہیں دیکھتا کہ تم دشمنوں سے لڑنے میں خلوص اور دلچسپی کا اظہار کرتے ہو۔ میں امیر المؤمنین کو لکھے دیتا ہوں کہ آپ اہل شام کو میری امداد کے لیے بھیجے۔ اس پر قتبہ نے کھڑے ہو کر عرض کیا کہ تم خود خارجیوں سے جنگ کرنے میں اللہ اور امیر المؤمنین سے مخلصانہ برتاؤ نہیں کر رہے اس پر حجاج نے قتبہ کے عمامہ ہی سے ان کا بہت شدت سے گلا گھونٹا۔

(اب یہاں سے پھر حجاج اور قتبہ میں گفتگو شروع ہوتی ہے) حجاج نے پوچھا کہ یہ تم کس طرح کہتے ہو قتبہ نے کہا کہ تم ایک شریف و جوان مرد شخص کو خارجیوں کے مقابلہ میں بھیجتے ہو۔ اس کے ساتھ معمولی لوگ ہوتے ہیں جو بھاگ جاتے ہیں اور زندہ رہتے ہیں اور بیچارہ وہ بہادر لڑتا ہے اور اپنی جان دیدیتا ہے حجاج نے کہا اچھا اب کیا کیا جائے۔

قتبہ نے کہا تم خود میدان جنگ میں چلو اور تمہارے ساتھ یہ تمہارے تمام موالی بھی چلیں تب یہ لوگ اچھی طرح سے اپنی جانیں نثار کر دیں گے۔ اس پر جس قدر لوگ وہاں موجود تھے سب نے قتبہ پر لعن طعن کی۔ حجاج نے کہا خدا کی قسم کل میں صبح کوشیب کے مقابلے پر جاؤنگا۔ جب دوسرے دن صبح ہوئی تمام لوگ حاضر ہوئے۔ قتبہ نے پھر اس وقت حجاج سے کہا کہ آپ اپنی کل کی قسم یاد رکھیں۔ اس پر تمام لوگوں نے انہیں برا بھلا کہا۔ حجاج نے ان سے کہا کہ تم جاؤ اور میرے فوجی قیام گاہ کے لیے جگہ کا انتخاب اور اس کی درستی اور صفائی کرو۔ قتبہ حجاج کے پاس سے چلے گئے۔ حجاج اور ان کے ساتھیوں نے روانگی کی تیاری کی اور چل کر ایک ایسے مقام پر پہنچے جہاں گندگی اور کوڑا پڑا ہوا تھا۔ حجاج نے کہا کہ بس اسی جگہ میرا خیمہ نصب کرو۔ لوگوں نے کہا بھی کہ یہاں کثافت ہے اس پر حجاج نے کہا جس طرف تم مجھے بلارہے ہو وہ اس کوڑے کرکٹ سے بھی زیادہ بدتر بات ہے زمین تو اس کے نیچے پاک ہے آسمان اس کے اوپر پاک ہے۔

حجاج و شیب کے لشکروں کی صف بندی

غرض کہ حجاج اس جگہ اتر پڑا اور لشکر کی صف بندی کی۔ خالد بن عتاب بن ورقاء چونکہ معتوبین میں سے تھا۔ اس لیے وہ اس فوج میں شریک نہ تھا۔ دوسری طرف سے شیب مع اپنی فوج کے سامنے آیا۔ خارجیوں نے اپنے گھوڑے قریب قریب کر لیے اور پیادہ آگے بڑھنے لگے۔ شیب نے ان سے کہا کہ اب تیرا اندازی تو چھوڑ دو۔ اور ڈھالوں کی آڑ میں آہستہ آہستہ چلو۔ اور جب دشمن کے

نیزے تمہاری ڈھالوں کے اوپر آجائیں۔ تو انہیں اوپر کی جانب دھکا دیکر پھسلا دینا اور پھر تم اپنے نیزوں کی ڈھالوں کے نیچے کر لینا تا کہ تم اپنی جگہ جمے رہو اور پھر دشمنوں کے قدم اکھیڑ دینا۔ اور اللہ کے حکم سے بس تمہیں فتح نصیب ہوگی۔ چنانچہ خارجی اسی طرح آہستہ آہستہ اہل کوفہ کی طرف بڑھنے لگے۔

خالد بن عتاب اپنے خدمتگاروں کے ساتھ میدان جنگ میں آیا اور خارجیوں کے لشکر گاہ میں عقب سے آکر جھوپڑیوں کو آگ لگا دی۔ خارجیوں نے جب آگ کی روشنی اور اس کی آواز سنی تو مڑ کر دیکھتے کیا ہیں کہ ان کے گھروں میں آگ لگی ہوئی ہے۔ فوراً اپنے اپنے گھوڑوں کی طرف بھاگے اہل کوفہ ان کے پیچھے چلے اور خارجیوں کو شکست ہوئی۔ حجاج خالد سے خوش ہو گیا اور اسی کو خارجیوں سے لڑنے کے لیے سردار مقرر کر کے روانہ کیا۔

شیب کی کوفی کی طرف پیش قدمی

جب شیب نے عتاب کو قتل کر ڈالا تو اس نے دوسری مرتبہ کوفہ میں داخل ہونے کا ارادہ کیا اور بالکل کوفہ کے سامنے تک چلا گیا۔ حجاج نے سیف بن ہانی اور ایک اور شخص کو شیب کے پڑاؤ کی طرف خبریں لینے کے لیے بھیجا۔ یہ دونوں شیب کے لشکر گاہ میں آئے خارجیوں نے محسوس کیا کہ یہ مخبر ہیں ایک شخص کو توتہ تیغ کر ڈالا۔ البتہ سیف بن ہانی بھاگا۔ ایک خارجی بھی اس کے پیچھے چلا سیف نے اپنے گھوڑے سمیت ایک نالے میں چھلانگ لگا دی۔ اور پھر اس شخص سے درخواست کی کہ تو مجھے امان دے میں سچ سچ سارا قصہ بتائے دیتا ہوں۔

خارجی نے امان دیدی۔ سیف نے بتایا کہ مجھے اور میرے دوسرے ساتھی کو حجاج نے اس لیے بھیجا تھا کہ شیب کی خبر لائیں خارجی نے کہا کہ حجاج سے جا کر کہو کہ سوموار کے روز ہم حملہ کریں گے۔ سیف نے حجاج کے پاس

آ کر سارا قصہ سنایا۔ حجاج نے کہا کہ اس نے جھوٹ کہا اور پھر آنکھ مارتی۔ غرض کہ سوموار کے روز خارجی کو ہلکی طرف چلے۔ حجاج نے حارث بن معاویہ السقفی کو مقابلے کے لیے بھیجا زرارہ پر اس کی شیب سے مڈ بھیڑ ہوئی شیب نے اسے قتل کر ڈالا۔ اور اس کی فوج کو شکست دی اور کوفہ کے اور قریب آ گیا۔ شیب نے بطن کو دس شہسواروں کے ساتھ روانہ کیا اور اس سے کہا کہ دار الرزق میں دریائے فرات کے کنارے میسرہ ٹھہرنے کے لیے کسی مکان کا انتظام کرو۔ بطن اس کام کے لیے روانہ ہوا۔

تمام اہل کوفہ کا شیب کے خلاف جنگ میں نکلنا

حجاج نے حوشب بن یزید کو تمام اہل کوفہ کے ساتھ شیب کے مقابلے پر روانہ کیا۔ یہ لوگ تمام راستوں کے ناکوں پر کھڑے ہو گئے۔ بطن ان سے لڑا مگر ان کا کچھ نہ بگاڑ سکا۔ شیب سے امداد طلب کی۔ شیب نے اور شہسوار اس کے پاس بھیج دیئے۔ انھوں نے حوشب کے گھوڑے کو زخمی کر دیا۔ اور اسے شکست دی۔ مگر حوشب بچ گیا۔ غرج کی بطن اس طرح دار الرزق پہنچ گیا۔ اور دریائے فرات کے کنارے خیمہ لگایا۔ اب شیب بھی پل کے اس طرف آ کر ٹھہر گیا۔ مگر حجاج نے کسی شخص کو اس کے مقابلے پر نہیں بھیجا۔ شیب یہاں سے اور آگے بڑھ کر مقام سنجہ میں کوفہ اور فرات کے درمیان خیمہ زن ہوا۔ تین روز یہاں ٹھہرا مگر حجاج نے کسی شخص کو مقابلے کے لیے نہیں بھیجا۔ پھر حجاج کو مشورہ دیا گیا کہ تم خود مقابلے پر جاؤ۔ حجاج نے قتبہ بن مسلم کو آگے بھیجا۔ قتبہ لشکر گاہ کو ٹھیک ٹھاک کے کے واپس چلے آئے۔ اور حجاج سے کہا کہ جس جگہ سے میں آ رہا ہوں وہ جگہ بالکل ہموار اور مسطح ہے آپ اب نیک فال لیتے ہوئے تشریف لے چلئے۔

تمام اہل کوفہ کو روانگی کا حکم دیا گیا۔ چنانچہ سب روانہ ہوئے حجاج کے ساتھ تمام روساء شہر بھی چلے اور یہ تمام فوج اس لشکر گاہ میں آ کر خیمہ زن ہوئی اور دونوں فریق اپنی اپنی جگہ پر ٹھہرے رہیں۔ شیب کے میمنہ پر بطن، میسرہ پر قتبہ بن ربیعہ بن ذہل کا آزاد غلام دس شہسواروں کے ساتھ متعین تھا۔ حجاج نے اپنے میمنہ پر مطرب بن ناجیہ الریاحی کو اور میسرہ پر خالد بن عتاب بن ورقاء الریاحی کو تقریباً چار ہزار فوج کے ساتھ متعین تھا۔ کسی نے حجاج سے کہا کہ جہاں تم کھڑے ہو وہ جگہ شیب کو معلوم نہ ہونے پائے۔ اس لیے حجاج نے ہیئت بدل لی۔ اور ایک خفیہ جگہ کھڑا ہو گیا۔

شیب کا حجاج کے ہم شکلوں کو قتل کرنا

ابو الورد حجاج کا آزاد کردہ غلام بالکل حجاج کے مشابہ تھا۔ اسے دیکھتے ہی شیب نے اس پر حملہ کیا اور ایک گرز سے جس کا وزن پندرہ رطل تھا اسے ہلاک کر ڈالا۔ اعین حمام اعین کا مالک اور بکر بن وائل کا آزاد کردہ غلام بھی حجاج کے بالکل مشابہ تھا شیب نے اسے بھی قتل کر ڈالا۔ حجاج ایک چاند تارے والے خوش رنگ خنجر پر سوار ہو گیا اور کہنے لگا ہمارا مذہب بھی ایسا ہی ہے اور پھر ابو کعب سے کہا کہ اپنا جھنڈا آگے بڑھائیں میں ابو عقیل کا بیٹا ہوں۔ شیب نے خالد بن عتاب پر حملہ کیا اور مقام جب تک اسے پیچھے ہٹا دیا خارجیوں نے مطرب بن ناجیہ پر حملہ کیا اور پیچھے ہٹا دیا۔ اس وقت حجاج خنجر پر سے اتر پڑا اور دوسرے لوگوں کو بھی حکم دیا کہ وہ بھی اتر پڑیں۔ چنانچہ سب اترے۔ حجاج ایک کبل پر بیٹھ گیا حجاج کے ہمراہ عنبہ بن سعید تھا۔

عین دوران جنگ خارجیوں کا شیب سے اختلاف اور فراز

یہ لوگ اس طرح بیٹھے ہوئے تھے کہ مصقلہ بن مہلل الضبی نے شیب کے گھوڑے کی لگام تھام کر پوچھا کہ بتاؤ صالح بن مسرح کے متعلق تمہاری کیا رائے ہے۔ اور اسکے متعلق کیا کہو گے۔؟ شیب نے کہا کیا بھلا یہ موقع اس قسم سوال کا ہے کہ خونریز جنگ ہو رہی ہے اور حجاج سامنے بیٹھا ہوا ہے۔ پھر شیب نے کہا صالح سے کوئی تعلق نہیں رکھتا مصقلہ نے کہا اللہ کو تجھ سے کوئی تعلق نہیں تمام خارجی شیب کو چھوڑ کر چل دیئے۔ البتہ چالیس آدمی باقی رہ گئے جو کہ پکے خارجی اور سب کے سب بہادر لوگ تھے۔ باقی تمام خارجی دارالرزق کی طرف پسپا ہو گئے۔ اس پر حجاج نے کہا کہ اب خارجی متفرق ہو گئے ہیں۔ اور خالد کو بذریعہ قاصد اس کی اطلاع کر دی۔ خالد نے ان پر حملہ کر دیا۔ غزالہ ماری گئی۔ ایک شہسوار اس کا سر لیکر حجاج کی طرف چلا۔ شیب نے اس سے کوشناخت کر لیا اور علوان کو حکم دیا کہ مزاحمت کرے۔ علوان نے اس شخص پر حملہ کر کے اسے تہ تیغ کر ڈالا۔ اور وہ سر لا کر شیب کے حوالے کر دیا۔ اسے غسل دیا گیا اور سپرد خاک کر دیا گیا۔ شیب نے اس سر کی طرف اشارہ کر کے کہا کہ یہ تمہاری قریب کی عزیز ہے۔ خارجی ترتیب سے پسپا ہو گئے خالد نے حجاج کے پاس آ کر اسے خارجیوں کی پسپائی کی اطلاع دی حجاج نے اسے شیب پر حملہ کرنے کا حکم دیا۔

آٹھ خارجیوں کا خالد کے تعاقب میں، پھر خالد کا ان کے تعاقب میں نکلنا

خالد خارجیوں پر حملہ آور ہوا۔ آٹھ شخصوں نے جس میں قنعب، بطین، علوان، عیسیٰ، مہذب ابن عمیر، اور شان تھے خالد کا پیچھا کیا اور اسے رجب تک دبائے ہوئے گئے۔ جس جگہ شیب کھڑا تھا وہیں خوط بن عبد السدوسی اس کے سامنے پیش کیا گیا شیب اس سے کہا اے خوط اللہ ہی تمام بادشاہت کے لائق ہے۔ خوط نے بھی کہا بے شک اللہ ہی کے لیے تمام بادشاہت ہے۔ اس پر شیب نے اپنے ساتھیوں سے مخاطب ہو کر کہا کہ خوط تم ہی میں سے ہے مگر یہ ڈرتا تھا اس وجہ سے اس نے اب تک اس بات کا اظہار نہیں کیا تھا۔ شیب نے خوط کو آزاد کر دیا۔ عمیر بن القعقاع بھی پیش کیا گیا شیب نے اس سے بھی کہا کہ حکومت صرف اللہ تعالیٰ ہی کے لیے ہے۔ مگر عمیر اس کا مطلب نہیں سمجھا اور اس نے کہا اللہ کی راہ میں میری جوانی قربان ہے شیب نے مکرر کہا کہ حکومت اللہ ہی کے لیے ہے تاکہ اسے چھوڑ دے مگر اب بھی عمیر نہ سمجھ پایا اس پر شیب نے اس کے قتل کا حکم دیدیا۔

شب کا بھائی مصاد بھی اس جنگ میں کام مارا گیا۔ شیب ان لوگوں کا جو خالد کے تعاقب میں گئے تھے۔ انتظار کرنے لگا۔ مگر انھیں آنے میں دیر ہو گئی شیب سو گیا اور حبیب بن حداد نے اسے جگایا۔ اب حجاج کی فوج کی یہ حالت تھی کہ مارے خوف و ہیبت کے شیب پر حملہ نہیں کرتے تھے۔ شیب دارالرزق چلا گیا یہاں آ کر اس نے ان لوگوں کے مال و اسباب کو جمع کیا جو اس معرکہ میں مارے گئے تھے۔ وہ آٹھوں آدمی جو خالد کے تعاقب میں گئے تھے۔ وہ پھر اس جگہ واپس گئے۔ جہاں شیب پہلے کھڑا ہوا تھا۔ جب یہاں آ کر دیکھا کہ شیب نہیں ہے۔ انھیں خیال پیدا ہوا کہ دشمنوں نے شیب کو قتل کر ڈالا۔

خالد خارجیوں کے تعاقب میں

خالد اور مطر دونوں حجاج کے پاس چلے آئے۔ حجاج نے ان دونوں کو حکم دیا کہ اس آٹھ شخصوں کی جماعت کا تعاقب کرو۔ اب یہ دونوں تو ان آٹھوں کے تعاقب میں چلے۔ اور وہ آٹھوں شخص شیب کے پیچھے روانہ ہوئے۔ غرض کہ اس طرح ان دونوں جماعتوں نے مدائن کے پل کو عبور کیا۔ یہاں ایک غارتھا۔ یہ آٹھوں خارجی اس میں داخل ہو گئے۔ خالد ان کے پیچھے ہی لگا ہوا تھا۔ اس نے ان کا محاصرہ کر لیا۔ خارجی اس غار نما وادی سے نکل کر بھاگے۔ اور دو فرسخ تک بھاگتے چلے گئے۔ اور جاتے جاتے دریا میں اپنے گھوڑوں سمیت کود پڑے۔ ان کے ساتھ خالد بھی مع اپنے گھوڑے کے دریا میں کود پڑا۔ اور گھوڑا لیکر پار نکل گیا۔ بلکہ خالد کا جھنڈا بھی اس کے ہاتھ میں تھا۔ شیب نے اس بہادری اور جرات کو دیکھ کر کہا خدا اس شہسوار اور اس کے گھوڑے کو ہلاک کر دے یہ بہادر ترین شخص ہے۔ اور تمام روئے زمین میں اس کا گھوڑا بھی سب سے زیادہ طاقتور گھوڑا ہے لوگوں نے شیب سے کہا کہ یہ ہی خالد بن عتاب ہے اس پر شیب نے کہا ہاں شجاعت تو اس کی رگ و پے میں سرایت کئے ہوئے ہے۔ بخدا اگر میں پہلے سے اسے جانتا تو میں بھی اس کے پیچھے کود پڑتا چاہے اگر چہ چاہے وہ آگ ہی میں کیوں نہ جاتا۔

شیب کی شکست

جب شیب کو شکست ہوئی۔ حجاج کو فنی میں داخل ہوا۔ اور منبر پر چڑھ کر کہنے لگا کہ شیب کو اس سے پہلے ایسی جنگ سے سابقہ نہیں پڑا تھا۔ خدا کی قسم ہے کہ اس نے تو راہ فرار اختیار کی اور اپنی بیوی کو مردہ چھوڑ کر چلا گیا۔ اس کے بعد حجاج نے حبیب بن عبدالرحمن الحکمى کو تین ہزار شامیوں کے ہمراہ شیب کے تعاقب میں روانہ کیا۔ اور حبیب سے کہہ دیا کہ اس کے شب خون (رات کے چھاپے) سے بچتے رہنا اور جہاں کہیں تمھاری اس سے مڈبھیڑ ہو جائے فوراً اس پر حملہ کر دینا۔ اس لیے کہ اللہ تعالیٰ نے اب ان کے جوش و خروش کو ٹھنڈا کر دیا ہے اور ان کے دانت کھٹے کر دیئے ہیں۔ حبیب بن عبدالرحمن شیب کے تعاقب میں روانہ ہو کر انبار پہنچا۔

حجاج کا نئی چال چلنا

حجاج نے ایک یہ بھی چال چلی کہ اپنے تمام عاملوں کو ہدایت کردی کہ تم چپکے چپکے شیب کے ساتھیوں کو یہ پیام پہنچاؤ کہ جو شخص اس کا ساتھ چھوڑ کر ہمارے پاس آ جائیگا اسے امان دی جائے گی۔ یہ حیلہ کارگر ہوا اور بہت سے لوگ شیب کا ساتھ چھوڑ کر حجاج کی طرف آ گئے شیب کو معلوم ہوا کہ حبیب انبار میں مقیم ہے۔ یہ اپنے ساتھیوں کے ساتھ حبیب کی طرف روانہ ہوا اور جب اس کے پڑاؤ کے قریب پہنچا تو خود بھی ٹھہر گیا اور خارجیوں کو نماز مغرب پڑھائی۔

ایک نامعلوم شخص کی روایت

شیب کا شب خون مارنا

ایک شخص بیان کرتا ہے کہ جب اس رات کو شیب آیا ہے میں شامیوں کے ساتھ ہی تھا۔ اور پھر ہم نے

شب خون مارا۔ جب بالکل شام ہو گئی تو حبیب بن عبد الرحمن نے ہم سب کو جمع کر کے چار دستوں پر تقسیم کیا اور ہر دستے کو حکم دیا کہ اپنی اپنی نگرانی رکھو اس لیے کہ اگر ایک دستہ جنگ میں مصروف ہو جائے تو دوسرا اس کی مدد نہ کرے کیونکہ مجھے معلوم ہوا ہے کہ خارجی ہم سے بالکل قریب پڑے ہوئے ہیں ذرا اپنے آپ کو مطمئن اور ثابت قدم رکھنا کیونکہ آج رات میں تم پر ضرور شب خون مارا جائے گا۔

شبیب کی مردانگی

بہر حال ہم تو پوری طرح تیار ہی تھے۔ اور برابر دیکھ بھال کرتے رہے۔ کہ شبیب نے آ کر حملہ کیا سب سے پہلے اس نے اس دستہ فوج حملہ کیا جو عثمان بن سعید العذری کے ماتحت تھا۔ بہت دیر تک شمشیر زنی ہوتی رہی۔ مگر کسی شخص کے قدم کو جنبش تک بھی نہیں ہوئی سب اپنی اپنی جگہ جمے رہے۔ خارجی مجبور ہو کر اس دستہ سے ہٹ گئے۔ اب انھوں نے اس دستے پر حملہ کیا جو سعید بن جبل العامری کے ماتحت تھا۔ ان سے بھی خوب مقابلہ ہوا مگر کوئی شخص اپنی جگہ سے نہیں ٹلا۔

خارجیوں نے انھیں بھی چھوڑا اور اس دستے پر بڑھ کر جو نعمان بن سعد الغیری کے ماتحت تھا مگر اس کا بھی کچھ نہ بگاڑ سکے۔ اس کے بعد چوتھے دستے جو قیسراعی کے ماتحت تھا حملہ آور ہوئے۔ اور بہت دیر تک جنگ ہوتی رہی مگر یہاں بھی کچھ نہ کر سکے۔ اس کے بعد خارجیوں نے چاروں طرف سے ہمیں گھیر لیا اور حملہ کرنا شروع کیا۔ اب تین پہر رات گزر چکی تھی۔ اور خارجی برابر ہم سے لڑ رہے تھے۔ ہم سمجھ گئے کہ یہ ہمیں نہ چھوڑیں گے۔ پھر دیر تک پیدل لڑتے رہے۔ یہاں تک کہ ہمارے اور ان کے ہاتھ شل ہو گئے کہ اٹھ نہیں سکتے تھے۔ آنکھیں گرد و غبار سے اٹ گئی تھیں۔ بہت لوگ مارے جا چکے تھے۔ ہم نے ان کے تیس آدمی مارے اور انھوں نے ہمارے تقریباً سو آدمی ہلاک کئے۔ حالانکہ ان کی تعداد سو تھی اگر وہ کبھی اس سے زیادہ بھرتے تو بخدا وہ ہمیں سب کو ضرور ہلاک کر ڈالتے مگر پھر بھی باوجود اس قلت تعداد کے اس وقت تک انھوں نے ہمارا پیچھا نہیں چھوڑا۔ جب تک کہ ہم نے انھیں اور انھوں نے ہمیں پورا پورا مزہ نہ چکھا دیا۔ میں نے خود دیکھا کہ ہم میں ایک شخص ان کے کسی شخص پر تلوار سے وار کرنا چاہتا تھا۔ مگر ضعف اور تھکن کی وجہ سے دشمن پر اس وار کا اثر نہ ہوتا تھا۔ ہم میں سے ایک اور شخص کو میں نے دیکھا کہ وہ بیٹھ کر لڑ رہا ہے۔ اپنی تلوار ادھر ادھر پھراتا ہے مگر اس قدر تھک کر چور ہو گیا تھا کہ نہیں ہو سکتا تھا۔ جب خارجی ہم سے مایوس ہو گئے تو شبیب گھوڑے پر سوار ہو گیا اور اپنے ان ساتھیوں کو بھی سوار ہونے کا حکم دیا جو گھوڑوں سے اتر پڑے تھے۔ اور جب اچھی طرح گھوڑوں کی پشتوں پر جم گئے ہم سے پلٹ کر چلتے ہوئے۔ فردہ بن لقیط کہتا ہے کہ جب ہم اہل کوفہ سے پلٹ کر واپس چلے تو ہم بہت تھک گئے تھے۔ ہمارے زخم بغیر کھلے پڑے تھے۔ اس وقت شبیب نے ہم سے کہا کہ اگر ہم نے دنیا کی خاطر یہ مصیبت مول لی ہوتی تو یہ زخم اور تکالیف نہایت ہی تکلیف دہ ہوتیں۔ مگر چونکہ یہ لوجہ اللہ اختیار کی گئی ہیں۔ اس لیے ان کا برداشت کرنا نہایت ہی سہل ہو رہا ہے۔ اس پر اس کے تمام ہمراہیوں نے کہا امیر المؤمنین آپ بالکل سچ فرماتے ہیں۔

شبیب کا ایک بزدل اور بہادر سے مقابلہ

مجھے اب تک یاد ہے کہ شبیب سوید بن سلیم کے پاس آیا اور اس کو کہا کہ میں نے کل دو شخصوں کو قتل کیا ہے

ان میں سے ایک تو بڑا بہادر اور دوسرا نہایت ہی بزدل تھا۔ شب گزشتہ میں دیکھ بھال کرنے کے لیے نکلا۔ تین شخص مجھے ملے جو ایک گاؤں میں اپنی ضروریات خریدنے چلے گئے۔ ایک شخص اپنی ضروریات خرید کر اپنے ساتھیوں کی طرف روانہ ہوا میں بھی اس کے ساتھ چلا۔ اس شخص نے مجھ سے پوچھا کیا تم نے چارہ وغیرہ نہیں خریدا؟ میں نے جواب دیا کہ میسرہ دوسرے ساتھیوں نے میسرہ لیے بھی خرید لیا ہے۔ پھر میں نے اس سے پوچھا کہ تمہیں معلوم ہے کہ ہمارے دشمن کا پڑاؤ کہاں ہے؟ اس نے کہا مجھے معلوم ہوا ہے کہ وہ ہم سے قریب ہی پڑاؤ ڈالے ہوئے ہیں اور بخدا میں چاہتا ہوں کہ شبیب سے میرا مقابلہ ہو جاتا۔ میں نے کہا کیا واقعی تم ایسا چاہتے ہو۔ اس شخص نے کہا ہاں بے شک میں نے کہا اچھا تو تیار ہو جاؤ۔ خدا کی قسم میں ہی شبیب ہوں اور یہ کہتے ہی میں نے اپنی تلوار کھینچ لی۔ اس کے ساتھ وہ شخص گر پڑا اور فوراً مر گیا

میں نے اس سے کہا لعنت ہے اٹھ کھڑا ہو۔ میں آگے بڑھا کہ دیکھوں تو سہی کیا ہوا؟ دیکھتا ہوں کہ روح جسم عنصری سے پرواز کر چکی تھی۔ میں یہاں سے واپس ہوا ایک دوسرے شخص سے مڈ بھڑ ہوئی جو گاؤں سے واپس آ رہا تھا۔ اس نے مجھ سے کہا کہ یہ وقت تو لشکر گاہ میں واپس چلے جانے کا ہے تم اس وقت کہاں جاتے ہو۔ میں نے اس سے بات نہیں کی بلکہ گزار چلا گیا میرا گھوڑا مجھے برق رفتاری سے لے جا رہا تھا۔ اس شخص نے میرا پیچھا کیا اور مجھے آلیا۔ میں نے اس سے سوال کیا کہ آخر بتاؤ تم کیا چاہتے ہو؟ اس شخص نے کہا خدا کی قسم تو ہمارے دشمنوں میں سے ہے۔ میں نے کہا ہاں صحیح ہے۔ اس پر اس نے کہا تجھے بھی خدا کی قسم ہے۔ آگے نہ بڑھنا تا کہ تو مجھے قتل کر ڈالے یا میں تجھے قتل کر ڈالوں۔

میں نے اس پر حملہ کیا اور اس نے مجھ پر حملہ کیا۔ ایک گھنٹہ تک ہم دونوں تلوار چلاتے رہے اور حقیقت یہ ہے کہ میں نے تو بہادری میں اور نہ جرات میں اس سے کسی طرح زیادہ رہا۔ البتہ چونکہ میری تلوار اس کی تلوار کے مقابلے میں زیادہ تیز تھی اس لیے میں نے اسے قتل کر ڈالا۔ ہم یہاں سے روانہ ہو کر دجلہ عبور کرتے ہوئے علاقہ جوخی میں پہنچے۔ یہاں سے ہم نے دوبارہ واسطہ کے قریب دجلہ کو عبور کیا اور پھر ہواز کی سمت روانہ ہو گئے اور فارس ہوتے ہوئے کرمان کے پہاڑوں میں چلے آئے۔ واقدی کے بیان کے مطابق اس سال میں شبیب ہلاک ہوا۔ اور دوسروں کے بیان کے مطابق ۸۷ھ میں شبیب کی ہلاکت واقع ہوئی۔

شبیب کی ہلاکت کا واقعہ

حجاج کا مقابلین کو انعام سے نوازنا

ابو یزید السکسکی بیان کرتا ہے کہ جب ہمیں حجاج نے دوبارہ شبیب کی طرف پلٹ کر جانے کا حکم دیا تو بہت کچھ انعام و اکرام تقسیم کیا۔ اور جس قدر لوگ زخمی ہوئے تھے۔ یا جنہوں نے داد شجاعت دی تھی۔ ان سب کو انعام دیا۔

ایک بڑے لشکر کی سفیان کی ماتحتی میں شبیب کے مقابلے پر روانگی

اور پھر سفیان بن الابرک کو حکم دیا کہ تم شبیب کے تعاقب میں جاؤ۔ سفیان نے روانگی کی تیاری کی۔ جبیب

بن عبدالرحمن الحکمی کو یہ بات ناگوار گزری اور اس نے حجاج سے شکایت کیا کہ میں نے تو شیب کو شکست دی۔ اس کے ساتھیوں کو ہلاک کیا اور آپ اب سفیان کو اس کے تعاقب میں روانہ فرما رہے ہیں۔ سفیان دو ماہ کے بعد اس مہم پر روانہ ہوا۔ اس اثناء میں شیب کرمان ہی میں مقیم رہا۔ اور جب اس کے ساتھی ٹھیک ٹھاک ہو گئے۔ ان کے زخم مندمل ہو گئے اور پھر ان میں جنگ کی قوت پیدا ہو گئی تو شیب مع اپنے ساتھیوں کے پھر اس جانب پلٹا۔

اہل بصرہ کے ذریعہ سفیان کی کمک

حجاج نے اپنے داماد حکم بن ایوب بن حکم بن ابی عقیل جو بصرہ کا عامل تھا خط کے ذریعہ ہدایت کر دی تھی۔ کہ بصرہ والوں میں سے کسی شریف و بہادر شخص کو چار ہزار سپاہ کے ساتھ شیب کے مقابلے پر روانہ کر دو اور جو شخص افسر ہو اسے حکم دیدینا کہ سفیان سے جا ملے اور ان کے احکام کی تعمیل کرے حکم نے زیاد بن عمرو العنکی کو چار ہزار فوج کے ساتھ اس مہم پر روانہ کیا۔ مگر قبل اس کے کہ زیاد سفیان کے پاس پہنچے دریائے دجلہ کے پل پر شیب اور سفیان کا آمناسا منا ہو چکا تھا۔

شیب اور سفیان کا سامنا اور صف بندی

شیب پل کو عبور کر کے سفیان کی جانب چلا آیا۔ یہاں آ کر دیکھا کہ سفیان اور لوگوں کے ساتھ گھوڑے سے اتر کر کھڑا ہوا ہے سفیان نے محاصر بن صفی العذری کو رسالے کا افسر مقرر کر کے میدان جنگ میں روانہ کیا۔ اپنے میمنہ پر بشر بن حسان بن الضہری کو اور میسرہ پر عمر بن سمیرہ الفزاری کو سرار مقرر کیا تھا۔ شیب نے اپنی فوج کو تین حصوں میں منقسم کیا تھا۔ ایک دست سوید کے ماتحت تھا ایک قنعب الحکمی کے ماتحت اور ایک خود اس کے ماتحت تھا۔ اور محلل بن وائل الیشکری کو لشکر گاہ میں چھوڑ آیا تھا۔

آغاز جنگ

جب سوید نے شیب کے میمنہ سے سفیان کے میسرہ پر اور قنعب نے شیب کے میسرہ سے سفیان کے میمنہ پر حملہ کیا تو خود شیب سفیان پر حملہ آور ہوا۔ بہت دن چڑھے تک ہم دونوں فریق لڑتے رہے۔ آخر کار خارجی اس مقام کی طرف واپس چلے گئے۔ جہاں کے پہلے کھڑے تھے۔ اور پھر ہم شیب اور اس کیساتھیوں نے تیس حملے کئے مگر ہم میں سے کسی شخص کے پاؤں اپنی صف سے نہیں اکھڑے سفیان نے ہم سے کہا کہ علیحدہ علیحدہ نہ ہونا۔ بلکہ ساری فوج کو ایک نیزوں اور تلواروں سے لڑتے بھڑتے رہے مگر پھر ہم نے خارجیوں کو پل تک پیچھے ہٹا دیا۔ جب شیب پل تک پہنچا گھوڑے سے اتر پڑا اور اس کے ساتھ تقریباً سو آدمی اور بھی اثر پڑے ہم نے شام تک ان سے نہایت ہی شدید جنگ کی کہ اب تک ایسی لڑائی نہیں گئی تھی۔ اور واقعہ یہ ہے کہ خارجیوں نے بھی ایسی نیزہ بازی اور شمشیر زنی کی کہ اس سے پہلے ہمیں سابقہ نہیں پڑا تھا۔ سفیان نے جب دیکھا کہ کسی طرح ان پر میرا بس نہیں چلتا اور اس کے ساتھ وہ خارجیوں کی فتح کے امکان سے بھی خوفزدہ تھا۔ تو اس نے ماہر تیر اندازوں کو سر شام خارجیوں پر تیر

اندازی کا حکم دیا۔ نصف النہار سے دونوں فریق گھٹم گھٹا ہو رہے تھے۔ تیر اندازوں نے شام کے وقت ان پر تیر بر سائے۔ سفیان نے تیر اندازوں کو ذرا علیحدہ ایک صف میں کھڑا کر دیا تھا۔ اور ایک شخص کو ان پر سر اور مقرر کر دیا تھا۔ جب یہ تیز انداز کچھ دیر تیر بر ساتے رہے تو خارجیوں نے ان پر حملہ کر دیا۔ یہ دیکھتے ہی ہم نے بھی خارجیوں پر حملہ کیا اور اس طرح ہم نے خارجیوں کو تیر اندازوں کے قریب پہنچنے سے روک دیا۔ جب تھوڑی دیر اسی طرح ان پر تیر اندازی کی گئی شبیب اور اس کے ساتھی گھوڑوں پر سوار ہو گئے اور انھوں نے ہمارے تیر اندازوں پر ایسا شدید حملہ کیا کہ تیس سے زیادہ آدمی ہلاک کر ڈالے۔

رات کا واقعہ

اس کے بعد شبیب نے اپنے سواروں کے ساتھ ہمارا رخ کیا اور جب ہماری طرف شبیب آیا ہم نے نیزوں سے اس کا مقابلہ کیا کہ رات کی ظلمت کا پردہ ہمارے اور ان کے درمیان حائل ہو گیا۔ اور شبیب ہمیں چھوڑ کر پلٹ گیا۔ اس پر سفیان نے اپنی فوج سے کہا کہ ان کا تعاقب نہ کرو بلکہ جانے دو۔ صبح ہوتے ہی ہم ان پر حملہ کریں گے۔ چنانچہ ہم سب لوگ اپنی اپنی جگہ ٹھہرے رہے اور خارجیوں کے تعاقب میں نہیں گئے کیونکہ ہم تو خدا سے چاہتے تھے کہ واپس چلے گئے۔

بروایت فروہ شبیب کی ہلاکت کا عجیب قصہ

فردہ بن لقیط روای ہے کہ جب ہم پل کے قریب پہنچے شبیب نے ہم سے کہا کہ اے معشر مسلمین اس وقت توپل کے پار آ جاؤ اور کل صبح صبح دشمن پر حملہ کریں گے۔ سب شبیب کے آگے تھے۔ اور اس طرح ہم نے پل کو عبور کیا۔ البتہ شبیب پچھلے لوگوں کے ساتھ تھا۔ وہ اپنے گھوڑے پر سوار پل پر سے گزر رہا تھا۔ کہ ایک گھوڑی سامنے آ گئی۔ شبیب کے گھوڑے نے اس پر خواہ شانہ چھکا ننگ لگائی۔ گھوڑی بدک گئی۔ شبیب کے گھوڑے کا سم پل سے باہر نکل گیا۔ شبیب دریا میں گر پڑا۔ اور اس وقت اس نے یہ آیت پڑھی لیقضى الله امراً کان مفعولاً۔ ترجمہ (اللہ تعالیٰ ضرور اس کام کو پورا کر کے چھوڑے گا جس کے لیے جانے کا فیصلہ ہو چکا ہے)

شبیب نے پانی میں غوطہ کھایا اور پھر ابھرا اس وقت اس نے کہا۔ ذلک تقدیر العزیز العلیم۔ ترجمہ۔ (یہ غالب اور جاننے والے کا فیصلہ تھا)

شبیب کی ہلاکت کا یہ واقعہ جو مذکور ہوا دورایوں نے بیان کیا ہے ایک تو ابو یزید السکسکی نے جو شامیوں کے ساتھ شبیب کے خلاف نبرد آزما تھا۔ دوسرے فردہ بن لقیط نے جو خود شبیب کے تمام معرکوں میں اس کے شریک حال رہا ہے۔

شبیب کی ہلاکت سے متعلق دوسری روایت اور قصہ

مگر خود شبیب کے قبیلہ بنی مرہ بن ہمام کے ایک شخص نے یہ بیان کیا کہ خود اس کے خاندان والوں کی ایک جماعت شبیب کے ہمراہ تھی۔ جو اس کے ساتھ اس کے دشمنوں سے نبرد آزما تھی۔ اگرچہ لوگ اس کے عقائد پر نہ تھے۔ شبیب نے ان لوگوں کے اکثر خاندان والوں اور عزیز و اقرباء کو تہ تیغ کیا تھا۔

اس سے ان لوگوں کے دلوں میں سخت صدمہ پہنچا تھا۔ اور ان کے سینوں میں کینہ کی آگ مشتعل تھی۔ بنی تیم بن شعبان کا ایک شخص مقاتل نامی تھا۔ جب شیب نے اسی قبیلے کے بہت سے افراد کو قتل کر ڈالا تو اس شخص نے شیب کے قبیلہ بنی مرہ بن ہمام پر غارت گری کی اور اس قبیلے کے کچھ لوگ قتل کر ڈالے۔ اس پر شیب نے اس سے سوال کیا کہ تم نے بغیر میری اجازت کے کیوں ان لوگوں کو قتل کر ڈالا۔

اس شخص نے جواب دیا کہ خدا میر کو نیک ہدایت دے آپ نے جو میرے خاندان میں کافر تھے انھیں قتل کیا اور اسی طرح میں نے آپ کے خاندان میں جو لوگ کافر تھے انھیں قتل کر ڈالا۔ شیب نے اس پر سوال کیا کہ اس کے تو معنی یہ ہوئے کہ آپ میرے حاکم ہیں کہ بغیر میرے آپ ایسی اہم باتوں کا خود ہی فیصلہ فرما لیتے ہیں۔ مقاتل نے جواب دیا۔ آپ ہی بتائیے کہ کیا یہ ہمارا مذہب نہیں کہ جو شخص ہمارے عقائد کا ماننے والا ہو چاہے وہ اپنا ہو یا غیر اسے قتل کر ڈالنا چاہیے۔ شیب نے کہا ہاں یہ تو ٹھیک ہے۔ مقاتل نے کہا تو پھر جو کچھ میں نے کیا وہ جائز تھا۔ اور بخدا اے امیر المؤمنین جس قدر اشخاص آپ نے میرے قبیلے کے قتل کئے ہیں اس کے دسویں حصہ کے برابر بھی میں نے آپ کے قبیلے والوں کو قتل نہیں کیا۔ اور آپ کے لیے یہ مناسب نہیں ہے کہ آپ کفار کے قتل کئے جانے پر اندوہ ملا ل کریں۔ شیب نے کہا نہیں مجھے ہرگز اس کا رنج نہیں۔

شیب کے ہمراہ اور بھی بہت سے ایسے لوگ تھے۔ کہ شیب نے ان کے خاندان والوں کو قتل کیا تھا۔ لوگوں نے بیان کیا ہے کہ جب اس موقع پر شیب سب کے پیچھے رہ گیا۔ تو ان لوگوں نے آپس میں یہ مشورہ کیا کہ ہم اسی وقت پل کو توڑ ڈالیں اور فوراً ہی اپنا بدلہ لے لیں چنانچہ انھوں نے اسی تجویز پر عمل کیا اور پل کو توڑ ڈالا کشتیاں ایک طرف جھک گئی اس کی وجہ سے گھوڑا پریشان ہو کر بھڑکا اور پانی میں گر کے غرق ہو گیا۔

یہ بیان قبیلہ مرہ بن ہمام کے اس شخص کا اور شیب کے اور دوسرے اہل قبیلہ کا ہے۔ مگر عوام الناس کی روایت اس کے ہلاک ہونے کے بارے میں وہ ہے جو پہلے مذکور ہوئی۔

مسلمانوں میں شیب کی ہلاکت کی اطلاع اور ان کی خوشی

ابو یزید السکسی کہتا ہے کہ واپسی کی تیاری ہی کر رہے تھے کہ پل کا محافظ آیا اور اس نے پوچھا کہ تمہارے افسران اعلیٰ کہاں ہیں۔ ہم نے اسے بتا دیئے کہ وہ ہے۔ اور ان کے پاس پہنچا بیان کیا کہ خارجیوں کا ایک شخص دریا میں گر پڑا اور اس پر تمام خارجیوں میں شور مچ گیا کہ امیر المؤمنین غرق ہو گئے۔ اور اس کے بعد خارجی یہاں سے چلے گئے۔ اپنے لشکر گاہ کو بھی چھوڑ گئے۔ اور اب اس میں ایک بھی تنفس باقی نہیں ہے۔ سفیان نے اس خبر کو سن کر نعرہ اللہ اکبر بلند کیا ہم سب لوگوں نے بھی اللہ اکبر کا نعرہ بلند کیا اور پھر وہاں سے چل کر پل پر آئے۔ محاصر بن صفی کو حکم دیا کہ تم خارجیوں کی لشکر گاہ کو چل کر دیکھو۔ محاصر پل کو طے کر کے وہاں پہنچے اور جب دیکھا کہ وہاں انسان تو کہاں ایک چڑیا تک نہیں ہے تو وہیں ٹھہر گئے۔ یہ قیام گاہ باعتبار اپنی ترتیب اور قرینہ کے اکثر فوجی قیام گاہوں سے بہتر ہے۔

شیب کا دل نکالا گیا

صبح کو ہم نے شیب کی تلاشی شروع کی اور اسے دریا سے نکالا لیا۔ شیب کا جسم پرزہ تھی لوگ یہ بھی بیان

کرتے تھے کہ اس کا پیٹ شق ہو گیا تھا۔ اور اس کا دل نکال کر دیکھا گیا۔ تو وہ پتھر کی طرح نہایت سخت اور ٹھوس تھا۔ جب زمین پر مارتے تھے۔ تو سختی کی وجہ سے گنبد کی طرح انسان کے قد کے برابر اچھل جاتا تھا۔ اس پر سفیان نے کہا کہ اس خدائے پاک کا شکر ادا کرو جس نے تمہاری اعانت کی۔ پھر اس کی لشکر گاہ پر ہم نے قبضہ کر لیا۔

شہیب کی ماں کے عجیب تصدیق

جب شہیب کی ماں سے اس کی موت کی خبر بیان کی جاتی اور کہا جاتا کہ شہیب قتل کر ڈالا گیا تو وہ مانتی ہی نہ تھی۔ مگر اس مرتبہ اس سے کہا گیا کہ شہیب غرق ہو گیا اسے یقین آ گیا۔ اور کہنے لگی کہ جب شہیب پیدا ہوا تھا۔ اسی وقت میں خواب میں دیکھا تھا کہ آگ کا شعلہ مجھ سے نکل رہا ہے۔ اسی وقت میں نے سمجھ لیا تھا کہ بغیر پانی کے نہیں بجھے گا۔

شہیب کی ماں کا قصہ

جب حضرت عثمانؓ کے حکم سے ولید بن عقبہ نے سلمان بن ربیعہ کو اہل شام کی مدد کے لیے رومیوں کے علاقے میں روانہ کیا تھا تو شہیب کا باپ یزید بن نعیم بھی سلمان کی فوج میں شریک ہو گیا تھا۔ جب سلمان وہاں سے واپس آئے تو لونڈیاں تقسیم کی گئیں یزید بن نعیم نے ایک نہایت ہی سرخ و سفید، سرو قد، حسین و جمیل عورت کو دیکھا کہ جس پر آنکھیں از خود پڑتی تھیں۔ یزید بن نعیم نے اس عورت کو خرید لیا۔ یہ واقعہ اوائل ۲۵ھ کا ہے۔ جب اس عورت کو یزید کو فی لے آیا اس نے کہا کہ تو مسلمان ہو جا۔ اس نے انکار کیا یزید نے اسے مارا بھی مگر اس کی سرکشی اور انکار اور زیادہ ہو گیا۔

جب یزید نے دیکھا کہ یہ تو کسی طرح مانتی ہی نہیں اس نے اسے قتل کر ڈالنے کا حکم دیدیا۔ اس سے اس کے ہوش و حواس درست ہو گئے۔ اور وہ صلاحیت پر آ گئی۔ پھر اسے اپنے پاس لایا اور مجامعت کی استقرا رحمل ہوا۔ عین قربانی کے دن بروز شنبہ ماہ ذی الحجہ ۲۵ھ میں اس طرح شہیب پیدا ہوا۔ یہ لونڈی اپنے آقا سے حد درجہ محبت کرتی تھی۔ اور اس سے اکثر باتیں کیا کرتی تھی۔ ایک روز اس نے اپنے آقا سے کہا کہ آپ نے مجھے اسلام کی دعوت دی تھی اب اگر آپ چاہیں تو میں مسلمان ہونے کے لیے تیار ہوں۔ چنانچہ یہ مسلمان ہو گئی اور جب شہیب پیدا ہوا ہے تو یہ اس سے پہلے ہی مسلمان ہو چکی تھی۔

شہیب کی ماں کا خواب

اس نے بیان کیا کہ میں خواب میں دیکھا کہ میرا بدن سے ایک شہاب نکلا ہے جو بلند ہوتے ہوتے آسمان اور آسمان کے تمام کناروں تک پہنچا ہے ابھی وہ شہاب اسی حالت میں تھا کہ یکا یک وہ ایک دریا ذار میں گر پڑا اور بجھ گیا۔ اور شہیب اس روز پیدا ہوا تھا۔ جس دن مسلمان قربانی کرتے ہیں اور خوب خون بہاتے ہیں۔ اس لئے میں نے اپنے خواب کی یہ تعبیر لی۔ کہ ایک دن ایسا آئے گا کہ بہت سا خون میرے بیٹے کے ہاتھوں بہے گا اور اس کے اقبال اور نصیبہ میں بہت جلد غیر معمولی ترقی ہوگی۔

اس کا باپ اسے اور اس کی ماں کو اپنے ساتھ اپنے قبیلے کے علاقے میں لے جایا کرتا تھا اور ایک چشمہ

آب لصف نامی تھا وہاں یہ خاندان قیام کرتا تھا۔

شہیب کی اہل شام سے لڑائی کا ایک قصہ

اہل شام کی اس فوج کے سپاہی جو شہیب کے مقابلے پر آئے تھے۔ اپنے ساتھ ایک وزنی پتھر بھی اٹھا لائے تھے۔ اور کہنے لگے کہ ہم ہرگز شہیب کے مقابلے سے راہ فرار نہیں اختیار کریں گے۔ تاوقتیکہ یہ پتھر بھاگ نہ جائے۔ شہیب کو بھی ان کے اس دعویٰ کی اطلاع پہنچی۔ اس نے ارادہ کیا کہ ان سے ایک چال چلے چار گھوڑے منگوائے۔ ہر گھوڑے کی دم میں دودو ڈھالیں بندھوائیں اور اپنے ساتھیوں میں سے آٹھ شخصوں کا حاضر ہونے کا حکم دیا۔ شہیب کے ہمراہ اس کا غلام حیان بھی تھا۔ شہیب نے اسے حکم دیا کہ پانی کی ایک چھاگل بھی ساتھ لے لو۔ اور پھر وہ لشکر کی ایک سمت نکل آیا۔ اور اپنے ساتھیوں کو بھی حکم دیا تم اس لشکر سے ادھر ادھر ہو جاؤ۔ دودو شخص ایک گھوڑا لے لیں۔ اور اسے لوہے کے ہتھیار سے رگڑیں۔ جب لوہے کی گرمی گھوڑوں کو محسوس ہونے لگے انھیں دشمن کے لشکر گاہ میں چھوڑ دیں

لشکر گاہ کے قریب ہی ایک ٹیلہ تھا۔ اپنے ساتھیوں کو شہیب نے حکم دیا تھا۔ جو شخص تم میں سے بھاگ کر آ سکے وہ اس ٹیلہ پر آ جائے۔ مگر اس کے ساتھی اس حکم کی تعمیل کرنے سے ہچکچائے۔ یہ دیکھ کر خود شہیب گھوڑے سے اتر پڑا اور خود اس نے وہی کیا جس کے کرنے کا اس نے دوسروں کو حکم دیا تھا۔ گھوڑے دشمن کے لشکر گاہ میں گھس پڑے۔ شہیب بھی ان کی باگوں کو تھامے ہوئے ان کے ساتھ ساتھ لگا رہا۔ دشمن پر اس حال کا یہ اثر ہوا کہ وہ ایک دوسرے پر گرنے لگے اس پر اس کے افسر اعلیٰ حبیب بن عبدالرحمن الحکمی نے ان سے للکار کے کہا کہ یہ محض ایک دھوکہ ہے جو تمہارے ساتھ کیا گیا ہے زمین پر بیٹھ جاؤ۔ اور دیکھو کہ کیا ہوتا ہے۔ چنانچہ سب کے سب زمین پر بیٹھ گئے۔ جب شہیب نے دیکھا کہ ان کی گڑ بڑ اور بے چینی ختم ہو۔ اور یہ خود بھی اس وقت ان کے لشکر گاہ کے احاطہ میں تھا۔ یہ بھی زمین پر دبک گیا۔ گرزوں کی مار بھی اسے پڑی تھی جس کی وجہ سے یہ سست ہو گیا تھا۔ جب لوگوں کی گڑ بڑ ختم ہو گئی اور وہ اپنے مقامات میں واپس چلے گئے۔ شہیب ان کے بیچ میں سے گزرتا ہوا اسی ٹیلہ پر آیا۔

شہیب کے غلام حیان کا اپنے آقا شہیب کو قتل کرنے کا ارادہ

یہاں حیان اس کا غلام موجود تھا۔ شہیب نے حیان سے کہا کہ تو میرے سر پر پانی ڈال۔ اور جب شہیب نے پانی ڈالنے کے لیے اپنا سر آگے بڑھایا۔ حیان کا ارادہ ہوا کہ اسے قتل کر ڈالے اور اپنے دل میں اس نے سوچا کہ اگر میں نے اسے قتل کر ڈالا تو اس سے بڑھکر میری عزت اور شہرت کا اور کوئی ذریعہ نہیں ہو سکتا۔ اور میرا یہ فعل حجاج کے نزدیک بھی نہایت ہی مستحسن ہو گا گویا مجھے پروانہ امان اس طرح ہو جائے گا۔ مگر جب اس نے شہیب کے قتل کرنے کا ارادہ کیا۔ وہ کانپنے لگا اور جب چھاگل سے پانی ڈالنے میں دیر ہو گئی تو شہیب نے اس کی وجہ دریافت کی۔ اور پھر اپنے جوتے سے چھری نکال کر اسے دی۔ حیان نے چھری سے اس پانی کی چھاگل کو قطع کیا اور پانی اس کے سر پر بہا دیا۔ اور پھر وہ چھری شہیب کو دیدی۔ حیان کہا کرتا تھا کہ ”میری بزدلی اور رعشہ نے مجھے اس کے قتل کرنے سے باز رکھا۔“ پھر شہیب اپنے لشکر میں اپنے ساتھیوں سے آ ملا۔ اسی سال مطرف بن مغیرہ بن شعبہ نے حجاج سے اختلاف کی وجہ سے بغاوت کی۔ اور عبدالملک کی اطاعت چھوڑ دی۔ اور کوہستانی علاقے میں جا کر پناہ لی اس

کے بعد قتل کیا گیا۔

مطرف کی حجاج کے ساتھ جھگڑے کی تفصیل

مغیرہ بن شعبہؓ کے بیٹے علاوہ اپنے عزت و ناموری کے خود باعتبار اپنی ذاتی وجاہت اور شخصیت کے اپنے خاندان میں ایک خاص منزلت اور عزت کے مرتبے پر فائز تھے۔

مغیرہ بن شعبہؓ کے بیٹوں کیساتھ حجاج کا اچھا برتاؤ

جب حجاج عراق آیا تو یہ لوگ اس سے ملے اور اس سے گفتگو کی تو اسے معلوم ہوا۔ کہ یہ لوگ اس کے خاندان والے بلکہ ایک ہی مورث کی اولاد ہیں۔ اس وجہ سے حجاج نے عروہ بن مغیرہ کو کوفہ کا عامل کیا اور مطرف بن مغیرہ کو مدائن کا اور عروہ بن مغیرہ کو ہمدان کا عامل مقرر کیا۔ مطرف نے مدائن پہنچ کر خطبہ پڑا۔ اور حمد و ثناء کے بعد لوگوں سے کہا کہ امیر حجاج نے مجھے تمہارا حاکم مقرر کیا ہے اور ہدایت کی ہے کہ میں سچائی کے ساتھ حکومت کروں۔ میرا طرز عمل انصاف پر مبنی ہو۔ اگر ان ہدایات پر میں نے پوری طرح عمل کیا تو میں بہترین آدمی ہوں گا۔ اور اگر میں ان ہدایات پر عمل نہ کر سکا تو میں سمجھوں گا کہ میں نے اپنے آپ کو برباد کیا اور اپنی زندگی بیکار گزاری۔ میں ظہر اور عصر کے درمیان مسجد میں بیٹھا کروں گا آپ لوگ اپنی ضروریات مجھ سے بیان کیا کیجئے۔ اور مجھے ایسی تدبیروں کا مشورہ دیا کیجئے۔ جس سے آپ کی اور آپ کے ملک کی بھلائی اور بہتری ہو۔ اور انشاء اللہ میں حتی الوسع کبھی آپ لوگوں کے ساتھ نیکی کرنے سے دریغ نہیں کروں گا اس خطبہ کے بعد مطرف منبر پر سے اتر آیا۔

مطرف کا اپنے منصب کا لحاظ کرنا

جب مطرف مدائن آیا اور اس وقت مدائن میں کوفہ کے اکثر شرفاء اور دوسرے خاندانوں کے اکثر سربر آوردہ لوگ موجود تھے۔ اور کچھ فوج بھی تھی۔ مگر ان کے پاس ساز و سامان اس قدر نہ تھا۔ کہ اگر علاقہ جوخی یا انبار میں کوئی واقعہ ہو جائے تو اس کے لیے کافی ہو سکے۔ جب مطرف منبر سے اتر کر ایوان شاہی میں لوگوں کے پاس آ کر بیٹھا حکیم بن الحارث الازدی جو قبیلہ آزد کی سربر آوردہ لوگوں میں سے تھا مطرف کی طرف بڑھا اس کے بعد حجاج نے اسے خزانے کا افسر بھی مقرر کر دیا تھا)

حکیم نے مطرف سے کہا خدا آپ کو نیک ہدایت دے۔ جس وقت آپ نے تقریر کی تھی میں آپ سے دور تھا۔ اور اب میں اس لیے آپ کے قریب آیا ہوں کہ آپ کی تقریر کا جواب دوں مگر اسی اثناء میں آپ منبر سے اتر آئے۔ بہر حال جو کچھ آپ نے بیان کیا ہم نے اس کے مفہوم کو سمجھ لیا اور وہ یہ کہ حجاج نے آپ سے انصاف و مساوات سے حکومت کرنے کا عہد لیا ہے۔ خدا عہد لینے والے اور عہد کرنے والے دونوں کو کامیاب کرے۔ آپ کی یہ آرزو ہے کہ آپ انصاف کریں اور حق کی اعانت کریں خداوند عالم آپ کی نیت کی تکمیل میں آپ کی اعانت کرے۔ جس طرح کہ آپ کے والد ماجد کی عادت میں تھا کہ وہ خدا اور بندگان خدا کی خوشی ہمیشہ پیش نظر رکھتے تھے۔ اسی طرح آپ بھی اس مقصد کے حصول میں ان کے مشابہ ہیں۔ مطرف نے ان سے کہا کہ یہاں میرے پاس تشریف لائیے۔ ان کے لیے جگہ نکالی، حکیم مطرف کے پہلو میں بیٹھ گئے۔ حصین بن یزید کہتے ہیں کہ مطرف ان تمام

عالموں میں جو مدائن آئے سب سے بہتر عامل تھے۔ مجرمین کو سخت ترین سزائیں دیتے تھے۔ اور سرکاری عہدداروں کے ظلم کو مطلقاً رو نہیں رکھتے تھے۔ بشر بن الاعدع الہمدانی (ثم الثوری) جو شاعر بھی تھا۔ مطرف کے پاس آیا اور ان کی تعریف میں اشعار کہے۔ مطرف نے سن کر کہا افسوس تیرا مقصد یہ ہے کہ ہم فضول باتوں کی طرف مائل ہو جائیں۔

حجاج کو مطرف کا شیب کی آمد کی اطلاع دینا

جب شیب سانید ما سے مدائن کی طرف بڑھا۔ مطرف نے حسب ذیل خط حجاج کو لکھا۔
 ”حمد و ثناء کے بعد میں امیر کو اطلاع دیتا ہوں کہ شیب کا رخ ہماری طرف ہے
 اگر آپ مناسب سمجھیں تو میری امداد کے لیے مزید فوج بھیج دیں۔ تاکہ میں اس فوج کی امداد
 سے مدائن کی حفاظت کروں۔ کیونکہ مدائن کو فنے کا باب اور اس کا قلعہ ہے۔ اس پر حجاج نے
 سیرہ بن عبدالرحمن بن مخنف کو دو سو سواروں کے ساتھ اور عبدالرحمن بن کناز کو بھی دو سو کے
 ساتھ مطرف کی امداد کے لیے مدائن بھیجا۔ شیب نے بڑھتے بڑھتے قناطر حذیفہ پر پڑاؤ کیا
 اور پھر یہاں سے آگے بڑھ کر مقام کلواز دیا۔ دجلہ کو عبور کیا اور قصبہ پہر سیر میں آ کر ٹھہر گیا۔

مطرف اور شیب کے درمیان گفتگو

مطرف اس شہر عتیفہ میں تھا۔ جہاں منزل کسریٰ اور قصر ابیض واقع ہیں۔ جب شیب نے بھر سیر میں اپنا
 پڑاؤ کیا تو مطرف نے دریا کے پل کو توڑ ڈالا۔ اور شیب کے پاس قاصد بھیجا کہ آپ اپنے ساتھیوں میں سے چند
 معزز اور نیک لوگوں کو میرے پاس بھیج دیجئے تاکہ میں قرآن سے ان کو ساتھ بحث کروں۔ اور ان کے عقائد پر غور
 کروں جس کی آپ دعوت دیتے ہیں۔ شیب سوید بن سلیم، قعب اور محلل بن وائل کو مطرف کی طرف روانہ کیا۔
 جب کشتی ان کے قریب لائی گئی۔ اور انھوں اس میں اترنا چاہا شیب نے حکم بھیجا کہ جب تک میرا قاصد مطرف کے
 پاس سے واپس جواب لیکر نہ آجائے تم لوگ کشتی میں سوار نہ ہو۔ شیب نے مطرف کے پاس قاصد کے ذریعہ سے
 کہلا بھیجا تھا کہ جس قدر افراد میرے آپ کے پاس آ رہے ہیں اتنے ہی آپ میرے پاس بھیج دیجئے۔ تاکہ جب
 تک کہ میرے آدمی آپ سے مل کر واپس نہ آجائیں یہ لوگ بطور یرغمال میرے پاس رہیں۔ مطرف نے قاصد
 سے کہا کہ تو جا اور شیب سے کہہ دے ابھی جو افراد میں نے آپ کے پاس بھیجے تھے اس وقت آپ پر اعتماد کر لیا تھا۔
 اور اب آپ کیوں مجھ پر اعتبار نہیں کرتے۔ پھر شیب نے قاصد کو واپس کیا اور کہلا بھیجا کہ آپ کو معلوم ہے کہ
 ہمارے مذہب میں دھوکہ یا وعدہ خلافی جائز نہیں ہے مگر آپ لوگ دھوکہ دیتے ہیں اور اسے معمولی بات سمجھتے ہیں
 اس پر مطرف نے ربیع بن یزید الاسدی، سلیمان بن حذیفہ بن ہلال بن مالک المزنی اور مغیرہ کے آزاد غلام یزید بن
 ابی زیاد کو جو مطرف کے محافظ دستے کا سردار تھا۔ شیب کے پاس بھیجا دیا۔ جب یہ لوگ شیب کے پاس پہنچ گئے تب
 شیب نے اپنے آدمیوں کو مطرف کے پاس بھیج دیا۔ ابو مخنف کہتے ہیں کہ نصر بن صالح نے مجھ سے بیان کیا کہ میں
 مطرف بن المغیرہ بن شعبہ کے پاس تھا۔ مگر مجھے معلوم نہیں کہ آیا راوی نے کہا کہ میں اس فوج میں تھا۔ جو مطرف
 کے ساتھ تھی یا یہ کہا کہ میں اس وقت موجود تھا جب کہ شیب کے قاصد مطرف کے پاس آئے۔

شہیب کے قاصدوں کا مطرف کو دین اسلام کی دعوت دینا

مطرف میرے اور میرے بھائی کے عزیز دوست تھے۔ ہم سے کسی بات کو پوشیدہ نہیں رکھتے تھے۔ جب شہیب کے قاصدان کے پاس آئے اس وقت سوائے میرے اور میرے بھائی حلام ابن صالح کے اور کوئی ان کے پاس موجود نہ تھے۔ شہیب کے قاصدوں کی تعداد چھ سو تھی اور ہم تین شخص تھے۔ وہ سب کے سب تمام ہتھیاروں سے مسلح تھے۔ اور ہمارے پاس صرف ہماری چند تلواریں تھیں۔ جب یہ قریب پہنچے سوید نے کہا ”سلامتی ہو اس پر جو اپنے رب سے ڈرا اور جس نے راہ راست کو پہچانا۔“

مطرف نے کہا بے شک اور پھر ان پر اللہ تعالیٰ کی سلامتی بھیجی جب یہ لوگ بیٹھ گئے مطرف نے ان سے پوچھا کہ اب فرمائیے کہ آپ کیا چاہتے ہیں اور کس طرف دے رہے ہیں۔ سوید نے پہلے خدا کی حمد اور پھر رسول کی ثناء کی اور یہ کہا ”جس شے کی طرف ہم آپ کو دعوت دینا چاہتے ہیں وہ کتاب اللہ اور سنت رسول ﷺ ہے۔ آپ اپنی قوم والوں سے اس لئے عداوت رکھتے ہیں کہ وہ تمام خراج ذاتی مصارف میں خرچ کر رہے ہیں۔ انہوں نے خداوند عالم کے احکام پس پشت ڈال دیئے ہیں زبردستی اپنا تسلط جمالیا ہے۔“ یہ سن کر مطرف نے کہا کہ آپ جس شے کی دعوت دے رہے ہیں وہ تو عین حق و صدق ہے اور آپ کھلم کھلا ظلم کی مخالفت کر رہے ہیں۔ میں ان امور میں آپ کے ساتھ ہوں۔ اب جس چیز کی طرف میں آپ کو دعوت دوں اس میں میری متابعت کیجئے۔ تاکہ میری اور آپ کی کوشش کا ایک ہی نتیجہ ہو۔ اور میری اور آپ کی طاقت متحد ہو جائے۔ خارجیوں نے کہا آپ فرمائیے آپ کیا چاہتے ہیں۔ اگر جس بات کی آپ دعوت دیں گے وہ حق ہوگی۔ تو ہم آپ کی دعوت کو قبول کر لیں گے۔

مطرف کا شہیب کے قاصدوں کو اپنی قوم کے خلاف لڑائی کے لیے ابھارنا

مطرف نے کہا کہ آئیے ہم آپ مل کر ان ظالم سرکشوں کے خلاف ان کی ان بدعتوں کی وجہ سے جو انہوں نے ایجاد کی ہیں جہاد کریں۔ اور انہیں کتاب اللہ اور سنت رسول ﷺ کی طرف بلائیں۔ اور اس معاملہ کا تصفیہ مسلمانوں کے باہمی سمجھوتے سے ہو جائے۔ تاکہ ایک ایسے شخص کو اپنا امیر بنالیں جسے وہ پسند کریں جیسا کہ حضرت عمر بن خطابؓ کے زمانے تک مسلمانوں میں ہوا کرتا تھا۔ اور جب عربیوں کو معلوم ہو گیا کہ انتخاب امیر المؤمنین کا مطلب یہ ہے قریش میں سے کسی شخص کو منتخب کر لیا جائے اور اس تجویز کو پسندیدگی کی نظر سے دیکھیں گے۔ اور ان میں سے اکثر آپ کے ساتھ ہو جائیں گے۔ اور آپ کے دشمنوں کے خلاف آپ کی امداد کریں گے اور اسی طرح آپ کی تجویز درجہ تکمیل کو پہنچ جائے گی۔ یہ سنت ہی خارجی غصہ میں ہو گئے اور مجلس سے اٹھ کھڑے ہوئے اور کہنے لگے کہ اس بات کو ہم حشر تک بھی منظور کرنے کے لیے تیار نہیں۔ یہ کہہ کر خارجی وہاں سے روانہ ہوئے اور مکان کے چبوترے سے نکلنے ہی والے تھے کہ سوید بن سلیم مطرف کی طرف مڑا اور کہنے لگا اے ابن المغیرہ اگر میسرہ ساتھی دشمنی یا برعہدی کرنے والے ہوتے تو وہ تمہیں ہلاک کر ڈالتے کیونکہ تم نے اپنے آپ کو خود ہی ان کے حوالے کر دیا تھا۔

یہ سن کر مطرف گھبرایا اور کہنے لگا بے شک خداوند عیسیٰ و موسیٰ کی قسم ہے تم ٹھیک کہتے ہو۔ خارجی شہیب کے پس واپس آئے۔ جو کچھ مطرف نے کہا تھا بیان کیا شہیب کو اس سے اور بھی اس بات کا خیال پیدا ہوا۔ کہ مطرف کو اپنا طرف دار بنایا جائے۔ اس نے ان سے کہا کہ صبح کے وقت تم میں سے ایک شخص پھر مطرف کے پاس جائے۔

شہیب کا سوید کو مطرف کے پاس بھیجنا

جب صبح ہوئی شہیب نے سوید کو مطرف کے پاس بھیجا اور کہا کہ تم جا کر انھیں سمجھاؤ سوید مطرف کے دروازہ پر آیا۔ میں نے ہی اسے اندر جانے کی اجازت دی جب سوید مطرف کے پاس اندر پہنچ کر بیٹھ گیا تو میں نے ارادہ کیا کہ وہاں سے اٹھ کر چلا جاؤں۔ مگر مطرف نے مجھ سے کہا کہ تم بیٹھے رہو کیونکہ تم سے کسی بات کی پرواہ نہیں ہے۔ چنانچہ میں بھی بیٹھ گیا۔ میں اس وقت بالکل نوجوان تھا۔

سوید اور مطرف کے درمیان مکالمہ

سوید نے مطرف سے دریافت کیا کہ یہ کون صاحب ہیں کہ جن سے آپ کا کوئی راز راز نہیں مطرف نے کہا کہ یہ نہایت ہی شریف اور مخلص آدمی ہیں۔ یہ مالک بن زہیر بن جذیمہ کے صاحبزادے ہیں۔ سوید نے ان سے کہا کہ تم نے ایک اچھے شخص کی عزت افزائی کی ہے اگر ان کا مذہب بھی ان کے حسب و نسب کی طرح اعلیٰ ہو تو یہ پھر کامل فرد ہیں اس کے بعد سوید مطرف کی طرف متوجہ ہوا۔ اور کہنے لگا کہ جو کچھ آپ نے مجھ سے کہا تھا وہ میں نے امیر المؤمنین سے بیان کر دیا۔ اس پر امیر المؤمنین نے ہمیں ختم دیا ہے کہ پھر اس معاملہ میں آپ سے ملاقات کریں۔ اور کہہ دیں کہ کیا آپ اس سے ناواقف ہیں۔ کہ مسلمان اپنے میں سے چاہیں جس کو مناسب سمجھیں اپنا امیر مقرر کریں۔ وہی سب سے زیادہ مناسب بات ہت اور رسول اللہ کے بعد یہی طریقہ جاری رہا۔ اگر آپ اس بات کو تسلیم کریں گے۔ تو اس کے بعد ہمیں آپ سے اس بات کے کہنے کا حکم دیا گیا ہے۔ کہ ہم سے جو بہترین شخص تھا اور جو مصیبت کے بوجھ کو اٹھانے کی اپنے سینے میں طاقت رکھتا تھا اسے ہم نے اپنا امیر مقرر کر لیا ہے۔ جب تک کہ اس میں کوئی تغیر اور تبدیلی نہیں ہوتی۔ اس کے ہاتھ ہماری حکومت کا حامل ہے اور رہے گا۔

اور آپ نے جو مشورہ کے متعلق بیان فرمایا تھا۔ اور کہا تھا کہ جب عربوں کا معلوم ہوگا کہ ہم کسی قریش زادہ کو امیر بنانا چاہتے ہیں تو اکثر ہمارے تابع فرمان ہو جائیں گے۔ اس معاملے کے متعلق مجھے ہدایت ہوئی ہے کہ میں آپ کو بتا دوں کہ جو لوگ حق اور راستے پر ہوتے ہیں۔ ان کی قلت تعداد خداوند عالم کے سامنے ان کی تذلیل یا تنقیض کا باعث نہیں ہوتی اور اگر ظالموں کی تعداد زیادہ ہو تو اس سے انھیں کوئی فائدہ نہیں پہنچتا۔

اگر ہم اس حق کو جس کے لیے لڑنے نکلے ہیں چھوڑ کر تمھاری دعوت اور مشورہ کو قبول کر لیں تو یہ ہماری خطا کمزور اور ضعف ہوگا۔ اور اس کے معنی ہوں گے کہ گویا خود ہم نے ظالموں کی مدد کے لیے راستہ صاف کر دیا کیونکہ ہمیں اس بات بالکل اتفاق نہیں کہ تمام عربوں کے سوا قریشی ہی اس منصب امارت کے زیادہ مستحق ہیں۔ اگر آپ اپنے دعوے پر اصرار کریں تو ہم سوال کریں گے۔ کہ کیوں ایسا ہونا چاہئے۔ اگر آپ کہیں اس لیے کہ قریشیوں کو رسول اللہ سے قرابت حاصل ہے تو اس کا جواب بھی سن لیجئے کہ پھر ایسی صورت میں جو ہمارے آباؤ اجداد مہاجرین تھے۔ انھیں یہ سزاوار نہ تھا۔ کہ وہ رسول اللہ کے خاندان کہا بلکہ ابی لہب کہ اولاد پر بھی حکومت کرتے اگرچہ ان کے سوا کوئی اور باقی بھی نہ رہا ہوتا۔ اور شاید انھیں معلوم نہیں اللہ کے نزدیک سب سے بہتر وہ شخص جو سب سے زیادہ خداوند عالم سے ڈرتا ہو اور حکومت کا سزاوار بھی وہی ہے جو زیادہ خدا سے ڈرنے والا سب سے افضل ہو۔ تمام سخت سے سخت ذمہ داریوں کے اٹھانے کی اس میں طاقت ہو۔ جب تک کہ وہ مخلوقات کے امور کا سربراہ کار رہے۔ ہم

نے سب سے پہلے مظالم خلاف آواز بلند کی اور زیادتی کو بدلا۔ اور ان ظالمین کی جماعت سے جنگ کی۔ اگر آپ ہمارے ساتھ ہو جاتے ہیں تو آپ ہمارے تمام فوائد و نقصانات میں برابر کے شریک رہیں گے۔ اور ہم آپ کو مسلمان سمجھیں گے۔ ورنہ آپ بھی منجملہ ہمارے اور دشمنوں کے ایک دشمن تصور کئے جائیں گے۔ اور جس طرح ہم مشرکین سے جہاد کرتے ہیں اسی طرح آپ سے بھی لڑیں گے۔

مطرف کا سید کو جواب دینا اور اپنے ساتھیوں سے مشورہ طلب کرنا

اس تقریر کو سن کر مطرف نے کہا کہ جو کچھ آپ نے بیان کیا میں اسے اچھی طرح سمجھ گیا ہوں آج تو آپ واپس تشریف لی جائیں تاکہ ہم اس معاملہ پر غور و خوض کر لیں۔ سوید واپس چلا گیا مطرف نے اپنے خاص اعتماد رکھنے اور خیر خواہوں کو بلوایا جس میں سلیمان بن حذیفہ المزنی اور ربیع بن یزید الاسدی بھی تھے۔ نصر بن صالح کہتا ہے کہ میں اور یزید بن ابی مغیرہ کا آزاد غلام دونوں تلواریں لئے ہوئے مطرف کے سر پر کھڑے ہوئے تھے۔ یزید بن ابی زیاد مطرف کے محافظ دستہ کا سردار تھا۔

مطرف نے ان سربراہ آوردہ لوگوں سے کہا کہ آپ میرے دوست اور بہی خواہ ہیں آپ کے حسن مشورہ اور رائے پر میں بھروسہ کرتا ہوں۔ بخدا میں ان ظالموں کے افعال کو ہمیشہ سے دل ہی دل میں ناپسند کرتا رہا ہوں۔ اور جہاں تک مجھ سے ہوسکا میں نے اپنے فعل و قول سے ان افعال کو بدلا ہے مگر جب ان کی خطائیں حد سے متجاوز ہو گئیں اور مجھے معلوم ہوا کہ یہ خارجی ان سے جہاد کر رہے ہیں۔ تو مجھے یہ ہی مناسب معلوم ہوا کہ اگر مجھے ان کے خلاف مددگار مل جائیں تو مجھے ضرور ان کے خلاف جنگ کرنا چاہئے۔ میں نے خارجیوں کو دعوت دی تھی اور یہ تمام باتیں تفصیل سے ان سے کہہ دیں۔ انھوں نے بھی یہی اس کے جواب میں کہا اس لیے اب میری رائے نہیں ہے کہ ان کے خلاف جنگ کی جائے۔ اور اگر وہ ان باتوں کو جو میں نے ان کے سامنے پیش کی ہیں تسلیم کر لیں تو پھر میں عبدالملک اور حجاج کو چھوڑ دوں گا۔ اور ان کے خلاف چڑھائی کروں گا۔ مزنی نے کہا نہ تو خارجی آپ کے ساتھ ہو سکتے ہیں اور نہ آپ ہی ان کی اقتداء کر سکتے ہیں ان خیالات کو آپ اپنے ہی تک محدود رکھیں کسی شخص پر طاہر نہ کریں۔ دوسرے شخص اسدی نے بھی یہی رائے دی۔ اس پر مطرف کا آزاد غلام ابن ابی زیاد اپنے گھٹنوں کے بل بیٹھ گیا اور عرض کی خدا کی قسم جو گفتگو آپ کے اور سوید کے درمیان ہوئی ہے اس کی اطلاع لفظ بلفظ حجاج کو پہنچے گی اور ایک بات کی دس باتیں کی جائیں گی۔ اگر آپ حجاج سے بھاگ کر بادلوں میں بھی چھپیں گے۔ تو وہ آپ کو ڈھونڈ نکالے گا۔ اور ڈور آپ کے تمام ساتھی ہلاک کر ڈالے جائیں گے۔ اس لیے جہاں تم ممکن ہو سکے اس مقام سے بھاگ جانا چاہئے۔ کیونکہ ہر طرف باشندگان مدائن پھیلے ہوئے ہیں۔ اور شیب کی فوج والے اس گفتگو کا جو آپ کے اور اس کے قاصد سوید کے درمیان ہوئی ہے تذکرہ کر رہے ہیں۔ رات نہ ہونے پائے گی کہ اس واقعہ کی من و عن خبر حجاج کو پہنچ جائے گی۔ اس لیے مدائن کے علاوہ کسی اور مقام کو اپنی جگہ بنالیں۔ مطرف کے دوسرے دونوں دوستوں نے بھی اس رائے کا سے بالکل اتفاق کیا۔ مطرف نے اس نے پوچھا کہ فرمائیے کہ آپ کا طرز عمل اب کیا ہوگا۔ ان دونوں نے کہا کہ ہم ہر طرح سے آپ کے ساتھ ہیں حجاج وغیرہ کے خلاف اپنی جانیں آپ پر قربان کر دیں گے۔ اس کے بعد مطرف نے میری طرف دیکھا اور کہا کہ آپ کے کیا ارادے ہیں میں نے عرض کیا آپ کے دشمن سے لڑوں گا۔ آپ

کے ساتھ تمام مصیبتوں پر صابر رہوں گا جب تک آپ صابر رہیں گے۔ مطرف نے اس پر کہا کہ ہاں۔ آپ کی جانب سے مجھے ایسی ہی امید تھی۔ تیسرے دن قعنب مطرف کے پاس آیا اور کہنے لگا کہ اگر آپ ہماری پیروی کتے ہیں تو آپ ہم میں سے ہیں ورنہ ہمارا آپ سے کوئی تعلق نہیں۔ مطرف نے جواب دیا کہ اس قدر جلدی نہ کیجئے کہ ایسے مسئلہ کو آج ہی آپ طے کر دیں ابھی ہم غور کر رہے ہیں۔

مطرف کا اپنے ساتھیوں کو لیکر روانہ ہونا۔

مطرف نے اپنے ساتھیوں کو حکم دیا کہ آج ہی رات سب کے سب یہاں سے روانہ ہو جائیں اور میرے ساتھ دسکرہ چلو کیونکہ وہاں ایک واقعہ پیش آ گیا ہے۔ مطرف رات کو روانہ ہوا۔ اس کے ساتھی بھی اس کے ہمراہ چلے اور مقام دیزدجرد پہنچے اور یہاں ٹھہرے۔

مطرف کی ملاقات قبیسہ کے ساتھ

یہاں قبیسہ بن عبدالرحمن القحانی الخثعمی سے مطرف کی ملاقات ہوئی مطرف نے اس سے کہا کہ تم میرے ساتھ ہو جاؤ قبیسہ نے اسے منظور کر لیا۔ مطرف نے اسے گھوڑا دیا اور نقد رقم بھی عطا کی اور یہاں سے روانہ ہو کر دسکرہ آیا اور جب یہاں سے بھی کوچ کا ارادہ کیا تو اب اس کے سوا اور کوئی چارہ کار نہ تھا کہ اپنے ارادہ سے اپنے ساتھیوں کو مطلع کر دے۔

مطرف کا اپنے دل کا اظہار کرنا

چنانچہ اس نے تمام سردار لوگوں کو جمع کیا اور حمد و ثناء کے بعد ان سے کہا ”اللہ تعالیٰ نے اپنی مخلوق پر جہاد اور انصاف اور احسان کرنا فرض کیا ہے اور کلام پاک میں ارشاد فرماتا ہے۔ تعاونوا علی البر والتقوی ولا تعاونوا علی الاثم والعدوان واتقوا اللہ ان اللہ شدید العقاب۔ ترجمہ (نیکی اور تقویٰ پر ایک دوسرے کی اعانت کرو مگر گناہ اور ظلم پر ایک دوسرے کی مدد نہ کرو۔ اللہ سے ڈرتے رہو کیونکہ اللہ سخت عذاب کرنے والا ہے۔“ میں خدا کو گواہ کر کے اعلان کرتا ہوں کہ میں عبدالملک بن مروان اور حجاج بن یوسف کا ساتھ چھوڑ دیا ہے جو صاحب میسرہ ساتھ نیکی اور حسن سلوک کیا جائے گا اور جو صاحب اس پر آمادہ نہ ہوں انھیں آزادی ہے۔ جہاں جی چاہے چلے جائیں۔ کیونکہ میں اے اچھا نہیں سمجھتا کہ کوئی ایسا شخص میرے ساتھ ہو جس کی خودنیت ظالموں کے خلاف جہاد کرنے کی نہ ہو میں آپ لوگوں کو کتاب اللہ اور سنت رسول ﷺ اور ظالموں کے خلاف جہاد کرنے کے لئے دعوت دیتا ہوں۔ جب ہمارے ارادے یہ ہیں ہمیں ضرور کامیابی ہوگی۔ اس وقت ہم امارت کے لیے باہم مسلمانوں میں مشورہ کریں گے اور جسے تمام مسلمان پسند کریں وہی ہمارا امیر ہوگا۔ مطرف کے تمام ساتھیوں نے فوراً ان کے ہاتھ پر بیعت کر لی اور وہ اپنے خیموں میں چلے گئے۔

مطرف کا سیرہ بن عبدالرحمن کو جہاد کی ترغیب دینا

مطرف نے سیرہ بن عبدالرحمن بن مخنف اور عبداللہ بن کنانہ بن کلابہ کو اکیلے بلایا اور ان دونوں کو بھی اسی

طرح دعوت دی جس طرح کہ اور تمام لوگوں کو ان نے دعوت دی تھی۔

عبدالرحمن بن مخنف اور عبداللہ بن کناز النہدی کا مطرف کو دھوکہ دینا

اس وقت تو ان دونوں نے اظہارِ رضا مندی کیا مگر جب مطرف وہاں سے چلا گیا یہ دونوں مع ان لوگوں کے جو مطرف کا ساتھ چھوڑ کر ان سے آ لے تھے حجاج کے پاس واپس آ گئے یہاں آ کر دیکھا کہ حجاج شیب کے مقابلہ میں تیار ہے یہ دونوں بھی شیب کی جنگ میں شریک ہوئے۔ مطرف اپنے ساتھیوں کو لیکر دسکرہ سے روانہ ہوا اور حلوان کی سمت چلا۔

سوید کا جنگ کرنا مطرف کے ساتھ

حجاج نے اس سال سوید بن عبدالرحمن السعدی کو حلوان اور ماہ سیزان کا عامل مقرر کر کے بھیجا تھا۔ جب اسے اطلاع ہوئی کہ مطرف اس کے علاقہ کی جانب آنے والا ہے۔ اس نے اپنے دل میں خیال کیا کہ اگر میں نے اس معاملہ میں نرمی یا دھوکہ بازی سے کام لیا تو حجاج اسے کبھی پسند نہ کرے گا۔ اس لیے سوید نے مطرف کے مقابلے کے لیے اہالی شہر اور کردوں کو جمع کیا۔ کردوں نے درہ حلوان کا راستہ مطرف پر تنگ کر دیا۔ سوید مطرف کے مقابلے کے لیے چلا مگر اس کی دلی چاہت یہ تھی کہ سناپ مرے اور لاٹھی نہ ٹوٹے۔ کہ ایک طرف تو وہ مطرف سے جنگ کرنا نہیں چاہتا تھا۔ اور اس کے ساتھ یہ بھی چاہتا تھا کہ حجاج بھی کوئی اعتراض نہ کرے۔ اس لیے اس کا اس طرح مقابلہ کے لیے روانہ ہونا محض دکھلاوے کے طور پر تھا۔ تاکہ اس پر الزام نہ آئے۔

حجاج کا مطرف کے ساتھ شریک ہونا

حجاج بن جاریثہ اعمیٰ کو جب معلوم ہوا کہ مطرف مدائن سے کوہستانی علاقہ کی طرف چل دیا ہے۔ وہ خود اپنی قوم اور دوسرے قبیلوں کے تیس آدمی اپنے ساتھ لے کر اس کے شریک ہونے کے لیے روانہ ہوا۔ عبداللہ بن علقمہ اعمیٰ کہ میں بھی ان لوگوں میں تھا جو مطرف کی امداد کے لیے آئے تھے ہم حلوان جا کر اس سے مل گئے اور سوید کے مقابلے میں اس کی طرف سے شریک جنگ ہوئے

سوید اور مطرف کے سپاہیوں میں آپس کی جنگ

نضر نے بھی اس روایت کو بیان کیا ہے۔ جب ہم مطرف کے پاس پہنچے تو ہمارے آنے سے اسے بہت خوشی ہوئی اور اس نے حجاج بن جاریثہ اعمیٰ کو اپنے برابر جگہ دی۔ نضر اور عبداللہ بن علقمہ دونوں نے بیان کیا ہے کہ جب سوید ہمارے مقابلے پر آیا۔ خود تو پیدل سپاہیوں کے ساتھ کھڑا رہا۔ بلکہ انھیں مکانات سے باہر بھی نہیں نکالا۔ البتہ اس کا بیٹا قعقاع سواروں کے سامنے آیا۔ مگر اس کے سواروں کی تعداد اس روز کچھ زیادہ نہ تھی۔ نضر کا یہ بیان ہے کہ سواروں کی تعداد کوئی دوسو تھی اور ابن علقمہ یہ کہتا ہے کہ ان کی تعداد تین سو سے کم تھی۔ مطرف نے حجاج بن جاریثہ کو بلا کر حکم دیا کہ تم اس جماعت کے مقابلہ میں جاؤ۔ اور جنتی تعداد کہ مقابل فوج کی تھی اتنے ہی سواران کے ساتھ میدان جنگ میں بھیجے۔ یہ فوج قعقاع کے سامنے آئی۔ اور چونکہ یہ شہسوار مشہور و معروف بہادر تھے۔ انھوں

نے نہایت بہادری سے قعقاع سے جنگ کرنی شروع کی۔

سوید کا غلام کو بھیجنا پیغام دیکر حجاج کی طرف

سوید نے جب دیکھا کہ یہ جماعت میرے بیٹے قعقاع کی طرف گئی ہے اس نے اپنے غلام رستم کو (جو اس واقعہ کے بعد ایک اور معرکہ میں سوید کے ہمراہ دیرالجمہا جم پر مارا گیا۔ جب کہ بنی سعد کا جھنڈا اس کے پاس تھا۔) بلایا اور حکم دیا کہ حجاج کے پاس جائے۔ رستم نے حجاج بن جاریہ سے آکر کہا کہ تم ہمارے علاقے کو چھوڑ کر کسی اور طرف جانا چاہتے ہو تو چلے جاؤ۔ کیونکہ ہم لوگ تم سے جنگ کرنا نہیں چاہتے اور اگر تمہارا ارادہ ہمیں سے لڑنے کا ہے تو پھر ہمارے لئے اس کے سوا چارہ نہیں کہ جس علاقہ پر ہم متصرف ہیں اس کی حفاظت کریں۔ حجاج نے اس پر یہ کہا کہ تم ہمارے افسر اعلیٰ کے پاس چلو اور جو کچھ تم نے مجھ سے کہا ہے یہ ہی ان سے جا کر ہو۔

رستم غلام کا مطرف کے پاس آنا

رستم مطرف کے پاس آیا اور جو کچھ اس نے حجاج بن جاریہ سے کہا تھا اس سے بھی کہہ دیا اس پر مطرف نے کہا کہ نہ ہم تم سے لڑنا چاہتے ہیں۔ اور تمہارے علاقے پر قبضہ کرنا چاہتے ہیں۔ رستم نے کہا اچھا تو پھر آپ اس راستے سے چلے جائیے اور ہمارے علاقے سے نکل جائیے اور ہمارے لئے یہ تو ضروری ہے کہ ہم لوگوں پر یہ بات ظاہر کر دیں۔ تاکہ انھیں معلوم ہو جائے کہ ہم آپ کے مقابلے کے لیے تیار ہو کر نکلے تھے۔ مطرف نے حجاج کو بلا بھیجا جب حجاج آگیا تو پھر یہ سب وہاں سے روانہ ہو گئے۔ جب پہاڑ کی گھاٹی پر پہنچے کر دوں سے مڈبھیڑ ہوئی۔ مطرف اور ان کی تمام فوج گھوڑوں سے اتر پڑی۔ دہنی جانب سے حجاج بن جاریہ اور بائیں سے سلیمان ابن حذیفہ کر دوں کی سمت چڑھے انھیں شکست دی اور ان سب کو قتل کر ڈالا۔

مطرف کا اپنے ساتھیوں کے ساتھ سفر کرنا

مطرف اور اس کے ساتھیوں کو کوئی نقصان اٹھانا نہیں پڑا۔ یہ چلتے چلتے جب ہمدان کے قریب آئے تو چونکہ ہمدان کا عامل کا بھائی حمزہ بن المغیرہ تھا اس لیے مطرف نے ہمدان چھوڑ کر ماہ دینار کا رخ کیا۔ مطرف نے اس بات کو اچھا نہ سمجھا کہ وہ ہمدان میں داخل ہوا اور اس طرح اس کا بھائی حجاج کی نظر میں متہم ہو جائے۔ البتہ جب وہ علاقہ ماہ دینار میں داخل ہو گیا تو اس نے اپنے بھائی حمزہ کو لکھا کہ چونکہ اخراجات بہت زیادہ ہیں اور سخت تکلیف ہے اس لئے تم روپیہ اور ہتھیاروں سے جہاں تک گنجائش ہو مدد کرو۔

مطرف کا اپنے غلام کو اپنے بھائی حمزہ کے پاس خط دیکر بھیجنا

مطرف نے یزید ابن ابی زیاد مغیرہ بن شعبہ کے آزاد غلام کو حمزہ کے پاس بھیجا تھا۔ رات کے وقت یزید مطرف کا خط لے کر حمزہ کے پاس آیا۔ جب حمزہ نے اسے دیکھا تو کہا ”خدا کرے کہ تیری ماں کو تیری موت کا صدمہ اٹھانا پڑے تو نے ہی مطرف کو تباہ کیا“

یزید اور حمزہ کے درمیان گفتگو

یزید نے جواب دیا میں آپ پر سے قربان ہو جاؤں میں نے ہرگز ہرگز انھیں تباہ نہیں کیا بلکہ انھوں نے خود اپنے پیروں میں کلباڑی ماری ہے بلکہ اپنے ساتھ مجھے بھی ہلاک کر ڈالا۔ اور اب مجھے تو یہ ڈر ہے کہ کہیں ان کی وجہ سے آپ نہ تباہ ہو جائیں۔ حمزہ نے کہا اچھا پھر کس نے انھیں یہ تجویز بھائی۔ یزید نے کہا خود ان کے دل نے۔ اسکے بعد یزید بیٹھ گیا اور پوری داستان ان سے بیان کی اور مطرف کا خط جو ان کے نام تھا۔ وہ انھیں دیا۔ حمزہ نے خط پڑھا اور کہا کہ بہت اچھا میں ضرور روپیہ اور ہتھیار ان کے پاس بھیج دوں گا۔ مگر یہ بتاؤ کہ کیا یہ بات چھپی رہے گی۔ یزید نے کہا کہ میری رائے میں تو یہ بات مخفی نہیں رہ سکتی۔ اس پر حمزہ نے کہا اچھا اگرچہ میں ان کی ایسی مدد تو نہیں کر سکتا جس سے انھیں زیادہ فائدہ پہنچتا یعنی کھلم کھلا انھیں امداد نہیں دے سکتا۔ مگر اس سے آسان یعنی خفیہ طور پر ان کی مدد کرنے سے باز نہیں رہوں گا۔

یزید کا مطرف کے پاس پہنچنا

حمزہ نے یزید کے ہمراہ روپیہ اور ہتھیار بھیج دیئے۔ یزید مطرف کے پاس اس وقت لائے جب کہ ہم ماہ دینار کی منڈیوں میں سے ایک منڈی سامان متاخم نامی میں جو علاقہ اصہبان میں واقع ہے مقیم تھے۔ یہ ایک ایسی منڈی تھی جہاں خوبصورت عورتیں بکنے کے لیے آیا کرتی تھیں۔

نضر بن صالح بیان کرتا ہے جیسے ہی یزید روانہ ہوا میں نے لوگوں کو باتیں کرتے سنا کہ مطرف نے اپنے بھائی سے روپیہ اور ہتھیاروں کی امداد طلب کی ہے یہ سن کر میں مطرف کے پاس آیا اور میں نے کہا کہ میں نے یہ سنا ہے کہ مطرف نے اپنا سر پیٹ لیا اور کہا کہ جب پہلی ہی بات مخفی نہیں رہی تو اب کون سی بات ہوگی۔ جو پھیل نہ جائے۔

مطرف کا سفر کرنا

اتنے میں یزید بن زیاد بھی آ گیا اور مطرف اپنے ساتھیوں کو لے کر مم، قاشان، اور اصہبان کی طرف چل دیا۔ مطرف جب قم اور قاشان پہنچ گیا۔ اور اسے ہر طرح سے اطمینان ہو گیا اس نے حجاج بن جاریہ کو بلایا اور کہا جنگ سنجہ میں شبیب کو جو شکست ہوئی اس کا حال بیان کرو۔ اور کیا تم اس معرکہ میں شریک تھے یا اس پہلے ہی چلے آئے تھے۔ حجاج بن جاریہ نے کہا ہاں میں اس معرکہ میں شریک تھا مطرف نے کہا تو اچھا اس کا قصہ بیان کرو۔ حجاج نے بن جاریہ نے پورا واقعہ سنایا۔ مطرف نے سن کر کہا کہ کاش شبیب کا فتح حاصل ہوئی ہوتی۔ اور اگرچہ وہ خود گمراہ تھا مگر وہ دوسرے گمراہ کو قتل کر ڈالتا۔

مطرف کی یہ آرزو اس لیے تھی کہ اگر حجاج ہلاک ہو جاتا تو جس مقصد کے لیے وہ کوشاں تھا وہ پورا ہو جاتا۔ پھر مطرف نے اپنے عمال روانہ کئے۔ نضر بن صالح کہتا ہے کہ اگر قسمت ہی مخالف نہ ہوتی تو مطرف نے تدبیر تو بڑی دوراندیشی سے اختیار کی تھی۔

مطرف کا خط دیکر بھیجنا

مطرف نے حسب ذیل خط ربیع بن یزید کے ہاتھ سوید بن سرحان الشقی اور بکیر بن ہارون الجبلی کے نام ارسال کیا۔

”حمد و ثناء کے بعد۔ میں آپ کو کتاب اللہ اور سنت رسول ﷺ کی طرف دعوت دیتا ہوں اور آپ سے درخواست کرتا ہوں کہ آپ ان لوگوں کے خلاف جہاد کیجئے۔ جو حق سے پھر گئیں ہیں جنہوں نے خراج کو صرف اپنے لیے مخصوص کر لیا ہے۔ اور کلام پاک کے احکام کو ترک کر دیا ہے۔ جب حق و صدق کی فتح ہو جائے گی۔ اور باطل مٹ جائے گا۔ اور حق کو غلبہ حاصل ہو جائے گا تو پھر ہم انتخاب امیر کے معاملے کو مسلمانوں کے باہمی مشورے سے طے کر لیں گے جسے وہ پسند کریں گے وہی ہمارا امیر ہوگا۔ جو شخص ہماری اس دعوت کو قبول کرے گا وہ ہمارا دینی بھائی اور موت اور زندگی کا ہمارا شریک رہے گا۔ اور اس دعوت کو جو رد کرے گا۔ ہم اس کے خلاف جہاد کریں گے اور اس کے خلاف اللہ تعالیٰ سے مدد طلب کریں گے۔ ہمارے لیے اس شخص کے خلاف صرف اللہ کی شہادت کافی ہے۔ اور اسے سب سے بڑا نقصان تو یہ ہی ہوگا کہ وہ اللہ تعالیٰ کے راستے میں جہاد کرنے کے فوائد سے نفع مند نہ ہوگا۔ اور اس سے زیادہ اس کی کیا ذلت ہوگی کہ خدائی حکم کے خلاف وہ ظالموں سے مداخلت کے ساتھ پیش آئے گا۔ اللہ تعالیٰ نے جہاد کو مسلمانوں پر فرض کیا ہے اور ساتھ ہی اس کے یہ بھی کہہ دیا ہے کہ جہاد ایک ایسی شے ہے جو لوگوں پر ناگوار ہے اللہ کی خوشنودی حاصل کرنے کا یہ ہی ذریعہ ہے کہ اس کے حکم کو ماننے میں چون و چرا نہ کرے اور خدا کے دشمنوں سے جہاد کرے اس کے لیے خدا آپ پر اپنی رحمت نازل فرمائے آپ لوگ اس حق کی دعوت کو قبول فرمائیے اور ان لوگوں کو بھی دعوت دیجئے جن کے متعلق آپ کو یہ خیال ہوا کہ وہ اس پر لبیک کہنے کے لیے تیار ہوں گے۔ اور جن امور کو وہ نہ مانتے ہوں انہیں آپ بتا دیجئے۔ جو شخص میری رائے سے اختلاف کرے اور ہماری اس دعوت کو قبول کرے اور اپنے دشمنوں کو ہمارا دشمن سمجھے اسے چاہئے کہ میسرہ پاس آئے۔ خدا ہمیں اور آپ کو ہدایت دے۔ اور ہماری اور آپ کی توبہ کو قبول فرمائے اس لیے کہ وہی ہم سب سے بڑا توبہ کا قبول کرنے والا اور مہربان ہے والسلام۔

ان دونوں کا مطرف کے پاس آنا

جب یہ خط ان دونوں شخصوں کے پاس آیا یہ دونوں اہل رے کی ایک جماعت کے ساتھ چپکے سے نکل کھڑے ہوئے اور دوسرے ان لوگوں کو بھی جو ان کے ساتھ ہو لیے انہوں نے دعوت دی۔ اور اس طرح تقریباً اہل رے کے سوا آدمیوں کی جماعت کے ساتھ یہ چپکے سے روانہ ہو گئے۔ اور کسی کو معلوم نہ ہوا کہ ان کا مقصد کہاں جانے کا ہے۔ اور مطرف کے پاس آ گئے۔

براء بن قبیصہ کا خط بھیجنا اور حجاج کی طرف

براء بن قبیصہ حجاج کی جانب سے اصہبان کا عامل تھا ان واقعات کی اس نے حجاج کو اطلاع دی اور لکھا کہ اگر آپ کو علاقہ اصہبان کی وغیرہ کی ضرورت اور حفاظت منظور ہے۔ ☆
تو آپ فوراً مطرف کے مقابلے کے لئے ایک ایسی زبردست فوج بھیجئے جو اس کا اور اس کے ساتھیوں کا استیصال کر دے۔ کیوں کہ جس مقام پر وہ اب ہے وہاں اکثر مقامات سے لوگوں کی جماعتیں جا جا کر اس کے ساتھ شامل ہو رہی ہیں۔ اس کے تبعین اور فوج کی تعداد کثیر ہو گئی ہے والسلام۔

حجاج کا جواب دینا

حجاج نے اس کے جواب میں لکھا کہ جس وقت میرا قاصد تمہارے پاس پہنچے تم اس فوج کے ساتھ جو تمہارے پاس ہے جنگ کی تیاری کرو اور جب عدی بن و تاد تمہارے پاس آ جائیں تم ان کی سرکردگی میں اپنی جمعیت کے ساتھ میدان جنگ کا رخ کرنا ان احکام کی تعمیل کرنا اور ان کے مشورہ پر کار بند رہنا والسلام۔
براء نے اس خط کو پڑھتے ہی فوج کی ترتیب اور تیاری شروع کر دی۔

حجاج کا اپنی فوج کو بھیجنا

حجاج نے بیس بیس پندرہ اور دس دس آدمیوں کی جماعتیں ڈاک لے جانے والے گھوڑوں کے ذریعے سے براء بن قبیصہ کے پاس بھیجنا شروع کیں۔ اس طرح پانچ سو کی جمعیت اس کے پاس پہنچ گئی اور دو ہزار پہلے سے اس کے پاس تھے۔

جب جنگ سنبھلنے لگی حجاج کو شبیب کے خلاف فتح حاصل ہوئی اسود بن سعد الہمدانی اس فتح میں شریک ہو نے کے لئے اثناء راہ میں رہے آئے تھے۔ ان کا گزر ہمدان اور جبال میں بھی ہوا۔ اور یہ حمزہ کے پاس بھی آئے۔ حمزہ نے ان سے اپنے بھائی اسود مطرف کی امداد کرنے کے معاملے میں معذرت چاہی۔ اسود نے اس واقعہ کو حجاج سے بیان کیا۔ حجاج نے کہا کہ مجھے بھی علم ہو چکا ہے۔

حجاج نے حمزہ کو موقوف کر دینے کا ارادہ کیا۔ مگر پھر اسے خوف پیدا ہوا کہ مبادا حمزہ میرے حکم کو ٹال جائے اور میرے خلاف ہو جائے۔ قیس بن سعد العجلی حمزہ کے محافظ دستہ کا افسر اعلیٰ تھا۔ بنی عجل باؤز بنی ربیعہ کی معتد بہ جماعت اس وقت ہمدان میں موجود تھی۔

حجاج نے قیس کو لکھا کہ تم ہمدان کے عامل مقرر کئے جاتے ہو۔ اور حکم دیا کہ تم اپنے سامنے حمزہ کو گرفتار کر کے بیڑیاں ڈال دو۔ اور جب تک میرا حکم نہ آئے وہ نہ چھوڑا جائے۔

قیس کے پاس جب حجاج کا یہ فرمان تقرر اور حکم پہنچا وہ اپنے قبیلہ والوں کی ایک بڑی جماعت کے ساتھ حمزہ کی طرف آیا۔

جب مسجد میں داخل ہوا تو نماز عصر کی اقامت ہو رہی تھی اس نے حمزہ کے ساتھ نماز پڑھی۔ نماز کے بعد جب حمزہ مسجد سے واپس ہوا تو قیس بھی ساتھ ہوا۔ حجاج کا خط اسے پڑھ کر سنایا اور اپنے تقرر کا فرمان اسے دکھایا۔

حمزہ نے کہا کہ میں اس حکم کی تعمیل کرنے کے لئے بلاچون و چرا حاضر ہوں، قیس نے حمزہ کو گرفتار کر کے قید

کر دیا اور ہمدان کی نظامت کا جائزہ لے لیا۔ اپنی قوم کے عمال کو مضافات پر بھیج دیا اور حجاج کو حسب ذیل خط کے ذریعہ اس تمام کارروائی کی اطلاع کر دی۔

حجاج کا جواب دینا اور مطرف کے خلاف جہاد کی اجازت لینا

حمد و ثناء کے بعد آپ کو اطلاع دیتا ہوں کہ میں نے حمزہ بن المغیرہ کو بیڑیاں پہنا کر جیل خانہ میں قید کر دیا۔ اپنے عاملوں کو خراج وصول کرنے کے لئے مقرر کر دیا۔ اور خراج وصول کرنا شروع کر دیا ہے۔ اب اگر جناب والا کی رائے ہو تو مجھے اجازت دی جائے کہ میں اپنی قوم اور اپنے علاقہ کے ان لوگوں کے ساتھ جو میرے ساتھ ہوں مطرف کے مقابلہ پر جاؤں تاکہ اس سے جہاد کروں اور مجھے یقین ہے کہ خراج وصول کرنے سے زیادہ جہاد کا ثواب ہوگا والسلام۔

حجاج اس خط کو پڑھ کر ہنسا اور کہنے لگا کہ اس سمت سے ایسی ہی خبریں موصول ہو رہی ہیں جس کی ہمیں توقع تھی۔ دنیا میں سب سے زیادہ حجاج اس وقت حمزہ کے اصہبان پر حاکم رہنے سے خائف تھا کیوں کہ اسے ڈرتھا کہ حمزہ ضرور روپیہ اور اسلحہ سے اپنے بھائی کی امداد کریگا۔ اور یہ بھی خیال تھا کہ میں نے اگر کوئی فوری کارروائی اس کے خلاف کی تو ممکن ہے کہ وہ میرے ہی مقابلے کے لئے آمادہ ہو جائے اور عدول حکمی کرے۔ اس لئے حجاج برابر اسے نبھائے چلا گیا اور موقع پا کر اسے معزول کر دیا۔ جب اس طرف سے اسے اطمینان ہو گیا اب اس نے مطرف کی طرف اپنی توجہ مبذول کر دی۔

حجاج نے جب قیس بن سعد عجمی کا خط پڑھا اور یہ جملہ سنا کہ اگر جناب والا پسند فرمائیں تو میں مطرف کے مقابلے پر اپنی قوم کے ساتھ جانے کے لئے اور اس سے جہاد کرنے کے لئے تیار ہوں۔ حجاج نے کہا کہ مجھے سب سے زیادہ بات یہ معلوم ہوتی ہے کہ عربوں کی تعداد سے علاقہ کا خراج محصول زیادہ ہو جائے۔

ابن الغرق کہتے ہیں کہ جب میں نے یہ الفاظ حجاج کی زبان سے سنے مجھے معلوم ہو گیا کہ جب مطرف کے قضیہ سے حجاج فارغ ہو جائے گا قیس کو برطرف کر دے گا۔

حجاج نے عدی ابن وتاد الایادی عامل رے کو حکم بھیجا کہ تم مطرف بن مغیرہ کی طرف روانہ ہو جاؤ اور براء بن قبیضہ سے جا کر ملو۔ جب تم دونوں اکٹھے ہو جاؤ تو تم ہی فوج کے سپہ سالار مقرر کئے جاتے ہو۔

حجاج کا عدی کے نام خط

عبداللہ بن سلیم الازدی بیان کرتا ہے کہ جب حجاج کا خط عدی بن وتاد کے نام آیا اس وقت میں رے میں۔ عدی کے پاس بیٹھا ہوا تھا۔ عدی نے اس خط کو پڑھا اور پھر وہ خط مجھے دیا اور میں نے بھی اسے پڑھا اس میں لکھا تھا کہ جس وقت تم میرے اس خط کو پڑھو فوراً اہل رے کے جو تین دستے فوج کے تمہارے ساتھ ہیں انہیں لے کر روانہ ہو جاؤ۔ اور جی میں جا کر براء بن قبیضہ سے ملو اور پھر دونوں مطرف کے مقابلے کے لئے آؤ جب تم دونوں اکٹھے ہو جاؤ تو تم ہی فوج کے سردار مقرر کئے جاتے ہو تاکہ اللہ تعالیٰ مطرف کو ہلاک کر دے۔ اور جب اللہ تعالیٰ مومنین کو اس ذمہ داری سے سبکدوش کر دے اللہ کی نگہبانی اور حفاظت میں اپنے مستقر کی طرف پلٹ آنا۔

جب میں نے خط پڑھ لیا۔ عدی نے مجھ سے کہا اٹھو اور تیاری کرو۔ عدی برآمد ہوا۔ فوج کے اجتماع کا حکم دیا۔ منتظمین فوج کو حکم دیا کہ تین دستے فوج کے منتخب کرلو۔

حجاج کے ماتحتوں کے لشکر کی تعداد

ابھی جمعہ کا دن نہ گزرا تھا کہ ہم روانہ ہو گئے جی پہنچے۔ قبیصۃ القہانی بھی نو سوشامیوں کے ساتھ یہاں آ کر مل گئے۔ ان شامیوں میں عمر بن ہبیرہ بھی تھا۔ ہم صرف دو روز جی میں ٹھہرے۔ عدی بن وئاد اپنے تابع فرمان لوگوں کے ساتھ روانہ ہوئے ان کے ساتھ اہل رے کے تین ہزار جنگجو سپاہی تھے۔ اور براء بن قبیصہ کے ساتھ ایک ہزار سپاہی تھے جنہیں حجاج نے کوفہ سے ان کے ہمراہ روانہ کیا تھا۔ سات سوشامی تھے۔ اور تقریباً ایک ہزار اصہبانی۔ عدی مطرف کے قریب پہنچ گیا۔

مطرف کی خندق کھدائی

جب مطرف کو معلوم ہوا کہ اتنا بڑا لشکر میرے لئے آرہا ہے اس نے اپنی فوج کے چاروں طرف خندق کھدوائی اور دشمن کے آنے تک خندق کی حفاظت میں یہ تمام فوج پڑی رہی۔

براء کا عدی کے حکم ماننے سے انکار

یزید۔ عبداللہ بن زہیر کا آزاد غلام راوی ہے کہ جب یہ واقعہ پیش آیا ہے میں اس وقت اپنے آقا کے ساتھ تھا۔ عدی نے میدان مقابلہ میں آتے ہی فوج کی ترتیب شروع کی۔ اپنے میمنہ پر عبداللہ بن زہیر کو متعین کیا اور براء بن قبیصہ سے کہا کہ تم میسرہ میں ٹھہرو۔

براء اس حکم سے خفا ہو گئے اور کہنے لگے کہ آپ مجھے میسرہ میں کھڑے رہنے کا حکم دیتے ہیں؟ حالانکہ میں آپ کا ہم مرتبہ سردار ہوں، یہ میرے شہسوار میسرہ میں متعین ہیں میں نے ان پر طفیل بن عامر بن وائلہ کو جو عرب کے مشہور بہادر ہیں افسر اعلیٰ مقرر کر دیا ہے۔

جب اس کی اطلاع عدی کو ہوئی انہوں نے ابن اقصیر الحثمی کو حکم دیا کہ تم جا کر سواروں کی کمان کرو اور براء سے جا کر کہو کہ تمہیں میرے احکام کی تعمیل کرنے کا حکم دیا گیا ہے۔ نہ آپ کو میمنہ سے غرض اور نہ میسرہ سے۔ اور نہ رسالہ پر، نہ پیادہ فوج پر آپ کو کوئی حکومت حاصل ہے۔ آپ صرف اسی لئے ہیں کہ آپ میرے حکم کی تعمیل کریں اور کوئی ایسی بات نہ کریں جسے میں نہ پسند کروں ورنہ پھر کہیں میرے اور آپ کے ذاتی تعلقات میں فرق آ جائے۔

عدی گو براء کی بہت عزت و توقیر کرتا تھا۔ اس کے بعد عدی نے عمر بن ہبیرہ کو میسرہ پر روانہ کیا۔ اور سوشامی سواروں کے ساتھ انہیں حکم دیا کہ تم جا کر اپنی جگہ پر کھڑے ہو جاؤ۔

حجاجیوں کے لشکر کا پھوٹ و انتشار سے بچ جانا

عمر بن ہبیرہ آئے اور اپنے جھنڈے کے قریب کھڑے ہو گئے۔ ان کے ساتھیوں میں سے ایک شخص نے طفیل بن عامر سے کہا کہ اپنا جھنڈا چھوڑ دو اور ہم سے علیحدہ چلے جاؤ کیوں کہ اس جگہ ہم متعین کئے گئے ہیں۔

طفیل نے کہا میں تم سے جھگڑا نہیں کرنا چاہتا یہ جھنڈا براء بن قبیصہ نے جو ہمارے افسر ہیں میرے سپرد کیا تھا۔ اب ہمیں معلوم ہوا کہ تمہارے افسر اعلیٰ اس حصہ فوج کے سردار مقرر کئے گئے اور اب اگر یہ جھنڈا تمہارے سردار کے سپرد کیا گیا ہے تو خدا نے انہیں مبارک کرے ہم ہر طرح ان کے احکام کو سننے اور ان کی تعمیل کرنے کے لئے تیار ہیں۔

اس پر عمر بن ہبیرہ نے اپنے ساتھیوں کو ڈانٹا اور کہا الگ ہو جاؤ۔ یہ بھی تمہارے بھائی اور عزیز ہیں اور پھر طفیل سے کہا کہ ہمارا جھنڈا آپ ہی کا جھنڈا ہے اگر آپ کی خوشی ہو تو ہم اسے آپ ہی کے سپرد کر دیتے ہیں۔
راوی کہتا ہے کہ ان دونوں شخصوں نے اس موقع پر جس حلم و بردباری کا ثبوت دیا اس کی نظیر نہیں ملتی۔
پھر عدی گھوڑے سے اتر پڑا اور مطرف پر حملہ آور ہوا دوسری طرف مطرف نے حجاج جاریہ کو اپنے میمنہ پر، ربیع بن یزید الاسدی کو اپنے میسرہ پر اور سلیمان بن صخر المزنی کو محافظ لشکر پر سردار مقرر کیا اور خود پیدل سپاہ کے لشکر کے ساتھ ہو گیا۔ اور یزید بن ابی زیاد (مطرف کے والد مغیرہ بن شعبہ کا آزاد غلام) اس کا علم بردار تھا۔

مطرف کا بکیر بن ہارون الجبلی کو دشمن کی طرف بھیجنا

جب دونوں فوجیں ایک دوسرے کے قریب بڑھیں اور قریب آ گئیں مطرف نے بکیر بن ہارون الجبلی سے کہا کہ تم جاؤ اور مقابل فوج کو کتاب اللہ سنت رسول اللہ ﷺ کی طرف دعوت دو اور ان کی بد اعمالیوں پر انہیں متنبہ کرو۔

چنانچہ بکیر اپنے ایک مشقی گھوڑے پر جس کی دم کٹی ہوئی تھی سوار ہو کر زرہ و خود سے مسلح، کلائیوں پر فولادی دستانے، ہاتھ میں نیزہ، زرہ کو یمنی شالی چادروں کے سرخ کناروں سے باندھے میدان جنگ میں آئے اور با آواز بلند دشمن سے یوں مخاطب ہوئے۔

”اے ہمارے قبیلہ، ہم مذہب اور ہم ملت لوگو! میں آپ سے اس ذات کا واسطہ دے کر جس کے سوا کوئی معبود نہیں ہے، جس پر تمہارے پوشیدہ اور اعلانیہ تمام باتیں برابر ظاہر ہیں درخواست کرتا ہوں جب کہ تمہارے ساتھ انصاف اور صداقت کے سلوک کے مدعی ہیں۔ اور یہ تمہاری تمام مخلوقات کو چھوڑ کر صرف اللہ ہی کے لئے ہیں اور تم ان باتوں کے لئے جنہیں خداوند عالم اپنے بندوں کے متعلق جانتا ہے گواہ رہو تم مجھے عبدالملک اور حجاج کے متعلق اپنی رائے سے آگاہ کرو کہ وہ کیسے ہیں کیا آپ لوگ اس سے ناواقف ہیں کہ یہ لوگ سخت ظالم خو غرض نفسانی خواہشوں کے بندے ہیں محض شبہ پر لوگوں کو مصائب میں مبتلا کرتے ہیں غصہ کے جوش میں بندگان الہی کو قتل کر ڈالتے ہیں۔ ہر طرف سے آوازیں آئیں کہ اے دشمن خدا ایسا نہیں ہے۔ تو جھوٹ بولتا ہے بکیر نے کہا۔ افسوس

لَا تَفْتَرُوا عَلَى اللَّهِ كَذِبًا فَيَسْحَطَ بِكُمْ بَعْدَ مَا وَقَدْ خَابَ مِنْ افْتِرَائِكُمْ.

(ترجمہ) اللہ پر جھوٹ، تہمت نہ لگاؤ کہیں وہ تمہیں کسی عذاب سے بالکل تباہ کر ڈالے اور بے شک جس نے تہمت لگائی وہ محروم رہا۔

کیا تم اللہ کو سبق دینا چاہتے ہو میں نے تو تم سے شہادت طلب کی تھی اور اللہ تعالیٰ نے شہادت کے چھپانے کے بارے میں فرمایا ہے۔ وَمَنْ يَكْتُمْهَا فَاَنَّهُ اِثْمٌ قَلْبِهِ.

(ترجمہ) جو شہادت کو چھپائے گا تو ضرور اس کا دل گناہگار ہوگا۔

صارم عدی کا بکیر کے مقابلے کے لئے نکلنا

صارم عدی بن وتاد کا آزاد غلام جو اس روز اس کا علم بردار بھی تھا بکیر کے مقابلے پر نکلا اور اس پر حملہ آور ہوا دونوں بہادر اپنی اپنی تلواروں سے ایک دوسرے پر وار کرتے رہے۔
بکیر نے تلوار کے ایک ہی ہاتھ میں اس کا کام تمام کر دیا۔ اور آگے بڑھ کر کہا کہ ایک ایک شہسوار مقابلے پر آجائے مگر جب کوئی مقابلہ پر نہیں آیا، تو یہ شعر پڑھنے لگا۔

أصارم قد لا قیت سیفاً صارماً . واسد ذالبدۃ ضبارماً

(ترجمہ) اے صارم تو نے ایک شمشیر براں اور ایک بال دار دلیر و خونخوار شیر سے مقابلہ کیا۔

حجاج بن جاریہ کا عمر بن ہبیرہ پر حملہ کرنا

حجاج بن جاریہ نے جو مہینہ پراسر تھا۔ عمر بن ہبیرہ پر جو عدی کے میسرہ پر تھا حملہ کیا اسی میسرہ میں طفیل بن عامر بن وائل بھی تھا۔ حجاج اور طفیل ایک دوسرے کے سامنے ہوئے۔ یہ دونوں آپس میں بڑے دوست تھے اور برادرانہ تعلقات رکھتے تھے جب انہوں نے ایک دوسرے کو پہچان لیا تو اگرچہ ایک دوسرے پر حملہ کرنے کے لئے تلواریں اٹھا چکے تھے مگر پھر اپنے ہاتھ روک لئے۔

دونوں فوجوں میں دیر تک جنگ ہوتی رہی۔ عدی بن وتاد کا میسرہ تھوڑی دیر میں پیچھے ہٹ گیا اور حجاج پھر اپنی جگہ پر آ کر کھڑا ہو گیا۔

اس کے بعد ربیع بن یزید نے عبد اللہ بن زہیر پر حملہ کیا۔ عرصہ تک جنگ ہوتی رہی پھر کچھ لوگوں نے اسدی پر حملہ کیا اور اسے قتل کر ڈالا۔ اس لئے مطرف بن المغیرہ کے میسرہ کو شکست ہوئی اور یہ پیچھے ہٹ کر مطرف کے پاس چلا آیا اس کے بعد عمر بن ہبیرہ نے حجاج بن جاریہ اور اس کی فوج پر حملہ کیا اور اسے قتل کر ڈالا۔ ان کا لشکر شکست زدہ ہوا اور مطرف کے پاس چلا آیا۔ اور مطرف کے قریب دونوں طرف ایسا سخت رن پڑا کہ جس کی نظیر نہیں ملتی۔ ابن اقصیر بڑھتے بڑھتے مطرف تک جا پہنچا۔

مطرف کا اپنے دشمن کو خطاب کرنا

نضر بن صالح راوی کہتے ہیں کہ مطرف اس وقت اپنے دشمن کو مخاطب کر کے کہہ رہے تھے کہ۔

یا اهل الكتاب تعالوا الی کلمۃ سواء بیننا و بینکم الا نعبد الا الله ولا نشرک به شینا

ولا یتخذ بعضنا بعضا اربابا من دون الله فان تولوا فقولوا اشهدوا بانا مسلمون .

(ترجمہ) اے اہل کتاب اس بات کی طرف آؤ جو ہمارے اور تمہارے درمیان برابر ہے کہ ہم سوائے اللہ

کے اور کسی کی عبادت نہ کریں اور کسی شے کو اس کا شریک نہ بنائیں۔ اور سوائے اللہ کے کسی کو اپنا آقا نہ بنائیں۔ اگر وہ اس سے نہ پھرے تو تم (اے مسلمانو) ان سے کہہ دو کہ تم لوگ گواہ رہو کہ ہم مسلمان ہیں۔

مطرف کا لڑتے لڑتے قتل ہو جانا

مطرف لڑتا رہا اور قتل ہو گیا۔ عمر بن ہبیرہ نے اس کا سر کاٹ لیا۔ اور یہ بھی بیان کیا گیا ہے کہ ابن اقصیر نے اسے قتل کیا تھا۔ اور کئی کرتبہ دوڑ دوڑ کر اس کی طرف حملہ آور ہوا تھا۔ البتہ اس کے سر کو ابن ہبیرہ نے کاٹا اور عدی بن وتاد کے پاس لے کر آیا اور انعام و اکرام حاصل کیا۔

اس جنگ میں عمر بن ہبیرہ بہت ہی بہادری سے لڑا اور اس نے خوب جو ہر شجاعت دکھائے۔ کلیم بن ابی سفیان الازدی نے یزید بن ابی زیاد مغیرہ کے آزاد غلام کو قتل کیا جو اس جنگ میں علم بردار تھا۔ اب یہ فوج مطرف کے فوجی کمپ میں داخل ہوئی، مطرف نے اپنے فوجی کمپ پر عبدالرحمن بن عبداللہ بن عقیف الازدی کو اس پر مقرر کیا۔ یہ بھی قتل کیا گیا۔ یہ ایک نہایت نیک اور عابد و زاہد آدمی تھا۔ زیدان لوگوں کا غلام ہے جو عدی بن وتاد کے ساتھ تھے۔ راوی کہتے ہیں کہ میں نے اس کے سر کو ابن اقصیر کے پاس دیکھا۔ مجھ سے نہ رہا گیا اور میں نے اس سے کہا کہ تو نے ایک بڑے مجاہد نمازی پر ہیز گار کو جو ہمیشہ ذکر میں مشغول رہتا تھا قتل کیا ہے۔

ابن اقصیر میری طرف آیا اور پوچھا کہ تو کون ہے؟ میرے مالک نے اس سے کہا کہ یہ میرا غلام ہے کیوں اس نے کیا کیا؟ ابن اقصیر نے میری گفتگو کا تذکرہ کیا۔ میرے آقا نے کہا کہ یہ بے وقوف ہے۔ پھر ہم عدی کے ساتھ رے واپس چلے آئے۔

عدی نے ان لوگوں کو جنہوں نے جنگ میں اعلیٰ بہادری دکھائی تھی حجاج کی خدمت میں بھیجا۔ حجاج نے ان کی تکریم و عزت کی اور انہیں انعام وغیرہ دیا۔

جب عدی رے واپس چلا آیا۔ بنی حیلہ اس کے پاس آئے اور بکیر بن ہارون کی معافی کے طلب گار ہوئے۔ عدی نے اسے معافی دیدی۔

بنی ثقیف نے سوید بن سرہان الشقی کے لئے امان طلب کی۔ عدی نے اسے بھی امان دیدی۔ اس طرح جتنے آدمی مطرف کے ساتھ تھے ان کے اہل خاندان نے عدی سے ان کے لئے امان کی درخواست کی اور عدی نے سب کو امان دیدی۔ اور یہ خوب کیا۔

مطرف کے کچھ ساتھی مطرف کے فوجی کمپ گھیر لئے گئے ان لوگوں نے چیخنا و چلانا شروع کیا۔ اے براء ہمارے لئے امان حاصل کرو۔ اے براء ہماری سفارش کرو! براء نے ان کی سفارش کی۔ اور وہ لوگ رہا کر دیئے گئے عدی نے بہت سے لوگوں کو گرفتار کر لیا تھا۔ مگر پھر سب کو رہا کر دیا۔

نضر بن صالح راوی ہے کہ عدی حلوان میں سوید بن عبدالرحمن کے پاس آیا۔ سوید نے ان کی بہت عزت کی اور انعام دیا۔ اس کے بعد وہ کوفہ واپس چلا آیا۔ عدی نے اس کی سفارش کی مگر عدی نے کہا کہ یہ تو مشہور آدمی ہے اور اس کی شہرت مطرف کے ساتھ رہنے کی وجہ سے بھی ہو چکی تھی۔ اور حجاج کا یہ خط اس کے بارے میں آچکا تھا۔

عبداللہ بن زہیر راوی ہے کہ میں بھی ان لوگوں میں سے تھا جنہوں نے حجاج بن جریہ کی سفارش کی تھی مگر عدی نے ہمیں حجاج کا خط نکال کر دکھایا جس میں لکھا ہوا تھا کہ اگر حجاج بن جریہ قتل کیا گیا ہو تو بہت ہی اچھا کیوں کہ

میں بھی چاہتا ہوں اور اگر وہ اب تک زندہ ہو تو اسے اپنے سامنے پکڑ کر لاؤ اور بیڑیاں ڈال کر میرے پاس بھیج دو۔ عدی نے کہا اس کے بارے میں یہ خط میرے پاس آچکا ہے میں مجبور ہوں کہ اس پر عمل کروں۔ اگر حجاج نے یہ احکام نہ دیئے ہوتے تو میں ضرور اسے امان دے دیتا۔ اور رہا کر دیتا۔ راوی کہتا ہے کہ یہ سن کر خاموش ہو دیئے اور اس کے پاس سے اٹھ کر چلے آئے جب تک عدی بن و تاد معزول نہ کر دیئے گئے حجاج بن جریہ برابر ڈراتا رہا۔ مگر جب عدی کے معزول ہونے کے بعد خالد بن عتاب بن ورقاء ان کی جگہ مقرر ہوئے ہیں ان کے پاس گیا اور حجاج بن جریہ کی ان سے سفارش کی۔ اور خالد نے اسے امان دیدی۔

اسی سال میں قطری بن الفجاءۃ کے پیرو خارجیوں میں اختلاف پیدا ہوا۔ بعض خارجیوں نے قطری کی مخالفت کی۔ اسے چھوڑ دیا اور اس کی جگہ عبد رب کبیر کے ہاتھ پر بیعت کر لی۔ اور بعض اسی حالت میں قطری ہی کے پیروکار رہے۔

خارجیوں میں اختلاف کے اسباب کی تفصیل

اس واقعہ کی تفصیل اور اسباب کہ کیوں خارجیوں میں اختلاف پیدا ہوا جس کی وجہ سے وہ آخر میں تباہ ہوئے حسب ذیل ہے۔

جب حجاج نے عتاب بن ورقاء کو مہلب کی فوج سے واپس بلا لیا۔ مہلب ساہور میں ٹھہرے رہے۔ اور تقریباً ایک سال برابر خارجیوں کا مقابلہ کرتے رہے۔ پھر مہلب اور خارجیوں کے درمیان بستان پر جنگ ہوئی۔ جس پر مہلب نے انہیں سخت نقصان پہنچایا۔

کرمان پر خارجیوں کا قبضہ تھا۔ اور فارس پر مہلب کا قبضہ تھا۔ چونکہ فارس کے علاقہ سے انہیں سامان خوراک نہیں پہنچتا تھا۔ اور اپنے شہروں سے وہ بہت دور ہو گئے تھے اور اس لئے وہ سخت دشواری میں مبتلا تھے اور اب ان کی حالت ناقابل برداشت ہو گئی تھی۔ اس لئے مجبوراً انہیں کرمان آنا پڑا۔

مہلب ان کی تلاش میں روانہ ہوا۔ اور حیرت میں آ کر مقیم ہوا۔ حیرت کرمان کا ایک قصبہ تھا۔ اور اس مقام پر وہ ایک سال سے زیادہ برابر خارجیوں سے نہایت ہی شدید جنگ لڑتا رہا۔ اور فارس کے تمام علاقہ سے انہیں نکال دیا۔ جب یہ تمام علاقے مہلب کے قبضہ میں آ گئے حجاج نے اس علاقہ کو مہلب سے نکال کر اپنے آدمی اس پر مقرر کئے اس فیصلے کی اطلاع عبدالملک کو ہوئی۔ عبدالملک نے حجاج کو لکھا کہ فارس کے علاقہ کو ہستانی کا خراج مہلب کے سپرد کر دو، کیوں کہ فوجیوں کے لئے اخراجات کی بھی ضرورت ہے اور سپہ سالار فوجی کی بھی اسی طرح امداد کرنا ضروری ہے علاوہ بریں پر گنہء فادر، ابجد اور پر گنہء اصطخر بھی ان کی سلطنت میں دے دیئے جائیں۔ حجاج نے اس حکم پر عمل کرتے ہوئے یہ تمام علاقے مہلب کے سپرد کر دیئے۔ مہلب نے اپنے عامل ان مقامات پر بھیج دیئے اور یہ دونوں دشمن کے مقابلے کے لئے ان کی تمام ضروریات مہیا کرتے تھے۔ اسی کے متعلق ایک ازدی شاعر نے یہ شعر کہا ہے اور اس میں مہلب پر طنز بھی کیا ہے۔

ونجبی للمغیرۃ والرقاد

نقائل عن قصور درابجر

(ترجمہ) ہم درابجر کے قلعوں کی مدافعت میں لڑتے ہیں۔ اور مغیرہ اور رقاد کے لئے خراج وصول کرتے ہیں۔

رقاد بن زیاد بن ہام بنی عتبک کا ایک شخص تھا جس کی مہلب بہت زیادہ عزت و تعظیم کیا کرتا تھا۔

حجاج کا مہلب کے نام خط

حجاج نے براء بن قبیصہ کو مہلب کے پاس بھیجا اور حسب ذیل خط انہیں لکھا۔
 حمد و ثناء کے بعد میرا یہ خیال ہے کہ اگر تم چاہتے تو اب تک خارجیوں کو ان کے کیفر کردار کو پہنچا دیتے۔ مگر تم چاہتے ہو کہ وہ زیادہ عرصہ تک زندہ رہیں تاکہ تم اس تمام علاقہ کو جو پڑوس میں ہیں قبضہ کر لو۔ میں نے براء بن قبیصہ کو تمہارے پاس اس غرض سے بھیجا ہے تاکہ یہ تمہیں خارجیوں کے مقابلے کے لئے آمادہ کریں اس لئے جب براء تمہارے پاس پہنچیں تو تمام مسلمانوں کے ساتھ خارجیوں پر حملہ کرنا۔ اور اپنی تمام طاقت اور کوشش ان کے مقابلہ میں صرف کرنا۔ اور حیلے بہانے اور مہملات اور ایسی باتوں سے جن کا کرنا تمہارے لئے مناسب نہیں ہے رک جاؤ۔ ایسے امور کو میں تم جیسے کسی بھی شخص کی جانب سے اچھا نہیں سمجھتا اور انہیں چھوڑ دو، والسلام۔

مہلب کا حجاج کے خط کے بعد مقابلہ کے لئے فوج روانہ کرنا

اس خط کے پڑھتے ہی مہلب نے اپنے تمام بیٹوں کو ایک ایک دستہ فوج کے ساتھ مقابلہ کے لئے روانہ کیا اور اسی طرح تمام فوج کو بھی اپنے اپنے جھنڈوں اور فوجی ترتیب اور دستوں پر تقسیم کر کے میدان جنگ میں بھیجا۔
 براء بن قبیصہ بھی آئے۔ مہلب نے انہیں ایک قریب کے نیلے پر کھڑا کر دیا۔ جہاں سے کہ وہ تمام فوج کی نقل و حرکت اور معرکہ جنگ اپنی آنکھوں سے خود معائنہ کر سکتے تھے۔ اب رسالہ کے دستوں نے رسالہ کے دستوں پر اور پیدل سپاہ نے پیدل سپاہ پر حملہ کرنا شروع کیا۔ اور صبح کی نماز سے لے کر ظہر کی نماز تک ایسی شدید جنگ ہوئی جس کی نظیر نہیں ملتی۔ دوپہر کے وقت یہ فوجیں بھی واپس لوٹ آئیں۔

براء بن قبیصہ مہلب کے پاس آئے اور کہنے لگے بخدا میں نے تمہارے بیٹوں کی طرح بہادر کبھی نہیں دیکھے۔ اور نہ تمہارے شہسواروں جیسے شہسوار دیکھے اور نہ ان لوگوں کی مثل جن سے تمہارا مقابلہ تھا میں نے کسی کو ثابت قدم اور بہادر دیکھا۔

بخدا تم بالکل معذور ہو تمہارا کوئی قصور نہیں۔

اب مہلب اپنی تمام فوج کے ساتھ لوٹ آئے۔ اور عصر کے وقت پھر تمام فوج کو لے کر خارجیوں کے مقابلہ پر چلے۔ ان کے بیٹے حسب سابق اپنے اپنے دستہ کی کمان کر رہے تھے۔ اور انہوں نے اس وقت بھی صبح کی طرح خارجیوں سے بہت ہی شدید جنگ کی۔

ابی طلحہ راوی کہتا ہے کہ خارجیوں کے ایک رسالہ کے دستہ کا ہمارے ایک دستہ سے مقابلہ ہوا۔ اور ان میں بہت ہی شدید معرکہ جنگ و قتال گرم ہوا۔ کوئی فریق بھی مقابلہ سے واپس لوٹنا نہیں چاہتا تھا۔ یہاں تک کہ ظلمت شب ان کے درمیان رکاوٹ بن گئی تو ایک دوسرے سے پوچھنے لگے کہ تم کس قبیلہ سے تعلق رکھتے ہو انہوں نے کہا کہ ہم بنو تمیم ہیں۔ دوسرے فریق نے کہا ہم بھی بنو تمیم ہیں اور اس طرح شام کے وقت دونوں فریق علیحدہ علیحدہ ہو گئے۔

مہلب نے براء سے پوچھا فرمائیے آپ نے کیا دیکھا؟۔ براء نے کہا بخدا میں نے ایسے لوگوں کو تمام

مقابل پایا کہ یہ صرف اللہ تعالیٰ ہی کی طرف سے امداد ہے جو ان کے خلاف تمھیں کامیاب کر رہی ہے۔
 مہلب نے براء کی بہت کچھ خدمت کی اور انھیں نذرانہ دیا اور انعام دیا۔ اور گھوڑے اور دس ہزار درہم دیئے۔ براء حجاج کے پاس واپس چلے آئے اور اپنی آنکھوں سے دیکھا ہوا واقعہ بیان کیا۔ اور مہلب کی معذوری ظاہر کی۔

مہلب کا حجاج کو خط لکھنا۔

مہلب نے حجاج کو یہ لکھا: میرے پاس جناب والا کا خط آیا جس میں آپ نے خارجیوں کے معاملہ میں مجھ پر الزام لگایا تھا۔ اور مجھے حکم دیا تھا کہ میں ان پر حملہ کروں اور یہ تمام کاروائی آپ کے بھیجے ہوئے شخص کے سامنے ہو۔ چنانچہ میں نے آپ کے حکم پر عمل کیا اب آپ اپنے قاصد سے جو کچھ انہوں نے اپنی آنکھوں سے دیکھا ہے معلوم کر لیں۔ اگر ان کا تبادلہ کرنا یا ان کے مقام سے انہیں نکال دینا یہ میری قدرت میں ہوتا اور میں ایسا نہ کرتا تو تب یقیناً اس کے یہ معنی ہوتے کہ نہ امیر المومنین سے میں نے وفا کی۔ نہ آپ کی خیر خواہی کی بلکہ مسلمانوں کو دھوکہ میں رکھا۔ معاذ اللہ میرا ہر گز یہ طرز عمل نہیں۔ اور نہ اس طرح میں خدا کو منہ دکھا سکتا ہوں۔ والسلام۔

غرض کہ مہلب اسی طرح مسلسل آٹھ ماہ تک خارجیوں سے لڑتے رہے ان کے خلاف کوئی دقیقہ اٹھا نہیں رکھا۔ جب کبھی خارجیوں نے مہلب اور ان کے ساتھی اہل عراق پر اپنے کمینہ پن کی وجہ سے حملہ کرنے کی کوشش کی ان لوگوں نے ہمیشہ انھیں تیروں اور تلواروں سے شکست دی۔ اور اپنی حفاظت کی۔
 ایک شخص مقطر القبیعی نامی قطری کی طرف سے کرمان کی ایک طرف کا گورنر تھا یہ ایک فوج کی جماعت اپنے ساتھ لیکر نکلا اور خارجیوں کے ایک بڑے بہادر شخص کو اس نے قتل کر ڈالا۔ تمام خارجی قطری کے پاس دوڑے ہوئے آئے اور یہ واقعہ بیان کیا۔ اور مطالبہ کیا کہ اس شخص کو جو قبیلہ بنی ضبہ سے تعلق رکھتا تھا ہمارے سپرد کر دیا جائے تاکہ ہم اسے اپنے ساتھی کے بدلہ میں قتل کر ڈالیں۔

قطری نے کہا کہ میری رائے تو نہیں کہ میں ایسا کروں۔ اس شخص نے کلام پاک کے معنی بیان کرنے میں غلطی کی تھی۔ اور میں مناسب نہیں سمجھتا کہ تم اسے قتل کر ڈالو۔ کیوں کہ وہ بہت ہی نیک اور بزرگ شخص ہے۔
 خارجیوں نے کہا کہ ہاں ضرور اسے قتل کر ڈالنا چاہیے۔ قطری نے کہا ہر گز نہیں غرض کہ یہی واقعہ ان کے اختلاف کی جڑ ہوا۔ خارجیوں نے عبدالرب کبیر کو اپنا سردار بنالیا اور قطری کو چھوڑ دیا۔
 ایک مختصر سی جماعت نے قطری کے ہاتھ پر بھی بیعت کر لی۔ جو تقریباً خارجیوں کی مجموعی تعداد کی ایک چوتھائی یا پانچواں حصہ ہوگی۔

قطری اس جماعت کے ساتھ اپنے مخالف خارجیوں سے تقریباً ایک ماہ تک دن رات لڑتا رہا۔

مہلب کا حجاج کو خط لکھنا

اس واقعہ کی اطلاع مہلب نے حجاج کو دی اور لکھا۔

اللہ تعالیٰ نے خارجیوں کے جوش و خروش کو ان کے آپس ہی میں ٹھنڈا کر دیا
خارجیوں کی ایک بڑی جماعت نے تو قطری کا ساتھ چھوڑ کر عبد رب کبیر کے ہاتھ پر بیعت
کر لی۔ ایک چھوٹی سی جماعت اب بھی اس کے ساتھ ہے اور ان دونوں فریقوں میں رات
دن جنگ گرم ہے اور مجھے امید ہے کہ انشاء اللہ یہ ہی واقعہ ان کی بربادی کا سبب ہوگا، والسلام

حجاج کا جواب مہلب کے نام

حجاج نے مہلب کے جواب میں اس کو لکھا

تمہارا خط آیا۔ خارجیوں کے متعلق جو کچھ تم نے بیان کیا ہے میں نے اسے پڑھا
جب میرا خط تمہیں ملے تو تم اسی حالت میں کہ ان کے آپس میں اختلاف اور دشمنی پڑ گئی۔ قبل
اس کے کہ پھر ان میں اتحاد اور اتفاق ہو جائے ان پر حملہ کر دو۔ اور اس وقت تمہارے حملہ کر
دینے سے انہیں بہت ہی شدید نقصان پہنچے گا۔ والسلام

مہلب نے اس کے جواب میں لکھا

جناب والا کا خط مجھے ملا جو کچھ اس میں لکھا ہوا تھا میں اسے سمجھ گیا۔ مگر میری رائے یہ ہے کہ جب تک وہ
ایک دوسرے سے اختلاف کر رہے ہیں اور اسی طرح اپنی تعداد کم کر رہے ہیں میں تماشہ دیکھتا رہوں گا۔ اور ان سے
کچھ بھی نہ کہوں گا اگر اسی طرح وہ ختم ہو گئے تو فہو المراد اور اسی میں ان کی مکمل بربادی ہے۔ اور اگر ان میں پھر اتحاد
قائم ہو گیا تو اس وقت وہ لڑائی کی وجہ سے بہت کمزور ہو چکے ہوں گے میں فوراً ہی ان پر حملہ کروں گا۔ اس وقت ان کی
یہ طاقت و قوت باقی نہیں رہی گی۔ اور انشاء اللہ ان کا تباہ کرنا بہت ہی آسان ہوگا۔ والسلام

حجاج خاموش ہو گیا اور مہلب بھی چپ بیٹھے ہوئے دور سے تماشہ دیکھتے رہے خارجی اسی طرح ایک ماہ
تک لڑائی میں مصروف رہے۔ اس کے بعد قطری ان لوگوں کے ساتھ جنہوں اس کے ہاتھ پر بیعت کر لی تھی طبرستان
کی طرف چلا۔ اور باقی تمام خارجیوں نے عبد رب کبیر کے ہاتھ پر بیعت کر لی۔

پھر فوراً ہی مہلب نے خارجیوں پر حملہ کر دیا۔ خارجیوں نے بھی مہلب کا بہت ہی سختی سے مقابلہ کیا۔ مگر اللہ
تعالیٰ نے انہیں تباہ کر دیا۔ اور بہت تھوڑے ان میں سے بچ سکے۔ باقی تمام کے تمام وہیں گھات میں رہے۔

ان کی رہائش گاہ پر قبضہ کر لیا گیا اور جو کچھ اس میں ساز و سامان تھا وہ سب لے لیا گیا۔ اور سب کو قید کر کے
لوٹدی غلام بنایا۔ کیوں کہ خارجی بھی مسلمانوں کے ساتھ ایسا ہی سلوک کیا کرتے تھے۔

قطری بن عبیدہ بن ہلال۔ عبد رب کبیر

اور ان کے ساتھی خارجیوں کی تباہی اور اس کے وجوہ

جب کرمان میں خارجیوں کے درمیان اختلاف پیدا ہوا۔ جس کا ذکر ہم اوپر بیان کر چکے ہیں تو کچھ خارجی
تو عبد رب کبیر کے ساتھ ہوئے اور کچھ قطری کے ساتھ ہو گئے۔ مگر اس قطری کی طاقت کو بہت نقصان پہنچا۔ اور اب
اس نے طبرستان کا رخ کیا۔

حجاج کو قطری کی حالت کی اطلاع ہوئی اس نے ایک شام کے ایک زبردست لشکر کو سفیان بن الابرہ قطری کی تلاش میں روانہ کیا۔ سفیان روانہ ہو کر رہے پہنچا اور اب یہاں سے اس نے خارجیوں کا پیچھا کیا۔ طبرستان میں اہل کوفہ کی جو فوج تھی۔ اسحاق محمد بن الاشعث اس کے کمانڈر تھے۔ حجاج نے انہیں حکم دیا کہ تم سفیان کے حکم پر عمل کرو۔ اور وہ تمہارے کمانڈر ہیں۔

اسحاق سفیان سے آئے اور اب یہ دونوں سردار قطری کی تلاش میں روانہ ہوئے اور طبرستان کے پہاڑوں کی ایک گھاٹی میں اس سے جھڑپ ہوئی۔ اور پہنچتے ہیں سختی سے لڑائی شروع کر دی۔ قطری کے ساتھی اس سے الگ ہو گئے۔ اور وہ اپنے گھوڑے یا خچر پر سے پہاڑ کی گہرائی میں گرتا چلا گیا۔

معاویہ میں محسن الکندی کا بیان ہے کہ جب وہ گرامیں نے اسے دیکھا۔ مگر میں اسے پہچانتا تھا۔ میں نے پندرہ بی عورتیں دیکھیں جو اپنے حسن و جمال اور شکل و صورت میں خدا کی قدرت کا ایک مثال تھیں سوائے ایک بڑھیا کے وہ بھی ان میں تھی وہ اپنے آپ ہی مثال تھی۔ میں نے ان پر حملہ کیا اور انہیں سفیان بن الابرہ کے قریب لایا جب میں انہیں سفیان کے قریب لے آیا تو اس بڑھیا نے تلوار نکال کر مجھ پر حملہ کیا۔ اور ایک ایسا ہاتھ مارا کہ تلوار خود کاٹ کر میرے حلق کی کھال کو کاٹتی ہوئی گئی۔ اس پر میں نے اس کے سر پر تلوار کا ایک ہی ہاتھ سے حملہ کیا کہ اس کا خاتمہ ہو گیا اور زمین پر گر پڑی۔

اب میں ان نو جوان عورتوں کو لے کر آگے بڑھا۔ اور انہیں میں نے سفیان کے حوالے کر دیا۔ سفیان اس بڑھیا کی بہادری پر ہنس رہا تھا اور پھر اس نے مجھ سے کہا بتائیے آپ نے اسے کیوں قتل کر ڈالا۔ میں نے عرض کیا کہ کیا جناب والا نے دیکھا نہیں اس نے مجھ پر تلوار کا ایسا حملہ کیا تھا کہ قریب تھا کہ مجھے قتل کر ڈالے۔

سفیان نے کہا کہ ہاں بے شک میں نے خود اس واقعہ کو دیکھا کہ میں تمہیں اس کام پر الزام نہیں دیتا۔ اس علاقہ کا ایک گنوار اس جگہ آیا جہاں کہ قطری پہاڑ کی چوٹی سے گر پڑا تھا۔ چونکہ اسے سخت پیاس معلوم ہو رہی تھی اس نے گنوار سے کہا کہ مجھے پانی پلاؤ۔ گنوار نے کہا کچھ دلوائیے تو پلاؤ۔ قطری نے کہا تھے مانگتے ہوئے شرم نہیں آتی یہاں میرے پاس سوائے ان ہتھیاروں کے اور کیا ہے۔ اور اگر تو مجھے پانی پلا دیگا۔ تو یہ ہتھیار تجھے دے دوں گا۔

گنوار نے کہا نہیں جناب ابھی دیجئے۔ قطری نے کہا کہ جب تک پانی لا کر نہ پلائیں نہیں دے سکتا۔ غرض کہ وہ گنوار وہاں سے چلا آیا۔ اور پہاڑ پر چڑھ کر بہت اونچی جگہ سے ایک بڑا بھاری پتھر پھینک دیا پتھر گرتا ہوا قطری تک پہنچا اور اس کے ایک سرین پر لگا جس سے اس کا حال اور بھی بیمار ہو گیا۔ پھر اس گنوار نے اور لوگوں کو آواز دے کر اپنی طرف بلایا۔ اسے اس وقت تک معلوم نہ تھا کہ یہ ہی قطری ہے۔ البتہ اس کی ذاتی وجاہت اور پورے اسلحہ سے جو وہ سجائے ہوئے تھا اس نے خیال کیا کہ یہ خارجیوں کا کوئی بڑا شخص ہے۔

قطری کا قتل ہونا اور ان کے قاتلوں کے نام

قطری کو دیکھتے ہی کئی کوفہ والے اس کی طرف دوڑے اور اس کا کام تمام کیا۔ ان لوگوں میں سودہ بن ابجر التمیمی، جعفر بن عبدالرحمن بن مخنف، صباح بن محمد بن الاشعث، باوام بنی اشعث کا آزاد غلام اور عمر بن ابی صلت بن کنار بنی نصر بن معاویہ کا آزاد غلام جوز میندار بھی تھا شریک تھے۔ یہ سب کے سب قطری کے قتل کا دعویٰ کرتے تھے

جب کہ ان میں سے ہر شخص اس کے قتل کا دعویٰ کر رہا تھا۔ ابوالجہم کنانہ الکلمی ان کے پاس آیا اور کہنے لگا کہ لائیے یہ سرتو میرے سپرد کر دیجئے اور آپ لوگ آپس میں انصاف کر لیجئے۔

ابوالجہم اس سر کو اسحق بن محمد کے پاس لایا۔ یہ اہل کوفہ کی فوج کے کمانڈر تھے جعفر میں اور ان میں کسی وجہ سے بول چال تھی۔ جعفر ان کے پاس آتا بھی نہ تھا اور نہ ان کی آپس میں بول چال تھی جعفر سفیان کے ساتھ تھا۔ اور اسحق کے ساتھ نہ تھا۔ اور اہل مدینہ کا جو دستہ فوج رے میں مقیم ٹھہرا ہوا تھا اس کا کمانڈر تھا۔

سفیان نے اہل رے میں سے حسب الحکم حجاج بہادروں کا انتخاب کیا۔ اور انہیں اپنے ساتھ لے کر روانہ

ہوا تھا۔

بہر حال یہ لوگ قطری کا سر لے کر آئے تو اس کے متعلق جھگڑنے لگے۔ ابوالجہم بن کنانہ الکلمی سر کو اپنے ہاتھ میں لئے ہوئے تھا۔ سفیان نے اسے حکم دیا کہ تم اس سر کو لے کر چلے جاؤ۔ اور ان کو آپس میں جھگڑنے دو۔

ابوالجہم اس سر کو لیکر حجاج کے پاس آیا۔ اور پھر عبد الملک کے پاس لایا عبد الملک نے اسے دو ہزار وظیفہ مقرر کر دیا۔ اور اس کے گھر کے اس بچے تک کا وظیفہ مقرر کر دیا جس کا دودھ چھوٹا ہو۔

جعفر سفیان کے پاس آیا۔ اور اس سے کہا کہ قطری نے میرے باپ کو قتل کیا تھا اور اس کا مجھے بہت سخت صدمہ ہوا تھا۔ آپ میرا ان لوگوں سامنا کرائیے جو اس کے قتل کرنے کے دعوے دار ہیں۔ اور ان سے پوچھئے کہ کیا میں ان سب کے آگے نہ تھا۔ اور سب سے پہلے پہنچ کر میں نے ہی اس کے ایک سخت ہاتھ نہیں لگایا تھا۔ اور اسے پچھاڑا تھا۔ جب میں نے اس کا کام تمام کیا تھا اس وقت اور لوگ آئے اور پھر انہوں نے بھی تلواریں مار کر اپنے حوصلے نکالنے شروع کئے۔ اگر وہ لوگ میرے بیان کی تصدیق کریں تو سچے ہیں اور اگر انکار کریں تو میں خدا کی قسم کھا کر کہتا ہوں کہ میں نے ہی اسے قتل کیا تھا اور نہ وہ لوگ قسم کھا کر کہیں کہ انہوں نے قتل کیا ہے۔ اور کہہ دیں کہ جو کچھ میرا بیان ہے اس سے وہ واقف نہیں اور نہ میرا اس کے قتل کرنے میں کوئی حق ہے تو میں خاموش ہو جاؤں۔

سفیان نے کہا کہ آپ اب آئے ہیں جب کہ میں نے سر کو حجاج کے پاس بھیج دیا۔ جب جعفر واپس چلا آیا تو سفیان نے اور لوگوں سے کہا کہ بے شک اگر جعفر نے قطری کو قتل کیا ہے تو وہی سب سے زیادہ اس کا اہل بھی تھا۔

سفیان کا عبید بن ہلال کی فوج پر حملہ کرنا اور انہیں شکست دینا

اس کے بعد سفیان نے عبید بن ہلال کی فوج کا رخ کیا۔ عبید نے قلعہ قوس میں پناہ لی تھی۔ سفیان نے اس کا گھیراؤ کر لیا اور کچھ روز لڑتا رہا۔ پھر سفیان اپنی فوج کو قلعہ کے بالکل نزدیک لے آیا۔ اور چاروں طرف سے خارجیوں کو گھیر لیا۔

سفیان نے اپنے نوکر کو حکم دیا کہ اعلان کر دو کہ خارجیوں میں سے جو شخص اپنے سردار کو قتل کر کے ہمارے پاس چلا آئے گا اسے امان دی جائے گی۔

خارجیوں پر گھیراؤ کی تکلیف روز بروز بڑھتی گئی۔ کھانے کو کچھ نہ رہا۔ جس قدر جانوران کے پاس تھے ان سب کو کھا گئے اور جب یہ بھی نہیں رہے تو قلعہ سے نکل کر سفیان کے مقابلہ پر آئے۔ سفیان نے ان کو قتل کر دیا۔ اور ان کے سر حجاج کے پاس بھیج دیئے۔

سفیان اس جنگ سے فارغ ہو کر دہاند اور طبرستان چلا آیا۔ اور ابھی طبرستان ہی میں ٹھہرا ہوا تھا کہ جنگ جہاد سے پہلے ہی حجاج نے اسے معزول کر دیا۔

اسی سال میں امیہ بن عبداللہ بن خالد بن اسید نے بکیر بن وشاح العدی کو قتل کیا۔

اس واقعہ کی تفصیل یہ ہے

امیہ بن عبداللہ نے جو عبدالملک کی طرف سے خراسان کا ناظم تھا۔ بکیر بن وشاح کو علاقہ اوراء النہر میں جہاد کے لئے چنا تھا۔ اس سے پہلے بھی امیہ نے بکیر کو طخارستان کا حاکم مقرر کیا تھا۔ اور جب بکیر نے واپس جانے کا انتظام شروع کیا۔ اور بہت کچھ روپیہ لوگوں میں تقسیم کیا۔ اس وقت بحرین و رقاء الصریعی نے امیہ سے اس کی شکایت لگائی۔ جس کا ذکر ہم پہلے کر چکے ہیں۔ اس پر امیہ نے بکیر کو حکم دیدیا تھا کہ تم ابھی یہیں رہو۔

اب اس مرتبہ جب امیہ نے اسے اوراء النہر کے علاقوں میں جہاد کرنے کے لئے مقرر کیا تھا۔ اس نے تیاری شروع کی، ساز و سامان اور اسلحہ فراہم کئے۔ اور سغد کے بعض آدمیوں اور تاجروں سے روپیہ بھی قرض لیا۔ اب پھر بکیر نے امیہ سے کہا کہ اگر بکیر دریا کے اس پار چلا گیا اور ماوراء النہر کے علاقہ کے سرداروں سے ملا یہ ضرور خلیفہ المسلمین کا ساتھ چھوڑ دیگا۔ اور خود عوید الحکومت بن جائے گا۔

امیہ نے بکیر سے کہلا بھیجا کہ تم ابھی ٹھیرے رہو شاید میں خود ہی جہاد کے لئے چلوں۔ اور تم میرے ساتھ ہی رہنا۔

بکیر کو اس حکم پر بہت غصہ آیا اور اس نے کہا کہ اس کے تو یہ معنی ہیں کہ وہ مجھے ملتوی کہہ رہے ہیں۔

عتاب اللقوة الغدانی نے اس بھروسہ پر کہ میں تو بکیر کے ساتھ جہاد میں چلا جاؤں گا کچھ قرض لیا تھا۔ اب جب کہ بکیر کا جانا ملتوی ہو گیا تو عتاب کے قرض خواہوں نے اسے پکڑ لیا۔ اور وہ قید کر دیا گیا مگر بکیر نے اس کی طرف سے روپیہ ادا کر دیا۔ اور پھر یہ رہا ہوا۔

اب امیہ بھی جہاد کے لئے جانے پر تیار ہوا۔ اور حکم دیا کہ بخارا پر فوج بھیجنے کی تیاری کی جائے اس کا ارادہ یہ تھا کہ بخارا ہوتا ہوا ترند میں موسیٰ بن عبداللہ بن خازم پر حملہ آور ہوا۔

لوگوں نے ساز و سامان درست کرنا شروع کیا اور جانے کی تیاری کرنے لگے۔ امیہ نے اپنے بیٹے زیاد کو خراسان پر اپنا نائب مقرر کیا۔ امیہ روانہ ہوا، بکیر بھی اس کے ساتھ تھا۔ اور مقام کشماہن پر انہوں نے فوج کا اجتماع اور ترتیب کی۔ چند روز یہاں قیام کرنے کے بعد واپس جانے کا حکم دیا گیا۔ اس مرتبہ پھر بکیر نے امیہ سے کہا کہ مجھے ڈر ہے کہ بہت سے لوگ اس مہم کو چھوڑ کر پیچھے رہ جائیں گے۔ اس لئے آپ بکیر کو حکم دیں کہ وہ اہل فوج کے بالکل پیچھے رہیں۔ تاکہ کوئی شخص پیچھے نہ رہ جائے۔

غرض کہ امیہ نے بکیر کو حکم دیا کہ تم سب کے پیچھے رہو۔ اسی ترتیب سے چلتے چلتے یہ تمام لشکر دریائے جیحون پہنچا۔ امیہ نے بکیر سے کہا کہ تم سب سے پہلے دریا کو پار کرو۔ مگر عتاب اللقوة نے عرض کیا کہ آپ سردار ہیں سب سے پہلے آپ پار کریں، آپ کے بعد دوسرے لوگ پار کریں گے۔ چنانچہ امیہ نے دریا پار کیا اور ان کے پیچھے تمام فوج نے پار کیا۔

امیہ کا اپنے بیٹے کے حکومت چلانے میں عدم اطمینان

جب دریا کے اس پار پہنچ گئے تو امیہ نے بکیر سے کہا کہ مجھے یہ خوف ہے کہ چونکہ میرا لڑکا ابھی بالکل نوجوان اور ناتجربہ کار ہے اس لئے ممکن ہے کہ وہ ملک کے انتظام کو ٹھیک نہ رکھ سکے۔ اور اپنے فرائض کو اچھے طریقے سے انجام نہ دے سکے۔ اس لئے تم مرو واپس جاؤ۔ میری قائم مقامی کرو میں نے تمہیں اس کا حاکم مقرر کیا میرے لڑکے کو انتظام مملکت سکھاؤ اس کے فرائض تم انجام دو۔

بکیر نے اپنے ساتھ لے جانے کے لئے خراسان کے ایسے شہسوار منتخب کئے جنہیں وہ خوب جانتا اور بھروسہ تھا اس کے ساتھ اس نے لوٹ کر مرو کا رخ کیا اور پھر دریائے جیحون کو پار کیا۔

امیہ نے بخارا کی طرف پیش قدمی شروع کی۔ ابو خالد ثابت خزاعہ کا آزاد غلام ان کی فوج کے مقدمہ الحیش کا سردار تھا۔

جب امیہ بخارا کی طرف چلا آیا۔ اور بکیر نے دریا پار کر لیا تو عتاب اللقوۃ نے بکیر سے کہا کہ ہم نے اور ہمارے خاندان والوں نے اپنی جانیں دے کر خراسان پر قبضہ کیا تھا اور اس کا انتظام کیا تھا۔ ہم نے درخواست کی تھی کہ قریش میں سے کوئی ایسا شخص ہمارا امیر بنایا جائے جو ہم میں اتحاد و اتفاق پیدا کرے اور انتظام درست کرے۔ مگر ایسا شخص ہمارا امیر مقرر کیا گیا ہے جس نے ہمیں کھلونا بنا رکھا ہے۔ کبھی اسے جیل خانہ میں رکھتا ہے کبھی دوسرے میں بدل دیتا ہے۔

بکیر نے کہا اچھا پھر کیا مشورہ ہے۔ عتاب نے کہا کہ مشورہ یہی ہے کہ ان کشتیوں کو تو آگ لگا دو۔ مرو چلو۔ امیر کی اطاعت کا جو اگلے سے اتار دو اور چل کے وہاں رہو اور جب تک ہو سکے مزے کرو۔

احنف بن عبداللہ الغبری نے بھی عتاب کی رائے کی تائید کی۔ مگر بکیر نے کہا کہ مجھے یہ خوف ہے کہ یہ میرے بہادر ساتھی برباد ہو جائیں گے۔

عتاب نے کہا کہ کیا آپ ان لوگوں کی عدم موجودگی سے ڈرتے رہتے ہیں اگر یہ مٹ گئے تو میں اہل مرو میں سے جس قدر آدمی آپ چاہیں گے آپ کے پاس لے آؤں گا۔

بکیر نے کہا اس حرکت سے مسلمان تباہ و برباد ہو جائیں گے۔ عتاب نے کہا کہ اس کی ایک بہت آسان صورت یہ ہے کہ آپ صرف اس بات کا اعلان کر دیجئے گا جو شخص مسلمان ہو جائے گا اس سے خراج نہیں لیا جائے گا۔ پھر دیکھئے کہ پچاس ہزار مسلح شہسوار آپ کے پاس آجائیں گے جو ان لوگوں سے زیادہ عقلمند اور فرماں بردار ہوں گے۔

بکیر نے کہا کہ امیہ اور اس کے تمام ساتھی ہلاک ہو جائیں گے عتاب نے جواب دیا کہ وہ کیوں ہلاک ہونے لگے۔ ان کے پاس ہر طرح کا سامان ہے، ہتھیار ہیں۔ ان کی تعداد بہت زیادہ اور وہ بہادر ہیں۔ ان کے پاس تو ساز و سامان ہے کہ وہ اپنی حفاظت کرتے ہوئے چین تک جاسکتے ہیں۔

غرض کہ اب بکیر نے کشتیاں جلادیں۔ مرو واپس آیا۔ امیہ کے بیٹے کو پکڑ کر قید کر دیا۔ اور لوگوں کو دعوت دی کہ تم امیہ کا ساتھ چھوڑ دو۔ لوگوں نے اس کی دعوت کو قبول کر لی، امیہ کو اس واقعہ کی اطلاع ہوئی۔ اس نے معمولی

تاوان جنگ قبول کر کے اہل بخارا سے صلح کر لی اور واپس لوٹا۔

حکم دیا کہ کشتیاں بنائی جائیں۔ کشتیاں مہیا کی گئیں۔ امیہ نے بنی تمیم کے ان معزز لوگوں کو جو اس کے ساتھ مخاطب ہو کر کہا کیا آپ لوگوں کو بکیر کی حرکتوں پر تعجب نہیں ہوتا۔

جب میں خراسان آیا مجھ سے کہا گیا تھا کہ بکیر سے ہوشیار رہو اس کے خلاف میرے پاس شکایتیں کی گئیں اور بیان کیا گیا کہ اس نے مال غنیمت میں بہت زیادہ تصرف کیا ہے۔ مگر میں نے ان تمام باتوں پر خاموشی اختیار کی، نہ کسی بات کی تحقیق و تفتیش کی اور نہ اس کے مقرر کردہ عہدہ داروں سے کوئی جھگڑا کیا۔ میں نے اس کے سامنے اپنے محافظ لشکر کی سرکاری پیش کی۔ اس نے قبول نہیں کی۔ میں نے اسے بھی معاف کر دیا بھر میں نے اسے گورنر مقرر کیا۔ اس پر لوگوں نے مجھے اس کی جانب ڈرایا۔ اور میں نے حکم دیا کہ وہ ابھی یہیں ٹھہرے رہیں۔ اور اس کی غرض صرف اتنی تھی کہ میں دیکھوں کہ ان کا رنگ ڈھنگ کیسا رہتا ہے۔ اس کے بعد میں نے انہیں مرو واپس بھیج دیا تاکہ وہاں کے معاملات کی لگام اپنے ہاتھ میں لے لیں۔ میرے ان تمام احسانات کو انہوں نے پیٹھ پیچھے ڈال دیا۔ اور ان تمام احسانات کا مجھے یہ صلہ دیا جو آپ کے سامنے ہے۔

ان لوگوں نے امیہ سے کہا کہ بکیر کا طرز عمل یہ نہیں ہے۔ یہ اصل میں عتاب اللقوۃ کی شرارت ہے اسی نے بکیر کو کشتیاں جلا ڈالنے کا مشورہ دیا تھا۔

امیہ نے کہا کہ عتاب کی کیا حقیقت ہے وہ تو ایک ہرجائی مرغی ہے جب اس بات کی اطلاع عتاب کو ہوئی تو اس نے چند شعر موزوں کر کے اپنے دل کا بخارا نکالا۔

کشتیاں تیار ہو گئیں۔ امیہ نے دریا کو پار کر کے مرو کا رخ کیا اور موسیٰ بن عبداللہ کا خیال بھی ترک کر دیا اور کہنے لگا کہ اسے خداوند امیں نے بکیر کے ساتھ احسان کیا تھا۔ اس نے میرے احسان کا بدلہ برائی سے دیا۔ اور جو حرکت اس نے کی ہے وہ سب واضح ہے۔ اے خداوند اب تو ہی اس سے میرا بدلہ لینے والا ہے۔

شمال کا بکیر سے انتقام لینے کے لئے امیہ کو اطمینان دلانا

شمال بن وغار نے جو ابن خازم کے قتل کے بعد بختان سے واپس آ کر اس مہم میں امیہ کے ساتھ تھا کہا کہ انشاء اللہ میں اسے آپ کی طرف سے بھگت لوں گا۔

امیہ نے شمال کو آٹھ سو فوجیوں کے ساتھ آگے بھیجا۔ شمال مقام باسان پر جو بنی نصر کی ملکیت میں تھا آ کر مقیم ہوا۔ بکیر بھی اس کی طرف چلا۔ مدرک بن انیف بھی اس کے ساتھ تھا جس کا باپ شمال کے ساتھ تھا۔ بکیر نے شمال سے کہلا بھیجا کہ کیا تیرے سوا بنی تمیم میں کوئی اور شخص نہ تھا جو میرے مقابلہ پر آتا اور اسے برا بھلا بھی کہا۔

شمال نے کہلا بھیجا کہ تو مجھ سے زیادہ علامت کا حق دار اور باعتبار اپنی حرکتوں کے مجھ سے کہیں زیادہ بدتر ہے۔ تو نے امیہ سے وفاداری نہیں کی اور جو احسان اس نے تیرے ساتھ کئے اور اس کا احسان مانا۔ جب وہ خراسان میں آیا اس نے تیری عزت کی۔ نہ تجھ سے اس نے کوئی جھگڑا کیا۔ اور نہ تیرے مقرر کردہ عہدہ داروں کو تنگ کیا مگر تو نے اس کا یہ بدلہ دیا۔ کہ اس کے مقابلہ پر آیا ہے۔

شمال کی شکست

بکیر نے شمال بن پرشب و خون مارا اور اس کی فوج کو منتشر کر دیا۔ اپنی فوج کو حکم دیا کہ دشمن کے کسی شخص کو قتل نہ کرو۔ اور البتہ اس کا اسلحہ چھین لو۔ چنانچہ جب وہ کسی شخص کو پکڑتے تو اس سے اس کے ہتھیار لے کر اسے چھوڑ دیتے تھے۔ غرض کہ اسی طرح شمال کی تمام جماعت تتر بتر ہو گئی۔

شمال موضع بوینہ میں جو قبیلہ بنی طے کی مملکت میں تھا آ کر مقیم ہوا۔ امیہ بھی کشامیں آ کر مقیم ہوا اب شمال بن وثار بھی امیہ کے پاس واپس آ گیا۔

اس مرتبہ امیہ نے ثابت بن قطبہ بنی خزاعہ کے آزاد غلام کو بکیر کے مقابلہ کے لئے آگے بڑھایا بکیر اس کے آمنے سامنے ہوا اور اسے گرفتار کر لیا اس کی فوج کو منتشر کر دیا۔ اور چونکہ ثابت نے کوئی احسان بکیر کے ساتھ کیا تھا اس لئے بکیر نے اسے رہا کر دیا۔

امیہ کی بد عہدی بکیر سے جنگ کرنے کے لئے خود روانگی

ثابت امیہ کے پاس واپس آ گیا اور اب خود امیہ اپنی فوج کے ساتھ بکیر کے مقابلے پر آیا۔ بکیر نے اس کا مقابلہ شروع کیا۔

ابورستم الخلیل بن اوس العبشمی بکیر کے محافظ لشکر کا سردار تھا۔ اس دن یہ خوب بہادری سے لڑا اس پر امیہ کی اہل فوج نے طنزاً ”اوسے“ اے عارمہ کو شوہر کیحفاظ دستہ کے سردار کہہ کر پکارا۔ عارمہ بکیر کی لونڈی تھی۔ ابورستم یہ الفاظ سن کر ذرا سا ڈرا بکیر نے اس سے کہا کہ ان لوگوں کی بکواس کا تم ہرگز خیال نہ کرو۔ اور بے شک عارمہ کا شوہر ایک ایسا بہادر شخص ہے جو اس کی حفاظت کرتا ہے۔ اپنا جھنڈا آگے بڑھاؤ۔

دونوں فوجوں میں پھر جنگ شروع ہوئی۔ اور دیر تک لڑتے رہے۔ آخر کار بکیر کو شکست اور مقام حائط میں داخل ہوا اور بازار میں آ کر مقیم ہوا۔

امیہ مقیم رہا باسان میں اور اب یہ دونوں آمنے سامنے میدان یزید میں سرگرم لڑائی ہوتی رہی۔ پہلے دن بکیر کی فوج کے پاؤں اکھڑ چکے تھے بکیر نے انہیں سنبھال لیا۔ پھر دوسرے روز اسی میدان میں جنگ ہوئی۔ بنی تمیم کے ایک شخص نے بکیر کے پاؤں پر تلوار کا وار حملہ کیا۔ بکیر گھسینا ہوا چلنے لگا۔ اور مریم اسے بچاتا جاتا تھا۔

اس تمیمی شخص نے دعا مانگی کہ اے اللہ تو ہماری تائید کر اور فرشتے امداد کے لئے بھیج دے۔ مریم نے اس سے کہا کہ تو اپنی جان بچا۔ فرشتوں کو تیری کچھ پرواہ نہیں۔

یہ دونوں ایک دوسرے پر حملہ آور ہوئے۔ مگر اس شخص نے پھر دعا مانگی کہ اے اللہ تو فرشتوں کو ہماری امداد کے لئے بھیج دے۔

مریم نے کہا یا تو مجھ سے علیحدہ ہو جاوے نہ میں تجھے قتل کر کے فرشتوں کے پاس چھوڑ جاؤں گا۔

مریم نے بکیر کو بچا لیا اور اسے اپنی فوج میں لے آیا۔ بنی تمیم کے ایک اور شخص نے کہا۔ اے امیہ، اے قریش کے رسوا کرنے والے، یہ سن کر امیہ نے قسم کھائی کہ اگر یہ شخص میرے ہاتھ آ گیا تو میں اسے ذبح کر ڈالوں گا، چنانچہ یہ شخص پکڑا گیا۔ اور امیہ نے اسے شہر کی فصیل کے دونوں جگہوں کے درمیان ذبح کر ڈالا۔

بکیر کی شکست اور اس کا زخمی ہونا

دوسرے دن پھر مقابلہ ہوا۔ آج بکیر بن وشاح نے ثابت بن قطبہ کے سر پر تلوار کے ساتھ حملہ کیا اور فخریہ آواز میں کہا کہ میں ابن وشاح ہوں۔ فوراً ہی حریث بن قطبہ ثابت کے بھائی نے بکیر پر حملہ کیا۔ بکیر کو شکست ہوئی۔ اور اس کی فوج کے پاؤں بھی اکھڑ گئے۔ حریث بکیر کے پیچھے چلا۔ اور جب پل کے قریب پہنچے تو حریث نے بکیر کو للکارا بکیر نے لوٹ کر حریث پر حملہ کیا۔ مگر حریث نے اس کو سر پر تلوار کے ساتھ ایسا حملہ کیا کہ تلوار خود کو کاٹتی ہوئی اس کے سر پر بیٹھ گئی۔ بکیر گر پڑا مگر اس کے ساتھی اسے شہر میں اٹھا کر لے آئے۔

غرض کہ اسی طرح ان دونوں میں مقابلہ ہوتا رہا۔

بکیر کے ساتھی خوب زرق برق رنگین لباس سرخ وزرد رنگ کی عبائیں اور پانچا مے پہن کر صبح کو نکلتے تھے اور شہر کی فصیل پر بیٹھ کر باتیں کرتے تھے ان میں سے ایک شخص امیہ کی اہل فوج کو مخاطب کر کے اعلان کر دیتا تھا کہ اگر کسی شخص نے ہم پر ایک تیر بھی چلایا تو ہم اس کے بدلہ میں تمہارے اہل و عیال میں سے ایک شخص کا سر کاٹ کر فصیل سے پھینک دیں گے اس وجہ سے ان پر کوئی شخص تیر نہ چلاتا تھا۔

بکیر کی امیہ سے صلح

بکیر کو اب یہ خوف ہوا کہ اگر محاصرہ نے اور طول کھینچا تو لوگ میرا ساتھ چھوڑ دیں گے۔ اس لئے اس نے صلح کی درخواست کی۔ امیہ کی فوج والے بھی صلح کے خواہشمند تھے۔ کیوں کہ ان کے اہل و عیال شہر میں تھے۔ انہوں نے بھی امیہ سے درخواست کی۔ کہ آپ صلح کر لیجئے اور وہ خود بھی صلح کو اچھا سمجھتا تھا۔ چنانچہ اس شرط پر صلح ہوئی کہ امیہ چار لاکھ درہم بکیر کو دے۔ اسی طرح اس کے اور ساتھیوں کو بھی انعام دے۔ اور خراسان کے جس ضلع کو بکیر پسند کرے امیہ اسے اس ضلع کا گورنر مقرر کر دے اور بکیر جو کچھ اس کے بارے میں کہے اس پر بھروسہ نہ کرے۔ اور اگر امیہ کو اس کی طرف سے کچھ شک ہو تو چالیس روز تک بکیر کو امان دی جائے اس کے بعد وہ مرو سے چلا جائے گا۔

امیہ نے بکیر کے لئے عبدالملک سے امان کا وعدہ حاصل کر لیا۔ اور اب سنجان پر بکیر کو عہد نامہ لکھ کر دے دیا۔ اور پھر امیہ شہر میں داخل ہوا۔

بعض لوگوں کا یہ بیان ہے کہ بکیر امیہ کے ساتھ جہاد کے لئے گیا ہی نہیں۔ بلکہ جب امیہ جہاد کے لئے جانے لگا تو اس نے بکیر کو مرو پر اپنے ساتھ کر دیا تھا۔ امیہ کے جاتے ہی بکیر نے بغاوت کا پرچم بلند کر دیا۔ امیہ واپس آیا بکیر سے قتال کیا اور پھر اس سے صلح کر کے مرو میں داخل ہوا۔

امیہ نے بکیر سے جو وعدے کئے تھے وہ سب پورے کئے۔ ہمیشہ اسے انعام و اکرام سے نوازتا رہتا تھا اور اس کی عزت کرتا تھا۔

امیہ نے عتاب اللقوۃ کو بلا کر کہا کہ تو نے بکیر کو بغاوت کرنے کا مشورہ دیا تھا۔ عتاب نے کہا جی ہاں۔ امیہ نے کہا کیوں؟ عتاب نے کہا میں بالکل مفلس اور غریب ہو گیا تھا مجھ پر قرضہ بہت زیادہ ہو گیا تھا اور قرض خواہ مجھے تنگ کر رہے تھے۔

امیہ نے کہا افسوس صرف اتنی بات کی وجہ سے تو نے مسلمانوں پر پھوٹ ڈال دی۔ اور جب کہ مسلمان

دشمنان ملت سے جہاد میں مصروف تھے تو نے دریا کے پل کی کشتیاں جلا ڈالیں اور تجھے اللہ کا خوف نہیں آیا۔

عتاب نے کہا بے شک ہوا تو یہی ہے اب میں اللہ سے مافی کا طلبگار ہوں۔

امیہ نے پوچھا کہ تجھ پر کتنا قرضہ ہے۔ عتاب نے کہا بیس ہزار! امیہ نے کہا کہ تم اس قسم کی حرکتوں سے

آئندہ بچو جس سے مسلمانوں میں فتنہ و فساد برپا ہو اور میں تمہارے قرضہ کو ادا کر دیتا ہوں۔

عتاب نے کہا بہتر ہے میں اب آپ کے حکم کے مطابق عمل کروں گا۔ امیہ نے کہا مجھے امید نہیں کہ تم جیسا

کہہ رہے ہو ویسا کرو گے۔ بہر حال میں غفریب تم پر جو قرضہ ہے اسے ادا کر دوں گا۔ چنانچہ امیہ نے وعدے کے

مطابق اس کے قرضہ کو بھی ادا کر دیا۔

امیہ ایک نرم طبیعت تھی اور بامروت آدمی تھا۔ جس نذر انعام و اکرام اس نے دیئے ہیں خراسان کے کسی

حاکم نے اتنے نہیں دیئے مگر باوجود ان تمام باتوں کے اس نے خراسان پر بڑی سختی سے حکومت کی، سخت متکبر تھا۔ کہا

کرتا تھا کہ تمام خراسان اور بختان میرے باورچی خانہ کے کرج کے لئے کافی نہیں۔

امیہ نے بحیر کو اپنے محافظ لشکر کی سرداری سے معزول کر دیا۔ اور اس جگہ عطاء بن ابی اسائب کو مقرر کیا۔ اور

بکیر کے ساتھ جو جنگ ہوئی اور پھر اس کی معافی وغیرہ اس نے یہ تمام واقعات عبدالملک کو لکھ بھیجے۔

عبدالملک کا ایک فوج کو خراسان بھیجنا

عبدالملک نے حکم دیا کہ ایک فوج امیہ کے پاس خراسان بھیجی جائے اس حکم کے ہوتے ہی لوگوں نے اپنی

اپنی تنخواہیں چونکہ جانا نہیں چاہتے تھے دوسروں کو دینا شروع کیں۔ چنانچہ شفیق بن مسلمیل الاشعری نے اپنی تنخواہوں

بنی جرم کے ایک شخص کے سپرد کر دی۔

امیہ نے لوگوں سے خراج وصول کرنا شروع کیا اور ان پر سختی شروع کر دی۔

بکیر ایک دن مسجد میں بیٹھا ہوا تھا قبیلہ بنی تمیم کے کچھ لوگ اس کے پاس بیٹھے تھے۔ ان لوگوں نے امیہ کو

ظلم کی شکایت کی اور اسے برا بھلا کہنے لگا کہ خراج وصول کرنے کے لئے ان دیہاتی زمینداروں کو امیہ نے ہم پر مقرر

کر دیا ہے۔

بحیر صرار بن حصین۔ اور عبدالعزیز بن جارتیہ بن قدامہ بھی اس وقت مسجد میں موجود تھے۔

بحیر نے یہ واقعہ امیہ کے سامنے بیان کیا۔ امیہ نے اسے جھٹلایا بحیر نے کہا کہ فلاں فلاں لوگ اور مزاحم بن

ابی مجشّر السامی اس کے گواہ ہیں آپ ان سے دریافت فرمائیں۔

امیہ نے مزاحم کو بلا کر واقعہ پوچھا مزاحم نے کہا کہ بکیر صرف مذاق کر رہا تھا۔ امیہ خاموش ہو گیا۔

اس کے بعد بحیر پھر امیہ کے پاس آیا اور اس نے قسم کھا کر کہا کہ بکیر نے مجھ سے کہا ہے کہ میں آپ کا ساتھ

چھوڑ دوں۔ اور اس نے یہ بھی کہا کہ اگر تم نہ ہوتے تو میں امیہ کو قتل کر ڈالتا۔ اور خراسان کو ہضم کر لیتا مگر امیہ نے اس کا

یہ جواب دیا کہ میں تمہارے میاں کو سچ نہیں سمجھتا۔ اس نے جو کچھ کہا تھا وہ کیا۔ پھر میں نے اسے امان دیدی۔ اور

اتحاد کا رابطہ قائم کر لیا۔ اب میں اس کے خلاف کچھ کرنا نہیں چاہتا۔

بحیر۔ صرار بن حصین اور عبدالعزیز جاریہ کو بلایا۔ ان دونوں نے گواہی دی کہ بکیر نے ہم سے کہا تھا کہ اگر

تم دونوں میرے ساتھ ہو جاؤ تو میں اس قرشی (امیہ) کو قتل کر ڈالوں۔ اور ہم سے یہ بھی خواہش کی تھی کہ آپ کو دھوکے سے ہلاک کر ڈالیں۔

امیہ نے کہا جس واقعہ کی تم نے گواہی دی ہے اس کو تم ہی خوب جانتے ہو۔ اس کے بارے میں ایسا خیال نہیں رکھتا۔ مگر اب جب کہ تم نے اس بات کی گواہی دی ہے اس کے باوجود میرا خاموش رہنا میری کمزوری کی علامت ہوگا۔

بکیر اور اس کے بھتیجے بدل اور شمر دل کا گرفتار ہونا

امیہ نے اپنے ساتھی اور محافظ دستہ کے سردار عطاء بن ابی السائب کو حکم دیا کہ جب بکیر اور اس کے دونوں بھتیجے بدل اور شمر دل میرے پاس آئیں اور میں دربار سے چلا جاؤں تو ان سب کو گرفتار کر لینا۔

امیہ نے دربار منعقد کیا۔ بکیر اور اس کے دونوں بھتیجے بھی آئے جب وہ بیٹھ گئے۔ امیہ اپنے تخت سے اٹھ کر اندر چلا گیا۔ لوگ باہر جانے لگے۔ بکیر بھی باہر جانے لگا۔ لوگوں نے حکم کے مطابق امیہ بکیر اور دونوں بھتیجوں کو گرفتار کر کے قید کر دیا۔

امیہ نے بکیر کو بلا کر پوچھا کہ کیا تو نے یہ باتیں کہی تھیں۔ بکیر نے کہا آپ ان سے ثبوت لیجئے اور فیصلہ بھی جلدی نہ کیجئے۔ اور گنجانے والی کے بیٹے کی باتوں پر اعتماد نہ کیجئے۔

امیہ نے اسے قید کر دیا اور اس کی لونڈی عارمہ کو بھی گرفتار کر کے قید کر دیا۔ اور احنف بن عبداللہ الغبری کو قید کیا اور کہا کہ تو نے ہی بکیر کو میرے خلاف بغاوت کرنے کا مشورہ دیا۔

دوسرے دن بکیر کو قید سے باہر نکالا۔ بجیر۔ ضرار اور عبدالعزیز بن جاریتہ نے اس کے خلاف اس بات کی گواہی دی کہ اس نے ہم سے کہا تھا کہ ہم آپ کو قتل کر ڈالیں۔

اب بکیر نے کہا آپ ان سے ثبوت لیجئے۔ ان کی گواہی کافی نہیں۔ کیوں کہ یہ میرے دشمن ہیں۔

بکیر کے قتل حکم اور اختلاف

امیہ نے زیاد بن عقبہ (جو اہل نجد کے سردار تھے) ابن دالان العدوی جو اس وقت بنی تمیم کے بڑے لوگوں میں سے تھے۔ اور یعقوب بن خالد الذہلی سے کہا گیا کہ آپ اسے قتل کریں گے۔ کسی نے حامی نہیں بھری۔ امیہ نے بجیر سے کہا کہ کیا تم ایسا قتل کرتے ہو۔ بجیر نے کہا جی ہاں چنانچہ امیہ نے بکیر کو بجیر کے سپرد کر دیا۔

یعقوب بن قعقاع بن اعلم الازدی جو بکیر کا دوست تھا وہ اپنی جگہ سے اٹھا اور امیہ کے چمٹ گیا۔ اور نہایت لجاجت سے عرض گزار ہوا کہ میں آپ کو اللہ کا واسطہ دلاتا ہوں۔ آپ بکیر کو چھوڑ دیجئے کیوں کہ جو عنایتیں آپ نے اس پر کی ہیں وہ خود ساتھ آپ نے کی ہیں۔

امیہ نے کہا، یعقوب! خود اس کے قدم والے ہی اسے قتل کر رہے ہیں انہوں نے اس کے خلاف گواہی دی ہے۔ میرا کیا قصور ہے۔

عطاء بن ابی السائب نے جو امیہ کے محافظ دستہ کا سردار تھا یعقوب سے کہا کہ امیر سے علیحدہ ہو جاؤ۔ یعقوب نے انکار کیا اس پر عطاء نے اپنی تلوار کے قبضہ کی طرف سے یعقوب کو مارا۔ جس سے اس کی ناک زخمی ہو گئی۔

یعقوب باہر چلا آیا اور اس نے بکیر سے کہا کہ دیکھو صلح کے وقت تمام لوگوں نے بکیر سے اس کی حفاظت کا وعدہ کیا تھا۔ تم بھی اس عہد میں شریک تھے تمہارے لئے یہ مناسب نہیں کہ اس عہد کو توڑو۔ بکیر نے کہا اے یعقوب میں نے اس سے کوئی وعدہ نہیں کیا تھا۔

بکیر نے بکیر سے وہ تلوار لے لی جسے بکیر نے اسوار الترجمان سے جو ابن خازم کا ترجمان تھا چھین لی تھی۔ اس پر بکیر نے بکیر سے کہا کہ اگر تم نے اپنے ہاتھ سے مجھے قتل کیا تو بنی سعد میں پھوٹ پڑ جائے گی اس لئے تم الگ ہو جاؤ اور امیہ کو چھوڑ دو اس کا جو دل چاہے میرے ساتھ کرے۔

بکیر نے کہا اے اصہبانی لونڈی کے بیٹے۔ جب تک میں اور تو دونوں زندہ ہیں ہمارے قبیلہ کی حالت کسی طرح درست نہیں ہو سکتی۔

بکیر نے کہا اے گنجه سروالی کے بیٹے اچھا تم پھر اپنا کام کرو۔ اس کے بعد بکیر نے بکیر کو قتل کر ڈالا امیہ نے اس کی لونڈی عارمہ بکیر کو دیدی۔

لوگوں نے احنف بن عبداللہ الغبری کی امیہ سے سفارش کی۔ امیہ نے اسے قید خانہ سے بلوایا۔ اور کہا کہ اگر چہ تو نے ہی بکیر کو میرے خلاف ابھارا اور مشورہ دیا تھا مگر میں ان لوگوں کی وجہ سے تیری غلطی معاف کرتا ہوں۔

امیہ نے بنی خزاعیہ کے ایک شخص کو موسیٰ بن عبداللہ بن خازم کے مقابلہ پر بھیجا۔ عمر بن خالد بن حصین الکلابی نے اسے دھوکے سے قتل کر ڈالا اس کی فوج کے بعض لوگوں نے موسیٰ سے امان حاصل کر لی۔ اور اس کے ساتھ ہو گئے۔ اور بعض لوگ امیہ کے پاس چلے آئے۔

اسی سال امیہ نے دریائے بلخ کو پار کیا تا کہ کفار سے جہاد کریں مگر کسی مقام پر اس کا گھیراؤ کر لیا گیا، امیہ اور اس کی فوج ایسی بری مصیبت میں مبتلا ہوئی کہ موت کے قریب پہنچ گئے تھے۔ مگر کسی نہ کسی طرح اس مصیبت سے انہیں نجات ملی۔ اور امیہ اپنی فوج کو لے کر مرو واپس چلے آئے اس موقع پر عبدالرحمن بن خالد بن العاص بن ہشام بن مغیرہ نے امیہ کی خدمت میں چند شعر کہے۔

اسی سال بان بن عثمان نے (جو مدینہ کے حاکم تھے) لوگوں کو حج کرایا۔ کوفہ اور بصرہ کا گورنر حجاج بن یوسف تھا۔ اور خراسان کے گورنر امیہ بن عبداللہ بن خالد بن اسید تھے۔

ایک دوسری روایت کے مطابق ایان بن عثمان حاکم مدینہ نے دونوں سال یعنی ۶۷ھ، ۶۸ھ میں لوگوں کو حج کرایا۔ یہ بھی بیان کیا گیا ہے کہ شیب، قطری، عبیدہ بن ہلال اور عبد رب الکبیر کی ہلاکت ۶۸ھ میں ہوئی۔

اسی سال ولید موسم گرما کی مہم لے کر رومیوں سے جہاد کرنے گیا۔

۸۷ھ کے واقعات

اسی سال عبدالملک نے امیہ بن عبداللہ کو خراسان کی گورنری سے معزول کر دیا اور خراسان اور بھتان بھی حجاج بن یوسف کے ماتحت کر دیئے گئے جب یہ دونوں صوبے بھی حجاج کے ماتحت ہو گئے اس نے اپنے عامل ان پر مقرر کر دیئے۔

ان عالموں کا بیان جنہیں حجاج نے خراسان اور بھستان پر مقرر کیا

اور ان کے تقرر کے وجوہات و اسباب وغیرہ

جب حجاج کو شبیب اور مطرف کے قضیہ سے رہائی ملی اس نے کوفہ سے روانہ ہو کر بصرہ کی طرف چل پڑا۔ اور کوفہ پر مغیرہ بن عبداللہ بن ابی عقیل کو اپنا نائب مقرر کیا۔

ایک روایت یہ بھی ہے کہ حجاج نے پہلے عبدالرحمن بن عبداللہ بن عامر الحضرمی کو اپنا نائب مقرر کیا تھا۔ مگر پھر اسے معزول کر کے اس کی جگہ مغیرہ بن عبداللہ کو اپنا نائب مقرر کیا۔ مگر پھر اسے معزول کر کے اس کی جگہ مغیرہ بن عبداللہ کو اپنا نائب مقرر کیا۔

مہلب جو خارجیوں کے قضیہ سے فارغ ہو چکے تھے وہ بھی ان کوفہ میں ہی حجاج کے پاس چلے آئے۔ مہلب خارجیوں کے قضیہ سے فارغ ہو کر اسی سال ۸۷ھ میں حجاج کے پاس چلے آئے حجاج نے انہیں اپنے برابر تخت حکومت پر جگہ دی۔ اور حکم دیا کہ مہلب کے ساتھیوں میں جن لوگوں نے دشمن کے مقابلے میں اعلیٰ اور قابل قدر خدمات انجام دی ہوں میرے سامنے لائے جائیں مہلب لوگوں کو پیش کرتے جاتے تھے اور حسین جس شخص کی بہادری کی تعریف کرتے حجاج کی تصدیق کرتا جاتا تھا۔ حجاج نے ان لوگوں کو سواریاں دیں۔ انعام دیا اور ان کی تنخواہوں میں اضافہ کر دیا۔ اور کہا کہ یہ وہ لوگ ہیں جنہوں نے اپنے عمل کے طور پر حکومت کی حمایت کی ہے۔ یہ اس بات کے مستحق ہیں کہ انہیں انعام و اکرام دیا جائے۔ یہ سرحدوں کے محافظ ہیں۔ اور وہ بہادر ہیں جن سے دشمن جلتے اور خار کھاتے ہیں۔

جب حجاج نے مہلب کو خراسان کے ساتھ بھستان کا بھی ناظم مقرر کیا تو مہلب نے عرض کی کہ میں آپ کو ایک ایسا شخص بتاتا ہوں جو بھستان کے حالات سے مجھ سے زیادہ جانتا ہے اور جو قابل اور زایل کا عامل رہ چکا ہے۔ ان صوبوں کا گورنر بیت المال بھی تھا ان سے لڑ بھی چکا ہے اور صلح بھی کر چکا ہے حجاج نے کہا بتائیے وہ کون ہے؟ مہلب نے عبید اللہ بن ابی بکر کا نام لیا۔ حجاج نے ان کا مشورہ منظور کر لیا۔ مہلب کو خراسان کا اور عبید اللہ بن ابی بکر کو بھستان کا عامل مقرر کر دیا۔

اس وقت تک خراسان اور بھستان کے عامل امیہ بن عبداللہ بن خالد اسید بن ابی العیص بن امیہ تھے۔ یہ براہ راست عبدالملک کے زیر نگرانی تھے۔ حجاج کو جب عراق پر بھیجا گیا ان علاقوں کے معاملات میں کچھ دخل نہ تھا۔ اب اسی سال میں عبدالملک نے امیہ کو معزول کر دیا اور خراسان اور بھستان کو بھی حجاج کے زیر نگرانی کر دیا غرض کہ مہلب خراسان اور عبید اللہ بن ابی بکر بھستان روانہ ہو گئے۔ البتہ عبید اللہ اس ۸۷ھ کے آخر تک وہیں رہے۔

اس بیان کی روایت یہ ہے کہ ابی مخنف نے ابی الخارق سے یہ واقعات سنے اس کے علاوہ علی بن محمد کی روایت یہ ہے کہ ۸۷ھ کے شروع میں خارجیوں کی تباہی کے بعد جب دونوں صوبے حجاج کے زیر نگرانی کئے گئے تو حجاج نے مہلب کو بھستان کا اور عبید اللہ بن ابی بکر کو خراسان کا گورنر مقرر کیا۔ مگر مہلب بھستان کو پسند نہیں کرتے تھے۔ اور وہاں جانا نہیں چاہتے تھے۔ اس معاملہ کے متعلق انہوں نے حجاج کے محافظ دستہ کے افسر اعلیٰ عبدالرحمن بن عبید

بن طارق سے ملاقات کی۔ اور کہا کہ امیر نے مجھے تو بھستان کا گورنر مقرر کیا ہے۔ اور عبید اللہ بن ابی بکرہ کو خراسان کا عامل گورنر مقرر کیا تھا حالانکہ خراسان سے میں بہ نسبت ان کے بہت زیادہ واقف ہوں۔ میں خراسان کے حالات سے حکم بن عمرو الغفاری کے زمانہ سے واقف ہوں۔ اور اسی طرح عبید اللہ بن ابی بکر بھستان کے بارے میں مجھ سے زیادہ واقف ہیں۔ آپ امیر سے عرض کریں کہ وہ مجھے خراسان بھیج دیں اور عبید اللہ بن ابی بکرہ کو بھستان بھیج دیں۔ عبدالرحمن نے کہا کہ اچھا میں عرض کروں گا مگر تم زاذان فروخ سے بھی کہدو کہ جب یہ بات میں امیر سے کہوں وہ میری تائید کر دیں مہلب نے ان سے بھی تذکرہ کیا۔ زاذان فروخ نے وعدہ کر لیا کہ میں تائید کروں گا۔

چنانچہ عبدالرحمن نے حجاج سے کہا جناب والا نے مہلب کو بھستان کا گورنر مقرر فرمایا ہے۔ حالانکہ اس خدمت کے لئے عبید اللہ بن ابی بکرہ مہلب سے زیادہ مناسب ہیں اور بھستان پر ان کا زیادہ اثر ہے۔ زاذان فروخ نے بھی اس قول کی تائید کی۔ مگر حجاج نے کہا میں نے تو اب اس تقریر کے لئے پروانہ لکھ دیا ہے اس پر زاذان فروخ نے کہا کہ اس پروانہ کو بدلنا کون سا مشکل کام ہے۔ غرض کہ حجاج نے ابن ابی بکرہ کو بھستان منتقل کر دیا۔ اور مہلب کو خراسان کا عامل مقرر کیا۔ مہلب سے دس لاکھ درہم ابواز کی مال گزاری کے طلب کئے گئے۔ خالد بن عبداللہ نے ابواز پر مہلب کو گورنر مقرر کیا۔

مہلب نے اپنے بیٹے مغیرہ سے کہا کہ خالد نے مجھے ابواز کا عامل مقرر کیا تھا اور تمہیں اصطر کا اب حجاج نے مجھ سے دس لاکھ درہم کا مطالبہ کیا ہے۔ اس میں آدھے میں ادا کروں گا۔ اور نصف تم ادا کرو۔

مہلب کے پاس کچھ روپیہ نہ تھا اور جب وہ معزول کر دیئے گئے تھے تو انہیں قرض لینا پڑا تھا۔ مہلب نے قرض لینے کے لئے ابو مادیۃ عبداللہ بن عامر کے آزاد غلام سے جو ان کا خزانچی تھا بات چیت کی۔ اور ابو مادیۃ نے تین لاکھ درہم مہلب کو قرض دیدئے۔

مہلب کی بیوی حسیرة الفشیرۃ نے کہا کہ اس رقم سے تو مطالبہ پورا نہیں ہو سکتا۔ اس لئے اس نے خود اپنے تمام زیورات اور دوسرا گھریلو سامان فروخت کر کے پانچ لاکھ پورے کئے اور پانچ لاکھ مغیرہ اس کا بیٹا لایا۔ اس طرح یہ دس لاکھ کی رقم مہلب نے حجاج کو ادا کر دی۔

مہلب نے اپنے بیٹے حبیب کو اپنے مقدمۃ الجیش پر روانہ کیا۔ حبیب رخصت ہونے کے لئے حجاج کے پاس آیا۔ حجاج نے اسے خدا حافظ کہا اور دس ہزار درہم اور ایک سبز رنگ کی مادہ خچر اسے عطا کی۔ حبیب روانہ ہوا اور اسی خچر پر سوار ہو کر خراسان پہنچا حالانکہ اس کے اور تمام ساتھی گھوڑوں پر سفر کر رہے تھے۔ جن کے برابر ڈاک بیٹھی ہوئی تھی۔ بیس روز کی منزل کے بعد یہ جماعت خراسان پہنچی۔ مگر جیسے ہی شہر میں داخل ہو رہے تھے کہ جلانے کی لکڑی کے گٹھے لوگ بار کئے لے جا رہے تھے یہ مادہ خچر انہیں دیکھ کر چمکی۔ لوگوں کو بڑا تعجب ہوا کہ باوجود یہ کہ اتنا سفر طے کر کے یہ آئی ہے مگر اب بھی اس میں یہ دم ختم باقی ہے

غرض کہ حبیب مرو میں داخل ہوا اور امیہ سے کسی قسم کا جھگڑا کئے بغیر مسلسل دس ماہ تک ٹھہرا رہا۔ ۷۹ھ میں مہلب مرو آئے۔

اس سال میں ولید بن عبدالملک نے لوگوں کو حج کرایا۔ ابان بن عثمان مدینہ کے گورنر تھے۔ کوفہ، بصرہ، خراسان اور کرمان کا گورنر حجاج بن یوسف تھا۔ حجاج کی طرف سے مہلب خراسان کے اور عبید اللہ بن ابی بکرہ بھستان

کے عامل تھے۔ شریح کوفہ کے اور موسیٰ بن انس بصرہ کے قاضی تھے۔
اسی سال عبدالملک نے یحییٰ بن الحکم کو کفار سے جہاد کرنے کے لئے روانہ کیا۔

۷۹ھ کے واقعات

اسی سال شام میں مرض طاعون شدت سے پھیلا۔ قریب تھا کہ پوری آبادی تباہ ہو جائے اس وجہ سے اس سال کوئی مہم جہاد پر نہیں بھیجا گیا۔

اسی سال رومیوں نے اہل انطاکیہ پر حملہ کر کے انہیں لوٹا اور تباہ و برباد کیا۔

اسی سال عبید اللہ بن ابی بکرہ نے رتبیل پر جہاد کیا۔ اس واقعہ کی تفصیل حسب ذیل ہے۔

جب حجاج نے مہلب کو خراسان اور عبید اللہ بن ابی بکرہ کو بختان کا عامل مقرر کر کے بھیجا تو یہ دونوں عہدہ دار اپنے اپنے ٹھکانہ پر ۸۷ھ میں آ گئے اس سال کے ختم ہونے تک عبید اللہ اپنے ٹھکانہ میں رہے اور پھر رتبیل سے لڑنے کے لئے روانہ ہوئے۔

رتبیل سے مسلمانوں کی صلح اور حجاج کا اسکی سلطنت پر حملہ کروانا

رتبیل سے مسلمانوں کی صلح تھی اس سے پہلے عرب اس سے خراج وصول کیا کرتے تھے۔ اکثر اوقات وہ خراج دینا بند کر دیا کرتا اور انہیں دیتا تھا۔ اس کے اس طرز عمل کی وجہ سے حجاج نے عبیدہ اللہ بن ابی بکرہ کو حکم دیا کہ تمہارے پاس جتنی فوج ہے اسے لے کر رتبیل کی سرکوبی کو جاؤ۔ اور جب تک اس کے علاقہ کو پامال، اس کے قلعوں کو مسمار، اس کی فوج کو تہ تیغ اور اس کے دوسرے متعلقین کو لونڈی غلام نہ بنا لو واپس نہ آنا۔
غرض کہ عبید اللہ بن ابی بکرہ کوفہ اور بصرہ کے جس قدر مسلمان ان کے پاس تھے انہیں ساتھ لے کر جہاد کے لئے روانہ ہوئے۔

شریح بن ہانی الحارثی اہل کوفہ کی جماعت کے سردار تھے اور خود عبید اللہ اہل بصرہ کے سردار تھے۔ اور یہ ہی ان دونوں فوجوں کے کمانڈر بھی تھے۔

عبید اللہ اس مہم کو لے کر روانہ ہوئے رتبیل کے علاقہ میں گھس آئے اور جتنے مویشی اور دوسرے مال و سامان ان کے ہاتھ پڑا اس پر قبضہ کر لیا۔ قلعوں اور قلعہ بند شہروں کو گرا دیا۔ اور رتبیل کے اکثر علاقہ پر قبضہ کر لیا۔
رتبیل کی فوج نے جس میں ترک تھے یہ طرز عمل اختیار کیا کہ مسلمانوں کے مقابلہ میں مسلسل پیچھے ہٹتے چلے گئے، اور علاقہ پر علاقہ خالی کرتے چلے گئے اس طرح جب مسلمانوں کی فوج بہت دور تک ان کے اندرون ملک میں ایسی جگہ تک چلی گئی جہاں سے ترکوں کا دار الحکومت صرف اٹھارہ فرسخ کے فاصلے پر تھا تو اب ترکوں نے مسلمانوں کو پہاڑوں کے دروں میں اوپر نیچ گھاٹیوں میں گھیر لیا۔ اور تمام تجارتی منڈیاں اور قصبات مسلمانوں کے رحم پر چھوڑ دیئے اور ان تمام قصبات نے مسلمانوں کے سامنے سراطاعت خم کر دیا۔

مگر اب مسلمانوں کو خیال پیدا ہوا کہ ہم ان پہاڑوں میں پھنس چکے ہیں اور ہماری تباہی یقینی ہے۔ اس خطرہ کو محسوس کر کے عبید اللہ نے شریح بن ہانی سے کہلا بھیجا کہ میں ترکوں سے اس شرط پر صلح کرنا چاہتا ہوں کہ انہیں کچھ روپیہ دیدیا جائے۔ وہ ہمیں اس گھیراؤ سے نکل جانے دیں۔

چنانچہ عبید اللہ نے سات لاکھ درہم بدلہ میں دیکر کر صلح کر لی۔ جب شریح سے ملاقات ہوئی تو شریح نے ان سے کہا کہ جتنا پیسہ تاوان تم نے ادا کیا ہے امیر المومنین اسے تم سب لوگوں کی تنخواہوں سے نکال لیں گے۔ عبید اللہ نے کہا اگر تنخواہیں بند ہو جائیں گی تو ہم زندہ نہیں رہیں گے۔ ہم تنخواہوں کے بند ہو جانے کو اپنی تباہی کو پسند کرتے ہیں۔

اس پر شریح نے کہا کہ میری عمر مکمل ہو چکی ہے۔ میرے لئے اب زندگی کا کوئی مزا باقی نہیں رہا۔ جو گھڑی پیش آتی ہے میں خیال کرتا ہوں کہ یہ ہی میری آخری گھڑی ہے۔ میں کافی عرصہ سے شہادت کا طالم اور آج کے دن بھی مجھے شہادت نصیب نہ ہوئی تو میں سمجھوں گا کہ پھر یہ درجہ مجھے کبھی حاصل نہ ہوگا۔ اس کے بعد شریح نے مسلمانوں کو مخاطب کر کے لکارا کہ دشمن پر حملہ کرو، عبید اللہ بن ابی بکرہ نے کہا کہ تم بوڑھے ہو گئے ہو ضعیف ہو گئے ہو۔

شریح نے کہا بس آپ نہ بولیں۔ آپ کو تو یہ پسند ہے کہ لوگ تذکرہ کریں کہ یہ عبید اللہ کا باغ ہے اور یہ ان کا حمام ہے۔ اس کے بعد شریح نے تمام مسلمانوں کو متوجہ کر کے کہا کہ تم میں سے جو شخص درجہ شہادت حاصل کرنا چاہتے ہوں وہ میری طرف آ جائیں۔

کچھ رضا کار، کچھ سوار اور کچھ غیرت مند لوگ ان کے ساتھ ہو گئے۔ اور دشمن سے سرگرم لڑائی ہوئے تقریباً تمام مسلمان جنگ میں کام آئے۔ تھوڑے سے بچے۔ شریح نہایت بہادری سے بجز یہ اشعار پڑھتے ہوئے دشمن سے لڑتے رہے اور شہید ہوئے۔ ان میں سے جو بچے وہ اس علاقہ کو چھوڑ کر بھاگ گئے۔ اور جب اس علاقہ سے مسلمانوں کے علاقہ میں آ گئے تو اور مسلمان اس شکست زدہ فوج کے لئے کھانا لے کر آئے۔

ان لوگوں کی بھوک اور تھکن کی وجہ سے یہ حالت تھی کہ جس کسی نے پیٹ بھر کے کھانا کھایا مر گیا اس لئے لوگ اب انہیں کھانا کھلاتے ہوئے بھی ڈرنے لگے تھے۔ اور پھر جب تک کہ ان کی قوت باضمہ بہتر طریقے پر لوٹ نہ آئی تھوڑا تھوڑا مکھن انہیں کھلاتے رہے۔

حجاج کو ان تمام واقعات کی اطلاع پہنچی۔ اسے رتبیل کی تمام اگلی پچھلی حرکتیں یاد آ گئیں اور یہ واقعہ تو حد ہی کو پہنچ گیا تھا اس لئے حجاج نے عبدالملک کو حسب ذیل خط لکھا۔

حجاج کا خط

حمد و ثناء کے بعد جناب والا کو مطلع کرتا ہوں کہ آپ کی جس قدر فوج جستان میں تھی وہ سب تباہ ہو گئی۔ بہت تھوڑے آدمی ان میں سے بچے ہیں۔ دشمن کو جو فتح حاصل ہوئی اس کی وجہ سے اس کے حوصلے مسلمانوں کے خلاف بہت بڑھ گئے ہیں۔ وہ مسلمانوں کے علاقہ میں گھس آیا ہے اور اس نے مسلمانوں کے تمام قلوں اور مضبوط محلات پر قبضہ کر لیا ہے میرا ارادہ تھا کہ اہل بصرہ اور کوفہ کی ایک زبردست فوج اس کی سرکوبی کے لئے بھیج دوں مگر میں نے مناسب سمجھا کہ پہلے جناب والا کی رائے معلوم ہو جائے۔

پس اگر آپ لشکر بھیجنے کی اجازت مرحمت فرمادیں تو میں اپنی رائے پر عمل کروں گا۔ اور اگر جناب والا کا طریقہ کار مزید لشکر بھیجنے کا نہ ہو تو آپ اپنی فوج کے مالک و مختار ہیں۔

کسی کو دخل دینے کا کیا موقع ہو سکتا ہے۔ مگر مجھے یہ خوف ہے کہ اگر رتبیل اور اس کے ساتھ جو اور مشرکین کی جماعت ہے ان کی سرکوبی کے لئے زبردست جماعت نہ بھیجی گئی تو وہ اس تمام علاقہ پر قبضہ کر لیں گے۔

اسی سال میں مہلب خراسان کے گورنر مقرر ہو کر آئے۔ اور امیہ واپس گئے۔ یہ بھی بیان کیا گیا ہے کہ کوفہ کے قاضی شریح نے قاضی کے عہدے سے بری ہونے کی درخواست دی۔ اور اس معاملہ میں انہوں نے ابو بردہ بن ابی موسیٰ الاشعری سے مشورہ لیا تھا۔ حجاج نے وہ درخواست منظور کر لی۔ اور ابو بردہ قاضی مقرر کر دیا۔ واقدی اور دوسرے اصحاب سیر کے بیان کے مطابق اس سال ابان بن عثمان نے جو عبدالملک کی جانب سے مدینہ کے گورنر تھے لوگوں کو حج کرایا۔

حجاج عراق اور تمام ممالک مشرقیہ کا گورنر تھا۔ اور حجاج کی طرف سے مہلب خراسان کے گورنر تھے۔ یہ بھی بیان کیا گیا ہے کہ اس علاقہ میں جس قدر لڑائیاں ہوئیں ان کی سربراہی تو مہلب کے ذمہ تھی اور لگان وصول کرنے کا کام ان کے بیٹے مغیرہ کے سپرد تھا۔ ابو بردہ بن موسیٰ کوفہ اور موسیٰ بن انس بصرہ کے قاضی تھے۔

۸۰ھ کے اہم واقعات

اس سال مکہ میں ایک زبردست سیلاب آیا۔ جو تمام حجاج کو بہا کر لے گیا اور مکہ کے تمام مکانات پانی میں ڈوب گئے۔ اس وجہ سے اس سال کا نام لوگوں نے عام الخفاف رکھا کیوں کہ جہاں تک اس کی رسائی ہوئی وہ ہر شے کو بہا لے گیا۔

ایک اور صاحب بیان کرتے ہیں کہ وسط مکہ میں ایسا خوفناک سیلاب آیا کہ حاجیوں کو بہا لے گیا۔ اور اسی وجہ سے اس کا نام لوگوں نے عام الخفاف رکھا۔ میں نے اونٹ دیکھے جن پر سامان اور مرد و عورتیں سوار تھیں۔ اور پانی انہیں بہائے لے جا رہا تھا۔ اور ان کے بچنے کی کوئی صورت نہ تھی۔ پانی بڑھتے بڑھتے رکن کعبہ تک پہنچ گیا۔ واقدی کے بیان کے مطابق اس بصرہ میں شدت سے مرض طاعون پھیلا۔

اسی سال مہلب نے دریائے بلخ کو پار کیا اور کش پر فوج بھیجی گئی اس وقت مہلب نے کش پر حملہ کیا ابوالادہم زیاد بن عمرو الرمانی مہلب کے مقدمہ الحیش کے افسر تھے۔ ان کے زیر نگرانی تین ہزار فوج تھی۔ حالانکہ ان کے مقابلہ میں دشمن کی تعداد پانچ ہزار تھی مگر اپنی شجاعت خیر خواہی اور عقلمندی کی وجہ سے یہ اکیلے دو ہزار فوج کے برابر تھے۔ جس وقت مہلب کش کا گھیراؤ کئے ہوئے تھے قتل کے بادشاہ کا بھائی ان کے پاس آیا اور بادشاہ قتل سے لڑنے کی کوشش کی۔ مہلب نے اپنے بیٹے یزید کو اس شہزادہ کے ساتھ روانہ کیا۔

یزید نے ایک مقام پر پڑاؤ ڈالا اور قتل کے بادشاہ کا جس کا نام سبل تھا چچیرہ بھائی ایک اور مقام پر مقیم ہوا سبل نے اپنے چچیرے بھائی پر شب و خون مارا اور اس کے فرد و گاہ میں آ کر تکبیر شروع کی۔ چونکہ تکبیر مسلمانوں کا نعرہ جنگ ہے اس وجہ سے سبل کے چچیرے بھائی کو یہ خیال ہوا کہ عربوں نے میرے ساتھ دھوکہ کیا۔ حالانکہ واقعہ یہ تھا کہ جب اس شہزادہ سے عربوں کی فوج سے علیحدہ اپنا پڑاؤ ڈالا اس وقت سے خود عربوں کو اس کی

جانب سے دھوکے کا خطرہ تھا۔

سبل کا اپنے چچیرے بھائی کو قتل کرنا

سبل نے اپنے چچیرے بھائی کو گرفتار کر کے قلعہ میں لے آیا۔ اور تہہ تیغ کر ڈالا۔
یزید بن المہلب نے سبل کے قلعہ کا گھیراؤ کر لیا۔ مگر چند روز کے بعد کچھ روپیہ بطور بدلہ جنگ کے لے کر
گھیراؤ اٹھالیا۔ اور یزید مہلب کے پاس واپس چلا آیا۔
جب اس شہزادہ کی ماں کو جسے سبل نے قتل کیا تھا اپنے بیٹے کے قتل کی خبر ہوئی اس نے سبل کی ماں سے کہلا
بھیجا کہ یاد رکھو اب سبل کی بھی خیر نہیں ہے جس شخص کو سبل نے قتل کیا ہے اس کی ماں کے ساتھ بھائی ہیں جو سب کے
سب بدلہ لینے کے لئے تیار ہیں اور تیرا بیٹا صرف تنہا ہی ہے۔
سبل کی والدہ نے اس کے جواب میں کہلا بھیجا کہ شیر کے بچے کم ہی ہوا کرتے ہیں۔ بخلاف اس کے سور
کے بچے بہت کثرت سے ہوتے ہیں۔

مہلب نے اپنے بیٹے حبیب کو مقام منجن پر فوج کشی کرنے کے لئے روانہ کیا۔ اس کے مقابلہ کے لئے
بخارا کا رئیس چالیس ہزار فوج لے کر آگے بڑھا۔ کفار میں سے ایک شخص نے مسلمانوں سے مبارز طلب کیا۔ حبیب کا
آزاد غلام جبلہ اس سے نبرہ آزمایا ہوا۔ جبلہ نے اسے قتل کر ڈالا ان کی اصل فوج پر حملہ کر کے اس میں سے بھی تین
آدمیوں کو تہ تیغ کر کے واپس چلا آیا۔ اس کے بعد مسلمانوں کی تمام فوج لوٹ آئی۔ دشمن بھی اپنے علاقے کی طرف
شکست زدہ ہو گیا۔

دشمن کی ایک جماعت نے ایک گاؤں میں پڑاؤ کیا۔ حبیب نے چار ہزار فوج لے کر ان پر حملہ کر دیا
۔ انہیں سخت نقصان پہنچایا۔ اور شکست دی۔ اور اس گاؤں کو جلا کر پھر واپس چلا آیا۔
اسی وجہ سے اس مہم کا نام لوگوں نے محترقہ رکھ دیا۔

یہ بھی بیان کیا گیا ہے کہ اس گاؤں کو حبیب کے آزاد غلام جبلہ نے آگ لگائی تھی۔ مہلب دو سال تک کش
میں مقیم رہے۔ بعض لوگوں نے ان سے کہا کہ اگر آپ سعد اور اس سے آگے علاقہ پر فوج کشی کرتے ہیں تو زیادہ
مناسب تھا۔ مہلب نے جواب دیا کہ میرے لئے یہی بہت ہے کہ میں اپنی اس فوج کو دو سال مرو بچا کر لے جاؤں۔

دشمن کی فوج میں سے ایک شخص کا لڑائی کے لئے نکلنا اور اس کا قتل

ایک روز دشمن کی فوج کا ایک شخص اکیلا جنگ کے لئے نکلا مسلمانوں کی جانب سے اس کے مقابلے پر ہریم
بن عدی خالد بن عدی کے باپ نکلے ہریم اپنے سر پر عمامہ باندھے ہوئے تھے۔ یہ ایک نہر کے قریب پہنچے وہ مشرک
کچھ دیر تک دھوکہ دے کر ان پر حملہ کرتا رہا۔ مگر آخر کار ہریم نے اسے قتل کیا۔ اور اس کے تمام ہتھیار اور لباس پر قبضہ کر
لیا۔ اس پر مہلب نے ان سے کہا کہ اگر تم قتل ہو جاتے ہو اور تمہارے عوض دشمن کے ایک ہزار سپاہی بھی قتل کر دیئے
جاتے تو میرے خیال میں وہ ایک ہزار خون بہانا ہوتے۔

اسی مقام کش پر مہلب نے بنی مضر کے بعض لوگوں پر کچھ الزام لگایا اور انہیں قید کر دیا۔
جب مہلب دشمن سے صلح کر کے واپس لوٹے انہوں نے انہیں رہا کر دیا۔

حجاج کو جب اس واقعہ کی اطلاع ہوئی تو حجاج نے مہلب کو لکھا کہ اگر تم ان لوگوں کو کسی جرم کی وجہ سے قید کیا تھا تو ان کو رہا کر دینا خلاف قانون ہے۔ اور اگر بلا وجہ قید کیا تھا تو یہ ظلم ہے۔

مہلب نے جواباً لکھا کہ جب مجھے ان کی طرف سے خطرہ پیدا ہوا میں نے انہیں قید کر دیا۔

مہلب نے جن لوگوں کو قید کیا تھا ان میں عبدالملک بن ابی الشیخ القشیری بھی تھے۔

جب مہلب نے اہل کش سے کچھ رقم بدلہ پر صلح کر لی تو یہ اسے وصول کرنے کھڑے ہوئے۔ اسی وقت ابن الاشعث کا خط ان کے پاس آیا۔ جس میں مہلب سے درخواست کی گئی تھی کہ آپ حجاج کا ساتھ چھوڑ دیجئے۔ اور اس کے خلاف میری مدد کیجئے۔ مہلب نے اس خط کو حجاج کے پاس بھیج دیا۔

اسی سال میں حجاج نے عبدالرحمن بن محمد بن الاشعث کو ترکوں کے بادشاہ ترتیبیل سے لڑنے کے لئے بھجوانا بھیجا۔

حجاج کے ابن الاشعث کو اس مہم پر بھیجنے کی وجہ اہل سیر نے مختلف طریقوں سے بیان کی ہے۔۔

اسی سال اس بات میں اختلاف ہے کہ اس وقت جب کہ حجاج نے ابن الاشعث کو اس مہم پر مقرر کیا ہے وہ کہاں تھے۔ ایک روایت تو یہ ہے کہ جب حجاج کا خط جس میں ابن عبداللہ بن ابی بکرہ کے رتبیل کے علاقہ میں بڑھنے اور پھر ان کی فوج کی تباہی کی اطلاع دی تھی۔ عبدالملک کے پاس پہنچا عبدالملک نے اس کا حسب ذیل جواب دیا۔

حجاج کا عبدالملک کے پاس خط بھیجنا اور عبدالملک کی طرف سے اس کا جواب

حمد و ثناء کے بعد۔ میرے پاس تمہارا خط پہنچا جس میں تم نے علاقہ بھتان میں مسلمانوں کی تباہی کی اطلاع دی ہے اس کے متعلق سنو۔ مسلمانوں پر تو جہاد فرض ہی ہے وہ اپنے قیام گاہ کی طرف چلے گئے ہیں اللہ تعالیٰ انہیں اجر دینے والا ہے۔

اور تم نے اس علاقہ کی طرف جو مزید فوج بھیجنے کے متعلق میری رائے پوچھی ہے کہ آیا وہ بھیجی جائے یا نہ بھیجی جائے اس کے متعلق مجھے تمہاری رائے سے اتفاق ہے کہ تم ضرور بھیج دو۔

حجاج تمام ملک عراق میں سب سے زیادہ ابن الاشعث سے دشمنی رکھتا تھا اور کہا کرتا تھا کہ جب میں عبدالرحمن بن محمد بن الاشعث کو دیکھتا ہوں میرا دل چاہتا ہے کہ اسے قتل کر ڈالوں۔

نمیر بن وعلۃ الہمدانی ثم النیاعی بیان کرتے ہیں کہ میں حجاج کے پاس بیٹھا ہوا تھا کہ اتنے میں ابن الاشعث آئے۔ حجاج نے انہیں دیکھتے کے ساتھ ہی کہا کہ میں اس کی چال کو دیکھتا ہوں اور میرا دل چاہتا ہے کہ میں اسے قتل کر ڈالوں۔

جب عبدالرحمن حجاج کے پاس سے اٹھے اور نمیر بھی اٹھے اور ان سے پہلے سعید بن قیس السبعی کے دروازہ پر آ کر ان کے انتظار میں کھڑے رہے۔ جب عبدالرحمن دروازہ سے باہر نکلنے لگے تو نمیر نے ان سے کہا کہ ذرا دروازہ کے اندر چلے مجھے آپ سے ایک بہت ہی راز کی بات کہنا ہے۔ مگر اس کے ساتھ شرط یہ ہے کہ جب تک حجاج زندہ ہیں آپ اس کا ہرگز تذکرہ نہ کریں گے۔

عبدالرحمن نے کہا بہتر ہے آپ فرمائیں۔

نمیر نے کہا حجاج تمہارے متعلق یہ کہہ رہا تھا۔ اس پر عبدالرحمن نے کہا کہ جب تک میں اور حجاج زندہ ہیں میں برابر اس کی تباہ کی کوشش کرتا رہوں گا۔ اور اگر میں ایسا نہ کروں تو پھر میں واقعی اس سزا کا مستحق ہوں جس کا اظہار حجاج نے کیا ہے۔

اب حجاج نے بیس ہزار فوج اہل کوفہ کی اور بیس ہزار اہل بصرہ کی تیار کرنی شروع کی۔ اس فوج کی ترتیب اور راستگی میں پوری کوشش کی تمام لوگوں کو پوری تنخواہیں دیدیں۔ خوبصورت خوبصورت گھوڑے اور ہتھیار دے۔ حجاج نے تمام فوج کا باقاعدہ معانہ شروع کیا۔ جس شخص کی بہادری کی تعریف اس کے سامنے بیان کی جاتی تھی حجاج اسے انعام و اکرام دیتا تھا۔

عیاد بن الحصین الجبلی اور حجاج دونوں فوج کی دیکھ بھال کر رہے تھے عبید اللہ بن ابی مجنث الثقفی عبدالرحمن بن الحکم الثقفی کے پاس جاتے ہوئے عیاد کے سامنے سے گزرے عیاد نے انھیں دیکھتے ہی کہا کہ میں ان گھوڑوں سے زیادہ کوئی گھوڑا حسین و جمیل نہیں دیکھا۔ اور گھوڑا بھی سپاہی کی عظیم قوت اور اس کا ہتھیار ہے۔ اور یہ مادہ خیر بھی بڑی مضبوط سواری ہے۔ اس پر حجاج نے انہیں پانسو پچاس درہم زیادہ ہوئے۔

عطیۃ العنبری حجاج کے پاس سے گزرا حجاج نے اسے دیکھ کر عبدالرحمن سے کہا کہ تم ان کا خیال رکھنا اور انھیں انعام و اکرام دینا۔

جب یہ دونوں فوجیں پوری طرح ساز و سامان سے بھر گئیں تو حجاج نے عطار بن عمیر التیمی کو اس فوج کا سردار بنا کر روانہ کیا۔ عطار نے ابواز آ کر مقیم ہوا۔ اس کے بعد حجاج نے عبید اللہ بن حجر بن ذی الجوش العامری کو بھیجا۔ پھر اسے بھی موقوف کر کے اس کی جگہ عبدالرحمن بن محمد بن الاشعث کو بھیجا۔

جب حجاج نے عبید اللہ بن حجر کو اس خدمت سے جدا کر دیا اور اس کی جگہ عبدالرحمن کو مقرر کر دیا۔ عبدالرحمن کا چچا اسمعیل بن الاشعث حجاج کے پاس آیا اور اس سے کہا کہ عبدالرحمن کو اس مہم کا سردار نہ بنائے۔ کیوں کہ مجھے خوف ہے کہ وہ بغاوت کر بیٹھے گا۔ آج تک اس کا طرز عمل یہی رہا ہے کہ جب اس نے دریائے فرات کے پل کو پار کیا پھر کسی حاکم کی اطاعت نہیں کی۔

حجاج نے جواب دیا کہ وہاں صرف عبدالرحمن ہی میرے لئے خطرناک اور مجھ سے بغاوت اور سرکشی کے لئے تیار نہیں ہے بلکہ اور بھی ہیں۔

عبدالرحمن کو فوج کا افسر اعلیٰ مقرر کرنا اور عبدالرحمن کا حجاج کی تقریر سنانا

بہر حال حجاج نے عبدالرحمن کو اس لشکر کا افسر اعلیٰ مقرر کر دیا۔ عبدالرحمن اس فوج کے ساتھ ۸۰ھ میں بستان پہنچا۔ بستان پہنچ کر تمام باشندوں کو خطبہ سننے کے لئے بلایا۔ اور منبر پر چڑھ کر حسب ذیل تقریر کی۔

اے لوگو! حجاج نے مجھے تمہارے سرحدی علاقوں کی حفاظت اور تمہارے دشمنوں سے جنھوں نے تمہارے شہروں کو لوٹا اور تمہارے اکثر افراد کو زیر تلوار کیا ہے۔ جہاد کرنے کے لئے مقرر کیا ہے۔ آپ لوگوں کو چاہیے کہ آپ لوگوں میں سے کوئی بھی اہل فوج سے پیچھے نہ رہ جائے ورنہ وہ سزا کا مستحق ہوگا۔ آپ سب اپنی فوجی کمپ میں حاضر ہو

جائیں۔

چنانچہ تمام لوگوں نے اس حکم پر عمل کیا۔ ان کے لئے بازار لگا دیئے گئے۔ اور اب لوگوں نے جنگ کے لئے تیاری شروع کی۔ ہتھیار وغیرہ درست کرنے لگے۔ اس تیاری کی اطلاع رتبیل کو ہوئی اس نے خوف زدہ ہو کر عبدالرحمن کو ایک خط لکھا کہ مسلمانوں نے مجھے جنگ کرنے پر مجبور کر دیا تھا۔ میں آپ سے صلح کی درخواست کرتا ہوں۔ اور خراج دینے کے لئے تیار ہوں۔

عبدالرحمن نے اس کی درخواست منظور نہیں کی۔ اور نہ خراج لینا پسند کیا، بلکہ اپنی زبردست فوج کے ساتھ اس کے علاقہ میں دھاوا شروع کر دیا۔

جب عبدالرحمن رتبیل کے علاقہ کے پہلے شہر میں داخل ہوئے۔ رتبیل نے اپنی تمام فوج اپنے پاس بلالی۔ اور تمام علاقہ، تجارتی منڈیاں اور قلعے عبدالرحمن کے لئے چھوڑ دیئے۔

عبدالرحمن جس شہر پر قبضہ کرتے تھے اس پر اپنا عامل مقرر کر کے بھیج دیتے تھے۔ اس کی حفاظت کے لئے فوجی لشکر بھیج دیتے تھے ایک شہر سے دوسرے شہر تک ڈاک کا سلسلہ بھی قائم کر دیا۔ پہاڑی دروں اور گھاٹیوں میں پہرے قائم کر دیئے اور ایسی جگہ پر جہاں سے خطرہ کا احتمال تھا فوجی چوکیاں بٹھادیں۔

جب عبدالرحمن نے اس کے بڑے وسیع علاقہ پر قبضہ کر لیا۔ اور مویشیوں اور بہت سامان غنیمت قبضہ میں لے لیا اپنی فوج کو مزید آگے بڑھنے سے روک دیا اور کہا کہ اس سال یہی ہمارے لئے کافی ہے۔ جو ہمیں مل چکا ہے۔ اب ہمیں چاہیے کہ خراج وصول کریں اور لگان مشخص کریں۔ تاکہ اس اثناء میں مسلمان یہاں کے راستوں سے بے خوف ہو جائیں۔ اور پھر آئندہ سال آگے بڑھیں گے۔ ہر سال رتبیل کے علاقہ پر آہستہ آہستہ قبضہ کرتے جائیں گے۔ اور اسی طرح ایک دن اس کے تمام خزانوں اور اہل و عیال پر قبضہ کر لیں گے۔ ان کے بعد ترین شہروں اور مضبوط ترین قلعوں پر قابض ہو جائیں گے۔ اور پھر جب تک کہ اللہ ان کفار کو بالکل تباہ کر دے گا ہم یہاں سے نہ ہٹیں گے۔

پھر عبدالرحمن نے ان تمام فتوحات کی اطلاعیں جو مسلمانوں کو دشمن کے علاقہ میں حاصل ہوئیں۔ اور ان احسانات کو جو اللہ تعالیٰ نے ان پر کئے حجاج کو خط کے ذریعہ سے اطلاع کر دی۔ اور اپنی وہ رائے بھی لکھ دی جس پر آئندہ عمل کرنے کا انھوں نے ارادہ کیا تھا۔

دوسرے لوگوں نے ابن الاشعث کے بھتیجے کا عامل مقرر کئے جانے کی یہ وجہ لکھی ہے کہ حجاج نے پہلے ہیمان بن عدی السدوسی کو اس لئے کرمان بھیجا کہ یہ اس علاقہ کی حفاظت کریں اور عاملان سند اور بختان میں جس کو امداد کی ضرورت ہو یہ اسے امداد دیں۔ مگر ہیمان اور اس کی فوج حجاج سے باغی ہو گئی حجاج نے ابن الاشعث کو اس کے سرکوبی کے لئے روانہ کیا۔

ابن الاشعث نے ہیمان کو شکست دی۔ اور حجاج نے انھیں ہیمان کی جگہ مقرر کر دیا اسی درمیان میں بختان کے عامل عبید اللہ بن ابی بکرہ کا انتقال ہو گیا۔ حجاج نے ابن الاشعث کو ان کی جگہ بختان کا عامل مقرر کر دیا۔ اور اس کے لئے باقاعدہ طور پر فرمان لکھ دیا۔

اس کے علاوہ حجاج نے ایک اور فوج بختان بھیجنے کے لئے تیار کی۔ علاوہ معمولی تنخواہوں کے بیس لاکھ

درہم اس فوج پر خرچ کئے لوگ اسے جیش الطواولیس کہنے لگے اور ابن الاشعث کو تبدیل پر فوج کشی کرنے کا حکم دیا۔
ابان بن عثمان نے اس سال لوگوں کو حج کرایا۔ مگر بعض ارباب سیر نے بیان کیا ہے کہ سلیمان بن عبدالملک نے اسی سال حج کرایا۔

مدینہ کے حاکم ابان بن عثمان تھے۔ عراق اور تمام مشرق ممالک کا گورنر حجاج تھا اور حجاج کی جانب سے خراسان کے عامل مہلب تھے ابو بردہ بن ابی موسیٰ کوفہ کے قاضی تھے۔ اور موسیٰ بن انس بصرہ کے قاضی تھے۔ اس سال عبدالملک نے اپنے بیٹے یزید جو جہاد کے لئے بھیجا۔

۸۰ھ کے اہم واقعات کا تذکرہ

اس سال شہر قلیقلا مسلمانوں نے فتح کیا۔ عبدالملک نے اپنے بیٹے عبید اللہ کو جہاد کے لئے بھیجا اور اس نے اس شہر کو فتح کیا۔

اسی سال بحرین و رقاصریٰ خراسان میں مارا گیا اس کا تفصیلی بیان حسب ذیل ہے۔
بحیر نے امیہ بن عبداللہ کے حکم سے بکیر کو قتل کیا تھا۔ اس پر عثمان بن ریحان بن جابر بن شداد۔ متعلقہ بنی عوف بن سعید نے جو انباء میں تھا چند شعر کہے جس میں خاندان بکیر کے افراد کو بکیر کا بدلہ لینے کے لئے ابھارا تھا۔
جب بحرین کو معلوم ہوا کہ انباء مجھے دھمکی دے رہے ہیں اس نے بھی دو فخریہ شعروں میں اپنے دل کی بھڑاس نکال لی۔

قبیلہ بن عوف بن کعبہ بن سعد کے سترہ آدمیوں نے بکیر کے خون کا قصاص لینے کے لئے وعدہ کیا۔ چنانچہ شمرول نامی ایک شخص صحرا سے روانہ ہو کر خراسان پہنچا جب اس کی نظر بحیر پر پڑی جو اس وقت کھڑا ہوا تھا۔ شمرول نے فوراً اس پر حملہ کیا اور نیزہ مار کر اسے گرا دیا اور اپنے دل میں یہ خیال کیا کہ میں نے بحیر کا کام تمام کر دیا ہے اسی اثناء میں لوگوں نے کہا کہ یہ خارجی ہے اور گھوڑے دوڑاتا ہے اس کی تلاش میں چلے شمرول گھوڑے سے گر گیا اور مارا گیا۔
جب اس کوشش میں ناکامیابی ہوئی تو پھر صعصعہ بن حرب العونی متعلقہ بنی جندب صحرا سے اسی خیال سے روانہ ہوا اس نے اپنا تمام سامان فروخت کر کے اس کے بجائے ایک گدھا خرید لیا۔

صعصعہ بختان آیا اور بحیر کے رشتہ داروں کے پڑوس میں آ کر ٹھہرا۔ ان سے نہایت ہی نرمی و اخلاق سے پیش آنے لگا۔ اور کہنے لگا کہ میں اہل یمامہ کے قبیلہ بنی حنیفہ سے تعلق رکھتا ہوں۔

یہ شخص ہمیشہ بحیر کے عزیزوں کے پاس آتا تھا اور ان میں بیٹھنے اٹھنے لگا تھا جب وہ لوگ اچھی طرح اس سے مانوس ہو گئے تو ایک دن اس سے کہنے لگا کہ خراسان میں میری کچھ میراث تھی اس پر دوسرے لوگوں نے غاصبانہ طریقہ پر قبضہ کر لیا ہے اور مجھے یہ معلوم ہوا ہے کہ خراسان میں بحیر کا بہت کچھ اثر اور دخل ہے آپ لوگ ان کے نام ایک سفارشی خط مجھے لکھ دیجئے تاکہ وہ اس معاملہ میں میری مدد کریں چنانچہ بحیر کے رشتہ داروں نے بحیر کے نام خط لکھ کر دیدیا۔ صعصعہ بختان سے روانہ ہو کر مرو پہنچا۔ اس وقت مہلب کفار سے جہاد میں مصروف تھے۔

مرو میں بنی عوف کے جو لوگ تھے ان کی ایک جماعت سے اس کی ملاقات ہوئی۔ صعصعہ نے انہیں اپنے مرو آنے کی وجہ بتائی۔ بکیر کا آزاد غلام صیقل نے جوش انباط میں صعصعہ کی پیشانی کو بوسہ دیا۔

صعصعہ نے اس سے خنجر کی فرمائش کی۔ صیقل نے اسے خنجر بنا دیا اور اسے خوب تپا کر کئی مرتبہ گدھی کے

دودھ میں غوطے دیئے۔

صعصعہ مرو سے روانہ ہو کر دریا کو پار کر کے مہلب کے لشکر گاہ میں پہنچا، مہلب اس دن مقام اخرون میں مقیم تھے۔ بحیر سے ملا اور وہ سفارشی خط انھیں دیا اور کہا کہ میں قبیلہ بنی حنیفہ سے تعلق رکھتا ہوں۔ ابن ابی بکر کے ساتھیوں میں تھا۔ بحستان میں میری جو جائیداد تھی وہ تو جاتی رہی۔ مرو میں کچھ باقی ہے اسے بیچنے کے لئے آیا ہوں اس کام سے فارغ ہونے کے بعد یمامہ واپس چلا جاؤں گا۔

صعصعہ پر بحیر کے اعتماد کی بحالی

اس پر بحیر نے حکم دیا کہ اخراجات ضروری کے لئے کچھ روپیہ اسے دیدیا جائے۔ اپنے پاس ہی اسے ٹھہرایا۔ اور کہا کہ جس معاملہ میں چاہو تم میری امداد لے سکتے ہو۔

صعصعہ نے کہا اس فوج کی واپسی تک میں یہیں آپ کے پاس ٹھہرا رہوں گا۔

چنانچہ صعصعہ ایک ماہ یا قریب ایک ماہ کے بحیر کے ساتھ مقیم رہا بحیر کے ساتھ مہلب کی بارگاہ میں حاضر ہوا کرتا تھا اور اس طرح اور لوگوں سے اس کی جان پہچان بھی ہو گئی تھی۔

بحیر کو یہ خوف لگا ہوا تھا کہ مبادا کوئی شخص اچانک مجھ پر حملہ کر دے۔ اس وجہ سے وہ کسی شخص پر اعتماد نہیں کرتا تھا۔ مگر جب صعصعہ بحیر کے رشتہ داروں کا سفارشی خط لے کر اس کے پاس آیا اور اس نے کہا کہ میں قبیلہ بکر بن وائل سے تعلق رکھتا ہوں بحیر لی اس جانب سے بے خطر ہو گیا تھا۔

ایک روز بحیر مہلب کے یوانخانہ میں معمولی میض چادر اور جوتے پہنے ہوئے بیٹھا ہوا تھا کہ صعصعہ بھی آیا اور اس کے پیچھے بیٹھ گیا۔ پھر اس کے اور قریب ہو گیا۔ اور اس طرح اس پر جھک پڑا گویا کوئی بات کہنا چاہتا ہے۔ اور پھر یکا یک اس کی پشت سے کمر میں خنجر گھونپ دیا جو پیٹھ تک اتر گیا۔

اس پر لوگوں نے کہا کہ یہ خارجی ہے مگر اس نے صاف صاف کہہ دیا کہ میں نے بکیر کا بدلہ لیا ہے۔

ابوالجفا بن ابی القرقاء نے جو آج کل مہلب کے محافظ دستہ کا افسر تھا اسے گرفتار کر کے مہلب کے سامنے پیش کیا۔ مہلب نے اس سے کہا کہ تیرا مقصد پورا نہیں ہوا اور تو نے مفت میں اپنی جان ہلاکت میں ڈالی۔ بحیر کی حالت خطرناک نہیں ہے۔

صعصعہ نے کہا کہ میں نے ایسا کاری وار لگایا ہے کہ وہ بچ نہیں سکتا۔ خنجر پیٹ تک اتر گیا ہے اس کے پیٹ کی بدبو میرے ہاتھوں میں آتی ہے۔ مہلب نے اسے قید کر دیا انباء کے کچھ لوگ جیل خانہ میں اس سے جا کر ملے اور انھوں نے اس کی پیشانی کو بوسہ دیا۔

بحیر کی ہلاکت

دوسرے روز دن بلند ہونے کے وقت بحیر نے داعی اجل کو لبیک کہا جب صعصعہ کو بحیر کے مرنے کی خبر ملی تو اس نے کہا کہ اب جو چاہو میرے ساتھ سلوک کرو مجھے کچھ پروا نہیں۔ اب بنی عوف کی عورتوں کی نذریں پوری ہو گئیں میں نے اپنا بدلہ لے لیا ہے۔ اب جو کچھ میرا حشر ہو مجھے اس کی پروا نہیں۔

کئی مرتبہ تنہائی میں مجھے موقع حاصل ہوا تھا کہ میں اس کا کام تمام کر دیتا مگر میں نے بے خبری میں مارنا

بزدلی کا خیال کیا۔

اب مہلب نے ان باتوں کو سن کر کہا کہ میں نے اس جیسا موت سے نڈر اور صابر شخص نہیں دیکھا۔
بعد ازاں مہلب نے بکیر کے چچیرے بھائی ابوسویقہ کو اس کے قتل کرنے کا حکم دیا، انس بن طلق نے اس سے کہا کہ بکیر تو اب قتل ہو ہی چکا ہے۔ وہ تو واپس آ ہی نہیں سکتا۔ اس لئے صعصعہ کو قتل نہ کرو۔
ابوسویقہ نے ایک نہ سنی۔ صعصعہ کو قتل کر ڈالا اس پر انس نے اسے بہت کچھ برا بھلا کہا۔

دوسری روایت کے مطابق بکیر صعصعہ کو مارنے کے بعد مرا

دوسرے روایوں نے یہ بیان کیا ہے کہ بکیر ابھی زندہ تھا کہ مہلب نے صعصعہ کو بکیر کے پاس بھیج دیا۔ اس پر انس بن طلق لکھنشی نے بکیر سے کہا کہ تم نے بکیر کو قتل کیا تھا اس کا بدلہ اس شخص نے تم سے لیا ہے تم اسے چھوڑ دو۔
بکیر بکیر نے ایک نہ سنی لوگوں سے کہا کہ اسے میرے قریب لاؤ اور صعصعہ سے مخاطب ہو کر کہا میں اس وقت تک نہیں مروں گا جب تک تو زندہ ہے۔

لوگوں نے صعصعہ کو بکیر کے قریب کر دیا۔ بکیر نے اس کے سر کو اپنے دونوں پیروں کے درمیان رکھا اور کہا، اے کمینے بھہر تو بدترین مخلوق ہے، ابن طلق نے بکیر سے کہا خدا تجھ پر لعنت کرے میں تو تجھ سے اس کی سفارش کر رہا ہوں اور تو اسے میرے ہی سامنے قتل کئے ڈالتا ہے۔
مگر بکیر نے اسے اپنی تلوار سے قتل کر ڈالا۔

صعصعہ اور بکیر کی وجہ سے قبیلوں میں پھوٹ

پھر بکیر بھی مر گیا اس پر مہلب نے کہا کہ انا اللہ وانا الہ راجعون۔ یہ جہاد تو منحوس ہوا کہ بکیر اس میں قتل کئے گئے۔

صعصعہ کے قتل کئے جانے کی وجہ سے قبیلہ عوف بن کعب اور انباء بگڑ بیٹھے اور کہنے لگے صعصعہ کو کیوں قتل کیا گیا؟ اس نے تو بکیر کا بدلہ لیا تھا، قبلہ مقاعس اور دوسرے تحت کے قبیلے ان کے مقابلہ میں انھیں کھڑے ہوئے جب لوگوں نے دیکھا کہ اس طرح فتنہ و فساد بڑھ جائے گا تو ان میں جو ارباب عقل مند اور دانشمند تھے انھوں نے یہ فیصلہ کیا کہ بکیر کی جان تو بکیر کے معاوضہ میں سمجھ لی جائے البتہ صعصعہ کی جان کی دیت دیدی جائے، چنانچہ قبیلہ مقاعس والوں نے صعصعہ کی جان کے عوض دیت ادا کر دی قبیلہ انباء والوں میں سے ایک شخص نے صعصعہ کی تعریف میں دو شعر بھی کہے۔

عبدالرحمن البکیر ابو وکیع جو صعصعہ کے قبیلے سے تعلق رکھتا تھا وہ صحرہ میں بکیر کے قبیلے والوں کے پاس آیا اور ان سے مطالبہ کیا کہ چونکہ صعصعہ نے بکیر کی موت کا بدلہ لینے کے لئے اپنی جان قربان کی ہے اس لئے آپ لوگ اس کی جان کے عوض دیت ادا کیجئے۔

چنانچہ بکیر کے قبیلہ نے صعصعہ کی دیت ادا کی اس طرح اس کی دودیتیں دی گئیں۔

عبدالرحمن کی حجاج کے خلاف بغاوت

ابو مخنف کے بیان کے مطابق اسی سال میں عبدالرحمن بن الاشعث اور اس کے ساتھ عراق کی جو فوج تھی اس نے حجاج کے خلاف علم بغاوت بلند کیا اور حجاج سے جنگ کرنے کے لئے اس کی طرف بڑھے۔ مگر واقدی یہ کہتے ہیں کہ یہ واقعہ ۸۲ھ کا ہے اس واقعہ کی تفصیل حسب ذیل ہے۔

عبدالرحمن بن محمد بن الاشعث کی حجاج سے بغاوت اور اس کے تفصیلی واقعات

عبدالرحمن بن محمد الاشعث کو علاقہ ربیع میں جو کچھ کامیابی ہوئی اور آئندہ کے لئے وہ طرز عمل پر کاربند ہونا چاہتے تھے، ان تمام باتوں کی اطلاع انھوں نے حجاج کو کر دی۔ اس کا بیان ہم پہلے ۸۰ھ کے واقعات میں کر چکے ہیں۔ البتہ ۸۱ھ کے واقعات جو ان سے متعلق ہیں ان کا تذکرہ یہاں کیا جاتا ہے۔

حجاج کا ابن الاشعث کے نام سخت خط

حجاج نے ابن الاشعث کے خط کے جواب میں انھیں لکھا حمد و ثناء کے بعد۔ تمہارا خط مجھے ملا۔ جو کچھ تم نے لکھا تھا میں نے اسے سمجھا۔ مگر تمہارے خط کے دیکھنے سے معلوم ہوتا ہے کہ یہ خط ایک ایسے شخص نے لکھا ہے جو صلح و استی کا دل و جان سے خواہش مند ہے اور معلوم ہوتا ہے کہ اس نے اسے ذلیل و حقیر دشمن سے تعلقات پیدا کر لئے ہیں جس نے مسلمانوں کی ایک جرار اور بہادر فوج کو ہلاک کیا تھا۔ اے عبدالرحمن کی ماں کے بیٹے! یاد رکھو اگر تم نے میری فوج اور میرے سرخ احکام کی موجودگی میں دشمن کے ساتھ لڑنے سے اجتناب کیا تو تمہارا حشر وہی ہوگا جیسا کہ اور مسلمانوں کا ہو چکا ہے میں تمہاری اس رائے کو جسے تم فوجی چال سمجھتے ہو ہرگز خیال نہیں کرتا بلکہ یہ محض تمہاری کابلی اور بزدلی کا نتیجہ معلوم ہوتا ہے اس لئے اب میں تمہیں حکم دیتا ہوں کہ تم میری پہلی ہدایت پر عمل کرو دشمن ملک میں بڑھتے چلے جاؤ۔ اس کے تمام قلعوں کو مسمار جنگجو سپاہیوں کو تہ تیغ اور اہل و عیال و متعلقین کو لونڈی، غلام بنالو۔ اس خط کے بعد ہی حجاج نے حسب ذیل ایک اور خط ابن الاشعث کے نام لکھا۔

حجاج کا ابن اشعث کے نام دوسرا خط

حمد و ثناء کے بعد جو مسلمان تمہارے پاس ہیں انہیں احکام دیدو کہ تا وقتیکہ اس تمام علاقہ کو اللہ تعالیٰ کی مدد سے مسلمان فتح نہ کر لیں تم برابر اس مفتوحہ علاقہ میں مقیم رہو اور زراعت شروع کر دو۔

اس خط کے بعد ہی پھر ایک تیسرہ خط حجاج نے ابن الاشعث کو لکھا۔

تیسرا خط

حمد و ثناء کے بعد میں نے دشمن کے علاقہ میں بڑھنے کے لئے تمہیں جو حکم دیا ہے تم اس کی فوراً تعمیل کرو۔ ورنہ تم علیحدہ ہو جاؤ۔ اور اسحق بن محمد تمہارے بھائی تمہاری جگہ سپہ سالار مقرر کئے جاتے ہیں۔

ابن الاشعث کی تقریر اور عوام کا حجاج کے خلاف ہم رائے ہونا

خط پڑھ کر ابن الاشعث نے کہا کہ میں خود ہی اسحق کے بوجھ کو اٹھاؤں گا۔ عبدالرحمن اسحق سے ملا۔ اسحق نے اس سے کہا کہ آپ ایسا نہ کیجئے۔ مگر اس پر عبدالرحمن نے اسے دھمکی دی کہ اگر تم نے کسی سے اس بات کا تذکرہ کیا تو میں تمہیں قتل کر دوں گا۔ اسحق نے خیال کیا کہ شاید عبدالرحمن میرے مارنے کے لئے تلوار اٹھانا چاہتے ہیں اس نے تلوار کے قبضہ پر ہاتھ رکھ دیا۔

عبدالرحمن نے تمام فوج کو خطبہ سنانے کے لئے بلایا اور حمد و ثناء کے بعد کہا آپ لوگ واقف ہیں کہ میں آپ کا خیر خواہ ہوں ایسا کام کرنے کے لئے تیار ہوں جس سے آپ کو نفع پہنچے گا دشمن کے مقابلہ کے لئے میں نے جو طرز عمل آپ کے لئے تجویز کیا تھا میں نے اس کے بارے میں آپ کے ارباب عقل اور تجربہ رکھنے والے لوگوں سے مشورہ لے لیا تھا اور پر میری رائے کو ان صاحبوں نے آپ کے لئے اس وقت اور آئندہ کے لئے بھی مناسب سمجھا تھا۔

اس معاملہ کی اطلاع میں نے آپ کے امیر حجاج کو بھی کر دی۔ اس کے جواب میں حجاج نے مجھے یہ خط لکھا ہے جس میں مجھے بزدل اور کمزور بنایا ہے اور حکم دیا ہے کہ میں فوراً آپ لوگوں کو لے کر دشمن کے ملک میں بڑھتا چلا جاؤں۔ یہ وہی علاقہ ہے جس میں ابھی حال میں آپ کے دوسرے بھائی تباہ ہو چکے ہیں۔ مگر پھر بھی چونکہ میں بھی آپ کا ایک فریادوں اور لئے آپ اس حکم پر عمل کرنا چاہتے ہوں تو میں تیار ہوں اور اگر آپ اس پر عمل پیرا نہیں ہونا چاہتے تو بھی میں آپ سے منکر حال ہوں۔

اس پر ہر طرف سے لوگ اٹھ کھڑے ہوئے اور کہنے لگے کہ ہم ہرگز پیش قدمی نہیں کریں گے بلکہ ہم اس دشمن خدا کو نہیں مانتے۔ نہ اس کی اطاعت کرنے کے لئے تیار ہیں۔

حجاج کے خلاف عامر کا عوام سے خطاب

مطرف بن عامر بن واثلۃ الکنانی نے بیان کیا ہے کہ اس موقع پر سب سے پہلے میرے باپ نے جو شاعر تھے اور مقرر بھی تھے، کھڑے ہو کر تقریر کی اور حمد و ثناء کے بعد کہنے لگے۔

حجاج کی مثال اس شخص کی سی ہے جس نے سب سے پہلے اپنے بھائی سے کہا تھا کہ تو اپنے غلام کو گھوڑے پر سوار کر۔ اگر یہ ہلاک ہو جائے گا تجھے کیا پروا؟ اور اگر زندہ بچ گیا تو ہی اس کا مالک ہے۔

حجاج ذرا برابر بھی تمہاری پروا نہیں کرتا اس وجہ سے اس نے تمہیں ایسے پر خطر مالک میں بھیجا ہے۔ اگر

تمہیں فتح ہوئی تو مال غنیمت تو تم حاصل کرو گے۔ مگر اس علاقہ کی آمدنی ساری اس کی ہے اس طرح اس کی طاقت و بدبہ میں اضافہ ہوگا اور اگر دشمن نے تم پر فتح پائی تو بس اس وقت حجاج کے نزدیک تم ایسے قابلِ عداوت دشمن ہو جاؤ گے جن کی تکالیف کا کچھ خیال نہیں کیا جاتا اور جس پر مطلقاً رحم نہیں کیا جاتا۔

اس لئے آپ لوگ دشمن خدا حجاج کو چھوڑ دیجئے۔ اور عبدالرحمن کو اپنا امیر بنا لیجئے اور میں اس کی ابتداء کرتا ہوں اور آپ سب کو اس پر گواہ بناتا ہوں۔

اس تقریر کے ختم ہوتے ہی ہر طرف سے صدائیں آئیں۔ ہم آپ کی رائے پر عمل کرتے ہیں اور دشمن خدا حجاج کو چھوڑ دیتے ہیں!

سالار دستہ عبدالمؤمن کی حجاج کے خلاف تقریر

اس کے بعد عبدالمؤمن بن شہت بن ربیع التمیمی جو عبدالرحمن کے اس مہم پر روانہ ہونے کے بعد سے محافظ دستہ کا سردار تھا تقریر کرنے کھڑا ہوا اور یوں گویا ہوا۔

اے اللہ کے بندو! خوب سمجھ لو اگر تم نے حجاج کے احکام کی تعمیل کی تو وہ حکم دے گا تم اسی علاقہ کو اپنا وطن سمجھو اور جس طرف فرعون نے فوجوں کو دشمن کے علاقہ میں عرصہ تک مقیم رکھا تھا اس طرح یہ بھی تمہیں یہیں رکھے گا۔

اور مجھے معلوم ہوا ہے کہ حجاج ہی نے سب سے پہلے اس فوج کو جو مہم پر بھیجی جاتی ہے ہمیشہ کے لئے دشمن کے ملک میں حکماً و جبراً رہنے کا حکم دیا۔ اس طرح تمہیں کبھی موقع نہیں ملے گا اپنے اعزاء و احباب سے مل سکو اور یوں اس دنیا سے چل بسو گے۔ بہتر ہے کہ اپنے اس امیر کے ہاتھ پر جو یہاں موجود ہے بیعت کر لو اور پھر اپنے دشمن پر پلٹ پڑو۔ اور اپنے ملک سے اسے نکال دو۔

اس تقریر کے ختم ہوتے ہی تمام لوگ بیعت کرنے کے لئے عبدالرحمن کی جانب بڑھے اور بیعت کرنے لگے۔

ابن الاشعث کا لوگوں سے حجاج کے خلاف بیعت لینا

عبدالرحمن بن الاشعث نے کہا کہ آپ لوگ میرے ہاتھ پر ان مقاصد کے حصول کے لئے بیعت کیجئے، سب سے پہلے یہ کہ ہمیں دشمن خدا حجاج سے کوئی تعلق نہیں دوسرے یہ کہ اس کے مقابلہ میں آپ لوگ میری امداد و حمایت کریں۔ تاکہ ہم اسے سرزمین عراق سے نکال دیں۔

غرض کہ انھیں امور کے لئے لوگوں نے ابن الاشعث کے ہاتھ پر بیعت کی مگر اس موقع پر ابن الاشعث نے خلیفہ عبدالملک کی ترک اطاعت وغیرہ کا تذکرہ نہیں کیا۔

عمر بن ذر القاص راوی کہتا ہے کہ میرا باپ اس وقت وہاں موجود تھا اور چونکہ پہلے ایک وقت میں ابن الاشعث کے بھائی قاسم بن محمد کے ساتھ ہو گیا تھا اس لئے ابن الاشعث نے حجاج کی مخالفت پر کمر باندھ لی اور انہوں نے میرے باپ کو جیل خانہ سے بلایا۔ انہیں خلعت انعام دیا۔ اور پھر وہ بھی ابن الاشعث کے ساتھ ہو گئے۔ قاص زبردست مقرر تھا۔

ابن الاشعث کا علاقوں پر گورنر مقرر کرنا اور ربیل سے صلح کرنا

عبدالرحمن جب بھتان سے روانہ ہونے لگے تو انہوں نے مقام بستی پر عیاض بن ہیمان البکری (متعلقہ بنی سدوس بن شیمان بن ذہل بن ثعلبہ) کو اور مقام زرنج پر عبداللہ بن عامر المیمی کو رئیس مقرر کر دیا۔ اور پھر ربیل کے پاس صلح کرنے کے لئے سفیر بھیجا اور اس شرط پر دونوں میں صلح ہو گئی کہ اگر اس کشمکش میں ابن الاشعث کامیاب ہوں تو ربیل آئندہ سے خراج نہ دے اور اگر ابن الاشعث کو شکست کو ہوئی اور وہ ربیل کے پاس آجائیں تو ربیل انہیں پناہ دے گا۔

بہر حال جب عبدالرحمن بھتان سے عراق کی طرف روانہ ہوئے تو غشی بھی ان کے آگے آگے گھوڑے پر سوار چلتا تھا۔ اور اپنے اشعار پڑھتا جاتا تھا۔

ابن الاشعث کے دستہ کا حجاج کے دستہ صف آرا ہونا

عبدالرحمن نے عطیہ بن عمرو العنبری کو اپنے مقدمہ الحیش کا سردار مقرر کیا تھا حجاج نے بھی اس کے مقابلے کے لئے دستہ بھیجا جب کبھی عطیہ کی حجاج کے رسالہ سے جنگ ہوئی اس نے اس سے کہا کہ عطیہ ہے اس موقع پر بھی غشی نے دو شعر کہے۔

غرض کہ عبدالرحمن نے اس فوج کے ہمراہ عراق کا رخ کیا اس سے پہلے اس نے ابواسحق السبعی کو دعوت دی تھی کہ تم میرے ساتھ ہو جاؤ اور عبدالرحمن نے اس سے کہا کرتا تھا کہ تم میرے ماموں ہو اس لئے اس نے دریافت کیا کہ ابواسحاق آئے یا نہیں۔

ابواسحق سے لوگوں نے کہا کہ عبدالرحمن آپ کو پوچھ بھی رہے تھے مگر آپ ان کے پاس نہیں گئے۔ مگر ابو اسحق نے عبدالرحمن کے پاس جانا کچھ اچھا نہیں سمجھا اور نہیں گیا۔

عبدالرحمن بڑھتا ہو کر امان پہنچا۔ حجاج نے خرشتہ بن عمر المیمی کو دستہ کا سردار مقرر کر کے روانہ کیا۔ ابواسحق بھی کرمان پر فروسش ہوا مگر جنگ جما جم تک عبدالرحمن کی اس بغاوت کے جھگڑے میں شریک نہیں ہوا۔

عبدالرحمن ابن الاشعث کے لشکریوں کا عبد الملک کی بیعت سے بھی انحراف

جب یہ تمام فوجیں سرزمین فارس میں داخل ہو گئیں تو لوگوں نے آپس میں صلح و مشورہ کرنا شروع کیا اور کہنے لگے کہ جب ہم نے حجاج کے خلاف جو عبد الملک کا عامل ہے علم بغاوت بلند کر دیا ہے تو گویا ہم نے عبد الملک سے بھی بغاوت کر دی ہے۔

یہ سب لوگ اس مشورہ کے بعد عبدالرحمن کے پاس جمع ہوئے سب سے پہلے تیجان بن ابجر متعلقہ بنی تمیم اللہ بن ثعلبہ نے کھڑے ہو کر کہا کہ میں جس طرح اپنا کرتا اتارے ڈالتا ہوں اسی طرح میں نے آج سے عبد الملک کی اطاعت کو اپنی گردن سے اتار دیا ہے۔

تھوڑے سے لوگوں کے سوا باقی تمام لوگوں نے اس کی تقلید کی اور عبدالرحمن کے ہاتھ پر بیت کر لی۔ عبدالرحمن نے اتباع قرآن پاک، سنت رسول اللہ، گمراہی اور فسق و فجور کے سرغنوں کی ترک نصرت اور

ایسے لوگوں کے خلاف جنہوں نے منہیات، شرمیہ کو جائز قرار دیا ہے۔ جہاں پر آدمی کے لئے لوگوں سے بیعت لینا شروع۔ جو شخص ان باتوں کو تسلیم کر لیتا تھا اس سے بیعت لی جاتی تھی۔

حجاج کا عبدالملک سے مدد طلب کرنا

حجاج کو جب ان واقعات کی اطلاع ہوئی اس نے عبدالرحمن کے باغیانہ طرز عمل کی عبدالملک کو خط کے ذریعے اطلاع دی اور درخواست کی کہ آپ فوراً میری امداد کے لئے فوج روانہ فرمائیے۔ اس کا روائی کے بعد حجاج بصرہ آ گیا۔

مہلب کا ابن اشعث کو خط

دوسری طرف مہلب کو عبدالرحمن کی اس بغاوت کا علم اسی وقت ہو چکا تھا۔ جب کہ عبدالرحمن ابھی بھستان ہی میں تھا۔ اس پر مہلب نے ابن اشعث کو لکھا۔

حمد و ثناء کے بعد۔ اسے عبدالرحمن تم نے رسول اللہ ﷺ کی امت کے خلاف اپنا پاؤں سخت گمراہی و ضلالت کے رکاب میں رکھا ہے۔ دیکھو خواہ مخواہ اپنی جان عزیز کو ہلاکت میں نہ ڈالو۔ مسلمانوں کے قیمتی خون کو نہ بہاؤ۔ اتحاد امت میں تفرقہ نہ ڈالو اور اپنے عہد اطاعت و وفاداری کو نہ توڑو۔ اگر تم یہ کہو کہ میں اپنے ساتھیوں سے خوف زدہ ہوں کہ کہیں وہی میری جان کے در۔ یہ ہو جائیں۔ تو اللہ تعالیٰ ان لوگوں کے مقابلہ میں اس بات کا زیادہ مستحق ہے کہ تم اس سے ڈرو اس لئے خون بہا کر، یا محرقات کا حلال سمجھ کر تم اپنی جان کو اللہ کے سامنے مجرم نہ بناؤ و سلام علیک۔ اسی طرح مہلب نے حجاج کو حسب ذیل خط لکھا،

مہلب کا حجاج کے نام خط

حمد و ثناء کے بعد اہل عراق آپ کی طرف پیش قدمی کر رہے ہیں ان کی مثال ایک ایسے سیلاب کی ہے جو بلندی سے پستی کی طرف آ رہا ہو اور جب تک کہ وہ ہموار سطح تک نہیں پہنچ جاتا کوئی شے اس کی روانی کو روک نہیں سکتی۔ بیعت یہی مثال اہل عراق کی ہے۔ کاروائی کی ابتداء میں ان میں بہت زیادہ جوش خروش ہوتا ہے۔ اور اپنے اہل و عیال سے ملنے کا جنون ان کے سروں پر سوار ہوتا ہے۔ اس جوش کی حالت میں کوئی چیز انہیں روک نہیں سکتی۔ البتہ جب وہ اپنے اہل و عیال میں پہنچ جائیں اور ان میں گھل مل جائیں اس وقت آپ ان کے خلاف کاروائی کریں اور انشاء اللہ ایسی صورت میں اللہ آپ کو ان پر فتح دینے والا ہے۔

حجاج کی رائے اور عبدالملک کے پاس حجاج کے خطوط کا پہنچنا

حجاج نے اس خط کو پڑھ کر کہا اللہ تعالیٰ جو کرتا ہے وہی ہوتا ہے اس کے سوا کچھ نہیں اگرچہ میں ان کا ہم خیال تو نہیں ہو سکتا مگر اس میں شبہ نہیں کہ ان کا مشورہ خیر خواہانہ ہے۔ جب حجاج کا خط عبدالملک کے پاس پہنچا اسے سخت تشویش پیدا ہوئی تخت پر سے اتر پڑا خالد بن یزید بن معاویہ کو بلوا بھیجا اور اس خط کو پڑھوایا۔

خالد بن عبداللہ کے اس خوف و ہراس کو دیکھ کر عرض کی کہ اے امیر المومنین اگر یہ فتنہ بھستان کی سمت سے رونما ہوا ہے تو آپ ہرگز خوف نہ کریں البتہ اگر یہ فتنہ خراسان سے اٹھا ہوتا تو آپ کے لئے محل تشویش ہوتا۔

خلیفہ عبدالملک کی تقریر

عبدالملک اپنے قصر امارات سے برآمد ہر کر رعایا کے سامنے تقریر کرنے کھڑے ہوئے اور حمد و صلوٰۃ کے بعد کہنے لگے۔

معلوم ہوتا ہے کہ اہل عراق پر میری زندگی دو بھر ہو گئی ہے اور انہوں نے میری طاقت کا اندازہ لگانے میں جلد بازی سے کام لیا ہے۔ اے خداوند اتوان پر اہل شام کی تلواروں کو مسلط کر دے تاکہ وہ تیری پھر خوشنودی کے حلقہ میں آجائیں اور جب وہ تیری خوشنودی حاصل کر لیں تو پھر ایسا فعل نہ کریں جو تیری ناراضگی کا باعث ہو اس تقریر کو ختم کر کے عبدالملک منبر سے اتر آئے۔

حجاج اب تک بصرہ میں ہی اقامت گزیر رہا اور عبدالرحمن کے مقابلے کے لئے تیاریاں کرنے لگا اور مہلب کی رائے پر عمل کرنے کا خیال ترک کر دیا۔

ملک شام سے عبدالملک کی طرف سے روزانہ حجاج کے پاس سو سو پچاس پچاس دس دس اور اس سے کم کی تعداد میں شہسوار پہنچنا شروع ہوئے۔

اور اسی طرح حجاج نے بھی عبدالملک کے پاس روزانہ خطوط کی ڈاک لگا دی۔ جس میں عبدالرحمن کی گھڑی گھڑی کی نقل و حرکت کہ وہ آج کس جگہ مقیم ہوا اور کہاں سے اس نے کوچ کیا اور کون کون سی جماعتیں اس کے ساتھ شامل ہوتی رہی ہیں مندرج ہوتی تھیں۔

فضیل بن خدیج بیان کرتے ہیں کہ ہماری چھاؤنی اس وقت کرمان میں تھی اور اس میں چار ہزار کوفہ اور بصرہ کے سوار متعین تھے۔ جب ابن محمد بن الاشعث کا اس مقام سے گزر ہوا تو یہ تمام فوج اس کے ہمراہ ہو گئی۔

حجاج نے اپنی ہی رائے پر عمل کرنے کا فیصلہ کر لیا وہ خود آگے بڑھ کر ابن الاشعث کا مقابلہ کرے۔ اسی غرض سے وہ شامی فوج کو لے کر مقام تستر آیا، مطہر بن حرا لعلی یا جذامی اور عبداللہ بن رمثیہ الطائی کو اپنے آگے کیا اور مطہر ہی ان دونوں جماعتوں کے افسر اعلیٰ تھے۔

یہ دونوں سردار آتے آتے دریائے قارون تک پہنچے دوسری جانب عبدالرحمن ابن محمد نے اپنے سواروں میں سے ایک دستہ علیحدہ کر کے جن کی تعداد تین سو تھی عبداللہ بن ابان الخارثی کے ماتحت کر دیا تھا تا کہ وہ عبدالرحمن اور اس کی اصل فوج کے لئے بیرونی فوج چوکی کے فرائض انجام دے۔

پہلی جھڑپ اور حجاجیوں کی شکست

جب مطہر بن حرا اس دستہ کے قریب پہنچا اس نے عبداللہ بن رمثیہ الطائی کو حملہ کرنے کا حکم دیا عبداللہ نے اپنا دستہ آگے بڑھا دیا مگر اسے شکست ہوئی۔ اور وہ واپس ہو کر عبداللہ کے پاس آ گیا۔

اس جھڑپ میں اس کے اکثر ساتھی زخمی ہوئے۔

ابوزیر الہمدانی کو اس وقت ابن محمد کے ساتھ تھے بیان کرتے ہیں کہ ابن محمد نے اپنی فوج کو اپنے پاس جمع

کر کے حکم دیا کہ اسی جگہ سے دریا کو عبور کرو۔

حجاج کے دونوں سالاروں کی شکست اور حجاج کو اطلاع

تمام لوگوں نے اپنے گھوڑے اسی مقام سے جہاں سے عبور کرنے کا حکم دیا گیا تھا دریا میں ڈال دئے اور پلک جھپکتے ہی ہمارے دستہ کے بیشتر حصہ نے دریا کو عبور کر لیا ابھی پوری فوج نے عبور نہیں کیا تھا کہ ہم نے مطہر بن حر اور عبداللہ بن رمثیہ الطائی پر حملہ کر دیا۔ اور یوم النضی ۸۱ھ میں ہم نے ان دونوں کو شکست دی۔ ان پر سخت جانی نقصان پہنچانے اور اس کے تمام لشکر گاہ کو لوٹ لیا۔

حجاج تقریر کر رہا تھا کہ شکست کی خبر ابو کعب بن بھید بن سرجس نے دی۔ اس پر حجاج نے لوگوں سے کہا کہ آپ یہاں سے بصرہ چلے کیوں کہ وہاں فوجی صدر مرکز ہے۔ مورچے ہیں اور تمام دریا ت زندگی مہیا ہیں کیوں کہ یہ مقام جس میں ہم مقیم ہیں اتنی بڑی فوج کے بار کو برداشت نہیں کر سکتا۔

حجاج کی وانگی اور ابن الاشعث کا اس کے تعقب میں جانا

حجاج نے بصرہ کا رخ کیا اہل عراق کا رسالہ اس کے تعاقب میں چلا حجاج کے بن والوں میں سے جس کسی کا اکا دکا یہ پاجاتے اسے قتل کر ڈالتے اور جو کچھ ان کے پاس ہوتا اس پر قبضہ کر لیتے۔

حجاج کی یہ کیفیت تھی کہ کسی طرف توجہ نہیں کرتا تھا بلکہ سیدھا بصرہ کا رخ کئے چلا جاتا تھا جب اس نے زاویہ جا کر قیام کر لیا تو حکم دیا کہ محلہ کلاء میں تاجروں کے پاس جس قدر غلہ ہے اس پر قبضہ کر لیا جائے چنانچہ لوگ غلہ پر قبضہ کر کے زاویہ لے آئے اور بصرہ کو اہل عراق کے لئے چھوڑ دیا۔ اس وقت حجاج کی جانب سے حکم ابن ایوب بن الحکم بن عقیل الشقی بصرہ کا عامل تھا۔

اب اہل عراق بصرہ میں داخل ہو گئے۔

جب ان باغیوں کے مقابلہ میں پہلی مرتبہ حجاج کو زک اٹھانی پڑی اور اس نے پسپائی شروع کی تو مہلب کے خط کو منگوا کر پڑھا اور کہنے لگا کہ مہلب جو ایک نہایت تجربہ کا افسر ہیں انہوں نے ہمیں یہ مشورہ دیا تھا کہ ہم ابھی اہل عراق کی مزاحمت نہ کریں مگر افسوس ہے کہ ہم نے نہ مانا۔

ابو مخنف کے علاوہ اور راویوں کا یہ بیان ہے اس زمانہ میں حکم بن ایوب بصرہ کے میر بخشی تھے۔ اور عبید اللہ بن عامر بن مسمع پولیس کے افسر اعلیٰ تھے۔

حجاج اپنی فوج کو لے کر ستقباذ میں ٹھہرا ہوا (یہ مقام ضلع ابواز کے پرگنہ دستوری میں شامل ہے) اور مقابلہ کے لئے فوجی انتظامات کئے اور دوسری طرف ابن الاشعث نے تستر میں آ کر پڑاؤ ڈالا۔ ان دونوں کے درمیان صرف ایک دریا حائل تھا۔

۸۱ھ کو عرفہ کی شام حجاج کے دستہ کا ابن اشعث پر حملہ اور حجاج کی شکست

حجاج نے مطہر بن خراعلکی کو دوزار فوج کے ساتھ حملہ کرنے کے لئے روانہ کیا اس فوج نے ابن الاشعث کی ایک چوکی پر چھاپا مارا۔ مگر ابن الاشعث فوراً مقابلہ کے لئے جھپٹا۔ یہ واقعہ ۸۱ھ کے عرفہ کی شام کو پیش آیا

بیان کیا جاتا ہے کہ اہل عراق نے شامیوں کے پندرہ سو آدمی قتل کئے اور بقیہ شکست کھا کر حجاج کے پاس واپس آ گئے۔

ایک روز حجاج کے پاس ڈیڑھ لاکھ فوج تھی۔ حجاج نے اس فوج کو تقسیم کر کے اپنے اور سرداروں کو زیر قیادت کر دیا۔ اور ان افسروں کو مختلف دستوں پر مقرر کر کے بصرہ کی طرف پسپائی شروع کی۔ ابن الاشعث نے اپنی فوج کے سامنے تقریر کرنا شروع کی اور کہا کہ حجاج تو کوئی چیز نہیں ہے ہم تو عبدالملک سے لڑنا چاہتے ہیں۔

بصرہ کے باشندوں کو جب معلوم ہوا کہ حجاج کو شکست ہوئی تو عبداللہ بن عامر بن سمیع نے چاہا کہ اس کی واپسی کا راستہ روک دینے کے لئے دریا کے پل کو

تور ڈالے مگر حکم بن ایوب نے ایک لاکھ درہم رشوت دے کر اسے اس منصوبہ سے باز رکھا۔

جب حجاج بصرہ پہنچ گیا اس نے ابن عامر کو بلایا اور وہ ایک لاکھ درہم واپس لے لئے۔ غرض کہ ابی زبیر الہمدانی کی پہلی روایت کے مطابق جب عبداللہ بن محمد بصرہ میں داخل ہوا تو اس کے ہاتھ پر حجاج کے مقابلہ میں لڑنے اور عبدالملک کی اطاعت سے نکلنے کے لئے بصرہ کے تمام باشندوں نے جس میں عابد وزاہد اور ادھیڑ عمر کے تمام لوگ شریک تھے بیعت کی۔

بنی ازد کے قبیلہ جہاضم کے ایک شخص عقبہ بن عبدالغافر نامی جو صحابی بھی تھے۔ عبدالرحمن بن محمد کے ہاتھ پر بیعت کرنے کے لئے چھپے اور حجاج کے خلاف لڑنے کے لئے آمادہ ہو گئے۔

حجاج نے اپنے گرد خندق کھودی۔ او ع عبدالرحمن نے بصرہ کے چاروں طرف خندق کھودی۔

۸۱ھ آخر ماہ ذی الحجہ میں عبدالرحمن بصرہ میں داخل ہوئے۔

اس سال سلیمان بن عبدالملک نے لوگوں کو حج کرایا۔ اور اسی سال میں ابن ابی ذئب پیدا ہوا۔ ابان بن عثمان مدینہ کے عامل تھے، عراق اور تمام دوسرے مشرقی صوبجات کا ناظم اعلیٰ حجاج بن یوسف تھا اور حجاج کی جانب سے مہلب خراسان کے فوجی گورنر تھے اور ان کا بیٹا مغیرہ بن مہلب خراسان کے بیت المال تھا اور وہ بن ابی موسیٰ کوفہ کے قاضی تھے۔ اور عبدالرحمن بن اذینہ بصرہ کے قاضی تھے۔

۸۲ھ کے اہم واقعات

مقام زاویہ پر حجاج اور عبدالرحمن بن محمد کے معرکے اور ان کی تفصیل عبدالرحمن آخر ماہ ذی الحجہ ۸۱ھ میں داخل ہوا۔ ماہ محرم الحرام ۸۲ھ میں حجاج اور اس کے درمیان جنگ ہوتی رہی۔

شامی اور عراقیوں میں شدید جنگ

ایک دن دونوں فریقوں میں شدید جنگ ہوئی۔ مگر آخر کار عراقیوں نے شامیوں کو شکست دی۔ شامی پسپا ہو کر حجاج کے قریب آ گئے عراق پیش قدمی کر کے ان کی خندقوں تک جا پہنچے یہاں بھی جنگ ہوئی۔ تمام قریش اور بنی ثقیف شکست کھا کر پیچھے ہٹ گئے اس موقع پر حجاج کے آزاد کردہ غلام اور حجاج کے میرنشی عبید بن مہلب نے یہ شعر کہا۔

فر البر او ابن عمہ مصعب

وفات قریب غرر آل

براء اور ان کا چچا زاد بھائی مصعب اور سعید کے خاندان والوں کے

میدان جنگ سے بھاگ گئے علاوہ تمام قریش والوں نے بھی راہ فرار اختیار کی۔

اسی طرح پھر دونوں فریقوں میں محرم الحرام کے آخر میں ایک اور مقابلہ ہوا۔ اس جنگ میں عراقیوں نے شامیوں کو شکست دی شامیوں کا میمنہ اور میسرہ الٹ گیا ان کے نیزے سر ہو گئے اور تمام صفیں درہم برہم ہو گئیں دشمن بڑھتے بڑھتے اس جنگ تک پہنچ گیا جہاں کہ ہم لوگ ۱۲ھ کے ساتھ کھڑے ہوئے تھے۔

عراقیوں کی فتح

حجاج لڑائی کا یہ رنگ دیکھتے ہی اپنے دونوں گھٹنوں کے بل کھڑا ہو گیا اور اس نے تقریباً ایک باشت اپنی تلوار بھی نیام میں سے باہر کھینچ لی تھی اور کہنے لگا کہ سخت خطرہ اور نصیبت کے وقت مصعب نے کس قدر دلیری اور بہادری ظاہر کی اللہ ہی کے لئے ان کی خوبیاں ہیں۔

راوی کہتے ہیں کہ اس حملہ سے میں نے یہ سمجھ لیا کہ حجاج کا ارادہ بھاگنے کا نہیں میں نے اپنے والد کی جانب آنکھ ماری کہ اگر وہ مجھے اجازت دیں تو میں اس کا خاتمہ کر دوں مرا نہوں نے اس طرح آنکھ کا اشارہ مارا کہ میں سمجھ گیا کہ وہ مجھے سختی سے منع کرتے ہیں۔ میں خاموش رہا میں نے مڑ کر دیکھا کہ سفیان بن ابرو الکلسی نے عراقیوں پر حملہ کر کے دشمن کو اس موقع سے پیچھے ہٹا دیا۔

میں نے حجاج سے کہا جناب والا کو خوش خبری ہو کہ دشمن نیچے ہٹ گیا ہے اس پر حجاج نے مجھے کہا کہ کھڑے ہو کر دیکھو میں نے کھڑے ہو کر دیکھا۔ اور عرض کہ کہ بلاشبہ اللہ تعالیٰ نے دشمن کو شکست دی، پھر حجاج نے زیادہ حکم دیا کہ تم کھڑے ہو کر دیکھو، زیادہ کھڑے ہوئے اور دیکھ کر کہنے لگے کہ بلاشبہ دشمن کو شکست ہوئی یہ سنتے ہی حجاج سجدہ میں گر پڑا۔

جب میں واپس پلٹا تو میرے باپ نے مجھے بہت کچھ برا بھلا کہا اور کہنے لگے کہ تو نے تو میرے خاندان کی تباہی کا ارادہ کیا تھا۔

اس معرکہ میں عبدالرحمن بن عوسجہ، ابوسفیان النہمی اور عقبہ بن عبدالغافر فرالازدی ثم الحنہمی ان قاریوں میں سے جو ایک دستہ میں کھڑے ہوئے تھے مارے گئے۔

عبداللہ بن رزام الحارثی مندر میں الجارود اور عبداللہ بن عامر بن مسمع بھی قتل ہوئے ان کا سر حجاج کے سامنے پیش کیا۔ حجاج نے دیکھ کر کہا کہ مجھے تو یہ خیال نہ تھا کہ ہم دونوں میں کبھی جدائی ہوگی حالانکہ اب تو ان کا سر میرے سامنے لایا گیا ہے۔

سعید بن یحییٰ اور طفیل بن عامر کا قتل

اس جنگ میں سعید بن یحییٰ بن سعید بن العاص نے ایک شخص کو مقابلہ کے لئے بلایا اور اسے تہ تیغ کیا اس مقتول شخص کے متعلق کہا جاتا ہے کہ اس کا نام نصیر تھا اور یہ مفضل بن عباس بن ربیعہ بن حارث بن عبدالمطلب کا

آزاد غلام تھا اور دلیر شخص تھا اس سے پہلے حجاج سعید کی متکبرانہ چال پر اسے ملامت کیا اور کرنا تھا مگر آئندہ کبھی ان کی چال کی وجہ سے انہیں برا بھلا نہیں کہوں گا۔

طفیل بن عامر بن وائل بھی اس جنگ میں مارا گیا۔ اس شخص نے عبدالرحمن کے ہمراہ کرمان سے آتے ہوئے فارس میں چند شعر کہے تھے جس میں حجاج کی موت کی آرزو کی گئی تھی۔ اس کے قتل ہونے کے بعد حجاج نے کہا کہ تو نے میرے لئے ایسی بات کی تمنا کی تھی کہ خدا کے عمل میں تو اس کا زیادہ مستحق تھا۔ دنیا ہی میں اس نے فوراً ہی تجھے تیرے انجام تک پہنچا دیا۔ اور آخرت میں وہی تجھے عذاب بھی دینے والا ہے۔

عبداللہ بن عباس کا حجاج سے مقابلہ

دشمن نے شکست کھائی۔ اور عبدالرحمن نے کوفہ کا رخ کیا اور جو کوفی ان کے ساتھ تھے وہ بھی ان کے ساتھ ہوئے۔ اسی طرح بصرہ کے جو طاقتور شہسوار تھے وہ بھی ان کے ساتھ ہو گئے۔

جب عبدالرحمن کوفہ چلے گئے تو دوسرے بصریوں نے عبدالرحمن ابن عباس بن ربیعہ بن الحارث بن عبدالمطلب — ہاتھ پر بیعت کر لی۔

عبدالرحمن بن عباس اس بصریوں کی جماعت کے ہمراہ پانچ روز تک حجاج سے اس قدر شدید جنگ کرتا رہا جس کی نظیر دیکھنے کو لوگوں کو کبھی اتفاق نہیں ہوا تھا مگر پھر یہ پلٹا اور ابن الاشعث سے جاملے۔ بصریوں کی فوج کی ایک جماعت بھی اس کے پیچھے چلی گئی اور اس سے جاملی۔

حریش بن ہلال السعدی متعلقہ بنی النافۃ جنگ میں زخمی ہوا تھا سفوان آیا اور زخموں کی وجہ سے مر گیا

زیاد کے قتل پر اس کی بیٹی کا نوحہ

اس جنگ میں زیاد بن مقائل بن مسمع بن ثعلبہ بھی کیا یہ شخص عبدالرحمن کے ہمراہ بکر بن وائل کے دستہ اور پیدل سپاہ کا سردار تھا اس کی بیٹی حمیدہ نے اس پر نوحہ کرنا شروع کیا اور یہ شعر پڑھنے لگی۔

حامی زیاد علی رایتیہ

وفرجدی بنی العلبز

زیاد نے اپنے دونوں جھنڈوں کی حفاظت کی اور بنی الغبر کے سوار بھاگ گئے۔

بلتع السعدی جو بصرہ کے محلہ میں مرید میں گھی کی تجارت کرتا تھا نے حمیدہ کو یہ شعر پڑھتے سنا کہ وہ اس طرح اپنے باپ پر نوحہ کر رہی ہے اور بنی تمیم پر الزام لگا رہی ہے بلتع نے اپنا گھی تو اپنے دوسرے ساتھیوں کے حوالے کیا اور خود اس کے مکان کے نیچے آ کر کھڑا ہوا اور چند شعر اس کے جواب میں کہے

ماہ محرم باقی ایام اور ماہ صفر کی ابتدائی زمانہ حجاج نے بصرہ میں گزارا اور پھر ایوب بن الحکم بن ابی عقیل کو بصرہ کا عامل مقرر کر دیا۔

کوفہ میں حجاج کا قائم مقام

ابن الاشعث پہلے ہی کوفہ کی طرف روانہ ہو چکا تھا، حجاج کوفہ پر عبدالرحمن بن عبداللہ بن

عامر الحضر می حرب بن امیہ کے حلیف کو اپنا قائم مقرر کر کے آیا تھا۔

ایک روایت کے مطابق چار ہزار شامی فوج عبدالرحمن کے پاس تھی اور دوسری روایت میں مذکور ہے کہ ان کی تعداد صرف دو ہزار تھی۔

مطر اور ابن الحضر می کا مقابلہ

اس زمانہ میں حظلہ بن الورد متعلقہ بنی رباح بن یربوع التمیمی اور ابن عتاب ابن ورقاء مدائن کے حاکم تھے۔ اور مطر بن ناجیہ الیربوعی مہتم کو توالی تھے مطر کو جب عبدالرحمان کا حال معلوم ہوا تو یہ بھی کوفہ کی طرف روانہ ہوئے ابن الحضر می ان کے مقابلے کے لئے قلعہ بند ہو گئے تمام اہل کوفہ نے مطر بن ناجیہ کے ہمراہ ابن الحضر می اور ان کی شامی فوج پر حملہ کر دیا اور ان کا قلعہ میں محاصرہ کر لیا۔ مگر پھر اس شرط پر مطر نے ابن الحضر می سے صلح کر لی کہ وہ قلعہ سے نکل جائے اور قلعہ اس کے حوالے کر دے۔

ابن الحضر می نے اس شرط کو مان لیا اور صلح کر لی۔

یونس بن ابی اسحق بیان کرتا ہے کہ میں شامیوں کو قلعہ سے کھجور کے درخت کے تنے کی سیڑھی کے ذریعے اترتے ہوئے دیکھا۔ قلعہ کا دروازہ مطر بن ناجیہ کے داخل ہونے کے لئے کھول دیا گیا۔ دروازہ پر لوگوں کا ہجوم ہو گیا اور اس ہجوم میں مطر گھر گیا، مطر نے اپنی تلوار میان سے باہر نکالی اور شامیوں کے خچروں کی ایک ٹولی جو قلعہ سے نکل رہے تھے کو ہلاک کیا اور اس طرح راستہ نکال کر قلعہ میں داخل ہو گیا۔ تمام لوگ اس کے پاس جمع ہو گئے اور اس نے دو دوسو درہم انھیں دیئے۔

یونس کہتے ہیں کہ میں نے مطر کو روپیہ تقسیم کرتے ہوئے دیکھا ابوسقر بھی اب لوگوں میں تھے جنھیں روپیہ دیا گیا تھا۔

ابن الاشعث سے شکست کھا کر کوفہ کی طرف آیا اور دوسرے لوگ بھی اس کے ساتھ کوفہ آئے بعض راویوں کے بیان کے مطابق اسی سال عبدالرحمن اور حجاج کے درمیان دیر جمائم کی جنگ ہوئی۔
واقعی کہتے ہیں کہ اسی سال کے ماہ شعبان میں یہ جنگ ہوئی۔ اور دوسرے راوی کہتے ہیں کہ ۸۳ھ میں یہ واقعہ پیش آیا۔

جنگ ”دیر جمائم“ کے اسباب اور واقعات کی تفصیل

ابوالزبیر الہمدانی الارجسی بیان کرتے ہیں کہ پہلی جنگ میں مجھے کچھ زخم آئے تھے۔ جب ہم کوفہ میں پہنچے ہیں تو میں ابن الاشعث کے ساتھ تھا۔

اہل کوفہ کا ابن الاشعث کا استقبال کرنا

جب ابن الاشعث کوفہ کے قریب پہنچ گئے تو اہل کوفہ ان کے استقبال کے لئے آئے اور زبارة کے لہو عبور کرنے کے بعد اہل کوفہ نے ان کا استقبال کیا جب ابن الاشعث بھی ان کے قریب پہنچ گئے تو مجھ سے کہنے لگے کہ چونکہ آپ زخمی ہیں میں اس سے اچھا نہیں سمجھتا کہ پہلی ہی مرتبہ اہل کوفہ زخمی سے ملیں اس لئے اگر آپ مناسب

سمجھیں تو راستہ سے ذرا ہٹ جائیں۔ چنانچہ میں راستہ سے ایک طرف ہو گیا اور اہل کوفہ آ پہنچے جب ابن الاشعث کوفہ میں داخل ہو گئے تو تمام باشندے ان کے پاس آئے مگر سب سے پہلے بنی ہمدان ان کے پاس آئے عمرو بن حریث کے مکان کے قریب لوگوں نے ابن الاشعث کے چاروں طرف سے گھیر لیا۔

بنی تمیم کے کچھ لوگ البتہ ایسے تھے جو مطر کے پاس پہنچے اور اس کی حمایت و حفاظت میں ابن الاشعث سے لڑنے کے لئے تیار ہو گئے مگر ان کی تعداد کم ہونے کی وجہ سے ان سے مقابلہ نہ کیا۔

مطر کی گرفتاری

عبدالرحمن نے سیڑھیاں منگوائیں۔ قلعہ کی دیواروں پر نصب کیس لوگ قلعہ پر چڑھ گئے اور مطر کو گرفتار کر لائے۔

مطر نے عبدالرحمن سے درخواست کی آپ مجھ پر رحم کریں آپ مجھے قتل نہ کریں کیوں کہ میں آپ کے تمام شہسواروں میں افضل ہوں اور جنگ کے موقع پر ان سب سے زیادہ کارآمد ہوں۔

عبدالرحمن نے مطر کو قید کر دیا مگر بعد میں معافی دیدی اور رہا کر دیا۔

مطر نے عبدالرحمن کے ہاتھ پر بیعت کر لی۔ بصری بھی عبدالرحمن کے پاس آ گئے۔

اسی محرم میں وہ تمام فوجیں جو بیرونی چوکیوں اور سرحدی علاقوں پر متعین تھیں وہ بھی عبدالرحمن کی طرف دار ہو گئیں اور ان کے پاس چلی آئیں۔

اہالی بصرہ میں سے جو لوگ عبدالرحمن کے پاس آئے تھے ان میں عبدالرحمن بن العباس بن ربیعہ بن الحارث بن عبدالمطلب بھی تھا۔ اس شخص نے اس جنگ میں شہرت حاصل کی اور ابن الاشعث کو کوفہ چلے آنے کے بعد تین دن تک حجاج سے بصرہ میں لڑتا رہا۔

جب اس واقعہ کی اطلاع عبدالملک کو ہوئی تو انہوں نے کہا کہ اللہ تعالیٰ عدی الرحمن کو ہلاک کرے اس نے تو راہ فرار اختیار کی اور قریش کا ایک لڑکا اس کے بعد تین دن تک لڑتا رہا۔

حجاج کی فوج ”دیرہ قرہ“ پر

حجاج نے بصرہ سے خشکی کے راستے سفر شروع کیا۔ قادسیہ اور عذیب کے درمیان سے گذرا مگر دشمن نے اسے قادسیہ پر پڑاؤ کرنے سے روکا۔ ابن الاشعث نے عبدالرحمن بن العباس کو کوفہ اور بصرہ کے سواروں کی ایک زبردست جماعت کے ساتھ حجاج کی مزاحمت کے لئے روانہ کیا اور اس فوج نے حجاج کو قادسیہ پر ٹھہرنے نہیں دیا۔

عراقی بھی حجاج کے ساتھ ساتھ بڑھتے گئے، اور وادی سبہ کی طرف بڑھے۔ پھر دونوں فوجوں نے ساتھ ساتھ کوچ شروع کیا۔ حجاج نے دیرہ قرہ پر آ کر پڑاؤ ڈالا اور عبدالرحمن بن العباس نے دیرہ جمائم پر ڈیرے ڈالے پھر ابن الاشعث بھی دیرہ جمائم آ گئے۔ اور حجاج دیرہ قرہ پر مقیم تھا۔

بعد میں حجاج کہا کرتا تھا کہ کیا یہ بات سچ نہیں کہ جب کبھی ابن الاشعث مجھے دیکھتا تھا تو وہ پرندوں کا اڑا کر میرے متعلق شگون لیا کرتا تھا۔ میں دیرہ قرہ پر اترا اور ابن الاشعث نے دیرہ جمائم پر قیام کیا۔

تمام کوئی۔ بصری۔ کوفہ اور بصرہ کے قرا اور وہ فوجیں جو مختلف چوکیوں اور سرحدی علاقوں پر متعین تھیں

۔ دیر جمائم پر جمع ہو گئیں۔ اور سب کے سب حجاج کے خلاف لڑنے کے لئے تیار تھیں۔ اس مخالفت کی وجہ صرف حجاج کی ذات تھی۔ جس سے یہ تمام لوگ بغض و عداوت رکھتے تھے اور نفرت کرتے تھے۔

صرف اس فوج کی تعداد جسے باقاعدہ تنخواہیں ملتی تھیں ایک لاکھ تھی۔ اور اسی قدر ان کے ہمراہ آزاد غلام تھے دیر قرۃ پر اترنے سے پہلے ہی حجاج کی امداد کے لئے عبدالملک کی بھیجی ہوئی امدادی فوج پہنچ چکی تھی اس مقام پر قیام کرنے سے پہلے حجاج کا ارادہ یہ تھا کہ وہ ہیت اور ملک جزیرہ کی جانب چلا جاوے کیوں کہ وہ چاہتا تھا کہ میں شام اور جزیرہ کے قریب رہتا کہ شام سے امدادی فوجیں جلد از جلد اسے پہنچتی رہیں۔ اور ملک جزیرہ کے سامان خوراک کی ارزانی اور افرط سے وہ فائدہ اٹھاتا رہے۔

مگر دیر قرۃ پہنچ کر حجاج کہنے لگا کہ اس مقام سے بھی امیر المومنین سے دوری نہیں ہے۔ اس کے علاوہ فلاح اور عین التمر ہمارے قریب ہی واقعہ ہیں غرض کہ اس مقام پر اس نے پڑاؤ ڈالا۔

ابن الاشعث اور حجاج دونوں نے اپنی اپنی فوجوں کے گرد خندق کھود لی اور مورچے لگا دیے۔ دونوں فریق اپنی اپنی خندقوں سے نکل نکل کر جنگ کرتے تھے۔ اور جب ایک فریق اپنی خندق کو آگے بڑھاتا تھا تو دوسرا بھی اسے دیکھ کر اپنی خندق آگے بڑھاتا تھا۔ غرض کہ اسی طرح دونوں مقابل فوجوں میں روز بروز جنگ زیادہ سخت ہوتی جا رہی تھی۔

حجاج کی برطرفی پر شاہی دربار میں غور

جب اس کیفیت کی اطلاع اہل شام اور قریش کے سربراہ اور وہ لوگوں کو ہی تو دوسرے غلام عبدالملک کی خدمت میں حاضر ہوئے اور یہ تجویز پیش کی کہ اگر حجاج کو برطرف کرنے سے اہل عراق خوش ہو جائیں تو ہمارے خیال میں حجاج کو برطرف کر دینا ان سے لڑنے کے مقابلہ میں زیادہ آسان ہے۔ اس لئے جناب والا حجاج کو عراق کی گورنری سے برطرف کر دیجئے۔ اہل عراق پھر پہلے کی طرح آپ کے مطیع و فرمانبردار ہو جائیں گے۔ اور ہماری اور ان کی جانیں بھی سلامت رہیں گی۔

عبدالملک نے اپنے بیٹے عبداللہ کو بلایا اور اپنے بھائی محمد بن مروان کو جو اس وقت موصل میں تھا بلا بھیجا۔ یہ دونوں اپنی اپنی جماعتوں کے ساتھ شاہی دربار میں حاضر ہوئے عبدالملک نے انھیں حکم دیا کہ تم دونوں جاؤ اور اہل عراق کے سامنے یہ بات پیش کرو کہ ہم حجاج کو برطرف کرتے ہیں اور تمہیں بھی اس طرح باقاعدہ وظیفہ ملا کریں گے جس طرح شامیوں کو ملتے ہیں۔ ابن الاشعث عراق کے جس شہر کو پسند کریں وہاں چلے جائیں اور جب تک وہ زندہ رہیں اور میں خلیفہ ہوں اور اس شہر کے حاکم رہیں گے اگر اہل عراق ان شرائط کو قبول کر لیں تو حجاج کو موقوف کر دیا جائے۔ اور اس کی جگہ محمد بن مروان عراق کے گورنر ہوں۔ اور اگر عراقی ان مراعات کو نا منظور کر دیں تو پھر حجاج ہی اہل شام کی جماعت کا افسر رہے اور وہی جنگ کی مہمات کنٹرول کرتا رہے۔ اور پھر تم دونوں بھی اس کے ماتحت رہنا اور اس کے احکام کی تعمیل کرنا۔

حجاج کا عبدالملک کے نام خط

اس سے زیادہ نازک اور تکلیف وہ موقع حجاج کو زندگی بھر کبھی پیش نہیں آیا تھا کیوں کہ اسے ڈرتا تھا کہ کہیں

اہل عراق ان تجاویز پر لبیک کہہ دیں تو میں ان کی ولایت سے علیحدہ کر دیا جاؤں گا۔ انھیں خطرات کی بنا پر اس نے عبدالملک کو لکھا کہ اگر آپ نے میری برطرفی کا معاملہ اہل عراق کے سپرد کر دیا تو یہ اس وقت تو خاموش ہو جائیں گے مگر تھوڑے ہی عرصہ کے بعد پھر آپ کی مخالفت پر کمر بستہ ہو جائیں گے اور آپ کے خلاف کاروائی کرنے کی انھیں زیادہ جرت ہوگی۔ کیا آپ کو معلوم نہیں کہ عراقی اشتر کے ہمراہ ابن عفان پر جادوڑے اور جب ان سے پوچھا گیا کہ آخر تم کیا چاہتے ہو تو انھوں نے سعید بن العاص کی برطرفی کا مطالبہ کیا مگر اس مطالبہ کو پورا ہونے کے بعد ایک سال بھی نہیں گزرا تھا کہ یہ لوگ پھر ابن عفان پر چڑھ دوڑے اور انھیں قتل کر ڈالا۔

آپ اسے خوب سمجھ لو کہ فولادی لوہے کو نرم کرتا ہے جو کچھ جناب والا نے سوچا ہے خدا کرے اس میں بھلائی و ویت ہو، والسلام۔

مگر اس خط نے عبدالملک کے فیصلے پر کچھ فرق نہیں ڈالا۔ اور چونکہ وہ لڑائی سے بچنا چاہتا تھا اس لئے اس نے سابقہ تجویز پر عمل درآمد کر لینے کا فیصلہ کر دیا۔

ابن الاشعث کی فوج کا عبدالملک کی شرائط کو رد کرنا اور اظہار بغاوت

جب عبدالملک کا بیٹا اور بھائی دونوں حجاج کے پاس آ گئے تو عبداللہ ابن عبدالملک نے میدان میں نکل کر اہل عراق کو مخاطب کر کے کہا کہ میں عبداللہ امیر المومنین کا بیٹا ہوں اور امیر المومنین آپ کو یہ سہولتیں دینا چاہتے ہیں۔ اس کے بعد محمد بن مروان نے بڑھ کر کہا کہ میں امیر المومنین کا قاصد ہوں جسے انھوں نے آپ کے پاس بھیجا ہے اور پھر وہی مراعات اور تجویزیں ان کے سامنے پیش کیں جس کا ذکر اوپر ہو چکا ہے۔ عراقیوں نے کہا کہ آج ہم واپس جا کر مشورہ کریں گے اور پھر اس کا جواب دیں گے۔

چنانچہ تمام اہل عراق رات کے وقت ابن الاشعث کے پاس ان شرائط غور و خوض کرنے کے لئے جمع ہوئے۔ ابن الاشعث تقریر کرنے کے لئے کھڑے ہوئے اور حمد و ثناء کے بعد انھوں نے کہا کہ تمہیں آج ایک ایسا موقع ملا ہے کہ فوراً اس سے فائدہ اٹھانا چاہیے اور اگر اس زرین موقع کو ہاتھ سے جانے دیا تو مجھے خوف ہے کہ اہل الرائے کل اس پر کف افسوس و حسرت ملیں گے۔ آج ہمارے اور تمہارے دشمنوں کے درمیان برابری پر فیصلہ ہو رہا ہے اگر آپ لوگوں کو جنگ زاویہ میں نقصان اٹھانا پڑا تو جنگ تستر میں آپ کے دشمن سخت نقصان برداشت کر چکے ہیں۔

اس لئے بہتر یہی ہے کہ جو شرائط آپ کے سامنے پیش کئے گئے ہیں آپ فوراً انھیں قبول کر لیں۔ اخلاقی نقطہ نظر سے اس وقت آپ ہی کی حالت ان سے زیادہ اچھی ہے اور آپ ہی لوگ غالب اور فتح مند تسلیم کئے جاتے ہیں۔ آپ کے دشمن آپ سے خوف زدہ ہیں آپ انہیں نقصان پہنچا چکے ہیں۔ اس لئے آپ نے ان شرائط کو اس وقت قبول کر لیا تو پھر زندگی آپ ہی ان پر دلیر رہیں گے اور آپ ہی کی مات ان کے مقابلہ میں وزنی رہے گی۔

اس پر ہر جانب سے لوگ اٹھ کھڑے ہوئے اور کہنے لگے کہ اللہ تعالیٰ نے انہیں تباہ و برباد کر دیا ہے۔ قحط، تنگی، افلاس، بھوک، قلت سامان خوراک اور ذلت ان کے ساتھ ہے ہم تعداد میں زیادہ اور خوش حال ہیں ہمارے پاس سامان خوراک کثرت سے موجود ہے۔ ہم کبھی ان شرائط کو قبول نہیں کریں گے اور اس کے بعد اب کے پھر دوسری مرتبہ عبدالملک سے اپنی بغاوت اور مخالفت کا اعلان کیا۔

عبداللہ بن ذؤب السلمیٰ اور عمیر بن تیمان نے سب سے پہلے اٹھ کر عبد الملک سے اپنی بغاوت کا اعلان کیا۔ بلکہ اس مرتبہ اس کے ارادہ بغاوت میں فارس کے مقابلہ میں اور بھی استحکام اور تاکید کا اظہار ہوا۔

حجاج نے جنگ کا افسر اعلیٰ بنادیا گیا۔

محمد بن مروان اور عبداللہ بن عبد الملک حجاج کے پاس آئے اور کہا کہ آپ جائیں اور آپ کی فوج آپ کو اپنی صوابدید پر عمل کرنے کا پورا پورا اختیار ہے کیوں کہ ہمیں بارگاہ خلافت سے حکم دیا گیا ہے کہ آپ کے احکام کی تعمیل کریں۔

اس پر حجاج نے کہا کہ میں نے آپ حضرات سے پہلے ہی عرض کر دیا تھا کہ ابن الاشعث کی اس بغاوت کا اصلی مقصد آپ کے خاندان کو برباد اور تباہ کرنا ہے پھر اس کے بعد حجاج نے کہا میں اپنی جان اس جنگ میں اس لئے کھپا رہا ہوں یہ آپ ہی لوگوں کے خاطر ہے۔ جو کچھ عروج اور افتاد مجھے حاصل یہ حقیقت میں آپ ہی کا ہے۔ یہ دونوں سردار جب حجاج سے ملتے تھے تو اسے امیر کے خطاب کے ساتھ سلام کرتے تھے ایک صاحب بیان کرتے ہیں کہ خود حجاج بھی دونوں سرداروں کو امیر کے خطاب سے مخاطب کرتا تھا۔

غرض کہ ان دونوں نے جنگ کا تمام انتظام اور ذمہ داری حجاج ہی کے سپرد کر دی اور حجاجی جنگ کا افسر اعلیٰ

تھا۔

حجاج اور ابن الاشعث کے درمیان جنگ کا آغاز

محمد بن السائب کہتے ہیں کہ جب تمام مقام دیر جماعہ پر جمع ہو گئے تو میں نے سنا عبد الرحمن بن محمد کہہ رہے تھے کہ بنی مروان کی نسبت عار دلانے کے لئے زرقاء کی طرف کی جاتی ہے اور اس میں شک نہیں کہ یہی اس صحیح ترین نسب ہے باقی رہے۔ بنی العاص تو یہ صفوریہ کے کفار میں سے ہیں اب اگر امارات کے دعوہ کے لئے قریش کھڑے ہوں تو میں نے انھیں بالکل نامرد ہی بنادیا ہے اور ان کا تمام کس بل نکال دیا ہے۔ اور اگر عرب کے مدعی ہوں تو میں اس کا مستحق ہوں میں ابن الاشعث بن قیس کا بیٹا ہوں۔

ان الفاظ کو اس نے بلند آواز سے ادا کیا تا کہ سب لوگ سن لیں۔

اب دونوں فریق جنگ کے لئے بڑھے۔ حجاج نے اپنے میمنہ پر عبد الرحمن بن سلیم الکلمی کو میسرہ پر عمارۃ بن تمیم اللخمی کو۔ رسالہ پر سفیان بن ابرد الکلمی کو اور پیدل دستہ پر عبد الرحمن بن حبیب الکلمی کو سردار مقرر کیا۔

اسی طرح ابن الاشعث نے اپنے میمنہ پر حجاج بن جاریہ السعفی کو میسرہ پر ابرد بن قرۃ الکلمی کو رسالہ پر عبد الرحمن بن عباس بن ربیعہ بن الحارث الہاشمی کو پیدل سپاہ پر محمد بن سعد ابی وقاص کو پانے اہن پوش رسالہ پر عبداللہ بن ابن رزام الحارثی کو اور قاریوں کی جماعت پر جبلة بن زہر بن قیس الجعفی کو سردار مقرر کیا۔

ابن الاشعث کے ہمراہ پندرہ قریشی بھی تھے جن میں عامر الشعفی سعید بن جبرا، ابوالبختری الطائی اور عبد الرحمن بن ابی لیلیٰ بھی شامل تھے۔

غرض کہ روزانہ دونوں فوجوں میں جنگ ہوئی۔ عراقیوں کو کوفہ اور اس کے مضافات سے تما ضروریات زندگی برابر پہنچ رہی تھیں اور وہ بڑے مزے میں زندگی بسر کر رہے تھے بلکہ بصرہ والے بھی انھیں امداد پہنچا رہے تھے

برخلاف اس کے کہ شامی نہایت بری حالت میں تھے انھیں ہر چیز کی نہایت گراں قیمت ملتی تھی۔ سامان خوراک کی قلت تھی اور گوشت تو بالکل مقصود ہی ہو گیا تھا۔ ان کی حالت گویا محصورین کی سی تھی۔ مگر ان تمام مشکلات اور تکالیف کے باوجود شامی نہایت ثابت قدمی اور شجاعت کے ساتھ اپنے دشمنوں سے صبح و شام نہایت ہی خونریز و شدید جنگ کرتے رہتے تھے۔

دونوں فوجوں کا ایک دوسرے سے قریب ہونا

کبھی حجاج اپنی خندق کو دشمن کے قریب بڑھاتا تھا وہ دوسری مرتبہ اہل عراق اپنی خندق آگے بڑھاتے تھے۔ غرض کہ اس روز تک جس میں جبلة بن زہر مقتول ہوئے ہیں۔ لڑائی کا یہی رنگ رہا ایک روز حجاج نے کمیل بن زیاد کو جو ایک بہادر اور جنگ میں ثابت قدم رہنے والا اور بڑا رعب دینے والا سردار تھا۔ اور جس کے دستہ فوج کا نام قراء نکا دستہ تھا کو دشمن پر حملہ کرنے کا حکم دیا۔ یہ دستہ دشمن پر متواتر حملے کرتا رہتا تھا اور ہر حملہ میں پوری دادرمانگی و شجاعت دیتا تھا اور اسی وجہ سے اس دستہ نے خاص شہرت اور نام آوری حاصل کی۔

حسب قاعدہ ایک روز دونوں فوجیں جنگ کے لئے معرکہ کاراز میں آئیں حجاج نے اپنی فوج کو باقاعدہ جنگ کی ترتیب میں تقسیم کر کے دشمن پر حملہ کیا۔

اس طرح محمد نے اپنی فوج کے آگے پیچھے سات صفیں قائم کیں۔

حجاج نے قراء کے اس دستہ پر حملہ کرنے کے لئے جس کی قیادت جبلة بن زحر کر رہے تھے اپنی فوج کے تین دستے تیار کئے اور ان پر جراح بن عبداللہ الحکمی کو سردار مقرر کر کے میدان جنگ میں بھیجا۔ یہ تینوں دستے جبلة بن زہر کے دستے کے سامنے بڑھے۔

ایک شخص جو رسالہ کے ان تینوں حملہ کرنے والے دستوں میں موجود تھا بیان کرتا ہے کہ جبلة اور اس کے ایک دستہ پر ہمارے ہر دستہ نے باری باری تین حملے کئے مگر ان کا کچھ بگاڑ نہ ہوسکا۔

اسی سال مغیرہ بن مہلب نے خراسان میں انتقال کیا مغیرہ اپنے باپ کی جانب سے مرو کے تمام علاقہ کے افسر اعلیٰ تھے۔ رجب ۸۲ھ میں انھوں نے انتقال کیا۔

مغیرہ کی موت کی اطلاع یزید اور مہلب کی فوج والوں کو معلوم ہوئی۔ فوج تو چاہتی نہ تھی کہ مہلب کو یہ خبر سنائی جائے مگر یزید چاہتا تھا کہ کسی طرح معلوم ہو جائے۔ اس لئے انھوں نے عورتوں کو نوحہ و بکا کرنے کا حکم دیا۔ جب عورتوں نے رونا شروع کیا تو مہلب وجہ دریافت کی۔ لوگوں نے مغیرہ کی موت کی خبر سنائی۔ مہلب انا للہ وانا الہ راجعون پڑھا۔ اور اسے اس قدر سخت رنج ہوا کہ وہ اپنے جذبات کو چھپانہ سکے اس پر ان کے بعض خاص دوستوں نے انہیں برا بھلا بھی کہا۔

یزید کی مرو روانگی

مہلب نے یزید کو بلایا اور حکم دیا کہ تم مرو جاؤ۔ مہلب کی حالت یہ تھی کہ بیٹے کو انتظام حکومت کت متعلق ہدایت دیتے جاتے تھے آنسوؤں کے قطروں سے ان کی ڈاڑھی تر ہو چکی تھی۔

حجاج نے مہلب کو مغیرہ کی موت کی تعزیت کا خط ملا مغیرہ ایک نہایت عمدہ سردار تھا۔

جس روز مغیرہ کا انتقال ہوا ہے اس روز مہلب نے دریا بے جیحون کے اس پار مقام کش پر فوج کشی کر رکھی تھی

غرض کہ یزید ساٹھ یا ایک روایت کے مطابق ستر سواروں کے ساتھ مرو روانہ ہوا یزید کے ہمراہ ساتھیوں میں حجاج بن عبدالرحمن السعفی۔ عبداللہ بن معمر بن سمیر الیشکری دینا الجستانی یثیم بن مغل الجرموزی، غزان الاسکاف مقام زم کارئیس (یہ شخص مہلب کے ہاتھ پر اسلام لایا تھا اور عتیک کے آزاد کردہ غلام عطیہ بھی تھے۔ ایک لوق و دق ریگستان میں پانچ سو ترکوں کی ایک جماعت سے ان کا مقابلہ ہوا۔

ترکوں نے دریافت کیا تم کون ہو، ان لوگوں نے کہا کہ ہم تاجر ہیں ترکوں نے کہا مال تجارت کہاں ہے مسلمانوں نے جواب دیا کہ ہم نے اپنے آگے روانہ کر دیا ہے۔ اس پر انھوں نے کہا کہ کچھ ہمیں بھی دو۔

یزید کا ترکوں سے مقابلہ

یزید نے تو دینے سے بلکل انکار کر دیا مگر حجاج نے کچھ کپڑے اور باریک ململ کے تھان اور ایک کمان ان کے دیا۔ اور ترک اسے لے کر واپس پلٹ گئے، مگر پھر انہوں نے اپنے عہد کو توڑ ڈالا اور ان پر واپس پلٹ کر آئے اس پر یزید نے کہا کہ میں تو ان کی عادت سے پہلے ہی خوب واقف تھا۔

غرض کے دونوں فریقوں میں نہایت شدید جنگ شروع ہوئی یزید ایسے ٹو پر سوار تھا جو بلکل زمین سے لگا ہوا تھا اس کے ہمراہ ایک خارجی تھا جسے یزید نے گرفتار کیا تھا۔

اس خارجی نے یزید سے رحم کی درخواست کی۔ یزید نے اس کی درخواست قبول کر لی اور اسے آزاد کر دیا۔ یزید نے اس سے پوچھا ہی تھا کہ کہو کیا ارادہ ہے۔ کہ اس خارجی نے ترکوں پر حملہ کر دیا اور ان میں جا کر گھسا اور ان کے پیچھے سے نکل آیا تو معلوم ہوا کہ اس نے ایک ترک کو موت کے گھاٹ اتار دیا ہے۔ اس کے بعد اس نے دوبارہ حملہ کیا اور ان میں جا گھسا اور ایک ترک کو قتل کر کے ان کے سامنے نکل آیا اور پھر یزید کے پاس واپس آیا۔

اس معرکہ میں یزید نے ترکوں کے ایک بڑے سردار کو قتل کیا اور خود یزید کی پنڈلی میں ایک تیر آ کر لگا اب ترکوں کا جوش و خروش اور جنگ میں ان کی دلیری اور بڑھ گئی۔ ابو محمد الزمی نے راہ فرار اختیار کی مگر یزید براہران کے مقابلے میں ڈنار ہا اور آخر کار ترک علیحدہ ان کے آڑ آ گئے اور کہنے لگے کہ بیشک ہم آپ سے بد عہدی کی مگر آپ اس وقت تک میدان جنگ سے واپس نہیں پلٹے جب تم ہم میں آخری شخص بھی اپنی جان نہ دیدے۔ جب تک تم سب لوگ کام نہ آ جاؤ یا یہ کہہ کر ہمیں کچھ مال اور دیجئے تو ہم واپس چلے جائیں۔

یزید نے قسم کھا کر کہا ذرا برابر بھی نہیں دوں گا مجھے نے اس سے عرض کی کہ میں آپ کو خدا کا واسطہ دلا کر درخواست کرتا ہوں کہ آپ امنی جان پر رحم کریں اور آج اسے موت کی بھیئت نہ چڑھا دیں۔ مغیرہ پہلے ہی مر چکے تھے اور آپ کو معلوم ہے کہ آپ کے والد کو ان کی موت کا کس قدر صدمہ اٹھانا پڑا تھا۔ اور ان کی کیا حالت ہو رہی تھی۔

یزید نے کہا مغیرہ کو جتنی زندگی مقدر تھی وہ انہوں نے پوری کی اور میں اپنی زندگی سے زیادہ ایک منٹ زندہ نہیں رہوں گا۔

مگر پھر بھی مجاہد نے اپنا زرد رنگ کا عمامہ ترکوں کی طرف پھینک دیا ترک اسے اٹھا کر چلے گئے۔
اب محمد بن الزمی کچھ شہسواروں اور سامان خوراک کو لے کر واپس آئے، یزید نے ان سے کہا کہ آپ تو ہمیں دشمن کی نزغہ میں تباہ ہونے کے لئے چھوڑ کر چلے گئے۔ اس پر ابو محمد نے عرض کیا کہ میں اس غرض سے گیا تھا کہ امدادی فوج اور سامان خوراک آپ کے لئے لے آؤں۔

اس سال مہلب نے اہل کش سے کچھ تاوان لے کر صلح کر لی اور مرو کے ارادے سے واپس پلٹے۔

مہلب کی مقابلہ سے واپسی اور اس کے اسباب

مہلب بن مضر کے بعض لوگوں کو کسی الزام کی وجہ سے قید کر کے ”کش“ سے واپس چلا گیا اور کسی شخص کو اپنے بعد متعین ان پر کر دیا خزانہ کے آزاد غلام حریث بن قطیہ کو بھی اپنا قائم مقام بنایا اور اسے حکم دیا کہ جب ترکوں سے تاوان وصول کر لو تو تب ان کے قیدی جو تمہارے پاس ہیں انہیں واپس کر دینا۔

ترکوں کا فدیہ کا مطالبہ اور یزید اور حریث کا انکار

مہلب نے دریائے جیحون کو عبور کر کے بلخ میں آ کر قیام کیا اور یہاں سے حریث کو خط لکھا کہ مجھے یہ خوف ہے کہ جب قیدی ان کے حوالے کر دو گے وہ تم پر پھر بھی غارت گری کریں گے اس لئے تاوان لینے کے بعد بھی تم انہیں رہائی نہ دینا۔ البتہ جب بلخ پہنچ جاؤ تب انہیں واپس کر دینا۔

حریث نے ملک کش کے بادشاہ سے کہا کہ مجھے مہلب نے ایسا حکم دیا ہے اس لئے بہتر یہی ہے کہ تم فوراً ہمارا مطالبہ ادا کر دو۔ میں تمہارے قیدی تمہارے حوالے کر دوں گا۔ اور ان سے جا کر کہہ دوں گا کہ آپ کا خط میرے پاس اس سقت پہنچا جب کہ میں اپنا مطالبہ وصول کر کے قیدی انہیں واپس دے چکا تھا۔

چنانچہ بادشاہ کش نے فوراً ہی رقم تاوان ادا کر دی اور حریث نے یرغمال اس کے حوالے کر دیئے۔ اور بلخ کی طرف روانہ ہو گیا۔

راستہ کے درمیان انہیں ترکوں نے جس سے پہلے ان کا مقابلہ ہو چکا تھا اب یہ مطالبہ پیش کیا کہ جس طرح یزید نے اپنی جان کا فدیہ ہمیں دیا تھا اس طرح تم بھی اپنا اور اپنے ساتھیوں کی جان کا فدیہ ہمارے حوالے کر دو۔

حریث نے فدیہ دینے سے انکار کیا اور کہا کہ اگر میں ایسا کروں تو میں اپنی ماں کا بیٹا نہیں بلکہ یزید کی ماں کا بیٹا ہوں۔

اس پر ترک اور حریث مین جنگ ہوئی۔ حریث نے اکثر کو قتل کر ڈالا اور بعض کو قید کر لیا۔ دوسرے ترکوں نے اپنے قیدیوں کا فدیہ ادا کیا مگر حریث نے ان پر احسان کر کے انہیں چھوڑ دیا اور رقم فدیہ بھی واپس کر دی۔ مہلب کو جب معلوم ہوا کہ حریث نے ترکوں کا مقابلہ میں یہ کہا تھا کہ اگر میں فدیہ دوں تو اس وقت گویا مجھے یزید کی ماں نے جنا ہو۔ انہیں بہت برا معلوم ہوا اور کہنے لگے کہ اب اس کی یہ شان ہو گئی ہے کہ اپنے عزیز قریب کا بیٹا بننے میں اسے مار ہے۔

حریث بلخ آ گیا مہلب نے دریافت کیا کہ دشمن کے وہ قیدی کہاں ہیں۔ حریث نے کہا میں نے انہیں تاوان لے کر انہیں رہا کر دیا۔ مہلب نے کہا کیا میں تمہیں خط کے ذریعے سے تمہیں ان کو رہا کرنے سے منع کر دیا

تھا۔

حریث نے کہا آپ کا خط اس وقت ملا جب کہ میں انھیں رہا کر چکا تھا اور آپ کو جو خطرہ تھا میں اس سے محفوظ رہا۔

اس پر مہلب نے کہا کہ تم جھوٹ بولتے ہو مجھے ساری حقیقت معلوم ہو چکی ہے تم نے ترک اور ان کے بادشاہ کے پاس رسوخ حاصل کرنے کے لئے میرے خط سے اسے آگاہ کر دیا۔

مہلب اور حریث کی باہمی دشمنی

مہلب نے حکم دیا کہ حریث کو برہنہ کیا جائے جب حریث برہنہ ہونے سے بہت گھبرایا تو مہلب کو یہ خیال ہوا کہ شاید برہنہ کا دریفن ہے اس ننگا کرایا اور تیس درے اسے لگوائے۔

چونکہ اپنا برہنہ ہونا اسے نہایت ناگوار ہوا تھا اس لئے حریث نے کہا کہ بجائے تیس کے چاہے تین سو کوڑے آپ نے میرے لگائے ہوئے مگر مجھے برہنہ نہ کیا ہوتا اور قسم کھائی کہ میں مہلب کو قتل کر ڈالوں گا۔

ایک روز مہلب اور حریث گھوڑوں پر سوار چلے جا رہے تھے حریث مہلب کے پیچھے تھا اس کے ساتھ اس کے دو غلام تھے۔ حریث انھیں مہلب کو قتل کر ڈالنے کا حکم دیا ایک نے تو صاف انکار کیا اور وہاں سے پلٹ گیا۔ اور جب ایک چلا گیا تو دوسرا غلام تنہا ہونے کی وجہ سے مہلب پر حملہ کرنے کی جرات نہ کر سکا۔

حریث نے مکان واپس آ کر اپنے غلام سے دریافت کیا کہ تو نے کیوں میرے حکم کی تعمیل نہیں کی۔ غلام نے عرض کیا کہ مہلب صرف آپ کی خاطر نہ اپنی جان کی خاطر کیوں کہ میں خوب جانتا تھا کہ اگر میں نے مہلب کو قتل کر ڈالا تو آپ بھی مارے جائیں گے اور میں بھی مارا جاؤں گا مگر مجھے اپنی جان کی تو پرواہ نہ تھی صرف آپ کا خیال تھا۔ اگر مجھے معلوم ہوتا کہ اس فعل کا خمیازہ صرف مجھ ہی کو بھگتنا پڑے گا میں ضرور آپ کے حکم کی تعمیل کرتا۔ اور مہلب کو قتل کر ڈالتا۔

حریث نے مہلب کے پاس آنا جانا چھوڑ دیا اور یہ ظاہر کیا کہ مجھے درد اور تکلیف ہے مگر مہلب کو یہ بات معلوم ہو گئی کہ حریث جان بوجھ کر بیمار بنا ہوا ہے۔ اور وہ مجھے دھوکے سے قتل کرنا چاہتا ہے۔

مہلب نے ثابت بن قطیہ سے کہا کہ تم اپنے بھائی کو میرے پاس بلا لاؤ۔ میں اسے اپنے بیٹوں کے برابر سمجھتا ہوں جو سزائیں نے اسے دی تھی وہ محض اصلاح اور تادیب کی غرض سے دی تھی بسا اوقات خود اپنے بیٹوں کو میں نے تادیباً مارا بیٹا ہے۔

ثابت اپنے بھائی کے پاس آیا اسے قسمیں دلائیں اور کہا کہ مہلب کے پاس چلو حریث نے جانے سے انکار کیا اور مہلب کی جانب سے اپنے خوف کا اظہار کیا، اور کہنے لگا کہ بخدا جو سلوک انھوں نے میرے ساتھ کیا ہے اس کے بعد میں نہ تو کبھی ان کے پاس جاؤں گا اور نہ ان پر بھروسہ کروں گا اور خود وہ مجھ پر اعتماد کریں گے۔

اس کے بھائی ثابت نے جب اس کا یہ رنگ ڈھنگ دیکھا تو کہا کہ اگر تمھاری یہی رائے ہے تو بہتر ہے کہ تم ہمیں لڑ کر موسیٰ بن عبداللہ بن خاتم کے پاس چلو۔

ثابت کو یہ خوف پیدا ہوا کہ حریث ضرور مہلب پر قاتلانہ حملہ کرے گا نتیجہ یہ ہوگا کہ ہم سب مارے جائیں

گے۔

غرض کہ یہ دونوں بھائی اپنے تین سو طرفداروں اور دوسرے ان عربوں کو جو اپنی اپنی جماعتوں سے بھاگ کر ان میں آئے۔ کو لے کر موسیٰ کے پاس جانے کے لئے روانہ ہوئے۔

مہلب کی وفات اور مقام وفات کا بیان

مہلب کش سے مرو آ رہا تھا چلتے چلتے جب مقام زغول متعلقہ علاوہ مرو اور زریں پناہ تو کچھ لوگوں کے بیان کے مطابق منہ میں مسواک لگی جس سے منہ پر زخم آ گیا۔

انتقال کے وقت مہلب کی بیٹوں کو نصیحت

بہر حال جب ان کی حالت نازک ہوئی تو مہلب نے اپنے بیٹے حبیب اور دوسرے بیٹوں کو جو وہاں موجود تھے انھیں بلایا۔ اور سر کنڈے منگوائے اور وہ سب ایک گٹھے کی شکل میں باندھ لئے۔ مہلب نے ان لڑکوں سے کہا کہ کیا ان سر کنڈوں کو اس اجتماعی حالت میں توڑ سکتے ہو۔ سب نے جواب دیا نہیں۔ پھر مہلب نے پوچھا کہ اگر انہیں علیحدہ علیحدہ کر دیا جائے تب توڑ سکتے ہو انہوں نے جواب دیا بیشک۔

اس پر مہلب نے کہا کہ بس بعینہ یہی مثال جماعت کی ہے میں تمہیں نصیحت کرتا ہوں کہ اللہ سے ڈرتے رہو صلہ رحمی کرو کیوں کہ اس سے عمر بڑھتی ہے اور جان و مال کی زیادتی ہوتی ہے تفریق سے بچتے رہنا کیوں کہ اس کا آخری نتیجہ لازمی آخرت میں دوزخ ہے اور دنیا میں ذلت و کمزوری ہے۔ آپس میں دوستی کا میل میل آپ رکھنا اپنے مقصد کو متحد کرنا۔ اور اختلاف نہ کرنا۔ ایک دوسرے کے ساتھ نیکی کرتے رہنا۔ اس سے تمہاری حالت درست رہے گی۔ جب حقیقی بھائیوں میں اختلاف ہو جاتا ہے تو علاقائی بھائیوں کا تو ذکر ہی کیا ہے۔ تمہارے لئے ایک دوسرے کی اطاعت اور آپس میں اتحاد رکھنا ضروری ہے۔ تمہارے افعال ہمیشہ تمہارے اقوال سے افضل رہیں کیوں کہ میں ایسے ہی شخص کو پسند کرتا ہوں۔ جس کے کام اس کے دعووں سے زیادہ ہوں ایسی باتوں سے ہمیشہ بچتے رہنا جس کی وجہ سے تمہیں جواب دہ ہونا پڑے اور ہمیشہ اپنی زبان کو لغزشوں سے بچانا۔ یاد رکھنا اگر کسی شخص کا پاؤں پھسل جائے وہ سنبھل سکتا ہے مگر جس کی زبان قابو میں نہ ہو وہ ہلاک ہو جاتا ہے۔

جو شخص تمہارے پاس آیا جایا کرے اس کے ساتھ مراعات کا سلوک کرنا اور اس کے حقوق کا لحاظ رکھنا اس کا محض و شام تمہارے پاس آنا ہی اس کی یاد دہانی کے لئے کافی ہوگا بخل کے بجائے سخاوت اختیار کرنا۔ عربوں کو محبوب رکھنا اور ان پر احسان کرتے رہنا عرب وہ قوم ہے جس کا ہر فرد محض تمہارے زبانی وعدہ پر اپنی جان تک قربان کر دے گا سوچے جائے کہ تم اس پر کوئی احسان کرو گے تو وہ کیا کچھ تمہارے خاطر نہ کر گزرے گا۔

لڑائی میں ہمیشہ غور فکر اور چالوں سے کام لینا کیوں کہ یہ باتیں جنگ میں محض شجاعت دکھانے سے زیادہ کار آمد ہیں۔

جب دو حریفوں میں مقابلہ ہوتا ہے تو جو قسمت میں ہوتا ہے وہی ہوتا ہے البتہ کوئی شخص اگر خرم و احتیاط

سے کام لے اور اپنے دشمن پر غلبہ حاصل کرے تو لوگ کہتے ہیں کہ اس نے نہایت ہی قابلیت سے کاروائی کی اور فتح حاصل کی اور اس کی تعریف کی جاتی ہے اور اس قدر خرم و احتیاط سے کام لینے کے باوجود اسے ناکامی کا سامنا ہوتا ہے۔ تب بھیلوگ اس پر الزام نہیں رکھتے کہ اس نے کوئی غلطی نہیں کی۔ اور نہ اس سے کوئی لغزش ہوئی مگر کیا کیا جائے کہ قسمت غالب تھی۔ اس کے سامنے کوئی کیا کر سکتا ہے۔

مہلب کا انتقال اور یزید کا جانشین بننا

ہمیشہ کلام پاک کی تلاوت جاری رکھتا۔ رسول اللہ ﷺ کی سنت اور نیک لوگوں کے طریقہ زندگی کو اپنا معیار زندگی بنانا حرکتوں اور اپنی مجلسوں میں بے ہودہ باتوں سے اجتناب کرنا۔ میں یزید کو اپنا جانشین مقرر کرتا ہوں اور حبیب کو اس وقت تک کے لئے فوج کا افسر اعلیٰ مقرر کرتا ہوں جب تک یہ اسے یزید کے پاس پہنچا دیں تم لوگ یزید کی مخالفت نہ کرنا۔

اس پر مفضل نے عرض کیا کہ اگر آپ انھیں خود اپنا جانشین نہ بھی بناتے تو خود ہم لوگ انھیں کو اپنا سردار بناتے۔

مہلب نے داعی اجل کو لبیک کہا اور حبیب کو اپنا وصی بنایا حبیب ہی نے ان کے جنازہ کی نماز پڑھائی۔ اور پھر مرو کی طرف روانہ ہوا۔

یزید نے عبدالملک کو اپنے باپ کی موت کی اطلاع دی اور یہ بھی لکھا کہ مہلب مجھے اپنا جانشین بنا گئے ہیں۔ حجاج نے اس وصیت کی توثیق کی اور انھیں باقاعدہ مہلب کا جانشین مقرر کر لیا۔

یہ بھی بیان کیا جاتا ہے کہ مرنے کے وقت وصیت کرتے ہوئے مہلب نے یہ کہا تھا کہ اگر صرف میرے اختیار میں ہوتا تو میں حبیب کو اپنے بیٹوں کا سردار مقرر کرتا۔

مہلب نے ذی الحجہ ۸۲ھ میں انتقال کیا

اسی سال حجاج نے یزید بن المہلب کو مہلب کے انتقال کے بعد خراسان کا والی مقرر کیا اور عبدالملک نے ابان بن عثمان کو مدینہ کی گورنری سے برطرف کر دیا۔

واقعی کے بیان کے مطابق (۱۳) جمادی الثانی میں عبدالملک نے ابان بن عثمان کو موقوف کیا۔ اور ان کی جگہ ہشام بن اسمعیل المخزومی کو مدینہ کی گورنری مقرر کیا۔

ہشام نے گورنری کا جائزہ لیتے ہی نوفل بن مساحق العامری کو منصب قضاء سے علیحدہ کر دیا۔ نوفل کو یحییٰ بن حکم نے مدینہ کا قاضی مقرر کیا تھا یحییٰ کی علیحدگی کے بعد جب ابان بن عثمان اس عہدہ پر مقرر ہوئے تو ان لوگوں نے نوفل کو ان کی جگہ برقرار رکھا۔ سات سال تین مہینے تیرہ دن ابان مدینہ کے گورنر رہے۔

ہشام بن اسمعیل نے اب نوفل کے بجائے عمرو بن خالد الزرقی کو قاضی مقرر کیا اس سال ابان بن عثمان ہی نے لوگوں کو حج کرایا۔

حجاج کوفہ۔ بصرہ اور تمام مشرقی صوبجات کا گورنر تھا اور یزید بن المہلب حجاج کی طرف سے خراسان کا

۸۳ھ کے اہم واقعات کا تذکرہ

دیر جماجم پر ابن الاشعث کی شکست کا واقعہ

ابو بکر الہمدانی بیان کرتے ہیں کہ میں اس دستہ میں تھا جو جبلۃ بن زحر کے ماتحت تھا جب شامیوں نے ہم پر پے در پے گئی حملے کئے تو عبدالرحمن بن ابن ابی لیلیٰ الفقیہ نے ہم سب کو مخاطب کر کے کہا۔ اے قراء کے گروہ! میدان جنگ سے بھاگنا کسی شخص کے لئے اس قدر مذموم نہیں ہے جتنا کہ آپ لوگوں کے لئے ہے میں نے حضرت علی کرم اللہ وجہہ سے جب ہمارا شامیوں سے مقابلہ ہوا یہ کہتے سنا کہ جو شخص کسی فعل جرم کا ارتکاب یا کسی بری بات کی طرف لوگوں کو دعوے دئے جاتے ہوئے دیکھے اور وہ اپنے دل ہی دل میں اسے برا سمجھے تو وہ خدا کے سامنے ذمہ داری سے بچ جائے گا اور اگر کوئی اپنی زبان سے اس فعل پر نفرت کا اظہار کرے اور مخالفت کرے تو اسے اس کا اجر تک ملے گا اور اس کا مرتبہ پہلے شخص سے افضل ہے مگر جو مظالم اور منہیات کے ارتکاب کے خلاف اس لئے تلوار اٹھائے تاکہ اللہ تعالیٰ کا فرمان غالب اور ظالموں کی خواہشیں مغلوب ہوں تو بیشک وہ ایسا شخص ہے کہ جس نے ہدایت کے راستہ کو پایا اور اس کا دل نور ایمان سے منور ہے۔ پس تم ان لوگوں سے جہاد کرو۔ جو منہیات کو ارتکاب کرتے ہیں مذہب میں نئی نئی احترامات کرتے ہیں اور اپنے ان افعال کو برابر سمجھتے۔

ابوالبختری نے کہا کہ آپ لوگ اپنے دین و دنیا کی حفاظت کے لئے جنگ کیجئے۔ کیوں کہ بخدا اگر دشمن نے آپ پر فتح پائی تو نہ صرف آپ کے مذہب میں فساد پھیلے گا بلکہ آپ کے مال و اسباب اور جائداد پر قبضہ کر لے گا۔

شعی کہنے لگا اے مسلمانو! دشمنوں سے لڑو ان سے لڑنے میں آپ کو کسی قسم کا ڈر محسوس نہ ہونا چاہیے کیوں کہ تمام روئے زمین پر کوئی قوم ایسی نہیں جو ان سے زیادہ ظالم اور جفا جو ہو آپ لوگوں کو فوراً ان پر بڑھ کر حملہ کر دینا چاہیے۔

سعید بن جبیر نے کہا کہ آپ لوگ دشمنوں سے لڑیں اور اس بات کو اچھی طرح ذہن نشین کر لیجئے کہ ان کے خلاف لڑنے میں آپ کسی طرح اپنے آپ کو گناہگار نہ سمجھیں۔ بلکہ آپ تو ان کے معاصی ان کے مظالم مذہب اسلام میں ان کی بے جا مداخلت اور بدعات اور اس وجہ سے انھوں نے کمزوروں کو ذلیل اور نماز کو مردہ کر دیا ہے برسرِ پیکار ہیں۔

دشمن سے حملہ کی تیاری

ہم سب کے سب شامیوں پر حملہ کرنے کے لئے تیار ہو گئے۔ جبکہ نے ہم سے کہا کہ دیکھئے جب آپ لوگ دشمن پر حملہ آور ہوں تو پوری جرات اور ثابت قدمی سے حملہ کیجئے گا اور جب تک آپ لوگ ان کی صفوں پر جا کر ٹوٹ نہ پڑیں اپنی پشت دشمن سے نہ پھیرے گا۔

غرض کہ اب ہم نے پوری شجاعت و جرات اور طاقت کے ساتھ دشمن کے دستوں پر حملہ کیا اور ان کے تینوں اگلے دستوں پر اس بے جگری سے حملہ کیا اور ایسا سخت نقصان پہنچایا کہ وہ تتر بتر ہو گئے۔

ہم بڑھتے ہوئے دشمن کی اصلی صف پر ٹوٹ پڑے اور انہیں بھی بہت نقصان پہنچایا اور جبکہ کی جانب سے انہیں ہٹا دیا۔

جبکہ کا قتل ایک اہم واقعہ

جب ہم واپس پلٹے تو دیکھا کہ جبکہ مقتول پڑے ہیں مگر ہمیں معلوم نہیں ہو سکا کہ وہ کس طرح مارے گئے۔ اس واقعہ سے ہمیں بہت صدمہ ہوا اور ہماری تمام شجاعت و بسالت ختم ہو گئی ہم میں بدلی پھیل گئی ہم اپنی اس جگہ آ کر ٹھہر گئے جہاں پہلے کھڑے تھے ہمارے دستہ کے قاری لوگ بھی اب اپنی جان بچانے لگے۔ جبکہ ابن زحر کی موت ہمارے لئے تکلیف دہ تھی کو گویا ہمارا کوئی بھائی یا باپ مر گیا ہے۔ اور جنگ کی اس نازک موقع پر اس کا مارا جانا ہمارے لئے بھی سخت تکلیف دہ ہوا۔

ابو البختری الطائی نے کہا کہ جبکہ کی موت کے اس قدر رنج کا اظہار آپ کی جماعت میں نہ ہونا چاہیے اس لئے کہ وہ بھی آپ ہی میں سے ایک آدمی تھے۔ جو دن ان کی موت کا مقرر تھا اس میں انہیں موت آئی اس میں کسی طرح بھی ایک دن کی تقدیم و تاخیر ہو ہی نہیں سکتی تھی۔ آپ تمام لوگ بھی ایک نہ ایک دن موت کا مزا چکھنے والے ہیں اور جب موت کا پیغام آئے گا اس پر لبیک کہیں گے۔

مگر میں نے جب قاریوں کی طرف نظر کی تو دیکھا کہ ان کے چہروں پر غمی کے آثار نمایاں تھے ان کی زبانوں پر مہر خاموشی لگی ہوئی تھی۔ اور کمزور بدلی ان کی حالت سے ظاہر تھی۔ اس کے مقابلہ میں شامیوں پر اس واقعہ سے ایک خاص خوشی و انبساط طاری تھی۔ اور انہوں نے طنزاً ہم سے کہا کہ اے دشمنان خدا تم ہلاک ہوئے اور اللہ نے تمہارے اصل سرغنہ کو ہلاک کر ڈالا۔

ابو یزید السکسکی بیان کرتے ہیں کہ جب جبکہ اور ان کے ساتھیوں نے حملہ کیا۔ ہم پسپا ہوئے۔ دشمن نے ہمارا تعاقب کیا ہماری فوج کا ایک دستہ ایک سمت ہو کر علیحدہ ہو گیا۔ ہم نے دیکھا کہ جبکہ کے ساتھی ہماری فوج والوں کا تعاقب کر رہے ہیں اور خود جبکہ ایک ٹیلہ پر اس غرض سے کھڑے ہیں کہ ان کے ساتھی واپس پلٹ کر انہی کے پاس چلے آئیں۔ اس پر ہمارے بعض سپاہیوں نے کہا کہ بلاشبہ یہ جبکہ بن زحر ہیں لہذا اس وجہ سے ان کے ساتھی دوسری جگہ پر جنگ میں مصروف ہیں۔ ہمیں پر حملہ کر دینا چاہیے۔ بہت ممکن ہے کہ ہم انہیں قتل کرنے میں کامیاب ہو جائیں۔

غرض کہ ہم نے فوراً ان پر حملہ کر دیا۔ اور میں اس بات کی شہادت دیتا ہوں کہ انہوں نے بھاگنے کا مطلقاً

خیال نہیں کیا بلکہ تلوار لے کر ہم پر جھپٹے جب اس ٹیلہ پر وہ نیچے اتر آئے تو ہم نے نیزوں سے انھیں چھید دیا اور گھوڑے سے اتار کر زمین پر گر دیا۔ ان کے ساتھی واپس پلٹے اور جب ہم نے انھیں واپس آتے دیکھا تو ہم لوگ ایک طرف ہٹ گئے ان لوگوں نے جبلۃ کو مقتول دیکھ کر۔ بل انت العبد وانا الیہ راجعون پڑھا اور سخت صدمہ اور رنج ان پر طاری ہوا جسے دیکھ کر ہماری آنکھیں ٹھنڈی ہو گئیں۔

جبلۃ کی موت سے ان کے ساتھیوں پر اس قدر اثر اور مایوسی طاری ہوئی کہ ان کی جنگ اور جارحانہ کاروائی میں ہم نے اس کا اثر نمایاں طور پر محسوس کیا۔

جبلۃ کے ساتھیوں میں ایک صاحب بیان کرتے ہیں کہ ان کی موت نے ہمیں سخت نقصان پہنچایا اور اس وجہ سے ہم پر بددلی طاری ہو گئی۔ بسطام بن مصقلۃ بن ہبیرۃ الشیبانی آئے ان کے آنے سے ہماری ہمت بڑھ گئی اور ہم نے کہا کہ یہ شخص بے شک جبلۃ کا صحیح قائم مقام ثابت ہوگا۔

جب ابوالہختری نے اس بات کو کسی شخص کی زبان سے سنا تو ڈانٹنے لگے اور کہنے لگے کہ تمہارا برا ہو کیا تم میں سے کوئی شخص مارا جائے گا تو تم سمجھ لو گے۔ بس تباہی اور موت نے ہمیں گھیر لیا۔ اور کیا اگر ابھی ابن مصقلۃ بھی مارے جائیں تو اپنے آپ کو اپنے ہاتھوں ہلاکت میں ڈال دو گے اور کہو گے کہ اب کوئی شخص ایسا نہیں رہا جس کے زیر قیادت ہم لڑیں، نہایت ہی نامناسب بات ہے کہ ہم نے امیدوں کو تم سے وابستہ کیا۔

بسطام کا تعارف

بسطام رے سے آرہے تھے کہ راستہ کے درمیان میں قتیہ کی اور ان کی ملاقات ہوئی۔ قتیہ نے ان سے کہا کہ آپ حجاج اور شامیوں کا ساتھ دیں بسطام نے قتیہ کو عبدالرحمن اور عراقیوں کی حمایت کرنے کی دعوت دی۔ مگر کسی نے بھی دوسرے کی دعوت کو قبول نہیں کیا۔ اور بسطام نے کہا کہ میں عراقیوں کے ساتھ مرنے کو شامیوں کے ساتھ زندہ رہنے پر ترجیح دیتا ہوں۔ اور پھر مقام باسندان پر آ کر ٹھہرے۔

جب بسطام محمد کے پاس پہنچے تو محمد سے درخواست کی کہ آپ مجھے بنی ربیعہ کے لشکر کا سردار مقرر کر دیجئے محمد نے ان کی درخواست منظور کر لی۔

بسطام نے بنی ربیعہ کو مخاطب کر کے کہا کہ جنگ کے موقع پر میرے مزاج میں غیر معمولی سختی اور چڑچڑاپن پیدا ہو جاتا ہے۔ آپ مہربانی فرما کر ایسا موقع پر تحمل سے کام لیجئے گا۔ اور میری باتوں کا برا نہ مانیے گا۔

بسطام ایک بہادر سردار تھے ایک روز کا واقعہ ہے کہ فوج جنگ کے لئے مصاف کے میدان میں آئی۔ یہ بنی ربیعہ کے لشکر کو لے کر دشمن پر حملہ آور ہوئے اور بڑھتے بڑھتے ان کے فوجی قیام گاہ تک جا پہنچے۔ تیس عورتوں کو گرفتار کر کے جس میں لونڈیاں اور باندیاں تھیں اپنے لشکر گاہ کی طرف واپس پلٹے مگر جب لشکر گاہ کی طرف واپس آئے تو ان عورتوں کو واپس کر دیا۔ اور پھر حجاج کے لشکر گاہ میں آ گئیں اس پر حجاج نے کہا کہ دشمن نے اچھا کیا کہ ان لونڈیوں کو رہا کر دیا۔ اور اس طرح انہوں نے اپنی عورتوں کو بچا لیا ورنہ اگر کل ان پر مجھے فتح حاصل ہوتی تو میں ان کی عورتوں کو قید کر لیتا۔

دوسرے روز پھر دونوں فریقوں میں مقابلہ ہوا۔ عبداللہ بن ملیل الہمدانی نے اپنے دستہ کے ساتھ

شامیوں پر حملہ کیا۔ اور ان کے لشکر گاہ میں جا پہنچا۔ اٹھارہ عورتوں کو گرفتار کر لیا۔

عبداللہ کے ہمراہ طارق بن عبداللہ الاسدی قادر انداز بھی تھے ایک معمر شامی اپنے خیمہ سے نکلا اسدی اپنے کسی شخص سے کہنے لگا کہ اس شیخ کو میرے سامنے سے ہٹا دو شاید میں اسے تیر مار دوں یا حملہ کر کے نیزہ سے ہلاک کر ڈالوں۔

فوراً ہی ضعیف العمر شخص نے بلند آواز سے کہا۔ اے اللہ تو ہم پر اور ان پر عافیت نازل فرما۔ اس پر اس اسی نے کہا کہ میں نہیں چاہتا کہ ایسے شخص کو قتل کروں۔ اور اسے چھوڑ دیا۔ فوراً ہی ابن ملیل ان عورتوں کو لے کر اپنے لشکر گاہ کی طرف چلا۔ مگر پھر انھیں بھی رہا کر دیا۔ اس موقع پر بھی حجاج نے اپنا پچھلا قول دہرایا۔ ایک دوسری روایت میں ہے کہ ولید بن نحیت الکھمی متعلقہ بنی عامر اپنا دستہ لے کر جبلۃ بن زہر کی طرف بڑھا اور ایک ریت کے ٹیلے پر سے ولید اس پر چھٹا، ولید ایک مانتا تازہ جسم والا شخص تھا اور جبلۃ ایک میانہ قد اور گھٹیلے بدن کا آدمی تھا۔ دونوں کا مقابلہ ہوا ولید نے جبلۃ کے سر پر تلوار کا وار کیا، جبلۃ گر پڑا۔ اس کے ساتھی شکست کھا کر بھاگے۔ اور ولید جبلۃ کا سر لے آیا۔

جبلۃ کا سر حجاج کے دربار میں

ابو محنف اور عوانۃ الکھمی دونوں راوی ہیں کہہ جبلۃ کا سر حجاج کے سامنے لایا گیا حجاج نے اسے دونیزوں پر اٹھا کر شامیوں سے کہا کہ اس پہلی کامیابی کی میں آپ کو خوشخبری دیتا ہوں، آج تک کوئی باغیانہ جنگ ایسی نہیں ہوئی کہ جس میں کوئی یمنی بڑا سردار نہ مارا گیا ہو۔ اور یہ بھی یمن کے بڑے سرداروں میں سے ایک سردار تھا۔ ایک اور دن کا واقعہ ہے کہ دونوں مقابل حریف جنگ کے لئے باہر نکلے ایک شامی نے میدان جنگ میں نکل کر دشمن کے سامنے تنہا مقابلہ کے لئے اپنے آپ کو پیش کیا۔ حجاج بن جاریہ اس کے مقام میں آیا۔ حجاج نے حملہ کر کے اس پر نیزہ کا ایک وار کیا اور اسے گھوڑے سے گرا دیا مگر پھر اس شخص کے اور ساتھیوں نے حملہ کر کے اسے بچا لیا۔ اتنے میں معلوم ہوا کہ یہ شخص ابودرداء اشعی تھا اس پر حجاج بن جاریہ نے کہا کہ میں اب تک اسے پہچانتا تھا اگر پہلے سے پہچان لیتا تو کبھی اس سے مقابلہ نہ کرتا کیوں کہ میں نہیں چاہتا تھا کہ میری قوم کا ایسا شخص مفت مارا جائے۔

ابن عوف اور اس کا چچا زاد بھائی آمنے سامنے

عبدالرحمن بن عوف الرواسکی جس کی کنیت ابو حمید تھی مقابلے کے لئے میدان جنگ میں نکلا اس کت مقابلہ کے لئے شامیوں کی طرف سے۔ کا چچا زاد بھائی نکل کر آیا تھوڑی دیر تک دونوں شمشیر زنی کرتے رہے اور دونوں کہنے لگے کہ میں بنی کلاب کا نوجوان بہادر ہوں۔ اس پر اس نے دوسرے سے اس کی شخصیت دریافت کی اور جب پوچھ لیا تو علیحدہ ہو گئے۔

ابن رزام اور جراح کا مقابلہ

عبداللہ بن رزام الحارثی حجاج کے دستہ کی جانب بڑھ کر آیا اور کہنے لگا کہ ایک آدمی میرے مقابلے پر بھیجتے جاؤ۔ ایک شخص اس کے مقابلے کے لئے بڑھا۔ عبداللہ نے اسے قتل کیا اور اسی طرح تین روز تک روزانہ ایک

ایک شخص کو قتل کرتا رہا۔ چوتھے دن عبداللہ پھر مقابلہ کے لئے اکیلا بڑھا اسے دیکھ کر حجاج کے فوجی والوں نے کہا وہ آیا کاش خدا اسے نہ لاتا۔

اس مرتبہ حجاج نے جراح کو حکم دیا کہ تم جا کر مقابلہ کرو۔ جراح مقابلہ کے لئے بڑھا چونکہ جراح عبداللہ کا دوست تھا۔ عبداللہ نے اس سے کہا کہ جراح! بھلا تم میرے مقابلہ پر کیوں آئے۔ جراح نے جواب دیا کہ حکم حاکم مرگ مفاہات مجبور تھا کیا کرتا عبداللہ نے کہا میں ایک اچھی ترکیب بتاتا ہوں جراح نے کہا وہ کیا۔ عبداللہ نے کہا کہ میں تمہارے مقابلے سے شکست کھا کر بھاگ جاتا ہوں اور پھر تم جراح کے پاس واپس چلے جانا حجاج تمہاری بہادری کی تعریف کرے گا اور تمہیں عزت کی نگاہ سے دیکھے گا کیوں کہ اپنی کے تم جیسے شخص کو میں قتل کرنا نہیں چاہتا اور چاہتا ہوں کہ تم سلامت رہو اس لئے تمہارے مقابلے پر بھاگ جانے کے لئے مجھے جو لوگ لعن طعن کریں گے میں اسے برداشت کروں گا اور مجھے اس لعنت ملامت کی کچھ پروا نہیں۔

جراح نے کہا اچھا ایسا ہی کرو۔

جراح نے عبداللہ پر حملہ کیا عبداللہ اس کے سامنے سے کنائی کا بتاتا جاتا تھا کیوں کہ اس کے حلق کا کوا کٹا ہوا تھا اسے پیس بہت معلوم ہوتی تھی۔ ایک غلام پانی کی صراحی لئے ساتھ تھا جب اسے پیاس معلوم ہوتی تو غلام اسے پانی پلا دیتا۔

غرض کے جب عبداللہ جراح کے مقابلہ سے کنائی کاٹنے لگا اور پیچھے بٹاتا جراح نے اس مستعدی سے اس پر حملہ کیا کہ معلوم ہوتا تھا کہ وہ اسے قتل ہی کرا لے گا اس کے اس تیور کو دیکھ کر غلام نے چلا کر کہا کہ یہ تو سچ مچ آپ کی جان کے درپے ہے۔ عبداللہ یہ سنتے ہی پلٹ پڑا اور گزر کے کئی وار جراح کے سر پر کئے اور جراح کو زمین پر گرادیا۔ اور غلام کو حکم دیا کہ اس کے چہرے پر پانی ڈالو اور اسے پانی بھی پلاؤ۔

غلام نے حکم کی تعمیل کی عبداللہ نے جراح سے کہا کہ تم نے مجھے اچھا معاوضہ دیا۔ میں تو تمہاری سلامتی کا خواہ ہوں اور تم میری جان کے درپے ہو۔

جراح نے کہا کہ نہیں میں تمہیں مارنا نہیں چاہتا تھا عبداللہ نے کہا اچھا! چلے جاؤ۔ تعلقات خاندانی اور عزیز داری کی وجہ سے میں تمہیں چھوڑ دیتا ہوں۔

قدامہ بن حریش اور سعید کا مقابلہ

سعید الحرشی کہتے ہیں کہ اس روز میں اول صف میں کھڑا تھا کہ ایک عراقی جس کا نام قدامہ بن حریش التمیمی تھا اپنی فوج سے نکل کر دونوں صفوں کے درمیان آ کر کھڑا ہوا اور کہنے لگا کہ اے شامی جرمقہ کے گروہ! میں تمہیں کتاب اللہ اور سنت رسول اللہ کی طرف دعوت دیتا ہوں تاکہ ہم آپس میں صلح کر لیں اور اگر تم میری دعوت کو قبول کرنے کے لئے تیار نہیں ہو تو اک شخص کو میرے مقابلہ کے لئے نکل آنا چاہیے۔

ایک شامی بڑھا، قدامہ نے اسے قتل کیا اور اسی طرح ایک ایک کر کے چار شامیوں کو اس نے قتل کیا۔ حجاج نے اس رفتار کو دیکھ کر اعلان کر دیا کہ اب کوئی شخص اس ناپاک کتے کے مقابلے پر نہ جائے۔ اس حکم کے سنتے ہی تمام لوگ اپنی اپنی جگہ رک گئے۔

میں نے حجاج سے جا کر عرض کیا کہ آپ نے تو یہ حکم دیدیا کہ اب کوئی شخص اس کتے کے مقابلہ پر نہ جائے حالانکہ جو شخص اس کے ہاتھوں مارے گئے ہیں ان کا موت کا وقت آچکا تھا۔ اس شخص کو موت کا بھی ایک مقرر وقت ہے میں سمجھتا ہوں کہ شاید اب وہ وقت قریب آ گیا ہے اس لئے آپ ان لوگوں کو جو میرے ساتھ آئے ہیں اجازت دیجئے کہ اب ان میں سے کوئی شخص اس کے مقابلہ کے لئے آگے بڑھے۔

حجاج نے کہا کہ اس کتے کی ہمیشہ سے یہی عادت ہے اس نے دہشت لوگوں میں بٹھادی ہے خاص طور پر تمھاری جماعت والوں کو میں اجازت دیتا ہوں کہ جس کا جی چاہے اس کا مقابلہ کرے۔ سعید الحرشی نے اپنے ساتھیوں کے پاس آ کر انھیں اس اجازت سے مطلع کیا۔

جب اس شخص نے پھر مقابلے کے لئے کسی کو بلایا۔ سعید الحرشی کے ساتھیوں میں سے ایک شخص نکلا۔ قدامتہ نے اسے بھی قتل کیا۔

اس واقعہ سے سعید پر بڑا اثر ہوا اور چونکہ اس نے حجاج سے بڑھ کر دعوے کئے تھے اس لئے اسے اور بھی زیادہ افسوس ہوا۔

قدامتہ نے پھر بلند آواز سے کہا کہ کوئی اور ہے جو میرا مقابلہ کرے، سعید پھر حجاج کے پاس گیا اور درخواست کی کہ آپ مجھے اس کتے کا مقابلہ کرنے کی اجازت دیں۔

حجاج نے کہا کہ یہ تو تمھاری مرضی پر موقوف ہے۔

سعید نے کہا کہ میں آپ کی مرضی پر کام کرنے کے لئے موجود ہوں پھر حجاج نے کہا کہ ذرا اپنی تلوار مجھے دکھاؤ۔ سعید نے تلوار حجاج کو دی حجاج نے کہا میرے پاس ایک تلوار ہے جو اس سے زیادہ وزنی ہے اور حکم دیا کہ یہ تلوار سعید کو دیدیجائے۔ پھر حجاج نے سعید کی طرف دیکھ کر کہا کہ تمھاری زرہ تو نہایت عمدہ اور تمھارا گھوڑا نہایت قوی ہے اب دیکھو کہ تم اس کتے کے مقابلے میں کیا کرتے ہو۔

سعید نے عرض کیا کہ مجھے توقع ہے کہ اللہ تعالیٰ مجھے اس پر فتح دے گا حجاج نے کہا اچھا جاؤ خدا کی برکت و حفاظت تمھارے شامل حال رہے۔

سعید میدان جنگ میں بڑھا۔ قدامتہ کے قریب پہنچا قدامتہ نے کہا اے دشمن خدا ٹھہر جا۔ سعید ٹھہر گیا اور اس کی بات سے اتنی خوشی ہوئی۔

قدامتہ نے کہا یا تو پہلے تم چپ چاپ کھڑے رہو اور مجھے تین وار کرنے دو اور یا پہلے میں خاموش رہتا ہوں تم تین وار مجھ پر کرو اور اس کے بعد پھر تم اسی طرح اپنے آپ کو میرے سپرد کر دینا اور میں تم پر تین وار کروں گا۔ سعید نے کہا تم پہلے مجھے وار کرنے دو۔

قدامتہ نے اپنے سینہ اپنے زریں کے ہرنے پر رکھ لیا اور کہا کہ مارو۔

سعید نے خوب اچھی طرح تلوار تول کر نہایت اطمینان سے اس کے خود پر ہاتھ مارا مگر شہمہ برابر اثر نہیں ہوا۔ اس وجہ سے سعید کو اپنی تلوار اور اپنے وار پر اعتماد نہیں رہا۔ مگر پھر اس نے سوچا کہ مجھے اس کے کندھے کے جوڑ پر تلوار مارنی چاہیے۔ کیوں کہ یا تو اسے قطع ہی کر دوں گا ورنہ کم از کم اس کے ہاتھ کو آئندہ وار کرنے سے کمزور کر دوں گا۔

چنانچہ اس مرتبہ اس نے کندھے کے جوڑ پر تلوار ماری مگر کچھ کارگر نہ ہوئی اس سے اسے سخت مایوسی ہوئی

اور ان لوگوں کو جو اصل لشکر میں کھڑے تھے جب اس واقعہ کا علم ہوا تو ان کو بھی سخت رنج ہوا۔ غرض کہ سعید نے تیسرا وار کیا اور وہ بھی بیکار گیا۔

اب قدامتہ نے تلوار نیام سے باہر نکالی اور سعید سے کہا کہ چپ چاپ کھڑے ہو جاؤ۔ سعید نے اپنے آپ کو اس کے حوالے کر دیا۔ قدامتہ نے ایک ہی ہاتھ ایسا لگایا کہ سعید زمین پر گر پڑا۔

قدامتہ بھی گھوڑے سے اتر پڑا اور سعید کے سینہ پر چڑھ بیٹھا اور اپنی جرابوں سے ایک چھری یا خنجر نکالا اور اسے سعید کے حلق پر ذبح کرنے کے لئے رکھا اس پر سعید نے اسے خدا کا واسطہ دیا اور کہا کہ میرے قتل کرنے میں تمہیں وہ عزت و ناموری حاصل نہیں ہوگی جو مجھے چھوڑ دینے میں ہوگی۔

قدامتہ نے اس سے پوچھا کہ تو کون ہے؟ سعید نے اسے اپنا نام بتایا قدامتہ نے کہا بہتر ہے۔ اے دشمن خدا جا چلا جا اور حجاج کو اس واقعہ کی اطلاع دینا۔

سعید دوڑتا ہوا حجاج کے پاس آیا حجاج نے پوچھا کہو کیا ہوا سعید نے عرض کیا کہ حقیقت یہ ہے کہ آپ زیادہ واقف تھے۔

ابو یزید السکسلی (گزشتہ روایت کے سلسلہ میں) بیان کرتے ہیں کہ ابوالہتیری الطائی اور سعید بن جبیر دونوں اس آیت کو آخر تک پڑھتے رہے۔

(ماکان لنفس ان تموت الا باذن اللہ کتایا موجلاً) اللہ کے حکم کے بغیر مرنے نہیں سکتا ہر ایک کے لئے ایک خاص وقت مقرر ہے) اور پھر حملہ کرتے ہوئے دشمن کی صف پر ٹوٹ پڑے تھے۔ پورے سو دن تک دونوں حریفوں میں معرکہ رزار گرم رہا۔

عراقیوں کو شکست

غره ربیع الاول ۸۳ھ منگل کے دن صبح کے وقت ابن محمد بن الاشعث نے دیر جماعہ پر آ کر پڑاؤ ڈالا۔ اور ۱۴ جمادی الثانی بدھ کے دن بوقت چاشت جب کہ اچھی طرح دھوپ پھیل چکی تھی۔ انھیں شکست ہوئی۔ حالانکہ آخری جنگ کے دن تمام گزشتہ مواقع کے مقابلہ میں عراقی شامیوں کے مقابلہ میں نہایت دلیر تھے اور شامیوں کی حالت بہت کمزور تھی۔

عراقیوں اور شامیوں کا دوبارہ مقابلہ

غرض کہ ۱۴ جمادی الثانی ۸۳ھ بروز چہار شنبہ دونوں حریفوں میں پھر مقابلہ شروع ہوا۔ عراقی تمام دن اس خوبی اور عمدگی سے لڑے کہ اس سے پہلے وہ کبھی ا طرح نہیں لڑے تھے انھیں شکست کا مطلقاً خیال نہیں تھا بلکہ انھیں کاپلہ شامیوں کے مقابلے میں بھاری تھا۔

جنگ کی ابھی یہ حالت تھی کہ اتنے میں سفیان بن ابرد الکلسی اپنے دستہ کے ساتھ اپنی فوج کے میمنہ سے بڑھا اور ابرد بن قرۃ النعمی کے قریب پہنچا جو عبدالرحمن بن محمد کے میسرہ پر متعین تھا۔

ابر د بن قرۃ نے بغیر کسی شدید مقابلہ کے شکست کھائی۔ لوگوں نے اس کے اس طرز عمل کی بہت مذمت کی۔ اور چونکہ وہ ایک بہادر شخص تھا اور جنگ سے بھاگنا اس کی سرشت کے خلاف تھا اس لئے لوگوں نے یہ خیال کیا کہ

اس نے دیدہ دانستہ ایسا کیا ہے معلوم ایسا ہوتا ہے کہ اسے امان دیدی گئی ہے اور اس شرط پر اس نے دشمن سے صلح کر لی ہے کہ وہ اپنی فوج کو لے کر پسپا ہو جائے گا۔

بہر حال جب ابر بن قرۃ نے پسپا ہونا شروع کیا تو اس سمت کی تمام صفیں اپنی جگہ س اکھڑ گئیں۔ اور جس کا جد ہرمنہ اٹھا اسی رخ اس نے بھاگنا شروع کیا۔

عبدالرحمن بن محمد منبر پر چڑھے اور لوگوں کو پکارنے لگے کہ اے اللہ کے بندو! میں ابن محمد ہوں میرے پاس آؤ عبداللہ بن زرام الحارثی ان کے پاس آئے اور منبر کے نیچے کھڑے ہو گئے۔ عبداللہ بن ذواب السلمی بھی اپنا دستہ لے کر آئے۔ اور عبدالرحمن کے قریب آ کر کھڑے ہو گئے۔

عبدالرحمن اسی طرح منبر پر جمے رہے۔ یہاں تک کہ شامی فوجیں ان کے بالکل قریب آ گئیں اور شامیوں ان پر تاک تاک ان پر تیر برسانہ شروع کئے۔

عبدالرحمن نے ابن زرام کو حکم دیا کہ دشمن کے اس دستہ اور پیدل سپاہ پر حملہ کر کے انہیں روک دیا۔

اس کے بعد شامیوں کی ایک فوج جس میں پیدل سپاہ اور رسالہ دونوں تھے عبدالرحمن کی طرف بڑھی۔ اس مرتبہ عبدالرحمن نے ابن ذواب کو حملہ کرنے کے حکم دیا۔ اور ابن ذواب نے حملہ کر کے اس فوج کو پیش قدمی اس کی جانب روک دی۔

عبدالرحمن اس وقت تک منبر پر جمے رہے یہاں تک کہ شامی ان کر لشکر گاہ میں داخل ہو گئے اور انہوں نے تکبیر کہی۔

عبدالرحمن یزید بن المغفل الازوی ن کی بھتیجی عبدالرحمن کی بیوی تھیں عبدالرحمن کے پاس منبر پر چڑھ کر آئیں اور ان سے کہا کہ آپ منبر سے نیچے اتر آئیے۔ کیوں کہ مجھے خوف ہے کہ اگر نہ اتریں گے تو گرفتار کر لئے جائیں گے۔ اور اگر اس مقام سے واپس چلے جائیں گے تو شاید پھر آپ اس قابل ہو جائیں کہ دشمن کے مقابلے کے لئے فوج جمع کر لیں اور شاید کسی اور دن اللہ تعالیٰ انہیں آپ کے ہاتھوں تباہ کر دے۔

عبدالرحمن اتر آئے اب عراقیوں نے اپنا لشکر گاہ چھوڑ دیا۔ اور اس طرح پسپا ہونا شروع کیا کہ پیچھے مڑ کر بھی نہیں دیکھتے تھے۔

خود عبدالرحمن اپنے خاندان کے اور لوگوں اور ابن جعدہ بن ہبیرہ کے ساتھ میدان جنگ سے روانہ ہوئے۔ اور جب مقام قلوبہ میں بنی جعدہ کے موضع کے مقابل آئے تو کشتی منگوائی اور اس میں بیٹھ کر دریا کو عبور کیا۔ ابھی یہ جماعت دریا کو عبور کر رہی تھی کہ بسطام بن مصقلہ بھی وہاں پہنچے اور پوچھا کہ کیا عبدالرحمن بھی کشتی میں ہیں یا نہیں۔ اگرچہ لوگوں نے انہیں جواب نہیں دیا مگر انہیں گمان غالب تھا کہ عبدالرحمن ضرور اس کشتی میں ہیں۔

عبدالرحمن اسی حالت میں مکان پر پہنچے کہ تمام ہتھیاروں سے مسلح اور گھوڑے پر سوار تھے ان کی صاحبزادی مکان سے نکل کر آئیں اور ان سے چمٹ گئیں۔

اسی طرح ان کے اور گھروالے بھی روتے ہوئے آئے۔ عبدالرحمن نے انہیں صبر اور سکون کی تلقین کی اور کہا کہ کیا تم لوگ یہ سمجھتے ہو کہ میں اگر تمہیں چھوڑ کر نہ جاؤں گا تو اپنی موت کے آنے تک تمہارے ساتھ زندگی بسر کروں گا۔ اگر میں مز بھی جاؤں تو رزاق مطلق جو تمہیں اس وقت روزی پہنچا رہا ہے وہ تو زندہ جاوید ہے۔ وہ میرے

بعد بھی تمہیں اسی طرح رزق پہنچا دیگا۔ جس طرح کہ میری زندگی کے زمانے میں دیتا ہے اس کے بعد عبدالرحمن اپنے اہل و عیال سے رخصت ہو کر کوفہ سے چل دئے۔

عراق میں حجاج کی حکومت

محمد بن سائب الکلمی بیان کرتے ہیں کہ جب دن اچھی طرح چڑھ گیا اور زوال قریب ہو گیا اس وقت عراقی شخص شکست کھا کر بھاگے۔ میں مع اپنے نہزہ تلوار اور ڈھال کے دوڑتا ہوا آیا۔ اسی دن اپنے گھر پہنچ گیا اور میں نے اپنے اسلحہ اتارے بھی نہ تھے کہ حجاج نے حکم دیا کہ دشمن کا تعاقب نہ کیا جائے بلکہ اسے اپنی حالت پر چھوڑ دیا جائے تاکہ وہ تریتر ہو جائیں۔ اور نقیب نے اعلان کر دیا کہ جو شخص حجاج کے پاس واپس آ جائے گا اسے امان دی جائے گی۔ اس واقعہ کے بعد محمد بن مروان موصل چلے گئے اور عبداللہ بن عبدالملک نے شام کا رخ کیا۔ اور یہ دونوں حجاج کو عراق میں سیاہ و سفید کا اختیار دے کر چلے گئے۔

حجاج کوفہ آیا۔ مصقلہ بن کرب بن رقبۃ العبدی کہ جو ایک مقرر شخص تھا اپنے پہلو میں بٹھایا اور ان سے کہا کہ ہر اس شخص کو جس کے ساتھ ہم نے احسان کیا ہے اور پھر اس نے ہماری مخالفت کی تم لعن طعن کرو اس کی ناشکری بدعبدی اور اس کا جو ذاتی عیب تمہیں معلوم ہو اس کی بنا پر تم ہر شخص کو ملامت کرو۔ اور اس کی توہین کرو۔

حجاج کا بیعت کرنے کا انوکھا طریقہ

جو شخص حجاج کے ہاتھ پر بیعت کرنے آتا تھا حجاج اس سے پوچھتا تھا کہ کیا تم اس بات کی گواہی دیتے ہو کہ تم کافر ہو جو شخص اس کا جواب اثبات میں دیتا تھا تو اس سے بیعت لیتا تھا۔ ورنہ قتل کر دیتا تھا۔

حجاج کا حکم پر مختلف افراد کا قتل

قبیلہ حشم کا ایک شخص جو اس وقت دونوں حریفانہ جماعتوں سے بالکل الگ تھلگ دریائے فرات کے دوسرے کنارہ رہا تھا بیعت کرنے آیا۔ حجاج نے اس کا حال دریافت کیا اس نے کہا کہ میں تو ہمیشہ سے اس موقع سے بالکل علیحدہ واقعات کے آخری نتیجہ کا انتظار کر رہا تھا۔ جب آپ کو فتح حاصل ہوئی تو اب آیا ہوں کہ لوگوں کے ساتھ میں بھی آپ کے ہاتھ پر بیعت کروں۔

حجاج نے کہا خوب! آپ منتظر تھے، اچھا تم اپنی زبان سے اس بات کا اقرار کرو کہ تم کافر ہو اس شخص نے کہا کہ میں بدترین خلاق ہوں گا اگر اسی برس تک خدا کی عبادت کرنے کے بعد اب خود اپنی زبان سے اپنا کفر تسلیم کروں حجاج نے کہا کہ اگر ایسا نہ کرو گے تو میں تمہیں قتل کر ڈالوں گا اس نے جواب دیا کہ اگر مجھے قتل کر ڈالیں گے تو مجھے اس کی کچھ پروا نہیں کیوں کہ میری عمر ہی اب کتنی باقی ہے میں تو خود ہی موت کا صبح و شام منتظر ہوں۔

حجاج نے اسے قتل کا حکم دیا اسے قتل کر دیا گیا اس پر جتنے لوگ چاہے وہ قریشی ہوں یا شامی ہوں اس کے طرفدار ہوں یا مخالف جو اس کے گرد بیٹھے ہوئے تھے انہوں نے اس شخص پر ترس کھایا اور اس کے قتل کا افسوس کیا۔

حجاج نے کمیل بن زیاد النخعی کو سامنے بلایا اور کہا کہ تم سے امیر المومنین حضرت عثمان کا قصاص لیا جائے گا

اور میں تو چاہتا تھا کہ کسی طرح تم پر میرا قابو چل جائے۔

کمیل نے کہا اللہ کی قسم میں نہیں جانتا کہ ہم دونوں میں سے آپ کس پر زیادہ ناراض ہیں۔ آیا حضرت عثمانؓ پر جب کہ انھوں نے اپنے آپ کو قصاص کے لئے ہمارے حوالے کر دیا مجھ پر جب کہ میں نے اس سے قصاص نہیں لیا اور انھیں معاف کر دیا۔

اس کے بعد کمیل نے حجاج کو مخاطب کر کے کہا کہ اے بنی ثقیف کے شخص تو مجھ پر اپنے دانت نہ پیس ریت کے ٹیلے کی طرح تو مجھ پر کیوں گرتا ہے۔ اور بھیڑے کی طرح دانت نہ دکھا میری عمر صرف اس قدر باقی ہے جتنی کہ گدھے کی پیاس ہوتی ہے۔ کہ وہ اگر صبح کے وقت پانی پی لیتا ہے تو شام کو مر جاتا ہے اور شام کو پیتا ہے تو صبح کو جان دیدیتا ہے۔ جو کچھ تجھے کرنا ہے کر کیوں کہ ہم سب اللہ تعالیٰ کے سامنے پیش ہوں گے اور قتل کے بعد حساب کتاب ہو جائے گا۔

حجاج نے کہا کہ اس کی تمام ذمہ داری تجھ پر عائد ہوتی ہے۔ کمیل نے کہا جی ہاں یہ اس وقت ہوتا ہے جب کہ فیصلہ کا اختیار آپ کو ہوتا۔

حجاج نے کہا کہ کیا تو حضرت عثمانؓ کے قاتلوں میں تھا۔ اور تو نے امیر المومنین عبدالملک سے بغاوت کی۔ حجاج نے اس کے قتل کا حکم دیا کمیل آگے لایا۔ اور ابوجہم بن کنانہ الکلبی متعلقہ بن عامر بن عوف منصور بن جمہور کے چچا زاد بھائی نے اسے قتل کیا۔ اس کے بعد ایک دوسرا شخص حجاج کے سامنے پیش کیا گیا حجاج نے اسے دیکھ کر کہا کہ میرا خیال ہے کہ یہ شخص اپنے کفر کی شہادت نہ دے گا۔ اس پر وہ شخص کہنے لگا کہ کیا جناب والا مجھے اپنی ہی جان کے خلاف دھوکہ دینا چاہتے ہیں اجی جناب میں تو تماروئے زمین پر سب سے بڑا کافر ہوں بلکہ فرعون سے بھی میرا کفر بڑھا ہی ہوا ہے۔ اس کے اس کہنے پر حجاج کو ہنسی آگئی اور اسے رہائی دیدی۔

حجاج نے ایک ماہ تک کوفہ میں ٹھہرا اور شامیوں کو عراقیوں کے مکانات میں ٹھہرنے کا اختیار دیا۔

حجاج اور ابن الاشعث کے درمیان ایک اور جنگ

دیر جماعہ کی جنگ کے بعد اس سال مقام مسکن پر ایک اور جنگ حجاج اور ابن الاشعث کے درمیان ہوئی جس کی تفصیل یہ ہے۔

جنگ جماعہ کے بعد محمد بن سعد بن ابی وقاص مدائن پہنچا۔ اور بہت سے لوگ اس کے جھنڈے کے تلے جمع ہو گئے۔ اسی طرح عبید اللہ بن عبد الرحمن بن سمرہ بن حبیب بن عبد شمس القرشی جماعہ سے بھاگ کر بصرہ آیا۔ ابو ب بن الحکم بن ابی عقیل حجاج کا چچا زاد بھائی بصرہ کا عامل تھا۔ عبید اللہ نے بصرہ پر قبضہ کر لیا۔

عبد الرحمن بن محمد بصرہ چلا آیا۔ اور عبید اللہ بھی بصرہ میں موجود تھا تمام لوگ عبد الرحمن کے پاس جمع ہو گئے۔ ابن الاشعث کے بصرہ آتے ہی عبید اللہ عبد الرحمن بن الاشعث کے پاس آیا اور کہنے لگا کہ آپ یہ خیال نہ کیجیے گا کہ میں نے آپ کو چھوڑ دیا بلکہ آپ ہی کے خاطر میں نے بصرہ پر قبضہ کیا ہے۔

اب حجاج بھی بصرہ کے ارادہ سے روانہ ہوا کہ پہلے مدائن پر آیا۔ پانچ روز یہاں ٹھہرا رہا اور پھر تمام فوج کو

کشتیوں میں سوار کر دیا تاکہ دریا کو عبور کر کے مدائن پر حملہ کرے محمد بن سعد کو معلوم ہوا کہ شامی ہماری طرف دریا کو عبور کر رہے ہیں اس نے مدائن خالی کر دیا اور سب کے سب پھر ابن الاشعث سے جا ملے حجاج ابن الاشعث کی طرف چلا۔ تمام لوگ ابن الاشعث کے ہمراہ مقام مسکن پر بڑھ کر آئے تاکہ یہاں کہ دشمن کا مقابلہ کریں اہل کوفہ اور تمام شکست خوردہ متفرق اور پریشان جماعتیں ابن الاشعث سے اس مقام پر آ ملیں۔

ابن الاشعث نے لوگوں کو میدان جنگ سے راہ فرار اختیار کرنے پر بہت کچھ لعنت ملامت کی ان میں سے اکثر نے بسطام بن مصقلہ کے ہاتھ پر آخری دم تک لڑنے کا وعدہ کیا۔ عبدالرحمن نے اپنی فوج کے چاروں طرف خندق کھود لی ایک طرف پانی بھر گیا اور اب لڑنے کے لئے صرف ایک ہی سمت باقی رہ گئی۔ خالد بن جریر بن عبداللہ القصری خاص کوفہ کے دستہ فوج کے ساتھ خراسان سے عبدالرحمن کے پاس چلا آیا اور اس جنگ میں شریک ہو گیا۔

شعبان کے پندرہ روز تک دونوں حریفوں میں نہایت ہی شدید جنگ ہوئی۔ ۱۵ شعبان کو زیاد بن غنیم القنی جو حجاج کے بیرونی محافظ چوکیوں کا افسر اعلیٰ تھا مارا گیا اس کی موت سے حجاج اور اسکی فوج کو ناقابل تلاش نقصان پہنچا شعبان کی پندرہویں تمام رات حجاج نے اپنی فوج میں چل پھر کر بسر کی فوج سے کہتا جاتا تھا کہ تم لوگ اطاعت شعار ہو وہ باغی ہیں۔ تم اللہ کی کوشنودی کے لئے برسر پیکار ہو اور وہ ایسی بات کے لئے کوشش کرتے جس سے خدا ناراض ہوتا ہے۔ اللہ تعالیٰ نے ان کے مقابلہ میں ہمیشہ تمہارے ساتھ بھلائی کی ہے۔ کوئی معرکہ اب تک ایسا پیش نہیں آیا ہے جس میں تم نے اپنی شجاعت اور عزم و استقلال کے ساتھ جنگ نہ کی ہو۔ اور آخر میں تمہیں ان پر فتح حاصل نہ ہوئی ہو۔ اس لئے صبح ہوتے ہی پوری مستعدی اور چستی کے ساتھ دشمن پر حملہ کرو۔ اور مجھے اس بات میں بالکل شبہ نہیں کہ تمہیں فتح حاصل ہوگی۔ انشاء اللہ۔

صبح کے صبح ہوتے ہی فوج نے جنگ کی پوری تیاری کی اور سویرا ہوتے ہی دشمن پر جاؤ لے۔ ایسا شدید پڑا کہ جس کی نظیر نہیں ملتی۔ جس وقت کہ سفیان بن ابرد کے دستہ کو دشمن کے مقابلہ سے پسپا ہونا پڑا اسی وقت عبدالملک ابن المہلب حجاج کی مدد کے لئے آ پہنچا اس نے عراقیوں کو چاروں طرف سے گھیر لیا۔

حجاج نے عبدالملک سے کہا کہ اس منتشر شدہ دستہ کو بھی اپنے میں شامل کر لو۔ کیوں کہ میں اب دشمن پر حملہ کرنا چاہتا ہوں۔ عبدالملک نے حکم کی تعمیل کی اور اب ہر طرف سے شامیوں نے حملہ شروع کر دیا۔ عراق شکست ہکا کر بھاگے ابوالہتھر الطائی اور عبدالرحمن بن ابی لیلے، میدان میں جنگ میں کام آئے۔ مرنے سے پہلے ان دونوں نے کہا تھا کہ میدان جنگ سے بھاگنا کسی وقت بھی ہمارے لئے زیبا نہیں اور پھر دونوں مارے گئے۔

بسطام بن مصقلہ بصرہ اور کوفہ کے چار ہزار باغیوں بہادروں کو لے کر مقابلہ کے لئے بڑھے۔ ان تمام شہسواروں نے اپنی تلواروں کے نیام توڑ ڈالے تھے۔ بسطام نے ان سے کہا کہ یاد رکھو اگر راہ فرار اختیار کر کے اپنے آپ کو موت کے چنگل سے بچا سکتے ہو ہم ضرور بھاگ جاتے مگر موت تو دیر سویر آنے ہی والی ہے اس لئے ایسی شے سے بھاگنا فضول جس سے ملے بغیر چارہ ہی نہیں ہم لوگ حق و صداقت پر ہیں اس لئے تمہیں حق کی حمایت میں لڑنا چاہیے۔ اور بالفرض اگر حق پر نہ بھی ہوتے تب بھی عزت کی موت ذلت کی موت سے بہتر ہے۔ غرض کہ بسطام اور یہ بہادر جماعت نہایت جوانمردی سے لڑتی رہی۔ اس نے کئی مرتبہ شامیوں کو پیچھے ہٹا دیا۔ حجاج نے جب دیکھا کہ کسی طرح ان پر قابو نہیں چلتا تو تیر اندازوں کو اپنے پاس بلایا اور کہا کہ تیر اندازوں کے علاوہ اور کوئی ان کا مقابلہ نہیں

جب کہ تیر اندازوں نے ان پر حملہ کیا اور دوسرے لوگوں نے بھی چاروں طرف سے انہیں محاصرہ میں لے لیا۔ اس جماعت کے بہت سے افراد میدان جنگ میں قتل ہوئے اور بہت تھوڑے باقی بچے۔

بکیر بن ربیعہ بن ابی ثروان الضحیٰ قید کر کے حجاج کے سامنے لایا گیا۔ حجاج نے اسے قتل کر ڈالا۔ ابو جہضم بھی ایک ایسے شخص کو گرفتار کر کے حجاج کے سامنے لایا جس کی دلیری و بہادری سے حجاج خوف قف تھا۔ اس لئے اس نے شامیوں کو مخاطب کر کے کہا کہ یہ اللہ تعالیٰ کا تم پر خاص انعام و احسان ہے کہ مہار ایک نڈا عراقیوں کے ایک ایسے بہادر شخص کو گرفتار کر لایا ہے میں اسے مارے ڈالتا ہوں حجاج نے اس شخص کو بھی قتل کر ڈالا۔

ابن الاشعث اپنی شکست خوردہ فوج کے ساتھ بھتان کی طرف چلا۔ حجاج نے عمارۃ بن تمیم اللخمی اور اس کے ساتھ اپنے بیٹے محمد بن الحجاج کو ابن الاشعث کے تعاقب میں روانہ کیا۔ مگر اس فوج کا سپہ سالار عمارۃ ہی تھا۔ عمارۃ بن تمیم عبدالرحمن کے تعاقب میں روانہ ہوا اور مقام سوس پر اسے پکڑ لیا۔ عبدالرحمن نے کچھ دن بے تحاشہ اس کا مقابلہ کیا اور پھر اس نے اور اس کی فوج نے شکست کھائی اور یہ تمام لاؤ لشکر سا بور آیا۔ اس مقام پر اوہ اور لوگوں کے جو عبدالرحمن کے ہمراہ تھے بہت سے کر دہ بھی اس سے آ ملے۔

پہاڑ کے درہ پر عمارۃ نے اس جماعت سے نہایت شدید جنگ کی اس کے لشکر کے بیشتر آدمی زخمی ہوئے عمارہ اور اس کے فوجی نے شکست کھائی اور درہ کا راستہ دشمن کے لئے چھوڑ دیا عبدالرحمن یہاں سے روانہ ہو کر کرمان بچے۔ واقعہ یہ کہ بصرہ کے محلہ زاویہ پر محرم ۸۳ھ میں عبدالرحمن اور حجاج کے درمیان جنگ ہوئی۔

عبدالرحمن جب کرمان پہنچے تو کرمان کے عامل عمرو بن لقیط العبدی نے ان کا استقبال کیا اور ان کی مہمان ازی کا سارا انتظام کیا۔ عبدالرحمن کرمان میں اقامت پزیر ہو گئے۔

قبیلہ بنی عبد قیس کے معقل نامی ایک معمر شخص نے عبدالرحمن سے کہا کہ مجھے معلوم ہوا ہے کہ تم نے جنگ س بزدلی کی۔ عبدالرحمن نے کہا کہ میں نے ہرگز بزدلی نہیں کی۔ میں اپنی پیدل سپاہ کو لے کر دشمن کے پیدلوں پر ٹ پڑا۔ اپنے دستہ کو لے کر ان رسالہ پر جھپٹا۔ پیدل ہو یا سوار میں نے سب کا مقابلہ کیا۔ اور میں کبھی پسپا نہیں ہوا۔ تمام معرکوں میں صرف اس وقت میں نے دشمن کے لئے میدان چھوڑا ہے جب میں نے دیکھا ہے کہ اب ایک شخص می میرے ہمراہ لڑنے والا نہیں رہا۔

مگر کیا کیا جائے۔ میں اس فیصلہ کو نہیں بدل سکتا جو قسمت میں میرے خلاف ہو چکا تھا اس کے بعد ابن الاشعث اپنے ماتھیوں کو لے کر کرمان کے دشت کی طرف نکل گیا۔

جب ابن الاشعث نے جنگل کی راہ لی شامی اس تعاقب میں چلے بعض شامی اس صحرہ کے ایک قلعہ میں اخل ہوئے جس میں انھیں ایک خط ملا جس میں کسی کوئی نے ابی جلدۃ الشکری کے بعض اشعار لکھے تھے جن میں وطن کی جدائی سفر کا صعوبت اہل و عیال کے مفارقت اور نا کامیابی پر حسرت و افسوس کا اظہار کیا گیا تھا۔

چلتے چلتے عبدالرحمن علاقہ بھتان کے شہر زرنج پہنچے۔ یہاں کا عامل تمیم کا ایک شخص عبدال بن عامر البعار متعلقہ بنی مجاشع ابن دارم تھا جسے عبدالرحمن ہی نے اپنی طرف سے زرنج پر عامل مقرر کیا تھا۔

عبدالرحمن کی گرفتاری اور رہائی

جب عبدالرحمن شکست کھا کر زرنج پہنچے تو اس شخص نے شہر کا دروازہ بند کر لیا۔ اور انھیں داخل ہوتے ہی روک دیا۔ کئی دن تک عبدالرحمن اس امید کے دروازہ کھل جائے گا اور ہم شہر میں داخل ہو جائیں گے۔ شہر کے باہر پڑے رہے مگر جب یہاں سے مایوس ہو گئے تو وہاں سے روانہ ہو کر مقام بشت آئے۔ اس مقام پر عبدالرحمن نے بکر بن وائل کے ایک شخص عیاض بن یمان ابوہشام بن عیاض السدوسی کا عامل مقرر کیا تھا اس نے عبدالرحمن کا استقبال کیا اور کہا کہ آپ یہاں ٹھہریں عبدالرحمن نے وہاں قیام کر لیا۔

یہ شخص موقع کا منتظر رہا۔ اور جب عبدالرحمن کے ساتھی انھیں چھوڑ کر ادھر ادھر ہو گئے عیاض نے عبدالرحمن کا گرفتار کرنے کے قید کر لیا۔ اور چاہتا تھا کہ انہیں حجاج کے حوالے کر کے اپنے لئے امان اور انعام دو مرتبہ حاصل کرے۔ ادھر رتبیل کو خبر ہو چکی تھی کہ عبدالرحمن میرے پاس آ رہے ہیں وہ فوج لے کے ان کے استقبال کے لئے آیا مگر اسے جب یہ کیفیت معلوم ہوئی تو اس نے بست کا محاصرہ کر لیا۔ اور عیاض کو کہلا بھیجا کہ خبردار یاد رکھو کہ اگر عبدالرحمن کا بال بھی بیکا ہوا تو تمھاری خیر نہیں پھر میں اس وقت تک یہاں سے محاصرہ نہیں ہٹاؤں گا جب تک کہ تجھ پر قابو نہ پالو۔ اور پھر تجھے اور تیرے تمام ساتھیوں کو قتل کر ڈالوں گا۔ تیرے اہل عیالی کو لونڈی غلام بنالوں گا اور تیرا مال و متاع اپنی فوج میں تقسیم کر دوں گا۔ عیاض اس دھمکی سے ڈر گیا اس نے پیغام بھیجا کہ اگر آپ میرے جان و مال کے لئے وعدہ معافی عطا فرمادیں تو میں عبدالرحمن کو تمہارا اس کے تمام مال سمیت آپ کے سپرد کر دوں گا۔

عبدالرحمن رتبیل کے پاس

عبدالرحمن نے رتبیل سے کہا کہ اس شخص کو میں ہی اس مقام کا عامل مقرر کیا تھا اور مجھے اس پر پورا بھروسہ اور اعتماد تھا اور پھر جو کچھ نمک حرامی اور بے وفائی اس نے میرے ساتھ کی اور جو سلوک مجھ سے روا رکھا وہ آپ کے بھی سامنے ہے اس لئے اب آپ اسے میرے حوالے کر دیجئے تاکہ میں اسے قتل کر دوں۔

رتبیل نے کہا کہ میں اسے امان دے چکا ہوں اور اب یہ نہیں چاہتا کہ بد عہدی کروں۔ اس پر عبدالرحمن نے کہا کہ اچھا آپ اجازت دیجئے کہ میں اسے خوب تھپڑ اور کئے رسید کروں اور ان کی توہین و تذلیل کروں۔ رتبیل نے یہ بات مان لی اور ابن الاشعث نے اسے مار پیٹ کر خوب اپنے دل کا بخارا نکالا۔

عبدالرحمن رتبیل کے ساتھ اس کے علاقہ میں چلا آیا رتبیل نے اپنے پاس انھیں مہمان رکھا اور ان کی بیحد توقیر و تعظیم کی۔ عبدالرحمن کے ساتھ شکست خوردہ فوج کی بھی ایک بڑی جماعت تھی۔

اس جماعت کے علاوہ عبدالرحمن کی شکست خوردہ فوج کا اور جو بیشتر حصہ باقی تھا یا وہ بڑے بڑے سردار اور افسر جنہوں نے حجاج کی مخالفت میں کوئی کسر نہیں چھوڑی تھی اور چونکہ حجاج کے اول مرتبہ دعوت امان کو رد کر چکے تھے۔ اس لئے اب انہیں امان حاصل کرنے کی کوئی توقع نہیں تھی یہ سب کے سب عبدالرحمن کی جستجو اور تلاش میں پھرتے پھرتے بختان آئے۔ اس طرح علاقہ بختان اور خود شہر بختان کے اور بہت سے لوگ ان کے ساتھ ہوئے۔ غرض کہ اب ان کی تعداد ساٹھ ہزار ہو گئی تھی۔

ابن عامر البعار کا محاصرہ

اس جماعت نے عبداللہ بن عامر البعار پر حملہ کر کے اس کا محاصرہ کر لیا اور عبدالرحمن کو جو اس وقت تھا خط کے ذریعے اطلاع دیدی کہ ہم آپ کے پاس آرہے ہیں۔ اور ہماری اتنی تعداد ہے اور فلاں قبیلے اور جماعتیں ہمارے ساتھ ہیں۔

عبدالرحمن بن عباس بن ربیعہ بن الحارث بن عبدالمطلب اس جماعت کو نماز پڑھاتے تھے۔ ان لوگوں نے عبدالرحمن بن محمد کو یہ بھی لکھا کہ آپ ہمارے پاس آجائیے تاکہ ہم خراسان چلیں۔ کیوں کہ وہاں ہمارے طرف داروں کی ایک زبردست فوج ہے۔ بہت ممکن ہے کہ وہ ہمارے ساتھ مل کر اہل شام سے لڑنے پر تیار ہو جائیں علاوہ بریں خراسان ایک وسیع و عریض ملک ہے۔ جس میں کثرت سے قلعے ہیں اور بے انتہا آبادی ہے۔

عبدالرحمن بن محمد نے اس دعوت پر لبیک کہی۔ اور ربیعہ کے علاقہ سے روانہ ہو کر اپنی فوج کے ہمراہ اس جماعت کے پاس آئے ان تمام لوگوں نے عبداللہ بن عامر البعار کا محاصرہ کر لیا۔ اور اس سے ہتھیار کھوائے۔ عبدالرحمن نے اسے خوب پٹوایا، سزا دلوائی اور قید کر دیا۔

خراسان پر حملے کی تیاری

اب عمارۃ بن تمیم شامی فوج کے ساتھ اس جماعت کے سامنے آیا عبدالرحمن کی فوج نے عبدالرحمن سے کہا آپ جہتان تو دشمن کے لئے چھوڑ دیں اور ہمیں سب کو لے کر خراسان چلیں۔

عبدالرحمن کہنے لگے کہ یزید المہلب خراسان کا گورنر ہے۔ اور وہ ایک جوان اور بہادر آدمی ہے۔ وہ کبھی اپنی خوشی سے اپنی حکومت آپ کے حوالے نہیں کرے گا۔ اور بالفرض اگر اس کی مرضی کے بغیر تم لوگ علاقہ خراسان میں داخل بھی ہو گئے تو وہ بجلی کی طرح تمہارے مقابلے کے لئے کود کر آئے گا۔ اور پھر شامی بھی برابر تمہارا تعاقب کر رہے ہیں اس لئے میں یہ مناسب نہیں سمجھتا کہ تم ان دو دشمنوں کے بیچ میں گھر اور اس طرح تمہارا مقصد بھی فوت ہو جائے گا۔

اس پر اور تمام لوگ کہنے لگے کہ اہل خراسان تو ہمارے اہل وطن پوری توقع ہے کہ اگر ہم سرزمین خراسان میں داخل ہو گئے تو ایسے لوگوں کی تعداد جو ہمارا ساتھ دیں گے ان سے زیادہ ہوگی جو تمہارا مقابلہ کریں گے اس کے علاوہ خراسان ایک طویل و عریض علاقہ ہے جہاں چاہیں گے وہاں ٹھہر جائیں گے اور پھر حجاج یا عبدالملک کے مرنے تک وہیں ٹھہرے رہیں گے یا پھر جیسا مناسب سمجھیں گے ویسا کریں گے۔

عبداللہ بن سمرہ کی بے وفائی پر عبدالرحمن کا لشکر سے خطاب اور حملے کا ارادہ ملتوی کرنا

عبدالرحمن نے کہا اچھا اللہ کا نام لے کر میرے ساتھ چلو۔ یہ تمام فوج روانہ ہو کر ہرات آئی۔ اب تک کوئی بات ان کے علم میں ایسی نہیں آئی تھی جس سے انہیں کچھ شبہ ہوتا کہ اچانک عبداللہ نے عبدالرحمن بن سمرۃ القرشی دو ہزار فوج کے ساتھ چپکے سے عبدالرحمن کے لشکر گاہ سے چلا گیا اور جس راستہ سے وہ جانا چاہتے تھے اس راستہ کو چھوڑ کر کسی اور طرف سے چل دیا۔

صبح کے وقت عبدالرحمن تقریر کرنے کھڑے ہوئے اور حمد و ثناء کے بعد کہنے لگے کہ ان تمام جنگوں میں میں آپ کے ساتھ شریک رہا۔ ہر موقع پر میں آپ لوگوں کی خاطر آخری دم تک دشمن کا مقابلہ پر ہمارا ہا مگر جب دیکھتا تھا کہ آپ میں سے کوئی شخص بھی میدان جنگ میں نہیں ہے تو میں بھی مجبوراً پسپا ہو جاتا تھا۔ مگر جب میں اچھی طرح دیکھ لیا کہ آپ لوگ نہ لڑتے ہیں اور نہ دشمن کے مقابلہ پر ثابت قدم رہتے ہیں تو میں بھی ایک گوشہ عافیت و سلامتی میں چلا آیا تھا۔ آپ لوگوں نے یہاں بھی مجھے چین سے نہیں بیٹھنے دیا بلکہ اپنے خط کے ذریعے مجھ درخواست کی کہ میں آپ کے پاس آؤں کیوں کہ آپ لوگوں نے مجھے لکھا تھا کہ ہم سب

لوگ ایک ہی جذبہ رکھتے ہیں اور ایک جگہ جمع ہو چکے ہیں۔ اور اب پھر دشمن کا مقابلہ کریں گے میں آپ کے پاس آپ سب کی رائے ہوئی کہ میں خراسان چلوں۔ آپ نے اس بات کا اظہار کیا تھا کہ آپ سب کے سب ساتھ دیں گے۔ اور کبھی مجھ سے جدا نہ ہوں گے۔ مگر اس پر بھی عبید اللہ بن عبدالرحمن نے حرکت کی ہے وہ آپ واضح ہے۔ اس لئے آج کا تلخ مستحضر بہ آپ لوگوں کی جانب سے میرے لئے کافی ہے میں تو اپنے اسی دوست پاس واپس جاتا ہوں جہاں سے آیا تھا۔ جس کا جی چاہے وہ میرے ساتھ ہو جائے اور جو شخص میرے ساتھ نہیں چاہے اس کا جہاں سینگ سمائے میری طرف سے خدا کی حفظ و امان میں چلا جائے۔

ایک گروہ تو اصل جماعت سے علیحدہ ہو گیا۔ ایک گروہ نے عبدالرحمن کا ساتھ دیا۔ مگر بیشتر حصہ عبدالرحمن کے جانے کے بعد عبدالرحمن بن العباس کے ہاتھ پر بیعت کر لی۔

عبدالرحمن بن محمد تو پھر تبیل کے پاس چلا آیا اور دوسری جانب سے خراسان کا رخ کیا۔ جب یہ لوگ ہرات پہنچے تو رقاد لازدی متعلقہ بنی عتیک سے ان کی مدد بھیڑ ہوئی عراقیوں نے اسے قتل کر لیا۔ اور اب خود یزید المہلب ان کی طرف بڑھا۔

مفضل بن محمد راوی کہتے ہیں کہ مسکن پر شکست کھانے کے بعد ابن الاشعث تو قابل چلا گیا۔ عبداللہ عبدالرحمن بن سمرہ ہرات آ گیا۔ عبید اللہ نے ابن الاشعث کے بھاگنے پر اسے برا بھلا کہا۔ اس کی مذمت عبدالرحمن بن عباس سجستان آیا۔ یہاں ابن الاشعث کی شکست خوردہ فوج عبدالرحمن بن عباس کے پاس جمع ہو گئی وہ اس پوری جمعیت کے ساتھ جس کی تعداد بیس ہزار بیان کی گئی ہے خراسان کی طرف روانہ ہوا۔ ہرات آیا اور یزید بن عبید العتکی سے ان کی مدد بھیڑ ہوئی اور عراقیوں نے اسے قتل کر ڈالا۔

عبدالرحمن بن عباس کے ساتھ عبدالرحمن بن المند ر بن الجارود متعلقہ بنی عبدالقیس بھی تھا۔ یزید المہلب نے عبدالرحمن بن عباس کو لکھا کہ دوسرے وسیع و عریض علاقے موجود ہیں اور وہاں ایسے لوگ ہیں جو اقتدار اور قوت میں مجھ سے کم ہی ہیں بہتر یہ ہے کہ آپ کسی ایسے دوسرے علاقہ میں چلے جائیں جو میرے حد و اختیار سے باہر ہو کیوں کہ میں آپ سے لڑنا نہیں چاہتا۔ اگر سفر کے اخراجات کے لئے آپ کو روپیہ کی ضرورت ہے میں روپیہ سے بھی آپ کی امداد کرنے کے لئے تیار ہوں۔

یزید اور عبدالرحمن بن عباس کی باہمی جنگ

عبدالرحمن بن عباس نے یہ جواب دیا کہ ہم یہاں آپ سے جنگ کرنے کے لئے نہیں آئے اور نہ یہاں

مستقل طور پر قیام کرنا چاہتے ہیں۔ بلکہ ہم یہ بیان کرنا چاہتے ہیں کہ آرام کر لیں۔ اور پھر انشاء اللہ یہاں سے چلے جائیں گے۔ اور ہمیں آپ کی مالی امداد کی بھی چنداں ضرورت نہیں ہے۔

یزید کا قاصد یہ جواب لے کر واپس چلا آیا۔ مگر اب عبدالرحمن نے سرکاری مالگزاری وصول کرنا شروع کی۔ جب یزید کو اس واقعہ کی اطلاع ہوئی تو کہنے لگا کہ جس شخص کا ارادہ یہ ہو کہ وہ کچھ آرام کر کے چلا جائے گا وہ کراچ وصول نہیں کیا کرتا اس لئے اب یزید نے چاہر ہزار یا چھ ہزار سواروں کے ساتھ اپنے بھائی مفضل کو آگے روانہ کیا۔ اور پھر خود چار ہزار سوار لے کر اس کے بعد روانہ ہوا۔

یزید نے پورے ہتھیار سجا کر اپنا وزن کرایا تو اس کا وزن چار سو رطل نکلا اس پر کہنے لگا کہ میرا وزن اب اس قدر بڑھ گیا ہے کہ میں جنگ میں جانے سے مجبور ہوں بھلا کون سا گھوڑا میرے اس بوجھ کو برداشت کر سکے گا۔ پھر اپنا گھوڑا جس نام کا مل تھا منگوا یا اور اس پر سوار ہوا۔

یزید نے اپنے ماموں جدیع بن یزید کو مرو پر اپنا جانشین مقرر کیا اور مرو اور روز کے راستہ سے روانہ ہوا۔ اپنے باپ کی قبر پر آیا تین روز یہاں قیام کیا۔ اور اپنے تمام ساتھیوں کو سو سو درہم انعام تقسیم کیا پھر ہرات پہنچ کر یہاں اس نے عبدالرحمن بن عباس کو کہلا بھیجا کہ اب آپ نے اچھی طرح آرام لے لیا ہے۔ خوب کھا پیکر موٹے ہو گئے اور خراج بھی وصول کر لیا جس قدر خراج آپ نے وصول کر لیا ہے وہ میں آپ کو معاف کئے دیتا ہوں بلکہ اگر آپ چاہیں تو کچھ اور بھی دے سکتے ہیں مگر اس شرط پر کہ آپ اس مقام پر سے کسی دوسرے علاقہ میں چلے جائیں کیوں کہ میں کہتا ہوں ہوں کہ مجھے آپ سے لڑنا اچھا معلوم نہیں ہوتا۔

مگر عبدالرحمن نے اس بات کے ماننے سے انکار کر دیا اور مقابلہ پر اصرار کیا اس کے ساتھ عبید اللہ بن عبدالرحمن بن سمرہ بھی تھا عبدالرحمن نے خفیہ طور پر یزید کی فوج میں سازش کی انہیں بہت کچھ لالچ بھی دیا اور اپنے ہاتھ پر بیعت کرنے کے لئے دعوت دی کہ سپاہی نے یزید سے اس سازش کا واقعہ بیان کیا یزید نے سن کر کہا کہ اب ان کا قصور ناقابل معافی ہو چکا ہے کیا خوب میرا مزاحمے بغیر وہ اپنی امارت کے خواہش مند ہیں۔

یزید کی فتح

یزید مقابلہ کے لئے آگے بڑھا۔ دونوں فوجیں آمنے سامنے آ گئیں اور جنگ کے لئے تیار ہوئیں یزید کے لئے ایک کرسی بچھا دی گئی اور وہ اس پر بیٹھ گیا اور وہ جنگ کا انتظام اپنے بھائی مفضل کے سپرد کر دیا اور حکم دیا کہ دستہ آگے بڑھاؤ۔

مفضل رسالہ کو لے کر آگے بڑھا اور اب دونوں فوجوں کے درمیان جنگ شروع ہوئی۔ کچھ ایسی زیادہ دیر تک بھی جنگ نہیں ہوئی تھی کہ عبدالرحمن کی فوج نے پیچھے ہٹنا شروع کیا۔ عبدالرحمن چند غیور اور دلیر آدمیوں کی جماعت کے ساتھ اپنی جگہ ڈٹا رہا۔ قبیلہ بنی عبدوالے بھی برابر اپنی جگہ جمے رہے۔

سعد بن بخدا القردوسی نے خلیس الشیبانی پر جو عبداللہ کے سامنے تھا حملہ کیا۔ خلیس نے نیزہ کے ایک وار سے سعد کو گھوڑے سے گرا دیا مگر اس کے اور ساتھیوں نے آ کر اسے بچا لیا۔

عبدالرحمن اور اس کی اس جماعت پر دشمن کی ایک کثیر تعداد ٹوٹ پڑی ان لوگوں کو پسپا ہونا پڑا مگر یزید نے

تعاقب کرنے کی ممانعت کر دی۔

یزید کی فوج نے عبدالرحمن کے فوج قیام گاہ میں موجود تمام سامان پر قبضہ کر لیا اور کچھ قیدی بھی گرفتار کئے۔ یزید نے عطاء بن السائب کو حکم دیا کہ دشمن کے لشکر گاہ کی ہر چیز پر قبضہ کر لو۔ منجمد دوسرے مال غنیمت کے تیرہ عورتیں بھی اس کے ہاتھ آئیں۔ یزید نے انہیں مرہ بن عطاء بن ابی السائب کے حوالے کر دیا۔ مرہ ان عورتوں کو پہلے طیسین لے کر آیا اور پھر عراق لے آیا یزید نے سعد بن بخد سے پوچھا کہ کس شخص نے تم پر نیزہ کا ور کیا تھا سعد نے کہا طیس الشیبانی نے مجھ پر حملہ کیا تھا حالانکہ اگر میں پیدل بھی ہوں اور وہ سوار ہو تم بھی میں ہی طاقت و شجاعت میں اس سے بڑھ کر ہوں۔

جب حلیس کو اس کے اس دعوہ کا علم ہوا تو کہنے لگا کہ بخد سعد نے جھوٹ کہا میں پیدل اور سوار دونوں حالتوں میں اس سے زیادہ دلیر و بہار ہوں۔

عبدالرحمن بن منذر بن بشر بن حارثہ بھاگ کر موسیٰ بن عبداللہ بن خازم کے پاس چلا گیا۔

قیدیوں میں محمد بن سعد بن ابی وقاص، عمر بن موسیٰ بن عبید اللہ بن معمر۔ عیاش بن الاسود بن عوف الزہری طعلق بن نعیم بن القعقاع بن معبد بن زرارہ، فیروز حصین۔ ابوالعج، عبید اللہ بن معمر کا آزاد غلام خاندان ابی عقیل کا ایک شخص سوار بن مروان، عبدالرحمن بن طلحہ عبداللہ بن خلف اور عبداللہ بن فضالہ الزہرانی بھی شامل تھے۔ عبدالرحمن بن عباس مسند چلا گیا اور ابن عمرہ مروا گیا۔

اس جنگ کے بعد یزید بھی مروا پس آ گیا اور سبرۃ بن مخنف بن ابی صفرہ کی حفاظت میں ان قیدیوں کو حجاج کے پاس بھیج دیا۔

یزید کا ابن طلحہ کو معاف کرنا

یزید نے ابن طلحہ اور عبداللہ بن فضالہ کو رہا کر دیا بعض لوگوں نے عبید اللہ بن عبدالرحمن بن سمرۃ کی یزید سے چغلی کھائی۔ یزید نے اسے بھی گرفتار کر کے قید کر دیا۔

ایک شخص جابر بن عمارۃ کا بیان ہے کہ یزید نے اگرچہ ابن طلحہ کو معافی دیدی تھی مگر اسے حکم دیدیا تھا کہ تم میرے پاس ہی رہو اور کہیں دوسری جگہ نہیں جاسکتے عبدالرحمن ابن طلحہ نے قسم کھالی تھی کہ اس احسان کے عوض جو یزید نے اس دام بلا سے نکال کر مجھ پر کیا میں جہاں کہیں یزید کو دیکھوں گا اس کے ہاتھ کو اظہار لشکر و عقیدت کی بنا پر بوسہ دوں گا۔

محمد بن سعد ابی وقاص نے یزید سے کہا کہ کیوں کہ میرے والد ہی تمہارے باپ کو دعوت اسلام دی تھی اس لئے میں اس دعوت کا واسطہ دے کر تم سے اپنی جان کی معافی کا طلب گار ہوں۔ یزید نے ان کی درخواست منظور کر لی۔ اور انہیں بھی امان دیدی مگر اس روایت میں کہ محمد بن سعد بن ابی وقاص نے اس طرح معافی مانگنے سے متعلق ایک طویل بحث ہے۔

حجاج کے دربار میں پیش ہونے والے قیدی (۱) عمرہ بن موسیٰ

یزید نے بقیہ قیدیوں کو حجاج کے پاس بھیج دیا۔ عمر بن موسیٰ بن عبید اللہ بن معمر بھی ان قیدیوں میں شامل تھے حجاج نے ان سے کہا کہ تم ہی عبدالرحمن کے محافظ دستہ کے افسر تھے عمر بن موسیٰ نے کہا جناب والا فتنہ و فساد کی ایک آگ بھڑکی جس نے اچھے اور بروں سب کو لپیٹ لیا ہم بھی اس میں شریک ہو گئے۔ اب اگر آپ ہمیں معاف کر دیں تو یہ آپ کی انتہائی حکم و مروت کی بنا پر ہوگا۔ اور اگر اُسزادیں تو واقعی ہم مجرم ہیں آپ سزادینے میں حق بجانب ہیں۔

یہ سن کر حجاج کہنے لگا کہ یہی دعویٰ کہ اس فتنہ نے اچھے اور برے دونوں قسم کے تمام اشخاص کو اپنے میں شامل کیا بالکل غلط ہے صرف بد کردار ہی اس میں شامل ہوئے نیک لوگ ان سے بالکل علیحدہ رہے مگر چونکہ تم نے اپنے قصور کا اعتراف کیا ہے اس لئے ممکن ہے کہ اس اعتراف سے تمہیں فائدہ ہو۔

عمر بن موسیٰ کو حجاج کے سامنے سے ہٹا دیا اس سے دوسرے لوگوں کو یہ خیال پیدا ہوا کہ اسے معافی دیدی جائے گی۔

(۲)

اتنے میں لہلقام بن نعیم حجاج کے سامنے پیش کیا گیا حجاج نے اس سے دریافت کیا کہ بتاؤ عبدالرحمن بن محمد کی حمایت کرنے سے تمہاری کیا توقعات تھیں۔ کیا تمہیں یہ امید تھی کہ تم خلیفہ ہو جاؤ گے۔ لہلقام نے کہا کہ بیشک مجھے یہ امید تھی اور مجھے آرزو تھی کہ جس مرتبہ پر عبدالملک تھے تجھے سرفراز کیا ہے ایسا ہی عبدالرحمن مجھے سرفراز کریں گے۔ یہ سنتے ہی حجاج کو غصہ آ گیا اور اس نے اس کی گردن مارنے کا حکم دیا۔ چنانچہ لہلقام قتل کر ڈالے اس کے بعد حجاج نے ابن معمر کی طرف جو اس کے سامنے سے ہٹا دیا گیا تھا۔ اس کے قتل کا حکم دیدیا۔ اس طرح اور تمام قیدی بھی قتل کر ڈالے گئے۔

(۳) عمرہ بن ابی قرۃ الکندی

حجاج نے عمرو بن ابی قرۃ الکندی الحنظلی کو جو ایک نہایت شریف آدمی تھے اور ایک قدیم خاندان سے تعلق رکھتے تھے معافی دیدی۔ اور ان سے مخاطب ہو کر کہا کہ تم تو میرے پاس آ کر اپنی ضروریات بیان کیا کرتے تھے مجھے ابن الاشعث اور اشعث سے کوئی تعلق نہیں مگر اب تم ابن الاشعث کی حمایت کی اس سے معلوم ہوا کہ ان سے بے تعلقی کا اظہار واقعیت پر مبنی تھا۔ مگر علاوہ بریں اس کی حمایت سے نہ آپ کو کوئی عزت حاصل ہوئی نہ کوئی فائدہ۔

باغیوں کو جب دیر جما جم پر شکست ہوئی تو حجاج نے اعلان کر دیا تھا جو شخص رے میں قتیہ بن مسلم کے پاس چلا جائے گا تو اسے امان دیدی جائے گی۔ اس لئے بہت سے آدمی رے قتیہ کے پاس چلے گئے ان لوگوں میں عامر بن الشعسی بھی تھے۔

ایک روز حجاج نے شعسی کو یاد کیا اور پوچھا کہ وہ کہاں ہے اور انہوں نے کیا کارروائی کی؟ یزید بن ابی مسلم نے جواب دیا کہ جناب والا مجھے اطلاع ملی ہے کہ شعسی رے میں قتیہ کے پاس چلے آئے ہیں۔

حجاج نے کہا کہ اچھا میں کسی شخص کو بھیجتا ہوں کہ وہ شعبی کو میرے پاس لے آئے اور قتیہہ کو خط لکھا کہ میرے پاس اس خط کے دیکھتے ہی شعبی کو بھیج دو۔ یہ خط دے کر قاصد روانہ کر دیا گیا۔

(۴) شعبی

شعبی کہتے ہیں کہ ابن ابی مسلم میرے مخلص دوست تھے جب مجھے حجاج کے پاس لایا گیا تو ابن ابی مسلم سے میری ملاقات ہوئی میں نے ان سے کہا کہ آپ مشورہ دیں کہ میں کیا کروں۔ ابن ابی مسلم نے کہا کہ میں اس کے علاوہ میں تمہیں اور کیا مشورہ دے سکتا ہوں کہ جہاں تک ہو سکے حجاج کے سامنے عذر خواہی کرنا یہی مشورہ میرے اور وہ بتوں اور عزیزوں نے مجھے دیا۔ جب میں حجاج کے سامنے گیا تو میں نے ان لوگوں کو مشورہ کے بالکل خلاف عمل کیا۔ سب سے پہلے میں نے امیر کے لفظ سے خطاب کر کے حجاج کو سلام کیا اور پھر کہا کہ اے امیر لوگوں نے مجھے مشورہ دیا ہے کہ میں آپ کے سامنے برات کا اظہار کروں حالانکہ خداوند عالم جانتا ہے کہ میرا یہ بیان حق و صداقت پر مبنی نہ ہوگا۔ مگر میں جناب والا سے بقسم عرض کرتا ہوں کہ اس موقع پر جو کچھ کہوں گا وہ بالکل سچ اور حقیقت پر مبنی ہوگا۔ بخدا ہم نے آپ کے خلاف بغاوت کی۔ اور آپ کے خلاف کوئی دقیقہ کوشش اور جوش و جرات کا نہیں اٹھارکھا۔ اور ہم نے اسے کارروائی میں کسی قسم کی کوتاہی نہیں کی۔ مگر نہ تو ہم بے گناہ رہے اور نہ اس جرم بغاوت کا ارتکاب کر کے ہمیں اقتدار حاصل ہوا۔ اللہ نے آپ کو ہم پر فتح دی۔ اس لئے اب اگر آپ ہمارے ساتھ سختی کا برتاؤ کریں گے تو خود ہمارے افعال و حرکات ہی اس کے ذمہ دار ہیں۔ اور اگر ہمیں معاف کر دیں گے تو یہ آپ کا حلم و جذبات مروت کی بنا پر ہوگا۔ اور ارتکاب بغاوت کے ثبوت کے بعد آپ کو ہم پر پورا اختیار حاصل ہے۔

اس تقریر کو سن کر حجاج نے کہا بخدا اعتراف جرم کی بنا پر میں تم کو ان لوگوں سے زیادہ عزیز رکھتا ہوں جو میرے سامنے اس حالت میں آئے ہیں کہ ہمارے خون سے ان کی تلواریں لبریز ہیں اور پھر وہ کہتے ہیں کہ ہم نے آپ کے خلاف کوئی کارروائی نہیں کی ہم کسی جنگ میں شریک نہیں ہوئے۔ جاؤ ہم نے تمہیں امان دیدی۔

میں واپس پلٹا تھوڑی ہی دور گیا تھا کہ حجاج نے پھر بلایا۔ اس سے مجھے خوف پیدا ہوا مگر مجھے یاد آیا کہ حجاج مجھے وعدہ معافی دے چکا ہے۔ اس سے میرا خوف جاتا رہا۔

حجاج نے مجھ سے نہایت ہی نرم اور تعظیم کے لہجہ میں پوچھا بتائیے ہمارے بعد دشمن کا کیا حال ہوا۔ میں نے عرض کیا کہ جناب والا کے خوف سے میری نیند جاتی رہی۔ سانس نہ گھوڑا مجھے سرکش معلوم ہوتا تھا۔ خوف میرا دامگیر تھا اور تمام بہترین اغراء کی جدائی کا احساس میرے دل میں تھا۔ اور آپ سے کہیں چھٹکارا نہ تھا۔

(۵) اعشیٰ ہمدانی

حجاج نے مجھ سے کہا اچھا جاؤ میں واپس پلٹا آیا۔ اعشیٰ ہمدانی مشہور شاعر حجاج کے سامنے لایا گیا حجاج نے اسے دیکھ کر کہا اے دشمن خدا تو اپنا قصیدہ مجھے سنا جس میں میری جو کچھی ہے اور جس کا پہلا مصرعہ یہ ہے۔

وبین الانح و بین قلیس باذخ

اعشیٰ نے کہا میں آپ کو وہ قصیدہ سناتا ہوں جو میں نے آپ کے مدح کیا ہے حجاج نے پہلے قصیدہ کے

پڑھنے پر اصرار کیا مگر اغشی نے مدحیہ قصیدہ سنایا۔ جب قصیدہ ختم کر چکا تو تمام شامیوں نے حجاج سے اس کی تعریف کی۔ مگر حجاج نے کہا نہیں یہ تعریف کا مستحق نہیں ہے۔ تمہیں معلوم نہیں کہ اس قصیدہ سے اس کا کیا مطلب تھا۔ پھر حجاج نے اغشی نے مخاطب ہو کر کہا اے دشمن خدا تیرے اس مدحیہ کلام پر ہم تیری تعریف نہیں کرتے کیوں کہ اس میں تو نے اپنے طرفداروں کی ناکامیابیوں پر اظہارِ افسوس کیا ہے۔ اور ہمارے خلاف ان کے جذبات انتقام سے اپیل کی ہے ہم نے تجھ سے اس قصیدہ کی فرمائش نہیں کی تھی بلکہ وہ قصیدہ سنا جس کا پہلا مصرعہ یہ ہے۔

وبین الاشج و بین قلیس باذا
غرض کہ اغشی نے یہ قصیدہ سنانا شروع کیا
اور جب اس نے یہ مصرعہ پڑھا
بخیخ لوالدہ اللولود
تو حجاج نے کہا کہ اب تو کبھی یہ موقع نہیں ملے گا تم کسی اور
کے لئے یہ الفاظ استعمال کرو۔
حجاج نے اسے سامنے بلا کر قتل کر دیا۔

اسیر جنگ سے متعلق درج بالا واقعات مکمل طور پر ابو مخنف کی روایت پر مبنی تھے۔ مگر اور اباب سیر نے ان واقعات کے متعلق یہ بیان کیا ہے کہ جب ابو الاشعث کو شکست ہوئی یہ لوگ اور تمام دوسری شکست خوردہ فوج کے ساتھ رہے آئے۔

عمر بن ابی صلت بن کناز بن نصر بن معاویہ کے آزاد غلام نے جو ایک نہایت بہادر شخص تھا رہے پر قبضہ کر لیا تھا۔ یہ تمام لوگ بھی اس سے آملے۔

حجاج نے قتیبہ بن مسلم کورے کا حاکم مقرر کر کے روانہ کیا اس پر ان تمام قیدیوں نے جنہیں یزید بن المہلب نے حجاج کے پاس روانہ کیا تھا اور دوسری شکست خوردہ فوج نے عمر بن ابی صلت سے کہا کہ ہم آپ کو اپنا امیر مقرر کرتے ہیں۔ اور آپ ہمارے ساتھ قتیبہ سے لڑیں۔

عمر نے اس معاملہ میں اپنے باپ ابن ابی صلت سے مشورہ کیا۔ انہوں نے کہا کہ اگر اتنی بڑی جماعت تمہیں اپنا امیر بناتی ہے تو تم فوراً منظور کر لو۔ چاہے تو کل ہی قتل کر ڈالے جاؤ۔ چنانچہ عمر نے اپنا جھنڈا بلند کر دیا۔ اور دشمن کے مقابلہ پر آیا مگر اسے اور اس کی فوج کو شکست ہوئی اور یہ شکست خوردہ فوج بھجوان چلی گئی۔ بھجوان پہنچ کر اس فوج نے عبدالرحمن بن محمد کو جو اس وقت ربیع کے پاس مقیم تھے دعویٰ خط لکھا۔

ابن طلحہ کو حجاج کے دربار میں نہ بھیجنے کی وجہ

اب یہاں سے اس روایت میں وہی تمام واقعات ہیں جو اوپر مذکور ہیں۔

ابو عبیدہ نے بیان کیا ہے کہ جب یزید نے ان قیدیوں کو حجاج کے پاس بھیجنے کا ارادہ کیا تو اس کے بھائی حبیب نے کہا کہ جب آپ ابن طلحہ کو بھی حجاج کے پاس بھیج رہے ہیں تو پھر آپ کا اہل یمن کی امداد و امانت کا متوقع

ہونا فضل ہے۔ اس پر یزید نے کہا کہ تم نہیں جانتے یہ حجاج کا معاملہ ہے۔ اس کی مخالفت کرنا دشمنی کے خلاف ہے۔

مگر حبیب نے کہا کہ اس بات کو اچھی طرح ذہن نشین کرتے ہوئے کہ آپ معزول کر دئے جائیں گے پھر بھی میں آپ سے درخواست کرتا ہوں کہ آپ ابن طلحہ کو نہ بھیجئے۔ کیوں کہ ہم پر ان کے احسانات ہیں۔ یزید نے کہا ہم پر ان کے کیا احسانات ہیں؟ حبیب نے بتایا کہ ایک جامع مسجد میں مہلب سے دولاکھ درہم کا مطالبہ کیا اور اسی ابن طلحہ نے وہ رقم ان کی طرف سے ادا کر کے ان کی گلو خلاصی کرائی تھی۔ یزید نے ابن طلحہ کو رہا کر دیا اور دوسرے قیدیوں کو حجاج کے پاس روانہ کر دیا۔

(۶) فیروز

بیان کیا گیا ہے کہ جب اسیر جنگ حجاج کے پاس پہنچے تو اس نے اپنے حاجب سے کہا کہ دیکھو جب میں تمہیں حکم دوں کہ قیدیوں کے سردار کو میرے پاس لاؤ تو تم فیروز کو میرے سامنے پیش کرنا۔ دربار عام میں تخت بچھایا گیا حجاج اس وقت واسطہ لقصب میں ٹھہرا ہوا تھا۔ اور یہ وہ زمانہ ہے کہ شہر واسطہ اب تک نہیں بنا تھا۔ حجاج نے اپنے حاجب کو حکم دیا کہ قیدیوں کے سردار کو میرے سامنے پیش کرو۔ حاجب نے فیروز سے کہا کھڑے ہو جاؤ۔

فیروز کھڑا ہوا حجاج نے اس سے دریافت کیا کہ اے ابومنہان بھلا کیوں ان باغیوں میں شریک ہوئے نہ وہ تمہاری قوم ہیں اور نہ وہ عزیز ہیں۔ فیروز نے کہا کہ ایک عام بغاوت برپا ہوئی اس میں سب ہی لوگ شریک ہوئے ہم نے بھی اس میں شرکت کی۔

حجاج نے کہا کہ تم اپنی تمام جائیداد منقولہ اور غیر منقولہ میرے نام لکھ دو اس پر فیروز نے پوچھا کہ اس کے بعد کیا ہوگا۔ حجاج نے کہا پہلے لکھ دو۔ فیروز نے کہا تو پھر اس کے بعد کیا مجھے امان دی جائے گی؟۔ حجاج نے کہا پہلے لکھ دو تو اس کے بعد دیکھا جائے گا۔

فیروز نے غلام کو مخاطب کر کے کہا کہ لکھو ہزار، ہزار، ہزار اور ہزار (گویا دس کھرب درہم) حجاج نے پوچھا کہ یہ روپیہ کہاں ہے؟۔ فیروز نے کہا میرے پاس ہے۔ حجاج نے کہا مجھے دیدو۔ اس پر فیروز نے پوچھا کہ کیا اس رقم کے ادا کرنے پر امان دیدی جائے گی۔ حجاج نے کہا جب تم یہ رقم ادا کر دو گے میں تمہیں ضرور قتل کر ڈالوں گا۔ فیروز نے جواب دیا کہ یہ نہیں ہو سکتا تم میری جان بھی لو اور روپیہ بھی۔ حجاج نے حاجب کو حکم دیا کہ اسے میرے سامنے سے ہٹا دو۔ چنانچہ فیروز علیحدہ کھڑا کر دیا گیا۔

(۷) محمد بن سعد بن ابی وقاص

حجاج نے حکم دیا کہ محمد بن سعد بن ابی وقاص کو میرے سامنے پیش کیا جائے محمد بن سعد پیش ہوئے حجاج نے ان سے کہا کہ تو شیطان کا پیرو ہے۔ سخت متکبر اور بڑا ہی مغرور ہے۔ تو نے یزید ابن معاویہ کی بیعت کرنے سے انکار کیا تا کہ اپنے آپ کو حسینؑ اور ابن عمرؓ کا مماثل قرار دے۔ اور پھر تو ابن کناز بنی نصر کے غلام یعنی عمر بن ابی صلت کا سوزن بن گیا۔ یہ کہتے ہوئے حجاج نے ایک ڈنڈے سے جو اس کے ہاتھ میں تھا محمد بن سعد کو مارنا شروع کیا وہ لہو

لہاں ہو گئے اس پر محمد نے اس سے کہا کہ اے شخص جب ہم تیرے قبضہ اور اقتدار میں ہیں تو تجھے ہم پر نرمی کرنا چاہیے۔ چنانچہ حجاج نے اپنا ہاتھ روک لیا۔

محمد بن حجاج سے کہا کہ تم میرے معاملہ کو امیر المومنین کی خدمت میں پیش کر دو اگر وہ معاف کر دیں گے تو اس کا رخیہ میں تمہاری شرکت ہوگی۔ اور تم جزائے خیر پاؤ گے۔ اور اگر وہ میرے قتل کا حکم دیں گے تو تم اس کی ذمہ داری سے بری ہو جاؤ گے۔ حجاج نے دریتک اس معاملہ پر غور کیا مگر پھر ان کے قتل کرنے کا حکم دے دیا اور اس کے حکم کی تعمیل کر دی گئی۔

(۸) عمر بن موسیٰ کی دوبارہ حاضری

اس کے بعد حجاج نے عمر بن موسیٰ کو بلایا اور کہا کہ اے ذلیل عورت کے غلام! تو ہی ابن الحانک کے سر ہانے گرز لے کر چوکیداروں کی طرح کھڑا ہوتا تھا۔ فارس کے حمام میں اس کے ساتھ شراب پیتا تھا۔ اور میری ہجو میں شعر کہا تھا کہاں ہے فرزوق، اٹھو اور وہ شعر سناؤ جو تم نے اس کے لئے کہا ہے۔ فرزوق نے یہ شعر سنایا

وخصیت ابرک للزنا ولم تکن

یوم الہیاج التضب ابطالا

(ترجمہ) تو نے اپنے عضو تناسل کو زنا کے لئے رنگین کیا ہے۔ حالانکہ تو نے میدان جنگ میں کبھی

بہادروں کو ان کے خون سے نہیں رنگا۔

عمر بن موسیٰ نے جواب دیا کہ یہ میرا کم احسان ہے کہ میں نے اپنے عضو و تناسل کو کو تیری ماں بہن اور

جوروں سے علیحدہ کر رکھا ہے۔

حجاج نے ان کے قتل کا حکم بھی دیدیا۔

(۹) عبید اللہ

پھر حجاج نے عبید اللہ بن عبد الرحمن بن سمرہ کو بلایا۔ یہ ایک بالکل نوجوان شخص تھا۔ اس نے عرض کیا کہ جناب والا میں کم سن ہوں اپنے ماں باپ کے ساتھ تھا مجھے خود تو کچھ اختیار نہ تھا میرے ماں باپ جہاں جاتے ہیں بھی ان کے ساتھ رہتا تھا۔ حجاج نے پوچھا کہ کیا ان تمام لڑائیوں کے میں تیری ماں بھی تیرے باپ کے ساتھ رہی ہے۔ ابن عبید اللہ نے کہا جی ہاں حجاج نے کہا کہ تیرے باپ پر خدا کی لعنت ہو۔

اس کے بعد حجاج نے لہق مقام بن نعیم کو بلا کر پوچھا کہ بتائیے ابن الاشعث کی غرض کیا تھی اور آپ کو کیا

امیدیں تھیں۔

لہق مقام نے جواب دیا کہ مجھے یہ امید تھی کہ جس طرح عبدالملک نے تجھے عراق کا حاکم اعلیٰ مقرر کیا ہے اسی

طرح ابن الاشعث اس خدمت پر مجھے سرفراز کرے گا۔

حجاج نے اپنے غلام حوشب کو حکم دیا کہ اس کی گردن مار دے حوشب کھڑا ہوا لہق مقام نے اس سے کہا کہ

اے ابن لطیفہ تو میرے زخم کو مت چھیڑ۔ غرض کہ اسے بھی قتل کر دیا گیا۔

(۱۰) ابن عامر

بعد ازاں عبداللہ بن عامر پیش کیا گیا جب یہ حجاج کے سامنے کھڑا ہوا تو کہنے لگا کہ اے حجاج اگر تو نے ابن المہلب کو اس کے اس جرم کی وجہ سے جس کا وہ مرتکب ہوا معاف کر دیا تو خدا کرے تو کبھی جنت کی صورت نہ دیکھے۔ حجاج نے پوچھا کہ اس نے کہا کیا۔ اس کے جواب میں عبداللہ عامر نے یہ دو شعر پڑھے۔

لأنه كاس في اطلاق اسرتيه

وقاد نحوك في اغلالها مضرا

وفي بقومك ورد الموت اسرتيه

وكان قومك ادنى عنده خطرا

(ترجمہ) اس لئے کہ اس نے اپنے خاندان والوں کو رہائی دینے میں مکاری کی اور بنی مضر کو بیڑیاں پہنا کر تیری طرف بھیج دیا۔ تیری قوم کی آڑ میں اس نے اپنے خاندان کو موت کے گھاٹ سے بچا لیا۔ حالانکہ تیری قوم سے اسے سب سے کم اندیشہ تھا۔

حجاج تھوڑی دیر تک غور کرتا رہا اور یہ بات اس کے دل میں اتر گئی مگر اس نے عبداللہ عامر سے کہا کہ خیر تجھے ان معاملات سے کیا تعلق اور پھر اسے بھی قتل کرادیا۔ یزید کی یہ حرکت حجاج کے دل میں برابر کھٹکتی رہی مگر آخر کار اس نے یزید کو خراسان کی امارت سے موقوف کر کے قید کر دیا۔

فیروز کو دی جانے والی تکالیف

حجاج نے حکم دیا کہ فیروز کو سخت سزا دی جائے۔ اور اب اسے طرح طرح کی تکلیفیں دی جانے لگیں منجملہ اور تکلیفوں کے ایک یہ بھی تھی کہ فارس کے سرکنڈے نے چیر چیر کر اس کے جسم پر باندھ دئے جاتے تھے۔ اور پھر اسے گھسیٹا جاتا تھا اور جب اس کا تمام بدن زخمی ہو جاتا تو اس پر سرکہ اور نمک چھڑکا جاتا تھا جب فیروز نے محسوس کر لیا کہ اب موت اس کے سر پر ہے تو جلاد سے کہا کہ تمام لوگوں کو یقین ہے کہ میں مارا جا چکا ہوں اور میری بہت سی امانتیں ان کے پاس ہیں جو کبھی تمھیں نہیں دیں گے۔ بہتر ہے کہ تم مجھے نے جاؤ تا کہ انہیں معلوم ہو جائے کہ میں ابھی زندہ ہوں اور وہ میرا روپیہ مجھے دیدیں۔ اور تم یہ بات حجاج سے جا کر کہو۔ حجاج نے کہا اچھا اسے لے جاؤ۔ غرض کہ فیروز کو شہر کے دروازے کی طرف لے چلے۔

اس نے بہت سے لوگوں کو مجمع میں چلا کر کہا کہ جو شخص مجھے پہچانتا ہے وہ تو پہچانتا ہی ہے اور جو نہیں جانتا اسے میں بتائے دیتا ہوں کہ میں فیروز حصین ہوں۔ میرا بہت سا روپیہ لوگوں کے پاس ہے اس لئے جس شخص کے پاس جو کچھ میرا ہو وہ سب اسی کا ہے میں دے دیتا ہوں اس میں سے کسی کو ایک حصہ بھی نہ دیا جائے۔ جو لوگ یہاں موجود ہیں ان پر فرض ہے کہ وہ میرے اس اعلان کو ان لوگوں تک پہنچا دیں جو یہاں موجود نہیں ہیں۔ اب حجاج نے اس کے قتل کا بھی حکم دیدیا۔

دیہاتیوں کے متعلق حجاج کا حکم

یہ واقعات ابوبکر الہذلی کی روایت پر مبنی تھے۔ مگر ابن شوزب کی روایت یہ ہے کہ حجاج کے ان عاملوں نے جو مفصلات پر متعین تھے حجاج کو لکھا کہ مالگزاری بہت کم ہو گئی ہے۔ اور ذمی مسلمان ہو کر شہروں میں جا رہے ہیں۔ اس پر حجاج نے بصرہ اور دوسرے مقامات میں حکم دیدیا کہ جس شخص کا اصل وطن دیہات میں ہے وہ دیہات میں چلا جائے۔ حکم حاکم مرگ مفاجات، چارونا چار یہ لوگ ایک جماعت کی شکل میں روتے ہوئے کرتے ہوئے نکلے اور شہر کے باہر پڑاؤ ڈالا کر ٹھہر گئے

یا محمد، یا محمد! پکارتے جاتے تھے۔ اور کسی کے کچھ سمجھ میں نہیں آتا تھا کہ کہاں جائیں۔

بصرہ کے قاری اور دوسرے نیک لوگوں کا یہ قاعدہ تھا کہ چہروں پر نقاب ڈال کر ان کے پاس جاتے اور ان کی آہ و بکا کوسن کر اور حالت زار کو دیکھ کر خود بھی رونے لگتے تھے۔ اسی واقعہ کے بعد ہی فوراً ابن الاشعث نے عراق پر چڑھائی کی۔ اور ☆ اسی وجہ سے بصرہ کے قاری ابن الاشعث کی حمایت میں حجاج کے خلاف جنگ کرنے پر تیار ہو گئے۔

حجاج کی طرف سے ایک شخص کو معافی

شیبانی نے بیان کیا ہے کہ جنگ زاد یہ میں حجاج نے گیارہ ہزار آدمیوں کو قتل کر دیا۔ اور ان میں سے صرف ایک شخص کی جان بخشی کی گئی جس کا بیٹا حجاج کے منشیوں میں تھا۔ حجاج نے اس سے پوچھا کہ تم کیا چاہتے ہو کہ تمہارے باپ کی جان بخشی کر دی جائے۔ اس نے کہا ہاں۔ اور پھر حجاج نے اسے معافی دے دی۔

قتل عام

وعدہ معافی کے متعلق اصل میں حجاج نے لوگوں کو دھوکہ دیا پہلے تو نقیب کو حکم دیا کہ اعلان کر دیا جائے۔ چنانچہ جب عراقیوں کو شکست ہوئی تو نقیب نے اعلان کیا کہ فلاں فلاں اشخاص کو امان نہیں۔ اور ان سربراہوں کو لوگوں کے نام لے دیئے۔ جن کا تذکرہ کیا جا چکا ہے مگر نقیب نے یہ نہیں کہا کہ اور ان تمام لوگوں کو امان دی جاتی ہے۔ مگر قدرتی طور پر لوگوں کو یہ خیال پیدا ہوا کہ سوائے چند لوگوں کے باقی سب کو امان دی گئی ہے اس لیے یہ سب لوگ راہ فرار اختیار کرنے کے بجائے حجاج کی قیام گاہ کی طرف آ گئے۔ اور جب سب جمع ہو گئے تو انھیں حکم دیا کہ تمام ہتھیار رکھ دو اور پھر کہا کہ آج میں تم پر ایک ایسے شخص کو مسلط کرتا ہوں جس سے تمہاری کوئی قرابت نہیں ہے۔

غرض کے حجاج نے انھیں عمارہ بن تمیم اللخمی کے سپرد کر دیا عمارہ نے انھیں علیحدہ علیحدہ کر کے سب کو قتل کر دیا۔

مقتولین کی تعداد کے متعلق ہشام بن حسان نے یہ بیان کیا ہے کہ جن لوگوں کو حجاج نے اس طرح قتل کرایا تھا ان کی تعداد ایک لاکھ بیس ہزار یا ایک لاکھ تیس ہزار تھی۔

مقام مسکن پر ابن الاشعث کی شکست کے متعلق مذکورہ بالا بیان کے علاوہ جو ابو مخنف کی روایت پر مبنی تھا اور بیان حسب ذیل بھی ہے۔

حجاج اور ابن الاشعث کی دوبارہ لڑائی

سرزمین ابرقیاذ کے مقام مسکن پر حجاج اور ابن الاشعث جنگ کے لیے جمع ہوئے ابن الاشعث کا پڑاؤ دریائے خدش پر تھا جس کے پیچھے دریائے تیری رواں تھا۔ اور حجاج نے دریائے افریڈ پر خیمے ڈالے غرض یہ کہ اس طرح دونوں فوجوں نے دجلہ سیب اور کرخ کے درمیان مورچے لگائے اور ایک ماہ یا اس سے کچھ کم دونوں حریفوں میں جنگ جاری رہی۔

ایک بوڑھے رہبر کا واقعہ

دشمن تک رسائی کا حجاج کو صرف وہی راستہ معلوم تھا کہ جس سے دشمن حملہ آور ہوتا۔ ایک بڑی عمر کا چرواہا ہازرق نامی حجاج کے پاس آیا اور اس نے دشمن کے عقب پر حملہ کرنے کے لیے کرخ کے پیچھے سے ایک اور راستے کا پتہ دیا اس راستے کی لمبائی چھ فرسخ تھی اور جھاڑیوں اور دریا کے پایاب حصہ سے ہوتا ہوا جاتا تھا۔

حجاج نے چار ہزار منتخب شامی بہادروں کو ایک سردار کی زیر قیادت ان بوڑھے کے ساتھ روانہ کیا اور اس فوج کے سردار سے کہہ دیا کہ تم لوگ اسکے پیچھے پیچھے چلے جاؤ اور یہ چار ہزار درہم اپنے ساتھ لیتے جاؤ اگر یہ بوڑھا تمہیں دشمن کی فوج کے عقب سے لے جا کر ان کے سروں پر کھڑا کر دے تو یہ روپیہ اسے دے دیا جائے اور اگر وہ جھوٹا ثابت ہو تو اسے قتل کر ڈالنا۔ جب دشمن کو دیکھ لو تو فوراً اس پر حملہ کر دینا اور یا حجاج یا حجاج اپنا نعرہ جنگ بنانا۔

نماز عصر کے وقت اس رہبر نے اپنا دستہ لیا اور اس کے جاتے ہی عین نماز عصر کے وقت ابن الاشعث اور حجاج کی جنگ چھڑ گئی اور شام تک برابر لڑائی ہوتی رہی۔

ایک سابقہ قرارداد کے مطابق حجاج نے پسپا ہونا شروع کیا اور دریائے سیب کو عبور کر کے اس کے پیچھے ہٹ آیا۔ ابن الاشعث حجاج کی فوجی قیام گاہ میں داخل ہوا اور جو کچھ وہاں تھا اسے لوٹ لیا لوگوں نے اسے یہ بھی مشورہ دیا کہ مناسب تھا کہ آپ حجاج کا تعاقب کرتے مگر ابن الاشعث نے کہا کہ ہم لوگ بہت تھک گئے ہیں اور جنگ کی زحمت برداشت کر چکے ہیں اس وقت تعاقب کرنا مناسب نہیں۔

حجاج کی فوج کا اچانک حملہ

اس کے بعد ابن الاشعث اپنے مستقر کو واپس آ گیا اس کی فوج والوں نے ہتھیار اتار دیئے اور یہ احساس کرتے ہوئے کہ ہم نے دشمن پر فتح پائی ہے اطمینان سے سو رہے۔

آدھی رات کو دشمن نے اچانک اپنے نعرہ جنگ کو بلند کرتے ہوئے ابن الاشعث کی بے خبر فوج پر حملہ کیا ایسی سراسیمگی پھیلی کہ کوئی شخص بھی اپنے لیے فیصلہ نہیں کر سکتا تھا کہ کہاں جائے اور ان کے بائیں جانب دریائے قارون اور سامنے دریائے دجلہ موجزن تھے جن کا بہاؤ اور عمق ناقابل عبور تھا مقتولین سے کہیں زیادہ دریا میں غرق ہو گئے۔

جب حجاج نے اپنی فوج کی آواز سنی تو پھر دریائے سیب کو عبور کر کے اپنے پہلے فوجی قیام میں آ گیا اور اپنے دستے کو دشمن پر حملہ کرنے کے لیے بڑھایا اس طرح حجاج کی ان دونوں فوجوں نے ابن الاشعث کو چکی کے دونوں

پاٹوں کی طرح اپنے درمیان میں لے لیا۔ اور پتل ڈالا۔

ابن الاشعث تین سو ہمراہیوں کے ساتھ دجلہ کے کنارے پر آیا اور کشتیوں کے ذریعے بصرہ کی طرف چلا

حجاج نے ابن الاشعث کے لشکر گاہ پر قبضہ کر کے ہر چیز ضبط کر لی اور جو شخص اسے وہاں ملا اسے قتل کر ڈالا اس طرح تقریباً چار ہزار آدمی قتل ہوئے بیان کیا جاتا ہے کہ جو لوگ قتل ہوئے ان میں عبداللہ بن شداد بن الہاد بھی تھے۔

مقتولین کے سر حجاج کے سامنے

بسطام بن مصقلہ بن ہبیرہ، عمر بن ضبیعة الرقاشی، بسر بن المنذر بن الجارود اور حکم بن مخرمہ (یہ دونوں عبدی تھے) اور بکیر بن ربیعہ بن ثروان بھی قتل کیے گئے۔ ان سب کے سر ڈھالوں پر رکھ کر حجاج کے سامنے پیش کیے گئے حجاج بسطام کے سر کو دیکھتا جاتا تھا اور یہ شعر تمیثاً پڑھ رہا تھا۔

امررت بوادی حیتہ ذکر

فاذهب ودعنی افاسی حیة الوادم

(ترجمہ) جب کہ تیرا زسانپ کی ترائی سے گزر ہو تو جلد گزر جائیو اور

مجھے چھوڑ دے تاکہ میں اس ترائی

کے سانپ کے مقابلے کی زحمت برداشت کرتا رہوں۔

حجاج نے بکیر کے سر کو دیکھ کر کہا کہ اس بد بخت کے سر کو کس شخص نے اس دوسرے لوگوں کے سروں کے ساتھ شامل کیا اور پھر غلام کو حکم دیا کہ اس کا کان پکڑ کر علیحدہ پھینک دے اور اس کی ڈھال کو مسمع بن مالک بن مسمع کے سامنے رکھ دے غلام نے اس ڈھال کو مسمع کے سامنے رکھ دیا مسمع بن مالک رونے لگے حجاج نے اس کی وجہ دریافت کی اور کہا کہ غالباً تم ان کی موت کے غم میں روئے ہو مسمع نے کہا نہیں۔ بلکہ اس رنج میں کہ یہ لوگ دوزخ میں جائیں گے۔

واسط شہر کی بنیاد اور اس کی وجہ

اس سال میں حجاج نے شہر واسط کی بنیاد ڈالی اس شہر کی بنیاد کی یہ وجہ بیان کی گئی ہے کہ ایک مرتبہ حجاج نے خراسان بھیجنے کے لیے اہل کوفہ کی ایک فوج جبری فوجی خدمت کے قانون کے مطابق بھرتی کی۔ اس فوج نے منزل مقصود پر جانے کے لیے حمام عمر پر جمع ہونا شروع کیا۔

اس فوج میں کوفہ کا رہنے والا ایک اسدی نوجوان بھی تھا جس کی شادی انہی دنوں اسکی چچا زاد بہن سے ہوئی تھی۔ یہ نوجوان رات کو لشکر گاہ سے اپنی بیوی کے پاس آیا تھوڑی دیر بعد ہی ایک شخص نے زور زور سے دروازہ کھٹکھٹانا شروع کیا اسدی نے باہر آ کر دیکھا تو ایک بدست شامی ہے۔ اس کی بیوی نے کہا کہ یہ شامی روزانہ مجھے اسی طرح تکلیف پہنچاتا ہے اور اس کی نیت اچھی نہیں معلوم ہوتی میں نے اس کے بڑے بوڑھوں سے بھی اس کی شکایت کی ہے اور انھیں اس کا علم ہو چکا ہے۔

اس کے خاوند نے کہا اچھا اسے اندر آنے دو۔ عورت نے دروازہ کھول لیا اور جب وہ شامی اندر آ گیا تو دروازہ بند کر دیا اپنے خاوند کی خاطر اس نے مکان کی خوب آرائش کی تھی قالین اور گداے بچھائے تھے اور خوشبودار اشیاء سے اپنے گھر کو معطر بنایا تھا۔

شامی نے اس رنگ کو دیکھ کر کہا اب تم پر میرا زفاش ہو گیا اتنے ہی میں اسدی نے اسے قتل کر ڈالا اور اس کا سرتن سے جدا ہو گیا صبح کی اذان کے وقت اسدی اپنی چھاؤنی پر چلا گیا اور اپنی بیوی سے کہہ گیا کہ جب تم صبح کی نماز پڑھ لو تو شامیوں کو اطلاع کر دینا کہ وہ اسے اٹھا کر لے جائیں وہ ضرور تمھیں حجاج کے سامنے پیش کریں گے تم اصلی واقعہ بیان کر دینا۔

چنانچہ اس خاتون نے ایسا ہی کیا۔ حجاج کے پاس مقتول کا واقعہ پیش کیا گیا اور یہ خاتون اس کے سامنے پیش ہوئی اور اس وقت عنبہ بن سعید بھی حجاج کے ساتھ اس کے تحت امارت پر بیٹھے ہوئے تھے حجاج کے دریافت کرنے پر اس خاتون نے تمام واقعہ من و عن بیان کر دیا حجاج نے یہ سن کر کہا کہ بیشک تم سچی ہو اور پھر اس مقتول شامی کے وارثوں سے کہا کہ جاؤ اور اسے دفن کر دو اسی کا قصور تھا نہ اس کا قصاص لیا جاسکتا ہے اور نہ ہی ذیت دلائی جاسکتی ہے۔

اس واقعہ کے بعد نقیب نے ایک اعلان عام کر دیا کہ کوئی شخص کسی اور کے مکان میں نہ جایا کرے۔ غرض کے تمام لوگ اسکے حکم سے شہر سے باہر نکلے حجاج نے سفر مینا والوں کو بھیجا کہ وہ اس کی قیام گاہ کا انتظام کریں حجاج نے اس طرف غور سے دیکھنے کے بعد کسکر کے قریب ٹھہر گیا۔ وہ ابھی اس موضع واسط میں تھا کہ اس نے ایک راہب کو گدھی پر سوار سامنے سے آتے ہوئے دیکھا۔ اس راہب نے دجلہ کو عبور کیا اور جب وہ ٹھیک واسط کے جائے وقوع پر پہنچا تو وہ گدھی ایک دم سے گر پڑی اور اس نے پیشاب کر دیا راہب اتر پڑا اور جس جگہ گدھی نے پیشاب کیا تھا وہاں کی مٹی کھود کر دریائے دجلہ میں ڈال آیا اور یہ تمام واقعہ حجاج کے سامنے ہوا حجاج نے حکم دیا کہ اس راہب کو میرے پاس لاؤ راہب سامنے آیا حجاج نے اس سے دریافت کیا کہ تم نے یہ کیوں کیا راہب نے کہا کہ ہمارے صحائف میں لکھا ہوا ہے کہ اس مقام پر ایک مسجد بنائی جائے گی اور جب تک دنیا میں ایک بھی موحّد باقی رہے گا یہاں اللہ تعالیٰ کی عبادت ہوتی رہے گی اسکے بعد حجاج نے شہر واسط کی بنیاد ڈالی اور اس جگہ مسجد بنوائی۔

بعض انتظامی تبدیلیاں

واقدی کے بیان کے مطابق اس سال عبدالملک نے اباب بن عثمان کو مدینہ کی نظامت سے برطرف کر دیا اور ان کی جگہ ہشام بن اسماعیل المخزومی کو مقرر کیا اور ہشام نے لوگوں کو اس سال حج کرایا۔ سوائے مدینہ طیبہ کے اور باقی تمام صوبوں پر وہی لوگ حاکم اور عالم تھے جو گزشتہ سال میں تھے البتہ مدینہ کے ناظم کے عزل و نصب کے متعلق ہم اوپر ہی بیان کر چکے ہیں۔

۸۲ھ ہجری کے اہم واقعات کا تذکرہ

ابن القرینہ کا قتل

واقعی کے بیان کے مطابق اس سال عبدالملک کے بیٹے عبداللہ نے رومیوں کے خلاف جہاد کیا اور شہر مصیصہ کو فتح کیا نیز اسی سال حجاج نے ایوب ابن القرینہ کو قتل کیا۔ اس واقعہ کی تفصیل یہ ہے کہ یہ شخص ابن الاشعث کے ساتھیوں میں تھا۔ دیر جماعہ سے بھاگ آنے کے بعد جو شب بن یزید کے پاس جو حجاج کی طرف سے کوفہ کا عامل تھا آیا کرتا تھا جو شب اپنے ملازمین سے کہا کرتا تھا کہ اس شخص کو جو میرے ساتھ کھڑا ہوتا ہے تم اپنی نگاہ میں رکھو کیونکہ ایک آدھ روز میں حجاج کا میرے نام ایسا حکم آئے گا کہ جس کی تعمیل مجھے کرنا ہی پڑے گی چنانچہ یہ ہی ہوا کہ ایک روز ایوب جو شب کے ساتھ کھڑا تھا کہ حجاج کا یہ خط پہنچا۔

حمد و ثناء کے بعد۔ مجھے معلوم ہوا ہے کہ تم نے ایک عراقی کو جو میرا دشمن ہے پناہ دی ہے اس خط کے دیکھتے ہی تم ابن القرینہ کو اس کی مشکلیں کس کے کسی معتبر شخص کی حراست میں میرے پاس بھیج دو جو شب نے خود خط کو پڑھ کر ابن القرینہ کو پڑھنے کے لیے دیا اس نے کہا کہ حکم کی تعمیل میں مجھے کچھ چوں چراں نہیں۔ چنانچہ جو شب نے اس کی مشکلیں باندھ کر حجاج کے پاس بھیج دیا۔ جب یہ حجاج کے سامنے آیا تو حجاج نے پوچھا کہو کہ اس موقع کا بھی تم نے کچھ انتظام کر رکھا ہے کہ اب کیا جواب دو گے؟

ابن القرینہ نے کہا جی ہاں تین لفظ ہیں جو گویا کھڑی ہوئی سواریاں ہیں۔ اور وہ یہ ہیں۔ ”دنیا، آخرت، نیکی اور احسان“۔

اس پر حجاج نے کہا کہا چھا اب ان کی ذرا تشریح کرو۔ ابن القرینہ نے کہا بہتر ہے ابھی کیے دیتا ہوں۔ دنیا ایک ایسے مال کا نام ہے جس سے نیک و بد سب ہی فائدہ اٹھاتے ہیں۔ آخرت یہ میزان عدل ہے۔ اور ایسی عدالت ہے جس میں باطل کا دخل نہیں۔ اب رہا احسان یہ اگر میرے خلاف استعمال کیا جائے تو بھی مجھے کچھ اعتراض نہیں کیونکہ میں اپنی خطاؤں کا خود ہی معترف ہوں۔ اور اگر اس سے کچھ فائدہ پہنچانے والا ہو تو ضرور اس سے بہرہ اندوز ہوں گا۔

حجاج نے کہا کہ اچھا اب تو آپ تلوار کا اعتراف کیجیے گا جب وہ آپ پر پڑے اسیر ابن القرینہ نے حجاج سے درخواست کی کہ آپ میری لغزش کو معاف فرما دیجیے اور مجھے پر مہربانی فرمائیے کیونکہ دنیا میں کوئی پیدل چلنے والا ایسا نہیں جس نے کبھی ٹھوکر نہ کھائی ہو اور نہ کوئی ایسا شہسوار ہے جو کبھی منہ کے بل نہ گرا ہو۔

مگر حجاج نے کہا کہ میں ہر گز ہر گز معاف نہیں کروں گا۔ اور ابھی تجھے دوزخ دکھاتا ہوں۔

ابن القرینہ کہنے لگا کہ چونکہ مجھے اس کی گرمی اب محسوس ہو رہی ہے اس لیے اس تکلیف سے مجھے فوراً بچا

دیکھیے۔

حجاج نے پہرہ دار کو حکم دیا کہ اسے آگے بڑھاؤ اور قتل کر ڈالو جب حجاج نے ابن القریۃ کو خون میں تڑپتے ہوئے دیکھا تو کہنے لگا کہ کیا ہی اچھا ہوتا کہ میں اسے چھوڑ دیتا تا کہ اس کی نہایت ہی فصیح و بلیغ گفتگو سنتا۔ پھر حجاج نے اسکی لاش کو باہر اٹھالے جانے کا حکم دیا اور اسے باہر نکال پھینک دیا گیا۔

عوانیہ روای ہیں کہ جب حجاج نے ابن القریۃ کو خاموش رہنے کا حکم دیا تو اس نے کہا اگر میری تمہاری طاقت برابر ہوتی تو پھر تو ہم سب کو زیر کر لیتے اور یا تمہیں بھی ایک نو بردست ناقابل تسخیر شخص کا مقابلہ کرنا پڑتا۔

قلعہ بادغیس کی فتح

اسی سال یزید بن المہلب نے نیزک کے قلعہ واقع بادغیس کو فتح کیا نیزک اس قلعہ میں آکر اکثر ٹھہرا کرتا تھا یزید اس سے جہاد کرنے کے لیے روانہ ہوا اور اس کی نقل و حرکت کی دیکھ بھال کے لیے خبر رساں مقرر کر دیئے۔ جب یزید کو نیزک کی روانگی کی اطلاع ملی تو اس کی راہ میں مزاحم ہو گیا نیزک کو بھی معلوم ہوا کہ دشمن میری گھات لگائے ہوئے بیٹھا ہے وہ پلٹ گیا اور اس شرط پر صلح کر لی کہ قلعہ میں جو کچھ ہے وہ سب یزید کو دے دیا جائے اور نیزک اپنے اہل و عیال کے ساتھ قلعہ سے چلا جائے۔

نیزک اس قلعہ کی بہت تعظیم کیا کرتا تھا۔ جب اسے دیکھتا تو سجدہ کیا کرتا تھا۔ یزید نے اس کی خبر حجاج کو بھیج دی یزید کے حجاج کے نام تمام خطوط یحییٰ ابن عمیر العدوانی لکھا کرتا تھا جو کہ بنی ہذیل کا حلیف تھا اس واقعہ کے متعلق یحییٰ نے حسب ذیل خط حجاج کو لکھا۔

دشمن سے ہماری مدد بھیڑ ہوئی اللہ تعالیٰ نے ہمیں ان پر فتح حاصل فرمائی اور ان میں سے کچھ لوگوں کو ہم نے قتل کر دیا بعض کو قید کر لیا اور بقیہ السیف نے پہاڑوں کی چوٹیوں میں عمیق غاروں گھنے جنگلوں اور دریاؤں کے گہواروں میں پناہ لی۔

اس خط کے طرز تحریر کو دیکھ کر حجاج نے دریافت کیا کہ یزید کا منشی کون ہے؟ لوگوں نے یحییٰ کا نام لیا حجاج نے یزید کو لکھا کہ یحییٰ کو میرے پاس بھیج دو چنانچہ یزید نے اسے ڈاک کے ذریعے حجاج کے پاس بھیج دیا یہ شخص اپنے زمانے کا بہترین انشاء پرداز تھا۔

حجاج نے اس کا وطن دریافت کیا یحییٰ نے کہا ”اہواز“ اس پر حجاج نے تعجب سے کہا کہ اور اس پر یہ فصاحت۔ یحییٰ نے جواب دیا کہ میں نے اپنے باپ کے کلام کو یاد کر لیا ہے اور وہ خود ایک بڑے فصیح شخص تھے۔ حجاج نے کہا یہ فصاحت یہیں سے آئی ہے۔

پھر حجاج نے پوچھا کہ کیا عنبسہ بن سعید بھی بول چال میں غلطی کرتے ہیں؟ یحییٰ نے کہا ہاں اس پر حجاج نے پوچھا اور وہ فلاں صاحب بھی۔ یحییٰ نے کہا بیشک پھر حجاج نے پوچھا کہ میرے متعلق تمہاری کیا رائے ہے کیا میں بھی بول چال میں غلطی کرتا ہوں؟ یحییٰ نے کہا کہ ہاں کچھ یوں ہی سی آپ بھی غلطی کرتے ہیں کہیں تو ایک حرف کو کم کر دیتے ہیں اور کہیں زیادہ۔ اِن کی جگہ اُن اور اُن کی جگہ اِن پڑھتے ہیں اور تنقید سے حجاج برہم ہوا اور کہنے لگا کہ میں تمہیں تین دن کی مہلت دیتا ہوں اگر اس کے بعد سرزمین عراق میں میں نے تمہیں دیکھ لیا تو قتل کر ڈالوں گا یحییٰ

خراسان پلٹ گیا۔

اس سال ہشام بن اسمعیل الحزومی نے حج کرایا مختلف صوبہ جات پر وہی لوگ اس سال بھی حاکم تھے جن کے نام ہم ۸۳ھ ہجری کے واقعات میں بتا چکے ہیں۔

۸۵ھ ہجری کے اہم واقعات

ابن الاشعث کا انتقال اور اس کے اسباب و واقعات

جب ابن الاشعث ہرات سے واپس رتبیل جانے لگا تو ان کے ساتھ ایک شخص علقمہ بن عمرو قبیلہ اوؤ کا بھی تھا۔ علقمہ نے ابن الاشعث سے کہا کہ میں آپ کے ساتھ مملکت بادشاہ رتبیل میں داخل نہیں ہونا چاہتا ابن الاشعث نے وجہ دریافت کی تو علقمہ نے کہا کہ مجھے تمہاری اور تمہارے ساتھیوں کی جان کا خطرہ ہے اور مجھے ایسا معلوم ہوتا ہے کہ حجاج رتبیل کے نام خط بھیجے گا جس میں لالچ و خوف دے کر تمہاری سپردگی کا مطالبہ ہوگا اور رتبیل یا تو تمہیں زندہ حجاج کے پاس بھیج دے گا یا قتل کر ڈالے گا اب بھی موقع باقی ہے اس وقت پانچ سو بہادر ایسے ہیں جنہوں نے ہمارے ہاتھوں پر اس لیے بیعت کی ہے کہ ہم کسی شہر میں گھس کر قلعہ بند ہو جائیں اور اس وقت تک مقابلہ کریں جب تک کہ ہمیں امان نہ مل جائے یا ہم سب کے سب عزت کی موت مارے جائیں۔

عبدالرحمن نے ان سے کہا کہ اگر آپ میرے ساتھ چلتے ہیں تو میں آپ کی غمخواری کروں گا اور عزت و توقیر کروں گا مگر علقمہ نے جانے سے انکار کر دیا۔ عبدالرحمن علاقہ رتبیل میں چلے گئے اور یہ پانچ سو شہسوار وہاں سے روانہ ہو کر کسی مقام میں قلعہ بند ہو کر بیٹھ گئے انہوں نے اپنا سردار مود النصری کو مقرر کر لیا۔

عمارہ بن تمیم النخعی نے آکر ان کا محاصرہ کر لیا یہ جماعت اس سے لڑی اور اس کی پیش نہ جانے دی آخر کار عمارہ کو انہیں امان ہی دیتے بنی۔ یہ لوگ اس کے پاس چلے آئے اور عمارہ نے اپنے وعدہ معافی کو ابرقرار رکھا۔ اب حجاج نے ابن الاشعث کی سپردگی کے بارے میں مسلسل خطوط بھیجنے شروع کیے اور یہ دھمکی دی کہ اگر تم نے ابن الاشعث کو میرے حوالے نہ کیا تو دس لاکھ فوج سے تمہاری سلطنت کو روند ڈالا جائے گا۔

رتبیل کے پاس ایک شخص عبید بن ابی سبیع اسمی الیربوجی تھا اس نے رتبیل سے کہا کہ میں حجاج سے تمہارے لیے یہ عہد لیتا ہوں کہ سات سال تک تم سے خراج نہ لیا جائے گا بشرطیکہ تم ابن الاشعث کو اس کے حوالے کر دو رتبیل نے کہا کہ اگر تم ایسا کرو گے تو جو مانگو گے پاؤ گے عبید نے حجاج کو لکھو کہ رتبیل میری ہر بات کو مانتا ہے اور میں اس وقت تک اس کا پیچھا نہیں چھوڑوں گا جب تک کہ وہ ابن الاشعث کو آپ کے حوالے نہ کر دے گا۔ ان خدمات کے صلے میں حجاج نے بھی اس شخص کو بہت سارے انعام دیے اور رتبیل سے بھی اس نے ان خدمات کا معاوضہ لیا غرض کہ رتبیل نے عبدالرحمن کے سر کو حجاج کے پاس بھیج دیا اور حجاج نے اس کے بدلے میں سات سال کا خراج معاف کر دیا۔

حجاج کہا کرتا تھا کہ رتبیل نے تو دشمن خدا ابن الاشعث کو میرے پاس بھیج دیا تھا مگر اس نے خود چھت سے گر کر خود کشی کر لی۔

ایک صاحب بیان کرتے ہیں کہ میں نے یزید کی بیٹی ملیکہ کو کہتے ہوئے سنا کہ خدا کی قسم عبدالرحمن مر گئے اور ان کا سر میں اپنی ران پر رکھا ہوا دیکھ رہی ہوں۔

عبدالرحمن کو سل ہو گئی تھی انتقال کے بعد جب لوگوں نے انھیں دفن کرنے کا ارادہ کیا تو تبیل نے کسی ملازم کو بھیج کر ان کا سر کٹوا منگوایا اور اسے حجاج کے پاس بھیج دیا اس کے علاوہ اس کے خاندان کے اٹھارہ آدمیوں کو گرفتار کر کے قید کر دیا اور حجاج کو اس کی اطلاع دی حجاج نے کہا لکھا کہ ان سب کو قتل کر کے ان کے سر میرے پاس بھیج دو۔ حجاج نے زندہ انھیں اپنے پاس بلانا پسند نہ کیا کہ شاید وہ اپنے معاملے کو عبدالملک کے سامنے پیش کریں اور عبدالملک ان میں سے کسی ایک کو بھی معافی دے دیں۔

مذکورہ واقعہ سے متعلق دوسری روایت

ابن ابی سبیع اور ابن الاشعث کے مابین جو واقعہ پیش آیا اس کے متعلق درج بالا بیان کے علاوہ جوابو مخنف کی روایت پر مبنی تھا ایک اور حسب ذیل روایت بھی ہے کہ جس کا روای ابی عبیدہ معمر بن امثنیٰ ہے اس کا بیان ہے کہ عمارہ کرمان سے روانہ ہو کر سیستان آیا یہاں ایک شخص مودود العنبری عامل تھا عمارہ نے اس کا محاصرہ کر لیا پھر اسے امان دے دی اور اس طرح کل علاقہ سیستان ان کے تصرف میں آ گیا اس سے فارغ ہونے کے بعد عمارہ نے حجاج کا درج ذیل خط ایک قاصد کے ہاتھ رتبیل کے پاس بھیج دیا۔

حمد و شاہ کے بعد۔ میں عمارہ کو ایسے تیس ہزار شامیوں کے ساتھ تمہارے مقابلہ پر بھیجتا ہوں جو ہمیشہ سے وفا شعار اور فرماں بردار ہیں انھوں نے کبھی خلیفہ سے بغاوت نہیں کی اور نہ باغیوں سے شرکت کی ان میں سے ہر شخص کو سو درہم ماہوار تنخواہ ملتی ہے اور جنگ میں مال غنیمت حاصل ہوتا ہے اس سے بھی یہ خوب فائدہ حاصل کرتے ہیں اور ابن الاشعث کی تلاش میں بھیجے گئے ہیں۔

رتبیل نے ابن الاشعث کو حوالہ کرنے سے انکار کر دیا۔ ابن الاشعث کے پاس عبید بن ابی سبیع التمیمی بھی تھا جو ان کا خاص آدمی تھا اور اسی کو ابن الاشعث نے اپنا سفیر بنا کر رتبیل کے پاس بھیجا تھا رتبیل کے پاس پہنچ کر اس نے خاص تعلقات پیدا کر لیے اور اس سے کہا کہ اگر تم نے ابن الاشعث کو نہ حوالے کر دیا تو سخت مصیبت میں پھنس جاؤ گے۔

عبدالرحمن کے بھائی قاسم بن الاشعث نے اس سے کہا بھی کہ مجھے ڈر ہے کہ یہ تمیمی بیوفائی کریگا۔ بہتر یہ ہے کہ آپ اسے قتل کر ڈالیں عبدالرحمن نے اسے قتل بھی کرنا چاہا مگر یہ ہوشیار ہو گیا اور عبدالرحمن کی رتبیل سے شکایت کی۔ حجاج کا خوف اس کے دل میں جا گزیں کر دیا اور مشورہ دیا کہ عبدالرحمن کو حجاج کے حوالے کر دیجیے رتبیل نے اس کا مشورہ قبول کر لیا۔

عبید پوشیدہ طور پر عمارہ بن تمیم اللخمی کے پاس آیا اور ان سے کہا کہ اگر ابن الاشعث آپ کے حوالے کر دیا جائے تو آپ کتنا روپیہ اس کے معاوضہ میں دیں گے۔ عمارہ نے دس لاکھ درہم کہے۔ عبید عمارہ کے پاس ٹھہرا ہوا عمارہ نے اس معاملے کے متعلق حجاج سے تصدیق کروائی حجاج نے حکم دیا کہ عبید اور رتبیل دونوں کی شرائط کو منظور کر لو۔

عبید نے دس لاکھ مانگے۔ اور رتبیل نے یہ شرط کی کہ دس سال تک میرے خلاف کوئی جنگ نہ کی جائے دس

سال کے بعد میں نولاکھ درہم سالانہ بطور خراج کے ۱۹ کرتار ہوں گا۔

عمارہ نے ان دونوں کے مطالبات کو منظور کر لیا تبیل نے ابن الاشعث کو اپنے سامنے حاضر کئے جانے کا حکم دیا چنانچہ وہ اور اس کے خاندان کے تیس اور شخص حاضر کیے گئے ہتھکڑیاں اور بیڑیاں پہلے ہی سے تیار تھیں عبدالرحمن اور اس کے بھائی کے گلے میں بیڑیاں ڈالیں گئیں۔ اور ان سب کو عمارہ کی قریب ترین سرحدی چوکی میں بھیج دیا گیا۔

ابن الاشعث کا سر حجاج کے دربار میں

عبدالرحمن کے اور جس قدر ساتھی تھے ان سے تبیل نے کہہ دیا کہ جہاں تمہیں جگہ ملے چلے جاؤ جب عبدالرحمن عمارہ کے قریب رہ گیا اس نے ایک کوٹھے سے گر کر خودکشی کر لی۔ اس کا سر کاٹ کر اور دوسرے قیدی عمارہ کے پاس لائے گئے عمارہ نے ان سب کو بھی قتل کر ڈالا اور ابن الاشعث اس کی بیوی اور اس کے دوسرے اعزاء کے سروں کو حجاج کے پاس بھیج دیا حجاج نے اس کے سر کو عبدالملک کی خدمت میں بھیج دیا۔ اور عبدالملک نے اسے عبدالعزیز کے پاس جو اس وقت مصر کے گورنر تھے بھیج دیا۔

عبدالملک کے سامنے جب ابن الاشعث کا سر لایا گیا اس نے اسے ابن الاشعث کی ایک قریبی رشتہ دار عورت کے پاس جو کسی قریشی کے گھر میں تھی ایک خواجہ سرا کے ہاتھ بھیج دیا۔ جب سر اس عورت کے سامنے رکھا گیا تو اس نے کہا کہ میں اس خاموش زائر کی آمد پر خوش آمدید کہتی ہوں۔ یہ ایک الوالعزم بادشاہ تھا جس کے پیش نظر وہ کام تھے جو اس کی اعلیٰ و رافع شان کے شایاں تھے۔ مگر قسمت برگشتہ تھی اس لیے اسے کامیابی نہیں ہوئی۔

خواجہ سرا اس کے سر کو لے جانے لگا اس عورت نے سر کو اس کے ہاتھ سے چھین لیا اور کہا کہ میں اس وقت تک نہ لے جانے دوں گی جب تک اپنی آرزو نہ پوری کر لوں گی۔ پھر اس نے خطمی منگوائی اس کے سر کو غسل دیا غلاف پہنایا اور کہا کہ اب لے جاؤ۔

خواجہ سرا سر کو لے گیا اور عبدالملک سے یہ داستان سنائی جب اس عورت کا شوہر اس کے پاس آیا تو اس نے کہا کہ اگر تیرا بس چلتا تو اس سے شاید استقرار حمل کرا لیتی۔

ایک مرتبہ کا واقعہ ہے کہ ابن الاشعث کے ساتھیوں میں سے ایک شخص نے علاقہ تبیل کی طرف راہ فرار اختیار کی۔ ابن الاشعث نے کچھ شعر پڑھ کر اسے غیرت دلائی اس شخص نے ابن الاشعث کی طرف پلٹ کر کہا اے ریشائیل کاش تم ہی کسی جنگ میں ثابت قدم رہے ہوتے تو ہم تمہارے سامنے ہی اپنی جانیں قربان کرتے تو یہ تمہارے لیے اس موجودہ حالت سے زیادہ اچھا ہوتا۔

حمید الارقط کے اشعار پڑھنے کا واقعہ

انہیں جنگوں میں سے کسی جنگ میں حجاج جا رہا تھا۔ حمید الارقط شاعر بھی اس کے ہمراہ تھا۔ حمید نے یہ شعر پڑھے۔

ما زال یبکی خندقاً ویهدمہا
عن عسکر یقودہ وفی سلمہ

حتى يصير في يدك مقسمه
 هيهات من مصنفه منهرمه
 ان اضالكظاظ من لا يسنامه
 (ترجمہ) ہمیشہ وہ خندق بناتا رہا اور اسے گراتا رہا اس لشکر گاہ کے گرد
 جس کی وہ قیادت کرتا تھا اور پھر اسے چھوڑ دیا تھا یہاں تک کہ اس کی
 قسمت کی باگ تیرے ہاتھوں میں آگئی اس شکست خوردہ میدان
 مصاف پر افسوس ہے مصائب دشدا ند جنگ کو وہی شخص براداشت کر
 سکتا ہے جسے وہ تھکا نہ سکیں ۔

حجاج نے ان اشعار کو سن کر کہا یہ اشعار اس فاسق اُشی ہمدان کے شعر سے زیادہ حقیقت سے بھرے ہوئے ہیں اُشی
 ہمدان کا شعر یہ تھا۔

بننث ان بننی یوسف

خمر من زلق فبنا

() مجھے معلوم ہوا ہے کہ یوسف کا لڑکا ایک

چکنے پتھر سے گرا اور ہلاک ہو گیا۔

اب اسے معلوم ہوا ہوگا کہ کون پھسلا اور تباہ ہوا۔ کون منہ کے بل گرا۔ کس نے خوف کھایا۔ اور محروم رہا
 ۔ اور کس نے شبہ کیا اور شک میں پڑا۔“

حجاج نے ان جملوں کو اس قدر بلند آواز کے ساتھ ادا کیا کہ جس قدر حاضرین تھے سب اس کے غیظ و
 غضب سے ڈر گئے اور ارلقیط بھی چپ ہو گیا؟ ارلقیط نے کہا کہ میری جان امیر اور اللہ کی جانب سے غالب فرماں
 روا پر سے قربان ہو جب میں نے آپ کو اس جوش و غضب کی حالت میں دیکھا تو میرے تمام رگ پٹھے خوف سے
 کانپنے اور تھرتھرانے لگے آنکھوں کے سامنے اندھیرا آ گیا اور زمین چکر کھانے لگی حجاج نے کہا کہ بیشک اللہ تعالیٰ ہی کی
 حکومت غالب ہے۔ وہی اشعار سناؤ ارلقیط نے پھر اشعار سنائے۔

یا عور العین فدیت العورامی

كنت حسبت الخندق المحفورا

یرد عنک القدر المقدورا

ودائرت السوء ان تدورا

() اے کانے میں تیری یک چشمی پر قربان ہو جاؤں

تو نے خیال کیا تھا کہ یہ خندقیں تجھے ان مصائب

سے بچا سکیں گیں جو تیرے لیے مقدر ہو چکی ہیں

یا تیری ہلاکت اور بدبختی کے دائرے اپنا دور بدل دیں گے۔

یہ بھی بیان کیا گیا ہے کہ عبدالرحمن بن الاشعث ۸۴ھ ہجری میں ہلاک ہوا اسی سال حجاج نے یزید بن

المہلب کو خراسان کی گورنری سے معزول کر کے اس کی جگہ اسکے بھائی مفصل کو مقرر کیا۔

یزید کی برطرفی کے اسباب و واقعات

حجاج کی ایک راہب سے ملاقات

حجاج عبدالملک سے ملنے گیا تھا۔ واپسی میں اس نے ایک کلیسا میں آکر قیام کیا لوگوں نے بیان کیا کہ یہاں ایک بڑا عالم و فاضل عیسائی راہب رہتا ہے۔ حجاج نے اسے بلایا اور پوچھا کہ کیا آپ کی کتابوں میں اس حالت کا ذکر ہے کہ جس میں اس وقت ہم اور آپ ہیں۔

راہب نے کہا جی ہاں جو واقعات آپ پر گذر چکے ہیں، گذر رہے ہیں اور گذرنے والے ہیں وہ سب

مذکور ہیں۔

حجاج نے پوچھا کہ کیا واضح طور پر نام بنام ان کا ذکر ہے یا صرف قرائن اور ان کی صفات بتائی گئی ہیں۔
راہب نے کہا کہ جہاں صرف صفات بیان کی گئی ہیں وہاں نام نہیں ہے اور جہاں پر نام ہے وہاں صفات کا کوئی ذکر نہیں۔

حجاج نے پوچھا اچھا فرمائیے کہ ہمارے موجودہ امیر المومنین کی کیا خصوصیات ہیں راہب نے کہا کہ ہم اپنے زمانے میں انھیں ایک نہایت ہی مدبر بادشاہ جانتے ہیں جو ان کی مخالفت کرے گا ہلاک کر دیا جائے گا۔
حجاج نے کہا کہ ان کے بعد کون ہوگا راہب نے کہا ولید حجاج نے پوچھا ان کے بعد کون؟
راہب نے کہا کہ ایک ایسا شخص جس کا نام ایک نبی کا نام ہے جس سے خیر و برکت کا افتتاح ہوگا۔

حجاج نے پوچھا کہ کیا آپ مجھے پہچانتے ہیں۔ راہب نے کہا کہ ہاں مجھے بتا دیا گیا ہے۔ حجاج نے پوچھا کہ کیا آپ میرے منصب ولایت کو جانتے ہیں راہب نے کہا کہ ہاں جانتا ہوں حجاج نے پوچھا کہ میرے بعد کون والی ہوگا؟ راہب نے کہا یزید نامی ایک شخص حجاج نے پوچھا میری زندگی میں یا میرے بعد۔ راہب نے کہا کہ مجھے یہ نہیں معلوم۔ حجاج نے پوچھا کہ اس کی خصوصیات آپ جانتے ہیں راہب نے کہا کہ وہ ایک وعدہ خلافی کرے گا اس کے علاوہ اور میں کچھ نہیں جانتا۔

حجاج کے دل میں یزید کی نفرت

اس گفتگو سے حجاج کے دل میں یہ خیال آیا کہ یزید بن المہلب ہی میرا مقابل ہے۔ حجاج نے پھر سفر شروع کیا۔ اور سات روز تک چلتا رہا اس راہب کے قول سے اسے خوف پیدا ہو گیا تھا مستقر پر جا کر عراق کی صوبہ داری سے اس نے عبدالملک کو اپنا استعفیٰ لکھ بھیجا۔ عبدالملک نے اس کے جواب میں لکھا کہ مجھے تمہارا اصلی منشا معلوم ہو گیا ہے تم یہ چاہتے ہو کہ تمہارے متعلق میں اپنی رائے کا اظہار سکروں تو سن لو کہ میں تمہیں ایک مفید آدمی سمجھتا ہوں اس لیے تم اپنا استعفیٰ واپس لے لو۔ اور اب کبھی مرتے دم تک استعفیٰ نہ دینا۔

ایک روز حجاج بیٹھا ہوا تھا کہ اس نے عبید بن موہب کو بلایا عبید حجاج کے پاس آیا حجاج اس وقت زمین کرید رہا تھا حجاج نے اپنا سر اٹھا کر عبید سے کہا کہ اہل کتاب بیان کرتے ہیں کہ میرے ماتحت عہدے داروں میں

سے ایک شخص یزید نامی عراق کا گورنر ہوگا میں نے یزید بن کبشہ یزید بن حصین اور یزید بن دینار کا خیال کیا مگر ان لوگوں میں سے کوئی بھی عراق میں نہیں ہے اور نہ انھیں اس کا کوئی موقع ہے غالباً یہ یزید بن الہلب ہی ہے۔

عبید نے عرض کیا کہ آپ ہی نے انھیں عزت دی انھیں اس عظیم منصب پر سرفراز کیا ان کے طرفداروں کی تعداد بھی کثیر ہے بہادر بھی ہیں۔ اطاعت شعار بھی اور دولت مند بھی ہیں۔ اور اس ترقی کے لیے نہایت موزوں اور اہل بھی ہیں۔

یزید کو معزول کرنے کے لیے حجاج کی کوششیں

حجاج نے یزید کے برطرف کر دینے کا ارادہ ہی کر لیا۔ مگر کوئی حیلہ اس کے ہاتھ نہ آیا۔ خیاب بن سبرہ بن ذؤب بن ارقمہ بن محمد بن سفیان جو مہلب کے سرداروں میں تھا حجاج کے پاس آیا حجاج نے اس سے یزید کی حالت اور روش دریافت کی خیاب نے کہا کہ وہ ایک نہایت وفادار اور خلیق و بامروت آدمی ہیں۔ حجاج نے کہا کہ تم جھوٹ بولتے ہو۔ مجھ سے سچ سچ بیان کرو۔ خیاب نے کہا کہ اللہ تعالیٰ ہی بزرگ و برتر ہے اس میں شک نہیں کہ جو کچھ اب تک انھوں نے کیا اس کی بنیادیں کھوکھلی ہیں حجاج نے کہا بیشک تم نے سچ کہا۔

اس کے بعد حجاج نے خیاب کو عمان کا ناظم بنادیا تھا۔

حجاج نے عبدالملک کو یزید اور خاندان مہلب کی شکایت لکھی کہ یہ لوگ زبیری ہیں۔ عبدالملک نے اس کے جواب میں حجاج کو لکھا کہ یہ کوئی جرم کی بات نہیں ہے کہ وہ لوگ خاندان زبیر کے طرفدار ہیں بلکہ یہ جوش عقیدت جو ان کو زبیری خاندان سے ہے یہ ان کی ہمارے خاندان سے وفاداری کا باعث ہے۔

مگر پھر حجاج نے اس راہب کے بیان پر عبدالملک کو لکھا کہ یہ لوگ ضرور بے وفائی کریں گے عبدالملک نے جواب دیا کہ تم نے یزید اور خاندان مہلب کی بہت شکایت کی ہے۔ تم ہی کسی ایسے شخص کا نام پیش کرو جو خراسان کی گورنری کا اہل ہو حجاج نے مجاہدہ ابن معمر السعدی کا نام پیش کیا عبدالملک نے اس کے جواب میں لکھا کہ جو خرابی تم آل مہلب میں پاتے ہو وہی مجاہدہ میں بھی موجود ہے۔ کسی ایسے شخص کا انتظام کرو کہ جو انتظامی قابلیت رکھنے والا سیاست دان اور تمہارے احکام کی تعمیل کرنے والا ہو۔ اس پر حجاج نے قتیبہ بن مسلم کا نام پیش کیا۔ عبدالملک نے اسے منظور کر لیا اور حکم دیا کہ قتیبہ کو صوبہ دار بنادیا جائے۔ یزید کو بھی معلوم ہو گیا کہ حجاج نے مجھے برطرف کر دیا ہے۔ اس نے اپنے اعضاء سے پوچھا کہ کون شخص میرا جانشین بنایا جائے گا سب نے کہا کہ قبیلہ بنی ثقیف کا کوئی شخص ہوگا۔

یزید نے کہا نہیں۔ بلکہ تم ہی میں سے کوئی شخص عارضی طور پر مقرر کر دیا جائے گا اور جب میں اس کے پاس چلا جاؤں گا تب اسے بھی موقوف کر کے بنی قیس کا کوئی شخص مقرر کیا جائے گا اور میرا خیال ہے کہ قتیبہ ہوں گے۔

غرض یہ کہ جب عبدالملک نے یزید کی معزولی کی حجاج کو اطلاع دے دی حجاج نے مناسب نہ سمجھا کہ صاف صاف حکم بھیجے بلکہ یزید کو لکھا کہ اپنے بھائی مفصل کو جائزہ دے کر میرے پاس آؤ۔

یزید نے حصین بن منذر سے مشورہ لیا حصین نے کہا تم نہ جاؤ اور کوئی بہانہ کر دو کیونکہ امیر المومنین کی تمہارے بارے میں رائے اچھی ہے اور یہ سب کچھ کیا دھرا حجاج کا ہے۔ مجھے امید ہے کہ اگر تم نہ جاؤ گے اور روانگی

میں جلد بازی نہ کرو گے تو امیر المومنین تمہارے ہی برقرار رکھے جانے کا حکم دے دیں گے۔
یزید کہنے لگا کہ یہ نہیں ہو سکتا کہ میں حکم کی خلاف ورزی کروں، ہمیں جو کچھ عروج ترقی حاصل ہوئی ہے یہ ہماری اطاعت و فرماں برداری کی وجہ ہے۔ میں مخالفت اور سرکشی کو معیوب سمجھتا ہوں۔

یزید کی برطرفی

یزید نے سفر کی تیاری شروع کی مگر حجاج کو اتنی دیر بھی ناگوار معلوم ہوئی۔ اس نے مفصل کو لکھا کہ میں تمہیں خراسان کا گورنر مقرر کرتا ہوں اب مفصل نے یزید سے اصرار کرنا شروع کیا کہ تم فوراً چلے جاؤ۔ یزید نے اس سے کہا کہ یاد رکھو میرے بعد کبھی حجاج تمہیں اس عہدے پر برقرار نہیں رکھے گا اس نے جو مجھے بلایا ہے اس کی وجہ یہ ہے کہ وہ ڈرتا ہے کہ کہیں بغاوت کر بیٹھوں اور حکم کی خلاف ورزی کروں۔ مفصل کہنے لگا کہ آپ مجھ سے جل گئے یزید نے کہا ارے او بیوقوف بھلا میں اور تجھ سے حسد کروں تمہیں خود ہی عنقریب معلوم ہو جائے گا۔

نہسین کے اشعار

یزید ربیع الثانی ۸۵ھ ہجری میں خراسان سے روانہ ہوا اس کے بعد حجاج نے مفصل کو بھی برطرف کر دیا اس پر ایک شاعر نے مفصل اور اس کے حقیقی بھائی عبدالملک کی ہجو میں چند اشعار کہے۔ نہسین نے یزید کو مخاطب کرتے ہوئے یہ دو شعر کہے۔

امرتک امرأ حازماً فعصتینی
فاصحت مسلوب الامارۃ نادماً
فما اناب الباکی علیک صباۃ
وما اناب الداعی لترحع سالماً
() میں نے تجھے ایک نہایت ہی عمدہ مشورہ دیا تھا۔
مگر تو نے اسے نہ مانا۔ نتیجہ یہ ہوا کہ تیری امارات چھن گئی۔
اور تو نادام ہوا۔ نہ مجھے تیری حالت پر کسی قسم کی محبت کی وجہ
سے کوئی صدمہ ہے اور نہ میں یہ دعا کرتا ہوں کہ
خدا کرے کہ تو صحیح سالم پھر واپس آجائے۔

جب قتیہ خراسان آیا تو اس نے نہسین سے کہا کہ تم نے یزید کی شان میں کیا کہا تھا۔ نہسین نے یہ شعر پڑھے۔

امرتک امرأ حازماً فعصتینی
فنفسک اولی اللوم ان کنت لائماً
فان یبلغ الحجاج ان قد عصیتہ
فانک تلقی امرہ منفاً قماً
() میں نے تجھے ایک نہایت ہی عمدہ مشورہ دیا تھا مگر تو نے نہ مانا پس

اگر تو کسی کو مورد الزام ٹھہرائے تو خود تیرا ہی نفس اس ملامت کا زیادہ مستحق ہے۔ اگر حجاج کو معلوم ہو جائے کہ تو نے اس کی نافرمانی کی ہے تو تجھے معلوم ہو جائے گا کہ اس کا اقتدار نہایت ہی اہمیت رکھتا ہے۔

قتیبہ نے پوچھا کہ تو نے کیا مشورہ دیا تھا جسے یزید نے نہ مانا۔ حصین نے کہا کہ میں نے اسے کہا تھا کہ جس قدر درہم و دینار تیرے پاس ہوں سب حجاج کے پاس لے جانا۔ اس پر کسی شخص نے حصین کے بیٹے عیاض سے کہا کہ تیرا باپ تو نہایت ہی چالاک گھوڑا ثابت ہوا۔ جب کہ قتیبہ نے اس سے جو جی سوال کیا اور اس نے جواب میں کہا کہ میں نے یزید کو مشورہ دیا تھا کہ وہ تمام درہم و دینار امیر کے پاس لے جائے۔

یزید کا خور زام پر حملہ

حجاج نے یزید کو حکم دیا تھا کہ خور زام پر جہاد کرو۔ یزید نے لکھا کہ اس مہم میں فائدہ کم اور تکلیف زیادہ ہے۔ اس پر حجاج نے اس کو لکھا کہ اچھا کسی شخص کو اپنا جانشین بنا کر تم میرے پاس چلے آؤ۔ اس کے جواب میں یزید نے لکھا کہ میں خور زام پر جہاد کرنا چاہتا ہوں حجاج نے جواب دیا کہ خور زام پر چڑھائی نہ کرو کیونکہ واقعی اس ملک کا یہ ہی حال ہے جیسا کہ تم نے پہلے لکھا تھا مگر یزید نہ مانا۔ اور فوج کشی شروع کر دی۔ بعد ازاں خور زام والوں سے صلح کر لی غنیمت میں لونڈی غلام بھی آئے جب یہ فوج واپس آنے لگی تو راستے کے درمیان میں سردی نہایت شدید پڑنے لگی یزید کی فوج نے لونڈی غلاموں کے کپڑے خود لے کر پہن لیے نتیجہ یہ ہوا کہ وہ سب کہ سب سردی کی وجہ سے ہلاک ہو گئے۔

یزید نے بلستانہ میں آکر قیام کیا اس سال مرد الروز میں طاعون پھیلا۔ اور وہاں کے بہت سے باشندے نظر اجل ہو گئے۔

پھر حجاج نے یزید کو حکم دیا کہ تم میرے پاس چلے آؤ۔ یزید روانہ ہوا اور جس جس شہر سے گزرتا تھا وہاں کے باشندے اس کے لیے پھول بچھاتے تھے۔

یزید ۸۵ھ ہجری میں خراسان کا گورنر مقرر کیا گیا تھا اور ۸۵ھ ہجری میں معزول کیا گیا۔ ربیع الثانی ۸۵ھ ہجری میں خراسان سے روانہ ہوا اور قتیبہ کو ان کی جگہ گورنر مقرر کیا گیا۔

یزید کی برطرفی سے متعلق دوسری روایت

مذکورہ بالا بیان کے علاوہ ہشام بن محمد نے یزید کی برطرفی کے واقعات اور طرح سے بیان کیے ہیں۔ جو حسب ذیل ہیں۔

عبدالرحمن بن محمد کے معاملے سے فارغ ہونے کے بعد اب صرف یزید ہی ایک ایسا شخص تھا جو کانٹے کی طرح حجاج کے دل میں چبھ رہا تھا۔ حجاج نے عراق کے اور تمام خاندانوں کو تو اچھی طرح سے پہلے ہی کچل ڈالا تھا۔ صرف یزید۔ اس کا خاندان بصرہ اور کوفہ کے جو جو لوگ اس کے ہمراہ خراسان میں تھے وہی اس کے فولادی پنچے سے اب تک محفوظ تھے۔ اس لیے عبدالرحمن بن محمد کے بعد اب عراق میں اسے سوائے یزید کے اور کسی سے کسی قسم کا خطرہ

باقی نہ تھا۔ چنانچہ اب حجاج نے یزید سے چالیں چلنا شروع کیں کہ کس طرح اسے خراسان سے نکال دے۔ اور یزید کے پاس قاصد بھیجنے شروع کیے کہ تم میرے پاس آؤ یزید جہاد اور دشمن کے ہر وقت خطرہ کا بہانہ کر جاتا تھا۔ عبدالملک کے آخری عہد حکومت تک یہ ہی معاملہ رہا حجاج نے عبدالملک سے یزید اور اس کے خاندان کی اس بناء پر شکایت کی کہ یہ لوگ آل زبیر کے طرف دار ہیں۔ ان کی اطاعت پر بھروسہ نہیں کیا جاسکتا بہتر یہ ہے کہ اسے معزول کر دیا جائے۔

عبدالملک نے جواب دیا کہ مجھے مہلب کی اولاد میں اگر وہ خاندان زبیر کے حامی اور خیر خواہ ہیں تو صرف اس بناء پر کوئی برائی نہیں معلوم ہوتی۔ بلکہ یہ تو ان میں ایک ایسا جوہر ہے کہ اسی کے باعث انھیں ہم سے عقیدت و ارادت ہے اس کے بعد اس روایت میں وہی بیان ہے جو کہ روایت سابقہ میں پہلے ذکر کیا جا چکا ہے۔

مفصل کی باز غیس پر فوج کشی اور اس کی فتح

حجاج نے یزید کو خراسان کی گورنری سے برطرف کر کے اس کے بھائی مفصل کو ۸۵ھ ہجری میں اس کی جگہ خراسان کا گورنر مقرر کیا مفصل نو ماہ خراسان کا گورنر رہا اسی زمانے میں اس نے باز غیس پر چڑھائی کی اور اسے فتح کیا۔ فتح میں بہت کچھ مال غنیمت ہاتھ آیا جسے اس نے لوگوں میں تقسیم کر دیا ہر ایک کے حصہ میں آٹھ سو درہم آئے۔ باز غیس فتح کرنے کے بعد مفصل نے اخرون اور شومان پر چڑھائی کر کے فتح حاصل کی مال غنیمت پایا اور اسے بھی تقسیم کر دیا۔

مفصل کا کوئی بیت المال نہیں تھا جب اس کے پاس کچھ آتیا غنیمت حاصل ہوتی تو فوراً تقسیم کر دیتا۔ اسی سال موسیٰ بن عبداللہ بن لہ خازم ترمذ میں قتل کیا گیا۔

موسیٰ بن عبداللہ کے قتل اور ان کے ترمذ جانے کے واقعات و اسباب

جب موسیٰ کے باپ عبداللہ بن خازم نے مقام فرتا میں بنی تمیم کے بہت سے آدمیوں کو قتل کر ڈالا۔ جس کا بیان پہلے آچکا ہے تو جو لوگ اس کے ساتھ سے باقی رہ گئے تھے ان میں سے بھی اکثر اس کا ساتھ چھوڑ کر چلے گئے۔ عبداللہ بن خازم نیشاپور کی طرف چلا گیا مگر چونکہ مرو میں اس کا بہت سا مال و اسباب موجود تھا اسے یہ خوف ہوا کہ مبادہ بنی تمیم اس پر قبضہ کر لیں اس لیے اس نے اپنے بیٹے موسیٰ سے کہا کہ تم مرو سے میرے تمام مال و اسباب کو لے کر نکل جاؤ اور دریائے بلخ کو عبور کر کے کسی بادشاہ کے پاس پناہ گزیں ہو جاؤ یا کسی قلعہ پر قبضہ کر کے مقیم ہو جاؤ۔ غرض یہ کہ موسیٰ دو سو بیس سواروں کے ساتھ مرو سے روانہ ہو کر آمل پہنچا یہاں کچھ ڈاکو ان کی جماعت میں شامل ہو گئے اور اب چار سو کی جماعت کے ساتھ موسیٰ آمل سے روانہ ہوا بنی سلیم کے کچھ لوگ بھی جن میں فرعتہ بن علقمہ بھی تھے ان سے آملے۔

موسیٰ مقام زم کی طرف بڑھا وہاں کے باشندوں نے اس کا مقابلہ کیا موسیٰ کو فتح حاصل ہوئی۔ اور کچھ مال غنیمت بھی اس کے ہاتھ آیا موسیٰ دریائے جیحون کو عبور کر کے بخارا پہنچا حاکم بخارا سے پناہ مانگی اسے ان کی جانب سے خطرہ محسوس ہوا اس لیے اس نے پناہ دینے سے انکار کر دیا اور کہنے لگا کہ یہ ایک ڈاکو ہے اور اس کے تمام ساتھی بھی اسی کی طرح جنگجو اور فتنہ پروازا ہیں میں انھیں پناہ نہیں دوں گا مگر کچھ روپیہ سواری کے جانور اور کپڑے تحفہ انھیں بھیج

دیئے۔

یہاں سے مایوس ہو کر موسیٰ مقام نوقان میں بخارا کے ایک رئیس کے پاس پہنچا اس رئیس نے اس سے کہا چونکہ تمام لوگ آپ سے خوفزدہ ہیں اس لیے آپ کا یہاں رہنا کسی طرح مناسب نہیں وہ لوگ ہرگز آپ کو امان نہیں دیں گے۔

موسیٰ کئی مہینے اس رئیس کے پاس نوقان میں مقیم رہا آخر یہاں سے بھی روانہ ہوا ایک ایک رئیس کے پاس پناہ لینے کے لیے جاتا یا کوئی قلعہ تلاش کرتا کہ اس میں ٹھہر جائے مگر ہر جگہ سے دھتکار دیا جاتا تھا اور کہیں اسے جائے پناہ میسر نہ آتی۔ آخر کار سر قند پہنچا یہاں کے رئیس طرخون نے اس کی بڑی مہمان نوازی کی اور ٹھہرنے کی اجازت دی اور یہاں آ کر موسیٰ ایک عرصہ تک مقیم رہا۔

باشندگان صغد کی رسم

باشندگان صغد ہر سال یہ رسم مناتے تھے کہ ایک دسترخوان بچھایا جاتا تھا جس پر گوشت، ملیدہ، روٹی اور شراب کی ایک صراحی رکھی جاتی تھی تمام صغد میں جو سب سے بہادر شخص ہوتا وہی اسے کھاتا تھا اور اگر کوئی اور شخص اسے کھالیتا تو پھر ان دونوں کا مقابلہ ہوتا اور جو فتح مند ہوتا اسے کھانے کا ہر سال مستحق ہوتا۔

موسیٰ کے ساتھیوں میں سے ایک شخص نے اس کھانے کی حقیقت دریافت کی جب اسے کی غرض و غایت معلوم ہو گئی تو پہلے تو وہ خاموش رہا اور پھر کہنے لگا کہ میں اس کھانے کو کھاؤں گا اور شہسوار صغد سے مقابلہ کروں گا۔ اگر میں نے اسے قتل کیا تو پھر میں ہی صغد کا بہادر بن جاؤں گا۔ چنانچہ وہ شخص بیٹھ کر تمام کھانا چٹ کر گیا جب اس شخص کو اطلاع ہوئی جس کے لیے دسترخوان چنا گیا تھا وہ نہایت ہی برہم ہو کر کہنے لگا اے عرب آجھ سے مقابلہ کر عرب نے کہا کہ میں بھی تو یہ ہی چاہتا ہوں۔ چنانچہ دونوں میں مقابلہ ہوا اور عرب نے اس صغدی بہادر کو تیغ کر ڈالا اس پر بادشاہ صغد نے کہا کہ میں نے تم لوگوں کو اپنا مہمان بنایا اور تمہاری تعظیم و تکریم کی اور تم لوگوں نے مجھے اس کا بدلہ یہ دیا کہ صغد کے شہسوار اعظم کو قتل کر ڈالا اگر میں نے تجھے (موسیٰ کو) اور تیرے ساتھیوں کو وعدہ معافی نہ دیا ہوتا تو میں ضرور تم سب کو قتل کر ڈالتا لہذا اب تم فوراً میرے شہر اور اس کے مضافات سے چلے جاؤ۔

موسیٰ کی مقام ”کس“ کی طرف روانگی

موسیٰ یہاں سے روانہ ہو کر ”کس“ آیا کس کے رئیس نے طرخون سے امداد طلب کی امدادی فوج آئی موسیٰ سات سو فوجیوں کے ساتھ ان کے مقابلہ پر آیا شام تک دونوں مقابل مردانگی سے لڑتے رہے اور پھر رات کی وجہ سے علیحدہ علیحدہ ہٹ گئے۔

موسیٰ کے بہت سے ساتھی زخمی ہو چکے تھے صبح کے وقت موسیٰ نے اپنے ساتھیوں کو حکم دیا کہ سروں کو منڈوا لو چنانچہ خارجیوں کے طریقوں کے مطابق سب نے اپنے سر منڈوا دیئے (اور اہل عجم کی طرح جب وہ مرنے کے لیے بالکل آمادہ ہو جاتے ہیں) ان لوگوں نے چمڑے کے توشہ دان توڑ پھوڑ ڈالے۔

موسیٰ نے ذرعتہ بن علقمہ سے کہا کہ تم طرخون کے پاس جاؤ اور اسے کسی بھی طرح پھسلا لو۔ ذرعتہ طرخون کے پاس آیا طرخون نے اس سے پوچھا کہ تمہارے سپاہیوں نے کیا کیا ہے؟ اس نے کہا کہ اب وہ مرنے پر بالکل

آمادہ ہو گئے ہیں اور بھلا آپ ہی فرمائیے کہ اگر جناب والا نے موسیٰ کا قتل کر دیا یا انھوں نے آپ کا قتل کر دیا تو اس سے آپ کو کیا فائدہ پہنچے گا اور آپ اس وقت تک موسیٰ پر قابو نہیں پاسکتے جب تک کہ جتنے وہ ہیں اتنے ہی آپ کے آدمی موت کے گھاٹ نے اتار دیئے جائیں۔ اور اگر بالفرض آپ نے موسیٰ اور اس کے تمام ساتھیوں کو قتل بھی کر ڈالا تب بھی آپ کو کوئی فائدہ نہیں پہنچ سکتا کیونکہ یہ سمجھ لیجیے کہ عربوں میں اس کی بڑی قدر و منزلت ہے جتنے لوگ خراسان آئیں گے سب آپ سے ان کے خون کا بدلہ لینے کے لیے آمادہ ہوں گے اگر آپ ایک سے بچ گئے تو کوئی اور آپ کو قتل کر ڈالے گا۔

موسیٰ اور طرخون کے باہمی تعلقات میں تبدیلی

طرخون نے کہا کہ یہ سب کچھ صحیح ہے کسی طرح کسی کے علاقے کو ان کے حوالے نہیں کر سکتا۔ زرعت نے کہا کہ تو اچھا آپ ان کے مقابلے سے باز آئیے تاکہ وہ یہاں سے کسی اور طرف نکل جائیں چنانچہ طرخون نے مقابلہ چھوڑ دیا اور موسیٰ ترمذ آیا۔ ترمذ میں ایک قلعہ تھا جس کا ایک رخ دریا کی جانب تھا اس قلعہ سے باہر موسیٰ ایک زمیندار کے پاس آ کر ٹھہرا یہ زمیندار بادشاہ ترمذ کا ہمسایہ اور اس کا ماتحت تھا اس نے موسیٰ سے کہا کہ چونکہ بادشاہ ایک نہایت ہی حیا دار اپنی عزت کا پاس رکھنے والا ہے اگر آپ اس سے دوستانہ طور پر پیش آئیں اور تحفے تحائف بھیجیں تو چونکہ وہ ایک ضعیف شخص ہے وہ ضرور آپ کو اپنے قلعہ میں داخل ہونے کی اجازت دے گا۔ موسیٰ نے کہا یہ تو ہرگز نہیں ہو سکتا البتہ میں ان سے درخواست کروں گا کہ مجھے قلعہ میں اترنے دیں چنانچہ موسیٰ نے درخواست کی مگر بادشاہ ترمذ نے اسے مسترد کر دیا۔ اب موسیٰ نے کسی قسم کی عار سمجھے بغیر اسے تحفے بھیجے دوستانہ مراسم سے رابطہ بڑھانا چاہا اور ان کے تعلقات دوستانہ قائم ہو گئے۔

ایک روز موسیٰ بادشاہ ترمذ کے ساتھ شکار کھیلنے گیا اور اب وہ نہایت ہی اخلاق و مہربانی سے بادشاہ سے پیش آنے لگا۔ بادشاہ نے موسیٰ کی دعوت کی اور کہلا بھیجا کہ میں چاہتا ہوں کہ آپ کی عزت افزائی کروں اس لیے کل صبح کا کھانا آپ میرے ساتھ کھائیں اور صرف ایک سو ساتھی اپنا ہمراہ لائیں گے۔

موسیٰ نے سو آدمیوں کا انتخاب کیا یہ جماعت گھوڑوں پر سوار ہو کر شہر میں داخل ہوئی شہر میں داخل ہوتے ہی ان کے گھوڑے ہنہانے لگے جس کی وجہ سے اہل ترمذ نے براشگون لیا اور مہمانوں سے کہا کہ گھوڑوں سے اتر جائیں سب مہمان اتر پڑے ایک مکان میں انھیں دو دو کر کے داخل کیا گیا۔ کھانا کھلایا گیا کھانے سے فارغ ہونے کے بعد موسیٰ لیٹ گیا اہل ترمذ نے اس سے درخواست کی کہ اب جائیے موسیٰ نے کہا کہ مجھے اس سے بہترین مکان نہیں مل سکتا میں یہاں سے ہرگز نہیں جاؤں گا اب یہ جگہ یا تو میرے رہنے کا مکان بنے گی یا میری قبر۔

عربوں اور ترکوں کی لڑائی کے آثار

اب شہر میں عربوں نے اہل ترمذ سے لڑنا شروع کیا ان میں سے کچھ لوگوں کو مار ڈالا اور کچھ بھاگ گئے عرب ان کے مکانات میں گھس گئے موسیٰ نے شہر پر قبضہ کر لیا۔ اور بادشاہ سے کہا کہ میں آپ سے اور آپ کے خاص لوگوں سے کسی قسم کا تعارض نہیں کرنا چاہتا آپ یہاں سے چلے جائیں۔ چنانچہ بادشاہ ترمذ اور باشندے ترمذ چھوڑ کر نکل گئے ترکوں کے پاس آئے اور امداد طلب کی ترکوں نے کہا کہ بڑے تعجب کی بات ہے کہ سو آدمیوں نے تمہارے

شہر میں داخل ہو کر شہسواروں سے نکال دیا حالانکہ ہم نے مقام کس پر کامیابی سے ان کی مدافعت کی اب ہم ان سے ہرگز نہیں لڑیں گے۔

موسیٰ نے ترمذ میں رہائش اختیار کر لی اس کے اور ساتھی بھی جن کی تعداد سات سو تھی ترمذ میں آ کر مقیم ہو گئے۔ جب اس کا باپ مارا گیا تو اس کے باپ کے ساتھی بھی جن کی تعداد چار سو تھی اس سے آ ملے اس طرح اس کی قوت بڑھ گئی اور یہ لوگ نکل نکل کر اپنے آس پاس کے علاقوں میں غارتگری کرنے لگے۔ ترکوں نے ایک وفد موسیٰ کے پاس اس لیے بھیجا تا کہ وہ اس کی حالت دیکھ کر آئے موسیٰ نے اپنے ساتھیوں سے کہا کہ کوئی نئی چال چلنی چاہیے۔

اگرچہ نہایت سخت گرمی پڑ رہی تھی مگر موسیٰ نے بہت سی آگ جلوائی اور اپنے سپاہیوں کو سردی کے گرم کپڑے پہننے کا حکم دیا ان لوگوں نے ان کپڑوں پر مندے بھی پہن لیے اور تاپنے کی غرض سے اپنے ہاتھ آگ کی جانب دراز کر دیئے موسیٰ نے ترکوں کے وفد کو سامنے بلایا۔ ترک یہ کیفیت دیکھ کر بہت گھبرائے۔ پوچھا کہ یہ کیا ہے؟ عربوں نے جواب دیا کہ ہمیں اس موسم میں سخت سردی معلوم ہوتی ہے اور موسم سرما میں سخت گرمی ترک یہ دیکھ کر واپس چلے گئے اور کہنے لگے کہ یہ لوگ تو واقعی جنات ہیں ہم ان سے کبھی نہیں لڑیں گے۔

جنگ نہ ہونا

ایک مرتبہ ترکوں کے بادشاہ نے موسیٰ سے جنگ کرنے کا ارادہ کیا۔ ایک قاصد کو زہر تیر اور مشک دے کر اس کے پاس بھیجا زہر سے اس بات کا اشارہ تھا کہ ہماری لڑائی زہر سے خاصہ رکھتی ہے۔ اور تیر سے مراد جنگ تھی۔ البتہ مشک صلح کی نشانی تھی اب ان میں سے موسیٰ چاہے جنگ کو اختیار کرے یا صلح کو۔ موسیٰ نے زہر کو آگ کے سپرد کیا تیر کو توڑ ڈالا اور مشک کو بکھیر دیا اس واقعہ کو سن کر ترک بولے کہ عربوں کا ارادہ صلح کا نہیں ہے اور انھوں نے اس طرح بتا دیا ہے کہ ان کی جنگ آگ کے مشابہ ہے اور وہ ہمیں شکست دیں گے غرض یہ کہ اس لیے ترکوں نے عربوں سے جنگ نہیں کی۔

اہل ترمذ اور موسیٰ کا باہمی مقابلہ

اسی دوران بکیر بن دشاح خراسان کا گورنر مقرر ہوا اس نے موسیٰ سے کوئی تعارض نہیں کیا البتہ جب گورنر ہو کر آیا تو وہ خود موسیٰ کے مقابلے کے لیے روانہ ہوا مگر راستے ہی میں بکیر نے اس سے بد عہدی اور بغاوت کی اور اسے مجبوراً مرو واپس آنا پڑا۔ امیہ اور بکیر کے درمیان صلح بھی ہو گئی مگر اس سال اس نے کوئی کارروائی نہیں کی مگر دوسرے سال بنی خزاعہ کے ایک شخص کو امیہ نے ایک زبردست فوج دے کر موسیٰ کے مقابلے کے لیے روانہ کیا۔

اب اس موقع پر اہل ترمذ پھر ترکوں کے پاس گئے اور ان سے امداد طلب کی پہلے تو ترکوں نے امداد دینے سے انکار کر دیا مگر جب ان لوگوں نے ترکوں سے بیان کیا کہ خود انھیں کہ ہم ان کی قوم پر چڑھائی کر کے آئے ہیں اور انھوں نے ان کا محاصرہ کر لیا ہے اس موقع پر اگر ہم اس مہم کی اعانت کریں تو ہم ضرور موسیٰ پر فتح حاصل کر لیں گے ترکوں نے اس بات کو مان لیا اور اہل ترمذ اور ترکوں کی ایک زبردست فوج بھی موسیٰ کے مقابلے کے لیے بڑھی خزاعی اور ترکوں دونوں نے مل کر موسیٰ کا محاصرہ کر لیا موسیٰ دن کے ابتدائی حصہ میں تو خزاعی سے لڑتا اور آخری حصہ میں

ترکوں سے نبرد آزما ہوتا۔ دو یا تین ماہ ت اسی طرح لڑتا رہا۔

ایک روز موسیٰ نے عمرو بن خالد بن حصین الکابی سے جو ایک نہایت بہادر آدمی تھا کہا کہ ہماری اور ان کی جنگ نے بہت طول کھینچا ہے اب میں نے یہ پکا ارادہ کر لیا ہے کہ اس خزاعی پر شب خون مار دوں کیونکہ وہ لوگ ہمارے شب خون مارنے سے بالکل بے خطر ہیں۔ اس معاملے میں تمہاری کیا رائے ہے؟

عمرو نے کہا شب خون مارنے کا خیال تو نہایت مناسب ہے مگر یہ عجمیوں پر ہونا چاہیے کیونکہ عرب بہت ہوشیار قوم ہے فوراً خطرہ کو محسوس کر لیتے ہیں اور رات کے وقت عجمیوں سے زیادہ جرات کا اظہار کرتے ہیں آپ ترکوں پر رات کے وقت حملہ کیجیے۔ اور مجھے توقع ہے کہ اللہ تعالیٰ ہمیں کامیابی عطا فرمائے گا پھر اکیسے خزاعی کو تو ہم بھگت لیں گے۔ کیونکہ ہم قلعہ کی حفاظت میں ہیں اور وہ کھلے میدان میں پڑے ہیں۔

اور نہ وہ ہم سے زیادہ ثابت قدم و صابر ہیں اور نہ جنگی چالوں کو ہم سے زیادہ سمجھنے والے ہیں۔ موسیٰ نے بھی ترکوں ہی پر شب خون مارنے کا قصد کر لیا اور جب ایک پہر رات گزرنی تو موسیٰ چار سو سپاہیوں کے ساتھ روانہ ہوا عمرو سے کہا کہ تم ہمارے بعد روانہ ہونا جب ہماری تکبیر کی آواز تم سنو تو تم بھی تکبیر کہنا۔

مسلمانوں کی فتح

موسیٰ آگے بڑھا عمرو کو اپنے آگے کیا فوج اس کے پیچھے ہوئی جب پہرہ والوں پر ان کا گزر ہوا تو انھوں نے پوچھا کہ تم کون ہو؟ موسیٰ کی جماعت نے کہا کہ ہم مسافر ہیں جب یہاں سے آگے نکل گئے تو فوج کے دستے حکم کے مطابق چاروں طرف پھیل گئے اور ایک ساتھ انھوں نے تکبیر کی آواز بلند کی ترکوں کو دشمن کی اطلاع صرف اس وقت ہوئی جب ان پر کھچا کھچ تلواریں پڑنے لگیں ایسی بدحواسی ان پر طاری ہوئی کہ آپس ہی میں ایک دوسرے کو قتل کرنے لگے، شکست کھا کر پیچھے ہٹے۔ مسلمانوں کے سولہ آدمی کام آئے۔ مسلمانوں نے ان کی لشکر گاہ پر قبضہ کر لیا مال غنیمت میں ہتھیار اور روپیہ ہاتھ آیا صبح کے وقت خزاعی اور اس کی فوج کی ہمتیں اس شکست سے ٹوٹی ہوئی تھیں۔ انھیں بھی خوف ہوا کہ کہیں ہم پر بھی شب خون نہ ماریں اس لیے وہ چوکنے ہو گئے عمرو نے موسیٰ سے کہا کہ چانکہ خزاعی کو برابر امداد پہنچ رہی ہے اس لیے ان کی تعداد بڑھتی جا رہی ہے اس لیے بغیر کسی چال کے تم فتح نہیں پاسکتے۔ مجھے ان کے سردار کے پاس جانے دو تا کہ میں ان کے سردار کو موقع پا کر تنہائی میں قتل کر دوں اس کی تدبیر یہ ہے کہ تم مجھے خوب مارو موسیٰ نے کہا کہ اب تم کیوں پٹنے کے لیے جلدی کر رہے ہو حالانکہ ہر وقت قتل کے لیے اپنے آپ کو پیش کر رہے ہو عمرو نے کہا قتل کے لیے تو میں روزانہ اپنے آپ کو پیش کرتا ہی ہوں اور یہ معمولی مار پیٹ تو اس شے کے مقابلے میں جس کا میں ارادہ کر رہا ہوں بالکل ہی آسان ہے۔ غرض کہ موسیٰ نے اس کی بات مان لی۔ اور اسے پچاس کوڑے لگوائے۔

خزاعی کا عمرو کو پناہ دینا

عمرو موسیٰ کے لشکر سے نکل کر خزاعی کے پاس اجازت لے کر پہنچ گیا اور اس سے کہا کہ میں یمن کا باشندہ ہوں عبداللہ بن خازم کے ساتھ تھا۔ ان کے قتل کے بعد ان کے بیٹے کے پاس چلا آیا اور انھی کے ساتھ تھا اور سب سے پہلے ہی میں ان کا ساتھ دینے کے لیے آیا مگر جب آپ تشریف لائے تو موسیٰ نے مجھ پر الزام لگایا، مجھ سے سختی اور

بداخلاقی سے پیش آیا اور مجھ سے کہنے لگا کہ تو ہمارے دشمنوں کا طرف دار ہے اور ان کا مخبر ہے اس پر مجھے خوزر کو ب کیا بلکہ مجھے تو یہ خوف تھا کہ شاید وہ مجھے قتل کر ڈالے گا اور میں نے اپنے دل سے کہا کہ مار پیٹ کے بعد دوسرا قدم قتل ہی کا ہے اس ڈر سے بھاگ آیا۔

عمر و کا خزاعی کو قتل کرنا

خزاعی نے یہ داستان سن کر اسے امان دی اور عمرو اس کے ساتھ رہنے لگا ایک دن عمرو خزاعی کے پاس تنہائی کے وقت آیا اس نے دیکھا کہ کوئی ہتھیار وغیرہ اس کے پاس نہیں ہے عمرو نے خیر خوانہ لہجے میں خزاعی سے کہا خدا آپ کو نیک ہدایت دے آپ جیسے سردار کو اس موقع پر بغیر ہتھیار کے رہنا کسی طرح بھی مناسب نہیں ہے۔ خزاعی نے کہا کہ میرے پاس ہتھیار موجود ہے یہ کہہ کر اس نے اپنا بستر کا کونہ بنایا وہاں ایک شمشیر برہنہ رکھی ہوئی تھی عمرو نے تلوار لے لی اور اسی سے خزاعی کو قتل کر دیا۔

عمرو اس جگہ سے نکل کر گھوڑے پر سوار ہوا لوگ اس کے پیچھے جھپٹے مگر عمرو ان کی پہنچ سے نکل گیا اگرچہ انہوں نے تعاقب کیا مگر عمرو صاف بچ کر نکل گیا۔ اور موسیٰ کے پاس پہنچ گیا اس سانحہ کے بعد خزاعی کی فوج منتشر ہو گئی کچھ لوگوں نے دریا کو عبور کر کے مرو کا رخ لیا اور کچھ لوگ موسیٰ کے پاس امان لینے کے لیے آ گئے موسیٰ نے انہیں امان دیدی اس مہم کی ناکامیابی کے بعد امیہ نے پھر کسی شخص کو موسیٰ کے مقابلہ پر روانہ نہیں کیا۔

امیہ معزول کیا گیا اور اس کی جگہ مہلب خراسان کے صوبہ دار مقرر ہوئے مہلب نے موسیٰ سے کسی قسم کا تعرض نہیں کیا بلکہ اپنے بیٹوں سے کہہ دیا کہ موسیٰ کو کبھی نہ چھیڑنا۔ تم لوگ اس وقت تک اس نواح کے حاکم رہو گے جب تک کہ یہ احمق اپنی جگہ پر قائم ہے۔ جس روز یہ قتل کیا گیا اسی روز تم معزول کر دیئے جاؤ گے۔ اور بنی قیس کا کوئی شخص خراسان کا گورنر مقرر کر دیا جائے گا۔

مہلب نے اپنی زندگی میں کسی شخص کو موسیٰ کے مقابلہ پر نہیں بھیجا ان کے بعد یزید بن المہلب خراسان کا گورنر مقرر ہوا اس نے بھی موسیٰ سے کسی قسم کا تعرض نہیں کیا۔

یزید سے قتل سرزد ہونا

مہلب نے حریث بن قطبۃ الخزاعی کو مارا تھا یہ اور اس کا بھائی ثابت موسیٰ کے پاس چلے گئے جب یزید گورنر ہوا تو اس نے ان دونوں کی جائداد اور عورتوں پر قبضہ کر لیا۔ ان کے اخیانی بھائی حارث بن منذ اور ان کے داماد کو جس کی بیوی ام حنظل بنت ثابت کو بھی قتل کر ڈالا۔ یزید کی اس حرکت کی اطلاع ان دونوں کو بھی ہو گئی ثابت نے طرخون کے پاس جا کر اس کی شکایت کی عجمی اس شخص کو بہت محبوب رکھتے تھے۔ اس کی آواز بلند تھی اور اس کی بے انتہا تعظیم کرتے تھے اور اس کی عظمت کو مانتے تھے اس کے اثر کا یہ حال تھا کہ جب کوئی شخص کسی بات کو پورا کرنے کے لیے عہد کرتا تو ثابت کی زندگی کی قسم کھاتا اور کبھی عہد شکنی نہ کرتا۔

یزید کے خلاف موسیٰ کا حملہ کرنے کا ارادہ

یہ واقعہ سن کر طرخون کو غصہ آ گیا اس نے نیزک، سبل اہل بخارا اور اہل صغد کو اس کے لیے جمع کیا یہ تمام

جماعت ثابت کے ساتھ موسیٰ کے پاس آئی دوسری طرف عبدالرحمن بن العباس کی مفروہ فوج ہراۃ سے ابن الاشعث کی عراق اور کابل کی سمت سے۔ اور کچھ خراسان کے رہنے والے بھی بنی تمیم کے وہ لوگ جو ابن حازم کی بغاوت میں لڑ رہے تھے موسیٰ کے پاس آگئے اس طرح آٹھ ہزار عرب جس میں بنی تمیم، قیس، ربیعہ اور یمنی تھے موسیٰ کے جھنڈے کے نیچے جمع ہو گئے۔

ثابت اور حریث نے موسیٰ سے کہا اب آپ اس فوج کے ساتھ دریائے جیحون کو عبور کر کے خراسان پر حملہ کریں۔ اور یزید کو نکال دیجیے پھر ہم آپ ہی کو خراسان کا امیر بنادینگے۔ طرخون، نیزک، سیبل اور اہل بخارا بھی آپ کے ساتھ ہیں یہ نہایت عمدہ موقع ہے۔

موسیٰ نے اس تجویز پر عمل کرنے کا ارادہ کر لیا مگر اس کے اور دوستوں نے اس سے کہا کہ یہ دونوں بھائی اس وقت تو یزید سے خوف زدہ ہیں اگر آپ نے یزید کو خراسان سے نکال دیا تو اور یہ لوگ مامون ہو گئے تو پھر یہ ہی قابض و متصرف ہو جائیں گے اور خراسان کی امارت آپ سے چھین لیں گے بہتر یہ ہے کہ آپ یہیں رہیں۔

حملہ کے بجائے دوسری تدبیر

موسیٰ نے ان کے مشورہ کو منظور کر لیا اور ترمذ ہی میں رہا اور ثابت سے کہہ دیا کہ اگر ہم نے یزید کو خراسان سے نکال بھی دیا تو کیا ہوگا کوئی دوسرا شخص عبدالملک کی طرف سے عامل ہو کر آجائے گا البتہ یہ کرنا چاہیے کہ دریائے جیحون کے اس پار کے علاقہ میں جو ہمارے متصل ہے یزید کے جو عامل ہیں انھیں نکال دیں اور اس علاقہ پر قبضہ کر لیں تاکہ وہاں کی آمدنی سے ہم فائدہ اٹھائیں۔

ثابت اس بات پر راضی ہو گیا۔ چنانچہ موسیٰ نے ماورالنہر کے علاقہ میں جس قدر یزید کے عامل تھے ان سب کو نکال دیا۔ بہت سی رقم انھیں ملی اور موسیٰ کے طرف داروں کی حالت اس سے بہت درست ہو گئی۔

موسیٰ کو حریث و ثابت کے خلاف بھڑکایا جانا

اس کارروائی کے بعد طرخون، نیزک، سیبل، اہل بخارا اپنے اپنے شہروں کو واپس چلے گئے اب انتظام سلطنت تو بالکل حریث اور ثابت کے ہاتھ میں آ گیا اور موسیٰ محض نام کا امیر رہ گیا اس حالت کو دیکھ کر موسیٰ کے دوستوں نے اس سے کہا کہ اصل حکومت و اقتدار تو حریث اور ثابت کے ہاتھ میں ہے اور آپ برائے نام امیر ہیں۔ ان دونوں کو قتل کر ڈالیے اور زمام حکومت اپنے ہاتھ میں لے لیجیے۔

موسیٰ نے اس تجویز کو مسترد کر دیا۔ اور کہنے لگا کہ یہ نہیں ہو سکتا کہ میں ان دونوں کے ساتھ بے وفائی کروں کیونکہ ان ہی دونوں نے میری حکومت و قوت کو مضبوط کیا ہے اس پر وہ لوگ حریث اور ثابت سے حسد کرنے لگے اور موسیٰ سے برابر ان کی شکایت کرتے رہے کہ یہ دونوں ضرور تمھارے ساتھ بے وفائی کریں گے۔ بار بار کہنے کا نتیجہ یہ ہوا کہ موسیٰ کے خیالات ان کی جانب سے خراب ہو گئے اور ان کی تجویز کے مطابق اس نے حریث اور ثابت کو دفعۃً قتل کرنے کا ارادہ کیا۔

طرخون کا موسیٰ پر حملہ کرنے کا ارادہ

اسی دوران اور ایک آفت الہی نازل ہوئی کہ جس نے ان کے تمام منصوبے کو خاک میں ملا دیا۔ ستر ہزار ترک، تبتی اور ہیاطلہ (اس میں ان لوگوں کا شمار نہیں جو نہتے تھے یا جن کے خود بغیر کلغی تھے یہ تعداد صرف ان لوگوں کی ہے جو کافی دار خود پہنے ہوئے تھے) کے لشکر نے موسیٰ پر فوج کشی شروع کر دی۔

ابن خازم تین سو پیدل اور تیس مسلح سواروں کے ساتھ شہر کے بالا حصار میں چلا آیا۔ ایک کرسی اس کے لیے رکھ دی گئی اور وہ اس پر بیٹھ گیا طرخون نے حکم دیا کہ گڑھی کی فصیل میں نقب لگائی جائے موسیٰ نے اپنے آدمیوں کو حکم دیا کہ دشمن کی مزاحمت نہ کرو جب دشمن کی پہلی جماعت گڑھی میں داخل ہو گئی اس وقت بھی موسیٰ نے اپنے آدمیوں سے یہ ہی کہا کہ ابھی ان سے تعرض نہ کرو بہت سوں کو آجانے دو ایک فولادی تیر موسیٰ کے ہاتھ میں تھا اسے وہ پھراتا جاتا تھا جب دشمن کثیر تعداد میں قلعہ میں گھس آئی تو موسیٰ نے حکم دیا کہ اب ان کی مزاحمت کی جائے۔

موسیٰ گھوڑے پر سوار ہو کر ان پر حملہ آور ہوا اور فصیل کے اس شکاف سے جس سے وہ گھسے تھے انھیں مار نکالا اور پھر واپس آ کر کرسی پر بیٹھ گیا طرخون نے پھر اپنی فوج کو حملہ کرنے کا حکم دیا مگر انھوں نے واپس جانے سے انکار کر دیا اس پر طرخون نے اپنے شہسواروں سے کہا یہ شیطان ہے جو رستم کو دیکھنا چاہتا ہے وہ اس شخص کو دیکھ لے جو کرسی پر بیٹھا ہوا ہے اور جو شخص میرے اس بیان کو تسلیم نہ کرے اسے چاہیے کہ اس پر حملہ کرے۔ مگر پھر اہل عجم کفتان کی منڈی کی طرف واپس چلے گئے۔

موسیٰ کا عجمیوں پر اچانک حملہ اور فتح

ایک مرتبہ عجمی موسیٰ کے گھوڑوں کو لوٹ لے گئے۔ اس واقعہ سے موسیٰ بہت غمگین ہوا۔ اس نے کھانا بھی نہیں کھایا۔ اپنی داڑھی کو نوچنے لگا۔ ایک رات موسیٰ سات سو سپاہیوں کے ساتھ ایک ایسی ندی کے راستے راستے روانہ ہوا جس میں پانی نہ تھا صبح ہوتے وہ ان کے لشکر گاہ کے قریب پہنچ گیا۔ دشمن کے گھوڑے چرنے کے لیے نکلے ہوئے تھے۔ موسیٰ نے ان پر حملہ کیا اور قبضہ کر لیا اور انھیں ہنکا لیا کچھ لوگوں نے اس کا تعاقب کیا موسیٰ کے آزاد کردہ غلام سوار نے ان پر پلٹ کر ایک شخص کو مار گرا دیا عجمی واپس چلے گئے اور موسیٰ صحیح سلامت گھوڑوں کے اس گلے کو لے آیا۔

دوسرے دن عجمیوں نے عربوں پر حملہ کیا۔ طرخون دس ہزار سپاہ کے ساتھ جو پورے ساز و سامان سے مسلح تھی ایک نیلہ پر جم گیا موسیٰ نے اپنی فوج سے کہا اگر تم نے اس جماعت کو ہٹا دیا تو اس کے بعد اوروں کا مقابلہ کرنا تو ہمارے لیے پھر بالکل آسان کام ہے۔

حریت بن قبطہ اس جماعت کی طرف بڑھا اور تمام دن ایسی جوان مردی اور ثابت قدمی سے لڑا کہ دشمن کو اس نیلہ سے نیچے دھکیل دیا ایک تیر حریت کی پیشانی پر لگا پھر دونوں حریف علیحدہ ہٹ گئے رات کو موسیٰ نے عجمیوں پر شب خون مارا اس کا بھائی بڑھتے بڑھتے طرخون کے خیمے کے بالکل قریب پہنچ گیا جہاں شمع روشن تھی۔ اور ایک شخص کے جسم میں تلوار کا اگلا حصہ بھونک دیا اس کے گھوڑے کو نیزے سے ہلاک کر ڈالا اور اس شخص کو اٹھا کر دریائے بلخ میں ڈال دیا یہ شخص زرہیں پہنے ہوئے تھا۔ عجمی نہایت ہی بری طرح مارے گئے ان کے بقیہ السیف نے بھاگ کر

جان بچائی اس واقعہ کے دو روز بعد حریت نے داعی اجل کو لبیک کہا اور اپنے خیمے ہی میں دفن کر دیا گیا۔
 موسیٰ عجمیوں کے سروں کو لے کر ترند روانہ ہوا ان سروں سے انھوں نے وہ محل تعمیر کیے۔ یہ سرائیک دوسرے
 کے مقابل جمادیے گئے تھے حجاج کو جب اس واقعہ کی اطلاع ہوئی تو کہنے لگا کہ تمام تعریفیں اس خدا کے لیے ہیں
 جس نے منافقین کو کفار پر فتح دی۔

ثابت کو موسیٰ کے مشیروں کی طرف سے خوف

حریت کے مرجانے سے موسیٰ کے دوستوں نے اس سے کہا کہ حریت سے تو اب ہمیں نجات مل گئی اب
 آپ ثابت کی طرف سے بھی ہمیں مطمئن کرو دیجیے۔ موسیٰ نے اس مرتبہ ان کی تجویز مسترد کر دی رفتہ رفتہ ثابت کو بھی
 اس سازش کی اطلاع مل گئی۔ اس نے محمد بن عبداللہ بن مرشد الخزاعی نصر بن عبد المجید کے جوابی مسلم کارے پر عامل تھا
 ۔ چچا کو جو موسیٰ بن عبداللہ کی خدمت میں تھا رشوت دے کر اپنا طرف دار بنالیا۔ اور اس سے کہا کہ تم ہرگز عربی زبان
 نہ بولنا اگر کوئی تم سے تمہارا وطن دریافت کرے تو کہنا کہ میں بامیان کے قیدیوں میں سے ہوں۔ اب ثابت پر بھی
 خوف طاری تھا۔ جب تک یہ شخص آکر روزانہ اسے خبر نہ پہنچا دیتا وہ نہ سوتا۔ اپنے خاص خدمت گاروں میں سے بعض
 کو حکم دے دیا کہ وہ پہرہ دیتے رہیں اور اسی کے مکان میں رات بسر کریں ان کے ساتھ کچھ عرب بھی تھے جو اس کی
 حفاظت کرتے تھے۔

ثابت کے مخالف برابر اپنی دراندازیوں پر مصر رہے۔ انھوں نے اسے اس قدر تنگ کیا کہ آخر ایک رات
 موسیٰ نے ان سے کہا کہ تم نے کہہ کہہ کے میرا ناک میں دم کر دیا ہے جو تم کرنا چاہتے ہو اسی میں تمہاری ہلاکت ہے تم
 نے حد سے زیادہ ان کے خلاف مجھ سے کہا مگر یہ تو بتاؤ کہ کیوں تم انھیں قتل کرتے ہو اور میں تو کبھی ان سے بد عہدی
 نہیں کروں گا۔

ثابت وہاں سے بھاگ گیا

موسیٰ کے بھائی نوح نے اس کے جواب میں کہا کہ آپ ہمیں اجازت دے دیجیے ہم اس سے سمجھ لیں گے
 جب صبح وہ آپ کے پاس آئینگے آپ کے پاس پہنچنے سے پہلے ہم انھیں کسی مکان میں لے جا کر قتل کر ڈالیں گے
 موسیٰ نے کہا کہ دیکھو کبھی ایسا نہ کرنا ورنہ تم سب بباہ ہو جاؤ گے اور تم لوگ خود بھی اچھی طرح حالات سے واقف ہو۔
 غلام اس تمام گفتگو کو سن رہا تھا اس نے ثابت سے جا کر کہہ دیا۔ ثابت رات ہی رات بیس سواروں کے
 ساتھ نکل کر چلتا بنا۔ صبح کو ان لوگوں کو معلوم ہوا مگر یہ معلوم نہ تھا کہ وہ کس طرف گیا ہے کہ اس کا تعاقب کرتے غلام
 بھی اب وہاں نہ تھا اس سے انھوں نے سمجھا کہ غلام ثابت کا خبر تھا جو ان کی تمام باتوں کو سنتا رہتا تھا۔

موسیٰ اور ثابت کی لڑائی

ثابت حشو ارچلا آیا اور شہر میں جا کر مقیم ہوا بہت سے عرب اور عجم اس کے پاس جمع ہو گئے اس پر موسیٰ نے
 اپنے دوستوں سے کہا کہ تم نے اپنے خلاف ایک اور دروازہ کھول دیا ہے بہتر ہے کہ اسے بند کر دیا جائے۔
 موسیٰ اس سے لڑنے کے لیے روانہ ہوا ثابت بھی ایک بڑی جماعت کے ساتھ ان کے مقابلے پر آیا موسیٰ

نے حکم دیا کہ فصیل جلادی جائے۔ موسیٰ ان سے لڑا اور انھیں شہر کی طرف پسپا ہونے کے لیے مجبور کر دیا مگر ثابت اور اس کی فوج نے شہر میں داخل ہونے سے حملہ آوروں کو روک دیا۔

رقبہ بن الحر العنبر ی آگ میں سے گھس کر شہر کے دروازے تک پہنچ گیا یہاں ثابت کی فوج کا ایک شخص کھڑا اپنے ساتھیوں کی مدافعت کر رہا تھا رقبہ نے اسے قتل کر دیا اور پھر واپس پلٹ کر آگ میں گھس کر جواب بہت ہی مستعمل ہو چکی تھی چلا آیا یہاں تک کہ جو نمدہ وہ پہنے ہوئے تھا اس کے کناروں میں آگ لگ گئی تھی۔ رقبہ نے اسے اتار ڈالا اور پھر اپنی جگہ کھڑا ہو گیا۔

ثابت شہر کے اندر قلعہ بند ہو گیا اور موسیٰ نے اس کے باہر کی گھڑی میں مورچہ لگایا۔ حشور آتے ہوئے ثابت نے طرحوں کے پاس امداد کے لیے قاصد بھیجا تھا چنانچہ طرحوں اس کی امداد کے لیے آیا جب موسیٰ کو معلوم ہوا کہ طرحوں آ رہا ہے وہ محاصرہ چھوڑ کر ترمذ واپس آ گیا۔

اہل کس، بخارا اور نسف نے بھی ثابت کی مدد کی اور اسی طرح اسی ہزار فوج ثابت کے پاس جمع ہو گئی ثابت نے اس فوج کو لے کر موسیٰ پر حملہ کیا اس کا محاصرہ کر لیا۔ سامان خوراک کی بہم رسانی مسدود کر دی جس سے ان کو سخت تکلیف ہوئی۔

دن کے وقت ثابت کی فوج دریا کو عبور کر کے موسیٰ کا مقابلہ کرتی اور رات کو اپنے لشکر گاہ میں واپس آ جاتی۔

ثابت اور رقبہ میدان جنگ میں آمنے سامنے

ایک روز رقبہ جو ثابت کا مخلص دوست تھا اور جو دوسروں کو اس کے خلاف سازش کرنے سے ہمیشہ منع کیا کرتا تھا۔ اپنے لشکر سے نکل آیا۔ اور ثابت سے مقابلہ کرنے کے لیے آیا رقبہ بلاؤ کی کھال کا قبا پہنے ہوئے تھا ثابت نے حال دریافت کیا رقبہ نے کہا بھلا ایسے شخص کی تم کیا خیریت دریافت کرتے ہو جو اس سخت گرمی کے زمانے میں اس قدر گرم پوتین پہنے ہے۔ اس کے بعد رقبہ نے اپنی فوج کی ناگفتہ حالت بیان کی ثابت نے یہ سن کر کہا کہ آپ لوگوں نے اپنے ہاتھوں یہ مصیبت لی ہے رقبہ نے قسم کھا کر کہا کہ میں کبھی ان کے مشوروں اور تحریروں میں شریک نہیں ہوا بلکہ جو کچھ ان لوگوں نے آپ کے ساتھ کیا اسے میں نے ناپسند کیا۔

ثابت نے کہا کہ اچھا آپ بتائیے کہ اگر آپ کو کچھ بھیجا جائے تو آپ کہاں ملیں گے رقبہ نے کہا کہ میں محل الفطادی کے پاس جو بنی قیس کے خاندان یعسر سے ہے ملوں گا۔ محل ایک بوڑھا شراب فروش کا تھا رقبہ اسی کے پاس ٹھہر گیا۔

ثابت کا رقبہ سے تعاون

ثابت نے پانچ سو درہم علی بن المہاجر کے ہاتھ رقبہ کو بھجوائے اور کہلا بھیجا کہ ہمارے تاجروں کا ایک قافلہ بلخ سے سامان ضروریات لے کر آیا ہے جب وہ پہنچ جائے اور تمہیں اس کی آمد کی اطلاع ہو جائے تو مجھے پیغام دے دینا میں تمہاری ضرورت کی چیزیں لے کر بھیج دوں گا۔ علی محل کے دروازے پر آیا اندر داخل ہوا دیکھا کہ رقبہ اور محل بیٹھے ہوئے ہیں اور شراب کا ایک پیالہ سامنے ہے۔ ایک خوان بچھا ہے اس پر بھنا ہوا مرغ اور روٹیاں رکھیں ہیں۔

رقبہ ایک پراگندہ بالوں والا شخص تھا ایک سرخ رضائی اوڑھے ہوئے تھا علی نے درہم کی تھیلی اور خط اسے

دے دیا مگر بات نہیں کی۔

رقبہ ایک جسم شخص تھا جس کی آنکھیں گڑھی ہوئی تھیں جڑے او بھرے ہوئے اور مضبوط تھے دانتوں کے درمیان اس قدر خلا تھا کہ ہر دو دانتوں کے درمیان ایک دانت کی گنجائش تھی اور اس کا چہرہ چپٹا ڈھال کی طرح معلوم ہوتا تھا۔

یزید کا ثابت کا قتل کرنے کا منصوبہ

جب موسیٰ کی فوج والے محاصرہ سے تنگ آ گئے تو یزید بن ہزریل نے کہا کہ ہم لوگوں کا ثابت کے پاس چلے جانا یا قتل ہو جانا بھوکے مرنے سے تو زیادہ اچھا ہے اور اب میں ثابت کو دھوکہ سے قتل کر ڈالتا ہوں یا اپنی جان دے دوں گا۔

یزید اسی اردہ سے ثابت کے پاس آیا اس سے امان طلب کی ظہیر نے کہا کہ میں اس کو آپ کے مقابلے میں زیادہ جانتا ہوں یہ آپ کے پاس کسی لالچ سے یا خیر خواہی سے نہیں آیا بلکہ یہ دھوکہ دینے کے لیے آیا ہے آپ اس سے ڈریے اور مجھے اجازت دیجیے کہ میں اسے قتل کر ڈالوں۔

ثابت نے کہا کہ یہ نہیں ہو سکتا کہ میں ایسے شخص پر حملہ کروں جس نے مجھ سے امان مانگی ہو اور یہ ابھی مجھے معلوم نہیں کہ یہ واقعی مجھے دھوکہ دے گا یا نہیں ظہیر نے کہا تو اچھا مجھے اس سے ضمانت لے لینے دیجیے اس پر ثابت نے یزید کی طرف پیغام بھیجا کہ مجھے تو یہ گمان نہیں کہ جو شخص مجھ سے امان کا طالب ہو کر آیا وہ بد عہدی کرے گا مگر یہ آپ کے عزیز میرے مقابلے میں آپ سے زیادہ واقف ہیں جو شرائط یہ پیش کریں آپ انھیں منظور کر لیں۔

یزید نے ظہیر سے کہا اے ابوسعد محض حسد کی وجہ سے تم میرے خلاف یہ کاروائی کر رہے ہو کیا جو جو ذلتیں مجھے برداشت کرنا پڑی ہیں وہ آپ کے لیے کافی نہیں ہوئی تھیں اپنے وطن عراق اور اپنے اہل و عیال سے جدا ہوا جب کہ اب خراسان میں اس حال میں ہوں جو تم مجھے دیکھ رہے ہو کیا اب بھی مجھ پر رحم نہیں۔ ظہیر نے کہا کہ اگر مجھے میری رائے کے بارے میں عمل پیرا ہونے دیا جاتا تو تمہیں کبھی ان باتوں کے کہنے کا موقع نہ ملتا اچھا اب تم اپنے دونوں بیٹوں ضحاک اور قدامتہ کو بطور قیدی ہمارے حوالے کر دو۔ یزید نے اپنے بیٹے ظہیر کے سپرد کر دیئے۔

ثابت کا قتل

یزید ثابت کی فوج میں رہنے سہنے لگا موقع کا منتظر تھا کہ کوئی وقت آئے اور قتل کروں مگر کوئی موقع اسے نہ ملتا تھا اسی دوران زیاد القصر الخزاعی کے لڑکے نے وفات پائی مرو سے اس کی موت کی خبر اس کے باپ کو یہاں پہنچی۔ ثابت اظہار ہمدردی اور تعزیت کے لیے اس کے پاس گیا ظہیر اور اس کے خاندان والے جس میں یزید بن ہزریل بھی تھا اس کے ساتھ ہو گئے جب دریائے صغانیان پر یہ لوگ پہنچے تو یزید اور اس کے ساتھ دو اور شخص جان بوجھ کر پیچھے رہ گئے اتنے میں ظہیر وغیرہ آگے بڑھ گئے یزید نے موقع پا کر ثابت کے قریب پہنچا اور تلوار کا ایسا ہاتھ اس کے سر پر مارا کہ تلوار دماغ تک اتر گئی مارنے کے ساتھ ہی یزید اور اس کے دونوں ساتھی دریائے ظہیر نے ان پر تیر برسائے مگر یزید کو تیر کر نکل گیا اور وہ دونوں شخص مارے گئے۔

لوگ ثابت کو اٹھا کر اس کے مکان میں لے آئے صبح کے وقت جب طرخون کو اس واقع کی اطلاع ملی ہوئی

اس نے ظہیر کو حکم دیا کہ دونوں بیٹے میرے سامنے لائے جائیں غرض یہ کہ دونوں لائے گئے ظہیر نے ضحاک کو آگے بڑھایا طرخون نے اسے قتل کر ڈالا اس کے جسم اور اس کے سر کو دریا میں پھینک دیا اس کے بعد ظہیر نے قدامتہ کو آگے کیا طرخون نے اس پر حملہ کیا تلو اور اس کے سینے میں لگی مگر اسے کچھ اثر نہ ہوا اس لیے اسے زندہ ہی دریا میں ڈال دیا اور وہ غرق ہو گیا طرخون نے کہا کہ ان دونوں کے قتل کی ذمہ داری ان کے باپ اور اس کی بد عہدی پر ہے۔

یزید کو جب اپنے بیٹوں کے قتل کی خبر ہوئی تو اس نے قسم کھائی کہ شہر میں جس قدر خزاعی ہیں ان سب کے بیٹوں کو قتل کر ڈالوں گا

اس پر عبداللہ بن ہزریل بن عبد اللہ بن بدیل بن وقار نے جو ابن الاشعث کی مفرو فوج کے ساتھ موسیٰ کے پاس آیا تھا اس سے کہا کہ اگر بنی خزاعہ کے ساتھ ایسا کرنا چاہتے ہو تو تمہارے لیے یہ بہت دشوار کام ہے۔

اس واقعہ کے سات روز کے بعد ثابت نے وفات پائی۔ یزید بن ہزریل بڑا بہادر، سختی اور شاعر تھا اور ابن زیاد کے دور حکومت میں جزیرہ ابن کادان کا عامل بھی رہ چکا تھا۔

ثابت کے بعد عجمیوں کی حالت

ثابت کے مرنے کے بعد عجمیوں کا اہتمام و انتظام طرخون کے پاس رہا اور ثابت کے ساتھیوں کا سردار ظہیر ہو گیا مگر یہ دونوں کچھ اچھا انتظام قائم نہ رکھ سکے نتیجہ یہ ہوا کہ ان کی قوت اور اقتدار میں ضعف رونما ہو گیا اس بد انتظامی کو محسوس ک کے موسیٰ نے ان پر شب خون مارنے کا ارادہ کیا ایک شخص نے طرخون سے اس کے اس ارادہ کا تذکرہ کیا طرخون سن کر ہنسا اور کہا کہ موسیٰ اپنے پاخانہ میں جاتے ہوئے تو ڈرتا ہے بھلا وہ کس طرح شب کون مارنے کی جرات کر سکتا ہے دہشت و ہراس نے اس کے دل پر قبضہ کر رکھا ہے لشکر گاہ کی حفاظت ک لیے آج کوئی پہرہ نہ دے۔

موسیٰ کا حملہ

دو پہر رات گزرے موسیٰ آٹھ سو سپاہیوں کے ساتھ جنہیں اس نے دن ہی سے تیار کر رکھا تھا ان کو چار دستوں میں تقسیم کر دیا شب خون مارنے کے لیے روانہ ہوا ایک دستہ کی قیادت رقبہ بن الحر کے سپرد تھی ایک پر موسیٰ کا بھائی نوح بن عبداللہ سردار تھا ایک پر یزید بن ہزریل اور ایک دستہ خود موسیٰ کے تحت تھا۔

غرض یہ کہ اس ترتیب سے یہ فوج بڑھی موسیٰ نے اپنی فوج سے کہہ دیا کہ جب تم دشمن کے لشکر گاہ میں داخل ہو جاؤ تو سب پھیل جانا اور جو چیز تمہارے سامنے آئے اسے تباہ کر دینا اور گردینا چار طرف سے یہ فوج دشمن کے لشکر گاہ میں داخل ہوئی جو سواری کا جانور آدمی خیمہ یا غلہ کا ڈھیر ان کے سامنے پڑتا یہ اسے تباہ و برباد کر دیتے۔

علی بن المہاجر اور نیزک کا ایک دوسرے سے مقابلہ

نیزک نے جب اس ہنگامہ میں شور و غل کی آواز سنی تو اس نے ہتھیار اپنے بدن پر لگائے اور اس تاریک رات میں کھڑا ہو گیا علی بن المہاجر الخزاعی کو حکم دیا کہ طرخون سے جا کر کہہ دو کہ میں اس مقام پر کھڑا ہوں اور پوچھو کہ آپ مجھے کیا حکم دیتے ہیں علی طرخون کے پاس آیا دیکھا کہ طرخون ایک راوٹی میں بیٹھا ہے اس کے خدمت گاروں

نے اس کے آگے آگ روشن کر رکھی ہے علی نے نیزک کا پیغام اسے سنایا طرخون نے بیٹھنے کے لیے کہا اور خود طرخون لشکر گاہ اور شور و غل کی طرف آنکھ اٹھا اٹھا کر دیکھ رہا تھا کہ اتنے میں محمۃ اسلمی آیا اور اس نے آکر کہا کہ ”حم لا یسرون“ (حم وہ فتح نہ پائے گا) خدمت گار علیحدہ ہٹ گئے محمیۃ رائی میں گھس گیا طرخون اس کے مقابلے کے لیے اٹھا محمیۃ نے جھپٹ کر تلوار کا وار اس پر کیا مگر اس کا کچھ نہ بگاڑ سکا طرخون نے تلوار کی نوک اس کے سینے میں بجو تک دی اور اسے پچھاڑ دیا اور پھر کرسی پر آکر بیٹھ گیا محمیۃ نکل کر بھاگ گیا اس کے بعد اس کے خدمت گار واپس آئے طرخون نے اسے کہا کہ تم ایک شخص کو دیکھ کر بھاگ گئے تم ایسے ڈرے گویا کہ تم نے آگ کو لپکتے ہوئے دیکھا حالانکہ زیادہ سے زیادہ یہ یہی ہوتا کہ وہ تم میں سے ایک کو جلا ڈالتی۔

طرخون نے ابھی اپنی بات ختم نہیں کی تھی اور اس کی باندیاں اس کی راؤٹی میں آگئیں اور خدمت گار اسے چھوڑ کر بھاگ گئے طرخون نے لڑکیوں کو بیٹھنے کا حکم دیا اور علی سے کہا کہ اٹھو دونوں کے دونوں باہر چلے گئے دیکھا کہ نوح بن عبداللہ بن حازم قناتوں کے پاس پہنچ چکا ہے دونوں ایک دوسرے پر تھوڑی دیر تک وار کرتے رہے مگر کوئی کسی کو کسی قسم کا زخم نہ پہنچا سکا نوح پیچھے پاٹ کر چلا طرخون نے اس کا تعاقب کیا اور نوح کے گھوڑے کی کمر میں تلوار جھونک دی گھوڑا چراغ پا ہو گیا اور نوح اور اس کا گھوڑا دونوں دریائے صغانیاں میں گر پڑے طرخون پھر واپس آیا اس کی تلوار خون سے بھر چکی تھی وہ قناتوں میں داخل ہوا علی بن المماجر بھی اس کے ساتھ تھا پھر یہ دونوں اسی راؤٹی میں چلے آئے طرخون نے اپنی باندیوں کو حکم دیا کہ وہ قناتوں میں چلی جائیں چنانچہ انھوں نے اس کے حکم کی تعمیل کی پھر اس نے موسیٰ کے نام پیغام بھیجا کہ تم اس وقت اپنی فوج کو جنگ سے دور رکھو صبح ہوتے ہی ہم یہاں سے چلے جائیں گے۔ موسیٰ نے اس تجویز کو منظور کر لیا اور اپنے لشکر گاہ واپس چلا آیا اور صبح کے وقت طرخون اور تمام قبیلی قوتیں اپنے اپنے شہروں کو واپس چلی گئیں۔

موسیٰ کے متعلق اہل خراسان کی رائے

اہل خراسان کہا کرتے تھے کہ ہم نے موسیٰ جیسا بہادر اور کسی کو نہیں دیکھا اور نہ سنا دوسرا سال تک اپنے باپ کے ساتھ مل کر لڑتا رہا۔ پھر خراسان میں ادھر ادھر پھرتا رہا ایک بادشاہ کے پاس پہنچا اس نے شہر قبضہ کر کے اسے وہاں سے نکال دیا پھر عربوں اور ترکوں کی فوجیں اس کے مقابلے پر آئیں دن کے اول حصہ میں یہ عربوں سے لڑتا رہا اور آخری حصہ میں ترکوں کے مقابلے پر جو ہر وشجاعت و بسالت ظاہر کرتا رہا۔ موسیٰ پندرہ سال تک اپنے قلعہ میں ٹھہرا رہا اور ماورالنہر کا تمام علاقہ بلا شرکت غیرے موسیٰ کے تصرف میں تھا۔

شہر قومس میں ایک شخص عبداللہ نامی رہا کرتا تھا کچھ نوجوان اس کے پاس آکر اس کے ساتھ کھانے پینے اور عیش و نشاط میں شریک ہوتے تھے اور تمام اخراجات یہی شخص برداشت کرتا تھا اسی وجہ سے مقروض ہو گیا تھا عبداللہ موسیٰ کے پاس آیا موسیٰ نے چار ہزار درہم اسے دیئے اور وہ اس رقم کو اپنے نوجوان دوستوں کے پاس لے آیا۔

عثمان کی فوج موسیٰ کے مقابلے میں

جب یزید خراسان کی گورنری سے معزول کیا گیا اور مفضل اس کا جانشین ہوا تو اس نے موسیٰ سے جنگ کر کے حجاج کے پاس رسوخ حاصل کرنا چاہا اور اسی غرض سے اس نے عثمان بن مسعود کو جسے یزید نے قید کر رکھا تھا جیل خانہ سے آزاد کر کے بلایا اور کہا کہ میں تمہیں موسیٰ کے مقابلہ پر بھیجنا چاہتا ہوں۔

عثمان نے کہا کہ مناسب ہے موسیٰ سے مجھے اپنے پھوپھی زاد بھائی ثابت اور خزاعی کا بدلہ بھی لینا ہے تمہارے باپ اور بھائی نے بھی مجھ سے یا میرے خاندان سے کچھ اچھا سلوک نہیں کیا تم نے مجھے جیل خانہ میں ڈالا میرے چچا اور بھائیوں کا جلا وطن کر دیا اور ان کی تمام جائیداد کو ضبط کر لیا۔

مفضل نے کہا کہ یہ موقع ان شکایتوں کے اظہار کا نہیں ہے اس تذکرہ کو جانے دو اور اب جا کر اپنا بدلہ لو غرض کہ مفضل نے اسے تین ہزار فوج کے ساتھ روانہ کیا اور اس سے کہا تم نقیب سے اعلان کرادو کہ جو شخص میرے ساتھ جائے گا وہ باقاعدہ طور پر فوج کا سرکاری ملزم سمجھا جائے گا نقیب نے اس بات کا بازار میں اعلان کر دیا اس کی وجہ سے بہت سے لوگ فوراً اس کے ساتھ جانے کے لیے تیار ہو گئے۔

اس کے علاوہ مفضل نے مدرک کو جو اس وقت بلخ میں تھا خط لکھا کہ تم بھی عثمان کے ساتھ جاؤ اب عثمان اس فوج کے ساتھ روانہ ہوا جب بلخ پر پہنچا تو رات کے وقت اپنے لشکر گاہ میں پھرنے کے لیے نکلا اس نے ایک شخص کو یہ کہتے ہوئے سنا کہ بخدا میں نے اسے قتل کر ڈالا یہ سن کر عثمان اپنے خاص ساتھیوں کے پاس آیا اور کہنے لگا کہ رب کی قسم میں ضرور موسیٰ کو قتل کر ڈالوں گا۔

صبح کے وقت عثمان بلخ سے روانہ ہوا مدرک بھی اس کے ساتھ بادل نا خواستہ روانہ ہوا عثمان نے دریا کو عبور کیا اور ایک جزیرہ میں جو ترند کے قریب واقع ہے ٹھہرا (اب آج کل اس جزیرہ کا نام جزیرہ عثمان ہی ہے۔ کیونکہ اس جزیرہ میں عثمان پندرہ ہزار فوج کے ساتھ ٹھہرا ہوا تھا)۔

فیصلہ کن جنگ

عثمان نے سبل اور طرخون کو اپنی اعانت کے لیے بلایا یہ سب کے سب آئے موسیٰ کا انھوں نے محاصرہ کر لیا اب موسیٰ اور اس کی فوج کو مصائب کا سامنا کرنا پڑا ایک رات کو موسیٰ کفتان پہنچا اور کچھ سامان خوراک لے کر وہاں سے واپس پلٹا دو مہینے سخت تنگی و ترشی کی حالت میں بسر کیے عثمان نے شب خون سے پہلے ہی اپنے گرد خندق کھود رکھی تھی اس سے موسیٰ کو شب کون مارنے کا کوئی موقع بھی نہ مل سکا مجبور ہو کر موسیٰ نے ایک دن اپنے ساتھیوں سے کہا بس آج جنگ کا فیصلہ کر دینا چاہیے یا تخت یا تختہ پہلے اہل صفد اور ترکوں پر حملہ کرو۔

غرض کہ اس آخری فیصلہ کن جنگ کے لیے موسیٰ اپنے لشکر گاہ سے روانہ ہوا نصر بن سلیمان بن عبد اللہ بن کاظم کو شہر چھاڑ آیا اور اس سے کہہ دیا کہ اگر میں مارا جاؤں تو تم شہر کو مدرک کے حوالے کرنا عثمان کے سپرد نہ کرنا۔

موسیٰ نے اپنی فوج کا ایک تہائی حصہ عثمان کے مقابل بھیج دیا اور حکم دیا کہ جنگ میں تم پیش قدمی نہ کرنا البتہ اگر تم پر حملہ کیا جائے تب تم بھی مقابلہ کرنا یہ حکم دے کر خود موسیٰ نے طرخون اور اس کی فوج کا رخ کیا اور اس قدر ثابت قدمی اور شجاعت سے ان سے لڑا کہ طرخون اور تمام ترک شکست کھا کر پیچھے بھاگے موسیٰ نے ان کے لشکر گاہ

پر قبضہ کر لیا اور جس قدر سامان وہاں تھا اسے اٹھا کر لانے لگے۔

دوسری جانب معاویہ بن خالد نے عثمان کی طرف دیکھا جو خالد بن ابی بزرہ کے ایک ٹٹو پر سوار تھا اس پر خالد نے عثمان سے کہا کہ آپ ہرگز نہ اتریں کیونکہ معاویہ تو ہمیشہ ہی فال بد لیا کرتا ہے اس کے بعد ہی ترکوں اور صغدیوں نے جوابی حملہ کیا اور موسیٰ اور قلعہ کے درمیان حائل ہو گئے موسیٰ نے ان کا مقابلہ کیا مگر اس کا گھوڑا زخمی کر دیا گیا موسیٰ گر پڑا اور اپنے آزاد غلام سے کہا کہ تو مجھے سوار کر لے غلام نے کہا کہ موت سب کو بری معلوم ہوتی ہے تمہارا جی چاہے تو میرے پیچھے سوار ہو جاؤ اگر ہم بچ سکے تو دونوں بچ جائیں گے اور اگر مارے گئے تو دونوں مارے جائیں گے۔

موسیٰ اپنے غلام کے پیچھے سوار ہو گیا جب موسیٰ اچھل کر گھوڑے پر سوار ہوا تو عثمان نے اس پھرتی اور مستعدی کو دیکھ کر کہا قسم ہر رب کعبہ کی یہ موسیٰ ہے جو گھوڑے پر سوار ہوا ہے۔

موسیٰ کا قتل اور اس کی فوج کو شکست

موسیٰ ایک خود پہنے ہوئے تھا جس پر ایک سرخ ریشم کا کپڑا لگا ہوا تھا اور اس کی کلغی میں ایک بڑا اسانجوی یا قوت لگا ہوا تھا۔

عثمان خندق سے نکلا اب موسیٰ کے ساتھی پیچھے ہٹ گئے تھے عثمان موسیٰ کی طرف بڑھا موسیٰ کے گھوڑے نے ٹھوکر کھائی اور وہ اور اس کا آزاد کردہ غلام دونوں زمین پر جا گرے۔ اتنے میں لوگ ان پر ٹوٹ پڑے اور اسے قتل کر ڈالا۔

عثمان کے نقیب نے اپنی فوج میں اعلان کر دیا کہ جس شخص کو تم پاؤ اسے گرفتار کر لو قتل نہ کرو اس پر موسیٰ کے اکثر ساتھی تو ادھر ادھر چلے گئے کچھ پکڑے گئے اور وہ عثمان کے سامنے پیش کیے گئے ان قیدیوں میں سے جو عرب عثمان کے سامنے پیش کیا جاتا تھا عثمان اس سے کہتا تھا کہ ہمارا خون بہانا تو تمہارے لیے حلال ہے اور یہ کیا کہ تمہارا خون بہانا ہمارے لیے حرام ہو سکتا ہے یہ کہتا اور قتل کر دیتا اور اگر عربوں کے علاوہ اور کوئی قیدی پیش کیا جاتا تو عثمان اسے برا بھلا کہتا اور کہتا کہ یہ عرب تو مجھ سے لڑتے ہیں اور میرے مخالف ہی ہیں مگر تو نے میری حمایت کیوں نہیں کی اس کے بعد اسے خوب پٹواتا۔

قیدیوں کا قتل

عثمان ایک نہایت ہی سخت دل اور بے رحم آدمی تھا جس قدر قیدی اس کے سامنے پیش ہوئے اس نے سب کو قتل کروایا البتہ اپنے آزاد کردہ غلام عبداللہ بن بدیل بن عبداللہ بن بدیل بن وقار کو جب دیکھا تو ہاتھ کے اشارے سے اس کی رہائی کا حکم دے دیا اسی طرح رقبہ بن الحرا کو بھی معافی دے دی جب رقبہ اس کے سامنے پیش ہوا تو عثمان نے اسے دیکھ کر کہا اس نے ہمارے خلاف کوئی بڑا گناہ نہیں کیا یہ ثابت کا مخلص دوست تھا دشمن کے ساتھ اس نے وفا داری کی۔ اور اپنے آدمیوں کو مخاطب کر کے کہا مجھے تعجب ہے کہ تم نے کس طرح اسے قید کر لیا لوگوں نے کہا کہ اس کے گھوڑے کو نیزے کا زخم لگا ہوا تھا یہ ایک گڑھے میں گر پڑا اور پکڑ لیا گیا۔

عثمان نے اسے آزاد کر دیا بلکہ سواری کے لیے گھوڑا بھی دیا اور خالد بن ابی بزرہ سے کہا کہ اسے اپنے پاس

دراصل بن طلحہ العنبر ی نے موسیٰ پر حملہ کیا تھا۔

عثمان کی نظر زرعہ بن علقمہ السامی حجاج بن مروان اور سنان الاعرابی پر پڑی جو ایک طرف علیحدہ کھڑے تھے عثمان نے ان سے کہا کہ تمہیں امان دی جاتی ہے مگر لوگوں نے جب تک اس سے معافی نہ لکھوالی یہ ہی خیال کیا کہ اس نے امان نہیں دی ہے۔

ترمذ شہر کا فیصلہ

شہر ترمذ اب تک نصر بن سلیمان بن عبداللہ بن خازم ہی کے قبضہ میں تھا اور اس نے کہا دیا تھا کہ عثمان کے حوالے نہیں کروں گا البتہ مد رک کے حوالے کروں گا چنانچہ شہر مد رک کے حوالے کیا گیا مد رک نے نصر کو امان دے دی اور پھر عثمان کے حوالے کر دیا۔

مغضل نے اس فتح کی خوشخبری حجاج کو لکھی حجاج نے پڑھ کر کہا کہ یہ شخص ابن بہلیہ بھی عجیب ہے کہ میں نے تو اسے ابن سمرہ سے لڑنے کے لیے حکم دیتا ہوں اور وہ لکھتا ہے کہ وہ میری ہی جائے پناہ ہے اور اب لکھتا ہے کہ میں نے موسیٰ کو قتل کر دیا ہے۔

موسیٰ ۸۵ھ ہجری میں قتل کیا گیا سحری نے بیان کیا ہے کہ مغیر ابن المغیرا بن ابی صفرہ نے موسیٰ کو قتل کیا تھا۔

قتل ہونے کے بعد ایک سپاہی نے موسیٰ کی پنڈلی کا ثنا شروع کیا۔ جب قتیبہ بن مسلم خراسان کا گوارنر مقرر ہو کر آیا تو اس نے اس شخص سے پوچھا کہ تو نے کیوں اس عرب کے بہادر کے ساتھ موت کے بعد ایسی ناشائستہ حرکت کی۔

اس سپاہی نے کہا کہ اس نے میرے بھائی کو قتل کیا تھا قتیبہ نے اس کے قتل کا حکم دے دیا اس کے سامنے ہی اسے قتل کر دیا گیا۔

عبدالملک کا اپنے بھائی عبدالعزیز بن مروان کو ولی عہدی خلافت سے علیحدہ کرنا

اسی سال عبدالملک نے ارادہ کیا کہ اپنے بھائی عبدالعزیز بن مروان کو اپنے بعد خلافت کے حق سے محروم کر دے جب عبدالملک نے اس بات کا ارادہ کیا تو قبیسہ بن ذویب نے اسے منع کیا اور کہا کہ آپ خود ایسا نہ کریں اس کا روائی سے ایک عام شور مچ جائے گا اور شاید اسے موت آجائے اور اس سے آپ خود بخود آپ اس معاملہ کی ادھیڑ بن سے نجات پالیں۔

یہ سن کر عبدالملک نے اپنا ارادہ ترک کر دیا مگر اس کا دل اس کام کے لیے بے چین تھا ایک روز روح بن زباع الحجازی جو عبدالملک کے نہایت ہی معزز سربراہ اور درہ ساتھیوں میں تھے عبدالملک کے پاس آئے اور کہنے لگے کہ اگر آپ عبدالعزیز کو محروم کر دیں تو ایک آواز بھی ان کی حمایت میں نہ نکلے گی عبدالملک نے کہا کہ ہاں میرا بھی یہ

ہی خیال ہے روح نے کہا کہ بے شک ایسا ہی ہوگا سب سے پہلے میں خود آپ کی اس تجویز پر لبیک کہوں گا عبدالملک کہنے لگا کہ انشاء اللہ یہ ہی مناسب ہوگا۔

یہ ہی گفتگو کرتے ہوئے عبدالملک اور روح دونوں سو گئے رات کا وقت تھا کہ اتنے میں قبصہ بن ذویب عبدالملک کے پاس آیا عبدالملک نے پہلے سے حاجبوں کو حکم دے رکھا تھا کہ دن اور رات کے چاہے کسی وقت قبصہ آئیں اور میں تنہا ہوں یا صرف ایک شخص میرے پاس ہو تم انھیں آنے دینا اور نہ روکنا۔ البتہ اگر عورتیں میرے پاس ہوں تو انھیں دیوان خانہ میں بٹھا دینا اور مجھے ان کے آنے کی اطلاع دینا۔

غرض یہ کہ قبصہ بلا اجازت کمرہ میں چلے گئے شاہی مہران کے پاس رہتی تھی سکہ کا انتظام بھی انہی کے سپرد تھا تمام سلطنت کی خبریں اور سوانح عبدالملک سے ان کے سامنے بیان کر دی جاتیں تھیں اور عرضداشتیں اور خطوط بھی ان کے سامنے پڑھے جاتے اور جو کوئی فرمان عبدالملک کی جانب سے شائع ہوتا وہ بھی انکے اہم مرتبہ اور عزت کی وجہ سے ان کے سامنے پڑھ دیا جاتا تھا۔

قبصہ نے کمرہ میں داخل ہوتے ہی عبدالملک کو سلام کیا اور کہا کہ خدا امیر المومنین کو عبدالعزیز کے عوض جزائے خیر عطا فرمائے عبدالملک نے پوچھا کہ کیا ان کا انتقال ہو گیا؟ قبصہ نے کہا جی ہاں۔ عبدالملک نے انشاء اللہ وانا الیہ راجعون پڑھا اور روح کو مخاطب کر کے کہا لو اللہ نے خود بخود اس کام کو انجام پہنچایا جس کے متعلق ہم سوچ رہے تھے اور پھر قبصہ کی طرف دیکھ کر کہا اے ابواحق یہ اس معاملہ میں تمہارے مخالف تھے قبصہ نے پوچھا جناب والا کس بات کی طرف اشارہ فرما رہے ہیں۔ عبدالملک نے وہ گفتگو بیان کی جو اسکی روح سے عبدالعزیز کے متعلق ہوئی تھی قبصہ نے کہا تاخیر ہی بہترین عمل ہے اور جلدی کی خرابیاں تو روشن ہیں۔ اس پر عبدالملک نے کہا کہ بسا اوقات عجلت ہی میں بہت کچھ بھلائی ہوتی ہے تم تو عمرو بن سعید کا واقعہ دیکھ چکے ہو کیا اس معاملہ میں عجلت تاخیر سے زیادہ مفید ثابت نہیں ہوئی عبدالملک نے اپنے بیٹے عبداللہ کو ان کا جانشین کر کے اسے مصر کا گورنر بنا دیا۔

مگر اس واقعہ کے متعلق مدائنی کا یہ بیان ہے کہ اس کی تحریک حجاج نے کی تھی اور اسی غرض سے اس نے ایک وفد زیر سرکردگی عمران بن عصام العنبری عبدالملک کی خدمت میں بھیجا تھا عمران نے اس معاملہ پر عبدالملک کے سامنے تقریر کی وفد کے دوسرے ارکان نے بھی ان کی تائید کی اور عبدالملک سے درخواست کی کہ عبدالعزیز بن مروان کی جگہ آئندہ جانشین خلافت عظمیٰ ولید بن عبدالملک مقرر کیے جائیں۔

عمران بن عصام کی تمام تقریر اور قصیدہ خوانی سن کر عبدالملک نے کہا عمران تم جانتے ہو وہ عبدالعزیز ہے عمران نے کہا امیر المومنین آپ کسی بہانہ سے انھیں حق خلافت سے محروم کر دیجیے۔

علی کہتے ہیں کہ ابن الاشعث کے واقعہ سے پہلے ہی چونکہ حجاج نے اس معاملہ کے فیصلہ کے لیے عمران بن عصام کو خاص طور پر بھیجا تھا عبدالملک کا یہ ارادہ ہو گیا کہ ولید کو اپنا جانشین نامزد کر دے مگر جب عبدالعزیز نے اس تجویز کو مسترد کر دیا تو عبدالملک بھی خاموش ہو گیا یہاں تک عبدالعزیز کی موت نے خود بخود معاملے کا فیصلہ کر دیا۔

جب عبدالملک نے عبدالعزیز کے بجائے ولید کے لیے بیعت لینا چاہی تو عبدالعزیز کو لکھا کہ اپنا حق خلافت اپنے بھتیجے کو دے دیجیے عبدالعزیز نے انکار کر دیا اس پر دوبارہ عبدالملک نے لکھا کہ چونکہ میں ولید کی سب سے زیادہ عزت و توقیر کرتا ہوں اس لیے کم از کم آپ تو اپنے بعد یہ حق اس کے لیے محفوظ کر دیجیے۔ عبدالعزیز نے اس

کے جواب میں لکھا کہ جیسا آپ اپنے بڑے بیٹے ولید کو سمجھتے ہیں ویسا ہی میں اپنے بیٹے ابوبکر کو سمجھتا ہوں اس جواب کو پڑھ کر عبدالملک نے عبدالعزیز کے لیے ان الفاظ میں بددعا کی۔

اے خداوند جس طرح عبدالعزیز نے مجھ سے قطع تعلق کیا اسی طرح تو اس سے اپنا تعلق منقطع کر لے اور پھر عبدالعزیز کو لکھا کہ مصر کا خراج بھیج دو۔ عبدالعزیز نے جواباً لکھا کہ ”اے امیر المومنین اب میری اور آپ کی اتنی عمر ہو گئی ہے کہ آپ کے خاندان کے جس شخص کی اتنی عمر ہوئی اس کے بعد اس کی زندگی بہت تھوڑی ہی ہوئی آپ اور میں دونوں اس بات سے ناواقف ہیں کہ ہم میں پہلے کون مرتا ہے بہتر یہ ہے کہ اب تھوڑی سی بقیہ زندگی میں آپ مجھے تنگ نہ کریں۔

عبدالملک پر اس تحریر کا بڑا اثر ہوا اس نے کہا کہ اپنی عمر کی قسم اب زندگی بھر میں انھیں ہرگز نہ چھیڑوں گا اور اپنے دونوں بیٹوں سے کہا کہ اگر اللہ تعالیٰ تمھیں دینا چاہے گا تو کسی بندے کی مجال نہیں ہے کہ وہ اس حق سے تمھیں محروم کر دے اور ولید اور سلیمان سے پوچھا کیا تم نے کبھی حرام کیا ہے دونوں نے عرض کیا کہ خدا کی قسم کبھی نہیں۔ عبدالملک نے کہا اللہ اکبر قسم ہے رب کعبہ کی تم دونوں ضرور اپنے مقصد کو حاصل کرو گے۔

جب عبدالعزیز نے عبدالملک کی تجویز خلافت کی جانشینی کے متعلق مسترد کر دی تو عبدالملک نے بددعا کی کہ اے اللہ جس طرح عبدالعزیز نے میرا ساتھ چھوڑا ہے اسی طرح تو بھی اس کا ساتھ چھوڑ دے۔ اس پر عبدالعزیز کی وفات کے بعد اہل شام کہنے لگے کہ چونکہ عبدالعزیز نے امیر المومنین کی تجویز مسترد کر دی تھی اور انھوں نے اس کے لیے بددعا کی اللہ نے اسے قبول کر لیا۔

ابن یزید الانصاری کا منشی بننا

حجاج نے عبدالملک کو لکھا کہ آپ محمد بن یزید الانصاری کو اپنا کاتب بنا لیجیے اگر آپ کسی ایسے شخص کو کاتب بنانا چاہتے ہیں جو بھروسہ کے قابل راز دار فاضل عاقل اور دین دار ہو تو محمد بن یزید الانصاری سے بہتر اور کوئی آدمی آپ کو نہیں مل سکتا۔ آپ بلا خوف و خطر تمام اہم سے اہم راز انھیں سپرد کر سکتے ہیں۔

عبدالملک نے اس درخواست کا منظور کر لیا۔ اور حجاج کو لکھا کہ محمد کو میرے پاس بھیج دو۔ حجاج نے محمد کو عبدالملک کے پاس بھیج دیا اور عبدالملک نے انھیں اپنا میر منشی بنا دیا۔

محمد بیان کرتے ہیں کہ امیر المومنین عبدالملک کا یہ حال تھا کہ جو خط آتا میرے حوالے کر دیتے۔ بہت سی باتوں کو اور لوگوں سے چھپاتے مگر مجھ سے کوئی بات پوشیدہ نہ رکھتے جو بات کسی عامل کو لکھتے مجھے ضرور بتا دیتے اور روز دوپہر کے وقت میں بیٹھا ہوا تھا کہ اتنے میں مصر سے قاصد آیا خبر رساں نے امیر المومنین کی خدمت میں حاضر ہونے کی اجازت طلب کی۔ میں نے اس سے کہا کہ یہ وقت ملاقات کا نہیں ہے۔ جو تمھیں کہنا ہو مجھ سے کہہ دو قاصد نے کہا کہ نہیں۔ میں نے کہا کہ اگر کوئی خط لائے ہو تو مجھے دیدو اس کا جواب بھی اس نے نفی میں دیا۔ جو لوگ وہاں اس وقت موجود تھے ان میں سے کسی شخص نے امیر المومنین کو قاصد کے آنے کی اطلاع کی۔ امیر المومنین باہر نکل آئے۔ اور مجھ سے پوچھا کہ کیا ماجرا ہے میں نے عرض کیا کہ مصر سے قاصد آیا ہے۔ امیر المومنین نے فرمایا کہ خط لے لو میں نے عرض کیا کہ وہ کہتا ہے کہ میرے پاس خط نہیں ہے۔ پھر کہا کہ آنے کی وجہ دریافت کرو۔ میں نے کہا کہ میں

نے دریافت کیا تھا اس نے مجھے کچھ نہیں بتایا یہ سن کر امیر المومنین نے کہا اچھا اسے اندر آنے دو۔ میں نے اسے اندر جانے کی اجازت دے دی قاصد نے جا کر عرض کیا کہ خدا امیر المومنین کو عبد العزیز کی موت کے عوض جزائے خیر عطا فرمائے۔ امیر المومنین نے انا لله وانا اليه راجعون پڑھا اور رونے لگے۔ پھر تھوڑی دیر تک خاموش رہے۔ پھر کہنے لگے کہ خدا عبد العزیز پر رحم کرے۔ وہ تو اس دارے فانی سے عالم جاودانی کو رحلت کر گئے اور ہمیں اس رنج و غم میں مبتلا کر گئے پھر عورتیں اور تمام محل والوں نے آہ و بکا شروع کیا۔

ولید کا عبد العزیز کی جگہ گورنر بننا

دوسرے دن مجھے بلایا۔ اور فرمایا کہ عبد العزیز تو رحلت کر گئے مگر اب خلق اللہ کے انتظام اور نگرانی کے لیے ایسے شخص کے بغیر تو چارہ نہیں جو میرے بعد خدمت خلق کے اس اہم اور نازک فرض کے بار کو سنبھال سکے۔ تمھاری رائے میں کون شخص اس منصب کا اہل ہے۔ میں نے عرض کیا سب سے افضل اور اس منصب کے اہل ولید ہیں۔ عبد الملک نے کہا تمھاری رائے صحیح ہے۔ اب بتاؤ کہ ان کے بعد اس خدمت جلیلہ کا کون اہل ہے۔ میں نے کہا سلیمان سے بڑھ کر عرب کے سب سے بہادر شخص ہیں اور کون اہل ہو سکتا ہے۔ امیر المومنین نے کہا کہ بیشک صحیح کہتے ہو۔ اگر ہم اس بات کا فیصلہ ولید کے سپرد کر جاتے تو ولید اپنے ہی بیٹوں کو ولی عہد خلافت مقرر کرتا۔ اچھا اب فرمان لکھ دو کہ میرے بعد ولید ہوں اور ان کے بعد سلیمان خلیفہ ہوں چنانچہ میں نے حکم کے مطابق فرمان لکھ دیا۔ چونکہ ولیدے بعد ان کی جانشینی کے لیے میں نے سلیمان کی سفارش کی تھی اس لیے ولید مجھ سے بہت ناراض تھے۔ اور اسی بناء پر کبھی کوئی اہم خدمت انھوں نے میرے سپرد نہیں کی۔

سعید بن المسیب کا بیعت سے انکار

اب عبد الملک نے ہشام بن اسماعیل المخزومی کو لکھا کہ تم ولید اور سلیمان کے لیے لوگوں سے اطاعت کو حلف لو۔ تمام لوگوں نے ان دونوں کے لیے وفاداری کا حلف اٹھا لیا مگر سعید بن المسیب نے انکار کر دیا اور کہا کہ جب تک عبد الملک زندہ ہیں میں اور کسی شخص کے لیے حلف وفاداری نہیں اٹھا سکتا ہشام نے انھیں خوب مارا پیٹا۔ اور لوگ انھیں ٹاٹ کے کپڑے پہنا کر مدینے کے پہاڑ کے درہ پر لے گئے جہاں لوگوں کو قتل اور سولی پر چڑھاتے تھے۔ سعید کو یقین ہو گیا کہ مجھے قتل کرنے کے ارادہ سے لئے جا رہے ہیں۔ مگر جب اس مقام تک پہنچ گئے پھر واپس پلٹا لائے۔ اس پر سعید نے کہا کہ اگر مجھے معلوم ہوتا کہ یہ مجھے سولی پر چڑھانے کے لیے نہیں لے جا رہے ہیں تو میں کبھی میں کبل کے کپڑے نہیں پہنتا۔ مگر میں نے تو خیال کیا تھا کیونکہ مجھے سولی پر چڑھانے کے لیے لے جا رہے اسی لیے یہ کپڑے پہنا رہے ہیں۔ عبد الملک کو جب اس واقعہ کی خبر ہوئی تو کہنے لگے کہ خدا ہشام کا برا کرے۔ جب انھوں نے بیعت کے لیے سعید کو دعوت دی تھی اور انھوں نے انکار کیا تھا اور اسی وقت قتل کر دیتا یا معاف کر دیتا۔

دیگر روایات

اسی سال میں عبد الملک نے اپنے بیٹے ولید کو ولی عہد بنایا۔ اور ان کے بعد ان کا جانشین سلیمان کو مقرر کیا۔ تمام شہروں کو حکم دیا کہ ان کے لیے بیعت لی جائے۔ ہشام بن اسماعیل المخزومی اس وقت مدینہ کے عامل تھے

تمام لوگوں نے بیعت کر لی۔ مگر سعید بن المسیب نے بیعت کرنے سے انکار دیا۔ ہشام نے انھیں خوب مارا۔ تمام شہر میں انھیں تشہر کیا۔ اور قید کر دیا عبدالملک کو جب اس واقعہ کا علم ہوا اس نے ہشام کو اس حرکت پر لعنت ملامت کی۔ ہشام نے ساٹھ کوڑے سعید کے لگوائے تھے۔ اور موٹی اون کا جاگلیا پہنا کر تمام مدینہ میں انھیں گھمایا اور پھر درہ کی چوٹی پر انھیں لے گئے۔

مگر حارث کی روایت سے یہ ظاہر ہوتا ہے کہ جب عبداللہ بن زبیر نے جابر بن الاسود بن عوف الزہری کو عامل مقرر کیا تو اس نے لوگوں کو ابن زبیر کی بیعت نہیں کروں گا جب تک تمام لوگ بالاتفاق انھیں خلیفہ تسلیم نہ کر لیں جابر نے اس کی وجہ سے سعید کو ساٹھ کوڑے لگوائے۔ جب ابن زبیر کو اس واقعہ کا علم ہوا انھوں نے جابر کو لعنت ملامت کی۔ اور لکھا کہ ہمارے اور سعید کے درمیان کوئی جھگڑا نہیں ہے تم انھیں چھوڑ دو۔

ایک دوسری روایت سے معلوم ہوتا ہے کہ عبدالعزیز بن مروان نے مصر میں جمادی الاول ہجری میں وفات پائی۔

ان کی وفات کے بعد عبدالملک نے اپنے دونوں بیٹوں ولید اور سلیمان کے لیے لوگوں سے بیعت کی اور تمام شہروں کی طرف حکم بھیجا کہ ان کے لیے بیعت لی جائے۔ اس زمانہ میں ہشام بن اسمعیل الامخزومی مدینہ پر عبدالملک کا عامل تھا۔ اس نے تمام باشندوں کو بیعت کے لیے بلایا۔ اور سب نے بیعت بھی کر لی۔ سعید بن منیب کو بھی بلایا۔ اور ان سے بھی بیعت کرنے کے لیے کہا مگر انھوں نے انکار کر دیا۔ اور کہا کہ میں اس معاملے پر غور کرتا ہوں۔

ہشام نے ان کے ساٹھ کوڑے لگوائے۔ ان کا ایک جاگلیا پہنا کر تمام شہر میں انھیں گھمایا اور درہ کی چوٹی تک لیجا کر جب انہیں واپس لانے لگے تو سعید کہنے لگے کہ مجھے یہ یقین نہ ہوتا کہ تم لوگ مجھے سولی دینے کے لیے لے جا رہے ہو تو میں ہرگز ان کو جاگلیا نہ پہنتا۔

غرضیکہ ہشام نے انھیں پھر جیل خانہ میں لا کر قید کر دیا۔ اور اس تمام واقعہ اور ان کی مخالفت کی اطلاع عبدالملک کو لکھی۔ بھینچی۔ عبدالملک نے اس فعل پر اسے لعنت ملامت کی اور لکھا کہ سعید ایسے شخص ہیں ان کی دوستی اور ہمدردی کی زیادہ ضرورت ہے۔ بجائے اس کے کہ ان کے ساتھ اس قسم کی بدسلوکی کی جائے اور ہم خوب جانتے ہیں کہ ان کا ارادہ نہ مخالفت کا ہے اور نہ آپس پھوٹ ڈالنا چاہتے ہیں۔

اس سال ہشام نے لوگوں کو حج کرایا۔ اور حجاج ہی تمام مشرقی ممالک کا عراق کے گورنر جنرل تھا۔

۸۶ھ کے اہم واقعات

عبدالملک کا انتقال

اسی سال عبدالملک نے شوال کے وسط میں وفات پائی یوم جمعرات وسط شوال ۸۶ھ ہجری میں عبدالملک نے وفات پائی۔ اور اس طرح تیرہ سال پانچ مہینے عبدالملک نے خلافت کی۔

ایک دوسرے بیان سے معلوم ہے کہ ۳۰ھ کے ۳۱ھ ہجری میں تمام لوگوں نے عبدالملک کے ہاتھ پر بحیثیت خلیفہ ہونے کے بیعت کی تھی۔

ایک اور روایت یہ ہے کہ وسط شوال ۸۶ھ ہجری بروز جمعرات عبدالملک نے دمشق میں وفات پائی۔ اس طرح بیعت کے دن سے وفات تک کا اکیس سال ڈیڑھ ماہ ہوا۔ اس میں سے نو سال تک عبدالملک عبداللہ بن زبیر سے لڑتے رہے اور اس دوران میں صرف شام میں ان کی خلافت تسلیم کی جاتی تھی مصعب بن زبیر کے قتل ہونے کے بعد پھر عراق میں بھی عبدالملک خلیفہ تسلیم کیے گئے اس طرح عبداللہ بن زبیر کے قتل اور تمام لوگوں کے عبدالملک کے خلیفہ تسلیم کرنے کے بعد سے ان کی مدت خلافت تیرہ سال اور سات روز کم چار ماہ بنتی ہے۔

اس کے متعلق ایک اور روایت سے معلوم ہوتا ہے کہ عبدالملک نے ۸۶ھ ہجری میں دمشق میں وفات پائی اور تیرہ سال ساڑھے تین ماہ حکومت کی۔

عبدالملک کی عمر

عبدالملک کی عمر میں بہت کچھ اختلاف ہے ایک روایت یہ ہے کہ ان کی عمر ساٹھ برس کی ہوئی واقعی کہتے ہیں کہ اٹھاون سال ہوئی مگر پہلا بیان صحیح ہے۔ کیوں کہ اگر تاریخ ولادت سے تاریخ وفات تک کا حساب لگایا جائے تو ان کی عمر ساٹھ سال ہوتی ہے۔ ۲۶ھ ہجری حضرت عثمان کے عہد خلافت میں عبدالملک پیدا ہوئے اور جنگ واد میں اپنے باپ کے ساتھ شریک ہوئے جب ان کی عمر دس سال کی تھی۔ ایک اور بیان سے معلوم ہوتا ہے کہ ان کی عمر تریسٹھ برس ہوئی۔

نسب اور کنیت کا بیان

عبدالملک کا نسب یہ ہے۔

عبدالملک بن مروان بن الحکم بن ابی العاص بن امیہ بن عبد شمس بن عبد مناف کنیت ابو الولید۔ ان کی ماں عائشہ بنت معاویہ بن المغیر بن ابی العاص تھیں۔

اولاد اور بیویوں کا بیان

(۱) ولید سلیمان۔ مروان الاکبر (متوفی) اور عائشہ۔ ان کی ماں کا نام ولادۃ بنت العباس بن جزی بن الحارث بن زہیر بن خزیمہ بن رواحہ بن ربیعہ بن مازن بن الحارث بن قطیعہ بن عیس بن نعیف تھا۔

(۲) یزید۔ مروان۔ معاویہ (متوفی) اور ام کلثوم ان کی ماں عاتکہ بنت یزید بن معاویہ بن ابی سفیان تھی۔

(۳) ہشام۔ اس کی ماں ام ہشام بنت ہشام اسماعیل بن ہشام بن الولید بن المغیرہ المخزومی تھی۔

مدائنی کہتے ہیں کہ ام ہشام کا نام عائشہ تھا۔

(۴) ابوبکر۔ اس کا نام بکار تھا۔ اور اس کی ماں عائشہ بنت موسیٰ بن طلحہ بن عبید اللہ تھی۔

(۵) حکم متوفی۔ اس کی ماں ام ایوب بنت عمر بن عثمان بن عفان تھیں۔

(۶) فاطمہ بنت عبدالملک اس کی ماں ام المغیرہ بنت المغیرہ بن خالد بن العاص بن ہشام بن المغیرہ تھیں۔

(۷) اور عبداللہ مسلمۃ، منذر، عنبہ، محمد سعید الخیر اور حجاج یہ باندیوں سے پیدا ہوئے تھے۔

مدائنی کہتے ہیں کہ مذکورہ بالا بیویوں کے علاوہ عبدالملک کی اور بھی عورتیں تھیں جن میں سے ایک شقرہ بنت مسلمہ بن جلس الطائی تھی۔ اور دوسری حضرت علی کرم اللہ وجہہ کی کوئی پوتی یا پر پوتی تھی جس کی دادی حضرت عبداللہ بن جعفر کی صاحبزادی تھیں ایک مرتبہ سلمہ بن زید بن وہب بن نباتہ انہی عبدالملک کے پاس آیا۔ عبدالملک نے اس سے پوچھا کہ کون زمانہ بہترین زمانہ اور کون سے بادشاہ سب سے بہتر ہوئے ہیں۔ سلمہ نے کہا بادشاہوں کا تو سب کا یہ حال ہے کہ وہ یا وہ مذمت کرنے والے ہیں یا تعریف کرنے والے ہیں۔ رہا زمانہ اس کی یہ کیفیت ہے کہ بعض اقوام کو عروج پر پہنچاتا ہے اور بعض کو ذلت کے گڑھوں میں دھکیل دیتا ہے۔ ہر شخص اپنے زمانے کی برائی کرتا ہے کیونکہ زمانہ ہر نئی چیز کو پرانی اور ہر چھوٹے بچے کو بوڑھا کر دیتا ہے اور امید کے سوا زمانے کی ہر شے فانی ہے۔

عبدالملک نے پوچھا کہ اچھا اب مجھ سے ذرا فہم کا حال بیان کیجیے سلمہ نے کہا کہ ان کی حالت کی تصویر ان شعروں میں کسی شاعر نے کیا خوب کھینچی ہے وہ اشعار یہ ہیں۔

درج الليل وانهار على فهم بن عمرو فاصبحوا كالرميم
دخلت دارهم فاضحت ياباً بعد عز وثروة ونعيم
وكذاك الزمان يذهب بالناس وتبقى ديارهم كالرميم
(۱) (۱) دن اور رات کی گردش نے قبیلہ فہم بن عمرو کو مٹا کر خاک کر دیا۔
ان کے مکانات بالکل ویران اور چٹیل میدان کی طرح ہو گئے ہیں۔
حالانکہ اس سے پہلے وہ قبیلہ نہایت عزت دولت اور خوشحالی میں بسر کرتا تھا۔ (۳) اور زمانے کی تو یہ عادت ہی ہے کہ رہنے والوں کو ہلاک کر ڈالتا ہے اور ان کے بعد ان کے مکانات مٹ کر صرف خاک کے تودے رہ جاتے ہیں۔

پھر عبدالملک نے سلمہ سے پوچھا کہ کیا درج ذیل اشعار کس نے کہے ہیں۔

رايت الناس مذ خلقوا و كانوا
يحبون الغنى من الرجال
وان كان الغنى قليل خیر
بخيلاً بالقليل من النوال
نما ادرى علام و قيم هدا
وما زير تحون من النجال
اللدنيا فليس هنالك دنيا
ولا يرجى لحاوثه الليالى

(۱) ابتدائی خلقت سے میں لوگوں کا یہ حال دیکھ رہا ہوں کہ وہ دولت مند لوگوں کو پسند کرتے ہیں چاہے وہ دولت منہ بخیل اور کنجوس ہی کیوں نہ ہوں۔ مگر میں نہیں جانتا کہ لوگ کیوں اور کس کے لیے بخل کرتے

ہیں۔ اور اس بخل سے انھیں کس فائدے کی توقع ہے
اگر وہ دنیا کے لیے ایسا کرتے ہیں تو یہ ان کا یہ خیال بالکل غلط ہے۔ دنیا
کا کچھ اعتبار نہیں کیونکہ آفات ناگہانی سے کوئی بھی محفوظ نہیں۔
سلمہ نے کہا یہ اشعار میرے ہیں۔

ابوقتیفہ بن عمرو بن الولید بن عقیقہ بن ابی محیط نے درج ذیل اشعار عبدالملک کے متعلق کہے۔

نیت ان ابی القلمس عابنی
ومن زامن الناس الصحيح المسلم
فابصر سبل الرشيد سيد قومه
وقد بصر الرشيد الرئيس المحم
فمن انتم ها خبرونا من انتم
وقد جعلت اشياء بتدور تكتم

(۱) مجھے معلوم ہوا ہے کہ ابن القلمس نے مجھ پر عیب لگا یا ہے۔
اور بھلا اسے صحیح و سالم لوگوں سے کیا واسطہ۔

پھر اس کی قوم کے سردار نے صحیح راستہ پالیا اور اس میں شک نہیں کہ
رائے راست کو جلیل القدر سردار ہی معلوم کیا کرتا ہے۔
مگر تم کون ہو ذرا ہمیں بھی بتاؤ کہ تم کون ہو۔ اور تمام باتیں تو ظاہر ہی
کرنے کے لیے بنائی گئی ہیں مگر تم لوگ چھپائے جاتے ہو۔

عبدالملک کہنے لگا کہ میں نہیں سمجھتا ہمارے جیسے زری عزت و منزلت خاندان کو کوئی شخص تم کون ہو کہہ کر
خطاب کرے۔ بخدا اگر وہ بات نہ ہوتی جسے تم جانتے ہو تو میں حکم دیتا کہ تمہیں تمہاری ناپاک اصل سے ملا دیا جاتا اور
اتنا مارتا کہ مر ہی جاتے۔

عبدالملک نے ایک مرتبہ کہا تھا کہ اس وقت سوائے میرے اور کوئی شخص خلافت عامہ کے حاصل کرنے کی
طاقت اور اہلیت نہیں رکھتا۔ اس میں شک نہیں کہ ابن زبیر بڑے عابد و زاہد اور سوم و صلاۃ کے نہایت سختی سے پابند ہیں مگر
اپنے بخل کی وجہ سے وہ ایک کامیاب حکمران نہیں ہو سکتے۔

ولید بن عبدالملک کی خلافت

ولید کے ہاتھ پر لوگوں کا بیعت کرنا

اسی سال ولید بن عبدالملک کے ہاتھ پر بحیثیت خلیفہ ہونے کے بیعت کی گئی۔

ولید اپنے باپ کو دفن کر کے مسجد میں آیا، منبر پر چڑھا، تمام لوگ اس کے پاس جمع ہو گئے۔ پھر اس نے
تقریر کی۔ اور کہا۔ انا للہ وانا الیہ راجعون امیر المومنین کی موت سے جو مصیبت ہم پر نازل ہوئی اس میں اللہ تعالیٰ ہی

ہماری امداد کرنے والا ہے۔ اور تمام تعریفیں اسی خدا کے لیے ہیں جس نے خلافت دے کر ہم پر اپنا سب سے بڑا انعام واحسان کیا ہے آپ لوگ کھڑے ہوں اور بیعت کریں۔

سب سے پہلے عبداللہ بن ہمام السلونی نے بیعت کی۔ ان کے بعد ہی اور تمام لوگوں نے بیعت کی۔ اس واقعہ کے متعلق واقدی بیان کرتے ہیں کہ ولید جب اپنے باپ کو دفن کر کے واپس آیا (عبدالملک دمشق کے باب الجابیہ کے باہر دفن کیے گئے) تو مکان میں نہیں گیا بلکہ سیدھا جامع دمشق میں آ کر منبر پر چڑھا۔ مناسب الفاظ میں حمد و ثناء کے بعد اس نے کہا ”آپ لوگوں کو معلوم ہونا چاہیے کہ جس شے کو اللہ نے آگے رکھا ہے کوئی شخص اسے پیچھے نہیں کر سکتا اور جسے اس نے پیچھے کیا ہے کوئی اسے آگے نہیں بڑھا سکتا ہر انسان کے لیے خداوند عالم نے پہلے ہی سے موت کا فیصلہ کر دیا ہے۔ اس سے انبیاء علیہم الصلوٰۃ والسلام اور حاملین عرش بھی مستثنیٰ نہیں ہیں۔

ہماری قوم کے سردار دوسرے عالم میں نیک بندوں کے منازل کی طرف چلے گئے۔ ان کا طرز عمل اور ہر فعل خدا کے لیے ہوتا تھا جو شخص مخالفت یا بغاوت کرتا اس پر وہ سختی کرتے اور اچھے اور نیک لوگوں کے ساتھ ہمیشہ نرمی اور اخلاق سے پیش آتے۔ ہمارے مقدس مذہب اسلام کے تمام ارکان پر انھوں نے عمل کیا۔ حج بیت اللہ سے مشرف ہوئے۔ خلافت اسلامیہ کی سرحدوں کی حفاظت کی دشمنان خدا پر فوج کشی کی۔ وہ نہ کمزور تھے اور نہ ضرورت سے زیادہ سخت تھے۔ آپ لوگوں کو چاہیے کہ آپ وفادار رہیں اور جماعت کے نظام میں تسبیح کے دانوں کی طرح منسلک رہیں۔ یہ خوب سمجھ لیجیے کہ تنہا شخص کے ساتھ ہمیشہ شیطان لگا رہتا ہے۔ جو شخص ہم پر اس بات کو ظاہر کرے گا جو اس کے دل میں ہے ہم اس سے ویسا ہی سلوک کریں گے اور جو مخالفت کے جذبات کو دل ہی دل میں چور کی طرح چھپائے رکھے گا وہ اپنے اسی مرض کی وجہ سے ہلاک ہو جائے گا۔

اس تقریر کے بعد ولید نے عبدالملک کے تمام سواری کے جانور دیکھے اور ان پر قبضہ کر لیا۔ ولید ایک نہایت ہی ظالم اور سخت گیر شخص تھا۔

خراسان میں ترغیب جہاد کے لیے قتیبہ کی تقریر

اسی سال قتیبہ بن مسلم حجاج کی طرف سے خراسان کا عالم مقرر ہو کر خراسان آیا یہ قتیبہ ۸۶ھ ہجری میں اس وقت خراسان پہنچا جب کہ مفضل فوج کا معائنہ کر رہا تھا اور اخرون اور شومان کے خلاف جہاد کرنے کا ارادہ کر رہا تھا۔ قتیبہ نے لوگوں کے سامنے تقریر کی۔ اور انھیں جہاد پر تیار کیا۔ قتیبہ کی تقریر درج ذیل ہے۔

اللہ تعالیٰ نے کفار سے جہاد کرنے کو تمھارے لیے حلال کیا ہے تاکہ اس کا دین غالب ہو۔ تم برائیوں سے بچو۔ زیادہ دولت مند بنو اور کفار تباہ و ہلاک ہوں۔ اور کلام پاک میں اپنے نبی محترم سے فتح کا حتمی وعدہ فرمایا ہے۔ اللہ تعالیٰ فرماتا ہے۔

”هو الذی ارسل رسوله بالهدی و دین الحق لیظہرہ علی الدین کلہ ولو کرہ

المشرکون“

(اللہ وہ مقدس ذات ہے جس نے اپنے رسول کو شمع ہدایت اور سچا دین دے کر مبعوث فرمایا۔ تاکہ اسے

تمام ادیان پر غلبہ حاصل ہو جائے چاہے مشرک اسے ناپسند ہی کیوں نہ کریں۔

اسی طرح خداوند برتر نے مجاہدین کے لیے بڑا ثواب اور اپنے پاس بڑے بڑے مراتب دینے کا وعدہ فرمایا ہے۔ فرماتا ہے۔

”ذلک بانہم لایصیبہم ظمأ ولا نصیب ولا مخمصة فی سبیل اللہ“ آخر آیت احسن ما کانوا یعملون تک۔

یہ مدارج اور انعامات انہیں اسلئے دیئے جائیں گے کہ اللہ کی راہ میں انہیں نہ پیاس معلوم ہوتی ہے اور نہ تھکن محسوس کرتے ہیں اور نہ کوئی دقت اور دشواری۔ آخری آیت میں فرمایا کہ ان کا یہ طرز عمل نہایت ہی بہتر رہا ہے۔ اس کے بعد قتیبہ نے شہدا کے متعلق کہا کہ وہ زندہ ہیں اور انہیں برابر اللہ کی طرف سے رزق پہنچتا ہے۔

لا تحسبن الذین قتلوا فی سبیل اللہ امواتاً بل احياء عند ربہم یرزقون
جو لوگ اللہ کی راہ میں مارے گئے ہیں انہیں تم مردہ نہ سمجھو۔ بلکہ وہ زندہ ہیں اپنے رب کے پاس سے انہیں رزق پہنچایا جاتا ہے۔

اس لئے آپ لوگوں کو چاہیے کہ اپنے رب کے وعدہ حاصل کیجئے اپنے تئیں انتہائی مصیبت و تکلیف کو برداشت کرنے کے لئے تیار رکھئے اور خود میں ہمیشہ ڈھیل اور کاہلی سے محترز رہوں گا۔

اس سال خراسان میں قتیبہ کو پیش آنے والے واقعات کا ذکر

قتیبہ تمام فوج کے ساز و سامان، ہتھیار اور گھوڑوں کا معائنہ کرنے کے بعد جہاد کے لیے روانہ ہوا۔ اس نے مرو پر دو شخصوں کو اپنا قائم مقام بنایا۔ فوج کا سردار ایاس بن عبداللہ بن عمرو کو مقرر کیا اور مالگزار بن عثمان بن العدی کو مقرر کیا۔

مختلف علاقوں پر قبضہ

جب قتیبہ طالقان پہنچا تو یہاں بلخ کے کچھ زمیندار اور دوسرے سردار اس کے ساتھ ہو گئے جب دریا کو عبور کیا تو اس پار بیش الاور و صغانیان کے بادشاہ نے تحفے تحائف اور سونے کی کنجی پیش کر کے اس کا استقبال کیا اور اپنے علاقے میں آنے کی دعوت دی قتیبہ بیش کے ساتھ صغانیان گیا بادشاہ صغانیان نے اپنا علاقہ اس کے حوالے کر دیا بادشاہ آخروں اور شومان بیش کے ہمسایہ تھے انھوں نے اس بچارے پر زیادتوں کی تھیں اور جنگ کر کے اس کی زندگی اجیرن کر رکھی تھی اسی وجہ سے قتیبہ نے اب ان دونوں کی سرکوبی کے لیے جو علاقہ طخارستان کے حکمران تھے پیش قدمی کی۔ مگر جنگ کرنے سے پہلے ہی علیشتان نے آکر کچھ زرفدیہ دے کر صلح کی درخواست کی قتیبہ نے صلح کر لی اور مرو واپس آ گیا واپسی میں قتیبہ نے فوج کی قیادت اپنے بھائی صالح کو تفویض کر دی اور خود فوج کو پیچھے چھوڑ کر اس سے پہلے ہی مرو پہنچ گیا ان کے چلے جانے کے بعد ان کے بھائی صالح نے قلعہ ماسارا الحصن فتح کیا اس جنگ میں نصر بن سیار بھی صالح کے ہمراہ تھا اس جنگ میں بڑی بہادری اور شجاعت سے لڑا جس کے بدلہ میں صالح نے اسے ایک گاؤں تنجانہ نامی جاگیر میں عطا کیا اس قلعہ کو فتح کرنے کے بعد صالح قتیبہ کے پاس چلا آیا پھر قتیبہ نے اسے ترند کا عامل مقرر کیا۔

خراسان پر حملہ

قتیبہ کے خراسان آنے کے متعلق بابلی کی روایت ہے کہ یہ ۸۵ھ میں خراسان آیا۔ فوج کا معائنہ کیا تو معلوم ہوا کہ جس قدر فوج خراسان میں اس وقت تھی اس کے پاس کل تین سو چاس زرہیں ہیں۔ قتیبہ نے اخروں اور شومان پر حملہ کیا۔ اور پھر واپس پلٹ آیا واپسی میں کشتی پر سوار ہو کر آمل آیا۔ اور فوج کو پیچھے چھوڑ دیا۔ فوج بلخ کے راستے سے مرو آئی حجاج کو جب اس واقعہ کا علم ہوا اس نے قتیبہ کو لعنت ملامت کی۔ اور فوج کو پیچھے چھوڑ آنے پر اظہار ناخوشنودی کیا۔ اور لکھا کہ اب جب کبھی تم جنگ کرنے کے لیے جاؤ تو پیش قدمی کی صورت میں سب سے آگے رہو اور جب واپس پلٹنے لگو تو سب کے آخر میں پچھلے دستہ فوج میں رہا کرو۔

قتیبہ کے بھائی کے حصہ میں برکی باندی

یہ بھی بیان کیا گیا ہے کہ دریا عبور کرنے سے پہلے اس سال قتیبہ بلخ کے فساد کے فرو کرنے میں مصروف رہا۔ بلخ کے کچھ لوگوں نے سرکشی کی تھی اور مسلمانوں سے باغی ہو گئے تھے۔ قتیبہ بلخ والوں سے لڑا۔ اس روز کی جنگ میں جو قیدی گرفتار ہوئے ان میں خالد بن برمک کے باپ برمک کی بیوی بھی تھی۔ اور اس وقت خود برمک نو بہار کا عامل تھا۔ یہ عورت عبداللہ بن مسلم قتیبہ کے بھائی کے جسے فقیر کہا جاتا تھا حوالے کر دی گئی عبداللہ بن مسلم کو کچھ جزام بھی تھا۔ عبداللہ نے اس عورت کے ساتھ مباشرت کی اس واقعہ کے دوسرے ہی دن بلخ والوں نے قتیبہ سے صلح کر لی۔ قتیبہ نے حکم دیا کہ تمام قیدی واپس کر دیئے جائیں۔ اب برمک کی بیوی نے عبداللہ سے کہا کہ اے عرب میں تجھ سے حاملہ ہو گئی ہوں۔ اسی وقت عبداللہ نے وفات پائی مگر یہ وصیت کر دی کہ جو بچہ اس عورت سے ہو وہ میرے خاندان میں شامل کر لیا جائے۔ اور پھر یہ عورت برمک کو واپس کر دی گئی۔

جب خلیفہ مہدی رے آئے تو عبداللہ بن مسلم کے لڑکے خالد کے پاس آئے اور اس سے کہا کہ تم ہمارے بھائی ہو۔ اس پر مسلم بن قتیبہ نے ان سے کہا کہ تم خالد کو اپنے خاندان میں شامل کرنا چاہتے ہو اگر وہ اسے منظور کر لیں تو پھر تمہیں اپنے خاندان کی لڑکی بھی انھیں دینا پڑے گی۔ اس پر عبداللہ کے لڑکے اپنے دعوے سے دست بردار ہو گئے۔ برمک طبیب حازق تھا مسلمہ کو کوئی بیماری تھی طبیب نے اس کا علاج کیا اور وہ صحت مند ہو گیا۔ اسی سال مسلمہ بن عبدالملک نے علاقہ روم میں جہاد کیا۔ نیز اسی سنہ میں حجاج نے یزید بن المہلب کو قید کر دیا۔ اور حبیب بن المہلب کو کرمان کی نظامت سے موقوف کر دیا۔ اور عبدالملک بن المہلب کو اس کے محافظ دستہ کی سرداری سے علیحدہ کر دیا۔

ہشام بن اسماعیل الخزومی نے اس سال لوگوں کو حج کرایا۔ عراق اور تمام مشرقی صوبہ جات کا گورنر جنزل حجاج تھا۔ مغیرہ بن عبداللہ بن ابی عقیل کوفہ کے پیش امام تھے۔ اور زیاد بن جریر بن عبداللہ حجاج کی طرف سے کوفہ میں امیر عسکر تھا۔ ایوب بن الحکم بصرہ کا عامل تھا۔ اور قتیبہ بن مسلم خراسان کا گورنر تھا۔

۸۷ھ کے اہم واقعات کا تذکرہ

ہشام کی برطرفی

اس سال ولید نے ہشام بن اسماعیل کو مدینہ کی گورنری سے برطرف کر دیا۔ ہشام معزولی کا حکم ہشتہ کی رات مورخہ ربیع الاول ۸۷ھ موصول ہوا۔ اس طرح ہشام ایک ماہ یا اس سے کچھ کم چار برس مدینہ کا گورنر رہا۔

عمر بن عبدالعزیز کا مدینہ کا گورنر بننا اور پہلا خطبہ

ولید نے اسی جگہ عمر بن عبدالعزیز کو مدینہ کا گورنر مقرر کیا۔ عمر جب اس منصب پر سرفراز کئے گئے ان عمر ۲۵ برس کی تھی اور یہ ۶۲ ہجری میں پیدا ہوئے تھے۔ جب آئے تو بیس اونٹوں پر ان کا سامان اور ان کے ساتھی تھے۔ اور مروان کے مکان میں آ کر ٹھہرے کچھ لوگ ان کو سلام کرنے کے لیے آئے۔ نماز ظہر کے بعد عمر بن عبدالعزیز نے مدینہ کے دس فقیہوں کو اپنے پاس بلایا۔ ان میں عروہ بن الزبیر، عبید اللہ بن عبد اللہ بن عقبہ، ابو بکر بن عبد الرحمن، ابو بکر بن سلیمان بن خثیمہ، سلیمان بن یسار، قاسم بن محمد، سالم بن عبد اللہ بن عمر، عبد اللہ بن عمر، عبد اللہ بن عامر بن ربیعہ، اور خارجہ بن زید تھے۔ یہ لوگ عمر بن عبدالعزیز کے پاس آئے اور بیٹھ گئے۔ عمر بن عبدالعزیز نے بعد حمد و ثناء ان سے کہا کہ میں نے آپ حضرات کو ایسے کام کے لیے بلایا ہے کہ جس پر آپ کو اجر ملے گا۔ اور اس معاملے میں مشورہ دے کر آپ حق و صدق کی اعانت کریں گے۔ میں چاہتا ہوں کہ کوئی بات آپ سب کے یا آپ لوگوں میں سے جو صاحب اس وقت موجود ہوں ان کی رائے اور مشورہ کے بغیر نہ کروں۔ اگر آپ کسی کو دیکھیں کہ وہ ظلم و زیادتی کر رہا ہے۔ یا میرے ماتحت عہدہ داروں کے خلاف کوئی شکایت آپ لوگ سنیں تو آپ کو خدا کی قسم آپ فوراً مجھے مطلع کریں۔ اس ملاقات کے بعد یہ لوگ عمر بن عبدالعزیز کو جزائے خیر کی دعا دیتے ہوئے باہر آ گئے اور ایک دوسرے سے رخصت ہو کر جدا ہو گئے۔

ہشام کی تشہیر

چونکہ ہشام کے متعلق ولید کی رائے بہت خراب تھی اس لیے ولید نے عمر بن عبدالعزیز کو لکھا کہ ہشام کی لوگوں میں تشہیر کی جائے۔ سعید بن المسیب کو جب اس واقعہ کا علم ہوا تو انھوں نے اپنے بیٹے اور اپنے آواز کردہ غلاموں کو بلا کر ان سے کہا کہ اگرچہ ہشام کی تشہیر کی جارہی ہے مگر خبردار تم میں سے کوئی شخص نہ اسے چھیڑے۔ اور نہ کوئی بری بات کہے جس سے اس کے دل کو تکلیف ہو کیونکہ میں اپنے اور اس کے معاملے کو خدا اور قرابت کی بناء پر چھوڑ دیتا ہوں۔

اگرچہ میری رائے اس کے متعلق اچھی نہیں ہے۔ تاہم میں وہ کلمات اپنی زبان سے ہرگز ادا نہیں کروں گا۔ جو اس نے میرے لیے استعمال کیے تھے۔ محمد بن عمر کے باپ بیان کرتے ہیں کہ ہم ہشام کے ہمسایہ تھے۔ یہ باوجود اس کی ہمسائیگی کے ہمیں طرح طرح کی ازیتیں دیتا تھا۔

حضرت علی بن الحصین کو اس کے ہاتھوں سخت تکلیفیں برداشت کرنا پڑیں تھیں جب ہشام معزول کیا گیا اور

ولید نے اس کی توہین اور تشبیر کا حکم دیا تو کہنے لگا کہ مجھے صرف علی بن الحسینؑ سے خوف ہے۔ ہشام مروان کے مکان کے پاس کھڑا کیا گیا تھا۔ آپ اس کے پاس سے گزرے مگر اس سے پہلے ہی آپ نے اپنے طرف داروں سے فرما دیا تھا کہ بدتہذیبی کی کوئی بات ہشام سے نہ کہنا۔ چنانچہ جب آپ ہشام بن اسماعیل کے پاس سے گزرے تو اس نے کلام پاک کا یہ جملہ آپ کے سنانے کے لیے پڑھا۔ اللہ اعلم حیث یجعل رسالتہ۔
(اللہ ہی سب سے بہتر جاننے والا ہے وہ کس شخص کو اپنا پیغامبر بناتا ہے۔)

اہل باذغیس سے قتیبہ کی صلح

اسی سال نیزک قتیبہ کے پاس آیا۔ اور قتیبہ نے اہل باذغیس سے اس شرط پر صلح کر لی کہ وہ اب ان کے علاقے میں داخل نہ ہوگا۔

اس واقعہ کی تفصیل درج ذیل ہے۔

نیزک طرخان کے پاس کچھ مسلمان قیدی تھے۔ بادشاہ شومان سے صلح کرنے کے بعد قتیبہ نے نیزک کو ان قیدیوں کے بارے میں خط لکھا کہ تم انھیں چھوڑ دو ورنہ میں بہت سختی سے پیش آؤں گا۔ اس دھمکی سے نیزک خائف ہوا اور اس نے تمام مسلمان قیدیوں کو قتیبہ کے پاس بھیج دیا۔

اب قتیبہ نے سلیم الناصح عبید اللہ بن ابی بکرہ کے آزاد غلام کو نیزک کے پاس سفیر کی حیثیت سے بھیجا تا کہ یہ اسے صلح کی دعوت دیں اور اس سے کہہ دیں کہ تمہیں امان دی جائیگی قتیبہ نے نیزک کو ایک خط بھی لکھا تھا اور اس میں لکھا تھا کہ اگر تم میرے پاس نہ آؤ گے تو میں قسم کھا کر کہتا ہوں کہ میں گوج پر حملہ کروں گا۔ اور جہاں کہیں تم جاؤ گے تمہیں کھود کر نکال لاؤں گا۔ اور اس وقت تک اپنی راہ سے باز نہیں رہوں گا جب تک مجھے فتح حاصل نہ ہو جائے گی۔ موت آکر میرے تمام منصوبوں کو خاک میں نہ ملا دے گی۔

غرض یہ کہ سلیم قتیبہ کے اس خط کو لے کر نیزک کے پاس آئے اور اسے سمجھانے بھانے لگے نیزک نے ان سے کہا کہ آپ کے سردار کی نیت ٹھیک نہیں معلوم ہوتی کیونکہ مجھے ایسے ذی عزت و مرتبت شخص کو اس قسم کا خط کبھی نہیں لکھا جاتا ہے۔

سلیم نے اس سے کہا کہ اس میں شک نہیں کہ ہمارے سردار سیاست میں بہت سخت ہیں تاہم اگر ان کے سامنے کوئی شخص نرمی و عاجزی سے پیش آئے تو وہ بھی بہت نرم طبیعت ہو جاتے ہیں اور جو سرکشی سے پیش آئے تو اس کے لیے بہت سخت ہیں آپ ان کی تحریر کے درشت لہجے سے متاثر نہ ہوں اور محض اس وجہ سے ان کے پاس جانے کے ارادے کو ملتوی نہ کیجیے۔ میں آپ کو یقین دلاتا ہوں کہ وہ اور تمام عرب آپ کی بے انتہا خاطر و مدارات اور عزت و توقیر کریں گے۔ چنانچہ نیزک سلیم کے ساتھ قتیبہ کے پاس آیا۔ قتیبہ نے اہل باذغیس سے اس شرط پر صلح کر لی کہ وہ اب وہ ان کے علاقے میں داخل نہ ہوگا۔

رومیوں پر حملہ

اسی سال مسلمہ بن عبد الملک نے رومیوں کے علاقے پر حملہ کیا یزید بن جبر بھی ان کے ساتھ تھا مصیصہ کے قریب سوسنہ کے مقام پر رومیوں نے ایک زبردست فوج کے ساتھ ان کا مقابلہ کیا۔

واقعی نے بیان کیا ہے کہ مقام طوانہ کے قریب سلمہ اور میمون الجرجانی کی مدد بھیڑ ہوئی اس وقت مسلمہ کے ساتھ کل ایک ہزار انطا کی جنگجو تھے۔ مسلمہ نے دشمن کے بے شمار آدمی قتل کر ڈالے اور اللہ نے ان کے ہاتھوں کئی ایک قلعہ سر کروائے۔

یہ بھی بیان کیا گیا ہے کہ مسلمہ کے بجائے اس سال ہشام بن عبد الملک نے رومیوں کے علاقے میں جہاد کیا اور اللہ تعالیٰ نے قلعہ ہائے بولق، اخرم، بولس، اور مقم ان کے ہاتھوں فتح کروائے عرب مستعربہ میں سے ایک ہزار سپاہی قتل ہوئے۔ ہشام بن عبد الملک نے ان کی بیوی بچوں کو قیدی بنالیا۔ اسی سال قتیبہ نے بیکند پر فوج کشی کی۔

قتیبہ کی بیکند پر فوج کشی اور اس کی فتح

نیزک سے صلح کرنے کے بعد قتیبہ دوسرے موسم جہاد تک مرو میں ٹھہرا۔ اور پھر ۸۷ھ میں اس نے بیکند پر حملہ کیا مرو سے چل کر مروالروذ آیا پھر آمل ہوتا ہوا زم آیا۔ اس مقام سے اس نے دریا کو پار کر کے بیکند کا رخ کیا (بخارا کے شہروں میں بیکند دریاے جیحون کے قریب ترین واقعہ ہے تاجروں کا شہر کہلاتا ہے۔ اور بخارا کی سمت سے ریگستان کے سرے پر واقعہ ہے۔

غرض یہ کہ جب مسلمانوں کی فوج نے اس کے بالکل قریب جا کر پڑاؤ کیا تو اہل صغد اور دوسرے اپنے آس پاس کے لوگوں سے اعانت طلب کی۔ اس درخواست پر زبردست امدادی فوجیں بیکند کی امداد کے لیے روانہ ہوئیں۔ انھوں نے مسلمانوں کے قاصدوں اور رسائل کے راستے کو روک لیا۔ اور اب نہ اس کے پاس کوئی فرستادہ پہنچ سکتا تھا۔ اس طرح دو مہینے تک اسے کوئی خبر نہ معلوم ہوس کی اور نہ حجاج کو اس کی کوئی خبر معلوم ہوئی۔ اس سے حجاج کو بہت تشویش ہوئی اور اسے قدرتی طور پر مسلمان فوج کی تباہی کا خطرہ پیدا ہوا۔ اس نے تمام مساجد میں لوگوں کو دعا کرنے کا حکم دیا اور تمام شہروں میں بھی دعا کرنے کے احکام جاری کر دیئے اور فوج کی یہ حالت تھی کہ روزانہ دشمن کے خلاف برسر پیکار رہتی تھی۔

تنذر عجمی اور قتیبہ بن مسلم

ایک عجمی شخص تنذر نامی قتیبہ کا مخبر تھا اہل بخارا نے اسے بہت کچھ لالچ دے کے ملا لیا اور اس سے کہا کہ تو کسی طرح قتیبہ کو اس کی موجودہ حالت سے ہٹا دے تنذر قتیبہ کے پاس آیا۔ اور تنہائی میں بات کرنے کی اجازت مانگی تمام لوگ قتیبہ کے پاس سے اٹھ کر چلے گئے۔ مگر قتیبہ نے ضرار بن حصین الصبیتی کو اپنے پاس بٹھائے رکھا تنذر نے قتیبہ سے کہا کہ حجاج کو معزول کر دیا گیا ہے اور یہ اب یہاں پر عامل ہو کر آنے والے ہیں۔ بہتر یہ ہے کہ آپ مرو واپس چلے جائیں قتیبہ نے اپنے غلام سیاہ کو بلا کر حکم دیا کہ تنذر کو قتل کر ڈالے حبشی نے اسے قتل کر ڈالا۔ پھر قتیبہ نے ضرار سے کہا کہ تمہارے اور میرے علاوہ اس خبر سے کوئی شخص اس خبر سے واقف نہیں ہے۔ میں خدا کی قسم کھا کر کہتا ہوں کہ اگر اس موجودہ جنگ کے اختتام تک کسی سے میں نے سنی تو میں تمہیں قتل کر دوں گا۔ لہذا تم اپنی زبان پر مہر لگا لو کیونکہ اس خبر کے شائع ہونے سے تمام لوگوں میں بددلی پھیل جائیگی۔

یہ ہدایت دینے کے بعد قتیبہ نے دوسرے لوگوں کو اپنے پاس آنے کی اجازت دی۔ جب لوگ اس کے

پاس آئے تو دیکھا کہ تنذر مقتول پڑا ہے۔ اس سے انھیں پریشانی اور رنج ہوا اور ایک غور و فکر میں سب نے گردنیں نیچی کر لیں۔ قتیہ نے سے کہا کہ آپ لوگ اس شخص کے قتل سے جسے اللہ تعالیٰ نے ہلاک کیا کیوں خائف ہیں۔ سب نے کہا ہم سب اسے مسلمانوں کا خیر گال سمجھتے تھے۔ قتیہ نے کہا نہیں بلکہ وہ مفسد تھا۔ اللہ تعالیٰ نے اسے اس کے انجام تک پہنچا دیا اس خیال کو دل نکال ڈالنے۔ اور کل صبح ہی دشمن سے غیر معمولی بہادری اور ثابت قدمی سے نبرد آزما کی گئی۔ دوسرے دن صبح ہی لوگ جہاد کے لیے تیار ہو کر میدان کارزار میں آ گئے۔ قتیہ تمام علم بردار سرداروں کے پاس جا کر انھیں اور ان کے ماتحت مجاہدین کو جنگ کے لیے ابھارتے تھے۔ دونوں فوجوں میں لڑائی شروع ہوئی اب مسلمانوں کی تلواروں نے دشمن کے گلوں سے معافقہ شروع کیا۔ اللہ تعالیٰ نے ان موٹے ہتھیار پر مسلمانوں کے سپرد کر دیئے۔ اور وہ شکست کھا کر شہر بھاگے۔ مسلمانوں نے ان ایسا سخت تعاقب کیا کہ شہر میں نہ گھسنے دیا کفار منتشر ہو گئے۔ اور مسلمانوں نے جس طرح چاہا گرفتار کر لیا۔ بہت کم بچ کر شہر میں پناہ لے سکے قتیہ نے سفر مینا والوں کو حکم دیا کہ شہر کی فسیل تباہ کر دی جائے۔ اس پر کفار نے صلح کی درخواست کی قتیہ نے صلح کر لی۔ اور بنی قتیہ کے ایک شخص کو بیکند کا عامل مقرر کر دیا اب قتیہ واپس ہوا۔ ابھی ایک یا دو منزل ہی آیا ہوگا۔ اور بیکند سے صرف پانچ فرسخ کے فاصلہ پر تھا کہ کفار نے اپنا وفاداری کا معاہدہ توڑ ڈالا عامل اور اس کے ساتھیوں کو قتل کر ڈالا اور ان کی ناک اور کان کاٹ دیئے قتیہ کو اس واقع کی اطلاع ہوئی واپس پلٹا اہل بیکند قلعہ بند ہو گئے ایک ماہ تک قتیہ لڑتا رہا۔ پھر اس نے سفر مینا والوں کو حکم دیا کہ شہر کا حصار تباہ کر دیا جائے۔ انھوں نے فسیل پر لکڑیوں سے باڑ باندھنا شروع کیا قتیہ کا ارادہ یہ تھا کہ جب باڑ مکمل طور پر بندھ جائے اس وقت اس میں آگ لگا دی جائے اور اس طرح فسیل گر جائے گی اس سے پہلے کہ سفر مینا والے اپنے کام کو ختم کرتے فسیل خود بخود گر پڑی اس سے چالیس آدمی ہلاک ہو گئے۔

اب پھر اہل بیکند نے صلح کی درخواست کی مگر قتیہ نے انکار کر دیا اور بہ زور شمشیر شہر کو فتح کیا۔ شہر میں جس قدر جنگجو تھے ان سب کو قتل کیا قیدیوں میں ایک کا نابھی تھا اسی نے ترکوں کو مسلمانوں کے خلاف نفیض عہد کرنے پر ابھارا تھا اس نے قتیہ سے کہا کہ میں اپنی جان کا فدیہ دینے کے لیے تیار ہوں۔ سلیم الناصح نے اس سے پوچھا کہ کتنا دو گے اس نے پانچ ہزار چینی ریشمی تھان کہے کہ جس کی ہر تھان کی قیمت ہزار ہزار درہم تھی۔ قتیہ نے مشورہ لیا۔ لوگوں نے کہا کہ فدیہ لینے سے مسلمانوں کی دولت عامہ میں اضافہ ہوتا ہے اور اب کبھی تو اسے یہ موقع نہیں ملے گا۔ کہ یہ پھر ایسی حرکت کرے اس لیے فدیہ لینے میں کیا حرج ہے مگر قتیہ نے اس کی درخواست نامنظور کر دی۔ اور کہا کہ میں نہیں چاہتا کہ اب اس کا وجود آئندہ کسی موقع پر مسلمانوں کے لیے خطرہ کا باعث بنے۔ لہذا اسے قتل کر دینا چاہیے چنانچہ اسے تیغ کر دیا گیا۔

مال غنیمت

بیکند کی فتح میں مسلمانوں کو مال غنیمت میں بے شمار سونے چاندی کے برتن ملے۔ قتیہ نے مال غنیمت کی نگرانی اور تقسیم کے لیے عبداللہ بن دالان العدوی متعلقہ بنی مکان جسے قتیہ امین ابن الامین کہا کرتا تھا اور ایاس بن بہیس الباہلی کو مقرر کر دیا ان دونوں نے سونے چاندی کے تمام برتنوں کو گلا دیا۔ اور قتیہ کے پاس لے کر آئے نیز تمام اس کیٹ کو بھی جو برتنوں میں سے نکلی تھی لے آئے قتیہ نے یہ کیٹ ان دونوں صاحبوں کو دے دی اس کی قیمت

چالیس ہزار درہم انکی مقرر کی گئی ان دونوں نے قتیہ سے اس کی اطلاع کی۔ قتیہ نے اسے واپس لے لیا اور حکم دیا کہ اسے پھر گلایا جائے جب اسے پھر گلایا گیا تو اس میں سے ایک لاکھ پچاس ہزار مثقال یا صرف پچاس ہزار مثقال قیمتی دھات نکلی۔

اسی طرح بیکند سے اور بھی بہت سی چیزیں مال غنیمت میں مسلمانوں کے ہاتھ آئیں۔ اس قدر مال غنیمت اس مقام سے انھیں ملا کہ خراسان میں کبھی اتنا نہیں ملا تھا۔

اس فتح کے بعد قتیہ مرو واپس آ گیا۔ مسلمانوں کی مالی حالت بہت بہتر ہو گئی۔ انھوں نے خوب ہتھیار اور گھوڑے خرید لیے ان کے لیے دور دور سے لوگ سواری کے لیے جانور لائے۔ ہر شخص چاہتا تھا کہ میں ہی سب سے عمدہ اور خوب صورت گھوڑا اور ہتھیار خریدوں اس سے ہتھیاروں کی قیمت اس قدر بڑھ گئی کہ ایک نیزہ ستر درہم میں آنے لگا۔ سرکاری ذخائر حرب میں بے حد سے ہتھیار اور اسلحہ اور دوسرا سامان حرب تھا۔ قتیہ نے حجاج کو لکھا کہ اگر جناب والا مجھے اجازت دیں تو میں یہ ہتھیار فوج کو دے دوں۔ حجاج نے اجازت دے دی۔ قتیہ نے تمام سامان اور ضروریات حرب اور اسلحہ نکلوائے۔ اور لوگوں میں تقسیم کر دیئے اب فوج جنگ کے لیے کیل کانٹے سے مسلح ہو گئی۔

شہر نو مشکث پر حملہ اور صلح

موسم بہار میں قتیہ نے تمام لوگوں کو جمع کر کے اعلان عام کیا اور کہا کہ میں چاہتا ہوں کہ آپ لوگوں کو جہاد کے لیے ایسے وقت میں لے جاؤں جب کہ آپ کو زادراہ کے اٹھانے کی دقت نہ پڑے۔ اور موسم سرما سے پہلے واپس لے آؤں۔ غرض یہ کہ اب قتیہ ایک نہایت آراستہ و پیراستہ فوج کے ساتھ جس کے گھوڑے نہایت حسین و خوب صورت تھے۔ اور چمکتے ہوئے ہتھیاروں سے مسلح جہاد کے لیے روانہ ہوا۔ پہلے آمل آیا۔ پھر زم سے دریائے جیحون کو عبور کر کے بخارا کے علاقے میں داخل ہوا اور شہر نو مشکث پر جو بخارا ہی کا ایک شہر ہے دھاوا بول دیا۔ شہر والوں نے اس سے صلح کر لی۔

مسلم اور دالان کا عجیب واقعہ

مسلم الباہلی نے دالان سے کہا کہ میں کچھ مال بطور امانت آپ کے پاس رکھوانا چاہتا ہوں۔ دالان نے پوچھا کہ کیا آپ چاہتے ہیں کہ اور لوگوں کو اس کی خبر نہ ہو یا اوروں کو خبر ہو جانے میں آپ کوئی حرج نہیں سمجھتے؟ مسلم نے کہا نہیں میں اسے پوشیدہ ہی رکھنا چاہتا ہوں دالان نے کہا کہ بہتر یہ ہے کہ آپ کسی بااعتماد شخص کے ہاتھ وہ مال فلاں مقام پر بھیج دیجیے اور اسے حکم دیجیے کہ اگر وہاں کوئی بیٹھا ہو تو یہ مال وہاں چھوڑ کر چلا آئے مسلم نے کہا بہتر ہے میں ایسا ہی کرتا ہوں۔ اس نے تمام مال کو ایک خرچی میں رکھا۔ اسے خچر پر لاداد اور اپنے آزاد کردہ غلام سے کہا کہ اسے فلاں مقام پر لے جاؤ جب دیکھو کہ وہاں کوئی شخص بیٹھا ہوا ہے۔ تو تم خچر چھوڑ کر چلے آنا۔

وہ شخص خچر لے کر چلا دوسری طرف دالان وقت مقررہ پر حسب وعدہ اس مقام پر آیا مگر جب بہت دیر تک مسلم کا کوئی آدمی وہاں نہ پہنچا دالان وقت مقررہ کے گزر جانے کے بعد چلا گیا اور اس نے خیال کیا کہ شاید مسلم کا آدمی آکر واپس چلا گیا۔ اس کے چلے جانے کے بعد ہی ایک اور تغلیسی اس جگہ پر آکر بیٹھ گیا کہ اتنے میں مسلم کا آزاد کردہ غلام مال لے کر وہاں پہنچا۔ جب دیکھ لیا کہ ایک آدمی وہاں بیٹھا ہوا ہے اس نے خچر کو وہیں چھوڑ دیا۔ اور خود

واپس چلا آیا۔

تغلی نے خچر کو جا کر دیکھا تو معلوم ہوا کہ اس پر زرو جو اہر بار ہے اور کوئی شخص اس کا مالک نہیں۔ یہ اس خچر کو اپنے گھر لے آیا۔ اور خچر اور مال دونوں اپنے قبضے میں کر لیے۔ چونکہ مسلم کو تو یہ یقین تھا کہ میرا مال دالان کے پاس پہنچ گیا ہے۔ اس لیے جب تک کہ اسے مال کی واپسی کی ضرورت نہ پڑی اس نے کبھی اس سے پوچھا بھی نہیں۔ جب ضرورت ہوئی تو مسلم نے دالان سے کہا کہ میری امانت واپس کر دیجیے دالان نے کہا کہ میرے پاس آپ کی کوئی امانت نہیں ہے اور نہ میں نے آپ کے مال کو لیا ہے۔

اب مسلم نے ہرجلہ دالان کی برائی کرنا شروع کی اور اس کی بددیانتی کا اظہار کرتا۔ ایک روز بنی صبیحہ کی مجلس میں مسلم آیا اور ان کی دالان سے شکایت کی۔ وہ تغلی جس نے اصل میں اس کا مال لیا تھا وہ بھی وہاں موجود تھا یہ اٹھ کر اسے علیحدہ لے گیا اور پوچھا کہ تمہاری کیا چیزیں تھیں۔ مسلم نے سب بیان کیں۔ تغلی مسلم کو اپنے گھر لایا۔ اور اسے خرچی کو دکھا کر کہا کہ کیا تم اسے پہچانتے ہو۔ مسلم نے کہا ہاں۔ تغلی نے کہا کہ اس مہر کو بھی جانتے ہو۔ اس کا جواب بھی مسلم نے اثبات میں دیا۔ تغلی نے کہا تو یہ آپ ہی کا مال ہے آ لے لیجیے۔ اور پورا قصہ سنایا۔ اس حقیقت کے اظہار کے بعد مسلم نے جن جن لوگوں سے دالان کی شکایت کی تھی ان سے آ کر معذرت کی اور پورا واقعہ سنایا۔

اس سال حضرت عمر بن عبدالعزیز نے جو مدینے کے عامل تھے لوگوں کو حج کرایا۔ اس سال ابو بکر بن عمر بن حزم عمر بن عبدالعزیز کی طرف سے مدینہ کے قاضی تھے عراق اور تمام مشرقی صوبوں کا پہلے سالوں کی طرح حجاج گورنر جنرل تھا۔ جراح بن عبداللہ الحکمی اس سنہ میں حجاج کی طرف سے بصرہ کا عامل تھا۔ اور عبداللہ بن ازینہ بصرہ کے قاضی تھے کوفہ میں معاملات جنگ کا انتظام زیاد بن جراح بن عبداللہ کے تفویض تھا۔ اور ابو بکر بن ابی موسیٰ الاشعری کوفہ کے قاضی تھے۔ اور قتیبہ بن مسلم خراسان کا گورنر تھا۔

۸۸ھ ہجری کے اہم واقعات کا تذکرہ

قلعہ طوانہ کی فتح

اسی سال رومیوں کا قلعہ طوانہ مسلمانوں نے فتح کیا۔ اور سردی کے ایام وہیں بسر کیے۔ مسلمہ بن عبدالملک اور عباس بن الولید بن عبدالملک اس اسلامی فوج کے جس نے اس قلعہ کو سر کیا تھا سردار تھے۔ پہلے دن کی لڑائی میں مسلمانوں نے دشمنوں کو شکست دی کفار اپنے گرجاؤں اور خانقاہوں میں جا چھپے۔ مگر پھر پلٹ کر آئے اور اب کی مرتبہ مسلمان پسپہ ہو گئے۔ اور اس بدحواسی میں بھاگے کہ معلوم ہوتا کہ اب کسی طرح جنگ کی حالت درست نہیں ہو سکتی صرف چند آدمی عباس کے پاس رہ گئے تھے۔ ان میں ابن محیر جمی بھی تھا۔ عباس نے اس سے کہا کہ کہاں ہیں وہ قرآن پر ایمان رکھنے والے جو جنت کے خواہش مند ہیں۔

ابن محیر نے عباس سے کہا آپ انھیں آواز دے کر بلائیے وہ آپ کے پاس آ جائیں گے عباس نے انھیں یا اہل قرآن کہہ کر آواز دی اس پر سب کے سب پلٹ پڑے اب کیا تھا۔ اللہ تعالیٰ نے اس سال کفار کو شکست دی اور مسلمان قلعہ طوانہ میں داخل ہو گئے۔

ولید نے مدینہ والوں کو حکم دیا تھا کہ مدینے سے دو ہزار فوج جہاد کے لیے تیار کی جائے مدینے کی ذی استطاعت باشندوں نے یہ طریقہ اختیار کیا کہ اپنی جگہ دوسرے لوگوں کو اجرت دے دے کر بھیجنا شروع کیا اور دو ہزار کے بجائے پندرہ سو تو عباس اور مسلمہ کے ساتھ قلعہ طوانتہ کی تسخیر میں شریک ہوئے۔ پانچ سو پیچھے ہی رہ گئے اور موسم گرما کی مہم میں شریک نہ ہوئے۔

عباس اور مسلمہ دونوں اس مہم کے سردار تھے انھوں نے سردی کا موسم قلعہ طوانتہ میں گزارا اور اسے فتح کیا۔

اسی سال یزید بن عبد الملک کا بیٹا ولید پیدا ہوا۔

ایک صاحب بیان کرتے ہیں کہ ربیع الاول ۸۸ھ ہجری میں ولید کا قاصد اس انداز میں مدینے آیا کہ اس کا عمامہ کچھ بے تکا سا بندھا ہوا تھا کہ دو تیس پیچ اس نے باندھ رکھے تھے۔ اس پر لوگ کہنے لگے کہ معلوم نہیں کہ قاصد کیا پیغام لے کر آیا ہے۔ اور چہ میگوئیاں ہونے لگیں۔

قاصد عمر بن عبد العزیز کے پاس گیا۔ ولید کا خط انھیں دیا اس میں لکھا تھا کہ ازواج مطہرات کے حجرے بھی مسجد نبوی میں شامل کر دیے جائیں اس کے علاوہ اس کے پیچھے اور اس کے پاس جو مکانات ہیں وہ بھی خرید لیے جائیں تاکہ مسجد نبوی کی لمبائی دو سو گز اور چوڑائی دو سو گز ہو جائے۔ اور اگر ممکن ہو تو مسجد کے سامنے کا حصہ بھی کچھ اور آگے بڑھا دیا جائے اور آپ ایسا کر سکتے ہیں۔ کیونکہ مسجد کے سامنے آپ کے ننھیالی رشتے داروں کے مکانات واقع ہیں وہ آپ کی مخالفت نہیں کریں گے۔

اگر ان میں سے کوئی شخص مکان دینے سے انکار کرے تو آپ شہر والوں سے ان مکانات کی صحیح قیمت کا اندازہ کرا کے نقد قیمت ان کے حوالے کر دیجیے گا اور پھر مکانات کو گرا دیجیے گا۔ اس کے لیے حضرت عمرؓ اور حضرت عثمانؓ کی نظریں بھی موجود ہیں کہ انھوں نے پہلے بھی ایسا کیا ہے۔ ان مکانات کے مالک اس وقت حضرت عمر بن عبد العزیز کے پاس ہی بیٹھے تھے۔ آپ نے ولید کا خط پڑھ کر انھیں سنایا۔ وہ لوگ قیمت لے کر مکانات دینے کے لیے تیار ہو گئے۔ حضرت عمر بن عبد العزیز نے قیمت ان کے حوالے کر دی۔ اب آپ نے ازواج مطہرات کے حجروں کو منہدم کرا کے مسجد نبوی کی تعمیر شروع کی کچھ روز مدینہ کے کاریگروں نے کام کیا بعد میں وہ معمار آ گئے جنھیں ولید نے خاص مسجد نبوی کی تعمیر کے لیے بھیجا تھا۔

عمر بن عبد العزیز خود بھی مسجد کے گرانے میں شریک تھے۔ اور ان کے ساتھ بڑے بڑے حضرات وہ لوگ جنھیں قاسم، سالم، ابو بکر بن عبد الرحمن بن الاحارث، عبید اللہ بن عبد اللہ بن عتبہ، غار جہ بن زید اور عبد اللہ بن عبد اللہ بن عمر بھی مسجد کے گرانے میں شریک تھے۔ یہ لوگ حضرت عمر بن عبد العزیز کو مسجد کے نشانات بتاتے اور اس کی شناخت کے نقشے کا اندازہ کرتے جاتے تھے۔ اور انھی حضرات نے اس کی بنیاد قائم کی۔

صالح بن کیسان کہتے ہیں کہ جب ولید کا خط دمشق سے مسجد نبوی کے انہدام کے بارے میں آیا تو عمر بن عبد العزیز کو علیحدہ کر کے پندرہ شخص مسجد کے گرانے کے لیے گئے۔ عمر بن عبد العزیز نے مسجد کے انہدام اور اس کی تعمیر کی نگرانی میرے متعلق کر دی تھی۔ ہم نے مدینے ہی کہ مزدوروں اور کاریگروں سے گروانے کا کام لینا شروع کیا۔ سب سے پہلے ہم نے ازواج مطہرات کے مکانات کو گرایا کہ اتنے میں وہ کاریگر آ گئے جنھیں ولید نے اسی غرض سے

مدینہ بھیجا تھا۔

صفر ۸۸ھ ہجری میں ہم نے مسجد نبوی کو گرانا شروع کیا ولید نے قیصر روم کو لکھا کہ میں نے چونکہ مسجد نبوی کے انہدام اور پھرنے سے اس کی تعمیر کا حکم دیا ہے اس لیے آپ بھی اس کام میں میری امداد کیجیے قیصر روم نے ایک لاکھ مثقال سونا، سو معمار اور چالیس اونٹ منکش اور کندہ پتھروں سے لدے ہوئے ولید کے پاس بھیج دیئے۔ اور مسمار شدہ شہروں اور قصبات سے مینا کاری کیے ہوئے پتھر تلاش کرا کر ا کے ولید کے پاس بھیجے اور ولید نے انھیں عمر بن عبدالعزیز کے پاس بھیج دیا۔

رومیوں سے جہاد اور نو مشکت پر امینہ کی فتح

اسی سال عمر بن عبدالعزیز نے مسجد نبوی کی تعمیر شروع کی نیز اسی سال مسلمہ نے رومیوں سے جہاد کیا۔ تین قلعہ، قسطنطین، غزالا اور آخرم فتح کیے۔ اور تقریباً ایک ہزار عرب مستعربہ بھی قتل کر ڈالے۔ ان کے بال بچوں کو لونڈی غلام بنالیا۔ اور ان کے تمام مال و متاع پر قبضہ کر لیا۔ اسی سال قتیبہ نے نو مشکت اور رامیثہ پر حملہ کیا۔

ان واقعات کی تفصیل

قتیبہ نے ۸۸ھ ہجری میں بشار بن مسلم کو مرو پر اپنا قائم مقام بنا کر نو مشکت پر حملہ کیا۔ باشندگان نو مشکت کے لوگوں نے قتیبہ کا استقبال کیا اور اس سے صلح کر لی۔ یہاں سے قتیبہ رامیثہ گیا۔ اس شہر کے باشندوں نے بھی صلح کر لی۔ اور قتیبہ واپس مرو چلا آیا۔ راستے کے درمیان میں ترکوں نے جن کے ساتھ سفدی اور اہل فرغانہ بھی کثیر تعداد میں تھے مسلمانوں پر حملہ کر دیا۔ اور عبدالرحمن بن مسلم الباہلی پر جو فوج کر پچھلے حصے پر تھے اور ان کے اور اہل فوج اور قتیبہ کے درمیان ایک میل کا فاصلہ تھا ترکوں نے اچانک حملہ کر دیا۔ جب ترک عبدالرحمن کے بالکل قریب پہنچ گئے اس نے قاصد کے ذریعے سے اس خطرہ کی فوراً قتیبہ کو اطلاع دی اتنے میں ترکوں نے عبدالرحمن پر حملہ کر دیا اور جنگ شروع کر دی۔

قتیبہ بن مسلم کی کمک

قاصد نے قتیبہ کو جا کر اس حادثہ کی اطلاع دی قتیبہ فوراً اپنی فوج لے کر عبدالرحمن کی امداد کے لیے پلٹا عبدالرحمن بھی برابر ترکوں کے مقابلہ پر جما ہوا تھا مگر اب حالت یہ ہو چکی تھی کہ ترکوں نے تقریباً مسلمانوں کے چھکے چھڑا دیئے تھے۔ مگر جب عبدالرحمن کی فوج نے قتیبہ کو دیکھا تو ان کے حوصلے بلند ہو گئے۔ ان میں پھر ایک قسم کی تازہ روح پیدا ہو گئی۔ نہایت ثابت قدمی اور دلیری سے ظہر تک لڑتے رہے۔ اس جنگ میں نیزک نے جو قتیبہ کے ہمراہ تھا خوب ہی بہادری دکھائی پھر اللہ تعالیٰ نے ترکوں کو شکست دی۔ اور ان کی جماعت منتشر ہو گئی۔ قتیبہ نے اب پھر مرو کا رخ کیا اور ترمذ کے پاس سے دریائے جیحون کا عبور کر کے بلخ ہوتا ہوا مرو پہنچا۔

باہلی بیان کرتے ہیں کہ ان حملہ آور ترکوں کا سردار اس جنگ میں فعضو رحصین کا بھانجا کور بغانوں ترکی تھا۔ اور ترکوں کی تعداد دو لاکھ تھی مگر اللہ تعالیٰ نے مسلمانوں ہی کو فتح دی۔

پہاڑی راستوں کی صفائی

ولید نے عمر بن عبدالعزیز کو حکم دیا کہ پہاڑی راستے صاف کر دیئے جائیں تاکہ مسافروں کو آسانی ہو اور قصبات میں کنوئیں کھدوائے جائیں۔

صالح بن کیسان بیان کرتے ہیں کہ ولید نے عمر بن عبدالعزیز کو حکم دیا کہ تمام پہاڑی و دشوار گزار راستے آسان کر دیئے جائیں اور مدینہ میں کنوئیں کھدوائے جائیں اسی قسم کا حکم ولید نے اور مقامات میں بھی بھیجا تھا چنانچہ خالد بن عبداللہ کو بھی اس قسم کا حکم موصول ہوا تھا ولید نے یہ بھی حکم دیا تھا کہ جس قدر جذامی ہیں وہ شاہراہوں پر لوگوں کے سامنے نہ پھریں بلکہ ان کے لیے ایک بیعت المعزورین بنا دیا گیا تھا جہاں انھیں باقاعدہ طور پر تمام ضروریات زندگی ملتی رہتی تھیں۔

فوارہ کی تعمیر

ولید نے عمر بن عبدالعزیز کو یہ بھی حکم دیا کہ ایک فوارہ بنایا جائے (یہ فوارہ آج کل یزید بن عبدالملک کے مکان کے قریب واقع ہے) عمر بن عبدالعزیز نے اسے بنوایا اور اس میں سے پانی جاری ہو گیا۔ جب ولید حج کرنے آیا تو پانی کے ذخیرے اور فوارہ کو دیکھ کر بہت خوش ہوا۔ اور حکم دیا کہ یہاں پہرا بٹھا دیا جائے۔ اور نمازیوں کو اس میں سے پانی دیا جائے اس حکم کی تعمیل کر دی گئی۔

حج

ایک روایت کے مطابق حضرت عمر بن عبدالعزیز نے اس سال لوگوں کو حج کرایا صالح بن کیسان کہتے ہیں کہ عمر بن عبدالعزیز ۸۸ھ ہجری میں حج کرنے کے لیے کئی قریشیوں کے ساتھ مدینہ سے روانہ ہوئے۔ عمر بن عبدالعزیز نے ان اصحاب کو اخراجات کے لیے بہت سی رقم اور سواری کے لیے سواریاں بھیج دی تھیں۔ ان تمام اصحاب نے عمر بن عبدالعزیز کے ساتھ ذی الحلیفہ سے احرام باندھا۔ حضرت عمر بن عبدالعزیز اپنے ساتھ قربانی کے جانور بھی لے گئے تھے۔ جب تمام جماعت مقام تنعیم پر پہنچی تو قریش کے کچھ لوگ جن میں ابن ابی ملیکہ بھی تھے آپ سے ملنے آئے۔ اور بیان کیا کہ مکہ میں پانی کی شدید قلت ہے۔ اور ہمیں خوف ہے کہ حاجیوں کو اس وجہ سے سخت تکلیف اٹھانا پڑے گی اور پینے کے لیے بھی پانی میسر نہ آئے گا۔

حج کے سفر دوران قبولیت دعا کا واقعہ

حضرت عمر بن عبدالعزیز فرمانے لگے تو مطلب بالکل صاف ہے۔ آؤ ہم اللہ تعالیٰ سے دعا کرتے ہیں۔ چنانچہ آپ نے اور دوسرے تمام لوگوں نے نہایت عاجزی اور خلوص سے دیر تک بارگاہ کبریائی میں دعا کی۔ خدا نے ان کی دعاؤں کو مقبول کیا۔

اور بخدا اسی روز ہم بارش کی حالت میں بیت اللہ پہنچے رات ہونے تک خوب موسلا دھار مینہ برسا۔ اور جھڑی لگ گئی۔ وادی بطنہ میں اس قدر سیلاب آیا کہ مکہ والے خائف ہو گئے۔ عرفہ منیٰ اور مزدلفہ میں بھی اس قدر

بارش ہوئی کہ مشکل سے لوگ عبور کر کے جاسکتے تھے۔ اور اس سال مکہ میں خوب سرسبزی اور نباتات روئیدگی ہوئی۔ مگر ایک دوسری روایت سے معلوم ہوتا ہے کہ ۸۸ھ ہجری میں عمر بن ولید بن عبد الملک نے لوگوں کو حج کرایا۔ اس سال وہی لوگ مختلف مقامات کے گورنر اور عامل تھے جو سنہ ۸۷ھ ہجری میں تھے۔

۸۹ھ ہجری کے اہم واقعات کا تذکرہ

قلعہ سوریہ کی فتح

مسلمہ بن عبد الملک کی زیر قیادت اس سال مسلمانوں نے قلعہ سوریہ فتح کیا۔ واقدی بیان کرتے ہیں کہ اس سال مسلمان رومیوں سے جہاد کرنے کے لیے ان کے علاقے میں داخل ہوئے۔ ان کے ہمراہ عباس بن ولید بھی تھا۔ دشمن کے علاقے میں پہلے تو دونوں ساتھ داخل ہوئے مگر پھر یہ علیحدہ علیحدہ ہو گئے مسلمہ نے قلعہ سوریہ فتح کیا اور عباس نے اذر ولیہ فتح کیا۔ رومیوں کی ایک فوج نے ان کی مزاحمت کی مگر اس نے انہیں شکست دی۔

قلعہ عموریہ کی فتح

مگر واقدی کے علاوہ اور لوگوں کا یہ بیان ہے کہ مسلمہ نے قلعہ عموریہ کی تسخیر کے لیے پیش قدمی کی یہاں رومیوں کی ایک زبردست فوج سے ان کا مقابلہ ہوا مگر اللہ تعالیٰ نے مسلمانوں کو فتح دی۔ اور مسلمہ نے قلعہ جات ہزقلہ اور رقمروتیہ فتح کر لیے۔ اور عباس موسم گرما کی مہم لے کر بندوں کی جانب سے کفار کے علاقے میں جہاد کے لیے بڑھے تھے۔

امینیہ کی فتح

نیز اس سال میں قتیہ نے بخارا کے علاقے میں جہاد کیا اور امینیہ فتح کیا۔ یہ روایت بابلویں کی ہے۔ نیز وہ یہ بھی بیان کرتے ہیں کہ جب قطیبہ رامینیہ فتح کر کے بلخ کے راستے سے واپس ہوا تو فارابیہ پر حجاج کا خط اسے ملا۔ جس میں حکم دیا گیا تھا کہ تم دروان خذاہ سے جا کر لڑو۔ قتیہ نے ۸۹ھ ہجری میں دوبارہ مرو سے جہاد کے لیے روانہ ہوا زم آیا اور یہاں سے دریا کو عبور کر کے ریگستان کے راستے میں اہل صغد کس اور نسف نے اس کا مقابلہ کیا قتیہ ان سے لڑا۔ اور انہیں شکست دے کر بخارا پہنچا دروان کی دائیں طرف سے گزر کر اس نے مقام خرقاتہ زیرین میں اپنا پڑاؤ کیا۔ اس مقام پر دشمن کی ایک زبردست جماعت سے اس کی جنگ ہوئی۔ دو دن اور دو راتیں مسلسل جنگ ہوتی رہی مگر آخر کار اللہ تعالیٰ نے مسلمانوں کو کامیاب فرمایا۔ ادریس بن حمزہ بیان کرتے ہیں کہ ۸۹ھ ہجری میں قتیہ نے دروان خزاہو بخارا کے بادشاہ سے جنگ کی مگر اس کا کچھ نہ بگاڑ سکا۔ اور نہ کوئی شہر فتح کیا۔ اور مرو واپس آ گیا اور حجاج کو تمام واقعات کی اطلاع دے دی۔ اس پر حجاج نے اسے لکھا کہ بخارا کے بادشاہ کی تصویر میرے پاس بھیج دو۔ قتیہ نے اس کی تصویر بھیج دی۔ حجاج نے قتیہ کو لکھا کہ تم اپنے خلوت خانہ میں جاؤ اور خلوص نیت سے اپنے خدا کے سامنے توبہ کرو اور پھر ان ان سبوں اور راستوں سے بخارا پر چڑھائی کرو۔

یہ بھی بیان کیا گیا ہے کہ حجاج نے قتیہ کو لکھا کہ کس کے خلاف کوئی چال چلو۔ نسف کو تباہ کر دو دروان کو لوٹ لو۔ اور

حفاظت کی تمام تدبیریں ہمیشہ اختیار کرتے رہنا اور مجھے چھوٹی چھوٹی مہموں کے بکھیرے سے نجات دو۔
نیز اسی سال محمد بن قاسم الشقی کو جسے حجاج نے فوج دے کر سندھ فتح کرنے کے لیے بھیجا تھا۔ داہر بن
صعصعہ بادشاہ سندھ کو قتل کیا۔

اسی سال ولید نے عبد اللہ بن عبد الملک کی جگہ قرۃ بن شریک کو مصر کا گورنر مقرر کیا۔
نیز اسی سال رومیوں نے خالد بن کیسان مسلمانوں کے امیر البحر کو گرفتار کیا۔ اسے قیصر روم کے پاس لے گئے۔ اور پھر
قیصر نے اسے بغیر فدیہ لیے ولید کے سپرد کر دیا۔
اور اسی سال قتیبہ نے بخارا فتح کیا اور دشمن کی تمام طاقت کو شکست فاش دی جو اس نے وہاں جمع کی تھی۔

بخارا کی فتح کا ذکر

جب فتح حاصل کیے بغیر قتیبہ دوران خذہ کے مقابلے سے واپس مرو آ گیا حجاج نے اس فعل پر اسے ڈانٹا
اور کہا کہ تم اس حرکت سے توبہ کرو اور پھر بخارا کے بادشاہ کے خلاف مہم لے کر جاؤ اور اس اس راستہ سے بخارا پر پیش
قدمی کرنا۔

قتیبہ ۹۰ ہجری میں بخارا پر جہاد کرنے کے لیے آگے بڑھا۔ دوران خذہ نے اہل سغد ترکوں اور اپنے
دوسرے ہمسایہ قوموں کو امداد کے لیے بلایا یہ تمام لوگ بخارا کی امداد کے لیے آئے مگر قتیبہ نے ان امدادی فوجوں کے
آنے سے پہلے ہی بخارا پہنچ کر اس کا محاصرہ کر لیا تھا جب امدادی فوجیں پہنچ گئیں تو اب اہل بخارا بھی کھلے میدان
میں مسلمانوں سے لڑنے کے لیے نکلے بنی اذد نے کہا ہمیں آج آپ بقیہ فوج سے علیحدہ متعین کر دیجیے ہم دشمنوں
سے نمٹ لیں گے قتیبہ نے انھیں پیش قدمی کرنے کا حکم دیا از دی آگے بڑھ کر دشمن سے دست و گریباں ہو گئے قتیبہ
اپنے اسلحہ اور زرہ پر ایک زرد چادر اوڑھے بیٹھا رہا اور از دی ایک مہینہ تو نہایت ثابت قدمی سے لڑتے رہے مگر پسا
ہوئے اور مشرکین نے ایسی سختی سے ان کا تعاقب کیا کہ مسلمانوں کے چھکے چھڑوائے۔ بلکہ قتیبہ کے لشکر میں لوٹ
آئے اور اس سے بھی گذر کر اور آگے بڑھ گئے۔

حالت یہ ہو گئی کہ عورتوں نے گھوڑوں کے چہروں کو مارا تا کہ یہ پھر میدان جنگ کی طرف واپس پلٹ
جائیں اور رونا شروع کیا اس کا یہ اثر ہوا کہ پھر مسلمانوں نے مڑ کر جوابی حملہ کیا اور مسلمانوں کے دونوں بازوؤں کی
فوجیں بھی ترکوں پر ٹوٹ پڑیں لڑتے لڑتے انھیں پھر ان کی پہلی جگہ پر پسا کر دیا اور ترک ایک بلند مقام پر جا کر ٹھہر
گئے۔ قتیبہ نے کہا کہ کون ان ترکوں کو اس جگہ سے ہٹائے گا؟ اس وقت اگرچہ تمام قبائل کھڑے تھے مگر کوئی تیار نہ ہوا
قتیبہ خود چل کر بنی تمیم کے پاس آیا اور ان سے کہا کہ میرا باپ تم پر قربان ہو آپ لوگ کفار کے لیے بمنزلہ دوزخ کے
ہیں اس لیے آج بھی آپ اپنی سابقہ جنگوں کی سی جرات دکھائیے۔

اس پروکیج نے خود اپنے ہاتھ میں جھنڈا لیا اور بنی تمیم کو مخاطب کر کے کہا کیا آج لوگ آپ میرا ساتھ نہ دیں
گے اور مجھے تنہا چھوڑ دیں گے سب نے کہا ہرگز نہیں ہم آپ کے ساتھ ہیں ہریم ابی طحمة الجاشعی بنی تمیم کے دستے کا
افسر تھا اور وکیع تمام بنی تمیم کا سردار تھا۔

ابھی تمام لوگ اپنی جگہ چپ چاپ خاموش کھڑے تھے کوئی پیش قدمی کرنے کی جرات نہیں رکھتا تھا کہ وکیع

نے ہریم کو دستہ آگے بڑھانے کا حکم دیا اور اپنا جھنڈا بھی اسے دے دیا ہریم دستہ لے کر آگے بڑھا اور خود کعبہ کے پیدل دستہ کے ساتھ آہستہ آہستہ آگے بڑھنا شروع کیا بڑھتے بڑھتے ہریم اس دریا کے کنارے پہنچا جو اس کے دشمن کے درمیان روان تھا ہریم ٹھہر گیا مگر فوراً ہی کعبہ نے اس سے کہا کہ دیکھتے کیا ہو دریا میں گھوڑا ڈال دو ہریم نے کعبہ کی جانب کشمکش اور غیظ آلود اونٹ کی طرح دیکھا اور کہنے لگا کہ اگر میں اپنا دستہ دریا میں ڈال دوں اور یہ شکست کھا جائے تو یہ بالکل تباہ ہو جائے گا تم بالکل احمق ہو۔

کعبہ کہنے لگا کہ کیوں نالائق تو اور میرے حکم سے سرتابی کرے اور نیز کعبہ نے اسے ڈنڈے سے جو اس کے ہاتھ میں تھا اسے مارا۔ ہریم نے اپنے گھوڑے کے چابک رسید کیا اور دریا میں ڈال دیا اور کہنے لگا کہ جو کچھ اب میرے ساتھ ہو چکا ہے اس سے زیادہ تو دشمن کے مقابلے میں بھی نہ ہوگا۔

کعبہ اور ہریم کا ترکوں پر حملہ

غرض حرم دستہ کے ساتھ دریا کو عبور کر کے نکل گیا کعبہ بھی اپنے پیدل دستہ کے ساتھ دریا پر پہنچا حکم دیا کہ شہر لائے جائیں چنانچہ شہر بچھا کر پل بنایا گیا۔ اور اب کعبہ نے اپنے ساتھیوں سے کہا کہ صرف جو مرنے کے لیے تیار ہو میرے ساتھ دریا کو عبور کرے اور جو اس کے لیے تیار نہیں بہتر ہے کہ وہ آگے نہ بڑھے اور یہیں اپنی جگہ رکار ہے صرف آٹھ سو پیدل سپاہیوں نے اس کے ساتھ دریا کو عبور کیا کعبہ بھی آہستہ آہستہ ان کے ساتھ چلتا رہا جب یہ تھک گئے تو تھوڑی دیر ان کو آرام کرنے کے لیے اجازت دی اور جب سستا کر یہ لوگ دشمن کے بالکل قریب پہنچ گئے تو اپنے لشکر کو اپنے دونوں بازوؤں پر رہنے کا حکم دیا اور ہریم سے کہا کہ میں دشمن پر نیزوں سے حملہ کرنا چاہتا ہوں تم اسے اپنے دستے سے ہماری جانب بڑھنے نہ دینا۔

ہریم سے اتنا کہہ کر کعبہ نے فوج کو حملہ کا حکم دیا تمام لوگ نہایت بہادری سے نیزے کی طرح دشمن پر جا پڑے ہریم نے بھی اپنے دستے کو لے کر دشمن پر حملہ کیا اور جب تک انھیں اس مقام سے ہٹا نہیں دیا ان کا پیچھا نہیں چھوڑا۔

اس طرح قتیبہ نے یہ حالت دیکھ کر بلند آواز سے کہا کہ دیکھو دشمن نے شکست کھائی۔ مگر اب بھی کسی کو جرات نہیں ہوئی کہ دریا کو عبور کرتا اور دشمن کا مقابلہ کرتا مگر جب دشمن نے بالکل ہی بھاگنا شروع کیا تو تب اس فوج نے اس کا تعاقب کیا۔

کافروں کے سر لائے پر انعام کا واقعہ

قتیبہ نے اعلان کر دیا کہ جو شخص ایک کافر کا سر لائے گا اسے سو درہم انعام دیا جائے گا اس روز بنی قریع کے گیارہ شخص قتیبہ کے پاس سر لے کر آئے جس کسی سے قتیبہ نے پوچھا کہ تم کون ہو اس نے یہ ہی کہا کہ میں قریع ہوں اس پر ایک دلچسپ واقعہ پیش آیا کہ ایک اور ازوی شخص بھی کافر کا سر لے کر قتیبہ کے پاس پہنچا۔ قتیبہ نے اس کا نام و نسب پوچھا۔ اس نے کہا کہ قریعی ہوں جہم بن زہر بھی اس وقت قتیبہ کے پاس بیٹھا ہوا تھا اس نے قتیبہ سے کہا کہ خدا کی قسم اس شخص نے جھوٹ بولا ہے یہ تو میرا چچا زاد بھائی ہے۔ قتیبہ نے اس سے اس جھوٹ بیان کی وجہ دریافت کی۔ اس نے کہا کہ جب میں نے دیکھا کہ ہر شخص آکر یہ ہی کہتا ہے کہ میں قریعی ہوں تو میں نے خیال کیا کہ آج جو

شخص کسی دشمن کا سر لے کر آئے اسے اپنے آپ کو قریبی ہی بتانا چاہیے اس بات کو سن کر قتیبہ ہنسنے لگا اس معرکہ میں خاقان اور اس کا بیٹا زخمی ہوئے۔

حجاج کا قتیبہ پر غصہ

قتیبہ پھر مرو واپس آ گیا اور حجاج کو لکھا کہ میں بنے عبدالرحمن بن مسلم کو کفار کے مقابلے پر بھیجا تھا اللہ تعالیٰ نے ان کے ہاتھوں مسلمانوں کو فتح دی۔ اس فتح میں حجاج کا ایک آزاد کردہ غلام بھی شریک تھا اس نے حجاج سے آکر اصل کیفیت بیان کی۔ حجاج کو قتیبہ پر سخت غصہ آیا اور اس سے قتیبہ کو بھی سخت رنج و افسوس ہوا اس کے مشیروں نے صلح دی کہ آپ بنی تمیم کا ایک وفد انھیں انعام و اکرام دلا کر اور انھیں راضی کر کے حجاج کے پاس بھیجے تاکہ یہ لوگ آپ کے بیان کی تصدیق کریں۔

چنانچہ قتیبہ نے بعض لوگوں کو جن میں عرام بن شتر الفصحی بھی تھا اس غرض سے حجاج کی خدمت میں بھیجا جب یہ لوگ حجاج کے پاس پہنچے حجاج نے انھیں خوب ڈانٹا ڈپٹا برا بھلا کہا۔ اور حجام کو بلایا جو قینچی لیے ہوئے تھا اور کہا کہ یا تو تم لوگ مجھ سے سچا سچا واقع بیان کر دو ورنہ اس قینچی سے تمہاری زبانیں قطع کر دوں گا۔

اب کس کی مجال تھی کہ جھوٹ بولتا عرام نے تمام وفد کی طرف سے کہا کہ امیر اور سپہ سالار عام تو قتیبہ تھے مگر عبدالرحمن کو انھوں نے فوج کا سردار بنادیا تھا اس لیے دراصل فتح اسی کو ہوئی جو تمام لوگوں کا سپہ سالار عام اور امیر تھا۔ اس بیان سے حجاج کا غصہ ٹھنڈا ہو گیا۔

صلح نامے کی تجدید

اس سال قتیبہ نے طرخون سفد کے بادشاہ سے اپنے سابقہ عہد نامہ صلح کی تجدید کی۔ اس کا واقعہ یہ ہے کہ جب قتیبہ نے اہل بخارا کو نہایت بری شکست دی اور ان کے پرچے اڑا دیے تو اہل سفد پر اس کی ہیبت اور رعب طاری ہو گیا طرخون اپنے ساتھ دو اور سرداروں کو لے کر پلٹ آیا اور قتیبہ کے لشکر کے قریب آ کر ٹھہر گیا دریاے بخارا ان دونوں کے درمیان میں حائل تھا طرخون نے قتیبہ سے درخواست کی کہ کسی شخص کو آپ بھیج دیجیے تاکہ میں اس سے کچھ گفتگو کروں قتیبہ نے ایک شخص کو اس کے پاس بھیج دیا۔

مگر باہلی یہ کہتے ہیں کہ طرخون نے خود حیان النبطی کو آواز دے کر بلایا حیان اس کے پاس گیا طرخون نے اس سے کہا کہ میں اس قدر فدیہ دے کر صلح کرنا چاہتا ہوں قتیبہ نے اس کی درخواست منظور کر لی اور اس کے ایک شخص کو تادی ذرفدیہ بطور ریمال اپنے پاس روک لیا طرخون اپنے علاقے میں چلا گیا اور قتیبہ مرو واپس آ گیا۔ نیزک بھی قتیبہ کے ہمراہ تھا۔

اسی سال نیزک نے بد عہدی کی۔ مسلمانوں سے لڑنے کے لیے قلعہ بند ہو گیا۔ قتیبہ نے اس سے جہاد کیا۔ اور اس پر فتح پائی ان تمام واقعات کا بیان درج ذیل ہے۔

نیزک کی مسلمانوں سے بد عہدی اور قتیبہ کا حملہ اور فتح

قتیبہ جب بخارا چھوڑ کر روانہ ہوا نیزک بھی اس کے ساتھ تھا۔ مگر قتیبہ کی متواتر فتوحات سے اس کے دل

میں قتیبہ کا رعب بیٹھ گیا تھا۔ اور وہ قتیبہ سے ڈرنے لگا تھا۔ ایک روز اس نے اپنے خاص ساتھیوں سے کہا اگرچہ میں قتیبہ کے ساتھ ہوں مگر مجھے اس کی طرف سے اطمینان نہیں ہے۔ اس عربی نثراد کی مثال کتے کی سی ہے۔ اگر مارو تو بھونکتا ہے اگر اس کے سامنے ٹکڑا ڈال دو تو دم ہلانے لگتا ہے۔ اور ساتھ ہو لیتا ہے۔ اور اگر تم اس سے لڑو اور پھر کچھ دے دو تو وہ راضی ہوتا ہے اور تمام پچھلی باتوں کو بھلا دیتا ہے۔ طرخون نے کہیں مرتبہ ان سے مقابلہ کیا مگر جب اس نے کچھ رقم فدیہ کی پیش کی قتیبہ نے فوراً قبول کر لی۔ اور پھر دوستانہ تعلقات قائم کر لیے۔ اس میں بھی شک نہیں کہ اس کا رعب بہت زیادہ ہے آپ لوگ بتائیے کہ کیا یہ مناسب نہ ہوگا کہ میں اس سے اجازت لے لوں اور اپنے وطن واپس چلا جاؤں سب نے کہا کہ بہتر یہ ہی ہے کہ اجازت لے لیجیے۔

نیزک کا اجازت لینا

جب قتیبہ آمل پہنچا تو نیزک نے اس سے طخارستان واپس جانے کی اجازت مانگی قتیبہ نے اجازت دے دی نیزک قتیبہ کی لشکرگاہ سے بلخ کی طرف روانہ ہوا مگر وہاں سے نکلتے ہی اس نے اپنے ساتھیوں سے کہا کہ ہمیں اپنی رفتار میں بہت تیزی کرنا چاہیے چنانچہ نہایت تیزی سے یہ تمام لوگ چلے۔ اور نو بہار پہنچے۔ یہاں نیزک نے پوجا پاٹ کیا۔ اور برکت حاصل کی اور اپنے ساتھیوں سے کہنا لگا کہ مجھے پورا یقین ہے کہ قتیبہ مجھے آنے کی اجازت دینے پر نادم ہوا ہوگا اور بس ابھی اس کا قاصد مغیرہ بن عبداللہ کے پاس میرے قید کر دینے کا حکم ہوگا جسے وہ لے کر آ رہا ہوگا لہذا تم ذرا دیکھتے رہو اگر قتیبہ کا قاصد شہر کے دروازے سے باہر نکل جائے تو امید ہے کہ وہ ابھی بروقان نہیں پہنچے گا کہ ہم طخارستان پہنچ جائیں گے۔ اور جب تک مغیرہ کسی اور شخص کو ہمارے تعاقب میں بھیجے ہم ظلم کی گھاٹی پہنچ جائیں گے۔ اور وہ ہمیں نہیں پاسکے گا۔

غرض کہ نیزک کے ساتھی دیکھ بھال کے لیے مستعد ہو گئے قتیبہ کا قاصد مغیرہ کے پاس نیزک کے قید کرنے کا حکم لے کر روانہ ہوا۔ (چونکہ اس زمانے میں بلخ ویران تھا اس لیے مغیرہ اس وقت بروقان میں تھا) یہ دیکھتے ہی نیزک اور اس کے ساتھی گھوڑوں پر سوار ہو کر چھپ گئے۔ اب قاصد مغیرہ کے پاس پہنچا۔ مغیرہ خود ہی نیزک کے تعاقب میں چلا مگر دیکھا کہ وہ ظلم کی گھاٹی میں داخل ہو گیا ہے۔ مجبوراً تعاقب چھوڑ کر واپس چلا آیا۔

نیزک کا اعلان بغاوت

نیزک نے اپنے علاقہ میں پہنچتے ہی کھلم کھلا بغاوت کا اظہار کر دیا اور اصہد بلخ بازام بادشاہ مروروز شہرک بادشاہ طالقان ترسل بادشاہ فاریاب اور جوزجانی بادشاہ جوزجان سے امداد کی درخواست کی اور انھیں مسلمانوں کی حکومت کے خلاف بغاوت کرنے پر تیار کیا۔ ان تمام رؤسائے اس کی تجویز کو قبول کر لیا نیزک نے ان سے کہا کہ آئندہ موسم بہار میں ہم سب ایک جگہ جمع ہو کر قتیبہ پر چڑھائی کریں گے۔ نیزک نے کابل شاہ سے بھی امداد طلب کی اپنا تمام قیمتی مال و اسباب زر و جواہرات اس کے پاس بھیج دیئے اور اجازت طلب کی کہ اگر ضرورت ہوئی تو میں آپ کے پاس آ کر پناہ لوں گا اور آپ اپنے علاقہ میں مجھے پناہ دے دیجیے گا۔ کابل شاہ نے اس کی درخواست پر پناہ دینے کا وعدہ کر لیا اور اس کے تمام مال و اسباب کو اپنے پاس رکھ لیا۔ طخارستان کا بادشاہ جیغویہ جس کا نام شذ تھا ایک بہت ہی کمزور حکمران تھا نیزک نے اسے اس ڈر سے کہ کہیں یہ کوئی ریشہ دوانی کرے گرفتار کر کے قید کر لیا اور سونے کی

بیڑیاں اسے پہنا دیں حالانکہ اصل میں جیغویہ ہی طخارستان کا بادشاہ تھا اور نیزک اس کا غلام تھا۔ نیزک نے اسے قید کر دیا اور اس کے علاقہ سے قتیبہ کے عامل محمد بن سلیم الناصح کو نکال دیا ان تمام واقعات کی اطلاع قتیبہ کو موسم سرما کے شروع ہونے سے پہلے ملی۔ اس وقت تمام فوج منتشر ہو چکی تھی اور صرف اہل مرو اس کے پاس باقی تھے۔

عبدالرحمن بن مسلم کو یروقان جانے کا حکم

قتیبہ نے اپنے بھائی عبدالرحمن کو بارہ ہزار فوج کے ساتھ بلخ کے علاقے یروقان بھیجا اور حکم دیا کہ موسم سرما کے ختم تک تم چپ چاپ بیٹھے رہنا۔ جاڑہ نکلتے ہی فوج کی آراستگی اور تربیت کر کے طخارستان روانہ ہو جانا اور یہ سمجھ لو کہ میں بھی تمہاری امداد کو پہنچتا ہی ہوں۔ عبدالرحمن یروقان آگیا۔ تمام جاڑے قتیبہ خاموش بیٹھا رہا آخر موسم سرما میں اس نے ابرشہر، بیورؤسرخس اور اہل ہرات کو احکام بھیجے کہ جنگ کے لیے آجائیں چنانچہ ان مقامات کے تمام لوگ اس مرتبہ اپنے معمول سے پہلے ہی قتیبہ کے پاس جنگ کے لیے تیار ہو کر چلے آئے۔

طالقان کی فتح

اسی سال قتیبہ نے اہل طالقان پر حملہ کیا۔ اور ہزاروں کافروں کو قتل کر ڈالا۔ مقتولین کی کثرت کا اندازہ اس سے ہو سکتا ہے کہ کفار کی لاشوں کو جب ایک دوسرے کے برابر رکھا گیا تو چار فرسخ تک دو مسلسل قطاریں بن گئیں۔

اس مہم کی وجہ یہ ہوئی کہ جب نیزک طرخان نے قتیبہ کے خلاف مدد دینے کا وعدہ کیا اور یہ بھی وعدہ کیا کہ میں اپنے ساتھ اور بھی بادشاہوں کو بھی جو قتیبہ سے لڑنا پسند کریں گے تمہاری مدد پر لے آؤں گا۔ نیزک قتیبہ سے بھاگ کر خلم کی گھاٹی میں جہاں سے طخارستان کو راستہ جاتا ہے آگیا اور اسے محسوس ہو گیا کہ مجھ میں قتیبہ کے مقابلہ کی طاقت نہیں ہے۔ اس لیے اس نے تو بھاگ کر اپنی جان بچائی مگر اب قتیبہ نے طالقان پر حملہ کر کے اس کے باشندوں کا قتل عام کر دیا۔ جیسا کہ پہلے بیان ہو چکا ہے۔ اس بات میں اختلاف ہے کہ کیا یہ واقعہ اسی سال پیش آیا یا نہیں مگر ہم اس واقعہ کو ۹۱ھ ہجری کے واقعات میں بیان کریں گے۔

مختلف گورنروں اور قاضیوں کا ذکر

عمر بن عبدالعزیز نے اس سال لوگوں کو حج کرایا اور آپ ہی اس سال ولید کی جانب سے مدینہ مکہ اور طائف کے گورنر تھے عراق اور تمام مشرقی صوبوں کا ناظم اعلیٰ حجاج تھا اور حجاج کی طرف سے جراح بن عبداللہ بصرہ کا عامل تھا اور عبدالرحمن بن ازنیہ قاضی تھے زیاد بن جریر بن عبداللہ کوفہ کا عامل تھا اور ابوبکر بن ابی موسیٰ کوفہ کے قاضی تھے۔ قتیبہ بن مسلم خراسان اور قرۃ بن شریک مصر کے گورنر تھے۔

اسی سال یزید بن المہلب اور اس کے اور بھائی جو اس کے ساتھ اور دوسرے لوگوں کے ساتھ جیل خانہ میں تھے نکل بھاگے۔ اور پھر سلیمان بن عبد الملک کے پاس جا کر حجاج اور ولید بن عبد الملک کی گرفت سے بچنے کے لیے

پناہ گزین ہو گئے۔

یزید اور اس کے بھائیوں کا حجاج کی قید سے بھاگ کر سلیمان بن عبد الملک کے پاس پناہ لینا یزید پر حجاج کے مظالم

چونکہ تقریباً تمام علاقہ فارس پر کردوں نے لوٹ مار اور غارت گری کر رکھی تھی ان کی سرکوبی کے لیے ایک مہم بھیجنے کے لیے حجاج کوفہ سے رستقباذ آیا یزید اور اس کے بھائیوں مفصل اور عبد الملک کو بھی قید سے نکال کر اپنے ساتھ لے آیا اپنے لشکر گاہ ہی میں انھیں رکھا ان کے چاروں طرف ایک خندق کھدوا دی تاکہ یہ بھاگ نہ جائیں۔ اور اپنے حجرے کے قریب ہی ایک چھوٹے سے خیمے میں انھیں قید کر دیا اور ان پر شامیوں کا پہرہ بٹھادیا۔

حجاج نے ساٹھ لاکھ درہم ان پر جرمانہ کر دیا تھا اور طرح طرح کی تکلیف انھیں دیتا تھا مگر یزید نہایت صبر اور استقلال سے ان تمام مصائب کو برداشت کرتا تھا اور اس کی ثابت قدمی سے حجاج اور زیادہ چڑ جاتا تھا۔

کسی نے حجاج سے کہا کہ یزید کی پنڈلی میں تیر مارا جائے کیونکہ کوئی چیز بھی اس کی پنڈلی میں لگتی ہے تو وہ چلانے لگتا ہے اور اگر معمولی سی چیز کو بھی حرکت دی گئی تو تم فوراً اس کے چیخنے کی آواز سنو گے۔ اور پھر تم حکم دینا کہ اسے خوب تکلیف اور ایذا پہنچائی جائے اور اس کی پنڈلی کو کاٹا جائے۔ جب یزید کے ساتھ یہ حرکت کی وہ چلانے لگا۔ یزید کی بہن ہند بنت المہلب حجاج کے نکاح میں تھی اس نے جب یہ آواز سنی تو اس نے بھی چیخنا چلانا اور رونا شروع کیا حجاج نے محض اسی وجہ سے اسے طلاق دی مگر پھر یزید اور اس کے بھائیوں کو تکلیف دینے سے باز آ گیا۔

جیل سے فرار

انھیں حکم دیا کہ جرمانہ کی رقم ادا کر دو۔ یہ تھوڑا تھوڑا کر کے ادا کرنے لگے مگر اس کے ساتھ ہی بھاگ جانے کی فکر سے بھی غافل نہ رہے۔ انھوں نے مروان بن المہلب کو جو اس وقت بصرہ میں تھا لکھا کہ ہمارے لیے گھوڑے سدھائے جائیں۔ اور لوگوں پر ظاہر کیا جائے کہ فروخت کرنے کے لیے تیار کیے جا رہے ہیں اور فروخت کے لیے پیش بھی کیے جائیں۔ مگر ان کی قیمت اتنی مانگی جائے کہ کوئی بھی نہ لے سکے تاکہ اگر ہم کسی طرح اس جیل خانہ سے بھاگ سکے تو پھر یہ ہی گھوڑے ہمارے کام آئیں گے۔

مروان نے اس تجویز پر عمل کیا۔ حبیب بن المہلب بھی بصرہ میں تھا اور اس پر بھی طرح طرح کی سختیاں کی جا رہی تھیں۔ ایک دن یزید نے اپنے محافظین کے لیے کھانا پکوا یا انھیں خوب کھلایا۔ اور خوب شراب پلائی یہ لوگ مے نوشی کے مزے اڑاتے رہے یزید نے اپنے باورچی کے کپڑے پہنے اپنی داڑھی پر ایک سفید داڑھی لگائی۔ اور قید خانے سے نکلا کسی سپاہی نے اسے دیکھ کر کہا بھی کہ یہ تو یزید کی چال معلوم ہوتی ہے۔ مگر چونکہ رات تھی جب آ کر دیکھا تو سفید داڑھی نظر آئی۔ اسے چھوڑ کر اپنی جگہ واپس چلا آیا۔ اور کہنے لگا کہ یہ تو کوئی بوڑھا آدمی ہے۔

مفضل بھی اس کے بعد ہی نکل آیا۔ اور اسے بھی کوئی نہ پہنچان سکا اور یہ دونوں ان کشتیوں کے پاس پہنچے جو بطاح نے پہلے سے ان کے لیے تیار تھیں۔ اب ان کے اور بصرہ کے درمیان اٹھارہ فرسخ کا فاصلہ تھا یہ تو کشتیوں کے پاس پہنچ گئے مگر عبد الملک کو کسی وجہ سے آنے میں دیر ہوئی یزید نے مفضل سے کہا کہ ہمیں تو چلنا چاہیے عبد الملک

آہی جائے گا مگر چونکہ مفضل اور عبد الملک دونوں ایک ماں سے تھے (ان کی والدہ بہلہ البہندیہ تھی) اس لیے مفضل نے کہا میں تو عبد الملک کے بغیر نہیں جاؤں گا چاہے مجھے پھر واپس جیل کا نہ ہی جانا پڑے۔ اتنے میں عبد الملک بھی آگیا یہ سب کشتیوں میں سوار ہو کر رات بھر چلتے رہے۔ صبح کے وقت پہرہ والوں کو ان کے بھاگ جانے کا علم ہوا۔

بھاگنے والوں کی تلاش

اس کی اطلاع حجاج کو دی گئی حجاج یہ سن کر بہت پریشان ہوا۔ اور اسے خیال پیدا ہوا کہ یہ لوگ خراسان کی طرف گئے ہیں۔ اس لیے اس نے فوراً قتیبہ بن مسلم کو ہر کارے کے ذریعہ ان کے جانے کی اطلاع دے دی اور حکم دیا کہ تم ان کے مقابلہ کے لیے تیار رہو اسی طرح حجاج نے اور دوسرے اضلاع اور قلعوں کے عاملوں قلعہ داروں کو ان کی نقل و حرکت کی دیکھ بھال اور روک تھام کے لیے احکام بھیجے نیز حجاج نے ولید کو بھی ان کے بھاگ جانے کی اطلاع کی اور لکھا کہ مجھے یہ یقین ہے کہ یہ لوگ ضرور خراسان کی طرف گئے ہیں اب حجاج کا یہ حال تھا کہ وہ برابر اس فکر میں تھا کہ دیکھیں یزید کیا کاروائی کرتا ہے۔ اور کہا بھی کرتا تھا کہ میرا یہ خیال ہے کہ جو ابن الاشعث نے کیا تھا وہی یہ کرے گا۔

یزید سلیمان بن عبد اللہ کے پاس

جب یزید بطارح سے موقع کے قریب پہنچا یہاں اسے وہ گھوڑے ملے جو پہلے ہی سے اس کے اور اس کے بھائیوں کے لیے تیار تھے یہ سب کے سب گھوڑوں پر سوار ہو کر روانہ ہوئے۔ عبد الجبار بن یزید بن الربیعہ بطور بدرقہ کے ان کے ہمراہ تھا۔ یہ انھیں سادہ کی طرف لے چلا۔ دو روز کے بعد ایک ایسے شخص نے جس نے یزید اور اس کے بھائیوں کو شام کی سمت جاتے ہوئے دیکھا تھا حجاج سے آکر بیان کیا۔ کہ یزید شام کی طرف گیا ہے۔ اور کہا کہ ان کے گھوڑے راستہ میں تھک گئے تھے حجاج نے اس بات کی اطلاع ولید کو دی۔

یزید فلسطین پہنچا۔ وہیب بن عبد الرحمن الذدی کے پاس ٹھہر گیا۔ یہ شخص سلیمان بن عبد الملک کے معزز دوستوں میں تھا۔ اس نے یزید کے اہل و عیال کو سفیان بن سلیمان الازدی کے پاس ٹھہرایا۔ اور اس کا کچھ سامان بھی اسی کے پاس رکھوا دیا پھر وحید نے سلیمان سے جا کر کہا کہ یزید بن المہلب اور اس کے بھائی حجاج سے بھاگ کر آپ کے پاس پناہ لینے کے لیے آئے ہیں۔ اور میرے مکان میں ٹھہرے ہوئے ہیں۔ سلیمان نے کہا کہ سب کو میرے پاس لے آؤ میں ان سب کو امان دیتا ہوں اور وعدہ کرتا ہوں کہ جب تک میں زندہ ہوں کوئی شخص انھیں ہاتھ نہیں لگا سکتا۔

وہیب ان سب کو سلیمان کے پاس لے آیا اور اب یہ سب ایسے شخص کے پاس مقیم ہو گئے جہاں انھیں اب کوئی خطرہ نہ تھا راستہ کے دوران جب کہ عبد الجبار بن یزید بن الربیعہ ان کو لے کر جا رہا تھا یزید کی پگڑی کہیں گر پڑی جب یزید کو تلاش کے باوجود نہ ملی عبد الجبار سے کہا کہ تم واپس جا کر ڈھونڈ لاؤ۔ عبد الجبار نے کہا کہ یہ بات میری شان کے خلاف ہے۔ یزید نے کہا جاؤ اور تلاش کر کے لاؤ۔ عبد الجبار نے اس مرتبہ بھی اس کی بات رد کر دی۔ یزید نے اسے کوڑا مارا۔ عبد الجبار نے اپنے اور اس کے تعلقات نسب کا اظہار کیا۔ اس پر یزید نادام ہو۔ اسی وجہ سے بعد میں عبد الجبار نے یزید کی تعریف کی۔

حجاج نے ولید کو لکھا کہ مہلب کی اولاد نے خدا کے مال میں خیانت کی ہے۔ اور مجھ سے بھاگ کر سلیمان کے پاس پناہ لی ہے۔

اس سے پہلے یہ احکام دیئے گئے تھے کہ تمام لوگ خراسان جانے کے لیے جمع ہو جائیں کیونکہ ہر شخص کا ہی خیال تھا کہ یزید اس لیے خراسان گیا ہے تاکہ وہاں جو اس کے حامی ہوں انھیں جنگ کے لیے ابھارے۔

جب ولید کو یہ بات معلوم ہوئی کہ یزید سلیمان کے پاس آ گیا ہے تو اس کے دل میں اس کی طرف سے جو اندیشہ تھا جاتا رہا۔ اور اس رقم کے متعلق جو یزید نے ناجائز طریقہ پر حاصل کی تھی۔ اس کا غصہ بھی فرو ہو گیا۔ سلیمان نے ولید کو لکھا کہ یزید نے میرے پاس آ کر پناہ لی ہے۔ ان پر صرف تیس لاکھ درہم واجب الادا ہیں مگر حجاج نے ساٹھ لاکھ کا مطالبہ کیا ہے ان لوگوں نے تمیں لاکھ تو ادا کر دیئے ہیں اور بقیہ رقم میں اپنے ذمے لیے لیتا ہوں۔

ولید کا یزید کو طلب کرنا

ولید نے سلیمان کو لکھا کہ جب تک تم یزید کو میرے پاس نہ بھیج دو گے اس وقت تک میں انھیں امان نہیں دوں گا سلیمان نے اس کے جواب میں لکھا کہ اگر یزید کو میں آپ کی خدمت میں بھیجوں گا تو خود بھی اس کے ساتھ حاضر خدمت ہوں گا اور آپ سے خدا کا واسطہ دے کر عرض کروں گا کہ آپ مجھے رسوا نہ کریں اور جو وعدہ امان میں نے انھیں دیا ہے اس میں دخل اندازی نہ کریں۔

ولید نے لکھا کہ اگر تم ان کے ساتھ آؤ گے تو اللہ کی قسم میں ہرگز ہرگز انھیں امان نہیں دوں گا۔ جب معاملات کی نزاکت اس حد تک پہنچ گئی تو خود یزید نے سلیمان سے کہا کہ آپ مجھے بھیج دیجیے۔ کیونکہ میں ہرگز نہیں چاہتا کہ محض میری وجہ سے آپ کے ان کے تعلقات خراب ہو جائیں اور لوگوں کو میرے متعلق چہ میگوئیاں کرنے کا موقع ملے کہ بھائیوں بھائیوں میں پھوٹ ڈلوادی۔ آپ مجھے بھیج دیجیے میرے ساتھ اپنے بیٹے کو بھی بھیج دیجیے اور ایک خط نہایت نرم و ملائم لہجے میں لکھ کر اپنے صاحبزادہ کے ہاتھ میں امیر المومنین کو میری سفارش کے لیے بھیج دیجیے۔ غرض یہ کہ سلیمان نے یزید کیساتھ اپنے بیٹے ایوب کو بھی روانہ کیا چونکہ ولید نے حکم دیا تھا کہ یزید کو زنجیر باندھ کر دربار خلافت میں حاضر کیا جائے اس لیے سلیمان نے یزید کے بیڑیاں ڈال کر یزید کے پاس روانہ کر دیا۔ اپنے بیٹے ایوب سے کہا کہ جب امیر المومنین کی خدمت میں جانے لگے تو تم بھی یزید کی بیڑیوں میں شریک ہو جانا۔ اور اسی حالت میں دونوں امیر المومنین کی خدمت میں جانا۔

یزید ولید کے دربار میں

جب یہ سب ولید کے پاس پہنچے تو ایوب نے اپنے باپ کے حکم کی تعمیل کی اور یزید کے ساتھ ہی بیڑیاں پہنے ولید کے سامنے آیا۔ جب ولید نے اپنے بھتیجے کو بیڑی پہنے دیکھا تو کہنا لگا کہ سلیمان نے تو انتہا کر دی۔ پھر ایوب نے اپنے باپ کا خط اپنے چچا کو دیا اور کہنا لگا کہ اے امیر المومنین میں آپ پر قربان ہو جاؤں کہ آپ اس عہد کی حفاظت کریں، آپ اس شخص کی امیدوں کو خاک میں نہ ملائیں جس نے نہ صرف ہمارے آپ کے تعلقات ہی کی وجہ سے ہماری پناہ لی ہے اور نہ آپ اس شخص کو ذلیل و رسوا نہ کریں جو محض اس وجہ سے کہ آپ ہماری عزت کرتے ہیں باقی سب دنیا کو چھوڑ کر ہمارے پاس اپنی عزت و آبرو کو بچانے کی امید لے کر آیا ہے۔

سلیمان کا خط ولید کے نام

پھر ایوب نے سلیمان کا خط پڑھ کر سنایا۔ جو حسب ذیل ہے۔

یہ خط عبداللہ الولید امیر المومنین کے نام سلیمان بن عبد الملک کی جانب سے ہے۔ حمد و ثناء کے بعد امیر المومنین میرا یہ خیال تھا کہ اگر میں کسی ایسے شخص کو بھی جس نے آپ کے خلاف سرکشی اور بغاوت کی ہو پناہ اور امان کا وعدہ دے دوں گا تو آپ میرے اس وعدہ امان اور ذمہ حفاظت کو کالعدم کر کے مجھے رسوا نہ کریں گے حالانکہ اس وقت تو میں نے ایسے شخص کو پناہ دی ہے جو ہمیشہ فرماں بردار اور اطاعت شعار رہا ہے اس نے اس کے باپ اور اس کے تمام خاندان نے اسلام کی خدمت میں وہ کار نمایاں کیے ہیں جنہیں سب جانتے ہیں۔ میں نے اسے آپ کی خدمت میں بھیج دیا ہے۔ اب آپ مختار ہیں چاہیں تو جو کچھ وعدہ امان اور ذمہ حفاظت میں میں نے آپ اپنے سر لیا ہے اسے توڑ دالیں اور اس طرح مجھے سخت رنج پہنچائیں اور تعلقات کو منقطع کر دیں مگر میں آپ سے خدا کا واسطہ دے کر عرض کرتا ہوں کہ آپ ہرگز تعلقات منقطع نہ کریں میری آبروریزی نہ کریں اور میرے حال پر آپ کی جو مہربانیاں اور عنایتیں ہیں انہیں ترک نہ کیجیے کیونکہ امیر المومنین مجھے نہیں معلوم کہ میں اور آپ کب تک زندہ رہتے اور کب موت آکر مجھے اور آپ کو ہمیشہ کے لیے جدا کر دیتی ہے۔ اس لیے یہ میری دلی تمنا اور خواہش ہے کہ جب تک میں اور آپ زندہ ہیں اس وقت تک آپ کی مہربانیوں اور عنایتوں میں میرے ساتھ کوئی کمی نہ ہو اور نہ آپ مجھے کوئی رنج پہنچائیں۔ اور میں امیر المومنین کو بتانا چاہتا ہوں کہ خدا کی خوشنودی کے علاوہ دنیا کی اور کوئی شے مجھے اس قدر عزیز نہیں اور نہ میرے لیے باعث خوشی ہو سکتی ہے جس قدر کہ جناب والا کی خوشنودی کے ذریعے سے تو میں اللہ تعالیٰ کی خوشنودی کا طالب ہوں۔ لہذا میں نہایت ادب سے عرض کرتا ہوں کہ اگر آپ تمام زمانے میں سے صرف ایک دن اپنی انتہائی نہایت و کرم سے کام لے کر مجھے خوشی پہنچانا چاہتے ہوں اور میرے حقوق کی عزت کرتے ہوں تو آپ میری خاطر یزید کو معافی دے دیجیے اور جو کچھ ان پر مطالبہ ہے اسے میں ادا کر دوں گا۔

یزید کی تقریر

خط پڑھ کر یزید نے کہا اچھا ہم نے سلیمان پر عنایت و مہربانی کی پھر اپنے بھتیجے کو اپنے پاس بلا کر بٹھایا۔ اب یزید نے تقریر شروع کی۔ اور خدا کی حمد اور رسول اللہ کی ثناء کے بعد کہنے لگا اے امیر المومنین ہم پر آپ کے احسانات بہت زیادہ ہیں۔ چاہے کوئی اور انہیں بھول جائے مگر ہم نہیں بھول سکتے۔ چاہے اور لوگ انہیں نہ مانیں مگر ہم ہمیشہ ان کا اعتراف کرتے رہیں گے۔ ہمارے خاندان نے آپ کی اطاعت و فرمانبرداری میں مشرق و مغرب میں آپ کے دشمنوں کے خلاف جو جو نمایاں خدمات انجام دی ہیں وہ ظاہر ہیں۔ مگر پھر بھی

آپ ہی کے احسانات ہم پر بہت زیادہ ہیں جس کا کوئی معاوضہ نہیں ہو سکتا۔ ولید نے یزید سے کہا بیٹھ جاؤ یزید بیٹھ گیا۔ ولید نے اسے معافی دے دی۔

یزید کو معافی ملنے پر حجاج کا مخالفت چھوڑ دینا

یزید سلیمان کے پاس واپس چلا آیا ولید کے اور بھائیوں نے اس روپیہ کے متعلق جس کا حجاج نے یزید سے مطالبہ کیا تھا معاف کر دینے کی سفارش کی۔ ولید نے حجاج کو لکھ دیا کہ چونکہ یزید اور اس کے خاندان والے سلیمان کے پاس ہیں۔ اس لیے میں ان کے خلاف کوئی کارروائی نہیں کرنا چاہتا۔ تم بھی اسے چھوڑ دو اور اب آئندہ اس کے بارہ میں کوئی خط وغیرہ مجھے نہ لکھنا۔

جب حجاج پر یہ حقیقت واضح ہوئی وہ بھی خاموش ہو رہا۔ ابو عیینہ بن المہلب حجاج کے پاس تھا اور اس سے بھی حجاج نے دس لاکھ درہم کا مطالبہ کر رکھا تھا مگر اب اسے بھی اس نے معاف کر دیا نیز حبیب بن المہلب کو بھی معاف کر دیا۔

یزید اور سلیمان کے تعلقات پر ولید کی ناراضگی

یزید سلیمان بن عبد الملک کے پاس آ کر ٹھہر گیا۔ وہ اسے لباس کے واضع سکھاتا تھا اور عمدہ عمدہ کھانا اس کے لیے تیار کرواتا تھا اور بیش قیمت تحائف بھیجتا اور اس میں شک نہیں کہ سلیمان بھی سب سے زیادہ یزید کی عزت و منزلت کرتا تھا۔ خود سلیمان کا یہ حال تھا کہ جو کوئی تحفہ یا عمدہ چیز اس کے پاس آتی اس میں سے آدھی ضرور یزید کو بھیج دیتا بلکہ خطیہ الجاریہ کے علاوہ جو لونڈی اسے بھلی معلوم ہوتی یزید کے پاس بھیج دیتا۔

ان غیر معمولی مراسم کی اطلاع ولید کو ہوئی۔ ولید نے حارث بن مالک بن ربیعۃ الاشعری کو بلایا۔ اور حکم دیا کہ تم سلیمان کے پاس جاؤ اور کہو کہ اے اپنے خاندان کے رسم و رواج کی مخالفت کرنے والے۔ امیر المومنین کو اس بات کا علم ہوا ہے کہ جو کوئی تحفہ یا عمدہ چیز تمہارے پاس آتی ہے تم اس میں سے آدھی یزید کے پاس بھیج دیتے ہو اور تمہاری لونڈیوں میں سے جو کوئی لونڈی تمہارے پاس آتی ہے اس کے طہر کا زمانہ ابھی پورا بھی نہیں ہوتا کہ تم اسے یزید کے پاس بھیج دیتے ہو اور دیکھو حارث ان افعال پر تم انھیں برا بھلا کہنا اور لعنت ملامت کرنا اور جو حکم تمہیں دیا جاتا ہے اس کی مکمل تعمیل کرنا۔

حارث نے کہا کہ میں ضرور ایسا کروں گا۔ مجھے کیا ڈر ہے میں تو صرف جناب کا قاصد ہوں۔ ولید نے کہا کہ اچھا جاؤ اور یہ سب کچھ کہہ دو اور ان کے پاس ٹھہرے رہنا۔ میں ان کے دینے کے لیے تمہیں کچھ تحائف بھیجوں گا۔ تم وہ چیزیں سلیمان کو دے کر ان کی رسید لے لینا اور پھر چلے آنا۔

ولید کا قاصد سلیمان کے پاس

حارث سلیمان کے پاس آئے۔ اس وقت سلیمان کلام پاک کی تلاوت کر رہا تھا۔ حارث نے سامنے پہنچ کر سلام کیا۔ مگر سلیمان نے جواب نہیں دیا۔ تلاوت سے فارغ ہو کر سلام کا جواب دیا اور پھر اس کی طرف سر اٹھا کر دیکھا۔ حارث نے وہ تمام باتیں اس سے کہہ دیں جن کے لیے ولید نے انھیں بھیجا تھا یہ باتیں سن کر سلیمان کا چہرہ

غصہ سے بگڑ گیا۔ اور کہنے لگا کہ اگر تم پر کبھی میرا بس چلا تو تمہارے ہاتھ کاٹ ڈالوں گا۔ حارث نے کہا جناب والا اس میں میرا کیا قصور ہے میں تو صرف قاصد ہوں۔ جو حکم مجھے ملا تھا اس کی میں نے تعمیل کر دی۔

حارث سلیمان کے پاس سے چلے آئے۔ جب وہ چیزیں جو ولید نے سلیمان کو دینے کے لیے حارث کے پاس بھیجیں تھیں آئیں تو انھیں لے کر حارث پھر سلیمان کے پاس آئے۔ اور کہنے لگا کہ جناب والا ان تحائف کی مجھے رسید دے دیجیے۔ سلیمان نے ڈانٹ کر کہا کہ مجھ سے رسید مانگنے کا تم کو کیا حق ہے۔ حارث نے کہا کہ اب میں دوبارہ اس کے متعلق کچھ عرض نہیں کرنا چاہتا۔ میں کیا کروں بندگی بیچارگی جیسا حکم مجھے دیا گیا تھا میرے لیے اس کی تعمیل کرنا ضروری تھا۔ سلیمان چپ ہو گیا اور سمجھ گیا کہ حارث سچ کہہ رہا ہے۔

اب حارث سلیمان کے پاس سے نکل آئے۔ اور لوگ بھی اٹھے۔ سلیمان نے حکم دیا کہ جتنی چیزیں آئیں ہیں ان سب میں سے برابر نصف نصف اور ان ٹوکروں میں سے بھی آدھے لے جاؤ اور یزید کو پہنچا دو۔ حارث کو معلوم ہو گیا کہ یزید کے بارے میں سلیمان پر اب کسی شخص کے کہنے سننے کا اثر نہیں ہو سکتا۔ یزید نو مہینے سلیمان کے ساتھ رہا۔

۹۵ ہجری بروز جمعہ ۲۱ ماہ رمضان المبارک کو حجاج نے انتقال کیا۔

۹۱ ہجری کے اہم واقعات کا تذکرہ

اس سال عبدالعزیز بن الولید موسم گرما کی مہم کے ساتھ کفار سے جہاد کرنے کے لیے گیا مسلمہ بن عبدالملک اس مہم کا سپہ سالار تھا۔ مسلمہ نے ترکوں سے جہاد کیا آذربائیجان میں در آیا اور باب تک پہنچ گیا اور کئی قلعے اور شہر فتح کر لیے۔

اس سال موسیٰ بن نصیر نے اندلس پر چڑھائی کی اور کئی شہر اور قلعے سر کیے۔

نیزک اور قتیبہ کی جنگ

نیزا اسی سال قتیبہ بن مسلم نے نیزک طرخان کو قتل کر ڈالا۔

اب یہاں سے نیزک اور قتیبہ کی جنگ اور قتیبہ کی فتح کا واقعہ شروع ہوتا ہے۔ جب ابر شہر، یورڈس، خس اور ہرات کے باشندے جنھیں قتیبہ نے جہاد کے لیے مدعو کیا تھا اسکے پاس آگئے تو اب قتیبہ اس تمام جماعت کے ساتھ مرو روڈ کی جانب بڑھا۔ مرو کی حکومت کا انتظام اس نے دو شخصوں کے سپرد کیا حماد بن مسلم کو فوجی کاروائیوں کا منتظم اور عبداللہ بن الہتم کو مال گزاری اور خزانے کا مہتمم مقرر کیا مرو روڈ کے رئیس کو جب قتیبہ کی پیش قدمی کی اطلاع ملی اس نے علاقہ فارس کی طرف راہ فرار اختیار کی قتیبہ مرو روڈ آیا۔ وہاں کے رئیس کے دونوں لڑکوں کو گرفتار کر کے قتل کر ڈالا۔ اور سولی پر چڑھا دیا۔

راستہ میں مختلف علاقوں کی فتح

اس مقام سے قتیبہ نے طالقان کا رخ کیا۔ رئیس طالقان نے اس کی کوئی مزاحمت نہیں کی اور اس بناء پر قتیبہ نے بھی اس کے خلاف کوئی جنگی کارروائی نہیں کی۔ طالقان کے علاقے میں کچھ ڈاکو تھے قتیبہ نے انھیں قتل کرا کے سولی پر لٹکا دیا عمر بن مسلم کو طالقان کا عامل مقرر کر کے خود قتیبہ نے فاریاب کی راہ لی۔ بادشاہ فاریاب نے اطاعت عقیدت کے اظہار کے لیے شہر سے باہر نکل کر قتیبہ کا استقبال کیا۔ قتیبہ نے اس کے طرز عمل کو پسندیدگی کی نگاہ سے دیکھا۔ کسی شخص کے خلاف تلوار نہیں اٹھائی ایک باہلی کو فاریاب کا عامل مقرر کر دیا۔

جوز جان کے رئیس کو جب قتیبہ کی پیش قدمی کی اطلاع ہوئی اس نے اپنے علاقہ کو خیر باد کہہ کر پہاڑوں میں جا کر پناہ لی۔ جب قتیبہ جوز جان پہنچا وہاں کے باشندوں نے اس کا استقبال کیا۔ اور اپنی اطاعت و فربرداری کا یقین دلایا۔ قتیبہ نے ان کے طرز عمل کو پسند کیا کسی شخص کو قتل نہیں کیا عامر بن مالک الہمانی، کو یہاں کا عامل مقرر کر کے بلخ آیا۔ اصہذ بلخ نے تمام باشندوں کے ساتھ قتیبہ کا استقبال کیا۔ ایک روز قتیبہ نے یہاں قیام کیا۔ اور اب پھر عبدالرحمن کے پیچھے چلا۔ درہ خلم پہنچا۔ یہاں آکر اسے معلوم ہوا کہ نیزک اس درہ سے آگے نکل گیا ہے۔ اور مقام بغلان میں جا کر مورچے لگائے ہیں مگر اس نے درہ کو دہانہ اور اس کے دوسرے تنگ مقامات پر کچھ فوج قتیبہ کی مزاحمت کے لیے متعین کر دی تھی۔ اسی طرح درہ کے پیچھے ایک مستحکم قلعہ میں بھی کچھ جمعیت متعین تھی۔ عرصہ تک قتیبہ درہ کے دہانے پر سر ٹکراتا رہا مگر اسے کامیابی کا منہ تک دیکھنا نصیب نہ ہوا۔ ایک تو درہ ہی بہت تنگ تھا۔ دوسرا یہ کہ ایک پہاڑی ندی اس میں سے بہتی تھی جو قدرتی محافظ تھی اور اس درہ کے راستے کے علاوہ مسلمانوں کو اور کوئی ایسا راستہ معلوم نہ تھا جس کے ذریعے وہ نیزک تک پہنچ سکتے۔ صرف ایک ہی راہ اور تھی جو بے آب و گیاہ بیابان سے ہو کر گزرتی تھی۔ مگر اس راہ سے کسی بڑی فوج کا لے جانا تقریباً ناممکن سا تھا۔ ان حالات میں قتیبہ اسی مقام پر سر پٹکتا رہا کہ شاید کوئی تدبیر کارگر ہو جائے۔

سمنجان کے بادشاہ کی تجویز پر عمل اور فتح

قتیبہ اسی فکر میں تھا کہ روب اور سمنجان کا بادشاہ روب خان قتیبہ کے دربار میں حاضر ہوا اور اس نے یہ کہہ کر امان طلب کی کہ میں اس درہ کے علاوہ ایک اور ایسا راستہ بتاتا ہوں جس سے قلعہ کی پشت پر آپ پہنچ سکتے ہیں قتیبہ نے یہ درخواست منظور کر لی۔ رات کے وقت کچھ لوگوں کو اس کے ساتھ روانہ کر دیا۔ روب خان اس فوج کو درہ خلم کے پیچھے سے قلعہ پرے آیا مسلمانوں نے اسی وقت رات کو جب کہ محافظین اور پہرہ دار میٹھی نیند سو رہے تھے قلعہ پر حملہ کر دیا۔ ان میں سے بیشتر کو قتل کر ڈالا۔ قلعہ کے محافظین میں سے جو بچ گئے انھوں نے اور ان لوگوں نے جو درہ کے دہانہ پر متعین تھے راہ فرار اختیار کی۔ قتیبہ اور اس کی فوج درہ سے گھس کر قلعہ میں آئی۔ اور قتیبہ سمنجان چلا گیا۔ اس وقت نیزک بغلان کے فتح چاہ نامی چشمہ پر پڑاؤ ڈالے ہوئے تھا۔ سمنجان اور بغلان کے درمیان اگرچہ کچھ بیابان حائل تھا مگر وہ کچھ ایسا دشوار گزار نہ تھا۔

نیزک کی طرف پیش قدمی

قتیبہ نے سجنان میں چند روز قیام کر کے نیزک کی طرف پیش قدمی کی اور اپنے بھائی عبدالرحمن کو اپنے آگے روانہ کیا۔ نیزک کو ان سرداروں کی نقل و حرکت کی خبر ہوئی اس نے اپنی جائے قیام کو چھوڑ کر وادی فرغانہ کو طے کیا اپنا تمام مال و اسباب کا بل شاہ کے پاس بھجوا دیا۔ اور خود قرض چلا آیا مگر عبدالرحمن بھی عقاب کی طرح اس کے پیچھے ہی لگا ہوا تھا۔ یہ بھی قرض پہنچا اور اس کے تنگ اور دشور گزار راستوں پر قابض ہو گیا۔

نیزک نے اس مقام کو بھی چھوڑ کر اسیکٹمت پر پڑاؤ کیا اور اب اس کے اور عبدالرحمن کے درمیان دو فرسخ کا فاصلہ تھا۔ نیزک مقام قرض میں قلعہ بند ہو گیا۔ اس تک پہنچنے کا صرف ایک ہی راستہ اور وہ بھی اس قدر دشور گزار تھا کہ کوئی جانور اس میں سے نہیں گزر سکتا تھا۔ قتیبہ دو ماہ تک اس کا محاصرہ کیا رہا آخر کار نیزک کے پاس سامان خور و نوش کی سخت قلت ہو گئی اس کی فوج میں چیچک کا مرض پھیل گیا۔ اور جیغور یہ بھی چیچک میں مبتلا ہو گیا۔

قتیبہ کا سلیم کے ذریعے نیزک سے رابطہ

دوسری جانب قتیبہ کو موسم سرما کے گزرنے کا خوف ہو اس لیے اس نے سلیم الناصح کو بلا کر کہا کہ تم نیزک کے پاس جاؤ۔ اور کسی نہ کسی طرح بغیر امان دیئے ہوئے اسے میرے پاس لے آؤ اور اگر وہ کسی اور طرح آنے پر رضی نہ ہو تو مجبوراً وعدہ معافی دے دینا۔ اور خوب سمجھ لو کہ اگر میں نے تمہیں اس کے بغیر واپس آتے دیکھا تو تمہیں پھانسی دے دوں گا۔ اس لیے جاؤ اور جو مناسب سمجھو کرو۔

سلیم نے کہا کہ آپ اس معاملے کے متعلق ایک خط عبدالرحمن کو لکھ دیں تاکہ وہ میری مخالفت نہ کریں۔ قتیبہ نے اس کی درخواست منظور کر لی۔ اور عبدالرحمن کو خط لکھ دیا سلیم عبدالرحمن کے پاس آیا۔ اور اس سے کہا کہ آپ کچھ لوگوں کو درہ کے دہانے پر متعین کر دیجیے تاکہ جب میں اور نیزک درہ سے باہر نکل آئیں تو یہ جماعت ہمارے اور درہ کے درمیان حائل ہو جائے۔

چنانچہ عبدالرحمن نے لشکر کا ایک دستہ سلیم کے ساتھ کر دیا۔ اور انہیں حکم دے دیا کہ جہاں سلیم حکم دے تم وہیں ٹھہر جانا۔

سلیم اور نیزک کی گفتگو

اب سلیم نیزک کی طرف روانہ ہوا۔ اپنے ساتھ بہت سا کھانا جو کئی روز کے لیے کفایت کرتا اور عمدہ قسم کا ملیدہ وغیرہ بھی لے کر گیا سلیم نیزک کے پاس پہنچا نیزک نے شکایتہ کہا کہ آپ نے تو ہمیں بالکل چھوڑ ہی دیا۔ سلیم نے کہا کہ آپ یہ کیا الٹی بات کہہ رہے ہیں۔ میں نے آپ کو چھوڑا یا آپ نے ہم سے سرکشی یا نافرمانی کی۔ اور آپ خود ہی اپنی تکالیف کے ذمہ دار ہیں۔ نیزک نے کہا پھر اب کیا کرنا چاہیے۔ سلیم نے کہا کہ پس یہ ہی کیجیے کہ قتیبہ کے پاس چلے چلے۔ آپ اسے اچھی طرح آزما چکے ہیں۔ قطب از جانی جنبد کا مضمون ہے وہ اپنے ارادہ سے باز آنے والا آدمی نہیں ہے۔ اس نے مصمم ارادہ کر لیا ہے کہ موسم سرما بھی یہیں گزارے۔ چاہے زندہ رہے یا تباہ ہو جائے۔

نیزک کہنے لگا کہ بھلا یہ کیسے ہو سکتا ہے کہ میں بغیر وعدہ امان لیے بغیر اس کے پاس چلا چلوں۔ سلیم نے کہا

کہ مگر وہ چونکہ آپ سے بہت ناراض ہے اس لیے مجھے توقع نہیں کہ وہ آپ کو امان دے البتہ ایک یہ ہی صورت ہے کہ چھپ چھپاتے چلے چلو اور اس کے ہاتھ میں اپنا ہاتھ رکھ دو۔ چونکہ وہ نہایت ہی بامروت آدمی ہے۔ امید ہے کہ اس ترکیب سے تمہاری جان بچ جائے۔

نیزک نے کہا کہ کیا واقعی تمہاری یہی رائے ہے سلیم نے کہا بیشک نیزک کہنے لگا مگر میرا دل نہیں مانتا بلکہ مجھے تو یہ ڈر ہے کہ وہ میری صورت دیکھتے ہی مجھے قتل کر ڈالے گا۔ اس پر سلیم نے کہا کہ میں تو آپ کو محض مشورہ دینے کے لیے آیا تھا۔ اگر آپ میری تجویز پر عمل کریں گے تو مجھے امید ہے کہ آپ بچ بھی جائیں گے اور پھر آپ کی وہی پہلی عزت و منزلت قائم ہو جائے گی۔ اگر آپ نہیں مانتے تو آپ اپنی جگہ خوش رہیں میں واپس جاتا ہوں۔ نیزک نے کہا کہ اچھا کھانا تو کھاتے جائیے۔ یہ سن کر سلیم کہنے لگا کہ میرا خیال ہے کہ آپ کے یہاں کھانا تیار نہیں ہوتا اور میرے ساتھ کافی مقدار میں کھانا موجود ہے سلیم نے فوراً کھانا منگوایا۔ خدمت گار بہت سا کھانا سامنے لائے۔ کھانا اس قدر عمدہ اور دافر تھا کہ جب سے ترک محصور ہوئے تھے انھیں نصیب ہی نہیں ہوا تھا۔ دیکھنے کے ساتھ ہی بھوکوں کی طرح کھانے پر گر پڑے۔ اور دیکھتے دیکھتے صاف کر گئے۔

ان کی اس ناشائستہ حرکت سے نیزک کو سخت رنج ہوا۔ اس موقع پر سلیم نے نیزک سے کہا کہ دیکھو میں تمہارا سچا دوست ہوں میں دیکھ رہا ہوں کہ محاصرہ نے تمہارے ساتھیوں کو سخت مصائب میں مبتلا کر دیا ہے۔ اور اب مجھے یہ ڈر ہے کہ اگر محاصرہ نے اور زیادہ دیر تک اور تمہارا یہ ہی حال رہا تو خود یہ لوگ تمہیں دشمن کے حوالے کر دیں گے۔ اس لیے بہتر یہ ہی ہے کہ قتیہ کے پاس چلے چلو۔ نیزک نے کہا کہ چاہے کچھ ہو میں وعدہ امان کے بغیر تو کبھی اس کے پاس نہ جاؤں گا۔

کیونکہ مجھے تو یہ گمان غالب ہے کہ وہ وعدہ امان دے کر بھی مجھے قتل کر ڈالے گا مگر خیر دل کی تسلی کے لیے وعدہ امان ضروری ہے۔

سلیمان نے کہا کہ اچھا تمہیں امان دی جاتی ہے اور مجھے امید ہے کہ تم میری بات پر شبہ نہ کرو گے۔ نیزک نے کہا نہیں مجھے آپ پر اعتماد ہے۔ سلیم نے کہا تو اچھا پھر میرے ساتھ چلیے۔ اس پر نیزک کے اور ساتھیوں نے بھی اس سے کہا کہ تم سلیم کی بات مان لو۔ کیونکہ یہ ہمیشہ سچ بولتے رہے ہیں۔ چنانچہ نیزک نے سواریاں منگوائیں اور سلیم کے ساتھ روانہ ہوا جب پہاڑ کردرہ کے اس موقع پر آیا جہاں سے ڈھلوان شروع ہوتی تھی تو نیزک نے سلیم سے کہا چاہے کسی اور کو اپنی موت کا وقت معلوم نہ ہو مگر میں اپنی موت کے وقت کو جانتا ہوں جب میں قتیہ کو دیکھوں گا تو مجھے موت آ جائے گی۔

سلیم نے کہا کہ ہرگز نہیں یہ تمہارا خیال غلط ہے۔ بھلا کیا امان دے کر وہ تم پر ہاتھ اٹھائے گا غرض یہ کہ اب اس جگہ سے سب کے سب سواریوں پر سوار ہو کر روانہ ہوئے۔ نیزک کے ساتھ جیغو یہ بھی تھا جو اب مرض چیچک سے صحت یاب ہو چکا تھا۔ اور صول اور عثمان نیزک کے دونوں بھتیجے اور صول طرحان جیغو یہ کا خلیفہ اور خنس طرحان نیزک کے محافظ دستہ کا افسر اعلیٰ بھی اس کے ساتھ تھے۔ جب یہ تمام جماعت درہ کو عبور کر آئی تو اس دستہ نے جسے سلیم نے پہلے سے یہاں پوشیدہ جگہ میں متعین کر رکھا تھا پیچھے سے نکل کر درہ کے دہانے کو بند کر دیا تاکہ اور ترک باہر نہ آسکیں اس پر نیزک نے سلیم سے احتجاجاً کہا کہ یہ تو پہلے ہی آثار اچھے نظر نہیں آتے۔

سلیم نے کہا کہ تم اس کا خیال نہ کرو ان لوگوں کا پیچھا رہ جانا ہی تمہارے لیے اچھا ہے۔ بہر حال نیزک، سلیم اور دوسرے ترک سردار جو درہ سے نکل آئے تھے یہ سب کے سب عبد الرحمن بن مسلم کے پاس آئے عبد الرحمن نے ایک قاصد کے ذریعے ان کے آنے کی اطلاع قتیہ کو دی قتیہ نے عمرو بن ابی مہزم کو حکم دیا کہ تم عبد الرحمن سے جا کر کہو کہ وہ ان سب لوگوں کو میرے پاس لے آئیں عبد الرحمن سب کو لے کر آیا قتیہ نے نیزک کے ساتھی دوسرے ترک سرداروں کو قید کر دیا اور نیزک کو ابن ہسام اللیشی کی نگرانی میں دے دیا اور حجاج سے نیزک کے قتل کرنے کی اجازت منگوائی ابن ہسام نے نیزک کو ایک حجرہ میں نظر بند کر دیا۔ اس حجرہ کے گرد خندق کھدوا دی اور پہرہ مقرر کر دیا۔ قتیہ نے معاویہ بن عامر بن علقمہ العلیمی کو کرز بھیجا معاویہ کو کرز میں جس قدر مال غنیمت اور جس قدر قیدی ملے وہ انھیں قتیہ کے پاس لے آیا قتیہ نے تمام اسیران جنگ کو قید کر دیا۔ اور ان کے متعلق حجاج کے آخری احکام کا منتظر رہا۔ چالیس روز کے بعد حجاج کا خط آیا جس میں نیزک کو قتل کر دینے کی اجازت دے دی گئی تھی۔ قتیہ نے نیزک کو بلا کر پوچھا کہ کیا میں نے یا عبد الرحمن نے یا سلیم نے تم سے وعدہ معافی کیا ہے؟ نیزک نے کہا جی ہاں سلیم نے مجھ سے وعدہ معافی کیا تھا۔ قتیہ نے کہا تم جھوٹ بولتے ہو۔ یہ کہہ کر قتیہ دربار سے اٹھ کر چلا گیا۔ اور نیزک پھر قید کر دیا گیا۔ اس کے بعد قتیہ تین دن تک اپنے مکان سے باہر نہیں نکلا۔

اب لوگوں میں نیزک کی قسمت کی متعلق چہ میگوئیاں ہونے لگیں۔ کچھ لوگ کہتے تھے کہ قتیہ کے لیے کسی طرح جائز نہیں کہ اسے قتل کر دے۔ دوسرے اس کے قتل کر دینے کے حامی تھے چوتھے دن قتیہ نے دربار عام منعقد کیا۔ اور نیزک کے متعلق لوگوں سے مشورہ لیا۔ ایک شخص نے کہا کہ آپ اسے قتل کر ڈالیے۔ دوسرے صاحب بولے کہ چونکہ آپ اس سے عہد کر چکے تھے اس لیے اس کی جان نہ لیجیے۔ ایک صاحب کہنے لگے کہ مجھے یہ ڈر ہے کہ یہ ہمیشہ مسلمانوں کے خلاف کاروائی کرتا رہیگا۔ اسی بحث و مباحثہ کے درمیان ضرار بن حصین الضحیٰ بھی دربار میں آئے۔ قتیہ نے ان سے پوچھا کہ کہو ضرار تمہاری اس بارے میں کیا رائے ہے۔

نیزک کا قتل

ضرار نے کہا کہ میں نے یہ بات سنی تھی کہ جناب والا نے خدا سے اس بات کا عہد کیا ہے کہ اگر آپ کا کبھی نیزک پر قابو چلا تو آپ اسے قتل کر دیں گے۔ اس لیے آپ اپنے اس عہد پر جو آپ نے خدا سے کیا تھا قائم نہ رہیں گے تو یاد رکھیے کہ اب کبھی اس کے مقابلہ میں خدا آپ کی امداد نہیں کرے گا۔ قتیہ دیر تک گردن جھکائے سوچتا رہا۔ اور پھر کہنے لگا کہ اگر میری زندگی کی صرف اتنی ہی مدت باقی ہو کہ میں ان تین جملوں کو ادا کر سکوں تو میں یہ ہی حکم دوں گا کہ اسے ضرور قتل کر ڈالو۔ قتل کر ڈالو۔ قتل کر ڈالو۔ چنانچہ نیزک کو سامنے بلا کر قتل کا حکم سنایا گیا۔ اور نیزک اور اس کے ساتھ سات سو ترک قتل کر ڈالے گئے۔

مذکورہ واقعہ سے متعلق دوسری روایت

مگر باہلی یہ کہتے ہیں کہ نہ تو قتیہ نے اور نہ سلیم نے نیزک سے کسی قسم کا کوئی وعدہ معافی کیا تھا جب قتیہ نے اس کے قتل کرنے کا ارادہ کیا تو اسے سامنے بلایا۔ ایک حنفی تلوار منگوائی تلوار میان سے باہر نکالی آستین چڑھائی۔ اور اپنے ہی ہاتھ سے اس کی گردن مار دی۔ عبد الرحمن کو حکم دیا کہ تم صول کو قتل کرو عبد الرحمن نے حکم کی تعمیل کر دی اسی

طرح صالح نے عثمان (یا شقران) کو قتل کیا جو نیزک کا بھتیجا تھا قتیبہ نے بکر بن صبیب اسلمی الباہلی سے پوچھا کہیے آپ میں کچھ قوت ہے؟ بکر نے جواب دیا کہ جی ہاں ہے اور میں چاہتا بھی ہوں بکر میں کچھ دیہاتی لوگوں کی خصلتیں بھی تھیں۔ اس پر قتیبہ نے اس سے کہا کہ اچھا آپ ان دوسرے گنواروں کو سمجھ لیجیے چنانچہ جب کوئی کافر سامنے لایا جاتا تھا بکر اسے تہ تیغ کر دیتا اور کہتا تھا کہ موت کے گھاٹ اؤ مگر یہاں سے واپس زندہ نہ جاؤ۔ اسی طرح باہلیوں کے بیان کے مطابق اس روز بارہ ہزار ترک قتل کر ڈالے گئے۔

نیزک اور اس کے دونوں بھتیجوں کو اس کی مشیت کے پانی کے ایک چشمہ کی دُخشاں نامی تہہ میں سولی پر لٹکا دیا گیا۔

قتیبہ نے نیزک کے سر کو مخضن بن جز الکلابی اور سور بن زہد المخرمی کے ہاتھ حجاج کے پاس بھیج دیا اس پر حجاج نے کہا کہ قتیبہ کو چاہیے تھا کہ وہ اپنے بھائیوں میں سے کسی کے ہاتھ نیزک کا سر بھیجتا۔

نیزک کے قید کے زمانے کا ایک اہم واقعہ

ایک روز کا واقعہ ہے کہ نیزک ابھی قید ہی میں تھا کہ قتیبہ نے اسے بلا کر پوچھا کہ شذ اور سبل کے متعلق تمہاری کیا رائے ہے۔ کیا اگر میں انھیں بلا بھیجوں تو وہ آئیں گے یا انکار کر دیں گے۔ نیزک نے کہا کہ نہیں آئیں گے۔ قتیبہ نے ان دونوں کو بلایا اور وہ آئے۔ جب وہ آگئے تو اب اس نے نیزک اور جیغویہ کو بھی دربار میں طلب کیا۔ آ کر دیکھتے کیا ہیں کہ شذ اور سبل قتیبہ کے روبرو کرسیوں پر بیٹھے ہوئے ہیں۔ نیزک اور جیغویہ بھی ان کے مقابل بیٹھ گئے۔ شذ نے قتیبہ سے کہا کہ اگر چہ جیغویہ میرے دشمن ہیں مگر چونکہ عمر میں وہ مجھ سے بڑے ہیں۔ اور وہ بادشاہ ہیں اور میری حیثیت ان کے مقابلہ میں غلام کی ہے اس لیے آپ مجھے ان کے قریب جانے کی اجازت دیجیے۔ قتیبہ نے اجازت دے دی شذ نے جیغویہ کے پاس جا کر اس کا ہاتھ چوما۔ اور سجدہ کیا پھر شذ نے قتیبہ سے سبل کے ہاتھ کو بوسہ دینے کی اجازت طلب کی۔ قتیبہ نے اجازت دے دی۔ اور شذ نے سبل کے پاس جا کر اس کے ہاتھ کو بھی بوسہ دیا۔ نیزک نے بھی قتیبہ سے اجازت طلب کی کہ آپ مجھے شذ کے قریب جانے کی اجازت دیجیے کیونکہ میں ان کا ادنیٰ خادم ہوں قتیبہ نے اسے بھی اجازت دے دی اور نیزک نے اس کے قریب جا کر اس کے ہاتھ کو بوسہ دیا۔ اب قتیبہ نے شذ اور سبل کو اپنے علاقہ واپس جانے کی اجازت دے دی۔ یہ دونوں واپس چلے گئے اور قتیبہ نے حجاج القینی کو جو خراسان کے بڑے لوگوں میں تھے شذ کے دربار میں اپنا معتمد (ریزیڈنٹ) مقرر کر دیا۔

عابس الحالی کے خوش ہونے کا واقعہ

جب قتیبہ نے نیزک کو قتل کر ڈالا تو عابس الباہلی کے آزاد کردہ غلام ذبیر نے نیزک کے ایک جوتے کو اٹھا لیا جس میں نہایت جوہرات لگے ہوئے تھے۔ انھیں جوہرات کی وجہ سے ذبیر اس علاقہ کے تمام لوگوں میں سب سے زیادہ دولت مند بن گیا۔ اور اپنی تمام عمر اچھی طرح خوشحالی میں بسر کی ابی داؤد کے دور صوبہ داری میں کابل میں اس نے وفات پائی۔

نیزک کے قتل پر ثابت کے اشعار

قتیبہ نے جیغویہ کو البتہ معاف کر دیا اور اسے ولید کے پاس بھیج دیا جیغویہ ولید کی وفات تک پھر شام ہی میں مقیم رہا۔ اپنے بھائی عبدالرحمن کو بلخ کا عامل مقرر کر کے خود قتیبہ واپس چلا آیا۔ مگر نیزک کے اس طرح قتل کر دینے پر لوگوں میں یہ چرچا ہونے لگا کہ قتیبہ نے دھوکہ سے نیزک کو قتل کیا اس پر ثابت بن قطنہ نے یہ شعر بھی کہا۔

لَا تَحْسِنِ الْعَذْرَ حَذْمًا فَرَبْمَا

تَرْقَتْ بِهِ الْأَقْدَامُ يَوْمًا فَذَلَّتْ

تم بد عہدی کو تدبیر ہرگز نہ سمجھنا۔ بسا اوقات لوگ اس کے ذریعہ بام عروج و ترقی پر پہنچتے ہیں مگر یہ ترقی نہایت ہی ناپائیدار ثابت ہوتی ہے اور پھر انھیں ذلت کے گڑھوں میں گرنا پڑا۔

قتیبہ کے متعلق حجاج کی رائے

حجاج قتیبہ کے متعلق کہا کرتا تھا کہ جب میں نے اسے گورنر مقرر کر کے بھیجا تو یہ ایک بالکل نا تجربہ کار نوجوان تھا۔ مگر اس دوران میں تو اس سے ایک بالمش بھی آگے نہیں بڑھا۔ حالانکہ وہ مجھ سے گزروں آگے نکل گیا ہے۔

بادشاہ جوز جان کا واقعہ

نیزک کے قتل کے بعد جب قتیبہ مرو واپس آنے لگا تو اب وہ بادشاہ جوز جان کی تلاش میں نکلا جو اپنا علاقہ چھوڑ کر بھاگ گیا تھا۔ بادشاہ نے قاصد کے ذریعے امان طلب کی۔ قتیبہ نے اس شرط پر امان دینے کا اقرار کیا کہ بادشاہ خود میرے پاس آئے۔ اور صلح کر لے۔ اس پر بادشاہ جوز جان نے کہا کہ میں آپ کے پاس یرغمال بھیجے دیتا ہوں اور آپ میرے پاس اپنے کچھ لوگوں کو بطور یرغمال بھیج دیجیے۔ چنانچہ قتیبہ نے حبیب بن عبداللہ بن عمرو بن حصین الباہلی کو بادشاہ جوز جان کے پاس بھیج دیا اور بادشاہ نے اپنے کنبہ کے بعض لوگوں کو قتیبہ کے پاس بھیج دیا۔

بادشاہ جوز جان حبیب کو اپنے ایک قلعہ میں نظر بند کر کے قتیبہ کے پاس آیا صلح کی۔ واپس چلا اور طالقان پہنچ کر اسکا انتقال ہو گیا۔ اہل جوز جان کہنے لگے کہ مسلمانوں نے اسے زہر دے دیا۔ اور اسی خیال کی وجہ سے انھوں نے حبیب کو قتل کر ڈالا۔ اس کے معاوضہ میں قتیبہ نے بادشاہ جوز جان کے یرغمالوں کو قتل کر ڈالا۔

نیز اسی ۹۱ھ ہجری میں قتیبہ نے شومان کس اور نسف پر دوبارہ جہاد کیا۔ اور طرخان سے صلح کی۔

شومان کی مہم

ان تمام مہموں کے واقعات کا تذکرہ درج ذیل ہے۔

اور ایک روایت کے مطابق فیلنشب غیلستان شومان کے بادشاہ شومان نے قتیبہ کے عامل کو نکال باہر کیا۔ اور وہ ذرخراج جس کی باقاعدہ سالانہ ادائی پر قتیبہ سے صلح ہوئی تھی اس کی ادائیگی بھی روک دی۔ قتیبہ نے عیاش الغنوی اور خراسان کے ایک اور عابدوزاہد شخص کو اس غرض سے ملک شومان کے پاس بھیجا کہ یہ لوگ اسے جا کر سمجھائیں کہ وہ رقم خراج ادا کر دے۔

یہ دونوں اس کے شہر کے سامنے آئے شومان والوں نے شہر سے باہر آتے ہی ان پر تیر اندازی شروع کر دی۔ وہ خراسانی صاحب تو واپس چلے گئے۔ مگر عیاش برابر اپنی جگہ ڈٹے رہے۔ اور کہنے لگے کہ کیا اس شہر میں کوئی بھی مسلمان نہیں ہے ایک مسلمان باہر نکل کر آیا۔ اور کہنے لگا کہ میں مسلمان ہوں فرمائیے آپ کیا چاہتے ہیں عیاش نے اس سے کہا کہ تم میرے پیچھے آ جاؤ اور میری پشت بچاتے جاؤ۔ چنانچہ وہ شخص پیچھے کھڑا ہو گیا۔ اس کا نام مہلب تھا۔ اب عیاش نے کفار پر حملہ کیا۔ اور وہ پیچھے ہٹ گئے مگر اس مسلمان ہی نے پیچھے سے حملہ کر کے عیاش کو قتل کر ڈالا۔ عیاش کے جسم پر ساٹھ زخم آئے تھے خود ترکوں کو ان کے قتل کا بہت رنج ہوا اور وہ کہنے لگے افسوس کہ ہم نے ایک بڑے بہادر آدمی کو ہلاک کر ڈالا۔

قتیبہ کو اس واقعہ کا علم ہوا۔ اور وہ خود ان کے مقابلہ کے لیے بلخ کے راستہ سے بڑھا۔ جب بلخ پہنچا تو اپنے بھائی عبدالرحمن کو اپنے آگے روانہ کیا۔ اور عمر بن مسلم کو بلخ کا گورنر مقرر کیا۔

شومان کا قتل اور اس کے قلعہ کی فتح

چونکہ ملک شومان اور صالح بن مسلم آپس میں دوست تھے اس لیے صالح نے ایک شخص کے ذریعہ ملک شومان سے کہلا بھیجا کہ تم ایک بار پھر قتیبہ کی اطاعت کر لو اور اس کی خوشنودی حاصل کر لو۔ اور اس کی یہ ہی صورت ہے کہ صلح کر لو۔ ملک شومان نے صلح کرنے سے انکار کر دیا۔ اور صلح کے قاصد سے کہا کیا تم مجھے قتیبہ سے ڈراتے ہو؟ میں اس کی حقیقت سمجھتا ہوں جس قدر مضبوط اور ناقابل تسخیر میرا قلعہ ہے ایسا کسی اور سردار کے پاس نہیں۔ جب میں اس کے بلند ترین برج سے تیر چلاتا ہوں تو باوجود اس کے کہ میری کمان بھی نہایت ہی سخت اور میں خود بھی زبردست تیر انداز ہوں مگر پھر بھی میرا تیر میرا قلعہ کی نصف مسافت تک نہیں پہنچتا۔ تو اب میں قتیبہ کی کیا پرواہ کروں گا۔ قتیبہ بلخ سے چل کر دریا کو عبور کر کے شومان کے سامنے پہنچا۔ ملک کے شومان نے مدافعت کی پہلے ہی تیاریاں کر رکھی تھیں۔ قتیبہ نے شہر کے مقابلہ میں منجیقین نصب کر دیں۔ اور مسلسل سنگ بار کر کے اسے منہدم کر دیا۔ جب ملک شومان نے قلعہ ہاتھ سے جاتے دیکھا اس نے اپنا تمام قیمتی سامان اور زیور جو اہر منگوا کر ایک کنوئیں میں ڈلوادیا۔ جو قلعہ کے وسط میں واقع تھا۔ اور جس کی گہرائی کی کوئی انتہا نہ تھی اس کے بعد اس نے قلعہ کا دروازہ کھول دیا اب کھلے میدان میں مسلمانوں سے لڑنے کے لیے نکل آیا جنگ ہوئی اور ملک شومان مارا گیا۔ قتیبہ نے بزور شمشیر قلعہ مسخر کر لیا۔ تمام جنگجو آبادی کو قتل کر ڈالا۔ اور ان کے اہل و عیال کو لونڈی غلام بنالیا پھر بابل الحدیدی کی راہ سے واپس آ کر کس اور نسف کی طرف بڑھا۔

کس و نسف کی فتح

حجاج نے قتیبہ کو پہلے ہی حکم دے دیا تھا کہ تم کس کے خلاف کوئی چال چلو۔ نسف کو تباہ کر ڈالو۔ اور بہت زیادہ احتیاط سے بچو چنانچہ قتیبہ نے کس اور نسف کو فتح کر لیا۔

فریاب کی تباہی

اہل فریاب نے مقابلہ کی تیاری کی۔ قتیبہ نے اسے جلا ڈالا۔ اور اسی وجہ سے بعد میں اس شہر کا نام محترقہ

رکھ دیا گیا۔

شاہِ سغد سے جزیہ کی وصولی

قتیبہ نے کس اور NSF سے اپنے بھائی عبدالرحمن کو سغد کی طرف بھیجنا تاکہ طرحوں سے مقابلہ کرے۔ عبدالرحمن وہاں سے روانہ ہوا اور عصر کے وقت ترکوں کے قریب ہی ایک وادی میں آ کر پڑاؤ کیا۔ یہاں اس کی فوج نے شراب تیار کی۔ اور خوب پی پلا کر بد مستیاں کرنے لگے کوئی فوجی نظام قائم نہ رہا عبدالرحمن نے اپنے خاندان کے آزاد کردہ غلام ابو مرضیہ کو حکم دیا کہ تم جا کر لوگوں کو شراب پینے سے منع کرو۔ ابو مرضیہ نے ڈنڈے سے لوگوں کو مارنا شروع کیا اور ان کے جام اور پیالے توڑ ڈالے تمام شراب اس نالے میں بہنے لگی۔ اس وجہ سے اس نالہ کا نام مرج النبیذ پڑ گیا۔

طرحون کی خودکشی

عبدالرحمن نے طرحون سے وہ رقم خراج جس پر طرحون اور قتیبہ کے درمیان صلح ہوئی تھی لے لی۔ اور طرحون کے جو لوگ بطور یرغمال اس کے پاس تھے وہ واپس دے دیئے۔

اب عبدالرحمن واپس پلٹا۔ بخارا آیا ابھی قتیبہ بھی بخارا ہی میں تھا کہ عبدالرحمن اس سے آ ملا۔ اور پھر یہ دونوں واپس مرو پلٹ آئے۔ اس صلح اہل سغد نے طرحون سے کہا کہ تم نے جزیہ دے کر اپنی ذلت قبول کی ہے اور اب تم بہت زیادہ ضعیف بھی ہو گئے ہم اب تجھ سے کوئی واسطہ رکھنا نہیں چاہتے۔ طرحون نے کہا تو بہتر ہے جس کو تم پسند کرو اپنا بادشاہ بنالو۔ اہل سغد نے غوزک کو اپنا بادشاہ بنالیا اور طرحون کو قید کر دیا۔

اس قید کی ذلت کے احساس پر طرحون نے کہا قید کے بعد دوسرا درجہ قتل کا ہے۔ آج ان لوگوں نے مجھے قید کیا ہے کل قتل کر دیں گے بہتر ہے کہ میں اپنے ہی ہاتھوں اپنے آپ کو ہلاک کر ڈالوں تاکہ مزید ذلت سے بچ سکوں۔ اور دوسرے کا ہاتھ مجھے نہ لگے۔ اس خیال سے اس نے اپنی تلوار پر اپنا پورا ابو جھ ڈال دیا تلوار سینہ سے پشت کے پار نکل گئی۔

راوی کہتے ہیں کہ اہل سغد نے طرحون کے ساتھ یہ حرکت اس وقت کی جب کہ قتیبہ بھستان چلے آئے تھے۔ اور اسی دوران انھوں نے غوزک کو اپنا رئیس بنایا۔

باہلی کی دوسری روایت

مگر باہلی یہ کہتے ہیں کہ جب قتیبہ نے بادشاہ شومان کا محاصرہ کیا اس کے قلعہ کے سامنے منجنیقیں نصب کر دیں اور ایک منجنیق کا پہلا پتھر قلعہ کی دیوار پر پڑا دوسرا شہر میں گرا اور پھر مسلسل شہر میں پتھر گرتے رہے۔ ایک پتھر بادشاہ کے دیوان خانہ میں گرا جس سے ایک شخص ہلاک ہوا۔ قتیبہ نے بزورِ شمشیر قلعہ مسخر کر لیا۔ اور پھر کس اور NSF کی طرف پلٹا اور وہاں سے بخارا آیا۔ بخارا کے قریب ایک ایسے گاؤں میں اس نے قیام کیا جس میں ایک دیول اور ایک آتشکدہ تھا۔ اور اس میں کچھ مور بھی تھے۔ ان وجہ سے اس پڑاؤ کا نام منزل الطوولیس رکھ دیا گیا۔

قتیبہ یہاں سے روانہ ہو کر سغد کی طرف چلا۔ تاکہ طرحون سے زر خراج وصول کرے۔ وادی سغد کی

خوبصورتی اور اس کے دلفریب منظر کو دیکھ کر قتیہ سے نہ رہا گیا۔ اور اس نے بے ساختہ اس کی تعریف میں دو شعر کہے۔ قتیہ طرخون سے ذرخراج لے کر بخارا آیا۔ بخارا کی ریاست پر ایک نوجوان رئیس زادہ کو بادشاہ بنایا۔ بخارا کے ایسے لوگوں کو قتل کر ڈالا جن کے متعلق خوف تھا کہ یہ اس نوجوان بادشاہ کی مخالفت کریں گے پھر آمل کے راستہ سے مرو واپس آ گیا۔

بابلی بیان کرتے ہیں کہ لوگ ابھی اپنے شراب کے برتنوں کو بھی نہ توڑ سکے تھے کہ قلعہ فتح ہو گیا۔

خالد بن عبد اللہ القسری کا بطور گورنر مکہ تقریر

اسی سال ولید نے خالد بن عبد اللہ القسری کو مکہ کا گورنر مقرر کیا خالد ولید کی وفات تک مکہ کا گورنر رہا۔ خالد نے مکہ کی گورنری کا جائزہ لے کر لوگوں کے سامنے حسب ذیل تقریر کی۔

آپ لوگ ایسے شہر کے باشندے ہیں جو خداوند عالم کے تمام شہروں میں اپنی حرمت و تقدس کے اعتبار سے ارفع و اعلیٰ ہے یہ وہی شہر ہے جسے بیت اللہ کے لیے خدا نے منتخب کیا۔ اور اہل اسطاعت پر اس کا حج فرض کیا گیا ہے۔ اس لیے آپ لوگ اطاعت گزار ہیں اور اتحاد قومی کی تنظیم میں منسلک رہیں بے بنیاد شبہات سے بچتے رہیے۔ اور یاد رکھیے کہ کوئی شخص اپنے حاکم اعلیٰ پر نکتہ چینی کریگا اور میرے سامنے پیش کیا جائے گا میں اسے اسی جرم میں پھانسی پر لٹکا دوں گا۔

اللہ تعالیٰ نے جسے مناسب جانا اسے اپنا خلیفہ بنایا ہے اس لیے آپ کو ان کے احکام اور معاملات میں چون چرا کرنے کا کوئی حق نہیں جو وہ حکم دیں اس کے لیے سر تسلیم خم کیجیے۔ اور تعمیل کیجیے میں آپ لوگوں کو بتائے دیتا ہوں کہ مجھے یہ علم ہوا ہے کہ ہمارے بعض مخالفین آپ لوگوں کے پاس آتے ہیں اور یہاں ٹھہرتے ہیں آئندہ آپ کسی ایسے شخص کو اپنے ہاں نہ ٹھہرائیے جس کے متعلق موجودہ خلافت کی مخالفت کا شبہ ہو ورنہ یاد رکھیے کہ جس شخص کے مکان میں کوئی مشتبہ شخص مقیم پایا گیا تو وہ مکان زمین سے ملا دیا جائے گا۔ اس لیے جو لوگ آپ کے ہاں ٹھہریں ان کی اچھی طرح دیکھ بھال کر لیا کیجیے۔ قومی اتحاد کو قائم رکھیے۔ اطاعت شعار رہیے کیونکہ نا اتفاقی بہت بری بلا ہے۔

ابوجبیہ کی روایت

ابوجبیہ کہتے ہیں کہ میں اسی زمانہ میں عمرہ کرنے مکہ مکرہ گیا اور بنی اسد جو خاندان زبیر کے طرف داروں میں تھے ان کے مکانات میں جا کر ٹھہرا مجھے کچھ معلوم ہی نہ تھا کہ ایک دم مجھے خالد نے بلا لیا میں اس کے پاس گیا خالد نے میرا وطن پوچھا۔ میں نے کہا کہ میں مدینہ کا باشندہ ہوں۔ خالد نے کہا کہ تم ایسے لوگوں کے پاس جو ہمارے مخالف ہیں کیوں قیام پذیر ہوئے؟ میں نے کہا کہ میں یہاں پر صرف ایک یا دو دن ٹھہروں گا اور پھر اپنے مکان واپس چلا جاؤں گا۔ اور میں خلیفہ وقت کی مخالفین میں سے نہیں ہوں۔ بلکہ میں تو ان لوگوں میں ہوں جو ان کی حکومت کی تعظیم کرتے ہیں بلکہ میرا تو یہ عقیدہ ہے کہ جو خلافت کا منکر ہو گا وہ ہلاک ہو جائے گا۔

میری تقریر سن کر خالد کو اطمینان ہوا اور اس نے کہا کہ تمہارے وہاں ٹھہرنے میں کوئی مضائقہ نہیں البتہ ایسے لوگوں کا وہاں قیام کرنا ٹھیک نہیں جو خلیفہ وقت کے مخالف ہوں میں نے کہا معاذ اللہ مجھے ایسے لوگوں سے کوئی سروکار نہیں۔

ایک روز میں نے خالد کو یہ کہتے ہوئے سنا یہ جانور جو حرم میں بسیرا کرتے ہیں اگر یہ بول سکتے اور ہماری اطاعت کا اقرار نہ کرتے تو میں انھیں بھی یہاں سے نکال دیتا۔ کیوں کہ میں چاہتا ہوں کہ بیت اللہ میں صرف وہی لوگ رہیں اور وہی اس کی حرمت سے مستفیض ہوں جو ہمارے مطیع ہوں۔ اور خاندان خلافت اور اس کے عہدے داروں کے مخالف نہ ہوں اس پر میں نے کہا کہ جناب والا بجا اور درست فرماتے ہیں۔

ولید بن عبد الملک کا سفر حج اور مدینہ آمد

۹۱ھ ہجری میں ولید بن عبد الملک نے خود لوگوں کو حج کرایا سارے دن کینسان کہتے ہیں کہ جب ولید کے حج کے لیے آنے کی خبر معلوم ہوئی تو حضرت عمر بن عبد العزیز نے قریش کے دس آدمیوں کو حکم دیا کہ میرے ساتھ امیر المومنین کے استقبال کو چلیں چنانچہ دس آدمی جن میں ابو بکر بن عبد الرحمن بن الحارث بن ہشام اور ان کے بھائی محمد بن عبد الرحمن اور عبد اللہ بن عمرو بن عثمان بن عفان بھی تھے حضرت عمر بن عبد العزیز کے ساتھ جن کے ساتھ اور بھی خدم و حشم تھا سویدا تک آئے۔ یہ سب لوگ سوار یوں پر سوار تھے۔

جب ولید سامنے آیا اور وہ بھی گھوڑے پر سوار تھا تو حاجب نے ان لوگوں سے کہا کہ آپ لوگ امیر المومنین کی خاطر سوار یوں سے اتر جائیں سب لوگ اتر پڑے مگر پھر ولید نے انھیں سوار ہونے کا حکم دیا اور حضرت عمر بن عبد العزیز کو اپنے پاس بلایا عمر بن عبد العزیز کے جلو میں ان کے ساتھ ساتھ چلتے رہے۔ اور اسی طرح تمام جماعت مقام ذی خشم پر آ کر فروکش ہوئی۔

یہاں وہ تمام حضرات جو استقبال کے لیے آئے تھے خلیفہ کے حضور پیش ہوئے۔ ایک شخص آتا تھا اور سلام کرتا جاتا تھا۔ ولید نے کھانا منگوایا ان سب حضرات نے بھی اسی کے ساتھ کھانا کھایا۔

شام کے وقت ولید یہاں سے روانہ ہو کر مدینہ آیا۔ صبح کو مسجد نبوی دیکھنے کے لیے گیا جتنے لوگ مسجد میں موجود تھے سب نکال دیئے گئے۔ البتہ حضرت سعید بن المسیبؓ اپنی جگہ بیٹھے رہے اور ان کے رتبے کے احترام میں کسی سپاہی کو بھی یہ جرات نہ ہو سکی کہ وہ انھیں اٹھا دیتا۔ حضرت سعید اپنے مصلہ پر دو معمولی چادریں جن کی قیمت پانچ درہم ہوگی زیب تن کیے بیٹھے تھے۔ کسی شخص نے ان سے درخواست کی کہ آپ اٹھ جائیں حضرت سعید نے کہا کہ جو میرا اٹھنے کا وقت ہے اس سے پہلے تو میں ہرگز نہ اٹھوں گا پھر ان سے کہا گیا کہ اچھا آپ امیر المومنین کو سلام کر لیجیے گا۔ سعید کہنے لگے کہ میں خود تو اٹھ کر ان کے پاس سلام کے لیے نہیں جاؤں گا۔

اب حضرت عمر بن عبد العزیز کا یہ حال تھا کہ وہ ولید کو مسجد میں ادھر ادھر پھر رہے ہیں اور چاہتے ہیں کہ اس کی نظر سعید پر اس وقت تک نہ پڑے جب تک کہ یہ اٹھ نہ جائیں مگر اچانک ولید کی نظر قبلہ کی سمت اٹھی اس نے پوچھا کہ یہ کون صاحب بیٹھے ہیں۔ کیا یہ حضرت سعید بن المسیبؓ تو نہیں ہیں؟ حضرت عمر بن عبد العزیز نے کہا جی ہاں یہ ہی سعید بن المسیب ہیں۔ اور اگر انھیں معلوم ہوتا کہ آپ اس وقت مسجد نبوی میں موجود ہیں تو وہ اٹھ کر آپ کے سلام کو آتے مگر انھیں دکھائی بھی کم دیتا ہے۔ ولید نے کہا اچھا، ہم خود ان کے پاس جائیں گے اور سلام کریں گے۔

ولید نے تمام مسجد کا چکر لگایا اور روضہ اقدس پر حاضری دی پھر سعید کے پاس آیا اور ان کی مزاج پرسی کی سعید نے کھڑے ہوئے نہ اپنی جگہ سے جنبش کی۔ البتہ مزاج پرسی کے جواب میں فرمایا کہ الحمد للہ میں خیریت سے

ہوں امیر المومنین کا مزاج کیسا ہے اور کیا حال ہے۔ ولید نے بھی کہا کہ میں الحمد للہ خیریت سے ہوں۔ اس قدر گفتگو کے بعد ولید وہاں سے پلٹ آیا۔ اور حضرت عمر بن عبد العزیز سے کہا کہ اب سلف صالحین کا یہ ہی ایک نمونہ باقی رہ گئے ہیں۔ عمر بن عبد العزیز نے جواب دیا کہ امیر المومنین بجا فرماتے ہیں۔

ولید نے مدینہ طیبہ میں بہت سے عجمی لونڈی غلام اور سونے چاندی کے برتن اور نقد روپیہ لوگوں میں تقسیم کیا۔ جمعہ کے دن خطبہ بھی پڑھا اور نماز پڑھائی۔

ولید کا مسجد نبویؐ خطبہ جمعہ

ولید نے مسجد نبویؐ میں حضور ﷺ کے منبر پر چڑھ کر ایام حج میں جمعہ کے دن خطبہ دیا۔ منبر سے اندرونی صحن کی آخری دیوار تک فوج کی دو صفیں تھیں ان کے ہاتھوں میں شاہی عصا اور کندھوں پر گرز تھے ولید ایک معمولی چوغا اور ٹوپی پہنے منبر پر چڑھا۔ اس پر شال نہ تھی منبر پر چڑھ کر سلام کیا اور بیٹھ گیا۔ مؤذن کو اذان دینے کی اجازت دی جب اذان ختم ہوئی تو پہلا خطبہ بیٹھے بیٹھے اور دوسرا خطبہ کھڑے ہو کر پڑھا۔

اسحق کہتے ہیں کہ میں نے رجا بن حیوۃ سے مل کر پوچھا کہ آیا اس خاندان کا طرز عمل ہے رجا نے کہا ہاں حضرت معاویہ بھی ایسا ہی کرتے آئے ہیں میں نے کہا کیا آپ نے اس معاملے میں کبھی ان سے گفتگو نہیں کی؟ رجا کہنے لگے کہ قبصہ بن زویب مجھ سے بیان کرتے ہیں کہ انھوں نے عبد الملک سے اس کے بارے میں اعتراض کیا تھا مگر اس نے کسی قسم کی تبدیلی کرنے سے انکار کر دیا اور کہنے لگا کہ حضرت عثمان نے بھی ایسا ہی کیا ہے اس پر میں نے کہا کہ حضرت عثمان نے تو ہمیشہ کھڑے ہو کر ہی خطبہ دیا ہے۔ رجا کہنے لگے کہ مگر کیا کیا جائے ان لوگوں سے اسی طرح بیان کیا گیا اور اب اسی پر ان کا عمل ہے۔

اسحق کہتے ہیں کہ تمام بنی خلفاء بنی امیہ میں ولید جیسا رعب دار اور تمکنت میں نے کسی میں نہیں دیکھی۔ محمد بن عمرو کہتے ہیں کہ ولید مسجد نبویؐ کے لیے خوشبوئیں اور انگیٹھی بھی لایا اور احرام بیت اللہ بھی لایا تھا۔ احرام مسجد نبویؐ میں کھول کر پھیلا دیا نہایت ہی بیش بہا ردیاج کا بنا ہوا تھا۔ ایک دن پھیلا رہا۔ پھر لپیٹ کر اٹھالیا گیا۔ اور ولید اس سال امیر حج تھا اور ولید ہی نے اس سال حج کرایا۔

اس سال سوائے مکہ معظمہ کے باقی اور تمام صوبوں پر وہی لوگ عامل اور صوبہ دار تھے جو ۹۰ ہجری میں تھے۔

البتہ واقدی کے بیان کے مطابق خالد بن عبد اللہ القسری اس سال مکہ کا گورنر تھا مگر اور لوگوں نے بیان کیا ہے کہ اس سال بھی مکہ حضرت عمر بن عبد العزیز ہی کے تحت تھا۔

۹۲ھ ہجری کے اہم واقعات کا تذکرہ

فتح اندلس

مسلمہ نے رومیوں کے علاقے میں جہاد کیا تین قلعہ سر کیے اور اہل سوسنہ کو رومیوں کے اندورنی علاقے میں جلا وطن کر دیا۔

اسی سال موسیٰ بن نصیر کے آزاد غلام تارک بن زیاد نے بارہ ہزار فوج کے ساتھ اندلس پر حملہ کیا۔ جہاں اس کا مقابلہ بادشاہ اندلس سے ہوا۔

واقعی کا دعویٰ ہے کہ اس بادشاہ کا نام اورینوق تھا (راڈرک) جو اہل اصہبان میں سے تھا۔ اور یہ عجیبی بادشاہان اندلس تھے۔

تارک نے اپنی پوری طاقت سے حملہ کیا ادھر سے بادشاہ اپنے تخت پر بیٹھ کر حملہ آور ہوا اس کے سر پر جواہر نگار تاج تھا ہاتھوں میں فولادی دستانے چڑھے ہوئے تھے اور وہ تمام مرصع زیور جن کے جنگ کے موقع پر پہننے کا ان کے قدیم بادشاہوں سے دستور چلا آتا تھا اس کے جسم پر سجے ہوئے تھے۔ دونوں حریفوں نے خوب ہی دادرمانگی اور شجاعت دی۔ اور نہایت سخت رن پڑا۔ آخر کا اللہ تعالیٰ نے اورینوق کو ہلاک کیا اور ۹۲ھ ہجری میں اندلس فتح کیا گیا۔

قتیبہ کا رتبیل سے صلح

بعض اہل سیر کے بیان کے مطابق اسی سال قتیبہ نے رتبیل الاعظم اور زابل کے ارادہ سے (سیستان) پر چڑھائی کی۔ جب قتیبہ سیستان پہنچ گیا رتبیل کے سفراء پیام صلح لائے۔ قتیبہ نے درخواست صلح کو منظور کر لیا۔ اور عبد ربہ بن عبد اللہ بن عمیر اللیشی کو وہاں کا عامل مقرر کر کے خود واپس چلا آیا۔

اسی برس حضرت عمر بن عبد العزیز نے جو مدینہ کے عامل تھے حج کرایا نیز اس سال بھی مختلف ممالک کے وہی لوگ ارباب حل و عقد تھے جو پچھلے سال میں تھے۔

امیر حج حضرت عمر بن عبد العزیز

عباس بن الولید نے رومیوں کے علاقے میں جہاد کیا اور شہر سمطینہ فتح کیا۔ نیز مروان بن الولید رومیوں کے علاقے میں فوج کشی کر کے خجہ تک جا پہنچا۔ اور مسلمہ بن عبد الملک نے جدید قلعہ 'غزالہ' اور برجہ کو عطیتہ کی سمت سے پیش قدمی کر کے فتح کیا۔

نیز اسی سال قتیبہ نے شاہ خام حمر و قتل کرنے کے بعد شاہ خوارزم سے صلح کی تجدید کی۔ اس واقعہ کی تفصیل اور اسباب حسب ذیل ہیں۔

شاہ خوارزم سے صلح کی تفصیل

چونکہ بادشاہ خوارزم بہت ضعیف تھا اس لیے اس کے چھوٹے بھائی خرزاد نے انتظام سلطنت پر کلیتہً قبضہ کر رکھا تھا جیسا چاہتا کرتا۔ اگر اسے خبر لگتی کہ بادشاہ کے طرف داروں میں سے کسی کے پاس کوئی حسین لونڈی عمدہ سواری کا جانور یا کوئی بیش بہا چیز ہے فوراً اس پر قبضہ کر لیتا حتیٰ کہ اسے اگر معلوم ہوتا کہ کسی شخص کی لڑکی یا بیوی یا بہن خوبصورت ہے تو اسے بھی زبردستی اٹھوا لیتا غرض کہ جس چیز کو چاہتا اس پر قبضہ کر لیتا اور جسے چاہتا زندان میں ڈال دیتا۔ کسی شخص کی طاقت نہ تھی کہ اس سے مقابلہ کرے بلکہ خود بادشاہ بھی اس کے سامنے بے بس ہو گیا تھا جب کبھی بادشاہ سے اس کی حرکات کی شکایت کی جاتی تو وہ اپنی لاچارگی طاہر کر دیتا تاہم اس تمام اقتدار اور مستبدانہ حکومت کے باوجود خرزاد بادشاہ سے بھی خفا رہتا تھا۔ جب ان حالات نے طول کھینچا تو بادشاہ نے قتیہ کو اپنے علاقے میں آنے کی دعوت دی تاکہ وہ اپنی ریاست ان کے حوالے کر دے اور اس لیے اس نے خوارزم کے شہروں کی تین طلائی کی کنجیاں بھی اس کے پاس بھیج دیں اور یہ شرط لگائی کہ جب آپ میرے علاقے پر قبضہ کر لیں تو میرے بھائی اور میرے دوسرے مخالفین کو میرے حوالے کر دیجیے گا تاکہ میں ان کے ساتھ جیسا چاہوں سلوک کروں۔

بادشاہ نے یہ پیغام اپنے ایک قاصد کے ذریعہ بھیجا اور اس کی اطلاع اپنے کسی امیر یا سردار کو نہیں دی آخر موسم سرما میں جب کہ جہاد کا موسم شروع ہو جاتا تھا یہ قاصد قتیہ کے پاس آیا قتیہ پہلے ہی سے جہاد کی تیاری کر چکا تھا اب قتیہ نے ظاہر تو یہ کیا کہ سغد پر فوج کشی کرنا چاہتا ہے مگر دراصل اس کا نشانہ خوارزم تھا بادشاہ خوارزم کا قاصد اپنے فرض کو کامیاب حد تک پہنچانے کے بعد خوارزم واپس چلا گیا قتیہ نے مسلم کے آزاد کردہ غلام ثابت الاغور کو مرگوگورنر مقرر کیا اور خود جہاد کے لیے روانہ ہوا۔

دوسری جانب بادشاہ نے اپنے تمام دوستوں و راء زمیندار۔ اور علماء کو اپنے ساتھ عیش و نشاط میں شریک ہونے کے بہانے خوارزم میں جمع کر لیا اور اپنے تمام احباب سے کہا کہ قتیہ سغد پر چڑھائی کرنے کا ارادہ کر رہا ہے اچھا اور ہم سے اس وقت لڑنا نہیں چاہتا۔ لہذا آپ موسم بہار میں ہم مجلس شراب و نشاط منعقد کریں۔ اور چھریاڑائیں۔ چنانچہ یہ تمام سردار شراب خوری اور عیش و نشاط میں منہمک ہو گئے اور جنگ سے بالکل بے خطر تھے۔ ترکوں کو قتیہ کی پیش قدمی کا اس وقت علم ہوا جب کہ اس نے ہزار سپ میں پہنچ کر دریا کے اس کنارے خیمے ڈال دیئے بادشاہ خوارزم نے اپنے مشیروں سے پوچھا کہ اب کیا کرنا چاہیے سب نے کہا کہ ہم اس سے لڑیں گے۔ مگر بادشاہ نے کہا کہ اس کے مقابلے میں وہ لوگ عاجز رہ گئے اور اس کا کچھ نہ بگاڑ سکے جو ہم سے کہیں زبردست اور طاقتور تھے۔ میری یہ رائے ہے کہ ہم کچھ دے دلا کر اسے اس سال تو یہاں سے ٹال دیں۔ آئندہ سال دیکھا جائے گا۔ سب نے کہا کہ ہم آپ کے ہم خیال ہیں۔

چنانچہ بادشاہ خوارزم سے چل کر مدینۃ الفیل میں آکر جو دریا کے اس پار واقع ہے قیام پزیر ہوا۔ (خوارزم کے اصل میں تین مختلف شہر ہیں جو ایک ہی حصار میں واقع ہیں ان تینوں میں مدینۃ الفیل سب سے زیادہ مستحکم ہے)۔

اب قتیہ تو ہزار سپ میں دریا کے اس کنارے فروکش تھا۔ اور بادشاہ مدینۃ الفیل میں اس پار مقیم ہو گیا

۔ دونوں کے درمیان دریائے بلخ موج زن تھا۔ مگر قتیبہ کو اس دریا کے عبور کرنے کی نوبت نہ آئی تھی کہ دس ہزار لونڈی غلام اور بہت سے جواہرات اور روپیہ ادائیگی پر دونوں میں صلح ہو گئی۔

یہ بھی شرط طے پائی کہ قتیبہ بادشاہ خوارزم کی شاہ خام جرد کے مقابلے میں اعانت کرے اور نیز وہ بات پوری کرے جس کے متعلق اس نے قتیبہ کو پہلے ہی لکھ دیا تھا۔ قتیبہ نے ان دونوں باتوں کو منظور کر لیا۔ اور انھیں پورا کیا۔

قتیبہ نے اپنے بھائی عبدالرحمن کو شاہ خام جرد کی سرکوبی کے لیے روانہ کیا جو ہمیشہ بادشاہ خوارزم سے برسر جدال و قتال رہتا تھا۔ عبدالرحمن نے علاقہ پر قبضہ کر لیا۔ اور چار ہزار قیدی وہاں سے اپنے ساتھ لایا۔ جب یہ قیدی قتیبہ کے پاس آئے۔ قتیبہ نے منظر عام پر تخت بچھوایا۔ اور دربار عام کیا اور پھر قیدیوں کے قتل کا حکم دیا۔ ایک ہزار اس کے داہنی جانب ایک ہزار بائیں جانب ایک ہزار سامنے اور ایک ہزار پیچھے قتل کر دیئے گئے۔

مہلب بن ایاس کہتے ہیں کہ اس روز قیدیوں کے قتل کرنے کے لیے بڑے بڑے سرداروں کی تلواریں مانگی گئیں ان میں سے بعض ایسی ناکارہ بھی تھیں جن سے نکلنے کی ناک بھی نہ کٹ سکتی تھی۔ لوگوں نے میری بھی تلوار مانگ لی یہ ایسی بلائے بے درمان تھی کہ جس پر پڑتی اس میں سے صاف نکل جاتی میری تلوار کی اس کاٹ کو دیکھ کر قتیبہ کے خاندان والے جلنے لگے۔ یہ دیکھتے ہی میں نے قاتل کی طرف زراپلک ماردی کہ ہاتھ ڈھیلا رکھے چناچہ اس نے ہاتھ ڈرا ڈھیلا کیا کہ تلوار مقتول کے اگلے دانتوں پر پڑی جس سے اس میں دندانے پڑ گئے۔

ابوالذیال کہتے ہیں کہ وہ تلوار اب بھی میرے پاس ہے۔ قتیبہ نے خرززار اور ان دوسرے لوگوں کو جو بادشاہ خوارزم کے مخالف تھے بادشاہ کے حوالے کر دیا بادشاہ نے ان سب کو قتل کر دیا اور ان کے مال و اسباب پر قبضہ کر لیا اور اسے قتیبہ کے پاس بھیج دیا۔ قتیبہ شہر الفیل میں داخل ہوا۔ اور بادشاہ سے وہ زر و جنس معاوضہ لے کر جس پر صلح ہوئی تھی پھر ہزار سپ واپس آ گیا۔

بابلی یہ کہتے ہیں کہ خوارزم سے قتیبہ کو ایک لاکھ لونڈی غلام ملے۔

فتح سمرقند

اسی سال ۹۲ھ ہجری میں قتیبہ کے خاص دوستوں نے اس سے کہا کہ چانکہ تمام لوگ سیتان جیسے دور دراز ممالک سے آئے ہیں سب تھکے ہوئے ہیں بہتر ہے کہ اس سال آپ جہاد پر نہ جائیں۔ بلکہ تمام لوگوں کو آرام کرنے دیجیے۔

قتیبہ نے اس درخواست کو مسترد کر دیا۔ اور اہل خوارزم سے صلح کر کے سفد کی طرف بڑھا اسی برس قتیبہ نے خوارزم سے واپسی میں سمرقند پر حملہ کیا۔ اور اسے فتح کیا۔

واقعہ کی تفصیل

شاہ خوارزم سے صلح کے بعد قتیبہ نے تمام زرو سامان اور معاوضہ پر قبضہ کر لیا تو مجسر بن مزاحم السلمی نے قتیبہ سے کہا کہ میں آپ سے تنہائی میں کچھ عرض کرنا چاہتا ہوں قتیبہ نے دیگر تمام لوگوں کو ہٹا دیا۔ اور اب صرف وہ دونوں رہ گئے مجسر نے کہا کہ اگر آپ کا سفد پر فوج کشی کرنے کا کبھی ارادہ ہو تو اس کے لیے آج سے زیادہ بہتر موقع

آپ کو پھر کبھی نہیں ملے گا۔ اس لیے کہ اہل سغد کو یہ اطمینان ہے کہ اس سال تو آپ ان پر حملہ نہ کریں گے اور اب ان کے اور آپ کے درمیان صرف دس دن کا فاصلہ ہے۔

قتیبہ نے پوچھا کہ کیا کسی اور شخص نے تمہیں یہ مشورہ دیا ہے؟ مجسّر نے کہا نہیں۔ قتیبہ نے پوچھا کیا کسی اور سے بھی تم نے اس کا تذکرہ کیا ہے۔ مجسّر نے کہا نہیں۔ قتیبہ نے کہا اب اگر کسی اور سے اس کا ذکر بھی کرو گے تو یاد رکھو کہ میں تمہیں تہ تیغ کر دوں گا۔

قتیبہ نے اس روز تو اسی جگہ قیام کیا۔ دوسرے دن عبدالرحمن کو حکم دیا کہ تم سواروں اور تیراندازوں کو اپنے ساتھ لے کر مرو روانہ ہو جاؤ۔ اور تمام سامان و اسباب کو اپنے آگے بھیج دو۔ چنانچہ سامان سب سے پہلے روانہ کر دیا گیا۔ اس کے پیچھے عبدالرحمن بھی مرو روانہ ہو گیا۔ اور اس تمام دن عبدالرحمن مرو کی طرف چلتا رہا۔

شام کے وقت قتیبہ نے عبدالرحمن کو لکھا کل صبح کے وقت سامان تو مرو بھیج دینا اور تم خود مقدمۃ الجیش اور تیر اندازوں کو لے کر سغد کی طرف روانہ ہو جانا۔ تمام کاروائی نہایت راز میں کی جائے۔ اور میں خود تمہارے پیچھے آتا ہوں۔

عبدالرحمن کو جب یہ حکم ملا۔ اس نے اور لوگوں کو حکم دیا کہ وہ سامان کو مرو لے جائیں اور خود حکم کے مطابق سغد کی طرف چلا۔

قتیبہ نے لوگوں کے سامنے تقریر کی اور کہا کہ اللہ تعالیٰ نے تمہارے ہاتھوں اس شہر کو ایسے وقت میں سر کرادیا ہے جب کہ جہاد اور فوجی کاروائیاں کرنا ممکن نہ تھا۔ اب سغد ہمارے سامنے ہے۔ وہاں مدافعت کا کوئی بھی سامان نہیں ہے۔ پہلے سغد نے اس عہد کو بھی پس پشت ڈال دیا ہے جو ہمارے اور ان کے درمیان ہوا تھا۔ اور وہ ذرند یہ بھی نہیں دیا جس کی ادائیگی کی شرط پر ہم نے طرخون سے صلح کی تھی اللہ تعالیٰ نے فرمایا ہے کہ ”جو عہد کو توڑتا ہے تو اس کا خمیازہ خود ہی اسی کو بھگتنا پڑتا ہے“ اس لیے اب اللہ کا نام لے کر بڑھو۔ اور مجھے توقع ہے کہ سغد اور خورازم کی ویسی ہی بربادی ہوگی جیسی بنی نظیر اور بنو قریظہ کی ہوئی تھی اور اللہ تعالیٰ نے یہ بھی فرمایا ہے۔

”واخری لم تقدروا علیہا قد احاط اللہ بہا“۔

(۱) اور دوسرا وہ مقام جس پر تمہاری دسترس نہ ہو سکی اللہ نے اس کو اپنے گھیرے میں لے لیا ہے غرض یہ کہ قتیبہ سغد آیا۔ عبدالرحمن پہلے ہی بیس ہزار فوج کے ساتھ سغد کے سامنے پہنچ چکا تھا قتیبہ عبدالرحمن کے وہاں پہنچنے کے تین یا چار دن بعد اہل بخارا اور خورازم کے ساتھ پہنچا۔ سغد پہنچ کر کلام پاک کی یہ آیت پڑھی۔

انا اذ انزلنا بساحة قوم فساء صباح المنذرين

(۲) ہم جب کسی قوم کے سامنے اس کے میدان میں اترے تو ڈرائے جانے والوں کی صبح ان پر بہت بری

گذری۔

ایک ماہ تک قتیبہ نے ان کا محاصرہ جاری رکھا اور ایک سمت سے گھس کر کئی مرتبہ دشمنوں سے برسر پیکار بھی ہوا۔ اہل سغد کو محاصرہ کے طویل ہونے کا خوف ہوا انھوں نے ملک الاشاش اور اخشاذ فرغانہ کو لکھا کہ اگر عربوں کو ہمارے مقابلے میں فتح ہو گئی تو جس لیے انھوں نے ہم پر چڑھائی کی ہے اسی بناء پر یہ تم پر بھی اپنا دست آزاد کر دیں گے۔ اس لیے اب آپ لوگ خود اپنی فکر کر لیجیے۔

اس تحریر کا یہ نتیجہ ہوا کہ ان دونوں بادشاہوں نے ان کی امداد کے لیے عربوں سے جا کر لڑنے کا فیصلہ کیا اور اہل سغد کو اطلاع دی کہ تم کسی جماعت کو ان سے لڑنے کے لیے بھیج دو تا کہ وہ اس جماعت سے مصروف کارزار رہیں اور ہم بے خبری میں ان پر شب خون مارتے ہیں۔

چنانچہ ان لوگوں نے اپنے یہاں کے روساء اور بڑے بڑے سرداروں کے بیٹوں اور رسورماؤں کو مسلمانوں کے لشکر گاہ پر شب خون مارنے کے لیے روانہ کیا مگر مسلمانوں کے مخبروں نے فوراً اس کی خبر قتیہ کو دی قتیہ نے ان کے توڑ کے لیے اپنی فوج سے تین سو یا چھ سو بڑے جوان مرد شمشیر زن منتخب کیے اور صالح بن مسلم کو ان کا افسر مقرر کر کے حکم دیا کہ اس راستہ پر جہاں سے مخالف جماعت کی پیش قدمی کا خوف ہے کمیں گاہوں میں مناسب مقامات پر چھپ جائیں۔

صالح نے اب پھر دشمن کی نقل و حرکت کی اطلاع یابی کے لیے مخبر روانہ کیا اور خود اپنے اصل لشکر گاہ سے دوفرخ کے فاصلہ پر ٹھہر گیا مخبروں نے واپس آ کر اطلاع دی کہ آج ہی رات دشمن تم پر حملہ کرے گا۔ صالح نے اپنے رسالہ کو تین دستوں پر تقسیم کر کے دوستوں کو تو کمین گاہوں میں چھپا دیا ایک دستہ لے کر خود ان کی مزاحمت کے لیے راستہ پر جم گیا۔

پردہ شب میں مشرک مسلمانوں پر حملہ آور ہوئے مگر انھیں یہ معلوم نہ تھا کہ صالح ہماری گھات میں بیٹھا ہوا ہے اس لیے وہ اس خوف کے بغیر کہ مسلمانوں کے لشکر گاہ تک پہنچنے سے پہلے ہماری کسی قسم کی کوئی مزاحمت کی جائے گی بڑھتے چلے آئے۔ صالح نے اس بے خبری کی حالت میں ان پر حملہ کیا۔ اور جب دونوں فریقوں میں خوب نیزہ بازی شروع ہو گئی تو اب وہ دودستے بھی جو پہلے سے کمین گاہوں میں پوشیدہ تھے نکل آئے اور لڑائی میں شریک ہو گئے۔

مشرک اس قدر بے جگری اور دلیری سے لڑے جس کی مثال اس سے پہلے دیکھنے میں نہیں آئی۔ آخر دم تک لڑتے رہے بھاگنے کا نام تک نہیں لیا اکثر میدان جنگ میں کھیت رہے اور بہت تھوڑے سے بھاگ کر بچ سکے مسلمانوں نے ان کے ہتھیاروں پر قبضہ کر لیا۔ ان کے سر کاٹ ڈالے۔ اور جو تھوڑے گرفتار ہوئے تھے جب ان سے مقتولین کی شخصیت دریافت کی گئی تو معلوم ہوا کہ ان میں سب کے سب شہزادے اور بڑے بڑے رئیسوں کے لڑکے تھے۔ یا مشہور بہادر رسورما تھے۔ ان قیدیوں نے یہ بھی کہا کہ ان میں ہر شخص سو آدمیوں کے برابر تھا۔

مسلمانوں نے ان کے نام ان کے کانوں پر لکھ دیئے صبح کو لشکر گاہ میں آئے ہر شخص اپنے ہاتھ میں ایک سر لٹکائے ہوئے تھا جس پر اس مقتول کا نام لکھا ہوا تھا۔ مسلمانوں کو نہایت ہی عمدہ عمدہ گھوڑے مال غنیمت میں ملے۔ یہ سب چیزیں انھوں نے قتیہ کو دے دیں۔

اس واقعہ نے اہل سغد کے حوصلے پست کر دیئے اب قتیہ نے ایک طرف تو شہر پر منجیقین نصب کر دیں اور ان سے سنگ اندازی شروع کی اور اس کے ساتھ ساتھ ان سے جنگ بھی کرتا رہا اور ایک گھڑی کے لیے جنگ میں ڈھیل نہ دیتا تھا۔ بخارا اور خوارزم والے جوان کے ہمراہ تھے وہ بھی نہایت خلوص اور تن دہی سے لڑے خوب داد شجاعت دی اور بے جگری سے اپنی جانیں مسلمانوں کے لیے لڑا دیں مگر جنگ کا تصفیہ اب تک نہ ہوا تھا۔ کہ غوزک نے قتیہ سے کہلا بھیجا کہ آپ میرا مقابلہ میرے ہی خاندان اور عزیزوں سے جو عجمی ہیں کر رہے ہیں اس میں آپ کی کیا بہادری ہے

صرف عربوں کو مقابلہ پر بھیجو تو مزا چکھایا جائے۔ قتیبہ کو یہ سن کر بہت غصہ آیا اس نے جدلی کو بلا کر حکم دیا کہ فوج کا معائنہ کرو اور ان میں سے جو بہادر ہوں ان کا انتخاب کرو غرض کہ تمام فوج معائنہ کے لیے حاضر کی گئی خود قتیبہ ہی نے معائنہ کرنا شروع کیا جو لوگ کہ تمام قبیلوں سے علیحدہ علیحدہ واقف تھے انھیں اپنے پاس بلا لیا اب خود قتیبہ ایک شخص کو پکارتا جاتا تھا اور اس کے متعلق جاننے والوں سے پوچھتا تھا شناسا شخص جس کے متعلق کہتا کہ یہ بہادر ہے۔ بعض کے متعلق کہتا کہ یہ متوسط درجے کا آدمی ہے بعضوں کو کہتا کہ یہ بزدل ہیں اسی پر قتیبہ نے بزدلوں کا نام گدھیاں رکھ دیا اور ان کے گھوڑے اور عمدہ ہتھیار چھین کر بہادروں اور دوسرے متوسط درجہ کے لوگوں کو دے دیئے اور برے معمولی قسم کے ہتھیار ان بزدلوں کو بانٹ دیئے۔

اب قتیبہ اس منتخب فوج کے ساتھ قلعہ پر حملہ آور ہوا رسالہ رسالہ سے پیدل سپاہ پیدل سپاہ سے دست و گریبان ہو گئی متجنیقین نصب تھیں ان سے شہر پر سنگ اندازی کی گئی اور فصیل میں ایک شگاف بھی پڑ گیا مگر محصورین نے اسے فوراً جوار کی لٹی سے مسدود کر دیا اور ایک شخص نے اسی مقام پر کھڑے ہو کر قتیبہ کو گالیاں دیں قتیبہ کے ہمراہ کچھ تیر بھی تھے قتیبہ نے ان سے کہا کہ اپنے میں سے دو آدمی جن لو چنا چہ دو آدمیوں کے متعلق کہا گیا کہ یہ ہی سب سے بڑھ کر تیر انداز ہیں قتیبہ نے ان سے کہا کہ تم میں سے جو شخص اس کافر کو تیر مار کر ہلاک کر دے گا اسے دس ہزار درہم انعام دیا جائے گا اور اگر تیر خطا گیا تو اس کے ہاتھ کاٹ ڈالے جائیں گے ان دونوں میں سے ایک تو ذرا ہچکچایا مگر دوسرے نے آگے بڑھ کر ایسا تاک کر تیر مارا کہ اس کافر کی ٹھیک آنکھ میں جا کر لگا قتیبہ نے اسے دس ہزار درہم دینے کا حکم دے دیا۔

قتیبہ کے تیر اندازوں کے دستہ کا ایک شخص بیان کرتا ہے کہ جب ہم نے شہر فتح کر لیا تو میں فصیل کے اس مقام پر آیا جہاں اس کافر کو تیر مارا گیا تھا میں نے دیکھا کہ وہ مردہ پڑا ہے اور تیر اس کی آنکھ کو چھید کر گدی کے پیچھے سے نکل گیا تھا۔

دوسرے دن پھر شہر پر سنگ بازی کی گئی اور ایک شگاف ڈال دیا گیا قتیبہ نے حکم دیا کہ اسی شگاف پر جے رہو اور جس طرح بھی اپنے اس مقام سے شہر میں گھس جاؤ غرض کہ مسلمان لڑتے لڑتے اس شگاف تک پہنچ گئے۔ اسی اثناء میں اہل سفد برابر مسلمانوں پر تیروں کی بارش برساتے رہے اور ان کی یہ حالت تھی کہ اپنی ڈھالوں کو تیروں کے خوف سے آنکھ کے آگے رکھ کر حملہ کرتے تھے جب مسلمان اس شگاف پر پہنچ گئے تو کفار نے درخواست کی کہ آج تو آپ واپس چلے جائیں کل ہم صلح ہی کر لیتے ہیں۔

باہلی یہ کہتے ہیں کہ قتیبہ نے صلح کرنے سے انکار کر دیا۔ اور کہا کہ اب جب کہ ہم نے اس شگاف پر قبضہ کر لیا ہے۔ اور ہماری متجنیقین ان کے شہر اور ان کی سرحدوں پر گرج رہی ہیں ہمارا صلح کرنا بے معنی ہے مگر دوسرے لوگوں کا یہ بیان ہے کہ قتیبہ نے اپنی فوج سے کہا کہ اچھا آپ لوگ بھی تنگ آ گئے ہیں بہتر ہے کہ اتنی ہی کامیابی پر اکتفا کر کے واپس ہو جائے چنانچہ سب واپس پلٹ آئے۔ دوسرے دن بارہ لوکھ درہم سالانہ خراج پر صلح ہو گئی۔ اور یہ بھی شرط ہوئی تھی کہ تیس ہزار لونڈی غلام مسلمانوں کو دیئے جائیں مگر ان میں کوئی بچہ یا بوڑھا نہ ہو۔ اور نہ کوئی ایسا ہو جس میں کوئی عیب ہو۔ اور شہر قتیبہ کے لیے خالی کر دیا جائے۔ اس میں کوئی جنگجو آدمی نہ رہے۔ ایک مسجد بنوائی جائے تاکہ قتیبہ اس میں نماز پڑھے۔ ایک منبر رکھا جائے تاکہ اس پر بیٹھ کر خطبہ پڑھا جائے۔ اور پھر کھانا کھا کر واپس چلا

آئے۔

جب شرائط صلح طے ہو گئی تو قتیہ نے اپنی فوج کے پانچوں دستوں میں سے دو شخصوں کو منتخب کر کے اس غرض سے شہر میں بھیجا کہ یہ شرائط صلح کی عملاً تکمیل کرائیں چنانچہ ان لوگوں نے ہر قسم کے معاوضہ پر قبضہ کر لیا۔ جب تیس ہزار لونڈی غلام بھی آگئے تو قتیہ کہنے لگا کہ اب ان کفار کی اچھی طرح توہین و تذلیل ہوئی۔ کیونکہ اب ان کے اعضاء اور اولاد تمہارے قبضے میں آ گئی ہے۔

حسب شرائط صلح مدافعتین نے شہر خالی کر دیا۔ مسجد بنادی اور منبر رکھ دیا۔ قتیہ چار ہزار منتخب بہادروں کے ساتھ شہر میں داخل ہوا۔ مسجد میں آ کر نماز پڑھی۔ خطبہ دیا اور پھر کھانا کھایا۔ اس کے بعد اہل سفد سے کہلا بھیجا کہ جو شخص اپنا مال و اسباب یہاں سے لے جانا چاہے لے جائے۔ کیونکہ اب میں تو شہر سے ہرگز نہیں جاؤں گا۔ اور یہ بھی رعایت ہے جو میں تمہارے ساتھ کر رہا ہوں اور میں تم سے اس معاوضہ کے علاوہ جس کا صلح میں تصفیہ ہوا ہے اور کچھ نہیں مانگتا۔ البتہ یہ ضرور ہے کہ اب یہاں فوج رکھی جائے گی۔

باہلی یہ بیان کرتے ہیں کہ قتیہ نے اس شرط پر صلح کی تھی کہ اسے ایک لاکھ لونڈی غلام تمام آتش کدے اور بتوں کے زیور دیئے جائیں۔ چنانچہ ان اشیاء پر اس نے قبضہ بھی کر لیا۔ جب تمام بت اس کے سامنے لائے گئے تو پہلے جس قدر جواہرات اور زیورات پر تھے وہ سب اتار لیے گئے اور سب اوپر تلے رکھے گئے۔ تو ایک محل کے برابر اس کا ڈھیر لگ گیا۔ قتیہ نے ان کے جلانے کا حکم دیا۔ اس پر جمی کہنے لگے کہ ان بتوں میں بعض ایسے دیوتا بھی ہیں کہ جو شخص انھیں جلائے گا خود تباہ ہو جائے گا۔ قتیہ نے کہا اچھا میں خود انھیں اپنے ہاتھ سے جلاتا ہوں غوزک نے دوزانو بیٹھ کر عرض کی کہ آپ مجھ پر احسان کریں اور ان بتوں کو نہ جلائیں۔ مگر قتیہ نے ایک نہ سنی۔ انگارہ منگوایا اسے ہاتھ میں لے کر تکبیر کہتا ہوا بڑھا۔ اور آگ لگا دی اس کے بعد دوسرے لوگوں نے بھی اس کی اقتدا کی، جلنے کے بعد بھی ان بتوں میں سے پچاس ہزار مشقال سونا اور چاندی برآمد ہوئی۔ شہر سے بڑی بڑی تانبے کی دیگیں نکلوائیں گئیں۔ انھیں دیکھ کر قتیہ نے حصین سے پوچھا کہ یہ کیا رقاش کے پاس بھی ایسی دیگیں تھیں۔ حصین نے کہا کہ اس کے پاس تو نہ تھیں البتہ عسیلان کے پاس ایک دیگ اتنی بڑی تھی جیسی کہ یہ ہیں۔ قتیہ ہنسنے لگا اور کہا تم نے اپنا بدلہ لے لیا۔

بعض راویوں نے بیان کیا ہے کہ کفار عجم قتیہ پر بد عہدی کا الزام لگاتے تھے۔ کہ اس نے خوارزم اور سمرقند والوں سے جو وعدہ امان کیا تھا اسے پورا نہیں کیا۔

شہر سفد میں جو لونڈیاں مال غنیمت میں ملیں ان میں یزدجرد کے کسی لڑکے کی ایک بیٹی بھی تھی۔ قتیہ نے لوگوں سے پوچھا کہ کیا اس کے جوڑ کا پیدا ہوگا وہ بھی دوغلہ سمجھا جائے گا۔ لوگوں نے کہا ہاں اپنے باپ کی طرف سے دوغلا ہوگا۔ قتیہ نے اس شہزادی کو حجاج کے پاس بھیج دیا۔ حجاج نے اسے ولید کے پاس بھیج دیا اور پھر اس کے لطن سے یزید بن ولید پیدا ہوا۔

دیگر عجمی فوجوں کی سرکوبی

ایک صاحب بیان کرتے ہیں کہ جب غوزک نے دیکھا کہ قتیہ محاصرہ کی گرفت کو روز بروز زیادہ کرتا جا رہا ہے اس نے شاہان شاش اخشا و فرغانہ اور خاقان سے امداد طلب کی۔ اور لکھا کہ اس وقت ہم آپ کے اور عربوں کے

درمیان حائل ہیں۔ اگر عربوں نے ہم پر فتح پالی اور ہمارے ملک پر قبضہ کر لیا تو آپ لوگوں کی بھی خیر نہیں۔ آپ ہم سے بھی زیادہ ذلیل اور کمزور ہو جائیں گے۔ اس لیے یہ ہی موقع ہے کہ آپ لوگ اپنی پوری طاقت ہماری اعانت میں صرف کیجیے۔

ان بادشاہوں نے درخواست پر غور کیا اور یہ مشورہ کیا کہ اگر ہم نے اپنی معمولی فوج امداد کے لیے بھیج دی تو وہ کچھ زیادہ کار آمد نہ ہوگی۔ کیونکہ اپنے فرائض اور آئندہ مصیبتوں کا انھیں اس قدر احساس نہیں ہے۔ جس قدر کہ ہمیں ہو سکتا ہے۔ ہم فرماں روا ہیں۔ ہم سے امداد طلب کی گئی ہے۔ اس لیے ہمیں ہی امداد دینی چاہیے۔

چنانچہ ان بادشاہوں نے شہزادوں اور اپنے ہی خاندان کے بہادر نوجوانوں کو منتخب کیا اور خاقان کے ایک لڑکے کو اس جماعت کا سردار مقرر کر کے قتیہ کے فوجی پڑاؤ پر شب خون مارنے کے لیے روانہ کیا۔ ان کا خیال تھا کہ چونکہ مسلمان تو شہر سغد کے محاصرہ میں مصروف ہیں لشکر گاہ کی جانب سے بے خبر ہوں گے اس لیے یہ سنہری موقع ہاتھ سے نہ جانے دیا جائے۔

غرض کہ اب یہ منتخب جماعت مسلمانوں کے لشکر گاہ پر حملہ کرنے کے لیے روانہ ہوئی۔ دوسری جانب قتیہ کو بھی دشمن کے اس اردہ کی خبر ہو چکی تھی۔ اس نے بھی اپنی فوج کے خاص خاص لوگوں کو منتخب کیا۔ شعبہ بن ظہیر اور زہیر بن حیان بھی اس منتخب کردہ میں تھے۔ اس طرح چار سو بہادر چنے گئے۔ قتیہ نے ان سے کہا کہ آپ کے دشمن اس بات کو اچھی طرح جانتے ہیں کہ ہمیشہ اللہ تعالیٰ نے آپ کی تائید اور اعانت کی ہے۔ مگر اب انھوں نے اپنے بڑے بڑے روساء اور شہزادوں کو منتخب کر کے اس لیے بھیجا ہے کہ وہ دھوکہ سے ہماری لشکر گاہ پر شب خون ماریں۔ عرب کے آپ ہی لوگ سردار اور بہادر ہیں۔ اس کے علاوہ خداوند عالم نے اپنا دین ہمیں دے کر بھی آپ کی عزت افزائی کی ہے۔ اس لیے اب آپ اللہ کی راہ میں پوری طرح داد مردانگی دیجیے۔ تاکہ آپ ثواب کے مستحق ہوں اور اپنی خاندانی شرافت و عزت و شجاعت کو قائم رکھنے کی پوری کوشش کیجیے۔ قتیہ نے پہلے ہی سے دشمن کی نقل و حرکت کی دیکھ بھال کے لیے جاسوس مقرر کر رکھے تھے۔ جب اسے معلوم ہوا کہ اب دشمن اتنے قریب آ گیا ہے کہ وہ آج رات ہمارے پڑاؤ تک پہنچ جائے گا وہ ان لوگوں کے پاس آیا جنھیں اس نے اس جماعت کے مقابلہ کے لیے منتخب کیا تھا۔ اور ہر ایک شخص کو خدا کی راہ میں جہاد اور اظہار شجاعت کے لیے ابھارتا رہا۔ پھر صالح بن مسلم کو اس جماعت کا سردار مقرر کیا۔

مغرب کے وقت یہ خاص دستہ اصل لشکر گاہ کی طرف رونہ ہوا۔ چلتے چلتے قتیہ کی لشکر گاہ سے دو فرسخ کے فاصلہ پر اس راستہ پر جہاں سے دشمن کے آنے کا یقین تھا یہ جماعت ٹھہر گئی۔ صالح نے اپنی فوج کے مختلف دستے کر دیئے ایک کو اپنے بائیں جانب۔ ایک کو اپنی داہنی جانب کمیں گا ہوں میں چھپا دیا۔ اور خود مقابلہ کے لیے برسر راہ ٹھہر گیا۔ نصف یا تین پہر رات گزری ہوگی کہ دشمن اپنی پوری تربیت اور رفتار میں تیزی اور بالکل خاموشی کے ساتھ بڑھتا ہوا اس مقام پر پہنچا صالح پہلے ہی سے رسالہ لیے تیار تھا۔ دشمن نے صالح کو دیکھتے ہی حملہ کیا۔ اور نیزہ بازی شروع ہو گئی تو مسلمانوں کے رسالے کے دونوں وہ دستے بھی داہنی اور بائیں جانب کمیں گا ہوں سے عقاب کے دو بازوں کی طرح فوراً نکل کر دشمن پر ٹوٹ پڑے۔ ہر چیز خاموش تھی۔ فضا آسمانی پر سناتا چھایا ہوا تھا اب صرف ہتھیاروں کے چلنے کی آواز آتی تھی مگر کوئی شک نہیں کہ کفار نے خوب ہی داد مردانگی دی۔ اور اس بے جگری سے لڑے

کہ جس کی مثال نہیں ملتی۔ ایک شخص جو اس معرکہ میں شریک تھا بیان کرتا ہے کہ جب ہم نے نیزہ اور شمشیر چلا رہے تھے تو میں نے رات کی اندھیاری میں قتیہ کو دیکھا اس وقت میں نے ایک ایسا بہترین وار کیا تھا کہ میں خود اپنی تعریف کر رہا تھا۔ جب میں نے قتیہ کو دیکھا تو ان سے کہا کہ میرے باپ اور ماں آپ پر سے صدقہ و قربان ہو جائیں۔ فرمائیے کہ میں نے کیا خوب ہاتھ مارا ہے؟ قتیہ نے کہا خاموش رہ۔ خدا تیرا منہ توڑ دے بہر حال ہم نے لڑتے لڑتے ان کے بیشتر بہادروں کو تہ تیغ کر ڈالا۔ ان میں سے صرف معدودے چند بچے۔ اب ہم نے مقتولین کے لباس اور ہتھیار کو اتارنا شروع کیا ان کے سر کاٹ لیے۔ صبح کے وقت جب ہم اپنے لشکر گاہ کی طرف واپس پلٹے ہمارا عجیب و غریب منظر تھا۔ اور کبھی کوئی جماعت یہ یہ چیزیں لے کر واپس نہ آئی ہوگی۔ جو اس روز لے کر آئے تھے۔ ہر شخص کسی نہ کسی مشہور آدمی کا سراپے ہاتھ میں لٹکائے ہوئے تھا۔ یا کسی قیدی کو ڈوری سے باندھے ہوئے لا رہا تھا۔

مجاہدین کو انعام و اکرام

یہ تمام سر ہم قتیہ کے پاس لے کر آئے قتیہ نے دیکھ کر کہا خدا تمہیں اس کی جزائے خیر دے۔ اس نے مجھے بغیر کسی بات کا اظہار کیے بہت کچھ انعام و اکرام دیا۔ میرے ساتھ ہی حیان العدوی اور حلیس الشیبانی کو بھی انعام و اکرام دیا۔ اس پر میں نے خیال کیا کہ ان کے ساتھ یہ جو خاص مراعات کی جا رہی ہیں اس کی وجہ یہ ہی ہوگی کہ قتیہ نے ان لوگوں کی شجاعت کا بھی کوئی ایسا ہی خاص کا نامہ خود دیکھا ہوگا جیسا کہ اس نے میرا دیکھا تھا۔

اس واقعہ نے اہل سغد کی کمر توڑ دی۔ ان کی رہی سہی امیدوں پر بھی پانی پھر گیا تھا۔ چارونا چار صلح کی درخواست کی۔ اور زر معاوضہ پیش کیا۔ مگر قتیہ نے صلح کی درخواست مسترد کر دی۔ اور کہا کہ میں طرخون کا بدلہ لوں گا۔ وہ میرا آزاد کردہ غلام تھا۔ اور ان لوگوں میں سے تھا۔ جس کی جان کی حفاظت کا میں نے عہد کیا تھا۔

جب محاصرہ نے طول کھینچا اور شہر کی فصیل میں ایک شکاف کر دیا گیا تو ایک شخص نے اس مقام پر آ کر نہایت شستہ عربی میں قتیہ کو گالیاں دینا شروع کیں۔ عمرو بن ابی زہد کہتا ہے کہ ہم لوگ قتیہ کے پاس کھڑے تھے۔ جب ہم نے یہ گالیاں سنیں تو ہم وہاں سے جلدی سے نکل کر باہر آئے۔ اور عرصہ تک کھڑے رہے۔ مگر وہ شخص برابر قتیہ کو گالیاں دیتا رہا۔ میں قتیہ کے شامیانے میں آیا دیکھا کہ قتیہ ایک رومال باندھے بیٹھا ہے اور چپکے چپکے اپنے آپ سے یہ باتیں کر رہا ہے۔ کہ اے سمرقند کب تک شیطان تجھ میں مزے اڑاتا رہے گا۔ اگر خدا نے چاہا تو کل صبح میں تیرے باشندوں کے خلاف اپنی انتہائی کوشش صرف کروں گا۔ یہ جملے سن کر میں اپنے اور ساتھیوں کے پاس چلا آیا۔ اور ان سے بیان کیا کہ اب خیر نہیں۔ دیکھیے کہ کل کتنے بہادروں کی جانیں طرفین سے جائیں گی۔ اور بیان کیا کہ اس طرح قتیہ چپکے چپکے اپنے دل میں کہہ رہا تھا۔

مگر باہلی یہ کہتے ہیں کہ جب قتیہ جہاد کے لیے روانہ ہوا تو دریا کو اپنے دہنی جانب چھوڑ کر بخارا آیا۔ پہلے اہل بخارا کو اپنے ساتھ جہاد میں شریک ہونے کی دعوت دی۔ اور اس مقام پر ترکوں کے بادشاہ غوزک نے جس کے ہمراہ ترک، اہل شاش اور فرغانہ کی ایک کثیر تعداد تھی قتیہ کا مقابلہ کیا۔ کفار اور مسلمانوں کے درمیان اگرچہ کئی بار مختصر سی جھڑپ ہوئی مگر کوئی بڑی فیصلہ کن جنگ نہیں ہوئی مگر ان تمام لڑائیوں میں مسلمانوں ہی کا پلہ ہمیشہ بھاری رہا۔ اور

کفار برابر پیچھے ہٹتے گئے۔ اسی طرح مسلمان بڑھتے بڑھتے سمرقند کے سامنے پہنچ گئے۔ یہاں البتہ دونوں حریفوں میں اصلی معنی میں مقابلہ ہوا پہلے تو اہل سغد نے مسلمانوں پر نہایت ہی جرات اور بے جگری سے حملہ کیا کہ مسلمانوں کی صفیں درہم برہم کر دیں۔ اور بڑھتے ہوئے مسلمانوں کی لشکر گاہ تک پہنچ گئے۔ مگر پھر مسلمانوں نے جوابی حملہ کر کے کفار کو پھر ان کی لشکر گاہ تک پسپا کر دیا۔ اس معرکہ میں مشرکین کا بہت زیادہ جانی نقصان ہوا۔ مسلمان شہر میں داخل ہو گئے اور پھر شہر والوں نے مسلمانوں سے صلح کر لی۔

ایک صاحب بیان کرتے ہیں کہ جب کفار کے رسالہ نے مسلمانوں کے رسالہ پر حملہ کیا تو قتیبہ میدان جنگ میں کھلی جگہ اپنے تخت پر بیٹھا ہوا تھا۔ اور اپنی تلوار سے رومال باندھے ہوئے تھے کفار کا رسالہ مسلمانوں کو دباتا ہوا قتیبہ سے بھی آگے بڑھ آیا مگر قتیبہ ابھی رومال بھی نہ کھولنے پایا تھا کہ ہمارے رسالہ کے دونوں بازوؤں نے کفار کے اس رسالہ پر جس نے ہمارے قلب کو پسپا کر دیا تھا گھیرے میں لے کر حملہ کر دیا۔ اسے شکست دی۔ اور پھر انہی کے لشکر گاہ تک اسے پسپا ہونے پر مجبور کر دیا۔ اس روز مشرکین کے بے شمار آدمی مارے گئے۔ مسلمان سمرقند میں داخل ہو گئے باشندوں نے صلح کر لی۔

غوزک نے دعوت کے لیے کھانا پکوا یا۔ اور قتیبہ کو دعوت دی۔ قتیبہ اپنے ساتھ کچھ لوگوں کو لے کر دعوت میں پہنچا۔ اور کھانا کھانے کے بعد غوزک سے سمرقند کا مطالبہ کیا۔ اور کہا کہ تم یہاں سے اپنا بوریا بستر باندھ کر نکل جاؤ۔ اب غوزک مجبور تھا کیا کرتا۔ سمرقند چھوڑ کر چلا گیا۔ اس وقت قتیبہ نے کلام پاک کی یہ آیت تلاوت کی۔ خدا کی وہ ذات ہے کہ جس نے پہلی قوم عاد کو ہلاک کر ڈالا اور ثمود کو پس نہ باقی چھوڑا۔

خليفة وقت کو فتوحات کی خوشخبری

اس فتح کی خوشخبری دینے کے لیے قتیبہ نے ایک شخص کو حجاج کے پاس بھیجا۔ حجاج نے اس کو شام بھیج دیا تاکہ خلیفہ وقت کو اطلاع دیدے۔ یہ شخص دمشق پہنچا آفتاب طلوع ہونے سے پہلے ہی جامع دمشق میں آیا۔ اس کے پاس ایک بوڑھا کمزور شخص بیٹھا ہوا تھا۔ اس نے اس سے شام کی عام حالت دریافت کی اس ضعیف شخص نے کہا کہ معلوم ہوتا ہے کہ تم اجنبی ہو۔ اس نے کہا جی ہاں میں ابھی آیا ہوں۔ اس شخص نے پوچھا کہاں سے آئے ہو۔ قاصد نے کہا خراسان سے۔ پھر اس نے پوچھا کیوں آئے ہو قاصد نے اپنے آنے کی غرض بیان کی۔ اس ضعیف العمر شخص نے کہا خدا کی قسم تم نے خراسان کو بد عہدی اور دھوکہ سے فتح کیا ہے۔ اور اے اہل خراسان تم وہ لوگ ہو کہ تم ہی بنی امیہ کی تباہی کا باعث ہو گے۔ اور اس دمشق کی اینٹ سے اینٹ بجا دو گے۔

سمرقند میں قتیبہ کے اہم احکامات

قتیبہ مرو واپس چلا آیا عبداللہ بن مسلم کو سمرقند پر اپنا جانشین مقرر کیا اور ایک زبردست فوج اس کے پاس متعین کر دی اور حکم دیا کہ کسی مشرک کو اس کے ہاتھ پر مہر لگائے بغیر شہر میں نہ آنے دینا اور صرف اس وقت تک اپنے شہر میں رہنے کی اجازت دینا جب تک کہ چکنی مٹی اس کے ہاتھ پر گیلی رہے اگر خشک ہو جانے کے بعد کوئی مشرک شہر میں پایا جائے تو اسے فوراً قتل کر دینا۔ اسی طرح اگر کوئی چرایا ہوا خنجر وغیرہ اس کے پاس سے برآمد ہو تو بھی فوراً قتل کر دینا۔ رات کو شہر کا دروازہ بند ہونے کے بعد اگر کوئی مشرک شہر میں نظر آئے اسے بھی مرواڈالنا اور چونکہ اس نے ان

دونوں شہروں خوارزم اور سمرقند کو ایک ہی سال فتح کیا اس لیے قتیبہ کہنے لگا کہ اصل میں یہ دوڑ۔ دوڑ ہے نا کہ دو جنگلی گدھوں کے مقابلے کی دوڑ کیوں کہ مثل یہ ہے کہ اگر کو یہ شہسوار ایک ہی دوڑ میں دو جنگلی گدھوں کو مار گرائے تو کہا جاتا ہے کہ فلاں شخص دو جنگلی گدھوں کے درمیان دوڑا۔ پھر قتیبہ سمرقند سے واپس آ گیا۔

اہل خوارزم کی بغاوت کی کوشش

ایاس بن عبداللہ بن عمر خوارزم میں فوج کا سپہ سالار تھا۔ اور عبید اللہ بن عبداللہ بن مسلم کا آزاد کردہ غلام افسر مال و خزانہ تھا۔ ایاس بوڑھا اور ضعیف العمر شخص تھا۔ اہل خوارزم نے اس کی کمزوری سے فائدہ اٹھایا۔ اور اس کے خلاف اجتماع کیا۔ عبید اللہ نے اس واقعہ کی اطلاع قتیبہ کو دی۔ قتیبہ نے عبداللہ بن مسلم کو موسم سرما میں خوارزم کا عامل مقرر کر کے روانہ کیا اور حکم دیا کہ ایاس اور حیان البظلی کو سودرے لگوانا اور ان کے سر اور داڑھی کو منڈوا ڈالنا البتہ عبداللہ بن عبداللہ کو اپنے خاص مشیروں میں شریک کر لینا۔ کیونکہ وہ ہمارے خاندان کا آزاد کردہ غلام ہے اور اس کی وفاداری بھروسہ کے قابل ہے۔

عبداللہ مرو سے روانہ ہو کر جب خوارزم کے قریب شاہراہ پر پہنچا۔ اس نے خفیہ طور پر ایاس کو اپنے آنے کی اطلاع دی۔ اور کہلا بھیجا کہ تم شہر چھوڑ کر فوراً کسی اور طرف چلے جاؤ۔ عبداللہ خوارزم آ گیا۔ اور اس نے حیان البظلی کو گرفتار کر کے اس کے سودرے لگوا دیئے اور سر اور داڑھی منڈوا دی۔

مغیرہ بن عبداللہ کی خوارزم پر فوج کشی

عبداللہ کے بعد قتیبہ نے مغیرہ بن عبداللہ کو کچھ فوج کے ساتھ خوارزم بھیجا۔ اہل خوارزم کو ان کے آنے کی اطلاع ہوئی۔ جب مغیرہ خوارزم آ گیا تو ان لوگوں نے جن کے باپ چچاؤں کو بادشاہ خوارزم نے قتل کیا تھا اس موقع پر بادشاہ کا ساتھ چھوڑ دیا۔ اور امداد دینے سے صاف انکار کر دیا۔ خوارزم نے شاہ نے ترکوں کے علاقہ میں بھاگ کر پناہ لی۔ اور مغیرہ نے شہر میں آتے ہی جسے چاہا لونڈی غلام بنالیا اور جسے چاہا قتل کر ڈالا۔ بچنے والوں نے زرتاوان دے کر مغیرہ سے صلح کر لی۔ اس کا روائی کو کامیابی سے انجام تک پہنچا کر مغیرہ قتیبہ کے پاس چلا آیا۔ قتیبہ نے اسی کو خوارزم کا عامل بنا دیا۔

تارک بن زیاد کی معزولی

اس سال موسیٰ بن نصیر نے اپنے آزاد کردہ غلام طارق بن زیاد کو اندلس کی سپہ سالاری سے معزول کر کے شہر طلیطلتہ بھیج دیا۔

واقعہ کی تفصیل

۹۳ھ ہجری میں موسیٰ بن نصیر طارق سے ناراض ہو گیا تھا اور ماہ رجب میں اس کے پاس جانے کے لیے روانہ ہوا۔ موسیٰ کے ہمراہ حبیب بن عقبہ بن نافع الفہری بھی تھا۔ قیروان سے روانہ ہوتے وقت موسیٰ نے اپنے بیٹے عبداللہ کو اپنا قائم مقام بنایا۔ اور موسیٰ نے دس ہزار فوج کے ساتھ آبناے جبل الطارق کو عبور کر کے اندلس کی سرزمین پر

قدم رکھا۔ طارق نے موسیٰ کا استقبال کیا اور اس کی ناراضگی کو دور کر دیا۔ موسیٰ بھی طارق سے خوش ہو گیا۔ اور اسے طلیطہ کی طرف جو اندلس کا ایک بڑا شہر ہے اور قرطبہ سے بیس روز کے فاصلہ پر واقع ہے۔ بھیج دیا۔ طارق کو اس شہر کی فتح میں حضرت سلیمان کا وہ دسترخوان بھی ملا جس میں اس قدر سونا و جواہرات لگا ہوا تھا کہ ان کی قیمت کا اندازہ بس خدا ہی خوب کر سکتا تھا۔

افریقہ میں قحط

اسی سال افریقہ میں سخت خشک سالی ہوئی۔ اور اس کی وجہ سے قحط پڑا جس سے باشندوں کو بہت تکلیف برداشت کرنا پڑی۔ موسیٰ بن نصیر نے شہر سے باہر نکل کر نماز استسقاء پڑھی۔ اور نصف انہار تک دعا میں مصروف رہا خطبہ بھی پڑھا۔ جب منبر سے اترنے لگا تو لوگوں نے اس سے کہا کہ آپ نے امیر المومنین کے لیے دعا نہیں مانگی؟ موسیٰ نے کہا کہ یہ وقت ان کے لیے دعا کرنے کا نہ تھا اللہ تعالیٰ نے ان کی دعاؤں کو شرف اجابت بخشا۔ اور اتنی بار ش ہو گئی جس سے کچھ عرصہ کے لیے ان کی حالت سنبھلی رہی۔

حضرت عمر بن عبد العزیز کی معزولی

اسی سال عمر بن عبد العزیز مدینہ کی گورنری سے معزول کیے گئے۔ اس کا واقعہ کہ عمر بن عبد العزیز نے ولید کو حجاج کی شکایت لکھی کہ یہ بلا وجہ اور بلا قصور آپ کے تحت عہد اداروں پر طرح طرح کا ظلم اور زیادتیاں کرتا ہے۔ حجاج کو بھی اطلاع مل گئی۔ اس نے ولید کو لکھا کہ اہل عراق میں جو لوگ ہمارے مخالف تھے۔ اور آپس میں پھوٹ اور نفاق ڈلوانا چاہتے تھے۔ وہ عراق سے جلا وطن کر دیئے گئے ہیں اور اب انہوں نے مکہ اور مدینہ میں جا کر پناہ لی ہے مگر اس کے نتائج خطرناک ہوں گے۔

امارت مدینہ پر عثمان بن حیان کا تقرر

ولید نے حجاج کو لکھا کہ تم دو شخصوں کے نام میرے سامنے پیش کرو۔ حجاج نے عثمان بن حیان اور خالد بن عبد اللہ کے نام پیش کر دیئے ولید نے خالد کو مکہ کا اور عثمان بن حیان کو مدینہ کا عامل مقرر کر دیا۔ اور عمر بن عبد العزیز کو برطرف کر دیا۔ عمر بن عبد العزیز مدینہ سے روانہ ہو کر مقام سوڈا میں ٹھہرے۔ مزاحم سے کہتے تھے کہ کیا تم اس بات سے ڈرتے ہو کہ تم ان لوگوں میں ہو جنہیں مدینہ طیبہ نے اپنے سے دور پھینک دیا۔

خبیب بن عبد اللہ بن زبیر کا خاتمہ

اس سال ولید کے حکم سے عمر بن عبد العزیز نے خبیب بن عبد اللہ بن الزبیر کو پٹوایا۔ اور ان کے سر پر ٹھنڈے پانی کی پکھال چھڑوا دی۔ عمر بن عبد العزیز نے خبیب کے پچاس درے لگوائے۔ سخت سردی کے موسم میں پانی کی پکھال چھڑوا دی اور دن بھر انہیں مسجد کے دروازے پر کھڑا رکھا اور اس صدمہ سے وہ جاں بحق ہو گئے۔

امیر حج عبد العزیز بن ولید و عمال

عبد العزیز بن ولید بن عبد الملک نے اس سال حج کرایا۔ اس سال سوائے مدینہ کے اور باقی تمام شہروں

پر وہی لوگ افسر اعلیٰ رہے جو سن سابق میں تھے۔ البتہ مدینہ کے عامل عثمان بن حیان شعبان ۹۳ھ میں مقرر کئے گئے تھے۔ مگر واقدی کا بیان ہے کہ بجائے شعبان کے شوال ۹۲ھ میں دو دن پہلے عثمان مدینہ کے عامل مقرر کئے گئے۔ بعض راویوں نے یہ بھی بیان کیا ہے کہ عمر بن عبد العزیز شعبان ۹۳ھ میں معزول ہوئے۔ جہاد کے لئے گئے وہاں سے چلتے وقت ابو بکر بن عمر بن حزم الانصاری کو اپنا قائم مقام بنا آئے اور عثمان مدینہ میں ۸۲ یا ۸۳ رمضان کو داخل ہوئے۔

۹۲ھ کے واقعات

اس سال عباس بن ولید نے رومیوں کے علاقے میں جہاد کیا اور بیان کیا جاتا ہے کہ اس سال اس نے انطاکیہ فتح کیا۔

نیز اسی سال عبد العزیز بن ولید نے رومیوں کے علاقے پر جہاد کیا۔ اور بڑھتے بڑھتے شہر غزالہ تک پہنچ گیا۔ ولید بن ہشام المعطی علاقہ برج الحمام تک اور یزید بن ابی کیشہ سورہ تک جا پہنچا۔ اس سنہ میں شام میں زلزلہ آیا۔ محمد بن قاسم السقفی نے ہندستان کو فتح کیا۔ اور قتیبہ نے علاقہ شاش اور فرغانہ پر چڑھائی کی اور خجندہ اور شام تک جو ملک فرغانہ کے دوشہر ہیں جا پہنچا۔

قتیبہ کی خجندہ پر فوج کشی

۹۲ھ میں قتیبہ جہاد کے لئے روانہ ہوا، دریائے جیحون کو عبور کرنے کے بعد اس نے لازمی فوج کے طریقہ کار پر اہل بخارا، کس، نسف اور خوارزم سے بیس ہزار جنگجو سپاہی بھرتی کر لئے۔ یہ سب کے سب اس کے ہمراہ سفد آئے یہاں سے اور فوجیں تو شاش کی طرف بھیج دیں گئیں۔ اور خود قتیبہ نے فرغانہ کا رخ کیا۔ چلتے چلتے خجندہ پہنچا۔ اہالی شہر نے اس کے مقابلے کے لئے تیاری کی۔ پے درپے کئی لڑائیاں حریفوں میں ہوئیں۔ مگر ہر معرکہ میں فتح نے مسلمانوں ہی کا ساتھ دیا۔

ایک روز لڑائی ختم ہونے کے بعد مسلمان اپنے گھوڑوں پر تفریحاً سواری کرنے لگے۔ ایک بلند مقام پر ایک شخص ان سے ملا اور کہنے لگا کہ بخدا آج ہم پر حملہ کرنے کے بڑا اچھا موقع ہے۔ اگر اپن انتشار کی حالت میں ہم سے جنگ ہوتی تو ہمیں شکست کی زلت نصیب ہوتی۔ اس پر ایک دوسرے شخص نے جو اس کے پہلو میں کھڑا تھا کہا نہیں تمہارا یہ خیال غلط ہے ہم ہر وقت اور ہر حالت میں دشمن سے سربراہ ہونے کے لئے مستعد ہیں۔

شاش کی تاراجی

بعد ازاں قتیبہ فرغانہ کے شہر کاشان آیا۔ اس مقام پر وہ تمام فوجوں نے شہر شاش کو فتح کر کے اس کے بیشتر حصے کو جلا دیا۔

سندھ سے عراقیوں کی طلبی

حجاج نے محمد بن قاسم کو لکھا کہ تم عراقیوں کو قتیبہ کے پاس بھیج دو جہم بن جزر بن قیس کو ان کا سردار بنا کر بھیج

دو۔ کیونکہ ان کا اثر شامیوں کے مقابلہ میں عراقیوں پر زیادہ ہے۔ محمد جہم کا مخلص دوست تھا۔ غرض کہ محمد نے جہم اور سلیمان بن صعصہ کو قتیہ کی طرف روانہ کیا۔ جہم کو رخصت کرتے وقت محمد فرط محبت سے رونے لگے۔ اور کہا کہ اے جہم آج ہم اور تم جدا ہوتے ہیں جہم نے کہا کیا کیا جائے ایک نہ ایک روز جدائی ہونے والی تھی۔ ۹۵ھ ہجری میں جہم قتیہ کے پاس آیا۔

اسی برس عثمان بن حیان المری ولید کی جانب سے مدینہ کا عامل مقرر ہو کر مدینہ آیا۔

عثمان بن حیان کے دورے حکومت کے واقعات

ولید کے عمر بن عبد العزیز کو مکہ و مدینہ کی صوبہ داری سے علیحدہ کرنے اور مدینہ پر ان کی جگہ عثمان کو عامل مقرر کرنے کی وجہ ہم پہلے بیان کر چکے ہیں۔ اب یہاں محمد بن عمر الواقدی کا بیان یہ ہے کہ عثمان ماہ شوال ۹۴ھ ہجری میں جب کہ مہینہ ختم ہونے میں ابھی دو راتیں باقی تھیں جب مدینہ آیا اور مروان کے مکان میں آ کر فروکش ہوا عثمان کہنے لگا کہ یہ محلہ بخدا اس مغرور شخص کی جائے قیام ہے جس نے ابو بکر بن حزم کو قاضی مقرر کیا تھا۔

عثمان نے ریاح بن عبید اللہ اور منقذ العرائی کو گرفتار کر کے قید کر دیا۔ انھیں طرح طرح کی تکلیفیں دیں اور پھر بیڑیاں پہنا کر حجاب کے پاس بھیج دیا۔ علاوہ ازیں اس نے مدینہ میں جس قدر عراق کے باشندے تھے چاہے تاجر ہوں یا نہ ہوں سب کو نکال دیا اور حکم دیا کہ تمام شہروں سے عراقی نکال دیئے جائیں اور ان کے بیڑیاں ڈلوادیں پھر اس نے خوارج کا پیچھا کیا۔ اور ہیسلم کو پکڑ کر قتل کر ڈالا اور مسخو کو بھی گرفتار کر لیا یہ دونوں خارجی تھے۔ عثمان نے مدینہ کے منبر پر کھڑے ہو کر حسب زیل خطبہ مدینہ والوں کو سنایا۔

عثمان بن حیان کا اہل مدینہ سے خطاب

حمد و شاہ کے بعد ایک تو آپ لوگ ہمیشہ ہی سے امیر المومنین کی مخالفت پر آمادہ رہے ہیں۔ اب اس پر اضافہ یہ ہے کہ اہل عراق بھی جن کی مخالفت اور بے وفائی مشہور ہے آپ کے ساتھ شامل ہو گئے ہیں۔ یہ لوگ فساد کی جڑ ہیں عراق کے بہترین سے بہترین آدمی جس سے میری ملاقات ہوئی میں نے اسے آل علی کی شان میں برے کلمات ہی کہتے سنا ہے۔ حالانکہ وہ اپنے آپ کو شیعیان علیؑ میں سمجھتے ہیں مگر حقیقت یہ ہے کہ وہ لوگ جیسے کہ بنی امیہ کے دشمن ہیں اسی طرح آل علیؑ کے دشمن ہیں۔ مگر خداوند تعالیٰ نے ان کے خون بہانے کا ارادہ نہیں کیا ہے۔ مگر یہ یاد رکھیے کہ ہر ایسا شخص جس نے کسی عراقی کو اپنے پاس پناہ دی ہو گئی یا اپنا مکان ہی اسے کرایہ پر دیا ہو گا چاہے وہ اس میں آ کر ٹھہرا بھی نہ ہو امیر سے سامنے پیش کیا جائے گا تو میں اس کے مکان کو منہدم کر ادوں گا۔ اور ایسے لوگوں کو اس جگہ میں آباد کروں گا جس کے یہ اہل ہیں۔

رہے دوسرے شہر ان کا یہ حال ہے کہ جب حضرت عمر بن الخطاب نے شہر آباد کیے تو آپ کو اپنی رعایا کی فلاح و بہبودی کا ہمیشہ سے حد سے زیادہ خیال رہتا تھا۔ پھر بھی جو شخص جہاد کے لیے جانا چاہتا اور وہ آپ سے مشورہ لیتا کہ کہاں جاؤں اور پوچھتا کہ آپ شام کو اچھا

سمجھتے ہیں یا عراق کو تو آپ یہ ہی فرماتے تھے کہ میں شام کو زیادہ پسند کرتا ہوں اور فرماتے کہ عراق تو خلافت اسلامیہ کا ایک ناقابل علاج پھوڑا ہے۔ اس میں شیطان کے بچے بستے ہیں۔ انھوں نے میرا ناک میں دم کر دیا اور اب میرا یہ ارادہ ہے کہ عراقیوں کو اور مختلف شہروں میں علیحدہ علیحدہ آباد کروں مگر پھر یہ بھی ڈرتا ہوں کہ یہ جہاں جائیں گے فساد اور خرابی کا باعث ہوں گے۔ جھگڑے کریں گے۔ فضول سوالات پیدا کریں گے۔ اور ہربات کی لم اور وجہ دریافت کریں گے۔ بغاوت اور فساد کے لیے فوراً آمادہ ہو جائیں گے۔ مگر تلوار کے دھنی نہیں اور کوئی بہادری کا کارنامہ ان سے نہیں سنا گیا۔

حضرت عثمانؓ سے بھی یہ لوگ راضی نہیں ہوئے۔ بلکہ دونوں مرتبہ آپ کو عراقیوں ہی کے ہاتھوں تکلیف برداشت کرنا پڑی یہ ہی لوگ ہیں جنھوں نے سب سے پہلے اسلام میں یہ زبردست رخنہ ڈالا۔ جتنا بندی کی اور اسلامی سرشتہ اخوت و مودت کی ایک ایک گرہ کھول دی۔ اور جہاں گئے اپنے ساتھ زہریلے اثرات لیتے گئے۔

میں چونکہ انکے عقائد اور خیالات سے خوب واقف ہوں اس لیے جو کچھ میں ان کے ساتھ کروں گا اس سے میں تقرب خداوندی حاصل کروں گا امیر المومنین معاویہؓ جب ان کے حاکم اعلیٰ ہوئے تو اگرچہ انھوں نے ان کے ساتھ نرمی کی پھر بھی یہ لوگ ان سے خوش نہیں رہے۔ ان کے بعد ایک ایسے شخص کے ہاتھ میں عراق کی عنان حکومت آئی جو زیادہ سخت و جابر تھا۔ اس نے ان کے خلاف اچھی طرح تلوار استعمال کی۔ نتیجہ یہ ہوا کہ دل سے یہ بادل ناخواستہ کسی نہ کسی طرح یہ لوگ ٹھیک ہو گئے۔ اس کی وجہ یہ تھی کہ ہر شخص عراقیوں کی فطرت سے اچھی طرح واقف تھا۔

اے لوگو! طاعت سے زیادہ کسی شے میں عزت نہیں۔ اور بغاوت کی وجہ سے دل میں جو چور رہتا ہے اس سے زیادہ ذلت نہیں اس لیے آپ مطیع و فرمانبردار رہیں۔

اے مدینہ والو مجھے یہ اطلاع ملی ہے کہ مخالفت کی آگ سلگ رہی ہے مگر جان لو کہ تم مفسد اور جنگجو نہیں ہو۔ تم یہ ہی کر سکتے ہو کہ گھر میں بیٹھ کر دانت پیستے رہو۔ میرے منجروں نے مجھے یہ اطلاع دی ہے کہ تم لوگ لغو اور فضول گپے اڑاتے رہتے ہو۔ اب میں تم سے کہتا ہوں کہ اس قسم کی گفتگو کو چھوڑ دو۔ اور اب کسی حاکم کی عیب جوئی نہ کرو۔ کیونکہ اس طرح حکومت کا اقتدار رفتہ رفتہ کم ہوتا جاتا ہے۔ جو پھر ایک عام بغاوت پر منتہی ہوتا ہے اور بغاوت ایک مصیبت عظیمہ ہے۔ جو ایمان، مال و دولت اور اولاد سب کو تباہ کر دیتی ہے۔

اس آخری جملہ پر قاسم بن محمد نے کہا کہ اس میں کوئی شک نہیں کہ بغاوت ایسی ہی

بلا ہے۔

ابوسوادہ البصری

سعید بن عمرو النصارى بیان کرتے ہیں کہ میں نے عثمان بن حیان کے اعلائی کو اپنے محلہ میں یہ منادی کرتے سنا کہ اے ابن امیہ بن زید بن زید! جس شخص نے کسی عراقی کو پناہ دی اس کے تمام حقوق متعلقہ حفاظت جان و مال سوخت ہو جائیں گے۔

ہمارے ہاں بصرہ کے ایک صاحب ابوسوادہ رہتے تھے جو نہایت ہی عابد و زاہد اور بزرگ آدمی تھے یہ اعلان سن کر کہنے لگے کہ میں نہیں چاہتا کہ میری وجہ سے آپ لوگوں پر کوئی مصیبت آئے۔ بہتر ہے کہ آپ مجھے کسی محفوظ جگہ پہنچا دیں۔ میں نے کہا کہ اب یہاں سے نکل کر جانا نہ آپ کے لیے مفید ہے نہ میرے لیے انشاء اللہ خود خدا ہماری اور آپ کی حفاظت کرے گا۔

ابوسوادہ البصری کی گرفتاری کا حکم

میں انھیں اپنے گھر میں لے آیا۔ عثمان بن حیان کو بھی اس کی اطلاع ہوئی اس نے گرفتاری کے لیے پولیس بھیج دی میں نے انھیں اپنے بھائی کے گھر میں چھپا دیا۔ اور پولیس والوں کو کوئی پتہ نہ لگ سکا۔ جس شخص نے اس بات کی مخبری کی تھی وہ میرا دشمن تھا میں نے عثمان سے جا کر کہا کہ یہ شخص جھوٹی جھوٹی باتیں بیان کرتا ہے۔ آپ محض اس بناء پر کوئی کارروائی نہ کیا کیجیے۔ عثمان نے اس شخص کے بیس درے لگو ائے۔ اب ہم نے ان عراقی صاحب کو کھلم کھلا باہر نکالا۔ وہ ہمارے ساتھ ہی روزانہ نماز پڑھتے تھے۔ اور ہمارے خاندان والے ان پر اس قدر مہربان ہو گئے تھے کہ انھوں نے کہہ دیا تھا کہ جب تک ہم زندہ ہیں کوئی شخص آپ کو گزند نہیں پہنچا سکتا۔ چنانچہ اس خبیث عثمان بن حیان کی برطرفی تک وہ اسی طرح ہمارے یہاں مقیم رہے۔

ایک روایت یہ ہے کہ ولید نے عثمان کو مدینہ اس غرض سے بھیجا تھا کہ جس قدر عراق کے باشندے اس وقت مدینہ میں آباد تھے ان سب کو شہر بدر کر دے۔

حاجیوں کو بھی تتر بتر کر دے۔ اسی طرح ہر شخص کو جو ذرہ سرکش یا جتھارکھتا ہو مدینہ سے نکال دے۔ اور عثمان پہلے ہی سے مدینہ کا گورنر بنا کر نہیں بھیجا گیا تھا۔ چنانچہ وہ ممبر پر بھی نہیں چڑھتا تھا اور نہ خطبہ پڑھتا تھا مگر جب اس نے عراقیوں اور منخور وغیرہ خارجیوں سے شہر کو پاک کر دیا تب اسے ولید نے مدینہ کی گورنری پر مستقل کیا اور اس وقت سے وہ ممبر پر چڑھ کر خطبہ پڑھنے لگا۔

حضرت سعید بن جبیر کی شہادت

اسی برس حجاج نے سعید بن جبیر کو قتل کیا۔ اس واقع کی تفصیل حسب ذیل ہے۔

قتل کا پس منظر

سعید کے قتل کرنے کی وجہ یہ ہوئی کہ یہ بھی عبدالرحمن بن الاشعث کے ساتھ حجاج کے خلاف بغاوت میں شریک تھے۔ حالانکہ حجاج نے عبدالرحمن بن محمد بن الاشعث کو تبیل کے خلاف جہاد کرنے کے لیے روانہ کیا تو

انہیں اس مہم کا بخشی مقرر کر دیا تھا جب عبد الرحمن کو شکست ہوئی۔ اور اس نے ربیع کے علاقے میں جا کر پناہ کی تو سعید نے بھی راہ فرار اختیار کی۔ سعید بھاگ کر اصہبان چلے گئے۔ حجاج نے عامل اصہبان کو لکھا کہ سعید تمہارے پاس ہیں تم انہیں گرفتار کر لو۔ مگر جس شخص کو یہ حکم دیا تھا اس نے تعمیل میں پس و پیش کیا۔ اور سعید سے چپکے سے کہلا بھیجا کہ اب تم یہاں سے چلے جاؤ اور میرے حدود اختیار سے باہر نکل جاؤ سعید آزر بائجان آ گئے۔ کئی سال یہاں گزارے۔ پھر عمرہ کرنے کے لیے مکہ آئے اور یہاں رہنے لگے۔ ان کی طرح اور جتنے ایسے لوگ تھے سب اپنے آپ کو چھپاتے تھے۔ اور اپنا نام ظاہر نہیں کرتے تھے۔

ابو حصین کہتے ہیں کہ جب ہمیں معلوم ہوا کہ فلاں شخص مکہ کا عامل مقرر ہوا ہے تو ہم نے سعید سے کہا کہ اس کی طرف سے مجھے کھٹکا ہے۔ اور یہ برا آدمی ہے مجھے یہ ڈر ہے کہ وہ ضرور آپ کے خلاف کوئی کارروائی کرے گا بہتر ہے کہ اب آپ یہاں سے چلے جائیں۔

سعید کہنے لگے کہ اب مجھے بھاگتے ہوئے اللہ سے شرم آتی ہے جو کچھ خدا نے میرے لیے پہلے سے لکھ دیا ہے وہ ضرور پورا ہو کر رہیگا اس پر ابو حصین نے کہا کہ واقعی تم اسم باسی ہو۔

حضرت سعید کی گرفتاری

یہ شخص مکہ آیا۔ سعید کو بلوا کر گرفتار کیا۔ مگر پھر ان سے نرمی سے پیش آیا اور بات چیت کی اور ان کے ساتھ صلاحیت اور خوش اسلوبی سے پیش آنے لگا۔ مکہ کی حالت کے متعلق ولید نے حجاج کو لکھا کہ اس وقت باغیوں اور منافقوں میں مکہ میں جا کر پناہ لی ہے اگر امیر المومنین مناسب خیال فرمائیں تو ان کے خلاف کارروائی کرنے کی مجھے اجازت دیں۔ اس پر ولید نے خالد بن عبد اللہ القسری کے نام احکام نافذ کر دیئے خالد نے عطا سعید بن جبیر مجاہد طلق بن حبیب اور عمرو بن دینار کو گرفتار کر لیا۔ عطا اور عمرو بن دینار تو اس وجہ سے کہ وہ مکہ ہی کے رہنے والے تھے چھوڑ دیئے گئے مگر اوروں کو اس نے حجاج کے پاس بھیج دیا طلق تو راستے ہی میں انتقال کر گئے مجاہد حجاج کے مرنے تک جیل خانے میں رہے۔ البتہ سعید بن جبیر قتل کر دیئے گئے۔

قید کے واقعات

اشجعی بیان کرتے ہیں کہ جب دو محافظ سعید کو لے کر آئے تو وہ ربذہ کے قریب ایک مکان میں اتارے گئے ایک سپاہی تو اپنی کسی ضرورت سے باہر چلا گیا تھا اور دوسرا جوان کے پاس تھا وہ نیند سے اٹھ بیٹھا۔ اس نے کوئی خواب دیکھا تھا سعید سے کہنے لگا کہ میں تمہارے خون سے اللہ تعالیٰ کی برات چاہتا ہوں۔ میں نے خواب میں دیکھا ہے کہ تم قتل کر دیئے جاؤ گے۔ سعید اس سے کہنے لگے کہ تجھ پر افسوس ہے کیا سعید بن جبیر کے خون سے اپنے آپ کو بری کرنا چاہتا ہے؟ سپاہی نے کہا آپ کا جہاں جی چاہے تشریف لے جائیں میں کبھی آپ کی تلاش نہیں کروں گا مگر سعید نے اس طرح بھاگ جانے کی تجویز کو مسترد کر دیا اور کہنے لگے کہ میں خدا سے سلامتی اور عافیت کی توقع رکھتا ہوں اس گفتگو کے بعد ہی دوسرا سپاہی آ گیا۔

دوسرے دن انھوں نے پھر کسی اور مقام پر قیام کیا آج بھی اس سپاہی نے وہی خواب دیکھا اور کہنے لگا کہ میں سعید کے خون سے بری الذمہ ہوں۔ اور پھر سعید سے کہا کہ آپ کا جہاں جی چاہے چلے جائیں میں اللہ تعالیٰ کے

نزدیک آپ کے خون کی ذمہ داری سے بری ہوں۔ غرض کہ اب وہ انھیں جس مکان میں وہ رہا کرتے تھے لے آئے۔

صلحائے کوفہ کی سعید بن جبیر سے ملاقات

یزید بن ابی زیاد بیان کرتے ہیں کہ میں اسی مکان میں جہاں سعید بیڑیاں پہنا کر لائے گئے تھے ان سے ملنے گیا کوفہ سے اور بھی علماء اور صلحا ان سے ملنے آئے۔ میں نے ان سے کہا کہ اے ابو عبد اللہ آپ ان لوگوں سے باتیں کیجیے چنانچہ سعید ہنستے جاتے تھے اور ہم سے باتیں کر رہے تھے۔ ایک کمرہ میں ان کی ایک صاحبزادی بھی تھیں جب اس نے سعید کو بیڑیاں پہنے دیکھا تو رونا شروع کیا۔ اس پر میں نے سعید کو یہ کہتے سنا اے بیٹی تو میرے متعلق کسی قسم کا برا خیال اپنے دل میں نہ آنے دے اور نہ خوف کر ہم سب لوگ سعید کے ساتھ چلتے ہوئے پل تک آئے۔ پل پر پہنچنے کے وقت ان دونوں محافظ سپاہیوں نے کہا ہم تو انھیں لے کر اس وقت تک ہرگز پل نہ عبور کریں گے جب تک یہ کوئی اپنا ضامن ہمیں نہ دے دیں کیونکہ ہمیں ڈر ہے کہ یہ خودکشی کرنے کے لیے خود دریا میں کود کر غرق ہو جائیں گے اس پر ہم نے کہا بھلا سعید اور خود اس طرح خودکشی کریں؟ مگر سپاہیوں نے اور کسی طرح نہ مانا آخر کار ہم نے ان کی ضمانت دی تب وہ انھیں پل پر سے لائے۔

سعید بن جبیر کی حجاج سے گفتگو اور شہادت

فضل بن سوید کہتے ہیں کہ حجاج نے کسی کام کے لیے مجھے باہر بھیجا میں نے باہر آ کر دیکھا لوگ سعید کو گرفتار کر کے لے آئے ہیں میں اس خیال سے کہ دیکھوں ان کے ساتھ کیا برتاؤ کیا جاتا ہے پھر واپس حجاج کے پاس چلا آیا اور اس کے سراہنے کھڑا ہو گیا حجاج نے ان سے کہا کہ ”اے سعید تمہیں بتاؤ کہ آیا میں نے تمہیں اپنا معتمد علیہ نہیں بنایا؟ تمہیں عامل کی خدمت تفویض نہیں کی۔“

اس پر میں نے خیال کیا کہ شاید حجاج انھیں معاف کر دے سعید نے کہا جی ہاں آپ کا ارشاد بجا ہے۔ حجاج نے پوچھا کہ پھر کیوں تم میرے خلاف بغاوت میں شریک ہوئے سعید نے کہا میں بالکل مجبور تھا۔ اس جملہ پر حجاج کو سخت غصہ آیا۔ اور کہنے لگا کہ کیوں جناب! دشمن خدا عبد الرحمن کا تو آپ نے اتنا حق سمجھا کہ آپ میری مخالفت پر مجبور ہو گئے۔ اور اللہ امیر المؤمنین اور میرا اتنا بھی حق نہیں تھا۔

پھر حجاج نے ان دونوں پہرہ داروں کو حکم دیا کہ ان کی گردن مار دو چنانچہ سعید قتل کر دیئے گئے ان کا سرتن سے جدا ہو کر گر پڑا اس وقت ایک چھوٹی سی سفید ٹوپی ان کے زیب سر پر تھی۔

ایک صاحب بیان کرتے ہیں کہ قتل کے بعد جب سعید کا سرتن سے جدا ہو کر گرنے لگا تو انھوں نے تین مرتبہ ”لا الہ الا اللہ“ کہا جو اچھی طرح سمجھ میں آتا تھا دانتوں کی حرکت سے بھی معلوم ہوتا تھا کہ لا الہ الا اللہ کہہ رہے ہیں مگر سمجھ میں نہیں آتا تھا۔

جب سعید حجاج کے سامنے لائے گئے تو حجاج نے کہا خدا نصرانی عورت کے بیٹے پر لعنت کرے اس سے اس کی مراد خالد القسری تھا کیونکہ اسی نے سعید کو مکہ سے گرفتار کر کے بھیجا تھا حجاج نے یہ بھی کہا کہ کیا خود مجھے سعید کی سکونت کا علم نہ تھا؟ بخدا میں خوب جانتا تھا کہ وہ مکہ میں ہیں بلکہ جس مکان میں وہ رہتے تھے وہ بھی مجھے معلوم تھا مگر

میں جان بوجھ کر ڈھیل دے رہا تھا۔

اب حجاج نے سعید کی طرف مخاطب ہو کر کہا فرمائیے آپ کیوں میرے خلاف ہو گئے تھے؟ سعید نے کہا خدا آپ کو نیک ہدایت دے میں بھی ایک مسلمان ہوں کبھی مجھ سے خطا ہو جاتی ہے اور کبھی میں صحیح راستے پر چلتا ہوں۔

اس جواب سے حجاج خوش ہوا اور اس کا چہرہ بشاش ہو گیا اور لوگوں کو یہ امید بندھی کہ حجاج انھیں چھوڑ دے گا۔ مگر پھر کسی معاملے میں حجاج نے سعید کی طرف توجہ کی۔ اور سعید نے کہا عبد الرحمن کی بیعت کا طوق میری گردن پر پڑا ہوا تھا اس وجہ سے میں ان کا ساتھ دینے کے لیے مجبور تھا۔

اس جملہ کا سننا تھا کہ حجاج مارے غصے کے اپنے آپ سے باہر ہو گیا۔ اور اس کی چادر کا ایک کونہ مونڈھے سے ڈھلک گیا اور کہنے لگا کہ اے سعید کیا یہ صحیح نہیں کہ میں نے ابن الزبیر کو قتل کیا اور مکہ والوں سے بیعت لی۔ اور تم سے عبد الملک کے لیے بیعت لی سعید نے ان تمام باتوں کا جواب اثبات میں دیا حجاج پہلی گفتگو کے سلسلے کو جاری رکھتے ہوئے کہنے لگا اور پھر جب میں کوفہ میں عراق کا ناظم اعلیٰ مقرر ہو کر آیا تو میں نے امیر المومنین کے لیے دوبارہ بیعت لی اور خود تم سے بھی دوسری مرتبہ بیعت لی سعید نے کہا جی ہاں یہ بھی درست ہے اس پر حجاج نے کہا اس طرح تم نے دو بیعتوں کو پس پشت ڈال دیا اور اس جلا ہے کے بچے کی بیعت کا اس قدر احترام کیا اس کے بعد حجاج نے ان کے قتل کا حکم دے دیا۔

بیان کیا گیا ہے کہ جب سعید حجاج کے سامنے لائے گئے تو حجاج اس وقت سواری کے لیے باہر جا رہا تھا بلکہ اس نے اپنا ایک پاؤں رکاب کے اندر بھی رکھ دیا تھا سعید کو دیکھ کر کہنے لگا کہ جب تک میں تیرے سرین آگ سے نہ جلا ڈالوں گا اس وقت تک سواری نہ کروں گا یہ کہتے ہی ان کے قتل کا حکم دے دیا۔ سعید قتل کر دیئے گئے۔ مگر اس واقعہ کا کچھ ایسا اثر حجاج پر ہوا کہ اس کی عقل چکرا گئی۔ اور ہماری بیڑیاں ہماری بیڑیاں کہہ کر چلانے لگا لوگوں نے اس کا یہ مطلب سمجھا کہ جو بیڑیاں سعید کو پہنائی گئیں تھیں ان کی طرف اشارہ ہے انھوں نے آدھی پنڈلی کے پاس سے سعید کے پاؤں قطع کر کے بیڑیاں اتار لیں۔

یہ بھی بیان کیا گیا ہے کہ جب سعید حجاج کے سامنے پیش کیے گئے تو حجاج نے ان سے پوچھا کہ کیا تم نے مصعب بن ازبیر کو کوئی خط لکھا ہے حجاج کہنے لگا کہ بخدا میں تمھیں قتل کر ڈالوں گا اس پر سعید نے کہا میں اسم بامسمیٰ بن جاؤں گا غرض کہ حجاج نے انھیں قتل کر دیا۔ مگر وہ بھی اس کے بعد صرف چالیس روز زندہ رہ سکا۔ اب حجاج کی یہ حالت تھی کہ خواب میں سعید کو دیکھتا کہ وہ اس کا دامن پکڑ کر کہہ رہے ہیں کہ اے دشمن خدا تو نے مجھے کیوں قتل کیا اس پر حجاج کہہ اٹھتا کہ میرے اور حجاج کے درمیان کیا معاملہ ہے!!!
میرے اور سعید کے درمیان کیا معاملہ ہے!!!

اس برس کی وفیات

اسی برس مدینہ کے اکثر فقہا نے داعی اجل کو لبیک کہا اس سال کے شروع میں حضرت علی بن الحسینؑ نے وفات پائی پھر عردہ بن الزبیر پھر سعید بن المسیب اور ابو بکر بن عبد الرحمن بن الحارث بن الہشام ایک ایک کر کے اس

دنیا فانی سے چل بے۔

ولید نے سلیمان بن حبیب کو اس سال شام کا قاضی بنایا۔

امیر حج

اس معاملہ میں ارباب سیر کا اختلاف ہے کہ اس سال حج کن صاحب کی زیر نگرانی میں ادا ہوا اسحق بن عیسیٰ کی روایت یہ ہے کہ ۹۴ھ ہجری میں مسلمۃ بن عبد الملک نے حج کرایا۔ واقدی کہتے ہیں کہ عبد العزیز بن الولید بن عبد الملک نے حج کرایا۔ اور واقدی نے یہ بھی کہا ہے یہ بھی بیان کیا جاتا ہے کہ ۹۴ھ ہجری میں مسلمۃ بن عبد الملک نے حج کرایا ہے۔

خالد بن عبد اللہ القسری مکہ کا عامل تھا عثمان بن حیان المری مدینہ کا عامل تھا زیاد بن جریر کوفہ کا عامل تھا ابو بکر بن ابی موسیٰ کوفہ کے قاضی تھے جرح بن عبد اللہ بصرہ کے عامل اور عبد الرحمن بن اذینہ بصرہ کے قاضی تھے قتیبہ بن مسلم خراسان کا گورنر تھا اور قرہ بن شریک مصر کا گورنر تھا مگر حجاج عراق اور تمام مشرقی صوبوں کا ناظم اعلیٰ تھا۔

۹۵ھ ہجری کے اہم واقعات

اس سال عباس بن الولید بن عبد الملک نے رومیوں کے علاقہ میں جہاد کیا اور تین قلعہ سر کیے جن کے نام طوئس، مرزبانین اور ہرقلہ ہیں۔

فتوحات ہند

نیز اسی سال ہندوستان کے آخری مقامات میں شہر واسط القصب تعمیر کیا گیا۔ اور موسیٰ بن نصیر اندلس کے قیروان واپس آیا اور قیروان سے ایک میل کے فاصلہ پر قص المالمین اس نے عید الفصحی میں قربانی کی۔

شاش پر قتیبہ کی فوج کشی

نیز اسی سال قتیبہ نے ملک شاش پر فوج کشی کی۔

مہم کے اہم واقعات

حجاج نے عراق سے ایک فوج قتیبہ کی امداد کے لیے بھیجی تھی وہ فوج ۹۵ھ ہجری میں اس کے پاس پہنچی قتیبہ نے اس فوج کو لے کر کفار سے جہاد کیا اور جب وہ شاش یا کشائن میں تھا کہ اسے حجاج کے مرنے کی خبر ملی۔

ماہ شوال ۹۵ھ ہجری میں حجاج نے انتقال کیا۔ اس خبر سے قتیبہ کو سخت صدمہ ہوا۔ اور مرو کی طرف واپس پلٹا۔ واپسی میں تمام فوجوں کو منتشر کرتا آیا۔ کچھ فوج بکارا میں چھوڑی۔ کچھ فوج کو کس اور نصف بھیج دیا۔ اور پھر مرو چلا آیا۔

یہیں قتیبہ کو ولید کا خط ملا جس میں تحریر تھا کہ امیر المومنین تمھاری ان کوششوں اور مستعدانہ کاروائیوں سے خوب واقف ہیں۔ جو تم مسلمانوں کے دشمنوں کے خلاف کر رہے ہو۔ امیر المومنین تمھیں عنقریب تمھیں ترقی دیں

گے اور تمھاری خدمات کے لائق تمھارے ساتھ سلوک کریں گے برابر جہاد میں مصروف رہو۔ اپنے رب سے ثواب کے متوقع رہو۔ اور امیر المؤمنین کو ہمیشہ خط لکھتے رہو تا کہ انھیں اس ملک کی حالت سے اس قدر آگاہی ہوتی رہے کہ گویا وہ خود تمھارے ساتھ ہیں۔

حجاج بن یوسف کی وفات

اسی سال میں حجاج نے ماہ شوال میں ۵۴ سال کی عمر میں یا ایک دوسرے بیان کے مطابق ۵۳ سال کی عمر میں انتقال کیا۔ یہ بھی بیان کیا گیا ہے کہ ابھی ماہ رمضان کے ختم ہونے میں پانچ راتیں باقی تھیں جب حجاج کا انتقال ہوا۔

موت کے وقت حجاج نے اپنے بیٹے عبد اللہ کو نماز پڑھانے کے لیے اپنا جانشین بنادیا تھا۔ واقدی کے قول کے مطابق حجاج نے ۲۰ سال عراق پر حکومت کی۔

اسی سال عباس بن ولید نے شہر قسریں فتح کیا۔ اور دضاحی اور ان کے ہمارہ تقریباً ایک ہزار آدمی رومیوں کے علاقہ میں شہید کیے گئے۔

بیان کیا گیا ہے کہ اسی سال منصور عبد اللہ بن محمد بن علی پیدا ہوا۔ اور ولید نے یزید بن ابی کبشہ کو کوفہ اور بصرہ کی امامت اور سپ سالاری پر سرفراز کیا۔ اور یزید بن مسلم کو ان دونوں شہروں کے محکمہ مال و خزانہ کا افسر عالی مقرر کیا۔ اس واقعہ کے متعلق یہ بھی روایت ہے کہ چونکہ یہ دونوں صاحب ان خدمات کے لیے سب سے زیادہ اہل تھے اس لیے خود حجاج ہی نے مرتے وقت ان دونوں کو ان مناصب مقرر کر دیا تھا بعد میں ولید نے بھی ان کے تقررات کی توثیق کر دی۔ اسی طرح حجاج کے جس قدر عامل مختلف مقامات پر تھے اس کی موت کے بعد ولید نے سب کو حسب سابق انہی خدمات پر رہنے دیا۔

بشر بن الولید نے اس سال حج کروایا۔ مختلف مقامات کے وہی لوگ اعلیٰ حاکم تھے جو پچھلے برس تھے البتہ حجاج کی موت کی وجہ سے کوفہ اور بصرہ کے انتظام میں جو تبدیلی کی گئی اس کا ذکر ہم پلے ہی کر چکے ہیں۔

۹۶ھ ہجری کے اہم واقعات

اس سال موسم سرما کی مہم لے کر بشر بن الولید رومیوں سے جہاد کرنے گیا۔ اور واپس آگیا اسی اثناء میں ولید کا انتقال ہو گیا۔

ولید بن عبد الملک کی وفات

تمام مورخین کا اس بات پر اتفاق ہے کہ جمادی الآخر ۹۶ھ ہجری کے وسط میں ولید نے وفات پائی۔ البتہ اس کی مدت خلافت میں اختلاف ہے۔ ایک روایت یہ ہے کہ ولید نے ایک ماہ کم دس سال خلافت کی۔ دوسری روایت میں ہے کہ نو سال سات ماہ خلافت کی۔

ہشام بن محمد کا بیان ہے کہ ولید نے آٹھ سال چھ ماہ خلافت کی۔ واقدی کہتے ہیں کہ نو سال آٹھ مہینے اور دوروز ولید نے خلافت کی۔ ولید کی عمر میں بھی اہل سیر کا اختلاف ہے۔ ایک روایت یہ ہے کہ ولید نے ۶۴ سال ایک

ماہ کی عمر میں دمشق میں وفات پائی۔ ہشام بن محمد کہتے ہیں کہ ولید کی عمر ۴۵ سال ہوئی۔ علی بن محمد کا دعویٰ ہے کہ ولید کی عمر ۴۲ سال ایک ماہ ہوئی۔ علی کہتے ہیں کہ ولید نے دیرمران میں وفات پائی۔ اور باب الصغیر کے باہر دفن کیا گیا۔ یہ بھی کہا جاتا ہے کہ مقبرہ فرادیس میں دفن کیا گیا۔ نیز یہ بھی کہا جاتا ہے کہ ۴۷ سال کی عمر میں اس کی وفات ہوئی۔ بیان کیا گیا ہے کہ عمر بن عبدالعزیز نے ولید کی نماز جنازہ پڑھائی۔

ولید کے ۱۹ بیٹے تھے۔ جن کے نام عبدالعزیز، محمد، عباس، ابراہیم، تمام، خالد، عبدالرحمن، مبشر، مسرور، ابو عبیدہ، صدقہ، منصور، مروان، عنبہ، عمر، روح، بشر، یزید اور یحییٰ ہیں۔

عبدالعزیز اور محمد کی والدہ کا نام ام البنین تھا۔ جو عبدالعزیز بن مروان کی لڑکی تھی۔ اور ابو عبیدہ کی ماں کا نام مراریہ تھا اور باقی تمام لونڈیوں کے لطن سے تھے۔

ولید کے بعض عادات و خصائل کا بیان

اہل ہشام ولید کو اپنے تمام خلفاء میں بہترین خلیفہ سمجھتے تھے۔ ولید نے بہت سی مسجدیں تعمیر کرائیں جامع دمشق اور مسجد مدینہ منورہ بنوائی۔ اور مینار بنوائے۔ بڑا سخی اور دینے والا تھا۔ جو لوگ کوڑھی تھے ان کے وظائف مقرر کر دیئے تھے اور ان ہی لوگوں کے سامنے دست سوال پھیلانے کی ممانعت کر دی تھی۔ اس طرح جس قدر اپاہج یا اندھے اور لنگڑے، لو لے تھے ان سب کی خدمت کے لیے ایک ایک خادم سرکاری خرچ سے مقرر کر دیا تھا۔ جو ان کی خدمت گزاری کرتا تھا۔

ولید کے عہد خلافت میں مسلمانوں کو عظیم الشان فتوحات حاصل ہوئیں۔ مغرب میں موسیٰ نے اندلس فتح کیا۔ شمال مشرق میں قتیبہ نے کاشغر فتح کیا۔ اور محمد بن القاسم نے ہندوستان فتح کیا۔

سخاوت

ولید کا یہ اصول تھا کہ اکثر بیچنے والے کے پاس جاتا۔ اور تھوڑی سی ترکاری اٹھا کر اس کی قیمت دریافت کرتا۔ بیچنے والا اس کی قیمت ایک پیسہ بتاتا۔ ولید کہتا کہ اس کی قیمت میں اور اضافہ کرو۔

تعلیم قرآن کا اہتمام

بنی مخدوم کے ایک شخص نے ولید سے آکر کہا کہ مجھ پر بہت سا قرضہ ہے آپ کچھ عنایتاً دلوا دیجیے۔ ولید نے کہا کہ ہاں میں دوں گا۔ بشرطیکہ تمہارا استحقاق ثابت ہو جائے۔ ساحل کہنے لگا کہ میری آپ کی قرابت ہے۔ میں کیوں مستحق نہیں ہوں؟ ولید نے پوچھا کیا تمہیں قرآن یاد ہے۔ ساحل نے کہا نہیں۔ ولید نے اسے اپنے قریب بلایا اور ایک بید سے جو اس کے ہاتھ میں تھا اس کا عمامہ اتار اور کئی بید اس کے رسید کیے اور ایک شخص سے کہا کہ اسے اپنے ساتھ لے جا اور جب تک یہ قرآن نہ پڑھ لے اسے جدا نہ کرنا۔

اس واقع کو دیکھ کر عثمان بن یزید بن خالد بن عبد اللہ بن خالد بن اسید نے کھڑے ہو کر عرض کی کہ اے امیر المومنین میں بھی مقروض ہوں ولید نے اس سے بھی پوچھا کہ کیا تم نے قرآن پڑھا ہے۔ اس نے کہا جی ہاں ولید نے اس سے سورۃ انفال اور سورۃ برات کی دس دس آیتیں پڑھوائیں۔ عثمان نے سنا دیں۔ ولید نے کہا کہ اچھا میں

تمہارے قرضے کو ادا کر دوں گا اور اب تمہارا زیادہ خیال رکھوں گا۔ ایک دن حالت مرض میں ولید پر ایسی بے ہوشی طاری ہوئی کہ تمام دن مردہ پڑا رہا لوگوں نے رونا دھونا بھی شروع کر دیا اور ان کی موت کی خبر پہنچانے کے لیے قاصد بھی روانہ کر دیئے گئے جب حجاج کے پاس قاصد یہ خبر لے کر آیا۔ حجاج نے انا للہ وانا الیہ راجعون پڑھا۔ ایک رسی منگو اکر اس کے ہاتھ بندھوائے اور اس کا سر ایک ستون سے باندھ دیا گیا اور پھر اللہ تعالیٰ سے دعا مانگی کہ خدایا تو مجھ پر اب ایسے شخص کو مسلط نہ کرنا جو رحیم و کریم نہ ہو۔

میں عرصہ دراز سے تجھ سے یہ دعا مانگ رہا ہوں کہ اس کے مرنے سے پہلے تو مجھ کو موت دے دے۔ انھیں جملوں کے ساتھ اب حجاج نے نہایت خشوع و خضوع کے ساتھ جناب باری میں دعا مانگنا شروع کی ابھی دعا مانگ ہی رہا تھا کہ دوسرا قاصد ولید کے مرض کے آفاقہ کی خوشخبری لے کر آیا۔

ولید کی طبیعت جب ذرا سنبھل گئی تو کہا کہ میری صحت کی سب سے زیادہ خوشی حجاج کو ہوئی ہوگی۔ اس پر عمر بن عبدالعزیز نے عرض کی کہ جناب والا کی صحت ہمارے لیے خدا کی بہترین نعمت ہے اور مجھے یقین ہے کہ آپ کے پاس حجاج کا یہ خط آئے گا کہ جب مجھے جناب والا کی صحت کا علم ہوا تو میں نے سجدہ شکر ادا کیا اور جس قدر لونڈی غلام میرے پاس تھے وہ سب آزاد کر دیئے اور میں یہ ہندوستان کے بنے ہوئے مرے بے کے شیشے کے مرتبان آپ کی خدمت میں بھیج رہا ہوں چنانچہ اس بات کو کہے ہوئے چند ہی روز گزرے تھے کہ اسی مضمون کا خط حجاج کی جانب سے ولید کو موصول ہوا۔

آخری زمانہ میں حجاج کا وجود ولید کو کھلنے لگا تھا اس کا ثبوت اس واقعہ سے ملتا ہے کہ ولید کا ایک خدمت گار بیان کرتا ہے کہ میں ایک روز صبح کے کھانے کے لیے ولید کا منہ دھلا رہا تھا۔ ولید نے ہاتھ آگے بڑھایا میں نے اس پر پانی ڈالنا شروع کیا ولید اس وقت کسی اور خیال میں تھے اب پانی ہے کہ بہتا چلا جا رہا ہے اور وہ منع نہیں کرتے مجھے اتنی جرات کہاں تھی کہ بولتا۔ پھر خود ولید نے میرے منہ پر چھینٹے مارے اور کہا کہ کیا تو اونگھ رہا ہے اور سر اٹھا کر میری طرف دیکھ کر سوال کیا کیا تو جانتا ہے کہ گزشتہ رات کیا خبر آئی میں نے عرض کیا کہ مجھے معلوم نہیں ولید نے کہا بیوقوف تجھے معلوم نہیں حجاج کا انتقال ہو گیا ہے میں نے انا للہ وانا الیہ راجعون کہا۔ ولید نے کہا چپ رہ اس خبر سے تیرے آقا کو خوشی ہوئی ہے جو اس کے ہاتھ میں ایک سیب کی مانند تھا جسے وہ سونگھتا تھا۔

ولید کا شوق تعمیر

ولید کو بڑی بڑی عمارتیں اور قلعہ بنانے کا بہت شوق تھا اور نیز خدمتگاروں کے جمع کرنے کا بھی بہت شائق تھا اس کے زمانے میں یہ حالت تھی کہ جب لوگ آپس میں ملتے تھے تو عمارتوں اور قلعوں کی تعمیر کا تذکرہ کرتے تھے سلیمان کو کھانے اور نکاح کرنے کا بہت شوق تھا چنانچہ اور لوگ بھی جب آپس میں ملتے تو شادی بیاہ اور لونڈیوں کا تذکرہ کرتے۔ حضرت عمر بن عبدالعزیز کے دور حکومت میں مذہبی رنگ غالب تھا جب لوگ آپس میں ملتے تو پوچھتے کہ کہیے آج رات آپ کیا وظیفہ پڑھیں گے۔ کتنا قرآن یاد کیا۔ ختم کب ہوگا۔ اور آپ نے کب ختم کیا تھا۔ اور اس مہینے میں کتنے روزے آپ نے رکھے غرض کہ اس قسم کے سوالات سے اس زمانہ کی حالت کا اندازہ ہو سکتا ہے کہ ہر شخص پر مذہبی رنگ غالب تھا۔

جب ولید حج کرنے گیا تو یمن سے محمد بن یوسف بھی حج کرنے کے لیے مکہ آیا اور ولید سے کہا کہ محمد بن یوسف جو تحائف آپ کے لیے لایا ہے آپ وہ مجھے دلا دیجیے ولید نے حکم دیا کہ وہ تحفے ام البنین کو دے دیئے جائیں ام البنین نے اس حکم کی تعمیل کے لیے اپنے آدمی محمد بن یوسف کے پاس بھیجے۔ مگر اس نے دینے سے انکار کر دیا۔ اور کہا کہ جب تک ان چیزوں کو ولید خود نہ دیکھ لیں میں کسی کو نہیں دوں گا اس کے بعد امیر المومنین کو اختیار ہے جسے چاہیں دیں۔ تحائف بہت زیادہ تھے۔ محمد بن یوسف کا انکار ام البنین کو ناگوار خاطر گزرا۔ اس نے ولید سے کہا کہ اگرچہ امیر المومنین نے محمد بن یوسف کے تحائف مجھے دلوائے تھے مگر اب میں انھیں نہیں لینا چاہتی۔ ولید نے اس کی وجہ دریافت کی۔ ام البنین نے کہا کہ مجھے معلوم ہوا ہے کہ یہ چیزیں محمد بن یوسف نے لوگوں سے زبردستی چھین کر حاصل کی ہیں۔ علاوہ ازیں اس نے ان پر بہت سے مظالم توڑے ہیں۔ اور اس کی صوبہ داری سے انھیں ہر طرح کی تکلیفیں برداشت کرنا پڑی ہیں۔

اب محمد تمام تحفے لے کر ولید کے پاس آیا۔ ولید نے اس سے کہا کہ مجھے معلوم ہوا ہے کہ تم نے یہ تمام چیزیں ناجائز طریقے سے حاصل کی ہیں۔ محمد بن یوسف نے اس الزام سے صاف انکار کر دیا۔ ولید نے اس سے کہا کہ رکن اور مکان کے درمیان پچاس مرتبہ خدا کی قسم کھاؤ کہ نہ تو تم نہ یہ چیزیں زبردستی حاصل کی ہیں۔ محمد نے حب ارشاد قسمیں کھالیں۔

ولید نے تحفے قبول کر لیے۔ اور پھر وہ سب کے سب ام البنین کو دے دیئے اس کے بعد ہی محمد بن یوسف یمن جا کر ایک ایسی بیماری میں مبتلا ہوا جس سے اس کا بدن ٹکڑے ٹکڑے ہو گیا اور اسی سے وہ مر گیا۔

سلیمان کو ولی عہدی سے ہٹانے کی کوشش

اس سال میں ولید نے ارادہ کیا کہ اپنے بھائی سلیمان کے پاس جائے۔ اس سفر کی غرض یہ تھی کہ وہ چاہتا تھا کہ اس کے بعد سلیمان کے بجائے اس کا بیٹا عبد العزیز خلیفہ ہو۔ ولید نے اس سفر کا ارادہ اپنے مرض الموت سے پہلے کیا تھا۔

ولید اور سلیمان دونوں عبد الملک کے ولی عہد تھے۔ جب ولید خلیفہ ہوا تو اس نے ارادہ کیا کہ سلیمان کو حق خلافت سے محروم کر کے اس کے بجائے اپنے بیٹے عبد العزیز کو اپنا ولی عہد بنائے۔ مگر سلیمان نے اس تجویز کو مسترد کر دیا۔ ولید نے اس بات کی کوشش کی کہ کم از کم سلیمان کے بعد تو عبد العزیز خلافت کا حقدار تسلیم کر لیا جائے۔ مگر سلیمان نے اسے بھی نہ مانا۔ ولید نے اسے پھسلانے کے لیے بہت سارے پیہ بھی پیش کیا مگر سلیمان نے اسے بھی قبول کرنے سے انکار کر دیا۔ جب اس طرح ولید کو اس مقصد میں ناکامیابی ہوئی تو اب اس نے یہ چال چلی کہ اپنے صوبہ دار اور دوسرے ناظمین کو لکھا کہ تم لوگ عبد العزیز کی ولی عہدی کے لیے لوگوں سے بیعت لو۔ اس تجویز کو سوائے حجاج۔ قتیبہ اور بعض کا ص لوگوں کے کسی نے پسند نہیں کیا۔ حباد بن زیاد نے ولید سے کہا کہ عام لوگ آپ کی اس تجویز کو کبھی نہ مانیں گے۔ اور اگر اس وقت وہ مان بھی جائیں تو بھی آپ کو ان کے وعدہ پر اعتبار نہ کرنا چاہیے۔ بعد میں یہ آپ کے بیٹے کے ضرور خلاف ہو جائیں گے۔ بہتر یہ ہے کہ آپ سلیمان کو بلوائیں وہ آپ کی بہت اطاعت و فرما برداری کرتے ہیں۔ آپ ان کے سامنے اپنے اس ارادہ کو ظاہر کیجیے۔ کہ ان کے بعد عبد العزیز ولی عہد ہوں میرا خیال

ہے کہ اس سورت میں کہ جب وہ آپ کے پاس ہوں گے وہ اس تجویز کو رد نہ کر سکیں گے اور اگر ایسا کریں گے تو پھر تمام لوگ انہی کے خلاف ہو جائیں گے۔

چنانچہ ولید نے سلیمان کو لکھا کہ تم میرے پاس آؤ۔ سلیمان نے آنے میں دیر کی۔ اور جان بوجھ کر ٹالتا رہا اس لیے اب خود ولید نے اس کے پاس جانے کا وعدہ کیا اور ساتھ ہی یہ بھی ارادہ کر لیا کہ اسے خلافت کے حق سے محروم کر دے۔ لوگوں کو حکم دیا کہ سفر کی تیاری شروع کریں۔ خیمے نکلوائے گئے ابھی یہ رخت سفر تیار ہی ہو رہا تھا کہ ولید بیمار پڑ گیا اور سلیمان کے پاس جانے کا ارادہ ہی تھا کہ خود ہی اس دارہ فانی سے چل بسا۔

ہلوٹ الکلسی کہتے ہیں کہ ہم محمد بن القاسم کے ہمراہ ہندوستان میں تھے۔ اللہ تعالیٰ کی مدد سے ہم داہر کو قتل کر چکے تھے۔ ہمارے پاس حجاج کا خط آیا تا کہ ہم سلیمان سے ترک عہد کر دیں۔ جب سلیمان خلیفہ ہوا تو اس نے ہمیں لکھا کہ ہم لوگ یہیں کھیتی باڑی کریں اور ہمیں شام آنے کی اجازت نہیں چنانچہ ہم لوگ حضرت عمر بن عبدالعزیز کے دور خلافت ہندوستان ہی میں رہے۔ اور آپ کے زمانے میں پھر اپنے وطن واپس آئے۔

جامع دمشق کی تعمیر

جب ولید نے جامع دمشق کی تعمیر کا ارادہ کیا جہاں پہلے گرجا تھا تو اپنے تمام لوگوں سے کہا کہ ہر شخص مجھے ایک ایک اینٹ لا کر دے۔ مگر ایک عراقی صاحب دوا اینٹیں لائے۔ ولید نے ان سے ان کا وطن دریافت کیا۔ انھوں نے کہا کہ میں عراق کا باشندہ ہوں۔ اس پر ولید کہنے لگا کہ اے عراقیو! تم ہر بات میں حد سے تجاوز کرتے ہو۔ یہاں تک کہ اظہار اطاعت میں بھی حد سے گزر جاتے ہو۔ بہر حال گرجا منہدم کر کے اس کی جگہ مسجد بنادی گئی۔

حضرت عمر بن عبدالعزیز کے دور خلافت میں عیسائیوں نے ان سے اس بات کی شکایت کی اور کہا کہ شہر سے باہر کی تمام عمارتیں بزور شمشیر فتح کی گئی ہیں۔ حضرت عمر بن عبدالعزیز نے فرمایا اچھا ہم تمہارے گرجا کو تمہارے حوالے کیے دیتے ہیں۔ مگر تو ما کے گرجے کو منہدم کر کے وہاں مسجد بنا لیتے ہیں۔ کیونکہ اس پر تو بزور شمشیر قبضہ کیا گیا ہے۔ یہ سن کر عیسائی چکرائے۔ اور کہنے لگے کہ بہتر ہے آپ اسے اسی طرح رہنے دیجیے۔ مگر تو ما کے گرجے کو منہدم نہ کرائیے۔ حضرت عمر بن عبدالعزیز نے ان کی درخواست منظور کر لی۔

فتح کاشغر

اسی برس قتیبہ بن مسلم نے کاشغر فتح کیا۔ اور چین پر حملہ کیا اور ان واقعات کی تفصیل یہ ہے کہ ۹۶ھ ہجری میں قتیبہ جہاد کے لیے روانہ ہوا۔ جس قدر فوج اس کے ساتھ ان کے اہل و عیال کو بھی اپنے ساتھ لے گیا اور سلیمان کے خوف سے اس کا ارادہ یہ تھا کہ اپنی عورتوں اور بچوں کو سمرقند میں حفاظت سے ٹھہرا دے۔ جب دریا جیحوں کو عبور کر آیا تو اپنے آزاد کردہ غلام کو جس کا نام خوارزمی لیا جاتا ہے۔ اس گھاٹ پر جہاں سے دریا کو عبور کیا جاتا تھا دیکھ بھال کے لیے مقرر کر دیا اور حکم دے دیا کہ کسی شخص کو بغیر پروانہ راہداری کے یہاں سے گزرنے نہ دینا۔ قتیبہ نے فرغانہ کی راہ لی۔ اور درہ عصام کی طرف کچھ ایسے لوگوں کو بھیجا کہ جو اس کے لیے کاشغر جانے کا راستہ ٹھیک کر دیں۔ (یہ شہر چین کے تمام شہروں میں مسلمانوں کی حکومت سے قریب ترین واقع تھا) قتیبہ ابھی فرغانہ ہی میں تھا کہ اسے ولید کے انتقال کی خبر ملی۔

ایاس بن ظہیر کہتے ہیں کہ جب قتیبہ دریا کو عبور کر کے اس پار آ گیا تو میں نے اس سے درخواست کی کہ جب جناب والا اس جہاد پر روانہ ہوئے تو ہمیں بیوی بچوں کے متعلق جناب کی رائے کا علم نہیں ہوا تھا۔ ورنہ ہم ان سب کو بھی لے آتے۔ میرے جتنے بڑے لڑکے ہیں وہ میرے ساتھ ہیں اپنی بیوی اور چھوٹے بچوں اور ایک بوڑھی ماں کو پیچھے چھوڑ آیا ہوں۔ گھر میں اور کوئی آدمی ایسا نہیں جو ہمارے بعد ان کی نگرانی کرے۔ اگر جناب والا مناسب خیال فرمائیں تو مجھے اور میرے ساتھ میرے ایک بیٹے کو پروانہ رابرداری دے دیجیے تاکہ میں اسے گھر بھیج دوں اور وہ میرے اہل و عیال کو اپنے ہمراہ لے آئے۔

قتیبہ نے پروانہ رابرداری لکھ کر مجھے دے دیا۔ میں دریا کے کنارے پہنچا۔ دریا کا محافظ اس کنارے پر تھا۔ میں نے ہاتھ سے اشارہ کیا کچھ لوگ کشتی میں بیٹھ کر میرے پاس آئے۔ میرا نام پوچھا۔ اور پروانہ رابرداری مانگا۔ میں نے ان کا سوالات کا تشفی بخش جواب دیا۔ ان میں سے کچھ لوگ تو میرے پاس ٹھہر گئے۔ اور کچھ پھر کشتی کو واپس لے گئے اور اپنے افسر سے میرا حال بیان کیا۔ پھر واپس آئے۔ اور مجھے بھی بٹھا کر لے گئے۔ جب میں ان لوگوں کے پاس جو دوسرے کنارے پر متعین تھے پہنچا تو دیکھا کہ وہ کھانا کھا رہے ہیں۔ چونکہ میں خود بھوک سے بیتاب تھا۔ بغیر صلاح کے کھانے بیٹھ گیا۔ اب میرا یہ حال ہے کہ کھائے چلا جا رہا ہوں اور کسی کو جواب نہیں دیتا۔ میری یہ حالت دیکھ کر وہ لوگ کہنے لگے کہ یہ بدوی بھوک سے مر جا رہا ہے میں نے کھانا کھایا اور سوار ہو کر مرو پہنچا۔ اپنی والدہ کو ساتھ لیا۔ اور اپنے فوجی مرکز کو واپس آنے کے ارادہ سے روانہ ہوا کہ اتنے میں ہمیں ولید کے مرنے کی خبر معلوم ہوئی اور پھر میں مرو ہی واپس چلا آیا۔ قتیبہ نے کثیر بن فلاں کو کا شغر بھیجا۔ کثیر نے کچھ لونڈی غلام وہاں سے حاصل کیے قتیبہ نے ان سب کو داغ لگا دیئے۔ قتیبہ واپس آ گیا اور اب انھیں ولید کے مرنے کی خبر معلوم ہوئی۔

شاہ چین سے مذاکرات

قتیبہ بڑھتے بڑھتے چین کی حدود میں داخل ہو گیا اس پر چین کے بادشاہ نے قتیبہ کو لکھا کہ آپ اپنے ساتھ کے کچھ معزز لوگوں کو میرے پاس بھیج دیجیے۔ تاکہ میں ان سے آپ لوگوں کی حالت دریافت کر سکوں۔ اور آپ لوگوں کے مذہب کے متعلق معلومات حاصل کروں۔

قتیبہ نے بارہ آدمی منتخب کیے۔ بعض راویوں کا بیان ہے کہ دس آدمی منتخب کیے یہ لوگ اپنی ظاہری صورت و جاہت۔ ذیل ڈول۔ حسن بیان۔ شجاعت اور فراست و ذکاوت کے اعتبار سے اپنے اپنے قبیلہ کے بہترین لوگ تھے۔ قتیبہ نے ان کے انتخاب میں بہت احتیاط سے کام لیا تھا۔ ہر شخص کے متعلق فردا فردا پہلے دریافت کیا۔ جب معلوم ہوا کہ یہ ہی اپنے اپنے قبیلہ کے بہترین نمائندہ ہیں تب ان کا انتخاب کیا۔ پھر ان سے خود گفتگو کی اور ان کی دانائی اور فراست کا امتحان لیا۔ تو اسے معلوم ہوا کہ یہ لوگ ظاہری اوصاف کے ساتھ باطنی خوبیوں سے بھی یکساں طور پر متصف ہیں۔ اس نے حکم دیا کہ انھیں بہترین اسلحہ۔ عمدہ عمدہ ریشمی شالیں۔ سفید باریک ململ کے تھان۔ جوتے اور عطر دیئے جائیں۔ اور انھیں اعلیٰ درجے کے قوی ہیکل اور دارز قد و قامت گھوڑے دیئے۔ جو کوئل ان کے ہمراہ تھے اور دوسرے سواری کے گھوڑے ان کے علاوہ دیئے۔ تاکہ ان پر وہ سوار ہو کر سفر کریں۔

ہمیرہ بن شمرج الکلابی ایک بڑا مقرر چرب زبان شخص تھا۔ قتیبہ نے اس سے کہا کہو ہمیرہ تم وہاں جا کر کیا

کرو گے۔ ہبیرہ نے عرض کی کہ جناب والا سے بہتر اور کون مجھے طریقہ و گفتگو بتا سکتا ہے جیسا جناب والا مجھے ارشاد فرمائیں وہی میں کہوں گا۔ اور اسی پر عمل کروں گا۔ قتیہ نے کہا خدا کی برکت اور اس کی توفیق تمہارے ساتھ ہو۔ تم جاؤ۔ جب تک ان کے علاقہ میں نہ پہنچ جاؤ اپنے عمامے نہ اتارنا۔ اور جب بادشاہ چین کے سامنے جاؤ تو اس سے کہہ دینا کہ میں نے قسم کھائی ہے کہ جب تک میں تمہارے علاقہ پر قدم نہ رکھ لوں گا۔ اور تمہارے شہزادوں کو غلام نہ بنالوں گا اور خراج نہ وصول کر لوں گا واپس نہ جاؤں گا۔ غرض کہ یہ وفد ہبیرہ کی زیر سربراہی چین آیا۔ بادشاہ چین نے سفراء کے ذریعہ انھیں دعوت دی۔ ان لوگوں نے حمام میں جا کر غسل کیا۔ اور سفید کپڑے پہنے۔ نیچے ذرہ پہنی۔ عطر لگایا۔ تیل لگایا۔ جوتے پہنے۔ اوپر سے شالیں اوڑیں اور بادشاہ چین کے دربار میں حاضر ہو گئے۔ اس وقت دربار میں چین کے بڑے بڑے رئیس اور اعیان سلطنت موجود تھے یہ لوگ بھی جا کر بیٹھے۔ مگر ان سے نہ بادشاہ نے کوئی بات چیت کی اور نہ دوسرے درباریوں نے کوئی گفتگو کی۔ مسلمان اٹھ کر چلے آئے۔ ان کے چلے آنے کے بعد بادشاہ نے اپنے درباریوں سے پوچھا کہ ان لوگوں کے متعلق تمہاری کیا رائے ہے۔ سب نے کہا کہ یہ تو عورتیں معلوم ہوتی ہیں۔ جب ہماری نظر ان پر پڑی اور عطر پھیل کی خوشبو ہماری ناکوں میں آئی۔ تو ہم میں سے کوئی شخص ایسا نہیں بچا جس کے خیالات پریشان نہ ہو گئے ہوں۔

دوسرے دن پھر بادشاہ نے مسلمانوں کو دربار میں بلایا۔ آج انھوں نے جامہ دار کے جے پہنے۔ باریک ریشم کے عمامے باندھے۔ اوپر سے شالیں اوڑھیں۔ اور صبح کے وقت دربار میں حاضر ہوئے۔ دربار میں حاضر ہونے کے بعد ہی بادشاہ نے انھیں واپس جانے کا حکم دیا۔ اور ان کے چلے جانے کے بعد اپنے امراء سے پھر ان کے متعلق دریافت کیا۔ اس مرتبہ سب نے کہا کہ ہاں البتہ یہ وضع و ہیئت مردوں سے ملتی جلتی ہے اور اب وہ مرد معلوم ہوتے ہیں۔

غرض کہ اسی طرح تیسرے روز پھر بادشاہ نے انھیں دربار میں بلایا۔ آج مسلمانوں نے تمام ہتھیار زیب تن کیے۔ دوہرے دوہرے خود پہنے۔ تلواریں حائل کیں۔ نیزے ہاتھ میں لیے لمانیں کندھوں پر ڈالیں اور گھوڑوں پر سوار ہو کر شاہی دربار میں چلے۔ جب بادشاہ کی نظر ان پر پڑی تو اسے معلوم ہوا کہ گویا پہاڑ کہ پہاڑ چلے آرہے ہیں۔ جب یہ لوگ بادشاہ کے دربار کے قریب پہنچے اپنے نیزے زمین پر گاڑ دیئے۔ اور پھر قدم بڑھاتے ہوئے آگے بڑھے۔ مگر چونکہ تمام درباریوں کے دلوں پر ان کی اس ہیئت و وضع سے خوف طاری ہو گیا تھا اس لیے دربار میں آنے سے پہلے ہی انھیں واپسی کا حکم دیدیا گیا۔

مسلمان اپنے گھوڑوں پر سوار ہو کر آپس میں نیزوں کو لڑاتے ہوئے گھوڑوں کو اڑاتے ہوئے جس سے معلوم ہوتا تھا کہ ایک دوسرے سے مقابلہ کر رہے ہیں اپنے قیام گاہ کو واپس چلے۔ بادشاہ نے اپنے امراء سے اب پھر ان کے بارے میں دریافت کیا۔ تمام درباریوں نے کہا کہ ہم نے ایسے لوگ کبھی نہیں دیکھے۔

شام کے وقت بادشاہ نے مسلمانوں سے کہلا بھیجا کہ آپ لوگوں کا جو سردار اور سب سے بہتر اور معزز آدمی ہو اسے میرے پاس بھیج دیجیے۔ غرض کہ سب نے ہبیرہ کو بادشاہ کے پاس بھیج دیا۔ جب ہبیرہ بادشاہ کے سامنے آئے تو اس نے کہا کہ آپ نے میرے ملک کے سردار کو دیکھ لیا ہے۔ اب کوئی شخص ایسا نہیں جو میرے مقابلہ میں آپ کو بچا سکے۔ علاوہ ازیں آپ لوگ میرے علاقے میں ہیں اور اس طرح میرے دست قدرت میں ہیں۔ جس

طرح کے ہتھیلی پر اٹھا ہو۔ میں تم سے ایک بات دریافت کرتا ہوں۔ اگر تم نے سچ سچ بیان نہیں کیا تو قتل کرو دوں گا۔ ہبیرہ نے کہا آپ جو پوچھنا چاہتے ہوں پوچھیے۔ بادشاہ نے پوچھا کہ ان تینوں دنوں میں آپ لوگوں کے مختلف لباس میں آنے کی کیا وجہ تھی؟ ہبیرہ نے کہا پہلے دن جو ہم نے لباس پہنا تھا وہ لباس تھا جو ہم اپنے اہل و عیال میں پہنتے ہیں اور خوشبو لگا کر ان کے پاس جاتے ہیں۔ دوسرے دن کا لباس وہ تھا جو اپنے امراء اور سرداروں کے پاس پہن کر ملنے جاتے ہیں۔ ہمارا تیسرے دن کا لباس دشمن کے مقابلہ پر پہن کر جانے کا لباس تھا۔ جب کوئی خاص جوش دلانے والی بات یا مصیبت پیش آتی ہے تو ہمارا یہی لباس ہوتا ہے۔

بادشاہ نے کہا حقیقت میں تم ہی لوگ زمانے کو خوب برتتے ہو۔ اچھا اب آپ اپنے افسر اعلیٰ کے پاس واپس چلے جائیے۔ اور کہہ دیجیے کہ وہ بھی ہمارے علاقہ سے واپس چلا جائے۔ کیوں کہ میں اس کے حریصانہ خیالات اور اس کے ساتھ اس کے حمایتوں کی تعداد کی کمی سے واقف ہوں۔ اگر واپس نہ جاؤ گے تو ایسی زبردست فوج مقابلہ کے لیے بھیجوں گا جو تمہیں اور اسے سب کو تباہ کر ڈالے گی۔

ہبیرہ نے کہا آپ کیا فرماتے ہیں کہ اس کے پاس فوج کی کمی ہے۔ ایسے شخص کو فوج کی کیا کمی پڑ سکتی ہے جس کے رسالہ کا اگلا حصہ آپ کے علاقہ میں ہے اور پچھلا حصہ ملک شام میں ہے۔ علاوہ ازیں آپ نے اسے حریص ہونے کا الزام لگایا ہے یہ بھی خلاف واقع ہے۔ بھلا وہ شخص کیوں کر حریص ہو سکتا ہے جس نے دنیا کو لات مار دی اور تمہارے خلاف جہاد کرنے آیا ہے۔ حالانکہ اسے سب کچھ میسر تھا۔ آپ نے ہمیں قتل کی دھمکی دی ہے۔ یہ ایسی بات نہیں جس سے ہم ڈریں ہماری زندگی کی ایک خاص معینہ مدت ہے۔ جب وہ پوری ہو جائے گی ہم مرجائیں گے۔ اور موت کا سب سے بہترین طریقہ خدا کی راہ میں شہادت ہے نہ ہم اسے برا سمجھتے ہیں اور نہ اس سے ڈرتے ہیں۔ اب بادشاہ نے دریافت کیا کہ اچھا کس بات سے تمہارے امیر اعلیٰ خوش ہو سکتے ہیں؟ ہبیرہ نے کہا کہ انھوں نے قسم کھائی ہے کہ جب تک وہ تمہارے علاقے پر قدم نہیں رکھ لیں گے۔ تمہارے روساء کو غلام بنا کر ان پر مہر نہ لگا دیں گے اور جزیہ نہ وصول کر لیں گے یہاں سے نہیں ٹلیں گے۔

بادشاہ نے کہا اچھا ہم ان کی قسم پوری کیے دیتے ہیں اپنے علاقے کی مٹی بھیج دیتے ہیں تاکہ وہ اس پر قدم رکھ لیں کچھ اپنے شہزادے بھیج دیئے ہیں تاکہ وہ ان پر مہر غلامی ثبت کر دیں۔ اور اس قدر زور و جواہر دیئے دیتے ہیں جس سے وہ خوش ہو جائیں۔

چنانچہ بادشاہ نے سونے کی ایک لگن مٹی سے بھری ہوئی منگوائی۔ اور بہت سے ریشم کے تھان اور سونا جزیہ میں بھیجا۔ اور چار شہزادے بھی ساتھ بھیج دیئے۔ علاوہ ازیں ارکان وفد کو بھی بہت کچھ انعام و خلعت وغیرہ دے کر رخصت کیا۔ یہ تمام چیزیں لے کر یہ لوگ قتیہہ کے پاس آئے۔ قتیہہ نے جزیہ قبول کر لیا۔ ان شہزادوں کو مہریں لگا کر واپس بھیج دیا۔ اور چین کی مٹی پر پاؤں رکھ دیا۔

قتیہہ نے ہبیرہ کو ولید کی خدمت میں بھیجا مگر ہبیرہ اثنائے راہ ہی میں فارس کے ایک گاؤں میں انتقال کر گئے۔

بابلی کہتے ہیں کہ قتیہہ کی یہ عادت تھی کہ جب وہ جہاد کر کے واپس آتا تو نہایت عمدہ بارہ گھوڑے خرید لیتا۔ اور اس کے ساتھ ہی بارہ اونٹنیاں بھی چار چار ہزار درہم میں خرید لیتا۔ جہاد کے وقت تک ان کی خوب پرورش ہوتی

اور جب جہاد پر جانے کے لیے تیاری شروع ہوتی اور فوج کی آراستگی اور اسلحہ بندی ہونے لگتی تو ان گھوڑوں اور اونٹنیوں کو باندھ دیا جاتا۔ اور انھیں دبلا کر دیا جاتا۔ اور جب قتیبہ دریا کو عبور کرتا تو اس کے ساتھ یہ تمام گھوڑے ہلکے پھلکے چھریں بدن کے ہو جاتے۔ اور ان پر وہ ان لوگوں کو سوار کراتا جو بات چیت کرنے کے لیے بھیجے جاتے تھے۔ نیز اس کام کے لیے قتیبہ ہمیشہ بڑے بڑے اشراف اور ان مردوں کو بھیجا کرتا تھا۔ ان کے ساتھ کچھ اہل عجم بھی اونٹنیوں پر سوار ہوتے جو انھیں جنگی امور میں مشورہ دیتے تھے۔

نیز قتیبہ کا یہ معمول تھا کہ جب کسی جماعت کو گشت کرنے کے لیے بھیجتا تو ایک تختی لکھتا۔ اس کے دو ٹکڑے کرتا ایک اس جماعت کو دے دیتا اور ایک خود رکھ لیتا۔ اور انھیں حکم دیتا کہ فلاں مقام پر یا فلاں گھر سے یا فلاں کھنڈر یا فلاں درخت کے نیچے اسے دفن کر دینا۔ پھر بعد میں اور لوگوں کو بھیجتا جو اس جگہ سے اسی تختی کو نکالتے۔ تاکہ معلوم ہو جائے کہ طلیعہ نے اپنا کام پوری طرح انجام دیا یا نہیں۔

خلافت سلیمان بن عبد الملک

۹۶ھ ہجری میں جس روز ولید نے وفات پائی سلیمان بن عبد الملک کے ہاتھ پر لوگوں نے بیعت کی۔ سلیمان اس وقت رملہ میں مقیم تھا۔

عثمان بن حیان کی برطرفی

نیز اسی برس سلیمان نے عثمان بن حیان کو مدینہ کی صوبہ داری سے علیحدہ کر دیا۔ محمد بن عمر الواقدی کہتے ہیں کہ رمضان ختم ہونے میں سات راتیں باقی تھیں کہ جب عثمان معطل کیا گیا۔ وہ تین سال مدینہ کا عامل رہا۔ واقدی کہتے ہیں کہ ابو بکر بن محمد بن عمر بن حزم نے عثمان سے درخواست کی کہ چونکہ کل رات میں شب بیداری کرنا چاہتا ہوں اس لیے آپ مجھے کل کی چھٹی دے دیجیے۔ کہ میں اجلاس نہ کروں۔ اور نیند مکمل کر لوں۔ عثمان نے چھٹی دے دی اس وقت عثمان کے پاس ایوب بن سلمہ المخزومی بھی تھا۔ اس کے اور ابو بکر کے درمیان سخت رنجش و عداوت تھی۔ ان کے جانے کے بعد ایوب نے عثمان سے کہا کیا آپ ان کا مطلب سمجھے۔ یہ محض بہانہ ہے۔ عثمان کہنے لگا کہ ہاں میں بھی ایسا سمجھتا ہوں۔ میں کل صبح اپنا آدمی دیکھنے کے لیے بھیجوں گا۔ اور اگر معلوم ہوا کہ اجلاس نہیں کر رہے ہیں تو بخدا میں اپنے باپ کا بیٹا نہیں۔ اگر ان کے سودرے نہ لگوؤں اور ان کی داڑھی اور سر کو نہ منڈوا دوں۔ ایوب کہتے ہیں کہ اس بات سے مجھے بڑی خوشی ہوئی کہ کل ابو بکر کی بے عزتی کی جائے گی چنانچہ میں سویرے ہی اٹھ کر ابو بکر کے مکان پر پہنچا۔ دیکھا کہ شمع روشن ہے میں نے خیال کیا کہ شاید عثمان کا قاصد اس قدر جلد آیا ہوگا۔ مگر جا کر دیکھا تو معلوم ہوا کہ سلیمان کا قاصد عثمان کی برطرفی اور اس کی جگہ ابو بکر کی ترقی اور تقرر کا فرمان لے کر آیا ہے۔ پھر میں دار الامارۃ گیا وہاں جا کر دیکھا کہ عثمان تو زمین پر بیٹھا ہوا ہے۔ اور ابو بکر کرسی عمارت پر متمکن ہیں۔ سامنے ایک لوہار موجود ہے اسے حکم دے رہے ہیں کہ اس شخص کے پاؤں میں بیڑیاں ڈال دو۔ عثمان نے اس وقت مجھے دیکھ کر یہ شعر پڑھا۔

ابو اعلیٰ ادب ارہم کشفاً

والامر یحدث بعده الامر

(۱) وہی لوگ جن کی کامیابی اور نصرت کا یقین تھا اس حال میں اپنے سرین موڑ کر بھاگے کہ وہ کھلے ہوئے اور ظاہر تھے۔ اور حقیقت میں واقعات کو بدلتے ہوئے کچھ دیر نہیں لگتی۔

یزید بن ابی مسلم کی برطرفی اور بنو مہلب کا عروج

اسی سال سلیمان نے یزید بن ابی مسلم کو عراق کی صوبہ داری سے برطرف کر کے اس کی جگہ یزید بن المہلب کو مقرر کیا۔ اور صالح بن عبد الرحمن کو عراق کا افسر مال و خزانہ مقرر کیا۔ نیز یزید بن المہلب کو حکم دیا کہ ابھی عقیل کے خاندان والوں کو قتل کر ڈالے۔ اور انھیں طرح طرح کی تکلیفیں دے۔ غرض کہ صالح عراق کا افسر مال و خزانہ اور یزید بن المہلب سپہ سالار مقرر ہو کر عراق آئے یزید نے زیاد بن المہلب کو عمان کا عامل مقرر کر کے بھیجا۔ اور حکم دیا کہ تم صالح کو خط لکھتے رہنا۔ اور جب انھیں خط لکھو تو ان کے نام سے شروع کرنا۔

صالح نے حجاج کے تمام خاندان والوں کو گرفتار کر کے طرح طرح کی تکلیفیں دینا شروع کیں۔ جلادی کی یہ خدمت عبد الملک بن المہلب کے سپرد تھی۔

قتیبہ بن مسلم کی بغاوت

اسی سال قتیبہ بن مسلم خراسان میں مارا گیا۔ اس کے قتل کے اسباب و واقعات حسب ذیل ہیں۔ اس کے قتل ہونے کی وہی وجہ تھی کہ ولید نے بجائے سلیمان کے اپنے بیٹے عبد العزیز کو جب ولی عہد بنانا چاہا تو اعیان و ارکان دولت سے خفیہ طور پر سازش شروع کی۔ سب نے انکار کر دیا مگر حجاج اور قتیبہ عبد العزیز کو ولی عہد بنانے پر راضی ہو گئے۔ اس لیے ولید کے مرنے کے بعد جب سلیمان کا عہد خلافت شروع ہوا اسی وقت سے قتیبہ کو سلیمان کی جانب سے کھٹکا لگا ہوا تھا۔

جب قتیبہ کو ولید کی موت اور سلیمان کے خلیفہ ہونے کی اطلاع ہوئی تو چونکہ اس نے حجاج کے ساتھ سلیمان کے خلاف عبد العزیز بن الولید کے لیے بیعت لینے کی سازش کی تھی اس لیے اسے سلیمان کی طرف سے خوف پیدا ہو گیا نیز یہ خطرہ ہوا کہ اب سلیمان یزید بن المہلب کو خراسان کا صوبہ دار بنادے گا۔

قتیبہ نے سلیمان کو ایک خط لکھا کہ جس میں اس کے برسر خلافت ہونے پر مبارک باد دی۔ ولید کی موت کی تعزیت کی اور کہا کہ میں نے عبد الملک اور ولید کے دورے حکومت میں نہایت ہی تندہی اور وفا دارانہ طریقہ پر خلافت کی خدمتیں کی ہیں اور اگر آپ مجھے خراسان کی صوبہ داری سے برطرف نہ کریں تو میں آپ کا بھی ویسا ہی خیر خواہ و وفادار رہوں گا جیسا کہ میں آپ کے پہلوں کا رہ چکا ہوں۔

قتیبہ نے ایک دوسرا خط بھی لکھا جس میں اپنی فتوحات و شجاعت کا اظہار غمی بادشاہوں کے دلوں میں اپنی عزت و ہیبت اور رعب و اثر کا ذکر تھا۔ نیز مہلب اور خاندان مہلب کی خدمت تھی اور یہ دھمکی بھی دی تھی کہ اگر آپ نے یزید بن مہلب کو خراسان کا گورنر مقرر کیا تو میں آپ کے خلاف ہو جاؤں گا اور ایک تیسرا خط بھی لکھا جس میں صاف صاف اپنی بغاوت اور مخالفت کا اعلان کر دیا۔ یہ تینوں خط ایک ہی ساتھ بابلی کو دیئے اور حکم دیا کہ اول یہ خط سلیمان کو دینا۔ اگر یزید بن المہلب سلیمان کے پاس ہو اور وہ اس خط کو پڑھ کر سلیمان کو دیدے تو دوسرا دینا اگر وہ اسے بھی پڑھ کر یزید کے حوالے کر دے تو پھر یہ تیسرا خط بھی دیدنا اور اگر سلیمان پہلے خط کو پڑھ کر اسے یزید کے حوالے نہ کرے تو تم

بھی دوسرے دونوں خط نہ دینا۔ اپنے ہی پاس رہنے دینا۔

قتیبہ کا قاصدان خطوط کو لے کر سلیمان کے دربار میں حاضر ہوا۔ یزید بن المہلب بھی وہاں موجود تھا قاصد نے پہلا خط سلیمان کو دیا سلیمان نے اسے پڑھ کر یزید کو دیدیا قاصد نے دوسرا خط دیا سلیمان نے اسے بھی پڑھ کر یزید کو دے دیا قاصد نے تیسرا خط دیا۔ اسے پڑھ کر سلیمان کا رنگ متغیر ہو گیا مہر منگوا کر اسے لگائی پھر اپنے ہی خط میں اسے رہنے دیا۔

واقعہ کے متعلق ابو عبیدہ کی رائے یہ ہے کہ پہلے خط میں یزید بن المہلب کی بغاوت بد عہدی، نمک حرامی کا تذکرہ تھا۔ دوسرے خط میں یزید کی تعریف تھی اور تیسرے میں یہ دھمکی تھی کہ اگر آپ مجھے میرے اس عہدے پر بحال نہ رکھیں گے اور مجھے امان نہ دیں گے تو میں آپ کی اطاعت کے جوئے کو اپنے کندھے سے اسی طرح اتار کر پھینک دوں گا جس طرح جو تاپاؤں سے نکال دیا جاتا ہے۔ اور رسالہ اور پیدل فوج کا ایک ٹڈی دل لشکر لے کر امنڈ آؤں گا۔

بہر حال اب سلیمان نے قتیبہ کے قاصد کو سرکاری مہمان خانے میں ٹھہرانے کا حکم دیا اور شام کے وقت بلا کر اشرافیوں کی ایک تھیلی اسے دی۔ اور کہا کہ یہ تیرا انعام ہے۔ اور یہ تیرے آقا کی فرمان بحالی ہے اس لیجا اور یہ میرا قاصد اس فرمان کو لے کر تیرے ساتھ جائے گا۔

قتیبہ کا باہلی قاصد پھر خراسان آنے کے لیے روانہ ہوا سلیمان نے اس کے ہمراہ قبیلہ عبدالقیس کے خاندان بنی الیث کے ایک شخص کو جس کا نام صعصعہ مصعب تھا روانہ کیا یہ جب حلوان پہنچا تو یہاں لوگوں نے اس سے کہا کہ قتیبہ نے تو بغاوت کر دی۔ عہدی واپس پلٹا اور سلیمان کے فرمان کو قتیبہ کے قاصد کے حوالے کر دیا۔ جب اس نے اپنے بھائیوں سے اس بارے میں مشورہ کیا تو سب نے کہا آئندہ کبھی سلیمان تجھ پر بھروسہ نہیں کرے گا۔

قتیبہ ابن ابی السید الغیری راوی ہے کہ جب صالح عراق آیا تو اس نے مجھے اس غرض سے قتیبہ کے پاس بھیجا کہ وہ جس قدر سرکاری نقد یا جنس اس کے پاس ہو مجھے اس کی مقدار بتا دے ایک اہل دی شخص بھی اس سفر میں میرے ہمراہ ہو گیا اس نے مجھ سے میرے سفر کی غرض و غایت پوچھی۔ میں نے کوئی بات اس سے نہیں کہی۔ ہم دونوں چلے ہی جا رہے تھے کہ ایک شخص ہمارے بائیں پہلو کی جانب سے نکل کر مجھ سے دوچار ہوا۔ میرے رفیق سفر نے مجھے دیکھ کر کہا معلوم ہوتا ہے کہ تم کسی اہم بات کے لیے جا رہے ہو اور مجھ سے پوشیدہ رکھتے ہو۔ خیر میں چلتا رہا اور جب حلوان پہنچا تو یہاں لوگوں نے مجھے آ کر قتیبہ کے قتل کی اطلاع کی۔

جب قتیبہ نے سلیمان سے بغاوت کرنے کا ارادہ کیا تو اس معاملہ میں اس نے اپنے بھائیوں سے مشورہ کیا عبدالرحمن نے کہا کہ آپ ایک دستہ فوج کے علیحدہ انتخاب کا حکم دیجیے اور اس میں تمام ایسے لوگوں کو جن پر آپ کو اعتماد نہ ہو بھرتی کیجیے۔ اور اس فوج کو مرو بھیج دیجیے۔ اور پھر خود آپ سمرقند چلیے وہاں اپنے ساتھیوں سے صاف صاف کہہ دیجیے کہ جو ہمارے ساتھ ٹھہرنا چاہے اس کے ساتھ ہر قسم کا حسن سلوک کیا جائے گا۔ اور جو واپس جانا چاہے اسے واپس جانے کی خوشی سے اجازت دی جاتی ہے۔ اس سے کسی قسم کا تعرض نہ کیا جائے گا اس اعلان سے صرف وہی لوگ آپ کے ساتھ رہ جائیں گے جو دل سے آپ کے سچے خیر خواہ اور طرف دار ہیں۔

عبداللہ نے کہا اتنی طوالت کی کیا ضرورت ہے آپ تو یہیں سلیمان سے اپنی بغاوت کا اعلان کر دیجیے اور

لوگوں کو بھی اس کی دعوت دیجیے شاید کوئی بھی اس کی مخالفت نہ کرے گا۔

قتیبہ کا عربوں سے خطاب

قتیبہ نے عبد اللہ کی رائے کو پسند کیا سلیمان سے اپنی بے تعلقی کا اعلان کر دیا۔ نیز اس نے لوگوں کو بھی سلیمان سے عہد وفاداری توڑ دینے کی دعوت دی اور کہا کہ میں نے آپ لوگوں کو عین التمر اور فیض البحر سے جمع کیا ہے۔ بھائی کو بھائی سے۔ اور باپ کو بیٹے سے ملایا ہے جو مال غنیمت ملا اسے آپ ہی لوگوں میں تقسیم کر دیا۔ تنخواہیں برابر دیتا رہا نہ دینے میں کبھی جھگڑا کیا اور نہ تاخیر کی۔ مجھ سے پہلے جو لوگ اس علاقہ کے حاکم اعلیٰ مقرر ہو کر آئے ہیں آپ ان کا بھی تجربہ کر چکے ہیں امیہ آئے تو انھوں نے امیر المومنین کو لکھا کہ خراسان کی آمدنی میرے باورچی خانے ہی کے لیے کافی نہیں ہونی پھر ابو سعید مہلب بن ابی صقرہ آئے تین سال وہ بھی صوبہ دار رہے۔ مگر آپ لوگ یہ بھی نہ معلوم کر سکے کہ آیا آپ اطاعت میں تھے یا معصیت میں۔ نہ انھوں نے دشمن سے خراج وصول کیا اور نہ دشمن کو کوئی شکست دی۔ ان کے بعد ان کے صاحبزادے یزید صوبہ دار ہوئے ان کے دور حکومت میں تو عورتوں کا تو ایک تانتا تھا جو ان تک بندھا ہوا تھا اور اب حقیقت میں یہ ہی صاحب اس وقت تمہارے لیے خلیفہ ہیں۔

قتیبہ کی عرب قبائل پر برہمی

جب اس تقبر پر کسی نے لبیک نہیں کہا تو قتیبہ سخت برہم ہوا اور کہنے لگا کہ خدا کبھی اسے معزز نہ کرے جس کی تم لوگ امداد کرو بخدا اگر تم سب کے سب ایک بکری پر چڑھ کر جاؤ گے تو اس کا سینگ بھی نہ توڑ سکو گے میں تمہیں اہل العالیہ کہہ کر مخاطب کرنا نہیں چاہتا بلکہ اہل السافلہ کہتا ہوں۔ اے صدقہ کے اوباشو! میں نے تمہیں اس طرح اکٹھا کیا ہے جس طرح کے صدقہ کے اونٹ حلقہ سے جمع کیا جاتے ہیں۔ اے بکر بن دائل کے گروتم لوگ بڑے سازشی جھوٹے اور بخیل ہو تم اپنے کس دن پر فخر کر سکتے ہو۔ لڑائی کے دن پر یا صلح کے دن پر؟ بخدا اے مسلمہ کے ساتھیو بنی زمیم میں تمہیں بنی تمیم نہیں کہنا چاہتا۔ میں تم سے زیادہ معزز ہوں تم لوگ بڑے مکار، فریبی اور دغا باز ہو لوگ ایام جاہلیت میں بد عہدی کو حسن تدبیر سمجھتے تھے۔ اسے سخت دل رکھنے والے بنی عبد القیس! تم لوگ سبحان کے ہمراہ ہی ہو تمہارا کام تو کجھور کے درخت کی دیکھ بھال اور اسکی قلمبندی اور تراشنا تھا۔ تم لوگوں کو بھلا گھوڑے کی باگوں سے کیا واسطہ؟ یہ اسلام نے آ کر نئی جدت کر دی ہے۔ اگر تمہیں اپنے عرب ہونے پر کوئی فخر ہے تو عرب ہیں کیا؟ خدا عربوں پر لعنت کرے۔ اے دونوں شہروں کے ذلیل ترین پیشہ والو میں نے تمہیں ایسے مقامات سے جمع کیا جہاں معمولی گھاس پات پیدا ہوتی ہے۔ اور جزیرہ ابن کاوان سے جمع کیا جس طرح کے موسم خریف میں پودوں کی پنکیاں توڑ کر جمع کر لی جاتی ہیں تو اب تم باتیں بنانے لگے ہو۔ یاد رکھو کہ میں اپنے باپ کا بیٹا اور اپنے بھائیوں کا بھائی نہیں اگر میں تمہیں اس طرح نہ چھانٹ دوں جس طرح کے خاردار بول کا درخت کاٹ دیا جاتا ہے تمہاری مثال ایسی ہے جیسے جنگلی گدھوں کا گلہ صلیان کی جھاڑی کے گرد ہوتا ہے۔ اے خراسان کے باشندو! تم جانتے ہو کہ تمہارا سردار کون ہے تمہارا حاکم یزید بن مروان ہے اور مجھے یقین ہے کہ بہت جلد ایک ایسا جھوٹا دغا باز اور مکار شخص تمہارا حاکم اعلیٰ ہو کر آنے والا ہے جو تمہاری تمام کھیتی باڑی اور مال و متاع کو ضبط کر لے گا۔ یہ ایک تباہی ہے جو تم پر آرہی ہے اس کا مقابلہ کرنے کے لیے بڑھو۔ میں بھی تمہارے ساتھ ہوں بلکہ اپنے انتہائی مقصد کے حاصل کرنے کے لیے کوشش اور ارادہ

کردیزید بن المہلب دراصل تمھارا خلیفہ بنایا گیا ہے۔ جو شام کو بہت پسند کرتا ہے۔ اور عراق سے سخت نفرت کرتا ہے۔ یہ شامیوں کو لے کر آئے گا۔ اور تمھارے باغات اور مکانات پر قبضہ کر کے ان کے حوالے کر دے گا۔

اے خراسان کے باشندو! اسے تو تم اچھی طرح جانتے ہو کہ میں تو باپ اور ماں مولد اور خواہشات اور خیالات غرض کے ہر اعتبار سے عراقی ہوں۔ آج جس امن و امان میں تم ہو وہ سب پر ظاہر ہے اللہ تعالیٰ نے اکثر ممالک کو تمھارے ہاتھوں پر فتح کرایا تمام راستے محفوظ ہو گئے کہ اب یہ حال ہے کہ مرو سے بلخ تک بغیر پروانہ راہدار کے مسافروں کا قافلہ آتا جاتا ہے۔ ان نعمتوں پر اللہ کا شکر یہ ادا کرو اور زیادہ نعمت کے لیے توفیق شکر کی خدا سے درخواست کرو۔

اس تقریر کے بعد قتیہ اپنے مکان میں چلا آیا۔ اس کے خاندان والوں نے اس سے آکر کہا کہ آج آپ نے کمال ہی کر دیا۔ آپ نے اہل العالیہ کی توہین کی حالانکہ وہی آپ کا اوڑھنا اور پچھونا ہیں بنی بکر کو آپ نے نہ چھوڑا حالانکہ وہ آپ کے حامی ہیں اس پر بھی آپ نے کفایت نہیں کی اور بنی تمیم کی خبر لے ڈالی حالانکہ وہ آپ کے بھائی ہیں اور یہاں تک بھی آپ نے بس نہیں کیا بلکہ بنی ازد کو خوب سنائیں حالانکہ وہ آپ کے دست و بازو ہیں۔

قتیہ نے کہا کہ جب میں نے انھیں سلیمان کے خلاف علم بغاوت بلند کرنے کی دعوت دی تو اس تجویز پر کسی نے حامی نہیں بھری مجھے غصہ آ گیا اور مجھے معلوم نہیں کہ میں نے کیا کیا کہا؟ کہا کہ اہل العالیہ صدقہ کے اونٹوں کی طرح ہیں جنھیں میں نے ہر حلقہ سے جمع کیا ہے اور بنی بکر ایسے لوگ ہیں جو کسی کی مزاحمت نہیں کرتے اور بنی تمیم خاشی اونٹ کی طرح ہیں۔ بن عبد القیس تو بالکل ہیچڑے ہیں اور بنی ازد کافر ہیں تمام بنی نوع انسان میں سب سے بدترین قوم ہیں۔ اگر میرا بس ان پر چلے تو سب کے داغ لگا دوں۔

قتیہ کی تقریر کا رد عمل

قتیہ کی اس تقریر کا برا اثر ہوا کہ تمام قبائل اس سے بگڑ گئے سب سے پہلے بنی ازد نے اس کا ساتھ چھوڑ دینے کا فیصلہ کیا اور حصین بن المندر کے پاس آکر ساری داستان سنائی کہ پہلے تو قتیہ نے خلیفہ کے خلاف فتنہ و فساد و بغاوت کرنے کی دعوت دی کہ جس میں سراسر دین و دنیا کا نقصان ہے پھر اسی پر اکتفا نہیں کیا۔ بلکہ پھر ہماری اچھی طرح توہین و تذلیل کی۔ اور ہمیں گالیاں دیں۔ اب اے ابو حفص بتائیے کہ آپ کی اس معاملے میں کیا رائے ہے (ان کی کنیت جنگ میں ابوساسان تھی۔ کہا جاتا ہے کہ حصین بن المندر کی کنیت ابو محمد تھی) حصین نے کہا کہ جس قدر بنی مضر اس وقت خراسان میں ہیں ان کی تعداد ہمارے حمیری عربوں کے ان تینوں دستوں کے برابر ہے بلکہ بنی تمیم کی تعداد تو دو دستوں کے برابر ہے اور وہی خراسان کی اصل ہے۔ شہسوار بھی ہیں اس لیے یہ لوگ کبھی اس بات کو پسند نہیں کریں گے کہ خراسان کی حکومت کسی غیر مضر کے قبضے میں آجائے۔ اس لیے اگر تم نے کسی مضر کو اپنا امیر نہ بنایا تو بنی تمیم قتیہ کا ساتھ دیں گے۔ ازدی کہنے لگے مگر قتیہ نے بنی تمیم کے ابن الہتم کو قتل کر کے انھیں اپنا مخالف بنالیا ہے، حصین نے کہا کہ اس بات پر نہ جاؤ بنی تمیم بڑے پکے اور متعصب مضر ہیں۔

ازدی حصین کی رائے کے خلاف نکتہ چینی کرتے ہوئے اس کے پاس سے اٹھ آئے اب انھوں نے عبد اللہ بن حوذان الجہنمی کو اپنا سردار بنانا چاہا مگر عبد اللہ نے بھی قبول کرنے سے انکار کر دیا یہ لوگ پھر حصین کے پاس آئے اور کہا کہ ہم نے امارات کے منصب کو اب تک روکے رکھا ہے اب ہم اپنی قسمت آپ ہی کے سپرد کرتے ہیں اور یہ

بتائے دیتے ہیں کہ بنی ربیعہ آپ کی مخالفت نہیں کریں گے۔

حصین نے کہا کہ بھلا میں کا ہے کو مفت میں یہ سواد اپنے سرلوں مجھے اس معاملے میں کوئی تعلق ہی نہیں ان لوگوں نے پوچھا پھر بتائیے کہ آپ کی کیا رائے ہے؟ حصین نے کہا کہ اگر اس عہدے کو تم بنی تمیم کے کسی شخص کے سامنے پیش کرو تو بس تمہیں کامیابی ہو جائے گی۔ لوگوں نے کہا کہ پھر آپ ہی فرمائیے کہ بنی تمیم کے کس شخص کو امیر بنایا جائے؟ حصین نے کہا وکیع کے علاوہ بھلا اور کون اس منصب کا اہل ہو سکتا ہے۔ اس پر بنی شیبان کے آزاد کردہ غلام حیان نے بھی کہا کہ سوائے اس اعرابی وکیع کے اور کوئی شخص ایسا نہیں جو اس اہم خدمت کے بوجھ اور ذمہ داری کو اپنے سر لے سکے، کوئی ایسا نظر نہیں آتا جو جنگ کی تمام صعوبتوں کو جھیلے، اپنی جان تک سے دریغ نہ کرے اور اگر کوئی اور شخص خراسان کا امیر مقرر ہو کر آئے اور پھر وہ اسے اس بغاوت کے الزام میں گرفتار کرے تو اپنے آپ کو قتل ہونے کے لیے بھی پیش کر دے۔ وکیع ہی بڑا نڈر بہادر ہے وہ کچھ نہیں دیکھتا کہ کیا کر رہا ہے۔ یا اس کا نتیجہ کیا ہوگا۔ جو بات اس کے دل میں بیٹھ جاتی ہے اس پورا ہی کرتا ہے علاوہ ازیں اس کے طرف داروں کی ایک کثیر تعداد ہے اور وہ خود قتیہ سے اپنا بدلہ لینا چاہتا ہے۔ کیونکہ بنی تمیم کی سرداری کا حق اصل میں وکیع کا تھا مگر قتیہ نے بجائے اس کے ضرار بن حصین بن زید الفوارس بن حصین بن ضرار الضمی کو رئیس مقرر کر دیا۔

اب لوگ چپکے چپکے صلح و مشورہ کے لیے جانے لگے قتیہ سے کسی نے کہا کہ اصل میں حیان ہی فساد کی جڑ ہے۔ یہ ہی لوگوں کو بہکا رہا ہے قتیہ نے چاہا کہ حیان کو بلا کر دھوکہ سے قتل کر دے۔ مگر چونکہ حیان قتیہ کے تمام خدمتگاروں اور پیش دستوں کو بہت کچھ انعام و اکرام دیتا رہتا تھا اس لیے وہاں کی تمام باتیں یہ لوگ حیان کو بیان کر دیتے تھے۔

حیان کے قتل کی کوشش

چنانچہ قتیہ نے ایک شخص کو بلا کر حیان کے قتل کا حکم دیا۔ جس خادم نے اس حکم کو سنا فوراً حیان سے آکر بیان کر دیا۔ قتیہ نے حیان کو اپنے پاس بلایا مگر حیان نے بیماری کا بہانہ کر دیا اور نہ آیا۔

وکیع کی بیعت

اب تمام لوگوں نے وکیع سے آکر کہا کہ آپ ہماری سرداری اور قیادت کیجیے۔ وکیع نے اس درخواست کو منظور کر لیا۔

اس وقت خراسان میں اہل بصرہ اہل العالیہ کے نو ہزار جنگجو تھے۔ سات ہزار بنی بکر تھے اور ان کا سردار حصین بن الممذر تھا۔ دس ہزار بنی تمیم تھے اور ان کا سردار ضرار بن ہشی النقی تھا۔ دس ہزار بنی ازد تھے اور ان کا سردار عبد اللہ بن ہوزان تھا۔ سات ہزار کوفہ والے تھے اور جہم بن زہریا عبید اللہ بن علی ان کا سردار تھا جب کہ سات ہزار موالی حیان کی زیر قیادت تھے۔ حیان کے متعلق کہا جاتا ہے کہ ویلم تھے یہ بھی کہا جاتا ہے کہ یہ خراسان کے باشندے تھے اور بظنی اس وجہ سے کہے جاتے تھے کہ ان کی زبان میں لقت تھی۔

حیان نے وکیع سے کہلا بھیجا کہ اگر آپ یہ وعدہ کریں کہ دریائے بلخ کے کنارے کے علاقے کا خراج جب تک میں زندہ ہوں اور آپ والی ہیں مجھے دے دیا کریں گے تو میں آپ کے مقابلہ سے باز رہوں گا اور آپ کی امداد کروں گا۔ وکیع نے اس درخواست کا منظور کر لیا۔ حیان نے موالیوں سے کہا کہ اب یہ جنگ مذہبی جنگ نہیں

ہے۔ بلکہ آپس کے جھگڑے ہیں ان میں تم لوگ کسی کا ساتھ دو اور انھیں آپس میں بھگتنے دو۔ موالیوں نے بھی اس کی تجویز کو قبول کر لیا اور خفیہ طور پر وکیع کی بیعت بھی کر لی۔

ضرار بن حصین نے آ کر قتیہ سے بیان کیا کہ اس طرح تمام لوگ جا جا کر وکیع کے ہاتھ پر بیعت کر رہے ہیں کیونکہ عبد اللہ بن قاصد چونکہ وکیع عبد اللہ بن مسلم الفقیر کے مکان میں آیا کرتا تھا اور وہ شراب پیتا تھا۔ اس لیے عبد اللہ نے اس بیان کی تردید کرتے ہوئے کہا کہ ضرار نے وکیع کے متعلق جو بات بیان کی ہے یہ حسد کی بناء پر ہے وکیع تو میرے گھر میں بیٹھا ہوا شراب کے نشے میں مست معمولی لباس پہنے ہوئے پڑا ہوا ہے اور یہ کہتے ہیں کہ لوگ اس کے ہاتھ پر بیعت کر رہے ہیں۔ وکیع نے بھی قتیہ سے آ کر کہا کہ تم ضرار سے ہوشیار رہو کیونکہ مجھے اس کی جانب سے آپ کے لیے خطرہ معلوم ہوتا ہے مگر قتیہ نے ضرار بن سنان الصبی کو چپکے سے خبر لانے کے لیے وکیع کے ہاتھ پر بیعت کر لی اب قتیہ کو بھی حقیقت کا علم ہوا تو اس نے ضرار سے کہا کہ تم نے بالکل سچ کہا تھا، ضرار نے کہا کہ مجھے چونکہ اچھی طرح معلوم تھا اسی وجہ سے میں نے آپ سے بیان کیا تھا مگر اس وقت آپ نے میرے بیان کو محض حسد سمجھا تھا حالانکہ میں نے اپنا فرض ادا کیا تھا۔ قتیہ نے کہا کہ تم ٹھیک کہتے ہو۔

وکیع کے قتل کی کوشش

قتیہ نے وکیع کو بلا بھیجا۔ قاصد نے آ کر دیکھا کہ وکیع نے اپنے پاؤں پر سیندور مل رکھا ہے اور اس کی پنڈلی پر مہروں کے گنڈھے بندھے ہوئے ہیں اور بنی زہران کے دو شخص کچھ عمل پڑھ کر پھونکتے جاتے ہیں قاصد نے آ کر کہا کہ آپ کو امیر یاد فرماتے ہیں۔ وکیع نے کہا کہ تم دیکھ رہے ہو کہ میرے پاؤں کی کیا حالت ہے چلنے سے معذور ہوں، قاصد واپس قتیہ کے پاس آیا۔ قتیہ نے اسے پھر بھیجا اور کہلا بھیجا کہ تم چار پائی پر لیٹ کر آؤ وکیع نے اس پر بھی اپنی مجبوری کا اظہار کیا، اب قتیہ نے شریک بن صامت الباہلی (متعلقہ بنی وائل) کو جو اس کے محافظ دستے کا سردار تھا اور بنی غنی کے ایک شخص کو حکم دیا کہ تم دونوں جا کر وکیع کو میرے پاس لے آؤ اگر وہ آنے سے انکار کرے تو گردن مار دینا۔ نیز قتیہ نے اس کے ساتھ فوج کا ایک دستہ بھی بھیج دیا۔ (یہ بھی بیان کیا جاتا ہے کہ خراسان میں قتیہ کے محافظ دستے کا سردار درقا بن نصر الباہلی تھا)۔

ثمامہ بن ناجز الدوی کہتا ہے کہ قتیہ نے درباریوں سے پوچھا کہ تم میں سے کون شخص وکیع کو میرے پاس لاسکتا ہے میں نے کہا کہ میں لے آؤں گا۔ قتیہ نے کہا کہ اچھا جاؤ اور لے آؤ! میں وکیع کے پاس آیا۔ وکیع کو میرے آنے سے پہلے ہی اس تمام گفتگو کی خبر مل چکی تھی۔ مجھے دیکھ کر وکیع نے مجھ سے کہا ثمامہ! تم لوگوں میں اعلان کر دو میں نے اعلان کر دیا تو سب سے پہلے ہریم بن ابی طہما آٹھ سواروں کو لے کر وکیع کے پاس آ پہنچا۔

ایک صاحب بیان کرتے ہیں کہ جب قتیہ نے وکیع کو بلایا تو ہریم نے کہا کہ میں اسے لے آتا ہوں، قتیہ نے کہا اچھا جاؤ اور لے آؤ ہریم اپنی سواری کے گھوڑی پر بیٹھ کر روانہ ہوا کہ مبادا قتیہ پھر اسے واپس بلا لے اور جب وکیع کے پاس پہنچا تو اس وقت وکیع مقابلہ کے لیے نکل آیا تھا۔ کلیب بن خلف کہتا ہے کہ قتیہ نے شعبہ ظہیر متعلقہ بن سحر بن نہشل کو وکیع کے پاس بھیجا۔ وکیع نے شعبہ سے کہا ذرا دم لو۔ تھوڑی دیر میں مختلف دستے ایک دوسرے سے دست و گریباں ہونے والے ہیں۔ پھر چھری منگوا کر اپنی پنڈلی کے گنڈے کاٹ ڈالے اور مسلح ہو گیا اور اکیلا ہی

مکان سے باہر نکل آیا۔ بعض عورتوں نے دیکھ کر کہا کہ ابو مطرف میدان جنگ میں تنہا چار ہے ہو۔ اسی اثناء میں ہریم بن ابی طہمہ آٹھ سواروں کے ساتھ آ پہنچا۔ ان آٹھ شخصوں میں عمیرہ بن البرید بن ربیعہ الجحفی بھی تھا۔

وکیع کی بغاوت

جب وکیع باہر نکلا تو ایک شخص سے اس کی ملاقات ہوئی۔ وکیع نے اس کا قبیلہ دریافت کیا، اس نے کہا بنی اسد پھر نام پوچھا اس نے کہا ضرغامہ پھر اس کے باپ کا نام پوچھا اس نے کہا لیث، وکیع نے کہا اچھا یہ جھنڈا تمہارے سپرد ہے۔

مگر مفضل بن محمد الضعی بیان کرتے ہیں کہ وکیع نے اپنا جھنڈا عقبہ بن شہاب المازنی کے حوالے کیا تھا۔ غرض کہ مکان سے نکلنے کے بعد وکیع نے اپنے غلاموں کو حکم دیا کہ میرا تمام سامان و اسباب میرا چھیرے بھائیوں کے پاس لے جاؤ۔ غلاموں نے عرض کی کہ ہمیں ان کی قیام گاہ معلوم نہیں کہاں لے جائیں؟ وکیع نے کہا کہ دو ایسے نیزوں کو دیکھو جو آپس میں ملے ہوئے ہوں اور ایک دوسرے کے اوپر ہوں اور ان دونوں کے اوپر زمبیل رکھی ہوئی ہو وہی میرے چچا زاد ہیں اس وقت لشکر گاہ میں پانچ سو غلام تھے وکیع نے عام اعلان کر دیا کہ میری حمایت کے لیے آؤ چنانچہ اب ہر سمت سے لوگوں کے غول کے غول آنے شروع ہوئے۔ دوسری جانب قتیبہ کے پاس بھی اس کے تمام خاندان والے خاص مصاحب، معتمد علیہ لوگ جن میں قتیبہ کے چچا زاد ایاس بن حیث بن عمرو عبد اللہ بن دالان العدوی اور بنی وائل کے خاندان کے کچھ لوگ تھے جمع ہوئے حیان بن ایاس العدوی بھی دس آدمیوں کے ساتھ جن میں عبد العزیز بن الحارث بھی تھا قتیبہ کے پاس آیا۔ میسرہ الحدادی بھی جو ایک برا بہادر شخص تھا قتیبہ کے پاس آیا اور کہا اگر حکم ہو تو وکیع کا سر لے آؤں مگر قتیبہ نے اسے اپنی ہی جگہ ٹھہرنے کا حکم دیا اور ایک دوسرے شخص کو حکم دیا کہ دوسرے تمام لوگوں میں جا کر پکارو کہ بنی عامر کہاں ہیں؟ اس شخص نے حکم کی تعمیل کی۔ چونکہ قتیبہ نے بنی عامر پر ظلم و زیادتی کی تھی اس پر محض بن جزالہ کلابی نے کہا کہ بنی عامر وہاں ہیں جہاں تم نے انھیں رکھا ہے۔ پھر قتیبہ نے نقیب کو حکم دیا کہ اعلان کر دے کہ میں تمھیں خدا اور اپنی قرابت کا واسطہ دلاتا ہوں۔ محض نے کہا کہ اب رشتہ قرابت کا ذکر کرتے ہو اسے تو تم نے پہلے ہی قطعہ کر دیا۔ قتیبہ نے پھر نقیب سے کہا کہ کہہ دو میں اب تمہارے ساتھ عمدہ سلوک کروں گا۔ اس پر محض یا کسی اور شخص نے بباغ دہل کہا کہ اگر اب ہم تمہاری دعوت کو قبول کریں تو خدا کبھی ہماری خطائیں معاف نہ کرے۔

قتیبہ کو اب اس جانب سے مایوسی ہو گئی۔ اس نے اپنی ماں کا بھیجا ہوا عمامہ منگوایا۔ اس عمامہ کو وہ نہایت ہی نازک موقعوں پر باندھا کرتا تھا۔ اور سواری کا سدھا ہوا گھوڑا منگوایا جو ایسے معرکوں میں خود اڑ کر قتیبہ کے پاس چلا جاتا تھا مگر اس موقع پر جب سواری کے لیے اسے قتیبہ کے پاس لایا گیا تو اس نے ایسی انکھیلیاں اور اچھل کود شروع کر دی کہ قتیبہ اس پر سوار ہونے سے عاجز آ گیا۔ اور مجبوراً تخت پر واپس آ کر بیٹھ گیا اور حکم دیا کہ گھوڑے کو چھوڑ دو کیوں کہ ایسا معلوم ہوتا ہے کہ اس پر سوار ہونا اس وقت مقدر ہی میں نہیں ہے۔

حیان النبطی عجمیوں کا دستہ لے کر قتیبہ کے پاس آ گیا، قتیبہ اس پر غصہ ہو رہا تھا عبد اللہ بن مسلم حیان کے پاس جا کر کھڑا ہو گیا اور حیان سے کہا کہ تم دشمن کی ان دونوں طرف کی فوجوں پر حملہ کرو۔ حیان نے کہا ابھی اس کا

وقت نہیں آیا یہ سن کر عبد اللہ برہم ہوا اور اپنی کمان مانگی حیان کہنے لگا کہ یہ دن کمان کے استعمال کا نہیں ہے۔
 وکیع نے حیان سے کہلا بھیجا کہ جو آپ نے وعدہ کیا تھا اس کا ایفا کیجئے حیان نے اپنے بیٹے سے کہا جب تم مجھے اپنی ٹوپی کا رخ بدلتے ہوئے دیکھو اور میں وکیع کی لشکر گاہ کی طرف جانے لگوں تو تم تمام عجمیوں کو ملے کر میری طرف چلے آنا۔ اب حیان کا بیٹا وہیں عجمیوں کے پاس ٹھہرا رہا جب حیان نے اپنی ٹوپی کا رخ بدلا تو تمام عجمی وکیع کے لشکر گاہ کی طرف دوڑ پڑے اور انھیں دیکھ کر وکیع کے طرف داروں نے نعرے اللہ اکبر بلند کیا۔

صالح بن مسلم پر حملہ

قتیبہ نے اپنے بھائی صالح کو سمجھانے بجھانے کے لئے لوگوں کے پاس بھیجا۔ بنی ضبہ کے ایک شخص نے جس کا نام سلیمان الزنجیرج (خرنوب کے درخت کو کہتے ہیں) لیا جاتا ہے اس کو تیر مارا۔ یہ بھی کہا جاتا ہے کہ قبیلہ بلعم کے کسی شخص نے تیر مارا تھا غرض کہ تیر صالح کے سر میں لگا، لوگ صالح کو اٹھا کر لائے، سر ایک جانب کو جھکا ہوا تھا، صالح کو قتیبہ کی خواب گاہ میں لٹا دیا۔ قتیبہ تھوڑی دیر اس کے پاس آ کر بیٹھا اور پھر اپنے تخت پر آ کر بیٹھ گیا۔
 ایک صاحب بیان کرتے ہیں کہ بنی ضبہ کے ایک شخص نے صالح کو تیر مارا جس سے وہ بیہوش ہو کر گر پڑا مگر پھر زیاد بن عبد الرحمن الازدی متعلقہ بنی شریک بن مالک نے اس کے نیز مارا، ایک غنوی نے وکیع کی فوج پر حملہ کیا اور جہم بن زجر بن قیس کے دھوکہ میں ایک سپاہی کو نیزہ کے وار سے ہلاک کیا اور اس پر فخریہ شعر پڑھا۔ مگر اصل میں یہ سپاہی ایک کافر تھا۔

عام جنگ کا آغاز

اب دونوں فریق ایک دوسرے پر حملہ آور ہوئے، عبد الرحمن بن مسلم ان کے مقابلے پر بڑھا بعض بازاری لوگوں نے تیروں سے اسے ہلاک کر ڈالا۔ نیز ان لوگوں نے اس مقام کا جلاڈالا جہاں قتیبہ کے اونٹ اور دوسرے جانور رہتے تھے اور اب قتیبہ کے قریب جا پہنچے ایک باہلی اس کی مدافعت کرتا رہا مگر قتیبہ نے اس سے کہا کہ تو بھاگ کر اپنی جان بچالے اس نے کہا کہ اگر میں ایسا کروں تو آپ کے احسانات کی ناشکری ہوگی۔
 قتیبہ نے پھر سواری منگوائی۔ وہی پہلا گھوڑا لایا گیا مگر اس وقت بھی اس نے قتیبہ کو کسی طرح سوار نہیں ہونے دیا۔ قتیبہ نے کہا کہ اس میں کوئی خاص راز ہے، اور پھر آ کر اپنے تخت پر بیٹھ گیا۔ لوگ بڑھتے بڑھتے اس کے خیمہ تک جا پہنچے ان لوگوں کے پہنچتے ہی ایاس بن نحسیس اور عبد اللہ بن دالان قتیبہ کو چھوڑ کر خیمہ سے نکل آئے عبد العزیز بن الحارث اپنے بیٹے عمر یا عمرو کو تلاش کرنے کے لیے نکل آیا بنی طے کے ایک شخص سے اس کی مدد بھیڑ ہو گئی مگر اس نے اسے بھگا دیا اور اپنے بیٹے کو ڈھونڈ کر اپنے پیچھے بٹھالیا۔

قتیبہ کو جب معلوم ہوا کہ بشیم بن امخل بھی میرے خلاف دشمن کی امداد کر رہا ہے تو اس نے یہ شعر پڑھا۔

اعلمہ الومایتکل یوم

فلما اشتد ساعده رمای

() میں روزانہ اسے تیر اندازی سکھاتا رہا جب اس کا بازو خوب مضبوط ہو گیا تو اس نے مجھے ہی

تیر مارا۔

قتیبہ بن مسلم کا قتل

قتیبہ کے ساتھ اس کے بھائی عبداللہ، عبدالرحمن، صالح، حصین، اور عبدالکریم مسلم کے بیٹے قتیبہ کا بیٹا کثیر اور اس کے خاندان کے اکثر لوگ مارے گئے البتہ اس کا بھائی ضرار بچ گیا اور اصل میں اس کے ماموں نے اسے بچالیا۔ (اس کی ماں کا نام غراء تھا جو ضرار بن القعقاع بن معبد بن زرارۃ کی لڑکی تھی)

بعض ارباب سیر نے یہ بھی بیان کیا ہے کہ عبدالکریم بن مسلم بن قزوین میں مارا گیا۔ ابو مالک کہتا ہے کہ لوگوں نے قتیبہ کو ۹۶ھ ہجری میں قتل کیا اور خاندان مسلم کے گیارہ آدمی مارے گئے اس میں سات تو مسلم کے بیٹے اور چار پوتے تھے۔ وکیع نے ان سب کو سولی پر لٹکا دیا۔ ان کے نام یہ ہیں۔

قتیبہ، عبدالرحمن، عبداللہ الفقیر، عبید اللہ، صالح، بشار اور محمد تو مسلم کے بیٹے تھے باقی کثیر بن قتیبہ اور مفلس بن عبدالرحمن مسلم کے پوتے تھے اسی طرح مسلم کی صلیبی اولاد میں سے سوائے عمرو کے جو جو زجان کا عامل تھا یا ضرار کے جس کی ماں غراء بن القعقاع بن معید بن زرارۃ کی لڑکی تھی اور کوئی نہیں بچا۔ ضرار کے ماموں نے آکر اسے بچالیا مسلم بن عمرو کے بھتیجے ایاس بن عمرو کی ہنسی پر تلوار کا وار لگا مگر یہ بچ گیا۔ جب لوگوں نے قتیبہ کے خیمے کو گھیر لیا تو اسکی طنائیں کاٹ ڈالیں۔ جہم بن زجر نے سعد سے کہا کہ گھوڑے سے اتر پڑو سعد پہلے ہی زخموں سے چور تھا اترتے ہی اس کا سر کاٹ لیا گیا۔ سعد نے جہم سے کہا تھا کہ اگر میں اتر پڑوں تو مجھے خوف ہے کہ گھوڑے مجھے روند ڈالیں گے مگر جہم نے کہا کہ یہ کیوں کر ہو سکتا ہے میں جو تمہارے ساتھ ہوں۔ چنانچہ اسی بناء پر سعد گھوڑے سے اتر پڑا۔ خیمہ کے بیچ کا حصہ پھاڑ ڈالا گیا اور پھر سعد کے سر کو لوگوں نے کاٹ ڈالا۔

اس واقعہ کو بہت عرصہ بعد جب مسلمۃ نے یزید بن المہلب کو قتل کر ڈالا اور ان کی جگہ سعید نے خزینہ بن عبدالعزیز بن الحارث بن الحکم بن ابی العاص کو عامل مقرر کیا تو خزینہ نے یزید کے مقرر کیے ہوئے تمام عاملوں کو قتل کر دیا۔ ان میں جہم بن زجر الجعفی بھی تھا خزینہ نے ایک بابلی کو جہم کو طرح طرح کی تکلیفیں دینے کے لیے متعین کیا تھا۔ جب اس بابلی سے کسی نے کہانے اسی نے قتیبہ کو قتل کیا تھا اس نے سخت تکلیفیں دے کر جہم کو مار ڈالا۔ سعید نے اس کی اس حرکت پر برا بھلا بھی کہا مگر اس بابلی نے جواب دیا کہ جناب والا ہی نے تو مجھے یہ حکم دیا تھا کہ میں اس پر طرح طرح سختیاں کر کے طرح طرح کی روپیہ حاصل کروں۔ میں نے اس حکم کی تعمیل کی اسی میں اسے موت آگئی۔ اس میں میرا کیا قصور ہے؟

قتیبہ جس وقت مارا گیا تو اس کی ایک خوارزمی لونڈی اسے بچانے کے لیے اس پر گر پڑی جب قتیبہ کا کام تمام کر دیا گیا تو یہ بھی نکل کھڑی ہوئی۔ بعد میں اسے یزید بن المہلب نے اپنے حرم میں داخل کر لیا اور اسی کے لطن سے خلید پیدا ہوئی۔

قتیبہ کے قتل کے بعد عمارۃ بن جہیمۃ الریاحی منبر پر خطبہ کے لیے چڑھا۔ اور دیر تک بکواس کرتا رہا۔ وکیع نے تنگ آکر کہا کہ اپنی ہرزہ سرائی کو چھوڑ دو اور پھر وکیع نے تقریر کی اور کہا کہ میری اور قتیبہ کی مثال اس مصرع کے مضمون کے مشابہ ہے۔

من بینک العیرینک فیا کاً.

(۱) جو شخص جنگلی گدھے کو لات مارے گا وہ ایسے شخص کو چھیڑے گا جو بڑا ہی سخت دولتیاں جھاڑنے والا

ہے۔

قتیبہ نے مجھے قتل کرنے کا ارادہ کیا حالانکہ میں بڑا ہی تلوار باز اور جلا دہوں میں ابو مطرف ہوں۔ جس وقت قتیبہ مارا گیا اس روز وکیع فخریہ شعر پڑھتا جاتا تھا۔ اور کہتا تھا ”کہ خدا کی قسم میں اسے ضرور قتل کروں گا۔ ضرور قتل کروں گا۔ اسے سولی پر لٹکاؤں گا۔ ضرور لٹکاؤں گا“ میں خون پیوں گا۔ تمہارے حرام زادے رئیس نے تمام چیزوں کے نرخ گرا دیئے۔ انشا اللہ کل ایک قفیر (ایک پیاناہ) غلہ چار درہم میں ملے گا ورنہ جو اس نرخ پر نہ بیچے گا میں اسے پھانسی دے دوں گا“ آپ سب لوگ رسول اللہ ﷺ پر درود بھیجے۔ یہ کہہ کر وکیع منبر سے اتر آیا۔

وکیع نے قتیبہ کے سر کو اور اس کی مہر تلاش کرائی، معلوم ہوا کہ بنی ازد لے گئے ہیں وہ یہ سن کر اپنی قیام گاہ سے باہر آ گیا اور کہنے لگا کہ اس ذات کی قسم جس کے سوا کوئی معبود نہیں ہے جب تک میرے پاس قتیبہ کا سر نہ آ جائے گا میں یہاں سے نہیں ٹلوں گا۔ یا میرا سر بھی اس کے سر کے ساتھ ہی جائے گا اور پھر اپنے گھوڑے خشب کے پاس آ کر کہنے لگا کہ اس گھوڑے کے لیے بھی تو ایسے شہسواروں کی ضرورت ہے جو اپنی سواری سے اس کی کمر توڑ دیں۔

مگر اتنے ہی میں حصین نے آ کر اس سے کہا کہ آپ ذرا دم لیں قتیبہ کا سر ابھی آپ کی خدمت میں آیا ہی چاہتا ہے وکیع خاموش ہو رہا۔ حصین نے بنی ازد سے آ کر کہا کہ کیا تم لوگ احمق ہو گئے ہو کہ پہلے تو تم نے اس کے ہاتھ پر بیعت کی اور ہم سب نے اسی کو اپنا سردار بنایا اور اسی وجہ سے اس نے اپنی جان جو کھوں میں ڈال دی اور پھر بھی تم نے قتیبہ کے سر پر قبضہ کر لیا۔ اس سر پر لعنت ہو اسے نکال دو۔

چنانچہ سر وکیع کے سامنے لایا گیا، حصین نے اس سے کہا کہ اس شخص نے اس سر کو تن سے جدا کیا تھا آپ اسے کچھ انعام دے دیجیے وکیع نے کہا اچھا اور پھر تین ہزار درہم اسے دلادے اور سلیط بن عبد الکریم الحنفی اور دوسرے قبائل کے کچھ آدمیوں کے ساتھ اس سر کو دربار خلافت میں روانہ کر دیا مگر اس جماعت کے سردار سلیط ہی تھے اور بنی تمیم کا کوئی شخص اس میں نہ تھا۔ انیف بن حسان متعلق بن عدی بھی قتیبہ کے سر کو لے جانے والی جماعت میں شریک تھا۔ وکیع نے حیان النبطی سے جو وعدہ کیا تھا وہ پورا کیا۔

قتیبہ کا سر سلیمان کے دربار میں جب قتیبہ اور اس کے خاندان کے دوسرے لوگوں کے سر سلیمان کے سامنے لائے گئے تو سلیمان نے ہذیل بن زمر سے پوچھا کہ کیا اس منظر کو دیکھ کر تمہیں کچھ رنج ہوا؟ ہذیل نے کہا اگر مجھے رنج ہوتا تو اور بہت سے لوگوں کو بھی ہوتا۔ پھر حزم بن عمرو قعقعا بن خلید نے سلیمان سے درخواست کی کہ آپ ان سروں کو دفن کر دینے کی اجازت دے دیجیے۔ سلیمان نے کہا کہ ہاں منظور ہے مجھے کوئی اعتراض نہیں۔

قتیبہ کی موت پر عجیبوں کا رد عمل

قتیبہ کی موت پر خراسان کے ایک عجمی باشندے نے کہا کہ اے ابو مطرف! تم نے قتیبہ کو قتل کر ڈالا اگر قتیبہ ہم میں سے ہوتا اور مر جاتا تو ہم اس کی لاش کو ایک تابوت میں رکھتے اور ہر جنگ میں اسے فتح کی برکت لینے کے لیے ساتھ لیجاتے، خراسان کا جس قدر عمدہ انتظام قتیبہ نے کیا تھا ایسا کوئی نہ کر سکا ہاں البتہ اس سے یہ ہی خطا سرزد

ہوئی کہ اس نے اپنے دشمنوں سے بد عہدی کی مگر اس میں بھی وہ مجبور تھا کیوں کہ حجاج نے اسے حکم دیا تھا کہ تم کفار کو دھوکہ دے کر اپنے قابو میں کر لو اور پھر قتل کر ڈالو۔

اصبہذ نے ایک عرب سے کہا کہ تم نے قتیبہ اور یزید اپنے دو بڑے سرداروں کو قتل کر دیا۔ عرب نے اسے سے پوچھا کہ آپ کے نزدیک ان میں کون زیادہ عظیم القدر اور آپ کے دلوں میں کس کی ہیبت زیادہ تھی۔ اصبہذ نے کہا کہ اگر قتیبہ دنیا کے انتہائی گوشہ میں زنجیروں میں جکڑا ہوا مقید ہوتا اور یزید ہمارے ہی علاقہ میں ہمارا حاکم بھی ہوتا تب بھی ہمارے دلوں میں یزید سے قتیبہ ہی کا رعب اور اس کی ہیبت زیادہ ہوتی۔

جس روز قتیبہ مارا گیا اسی روز کا ذکر ہے کہ ایک شخص نے اس سے آکر کہا کہ آج عربوں کا بادشاہ مارا جائے گا اور عجمی واقعی قتیبہ ہی کو عربوں کا بادشاہ سمجھتے تھے قتیبہ نے اس کی بات کا برا نہ مانا اور اسے بیٹھ جانے کے لیے کہا۔

مقتولین کے کپڑے اتارنے کی ممانعت

جنگ کے بعد وکیع نے حکم دے دیا کہ کوئی شخص کسی مقتول کے کپڑے یا لباس کو نہ اتارے مگر ابن عبید البحر ی نے ابھی الحجر الباہلی کے جو مقتول پڑا ہوا تھا لباس اور اسلحہ اتار لیے وکیع کو جب اس بات کا علم ہوا اس نے ابن عبید کو قتل کرادیا۔

مگر اس واقعہ کے متعلق یہ بھی روایت ہے کہ ایک روز وکیع سواری کرنے کے لیے جا رہا تھا کہ کچھ لوگ ابن عبید البحر ی کو حالت نشہ میں وکیع کے سامنے لائے وکیع نے اسے قتل کرادیا۔ لوگوں نے اس سے کہا بھی شراب پینے کی سزا حد ہے قتل نہیں۔ مگر وکیع نے کہا کہ میں کوڑوں کا کام تلوار سے لینا چاہتا ہوں۔

بہت سے غسانیوں نے اس واقعہ کو بیان کیا ہے کہ ہم درہ عقاب میں تھے کہ ہمیں ایک شخص ملا جو خبر لے جانے والا ہر کارہ معلوم ہوتا تھا اس کے پاس ایک ڈنڈا تھا اور ایک توشہ دان تھا ہم نے اس سے پوچھا کہ تم کہاں سے آرہے ہو اس نے کہا خراسان سے ہم نے کہا کہ کیا وہاں کی کوئی خبر بیان کر سکتے ہو اس نے کہا ہاں قتیبہ بن مسلم کل قتل کر دیا گیا ہے ہمیں اس کے بیان پر سخت تعجب ہوا (کیونکہ جہاں یہ قاصد انھیں ملا تھا وہاں سے خراسان کا فاصلہ کم از کم ڈیڑھ ہزار میل ہے)۔

جب اس نے دیکھا کہ ہم اس کی خبر کو تسلیم کرنے میں پس و پیش کر رہے ہیں تو کہنے لگا کہ اجی جناب آج رات تو میں افریقہ (قیروان) پہنچ جاؤں گا وہ تو یہ کہتا ہوا چلتا ہوا ہم نے اس کا تعاقب کیا کہ ذرا اس کے بیان کی تصدیق تو کر لیں تو حالانکہ وہ پیدل تھا اور ہم لوگ گھوڑوں پر سوار تھے مگر اس کی سرعت رفتار کا یہ عالم تھا کہ پرواز نظر تک اس کا ساتھ نہیں دی سکتی تھی۔

خالد بن عبد اللہ کی معزولی

اسی سال سلیمان نے خالد بن عبد اللہ القسری کو مکہ کی صوبہ داری سے معطل کر کے اس کی جگہ طلحہ بن داؤد الحضرمی کو مقرر کیا۔

مسلمہ بن عبد الملک نے موسم گرما میں رومیوں کے علاقے میں جہاد کیا اور قلعہ عوف فتح کیا۔ اسی برس قرہ بن شریک العیسیٰ گورنر مصر نے بعض ارباب سیر کے قول کے مطابق ماہ صفر میں انتقال کیا جب

کہ دوسرے ارباب سیر کا یہ بیان ہے کہ قرہ نے ولید کی زندگی ہی میں ۹۵ھ ہجری میں انتقال کیا اور اسی ۹۵ھ ہجری میں حجاج نے بھی انتقال کیا۔

ابو بکر بن محمد بن عمرو بن ہضم الانصاری اس سال امیر حج تھے۔ اور اس برس یہ ہی مدینہ کے گورنر بھی تھے۔ اور عبد العزیز بن عبد اللہ خالد بن اسید مکہ کے عامل تھے یزید بن المہلب عراق کے فوجی گورنر اور پیش امام تھے صالح بن عبد الرحمن امیر مال و خزانہ تھے اور یزید کی جانب سے سفیان بن عبد اللہ الکندی بصرہ کے عامل تھے عبد الرحمن بن اذینہ بصرہ کے اور ابو بکر بن ابی موسیٰ کوفہ کے قاضی تھے وکیع بن ابی سود خراسان کا فوجی گورنر تھا۔

۹۷ھ ہجری کے اہم واقعات

قسطنطنیہ پر چڑھائی

اس سال میں سلیمان نے قسطنطنیہ پر چڑھائی کرنے کے لیے فوج آراستہ کی اپنے بیٹے داؤد بن سلیمان کو موسم گرما کی مہم پر افسر مقرر کر کے رومیوں کے مقابلہ پر بھیجا۔ داؤد نے قلعہ مراۃ فتح کیا۔

واقعی کے بیان کے مطابق اس سال میں مسلمۃ بن عبد الملک نے رومیوں کے علاقہ میں فوج کشی کر کے اس قلعہ کو فتح کیا جسے دضاجی گروہ کے امیر دضاح نے فتح کیا تھا۔

عمرو بن ہبیرۃ الفزاری نے رومیوں کے علاقہ کے سمندر میں بحری جنگ کی اور سمندر ہی میں موسم سرما بسر کیا۔ اسی برس میں عبد العزیز بن موسیٰ بن نصیر اندلس میں مارا گیا اور حبیب بن عبید الفہری اس کے سر کو سلیمان کے پاس لایا۔

یزید بن مہلب کا بطور گورنر خراسان تقرر

اور اسی سال سلیمان نے یزید بن المہلب کو خراسان کا گورنر مقرر کیا۔ یزید کے گورنر خراسان ہونے کے اسباب اور اس کے عہد صوبہ داری کے واقعات کا تذکرہ حسب ذیل ہے۔

جب سلیمان خلیفہ بنا تو اس نے یزید کو عراق کا فوجی اور مالی و ملکی گورنر جنرل اور پیش امام مقرر کیا۔ مگر اپنے تقرر کے وقت یزید نے اپنے دل میں سوچا کہ عراق کی حالت کو حجاج نے خراب کر دیا ہے اور ایک عام بے اطمینانی باشندوں کے دلوں میں پیدا کر دی ہے۔ اب سب کی نظریں مجھ پر لگی ہوئی ہیں۔ اگر عراق جا کر خراج وغیرہ کے معاملے میں میں نے ان پر بھی وہی سختیاں کیں جو حجاج نے کیں تھیں تو میں بھی حجاج کی طرح ان کی نظروں میں سخت گیر اور جابر ٹھہروں گا مجھے بھی ان کے خلاف فوجی کارروائیاں کرنی پڑیں گی اور ان سے جیل خانے بھرنے پڑیں گے جس سے کہ اللہ تعالیٰ نے انھیں ابھی نجات دی اور اگر میں نے سلیمان کو عراق سے اس قدر زرخراج نہ بھیجا جو کہ حجاج بھیجتا رہا ہے تو سلیمان مجھ سے ناراض ہو جائے گا اور قبول نہیں کرے گا ان ہی باتوں کو سوچ کر سلیمان کے پاس آیا اور کہا کہ میں ایک ایسے شخص کا نام آپ کے سامنے پیش کرتا ہوں جو مالی معاملات کے ماہر ہیں بہتر ہے کہ آپ انھیں عراق کا امیر مال و خزانہ مقرر کر دیجیے اور پھر انھیں سے آپ روپیہ لیتے رہیے ان کا نام صالح بن عبد الرحمن ہے جو بنی تمیم کے آزاد غلام ہیں۔

سلیمان نے یزید کی رائے کو منظور کر لیا۔

اب یزید عراق روانہ ہوا۔ مگر یزید کے آنے سے پہلے ہی صالح عراق پہنچ گیا اور شہر واسط میں آکر ٹھہر گیا۔ جب یزید عراق آیا تو لوگ اس کے استقبال کے لیے شہر سے باہر چلے صالح کو بھی اس کے آنے کی اطلاع کی گئی اور لوگ تو آگے بڑھ بڑھ کر اس کا استقبال کرتے رہے مگر صالح صرف اس وقت یزید کے استقبال کو گیا جب کہ وہ شہر کے بالکل قریب آ گیا، صالح ایک معمولی قسم کا چوغہ پہنے ہاتھ میں زرد رنگ کا ایک چھوٹا سا فولادی عصا لیے استقبال کو گیا اس کے ساتھ چار سوشامی سپاہی بھی تھے۔

صالح نے یزید سے ملاقات کی اور پھر اس کے ساتھ ساتھ شہر میں آیا۔ ایک مکان کی طرف اشارہ کر کے کہا کہ میں نے یہ مکان خالی کر دیا ہے آپ اسی میں فروکش ہو جائیں چنانچہ یزید اسی مکان میں ٹھہر گیا اور صالح ایک دوسرے مکان میں جا کر فروکش ہو گیا۔

مالی معاملات میں صالح نے یزید کو تنگ کر دیا۔ کوئی چیز اسے نہ دیتا تھا یزید نے لوگوں کو کھانا کھلانے کے لیے ہزار خوان خریدے تو صالح نے ان پر بھی قبضہ کر لیا اس پر یزید نے اس سے کہا کہ اس کی قیمت آپ میرے حساب میں لکھ دیجیے میں ادا کر دوں گا۔

اسی طرح یزید نے اور بہت سی ضروریات کی چیزیں خریدیں اور تاجرون کو ان کی قیمتوں کے چیک صالح کے نام لکھ کر دے دیئے مگر صالح نے کسی چیک کو منظور نہیں کیا، تاجروں بارہ یزید کے پاس واپس آئے اس پر یزید برہم ہوا اور کہنے لگا کہ از ماست کہ بر ماست (جو عطا ہماری جانب سے ہے اس کا وبال بھی ہم پر) تھوڑی ہی دیر کے بعد صالح بھی یزید کے پاس آیا۔ یزید نے خندہ پیشانی سے اس کا استقبال کیا، صالح بیٹھ گیا اور یزید سے کہنے لگا کہ تمام خراج کی رقم بھی ان ہنڈیوں کی ادائیگی کے لیے کافی نہیں ہو سکتی۔ جب سے آپ تشریف لائے ہیں میں ایک لاکھ درہم کے چیک بے باک کر چکا ہوں، آپ کی تمام تنخواہ اور الاؤنس وغیرہ بھی پیشگی دے چکا ہوں۔ فوجی اخراجات کے لیے آپ نے روپیہ طلب کیا وہ بھی میں نے دے دیا مگر اب یہ مزید اخراجات برداشت نہیں کئے جاسکتے اور نہ امیر المومنین اسے پسند فرمائیں گے۔ بلکہ آپ ہی کو ان تمام اخراجات کا ذمہ دار ہونا پڑے گا۔

یزید نے اس سے کہا کہ مہربانی فرما کر اس مرتبہ تو آپ ان چیکوں کو ادا کر دیجیے اور اس سے ہنسی مذاق کیا پھر صالح نے کہا بہتر ہے۔ میں ان مطالبات کو ادا کئے دیتا ہوں مگر اب آئندہ آپ خزانہ عامرہ پر زیادہ بار نہ ڈالیں گے۔ یزید نے کہا بہتر ہے اب نہیں ڈالوں گا۔

سلیمان کی خراسان کے لیے گورنر کی تلاش

سلیمان نے یزید کو صرف عراق کا گورنر مقرر کیا تھا خراسان اس کے ماتحت نہیں دیا تھا، ایک مرتبہ سلیمان نے عبد الملک بن مہلب سے جو اس وقت شام میں مقیم تھا (یزید اس زمانہ میں عراق میں تھا) کہا کہ اگر میں تمہیں خراسان کا گورنر مقرر کر دوں تو کس طرح اپنے فرائض انجام دو گے۔ عبد الملک نے کہا کہ میں جناب والا کے حسب خواہش کام کروں گا، مگر صرف اتنا پوچھنے کے بعد سلیمان خاموش ہو رہا اور پھر کبھی اس کا تذکرہ نہیں کیا عبد الملک بن مہلب نے جریر بن یزید اور بعض اپنے دوسرے خاص دوستوں کو لکھا کہ اس طرح امیر المومنین نے خراسان

کی صوبہ داری میرے سامنے پیش کی ہے۔

گورنری خراسان کے لیے یزید کی کوشش

اس کی خبر یزید کو بھی پہنچ گئی کیونکہ وہ خود عراق سے دلبرداشتہ ہو گیا تھا اور صالح نے بھی اس کا ناک میں دم کر دیا تھا کہ کسی چیز پر اس کی دسترس نہ تھی اس لیے اس نے عبد اللہ بن الہتم کو بلایا اور کہا کہ میں آپ سے ایک خاص کام لینا چاہتا ہوں آپ اسے میری خاطر سے پورا کر دیجیے۔

عبد اللہ بن الہتم نے کہا کہ فرمائیے میں حاضر ہوں یزید کہنے لگا کہ عراق میں جن مشکلات کا شکار ہوں، آپ اس سے واقف ہیں کہ میری طبیعت یہاں سے بیزار ہے۔ خراسان میں اس وقت کوئی ایسا شخص نہیں جو وہاں کے انتظام کو عہدگی اور باقاعدگی سے چلا سکے اور مجھے یہ معلوم ہوا ہے کہ امیر المومنین نے خراسان کی صوبہ داری کا تذکرہ عبد الملک سے کیا ہے اب کہیے۔ آپ کوئی کارگردہیر میرے لیے کر سکتے ہیں؟

عبد اللہ کہنے لگے کیوں نہیں آپ مجھے امیر المومنین کی خدمت میں بھیج دیجیے۔ مجھے توقع ہے کہ میں آپ کے لیے خراسان کی صوبہ داری کا فرمان لے کر آؤں گا یزید نے کہا اچھا آپ اس بات کا کسی سے تذکرہ نہیں کریں گے۔

یزید نے سلیمان کے نام دو خط لکھے ایک میں عراق کی حالت کا بیان ابن الہتم کی تعریف اور عراق کی حالت سے ان کی باخبری کا تذکرہ تھا یزید نے ابن الہتم کو تیس ہزار درہم دیئے اور سرکاری ڈاک کے گھوڑوں پر انھیں روانہ کیا۔ سات روز کی مسافت طے کرنے کے بعد ابن الہتم یزید کا خط لے کر سلیمان کے پاس پہنچے۔ دربار میں حاضر ہوئے سلیمان اس وقت دن کا کھانا کھا رہا تھا ابن الہتم ایک طرف کو بیٹھ گئے اس کے لیے بھی دو برشتہ مرغیاں لائی گئیں اور انھوں نے کھائیں۔

کھانے سے فارغ ہو کر ابن الہتم سلیمان کے سامنے گئے سلیمان نے کہا کہ اس وقت آپ سے ملاقات کا اچھا موقع نہیں ہے آپ سے پھر سہ پہر میں بات چیت کروں گا۔

سہ پہر کے بعد پھر سلیمان نے ابن الہتم کو بلایا۔ اور ان سے کہا کہ یزید نے آپ کے متعلق ایک خط لکھا کہ جس میں آپ کی عراق اور خراسان سے پوری واقفیت اور آگاہی کا تذکرہ ہے اور نیز آپ کی بہت تعریف و توصیف کی ہے اب فرمائیے کہ آپ وہاں کے حالات کیا جانتے ہیں۔

ابن الہتم کہنے لگے کہ واقعی میں وہاں کے حالات سے اچھی طرح واقف ہوں کیوں کہ وہیں پیدا ہوا، وہیں نشوونما پائی اس لیے میں خراسان کے متعلق پوری معلومات رکھتا ہوں سلیمان نے کہا کہ ہاں بس تو مجھے آپ ہی ایسے شخص سے اس معاملہ میں رائے اور مشورہ لینے کی سخت ضرورت تھی آپ مجھے مشورہ دیجیے کہ میں کس شخص کو خراسان کا صوبہ دار بناؤں ابن الہتم بولے کہ خود جناب والا کسی شخص کا نام لیں جس کی آپ نام لیں گے اس کے متعلق میں اپنی رائے ظاہر کر دوں گا کہ آیا اس شخص کا تقرر اس خدمت کے لیے موافق و مناسب رہے گا یا نہیں۔

سلیمان نے ایک قریشی کا نام پیش کیا اس کا تو ابن الہتم نے صرف یہ ہی جواب دیا کہ ان صاحب کو خراسان کا مطلقاً تجربہ نہیں سلیمان نے عبد الملک بن المہلب کا نام پیش کیا ابن الہتم نے کہا کہ نہیں یہ بھی مناسب

نہیں ہیں۔ پھر سلیمان نے متعدد لوگوں کے نام لیے اور آخر میں وکیع بن سود کا نام پیش کیا اس پر ابن الہتم نے کہا کہ گو اس میں شک نہیں کہ وکیع ایک نہایت ہی بہادر اور دلیر آدمی ہے مگر صوبہ داری کا اہل نہیں علاوہ ازیں اسے جب کبھی تین سو آدمیوں کی قیادت ملی اس نے اپنے سپہ سالار سے بغاوت کی۔

سلیمان نے کہا ہاں یہ بھی ٹھیک کہتے ہو مگر پھر تم ہی بتاؤ کہ اور کون اس خدمت کے لیے موزوں ہے ابن الہتم نے کہا بیشک ایک اور صاحب ہیں جن کا نام آپ نے نہیں لیا ہے سلیمان نے کہا تو تم ان کا نام بتاؤ ابن الہتم بولے کہ آپ یہ وعدہ کیجیے اسے راز میں رکھیں گے اور اگر کبھی انھیں اس بات کا علم ہو جائے تو مجھے ان کی ناراضگی سے محفوظ رکھیں گے تو میں ان کا نام بتائے دیتا ہوں سلیمان نے کہا اچھا بتائیے وہ کون ہے؟ ابن الہتم نے یزید بن المہلب کا نام لیا سلیمان نے کہا وہ تو عراق میں ہیں اور خراسان کے مقابلے میں وہ عراق رہنے کو زیادہ پسند کرتے ہیں بھلا وہ کیوں اسے منظور کریں گے ابن الہتم نے کہا جی ہاں میں خود اس بات سے واقف ہوں مگر آپ انھیں خراسان جانے کے لیے مجبور کریں عراق پر ایک دوسرے شخص کو مقرر کر دیں اور انھیں خراسان بھیج دیں سلیمان نے کہا تمھاری رائے درست لگی میں ایسا ہی کروں گا۔

یزید کا خراسان پر تقرر

چنانچہ سلیمان نے خراسان کی گورنری پر یزید کے تقرر کا فرمان لکھ دیا نیز اسے ایک خط بھی لکھا کہ میں نے ابن الہتم کو عقل دین، فضل اور مشورہ میں ویسا ہی پایا جیسا کہ تم نے اپنے خط میں لکھا تھا۔

یہ خط اور فرمان تقرر دونوں ابن الہتم کو دے دیئے ابن الہتم سات روزی منزل تہہ کر کے یزید کے پاس آئے یزید نے پوچھا کیا کر کے آئے ابن الہتم نے وہ خط نکال کر دیا یزید بولا کچھ ہمارے فائدے کی بھی بات کہو گے پھر ابن الہتم نے فرمان تقرر ان کے حوالے کیا۔

یزید نے اسی وقت سے سفر کی تیاری شروع کر دی اور اپنے بیٹے مخلد کو بلا کر اپنے آگے خراسان روانہ کیا مخلد اسی روز خراسان روانہ ہو گیا پھر یزید بھی چلا۔ واسط پر جرح بن عبد اللہ الحکمی کو اپنا منصرم مقرر کیا عبد اللہ بن ہلال الکلابی کو بصرہ کا عامل مقرر کیا اور مروان بن مہلب کو جس پر یزید اپنے تمام بھائیوں کے مقابلے میں سب سے زیادہ اعتماد کرتا تھا اپنی جائیداد اور دوسرے مال و اسباب کے انتظام و نگرانی کے لیے بصرہ بھیجا۔

دوسری روایت

اس معاملے کے بارے میں ایک دوسری روایت سے معلوم ہوتا ہے کہ جب وکیع بن ابی سود نے قتیہہ کا سر سلیمان کے پاس بھیجا اور اس کے ساتھ ہی اپنی اطاعت کا یقین دلایا تو اس سے سلیمان کے دل میں اس کی خاص وقت اور منزلت ہو گئی اس وجہ سے یزید بن المہلب نے ابن الہتم کو ایک لاکھ درہم معاوضہ دے کر سلیمان کے پاس بھیجا تا کہ وہ وکیع کی جانب سے سلیمان کے خیالات بدل دے۔

ابن الہتم نے سلیمان سے جا کر کہا اگرچہ میرے دشمن کو قتل کر کے اور میرا بدلہ لے کر وکیع نے مجھ پر ایک عظیم احسان کیا ہے جس کا شکر اور اقرار مجھ پر ضروری ہے مگر امیر المؤمنین کے احسانات مجھ پر اس سے بھی زیادہ ہیں اس لیے آپ کی خیر خواہی مجھ پر اس سے بھی زیادہ ہیں اس لیے آپ کی خیر خواہی مجھے اس امر پر مجبور کرتی ہے کہ میں آپ کو بتا دوں

کہ جب کبھی ایک چھوٹی سی جماعت بھی وکیع کے ماتحت ہوئی اس کے دل نے اسے فوراً بد عہدی کی سوجھائی جماعت عوام کے ساتھ مل کر اس نے کبھی کوئی نمایاں کامیابی حاصل نہیں کی البتہ فتنہ و بغاوت میں اس کی کارستانیاں خاص وقعت رکھتی ہیں۔

سلیمان کہنے لگا کہ تو پھر یہ تو ایسا آدمی نہیں کہ جس کی خدمات سے ہم فائدہ اٹھا سکیں۔

قتیبہ کے قتل کی تحقیقات کا حکم

بنی قیس کہا کرتے تھے کہ قتیبہ نے کبھی خلیفۃ المسلمین سے بغاوت نہیں کی اور جب سلیمان نے یزید کو عراق کا فوجی گورنر مقرر کیا تو انھیں حکم دیا کہ جا کر دیکھو اگر بنی قیس اس بات کی دلیل پیش کر دیں کہ قتیبہ نے ہم سے بغاوت نہیں کی اور نہ وہ ہماری اطاعت سے منحرف ہوا تو اس ثبوت کے ساتھ ہی وکیع قید کر دیا جائے گا۔

یزید نے اپنے بیٹے مخلد کو وکیع کی طرف اپنے آگے روانہ کیا۔ مخلد جب مرو کے قریب پہنچا تو اس نے عمرو بن عبد اللہ بن سنان العنکی ثم الصناجی کو اپنے آگے بھیجا عمرو نے مرو پہنچ کر وکیع سے کہلا بھیجا کہ ارے بیوقوف احمق اپنے افسر کے استقبال کو جا۔ اب مرو کے سربراہ اور عمائدین مخلد سے ملنے گئے مگر وکیع اب تک استقبال کے لیے جانے میں لیت و لعل کرتا رہا۔ آخر کار عمرو الازدی نے اسے بھیجا جب یہ سب لوگ مخلد کے پاس پہنچے اپنی سوار یوں سے اتر پڑے وکیع محمد بن حمران السغد ری اور عباد بن لقیط متعلقہ بن قیس بن ثعلبہ گھوڑوں سے نہ اترے مگر لوگوں نے انھیں بھی اترنے پر مجبور کیا مخلد نے آتے ہی وکیع کو قید کر دیا اسے طرح طرح کی اذیتیں دینا شروع کیں اپنے باپ کے آنے سے پہلے ہی اسکے اور ساتھیوں کو بھی قید کر کے انھیں تکلیفیں پہنچانا شروع کیں۔

ادریس بن حظلہ کہتا ہے کہ مخلد نے مرو آ کر مجھے بھی قید کر دیا تھا ابن الہتتم میرے پاس آئے اور کہنے لگے کہ کیا تم قید سے رہائی چاہتے ہو میں نے کہا کیوں نہیں ابن الہتتم بولے تو اچھا وہ خط نکالو جو قعقاع بن خلیل العبسی اور خریم بن عمرو لمری نے قتیبہ کو سلیمان سے قطع تعلق کے بارے میں لکھے تھے۔

میں نے ان سے کہا آپ مجھ سے ضمیر فروشی کرانا چاہتے ہیں؟ پھر ابن الہتتم نے کاغذ کا ایک پلندہ منگوایا قعقاع اور بعض اور بنی قیس کی زبان میں قتیبہ کو خط لکھے کہ ولید تو اب اس دنیا سے چل بے ہیں اور سلیمان اس مزونی شخص کو خراسان کا گورنر بنا کر بھیج رہے ہیں بہتر یہ ہے کہ آپ فوراً اس سے قطع تعلق کر لیں اور علم بغاوت بلند کر دیں اس پر میں نے ان سے کہا اے ابن الہتتم تم خود اپنے آپ کو خطرہ میں ڈال رہے ہو یاد رکھو کہ اگر میں اس کے سامنے گیا تو فوراً کہہ دوں گا یہ خطوط ابن الہتتم نے لکھے ہیں۔

اسی سال یزید خراسان کا گورنر ہو کر مرو روانہ ہوا قتیبہ کے قتل کے بعد نو یا دس ماہ وکیع خراسان کا والی رہا۔ اور

۹۷ھ ہجری میں یزید خراسان آیا۔

جب یزید نے اہل شام اور بعض اہل خراسان کی زیادہ وقعت اور ان پر زیادہ اعتماد کرنا شروع کیا تو شاعر بہار بن توسعہ نے اپنے چند اشعار میں اس کے طرز عمل کی شکایت کی ایک صاحب بیان کرتے ہیں کہ جس سال سلیمان حج کرنے گیا میں نے حضرت عمر بن عبد العزیز کو عرفات کے میدان میں عبد العزیز بن عبد اللہ بن خالد بن اسید سے یہ کہتے سنا کہ مجھے امیر المومنین پر سخت تعجب آتا ہے کہ انھوں نے خراسان جیسے نہایت ہی اہم سرحدی صوبہ پر

اس جیسے شخص کو کیوں گورنر بنایا؟ خراسان کے تاجروں نے مجھ سے بیان کیا کہ اس کی یہ حالت ہے کہ ایک ایک لونڈی کی اس قدر قیمت دیتا ہے کہ جس سے ایک ہزار غلام خریدے جاسکتے ہیں۔ خدا ہی خوب جانتا ہے کہ اسے صوبہ دار بنانے میں امیر المومنین کا کیا مقصد ہے۔

راوی کہتے ہیں کہ مجھے ان کی گفتگو سے پتا چلا کہ اس سے ان کی مراد یزید اور اسکی لونڈی جہینہ تھی اس پر میں نے ان سے کہا چونکہ خارجیوں کے فتنہ کے زمانے میں یزید وغیرہ نے خلافت عظمیٰ کی بیش بہا خدمات انجام دی ہیں۔ اس لیے امیر المومنین اس کا معاوضہ ادا کر رہے ہیں۔

یزید نے عبد الملک بن سلام السولی کو اپنا مقرب بنالیا اسی وجہ سے عبد الملک نے اس کی مدح میں چند شعر کہے۔ اس سال خود سلیمان نے حج کیا اور اسی برس طلحہ بن داؤد الحضرمی کو مکہ کی گورنری سے برطرف کر دیا۔

گورنر مکہ کی برطرفی

سلیمان جب حج کر کے واپس آیا تو طلحہ کو مکہ کی ولایت سے علیحدہ کر دیا۔ طلحہ صرف چھ ماہ مکہ کا والی رہا سلیمان نے اس کی جگہ عبدالعزیز بن عبداللہ بن خالد اسید بن ابی الیص بن امیہ بن عبد شمس بن عبد مناف کو مکہ کا گورنر مقرر کیا۔

اس برس دیگر تمام علاقوں پر وہی لوگ والی تھے جو گزشتہ سال میں تھے البتہ خراسان کا حاکم عام یزید تھا اور یزید کی جانب سے چند ماہ تو حزلہ بن عمیر النخعی کوفہ پر اس کا قائم مقام رہا پھر یزید نے بشیر بن حسان الہندی کو کوفہ کا والی مقرر کر دیا۔

۹۸ھ ہجری کے اہم واقعات

مسلمہ بن عبد الملک کا قسطنطنیہ پر حملہ

اس برس سلیمان نے اپنے بھائی مسلمہ کو قسطنطنیہ بھیجا اور حکم دیا کہ جب تک تمہیں میرا دوسرا حکم نہ ملے فتح کیے بغیر واپس نہ آنا۔ مسلمہ نے موسم سرما اور گرمادونوں قسطنطنیہ کے سامنے ہی بسر کئے۔

جب مسلمہ قسطنطنیہ کے قریب پہنچا تو اس نے تمام سواروں کو حکم دیا کہ دو دو غلہ اپنے گھوڑوں کے پیچھے باندھ کر لے چلو۔ قسطنطنیہ پہنچ کر حکم دیا کہ تمام غلہ ایک جگہ جمع کیا جائے چنانچہ غلہ کا ایک انبار لگ گیا۔

پھر حکم دیا کہ اس غلہ میں سے کوئی نہ کھائے دشمنوں کے علاقے میں غارت گری کرو اور زراعت کرو۔

مسلمہ نے لکڑی کے مکانات بھی بنوائے انھیں میں مسلمانوں نے جاڑا بر کیا لوگوں نے زراعت کی اور وہ غلہ جو ساتھ لائے تھے ہاں ستور پڑا رہا۔ گلاسٹرا بھی نہیں پہلے تو لوٹ مار سے جو غلہ حاصل ہوا لوگ اسے کھاتے رہے پھر اپنی زراعت کی پیداوار پر گزر کرتے رہے اس طرح مسلمہ قسطنطنیہ کے سامنے اسکے باشندوں پر اپنی طاقت کا پورا سکہ جمائے عرصہ تک پڑا رہا مسلمہ کے ساتھ شام کے بعض بڑے عمائدین بھی تھے جس میں خالد بن معدان عبد اللہ بن ابی زکریا الخزاعی اور مجاہد بن حبر کا ص طور پر قابل ذکر ہیں۔

یہ سب لوگ اسی طرح وہاں مقیم تھے کہ اتنے میں سلیمان کے موتی خبر انھیں پہنچی۔

الیون اور ابن ہبیرہ کے مذاکرات

سلیمان نے خلیفہ ہوتے ہی رومیوں سے جہاد کی ٹھانی مقام دابق میں آ کر قیام کیا اور مسلمہ کو آگے بڑھایا۔ رومی اس سے ڈر کر بھاگے الیون آرمینا سے آیا اس نے مسلمہ سے کہا آپ میرے پاس کسی ایسے شخص کو بھیج دیجیے جو مجھ سے گفتگو کرے، مسلمہ نے ابن ہبیرہ کو بھیج دیا ابن ہبیرہ نے الیون سے پوچھا تم کسے احمق سمجھتے ہو الیون نے کہا احمق وہ ہے جو اپنا پیٹ ہر اس چیز سے بھر لے جو اسے ملے۔ ابن ہبیرہ بولے کہ ہم ایک خاص مذہب کے پیرو ہیں اور ہمارے فرائض مذہبی میں اپنے امرا کی اطاعت بھی شامل ہے۔ الیون نے کہا آپ ٹھیک فرماتے ہیں۔

اب تک تو ہم اور آپ اپنے اپنے مذہب کی خاطر ہی ایک دوسرے سے دست و گریباں رہے۔ مگر آج ہماری اور آپ کی لڑائی محض ملک اور اقتدار کی خاطر ہے۔ ہم ایک آدمی کے عوض ایک ایک دینار دینے کے لیے تیار ہیں۔

ابن ہبیرہ دوسرے دن پھر رومیوں کے پاس آئے اور کہا کہ میں نے مسلمہ کو جا کر آپ کا پیغام پہنچا دیا تھا مگر انھوں نے اس کو قبول کرنے سے انکار کر دیا۔ جب میں ان کے پاس گیا تو وہ خوب شکم سیر ہو کر دن کا کھانا کھا کر سو رہے تھے۔ جب وہ بیدار ہوئے تو بلغم کا ان پر غلبہ تھا انھیں یہ بھی اچھی طرح معلوم نہ ہوگا کہ میں نے کیا کہا۔

الیون کی سازش

تمام رومی سرداروں نے الیون سے کہا اگر تم کسی حیلہ سے مسلمہ کو یہاں سے واپس جانے پر مجبور کر دو تو ہم تمہیں اپنا بادشاہ بنالیں گے۔ جب ان سرداروں نے پوری طرح سے اس ایفاء عہد کا معاہدہ کر لیا تو الیون مسلمہ کے پاس آیا اور کہنے لگا کہ رومیوں کو اس بات کا علم ہو چکا ہے کہ جب تک یہ سامان خوراک آپ کے پاس ہے آپ ان کے مقابلہ میں انتہائی شجاعت و بہادری سے نبرد آزمانہ ہوں گے۔ اگر آپ اس غلہ کے ذخیرے کو جلا ڈالیں تو وہ لوگ آج ہی سر اطاعت خم کر دیں گے۔

مسلمہ اس داؤ میں آگئے غلہ کے ذخیرے کو آگ کی نذر کر دیا اب دشمن کی حالت بہتر ہو گئی اور مسلمانوں کی حالت اس قدر پتلی ہو گئی کہ سب کے سب ہلاکت کے قریب پہنچ گئے ابھی تک ان کی یہ ہی ناگفتہ بہ حالت تھی کہ سلیمان نے داعی اجل کو لبیک کہا۔

سلیمان نے دابق میں فروکش ہونے کے وقت اللہ تعالیٰ سے یہ عہد کیا تھا کہ جب تک یہ فوج قسطنطنیہ میں داخل نہ ہو جائے گی میں یہاں سے واپس پلٹ کر نہیں جاؤں گا۔

اسی اثناء میں قیصر روم بھی مر گیا۔ الیون مسلمہ کے پاس آیا اور قیصر کی موت اسے سنائی اور وعدہ کیا کہ میں سلطنت روم کو تیرے حوالے کر دوں گا۔ مسلمہ اس کے ساتھ چلا قسطنطنیہ کے سامنے لشکر ڈال دیا جس قدر سامان خوراک اس پاس کے علاقہ سے اسے مل سکا وہ جمع کر کے باشندگان قسطنطنیہ کا محاصرہ کر لیا۔

الیون رومیوں کے پاس آیا۔ رومیوں نے اسے اپنا بادشاہ بنالیا اب الیون نے مسلمہ کو خط کے ذریعہ غلہ جلانے کی ترغیب دی اور اس کے ساتھ یہ بھی درخواست کی کہ آپ اس قدر غلہ ہمیں دے دیجیے کہ جس سے شہر کی آبادی زندہ رہ سکے تمام آدمی اس بات کی تصدیق کرتے ہیں کہ میرا اور آپ کا مقصد ایک ہی ہے نیز وہ یہ بھی سمجھتے

ہیں کہ نہ انھیں لونڈی غلام بنایا جائے گا اور نہ شہر بدر کیا جائے گا صرف ایک رات کے لیے آپ انھیں اجازت دے دیں کہ وہ آپ کے پاس سے شہر میں غلہ لے آئیں۔

الیون نے غلہ لے جانے کے لیے پلے ہی سے بہت سی کشتیوں اور بار بردار مزدوروں کا انتظام کر رکھا تھا مسلمہ نے اس بات کی اجازت دیدی اور ایک رات میں رومی اس قدر کثیر مقدار میں غلہ لے گئے کہ مسلمہ کے پاس کچھ نہ بچا۔

صبح ہوتے ہی الیون بدل گیا مسلمہ کے مقابلے پر آگیا، اور مسلمہ کو ایسا احمق بنایا کہ اگر عورت بھی باوجود ناقص العقل ہونے کے ایسا دھوکہ کھاتی تو لوگ اسے بھی مورد الزام ٹھہراتے۔

مسلمان فوج کی مشکلات

مسلمان کی فوج کو اس قدر تکلیف برداشت کرنا پڑی کہ جس کی نظیر اس سے پہلے نہیں ملتی ان کا یہ حال ہو گیا کہ پڑاؤ کے باہر جاتے ہوئے ڈرتے تھے تمام جانور ان کے چمڑے درختوں کی جڑیں پتے اور غرض مٹی کے علاوہ جو چیز سامنے آئی اسے کھا گئے اگرچہ سلیمان ابھی وابق ہی میں مقیم تھا مگر موسم سرما شروع ہو چکا تھا اس لیے وہ فوج کو کوئی امداد نہ پہنچا سکا۔ اسی حالت میں میں سلیمان نے انتقال کیا۔

ایوب بن سلیمان کی ولی عہدی اور وفات

اسی برس سلیمان نے اپنے بیٹے ایوب کی ولی عہدی کے لیے لوگوں سے بیعت لی، عبد الملک نے ولید اور سلیمان سے اپنی زندگی میں یہ وعدہ لے لیا تھا کہ میرے بعد تم دونوں عاتکہ اور مروان بن عبد الملک کے لیے لوگوں سے بیعت لو گے۔

اب مروان نے تو سلیمان کے عہد خلافت میں جب کہ سلیمان مکہ سے واپس آ رہا تھا رحلت کی اس لیے مروان کے مرجانے کی وجہ سے سلیمان نے اپنے بیٹے ایوب کے لیے بیعت لے لی یزید نے کچھ نہ بولا۔ بلکہ اس امید میں رہا کہ شاید موت اس کے مسئلے سے بھی مجھے نجات دیدے مگر خود سلیمان کے ولی عہد ایوب ہی کا اس اثناء میں انتقال ہو گیا۔

صقلیہ کی فتح

اسی برس شہر صقلیہ فتح ہوا ۹۸ھ ہجری میں برجان مسلمہ پر اچانک ٹوٹ پڑا اس وقت مسلمہ کے ساتھ بہت تھوڑی فوج تھی سلیمان اس کی امداد کے لیے مسعدہ یا عمرو بن قیس کو کافی فوج کے ساتھ بھیجا پہلے تو مسلمانوں کے خلاف صقلیہ کی چال کار گر ہوئی مگر پھر بعد میں اللہ تعالیٰ نے انھیں شکست دی۔ البتہ کفار نے شراحیل بن عبد اللہ کو شہید کر دیا۔

اسی سال ولید بن ہشام اور عمرو بن قیس نے جہاد کیا انطاکیہ کے بہت سے باشندے قتل ہوئے ولید نے رومیوں کے غیر محفوظ سرحدی علاقہ کے بہت سے باشندوں کو تہ تیغ کر ڈالا اور بہت سوں کو قید کر لیا۔

یزید بن مہلب کا جرجان و طبرستان پر حملہ

اسی برس یزید بن مہلب نے جرجان اور طبرستان پر چڑھائی کی خراسان آ کر یزید تین یا چار مہینے تو وہیں قیام پذیر رہا پھر دہستان اور جرجان آیا۔ اپنے بیٹے مخلد کو خراسان کا حاکم بنا دیا۔ خود یزید پہلے دہستان آیا کچھ ترک یہاں رہتے تھے یزید نے شہر کا محاصرہ کر کے وہیں پڑاؤ ڈال دیا۔ یزید کے ہمراہ کوفہ، بصرہ اور شام کی فوج تھی۔ رے اور خراسان کے عمائدین بھی تھے اس طرح ایک لاکھ فوج اس کے ساتھ تھی۔ آزاد کردہ غلام، غلام اور رضا کاران کے علاوہ تھے۔

ترک اپنے شہر سے نکل کر مسلمانوں سے لڑتے مگر تھوڑی ہی دیر میں مسلمان انھیں پسپا کر دیتے اور ترک پھر اپنے قلعے میں جا گھستے، کبھی کبھی کھلے میدان میں بھی آ کر لڑتے اور دونوں حریفوں میں شدت کارن پڑتا۔

ابن ابی سیرہ کے حالات و واقعات

یزید زحر کے دونوں بیٹوں جہم اور جمال کی بہت زیادہ عزت و وقعت کیا کرتا تھا ان کے مقابلہ میں محمد بن عبد الرحمن ابن ابی سبرہ ایک بڑا خطیب اور بہادر شخص تھا اس میں صرف اتنی برائی تھی کہ شراب کا عادی تھا۔ یزید اور اسکے خاندان والوں سے زیادہ ملتا جلتا بھی نہ تھا اور اس کی ایک وجہ یہ بھی تھی کہ یزید اور اس کے خاندان والے زحر کے دونوں بیٹوں جہم اور جمال کی انتہائی توقیر و تکریم کرتے تھے جو غالباً محمد کو ناگوار گزرتا تھا مگر اس کی حالت یہ تھی کہ جب کبھی نقیب مجاہدین اسلام کو جہاد کے لیے تیار ہو جانے کا حکم دیتا تو محمد ہی ایسا شہسوار تھا جو سب سے پہلے نازک موقع پر خطرہ کی جگہ پہنچ جاتا تھا۔

ایک دن کا قصہ ہے کہ نقیب نے ایک دم فوج کو تیاری کا حکم دیا۔ اس روز بھی ابن ابی سبرہ تمام لوگوں سے پہلے تیار ہو کر میدان جنگ میں آ گیا۔ ایک ٹیلہ پر کھڑا تھا عثمان بن المفضل اس کے پاس سے گزرا عثمان نے اس سے کہا اے ابن ابی سبرہ کبھی مجھ سے یہ نہ ہو سکا کہ تم سے پہلے میدان جنگ میں آتا۔ اس پر ابن ابی سبرہ نے شکایتا کہا کہ پھر اس سے مجھے کیا فائدہ ہو رہا ہے آپ لوگ مدح کے چھو کروں کو اپنی عنایت سے مالا مال کر رہے ہیں اور جو لوگ واقعی آزمودہ کار ثابت قدم اور بہادر ہیں ان کے حقوق کو آپ نے طاق نسیان پر رکھ دیا ہے۔

عثمان کہنے لگے کہ اس میں تو سراسر تمہارا ہی قصور ہے اگر تم کبھی ہم سے اس بات کا مطالبہ کرتے تو ہم تم سے کسی ایسی بات کو دریغ نہ رکھتے جس کے تم اہل ہو۔

ایک روز دونوں حریفوں میں نہایت سخت معرکہ جدال و قتال گرم تھا، محمد بن ابی سبرہ ایک ایسے ترک پر جس سے اور لوگ کنتی کاٹ چکے تھے حملہ کیا، دونوں بہادروں نے ایک ہی ساتھ ایک دوسرے پر تلوار کے ساتھ وار کیا۔ ترک کی تلوار تو محمد کے خود میں پھنس کر رہ گئی اور محمد نے ایک ہی وار میں حریف کا کام تمام کر دیا۔ اب محمد اس صورت سے اپنے لشکر کی طرف چلے کہ خود ان کی خوں چکاں تلوار تو ان کے ہاتھ میں تھی اور ترک کی تلوار اب تک خو میں پھنسی ہوئی ہے۔ یہ ایک نہایت ہی لاجواب منظر تھا جو شاید کبھی کسی فوج کے سامنے نہ آیا ہوگا۔

یزید کی نظر بھی اس عجیب و غریب تلواروں کے اجتماع اور خو پر پڑی اس نے شہسوار کا نام پوچھا۔ لوگوں نے کہا ابن ابی سبرہ ہیں یزید کہنے لگا کہ یہ ایک نہایت ہی قابل تعریف شخص ہے کاش کہ شراب کا عادی نہ ہوتا۔

ایک روز یزید دشمن پر حملہ کرنے کے لیے مناسب جگہ کی تلاش میں اپنے کیمپ سے روانہ ہوا۔ اس کے ہمراہ بہت سے عمائدین اور شہسوار تھے جن کی تعداد تقریباً چار سو ہوگی کہ اچانک چار ہزار ترکوں نے اس پر حملہ کر دیا یزید کو ان سے لڑتے ہوئے تھوڑی ہی دیر گزری ہوگی کہ اس کے خاص لوگوں نے اس سے درخواست کی کہ آپ پیچھے ہٹ جائیں ہم آپ کی طرف سے لڑتے ہیں مگر یزید نے پیچھے ہٹ کر چلے جانا مناسب نہ سمجھا یہ تجویز رد کر دی اور خود اس نے بھی لڑائی میں شرکت کی اور دوسرے لوگوں کی طرح وہ بھی لڑتا رہا۔ ابن ابی سبرہ زحر کے دونوں بیٹوں حجاج بن جاریہ اشعری اور اس کے بیشتر ساتھیوں نے جنگ میں شرکت کی اور خوب ہی داد مردانگی دی۔

جب واپس پلٹنے لگا تو یزید نے حجاج بن جاریہ کو فوج کے پچھلے دستے پر متعین کر دیا حجاج ان کی پسپائی کو دشمن کے زرعہ سے بچاتا جاتا تھا اس طرح یہ ساری جماعت آبی چشمہ پر پہنچی۔ چونکہ سب پیاسے تھے پیاس بجھائی اب دشمن کوئی کامیابی حاصل کیے اپنا سامنہ لے کر ان کا پیچھا چھوڑ کر واپس چلا گیا۔

دھستان کی فتح

یزید نے محاصرہ قائم رکھا شہر کے چاروں طرف فوجیں متعین کر دیں، سامان خوراک کی بہم رسانی مسدود کر دی جب محاصرہ کی تکلیفیں بڑھ گئیں فائقے ہونے لگے اور مسلمانوں سے لڑنے کی طاقت نہ رہی تو دھستان کے سردار نے یزید کے پاس صلح کی درخواست بھیجی اور درخواست کی کہ میں اس شرط پر صلح کے لیے آمادہ ہوں کہ آپ مجھے اور میرے خاندان والوں کو امان دیجیے۔ میرے مال و متاع پر ہاتھ نہ ڈالے تو میں اس شہر اس کے باشندوں اور جو کچھ اس میں ہو اس سب کو آپ کے حوالے کئے دیتا ہوں۔

یزید نے یہ شرائط منظور کر کے صلح کی درخواست منظور کر لی اور اپنے وعدہ کا ایفا کیا، شہر میں داخل ہوا وہاں سے اسے اس قدر مال و اسباب نقد و جنس اور لونڈی غلام ملے کہ جن کا کوئی شمار نہیں، چودہ ہزار ترکوں کو کھڑے کھڑے قتل کر دیا اور سلیمان کو اس واقع کی اطلاع دے دی۔

یزید یہاں سے روانہ ہو کر جرجان آیا اہل جرجان کوفہ والوں کو ایک لاکھ دو لاکھ اور کبھی تین لاکھ خراج دیا کرتے تھے اور اسی پر ان سے صلح کی گئی تھی جب یزید جرجان آیا تو اہل جرجان نے اس کا استقبال کیا اور صلح کی درخواست کی اس سے خوف زدہ ہو کر خراج میں اور زیادتی کر دی یزید نے اسد بن عبد اللہ الازدی کو جرجان پر اپنا قائم مقام بنادیا اور اصہد کے مقابلے کے لیے طبرستان چلا۔

طبرستان کی مہم

یزید کے ہمراہ لکڑہارے بھی تھے جو درختوں کو کاٹ کر اس کے لیے راستہ صاف کرتے جاتے تھے آخر کار یزید اصہد کے سامنے پہنچ گیا اس کا محاصرہ کر لیا اور اس کے تمام علاقہ پر قابض ہو گیا اصہد یزید سے صلح کی درخواست کرتا رہا اور اس نے زرخراج میں بھی اضافہ کرنے کا اقرار کیا مگر یزید نے اس امید پر کہ قلعہ فتح ہو جائے گا صلح کی درخواست منظور نہیں کی۔

ابوعینہ بن مہلب کا حملہ اور ناکامی

ایک روز یزید نے اپنے بھائی ابوعینہ کو اہل کوفہ و بصرہ کی ایک جماعت کے ساتھ مقابلہ کے لیے روانہ کیا۔ ابوعینہ دشمن کے ارادہ سے پہاڑ پر چڑھنے لگا مگر اصہد نے پہلے ہی اہل ولیم سے کہلا بھیجا تھا کہ تم دشمن کی پیش قدمی میں مزاحمت کرنا۔ اہل ولیم نے مسلمانوں پر حملہ کیا دونوں حریف گتھم گتھا ہو گئے کچھ دیر تک مسلمانوں نے انھیں الجھائے رکھا اور پھر پسپا کر دیا۔

ولیم کے سردار نے مبارز طلب کی۔ ابن ابی سبرہ اس کے مقابلے کے لیے نکلا دونوں بہادروں میں تنہا جنگ ہوئی ابن ابی سبرہ نے ولیم کے سردار کو قتل کر دیا۔ اب اہل ولیم شکست کھا کر بھاگے مسلمان درہ کے دہانے تک پہنچ گئے اور اب اس سے آگے بڑھنے لگے۔ دشمن نے پہاڑوں کی چوٹیوں سے ان پر تیر اور پتھر برسانے شروع کیے مسلمان درہ کے دہانے سے پسپا ہوئے۔ مگر نہ تو کوئی زیادہ خون ریز جنگ یہاں ہوئی اور نہ دشمن نے ان کے تعاقب میں کوئی قابل تعریف بہادری یا جرات کا اظہار نہیں کیا البتہ خود مسلمان ہی اس قدر بدحواسی سے پسپا ہوئے کہ ایک دوسرے پر چڑھتے جاتے تھے نتیجہ یہ ہوا کہ بہت سے پہاڑی گڑھوں میں جا گرے اسی حالت میں خدا خدا کر کے یزید کے پڑواؤ پہنچے مگر انھیں اس فوری ناکامی یا شکست کا مطلقاً رنج نہ تھا۔

دجان کی غداری

یزید اسی طرح اپنی جگہ ڈٹا رہا۔ اصہد نے اہل جرجان سے درخواست کی کہ تم اس فوج پر اچانک حملہ کر دو جسے یزید جرجان متعین کر آیا ہے۔ سامان خوراک کی رسد روک دو اور یزید کی واپسی کا راستہ منقطع کر دو تم اس تجویز پر عمل کرتے ہو تو میں تمہیں اس کا کافی معاوضہ دوں گا اہل جرجان اس بات پر راضی ہو گئے اور جن مسلمانوں کو یزید اپنے پیچھے چھوڑ آیا تھا اچانک ان پر حملہ کر کے ان سے جس پر ان کو دسترس ہو سکی انھیں شہید کر ڈالا۔ بچنے والے مسلمانوں نے ایک مقام پر پناہ لی یہ لوگ اسی حالت میں تھے کہ آخر کار خود یزید ان کی امداد کے لیے آیا یزید اب تک اصہد کے علاقے میں اس کے مقابلہ پر جما ہوا تھا۔ پھر دونوں میں صلح ہو گئی شرائط صلح میں طے پایا کہ اصہد سات لاکھ درہم سالانہ خراج ادا کرے چار لاکھ درہم اور چار سو گدھے زعفران سے لدے ہوئے اور چار سو غلام جن کے سروں پر کلاء اور عمامہ ہو ہاتھ میں چاندی کا جام ایک ریشم کا تھان یزید کو پیش کرے اس سے پہلے مسلمانوں نے اصہد سے صرف دو لاکھ درہم صلح کی تھی۔

اب یزید اور اس کی فوج اصہد کے علاقہ سے واپس ہوئی معلوم ہوتا تھا کہ شکست خوردہ فوج ہے مگر حقیقت یہ ہے کہ اگر اہل جرجان اس موقع پر دغا نہ کرتے تو کبھی یہ فوج طبرستان کو فتح کیے بغیر اس طرح واپس نہ آتی۔

اہل جرجان کی داستان دغا

یزید کی اہل جرجان سے صلح کرنے کے بارے میں ایک روایت یہ ہے کہ سب سے پہلے سعید ابن العاص نے اہل جرجان سے صلح کی تھی مگر پھر اہل جرجان نے اس معاہدہ کو پس پشت ڈال دیا اور صلح منسوخ کر دی سعید کے بعد اور کسی نے جرجان کا رخ نہیں کیا۔

اہل جرجان اپنے علاقہ سے مسلمانوں کو گزرنے بھی نہ دیتے تھے۔ اس بناء پر کوئی شخص اپنے کو خطرہ میں نہ ڈالے بغیر اس راستہ سے نہیں گزرتا تھا اور اب فارس سے خراسان آنے کا صرف ایک ہی راستہ کرمان کی طرف سے کھلا ہوا تھا سب سے پہلے قتیبہ بن مسلم نے اپنے گورنر خراسان مقرر کیے جانے کے موقع قومس سے اس راستہ کو طے کیا۔

پھر جب معاویہؓ کے زمانے میں مصقلہ نے دس ہزار فوج کے ساتھ خراسان پر چڑھائی کی تو مقام رویان میں۔ مصقلہ اور اس کی تمام فوج ہلاک ہو گئی (رویان طبرستان کی آخر سرحد پر واقع ہے) دشمن نے اس فوج کو پہاڑوں کے پر پیچ راستوں میں گھیر لیا۔ اور سب کے سب قتل کر دیئے گئے جس وادی میں مسلمانوں کی یہ فوج تباہ ہوئی اس کا نام وادی مصقلہ ہو گیا اور اس واقعہ سے یہ ضرب المثل بھی پیدا ہوئی۔

”حتی یرجع مصقلہ من طبرستان“

() جب کہ مصقلہ طبرستان سے واپس آئے۔ یعنی یہ بات محال ہے۔

جب سعید نے اہل جرجان سے صلح کی تو اس کے بعد اہل جرجان کبھی تو ایک لاکھ درہم دیتے تھے اور کہتے تھے کہ اتنی رقم پر ہی تم نے صلح کی تھی اور کبھی کبھی دو لاکھ اور کبھی تین لاکھ بھی دیتے تھے بلکہ بسا اوقات ادا کرتے تھے اور بسا اوقات بالکل ہی نہیں دیتے تھے آخر کار انھوں نے خراج دینا بالکل ہی بند کر دیا اور معاہدہ صلح کی خلاف ورزی کی۔ جب یزید جرجان آیا تو کسی نے اس کے مقابلے میں چوں چراں نہیں کی اور جب اس نے صول سے صلح کر لی اور بحیرہ اور دہستان فتح کر لیے تو اہل جرجان سے بھی انھیں شرائط پر صلح کی جن پر کہ سعید بن العاص نے کی تھی۔

صول ترکی سے جنگ

صول ترکی دہستان اور بحیرہ میں آ کر فروکش ہوا کرتا تھا (بحیرہ سمندر میں ایک جزیرہ تھا جو دہستان سے پانچ فرسخ کے فاصلے پر تھا یہ دونوں مقام جرجان سے متعلق ہیں اور خوارزم کے متصل واقع ہیں) صول فیروز بن قول جرجان کے تعلقہ دار کے سرحدی علاقہ پر غارت گری کرتا تھا۔ اور پھر بحیرہ اور دہستان کو واپس آتا تھا۔

اسی اثنا میں فیروز اور اس کے چچرے بھائی مرزبان کے درمیان کوئی تنازعہ اٹھ کھڑا ہوا، مرزبان نے فیروز کو معزول کر دیا۔ فیروز بیا سان چلا آیا اور اس خوف سے کہ مبادا ترک یہاں بھی مجھ پر غارت گری کریں خراسان میں یزید کے پاس چلا آیا اور اب صول نے جرجان پر قبضہ کر لیا۔

یزید نے فیروز سے اس کے آنے کی وجہ دریافت کی، فیروز نے کہا کہ صول سے ڈر کر آپ کے پاس بھاگ آیا ہوں یزید نے کہا کہ کیا تم اس سے لڑنے کی کوئی تدبیر بتا سکتے ہو، فیروز نے کہا جی ہاں ایک تدبیر ہے کہ یا تو آپ اس پر فتح پا کر قتل کر ڈالیں گے یا ہتھیار رکھوا لیں گے۔ یزید نے وہ تدبیر پوچھی، فیروز نے کہا اگر صول جرجان سے نکل کر بحیرہ چلا جائے اور وہاں جا کر آپ اس کا محاصرہ کر لیں تو آپ ضرور فتح یاب ہوں گے آپ اصہذ کو ایک خط لکھئے۔ اس میں بہت سے وعدے وعید کر کے اس سے درخواست کیجئے کہ وہ کسی نہ کسی طرح صول کو جرجان میں روکے رکھے۔ اور مجھے پختہ یقین ہے کہ چونکہ اصہذ صول کی بہت تعظیم و توقیر کرتا ہے۔ اس لیے وہ ضرور اس خط کو مزید تقرب حاصل کرنے کے لیے صول کے پاس بھیج دے گا اور اس طرح ہمارا یہ مقصد حاصل ہو جائے گا کہ صول جرجان سے

بحیرہ چلا جائے گا۔

یزید نے حاکم طبرستان کو لکھا کہ چونکہ میں صول پر چڑھائی کرنا چاہتا ہوں اور وہ اس وقت جرجان میں مقیم ہے مجھے یہ خوف ہے کہ اگر مجھے میرے اس ارادہ کا اسے علم ہوگا وہ فوراً بحیرہ چلا جائے گا اور وہ یہ ایسا مستحکم مقام ہے کہ وہاں ہم کسی طرح اس پر فتح نہ پاسکیں گے اور وہ چونکہ تمھاری بات مانتا ہے اور تم سے مشورہ کرتا ہے اس لیے اگر تم اس سال اسے جرجان میں روک لو اور بحیرہ نہ جانے دو تو میں تمھیں پچاس ہزار مثقال سونا دوں گا اب تم کسی نہ کسی طرح اسے جرجان ہی میں روکے رکھو کیوں کہ اگر وہ جرجان میں رہا تو میں ضرور اس پر فتح پالونگا۔

اصبہد نے خط دیکھتے ہی اسے صول کے پاس بھیج دیا صول نے بھی خط دیکھتے ہی اپنی فوج کو جرجان سے بحیرہ چلنے کی تیاری کا حکم دیا ترک قبیلہ بند ہو کر مقابلہ کے خیال سے سامان خوراک بھی اپنے ساتھ لے گئے۔

یزید کو جب اس کا علم ہوا وہ تیس ہزار فوج کے ساتھ جرجان کے ارادہ سے روانہ ہوا فیروز بن قول بھی اس کے ہمراہ تھا یزید نے اپنے بیٹے مخلد کو خراسان پر اپنا نائب مقرر کیا سمرقند، سغدیہ اور بخارا پر اپنے دوسرے بیٹے معاویہ بن یزید کو نائب بنایا۔ طخارستان پر حاتم بن قبیصہ کو نائب بنایا اور خود جرجان آ گیا۔ اس زمانہ میں جرجان کوئی خاص ترتیب دیا ہوا نہ تھا بلکہ قدرتی طور پر ایک محدود رقبہ کو پہاڑوں نے چاروں طرف سے گھیر رکھا تھا۔ ان پہاڑوں ہی میں دروازے بنادیئے گئے تھے جن کے بالائی جانب سربفلک چوٹیاں استادہ تھیں اگر ایک شخص دروازہ کے اوپر کھڑا ہو جاتا تو کسی کی مجال نہ تھی کہ اندر قدم نہ رکھ سکے۔

مگر یزید بغیر کسی مقابلہ یا مزاحمت کے جرجان میں داخل ہو گیا اسے بہت کچھ مال غنیمت ملا۔ اور مرزبان نے راہ فرار اختیار کی۔ اب یزید نے بحیرہ آ کر صول کا اچھی طرح محاصرہ کر لیا صول کسی کسی دن قلعہ سے باہر نکل کر یزید سے نبرد آزما ہوتا اور پھر قلعہ میں جا د بکتا یزید کے ساتھ کوئی اور بصری دونوں شہروں کی فوجیں تھیں۔

ابن ابی شجرہ کی سخاوت

اب اس روایت میں یہاں وہ جہم اور جمال اور محمد بن ابی سبرہ کا قصہ بیان کیا گیا ہے جو اوپر مذکور ہو چکا البتہ ابن ابی سبرہ اس ترک بہادر پر وار کرنے کے سلسلہ میں یہاں بات بیان کی گئی ہے کہ اس ترک کی تلوار محمد کی چرمی ڈھال میں الجھ کر رہ گئی تھی۔

ایک اور روایت میں ذکر کیا گیا ہے کہ محمد جرجان میں ترکوں سے نبرد آزما تھے کہ بہت سے ترکوں نے انھیں گھیر لیا اور چاروں طرف سے تلواروں سے ان پر وار کرنے لگے اس موقع پر محمد کے ہاتھ میں تین تلواریں ٹوٹ گئیں۔

بہر حال مکمل چھ ماہ تک یہی حال رہا کہ ترک اپنے قلعہ سے کبھی کبھار نکل کر مسلمانوں سے دودو ہاتھ کر لیتے اور پھر قلعہ کی آغوش میں جا کر پناہ لیتے آخر کار کنوئیں کے پانی پینے سے ان میں مرض سودا پھوٹ پڑا اور موت نے اپنی حکمرانی شروع کی۔ اب صول کو ہوش آیا اس نے صلح کی درخواست کی یزید نے اسے مسترد کر دیا اور کہا کہ اس وقت تک میں صلح نہ کروں گا جب تک کہ صول خود کو غیر مشروط طور پر میرے حوالے نہ کر دے گا صول نے اس طرح کی اطاعت کو تو منظور نہ کیا البتہ یہ کہلا بھیجا کہ آپ مجھے میرے ذاتی مال و اسباب اور میرے خاندان اور خاص دوستوں

میں سے تین سو آدمیوں کو امان دیدیں تو بحیرہ پر قبضہ کر سکتے ہیں۔

یزید نے یہ شرط مان لی۔ صول اپنا تمام مال و متاع اور اپنے تین سو خاص آدمیوں کو لے کر یزید کے پاس چلا آیا یزید نے چودہ ہزار ترکوں کو کھڑے کھڑے قتل کر دیا اور باقیوں کو چھوڑ دیا۔

یزید کی فوج کو تنخواہ کی ادائیگی

اس وقت فوج نے یزید سے اپنی تنخواہ کا مطالبہ کیا یزید نے ادریس بن حظلہ العمی کو بلا کر کہا بحیرہ میں جس قدر روپیہ و اسباب ہوا اسکی مجموعی تعداد اور مقدار ہمیں بتاؤ تا کہ اس سے فوج کی تنخواہ میں ادا کی جاسکیں۔

ادریس بحیرہ میں داخل ہوئے وہاں سے اس قدر مال غنیمت ملا کہ جس کا وہ شمار ہی نہ کر سکے یزید نے آکر کہا کہ اس قدر مال غنیمت شہر میں ہے کہ اس کا تفصیلی حساب تو نہیں ہو سکتا البتہ چونکہ وہ برتنوں میں بھرا ہوا ہے اس لیے ہم غلہ کی بوریوں کو شمار کر لیتے ہیں اور اس طرح ہمیں مجموعی مقدار کا علم ہو جائے گا اور پھر ہم فوج سے کہہ دیں گے کہ خود جا کر جتنا جی چاہے لے لو۔ اس طرح جو شخص کوئی شے لے گا ہمیں معلوم ہو جائے گا کہ گہیوں جو مسوز تل اور شہر میں سے اتنا خرچ ہوا ہے۔

یزید نے کہا اچھا مناسب ہے یہ ہی کیجیے۔

لوگوں نے ہر جنس کی تمام بوریوں کا شمار کر لیا جاتا ہے اور بتا دیا کہ اس بوری میں فلاں غلہ ہے اور فوج کو حکم دیا کہ جو چاہو لے لو اب ہر شخص کپڑا غلہ یا کوئی اور چیز لے کر نکلنے گا اور نگران نے اس کا حساب لکھ لیا اس طرح اس روز فوج والوں نے بہت سی چیزیں لے لیں۔

شہر بن حوشب یزید کا ناظم خزانہ تھا کسی شخص نے یزید سے اس کے بارے میں شکایت کی کہ اس نے ایک چمڑے کا بیگ لے لیا ہے یزید نے اس کے متعلق شہر بن حوشب سے دریافت کیا شہر اس بیگ کو لے آیا یزید نے اس شخص کو بلوایا جس نے شکایت کی تھی اسے خوب گالیاں دیں اور شہر سے کہا تم اس بیگ کو لے جاؤ مگر اب شہر نے اس کے قبول کرنے سے انکار کر دیا اور کہا کہ مجھے اسکی ضرورت نہیں

یزید کو جرجان میں ایک جڑاؤ تاج ملا۔ یزید نے اپنے لوگوں سے پوچھا کہ کیا کوئی ایسا ہے جو اس تاج کے لینے سے انکار کرے سب نے جواب دیا کہ کوئی نہیں یزید نے محمد بن واسع الازدی کو بلایا اور کہا کہ یہ تاج آپ کے نذر ہے محمد بن واسع نے کہا کہ میں اسے لے کر کیا کروں گا یزید نے کہا میں نے تو اسے آپ کو ہی دینے کا عزم کیا ہے محمد نے تاج لے لیا۔ اور باہر چلے آئے۔

یزید نے ایک شخص کو حکم دیا کہ تم دیکھتے رہو کہ محمد اس تاج کے ساتھ کیا کرتے ہیں۔ راستہ میں محمد کو ایک سائل ملا محمد نے تاج سائل کو دے دیا اب اس شخص نے جسے یزید نے اسی بات کے دیکھنے کے لیے متعین کیا تھا سائل کو پکڑ لیا اور اسے یزید کے سامنے لایا یزید نے اسے بہت سا روپیہ دے کر تاج واپس لے لیا۔

سلیمان کی یہ عادت تھی کہ جب قتیہ کسی جگہ کو فتح کرتا تو وہ یزید سے کہتا کہ دیکھو خداوند عالم قتیہ کے ہاتھوں ہمیں کیسی فتوحات عطا کر رہا ہے یزید کہتا مگر آپ نہیں دیکھیے کہ جرجان نے کیا اودھم مچا رکھا ہے شاہراہ اعظم آمد و رفت کے لیے مسدود کر دیا جس کی وجہ سے قوس اور ابر شہر کی حالت بھی مخدوش ہو گئی ہے اور جرجان کے مقابلہ

میں یہ فتوحات کوئی چیز نہیں ہیں غرض کہ جب یزید گورنر خراسان مقرر ہوا تو اس کا خاص مقصد یہ ہی تھا کہ جس طرح ہو سکے جرجان کو فتح کروں۔

بیان کیا گیا ہے کہ جرجان پر حملہ کرن کے وقت یزید کے پاس ایک لاکھ بیس ہزار فوج تھی جس میں ساٹھ ہزار شامی تھے۔

طبرستان پر چڑھائی

ایک اور روایت سے معلوم ہوتا ہے کہ صول سے صلح کرنے کے بعد یزید نے طبرستان فتح کرنے کا ارادہ کیا اور اس ارادہ سے طبرستان روانہ ہوا عبد اللہ بن المعمر الیشکری کو بیاسان اور دہستان کا گورنر مقرر کیا چار ہزار فوج اس کے ساتھ چھوڑی۔ اور خود جرجان کے زیرین حصہ میں جو طبرستان سے متصل ہے آیا اندرستان پر جو طبرستان کے متصل واقع ہے اسد بن عمرو یا ابن عبد اللہ بن الربیعہ کو عامل مقرر کیا اور اس کے ساتھ بھی چار ہزار فوج متعین کر دی۔ ان امور سے فارغ ہو کر یزید اصہد کے علاقہ میں گھس آیا اصہد نے صلح کی درخواست کی مگر یزید نے طبرستان کو بزور شمشیر مسخر کرنے کی تمنا میں درخواست صلح مسترد کر دی اپنے بھائی ابو عینیہ کو ایک سمت سے اپنے بیٹے خالد بن یزید کو ایک سمت سے اور ابو جہم الکلمی کو ایک اور سمت سے طبرستان پر حملہ کرنے کا حکم دیکر روانہ کیا اور حکم دیا کہ جب تم تینوں سردار ایک موقع پر اکٹھا ہو جاؤ تو ابو عینیہ تمام فوج کے سپہ سالار ہوں گے۔

ابو عینیہ کی مہم کی ناکامی

ابو عینیہ بصری اور کوئی فوجوں کے ساتھ اس مہم پر روانہ ہوا۔ اس کے ہمراہ ہریم بن ابی طحیمہ بھی تھے یزید نے ابو عینیہ سے کہہ دیا تھا کہ ہر معاملہ میں تم ہریم سے مشورہ لیتا رہنا کیونکہ وہ ایک نہایت ہی خیر خواہ آدمی ہیں۔ خود یزید ایک جگہ پڑاؤ ڈال کر ٹھہر گیا اصہد نے گیلانیوں اور دیلموں کو مسلمانوں پر حملہ آور ہونے کے لیے ہموار کر لیا انھوں نے مسلمانوں پر پہاڑ کے چڑھاؤ پر حملہ کیا، مگر مشرک شکست کھا کر پسپا ہوئے مسلمانوں نے ان کا تعاقب کیا اور بڑھتے بڑھتے درہ کے دہانے تک جا پہنچے بلکہ اس میں داخل بھی ہو گئے مشرک اور بلندی پر چڑھ گئے مگر مسلمان بھی برابر ان کے پیچھے لگے رہے اب دشمن نے تیروں اور پتھروں سے مسلمانوں کی خبر لینا شروع کی ابو عینیہ اور تمام مسلمان شکست کھا کر بھاگے اور ان میں ایسی ابتیری پڑی کہ ایک دوسرے پر چڑھ گئے تھے بہت سے پہاڑوں کے گڑھوں میں گر کر جاں بحق ہوئے اور اسی بدحواسی کے عالم میں انھوں نے یزید کی اصل لشکر گاہ میں پہنچ کر دم لیا مگر دشمن نے ان کا تعاقب نہیں کیا۔

بیاسان میں مسلمانوں کی اجتماعی شہادت

چونکہ خود اصہد اپنی جگہ مسلمانوں سے سہا ہوا تھا اس لیے اس نے فیروز بن قول کے چچیرے بھائی مرزبان کو لکھا جو کہ جرجان کی آخری سرحد پر بیاسان کے قریب تھا ہم نے یزید اور اس کی فوج کو بالکل تباہ کر ڈالا ہے اس لیے بیاسان میں جو عرب ہوں تم انھیں قتل کر ڈالو مرزبان مسلمانوں کے قتل کا پورا تہیہ کر کے بیاسان آیا۔ مسلمان اپنے مکان میں بے خبر سو رہے تھے ایک ہی رات میں عبد اللہ بن العمر اور اس کی چار ہزار فوج تہ تیغ کر ڈالی گئی ایک بھی

ان میں نہ بچ سکا بن العم کے پچاس آدمی اس رات شہید ہوئے حسین بن عبد الرحمن اور اسمعیل بن ابراہیم بن شماس بھی شہید کر ڈالے گئے اس کاروائی کو ختم کر کے مرزبان نے اصہد کو لکھا کہ میں اب مسلمانوں کی واپسی کا راستہ اور دوسرے تنگ مقامات مسدود کئے دیتا ہوں۔

حیان نبطی کی تقریر اور اصہد سے صلح

یزید کو جب عبد اللہ بن العمر اور اس کی تمام فوج کی ہلاکت کا علم ہوا تو اس سے خوفزدہ اور پریشان ہو گیا حیان نبطی کے پاس دوڑا ہوا آیا اور کہنے لگا کہ کیونکہ میں آپ کو مسلمانوں کا سچا خیر خواہ سمجھتا ہوں اس لیے میں آپ سے صاف صاف بیان کئے دیتا ہوں کہ جرجان سے یہ اطلاع آئی ہے اور دشمن نے ہماری واپسی کا راستہ بھی منقطع کر دیا ہے اب آپ صلح کی تدبیر کیجیے۔ حیان نے کہا کہ بہتر ہے۔

حیان اصہد کے پاس آئے اور کہنے لگے کہ اگرچہ مذہب نے میرے اور تمہارے درمیان تفریق کر دی ہے مگر اصل میں میں آپ ہی کا ہم قوم ہوں اور اس بناء پر آپ کا خیر خواہ ہوں میں آپ کو یزید کے مقابلہ میں زیادہ عزیز رکھتا ہوں یزید نے امدادی فوج بلائی ہے جو بالکل نزدیک آگئی ہے بلکہ اس کا کچھ حصہ ان کے پاس پہنچ بھی گیا ہے مجھے یہ ڈر ہے کہ اب وہ ایسی زبردست فوج کے ساتھ تم پر حملہ کرے گا کہ تمہارے چھلکے چھوٹ جائیں گے۔ بہتر یہ ہے کہ اسی وقت صلح کر لو اور اس طرح اس کا وہ غصہ بھی جاتا رہے گا جو اہل جرجان کے مسلمانوں کو دھوکہ سے قتل کر دینے کی وجہ سے اس کے سر پر سوار ہے۔

حیان کی یہ تدبیر کارگر ہوئی اصہد نے سات لاکھ درہم زرتاوان پر صلح کر لی۔ علی بن المجاہد نے بیان کیا ہے کہ پانچ لاکھ درہم چار سو گھوڑے زعفران چار سو آدمی جن کے سر پر کلاء اور عمامہ ہو ہاتھ میں چاندی کا جام اور ایک ریشم کا تھان ہو یہ چیزیں زرتاوان صلح میں طے پائی تھیں۔ حیان یہ شرائط طے کر کے یزید کے پاس آئے اور اس سے کہا کہ کسی شخص کو بھیج دیجیے تاکہ وہ زرتاوان جس پر میں نے مشرکین سے صلح کی ہے اٹھا لائے یزید نے پوچھا کیا ہم یہ رقم دشمن کو دے دیں یا وہ ہمیں دیں گے حیان نے کہا نہیں وہ دیں گے۔ حالانکہ یزید تو اس بات کے لیے تیار تھا کہ اس قدر تاوان خود ادا کر کے جان بچی لاکھوں پائے کے مصداق دشمن سے اپنا پیچھا چھڑا لے اور جرجان واپس آ جائے۔

غرض کہ یزید نے ایک شخص کو بھیج دیا کہ وہ اس رقم کو وصول کر کے لے آئے۔ جب یہ رقم آگئی یزید جرجان واپس آ گیا چونکہ یزید نے اس سے پہلے حیان پر دو لاکھ درہم جمانے کا وعدہ کیا تھا اس وجہ سے اسے یہ ڈر تھا کہ حیان اس موقع پر خیر خواہی نہ کریں گے۔

اس جرمانہ کرنے کی وجہ خالد بن صبیح جو حیان کے لڑکوں کے اتالیق تھے یہ بیان کی ہے کہ ایک روز حیان نے مجھے بلایا اور کہا کہ مخلص کو خط لکھ دو مخلص اس وقت بلخ میں تھا اور یزید مرو میں تھا میں نے کاغذ ہاتھ میں اٹھا لیا حیان نے کہا لکھو یہ خط مصقلہ کے آزاد غلام حیان کی طرف سے مخلص بن یزید کو لکھا جاتا ہے۔ یہ سنتے ہی مقالہ بن حیان نے آنکھ کے اشارے سے مجھے لکھنے سے منع کر دیا اور اپنے باپ سے کہا کہ قبلہ آپ مخلص کو خط لکھ رہے ہیں اور اپنی طرف سے اس کی ابتدا کر رہے ہیں حیان کہنے لگے کہ ہاں اگر اس نے میری بات کو نہ مانا تو اس کا وہی حشر ہوگا جو قتیہ کا ہوا

ہے۔ پھر حیان نے مجھے خط لکھنے کا حکم دیا میں نے لکھ دیا۔ مخلص نے اس خط کو اپنے باپ کے پاس بھیج دیا اور اسی وجہ سے یزید نے حیان پر دو لاکھ درہم کا جرمانہ کیا۔

اسی برس میں یزید نے جرجان کو دوسری مرتبہ جرجان کے نقص عہد اور دھوکہ سے مسلمانوں کو قتل کر دینے کے بعد فتح کیا۔

جرجان کی دوسری مرتبہ فتح

یزید نے صلح کر کے طبرستان سے جرجان کا رخ لیا اور اللہ سے عہد کیا کہ اگر میں نے ان پر فتح پائی تو اس وقت تک تلوار نیام میں نہیں رکھوں گا جب تک ان کے خون کے خمیر سے روٹی پکا کر نہ کھالوں گا جب مرزبان کو معلوم ہوا کہ یزید نے اصہد سے صلح کر لی ہے اور اب اس کا رخ جرجان کی طرف ہے وہ فوراً اپنی ساری جمعیت کو لے کر قلعہ میں لے آیا اور مقابلہ کے لیے تیار ہو گیا۔ یہ قلعہ اس قدر وسیع و عریض تھا کہ جو شخص اس قلعہ میں محصور ہوا سے کھانے پینے کی کسی چیز کو باہر سے مہیا کرنے کی ضرورت ہی نہ تھی۔

غرض کہ یزید نے قلعہ کا محاصرہ کر لیا اس کے چاروں طرف نہایت ہی گھنا جنگل تھا اور مسلمانوں کو قلعہ تک پہنچنے کا صرف ایک ہی راستہ معلوم ہوتا تھا۔ سات ماہ یونہی گزر گئے۔ قلعہ کا کچھ نہ بگاڑ سکے۔ کفار کی عادت تھی کہ کسی کسی دن قلعہ سے باہر آ کر مسلمانوں سے لڑتے اور پھر قلعہ میں چلے جاتے تھے اسی اثنا، میں خراسان کا ایک عجمی باشندہ جو یزید کے ہمارے تھا شکار کے لیے نکلا اس کے ہمارے اس کے خدمت گار بھی تھا۔

ایک صاحب بیان کرتے ہیں کہ بنی طے کا ایک شخص شکار کے لیے گیا تھا، بہر حال اس شخص نے ایک پہاڑی بکرے کو پہاڑ پر چڑھتے دیکھا اس نے اس کا پیچھا کیا اور اپنے ساتھیوں کو وہیں ٹھہرنے کا حکم دیا یہ شخص بکرے کے پیروں کے نشانات پر چلتے چلتے پہاڑ پر بہت دور تک چڑھ گیا اور اچانک دشمن کے لشکر گاہ کے سامنے پہنچ گیا یہ دیکھتے ہی وہ الٹے پاؤں پلٹا اس خوف سے کہ پھر یہ راستہ بھول جائے گا اپنی قبا کو پھاڑ کر اس کے ٹکڑے علامت کے لیے درختوں سے باندھتا آیا اپنے ساتھیوں کے پاس آیا اور پھر یہ ساری جماعت اصل لشکر گاہ میں واپس آ گئی۔

یہ بھی بیان کیا جاتا ہے کہ اس شکاری کا نام ہیاج بن عبد الرحمن الازدی تھا یہ طوس کا باشندہ اور شکار کا بڑا ہی شائق تھا لشکر گاہ میں آ کر یہ شخص یزید کے محافظ دستہ کے افسر عامر بن انیم الواشچی کے پاس آیا۔ لوگوں نے اسے اندر جانے سے روکا اس نے زور سے چلا کر کہا کہ میں ایک نہایت ہی مفید بات کہنا چاہتا ہوں۔

ابو مخنف کہتے ہیں کہ اس نے سب سے پہلے زحر بن قیس کے دونوں بیٹوں سے یہ واقع بیان کیا، یہ لوگ اسے یزید کے پاس لائے۔ اس نے یزید سے اپنی اس دشمن کے لشکر گاہ تک پہنچنے کا واقعہ سنایا یزید نے کہا کہ اگر یہ بات سچ نکلی تو میں تمہیں اس قدر روپیہ انعام میں دوں گا۔ یزید نے اپنے وعدہ کے ایفاء کے لیے اپنی لونڈی جہینہ کی ضمانت بھی دلوادی مگر پہلے بیان کے سلسلے کے مطابق یزید نے اسے بلا کر پوچھا کہ تم کیا کہنا چاہتے ہو اس نے کہا کیا تم چاہتے ہو کہ دشمن کے قلعہ و جاہ میں بغیر لڑے بھڑے داخل ہو جاؤ یزید نے کہا کہ کیوں نہیں چاہتے؟ وہ شخص بولا تو پھر میرا انعام؟ یزید نے کہا کہ تو ہی بتا کتنا دینا چاہیے اس نے کہا کہ چار ہزار درہم۔

یزید نے کہا کہ اس کے علاوہ تجھے انعام بھی دیا جائے گا وہ شخص کہنے لگا کہ پہلے آپ یہ چار ہزار تو دیجیے پھر

اس کے بعد جو چاہے دیجیے گا۔ چنانچہ یزید نے اسے چار ہزار درہم اسی وقت دلوادیے اور فوج میں اعلان کر دیا کہ جو شخص اس مہم پر جانے کے لیے تیار ہو وہ مستعد ہو کر آجائے۔ آن کی آن میں چودہ سو جوان مرد چلے آئے۔ مگر اس شخص نے کہا کہ چونکہ راستہ میں بہت گھنی جھاڑی ہے اس لیے اتنی بڑی فوج اس راستہ سے کسی طرح نہیں گزر سکتی، یزید نے چودہ سو میں سے صرف تین سو آدمی منتخب کیے اور جہم بن زحر کو اس کا افسر مقرر کر کے اس شخص کے ہمراہ روانہ کیا۔

بعض راویوں نے یہ بھی بیان کیا ہے کہ اس جماعت پر یزید نے اپنے بیٹے خالد بن یزید کو افسر مقرر کیا تھا اور اس نے لکھ دیا تھا کہ گو تم زندگی کے لیے مجبور کیے گئے ہو مگر موت کے معاملے میں مجبور نہ ہونا۔ شکست کھا کر اپنی صورت مجھے نہ دکھانا۔

یزید نے خالد کے ہمراہ جہم بن زحر کو بھی کر دیا تھا، یزید نے اس کے رہبر سے پوچھا کہ تم دشمن کو کب تک جا لو گے؟ اس نے کہا کل عصر کے قریب دونوں نمازوں عصر و ظہر کے درمیان میں دشمن کے پڑاؤ پر پہنچ جاؤں گا۔ یزید نے کہا اچھا جاؤ خدا کی برکت تمہارے شامل حال رہے۔ میں بھی کل نماز ظہر ہی کے وقت سے دشمن سے برسر پیکار ہو جاؤں گا۔ اور ایک جماعت اپنے اس خاص کام پر روانہ ہوئی۔ اس طرف یزید نے دوسرے دن نصف انہار کے قریب حکم دے دیا کہ ان لکڑی کے انباروں میں جو پہلے سے اس کے پڑاؤ کے چاروں طرف جمع کیے گئے تھے آگ لگا دی جائے۔ لکڑی کے ذخائر میں جب آگ لگا دی گئی کہ سورج ڈھلنے سے پہلے ہی آگ کے پہاڑ چاروں طرف نظر آنے لگے اس ہیبت ناک منظر کو دیکھ کر کفار اپنی جگہ سہم گئے۔ اور یزید کی جانب قلعہ سے نکل کر آگئے، زوال آفتاب کے وقت یزید نے اپنی فوج کو جنگ کی تیاری کا حکم دیا۔ مسلمانوں نے ظہر اور عصر کی نماز ایک ہی وقت میں ادا کی۔ دشمن پر حملہ کیا اور اس سے دست و گریباں ہو گئے۔

خالد بن یزید کی مہم کی تفصیل

دوسری طرف وہ جماعت جس روز یہاں سے روانہ ہوئی تھی اول روز اور اس کے دوسرے دن سہ پہر تک چلتی رہی۔ عصر سے کچھ ہی پہلے اس نے دشمن پر اسی سمت سے اچانک حملہ کیا کہ جس کی طرف وہ بالکل بے خوف تھے سامنے سے یزید پہلے ہی انھیں مصروف جنگ کر چکا تھا، مسلمانوں نے ایک دم ان کے پیچھے سے تکبیر کہی اب کفار کو اپنے گھر جانے کا علم ہوا سب کے سب گھبرا کر قلعہ کی طرف جھپٹے، مسلمان بھی برابر ان پر چڑھتے چلے گئے، نتیجہ یہ ہوا کہ سب نے غیر مشروط طور پر اپنے آپ کو یزید کے حوالے کر دیا۔ یزید نے ان کے بیوی بچوں کو لونڈی غلام بنالیا۔ جنگجو آبادی کو تہہ تیغ کر ڈالا۔ شاہراہ عام کے دائیں بائیں برابر دوفرخ تک سب کو پھانسی پر لٹکا دیا اور بارہ ہزار کو اپنے ساتھ جرجان کی وادی اندر یزید میں لایا۔ اپنی فوج میں منادی کر دی کہ جس شخص کو اپنے کسی عزیز یا دوست کا بدلہ لینا ہو وہ ان کفار سے لے لے چنانچہ ایک ایک مسلمان نے چار چار پانچ پانچ کو اسی وادی میں قتل کیا۔ ان کے خون سے وادی کا پانی سرخ ہو گیا۔ اس ندی پر پرن چکی بھی تھی اس میں آنا پیسا گیا اور اسی خون سے وہ گوندھا گیا۔ اس کی روٹی پکی اور اپنی قسم پوری کرنے کے لیے یزید نے انہی روٹیوں کو کھایا اور پھر شہر جرجان تعمیر کیا۔

بعض ارباب تاریخ نے بیان کیا ہے کہ یزید نے چالیس ہزار کفار کو اس روز تہہ تیغ کیا، اس وقت تک وہاں

کوئی باقاعدہ تعمیر شدہ شہر نہ تھا اس سے فارغ ہو کر یزید جہم بن زحر الجعفی کو جرجان کا عامل مقرر کر کر خود خراسان واپس آ گیا۔

فتح جرجان کی دوسری روایت

مگر ہشام بن محمد کی اس سارے واقعہ کے متعلق حسب ذیل روایت ہے۔

وہ کہتے ہیں کہ یزید نے جہم بن زحر کو چار سو فوج کے ساتھ روانہ کیا۔ یہ لوگ اس مقام پر پہنچ گئے جس کا راستہ انھیں بتایا گیا تھا۔ یزید نے انھیں یہ حکم دیا تھا کہ جب تم جرجان پہنچ جاؤ تو صبح تک انتظار کرنا۔ پھر تکبیر کہتے ہوئے شہر کے دروازے پر آنا۔ ادھر میں اپنی ساری فوج کے ساتھ شہر کے دروازہ کے سامنے موجود رہو گے۔

غرض کہ جب جہم شہر میں داخل ہو گئے تو اس وقت چپ چاپ رہے جب تک کہ وہ وقت آ گیا جس میں یزید نے دھاوا کرنے کا وعدہ کیا تھا، مقررہ وقت پر جہم اپنی فوج کو لے کر بڑھے جو محافظ سامنے آیا اسے موت کے گھاٹ اتارا۔ تکبیر کی آواز نے کفار کے ایسے اوسان خطا کر دیئے کہ جس کی مثال نہیں ملتی۔ اس تمام کارروائی کی کفار کو صرف اس وقت خبر ہوئی جب کہ مسلمانوں نے ان میں پہنچ کر نعرہ تکبیر بلند کیا، کفار کے حوش و حواس جاتے رہے، اللہ تعالیٰ نے ان کے دلوں میں رعب ڈال دیا بیشتر تو اس بدحواسی کے عالم میں بھونچکوں کی طرح ادھر ادھر بھاگے البتہ ایک تھوڑی سی جماعت نے مسلمانوں کا مقابلہ کیا اور جہم کی طرف بڑھی جنگ ہوئی، اس میں جہم کا ایک ہاتھ زخمی ہو گیا مگر وہ اور اس کے ساتھی برابر مقابلہ پر اڑے رہے اور تھوڑی ہی دیر میں کفار کی اس جماعت کا تقریباً مکمل صفایا کر دیا۔

باہر کی طرف سے جب یزید نے شہر میں مسلمانوں کی تکبیر کی آواز سنی وہ فوراً شہر کے دروازے کی طرف لپکا اب یہاں کو یہ محافظ نہ تھا جو مزاحمت کرتا کیونکہ انھیں تو جہم نے اپنے سے مصروف کر رکھا تھا اسی وقت یزید کسی شدید مزاحمت کے بغیر شہر میں داخل ہو گیا، جس قدر جنگجو اس میں تھے انھیں باہر نکال لایا شاہراہ اعظم کے دونوں جانب دو فرسخ تک ان کے لیے پھانسی کی ٹلکیاں کھڑی کی گئیں اور اس طرح مسلسل چار فرسخ تک کفار کو پھانسی پر لٹکا دیا گیا، ان کے اہل و عیال کو یزید نے لونڈی غلام بنالیا اور تمام مال و متاع پر قبضہ کر لیا۔

یزید کا خلیفہ وقت کو خط

سلیمان بن عبد الملک کو یہ خط لکھا۔

حمد والصلوة کے بعد اللہ تعالیٰ نے مسلمانوں کو ایک عظیم الشان فتح دے کر احسان عظیم کیا ہے۔ اس لیے ہم اپنے رب کا شکر کرتے ہیں، آپ کی خلافت کے عہد مبارک میں اللہ تعالیٰ نے جرجان اور طبرستان کو فتح کرایا۔ حالانکہ یہ وہ ملک ہیں کہ جن کے مقابلہ میں شاپور اعظم کسری بن قباد کبری بن ہرمز، حضرت عمرؓ، حضرت عثمانؓ اور ان کے بعد جو اور خلیفہ ہوئے سب عاجز رہے اور فتح نہ کر سکے مگر اللہ تعالیٰ نے آپ کے عہد مبارک میں ان علاقوں کو فتح کرایا اور یہ اس کا مزید احسان و اکرام ہے، مال غنیمت کو تمام لوگوں پر مساوی نہ تقسیم کر دینے کے بعد میرے پاس جو پانچواں حصہ بچا ہے اس کا اندازہ ساٹھ لاکھ درہم ہے

جسے میں خود دربار خلافت میں لے کر حاضر ہونے والا ہوں۔

جب یہ خط لکھا جا رہا تھا تو یزید کے کاتب مغیرہ بن ابی قرہ بن بنی سدوس کے آزاد غلام نے کہا کہ آپ روپیہ کی صحیح تعداد اس خط میں نہ لکھیے ورنہ اس سے دو باتیں پیدا ہوں گی یا تو وہ اس رقم کو زیادہ سمجھیں گے اور آپ کو حکم دیں گے کہ لے آؤ یا اس بناء پر وہ آپ سے ناراض ہو جائیں گے اور اس کے لانے کی تو اجازت دے دیں گے مگر پھر اور مانگیں گے، نتیجہ یہ ہوگا کہ پھر جو کچھ آپ انھیں ارسال کریں گے۔ وہ اسے کم سمجھیں گے اور میں خوب اس بات کو جانتا ہوں کہ اس تعداد میں آپ نے ایک پائی باقی نہیں رکھی ہے بلکہ کل رقم لکھ دی ہے علاوہ ازیں یہ رقم جو آپ نے بتادی ہے یہ ان کے سپاہیوں میں ہمیشہ آپ کے نام باقی واجب الادا لکھی رہے گی۔ اگر کوئی گورنر آپ کے بعد آیا تو وہ اس کا آپ سے مطالبہ کرے گا اور کوئی ایسا شخص آیا جو آپ کے مخالف ہوگا تو وہ اس کی دگنی رقم سے بھی راضی نہ ہوگا۔ اس لیے بہتر یہ ہے کہ اس خط کو آپ روانہ نہ کریں بلکہ اپنے خط میں صرف فتح کی خبر لکھ دیں۔ دربار خلافت میں حاضر ہونے کی اجازت مانگیں اور پھر بالمشافہ جو کچھ آپ کو بتانا ہو بتا دیجیے گا اور پھر بھی اس رقم کے زیادہ بتانے سے کم بتانا آپ کے لیے زیادہ مناسب ہوگا مگر یزید نے اس بات کو نہ مانا اور وہی خط بھیج دیا۔ بعض راویوں نے بیان کیا ہے کہ رقم کی تعداد چالیس لاکھ لکھی تھی۔

ایوب بن سلیمان کی وفات

اسی سال ایوب بن سلیمان بن عبد الملک نے وفات پائی۔

شہر رے کے ایک ضعیف العمر شخص جنھوں نے یزید کو دیکھا تھا بیان کرتے ہیں کہ جب یزید جرجان فتح کر کے رے پہنچا تو اسے ایاب کے انتقال کی خبر معلوم ہوئی، یزید باب الرے پر ابی صالح کے باغ میں سیر کر رہے تھے کہ ایک شخص نے رجزیہ اشعار میں یزید کو ایوب کی موت کی خبر سنائی۔

اسی سال مدینہ الصقالیہ فتح ہوا اور داؤد بن سلیمان نے رومیوں کے علاقہ میں جہاد کر کے قلعہ مراۃ کو جو ملطیہ کے قریب واقع ہے مسخر کیا۔

عبد العزیز بن عبد اللہ بن خالد بن اسید اس سال امیر حج تھے اس برس مختلف علاقوں پر وہی لوگ حاکم تھے جو ۹۷ھ ہجری میں تھے البتہ بیان کیا گیا ہے کہ سفیان بن عبد اللہ الکندی اس برس یزید کی طرف سے بصرہ کے گورنر تھے۔

۹۹ھ ہجری کے اہم واقعات

خلیفہ سلیمان کی وفات

اسی سال سلیمان بن عبد الملک نے بروز جمعہ بتاریخ ۳۰ صفر انتقال کیا۔ اس طرح دو سال اور پانچ دن کم آٹھ ماہ خلیفہ رہا بعض راویوں نے بیان کیا کہ ۱۰ صفر کو انتقال کیا یہ بھی کہا گیا ہے کہ سلیمان دو سال سات ماہ خلیفہ رہا یہ بھی روایت ہے کہ سلیمان کی مدت خلافت دو سال آٹھ ماہ اور پانچ دن ہیں۔

ایک اور روایت سے معلوم ہوتا ہے کہ سلیمان نے ولید کے بعد تین سال کی خلافت کی۔ حضرت عمر بن عبد العزیز نے نماز جنازہ پڑھائی۔ اسی طرح ایک اور روایت ہے کہ سلیمان نے بروز جمعہ بتاریخ ۱۰ صفر انتقال کیا۔ اور دو سال آٹھ ماہ مدت خلافت ہے۔

سلیمان کے بعض عادات و خصائل

لوگ تذکرہ کیا کرتے تھے کہ سلیمان کے خلیفہ ہوتے ہی ہمیں آرام و اطمینان نصیب ہوا۔ حجاج سے نجات ملی سلیمان نے خلیفہ ہوتے ہی تمام قیدیوں کو رہا کر دیا۔ بڑا سخی تھا۔ لوگوں سے سلوک کرتا تھا اور اسی نے حضرت عمر بن عبد العزیز کو اپنے بعد اپنا جانشین مقرر کر دیا تھا۔

مفضل بن المہلب کہتے ہیں کہ دابق ہی میں ایک جمعہ کو میں سلیمان کے پاس گیا، سلیمان نے ایک لباس منگا کر زیب تن کیا مگر وہ لباس اسے پسند نہ آیا پھر دوسرا منگوایا یہ سب سوتی کپڑے کا تھا جو یزید نے اس کے لیے بھیجا تھا، سلیمان نے اسے پہنا، عمامہ باندھا اور مجھ سے پوچھا کہ کیا تمھیں یہ لباس اچھا معلوم ہوتا ہے۔ میں نے کہا جی ہاں، سلیمان نے اپنے دونوں بازو ننگے کیے اور کہنے لگا کہ میں ایک بہادر نو جوان اور فرما رواں ہوں۔ پھر جمعہ کی نماز پڑھی مگر اس کے بعد پھر انھیں جمعہ پڑھنا نصیب نہ ہوا۔ وصیت نامہ لکھا پھر دار الخلافہ ابن ابی نعیم کو بلا کر اس پر مہر ثبت کرا دی۔

بعض علماء تاریخ نے بیان کیا ہے کہ سلیمان نے ایک روز سبز حلہ زیب تن کیا اور سبزی عمامہ باندھا اور آئینے میں اپنی صورت دیکھ کر کہا کہ میں ایک بڑا مقتدر اور طاقت ور فرما رواں ہوں مگر اس کے بعد صرف ایک ہفتہ سلیمان اور زندہ رہا۔

ایک روز سلیمان کی ایک لونڈی نے اس کی طرف نظر کی۔ سلیمان نے کہا کیا دیکھتی ہے اس موقع پر اس نے یہ دو شعر پڑھے۔

انت خیر المتاع لو كنت تبقي

غیران لا بقاء لانسان تبقي

ولیس فیما علمتہ فیک عیب

کان فی الناس غیر انک فان

() تو بہترین دولت ہے، کاش تجھے بقا ہوتی۔ مگر مجبوری ہے کسی انسان کے لیے بقا دوام نہیں، جہاں تک مجھے علم ہے تجھ میں تو کوئی عیب نہیں جو اور لوگوں میں ہوتے ہیں بجز اسکے کہ تو بھی فانی ہے۔

یہ سنتے ہی سلیمان نے اپنا عمامہ اتار ڈالا۔ سلیمان نے حبیب المحارب بن سلیمان کے قاضی تھے اور ابن ابی عیینہ اس سے اسلاف کے قصے بیان کیا کرتے تھے۔

روبتہ بن العجاج بیان کرتے ہیں کہ جب سلیمان حج کرنے گیا تو تمام درباری شعراء بھی اس کے ساتھ تھے، میں بھی ساتھ تھا، جب ہم سب حج کر کے مدینہ واپس آئے تو چار سو رومی قیدی سلیمان کے سامنے پیش کیے گئے۔ اس روز سلیمان سے سب سے زیادہ قرین حضرت عبداللہ بن الحسن بن الحسین بن علی بن ابی طالب رضی اللہ تعالیٰ عنہم تشریف فرما تھے، سب سے پہلے ان رومی قیدیوں کا سردار سامنے لایا گیا۔ سلیمان نے حضرت عبداللہ سے کہا کہ اسے آپ قتل کیجیے۔ یہ تیار ہوئے مگر کسی نے انھیں تلوار نہیں دی آخر کار ایک پہرہ والے سپاہی نے انھیں اپنی تلوار دی آپ نے ایسا ہاتھ مارا کہ تلوار سر کو کاٹی ہوئی بازو تک اتر گئی بلکہ جن زنجیروں سے وہ جکڑ بند تھا ان کے کچھ حلقے بھی کٹ گئے، سلیمان کہنے لگا کہ اس وار کی خوبی کچھ تلوار کی تیزی کی وجہ سے نہ تھی بلکہ یہ غیرت اور عصیت نسل و خاندان کا نتیجہ تھا۔ اس کے بعد اور قیدیوں کو اس نے اپنے عمائدین کے سپرد کرنا شروع کیا کہ وہ قتل کریں، اسی طرح ایک قیدی جریر کو دیا گیا۔ بنو عبس نے چپکے سے ایک تلوار جو سفید نیام میں خوابیدہ تھی جریر کو دے دی۔ جریر نے بھی ایک ہی وار میں اسیر کا کام تمام کر دیا۔

اب فرزدق کی باری آئی، ایک قیدی اس کے بھی حوالے کیا گیا کوئی اور تلوار اسے نہ ملی، بنو عبس نے سازش کر کے اسے ایسی ناکارہ تلوار دلوائی کہ فرزدق نے کئی وار کیے مگر اسیر کا بال بھی بیک نہ کر سکا اس پر سلیمان اور تمام لوگ ہنسنے لگے خاص کر سلیمان کے ننھیال بنو عبس نے اس کی اس ذلت پر خوب بغلیں بجائیں، فرزدق نے تلا اور پھینک دی سلیمان سے معذرت کرنے لگا۔ اور کہنے لگا کہ یہ کوئی نئی بات نہیں ہے درقاء کی تلوار بھی خالد کے سر سے اسی طرح اوچٹ گئی تھی۔

اس کا قصہ یہ ہے کہ کو درقاء بن زہیر بن جزیمة الغبسی نے خالد بن جعفر بن کلاب کے اس وقت تلوار ماری جب کہ خالد اس کے باپ زہیر پر چڑھا بیٹھا تھا اور اپنی تلوار سے اس کا کام تمام کر چکا تھا کہ اتنے میں درقاء آیا اور اس نے خالد کے سر پر تلوار کا ہاتھ مارا مگر اس کا کچھ نہ کر سکا، اس حالت یاس میں درقاء نے دو شعر بھی کہے تھے، اسی طرح اس موقع پر فرزدق نے بھی کچھ اشعار کہے۔

ایک روز سلیمان دابق میں کسی جنازہ میں شریک ہوا۔ متوفی ایک باغ میں دفن کیا گیا، سلیمان نے اس جگہ کی مٹی ہاتھ میں اٹھالی اور کہنے لگا کہ یہ کس قدر عمدہ مٹی ہے۔ قضائے الہی دیکھیے کہ ایک جمعہ بھی مشکل سے گزرا تھا کہ سلیمان بھی اسی قبر کے پہلو میں سپرد خاک کیا گیا۔